ॐ तत्‌ सत्‌ 


श्रीमदानन्दतीर्थभगवत्पादाचार्यविरचितस्य 


श्रीमद्ब्रह्मसूत्रानुव्याख्यानस्य टीका 


श्रीमजयतीर्थमुनिविरचिता 
श्रीमन्‌न्यायसुधा 


ॐ ।। श्रियः पत्ये नित्यागणितगुणमाणिक्यविशद - 
प्रभाजालो्लासोपहतसकलावद्यतमसे । 
जगजन्मस्थेमप्रलयरचनाशीलवपुषे 
नमोऽशेषाम्नायस्मृतिहदयदीप्ताय हरये ।। ९।। 


येन प्रादुरभावि भूमिवलये व्यस्तारि गोसन्ततिः 

प्राबोधि श्रुतिपङ्कजं करुणया प्राकाशि तत्वं परम्‌। 

ध्वान्तं ध्वसमनायि साधुनिकरश्चाकारि सन्मार्गग - 

स्तेन व्यासदिवाकरेण सततं मा त्याजि मे मानसम्‌ || २।। 


व्यापिर्यस्य निजे निजेन महसा पक्षे सपक्षे स्थिति- 

व्यावृत्तिश्च विपक्षतोऽथ विषये सक्तिर्नवै बाधिते । 

नैवास्ति प्रतिपक्षयुक्तिरतुलं शुद्धं प्रमाणं समे 

भूयात्‌ तत्वविनिर्णयाय भगवानानन्दतीरथ मुनिः ॥॥३।। 


भवति यदनुभावादेडमूकोऽपि वाग्मी 

जडमतिरपि जन्तुर्जायते प्राज्ञमौलिः। 

सकलवचनचेतोदेवता भारती सा 

मम वचसि निधत्तां सन्निधि मानसे च | ४ ॥। 


रमानिवासोचितवासभूमिः 

सन्न्यायरत्नावलिजन्मभूमिः। 

वैराग्यभाग्यो मम पदानाभ- 

तीर्थामृताब्धिर्भवताद्‌ विभूत्यै ।॥ ५।। 


पदवाक्यप्रमाणज्ञान्‌ प्रतिवादिमदच्छिदः। 
श्रीमदक्षोभ्यतीर्थाख्यानुपतिष्ठे गुरून्‌ मम ।। ६।। 


श्रीमदानन्दतीर्थार्यसन्मनःसरसीभुवि । 
अनुव्याख्याननलिने चश्चरीकति मे मनः || ७।। 


न शब्दाब्धौ गाढा नच निगमचर्चासु चतुरा 

नच न्याये प्रौढा नच विदितवेद्या अपि वयम्‌। 

परं श्रीमत्पूर्णप्रमतिगुरुकारुण्यसरणि 

प्रपन्ना मान्याः स्मः किमपि च बदन्तोऽपि महताम्‌ ।॥ ८ ।। 


[ मङ्गलश्लोकव्याख्यानम्‌ ] 


भगवता बादरायणेन प्राणिनां निःश्रेयसाय प्रणीतमपि ब्रहामीमांसाशास्रमसाधुनिबन्धान्धतमसा 
अवकुण्ठितत्वेनाप्रणीतमिव मन्यमानो भगवानानन्दतीर्थमुनिर्यथाचार्याभिप्रायमस्य भाष्यं विधाय अनुभाष्यमपि करिष्यन्‌ 
विलीनप्रक्‌ तितया स्वयमन्तरायविधुरोऽप्यनवरतमीश्चरप्रवणकायकरणवृत्ति-रपि नारायणप्रणामादिकं 
प्रारिप्सितस्यानन्तरायपरिसमापेः प्रचयस्य च हेतुतयाऽविगीतशिष्टाचार -परम्परादिनाऽवगतमवश्यं करणीयं शिष्यान्‌ 
ग्राहयितुं ग्रन्थादौ निबध्नाति- नारायणमिति। 


श्रीमदानन्दतीर्थभगवत्पादाचार्यविरचितम्‌ 
श्रीमदूव्रह्मसूत्रानुव्याख्यानम्‌ 


ॐ ।। नारायणं निखिलपूर्णगुणैकदेहं 
निर्दोषमाप्यतममप्यखिलैः सुवाक्यैः। 
अस्योद्धवादिदमशेषविशेषतोऽपि 
वन्दं सदा प्रियतमं मम सन्नमामि ।। १।। 


अत्र नारायणं सन्नमामीत्यन्वयः। उत्तमपुरुषप्रयोगादेवाहमिति लभ्यते । समिति भक्त्याद्यति-शयसाहित्यलक्षणां 
प्रणामस्य सम्यक्तामाह । तथाविध एव हि नारायणप्रणामो भवत्यभिमतसिद्धे-रङ्गम्‌ । निखिलेत्यादीनां तु प्रणामकर्मणा 
नारायणेन विशेषणतया सम्बन्धः । प्रयोजनं च स्तुतिपदानां विशेष्यप्रशंसैव । तत्राऽर्थिकपुनरुक्तेः स्तुतित्वमेव 
समाधानमवधातव्यम्‌ । 


[ नारायणस्य नम्यत्वोपपादनम्‌ | 


अथवा कुतो नारायणस्य नम्यत्वम्‌ ? तथात्वेऽपि कुतोऽन्यासु देवतासु सतीषु तस्यैव नमनमि-त्यत्रोक्तम्‌ - 
अशोषविशेषतोऽपि वन्द्यमिति । विशिष्यते वस्त्वेभिरिति विशेषा असाधारणधर्माः, अशेषाश्च ते विशेषाश्च । 

अपिरभिव्याप्तौ । यावन्तो वन्द्यत्वनिपित्तभूता धर्माः, तेभ्यो विशेषेभ्योऽपि हेतुभ्यो वन्द्यम्‌। तथाऽशेषाद्‌ वन्द्यत्वेन 
समाशङ्कितात्‌ पदापदाभवादेर्जगतो विशेषोऽतिशयोऽशेष - विशेषः सर्वोत्तमत्वम्‌, ततो हेतोः सतीष्वन्यासु देवतासु 
वन्द्यमिति । 


एतदुभयं कथं नारायणस्येत्यतोऽभिहितम्‌- निखिलेत्यादि । त्रिविधा हि देवता वन्द्या भवति - विशिष्टा, अधिकृता, 
इष्टा चेति । नहि देवतावन्दनं व्यसनितया क्रियते, किन्तु विघ्नविघातादिप्रयो -जनापेक्षितया । विशिष्टैव देवता तस्येषटे । 
अधिकृता च स्वविषयग्रन्थप्रनो धादिकं सम्पादयति । वन्दनं खलु भक्त्याद्युपेतमेव सफलम्‌ । तच्चेष्टायामेव 
देवतायामुपपद्यत इति । 


तत्र वैशिष्छ्योपपादनाय निखिलपूर्णगुणैकदेहम्‌, निर्दोषम्‌, अस्योद्धवादिदमिति विेषणत्रयम्‌ । निखिला निःशोषाः, 
पूर्णाः प्रत्येकमप्यनवधिकाः, गुणा आनन्दादयः, एकशब्दः केवलार्थः, त एव देहो यस्य न पुनः प्राकृतादिरिति तथोक्तः । 
निष्क्रान्तो दोषेभ्यः पारतन्त्र्यादिभ्य इति निदांषः । अस्य प्रत्यक्षादिप्रमाणसिद्धतया बुद्धिसत्निहितस्य 
स्वव्यतिरिक्तप्रपस्योद्धव उत्पत्तिरादिरस्येत्यु - द्रवादि जन्माद्यष्टकम्‌, तद्‌ यथासम्भवं ददातीत्युद्धवादिदः, तम्‌ । अस्येति 
सम्बन्धमात्रे षष्टी । अशेषविशेषतोऽपीत्येतदस्योद्धवादिदमित्यनेनापि सम्बद्ध्यते, वियदधिकरणादिव्युत्पाद्यसमस्ता - 
वान्तरभेदसहितोद्धवादिदमिति। 


अधिकृतत्वप्रदर्शनाय-- आप्यतममप्यखिलैः सुवाक्यैरिति । अपिशब्दो वन्दात्वे हेतुसमुच्चया -र्थः । अभिव्याप्तौ वा । 
अपौरुषेयत्वेन तन्मूलत्वेन वाऽनाशङ्कितदोषत्वादिना शोभनानि वाक्यानि वेदादीनि ब्रह्मसूत्रादीनि च सुवाक्यानि, 
तैरखिलैराप्याप्यतमम्‌, अतिशयेन प्रतिपाद्यम्‌ । 


यदि व्याचिख्यासितेन ब्रह्ममीमांसाशास्रेण तच्निर्णेतव्यार्थेन वेदादिना च प्रतिपाद्य इति नारायणो वन्दनीयः, हन्त 
तहिं तत एव धर्मादिकं प्राणादिकं वा वन्दनीयं स्यात्‌ । न स्यात्‌ । तस्य नारायणप्रति-पत्त्यङ्गतया वेदाद्येकदेशप्रतिपाद्यव्रात्‌ । 
अस्य पुनरनन्यार्थतयाऽखिलवेदादिवेद्यत्वात्‌ । तथाविधमेव चाधिकृतमुच्यत इत्याशयवता ““आण्यतमम्‌' ' इति 
"अखिलैः" ' इति चोक्तम्‌ । इष्टत्वप्रदर्शनम्‌- सदा प्रियतमं ममेति । अत्रापि पूर्ववत्‌ सदापदस्य तमपश्च प्रयोजनमवधेयम्‌। 


[ नारायणस्य लक्षणानि | 


यद्वा, नानिर्धारितस्वरूपस्य प्रणामो युक्तः । नचान्तरेण लक्षणं वस्तुनिर्धारणमित्यतो विभवाद-नेकानि नारायणस्य 
लक्षणान्यनेनोच्यन्ते । तत्र निखिलेत्यनेन निखिलगुणत्वम्‌, पूर्णगुणत्वम्‌, स्वतो गुणैकदेहत्वं चेति विवक्षाभेदेन त्रीणि 
लक्षणान्युदितानि । निर्दोषमित्यनेनैकम्‌। आप्यतममित्यनेन वेदादिमुख्यार्थत्वम्‌, अखिलवेदाद्यर्थत्वं चेति द्वयम्‌ । 
अस्येत्यनेना्टौ । अशेषेत्यनेन मुख्यवन्द्यत्वमुक्तम्‌, अशेषाद्‌ विरोषेण वन्द्यमिति । सदेत्यनेन परमप्रेमयोग्यत्वम्‌ । 
तस्यानानुभाविकत्वादसम्भवमाशङ्क्य सदा ममेत्युक्तम्‌। अन्येषामपि ज्ञानोत्तरकालमिदमानुभाविकं मम तु सदेति । 
अपिशब्दो लक्षण-समुच्चये । 


[ नारायणस्य शास्रैकसमधिगम्यत्वम्‌ | 


अथवा, निखिलेत्याद्ुक्तलक्षणोपपन्नतया नारायणः केन प्रमाणेन प्रतिपत्तव्य इत्यतः सुवाक्यै -राप्यमित्युक्तम्‌। ननु 
वेदाद्येकदेशोऽन्यथाऽप्युच्यते । न । तत्प्रतीतेरपरामर्शपूर्वकत्वादित्याशयेनाखिलैः इत्युदितम्‌ । तर्हिं धर्माद्यसिद्धिः स्यात्‌ , 
तस्य प्रमाणान्तरागोचरत्वात्‌ । मैवम्‌ । अमुख्यया वृत्त्या धमदिरपि वेदादिवेद्यत्वादित्याशयवताऽऽप्यतममित्यभिहितम्‌। 
अपिशब्दो वक्ष्यमाणप्रमाणसमु-च्चयार्थः । सकलजगन्निमित्तकारणत्वादिहेतुभिरप्युक्तलक्षणो नारायणः प्रत्येतव्य 
इत्यभिपेत्योक्तम्‌- अस्येति। 


[ नारायणस्य जगज्नन्मादिकारणत्वेऽनुपपत्तिपरिहारः | 


यद्रा, नारायणस्य देहसद्धावे दुःखादिदोषानुषङ्गः। तदभावे ज्ञानादिगुणाभावः। उभयथाऽपि 
जगजन्मादिकारणत्वासम्भव इत्याशङ्क्योक्तम्‌ - निखिलपूर्णगुणैकदेहम्‌, निर्दोषमिति । देहवत्वा -ज्ज्ञानादिगुणपूर्णः, 
तस्यापि निखिलपूर्णगुणमात्रत्वेन दुःखादिदोषरहितश्चेति । 


[ नारायणशब्दार्थकथनम्‌ ] 


अथवा, नायं नारायणशब्दो डित्थादिशब्द इव भगवति साङ्केतिकः, घटादिशब्द इव वा रूढि -मात्रप्रवृत्तः, किन्तु 
विशिष्टगुणानप्याचष्ट इति ज्ञापयन्‌ तदर्थमनेन कथयति । एतदपि स्तुत्यर्थमित्य-वगन्तव्यम्‌। तथाहि - अरा दोषाः, 
तद्रिरुद्धत्वाद्‌ गुणा नाराः, तदयनत्वान्नारायणः । अराणामयनं न भवतीति वा । उपकारित्वादिना नराणामिमे नारा वेदादयः, 
प्रतिपाद्यतया तदयनत्वाद्‌ वा । नराणामिदं नारमुद्धवादि, दातृतया तस्यायनत्वाद्‌ वा । नरसमूहो नारम्‌, वन्द्यतया 
तदयनत्वाद्‌ वा । नराणामधिपतिनरो मुख्यवायुः, परमप्रेमास्पदतया तस्यायनत्वाद्‌ वेति यथाक्रममवगन्तव्यम्‌ । 


[ सङ्गेपतः अध्यायचतुष्टयार्थकथनम्‌ | 


अथवा श्रोतृवुक््यनुकूलनाय सकलशास्त्रार्थ सङ्घेपतोऽनेनाऽचष्टे । विदितसङ्केपा हि प्रप जिज्ञा-सवो भवन्ति । तत्र 
सदा वन्द्यमिति प्रथमसूत्रार्थोक्तिः । मनोवृत्तेस्तत्प्रवणता हि वन्दनम्‌ । जिज्ञासाऽपि तद्विशेष एव । तस्य जीवादिव्यावृत्तये 
यद्‌ ब्रह्मत्युक्तं तस्यार्थः - निखिलेति । तदुपपादनाय द्वितीयसूत्रे लक्षणमभिहितम्‌। तदाह - अस्येति । तृतीयसूत्रेण तत्र 
शाखं प्रमाणमभिधाय तस्याध्यायशेषेण तद्विषयतोपपादिता । तत्कथनम्‌-- आप्यतममिति। 


प्रथमाध्यायार्थे शङ्कितदोषनिरासो द्वितीयेऽभिहितः। तमाह - निर्दोषमिति । 


एवं ब्रह्मस्वरूपे सिद्धेऽधिकारिणस्तत्प्रसादसाधनो पायभूततत्साक्षात्कारजननाय वैराग्यभक्ति- 
भ्यामखिलवेदार्थश्रवणादि तृतीये निरूपितम्‌। तस्यायं सङ्कहः - अशेषविशेषतोऽपि प्रियतमम्‌, आप्यतममिति। 
ल्यब्लोपनिमित्ता पमी । अशेषान्‌ विषयविरोषान्‌ विहाय ज्ञातव्यतममिति । ““इयदामननात्‌' * इत्याद्यर्थसूचनम्‌- ममेति । 


प्रसन्नं च तत्‌, यादृशं पुमर्थं प्रयच्छति तत्स्वरूपनिरूपणं चतुर्थेऽभिहितम्‌ । तदभिधानम्‌- आप्यतममिति । आ्षिमात्रस्य 
नित्यसिद्धत्वात्‌ तमपा तां विशिनष्टीति । 


[ गुरुप्रणामः, ग्रन्थारम्भप्रतिज्ञा च | 


नारायणप्रणामस्येव गुरुप्रणामस्याप्यभिमतसिक््यङ्तया कार्यारम्भे ऽवश्यमनुषे यत्वात्‌ तदा-चरणपुरःसरं 
ब्रह्ममीमांसाशास्रव्याख्यानं समर्थयमानः प्रतिजानीते - तमेवेति । 


तमेव शास्रप्रभवं प्रणम्य 

जगदरुरूणा गुरुमञ्जसैव । 

विशोषतो मे परमाख्यविद्या- 

व्याख्यां करोम्यन्वपि चाहमेव || २॥। 


तं पूर्वप्रणतं नारायणमेव, अन्वपि पुनरपि प्रणम्य भक्त्याद्युपेततालक्षणेन प्रकर्षण नत्वाऽहं परमाख्यविद्याया 
ब्रहममीमांसारूपाया व्याख्यां करोमीति सम्बन्धः । वर्तमानसामीप्याद्‌ वर्तमान - व्यपदेशः । सङ्गपतो व्याख्यानस्य 
प्रक्रान्तत्वाद्‌ वा। 


ननु प्रणतस्य पुनः प्रणामः किमर्थः ? नहि प्रणामावृत्तिर्विघ्नविघातादिहेतुरित्यत्र नियामक - मस्ति । भावे वा पूर्वश्लोक 
एव बहुशः सन्नमामीति वक्तव्यम्‌ । मैवम्‌ । गुरुत्वेनात्र प्रणामाचरणात्‌। 


ने 


कथं नारायणस्य गुरुत्वमित्यत आह - शाख्रप्रभवमिति । शास्रशब्देन प्रकृतत्वाद्‌ ब्रह्ममीमां -साशास्रम्‌, वेदादिकं 
चोच्यते । प्रभवत्युत्पद्यते प्रथममुपलभ्यते वा यस्मात्‌ स प्रभवः । यथासम्भवं शास्त्रस्य प्रभवः शास््रप्रभवः, तम्‌ । यो हि 
यच्छाच्त्े प्रवर्तते तस्य तत्प्रभवो गुरुरिति प्रसिद्धमेव । 


प्रकृ तशास्रसम्प्रदायप्रवर्तकत्वाच्च नारायणस्य गुरुत्वमित्याह - जगदुरूणामिति । जगत एतच्छास्त्रप्रवक्रणां 
ब्रह्मादीनामञ्जसा मुख्यतया, नतु वयोधिकत्वादिमात्रेण गुरुम्‌ । अस्य शास्त्रस्य प्रवक्तारमिति यावत्‌ । प्रकारान्तरेण गुरुत्वं 
नारायणस्य समर्थयते - विशेषत इति । गुरुमिति वर्तते । विशेषत इति साक्षादुपदेष्टृत्वेन, नतु जगत इव परम्परया । 


अत्र यदि शास्रप्रभवमित्याद्येवोच्येत, तदा पृथक्‌ प्रणामेन देवताया गुरोश्च पार्थक्यशङ्का स्यात्‌ । तदर्थं तमेवेत्युक्तम्‌ । 
नचेवं पुथक्ूप्रणामानुपपत्तिः । निमित्तद्रयसमावेशे नैमित्तिकविलोपनियमा - भावात्‌ । शिष्यशिक्षाये चेतद्‌ ग्रन्थे निकानम्‌। 
शिष्याणां चास्ति गुरुदेवताभेदः । तदपेक्षयैव जगदु -रूणामित्युक्तम्‌ । अन्यथा ““विशेषतो मे' ' इत्युक्तमयुक्त स्यात्‌ । 


[ ब्रह्मसूत्राणां व्याख्येयत्वसमर्थनम्‌ | 


स्यादेतत्‌ । “अथातो ब्रह्मजिज्ञासा ' इत्यादिकं ग्रन्थं व्याख्यातुमयं देवतादिप्रणामः । नचायं व्याख्यातव्यः, 
अर्थविवक्षापूर्वकस्यैव पौरुषेयवाक्यस्य व्याख्यातव्यत्वात्‌ । नहि मातृकामात्रन्या-ख्याने प्रेक्षावान्‌ प्रवर्तते । 
नचास्यार्थविवक्षापूर्वकत्वे मानमस्ति । प्रणयनमात्रस्य व्यभिचारित्वात्‌ । प्रक्षावत्प्रणयनस्य चानिश्चयात्‌। निश्चये वा 
विषहरमन्त्रस्येव जपादिनाऽभ्युदयसिद्धये निर्माणोपपत्तेः । गृहीतसङ्तेरर्थप्रतिभासो हि विषहरमन्त्रेऽपि समानः । 
नचार्थविवक्षापूर्वकत्वमात्रेणोपादेयतया व्याख्यानं युक्तम्‌, विप्रलम्भकादिवाक्यव्याख्यानप्रसङ्गात्‌ । किन्नाम । याथार्थ्ये 
च सति । नचास्य याथार्थ्ये मानमस्ति । तद्धावेऽपि तथाविधवाक्यान्तरपरित्यागेनास्यैव व्याख्याने कारणं वक्तव्यमि- 
त्याशङ्कानिरासाय परमाख्यविदोत्युक्तम्‌ । 


अयमभिसन्धिः - अस्ति तावदस्मिन्‌ ग्रन्थे ' द्र विद्यो वेदितव्ये..., परा चैवापरा च" इत्यादौ परविद्याख्या । तत्र 
विद्याशब्देनार्थविवक्षा, याथार्थ्यं चास्यावगम्यते । यथार्थज्ञानतत्साधनयोः विद्याशब्दस्य योगरूढिभ्यां प्रवृत्तत्वात्‌। 
"सञ्ज्ञायां समजनिषद -' ' इत्यत्र सञ्ज्ञायामित्यनुवृत्तेः । परशब्देन च यथार्थाद्‌ वाक्यान्तरादुत्कर्षः । तदेवमागमेनास्य 
सर्वोत्तमप्रामाण्यप्रतीतेर्गहनार्थत्वाच्च उपपन्नमन्यपरित्यागेनास्यैव व्याख्यानमिति । 


तथाऽप्यन्यैरेव व्याख्यातत्वान्न पुनरिदं व्याख्यातव्यमित्यतो व्याख्यापित्युक्तम्‌। विशिष्टा आख्या व्याख्या । अनेन 
परकृतानामपव्याख्यानतामभिप्रैति । तथाच तत्रतत्र प्रदर्शयिष्यति । तथाऽपि स्वप्रणीतभाष्येणैव कृतव्युत्पादनमिदं 
शासख्रमिति किमनेन व्युत्पादनेनेत्यतः अन्वपि चेत्याह । चशब्देनानुव्याख्याने प्रयोजनसद्रावं समुच्विनोति । तच्च वक्ष्यते । 
(१५) प्रयोजनसद्धावे भाष्यदिशा शिष्या एव अनुव्याकरिष्यन्तीत्यतः अहमेवेत्यभिहितम्‌। एवशब्देनान्येषामसामर्थ्य 
सूचयति । 


[ ब्रह्मसूत्राणामागमेन प्रामाण्योपपदानम्‌ | 


यदुक्त नारायणोऽस्य शास्रस्य प्रभव इति, तदयुक्तम्‌, व्यासोपन्ञताप्रसिद्धिविरोधात्‌। नच नारा-यण एव व्यासः, 
जननविरोधात्‌ । कृ तकृ त्यस्य प्रयोजनाभावेन शास्रप्रणयनासम्भवाच्च । यच्चास्य श्रौत्या परविद्याख्यया 
सर्वोंत्तमप्रामाण्यसिदधिरिति, तदप्ययुक्तम्‌, परशब्दस्यानेकार्थत्वेन विद्या - शब्दस्य चार्थविवक्षाविरहिण्यपि मन्त्र 
प्रयोगदर्शनेन परविद्याख्यायाः सर्वाँत्तमप्रामाण्यानिश्चायक -त्वात्‌ । किभ्चेयं परविद्याख्ये तद्विषयेत्यत्रापि न 
नियामकमस्तीत्यत आह -- प्रादुर्भूत इति। 


प्रादुर्भूतो हरि्व्यासो विरिथभवपूर्वकेः । 
अर्थितः परविद्याख्यं चक्रे शास्त्रमनुत्तमम्‌ | ३।। 


अत्र कृतकृत्योऽपि हरिरात्मकृपास्पदेर्विरिशभभवपूर्वकेरमरैरर्थितो व्यासः प्रादुभूतो नतु जातः ग्रन्थमिमं चक्र इत्यनेन 
नारायणस्य शासख्रप्रभवत्वेऽनुपपत्तिः परिहृता । दृश्यन्ते हि केवलं कृपापारवश्येन परोपकाराय प्रवर्तमानाः सुतरां तैर्थताः । 
अत एव परप्रयोजनमप्यात्मगामीव मन्यमानस्य भगवतः शास््रप्रणयनमिति ज्ञापयितुमात्मनेपदप्रयोगः । अत्रच 
“नारायणाद्‌ विनिष्पन्नम्‌'* इत्याद्यागमः प्रमा-णम्‌। परविद्याख्ययाऽस्य सर्वोत्तमप्रामाण्यसिद्धि व्युत्पादयितुं 
परविद्याख्यमित्यनृद्यानुत्तमं शास्रमिति व्याख्यातम्‌ । नास्त्युत्तमं शास्रमस्मादित्यनुत्तमम्‌ । शिष्यते यथास्थित प्रतिपाद्यते 
तत्वमनेनेति शास्त्रम्‌। 


इदमुक्तं भवति - “र विद्यो वेदितव्ये. ..., परा चैवापरा च'' इति विद्याद्रयमुदिश्य “तत्रापरा ' इत्यादिना साङ्गान्‌ 
वेदानपरविद्यात्वेनोक्त्वा ^*अथ परा यया तदक्षरमधिगम्यते ' इति परविद्या प्रदर्शिता । सा तावद्‌ वेदादिशास््रप्रकरणात्‌ 
परमाक्षराधिगतिकरणत्वलिङ्गाच्च शास्रमेव भवितुमर्हति । अन्यथा सकृदुक्तविद्याशब्दस्यानेकार्थत्वकल्पनाप्रसङ्गाच्च । 
शास्र चाप्रमाणं चेति विप्रतिषिद्धम्‌ । तस्य च परत्वं नामान्यन्न सम्भवतीत्यनुत्तमत्वमेव । तदपि सत्निधानात्‌ प्रमाणत्वेनैव । 
शब्दान्तरसमभि-व्याहारवशोन सामान्यशब्दस्य विरोषार्थस्य कल्पनीयत्वात्‌ । तद्यथा परमधार्मिक इत्यभिहिते परमत्वं 
धर्मेणेति ज्ञायते । तच्वानुत्तमं शास्रमिदमेव विवक्षितम्‌ । निणेंतव्यार्थानामृगादिपदो पलक्षितानाम- 
शेषशास्राणामपरविद्यात्वेनोक्तत्वात्‌। अन्यस्याप्रसङ्ात्‌, परत्वासम्भवाच्च । सम्भवति त्वस्य परत्वम -नुग्राहकत्वात्‌ । 


एतेन “"उपनिषदः परविद्या" ' इति व्याख्यानमपि परास्तम्‌ । ऋगादिग्रहणेन तासामपि गृहीतत्वात्‌ । 
ब्राह्मणपरिव्राजकन्यायश्चागतिका गतिः। 


“तजन्यं ज्ञानं परविद्या इत्यपि न युक्तम्‌ । अधिगतिकरणत्वानुपपत्तेः । अनेकार्थताकल्पनाप्रस - ङ्गाच्च । अतोऽनया 
परविद्याख्ययाऽस्य शास्रस्य सर्वोत्तमप्रामाण्यसाधनमुपपन्नमिति । 


यद्यपि विद्याशास्रशब्दौ शिष्याचार्यव्यापारानुबन्धिनौ, तथाऽप्युभयानुगततत्वज्नानकरणत्व-मात्रमुपादाय 
द्रयोरेकार्थ्यमुक्तमित्यवगन्तव्यम्‌ । 


“ऋगाद्या अपरा विद्या यदा विष्णोर्न वाचकाः । 
ता एव परमा विद्या यदा विष्णोस्तु वाचकाः" 


इति भगवत्पादीयं व्याख्यानमप्येतमेवार्थं सूचयति । ब्रह्ममीमां साशासरव्युत्पादितन्यायानुपकृता हि वेदादयो 
विष्णोरवाचकाः, तदुपकृताश्च तस्य वाचका भवन्तीति । तथाऽपि केवलस्य न परविद्यात्वं लभ्यत इति चेत्‌, मा लाभि । 
वेदादीतिकर्तन्यतारूपस्यास्य पुथक्‌प्रामाण्यानभ्युपगमात्‌ । 


[ ब्रह्मसूत्राणामनुमानतः प्रामाण्योपपदानम्‌ ] 


एवं तावदागमेनास्य शास््रस्यानुत्तमं प्रामाण्यं प्रसाध्याधुनाऽनुमानतोऽपि तत्‌ सिषाधयिषुरादौ तावत्‌ प्रामाण्यमात्रेऽनुसतं 
वक्तुमाह - गुरुरिति । 


गुरुर्गुरूणां प्रभवः शास्त्राणां बादरायणः । 
यतस्तदुदितं मानमजादिभ्यस्तदर्थतः ।॥४॥। 


यतो यत्कारणं बादरायणो गुरूणां जगतस्तत्वोपदेशकानां ब्रह्मादीनां गुरुरुपदेष्टा, यतश्च शाख्राणां वेदानां भारतादीनां 
च यथासम्भवं प्रभवः, गुरूणामशेषार्थप्रतिपादकानां सविस्तराणां वेदादि-शास्राणां गुरुमुंख्यप्रभवो नतु 
सम्प्रदायमात्रप्रवर्तक इति वा, यतश्चाजादिभ्यः श्रोतृभ्यः, तेषामर्थो मोक्षस्तदर्थः तस्मै तदर्थतः, तदुदितं तेन 


बादरायणेनोपदिष्टमिदं शास्रमतो मानं भवितुमर्हति । 


अत्र गुरु्गुरूणामित्यादिहेतूनां वक्तृश्रोतृप्रसङ्गानामानुकूल्यान्येव साक्षात्‌ साध्यानि, मानमिति तु परमसाध्यनिर्देश इति 
ज्ञातव्यम्‌ । तथाहि - विवक्षितार्थतत्वज्ञानम्‌, करणपाटवम्‌, विवक्षा चेति त्रयं वक्तुरानुकूल्यं नाम । तत्वज्ञानयोग्यता, 
वक्तृप्रीतिविषयता चेति द्वयं श्रोतुः । श्रोतप्रयोजनोदेशः प्रसङ्गस्य । 


[ शाखस्य वक्तरानुकूल्य -श्रोत्रानुकूल्य -प्रसज्गानुकूल्यसाधनम्‌ | 


तत्र गुरूणां गुरुरिति वक्तुर्बादरायणस्य विवक्षितार्थतत्वज्नानसाधने हेतुः । यो हि यस्य तत्वोपदेष्टास 
ततो ऽधिक तत्वज्ञानवानुपलन्धः । अयं च सर्वज्नकल्पानां ब्रह्मादीनां तत्वोपदेष्टा ^ब्रह्मरुद्रादि-देवेषु'' 
इत्याद्यागमादवगतः । अतः सर्वज्ञो भवितुमर्हतीति । गुरूणां शाख्राणां गुरूः प्रभव इत्यनेनापि तत्वज्ञानं करणपाटवं च 
साध्यते। यो हि यावदर्थप्रतिपादकस्याऽगमस्य प्रभवः स तावन्तमर्थं तत्वतो जानन्नवगतः। अयं 
चाशेषार्थप्रतिपादकस्याऽगमस्य प्रभवः "अनुक्त पथभिर्वेदैः' ", ˆ उत्सन्नान्‌ भगवान्‌ वेदान्‌ '' इत्यादिवचनादवगतः । 
ततो भवितन्यमनेन सर्वज्ञेन । 


यश्च बहोरागमस्य प्रभवः सोऽसति निमित्तान्तरे पटुकरणो दृष्टः । अयं चापारस्य वेदादेः प्रभवः कथमपटुकरणो भर्ेदेति । 
तदुदितमिति वचनेन कार्येण वक्तुर्विवक्षा कारणभूतोपपादिता । 


गुरूणामिति श्रोत्णां तत्वज्ञानयोग्यतोपपादने हेतुः । नहि स्वयं तत्वज्ञानायोग्यः परेषां तत्वोपदष्टा दृष्टः । अजादिभ्य 
इति वक्तुप्रेमास्पदत्वोपपादनम्‌ । ब्रह्मादयो हि परमेश्वरप्रेमविषयाः सुप्रसिद्धाः । तदर्थत इति प्रसङ्गानुकूल्योपपादनम्‌ । 
अत्र सर्वत्राकारणकार्योत्पत््यादिप्रसङ्गो विपक्षे बाधकस्तर्कं उन्नेयः । 


| शाखप्रभवत्वादिहेतूनां साक्षात्‌ प्रामाण्यसाधकत्वे उत्तरवाक्यासङ्गत्यादिप्रसङ्गः | 

नन्वत्र गुरुगुरूणामित्यादीनां शास््रप्रामाण्येन यथाश्रुत एव साध्यसाधनभावो व्याख्यायताम्‌ । कि मध्ये 
साध्यान्तराध्याहारकल्पनया ? यद्यपि यथाश्रुतानामेषां व्यधिकरणता, तथाऽपि तदुदित-मिति वचनाद्‌ 
विभक्तिविपरिणामेन एकाधिकरणता भविष्यति । यद्यपि चैते प्रत्येकं बौद्धागमावौ मानतां व्यभिचरन्ति, तथाऽपि 
मिलितानां हेतुताऽस्तु । भारताद्यशेषसच्छास्रप्रभवप्रणीतत्वांशस्य सपक्षाप्रवेशित्वेनासाधारण्यं स्यादिति चेत्‌, न । तेष्वेव 
हेतुवृत्तिसम्भवात्‌ । तत्प्रामाण्यस्य महाजन -परिग्रहादिना निश्चितत्वात्‌ । 

एवन्तहिं भारतादिप्रणयनविशिष्टेन तेषामप्रणीतत्वाद्‌ बादरायणेन ब्रह्मादीन्‌ प्रति तन्मोक्षार्थ -मुपदिष्टत्वमात्रं हेतुः 
स्यादिति चेत्‌, बाढम्‌ । तावन्मात्रस्यैव व्यभिचाराभावात्‌। तथासति गुरु्गुरूणां प्रभवः शास्राणामिति व्यर्थमापद्यत 
इति चेत्‌, न । तस्य हेतुशरीराप्रवेशिनोऽपि दष्टान्तोपदर्शनादिना सार्थक्योपपत्तेरिति । 

सत्यम्‌। तथाऽपि नैतदेवं विज्ञातुं शक्यम्‌ । तथासत्युत्तरवाक्ये वक्त्रादयानुकूल्यस्य साध्यसम्बन्ध -व्युत्पादनमसङ्तं 
स्यात्‌ । तदनुमानान्तरं भविष्यतीति चेत्‌, न। तथात्वे प्रामाण्यं त्रिविधमिति वक्ष्य-माणविरोधात्‌ । 
विजातीयसंवादत्वेनानयोरैक्यविवक्षया त्रित्वोक्तिरस्त्विति चेत्‌, एवन्तर्हि वक्ष्यमा-णश्ुतियुक्तिसंवादोऽपि 
सजातीयसंवादतयैक एव स्यात्‌, अर्धजरतीयानुपपत्तेः । तथाच पुनच्नरित्वा - नुपपत्तिरेव । 

भवेदयं ग्रन्थकृतोऽभिप्रायः । तेनापीदं प्रयत्नगौरवं कस्मादाश्रितमिति चेत्‌, न । उक्तसाधनोपप-त्रत्वेऽपि अस्तु 
भारतादीनां प्रामाण्यम्‌, मा भूच्वास्येति शङ्कायां वक्त्राद्यानुक्‌ ल्यसाधनस्यावश्याश्रय -णीयत्वात्‌ । 
अन्यथाऽप्रयोजकत्वापत्तेरिति। 


[ अनुकूलवक्त्रादिमत्तया आप्तवाक्यत्वं प्रसाध्य, तेन प्रामाण्यसाधनात्‌ न सोपाधिकत्वप्रसङ्गः | 
ननुतर्हानेनेदमुदितं भवति - एतच्छाखरं प्रमाणम्‌, अनुकूलवक्त्रादिमत््वात्‌; भारतादिवत्‌। वक्त्राद्यानुकूल्यं 

चोक्तहेतुसिद्धमिति । एतदनुपपन्नम्‌ । आप्रवाक्यतायास्तत्रो पाधित्वात्‌ । नच प्रत्य क्षादौ सत्यपि प्रामाण्ये 
नास्त्याप्रवाक्यत्वमिति साध्याव्यापकत्वातन्नायमुपाधिरिति वाच्यम्‌ । वाक्य- 
त्वावच्छिन्नसाध्यव्यापकत्वेनो पाधित्वो पपत्तेः । तथाऽप्यपौरुषेये वेदे तदभावादनुपाधित्वमिति चेत्‌, न। 
वेदापौ रुषे यत्वस्यासम्मतत्वात्‌ । सम्मतत्वे वा साधनावच्छिन्ने पौरुषेयवाक्यत्वावच्छिन्ने वा साध्ये 
अस्यो पाधित्वोपपत्तेरिति । मैवम्‌ । अभिप्रायानवगमात्‌ । नहि वयं वक्त्राद्यानुकूल्येन शास््रप्रामाण्यं साक्षात्‌ 
साधयितुमुद्यताः, येनात्रोपाध्युद्धावनं सङ्गच्छेत । अपितहिं ? अनुकूलवक्त्रादिमक््वस्याऽप्त- वाक्यतया व्याप्तत्वात्‌ तेन 
तां प्रसाध्य तया प्रामाण्यं शास्रस्य साध्यत इत्याशयवानाह - वक्तृश्रोतु- प्रसक्तीनामिति। 


वक्तृश्रोतप्रसक्तीनां यदापिरनुकूलता । 
आप्तवाक्यतया तेन ......+. +. ॥॥५।। 


यद्‌ यत्र वाक्ये वक्तुश्रोतृप्रसक्तीनामनुकूलता, तत्राऽपि: । यद्‌ वक्त्राद्यानुकूल्योपेतं तदाप्षवाक्य-मिति यावत्‌ । यत 
एवं व्यापिः, यतश्चास्य शास््रस्यास्त्यनुकूलवक्त्रादिमक््वम्‌, तेन सिद्धयाऽऽप्त-वाक्यतया मानमिदं शास्त्रमिति पूर्वेण 
सम्बन्धः| 
एतदुक्त भवति-- विमतमाप्तवाक्यम्‌, अनुकूलेन वक्त्रा अनुकूलान्‌ श्रोत्र प्रति तदीयहित-साधनबोधनायोपदिष्टत्वात्‌; 
सम्प्रतिपन्नवत्‌। विमतं प्रमाणम्‌, आप्तवाक्यत्वात्‌; सम्प्रतिपन्नवदिति । वक्तुरानुकूल्याभावाजेनाद्यनाप्तवाक्यम्‌ । 
भ्रोत्रानुकूल्यविरहाद्‌ बौद्धादि । प्रसङ्ानुकूलतावेधुर्यात्‌ नर्मादि। 
[ खण्डनोक्तस्य आपतिलक्षणदूषणस्य निरासः, आिस्वरूपनिर्धारणं च ] 


ननु ""कोऽयमाप्तो नाम यद्राक्यत्वं साध्यते । यथादषटार्थवादीति चेत्‌, न । भ्रान्तिदृ्टार्थवादिन्यपि प्रसङ्गात्‌ । प्रमाणदष्टेति 
विशेषणेऽपि प्रमाणदृष्टस्य प्रमादादिनाऽन्यथाकथकऽपि प्रसङ्गात्‌ । प्रमाणेन यथा दष्टं तथा वादीति चेत्‌, न । एकदेशे 
तथाभूतवादित्वेऽप्यंशान्तरे अतथाभूतवादिन्यपि प्रसङ्गात्‌ । यावत्‌ प्रमाणदृष्ट तावतो वक्तेति चेत्‌, न। 
प्रायेणातथाभूतत्वादेव लक्ष्याणां तदव्यापरेः । नहि केनापि यावत्‌ प्रमाणप्रमितं तावदभिधीयते । यावत्‌ प्रमाणदृष्ट तावत 
एव वक्तेति चेत्‌, न। अज्ञातसन्दिग्धा-नुवादवाक्यप्रयोक्तुरनाप्त्वप्रसङ्ात्‌। भीमाग्रजस्यापि 
कदाचिच्चाटुवादित्वसम्भवेनानाप्तत्वापत्तेश्च । निर्दोष आप्त इति चेत्‌, न । आप्तानामपि कचिद्‌ रागादिदोषसम्भवात्‌। 
यत्र विषये निर्दोषस्तत्राऽप्त इति चेत्‌, न । यत्तच्छन्दयोर्विंशेषविषयत्वेनासाधारण्यादन्याप्तेः ' ' इति । 


मैवम्‌ । विवक्षितार्थतत्वज्ञानम्‌, अविप्रलिप्सा, विवक्षा, करणपाटवं चेतीयमाप्तिः । तद्रानाप्र इत्यङ्गीकारात्‌ । 
आप्तत्वाभिमतेऽपि कदाचिदिदं नास्तीति चेत्‌, मा भूत्‌। तदाऽसावनाप्त इत्यङ्गी - कारात्‌ । कालादिभेदेनाविरोधात्‌। 


एवंसति यो यत्रैवम्भूतः स तत्राऽप्न इत्युक्तं स्यादिति चेत्‌, अस्तु । को दोषः ? यत्तच्छब्दार्थयो -रननुगम इति चेत्‌, । 
कोऽयमननुगमो नाम? किं सार्वत्रिकलव्यवहारानौपयिकत्वम्‌, उतैकस्यानेकवृत्ति-त्वाभावः ? नाऽद्यः, यो यस्य सुतः स 
तदीयं धनमर्हतीत्यादौ सार्वत्रिकल्यवहारहेतुतोपलम्भात्‌। न द्वितीयः, अदोषत्वात्‌। यथाचाननुगतस्यापि नाव्यािः, 
सार्वत्रिकन्यवहारहेतुता च तथा सामा -न्यपरीक्षायां वक्ष्यामः । (७२४, ७२८,७३०) 


एतेन निदांषः, प्रमितस्यैव वक्तेति लक्षणद्वयमपि समाहितं वेदितव्यम्‌ । अनुवादस्य बादविषय-त्वेन 
तत्प्रयोक्तुरप्याप्तत्वाविरोधात्‌ । एव वक्तुरानुकूल्यमाप्त्येकदेशञ एव । विप्रलिप्सा च श्रोतूप्रसङ्ननुकूलतैकनिबन्धना तदभावे 
निवर्तत इति वक्त्राद्यानुकूल्यवत्ताया आप्तवाक्यतया सुस्थः प्रतिबन्धः । 


नन्वाप्तवाक्यता स्वकपोलकल्यितेषु मालतीमाधवादिषु प्रामाण्यं व्यभिचरति । नहि नाटकादि - प्रबन्धं विरचयन्नपि 
कदाचिदुक्तलक्षणोपपन्नो न भवति भवभूतिरिति चेत्‌, न। यो यत्रवम्भूत इत्यनेनैव उक्तोत्तरत्वात्‌ । 
आपिमूलवाक्यस्याऽप्तवाक्यतया विवक्षितत्वाच्च । 

अबोधकं विपरीतबोधकं वा वाक्यमप्रमाणमित्युच्यते । तत्राबोधकं वक्तुरपटुकरणतया भवति । विपरीतबोधक च 
विपरीतज्ञानादिनेत्यापिपूर्वकवाक्यत्वस्य प्रामाण्येन प्रतिबन्धसिद्धिः । अन्यथा कारणेन विना कार्योत्पत्तिप्रसङ्गादिति । 


[ अनुकूलवक्त्रादिमत्वेनाऽप्तवाक्यत्वम्‌, तेन प्रामाण्यमिति 
परम्परया प्रामाण्यसाधने प्रयोजनादिकथनम्‌ | 


ननुचानुक्‌लवक्त्रादिमत्तया प्रामाण्यसाधनमेवात्र व्याख्यायताम्‌। किमाप्तवाक्यतासाधनं मध्ये व्याख्यायते ? 
व्याप्तिपक्षधर्मतयोस्तुल्यत्वात्‌। नहि यद्‌ यद्भ्यापकस्य व्यापकं तत्‌ तस्याव्यापकमिति सम्भवति । अनूकूलवक्त्रादिमत्तया 
आप्तवाक्यतासाधने वक्त्रानुकूल्यस्याऽप्त्येकदेशत्वेन साध्या - विशिष्टता च स्यात्‌ । वक्तुश्रोतृप्रसक्तीनामिति वाक्यं तु 
शङ्कितस्योपाधेः साधनव्यापकताप्रदर्शनार्थं भविष्यति । 


मैवम्‌ । (आप्तवाक्यतया तेन'* इत्युत्तरवाक्यवे य्य प्रसङ्गात्‌ । उपाधेः साधननव्यापकताया वक्त्‌- 
श्रोतृप्रसक्तीनामित्यनेनैवोपपादितत्वात्‌ । नह्युपाधि दूषयता साधनन्यापकतां व्युत्पाद्य साधनेन उपाधेः पक्षे साधनं वधिय 
तेन साध्यं साधनीयमिति कुलधर्मः । उपाधेः साधनाभेदं प्रदर्श्य तेन साध्यं साध्यत इति चेत्‌, न । आेर्वक्तमात्रधर्मस्य 
साधनाभेदानुपपत्तः। 


साध्याविशिष्टता तु नास्त्येव । वक्त्रादीनामानुकूल्येन वक्तुरापिसाधने खल्वंशतः सा स्यात्‌ । अनुकूलवक्त्रादिमत्तया 
आप्तवाक्यता साध्यत इति चोक्तम्‌। तथाऽपि साध्यसाधनयोराप्त्येकदेशा -नुप्रवेशोऽस्तीति चेत्‌, सत्यम्‌। तथाऽपि 
विशिष्टभेदेनादो षत्वात्‌ । अन्यथा यो धूमवानसाविमानिति व्याप्यव्यापकभावोऽपि न स्यात्‌ । 
विशेष्यांशस्योभयत्रानुप्रवेशात्‌ । कृतकत्वानित्यत्वयोः सत्तानु - प्रवेशेऽपि परर्व्याप्यव्यापकभावस्याङ्गीकृतत्वाच्च । यदा 
तु निर्दोषः, प्रमितस्यैव वक्ता आप्र इत्या- श्रितम्‌, तदा साध्याविशिष्टतायाः शङ्कैव नास्ति । 


ग्रन्थकृ ताऽपि कस्मादियं परम्पराऽऽश्रितेति चेत्‌, न। वक्त्राद्यानुक्‌ ल्येन प्रामाण्यं साधयताऽप्य 
न्ततो ऽस्यार्थस्याऽश्रयणीयत्वात्‌ । अन्यथाऽस्तु वक्त्राद्यानुक्‌ ल्यम्‌, वक्तु विंप्रलिप्सामूलत्वेनाप्रा-माण्यं च 
भवत्वित्याशङ्कायाः को निवारयिता ? 


यद्यापि प्रामाण्यं स्वत एवेति बादरायणीयं मतम्‌। यद्‌ वक्ष्यति - “न विलक्षणत्वात्‌ ' इति । जैमिनिरपि -““तत्‌ 
प्रमाणं बादरायणस्यानपेक्षत्वात्‌' ' इति । तथाऽप्यप्रामाण्यशङ्कानिरासार्थ ऽयं प्रयत्न इत्यविरोधः । 
[ ब्रह्मसूत्राणां श्रुतियुक्तिसंवादित्वात्‌ प्रामाण्यम्‌ | 
एवं विजातीयसंवादेनास्य शास्रस्य प्रामाण्यमुपपाद्य तदनुत्तमतासिद्धये सजातीयद्रयसंवाद -मप्याह ~- श्रुतीति । 
4 श्रुतिमूलतया तथा ।॥ ५ ।। 
युक्तिमूलतया चैव प्रामाण्यं त्रिविधं महत्‌ । 
दूश्यते ब्रह्मसूत्राणामेकधाऽन्यत्र सर्वशः ।॥ ६ ।। 
तथाचशब्दौ समुच्चयार्थौ । मानमित्यस्यानुकर्षणार्थो वा । यथाऽऽप्तवाक्यतया, तथा श्रुति-मूलतयाऽपीत्युपमाथां 


वा तथाशब्दः । 


यद्यपि श्रुतियुक्तिमूलशब्दौ श्रुतियुक्तेभ्यामर्थमुपलभ्य रचितस्य वाचको, तथाऽप्यत्र समाना-र्थतासाम्येन गौण्या 
वृत्या श्रुतियुक्तिसंवादिताथौँ व्याख्येयौ । भगवतो बादरायणस्य स्वतः सर्वज्ञत्वेन मुख्यार्थासम्भवात्‌। यदिच 
श्रुतियुक्तिसंवादित्वादित्येवावक्ष्यत्‌, तदा यादच्छिकसंवादिताऽपि व्यज्ञास्यत । सा मा विज्ञायीति गौणप्रयोगः । एवं हि 
प्रयोगेऽङ्गाङ्किभावोऽप्यधिको विज्ञायते । स च पक्षधर्मतोपपादको भविष्यति । 

ततश्चायमर्थः -- यत्‌ श्रुतिसंवादि तत्‌ प्रमाणम्‌, यथा मन्वादिवाक्यम्‌ । श्रुतिसंवादि चेदं शा्रम्‌ , तदर्थविचारपरत्वात्‌ ; 
विसंवादे तदनुपपत्तेः । तच्च ““पुनस्तस्यार्थवित्तये' ' इत्याद्यागमसिद्धम्‌ । यच्च युक्तिसंवादि तत्‌ प्रमाणम्‌ ; यथा धूमवन्तं 
पर्वतमुद्िश्य पर्वतोऽयमभिमानित्युक्तं वाक्यम्‌ । युक्तिसंवादि चेदम्‌, मीमांसारूपत्वात्‌ , मीमांसायाश्च 
युक्त्यनुसन्धानात्मकत्वात्‌; तस्मात्‌ प्रमाणम्‌ । अन्यथा श्रुतेर्यक्तेश्चाप्रामाण्यप्रसङ्गः । अर्धवैशसासम्भवादिति। 


किमतो यद्येवमित्यत आह - एव प्रामाण्यमिति । एवशब्दो ब्रह्मसूत्राणामित्यनेन सम्बद्धयते । त्रिविधमिति 
क्रियाविरोषणम्‌। 


[ ब्रह्यसूत्रशारीरकशब्दयोरर्थकथनम्‌, मायावादयक्तार्थनिराकरणं च | 


ब्रह्म वेदः, तदर्थः परब्रह्म वा । तस्य सूत्राणि ब्रहासूत्राणि । सकलवेदार्थभूतस्य परब्रह्मणो विष्णोः स्वरूपनिर्णयार्थानि 
सूत्राणीति यावत्‌ । सूत्रशब्दार्थश्च *“अल्पाक्षरम्‌ ' ' इत्याद्यागमादवगन्तव्यः । 


एतेनैतच्छास्रवाचिनः “'शारीरकशब्दस्य शरीरमेव शरीरकम्‌, तत्र भवः शारीरको जीवः, तमधिकृत्य कृतोऽयं ग्रन्थः 
शारीरकः" ' इति व्याख्यानं निरस्तं भवति । ब्रहमसूत्रशब्दार्थन विरुद्धत्वात्‌ । ^^त्वम्पदाभिधेयस्य तत्पदाभिधेयब्रहयरूपता 
मीमांसा इति व्याख्यानादविरोध इति चेत्‌, न । असम्भवात्‌ । नहि जन्मादिसूत्राण्यभेदपराणि । प्रत्युत तत्निरासपराणीति 
वक्ष्यते । 


अतः शारीरकः: परमात्मैव । यथोक्तम्‌ - “शारीरौ ताबुभौ ज्ञेयौ जीवश्चेश्ररसज्ज्ञितः'' इति। तस्य 
सकलगुणपूर्णत्वादिमीमांसैव शारीरकमीमांसा । तथाचोक्तं पुराणे - “सर्वदोषविहीनत्वम्‌ ' " इत्यादि । 


[ आप्रवाक्यत्व-श्रुतिसंवादित्व-युक्तिसंवादित्वरूपदहेतुत्रयावसितप्रमाण्यकत्वाद्‌ 
ब्रह्मसूत्राणामेव निरवधिकं प्रामाण्यम्‌ | 


यत एवं ब्रह्मसूत्राणां प्रामाण्यं त्रिविधं दृश्यते, आप्तवाक्यत्वादिप्रमाणत्रयेण दुष्यत इति यावत्‌ । अतस्तन्महदनुत्तमं 
मन्तव्यम्‌ । आप्तवाक्यत्वादिलिङ्खत्रयावसितं प्रामाण्यमन्यत्रापि चेत्‌ स्यात्‌, तदा कथमेषां तदनुत्तममित्यतो 
ब्रह्मसूत्राणामेवेत्युक्तम्‌ । तत्‌ कथमित्यत आह - एकधेति । सर्वश इति वचनादेकधेत्युपलक्षणम्‌। 


तथाहि - क्रचिदेकधा, यथाऽऽपिमूलतया लौकि कविषये पितृवाक्ये । श्रुतिसंवादेन धर्मादि-विषये 
प्रतिवाद्युदीरितवचने । तदुक्त एव पर्वतोऽपरिमानिति वाक्ये युक्तिसंवादेन । कचिद्‌ द्वेधा-यथाऽऽिश्रुतिभ्यां मन्वादिवाक्ये । 
आपियुक्तिभ्यां पर्वतोऽभ्निमानित्यादौ पितृवाक्ये । श्रुतियुक्ति -भ्यामीश्वरः सर्वज्ञ इति प्रतिवाद्युदीरितवचसीति । 
जेमिन्यादिवाक्ये त्रेधाऽप्यस्तीति चेत्‌, सत्यम्‌। यथा ब्रह्मसूत्रेषु न तथा । निरवधिकं हि तत्राऽप्त्यादिकम्‌। एतदर्थमपि 
महदित्येतत्‌ त्रिविधमित्यनेनापि योजनीयम्‌ । 


ननु प्रमाणैकत्वानेकत्वयोः प्रमेयतादवस्थ्यात्‌ कथमेतत्‌ ? इत्थम्‌ -- नहि प्रमाणमात्रं निःश - प्रवृत्तावुपयुज्यते । 
किन्नाम । प्रमाणतया प्रमितमेव । तच्च यावद्यावदधिकं प्रमीयते तत्तदनुसारिणी -मविशङ्कां क्िप्रप्रवृत्ति प्रसूत 
इत्यनुभवसिद्धम्‌ । ततः प्रामाण्यमेव स्वकार्यातिशयवशोनातिशय - वदुच्यते । एवं विषयप्रयोजनातिशयवशेनाप्यतियो 
द्रष्टव्यः । 


तदेवं श्रुत्यनुमानाभ्यामिदमेव शाखं प्रमाणतमम्‌, नान्यदेतादुशमस्तीत्युपसंहरति -- अत इति। 
अतो नैतादृशं किञ्चित्‌ प्रमाणतममिष्यते । 


इष्यते प्रामाणिकैरिति शेषः । तथाचान्यपरिहारेणास्यैव व्याख्यानं युक्तमिति हदयम्‌। ननु भारतं सर्वशास्रषृत्तममुच्यते । 


सत्यम्‌ । विचार्येषु शास्त्रेषु तदित्यविरोधः। 


[ भाष्यकारीयप्रामाण्यादिव्युत्पादनस्य वैयर््यशङ्कापरिहारः ] 


ननुचास्य शास्रस्याऽरम्भणीयत्वं सूत्रकार एव प्रथमसूत्रे समर्थयते । तक्गयाख्यानेनैव सर्व सम्प -दयते । किमनेन ? प्रथमसूत्र 
एव कथं प्रवृत्तिरिति चेत्‌, प्रथमभाष्येऽपि कथम्‌? सन्देहात्‌ प्रवृत्तस्य पुन -रुक्तप्रमाणैर्निर्णय इति चेत्‌, सम प्रथमसूत्रेऽपि । 
मैवम्‌ । विषयादिसम्पादनेनैव तत्‌। नच तावताऽऽरम्भ-णीयत्वम्‌। प्रामाण्ये हि सति काकदन्तपरीक्षाग्रन्थवैलक्षण्यार्थ 
विषयादिव्युत्पादनमुपयुज्यते । अतः सूत्राक्षिप्तमेवेदं शिष्याणां बुद्धिशुद्धये भाष्यकृतोक्तमिति । 


[ भाष्योक्तार्थस्पष्टीकरणार्थत्वादनुव्याख्यानस्यावैयर्थ्यम्‌, 
स्पष्टीकरणस्यानेकप्रकारकत्वप्रदर्शनं च | 


तथाऽपि नेदं व्याख्यातव्यं व्याख्यातत्वादित्यत्र ^*अन्वपि च" इति यत्‌ प्रयो जनान्तरमस्तीति सूचितं 
तद्विवरणार्थमाह - स्वयमिति । 


स्वयं कृताऽपि तद््याख्या क्रियते स्पष्टतार्थतः || ७।। 


यद्यपि तेषां ब्रह्मसूत्राणां व्याख्या स्वयं मयैव भाष्ये कृता, तथाऽपि पुनरत्र स्पष्टतैवार्थः प्रयोजनं यस्य स्पष्टार्थः, 
तस्मै स्पष्टतार्थतः, भाष्येऽस्पष्टीकृतमर्थं स्पष्टीकर्तुं क्रियते । 


स्पष्टीकरणं चानेकविधम्‌ - क्रचिदनुक्तांशस्योक्तिः, क्राप्यतिसङ्गिप्तस्य विस्तरणम्‌, क्रचिदति -विस्तृततया 
बुद््यनारूढस्य सङ्गेपः, क्रापि विक्षिप्तस्य एकीकरणम्‌, कु त्राप्युक्तस्योपपादनम्‌, क्रचिदपन्याख्याननिरासेन 
दुढीकरणमित्यादि तत्रतत्र द्रष्टव्यम्‌ । 


[ सङ्गेपेण विस्तरेण च प्रमेयप्रतिपादनस्य महाफलहेतुत्वम्‌ | 


नन्वेकत्रैव सर्वं वक्तव्यं वक्तव्यम्‌, कि प्रस्थानभेदेन ? मैवम्‌ । यतः सङ्खेपविस्तराभ्यामुक्त श्रोत्णां सुग्रहं सुप्रयोजनं च 
भवति । यथोक्तम्‌ - 
““सङ्गेपविस्तराभ्यां तु कथयन्ति मनीषिणः। 
बहुवारस्मृतेस्तस्य फलबाहुल्यकारणात्‌ ' इति । 


[ अनुव्याख्यानस्य भाष्योक्तार्थस्पष्टीकरणपरत्वप्रदर्शनम्‌ | 


तत्र भाष्याद्यपद्या्थो ऽत्र श्लोकत्रयेण विवृतः । तथाहि - सर्वगुणोदीर्णतोक्त्या प्राप्ता गुणगुणि-भेदशङ्का 
निखिलेत्यादिना निराकृता । ज्ञेयत्वगम्यत्वयोरितरसाधारण्यात्‌ कथं विरोषणत्वमित्या -शङ्का आप्यतममित्यनेन परिहता । 
अपिशब्दो विरोषणान्तरसमुच्चयार्थः, तद्विवरणम्‌ - अस्येत्यादि । 


शास्रप्रभवमित्यादिभिर्बहुभिः प्रकारैर्यद्‌ गुरुत्वो पपादनं तेन गुरूश्चेति बहुवचनान्तं पदं विवृतम्‌ । 
गुरुदेवतयोभेदेऽपिपदेनारुचिः सूचिता । तद्विवृतिस्तमेवेति । सम्प्रशब्दाभ्यां नत्वेति विशेषितम्‌ । निरुपपदसूत्रग्रहणेन यद्‌ 
ब्रह्मसूत्राणां सर्वोत्तिमप्रामाण्यं सूचितं तदुपपादनं परमाख्येति । 


यद्‌ “द्वापरे इत्यादिभाष्यं तदसङ्गतम्‌, सूत्रार्थवचनं प्रतिज्ञाय तदुत्पत्तिक्रमकथनस्योपयोगा - दर्शनात्‌ । मैवम्‌ । 
यस्मादापिमूलत्वादियुक्त्याऽपि ब्रह्मसूत्राणां सर्वोत्तमं प्रामाण्यं समर्थयितुमेतदिति दर्शयति - गुरु्गुरूणापित्यादिनेति । 


| मङ्गलवादः | 

तथाऽपि नेदं शास्रं व्याकर्तव्यम्‌, मङ्गलाचरणरहितत्वात्‌। मङ्गलाचरणपुरःसराणि खलु कर्माणि निरन्तराय 
परिसमाप्यन्ते, प्रचीयन्ते च । नचाकृतमङ्लाचरणानामपि कार्यपरिसमाप्त्यादिदर्शनात्‌ कृ तमङ्गलाचरणानामपि 
तदभावोपलम्भात्‌, न तद्धेतुत्वमस्येति साम्प्रतम्‌ । तथासति कारीयदिरपि वृष्छ्यादिहेतुत्वाभावापत्तेः। 


स्यादेतदेवम्‌, यदि कारीयदिर्वृछ्यादिहेतुत्वं निष्प्रमाणकं स्यात्‌। नचैवम्‌ । श्रुतिनिश्चिते तु साध्य-साधनभावे 
तदभावेऽपि भावोऽनेककारणकत्वस्य कल्पको भवति । दर्शपूर्णमासाभ्यामिव त्रैवर्णिक -परिचर्यादिनाऽपि स्वर्गप्रापतः। 
भावेऽप्यभावस्तु करतुकरणादिवेगुण्यनिमित्तो भवति । नहि सामग्री -वेैकल्येन साध्यं व्यभिचरन्‌ हेतुरहेतुः स्यात्‌ । 
कर्त्रादिसाद्ुण्ये वा प्रबलप्रतिबन्धकसद्धावः कल्प्यते । नहि प्रतिबद्धं कार्यमजनयत्‌ कारणमकारणं भवति । बह्वरपि स्फोटं 
प्रत्यकारणत्वप्रसङ्ात्‌ । नचैवं सामग्रीवेगुण्यशङ्खया प्रतिबन्धकशङ्कया वाऽस्याननुष्ठानम्‌। ओत्सर्गिकी खलु प्राणभृतां प्रवृत्तिः 
निवृत्तिस्त्वपवादात्‌ । अन्यथैवविधशङ्कायाः सर्वत्र सौलभ्येन सकलप्रवृत्तिविलयापातादिति। 


सममेतत्‌ सकलं प्रकृतेऽपि। मङ्लाचरणस्याविघ्नपरिसमाप्त्यादिहेतुत्वस्याप्यविगीतशिष्टा- 
चारानुमितश्रुतिसिद्धत्वात्‌ । न तावत्‌ प्रेक्षावत्प्रवृत्निर्विफला सम्भाविनी। नापि प्रयोजनान्तरार्थां, 
दृष्टपरित्यागादृष्टकल्पनाप्रसङ्गात्‌ । कार्यमारिप्सुः खलु तत्परिसमाप्त्यादिकं कामयत इत्यनुभवसिद्धम्‌ । नच 
फलान्तरानुसन्धाने प्रमाणमस्ति । नचेतेषामियं साध्यसाधनभावप्रतीतिर्भ्रान्तिः । तथासत्यविगानानुपपत्तेः । नच 
प्रत्यक्षादेरत्रावकाश इति श्रुतिरेव शिष्टाचारमूलं कल्प्यते । 


नच विष्नहेतुसद्धावानिश्चयादिदमननुष्टेयम्‌। तत्सन्देहेऽप्यनुष्ठानस्य ““पाक्षिकोऽपि दोषः परिह -र्तव्यः'* इति 
न्यायप्राप्तत्वात्‌। नच भगवतः सूत्रकारस्य विघ्ना एव न सन्तीति तत्परिहारार्थाननुष्ठानं न दोषायेति युक्तम्‌, शिष्यार्थमपि 
कर्तव्यत्वात्‌ । यतो मङ्कलाचरणपुरःसराणि शास््राणि वीर्यवन्ति भवन्त्यायुष्मत्पुरुषकाणि च । अन्यथा भारतादावपि न 
कुर्यात्‌ । एतेन, सूत्रकृता कृतमेव मङ्गला- चरणम्‌ । किन्नाम । ग्रन्थादौ न निवेशितमित्यपि निरस्तम्‌ । ग्रन्थे निवेशनस्यापि 
शिष्टाचारप्राप्तत्वात्‌, शिष्यार्थत्वाच्च । अत एवान्यत्‌ किमपि विध्नविघातादयर्थमनुष्ठितं सूत्रकारेणेति निरस्तम्‌ । 


अत्रोच्यते - कर्तव्यमेव कार्यारम्भे मङ्गलाचरणम्‌ । कृतं च भगवता सूत्रकारेण । निवेशितं च ग्रन्थादौ । 
यदयमोड्काराथशब्दावादितः कृतवान्‌ । तयोर्माङ्लिकत्वात्‌ । यथोक्तम्‌ - 
“"ओड्कारशश्राथशब्दश्च द्रावेतौ ब्रह्मणः पुरा । 
कण्ठं भित्वा विनियतिौ तस्मान्माङ्लिकावुभौ ' ' इति। 
[ सौत्रोद्धाराथशब्दयोर्मज्गलार्थत्वम्‌ | 


नन्वेतदनुपपन्नम्‌ । तथासत्येतयोर्विंध्नविघातादिहेतुत्वेन समस्तशास्राङ्गतया प्रथमसूत्राव -यवत्वाभावप्रसङ्गात्‌ । तथात्वे 
च प्रथमसूत्रं न्यूनमापद्येत । अधिकार्यादिप्रतिपादकस्यान्यस्याभा - वात्‌ । तत्प्रतिपादनस्य चाऽवश्यकत्वात्‌ । 
अन्यथाऽधिकारिविषयवैधुर्येण शास्रस्यानारम्भणीयत्व -शङ्का न निराकृता स्यादित्यनर्थकं सूत्रमापद्येतेत्यत आह - 
तत्रेति । 


तत्र ताराथमूलत्वं सर्वशास्त्रस्य चेष्यते । 


तरन्त्यनेनानिष्टनिचयमित्योङ्कारस्तारः । तारश्चाथश्च, तयोर्मूलत्वं क्रमेणाऽदित्वम्‌। आदौ प्रयुक्ता -वोङ्काराथशब्दाविति 
यावत्‌ । तत्र प्रथमसूत्रेऽवयवतया, सर्वशास्रस्य चाङ्गतया चेष्यतेऽङ्ीक्रियते सूत्रकृतेति शेषः । 


एतदुक्तं भवति - प्रथमसूत्रेऽधिकार्यादिग्रतिपादनायोपात्तावोङ्काराथशब्दौ शङ्खवीणावेणुध्वनि - वत्‌ श्रुतितो 
माङ्गलिकत्वात्‌ कृत्स्नशासखरस्यानन्तरायपरिसमाप्त्यादिकं कुर्बाति । अन्यार्थानीयमान -पूर्णकलशदर्शनवदिति । 


ताराथावित्येतावता पूर्णे यन्मूलत्वमित्याह तत्‌ सूत्रकाराङ्गीकारलिङ्सूचनम्‌। यत्‌ पर्यायान्तरं विहायानयोरेव, क्रमन्तरं 

विहायाऽदावेवोपादानम्‌, तेन जानीमो ज्ञापकतयाऽऽदिसूत्रस्य, कारक - तया समस्तशास््रस्य चोपयोगित्वेनेतौ सूत्रकृता 
विवक्षिताविति । नचैतद्‌ यादूच्छिकम्‌। सकलसूत्र-कारैरेवमेव प्रयुक्तत्वात्‌ । नचानेकेषां प्रेक्षावतां यदृच्छयैकविधा 
प्रवृत्तिरुपलब्धेति । अनेन †“अथ-शब्दो मङ्गलार्थः " इत्यादि भाष्यं विवृतं भवति। 


[ अथशब्दस्य मक्गलार्थत्वे मायावाद्युक्तदूषणपरिहारः ] 


अत्र यत्‌ परेषां दूषणम्‌ -""मङ्लस्य च वाक्यार्थे समन्वयाभावात्‌'* इति। तथाहि - ““पदार्थं एव हि वाक्यार्थे 
समन्वीयते । स च वाच्यो वा लक्ष्यो वा । नचेह मङ्लमथशब्दस्य वाच्यं लक्ष्यं वा । किन्तु मृदङ्कध्वनिवदथशब्दकार्यम्‌ । 
नच कार्यज्ञाप्ययोर्वाक्यार्थ समन्वयः शाब्दे व्यवहारे दृष्टः", अस्तु वा मङ्गलस्य पदार्थत्वम्‌ । तथाऽपि न वाक्याथ समन्व्मः। 
तथाहि - “न तावन्मङ्कलं ब्रह्म -जिज्ञासायाः कर्तृकरणकर्मभावेन वाक्यार्थऽन्वेति । कर््रा्यन्यतमभावे प्रमाणाभावात्‌, 
कारकान्तराणां विद्यमानत्वाच्च । नापि सामानाधिकरण्येनान्वयः । जिज्ञासा मङ्गलमिति प्रशंसापरतया अर्थवादत्व- 
प्रसङ्गात्‌ ' ' इति । तदेतेनापास्तं भवति । अस्माभिरप्यानन्तर्याभिधेयोऽथशरब्दः श्रुत्या मङ्गलप्रयोजन इत्यङ्गीकारात्‌ । 


[ ओङ्कारस्य जिज्ञासासूत्रावयवत्वप्रतिपादनम्‌, तस्यासंहिततया निर्देशे निमित्तकथनं च | 


नन्वत्र सूत्रादावोडङ्कार एव न विद्यते । तत्‌ क थमुच्यते ताराथम्‌लत्वमिति ? यद्यपि शिष्टेरध्येतृभि- 
रुच्वार्यमाणोऽध्यक्षसिद्धः, तथाऽपि नायं सूत्रावयवः । लक्षणान्तराभावे सति असंहिततया सम्पाठे अखिलैः 
पठ्यमानत्वात्‌ । वेदाध्ययनोपक्रमेऽध्येतृभिरुच्चार्यमाणोङ्कारवत्‌ । अन्यथाऽथशब्दवत्‌ संहिततया निर्दिश्येत । 


नच दृष्टान्तः साध्यविकलः । अध्ययनोपक्रमविरतिवैचित्रयेण तत्तत्स्थानपरित्यागेनान्यान्यस्थाने अखिलैः पठ्यमानस्य 
वेदवाक्यानवयवतायाः सुप्रसिद्धत्वात्‌ । अन्यथाऽध्ययनोपक्र मविरतिवेचि-त्रयेऽपि †*ओपिति ब्रह्म" 
इत्यादिवन्नियतस्थानतया पाठग्रसङ्गात्‌ । पक्षसपक्षयोरादावुच्चारणतु प्राङ्कखत्वादिवदध्ययननियमान्तर्गतमध्येतृभिरनुष्टीयत 
इत्यस्तु । एवभ्चायमोङ्कारः सूत्रकृता मङ्गलार्थ-तया सूत्रादावुपनिवबद्ध इत्यनुपपन्नमित्यत आह - सर्वत्र इति । 


सर्वत्रानुगतत्वेन पृथगोड्कियतेऽखिलैः ॥॥ ८ ।। 
अखिलैः सूत्रपाठकेः यत्‌ पृथगसंहिततयोङ्कियते तत्‌, सर्वत्र सूत्रेष्वनुगतत्वेनाभिलषितेन निमि-त्तेनोपपद्यते । 


एतदुक्तं भवति -- सर्वाणि हि सूत्राणि प्रत्येकमनेकवेदवाक्यविचारपरत्वादवान्तरब्रह्मविद्याः । ` सवत्यनोङकतं ब्रह्म 
परस्ताच्च विशीर्यते" इति श्रौतार्थवादसामर्थ्यात्‌ सर्वास्वपि ब्रहाविद्या -स्वाद्यन्तयोरोङ्कारस्योहः कर्तव्य इति गम्यते । 
नचोहामानं वाक्यात्‌ पुथगिति शक्यते वक्तुम्‌ । मन्त्रेष्वप्यूह्यमानस्यामन्त्रावयवत्वप्रसङ्ात्‌ । ततश्च प्रतिसूत्रमाद्यन्तयोरुच्चारणे 
गौरवं स्यादित्यादा -वेवोङ्कारोऽधिकृतत्वेनोच्चार्यते । तस्य संहिततया निर्देशे प्रथमसूत्रावयव एवायं विज्ञायेत । तन्मा 
विज्ञायीति शिष्टः पृथगोड्कियते । नच व्याख्यानतो ऽप्यधिकारो ज्ञायत इति व्यर्थ पृ थक्छरणमिति वाच्यम्‌ । 
अन्तरङ्ज्ञापकाभाव एव बहिरङ्कस्यान्वेषणीयत्वादिति । तदने नासं हिततया निर्देशे निमित्ता-न्तरं वदता 
हेतोरन्यथासिद्धिरुक्ता भवति । 


ननुच भ्रौतार्थवादबलेनाऽद्यन्तयोरोङ्कारस्योहो वा प्राङ्गखत्वादिवद्‌ बहिर्भूतस्यैवोच्चारणं वा विधेयत्वेन कल्प्यमिति 
सन्दिह्यते । सत्यम्‌ । सन्देहेऽपि तया प्रणाड्याऽनुमानस्य सन्दिग्धान्यथा-सिद्धयाऽप्याभासत्वमेव । 
वक्ष्यमाणन्यायेनोङ्कारार्थस्य प्रथमसूत्रवाक्यार्थ समन्वयेन निश्चयोपपत्तौ बाधितविषयं चानुमानमिति । 


अथवा दृष्टान्तदूषणमनेन क्रियते । तथाहि - अखिलैर्वेदपाठकैः पृथग्‌ रूपान्तरेण स्थानन्यत्या-सेन यदोड्कियते, 
तदुक्तन्यायेनाऽदाबुच्चारणेनैव लब्धेन सर्वत्रानुगतत्वेन कारणेनैवो पपद्यत इति । अनेन दृष्टान्ते साधकस्य 
हेतोरन्यथासिद्धिरुक्ता । तथाच दृष्टान्तस्य साध्यविकलतेति । एवमनुमाने निरस्ते निरपवादेनाऽदावुच्चारणेनोड्कारस्य 
प्रथमसूत्रावयवतासिद्धावुक्तमुपपन्नम्‌ । 

[ प्रयोजनाद्यभिधानस्य शास््रप्रवृत्तिजनकत्वम्‌ | 


तदेवं सिद्धे शास्रव्याख्येयत्वे प्रक्षावत्प्रवृत्तिविषयस्यैवाऽरम्भणीयत्वात्‌ प्रयोजनाभिधेयसम्ब -न्धवत्येव च प्रेक्षावतां 
प्रवृत्तेः, आरम्भणीयतासिद्धये प्रेक्षावतः प्रवर्तयितुं प्रयोजनाद्यभिसम्बन्धं प्रतिपादयतः प्रथमसूत्रस्य व्याख्यां 
^“ओतत्ववाची'  इत्यादिनाऽऽरभते। 


[ जिज्ञासासूत्रे प्रयोजनाद्यभिधानस्य सार्थक्योपपादनम्‌ | 


ननु ब्रहाज्ञानस्य मोक्षहेतुता यदि शास््रप्रवृ्तेः प्रागेव प्रमाणान्तरसिद्धा, व्यर्थं तदा तदभिधानं शास्र । प्रमाणान्तरसिद्धे 
क्रचिदुपदेशानपेक्षणात्‌ । अथेहैव तत्निश्चयः, तदा प्रवृत्तौ प्रयोजनादि- निश्चयः, निश्चिते च प्रयोजनादौ 
प्रवृत्तिरित्यन्योन्याश्रयत्वम्‌। अथ प्रथमसूत्रात्‌ तत्तिश्चयः । तत्रेव कथं प्रवृत्तिः ? तदर्थं च प्रयोजनान्तराभिधानेऽनवस्था । 
एवमेव तत्र प्रवृत्तावुत्तरत्रापि तथात्वप्रसङ्ा -दनर्थकं सूत्रे प्रयोजनाद्यभिधानमिति। 


उच्यते ~ त्रिविधा हि पुंसां चित्तवृत्तिः - अनुभव इच्छा प्रयत्नश्च । तत्र साधनगोचराविच्छा - प्रयत्नौ प्रवृत्तिरित्युच्येते । 
नत्वनुभवो नापि फलगोचरेच्छा । येन तयोरपि प्रयोजननिश्चयापेक्षा स्यात्‌ । नहयुपेक्षणीयं निष्प्रयोजनमिति नानुभूयते । 
नापि सुखं प्रयोजनान्तररहितमिति नेष्यते । नच मुमुक्षुणा अनपेक्षिते स्वगे यागादिकं तत्साधनतया नानुभूयते । पुरुष््धसाधने 
तु इच्छालक्षणा, प्रयत्नलक्षणा वा प्रवृत्तिस्तथा न स्वरससिद्धा । नहि कश्चित्‌ क्षुत्प्रहाणादिकमननुसन्धाय भोक्तुमिच्छति, 
प्रयतते वा । तस्माद्‌ यो यत्र प्रवर्तनीयः स तत्प्रयोजनादिकं दर्शयित्वैव इति सार्थकं सूत्रे प्रयोजनाद्यभिधानम्‌। 


[ अभिहितेऽपि प्रयोजनादिके तसिश्चायकाभावात्‌ प्रवृत्यसम्भवशङ्का ] 


उक्तं च प्रयोजनादिकं श्रोता कथं श्रहधीत, अश्रदधानश्च कथं प्रवर्तेतेति शङ्का पुनरवशिष्यते । 


[ प्रयोजनाद्यभिधानस्य आप्तवाक्यतया तत्निश्चायकत्वमङ्गीकृत्य शङ्कापरिहारकथनम्‌ | 


तत्रैके समाधानमाहु: - अवगतसूत्रकाराप्तभावस्तावत्‌ तद्रचनादेव श्रद्धास्यति । यद्यप्याप्तत्वा - वधारणे 
प्रयोजनाद्यनभिधानेऽपि तत्सामान्यनिश्चयो भवत्येव, प्रयोजनादिमदिदं शास््रम्‌, आप्तोक्त - त्वादिति । तथाऽपि नासौ 
प्रवृत्त्यङ्गम्‌ । नहि प्रयोजनादिमदित्येव प्रवर्तते । किन्नाम । अस्मदभिमत-प्रयोजनादिमदिति । स च प्रयोजनादिविरोषो 
वचनादेवावसीयत इति सार्थकं तदभिधानम्‌। 


[ अनिश्चितेऽप्याप्तत्वे न प्रवृत्यनुपपत्तिरिति विधान्तरेण समाधानकथनम्‌ | 


आप्तत्वानिश्चयेऽप्यर्थसन्देहादेव कृष्यादाविव प्रवृत््युपपत्तिः । ननु सन्देहः प्रयोजनाद्यवचनेऽपि साधकबाधक प्रमाणाभावे 
सति सुलभ एव । विशेषस्मृतिश्च तदर्थित्वविशेषाद्‌ भविष्यति । मैवम्‌ । यो हि यद्रचनात्‌ प्रवर्तते, स तद्रचनादेव 
विशेषस्मृतिमपेक्षते । नतु स्वातन्त्येण । नहि रोगार्तो ममेदं रोगनिवृत्तिसाधनं नवेति यत्रतत्रोच्छुद्कलः स्वयमुत्प्रेषय प्रवर्तते । 
किन्नाम । अनवधृताप्तभावस्यापि वैद्यस्यैव वचनात्‌ । अन्यथा स्वयं प्रयोजनाभिधानमनधिगच्छन्ननर्थमप्याशङ्केत । कि 
निष्प्रयोजन -मिदम्‌, काकदन्तपरीक्षाग्रन्थवत्‌ ; उताशक्यसाधन प्रयोजनम्‌, मृतिहरहिममहीधरोत्तरसानुसिदध- 
सञ्जीवनीक थनवत्‌ ; उत मदनभिमतप्रयोजनम्‌, आर्यावत्तवासिनं प्रति दाक्षिणात्यस्य मातुल- 
कन्यापरिणयनप्रकारोपदेशवत्‌ ; अथवाऽभिमतस्यापि प्रयोजनस्य सत्यपि लघीयस्युपायान्तरे गरी-यानयमुपायः, पिपासु 
प्रति गीर्वांणतरङ्कगिणीसमीपक्‌ पखननो पदे शवदित्यादि । एतासु चानर्थसम्भा-वनासु न प्रवतत । नच 
प्रयोजनाद्यभिधानेऽप्येतासामवकाशः । लोकनव्यवहारोच्छेदप्रसङ्गात्‌ । नहि कश्चिद्‌ वैद्यवचनादावेवमाशङ्क्य निवर्तते । 
तस्मादुपपन्नमुभयथा.ऽपि प्रयोजनाद्यभिधानमिति । 

[ न्यायवाचस्पत्युक्तपरिहारद्रयस्याप्यनुपपत्नत्वम्‌ | 


तदेतदनुपपन्नम्‌ । तथाहि - यदि तावदाप्रवाक्यतया सूत्रमिदं प्रयोजनादेर्निश्चायकं स्यात्‌, तदा आगमतया 
न्यायसूत्रत्वहानिः । किथ्थाऽप्तत्वं सूत्रकृतो येन वेदादिना प्रमाणेनावगन्तव्यम्‌, तेनैव प्रयो -जनाद्यभिसम्बन्धोऽपि 
शास्रस्यावगम्यत इति व्यर्थं तदभिधानमापद्येत । 


आप्तत्वानिश्चयेऽप्यर्थसन्देहात्‌ प्रवृत्तिरिति चातिस्थवीयः । नहि कश्चित्‌ प्रयोजनादिसन्देहे अति-महायाससाध्ये प्रवर्तते, 
प्रागुक्तानर्थपरम्पराश्च कथं न शङ्केत ? 


[ प्रवृत्यनुपपत्तिशङ्कायाः, जिज्ञासासूत्रस्य शाखान्तरक्गत्वाभावशङ्कायाः, 
प्रयोजनाद्यभिधानेऽनवस्थाप्रसङ्गस्य च निरासः | 


तस्मान्नेदं प्रयोजनाद्युपदेशमात्रम्‌, किन्तु श्रौतस्य प्रयोजनादेः न्यायेनोपपदानार्थमित्येव परिहारः । आप्रत्वं तु 
न्यायस्योपोद्लकमात्रमिति भाष्यकारीयं तद्भयुत्पादनमपि नानर्थकम्‌ । अत एवास्य सूत्रस्य न शास्रबहिर्भावः । 
अध्ययनविध्यादिवदस्याप्यत एव आरम्भणीयत्वसिद्धेर्नानवस्थादिदोषो ऽपीति । 


[ जिज्ञासाधिकरणनिवर्त्यसंशयादिप्रदर्शनम्‌ ] 


कः पुनरस्य सूत्रस्य प्रसङ्ः ? उच्यते ~ प्रारिप्सिततया हि बुद्धिसत्निहितं शास्रं सूत्रकारस्य । तत्र संशयः 
किमिदमारम्भणीयं नवेति । उपलभ्यन्ते खल्‌भयविधान्यपि वाक्यानि । वाक्यं चेदम्‌ । नच विशेषो दृश्यते, 
येनान्यतरपक्षनिश्चयः स्यात्‌ । 


[ संशयिचिन्ता | 


ननु कस्यायं संशयः ? न तावत्‌ सूत्रकारस्य । अवगतविरोषत्वात्‌। अन्यथा निर्णायकसूत्रप्रण -यनानुपपत्तेः । नापि 
परस्य । परेणाद्यापि शास््रस्यानुपलब्धत्वात्‌। अनुपलब्धे च समानधर्म-दर्शनाद्ययोगेन संशयोत्पादानुपपत्तेः । मैवम्‌ । 
यदीदं शाखं परेणोपलभ्येत तदोक्तसन्देहकारणोपपत्तौ प्रयोजनार्थित्वेन विशेषस्मृतिमतेवं सन्दिहयतेति सूत्रकृत एव 
परकीयसम्भावितसंशयाहरणोपपत्तेः। 


[ जिज्ञासाधर्मिककर्तव्यत्वाकर्तव्यत्वकोटिकः संशयः | 


नन्विदं युक्त्यनुसन्धानात्मक विचारमीमांसामननापरनामकजिज्ञासाङ्भूतन्यायनिवन्धनं जिज्ञा-सायाः 
कर्तव्यतायामारम्भणीयं भविष्यति । नहि विचारः कर्तव्यः तद््रारभूतन्यायनिबन्धनं च नाऽर -म्भणीयमिति सम्भवति । 
निःसाधनस्य विचारस्यैवानुत्थानात्‌। अन्यथा तु नेति जिज्ञासव विचा-रणीया। सत्यम्‌ । 
एतच्छास््रव्युत्पादनीयन्यायकरणिकायां जिज्ञासायामुभयविधन्यापारदर्शनाद्‌ विशेषादर्शनाच्च संशयः - किं कर्तव्या, 
नवेति । ननुच “"तद्‌ विजिज्ञासस्व ' ' इति जिज्ञासायाः श्रुतिविहितत्वात्‌ कथं विशोषादर्शनम्‌ ? मैवम्‌ । विना विचारेण 
श्ुत्यर्थस्याद्याप्यनिर्णी - तत्वेन संशयास्पदत्वात्‌। 


[ पूर्वपक्षिणा अधिकारिविषयसम्बन्धशू्यत्वात्‌ जिज्ञासाया अकर्तव्यतासाधनम्‌ | 


तत्रतावजिज्ञासा न कर्तव्येति प्राप्तम्‌ । कुतः ? विषयप्रयोजनसम्बन्धाधिकारिलक्षणानुबन्ध - विधुरत्वात्‌ । कर्तव्यता 
खलु विषयादिमत्तया व्याप्ता । कृष्यादिकं हि सति विषयभूते भूम्यादौ, प्रयोजने च सस्याधिगमादौ, अधिकारिणि च 
कृषीवलादौ कर्तव्यमुपलब्धम्‌। सा च व्यापिका व्यावर्तमाना इतो व्याप्यामपि कर्तव्यतां व्यावर्तयतीति प्रतिबन्धसिद्धिः । 

विषयादिसद्धावो हि जिज्ञासायाः कारणम्‌ । नच कारणाभावे कार्यमुत्पत्तुमर्हति । विषयशून्य -त्वाद्धि 
समनस्केन्द्ियसत्निकृष्टस्य स्फोतालोकमध्यवर्तिनो घटस्य न जिज्ञासा क्रियते । प्रयोजन -विकलत्वात्‌ खलु सन्दिग्धमपि 
वायसदशनादिकं न जिज्ञास्यते । सम्बन्धवैधुर्याद्धि सप्रयोजनं सविषयमपि शब्दज्ञानमर्थयमानो न वैद्यके प्रवर्तते । 
अधिकारविरहाच्च न मुमुक्षोर्वत्स्यायने प्रवृत्तिः । 


[ अचेतनस्य जिज्ञासाविषयत्वनिराकरणम्‌ | 


विषयादिवैधुर्यमेवात्र कथमिति चेत्‌, इत्थम्‌-- न तावदनात्मविषयेयं जिज्ञासा । तस्य तुणादि- लक्षणस्य प्रत्यक्षादिनैव 
निश्चितत्वात्‌ । सन्दिग्धश्चाथों न्यायविषयो भवति। यथोक्तम्‌ - †*अवि-ज्ञाततत्वेऽथं 
कारणो पपत्नितस्तत्वज्ञानार्थम्‌हस्तकं :' ' इति । निष्पादितक्रिये च कर्मण्यविशेषा-धायिनः साधनस्य 
साधनन्यायातिपातः । नाप्यसौ जिज्ञासितः कस्मैचन प्रयोजनाय कल्पते । एवं -विधे चाधिकारी दूरोत्सारितः । यतोऽथीं 
समर्थो विद्रानधिक्रियते । नचैतादुशेऽर्थऽर्थिता सम्भवति । धर्मादिलक्षणस्त्वनात्मा शास्रान्तरादिनैव निर्णीतः । 


[ जीवस्य जिज्ञासाविषयत्वनिराकरणम्‌ | 


आत्मा च शरीरेन्द्रियादिसङ्गातव्यतिरिक्तो नास्त्येव । शरीरादिकं च यथायथं प्रत्यक्षादिनैव निश्चितम्‌ । नन्वात्मा 
शरीरादिव्यतिरिक्तोऽहमित्यसन्दिग्धाविपर्यस्तः साक्षात्‌ प्रतीत्यैव निश्चीयत इति चेत्‌, एवन्तर्हि तत एव न जिज्ञास्यः । 
अत एवानादितस्तदीयतत्वज्ञाने विद्यमानेऽपि इष्टानिष्ट- प्रापिपरिहारयोरदर्शनान्नासौ जिज्ञासितः कस्यचित्‌ प्रयोजनस्येष्ट। 
नन्वयं कर्तां भोक्ता दोषसंसर्गीं चाहम्प्रत्यये प्रकाशते, तद्विपरीतस्तु श्रुतिप्रतिपादितः प्रतिपत्तव्यः, अतो जिज्ञास्य इति 
चेत्‌, एव - न्तहिं जरद्रवादिवाक्यवत्‌ पावकरैत्यानुमानवच्च प्रतीतिविरोधेन श्रुतिजिज्ञासयोराभासतापातः। 


अत एव न परात्मा जिज्ञास्यः । तस्य प्राणादिलिङ्कैरवगतत्वात्‌। सैव जिज्ञासेति चेत्‌, न । तस्या लौकिकप्रवेदनीयत्वेन 
शास््राव्युत्पादनीयत्वात्‌। न खलु बालकः स्तनपानेष्टसाधनत्वानुमाने शास्र -व्युत्पादनमपेक्षते । यत्‌ क्वचिच्छिसत्रेऽपि 
लौकिकप्रवेदनीयार्थव्युत्पादनम्‌, अनुवादोऽसौ, न पुनः स एव प्रधानव्यापारः। 


[ ईश्वरस्याभावादेव तद्विषयत्वानुपपत्तिः ] 


ईश्वरविषया जिज्ञासा भविष्यतीति चेत्‌, न । तस्यैवाभावात्‌। नचैवमीश्चरादिपदानामानर्थक्येन अपदत्वप्रसङ् इति 
वाच्यम्‌ । तेषां कथञ्िजीवविषयतोपपत्तेः। सोऽपि हि स्वरीरेन्द्रियादीनामीष्टे। 
प्रतीतार्थत्वोपपत्तावप्रतीतार्थत्वकल्पनायां गौरवप्रसङ्गात्‌ । जीवस्य चाहमिति स्वप्रकाशतया, स्वप्रकाशज्ञानाश्रयतया, 
मानसप्रत्यक्षवेद्यतया वा सिद्धत्वेन न जिज्ञासाविषयत्वमित्युक्तम्‌ । 


[ ईश्वरसद्धावाङ्गीकारेऽपि न जिज्ञासाविषयत्वम्‌ | 


किग्येश्चरः प्रमितः, नवा? नोभयथाऽपि जिज्ञासा सम्भवति। नेति पक्षेऽनुग्राह्यप्रमाणाभावेन 
जिज्ञासायास्तर्क त्वन्याघातात्‌ । ““कारणोपपत्तितः'' इति युक्तम्‌ । प्रमाकरणस्य प्रमाणस्य उपपत्ति-रनुग्रहः, 
तत्करणेनेत्यर्थः । नच बुद्धावनारूढं शक्यं जिज्ञासितुम्‌। प्रमितत्वे तु निश्चितत्वादेव । नचैवं सकलतकरनुपपत्तिप्रसङ़ेन 
व्याघातः । सामान्यतः प्रतीतौ विशेषे तदवकाशात्‌ । नचात्र तथात्वं पश्यामः । 


[ ईश्वरस्य प्रत्यक्षानुमानावेद्यत्वात्‌, 
आगमस्य सिद्धार्थबोधकत्वेन तदविषयत्वात्‌ मीमांसानुपपत्तिः | 


किशेश्वर प्रमाणं भवन्‌ न तावत्‌ प्रत्यक्षम्‌, तस्याऽपाततस्तदभावावेदकत्वात्‌। नाप्यनुमानम्‌ , तत्प्रतिबद्धलिङ्गाभावात्‌। 

आगमस्तु कार्यनिष्ठो न निष्पन्नस्वरूपमीश्वरं शक्नोत्यवगमयितुम्‌। नचा -न्यत्‌ प्रमाणमस्ति यन्मीमांसयाऽनुगृहयोत । 


[ आगमस्य ईश्वरविषयत्वाङ्गीकारेऽपि तस्याप्रमाणत्वेनानुपपत्तितादवस्थ्यम्‌ | 


किञ्चाऽगमोऽपि भवन्‌ वेद एव वक्तव्यः । अन्यस्यानाशङ्कनीयत्वात्‌, पारतन््याच्च । वेदस्य पौरुषेयत्वापौरुषेयत्वयोः 
कारणाभावेन प्रामाण्यमेव दुर्लभम्‌ । स्वतः प्रामाण्याङ्गीकारे तु वेदविरु-द्धानामपि शाक्यादिवचसां तथात्वापातेन 
पुनर्वदाप्रामाण्यतादवस्थ्यम्‌ । 


[ शब्दमात्रस्य प्रामाण्ये दुर्लभे तद्विशेषस्य वेदादेः सुतरामप्रमाण्यम्‌ | 


किञ्च शब्दस्यैव प्रामाण्य दुर्घटम्‌, अर्थसंस्पर्शशुन्यत्वात्‌ , वाक्यार्थप्रत्यायनप्रकारानिरूपणाच्च । कुतस्तद्विशोषस्य 
वेदस्य ? 


[ अभ्युदयमोक्षयोः अन्यथासिद्धत्वेन न जिज्ञासासाध्यत्वम्‌ | 


प्रयोजनं चे श्वरजिज्ञासाया अभ्युदयो वा स्यात्‌, मोक्षो वा। नाऽद्यः, तस्य धर्मादिलघूपाय-साध्यस्य 
शास्रान्तरप्रयोजनत्वात्‌। न द्वितीयः, तस्यापि “अपाम सोमम्‌'* इत्याद्यागमेन लघूपाया -न्तरसाध्यतावगमात्‌। 
नचैकस्यैव कर्मणोऽभ्युदयनिःश्रेयसहेतुत्व विरुद्धम्‌ । फलाभिसन्ध्यादि-भावाभावाभ्यां विशेषोपपत्तेः । 


[ जिज्ञासाया ज्ञानप्रसादद्वारा मोक्षसाधनत्वनिराकरणम्‌ ] 


जिज्ञासा च मोक्षसाधनं भवन्ती कि साक्षात्‌, उत ज्ञानद्वारेण ? नाऽद्यः, दुष्टादृष्टत्यागकल्पना -प्रसङ्ात्‌ । न द्वितीयः, 
"कर्मणा ज्ञानमातनोति'' इत्यागमेन ज्ञानस्य लघूपायान्तरसाध्यताध्यवसायात्‌। ज्ञानस्यापि 
साक्षान्मोक्षहेतुत्वाभ्युपगमेऽदृष्टकल्पनैव । नचेश्वरप्रसादद्रारा । ज्ञानस्य प्रसादहेतुतायाः क्राप्यदुष्त्वात्‌ । ““तत्‌ कर्महरितोषं 
यत्‌" ' इत्यादिना तत्प्रसादस्य कर्माद्यल्पोपायसाध्यताप्रतीतेश्च । 


| बन्धस्याज्ञानकल्पितत्वेन ज्ञाननिवर्त्यत्वात्‌ 
तत्िवृत्तरीश्वरप्रसादसाध्यत्वाभावः | 
किथायमात्माविद्याकल्पितो बन्धः तद्विद्ययैव निवृत्निमर्हति । शुक्तिकाविद्याकल्पितं रजतमिव शुक्तिविद्यया । तत्‌ 
कुतो बन्धनिवृत्तिलक्षणे मोक्षे परमेश्वरप्रसादस्योपयोगः ? कुतस्तरां तज्ज्ञानस्य ? कुतस्तमां च जिज्ञासायाः ? 
[ बन्धस्य सत्यत्वाङ्गीकारे तच्निवृत्यनुपपत्तिः ] 
अथ परमार्थ एवायं बन्धः, तहिं न ज्ञानेन निवर्तेत । नच सत्यस्य अनादेरात्मस्वरूपमात्रानुबन्धिनो बन्धस्याऽत्मस्वरूपस्येव 
केनापि निवृत्ति्यक्ता । 
[ मुक्तेः प्रयोजनत्वनिराकरणम्‌ | 


अपिच मुक्तस्य शरीरेन्द्रियविषयादिसंसर्गे मुक्तत्वव्याघातः । दुःखादिप्रसङ्गश्च । कारणसामग्री -सद्धावात्‌। 
तथाचाभ्युदयतुल्यतयोक्तदोषः । शरीराद्यभावे च तत्साध्यसुखाभावेन कस्यापि तत्रार्थितानुपपत्तेरनधिकारिकं 
शास्रमापदोत । को हि स्वस्थात्मा सहसा सुखतत्साधने हातुमुत्सहते ? 


[ सिद्धान्तः | 

तदेवं विषयाद्यनुबन्धविधुरत्वान्न जिज्ञासा कर्तव्या, तद्विधयोऽपि न प्रमाणम्‌, शास्त्रं चेदमना-रम्भणीयमिति प्राप्ते 
सूत्रयामास भगवानाचार्यः - †*ॐ अथातो ब्रह्मजिज्ञासा” * इति । 


ॐॐ अथातो ब्रहमाजिज्ञासा ॐ ।। ९ ।। 


[ जीवजडातिरिक्तस्य अनन्तगुणपूर्णस्य चेश्वरस्य जिज्ञासाविषयत्वम्‌ | 


यत्तावदुक्तं विषयाभावान्न जिज्ञासा कर्तव्येति, तदनुपपन्नम्‌ । अनात्मजी वात्मनोर्विंषयत्वानुप -पत्तावपी शरस्य 
तदुपपत्तेः । अत्र यदुक्तं जीवव्यतिरिक्त ईश्वर एव नास्तीति तत्परिहाराय सूत्रकृतोङ्कार -ब्रह्मशब्दौ प्रयुक्तौ । तेनायमर्थः 
सूचितः - ˆ*ओमित्येतदक्षरमुद्रीथमुपासीत ', “"तद्‌ विजिज्ञासस्व तद्‌ ब्रह्म ' इत्यादिश्रुतावोङ्कारब्रह्मशब्दौ जिज्ञास्ये 
वस्तुनि श्रूयेते । ताभ्यां च तत्‌ सकलजीवजडा -त्मकात्‌ प्रप्चाद्‌ विलक्षणमवगम्यत इति । 


तदयुक्तमिवाऽभाति । ओमादिपदस्य अलौकिकार्थऽनवगतसङ्तित्वात्‌ । नहि पदं चक्षुरादि -वदप्रतीत एवार्थ प्रतीतिं 
जनयति, येनापूर्वमर्थं पदप्रयोगादेव प्रतीमः । स्वर्गापूर्व॑देवताद्यथाोंऽपि न पदप्रयोगादेव सिद्धः । किन्तु 
सत्रिहितानेकवाक्यार्थसाम्य्टिभ्यत इत्यत आह भाष्यकारः - ओतत्ववाचीति । 


[ ओङ्कारब्रह्मशब्दव्याख्यानम्‌ | 


ओतत्ववाची ह्योङ्कारो वक्त्यसौ तदुणोतताम्‌ । 
सएव ब्रह्मणब्दार्थः ......... | ९ ।। 


हिशब्दो हेत्वर्थ । ओङ्कारस्तावदोतत्वस्य गतत्वस्य प्रविष्ठत्वस्य वा वाचकः । गत्यादयर्थस्यावतेः खलु रूपमेतत्‌, 
“अवतेष्टिलोपश्च' ' इति सूत्रात्‌ । ““ओमिति पुनः कस्य वक्ता" " इति प्रश्चपूर्वक *"अवतिर्नामाऽयं धातुर्गतिकमप्रवेशनकर्मा 
चः" इत्यन्यत्राप्येवमेव निरुक्तत्वात्‌ । तथाच यद्यसौकर्मणि तदा कर्तुः, यदिवा कर्तरि तदा कर्मणोऽपेक्षायामुपपदाद्यभावेऽपि 
योग्यतया श्रुत्यन्तरादि- बलाद्‌ वाऽसावोङ्कारस्तस्य जिज्ञास्यस्य गुणैरानन्दाद्यनन्तकल्याणगुणैः, गुणान्‌ वा ओततां वक्ति । 
पक्षद्रयेऽप्यनन्तानवद्यकल्याणगुणपूर्णतेवोङ्कारस्यार्थः । ब्रह्मशब्दस्यापि स एवार्थः । बुहतेर्व्यर्थस्य खल्वेतद्‌ रूपम्‌तथाच 
पूर्ववद्‌ योग्यतया 


“अथ कस्मादुच्यते ब्रहोति बृहन्तो ह्यस्मिन्‌ गुणाः 
इत्यादिश्ुत्यन्तरबलाद्‌ वा गुणानां सम्बन्धः । 


एतदुक्तं भवति - यौगिका हि शब्दा नावश्यमर्थप्रत्यायने सङ्तिग्रहणमपेक्षन्ते । किन्नाम । निग- 
मनिरुक्तव्याकरणबलेनावयवार्थावगमे सति तत्संसर्गसम्भावनायां प्रसिद्धम्‌, अन्यथापूर्वमेवार्थ -मवगमयन्ति । 
वाक्यरूपत्वात्‌ तेषाम्‌ । यथाऽऽह - “श्रोत्रियंश्छन्दो ऽधीते, वाक्यार्थे पदप्रयोगः ' इति । नच वाक्यं 
सङ्तिग्रहणापेक्षमर्थमवबोधयति । अधिगतार्थत्वप्रसङ्गात्‌, अशक्यत्वाच्च । तदेतावोड्कारब्रह्मशब्दावपि यौगिक 
जिज्ञास्यमनन्तगुणपरिपूर्णं प्रतिपादयन्तौ जीवजडयोस्तदयोगात्‌ तद््यतिरिक्तमेव किञ्चिद्‌ गमयतः । तच्चाविदितत्वात्‌ 
सम्भवति जिज्ञासाविषयः । नच तत्रापि गुणपूर्णता विरुद्धा । प्राक्‌ प्रतीतेर्निराश्रयस्य विरोधिप्रत्ययस्यानुत्थानात्‌ । प्रतीत्या 
चैवमेव सिद्धत्वादिति । 


[ मायावादिकृतोङ्कायब्रह्मशब्दव्याख्यानस्य प्रत्याख्यानम्‌ ] 


यत्‌ पुनः ^"अकारवाच्येन तत्पदार्थनो कारवाच्यस्य त्वम्पदार्थस्याभेदो मकारेणोच्यते, ब्रह्मशब्देन च 


सकलवस्त्वात्मकत्वलक्षणपूर्णताऽभिधीयते' ' इति व्याख्यानम्‌, तदप्रामाणिकं प्रमाणविरुद्धं च । 


यत्तु “आपेरादिमत्त्वाद्‌ वा" इत्याद्योङ्कारस्य, ˆ "नित्यशुद्धनुद्धमुक्तस्वभावं सर्वज्ञं सर्वशक्तिसम-न्वितम्‌' ' इत्यादि 
ब्रह्मशब्दस्य व्याख्यानम्‌, तजनी वादिव्यतिरिक्तवस्तुसाधनाविरोधीति स्फुटमेवे-त्याशयवता न व्याख्यानान्तरं दूषितम्‌, 
अनुमतं च । 


[ “ गुणोतताम्‌'' इत्यस्य साधुत्वसमर्थनम्‌ ] 


ननु गुणोततामिति कथम्‌ ? ““वृद्धिरेचि' ' इति भवितव्यम्‌ । मैवम्‌ । ˆ“ओमाडेश्च” इति चशब्देन अन्यत्रापि 
पररूपत्वानुशासनात्‌। अथवा ऊयते रूपमेतत्‌ । नन्वसौ तन्तुसन्ताने पठ्यते । अनेकार्थ -त्वाद्‌ धातूनामित्यदोषः । 
क थन्तह्यो तत्ववाचीति गुणः। तत्रावतिरूपाङ्गीकारात्‌। वैचित्र्यं तु धातु-द्रयजत्वस्‌चनार्थम्‌। 
अथवाऽऽकारोपसर्गपूर्वकोऽसावित्यदोषः। 


[ विष्णोरेव ओङ्कारव्रह्मशब्दवाच्यत्वम्‌ | 


अस्तु वोङ्कारब्रह्मशब्दाभ्यां जीवजडातिरिक्तस्य जिज्ञास्यस्य सिद्धिः । तथाऽपीश्चरस्य किमायात-मित्यत आह - 
नारायणेति । 


4.4 नारायणपदोदितः || ९।। 
स एवेत्यनुवर्तते । नहि नाम्नि विप्रतिपत्तिरित्याशयः। 


[ सौत्रोद्कारब्रह्मशब्दयोः नारायणात्मानन्तेश्वरादिशब्दानामुपलक्षणत्वम्‌ ] 


अथवा सूत्रकारोक्तावोङ्कारब्रह्मशब्दावुपलक्षणमात्रम्‌ । “नारायणं महाज्ञेयम्‌' इत्यादिश्रुतौ जिज्ञास्ये नारायणशब्दोऽपि 
श्रूयते । नारायणपदोदितश्चार्थः स एव यो गुणपूर्णत्वाख्यः। अतो नारायणशब्देनापि जिज्ञास्यं जीवादिव्यतिरिक्त 
सिक््यतीत्यनेनोच्यते । एतदप्युपलक्षणम्‌ । आत्मा -नन्तेश्वरादिशब्दा अपि ज्ञातव्याः । तेषामपि “*आत्मानमेव 
लोकमुपासीत! * इत्यादौ जिज्ञास्ये श्रवणात्‌ । गुणपूर्णत्वाभिधायित्वाच्च । 


[ ओद्कारादिशब्दानां जीवादिवाचित्वाङ्गीकारे बाधकोपन्यासः | 


नचालौकिकार्थकल्पने गौरवप्रसङ्गाद्‌ वरं कथथिदेषां शब्दानां जीवादिविषयताङ्गीकरणमिति वाच्यम्‌ । 
यौगिकशब्दप्रयोगान्यथानुपपत्तेरुक्तत्वेन कल्पनाभावात्‌ । अन्यथा वाक्यादप्यलौकि - कार्थप्रत्ययो न स्यात्‌ । लोकिकार्थं 
एव कथञिदर्थानुगमस्य वक्तु शक्यत्वात्‌ । 


किञ्च क्चिन्मुख्यार्थ एव शब्दोऽनुपपत्त्या क्रचिदमुख्यार्थोऽनुगम्यते । न पुनरमुख्यार्थ एव । तथाच श्रौतं ब्रह्मादिशब्दं 
जीवादिविषयमङ्गीकुर्बाणिनापि निरवग्रहपूर्णतायुक्त किथिदभिधेयं मुख्यमङ्गीकर-णीयमेव । ततश्चानेन किं कृतं स्यात्‌ ? 
जीव एवैते मुख्यार्थाः, तदनुपलब्धिस्त्वविद्यावरणनिमित्तेति चेत्‌, न । यतोऽत्राऽचार्यः स्वयमेव प्रतिवक्ष्यतीति । (१०७) 


[ वेदानामीश्वरविषयत्वोपपादनम्‌ | 


यदव्रोक्तमीश्चरः प्रमितो नवेति । तत्र प्रमित इत्युत्तरम्‌ । तत्पक्षदोषश्च परिहरिष्यते ।(३०) तथाच शास्त्रस्य विषयसम्बन्धः 
समाहितो भवति । यत्‌ पुनरत्रोक्तं केन प्रमाणेनेति तत्र वेदेनेति वदामः । वेदस्येश्चरविषयता कुत इत्यतोऽप्योङ्कारः सूत्रकृता 
ब्रह्मणि प्रयुक्तः । तत्‌ कथमस्यार्थस्योपपादकमि- त्याशङ्क्य इदमत्राऽकूतं सूत्रकारस्येत्याह - व्याहृतीनां चेति । 

स एव भर्गशरब्दार्थो व्याहृतीनां च भूमतः। 
भावनाच्यैव सुत्वाच्च सोऽयं पुरुष इत्यपि । 
सएव सर्ववेदार्थो ................ || १०।। 


[ व्याहृतीनां ओङ्कारव्याख्यानरूपत्वप्रतिपादनम्‌ ] 


स एवार्थं इति सम्बन्धः । ओङ्कारस्तावद्‌ भगवत ईश्वरस्य वाचकः, ““ओमिति ब्रह्म" इत्यादिश्रुतेः । अतः स एव 
व्याहतीनां च भूरादीनामर्थं इति गम्यते, “'प्रणवाथां व्याहतयः'* इत्याद्यागमेन तिसृणां व्याहतीनां 
वर्णत्रयात्मको ड्कारन्याख्यानतयाऽवगतत्वात्‌ । व्याख्यानव्याख्ये ययो श्रै क -विषयता सुप्रसिद्धेति । एवकारो 
व्याहतीनामभिवायुसूर्यदेवताकत्वप्रसिद्ध्या तत्प्रतिपादकत्वभ्रमं निवारयति । अग्न्यादीनामधिदेवतात्वेनापि 
प्रसिद्धयुपपत्तेः । अन्यथोक्तव्याख्यानव्याख्येयभावा -नुपपत्तिप्रसङ्कः । 


[ व्याहत्यर्थकथनम्‌ | 


केन निमित्तेन व्याहृतीनां च स एवार्थं इत्यत आह - भूमत इति । भूमा पूर्णत्वम्‌, ततो भूः । भवतेर्बहुत्वार्थस्य क्रिपि 
रूपमेतत्‌ । भावनात्‌, जगत उत्पादनाद्‌ भुवः । भवतेरेवान्तर्णीतण्यर्थस्य कप्रत्यये रूपम्‌ । सुत्वात्‌ सुखत्वात्‌ स्वः (स्वशब्दो 
हि सुखवाची प्रसिद्धः । चकारौ निमित्ता -न्तरसमुच्चये । यथोक्तम्‌ - “ "पूर्णो भूतिवरोऽनन्तसुखो यद्‌ व्याहतीरितः' ' 
इति । एतैरेव निमित्तैः व्याहतीनामर्थो न पुनर्लोकत्रयात्मकत्वेन । तस्य प्रमाणविरुद्धत्वात्‌। ^“भूरिति वा अयं लोकः' 
इत्यादिश्रुतिरपि लोकत्रयान्तर्गतभगवद्विषयैवेत्येवशब्दार्थः । 


[ गायत्र्याः व्याहतिव्याख्यानरूपत्वम्‌, भर्ग-सवितृशब्दार्थकथनं च | 


किमतो नहि व्याहृतय एव वेद इति चेत्‌, व्याहत्यर्थतया तावत्‌ परमेश्वरस्य गायत्रीप्रतिपाद्यता अवगम्यते । त्रिपदाया 
गायत्या व्याहतित्रयन्याख्यानत्वस्याऽगमसिद्धत्वात्‌ । ननु गायत्र्यां “यो भगो नोऽस्माकं धियः प्रचोदयात्‌ प्रेरयेत्‌ तस्य 
सवितर्देवस्य तद्‌ वरेण्यं रूपं धीमहि चिन्तयामः" इति भर्ग-नामकः सविता प्रतिपाद्यो दृश्यते । तत्‌ कथं भगवत्परत्वमित्यत 
आह - स एव भर्गशब्दार्थं इति । भरणगमनयोगादिति शेषः । उपलक्षणं चैतत्‌ । जगत्प्रसवहेतुत्वात्‌ सवितेत्यपि 
द्रष्टव्यम्‌ । नतु सूर्यः । तथात्वे गायत्र्या व्याहत्यर्थत्वानुपपत्तेः । “ध्येयः सदा सवितृमण्डलमध्यवतीं नारायणः" ' 
इत्याद्यागमविरोधाच्चेत्येवार्थः। 


[ पुरुषसूक्तस्य गायत्रीव्याख्यानरूपत्वम्‌, पुरुषशब्दनिर्वचनं च | 


अस्तु गायत्थां नारायणः । किमेतावताऽपि ? गायत्यर्थत्वात्‌ पुरुषसूक्तार्थोऽपि स एवेति सिद्ध्यति । वर्गत्रयात्मकस्य 
तस्य त्रिपदागायत्रीव्याख्यानत्वेन “"तद्धेदः पौरुषं सूक्तम्‌" ' इत्याद्या -गमसिद्धत्वात्‌। ननु पुरुषसूक्ते पुरुषस्य, पशोः, 
हिरण्यगर्भस्य वा प्रतिपादनात्‌ कथं नारायणः प्रतिपाद्यत इत्यत आह - सोऽयमिति । पूर्णत्वादिनेति शेषः । तथाच 
श्रुतिः - स वा अयं पुरुषः सर्वासु पूर्षु पुरिशयो नैनेन किथ्थनानावृतं नैनेन किथथथनासंवृतम्‌ ' " इति । अन्यथोक्तुग्विरोधः। 
वक्ष्यते चेतत्‌ ।(११२८-११४२, २५८) 


[ वेदानां पुरुषसूक्तव्याख्यानत्वात्‌ ओङ्कारार्थो विष्णुरेव सर्ववेदार्थ इत्युपपादनम्‌ |] 


सिद्धे च पुरुषसूक्तार्थत्वे विष्णोः किं स्यात्‌ ? सर्ववेदार्थत्वमेव सिद्धम्‌ । ““वेदाः पुरुषसूक्तगाः' * इत्यागमेन सर्ववेदानां 
पुरुषसूक्तार्थतयाऽवगतत्वादित्याह -- स एवेति । एवशब्दः कार्यादि-व्यावक्तयर्थः । “सवं वेदा यत्‌ पदमामनन्ति" 
इत्यादिश्रुतिसिद्धमपि भगवतः सर्ववेदार्थत्वं न्यायेन उपपादयितुमयं प्रयत्नः सूत्रकारस्य । 


1 


[ वेदस्य ओङ्कारव्याख्यानरूपत्वं उक्तपरम्परयैव न साक्षादित्युपपादनम्‌ | 


स्यादेतत्‌ । ईश्वरः सर्ववेदार्थः, तद्रयाख्येयोङ्कारार्थत्वात्‌ ; यो यद्घ्याख्येयार्थः स तदर्थः, यथा सम्प्रतिपन्न इति वा, 
सर्वो वेद ईश्ररपरः, तत्परोङ्कारव्याख्यानत्वादिति वा साक्षादेवानुमानं कि न व्याख्यायते ? “"तद्‌ यथा सर्वाणि पर्णानि 
शङ्क ना सन्तृण्णान्येवमोङ्कारेणैव सर्वां वाक्‌ सन्तृण्णा' ' इत्यादिश्रुत्या हेत्वर्थसमर्थनं भविष्यति, किमनेन 
परम्पराव्याख्यानेन ? सत्यम्‌ । तथाऽपि वाक्या -न्तरबलेन न सर्वा वागोङ्कारव्याख्यानं साक्षात्‌, किन्नाम, उक्तप्रकारेण 
परम्परयैवेति ज्ञापयितुमित्थं व्याख्यानमित्यदोषः । 


[ ईश्वरस्य वेदसमधिगम्यत्वम्‌ | 
ननुचेश्वरे प्रमाणं पृष्टवत ओङ्कारब्रह्मशब्दावेव कस्मान्नोक्तौ ? कि वेदानुमानेन ? नच पदस्याप्रमा-णतेति वाच्यम्‌ । 


यौगिकपदप्रामाण्यस्योक्तत्वात्‌ । (२६) मैवम्‌ । मीमांसानुग्राहयप्रमाणस्य पृष्टत्वात्‌ । नचोङ्कारादिमात्रं तथा विवक्षितम्‌ । 
किन्नाम । समस्तो वेद एवेति । 


[ ईश्वरस्य स्वविदप्रतिपाद्यत्वप्रतिपादनात्‌ शाखस्य तद्विषयतोपपत्तिः | 


किमतो यद्येवमीश्चरः सर्ववेदार्थ इति चेत्‌, विषयसम्बन्धसम्भवाजिज्ञासायाः कर्तव्यता शास्त्रस्य चाऽरम्भणीयत्वं 
सिद्धमित्याशयवान्‌ साकाङ्कस्य वाक्याभासस्याप्रतिपादकत्वादाकाङ्किताध्याहारं सूचयन्‌ सूत्रवाक्यार्थमाह - जिज्ञास्य 
इति । 


(4 जिज्ञास्योऽय विधीयते | १० ॥। 


अयम्‌, इत्युक्तविधया जीवजडात्मकात्‌ प्रपथादत्यन्तविविक्तत्वेन निश्चिततया विषयभूतः, सर्ववेदार्थतया 
शक्यप्रतिपादनश्चत्यर्थः। 


[ मीमांसाया वेदेतिकर्तव्यतारूपत्वात्‌ तयोरेकविषयकत्वकथनम्‌ | 


ननु वेदानामीश्वरप्रतिपत्तिजनकत्वाद्‌ भवतु तद्विषयत्वम्‌ । शास्रं तु तेषामीश्चरप्रतिपादनानुसरणो -पायन्यायविषयं 
कथमीश्चरपरमुच्यते ? मैवम्‌ । वेदानामीश्ररमववबोधयतामितिकर्तव्यता हि मीमांसा । तेनोपकारकत्वाद्‌ भवति तद्विषया । 
तद्द्वारा शास्रमपि । नहि बीजस्याङ्करं जनयतः सहकारिणो जलादेरङ्करो न कार्यम्‌ । 


[ मीमासाया ईश्चरविषयकत्वेऽनुपपत्तिपरिहारः | 


ननु मीमांसाऽपि सम्भावनादिविषया कथमीश्ररविषया भवति ? मैवम्‌ । द्विविधं खलु कर्मं कारकं भवति। 
किञ्चिदव्यवधानेन व्यापारजन्यातिशययोगि । यथोद्यमननिपतनव्यापारजन्योर्ध्वा -धोदेशसंयोगविभागातिशयविशिष्टः 
कुठारः कर्तृव्यापारस्याव्यवधानेन कर्म भवति । किञ्चिदुदेश्य-फलसम्बन्धितया करणव्यापारव्यवधानेन । यथा 
द्रेधीभाववान्‌ वृक्षः । तत्र कततुंव्यापारस्य करण-व्यापारन्यवधानेन वृक्षकर्मतेव मीमांसाव्यापारस्यापि 
प्रमाणादिसम्भावनाद्रारेणेश्ररावबोध एवोदेश्य इति भवति तत्कर्मता । 


[ मीमासाया वेदेतिकर्तव्यतारूपत्वोपपादनम्‌ | 


स्यादेतदेवम्‌ । यदि वेदेतिकर्तव्यता विचारः स्यात्‌ । नचैवम्‌ । विनाऽपि विचारेण शब्दो पलब्धि- 
समयग्रहणतत्स्मरणसहकृ ताच्छन्दादेवार्थावगमदर्शनात्‌ । नच मन्तव्यम्‌, शक्तितात्पयाज्ञानविप-र्ययदोषाच्छल्दः 
संशञयविपर्ययावुत्पादयति, तत्र दोषापनयनेन संशयादिव्युदासाय शक्तितात्पर्य -विचारोऽङ्क भवतीति । यतस्तत्रापि शब्दो 


थ 


विना विचारेण तत्वज्ञानस्येष्टे । किन्नाम । प्रतिबन्धमात्रं विचारेणापनीयते । नहीतिकर्तव्यतैवम्‌ । तत्‌ कथं वेदेतिकर्तव्यता 
जिज्ञासा ? कथन्तरां चेश्वर-विषया ? कथन्तमां च शास्रस्य तद्विषयता ? इति । 


अत्रोच्यते- सत्यमेवम्‌ । तथाऽपि प्रतिबन्धनिवृत्तौ सत्यामेव निर्णय इति प्रतिबन्धकनिरास -हेतोरपि विचारस्योपचारेण 
निर्णयहेतुत्वादुपपन्नमीश्ररविषयत्वम्‌ । 


[ वेदप्रतिपाद्यस्यापीश्चरस्य वादिभिरन्यथाप्रतिपादनात्‌ तत्स्वरूपनिर्णयाय मीमांसा कर्तव्या | 


एतेनैतदपि निरस्तम्‌ - ईश्वरस्य वेदप्रमाणकत्वे तत एव निश्चितत्वात्‌ कि मीमांसयेति। 
युक्तिवाक्याभासजनितविप्रतिपत्निप्रतिबन्धस्योक्तत्वात्‌। 


तथाहि - वेदप्रामाण्यमेवानङ्खीकुर्वाणाः केचिदीश्चर एव नास्तीति प्रतिपन्नाः । अपरे तु तदङ्खी - कृत्यापि तद्वाचिनां 
पदानां जीवादिविषयतां व्याकुर्वन्तस्तदभावमास्थिताः । अन्ये तु पुनरस्तीश्वरः किन्तु परमार्थतो निर्गुण एवेति सङ्गिरन्ते । 
एके तु सगुणोऽपि न जगतः कारणम्‌, अपितूदासीन एवेत्यातिष्ठन्ते । केचित्‌ कारणत्वेऽप्युपादानमित्यभ्युपयन्ति । 
निमित्तमात्रत्वेऽपि कतिपयगुणं गुणेभ्यो भिन्नमन्ये मन्यन्ते । इतरे तु भित्नाभिन्नमुपगतवन्तः। केचिद्‌ 
विग्रहवन्तमित्येवमाद्यास्वनेकासु विप्रतिपत्तिषु सतीषु तत्वज्ञानकरणादपि वेदात्‌ तदुत्पत्तौ तदपनोदनद्रारेण 
वेदेतिकर्तव्यतारूपा जिज्ञासा कर्तव्येति । 


[ ब्रह्मजिज्ञासेत्यस्य कर्मषष्ठीत्वसमर्थनम्‌, ब्रह्मणोऽप्राधान्यशङ्कानिरासश्च ] 


तत्रतावट्‌ ब्रह्मणो जिज्ञासा ब्रह्मजिज्ञासेति षष्ठीसमासः, न पुनर्धर्माय जिज्ञासेतिवच्चतुर्थी - समासः । “"तादर्थ्यसमासे 
प्रकृतिग्रहणं कर्तव्यम्‌ ' इति वार्तिककृता प्रकृतिविकारभाव एव चतुर्थीसमासस्य नियमितत्वात्‌ । तथेवोदाहरणम्‌ - 
“यूपाय दारु यूपदारु" ' इति । प्रकृतिविकार -भावरहितेषु चाश्रघासादिष्वश्चरघासादयः षष्ठीसमासा भवन्तीति 
प्रतिविहितम्‌। नचात्र प्रकृति-विकारभावोऽस्ति। 


षष्ठीसमासेऽपि केचिच्छेषे षष्ठीति प्रतिपन्नाः । केचित्‌ कर्मणीति । तत्र कर्मणि षष्ठीपरिग्रहाय जिज्ञास्य इत्युक्तम्‌ । 
कृत्यानां कर्मणि स्मरणात्‌। अन्यथा ““जिज्ञासाऽस्य'* इत्यवक्ष्यत्‌ । जिन्नासा खलु कमपिक्षा, विना कर्मणा न ज्ञातुं 
शक्या, नतु सम्बन्धिनं विनेति कर्मणः प्राधान्यात्‌ तदेव वक्तव्यम्‌ । सम्बन्धिसामान्योक्तावर्थात्‌ कर्मापि लभ्यत इति चेत्‌, 
न । साक्षात्‌ प्रतीतपरित्यागेनार्थ-लभ्यस्वी कारस्य वैयर्थ्यात्‌ । 


एवंसति लक्षणादिजिज्ञासाऽपि प्रतिज्ञाता स्यादिति चेत्‌, न । तस्या विनाऽप्यभिधानेन लाभात्‌ । नहि 
लक्षणादिजिज्ञासामन्तरेण ब्रह्मजिज्ञासाऽस्ति । अन्यथाऽनेकविषयत्वेन शास्रभेदप्रसङः । निर्विषयताशङ्कापनोदार्थ प्रयुक्त 
पदमिदं कर्माभिधाय्येव युक्तम्‌ । “तद्‌ विजिज्ञासस्व ' इत्यादि -श्रुत्यर्थानुगतं चेवसति सूत्रं स्यात्‌। 


ननुच “प्रतिपदविधाना षष्ठी न समस्यत इति कर्मणि षष्ठ्याः समासः प्रतिषिद््यत इति चेत्‌, न । “"कृद्योगलक्षणा 
च षष्टी समस्यते' ' इति प्रतिप्रसवात्‌। 


अथवा ब्रह्मणः कर्मत्वेनाप्राधान्यशङ्कां निवर्तयितुं जिज्ञास्य इति कर्मप्राधान्यं सूचितम्‌ । ज्ञानविधौ हि ब्रह्मणोऽप्राधान्यं 
स्यात्‌ । तज्ज्ञानोदेशेन जिज्ञासाविधाने कुतोऽग्राधान्यम्‌ ? 
[ उत्सर्गप्राप्तभवतिपदाध्याहारे सूत्रस्य विधायकत्वाभावप्रसङ्गात्‌ 
सूत्रे कर्तव्यपदस्याध्याहार्यत्वकथनम्‌ | 


विधीयत इत्यनेन कर्तव्येति पदाध्याहारं सूचयति । ननु भवतीति स्वतः सिद्धम्‌ । मैवम्‌ । तथा -सत्यनुवादत्वप्रसङ्गात्‌ । 

[ विवरणोक्तानां ब्रह्मजिज्ञासाया गतार्थताशङ्कातत्परिहाराणां निराकरणम्‌ |] 


^“अत्रैके चोदयन्ति -- सिद्धैव ननु ब्रह्मजिज्ञासा । “अथातो धर्मजिज्ञासा ' " इति सकलवेदार्थ-विचारस्योदितत्वात्‌। 
ब्रहाज्ञानस्य चोदनालक्षणत्वेन धर्मस्वरूपत्वादभ्यधिकाशङ्काभावादिति । तत्र केचिदभ्यधिकाशङ्कां दर्शयन्तो ब्रह्मजिज्ञासां 
पृथगारभन्ते। अपरे तु कार्यनिष्ठ एव वेदभागो विचार्य -त्वेन तत्र प्रक्रान्तः, विचारितश्च, न वस्तुतत्वनिष्ठ इत्यतो 
वस्तुतत्वनिष्ठं वेदभागं विचारयितुमारभ्यते इत्याहुः '' 


सेयं गतार्थताशङ्का तत्समाधानं च नोपपद्यते । सर्ववेदानामीश्वरैक निष्ठत्वेन सर्ववेदार्थस्यात्रेव जिज्नास्यत्वात्‌। 
धर्मजिज्ञासाशास्रं तु वेदैकदेशामुख्यार्थधर्मविचाराय प्रवृत्तमित्याशयेन वा ““स एव भर्गशब्दार्थः'* इत्याद्युक्तम्‌ । तत्र 
सर्ववेदार्थ इत्यनेन गतार्थताशङ्कानिरासः, स एव नतु कार्य -रोषतयेत्याद्यं समाधानम्‌, सर्वेति द्वितीयं च निरस्तम्‌। 
तदुपपादनाय पूर्ववाक्यम्‌ । जिज्ञास्य इति साध्यनिर्देशः । वक्ष्यति चेतद्‌ विस्तरेण ““कार्यता च' इत्यादिना । (१३३) 


[ अतःशब्दव्याख्यानम्‌, मोक्षस्य जिज्ञासाप्रयोजनत्वकथनम्‌ | 
ब्रह्मजिज्ञासाया निष्प्रयोजनत्वं शङ्कितमपाकर्तुमतःशब्दं व्याचष्टे - ज्ञानीति । 


ज्ञानी परियतमोऽतो मे तं विद्वानेव चामृतः। 
वृणुते यं तेन लभ्य इत्याद्युक्तिबलेन हि । 
जिज्ञासोत्थज्ञानजात्‌ तत्प्रसादादेव मुच्यते ।। १९।। 


तं विद्रानित्यनेन "तमेवं विद्वानमृत इह भवति * इति वाक्यम्‌, एवशब्देन ““नान्यः पन्था अयनाय" 
इत्युत्तरवाक्यमवधारणार्थ च सङ्गृहीतम्‌ । चशब्दो वाक्यसमुच्छये। वृणुते यमित्यनेन ˆ "यमेवैष वृणुते" ” इति वाक्यं 
सङ्गृहीतम्‌ । आदिपदेन “आत्मा वा अरे द्रष्टव्यः ' इत्यादेः सङ्कहः । हिशब्दो हेतौ । एवशब्दः प्रत्येकमभिसम्बद्धयते । 


यस्मात्‌ तस्य ब्रह्मणो नारायणस्य प्रसादात्‌ परमानुग्रहादेव मुच्यते संसारात्‌ नतु कर्मादिनेति ˆ"तमेवम्‌'" ““यमेवेष 
वृणुते " इति श्रुतिबलेन गम्यते । यद्यपि “"तमेवम्‌' ' इति परमपुरुषप्रसादो न श्रूयते । तथाऽपि ““यमेवैष वृणुते" इति 
वाक्यानुरोधेन तत्राप्यनुसन्धेयः । निमित्तेन नैमित्तिकोप-लक्षणात्‌। मुमुश्षुसम्बन्धिसाधनावधारणाय तु न साक्षादुक्तः। 
वरणं तु प्रसाद उच्यते । “अपाम सोमम्‌ ' इत्याद्यास्तु श्रुतयः सावकाशत्वादन्यथा योज्याः । 


ईश्चरपरमप्रसादश्च तज्ज्ञानादेव भवति। न पुनः कर्मांदिनेति “ज्ञानी प्रियतमः'', ˆ"तमेवं विद्वान्‌" 
इत्युक्तिबिलेनावगम्यते । ““विद्रान्‌ '' इत्यस्यापि प्रसादातिशयद्रारेणेत्यर्थपर्यवसानस्योक्तत्वात्‌। कमदिरनुग्रहमात्रहेक्वेनापि 
तद्वचनं सार्थकम्‌ । 


ईश्वरज्ञानं च तजिज्ञासयैव नान्येनेति ““आत्मा वा अरे द्रष्टव्यः" * इति परमात्मदर्शनानुवादेन तत्साधनतया “श्रोतव्यः 
इत्यादिना श्रवणादिविधायकोक्तिबलेन प्रतीयते । कर्मणां त्वन्तः -करणशुद्धिद्रारेण ज्ञानाङ्गत्वोपपत्तस्तद्‌ वाक्यं सार्थक 
भविष्यति । अतो ब्रह्मजिज्ञासा कर्तव्येति सम्बन्धः । 


[ मोक्षस्य ईश्वरपरमप्रसादसाध्यत्वम्‌ | 


इदमुक्तं भवति - यद्यपि न जिज्ञासायाः स्वर्गादिरूपोऽभ्युदयः प्रयोजनं सम्भवति, तथाऽपि मोक्षो भविष्यति । 
तस्यानन्यसाध्यत्वात्‌ । मोक्षसाधनं हि साक्षाद्‌ भगवानेव । "बन्धको भवपाशेन भवपाशाच्च मोचकः" ' इत्यादिवचनात्‌ । 


साधनं च द्विविधम्‌ - सिद्धमसिद्धं च । तत्रासिद्धमुत्पाद्यं फलकामेन । यथा यागादि । सिद्धं तु सन्यापारीकरणीयम्‌ । 
यथा कुठारादि। सिद्धं च साधनं भगवानिति मुमुक्षुणा सव्यापारीकरणीयः । व्यापारश्च प्रसन्नतैव । निगडादिमोचकेषु 
राजादिषु तथा दर्शनात्‌, “"यस्य प्रसादात्‌ परमार्तिरूपा -दस्मात्‌ संसारान्मुच्यते नापरेण' ' इत्यादिश्रुतेश्च । 

[ परमप्रसादस्य अतिपरिपक्रभक्तिसाध्यत्वम्‌, भक्तिस्वरूपकथनं च | 


मोचकश्चेश्वरप्रसादस्तद्धक्त्येक साध्यः । “*भक्त्यैव तुष्टिमभ्येति विष्णुर्नान्येन केनचित्‌ ' इत्या -दिवचनात्‌। 
स्वर्गादिहेतुप्रसादमात्रं कर्मादिसाध्यम्‌ । ““कर्मणा त्वधमः प्रोक्तः प्रसादः'* इत्यादिस्मृतेः । प्रसादो नामेच्छाविरोषः, 
गुणान्तरं वा, न नः काचित्‌ क्षतिः। 


परमेश्वरभक्तिर्नाम निरवधिकानन्तानवद्यकल्याणगुणत्वन्नानपूर्वकः, स्वात्मात्मीयसमस्तवस्तु-भ्योऽनेकगुणाधिकः, 
अन्तरायसहस्रेणाप्यप्रतिबद्धो निरन्तरप्रेमप्रवाहः । यमधिकृत्य ““यत्र नान्यत्‌ पश्यति'', ““सा निशा पश्यतो मुनेः" 
इत्यादिश्रुतिस्मृतयः। 


[ अतिपरिपक्रभक्तेः भगवत्साक्षात्कारजन्यत्वम्‌, साक्षात्कारस्य तदनुग्रहसाध्यत्वम्‌, ] 


नचासौ तत्साक्षात्कारणमन्तरेणोत्पद्यते । लोके तथाऽदर्शनात्‌ । नचाव्यक्तस्वभावो भगवान्‌ सहस्रेणापि प्रयत्नानां 
शक्यः साक्षात्कर्तुम्‌, विना तदनुग्रहात्‌ । प्रसन्नस्त्वनन्ताचिन्त्यशक्तियोगा - दात्मानं दर्शयतीति युज्यते । 


[ भगवदनुग्रहस्य निदिध्यासनसाध्यत्वं च | 


दर्शनसाधनं चानुग्रहः स्वयोग्यगुणोपेतस्य निर्दोषस्य भगवद्रिग्रहविशेषस्यछदरनैरन्तर्याभ्यां विषयवेराग्यतद्धक्तिसहिताद्‌ 
बहुकालोपचिताच्निदिध्यासनापरनामकाद्‌ विचिन्तनादृते न लभ्यते । 


| निदिध्यासनस्य जिज्ञासासाध्यत्वमुपपाद्य तस्याः कर्तव्यतासमर्थनम्‌ ] 


नच निदिध्यासनं वाक्यार्थग्रहणलक्षणे श्रवणे कृतेऽपि विना मननापरनाम्ना विचारेण पपद्यते । 
संशयविपयंयो स्तादवस्थ्यात्‌ । नहि तयो: सतोरादरनैरन्तयां द्यु पपद्यते । अतो जिज्ञासा निदिध्यासन- 
परमेश्वरानुग्रहतदर्शनपरमभक्तिपरमानुग्रहद्रारा मोक्षसाधनत्वात्‌ कर्तव्येति । 


[ अभ्यासपाटवापन्नध्यानस्यापरोक्षाकारत्ववादिनां रामानुजीयानां 
दर्शनस्य मोक्षसाधनत्वप्रतिपादकश्रुतिविरोधः | 


ये तु ध्यानमेव परमपाटवापन्नमपरोक्षाकारमिति मन्यन्ते, तेषां दर्शनश्रुतय उपचरितार्थाः प्रसज्ये -रन्‌। 
[ नैयायिकेन मोक्षस्य ज्ञानस्वभावलभ्यत्वोपपादनम्‌ | 


स्यादेतत्‌ । अतःशब्दस्तावत्‌ प्रकृ तस्य हेतुभावे वर्त॑ते । तत्र ब्रहाजिज्ञासायाः प्रयोजनाकाङ्खाया- 
मधिकारिविशेषणतयाऽथशब्देन प्रकृतो मोक्षः सम्बद्ध्यते । ज्ञातुमिच्छा जिज्ञासा । नचात्रावयवार्थेन 
जिज्ञासाशब्दो ऽर्थवान्‌ । इच्छाया; स्वातन्त्याविषयत्वेन विधातुमशक्यत्वात्‌ । अत एवेष्यमाणज्ञानो -पलक्षणाऽप्ययुक्ता । 
तस्माज्ज्ञानेच्छान्तर्णातो विचारो जिज्ञासापदेन लक्ष्यते । मुख्यप्रयोगातिक्रमेण लाक्षणिकाश्रयणे चेदं प्रयोजनम्‌ - यद्‌ 
विचारस्य ज्ञानद्वारैव मोक्षसाधनत्वज्ञापनम्‌। अन्यथा योग्य- ताविरहेणान्वयाभावप्रसङ्गात्‌। यदिच जिज्ञासाशब्दो 
मीमांसाशब्दवद्‌ विचार एवोपसङ्खयायते, तदाऽप्यन्वव्यतिरेकाभ्यां विचारस्य ज्ञानसाधनता ज्ञास्यते । एवश्च विचारो 
यतो ज्ञानसाधनम्‌, ज्ञान च मोक्षसाधनमतोऽसौ कर्तव्य इति लभ्यते । मोक्षादेरन्यलभ्यत्वस्य शङ्कितत्वात्‌ सावधारणताी । 
ईश्वरप्रसादस्य तु ज्ञापकं न किञ्चिदत्र पश्यामः। 

नच ज्ञानस्य मोक्षसाधनता न युक्ता । येनेश्वरप्रसादो मध्येऽध्याहियते । आत्मयाथात्म्याज्ञाना - दनात्मनि 
शरीरादावात्मत्वारोपे सति हि तदनुकूलप्रतिकूलयो रागद्रेषौ भवतः । ताभ्यां प्रयुक्तः पुण्यपापलक्षणां प्रवृत्तिमाचिनुते । 
ततश्च सुरनरतिर्यगादिनानायोनिषु नवीनशरीरेन्दरियादिसंयोग- लक्षणं जन्मास्य भवति । तस्माच्च दुःखानुभव इत्यनादिरयं 
काार्यकारणप्रवाहः संसार इत्युच्यते। आात्मतत्वज्नानाच्चाज्ञानविपर्ययौ निवर्तेते। तत्वज्ञानस्य 
समानाश्रयविषयाज्ञानमिथ्याज्ञाननिव-र्तनस्वाभाव्यात्‌ । शुक्तिकातत्वन्ञानस्य तदज्ञानरजतारोपनिवर्तकत्वदर्शनात्‌ । 
मिथ्याज्ञाननिवृत्तौ च रागद्रेषानुदयः, कारणाभावात्‌ । तयोरभावे च न प्रवृत्तेरुत्पत्तिः । तत एव प्रागुपचितायाश्चोपभोगेन 
प्रक्षय: । प्रवृत्यभावे च जन्मान्तराभावः, हेत्वभावादेव । वर्तमानशरीरादेश्च आरम्भकक्षये सति निवृत्तिः । जन्माभावेच न 
निर्बीजस्य दु ःखस्योत्पाद इत्येवमात्यन्तिकी दुःखनिवृक्तरमुक्तिः । 


तथाच ज्ञानस्वभावलभ्यायां मुक्तौ किमीश्वरप्रसादेन ? नहान्धकारनिवबन्धनदुःखनिवृत्तये प्रदीप-मुपाददानाः कस्यचित्‌ 
प्रभोः प्रसादमपेक्षन्ते । स्वभावो हि प्रदीपस्यायं यत्‌ समानाधिकरणान्धकार -निवर्तकत्वम्‌। तथाच न्यायसूत्रम्‌ - 
^ दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरा -पायादपवर्गः' ' इति । 


यत्तु मोक्षस्येश्वराधीनत्ववचनं तज्ज्ञानादिजन्मनीश्वरस्य निमित्ततापरमित्यविरुद्धम्‌। तदर्थ च तदुपास्त्यादेरुपयोगः। 
तदेवं ज्ञानस्वभावेनाज्ञानादिनिवृत्तौ कारणाभावे कार्यानुदयस्येश्वरप्रसादा -नपेक्षत्वादयुक्तमिदमतःशब्दव्याख्यानमित्यत 
आह -- द्रव्यमिति । 


[ प्रकृत्यादिबन्धस्य ईश्वराधीनत्वमुपपाद्य बन्धनिवृ्तस्तत्प्रसादैकसाध्यत्वसमर्थनम्‌ ] 


द्रव्यं कर्म च कालश्च स्वभावो जीव एव च । 
यदनुग्रहतः सन्ति न सन्ति यदुपेक्षया ।। १२।। 


नते त्वत्‌ क्रियते किञ्चिदित्यादेर्न हरिं विना । 
ज्ञानस्वभावतोऽपि स्यान्मुक्तिः कस्यापि हि क्रचित्‌ ।। १३।। 


द्रव्यशब्देन प्रकृत्यादितत्वमुच्यते । कर्मेति धर्माधर्मौ । स्वभावः प्रकृत्यादीनां परिणामादिः । जीव इत्यभिमानी । एवेति 
यदनुग्रहत इत्यतः पर द्रष्टव्यम्‌ । अनेन सर्वोत्पत्तिमदुपादाननिमित्तानां सत्ताऽपि परमेश्वराधीनेत्युच्यते । ˆ“न ऋते त्वत्‌ 
क्रियते किञ्थन'' इति श्रुत्या सवार्थक्रियायास्तदधीनत्वम्‌ । इत्यादेरागमादवगम्यत इति शेषः। 
ज्ञानस्वभावतोऽपीत्यपिशब्देनाङ्गीकारवादोऽयमिति सूचयति । हिशब्दो हेतौ । यस्मादेवं तस्मादुपपन्नं पूर्वव्याख्यानमिति । 


ततश्चायमर्थः - स्यादेतदेवम्‌, यद्यज्ञानमात्रनिबन्धनोऽयं बन्धो जीवस्य स्यात्‌ । नचैवम्‌ । श्रुति -स्मृतीतिहासपुराणेषु 
परमे श्वरेच्छानिमित्तत्वावगमात्‌। अद्रैतिनामविद्याधीनजी वब्रह्मविभागवत्‌, तारककिंकादीनां च 
गुणवक्त्वाधीनद्रव्यत्ववदनादेरपीश्चराधीनत्वोपपनत्तेः । 


उपपादयिष्यते हि ज्ञानानन्दादिस्वरूपोऽयं जीव इति “पुंस्त्वादिवत्‌' इत्यादिना । तद्धावा -नुपलब्धिश्चानुभवसिद्धा । 
तेनावगम्यतेऽस्ति किमप्यावरकम्‌ । येनाऽवृतः स्वप्रकाशचैतन्यरूपोऽपि नाऽत्मनस्तच्वं वेद । नच कामकर्मादिकमेवतथा 
भवितुमर्हति । तस्यापि सादिनः कारणापेक्षत्वात्‌। नच पूर्वपूर्वस्मादुत्तरोत्तरमिति युक्तम्‌ । सु्िप्रलययोस्तद्ुत्यभावेन 
निष्कलङ्क चे तन्यबलात्‌ स्वरूपाव-भासप्रसक्तेः। अतः कामकर्मांद्यतिरिक्तम्‌, माया, अविद्या, 
प्रकृतिरित्यादिशब्दाभिधेयमनाद्येव किमपि द्रव्यमङ्गीकरणीयम्‌ । “अनादिमायया सुप्तः" इत्यादिश्रुतिस्मृतय श्चात्र भवन्ति । 
नच मायाऽपि कथं स्वप्रकाशमावृणोतीति युक्तम्‌ । आवरकतयैव तस्याः प्रमितत्वात्‌ । वक्ष्यते चात्रोपपत्तिः । (११३) 


नच जडस्य स्वतः किञ्चित्करत्वं युक्तम्‌ । द्रव्यं कर्म च " इत्यादिवाक्यविरुद्ध्‌ च । अतः परमेश्वर एव सत्त्वादिगुणमय्य 
विद्याविरो धित्वेनाविद्यया स्वाधीनया प्रकृत्या, अचिन्त्याद्धुतया स्वशक्त्या च जीवस्य स्वप्रकाशमपि 

स्वरूपचैतन्यमाच्छादयतीति युक्तम्‌ । स एव च स्वाधिष्ठान -लब्धपरिणाममहदहद्कारादिप्रकृ त्यः संयोज्य 
कर्तृत्वभोक्तृत्वस्वातन्त्यं कारकफलस्वाम्य चास्य अविद्यमानमेव उपदश्य रागाद्युत्पादनद्रारा दुःखमनुभावयति । 


तदेवं बन्धस्येश्चराधीनत्वात्‌ स एव मोचकोऽङ्ीकार्यः, अपरस्य स्वातन्त्याभावात्‌ । प्रसन्न एवासौ स्वकीयां मायां 
व्यावर्तयतीति तत्प्रसादार्थं सर्वोऽप्ययं साधनसन्दभं इत्युक्तम्‌। ततः, यद्यपि न सूत्राक्षरेभ्यो भगवत्प्रसादो लभ्यते, 
तथाऽप्यनुपपत्त्याऽङ्गीकरणीय इति युक्त व्याख्यानम्‌ । वक्ष्यति चेतत्‌ सूत्रकारः - “ततो हयस्य बन्धविपर्ययौ" इति । 
(३२-२-५) 


[ मोक्षस्य ज्ञानस्वभावलभ्यत्वपक्षेऽपि ईश्वरप्रसादस्याभ्युपगमनीयत्वोपपादनम्‌ ] 


एवमुक्तेन न्यायेन न ज्ञानस्यैवायं स्वभावो यत्‌ साक्षान्मोक्षसाधनत्वम्‌। अस्तु वा, तथाऽपीश्चर - प्रसादोऽपेक्षितः। 
सकलकारकाणां तदधीनसत्ताप्रवृत्तित्वेन तदिच्छां विना कस्यापि कार्यस्य अनुदयादिति । अङ्गीकारवादस्य चेदं प्रयोजनं 
यत्‌ पूर्वस्यैवार्थस्य समर्थनम्‌ । तथाहि - येन ज्ञानस्य मोक्षहेतुत्वमङ्ीकृ तं न तेनापीश्वरेच्छा त्यक्तुं शक्यते । 
कारकप्रेरकत्वादिनाऽवश्याभ्युपगमनीयत्वात्‌ । तथाच किमनेन ज्ञानेनाप्रमितेन ? प्रमित ईश्वर एवाद्गीकार्य इति । 


[ मोक्षस्य ईश्वराधीनत्वप्रतिपादकश्रुतीनां नैयायिकोक्तार्थान्तरपरत्वनिराकरणम्‌ | 


यदुक्तं न कार्यो मोक्षः किन्तु प्राचीनेषु मिथ्याज्ञानादिषु निवृत्तेषु कारणाभावादेवोत्तरप्रवाहा -नुत्पादमात्रम्‌, तत्र का 
नाम परमेश्वरापेक्षा? तद्रचनानि तु ज्ञानोत्पत्यादिनिमित्ततापराणीति, तदनुपपन्नम्‌ । 
ज्ञानप्रदानाद्यतिरिक्तस्यापीश्चरप्रयोजनस्याऽगमेषुक्तेरित्याह - अज्ञानामिति। 


अज्ञानां ज्ञानदो विष्णुर्ञानिनां मोक्षदश्च सः। 
आनन्ददश्च मुक्तानां स एवैको जनार्दनः ॥। १४ ॥।। 


॥ ॥ 
व । 


मोक्षदः प्रागुक्तप्रकृतिवन्धात्‌। 


[ अनादेः प्रकृतिबन्धस्य विवरणकृटुक्तः निवृत्तिप्रकारः | 


नन्वनादेः प्रकृतिबन्धस्य कथं निवृत्तिरिति चेत्‌, अत्राऽह कश्चित्‌- न सादित्वमनादित्वं वा विनाशाविनाशयोनिमित्तम्‌। 
किन्तु विरोधिसन्निपातासत्निपातावेव । 


किञ्च लोके तावदनादिः प्रागभावो निवर्तते । सुगतानां तत्वपरिभावनाप्रकर्षणानादिवासना - सन्तानानां निवृत्तिर । 
नैय्यायिकानामप्यनादिमिथ्याज्ञानप्रवाहः, परमाणुश्यामता च निवर्तते । साद्कयानामप्यविवेको निवर्तते विवेकेन । 
मीमांसकानामिदानीन्तनधर्मतत्वज्नानप्रागभावो ऽनादिः निवर्तते । अनादिभावरूपस्य न निवृत्तिरिति चेत्‌, न । 
अनिर्वचनीयत्वादज्ञानस्य । अनादिर्न निवर्तत इति सामान्यव्यापिः । ज्ञानेनाज्ञाननिवृक्तिरिति विशेषव्यािः । अतः सैव 
बलवती । 


ननु स्वोपादानगतोत्तरावस्था विनाशः । तत्‌ कथमनादेर्निरुपादानस्य विनाशः? न । स्वाश्रयगतो - त्रावस्थेत्येतावत्त्वात्‌ । 
अन्यथा परमाणुश्यामत्वादीनामनिवृत्तिप्रसङ्ात्‌ । अभाववेलक्षण्यादात्म- वदज्ञानस्यानिवृत्तिरिति चेत्‌, न । सद्वैलक्षण्यात्‌ 
प्रागभाववनच्निवृत्तिः कि न स्यात्‌ ? कस्तहिं निर्णयः ? ज्ञानाज्ञानकृतो विरोषान्वय इत्युक्तमिति । 


[ विवरणमतनिरासः | 

तदयुक्तम्‌ । तथाहि - यत्तावन्न सादित्वमनादित्वं वेत्यादि । तत्र किं निवर्तकाभाव उपाधि -रनेनोच्यते, किवा 
निवर्तकसद्धावेन सत्प्रतिपक्षता ? नाऽद्यः, साधनव्यापकत्वात्‌ । न द्वितीयः, असिद्धेः । नह्यज्ञानस्यानादितया 
निवृत्त्यनुपपत्ति ब्रुबाणस्तत्निवर्तकमभ्युपेति । किन्त्वनादित्वेन तदभावमप्यनुमिनोति। 


यदपि प्रागभावे व्यभिचारो द्धावनम्‌, तदपि भावत्वेन हेतुविरोषणादयुक्तम्‌। यदपि सुगताना-मित्यादि, 
तदत्यन्तमसङ्गतम्‌ । नहि वासनानामनादित्वं वैनाशिका अभ्युपयन्ति । नच तक्ग्यतिरिक्तं सन्तानम्‌ । येन तत्र व्यभिचार 
उद््राव्येत । नच नैयायिकादयो मिथ्याज्ञानस्यानादितां तद्व्यतिरिक्त वा प्रवाहमङ्खीकुर्वते । परमाणुश्यामताऽपि सादिरेव । 
नहि परमाणुपाकस्येदम्प्रथमता तत्सिद्धान्तः । 


यदप्यज्ञानस्यानिर्वचनीयत्वमुक्तम्‌ । तत्रानिर्वचनीयत्वं सदसद्विलक्षणत्वं चेत्‌, किमनेन प्रकृ ता - नुपयुक्तेन ? 
प्रतिपक्षोऽयमिति चेत्‌, न । परस्यासिद्धेरव्यापरेश्च । भावाभावविलक्षणत्वमनिर्वचनीय - त्वम्‌, तेन विशोषणासिद्धिरुच्यत 
इति चेत्‌, न । स्वोक्तिविरोधात्‌ । स्वयमेव हानादिभावरूपं यद्‌ विज्ञानेन विलीयत इत्यज्ञानलक्षणमभिधाय 
भावरूपाज्ञानसाधनाय प्रमाणान्युपन्यस्तानि । अभाव- वैलक्षण्यमात्रं तत्र विवक्षितमिति चेत्‌, न । तस्यैव 
हेतुविशेषणत्वोपपत्तेः । 


नन्वत्रोक्तम्‌ - सद्वैलक्षण्यात्‌ प्रागभाववन्निवृत्तिः कि न स्यादिति । सत्यमुक्तम्‌ । दुरुक्तं तत्‌ । प्रागभावस्यापि 
सत्त्वाङ्गीकारात्‌। अथ सद्विलक्षणत्वं नाम भावविलक्षणत्वं विवक्षितम्‌, तदा 
अभाववैलक्षण्याङ्गीकारविरोधेनासिद्धिप्रसङ्ः, अत्यन्ताभावे व्यभिचारश्च । तस्यापि निवृत्तिसाधने तच्निवृत्तावेव 
व्यभिचारः । किथ्थाऽत्मनि भावत्वं नास्तीति तत्रानैकान्त्यं दुष्परिहरम्‌। तथाऽप्यारोपितं भावत्वं तत्रास्तीति चेत्‌, 
तदविद्यायामपि समानमित्यसिद्धिः । 


यदपि व्याप्त्योः सामान्यविशेषभावक थनं तस्योपयोगो वक्तव्यः । तेन बलाबलनिश्चय इति चेत्‌, स कि 
सामान्यविशेषभावमात्रेण, उताव्यभिचारादिसम्पत्तौ सत्याम्‌ । आद्ये धूमवानय्रिमानिति सामान्यव्यापतेः पर्वतो निरभिक 
इति विशोषव्यापिर्बलवती प्रसज्येत । द्वितीये कि सामान्यविशेष-भावेन ? व्यभिचारादिकमेव व्युत्पाद्यताम्‌ । किवाऽनेन 
प्रबलत्वेन दुर्बलत्वेन च ? 


विशेषव्याप्त्या सामान्यव्यापिर्बाध्यत इति चेत्‌, कि सङ्कोचनं बाध्यत्वम्‌, उत व्यभिचारप्रदर्शनम्‌, अथ उपाध्युद्धावनम्‌ 
नाऽद्यः, यदनादि तदज्ञानातिरिक्तं न निवर्तत इति सङ्खोचनीयम्‌ । न पुनर्यद - नादित्वरहितं तदेव ज्ञाननिवर्त्यमिति 
सङ्कोच्यमित्यत्र नियामकाभावात्‌ । सामान्यविरोषभावे तूक्तम्‌ । 


न द्वितीयः, व्यभिचारस्थलस्यादर्जितत्वात्‌ । व्याभिबलेनाज्ञानस्य ज्ञाननिवर्त्यत्वे सिद्धेऽना-दित्वस्य तत्रैव व्यभिचार 
इति चेत्‌, तर्हतदेवोच्यताम्‌। कि सामान्यविशेषभावेन । अनादित्वेन अज्ञा-नस्यानिवर्त्यत्वे सिद्धेऽ ज्ञानत्वस्य तत्रेव 
व्यभिचार इति किं न स्यात्‌ ? 


अस्तु तर्हिं प्रतिपक्ष एवेति चेत्‌, । किं व्या्िमात्रेण, उत पक्षधमम॑तोपेतया व्याप्त्या? न प्रथमः, 
व्याप्िमात्रस्याप्रतिपादकत्वात्‌। अन्यथा पक्षधर्मतावेयर्थ्यात्‌ । द्वितीये संसारकारणमज्ञानं ज्ञान - निवर्त्यं भवितुमर्हति, 
अज्ञानत्वात्‌ ; शुक्तिकाज्ञानवदित्युक्त स्यात्‌ । अत्रापि किं सामान्यविशेष-भावेन ? 


किञ्च शुक्तिकाज्ञानं नाम कि ज्ञानाभावः, अथ भावरूपमज्ञानम्‌ ? आद्ये दृष्टान्तस्य साधन -वैकल्यम्‌ । नहि 
शब्दसाम्यमात्रेण दृष्टान्तदार्ान्तिकभावोऽस्ति । तथात्वे गोत्वेन वागादीनामपि शुङ्कित्वसाधनप्रसङ्गात्‌ । द्वितीये कि तत्‌ 
सादि, उतानादि ? आद्ये कथमयं विषः स्यात्‌ ? द्वितीये तदपि पक्षतुल्यम्‌। 


न तृतीयः, अज्ञानेतरत्वस्य समव्याप्त्यभावात्‌, पक्षेतरत्वाच्च । एतेन ज्ञानाज्ञानकृतो विशेषान्वय इति निरस्तम्‌ । यदपि 

निरुपादानस्य विनाश्ञानुपपत्तिमाशङ्कयोक्तम्‌ - स्वाश्रयगतोत्तरावस्था विनाश इति। तदनुपपन्नम्‌ । 
अनुपादानभ्‌ताश्रयोत्तरावस्था चेदाश्चितविनाशः स्यात्‌, तदा भूतलादपसारिते घटे घटविनाशः स्यात्‌ । 
परमाणुश्यामताप्रतिबन्दी तु तस्या अपि सोपादानत्वेनैव निरस्तेति । 


[ अनादित्वनिवर्त्यत्वयोः व्यापिभज्गः | 


अत्रोच्यते-- यत्तावदविद्याया अनादित्वेनानिवृत्तिरिति सोऽयं प्रसङ्गः, स्वतन्त्रानुमानं वा ? नाऽद्यः, अविद्यानादित्वस्य 
श्रुतियुक्तिसिद्धत्वेन विपर्ययापर्यवसानात्‌ । न द्वितीयः, “विश्रमाया- निवृत्तिः", “मायामेतां तरन्ति ते", 
“"तरन्त्यविद्याम्‌ ' ' इत्यादिश्रुतिस्मृतिविरुद्धत्वात्‌ । अनादेरपि निवृत्तौ बाधकाभावेनाप्रयोजकत्वाच्च । 


आत्मनोऽपि निवृत्निप्रसङ्खो बाधक इति चेत्‌, न । व्याप्त्यभावात्‌ । निवर्तक भावाभावाभ्यां विशेषोपपत्तेः । 
प्रमितनिवर्तकानभ्युपगमस्यानुचितत्वात्‌ । अनादित्वेन निवततकाभावानुमानस्य बाधितत्वात्‌ । एतेन 
निवर्तकाभावस्योपाधित्वम्‌, तद्विपर्ययस्य प्रतिपक्षत्वं च समाहितम्‌। 


[ अनादिप्रकृतिबन्धनिवृत्तेः स्वरूपध्वसादिरूपत्वम्‌ | 


नन्ववयवतत्संयोगविनाशाभ्यां द्रव्यनाशो दृष्टः, तत्‌ कथमत्र विना इति चेत्‌, कुतोऽयमुभया -भ्युपगमः ? 
एकैकपरिहारेणापि विनाशदर्शनादिति चेत्‌, तर्हिं सादेरेवमस्तु । अनादेस्तृतीयोऽपि प्रकारोऽनुसर्तव्यः । प्रमितत्वादेव 
विनाशस्य । अनादेः कीदृशो विनाश इति चेत्‌, स्वरूपध्वस एव । स्वोपादानगतोत्तरावस्था, स्वोपादानमात्रत्वापत्तिस्यिादि 
कार्यविषयम्‌। 


नन्वविद्या चेत्निवर्तेत, तहयंकमुक्तौ सर्वमुक्तिः स्यात्‌ । न स्यात्‌ । प्रतिजीवमविद्याभेदाङ्गीकारात्‌ । अत्र विशेषः 
“स्वगुणाच्छादिका त्वेका  इत्यागमादनु सन्धेयः । 


[ बन्धस्य ज्ञाननिवर्त्यत्वनिराकरणम्‌, परमेश्वरप्रसादनिवर्त्यत्वकथनं च | 


स्यादेतत्‌ । ब्रहाविदामप्यविद्याऽनुवर्तते । तेन न श्रुतिस्मृतीनां प्रामाण्यम्‌ । ब्रहमसाक्षात्कारोऽ- विद्यानिवर्तको न 
विवेकमात्रमिति चेत्‌, न । तद्रतामपि संसारानुवृत्तिदर्शनात्‌ । साक्षात्कृतब्रह्मणां सद्यः शरीरादिपाते वातपुत्रीयाः पौरुषेया 
ब्रह्मोपदेशाः प्रसज्येरतिति । 


मैवम्‌ । न स्मरति भवानुक्तार्थस्य । प्रसन्नः परमेश्वर एव बन्धविध्वंसं करोतीत्युक्तम्‌ । नच साक्षा-त्कारस्तत्प्रसादसाधनम्‌। 
येन सोऽपि कथं तेषां नेति पर्यनुयुज्येत । भक्तेः परावस्था हि तद्धेतुरुक्ता, तत्सम्पत्तिश्च कार्यंगम्या। 
परचित्तवृत्तीनामप्रत्यक्षत्वात्‌ । प्रारब्धकर्म प्रतिबद्धो भगवत्प्रसाद इति तु मन्दम्‌ । अचेतनानां कर्मणां 
स्वतन्त्रभगवत्प्रसादप्रतिबन्धकत्वायोगात्‌। तान्यपि तदिच्छाविशेषानु -गृही तानीति चेत्‌, भगवदिच्छवोर्विरो धप्रसङ्गात्‌ । 
मोचकप्रसाद एवैवरूप इति चेत्‌, तहिं स एव अपरिपूर्ण इत्येवाऽगतम्‌। अन्यथा कथं प्रारब्धानामप्युपमर्दं वक्ष्यति ? 
(११६९) प्रारब्धप्रतिबन्धादि-वादास्तु उपचरितार्थां एव । वस्तुतस्तु भगवानेव अनादेरपि बन्धस्य निवर्तक इति 
साधूक्तम्‌--* ज्ञानिनां मोक्षदश्च सः ' इति। 


[ मुक्तिप्रदानातिरिक्तानन्ददानोक्तिसमर्थनम्‌ ] 


ननुचाऽनन्दः स्वरूपमेव । स चाविद्यावृतोऽविद्यानिवृत्तौ स्वतः सिद्ध एव। अनुभवो ऽप्येवमेव । 
विषयित्वमप्यनुभवस्वभावो नत्वागन्तुको धर्मः । ततो मोक्षदानात्‌ कथं पृथगानन्दादिदानम्‌ ? 


उच्यते - परमेश्वरशक्तिरेव जीवस्वरूपावरणं मुख्यम्‌। अविद्या तु निमित्तमात्रम्‌ । ततोऽविद्यायां निवृत्तायामपि 

नाशेषानन्दाभिव्यक्तिर्यावदीश्चर एव स्वकीयां बन्धकशक्ति न ततो व्यावर्तयति । अत एवाऽनन्दहासवृद्धी वक्ष्येते इति। 
(३-४-१४) 


[ बन्धस्य मिथ्यात्वप्रतिपादकाध्यासभाष्यस्याभाष्यत्वापादानम्‌ | 


एवं तावत्‌ स्वमतेन सूत्रं व्याख्याय तत्परिशुद्धये परेषां भाष्यं दूषयति -- ""बन्धमिथ्यात्वम्‌ ' इत्यादिना । मायावादिना 
हि कर्तृत्वभोक्तृत्वदोषसंसर्गक्रियाकारकफललक्षणस्य बन्धस्य आत्म -न्यारोपितत्वेन मिथ्यात्वं स्वभाष्यादौ वर्णितम्‌। 
तदनुपपन्नम्‌ । बन्धमिथ्यात्वस्यासूत्रितत्वात्‌ । असूत्रि - तार्थवर्णने च भाष्यलक्षणाभावेनाभाष्यत्वप्रसङ्गात्‌ । 


“सूत्रार्थो वर्ण्यते यत्र वाक्यैः सूत्रानुसारिभिः। 
स्वपदानि च वर्ण्यन्ते भाष्यं भाष्यविदो विदुः" ' 


इति हि भाष्यलक्षणमाचक्षते । 


[ पश्चपादिकोक्ता अध्यासभाष्यस्य शाघ्प्रयोजनोपपादकत्वरूपसङ्गतिः | 


अत्राऽह ~ द्विविधो हि सूत्रार्थः ~- श्रौत आर्थश्च । तत्र *“अथातो ब्रह्मजिज्ञासा" * इति सूत्रेऽनुवाद -त्वपरिहाराय, 
शास्त्रे पुरुषप्रवृत्तिसिद्धये च कर्तव्येति पदमध्याहार्यम्‌ । जिज्ञासापदं चानुष्ठानयोग्यस्य अन्त्णीतस्य विचारस्योपलक्षणमिति 
स्थिते साधनचतुष्टयसम्पन्नस्य ब्रहाज्ञानाय विचारः कर्तव्य इति सूत्रवाक्यस्य श्रौतोऽर्थः सम्पद्यते। 
अर्थादधिकारिविशेषणमोक्षसाधनं ब्रह्मज्ञानमिति सिद्ध्यति । सत्निधानाच्च बेदान्तवाक्यविचार इति श्रुत्यर्थाभ्यां 
साधनचतुष्टयसम्पन्नस्य मो क्षसाधनब्रहाज्ञानाय वेदान्तवाक्यविचारः कर्तव्य इति सूत्रवाक्यस्य तात्पर्येण 
प्रतिपाद्योऽर्थोऽवगतः । एवभ्य शास्त्र प्रक्षा - वत्प्रवृ््यङ्तयाऽर्थतः सूत्रितस्य प्रयोजनादेरुपपादकं बन्धमिथ्यात्वमिति तदपि 
सूत्रार्थ एव । 


ब्रहाज्ञानं हि सूत्रितमनर्थहेतुनिवर्हणम्‌। अनर्थश्च प्रमातृताप्रमुखं कर्तृत्वं भोक्तृत्वं च । तद्‌ यदि वस्तुकृतं स्यात्‌, न ज्ञानेन 
निवर्हणीयम्‌ । यतो ज्ञानमज्ञानस्यैव निवर्तकम्‌ । तद्‌ यदि कतुंत्वं भोक्त त्व-मज्ञानहेतुकं स्यात्‌ ततो 
ब्रहान्नानमनर्थहेतुनिवर्हणमुच्यमानमुपपद्येत । तेन सूत्रकारेणैव ब्रहाज्ञानमनर्थ -हेतुनिवर्हणं सूत्रयताऽविद्याहेतुकं कर्तृत्वं 
भोक्तृत्वं प्रदर्शितं भवति। 


[ अध्यासभाष्यस्य विषयोपपादकत्वरूपसङ्गतिः ] 


विचारविषयतया च ब्रह्म सूत्रितम्‌ । आत्मा च ब्रह्म । तस्य चाहं कर्ता भोक्तेति प्रतीयमानं रूपं यदि पारमार्थिकं स्यात्‌, 
तदाऽसन्दिग्धतया विचारविषयता न स्यात्‌ । तद्‌ यदि कर्तृत्वादिरूपमविद्या-रोपितम्‌, पारमार्थिकं तु निष्क्रियं निष्कलं 
ब्रह्मरूपं स्यात्‌, ततोऽस्य सन्दिग्धतया विषयतोच्यमानोप-पद्यते । तेनाऽत्मस्वरूपं विचारविषयं सूत्रयता सूत्रकृतैव 
कर्तृत्वाद्यतदाकारस्य मिथ्यात्वं सूत्रितं भवति । कर्तृत्वादेर्बन्धस्य मिथ्यात्वं च यावता विना नोपपद्यते तदपि सूत्रितमेव । 


नचैवमनेकार्थतादोषः । श्रौतार्थिकत्वभेदस्योक्तत्वात्‌, सूत्रत्वाच्च । अलङ्कार एव ह्ययं सूत्रस्य यदनेकार्थत्वम्‌। 
यथाऽऽहुः- 


^“अल्पाक्षरमसन्दिग्धं सारवद्‌ विश्रतोमुखम्‌। 
अस्तोभमनवद्यं च सूत्रं सूत्रविदो विदुः" * इति। 


विश्वतोगमुखमित्यनेकार्थतामाह । अन्यत्रापि- 


ˆ “लघूनि सूचितार्थानि स्वल्पाक्षरपदानि च । 

सर्वतः सारभूतानि सूत्राण्याहूर्मनीषिणः" ' इति । 


यावान्‌ सूचितः स सर्वोऽप्येषामर्थ इति सूचितार्थानि । अतो यः कश्चिदर्थः शब्दसामर्थ्येन, अर्थवशाद्‌ वा प्रतीयते स 
सर्वस्तदर्थं एवेति भवत्ययमर्थकलापस्तन्महिमाधिगतः । तदेवं विध्यपेक्षितेषु अधिकारिविषयप्रयोजनानुबन्धेषु 
सूत्राकषिप्तप्रयोजनविषययोरुपपादकं बन्धमिथ्यात्वं प्रतिपादयद्‌ ““युष्मदस्मत्प्रत्ययगोचरयो : ' * इत्यादिभाष्यं 
सूत्रार्थसङ्गतमेव । 


[ अध्यासभाष्यस्य पश्चपादिकोक्ता सर्वशाखोपोद्धातरूपसङ्गतिः | 
स्यादेतत्‌ । प्रथमप्रतिपच्न श्रौ तार्थमु्ङ्खय चरमप्रतिपन्नमार्थिकार्थमेवोपपादयन्‌ कथमकुशलो न स्यादिति । 


अत्रोच्यते ~ स्यादेतदेवम्‌, यदि युष्पदस्मदित्यादिभाष्यं प्रथमसूत्राक्षिप्तार्थस्यैव उपपादकं स्यात्‌ । नचैवम्‌ । किन्नाम । 
सकलतन्त्रार्थोपोद्धातोऽपि प्रयोजनमस्य भाष्यस्य । तथाहास्य शास्रस्य एेदम्पर्यम्‌-सुखेकतानसदात्मकूटस्थयैतन्यैकरसता 
संसारित्वाभिमतस्याऽत्मनः पारमार्थिकं स्वरू-पमिति वेदान्ताः पर्यवस्यन्तीति । तच्चाहं कर्तां सुखी दुःखीति 
प्रत्यक्षाभिमतेनाबाधितकल्पेनाव-भासेन विरुद्ध्यते । अतस्तद्विरो धपरिहारार्थ 
ब्रहमस्वरूपविपरीतरूपमविद्यानिमित्तमात्मन इति यावन्न प्रतिपाद्यते तावजनरद्रवादिवाक्यवदनर्थकं प्रतिभाति। 
अतस्तत्निवृत्त्यर्थमविद्याविलसितमब्रह्म -स्वरूपत्वमात्मन इति प्रथममेव प्रक्षावत्प्रवृत्तये प्रतिपादनीयम्‌। तदनेन 
भाष्येणोच्यत इति। 


[ शाखखप्रयोजनस्यान्यथैवोपपत्ति प्रदर्श्य प्रथमसङ्गतिनिराकरणम्‌ | 


तदेतदादिभाष्यस्य सङ्गतित्रयमप्यसङ्गतम्‌ । तथाहि - यत्तावदुक्तं सूत्रितप्रयोजनाक्षिप्नं बन्धमि-थ्यात्वमिति । तदसत्‌ । 
यत्‌ खलु प्रमितमप्यनुपपद्यमानं स्वोपपत्तये यदपेक्षते तत्‌ तदाक्षिपति नान्यत्‌। यथा जीवतो देवदत्तस्य गृहेऽभावो 
बहिर्भावम्‌, न पुनः शब्दानित्यत्वम्‌। तत्‌ कस्य हेतोः ? यतो गृहे अभावो बहिभविनैवोपपद्यमानस्तमपेक्षते । एवभ्य 
प्रयोजनतयोक्ता मुक्तिर्यदि बन्धमिथ्यात्वमपेक्षेत, तदा तदाक्षिपेत्‌। नचैतदस्तीत्याह - बन्धमिथ्यात्वमिति। 


क बन्धमिथ्यात्वं नैव मुक्तिरपेक्षते। 
एवशब्देनान्यथेवोपपन्नतां सूचयति । कथम्‌ ? उक्तमेतद्‌ यद्‌ ज्ञानात्‌ प्रसन्नः परमेश्वर एव बन्धनिवृत्ति करोतीति । 
(३३,४०) उपपद्यते च सत्यस्यापि प्रभुप्रसादाच्निवृत्तिरिति वक्ष्यते । (१२०) 
[ ब्रह्मज्ञानस्य साक्षाद्‌ बन्धनिवर्तकत्वेन प्रमितत्वाभावः | 


ननु दर्शनेन बन्धनिवृत्तिरुभयी दृष्टा । यथा सत्यस्यापि निगडादिबन्धस्य दर्शनजन्येन राज प्रसादेन । यथाच मिथ्याभूतस्य 
स्वाप्ननिगडबन्धस्य प्रबोधेनैव साक्षात्‌ । तत्र व्रहाज्ञानात्‌ संसारवबन्धनिवृत्तिः सूत्रिता कं पक्षमवलम्बतामिति सन्दिहाते । 
तथाचान्यथाऽप्युपपत्तिः स्यात्नान्यथेवोपपत्तिरिति। 


मैवम्‌ । विशेषोक्त्या निर्णयोपपत्तेरित्येतदर्थोपपादनाय “अज्ञानाम्‌ * इत्युक्तमत्राप्यनुषञ्जनीयम्‌ । ˆ“तरति 
शोकमात्मवित्‌ ' इति सामान्यवचनं विशेषवचनेन बाध्यते । “दृष्टैव तं मुच्यते' ' इति श्रुतिः दर्शनमोक्षावान्तरा किञ्चिन्न 
सहत इति चेत्‌, न । अवधारणस्यायो गव्यवच्छेदपरत्वो पपत्तेः। द्शंनजन्यादेवेश्वरप्रसादान्न पुनः 
कर्मादिहेतुकादित्यन्ययोगव्यवच्छेदपरत्वोपपत्तश्चेति। 


[ ब्रह्मज्ञानस्य साक्षाद्‌ बन्धनिवर्तकत्वेऽप्यनुपपद्यमानत्वाभावः | 

अस्तु वा ज्ञानाद्‌ बन्धनिवृत्तिः , तथाऽपि बन्धमिथ्यात्वं नैव मुक्तिरपेक्षते। कथम्‌ ? नहि दृष्ट-सामर्थ्याज्ज्ञानाद्‌ 
बन्धनिवृत्तिः, येन बन्धमिथ्यात्वमपेक्षेत । किन्त्वागम एव ज्ञानाद्‌ बन्धनिवृत्ति श्रावयति । प्रमिते च साध्यसाधनभावे का 
नामानुपपत्तिर्यच्छमनायोपपादकं मृग्यम्‌ । 


[ श्रुतेऽपि ज्ञानस्य बन्धनिवर्त्यत्वे तदुपपच््यर्थमेव बन्धमिथ्यात्वकल्पनमिति 
विवरणकृता दृष्टान्तमुपदर्श्य समर्थनम्‌ ] 


“ननु यथाऽऽग्रेयादीनां षण्णां यागानामपूर्वकरणभावे श्रुतेऽपि कालान्तरभाविप्रधानापूर्वसाधन -त्वोपपत््यर्थ 
क्रमभावियागजन्यानि मध्यवर्तीन्यवान्तरापूर्वाणि कल्प्यन्ते, यथावा श्रुतस्यैव यागस्य स्वर्गसाधनत्वस्योपपत्तयेऽपूर्व 
कल्प्यते, तथा श्रुतोपपत््यर्थमेव बन्धमिथ्यात्वकल्पनमिति'' 


[ नियामकसद्धावात्‌ पूर्णमासत्रये दरशत्रये च अवान्तरापूर्वकल्पनस्य युक्तत्वम्‌, 
नियामकाभावात्‌ मिथ्यात्वकल्पनस्यायुक्तत्वं च | 


मैवम्‌ । वैषम्यात्‌ । युक्त हि तत्रापूर्वकल्पनम्‌, यत्‌ कालान्तरभावि न तत्‌ कारणमिति नियमात्‌ । नचेह तथाऽस्ति । 
इहापि ज्ञानमज्ञानस्यैव निवर्तकमिति नियमोऽस्तीति चेत्‌, न । सत्यस्यापि ज्ञानेन निवृत्तौ बाधकाभावेन तदनिश्चयात्‌ । 
नच दर्शनादर्शनमात्रं व्यापतर्नियामकमिति वक्ष्यामः । (६९३) नियतपूर्वक्षणवर्तित्वशुन्यमपि कारणमस्त्विति व्याहता शङ्कैव 
नोदेति । यच्निवृत्तये बाधकमुपन्यस - नीयम्‌ । 


[ सत्यस्य निवृत््यभ्युपगमे बाधकमाशङ्खय तत्परिहारः | 


सत्यस्यापि निवृत्तावात्माऽपि निवर्तेतेति चेत्‌, न । व्याप्त्यभावात्‌। विपक्षे बाधकाभावाच्च । अनादेश्चाज्ञानस्य 
निवृत्तावात्मनोऽपि निवृत्तिः किं न स्यात्‌ ? मिथ्याभूतमन्ञानमनाद्यपि निवर्तते, न सत्य आत्मेति चेत्‌, केदमुपलब्धं भवता 
यत्‌ सत्यं न निवर्तत इति ? निवृत्तावनादित्वमप्रयोजकीकृत्य मिथ्यात्वं प्रयोजकीकुर्वताऽ ज्ञानस्य येन केनापि निवृत्तिः 
कस्मात्रष्यते ? कि ज्ञाननियमेन ? ज्ञानमेव अज्ञानविरोधीति चेत्‌, हन्त तहिं विरोधिसद्धाव एव निवृत्तौ प्रयोजक इति कुत 
आत्मनिवृत्तिः ? 


[ सत्यस्य ज्ञानेन निवृत्तौ विवरणोक्तं बाधकम्‌, तत्परिहारश्च | 


ननु ज्ञानेन सत्यं निवर्तमानं किं विषयगतं निवर्तते, उताऽश्रयगतम्‌, अथोभयगतम्‌ ? नाऽद्यः, यतश्चित्रावयविनि 
नीलविशिष्ठद्रन्यज्ञानं स्वविषयं वा स्वविषयसमवेतं वा रसादिकं विरोधिनं वा पीतिमादिगुणं न निवर्तयति । न 
द्वितीयः, घटादिज्ञानेनाऽत्मगतधर्माद्यनिवृत्तेः । न तृतीयः, आत्मनः शरीरविषयज्ञानेन शरीरात्मसम्बन्धानिवत्तेरिति। 


मैवम्‌ । उक्तोत्तरत्वात्‌ । यदि ज्ञानमाश्रयगतं निवर्तयेत्‌, तदा धर्मादिकमपि निवर्तयेदित्यत्र व्याप्त्य -भावात्‌ । विपक्षे 
बाधकाभावाच्च । घटादिज्ञानं ध्मांद्यविरोधि। आत्मयाथात्म्यज्ञानं तु बन्धविरो धीति वैषम्याच्च। 
आत्मयाथात्म्यज्ञानस्यैवाऽपादनविषयतायामिष्टापादनम्‌ । चित्रावयविनि नीलविशिष्ट-द्रव्यज्ञानं तु मिथ्याज्ञानमेव । नापि 
तत्र पीतिमगुणोऽस्ति । एकमेव हि चित्रं नाम रूपमाश्रयव्याप्यवृत्तीति पदार्थविदः । 


[ ज्ञाननिवर्त्यस्य बन्धस्याज्ञानेन विनाऽनुपपद्यमानत्वेऽपि न तेन मिथ्यात्वाक्षेपः | 


अस्तु वा ज्ञानमज्ञानस्यैव निवर्तकमिति व्याभिः, तथाऽपि बन्धमिथ्यात्वं नैव मुक्तिरपेक्षते। किन्तु 
बन्धस्याज्ञानतत्कार्ययोरन्यतरत्वमेवेति तदेव वर्णनीयम्‌ । अध्यासवर्णनस्य का सङ्गतिः ? अज्ञानस्य मिथ्यात्वं तु 
कफोणिगुडायितम्‌। निराकरिष्यमाणत्वात्‌। (१०९) 


0 


[ सत्यस्यापि विषस्य गरुडध्यानान्निवृत्तिदर्शनात्‌ ज्ञाननिवर्त्यत्वहेतोसैकान्तिकता | 


अपिच सत्यस्यापि विषस्य गरुडध्यानेन निवृत्तिदर्शनाद्‌ बन्धमिथ्यात्वं नैव मुक्तिरपेक्षते । विषं न सत्यमिति चेत्‌, न । 
तथासति नीलविशिष्टद्रव्यादेरपि तवासत्यत्वेन तत्निवृत्त्यापादनस्यानुपपत्ति-प्रसङ्गात्‌। सत्यम्‌। तदपि मम मिथ्या । 
पराङ्गीकारेण त्वापादनमिति चेत्‌, तर्हिं तदेव न ज्ञानाच्िवृत्त-मिति न मिथ्याभूतस्यापि ज्ञानाच्निवृत्तिः। मिथ्याभूतं 
विरोधिज्ञाननिवर्त्यमिति चेत्‌, न । विशेषण - वैयर्थ्यात्‌ । अविरोधादेवाऽत्मनोऽनिवृत्तिसम्भवात्‌ । मिथ्यात्वमङ्गीकृत्यापि 
विरोधोऽद्गीकार्यः, ततो वरं स एव प्रयोजक इत्यङ्गीकारो लाघवात्‌ । ज्ञानविरोधित्वं मिथ्याभूतस्यैवेति चेत्‌, न । 
प्रमाणाभावात्‌ । दर्शनादिति चेत्‌, तर्ह्यागमेन सत्यस्यापि भवत्‌ केन वार्यते ? नच दर्शनमात्रं व्याप्तर्नियामकम्‌। 


[ ध्यानस्य ज्ञानरूपत्वव्युत्पादनम्‌ ] 


ध्यानं मानसी क्रिया न ज्ञानमिति चेत्‌, न । यदि क्रिया परिस्पन्दः स तर्तीन्द्रियाश्चितोऽतीन्दरिय इत्यपरोक्षावभासविधो 
रूपरहितत्वेन तदवभासविरोधश्च। यदिच मानसी सृष्टिरिति मतम्‌, अनु-मतमेतत्‌। 
श्रवणदर्शनादिजनितमानसवासनामयस्य वस्तुनो मनसाऽवलोकनं ध्यानमित्यङ्गीकारात्‌। अतीन्द्रियोपादानकस्यापि 
द्रठ्यस्यैन्द्रियकत्वं त्णुकादेरिवो पपद्यते । नीरूपाद्‌ वायो रूपवतस्तेजसो जन्म वेदान्तिनां प्रसिद्धमेव । 
तार्किकादीन्स्त्वारम्भवादनिराकरणेन तोषयिष्यामः । (६६४) 


एव ध्यायतेश्चिन्तार्थताऽपि स्मृतिसिद्धा सिद्धा । अत एव ““क्रियामानसवत्‌' * इति सूत्रविरोधोऽपि परिहतः। 
विधिजन्यपुरुषेच्छाप्रयत्ननिरपेक्षमेव सर्वत्र ज्ञानस्य पुष्कलकारणम्‌। अनिच्छतोऽप्यनिष्ट- ज्ञानदर्शनात्‌ । तत्‌ कथमिदं 
ज्ञानमिति चेत्‌, न । विधेः साध्यसाधनभावमात्रज्ञापनेन चरितार्थत्वात्‌ । इच्छाप्रयत्नयोश्च संस्कारोद्रोधे 
कृतार्थत्वान्मानसवस्त्ववलोकने व्यापाराभावात्‌ । चक्षुश्चलननिरासवत्‌ मनोविक्षेपनिरासे वा तदुपयोगः । 


[ सत्यस्यापि पापस्य सेतुदर्शनादिना निवृत्तिः | 


किञथ सेतुदर्शणंनादिना पापादिनिवृत्तिः सुप्रसिद्धा । मध्येऽदुष्टकल्पनायां तु न प्रमाणमस्ति। अन्यथा 
प्रकृतेऽप्यदुष्टकल्पनाप्रसङ्ात्‌ । अदृष्टसाध्यत्वे मोक्षस्यानित्यताप्रसक्तिरिति चेत्‌, ज्ञानजन्यत्वेऽपि साम्यात्‌ । ज्ञानजन्यत्केपि 
प्रध्वंसत्वात्नानित्यत्वमिति चेत्‌, समानमेतददृष्टसाध्यत्वेऽपीति । 


[ बन्धध्वसरूपाया मुक्तेः प्रतियोगिसत्यताव्याप्तत्वेन न बन्धमिथ्यात्वसापेक्षता | 


अपिच बन्धविध्वंसलक्षणत्वाद्‌ बन्धमिथ्यात्वं नैव मुक्तिरपेक्षते । किन्नाम । सत्यत्वमेव । नहि मिथ्याभूतस्य 
शशविषाणादेर्ध्वसोऽस्ति। ननु यथा मिथ्याभूताच्छशविषाणदेर्व्यावृत्तौ ध्वंसः सत्ये पर्यवस्यतीति भवतोच्यते, तथा 
सत्याच्िदात्मनोऽपि व्यावृत्तौ मिथ्याभूते पर्यवस्यतीति मयाऽपि वक्तु शक्यत एव । सत्यमापाततस्तथा । तथाऽपि सौत्री 
अर्थापत्तिः सन्देहास्कन्दिता कुण्ठितैव । अनिर्वाच्यनिरासेन निश्चयमपि भवतो जनयिष्यामः । (६५-७३, ८७४) 


बन्धवाध एव मुक्तिरिति चेत्‌, नैवं श्रुतिसूत्रे वदतः । “"तरति शोकम्‌ "इत्यादौ विपरीताभिधानात्‌। “"विमुक्तश्च 
विमुच्यते ' इति श्रुतार्थापत्तिस्तु भाष्यकृतेवान्यथोपपादिता । 


[ प्रकारान्तरेण प्रथमसङ्गतिनिराकरणम्‌ | 


अपिचैवमुक्तिः “ब्रहान्ञानं जीवगतं बन्धं निवर्तयति " इति सौत्री प्रयोजनोक्तिः, बन्धमिथ्यात्वं नापेक्षते । यदि जीवज्ञपतं 
जीवगतस्य बन्धस्य निवर्तकमिति प्रयोजनोक्तिः सूत्रे स्यात्‌, तदा कथञ्चि -दपेक्षेतापि बन्धमिथ्यात्वम्‌ । नचेवं सूत्रकृवह । 
नहि शुक्तिकायामारोपितं रजतं घटज्ञानाननिवर्तते । ब्रहाज्ञानं नाम त्वम्पदार्थस्य जीवस्य तत्पदार्थे ब्रह्मणैक्यानुभव इति तु 
स्वगोष्ठीनिष्ठ प्रलापमात्रम्‌ । निराकरिष्यमाणत्वात्‌। (११६) 

अपिच यदि बन्धमिथ्यात्वम्‌, यदिच ज्ञानमात्राद्‌ बन्धवाधः, तदा ज्ञाने सति किमपि मुक्तेर्नैव अपेक्षत इति सद्य एव 
साक्षात्कृतवब्रह्मणां शरीरादिनिवृत्तिः प्रसज्येतेत्यर्थापत्तेस्तर्क विरोधः । एतच्च तृतीये प्रपशथयिष्यामः । (११३१) एवं 
सूत्रितप्रयोजनाक्षिप्रं बन्धमिथ्यात्वमिह वर्णितमित्येतत्निराकृतम्‌ । 


[ द्वितीयसङ्गतिनिराकरणम्‌ | 


अथवा विषयोक्त्याक्षिप्तमित्येतदनेन निराचष्टे । एवमुक्तिः सौत्री ब्रह्मणो विषयत्वोक्तर्बन्ध- मिथ्यात्वं नैवापेक्षते । 
यदिहि सूत्रे जीवात्मनो विषयतयोक्तिः स्यात्‌, तदा सा तस्य सन्दिग्धतासिद्धये कर्तृत्वादिबन्धमिथ्यात्वं कथञचिदपेक्षेतापि । 
ब्रहौव हात्र विषयतयोच्यते । नहान्यस्य सन्दिग्धतया अन्यस्य विचारविषयतोपपद्यते, अतिप्रसङ्गात्‌ । आत्मैव ब्रह्यत्येतां 
तु दुराशामपाकरिष्यामः । (११६, २६४, ५७१, ५७५, ८८१, ९०१, १०१९, १२८१, १२३१) 


[ तृतीयसङ्गतिनिराकरणम्‌ | 


यद्रा सकलतन्त्रार्थो पोद्धातः प्रयोजनं युष्मदस्मदित्यादिग्रन्थस्येत्येतदनेनापाकरोति । तथाहि एव -मुक्तिः 
सकलजगजन्मादिनिमित्तत्वलक्षणं समस्तजीवजडात्मकात्‌ प्रपश्चादत्यन्तव्यावृत्त ब्रह्मैव अशेषवेदप्रतिपाद्यमित्येवं ““तत्त 
समन्वयात्‌ ' इत्यादिकोक्तिः, जीवगतबन्धमिथ्यात्वं नैवापेक्षते । एषा हि ब्रह्मण्येव प्रमाणाभासप्रतिपन्नस्य जीवाभेदादेरेव 
मिथ्यात्वमपेक्षते । यदिहि जीवस्य ब्रह्मतायां सकलवेदान्तपर्यवसानं प्रतिपादयितुमिदं शास्र प्रवृत्तं स्यात्‌, तदा विरोश्चान्त्ये 
बन्धमिथ्यात्वापेक्षा । नचैवम्‌ । यथाचेतत्‌ तथा वक्ष्यामः । (१८५, २२७ ) 


[ "मुक्तिरपेक्षते" इत्यस्यानुपत्नततामाशङ्खय परिहारकथनम्‌ | 


नन्वपेक्षायाः पुरुषधर्मत्वात्‌ कथमेतत्‌ ? इत्थम्‌ -- प्रतीयमानो ऽर्थो ऽर्थान्तरविषयां पुरुषस्यापेक्षा-मुपजनयन्‌ सापेक्ष 
इत्युपचर्यते । यद्रा प्रमितस्यानुपपद्यमानस्यार्थस्यैवो पपादकाक्षेपशक्तिरपेक्षाऽत्र उच्यत इति । एव ज्ञानाद्‌ 
बन्धनिवु्तेर्बन्धमिथ्यात्वेन विनाऽनुपपद्यमानत्वाभावान्न तदाक्षेपकत्व - मित्युक्तम्‌ । 


[ प्रत्यक्षादिविरुद्धत्वाद्‌ बन्धमिथ्यात्वस्य अर्थापत्तेर्बाधितविषयत्वम्‌ | 
दूषणान्तरं चार्थापत्तेराह - मिथ्यात्वमपीति। 
मिथ्यात्वमपि बन्धस्य न प्रत्यक्षविरोधतः || ९५ ।। 
न केवलं बन्धमिथ्यात्वं नैव मुक्तिरपेक्षते, किन्नाम बन्धस्य मिथ्यात्वं नास्त्यपीति सम्बन्धः । 


नन्वेतदनुपपन्नम्‌ । प्रमाणं हि स्वमहिम्नैवार्थ व्यवस्थापयति । न पुनः प्रागर्थसिद्धिमपेक्षते । तथात्वे वा प्रमाणवेयर्थ्यम्‌, 
पूर्वप्रमाणस्यापि तथात्वेनानवस्था च स्यात्‌। अतः प्रागाक्षेण्यासिद्धिरर्थापत्तेः भूषणमेव । प्रवृत्तायां त्वर्थापत्तौ 
नारश्षेष्यासिद्धिः प्रमितत्वादेव । 


एवन्तर्हि परिचितचरपुरुषस्य दिवाऽभुञ्जानस्य पीनत्वमनुपपद्यमानं रसायनसिद्धि योगरद्धिं वा कस्मान्नाक्षिपेत्‌ ? 
तदसिद्धिरपि प्रागर्थापत्तिप्रवृत्तेरलङ्खार एव । उत्तरकालं तु नास्त्येवेति चेत्‌, न । वैषम्यात्‌ । नहि रसायनसिक्क्याद्यसिद्धतया 
नार्थापत्तिप्रमेयम्‌ । अपितरहिं ? परिचितचरे पुरुषे प्रमाण-बाधिततया । असिद्धं साधयति प्रमाणं नतु प्रमाणविरुद्धमिति 
हि प्रसिद्धम्‌ । 


एषा खल्वर्थापत्तिसामग्री - यदाक्षेपकस्य प्रमितत्वम्‌, अनुपपद्यमानत्वं च; आशक्षेष्यस्याप्युप-पादकत्वम्‌, 
प्रमाणाविरुद्धत्वं च । अत एवाप्रमितत्वम्‌, अनुपपत्यभावः, अन्यथाऽप्युपपत्तिः, अन्य-थेवोपपत्तिः, प्रमाणविरुद्धार्थत्वं 

चेत्यर्थापत्तिदूषणानीति । 


सत्यम्‌ । वयमपि हि बन्धमिथ्यात्वमहं कर्ता भोक्ता सुखी दुःखीत्यादिप्रत्यक्षविरुद्धत्वादेव नार्थापत्तिप्रमेयमिति ब्रूमः। 
तदिदमुक्तम्‌ ~ प्रत्यक्षविरोधत इति । प्रत्यक्षविरो धतो ऽपीति वा योजना । तेन प्रमाणान्तरविरोधं समुच्िनोति । 
चेष्टादिलिङ्कैः, ("अहमित्येव यो वेद्यः इत्याद्यागमेश्चाऽत्मनः कततुंत्वाद्युपेतस्यैव प्रमितत्वात्‌ । 
अथवाऽर्थापत्तेराभासत्वेनानाश्षिप्तबन्धमिथ्यात्वं वर्णयत्‌ परेषां भाष्य - मनुपयुक्त मित्युक्तम्‌ । (४१) अयुक्तमपि 
प्रत्यक्षादिविरुद्धार्थप्रतिपादकत्वादित्यनेनोच्यते । 


ननु प्रत्यक्षं बन्धस्वरूपमात्रं गोचरयति । नतु तस्मिन्‌ मिथ्यात्वाभावम्‌। अतोऽर्थापत्तेरभाष्य-कारीयस्य वा 
तन्मिथ्यात्वव्युत्पादनस्य कथं प्रत्यक्षविरोधः ? मैवम्‌ । प्रत्यक्षं खलु बन्धं गोचरयदस्तीति नास्तीति वा गोचरयेत्‌ । 
उभयोदासीनस्य ज्ञानस्यादर्शनात्‌ । आद्येऽस्तित्वं मिथ्यात्वाभावश्चेत्यनर्थां -न्तरमिति कथं न प्रत्यक्षविरोधः ? 
द्वितीयेऽनुभवविरोधः, तद्ल्युत्पादनवेयर्थ्यप्रसङ्कश्च । 


[ भामतीकृता नेह नानेत्यादिवाक्यबलात्‌ 
प्रत्यक्षस्यातत्वावेदकत्वप्रतिपादनम्‌ | 


ˆ स्यादेतदेवम्‌ । यदीदं प्रत्यक्षं तत्वावेदकं भवेत्‌। नचैतदस्ति । समस्तोपाध्यनवच्छिन्नानन्तानन्द -चैतन्यैकरसम्‌, 
उदासीनम्‌, एकमेवाद्वितीयं खल्वात्मतत्वं “नेह नानाऽस्ति किशथचन”* इत्यादिश्रुति -स्मृतीतिहासपुराणेषु गीयते । 
नचेतान्युपक्रमादिवशादीदूगात्मतत्वमभिदधति तत्पराणि सन्ति शक्यानि केनाप्युपचरितार्थानि कर्तुम्‌ । तद्विरुद्धं च 
प्रादेशिकम्‌, अनेकविधदुःखादिप्रप्ो -पप्लुतमात्मानमादर्शयत्‌ प्रत्यक्षं कथमुपप्लवो न भवेत्‌ ?”” 


[ पथ्चपादिकाकृता अहङ्कारोपरागात्‌ तसिष्ठकर्तृत्वादिकस्य आत्मन्यारोपितत्वमुपपाद्य 
प्रत्यक्षस्यातत्वावेदकत्वसमर्थनम्‌ ] 


“येयं चैतन्यस्य स्वत एव स्थितलश्चणब्र हयरूपतावभासं प्रतिबद्धय जीवत्वापादिकाऽविद्याकर्म- 
पूर्वप्रज्ञासंस्कारचित्रथित्तिरनादिरनिर्वाच्याऽविद्या, तस्याः परमेश्रराधिष्ठितत्वलब्धपरिणामविशेषो 
विज्ञानक्रियाशक्तिद्रयाश्रयः कर्तृत्वभोक्तृत्वैकाधारः कूटस्थचेतन्यसंबलनसञ्जातज्योतिरपरोक्षो -ऽहङ्कारः । स च 
चिदात्मनो बुद्ध्या निष्कृष्य वेदान्तवादिभिरन्तःकरणम्‌, मनः, बुद्धिः, अहम्प्रत्ययीति च विज्ञानशक्तिविशेषमाश्रित्य 
गीयते, परिस्पन्दशक्त्या च प्राण इति । तदुपरागनिमित्तं मिथ्यैवञत्मनः कर्तुंत्वादिकं प्रतिभाति, 
स्फटिकमणेरिवोपधाननिपित्तो लोहितिमा! 


तदेवमहं कर्तां भोक्ता सुखी दुःखीत्यादिप्रत्यक्षे श्रुत्यादिविरोधेन पृतिकूष्माण्डीकृते बन्धमिथ्या- 
त्वव्युत्पादनमुपपन्नतरमित्यत आह - मिथ्यात्वं यदीति। 
| परोक्तश्रुत्यर्थस्य उपपत्तिविरुद्धत्वप्रदर्शनपूर्वकं अनूदितमतनिरासः | 
मिथ्यात्वं यदि दुःखादेस्तद्‌ वाक्यस्याग्रतो भवेत्‌। 


भवेदेतत्‌ “नेह नाना" इत्यादिवाक्यविरोधेन प्रत्यक्षमाभासीकृत्य बन्धमिथ्यात्ववर्णनम्‌, बाल -जनमनोहरा चैषा 
प्रक्रिया, यदि तद्‌ वाक्यमुक्तविधात्मतत्वपरं स्यात्‌ । नचैवम्‌ । तथाहि - किमा-पाततः प्रतिपन्न एव वाक्यार्थः, अथवा 


'उपक्रमोपसंहारावभ्यासोऽपूर्वता फलम्‌ । 
अर्थवादोपपत्ती च लिङ्क तात्पर्यनिर्णये” 


इत्याद्युक्तलिङ्ानुगुणः, तदविरुद्धश्च ? नाऽद्यः, मीमांसावैयर्थ्यापत्तेः । द्वितीये तु कथमिदं वाक्यमुक्त - लक्षणात्मतत्वपरं 

स्यात्‌ ? उपक्रमादिलिङ्षु बलवत्योपपत््या विरुद्धत्वात्‌ । अत एव हि“भसतः सदजायत ' * इत्यादिवाक्यप्रतिपन्नोऽप्यर्थः 
"कुतस्तु खलु सोम्यैवं स्यात्‌ कथमसतः सजायेत'* इत्युपपत्तिविरुद्धस्त्यज्यते । वक्ष्यति च भगवान्‌ 
सूत्रकारोऽभिमान्यधिकरणे ““मृदव्रवीत्‌'* इत्यादि- वाक्यात्‌ प्रतीतमप्र्थमुपपत्तिविरुद्धं परित्यज्यार्थान्तरम्‌ । 
(५४३,५४८) 


[ श्रुतेः सर्वमिथ्यात्वप्रतिपादकत्वाङ्गीकारे तस्या एव मिथ्यात्वप्रसङ्गः |] 


कथमत्रोपपत्तिविरोध इति चेत्‌, एवम्‌ -- यदि दुःखादेरात्मातिरिक्तस्य समस्तस्य मिथ्यात्वं श्रुत्या -दिबलेन स्यात्‌, 
तत्‌ तर्हिं तस्य श्रुत्यादिवाक्यस्य तावम्मिथ्यात्वं भवेत्‌। आत्मातिरिक्तत्वात्‌ । अन्यथा स्वस्मिन्नेवास्य प्रामाण्यं प्रतिहतमिति 
न कञ्चिदर्थं प्रतिपादयेत्‌। यदिचेदं वाक्यं मिथ्या स्यात्‌, तथाऽपि न दुःखादेर्मिथ्यात्वं प्रतिपादयेत्‌ । मिथ्याभूतस्य 
वन्ध्यासुतवचसः साधकत्वादर्शनात्‌। तदेवमस्य वाक्यस्य मिथ्यात्वामिथ्यात्वयोर्बन्धमिथ्यात्वप्रतिपादनासामर्थ्यात्‌ 
प्रत्यक्षबाधकत्वानुपपततर्न दुःखादिबन्धमिथ्यात्वसिद्धिरिति । 


[ बन्धस्यास्वाभाविकत्वं सिद्धान्ते, मिथ्यात्वं मायावाद इति तत्ववादमायावादयोवैलक्षण्यम्‌ | 


तत्वविदो वदन्ति- सर्वोऽपि हि बन्धो बुद्धीन्द्रियशरीरविषयतद्धर्मलक्षणोऽस्माभिरप्यात्मन्या -रोपित एवेत्यङ्गीक्रियते । 
यथोक्त भाष्यकृता - ““प्रमादात्मकत्वाद्‌ बन्धस्य ' ' इति । अतः कित्निबन्धनो बन्धमिथ्यात्वनिरासे निर्बन्धः ? 


सत्यम्‌ । तथाऽप्यस्त्यत्र दर्शनभेदः । एवं खल्वध्यात्मविदां दर्शनम्‌- क्रियाज्ञाने प्रति कारकान्तरा प्रयोज्यत्वादिलक्षणं 
कर्तृत्वं भोक्तृत्वं च परमेश्वरायत्तमात्मनि स्वतो विद्यत एव । क्रियावेशादिरूपाया विक्रियाया विनाशाद्यहेतुत्वस्य 
वक्ष्यमाणत्वात्‌ । (८९७) तस्यापरायत्तत्वावभासोऽविद्यानिमित्तको भ्रमः । अविद्यादिकं च स्वरूपेणाऽत्मसम्बन्धित्वेन 
च सदेव । एवं बुद्धीन्द्रियटरीरविषयाः स्वरूपसन्त एवेश्ररवशा अप्यविद्यादिवशादात्मीयतयाऽध्यस्यन्ते । 
परायत्ताऽऽत्मीयताऽप्यस्त्येव । तांश्चाऽत्मनो विवि-क्तानपि विस्पष्टतयाऽनुपलभमानस्तद्धर्मान्‌ दुःखादीन्‌ 
सत्यानेवाऽत्मीयत्वेन पश्यस्तत्कृते नीचोच्चत्व- लक्षणे विकृती सत्ये एव प्रतिपद्यते । ततो रागद्वेषाभ्यां प्रयुक्तस्तद्विनिवत्तये 
यत्‌ करोति तदप्येतादुगेव आतनो तीत्यनेकयो निषु बम्भ्रमीति । न क्राप्यात्यन्तिकं तदुपशमं लभते विना 
परमपुरुषाराधनादिति । 


मायावादिनस्तु दुःखादिकं स्वरूपेणापि मिथ्येति मन्यन्ते । यदवोचत्‌ - “*सत्यानृते मिथुनीकृत्य'* इति। 
अतस्तत्निराकरणनिर्बन्धो युक्त एवेत्येतत्‌ परिभावयितुं बन्धमिथ्यात्वमिति सम्मुग्ध प्रस्तुतेऽपि दुःखादेरिति निष्कृषपोक्तम्‌ । 
स्वातन्त्यादेः ““नान्योऽतोऽस्ति कर्ता" * इत्यादिश्रुतिबाधितत्वात्‌ । नहि सर्वमिथ्यात्वश्रुतेरिवास्याः कश्चिद्‌ विरोधोऽस्ति । 
वक्ष्यति चेतत्‌ तत्रतत्र सूत्रकारः । (५९०, ६५५) 


| मायावाद्युक्तस्याध्याससाधकप्रमाणस्य प्रत्याख्यानम्‌ | 


यदपि परेणाऽत्मानात्मनोरितरेतराध्याससमर्थनाय ““तमेतमविद्याख्यमात्मानात्मनोरितरेतरा -ध्यासं पुरस्कृत्य सर्वे 
प्रमाणप्रमेयव्यवहारा लौकिकाः प्रवृत्ताः, सर्वाणि च शास्त्राणि! * इत्यादिना प्रमाणान्तरमादर्शितम्‌ , तदनेनैव निरस्तम्‌ । 
अत्रहि प्रमातृप्रमाणप्रमेयकतुंकर्मकार्यभोक्त्‌भोग्यभोग-लक्षणव्यवहारत्रयस्य 
शरीरेन्द्रियादिष्वहम्ममाध्यासपुरःसरत्वप्रदर्शनेन व्यवहारकार्यलिङ्कमनुमानम्‌, व्यवहारान्यथानुपपत्तिर्वाऽध्यासे 
प्रमाणमुक्तम्‌ । नचानेनान्तःकरणशरीरेद्दरियविषयाणां तद्धर्माणां दुःखादीनां च मिथ्यात्वं सिद्ध्यति । स्वरूपसतामपि 
तादात्म्यतत्सम्बन्धित्वाभ्यामारोपेणैव व्यव-हारोपपत्तेः। नचाऽरोपितत्वमात्रेण मिथ्यात्वम्‌ । 
आत्मनोऽप्यन्तःकरणादिष्वारोपितत्वेन मिथ्यात्व- प्रसङ्गात्‌ । अङ्गीकृतश्चान्तःकरणादिषु परेणाऽत्माध्यासः । यथोक्तम्‌- 
“तं प्रत्यगात्मानं सर्वसाक्षिणं तद्विपर्ययेणान्तः करणादिष्वध्यस्यति'' इति । चेतनस्याचेतने स्वरूपाध्यासाभावात्‌ 

[ 'आत्ानात्मनोरितरेतराध्यासेऽपि अनात्मन एव मिथ्यात्वम्‌, नाऽत्मनः' 
इत्येतस्य विववणमतस्य दूषणम्‌ | 


यदत्र केनचित्‌ प्रलपितम्‌ -- ““इतरेतराध्यासेऽपि देहेन्दरियादिप्रपञ्चस्य बाधनं श्रुतियुक्तिभिरुप-पादयिष्यते । चिदात्मा 
तु श्रुतिस्मृतीतिहासपुराणतदविरुद्धन्यायनि्णीतोऽबाधितः ' इति । तदसत्‌ । प्रप्थवाधकश्चुत्यादेः निराक्रियमाणत्वात्‌। 
युक्तीनां च निराकरिष्यमाणत्वात्‌ । (६६, ७९७, ८७२) श्रुत्यादिसिद्धत्वे च मिथ्यात्वस्य ˆ“तमेतमविद्याख्यम्‌'' इत्यादि 
व्यर्थमापद्यत । न खलु कोऽपि वादी वदति - ˆ"केनापि रूपेण शरीरादिक मात्मनि नाध्यस्तम्‌'' इति । 
येनाध्यासमात्रमुपपाद्येत । तादात्म्याध्यासं च निराकरिष्यत्याचार्यः । विना च तेन व्यवहारमुपपादयिष्यति । (९८३) 


[ पशथ्चपादिकोक्तकर्तृत्वारोपप्रक्रियाभङ्गः | 


यदप्यहङ्कारस्थं कर्तृत्वादिकं तदुपरागादात्मनि चकास्तीति । तदयुक्तम्‌ । अहम्प्रत्ययस्याऽ त्म - विषयत्वात्‌ । ननु तथासि 
सुप्रावप्यहमु्ेखः स्यात्‌ । तदाऽत्मनः स्वप्रकाशतया प्रकाशमानत्वात्‌। नचाविद्याकार्यस्यापि तदानी प्रतीतिप्रसङ्कः । 
सुप्रावविद्यायाः समुत्खातितनिखिलपरिणामत्वेन तदभावादिति । मैवम्‌ । सुप्ावप्यहमवभासस्येष्ठत्वात्‌ । तथासति स्मर्येत 
ह्यस्तन इवाहङ्कारः । अनुभूते स्मृतिनियमाभावेऽपि स्मर्यमाणात्ममात्रत्वादिति चेत्‌, न । सुखमहमस्वाप्समिति सुप्तोत्थितस्य 
स्वाप-सुखानुभवपरामर्शदर्शनात्‌ । तदा विशेषतः स्मर्येतेति चेत्‌, किं स्पष्टं स्मरणमापाद्यते, उत विषय -विरोषोपरक्तम्‌? 
आद्ये त्विष्टापादनम्‌ । न द्वितीयः, अविषयजन्यत्वात्‌ सौषुप्िकसुखस्य। नचायमस्ति नियमो यत्‌ 
स्मयं माणमशेषसम्बन्धिविशेषसहितं स्मर्यत इति। अत एव मुख्यसुखतदनुभवे बाधका-भावाद्‌ 
दुःखाभावविषयकत्वकल्पनं परामर्शस्यापास्तम्‌। 


यत्तु "अथातोऽहङ्कारादेशोऽथात आत्मादेशः' ' इत्यात्माहङ्कारयोभेदवचनम्‌, तद्‌ भाष्यकृतैव अन्यथा व्याख्यातम्‌ । 
वक्ष्यति च सूत्रकारः - ““सैव हि सत्यादयः'* इति । कथमन्यथा ऽहङ्कारस्य सर्वगतत्वमुपपद्येत, ˆ"महाभूतान्यहङ्कारः' ' 
इत्यादिस्मृतिसिद्धस्त्वहङ्कारो यद्यप्यात्मनो भिन्नः, तथाऽपि नासावहं कर्तत्युद्टेखविषयः । तथासति “अहं ब्रह्मास्मि" 
इत्यादावपि तथात्वप्रसङ्गात्‌ । अत्रापि यः स्थाणुः स पुरुष इतिवद्‌ व्याख्यानमिति चेत्‌, न । तदा ““आत्मानमेवावेत्‌ ', 
“अहं ब्रह्मास्मि ' ' इति निरवद्यस्य ब्रह्मणोऽप्यहमुद्टेखदर्शनात्‌। “मामेव ये प्रपद्यन्ते मायामेतां तरन्ति ते" " इति स्वप्र- 
पन्नमायानिरसनसमर्थस्येश्चरस्यापि “अह सर्वस्य प्रभवः" ' इत्याद्युल्ेखोपलम्भाच्च । 


स्पष्ट एव शब्दतोऽप्यनयोर्भेदः । यत्‌ प्रकृतिपरिणामवाचि मकारान्तमव्ययमहम्पदं न जातु तदात्मनि प्रयुज्यते, 
यच्चाऽत्मवाचि दकारान्तास्मच्छन्दजं तन्न कदाचिदपि मायापरिणामे प्रयुज्यत इति । तदेवं सर्वमिथ्यात्वपरत्वे श्रुतेरेव 
मिथ्यात्वप्रसङ्घनासाधकत्वापत्तौ दुःखादिबन्धमिथ्यात्वा -सिद्ध्या न प्रत्यक्षमतत्वावेदकमिति । 


| "तद्‌ वाक्यस्याग्रतो भवेत्‌" इत्युक्तिसमर्थनम्‌ ] 


नन्वग्रत इति कथम्‌ ? “नेह नाना ' इति वाक्येनाऽत्मातिरिक्तं सकलमपि मिथ्येत्येकेव बुद्धिरुत्प -द्यते । नच बुद्र्विरम्य 
व्यापारोऽस्ति । यावत्स्वविषयगोचराया एव तस्याः समुत्पादात्‌ तदतिरिक्तव्या-पाराभावादिति । सत्यम्‌ । वाक्येन सकृदेव 
जातायाः सकलमिथ्यात्वविषयाया बुद्धेः प्रामाण्यावधार-णाय परीक्षकबुद्धय एव तद्विषयं बुद्ध्या विभज्य क्रमेणावगाहन्त 
इत्यदोषः । समानमेतद्‌ “यावजनीवमहं मौनी ' इत्यादिवाक्यप्रामाण्यचिन्तायामिति । 


[ श्रुत्यादेर्मिथ्यात्वे साधकत्वानुपपत्तिः | 

ननु श्ुत्यादेर्मिथ्यात्वेऽपि साधकत्वं सम्भवति । मया मिथ्याभूतस्यैव साधकत्वाभ्युपगमादित्यत आह - मिथ्या या 
इति । 


मिथ्या याः साधकत्वं च न सिद्ध प्रतिवादिनः ।। १६ ।। 
याः श्रुत्यादिवाचो मिथ्या तासामिति योजना । विभक्तप्रतिरूपकं वा “मिथ्याया: इत्यव्ययम्‌ । 


अयमभिसन्धिः - “नेह नाना"  इत्यादिवाक्यैः किं पुमान्‌ निश्चिताद्रैतो बोध्यते, उत तद्विष -रीतः ? नाऽद्यः, वैयर्थ्यात्‌ 
द्वितीयस्तु सत्यस्यैव साधकत्वमिति मन्यमानो यदीदं वाक्यं सकल - मिथ्यात्वं प्रतिपादयेत्‌, तदा सकलान्तर्गतत्वात्‌ 
स्वयमपि मिथ्या स्यात्‌ । यथा ““शब्दोऽनित्यः ` इति शब्दोऽनित्यः । यदिचैतद्‌ वाक्यं मिथ्या स्यात्‌, न कस्याप्यर्थस्य 
साधकं स्यादित्यनिष्टप्रसङ् पश्यन्‌ कथं त्वदभ्युपगममात्रेण स्वतर्कस्य विरुद्धतां प्रतिपद्येतेति । 


ननु वाक्यस्य साधकत्वं नाम पदार्थसंसर्गप्रमितिजनकत्वम्‌ । तत्‌ क्रचित्‌ पददोषेण विहन्यते । क्रचित्‌ सङ्त्यग्रहणात्‌, 
क्रापि तद्विस्मरणात्‌, कदाचिदाकाङ्खादिविरहात्‌, कुत्रचिद्‌ विपरीतप्रति-पादनेन । तदत्रापि “नेह नाना' * इत्यादिवाक्ये 
साधकत्वाभावमापादयता पददोषाद्यन्यतममेव आपादकमुपादेयम्‌, किं मिथ्यात्वेन ? तत्‌ किमविद्यमानस्यापि वाक्यस्य 
निर्दोषपदावयवत्वादिकं विद्यत इति वक्तुमुद्यतो भवान्‌ ? एवश्च बदता भवता कस्मिंश्चन विप्रतिपन्नेऽरथे वन्ध्यासुतवचनं 
प्रमाणयन्तं प्रतिवादिनं प्रति नूनं पददोषादिकमेवोपपाद्य साधकत्वं दूषयिष्यते । स्वरूपस्यैवाभावेन असाधकत्वे सिद्धे 
कि तत्र चरमभाविन्या पददोषादिचिन्तया ? नहि शब्देऽविद्यमानत्वेनैव चाक्षुष त्वस्यानित्यत्वसाधकत्वाभावे सिद्धे 
व्यापिचिन्ता क्रियत इति चेत्‌, समं प्रकृतेऽपि । 


ननु मा भूत्‌ प्रतिवाद्यपेक्षया तकंस्य विरुद्धता । वाद्यपेक्षया तु भविष्यति। मैवम्‌ । वादिनाऽपि हि 
श्रुतिवाक्येनाऽत्मातिरिक्तस्याखिलस्य मिथ्यात्वं प्रतिपद्य मिथ्याभूतस्यापि साधकत्वमिति प्रतिपत्तव्यम्‌ । सोऽपि हि प्राक्‌ 
सकलमिथ्यात्वबोधात्‌ प्रतिवादितुल्य एव । तथाच श्रुतेः सर्वमिथ्या -त्वप्रतिपादकत्वे मिथ्याभूतस्यैव साधकत्वं प्रतीत्य 
तद्विरोधेन तको निरसनीयः, तत्निरासे च श्रुतेः सर्वमिथ्यात्वप्रतिपादकत्वमित्यन्योन्याश्रयमनुत्तीर्णः कथमसावपि तर्कस्य 
विरुद्धतां प्रतिपद्येत ? 


[ मायावादिना ज्ञानद्रयसमाहारात्मकविशिष्ज्ञानेन मिथ्याभूतस्य साधकत्वसाधनम्‌ | 


अथ मतम्‌ ~- प्रत्यक्षादिकस्य साधकत्वं तावदनुभवसिद्धम्‌ । तन्मिथ्यात्वं च श्रुतिभिर्यक्तिभिश्च अवगम्यते । मिथ्याभूतस्य 
साधकत्वमित्येषोऽर्थः कुतः सिद्ध इति मा बोचः । एकज्ञानजनितसंस्कार -सहकृतस्येतरप्रमाणस्यैव सुरभि चन्दनमितिवद्‌ 
विशिष्टप्रत्ययजनकत्वोपपत्तेः । अथवोभय-प्रतिसन्धातुरात्मनो विद्यमानत्वाद्‌ दर्शनस्पर्शनाभ्यामेकार्थग्रहणवद्‌ 
विशिष्टप्रतिपत्तिर्भविष्यति । एवश्च प्रमाणेनैव मिथ्याभूतस्यैव साधकत्वे सिद्ध विरुद्धस्त्को न मदभ्युपगममात्रेणेत्येतद्‌ 
दूषयितुं विकल्पेन पृच्छति - तच्चेति। 


[ मिथ्याभूतस्य साधकत्वसाधने चक्रकापत््यादिदोषप्रसङ्गः | 


तच्च मिथ्याप्रमाणेन सता वा साध्यते त्वया । 
सता चेद्‌ द्रैतसिद्धिः स्यान्न सिद्धं चान्यसाधनम्‌ || १७।। 


तदिति मिथ्याभूतस्यैव साधकत्वम्‌ । आत्मातिरिक्तस्य मिथ्यात्वमिवेति चशब्दः । सता वा प्रमा-णेनेति सम्बन्धः । 
यदिदं मिथ्याभूतस्यैव साधकत्वं साधयितुं त्वया प्रमाणद्रयसमाहारात्मकं प्रमाण - मुपन्यस्यते, तन्मिथ्या, सद्‌ वेति प्रश्रार्थ । 


सत्त्वपक्षं दूषयति - सता चेदिति । यद्यापि परेणाङ्ीचिकीर्षितत्वेन प्राधान्यान्मिथ्यात्वविकल्पः प्रथमं प्रश्रावसरे 
निर्दिष्टः, तथाऽपि मिथ्यासत्ययोः सत्यमर्थतः प्रधानमिति तत्क्रमेण दूषणम्‌ । सता चेदित्यतः परं आत्मरूपेण तदन्येन 

वेति विकल्पः । प्रथमपक्षे वक्ष्याम (५८) इत्याद्यपक्षदूषणप्रतिज्ञानं चाध्याहार्यम्‌ । आत्मेतरेण सतेति द्वितीयपक्षदूषणम्‌- 
दरैतसिद्धिः स्यादिति । तथाचाद्रैतप्रतिपादक -श्रुतेरुपपत्तिविरोध इति हदयम्‌ । न पुनरपसिद्धान्तमात्रे तात्पर्यम्‌ । 
प्रक्रमाननुरूपत्वात्‌। श्रुतेरुपपत्ति-विरोधेनाद्रतप्रतिपादकत्वाभावस्य प्रक्रान्तत्वात्‌ । 


मिथ्यात्वपक्षे दोषमाह- न सिद्धं चेति । चशब्दो ऽवधारणे, तुशब्दार्थो वा । सतोऽन्यन्मिथ्याभूतं तु साधनं न सिद्धमेव । 
मिथ्याभूतस्य प्रमासाधनत्वं न सिद्धमेवेति यावत्‌ । 


इदमुक्तं भवति -- यो हि यन्मिथ्या न तत्‌ साधकमिति व्याप्भिमङ्गीकृत्य श्रुतेर्मिथ्यात्वेऽसाधकत्वं प्रसञ्जयति, स 
मिथ्याभूतस्यैव साधकत्वमित्वर्थसाधनायोपन्यस्तप्रमाणस्यापि मिथ्यात्वेऽ-साधकत्वमापादयिष्यत्येव । तथाचास्य 
प्रमाणस्य साधकत्वे सिद्धे मिथ्याभूतस्यैव साधकत्वमि-त्यर्थसिद्धिः, ततश्च तर्कस्य विरुद्धतासिद्धिः, ततश्चास्य प्रमाणस्य 
साधकत्वसिद्धिरिति चक्रक - प्रसङ्केन नैकस्यापि सिद्धिरिति । 


[ मायावादिना श्रुतेः स्वन्यतिरिक्त- आत्मान्याशेषप्रप्चमिथ्यात्वप्रतिपादकत्वमङ्गीकृत्य 
उपपत्तिविरोधपरिहारोद्यमः, तन्निरासश्च | 


ननुच श्रुतिः स्वव्यतिरिक्तस्य दुःखादेर्मिथ्यात्वं प्रतिपादयन्ती कथमुपपत्तिविरुद्धेति चेत्‌, कुतोऽयं श्रुत्यर्थसङ्खोचः ? 
साधकत्वानुपपत्तिप्रमाणबलादिति चेत्‌, तर्हिं प्रमितं विहाय मिथ्यात्ववादिनी कथं दुःखादिमिथ्यात्वमपि प्रतिपादयेत्‌ । 
तस्यापि प्रत्यक्षसिद्धत्वात्‌। 


ननुच श्रुतिविरोधेन प्रत्यक्षमाभासीकर्तुं मयोपक्रान्तम्‌ । तेनैव श्रुतिविरोधाभिधाने कथमितरेतरा - श्रयत्वं न स्यात्‌ ? 
श्रुतेरप्रामाण्ये बाधकाभावात्‌ प्रत्यक्षप्रामाण्यम्‌ । ततश्च तद्विरुद्धत्वेन श्रुतेरप्रा-माण्यमिति । हन्त ! तवापि 
कथमितरेतराश्रयत्वं न स्यात्‌ ? श्रुतिप्रामाण्ये तद्विरोधेन प्रत्यक्षाप्रामाण्यम्‌ । ततश्च बाधकाभावेन श्रुतिप्रामाण्यसिद्धिरिति। 
श्रुतेः प्रबलत्वान्नैवमिति चेत्‌, न । तस्य दृष्यत्वात्‌ । साधयिष्यते च प्रत्यक्षप्राबल्यम्‌ । (११६,८८३) 


[ परोक्तश्रुत्यर्थस्य उपपत्तिविरुद्धत्वव्युत्पादने निमित्तम्‌ | 


ननुचात्र श्रुतेः प्रत्यक्षविरोधमेवोपन्यस्य तत्प्राबल्यव्युत्पादनं कुतो न कृतम्‌? किमुपपत्तिविरो ध -व्युत्पादनेन ? उच्यते- 
परेण हात्राद्रैतपरत्वे तात्पर्यलिङ्गानुगुणत्वं महता प्रबन्धेनोपपादितम्‌ । अत-स्तद्विरोध एव परस्य विचाराकौशलप्रकटनाय 
व्युत्पादितः । उपक्रमादिविरोधस्य चैतदुपलक्षणम्‌ । तं च व्युत्पादयिष्यामः। (८८४-८९१) 


| 'स्वाप्नाथदिर्मिथ्यात्वेऽपि साधकत्वदर्शनात्‌ तर्कस्याऽभासता' 
इत्याशङ्कायाः परिहारः | 


ननु मा भूत्‌ तर्कस्य विरुद्धता, तथाऽपि मिथ्याभूतोऽपि स्वाप्नोऽर्थः शुभाशुभयो :, रेखारोपितो वर्णो ऽर्थस्य, प्रतिबिम्बं 
च बिम्बस्य, स्फटिकलौहित्यं चोपधानसत्निधानस्य, वर्णदेर्घ्यादिकं चार्थभेदस्य, सवितुसुषिरप्रभृति चारिष्टस्य 
साधकमुपलब्धमिति प्रशिथिलमूलत्वेनाऽभासत्वम्‌। 


मैवम्‌ । यतोऽत्र, यत्‌ साधकं न तन्मिथ्या, यच्च मिथ्या न तत्‌ साधकम्‌ । तथाहि ~ स्वप्नस्य तावज्ज्ञानार्थरूपस्य 
सत्यतां वक्ष्यति । (९२२) रेखाऽपि वर्णे पदमिवार्थे सङ्केतिता तं स्मारयतीति न किथिदत्र मिथ्याऽस्ति । अत एव 
रेखामुपलभ्य वर्णमुच्चारयन्ति । प्रतिबिम्बस्य तु सत्यता परेणा -प्यङ्गीकृता । विच्छेदस्यापि सत्यतामुपपादयिष्यामः। 
(१००९) स्फटिकलौहित्यमप्येतेनैव व्याख्या - तम्‌ । दैर्यादयोऽपि ध्वनिष्विव वर्णेष्वपि स्वाभाविका एव । अन्यथा 
स्वरेष्विव व्यञ्जनेष्वपि ध्वानोप-धानवशेन दीर्घादिप्रतिभासप्रसङ्ात्‌ । न तथाविधध्वनिव्यङ््यं व्यञ्जनमिति चेत्‌, न । 
तथात्वे वर्णेष्वेव विशोषोऽङ्गीकार्यः स्यात्‌। स एव दैर्घ्यादिपदाभिधेयो भविष्यति । सवितृसुषिरप्रभृतिज्ञानमेवारिष्ट- 

सूचकम्‌ । वक्ष्यते चैतत्‌ । (४१२-४१३) एवमन्यदप्यूहनीयमिति। 


[ सिद्धान्तरीत्या “नेह नानास्ति" इत्यादिश्ुत्यर्थकथनम्‌, तत्समर्थनं च | 


तस्मात्‌ पदवाक्यप्रमाणविदामग्रेसरेण परमास्तिकेन भगवता भाष्यकारेणोक्तो भगवति स्वरूप-भेदाभाव एव 
श्ुत्यर्थोऽवधेयः। 


नन्वत्राप्यनुपपत्तिरेव । यतो ““नाना'' इति नानाभूतः प्रप्थोऽभिधीयते, नतु भेदः । तथात्वे नानात्वमिति स्यात्‌। 
मेवम्‌ । ““मुक्तीपसृप्यव्यपदेशात्‌'* इत्यादाविव भावप्रधाननिर्देशो पपत्तेः । भवितृप्राधान्येऽपि ब्रह्मणि 
नानाभूतावयवगुणकर्मादिनिषेधे नानात्वमेव निषिद्धं भवति । सवि - शेषणे हि विधिनिषेधौ विरेषणमुपङ्कामतः' ' इति 
न्यायात्‌। उभयनिषेधे गौरवात्‌ । विशेषणस्य प्रथम प्राप्तत्वात्‌ । अन्यथा तदुपादानवैयर्थ्यात्‌। “न जीर्णमलवद्रासाः 
स्नातकः स्यात्‌" ' इत्यादौ दर्शनाच्च । अत एवोक्तम्‌ -““विरष्यं नाभिधा गच्छेत्‌ क्षीणशक्तेर्विशेषणे' ' इति । यत्‌ कचिद्‌ 
विशिष्टविधि-निषेधाङ्गीकरणं तदगतिकतयैव । सविशेषत्वं च ब्रह्मणो वक्ष्यामः । (१९९) 


नन्वेवंसत्यप्राप्तप्रतिषेध इति चेत्‌, न। आभासप्राप्तत्वात्‌। तथाच ““न स्थानतोऽपि इत्याद्यधि -करणपूर्वपक्षे 
दर्शं यिष्यामः। परस्यैव स्वर्गापूर्वादिनिषेधोऽप्राप्तत्वादनुपपन्नः। “एकमेवाद्वितीयम्‌ '* इत्यादौ 
सजातीयविजातीयस्वगतनानात्वनिषेधं व्याकुर्वता भवताऽपि समाधातव्यमेतत्‌ । 


[ मायावादिना श्रुत्यादेः सत्यत्वपक्षेऽपि असाधकत्वप्रसङ्गमभिधाय 
प्रमाणसदसतत्वस्य कथोपयोगित्वप्रत्याख्यानम्‌ | 


ननु यथा भवतो मिथ्याभूतस्य साधकत्वं न सम्मतम्‌, तथा मम सत्यस्य साधकत्वं न सम्मतम्‌ । चैतन्यातिरिक्तस्य 
सत्यतानभ्युपगमात्‌ । चैतन्यस्य च क्रियावेशुन्यस्य साधकत्वायोगात्‌ । तत्र यथा मिथ्याभूतस्य साधकत्वानभ्युपगमेन 
्रुतेर्मिथ्यात्वेऽसाधकत्वप्रसङ्कात्न बन्धमिथ्यात्वसाधकतेत्युक्त भवता, एवं मयाऽपि सत्यस्य साधकत्वमनभ्युपगच्छता वक्तु 
शक्यत एव - प्रत्यक्षस्य सत्यत्वे साधकत्वं न स्यात्‌, मिथ्यात्वं तु त्वयैव नोपेयते, ततश्च प्रत्यक्षस्यापि 
बन्धसत्यत्वसाधकत्वाभावात्‌ “"मिथ्यात्वमपि बन्धस्य न प्रत्यक्षविरोधतः' ' इत्यनुपपन्नमिति । एवश्च प्रथममेव मतिकर्दमे 
कथा -रम्भणमशक्यमापद्येत । तेनाविचार्यैव तावत्‌ प्रमाणसदसत्त्वं विचार आरब्धन्य इति । 


[ मायावादिभिरपि सत्यस्य साक्षिणः अज्ञानसाधकत्वमङ्गीकृतमित्युद्िख्य 
सत्यस्य साधकत्वमुभयसम्प्रतिपन्नमित्युपपादनम्‌ | 


मैवम्‌ । दु खादिसत्यतागराहिणः प्रत्यक्षस्य सत्यत्वेऽप्यविरो धात्‌ । सतः साधकत्वं मया न स्वीकृत -मित्युक्तमिति चेत्‌, 
तत्राऽह - साधकत्वमिति। 


साधकत्वं सतस्तेन साक्षिणा सिद्धिमिच्छता । 
ववी 4. ।। १८ ।। 


तेन मायावादिना । भावरूपाज्ञानस्येति शेषः । हिशब्दो हेतौ । प्रसिद्धिद्योतको वा । 


मायावादिना खलु भावरूपाज्ञानं सिषाधयिषता - “प्रत्यक्षं तावदहमनज्ञो मामन्यं च न जानामी- 
त्यपरोक्षावभासदर्शनात्‌' ' इत्यादिना तत्साधनाय साक्षिप्रत्यक्षं प्रमाणमङ्धीकृतम्‌। ““आश्रयप्रति-योगिज्ञानभूतमपि 
साकषिचैतन्यम्‌' ' इत्याद्युत्तरवाक्येन प्रत्यक्षस्य साक्षित्वावगमात्‌। एवभ्थ साक्षिणा अज्ञानसिद्धिमिच्छता परेण सतः 
साधकत्वं स्वीकृतमेव । साक्षिचैतन्यस्य सत्त्वात्‌ । अतो मया सतः साधकत्वं नाङ्गीकृतमिति न शक्यते वक्तुम्‌ । अस्मापिरेपि 
दु ःखादिबन्धसत्यतायां साश्षिप्रत्यक्ष-मेवोपन्यस्तमिति हदयम्‌ । (८८९) 

अज्ञानवशादेव साक्षिणः साधकत्वं मयाऽङ्कीक्रियते, न स्वत इति चेत्‌, न । इतरेतराश्रयत्व - प्रसङ्गात्‌ । न खलु 
साक्ष्यवभासादन्याऽन्ञानसत्ता तवास्ति। ततोऽन्ञाने सति साध्चिणः साधकत्व-सिद्धिः, तस्यां चाज्ञानयिद्धिरिति कथं 
नेतरेतराश्रयत्वम्‌ ? द्रयोरनादित्वात्रैवमिति चेत्‌, तर्हज्ञान - वादिति रिक्तं वचः। नहि सर्वथा यद्‌ यत्नापेक्षते तत्‌ 
तदधीनमिति युज्यते । अपेक्षायां तु परस्परा-श्रयानुत्तारः। 


[ प्रसङ्गात्‌, मायावादिमते निर्विशेषस्य साक्षिणः साधकत्वाङ्गीकारस्यानुपपन्नत्वनव्युत्पादनम्‌ ] 


तदेवमुभयवादिसम्प्रतिपनन प्रमाणं स्वमतेऽस्तीति दर्शयितुं सत्यस्य साक्षिणोऽन्ञानसाधकत्वं पराभ्युपगतमुपन्यस्तम्‌ । 
साम्प्रतं प्रसङ्गात्‌ तदपि नोपपद्यत इत्याह - अविशेषस्येति। 


व अविशेषस्य साध्या साधकता पुनः || १८ ।। 


भावरूपमनज्ञानमनिच्छन्तं प्रति हि तत्र साक्षिप्रत्यक्षं प्रमाणमुपन्यस्तम्‌ । नच तदुचितम्‌। साक्षिणो - 
ऽशेषविशेषविधुरत्वाङ्खीकारात्‌। अविशेषस्य साधकता तु परं प्रति त्वया साध्यैव । नतु सिद्धा । यत्‌ साधकं करणं वा, 
फलं वा नित्यं वा ज्ञानम्‌, तत्‌ सर्वं जात्यादिविशेषवत्‌। यच्च निर्विशेषं शशविषाणादि न तत्‌ साधकमिति परेण 
नियमस्याङ्गीकृतत्वात्‌ । नह्यसम्प्रतिपन्नसाधकभावं कस्याप्यर्थस्य साधनाय उपन्यासमर्हति, अतिप्रसङ्गात्‌ । 


ननु प्रमाणं वस्तुसिद्धावुपयुज्यते । तत्सविशेषत्वं तु किमर्थमिति चेत्‌, सत्यम्‌ । निर्विशेषस्य प्रामाण्यमेव नोपपद्यत 
इति तदर्थमेव विशेषानुसरणम्‌। नहि साधकतमत्वादिविशेषाभावे प्रामाण्यं शक्यनिर्वाहम्‌ । साक्षिण्यारोपिततयेवाज्ञानं 
सिद्धयति । न ततोऽतिरिक्तं साधकत्वं तस्येति चेत्‌, न तर्हि सुतरां साक्षिणाऽ ज्ञानसिद्धिः । प्रकाशाश्रयं तमः प्रकाशेनैव 
सिद्धयतीत्यस्यार्थस्याविशेषवादिना भवता परं प्रत्युपपादयितुमशक्यत्वात्‌ । 


किञाज्ञानमारोपितमपि साक्षिणो विषयः, नवा ? आद्यो विषयित्वं साकषिण्यापतितम्‌ । द्वितीये साक्षित्वमेवानुपपन्नम्‌ । 
“साक्षाद्‌ द्रष्टरि सञ्ज्ञायाम्‌ ' इति निर्वचनासम्भवात्‌। अतद्भिषयेण तत्सिद्धि-रलौकिकी । निर्विंशेषस्याप्यज्ञानवशात्‌ 
साकषित्वमिति च निरस्तम्‌ । 


[ निर्विशेषस्य साधकत्वसाधनेऽन्योन्याश्रयादिदोषः | 


यस्तु वैयात्याद्‌ ब्रवीति - सिद्धप्रामाण्यमिव साध्यप्रामाण्यमपि प्रमाणं प्रयोगार्हमेव । अन्यथा शब्दानित्यत्वे 
कुतकत्वमुपन्यस्य परेणान्यतरासिद्धावुद्धावितायां तत्साधनस्फूतिमताऽपि तृष्णीं भवितव्यम्‌ । अहं चाविरोषस्य साक्षिणः 
साधकत्वं विप्रतिपत्तौ साधयिष्यामीति । स प्रष्टव्यः - किं सविशेषेण प्रमाणेनैतत्‌ साध्यते, उताविशेषेणेति ? नाऽद्यः, 
तस्य तव मिथ्यात्वात्‌ । परेण चोक्तन्यायेन तस्य साधकत्वानभ्युपगमात्‌। अतो द्वितीय एवाङ्गीकर्तव्य इत्याह - तच्चेति । 


तच्याविशेषमानेन साध्यमित्यनवस्थितिः। 


किमतः? इदं ततः - तदविशेषप्रमाणं किं साक्षि, उतान्यत्‌ ? आद्येऽन्योन्याश्रयत्वम्‌ । साक्षिणः 
साधकत्वसिद्धावविशोषस्यापि साधकत्वमित्येषो ऽर्थः सिद्धयति, तत्सिद्धौ च साक्षिणः साधकत्व-सिद्धिरिति । न द्वितीयः, 
तदभावात्‌ । अविशेषान्तराङ्गीकारे दूषणमाह - इत्यनवस्थितिरिति । तस्यापप्यविशोषस्य साधकत्वमविशेषप्रमाणेनैव 
साध्यमित्युपपादनमितिशब्देन सूचयति । 


[ भाष्यकारीयनपुसकलिङ्गप्रयोगस्य प्रयोजनम्‌ ] 


ननुचाविशेषस्य साध्या साधकतेति प्रकृतम्‌, अतः सा चेति परामर्शो युक्तः । सत्यम्‌ । तथाऽपि प्राग्‌ यन्मिथ्याभूतस्यापि 

साधकत्वं प्रमाणविकल्पनिराकरणेन निरस्तम्‌, तत्‌ सविशेषत्वादिविकल्प-निराकरणेनापि निराकरणीयमिति सूचनाय 
सामान्ये नपुंसकनिर्देशः । एतेन प्राग्‌ विकल्पितः "सता आत्मभूतेन ' इति पक्षोऽपि निरस्तो वेदितव्यः । 


[ उक्तार्थोपसंहारः ] 
मिथ्यात्वं यदीत्यादिनोक्तं प्रसङ्मुपसंहरति - अनङ्ीकुर्वतामिति। 
अनङ्गीकुर्वतां विश्चसत्यतां तन्न वादिता ।। ९९।। 


यस्मादेवं न मिथ्याभूतस्य साधकत्वम्‌, तत्‌ तस्माद्‌ विश्चसत्यतामनङ्गीकुर्वतामात्मातिरिक्तस्य सर्वस्यापि मिथ्यात्वं 
प्रतिपादयतां ^“नेह नाना'* इत्यादिवाक्यानामपि मिथ्यात्वप्रसक्त्या न वादिता न साधकता स्यात्‌ । तद्राक्यस्येति 
प्रकृतमेकवचनं समूहविषयमिति ज्ञापयितुमुपसंहारे बहुवचनम्‌ । 


[ सर्वमिथ्यात्ववादिनां मायावादिग्रभृतीनां प्रमाणादिसत्यत्वानङ्गीकारे वादित्वाभावप्रसङ्गः |] 


अथवाऽतिप्रसङ्गान्तराभिधानमेतत्‌। तथाहि - यदि चेतन्यातिरिक्तं समस्तं मिथ्या स्यात्‌, तदा समस्तान्तर्गतं 
कथान्यवहाराङ्भूतं प्रमाणादिकमपि मिथ्या स्यात्‌। तथाच विश्रसत्यतामन -ङ्गीकुर्वतः, तन्मिथ्यात्वमङ्गीकुर्वतो 
मायावादिनो निरुपायस्य कथकता न स्यात्‌ । कुतः ? तत्‌ तस्मादुक्तरीत्या मिथ्याभूतस्य साधनबाधनाङ्तायोगादिति । 
विश्चमिथ्यात्वमङ्गीकुर्वतामपि चार्वाकाणां बौद्धानां च वादित्वोपलम्भाद्‌ व्यभिचार इति चेत्‌, न। 
तेषामप्यापादनविषयत्वात्‌। तदिदमुक्तम्‌--अनङ्गीकुर्वतां चार्वाकबौद्धमायावादिनामिति । अन्यथा त्वया तेनेत्येकवचनस्य 
प्रस्तुतत्वादनङ्गीकुर्वत इत्यवक्ष्यत्‌ । 


तथाऽपि प्रमाणबाधः । चार्वाकादीनां वादित्वस्य प्रत्यक्षादिसिद्धत्वात्‌ । मैवम्‌ । वादित्वाभावस्य अत्राऽपाद्यमानत्वात्‌। 
साधनस्य हि प्रमाणबाधो दूषणम्‌ । नत्वापादनस्य। तस्यानिष्टविषयत्वात्‌। अनिष्टस्य च 
प्रामाणिकपरित्यागाप्रामाणिकस्वीकाररूपत्वात्‌। अन्यथाऽतिप्रसङ्मात्रोच्छेदप्रसङ्गा -दित्याशयवानुक्तस्य प्रसङ्त्वं 
स्फुटीकर्तुं विपर्ययपर्यवसानमाह - तस्मादिति। 


तस्माद्‌ व्यवहृतिः सर्वां सत्येत्येव व्यवस्थिता । 
व्यावहारिकमेतस्मात्‌ सत्यमित्येव चाऽगतम्‌ || २०॥। 


यस्मादस्ति परस्य वादित्वाभिमानस्तस्मात्‌। अन्यथा युष्मदस्मदित्यादिपूर्वोत्तरपक्षबला - बलचिन्ता न स्यात्‌। 
ल्यवहियतेऽनयेति व्यवहतिः । कथाङ्गभूतप्रमाणादीति यावत्‌ । प्रमाणादीनां कथाल्यवहारकारणत्वात्‌, कारणाभावे च 
कार्याभावस्य सुलभत्वात्‌ सुस्थोऽतिप्रसङ्गमूलभूतः प्रतिबन्ध इति ज्ञापयित प्रमाणादीति रूढपदपरित्यागेन व्यवहतिरिति 
यौगिकपदोपादानम्‌। 


अस्तु कथाङ्भूतप्रमाणादिव्यवहारस्य सत्यता, दुःखादिबन्धस्य तु किमायातमित्यत आह - व्यावहारिकमिति। 
एतस्मात्‌ प्रमाणादिन्यवहारस्य सत्यत्वात्‌ । व्यावहारिकं व्यवहारविषयो दुःखादि । चशब्दो न केवलं व्यवहारो व्यावत्तरिकं 
चेति सम्बद्धयते । नहि प्रमेयं नास्ति, अस्ति च प्रमाणमिति सम्भवति, व्याघातादित्यर्थप्रतिपादनाय व्यावहारिकमित्युक्तम्‌। 


[ खण्डनकृता प्रमाणादिसत्ताभ्युपगमे कारणाभावं व्युत्पाद्य तस्य कथोपयोगित्वनिराकरणम्‌ | 


यदत्रोक्तम्‌, “प्रमाणादीनां सत्वं यदभ्युपेयं कथकेन, तत्‌ कस्य हेतोः? कि वाण्व्यवहारस्य 
प्रमाणादिसत्ताभ्युपगमव्याप्तत्वेन तदभावे प्रवर्तयितुमशक्यत्वात्‌, अथ कथकप्रवर्तनीयवाग्न्यवहारं प्रति हेतुभावात्‌, उत 
लोकसिद्धत्वात्‌, अथवा तदनभ्युपगमस्य तत्वनिर्णयविजयातिप्रसञ्जक त्वात्‌ ? 

[ प्रमाणादिसत्ताभ्युपगम - वाग्न्यवहारयोव्य्चिनिराकरणम्‌ ] 


आद्येऽपि कि व्यवहारमात्रं प्रमाणादिसत्ताभ्युपगमन्याप्तम्‌, उत साधनवाधनक्षमो व्यवहारः । न प्रथमः, 
तदनभ्युपगच्छतोऽपि चा्वांकमाध्यमिकादेर्वाण्विस्तराणां प्रतीयमानत्वेन व्यभिचारात्‌ । तस्यै वानिष्पत्तौ 
भवतस्तत्निरासप्रयासानुपपत्तेः । तस्यापि पक्षत्वे बाधः । द्वितीये बाधतादवस्थ्यम्‌ । मम सत्तानभ्युपगमस्यानुभवसिद्धत्वात्‌। 
हेतुश्च तवासिद्धः । सिद्धत्वे वा सिद्धं मम समीहितम्‌ । व्यतिरेके च सद्रचनाभासलक्षणयोगित्वमुपाधिः । यतोऽभ्युपगम्यापि 
प्रमाणसत्तां प्रवर्तिता मता-न्तरानुसारिभिर्व्यवहारा अभ्युपगतप्रमाणादिसक्ैर्मतान्तरानुसारिभिरपरैः साधनादयक्षमा इति 
कथ्यन्ते । तेन ज्ञायते व्यवहारस्य साधनाद्यक्षमतायां सद्रचनाभासलक्षणयोगित्वमेव प्रयोजकम्‌ । नतु सत्तान -भ्युपगम 
इति। 


ननु यदि प्रमाणादीनि न सन्ति, तदा व्यवहार एव धर्मी कथं सिद्ध्येत्‌ ? दूषणादिन्यवस्था वा कथं स्यात्‌ ? 
सर्वविधिनिषेधाना प्रमाणाधीनत्वात्‌ । मैवम्‌ । न ब्रूमो वयं न सन्ति प्रमाणादीनीति स्वीकृत्य कथाऽऽरभ्येति । किन्नाम । 
सन्ति न सन्ति प्रमाणादीनीत्यस्यां चिन्तायामुदासीनैर्यथा स्वीकृत्य तानि भवता व्यवदियन्ते तथा व्यवहारिभिरेव कथा 
प्रवर्त्यतामिति। 


किञ्च कीदृशीं मर्यादामवलम्ब्य प्रवृत्तायां कथायामिदं दूषणमुक्तं भवता ? किं प्रमाणादीनां सत्त्वमुपगम्योभाभ्यां 
वादिप्रतिवादिभ्यां प्रवर्तितायाम्‌, उतासत्त्वमभ्युपेत्य, अथेकेन सत्त्वमपरेण चासत्वमङ्गीकृ त्य ? नाद्यः, 
अभ्युपगतप्रमाणादिसत्व प्रत्येतादुक्पर्यनुयोगानवकाशात्‌। न द्वितीयः, स्वस्याप्यापत्तेः । न तृतीयः, तथेव कथान्तरप्रस्त । 
तस्मात्‌ प्रमाणादिसत्त्वासत््वाभ्युगमौदासीन्येन व्यवहारनियमे समयं बद्ध्वा प्रवर्तितायां कथायां भवतेदं दूषणमुक्तमिति 
वाच्यम्‌ । तथाच व्याघातः । 


नच वाच्यं नेदं दूषणं प्रतिवादिनं प्रत्युच्यते । किन्नाम । शिष्यादयः प्रमाणादिसत्तानभ्युपगन्तुः कथानधिकारं ज्ञाप्यन्त 
इति । यतः शिष्यादीन्‌ प्रत्यपि चार्वाकादेर्दाषीऽयमित्ये वाभिधातव्यम्‌ । कथञथ तथा स्यात्‌ ? तस्य 
कथाप्रवेशाप्रवेशयोस्तद्रो धाक्षमत्वात्‌। कथायामेव हि निग्रहः । 


[ प्रमाणादिसत्ताभ्युपगमस्य कथकप्रवर्तनीयवाग्व्यवहारं प्रति हेतुत्वनिराकरणम्‌ | 


न द्वितीयः, स्यादप्येवं यदि कथकप्रवर्तनीयवाग्न्यवहार प्रति हेतुत्वात्‌ प्रमाणादीनां हेतुता तत्सत्तानभ्युपगमे निवर्तेत। 
नत्वेवं सम्भवति । तथासति तत्सत्तानभ्युपगन्त्रणां बाग्न्यवहारस्वरूपमेव न निष्पद्येत । हेत्वनुपपत्तः । 


अथ मन्यसे - कथकवाग्व्यवहारं प्रति हेतुत्वात्‌ प्रमाणादीनां सत्त्वम्‌, सत्वाच्चाभ्युपगमो यत्‌ सत्‌ तदभ्युपगम्यत इति 
स्थितेरिति । मैवम्‌। कयाऽपि नियमस्थित्या प्रवृत्तायां कथायां कथकवा-ग्न्यवहारं प्रति हेतुत्वात्‌ प्रमाणादीनां सत्वं 
सत्त्वाच्चाभ्युपगमो भवता प्रसाध्य: । कथातः पूर्वं तु तत्वावधारणं परपराजयं वाऽभिलषद्यां कथकाभ्यां यावता विना 
तदभिलषितं न पर्यवस्यति तावद -नुरोद्धन्यम्‌। तच्च व्यवहारनियमसमयबन्धादेव द्वाभ्यामपि ताभ्यां सम्भाव्यत इति 
व्यवहारनियममेव बध्नीतः । स च प्रमाणेन तर्केण च व्यवहर्तव्यमित्यादिरूपः । नच प्रमाणादीनां सत्ताऽपीत्थमेव 
ताभ्यामङ्ीकतुंमुचिता । तादृशव्यवहारनियममात्रेणैव क थाप्रवृत्यु पपत्तेः । प्रमाणादिसत्तामभ्युपेत्यापि 
तथाविधन्यवहारनियमनव्यतिरेकेण कथाप्रवृत्ति विना तत्वनिर्णयस्य जयस्य वाऽभिलषितस्य कथक -योरपर्यवसानात्‌। 


[ प्रमाणादिसत्ताभ्युपगमस्य लोकन्यवहारसिद्धत्वनिराकरणम्‌ | 


नापि तृतीयः, लोकन्यवहारोऽपि प्रमाणव्यवहारो वा स्यात्‌, पामरादिसाधारणव्यवहारो वा ? नाऽद्यः, 
विचारप्रवृत्तिमन्तरेण तस्य दुर्निरूपत्वात्‌ । तदर्थमेव च पूर्व नियमस्य गवेषणात्‌। नापि द्वितीयः, शरीरात्मत्वादीनामपि 
तथासति भवता स्वीकर्तव्यतापातात्‌। पश्चात्‌ तद्भिचारवाध्यतया नाभ्युपेयत इति चेत्‌, तर्हिं प्रमाणादिसत्ताऽपि यदि 

विचारबाध्या भविष्यति तदा नाभ्युपेयैव, अन्यथा तूपगन्तव्येति लोकल्यवहारसिद्धतया सत्वमभ्युपगम्यत इति तावन्न 
भवति । 


[ प्रमाणादिसत्तानभ्युपगमस्य अतिप्रसञ्जकत्वनिरासः | 


न चतुर्थः, यादृशो भवता प्रमाणादिसत्तामभ्युपगम्य व्यवहारनियमः क थायामवलम्ब्यते, तस्यैव 
प्रमाणादिसत्त्वासत््वानुसरणौदासीन्येनास्माभिरप्यवलम्बनात्‌। तस्य यदि मां प्रति फलातिप्रस -ञ्जकत्वम्‌, तदा त्वां 
प्रत्यपि समानः प्रसङ्गः " । तस्मात्‌ प्रमाणादिसत्ताभ्युपगमस्य कथोपयोगाभावा -दनङ्खी कुर्वतां प्रमाणादिसत्तां न 
वादितेत्यनुपपन्नमिति। 


[ उक्तदूषणानामाभासतां व्युत्पाद्य टीकाकृता प्रमाणादिसत्ताभ्युपगमस्य कथोपयोगित्वप्रतिपादनम्‌ 
प्रथमपक्षोक्तदूषणानामसक्गतत्वप्रतिपादनम्‌ ] 


तदेतत्‌ सर्वमनेनापहसितं वेदितव्यम्‌ । तथाहि - यत्तावद्‌ व्यवहारमात्रस्य प्रमाणादिसत्ताभ्युप -गमव्याप्तत्वपक्षे 
दूषणमुक्तम्‌, तदसत्‌। यदि खल्वेवमस्माभिः साध्येत - मायावादी प्रमाणादिसत्ता-भ्युपगमवान्‌, व्यवहर्तृत्वात्‌ ; 
तदूल्यवहारो वा प्रमाणादिसत्ताभ्युपगमपुरःसरः, व्यवहारत्वात्‌; तत्व - वादिवत्‌, तद्गयवहारवच्चेति । यद्रा नायं व्यवहर्ता, 
प्रमाणादिसत्तानभ्युपगन्तृत्वात्‌ ; तद्न्यवहारो वा न व्यवहारः, प्रमाणादिसत्ताभ्युपगमपुरःसरताशून्यत्वादिति । तदा स्येव 
व्यभिचारदोषः । को नाम स्वस्थात्मैवमनुमिमीते ? 


किन्नाम । यदि प्रमाणादीनि सन्ति न स्युः, तहिं साधकानि न स्युः, असतः साधकत्वानुपपत्तेः; तेषां चासाधकत्वे 
तत्कार्यो व्यवहारो न निष्पद्येत, तथाच वादिता न स्यात्‌ । अस्ति चेयम्‌ । तस्मात्‌ तद्धेतूनां प्रमाणादीनां सत्ताऽभ्युपान्तव्या, 
इत्याचार्येण प्रसङ्गत्वेनाभिमतत्वात्‌। व्यभिचारस्थलस्य च प्रसङ्गविषयतुल्यताऽङ्धीकृता । बाधस्तु प्रसङ्गस्यालङ्कार 
एवेत्युक्तम्‌ । (५८) 

साधनवाधनक्षमव्यवहारस्य प्रमाणादिसत्ताभ्युपगमनव्याप्तत्वपक्षेऽप्युक्तदूषणमनेनैव निरस्तम्‌ । मायावादिनं तद्यवहारं 
वा पक्षीकृत्य विशिष्टव्यवहारकर्तृत्वेन विशिष्टन्यवहारत्वेन वा हेतुना प्रमाणादिसत्ताभ्युपगन्तुत्वे तत्पूर्वकत्वे वा साध्यमाने 
तत्‌ स्यात्‌ । विमतो व्यवहारो न साधनादिक्षमः, प्रमाणादिसत्ताभ्युपगमपूर्वकतारहितत्वात्‌; इति वा साधने कथञिदन्वये 
पूर्वोक्तोपाधिः स्यात्‌ । नचेवमित्युक्तम्‌ । 


किथायमुपाधिर्नं साधनाद्‌ भिद्यते । यदा हि प्रमाणादिसत्ता नाभ्युपगता, तदा तदसत्त्वमेवाङ्गीकृत - मिति 
स्वरूपासिद्धत्वम्‌। तच्च सद्रचनाभासलक्षणविशेष एव । नन्वेतदाशङ््योक्तम्‌ - न ब्रूमो वय -मित्यादि । दुरुक्तं तत्‌ । 
सत्त्वासत्त्वे विहाय प्रमाणस्वरूपस्य बुद्धावारोपयितुमशक्यत्वेनोदासीनस्य तत्स्वीकारानुपपत्तेः । एवं च वदता 
यदनिर्वचनीयमभिप्रेतं तदगरे निराकरिष्यते । (६५, ८७४) 


यदप्यत्रोक्त कीदशी मर्यादामित्यादि, तत्र यः प्रमाणाद्यसत््वमभ्युपेति, यश्च तत्सत्ता प्रतीत्यापि सत्ताद्युदासीनो ऽहमिति 
मन्यते, तं प्रतीदं दूषणमिति वदामः । नचोक्तदोषः । नहि वयं प्रमाणादिसत्ता-भ्युपगमं कथाप्रवृत्तिकारणतयाऽवश्यं 
ततः पूर्वभाविनं ब्रूमः । किन्नाम । यो यथाकथित्‌ कथायां प्रवृत्तः, तं विपक्षे कथानुत्पत्तिप्रसङ्ग दण्ड प्रदश््यतत्कारणानां 
प्रमाणादीनां सत्तामद्गीकारयामः । नचेवं कथान्तरप्रसक्त्यादिदोषः । प्रमाणादिसत्तानभ्युपगमे कथाया एवानिष्पत्तेः । 


एतेन शिष्यज्ञापनमपि समाहितम्‌ । प्रतिवादिनः कथाप्रवेशमभ्युपगम्य तत्र प्रवृत्तं प्रति प्रमित-कथाकार्यबलेन 
कारणप्रमाणादिसत्ताया अभ्युपगन्तव्यत्वस्योक्तत्वात्‌ । 


[ द्वितीयपक्षोक्तदूषणानामसङ्गतत्वप्रतिपादनम्‌ ] 

द्वितीयपक्षोक्तदोषोऽप्यसङ्गत एव । नहि वयं प्रमाणादिसत्ताभ्युपगममपि कथकप्रवर्तनीयवा -ग्व्यवहारकारणकोटौ 
निवेयामः । येन तत्सत्तानभ्युपगन्त्रणां वाग्न्यवहारस्वरूपं न निष्पद्येतेति प्रसङ्गः स्यात्‌। अपितहिं ? प्रमाणादीनामेव 
कथाकारणता । सा च सत्त्वाभावे नोपपद्यत इति तत्सत्वमङ्ी - करणीयमिति वदामः । 


यत्‌ पुनः कथकवाग्न्यवहार प्रतीत्याद्याशङ्कयोक्तम्‌- “एवं वदता कथाप्रवृच््ुत्तरकालं प्रमाणादिसत्ताऽङ्गीकारयितव्या । 
तथाच कथाफलस्य प्रमाणादिसत्ताभ्युपगमस्य न कथाकारणत्वम्‌ । किन्तु प्रमाणैर्व्यवहर्तव्यमित्यादिन्यवहारनियमस्यैव '' 
इति तदस्माभिरभ्युपगतमेव । यस्तु सत्ताभ्युप-गममपि कथाकारणं ब्रूते स एवैवं पर्यनुयोज्यः । 


यत्‌ पुनः ˆ“नच प्रमाणादीनाम्‌ ' ' इत्यादिना कल्पनागौरवमवादि, तत्र कि प्रमाणादिसत्ताभ्युपगमे कल्पनागौरवम्‌, 
उत तत्सत्ताभ्युपगमस्य कारणकोरिप्रवेटने ? नाऽद्यः, कारणत्वान्यथानुपपत्त्या तत्सत्तायाः प्रमितत्वात्‌ । प्रमितस्य 
परीक्षकैरङ्गीकरणीयत्वात्‌ । द्वितीये तु संवाद एव । 


[ तृतीयपक्षोक्तदूषणानामसक्गतत्वप्रतिपादनम्‌ | 


तृतीयेऽप्याद्यं तावदङ्गीकु्म॑ः। तत्रोक्तं दूषितप्रायम्‌ । द्वितीयाङ्गीकारेऽपि न दोषः । देहात्मत्वादिकं तु पश्चाद्‌ 
विचारवाध्यतया नाभ्युपगम्यत इति । यदव्रोक्तम्‌-- ` प्रमाणादिसत्ताऽपि' ' इत्यादि, तेन किमुक्त भवति ? कि विचारसाध्यः 
प्रमाणादिसत्ताभ्युपगमो न विचारप्रवृत्तेः कारणमिति, किंवा विचाराबाध्यताया एव प्रमाणादिसत्ताभ्युपगमप्रयोजकत्वेन 
व्यवहारस्याप्रयोजकत्वमिति। आद्ये सम्प्रतिपत्तिः । न द्वितीयः, ओत्सर्गिकं प्रामाण्यं बाधकादपोद्यत इत्यत्र दर्शने तस्येव 
प्रयोजकत्वात्‌ । 


[ चतुर्थपक्षोक्तदूषणानामसङ्गतत्वप्रतिपादनम्‌ | 


चतुर्थपक्षोक्तदोषो ऽप्यनेनैव परिहृतः । नहि वयं प्रमाणादिसत्ताभ्युपगमं कथाफलनिष्पत्तिहेतु ब्रूमः । किन्तु 
प्रमाणादीन्येव । तेषां च तद्धेतुता नासतामुपपद्यत इति तत्सत्ताऽवश्यमभ्युपगमनीयेति । 


[ व्यवहारक्रियां प्रति प्रमाणादीनां कारणत्वात्‌, कारणस्य च सत्वनियमात्‌ प्रमाणादिसत्ता 
अवश्यमभ्युपगन्तव्येत्याशङ्खय खण्डनकृता उक्तसमाधानस्य निराकरणम्‌ ] 


“स्यादेतत्‌ । नियतवाग्न्यवहारक्रियासमयबन्धेन कथां प्रवर्तयताऽपि व्यवहारसत्ताऽभ्युप- गन्तव्या । नहि 
सत्तामनभ्युपगम्य व्यवहारक्रि याऽभिधातुं शक्या । क्रिया हि निष्पादना । असतः सद्रूपताप्रापणमिति यावत्‌ । 
प्रमाणोर्व्यवहर्तव्यमिति च नियमवन्धनं प्रमाकरणभावस्य नियमान्त -रभावात्नियतपूर्वसत्वरूपं कारणत्वं प्रमाणानामनादाय 
न पर्यवस्यति । दूषणानां चास्तित्वेन भङ्ाव-धारणनियमवबन्धने साधनाङ्गानां च व्याप्त्यादीनां सत्वेन तद्विषयस्य 
तत्वरूपतान्यवहारनियमनादौ च कण्ठो क्त्यैव तस्यतस्य सत्वमङ्खीकृ तमिति रिक्तमिदमुच्यते ~ प्रमाणादीनां 
सत्तामनभ्युपगम्य कथारम्भः शक्यत इति" एवमाशङ्कय यदुक्तम्‌ -"“एभिरपि बाधकैः कथायामारब्धायामभिमतस्य 
प्रसाधनीयत्वेन पूोक्तवबाधाया न निस्तारः स्यात्‌'* इति । तदप्यनेनैव परिहृतम्‌ । क थास्वरूपफल - निष्पत्तये 
स्वेच्छास्वीकृतस्यैव व्यवहारनियमस्य प्रमाणादिसत्तास्वीकार एव पर्यवसानमिति कथायां प्रवृत्त स्वन्याघातमप्यचेतयन्तं 
प्रत्यस्माभिरुच्यमानत्वात्‌। 


[ कथाया एवासत्वाङ्गीकारे चक्रकप्रसङ्गः | 


ननु कथादेः कार्यस्य सत्त्वे कथित्‌ कारणस्य प्रमाणादेः सत्वमङ्गीकरणीयं स्यात्‌ । कार्यस्यैव सत्त्वाभावे कि 
कारणस्येति चेत्‌, कुतः प्रमाणात्‌ कथादिसत्ताभावो भवता निश्चितः? श्रुत्यादेरिति चेत्‌, न। 
तस्यैवानेकातिप्रसङ्गगहननिविष्टत्वात्‌ । तथाच सिद्धे तत्प्रामाण्ये कथादिकार्यासत्वसिद्धिः, ततोऽन्यथासिद्ध्या 


45 


तर्कस्याऽभासतासिद्धिः, तस्यां च श्रुत्यादिप्रामाण्यसिद्धिरिति चक्रकापच्या नैकस्यापि सिद्धिः । असतः कारणत्वं तु 
सूत्रकृतैव निराकरिष्यत इत्यलं प्रसङ्गेन । (२-२-२६) 


[ व्यावहारिकसतः साधकत्वभङ्गः | 


स्यादेतदेवम्‌ । यदि ““नेह नाना'* इत्यादिबलेनाऽत्मातिरिक्तस्य सर्वस्यासत््वमभ्युपगच्छामः । नचैवम्‌ । किन्नाम । 
व्यावहारिकी सत्ताऽभ्युपगम्यत एव । तथाच सर्वान्तःपातिनो व्यवहारसतः प्रमाणादेः साधकत्वसम्भवान्नोक्तप्रसङ्ग इत्यत 
आह - व्यवहारसतश्चेति। 


व्यवहारसतश्चापि साधकत्वं तु पूर्ववत्‌ । 


चशब्दो हेतौ । अपिशब्दः समुच्चये । तुशब्दोऽवधारणे । व्यवहारसतोऽपि साधकत्वं पूर्वस्यासत इव प्रतिवादिनो न 
सिद्धमेव यतः, अतो नोक्तप्रसङ्गनिस्तार इति। 


अयमर्थः - यदि व्यावहारिकं सन्नाम सदेव, तदा मिथ्यात्वप्रतिपादनं व्याहतम्‌ । फलितं चास्मन्मनोरथदरुमेण । व्यर्थं 
च व्यावहारिकपदम्‌। अथ तदसत्‌, तदा किमनेनाधिकमाचरितम्‌ ? सत्त्वाभावे साधकत्वं न स्यादित्यनिष्टप्रसङ्गस्य 
तदवस्थत्वादिति। 


[ मायावादिना पारमार्थिक व्यावहारिक -प्रातिभासिकभेदेन सतु्रैविध्याङ्गीकारः | 


ननुच द्विविधं सत्‌ मुख्यम्‌, अमुख्य च । तत्र यस्य सर्वप्रकारेण बाधितत्वं नास्ति तन्मुख्यं सत्‌ पारमार्थिकमिति च 
गीयते । यस्य तु सत्प्रतीतिरेव सत्ता तदमुख्यं सत्‌। नच ततः सत्ता सिद्छयति। तथाहि - कि सत्तावगममात्रात्‌ 
तत्सत्ताऽभ्युपगम्येति मन्यसे, अबाधितात्‌ तदवगमाद्‌ वा ? नाऽद्यः, मरुमरीचिकादौ जलरूपतासद्धावाभ्युपगमप्रसङ्गात्‌ । 
द्वितीयेऽपि वादिप्रतिवादिमध्यस्थमात्रस्य तस्यापि कथाकाल एव बाधितत्वावगमाभावात्‌, अथवा कस्यचिदपि 
कालान्तरेऽपि च बाधितत्व -बोधविरहात्‌ ? नाऽद्यः, अतिप्रसङ्गात्‌ । पुरुषत्रयावगतस्याप्येकक्षणावगतस्य पुरुषान्तरेण 
तेनापि क्षणान्तरेऽपि बहुलं बाधदर्शनात्‌ । नचासावर्थोऽसत्योऽपि द्वित्रादिपुरुषमात्रपूर्वजाततत्प्रतीत्यनुरो धाद्‌ बाधदरशने 
सञ्जातेऽपि तथैव सत्नित्यभ्युपगम्यते । तस्माद्‌ द्वितीयः पक्षः परिशिष्यते । नचासावमुख्ये अस्तीति कुतः पारमार्थ्यप्राप्तिः? 
नच वाच्यं सत्प्रतीतेरपि प्रतीत्यन्तरमेव सत्तेत्यनवस्थेति । प्रतीतेः पारमार्थिकत्वात्‌ । नहि तस्या बाधोऽस्ति । अस्ति चेत्‌, 
सैव प्रतीतिरबाधिता परमार्थसती । नच प्रतीतेः स्वरूपभेदोऽस्तीत्यतो विज्ञानं ब्रह्मैव परमार्थसत्‌ । 


अमुख्य पुनद्र॑धा - मायोपाधिकम्‌, अविद्योपाधिकं चेति । तत्राऽद्यमम्बरादिकम्‌। तच्चाब्रह्म - ज्ञानाद्‌ बाधवेधुर्येण 
हानादिन्यवहारनिर्वाहकत्वाद्‌ व्यावहारिकमिति गीयते । कतिपयप्रतिपत्तृकति-पयकालतथात्वावगमादेव हि लौकिको 
व्यवहारः प्रतीयते । द्वितीयं शुक्तिरजतादि । तत्तु प्रतीति-समयमात्रपरिवर्तिं । न पुनर्हानादिहेतुरिति प्रातीतिकमुच्यते । 
तदेवं सत्त्रेविध्यादम्बरादिकं विश्च सदपिपारमार्थिकत्वाभावाम्मिथ्येति युज्यते । व्यावहारिकसत््वाच्च तदन्तर्गतस्य प्रमाणादेः 
कथाङ्गतोपपद्यते। पारमार्थिक प्रातीतिकव्यावृक्त्र्थत्वेन व्यावहारिकपदं च सम्भवतीति । 


[ सतत्रैविध्यनिराकरणम्‌ | 


अत्रेदं वक्तव्यम्‌- किं पारमार्थिकसदेव सत्‌, असच्च बाधकभेदेन द्विविधमिति सत्त्रैविध्यम्‌, उत सती एवावान्तरभेदेन? 
आच प्रागुक्तदोषानिस्तारः । नहि सदिति ज्ञानमात्रेणासदर्थक्रियार्हम्‌ । येन तथाविधं प्रमाणादि कथाङ्गतां गच्छेत्‌ । तथात्वे 
विषमपि पीयूषतयाऽवगतं तदर्थक्रियां कुर्यात्‌ । बाधविलम्बस्त्वप्रयोजकः । अर्थतादवस्थ्यानिवृत्तेः । एवं ज्ञानसत्यतफपि । 
शुक्तिरजतादेरपि रजतो -चितार्थक्रियाकारित्वप्रसङ्गात्‌। 

यदपि तथेव लौकिको व्यवहारः प्रतीयत इति तदग्रे निराकरिष्यते । (१३१४) अर्थक्रियाऽप्यसतीति चेतरेतराश्रयादिना 
निरस्तम्‌। सतोऽर्थक्रियाऽसम्भवादसत्येव कथञ्चित्‌ साऽङीकार्येति चेत्‌, श्रुतिप्रामाण्यनिश्चयोत्तरकालमेवैतत्‌ । प्राक्‌ 
तत्निश्चयात्‌ परमार्थसत एवार्थक्रियेति मन्यमानः प्रतिवादी कथं बोधनीयः ? अन्योन्याश्रयादिप्रसङ्गादित्युक्तम्‌ । (६३) 


द्वितीयं दूषयति -- सत्तरैविध्यं चेति। 


सत्त्रेविध्यं च मानेन सिद्धयेत्‌ केनेति पृच्छयते 
तस्याप्युक्तप्रकारेण नैव सिद्धिः कथभ्चन । ।। २१॥। 


केनेत्यस्य परमार्थसता वा, व्यावहारिकसता वा, प्रातिभासिकसता वा ? आद्येऽपि किमात्मेतरेण, उताऽत्मनेत्यर्थः । 
पृच्छ्यतेऽस्माभिरिति शोषः । यथा मिथ्याभूतस्य साधकत्वं केन सिद्धयेदिति पृष्टं तथेति चार्थः । व्यावहारिकसतः 
साधकत्वसिद्धये यदुषन्यस्तं तच्चेति वा । पृच्छाविषयत्वमेव न दोष इत्यत आह - तस्यापीति । असतः साधकत्वस्येव 
तस्य सत्त्रैविध्यस्यापि कथयन विकल्पित-पक्षेषु कस्मिंश्चन पक्षे नैव सिद्धिः । कुतः ? उक्तप्रकारेणैव । तथाहि- न 
तावत्‌ परमार्थसता आत्मेतरेण, द्रैतापत्तेः । नाप्यात्मनैव, तस्य निर्विशेषस्य साधकतायोगात्‌ । व्यावहारिक प्रातीतिक्म्ोस्तु 
स्वरूप-मेवाद्यापि न सिद्धमिति । 


| मिथ्यात्वसाधकत्वोभयनिर्वाहाय मायावादिनाऽमुख्यसतः 
सदसद्रिलक्षण्यलक्षणानिर्वाच्यत्वाङ्गीकारः, तदूषणं च | 


नामुख्यं सत्‌ असत्‌, नापि सत्‌ । येनोक्तदोषप्रसङ्कः । किन्त्वनिर्वचनीयम्‌। नच तदपि दुर्वचम्‌। सदसद्रैलक्षण्यस्यैव 
तत्वात्‌ । तच्चोक्तविधया व्यावहारिक प्रातिभासिकभेदाद्‌ द्विविधम्‌ । तत्र व्यावहारिकस्य प्रपञ्चस्य सदसद्विलक्षणस्य 
सद्विलक्षणत्वादुपपन्न श्रुत्यादिना मिथ्यात्वसमर्थनम्‌। असद्वि-लक्षणत्वात्‌ तदन्तर्गतस्य प्रमाणादेः साधकत्वं चेति । 


स्यादेतदेवम्‌, कथथिद्‌ यदि विश्वस्य सदसद्भिलक्षणत्वं स्यात्‌ । तदेव न सिद्धयतीत्याह वैलक्षण्यं सदसतोरिति। 
वैलक्षण्यं सदसतोरप्येतेन निषिद्धयते । 


विश्स्येति शेषः । सदसतोरिति सम्बन्धमात्रे षष्ठी । तथाच सदसद््यामित्यर्थः । एतेन प्रमाण-विकल्पनिरासेन । 
तथाहि - विश्वस्य सदसद्रैलक्षण्यं कि सता प्रमाणेन साध्यते, उतासता, अथ सदसद्विलक्षणेन ? नाद्यः, वादिनोऽनुपपत्तेः । 
न द्वितीयतृतीयौ । प्रतिवादिनोऽसम्प्रतिपत्तेरिति । 


नन्वत्र सदसद्रैलक्षण्ये साधकत्वं न स्यादिति प्रसङ्गो वाच्यः । नच तत्र व्यापिः । मैवम्‌ । साक्षिणि व्याप्त्यवधारणोपपत्तः। 
सत्त्वाभावे साधकत्वं न स्यादिति वा प्रसङ्ं वक्ष्यामः । तत्रासत्त्वमुपाधिरिति चेत्‌, न । तस्य सत्चवाभावानतिरेकात्‌ । तद्धङ्क्य 
च प्रागनिर्वचनीयसि द्धेरशक्यत्वात्‌। 


एतेन सद्विलक्षणत्वान्मिथ्यात्वो पपादनम्‌, असद्विलक्षणत्वात्‌ साधकत्वं चोपपन्नमिति परास्तम्‌ । 
सद्रैलक्षण्येऽसत्वापत्या साधकत्वाभावस्य, असद्रैलक्चषण्ये च सत्वापातेन मिथ्यात्वोपपादना-सम्भवस्याऽपत्तेः। 
प्रागनिर्वाच्यसिद्धे्व्यापिद्रयनिरासायोगात्‌। असद्रैलक्षण्यमात्रेण हानादिव्यव -हारोपपत्तौ शुक्तिरजतादावपि तत्प्रसङ्गः । 
मायाविद्यावैलक्षण्यात्रैवमिति चेत्‌, न । तस्य निराकरिष्य - माणत्वात्‌ । (४०७) वैलक्षण्यमात्रस्य प्रकृ तानुपयोगादिति । 


आस्तां वा सत्त्वादिविकल्पनिरासेन दूषणाभिधानम्‌ । प्रमाणमेव प्रप्यानिर्वचनीयतायां नोप-पद्यते । नहि ˆ नेह नाना" 
इत्यादिश्रुतिः सदसद्रैलक्षण्यलक्षणानिर्वचनीयतां विश्वस्य वक्ति । 


[ विश्वस्य सदसद्विलक्षणत्वसाधकानुमानस्य प्रतिज्ञाशभङ्गः | 

अथ मन्येत - विवादपदं सदसद्विलक्षणम्‌, ज्ञानवाध्यत्वात्‌; यदेवं तदेवम्‌, यथा शुक्तिरजतमि -त्यनुमानं विश्वस्य 
सदसद्विलक्षणत्वे मानम्‌ । तद्रलाच्छुतिरपि तत्रैव पर्यवस्यतीति । तदसत्‌ । अनु -मानस्याऽभासत्वादित्याशयवान्‌ 
प्रथमप्राप्तत्वात्‌ प्रतिज्ञां तावन्निराकरोति - वैलक्षण्यं सतश्चेति । 


वैलक्षण्यं सतश्चापि स्वयं सद्‌ भेदवादिनः । 
असतश्चापि विश्वस्य तेनानिष्टं कथं भवेत्‌ || २२॥।। 


चशब्दाववधारणे । अपिशब्दौ मिथः समुच्ये । 


अयमर्थः - किमत्र सदसच्छब्दौ भावाभाववाचिनौ, किवा विद्यमानाविद्यमानवाचिनौ ? आद्ये दूषणम्‌- सतो 
भावात्मकस्य विश्वस्य, असतोऽभावाद्‌ वैलक्षण्यमपि भावाभावभेदवादिनो मते स्वयं सदस्त्येव । एवमसतो ऽभावात्मकस्य 
विश्वस्य सतो भावाद्‌ वैलक्षण्यमपि भेदवादिनः स्वयं सदेव । अतस्तेन साधितेन ममानिष्टं कथं भवेत्‌ ? किन्नाम । एवं 
विभागेन सदसद्रैलक्षण्यसिद्कयाऽपि प्रति -ज्ञातार्थसि द्धेरर्थान्तरता परस्य स्यादिति । 


यदि च प्रत्येकं भावाभाववैलक्षण्यं विवक्षितम्‌, तदा सतो भावस्यापि विश्वस्य सतो भावाद्‌ वैलक्षण्यं भावभेदवादिनो 
मम स्वयं सदेव । भावान्तरवैलक्षण्यस्याङ्गीकारात्‌ । असतोऽभावादपि वैलक्षण्यं सुतरां भावाभावभेदवादिनः स्वयं सदेव । 
एवमसतोऽभावस्य विश्वस्य, असतोऽभावाद्‌ वैलक्षण्यमभावभेदवादिनः स्वयं सदेव । अभावान्तरवैलक्षण्याङ्गीकारात्‌ । 
सतो भावाद्‌ वैलक्षण्यमपि सुतरां स्वयं सदेवेति तेनानिष्टं कथं भवेत्‌ ? 


भावाभाववैलक्षण्यं नाम तत््वानधिकरणत्वं विवक्षितमिति चेत्‌, तथाऽपि सतो भावस्यापि विश्वस्य, असतोऽभावाद्‌ 
वैलक्षण्यमभावत्वानधिकरणत्वमपि स्वयं सदेव । असतो ऽभावस्य विश्वस्य सतो भावाद्‌ वैलक्षण्यमपि 
भावत्वानधिकरणत्वमपि मम स्वयं सदेव । भावाभावभेदवादित्वात्‌। यदिहि भावेऽप्यभावत्वम्‌, अभावेऽपि 
भावत्वमङ्गीकुर्या कुतस्तदा भावाभावभेदवादः ? तथाच कथं तेन साध्यमानेनानिष्टं मम भवेत्‌ ? 


अथ प्रत्येकं भावाभावत्वानधिकरणत्वं विवक्षितमिति मन्येत । तदा सतो भावस्यापि विश्वस्य भावभाववेलक्षण्यं 
भावभावरूपत्वानधिकरणत्वं मम स्वयं सदेव । तथाऽसतोऽभावस्यापि विश्वस्य उक्तरूपं वैलक्षण्यं स्वयं सदेव । 
भावाभावभेदवादिनैकेकार्थस्योभयरूपतानङ्ीकारात्‌। भावे हि भावत्वमेव, नाभावत्वमपि । अभावे चाभावत्वमेव, न 
भावत्वमपीत्यतस्तेन साधितेनानिष्टं मम कथं भवेत्‌ ? 


अथेकेकस्य वस्तुनो भावत्वानधिकरणत्वम्‌, अभावत्वानधिकरणत्वं च साध्यतया विवक्षितमिति मन्वीत । तथाऽपि 
सतो भावस्यापि विश्चस्यासतोऽभावाद्‌ वैलक्षण्यमभावत्वानधिकरणत्वं मम सदेव । एवमसतोऽभावस्यापि विश्वस्य सतो 
भावाद्‌ वैलक्षण्यं भावत्वानधिकरणत्वं स्वयं सदेव । भावाभाव -भेदवादित्वात्‌। अतः कथं मम तेनानिष्टं भवेत्‌ ? अशो 
सिद्धार्थतया परस्य निग्रहात्‌ । उभयसाधनाददोष इति चेत्‌, न । असिद्धसच्निधानेऽपि सिद्धस्य तत््वानपायात्‌ । 
विशिष्टसाधनात्नैवमिति चेत्‌, न । तथाऽपि वैर्थ्यानिस्तारात्‌ । 


अथ भावाभिमते भावत्वानधिकरणत्वम्‌, अभावाभिमते चाभावत्वानधिकरणत्वं साध्यते । अतो नोक्तदोष इति चेत्‌, 
न । सतो भावस्यापि विश्रस्य सतो वैलक्षण्यं भावत्वानधिकरणत्वं मम स्वयं सदेव । कथं भावत्वभेदवादिनो नैकमेव 
भावत्वं सर्वभावेष्वनुगतम्‌ ? किन्नाम । प्रतिभावं भावत्वानि भिद्यन्ते । प्रतिपादयिष्यते चेतत्‌ । (६२४,६२६) तथाच 
भावोऽपि भावत्वान्तरानाधरो भविष्यति । एवमसतोऽभावरूपस्यापि विश्वस्यासतो वेलक्षण्यमभावत्वानधिकरणत्वं मम 
स्वयं सदेव । कथम्‌ ? अभावत्वभेदवादिनाऽभावेऽप्यभावत्वान्तराभावस्वीकारात्‌ । तथाच तेनानिष्टं कथं भवेत्‌? परस्यैव 
सिद्धार्थतानिस्तारात्‌। 


अथ भावाभावाभिमतयोः सर्वथा भावाभावत्वे न स्त इत्यर्थो विवध्चितः, तथापि सत एव भावस्यैवासतो 

वैलक्चषण्यमभावत्वानधिकरणत्वं स्वयं सदेव नियतं भवत्येव । एवमसत एवाभावस्यैव सतो वैलक्षण्यं 
भावत्वानधिकरणत्वमपि स्वयं सदेव । यतस्तस्माद्‌ विश्वस्य तेन साधितेन भेदवादिनोऽ- निष्ट कथं भवेत्‌ ? 


इदमुक्तं भवति -- यदि प्रागभावादिकं पक्षीकृत्याभावत्वानधिकरणमिति साध्यते, तदा तस्य भावत्वं प्रतिज्ञातं स्यात्‌ । 
भावस्यैवाभावत्वानधिकरणत्वनियमात्‌ । द्रौ नजौ हि प्रकृतमर्थं सातिशयं गमयतः । एवं वियदादिकं पक्षीकृत्य 
भावत्वानधिकरणत्वे साध्यमाने तस्याभावत्वं प्रतिन्नातं स्यात्‌ । अभावस्यैव भावत्वानधिकरणत्वनियमात्‌ । भावनिषेध 
एव ह्यभावः । तथाच विश्वस्य भावाभाव-विभागस्य च परेणाभ्युपगतत्वान्न भावाभावभेदवादिनो ममानिष्टं किञित्‌। 
किन्तु भावाभावव्यति-करमात्रम्‌। तत्साधनं च प्रकृतानुपयुक्तमिति। 


भावाभावाभिमतयोरभावभावत्वानधिकरणत्वे वादिप्रतिवादिसम्मते भावाभावत्वानधिकरण-त्वमप्यधिकं साध्यते। 
अतो नोक्तदोष इति चेत्‌, न । यतः सतो भावस्यैव विश्वस्य वियदादेरसतो वैलक्षण्यम्‌, अभावत्वानधिकरणत्वं स्वयं 
सदेव, प्रमितमेव । यतश्चासतोऽभावस्यैव विश्वस्य प्राग- भावादेः सतो वैलक्षण्यं भावत्वानधिकरणत्वं स्वयं सदेव । अतो 
भेदवादिनस्तेन विपरीतेन प्रतिज्ञातेन अनिष्टं कथं भवेत्‌ ? प्रतिज्ञातार्थसिद्धौ खल्वनिष्टं भवेत्‌ । नहि प्रमाणवबाधितोऽसौ 
सिद्ध्यति । व्याव-हारिकभावत्वाभावत्वगोचरं प्रमाणं तत्वविषयेणानुमानेनैव बाध्यत इति चेत्‌, न । यतोऽस्माकं तावद्‌ 
भावाभावत्वविषयं प्रमाणं तत्वगोचरमेव । अन्यथा चक्रकादिप्रसङ्ात्‌, अतिप्रसङ्गाच्चेति। 


[ सदसच्छब्दयोः विद्यमानाविद्यमानार्थकत्वपक्षदूषणम्‌ ] 


द्वितीयेऽप्येतदेवोत्तरम्‌ । विश्वस्य सतः सत्याद्‌ वैलक्षण्यमपि मम स्वयं सम्मतमेव । तथाऽसतोऽ-विद्यमानादपि वैलक्षण्यं 
स्वयमेव । अतस्तेन साधितेन ममानिष्टं कथं भवेत्‌ ? 


भवतु विश्चस्यासतः शशविषाणादेर्वेलक्षण्यं स्वमतम्‌। सतो वैलक्षण्यं तु कथम्‌ ? सत्त्वाङ्धीकारा-दिति चेन्मैवम्‌ । 
सतो विद्यमानस्याप्यसतो भेदं वदतो मम यथा विश्वस्यासतो वैलक्षण्यं स्वयमेव । तथा सतोऽपि विश्वस्य सतो वैलक्षण्यं 
सतां भेदवादिनः स्वयमेव । सदन्तरवैलक्षण्यात्‌ । 


सत्वासत्त्वानधिकरणत्वं सदसद्विलक्षणत्वमिति चेत्‌, तदाऽपि सतो विश्वस्यासतो वैलक्षण्यं सदसद्धेदवादिनः स्वयं 
सदेव । अतस्तेन साधितेन ममानिष्टं कथं भवेत्‌ ? परस्यैवांशतः सिद्धार्थता भवेत्‌ । तर्हिं सतवानाधारत्वमेव साध्यत इति 
चेत्‌, न । असत एव हि सतो वैलक्षण्यं सतत्वानधिकरणत्वं भेदवादिनो मम स्वयं सदेव नियमेन भवति । तथाच विश्वस्य तेन 
सत्त्वानधिकरणत्वेन साधितेनासत््वा - पत्या परस्यैवानिष्टं भवेत्‌ । अनिष्टप्रसङ्केन परं निगृहीतवतो ममानिष्टं कथं भवेत्‌ ? 


अथासत्वानधिकरणत्वे वादिप्रतिवादिसिद्धे सत्त्वानधिकरणत्वमप्यधिकं साध्यत इति चेत्‌, न । अनिष्टानिस्तारात्‌ । 
किञ्च न सत्त्वं नामैकमनुगतम्‌, किन्तु प्रतिवस्तु सत्त्वानि भिद्यन्ते । तत्र वियदादेर -सद्रैलक्षण्ये सति सतवानधिकरणत्वं 
साध्यमानं किमेक सत्वानधिक रणत्वम्‌, उताने क सत्वानधिकरण -त्वम्‌, अथ सर्व सत्वानधिकरणत्वम्‌, 
किवाऽविरोषितसत्त्वानधिकरणत्वम्‌, अथवा सर्वथा सत्वानधि- करणत्वं विवक्षितम्‌? नाऽद्यः, विश्चस्यासतोऽपि वैलक्षण्यं 
तावन्मम स्वयमेव सतोऽपि वैलक्षण्यं सत्वानधिकरणत्वमपि स्वयमेव । कथम्‌ ? सत्वभेदवादिनो मम सतोऽपि 
सत्त्वान्तरानधिकरणत्वाङ्गी - कारात्‌ । तथाच सिद्धेन तेन साध्यमानेन ममानिष्टं कथं भवेत्‌ ? एवमेव चतुर्थनिराकरणमपि 
व्याख्येयम्‌ । 


न द्वितीयतृतीयौ, विश्रस्यासतो वैलक्षण्यमसत्वानधिकरणत्वं तावन्मम स्वयमेव । सतो वैलक्षण्य- 
मनेक सत्वानधिकरणत्वम्‌ । सर्वसत्वानधिकरणत्वमपि स्वयं सदेव । कथम्‌ ? भेदवादिनैकेकमस्यार्थस्य 
अनेकसर्वसत्त्वास्वीकारात्‌ । स्वीकारे च भेदभङ्कः स्यात्‌ । ततश्च तेनानिष्टं कथं भवेत्‌ ? 


न पञ्चमः, यतः सत एवासतो वैलक्षण्यं स्वयं सदेव, नियतमेवास्ति । यतश्चासत एव सतो वैलक्षण्यमपि नियतमेव, 

अतस्तेन साध्यमानेन विश्वस्य सदसत्त्वापत्या भेदवादिनः कथमनिष्ट भवेत्‌ ? 


मया होकस्यैव सदसत्त्वमङ्गीकृतम्‌ । स्वोपाधौ प्रतिषेधाप्रतियोगित्वात्‌ परोपाधौ च तत्प्रतियोमित्वात्‌ । द्रयोरपि सर्वथा 
प्रतिषेधात्‌ कथं सदसत्तवप्रसङ इति चेत्‌, तर्हसत एव सतो वैलक्षण्यं स्वयं सत्‌ नियतमेव । अतः सद्रैलक्षण्यमुक्त्वा 
पुनरसतोऽपि वैलक्षण्येन व्याहतेन प्रतिज्ञातेन भेदवादिनः क थमनिष्टं भवेत्‌ ? एवं सत एवासतोऽपि वैलक्षण्यं 
नियतमित्यसद्रैलक्षण्यमुक्त्वा पुनर्विश्चस्य सद्रैलक्षण्यप्रतिज्ञा व्याहता द्रष्टव्या । नहयनिर्वाच्यसिद्धेः प्रागयं विप्रतिषेधो 
निवारयितुं शक्यः । अस्मादेव हेतोस्तत्सिदधिरिति चेत्‌, तहिं माता वन्ध्येति प्रतिज्ञा कुतो विप्रतिषिद्धा ? वक्ष्यमाणहेतुनैव 
प्रतिन्नातार्थसि द्धेस्तत्रापि सुवचत्वात्‌ । “सम्भावितः प्रतिज्ञाया अर्थः साध्येत हेतुना ' ' इति न्यायात्‌ तत्र हेत्वाकाङ्खैव 
नास्तीति चेत्‌, समम्‌ । 


किशथ सत एव विश्वस्यासतो वैलक्षण्यं स्वयं सदेव, साक्िप्रमितमस्ति । अतस्तेन बाधितेन सर्वथा सत्तवानधिकरणत्वेन 


प्रतिज्ञातेन भेदवादिनः कथमनिष्टं भवेत्‌ ? अमुख्यसत््ावेदकं प्रमाणं तदिति चेत्‌, मम तावन्मुख्यमेव तत्‌ सत्यमित्युक्तम्‌ । 
परकोयप्रमाणतर्काणामद्यापि गहने निविष्टत्वादिति। 


केचित्‌ ते तवानिष्टं कथं न भवेदिति व्याचक्षते । तत्र “न पादादौ'* इति प्रतिषेधस्य “नञा निर्दिष्टमनित्यम्‌'* इति 
समाधानमवधेयम्‌ । 


द्वितीये दूषणान्तरमाह - यद्युच्यत इति। 
यद्युच्यतेऽपि सर्वस्मादिति सद्भेदसंस्थितिः । 


अपिशब्दो दूषणसमुच्चये । सर्वस्मादपीत्यभिविधौ वा । यदीति श्रवणात्‌ तर्हीति ग्राह्यम्‌। सर्व -शब्दोऽनेकार्थः। 
यद्यने कस्मात्‌ सतो वैलक्षण्यं अनेक सत्वानधिकरणत्वं विश्वस्य साध्यमित्युच्यते, तर्हिं सतां भेदसं स्थितिः, 
ततश्चापसिद्धान्तः। 


इदमुक्तं भवति - विश्चमनेकसत्तानधिकरणमिति प्रतिजानताऽनेक सत््वान्यङ्गीक्रि यन्ते, नवा? 
द्वितीयेऽनेकविरोषणवेयर्थ्यम्‌। आद्येऽप्येकस्मिन्नेवार्थऽनेकानि सत्वानि, उताऽधारभेदेन ? नाऽद्यः, वैयर्थ्यात्‌ । द्वितीये 
त्विदमुपतिष्ठते - सद्धेदसंस्थितिरिति । अनेकसत्वाधिकरणताप्रतिषेधसामथ्यदि - कै कसत्त्वस्वी कारापत्तेरिति वा । 


तृतीयस्य वेदं दूषणान्तरम्‌। यदि सर्वस्मात्‌ सतो वैलक्षण्यं सर्वसत्त्वानधिकरणत्वं विश्वस्य साध्य-तयोच्यते, तर्हिं 
सद्भेदसंस्थितिः । नहानेकसदनङ्गीकारे सर्वशब्दस्य प्रयोजनमस्ति । सन्त्येव अनेकानि सन्ति पारमार्थिकं त्वेकमेवेति च्त्‌, 
न । तत्सिद्यर्थमेवाद्यापि भवता प्रयतनात्‌। तदनधिकरणत्व -साधनेऽशेऽपसिद्धान्तात्‌। 


चतुथं दूषणान्तरमाह - सन्मात्रत्वमिति। 
सन्मात्रत्वं ब्रह्मणोऽपि तस्मात्‌ तदपि नो भवेत्‌ || २३।। 


अविवक्षितविशेषं सत्त्वं यस्माद्‌ ब्रह्मणो ऽप्यस्ति । तस्मात्‌ कारणात्‌ तस्मात्‌ सतो ब्रह्मणस्तद्रैल -क्षण्यं 
तत्सत्वानधिकरणत्वमपि विश्वस्य नो ऽस्माकं मतं भवेत्‌ । तथाच सिद्धत्वात्‌ तदपि साध्यं नो भवेत्‌ । 
अविवकषितविशेषसत्वानधिकरणत्वे साध्ये ब्रह्मगतसत्वानधिकरणतयाऽपि प्रतिज्ञातार्थोप-पत्तरर्थान्तरतेति । 


अथवा किमिदं सत्वं नाम ? यदनधिकरणत्वं विश्वस्य साध्यते । कि सामान्यसत्वम्‌, उत स्वरूप-सत्वम्‌ ? आद्यं 
दूषयति - यद्युच्यत इति । सर्वस्मात्‌ सर्वार्थानुगतात्‌ सामान्याद्‌ वैलक्षण्यं तदना -धारत्वमिति यावत्‌। साध्यतया 
यद्युच्यते तदा सद्धेदसं स्थितिः । यदि सत्तैव नास्ति, तदा तदनधि-करणत्वप्रतिज्ञा व्यथां स्यात्‌ । नेदं 

शशविषाणाधिकरणमितिवद्‌ विप्रतिपत्तेरेवानुदयात्‌ । सत्ता-सामान्याद्गीकारे च सद्धेदो दुर्वार एव । नहो काश्यं 
सामान्यमस्ति । 


सन्ति सत्ताधिकरणानि सन्तीति चेत्‌, तर्हिं कानीति वक्तव्यानि । द्रव्यादीनीति चेत्‌, कथन्तर्हि तेषामेव 
तदनधिकरणत्वसाधनम्‌ ? व्यवहारतः सर्वमस्ति परमार्थतस्तु नेति चेत्‌, न । उक्तोत्तरत्वात्‌ । एतच्च परमतेनोत्तरमुक्त 
वेदितव्यम्‌ । स्वमतेन तु सिद्धसाधनत्वं द्रष्टव्यम्‌ । द्रव्याद्यतिरिक्तानुगतसत्व - सामान्यस्यैवानङ्ीकारात्‌ । 


द्वितीयं दूषयति - सन्मात्रत्वमिति । सत्तानपेक्षं सत्वं सन्मात्रत्वम्‌ । स्वरूपसतत्वमिति यावत्‌ । तद्‌ ब्रह्मणोऽप्यस्ति 
यतस्तस्मात्‌ कारणात्‌ तस्माद्‌ ब्रह्मणस्तद्‌ वैलक्षण्यमब्रह्मत्वमपि विश्वस्य नो भवेदिति । 


अथवा सामान्यसत्तापक्षे दोषान्तरमनेनोच्यते । तथाहि सत्तासामान्यविधुरस्यापि ब्रह्मणः सन्मात्रत्वं स्वरूपसत 
तावदस्ति । न पुनः सत्त्ववैधर्यादसदनिर्वाच्यं वा ब्रहम । तस्मात्‌ सत्तावेधुर्यस्य असत्त्वा - द्यहेतुत्वात्‌ तत्सत्तानधिकरणत्व्पि 
विश्वस्य नो भवेदिति। 


एतेन ब्रह्मस्वरूपं सत््वमिति पक्षोऽपि निरस्तः । अर्थक्रियाकारित्वं ज्ञानाबाध्यत्वं वा सत्त्वमिति पक्षद्रयं स्फुटदोषत्वघ्न 
दूषितम्‌। अर्थक्रियावैधुर्यसाधने हि बाधः स्फुट एव । परमार्थतो नास्तीत्य -प्युक्तोत्तरम्‌। सत्यस्य नार्थक्रियेति वदता 
मिथ्याभूतस्यैवार्थक्रियाऽङ्ीकृतेति सिद्धान्तविरोधश्च । 


अर्थक्रियाविधुरस्यापि ब्रह्मणः सत्त्वात्‌ तद्ैधुर्यं नासत्त्वादिहेतुः । अर्थक्रियानधिकरणतामात्र-साधनं प्रकृतानुपयुक्तं 
तद्विरुद्धं च । ज्ञानाबाध्यत्ववैधुर्य च तद्वाध्यत्वमेव । तच्च हेत्वर्थान्न भिद्यत इति स्फुटमेव । हेत्वन्तराभिधानेऽपि 
वक्ष्यमाणन्यायेन बाधसिद्धार्थताद्यापत्तिः स्फुटैव । 


यदव्रोक्तम्‌ -- त्वयाऽपि द्रे तत्वे सदसदिति तत्वं व्यवस्थापयता यदेव सत्त्वेन व्यवस्थापितं तस्यैव मयाऽप्यङ्गीकारान्न 
सच्छब्दार्थानिरुक्तिरिति । तदतीव मन्दम्‌ । मया हि क्रचित्‌ सदिति भावो व्यवहियते । क्रचिच्च प्रतिपन्नोपाधौ 
निषेधाप्रतियोगि । क्रापि मूर्तमित्यादि । तत्‌ सर्व च निरस्तमिति । 


[ विश्वस्य सदसद्विलक्षणत्वसाधकानुमाने ज्ञानबाध्यत्वरूपहेतुनिरासः ] 
एवं प्रतिज्ञां निराकृत्य हेतुमप्यपाकरोति - ज्ञानवबाध्यत्वमिति। 
ज्ञानबाध्यत्वमपि तु न सिद्धं प्रतिवादिनः । 


न केवलं प्रतिज्ञा दुष्टा । किन्नाम । हेतुभूतं ज्ञानबाध्यत्वमपीत्यर्थः । तुशब्दः सिद्धान्त्यभिमताज्ज्ञान -बाध्यत्वाद्‌ 
व्यवच्छिनत्ति ज्ञानबाध्यत्वं हि ज्ञाननिवर्त्यत्वं वा, प्रतिपन्नोपाधौ निषेधप्रतियोगित्वं वा हेतुत्वेन परस्याभिमतम्‌ । नच 
प्रपथे तत्‌ प्रतिवादिनो मम सिद्धम्‌ । अतोऽन्यतरासिद्धो हेतुरिति । 


नन्वीश्वरज्ञानेन प्रपश्चनिवृक्तिस्त्वयाऽपीष्यत एव । अन्यथा तस्य संहारकर्तृत्वानुपपत्तेः । ज्ञानादि-मत एव कर्तृत्वात्‌ । 
सत्यम्‌ । नैवं ज्ञाननिवर्त्यत्वं परस्याभिप्रेतम्‌ । अपितर्हि ? अज्ञानोपादानकस्य समाने विषये विरोधिना ज्ञानेनोपादाने निवृते 
स्वयमेव विलपनम्‌ । यथाऽऽह -- *“अज्ञानस्य स्वकार्येण वर्तमानेन प्रविलीनेन वा सह ज्ञानेन निवृक्तिर्बाधः' ' इति । नचायं 
प्रपथेऽस्माकं सम्मतः । किन्तु मुद्ररप्रहारादिना घटस्येवेश्चरस्य ज्ञानेच्छाप्रयत्नव्यापारैर्विनाश एव । स एव हेतुरस्त्विति 
चेत्‌, न । तथा-विधमपि ज्ञानबाध्यत्वं पक्षैकदेशे प्रकृत्यादौ न सिद्धं प्रतिवादिन इति भागासिद्धत्वात्‌ । 


किञ्च सत्यस्यापि ज्ञानविनाश्यत्वमस्तु । नच विपक्षे किञ्चिद्‌ बाधकमस्तीत्यतोऽप्रयोजकत्वात्‌ ज्ञानबाध्यत्वं न सिद्धमपि 

व्याप्यत्वासिद्धमपीति यावत्‌ । प्रतिवादिनो मतेनेति गुडजिहिकामात्रम्‌ । बाधकानुपन्यासे वादिनोऽपि 
व्याप्यत्वासि द्धूरावश्यकत्वात्‌ । 


सतो विनाशो चैतन्यस्यापि विनाशप्रसङ् इति चेत्‌, तहिं विनाशमात्रस्य साध्यप्रयोजकत्वेन ज्ञानबाध्यत्वमसिद्धमपि । 
व्यर्थविरोेषणासिद्धमपि स्यात्‌ । नाश्यत्वमात्रं हेतुः । ज्ञानेति स्वरूप-कथनमात्रम्‌ । स चोक्तबाधकसानाथ्येन नाप्रयोजक 
इति चेत्‌, न । सत्वसाम्येऽपि विनाशकारण-सदसद्धावेन विशेषस्योक्तत्वात्‌। 


ननुच “नेह नानाऽस्ति" इति प्रतिपन्नोपाधौ श्रौतनिषेधात्मा बाधः प्रपश्थोऽस्तीति चेत्‌, न। 
श्रुत्यर्थनिर्णयोत्तरकालमेवेतत्‌ । स एव तूपपत्तिविरोधादशक्य इत्युच्यमानत्वात्‌। 


[ सिद्धान्ते बाध्यत्वनिरुक्तिः | 


अथवा ज्ञानवबाध्यत्वमसिद्धुं व्याप्तिरहितमपीति योज्यम्‌ । तथाहि - किं त्वदभिमतं ज्ञान - बाध्यत्वमत्र हेतूक्रियते, 
किवाऽस्मदभिमतमिति वाच्यम्‌। आद्यं चेदुक्तन्यायेन न सिद्ध प्रतिवादिनः । द्वितीये व्यापिवैधुर्यमिति । तत्‌ कथमित्यत 
आह - विज्ञातस्येति । 


विज्ञातस्यान्यथा सम्यग्‌ विज्ञानं ह्येव तन्मतम्‌ || २४।। 


हि यस्मादन्यथाविज्ञातस्य सम्यग्‌ विज्ञानमेव बाधः, तद्विषयत्वमेव तद्वाध्यत्वं मतमस्माकम्‌। तच्चाऽत्मनि विपक्षे 
गतमिति व्याप्निविकलमिति वाक्यशेषः । सत्योऽप्यात्मा देहाद्यात्मना विज्ञातो वेदान्तजनितसम्यगविज्ञानवृत्तिविषय 
इति परेणाप्यङ्गीकार्यम्‌ । अन्यथा अविद्यानिवृक्त्यनुपपत्तेरिति। 


[ विश्वस्य सदसद्विलक्षणत्वसाधकानुमाने दष्टान्तनिरासः | 


अथवा दृष्टान्तं प्रत्याचष्टे ~ ज्ञानबाध्यत्वमिति । अपिपदेन सदसद्विलक्षणत्वलक्षणं साध्यमनि - र्वाच्यत्वं 
समुचिनोति। तुशब्दो ज्ञानबाध्यत्वमभिमताद्‌ व्यवच्छिनत्ति। न सिद्धं शुक्तिरजतादाविति शेषः। 
शुक्तिरजतादेरनिर्वचनीयत्वं तावत्‌ प्रतिवादिनो ममासिद्धम्‌। मयाऽत्यन्तासत्त्वेनाङ्गी कृतत्वात्‌ । अत एव ज्ञानबाध्यत्वं मम 
तत्रासम्मतम्‌ । तद्धि ज्ञाननिवर्त्यत्वं परस्याभिमतम्‌ । नचासतस्तत्‌ सम्भवति । तस्य नित्यनिवृत्तत्वात्‌ । अतः 
साध्यसाधनविकलोऽयं दृष्टान्ताभासः। 


ननु प्रतिपन्नोपाधौ निषेधप्रतियोगित्वं बाध्यत्वमस्त्येव शुक्तिरजतादौ । मैवम्‌ । तथासत्यसत्त्व -प्रसङ्ात्‌ । वक्ष्यते चेतत्‌ 
(८७९) यदि तर्हिं न बाध्यत्वं शुक्तिरजतादेः । बाढम्‌ । ननु सकललोक -विरोधादिप्रसङ्ः । मैवम्‌ । 
त्वदभिमतस्याभावेऽप्यन्यस्य बाध्यत्वस्य तत्र विद्यमानत्वात्‌ । किं तदित्यत आह - विज्ञातस्येति । बाध्यत्वमिति 
प्रकृतप्रकृत्यर्थं बाधं तदिति सामान्येन परामृशति । 


[ बाधस्य लक्षणान्तरकरणे निमित्तम्‌ | 


केचित्रेदं रजतमिति हाध्यस्तवस्त्वभावबोधं बाधमाहुः । अपरे तु शुक्तिरियमिति विरोधिभावा-न्तरज्ञानम्‌। तदुभयं 
प्रत्येकमव्यापकम्‌। शाब्दादौ द्वयोरपि बाधत्वप्रसिद्धेः । तस्मादुभयानुगत -मेतदुच्यते । रजतत्वादिना विज्ञातस्य पुरोवर्तिनः 
शुक्तेत्वादिना विज्ञानं खल्वन्यथाविज्ञातस्य सम्यग्‌ विज्ञानं भवति । एवमसतो रजतस्य सत्वादिनाऽवगतस्यासत्तवादिना 
विज्ञानमप्यन्यथाविज्ञातस्य सम्यग्‌ विज्ञानं भवत्येव । 


[ बाधलक्षणवाक्ये पदकृत्यविचारः, अतिव्याप्त्यादिदोषनिरासश्च |] 


सम्यग्‌ विज्ञानं बाध इत्येवोक्ते सर्वमपि सम्यग्‌ ज्ञानं बाधः प्रसज्येत । नच तथा व्यवहारः । तत्नि- 
वृत््यर्थमन्यथाविज्ञातस्येत्युक्तम्‌ । अन्यथाविज्ञातस्य ज्ञानमित्येवोक्ते धारावाहिकभ्रमे रजतत्वेनावगतस्य शुक्तिकाशकलस्य 

पुनर्नांगवङ्गत्वादिज्ञानेऽपि प्रसङ्गः । तन्निरासाय सम्यगित्युक्तम्‌। अन्यथेति तत्स्व -रूपपेक्षया । तेन घटस्यैव 
पटाद्यपेक्षयाऽन्यथा घटत्वेन ज्ञातस्य पुनर्घटत्वेन ज्ञाने प्रसङ्गो निरस्तः । छलप्रसङ्गात्‌ । 


तथाऽपि रजतत्वेनावगतस्य शुक्तिकाशकलस्य शुक्लत्वादिज्ञाने प्रसङ्गस्तदवस्थः । एवमेकेन अन्यथा विज्ञातस्य 
पुरुषान्तरसम्बन्धिनि तस्यैव वा पुरुषस्य कालान्तरभाविन्याजानसिद्धे सम्यग्‌ विज्ञाने प्रसङ्खोऽपीति चेत्‌, मैवम्‌ । बाधति; 
खलु लोडने पठ्यते । तच्च ज्ञानस्यार्थस्य वाऽस्तु । न तावत्‌ ज्ञानस्य । तस्य क्षणिकत्वेन स्वत एव लोडितत्वात्‌। सम्यग्‌ 
विज्ञानस्याप्युत्तरज्ञानविनाश्यस्य बाधितत्वव्यवहार प्रसङ्गात्‌ । नाप्यर्थस्य । शुक्तिकाशक लादेस्तादवस्थ्यात्‌ । 
रजतादेर्नित्यलोडितत्वात्‌। अतः पूर्वज्ञानप्रसञ्जितस्य अन्यथाकारस्य लोडनमिवेति वक्तव्यम्‌ । तथाच सति 
कोऽतिप्रसङ्गः ? 


तत्‌ किं वक्तव्यमेतत्‌ ? नहि । कथमनुच्यमानं ज्ञास्यते ? “अन्यथा विज्ञातस्य" * इति वचनसाम -र््यात्‌। अन्यथा 
सम्यग्‌ विज्ञानमित्येवावक्ष्यत्‌ । किमनेनेति । तद्िषयत्वं बाध्यत्वमिति शोषः । 


[ सदसद्विलक्षणत्वरूपानिर्वचनीयलक्षणभङ्गः | 


अथवाऽनिर्वचनीयममुख्यं सदित्युक्तम्‌ । तत्र किमिदमनिर्वचनीयत्वम्‌ ? कि निरुक्तिविरहः, किंवा 
निरुक्तिनिमित्तविरहः ? नाऽद्यः, अनिर्वचनीयमित्यादिनिरुक्तेः सत््वेनासम्भवित्वात्‌ । द्वितीयेऽपि निरुक्तिनिमिततं ज्ञानमर्थो 
वा स्यात्‌ ? नाऽद्यः, ज्ञानस्योभयवादिसिद्धिसद्धावात्‌ । न द्वितीयः, चथा-प्रतिभासमर्थस्यालौकिकमस्य 
रजतादेर्मायावादिनाऽभ्युपगतत्वादित्याशङ्ख्य परेणानिर्वचनीयस्य लक्षणद्रयमभिहितम्‌। सदसद्विलक्षणत्वमनिर्वचनीयत्वं 
ज्ञानबाध्यत्वं चेति । 


तत्राऽद्यं तावन्निराकरोति - वैलक्षण्यं सतश्चेति । व्याख्यानानि तु पूर्ववदेव । तत्र यावत्सु पक्षेषु सिद्धार्थत्वपर्यवसानं 
तावत्स्वनिर्वचनीयत्वस्य सत्वाविरोधित्वेन न सन्‌ प्रपथः किन्त्वनिर्वचनीय इत्यारम्भासङ्गतिदोंषोऽवगन्तव्यः । यत्र 
पुनर्बाधादिपर्यवसानं तत्राव्याप्तिरवगन्तव्या । 


अथवाऽनिर्वचनीयत्वेन वियदादिकं शुक्तिरजतादिकं च परस्याभिमतम्‌ । तत्र सत एव सत्त्वेन प्रमितस्यैव 
वियदादेर्विश्चस्यासद्विलक्षणत्वमेव स्वय सत्‌। एवमसत एवासत्वेन प्रमितस्यैव शुक्ति रजतादेर्विश्रस्य सर्वस्याप्यारोपितस्य 
सद्विलक्षणत्वमेव स्वयं सत्‌। वियदादावसद्विलक्षणत्वमेवास्ति । सद्रैलक्षण्यं तु प्रमाणबाधितम्‌। तथा शुक्तिरजतादौ 
सद्विलक्षणत्वमेवास्ति । असद्रैलक्षण्यं तु प्रमाणविरुद्धम्‌ । अतोऽसम्भविना तेन लक्षणेनोक्तेन कथं तेऽनिष्टं निग्रहस्थानं 
न भवेदित्यादियोजना द्रष्टव्या । 


भेदवादिन इत्यनेन मायावादिनो वियदादौ सद्रैलक्षण्याङ्गीकारः शुक्तिरजतादौ चासद्विलक्षणत्वा- 
भ्युपगतिराग्रहमात्रमूले वेत्यभिप्रति। यद्युच्यत इत्यत्राप्युक्त रीत्याऽसम्भवित्वादिकं ज्ञातव्यम्‌ । सन्मा- 
त्रत्वमित्यनेनातिन्यािरुच्यते । तथाहि - ब्रह्मणोऽपि सन्मात्रत्वं सत्वानधिकरणत्वमिति यावत्‌ । 
मायावादिनाऽभ्युपगतमिति शेषः, निर्धर्मकत्वाङ्गीकारात्‌। असत्वानधिकरणत्वं तु निश्चितमेव । तस्मात्‌ तदपि ब्रह्मापि 
सन्नो भवेत्‌, किन्त्वनिर्वच्िं प्रसज्येतेति । 


सत्त्वेनासत्तवेन च विचारासहत्वमनिर्वचनीयत्वम्‌, न पुनः सत्त्वासत्त्वधर्मानधिकरणत्वम्‌, ब्रह्म तु सत्त्वेन विचारसहं 
कथमनिर्वचनीयं स्यादिति चेत्‌, न । सत्वेनेति त्वप्रत्ययार्थस्यानभ्युपगमात्‌। 


किञथ यो वियदादौ विचारः स ब्रह्मण्यपि समान इति कथं न तस्यानि्वचनीयत्वम्‌ ? यथोक्तम्‌ - 
““सर्ववेलक्षण्याङ्गीकारात्‌' ' इत्यादि । निराकरिष्यते चासौ दुर्विचारस्तत्रतत्रेति । 


[ ज्ञानाध्यत्वरूपानिर्वचनीयलक्षणभङ्गः | 

द्वितीयमपि लक्षणं निराकरोति ~ ज्ञानबाध्यत्वमिति । यदि ज्ञानबाध्यत्वं नामोक्तविधया ज्ञान -निवर्त्यत्वम्‌, तदा 
वियदादौ शुक्तिरजतादौ च न सिद्धम्‌ । वियदादेः सत्त्वेन शुक्तिरजतादेश्रासत््वेन अविद्योपादानकत्वाभावात्‌ । 
ततश्चासम्भवित्वं लक्षणदोषः । (४७,४९,५२,५८,४०७,४१०,४१७) 


यदि पुनर्ञानविनाश्यत्वमात्रम्‌ । तथाऽपि वियदादौ नित्ये नित्यत्वादेव शुक्तिरजतादौ चासत्वान्न सिद्धमित्यन्यापिः। 
यदिच प्रतिपन्नोपाधौ निषेधप्रतियो गित्वम्‌, तदपि वियदादौ न सिद्धमित्यव्या-पिरेव । उपपत्तयस्तुक्ता 
वक्ष्यमाणाश्चानुसन्धेयाः । 


ननु भवताऽपि बाध्यत्वं किमप्यङ्गीकरणीयमेव । पदस्य निरर्थकत्वायोगात्‌। तदेवास्माकमनि-र्वचनीयलक्षणं 
भवत्वित्यत आह- प्रतिवादिनो विज्ञातस्येति। प्रतिवादिनो मम मतमिति सम्बन्धः। 
तच्चाऽत्मन्यनिर्वचनीयेऽप्यस्तीत्यतिव्याप्तमिति शेषः । 


| अख्याति-अन्यथाख्याति- आत्मख्याति -असत्ख्याति-अनर्वचनीयख्याति- 
रूपपश्चाख्यातिवादनिराकरणम्‌ | 


अत्रान्यथाविज्ञानमेव भ्रान्तिः तत्प्रसञ्जितान्यथाकारलोडनं सम्यग्‌ विज्ञानमेव बाध इत्यवधार-यता मतान्तराणि 
निरस्तानि वेदितव्यानि । हिशब्देन तत्र प्रमाणप्रसिद्धि सूचयति । 


[ अख्यातिवादिना प्रभाकरेण परिणामवादिभास्करोक्तान्यथाख्यातिलक्षणनिरासः | 


इह खलु केचिद्‌ यथार्थमेव सर्वविज्ञानमिति मन्यमाना नान्यथाख्याति सहन्ते । तथाहि- केयम -न्यथाख्यातिर्नाम ? 
यदि तावदन्यथापरिणते वस्तुनि ख्यातिरन्यथाख्यातिः, तदा घटादिग्रत्ययाः सर्वेऽप्यन्यथाख्यातित्वाद्‌ विभ्रमाः प्रसज्येरन्‌ । 


किञ्च शुक्तिकाया: रजताकारपरिणामः कि सकारणः, उताकारणः ? न तावदकारणः । कादाचि -त्कत्वानुपपनत्तेः । 
आद्ये कारणं वाच्यम्‌ । करणदोष इति चेत्‌, न । तस्य करणसम्बन्धिनः शुक्तिका -परिणामहेतुत्वानुपपनत्तेः । अन्यथा तदैव 
सकलार्थानां रजतरूपपरिणामप्रसङ्गात्‌ । 


दुष्टकरणसंसरगों हेतुरिति चेत्‌, तथाऽपि किं शुक्तित्वापगमेन रजतरूपपरिणामः, किवा तदनपग-मेन ? आद्यो 
पुरुषान्तरेणापि तदा शक्तित्वं न प्रत्येतव्यम्‌ । द्वितीये भ्रान्तेनापि तत्‌ प्रत्येतव्यम्‌ । किथ्थ शुक्तित्वापगमे बाधेऽपि न तद्‌ 
भायात्‌। 


अथ पुनः शुक्त्याकारेण रजतं परिणतमिति चेत्‌, न । करणदोषस्य कारणस्याभावात्‌ । बाधोऽप्येवं सति भ्रमः स्यात्‌ । 
अपिचेतत्‌ समस्तप्रतिपत्तूसाधारणमपि कुतो न भवेत्‌ ? यत्करणपरिणतं तेनैव गृहात इति चेत्‌, न । घटादेरपि 
कुलालादिमात्रवेद्यतापातात्‌ । सुखादिवदिति चेत्‌, न । बाह्यान्तरत्वेन विषात्‌ । अन्यथोक्तातिप्रसङ्गानिस्तारात्‌ । 


किथ् दोषवशाद्‌ रजताकारेण परिणता चेच्छुक्तिः, तदा दोषापगमेऽपि तथैव कथं नावतिष्ठते । नहि निमित्तकारण्ाशात्‌ 
कार्यनाशो दुष्टः । कमलकुड्मलविकासनिमित्तसावित्रतेजोऽपगमस्य विकासनिवृत्तिहेतुता दृष्टेति चेन्मैवम्‌ । दलविभागो 
हि विकासो नाम। स च क्षणिकत्वात्‌ सत्येव सावित्रतेजसि निवृत्तः। संयोगप्रध्वंसस्तु न कदाऽपि निवर्तते । पुनः 
संयोगलक्षणो मुकुलीभावस्तु शीतादिनोदनजन्य एव । स्थायित्वेऽपि विभागस्यान्यदेव तन्ना निमित्तमिति यत्किचिदेतत्‌। 
परत्वादिवत्‌ स्यादिति चेत्‌, न । विप्रतिपत्तेः । 


किशोत्पन्नं चेद्‌ रजतं विनष्टम्‌, तदा तथैव प्रतीतिः स्यात्‌ । न पुनर्नेदं रजतमिति बाधबुद्धिः । एतेन दुष्टकरणजन्याद्‌ 
विज्ञानाद्‌ रजतजन्मेत्यपि परास्तम्‌ । का चैवं सति दोषवाचोयुक्तिः ? नहि मृदो घटाकारपरिणामस्य निमित्तं दण्डचक्रादिक 
दोषत्वेन मन्यन्ते । 

किञ्च यस्याः प्रतीतेस्तदालम्बनं तत एव तजन्म, किंवा प्रतीत्यन्तरात्‌ ? नाऽद्यः, परस्पराश्रय - प्रसङ्गात्‌ । उत्पन्ने हि 
रजते तदालम्बनायाः प्रतीतेर्जन्म, तस्यां जातायां रजतोत्पत्तिरिति। न खलु निरालम्बना प्रतीतिरुत्पद्यते । 


द्वितीयेऽपि किं तत्‌ प्रतीत्यन्तरं शुक्तिकालम्बनम्‌, उत शुक्तिकारजतान्तरालम्बनम्‌, अथवाऽर्था-न्तरालम्बनम्‌ ? 
नाऽद्यः, सर्वत्र शुक्तिप्रतीत्यनन्तरं रजतोत्पादगप्रसङ्ात्‌। शुक्तिरजतप्रतीतेः प्राक्‌ शुक्तिरिति प्रतीतिनियमाभावाच्च । 
दुष्टकरणालो चितशुक्तिसाधारणाकारप्रतीते रजतजन्मेति चेत्‌, न। साधारणाकारमात्रदंनानन्तरं 
रजतप्रतीतिनियमाभावात्‌ । कारणवैकल्यं तत्र कल्प्यत इति चेत्‌, स्यादेतदेवम्‌ । यदि रजतजन्म प्रमितं स्यात्‌ । प्रतीति तु 
प्रकारान्तरेणोपपादयिष्यामः । न द्वितीयः, पूर्वरजतस्यापि तदेव कारणमिति रजतप्रतीतिप्रवाहविच्छेदप्रसङ्गात्‌ । न तृतीयः , 
अतिप्रसङ्गात्‌ । तदेवं भ्रान्तिबाधयोरनुपपत्तर्न परिणामपक्षो युक्तः । 


[ प्रभाकरेण नैयायिकोक्तान्यथाख्यातिलक्षणनिरासः | 


नापि वस्तुनो वस्त्वन्तरात्मनाऽवभासोऽन्यथाख्यातिरिति युक्तम्‌ । तथाहि- किं वस्तुनो वस्त्व -न्तरात्मता सती, 
उतासती ? आद्यो न भ्रान्तिर्नापि बाधः । सर्वेषां च सर्व सर्वात्मना प्रतीयेत । नहि दोषः करणसंस्कारः । तथासत्यदुष्टकरणेन 
न किञ्चिदुपलभ्येत। किश्चैवंसति रजतसवित्समीचीना शुक्तिरेवेयमिति चासमीचीनेत्यापदोत । न द्वितीयः, असतः 
प्रतीत्यनुपपत्तेः । उपपत्तौ वा कि रजत -स्यापि वस्तुत्वग्रहणेन ? 


[ तार्किंकैकदेशि-विज्ञानवाद्ुक्तान्यथाख्यातिलक्षणनिरासः | 


एतेनासम्बद्धविशेषणविशिष्टप्रतीतिरन्यथाख्यातिरिति निरस्तम्‌ । असतो विशेषणसम्बन्धस्य प्रतीत्यनुपपत्तेः । उपपत्तौ 
वा किमसत्ख्यातिवादिभिरपराद्धम्‌ ? 


अथ ब्रूषेऽन्याकारं ज्ञानमन्यथाख्यातिरिति । तदसत्‌ । समीचीनज्ञानस्याप्यान्तरबाहात्वादिनाऽर्थ -विलक्षणाकारत्वेन 
विभ्रमत्वापत्तेः। 


[ नैयायिकसिद्धान्तिसाधारणान्यथाख्यातिलक्षणदूषणम्‌ | 


अन्याकारो्टेखिज्ञानमन्यालम्बनमन्यथाखख्यातिरिति तु विरुद्धम्‌ । तथाहि - न तावत्‌ सद -सद्धावमात्रेणाऽलम्बनं 
सद्भावमात्रस्य सर्ववस्तुप्रत्ययसाधारण्येन सर्वप्रत्ययानां सर्वाथाऽल-म्बनत्वापत्तेः । सर्वसर्वज्ञता चेवंसति स्यात्‌ । 
अतीतादिविषयस्य निरालम्बनतापातश्च । 


एतेन पुरोदेशे सद्धावेनाऽलम्बनत्वमपि प्रत्युक्तम्‌ । नच कारणत्वेनाऽलम्बनम्‌ । रूपादिज्ञानस्य चक्षुराद्यपि कारणमिति 
तदालम्बनत्वप्रसङ्गात्‌ । अतीतानागतविषयत्वं च ज्ञानस्य न स्यात्‌। अतीता -नागतयोरसत्वेन कारणत्वानुपपत्तेः । 
[ विषयत्वलक्षणदूषणम्‌ | 
एतेन विषयतया कारणत्वमित्यपि निरस्तम्‌ । आत्माश्रयत्वं चैवं सति स्यात्‌ । विषयत्वस्यैव निरूप्यमाणत्वात्‌ । किञ्चैवं 
विषयत्वमित्येवास्तु । किं कारणतया व्वर्थयाऽनर्थजनन्या ? 


किं चेदं विषयत्वम्‌ ? येन यस्यातिररय उत्पद्यते स तस्य विषय इति चेत्‌, अतिशयो हि ज्ञातता वा स्यात्‌, व्यवहारो 
वा ? नाऽद्यः, अनभ्युपगमात्‌ । अभ्युपगमेऽप्यतीतादिज्ञानस्य निर्विंषयत्वा - पातात्‌ । नहयासति धर्मिणि धर्मोत्पादो युज्यते । 
न द्वितीयः, अतदर्थिनो व्यवहारानुत्पत्तावविषयत्वा - पत्तेः । व्याघ्रचोरादिज्ञानानन्तरमादीयमानस्य दण्डादेरपि 
तद्विषयत्वप्रसक्तेश्च । यद्‌ विज्ञानं यदाकारं तत्‌ तदालम्बनमिति तु तथागतमतमनुधावति । 


[ सिद्धान्त्यभिमतविषयत्वलक्षणदूषणम्‌ | 

यत्सन्निकृ टेन यज्ज्ञानं जन्यते तत्‌ तद्विषयमित्यपि न । रूपादिज्ञानस्याऽकाशादिविषयतापातात्‌ । नहि 
रूपादिज्ञानमुत्पादयच्चक्षुराकाशादिना न सत्निकृष्यत इति युज्यते । प्रत्यभिज्ञा च तत्ताऽसच्नि - कृष्टकरणजन्या न तद्विषया 
स्यात्‌। नच वाक्यं वाक्यार्थेन सच्निकुष्यते । येन तज्ननितज्ञानस्य वाक्यार्थो विषयः स्यात्‌ । आकाशादिविषयतैवं 
चाऽपद्येत । लिङ्न्ञानाच्चाऽत्मसच्निकृष्टाजायमानं लिद्धिज्ञान -मात्मविषयमापदोत । 


[ प्रभाकरेण विषयत्वलक्षणाभिधानम्‌, तत्समर्थनं च | 


तस्माद्‌ यज्ज्ञानं यत्प्रतिभासं तदेव तस्याऽलम्बनमिति मन्तव्यम्‌ । तत्र रजतज्ञाने शुक्तिरवभासते, नवेति वक्तव्यम्‌ । 
अवभासत इति ब्रुवाणः श्लाघनीयप्रज्ञो देवानाप्रियः । यदि संविदि बहुमानवान्‌ नेति ब्रूयात्‌, तदा कथं तच्छुक्तिकालम्बनं 
स्यात्‌ ? किथ् रजतमवभासते शुक्तिकालम्बनं चेदतिप्रसङ्कः कथं परिहरणीयः ? 


ननु रजतावभासस्य रजतविषयकत्वे तेन रजतेन भवितव्यम्‌ । कथं न भवितव्यम्‌ ? नहि सम्प्रति- 
पन्नरसमीचीनरजतस्वीकारेऽपि निमित्तमस्त्यन्यद्‌ रजतावभासात्‌ । नहान्यतररजतप्रतिभासपक्षपाते कारणमस्ति । नास्त्यत्र 
रजतमित्यपि प्रतिभासोऽस्तीति चेत्‌, सत्यम्‌ । प्रतिभाससामर्थ्याद्‌ रजताभावो -ऽप्यङ्गीकृत एव पुरतः । प्रतीत्योर्विरोधः 
स्यादिति चेत्‌, न । यथा न विरोधः, तथा वक्ष्यमाणत्वात्‌ । 


[ इन्द्रियाणां अन्यथाख्यातिजनकत्वनिरासः | 


नचान्यथाख्यातिजनने कारणं पश्यामः । नच चक्षुरादिकमेव कारणम्‌ । तस्य समीचीनन्ञान-करणतावधारणात्‌ । न 
खलु जरामरणविध्वसहेतुर्जातु सुधा तद्धेतुरपि भवति । कारणैक्ये कार्यभेदस्य आकस्मिकत्वप्रसङ्गात्‌ । नचादुष्टभेदात्‌ 
कार्यभेदः । तस्य कार्यभेदनिश्चयोत्तरकालं निश्चेयत्वात्‌ । कार्यभेदस्य च विप्रतिपन्नत्वात्‌। 


दोषसहकृतादिन्द्रियादेवान्यथाज्ञानजननमित्यप्यसत्‌ । दोषा हि कारणानामौत्सर्गिककार्यजनन - सामर्थ्यं निघ्नन्ति । 
नतु विपरीतकार्यजननसामर्थ्यमादधति । न खलु दुष्ट कुटजबीजं वटं जनयति । किन्नाम । न जनयत्येव कुटजाङ्करम्‌ । नच 
वक्तव्यं दावदहनदग्धवेत्रबीजानां कदलीकाण्डजनन - सामर्थ्यमुपलब्धमिति । पाकेन द्रव्यान्तरोत्पततेस्तेषामबीजत्वात्‌। 


[ एकस्य ज्ञानस्य विषयन्यभिचारित्वाङ्गीकारे ज्ञानमात्रानाश्वासप्रसज्गः |] 


किञ्च प्रदर्शिताकारन्यभिचारे प्रत्ययस्य सर्वत्र व्यभिचारशङ्का दुर्वारा स्यात्‌ । तथाच कथं बाहयार्थनिह्ववं निराकुर्मः। 
तथाहि - ज्ञानमेव खलु सर्वत्र वस्तुव्यवस्थापकं नान्यत्‌ । तच्चेत्‌ क्वचिद्‌ व्यभिचरति, तदा तत्‌ सर्वत्र शङ्कितव्यभिचारमेव । 
नच तच्छङ्कापङ्कसङ्गालनक्षमं किथिदन्यद्‌ विज्ञा -नात्‌। तच्च सकलमपि शङ्काकलङ्कसङ्खोचितप्रभावं न प्रभवतीत्युक्तम्‌ । 
ततश्च कुतो बाहार्थप्रत्याशञा ? 


नच वाच्यं यथा घटादेः पार्थिवस्य वद्धिव्यभिचारेऽपि न धूमस्यापि तद्भयभिचारः शड््यते। 
एवमे कनज्ञानस्यार्थव्यभिचारेऽपि न सर्वत्र व्यभिचारशङ्कति। वैषम्यात्‌ । अस्ति हि तत्र पार्थिंवत्वा- 
विशेषेऽप्यव्यभिचारनिश्चयोपायो धूमत्वादिरेवावान्तरो विशेषः । नहि तत्र बाधकं किञ्चित्‌ । तेनोप-पद्यते तत्राऽश्चासः। 
प्रकृते तु न ज्ञानत्वावान्तरविशेषमनाश्वासनिरसनक्षममीक्षामहे । नच बाधक -भावाभावरूपाद्‌ विशेषाद्‌ व्यवस्थेति वाच्यम्‌ । 
बाधकस्यापि ज्ञानत्वेन शङ्कास्पदत्वात्‌ । न खलु बाधकस्य किमपि शुङ्गमस्ति । बाधकाभावश्चानुपसञ्जातवाधभ्रमे समानः । 


संवादकभावाभावाभ्यां विशेष इति चेत्‌, न । उक्तोत्तरत्वात्‌ । संवादकमपि ज्ञानमेवेति तदपि कथं संशयास्पदं न 
स्यात्‌, तत्रापि संवादकान्तरान्वेषणेऽनवस्था कुतो न भवेत्‌ ? अङ्खीकृतश्च परेण धारावाहिकभ्रमेऽन्योन्यसंवादः । एतेन 
ज्ञानजन्यव्यवहारविसंवादाविसंवादलक्षणोऽपि विशेषः परास्तो वेदितव्यः । तद्विशेषग्राहिण्यपि विश्चासकारणाभावात्‌। 


[ अन्यथाख्यातिपक्षे ज्ञानस्य साकारताप्रसङ्गः | 

अपिच प्रतीयमानोऽयं रजताकारः कुतस्त्य इति वक्तव्यम्‌ । न तावत्‌ पुरोवर्तिनिष्ठ इतीष्टमन्यथा -ख्यातिवादिनाम्‌ । 
बाधविरोधश्च तथासति स्यात्‌ । नापि देशान्तरवर्तीति वक्ष्यामः । ततश्च ज्ञानस्थ एवायमित्यापातितम्‌। तथाच जितं 
साकारविज्ञानवादिभिबद्धिः। 


[ प्रभाकरेण इदं रजतमित्यस्य ग्रहणस्मरणात्मकज्ञानद्वित्वव्युत्पादनम्‌ | 


ननुतर्हि “इदं रजतम्‌ इत्यादिप्रत्ययस्य का गतिः ? उच्यते - रजतमिदमिति द ज्ञाने स्मृत्यनुभव -रूपे । तत्रेदमिति 
पुरो वर्तिद्रव्यमात्रग्रहणम्‌ । दोषवशात्‌ तद्रतस्य शुक्तित्वसामान्यविरोषस्याग्रहणात्‌ । तन्मात्रं च गृहीतं सदृशतया 
संस्कारोद्रोधक्रमेण रजतस्मृति जनयति । सा च गृहीतग्रहणस्वभावाऽपि दोषवशाद्‌ गृहीततत्तांशप्रमोषेण 
गृहीतिसरूपाऽवतिष्ठते । तथाच रजतस्मृतेः पुरो वृत्तिग्रहणस्य च मिथः स्वरूपतो विषयतश्च भेदाग्रहणात्‌ 
सत्निहितरजतन्नानसारूप्येणेदं रजतमिति भिन्ने अपि ग्रहणस्मरणे अभेदन्यवहारं सामानाधिकरण्यन्यपदेषटं च प्रवर्तयतः । 
कुत एतदिति चेत्‌, न । अन्यथा -नुपपन्तेरुक्तत्वात्‌। 


[ परिशेषप्रमाणेन रजतज्ञानस्य स्मृतित्वसमर्थनम्‌ | 


किञथेदमिति पुरोवर्तिनयनसम्प्रयोगजं ज्ञानमनुभव इत्यविवादम्‌ । रजतज्ञानं च न तावदिन्द्रियजम्‌ इन्द्रियस्य सत्िकृष्टार्थं 
एव ज्ञानजननसामर्थ्यात्‌ । अन्यथा सर्वसार्वज्तयप्रसङ्गात्‌ । नच विप्रकृष्टेन रजतेन सन्निकर्षो ऽस्ति । तत्कार्यस्य साक्षात्कारख 
कदाऽप्यदर्शनात्‌। नच शुक्तिशकलसत्निकषदिवेन्दरियं रजतज्ञानमुत्पादयतीति साम्प्रतम्‌, अतिप्रसङ्गात्‌ । 


नच दोषसदसद्धावाभ्यां व्यवस्था । दोषाणां विपरीतकार्यकारिताया निरस्तत्वात्‌ । भस्मकदोष-दूषितस्य 
जाठरजातवेदसो बहुतराहारपरिणतिहेतुतोलभ्यत इति चेत्‌, न । विप्रतिपत्तेः । दोषस्यैव आहारविकारहेतुतोपपत्ते: । 
नच दहनकार्यं कथं दोषः करोतीति वाच्यम्‌। कार्येऽपि वैजात्योप-लम्भात्‌। जाठराभिपरिणता हि रसाः शरीरोफ्चयहेतवो 
न भस्मकपरिणतास्तथा । तस्मात्रेद- मिन्दरियजम्‌। नच लिङ्ाद्यनुसन्धानविधुराणामपि जायमानमनुमानादिप्रभवमिति 
वक्तु शक्यते । अतः प्रत्युत्पन्नकरणाभावेऽप्युत्पद्यमानेनानेन परिशेषात्‌ स्मरणेनैव भवितव्यम्‌ । 


[ रजतज्ञानस्य स्मृतित्वसाधकानुमानोपन्यासः, तत्समर्थनं च | 


किदं स्मरणम्‌, अनाकलितरजतस्यानुत्पद्यमानत्वात्‌ ; सम्प्रतिपन्नस्मरणवत्‌ । नचेदमस्मरणम्‌, तत्ताशविकलत्वात्‌ ; 
सम्प्रतिपन्नवदिति युक्तम्‌। पदात्‌ पदार्थस्मृतौ हरिहरादिस्मृतौ च व्यभिचारात्‌। किथ्थानुभूतं तावन्न समस्तं स्मर्यते । 
तत्ताशश्चातीतदेशकालसम्बन्धः स्मर्यमाणधर्मः । तथाच स्मरणं च भवतु । भवतु दोषवशात्‌ प्रमुषिततत्ताशम्‌ । नच विपक्षे 
बाधकं किञचिदित्यप्रयोजको हेतुः । 


नच नेयं स्मृतिरिन्द्रियजन्यत्वात्‌ । तच्चेद्दरियव्यापारान्वयव्यतिरेकानुविधायित्वादिति वाच्यम्‌ । 
स्मृतिबीजसंस्कारो द्रो धहेतुपुरोवर्तिसाधारणाकारग्रहण एवेन्द्रियव्यापारान्वयव्यतिरेकयोरुप -क्षीणत्वात्‌। नन्वेवसति 
अनास्वादिततिक्तस्य शिशोस्तिक्तस्मरणानुपपत्तेः कथं तिक्तो गुड इति प्रत्यय इति चेत्‌, न । जन्मान्तरानुभूतत्वात्‌। 
अदुष्टवशाच्च कस्यचिदेव स्मरणमुपपद्यते । 


[ विवेकासंसगग्रहयोः प्रवृत्तिकारणत्वप्रतिपादनम्‌ ] 


अथवा नायं नियमो ग्रहणस्मरणे एवागृहीतविवेके व्यवहारादिप्रवर्तके इति । किन्तु क्रचिद्‌ ग्रहणे एव मिथोऽगृही करदे । 
यथा पीतः शङ्खः इति । अत्रहि विनिर्यन्रयनरश्मिवर्तिनः पित्तद्रल्यस्य पीतत्वं दोषवशाद्‌ ्रव्यरहितं गृह्यते । शङ्कोऽपि गुणहीनः 
स्वरूपमात्रेण गृह्यते । तदनयो गणगुणिनो -रितरेतरापेक्षिणोरसंसगांग्रहात्‌ सारूप्यात्‌ 
पीतचिरबिल्वादिफलप्रत्ययाविशेषेणाभेदन्यवहारः सामानाधिकरण्यन्यपदेशश्च भवतः । यत्तु कजलकालिमाऽग्रहणं 

तत्‌ तिर्यगवस्थानात्‌। अस्वच्छ- तया नयनरश्िप्रतिबन्धकत्वाच्च । पित्तं तु आर्जवावस्थितं काचमिव स्वच्छ न 
प्रतिबन्धकमिति विशेषः । एवं तिक्तो गुड इति व्यवहारोऽपि । क्रचित्‌ पुनः स्मरणे एवागृहीतविवेके । यथा स घटस्तत्राऽ- 
सीदिति । अनयैव दिश्ञाऽलातचक्रादिन्यवहाराः सर्वेऽपि निर्वाह्याः । 


[ अन्यथाख्यातिपक्षे कल्पनागौरवप्रसङ्गः | 


कि विपर्ययमङ्खीकुर्बाणिनापि विवेकाग्रहो ग्राह्य एव । नहि विवेकग्रहे विपर्ययावकाशोऽस्ति । विरोधात्‌ । अन्यथा 
विपर्ययनिवृक्त्यनुपपत्तेः । तथाच तत एव सर्वस्योपपत्तौ किं विपर्ययकल्पनया ? 


[ अन्यथाख्यातौ प्रमाणाभावमभिधाय “इदं रजतम्‌" इत्यस्य याथार्थ्यव्युत्पादनम्‌ | 


नचान्यथाख्यातौ किमपि प्रमाणमस्ति भेदाग्रहप्रसञ्जिताभेदव्यवहारवबाधनेनैव नेदमिति विवेकज्ञानस्य 
बाधकत्वमप्युपपद्यते । तदुपपत्तौ चागृहीतविवेकस्य ज्ञानद्वयस्य भ्रान्तित्वमपि लोकसिद्धं सिद्धम्‌ । तथाच प्रयोगः - 
विगीतप्रत्ययो यथार्थः, प्रत्ययत्वात्‌ ; सम्प्रतिपन्नवत्‌ । 


नन्वत्र विगीतप्रत्ययो नाम कि पुरोवर्तिनिर्विकल्पकज्ञानम्‌, उत सदृशदर्शनोत्थं रजतस्मरणम्‌, किवोभयम्‌, आहोस्विद्‌ 
रजतपुरो वत्य क ताज्ञानम्‌, आहोस्वित्‌ प्रमुषितभेदं वेदनद्रयम्‌ ? तत्राऽद्यपक्ष-त्रये सिद्धसाधनता । चतुथं 
वाद्याश्रयासिद्धत्वम्‌, अपसिद्धान्तः, व्याघातश्च । प्थमे प्रतिवाद्याश्रया -सिद्धतेति चेत्‌, मैवम्‌ । अस्ति तावत्‌ 
पुरो वर्तिंनिरविंकल्पकनज्ञानम्‌ । अस्ति च सदुशपुरो वरतिंदर्शंनजनिता रजतस्मृतिः । तथाऽस्त्येव च तत्समुत्थं 
सविकल्पकमिदमिति वेदनात्‌ सविवादभेदाभेदं रजतवेदनम्‌ । तत्र विप्रतिपन्न भेदाभेदौ विहायेदं रजतमित्यवगममात्रमिद 
रजतमित्यादिसामानाधिकरण्यन्यवहार - कारणं पक्षत्वेन विवक्षितं चेत्‌, को विरोधः? नहि विप्रतिपन्नाकारेणैव पक्षीकारः 
क्रचित्‌ । मा हि भूतित्यानित्याप्रिमदनिमच्छन्दपर्वतपक्षीकरे प्रकृतदोषानुषङ्गाद्‌ भङ्गोऽनुमानमुद्रायाः । 


किशथ सिद्धस्यैव पक्षीकरणम्‌ । विमताकारस्यापि सिद्धत्वे किं साध्येत ? विमतौ च भेदाभेदौ विभ्रमगोचरविवादावसरे । 
भेदे हि वेदनयोरिदं वेदनं पुरोवर्तिमात्रगोचरं न रजतवार्ता वेत्ति । रजत -वेदनमपि रजतमात्रग्राहि नेदमिति पुरोवर्तिनमनृद्य 
तस्यैव रजततामिदं रजतमिति विदधाति । किन्तु रजतमित्येव यस्यकस्यचिद्‌ रजतत्वमनु सन्धत्ते । तच्च न प्रमाणविरुद्धमिति 
क्तान्यथाख्यातिः ? अतः तद्रादिभिरभेद एव वक्तव्यः, अपाकर्तव्यश्चाख्यातिवादिभिरित्यस्त्येव विप्रतिपत्तिः । ततो 
विप्रतिपन्नाकारं परित्यज्येदं रजतमित्यवगममात्रपक्षीकारे न कश्चिद्‌ दोषः । कथमन्यथा ख्यातिवादीदं रजतमिति ज्ञानस्य 
पुरवर्तिविषयत्वसाधनाय साधनमुपन्यस्यत्नितो दोषाद्‌ विमुच्येत ? 


अथ रजतार्थिनः शुक्तिकाया प्रवृत्तौ हेतुभूतं ज्ञानं मया पक्षीक्रियत इति चेत्‌, मोच्चैर्वोचः । परोऽपि श्रोष्यति ईश्चरज्ञानेन 
सिद्धसाधनता स्यादिति चेत्‌, तवापि बाधः कथं न स्यात्‌ ? प्रकृतप्रवृत्तिहेतुरनी -श्वरज्ञानं पक्षीक्रियत इति चेत्‌, ममापि 
तथेव स्यात्‌ । त्वयेश्चरानभ्युपगमाद्‌ व्यर्थं विशेषणमिति चेत्‌, तहिं मां प्रति तवापि कथं न व्यर्थम्‌ ? तथाऽपि व्याभिज्ञाने 
सिद्धसाधनतेति चेत्‌, तत्रैव तव बाधप्रसङ्गः । इदं ज्ञानादगृही तविवेकं रजतज्ञानमिति विप्रतिपत्तिविषयमुद्धाटयामीति 
चेत्‌, सममेतन्ममापि । 


[ रजतज्ञानस्य रजतविषयत्वमुपपाद्य अन्यथाख्यातिनिराकरणम्‌ | 


कि विवादाध्यासितं रजतन्नानं रजतविषयम्‌, रजतज्ञानत्वात्‌ ; सम्मतवत्‌ । अत्रापि पूर्ववद्‌ विमत्विषयो विवेचनीयः । 
स्यादेतत्‌ । किमिदं रजतज्ञानं नाम ? रजतस्य ज्ञानं रजतन्नानम्‌, रजतं च तज्ज्ञानं चेति वा, रजतशब्दोष्टेखिज्ञानं वा, 
रजतार्थिनः प्रवृत्तिहेतुन्ञानं वा, रजतमिति ज्ञानं वा ? न प्रथमः, षष्ठ्यर्थस्य विषयविषयिभावन्यतिरेकेणासम्भवात्‌ 
साध्याविशिष्टत्वात्‌। न द्वितीयः, उभयासिद्धेः । ज्ञानस्य निराकारत्वात्‌। न तृतीयः, उद्टेखार्थस्य विषयत्वेऽसिद्धेः । 

तज्ज्ञानजनितस्मृति- मात्रयोनित्वे पूर्वपदमात्रज्ञानेनापि रजतपदस्य स्मरणसम्भवेन व्यभिचारात्‌ । न चतुर्थः, विवेकाग्रह- 
वादिनामिदमिति ज्ञानस्यापि शुक्तिकालम्बनस्य तद्धेतुत्वेन व्यभिचारात्‌ । न पथमः, पूर्वोक्तपक्षा - बहिर्भावादिति। 


मैवम्‌ । अन्यथाख्यातिवादिना कि शुक्तिकाज्ञानं शुक्तिविषयमन्यथाख्यातिरुच्यते, उत रजतज्ञानं शुक्तिविषयम्‌ । आद्यो 
न नो विवादः, यथार्थख्यातित्वात्‌ । द्वितीये रजतज्ञानशब्देन यो ऽर्थः परेणविवक्ष्यते स एवास्माकं हेतुर्भविष्यति । तथाहि- 
न तावदाद्यः कल्पः परेणाङ्ीकर्तुमुचितः । व्याघातप्रसङ्गात्‌ । शुक्तिरजतयोरभेदप्रसङ्गाच्च । न द्वितीयः, अनभ्युपगमात्‌ । 
न तृतीयः, कदाचि -च्छुक्तिकाज्ञानस्याप्यन्यथासङ्केतितरजतशब्दस्मृतिहेतुत्वसम्भवेनान्यथाख्यातित्वप्रसङ्गात्‌ । नापि 
चतुर्थः, यत्र शुक्तिका तदधस्ताद्‌ रजतमस्तीति वाक्यं श्रुतवतः शुक्तिज्ञानमपि रजतार्थिप्रवृत्तिहेतु - भवतीति 
तस्याप्यन्यथाख्यातितापातात्‌। नापि पञ्चमः, प्रागुक्तपक्षाबहिर्भावात्‌। अतो रजतज्ञानं नामोक्तपक्षेषु किथिदङ्गीकृत्य 
तदोषो वा परिहरणीयः, पक्षान्तरं वोत्प्रक्षणीयम्‌ । तत्तमेव मया हेतूकरिष्यत इति यत्किथिदेतत्‌। 


केचित्‌ पुना रजतविषयं ज्ञानमित्येव हेत्वर्थमुपगम्य रजतेतराविषयत्वं साध्यमङ्गीकृत्य साध्या -विशिष्टतादोषं 
परिहरन्ति । तदसत्‌ । रजतघटाविति ज्ञाने व्यभिचारात्‌ । अन्यतरासिद्धेश्च । तस्मादुक्त एव परिहारः । 


[ ज्ञानमात्रस्य याथार्थ्यादिसाधकानुमानोपन्यासः | 


अपिच ज्ञानत्वं यथार्थमात्रवृत्ति, ज्ञानमात्रवृत्तित्वात्‌; प्रमात्ववत्‌ । शुक्तिका न रजतत्वेनावभासते, तद्ूपेणासत्वात्‌। 
यद्‌ यद्रूपेणासत्‌ तत्‌ तद्रूपेण नावभासते, यथा मेरुः सर्षपत्वेन । इदं रजततादात्म्यं न प्रत्येतुं शक्यम्‌, असत्त्वात्‌ ; करोमवत्‌। 
तस्मादख्यातिपक्ष एव श्रेयानिति । 


| सिद्धान्तरीत्या अन्यथाख्यातिलक्षणाभिधानम्‌, प्रभाकरोक्ताख्यातिपक्षनिरासश्च | 


अत्रोच्यते - यत्तावदन्यथाख्यातिलक्षणं निराकृ तमन्याकारोट्टेखीत्यन्तेन तदिष्टमेवास्माकम्‌। अन्यदन्यात्मना 
विषयीकुर्वज्ज्ञानमन्यथाख्यातिरित्यङ्गीकारात्‌। यथोक्तम्‌ - "असतः सत्तवप्रतीतिः सतोऽसत्तवप्रतीतिरित्यन्यथाप्रतीतेरेव 
भ्रान्तित्वात्‌" * इति। 


नन्वन्यस्यान्यात्मता सती, उतासती ? असतीति ब्रूमः । असतो न प्रतीतिरिति चेत्‌, न । तस्या उपपादयिष्यमाणत्वात्‌। 
(१०१) एवंसति रजतस्यापि कुतः सतत्वमङ्गीकरणीयमिति चेत्‌, न । को हि ब्रूते रजतं सदिति ? वक्ष्यामो 
हयभिनवान्यथाख्यातिस्वरूपमुपरिष्टात्‌। (९५) 


[ अविद्यमानतादात्म्यावगाहिज्ञानस्य भ्रमत्वे विवरणकृदुक्तदूषणनिरासः ] 


अत्र केनचित्‌ प्रलपितम्‌ - “खण्डो गौः, शुक्लः पट इत्यादयः सर्व एव सविकल्पकप्रत्यया विभ्रमाः प्रसज्येरन्‌ । 
सामानाधिकरण्यप्रत्ययस्य तादात्म्यालम्बनत्वात्‌ । तस्य चात्राभावात्‌' ' इति। 


तदतीव मन्दम्‌ । तथाहि - सामानाधिकरण्यप्रत्ययो हि कयोस्तादात्म्यमवलम्बते ? किं गुण -क्रियाजात्यादेः द्रव्येण, 
उत गुणादीनामेव परस्परम्‌, अथ गुणाश्रयस्य क्रियाश्रयेणेत्यादि । नाऽद्यः, असम्मतेः । नहि शुक्लः पट इत्यस्य शौक्ल्यं 
पट इत्यर्थोऽभिमतो लौकिकानाम्‌ । नच चलति पट इत्यस्य चलनं पट इत्यर्थोऽभिमतः । नापि खण्डो गौरित्येतत्‌ खण्डत्वं 
गोत्वं च पिण्ड एवेत्यनेन समानार्थम्‌। तथात्वे दण्डी देवदत्त इत्यस्यापि दण्डदेवदत्ततादात्म्यविषयतापत्तेः । दण्डीति 
शाब्द-व्यवहारे भेदार्थप्रत्ययप्रयोगाज्ज्ञानमपि तादृशं कल्प्यत इति चेत्‌, सममत्रापि । शुक्लगुणोऽस्यास्ती -त्यस्मित्नथ 
^“अर्शआदिभ्योऽच्‌' * इत्यकारप्रत्ययविधानात्‌। चलतीत्यादौ तु स्फुट एव प्रकृतिप्रत्य-ययोरर्थभेदः । नहि गौरिति 
गोत्वमुच्यते तथात्वे त्वप्रत्ययवेयर्थ्यात्‌। अत एव शुक्लः पट इत्युक्त्वा शौक्ल्यं पटस्येति व्याकर्तारो भवन्ति । 


अत एव न द्वितीयः, नहि शुक्लः पटश्चलतीत्यस्य शौक्ल्यं पटत्वं चलनं चैकमित्यर्थश्चेतसि चकास्ति प्रतिपच्चृणाम्‌ । 

तथासति ˆ"दण्डी कुण्डली देवदत्तः" ' इत्यस्यापि ज्ञानस्य दण्डकुण्डलदेव - दत्तत्वतादात्म्यविषयतापातात्‌ । 


तृतीयस्तु स्यादेव । समानमेकमधिकरणं येषां ते हि समानाधिकरणाः, तेषां भावः सामानाधि -करण्यम्‌। तथाच 
गुणादीनामाश्रयेण परस्परं च भेदः, आश्रयाणां चाभेदः स्फुट एव । नहि स्वयमेव स्वस्याधिकरणम्‌ । नापि समानमधिकरणं 
येषामिति परस्पराभेदे युज्यते । नचाऽश्रयभेदे तस्य समानताऽस्ति। नच गुणाद्याश्रयस्य भेदे प्रमाणमस्ति । विशिष्टो भेदेऽपि 
न तद्‌ गुणाद्याश्रयः । किन्तु गुणाद्याश्रयाभ्रितं वस्त्वन्तरं तत्‌। एवच यत्र भेदो न तदभेदेन प्रतिभासते, यच्चाभेदेन प्रतिभासते 
न तत्र भेद इति क्रातिव्यापिः ? 


ननु गुणादीनामाश्रयेण परस्परं चाभेदो भगवतो मुनेः सिद्धान्तः । कचिद्‌ भेदाभेदौ च । सामाना-धिकरण्यप्रतीतिस्तु 
भेदनिष्ठैव व्याख्याता । तथाच पुनः शुक्लः पट इत्यादिप्रत्यया विभ्रमाः प्रसक्ताः । मैवम्‌ । सविशेषत्वाङ्गीकारात्‌ । विशदं 
चेतद्‌ विशेषनिरूपणे व्युत्पादयिष्यामः। (१९५,७०४) 


[ अस्मदभिमतविषयत्वलक्षणस्य प्रभाकरोक्तदूषणानां निराकरणम्‌ | 


यत्‌ पुनरन्याकारोदेखीत्यादिनाऽस्मदभिमतान्यथाख्यातेरनुभवविरोधं प्रतिज्ञाय तदुपपादनाय 
यत्सत्निकृष्टकरणेनेत्यन्तेनाऽलम्बनलक्षणनिराकरणं कृतं तदनुमतमेवास्माकम्‌ । यद्विज्ञानं यत्सत्नि - कृष्टकरणेन जन्यतेस 
तस्य विषय इत्यङ्गीकारात्‌ । 


नन्वत्रापि दोषोऽभिहित इति चेत्‌, न । सत्निकर्षस्यापि कारणतया विवक्षितत्वेन तस्यासम्बद्ध्‌-त्वात्‌ । नहि 
चक्षुरादेराकाशादिसत्निकषों रूपादिज्ञानकारणम्‌, नापि वाक्यस्याऽकाशादिसच्निकषों वाक्यार्थज्ञाने हेतुः, नच 
लिङ्गज्ञानस्याऽत्मना सत्निकषों लिङधन्ञाननिमित्तम्‌। किन्नाम । अवर्जनीय-सन्निधयस्ते सच्निकर्षाः । लिङ्स्य 
साध्यधर्मिसन्निकषों लिङधन्ञानकारणमिति चेत्‌, न । लिङ्गन्ञानस्य करणतयाऽभ्युपगमात्‌ । 


अनेनैव वाक्यस्य श्रोतुश्रोत्रसच्निकर्षाश्रयेण दूषणं परास्तम्‌ । वाक्यन्नानस्यैव करणत्वाङ्ीकारात्‌। तथाऽपि प्रत्यभिज्ञायां 
तत्तारोन चक्षुरादेः, लिङ्गिना च लिङ्धज्ञानस्य, वाक्यार्थेन वाक्यज्ञानस्य सच्निकर्षाभावादविषयतापत्तिरिति चेत्‌, न। 
असच्निकृष्टज्ञापनेऽतिप्रसङ्गात्‌ । तदनुभवजनितसंस्कार -सहकृतेद्दियेण प्रत्यभिज्ञा जायते, तद्भयापिलिङ्विषयेण च 
लिङ्गज्ञानेन लिद्विज्ञानमुत्पद्यते, संसर्गधर्मकपदार्थवाचिपदसमुदायरूपवाक्यविषयज्ञानेन वाक्यार्थज्ञानं जन्यते; अतो 
नातिप्रसङ इति चेत्‌, तर्हभ्युपगतः सच्रिकर्षः । नहि संयोगादिरेव सच्निकर्षः । किन्नाम । प्रत्यासत्तिमात्रम्‌। 


तथाऽपि रूपगप्रतीतेरात्मा विषयः प्रसज्येत । तत्र मनसः करणत्वात्‌ । आत्ममनः सन्निकर्षस्यापि रूपज्ञानं प्रति 
कारणत्वादिति चेत्‌, न । असाधारणकारणस्य विवक्षितत्वात्‌। मनसश्च साधारणत्वात्‌ । तर्हिं मनःसच्निकृष्टेन चक्षुषा 
जायमानं रूपज्ञानं मनोविषयमापन्नमिति चेत्‌, न । सत्निकर्ष॑स्याप्यसाधा -रणकारणतया विवक्षितत्वात्‌ । 
चक्ुर्मनःसच्निकर्षो हि द्रव्यादिज्ञानसाधारणः । एवमन्येऽपि श्षुद्रोपद्रवाः परिहरणीयाः । 


[ प्रभाकरोक्तविषयत्वलक्षणनिराकरणम्‌ | 


तदेवं जन्यज्ञाने विषयत्वस्यान्यथा व्यवस्थितत्वाद्‌ यज्ज्ञानं यत्प्रतिभासमित्यन्यथापरिभाषण -मनुपपन्नम्‌ । 
नचेवंसत्यनुभवविरोधः, रजतावभासस्य शुक्तिकासच्निकृष्टकरणजन्यत्वेन तद्विषयत्वोप-पत्तेः । नचातिप्रसङ्कः, 
दोषजन्यत्वतदभावादिना व्यवस्थोपपत्तेः । अन्यथा रजतज्ञानादरजते प्रवृत्ता-वपि कथं नातिप्रसङ्गः ? यत्‌ पुना 
रजतावभासस्येत्याद्याशङ्कखय समाधानमभिहितं तत्‌ ज्ञानैकत्वसम -र्थनेन निराकरिष्यामः । (अनुपदम्‌) 


अस्तु वा यद्‌ विज्ञानं यत्प्रतिभासं तत्‌ तद्विषयमित्येव व्यवस्था । तथाऽपि नानुभवविरोधः । तत्‌ कि रजतावभासस्य 
शुक्तित्वविषयतायामनुभवविरोधं ब्रूषे, उत इदन्त्वाकारस्य ? आद्ये सम्प्रतिपत्तिः । नहि वयमस्मिन्‌ प्रत्यये शुक्तित्वमवभासत 

इति ब्रूमो येन विरोधः स्यात्‌, शुक्तित्वप्रतिभासस्य रजता -वभासविरोधित्वाभ्युपगमात्‌ । द्वितीये तु न कश्चिद्‌ विरोधः । 
विरोधे वा समीचीनरजत इदं रजतमिति प्रतीतिर्न स्यात्‌ । इदमाकारस्य रजतप्रतिभासविषयतामनभ्युपगच्छत एव 
प्रतीतिविरोधं वक्ष्यामः । 


एवंसति रजतस्यापि ज्ञानविषयता प्रसज्यत इति चेत्‌, ; सत्यम्‌, इष्टमेवैतत्‌ । नचेवमाख्यातिपक्ष-पातः, 
ज्ञाने क्याभ्युपगमात्‌ । नापि “*शुक्तिरजते'' इति ज्ञानं विभ्रमः प्रसज्यते, रजतस्य असत््वाभ्युप- गमात्‌, 
तादात्म्यावभासाभ्युपगमाच्च । अत एवोक्तमसतः सत्त्वप्रतीतिः सतोऽसत्तवप्रतीतिरिति । वक्ष्यति च - “विषयस्य कुतो 
बाधः'* इत्यसतो रजततादात्म्ययोज्ञनिविषयतामाचार्यः । 


[ इन्द्रियाणामन्यथाख्यात्युत्पत्तिकारणत्वसमर्थनम्‌ | 


नचान्यथाख्यातिजनने कारणाभावः, इन्द्रियादेरेव तत्कारणत्वात्‌, समीचीनज्ञानकारणस्यापि तस्य दोषकलुषितस्य 
विभ्रमहेतुत्वोपपत्तेः। नच दोषाणां स्वारसिकशक्तिविरोधितामात्रमिति वाच्यम्‌। तथासति 
समीचीनव्यवहारहेतोर्विज्ञानादयथार्थव्यवहारजन्मानुपपत्तिप्रसङ्गात्‌ । 


किञ्च सहकारिमात्रस्य विपरीतशक्त्यनाधायकत्वमङ्ीकर्तव्यम्‌, दोषाणामेव वा ? आदये पशु-हिंसा किं धर्मजनने 
स्वारसिकशक्तिमती, उताधर्मजनन इति वाच्यम्‌ । आद्ये कथ क्रतुबाह्याऽपि धर्म न जनयेत्‌ ? द्वितीये कथं क्रत्वन्तर्गताऽपि 
धर्म जनयेत्‌ ? सहकारिवशादिति चेत्‌, अङ्गीकृतं तहिं सहकारिणां स्वारसिकशक्तिप्रतिबन्धेन विपरीतशक्त्याधायकत्वम्‌। 
न द्वितीयः, नियामकाभावात्‌। 


किशथ काचादयोऽपि विपरीतज्ञानजनने सहकारिण एवाङ्गीक्रियन्ते । दोषत्वं त्विष्टकार्यविघा- तितामात्रेणोच्यते । 
कामुकस्य कामिनीविभ्रमेषु गुणत्वाभिमानात्‌। नचैवं भर्जिंता कुटजधाना वटाङ्कुरं कुतो न जनयतीति वाच्यम्‌, 
पदार्थशक्तिवैचित्रयात्‌। केचित्‌ वस्त्वन्तरशक्तिमेव प्रतिबध्नन्ति, यथा भर्जनादयः । केचित्‌ सहजशक्तेप्रतिबन्धेन 
विपरीतामपि शक्तिमादधाति; यथा विषस्य मारकत्वशक्ति प्रतिबद्छयाऽरोग्यादिषक्तिमादधानाः पदार्थाः । गुणा एव न ते 
दोषा इति चेत्‌, काचादयोऽपि गुणा एव न ते दोषा इत्युक्तमेव । 


ननु जनकस्यैव साक्षात्कारिप्रत्ययविषयत्वं दृष्टम्‌ । नच रजतस्येदन्तादात्म्यस्य वाऽसतो जनकत्वमस्ति । तत्‌ कथं 
विषयत्वमिति । मैवम्‌ । तथासतीश्वरज्ञानस्य नित्यस्या्थों विषयो न स्यात्‌ । प्रत्यभिज्ञानस्य च तत्ताशो विषयो न भवेत्‌ । 
तत्निरूपकत्वादिमात्रेण विषयत्वाङ्गीकारे रजतादेरपि ज्ञाननिरूपकत्वेन विषयत्वोपपत्तेः। कथमसतो निरूपकत्वमिति 
चेत्‌, गुरूणां टीका कुरूणा क्षेत्रमितिवदुपपत्तेः । अतीतादिविषयानुमित्यादिव्यावर्तकत्वं च प्रमेयस्य न स्यात्‌ पत्र व्यावर्तक 
कदाचिदस्ति रजतादिकं कदाऽपि नास्तीति वैषम्यमिति चेत्‌, तत्‌ कि यदाकदाचित्‌ सतः कारणत्वम्‌, पूर्वक्षणे सतो 
वा? नाऽद्यः, अतिप्रसङ्गात्‌ । द्वितीये तु किमनेन ? अथ नातीतादिरर्थः स्वसामर्थ्येन अनुमित्यादिकं व्यावर्तयति येन 
तत्सत्तापेक्षा स्यात्‌; किन्तु स्वहेतुसामर््यादर्थव्यावृ्तं ज्ञानमुत्पद्यत इति चेत्‌, समं प्रकृतेऽपि । 


किशथ सत्यस्थलेऽपि न साक्षात्‌ साक्षात्कारं प्रति कारणत्वमर्थस्य, किन्त्विन्द्रियसच्निकर्षस्यैव । स च यत्रासता नोपपद्यते 
तत्रार्थसत्तामपेक्षत इति पारम्पर्येणैवार्थस्य कारणत्वम्‌ । ननुतर्हसता रजतादिना सत्निकर्षायोगात्‌ कथमिन्द्रियेण 
तज्ज्ञानजन्मेति चेत्‌, न । शुक्तिकासच्निकृष्टंदुष्टमिन्दियं तामेवात्यन्तासद्रजतात्मनाऽवगाहमानं ज्ञानं जनयतीत्यङ्गीकारात्‌। 
अत एव नासत्ख्यातिप्रसङ्कः । यावत्‌ खलु विगीते प्रत्यये भासते तस्य सर्वस्यासत्वेऽसत्ख्यातिः स्यात्‌ । नचेवमित्युक्तम्‌ । 


[ "अन्यथाख्यात्यङ्गीकारे ज्ञानमात्रानाश्वासप्रसङ्गः' इत्यस्य निराकरणम्‌ ] 


यच्चोक्तं विषयव्यभिचारे ज्ञानस्य सर्वत्रानाश्चास इति, तत्‌, ओत्सर्गिकं ज्ञानानां प्रामाण्यमपवादाद्‌ विपर्यय इति 

वदताऽऽचार्येणैव परिहरिष्यते । (१४७) साक्षी खलु चैतन्यरूपीो नियतयाथार्थ्यः कदाचिदपि 
संशयानास्कन्दितोऽन्तःकरणवत्तीनां याथार्थ्य स्वयमेव गृह्णाति, परीक्षासहकृतस्त्व -याथार्थ्यमिति बादरायणीयं मतम्‌ । 
अत एवानाश्चासनिरसनोपायो न ज्ञानेषु कश्चिद्‌ विशेषोऽस्तीति निरस्तम्‌। अन्यथा परस्यापि कथं विषयव्यभिचारे 
व्यवहतेर्व्यवहारान्तरे समाश्रासः स्यात्‌ ? तदभावे च कथं व्यवहार -दर्शनेनान्विताथं व्युत्पत्तिः ? कचिद्‌ विवेकाग्रहे च 
कथमन्यत्र विशििष्टप्रत्यये विश्वासो भवेत्‌ ? तदभावे च कथ निःशङ्का प्रवृत्तिः ? बाधकाभावादिना समाश्चासस्तु परोक्तरीत्येव 
निरस्तः। 


किञथ प्रवृत्युत्तरकालीनो बाधकाभावः कथं निःशङ्कप्रवृत्तावुपयुज्यते । बाधकाभावादिना विशि- 
ज्ञानस्वरूपनिश्चयमङ्धीकुर्वाणः कथ स्वप्रकारविज्ञानवादं न जह्यात्‌ ? ओत्सर्गिकी प्रवृत्तिरपवादा-च्निवृत्तिरिति चेत्‌, 
समं प्रकृतेऽपि । 


[ 'अन्यथाख्यातिपक्षे ज्ञानस्य साकारताप्रसङ्गः' इत्यस्य निराकरणम्‌ ] 


यदप्युक्तं विपरीतख्यातिपक्ष ज्ञानं साकारमापतेदिति । तदनुपपन्नम्‌ । अत्यन्तासत एवाऽकारस्य स्फुरणाङ्गीकारात्‌। 
अन्यथा व्यवहियमाणस्याऽकारस्य बहिरभावाद्‌ व्यवहारोऽपि तदाकारः प्रसज्येत । 


[ ज्ञानद्वित्वप्रक्रियानिरासः ] 


या चेयं प्रक्रिया रजतमिदमित्यादिनोक्ता सा ज्ञान द्वित्वे रजतज्ञानस्य च स्मृतित्वे प्रमाणाभावा-दनुपपन्ना । 
विशिष्टज्ञानबाधकानां परिहृतत्वात्‌ । अनुमानानां च दृष्यत्वात्‌। 


[ रजतज्ञानस्य स्मृतित्वसाधकानुमानभक्गः | 


यस्तु रजतज्ञानस्य स्मृतित्वे परिशेषो पन्यासः, सोऽपि प्रत्युत्पन्नकरणदुष्टन्द्रियादिजन्यतो पपादनात्‌ 
परिशेषानुपपत्तेरयुक्तः । अनाकलितरजतस्यानुत्पद्यमानत्वं गगनादावनैकान्तिकम्‌ । रजतज्ञानवत एवोत्पद्यमानत्वं 
विवक्षितमिति चेत्‌, न । तथाऽपि रजतसंस्कारव्यवहारादौ व्यभिचारात्‌ । ज्ञानत्वे सतीति विशेषणाददोष इति चेत्‌, न । 
रजतनिर्विकल्पकज्ञानवत एवोत्पद्यमाने रजतसविकल्पका-नुभवे व्यभिचारतादवस्थ्यात्‌ । रजतसविकल्पकज्ञानवत 
एवोत्पद्यमानत्वं विवक्षितमिति चेत्‌, न। हानादिबुद्धिष्वनैकान्तिकताऽनिस्तारात्‌। 
संस्कारमात्रसहकृतमनोजन्यत्वोपाधिग्रस्तं चानुमानम्‌ । नचानेनैव हेतुनाऽस्य पक्षे साधनम्‌, व्यभिचारस्योक्तत्वात्‌। 


किदं स्मरणत्वं साध्यं न तावत्‌ सामान्यं गुणेषु प्राभाकरैरभ्युपगतम्‌ । अननुभवत्वमिति चेत्‌, तदपि 
किमनुभवादन्यत्वम्‌, अनुभवत्वानधिकरणत्वं वा? आद्येऽनुभवस्यापि तत्सम्भवेन सिद्धसाध-नता स्यात्‌ । द्वितीयेऽनुभवत्वं 
किमिति वाच्यम्‌ । स्मृत्यन्यत्वमिति चेत्‌, न । स्मृतावपि प्रसङ्गात्‌, इतरेतराश्रयप्रसक्ते श्च । ज्ञानसंस्कारमात्रप्रभवत्वं 
स्मृतित्वमिति चेत्‌, न । मानसमप्रत्यक्षजा स्मृतिरि-त्यस्माभिरद्गीकृतत्वेन पक्षस्याप्रसिद्धविशेषणत्वात्‌, दृष्टान्तस्य 
साध्यवैकल्याच्च । 


किेद्द्रियन्यापारान्वयव्यतिरेकानुविधायीदं रजतज्ञानं तत्कार्यमित्यवसीयते । तथाच बाधित - विषयत्वम्‌ । 
अन्वयन्यतिरेकयोरन्यत्रोपयोगात्नैवमिति चेत्‌, तत्‌ किमस्य स्मृतित्वे सिद्धेऽन्यत्रोपक्षयः कल्प्यते, उतैवमेव ? नाऽद्यः, 
तदभावात्‌ अस्मादेवानुमानात्‌ तत्सिद्धावन्योन्याश्रयप्रसङ्गात्‌ । न द्वितीयः, समीचीनरजतप्रत्ययेऽपि तथात्वप्रसङ्गात्‌ । 
अन्यत्रोपक्षयः शङ्कित इति चेत्‌, न । तथाऽपि सन्दिग्धकालातीतताऽनिस्तारात्‌ । 


समीचीनरजतानुभवेऽपि क थमन्यत्रानुपक्षयो निश्चितो भवता ? अनुभवत्वनिश्चयादिति चेत्‌, न। 
इन्द्रियव्यापारस्यान्यत्रोपयोगशङ्कयाऽनुभवत्वस्यापि सन्दिग्धत्वात्‌ । पुरोवर्तिव्यवहारसंवादादनु -भवत्वनिश्चय इति चेत्‌, 

न । संवादानुभवस्याप्यनिश्चितत्वात्‌। असति बाधके न वृथाऽन्यत्रोपक्षयः शङ्कयत इति चेत्‌, समं प्रकृतेऽपीति । 


एतेनाप्रत्युत्पन्नकारणप्रभवत्वं स्मृतित्वमित्यपि परास्तम्‌ । संस्कारोत्पत्यनन्तरमेव जातायां स्मृतावनैकान्तिकत्वं च । 
अनुभूतविषयत्वं स्मृतित्वमित्यपि न । द्वितीयादिभ्रमे सिद्धसाधनत्वात्‌ साध्याविशिष्टताप्रसङ्गाच्च । तत्ताशोट्टेखित्वं 
स्मृतित्वमिति चेत्‌, न । अनुभववबाधितत्वात्‌। एतेन ज्ञानसम्भित्नार्थगोचरत्वमित्यपि परास्तम्‌ । 


अनेनैव प्रतिपक्षानुमानद्वयमपि समाहितं वेदितव्यम्‌ । नेदं स्मृतिरिति व्यवहर्तव्यम्‌, तत्तो टेखादि- 
स्मृतिचिहविकलत्वादिति प्रथमप्रयोगे विवक्षितत्वात्‌ । अत एव तिक्तगुडादिप्रत्ययप्रक्रियाऽपि परास्ता । 


[ "अन्यथाख्यातिपक्षे कल्पनागौरवप्रसङ्गः' इत्यस्य निराकरणम्‌ | 


यदपि विपर्ययाभ्युपगमे कल्पनागौरवमुक्तं तत्‌ विवेकाग्रहमात्रेण प्रवृत्यादेरुपपत्तौ तथाऽस्तु । नचैवमिति वक्ष्यामः । 
किञ्चैवमन्त्यतन्तुसंयोगपर्यन्तं कारणकलापमुपादाय पटोऽपि नाङ्गीकरणीयः तन्मात्रेण सर्वस्योपपत्तेः । पटोऽपि प्रमितो 
न हातुं शक्यते । नच तेन विनैकत्वादिग्रत्ययोपपत्तिरिति चेत्‌, विपर्ययेऽप्येवमिति कुतो गौरवम्‌ ? 


[ अन्यथाख्यातिसद्धावे प्रमाणोपन्यासः | 


अन्यथाख्यातौ किं प्रमाणमिति चेत्‌, अनुभव एवेति ब्रूमः । यथाहि पुरोवर्तिनि रजते रजतमिदमिति विशिष्टविषयमेकम्ब 
विज्ञानं स्वप्रकाशतया वा मानसप्रत्यक्षतया वा साक्षिणा वाऽवभासते तथेदमपीति कुतोऽस्य न विशिष्टविषयैकन्ञानत्वम्‌? 
नहि ततोऽस्य मात्रयाऽपि विरोषं पश्यामः । दर्शने वाऽस्मात्‌ प्रवृत्ति स्यात्‌ । केवलमेकं तादुण्विषयसद्धावाद्‌ यथार्थम्‌, 
तदभावादपरमयथार्थम्‌ । अविशिष्टविषयमनेकमपि तद्विशिष्टविषयैकत्वेन प्रतिभासत इति चेत्‌, न । अन्यस्यापि 
विशिष्टविषयै -कत्वे समाश्रासासम्भवप्रसङ्ात्‌, विपर्ययाङ्गीकारप्रसक्तेश्च । नास्त्येव विशिष्टविषयैकत्वग्राहिप्रत्यय इति 
चेत्‌, न । अनुभवसिद्धज्ञानापलापे स्मृत्यनुभवस्वरूपापलापप्रसङ्कात्‌ । 


[ प्रवृत््यन्यथानुपपत््याऽप्यन्यथाख्यातिसमर्थनम्‌, 
विवेकासंसर्गाग्रहयोः प्रवृत्तिकारणत्वं निरस्य संसर्गाभिदज्ञानयोः प्रवर्तकत्वप्रतिपादनम्‌ | 


किमथ रजतार्थिनः शुक्तिकायां प्रवृत्तिरन्यथाऽनुपपन्नाऽन्यथाज्ञानमाक्षिपति । नन्वियं प्रवृत्तिः स्वरूपतो 
विषयतश्चागृहीतभेदाद्‌ वेदनद्रयादुपपद्यत इति चेत्‌, कोऽयं भेदो नाम ? कि स्वरूपम्‌, उत पृथक्त्वम्‌, उतान्योन्याभावः, 
अथवा वैधर्म्यम्‌ । न प्रथमः, स्वप्रकाशज्ञानज्ञेयप्रतिभासे तदनव-भासानुपपत्तेः । न द्वितीयः, गुणे गुणानभ्युपगमात्‌। 
सर्वत्र भेदाग्रहसम्भवेनान्यार्थिनोऽन्यत्र प्रवृत्ति -प्रसङ्ात्‌ । तृतीये वक्तव्यम्‌- किमिदरजतत्वयोरन्योन्याभावो नावभासते, 
उतेदरजतयोरिति ? नाऽद्यः, अपर्यायशब्दस्मारकयो्जातिव्यक्त्योस्तदनवभासासम्भवात्‌ । 


किञ्ान्योन्याभावो नामान्योन्यस्वरूपमेव परस्य । तच्चोपलब्धमिति कथं तदनुपलम्भः ? अत एव न द्वितीयः । नापि 
चतुर्थः, रजतासम्भविनः पुरोवर्तिनीदन्त्वस्य पुरोवर्त्यसम्भविनश्च रजते रजत - त्वस्य गृहीतत्वात्‌ । 


इद्रजतत्वयोरसंसगग्रहो विवक्षित इति चेत्‌, न । असंसर्गो हि संसर्गस्याभावः। स चेदरज-तत्वयोः स्वरूपमेव 
परेषामिति कथं तदवभासे नावभासेत ? विपर्ययाभ्युपगमवादिभिरपि भेदाग्रहो -ऽभ्युपगमनीय एव । तत्रापि समानो 
दोष इति चेत्‌, न । भेदस्य स्वरूपतावन्मात्रत्वानभ्युपगमात्‌। 


अथ मन्यसे -- पुरोवर्तिनो यः शुक्तित्वादिधर्मो रजतव्यावर्तकः, यश्च रजते व्यवहितदेशत्वा -दिधर्मः पुरोवर्तिव्यावर्तकः, 
तयोरग्रहणं प्रवतंकमिति। तदसत्‌ । पुरो वर्तिनो हि शुक्तित्वाग्रहे न शुक्तिकार्थी तत्र प्रवतत । रजतस्य 
चासच्निहितत्वादिधर्माग्रहे रजतार्थी न तत्र प्रवर्तताम्‌ । रजतार्थिनः पुरोवर्तिनि प्रवृत्तिस्तु कुतः ? 

किञ्च भेदाग्रहादन्यार्थिनोऽन्यत्र प्रवृत्तिमाचक्षाणः प्रष्टव्यः - किमयमेव व्यवहारो भेदाग्रहात्‌, अन्यस्त्वभेदग्रहात्‌; 
उत सर्वोऽपि भेदाग्रहादिति । नाऽद्यः, अनियतकारणतापातात्‌। 


ननुच सर्वत्राभेदग्रह एव प्रवर्तकः । तत्सारूप्याद्‌ भेदाग्रहोऽपि तथेष्यते । तथाहि - अस्ति तावत्‌ 
प्रवर्तक त्वाभिमतप्रत्ययेऽप्यपेक्षितो पायपुरो वृत्यवगमां शयो : स्वरूपतो विषयतश्च भेदविरहादेव भेदाग्रहः । 
तथाऽत्राप्यविवेचकं साधारणं रूपमवगम्यते, नावगम्यते च विवेचको ऽसाधारणधमाों वेद्ययो वे दनयोश्च । 
ततश्रैकप्रवर्तकप्रत्ययसदृशवपुरुपजनयतीद बेदनद्रयं प्रवृत्तिमिति । मैवम्‌ । अनियतहेतुकत्वानिस्तारात्‌। 


किथ् प्रवर्तकसादुश्यात्‌ प्रवृत्तिरित्यत्रेव कल्प्यते, उत यद्‌ यत्सदुष्टं तत्‌ तत्कार्यकारीति सर्वत्र नियमः ? नाऽद्यः 
अदृष्टकल्पनाप्रसङ्गात्‌। प्रवृत्तिलोभादित्थमास्थीयत इति चेत्‌, न । तस्या विपर्ययाङ्गीकारादेव सुव्यवस्थितेः । न द्वितीयः, 
कुशानुसदृशाद्‌ गुञ्जापुञ्जाच्छीतनिवृत्तेरदर्शनात्‌। 


नन्विदं रजतमिति यथा रजतसाध्या बुद्धी रजतसदुशाच्छुक्तिशकलाद्‌ भवति भवताम्‌, तथा 
प्रवर्तकेकन्ञानसदुशाज्ज्ञानद्रयात्‌ प्रवृत्तिरपि कुतो न स्यात्‌? मैवम्‌ । अर्थस्य साक्षाज्ज्ञानकारणत्वा -नभ्युपगमात्‌ । सादृश्यं 
तु काचादिवद्‌ दोषतयोपयुज्यते । 


अपिचेदं ज्ञानद्वयं प्रवर्तकसादुश्यमात्राद्‌ यदि प्रवृत्तिमुपजनयेत्‌, निवृत्तिमपि कुतो न जनयेत्‌ ? अस्ति हि तत्र 
निवर्तकभेदग्रहसारूप्यमभेदाग्रहणम्‌ । 


ननुच यथा भेदाग्रह भवतामभेदग्रहं जनयति, तथा प्रवृत्तिमपि किं न जनयेदिति । मैवम्‌ । वैष -म्यात्‌ । ज्ञानजनने हि 
कारणानां स्वातन्त्यम्‌, न पुरुषस्य । तानि च यादुटासामग्रीमध्यपतितानि तादृशं ज्ञानमुपजनयन्ति । नतु पुरुषाकाङ्गामपेक्षते, 
हेयोपेक्षणीयन्नानजननात्‌ । प्रवृत्तौ तु पुरुष एव स्वतन्त्रो न ज्ञानम्‌ । स हि सत्यपि ज्ञानेऽपेक्षित एव प्रवर्तते । नतु ज्ञानं 
जातमित्येबोदासीनविपरीतयोरपि । तथाच भेदाग्रहदोषकलुषितानि नयनादीनि विपर्ययं जनयन्ति । नतु पुरुषः 
प्रवर्तकसादृश्यमात्रेण प्रवर्तितुमर्हति । तथात्वे वा निवर्तकसादृश्यात्‌ प्रक्षावान्निवर्तेतापीत्युक्तम्‌ । 


किञ्च ज्ञानमर्थ प्रवृत्ति कि साक्षादुपजनयति, उतेच्छाप्रयत्नद्रारेण ? नाऽद्यः, हेयोपेक्षणीययोरपि प्रवृत्तिप्रसङ्गात्‌ । द्वितीये 
क थमगृहीतभे दाज्ज्ञानद्रयात्‌ प्रवृत्तिः ? पुरोवर्तिंप्रवृत्चेर्हिं साक्षात्‌ कारणं प्रयत्नः, तस्य चेच्छा, तस्याश्च 
समीहितसाधनतानुमानम्‌। नच तत्‌ सम्भवति । रजतत्वस्य पक्षधर्मतयाऽप्रति-पन्नत्वात्‌ । अथ रजते प्रतिपन्नेन रजतत्वेन 
तत्समीहितसाधनताज्ञानमुपजातं भेदाग्रहसारूप्यात्‌ पुरो -वततिंनीच्छामुपजनयतीति चेत्‌+न । तथासति 
भेदग्रहसारूप्यादभेदाग्रहादुपेक्षाया अप्यापातादिति। 


नन्वस्तु तहिं द्वितीयः पक्षः । तथाहि- सत्यरजते तावदस्ति रजतव्यक्तिज्ञानं रजतत्वजातिबोधश्च । नचास्त्यसंसर्गज्ञानम्‌ । 
एतावतैव तत्र तदर्थिनां प्रवृत्तिः । नहि तयोस्तादात्म्यं पश्यन्ति । जातिव्यक्त्यो -स्तादात्म्याभावात्‌। नच तत्र संसर्गग्रहः 
प्रवर्तकः । समवायो हि तयोः संसर्गः । नचासौ प्रत्यक्षः । इन्द्रियसच्निकर्षाभावात्‌ । नाप्यनुमानतस्तदा शक्यते ज्ञातुम्‌, 
लिङ्गाभावात्‌ । अविसंवादिव्यवहार-जनकत्वविशिष्टसाकाङ्करूपरूपिसहोपलम्भो हि तद्धिङ्गम्‌ । नचाविसंवादित्वं प्राक्‌ 
प्रवृत्तेः शक्याधि -गमम्‌। अस्ति चेदं सकलमपि प्रवर्तकं विभ्रमेऽपीति कुतो विपर्ययाभावे प्रवृत्यनुपपत्तिः ? 


इदं रजतत्वाधारयो भंदाग्रहो वा सत्यरजते प्रवृत्तिहेतुः । अस्ति चासौ प्रकृ तेऽपि । नच पुरोवततिंनि 
रजतत्वाप्रती ताविच्छानुपपत्तिरिति वाच्यम्‌ । रजतत्वेन सहागृहीतासंसर्गतया वा रजतादगृहीतभेदतया वा 
समीहितसाधनतानुमानोपपत्तेरिति। 


एतदप्ययुक्तम्‌, असंसर्गाग्रहभेदाग्रहयो निरस्तत्वात्‌ । किशथैवसति सविकल्पकप्रत्यक्षोच्छेद-प्रसङ्कः । 
वस्तुमात्रग्रहस्यासंसर्गाग्रहस्य च निर्विकल्पकसाम्यात्‌। रूपरूपिभावः सविकल्पके चकास्ति । निर्विकल्पके तु 

वस्तुस्वरूपमात्रमिति भेद इति चेत्‌, कोऽयं रूपरूपिभावः? धर्मधर्मिणोः परस्पराकाङ्गाविषयत्वमिति चेत्‌, तत्‌ कि 
तयोः स्वरूपम्‌, उतान्यत्‌ ? आद्यो तदपि निर्विकल्पके प्रकाशत एव । द्वितीये कि तदैन्दरियकम्‌, उतातीन्दरियम्‌ ? प्रथमे 
कथमविकल्पके न प्रकारोत ? द्वितीये कथं सविकल्पके प्रकाशेत ? अथ तद्रस्तुदर्शनसापेक्षदर्शनं निर्विकल्पकेऽचकासदपि 
सविकल्पके भातीति चेत्‌, तहिं न तत्संसर्गातिरिक्तमस्तीति संसर्गग्रहादेव सविकल्पकोपपत्तिः । नच निर्विंक -ल्पकस्य 
प्रवर्तक त्वमस्ति। किथथथासंसर्गाग्रहादेव सर्वत्र प्रवृत्यङ्ीकारे मध्यमवृद्धप्रवृत्तेरपि तथात्वेन बालस्य 
तदीयसंसर्गज्ञानानुमानोपायाभावात्‌ । पदानामन्वितार्थषु व्युत्पत्यनुपपत्तौ शाब्दप्रमाणो -च्छेदप्रसङः । 


अथेवं मन्येत - अस्त्येव व्यवहरतुरन्वयज्ञानम्‌ । किन्नाम । सदपि न प्रवृत्तावुपयुज्यते। अतो न कश्चिद्‌ दोष इति । तत्र 
किं तदन्वयज्ञानं प्रवृत्तौ नियतम्‌, उतानियतमिति वाच्यम्‌ । आद्येऽस्तु तत्प्रवृ-त्तावुपयोगि मा वा भूत्‌, अन्यथाख्यातिं 
विना न रजतार्थिनः पुरोवर्तिनि प्रवृत्तिरिति तावत्‌ सिद्धम्‌ । द्वितीये तु शब्दोच्छेदस्तदवस्थः। 


किञ्च नियतपूर्वभावि चाकारणं चेत्यनुपपन्नम्‌ । प्रतिभासमानयोरसंसर्गाग्रहे सति संसर्गग्रहोऽ- वर्जनीयसन्निधिरिति 
चेत्‌, न । विपर्ययस्यापि वक्तु शक्यत्वात्‌ । अवश्यं चैतदेवम्‌ । व्यवहारो हि व्यवहर्तव्योपलम्भनिबन्धनो युक्तः, नतु 
ल्यवहरणीयविपर्ययानुलब्धिनिबन्धनः । नहि घटन्यवहारो घटमतिक्रम्य तद्विपर्ययाप्रतिभासे सति भवति । 


तदमी प्रयोगाः -- विमतो व्यवहारो व्यवहर्तव्यज्ञानपुरःसरः, व्यवहारत्वात्‌ ; घटव्यवहारवत्‌। विवादपदं ज्ञानं 
पुरोवर्तिविषयम्‌, तद्विषयन्यवहारजनकत्वात्‌ ; सम्मतवत्‌। पुरोवर्ती वा रजतज्ञान - गोचरः, रजतानुपायत्वे सति 
तदर्थिप्रवृत्तिविषयत्वात्‌; सम्यग्रजतवत्‌ । विवादपदं रजतज्ञानमिदं ज्ञानान्न भिद्यते, प्रकाशमानात्‌ ततोऽप्रकाशमानभेदत्वे 
सति प्रकाशमानत्वात्‌ ; सम्प्रतिपन्नरजत -ज्ञानवदित्यादयः। 

किञ्च विपर्ययाभावे नेदं रजतमिति ज्ञानस्य बाधकत्वमनुपपद्यमानं तं गमयति । नहि तथात्वे बाधकत्वमस्ति। न 
तावदग्रहणनिवर्तकतया बाधकत्वम्‌, सर्वप्रत्ययानां तथात्वापातात्‌ । नापि व्यव-हारविच्छेदकत्वेन, अतदर्थिनां 
व्यवहारानुत्पत्तौ नेदं रजतमिति ज्ञानस्याबाधक त्वप्रसङ्गात्‌ ; व्याघ्र-चोरादिज्ञानस्यापि प्रवृत्तिविच्छेदकत्वेन, 
बाधकत्वप्रसक्तेश्च । नचार्थस्य व्यवहारयोग्यताविच्छेद- कत्वेन, समयान्तरेऽपि तत्र विभ्रमात्‌ प्रवृत्यभावापत्तेः । नच 
ल्यवहारप्रतिबन्धकत्वेन, अविवेक - निवृत्तौ कारणाभावादेव व्यवहारानुत्पत्तेः प्रतिबन्धक क ल्पनायो गात्‌, 
व्याघ्रचोरादिज्ञानस्य बाधक - तापत्तेश्च । विमतमयथार्थम्‌, बाध्यत्वात्‌ ; व्यवहारवदिति । अत एव भ्रान्तित्वप्रसिद्धयाऽपि 
विप-्याससिद्धिः। 


[ भ्रान्तर्याथार्ध्यसाधकानुमानस्य रजतज्ञानत्वानुमानस्य च निरासः | 


एवथ सति प्रत्ययत्वानुमानं कालात्ययापदिष्टं वेदितव्यम्‌ । अदुष्टकरणजन्यत्वो पाधिग्रस्तं च । एतेन 
रजतज्ञानत्वानुमानमपि निरस्तम्‌ । अन्यथा, विमतो व्यवहारो यथार्थः, व्यवहारत्वात्‌ ; रजत -विषयो वा, 
रजतव्यवहारत्वादित्यपि स्यात्‌। 


[ ज्ञानमात्रस्य याथार्थ्यादिसाधकानुमानभङ्गः | 


यदपि ज्ञानत्वं च यथार्थमात्रवृत्तीत्यादि, तत्र किमिदं ज्ञानत्वं सामान्यं वा, प्रतिनियतं वा ? नाऽद्यः, 
वादिप्रतिवादिनोराश्रयासिद्धेः । द्वितीये यथार्थज्ञानवृक्तज्ञानत्वे सिद्धसाधनता । विमतज्ञानवृत्ति- ज्ञानत्वपक्षीकारेऽपि 
मात्रेति व्यर्थ स्यात्‌ । तत्यागेन च प्रतिज्ञाने प्रथमानुमानदोष एव । किञ्च यथार्थ-मात्रवृत्तीत्ययथार्थावृत्तित्वमात्रं विवक्षितम्‌, 
उतायथार्थज्ञानावृच्तित्वम्‌ ? आद्ये सिद्धसाधनम्‌, अय-थार्थव्यवहारावृच्तित्वस्य सिद्धत्वात्‌ । द्वितीये 
परस्याप्रसिद्धविरोषणता, अदुष्टसामग्रीजन्यमात्रवृत्ति-त्वमुपाधिश्च । 


यच्च शुक्तिका रजतत्वेन नावभासत इत्यादि, तदप्यसत्‌ । मेरुः सर्षप इत्यादिवाक्यान्मेरोरपि सर्षपत्वेन प्रतिभासाद्‌ 

दृष्टान्तस्य साध्यवैकल्यात्‌। अन्यथा तथाविधवाक्याभासं श्रुतवता तत्प्रति -षेधो न क्रियेत, अप्रसक्तत्वात्‌। नहि 
पदार्थप्रतिषेधो युक्तः । अपिचैवं सत्यभिरनुष्ण इति बाधित -विषयस्य वाक्यस्य घटः पचतीत्यपार्थकाद्‌ भेदो न स्यात्‌ । 


यदपि इदं रजततादात्म्यमित्यादि, तच्चायुक्तम्‌ । तदप्रतीतवाश्रयासिद्धेः, प्रतीतौ व्याघातात्‌ दुष्टान्तस्य 
साध्यसमत्वाच्चेत्यास्तां विस्तरः । 


[ रामानुजोक्तयथार्थख्यातिपक्षानुवादः| 


कश्चित्‌ पुनरेवमाह - “"तासां त्रिवृतं त्रिवृतमेकैकामकरचेत्‌, '* इत्यादिश्रुतेः, ^“समेत्यान्योन्य-संयोगम्‌' ' 
इत्यादिपुराणात्‌, त्र्यात्मकत्वादिसूत्राच्च सर्वस्य सर्वात्मकत्वं प्रतीयते । किथ सोमाभावे पूतिकग्रहणम्‌, व्रीहयभावे च 
नीवारग्रहणमन्यथाऽनुपपद्यमानं पूतिकनीवारयोः सोमव्रीहयवयव-सद्धावं गमयति । अपिच वस्तुनो वस्त्वन्तरसादृश्यं 
प्रत्यक्षत एव प्रतीयते । नच तद्द्रव्यावयव-योगादन्यत्‌ सादृश्यं नामास्ति । अतः शुक्तिकादिषु रजतादेः सद्धावाद्‌ यथार्थ 
एवायं रजतप्रत्ययः । 


निर्देशव्यवस्था, अर्थक्रियान्यवस्था च भूयस्त्वादुपपद्यते । दोषवशादिन्दियं भूयांसमप्यशं परि-त्यज्याल्पीयांसमशं 
प्रकाशयतीति रजतार्थिं नस्तत्र प्रवृत्तिरपि युज्यते । अपगते तु दोषे भूयस एवांश-स्यो पलम्भे निवर्तते । 
बाध्यवाधकभावोऽपि ज्ञानयोरत एवोपपद्यते । 


पीतशङ्खादौ नयनवृत्तिपित्तसम्भिन्ना नायनरश्मयः शङद्खादिभिः संयुज्यन्ते । ततः पित्तगतपीतिमा-भिभूतः 
शङ्खगतशुक््लिमा न गृह्यते। अतः सुवर्णानुलिप्तशङ्कखवत्‌ पीतः शद्ध इति प्रतीयते। एवं 
स्वप्नस्फटिकलौहित्यमरीचिकाजलालातचक्रदर्पणमुखदिगन्तरद्विचन्द्रादिप्रत्ययाः स्वंऽपि यथार्था बोद्धुल्या इति। 


[ रामानुजमतनिरासः | 


तदिदमयुक्तम्‌ । तथाहि -- यानि तावच्छुक्तिकादिषु रजतादिसनद्धावे श्रुतिपुराणसूत्राणि पठितानि तानि तेजोवन्नादीनां 
मिश्रतामभिदधति, न पुना रजतादीनां शुक्तिकादौ सद्धावम्‌। नहि कारणसद्धावे कार्यस्य सद्भावो नियतो 
येनोपपत्त्याऽपीममर्थ प्रतीमः । तथात्वे शुक्तौ रजतवत्‌ सर्वस्यापि प्रतीतिः प्रसज्येत । अदुष्टादिवशात्रैवमिति चेत्‌, न । 
कार्यनिश्चयोत्तरकालीनत्वादस्याः कल्पनायाः । 


श्रुतार्थापत्तिस्त्वत्यन्तायुक्ता । तथाहि ~ पूतिकादौ सोमाद्यवयवा भूयांसः कल्प्यन्ते, उत समाः, अथाल्पीयांसः ? 
आद्ये सोम एवासौ, तत्‌ कथमनुकल्पः स्यात्‌ ? नहि सोमोऽपि केवलः सोमः । किन्तु सोमांशभूयस्त्ववान्‌ । न द्वितीयः, 
उभयदर्शनप्रसङ्कात्‌ । तृतीये तु कथं सोमकार्य कुर्या अन्यथा शुक्तिकाऽपि कुतो रजतार्थक्रियां न कुर्यात्‌? श्रुतिप्रामाण्यात्‌ 
तदर्थक्रियाकारिताऽवगम्यत इति चेत्‌, किन्तर्हि सोमावयवकल्पनया ? श्रुतिप्रामाण्यादत्यन्तविविक्तानामेव 
वस्तूनामर्थक्रिया -साम्यमुपगम्यताम्‌। 


सादृश्यं च सामान्यं वा, धर्मान्तरं वा; नान्योन्यावयवसंयोग इति वक्ष्यामः। (७२४) किञथ 
घृततैलयोरन्योन्यसदृशयोरन्योन्यावयवसंयोगादन्योन्यार्थक्रियया भाव्यम्‌। न भाव्यं च विसदुशयो -द्र॑व्ययोः । किञथ 
मातुमातङ्गमदिराद्यतिसादुश्यं भार्यादिष्वप्यस्तीति तदुपभोगे प्रत्यवायः स्यात्‌। अल्पावयव-संयोगात्नैवमिति चेत्‌, 
कथन्तहिं नीवारा व्रीहिकार्य कुर्युः ? श्रुतिप्रामाण्यादिति वदतो दत्तमुत्तरम्‌। अपरावयवसंयोग एव सादुश्यं चेत्‌, कथं 
ककारखकारयोः सादुश्यमिति चिन्त्यम्‌। 

रजतार्थिनः शुक्तिकायां प्रवर्तकं च किं भूयसां शुक्त्यवयवानामदर्शनम्‌, उताल्पीयसां रजतावय- वानां दर्शनम्‌, 


उतोभयम्‌ ? नाऽद्यः सु्रस्यापि प्रवृत्तिप्रसङ्गात्‌। द्वितीयेऽपि कि तेषामल्पीयस्त्वन्नानम्‌, उत भूयस्त्वज्ञानम्‌, अथवा 
ज्ञानमात्रम्‌ ? आद्ये तस्या रजतत्वमेव विदितमिति कथं ततः प्रवृत्तिः ? द्वितीयेऽन्यथाख्यातिप्रसङ्गः । तृतीये सदुषटामात्रे 

प्रवृत्तिप्रसक्तिः। 


न तृतीयः, किमपि तत्रास्तीत्यादिज्ञानादपि प्रवृत्तिप्रसङ्गात्‌। कथभ्चास्य ज्ञानस्य भ्रान्तित्वम्‌ ? अल्पांशग्रहणादिति 
चेत्‌, नूनं ब्रह्मज्ञानमपि महाभ्रान्तिरापन्ना । अत एव न बाधस्य बाधकत्वमपि । 


पित्तगतपीतिमानुलिप्तशचेच्छद्घः कथन्तहिं न तथा पार््स्थेन दुर्यते ? सूक्ष्मत्वादिति चेत्‌, किमिदं सृक्ष्मत्वम्‌ ? 
अतीन्द्ियत्वं चेत्‌, न तर्हिं भ्रान्तेनापि दृश्येत । अन्यच्चेत्‌ किमनेन ? पित्तोपहतेन तु सामीप्याद्‌ दृश्यत इति चेत्‌, किमिदं 
सामीप्यं नाम ? इन्द्रियसन्निकर्षश्चेत्‌, स तर्हिं उभयोः समानः । शरीरसामीप्यं चेत्‌, तदनुपयुक्तम्‌ । अन्यथा 
पररीरसमीपस्थानां दण्डकुण्डलादीनामदर्शनप्रसङ्गात्‌ । 


पीतः शङ्खः प्रतीयत इति कोऽर्थः ? कि पीतरूपवत्तयेति, उत पीतरूपद्रव्यसंयुक्ततयेति ? नाऽद्यः, 
अन्यथाख्यातिप्रसङ्गात्‌ । द्वितीयेऽनुभवविरोधः। एवमुदाहरणान्तराणि विप्रतिपन्नानि निरसनीयानी - 
त्यलमपहसनीयप्रक्रियानिराक्रियाविस्तरेण । 


[ न्यायकल्पतरूक्ताख्यातिमतानुवादः, तन्निरासश्च | 


अन्यस्तु मन्यते - गृह्यमाणयोर्भेदाग्राहिसविकल्पकमेकमेव विज्ञानं भ्रमः । तथाहि-रजत-संस्कारदोषसचिवमिन्धियं 
शुक्तिशकलसतिकृष्टं रजतशुक्तीदमंशविषयं तत्संसर्गासंसर्गावनवगाह -मानमेकमेव सविकल्पक ज्ञानमुत्पादयति । तथाच 
तयोरेकविज्ञानोपारोहिणोर्भदाग्रहादयथार्थ -व्यवहारः । तत्निरासादेव विवेकज्ञानं बाधकमित्युच्यते । न पुनरन्यदन्यात्मना 
प्रतीयत इति । तदिद -मनुपपन्नम्‌ । विवेकाग्रहः कि सर्वत्र प्रवृत्तिहेतुः, उतात्रैवेति प्रागुक्तदोषाणामशेषाणामविशेषात्‌। 


किञ्य प्राभाकराणां वेदप्रामाण्यसिद्धयङ्तयाऽस्त्यख्यातिस्वीकारे प्रयोजनमिति विद्यते भ्रमः। 
कणभक्षाक्षचरणपक्षपातिना तु ˆ*अतस्मिंस्तदिति प्रत्ययो विपर्ययः' ' इति पूर्वाचार्यवचनमनादुत्य परमतप्रमोषः 
कस्मादिष्यते 2 असत्ख्यातिपरिहारार्थमिति चेत्‌,न । तथासत्यन्यथाव्यवहारस्यापि परिहारप्रसङ्ात्‌। नहि असत्‌ 
प्रत्येतुमक्यम्‌, शक्यं तु व्यवहर्तुमित्यत्र कारणविशेषोऽस्ति । व्यवहारः प्रतीतिसिद्ध इति चेत्‌, तत्‌ कि विशिष्टप्रत्ययो न 
प्रतीतिसिद्ध इत्यलम्‌ । 


[ 'विपर्ययाभ्युपगमे वेदप्रमाण्यस्यासिद्धिप्रसङ्गः' इत्यस्य दूषणम्‌ | 


ननु विपर्ययाभ्युपगमे कथं वेदप्रामाण्यसिद्धिः? वेदजनितप्रत्ययेऽपि विपर्ययशङ्काप्रसरात्‌ । सर्वस्यापि विज्ञानस्य याथार्थ्ये 
तु नेयं शङ्काऽवकाशमासादयतीति । 


मैवम्‌ । तथासति विवेकाग्रहस्याप्यनङ्ीकार्यत्वापातात्‌। तथाहि - न तावद्‌ वेदवाक्यं पदार्थषु प्रमाणम्‌ । 
तेषामन्यतोऽधिगतत्वात्‌। नापि संसर्गे । विनाऽपि संसर्गग्रहमसंसर्गाग्रहेणैव व्यवहारान्‌ पश्यतो वेदजनितविज्ञानेऽपि 
शङ्काप्रसरात्‌। अपौरुषेयत्वादिना सा निरसिष्यत इति चेत्‌, किं तर्हिं सकललोकावसितविपर्यासनिरासेन ? तच्छयाया 
अपि तत एव निराकर्तुं शक्यत्वादिति । सिद्ध -मेतच्छुक्ती रजतत्वेनावभासत इति । 


[ रजतस्य बहिःसत्वाभ्युपगमवादिजरत्रैयायिकोक्तान्यथाख्यातिमतानुवादः | 


तत्राऽरोप्यमाणं रजतं सदेवेति केचिदातिष्ठन्ते। तथाहि - यद्धि यथाऽवभासते तत्‌ तथेत्यौत्स -र्गिको न्यायः । 
अपवादस्तु बलवद्वाधकोपनिपातात्‌। तथाचेदं च रजतं च तत्‌ तादात्म्यं चेति त्रितय -मिहावभासते । इदं च रजतत्वं च 
तत्सं सर्गश्चेति वा । तत्र रजतरजतत्वयोरिदङ्कारास्पदस्य च बाधका-भावान्नासत्त्वमुपपद्यते, संवादसद्धावाच्च । 
तत्तादात्म्यस्य संसर्गस्य वा बाधकाद्‌ विसंवादाच्च असत््मस्तु । यथोक्तम्‌- “असम्भवि च यावत्तु तावत्‌ संपरिहीयताम्‌'' 
इति। 

नच नेदं रजतमिति बाधबोधो रजतस्याप्यसत्त्तमावेदयतीति वाच्यम्‌ । तस्य तादात्म्यमात्र-गोचरत्वेन उपपत्तौ 
रजतगोचरत्वकल्पनायां गौरवप्रसङ्गात्‌ । यथाऽऽहुः - 


ˆ“एकदेशापवादेन कल्प्यमाने च बाधके । 
न सर्वबाधनं युक्तमिति न्यायविदः स्थिताः ' इति। 


किञ्च रजतस्यात्यन्तासत्तवे प्रतिभासो नोपपद्यते । स्थिते चैवं सत्त्वे बाधसमये पुरोऽदर्शनाद्‌ देशान्तरे सत्वमास्थीयते । 
दोषदूषितं चक्षुः शुक्तिशकलमात्रसन्निकृष्टमपि विप्रकृष्टरजतात्मना तदा दर्शयतीति को दोष इति। 


[ आरोप्यस्य सत्वनिराकरणपूर्वकमनूदितान्यथाख्यातिनिरासः, अभिनवान्यथाख्यातिनिरूपणम्‌ | 


एतदप्ययुक्तम्‌ । सत्वेऽपि रजतस्य {असदेव रजतं प्रत्यभात्‌" इत्यनुभवविरोधात्‌। अत्रासत्त्वेऽप्यन्यत्रसत्वमङ्ीक्रियत 
इति चेत्‌, न । अत्र प्रतीतस्यैवान्यत्र सत्वे मानाभावात्‌ । तथाहि ~ भ्रान्त्यनुभवो वा तत्र प्रमाणम्‌, बाधानुभवो वा, 
भ्रान्त्यनुपपत्तिर्बाधानुपपत्तिर्वां ? नाऽद्यः, तस्याप्रमाणत्वात्‌, अत्रैव सत््वावेदकत्वाच्च । न द्वितीयः, तस्येह 
रजतनिषे धात्मनो ऽन्यत्र सत्वा सत्वयोरौ दासीन्यात्‌ । न तृतीयः, भ्रान्तेः 
पुरोवर्तीन्द्रियदोषादिधिर्विनाऽनुपपद्यमानायास्तन्मात्राक्षेपहेतुत्वात्‌ । 


असत्त्वे कथं प्रतीतिरिति चेत्‌, सत्त्वेऽपि कथम्‌ ? नहान्यत्र सत्तवमत्र प्रतीतेरुपकारि । इन्द्रिय -सत्निकर्षार्थं वा तदास्थेयम्‌, 
संस्कारसिक््यर्थं वा ? नाऽद्यः, विप्रकृष्टेन सत्निकर्षाभावात्‌, पुरोवर्तिं-सच्निकर्षमात्रेणैव भ्रान्त्युत्पादाङ्गीकाराच्च । न 
द्वितीयः, संस्कारो हि रजतानुभवमाक्षिपेत्‌, अनुभवश्च यथाथा रजतसत्ताम्‌। अत्र प्रतीतस्यैवान्यत्र सत्ता कुतः कल्प्या ? 


किशथ घटान्तरं विनष्टोत्त्स्यमानघटान्तरतया यदा प्रत्येति, तदा कथम्‌ । नहि विनष्टोत्पत्स्य - मानयोरन्यत्र सत्ताऽस्ति । 
कालान्तरेऽस्तीति चेत्‌, सत्यम्‌ । न तस्या भ्रान्तावुपयोगं साक्षात्‌ पश्यामः । संस्कारादिना हि तदुपयोगः । स च 
रजतान्तरानुभवमात्रेण भविष्यतीति व्यर्था तस्यैवान्यत्र सत्त्व - कल्पना । एतेन प्रवृत्यनुपपत्तिरपि परास्ता । किशथासतः 
प्रतिभासासम्भवे तादात्म्यमपि न प्रतिभासेत । तस्य कुत्राप्यभावात्‌ । धर्मधर्मिंभावस्तु वैधर्म्यमात्रम्‌। 


न चतुर्थः, बाधस्यान्यत्र सत्तया विनाऽनुपपत्यभावात्‌। अत्रैव रजतसत्तानिषेधानुपपत्त्याऽन्यत्र सत््वसिद्धिरिति चेत्‌, 
न । तस्यात्रेव प्राप्तत्वेनैवोपपत्तेः । 


एतेन यद्‌ यथाऽवभासते तत्‌ तथेवेत्यादि परास्तम्‌ । असदेव रजतं प्रत्यभादिति रजतासत्त्व - प्रमाणस्योपन्यस्तत्वात्‌। 
तद्विषयसङ्कोचप्रमाणस्य निरस्तत्वात्‌ । 


[ स्वमतेऽपि क्चिदारोप्यस्य सत्वाङ्गीकारः ] 


तत्‌ कि सर्वत्राऽरोप्यमत्यन्तासदेव ? उच्यते - यत्राऽरोप्यमधिष्ठानसत्रिहितं तत्र तत्तादात्म्यमात्र-मसत्‌, यथा 
दूरस्थयोश्चूतपनसयोरेक एवायं चूत इति । बाधोत्तरकालमपि स्वरूपद्रयानुवृत्तेः । यत्र पुनरसच्निहितमारोप्यम्‌, तत्र तत्‌ 
तादात्म्यं चोभयमप्यसत्‌ । उक्तन्यायेनेति । तदेवं नैवंविधान्यथा -ख्यातिवादोऽप्युपपन्नः। 


[ विज्ञानवादिबौद्धोक्तात्मख्यातिमतानुवादः, तत्निरासश्च | 


अपरे पुना रजतं सदेव किन्त्वन्तरेवेति मन्यन्ते । तथाहि - न तावदसदेव रजतम्‌, प्रतीत्यनुपपत्तेः । नापि पुरत एव 
सत्‌, भ्रान्त्यनुपपत्तेः, बाधविरोधाच्च । नच देशान्तरे सत्‌, प्रमाणाभावात्‌ । अतः परिरोषाज्ज्ञानाकारमेवावतिष्ठते । कि्थेदं 
ज्ञानरूपम्‌, इन्द्रियसम्प्रयोगेऽसति अपरोक्षत्वात्‌ ; ज्ञानवत्‌ । नच सत्यत्वे भ्रान्त्यनुपपत्तिः, आन्तरस्यैव बाहयतयाऽवभासो 
भ्रम इत्यङ्गीकारात्‌ । तस्य नेदमिति बाह्यतानिषेधेनैव बाधकस्य बाधकत्वोपपत्तिरिति। 

एतच्चानुपपन्नम्‌ । सत्वेऽसदेव रजतमित्यसत्वावेदकप्रत्ययविरो धस्योक्तत्वात्‌ । असतः प्रतीत्य -नुपपत्तौ च बहिष्ठताया 
अपि प्रतीत्यनुपपत्तिप्रसङ्गत्‌। तत्सत्त्वे भ्रान्तित्वानुपपत्तेः । बहिःसत्वमेव असत्प्रत्ययेन निषिद्ध्यत इति चेत्‌, न । आन्तस्वे 
प्रमाणाभावात्‌। 


इन्द्रियसम्प्रयोगमन्तरेणापरोक्षत्वस्य हेतोर्बाह्यतायामनैकान्त्यात्‌ । शुक्तिसम्प्रयोगेणापरोक्षतायाः स्वीकारादसिद्धेश् । 
दृष्टान्तश्च साधनविकलः । ज्ञानस्यापीन्दरियसम्प्रयोगादेवापरोक्षताङ्गीकारात्‌। 


किञथ गुञ्जापुञ्जादौ दहनादिसमारोपे तस्यान्तःस्थत्वे देहदाहादिप्रसङ्ः । अन्यथाऽन्तरपि तद~ 
सदित्यत्यन्तासदेवाऽपन्नमिति नाऽत्मख्यातिपक्षोऽप्युपपत्तिमान्‌ । 


[ बौद्धैकदेश्युक्तासत्ख्यातिमतानुवादः, तन्निरासश्च | 


अन्ये पुनरिदं रजतमिति प्रतीतिरसदालम्बनैवेत्यास्थिताः । तथाहि - न तावदिदं सदेव, बाध- बोधविरोधात्‌ । नापि 
सदसत्‌, तत्रैव तदैव तस्यैव सदसत््वविरोधात्‌ । देशकालप्रकारव्यवस्थया सदसत्त्वाङ्गीकारे घटादितुल्यतापातात्‌ । 


किश्चैवसति सदिदं रजतमिति ज्ञानं भ्रान्तिर्नैव भवेत्‌, सत्वस्य विद्यमानत्वात्‌ । सदसदात्मकं सत्वेन विषयीकुर्वत्‌ कथं 
न भ्रान्तिरिति चेत्‌, तत्‌ किमेकदेशदर्शनं भ्रान्तिः ? तथाच बाधकप्रत्ययोऽ-प्यसत्वमात्रावलम्बी न कथं भ्रान्तिः ? 
सदेवेत्यसत््वनिषेधाद्‌ भ्रान्तित्वमिति चेत्‌, तर्हासदेवेति सत्व -प्रतिषेधाद्‌ बाधस्यापि भ्रान्तितानिस्तारः । तस्मादसदेव 
विभ्रमालम्बनम्‌। 


नचासतोऽवभासानुपपत्तिः विवेकाग्रहवादस्य निरस्तत्वात्‌ । अन्यथाख्यातिवादिभिरसत एव तादात्म्यस्य संसर्गस्य 
वा प्रतिभासाभ्युपगमात्‌। विज्ञानख्यातिवादिभिरप्यसत्याया एव बाहयतायाः प्रतीत्यङ्गीकारात्‌। सत एव प्रतीतिरिति 
पक्षे न भ्रान्तिर्नापि बाध इति। 


अत्रेदं विवेचनीयम्‌-- केयमसत्ख्यातिरिति । यदि सदेव शुक्तिकाशकलं सकलदेशकाला-सद्रजतात्मनाऽवगाहमानं 
ज्ञानमिति, तदाऽनुज्ञया वर्तामहे । यथोक्तम्‌ - 


"तस्माद्‌ यदन्यथा सन्तमन्यथा प्रतिपद्यते । 
तत्निरालम्बनं ज्ञानमसदालम्बनं च तत्‌" " इति। 


यदि पुनरिदं रजतमित्यवभासे चकासदसदेवाखिलमिति, तदसत्‌। इदङ्कारास्पदस्य शुक्तिका-शकलस्य प्रागृर्ध्व 
सत्वावगमात्‌ । यदिच न तदिदङ्कारास्पदम्‌, तदा न भ्रान्तिबाधयोरङकल्यग्रेण निर्दिशेत्‌, नोपादद्यात्‌, न परित्यजेत्‌ किथास्य 
ज्ञानस्य कारणं वक्तव्यम्‌ । दुष्टन्द्रियादिकमिति चेत्‌, न । तस्य सच्निकर्षाद्यनपेक्षस्य कारणतायामतिप्रसङ्गात्‌ । असता च 
सत्निकर्षायोगात्‌ । शुक्त्यादिना सत्निकर्षों ऽस्तीति चेत्‌, न । तथासति तज्ज्ञानस्यावर्जनीयत्वात्‌ । 


अथ संवृतिरेव रजतादिप्रतिभासकारणम्‌, तदाऽन्धस्याप्यसच्निहिते शुक्तिशकले किं न स्यात्‌ ? अथ 
काचादिवच्छुक्तीद्दरियस्िकर्षोऽपि संवृते सहकारीति चेत्‌, न । तथात्वे भूतलवच्छक्तेरपि शुक्तित्वेनावभासप्रसङ्गात्‌। 
दोषनिमित्तः शुक्तित्वानवगमोऽपि कारणमिति चेत्‌, न । अधिष्ठानत्वान-भ्युपगमे भूतलशुक्तिशकलयोरविशेषेण 
कस्यानवगमः कारणमिति विवेक्तुमशक्यत्वात्‌। 


अपिचासदेव रजतमवभासमानं न तावदसत्तयैवावभासते। अर्थक्रियानहं प्रवृत्यनुपपत्तेः । सत्तया प्रतिभासे 
त्वन्यथाख्यातिरङ्घीकृतेति शुक्तिरेव रूप्यतयाऽवभासत इति कुतो नाङ्गीकरणीयम्‌ ? 
तथासत्यङ्ल्यग्रनिदेशादयो ऽप्यनुकू्‌ लिता: स्यु: । के शौण्ड्‌कादिभ्रमस्तर्हिं कथमिति चेत्‌, सोऽपि 
तेजःप्रभृतिद्रव्यमालम्ब्यैवेति वदामः । तस्मात्रैवविधासत्ख्यातिपक्षोऽपि साधीयान्‌ । 

| मायावादयक्तानिर्वचनीयख्यातिपक्षानुवादः, तन्निरासश्च | 


मायावादिनो वदन्ति -- अनिर्वचनीयमेव शुक्तिकादौ प्रतीयमानं रजतादिकमिति । तदनुपपन्नम्‌ । प्रमाणाभावात्‌। 
शुक्तिरजतादिकमनिर्वाच्यम्‌, दोषप्रयुक्तभानत्वात्‌; भ्रान्तिसिद्धतादात्म्यवदि-त्यनुमानं मानमत्रेति चेत्‌, 


किमिदमनिर्वाच्यत्वं नाम ? यन्न सत्‌, नासत्‌, नापि सदसत्‌, तदनिर्वाच्यम्‌ ; तस्य भावस्तत्व-मिति चेत्‌, न। 
शुक्तिरजतादेः सत्त्वस्य सदसत्वस्य चास्माभिरनङ्गीकृतत्वेन सिद्धसाधनत्वात्‌ । अथासत्त्वाभावमात्रं साध्यम्‌, तथाऽप्यसदेव 
रजतं प्रत्यभादित्यनुभवविरोधः। 


किशेदं दोषप्रयुक्तभानत्वं कि दोषजन्यज्ञानविषयत्वम्‌, कवा दोषजन्यप्राकस्याश्रयत्वम्‌। नाऽद्यः, दोषजन्येति 
विरोषणवैयर्थ्यात्‌। असतो ज्ञानविषयत्वानङ्ीकारेण व्यावर्त्याभावात्‌। 


किथथ मायावादिमतेऽधिष्ठानज्ञानस्यान्तःकरणवृन्तित्वेन सत्यत्वान्न दोषजन्यत्वम्‌। भ्रमस्य 
दोषजन्यत्वेऽप्यविद्यापरिणामतया न ज्ञानत्वम्‌ । साक्षिणस्तु जन्यत्वमेव नास्तीत्यसिद्धो हेतुः । अपिच अस्माकं 
ज्ञानस्यैकत्वेन तज्ज्ञानविषयताऽधिष्टानस्याप्यस्तीति व्यभिचारः । न द्वितीयः, असिद्धेः । नचान्यद्‌ दोषप्रयुक्तभानत्वं 
निरूपयितुं शक्यम्‌ । दृष्टान्तश्च साध्यविकलः, भ्रान्तिप्रतिपन्नतादात्म्यस्य अस्माभिरसत्वेनाङ्गी कृतत्वात्‌ । 


विवादपदमनिर्वचनीयम्‌, भ्रमविषयत्वात्‌ ; यन्नैवं तत्नैवम्‌, यथाऽऽत्मेत्यनुमानमस्त्विति चेत्‌, न । अत्रापि 
सिद्धसाधनत्वाद्यपरिहारात्‌। अप्रसिद्धविशेषणश्च पक्षः । शुक्त्यादावात्मनि च वर्तमानतया विरुद्धश्च हेतुः । 


विमतमनिर्वचनीयम्‌, बाध्यत्वात्‌ ; व्यतिरेके णाऽत्मवदित्यनुमानं भवत्विति चेत्‌, न। सिद्धसाध- 
नताबाधाप्रसिद्धविशेषणत्वानामपरिहारात्‌। 


सदसत्वे एकधर्मिनिष्ठात्यन्ताभावप्रतियोगिनी, धर्मत्वात्‌ ; रूपरसवदित्यनिर्धारितधर्मिनिष्ठतया सामान्यतः सिद्धस्य 
सदसद्रेलक्षण्यस्य के बलव्यतिरेकिणा रजतधरमिं निष्ठ तयो पसं हारात्ना प्रसिद्ध-विशेषणतेति चेत्‌, न। 
सत्त्वासत्तयोरत्यन्ताभावप्रतियोगितासाधने घटादावपि सत्ताद्यभावप्रसङ्ेन बाधितविषयत्वात्‌ । यद्धि सकलदेशकालासत्‌ 
तदत्यन्ताभावप्रतियोगीत्युच्यते, यथा शटविषा-णादिकम्‌ । घटादौ च सत्वमभावप्रतियोगित्वलक्षणमसत्वं च 
प्रत्यक्षादिसिद्धमिति कथं न बाधित-विषयत्वम्‌ ? 
अभावप्रतियोगितामात्रसाधनेऽप्यन्योन्याभावमुपादायार्थान्तरत्वापातः । 


एकस्मिन्न स्त इति साध्यत इति चेत्‌, किमिदं सत्वं नाम ? सत्तासामान्यं वा स्वरूपसत्वं वा । नाऽद्यः, आश्रयासिद्धः । 
अस्माभिरप्यनु गतसत्ताया अनभ्युपगमात्‌ । तदभ्युपगमवादिनां च सामान्या -दित्रये 
सत्त्वासत्वयोरभावादर्थान्तरतातादवस्थ्यात्‌। 


न द्वितीयः, यत्किसित्स्वरूपसत्वपश्चीकारे घटादौ पटादिस्वरूपसत्वस्यासत्वविशेषस्य चाभा- 
वेनार्थान्तरताऽनिस्तारात्‌ । सर्वाणि स्वरूपसत््वानि सर्वाणि चासत्त्वान्येकधर्मिनिष्ठसंसर्गाभावप्रति-योगीनीति साधनेऽपि 
स्वरूपसत्तवस्य धर्मत्वाभावेनासिद्धिः स्यात्‌ । विशेषणत्वं धर्मत्वम्‌ । तच्च वस्त्वन्तरापेक्षया सर्वस्याप्यस्तीति चेत्‌, तथासति 
वस्तुत्वमात्रं हेतुरित्युक्तं स्यात्‌ । तच्चाऽत्मन्यभाव - प्रतियोगित्वरहितेऽप्यस्तीति व्यभिचारः । 


अपिच प्रमेयत्वादिनाऽनैकान्तिकं धर्मत्वम्‌ । प्रमेयत्वादीनामपि सकलधर्मरहिते ब्रह्मण्यवत्तेः सप्तैवेति चेत्‌, तहिं 
तस्मिन्नेव सत्वासत्वयोरभावेन प्रकृतप्रतिज्ञातार्थपर्यवसानादर्थान्तरता स्यात्‌ । एकशब्देनैकत्वगुणवतो विवक्षितत्वाद्‌ 
ब्रह्मणो गुणाभावान्नेति चेत्‌, तथाऽप्येकत्वगुणवद्विभिन्नाधि-करणसंसर्गराहित्येन 
प्रतिज्ञातार्थसम्भवादर्थान्तरताऽपरिहारात्‌ । 


सत््वमसत्त्वानधिकरणानात्मनिष्ठसंसर्गाभावप्रतियोगीति प्रतिज्ञाने न दोष इति चेत्‌, न । प्रमेयत्वा -दिषु व्यभिचारात्‌ । 

असत्वं सतत्वानधिकरणानात्मनिष्ठसंसर्गाभावप्रतियोगि, अनात्मनिष्ठसंसर्गाभाव -प्रतियोगिधर्मत्वात्‌ ; रूपवदित्यनुमीयत 
इति चेत्‌, किमिदमसत्तवं नाम ? अभावप्रतियोगित्वमात्रं चेत्‌, तदनात्मनि सर्वत्रास्तीति परेणाङ्गीकृतत्वादसिद्धो हेतुः । 
अत्यन्ताभावप्रतियोगित्वं चेत्‌, तदाऽपि वक्तव्यम्‌ । कि प्रतिज्ञाहेत्वोरनात्मपदेना.ऽत्मव्यतिरिक्तमात्र विवक्षितम्‌, उत 
आत्मव्यतिरिक्त वस्तु । आद्ये शशविषाणादावनात्मनि निर्धर्मके सत्वासत्त्वयोरभावेनार्थान्तरत्वापातः । द्वितीये दृष्टान्तस्य 
साध्यविकलता । रूपादीनां सत्वानधिकरणानात्मवस्तुनिष्ठसंसर्गाभावप्रतियोगित्वस्यासम्प्रतिपत्तेः । 


स्यादेतत्‌ । सद्विलक्षणत्वमसति, असद्विलक्षणत्वं च सति प्रसिद्धमेव । अतः कथमप्रसिद्धविशेो-षणतेति । मैवम्‌। 
विशिष्ट स्याप्रसिद्धत्वात्‌ । अन्यथा शशविषाणोदेखिता भूरित्याद्यप्रसिद्धविशेषणो - 
दाहरणेऽप्येकेकदेशप्रसिद्धिव्युत्पादनसम्भवेन तदभावप्रसङ्ात्‌। 


सद्रिलक्षणत्वासद्रिलक्षणत्वे स्वतन्त्रे साध्ये इति चेत्‌, न । सिद्धसाधनस्योक्तत्वात्‌ । तर्हसद्रै - लक्षण्यमात्रं साध्यमस्त्विति 
चेत्‌, न । जगदूब्रह्मणोरसद्भिलक्षणयोरव्तेर्बाध्यत्वस्यासाधारण्यापातात्‌ । प्रतीतत्वस्य चासत्यपि वु्तर्वक्ष्यमाणत्वात्‌। 
बाध्यत्वविकल्पदूषणानि चोक्त वक्ष्यमाणान्यनुसन्धेया -नीति नानुमानाच्छु क्ति रजतादेरनिर्वाच्यतासिद्धिः। 
ख्यातिवबाधान्यथाऽनुपपत्तिश्च अनेनैव निराकृता वेदितव्या । 


किश्ानिर्वचनीयं चेद्‌ रजतम्‌, कथन्तहिं प्रतीतिसमये सदिति, उत्तरकालं चासदिति प्रतीयते ? अनिर्वचनीयमित्येव 
प्रतीतिः कुतो न भवेत्‌ ? अधिष्ठानेदन्तासंसर्गवत्‌ तत्सत्तासंसर्गस्याऽरोपात्‌ प्रातीतिकसत्वस्य रजतेऽपि विद्यमानत्वाद्‌ 
वान सत्प्रत्ययविरोध इत्येतदनन्तरमेव निराकरिष्यते । 


असदित्यर्थक्रियासामर्थ्यलक्षणमेव सत्वं निराक्रियते नात्यन्तासत्तवं गृह्यत इति चेत्‌, न । अर्थ-क्रियासामर्थ्यस्य 
तवाप्रसक्तत्वात्‌। प्रसक्तौ चान्यथाख्यातिस्वीकारप्रसक्तेश्च । वक्ष्यते चेतत्‌ । (१०५) 


किदं रजतं नित्यम्‌, अनित्यं वा। आद्ये सर्वदोपलम्भप्रसङ्कः । द्वितीये कारणं वाच्यम्‌। अविद्येति चेत्‌, न। 
तस्यास्त्वन्मतेऽनुपपनत्तेर्वक्ष्यमाणत्वात्‌ । (१०७) 


किञओथाविद्याया आत्मनिष्ठत्वात्‌ तत्परिणामभूतं रजतमपि प्रत्यक्‌ प्रकाशेत । आत्मनः सर्वंगतत्वा- 
च्छुक्त्यवच्छिन्नचैतन्यस्थाविद्याविवर्तभूतं तत्सम्भिन्नतया प्रतीयत इति चेत्‌, न । तथासति सर्वोप-लब्धिप्रसङ्गात्‌ । 


अपिचेदमिन्द्रियसत्निकर्षादुपलभ्यते घटादिवत्‌, संस्काराद्‌ वा अतीतघटादिवत्‌, साक्षिणा वा सुखादिवत्‌ ? नाऽद्यः, 
प्रतीतिसमय एव रजतजन्माङ्गीकारात्‌। न द्वितीयः, अननुभूतत्वात्‌ न तृतीयः, 
इन्द्रियव्यापारान्वयव्यतिरेकानुविधानविरोधात्‌। 


अधिकरणग्रहणे तदुपक्षयात्नेति चेत्‌, न । रजतग्रहेऽधिकरणग्रहस्योपयोगाभावात्‌। रजतं गृह्यमाणं साक्षिणा 
शुक्तिसम्भित्न गृह्यते । नहि शुक्तिः साक्षात्‌ साक्षिवेद्या, व्यावहारिकत्वात्‌ । किन्त्वि -द्दरियव्यवधानेन । रजतं तु प्रा़भासिक 
नेद्ध्ियव्यवधानमपेक्षते । अतोऽस्ति रजतप्रतीताविन्द्रियोप-योग इति चेत्‌, न । शुक्तिसम्भेदप्रतीतिनियमे 
नियामकाभावात्‌। 


किञेद्धियेणाधिकरणग्रहणं रजतग्रहणं च साक्षिणेत्यङ्गीकारेऽख्यातिमतानुमतिप्रसङ़ेन प्रवृत्या -दयनुपपत्तिः। 
शुक्तितादात्म्यमपि रजतस्य साक्षिणा गृह्यते, अतो नैवमिति चेत्‌, न । तथाऽपि ज्ञानद्रयाङ्गीकारेणानुभवविरो धापरिहारात्‌। 
इन्द्रियजन्यवृत्तेरपि साक्षिचेतन्यमेव फलमिति फले - क्यात्नेति चेत्‌, न । अस्याः प्रक्रियाया निरसिष्यमाणत्वात्‌ (१२१९) 
अनिर्वचनीयनिराकरणं च तत्रतत्राऽचार्यः स्वयमेव करिष्यतीत्यलं पट्टुवेन । तस्मात्‌ साधूक्तम्‌- “"विज्ञातस्यान्यथा सम्यग्‌ 
विज्ञानं होव तन्मतम्‌ ' ' इति। 


[ असतः प्रतीतिविषयत्वप्रतिपादनम्‌ | 

शुक्तिरजतादौ सदसद्विलक्षणत्वं ज्ञाननिवर्त्यत्वं च न विद्यते असत्वादित्युक्तम्‌। तदयुक्तम्‌। असतः प्रतीत्यभावात्‌ । 
अस्य च प्रतीतत्वादित्यत आह - असद्विलक्षणेति । 


असद्विलक्षणज्ञप्त्यै ज्ञातव्यमसदेव हि । 
तस्मादसत्प्रतीतिश्च कथं तेन निवार्यते || २५।। 


हिशब्दो हेतौ । यस्मादसद्विलक्चणत्वज्ञप्त्यै असज्ज्ञातव्यमेव, तस्मादसत्प्रतीतिश्च कथं तेनासद्धिल-श्चणं 
शुक्तिरजतादिकमिति जानता निवार्यते ? कथन्तरां च तया रजतादेरसत्तवं निवार्यत इति चशब्दार्थः । 


इदमुक्तं भवति ~ स्यादिदं प्रतीतत्वहेतुना शुक्तिरजतादेरसत्वाभावानुमानम्‌, यदि यदसत्‌ तन्न प्रतीयत इति व्याप्िः 
स्यात्‌ । नचैवम्‌ । परस्यैवासत्प्रतीतिमल्त्वेन व्यापिभङ्गात्‌ । विप्रतिपन्नोऽ-सत्प्रतीतिमान्‌, असद्विलक्षणमिति प्रतीतिमत्वात्‌ ; 
यो यद्विलक्षण प्रत्येति स तत्प्रतीतिमान्‌, यथा घटविलक्षणः पट इति प्रतीतिमान्‌ देवदत्तो घटप्रतीतिमानित्यनुमानात्‌। 


ननु भवत्वसद्विलक्षणं रजतमिति ज्ञानम्‌, मा भूच्चासज्ज्ञानम्‌। नच बाधकं किञ्चिदिति चेत्‌, न । वैलक्षण्यज्ञानं प्रति 
प्रतियोगिज्ञानस्य कारणत्वात्‌ । कारणाभावे च कार्योत्पत्तौ नियामकाभावेन कादाचित्कत्वानुपपत्तिप्रसङ्गात्‌ । कारणत्वं 
चान्वयव्यतिरेकाभ्यां गम्यते । तदिदमुक्तमसद्िलक्षण-ज्ञप्त्या इति चतुर्थीप्रयोगेण । अन्यथाऽसद्विलक्षणज्ञेनेत्यवक्ष्यत्‌ । 


किशथाऽस्तां ताबदन्यो व्यवहारः । असतोऽप्रतीतावसत्प्रतीतिश्च कथं तेन मायावादिना निवार्यते । नहि यो यन्न जानाति 
स तत्सम्बन्धितया किथित्निषेधति । अयमत्र प्रयोगः -- विमतोऽसत्प्रतीतिमान्‌, तत्सम्बन्धिधर्मनिषेधकत्वात्‌ ; यो 
यत्सम्बन्धितया किञ्चिन्निषेधति स तत्प्रतीतिमान्‌, यथा घटस्य नास्ति शौक्ल्यमिति निषेधको घटप्रतीतिमानिति। 
असत्प्रतीतिश्च कथं तेन निवार्यत इति व्यतिरेक - प्रदर्शनं चान्वयावधारणार्थम्‌ । असत्प्रतीतिनिषेधसामर्थ्यात्‌ 
तस्यासत्प्रतीत्यभावावधारणाद्‌ बाधितविषयतेति चेत्‌, तर्हिं मूकोऽहमिति वचननिषेधसामर्थ्यात्‌ तस्य 
वचनाभावावधारणाद्‌ बचनप्रतीतेरपि बाधितत्वं स्यात्‌ । स्वक्रियाविरोधात्‌ प्रतिषेध एवायुक्त इति चेत्‌, समं प्रकृतेऽपि । 


[ असतः सत्वाद्यावेदकवाक्य बोधकत्वान्यथानुपपततत्याऽपि असतः प्रतीतत्वसमर्थनम्‌ || 


किञ्च नरशिरसि विषाणमस्तीति वाक्यं बोधकम्‌, नवा ? आद्ये स बोधः सद्विषयः, असद्विषयो वा ? नाऽद्यः, 
बाधाभावप्रसङ्कात्‌ । द्वितीये कथमसतः प्रतीत्यभावः ? अनिर्वचनीयार्थप्रतीति -रसाविति चेत्‌, न । निराकृतत्वात्‌ । 


अपिच शशविषाणादिकमपि चेत्नासत्‌, तदा कुतो वैलक्षण्यं शुक्तिरजतादेराशास्यते ? निरूपा-ख्यादिति चेत्‌, तहिं 
तद्रैलक्षण्यं नाम सोपाख्यत्वमेव । नच तत्र कश्चिद्‌ विप्रतिपद्यते येनायं परस्य प्रयासः सार्थकः स्यात्‌ । 


[ असतः सत््वावेदकवाक्यस्य विकल्पत्वोक्तिपरीक्षा | 


कश्चिदाह - नास्माद्राक्यान्नरशिरसि विषाणबोधो जायते । किन्नाम । विकल्पमात्रम्‌। यथो -क्तम्‌- “शब्दज्ञानानुपाती 
वस्तुशून्यो विकल्पः" इति। स प्रष्टव्यः-- कोऽयं विकल्पः? ज्ञानम्‌, अन्यद्‌ वा ? द्वितीयो द्वितीयेऽन्तर्भवति । आद्ये 
वस्तुशून्य इति कोऽर्थः ? किं किमप्यनुद्छिखन्‌, असदेवोद्छिखन्‌ वा ? आद्येऽनुभवविरोधः । नहि विषयानुपरक्तो 
घटादिवदसावनुभूयते । यो हि शशविषाणं नास्तीति न प्रतीतवान्‌ तस्य शशविषाणशब्दाजायमानं ज्ञानं न गोविषाणज्ञानाद्‌ 
विशिष्यते । द्वितीये सिद्धं नः समीहितम्‌। 


नापि द्वितीयः, अनुभवविरोधात्‌ । विमतानि पदानि स्वार्थान्वयप्रतिपत्तिजनकानि, आकाङ्घा - सत्निधिमत्पदत्वात्‌ ; 
गामानयेत्यादिपदवदित्यनुमानविरोधाच्च । नच योग्यतावत्वमुपाधिः । प्रति-वादिप्रयुक्तपदेषु साध्याव्यापकत्वात्‌ । तेषां 
च स्वार्थसंसर्गाबोधकत्वे बधिरविवादवद्‌ वादिवचनस्य निर्विषयत्वापत्तेः । अत एव योग्यताराहित्येन प्रतिपक्षोऽपि 
परास्तः। 

| असतः प्रतीतत्वङ्गीकारे कर्तृत्वकर्मत्वाद्यनुपपत्तिपरिहारः ] 


ननु कथमसतो भाति भास्यत इति कर्तृत्वं कर्मत्वं वा? समस्तसामर््यविरहितत्वादिति । अथ समस्तसामर्थ्यरहितत्वमपि 
कथम्‌ ? भाववदभावस्यापि सद्धर्मत्वदर्शनात्‌। बौद्धमेवाभावाश्रयत्वं न वस्तुकृतम्‌, अतो न विरोध इति चेत्‌, समं 
कर्तृत्वकर्मत्वयोरपि । अन्यथा जायते घट इत्यादि न स्यात्‌ । सत्कार्यवाद त्वारम्भणाधिकरणे निराकरिष्यामः । (५८५) 
अतोऽसतः प्रतीत्युपपत्तेः प्रतीत -त्वान्नासच्छुक्तिरजतादिकमित्ययुक्तम्‌ । 


[ रजतेदमशयोः परस्परधर्मसंसर्गरूपान्यथात्वस्यासतः अपरोक्षतया सत्वेन च प्रतीतिप्रतिपादनम्‌ | 


स्यादेतत्‌ । न ब्रूमो वयमसतः प्रतीतिरेव नास्तीति । किन्नाम । अपरोक्षतया सत्वेन च । यथोक्तम्‌ -- ““नहि नरि शृङ्ग 
भातीति गवीव'* इति । शुक्तिरजतादिकं चापरोक्षतया सत्वेनावभासते । अतः कथमसदित्यत आह - अन्यथात्वमिति। 


अन्यथात्वमसत्‌ ............००५ । 


रजतादिकमनिर्वचनीयं प्रतिपद्यमानेनापीदरजतयोस्तादात्म्यावभासोऽङ्गीक्रियत एव । यथो -क्तम्‌ - ^“अध्यासो 
नामातस्मिंस्तदिति प्रत्ययः" ' इति । नचैवमन्यथाख्यातिप्रसङ्कः । अधिष्ठानस्य संसृष्टरूपेण मिथ्यात्वेऽपि स्वरूपेण सत्यत्वम्‌ 
अध्यस्तस्य संसृष्टरूपेण स्वरूपेण च मिथ्यात्वमिति मायावादिभिरङ्गीकृतत्वात्‌ । तथाचोक्तम्‌ -' ' सत्यानृते मिथुनीकृत्य 
लोकव्यवहारः'* इति । अन्यथा -ख्यातिवादिभिरधिष्ठानारोप्ययोरुभयोरपि संसृष्टरूपेणैवासत्तवं स्वरूपेण तु 
सत्त्वमेवेत्यङ्ीकृतम्‌ । इदरजतयोस्तादात्म्यानवभासे प्रवृत््याद्यसम्भवश्च । तत्र यदन्यथात्वं शुक्तिकेदमशस्य रजतत्वसंसगों 
रजतस्येदन्तासंसर्गस्तत्तावदसदेव । प्रतीयते चापरोक्षतया सत्त्वेन च । अपरोक्षावभासस्यानुभवसिद्ध - त्वात्‌ । सत्त्वेनाप्रतीतौ 
प्रवृत्यनुपपत्तेश्च । नहि प्राग्‌ बाधात्‌ सत्यरजतेदन्तासंसर्गादयं संसर्गो मात्रयाऽपि विलक्षणो ऽनुभूयते । तथाचासदपरोक्षत््मा 
सत्त्वेन च नावभासत इति व्यापरेरन्यथात्वे भ्मत्वान्नानेन हेतुनाऽसत्वाभावोऽनुमातुं शक्यत इति । 


[ उक्तरूपान्यथात्वस्यासत््वसमर्थनम्‌ | 


स्यादेवं यद्यन्यथात्वमसत्‌ स्यात्‌ । तत्‌ कुत इति चेत्‌, शुक्तिकेदन्तारजतादिसंसर्गरूपस्यान्यथा- 
त्वस्यासत्वमनभ्युपगच्छतः कोऽभिप्रायः ? कि तदन्यथात्वं सदिति, उतानिर्वचनीयमिति ? द्वितीये वक्ष्याम इत्यारटयेनाऽदयं 
दूषयति - तस्मादिति । 


वा तस्माद्‌ भ्रान्तावेव प्रतीयते । 


एवेति तस्मादित्यनेनापि सम्बद्धयते । असत्त्वादेव हि तद्‌ भ्रान्तावेव प्रतीयते । यदि सत्‌ स्यात्‌ तर्हिं 
शुक्तिकादिवदभ्रान्तावपि प्रतीयेत । नचैवम्‌ । तस्मान्न सत्‌ । नहि कारणसामग्र्ये सति कार्या -नुत्पत्तिर्यक्तेति । 


किश्चान्योन्यस्मिन्नन्योन्यात्मकत्वमपि चेत्‌, सत्‌ स्यात्‌ तदाऽतस्मिस्तदिति न भवेत्‌। किन्तु तस्मिस्तदिति । तथाच न 
तत्प्रत्ययस्य भ्रान्तित्वं स्यात्‌ । सत्यरजतप्रत्ययवत्‌। तदिदमुक्तम्‌ - अन्यथा - त्वमिति भ्रान्ताविति च । उपलक्षणं चेतत्‌ । 
अन्योन्यसंसर्गस्य सत्त्वे बाधोऽपि नेदं रजतमिति न स्यादित्यपि द्रष्टव्यम्‌ । 


[ असतोऽपि रजतसत्वस्यापरोक्षतया सत्वेन च प्रतीतिप्रतिपादनम्‌ | 
असदपरोक्षतया सत्वेन च नावभासत इति व्याप स्थानान्तरेऽपि व्यभिचारं दर्भयति- सत्त्वस्येति। 
सत्त्वस्यासत एवं हि स्वीकार्यैव प्रतीतता । 


एवशब्दः समुच्चये । उपमार्थो वा । हिशब्दोऽनुभवसिद्धिद्योतनार्थः । स्वीकार्यैवेति युक्त्युपेत- तामाह । प्रतीतता 

अपरोश्चया सत्वेन चेति शेषः । 


अयमर्थः - रजतमनिर्वचनीयं मन्यमानस्यापि मते तत्‌ किमनिर्वचनीयतया प्रतीयते, उतासत्वेन, अथवा सत्त्वेन ? न 
प्रथमद्धितीयौ, तथा प्रतीत्यनुपलम्भात्‌ । तथाप्रतीतौ प्रवृत््यभावप्रसङ्गाच्च । नहि असत्‌ प्रातिभासिक वा 
कदाचिदनेनार्थक्रियासूपयुज्यमानं दृष्टम्‌ । येनास्यासत्वादिकं प्रतीत्यापि प्रवर्तेत । तस्मात्‌ सत्त्वेनैव प्रतीयत इत्येव 
स्वीकार्यम्‌। तथाचानुभवः - सदिदं रजतमिति । प्रवृत्तिश्चैव -मुपपद्यते । रजतप्रतीतिमात्रात्‌ प्रवृत्तिरिति चेत्‌, न। 
उक्तानुभवविरोधात्‌ । विधिनिषेधाववधूय प्रत्यया -योगाच्च । तथाच तत्‌ सत्वं सत्‌, असत्‌, अनिर्वचनीयं वा ? नाऽद्यः, 
अनिर्वचनीयताविरोधात्‌ । नहि यस्य सत्वं सत्‌ तदनिर्वाच्यमिति सम्भवति । द्वितीयस्तु स्यात्‌ । ततश्च यथाऽसतो ऽन्यथात्वस 
अपरोक्ष-तया सत्त्वेन च प्रतीतता स्वीकार्या, एवमसतः सत्त्वस्यापि विशिष्टप्रतीतता स्वीकार्यैव । तथाच यदसत्‌ 
तदपरोक्षतया सत्त्वेन च नावभासत इति व्याः सत्वे भत्वात्‌ । एतेन हेतुना नासत्त्वाभावो रजतस्यानुमातुं शक्यत इति । 


[ संसर्गद्रयस्याप्यनिर्वाच्यत्वाङ्गीकारेऽनवस्थितिप्रसङ्गः | 


आह - अपरोक्षतया सत्वेन च प्रतीतत्वमसत्यप्यन्यथात्वे वर्तमानमने कान्तिकमिति यदुक्तं तदयुक्तम्‌ । 
अन्यथात्वस्यासत्त्वाभावात्‌। शुक्तौ तावदिदन्ता सत्यैव । तत्संसर्गश्च रजते रजतत्ववदनिर्व -चनीय एवाऽरोपितः। एवं 
रजतत्वं च रजतेऽनिर्वचनीयं तत्संसर्गश्चेदमास्पदेऽनिर्वचनीय एवाऽरोपितः। 


यदपि रजते सत्त्मसदेवापरोक्षतया सत्वेन प्रतीयत इत्यभिहितम्‌। तच्चानुपपन्नम्‌ । शुक्तिकायां सदेव सत्त्वं रजते 
प्रतीयते । नतु रजतस्य परं सत्त्वं नामास्तीत्यङ्घीकारात्‌। शुक्तिकेदन्तासंसर्गवत्‌ तत्स- 
त्तासंसर्गस्याप्यनिर्वचनीयस्यैवाऽरोपितस्य प्रतीयमानत्वादिति प्राग्‌ विकल्पितं पक्षमाशङ्कय परि-हरति - तस्येति । 


तस्यानिर्वचनीयत्वे स्यादेव हयनवस्थितिः || २६ ।। 


इदन्तारजतत्वयोरितरेतरसंसर्गस्य तथा रजते शुक्तिकासत्वसंसर्गस्यानिर्वचनीयत्वेऽङ्गीक्रियमाणे अनवस्थितिः स्यात्‌, 
हि यस्मात्‌ तस्मादुभयमसदेवाङ्खीकरणीयमिति पूर्वण सम्बन्धः । 


तथाहि - संसर्गद्रयमनिर्वचनीयमिति कोऽर्थः ? कि व्यावहारिकम्‌, उत प्रातिभासिकमिति । नाऽद्यः, अनङ्गीकारात्‌ । 
तथात्वे वा रजतस्यापि व्यावहारिकत्वापातात्‌ । द्वितीये प्रातिभासिकतयैव प्रतीयते, व्यावहारिकतया वा ? नाऽद्यः, 
प्रवृत््यभावप्रसङ्गात्‌। नहि प्रातिभासिकमर्थक्रियासूपयुक्त क्रचिदुपलब्धं यतस्तद्धावं प्रतीत्यापि प्रवर्तेत । द्वितीये तु कि 
व्यावहारिकता सती, अथासती ? नाऽद्यः, प्रातिभासिकत्वानुपपत्तेः । द्वितीयेऽपरोक्षतया सत्त्वेन चासतोऽपि 
प्रतीतिप्रसङ्गः । 


अथ सा व्यावहारिक ताऽप्यनिर्वचनीयेवाऽरोपितेत्युच्यते तदाऽनिवंचनीयेति कोऽ्थं इत्यादेरा- 
वृत्याऽऽरोपपरम्पराऽपर्यवसानापत्तिः स्यात्‌ । यत्रैवा ऽरोपपर्यवसानं तत्रैव प्रवृत्यभावो वाऽसतो विशिष्तीतिर्वा प्रसज्येत । 


नचेयमपर्यवसिता परम्परा सिद्धविषया । येन बीजाङ्करपरम्परावददूषणं स्यात्‌ । नचेयं कस्या -प्यप्रतिबन्धकत्वाददोष 
इति वाच्यम्‌ । पूर्वपूर्वारोपानुपपत्तावुत्तरोत्तरारोपानुपपत्तः । प्रवृक्त्यनुपपत्तेश्च । 


नच वाच्यं स्वेऽप्यारोपा एक कालमेव भवन्तीति । ज्ञानानां यौ गपद्यायो गात्‌ । अधिष्ठानसिद्ध्यु - 
त्रकालीनत्वाच्चाऽरोपस्य । यथा विसर्पणविशिष्टः सपं रजनावारोप्यते, एवमेक एवायं विशिष्टारोप इति चेत्‌, न। 
अनन्तानिर्वाच्यविशेषणविशिष्टार्थगर्भस्याऽरोपस्याननुभवात्‌ । विशेषणभेदेन विशिष्ट प्रत्ययभेदस्याऽवश्यकत्वाच्च । 


ननुच संसर्गद्रयं न प्रातिभासिकतया प्रतीयते, नापि व्यावहारिकतया । किन्तु स्वरूपेणैव । अतो नानवस्थेति चेत्‌, 

व्यावहारिकत्वाप्रतीताविष्टाभ्युपायत्वानुमानाद्यनुपपत्तौ प्रवृत््यनुपपत्तेः । अन्यथा रजतावभासादेव प्रवृक््युपपत्तौ कि 
संसर्गग्रहणेनेति बदता जितं प्राभाकरेण । तस्मादपरि -हार्यवेयमनवस्था । तदिदमुक्तम्‌ - स्यादेवेति । 


[ सिद्धान्तेऽप्यनवस्थितिमाशङ्खय परिहारकथनम्‌ | 


ननु भवत्पक्षेऽपि रजतस्य प्रतीयमानं सत्वं सत्‌, असद्‌ वा ? नाऽद्यः, रजतस्यापि सत्त्वापत्तेः । द्वितीये किमसत्वेन 
प्रतीयते, किंवा सत्त्वेन ? नाऽद्यः प्रवृक्त्यभावापत्तेः । द्वितीये तदपि सदसद्रेति समानो दोषः । न समानः । विधिप्रत्ययस्यैव 
सत्त्वविशिष्टविषयत्वाभ्युपगमात्‌ । नच सत्त्वस्यापरं सत्त्वमस्माभिरभ्युपगम्यते । किन्तु रजतविधिप्रत्ययमात्रादेव 
प्रवृत्युपपत्तेः । नचेवं परस्याभ्युपगमः । सत्त्वेऽप्यवान्तरभेदाङ्गीकारेण तत्प्रतीतिमात्रस्य प्रवृत्यनुपयोगित्वादिति । 


[ रजतसत््वस्य अविद्योपाधिकप्रातिभासिकत्वाङ्गीकारस्य दूषणाभिधानम्‌ | 


अपर आह - सदिदं रजतमिति प्रतीयमानं सत्त्वम्‌ । नासत्‌ । येनोक्तव्यापरर्भ॑ङ्कः स्यात्‌ । किन्नाम । ब्रह्मणीव 
पारमार्थिकमम्बरादेरिव मायोपाधिकं व्यावहारिकं शुक्तिरजतादावप्यविद्योपाधिकं प्राति-भासिकं सत््वमस्त्येवेति । 
तदसत्‌ । सत्त्रेविध्यस्यैव दूषितत्वात्‌ । (६५) 


दूषणान्तरं चाऽह - तस्येति । तस्य सत्त्वस्यानिर्वचनीयत्वे प्रातीतिकत्वे तथेव प्रतीतौ स्वरूपमा -त्रप्रतीतौ वा 
स्यादेवानवस्थितिः अनव्यवस्थितिः, प्रवृत्तेरिति शेषः । व्यावहारिकत्वाद्याकारेण प्रतीतौ पूर्ववदनवस्थितिः स्यादेवेति । 
तस्मान्न वियदादिप्रपथस्यानिर्वचनीयत्वमिति सिद्धम्‌ । 


[ बन्धस्याज्ञानोपादानकत्ववादनिरासाय मायावादिमतेऽज्ञानस्य असम्भवित्वन्युत्पादनम्‌ ] 


एवं बन्धस्याध्यस्तत्ववर्णनं प्रकृतानुपयुक्तम्‌, अयुक्त चेत्यभिधायाधुना यत्‌ परेण मिथ्याज्ञान - निमित्त इति बन्धस्य 
मिथ्याभूताज्ञानोपादानकत्वमुक्तं तदप्यनुपपन्नमित्याशयवान्‌ परमतेऽज्ञाना-सम्भवं तावदाह-- “ ¶निर्विशेषे" इत्यादिना । 


[ अज्ञानस्य ब्रह्यश्रितत्वे तद्धर्मस्वरूपावरकत्वानुपपततरजञानवैयर्थ्यम्‌ | 


तथाहि - यत्‌ तावत्‌ परेण भावरूपमज्ञानमङ्गीकृतम्‌ । तत्‌ कि जीवाश्रयम्‌, उत जडाश्रयम्‌, अथब्रह्माश्रयम्‌ ? नाऽद्यः, 
प्रकृत्यधिकरणे निराकरिष्यमाणत्वात्‌। (४०८) न द्वितीयः, अनभ्युपगमात्‌ । जडस्य अज्ञानकल्यितत्वेनेतरेतराश्रयत्वात्‌ । 
कारणस्य कार्याश्रितत्वादर्शनाच्च । 


तृतीयेऽपि वक्तव्यम्‌ - किं तद्‌ ब्रह्माश्रितमज्ञानं ब्रहौव प्रतिबध्नाति, अथ जीवम्‌, उत जडम्‌ । आद्ये तस्य ब्रह्माश्रितस्य 
ब्रह्मावरणस्याज्ञानस्य विषयो वाच्यः । आवरणं खलु पटलादिकं क्रचिदाश्चितं किथिद्धिषये कित्‌ 
प्रतिबध्नातीत्युपलब्धम्‌ । तत्र ब्रह्मावरणेनाज्ञानेन ब्रह्मगतः कश्चिद्धर्मो वाऽऽत्रि -यते, स्वरूपमेव वा, अन्यद्‌ वा किथित्‌। 
आद्यपश्चद्रयं निराकरोति - निर्विशेष इति। 


निर्विशेषे स्वयम्भाते किमज्ञानावृतं भवेत्‌ 
मिथ्याविशेषोऽप्यज्ञानसिद्धिमेव ह्यपेक्षते || २७।। 


हेत्वर्थगर्भ विशोषणद्रयम्‌ । किमाक्षेपे । ब्रह्मण्यावरणतयाऽङीकृतेनाज्ञानेन किमावृतं भवेत्‌? न किमपि भवेत्‌ । न तावद्‌ 
धर्मः । परेण ब्रह्मणो निर्विशोषत्वाङ्गीकारात्‌। नापि स्वरूपम्‌ । स्वयम्प्रकाश - त्वेन नित्यसिद्धत्वात्‌ । नहि प्रकाशमानमवृतं 
चेति सम्भवति । आवरणकृत्याभावात्‌। 


[ ब्र्मश्रिताज्ञानस्य मिथ्याभूततद्धर्मावरकत्वेऽन्योन्याश्रयः | 

स्यादेतत्‌ । मा भूद्‌ ब्रह्मावरकेणाज्ञानेन स्वरूपमावृतम्‌ । तथाऽप्यद्वितीयत्वादिस्तद्धर्मो भविष्यति । परमार्थतो ब्रह्मणो 
निर्विंशोषत्वेऽपि मिथ्याधर्माङ्खीकारात्‌ । मिथ्यात्वं चाद्ितीयत्वादीनां न स्वरूपेण । किन्नाम । धर्मत्वेनैव । यथोक्तम्‌- 
^“अपुथक्त्वेऽपि चैतन्यात्‌ पृथगिवावभासन्ते" ' इति । 


तत्राऽह - पिथ्याविशेषोऽपीति । नाज्ञानावृत इत्यपेरर्थः । कुत इत्यत आह- अज्ञानसिद्धि-मेवेति । दिशब्दो 
हेतौ । अद्रितीयत्वादिधमां हान्नानावृतो भवन्‌ न तावत्‌ स्वरूपेण । स्वरूपस्यएवरण -विषयताया निरस्तत्वात्‌ । मिथ्याभूतेन 
धर्मत्वेनाज्ञानावरणविषयतायां तु परस्पराश्रयत्वं स्यात्‌। यतो मिथ्याधर्मः अज्ञानसिदधिमपेक्षते । अज्ञानातिरिक्तस्य 
मिथ्याभूतस्याज्ञानकार्यत्वाभ्युपगमात्‌ । अज्ञानं च मिथ्याभूतविशोषमपेक्षते । निर्विषयस्याऽवरणस्यानुपपत्तेः । 


[ ब्रह्माश्रिताज्ञानस्य जीवावरकत्वानुपपत्तिः | 
एतेन ब्रह्मान्यद्‌ ब्रह्मावरणाज्ञानावृतमिति तृतीयोऽपि निरस्तः । तस्य मिथ्यात्वेनाज्ञानसापेक्षतया अन्योन्याश्रयत्वात्‌। 
अत एव जीवं प्रतिबध्नात्यविद्योति द्वितीयो निरस्तो वेदितव्यः । 


[ ब्रह्माश्रिताज्ञानस्य जडावरकत्वनिराकरणम्‌, मायावादिनाऽपि तदङ्गीकारः | 
मा भूद्‌ ब्रह्मणोऽज्ञानमावरणम्‌, मा भूजीवस्य, जडस्य तु भविष्यतीति तृतीयं निराचष्टे - नचेति । 
नचाऽवरणमज्ञानमसत्ये तेन चेष्यते । 


जड इति वक्ष्यमाणमत्रापि सम्बद्धयते । तेनाऽद्यस्य चशब्दस्य सम्बन्धः । आवरणमिति ज्ञानाभा - वनिवृ््यर्थम्‌ । तस्य 
जडेऽपि सम्भवात्‌। असत्य इति हेत्वर्थगर्भं विशेषणम्‌ । तेन च नेष्यत इति दूषणान्तरम्‌ । 


तदयमर्थः - जडस्याप्यावरणरूपमज्ञानं न सम्भवति । तस्य मिथ्यात्वेनाज्ञानसापक्षतया पूर्वं -वदितरेतराश्रयतापातात्‌। 
कारणस्य कार्याश्चितत्वादर्शनाच्च । मायावादिनाऽपि जडावरणाज्ञानान -भ्युपगमाच्च । यदाह - “सा च न जडेषु वस्तुषु 
तत्स्वरूपावभासं प्रतिबध्नाति ' इति। 
[ मायावादिनाऽज्ञानस्य जडावरकत्वानभ्युपगमे निमित्तम्‌ | 
केन हेतुना मायावादी जडेऽ ज्ञानं नाङ्गीकरोतीत्यत आह - अप्रकाशेति। 


अप्रकाशस्वरूपत्वाजडेऽज्ञानं न मन्यते। 


आवरणमित्यत्राप्यनुवर्तते । न मन्यते मायावादीति शेषः । सति पुष्कलकारणे कार्यानुदयेन खलु प्रतिबन्धकमावरणं 
कल्प्यम्‌ । जडस्याप्रकाशस्वरूपत्वादेव स्वपरग्रहणासम्भवे किमावरणक ल्पनयेति परो मन्यते । यथाऽह - 
^ प्रमाणवैकल्यादेव तदग्रहणसिद्धेः ' ' इति । प्रमाणवैकल्यात्‌ प्रकाशत्स्वरू-पत्वाभावादित्यर्थः। 


| अज्ञानस्य जडाश्चितत्वाङ्गीकारे अज्ञानस्वरूपस्यैव प्रतीत्यभावप्रसङ्गः | 


अथवा - अप्रकाशस्वरूपत्वादित्यनेन जडाश्रयत्वेऽविद्यायाः प्रतीत्यभावप्रसङ्गमाह । प्रतीतिर्हि स्वप्रकाशतया वा, 
प्रकाशाश्रयतया वा। न तावदाद्यः, अविद्यायामप्रकाशस्वरूपत्वात्‌ तस्याः । नापि द्वितीयः । तदाश्रयस्य 
जडस्याप्रकाशस्वरूपत्वादिति । अनेन परोक्तिव्याजेन जडेऽङज्ञानावरण - निराकरणे युक्त्यन्तरमुक्तं भवति । 


यद्यप्यत्राप्यप्रकाटस्वरूपत्वादित्येवालम्‌, तेन नेष्यत इत्यनेनान्वयोपपत्तेः । तथाऽपि तेन नेष्यत इत्यनावर्त्येयं स्वमते 
युक्तिरभिहितेति प्रतीतिः स्यात्‌, तदर्थं जडेऽज्ञानं न मन्यत इत्युक्तम्‌ । 

[ मायावादिमतेऽज्ञानासम्भवेन शाख्वैयर्थ्यप्रसङ्गः | 
किमतो यद्येवमित्यत आह - अज्ञानाभावत इति। 
अन्ञानाभावतः शास्रं सर्व व्यर्थीभविष्यति || २८ ।। 


आवरणं हि खल्वाश्रयादिमत्तया व्याप्तमुपलब्धं यथा नयनपटलादि। अज्ञानावरणस्य चाऽश्रयादि 
उक्तविकल्पान्यतमत्वेन व्याप्तम्‌। अतिरिक्तस्य शङ्कितुमप्यशक्यत्वात्‌। व्यापकाभावे व्याप्याभावः सुलभ एव । 
तथाचोक्तविकल्पानुपपत्तावाश्रयाद्यभावेऽज्ञानावरणस्याप्यभावः परमते प्रसक्तः । ज्ञानाभावे च बन्धस्य न 
तदुपादानत्वम्‌ । ततश्च सर्व शास्रं बेदतन्मीमांसात्मकं व्वर्थीभविष्यति । 


अर्थो विषयः प्रयोजनं च । प्रसङ्स्यानिष्टत्वख्यापनायाभूततद्धावार्थस्य च्वेः प्रयोगः । माया- वादिना हि शास्त्रस्य 
विषयप्रयोजनवत्तासिद्धयर्थमात्मनि मिथ्याभताज्ञानोपादानको बन्धाध्यासो वर्णितः । अन्ञानानुपपत्तौ च 
तदुपादानकस्याऽत्मनि बन्धाध्यासस्याप्यनुपपत्तेस्तदधीना विषयप्रयो -जनवत्ता च शास्रस्य न स्यादिति । 


किब्यास्तु वा बन्धोऽज्ञानोपादानकः, तथारऽप्यज्नानस्य सत्यत्वे बन्धस्यापि सत्यत्वात्‌ सत्यस्य च 
ज्ञाननिवर्त्यत्वाभावाभ्युपगमाच्छास्रस्य वैयर्थ्यं तदवस्थमेव । 


[| अज्ञानस्य मिथ्यात्वाज्गीकारेऽनवस्थित्यादिदोषप्रसङ्गः | 


नन्वत एव अज्ञानस्यापि मिथ्यात्वमुक्तम्‌ - "“मिथ्यान्नाननिमित्तः' ' इति । सत्यमुक्तम्‌, दुरुक्तं तत्‌ । तथाहि - मिथ्या 
चेदज्ञानं तदप्यात्मन्यारोपितमिति वक्तव्यम्‌ । मिथ्याभूतस्याशेषस्य तथात्वा - भ्युपगमात्‌ । तथाचाज्ञानारोपः स्वाभाविकः, 
सहेतुको वा । आद्येऽनिर्मोक्षप्रसङः । स्वाभाविकस्य निवृक्त्यनुपपत्तेः । उपपत्तौ वाऽऽत्मरूपस्यापि तदापत्तेः । 


द्वितीयेऽपि किमात्मस्वरूपमेव निमित्तमन्नानारोपस्य, उताज्ञानम्‌ ? नाऽद्यः, निष्कलङ्कैकर -साद्वितीयस्य चैतन्यस्य 
तदयोगात्‌ । योगे वाऽहङ्काररजतादिसमारोपस्यापि तथात्वोपपत्तावज्ञान -कल्पनावैयर्थ्यात्‌ । चेतन्यमात्रहेतुकस्य मोक्षेऽपि 
प्रसङ्गाच्च । द्वितीये दूषणमाह - अज्ञानस्येति। 


अज्ञानस्य च मिथ्यात्वमज्ञानादिति कल्पने । 
अनवस्थितिस्तथाच स्यादन्योन्याश्रयताऽथवा || २९॥। 


मिथ्यात्वं तत एवाऽरोपितत्वं च । अभ्युपगम इति वक्तव्ये कल्पन इति व्चनमस्याभ्युपगमस्य अप्रामाणिकत्वं सूचयितुम्‌ । 
तेनाज्ञानारो पोपादानमप्यज्ञानं सत्यं चेद्‌ बन्धस्यापि सत्यत्वापत्तिः, आरो पितत्वे 
पूर्व वदज्ञानान्तरारो पो पगमादनवस्थेत्यदूषणं बीजाङकु रानवस्थावत्‌ कर्मानवस्थावद्‌ वाऽस्याप्यनवस्थाया 
सिद्धविषयत्वादित्यपास्तं भवति । नहयहङ्काररजताद्यारोपोपादानमज्ञानमपि प्रागारोपितान्ञानान्तरो पादानकं 
तदप्येवमेवेत्यत्र किमपि प्रमाणमस्ति । 


स्यादियमनवस्था यदाज्ञानो पादानमज्ञानान्तरो पादानक मित्यभ्युपगच्छामः । नचैवम्‌ । प्रथमाज्ञान-स्यैव 
तदुपादानत्वादित्यत आह - तथाचेति । अज्ञानद्रयस्याप्यन्योन्योपादानत्वं श्धितुर्बद्धौ परि- वर्तमानं तथाच सतीति 
परामृश्यते । अथवा तथाशब्द उपमायाम्‌ । चशब्दः समुच्चये । यथाऽ ज्ञानस्य उपादानत्वेऽनवस्थितिः, तथाऽन्योन्याश्रयता 
च स्यादिति योज्यम्‌ । दूषणसमुच्चयश्चोक्तविधया व्यव - स्थित इति । 


नन्वज्ञानस्याज्ञानोपादानकत्वेऽपि नानवस्थादिदोषः। एकमेवाज्नानं स्वोपादानमित्यभ्युपगमादि-त्यत आह - 
अथवेति । आत्माश्रयतेति शोषः । अथवेत्युक्तपक्षान्तरद्योतको निपातः । 

ननु चाज्ञानारो पस्यानादित्वात्‌ कथमनवस्थितिप्रसङ्ग इति चेत्‌, न। स्वाभाविकत्वसहेतुकत्व- 
पक्षयोरन्यतरस्यावश्याभ्युपगमनीयत्वात्‌। 


अपिचानादिरेकेवाविद्येत्यभ्युपगच्छताऽपि न तावत्‌ तस्याः स्वरूपतः सत्त्वमभ्युपगतम्‌। किन्नाम । प्रातिभासिकम्‌ । 
नच तत्प्रतिभासोऽसङ्स्य निष्कलङ्क चैतन्यस्य विनाऽज्ञानप्रतिभासादुपपद्यते। ततो मा नाम 
भूदन्ञानपरम्परादिनाऽनवस्थादिदोषः । तत्प्रतिभासपरम्परादिकृतस्तु कथं परिहरणीयः ? कर्मपरम्पराप्रतिबन्दी तु 
मोचितैवेति। 


ˆ 'नवैकेनाक्षरेण छन्दांसि वियन्ति न द्वाभ्याम्‌ ' * इति वचनादत्र छन्दोभङ्खो न शङ्कनीयः । अनव-स्थेति वक्तु शक्ये 
यदनवस्थितिरित्याह तद्‌ वैदिकत्वन्नापनार्थम्‌ । 


[ विवरणकारेण भावरूपाज्ञानस्य प्रत्यक्षप्रमाणकत्वोपपादनम्‌ | 
स्यादेतत्‌ । अवश्यं तावदज्ञानमनादि भावरूपं विज्ञानविलाप्यमभ्युपगन्तव्यम्‌, प्रत्यक्षानुमाना-गमार्थापत्तिसिद्धत्वात्‌। 


^ “प्रत्यक्षं तावत्‌ - (अहमज्ञः , मामन्यं च न जानामि" इत्यपरोक्षावभासदर्शनात्‌ । ननु ज्ञाना- 
भावविषयोऽयमवभासः । न । अपरोक्षावभासत्वात्‌। अहं सुखीतिवत्‌। अभावस्य षष्टप्रमाण -गम्यत्वात्‌। 


प्रत्यक्षाभाववादिनोऽपि नाऽत्मनि ज्ञानाभावावगमः सम्भवति । मयि ज्ञानं नास्ति इति प्रति-पत्तावात्मनि धर्मिणि 
प्रतियोगिनि चार्थऽवगते तत्र ज्ञानसद्धावाज्ज्ञानाभावप्रत्ययायोगात्‌। अनव -गतेऽपि धर्म्यादौ सुतरामभावानवगमात्‌। 
षष्टप्रमाणगोचरे फललिङ्ाभावानुमेयेऽपि ज्ञानाभावे आत्मादाववगतेऽनवगते आत्मनि ज्ञानाभावप्रतिपत्ययोगात्‌। 


इह च (त्वदुक्तमर्थं सद्कयां वा शास्त्रार्थ वा न जानामि" इति विषयव्यावृत्तमज्ञानमनुभूय तच्छबणादौ प्रवर्तते । 
भावरूपाज्ञानप्रत्यक्षवादे तु सत्यप्याश्रयप्रतियोगिज्ञाने ज्ञानाभावस्येव भावान्तरस्यापि नानुपपत्तिर्नियन्तुं शक्यते । 


नचाऽश्रयप्रतियोगिन्नानभूतमपि साक्षिचेतन्यं भावान्तरस्यान्नानस्य निवर्तकम्‌ । तस्याज्ञान -विषयप्रतिभासत्वात्‌। 
नहि स्वज्ञानेन स्वयं निवर्तते । 


नन्वज्ञानस्य व्यावर्तको विषयः कथं साकषिचेतन्येनावभास्यते, प्रमाणायत्तत्वाद्‌ विषयसिद्धेरिति । उच्यते - सर्व वस्तु 
ज्ञाततयाऽज्ञाततया वा साक्षिचैतन्यस्य विषय एव । तत्र ज्ञाततया विषयः प्रमाणव्यवधानमपेक्षते । अन्यस्तु सामान्याकारेण 
विशेषाकारेण वाऽज्ञानव्यावर्तकतया सदा साक्षा-दवभास्यत इत्युपपत्तिसहितमज्ञान प्रत्यक्षं भावरूपमेवाऽत्मन्यज्ञानं 
गमयतीति सिद्धम्‌ "' 


| भावरूपाज्ञाने चित्सुखोक्तं सौषु्तिकानुभवरूपप्रत्यक्षम्‌ | 


“^किञथ न किञ्चिदवेदिषमिति परामर्शसिद्धसौषुप्िकानुभवोऽप्यत्र प्रमाणम्‌ । नच ज्ञाना-भावविषयोऽयमनुभवः, 
अभावप्रतीतेर्धरमिंप्रतियोगिबोधपराधीनतया तदभावे तस्यानुभवितुमयोग्य-त्वस्योक्तत्वात्‌ । नच नायं 
सुषुप्तिकालीनानुभवपरामर्शं:, किन्तु तदुत्थितस्ये दानीमेव सौषुतिकज्ञाना-भावानुमानमिति वाच्यम्‌ । 
तदनुमापकलिङ्गासिद्धेः । नच सामग्रयभावो लिङ्गम्‌, तस्याप्यसिद्धेः । नच ज्ञानाभावेन तदनुमानम्‌, अन्योन्याश्रयतापत्तेः। 
नच स्मरणाभावो ज्ञानाभावे लिङम्‌, व्यभिचारात्‌ ' ' 


[ भावरूपाज्ञाने विवरणकृटुक्तमनुमानम्‌ ] 


तदेवं प्रत्यक्षसिद्धेऽज्ञाने ˆ*अनुमानमपि- विवादगोचरापन्नं प्रमाणज्ञानं स्वप्रागभावव्यतिरिक्त- 
स्वविषयावरणस्वनिवर्त्यस्वदेशगतवस्त्वन्तरपूर्वंकम्‌, अप्रकाशितार्थप्रकाशकत्वात्‌ ; अन्धकारे 

प्रथमोत्पन्नप्रदीपप्रभावदिति। ततश्च ज्ञानेन समानाश्रयविषयं भावरूपमज्ञानं सिद्धम्‌ '' 


[ भावरूपाज्ञाने न्यायदीपाबल्युक्तमनुमानम्‌ | 


“अपिच न तावदज्ञानं ज्ञानाभावः, अभावमानागम्यत्वात्‌; सम्प्रतिपन्नवत्‌। अभावो ह्यभावस्य प्रत्यक्षस्य वा विषयः 
परेणेष्यते । अज्ञानं च न मानगम्यम्‌, माननिवर्त्यत्वात्‌ ; सम्प्रतिपन्नवत्‌ ' ' 


| भावरूपाज्ञाने चित्सुखोक्तमनुमानम्‌, आगमोदाहरणं च | 


ˆ^किञ् विगीतं देवदत्तनिष्ठ प्रमाणज्ञानं देवदत्तनिष्ठप्रमाणप्रागभावातिरिक्तानादेर्निवर्तकम्‌, प्रमाणज्ञानत्वात्‌ ; 
यज्ञदत्तगतप्रमाणज्ञानवत्‌ '' 
११ ८८ 


“तम आसीत्‌, ““मायां तु प्रकृति विद्यात्‌ ' इत्याद्यागमोऽत्र प्रमाणम्‌ । 


[ भावरूपाज्ञाने चित्सुखोक्ताऽर्थापत्तिः | 


“त्वदुक्तमर्थं न जानामीति व्यवहारान्यथानुपपत्तिरपि भावरूपाज्ञानसद्धावे मानम्‌ । नच प्रमाणतो न 
जानामीत्येवम्परतया व्यवहारोपपत्तिः । त्वदुक्तेऽथं प्रमाणज्ञानं मम नास्तीत्यस्य विशिष्टविषयज्ञानस्य प्रमाणत्वात्‌। 
तद्विशेषणतयाऽर्थस्यापि प्रमाणेनाधिगमात्‌ स्ववचनव्याघातापत्तेः । एतदतिरिक्तप्रमा-णज्ञानं मम त्वदुक्तेऽथं नास्तीति 
च वदतो वचनव्याघातदोष एव । अस्यापि ज्ञानस्य पूर्ववदेव प्रमाण -त्वात्‌। नच प्रमाणेन सामान्यतोऽर्थस्याधिगमेऽपि 
विशेषानधिगमाददोषः । विशेषस्याप्यधिगमानधि -गमयोः पूर्वोक्तदोषानतिवत्तेः । 


ननु भावरूपमप्यज्ञानं ज्ञाननिरस्यमभ्युपगम्यते भवद्भिः । तत्‌ कथं ज्ञायमानेऽथे न जानामीति व्यवहारः ? मैवम्‌। 
अस्मन्मतेऽज्ञानस्य साक्षिवेद्यतया प्रमाणाबोध्यत्वात्‌ । प्रमाणज्ञानोदयात्‌ प्राक्‌ चाज्नानविशेषितोऽर्थः साक्षिसिद्धोऽज्ञात 
इत्यनुवादगोचरो भवति । भवति च प्रश्चार्हः'" 


[ भावरूपाज्ञाने विवरणकृटुक्ते अर्थापत्ती ] 


“कि विशुद्धव्रह्मात्मनि शुक्तिकायां चाहङ्काररजताद्यध्यासस्यार्थज्ञानात्मकस्य मिथ्याभूतस्य मिथ्याभूतमेव 
किञचिदुपादानमन्वेषणीयम्‌। सत्योपादानकत्वे कार्यकारणस्वभावतयाऽध्यासस्यापि सत्यत्वप्रसङ्गात्‌ । तस्यापि 
मिथ्योपादानस्य सादित्वे तथाविधोपादानान्तरकल्पनाप्रसङ्गादनाद्येव तन्मिथ्योपादानमिति कल्पनीयमिति मिथ्याध्यास 
एव तथाविधाज्ञानोपादानकारणमन्तरेणानुप-पद्यमानस्तत्‌ कल्पयतीति" 


^किश् ज्ञानाद्‌ बन्धनिवृत्तिश्रवणाद्यन्यथाऽनुपपत्तिरपि बन्धोपादानाज्ञाने प्रमाणम्‌ '' 
तदेवं प्रत्यक्षादिप्रमाणतः सिद्धमज्ञानं न तावदनात्मनि सम्भवति । प्रमाणप्रयोजनयोरभावात्‌ । अतः 
परिशेषादात्मन्येवाज्ञानमङ्गीकरणीयम्‌ । तत्‌ कथमुच्यतेऽज्ञानाभावत इति ? 
[ टीकाकृता भावरूपाज्ञानसाधकप्रमाणानामाभासताव्युत्पादनम्‌ | 


अत्रोच्यते - यत्तावद्‌ भावरूपाज्ञानसिद्धौ प्रत्यक्षमुपन्यस्तम्‌, तस्य ज्ञानाभावविषयत्वे को दोषः ? अभावस्य 
षष्टप्रमाणविषयत्वान्नेति चेत्‌, न । प्रत्यक्षत्वस्याङ्गीकर्तुमुचितत्वात्‌ । धर्मिप्रतियोगिन्नान-भावाभावयोरनुपपत्तिरिति चेतु, 
न। तथासति ज्ञानाभावस्य तव सर्व थाऽप्यप्रतीतिप्रसङ्गात्‌ । ततश्च तच्निरासप्रयासानुपपत्तिः । मम साक्षिणा 
ज्ञानाभावप्रतीतिरिति चेत्‌, तर्हीयमेव सा भवतु । 

सोषुप्तिकज्ञानाभावानुमानेऽपि काऽनुपपत्तिः ? पक्षाप्रतीतेर्नेति चेत्‌, न । तस्याप्यनुमानोपपत्तेः । नच ज्ञानाभावानुमाने 
लिङ्गाभावः । अवस्थाविरोषत्वस्यैव लिङ्गत्वसम्भवात्‌। 


अनुमानं त्वसम्बद्धमेव । प्रकाशकत्वस्य ज्ञाने प्रदीपप्रभायां चैकस्याभावेनासिक्छयादिप्रसङ्ात्‌ । शन्दसाम्यमात्रेणानुमाने 
तु गोत्वेन वागादीनामपि शुङ्धत्वादिप्रसङ्कः । तमोविरोधित्वमेकमुभयत्र अस्तीति चेत्‌, न । तमोऽप्यविद्या, अन्धकारो 
वा ? नाऽद्यः, दृष्टान्तस्य साधनविकलत्वात्‌। न द्वितीयः, असिद्धेः । 


अभावमानागम्यत्वं त्वसिद्धमेव । अज्ञानं न मानगम्यं माननिवर्त्ंत्वादिति चेत्‌, न। तथासति तत्र 
प्रमाणोपन्यासवेयर्थ्यापातात्‌। तदभावो व्यावर्त्यत इति चेत्‌, न । अभावनव्यावर्तनं भावसाधनमि -त्येकार्थत्वात्‌ । 
तृतीयानुमानं तु घटादेरपि तत्साधनसौलभ्येन परास्तम्‌। 


त्वदुक्तमर्थं न जानामीति व्यवहारस्तु ज्ञानाभावविषयोऽपि भविष्यति । अध्यासकार्यानुपपत्तिस्तु नास्त्येव, 
ज्ञानस्यान्तःकरणोपादानतोपपत्तेः । सत्योपादानत्वे सत्यताप्रसङ्स्त्विष्ट एव । नहि रजत - वज्ज्ञानस्यापि बाधोऽस्ति । 
तथात्वे याथार्थ्यमपि स्यादिति चेत्‌, न । स्वरूपसतोऽपि विषयासत्वेना - यथार्थत्वो पपत्तेः । नहि स्वरूपसतो 
विषयसत्तयाऽपि भाव्यमिति नियामकमस्ति, साक्षिचेतन्ये व्यभि-चारात्‌। अर्थस्तु रजतादिः, असत्त्वात्‌ कारणमेव 
नापेक्षते । ज्ञानाद्‌ बन्धनिवृक्तिस्त्वसि द्धैवेत्युक्तम्‌ । अतो नोक्तप्रमाणेर्भावरूपाज्ञानसिद्धिः । 


[ सिद्धान्तेऽज्ञानस्य जीवाश्रितत्व-जीवावरकत्वाङ्गीकारात्‌ न शास्रवैयर््यादिदोषप्रसङ्गः | 


किञ्च न वयं भावरूपाज्ञानस्य परिपन्थिनः । किन्नाम । परपक्षे तन्न सम्भवतीति ब्रूमः । नन्वङ्धीकृतं चेदज्ञानं तर्हिं 
भवतोऽप्युक्तानुपपत्त्या शास्रवैयर्थ्यमापन्नमित्यत आह - स्वभावेति । 


स्वभावाज्ञानवादस्य निर्दोषत्वान्न तद्‌ भवेत्‌। 


स्वश्चासौ भावश्चेति स्वभावो जीवः, तदाश्चितं तदावरणं चाज्ञानमिति बादः स्वभावाज्ञानवादः। तस्य 
निर्दोषत्वाजडब्रह्याज्ञानवादोक्तदोषाभावान्न तत्‌ शास्रवेयर्थ्यमस्मन्मते भवेत्‌। 


तथा स्वयमेव भवत्यस्तीति स्वभावो नाज्ञानकल्पित इति यावत्‌। तदज्ञानवादस्योक्तेतरेतराश्रय-दोषविकलत्वान्न 
तद्‌ भवेत्‌ । 


तथा स्वः स्वतन्त्रो भावः परमात्मा, स्वस्य भावो धर्मः पारतन्त्यादिर्वा स्वभावस्तद्विषयमज्ञानं जीवस्येति वादः 
स्वभावाज्ञानवादः । तस्य स्वप्रकाशे स्वविषयाज्ञानासम्भवदोषविधुरत्वान्न तद्‌ भवेत्‌। 


तथा स्वभावभूतमेवाज्ञानं न मिथ्येति वादस्यानवस्थादिदोषरहितत्वात्न तद्‌ भवेत्‌ । तथा स्वभावेन स्वतन्त्रेण 
परमेश्वरेणाज्ञानं जीवस्येति वादस्य स्वप्रकाशस्वरूपाभिन्नधर्मविषयमप्यज्ञानं जीवे न युक्तमिति दोषहीनत्वान्न तद्‌ भवेत्‌। 


एतदुक्त भवति-- नास्मन्मतेऽज्ञानाङ्गीकारे दोषोऽस्ति । येन शास्रस्य विषयप्रयोजनशून्यता स्यात्‌ । जीवाश्रितं जीवावरणं 
चाज्ञानमित्यङ्खीकारात्‌ । तस्य च स्वत एव ब्रह्मणो भिन्नत्वात्‌ । ज्ञानस्वभाव - त्वाच्च । तस्य स्वप्रकाशस्यापि परमेश्वरेच्छया 
परमेश्वरे स्वधर्मेषु चाज्ञानं सम्भवत्येव। यद्यपि धर्माः स्वप्रकाशचैतन्यान्न भिद्यन्ते, तथाऽपि 
सविशेषत्वाङ्गीकारादज्ञानविषयतोपपत्तिः । अज्ञानमपि सत्य -मेव नाज्ञानकल्पितम्‌ । तथाविधस्यापि निवृत्ति वक्ष्यामः । 
यद्यपि जीवचैतन्यं ब्रह्मस्वधर्मप्रकाशा -त्मकम्‌, तथाऽपि परमेश्चराचिन्त्याद्धुतशक्त्युपवृंहिताविद्यावशात्न तथा संसारे 
प्रकाशयतीति । 

[ अविद्याया विचारासहिष्णुत्वरूपदुर्घटेकस्वभावत्वाङ्गीकारे 
आत्मनोऽपि मिथ्यात्वप्रसङ्गः | 


स्यादेतत्‌ । अस्ति तावदविद्या । सा च दुर्घटघटनास्वभावा । यथोक्तम्‌ - 


^ 'दुर्घटत्वमविद्याया भूषणं नतु दूषणम्‌ । 
कथञ्चिद्‌ घटमानत्वेऽविद्यात्वं दुर्घटं भवेत्‌' " इति । 


तथाचानुपपत्तिः, कथं तत्स्वरूपापलापाय प्रभवतीति । अत्र वक्तव्यम्‌ - किमविद्या दुर्घटसुघट-घटनास्वभावा वा, 
उत दुर्घटेकस्वभावा वा ? नाऽद्यः, सुघटांशेऽविद्यात्वाभावप्रसङ्गात्‌ । द्वितीये दोषमाह - अविद्योति। 


अविद्यादुर्धटत्वं चेत्‌ स्यादात्माऽपि हि तादृशः || ३०॥। 
अविद्याया दुर्घटत्वं चेत्‌, स्वभाव इति शेषः । हिशब्दस्तस्मादित्यर्थे । तादृशोऽविद्यासदृशः । मिथ्येति यावत्‌ । 


अयमर्थ: - यद्यविद्या दुर्घट कस्वभावा स्यात्‌, तदा साधिष्ठाना ससाक्षिका च न स्यात्‌ । तथात्वे 
सुघटत्वप्रसङ्गेनाविद्यात्वाभावप्रसङ्गत्‌। ततश्चाऽत्माभावेन शून्यवादापत्तिरिति। 


नन्वीश्चरशक्तिरपि कथम्‌ ? यावत्‌ प्रमाणसिद्धं तावतः सुघटस्य दुर्घटस्य वा घटनायां पटुरिति ब्रूमः । नचैवं त्वया वक्तु 
शक्यत इत्युक्तम्‌ । सर्वस्यापि सुघटस्यापहवोऽनेनातिप्रसङ्ेनोपलक्षितो बोद्धन्यः। 


[ मायामतस्य प्रक्षावदनुपादेयत्वम्‌ ] 
निर्विशेष इत्यादिनोक्तमुपसंहरति - अत इति। 


अतोऽधिकारिविषयफलयोगादिवर्जिंतम्‌। 
अनन्तदोषदुष्टं च हेयं मायामतं शुभैः || ३१।। 


परमतेऽविद्यानुपपत्तेरित्र्थः । योगो विषयप्रयोजनयोः परस्परं शास्रेण च सम्बन्धः । आदिग्रहणेन स्वपक्षसाधकं प्रमाणं 
गृह्यते । अनन्तदोषा उक्ता वक्ष्यमाणाश्च । सति खल्वज्ञाने अन्नो विप्रतिपन्नः सन्दिग्धो वा शास्रेऽधिकारी स्यात्‌ । अज्ञातश्च 
विषयो भवेत्‌ । अज्ञाननिवृत्तिश्च फलम्‌ । नच विषया - दभावे सम्बन्धः सम्भवी । अधिकार्यादिवर्जितत्वादनादरणीयम्‌, 
दुष्टत्वाद्धेयं च । अज्ञानमित्युपक्रम्य मायेत्युपसं हारो ऽज्ञानस्यैवावस्थाभेदेन सञ्ज्ञाद्रयम्‌, नतु वस्तुभेद इति 
परमताविष्करणार्थः । उपपादितं चेतत्‌ परेणैवेति। 


[ वेदानां जीवब्रह्मैक्यपरत्वनिराकरणम्‌ | 


जीवब्रह्मणोरेकत्वं शटारीरकमीमांसाविषयो न भवतीत्यतस्तदुपपत्त्र्थं बन्धमिथ्यात्ववर्णन -मसङ्गतमित्युक्तम्‌। तत्‌ 
“सत्यत्वात्‌ तेन" " इत्यादिना प्रपश्थयति। तथाहि - जीवब्रह्मणोरेकत्वं शारीरकमीमांसाशास्रविषयं प्रतिपद्यमानेन 
वेदस्यापि तद्धिषयत्वं प्रतिपत्तव्यम्‌ । तदितिकतव्यतारूप-त्वान्मीमांसाशास््रस्य। 
करणेतिकर्तव्यतयोरेकविषयतानियमात्‌ । नच वेदो जीवब्रह्मणोरेकत्वं वक्ति । सर्वस्यापि मन्त्र्राह्मणोपनिषद्रूपस्य वेदस्य 
भेदावलम्बनत्वावभासनात्‌ । 


[ मायावादिना "'तत्‌ त्वमसि! इति वाक्यबलाद्‌ 
वेदान्तानापैक्यपरत्वप्रतिपादनम्‌ ] 

ननु कथं वेदो न जीवब्रह्मणोरेकत्वपरः? मन्त्रब्राह्मणयोरतत्वावेदकयोरविद्रद्विषययोद्रैता- 
लम्बनत्वेऽप्युपनिषदामद्रैतनिष्ठत्वात्‌ । तत्र हि "तत्‌ त्वमसि" ' इत्यादिवाक्यं साक्षाजीवस्य ब्रह्मतां प्रतिपादयति । “सदेव 
सोम्य'' इत्यादीनि वाक्यानि तत्पदार्थस्वरूपनिरूपणपराणि तत्रैव समन्वि- तानि । “अथ यो वेदेदं जिप्राणीत्‌'  इत्यापैनि 
त्वम्पदार्थपराण्यपि तत्रैव समन्वयं प्रतिपद्यन्ते । सृषछ्यादिकथनं च ब्रह्मणो निष्प्रपश्चताप्रतिपादनायानुवादतयोपयुज्यते । 
प्राणाद्युपासनानि चान्तः - करणस्य पराग्वृत्तिनिरोधद्रारेणाद्रैतप्रतिपत्तावेवोपयुक्तानि । तदेवं वेदान्तानां जीवब्रह्मणोेकत्वं 
विषय इति तदुपकरणभूता मीमांसाऽपि तद्विषयैवेति युक्तम्‌ । 


[ तत्‌ त्वमसीत्यादिवाक्यस्य जीवब्रहयैक्यपरत्वे उपजीव्यप्रत्यक्षविरोधः | 


अत्रोच्यते - आस्तां तावदियं समन्वयप्रक्रिया । “तत्‌ त्वमसि" * इत्यादिवेद एव तावदेकता-विषयो न भवति । 
तथाहि - “^तत्‌ त्वमसि” इत्यत्र त्वम्पदार्थस्य जीवस्य तत्पदार्थंब्रह्मता मुख्यया वृत्या वा प्रतिपादनीया, 
विरोधिभागत्यागेन स्वरूपमात्रलक्षणया वा ? नोभयथाऽपि सम्भवती-त्याह - सत्यत्वादिति। 


सत्यत्वात्‌ तेन दु:खादेः प्रत्यक्षेण विरोधतः । 
न ब्रह्मतां वदेद्‌ वेदो जीवस्य हि कथञ्चन || ३२।। 


वेदः *“तत्‌ त्वमसि" ' इत्यादिः । कथथनोक्तप्रकारद्रयेनापि जीवस्य त्वम्पदार्थस्य तत्पदार्थव्रह्मतां न वदेत्‌, हि यस्मात्‌ 
तस्मान्मीमांसाऽपि तद्विषया न भवतीति शेषः । कुतः ? प्रत्यक्षेण विरोधतः । कथम्‌ ? तेन प्रत्यक्षेण दुःखादेः सत्यत्वात्‌ 
सत्यत्वावधारणात्‌। अथवा पृथक्‌ साध्यद्रये हेतुद्रयम्‌। 


इदमुक्तं भवति -- न तावत्‌ ““तत्‌ त्वमसि" इत्यादिवाक्यं त्वम्पदमुख्यार्थस्य तत्पदमुख्यार्थेक्य - प्रतिपादकमिति 
युक्तम्‌, प्रत्यक्षविरोधात्‌ । दुःखादिविशिष्टो हि त्वम्पदमुख्यार्थः । तस्य निर्ुःखत्वा -दुपेततत्यदमुख्यार्थेक्यप्रतिपादने 
कथं न प्रत्यक्षविरोधः ? स्ववचनविरोधस्य चोपलक्षणं चेतत्‌। नापि जहदजहष्टुक्षणया । विरोध्याकारपरित्यागो हि 
विवक्षाभावमात्रेण, उत तस्यानित्यत्वेन, अथवा मिथ्यात्वेन ? नाऽद्यः, तन्मात्रेण विरोधानिवृत्तेः। नहि 
पृथिवीत्वाद्यविवक्षामात्रेण कषितिजलादेरभेदो वक्तु शक्यते । विरोध्याकारस्याविवक्षायामप्यनपायात्‌ । न द्वितीयः, असी 
वर्तमाननिर्देशायोगात्‌। तथासति "तत्‌ त्वं भविष्यसि" इति स्यात्‌ । न तृतीयः, प्रत्यक्षेण दु ःखादेः विरोध्याकारस्यपतत्यत्वा - 
वगमादिति। 


[ उपजीव्यप्रमाणविरुद्धस्य न श्ुत्यर्थत्वमित्युपपादनम्‌ | 


ननु कथमेतत्‌ प्रत्यक्षविरोधेन श्रुतेः प्रतीतार्थात्‌ प्रच्यावनम्‌? क्राप्येवमदर्शनात्‌ । प्रत्युत परत्वा -तिर्दोषत्वाच्च बलवत्या 
श्रुत्या विरुद्धं पूर्वं दोषशङ्काकलङ्कितं "अहं दुःखी" इत्यादिप्रत्यक्षमेवाप्रमाणं भवितुं युक्तमित्यत आह - यजमानेति । 


यजमानप्रस्तरत्वं यथा नार्थः श्रुतेर्भवेत्‌। 
ब्रहमत्वमपि जीवस्य प्रत्यक्षस्याविरोषतः || ३३।। 


श्रुतेः “यजमानः प्रस्तरः" इत्यस्याः । तथा ब्रह्मत्वमपि जीवस्य तत्त्वमस्यादिश्रुतेर्थ न भवेक्यर्थः । अत्रेमौ प्रयोगौ-- 
जीवनब्रह्मणोरेकत्वं न मीमांसाशास््रस्य विषयः, तदुपकर्तव्यवेदा-विषयत्वात्‌; यद्युपकर्तव्यप्रमाणस्याविषयः न तत्‌ 
तदितिकर्तव्यताविषयः, यथा सम्प्रतिपन्नम्‌ । तथा -- तत्त्वमस्यादिवाक्यं न प्रतीतार्थम्‌, प्रत्यक्षविरुद्धत्वात्‌ ; ˆयजमानः 
प्रस्तरः" इति वाक्य- वदिति । अनेनैव परत्वनिर्दोषत्वयोः "यजमानः प्रस्तरः" * इति वाक्ये व्यभिचारश्च सूचितो भवति। 


नन्वत्र निर्दोषत्वमेव नास्ति, अगृहीतवृत्तित्वस्यैव दोषस्य विद्यमानत्वात्‌ । अमुख्यवृत्या हीदं प्रवृत्तमिति चेत्‌, तर्हिं 
तत्त्वमस्यादिवाक्यमप्येवमित्यसिद्धिः । कुतोऽत्रामुख्यवृत्तिरिति चेत्‌, समं यजमानादिवाक्ये । प्रत्यक्षविरोधादिति वदतः 

समः समाधिः। 


स्यादेतत्‌ । न “"यजमानः प्रस्तरः * इत्यादिवाक्यस्य प्रत्यक्षविरो धमात्रेण प्रतीतार्थपरित्यागः । तथात्वे 
परमेश्रावतारनिर्दषतावाक्यस्यापि प्रत्यक्षविरोधेनार्थपरित्यागप्रसङ्ात्‌। किन्नाम । उप -जीव्यप्रत्यक्षविरो धात्‌ । 
उपजीव्योपजीवकयोरुपजीव्यं बलवदिति हि न्यायः। 


ननु यजमानस्वरूपं न प्रत्यक्षविषयः, शास्रीयत्वात्‌ तद्धावस्य । तत्‌ कथमुपजीव्यप्रत्यक्षविरुद्धा श्रुतिरिति चेत्‌, तर्हिं 
प्रत्यक्षविरोधोऽपि कथम्‌ ? प्रत्यक्षाकारस्य प्रस्तराभेदप्रतिपादने निदर्शितेयमिति चेत्‌, समं ममापीत्यत आह - 
प्रत्यक्षस्येति । सत्यम्‌, ““यजमानः प्रस्तरः'* इति श्रुतिरुपजीन्य -प्रत्यक्षविरोधात्‌ प्रतीतार्थ न प्रमाणमिति । तथाऽपि 
नोक्तदोषः । अद्रैतश्रुतिबाधकतयाऽस्माभिरुप -न्यस्तस्यापि प्रत्यक्षस्य यजमानग्राहिप्रत्यक्षादविशेषात्‌ । 
अस्याप्युपजीव्यत्वात्‌ । प्रत्यक्षावगतं हि जीवं त्वमित्यनृद्य तस्य तदसीति ब्रह्मता विधातव्या । तदनेनोपजीव्यप्रत्यक्षविरोध 
एवास्माभिर्हेतूकृत इति सूचितं भवति। 


[ "तद्‌ योऽहम्‌" इत्यादिवाक्यस्यैक्यपरत्वे उपजीव्यश्रुतिविरोधः | 


एवं जीवमनूद्य तस्य ब्रहात्वं प्रतिपादयन्तीनां तत््वमसीत्यादिश्ुतीनामुपजीन्यप्रत्यक्षविरो धा-दतत्परत्वमुक्तम्‌ । अधुना 
या ब्रह्मानुवादेन तस्य जीवैक्यं विदधति तासां ^“तद्‌ योऽहं सोऽसौ योऽसौ सोऽहम्‌" 
इत्यादीनामुपजीव्यश्रुतिविरोधादतत्परत्वमाह - सार्बज््यादीति । 


सार्वज््यादिगुणं जीवाद्‌ भिन्न ज्ञापयति श्रुतिः। 
ईशं तामुपजीव्यैव वर्तते हैक्यवादिनी । 
उपजीन्यविरोधेन नास्यास्तन्मानता भवेत्‌ || ३४।। 


तामिति श्रवणाद्‌ येत्यध्याहार्यम्‌ । सार्वज्ञयादिगुणं तत एव जीवाद्‌ भिन्नमिति विरोधस्फुरणार्थम्‌। एवशब्देनेशस्य 
प्रमाणान्तरागोचरत्वमाह । हिशब्दो यस्मादित्यर्थ । अस्या ^“तद्‌ योऽहम्‌" इत्याद्यायाः श्रुतेः । तत्‌ तस्मात्‌ । तस्मिन्नर्थ 
इति वा। 


तदयमर्थः - ईश्वरमनूद्य तस्य जीवाभेदं प्रतिपादयन्त्या श्रुत्या सर्वथा तावदीश्चरसिद्धिरपेकषिता। 
अप्रतीतस्यानुवादायोगात्‌ । नचेश्वरसिद्धिः श्रुति विना सम्भवति । ततो ““यः सर्वज्ञः" ' इत्यादिश्रुतिरेव अस्या उपजीव्येति 
वाच्यम्‌ । सा चासर्वज्ञाजीवादीश्चरस्य भेदमेव प्रतिपादयतीति तद्रिरुद्धा "तद्‌ योऽहम्‌ ' ' इत्याद्या श्रुतिनद्वितवादिनीति । 


एतेन जीवब्रहास्वरूपानु वादेन तदै क्यमात्रपराणां ^"परेऽव्यये सर्वं एकीभवन्ति" इत्यादिवाक्या- 
नामुपजीव्यप्रत्यक्षागमविरोधोऽप्युक्तो वेदितव्यः । 


ननु सर्पोऽयम्‌' इत्युपजीव्यप्रत्यक्षविरुद्धमपि, "नायं सर्पः किन्तु रजनुरेव ' इत्युपजीवकमाप्तवचनं प्रमाणं दुर्यत इति 
चेत्‌, तत्‌ किमुपजीव्योपजीवकन्यायो व्यभिचरितत्वादकिथित्कर इति वक्तुमु-दमः, आहोस्वित्‌ सापवादः इति ? नाऽद्यः, 
दहनानुष्णतानुमानस्य "यजमानः प्रस्तरः ' इति वाक्यस्य चाप्रामाण्ये कारणान्तरस्य वक्तव्यतापातात्‌ । द्वितीयेऽपवादो 
वक्तव्यः । तत्वविषयेण उपजीवकेना -प्युपजीन्यं बाध्यत इति चेत्‌, तत्वविषयता किमेवमेव निश्चिता, उत न्यायान्तरेण ? 
नाऽद्यः, विनिगमने कारणाभावेनानिर्णयात्‌ । द्वितीये तदेव वाच्यम्‌ । किमनेन ? निरसिष्यते चैतदिति । (८८३-८८८) 


[ भेदश्ुतीनां निरवकाशत्वादद्रैतश्रुतीनां तद्राध्यत्वप्रतिपादनम्‌ | 


किथ सर्वा अप्यद्वैतश्ुतयो “द्रा सुपर्णा ' " इत्यादिभेदश्रुतिविरुद्धत्वान्न प्रतीताथे प्रामाण्यं भजन्ते । नन्वधिकबलविरोभे 

हीनबलमप्रमाणं भवति । भेदश्रुतीनां च कथमद्रैतश्रुतिभ्योऽधिकबलत्वं येन तद्वाधकतोच्यत इत्यत आह - स्वातन्व्ये 
चेति। 


स्वातन्त्ये च विशिष्टत्वे स्थानमत्यैक्ययोरपि । 
सादृश्ये चैक्यवाक्‌ सम्यक्‌ सावकाशा यथेष्टतः || ३५।। 


अवकाशोज््िता भेदश्रुतिर्नातिबला कथम्‌ । 


स्वातन्त्य इत्यादिका निमित्तसप्तमी । स्थानमत्यैक्ययोरिति द्रनदरात्‌ परमैक्यपदं प्रत्येकमभि- सम्बद्धयते । सम्यगिति 
स्वातन्त्यादिनिमित्तमैक्यव्यवहारसद्धावमभिप्रैति। तेन “स्वतन्त्रामुख्यप्रयोगे प्रयोजनं वाच्यम्‌ । नहयस्मदायत्ते 
शब्दप्रयोगेऽकस्मादमुख्यं प्रयुञ्ज्महे' इति निरस्तम्‌ । व्यवहारास्तु टीकाकृतोक्ता द्रष्टव्याः । 


काद्रैतश्रुतिः स्वातन्त्यादिषु किं निमित्तमुपादाय प्रवृत्तेत्यपेक्षायामुक्तम्‌ - यथेष्टत इति । यथासम्भवमित्यर्थः। 
एतच्च स्पष्टीकरिष्यत्याचार्यः । वृत्तिचिन्तां च तत्रेव करिष्यामः । (८९७-८९८) 


एतदुक्त भवति - सावकाशनिरवकाशयोर्निरवकाशञं बलवत्‌। सावकाशा चाद्रैतश्ुतिः। विनाऽपि साक्षादद्वैतं 
स्वातन्त्यादिना निमित्तेनामुख्यार्थतयाऽपि घटमानत्वात्‌ । भेदश्रुतिस्तु निरवकाशा । जीवे-शभेदमन्तरेणार्थान्तराप्रतीतेः । 
अतो निरवकाशतया बलवत्या भेदश्रुत्या सावकाशटतया दुर्बलया अद्रतश्ुतेर्बाधो युक्त इति । 


[ भेदश्रुतीनां सावकाशत्वनिराकरणम्‌ | 


ननु भेदश्रुतिरपि सावकाशा मिथ्याभेदपरत्वादिति चेत्‌, कोऽयं मिथ्याभेदो नाम? किमसन्‌, उतानिर्वचनीयः ? नाद्यः, 
अनङ्गीकारात्‌ । द्वितीये दोषमाह - अज्ञानेति । 


अज्ञानासम्भवादेव मिथ्याभेदो निराकृतः || ३६ ।। 


अज्ञानातिरिक्तमनिर्वचनी यमज्ञानकार्यमिति हि परसम्मतम्‌ । नचाज्ञानं तन्मते सम्भवतीत्युक्तम्‌ । ततो 
मिथ्याभेदासम्भवान्न तदर्थत्वं भेदश्रुतेरिति। 


ननु भेदश्रुतिरनुवादिनीत्युक्तम्‌। यथा नानुवादिनी तथा वक्ष्यते । (८८८) किञ्च प्रमितस्यानुवादो भ्रान्तिसिद्धस्य वा ? 
नाऽद्यः, अनभ्युपगमात्‌ । अभ्युपगमे वा तत्प्रमाणप्रतिरोधोऽद्वैतश्रुतेः । न द्वितीयः, अज्ञानासम्भवेन निरस्तत्वात्‌ । 
एतेनापूर्वताविरहाद्‌ दुर्बला भेदश्रुतिरिति निरस्तम्‌ । 


[ अपव्याख्याननिरासस्यासङ्गतत्वनिराकरणम्‌ | 


परकृतापव्याख्याप्रत्याख्यानमुपसंहरन्‌ ; “"परदोषं पश्यसि त्वमात्मदोषं न पश्यसि'* इत्या -भाणकविषयता 
भवतामापन्ना । यतः सूत्रव्याख्यानमुपक्रम्य परापव्याख्यानिराकरणेऽप्यसङ्तिः नाऽलोचितेत्याशङ्कां परिहर्तु 
सूत्रार्थमनुवदति -- अत इति। 


अतो यथार्थवन्धस्य विना विष्णुप्रसादतः । 
अनिवृत्तेस्तदर्थं हि जिज्ञासाऽत्र विधीयते || ३७।। 


अस्मदुक्तः सूत्राथों न तावच्छिष्याणां चेतसि स्थिरो भवति, यावत्‌ परकृतापव्याख्यामापात-रमणीयां पश्यन्ति । 
अतस्तदपकरणमपि सूत्रार्थस्थिरीकरणार्थतया सङ्ततरमिति भावः। 

[ बन्धमिथ्यात्वनिराकरणम्‌, तत्सत्यत्वसमर्थनं च सूत्रगतातःशब्दन्याख्यानमित्युपपादनम्‌ | 


अथवा “अज्ञानां ज्ञानदो विष्णुः" इत्यादिबन्धमिथ्यात्वनिराकरणं तत्सत्यत्वसमर्थनं च सूत्र-गतातःशब्दस्यैव 
वर्णकान्तरमित्यतो नासङ्गतमिति दर्शयन्‌ सूत्रेऽप्यस्यार्थस्योपयोगं दर्शयति -- अतो यथेति । अत्रेयमाशङ्का - ^“अतो 
ब्रह्मजिज्ञासा" ' इति खलु सूत्रखण्डेन मोक्षस्य भगवत्प्रसादैक -साध्यत्वान्मुमुश्षुणा तदर्था ब्रह्मजिज्ञासा कर्तव्येत्युक्तम्‌ । 
एतदयुक्तम्‌ । मोक्षो बन्धनिवृक्तिमात्रम्‌ । न पुनरभ्युदयावापिः, स्वर्गादिवदनित्यतापातात्‌ । बन्धश्च मिथ्याभूत एव । “तरति 
शोकमात्मवित्‌ ' इति ज्ञाननिवर्त्यत्वश्रवणस्यान्यथाऽनुपपत्तेः । न खलु सत्यं ज्ञानेन निवर्तते । सत्यशुङ्खलाबन्धस्य 
तथात्वादर्शनात्‌ । नच मिथ्याभूतस्य निवृत्तौ कस्यचित्‌ प्रसादोऽपेक्षणीयः, रजतादिनिवृत्तौ तथाऽनुप-लम्भात्‌ । किन्नम । 
यदज्ञानक ल्पितोऽयं बन्धस्तजञ्ज्ञानमेव । ततो न भगवत्प्रसादाथां जिज्ञासा मुमुक्षुणा कर्तंव्येति। 
सेयमाशङ्काऽतःशब्देनापेक्षितार्थसाधकहेतुसूचकेन निराकृतेति । तदर्थं विष्णु -प्रसादार्थम्‌ । अत्र सूत्रे । 


ननूक्तमत्र सत्यश्चेद्‌ बन्धो न निवृत्तिमर्हतीति तत्राऽह - यथेति। 


यथा दृष्या प्रसन्नः सन्‌ राजा बन्धापनोदकृत्‌। 
एवं दृष्टः स भगवान्‌ कुर्याद्‌ बन्धविभेदनम्‌ || ३८ ।। 


दुष्ट्या प्रेमातिशययुक्तया, सन्‌ उत्तमः कृपालुत्वादिगुणवान्‌। स तथाविधगुणः । ननु विषमोऽय -मुपन्यासः । सादिरयं 
निगडादिबन्धो राज्ञा निवर्त्यताम्‌ । अनादिरयं कथं निवर्त्यत इति। तत्रोक्तम्‌ - भगवानिति। 
अघटितघटकानन्तैश्वर्यादिगुणवानित्यर्थं इति । 


[ अतःशब्दस्य तृतीय व्याख्यानम्‌, प्रभाकरोक्तकार्यतावादनिरासः | 


एवं मीमांसाप्रयोजनसमर्थनार्थत्वेनातःशब्दं द्रेधा व्याख्याय विषयसमर्थनपरतयाऽपि व्याख्याति ““कार्यता चः” 
इत्यादिना । 


[ प्रभाकरेण वाक्यपर्यवसानान्यथानुपपत््या कार्यस्य वाक्यार्थत्वोपपादनम्‌ | 


अत्र जेमिनीया मन्यन्ते - विध्यर्थवादमन्त्रात्मकः समस्तोऽप्याम्नायः कार्यनिष्ठ एव, न वस्तु-तत्वनिष्ठः। स च 
“अथातो धर्मजिज्ञासा ' इत्यादिना मीमांसितः। तत्‌ कथं ब्रह्ममीमांसारम्भ-सम्भवः ? कार्यनिष्ठतैव कथमिति चेत्‌, 
इत्थम्‌ -- अनेक पदात्मक वाक्यश्रवणादनेकार्थप्रतीतावपि वाक्यस्य तावदेकत्र तात्पर्यं कल्प्यम्‌ । 
अन्यथैकवाक्यतासम्भवात्‌। "यत्परः शब्दः स शब्दार्थः " इति च शाब्दाः । वाक्यतात्पर्यविषयश्च स एव । यत्प्रतिपादनेन 
वाक्यपर्यवसानम्‌, यत्प्रतिपादनाय च पदार्थान्तरोपादानम्‌, तथाभूतश्च कायत्मिव । नहि ˆ"गौरश्चः पुरुषो हस्ती" * इति 
वा “देवदत्तः पचति'' इति वा पर्यवसितमनुभूयते । किन्तु ˆ देवदत्त गामानय" इत्यादि कार्यनिष्ठमेव । अतः कार्यमेव 
सर्वत्र वाक्यार्थः । तत्र लिडदिप्रत्ययः साक्षात्‌ कार्यताभिधायी । पदान्तराणि तु तत्प्रतीतये तदन्वितस्वार्थानभिदधति 
तत्पराण्येव । एवं कार्यान्तरविधुराणि वाक्यान्तराण्यपि तदेकवाक्यता -मापद्यन्ते । अनेनैव न्यायेनाऽम्नायोऽप्यशोषः 
कार्यताबोधे पर्यवसितः । 


[ लिङादेः कार्याभिधायकत्वसमर्थनम्‌ | 


किञथ प्रत्याय्यप्रत्यायकभावसम्बन्धग्रहणलक्षणव्युत्पत्त्यपेक्षो हि शब्दो ऽर्थमवबो धयती -त्यविवादम्‌ । 
अन्वयन्यतिरेकाभ्यां तथाऽवगमात्‌। व्युत्पत्तिश्च वृद्धन्यवहारदर्शनादेव । वृद्धन्यवहारश्च कार्यप्रतिपत्तिनिबन्धन इति 
कार्यप्रतिपादकतैव युक्ता । 


तथाहि - "जलं चैत्र आहरस्व ' इति प्रयोजकवुद्धवाक्यश्रवणात्‌ प्रयोज्यवृद्धस्य विशिष्टार्थ-विषयां प्रवृत्ति दृष्ट्रा 

व्युत्पत्स्यमानोऽन्यो बाल एवमाकलयति- स्वाधीनाऽस्य प्रवृत्तिः सा मद्द्‌ बुद्धिपूर्विकेति । पुनस्तस्यायं विमर्शो जायते- 
या चास्य प्रवृत्तिहेतुभूता बुद्धिः सा यद्विषया सती मम प्रवृत्तिहेतुस्तद्विषयैवेति । तदेवमनुमानद्रयमेतत्‌ । वृद्धस्य स्वतन्त्रा 
प्रवृत्तिर्धर्मिणी बुद्धिपूर्विकेति साध्यो धर्मः, स्वतन्त्रप्रवृत्तित्वात्‌ ; मदीयस्वतन्त्रप्रवृत्तिवत्‌। तथा वृद्धस्य प्रवृत्तिहेतुभूता 
बुद्धि-र्धर्मिंणी, यद्विषयैव बुद्धिम॑म प्रवृत्तिहेतुभूता तद्विषयैवेति साध्यो धर्मः, प्रवृत्तिहेतुभूतवुद्धित्वात्‌ ; 
मदीयप्रवृत्तिहेतुभूतबुद्धिवदिति । 


पुनश्च तस्यायं विमर्शः प्रवर्तते - यद्विषया सा बुद्धिः प्रवृत्तिहेतुभूता तद्रस्त्वनेन शब्देन बोध्यते तद्धावे भावात्‌ । ममतु 
मानान्तरेण तद्रोध इत्यावयाोर्विंशोषः । तेन यद्‌ बुद्ध्वा प्रवृत्तिर्मम तदनेन शब्देन बोध्यत इति शब्दस्य 
प्रवृत्तिहेतुभूतार्थबोधकतामवधारयति । पुनश्च कोऽसौ प्रवृत्तिहेतुभूतो ऽर्थः शब्दाभिधेय इति निर्धारयितुं स्वात्मनि प्रतिपन्न 
प्रवृत्तिहेतुभूतार्थमनुसन्धत्ते । तत्र न तावदहं क्रियामात्रं फलमात्रं वा क्रियाफलसम्बन्धमात्रं वा बुद्ध्वा प्रवृत्तः । किन्तु 
कार्यतामेव । “ममेदं कार्यम्‌' इति प्रतीत्य हि सर्वत्र प्रवृत्तोऽस्मि । 


आस्तां तावदन्या क्रियाऽन्ततः स्तनपानादिकमपि यावन्मया कार्यतया नावधारितं न तावत्‌ तत्राहं प्रवृत्त इति स्वप्रवृततेः 
कार्यताबो धपूर्वकत्वं निश्चित्य प्रवर्तमानं चेत्र दृष्ट्रा अनुमिनोक्ति- चैत्रोऽपि कार्यबोधात्‌ प्रवर्तत इति । चैत्रस्य प्रवृत्तिर्धर्मिणी, 
कार्यबोधपूर्विकेति साध्यो धर्मः, बुद्धिपूर्वप्रवृत्ति- त्वात्‌; मदीयप्रवृत्तिवदिति । लिडदयश्च प्रवृत्तिहेतुभूतार्थाभिधायकाः 
कार्यमेवाभिदधतीति वाक्यस्य तावत्‌ सामान्यतः कार्यपरतामवधार्य लिडद्यावापे कार्यतावगतिदर्शनात्‌ तदुद्धारे 
चादर्शनात्‌ त एव कार्यतावगति कुर्वन्ति, पदान्तराणि च तदन्वितास्तास्तानर्थानित्यावापोद्धाराभ्या -मवगच्छति । 


एतेन शब्दः, तद्भ्यापारो वा प्रवर्तक इति निरस्तम्‌ । बालेन स्वप्रवृत्तौ तयोः कारणतयाऽनव -धृतत्वात्‌ । तथाविधस्यैव 
परप्रवृत्ताववधारणात्‌। किशथ शब्दस्यैव प्रवर्तकत्वे सर्वेऽपि तच्छाविणः प्रवर्तेरन्‌ । याऽपीयं शङ्कादिशब्दश्रवणानन्तरं 
प्रवृत्तिः, साऽपि पुरुषाभिप्रायानुमानादेव । न साक्षात्‌ । रागद्रेषयोर्यद्यपि प्रवर्तकत्वमस्ति, यथाऽऽह - ' ्रवर्तनालक्षणा 
दोषाः" इति । तथाऽपि सत्तयैव नतु ज्ञाततया । ज्ञानं त्वबुभुत्सितग्राह्यतयाऽवर्जनीयसन्निधि । अतो न वाक्ये बोध्यतया 
तौ कल्प्येते । किन्तु कार्यमेवेति तदेव वेदार्थः। 


अपिच, यद्यपि बोधकत्वेनैव प्रामाण्यम्‌ । तथाऽपि वाक्यप्रयोगस्य परार्थत्वात्‌ परप्रवृत्तिनिवृत्यौ -पयिक एवार्थो 
वाक्यबोध्योऽङ्गीकार्यः। कार्यमेव तथाविधमित्युक्तमिति तत्रेव सर्ववेदपर्यवसानादनु -ग्राहाप्रमाणाभावान्न 
ब्रह्ममीमांसारम्भः सम्भवतीति । 


[ सिद्धान्ते इष्टस्य, इष्टसाधनस्य च कार्यत्वव्युत्पादनम्‌ ] 


अत्रोच्यते - स्यादेतदेवम्‌ । यदि वेदो ब्रह्मनिष्टो न भवेत्‌ । नत्वेवम्‌ । तच्नि्ठत्वे प्रमाणस्योदितत्वात्‌, बाधकाभावाच्च । 
ननूक्तमत्र कार्यताबोध एव वाक्यस्य पर्यवसानं न सिद्धार्थबोध इति, अतः कार्यमेव वाक्यार्थो न सिद्धस्वरूपं ब्रह्मेति । 
सत्यमुक्तम्‌ । सा चेद्‌ वाक्यार्थपर्यवसानोपयोगिनी कार्यता सिद्धविोषस्य स्यात्‌ तदा तस्यापि वाक्यार्थत्वे कीदृशो दोषः 
स्यादित्याशयवान्‌ कार्यतां तावत्निर्धारयति - कार्यता चेति। 


कार्यता च न काचित्‌ स्यादिष्टसाधनतां विना । 


कार्य नहि क्रियाव्याप्यं निषिद्धस्य समत्वतः || ३९ ।। 
न भविष्यत्क्रिया कार्य खश््यतीश इति ह्यपि । 

कार्य स्यान्नैव चाकर्तुमशक्यं कार्यमिष्यते । 

साम्यादेव निषिद्धस्य तदिष्टं साधनं तथा । || ४० ॥। 

चशब्दो व्याख्यानान्तरसमुच्चयार्थः । गवानयनादौ या कार्यता वाक्यपर्यवसानहेतुः सा तावदि-ष्टसाधनतातिरिक्ता 
नास्तीति प्रतिज्ञा । कुत इत्यतोऽन्यस्या अनुपपत्तेरित्यभिपेत्य प्रसक्तान्‌ पक्षात्निरा-चष्टे- कार्यमिति। 


[ (क्रियया विरशेषेणाऽप्यं कार्यम्‌" इत्यस्य निराकरणम्‌ | 


कार्यमिति हि कृत्यप्रत्ययान्तः शब्दः । कृत्याश्च कर्मणि स्मर्यन्ते- “तयोरेव कृत्यक्तखलर्थाः" इति । कर्म च तदुच्यते 
यत्‌ करतुः क्रिययाऽऽप्तुमिष्टतमम्‌ । तथाच क्रियया विशेषेणाऽप्यं कार्य, तद्धावः कार्यतेति प्राप्नोति । नच तत्‌ सम्भवति । 
निषिद्धस्यापि ब्राह्मणहननादेः क्रि ययाऽऽप्तुमिष्टतमत्वसा -म्यात्‌ । तदपि कार्यमस्त्विति चेत्‌, न । तत्रापि 
कार्यताबुद्धिप्रसङ्गात्‌ । अस्त्येव निषिद्धताबो धात्‌ प्रागिति चेत्‌, परतोऽपि किं न स्यात्‌? नहि निषिद्धताबोधे ब्राहमाणहननादेः 
क्रियया व्याप्यताऽपगता । तन्मात्रं च कार्यतेति कथं निषेधज्ञानादपि परतो न स्यात्‌ कार्यताबोधः ? सति च तस्मिन्‌ 
प्रवर्तेत । तस्यैव प्रवर्तकत्वाभ्युपगमात्‌। 


[ भविष्यत्करिया कार्यम्‌" इत्यस्य निराकरणम्‌ | 


न भविष्यत्क्रियेति । देवदत्त कृतः किं त्वया कटः, क्रियते वा ? इति पृष्टः प्रत्याह -- न मया कृतः, नापि क्रियते, 
किन्तु कार्यः इति । तेन प्राप्नोति भविष्यत्करिया कार्य, भविष्यत्वावच्छिन्नं क्रियात्वम्‌, क्रियागतं भविष्यत्ववा कार्यतेति । 
तदपि नोपपद्यते । कुत इत्यत आह - सखक्ष्यतीति । हिशब्दो हेतौ । तथासतीति शेषः । भविष्यत्क्रिया कार्यमित्यङ्खीकारे 
हि यस्मादीशो विश्चं खरक्ष्यति देवदत्तो गामानेष्यतीति वाक्यात्‌ प्रतिपन्नं भविष्यत्सर्जनादिकमपि कार्य प्रसज्येत तस्मान्ने१ि। 
नच तदपि कार्यम्‌, लिडदिवाच्यताङ्गीकारात्‌। किञ्च परसम्बन्धिन्यां वाक्यादितोऽवगतायां भविष्य-त्क्रियायां परस्य 
ममेदं कार्यमिति प्रत्ययोऽपि कि न स्यात्‌ ? नहि पर प्रति सा न क्रिया नापि न भविष्यन्तीति । तन्मात्रशरीरा च कार्यता 
प्रवृत्तिरपि तत्र परस्य प्रसज्येत । 


[ 'अकर्तुमशक्यं कार्यम्‌ इत्यस्य निराकरणम्‌ ] 


नैव चेति । “"कृत्याश्च' ' इत्यावश्यकार्थ कृत्याः स्मर्यन्ते । आवश्यकत्वं चाकर्तुमक्यत्वम्‌। तथाचाकर्तुमशक्यं 
कार्यम्‌, तद्धावश्च कार्यतेति प्रसक्तम्‌। तच्च प्रामाणिकैर्नेवेष्यते। कुतः? निषिद्धस्य 
परनारीगमनादेरप्यकर्तुमशक्यत्वसाम्यादेव । भवति हि कस्यचिदतिकामाद्याक्रान्तचेतसो न परा -ङ्नागमनेन ब्राह्मणस्य 
वा हननेन विना स्थातुं शक्नोमीति बुद्धिः । नच तत्‌ कार्यमेव, तस्यैव श्रुतशास्र -स्यापि कार्यताबुद्धिप्रसङ्ात्‌ । 
आस्तिककामुको हाकार्यमेवेदमकृत्वा स्थातुं नोत्सह इति मन्यते । 


यत एवं न पक्षान्तरसम्भवः । तस्मादिष्टत्वमिष्टसाधनत्वं वा कार्यतेत्युपसंहरति - तदिति । अत्रे-ष्टग्रहणादुपक्रमेऽपि 
तद्‌ ग्राह्यम्‌ । 
[ कृतिसाध्यप्रधानं कार्यम्‌! इत्यस्य निराकरणम्‌ | 


ननु ˆ“कृतिसाध्यं प्रधानं यत्‌ तत्‌ कार्यमभिधीयते' ' इति परोदीरितं कार्यलक्षणं कुतो न शङ्कितमिति चेत्‌, न । अनेनैव 
गतार्थत्वात्‌। तथाहि -- किमिदं प्रत्येकं लक्षणम्‌, उत मिलितम्‌ ? आद्ये कृतिसाध्यत्वस्योक्तो दोषः, ““कार्य नहि 
क्रियाव्याप्यम्‌' ' इति । कृतिप्राधान्यं च किमुच्यते ? प्रयत्नोदेश्यत्वमिति चेत्‌, तत्‌ कि मुख्यम्‌, उतामुख्यम्‌ ? आद्यं 
त्विष्टत्वमेव । द्वितीयं त्विष्टसाधनत्व -मेवेत्यङ्गीकृतमेव । न द्वितीयः, कृतिसाध्यताविशेषणस्य व्यर्थत्वात्‌ । 


[ शालिकानाथोक्तस्य कार्यताफलसाधनतयोर्भदस्य दूषणम्‌ ] 


एतेनैतदपि निरस्तम्‌ । यदुक्तम्‌- 

"फलसाधनता नाम या सा नैव हि कार्यता । 
कार्यता कृतिसाध्यत्वं फलसाधनता पुनः। 
कारणत्वं फलोत्पादे ते भिद्येते परस्परम्‌ ' इति। 


ननु सत्यपि चन्द्रमण्डलादाविष्टसाधनत्वे न कार्यताबुद्धिरिति चेत्‌, केयं कार्यताबुद्धिः ? इष्ट-साधनताबुद्धिः, 
तदतिरिक्ता वा । आद्यो कथं सा नास्ति ? द्वितीयो न । अनिरूपणात्‌ । 


ननु कार्यज्ञानं प्रवर्तकं नेष्टसाधनज्ञानमिति चेत्‌, न । असिद्धेः । अतीतादौ प्रवृत्तिप्रसङ् इति चेत्‌, न। 
तस्येदानीमिष्टसाधनत्वाभावात्‌। अन्यथाऽतीतकार्येऽप्ययं प्रसङ़स्तुल्यः। 


किथ कृतिसाध्यत्वं कुत्युदेश्यत्वमिष्टसाधनत्वं चेत्येकार्थसमवायिनस्रयो धर्माः । तत्र कृतिसाध्य - तावच्छिन्न 
कृत्युदश्यत्वं कार्यत्वम्‌ । तदवगमस्त्विष्टसाधनतावगमनिबन्धन इति परस्य मतम्‌। यथाऽऽह- 


“किन्तु स्वयं क्लेशरूपं कर्म यत्‌ कार्यतां व्रजेत्‌ । 
फलसाधनता तत्र कारणं तेन कार्यता" ' इति। 


तथाचेष्टसाधनताज्ञानात्‌ प्रवृत्ताविव कार्यतावगमेऽपि कथं नातीतादावतिप्रसङ्कः ? 


न तत्रेष्टसाधनतामात्रं गमकं किन्तु कृतिसाध्यतावच्छिन्नम्‌, गम्यं तु कृत्युदेश्यत्वमात्रमिति चेत्‌, तथाऽपि 
भूताद्यतिप्रसङ्गानिवारणात्‌ । नहि भूतादिकं न कृतिसाध्यम्‌ । तथासति कथं तत्‌ ततो जातम्‌ ? तथाऽपि नेदानीं 
कृतिसाध्यमिति चेत्‌, इष्ट साधनमपि तथेति व्यर्थं विशेषणम्‌ । गम्यगमकयोः कथं न भेद इति चेत्‌, न। 
तद्धावस्यैवानभ्युपगमात्‌ । ननु तथासति लोकविरोधः स्यात्‌ । तथाहि - लौकिका हीदं मे कार्यमित्युक्त्वा कुत इति पृष्टा 
इष्टसाधनत्वादिति हेतुमाचक्षत इति चेत्‌, न । द्विविधं खलु कार्यम्‌ - इष्टम्‌, इष्टसाधनं च । तत्रेष्टसाधनत्वादिति 
विवक्षितकार्यव्याख्यानं लौकिकानाम्‌ । 


किच प्रथममिष्टसाधनताज्ञानम्‌, ततश्चेच्छा, ततः प्रयत्नः, ततः परिस्पन्द इत्यात्मन्येवैका-र्थविषया धर्मा जायन्ते । 
नत्वथे कश्चिदतिशयो ऽनुभूयते । योऽभिमतसाधनतयाऽनुमीयत इति । 
[ परब्रह्मण इष्टसाधनत्वनिरुपाधिकेष्टत्वयोः प्रतिपादनम्‌ | 


अस्तु वा वाक्यपर्यवसानस्य कारणं कार्यम्‌ - इष्टम्‌, इष्टसाधनं वा । ततः किमित्यत आह - साधनमिति । 


1 साधनगपिष्टस्य भगवानिष्टदेवता । 

मुख्येष्टं वा सुमनसां प्रेयस्तदिति च श्रुतिः || ४९।। 
प्राणबुद्धिमनःखात्मदेहापत्यधनादयः। 

यत्सम्पर्कात्‌ प्रिया आसंस्ततः को न्वपरः प्रियः || ४२।। 
इत्यादिवाक्येः.. ...... +... । 


मीमांसाविषयस्य ब्रह्मणो वक्तव्यत्वे किमुच्यते भगवानिति । तत्रोक्तम्‌ - इष्टदेवतेति । मीमांसा -विषयत्वेनेष्टदेवता 
ब्रहौव भगवानित्यर्थः । इष्टसाधनमपीष्टं भवति, अतो मुख्येत्युक्तम्‌ । निरुपाधि -कमित्यर्थः । नन्विष्टस्य सुखादेः साधनं 
भवतु भगवान्‌, निरुपाधिकेष्टस्तु कथमित्यत आह - सुम-नसामिति । पुरुषार्थान्तराभिलाषाऽकलुषितमनसामित्यर्थः। 
यथाप्रकृतमिष्टसाधनमिष्टं चानूद्य भगवानिति विधानान्न लिङ्व्यत्यासदोषः। यथा यदिदं दृष्टं स स्थाणुरिति । एवं 
यदिष्टमिष्टसाधनं वा वाक्यपर्यवसानकारणं स भगवानिति । 

मुख्येष्ठत्वं भगवतोऽस्तीत्यत्र सम्भावनेवोक्ता, कुतः प्रमाणात्‌ तच्निश्चय इत्यत आह~- प्रेय इति । न केवलं सम्भावना, 
श्रुतिश्चात्रास्तीति चशब्दः । प्रेयोऽतिटायेन प्रियम्‌ । अतिशयश्च निरुपाधिकत्वम्‌। 


“तदेतत्‌ प्रेयः पुत्रात्‌ प्रेयो वित्तात्‌ प्रेयोऽन्यस्माच्च सर्वस्मादन्तरतरं यदयमात्मा ' इत्युदाहत -श्रुतावात्मनो जीवस्य 
प्रियतमत्वमुच्यत इति प्रतिभाति । ततो विस्पष्टे: पुराणादिवाक्यैर्भगवतो मुख्ये -षटत्वं प्रतिपत्तन्यमित्याह - प्राणेति । 
प्राणः शारीरो वायुः । बुद्धिर्मनश्चान्तःकरणवृत्ती । खानीतरे - न्द्रियाणि । आत्मा जीवः । 


[ परब्रह्मणि आकाङ्गासन्निधियोग्यता निरूप्य तस्य सर्ववेदार्थत्वप्रतिपादनम्‌ | 
किमतो यद्येवमीश्वर इष्टः, इष्टसाधनीभूतश्चेत्यत आह - आकाङ्खेति । 


9 आकाङ्गासत्निधिर्योग्यता यतः । 
तस्मिन्नेव समस्तस्येति..........+ +... || ४३।। 


इतिशब्दस्तस्मादित्य्थं । स एव सर्ववेदार्थ इत्यनेन सम्बन्धः । यत्‌ खलु येन जिज्ञासितं यच्च सन्निहितं यच्च 
प्रतीतान्वययोग्यं तत्‌ तं प्रति प्रतिपादनीयं शब्देन । अजिज्ञासितत्वाद्धि नापिपासु प्रति जलाशयोपदेशः क्रियते । सत्यप्तपि 
जिज्ञासायां दाक्षिणात्यस्य पिपासोरसच्निहितत्वादस्ति गीर्वाणतरङ्किण्यां शीतलं जलमिति नोपदिश्यते । सतोरपि 
जिज्ञासासत्निधानयोरयोग्यत्वान्नाकाटापानं विधीयते । तथाच परमेश्ररस्येष्टेष्ठसाधनत्वात्‌ समस्तस्यापि वेदाधिकारिणोऽप्ति 
तस्मिन्नाकाङ्खा जिज्ञासा । अस्ति च सत्निधिः, सर्वगतत्वात्‌ । योग्यता च बाधकप्रमाणाभावात्‌। यत एवं तस्मात्‌ स एव 
सर्ववेदार्थ भवितुं युक्तः । कायं जिज्ञासाद्यभावं दर्शयितुमेवशब्दः । तच्योपपादयिष्यते । (१२९) तेन स एव सर्ववेदार्थ 
इत्यवधारणमुपपद्यते । 


[ सिद्धार्थ व्युत्पत्तिप्रकारप्रदर्शनम्‌ ] 


ननु तथाऽपि नेश्वरे वेदस्य प्रामाण्यं सम्भवति । केवलसिद्धार्थे व्युत्पत्यभावात्‌। कार्य एव लोके व्युत्पत्तिदर्शनात्‌ । 
“लोकावगतसामर्थ्यः शब्दो वेदेऽपि बोधकः ' इति न्यायात्‌ । कार्यान्वितत्वेन व्युत्पत्त्यङ्ीकारे चेश्वरस्याप्राधान्यप्रसङ्घेन 
स एवेत्यवधारणानुपपत्तेः । यद्यपीष्टत्वमिष्टसाधनत्वं च कार्यत्वम्‌ । तच्वास्तीश्चरस्येत्युपपादितम्‌। तथाऽपि नैतावता 
व्युत्पत्तिसम्भवः । वृ द्धचेष्टे क लिङ्त्वाद्‌ व्युत्पत्तेः । वृद्धचेष्टायाश्च कृ तिसाध्या्थे नियतत्वात्‌ । नहि 
चन्द्रादावकृतिसाध्येष्टसाधने प्रवृत्तिरस्ति । नचेश्वरस्य कृतिसाध्यताऽस्ति येन तत्र प्रवृत्ति दृष्टा व्युत्पद्यतेत्यत आह - इष्ट 
इति । 


८ इष्टे व्युत्पत्तिरिष्यते || ४३।। 


अत्त्यपूपांस्तव भ्रातेत्यादावावापतोऽपि च । 
उद्रापाद्‌ वर्तमानत्वादाकाङ्गादिबलादपि । 
बालो व्युत्पत्तिमप्येति.....-...- || ४४॥। 


केवलसिद्धमात्रे व्युत्पत्यभावेऽपीष्टे सिद्धविरोषे व्युत्पत्तिरिष्यत एव, प्रामाणिकेरिति शोषः । तत्‌ कथमित्यत आह - 
अत्तीति । इत्यादौ वाक्ये प्रयुक्ते सति व्युत्पत्तिमेतीति सम्बन्धः । अपिशब्द -चशब्दावावापोद्रापयोरितरेतरयोगे वर्तेते । 
आदिग्रहणेनाङ्लिप्रसारणभ्रूविक्षेपच्छोटिकावादना -दिकमुच्यते । 


अयमर्थः - छोटिकावादनादिनाऽव्युत्पन्नमभिमुखीकृत्यापूपानदन्तं तद्भ्रातरमङ्लीप्रसारणादिना प्रदश््य “देवदत्त 
तव भ्राताऽयमपूपानत्ति* इति वाक्ये प्रयुक्तेऽपूपादिपदार्थानां वर्तमानत्वेन प्रतिसम्बन्धिनां प्रत्यक्षत्वोपपत्तेः। 
इष्टत्वेनाऽकाङ्काया जिज्ञासायाः सम्भवात्‌ । पदसमुदयस्यार्थसमु-दाये तावत्‌ सामान्यतः शक्तिमवधार्य पुनस्तव भ्राता 

पयः पिबतीति प्रयोगान्तरे यदर्थप्रक्षेपे यच्छब्द - प्रक्षेपो यदर्थँद्धारे च यच्छब्दो द्धारः स तस्य वाचक इति 
विरोषतोऽप्यवधारयतीति किमनुपपन्नम्‌ ? तथा “अयं तव माता", अयं तव पिता" इत्यादिवाक्ये प्रयुक्तेऽपि पूर्ववद्‌ 
व्युत्पत्तिः सम्भवति । 


किथ्थ ^"देवदत्त पुत्रस्ते जातः" * इति वाक्यश्रवणसमनन्तरं विकसितवदनं देवदत्तमवलोक्य पार््स्थो व्युत्पित्सुस्तेन 
लिङ्घेन देवदत्तस्य हर्षोदयमनुमाय तस्य चाऽत्मदृष्टान्तेन प्रियार्थज्ञानं हेतु -मवगम्य तस्य च शब्दश्रवणे सत्येव भावाच्छन्दस्य 
सामान्यतस्तत्र शक्ति विदित्वा प्रियार्थं स्वदृष् पुत्रजन्म परित्यज्यान्यस्य कल्पनायोगात्‌, तदेवेति ज्ञात्वा पुनरावापोद्धारभ्यां 
विशेषतोऽप्यवगच्छति । 


यदत्रोक्तम्‌ - अतीतानागतवर्तमानानामनेकेषां प्रियाणां सम्भवाद्‌ विशेषावधारणानुपपत्तिरिति। तदयुक्तम्‌ । 
सन्निहितस्वदृष्टपरित्यागेनान्यक ल्पनानु पपत्तेरुक्तत्वात्‌ । तत्रैव प्रियासुखप्रसवादीनां सम्भवेऽपि 
प्रयोगान्तरेष्वावापोद्धाराभ्यां विशेषावधारणं युज्यते । अन्यथा गामानयेति प्रयुक्तो दण्डा-दिकमप्याददानो दृश्यत इति 
कथं तवापि विशेषावधारणम्‌ ? 


यदुक्तम्‌ - यावती सिद्धार्थपरादपि वाक्याद्‌ व्युत्पत्तिः, सा सर्वा प्रथमभाविकार्यव्युत्पत्य -नन्तरभावित्वात्‌ 
कार्यव्युत्पत्तिरेवेति, तत्निरासायोक्तम्‌ - बालोऽपीति । 


यद्यपि “इह प्रभिन्नकमलोदरे मधूनि मधुकरः पिबति" इत्यादिवाक्ये व्युत्पन्नेतरपदाथां 
ज्ञातविभक्त्यर्थश्चाविदितमधुकरप्रातिपदिका्थं यं मधुपानकर्तारं पश्यति तं मधुकरशब्दार्थं जानाति, तथा “पिकः 
कोकिलः'* इत्युपदेशाद्‌ व्युत्पद्यते, तथा “"सास्नादिमान्‌ गौः" इति वाक्याद्‌ व्याप्िमवधार्य सास्नादिमति पिण्डे 
गोशब्दवाच्यतामनुमिनोतीत्येवमादिरानन्तरिकी व्युत्पत्तिः । तथाऽपि व्युत्पादिता बालस्याप्युक्तविधया सम्भवत्येव । 
किञथास्या व्युत्पत्तेरनन्तरभावित्वेऽपि कार्य -व्युत्पत्यधीनत्वं कुतः? कमलादिपदानामुक्तरीत्या योग्यान्वितस्वार्थं एव 
व्युत्पत्युपपत्तेरिति। 


[ मीमासाकाभिमतव्युत्पत्तिप्रकारस्य निराकरणम्‌ | 


एवं सिद्धां व्युत्पत्तिसम्भवमभिधायेदानीं परव्युत्पादितं व्युत्पत्तिप्रकारं निराकर्तुमाह - नानयेति । 


0 नानयेत्यादिवाक्यतः || ४५॥। 
आनीयमानदुष्येव व्युत्पत्तेः सम्भवे सति। 
एष्यदानयनायायं कुत एव प्रतीक्षते || ४५॥। 


देवदत्त गामानय' इत्याद्युत्तमवृद्धवाक्यश्रवणात्‌ प्रवृत्तं मध्यमवृद्धमुपलभ्य प्रवृत्तिलिङेन तस्य प्रवर्तकबोधमनुमाय 
तस्य स्वात्मदृष्टान्तेन कार्यताविषयत्वमवधार्यं ततः शब्दानन्तरभावित्वेन शब्दजत्वं ज्ञात्वा पुनरावापोद्धाराभ्यां लिङादेः 
साक्ात्कार्यवाचित्वमन्येषां शब्दानां तदन्वित -स्वार्थवाचित्वमवगच्छतीति यदुक्तं तन्नेत्यर्थः । 


कुत इति चेत्‌, कल्पकाभावात्‌ । तथाहि ~ प्रौढमतीनामपि दुरधिगमयाऽनया प्रक्रियया बालो व्युत्पद्यत इति कि 
सिद्धां व्युत्पत्यनुपपत्त्या कल्प्यते, किंवा सम्भवत्यामपि सिद्धार्थव्युत्पत्तौ तदनादरेण व्युत्पित्सुरेवेतां गरीयसीं 
प्रक्रियामाश्रयतीति। नाऽद्यः, सिद्धार्थे प्राथमिकव्युत्पत्ति-सम्भवस्योक्तत्वात्‌। 


द्वितीयं दूषयति -- आनीयमानेति । प्रयोजनार्थिनो हि प्रयोजन एव निर्बन्धो नतुपायविशेषे । तत्रोपायानेकत्वे च 
गुरु परित्यज्य लघुमाश्रयते, नतु लघुं परित्यज्य गुरुमिति स्वात्मन्येव तावत्‌ सिद्धम्‌ । व्युत्पित्समानेऽप्येवं कल्पयितुं 
युक्तम्‌ । तत्र “देवदत्तो गामानयति" “तव भ्राताऽपूपानत्ति' इति पदानामानीयमानाद्यमानगवादिदर्शनेनैवोक्तरीत्या 
व्युत्पत्तिर्लघीयसी । वर्तमानत्वेन कालान्तर-भाव्यर्थप्रतीक्षाभावात्‌, तावत्‌ पर्यन्तं शब्दानुसन्धानप्रयासाभावाच्च । देवदत्त 

गामानयेत्यादिपदाना -मेष्यदानयनादौ व्युत्पत्तिस्तु गरीयसी । वाक्यश्रवणानन्तरं तावत्‌ तदनुसन्धानस्याऽगामिकार्थप्रती - 
क्षणस्य च प्रयाससाध्यत्वात्‌ । तत्र गवादिशब्दव्युत्पत््यर्थं लघीयांसमुपायमनादुत्यैष्यदानयन - प्रतीक्षादिकं गरीयांसमुपायं 
व्युत्पित्सुरनुतिष्ठतीति कल्पना निर्मूलेवेति । 


[ लिडादौ स्वार्थ व्युत्पत्तिः पश्चात्तनी | 
तत्‌ किं प्रयत्नगौरवाद्‌ भविष्यत्क्रियायां तदन्वितेषु च व्युत्पत्तिरनास्त्येव ? तथासति तच्छन्द- व्यवहारोऽपि कथमित्यत 
आह ~ व्युत्पन्न इति। 
व्युत्पन्नो वर्तमाने तु क्रियाशब्दे भविष्यति। 
पुनर्देव शब्दश्रुत्‌ पश्चाद्‌ व्युत्पत्तिमेष्यति || ४६ ।। 
वर्तमाने वर्तमानार्थ क्रियाशब्दे आनयतीत्यादौ व्युत्पन्नो ऽर्थसम्बन्धन्ञानवान्‌ भविष्यति भविष्यदर्थं क्रियाशब्दे देवदत्त 
गामानयेत्यादिशब्दश्रुत्‌ पुनर्दू्या गवानयनस्य । 


अयमर्थः - वर्तमानायां क्रियायां तदन्वितेषु चार्थेषु गामानयतीत्यादिपदानां सम्बन्धं प्रथमतोऽव - गच्छति । 
भविष्यत्क्रियायां तु पश्चादानयेत्यादिपदानां सम्बन्धं जानाति त्वदुक्तरीत्येत्येव ब्रूमः । नतु सर्वथा तत्र व्युत्पत्यभावम्‌ । 
अतो न काचिदनुपपत्तिरिति । शब्दश्ुत्‌ पुनर्दुषयेति परोक्तप्रक्रियानुवादः। 


[ कार्यस्य कालत्रयसम्बद्धत्वाङ्गीकारात्‌ जिज्ञासाद्यभावेन व्युत्पत्त्याद्यसम्भवः | 
एवं लिङादीनां स्वां व्युत्पत्तिः पश्ात्तनीत्युक्तम्‌। पराभ्युपगते तु काये न काचिदपीत्याह - वर्तमानमिति। 
वर्तमानमतीतं च भविष्यदिति च क्रमात्‌। 
आकाङ्कादियुतं यस्माद्‌ विधेर्व्युत्पादनं कुतः || ४७।। 
यस्माद्‌ वर्तमानादिक्रमेण कालत्रयसम्बन्ध्येव वस्त्वाकाङ्खासत्निधियोग्यतायुक्तं च भवति, आका -ङ्खाद्युपेत एव च 
व्युत्पत्तिः, नहाजिज्ञासितेऽथ प्रवृत्तिसहस्रदर्शंनेऽपि व्युत्पद्यन्ते, कार्य च काल-त्रयासम्बद्धं परेणेष्यते, 
तस्मादाकाङ्गादिविरहाद्‌ विधेः कार्यापरनाम्नो व्युत्पादनं व्युत्पत्तिर्लिंडादि-वाच्यताज्ञानं कुतः सम्भवतीति । 
अथवा लिडादिशब्दो विधिः, तस्य व्युत्पादनं कार्य व्युत्पत्तिः कुत इति योज्यम्‌। अत्र काल-सम्बन्ध्येवेति वक्तव्ये 
क्रमप्रदर्शनमुत्तरार्थम्‌ । 
किञ्च कालत्रयानवमरो विधेः किमर्थतः, किवा शब्दतः ? आद्ये शशविषाणादिवत्‌ तस्य सत्त्वमेवासम्भावितम्‌। 
व्युत्पत्तिस्तु तद्विषये लिडदीनां कुतः? द्वितीये घटादितुल्यत्वात्‌ कालत्रया-नवमृष्टो विधिरिति विशेषाभिधानं व्यर्थम्‌ । 
अनुभवविरु्धुं चेतत्‌ । कर्तव्यमिति शब्दादेष्यत्कालीनता - प्रतीतेरुक्तत्वात्‌ । 


[ भूतभविष्यदर्थव्युत्पत्तेः वर्तमानार्थव्युत्पत्यनन्तरभावित्वम्‌ | 
यदप्युक्तम्‌ - वर्तमानार्थक्रि यादिशब्दव्युत्पत्त्यनन्तरभाविनी भविष्यदर्थक्रि याशब्दव्युत्पत्तिरिति । तदयुक्तम्‌ । 
व्युत्पत्तिसम्भवे प्राथमिकत्वस्यैवोपपत्तावानन्तरिकत्वकल्पनायां नियामकाभावादित्यत आह - दुष्यति । 
दुष्टया ज्ञातपदार्थस्य स्यादाकाङ्खा भविष्यति । 
व्युत्पत्तिः प्रथमा तस्माद्‌ वर्तमाने (5) गते ततः || ४८ ।। 


प्रथमत एवानागतार्थ जिज्ञासाप्रतीक्षयोरसम्भवान्न व्युत्पत्तिरित्युक्तम्‌ । वर्तमानार्थस्य तु दृष्टि- सम्भवेन जिज्ञासोपपत्तौ 
प्रतीक्षायासासम्भवाच्च प्रथमं व्युत्पत्तिस्ततो ज्ञातः पदस्यार्थो येन तस्य वर्तमानक्रियायां तदन्वितेषु चार्थेषु व्युत्पन्नस्य 
पश्चाद्‌ भविष्यति अतीते चाऽकाङ्खा स्यात्‌ । देवदत्तो गामानयतीत्यादिपदानां वर्तमानक्रियायां तदन्वितेषु व्युत्पत्तोजातायां 

देवदत्त गामानयेत्युक्ते गवादि-पदानामानयतेश्च ज्ञातार्थत्वेनोर्वरितप्रत्ययार्थमात्रे जिज्ञासा प्रतीक्षा च स्यात्‌। तस्माद्‌ 
वर्तमानार्थ -व्युत्पत्तेराकाङ्खादिजननद्रारेण कारणत्वेन भविष्यदादयर्थव्युत्पत्तेश्च कार्यत्वात्‌ पौर्वापयोंपपत्तिरिति । 
अगतेऽनागत इत्यर्थः । 


[ इष्टानिष्टप्रा्तिपरिहारयोरेव प्रयोजनत्वम्‌, न प्रवृत्तिनिवृत््योः, ज्ञानस्यैव तत्साधनत्वं च | 


यदप्युक्तं प्रवृत्तिनिवृक्त्यौपयिकार्थशासनाच्छासखरत्वम्‌। नच सिद्धार्थबोधस्तथा । अतः कार्यबोध -स्यैव तद्भावात्‌ 
कार्यपरत्वं बेदस्येति । तत्र वक्तव्यम्‌- कि प्रवृक्त्यादिकमेव वेदस्य मुख्यं प्रयोजनम्‌, उतावान्तरप्रयोजनम्‌? नाऽद्य इत्याह - 
इष्टमिति । 


इष्टमाकाङ्खते सर्वो न प्रवृत्तिमपेक्षते । 
अपरोक्षं परोक्ष वा ज्ञानमिष्टस्य साधनम्‌ || ४९।। 


पुरुषापेक्षितं हि प्रयोजनं भवति । अन्यस्यानिरूपणात्‌ । पुरुषश्च दष्टावापिमनिष्टनिवृत्ति चापेक्षते, न प्रवृत्तिनिवत्ती । 
क्लेशरूपत्वात्‌। अतो न तयोर्मुख्यप्रयोजनतेति । अस्तु प्रयोजनत्वमिष्टानिष्टप्राप्ति - प्रहाणयोः तत्साधनं प्रवृत्तिनिवृत्ती 
इत्यवान्तरप्रयोजनमिति द्वितीयं दूषयति -- अपरोक्षमिति । ज्ञान -मेवेष्टावाप्तिसाधनं न प्रवृत््यादिकमित्यर्थः। 


[ क्रियाया ज्ञानार्थत्वम्‌, परोक्ष्ञानस्यापि इष्टानिष्प्रा्तिपरिहारसाधनत्वं च | 
तत्‌ कि नोपदेष्टव्यैव क्रिया ? न । क्रचिज्ज्ञानार्थत्वादित्याह - क्रापीति। 


क्तरापि चेष्टा तदर्था स्यादत्तिर्हिं रसवित्तये । 
वाक्यार्थज्ञानमात्रेण क्रचिदिष्टं भवेदपि | ५० ॥। 


तत्‌ कथमित्यत आह -- अ्तिर्हीति । अ्तिश्चर्बणादिरूपा क्रिया। रससाक्षात्काराय भवति। 
नन्वभिमतरसादिसाक्षात्कारस्यैवेष्टसाधनत्वं दृष्टम्‌ । तत्‌ कथं परोक्षं वा ज्ञानमिष्टस्य साधनमुक्त-मित्यत आह - 
वाक्यार्थेति । अपिशब्दो वाक्यार्थज्ञानमात्रेणापीति सम्बद्धयते । क्रचिदिति "पुत्रस्ते जातः", “पिता ते राजा वर्तते" 
इत्यादौ । यद्यप्यभिमतार्थानुमितिज्ञानमपीष्टसाधनम्‌ । तथाऽपि प्रकृतानुपयोगात्‌ तन्नोक्तम्‌ । 


[ इष्टे इष्टसाधने च परब्रह्मण्येव समस्तवेदराशेः तात्पर्यमित्युपपादनम्‌ ] 


अयमत्राऽशयः -- यो हि साच्विकप्रकृतिर्लोकप्रवादात्‌ कार्यत्वादिलिङ्गानुसन्धानाद्‌ वा स्वतनु-भवनादेः कर्तारं 
सामान्यतो जानन्‌ स्नेहमाहात्म्यज्ञानाभ्यां तद्विशोषज्ञानार्थमुत्कण्ठितमानसः, तत्सं -स्कारवशाच्चान्यदगणयन्‌ वर्तते, तं 
प्रत्याप्तो बन्धुरिवायं समस्तो वेदस्तत्स्वरूपं स्वप्रधानमेव प्रति-पादयति । ततो वाक्यार्थज्ञानादवाप्तपरमानन्दस्तत्साक्षात्का 
कामयते । तं प्रति तदुपासना विधीयते । सा च प्रक्षीणान्तःकरणमलस्यैव सम्भवतीति तदर्थं कर्मविधयः । 


अथवा यः सांसारिकविविधदुःखं जिहासुः परमानन्दं च प्रेप्सुस्तत्साधनं जिज्ञासते । तं प्रति परमेश्वर एव प्रसन्नः 
परमेष्टसाधनतयोपदिश्यते । ततः कथमसौ प्रसीदतीत्यपेक्षायां तत्साक्षात्कारः, तदङ्तया कर्माणीत्युभयथा स्वप्रधान 
एव परमेश्वरो वेदार्थ इति । नच प्रयोजनशेषतयेश्चरस्याप्राधान्यम्‌, प्रतिपत्तावपरार्थत्वात्‌ । प्रतिपत्तेरेव प्रमाणफलत्वात्‌। 


[ वेदानां कार्यपरत्वपक्षेऽपि सिद्धार्थ ब्रह्मण्येव तात्पर्यमित्युपपादनम्‌ | 


एवमकार्यरोषतया स्वप्रधाने ब्रह्मणि वेदस्य प्रामाण्यसम्भवाद्‌ युक्ता ब्रह्मजिज्ञासेत्युक्तम्‌ । इदानी -मस्तु वा कार्यपरत्वं 
वेदस्य । तथाऽपि ^“आत्मानमुपासीत'" इत्युपासनाकार्ये कर्मकारकतया प्रतीतस्य ब्रह्मणः स्वरूपं प्रतिपादयतां "सत्यं 
ज्ञानम्‌" इत्यादिवाक्यानां तत्र प्रामाण्यसम्भवाद्‌ युक्ता ब्रह्म-जिज्ञासेति पक्षान्तरं समर्थयमानो विधिपरेभ्योऽपि वाक्येभ्यो 

वस्तुतत्वसिद्धिर्भवतीत्यत्र परसम्प्रतिपन्नं निदर्शनमाह - नचेति । 


नच सुक्‌सुववह्न्यादावतात्पर्य श्रुतेर्भवेत्‌। 
यत्किञ्चित्करणस्यापि यज्ञतैवान्यथा भवेत्‌ । 
तस्मादुपासनार्थं च स्वार्थं तात्पर्यवद्‌ भवेत्‌ || ५९ ।। 


आदिग्रहणाद्‌ यूपादयः । सर्वस्याऽम्नायस्य कार्यपरतां मन्यमानस्यापि मते यूपाहवनीयादिस्वरूपे श्रुतेरप्रामाण्यं तावन्न 
भवेत्‌ । किन्तु यूपे पशुं बध्नातीति बन्धनाय यूपे विनियुक्ते तस्यालौकिकत्वात्‌ कोऽसौ यूप इत्यपेक्षायां ^“खादिरो यूपो 
भवति", "यूपं तक्षति! ', ““यूपमष्टास्रीकरोति' ' इति वाक्यैः तक्षणादिविधिपरैरपि संस्काराविष्टं विशिष्टसंस्थानं दारु 
यूप इति गम्यत एव । एवं सुक्सुवा-दयोऽपि द्रष्टव्याः । अप्रामाण्यमिति वक्तव्येऽतात्पर्यमिति वचनं यत्‌ परेण 
प्रत्यक्षादिवैधर्म्य शास्रस्यो - क्तम्‌, तत्निरासार्थम्‌। 


कुतो न भवेदित्यत आह - यत्किञ्चिदिति । अन्यथा यूपाहवनीयादिवाक्यानां यूपादिस्वरूपे तात्पर्याभावे । यत 
इति एषः । किमतो यद्येवं सुक्सुववह्मयादावपि श्रुतेस्तात्पर्यमस्तीत्यत आह - तस्मादिति । यस्मात्‌ कार्यान्वितत्वेन 
यूपाहवनीयादिशब्दानां स्वार्थं तात्पर्यमस्ति । तस्मात्‌ तत्समा -नन्यायेनोपासनाकाया रथत्वेन ˆ"सत्यं ज्ञानम्‌" 
इत्यादिबेदवाक्यं च स्वार्थे सकलगुणक्रियाद्युपेते ब्रह्मणि तात्पर्ययुक्त भवेत्‌ । 


[ आरोपिताकारेणैव ब्रह्मोपासनासम्भवात्‌ 
न ब्रह्मणि तात्पर्यं कल्पनीयमित्याशाङ्कानिरासः | 


ननु विषमोऽयमुपन्यासः । युूपादिस्वरूपाभावे पशुबन्धादिकार्यमेव न निष्पद्यत इति तत्स्व -रूपेऽपि 
तात्पर्यमवश्याश्रयणीयम्‌ । नचेवमुपासनं विना कर्मकारकसत्तया नोपपद्यते, आरोपिता-कारेणापि सम्भवादिति । मैवसा 
पार्थिवद्रव्यमात्रे बन्धनसम्भवेन खादिरत्वादावतात्पर्योपपत्तेः । तदप्यपूर्वत्वादविरुद्धत्वाच्च गृहात इति चेत्‌, समं 
प्रकृ तेऽपि । अथ खादिरत्वाद्यभावे नापृर्वत्पत्तिरिति चेत्‌, न । श्रुतेस्तत्र प्रामाण्यस्याद्याप्यनिश्चयात्‌ । 
अविद्यमानार्थोपासनेऽपि फलाभावस्य साधयिष्य - माणत्वात्‌ । 


[ उपासनावाक्येषु इतिशब्दश्रवणात्‌ ब्रह्मणि तात्पर्याभावप्रतिपादनम्‌, 
इतिशब्दस्य प्रकारवाचित्वमद्गीकृत्य ततनिरासः, विपक्षे बाधकोक्तिश्च | 


ननु श्रुतिरेवाऽत्मादिस्वरूपे तात्पर्याभावं गमयति । ^“आत्मेत्येवोपासीत' ' इत्यादावितिशब्द- सम्बन्धात्‌ । इतिशब्दो 
हि वैपरीत्ये वर्तते । ““न वेति विभाषा" * इति यथा शब्दप्रकरणे न वेति शब्दयोर्विभाषासजञ्ज्ञायां वैपरीत्यवाचिनेतिशब्देन 
तावर्थपरौ व्यवस्थाप्येते, तथेहाप्यर्थप्रकरणे श्रुतेनेतिशब्देनाऽत्मनः स्वरूपेणोपासनासम्बन्धं निवार्य स्मृतिमात्रेण सन्धो 
ज्ञाप्यते । तत्‌ कथमात्मसिद्धिर्वदादिति चेत्‌, न । अत्रेतिशब्दस्य प्रकारवाचित्वात्‌ । विपक्षे बाधकमाह - इतिशब्दोन्नय 
इति । 


इतिशब्दोन्नयेऽ्मावित्यप्युत्नीते स्मृतिर्भवित्‌। 
इतिशब्दन्यपेतानि ह्यपि सन्ति वचांस्यलम्‌। 
आत्मनमेवेत्यादीनि योगेऽग्मावपि तत्‌ समम्‌ ॥| ५२॥। 


आत्मादिशब्दैरितिशब्दस्य वैपरीत्यवाचिनो योगे व्याख्यायमानेऽय्यौ जुहोतीत्यादावपि वैपरीत्यार्थे इतिशब्दे 
योजितेऽग्ररपि स्वरूपेण होमान्वयो न स्यात्‌ । किन्तु स्मृतिमात्रेणेति । 


नन्वभ्मौ जुहो तीत्यत्रेतिशब्द एव नास्ति तस्य वैपरीत्यार्थत्वं कुत इति चेत्‌, न । तहिं उपासना -वाक्यानामपि 

इतिशब्दविधुराणां बहुलमुपलम्भात्‌ स्वार्थं तात्पर्योपपत्तिरित्याह - इतिशब्देति । अलं बहूनीति शेषः । सत्यम्‌ । तथाऽपि 
तत्राध्याहारः क्रियत इत्याह - योग इति । योगे इतिशब्दस्य अध्याहतस्य योजने । अग्रौ जुहो तीत्यत्रापि तद्योजनं समम्‌। 
आत्मादिशब्दात्‌ परतो यद्यश्रुतेति-शब्दोऽध्याहियते, तदा अग्न्यादिशब्दात्‌ परतोऽपि कुतो नाध्याहियत इत्यर्थः । 


[ वेदान्तानां ब्रह्मपरत्वम्‌, तदितरवेदभागानां कार्यपरत्वं चाभ्युपगम्य 
प्चपादिकाकृता गतार्थताशङ्कायाः परिहारकथनम्‌ | 


एकदेशिनस्त्वेवं परिहारमाहुः - सत्यं कार्यनिष्टो वेदः, तथाऽपि न सर्वः । वेदान्तास्तु परिनिष्ठित -स्वरूपेऽपि ब्रह्मणि 
प्रमाणम्‌ । "अथातो धर्मजिज्ञासा'' इति कार्य निष्टठबेदभागे विचारितेऽपि वस्तु - तत्वनिष्ठ वे दान्तविचाराय 
शारीरकमीमांसारम्भः सम्भवतीति । 


[ कृत्स्नस्यापि वेदस्य ब्रह्मपरत्वरूपैकवाक्यत्वे सुलभे वाक्यभेदकल्पनस्य अयुक्तत्वप्रतिपादनम्‌ | 


सोऽयमयुक्तः परिहारः । तथाहि - वेदान्ता ब्रहानिष्ठाः, अपरो वेदभागः कार्यनिष्ठ इति वाक्यभेदः 
किमेकवाक्यत्वासम्भवात्‌ कल्प्यते, उतैकवाक्यत्वसम्भवेऽपि ? न तावद्‌ द्वितीयः, कल्पनागौरव -प्रसङ्गादित्याह - 
एक वाक्यत्वेति । 


एकवाक्यत्वयोगे तु वेदस्यापि हाशोषतः। 
वाक्यभेदो न युक्तः स्याद्‌ योगश्च स्यान्महाफले । 


अशेषतोऽपीति सम्बन्धः । हिशब्दः कल्पनागौरवादिप्रसङ हेतुं सूचयति । आद्यं दूषयति - योगश्चेति । अशेषतोऽपि 
वेदस्यैकवाक्यताया योगो घटना च स्यादेव । यथोक्तं पुरस्तात्‌ । (१३१) वक्ष्यति च - ^“अतो ज्ञानफलान्येव कर्माणि" 
इति। 


किञथ कृत्स्नोऽपि वेदः कार्यनिष्ठ इति वदन्तं प्रति एकस्यापि वाक्यस्य परिनिष्ठितवस्तुप्रति-पादकत्वप्रतिपादने यः 
प्रयासः, तेनैव कृत्स्नस्यापि वेदस्य तथात्वे सम्भवति किं वाक्यभेद - कल्पनया ? दृष्टो हि तस्यार्थः ““कर्मावबोधनम्‌'' 
इत्याद्यभियुक्तवाक्यानुरोधादिति चेत्‌, तहिं “वेदोषरा वेदान्ताः ' 'इत्यभियुक्तवाक्यं परमास्तिकेन भवताऽनुरोद्धव्यं स्यात्‌ । 
उपक्रमादिना कार्य -निष्ठतावगमादेवमिति चेत्‌, न । अवान्तरवाक्येऽप्युपक्रमाद्यानुगुण्यस्य सम्भवात्‌ । अधिकारादि- 
विरोधादिति चेत्‌, न । तथासत्युपनिषत्स्वपि वाक्यभेदप्रसङ्गादिति। 


[ वेदानां मीमांसकाभिमतकार्यपरत्वरूपैकवाक्यत्वनिरासः | 


अपर आह - भवतु कृत्स्नस्यापि वेदस्यैकवाक्यता । सा चाऽत्मज्ञानस्य स्वर्गादिफलकर्मशेषतया अस्तु । 
देहव्यतिरिक्तात्मज्ञानन्यतिरेकेण पारलौकिककर्मप्रवृत््यनुपपत्तेः । अथवा कर्माङ्गभूतदेवतानु-स्मरणार्थमात्मप्रकरणमस्त। 
तत्र फलश्रुत्यादिकमर्थवादोऽस्तु । यथोक्तम्‌- 
“आत्मा ज्ञातव्य इत्येतन्मोक्षार्थ नतु चोदितम्‌ । 
कर्मप्रवृत्तिहेतुत्वमात्मन्नानस्य लक्ष्यते । 
विज्ञाते चास्य पारार्थ्ये याऽपि नाम फलश्रुतिः। 
साऽर्थवादो भवेदेव न स्वगदिः फलान्तरम्‌ ' ' इति । 
तत्राऽह - महाफल इति । महत्‌ फलं कैवल्यं यस्मात्‌ तत्‌ महाफलं ब्रह्म तस्मिन्नेवाशेषतो वेदस्य योगः सम्बन्धः 
स्यात्‌ । न पुनरल्पफले कर्मणि । प्रयाजादिषु तथा दर्शनात्‌ । 


०4 


[ कर्मकाण्डब्रह्मकाण्डयोः भिन्नवाक्यत्वनिराकरणम्‌ | 


अथवा “"योगेऽद्यावपि तत्‌ समम्‌" इति न युक्तम्‌ । सम्भवति खलुपासनावाक्ये क्रचित्‌ ˆ“आत्मे-त्येवोपासीतः' 
इतीतिशब्दश्रवणादविद्यमानेतिशब्देष्वप्युपासनावाक्येष्वितिशब्दाध्याहारः । नच कर्मप्रकरणे क्रचिदपीतिशब्दोऽस्ति। 
येन तदभावस्थानेऽध्याहारो भविष्यति । अत्रैव विधिवाक्ये श्रवणात्‌ कर्मकाण्डेऽपि तदध्याहारः कि न स्यादिति चेत्‌, न । 
वेदान्तानां कर्मकाण्डस्य च भिन्न-वाक्यत्वादित्यत आह - एकवाक्यत्वेति। 


[ इतिशब्दस्य वैपरीत्यवाचित्वे, इतिशब्दोपेतवाक्यमुदाहत्य तत्रानुपपत्तिकथनम्‌ | 


अस्तु वा कर्मब्रह्मकाण्डयोर्वाक्यभेदः, तथाऽप्यग्न्यादिशब्दात्‌ परमितिशब्दाध्याहारो युज्यते । कर्मप्रकरणेऽपि 
क्रचिदितिशब्दश्रवणादित्यभिप्रेत्याऽह - इति ब्रूयादिति । 


इति ब्रूयादिति वचो गतमग्नौ समीपगम्‌ ।। ५३ ।। 


“न गिरा गिरति ब्रूयात्‌ ' ' इति वचोऽय्मावित्यस्य समीपगम्‌ । गतमवगतमित्यर्थः । नन्वत्रेतिशब्दः शब्दस्वरूपग्रहणार्थं 
इति । सत्यम्‌ । अत एवार्थप्रकरणे शब्दस्वीकारार्थो बैपरीत्यवाचीत्युक्तमिति । 


[ "खादिरो यूपः' ' इत्यादिवाक्यानां यूपस्वरूपे तात्पर्याभावाङ्गीकृतौ यूपादिपदार्थाभावप्रसङ्गः | 


तथाऽपि नोपासनाकर्मतया ब्रह्मणः सिद्धिः । ब्रह्मप्रतिपादकवाक्यानां ह्युपासनाकार्यत्वे तावत्‌ तात्पर्यमावश्यकम्‌। 
ब्रह्मस्वरूपेऽपि तात्पर्यमित्यङ्गीकारे तु कल्पनागौरवप्रसङ्गादित्यत आह -- कल्पनेति । 
कल्पनागौरवं चेत्‌ स्यात्‌ पृथक्‌ तात्पर्यकल्पने । 
कल्पनागौरवादेव पदार्था न स्युरेव हि || ५४ ।। 


एवन्तहिं यूपाहवनीयादिवाक्यानामपि पशुबन्धादिकायं तात्पर्य तावदावश्यकम्‌। यूपादि-स्वरूपेऽपि पृथक्‌ 
तात्पर्यकल्पने कल्पनागौरवं स्यात्‌ । ततश्च वेदात्‌ तदसिद्धौ प्रमाणान्तराभावाद्‌ यूपादिपदार्थाभाव एव प्रसज्यत इत्यर्थः। 


| सत्यज्ञानादिवाक्यानां पदार्थ ब्रह्मणि वाक्यार्थं उपासनादिकार्य च तात्पर्यवत्वप्रतिपादनम्‌ ] 


ननु यूपादिषु तद्राक्यानां तात्पर्याणि प्रमाणसिद्धानि, नतु कल्प्यन्ते । येन खलु वाक्येन यस्यार्थस्य प्रमितिरुत्पद्यते तत्‌ 
तत्परमित्युच्यते । यूपादिवाक्याच्च यूपादिज्ञानं तावदुत्पद्यते । नचायं संशयः एकाकारनियतत्वात्‌, नच विपर्ययः 
बाधकाभावात्‌, नचानुवादोऽयं अप्राप्तत्वात्‌। तत्‌ कथं कल्पना - गौरवम्‌ ? कथ यूपादिपदार्थाभाव इत्याशङ्खयाऽह - 
प्रमाणेति। 


प्रमाणावगतत्वं चेत्‌ तात्पर्याणां तथेव हि। 
तस्मात्‌ पदार्थे वाक्याथ तात्पर्यमुभयत्र च |। ५५ ।। 


तथेव हि तर्हि ब्रह्मवाक्यानां ब्रह्मणि तात्पर्य प्रमाणावगतमिति न कल्पनागौरवमिति शेषः । कल्पनागौरवं 
परिहत्योपसंहरति - तस्मादिति । सत्यज्ञानादिपदानां पदा ब्रह्मणि वाक्यार्थं कार्ये चोपासनादावित्युभयत्र तात्पर्यं 
ग्राह्यम्‌ । पदार्थं इत्यवान्तरवाक्यार्थोपलक्षणम्‌ । 


[ अवान्तरवाक्यभेदस्यादोषत्वमङ्गीकृत्य सत्यज्ञानादिवाक्येऽनुपपत्तिपरिहारः | 


ननु तथाऽपि सत्यज्ञानादिवाक्यानां कथं स्वार्थे तात्पर्यम्‌ ? सत्यत्वे हि विधातव्ये ज्ञानत्वादीना -मनुवादेन भाव्यम्‌ । 
ज्ञानत्वे च विधातव्ये सत्यत्वादीनाम्‌। नचैतत्‌ सम्भवति । युगपदाकारद्रयविरो - धात्‌ । मैवम्‌ । सत्यं ब्रहम, ज्ञानं ब्रह्मेति 


५, 


पृथगन्वयेन पृथग्‌ वाक्यत्वाङ्गीकारादित्याह - पृथगेवेति । 


पृथगेव च वाक्यत्वं पृथगन्वयतो भवेत्‌। 
अवान्तरत्वाद्‌ वाक्यानां वाक्यभेदो न दूषणम्‌ || ५६ ।। 


तर्हिं वाक्यभेददोष इत्यत आह - अवान्तरत्वादिति । एकवाक्यत्वे सम्भवति स्वतन्त्रवाक्य-भेदकल्पनैव दोषो 
नत्ववान्तरवाक्यभेदः । तथात्वे क्रापि महावाक्यं न स्यात्‌। 


[ मीमासकैरपि अवान्तरवाक्यभेदस्यादोषत्वमङ्गीकृतमिति सदृष्टान्तमुपपादनम्‌ | 
किञ्च परेणाप्येवमङ्गीकृतमित्याह - अङ्गीकृ तत्वादिति। 


अङ्खीकृतत्वादपि तैः पदानां च पृथक्पृथक्‌ । 
क्रियापदेनान्वयस्य वाक्यभेदो हि दूषणम्‌ || ५७॥। 


ˆ“अरुणयैकहायन्या पिङ्गाक्ष्या गवा सोमं क्रीणाति" इत्यादौ तेर्मीमांसकैरपि पदानामरुणयेत्या- दीनां 
क्रीणातीत्यादिक्रियापदेनेके कश्येनान्वयो ऽङ्ीकृ तः । अनुवादविधानयोयुंगपद्‌ विरोधभयाद-रुणादीनां 
गवादिभिस्त्वाकाङ्गादिवशात्‌ पार्ष्णिकान्वयोऽभ्युपगतः । ततश्च तेषामपि वाक्यभेदो दूषणं प्रसज्येत । तत्रेतावदेव 
वक्तव्यम्‌ । महावाक्यभेद एव दोषो नावान्तरवाक्यभेद इति । तदस्माकमपि समानमिति । 


| सत्यज्ञानादिवाक्यानां प्रत्यक्षादिविरोधेन ब्रह्मणि तात्पर्याभावशङ्का, तन्निरासश्च | 


स्यादेतत्‌ । तथाऽपि वेदान्तपदानां स्वार्थेषु तात्पर्य नोपपद्यते । प्रत्यक्षादिविरोधात्‌ । तथाहि- ““विज्ञानमानन्द ब्रह्म", 
^ “सत्यं ज्ञानमनन्तं ब्रह्म, ^"तत्‌ त्वमसि" ' इत्यादौ ब्रह्मानुवादेनाऽनन्दा -दित्वमद्वितीयत्वं च विधीयत इति व्याख्येयम्‌ । 
ब्रह्म च प्रत्यक्षादिसिद्धो जीवः । नच तस्यैतद्रूपत्वं प्रत्यक्षादिकं सहते, तेन तद्विपरीतो द्टेखनादित्यत आह - 


प्रत्यक्षादिविरोध इति। 


प्रत्यक्षादिविरोधेऽतो गौणार्थस्यापि सम्भवात्‌ । 
अतात्पर्य पदार्थेऽपि न कल्प्यमविरोधतः || ५८ ।। 


न तावत्‌ सर्वत्र प्रत्यक्षादिविरोधः। “सत्यं ज्ञानम्‌ ' इत्यादिवाक्यानां जीवातिरिक्तेश्ररविषयत्वा - इीकारात्‌। 
तत्त्वमस्यादिवाक्यानां प्रत्यक्षादिविरोधेऽपि न स्वाथे तात्प्याभावः कल्पनीयः। प्रती-तार्थस्य 
प्रत्यक्षादिविरोधादेवाभिर्माणवक इत्यादेरिवामुख्यार्थकल्पनो पपत्तेः । नह्याभिधानिक एव स्वाथ नान्य इति 
क स्यचिदभ्युपगमः। नच गौणा्थं तात्पयांङ्ीकृ तौ कश्चिद्‌ विरोधोऽस्ति। ननु गौणाथांङ्घीकारेऽपि 
जीवस्याऽनन्दादिरूपत्वमङ्गीकार्यम्‌। तच्च प्रत्यक्षादिविरुद्धम्‌ । मैवम्‌ । अविद्या - बरणतिरोभावसम्भवात्‌। तदिदमुक्तम्‌- 
अविरोधत इति। 


[ उक्तार्थस्य उत्सूत्रितत्वशङ्कानिरासपूर्वमुपसंहारः | 
“योगश्च स्यान्महाफले ' इत्युक्त प्रप्यजुक्तार्थमुत्सूत्रितत्वभ्रमनिरासायातःशब्दारूढ कुर्वन्चुप-संहरति- अत इति। 


अतो ज्ञानफलान्येव कर्माणि ज्ञानमेव हि । 
मुखख्यप्रसाददं विष्णोजिंज्ञासायाश्च तद्‌ भवेत्‌। 
कर्तव्या तेन जिज्ञासा श्रुतिप्रामाण्ययोगतः | ५९॥। 

अत्र ज्ञानफलान्येव कर्माणीत्युक्तप्रपश्थनम्‌। अतः श्रुतिप्रामाण्ययोगतो ब्रह्मणि श्रुतिप्रामाण्यस्य उपपन्नत्वाजिनज्ञासा 
कर्तव्येत्युपसंहारः । न विषयसद्धावमात्रेण जिज्ञासोपपत्तिरित्यत उक्तं प्रयोजन - सम्बन्धं स्मारयति -- ज्ञानमेव हीति । 
हि यस्माज्ज्ञानमेव विष्णोर्मुख्यप्रसाददम्‌ । जिज्ञासाया एव तज्ज्ञानं भवेत्‌, नतु विषयादिसिद्धिमात्रेणेति । मुख्यप्रसादो 
मोक्षहेतुप्रसादः। कर्माणि तु जिज्ञासा -जनकत्वेन ज्ञानफलानीत्युक्तानीति न विरोध इति। 


शब्दप्रामाण्यवाद्‌ः । 


[ बौद्धेन प्रमाकरणत्वायोगात्‌ शब्दस्याप्रामाण्यमित्युपपादनम्‌ | 

ननु शब्दस्यैव तावत्‌ प्रामाण्यं दुर्लभम्‌ । तथाहि ~ प्रमाकरणं हि प्रमाणम्‌ । प्रमाकरणं च तदुच्यते यस्मिन्‌ सति प्रमा 

भवत्येव नासति । सत्यपि शब्दे प्रमा न जायते । तत्‌ कथं प्रमाकरणं स्यात्‌ ? 
[ निर्विषयत्वात्‌ शब्दस्याप्रामाण्यम्‌ | 

किथ प्रमाणं हि विषयसद्धावेन व्याप्तम्‌ । विषयश्च द्वेधा - अपरोक्ष: परोक्षश्च । तत्रापरोक्ष प्रत्यक्ष-सिद्धः। 

परोक्षस्त्वनुमानवेद्य इति विषयाभावाच्न प्रमाणं शब्दः । 
[ अविज्ञानात्मकत्वात्‌ शब्दस्याप्रामाण्यम्‌ | 

अपिच यत्‌ प्रमाणं तद्‌ विज्ञानात्मकं दृष्टम्‌ । यथा धूमनज्ञानम्‌ । अविज्ञानात्मकश्च शब्दोऽतो न प्रमाणम्‌ । एवं 

बाहाकरणप्रत्यक्षत्वात्‌, आत्मन्यनाश्रितत्वाच्च, घटवत्‌ । आकाशगुणत्वाच्च तत्परि -माणवत्‌ । 
[ शब्दार्थयोः सम्बन्धानुपपत्तिकथनम्‌ | 


कि किं शब्दोऽर्थन सम्बद्धस्तं बोधयति, उतासम्बद्धः ? आद्य सम्बन्धस्तादात्म्यम्‌, संयोगः, समवायो वा ? न 
प्रथमः, अग्न्यादिब्दोच्चारणे सति मुखदाहादिग्रसङ्गात्‌ । वर्तमानस्य शब्दस्य अतीतादिनार्थेन तादात्म्येऽर्थस्यापि 
वतंमानतापत्तिः, शब्दस्य वाऽतीतत्वादिप्राप्तिः। न द्वितीयः, गुणत्वात्‌ । द्रव्यत्वेऽपि मूरतंस्य 
क्रिययाऽर्थसंयोगेऽन्तरावस्थितार्थविषयत्वापत्तिः । सर्वगतत्वे तु सर्वार्थप्रतिपादकत्वप्रसङ्कः । सर्वथाऽतीतादिना 
संयो गानुपपत्तौ तदप्रतिपादकत्वं स्यात्‌। न तृतीयः, आकाशगुणस्यान्यत्र समवायायोगात्‌ । 
सर्वशब्दानामाकाशार्थतापत्तेश्च । द्रव्यस्यापि मूर्तस्य वा अमूर्तस्य वा न घटादिना समवायो युज्यते । असम्बद्धस्य च बोष्कत्वे 
नियामकाभावात्‌ सर्वोऽपि सर्वं बोधयेत्‌। 


[ आप्त-प्रतारकवाक्ययोः विशेषाभावकथनम्‌ | 


किञ्च आप्तानाप्तप्रयुक्तयोः "नद्यास्तीरे पश्थफलानि सन्ति" इति वाक्ययोरस्ति कश्चिद्‌ विशेषः, नवा ? नाऽद्यः, 
अनुपलम्भात्‌ । पुरुषे विोषोऽस्तीति चेत्‌, न । तस्य वाक्योच्चारण एवोपक्षीणत्वेन तदुत्पादयज्ञानेऽनुपयोगात्‌ । द्वितीये तु 
कथमेकस्यार्थविसंवादोऽपरस्य तु संवादः ? अतः सम्भावना - मात्रेण शब्दात्‌ कृष्यादाविव प्रवृत्तिः । 


[ अनूदितबैद्धमतनिरासः | 


तदेवं शब्दस्यैवाप्रमाण्यात्‌ कुतस्तद्रिशोषस्य वेदस्य प्रामाण्यम्‌, कुतस्तरां सिद्धरूपे ब्रह्मणि, कुतस्तमां च तन्मीमांसास्भ 
इत्यत आह - प्रत्यक्षवच्चेति। 


प्रत्यक्षवच्च प्रामाण्यं स्वत एवाऽगमस्य हि। 

चशब्दो व्याख्यानान्तरद्योतकः । न केवलं सिद्धविषयत्वम्‌, प्रामाण्यं चेति वा । अनुमानवच्चेति वा । हेतुसमुच्चये वा । 


| शब्दस्य प्रमाकरणत्वव्युत्पादनम्‌ | 


तथाहि - शब्दात्‌ क्रचिज्ज्ञानमुत्पद्यते, नवा ? नेति पक्षेऽनुभवविरोधः, स्वक्रियाविरोधश्च । न शब्दोऽर्थप्रत्यायक 
इति ब्रूते, परप्रत्यायनार्थं च शब्दमेव प्रयुड्क्त इति । आद्ये स बोधः संशयो विपर्ययो वा ? नाऽद्यः, एकाकारनियतत्वात्‌ । 
न द्वितीयः, बाधबो धविरहात्‌ । सर्वत्रापि बाधाभ्युपगमे स्वप्रयु-क्तवाक्यस्य तद्धावाभावयोः स्वव्याघातात्‌ । एवं व्यवस्थिते 
प्रयुज्यते- शब्दः प्रमाणम्‌, संशयविपर्य-याजनकत्वे सति ज्ञानजनकत्वात्‌ ; प्रत्यक्षादिवदिति । नहि प्रत्यक्षादेरपि अन्यत्‌ 
प्रामाण्यनियामक -मस्ति । नन्विदमेव प्रामाण्यमिति साध्याविशिष्टत्वम्‌। न । याथार्थ्य प्रामाण्यमिति वक्ष्यमाणत्वात्‌ । 
(४७७) 


[ सम्यक्‌ श्रुतस्य, समयस्मरणानुगृहीतस्य, शाब्न्यायानुसन्धानसहितस्यैव शब्दस्य 
प्रमाकरणत्वमङ्गीकृत्य उक्तानुपपत्तिपरिहारः ] 


यदुक्तं सत्यपि शब्दे प्रमानुदयादयप्रमाणं शब्द इति । तदयुक्तम्‌ । सत्यपि चक्षुषि रूपज्ञानानुत्पत्तेः, सत्यपि 
धूमेऽधिज्ञानानुदयात्‌ प्रत्यक्षानुमानयोरप्यप्रामाण्यप्रसङ्गत्‌। अथ ब्रूषे -- नेन्द्रियमात्र प्रत्यक्षं किन्त्वन्तःकरणाधिष्ठितम्‌, 
विषयसत्निकृष्टं च । तथा न धूममात्रमनुमानम्‌, अपितु व्याप्तिपक्षधर्मता - वत्वेनानुसंहितम्‌। नच तस्मिन्‌ सति न प्रमोत्पच्छ 
इति । तर्हिं वयमपि ब्रूमो न शब्दमात्रं प्रमाणम्‌, किन्तु श्रुतोऽनुस्मृतसम्बन्धश्च । नचैवंविधे शब्दे सति न प्रमोत्पद्यते । 
तथाच शब्दमात्रपक्षीकरणे सिद्धसाधनम्‌ । विशिष्टशब्दपक्षीकारे चासिद्धिरिति । तदिदमुक्तम्‌ ¬ प्रत्यक्षवच्चेति । 


[ शब्दस्य सविषयत्वप्रतिपादनम्‌ | 


यदुक्तं विषयाभावान्न शब्दः प्रमाणमिति । तदप्ययुक्तम्‌ । तथासति चाक्षुषप्रत्यक्षस्याप्यप्रामाण्य - प्रसङ्गात्‌ । तस्यापि 
हि परोक्षोऽपरोक्षो वा विषयः ? नाऽद्यः, तस्यानुमानविषयत्वात्‌। न द्वितीयः, तस्य श्रोत्रादिविषयत्वादिति वक्तु शक्यत 
एव । तत्रचेवं वक्तव्यम्‌-- उत्पद्यते तावच्चक्षुषा शुक्लोऽयं पट इति प्रमा । तथाचापरोक्षत्वेऽपि विषयस्य श्रोत्राद्यविषयत्वाद्‌ 
युक्तं तत्र चक्षुषः प्रामाण्यम्‌ । किथ प्रयोजनाभावेन न स्पष्टदृष्टं वस्तु निराकर्तुं शक्यते, सर्वापलापप्रसङ्गत्‌। किन्तु 
वस्तुदर्शनात्‌ प्रयोजनमपि किञ्चित्‌ कल्पनीयमिति । तदेतच्छब्देऽपि समानम्‌ । परोक्षोऽपि स तादश: कश्चिद्‌ विषयो यो 
नानुमानस्य विषय इति वक्ष्यामः । (१४८, ५४१, १११९) एतदप्युक्तम्‌ ¬ प्रत्यक्षवदिति। 


तथाऽपि चक्षुरादीनां प्रत्यक्षत्ववच्छब्दानुमानयोरेकजातीयत्वं स्यादिति चेत्‌, तत्‌ किं सर्वथा, उत यथाकथञ्चित्‌, 
अथानुमानत्वेन ? नाऽद्यः, चक्ुरादावप्यभावात्‌ । न द्वितीयः, इष्टापादनात्‌ । न तृतीयः, वैलक्षण्यस्यापि वक्ष्यमाणत्वात्‌ ? 
(१४३) किञ्चैवं विषयविकल्पेन शब्दनिराकरणे शब्द- मुपादाय अनुमानमपाकुर्वन्तं प्रति किं वक्तव्यम्‌ । अनुमानाप्रामाण्ये 
सकललोक व्यवहारोच्छेदप्रस - ङ्गात्‌ । परचित्तवृत्त्याद्यसङ्कीणं विषयदर्शनात्‌ परो क्षविषयत्वेऽपि शब्दाद्‌ भिन्न 
तदङ्ीकरणीयमिति वाच्यमिति चेत्‌, सममेतच्छब्देऽपि । एतदपि चशब्देनोक्तम्‌ - अनुमानवदिति । 


[ अविज्ञानात्मकत्वाच्छब्दस्याप्रामाण्ये प्रत्यक्षादेरप्यप्रामाण्यप्रसङ्गः | 


यच्चाविज्ञानात्मकत्वान्न शब्दः प्रमाणमिति । तदप्ययुक्तम्‌ । यथेद्दियम्‌, इद्दियसन्निकर्षो वा प्रत्यक्षमविज्ञानात्मकमपि 
विज्ञानकरणत्वात्‌ प्रमाणम्‌, तथा शब्दस्याप्युपपत्तेः। कि धूमाद्यनुमानस्य अविज्ञानात्मकस्यापि प्रामाण्यं दृष्टमिति 
शब्दस्य कथं न स्यात्‌ ? अथ न धूमादिकमेवानुमानम्‌ । किन्नाम । तज्ज्ञानम्‌ । यथाऽऽह: प्रमाणविदः- 
ˆ “लिङ्गपरामर्शोऽनुमानम्‌' ' इति । तहि शब्दमात्रं न प्रमाणम्‌, किन्तु तज्ज्ञानमेवेत्यसिद्धिः । एतदप्याह -- प्रत्यक्षवच्चेति । 


एतेन बाह्यकरणप्रत्यक्षत्वादात्मन्यसमवेतत्वादित्यपि हेतुद्रयं निरस्तं वेदितव्यम्‌ । बाहाकरण - प्रत्यक्षस्यापि धूमवत्‌ 

प्रामाण्योपपत्तेः । आत्मन्यसमवेतस्यापि प्रत्यक्षवदनुमानवच्च तत्सम्भवात्‌ । ज्ञानाङ्ीकारेण व्यभिचारपरिहारे शब्दोऽपि 
ज्ञानात्ेत्यसिद्धिरेवेति । 


[ वर्णात्मकशब्दस्यैव प्रामाण्याङ्गीकारात्‌ तस्य चाऽकाशगुणत्वाभावात्‌ न तत्प्रामाण्येऽनुपपत्तिः | 


यदप्याकाशगुणत्वादिति । तदसिद्धम्‌ । वर्णात्मा हि शब्दः प्रमाणम्‌ । नचासावकाशगुणस्तत्ववि-दाम्‌। अत्र च 
प्रत्यक्षवच्चेति व्यतिरेकदृष्टान्तः । यथा प्रत्यक्षस्य नाऽकाशगुणत्वं तथा शब्द -स्यापीति तस्य प्रामाण्यं न विहन्यत इति । 
अप्रयोजकाश्चैते हेतवो विपक्षे बाधकाभावादवगन्तव्याः। 


[ शब्दार्थयोः तादात्म्यादिभिन्नसम्बन्धान्तरस्य कल्पनीयत्वप्रतिपादनम्‌ | 


यच्चोक्तं शब्दस्यार्थेन सम्बन्धोऽस्ति नवेति । तत्रास्तीति ब्रूमः । स च तादात्म्यादेरसम्भवेऽन्यो भविष्यति । यथा खलु 
चक्षुरादेः प्रत्यक्षस्यासम्बद्धस्य ग्राहकत्वेऽतिप्रसङ्गात्‌ तादात्म्यादेरसम्भवात्‌ कार्यवशादेव घटादिना संयोगः कल्प्यते, 
श्रोत्रस्य शब्देन संयोगाद्यसम्भवात्‌ समवायः, अनुमानस्य च धूमादेरगन्यादिना संयोगादेरव्याप्त्यतिव्याप्त्यादिनाऽसम्भवाद्‌ 
व्याप्यव्यापकभावः कल्पितः, एवं शब्दस्यासम्बद्धस्य गमकत्वेऽतिप्रसङ्गात्‌ तादात्म्यादेरसम्भवात्‌ सम्बन्धान्तरं 
कल्पनीयम्‌ । न पुनः स्पष्टदृष्टतत्कार्यापलापो युक्तः । तदिदमाह ~ प्रत्यक्षवच्चेति । 


[ शब्दार्थयोः स्वाभाविकस्य वाच्यवाचकभावसम्बन्धस्याभ्युपगमः | 


सच सम्बन्धः पारमेश्वरः सङ्केत एवेत्येके । स्वाभाविकः प्रत्याय्यप्रत्यायकत्वलक्षण इत्यपरे । तत्र कः सम्बन्धो विवध्षित 
इत्यपेक्षायामुक्तम्‌ - स्वत एवेति । स्वाभाविकेनैव सम्बन्धेनेत्यर्थः । तदुक्तं जैमिनिना -“ओत्पत्तिकस्तु शब्दस्यार्थेन 
सम्बन्धः' इति । वक्ष्यति चाऽचार्यः - 


““नित्ययोगोऽपि शब्दानामर्थे नैव निषिद्ध्यते" ' इति। 


[ वाच्यवाचकसम्बन्धस्य स्वाभाविकत्वेऽपि 
विदितसम्बन्धस्यैव शब्दस्य बोधकत्वाङ्गीकारात्‌ नानुपपत्तिः | 


ननु यदि शब्दस्य स्वाभाविकी वाच्यविषया शक्तिः, तदा व्युत्पन्नवदल्युत्पन्नोऽपि शब्दादर्थ प्रतीयात्‌ । 
नह्यभिरविदितशक्तिरनं दहतीति । मेवम्‌ । यथा प्रत्यक्षस्य चक्षुरादेः स्वाभाविक्यां रूप-प्रतीतिजननशक्तौ 
सत्यामप्यागन्तुक सत्निकषपिक्षया रूपप्रत्यायकनत्वम्‌, यथाच लिङ्स्य सत्यपि स्वाभाविके साध्यसम्बन्धे 
तदनुसन्धानापेक्षयैव गमकत्वम्‌, एवं शब्दस्यापि सत्यप्यर्थन स्वाभाविके सम्बन्धे विदितसम्बन्धस्यैव बोधकत्वं नान्यथेति 
नियमात्‌। तदेतदप्याह ~ प्रत्यक्षवच्चेति । 


[ साद्धेतिकस्यापि वाच्यवाचकसम्बन्धस्याङ्गीकृतत्वात्‌ न ऋष्यादिप्रयोगनियमानुपपत्तिः ] 


अथापि स्यात्‌ । स्वाभाविकोऽपि सम्बन्धः कि सर्वेषां शब्दानां सर्वैरर्थेः, उत कस्यचित्‌ शब्दस्य केनचिदर्थन? नाऽद्यः, 
शब्दार्थव्यवस्थानुपपत्तिप्रसङ्गात्‌। न द्वितीयः, ऋष्यार्यम्लेञ्छानामनियमा - भावप्रसङ्गात्‌ । तथाहि - यवशब्दमार्या 
दीर्घशूके प्रयुञ्जते, यवशब्दाद्‌ दीर्घशूकमेव प्रतिपद्यन्ते । म्लेञ्छास्तु प्रियङ्गौ प्रयुञ्जते, प्रियङ्कमेव प्रतिपद्यन्ते । 
त्रिवृच्छन्दमार्यां लताविशेषे प्रयुञ्जते, ऋषयोऽन्यत्रेत्येवमादिरनियमः स्वाभाविक्यां शब्दशक्तौ न स्यात्‌ । नहि प्रदीपो 
रूपप्रकाशनशक्ती रसमपि कदाचित्‌ प्रकाशयति । साङ्केतिकत्वे त्वनियमो युज्यते । पुरुषेच्छाधीनत्वात्‌, तस्याश्चा- 
नियतत्वात्‌ चेष्टासद्धेतवदिति । 


अत्रोच्यते -- न वयं क्रचिदपि शब्दस्य सङ्केताद्‌ बोधकत्वं नास्तीति ब्रूमः । किन्त्वर्थविरशेषे स्वाभाविकी च 

शक्तिरस्तीति । तथाच स्वाभाविक्या शक्त्या क्रचिद्‌ बोधकः क्रचित्‌ सङ्कतादित्य- नियमो युज्यते । 


अथवोभयत्र स्वाभाविकी शक्तिरस्तु । व्युत्पत्तिवशाद्‌ व्यवहारनियमसम्भवात्‌। यथा खलु शुक्ति-सन्निकृष्टेन चक्षुषा 
कश्चिच्छुक्तिकां प्रतिपद्यते, कश्चिद्‌ रजतम्‌ । नचेतावता चक्षुषो ऽर्थंप्रत्यायकत्वम-स्वाभाविकम्‌, 
दोषसहकारिसदसद्धावाभ्यामनियमसम्भवात्‌। यथा कृतकत्वाद्धिङ्ात्‌ कश्चिदनित्यतां प्रत्येति, कश्चिन्नित्यताम्‌। अन्यथा 
विरुद्धहेत्वाभासानवसरप्रसङ्गात्‌। तावता न तस्यास्वाभाविकं गमकत्वम्‌। अनियमस्य 
सम्बन्धगरहणदो षभावाभावाभ्यामुपपन्नत्वात्‌ । तथा शब्दस्यापि शक्त्यनु - 
सार्यननुसारिव्युत्पत्तिलक्षणसहकारिवशादनियमेऽपि स्वाभाविकशक्तिसद्धावः सम्भवतीति । तदिद-माह - 
प्रत्यक्षवच्चेति । इयास्तु विरोषः । शब्दः सङ्केतादपि प्रमापकः, नैवं चक्षुरादि । तेन संवाद-विसंवादोपपत्तिरिति। 


[ परेण शब्दार्थसम्बन्धस्य स्वाभिविकत्वनिरासपूर्व साङ्कतिकत्वसमर्थनम्‌ | 


ननु ये स्वाभाविकं सम्बन्धमास्थिषत शब्दार्थयो :, तेषामपि नैष सत्तामात्रेणावगमाङ्म्‌। अपि तु विज्ञातः सन्‌ । विज्ञाने 
चास्यायमर्थस्य वाचक इति वा, अस्मादयं बोद्धन्य इति वा सङ्केत एवोपायः । वृद्धन्यवहारोऽपि गवादिशब्दानां 
देवदत्तादिशब्दवत्‌ सङ्के तपूर्वक एव । तद्‌ वरमस्तु सङ्केत एव । कृतमत्र स्वाभाविकेन सम्बन्धेन । तन्मात्रादेव 
प्रयोगप्रतिपत्तिव्यवहाराणामुपपत्तेः । 


नन्वयं सङ्केत एव केषाश्चिच्छन्दानामसति स्वाभाविकार्थसम्बन्धे न शक्यः कर्तुम्‌ । निर्दिंश्यहार्थं ब्रूयादयमस्माद्‌ बोद्धन्य 
इति । नच निर्देशोऽसति स्वाभाविके सम्बन्धे के षािच्छब्दानां सिद्ध्यति । सङ्केताधीने तु वाचकत्वे सर्वेषां 
शब्दानामकृतसमयत्वात्‌ कि केन निर्दिशेत्‌ ? तस्मात्‌ सङ्केतकरणमेव स्वाभाविकसम्बन्धं प्रतिपादयति शब्दानाम्‌ । 


मैवम्‌ । सर्गादिभुवां महर्षिदेवतानां परमेश्चरानुग्रहाद्‌ धर्मज्ञानवैराग्यैश्र्यसम्पन्नानां परमेश्वरस्य तावत्‌ सुकर एव सङ्केतः 
कतुम्‌ । तद्भयवहाराच्चास्मदादीनामपि सुग्रहः सङ्केतः । तथाहि - वृद्धवचनानन्तरं तच्छाविणो वृद्धान्तरस्य 
प्रवृत्तिहर्षशोकभयादिप्रतिपत्तेः, तद्धेतु प्रत्ययमनुमिमीते बालः । तस्य सत्स्वप्यन्येष्वभूतस्य वाक्यश्रवणसमनन्तरं भवतो 
वाक्यश्रवणहेतुतामवगच्छति । तदवयवानां च पदानामावापोद्धारभेदेन तत्तदर्थप्रत्ययजननोपायत्वदर्शनात्‌ । तेषुतेष्वर्थेषु 
तेषां पदानां वाचकत्वं च कल्पयति । एवं पदावयवेषु प्रकृत्यादिष्वपि द्रष्टव्यम्‌ । स्वाभाविकीं शक्तेमभ्युपगच्छताऽप्येषा 
प्रक्रियाऽनुसरणीया । साऽपि न सत्तामात्रेणावगमाङ्मित्युक्तम्‌। 


स्यादेतत्‌ । यदि शब्दानां सा्केतिकः सम्बन्धो न स्वाभाविकः, कृतं तहिं साध्वसाधुविभागपरेण व्याकरणेन । 
स्वाभाविकं हि यस्य वाचकत्वं स शब्दः साधुः, असाधुश्चेतरः । सामयिकत्वे तु सर्व एव साधवोऽसाधवो वा स्युः । भम्‌ । 
परमेश्वरसमयपरिपालनार्थत्वात्‌। तथाच येषां पदानां येष्वर्थेषु परमेश्वरेण कृतः समयस्तानि तत्र साधूनि, असाधूनि चेत्रेति 
विभागाय व्याकरणमर्थवदिति। 


[ सङ्कतवादेऽपि ऋष्यादिप्रयोगानामनियमानुपपत्तिप्रसङ्गः, व्याकरणादिवैयर््यप्रसङ्गश्च | 


अत्र ब्रूमः- परस्यापि मते किमीश्रसङ्ेत एवावगमाङ्गम्‌, उतास्मदादीनामपि । आद्ये कथमृष्या -र्यम्लेञ्छानामनियताः 
प्रयोगप्रत्ययव्यवहाराः ? किथेश्वरसङ्कतोऽपि गृहीत एवावगमाङ्ं न स्वरूपेण । व्युत्पन्नवदव्युत्पन्नस्यापि प्रतिपत्तिप्रसङ्ात्‌। 
तद्ग्रहश्च त्वदुक्तरीत्योपदेशादिनैव । तथाचास्त्वस्मदा -द्युपदेश एव । किमदष्ट वरसद तक ल्पनयेति समानम्‌ । 
अस्मदादिभिरपि पूर्वतनः सङ्केतो ज्ञाप्यत एव नतु क्रियत इति चेत्‌, , तर्हास्मन्मतेऽपि वृद्धेन स्वाभाविकी शक्तिर्ञाप्यत 
एव । नत्वपूर्वसङ्केतः क्रियत इति तुल्यम्‌ । द्वितीये तु व्याकरणादिवैयर्थ्यम्‌ । व्यवहारमात्रं हि शब्दप्रयोजनम्‌ । 
तच्चेश्वरानीश्वरसङ्क- तयोः समानम्‌ । अदृष्टार्थमिति चेत्‌, न । प्रमाणाभावात्‌ श्रुत्यादेः सङ्केतशक्तिपक्षोदासीनत्वात्‌ ।किथ 
चरमभाविनं सहकारिणमुपदेशादिकमुपादाय शक्तिप्रत्याख्यानेऽतिप्रसङ्कः । 

| शब्दार्थसम्बन्धस्य स्वाभाविकत्वस्य प्रामाणिकत्वम्‌ | 


अथौत्पत्तिकशक्तिसद्धावे किं प्रमाणम्‌ ? अर्थावबोधस्य स्वरूपसहकारिभ्यां शब्दसङ्केताभ्या-मेवोपपत्तेरिति । उच्यते- 
कि स्वरूपसहकारिव्यतिरिक्तातीन्दरिया शक्तिः क्रापि नाद्धीक्रियते, उत शब्द एव ? आद्ये वक्ष्यामः । द्वितीयेऽधुनातनास्तावन्न 
सङ्कुतयितार इति तवापि सम्मतम्‌। नच लोको -त्तरे सङ्केतयितरि प्रमाणमस्ति । तथाच स्वभाव एवायं शब्दानामिति 
गम्यते । गवादिशब्दाः सा्के-तिकाः, शब्दत्वात्‌ ; देवदत्तादिशब्दवदिति चेत्‌, किमत्र साङ्केतिकत्वमात्रं साध्यम्‌, उत 
सास्नादि-मत्य्थे । आद्ये सिद्धसाधनम्‌ । गुप्तभाषणादौ मया गोशब्दस्य घटेऽपि सङ्घेतितत्वात्‌ । द्वितीये व्यभि -चारः। 
नहि सर्वेऽपि शब्दाः सास्नादिमति पिण्डे सङ्केतिता इत्यत्र प्रमाणमस्ति । गोशब्दः सास्नादि- मत्यर्थे सङ्धेतितः, तत्र 
प्रयुज्यमानशब्दत्वात्‌ ; गाव्यादिशब्दवदिति चेत्‌, न। असाधुशब्दत्वस्योपाधि-त्वात्‌। 
साधनावच्छिन्नसाध्यन्यापकत्वेनाप्युपाधित्वस्य वक्ष्यमाणत्वात्‌ । (५२२) अन्यथाऽस्मदादि-विशेषणप्रक्षेपोऽपि 
प्रतिज्ञायां प्रसज्येतेति । तदेवं शब्दस्यार्थसम्बन्धसम्भवान्नाप्रामाण्यम्‌ । 


| आप्तप्रतारकवाक्याविशेषत्वोक्तिनिरासः | 


यत्‌ पुनरुक्तम्‌- आप्तानाप्नप्रयुक्तयोरित्यादि । तदप्यसारम्‌ । प्रत्यक्षवदेवोपपत्तेः । चक्षुरादिप्रत्यक्ष हि कचिद्‌ यथार्थज्ञानं 
क्रचिदयथार्थज्ञानं जनयदपि प्रमाणमङ्गीक्रियत एव। दोषसदसद्धावाभ्यां तत्र भेद इति चेत्‌, 
तर्हात्राप्यनाप्तवक्तसदसद्धावाभ्यां भेदो भविष्यति । वक्ता वाक्योच्चारण एवोपयुज्यत इति चेत्‌, न । यतस्तदेवाविषये 
प्रयुञ्जानो दुष्टं करोति, निशातमसिमाकाशे प्रयुञ्जान इव । अन्यथाऽ-नुमानमप्यप्रमाणं स्यात्‌ । कृतकत्वं हि 
शब्दानित्यत्वसाधने साधु, असाधु चागन्यवयविनोऽनुष्णत्व-साधने। तत्‌ कस्माद्‌ विशेषात्‌ ? 
व्याप्तिपक्षधर्मताभावाभावाभ्यामिति चेत्‌, न । कालातीतत्वस्य पृथग्‌ दूषणताया वक्ष्यमाणत्वात्‌ । (५१६, ९३७) 
ततोऽविषयवृत्तित्वतदभावरूप एव विशेषो वक्तव्यः । स च समानः शब्देऽपीति । तदिदमुक्तम्‌ - प्रत्यक्षवच्चेति । 


[ शब्दस्यानुमानान्तर्भाववादनिराकरणम्‌ ] 


एतदोषभयात्‌ केचित्‌ शब्दस्यानुमानेऽन्तर्भावमिच्छन्ति । अपरे पुनरपौरुषेयतया निरस्तसमस्त-दोषाशङ्कस्य वेदस्य 
शब्दतयैव प्रामाण्यम्‌, पुरुषवचसां त्वनुमानतयेत्यातिष्ठन्ते । तदुभयमप्यत एवा-युक्तम्‌। किन्तु प्रत्यक्षवदनुमानवच्च 
शब्दमात्रस्यापि प्रामाण्यं स्वतः स्वेनैव रूपेण नत्वनुमानत्वेन । अत एव श्रुतेः प्रकृतत्वेऽपि सर्वशब्दपरिग्रहायाऽगमस्येत्क्षम्‌ । 
हिशब्दस्तत्र प्रमाणप्रसिद्धिद्योतकः । तच्चोत्तरत्र वक्ष्यामः । (१६९, ५३७) 


[ बौद्धेन अनृत-व्याघात -पुनरुक्तिदोषैर्वेदस्याप्रामाण्यसाधनम्‌, तन्निरासश्च | 


ननु तथाऽपि वेदस्य प्रामाण्यं नोपपद्यते । अनृतव्याघातपुनरुक्तदोषात्‌। तथाहि - अनृतमप्रमाणं दृष्टम्‌, यथा 
विप्रलम्भकवाक्यम्‌। अनृतश्च वेदः, पुत्रकामेषछ्यनुष्ठानेऽपि फलानुपलब्धेः । व्याहतं चाप्रमाणम्‌, यथोन्मत्तवाक्यम्‌ । 
व्याहतश्चायम्‌ - "अतिरात्रे षोव्यृशिनं गृह्नाति “नातिरात्रे षोढ्छृशिनं गृह्नाति " ', “उदिते जुहोति ' “अनुदिते जुहोति" 
इत्यादि । पुनरुक्त चाप्रमाणम्‌ । पुनरुक्तिश्च वेदे ' त्रिः प्रथमामन्वाह" ' इत्यादिदर्शनादिति। 


तदिदमप्ययुक्तम्‌। तथाहि- किं वेदमात्रं पक्षीकृत्येतेर्ेतुभिरप्रामाण्यं साध्यते, उत तदेकदेशम्‌? नाऽद्यः, यथा कस्यचित्‌ 
प्रत्यक्षस्यानुमानस्य वाऽनृतत्वादौ सत्यप्यन्यस्य प्रामाण्यम्‌ एवं वेदस्यानृता -दिभागपरिहारेण प्रामाण्योपपत्तेः । अन्यथा 
हेतूनां भागासिद्धिप्रसङ्गात्‌ । द्वितीये त्वास्तां विप्रतिपन्न वेदभागः । सम्प्रतिपन्नवेदभागमीमांसा कथमनुपपन्ना ? अथ 
वेदत्वात्‌ तस्यापि वेदभागस्याप्रामाण्यं साधयामीति मन्यसे । तन्न । यथा हि कस्यचित्‌ प्रत्यक्षस्यानुमानस्य 
वाऽप्रामाण्येऽप्यन्यस्य प्रामाण्यं न प्रत्यक्षत्वादिमात्रेण विहन्यते, तथा वेदस्यापि । अन्यथा सर्वप्रत्यक्षानुमानविलयप्रसङ्ः । 

| अनृतत्वानुमानभङ्गः | 


कि चेदमनृतत्वम्‌ ? अर्थव्यभिचारित्वमिति चेत्‌, नन्विदमेवाप्रामाण्यमिति साध्याविशिष्टता । नचानृतत्वमेकदेशेऽपीति 
सूत्रकार एव वक्ष्यति । (२-१-७) 


| व्याहतत्वानुमानभङ्गः | 


व्याघातेन चाप्रामाण्यं साधयन्‌ किं वाक्यद्रयं पक्षीकुर्यात्‌, उतैकमेव ? नाऽद्यः, व्याहतयोः प्रत्यक्षयोः अनुमानयोर्वां 
मध्येऽन्यतरप्रामाण्यसम्भववद्‌ वाक्ययोरप्यन्यतरप्रामाण्यसम्भवात्‌ । न द्वितीयः, अनिश्चितदशायामन्यतरप्रत्यक्षादिवत्‌ 
पक्षीकृतस्यापि प्रामाण्यसम्भवात्‌। अपिच व्याघातोऽप्यापाततः सर्वथा वा ? नाऽद्यः, आपाततो व्याघातवतोऽपि 
प्रत्यक्षादेरिव वेदस्यापि प्रामाण्यसम्भवात्‌। न द्वितीयः, प्रत्यक्षादाविवासिद्धेः । यथा चासिद्धिः, तथा सूत्रकृदेव वक्ष्यति । 
(३-२३-६, ८, १०, श्रुतिविरोधपरिहारपादयोश्च) 


| पुनरुक्तत्वानुमानभङ्गः | 


पौनरुक्त्येऽपि प्रत्यक्षादिवद्‌ वेदप्रामाण्यं सम्भवति । नहयोकस्मिन्न्थे सम्प्लवमानं प्रत्यक्षमनुमानं वाऽप्रमाणं भवति । 
अर्थवेपरीत्ये हि तत्‌ स्यात्‌ । नहि प्रत्यक्षेण गृहीतो घटः, पुनर्गृह्यमाणः पटो भवति । नापि कृतकत्वेनानित्यतयाऽनुमितः 
शब्दः, तीव्रादिधर्मोपेतत्वेन पुनस्तथाऽनुमीयमानो नित्यो भवति । तथा शब्देऽपि । वैयर्थ्यं तु कथथिच्छङ्कयेत । 
तच्वाभ्यासानुवादादिरूपेण व्याकुर्वद्धिरेव वृद्धैः परिहृतमिति । 


| आगमस्य स्वतः प्रामाण्यम्‌ | 


नन्वस्त्वेवं वेदस्याप्रामाण्यपरिहारः । प्रामाण्यं तु कुतः ? नहयप्रामाण्यप्रतिक्षेप एव प्रामाण्यम्‌ । घटादावभावादिति। 
ज्ञानकरणस्य सतोऽप्रामाण्ये निरस्ते स्वत एवेति ब्रूमः । तदिदमुक्तम्‌ - आग -मस्येति । आगम्यतेऽवगम्यतेऽनेनेत्यागमः। 
ये हि न्यायविदः प्रत्यक्षविरोषस्यानुमानस्य च प्रामाण्यं स्वत एवेत्यङ्धीकृत्याऽगमप्रामाण्यस्वतस्त्वं नाङ्गीकुर्वन्ति तान्‌ प्रति 
प्रत्यक्षवच्चेति दृष्टान्तोपादानम्‌। हिशब्दः प्रमाणत्वहेतुसूचकः। ये तु प्रमाणमात्रस्य प्रामाण्यं स्वतो नेति मन्यमाना 
आगमप्रामाण्य-स्वतस्त्वे विप्रतिपद्यन्ते तान्‌ प्रति प्रत्यक्षवच्चेति प्रत्यक्षानुमानयोरपि प्रसङ्गात्‌ स्वीकारार्थमुक्तमिति 
ज्ञातव्यम्‌ । 


[ प्रामाण्यवादः, प्रामाण्यस्वतस्त्वनिर्वचनम्‌ | 


ननु किमिदं प्रमाणानां प्रामाण्यस्य स्वतस्त्वम्‌ ? उच्यते ~ प्रत्यक्षानुमानागमाः, तजनितं विज्ञानं च प्रमाणम्‌ । तत्र 
ज्ञानस्य यद्‌ याथार्थ्यलक्षणं प्रामाण्यं तस्य ज्ञानजनकसामग्रीमात्राधीनजन्मत्वं स्वत -स्त्वम्‌ । करणानां च ज्ञानजननशक्त्येव 
तद्याथार्थ्यजनकत्वं स्वतस्त्वम्‌ । तथा ज्ञानगतयाथार्थ्वस्य ज्ञानगराहकमात्रग्राहयत्वं स्वतस्त्वम्‌ । 


करणानां तु ज्ञप्तौ स्वतस्त्वं नाङ्गीक्रियते । तत्स्वरूपस्य यथायथं प्रत्यक्षादिवेद्यत्वात्‌, यथार्थज्ञान- 
जनकत्वस्यानुमानवेद्यत्वात्‌ । अथवा तेषामपि ज्ञानजनकत्वं येन गृह्यते तत एव यथार्थज्ञानजनकत्वस्य तदीयस्य ग्राह्यत्वं 
स्वतस्त्वमिति । 


[ प्रामाण्यस्य उत्पत्तौ स्वतस्त्वनिरूपणम्‌ | 


उत्पत्तौ स्वतस्त्वं कुत इति चेत्‌, प्रामाण्यं ज्ञानकारणातिरिक्तकारणानपेक्षम्‌, अप्रामाण्येतर -ज्ञानधर्मत्वात्‌ ; 
ज्ञानत्ववदित्यनुमानात्‌ । नच प्रमा ज्ञानहेत्वतिरिक्तहेत्वधीना, कार्यत्वे सति तद्विशेष -त्वात्‌ ; अप्रमावदिति सत्प्रतिपक्षत्वम्‌ 
ईश्वरप्रमायां बाधात्‌, असिद्धेश्च 

तदतिरिक्तप्रमापक्षीकारेऽपि कि ज्ञानस्यैवविधत्वेन, उत प्रमात्वस्य, अथवा तत्सम्बन्धस्य साध्य - पर्यवसानम्‌? नाऽद्यः, 
व्याघातात्‌ । द्वितीये च प्रमात्वं जातिः, अन्यद्‌ वा ? जातित्वे बाधः, अकार्य - त्वात्‌ । अन्यत्वे भावोऽभावो वा ? नाऽद्यः, 
ज्ञाने जात्यतिरिक्तभावानभ्युपगमात्‌। न द्वितीयः, प्रध्वं सातिरिक्तस्य तस्याजन्यत्वात्‌, प्रध्वंसस्य चात्रासम्भवात्‌ । नान्त्यः, 
संयोगस्य गुणेऽसम्भवात्‌ । समवायस्य चाकार्यत्वात्‌। एतेन प्रमात्वपक्षीकारेणापि प्रयोगो निरस्तः । 


अस्तु जातिः प्रमात्वम्‌ । तथाऽपि ज्ञानकारणातिरिक्तकारणजन्यैव व्यक्तिः प्रमात्वाधार इति तात्पर्यमिति चेत्‌, न । 
साऽपि व्यक्तिः कि ज्ञानमेव, उत सातिशयम्‌ ? अतिशयोऽपि भावोऽभावो वेति पक्षाबहिर्भावात्‌। 


किश्चातिरिक्तं कारणं गुण एव वक्तव्यः । स चाऽप्तोक्तत्वमेव शब्दे । नच तस्यान्वयन्यतिरेकौ प्रामाण्यमनुकरोति । 
वेदापौरुषेयत्वस्य वक्ष्यमाणत्वात्‌ । (१४८, ४६८) 


[ प्रामाण्यस्य ज्ञप्तौ स्वतस्त्वनिरूपणम्‌ | 


ज्ञप्तौ स्वतस्त्वेऽपि प्रामाण्यं ज्ञानग्राहकमात्रग्राह्यमप्रामाण्येतरज्ञानसमवेतधर्मत्वात्‌ ; ज्ञानत्ववत्‌। नच प्रामाण्यं परतो 
ज्ञायते, अनभ्यासदशायां सांशयिकत्वात्‌; अप्रामाण्यवदिति वाच्यम्‌ । व्यर्थविशेषणत्वात्‌ । असिद्धिपरिहारार्थमिति चेत्‌, 
न । तथाऽनभ्युपगमात्‌ । यथोक्त स्वयमेव-- ˆएकामसिद्धि परिहरतो द्वितीयाऽऽपन्ना ' ' इति । अन्यथा शरीराजन्यत्वहेतोरपि 
विशेषणवयर्थ्यं नोद्धाव्येत। अथानभ्यासदजशञायामिति प्रतिज्ञाविशोषणम्‌। तथाऽपि स्वतः प्रमाणतया त्वदभ्युपगत- 
धर्मिप्रत्यक्षानुमानोपमानेष्वपि संशयादिदरशनेनानैकान्त्यमिति । 


[ ज्ञप्तौ स्वतस्त्वानङ्गीकारेऽनवस्थाप्रसङ्गः | 
ज्ञप्तौ स्वतस्त्वानभ्युपगमे बाधकमाह - 
अनवस्थाऽन्यथा हि स्यात्‌..........-. || ६०॥। 


अनवस्थेति । अवश्यवेद्यत्वानभ्युपगमाच्नानवस्थेति चेत्‌, निःशङ्क प्रवृत्ताववश्यवेद्यत्वात्‌ । तथाहि - ज्ञानं 
तावदवुभत्सितग्राहयतया तीव्रसंवेदनम्‌ । ज्ञाते च तस्मिन्‌ प्रामाण्याप्रामाण्यानुपलब्धौ कथं संशयो न स्यात्‌ ? सति च 
प्रामाण्यसंशये, अर्थसंशयोऽपि कथं न स्यात्‌ ? तथाच कथ निःशङ्का प्रवृत्तिः स्यात्‌ ? तथाऽप्यनुमानात्‌ प्रामाण्यग्रहणम्‌, 
अनुमितिश्च स्वतःप्रमाणमिति कथमनवस्थेति चेत्‌, न । धर्मिंलिङ्गदृष्टान्तद्रारिकायास्तस्या अनिवारणात्‌ । 
किश्ानुमितिप्रामाण्यं येन ज्ञानेन विषयीक्रियते, तस्यापि प्रामाण्यमन्येनेति कथं नानवस्था ? 


ननु स्वतःप्रामाण्येऽपि कथं नानवस्था ? इत्थम्‌ - साक्षी खलु वृत्तिन्नानग्राहकः । स एव च तत्प्रामाण्यं गृह्णातीति तेषां 
स्वतःप्रामाण्यम्‌। स च स्वप्रकाशः स्वप्रामाण्यमपि गृह्णातीति तस्य स्वतःप्रामाण्यम्‌। तस्य 
यथार्थत्वनियमान्नाहार्यसंशयविषयत्वमपीति । 


[ अप्रामाण्यस्य परतस्त्वप्रतिपादनम्‌ | 


ननु यदि प्रामाण्यमुत्पत्तौ ज्ञप्तौ च स्वतः स्यात्‌, तहिं बौद्धादिवाक्यजनितमपि ज्ञानं प्रमाणं स्यात्‌ । अस्ति हि तत्र 
ज्ञानहेतुः । अन्यथा ज्ञानमपि न स्यात्‌। तथा प्रमाणतया ज्ञायेत, ज्ञानग्राहकसद्धावात्‌। अस्तु तदपि प्रमाणमिति चेत्‌, 
तस्य वेदविरोधित्वात्‌ । वेदविरोधिनः प्रामाण्ये पुनर्वेदप्रामाण्यं न स्यात्‌, वस्तुनो द्रूप्यं वाऽऽपद्येतेति सर्वथा 
मीमांसानुपपत्तिरित्यत आह - अप्रामाण्यमिति । 


(4 अप्रामाण्यं तथाऽन्यतः || ६० ॥। 


तथाशब्दः समुच्चये । नायं नियमो यत्‌, ज्ञानकरणमिन्द्रियं लिङ्क शब्दो वा प्रामाण्यमेवोत्पाद-यतीति । किन्नाम । 

इद्धरियादीनामौत्सर्गिकी शक्तिः प्रामाण्यजनने । दोषापवादादप्रामाण्यमपि जनयत्येव । दोषाणां सहजशक्तिप्रतिबन्धेन 
विपरीतकार्यजननसामग्रीनिवेशात्‌। तहिं दोषाभावः प्रामाण्यस्य कारणमित्यायातमिति चेत्‌, न । तथासत्युत्सर्गापवादयोः 
क्राप्यभावप्रसङ्गात्‌ । तथा न ज्ञानग्राहकस्य साक्षिणोऽयं नियमः यत्‌ प्रमाणतयैव गृह्णातीति, किन्तु 
प्रवृत्यसामर्थ्यादिनाऽपवाद-कस्य सद्धावेऽप्रामाण्यमपि गृह्णात्येव । ओत्सर्गिकत्वात्‌ प्रामाण्यस्वतस्त्वस्येति । 


[ वेदविरोधिज्ञानस्य दोषमूलत्वादग्रामाण्यम्‌ ] 


किमतो यद्येवमित्यत आह - मिथ्याज्ञप्तीति। 
मिथ्याज्ञपिप्रलम्भादेस्तेन वेदविरोधि यत्‌ । 


यत एवमप्रामाण्यं परतः, तेन कारणेन, मिथ्याज्ञानविप्रलम्भापटुकरणत्वलक्षणादपवादाद्‌ वेद-विरोधि यज्ज्ञानं 
तदप्रमाणमेवोत्पद्यते न प्रमाणम्‌ । बाधकप्रत्ययाच्चापवादादप्रमाणमेव गृह्यत इति नोक्तदोषः । 


[ वेदानामपौरुषेयत्वाद्‌ दोषमूलत्वाभावः | 


ननु मिथ्यान्नानादिमूलत्वं तेषां कुतः कल्प्यते ? वेदविरोधित्वादित्युक्तम्‌। वस्तुनो द्ैरूप्या-सम्भवात्‌। पौरुषेयेषु 
तत्सम्भवाच्च । अथ वेदस्यैव तत्‌ कुतो न कल्प्यमिति चेत्‌, वेदस्यापौरुषेयत्वेन पुरुषदोषमूलत्वासम्भवादित्याह - 
अपीति । 


० अपि वेदानामङ्ीकार्या हि नित्यता । 


अथवा कुतोऽप्रामाण्यस्य दोषकारणत्वम्‌ ? अन्वयन्यतिरेकाभ्यामिति चेत्‌, हन्त तर्हिं गुणान्वय -व्यतिरेकित्वात्‌ 
प्रामाण्यमपि तजन्यं स्यात्‌ । न । वेदस्यापौरुषेयत्वेन तदभावादित्याह-- अपि वेदा- नामिति । अपिः समुच्चये । प्रामाण्यं 
नित्यताऽपीति । हिशब्देन ““वाचा विरूप नित्यया'* इत्यादि -श्ुतिप्रसिद्धि द्योतयति । अत्र नित्यताशब्देनापौरुषेयता 
विवक्षिता । नित्यताया बौद्धागमेष्वपि सत्त्वात्‌ । यस्माच्नित्यताऽङ्ीकार्या तस्मान्नोक्तदोष इति वा । 
वेदापौरुषेयत्ववादः 
[ वेदस्य तदपौरुषेयत्वस्य च लक्षणकथनम्‌ | 


ननु कोऽयं वेदः ? किं च तस्यापौरुषेयत्वम्‌ ? क्रमविशोषविशिष्टवर्णां वेदः । तस्य नियतैक ~ प्रकारत्वमपौरुषेयत्वम्‌ । 
स्वतन्त्रपुरुषपूर्वकत्वाभाव इति यावत्‌। 


[ धर्माधर्मादिपदार्थानां सप्रमाणकत्वप्रतिपादनम्‌ | 
अत्रोपपत्तिमाह - नहीति। 
नहि धर्मादिसिद्धिः स्याच्नित्यवाक्यं विना क्रचित्‌ || ६१९ ।। 
क्रचिदिति निमित्तसप्तमी । केनापि प्रमाणेन इत्यर्थः । उत्तरवाक्योपक्रमे वा । 


अस्ति तावद्‌ धमांधर्म॑स्वगंनरकादिकं सवंवादिसम्प्रतिपन्नम्‌ । यस्तु तन्नाङ्गीकरोति चार्वाकः, तं 
प्रत्युपपादयिष्यमाणत्वात्‌। तच्च प्रमाणोपेतम्‌, वस्तुत्वात्‌ ; घटवत्‌ । नहि विना प्रमाणेन धर्मादि-सिद्धिविनिश्चयः 
सर्ववादिनां भवितुमर्हति, अतिप्रसङ्गात्‌ । 

[ धर्मादीनां प्रत्यक्षसिद्धत्वनिराकरणम्‌ ] 


तदेवं सामान्यतः सिद्धं प्रमाणं न तावत्‌ प्रत्यक्षम्‌ । तद्धि बाह्यं मानसं वा स्यात्‌। न तावद्‌ बाह्यम्‌, तस्य रूपादिमति 
द्रव्ये तत्समवेतगुणकर्मसामान्येष्वेव प्रवर्तमानत्वात्‌। नापि मानसम्‌, सुखादिवद्‌ धर्मादावनुभवाननुव्यवसायात्‌। अन्यथा 
सुखमनुभवामीतिवद्‌ धर्ममनुभवामीति स्यात्‌ । स्वर्गादीनां तु विप्रकृष्टत्वान्न प्रत्यक्षगोचरता । नच योगादिसिद्धानां 
प्रत्यक्षमस्मदतीद््रियार्थविषयमिति वाच्यम्‌, तेन तेषां कथञ्चिद्‌ धर्मादिसिद्धावप्यस्माकं तच्निश्चरयोपायाभावात्‌। 
नहान्यप्रत्यक्षेणान्यस्य निश्चयः, अनुष्ठानं वा सम्भवति । 


[ धर्मादीनामानुमानिकत्वनिराकरणम्‌ | 


नाप्यनुमानम्‌, तत्प्रतिबद्धलिङ्गाभावात्‌। सामान्यतो दृष्टेन कथञ्चित्‌ तत्स्वरूपमात्रसिद्धावपि 
साधनफलसम्बन्धरूपस्तद्िशेषोऽनुष्ठानयोग्यो नानुमातुं शक्यः । नहीदूशशयज्ञदानादिभिरुपजनितो धर्मः फलमीदृशं 
जनयतीत्यादयः सृक्ष्मतरा विशेषाः सर्ववादिभिरनुष्ठीयमानाः शक्यानुमानाः । 


[ धर्मादीनां पौरुषेयवाक्यसिद्धत्वनिराकरणम्‌ | 


वाक्यमपि न पौरुषेयं धर्मादिनिश्चयाय प्रभवति । पुरुषाणामन्नानसंशयविप्रलम्भापटुकरणत्वस्य बहुलमुपलम्भेन 
धर्माद्युपदेष्टर्याश्रासानुपपत्तेः । 


[ धर्मादिस्वरूपसिद्ध्यर्थं अपौरुषेयवाक्यस्यावश्याभ्युपेयत्वप्रतिपादनम्‌ | 


तदेवमपौरुषेयवाक्यं विना धर्मादिनिश्चयासम्भवात्‌ सामान्यसिद्धिपरिशेषाभ्यामपौरुषेयं किमपि वाक्यं 
ध्मदिप्रतिपादकमस्तीति सर्ववादिभिरभ्युपेयमिति । 


[ धर्मादीनां बुद्धजिनादिवाक्यसिद्धत्वाङ्गीकारे कल्पनागौरवप्रसङ्गः | 


स्यादेतदेवम्‌, यदि धर्मादिकं पुरुषवचसा न निश्चेतुं शक्येत । शक्यते तु बुद्धषंभजिनक पिलपशु - 
पतिप्रभृतिप्रणीतागमादवधारयितुम्‌। नच तेष्वनाश्चासकारणमस्ति । परमाप्तत्वेन विप्रलम्भादिशङ्का -विषयत्वादित्यत 
आह - अविप्रलम्भ इति। 


अविप्रलम्भस्तज्ज्ञानं तत्कृतत्वादयोऽपि च। 
कल्प्या गौरवदोषेण पुंवाक्यं ज्ञापकं न तत्‌ || ६२॥। 


अविप्रलम्भो विप्रलम्भाभावः। तज्ज्ञानं धर्मादिप्रमितिः। तत्कृतत्वं तेन पुरुषेण कृतत्वम्‌। आदिग्रहणात्‌ करणपाटवं 
कृपालुत्वम्‌, एेश्र्यमित्यादीनां ग्रहणम्‌ । चो यस्मादित्यर्थ । ज्ञापकं निश्चाय- कम्‌ । धमदिरिति शेषः। 


भवेदेवं यदि बुद्धादीनामाप्तत्वं निश्चितं स्यात्‌ । नचेवम्‌, प्रमाणाभावात्‌ । वक्तव्यार्थतत्वज्ञानम्‌, विप्रलम्भाभावः, 
विवक्षा, करणपाटवं चेत्येतत्‌ खल्वाप्तत्वं नाम । नचेताः परचित्तवृत्तयोऽस्माक -मध्यक्षाः । नापि तत्रानुमानं प्रवर्तते । 
वाक्यं तु पौरुषेयमुक्तानुपपत्तिग्रस्तम्‌। अपौरुषेयं तु नाङ्गीक्रियते । अतः केवलमविप्रलम्भादयः क्रचित्‌ पुंसि कल्प्या 
एव । नचाऽप्तत्वकल्पनामात्रेणास्य विवक्षित - वाक्यस्य तत्प्रणीतत्वं सिक्यति । अतः क्रचिद्‌ वाक्ये तत्प्रणीतत्वमपि 
कल्प्यमेव । यस्मादेवं तत्‌ तस्मात्‌ कल्पनागौरवदोषेण पुरुषवाक्य न धर्मादिनिश्चायकम्‌ । नहि लोके विना प्रमाणे कस्यचित्‌ 
पुरुषस्याऽप्तत्वं प्रकल्प्य कस्यचिद्‌ वाक्यस्य तत्प्रणीततां कल्पयित्वा तदर्थनिश्चयं कुर्वन्तः प्रेक्षावन्तो दूश्यन्ते । किन्तु 
प्रमाणतः प्रामाण्यं निश्चित्यैव। यद्यपि क्रचिदल्पायाससाध्ये विपक्षेऽनर्थांतिशटय-हीनेऽपि कर्मणि 
वाक्यप्रामाण्यमनिश्चित्यापि प्ेक्षावतामस्ति प्रवृत्तिः, तथाऽपि महायाससकलवित्त-व्ययादिसाध्येऽर्थ न प्रामाण्यानिश्चयेन 

कल्पनया वा प्रवृत्तिरिति । 


[ अनुमानेन बुद्धादीनां धर्मादिद्रष्त्वसाधनम्‌ ] 


ननुच धर्मादिकं कस्यचित्‌ प्रत्यक्षम्‌, वस्तुत्वात्‌ ; घटवदिति सामान्यतस्तावद्‌ धर्मादिद्रष्टा सिद्धः । स च नास्मदादिः 
सम्भवति, अस्मदादीनां धर्मादिदर्शनस्य बाधितत्वात्‌ । नचाऽर्ह॑तादयस्तथा, तेषां तत्रतत्र स्खलद्रचनत्वेन तदनुपपत्तेः । 
तस्मात्‌ परिशेषतो भगवान्‌ बुद्ध एव धर्मादिसाक्षात्कारवानवसी - यते । धर्मादिसाक्षात्कारवतश्च तस्व न रागद्रेषादिदोषाः 
सम्भवन्ति, अज्ञानमूलत्वात्‌ तेषाम्‌ । रागादि -दोषरहितस्य न विप्रलम्भसम्भवः, तस्य तत्कार्यत्वात्‌ । नह्योवमेव कश्चित्‌ 
कञ्चिद्‌ विप्रलब्धुमिच्छति । नचेवम्भूत आत्मीयहिताहितप्राप्तिपरिहारसाधनमविदुषो नानाविधन्यसनसागरे निमप्नान्‌ 
जन्तूनव -लोकयन्ननुपदिश्य स्थातुमर्हति । नचेवम्भूतस्य महानुभावस्य करणानामपाटवं सम्भावयितुमपि शक्यम्‌ । 
यदस्मदादिष्वपि प्रायेणासम्भावितम्‌। अतः सामान्यतस्तदीयधर्माद्युपदेरो सिद्धे प्रसिद्ध -परित्यागेनाप्रसिद्धकल्पनानुपपततेः 
बौद्धागम एवासाविति सिद्ध्यति । तथाच तदुक्तप्रकारेण धर्माद्य- वगतौ क्रास्ति कल्पनागौरवम्‌? विवक्षितार्थतत्वन्ञानादेः 
सर्वस्यापि तत्र प्रमितत्वादिति बौद्धाः । एवमार्हतादीनां स्वागमप्रामाण्यप्रसाधनप्रकारो द्रष्टव्यः । तदेवं पौरुषेयवचनाद्‌ 
धर्मादिसिद्धौ परि-शोषानुपपत्तेर्नापौरुषेयवाक्यसिद्धिरित्याशङ्कयाऽह ~ प्रत्यक्ष इति। 


[ प्रतिवादयुक्तानुमानभक्गः | 


प्रत्यक्षः कस्यचिद्‌ धर्मो वस्तुत्वादिति चोदिते । 
न बुद्धो धर्मदर्श स्यात्‌ पुस्त्वादित्यनुमाहतिः || ६३।। 


उक्ताशेषशङ्कासमुच्चयार्थश्चशब्दः । उदिते पूर्वपक्षिणा तं प्रति । सिद्धान्तिना वक्तव्यमिति शेषः । किं वक्तव्यमित्यत 
आह - न बुद्ध इति । अनुमाहतिः परिशेषानुमानस्येति शेषः । 


अयमर्थः -- न तावद्‌ धर्मादिः कस्यचित्‌ प्रत्यक्षो वस्तुत्वादित्यनेनैव सामान्यानुमानेन बुद्धस्य धर्मादिदर्शित्वसिद्धिः। 
किन्तु परिरोषतः। नच परिरोषोऽनुमानाद्‌ भिद्यते । तस्य चोक्तानुमानप्रतिहतत्वेनन प्रामाण्यमुपपद्यते। तदनुपपत्तौ च 
तदुपजीविनोऽविप्रलम्भादिसाधनस्य गर्भस्रावेणैव गतत्वान्न दूषणान्तरमन्वेषणीयमिति पुनः कल्पनागौरवं तदवस्थमिति । 


ननु धर्मादिः कस्यचित्‌ प्रत्यक्षः, वस्तुत्वादिति सामान्यानुमानं तावददुष्टम्‌ । तस्य च बुद्धे नचेत्‌, पर्यवसानम्‌, तदा किं 
पुरुषान्तरे तदास्थीयते, किवा न कुत्रापि ? नाऽद्यः, पुंस्त्वस्य व्यभिचारप्रस -ङ्ात्‌। न द्वितीयः, सामान्यसिद्धिव्याघातात्‌ । 


उच्यते - अस्मदादिषु कुतो न सामान्यपर्यवसानमास्थीयत इति वाच्यम्‌ । बाधितत्वादिति चेत्‌, कथन्तर्हि बुद्धेऽपि 
पर्यवसानम्‌ ? ततश्च धर्मादिद्र्टृत्वं बुद्धतदितरान्यतरवृक्तित्वेन व्याप्तम्‌, व्यापका -भावात्‌ स्वयमपि नास्तीति सिद्धम्‌ । 
एतेन धर्मादिद्रष्ृत्वं बुद्धनिष्ठम्‌, अन्यत्र वृत्तौ बाधकोपपन्नत्वे सति क्रचिद्‌ वृत्तिमत्वादिति 
परिशेषानुमानस्याऽश्रयासिद्धिविशेष्यासिद्धी सूचिते भवतः । 


ननु सामान्यासिद्धिबलात्‌ पुस्त्वमाभासीकुर्मः, किवा पुंस्त्वबलात्‌ सामान्यसिद्धिर्वाधिता भवत्विति सन्दिह्यते । अस्तु 
तावत्‌ सन्देहः । तावताऽपि परानुमानस्यानिश्चरायकत्वं सिद्ध्यति । विशेषावधारणायां सामान्यानुमानस्य 
प्रत्यक्षतासामग्रीसद्धावेन सोपाधिकत्वादाभासत्वं युक्तम्‌। तस्यापि पक्षे साधनेऽस्मदादिप्रत्यक्षत्वस्याप्यापातः। 
उद्धुतरूपादिरूपत्वात्‌ तस्य। साध्यव्याप-कत्वादिनैवोपाधित्वे व्यतिरेकाभाव न दोषाय । 
सामान्यानुमानदूषणस्याऽगमवाध इति चेत्‌, न । तस्य पौरुषेयस्योक्तविधया प्रामाण्यानिश्चयात्‌। अपौरुषेयस्य 
चानङ्धीकृतत्वात्‌। 


[ ईश्वरस्य धर्मादिद्ष्ुत्वसाधकानुमानदूषणम्‌ | 

स्यादेतदेवं यदि बुद्धादीन्‌ पक्षीकृत्यानुमानम्‌ । ईश्वरवादिनं प्रति तु कथम्‌ ? ईश्ररो हि तनुभवनादीनां कार्यत्वेन कर्ता 
सिद्ध्यन्‌ सर्वज्ञ एव सिद्धः । यथा चेश्वरपक्षीकारेणासर्वज्ञतासाधनेऽपि नाऽश्रयासिद्धि-धर्मिग्राहकविरोधौ, तथाऽऽचार्य 
एव शास्रयोनिसूत्रे वक्ष्यति । (२०५) 


[ अकर्तृकत्वप्रसिद्धर्वदस्यैवापौरुषेयवाक्यत्वम्‌ | 


तदेवं धर्मादिसिद्ध्यन्यथानुपपत्त्याऽपौरुषेयं वाक्यं किमपि सर्वर्वादिभिरभ्युपेयमिति स्थितम्‌ । तच्चापौरुषेयं वाक्यं 
वेद एव, परिशेषात्‌ । तदतिरिक्तानि हि कर्तृप्रसिद्धिमन्ति । नच धर्मादिव्यवस्था -पराणि । नचैवं वेद इति भावः। 


[ वेदादेव सर्वेषामपि धर्माद्यवगतौ सत्यामपि विप्रतिपत्तौ निमित्तम्‌ | 


नन्वेवंसति वेदादेव सर्वेषां धर्मादिप्रतिपत्तिरित्यायातम्‌ । सत्यम्‌, एवमेतत्‌ । किन्तु धर्मादिस्वरूपे वेदात्‌ प्रतीतेतद्रिरोषेषु 
तमतिक्रम्य स्वमतिदोषाद्‌ वादिनां विप्रतिपत्तयः प्रतीयन्त इति । 


[ नैयायिकैः अनुमानेनाऽगमेन च वेदस्य सकर्तृकत्वसाधनम्‌ ] 


ननु वेदस्यापि सकर्तृकत्वमनुमानागमसिद्धम्‌ । तथा हि- वेदवाक्यानि पौरुषेयाणि, वाक्यत्वात्‌ ; 
कालिदासवाक्यवदिति । अयं कालो वेदव्यतिरिक्तेदानीन्तनत्वरहितपौरुषेयवान्‌, कालत्वात्‌ ; अन्यकालवत्‌ । आकाशो 
वेदन्यतिरिक्ताकाशनिष्ठत्वरहितपौरुषेयवान्‌, द्रव्यत्वात्‌ ; तन्तुवत्‌ । श्रोत्रं बेदन्यतिरिक्तश्रोत्रग्राह्यत्वरहितपौरुषेयग्राहकम्‌, 
इन्द्रियत्वात्‌ ; चश्ुर्वत्‌ । “प्रजापतिर्वा इदमेक एवाग्र आसीत्‌ नाहरासीत्‌ न रात्रिरासीत्‌। स तपोऽतप्यत तस्मात्‌ 
तपस्तेपानाच्चत्वारो वेदा अजायन्त ' इति । तत्‌ कथं परिरोषाद्‌ वेदस्यापौरुषेयतासिद्धिरिति । मैवम्‌। अनुमानानां विपक्षे 
बाधकाभावेन अप्रयोजकत्वात्‌ । पौरुषेयत्वे कर्तुराप्त्यनिश्चयेन ततो धर्माद्यनिश्चयापत्तेरुक्तत्वाच्च । 


[ नैयायिकोकेन ईश्वरस्याऽप्त्वसाधकानुमानोपन्यासः, तत्निरासश्च | 


ईश्वरः प्रमावान्‌, पुरुषत्वात्‌ ; अहमिव । ईश्वरो न विप्रलिप्सावान्‌, ईश्चरत्वात्‌ ; न यदेवं न तदेवम्‌, यथाऽहमिति 
ईश्रस्याऽप्तत्वसिद्धिरिति चेत्‌, न । पुरुषत्वेनाप्रमाविप्रलिप्सयोरपि साधनसौ लभ्यात्‌ । आश्रयासिद्ध्यादेश्च 
परिहरिष्यमाणत्वात्‌। (२०५) 


किञ्च प्रमावत्त्वमात्रसाधने सिद्धसाधनम्‌, तावताप्याप्तत्वासिद्धेः । नहानाप्तः कदाचित्‌ प्रमावान्न भवति। 
अप्रमावत््वव्युदाससाधने दृष्टान्तस्य साध्यविकलता, हेतो रने कान्त्यं च । ईश्चरत्वहेतुश्च सप-क्षादपि 
घटादेर्व्यावृत्तेरसाधारणः, पूर्ववत्‌ सिद्धसाधनश्च । यथार्थचिख्यापयिषानियतिसाधने च बुद्ध -र्षभादीश्वरावतारेष्वपि 
विप्रलिप्सादर्शनाद्‌ बाधः । अशरीरत्वेन सत्प्रतिपक्षता च सूत्रकार एव वक्ष्यति । (२-२-४१) 
[ वेदस्य ईश्वरकर्तृकत्वसाधकानुमानभङ्गः | 


किश्ाऽप्तत्वेऽपीश्चरस्य वेदास्तत्प्रणीता इत्यत्र न प्रमाणम्‌ । ननु बेद ईश्वरप्रणीतः, बेदत्वात्‌ ; व्यतिरेकेण गगनवदिति 
चेत्‌, न। एवमनीश्वरप्रणीतत्वस्यापि शक्यसाधनत्वात्‌ । स्मृतीतिहास-पुराणेभ्यः सपक्षेभ्योऽपि 
व्यावत्तत्वेनासाधारणत्वाच्च । तेषामपि पक्षत्वे भागासिद्धेः । वेदादि -त्वस्यैकरूपस्याभावेन हेतूकर्तुमशक्यत्वात्‌ । 
अतीन्दरियविषयवाक्यत्वं हेतुरस्त्विति चेत्‌, न । जिनादि-वाक्येषु व्यभिचारात्‌ । तान्यपि पक्षतुल्यानीति चेत्‌, तथात्वे 
व्यर्थविशेषणत्वात्‌ । वाक्यत्वमात्र हेतुरस्त्विति चेत्‌, न । ईश्वरप्रणीतशब्देन तदाभिपूर्वकतासाधने बोौद्धादिवाक्ये 
व्यभिचारात्‌ । ईश्वर -निमित्ततामात्रसाधने तु प्रामाण्यासिद्धिरिति। 


[ वेदस्य ईश्चरकर्तृकत्वे बाधकोक्तिः | 

किञेश्वरः सर्गादौ यं वेदं निमयिकस्मै शिष्यायोपदिशति तमेवान्यस्मा उपदिशति, उत वेदान्तरं निर्मायेति वक्तव्यम्‌ । 
तमेवेति चेत्‌, कुतोऽयं भवतो निर्णयः ? प्रथमरचितस्य अविस्मरणाद्‌ वृथा वेदान्तरकल्पकाभावाच्चेति चेत्‌, तत्‌ कि 
पूर्वकल्पे रचितं वेदं व्यस्मार्षीदीश्चरः, येनात्र पुना रच-यतीति कल्प्यते । एवं पूर्वतरपूर्वतमादिकल्पेष्वपीत्यनादितैव 
ज्यायसी । एवन्तहिं पुराणादीनामप्य - पौरुषेयता स्यादिति चेत्‌, स्याद्‌ यदि तेषामविगानं सकर्तृकत्वे प्रमाणं न स्यात्‌। 
प्राक्तनेषु पुराणादिषु प्रतीतिपरिवर्तिषु किमर्थं पुना रचनमिति चेत्‌, न । ईश्वरप्रवृत्तः स्वप्रयोजनाभावस्य वक्ष्यमाणत्वात्‌ । 
(५९८) परप्रयोजनानि तु सुक्ष्माण्युत्प्रक्षितुं न वयं स्थूलदृश्चानः प्रभवामः। किन्नाम । प्रमितं कार्यमनु -सुत्य 
प्रयोजनसद्धावमात्रं सम्भावयामः। अन्यथा कण्टकशौक्ल्याद्यपलापप्रसङ्क इति । 


[ वेदस्य सकर्तकत्वसाधकानुमानद्रयभङ्गः | 


विशिष्टव्यतिरेकिणश्च पौरुषेयपदस्थानेऽपौरुषेयपदप्श्चेपेण सत्प्रतिपक्षाः। कालपदेन च काल एवाभिधीयते, 
तदुपाधयो वा ? आद्योऽयमित्यन्यकालवदिति चायुक्तम्‌ । द्वितीये कालोपाधिना वेदस्य सम्बन्धानिरूपणाद्‌ 
बाधितविषयत्वम्‌। आकाशनिष्ठत्वं चाऽकाशसमवेतत्वम्‌, तत्संयुक्तत्वं वा । आद्ये वेदन्यतिरिक्तेनाऽकाशसमवेतत्वरहितेन 
तन्त्वादिना अर्थान्तरता, संयोगवृत््याकाशस्य तद्रत्तो-पपत्तेः। द्वितीये त्वाकाशसमवेतेः 
संयोगविभागद्रित्वादिभिरर्थान्तरत्वम्‌ । आकाशनिष्ठत्वं तद्वत्वं च समवाय एवेति चेत्‌, न । अप्रसिद्धविशेषणत्वात्‌ पक्षस्य 
अस्माभिः समवायानङ्गीकारात्‌ । दृष्टान्तस्य साध्यवैकल्याच्च । किञ्च वर्णास्तावत्नित्यद्रव्यत्वात्न क्रचित्‌ समवेताः । क्रमस्तु 
वर्णधर्म इति बाधितविषयता च । 


[ आगमेन वेदस्य सकर्तृकत्वसिद्धिनिरासः ] 


श्रुतिस्तु सत्प्रतिपक्षा न निश्चयाय भवति । किथ “ऋग्वेद एवा्नेरजायत यजुर्वेदो वायोः सामवेद आदित्यात्‌" 
इत्यनीश्चररचितत्वमपि श्रावयन्त्याः कथमस्या न सत्प्रतिपक्षता । सम्प्रदायप्रवर्तकत्वेनेयं सावकाशेति चेत्‌, तर्हिं द्रे अपि 
न्यायोपेतनित्यत्वश्रुत्यनुरोधेन तथा कि न स्यातामिति । 


[ वेदस्यानित्यत्वशङ्का, वेदनित्यत्वनिरुक्तिपूर्व तत्परिहारश्च |] 


ननु वर्णाः एव ताबदनित्याः, तत्‌ कुतस्तदात्मकस्य वेदस्य नित्यत्वमिति । मैवम्‌ । नहि वयं वेदं कूटस्थनित्यं ब्रूमः, 
किन्तु नियतैक प्रकारम्‌ । तत्र को वर्णनित्यत्वस्योपयोगः ? वस्तुतत्वविचारकं प्रति तु वर्णानां कूटस्थनित्यत्वं 
भगवत्पादैरेवान्यत्रोपपादितमित्यास्तां विस्तरः । 


[ वेदस्य बोधकत्वे बाधकोद्धारः | 


अत्राऽह कश्चित्‌- वेदः संस्कृतोऽसंस्कृतो वा बोधकः ? न तावद्‌ द्वितीयः, सर्वदा बोधकत्व-प्रसङ्गात्‌। आद्ये 
संस्कारकेष्वाश्रासकारणाभावात्‌ सर्वमिदं गजस्नानमिति । तदिदमयुक्तम्‌ । संस्कारकाः खलूच्चारयितारो व्याख्यातारश्च 
वेदस्य । तत्राऽदोषु तावदविगीतसंवाददर्शनेनाऽश्रासो युज्यते । द्विती -येषु तु लोकावगतां शब्दशक्ति लौकिकानेव 
तात्पर्यावगमोपायाननुसरत्सु कथमनाश्रास इति यत्कि -िदेतत्‌ । 


[ सङ्गेपेण लोकायतिकमतनिरासः ] 


स्यादेतदेवं धर्मादिकमभ्युपगच्छन्तं प्रत्यपौरुषेयवाक्यसमर्थनम्‌ । यस्तु धर्मादिकमेव नाङ्गीकरोति चार्वाकः, तं प्रति 
कथम्‌, निराश्रयत्वादिति चेत्‌, न । यतस्तेनाप्यङ्गीकारयाम इत्याशवानाह - अधर्म-वादिन इति। 


अधर्मबादिनो वाक्यमप्रयोजनमेव हि। 

धर्माद्यतीन्द्रिया्थनभ्युपगन्तुरित्यर्थः । वाक्यं शास्त्रम्‌ । अप्रयोजनमित्युपलक्षणम्‌ । निर्विषयं चेत्यपि द्रष्टव्यम्‌ । हिषब्े 
यस्मादित्यर्थे । तस्मात्‌ तेनापि धर्मांदिकमङ्गीकार्यमिति शेषः । एतच्च ˆ“अभ्युपगमेऽप्यर्थाभावात्‌' * इत्यत्रेव 
व्युत्पादयिष्यामः। 


[ धर्माद्यभावं साधयताऽपि अपौरुषेयवाक्यस्यावश्याभ्युपगमनीयत्वप्रतिपादनम्‌ | 


किञ्च मा भूद्‌ धर्मादिकम्‌ । धर्माद्यभावस्तावच्चार्वाकिणाङ्गीकृत एव । तमाभ्रित्यापौरुषेयवाक्यं तेनाङ्गीकारयाम 
इत्याशयवानाह - धर्मांभावोऽपीति। 


धर्माभावोऽपि नो तेन प्रत्यक्षावगतो भवेत्‌ । 
अतः संशयसम्पत्तौ वाक्यं प्रत्यक्षवत्‌ प्रमा || ६४ ।। 


तेन चावकिण । धर्माभावोऽपि प्रत्यक्षावगतो न भवेत्‌ । अनुमानं तु नाङ्गीकृतम्‌। अङ्खीकारेऽपि न तद्विषयम्‌ । यतोऽतो 
धर्माद्यभावावगमाय वाक्यं प्रत्यक्षमिव प्रमाणमङ्ीकरणीयम्‌ । तच्योक्तविधया अन्यस्मिन्ननाश्रासादपौरुषेयमेवेति । 


ननु घटाद्यभावमिव धर्माद्यभावमपि प्रत्यक्षमेव कुतो न गोचरयेत्‌ ? मैवम्‌ । अयोग्यतया चक्षुषा रसस्येव प्रत्यक्षेण 
सतोऽप्यग्रहणोपपत्तेः । कि योग्यताविशेषणेन ? यत्‌ प्रत्यक्षेण सर्वथा नोपलभ्यते तन्नास्त्येवेति निश्चीयत इति चेत्‌, 
स्यादेतदेवम्‌ । यद्यत्र वादिनो न विप्रतिपद्येरन्‌। यदिच चक्षुरादिना रसादिकमयोग्यतया न गृह्यत इति न स्यात्‌ । सत्यां तु 
वादिविप्रतिपत्तौ, सति चायोग्यतया क्चिद-नुपलम्भे, प्रत्यक्षानुपलब्धिः संशयमेव सम्पादयति- 'किमनुपलम्भात्रास्ति 
धर्मादिकम्‌, उत वाद्य -न्तरोक्तरीत्या चक्षुषाऽनुपलभ्यमानो रसो रसनेनेव अयोग्यतया प्रत्यक्षेणानुपलभ्यमानमपि प्रमाणा - 
न्तरादस्ति' इति । नहि न्यायमतिक्रम्य स्वसमयमात्रेण संशयोत्तारो युज्यते । एतत्सं शयनिरासार्थमपि वाक्यं 
प्रमाणमङ्गीकरणीयम्‌। यथा प्रत्यक्षयोग्येऽथं स्थाणुर्वा पुरुषो वेति संशयनिवृत्तये विशेषप्रत्यक्ष-मिति । तदिदमुक्तम्‌- 
संशयसम्पत्तौ सत्यामिति । तदेवमपौरुषेयत्वाद्‌ वेदस्य कर्तुदोषमूलत्वाभावेन स्वत एव प्रामाण्यमिति सिद्धम्‌। 


शक्तिवादः । 


[ वेदानां पदार्थेषु प्रामाण्यनिरासः | 


ननु तथाऽपि न वेदः प्रमाणम्‌। स हि पदार्थेषु वाक्यार्थे वा प्रमाणं भवेत्‌। न तावत्‌ पदार्थेषु, तेषां प्रागवगतत्वात्‌। 
अनवगमे च व्युत्पत््यभावप्रसङ्गात्‌। व्युत्पत्तेरवांच्यवाचकसम्बन्धज्ञानरूपत्वात्‌। सम्बन्धज्ञानस्य 
सम्बन्धिज्ञानपूर्वकत्वनियमात्‌ । व्युत्पत्यनपेक्षायां चातिप्रसङ्गात्‌। यद्यपि याथार्थ्यमेव प्रामाण्यं नागृहीतग्राहकत्वम्‌, 
तथाऽपि परार्थानुमानस्येव शब्दस्यापि परबोधनार्थ प्रवृत्तत्वेन न ज्ञात-ज्ञापकता न्याय्या । ननु पुरुषदोषोऽयम्‌, 
यज्ज्ञातज्ञापनाय शब्दोच्चारणम्‌ । वेदे त्वपौरुषेये ज्ञातज्ञापने-नापि कि दुष्यति ? न किञ्चित्‌। अनुपादेयत्वं तु स्यात्‌। 
तथाच न तन्मीमांसारम्भ इति। 


[ वाक्यार्थप्रत्यायनप्रकाराभावाद्‌ वाक्यार्थऽपि न वेदस्य प्रामाण्यम्‌ | 


नापि वाक्याथ प्रमाणम्‌ । तद्रो धजननोपायाभावात्‌। वर्णंपदार्थतदनुभवस्मृतीनां प्रत्येकं समु -दितादिनां 
चोपायत्वासम्भवात्‌ । स्यान्मतम्‌ - क्रियापदेन कारकपदेन वा साकाङ्क स्वार्थऽभिहिते यदेव पदान्तरेण योग्यं 
प्रतियोगिपदार्थान्तरं सत्धिधाप्यते तदेव तस्य सम्बन्धित्वेनावतिष्ठत इति। 


सत्यमेवं वस्तुगतिः । अवगतिस्तु तत्सम्बन्धस्य कित्निबन्धनेति चिन्त्यते । पदं हि स्वार्थ क्रियात्वेन कारकत्वेन वा युक्तं 
प्रतिपादयतु। तत्सम्बन्धिताबोधस्तु निर्निंबन्धन एव। अङ्गीकृत्य चेदमुदितम्‌। 

प्रकृ तिप्रत्ययार्थसम्बन्धवो धनिबन्धनादर्शनात्‌ । एतेनाऽकाङ्गासत्निधियो ग्यतावत्पदेरभिहिताः पदार्था एव 
वाक्यार्थीभवन्तीत्यपि निरस्तम्‌ । वाक्यार्थांवगते कारणानिरूपणात्‌। अतोऽनियतनिमित्तकत्वा -दौत्प्रक्षिक एव 
वाक्यार्थबोध इत्यप्रामाण्यं वेदस्येत्यत आह - शक्तिश्चेति। 


[ सामान्यान्विताभिधानवादः | 


शक्तिश्रैवान्विते स्वाथ शब्दानामनुभूयते । 
अतोऽन्विताभिधायित्वम्‌...........-. । 


चशब्दोऽतःशब्दव्याख्यानान्तरसमुच्चयार्थः, यत इत्यर्थ वा । एवशब्दस्यान्वित एवेति सम्बन्धः । 


अयमर्थः - वुद्धन्यवहारादिना हि शब्दशक्त्यवधारणम्‌। नच पदार्थस्वरूपमात्रे व्यवहारादिकं युज्यते, किन्तु 
पदार्थान्तरान्विते । अतो व्यवहारादिना शब्दशक्तिमवधारयताऽर्थान्तरान्वित एव स्वार्थोऽनुभूयत इत्यङ्गीकरणीयम्‌ । 
यद्यप्येक स्मिन्‌ प्रयोगे गौ रानयनान्वितः प्रतीयते, अपरस्मिन्‌ बन्ध-नान्वितः, अन्यस्मिंश्च दर्शनान्वित इति 
पदार्थान्तरतदन्वयव्यभिचारः, तथाऽप्यव्यभिचारिणि योग्ये - तरान्विते स्वार्थ शक्तेग्रहणमुपपद्यत एव । नहि विरोषाणां 
व्यभिचारेण त्यागे सामान्यस्याव्यभिचारिणो निर्निबन्धनस्त्यागो युज्यते । यत एवं व्युत्पत्तिसमयेऽन्वित एव स्वार्थ शाव्वनां 
शक्तेरनुभूयते, अतोऽ-न्वितस्वार्थाभिधायित्वं शब्दानामभ्युपेयम्‌ । शक्तिग्रहणानुरोधित्वादभिधानस्य । यदा च पदैरेव 
अन्वितस्वार्थप्रतिपादनम्‌, तदा वाक्यार्थं एवावबुद्ध इति कथं तद्रोधस्य निर्निंबन्धनता? गुणप्रधान -भावेनान्योन्यान्विताः 
पदार्था वा तदन्वयो वा वाक्यार्थ इति प्रामाणिकेरङ्गीकृतत्वादिति । 


अत्र पदानामित्यनभिधाय शब्दानामिति वदता प्रकृतिप्रत्यययोरप्यन्विताभिधानसामर्थ्यं सूचितम्‌ । 


[ प्रथमस्य प्रधानस्य वा एकस्यैव पदस्य अन्विताभिधायित्ववादनिराकरणम्‌ ] 


केचिदाहुः - एकमेव पदमन्विताभिधायि । इतराणि तु पदानि तत्प्रतियोगिसत्तिधापनमात्र एव व्याप्रियन्ते । तच्च 
प्रथमं वा प्रधानं वेति । तत्निरासार्थं शब्दानामिति बहुवचनम्‌ । तथाहि - यदेकत्र प्रयोगे प्रथमं तदेवान्यत्राप्रथमम्‌, अन्यत्र 
तु प्रथममिति न पदानां प्राथम्यनियमोऽस्ति। तथाच प्रथमं पदमिति वदता सर्वाण्यप्यन्विताभिधायीन्यङ्ीकृतानीति 
किमत्र वक्तव्यम्‌ ? 


प्रधानत्वमपि पदस्य किमुच्यते ? यदर्थप्रतिपादनपराणीतरपदानि तत्‌ प्रधानमिति चेत्‌, तर्हिं वाक्यभेदेन 
प्राधान्यस्यानव्यवस्थितत्वात्‌ सर्वपदानामन्विताभिधानसामर््यमेवाऽयातम्‌। आख्यात-पदं प्रधानमिति चेत्‌, न । दध्ना 
जुहो तीत्यादिगुणविधानेष्वनुपपत्ते: । आख्यातपदरहितेष्वप्यन्वय - प्रत्ययदर्शं नाच्च । नहि परिणतिसुरसं 
पनसफलमित्यादावन्वयो न प्रतीयत इति युक्तम्‌ । अनुभव- विरोधात्‌ । नच तत्राध्याहारः । स हि लोकप्रतीत्यनुरोधाद्‌ 
वाऽऽश्रयणीयः, स्वसमयानुरोधाद्‌ वा ? नाऽद्यः, लोकप्रतीतेः पर्यवसितत्वात्‌। न द्वितीयः, तस्यैव निर्मूलत्वात्‌ । 
समयान्तरानुरोधेन तत्परि- त्यागस्यापि सम्भवात्‌ । 


ये तु विशेषान्वय एव शक्तिः पदानामित्यास्थिषत, तन्मतनिरासायान्वित इति सामान्येनोक्तम्‌ । उपपत्ति तु वक्ष्याम 
इति । (१०५४) 
[ अन्विताभिधानवादे पदानामानर्थक्यप्रसङ्गः | 


ननु यदि गामानयेत्यादिवाक्ये गामिति पदेनैवाऽनयनान्वितः स्वार्थोऽभिहितः, तदाऽऽनयेति पदं व्यर्थम्‌, उक्तार्थत्वात्‌। 
आनयेति पदेनाऽनयत्यर्थऽभिहिते सत्यानयत्यर्थान्वितः स्वाथ गोपदेन अभिधीयते । तेनाऽनयेति पदस्य न वैयर्थ्यमिति 
चेत्‌, तर्हानयेति पदं केवलं स्वार्थमात्रमाचक्षाणमन -न्विताभिधायि प्राप्तम्‌। यथा चेदमनन्विताभिधायि, तथा 

पदान्तरमपि स्यादिति दत्तजलाञ्जलिर-न्विताभिधानवादः। 


[ अन्विताभिधानवादे अन्योन्याश्रयप्रसङ्गः | 


अथाऽनयेति पदेनापि गोपदेनाभिहितेनार्थनान्वितः स्वार्थोऽभिधीयते, तदा यावत्‌ पूर्वं पदं स्वार्थं नाभिधत्ते तावत्‌ 
तदुत्तरपदस्य पू्वपदार्थांन्वितस्वाथांभिधानं नास्ति। यावच्ौत्तरपदं स्वार्थं नाभिधत्ते तावत्‌ 
पूर्वपदस्योत्तरपदार्थान्वितस्वार्थप्रतिपादनं न सम्भवतीत्यन्योन्याश्रयत्वम्‌ । नच वाच्यं परस्पर-निरपेक्षाणि पदानि प्रथमं 
पदार्थाननन्वितानभिधाय पश्चादन्योन्यान्वितांस्तानेवाभिदधतीति क्रेतरे - तराश्रयत्वमिति । द्विरभिधानकल्पनाया 
अप्रामाणिकत्वात्‌। अचेतनेषु विरम्य व्यापारानुपपत्तेश्च । किच पदानामन्वितेष्वर्थषु शक्तिर्गृहीता चेत्‌, तथाविधानेव 
प्रथममभिदध्युः । नचेत्‌, पश्चादपि कथमभिदध्युरिति। 


[ अत्र विशेषान्विताभिधानवाद्यक्तपरिहारानुवादः, तन्निरासश्च | 


अत्र विशोषान्विताभिधानवादिनः परिहारमाहुः ~ प्रथमं पदानि साहचर्यवशादनन्वितस्वार्थान्‌ स्मारयन्ति । 
पश्चादितरेतरस्मारितेनार्थनान्वितस्वार्थानभिदधतीति न पदान्तरवैयर्थ्यम्‌, नापीतरेतरा -श्रयत्वमिति । एतदप्यसारम्‌। 
सर्वदेव हि पदान्यन्वितेनैव स्वार्थन गृहीतसाहचर्याणि न केवलेन । तानि कथं केवलं पदार्थमात्रं स्मारयितुमीशते? यथानुभवं 
हि स्मरणेनोत्पत्तव्यम्‌ । नतु परीक्षकप्रयो -जनमनुसृत्य । नहि पदं पदार्थमात्रप्रतिपत्तये प्रयुज्यते । किन्तु व्यवहाराय । स 
चान्वित एवेत्यन्विताना-मेव पदार्थानां पदेभ्यः स्मरणं स्यात्‌ । तथाच गां पश्येति प्रयोगे गोपदेन पूर्वानुभूतानयनन्वितस्य 
अर्थस्य स्मारितत्वात्‌ पश्येति पदमनाकाङ्कितार्थमसङ्त स्यात्‌ । एवं प्रासादं पश्येत्यत्र प्रासादान्वित-स्वार्थाभिधायकत्वात 
पश्येति पदस्य न गोपदं तेन सम्बद्ध्येत । तथाच वाक्यार्थः क्रापि परिनिष्ठित न सिक्क्येत्‌। 


नच वक्तव्यम्‌ - अनव्यभिचाराद्‌ गोपदं स्वार्थमात्रं स्मारयति नार्थान्तराणि । तेषां व्यभिचारित्वा-दिति। 
पटाभ्यासादरप्रत्ययैराहितस्य संस्कारस्य प्रबोधवतः स्मरणहेतुत्वात्‌ । तत्प्रवो धस्य च व्यभि -चारिण्यप्यर्थान्तरे 
प्रणिधानसाहचर्यादिजन्मनोऽविशेषात्‌। नहि स्मरणमनुमानमिव साहचर्यनियम -मपेक्ष्योत्पद्यते । धूमदर्शनादभिवद्‌ रसवत्‌ 
पाकादिप्रदेटस्य स्मरणदर्शनात्‌ । 


एतेनैतदपि निरस्तम्‌ - यथा पदानां स्वार्थष्वभ्यासातिशयः, न तथाऽर्थान्तरेषु । तेषां व्यभिचा -रित्वात्‌। तथाच 
स्वरूपमात्रेणैव पदेभ्यः स्मारिताः पदार्था आकाङ्खादिमन्तः पदैरन्विता अभिधीयन्त इति न परस्पराश्रयत्वम्‌। नापि 
पदान्तरानाकाङ्केति । स्मरणस्यानुभववारनियमानपेक्षत्वात्‌ । अन्यथा धूमदर्शनान्महानसादिस्मरणानुपपत्तिप्रसङ्ः । नहि 
यावान्‌ धूमस्याप्रावभ्यासातिशयः, तावान्‌ महानसे । तस्मादपरिहार्यमितरेतराश्रयत्वमिति । 


[ सिद्धान्तरीत्या समाधानकथनम्‌, तत्समर्थनं च | 


वयं तु ब्रूमः - स्यादिदं विशेषान्विताभिधानवादिनां दूषणम्‌ । सामान्यान्विताभिधाने तु नायं दोषः । प्रत्येकं हि 
पदान्याकाङ्कितसच्निहितयोग्ये तरान्वितस्वार्थांभिधानसमथांनि न पदान्तरमपेक्षन्त इति नेतरे तराश्रयत्वम्‌ । 
विशेषान्वयप्रतिपत्यर्थं च पदान्तरसमभिव्याहारोपयोगः। अत एव सामान्या-न्विताभिधानवादे 
वाक्यार्थविशेषाप्रतिलम्भ इति निरस्तम्‌, पदान्तरसमभिन्याहाराद्‌ विशेषप्रति- पत्यु पपत्तेः । येऽपि 
विशेषान्विताभिधानमाचक्षते तैरपि प्रतियोगिनां तदन्वयानां चाऽनन्त्यात्‌ सङ्तिग्रहण एव पुरुषायुषपर्यवसानभयात्‌ 
सामान्योपाधौ शक्तिग्रहणमङ्गीकरणीयम्‌ । 


[ पदाना सामान्यात्विताभिधानशक्त्यङ्गीकारस्य वैयर्थ्यशङ्कानिरासः | 


नन्वेवं तहिं किमनया सामान्यान्विताभिधानशक्त्याऽपि ? पदानि स्वार्थमात्रे शक्तिमन्त पदान्तर-समभिव्याहारवशाद्‌ 

विशेषान्वितमेव बोधयन्तीत्यङ्खीकारोपपत्तेरिति चेत्‌, न । सङ्तिग्रहणसमये सामान्यान्विताभिधानशक्तेर्गुहीतत्वात्‌। 
पदान्तरसमभिव्याहारो सामान्यस्य विशेषपर्यवसान एव हेतुर्न पुनरविद्यमानशक्त्याधान इति । 


| सामान्यान्विताभिधानवादे पदानां पुनरुक्तिदोषनिरासः | 


ननु तथाप्यन्विताभिधाने समभिव्याहतपदानां पुनरुक्तिदोष इति चेत्‌, न । अन्वयभेदात्‌। आनयनान्वितो गौः, 
गवान्वितमानयनमित्यनयोहिं स्फुटो भेदः । आर्थिकी तु पुनरुक्तिरदूषणम्‌। ““यश्चार्थादर्थो न स चोदनार्थः' ' इति न्यायात्‌ । 
विशेषप्रतिपत््यङ्तयोपयोगाच्चेति ।। * ।। 


[ स्फोटवादनिरासः, स्फोटादिक्लपने कल्पनागौरवप्रसज्गभिधानम्‌ | 


एवं स्वमतेन परिहारमभिधाय ये तु प्रत्यस्तमितवर्णपदविभागं वाक्यमेव स्फोटाख्यं वाक्यार्थप्रति-पादकमित्याहुः, 
तन्मतं निराकरोति - गौरवमिति। 


0 गौरवं कल्पनेऽन्यथा । 


अन्यथा कल्पने निरवयवं वाक्यं वाक्यार्थस्य बोधकमिति कल्पने गौरवं स्यात्‌ । वाक्यमेव खल्वेवविधं विना प्रमाणेन 
कल्पनीयम्‌, तस्य च वाक्यार्थप्रत्यायनशक्तिरपि कल्पनीयेति । 


[ वैयाकरणेन पदार्थवाक्यार्थप्रत्यायकस्य 
स्फोटस्य अर्थापत्तिसिद्धत्वप्रतिपादनम्‌ ] 


ननु कथं स्फोटस्याप्रामाणिकत्वम्‌? पदार्थवाक्यार्थप्रतिपत्यन्यथानुपपत्त्या पदवाक्यस्फोटयोः प्रतिपन्नत्वात्‌ । तथाहि- 
यदिहि न पदातिरिक्तं वाक्यम्‌, पदं च न वर्णातिरिक्तम्‌, तदाऽर्थप्रत्यय एव न स्यात्‌ । वर्णां हिन 
प्रत्ये कमर्थप्रत्ययमुपजनयन्ति । तथाऽननुभवात्‌, शेषवर्णं वैयर्थ्यं प्रसङ्गाच्च । समु -दायश्च तेषां न सम्भवति । 
एकवर्णसमयेऽन्यस्याभावात्‌ । नित्यत्वेऽपि न तेषां प्रतीतिरनुवर्तते । अप्रती -यमानानां प्रत्यायकत्वे सर्वपदार्थप्रतीतिप्रङ्घः । 
नहि प्रतीत्या प्रतीयमानानां सर्वथाऽप्रतीयमानानां च कश्चिद्‌ विशेषः । नच पूर्वानुभूता वर्णाः स्मृत्यारूढा अर्थप्रतीतिहेतव 
इति वाच्यम्‌ । स्मृतीनामप्य -नुभवानुसारेण क्रमिकत्वात्‌, ज्ञानयौगपद्य प्रतिषेधाच्च । 


अथ पूर्वपूर्वसंस्कारसहितोत्तरोत्तरानुभवैराहितोऽतिपटीयान्‌ संस्कारो निखिलवर्णविषयामेकामेव स्मृतिमुपजनयतीति 
मतम्‌। तदा क्रमो न स्यात्‌ । पौर्वापर्यलक्षणः क्रमो हि प्रतीत्यङ्गम्‌। स च देशतः कालतो वा वर्णेषु सर्वगतेषु नित्येषु न 
सम्भवति । बुद्धिक्रमस्तु वाच्यः । स चेकस्मृतिसमारूढानां वर्णानां नास्तीत्वर्थप्रत्ययानुपपत्तिः । क्रमस्यानङ्गत्वे च सरो 
रसो नवं वनं राजा जारा नदी दीनेत्यादा-वर्थभेदप्रत्ययो न स्यात्‌। अतो वर्णेभ्योऽनुपपद्यमानोऽर्थप्रत्ययस्तदतिरिक्त 
स्फोटमवस्थापयति । स च स्वरूपग्राहकेण प्रमाणेनार्थप्रत्यायनशक्तिमानखण्ड एवावगत इति कथं कल्पनागौरवमिति। 


| अन्योन्याश्रयप्रसङ्गमभिधाय स्फोटस्यार्थापित्तिसिद्धत्वनिराकरणम्‌ | 
तत्र ब्रूमः - किमयं स्फोटः स्वयं प्रतीतो वाक्यार्थपदार्थप्रत्यायकः, किंवा स्वरूपेण ? आद्ये किमनयाऽर्थापत््यैव 
तत्प्रतीतिः, उत प्रमाणान्तरेण ? नाऽद्यः, इतरेतराश्रयप्रसङ्गात्‌ । प्रतीते हि स्फोटे अर्थप्रतीतिः, तस्यां च सत्यां 
तदन्यथानुपपत््या स्फोटप्रतीतिरिति। 
[ स्फोरटस्यानुभवसिद्धत्वप्रत्याख्यानम्‌ | 


न द्वितीयः, तदभावात्‌ । नन्वेकं पदम्‌, एकं वाक्यम्‌, शब्दादर्थ प्रत्येमीत्येकार्थावलम्बिनी प्रत्यक्षप्रतीतिरस्तीति चेत्‌, 

इयमेव विचार्यताम्‌ । किमेषा प्रत्यस्तमितवर्णपदविभागमेकं शब्दतत्व-मवगाहते किंवा वर्णादिभेदमपि? आद्यस्तु प्रतीतौ 
बहुमानवता नाङ्गीकर्तुमुचितः । द्वितीयेऽपि किं वर्णादयस्तस्याऽरम्भका उत व्यञ्जका: ? नाऽद्यः, नित्यत्वाभ्युपगमात्‌। 
द्वितीये किं ते प्रत्येकं तस्य व्यञ्जकाः, किंवा समुदिता इति पूर्ववद्‌ दोषः । यस्त्वत्र प्रतीकारः सोऽर्थ एव कल्प्यतामिति 
पुनर्गोरि - वमेव । पूर्वपूर्ववर्णाभिन्यक्त शब्दतत्वमुत्तरोत्तरैर्विंशदं व्यज्यते नैवमर्थे कल्पना युक्तेति चेत्‌, न । एकरसे 
वैशद्यावैशद्ययोरर्थगतयोरयोगात्‌ । ज्ञानगतयोश्चाननु भवात्‌ । 


अथ वर्णादयस्तत्र कल्पिताः प्रतिभान्तीति मतम्‌ । तदिदं मायातमप्रतीतं शशविषाणं तत्वं गवादिविषाणानि तु तत्र 
कल्पितानि प्रतिभान्तीति । एेक्यप्रतीतिबलादित्थमास्थीयत इति चेत्‌, न । भेदप्रत्ययबलाद्‌ वनादिप्रत्ययवदैक्यप्रत्ययस्यैव 
ओपाधिकत्वोपपत्तेः। उपाधिश्रैकार्थप्रत्याय - कत्वम्‌ । नचैकार्थप्रत्यायकत्वेनैकत्वप्रत्ययः। ततश्चैकार्थप्रत्यय इति 
परस्पराश्रयत्वम्‌ । एकार्थप्रत्याय-नस्य समयग्राहकप्रमाणादेव सिद्धत्वात्‌ । 


[ एकस्मृतिसमारूढपदानां वाक्यार्थप्रत्यायकत्वप्रतिपादनम्‌ | 


एकार्थप्रत्यायनं च नानुपपन्नम्‌ । एकस्मूतिसमारूढानां तदुपपत्तेः । अनुभवक्रमोपहितानामेव तेषां स्मृत्याऽवगाहनान्न 
क्रमव्युत्क्रमयोरविशेषापत्तिः । अत एवार्थापत्तिरपि परास्ता वेदितव्या । अन्यथोप -पत्तेसुक्तत्वात्‌। अप्रतीतस्य तु 
प्रत्यायकत्वेऽतिप्रसङ्ः । तस्मात्‌ सुष्टुक्तम्‌ - गौरवं कल्पनेऽन्यथेति। 


[ मीमासकैकदेश्यभिमतस्य वर्णमालाया वाक्यार्थप्रत्यायकत्ववादस्य निरासः | 


अन्ये त्वाहुः - स्मर्यमाणा वर्णमालैव वाक्यार्थबोधजननीति । तदप्यसत्‌ । सा हि व्युत्पत्तिसहाया वा तथा स्यादन्यथा 
वा। अन्यथा चेदतिप्रसङ्ः । आद्ये पदतदर्थावबोधस्याऽश्रितत्वात्‌ कि तयेति गौरवमेव । किथ क्रमोपेतानां द्वित्राणां 
प्चषाणां वा वर्णानां स्मरणमुपपद्यते । महावाक्यस्थानां शतसहस्रसह्क्यानां तु स्मरणं दुःशकमेव । किमभ्यासस्य दुष्करति 
चेत्‌, न । गत्यन्तराभावे त्वेवमेतत्‌। सति तु सुखोपाये न प्रयासगौरवकल्पना युक्तेति । एतदप्युक्तम्‌ - गौरवं 
कल्पनेऽन्यथेति । 


[ जरत्रैयायिकाभिमतस्य वाक्यान्त्यवर्णस्य वाक्यार्थप्रत्यायकत्ववादस्य निरासः | 


अपरे तु वाक्यान्त्यवर्णं वाक्यार्थस्य प्रतिपादकमाचक्षते । तदप्ययुक्तम्‌ । स हि केवलो वा तथा स्यात्‌, 
पूर्ववर्णसम्बन्धस्मरणेनानुगृहीतो वा । आचचे पूर्ववर्णोच्चारणवैयर्थ्यम्‌, अतिप्रसङ्श्च । द्वितीये अनुभूयमानः, स्मर्यमाणो 
वा ? नाऽद्यः, सम्बन्धस्मृतिन्यवहितस्यानुभवस्य तदाऽनवस्थानात्‌ । द्वितीये तु किमनेन प्रयत्नगौरवेण ? स्मृतिस्था वर्णाः 
पदत्वेनानुसंहिताः वाक्यार्थमवगमयन्तीत्येव वक्तव्यम्‌। तदिदमुक्तम्‌ - गौरवं कल्पनेऽन्यथेति । पूर्ववर्णसंस्कार 
एवोपयोगी न स्मृतिरिति चेत्‌, न । तथासति पदानुसन्धानासम्भवेन सम्बन्धस्य स्मरणाभावप्रसङ्गादिति। 


[ वैशेषिकाभिमतवाक्यार्थप्रत्यायनप्रकारस्य निराकरणम्‌ ] 


केचिदाहुः - यो यानि पदानि प्रयुट्क्ते स तत्पदार्थसंसर्गप्रतिपादनाभिप्रायवानिति सामान्येन स्वात्मनि नियमे प्रतीते 
पश्चात्‌ पदसमूह प्रयो गाद्‌ वक्तु स्तत्पदार्थसं सर्ग प्रतिपादनाभिप्रायावगतिद्रारेण पदेभ्यो वाक्यार्था नुमानमिति । 
इदमप्यनुपपन्नम्‌। तथाहि - पदसमुदायमात्रप्रयोगाद्‌ वा संसर्गज्ञाना नुमानम्‌, उताऽकाङ्खादिमत्वे सति ? नाऽद्यः, 
व्यभिचारात्‌ । द्वितीये तु तथाविधपदैरेव वाक्यार्थाव - गतेर्वक्तृज्ञानानुमाने बकबन्धरीतिप्रयास एवेति । तदिदमप्याह - 
गौरवं कल्पनेऽन्यथेति। 


| भदोक्तवाक्यार्थप्रत्यायनप्रकारप्रत्याख्यानम्‌ | 

अभिहितान्वयवादिनो वदन्ति - पदाभिहिताः पदार्था एवाऽकाङ्कादिवशादन्योन्यान्वयं बोधयन्तीति । तैरपि हि 
पदार्थानामन्वयबोधकत्वं क्ताप्यनुपलब्धं तावत्‌ कल्पनीयम्‌ । ननु 


ˆ "पश्यतः श्रेतमारूपं हेषाशब्दं च शृण्वतः । 
खुरनिष्पेषशब्दं च श्वेतोऽश्रो धावतीति धीः” 


इत्युक्तन्यायेनास्त्येव पदार्थानामन्वयबोधकत्वमिति चेत्‌, न । अनुमानादर्थापत्ेर्वा तत्रान्वयप्रतीतेः । 


तथाहि - एतेषां पदार्थानामेकाधिकरणतयाऽवगतानां वा प्रत्यायकत्वम्‌, विशकलिततया वा ? आद्योऽनुमानत्वम्‌ । 
द्वितीये तत्रार्थान्तराभावो निश्चितः, नवा ? आद्येऽर्थापत्तिर्भवताम्‌, अस्माकमनु- मानमेव । द्वितीये त्वनध्यवसाय एव । 
प्रमाणान्तरावगतानां पदार्थानामन्वयबोधकत्वादर्शनेऽपि पदै -रभिहितानां तत्‌ किं न स्यादिति चेत्‌, तहिं न केवलं 
पदार्थानामन्वयबोधकत्वशक्तिकल्पनम्‌। किन्तु पदानां पदार्थाभिधानशक्तिः, तेष्वन्वयवबोधकत्वाधानशक्तिश्च कल्पनीया। 
पदानां पदार्थेषु साहचर्य -मात्रेण स्मारकत्वाङ्गीकारेऽपि शक्तिद्रयं कल्पनीयमेव । तदिदमुक्तम्‌- गौरवं कल्पनेऽन्यथेति। 


[ सिद्धयान्त्यभिमतवाक्यार्थप्रत्यायन प्रकारेऽपि कल्पनागौरवप्रसङ्गमाशङ्खय परिहारकथनम्‌ | 


ननुचान्विताभिधानवादिनोऽपि पदार्थेऽन्वये च शक्तिक ल्पनाद्‌ गौरवं समानमिति चेत्‌, न । एकयैव 
शक्त्याऽन्वितार्थस्यैवाभिधानाङ्गीकारात्‌। तथाऽपि सामान्यान्विताभिधानवादे पदानामौत्सर्गिकी सामान्यान्वये शक्तिः 
पदान्तरसत्निधानाच्चागन्तुकी विशेषविषया शक्तिः पदान्तरे च तदाधानशक्ति -रिति शक्तित्रयं कल्पनीयमिति चेत्‌, न । 
आकाङ्कितसच्निहितयोग्यान्विताभिधानशक्तेरेकस्या एव पदान्तरसमभिव्याहारबलेन विशेषपर्यवसानस्योक्तत्वात्‌। 


| पदस्मारितपदार्थानां वाक्यार्थप्रत्यायकत्वपक्षनिराकरणम्‌, 
तथाऽज्गीकारे वाक्यार्थस्याशब्दत्वप्रसङ्गः, सप्तमप्रमाणापत्तिश्च | 


ननुच पदक दम्बकश्रवणसमनन्तरं कु तश्चिन्मानसापराधादनुपजनितपदार्थस्मृतेरवां क्यार्थ प्रत्यया - नुदयात्‌, 
उदयाच्योपजातपदार्थस्मृतेरन्वयव्यतिरेकाभ्यां पदस्मारितपदार्थानां वाक्यार्थप्रत्यायकत्व-मवसीयत इति । मैवम्‌ । 
सङ्तिस्मरणभावाभावाभ्यामन्यथोपपत्तेः । पदनिचयश्रवणवाक्यार्थवबोधा - वन्तरा पदार्थस्मृतीनामेवानभ्युपगमात्‌। 
एकैकपदश्रवणे पदार्थस्मृतिरस्ति तावदिति चेत्‌, किं तावता ? किं सहकारिविरदहिणो यत्‌ कार्य तदेव सहकारिलाभेऽपि ? 
तथात्वे संस्कारस्येन्दरियसहकारिलाभेऽपि प्रत्यभिज्ञानुभवजनकत्वं न स्यात्‌ । 


किञ्च पदार्थबोध्यत्वे वाक्यार्थस्यानुमेयस्येवाशाब्दत्वम्‌ । पदार्थाख्यसप्तमप्रमाणाङ्गीकारे गौरवं च स्यादिति । तदेतक्- 
गौरवं कल्पनेऽन्यथेति। 


[ पदानामन्वयप्रतिपादकत्वपक्षनिरासः | 


नायं दोषः । पदानामेव पदार्थप्रतिपादनावान्तरव्यापाराणामन्वयप्रतिपादकत्वाङ्गीकारात्‌ । नहा - वान्तरन्यापारस्य 
व्यवधायकत्वमस्तीति चेत्‌, किमन्वयेऽप्यर्थवत्‌ पदानां शक्तिरस्ति, नवा ? नास्ति चेत्‌, तत्राऽह - नचाशक्त्येति । 


नचाशक्त्याऽभिधायित्वं प्रवृत्तिश्च द्विधाऽन्यथा || ६५ ।। 


नच तत्राशक्तं तदभिधत्त इति सम्भवति व्याघातात्‌, अतिप्रसङ्गाच्च । तथाच तदवस्थं वाक्यार्थस्य अशाब्दत्वम्‌, 
सप्मप्रमाणापत्तिश्चेति भावः। 


अथ पदार्थष्वन्वये चास्ति पदानां शक्तिः । तदा पदार्थानन्वयं च युगपत्‌ प्रतिपादयन्ति, उत क्रमेण ? नाऽद्यः, 

अन्विताभिधानप्रसङ्ात्‌, पदार्थप्रतिपादनस्यावान्तरव्यापारत्वानुपपत्तेश्च । द्वितीये दोषमाह - प्रवृत्तिश्चेति । द्विधा 
प्रवृत्तिरविरम्य व्यापारः । प्रसज्यत इति शेषः । साहचर्यात्‌ स्वार्थान्‌ स्मारयन्त्यन्वयपराणि पदानि, अतो न दोष इति चेत्‌, 
न । पदार्थाविषयाणां केवलतदन्वयपरत्वानुपपत्तेः । 


[ पदानामन्वयलक्षकत्वपक्षनिरासः | 


अन्वयो लक्ष्यत इति चेत्‌, तहिं पदार्थेषु साहचर्यात्‌ स्मारकत्वमात्रमन्वये तु लक्षणैवेति पदानां न कुत्राप्यभिधानवृछिति 
स्यात्‌ । तदभावे च न लक्षणाऽपि सम्भवति । तद्द्रारत्वात्‌ तस्याः । एतदप्युक्तम्‌ - नचाशक्त्याऽभिधायित्वमिति। 
स्मारकत्वमेवाभिधायकत्वमिति चेत्‌, न । अति- प्रसङ्गादिति । तस्मात्‌ पदैरेव वाक्यार्थप्रत्ययसम्भवाद्‌ युक्त 
वेदप्रामाण्यमित्यतो युक्ता ब्रह्मजिज्ञासेति सिद्धम्‌ । 


[ वृत्तिकारीयातःशब्दव्याख्याने पुनरुक्तिदोषः | 


एवं तावद्‌ ब्रह्मजिज्ञासाकर्तव्यत्वोपयुक्त युक्तिजातमतःशब्दार्थत्वेन व्याख्यातम्‌ । तेनाथशब्दा -र्थमेवातः शब्दार्थतया 
हेतुत्वेन व्याख्यातवतां वृत्तिकाराणामिव नास्माकं पुनरुक्तिदोष इत्युक्तं भवति । 


तथाहि - अथशब्दस्तावदानन्तर्याभिधानमुखेन हेतुतयैव पूर्ववृत्तमवगमयति । आनन्तर्यमात्रस्य विफलत्वात्‌। 
अतोऽथशब्देनैव प्रकृतस्य हेतुत्वसिद्धेर्नातःशब्दोऽपेक्षितः । अथशब्दस्य हेतुत्वमार्थिकं नाभिधेयमिति चेत्‌, सत्यम्‌ । 
तथाऽप्यार्थिके तात्पर्यात्‌ । तस्यैव च वाक्यार्थऽन्वयात्‌ । पूर्वमीमांसा - व्याख्यातृभिरप्येवमेव व्याख्यातमिति चेत्‌, 
किमेतावता ? नहि पराङ्ग दग्धमिति स्वाङ्दाहदुःखं निवर्तते । 


नचायमस्माकमस्ति दोषः । अथशब्दो हि जिज्नासाजनकमधिकारिस्थं धर्ममनधिकारित्वशङ्का -निरासायानुवदति, 
अतःशब्देन तु विषयप्रयोजनसिद्ध्यङ्गभूतं न्यायकलापं सूत्रकारः स्वयमाचष्ट इति कुतः पौनरुक्त्यम्‌ ?अत एव 
पुनरुक्तिभयादथात इत्येकमेव पदं येऽभ्युपगतवन्तः, तेऽपि निरस्ता भवन्ति । अर्थभेदसम्भवे अप्रसिद्धकल्पनानुपपत्तेः । 


अतःशब्दस्य मोक्षजनकप्रसादहेतुज्ञानोत्पादकत्व-बन्धसत्यत्व -सिद्धार्थप्रमापकत्व- 
वेदप्रामाण्य-अन्विताभिधायित्वरूपहेतुप्चकपरामर्शित्वेऽनुपपत्तिपरिहारः 


[ वेदप्रामाण्यस्य पूर्वमीमासायामुपपादित्वात्‌, अत्रापि तदुपपादने वैयर्थ्यमित्याद्याशङ्कानिरासः | 


ननु वेदप्रामाण्यादिकं पूर्वमीमांसायामुपपादितम्‌। अतः किमर्थमत्र पुनः सूत्रितमिति चेत्‌, न। 
तदुपजीवित्वस्याप्रति ज्ञातत्वात्‌ । एतन्मीमांसोपजीविनी खलु सेति पुराणे पठ्यते - ““शब्दजातस्य सर्वस्य यत्प्रमाणश्च 
निर्णयः'' इति। 


तथाऽपि “न विलक्षणत्वात्‌" इत्यादिना वेदप्रामाण्यादेः समर्थनान्न तदतःशब्दार्थ इति चेत्‌, न । एतत्प्रपथत्वात्‌ । 
क्चिदर्थनिर्णये तात्पर्याच्च । तथाच वक्ष्यति -- ““स्वरूपनिर्णयायैव' ' इति, “यत्र तत्निर्णयम्‌'' इति च । 
[ वेदानां कार्यपरत्वनिराकरणस्य समन्वयसूत्रार्थत्वनिराकरणम्‌ | 


तथाऽपि कार्यपरत्वनिराकरणं नातःशब्दार्थः, तस्यानुपदमेव “तत्तु समन्वयात्‌ इति निरा-करिष्यमाणत्वादिति 
चेत्‌, न । जगज्नन्मादिकारणतया शास््रयोनित्वस्य तत्रेतरनिरासेन ब्रह्मणि समर्थ -नात्‌ । नहि कार्यवादिनः कार्य 
तथाऽभ्युपयन्ति, येन तत्र तन्निराकरणं सङ्गच्छेत । 

[ अतःशब्दपरामषटयुक्तिप्चकस्य ब्रह्मतर्के विस्तरेणोक्तत्वात्‌ प्रकृतत्वम्‌, 
सज्गपेण कथनं च युक्तमित्युपपादनम्‌ | 


स्यादेतत्‌ । तथाऽप्येतदयुक्तम्‌। अतःशब्दो हि प्रकृतस्य हेतुत्वमाह । न पुनर्वेदप्रामाण्यादिकमेव साक्षात्‌ । नचात्र तत्‌ 
प्रकृतम्‌। अस्यैव प्रथमवाक्यत्वात्‌ । पूर्वमीमांसाप्रकृतोपजीवनं तु नेष्यत एव । नच कार्यनिराकरणं तत्प्रकृतम्‌। तत्‌ 
क थमस्यार्थस्यातः शब्दार्थतया व्याख्यानम्‌ ? अन्यथोत्सू -त्रिताभिधाने भाष्यत्वव्याघातः। किथायमथां 
ब्रह्माजिज्ञासाकर्तव्यतायामत्यन्तोपयुक्तो विस्तरादेव पूर्वमीमांसायामिव वक्तव्यः सूत्रकृतैव । अत इति सङ्घपेण कस्मादुक्त 
इत्याशङ्काद्रयं परिहरति - एतत्‌ सर्वमिति। 


एतत्‌ सर्व तर्कशास्त्र ब्रह्मतकं हि विस्तरात्‌ । 
उक्तं विद्यापृथक्त्वात्तु सङ्गेपेणात्र सूचितम्‌ || ६६ ।। 


यस्मादित्यर्थे हिशब्दः । तुशब्दस्यात्र त्विति सम्बन्धः । तस्मादित्यर्थे वा । यस्मादेतत्‌ सर्व प्रमेयं ब्रह्मातर्काभिधेयतर्कशा्े 
विस्तरादुक्तम्‌, तस्मादत्र मीमांसोपक्रमेऽत इति सङ्गेपेण सूचितमित्यनेन शङ्काद्रयमपि परास्तम्‌ । ब्रह्मतर्कोक्तत्वेन 
प्रकृतत्वादतःशब्देन परामश युज्यते । तत्रेव विस्तरेणोक्तत्वा - दत्र सङ्गपकरणं चोपपद्यत इति । 


[ तर्कशाखस्य मीमांसाज्गत्वाद्‌ ब्रह्मतकोक्तस्यात्र प्रकृतत्वे नानुपपत्तिः ] 


ग्रन्थान्तरोक्तस्य कथमत्र प्रकृतत्वम्‌ ? तथात्वे वा कुतो न पूर्वमीमांसोक्तपरामर्शोऽयमिष्यत इत्यत उक्तम्‌ - तर्कशाखर 
इति । तर्कशास्त्रं हि मीमांसाङ्गमिति वक्ष्यति । (उत्तरश्लोके) ब्रह्मत विस्त -रेणोक्तत्वमत्र सङ्खेपकरणस्य घटकमात्रम्‌, न 
नियामकम्‌ । तत्र विस्तरेणोक्तस्यात्रापि विस्तरेणोक्तौ बाधकाभावात्‌ प्रस्थानभेदेनापुनरुक्तेरित्यत उक्तम्‌ - विद्येति । 


एतदुक्त भवति -- अस्ति तावत्‌ तर्कमीमांसाविद्ययोः पृथक्त्वम्‌ । “वेदाः सर्वाङ्गानि सत्य-मायतनम्‌'' इति पृथक्‌ 
श्रवणात्‌ । वेदाश्चत्वारः, सर्वाङ्गानीति पुराणस्मृतितर्कशास्रसहितानि षडङ्गानि गृह्यन्ते । सत्यमिति मीमांसा । तथाच 
चतुर्दशविद्यास्थानान्युक्तानि भवन्ति । तदर्थं च व्युत्पाद्यभेदेन अवश्यं भवितव्यम्‌ । ततश्च प्रमेयव्युत्पादनपरे मीमांसाशास्त्रे 
तर्कशास्त्रव्युत्पाद्यं वेदप्रामाण्यादिकं यदि विस्तराद्‌ व्युत्पाद्येत, तदा विद्याभेदो न स्यात्‌ । सङ्केपेण सूचने तु नायं दोषः । 
प्रायिकत्वाद्‌ विद्याभेदस्य । सर्वथाऽन्योन्यासंस्परोऽङ्गाङ्धिभावानुपपत्तेः । अतोऽत्रास्य सर्वस्य सङ्खेपकरणमेव उचितमिति। 
अनेन जेमिनीयानां प्रमाणलक्षणादिनिरूपणं नातीव मीमांसायां सङ्गतमिति सूचितं भवति । अत एव न 
तत्रोक्तस्यात्रोपजीवनमिति । तदेव प्रपश्यति ~ प्रमाणेति। 


[ प्रमाणानां स्वरूपादिचिन्ता तर्कशास््रस्य विषयः, तैः प्रमाणैः प्रमेयचिन्ता मीमांसाशासखस्य विषयः 
इत्येतच्छाख्रयोः व्युत्पाद्यभेदस्याङ्गा्गिभावस्य च समर्थनम्‌ | 


अथवा विद्यापृथक्त्वादित्युक्तम्‌ । तत्रास्तु तर्कमीमांसाविद्ययोः पृथक्त्वम्‌, तथाप्यत्र विस्तरेण वेदप्रामाण्यव्युत्पादने 
को दोष इत्याशङ्कय, विद्यापृथक्त्वं च व्युत्पाद्य पृथक्त्वादेव तच्चैतदित्याह - प्रमाणेति । 


प्रमाणन्यायसच्छिक्चा क्रियते तर्कशास्रतः। 
मानन्यायेस्तु तत्सिद्धैर्मीमासा मेयशोधनम्‌ || ६७ ।। 


प्रमाणानि प्रत्यक्षादीनि त्रीणि । न्यायोऽनुमानाङ्भूता व्या्िः। अथवा न्यायो व्याप्याङ्गीकारेऽ- 
निष्टव्यापकप्रसञ्जनात्मकस्तर्कः । तस्यानुमानात्मकत्वेऽपि प्रमाणानुग्राहकत्वातिशयवत्वज्ञापनाय पृथगुक्तिः । अथवा 
प्रमाणे प्रत्यक्षमागमश्च, न्यायोऽनुमानं, तस्य मीमांसायामभ्य्हिंतत्वाद्‌ भेदेनोप ~ न्यासः । अथवा प्रमाणानां प्रत्यक्षादीनां 
न्यायः प्रकारः स्वरूपसद्धव्याविषयव्यवस्था । तस्य सच्छिक्षा उदेशलक्षणविभागपरीक्षाभिर्निरूपणम्‌। तर्कशाखरत इति 


116 


तृतीयार्थे तसिः । तुशब्दो मीमांसा त्विति सम्बद्धयते । तत्सिद्धैस्तकं शास्रव्युत्पादितेः। मेयशो धनं 
प्रमेयस्याऽरोपिताकारनिराकरणेन स्वरूप - निरूपणं क्रियते । मीमांसाशाख्रत इति शेषः । अयं च व्युत्पाद्यभेदो न स्याद्‌ 
यदि मीमांसाशास्रेऽपि वेदप्रामाण्यादिकं विस्तराद्‌ व्युत्पाद्येत । तदभावे च विद्याभेदोऽपि न स्यात्‌ । अतः सङ्खेपेणैवास्य 
सूचनमत्र युक्तमिति भावः । अत्र तत्सिद्धैरिति वदता तर्कशास्त्रस्य मीमांसाङ्गत्व मुक्तम्‌ । तेन तत्र प्रकृतस्यात्र परामर्शो 
नानुपपन्न इति सूचितं भवति। 


[ कणादादिप्रणीतर्कशास््रस्य मीमांसाविरुद्धत्वम्‌, 
भगवत्कृततब्रह्मतकख्यतर्कशास्रस्य मीमासाङ्गत्वं च | 


ननु ˆ'महदीर्घवद्‌ वा ' इत्यादिना तर्कशाखरं निराकरिष्यते । तत्‌ कथं तस्य ब्रह्ममीमां साङ्गत्वम्‌? विरुद्धयोरङ्गाद्गिभावस्य 
व्याहतत्वात्‌ । तथाच कथं तत्रोक्तस्यात्रेदशब्देन परामर्शं : । कथ ततो भेदसिद्धये व्युत्पाद्यभेदोपपादनम्‌ ? 
प्रमाणत्वाप्रमाणत्वाभ्यामेव तद्रेदस्य सिद्धत्वादित्यत आह ¬ ब्रह्मतर्क चेति। 


ब्रह्मतर्कं च भगवान्‌ स एव कृतवान्‌ प्रभुः । 


स प्रभुरयं मीमांसासूत्रकृदित्यर्थः । एवशब्देन न कणादाक्षपादादिप्रणीतं तर्कशास््रमत्राङ्तयाऽङ्ी -क्रियते, अतो 
नोक्तदोष इति सूचयति । 


[ प्ाशत्कोटिविस्तृतस्य मूलब्रह्यतर्कस्य नारायणकृतत्वम्‌, 
पशथ्चसहस्रपरिमितस्यापरस्य ब्रह्मतर्कस्य व्यासकृतत्वमित्युपपादनम्‌ | 


ननु कथं सूत्रकृता कृतो ब्रह्मतर्कं इत्युच्यते ` ब्रह्मतर्कस्तर्कशासखरं विष्णुना यत्‌ समीरितम्‌ " इति तस्यान्यकृतत्ववचनात्‌ । 
नच वाच्यं विष्णुकृतोऽप्येकोऽस्तु, अयमपरः कि व्यासकृतो ब्रहमतकों न स्यादिति । भगवत्कृतस्य तस्याप्रामाण्ये 
कारणाभावात्‌ । अत्राप्यनाश्चासप्रसङ्गाच्च । प्रामाण्ये तु व्यर्थं व्यासस्यैकविषये ग्रन्थान्तरनिर्माणमित्यत आह - 
पथाशदिति । 


पथाशत्कोटिविस्तारान्नारायणतनौ कृतात्‌ । 
उद्धत्य पश्थसाहस्रं कृतवान्‌ बादरायणः || ६८ ।। 


ननुच कथं "विस्तारात्‌" " इति ? “प्रथने वावशब्दे" * इति प्रतिषेधात्‌ । मैवम्‌ । पश्चाशद्धिः कोटिभिः श्लोकैर्विंस्तारः 
प्रपश्थो यस्यार्थस्य तस्मात्‌ किञ्िदर्थमुद्धुत्य पृथक्कृत्य तत्प्रतिपादकम्‌, पश्थसहस्राणि परिमाणमस्येति पश्चसाहस्रं ग्रन्थं 
कृतवानिति व्याख्यानात्‌। 


यद्यपि व्यासो न विष्णोरन्य इति परिहारोऽत्र वक्तु शक्यत एव, तथाऽपि वस्तुस्थितिज्ञापनाय भगवतो व्यासस्य पृथग्‌ 
ग्रन्थरचने प्रयोजनमभिहितमिति ज्ञातव्यम्‌ । अत एव विष्णुनेत्यस्य विवरणाय नारायणतनावित्युक्तम्‌ । तथाच नारायणावतारे 
विष्णुना कृतादिति योजना । 


अथवा ˆ“नजा निर्दिंष्टमनित्यम्‌' ' इति वचनात्‌ पश्चाशत्कोटिविस्तारो यस्य ग्न्थस्येत्यपि युक्तम्‌ । तथाच कृतादिति 
मुख्यमेव भवति । अन्यथा लाक्षणिकं व्याख्येयमिति । 


[ वेदग्रामाण्यादेः प्रकृतत्वस्य, सङ्गेपेण कथनस्य च ओचित्यसमर्थनम्‌ ] 


शङ्काद्रयपरिहारमुपसंहरति - अत इति। 

अतस्तदर्थं सङ्घेपादत इत्यभ्यसूचयत्‌। 

यतोऽयमथां ब्रह्मतर्कोक्तः, ब्रह्मतकंश्च मीमांसाङ्म्‌, अतस्तदर्थं प्रकृ तत्वादत इत्यभ्यस्‌चयदिति युज्यत 
इत्याद्यशङ्कापरिहारस्योपसंहारः। 

यतस्तक मीमां साशास्रयोर्भेदः, स च व्युत्पाद्यभेदाधीनः, अतस्तदर्थं तर्कशास््रव्युत्पाद्यमेतमर्थमत इति 
सङ्गपादेवाभ्यसूचयन्न विस्तरेणेति द्वितीयशङ्कापरिहारस्येति । 

[ बन्धसत्यत्वादेः सर्वानुभवसिद्धत्वाच्च प्रकृतत्वम्‌, 
सज्गेपेण कथनं च युक्तमित्युपपादनम्‌ | 
प्रकारान्तरेण शङ्ाद्रयं परिहरति - यत इति। 


यतोऽनुभवतः सर्व सिद्धमेतदतोऽपि च || ६९ ॥। 


वक्तृश्रोतुबुद्धौ परिवर्तमानं हि साक्षात्‌ प्रकृतमित्युच्यते । ग्रन्थोक्तत्वं तु तद्िङ्गतयैव तथा । एतच्च सर्व प्रपसत्यत्वदिकं 
यतोऽनुभवत एव सिद्धमतौऽपि प्रकृ तत्वादत इति परामृश्य हेतुत्वेन कथनं युज्यत इति । यत एतद्‌ 
बन्धसत्यत्वादिकमनुभवसिद्धुं सर्वेषामतोऽतिस्फुटत्वादप्यत इति सङ्खेपादेव अभ्यसूचयत्‌, न विस्तरेणेति । 
[ प्रसङ्गानुकूल्यरहितत्वाच्च प्रमाणस्वरूपादिकस्य विस्तरेणानिरूपणम्‌ ] 


एवं शङ्काद्रयं प्रकारद्रयेन परिहत्य द्वितीयशङ्कां प्रकारान्तरेणापि परिहरति - देवैश्चेति। 


देवैश्च दुर्गमार्थेषु व्यापृतो नातिविस्तृतिम्‌ । 
चवा || ७०।। 


सुगमन्नानानन्तर दुर्गमज्ञानं प्राणिनां सुकरमिति सुगमप्रमाणादिस्वरूपं ब्रह्मतर्काद व्युत्पादयेदानीं देवेनिमित्तेस्तर्थनयेति 
यावत्‌ । दुर्गमार्थेषु वेदेषु तदर्थमीमांसायां व्यापृतः प्रवृत्तो यतो भगवान्‌ व्यासोऽतश्चानवसरतयाऽस्य प्रमेयस्य नाविस्तृति 
चकार। 


सङ्खेपादभ्यसूचयदिति प्रकृतेऽपि पुनर्नातिविस्तृति चकारेति साध्याभिधानं प्रकृतत्वोपपादन - निरासार्थम्‌ । अन्यथा 
साध्यद्रयस्यापि प्रकृतत्वात्‌ तदर्थमप्येतद्राक्ययोजनायां शिष्याणां मनःखेदः स्यादिति । पूर्वं तु शास्रभेदसिद्धये विस्तरो 
न कृत इत्युक्तम्‌, इदानीं त्वप्रसक्तत्वादिति भेदः । 
[ पूर्वपक्षोक्तयुक्तीनां निर्दलत्वात्‌ अवज्ञेयत्वज्ञापनाय च विस्तरेणाकथनम्‌ | 
विस्तराकरणे कारणान्तरमप्याह - एता इति। 


४६ एता हावज्ञेया युक्तयः प्रतिपक्षगाः । || ७०।। 


यस्मादेताः प्रतिपक्षगा बन्धमिथ्यात्वादौ प्रतिवादिनोपन्यस्ता युक्तयो ऽवज्ञेयाः, निर्दलत्वात्‌ । अतोऽपि 
सूत्रकारस्तत्निराकरणे नातिविस्तृति चकार । किन्तु हेयताज्ञापनाय सङ्खं चक्रे । अस्माभिस्तु तामेव निर्दलतां दर्शयितुं 
किञ्चित्‌ प्रपञ्चितमिति भावः। 


[ बन्धमिथ्यात्ववादस्य निर्दलत्वादवज्ञेयत्वम्‌ | 

नन्वस्त्ववैदिके बौँद्धादिभिरुत्परेक्षिताना युक्तीनामवज्ञेयत्वम्‌, वैदिकेरुक्तास्तु नावज्नामर्हन्ति, समू्‌- लत्वेन सदलत्वात्‌। 
अतः कथमेतदित्यत आह ~ प्रत्यक्षेति । 


प्रत्यक्ेक्षाक्षमः पक्षं कमेवात्राभिवीक्षते। 
तस्मादक्षमपक्षत्वान्मोक्षशास््रेऽभ्युपेक्षितः || ७९ ।। 


प्रत्यक्षशब्देन स्पष्टप्रतीत्युपलक्षणम्‌ । प्रत्यक्षा च सेक्षा च स्पष्टा प्रतीतिः, तस्यामप्यक्षमः । स्पष्टं हि प्रतीयते 
दुःखादिसत्यत्वादिकं तदपि यो द्रष्टं न शक्नोति । सोऽत्र मीमांसाविषये कमेव पक्ष प्रतिकूलमभिवीक्षते उत्प्रेक्षते न 
कमपि । तस्मादक्षमपक्षत्वात्‌ मोक्षशास्त्रे वेदे प्रवृत्तोऽप्याग्रहात्‌ उपेक्षित एव सूत्रकृता, नतु विस्तरेण निराकृत इति। 


इदमुक्तं भवति -- यो हि लौकिकप्रवेदनीयमप्यर्थं न जानाति, तस्यालौकिकार्थ वेदेऽधिकार एव नास्ति । तथाऽपि 
तत्र वैयात्यात्‌ प्रवृत्तो ऽवज्ञामेवार्हति, नतु प्रतिपक्षिभावमिति। 


मोक्षशाख्र इत्यनेनापि तस्य बेदविचारानधिकारं सूचयति । वेदो हि मोक्षशास्रमिति प्रसिद्धः । *“तत्प्रीणनान्मोक्षमाप्नोति 
सर्वस्ततो वेदास्तत्पराः सर्व एव इति श्रुतेः । तं च स्वर्गमात्रपर्यवसितं वदन्‌ कथमत्राधिक्रियते ? नहि तत्प्राप्यमविद्रास्तेन 
च पथा प्रतिष्ठमानो नोन्मत्त इति सर्व सुस्थम्‌ । तदनेनातःशब्दो हेत्वर्थं इति भाष्यं स्पष्टीकृतं भवति। 


[ देवतामीमासान्त्यसूत्रयोः विष्णोरेव ब्रह्मत्वकथनात्‌ 
तदनन्तरभाविजिज्ञासासूत्रोक्तब्रह्शब्दोऽपि विष्णुपर एवेत्युपपादनम्‌ | 


एवमतःशब्दव्याख्यानमुपपाद्य स्वयं भगवतेत्यादिना क्रमप्राप्ंब्रह्मशब्दार्थं समर्थयते । ““जिज्ञा-स्योऽयं विधीयते" 
इति ब्रहारब्दो विष्णुविषयो व्याख्यातः । तदनुपपन्नम्‌ । ब्रहाशब्दस्य जातिजीव -क मलासनशब्दराशिषु 
वृद्धप्रयोगादिसिद्धत्वात्‌। 


ननु भगवत्यपि ब्रह्मशब्दो वृद्धप्रयोगादिसिद्धः । तथाऽप्यनेकार्थेषु शक्तियुक्तस्य विवक्षाज्ञापक - प्रमाणाभावेन 
भगवत्परत्वावधारणायो गादित्याशङ््य यथाऽने कार्थोऽपि गोशब्दः प्रकरणवशादर्थ -विशेषपरोऽवधार्यते, 
तथाऽनेकार्थोऽपि ब्रह्मशब्दः सूत्रकृता विष्णुविषय एव प्रयुक्त इति प्रकरण -वशाज्ज्ञायत इति परिहारं विवक्षुब्रह्यशब्दस्य 
विष्णौ प्रकृतत्वं तावदाह - स्वयमिति। 


स्वयं भगवता विष्णु्ब्रहयत्येतत्‌ पुरोदितम्‌ । 
स विष्णुराह हीत्यन्ते देवशास्रस्य तेन हि || ७२ ।। 


ननु “अथातो ब्रह्मजिज्ञासा  इत्येतदेवाऽदिसूत्रम्‌ । अस्मादपि पूर्वसूत्रस्य विद्यमानत्व तदादित्वेनव्याख्यान प्रसङ्गात्‌ । 
अन्यथा प्रथमातिक्रमे कारणाभावादकुशलाः सर्वं एव व्याख्यातारः प्रसज्येरन्‌ । तत्‌ कथमस्मात्‌ सूत्रात्‌ पुरा विष्णुब्रहयत्येतत्‌ 
स्वयं भगवता सूत्रकृतोदितमित्युच्यत इति । तत्राऽह - स विष्णुरिति । तेनेति भगवतेत्यनेन सम्बद््यते । येनेदं शारं 
कृतं नैवेत्यर्थः । 


सत्यमेतदेव ब्रह्ममीमां साशास््रस्याऽदिसूत्रम्‌ । किन्तु देवमीमांसाशास्रस्यान्ते “ “स विष्णुराह हि" “तं ब्रह्येत्याचक्षते"” 
इति सूत्रद्मयेन विष्णु्ब्रहयत्युदितम्‌। तदनन्तरमेव च **अभथाताो ब्रह्मजिज्ञासा ' * ति सूत्रितत्वात्‌ पुरोदितमिति युज्यत इति । 
ये तु देवमीमांसाशास््रस्वरूपे तदनन्तरमेतत्सूत्रप्रणयने विप्रतिपद्यन्ते तेषां पुराणादिप्रसिद्धिविरोधं हिशब्देन दर्शयति । 


[ देवतामीमासासूत्रेषु आदयन्तसूत्रणां व्यासकृतत्वस्य, 
मध्यानां शेषपैलकृतत्वस्य च प्रतिपादनम्‌ ] 

ननु देवतामीमांसाशासखरं शोषपेलाभ्यां कृतमिति पुराणादौ प्रसिद्धम्‌ । तत्‌ कथमुच्यते भगवतो -दितमिति । तत्राऽह - 
आद्यन्तमिति। 


आद्यन्तं देवशास््रस्य स्वयं भगवता कृतम्‌ । 
मध्यं तदाज्ञया रोषपैलाभ्यां कृतमञ्जसा । 
अतस्तत्रैव विष्णुत्वसिद्ध्ब्रह्योत्यसूचयत्‌ || ७३ ।। 


“अथातो दैवी ' ' इत्यादिः, उदाहतोऽन्तश्चाऽद्यन्तम्‌ । यतस्तदाज्ञया कृतमतोऽञ्जसैव कृतमित्यनेन अनेककर्तृकत्वान्न 
कन्थायितत्वमस्य शङ्कनीयमित्याह । अयं च विशेषो विशेषवाक्यादिभिरवगन्तव्य इति। 


अस्त्वेवं ब्रह्मशब्दस्य विष्णुविषयतया प्रकृतत्वम्‌, ततः किमित्यत आह-- अत इति । यतो देवतामीमांसान्तिमसूत्रद्रयं 

भगवता कृतम्‌ । अतस्तत्रेव सूत्रद्रये ब्रह्मशब्दार्थस्य विष्णुत्वसिद्धेः विष्णुतायाः प्रकृतत्वात्‌ “अथातो ब्रह्मजिज्ञासा" 

इत्यत्रापि ब्रहेति विष्णुमेवासूचयत्‌ सूत्रकार इति ज्ञायते । अतो *“जिज्ञास्योऽयं विधीयते  इत्युचितमेव व्याख्यानमिति । 
[ नारायणशब्दनिर्वचनम्‌ | 


एवं मीमांसाशास्रसम्प्रदायज्ञान्‌ प्रति सौत्रब्रह्मशब्दस्य विष्णुपरत्वे युक्तिमभिधाय अधुना मन्दान्‌ प्रति ब्रह्मशब्दस्य 
निरुच्यमाननारायणशब्दसमानार्थताप्रतीतिमप्यत्र युक्ति विवक्षुः नारायणशब्दं तावचनिर्वक्ति - दोषेति । 


दोषारच्छिद्रशब्दानां पर्यायत्वं यतस्ततः । 
गुणा नारा इति ज्ञेयास्तद्रान्‌ नारायणः स्मृतः || ७४।। 


अत्र च्छिद्रशब्दोपपादनं दृष्टान्तत्वेन । पर्यायत्वं पययिण क्रमेण प्रयोज्यत्व न पुनरेकस्मित्रेव वाक्य इत्यर्थः । यथेक्तम्‌- 


ˆ "पर्यायेणैव ते यस्माद्‌ वदन्त्यर्थान्न संहताः । 
पर्यायत्वं ततः सर्वपर्यायाणां प्रतिष्ठितम्‌ ' ' इति। 


तेनैकार्थत्वमिति सिद्ध्यति । एकार्थत्वे हि पर्यायत्वं स्यात्‌ । एतच्चाभिधानप्रयोगाभ्यामभ्युपेयम्‌। यतो दोषारशब्दयोः 
पर्यायत्वम्‌, यतश्च नञ्‌ तद्विरुद्धार्थवाची, ततो नारा इति पदेन दोषविरुद्धा गुणाः प्रोक्ता इत्यर्थः । तद्वान्‌ नारायण इत्यनेन 
नाराणामयनमिति विग्रहं सूचयति । अत्र गुण -विशेषानुक्तेः सर्वगुणपरिपूर्णत्वं नारायणशब्दार्थ इत्युक्त भवति । 


ननु नजूसमासे “नलोपो नजः'* इति प्राप्नोति । न । “नभ्राट्‌ ' इत्यादिष्वस्य वक्तव्यत्वात्‌ । अथवा *“अमानोनाः 
प्रतिषेध'* इति गणपठितनसमासो ऽयमित्यदोषः । ˆ"पूवंपदात्‌ सज्ज्ञायामगः'' इति णत्वम्‌ । 
ल्युटष्टित्करणसामर्थ्यादयनशब्दोऽत्राधिकरणे त्रिलिङक इति पुद्िङ्त्वोपपत्तिः। 


[ ब्रह्मशब्दस्य नारायणशब्दसमानार्थत्वप्रतिपादनम्‌ | 
एवं नारायणशब्दं निरुच्य स एव ब्रह्मशब्दार्थं इत्याह ~ ब्रह्मशब्दोऽपीति। 


ब्रहमशब्दोऽपि हि गुणपूर्तिमेव वदत्ययम्‌ । 
अतो नारायणस्यैव जिज्ञासाऽत्र विधीयते || ७५।। 


हिशब्देन “*अथ कस्मादुच्यते ब्रहेति बृहन्तो हास्मिन्‌ गुणाः'* इत्यादिप्रसिद्धि द्यो तयति । एवशब्देन 
सर्वात्मकत्वादिपरापव्याख्यां सर्वप्रमाणविरुद्धां व्यावर्तयति । अयमिति सूत्रप्रयुक्तः । 


किमतो यद्येवमित्यत आह - अत इति । यतो ब्रह्मशब्दो नारायणशब्दसमानार्थः, अतो ब्रह्म- जिज्ञासा कर्तव्येति 

वाक्येन नारायणस्येव जिज्ञासा विधीयत इति ज्ञायत इत्यर्थः । 
[ “ "तदेव ब्रह्म ' इति श्रुतौ ब्रह्मशब्दस्य परममुख्यवृत्या विष्णुवाचित्वकथनात्‌ 
सौत्रब्रह्मशब्दोऽपि विष्णुपर इत्युपपादनम्‌ | 
यस्तृक्तामर्थसमाख्यां निर्वचनान्तरदर्शनान्नानुमन्यते, तं प्रत्युपपत्यन्तरमाह - सिद्धत्वादिति । 
सिद्धत्वाद्‌ ब्रह्मशब्दस्य विष्णौ स्पष्टतया श्रुतौ । 


“तदेव ब्रह्म परमं कवीनाम्‌ ' इत्यस्यां श्रुतौ ब्रह्मशब्दस्य विष्णौ स्पष्टतया मुख्यतया सिद्धत्वाच्च सौत्रो ब्रह्मराब्दो 
विष्णुपर इति ज्ञायत इत्यर्थः । 


एतदुक्तं भवति - मुख्यामुख्ययोर्हि मुख्यस्तावद्‌ ग्राह्यः, शक्तिवशात्‌ तस्यैवाऽदौ बुद्धि-सत्निधानात्‌। तदनुपपत्तौ 
त्वमुख्यः । दृष्टं चैतदुभयं “गङ्गायां जलम्‌, गङ्गायां घोषः इत्यादौ । ब्रह्मशब्दश्च विष्णावेव मुख्यः । ˆ "तदेव ब्रह्म ' इति 
श्रुतेः । अत्रहि विष्णोरन्यस्य ब्रह्मत्वं निषिद्धयते। ततो ब्रहाशब्दस्य विष्णावेव शक्तिनांन्यत्रेति 
व्याख्यानाङ्ीकारेऽभिधानादिविरोधः स्यात्‌। अतो मुख्यवृत्तिर्विष्णावेव नान्यत्रेति व्याख्यानमुचितम्‌। नचात्र सूत्र 
ब्रह्मशब्देन मुख्यार्थस्य विष्णोः परिग्रहे बाधकमस्ति । अतः प्रकरणादिसद्धावेऽसद्धावे वा विष्णुपर एवायं ब्रह्मशब्द इति 
ज्ञायत इति। 


| “ "तदेव ब्रह्म '' इत्यत्र विष्णोरेव तच्छन्दपरामृष्टत्वमिति 
उपक्रमवाक्यबलेनोपपादनम्‌ | 


स्यादेतत्‌ । यदि “तदेव ब्रह्म'' इत्यस्यां श्रुतौ तच्छल्दपरामृष्टो विष्णुर्भवेत्‌, तदेव कुत इत्यत आह - अम्भसीति। 
अम्भस्यपार इत्युक्तो नारायणपदोदितः || ७६ ।। 


^ "तदेव ब्रह्म ' ' इत्यस्य हि “अम्भस्यपारे भुवनस्य मध्ये नाकस्य पृष्ठे महतो महीयान्‌ '' इत्युपक्रम- वाक्यम्‌ । अत्र 
नारायणपदोदित एवोक्तः । 


एतदुक्तं भवति - (“अम्भस्यपारे ' इत्युपक्रमवाक्यं तावन्नारायणपरम्‌, नारायणशब्दसमानार्थ - त्वात्‌ । तथाच 
प्रकृतपरामर्शं परित्यज्याप्रकृतपरामरशाङ्ीकारायोगात्‌ तदिति परामृष्टो विष्णुरेवेति । 


[ ˆ"अम्भस्यपारे' ' इत्युपक्रमवाक्यस्य विष्णुविषयत्वप्रतिपादनम्‌ | 
^"अम्भस्यपारे' * इति वाक्यं कथं नारायणपदसमानार्थमित्यत आह - आप इति। 
आपो नारा इति ह्याह........-..- ++. । 
हि यस्मात्‌, 


“आपो नारा इति प्रोक्ता आपो वै नरसूनवः । 
अयनं तस्य ताः पूर्वं तेन नारायणः स्मृतः '' 


इति स्मृतिरप्सु स्थितत्वं नारायणशब्दार्थमाह । तस्मादपारेऽम्भसि स्थित इति वाक्यं नारायणशब्द-समानार्थं भवतीति । 


[ अम्प्रिणीसूक्तसमाख्यानाच्च उपक्रमवाक्यं विष्णुविषयमित्युपपादनम्‌ | 

किओथ शाखान्तरे “"मम योनिरप्स्वन्तः" इति विष्णुरेवाप्स्वन्तरीरितः । तत्समाख्यानाच्च ^“अम्भस्यपारे' ' 
इत्युपक्रमवाक्यं विष्णुपरमित्याह - स एवेति। 


१ स एवाप्स्वन्तरीरितः। 
कामतो विधिरुद्रादिपददात्चा स्वयं शरिया || ७७॥। 
योनित्वेनाऽत्मनः ... +... । 


स्यादेतत्‌ । यदि *“मम योनिः" ' इति शाखान्तरस्थमपि वाक्यं विष्णुपरं स्यात्‌ । तदेव कुत इत्यत आह - स्वयमिति । 
श्रीजब्दोऽन्यत्राप्युपचाराद्‌ वर्तते । यथोक्तम्‌ - “"'ताश्चन्द्रधर्मनासत्यसं -श्रयाच्छ्िय ईरिताः'* इति । तद्र्युदासार्थं 
स्वयमित्युक्तम्‌ । महालक्ष्म्या मम योनिरित्यात्मनः कारणत्वेन ईरितत्वात्‌ “अप्स्वन्तः '* इत्युक्तो विष्णुरेव । 


भवेदेतत्‌ । यदीदं श्रीवाक्यं स्यात्‌ । तदेव कुतो निश्चेयम्‌ ? (अम्भिणी वा वागात्मानं तुष्टाव 
इत्यम्प्रिणीवाक्यत्वस्योक्तत्वादित्यत आह - कामत इति । अत्र हि- 


“यं कामये तं तमुग्रं कृणोमि तं ब्रह्माणं तमृषिं तं सुमेधाम्‌ 


इत्यादिनाऽस्या अम्भृण्या वाचः स्वेच्छामात्रेण ब्रह्मरुद्रादिपददातृत्वं प्रतीयते । नचैतत्‌ श्रियं विना अन्यस्या युक्तम्‌, अमासां 
ब्रह्मसृष्टत्वात्‌। अतः परशक्तेः श्रिय एवेदं वाक्यमिति निश्चीयते । 


अथवा श्रियाऽऽत्मनो योनित्वेनोक्तत्वात्‌ ““अप्स्वन्तः' * इति विष्णुरेवोच्यत इत्युक्तम्‌ । तन्न । श्रीयोनित्वस्य 
ब्रह्मरुद्राद्यन्यतमस्मिन्‌ सम्भवादित्याशङ्कापनोदाय कामत इत्यादिविशेषणमुक्तम्‌ । 
[ स्वदिवाश्रयत्वलिङ्गेन ' "तदेव ब्रह्म'" इत्यस्य विष्णुविषयत्वप्रतिपादनम्‌ | 


एवं नारायणशब्दसमाख्ययाऽम्भ्िणीसूक्तसमाख्यया च “ “अम्भस्यपारे  इत्युपक्रमवाक्यस्य विष्णुविषयत्वं समर्थ्य 
ˆ "तदेव ब्रह्म'* इति परामर्शस्य तद्विषयत्वं समर्थितम्‌ । हेत्वन्तरेण समर्थयते - विष्णोरिति । 


4 विष्णोस्तिष्ठन्तीत्युदितस्य च । 
यस्मिन्‌ देवा अधीत्युक्त्वा ......-... +. ।। ७८ ।। 


““सपतार्धगर्भा भुवनस्य रेतो विष्णोस्तिष्ठन्ति प्रदिशा विधर्मणि" 
इत्यैतरेयश्ुतावाज्ञाधृतमहदादिदेवतासमूहत्वेनोदितस्य विष्णोरत्रापि - 
““यस्मित्निदं सथ विचेधि सर्व यस्मिन्‌ देवा अधि विश्वे निषेदुः" ' 
इति सर्वदेवाश्रयत्वमुक्त्वा "तदेव ब्रह्म ' इत्यत्रवीदिति सम्बन्धः । 
अयमर्थः -- तदेव ब्रह्मेति परामर्शविषयो हि ““यस्मिन्‌ देवाः" * इति सर्वदेवाश्रयत्वेन प्रतीयते । तच्च शाखान्तरे 
ˆ "सप्तार्धगर्भा ' ' इति विष्णुधर्मत्वेनावगतम्‌। अतोऽपि तदिति परामृश्यमानो विष्णुरेवेति । 
[ समुद्रस्थानत्वलिङ्गेन ' "तदेव ब्रह्म" इत्यस्य विष्णुविषयत्वप्रतिपादनम्‌ | 
लिङ्गान्तरमाह - समुद्रमिति। 
प समुद्रस्थानमेव च । || ७८ ।। 


“यमन्तः समुद्रे कवयोऽवयन्ति' ' इत्यस्य पुरुषस्य समुद्रस्थानं चोक्त्वा “तदेव ब्रह्म ' " इत्यव्रवीत्‌। तस्मादपि 

समुद्रस्थानत्वलिङ्गाद्‌ विष्णुरेव परामर्शविषय इति गम्यते। एवशब्देन समुद्रस्थानत्वं ““मम योनिरप्स्वन्तःसमुद्र'" 
इत्यादिश्रुतेरन्यत्रानवकामित्याह । विष्णोरेव यत्‌ समुद्रस्थानत्वमिति योजना । 


| अक्षरशब्दप्रयोगबलात्‌ ` "तदेव ब्रह्म इत्यस्य विष्णुविषयत्वप्रतिपादनम्‌ | 
युक्त्यन्तरमाह - नाम चेति। 
नाम चाक्षरमित्येव ऋच इत्युदितं तु यत्‌। 


“यदक्षरे परमे प्रजाः  इत्यस्याक्षरमिति नाम चोक्त्वा *“तदेव ब्रह्म" " इत्यब्रवीत्‌, अतश्च विष्णुरेव तदिति परामृश्यते । 
अक्षरनामान्यस्य कि न स्यादित्यत उक्तम्‌ - एवेति । विष्णोरेवेत्यन्वयः । तत्‌ कुत इत्यत आह - ऋच इति । ˆ ऋचोऽक्षरे 
परमे व्योमन्‌ ' इति यदक्षरनाम वामनसूक्ते विष्णौ प्रयुक्तमिति । तुशब्देनाक्षरनाम्नो विनाशाभावार्थतालक्षणं विशेषं 
द्योतयति । नहि विष्णोरन्यस्य अविनाशित्वं सम्भवतीति वियदधिकरणे वक्ष्यते । 


[ प्रकृतिकारणत्वलिङ्गेन “ "तदेव ब्रह्म" इत्यस्य विष्णुविषयत्वप्रतिपादनम्‌ | 
लिङ्गन्तरमाह - यत इति। 
यतः प्रसूतेत्युक्त्वा च तदेव ब्रह्म चाव्रवीत्‌ || ७९ ।। 


“यतः प्रसूता जगतः प्रसूती ' ' इति प्रकृतिकारणत्वं चास्य पुरुषस्य उक्त्वा तदेव ब्रह्येत्यब्रवीत्‌ । प्रकृतिकारणत्वं च 
“मम योनिरप्स्वन्तः ' ', “"तस्मादव्यक्तमुत्पन्नं त्रिगुणं द्विजसत्तम" ' इत्यादिश्रुति -स्मृतिषु विष्णोरेव प्रसिद्धम्‌ । अतः स 
एव तदिति परामर्शगोचर इति । ब्रह्म चेति चशब्द इतिशब्दार्थे। 


तदेवं * “तदेव ब्रह्म' ' इतिवाक्यस्य विष्णुविषयत्वाद्‌ ब्रह्मशब्दो विष्णावेव मुरख्य इति स्थिते सौत्रोऽपि ब्रह्मशब्दस्तत्पर 
एवेति सिद्धम्‌ । 


[ वह्टुभाचार्येण भाष्यकारीयबह्यशब्दार्थसमर्थनस्य वैयर्थ्यशङ्का, तत्निरासश्च | 


अत्र केनचित्‌ प्रलपितम्‌- श्रौतस्य ब्रह्मशब्दस्य जात्यादिकमर्थान्तरमाशङ्ख्य यद्‌ भाष्यकारीयं निराकरणं तदनुपपन्नम्‌ । 


यतः सूत्रकार एव “जन्माद्यस्य यतः इति जगजन्मादिकारणं ब्रहयोति वक्ष्यति। नहि 
जात्यादेर्जगजन्मादिकारणताऽस्तीति । 


तदतीव मन्दम्‌ । सौत्रब्रह्मपदश्रवणे जात्यादिप्रतिभास एव न भवतीति वा तत्निराकरणमक -र्तव्यम्‌, उत जातोऽपि 
प्रतिभासो लक्षणसूत्रपर्यालोचनया निवर्तत इति ? नाऽद्यः, गृहीतसङ्गतेरर्था -न्तरप्रतिभासस्यावर्जनीयत्वात्‌ । द्वितीये 
त्वयाऽप्यर्थान्तरप्रतिभासस्तत्निराकरणं चाङ्गीकृतमेव । तथाप्युत्तरवाक्यपर्यालोचनां विहाय किं युक्त्यन्तरान्वेषणेनेति 
चेत्‌, न । प्रथमप्राप्रं “स विष्णुराह हि" इत्यादिवाक्यं विहाय किमुत्तरान्वेषणेनेत्यपि वक्तु शक्यत्वात्‌ । 
नचोत्तरसूत्रपर्यालोचनया अयं निर्णयो न कार्यं इत्युक्तं भाष्यकृता । तस्माद्‌ यत्किञ्चिदेतत्‌ । 


[ मायावादिव्याख्यानप्रत्याख्यानम्‌ ] 


एतेनैतदपि निरस्तम्‌ - यत्‌ परेण - “तत्‌ किं ब्रह्य प्रसिद्धम्‌, अप्रसिद्धं वा ? प्रसिद्धं चेत्‌, न जिज्ञास्यम्‌, अप्रसिद्धत्वे 
न जिज्ञासितु शक्यम्‌" * इत्याशङ्कय “ "प्रसिद्धमेव ब्रह्म । ब्रह्मशब्दात्‌, सर्व॑स्याऽत्मत्वाच्च । तथाऽपि 
देहात्मत्वादिविप्रतिपत्तिसद्धावाजिन्नास्यम्‌' ' इत्युक्तम्‌ । ब्रहाजिन्नासा-पदेन हि सकलजगजन्मादिकारणस्य भगवतो 
नारायणस्य जिज्ञासा विधीयत इत्युपपादितम्‌ । तत्र जीवात्मनि प्रसिद्धिविप्रतिपत्तिव्युत्पादनस्य कोऽवसरः ? जीवात्मनो 

ब्रहमत्वजिज्ञासा ब्रह्मजिज्ञासेति चेत्‌, नैवं सूत्रकार आहेत्यलम्‌। 


[ अधिरकरणसिद्धारथोक्तिपूर्वमुपसंहारः ] 


तदेवमधिकारिविषयप्रयोजनाभिसम्बन्धवत््वाद्‌ ब्रहाजिज्ञासा कर्तव्येत्यारम्भणीयमिदं शास्त्रमिति सिद्धम्‌ ।। * ।। इति 
जिज्ञासाधिकरणम्‌ ।। १।। 


अथ जन्माधिकरणम्‌ ।। २।। 


[ प्रथमसूत्रेण समस्तशास्रस्य सङ्गतिप्रदर्शनम्‌, द्वितीयसूत्रतात्पर्यकथनम्‌ | 


जन्माद्यस्य यतः । प्रथमसूत्रे विहिता ब्रह्मजिज्ञासा जन्मादिसूत्रे: क्रियते । स्वरूपसाधनफल- जिज्ञासा हि 
ब्रहाजिज्ञासो च्यते । ब्रह्मण इति कर्मणि षष्ठीपरिग्रहेऽपि प्रधानेनाप्रधानो पलक्षणस्याङ्गी-क्‌ तत्वात्‌ । 
साधनादिजिज्ञासामन्तरेणाऽकाङ्गानुपरमाच्च । तत्र साधनफलयो्ब्रंह्मोपहितत्वाद्‌ ब्रह्मणश्च स्वप्रधानत्वादभ्यर्हितत्वेन 
तत्स्वरूपजिज्ञासैव प्रथमप्राप्ता। स्वरूपजिज्ञासा लक्षणप्रमाणाभ्यां सम्भवत्ि। तत्रापि लक्षणेन 
स्वेतरसमस्तवस्तुव्यावृत्ततया स्वरूपे प्रतिपादिते प्रमाणाकाङ्गा जायत इति लक्षणस्यैव प्राथम्यं युक्तमित्याशयवान्‌ 
सूत्रतात्पर्यमाह - अन्तःसमुद्रगमिति। 


ॐ जन्माद्यस्य यतः ॐ ।। २।। 


अन्तःसमुद्रगं विश्वप्रसूतेः कारणं तु यत्‌। 
सूक्तोपनिषदादुक्त जन्माद्यस्येति लक्ष्यते || ८०॥। 


समुद्रस्यान्तः अन्तःसमुद्रम्‌ , तद्‌ गच्छतीत्यन्तःसमुद्रगम्‌ । विश्चप्रसूतेः मूलप्रकृते: । सूक्त - मग्भ्रिणीसूक्तम्‌, वामनसूक्त 
च । उपनिषत्‌ ^“अम्भस्यपारे' इत्यादिका । आदिग्रहणात्‌ ““आपो नाराः'* इत्यादिका स्मृतिः । अन्तःसमुद्रगत्वादिना 
यत्‌ सू्ताद्ुक्तं तत्‌ "जन्माद्यस्य यतः" ' इति सूत्रेण लक्ष्यते, स्वेतरसमस्तवस्तुन्यावर्तकधर्मवत्तया प्रतिपाद्यते । 


निर्विंशेषस्वरूपमात्रमिह जन्मादिसूत्रे लक्ष्यतयाऽभिप्रे तमिति केचिद्‌ व्याचक्षते। तत्निरासा्थं- 
मन्तःसमुद्रगमित्याद्युक्तम्‌ । अत्रहि सूत्रे यत इति श्रवणात्‌ तदिति लभ्यते । तच्च शब्दादुपसर्जनतया प्रकृतत्वेऽप्र्थतः 
प्राधान्याद्‌ ब्रहौव सम्बद्ध्यते । नचामुख्यं ब्रह्म जात्यादिकमिह लक्ष्यमिति परस्यापि सम्मतम्‌ । मुख्यं तु ब्रह्म सविशेषमेव। 
समुद्रान्तर्गतत्वाद्यनेकविरोषणविशिष्टं वस्तूक्त्वा ““तदेव ब्रह्म परमं कवीनाम्‌" " इति तस्यैव मुख्यब्रह्मत्वाभिधानादिति । 
तदिदमाह - “ब्रह्मणो लक्षणमाह * इति भाष्येण । 


[ जन्मादिकारणत्वस्य लक्षणत्वेनाभिधाने प्रयोजनम्‌ ] 


ननुच बृहद्‌ ब्रह्मेति समस्तगुणपूर्णत्वं ब्रहात्वं प्रसिद्धमेव । तत्‌ किं लक्षणान्तरेण ? सत्यम्‌ । तथाऽपि 
तदुपापादानार्थमेतदित्यदोषः । प्रसिद्धेन ह्यसाधारणेन धर्मणाप्रसिद्धं वस्तु समस्तव्यावृत्ततयफएवगन्त-व्यम्‌ । नच परमेश्वरस्य 
समस्तगुणपूर्णत्वं प्रसिद्धम्‌, येन लक्षणतया निर्देषं शक्यते । अनेन तु लक्षणेन लक्षिते ब्रह्मणि समस्तगुणपूर्णत्वमपि 
प्रधानलक्षणं सिक्कयति, अविनाभावित्वात्‌। 


[ जन्मादिकारणत्वस्य लक्षणत्वोक्तावनुपपत्तिपरिहारः |] 


ननु जन्मादिकं वा लक्षणत्वेनात्राभिमतम्‌, तत्कारणत्वं वा ? नाऽद्यः, तस्य प्रपश्चधर्मत्वात्‌। न द्वितीयः, ब्रह्मवत्‌ 
तदीयजगजन्मादिकारणत्वस्याप्यप्रसिद्धत्वात्‌। नचानुमानात्‌ तत्सिद्धिः । उत्तर-सूत्रविरोधात्‌। अतः कथमेतदपि 

लक्षणमित्यत आह - सृष्टिरिति। 


सृष्टि : स्थितिश्च संहारो नियतिज्ञानमावृतिः। 
बन्धमोक्षावपि हयासु श्रुतिषूक्ता हरेः सदा ।। ८१।। 


जगजनन्मादिकारणत्वमेव लक्षणम्‌ । अस्य प्रत्यक्षादिप्रमाणसिद्धतया प्रकृतस्य समस्तप्रप्चस्य यथासम्भवं जन्मादि 
यतो भवति तद्‌ ब्रहेति सम्बन्धात्‌ । नचैतदप्यप्रसिद्धम्‌ । यतोऽस्य जगतः सृष्ट्यादयः आसु श्रुतिषु प्रसिद्धासु भाष्योदाल्ञासु 
हरेरुदिताः । सदेत्यविगानं सूचयति । 


नच वाच्यम्‌- समस्तगुणसम्पूर्णता च श्ुतिप्रसिद्धैव, अतः सैव लक्षणत्वेनोच्यतामिति । तस्याः श्रुतिप्रसिद्धाया 
अप्यसम्भावनाशङ्काग्रस्तत्वात्‌। जगजन्मादिकारणत्वं श्रुतिप्रसिद्धं युक्त्याऽप्यनु - गृह्यत इति द्वितीये वक्ष्यते । (२-१- 
१८,२९,३१,३२,३३) सकलगुणपूर्णतायां तु युक्तिर्जगजन्मादि- कारणत्वमेवेत्येतदेवाऽदौ वक्तव्यमिति । 


[ सृष्टयाद्यष्टकस्य जन्मादिपदार्थत्वम्‌ | 


आद्यस्य हिरण्यगर्भस्य जन्म यतस्तद्‌ ब्रह्मेति सूत्रं व्याचक्षते केचित्‌ । जन्म आदिर्यस्यावस्थानस्य तजन्मादीत्यपरे । 
जगत्पालको हि भगवान्‌ विष्णुरिति प्रसिद्धिः । अन्ये तु जन्मादीति तद्रुण-संविज्ञानवबहुव्रीहिमुपादाय 
सृष्टिस्थितिभङ्सामर्थ्यं इति व्याकुर्वते । तदिदमयुक्तम्‌ । श्रौतं हि ब्रह्मणो लक्षणमिहोच्यते । श्रुतयश्च कृत्स्नस्यापि प्रपश्चस्य 
सृष्टादयष्टककारणं परमेश्ररमभिदधतीत्यतः सृष्टा -द्यष्टकं जन्मादिपदार्थ इति भावेनाऽह - सृष्टिरिति। 


[ अनेकलक्षणोक्तौ वैयर्थ्यमाशङ्कय परिहारकथनम्‌ |] 


ननु सृष्यादिहेतुत्वं प्रत्येक ब्रह्मलक्षणम्‌, उत मिलितम्‌ ? आद्येऽनेकलक्षणोक्तिवैयर्थ्यम्‌। न द्वितीयः, एकैकस्य 
व्यभिचाराभावात्‌ । सम्भवे व्यभिचारे च विशेषेणमर्थवदित्यत आह- सृष्टिरिति । अत्रासमासकरणेन प्रत्येकं लक्षणत्वं 
सूचयति । नचानेकलक्षणोक्तिवैयर्थ्यम्‌ । जिज्ञास्य -ब्रह्मणो हि सर्वव्यावृत्तये लक्षणमत्रोच्यते । नचेकमेव सर्वत्र 
जिज्ञासाविधायकश्रुतिषु लक्षण श्रूयते । किन्त्वासु ब्रह्मजिज्ञसाविधात्रीषु श्रुतिषु क्रचित्‌ सृष्टिः क्रचित्‌ स्थितिरिति अष्टकं 
जिज्ञास्याद्‌ हरेर्विश्वस्योक्तमित्यनेकलक्षणोक्त्युपयोगः। 


[ जन्माधिकरणशरीरम्‌ | 


अथवा “"तद्‌ विजिज्ञासस्व । तद्‌ ब्रह्म'' इति जिज्ञास्ये वस्तुनि ब्रह्मशब्दश्रवणात्‌, तेन च तस्व 
समस्तगुणपूर्णत्वाभिधानाजीवस्य च तदभावाजििज्ञास्यं वस्तु जीवातिरिक्तमिति पूर्वसूत्रेऽभिहितम्‌ । तत्र सन्देहः - “तद्‌ 
ब्रह्म ' इत्ययं ब्रह्मशब्दः किं प्रसिद्धार्थः, उतार्थान्तरपर इति । नहि ब्रह्मशब्दो गुणपूर्तिवाचीत्येवता सर्वत्र तत्परो भवति । 
शक्ति तात्पर्य योरन्यत्रापि सत्त्वात्‌ । तद्‌ यदि ब्रह्मशब्दो ऽयं प्रतीताथों न स्यात्‌, तदैवैतस्य गुणपूर्णं तापरत्वं 
सम्भवतीत्यर्थवानेवायं विचारः । तत्र प्रसिद्धार्थपर एवायं ब्रह्मशब्द इति पूर्वः पक्षः । लाघवात्‌ । जीवो हि स्वरूपतः 
प्रसिद्धः, तत्र ब्रह्मशब्दस्य शक्ति -रप्यभिधानादिना सिद्धा । केवलं तात्पर्यं कल्प्यम्‌ । तच्च शक्तिवशादेव प्रतीते 
त्यागकारणाभावादेव सिद्धम्‌ । जात्यादिकं यद्यपि प्रसिद्धम्‌ । तथाऽपि तस्य सुप्रसिद्धत्वेन ““तद्‌ विजिज्ञासस्व' ' इति 
जिज्ञास्यत्वानुपपत्तेः परित्यागः । कमलासनस्यापि प्रसिद्धत्वेऽपि न तस्य जिज्नास्यत्वम्‌, प्रयो -जनाभावात्‌। भावेऽपि 
तस्यो पासनायत्तत्वात्‌ । उपासनायाश्चाऽरो पितरूपेणापि सम्भवात्‌ । जीवस्य स्वरूपतः प्रसिद्धत्वेऽपि 
देहादितोऽतिविविक्ततया न प्रसिद्धिः । अप्रसिद्धार्थत्वे तु तस्यार्थस्य तद्राचितायाः, तत्र तात्पर्यस्य च कल्प्यत्वाद्‌ गौरवम्‌। 
अतो जीवपर एवायं ब्रह्मशब्द इत्येवं प्राप्ते "जन्माद्यस्य यतः ` इति प्रतिविहितं सूत्रकारेण । अनेन कथमुक्तशङ्कापरिहारो 
जात इत्याङ््याऽह - सृष्टिरिति । आसु श्रुतिषु जिज्ञासाविधात्रीषु " "तद्‌ विजिज्ञासस्व । तद्‌ ब्रह्म ' , *“आत्मा सोऽन्वे- 

ष्टव्यः" इत्याद्यासु जिज्ञास्याद्‌ ब्रह्मात्मादिशब्दवाच्याद्‌ विश्वस्य सुषछ्यादिकं भवतीत्युच्यते । “यतो वा इमानि भूतानि 
जान्यन्ते' ' इत्यादिपूर्वोत्तरवाक्यैः सुषछ्यादयश्च विश्वस्याऽसु श्रुतिषु भाष्योदाहतासु हरेरेवोक्ताः । नच ते जीवे सम्भवन्ति । 
अतः प्रसिद्धार्थे बाधकसद्भावात्‌ ˆ "तद्‌ ब्रह्म' ' इत्यादिवब्रह्म-शब्दोऽलौकिकस्य हरेरेव प्रतिपादको न जीवस्येति युक्त 
तस्य तेन गुणपूर्णत्वाभिधानमित्यभिप्रायः सूत्रकारस्येति भावः। 


[ जन्मादिहेतुत्वस्य चतुर्मुखादिष्वतिव्याप्षिमाशङ्खय तत्परिहारः | 


ननु कथं जगत्सृष्छ्यादिकारणत्वं हरेरेव स्यात्‌ ? यावता ““हिरण्यगर्भः समवर्तताग्रे '', ("एको रुद्रो न द्वितीयाय तस्थे , 
ˆ “इमान्‌ लोकानीशत ईशनीभिः' ', “ज्ञात्वा शिवं शान्तिमत्यन्तमेति' ' इत्यादिश्रुतिषु हिरण्यगर्भादीनां तत्‌ प्रतीयत 
इत्यत आह - सृष्टिरिति । आसु श्रुतिषु परेणोदाहतासु हिरण्यगर्भं इत्याद्यास्वपि विश्वस्य सृषछ्यादयो हरेरेवोक्ताः, नतु 


ब्रह्मरुद्रादिभ्य इति न लक्षणस्याति-व्यापिरिति । तत्‌ कथमित्यत आह - यं नामानीति । 


यं नामानि विशन्त्यद्धा यो देवानामिति हापि। 
्रुतेरनामानि सर्वाणि विष्णोरेव यतस्ततः || ८२।। 


अनेन ““नामानि सर्वाणि यमाविशन्ति'* इति श्रुतिमुपादत्ते । अद्धेत्याडोऽर्थकथनम्‌ । ““यो देवानां नामधा एक एव'' 
इत्यपि प्रसिद्धश्रुतेर्नामानि सर्वाणि हिरण्यगर्भं इत्यादीनि विष्णोरेव यतस्ततो हिरण्यगर्भं इत्यादिषु श्रुतिषु विश्वस्य सृश्यादयो 
हरेरेवोक्ता इति पूर्वेण सम्बन्धः । 


[ विष्ण्वन्यस्य परममुख्यया वृत्या शब्दप्रतिपाद्यत्वाभावः | 


ननु यथा हिरण्यगभदिशब्दान्‌ विष्णुविषयान्‌ व्याख्याय “हिरण्यगर्भः * इत्यादिश्रुतयो विष्णौ योज्यन्ते, तथा 
विष्ण्वादिशब्दान्‌ हिरण्यगर्भादौ व्याख्याय भाष्योदाहताः श्रुतयोऽन्यविषयतया कुतो न योज्यन्त इत्यत आह - अत 
इति। 


अतो न मुख्यतो नाम तदन्यस्य हि कस्यचित्‌ । 
अतो “नामानि विश्वाभि न सन्ति लोके , ^“यो देवानां नामधा एक एव * इति प्रतिषेधात्‌ परमेश्चरादन्यस्य नामैव 
नास्ति । दूरे विष्ण्वादिनामेत्यर्थः । नामाभावे व्यवहारविलोपादि प्रसज्यत इत्यत उक्तम्‌ - मुख्यत इति। 
[ परब्रह्मणि लक्षणस्य असम्भवमाशङ्खय तत्परिहारः ] 


ननु तथाऽपि विष्णावसम्भवीदं लक्षणम्‌ । “जनितोत विष्णोः" * इत्यादौ तस्य जन्मादिदोष-श्रवणात्‌। नहि 
जन्मादिदोषवतोऽस्मदादेरिव जगजन्मादिकारणत्वं सम्भवतीत्यत आह - गुणा इति। 


गुणाः श्रुता इति हास्मान्न दोषोऽर्थः श्ुतेर्भवेत्‌। 
“गुणाः श्रुताः सुविरुद्धाश्च देवे सन्त्यश्रुता अपि नैवात्र शङ्का । 
चिन्त्या अचिन्त्याश्च तथेव दोषाः श्रुताश्च नाज्ञेहिं तथा प्रतीताः '' 
इत्यस्माद्‌ वाक्याद्‌ विष्णोर्जन्मादिदोषो “जनितोत विष्णोः" * इत्यादिश्रुतेरर्थो न भवेत्‌, हि यस्मात्‌ तस्मान्नासम्भवीदं 
लक्षणम्‌ । 


इदमुक्तं भवति - वाक्याथावगमे हि व्याख्यानं मुख्यं कारणम्‌। यथाऽऽहूः - “व्याख्यानतो विरोषप्रतिपत्तिः' 
इति । तत्रापि यदीयं व्याख्येयं तदीयमेव चेद्‌ व्याख्यानं तदा सुतरां ततोऽर्थाव -गतिः । तत्र ““गुणाः श्रुताः ' ' इति श्रुतिरेव 
सर्वाः श्रुतीर्व्याख्याति । सर्वाः श्रुतयो विष्णोरनन्तान- लौकिकान्‌ गुणानेव वदन्ति । न कुत्रापि दोषान्‌ । दोष्प्रादप्रतीतिस्तु 

शब्दशक्तितात्पर्यापरिन्नान - निमित्तेवेति । एवं श्रुत्यैव सर्वासु श्रुतिषु व्याख्यातासु कथं तद्रिरुद्धदोषपरतया व्याख्यानं 
युज्यते ? तस्माद्‌ विष्णुरिति यजमानस्य यज्ञस्य वा नाम । तौ सोमाद्‌ भवत इति ˆ“सोमो जनितोत विष्णोः ' इत्युच्यत 
इत्यादि व्याख्येयमिति । 


[ वेदानां परमेश्वरदूषणे तात्पर्याभावः | 
युक्त्यन्तरमाह - प्रीत्येति । 
प्रीत्या मोक्षपरत्वाच्च तात्पर्य नैव दूषणे || ८४ ।। 


वेदो हि जीवानां मोक्षमुदिश्य प्रवृत्तः, ““तेषां दुःखप्रहाणाय श्रुतिरेषा प्रवर्तते" ' इति श्रुतेः । स च भगवत्प्रीत्यैक्साध्यः, 
“यस्य प्रसादात्‌ परमार्तिरूपादस्मात्‌ संसारान्मुच्यते नापरेण' ' इति श्रुतेः । अतो भगवत्प्रीत्युत्पादनद्रारा मोक्षं साधयता 
वेदेन तदेव जीवान्‌ प्रति बोधनीयम्‌, यद्रोधेन जीवेषु भगवत्प्रीतिर्भवति । तथाच कथं परमेश्चरदूषणे तात्पर्य स्यात्‌ ? 
दूषणज्ञानस्य प्रीतिसाधनत्वाभावात्‌। नहि लोके स्वदोषज्ञातरि प्रीतिरदष्टेति । 


[ परमेश्वरगुणाभिधान एव वेदानां महातात्पर्यम्‌ | 


भगवत्प्रीतिद्रारा मोक्षं साधयतो वेदस्य तदूषणे तात्पर्य न युक्तं चेत्‌, क तद्‌ युक्तमित्यत आह - सवेषामिति । 
सर्वेषामपि वाक्यानां महातात्पर्यमत्र हि । 


प्रकृतदोषविरुद्धत्वेन, ˆ "गुणाः श्रुताः ' " इति वाक्येन वा बुद्धिसत्निधापिता गुणा अत्रेति परा -मृश्यन्ते । हिशब्देन 
तज्ज्ञानस्येश्वरप्रीतिहेतुत्वं सूचयति । 


[ वेदानां परमेश्वरदोषप्रतिपादकत्वे प्रामाण्याभावप्रसङ्गः | 


ननु प्रयोजनमनुसृत्य वेदस्य प्रतीतविषयपरित्यागेनाप्रतीतविषयान्तराङ्ीकारोऽयमयुक्तः । तथात्वे पुरुषार्थविरोधिनो 
दुर्गन्धादिग्राहकस्य घ्राणादेस्तदविषयत्वप्रसङ्ात्‌। सुगन्धादिविषयत्वप्रसङ्गाच्चेत्यत आह - तद्विरोध इति। 
तद्धिरोधे न मानत्वं फलं मुक्तेर्हिं वाक्यतः ।॥ ८४ ॥।। 


विषमोऽयमुपन्यासः। प्रत्यक्षानुमाने हि प्रयोजनोदेरोन न प्रवृत्ते । किन्तु स्वहेतूपनिपातमात्रादेवार्थ बोधयतः । वाक्यं 
तु श्रोतृपुरुषाथदेशेनैव प्रवृत्तं तदनुगुणमेव विषयं प्रतिपादयेत्‌ । उदिष्टपुरुषार्थ - विरोधिनि तु विषये प्रवर्तमानं कथं प्रमाणं 
स्यात्‌ ? यथा स्वगोदिशोनाथिहोत्रं विधाय ““को हि तद्‌ वेद यद्यमुष्मि्टोकेऽस्ति वा नवा' * इति स्वगे संशयं कुर्वद्‌ वाक्यम्‌ । 
प्रकृते च वाक्यतः सर्वेभ्यो वेदवाक्येभ्यः साध्यं फलं जीवस्य संसारान्मुक्तिरेव श्रुत्यादिप्रसिद्धा । परमेश्वरदोषप्रतिपादनस्य 
मोक्षविरोधे न वेदवाक्यानां तत्र प्रामाण्यं युज्यत इति। 


ननु याथार्थ्यं प्रामाण्यम्‌, न फलवत्त्वम्‌ । सत्यम्‌ । तस्यैव याथार्थ्यस्य विषयविशेषावधारणोपायत्वेन फलस्यानु सरणात्‌ । 
फलाविरोधिनि विषये वाक्यानां याथार्थ्यस्य निश्चितत्वात्‌ । वक्ष्यते चैतत्‌ प्रयोजनाधिकरणे । (६०४) 


नन्वस्तु पौरुषेयाणां वाक्यानामियं व्यवस्था। पुरुषो हि परप्रयोजनेन प्रयुक्तो वाक्यमुच्चारयन्‌ 
तदीयहिताहितप्रापिपरिहारानुगुणार्थमेव वदेत्‌ । तद्विरुद्धं तु बदन्ननवधेयवचनः स्यात्‌। अपौरुषेयं तु स्वभावादेवार्थं 
प्रतिपादयति । प्रत्यक्षादिवदेव । तत्र बाधक प्रत्ययादेव विषयप्रच्यावनं युक्तम्‌ । न प्रयोजनवैगुण्येनेति । मेवम्‌ । 
प्रयोजनानुदेशिनोऽनुपादेयत्वप्रसङ्गात्‌ । यथा पुरुषाभावेऽप्यर्थं प्रतिपाद -यति, तथा प्रयोजनोदेशोऽपि कथं न स्यात्‌ ? 


किथ न मोक्षोदेशेन वेदप्रवृत्तिरानुमानिकी । किन्तु स्वयमेव वेदेनोच्यते। तथाच ““अभिना सिश्येत्‌' ' इतिवद्‌ 
योग्यताविरहादप्रामाण्यमपरिहार्यम्‌। सिद्धान्तविशेषं तूत्तरत्र वक्ष्यामः । (६०५, १२३९) 

[ वेदविरुद्धार्थप्रतिपादकानां पुराणानामप्रामाण्योपपादनम्‌ | 


ननु मा भूत्‌ श्रुतिबलेनातिव्यापिरसम्भवश्च लक्षणस्य । रोवादिपुराणैस्तु भविष्यति । तेष्वन्येषां जगत्कारणत्वस्य 
विष्णोरुपसर्जनत्वस्य चाभिधानात्‌। नच तेषामपि श्रुतिवदन्यार्थत्वम्‌, तात्पर्य -लिङ्गविरोधादिति चेत्‌, न । तेषां 
श्रुतिविरुद्धाथं प्रामाण्यानुपपत्तेः। यथाऽह जैमिनिः - “विरोधे त्वनपेक्षं स्यात्‌'* इति । पौरुषेयतया 
शङ्धितदोषस्यापौरुषेयवाक्यविरोधेऽप्रामाण्यस्य न्याय्यत्वात्‌ । रुद्रादीनां जगजन्मादिकारणत्वं विष्णोरुपसर्जनत्वं 
चानेकश्रुतिविरुद्धम्‌। ताश्च तत्रतत्रोदाहरिष्याम इत्याशयवानाह - न पुराणेति। 


न पुराणादिमानत्वं विरुद्धार्थं श्रुतेर्भवेत्‌ । 
दर्शनान्तरमूलत्वान्मोहार्थं चाऽज्ञया हरेः । 


ननु शेवपुराणादीन्यपि श्रुतिमूलानि । तत्‌ कथं श्रुतिविरोधेनाप्रमाणानीत्यत आह - दर्शना -न्तरेति । पुराणादीनां 
न श्रुतिमूलत्वमिति शेषः । तथाचोक्तं मोक्षधमे - ““शेवान्‌ पाशुपताच्चक्रे' ' इति । तथाऽपि पाशुपतादीनां श्रुतिमूलत्वे 
पुराणादीनामपि तत्‌ स्यादित्यत आह - मोहार्थमिति । दर्शनान्तराणि कृतानीति शेषः । तथाच विप्रलम्भमूलत्वमुक्त 
भवति । निर्निमित्तं प्राणिनां मोहमुत्पा -दयन्तः प्रत्यवायिनः प्रसज्येरन्‌ । नच परव्यामोहनेन किमपि महत्‌ प्रयोजनमस्ति । 
यदाशया प्रत्यवाय -मपि न गणयेयुः । अतो नेदमुचितमित्यत उक्तम्‌ - हरेराज्ञयेति । हय्ञानुष्ठानान्न प्रत्यवायोऽस्ति 
किन्तु महाप्रयोजनावािश्चेति सुप्रसिद्धम्‌ । नच हरेः प्रत्यवायः प्रयोजनापेक्षा वा, ईश्चरत्वादिति भावः । तदुक्तम्‌- 


“कुत्सितानि च मिश्राणि रुद्रो विष्णुप्रचोदितः। 
चकार शास्त्राणि विभुरक्रषयस्तत्प्रचोदिताः। 
दधीच्याद्या पुराणानि तच्छास्रसमयेन तु' ' इति । 


[ रुद्रादीनां जन्मादिकारणत्वे बाधकसद्भावात्‌ विष्णोरेव तद्टक्षणमित्युपपादनम्‌ ] 


किञ्च रुद्रादीनां जगत्कारणत्वे विष्ण्वाद्यरोषनामवत्त्वं स्यात्‌। अन्यथा विष्ण्वादीनां जगत्कारण -त्वाद्यभिदधतां 
वाक्यानां विरोधपरिहारोपायाभावेन निर्णयानुपपत्तेः । नच तेषां सर्वनामताऽस्ति, तत्र प्रमाणाभावात्‌ । अतो न 
जगत्कारणत्वमपि तेषामित्याह - न सर्वनामतेति। 


न सर्वनामताऽन्येषां श्रुतावुक्ता हि कुत्रचित्‌ |। ८५ ।। 


ननु पडापुराणादौ विष्णुनामानि शिवे प्रतीयन्त इति । मैवम्‌ । ˆ“यो देवानाम्‌ ' इति श्रुतिविरुद्धस्य 
पुराणादेरनादरणादित्यभिप्रायेण श्रुतावित्युक्तम्‌ । 


अपिच जगत्कारणेनाज्ञानादिदोषरहितेन भवितव्यम्‌ । दोषिणोऽस्मदादिवजजगत्कारणत्वानुपपनत्तेः निर्दोषत्वं च भगवतो 
हरेरेव नान्येषाम्‌ । अतः स एव जगजन्मादिकर्ता न रुद्रादिरित्याह - अदोषेति । 


अदोषवचनाच्चैव नियमेन हरेः श्रुतौ । 


अज्ञानं पारतन्त्यं च प्रलयेऽभाव एव च | ८६ ।। 
अशक्तिश्चरोदिताऽन्येषां सर्वेषामपि च श्रुतौ । 
जन्माद्यस्येति तेनैतद्‌ विष्णोरेव स्वलक्षणम्‌ || ८७।। 


दोषवचनाभावात्‌, अदोषत्ववचनच्चेत्यर्थः । एवशब्दो हरेरेवेति सम्बद्ध्यते । तदुपपादयति- अज्ञानमिति । अभाव 
एव । नत्वनभिव्यक्तिमात्रमिति भावः । अपिरभिव्यापतौ । चशब्दो हेतौ । तस्माद्‌ हरेरेवेति युक्तमिति । श्रुतीश्च 
पाशुपताधिकरणादावुदाहरिष्यति । एवं सौत्रस्य विष्णुलक्षणस्य अव्या -भिप्रसक्त्यभावादतिव्याप्तिमसम्भवं च 

परिहत्योपसंहरति - जन्मादीति । तेनोक्तप्रकारेण जन्माद्य -स्येत्युक्त जगजन्मादिकारणत्वं विष्णोः सम्भवति नान्येषाम्‌ । 
अतोऽसम्भवाद्यभावाद्‌ विष्णोर्लक्षणं युक्तमिति योज्यम्‌ । 


[ जन्मादिकारणत्वस्य मायावाद्यक्ततटस्थलक्षणत्वं न सूत्रकृदभिमतमित्युपपादनम्‌ | 


एवं स्वमतेन सूत्रं व्याख्याय तत्परिशुद्धये मायावादिनां मते लक्षणसूत्रारम्भ एवानुपपन्न इति वक्तु यत्‌ परैरभिहितम्‌- 
“जगजन्मादिकारणत्वं न लक्ष्यतब्रह्मणः स्वरूपान्तर्गतं लक्षणम्‌, किन्तु तटस्थ -मेव । त्रैविध्यमत्र सम्भवति । मायाविशिष्टं 
ब्रह्म कारणमिति वा, मायाशक्तिमत्‌ कारणमिति वा, जगत्कारणं तु मायैव तदाश्रयतया ब्रह्म कारणमिति वेति । सर्वथाऽपि 
जगत्कारणत्वं बाहयमेव । न साक्षात्‌ स्वरूपान्तर्गतम्‌ ' इति । तदेतदनुपपन्नमिति भावेनोक्तम्‌- स्वलक्षणमिति । स्वरूपान्त - 
्गतमेवेदं ब्रह्मणो जगजनन्मादिकारणत्वम्‌, न मायावादयुक्तरीत्या तटस्थमित्यर्थः । तत्‌ कुत इत्यत आह-- अस्येति। 


अस्यो द्धवादिहेतुत्वं साक्षादेव स्वलक्षणम्‌ । 
कृष्णध्यानच्छलेनैव स्वयं भागवतेऽब्रवीत्‌ ॥॥ ८८ ।। 


अस्य सर्वस्यापि विश्वस्योद्धवादिहेतुत्वं ब्रह्मणः स्वलक्षणमेवेति सूत्रकारो भागवते साक्षादेव स्पष्टमव्रवीत्‌- 
एकं परं ज्योतिरनन्यमद्रयं स्वसंस्थया नित्यनिरस्तकल्मषम्‌ । 
ब्रह्माख्यमस्योद्धवनादिहेतुभिः स्वलक्षणैर्लक्षितभावनिर्वृतिम्‌' * इति 
तथाच सूत्रकाराभिप्रायानवबोधनिबन्धमेव परेषां तटस्थलक्षणव्याख्यानमिति । 


ननु नैवं सूत्रकारोऽब्रवीत्‌ । किन्तु परप्रतीत्यनुवादोऽयम्‌ - 
“ ब्राह्म मुहूर्तं उत्थाय वार्युपस्पृष्य माधवः । 
दध्यौ प्रसन्नकरण आत्मानं तमसः परम्‌" 
इति पूर्ववाक्ये कृष्णानुष्ठितध्यानस्य प्रकृतत्वादित्यत उक्तम्‌ - कृष्णेति । कृष्णध्यानानुवादमिषेण स्वयमेवाब्रवीदिति । 


अयमाशयः - परकृतानुवादो हि पुराणकतुद्रैधा सम्भवति । निराकरणार्थ वा, यथा -- ““यावत्‌ स्याद्‌ गुणवेषम्यम्‌' 
इत्यादि । एवं शिष्रनुष्ठितत्वादन्यैरप्यनुष्टेयमिति विधानार्थं वा, यथा "त्रित्वे हृत्वाऽथ पत्वम्‌ ' ' इत्यादि । तत्राऽद्यः 
पक्षः प्रकृते न सम्भवति, अनिराकरणात्‌। साक्षाद्‌ भगवद -वतारकृष्णस्य चेत्‌, प्रतिपत्तिरनिराकरणमर्हति, कुतस्तहिं 
व्यासप्रतिपत्तौ समाश्वासः ? ध्यानमेवेदं न ज्ञानमिति चेत्‌, तत्‌ किं ज्ञानविपरीतं ध्यानमिति नियमः? तथासति ध्यानार्थिनः 
श्रवणमननापेक्षा न स्यात्‌ । नच तटस्थं लक्षणं स्वरूपतया ध्यातन्यमिति क्रचिद्‌ विधिर्वा प्रयोजनं वा श्रूयते । तस्माद्‌ 
द्वितीयः पक्षः परिशिष्यते । तथाच कथंन सूत्रकारस्येदं मतम्‌ ? अन्यथा श्चेतकेत्‌हालकाख्यायिकया 
प्रतिपादितत्वादद्रैतमपि न श्रुत्यभिप्रायः स्यात्‌ । “"तद्धैतत्‌ पश्यन्‌ ऋषिर्वामदेवः प्रतिपेदेऽहं ब्रह्मास्मि" * इत्यपि 
परोपासनानुवादो न स्वाथे तात्पर्यवान्‌ स्यात्‌, ““अथ योऽन्यां देवतामुपास्ते" " इत्युपासना - प्रकरणत्वात्‌। तथाच 
बहुविप्लवः स्यात्‌ । तस्मात्‌ सूत्रकारस्यैवायमभिप्रायो यजगजन्मादिकारणत्वं ब्रह्मणः स्वरूपान्तर्गतमेव लक्षणमिति । 
तथाच विस्पष्टतदीयवाक्यान्तरबलादस्यापि सूत्रस्य स्वरूप -लक्षणपरत्वमेवेति । 


[ लक्षणसूत्रस्य जीवैक्यनिराकरणपरत्वात्‌ मायामते तदारम्भ एवानुपपन्न इत्युपपादनम्‌ | 


यत एवं जगजन्मादिकारणत्वं स्वलक्षणमत्र सूत्र ब्रह्मणोऽभिधीयते, ततो न परमतेऽस्य सूत्रस्य आरम्भ एवोपपदयत 
इत्याह -- अत इति। 


अतो जीवेैक्यमपि स निराचक्रे जगदुरुः । 


लक्षणं हि सजातीयविजातीयव्यवच्छेदार्थं भवति । यथाऽऽह - ““समानासमानजातीयनव्यवच्छेदो वा लक्षणार्थः” 

इति । तथाचानेन लक्षणेन सजातीयाजीवाद्‌ विजातीयाजडाच्च ब्रह्म व्यावर्तिंतं सूत्रकारेण । 
जीवैक्यनिराकरणसूत्रस्याऽरम्भः कथं जीवैक्यवादिनां स्यात्‌ ? स्याद्‌ यदीदं कथञ्चित्‌ तटस्थलक्षणं स्यात्‌ । 
स्वरूपलक्षणमिति चोपपादितम्‌ । 


[ जीवस्य लक्षणव्यावर्त्यत्वप्रतिपादनम्‌ | 


स्यादयमद्रैतिनामनुपपन्नो लक्षणारम्भो यदीदं जीवव्यावृच्यर्थं लक्षणमुक्तं स्यात्‌। जडमात्र -व्यावृच्र्थ तु लक्षणे 
व्याख्यायमाने कथं जीवैक्यवादिनां लक्षणसूत्रारम्भोऽनुपपन्न इत्यत आह - नहीति । 


नहि जन्मादिहेतुत्वं जीवस्य जगतो भवेत्‌ ।। ८९ ।। 


यत्र हि लक्षणं नास्ति तत्‌ सर्वं तद्यावर्त्यमङ्गीकरणीयम्‌। अन्यथा लक्षणस्यान्यप्तत्वप्रसङ्गात्‌। नचेदं लक्षणं 
जीवस्यास्ति । तत्‌ कथमसावनेन न व्यावर्त्यत इति । 


किञ्चानेन लक्षणेन यदि जीवो न व्यावर्त्यते, किन्तु सोऽपि लक्ष्यान्तर्गतः, तथासति लक्षणस्य जीवेऽतिव्यापिमाशङ्ख्य 
ˆ “इतरव्यपदेशाद्धिताकरणादिदो ष प्रसक्तिः इति सूत्रकारीयं तत्निराकरण-मसङ्तं स्यात्‌ । नहि लक्ष्य 
एवातिव्यापिर्लक्षणस्य केनापि श्यते । कथञिच्छङ्कायां वा तस्यापि लक्ष्यत्वाङ्गीकारं परित्यज्य तत्र न लक्चषणनिराकरणं 
क्रियत इत्याशयवानाह - हिताक्रियेति। 


हिताक्रियादिदोषं च वक्ष्यत्येव स्वयं प्रभुः । 


यद्यपि परेणापि जीवस्य लक्षणव्यावर्त्यत्वमङ्ीकृतमेव । यथाऽह - ““सर्वज्ञं सर्वशक्ति विहाय अन्यतः परपरिकल्पितात्‌ 
प्रधानादेरचेतनात्‌, चेतनादपि परिच्छिन्नज्नानक्रियाशक्तेः संसारिणो हिरण्यगभरदुत्पतत्यादि न सम्भावयितुमपि शक्यते" ' 
इति । तथाऽपि न्यायेनोपपादयितुमिदमुक्तमिति । 


[ लक्षणसूत्रेण ब्रह्मणो नैर्गुण्यस्य निराकृतत्वादपि नैर्गुण्यवादिनां तदारम्भ अनुपपन्नः | 
इतोऽपि मायावादिनां न ब्रह्मलक्षणसूत्रारम्भः सम्भवतीत्याह - निर्गुणत्वं चेति। 
निगुर्णत्वं च तेनैव निषिद्धं प्रभुणा स्वयम्‌ || ९० | 


लक्षणवाक्यं हि साक्षाह्छक्ष्यस्यासाधारणधर्मसंसर्गं प्रतिपादयदर्थादितरव्यावृक्ति प्रतिपादयति । ततोऽनेनापि 
लक्षणवाक्ये ब्रह्मणो जगजन्मादिकारणत्वेन तदविनाभूतैः सर्वज्ञत्वादिभिश्च संसर्गः प्रतिपादनीयः । तथाच निर्विशेषत्वं 
ब्रह्मणोऽनेन सूत्रेण निषिद्धम्‌ । निर्विंशेषत्ववादिनां च निर्विशेषत्वं निषेधतः सूत्रस्याऽरम्भः कथमुपपद्यत इति । 


[ मायावादिना जन्मादिहेतुत्वस्य तटस्थलक्षणत्वप्रतिपादनम्‌, लक्षणावृच्या सूत्रार्थकथनं च | 


स्यादियं जीवब्रह्मणोरेकत्वं ब्रह्मणश्च निर्गुणत्वमङ्गीकुर्वतां लक्षणसूत्रारम्भानुपपत्तिः, यद्यनेन सुत्रेण 
जगजन्मादिकारणत्वं ब्रह्मणः स्वलक्षणमुच्यते । नचैवं किन्तु तटस्थमेव । नहि तथाविधं जगजनन्मादिकारणत्वं 
जीवब्रह्मणोरेकत्वं वा ब्रह्मणो निर्गुणत्वं वा विरुणद्धि । 


ननु स्वलक्षणत्वे प्रमाणमुक्तम्‌ । मैवम्‌ । स्वस्य लक्षणानि स्वलक्षणानीति वा, सु सम्यक्‌ स्वरूपान्तर्गत्या न लक्षणानीति 
वा तदर्थोपपत्तेः । तहिं यतोऽस्य जन्मादि सा माया तदाश्रयो ब्रह्मेति निर्देशः स्यात्‌। नतु जन्माद्यस्य यतस्तद्‌ ब्रह्मेति । 
मेवम्‌ । यत्र घोषः सा गङ्ेतिवह्छक्षणया प्रयोगोपपत्तेः । 

[ प्रपश्य ब्रह्मविवर्तत्वाङ्गीकारात्‌ न नैर्गुण्यैक्ययोरनुपपत्तिः ] 


ननु तटस्थेनापि जगत्कारणत्वेन ब्रह्मणो जीवैक्यं निर्गुणत्वं च विरुद्कयते । काक निलयनत्वं हि परेण 
तटस्थलक्षणमुदाहतम्‌ । तस्य लक्ष्यान्तर्भांवे काकाधिकरणत्वमपि गृहशब्दार्थः स्यात्‌ । ततश्च काकविगमे 
गृहेकदेशभङ्लुद्धिः स्यादिति । तत्र काकाधिकरणत्वं तदनधिकरणेभ्यो गृहं व्यावर्तयति नवा ? नेति पक्षेऽनुभवविरोधः, 
तदभिधानवैयर्थ्य च । आद्ये ब्रह्मलक्षणमपि कथं न जीवव्यावृत्ति करोति ? कथथ्थ तत्सम्बन्धेन सगुणं न भवतीति । 


मैवम्‌ । यो हि कार्यकारणसङ्घातादविविक्तं कर्तृत्वभोक्तृत्वदोषसंसर्गिणमात्मानं मत्वा मृषैव क्लिश्यति स जीवो 
व्यान्यर्त्यत एवानेन लक्षणेन । तत्र यश्रैतन्यधातुः स ब्रह्मणो न भिद्यत इत्यभ्युपगमे विरो धाभावात्‌ । नच सत्यस्य प्रपथस्य 
कारणभूतायाः सत्याया मायाया आश्रयो ब्रह्यति सूत्रा येन ब्रह्मणः सविरोषत्वं स्यात्‌ । किन्तु यदवष्टम्भो विश्चो विवर्तः 
प्रपभ्थस्तद्‌ ब्रह्मेति सूत्रार्थः । सतिचैवं सूत्रार्थं कथं जीवब्रह्मणोरेकत्वं ब्रह्मणो निर्गुणत्वं च विरुद््यत इति । 


| लक्षणस्य स्वरूपान्तर्गतत्वे बाधकाभावात्‌, जघन्यवृत्या सूत्रार्थकथनमयुक्तमित्युपपादनम्‌ ] 


अत्रोच्यते - आस्तां तावदेषा प्रपश्चविवर्ततादिवार्ता । प्रमाणाभावात्‌ । प्रकृत्यधिकरणे निरा- करिष्यमाणत्वाच्च । 
(४०६) तटस्थेन जगजन्मादिकारणत्वेनात्र सूत्रे लक्षणया ब्रह्य प्रतिपाद्यत इति कुतोऽङ्गीकरणीयम्‌ ? मुख्यार्थासम्भवे हि 
लक्षणाश्रयणं दृष्टम्‌ । न तावद्‌ ब्रह्मणो जगजनन्मादिकारण त्वस्य बाधकं प्रत्यक्षम्‌, तदगोचरत्वात्‌ । नाप्यनुमानम्‌, 
श्रुतिबाधितत्वात्‌ । नाप्यागमः, तस्याक्लिष्ट- कारित्वादयर्थतया सावकाशत्वात्‌ । 


[ जीवब्रह्ैक्यस्याप्रमाणिकत्वात्‌ न तदुपपत्तये तटस्थलक्षणव्याख्यानं युक्तम्‌ | 


नन्वर्थापत््येदमवसीयते । जीवब्रह्मणोरेकत्वं तावदावश्यकम्‌ । नच जगजन्मादिकारणत्वस्य स्वलक्षणत्वे तत्‌ सम्भवति। 
अतोऽन्यथानुपपत््या मायागतमेवेदं लक्षणम्‌ । जन्माद्यस्य यतस्तद्‌ ब्रह्मेति लक्षणयोच्यत इति कल्प्यत इति । तत्राऽह- 


भेदेनैवेति । 
भेदेनैव हि मुख्यार्थसम्भवे लक्षणा कुतः । 


यदि जीवब्रह्मणोरेकत्वपरिरक्षणाय यथाश्रुतं सूत्रार्थं परित्यज्य लक्षणाऽऽश्रीयते, तहिं जीव -ब्रह्मणोभदेनैवाङ्गीकृतेन 
सूत्रस्य मुख्यार्थसम्भवे लक्षणा कस्मादाश्रयणीया ? 


नन्वभेदमुपादाय सूत्रे लक्षणा वाऽऽश्रयणीया, भेदमुपादाय मुख्यवृत्तिर्वेति सन्दिह्यते । वयं तु ब्रूमः -- द्वितीय एव 
पक्षः श्रेयानिति । अप्रामाणिकत्वाजीवब्रह्मणोरेकत्वस्य । नहाप्रामाणिकपरिरक्ष-णाय वाक्यानां जघन्यवृत्तिराश्रीयमाणा 
क्रचिदुपलब्धेति । तदिदमुक्तम्‌ - भेदेनैवेति। 


[ तत््वमसिवाक्यस्य जीबब्रह्यैक्यप्रतिपादकत्वप्रत्याख्यानम्‌ | 


ननु कथं जीवब्रह्मैक्यमप्रामाणिकम्‌ ? “^तत्‌ त्वमसि" इत्यादिश्रुतिसिद्धत्वादिति चेत्‌, उपपत्ति-पराहतत्वात्‌। 
तथाहि - तच्छब्दस्य मुख्यां यः “सदेव सौम्य" इत्यादिना प्रकृतः प्रेक्षापूर्वं तेजो - बन्नानां सरष्टा सर्वासां प्रजानां 
मूलमायतनं प्रतिष्ठा च सकालावद्यगन्धविधुरोऽपरिच्छिन्नगुणाकरः परमात्मा, यश्च त्वम्पदमुख्या्थंः 
प्रत्यक्षादिसिद्धोऽल्पशक्तिः पराधीनो दोषकलुषितोऽवच्छिन्नज्ञाना-दिगुणः, तावुपादायानेन वाक्येनैक्यमुच्यते, उत 
विरुद्धभागत्यागेन लक्षणया ? नाऽद्यः, परस्परविरो-धेन योग्यताविरहे जरद्रवादिवाक्यवदाभासत्वप्रसङ्गात्‌ । द्वितीये 
दोषमाह - भेदेनैवेति । सिंहो देवदत्त इत्यादिवत्‌ सामानाधिकरण्यमात्र गौणमुपादाय जीवब्रह्मणोर्भदेनैव अङ्ीकृतेन 
पदद्रयस्य मुख्यार्थ -सम्भवे जहदजहष्टक्षणा कुत आश्रयणीयेति । 


ननु किं सामानाधिकरण्यं मुख्यमुपादाय ततूत्वम्पदयोर्लाक्षणिकत्वं व्याख्येयम्‌ । किवा सामाना-धिकरण्यं गौणं 

गृहीत्वा ततूत्वम्पदयोर्मुख्यार्थता व्याख्यातव्येति सन्देहे न विनिगमनायां हेतुरस्ति । न नास्ति । “^त्यजेदेकं कुलस्यर्थ"” 
इति न्यायस्य विद्यमानत्वात्‌ । तात्पर्यलिङ्ानां तत्रतत्र भेद एवाऽनुगुण्यस्य व्युत्पादितत्वात्‌। तदिदमुक्तम्‌ - भेदेनैवेति । 
[ जीवब्रह्मणोर्गुणानां नित्यत्वेन तत्परित्यागायोगदैक्यासम्भवः | 


किओथ विरोध्याकारपरित्यागेन स्वरूपमात्रलक्षणया तत्वमसिवाक्यं जीवब्रह्मणोरेकत्वं प्रति-पादयतीत्यत्र 
विरोध्याकारपरित्यागो नाम न तावदविवक्षामात्रमित्युक्तं प्राक्‌ । (११६) अथ सोऽयं देवदत्त इतिवद्‌ 
विरोध्याकारस्यानित्यत्वम्‌। तत्राऽह - कथमिति। 


कथं नित्यगुणस्यास्य स्यादैक्यं गुणहानतः ।। ९९॥। 
नित्यगुणत्वं चेश्वरस्य लिङ्गपादे साधयिष्यते। (३१०) अस्येश्वरस्येत्युपलक्षणम्‌। जीवेऽपि पार-तन्त्यादिदोषाणां 
नित्यत्वात्‌ । यथोक्त पुराणे - "“अल्पशक्तिरसार्व्तयम्‌ '' इति । 
[ सगुणनिर्गुणब्रह्मणोर्भदाङ्गीकारे अद्रितीयब्रह्मावस्थानरूपकैवल्याभावप्रसङ्गः | 


ननु विरोध्याकारपरित्यागेन जीवस्य ब्रहौक्यमित्यस्या्थों न विरोध्याकाराविवक्षामात्रेणेति नाप्य -नित्यत्वेनेति । कितु 
निर्गुणेन ब्रह्मणा जीवस्यैक्यमित्येवेति चेत्‌, न । निर्गुणस्यैव निरूपयितुम-शक्यत्वात्‌। तथाहि - ततिर्गुणं कि 
सगुणादीश्चराद्‌ भिन्नम्‌, उताभिन्नम्‌ ? द्वितीये तस्यापि सगुणत्व -प्रसङेन निर्गुणत्वव्याघातः । आद्ये दोषमाह-- सदैवेति । 


सदेव गुणवत्त्वेऽस्य भिन्न स्यातिर्गुणं सदा । 
यदि निर्गुणं सगुणादत्यन्तभिन्न तर्हास्य सगुणस्य नित्यं सगुणत्वात्‌ तस्मातित्यमेव निर्गुणं भिन्न प्रसज्येत । तथाच न 
कदाचिदपि कैवल्यं स्यादिति। 
[ निर्विंशेषत्वलक्षणनैर्गुण्यस्य अशक्यप्रतिपादनत्वोपपादनम्‌ ] 


ननु स्वभावतो निर्गुणमेवाऽरोपितेर्मिथ्यागुणैः सगुणमिति बालैरभिलिप्यते । आरोपितनीलिम्नागगनमिव नीलत्वेन । 
आरोपप्रवाहस्य चानादिनित्यतया सदा सगुणत्वं च नानिष्टम्‌ । तथाच मिथ्या -भूतविरोध्याकारपरित्यागेनैक्योपदेशोऽपि 
नानुपपन्नः । नीरूपं गगनमिति यथा । यथा वा यदिदं रजतं सा शुक्तिरित्येवं परेण स्वाभिसन्धावुद्धाटिते सत्याह - नचेति । 


नच मिथ्यागुणत्वं स्यादनिर्वाच्यस्य दूषणात्‌ । 


मिथ्येत्यसदुच्यते, अनिर्वाच्यं वा ? नाऽद्यः, अनङ्गीकारात्‌ । न द्वितीयः, अनिर्वाच्यस्य प्रथमसूत्र एव निराकृतत्वात्‌ । 
(६५) अतो गुणराहित्यलक्षणं निर्गुणत्वं न सर्वथा शक्यनिरूपणम्‌ । ननु गुणादि-पश्चकस्य निर्गुणत्वं पदार्थविदो मन्यन्ते । 
मन्यन्ताम्‌ । नहीदानीं निर्गुणवस्तुनिराकरण प्रस्तुतम्‌ । किन्नाम । अद्वैतिनां न निर्गुणं ब्रह्म निरूपयितुं शक्यमिति गुणशब्देनात्र 
धर्ममात्रं प्रकृतम्‌ । तद्‌ गुणा -दिष्वपि सर्वसम्मतम्‌ । गुणादीनां च सगुणत्वं परमाण्वारम्भनिरासे वक्ष्यते । 


[ श्रुतीनां नैर्गुण्यपरत्वनिराकरणम्‌ | 


ननुच “"साक्षी चेता केवलो निर्गुणश्च' ' इति निर्गुणं ब्रह्म श्रूयते । मैवम्‌ । उक्तानुपपत्तिपराहतत्वेन अर्थान्तरपरत्वात्‌ । 
अन्यथा साक्षित्वादीनामपि धर्मत्वाद्‌ व्याघातश्च । साक्षाद्‌ द्रष्टा हि साक्षी । यथाऽह पाणिनिः - “साक्षाद्‌ द्रष्टरि 
सञ्ज्ञायाम्‌" * इति । 


[ विना प्रमाणं निर्गुणत्वमभ्युगन्तुरदूषणम्‌ ] 

एवं धर्मराहित्यलक्षणं निगुर्णत्वं निराकृतमप्याग्रहमात्रेण योऽङ्गीकरोति तं प्रति सोहुण्ठमाह -निगुर्णत्वमिति । 
निगुर्णत्वं तदा च स्यादासुरत्वं नचान्यथा || ९२॥। 
तदा च निगुणे युक्त्या निराकृ तेऽपि यदि निरगुंणत्वं परस्मै रुचितं स्यात्‌, तर्हिं गुणशब्दोदितसकल- 
शुभराहित्यलक्षणमासुरत्वमेव स्यात्‌ । अन्यथा निरूपयितुमशक्यत्वस्योक्तत्वात्‌, तेनैक्यं च माया - वादिनामनुमन्यामह 
इति। 
[ जन्मादिहेतुत्वस्य स्वरूपान्तर्गतत्वे मायावाद्युक्तबाधकोद्धारः | 


एतेन “ब्रह्मणो निर्गुणत्वादस्य लक्षणस्य तटस्थत्वमुक्तम्‌ । नहि नानविधकार्यक्रियावेशात्मत्वं तत्प्रसवशक्त्यात्मकत्वं 
वा जिज्ञास्यविशुद्धव्रह्मान्तर्गतं भवितुमर्हति" ' इति, तदपि निरस्तं वेदि- तव्यम्‌ । निर्गुणत्वस्यैव निरस्तत्वात्‌ । 


यच्चोक्तम्‌ - “नेदं ब्रह्माणो विशेषणम्‌, प्रपञ्थजन्मादिकारणत्वस्य प्रप्य पाधित्वेन निरुपा- 
धिकब्रह्मस्वरूपान्तर्गत्वायोगात्‌ ' इति । तदुत्तरत्र निराकरिष्यत इति । (९६६, १९८) 


[ मायावादिना लक्षणस्य स्वरूपान्तर्गतत्वपक्षे 
लक्ष्यलक्षणयोर्भदमभेद भेदाभेदं च निराकृत्य लक्ष्यलक्षणभावाद्यनुपपत्तिकथनम्‌ | 


यदपि “गुणगुणिनोरन्यत्वानन्यत्वाभ्यामनिरूपणात्‌' ' इति लक्षणस्य तट स्थत्वादिसिद्धये परेणोक्त तद्‌ 
दूषयितुमनुवदति - लक्ष्यलक्षणयोरिति । 


लक्ष्यलक्षणयोर्भदोऽभेदो वा यदि वोभयम्‌। 


यदत्र जगजनन्मादिकारणत्वं मुखतो लक्षणमभिहितम्‌, सर्वज्ञत्वादिसमस्तगुणवक््वं चाभिप्राय प्राप्तमित्युक्तम्‌, 
तदुभयमपि लक्षणं लक्ष्याद्‌ ब्रह्मणो भिन्नम्‌, अभिन्नम्‌, भिन्नाभिन्नं वा ? नाऽद्यः, मेरुमन्दरवद्क्ष्यलक्षणभावस्य 
गुणगुणिभावस्य चानुपपत्तेः । सम्बन्धसद्धावात्नेति चेत्‌, न । तस्यापि सम्बधिभ्यामन्यत्वानन्यत्वाभ्यामनिरूपणात्‌ । 


न द्वितीयः, अनेकेरभिन्नस्य ब्रह्मणोऽप्यनेकत्वापत्तेः । तथाच “एकमेव ' इति श्रुतिविरोधात्‌ । लक्षणानां 
वैकत्वमापद्येत । तथाच “यतो वा इमानि'* इत्यादिश्रुतेः पुनरुक्तिदोषप्रसङ्गः । लक्ष्य -लक्षणभावो 
गुणगुणिभावश्चाभेदेनोपपद्यते । प्रसिद्धेन हाप्रसिद्धं लक्षणीयम्‌ । नच तदेव तदैव प्रसिद्ध-मप्रसिद्धं चेति युक्तम्‌ । गुणी च 
गुणवान्‌ भवति । नच स्वेनैव तद्रान्‌ भवति । 


न तृतीयः, परस्परविरोधात्‌ । अतोऽशक्यनिरूपणत्वान्नेदं ब्रह्मस्वरूपान्तर्गतं लक्षणम्‌, किन्तु तटस्थमेव । नच तटस्थेन 
तेन ब्रह्मणो ऽद्वितीयत्वभङ्ः । यद्‌ रजतमित्याभात्‌ सा शुक्तेरितिवत्‌ मिथ्या -भूतेनापि प्रपशथकारणत्वेनोपलक्षणयोगादिति 
[ निर्भदवस्तुनि विशेषानङ्गीकारे परोदीरितविकल्पक्रमेणैव 
तत्वमस्यादिमहावाक्येष्वनुपपनत्तिप्रदर्शनम्‌ | 

एवमनूद्य निराकर्तुमारभते - इति पृष्ट इति। 
इति पृष्टे तदैक्यस्य गतिरेव न विद्यते || ९३।। 


वक्तव्यमिति शेषः । पृष्ट इत्युपलक्षणम्‌, दूषिते चेत्यपि ग्राह्यम्‌ । दूषणानामत्यन्तासम्बद्धत्वात्‌ पृष्ट इत्येवोक्तम्‌ । कि 
वक्तव्यमस्ति । तत्र जगजनन्मादिकारणत्वादीनां धर्माणां भेदाभावेऽपि विशेषस्य सद्भावात्‌ तद्रलेन सर्वमुपदद्यत इति वक्तुम्‌ 
निभेदवस्तुनि परेण विशेषस्यानङ्गीकृ तत्वात्‌, घटादीनां च मिथ्यात्वेनाङ्गीकृ तानामनुदाहरणत्वात्‌ सत्य एव 

वस्तुन्यसावुपपादनीय इति मन्वान आह - तदेति । यदेवं पृष्टा लक्षणं दूषयसि तदैक्यस्य गतिर्निरूपणप्रकारो न विद्यते । 


अयमभिप्रायः -- द्विविधं हि वाक्यं मायावादिना तत्वावेदकमङ्गीकृतम्‌ । एकं जीवब्रह्मणोरैक्यपरं महावाक्यम्‌, यथा 
^ "तत्‌ त्वमसि" इत्यादि । अपरं तत्स्वरूपपरमवान्तरवाक्यम्‌, यथा ““सत्यं ज्ञानमनन्तं ब्रह्म' ' इत्यादि । तदुभयमपि 
सविशेषाभिन्नवस्तुनिष्ठं परेणाङ्ीकार्यम्‌ । गत्यन्तराभावात्‌ । तत्र तावदाद्यस्य गत्यन्तर नास्ति । कथमिति चेत्‌, उच्यते - 
तत्त्मसीत्यादिवाक्यप्रतिपाद्यमैक्यं कि तत्पदलकषिताच्चेतन्यादभिन्नम्‌, उत भिन्नम्‌, अथ भिन्नाभिन्नमिति वाच्यम्‌। 
परेणाङ्गीकृतत्वेन प्राधान्यादभेदपक्षं तावदादौ निराकरोति - शैक्याभेद इति। 


[ एेक्यस्य चैतन्यादभेदे शाखवैयर््यादिप्रसङ्गः | 
एेक्याभेदे न शास्त्रेण ज्ञेयं तत्‌ स्वप्रकाशतः। 


एेक्यस्य चेतन्यस्वरूपाभेदेऽद्गीक्रियमाणे तदैक्यं तत्वमसीत्यादिना शास्त्रेण प्रतिपाद्यं न स्यात्‌ । कुतः ? स्वरूपस्य 
स्वप्रकाशत्वेन नित्यसिद्धत्वात्‌ । तन्मात्रात्वाच्ैक्यस्य । नहि प्रकारमानमेव शास्त्रप्रतिपाद्यम्‌ । वैयर्थ्यप्रसङ्गात्‌ । किश्चावेद्याब 
सत्यपरोक्षव्यवहारयोग्यत्वं स्वप्रकाशत्वं परेणा - ङ्ीकृतम्‌। तथाच स्वप्रकाशचेतन्यात्मकं च शास््रप्रतिपाद्यं चेति 
व्याहतम्‌ । 

अथ शास्त्र नैक्यं प्रतिपादयति किन्तु भेदभ्रमं निराकरोति, यथोक्तम्‌ - “सिद्धं तु निवर्तकत्वात्‌" इति । न । एेक्ये 
प्रकाशमाने भेदभ्रमस्यैवानवकाशात्‌ । तत्त्वाप्रतिपत्तेभ्रान्तिहेतुत्वात्‌ । एेक्यं न प्रकाशत इति चेत्‌, न। 
स्वप्रकाशचैतन्यमात्रत्वविरोधात्‌। अविद्यावशात्‌ स्वरूपस्याप्यनवभास इति चेत्‌, न । सर्वथाऽप्यनवभासप्रसङ्गत्‌ । 
तथाचाधिष्ठानानवभासेऽविद्यारो पस्याप्यनु पपत्तेः । नहयखण्डे वस्तु -न्यंशतोऽविद्यावरणं सम्भवति । 
असम्भवनीयावभासचतुराऽविद्ोति चेत्‌, तहिं जडेष्वेव सा कुतो नाङ्ीकार्या ? अनुपपत्तस्तुल्यत्वात्‌। तथाच “सा न 
जडेषु वस्तुषु" इत्ययुक्तम्‌ । 


न शास्रेण ज्ञेयं तदित्युपलक्षणम्‌, शास्त्रप्रतिपाद्यत्वेऽपि तत्पदेनैव सिद्धत्वात्‌ त्वमसीति व्वर्थ-मित्यपि द्रष्टव्यम्‌ । 
तदित्येतावता न भेदभ्रमनिवृक्तिः । अतस्त्वमसीति सार्थकमिति चेत्‌, न । तत्पदेनैव एेक्यस्य प्रतिपादितत्वात्‌, एेक्यप्रष्ित्तौ 
च भेदभ्रमस्य निरस्तत्वात्‌ । अन्यथा कदाऽप्यनिवृत्निप्रस-ङ्ात्‌। तत्पदेनैक्यस्याप्रतिपादितत्वे 
तदुपलक्षितयैतन्यमात्रत्वानुपपत्तिः । ननु कथन्तहिं सोऽयं देवदत्त इति वाक्यम्‌ ? अत्रापि विशेषानङ्गीकारेऽनुपपत्तिरेवेति। 


[ एेक्यस्य चैतन्याद्‌ भिन्नत्वेऽपसिद्धान्तः, एेक्यमिथ्यात्वप्रसङ्गश्च | 
द्वितीयं निराकरोति - भेद इति। 
भेदे मिथ्यात्वतो भेदसत्यत्वं स्याद्‌ बलादपि । 


एेक्यस्य स्वरूपाद्‌ भेदेऽङ्गीक्रि यमाणेऽपसिद्धान्तस्तावत्‌ । तत््वमस्यादिवाक्यस्याखण्डार्थनिष्ठताया 
मायावादिनाऽङ्कीकृतत्वात्‌ । मिथ्यात्वप्रसङ्गोऽपरो दोषः । चैतन्यातिरिक्तस्य सर्वस्य मिथ्यात्वाङ्गी - कारात्‌ । अन्यथाकरोनैव 
सत्येनाद्रैतव्याघातात्‌ । एेक्यमिथ्यात्वे किं नर्छिन्नमिनि चेत्‌, न । मिथ्या - त्वतो न शास्त्रेण ज्ञेयं तदित्यनुवर्तनात्‌ । अन्यथा 
तत्त्वमस्यादिशास्त्रस्य अतत्वावेदकत्वं स्यात्‌ । 


किथ जीवब्रह्मणोरेक्यस्य मिथ्यात्वतस्तद्धेदसत्यत्वमपि स्यात्‌ । कुतः? बलात्‌ । व्याभिबला - दित्यर्थः । ननु न कुत्रापि 
सत्यो भेदोऽस्माभिरभ्युपेयते, तत्‌ कथं व्याप्तिः ? मैवम्‌। आस्तां तावत्‌ परमार्थचिन्ता । ययोर्दूरस्थयोर्वनस्पत्योरेक्यं 
मिथ्या तयोर्भदः सत्य इति दृष्टम्‌ । अथवा यस्य स्वरूपेण सतो योऽभावो मिथ्या तस्य तद्विपरीतः सत्यो दष्टः, यथा 
ब्रह्मणोऽनृतत्वादेर्मिथ्यात्वे सत्यत्वादिकं सत्यमिति सामान्यव्याप्त्याश्रयणेन प्रसङ्गोपपत्तिः । यथाऽहुः-- “परस्परविरोधे 

तु प्रकारान्तर-स्थितिः'' इति। 
[ एेक्यस्य चैतन्याद्‌ भेदाभेदेऽनवस्थाप्रसङ्गः | 
तृतीयं निराचष्टे - भेदाभेदाविति । 
भेदाभेदौ यदि तदा स्यादेव हानवस्थितिः || ९४ ।। 


जीवब्रह्मणोरेक्यस्य स्वरूपाद्‌ भेदाभेदौ यद्यङ्गीक्रियेते, तदा वक्तव्यम्‌ -- तौ किं चेतन्यादभिन्नौ, उत भिन्नौ, अथ 
भिन्नाभिन्नाविति। आद्ये चैतन्यस्यपि द्वित्वं तयोर्वैकत्वमित्याद्यापद्येत । द्वितीयतृतीययोर्दोषमाह - तदेति । 
हिशब्देनानवस्थान्युत्पादनस्य स्पष्टतामाचष्टे । तथाहि - स भेदः कि भेदिभ्यां भिन्नः, अभिन्नः, भिन्नाभिन्नो वा ? प्रथमे 
सोऽपि भेदस्तथेत्यनवस्था । द्वितीये शब्दपर्यायत्वादयो दोषाः । तृतीयस्तु तृतीयेऽन्तर्भवति । तत्राप्युक्तविधया अनवध्चैवेति । 


ननु भेदस्य भेदान्तरं भेदाभेदयोश्च भेदाभेदान्तरमित्येतवता नानवस्था, उत्पत्तिज्ञपिप्रतिबन्ध-कत्वाभावादिति चेत्‌, 
न । विशोषणप्रतीतिमन्तरेण विशिष्टप्रत्ययानुपपत्त्या ज्ञिप्रतिबन्धकत्वात्‌ । तदिदमुक्तम्‌ - स्यादेवेति । यद्यपि 
भेदाभेदाङ्गीकारे विरोधो वक्तु शक्यते । तथाऽपि स्फुटत्वान्नोक्तः । एवमैक्यस्य स्वरूपाद्‌ भेदपक्षेऽनवस्थाऽपीति । 


[ विशेषमनभ्युपगम्य केवलं स्वनिर्वाहकत्वाङ्गीकारस्य दूषणम्‌ | 


नन्वैक्यं चैतन्याभिन्नमपि स्वनिर्वांहकत्वात्‌ स्वाभाविक प्रकाशेनाप्रकाशितत्वमात्मनोनिर्वहि- ष्यति । यद्रा 
स्वरूपेणैक्यस्य भेदाभेदौ स्ताम्‌। तयोश्च भेदाभेदान्तराभावोऽपि स्वनिर्वाहकत्वाद्‌ व्यवहारोपपत्तिरिति चेत्‌, न । 
विशेषानभ्युपगमे स्वनिर्वाहकत्वस्यापि वक्तुमशक्यत्वादित्यभि -प्रायेणाऽह ~ स्वनिर्वाहकतेति । 


स्वनिर्वाहकता चेत्‌ स्याद्‌ वाह्यं बाहकमित्यपि। 
पर्यायो भेदवान्‌ वा स्यादनवस्थोभयत्र च || ९५ ॥। 


एेक्यस्य भेदाभेदयोर्वां स्वनिर्वाहकता यद्यङ्ीकृता स्यात्‌, तदा पृच्छामः - स्वस्य निर्वाहकं हि स्वनिर्वाहकम्‌, तस्य 
भावः स्वनिर्वाहकता । स्वस्येति च कर्मणि षष्ठी, ““कर्तृकर्मणोः कृति" ' इति वचनात्‌ । तथाचेकस्यैकस्यामेवर्र्वाहक्रियायां 
कर्मकर्तृत्वलक्षणं निर्वाह्यत्वं निर्वाहकत्वमित्युक्तं भवति । तत्निर्वाहयत्वं निर्वाहकत्वं च परस्परं धर्मिणा क्रियया 
चात्यन्ताभिन्नम्‌, उतात्यन्तभिन्नमिति। आद्ये दोषमाह - वाह्यमिति । निर्वाह्यमिति निर्वाहकमिति 
अपिशब्दाच्रिर्वाहणमित्यपि शब्दसमूह: पर्यायः प्रसज्येत । एकार्थत्वात्‌ । नच तेषां शब्दानां कश्चित्‌ पर्यायत्वं मन्यते । 


द्वितीयमनूद्य दूषयति - भेदवानिति। वाशब्दो यदर्थे । यदि निर्वाह्यत्वादिरर्थः परस्परं धर्मिणा च भेदवान्‌ स्यात्‌, 
तदा तद्धेदद्रयस्य भेदिस्वरूपमात्रत्वे पर्यायत्वादिदोषप्रसङ्गाद्‌ भेदान्तरवदित्यङ्ी - करणीयम्‌ । तथाच परस्पर भेदं धर्मभेद 
वाऽश्चित्योभयत्रानवस्था स्यादिति। 
[ विशेषानङ्गीकारे सत्यज्ञानेत्याद्यवान्तरवाक्यस्याप्यनुपपच्नत्वम्‌ ] 
एवं विशेषानभ्युपगमे महावाक्यार्थानुपपत्तिमभिधायावान्तरवाक्येऽपि तामितिदिशति - सत्येति । 
सत्यज्ञानादिकेऽप्येवम्‌ .......... ++... । 


“सत्य ज्ञानमनन्तं ब्रह्य" ' इत्यादिकेऽवान्तरवाक्येऽप्येवं विकल्प्य दूषणमभिधानीयमित्यर्थः । तथाहि- सत्यज्ञानादिकं 
परस्परं ब्रह्मणा चात्यन्ताभित्नं वा, भिन्नं वा, भित्नाभित्नं वा? नाऽद्यः, तथासति स्वप्रकाशब्रह्मयात्मकस्य तस्य 

सत्यज्ञानादिशास््राप्रतिपाद्यत्वप्रसङ्ात्‌ । सत्यज्ञानादिपदानां पर्यायत्वापत््या सहप्रयोगानुपपत्तिप्रसङ्गाच्च । 


न द्वितीयः, अपसिद्धान्तात्‌, मिथ्यात्वापत्त्या शास्रस्यातत्वावेदकत्वप्रसङ्गाच्च । अज्ञानत्वादेः सत्यत्वापत्तेश्च । न 
तृतीयः, अनवस्थाप्रसङ्गात्‌ । स्वनिर्वाहकत्वस्य चोक्तविधया निर्वक्तुमशक्य - त्वादिति । 


[ मायावाद्ुक्तव्यवस्थानिरासः ] 


ननु सत्यज्ञानादीनां परस्परं ब्रह्मणा चात्यन्तमभेद एव । नच तावता सत्यज्ञानादिपदानां पर्यांय त्वम्‌ । 
वाच्यार्थभेदसद्धावात्‌। परापरसामान्यवाचिनां सगुणब्रह्मवाचिनां वा तेषां ब्रह्मणि लक्षणया प्रवृत्यङ्ीकारात्‌। नच वाच्यम 
सत्यपदेन लक्षितस्यैव ज्ञानपदेन लक्षणायां वैयर्थ्यम्‌, अधिक-लक्षणायां च नाखण्डार्थतासिद्धिरिति। 
लक्ष्यार्थभेदाभावेऽप्यारोपितासत्यत्वादिव्यावृत्तयर्थत्वेन पदान्तराणां सप्रयोजनत्वात्‌। अत एव न शास्रवैयर्थ्यम्‌ । 
स्वप्रकाशेऽप्यारो पिताकारव्यावृत्यर्थत्वेन शास्रस्य प्रयोजनवत्वादिति चेत्‌, न। कि 
ब्रहाविरोषणत्वेनासत्यत्वादिव्यावृत्तिबोधः प्रयोजन - मुच्यते ? किंवा स्वतन्त्र एव व्यावृत्तिबोधः ? आद्ये दोषमाह - न 
व्यावृत््येति । 


व न व्यावृत्त्या प्रयोजनम्‌ । 
व्यावृत्तस्याविशेषत्वे तदखण्डं च खण्डितम्‌ || ९६ ।। 


इत्थम्भूतलक्षणे तृतीया । ब्रह्मविरोषणत्वेनासत्यत्वादिव्यावृत्तिलक्षणं प्रयोजनं सत्यादिपदानां त्वया वक्तु न शक्यते । 
कुत इत्यत आह - व्यावृत्तस्येति । व्यावृत्ततया प्रतीतस्य ब्रह्मणो ऽविशेषत्वे सतीत्यर्थः । अभावविशोषाङ्गीकारे च 
भावविशेषः किमपराद्धम्‌ ? 


द्वितीयं दूषयति - न व्यावृत्त्येति । व्यावृत्तर्व्यावृत्तस्य ब्रह्मणो ऽविशेषत्वे सा स्वतन्त्रा व्यावृत्तिः न प्रयोजनम्‌, 
अजिज्ञासितत्वात्‌ । मुमुक्षुणा ब्रह्म वा तद्धर्मो वा जिज्ञासितव्यः । तत्र व्यावृत्तिर्न ब्रह्म । तस्य भावरूपत्वात्‌, एकत्वात्‌, 
निरुपाधिकत्वाच्च । ब्रह्मधर्मोऽपि नचेत्‌ कथं जिज्ञास्येत ? अजि -ज्ञासितबोधनं च कथं प्रयोजनं स्यादिति । 


किञ्च सत्यादिपदानि ब्रह्मणि कि सत्यत्वादिधर्मानभिदधत्यसत्तवादिव्यावृक्तिप्रयोजनानि, उतान्यथा वा ? नाऽद्यः, 
अनङ्खीकारादित्याह - न व्यावृत््येति । व्यावृत्तस्य ब्रह्मणोऽविशेषत्वेऽद्गी - कृते सति, विरोषणाभिधानमुखेन व्यावृत्तिः 
पदानां प्रयोजनमिति वक्तु न शक्यत इत्यर्थः । 


द्वितीयं दूषयति - न व्यावृत््येति । व्यावृत्तस्य ब्रह्मणो ऽविशेषत्वे सत्यत्वादिधर्मां प्रतिपादन इति यावत्‌ । 
असत्यत्वादिव्यावृत्तिः पदानां प्रयोजनमिति वक्तु न शक्यते । नहि तीरे नदीत्वमनभिदधतो नदीपदस्यानदीत्वव्यावृत्तिः 
प्रयोजनं सम्भवति । तदप्यनेनैव निरस्तम्‌, निर्विष स्वयं प्रकाशमाने विरोध्याकारारोप एवानुपपन्न इति चोक्तम्‌ । 


एवं विशेषानङ्गीकारे वाक्यद्रयस्यानुपपत्तिमभिधायो पसंहरति - तदिति । तत्‌ तस्मादखण्डं निर्विशेषं 
वाक्यद्रयप्रतिपाद्मित्येतन्मतं खण्डितं दूषितं वेदितव्यमित्यर्थः। 


[ ब्रह्मणो निर्विंशेषत्वनिराकरणम्‌ | 
स्वक्रियाविरुद्धं च निर्विशेषत्ववचनमित्याह - निर्विशेषत्वमिति । 
निर्विशेषत्वमेतेन मूकोऽहमितिवद्‌ भवेत्‌। 


यथा मूको ऽहमित्येतत्‌ स्वक्रियाविरुद्धम्‌, वक्तृत्वाभावो हयनेनोच्यते बचन क्रियया च वक्तृत्व-मिति । तथा निर्विशेषं 
ब्रह्मेति स्वक्रियाविरुद्धं भवेत्‌ । कथम्‌ ? एतेन निर्विशेषत्वेन विरोषेणाऽपतितेन हेतुना । विशेषाभावो हि निर्विशेषं ब्रह्मेति 


136 


वाक्येन प्रतिपादयितुमिष्टः । प्रतिपादनक्रियया च विरोषा-भावलक्षणो विरोषः प्राप्नोतीति । 


अयमपि विरोषो निर्विंशोषमित्यनेन निराक्रियत इति कुतः स्वक्रियाविरोध इति चेत्‌, तर्हतद्रचन - कर्तृत्वमपि 
मूकोऽहमित्यनेन निराक्रियत इति कुतस्तत्रापि स्वक्रियाविरोधः ? प्रतीतिविरोध इति चेत्‌, समः समाधिः । 
परबोधनोपायाभावाद्‌ विशोषाभाव उपादीयते । नतु ब्रह्मविशेषतयेति चेत्‌, अत्रापि परबोधनोपायाभावदेवेदं वचनम्‌, 
वस्तुतस्त्वसौ मूक एवेत्यस्तु । निर्विशेषमित्यस्य विशेषनिरास एव तात्पर्यम्‌ । न निर्विंशेषत्वविोषविधौ । अतः कथविरोध 
इति चेत्‌, तहिं मूकोऽह- मित्यस्यापि वक्तुत्वनिरासे तात्पर्यम्‌ । नेतद्रचनकर्तृत्व इति कुतस्तत्रापि विरोधः? न तत्र स्ववचन - 
विरोधः। किन्तु स्वक्रियाविरोध इति चेत्‌, प्रकृतेऽपि किमन्योऽभिहित इत्यास्तां प्रप्चः। तदिदमुक्तम्‌ - 
मूकोऽहमितिवदिति। 


[ अनुपपत्तिपरिहारार्थमवश्यं विशेषस्याज्गीकर्तव्यता | 
यदर्थमयं प्रयत्नस्तदाह - अभित्रेऽपीति। 
अभित्नेऽपि विशेषोऽयं बलादापतति हातः। 


अत उक्तप्रकारेण महावाक्यावान्तरवाक्ययोरन्यथानुपपत्तिबलाद्‌ भेदरहितेऽपि ब्रहमण्यय- मनुपपत्तिशान्तिहेतुर्विशेषो 
नाम शक्तिविशेषोऽङ्गीकरणीयः प्राप्नोति। 


इदमुक्तं भवति - महावाक्यप्रतिपाद्यमैक्यमवान्तरवाक्यप्रतिपाद्यं च सत्यत्वादिकं ब्रह्मणा पर -स्परं चाभिन्नमेव । 
ˆ"एकधैवानुद्रषटव्यम्‌'  इत्याद्येकरसत्वप्रतिपादकश्चुतेः । नचोक्तदोषः । यतो भेद -हीनेऽपि वस्तुन्यस्ति कश्चिच्छक्तिविरोषो 
येन प्रकाशमानमपि न प्रकाशत इत्यादि युज्यते । स च विरोषोऽनयैव अर्थापत््याऽवगम्यत इत्येव त्वया वक्तव्यमिति । 


| विशेषविशेषिणोरभेदस्य, विशेषस्य स्वनिर्वाहकतायाश्चाङ्गीकर्तव्यता | 
नन्वङ्गीकृतेऽपि विशेषे नानुपपत्तिशान्तिः । सोऽपि हि विरषो यदि वस्तुनो भिन्नः, तहिं भेदा -नवस्थादिदोषः स्यात्‌, 
अभिन्नत्वे च विरोषतद्रद्धावाननुपपन्तेस्तादवस्थ्यादित आह - विशेषेति । 
विशेषतद्रतो श्चैव स्वनिर्वाहकता भवेत्‌ ।। ९७ ।। 


विशेषविशेषिणोश्चाभेद एवाङ्गीकरणीयः । विशेषबलाच्च विशेषतद्वद्धावो ऽप्युपपादनीय इति शेषः । तथाऽपि 
विशोषपरम्परयाऽनवस्था स्यादित्यत आह ~ स्वनिर्वाहकतेति । स एव विरोषो विशोषान्तरमन्तरेण विशेषतद्रद्धावं च 
घटयति । एकस्यैव निर्वाह्यत्वं निर्वाहकत्वं च तद्रलादेव सिद्ध्यतीत्यङ्ीकरणीयपिति। 


[ निर्भेद वस्तुनि भेदाभेदाकार्यप्रतीत्यन्यथानुपपत्तिर्विशेषे प्रमाणम्‌, विशेषलक्षणकथनं च | 
नन्वभिन्ने वस्तुनि भेदकार्यनिर्वाहकत्वं विशेषस्य कुतः प्रमाणतः सिद्धमित्यत आह - भेदहीने त्विति। 


भेदहीने त्वपर्यायशब्दान्तरनियामकः। 
विशेषो नाम कथितः... ...... +... | ९८ ।। 


तुशब्दोऽवधारणे । अपर्यायशब्दान्तरनियामक इत्यरोषभेदकार्यनिर्वाहकत्वोपलक्षणम्‌। 

एतदुक्त भवति - जीवब्रहौक्यादीनां ““एकधैव' ' इत्यादिश्रुत्या चैतन्यस्वरूपमात्रत्वं प्रतीयते । चेतन्ये स्वप्रकाशतया 
सिद्धेऽप्यसिद्धिरपर्यायशरब्दवेद्यत्वम्‌ । चेतन्यप्रकास्य नाविद्यानिवर्तकत्व - मद्वैतन्नानस्य तच्निवर्तकत्वमित्यर्थक्रियाविशेषः 
चैतन्यमेकं सत्यत्वादीन्यनैकानीति सङ्खयावैलक्षण्य -मित्यादिभेदकार्याणि चावगम्यन्ते । एतदुभयान्यथानुपपत््या 

भेदरहितेऽपि चैतन्ये भेदप्रतिनिधिस्त-त्कार्यकारी कश्चिदतिशयोऽस्तीति कल्प्यते । गत्यन्तराभावात्‌ । तथाचार्थापत््या 
स्वरूपग्राहिण्या भेदकार्यनिर्वाहक एव चासौ सिद्ध इति कि तत्र प्रमाणान्तरान्वेषणेनेति । अनेनैव विशेषस्य लक्षणं चोक्त 
भवति । भेदहीनेऽप्यनुपचरितभेदव्यवहारनिमित्तं विशेष इति । 


[ विश्वसत्यत्ववादिभिः सर्वैरपि विशेषोऽङ्गीकरणीय इत्युपपादनम्‌ | 
एवमद्रेतवादिना विशेषमङ्गीकारयित्वाऽन्यानप्यङ्गीकारयति - सोऽस्तीति। 
9 सोऽस्ति वस्तुष्वशेषतः || ९८ ।। 


न केवलं ब्रह्मणि मायावादिना विशेषोऽङ्खीकरणीयः । किन्नाम । प्रप्थसत्यत्ववादिभिरप्यशेषद्रव्येषु स 
विशेषोऽङ्गीकर्तव्यः। 


तथाहि -- पटस्तच्छौक्ल्यं च तावन्न भिद्यते । अङ्कलीद्रयवद्‌ भेदेनानुपलम्भात्‌ । अयुतसिद्धत्वा -दिति चेत्‌, 
किमयुतसिद्धत्वम्‌ ? अवश्यमाश्रयाश्रयिभावेनावस्थानमिति चेत्‌, किमेतावता भेदेन न प्रत्येतव्यम्‌ । नापि कुण्डमिव 
पटोऽधिकरणत्वेन बदराणीव शौक्ल्यमाधेयत्वेन परिस्फुरति । किन्नाम । तदेव तदिति । नचेषा प्रतीतिभ्रान्तिः, 
बाधकाभावात्‌ । शौ क्ल्यपटयो भंदावगाहिनी प्रत्यक्षप्रतीतिर्हिं बाधिका भवेत्‌ । 
अनुमानादीनामभेदप्रत्यक्षविरोधेनोत्थानस्यैवासम्भवात्‌। नच भेदावगाहिनी प्रत्यक्षप्रतीतिरस्तीत्युक्तम्‌ । तेन प्रत्यक्षत एव 
सिद्धः पटशौ क्ल्ययोरभेदः । दृश्यन्ते च भेदकार्याणि पट शौ क्ल्यनुद्ध्योरन्यूनानतिरिक्त विषयत्वाभावः, 
तच्छन्दयोरपर्यायत्वम्‌, अपर्यायशब्दस्मारकत्वम्‌, जलाहरणाद्यर्थक्रियाभेदः, पटमानयेत्युक्ते यत्किथिच्छुक्लाननयनम्‌, 
शुक्लमानयेत्युक्ते नियमेन पटस्याऽनयनम्‌, अपटः पट इतिवदशुक्लः पटः इत्यनयोर्विरोधाभावः, अन्धस्यापि 
पटोऽयमितिवत्‌ शुक्लोऽयमिति च प्रतीत्यनुत्पत्तिः, शुक्लाप्रतिपत्तिवत्‌ पटाप्रतिपत्यभावः, महारजनसम्प्केण 
शुक्लत्ववत्‌ पटस्याप्यावृतत्वाभावः, पटवद्‌ वा शौक्ल्यस्याप्यनावृतत्वाभाव इत्येवमादीनि । नेषा प्रतीतिर्भ्रान्तिः । 
बाधितत्वाभिमानाभावात्‌ । व्यवहाराद्यविसंविदाच्च । तदेतयोरभेदभेदकार्य -प्रतीत्योरन्यथानुपपत््या निर्भदेऽपि पटेऽस्ति 
कश्चिदतिशयो भेदप्रतिनिधिः, यद्रशादिदं सर्व समञ्जसं स्यादित्येव कल्पनीयम्‌ । सचातिशयोऽभित्रेऽपि विशेषकत्वाद्‌ 
विशेष इति गीयते । एवमन्यत्रापि द्रव्ये विशेषः प्रतिपत्तव्यः । 


[ अथपित्तेरन्यथोपपत्तिमाशङ्खय तत्निराकरणम्‌ |] 


ननु भेदाभेदाङ्गीकारेणानुपपत्तेः शमनात्‌ कि विशेषेणेति चेत्‌, न । परस्परविरुद्धयो भ दाभेदयोरेकत्र 
अवस्थानघटनायामपि विशेषस्याङ्गीकरणीयत्वात्‌। प्रतीतत्वात्‌ को विरोध इति चेत्‌, सत्यम्‌ । प्रती -तिरपि कथमुपप््ेति 
चिन्तायां वस्तुस्वभावातिशञयस्यानु सरणीयत्वात्‌ । भेदाभेदानवस्थापरिहारार्थ-मपि 
विशेषाङ्ीकारावश्यकत्वास्योक्तत्वादिति। 


[ प्रतिद्रव्यं पृथग्विशेषाद्गीकारात्‌ न सर्वपदार्थैक्यप्रसङ्गः | 
ननु सर्ववस्तुषु यद्यस्ति विशेषः, स च वस्तुनो न भिद्यते, प्राप्तं तहिं सकलवस्तूनामैक्यमित्यत आह - विशेषा इति। 
विशेषास्तेऽप्यनन्ताश्च परस्परविशेषिणः। 


ते प्रकृतस्वरूपा विशेषा अशेषतो वस्तुष्वनन्तेषु द्रव्येष्वनन्ता एव सन्ति । न पुनरेक एव सर्वत्र, अतो नोक्तदोषः । 
सोऽस्तीत्येकवचनं तु समुदायापेक्षया प्रयुक्तमिति भावः। 


[ एकस्मिन्नेव द्रव्ये अनेकविशेषाङ्गीकारात्‌ न विचित्रानेककार्यानुपपत्तिः | 

नन्वेकेकस्मिंश्च द्रव्ये विरोषोऽप्येकेकोऽस्ति, तदा पटो महान्‌, शुक्लः, चलतीति विचित्रानेक -व्यवहारानुपपत्तिः। 
नहोकस्मादविचित्रस्वभावाद्‌ विचित्रानेककार्योत्पत्तर्दृष्टा । तथासत्याकस्मि- कत्वप्रसङ्गात्‌ । ततश्च विशेषाङ्गीकारो व्यथः 
स्यादित्यत आह - विशेषा इति । तेऽप्युक्तलक्षणा विशेषा अशेषतोऽपि वस्तुषु प्रत्येक मनन्ताः सन्त्यतो 
नोक्तदोषावकाशः । अनन्ता इत्युपलक्षणम्‌ । यत्र यावन्तो न्यवहारास्तत्र तावन्तो विशेषा इति ज्ञातव्यम्‌ । 


[ एकद्रन्यगतानेकविशेषाणां परस्परमभेदाङ्गीकारात्‌ न द्रव्यानेकत्वप्रसङ्गः | 


प्रतिद्रव्यमनेकत्वे विरशेषेणां परस्परं भेदेन भाव्यम्‌ । भेदाविनाभूतत्वादनेकत्वस्य । तथाच भिन्नानां द्रव्याभेदे द्रव्यस्यपि 
भेदप्रसङ् इत्यत आह- परस्परेति । परस्परविशेषवत्तवेनैवानेकत्वं सम्भवति । विशेषस्य भेदकार्यकारिताया उक्तत्वादिति 
भावः। 


[ विशेषाणां स्वनिर्वाहकत्वाङ्गीकारात्‌ नानवस्थादोषप्रसङ्गः | 
विशेषाणामपि विशेषान्तराङ्गीकारेऽनवस्थेत्यत आह - स्वनिर्वाहकतेति । 
स्वनिर्वाहकतायुक्ताः सन्ति वस्तुष्वशेषतः ।। ९९ ॥। 


पूर्व द्रव्येण विरोषस्याभेदचिन्ता । इदानीं तु परस्परमिति स्फुटोऽर्थभेदः । सर्वं चैतद्‌ विशेष -स्वरूपसाधकार्थापत््यैव 
सिद्धमिति न पृथक्‌ प्रमाणमुक्तम्‌ । नहि स्वयमनुपपन्नमनुपत्त्यन्तरशान्त्ये प्रभवति । किन्तु यथायथोपपद्यते तथातथैव 
स्वरूपग्राहिण्याऽर्थापत््यैव कल्प्यते । यद्यपि विशेषः प्रत्यक्षोऽपि भवति । “येन प्रत्यक्षसिद्धेन'' इति वक्ष्यमाणत्वात्‌ 
तथाऽपि विप्रतिपन्न न तन्मात्रेण बोधयितुं शक्यत इत्यर्थापत्तिरुपन्यस्तेति । 


| विशेषनलादेव ब्रह्मतदुणानामभेदेऽपि गुणानामानन्त्यादेः, लक्ष्यलक्षणभावादेश्च नानुपपत्तिः | 
यदर्थ ^“तदैक्यस्य'* इत्यादिना सर्ववादिभिर्विशेषोऽङ्गीकारितः, तदिदानीमाह - अत इति। 
अतोऽनन्तगुणं ब्रह्म निर्भेदमपि भण्यते । 


निर्भदमपि ब्रह्म, अतो विशेषसामर्थ्यादनन्तगुणं भण्यत इति । यत्‌ परेण पृष्ट लक्ष्यलक्षणयोर्भद इत्यादि तस्येदमुत्तरम्‌- 
ब्रह्म निभदमिति । यदव्रोक्तम्‌- अनेकलक्षणाभिन्नस्यानेकत्वप्रसङ्ः, लक्षणानां वा अनेकत्वानुपपत्तिः, शब्दपर्यायत्वम्‌, 
गुणगुणित्वाद्यनुपपत्तिरिति, तस्योत्तरम्‌- निभे-दमपि अतो विषाद्‌ गुणानामनन्तत्वम्‌, ब्रह्मणश्चैकत्वम्‌, अनन्ता गुणा 
अस्येति गुणगुण्यादिभावः, ब्रह्म च गुणाश्चेत्यपुनरुक्तभणनं च युज्यत इति । 


अत्र जगजजन्मादिकारणमिति वक्तव्येऽनन्तगुणमिति वचनमिदं सूत्रमनन्तगुणवत्त्वमेव ब्रह्मणो लक्षणमभिप्रेत्य 
तत्साधनाय जगजन्मादिकारणत्वलक्षणं प्रतिपादयितुं प्रवृत्तमिति सूचयितुम्‌ । तदेवं जगजन्मादिकारणत्वस्य लक्षणत्वे 
बाधकाभावान्न तटस्थत्वकल्पनं युक्तमिति सिद्धम्‌ । 


[ ब्रह्मतदणानामभेदे सविशेषत्वे च प्रमाणोपन्यासः | 


अत्राऽह - किमर्थं लक्ष्यलक्षणयोरभेदमङ्गीकृत्य विशेषबलेन सर्वव्यवहारसमाधानं क्रियते? भेद एव 
कस्मान्नाङ्गीक्रियते ? गुणगुणिभावस्तु समवायसम्बन्धाद्‌ भविष्यति । यदिच सूत्रकारेण समवायो निराकरिष्यत इति 
नाद्गीकारार्हः, तदा गुणगुणिनोरेव स कश्चित्‌ तादृशः स्वभावभेद इत्यङ्गीकरणीयम्‌ । नहि पटादौ भेदाभावेऽपि विश्बलाद्‌ 
व्यवहारविशेषदर्शनमात्रेण ब्रह्मण्यपि तथा कल्पयितुं युक्तम्‌ । निश्चायक प्रमाणाभावात्‌ । निश्चायक प्रमाणोपन्यासार्थं हि 
सम्भावना कल्प्यते । यथाऽऽहुः - 

“सम्भावितः प्रतिज्ञाया अर्थः साध्येत हेतुना । 
न तस्य हेतुभिस्त्राणमुत्पतत्रेव यो मृतः ' " इति। 


न पुनः सम्भावनैवार्थस्य साधिकेत्यत आह - एवं धर्मानिति। 
एवं धर्मानिति श्रुत्या तदभेदोऽप्युदीर्यते || १००॥। 


अपिशब्दाद्‌ विरोषोऽपि । अत्र हि ब्रह्मधर्माणां पृथग्दर्शननिन्दयाऽभेदोऽवगम्यते । धर्मानिति धर्मबहुत्वोक्त्या 
सविशेषत्वम्‌। नच धर्मानित्यनुवादमात्रम्‌ । श्रुतिं विना तदसिद्धेः । मूलश्चुत्यङ्ीकारे सैव विशेषाभिधात्री भविष्यतीति 
प्रमितमेतचिर्भदमेव ब्रह्म विरोषबलादेव नानाव्यवहारालम्बन -मिति। 


अत्र यत्‌ परेण जगत्कारणत्वं कि ब्रह्मणो निमित्तत्वमेव, उतोपादानमेव, अथोभयमपीति विमृश्य तृतीयः पक्षः 
परिगृहीतः, उपादानत्वं च परिणामित्वेनेति कश्चित्‌, प्रपथभ्रमाधिष्ठानमात्रत्वेनेत्यपरः, तदेतत्‌ सर्वं प्रकृत्यधिकरणे 
निपुणतरं निराकरिष्यते । (३८६,४०६) तस्मादुक्तलक्षणद्रयोपपन्न ब्रह्म नारायणाख्यं मुमुक्षुणा जिज्ञास्यमिति स्थितम्‌ ।।* ।। 
इति जन्माधिकरणम्‌ ।। २।। 


अथ शास्रयोनित्वाधिकरणम्‌ ।। ३।। 
[ अधिकरणसङ्गतिफलकथनम्‌ ] 


शाख्रयोनित्वात्‌। जगजन्मादिकारणत्वं परब्रह्मणो विष्णोर्लक्षणमभिहितम्‌ । तस्य हिरण्य -गर्भादिचेतनेषु 
प्रधानाद्यचेतनेषु पाशुपताद्यागमानुमानावष्टम्भेनातिव्यापिमाशङ्क्यात्र परिहरति भग-वान्‌ सूत्रकारः । 


[ पूर्वपक्षिणा, अनुमित प्रामाण्यकेन शैवाद्यागमेन शिवादीनां जगत्कारणत्वोपपादनम्‌ | 
तत्र पूर्वपक्षमारचयति - शैवादीति। 


शैवाद्यागमसम्प्राप्तदृष्टगेन फलेन तु । 
तद्राक्योपमयाऽन्यच्च प्रमाणत्वेऽनुमीयते || १०९१ ।। 


ईशवाक्यत्वतः ....... +... । 


शिवेन रचितः शैवः । आदिग्रहणाद्‌ हिरण्यगर्भादिरचिता गृहान्ते । तैः सम्प्राप तदुक्तसाधनानु-ष्ठानसम्प्राप्तम्‌ । दृष्ट 
दुष्टिः प्रत्यक्षमिति यावत्‌ । तत्सिद्धं दृष्टगम्‌, फलेन तु तद्राक्यस्य प्रामाण्यमनु - मायेति शेषः । प्रमाणत्व इति विषयसप्तमी। 
दृष्टफलार्थं साधनानि विदधद्‌ वाक्यं तावत्‌ प्रमाणतया अनुमीयते । केन लिङ्गेन? फलेन । तस्य पक्षसम्बन्धिनोऽनुमापकत्वं 
कथमित्यत उक्तम्‌ - शैवाद्या-गमसम्प्राप्तमिति। अज्ञानासिद्धि परिहर्तुमुक्तम्‌ - दृष्टगेनेति । तुशब्दोऽनुमानद्रये 
हेतुविशेषद्योतकः । ईशवाक्यत्वत इत्यत्राऽदिशब्दो योज्यः। 


अयमर्थः -- द्विविधो हि शिवप्रणीत आगमः । कश्चित्‌ प्रत्यक्षयोग्यसम्पदादिफलमुदिश्य साधनानि विदधत्‌ । अपरस्तु 
स्वर्गापवर्गाद्प्रत्यक्षफलानि विदधानः शिवस्य जगजन्मादिकारणत्वसर्वज्ञत्व -सर्वशक्तित्वसत्यसङ्कल्पत्वाद्यशेषगुणपूर्णत्वं 
निरवद्यत्वं च प्रतिपादयति । तत्राऽद्यस्तावत्‌ प्रमाणम्‌ । तदुक्तसाधनानुष्ठाने सति प्रत्यक्षत एव फलदर्शनात्‌ । तदयं प्रयोगः- 
विमत आगमः प्रमाणम्‌, सफलप्रवृत्तिजनकत्वात्‌ ; चरकसुश्रुतादिवत्‌ । यद्यप्रमाणमभविष्यत्‌, न समर्था प्रवृत्तिमकरिष्यत्‌; 
विप्रलम्भकवाक्यवत्‌ । तदुक्तम्‌- प्रमाणतो ऽर्थप्रतिपत्तौ प्रवृत्तिसामर्थ्यादर्थवत्‌ प्रमाणम्‌ '' इति । ततश्च तत्प्रणेतुः शिवस्य 
परमाप्तत्वमवधार्यं तद्दृष्टान्तेन तत्प्रणीतस्य द्वितीयस्याप्यागमस्य प्रामाण्य-मवसीयते । अत्रच प्रयोगः - विप्रतिपन्न 
आगमः प्रमाणम्‌, शिववाक्यत्वात्‌ ; सम्प्रतिपन्नवदिति । विपक्षे शिवस्यानाप्तत्वप्रसङ्गो बाधकः । तदेवमनुमितप्रामाण्येन 

रोवागमेन शिवस्य जगज्जन्मादि-कारणत्वस्याभिधानान्नेदं लक्षणं विष्णोरुपपद्यत इति शैवाः । अनयैव दिशा 
तत्तदागमप्रामाण्यं प्रसाध्य तत्तदेवतावादिनां प्रत्यवस्थानानि द्रष्टव्यानि । 


[ जगत्कारणसाधकानुमानस्य शिवादीनां जगत्कारणत्वसाधकपरिशेषानुमास्य चोपन्यासः | 


उपलक्षणं चैतत्‌। अनुमानेनापि शिवादीनां जगजनन्मादिकारणत्वसर्वज्ञत्वादिकं शक्यसाधनम्‌ । तथाहि- क्षित्यादिकं 
सकर्तृकम्‌, कार्यत्वात्‌ ; घटवत्‌ । विवादाध्यासितं कर्म प्रयत्नाधारजम्‌, कर्मत्वात्‌ ; सम्प्रतिपन्नवत्‌ । विप्रतिपन्नेपुथिव्युदके 
प्रयत्नवता धृते, गुरुत्वे सत्यपातित्वात्‌ ; सम्प्रतिपन्नवत्‌ । क्षित्यादिकं प्रयत्नवद्विनाश्यम्‌, विनाश्यत्वात्‌ ; 
सम्प्रतिपन्नवदित्यादिभिरनु -मानेर्विश्रोदयस्थितिलयकर्तरि सामान्यतः सिद्धेऽस्मदादीनां तदसम्भवाद्‌ भगवान्‌ शिव एव 
परिशेषात्‌ जगज्जन्मादिकर्तां सिद्ध्यति । यथाच चित्रादिकार्य दर्शनात्‌ तदनुगुण एव कर्तां कल्प्यते, एवं 
विचित्रानेक कार्यदर्शनात्‌ कल्प्यमानोऽपि कर्तां तदनुगुणः सार्व्ञयादिमानेव सिद्ध्यति । अथवा क्षित्यादीनां 
कर्तेत्येतदन्तर्गतमेव सर्वज्ञत्वादिकं न यत्नान्तरमपेक्षते । निमित्तोपादानफलाद्यभिज्ञस्य तदनुगुणेच्छाप्रयत्नवत एव 
कर्तृत्वात्‌ । एवं हिरण्यगर्भादिष्वपि परिशेषेण जगत्कारणत्वं योज्यमिति । 


| अधिकरणसिद्धान्तः | 


एवमागमादनुमानाच्चान्येषां जगजनन्मादिकारणत्वे प्रापे प्रतिविहितं सूत्रकृता । आगमादनुमानतो वाऽन्ये जगत्कारणत्ने 
न कल्पनीयाः । कुतः ? शाख्रयोनित्वात्‌। ““ऋग्यजुःसामाथर्वाश्च' * इत्या-दिनोक्तं शास्रं योनिः कारणमभिव्यञ्जकं 
प्रमाणमस्येति शास्रयोनि । तस्य भावः शास्रयोनित्वम्‌ । तस्मात्‌। 


एतदुक्त भवति - जगज्जन्मादिकारणस्य वस्तुनो बेदादिशास्रैकसमधिगम्यत्वेन शैवाद्यागमानु -मानागोचरत्वान्न 
तैरन्येषां जगत्कारणत्वं कल्पनीयम्‌ । किन्तु शास्त्रं यस्य जगत्कारणत्वमाचष्टे स एव तथाऽभ्युपगन्तव्य इति । 


[ शवाद्यागमप्रामाण्यसाधकानुमानभङ्गः | 


स्यादेतत्‌ । यदि शास्रैकसमधिगम्यत्वं सौत्रो हेतुः सिद्धः स्यात्‌ । नचैवम्‌ । प्रत्यक्षागम्यत्वेऽपि 
शेवाद्यागमैरनुमाने शोक्तविधया जगत्कारणत्वस्य निश्चेतुं शक्यत्वादित्याशङ्न्य सौत्रहेतुसिद्धये शेवा -द्यागमगम्यत्वं 
तावन्निराचिकीर्षुः, तत्प्रामाण्यसाधकं परोपन्यस्तमनुमानमपाकरोति - इति चेदिति। 


45 इति चेत्‌ तद्रन्यभिचारिणा । 
अप्रामाण्यानुमा च स्यात्‌ .......... ।। ९१०२।। 


तद्र: प्रत्यक्षावगतश्चासौ व्यभिचारः फलव्यभिचारश्च । सोऽस्यास्तीति तद्रव्यभिचारि वाक्यम्‌ । तेन दृष्टान्तभूतेन 
शिवादीनां जगत्कारणत्वावगमहेतुभूतागमस्येशवाक्यत्वादिना हेतुनाऽप्रामाण्यानु -मितिश्च स्यात्‌ । 


एतदुक्त भवति - यदि प्रत्यक्षसंबादेन दषटार्थानां शिवादिवाक्यानां प्रामाण्यमनुमाय तद्दृष्टान्तेन अदष्टार्थानामपि 
शिवादिवाक्यत्वेन हेतुना प्रामाण्यमनुमीयते, तहिं दृष्टर्थष्वेव वाक्येषु यत्‌ प्रत्यक्षत एव फलबव्यभिचारवद्‌ दृश्यते तस्य, 
विमतमप्रमाणम्‌, असमर्थंप्रवृत्तिजनकत्वात्‌ ; विप्रलम्भक -वाक्यवदित्यप्रामाण्यमनुमाय तद्‌दृष्टान्तेन 
शिवादिवाक्यत्वादिहेतुनैवादृष्टार्थानामपि, विमतान्य - प्रमाणानि, शिववाक्यत्वात्‌ ; सम्प्रतिपन्नरवदित्यप्रामाण्यमनुमातुं 
शक्यत एव । नहि दृष्टार्थं सर्वमेव शिववाक्यं समर्थप्रवृत्तिजनकम्‌ । विफलप्रवृत्तिजनकस्यापि बहुलमुपलम्भात्‌। 


ननु तदपि वाक्यं प्रमाणमेव । व्यभिचारस्तु कर्तकर्मादिवेगुण्यनिमित्त इति चेत्‌, तर्हिं तदपि वाक्य-मप्रमाणमेव । 
फलसंवादस्तु काकतालीयो वा, जगद्यामोहकानां शिवादीनां गुडजिह्धिका वेत्यस्तु । प्रामाण्ये हि सुदुढनिरूढेव्यभिचारस्य 
कर््रादिवैगुण्यं कारणं कल्पनीयम्‌ । फलान्यभिचारेणैव प्रामाण्यं परिकल्पयतः स्फुटमितरेतराश्रयत्वम्‌ । शिववाक्यत्वं 

फलसंवादिन्यनैकान्तिकमिति चेत्‌, न । तवापि फलविसंवादिन्यनैकान्त्यात्‌ । 


किञ्च यः शिवागमस्य दृष्टार्थस्याप्येवं प्रामाण्यं मन्यते, स हिरण्यगर्भाद्यागमानामपि प्रामाण्य -मङ्ीकरोति, नवा ? 
नाऽद्यः, परस्परविरुद्धयोरुभयोः प्रामाण्यायोगात्‌। न द्वितीयः, अनुमानप्रकारस्य समानत्वे वैषम्यानुपपत्तेः । अथ 
तदनुमानप्रयोजकं हिरण्यगर्भवाक्यत्वेऽप्यागन्तुकेन विप्रलम्भादिना दोषेणैकस्याप्रामाण्यसम्भवादिति चेत्‌, समं 
समाधानम्‌ । अनेनैव न्यायेन चेत्यवन्दनादिवाक्याना-मपि प्रामाण्यं शक्यसाधनम्‌ । नहि तद्रक्ता कदाऽपि सत्यं नावदीत्‌ । 
तदेवं शौवाद्यागमप्रामाण्यस्य अशक्यसाधनत्वान्न तेन जगत्कर्ता सिद््यतीति। 


[ ईश्वरानुमानभङ्गः | 


मा भृच्छेवाद्यागामाज्गजन्मादिकर्तुंसिद्धिः । उक्तानुमानैस्तु भविष्यति । तत्‌ कथं शास्रैकसम -धिगम्यत्वं 
जगत्कारणस्येति चेत्‌, कि शास्रानुसार्यनुमानं जगत्कारणे प्रमाणमुच्यते, उत स्वतन्त्रम्‌ ? आद्यस्त्वङ्कीक्रियत एव । 
तेनास्मत्पक्षस्यैव सिद्धेः । शाखस्य भगवदेकनिष्ठतायाः समन्वयसूत्रे वक्ष्य -माणत्वात्‌ । द्वितीयं दूषयति - न पृथगिति। 


5 न पृथक्‌ चानुमेश्वरे || १०२ ।। 
ईश्वरे जगत्कारणे पृथक्‌ स्वतन्त्रानुमा च न मानमित्वर्थः। 


तथाहि - यत्‌ तावत्‌ सामान्यतो जगत्कर्तृत्वसिद्धावनुमानम्‌, तत्र किं कारणादिसाक्षात्कार - वत्कर्तृपूर्वकत्वं साध्यम्‌ , 
सकर्तृकत्वमात्र वा ? आदे दृष्टान्तस्य साध्यवैकल्यम्‌ । नहि कुलालादिः घटादिकारणानि धर्माधर्मादीनि साक्षात्कुरुते । 
अत एव कदाचित्‌ प्रतिहतेच्छो भवतीति चेत्‌, किमे-तावता ? साध्यवैकल्यापरिहारात्‌। कथिदस्य हेतुविशेषणत्वे 
साधनवैकल्यं च दृष्टान्तस्य स्यात्‌ । केवलव्यतिरेकी तर्हायमस्त्विति चेत्‌, न । विशेषणासिद्धेः । 


द्वितीये सिद्धसाधन्‌ । अदृष्टवतां जी वत्मनामेव कतुंत्वो पपत्तेः । तेषां कारणानभिज्ञत्वान्नेति चेत्‌, न । 
कुलालादीनामकर्तत्वप्रसङ्गात्‌ । अदुष्टाधिष्ठात्राऽपि केनचिद्‌ भाव्यमिति चेत्‌, न । अधिष्ठातु- कृत्याभावात्‌ । न 
तावन्नोदनादिकम्‌, अद्रव्यत्वात्‌ । नचातिशयजन्म, गुणे गुणान्तरानुपपत्तेः । नचा - तीन्द्रियाधेयशक्तिः, अनभ्युपगमात्‌ । 
नच सहकारिसमवधानम्‌, अदृष्टादेव तदुपपत्तेः । नापि कार्य - कारित्वम्‌, तस्यादृष्टस्वभावत्वात्‌ । त्यत्पत्यनन्तरमेव कि 
न कुर्यादिति चेत्‌, प्रबलादृष्टान्तरप्रति- बन्धादिनेति वदामः। 


किथ कार्यत्वं पक्षे कुतः सिद्धम्‌ ? अभूत्वा भावित्वादिति चेत्‌, न । तस्यैव कार्यत्वात्‌। कथञ्चिद्‌ भेदेऽपि 
भागासिद्धत्वात्‌। न खलु गिरिसागरादीनामभूत्वा भावित्वमस्माभिरुपलभ्यते । तहिं द्रव्येषु तावत्‌ सावयवत्वात्‌ 
कार्यत्वसिद्धिरस्त्विति चेत्‌, न । सावयवत्वं हि समवायिकारणत्वम्‌, उत परिणामिकारणत्वम्‌ । आघ प्रतिवाद्यसिद्धिः । 
द्वितीये वाद्यसिद्धिः । किथ्थ यस्य कार्यत्वमात्रे विप्रति- पत्तिः, स कथं कारणवत्तामेवाभ्युपेयात्‌ ? 


ननु क्षित्यादीनां प्रत्यक्षत एव प्रदेशवत्त्वमनुभूयते । अन्यथा कथं भूतले घटाभावाभावौ युगपत्‌ सम्भवत इति चेत्‌, न । 
त्ोवमाकाशादीनामपि कार्यत्वप्रसङ्गात्‌ । कथमन्यथा गगने पक्षिणो भावा-भावौ युगपदिति तत्रापि वक्तु शक्यत्वात्‌ । 
संयोगस्य स्वात्यन्ताभावसमानाश्रयत्वादेवमिति चेत्‌, समं प्रकृतेऽपि । खननादिना येषां विभागो नोदनादिना च येषां 
संयोगः, ते कषित्यादीनामवयवाः प्रत्यक्षसिद्धा इति चेत्‌, तत्‌ कि संयोगिविभागिसजातीयद्रव्यान्तरवत््वं सावयवत्वमित्युक्त 
भवति, उत तदारब्धत्वम्‌ ? आद्ये परमाणुभिर्व्यभिचारः । द्वितीये व्यर्थविरोषणत्वम्‌, पूर्ववदसिद्धिश्चेति । 


एतेन विवादाध्यासितं कर्म प्रयत्नाधारजमित्येतदपि निरस्तम्‌। यदपि पुथिव्युदके प्रयत्नवता धृते इत्यनुमितम्‌, तदपि 
पूर्ववत्‌ सिद्धसाधनम्‌। किञ्च संयोगवेगप्रयत्नवददृष्टमपि कस्माद्‌ गुरुत्वप्रति- बन्धकं न कल्प्यते । अपातित्वं च 
सन्दिग्धासिद्धम्‌ । महत्वेन पतनानुपलम्भसम्भवात्‌। 

एतेन चरमानुमानमपि निरस्तम्‌ । क्षित्यादिकं विकर्तृकम्‌, अनुपलभ्यमानकर्तृकत्वात्‌ ; गगनादि - वदित्यादिना 
सत्प्रतिपक्षता सर्वानुमानानाम्‌ । अनुपलभ्यमानत्वं चास्मदुपलब्ध्योग्यत्वमिति न कश्चित्‌ क्ुद्रोपद्रवः । परसुखादौ व्यभिच्छ 
इति चेत्‌, न। तस्यानुमानादुपलब्धेः। तहिं कषित्यादिकर्तांऽप्यनु -मानादुपलभ्यत इति चेत्‌, न। 
अनुमानादीश्वरोपलब्धावस्मदनुमानस्य दुष्टत्वम्‌ । तथाच अनुमाना - दीश्वरोपलब्धिरितीतरेतराश्रयत्वात्‌ । अनयैव दिशा 
सर्वाणि जगत्कारणमात्रसाधनानि स्वतन्त्रा - नुमानानि निरसनीयानीति । 


[ शिवादीनां जगत्कारणत्वादिसाधकपरिशेषानुमानभङ्गः | 


यच्च शिवादीनां जगत्कारणत्वे परिरोषानुमानम्‌, तदपि कि शास्रानुसारि, किवा केवलम्‌ ? नाऽद्यः, शास्रस्य 
भगवदेकपरताया वक्ष्यमाणत्वात्‌ । (२०८) द्वितीयं दूषयति - न पृथक्‌ चेति । ईश्वरे शिवे जगत्कर्तरि च पुथगनुमानं न 
मानमित्यर्थः । तत्‌ कथमित्यत आह - पुंस्त्वेति । 


पुस्त्वहेतुबलादेव पूर्वोक्तेनैव वर्त्मना । 


पूवोक्तेनैव वर्त्मना रौवागमप्रामाण्यानुमाननिराकरणमार्गेणैव । सत्प्रतिपक्षत्वेनेवेत्यर्थः । एवकारो न दूषणान्तरान्बेणेन 
वृथा मनः खेदनीयं स्फुटदोषे सतीति द्योतयति । ईशवाक्यत्वं कथमत्र हेतुः स्यादित्यत आह -- पुंस्त्वेति । पूर्वोक्तेनैव 
वर्त्मनेति सत्प्रतिपक्षतामात्रमतिदिष्टम्‌। नतु स हेतुरिति भावः। 


अयमत्र प्रयोगः - शिवो न जगत्कारणम्‌, पुस्त्वात्‌ ; देवदत्तवदिति । ननु शिवः केन प्रमाणेन सिद्धः 2 अथ परिरोषतो 
जगत्कर्तृत्वं तस्मिन्ननुमिमानस्य तवापि कुतः सिद्धः ? लोकप्रवादादिनेति चेत्‌, ममापि तथेत्यस्तु । भवदभिमते ब्रह्मणि 
हेतुरनैकान्तिक इति चेत्‌, न । केवलानुमानवादिनं प्रत्यनीश्चरवादाङ्गीकारेण प्रत्यवस्थानात्‌ । 


ननु जगत्कारणत्वं शिवनिष्ठम्‌, अन्यत्रानुपपत्तौ सत्यां किञ्चिच्रिष्ठतया प्रमितत्वात्‌; इति हि परि-शषानुमानम्‌। तत्‌ 
कथमस्यायं प्रतिपक्ष इति चेत्‌, न । विरुद्धार्थसाधनमात्रेण प्रतिपक्षसम्भवात्‌ । प्रयोगतोऽप्येक धर्मनिष्ठतायाः 
प्रमाणप्रयोजनशून्यत्वात्‌ । अन्यथेवविधार्थिकप्रतिपक्षाणामन्यत्र अनन्तभविनादूषणत्वप्रसङ्गात्‌ । नचै वमस्त्विति वाच्यम्‌ । 
प्रतिरोधकत्वस्यानुभवसिद्धत्वात्‌ । नन्वेव -सति सामान्यसिद्धिरनुपपन्नाऽऽपाद्यत इति चेत्‌, आपद्यताम्‌। तदनुमानानां 
दूषितत्वात्‌ । 


[ जगत्कारणस्य शास्रैकसमधिगम्यत्वसमर्थनम्‌ ] 
किमतो यद्येवमिति चेत्‌, सिद्धः सौत्रो हेतुरित्याह - शाख्रयोनित्वमिति। 


ॐ शास्रयोनित्वात्‌ ॐ ।। ३।। 


शास्त्रयोनित्वमेतेन कारणस्य बलाद्‌ भवेत्‌ ।। ९०३ ।। 
नावेदविन्न तर्केण मतिरित्यादिवाक्यतः। 
तकं ज्ञापयितुं शक्तो नेशितारं कथथ्थन || १०४ ॥। 


एतेनोक्तप्रकारेण । कारणस्य जगत इति शेषः । बलात्‌ प्रकारान्तरेणासिद्धिबलात्‌ । 


जगत्कारणस्यानुमानावेद्यत्वं श्रुतिभिरपि सिद्धमित्याह - नावेदविदिति । “नावेदविन्मनुते तं बृहन्तम्‌ ", “नेषा 


तर्केण मतिरापनेया" ', “नेन्द्रियाणि नानुमानं वेदा ह्येवेनं वेदयन्ति" " इत्यादि-वाक्यत इति ज्ञायत इति रोषः । तर्क 
इत्यनुमानमात्रोपलक्षणम्‌ । ईशितारं जगत्कारणम्‌ । कथन सामान्यतो विशेषतश्च । 


143 


[ ईश्वरस्य सार्वज्ञयादिसाधकानुमानभङ्गः | 


यदपि कार्यत्वादिहेतो : पक्षधर्म ताबलादन्यस्माद्‌ वाऽनुमानादीश्चरस्य सार्वज्ञयादिसिद्धिरिति, तदपि 
प्रतिपक्षदुष्टत्वादयुक्तमित्याह - वनकृत्त्वादीति। 


वनकृत्त्वादिरूपेण पक्षभूतस्य चेशितुः । 
किञ्चिज्ज्ञत्वं हि पुंस्त्वेन शक्यं साधयितुं सुखम्‌  ।। १०५।। 


नन्वत्रेवं प्रयोक्तव्यम्‌ - ईश्वरः किञ्चिज्ञः, पुंस्त्वात्‌ ; देवदत्तवदिति । तत्रेश्वरः प्रमितो वा, नवा ? आद्ये येन प्रमाणेन 
सिद्धस्तेनैव तस्य सार्वज्ञयसिद्धेर्धरमिग्राहक प्रमाणविरोधः । द्वितीये त्वाश्रयासिद्धिः । तत्‌ कथमुच्यते ईशितुः किथिज्ज्त्वं 
पुस्त्वेन साधयितुं शक्यं हीति ? तत्राऽह - सुखमिति । तत्‌ कथमित्यत उक्तम्‌ - बनकृ््वादिरूपेण पक्षभूतस्येति । 


प्रसिद्धकर्तुरहितं वनं सकर्तृकम्‌, कार्यत्वादित्यादिना यो वनादिकर्ता सिद्धः, तं तेनैवाऽकारेण पक्षीकृत्य प्रयोगे न 
कोऽपि दोष इत्याशयः । वनकृ्वं पर्वतधारकत्वमित्यादिरूपधर्मः, तेनोपेतस्य । नहि कर्तेत्येतावता सर्वज्ञ इति लभ्यते । 
प्रसिद्धवनकर्तुरसर्वज्ञत्वात्‌। स एव क्षित्यादिकर्तेति कथं न सार्वज्ञ्यमिति चेत्‌, न । तद्धावे प्रमाणाभावात्‌ । नहि 
कार्यत्वादिहेतुः कर्तारमिव तस्य सर्वत्रेकत्वं गमयितुं शक्नोति । लाघवादेकत्वमाश्रीयत इति चेत्‌, न । लोकदर्शननुसारेण 
कर्तारं कल्पयतो गौरवाश्रयणस्यैव उचितत्वात्‌ । लोके हि गजगवयगर्दभादीनां घटपटादीनां च निर्मातारो विजातीया 
एवोपलभ्यन्ते । नच वनकर्ता किथिज्ज्ञः इति साधने किमीश्वरस्येति वाच्यम्‌ । तस्यैव परेणे -श्वरतयाऽङ्ीकृतत्वात्‌ । अ्यथा 
वनकर्तरि सिद्धे किमीश्वरसिद्धावायातमित्यपि स्यात्‌। 


न केवलं किञ्चिज्ज्ञत्वसाधनं सुकरम्‌ । किन्तु स्वकृतकार्याज्ञत्वमपि शक्यसाधनमित्याशयेनाऽह -- वृक्षकृदिति। 
वृक्षकृत्नाखिलं वृक्षं वेत्ति पुस्त्वाद्धि चैत्रवत्‌ । 
वृक्षक दिति पूर्ववद्‌ धर्मिग्राहकविरोधाश्रयासिद्धिपरिहारायोक्तम्‌ । प्रसिद्धक तृंरहितेत्यपि योज्यम्‌ । अन्यथा 
सिद्धसाधनताप्रसङ्गात्‌। अखिलमित्यारम्भकावयवसङ्कयापलपरिमाणविशेषसहितम्‌ । अस्मदादीनां 
विप्रतिपन्नवृक्षज्ञानमात्रसद्धावादनैकान्त्यपरिहारायाखिलमित्युक्तम्‌ । हीति विपक्षे बाधकाभाव सूचयति । नहि यो यत्कर्ता 
स सकलं तजनानातीति नियमः । कुलालादावभावात्‌ । अनुपयोगाच्च तज्ज्ञानस्येति । 


[ आगमादिसहायशून्यातीन्दियार्थविषयानुमानानामतिप्रसञ्जकत्वम्‌ | 


अनेनैव न्यायेन सर्वत्र प्रतिपक्षसम्भवात्‌ सत्यसङ्कल्पत्वारारीरत्वनित्यज्ञानेच्छाप्रयत्नत्वदुःखा - दिराहित्यादिकमपि 
नानुमानेन साधयितुं शक्यमित्याशयवानाह - इत्यादीति । 


इत्याद्यनुमया स्पर्धि नानुमानं परेशितुः । 

शक्तं विज्ञापने चातिप्रसङ्गोऽनुमयेदूशा || १०६ ॥। 
वस्तुत्वात्‌ तुरगः शृङ्गी पुष्पवत्‌ खं सुतैयुता । 

चित्रिणी च रसः षष्ठो रसत्वात्‌ सोत्तरो भवेत्‌ । 


आदिशब्दः प्रकारवचनः । परेशितुः सत्यसङ्कल्पात्वाद्युपेतस्य । आभाससमानयोगक्षेमं चेश्चरानु- मानजातमित्याह-- 
चातिप्रसङ््‌ इति । ईदृशा आगमादिसहायसम्पदमपहायात्यन्तातीन्द्ियार्थेषु प्रयुज्यमानयाऽनुमयाऽतिप्रसङ्गश्च 
भवतीत्यर्थः । 


अतिप्रसङ्मेव दर्शयति - वस्तुत्वादिति । चित्रिणी वन्ध्या । षष्ठो रसो रसान्तरवानित्युक्ते प्रथमा -दिरसेन सिद्धसाधनं 

स्यात्‌। सप्तमरसवानित्युक्ते अप्रसिद्धविरोषणता स्यात्‌। अतः सोत्तर इत्युक्तम्‌ । ईश्वरानुमानस्य प्रमाणतायामेतेषामपि 
प्रामाण्यं स्यादिति शेषः। 


ननु वस्तुत्वं घटादावनैकान्तिकमिति चेत्‌, न । तस्यापि पक्षत्वात्‌ । तुरगशुङ्गादीनामनुपलम्भवाध इति चेत्‌, 
क्ित्यादिकर्तुरप्येवमेव । अयोग्यत्वान्नोपलभ्यत इति चेत्‌, तुरगविषाणमप्येवमेवास्तु । ननु विषाणं नाम महत्वे सत्यु्ूतरूपः 
शरीरावयवविरोषः । स कथमुपलब्ध्ययोग्यः स्यादिति चेत्‌, कर्ताऽपि तर्हिं कुलालादिरिव महत्वे सत्युद्धूतरूपशरीरवान्‌ 
कथमुपलब्ध्ययोग्यो भविष्यति ? अशरीरत्वान्नोपलभ्य इति चेत्‌, रूपाभावात्‌ तुरगविषाणमपि तथाऽस्तु । विषाणं 
रूपवदेवेति चेत्‌, कर्ताऽपि शरीरवानेव । शरीरं कर्तृत्वेऽनुपयुक्तमिति चेत्‌, किमुपयोगेन । नहि तदुत्पत्त्या व्यापिर्बौद्धा - 
नामिव भवताम्‌ । धर्मादिमत्तवं शरीरित्वे प्रयोजकमिति चेत्‌, न । तस्यापि कर्तृत्वेन साधनादिति । ननु कथमत्र प्रयोक्तव्यम्‌ ? 
अनुमानत्वं यदि कार्यत्वादौ वर्तेत, तदा तदविशिष्टे वस्तुत्वादावपि वर्तेतेत्येवमिति। 


[ उपक्रमादीनाम्‌, आगमानुगृहीतानुमानानां सदनुमानत्वम्‌ | 


ननु विचारशास्रमारभ्य जगत्कारणेऽनुमानानवकाशव्युत्पादनं व्याहतमित्याशङ्कां परिहरच्रुप-संहरति - 
उपक्र मादीति। 


उपक्रमादिलिङ्केभ्यो नान्या स्यादनुमा यतः || १०७॥। 


आगमानुगृहीतानुमानोपलक्षणमेतत्‌ । आगमानुग्रहे हि सर्वाण्येतान्यनुमानान्येव । पक्षधर्मता -दीनामङ्ानामपौरुषेयतया 
स्वतःप्रमाणेन शास्त्रेण सिद्धेः । प्रतिपक्षादीनां च तद्विरोधेन बाधादिति सङ्खेपः। तदेवं जगत्कारणस्य 
शास्रैकसमधिगम्यत्वान्नानुमानादिना लक्षणस्यातिन्याप्तिकथनं युक्तमिति सिद्धम्‌ । 


[ मायावादिव्याख्यानस्य निरासः | 


अत्र केचित्‌ शास्रस्य योनिरिति व्याकुर्वते । तदनुपपन्नम्‌ । प्रकृतानुपयोगात्‌ । नहि शास्र कारणत्वं जगत्कारणत्वे छु: । 
व्याप्त्यदर्शनात्‌ । पूर्वसूत्रे जगत्कारणत्वेन प्रतीतं सार्वज्तयं ब्रह्मणो वेदकारणत्वेन स्फुटीक्रियत इति चेत्‌, न । वेदस्यापि 
सकलजगदन्तर्भावात्‌। कथथ्थानन्तपदार्थात्मकस्य प्रपश्चस्य कर्तृत्वेन न स्फुटं तदेकदेशवेदकारणत्वेन स्फुटीभविष्यति 
सार्वज्तयम्‌ ? 


अथ जगत्कारणत्वं प्रधानादिव्युदासेन ब्रह्मण्येव साधयितुं हेतुत्वेनोक्तं सार्वज्ञ्यं शास््रयोनित्वेन साध्यत इति चेत्‌, न । 
असिद्धिप्रसङ्ात्‌ । नहि ब्रह्मणो जगत्कारणत्वमनङ्गीकुर्वाणो बेदकारणत्व -मङ्गीकरोति । आगमेन साध्यत इति चेत्‌, तहिं 
जगत्कारणत्वमेव किं न साध्यते ? ईक्षत्यधिकरणादिना जन्मादिसूत्रस्य पुनरुक्तताप्रसङ्गच्च । 


जगत्कारणत्वेन सर्वज्ञत्वं न सिद्ध्यति । वेदाकर्तृत्वादित्यशङ््य इदमुक्तमिति चेत्‌, न । तथासति प्रतिज्ञामात्रत्वप्रसङ्गात्‌ । 
वियदादिविषयेऽप्येवमाशङ्काप्रसङ्गात्‌ । वियदधिकरणादौ साऽपि निरा-करिष्यत इति चेत्‌, तर्हिं तेनैवेदं गतार्थ स्यात्‌ । 
किञ्च वेदकर्तृत्वाभावेन सार्वज्ञ्यं न सम्भवतीति शङ्कैव निर्दला । नहि तत्कर्तैव तज्ज्ञातन्यमिति नियमोऽस्ति । 


किथ वेदकर्तृत्वं कथं सार्वज्तयसाधकम्‌? यो यावदर्थप्रतिपादकस्य वाक्यस्य प्रणेता स ततोऽप्य-धिकमर्थ जानात्येव । 
यथा पाणिन्यादिः। अयं चाशेषार्थप्रकाशकस्य शास्त्रस्य प्रणेताऽतः सर्वज्ञ इति चेत्‌, किमिदं वेदप्रणेतृत्वं नाम ? कि 
प्रमाणान्तरेणार्थमुपलभ्य स्वेच्छया पदादिनिवबन्धन - कर्तृत्वम्‌, किंवा उच्वारणमात्रम्‌ ? आदे पौरुषेयत्वापत्तिः । द्वितीये 
सार्वज्यासिद्धिः, उपाध्यायवत्‌। 


रज्नौ भुजङ्गवद्‌ ब्रह्मण्यारोपितो वेद इति चेत्‌, तहिं कथं पाणिन्यादिदृष्टान्तः ? नहि पाणिनावा -रोपितं व्याकरणम्‌ । 
कथञ्चैवं सति सार्वज्यसिद्धिः ? तस्यैव विज्ञानशक्तिविवर्तत्वात्‌ शास्त्रस्येति चेत्‌, न । वियदादीनामपि प्रकाशशक्तिप्रसङ्ात्‌। 

अविद्यागतावरणादिशक्तेरपि ब्रह्मणि ताच्विकत्व- प्रसङ्गाच्च । किञ्च वेदे ज्ञानकरणत्वक्तिः, ब्रह्मणि च तत्कर्तृत्वशक्तिरिति 
कि केन सङ्तम्‌ ? कुत्र चेदमुपलब्धमारोप्यगता शक्तिरारोपाधिष्ठाने वास्तवीति । तस्मादपव्याख्यानमेव तदित्युक्त एव 
सूत्रार्थः ।। * ।। इति शास्रयोनित्वाधिकरणम्‌।। ३।। 


अथ समन्वयाधिकरणम्‌ ।। ४ ।। 


[ अधिकरणसङ्गत्यादि | 


तत्तु समन्वयात्‌ । अस्तु शास्रैकसमधिगम्यं जगत्कारणम्‌ । तथाऽपि शास्रत एवान्येषां हरहिरण्यगर्भादीनां प्रधानादीनां 
च जगत्कारणत्वप्रतीतेरतिव्यापकमिदं लक्षणम्‌। नच तच्छाखं विष्णुपरमिति वाच्यम्‌। अभियुक्तैः शिवादिपरत्वेन 
व्याख्यातत्वात्‌ । यद्यपि ˆ"नामानि सर्वाणि इत्यादिश्रुत्या शिवादिनाम्नां विष्णौ शक्तिमात्रमवसीयते । तथाऽपि न तात्प 
प्रमाणमस्ति । ““यत्परः शब्दः स शब्दार्थः ' इति हि न्यायः । नच शक्तिमात्रेण तात्पर्य कल्पयितुं युक्तम्‌ । अतिप्रसङ्गात्‌ । 
अन्त्र तात्पर्यस्य च ज्ञापकमभियुक्तव्याख्यानमस्तीत्युक्तम्‌ । तस्मादलक्षणमेतदित्याशङ्कय परिहतं सूत्रकृता - “तत्त 
समन्वयात्‌" इति। 


ॐ तत्तु समन्वयात्‌ ॐ ।। ४।। 


[ उपक्रमादिभिर्विष्णोरेव जगत्कारणत्वेन सर्वशाच्प्रतिपाद्यत्वम्‌ | 


त एवान्वयनामानस्तैः सम्यक्‌ प्रविचारिते । 
मुख्याथों भगवान्‌ विष्णुः सर्वशास्त्रस्य नापरः || १०८ ।। 


तत्रान्वयपदार्थमाह - त एवेति । उपक्रमादय एवान्वीयन्ते शक्तितात्पर्यगोचरेण सम्बद्धयन्ते तथा ज्ञायन्त इति यावत्‌, 
वाक्यान्येतेरित्यन्वयनामानः । अत्रोपक्रमादिप्रसिद्धपदं परित्यज्य यौगिका-न्वयपदपरिग्रहणेनेदं सूचयति - न 
शाख्रतात्पर्यावगतावापातप्रतीतिर्वां व्याख्यातृवचनं वा लिङ्गम्‌ । किन्तूपक्र मादय एव । तेषामव्यभिचारित्वात्‌ । 
प्रतीतिव्याख्यानयोस्तु व्यभिचारित्वात्‌ । यत्रापि प्रतीतिव्याख्याने न व्यभिचारः, तत्राप्युपक्रमाद्यनुसन्धानपूर्वकत्वेनैव । 
नतु स्वतः । अत उपजीव्य -त्वादुपक्रमादीनामेव तात्पर्यलिङ्गत्वमिति । तदिदमाह - त एवेति । 


सूत्रवाक्यं योजयति -- तैरिति । अनेनान्वयादित्येकवचनं समुदायार्थमित्युक्तं भवति । तेन च तेषामविरोधं सूचयति । 
संशब्दार्थः सम्यगिति । तस्य च प्रविचारित इत्यध्याहृतक्रियया सम्बन्धो दर्शितः । 


ननुच प्रतीतिव्याख्यानवदुपक्रमादीनामपि क्रचित्‌ तात्पर्यव्यभिचारदर्शनात्‌ कथं लिङ्खत्वमित्या -शङ्कानिरासाय सम्यक्‌ 
प्रविचारित इत्युक्तम्‌ । उपक्रमादीनां श्रुत्यादीनां च सच्निकर्षविप्रकर्षाभ्यां सावकाशत्वादिना च बलाबलविनिश्चयपुरःसरं 
विरोधे बलवता दुर्बलवबाधया वाक्यार्थविमर्श: सम्यक्‌ प्रविचारणम्‌ । तेन नोपक्र मादिमात्रं लिङ्गमुच्यते । येन 
ल्यभिचारोद्धावनं सङ्गच्छेत । किन्तु सम्यक्‌ प्रविचारलक्षणावान्तरव्यापारोपेता एवोपक्रमादयः । नच ते कचिद्‌ 
व्यभिचरन्तीत्युक्त भवति । 


प्रविचारित इति भावे क्तः । प्रविचारे कृते सतीति । शास्त्रे प्रविचारिते सतीति वा । एतदवगम्यत इति वाक्यशेषः । 
मुख्यार्थं इत्यावृत्या संशब्दस्यार्थान्तरम्‌। सर्वेत्यपि संशब्दार्थं एव । शास््रस्यार्थ इति शास्रयोनीति पूर्वसूत्रादनुवृत्तस्य 
व्याख्यानम्‌ । भगवान्‌ विष्णुरिति तच्छब्दार्थः । तुशब्दोऽवधारणे । तद्व्याख्यानं नापर इति । 


तथाचैवं सूत्रयोजना -- अन्वयादुपक्रमादिलिङ्गसमुदायात्‌ शास्रे सम्यक्‌ प्रविचारिते सति सर्व -शास्रस्य भगवत्येव 
सम्यग्‌ वचनवृक्त्याऽन्वयात्‌ शक्तितात्पर्यलक्षणसम्बन्धावगमात्‌ तद्‌ विष्ण्वाख्यं ब्रहौव जगजन्मादिकारणत्वेन शास्त्रयोनि 
नतु हरहिरण्यगर्भादय इति । 


146 


[ संशब्दस्याऽवृद्युपपादनम्‌ | 


अनन्तगुणपूर्णत्वं हि प्रधानलक्षणम्‌ । तत्रच शास्रं प्रमाणीक्रियमाणं वचनवृत्या सर्वमेव च युक्तम्‌ । लक्षणादिना वृत्तौ 
वाच्यार्थगुणालाभात्‌। वाच्ये तद्रुणप्रसङ्गाच्च । एवं कतिपयवाक्यैरनन्तगुण - प्रतिपादनात्‌ , वाक्यान्तरविषयस्य च 
तदरुणवत्छप्रसङ्गाच्च । अतः संशब्दस्याऽवृत्तिरुपपन्ना । 


[ सूत्रे तच्छब्दोपादानस्य सार्थक्योपपादनम्‌ ] 


ननु "जन्माद्यस्य यतः" * इति यच्छब्दस्य श्रवणात्‌ तद्‌ ब्रहेति प्रकृतम्‌ । तदेवात्र मण्डूकप्लुत्याऽ-नुवर्तिंष्यते । कि 
पुनरत्र तद्ग्रहणेन ? मैवम्‌ । तुशब्दस्तावदत्रेतरव्यावृच्यर्थमुपादेयः। नच तस्य तदि-त्यनुक्तावन्वयः प्रत्येतुं शक्यते । 
“यतोऽवधारणं ततोऽन्यत्र निषेधः" इति वचनात्‌ । नचानुवत्तेनान्वय- प्रतीतिर्भविष्यतीति वाच्यम्‌ । श्ुतेनान्वयादित्वोनैव 
सम्बन्धप्रतीतिप्रसङ्गात्‌ । तत्रोपयोगाभावा-दिति चेत्‌, न । प्रतीतिव्याख्याननिरासार्थत्वोपपत्तेः । अन्वयपदादेव 
तत्सिद्धिरिति चेत्‌, न । तस्योप -क्रमादीनां लिङ्गत्वप्रतिपादन एव चरितार्थत्वसम्भवात्‌। अतः सार्थकं सूत्रे तद्ग्रहणम्‌ । 


[ अत्रापव्याख्यानानिरासे निमित्तम्‌ | 


संशब्देन सकलपदानां लक्षणया ब्रह्प्रातिपदिकार्थमात्रपरत्वमुच्यत इति व्याख्यानमखण्डार्थ-निरासेन निरस्तम्‌ । 
निराकरिष्यते चोत्तरत्रेति नेह निराकृतम्‌। 


तदेवं जगजन्मादिकारणत्वेन मुख्यया वृत्त्या वर्णपदवाक्यात्मकाशेषशास््रप्रतिपाद्यं नारा-यणाख्यं ब्रहोवेति सुस्थं 
लक्षणमिति सिद्धम्‌ ।। * ।। इति समन्वयाधिकरणम्‌ ।। ४ ।। 


अथ ईक्षत्यधिकरणम्‌ ।। ५।। 


[ अधिकरणसङ्गतिः, पूर्वपक्षे अवाच्यत्वेन हेतुना ब्रह्मणः शाखगम्यत्वाभावसाधनम्‌ | 


ईक्षतेर्नाशब्दम्‌ । वचनवृत्यैव सकलशास्रप्रतिपाद्यं ब्रहयत्युक्तम्‌ । तदाक्षिप्य समाधातुमिदमधि -करणमारभ्यते। 
तथाहि ~ “यतो वाचो निवर्तन्ते" ', ^“अशब्दमस्पर्शम्‌ ' " इत्यादिश्रुतेः, ““ शब्दो न यत्र पुरु कारकवान्‌ इत्यादिस्मृतेश्च 
ब्रह्मावाच्यमवसीयते। वचनवृत्तिश्च द्रव्यगुणक्रियाजाति- निमित्ता । नच ब्रह्मणो द्रव्यादियोगोऽस्ति । “केवलो निर्गुण्छ' ', 
^ “निष्कलं निष्क्रियं शान्तम्‌'' इत्याद्यागमात्‌। तत्‌ कथं तस्य वाच्यता सम्भवति ? ओपनिषदत्वं तु लक्षणया वृत्त्या 
सम्भवन्‌ न वाच्यतामपेक्षते । अतोऽवाच्यत्वाद्‌ ब्रह्मणो न वचनवृत्त्या शास्रगम्यत्वमिति । 


[ अनन्तशासखराधिगत्यसम्भवाच्च ब्रह्मणो न सवशास्रप्रतिपाद्यत्वम्‌ | 


अपर आह - न सर्वशास्रप्रतिपादयत्वं ब्रह्मणः सम्भवति । निश्चयोपायाभावात्‌। उपक्रमादयो हि तत्निश्चयोपायाः। 
तैश्चास्मदाद्यधिगतशासख्रस्य कथञ्चिद्‌ ब्रहमाविषयतावधारणेऽपि अस्मदनधिगत- शास्रस्य तत्परतावधारणायोगात्‌ । 
“अनन्ता वै वेदाः" ' इति श्रुतेरनन्तं हि शास्रमवगम्यते । नचानन्त-शास्राधिगमोऽस्माकं कल्पकोटिशतैरपि सम्भवति । 
विफलश्च शास्रैकदेशटस्य ब्रहापरत्वाध्यवसायः । एकदेशान्तरे तद्धिपरीतप्रतिपादनस्यापि शङ्कनात्‌ । नच वस्तुनि विकल्पः 
सम्भवतीत्यत्रापि सन्देहः समास्कन्दतीत्यतो न सर्वशास््रप्रामाण्याजगजन्मादिकारणं समस्तगुणपरिपृर्णं ब्रह्म 
सिद्ध्यतीत्येवं प्रापरेऽवाच्यत्वशङ्कां तावच्निराचष्टे सूत्रकारः - “ईक्षतेर्नाशब्दम्‌ * इति । 


[ ईक्षणीयत्वेन हेतुना ब्रह्मणो वाच्यत्वप्रतिपादनम्‌, सूत्रार्थविवरणं च | 


ॐ डक्षतेनशिब्दम्‌ ॐ ।। ५।। 

ईक्षणीयत्वतो विष्णुर्वाच्य एव ....... । 


तद्‌ व्याचष्टे - ईक्षणीयत्वत इति । अनत्रक्षतेरिति धातुनिर्देशः । नचाविवक्षितार्थं शब्दमात्रं ब्रह्मणो वाच्यत्वे 
हेतुर्भवितुमर्हतीति तदथा ऽनेनोपलक्ष्यते । नच ब्रह्मासम्बन्धीक्षणमप्यत्र हेतुर्भवति, अतिप्रसङ्गात्‌ । सम्बन्धश्च न 
कर्तृत्वादिरूपः, श्रुत्यनुगमात्‌। विपक्षे बाधकाभावप्रसङ्गाच्च । अत ईक्षणं ब्रह्मकर्मकमेव हेतुत्वेन वाच्यम्‌ । नचैतदपि 
युक्तम्‌, व्यधिकरणत्वप्रसङ्ात्‌। तस्मादीक्षण- कर्मत्वमेव हेतुतया विवक्षितमित्यारयेनोक्तम्‌ - इईक्षणीयत्वत इति। 
तदित्यनुवर्तते । तेन विष्णु -रित्याह । न विद्यते शब्दो वाचको यस्य तदशब्दम्‌। अवाच्यमित्यर्थः । वाच्यमिति वक्तव्ये 
नावाच्यमिति वचनं “द्रौ नजौ प्रकृतमर्थं सातिशयं गमयतः" * इति वचनादवधारणार्थमित्यभिपेत्योक्तम्‌- वाच्य एवेति। 


नन्ववधारणमपि किमर्थम्‌ ? उच्यते - तत्वनिर्णयार्थं हि न्यायसूत्रम्‌ । निर्णयश्च स्वपरपक्ष-साधनोपालम्भाभ्यामेव 
भवति । नान्यतरमात्रेण । यथोक्तम्‌ - ˆ "विमृश्य पक्षप्रतिपक्षाभ्यामर्थाव-धारणं निर्णयः'* इति । तदत्रावधारणे कृते 
वाच्यत्वविधिरवाच्यत्वनिषेधश्चेत्युभयमपि श्रुत्यर्थाभ्यां प्रतिज्ञातं स्यात्‌ । उभयसाधनार्थश्चक्षणीयत्वहेतुर्विज्ञायते । तथाच 
निर्णयो भवेत्‌। वाच्यमिति तु प्रतिज्ञाते परपक्षप्रतिषेधो न कृतः स्यात्‌ । नच तदर्थमन्यत्‌ सूत्रमस्ति । अतो युक्तोञ निर्देशः । 
एवमन्यत्रापि वेदितव्यम्‌ । 


इदमुक्तं भवति ~- ब्रह्म वाच्यं भवितुमर्हति न पुनरवाच्यम्‌, ईक्षणकर्म॑त्वात्‌ ; घटवत्‌ । ईक्षणीयत्वं च ब्रह्मणः "स 
एतस्माजीवघनात्‌ परात्‌ पर पुरिशयं पुरुषमीक्षते , ““आत्मन्येवाऽत्मानं पश्येत्‌ ' ' इत्यादिश्रुतिसिद्धमिति । 
[ ईक्षणीयत्वहेतोरप्रयोजकताशङ्का, ब्रयज्ञानाद्यभावरूपप्रसङज्गमभिधाय तन्निरासश्च | 


ननु ब्रह्मणो वाच्यत्वाभावे कि बाधकम्‌ ? ईक्षणीयत्वं न स्यात्‌। तथाच ब्रहमज्ञानाभावेन शास्र - वैयर्थ्यमनिर्मोक्षश्च 
स्यादिति चेत्‌, न । वाच्यत्वस्याव्यापकत्वादीक्षणीयत्वस्याव्याप्यत्वाच्च । नह्य - व्यापकनिवृत्तिरव्याप्यनिवृत्तिमापादयितुं 
शक्नोति । ईक्षणीयत्वं हि प्रत्यक्षानुमानागमतदाभास - निमित्तं व्यापकं युक्तम्‌ । वाच्यत्वं च शब्दवृत्तिविशेषोपाधिक 
व्याप्यमेवेति । 


मैवम्‌ । न तावदिदं मोक्षार्थमुपदिष्ट ब्रह्मक्षणं प्रमाणाभासजन्यम्‌ , भ्रान्तेरविद्यानिवर्तकत्वा-भावात्‌। नापि 
प्रत्यक्षानुमानजम्‌, शास्रैकसमधिगम्यतायाः साधितत्वात्‌ । (२०४) तथाच प्रकारा - न्तराभावे सति यदि ब्रह्म वाच्यमपि 
न भवेत्‌ तदेक्षणीयमपि न भवेदिति बाधकं सम्भवत्येव । नच व्याप्त्यभावः, व्यतिरेकसम्भवात्‌ । यद्‌ यत्कारकाविषयः, 
तत्‌ तत्क्रियाविषयः ; यथा कुठाराद्यविषयो गगनं छिदा -विषय इति सामान्यन्याप्निसम्भवाच्च । 


[ ब्रह्मणो वाच्यत्वाभावे लक्ष्यत्वमपि न सिद््यतीत्युपपादनम्‌ | 


ननु मा भूत्‌ प्रमाणाभासैः प्रत्यक्षानुमानाभ्यां चेक्षणं ब्रह्मणः, मा च भूद्‌ वाच्यम्‌ । तथाऽपि शब्द- लक्ष्यतया ईक्षणीयं 
भविष्यति । तथाच विपक्षे बाधकाभावादप्रयोजको हेतुरित्यत आह - नचेति । 


4 नचान्यथा । 
लक्ष्यत्वं क्तापि दुष्ट हि ...-------- +++ ।। १०९॥। 


हि यस्मादन्यथा वाच्यत्वाभावे लक्ष्यत्वं क्रापि न दृष्टम्‌ । तस्मादवाच्यत्वे ब्रह्मणो लक्ष्यत्वा-योगा्छक्षणयाऽपि 
नेक्षणीयत्वमिति शेषः । केनचिच्छब्देन वाच्यमेव हि तीरादिकं केनचिलक्ष्यं दृष्टमिति । 


[ ब्रह्मणो वाच्यत्वाभावेऽपि लक्ष्यत्वाङ्गीकारे अनवस्थाप्रसङ्गः | 


नन्ववाच्यमपि लक्ष्यं किं न स्यात्‌ ? ततश्च विपक्षे बाधकाभावादप्रयोजकोऽयं प्रसङ्गहेतुरित्यत आह -- किं तदिति। 

ध किं तदित्यनवस्थितिः ।। ९०९॥।। 
अन्यथेत्यनुवर्तते । यद्यवाच्यमपि ब्रहम लक्ष्यमित्यङ्धीक्रियते, तदा किं तदिति जिज्ञासाप्रवृत्तावन - वस्थितिः स्यात्‌ । 


इदमुक्तं भवति - लाक्षणिको हि शब्दो न श्रुतमात्रोऽरन्थान्तरे धियमुपजनयति । तत्रागृहीतशक्ति- त्वात्‌ । किन्तु वाच्यार्थ 
बुद्धिमुत्पाद्य तदनुपपत्तिदर्शने सति । न तावताऽपि । वाच्यार्थानुपपत्तिदर्शनस्य तत््यागमात्रहेतुत्वात्‌ । किन्नाम अर्थान्तरस्य 
स्वरूपतो वाच्यार्थसम्बन्धितया चावगतौ सत्याम्‌ । गङ्गादिशब्देन हि स्वरूपतो गङ्गादिसम्बन्धितया चावगतमेव तीरादिकं 
लक्ष्यं दृष्टम्‌ । नानवगतस्वरूपं कूर्मरोमादि । नाप्यन्यसम्बन्धितयाऽवगतं तीरादि । तथाच वैदिकशब्दलक्ष्यत्वे ब्रह्मणः 
प्रतीति -रङ्खीकरणीया । नच तीरादिवत्‌ प्रत्यक्षादिना तस्य प्रतीतिः सम्भवति। ततो लाक्षणिकशब्दे प्रयुक्ते 
वाच्यार्थेऽनुपपत्ति पश्यतो लक्ष्यार्थ कि तद्‌ यदनेन लक्ष्यमिति जिज्ञासायां शब्द एव प्रयोक्तव्यः । तेनापि चेन्न वाच्यं 
किन्तु लक्ष्यमेव, तर्हिं पुनः किं तदिति जिज्ञासाया अनिवृत्तत्वात्‌ शब्दान्तरमेव वाच्यम्‌ । तेनापि चे्क्ष्यमेव 
पुनर्जिंज्ञासैवेत्यपर्यवसानं स्यात्‌ । पूर्वपूर्वलक्षणासिद्धावुत्तरोत्तर-लक्षणासिद्धर्मूलक्षतिः । यदिच केनचिच्छब्देन वाच्यं 
स्यात्‌, तदा तदुक्तावुपरतजिज्ञासो लाक्षणि-कार्थं प्रतीयात्‌ । वाच्यत्वेऽपि सम्बन्धग्रहणाय 
पूर्वसिद्धेरपेक्षितत्वेनानवस्थितिरिति चेत्‌, न। अभि-मान्यधिकरणे वक्तव्यत्वात्‌ । (५४७) तस्माद्‌ 
विपक्षेऽनवस्थालक्षणवबाधकसद्धावादवाच्यत्वे लक्ष्यत्वं न स्यादिति युक्तोऽतिप्रसङक इति । 


[ इक्षक्षीरादिमाधुर्यविशेषाणां वाच्यत्वाभावेऽपि लक्ष्यत्वसद्धावात्‌ 
लक्ष्यत्वं न वाच्यत्वन्याप्यमित्याशङ्धा | 


नन्विक्षुक्षीरगुडादिमाधुर्यादीनां विशेषास्तावद्‌ विद्यन्ते । अनुभवसिद्धत्वात्‌ । नच ते केनापि शब्देन वाच्याः । 
तद्राचकशब्दाभावात्‌। तथाऽपि लक्ष्याः दृश्यन्ते । अन्यथा तत्र वाण्न्यवहाराभाव- प्रसङ्गात्‌ । अतोऽवाच्यत्वे लक्ष्यत्वं न 
स्यादिति प्रसङ्गः प्रशिथिलमूलः । यथोक्तम्‌ - 


“इक्षुक्षीरगुडादीनां माधुर्यस्यान्तरं महत्‌ । 
भेदस्तथाऽपि नाऽख्यातुं सरस्वत्याऽपि शक्यते" " इति । 


यथाच माधुर्यादिविरोषाणामवाच्यानामपि प्रतीततामात्रेण लक्ष्यत्वम्‌, तथा ब्रह्मणोऽवाच्यस्यापि स्वयम्प्रकाशत्वेन 
प्रसिद्धस्य लक्ष्यत्वं सम्भवतीत्यत आह - माधुर्यादीति । 
[ इक्षक्षीरगुडादिमाधुर्यविशेषाणामपि शब्दवाच्यत्वमुपपाद्य व्यभिचारशङ्कानिरासः | 
माधुर्यादिविशेषाश्च तच्छब्दैरुदिताः सदा । 


तच्छन्दैर्माधर्यादिविशोषशब्दैः । सदेत्यवधारणार्थे । उदिता वाच्या एवेति । ननु माधुर्यादिविशेष-शब्दः साधारणः । 
किमेतावता ? नहि गोशब्दोऽनेकार्थं इति न कस्यापि वाचकः । तथाच लक्षकोऽपि न स्यात्‌ । वाच्यार्थद्रारत्वाष्कक्षणायाः । 


ननु वाचकत्वं पदधर्मः । माधुर्यादिविशेष इति च न पदम्‌ । किन्तु वाक्यमेव । अनेकपदात्मकत्वात्‌ । तथाच कथं 
तच्छब्दैरुदिता इति । मैवम्‌ । ेकपद्यमैकस्वर्य च समासप्रयोजनमिति शाब्दैरङधी - कृतत्वात्‌ । 


अथवा तच्छब्दैः सूदशासत्रादिप्रसिद्धैर्वाचकशब्दैरुदिता इति व्याख्येयम्‌ । तथाचोक्तम्‌ - 


ˆ "विशदं क्षरिमाधुर्य स्थिरमाज्यस्य तीक्ष्णकम्‌ । 
गुडस्य पनसादीनां निर्हारीत्यभिधीयते' इति । 


यथाच ध्वनिविशेषाणां मन्दव्युत्पत्तिभिरविदिता अपि श्रुतिस्वरजातिरागादिषशटब्दा वाचकाः सङ्गीतशास््रप्रसिद्धाः, 

तथा माधुर्यादिविशेषाणामपि तत्तदधिकृतशास्रेषु वाचकाः शब्दाः कथं न स्युः ? ततश्चक्षुक्षीरगुडादीनामिति बचनमात्मनो 
व्युत्पत्यभावख्यापनार्थम्‌, शारदानिन्दया प्रत्य -वायार्जनार्थ च । अतो न प्रशिथिलमूलोऽतिप्रसङ्ग इति । यदपि 
स्वप्रकाशतया सिद्धत्वाद्‌ ब्रह्मणो लक्ष्यत्वोपपत्तिरिति । तदुपरिष्टातन्निराकरिष्यते । (२२८) 
[ व्यभिचारान्तरनिरासः, वाक्यार्थस्य शब्दवाच्यत्वप्रतिपादनम्‌ | 
नन्ववाच्योऽपि नदीतीरफलसंसर्गलक्षणो वाक्याथ लक्ष्यो नद्यादिपदैरुपलक्ष्यते । यथोक्तम्‌ - 


“वाक्यार्थो लक्ष्यमाणो हि सर्वतरेवेति नः स्थितिः 


इति । तथाच व्याप्त्यभवादप्रसद्गोऽयम्‌। वाक्यार्थश्च ब्रह्माभ्युपेयते न पदार्थः । अतो लौकिक -वाक्यार्थवदवाच्यमपि 
लक्ष्यं किं न स्यादित्यत आह -वाक्यार्थोऽपीति। 


वाक्यार्थोऽपि हि वाक्यार्थशब्देनैवोदितो भवेत्‌ ।। १९१० ।। 


एवशब्दस्योदित इत्यनेन सम्बन्धः । वाक्यार्थशञब्दस्य वाक्यार्थावाचकत्वेऽन्यत्‌ तद्वाच्यं वाच्यम्‌ । नहास्माभिर्लक्षकेणैव 
शब्देन वाच्यत्वमाशास्यते । किन्तु केनचिच्छब्देन वाच्यमेव केनचिच्छब्देन लक्ष्यमिति भावः । 


अय चाङ्गीकारवादो ज्ञातव्यः । अन्विताभिधानस्य समर्थितत्वात्‌ । (१५६, १०४७) ब्रह्मणो वाक्यार्थत्वं तु संसर्गत्वस्य 

संसृष्टत्वस्य चानङ्गीकारादयुक्तम्‌ । वाक्यस्याखण्डार्थनिष्ठताया निरस्तत्वा -दिति । 
[ ब्रह्मणोऽवाच्यत्वे तस्य वस्तुत्वाभावप्रसङ्गः | 
एवं व्यभिचारं निरस्य सुस्था प्रसङ्मूलभूता व्यापिरित्याह - नावाच्यमिति। 
नावाच्यं तेन किञित्‌ स्यात्‌........-- । 

लक्ष्यमिति शोषः । अथवा ब्रह्मणो ऽवाच्यत्वे तस्य वस्तुत्वमेव न स्यात्‌ । यतोऽवाच्यं किञिदपि नास्तीति 

प्रसङ्गान्तरसूचनमिदम्‌ । 
[ श्रुतीनां ब्रह्मावाच्यतापरत्वप्रत्याख्यानम्‌ | 


ननु *“यतो वाचो निवर्तन्ते" ' इत्याद्यागमविरोधात्‌ कालात्ययापदिष्टमीक्षणीयत्वेन वाच्यत्व-साधनम्‌, प्रसङ्गानां च 
विपर्ययपर्यवसानमिति, स्यादेतदेवम्‌ । यदि ब्रह्मावाच्यत्वं श्रुत्यर्थः स्यात्‌ । नचैवम्‌ । तथा व्याख्याने 
स्वक्रियाविरोधापत्तेरित्याह - यत इति। 


व यत इत्यादिकैर्वदन्‌। 
अवाच्यत्वं कथं ब्रूयान्मूकोऽहमितिवत्‌ सुधीः । 


यत इत्यादिशब्दैः ब्रह्मो क्त्वा हि तस्यावाच्यत्वं वाच्यम्‌ । अन्यथा यस्यकस्यचिदवाच्यतापत्तेः । तथाच यत इत्यादिकैः 
शब्दैर्बहयीव वदन्‌ कथं पुनस्तस्यावाच्यत्वं श्रुत्यर्थतया ब्रूयात्‌ ? मूकोऽहमितिवत्‌ स्वक्रियाविरोधात्‌। सुधीरिति 
विपरीतलक्षणया परस्याकोविदत्वमाह । 


[ सर्वैः शब्दैः लक्ष्यमेव ब्रह्म, न वाच्यमित्येतस्य दूषणम्‌ ] 


स्यादयं स्वक्रियाविरोधो यदि यत इत्यादिशब्दे्ब्रह्य बचनवृत्योक्त्वा तस्यावच्यत्वमुच्येत । नत्वेवम्‌ । किन्नाम । यत 
इत्यादिशब्दैर्लक्ष्यमेवेत्यतः क्रास्ति स्वक्रियाविरोध इत्यत आह ~ येनेति। 

येन लक्ष्यमिति प्रोक्त लक्ष्यशब्देन सोऽवदत्‌ ।। ९९९ ।। 


ब्रह्म लक्ष्यमिति वदताऽपि लक्ष्यञब्दवाच्यत्वं तस्याङ्गीकर्तव्यम्‌ । तथाच कि शब्दान्तरेणाप -राद्धम्‌ ? अथ 
लक्ष्यशब्देनापि लक्ष्यते नतृच्यत इति ब्रूयात्‌, तदा किं तदित्यपेक्षायां शब्दान्तरं ब्रूयादित्यनवस्था स्यात्‌ । अथ यावत्‌ 
पदजातं ब्रह्मणि प्रयुज्यते, तत्‌ सर्वमपि लक्षणयैवेति परिहारे कु तोऽनवस्थेति चेत्‌, न । अनवबोधात्‌ । नहि 
प्रश्चरपरिहारक्रमनिमित्तेयमनवस्था । येन सकृदेवोत्तरेण निवर्तेत । किन्तु लक्षणायाः प्रतीतिपूर्वकत्वाच्छब्देन विना 
प्रत्यायकान्तराभावात्‌ तत्रापि लक्षणाश्र-यणे मूलक्षयात्‌। अतः स्वक्रियाविरोधात्नेदं श्रुतिन्याख्यानमिति नानुमानादेः 
कश्चिद्‌ दोषः । अविरुद्धं तु व्याख्यानमुत्तरत्र करिष्यत इति । (२३९) 


[ सम्भवत्यपि मुख्यां जघन्यवृत््या श्रुत्यर्थकथनमयुक्तम्‌ |] 
इतश्च न ब्रह्मणि श्रुतानां वैदिकानां सर्वशब्दानां लक्षणाश्रयणं युक्तमित्याह - एकस्यापीति । 


एकस्यापि हि शब्दस्य गौणार्थस्वीकृतौ सताम्‌ । 
महती जायते लजा यत्र तत्राखिला रवाः ।। ११२।। 


अमुख्यार्था इति वदन्‌ यस्तन्मार्गानुवर्तिनाम्‌ । 
कथं न जायते लजना वक्तु शाब्दत्वमात्मनः || ११३।। 


यत्र वेदे सतां विदुषामेकस्यापि शब्दस्य मुख्यार्थपरित्यागेनामुख्यार्थस्वीकृतौ कृतायां सत्यां महती लजना जायते । 
तत्राखिला अपि शब्दा अमुख्यार्था इति वदन्‌ यः, तस्याऽत्मनः शाब्दत्वं शब्दशक्तितात्पर्यज्ञत्वं वक्तु लजा कथं न जायते ? 
केभ्यः ? तन्मार्गानुवर्तिनां शब्दशक्तितात्पर्यानु - सारिणां विदुषां सकाशादिति योजना । तस्य व्याख्यातुर्मार्गमनुवर्तमानाना 
कथं न जायते लजेति वा । तथासत्यात्मनामिति बहुवचनान्तं पदमध्याहार्यम्‌ । 


ननु न तावन्मुख्यार्थपरित्यागेनामुख्यार्थस्वीकार एव लजाहेतुः। तथासति "गङ्गायां घोषः", "कुण्डपायिनामयने 
मासमभिहोत्रं जुहोति" इत्यादावमुख्यार्थग्रहणाभावप्रसङ्गात्‌ । किन्नाम । मुख्यार्थ सम्भवत्येवामुख्यार्थस्वीकारो दोषः । 
मुख्यार्थो हि शक्तिग्रहणवशात्‌ प्रथमं बुद्ध्यारूढो भवति । विना च प्रथमातिक्रमे कारणम्‌, जघन्यप्रतिपत्तिस्वीकारे 
कथमनौचित्यं न भवेत्‌ ? यत्र मुख्यार्थं बाधकमस्ति तदपरित्याग एव लजाहेतुः । गङ्गायां घोषः, “सिंहो देवदत्तः" 
इत्यत्र गङ्गादिशब्द -मुख्यार्थाङ्खीकारस्यैव दुष्टत्वदर्शनात्‌। तत्‌ कथमेतत्‌ ? सत्यमेतत्‌ । प्रकृतेऽपि न मुख्यार्थस्वीकारे 
बाधकमस्तीत्याचार्यो मन्यते । बाधिकायाः श्रुतेः, निर्गुणत्वोपपत्तेश्च निरस्तत्वादिति । (२१५, १९४) 


[ पूर्वपक्षिणा सगुणब्रह्मणो वाच्यत्वस्य, निर्गुणब्रह्मणो लक्ष्यत्वस्य च समर्थनम्‌ | 


अ्राऽह ~ द ब्रह्मणी, निर्गुणं सगुणं च । तत्र निर्गुणं नित्यशुद्धवुद्धमुक्त स्वभावं परिपूर्णम्‌ । तदेव 
मायाशबलितत्वेनैश्वर्यादिधर्मवत्तया सगुणमुच्यते । मायायाश्चानिर्वाच्यतया तदवच्छिन्नस्य न तथाभावस्ताच्विक इति न 
कूटस्थत्वहानिः । तत्र सगुणमेव *"परात्‌ परं पुरिशयमीक्षते' ' इत्यादा - वीक्षणीयत्वनोच्यते । ततश्चक्षणीयत्वं वाच्यत्वेन 
विना नोपपद्यते चेत्‌, सगुणं वाच्यमस्तु, न निर्गुणम्‌ । तस्येक्षणीयत्वे प्रमाणाभावात्‌ । नहान्यगतेन व्याप्येनान्यत्र 
व्यापकसिद्धिः, अतिप्रसङ्गात्‌। नच ““परात्‌ परम्‌" इत्यादीन्येव निर्गुणविषयाणि । ज्ञापकाभावात्‌। नच वाच्यं मा 
भूदनुमानेन निर्गुणस्य वाच्यत्वसिद्धिः । पक्षीकृते लिङ्गाभावात्‌ । लिङ्गवति सिद्धसाधनत्वात्‌ । तथाऽपि "“सवे वेदा यत्‌ 
पदममामन्ति' इत्यादिश्ुतिबलाद्‌ वाच्यत्वं निर्गुणस्य सेत्स्यतीति । मायाशबले गृहीतसङ्तयः सवे वेदा लक्षणया यत्‌ 
पदमामन्तीत्यर्थोपत्तेः । नचावाच्यस्य लक्षणानुपपत्तिर्दोषः । प्रसिद्धतामात्रेण लक्षणोपपत्तेः । सगुणप्रतीत्यैव च निर्गुणस्य 
तत्स्वभावभूतस्य सर्वात्मनः स्वतः सिद्धत्वात्‌ । नच तदेवेक्षणीयत्वं येन वाच्यत्वप्रसक्तिः । किन्तु प्रमेयत्वम्‌ । नच 

स्वप्रकाशस्य प्रमेयत्वम्‌" ' इति । 


[ ईक्षणीये आत्मशब्दश्रवणानतनिर्मुणस्यैव ईक्षणीयत्वं वाच्यत्वं चेति पूर्वपक्षनिरासः | 
तदेतदाशङ्ख्य परिहरति सूत्रकारः - ““गौणश्चेन्नाऽत्मशब्दात्‌'' इति । 
ॐ गौणश्चत्राऽत्मशब्दात्‌ ॐ ।। ६ ।। 


ˆ “परात्‌ परम्‌ ' इत्यादिश्रुतिषु गौण एवाऽत्मा ईक्षणीयत्वेनोच्यते । अतः स एव वाच्योऽस्तु न निर्गुणः । तस्येक्षणीयत्वे 
प्रमाणाभावात्‌। "परात्‌ परम्‌'* इत्यादिश्ुतीनां च तत्परत्वे ज्ञापकाभावात्‌ । किन्तु लक्ष्य एवासाविति चेत्‌, न। 
आत्मशब्दात्‌ । उपलक्षणमेतत्‌, ईक्षणीये वस्तुनि आत्मब्रह्मपुरुषा -दिशब्दश्रवणात्‌, तेषां च पूर्णाभिधायित्वेन 
निर्गुणज्ञापकत्वादिति। 


[ आत्मादिशब्दानां सगुणब्रह्मविषयकत्वनिराकरणम्‌ | 
भवेदात्मादिशब्दः पूर्णार्थवाची । तथाऽपि यत्र दुर्ये वाच्ये च वस्तुनि प्रयुज्यते तत्र सगुणविषय एवेति नियमाङ्गीकारे 
को दोष इत्याशङ्कापरिहारार्थमपरं सूत्रम्‌ - “"तचिष्ठस्य मोक्षोपदेशात्‌" * इति। 


ॐ तत्रिष्ठस्य मोक्षोपदेशात्‌ ॐ ।। ७ ।। 


११ ८८ 


नायं नियमो युज्यते, यस्यानुवित्तः प्रतिबुद्ध आत्मा  , “^ तरति शोकमात्मवित्‌ * इत्यादौ दुश्यात्मनिष्ठस्य 
मोक्षोपदेशात्‌ । नहि गौणात्मनिष्ठस्य मोक्ष उपपद्यत इति। 


[ शुद्धब्रह्मणो लक्ष्यत्वस्य मायावच्छिन्नब्रह्मणो वाच्यत्वस्य चा्गीकृतौ 
श्रुतहान्यश्रुतकल्पने स्याताम्‌ | 


अत्र प्रथमसूत्रे “परात्‌ परम्‌'* इत्यादिवाक्येषु निगु णज्ञापको क्त्या हेतुसिद्धिः समर्थिता । ज्ञापकस्य 
चान्यथासिद्धिरुत्तरसूत्रे परिहतेत्येतावत्‌ सूत्रद्रयतात्पर्य स्फुटमवगम्यते । अधिकं विवक्षु-राह - आत्मेति। 


आत्मब्रह्मादयः शब्दाः साक्षात्‌ पूर्णाभिधायिनः । 


जन्मादिकारणं ब्रह्म लक्षितं च यदा तदा || ११४ ।। 
वन्ध्यापुत्रोपमं मायाशबलं वाच्यमित्यपि। 

कल्पयित्वा विना मानं लक्ष्यं शुद्धं वदन्‌ पदैः || १९५ ।। 

आत्मशब्दोदितस्यैव ज्ञानं मुक्तावसाधनम्‌ । 

आह श्रुतपरित्यागः स्याच्चास्याश्रुतकल्पना ।। ११६ ।। 

स्यात्‌ सर्वत्र च यत्रेकमपि लोको जुगुप्सते । 


यो वादी तदेतदनिर्वाच्यमायाख्यशबलं किञ्चिद्‌ ब्रह्म कल्पयित्वा तदेव वैदिकेरशेषपदैर्वाच्च -मित्यपि कल्पयित्वा 
शुद्धं मायातीतं सर्वज्ञ सर्वशक्तिपरिपूर्णमस्मदभिमतं परं ब्रह्म पदैर्लक्ष्यमिति वदन्‌ वदति, अस्य वादिनः श्रुतपरित्यागः 
सर्वत्र सर्ववाक्येषु स्यात्‌ । कथम्‌ ? वचनवृच्येव प्रथम - प्रतीतस्य शुद्धस्य ब्रह्मणो विना कारणेन परित्यागात्‌ । कथं शुद्धस्य 
प्रतीतत्वम्‌ ? आत्मनब्रह्मादि-शब्दानां वेदे श्रवणात्‌ । आत्मब्रह्मादिशब्दाश्च साक्षाद्‌ बचनवृत्या पूर्णाभिधायिनो यदा यस्मात्‌ 
तदा तस्मात्‌ श्ुतपरित्याग इति । 


न केवलं श्रुतपरित्यागः किन्तु सर्वत्रापि वाक्येषु अश्रुतकल्पनं च स्यात्‌। कथम्‌ ? मायाशबलस्य ब्रह्मणो 

वन्ध्यापुत्रोपमत्वात्‌। तत्‌ कथम्‌ ? विना मानम्‌, मानाभावात्‌। तदपि कथम्‌ ? श्ुतिष्वात्म -ब्रह्मादिशब्दश्रवणात्‌ तेषां 
च पूर्णाभिधायित्वेन मायाशबलाविषयत्वात्‌ । 


ननु युष्माभिरेव जन्मादिसूत्रे मायाशबलस्य लक्ष्यत्वेनाद्गी कृतत्वात्‌ कथं तद्‌ वन्ध्यापुत्रोपम -मिति । मैवम्‌ । प्रथमसूत्र 
जिन्ञास्यतयोक्तस्य सर्वज्ञस्य सर्वशक्तेः परवब्रह्मण एवास्माभिजंगजन्मादि- कारणत्वेन 
लक्षितत्वाङ्ीकारादित्याद्यसूत्रतात्पर्यम्‌ । अत्मशब्दोदितस्येति द्वितीयस्य । आत्मादि-शब्दः पूर्णार्थोऽपि दृश्ये श्रुतो 
गौणविषय इति नियमं यो ब्रवीति स तथाविधात्मशब्दोदितस्य ज्ञानं मुक्तावसाधनमेवाऽह । गौणात्मज्ञानस्य 
मोक्षसाधनत्वानुपपत्तेः । तथाचास्य श्रुतपरित्यागः स्यात्‌ । दृश्यात्मज्ञानस्य मोक्षसाधनतायाः “यस्यानुवित्तः इत्यादौ 
श्रुतत्वादिति । नचेवमापादिते श्रुतपरि-त्यागाश्रुतकल्पने शक्याङ्गीकारे इत्याह - यत्रेति । यत्र ययोर्मध्ये एकमपि 
प्रसक्तम्‌ । किमुभयमिति शेषः। 


अथ लोकजुगुप्सितमपीदमुभयं न दूषणं ममेत्यभ्युपेयात्‌, तत्राऽह - नियमेनेति । 
नियमेनोभयं स्याद्धि यस्य स्वपरयोर्मते || ११७।। 
अलङ्कतः सदेैवायंदुर्घटैरेव भूषणैः । 
अस्माभिरापाद्यते परेणाङ्गीक्रियते । नहि लोकजुगुप्सा नामैकं प्रतिज्ञाहान्यादिकमिव निग्रहस्थान -मस्ति । लोकस्य 
अन्यवस्थित्वात्‌। "गतानुगतिको लोकः ' इति वचनादिति मन्वानेनेति । स्वपरयो -र्मते मतेन । यस्य नियमेनोभयमिदं 
स्यात्‌ अयं दुर्घटेरङ्गीकारानरैभूषणैर्विपरीतलक्षणया दूषणैरलङ्कतः स्यात्‌ । यदि श्रुतमपि विशुद्धं ब्रह्म त्यज्यते, तर्हिं 


सकलोऽपि वेदार्थस्त्यज्यतामविशेषात्‌ । यदिचाश्रु -तमपि मायाशबलं ब्रह्म कल्प्यते तदा चैत्यवन्दनादेः 
स्वर्गसाधनत्वादिकमपि कल्पनीयम्‌ । विरोषा-भावादित्याशायः। 


[ श्ुत्यर्थापलापस्य तमःप्रा्िः फलमिति प्रमाणेनोपपादनम्‌ | 
न केवलं श्रौतस्य परमात्मनस्त्यागेऽतिप्रसङ्मात्रम्‌ । महाप्रत्यवायोऽप्यस्तीत्याह - अन्धमिति। 


अन्धन्तमो नित्यदुःखं तस्य स्याद्‌ बसनद्रयम्‌ || १९१८ ।। 


अनन्दा नाम ते लोका अन्धेन तमसाऽऽवृताः । 
तास्ते प्रत्याभिगच्छन्ति येऽविद्रासो बुधो जनाः || १९१९ ।। 


असुर्या नाम ते लोका अन्धेन तमसाऽऽवृताः । 


तास्ते प्रेत्याभिगच्छन्ति ये के चाऽत्महनो जनाः । 
इत्यादिश्रुतयो मानं शतशोऽत्र समन्ततः || १२०॥। 


अन्धयतीत्यन्धम्‌ । अलङ्कतस्य वसनाभ्यां भाव्यम्‌, 
““वस्रहीनमलङ्कारं घृतहीनं तु भोजनम्‌। 
भावहीनं तु स्कापं न प्रशंसन्ति पण्डिताः ' इति वचनात्‌ । 


अतो बसनद्रयमिदं स्यादिति परिहासः । अत्र प्रमाणमाह - अनन्दा इति । न विद्यते नन्द आनन्दो येषु ते अनन्दा इति 
प्रसिद्धाः । बोधनात्‌ भुत्‌ वेदः । तस्मादपि येऽविद्रासः, वेदेन मुख्यया वृत्त्या प्रतिपादितमपि परमात्मस्वरूपमपलपन्त 
इत्यर्थः । सुषु रमणविरुद्धत्वात्‌, असुरप्राप्यत्वाच्चासुर्याः । आत्महनो बेदवाच्यपरमात्मत्यागिनः । अत्र उक्तार्थे । समन्ततः 
सर्वास्वपि शाखासु ।। * ।। 

[ सगुणस्य हेयत्वश्रवणात्‌, निर्गुणस्य उपादेयत्ववचनाच्च आत्मशब्दो न सगुणब्रह्मविषयः | 
दृश्ये वस्तुनि श्रुत आत्मशब्दो गौणपर इति नियमं हेत्वन्तरेणापकुर्वत्‌ सूत्रं पठित्वा सूत्रे साध्य -निरदेशाभावेन साकाङ्ख 
वाक्यं पूरयति -- हेयत्वेति । 
ॐ हेयत्वावचनाच्च ॐ ।। ८ ।। 
हेयत्वावचनाच्चैव नाऽत्मा गौणः श्रुतौ श्रुतः । 
तमेवैकं जानथान्या वाचो मु्थ चेति ह ।। ९१२९।। 
उक्त आत्मा कथं गौणो हेयपक्षे ह्यसौ श्रुतः । 
एवशब्दो नैवेति सम्बद््यते । दृश्यत्वेनेति शेषः । एवं सूत्रस्वरूपं निर्धार्य व्याचष्टे - तमेवेति । दुष्य आत्मा गौण 
एवेति नियममङ्गीकुर्वाणिन “तमेवैकं जानथ आत्मानमन्या वाचो विमु्थ अमृतस्यैष सेतुः" इति श्रुतोऽप्यात्मा 
गौणोऽङ्गीकार्यः, तस्य तं जानथेति दृश्यत्वश्रवणात्‌। कथञश्चायं गौणोऽद्गीकर्तुं शक्यः । यतोऽसौ गौणो मुमुक्षुणा हेयेषु 


“अन्या वाचो विमुञ्चथ" इति श्रुतः । अस्य च हेयत्वावचनात्‌। प्रत्युत ˆ“तमेवैकं जानथ इत्युपादेयत्ववचनाच्चेति। 
चशब्दो वाक्यार्थद्रय-समुच्चयार्थः । हेत्याश्चये । 


[ ब्रह्मादिदेवतानां सगुणब्रह्मणां परब्रह्मपरिवारतयैवोपादेयत्वम्‌ | 


ननु गौोणानामपि ब्रह्मादिदेवतानामुपादेयत्वं वक्ष्यति-- "अङ्गावबद्धास्तु ' इत्यादौ । अतोऽनैका-न्तिकोऽयं हेतुरित्यत 
आह - परिवारतयेति। 


परिवारतया ग्राह्या अपि हेयाः प्रधानतः | ९२२।। 
सत्यं विष्णुपरिवारतया ग्राह्या ब्रह्माद्याः । तथाऽपि प्रधानत्वेन हेया एव । प्राधान्येन चोपादेयत्वमत्र हेतुत्वेन विवक्षितम्‌ 
“अमृतस्यैष हेतुः ' ' इति वाक्यशेषात्‌ । अतो न व्यभिचार इति ।। * । 
[ स्वाप्ययात्‌, तदुपलक्षितपूर्णत्वाच्च निर्गुणस्यैव वाच्यत्वम्‌, सगुणे तयोरनुपपत्तिश्च | 
एवमात्मशब्दस्य निर्गुणविषयत्वमुपपाद्य निर्गुणस्य वाच्यत्वं समर्थितम्‌ । हेत्वन्तरेणास्यैवार्थस्य उपपदाकं “स्वाप्ययात्‌ 
इति सूत्रं व्याचष्टे ~ पुर्णस्येति। 
ॐ स्वाप्ययात्‌ ॐॐ ।। ९ ।। 
पूर्णस्य पूर्णमादाय पूर्णमेवावशिष्यते। 


इति स्वस्यैव पूर्णस्य पूर्णेऽप्यय उदाहतः । 
कथं मायाव्यवच्छिन्नः पूर्णो मुख्यतया भवेत्‌ || १२३।। 


““पूर्णस्य' ' इत्यस्यां श्रुतौ तावत्‌ कस्यचिन्महाप्रलये स्वस्य स्वस्मित्रेवाप्ययो नान्यत्रलीनाभाव उदाहृतः । स्वाप्ययश्चासौ 
सौत्र उपलक्षणमात्रम्‌ । पूर्णत्वमप्युदाहतम्‌। ताभ्यामसौ निर्गुण इति ज्ञायते । श्रुत्युक्तत्वाच्च वाच्य इत्यतो निर्गुणस्य 
वाच्यत्वसिद्धिरिति। 


ननु स्वाप्ययः पूर्णत्वं च सगुणस्य कि न स्यात्‌ ? मैवम्‌। सगुणस्य स्वाप्ययानुपपत्तिस्तावद्‌ भाष्य एवोक्ता । 
पूर्णत्वानुपपत्तिमाह - कथमिति । व्याघातादिति भावः। 


[ गतिसामान्यादिति सूत्रस्यात्राव्याख्याने निमित्तकथनम्‌ | 

अत्र गतिसामान्यादिति सूत्रं न तावद्‌ ब्रह्मणो वाच्यत्वसमर्थनार्थम्‌ । किन्तु शास््रस्यानन्तत्वान्न सर्वशास््रप्रतिपाद्यत्वं 
ब्रह्मणो निश्चेतुं शक्यमित्याशङ्धितदोषपरिहारार्थमित्यतः प्रकरणशुद्ध्या व्याचिख्यासुस्तदु्छङ्कितवान्‌ । व्याख्यास्यति 
चेतदुत्तरत्र । (१०७२) सूत्रकारस्यापि प्रकरणसाङ्कर्यस्य एतदेव प्रयोजनम्‌ - यदाक्षेपद्रयसमाधानस्य 
पूर्वसूत्रस्थसंशब्दार्थसमर्थनमेकमेव प्रयोजनमिति सूच -नम्‌। तेन चाऽवृत्या संशब्दस्यानेकार्थताज्ञापनम्‌ । अन्यथेकार्थेन 
चरितार्थस्यार्थान्तरं न ज्ञायेत । तथाच न लक्षणद्रयस्य शास्रीयता स्यादिति ।। * ।। 


[ "गुणाभावविशिष्टस्य निर्गुणस्य वाच्यत्वम्‌, निर्विकल्पकस्वरूप- 
मात्रस्य लक्ष्यत्वम्‌' इत्येतन्मतस्य निराकरणम्‌ | 


उपपत्त्यन्तरेण निर्गुणस्य ब्रह्मणो वाच्यत्वमुपपादयितुं सूत्रम्‌- “श्रुतत्वाच्च " इति । तस्यार्थः -- ˆ “एको देवः" इत्यस्यां 
श्रुतौ निर्गुणस्य ब्रह्मणः श्रुतत्वाच्च तस्य वाच्यत्वमुपपन्नमिति । अत्र श्रुतोऽपि सगुणः कि न स्यादित्यत आह - पदं 
चेति। 


ॐ श्रुतत्वाच्च ॐॐ ।। ११ ।। 


पदं च निर्गुण इति कथं गौणं वदिष्यति । 
गुणाभावोपलक्ष्यं चेत्‌ पदं तदपि वाचकम्‌ || १२४ ।। 


अत्र हि वाक्ये “केवलो निर्गुणश्च" इति श्रूयते । निर्गुण इति च पदं कथं गौणं वदिष्यति ? व्याहतत्वात्‌ । अतो न 
सगुणोऽत्र श्रुत इति । सत्यमस्यां श्रुतौ निर्गुणादिपदप्रतिपाद्यं निर्गुणं ब्रह्मेति । किन्तु लक्षणयैव । तथाच कथमनेन ्रगुणस्य 
वाच्यत्वसिद्धिः ? 


नच वाच्यम्‌ - निगुर्णशब्देन निर्गुणं चेद्छक्ष्यं तर्हिं तद्वाच्यं वाच्यम्‌, वाच्यर्थद्रारत्वाह्लक्षणायाः । नच सगुणं 
निगुर्णपदवाच्यम्‌, व्याघातात्‌ । सगुणस्य हि निर्गुणत्वं तथासति स्यादिति । गुणाभाव विशिष्टस्य वाच्यत्वाङ्गीकारात्‌ । 
निर्विकल्पकस्वरूपमात्रस्योपलक्ष्यत्वात्‌ । एकमेव हि निर्विशेषं वस्तु परमसूक्ष्मं गुणाभावाद्युपाधिभिरीषत्‌ स्थूलं जातम्‌ । 
गुणाद्युपाधिभिः स्थूलतरमित्यतो निर्गुणपदेन गुणाभावविशिष्टवाच्यद्वारा स्वरूपमुपलक्ष्यमिति न कश्चिद्‌ विरोधः । 


एवं पूर्णादिपदानामपि लक्षणाप्रकारो द्रष्टव्य इत्याशङ्कयोक्तमेव परिहारं न विस्मरेत्याह-- गुणा-भावेति । निर्गुणपदेन 
गुणाभावविशिष्टवाच्यद्रारोपलक्ष्यं चेच्छद्धं ब्रह्म मन्यस इत्यर्थः । अपि तथाऽपि । तत्‌ पदं लक्ष्यपदम्‌ । ब्रह्मणो 
वाचकमङ्गीकरणीयम्‌। तथाच वाच्यत्वमेवाऽपतितमित्यर्थः। 


ननु लक्ष्यपदेनापि ब्रह्म लक्ष्यमेव । न वाच्यमिति चेत्‌, न । अनवस्थाया उक्तत्वात्‌। (२१२) किथ निर्गुण- 
पदलक्ष्यमित्यनेनापि लक्ष्यत्वे किमस्य वाच्यम्‌ ? न तावदन्यत्‌ । तत्र निर्गुणपदस्यैवाश्रवणेन तष्टक्ष्य-पदस्य 
दूरोत्सारितत्वात्‌। शुद्धं चेत्‌, कि लक्षणया ? 
[ अवाच्यतावादस्य हेयत्वकथनपूर्वकमधिकरणार्थोपसंहारः | 


किञ्चैवं यद्द्‌ ब्रह्मतया प्रतिपाद्यते तत्तदब्रह्येति वदता साधु समर्थितो ब्रह्मवाद इत्याशयवानधि-करणार्थमुपसंहरति- 
अत इति 


अतोऽनवस्थितिमुखसर्वदोषमहास्पदम्‌। 
कथमेतन्मतं सद्धिराद्रियेत विचक्षणैः ।। १२५॥। 


एतन्मतं ब्रह्मणोऽवाच्यत्वमतम्‌ । अनादरणे च सिद्धं सर्वशास्रमुख्यार्थत्वं ब्रह्मण इति रोषः । 

[ कृतव्याख्यानदा््यार्थमपव्याख्याननिरासः] 


एवं "ईक्षतेर्नाशब्दम्‌" इत्यारभ्य “श्रुतत्वाच्च '' इत्यन्तानि सूत्राणि स्वमतेन व्याख्याय परेषां व्याख्यानं प्रत्याख्याति- 
नचेति। 


नच साद्भयनिराकृत्ये सूत्राण्येतान्यचीक्लृपत्‌ । 
भ ।। १२६।। 


| मायावादिना साङखयानां प्रधानस्य जगत्कारणत्ववादनिराकरणपरतया सूत्रसप्तकव्याख्यानम्‌ | 


“सर्वज्ञं सर्वशक्तिजगदुत्पत्तिस्थितिनाशकारणं ब्रह्म वेदान्तवेद्यमित्युक्तम्‌। तत्र साद्खया मन्यन्ते - यानि ब्रह्मणो 
जगत्कारणत्वप्रतिपादकतयाऽभ्युपगतानि ““सदेव सोम्येदमग्र आसीत्‌ ' इत्येव -मादीनि वाक्यानि, तानि सर्वाणि 
त्रिगुणमचेतनं प्रधानमेव जगत्कारणं प्रतिपादयन्ति। कुतः? ब्रह्मणो ज्ञानक्रियाशक्तिरहितत्वात्‌ । 
ज्ञानक्रियाकार्यदर्शनोत्रेयसद्धावे हि ते। नच ज्ञानक्रिये चिदात्मनः स्तः । तस्यापरिणामित्वात्‌। एकत्वाच्च । त्रिगुणे तु 
प्रधाने परिणामिनि न तयोरसम्भवकारणमस्तीत्यतस्तदेव “सदेव सोम्य * इत्यादौ जगत्कारणतया प्रतिपाद्यत इत्येवं 
प्राप्रे प्रतिविधीयते - ईक्षतेर्नाशब्दम्‌ । न साद्कखयपरिकल्पितमचेतनं प्रधानं जगतः कारणं शक्यं वेदान्तवाक्येष्वाश्रयितुम्‌ । 
अशब्दं हि तत्‌। कथमशब्दत्वम्‌ ? ईक्षतेः । "तदैक्षत बहू स्यां प्रजायेयेति । तत्‌ तेजोऽसुजत' ', ˆ“स एेक्षत लोकानसुजा 
इति। स इमान्‌ लोकानसृजत ' , “स ईक्षाश्क्रे । स प्राणमसुजत'* इतीक्षितृत्वश्रवणात्‌ कारणस्य । नचाचेतनस्य 


प्रधानस्येक्षितृत्वं सम्भवति । 


नन्वयमीक्षतिर्गोणो व्याख्येयः, "तत्‌ तेज रक्षत”, “"ता आप एक्षन्त'* इति गौणप्रायपठित-त्वात्‌। यथा 
ह्यासन्नरपतनकूलमालक्ष्य कूलं पिपतिषतीत्युपचारो दृष्टः, तथाऽऽसन्रसर्गेऽप्रधानेऽ-प्यैक्षतेत्युपचारो भविष्यतीत्यतः 
परिहारं पठति - गौणश्चेन्नाऽत्मशब्दात्‌ । अप्तेजसोरिवाचेतनेऽपि प्रधाने गौणो ऽयमीक्षतिरित्यसत्‌ । कुतः ? 
आत्मशब्दात्‌ । अनेन जीवेन आत्मनेति । नहि जीव -श्चेतनोऽचेतनस्य प्रधानस्याऽत्मा सम्भवति । “स आत्मा तत्‌ त्वमसि" 
इति च । नहि चेतनस्य श्चेत-केतोरचेतनैक्यबोधनमुपपन्नम्‌। 


अथोच्येत - अचेतनेऽपि प्रधाने भवत्यात्मशब्दः । आत्मनः सर्वार्थकारित्वात्‌। राज्ञः सर्वार्थ-कारिणि भृत्ये 
““ममाऽत्मा भद्रसेनः'* इत्यात्मरटब्ददर्शनादिति । तत्रोत्तरम्‌ - तन्निष्ठस्य मोक्षोप-देशात्‌। नैवमात्मशब्दालम्बनं 
कल्प्यम्‌ । ^“स आत्मा तत्‌ त्वमसि! इति श्ेतकेतोस्तचरिष्ठामुपदिश्य ^“तस्य तावदेव चिरम्‌'* इति मोक्षोपदेशात्‌ । 
नहाचेतननिष्ठस्य मोक्षो युक्तः । 


स्यादेतत्‌ । ब्रह्मैव ज्ञीप्सितम्‌ । तच्च न प्रथमं सूक्ष्मतया शक्यं श्वेतकेतुं ग्राहयितुमिति तत्सम्बद्धं प्रधानमेव 
स्थूलतयाऽऽत्मत्वेन ग्राह्यते । अरुन्धतीमिव अतिसुक्ष्मां दर्शयितुं तत्सत्निहितां स्थूलतारकां दर्शयति “इयमरुन्धती ' इति । 
अस्यां शङ्कायमुत्तरम्‌ - हेयत्वावचनाच्च । एवंसति स्थूलतारवत्‌ “नायमात्मा ' " इति हेयत्वं ब्रूयात्‌ । नचेवमव्रवीत्‌। 
अतो नैषा कल्पना युक्ता । चशब्द एकविज्ञानेन सर्वविज्ञानप्रतिज्ञानविरोधं समुच्चिनोति । 


स्वाप्ययात्‌ । सच्छन्दवाच्यं प्रस्तुत्य “स्वमपीतो भवति ' ' इत्युच्यते । नहयचेतने चेतनस्याप्ययः सुप्तौ लये च सम्भवति । 
अतश्च न प्रधानं सच्छल्दवाच्यम्‌ । 


गतिसामान्यात्‌ । यदिच क्रचिदप्येचतनं प्रधानं जगतः कारणमुच्येत वेदान्तेषु, तथासति कथिदीक्षणादिकं 
कल्प्येत । नचैवम्‌ । अतो वेदान्तोत्पाद्याया गतेरवगतेरेकरूप्याच्च न प्रधानं जगत्कारणमिति । 


श्रुतत्वाच्च । ˆ“स कारणं करणाधिपाधिपः'* इति साक्षात्‌ सर्वज्ञस्येश्वरस्य जगत्कारणत्वं श्रूयते । अतश्च न प्रधानं 

जगत्कारणं वेदान्तवेद्यम्‌ । ज्ञानक्रियाशक्ती त्वपरिणामिनोऽपीश्चरस्य सवितुरिव युज्येते इत्येवं साद्कयनिराकरणायैतानि 
सूत्राणि भगवान्‌ सूत्रकारश्चकार'' इति मायावादिनो वदन्ति । तत्रेत्यर्थः । कुतो नेति चेत्‌, सूत्राक्षराणामनानुगुण्यात्‌ । 


[ प्रधानस्याशब्दत्वनिराकरणपूर्वक मायावादिव्याख्यानप्रत्याख्यानम्‌ ] 


तथाहि - अशब्दं हि तदिति हेतूकुतमशब्दत्वं नाम शब्दागोचरत्वं वा, शब्दावाच्यत्वं वा, अवैदिकत्वं वा, 
कारणतयाऽवैदिकत्वं वा । सर्वत्राप्यसिद्धिरित्याह - नहीति । 


व नहाशब्दत्व प्रधानेऽङ्खीकरोत्यसौ || १२६ ।। 


असौ साहयः । स्वसिद्धेन हेतुनेदं निराकरणमिति चेत्‌, न । यतोऽसौ सूत्रकारोऽशब्दत्वं प्रधाने नाङ्गीकरोति । 
उपपादयिष्यते चैतत्‌ । (३७७-२३७८) 


किश्चाऽदो कि प्रधानस्यासत्त्वमभिप्रेतम्‌, उत प्रमाणान्तरवेद्यत्वम्‌ ? आद्ये तदुपपादनायेक्षतेरुप-न्यासोऽनुपपन्नः। 
अत एव नोत्तरः । द्वितीये ब्रह्मण्यनै कान्तिकम्‌ । तृतीयचतुर्थयो : साध्याविशिष्टत्वम्‌ । किश्चेक्षणेनैव नेति 
प्रतिज्ञार्थसिद्धावशब्दं हि तदिति मध्ये हेत्वन्तरकल्पनं व्यर्थम्‌ । 


ईक्षितृत्वं चेक्षणगुणयोगित्वम्‌ । तद्‌ ब्रह्मण्यपि गौणमेव निर्गुणत्ववादिनाऽद्गीकरणीयम्‌ । तथाच गौणश्चेदिति व्यर्थम्‌। 
किथेक्षतेर्गोणत्वकल्पनस्य बाधकाभावमनुक्त्वा आत्मशब्दादित्यसङ्गतम्‌ । परेण प्रायपाठो बाधक उपन्यस्तः, 
तदविरोधाय वैषम्यमिदमुच्यत इति चेत्‌, न । तेजोवन्नानमपि देवतात्वेन प्रायपाठाविरोधात्‌। 


““तचरिष्ठस्य मोक्षोपदेशात्‌" ' इत्यत्र किं प्रधानैक्योपदेशानुपपत्तिर्वा विवक्षिता, तज्ज्ञस्य मोक्षा -नुपपत्तिर्वा ? आद्ये 
ब्रहमापक्षेऽपि समानो दोषः । नहि जीवस्यापि ब्रहौक्योपदेशो युक्त इत्युक्तमधस्तात्‌। (११७) द्वितीयस्त्वनुपपन्न एव । 
आत्मानात्मविवेकार्थमनात्मन्नानस्याऽवश्यकत्वात्‌ । आत्मशब्दस्य गौणत्वे चोदिते बाधकाभाव एव वक्तव्यः । 


हेयत्वावचनादित्यस्य परिचोदनैवानुपपन्ना । नहि साद्खयो ऽद्वैतज्ञानार्थ प्रधानो पदेशं मन्यते । हेयत्वावचनं 
चानैकान्तिकम्‌। अन्नमयप्राणमयादीनामब्रहमत्वेऽपि हेयत्वावचनात्‌ । उत्तरोत्तरब्रहात्व - वचनं तत्र ज्ञापकमिति चेत्‌, न । 
अत्रापि तथाविधज्ञापकसौलभ्यात्‌ । प्रतिन्नाविरोधस्तु ब्रह्मवाद एव न प्रधानवादे । प्रधानस्य सर्वात्मकत्वाभ्युपगमात्‌। 
भोक्तवर्गस्य न प्रधानात्मकत्वमस्तीति चेत्‌, सत्यम्‌ । ब्रह्मणस्तु न किथित्‌। 


एतेन स्वाप्ययोऽपि निरस्तः । एकीभावस्य ब्रह्मपक्षेऽप्यभावात्‌। परिष्वङ्गमात्रस्य प्रधानेऽपि सम्भवात्‌। 
व्रहाविषयं गतिसामान्यं परस्यासिद्धमेव । ईक्षणादिना तत्साधने प्रथमसूत्रेणैव गतार्थता । अत एव श्रुतत्वादित्यसिद्धम्‌ । 
गतार्थं च गतिसामान्येनेत्येषा दिक्‌ । 
[ समन्वयप्रतिज्ञासमनन्तरं शब्दवाच्यत्वप्रतिपादनस्यैव सङ्गतत्वसमर्थनम्‌ ] 


अस्तु वा यथाकथथित्‌ सूत्रगमनिका, तथाऽपि प्रकृतसङ्तिपर्यालोचनयाऽत्र वाच्यत्वसमर्थन -मेवोपपन्नम्‌, न 
साद्भयनिराकरणमित्याह - समन्वय इति। 


समन्वये प्रतिज्ञाते शब्दगोचरतैव हि । 
प्रथमप्रतिपाद्या स्यात्‌ तदभावे कुतोऽन्वयः || १२७॥। 


“तत्तु समन्वयात्‌" इति समस्तस्यापि शास्त्रस्य ब्रह्मणि समन्वये प्रतिज्ञाते सति, यद्यपि मुख्यया वृत्त्या शब्दगोचरता 
साद्खयनिराकरणं चेत्युभयमपि प्रतिपाद्यं भवति । उभयाभावेऽपि समन्वया - नुपपत्तेः, तथाऽपि शब्दगोचरतैव 
प्रथमप्रतिपाद्या स्यात्‌ हि यस्मात्‌ तस्मात्‌ सैवात्र प्रतिपाद्यते न साद्खयनिराकरणम्‌। तत्‌ पुनः ““ईक्षतिकर्मन्यपदेशात्‌ 

सः'* इत्यादौ करिष्यत इति । 


कुतः शब्दवाच्यतायाः प्रथमप्रतिपाद्यत्वमित्यत आह - तदभाव इति । अवाच्यत्वे हि ब्रह्मणि शब्दसम्बन्ध 
एवानुपपन्न: । जगत्कारणत्वादिवाक्यविचारस्तु दूरे । साद्कयनिराकरणाभावे तु सृष्टया -दिवाक्यानामेव 
समन्वयानुपपत्तिः । अतः प्रथमं वाच्यत्वसमर्थनेन समन्वयसम्भावनायां सत्यां वाक्यविशेषनिष्ठस्य विचारस्य पश्चादवसर 
इति। 


[ लक्षणावृत््या समन्वयस्य सूत्रकृदभिमतत्वे समन्वयप्रयोगानुपपत्तिः | 


ननु वाच्यत्वाभावेऽपि लक्षणया वृत्या समन्वयो भविष्यतीत्यवाच्यत्वाक्षेपं निर्दलतयोपेक्ष्य सूत्रकारेणाऽदौ साद्कयमतं 
निराकृतमित्यङ्ीकारे कथमसङ्तिरित्यत आह - कथञ्चेति। 


कथ लक्षणावादी ब्रूयाद्‌ ब्रह्मसमन्वयम्‌ । 
योऽसौ शब्दस्य मुख्यार्थस्तत्रेव स्यात्‌ समन्वयः ।। १२८ ।। 


स्यादेवम्‌ । यदि सूत्रकारः शब्दानां ब्रह्मणि लक्षणामभिप्रेयात्‌ । नचेतदस्ति। यदि सूत्रकारो ब्रह्मणि शब्दानां 
लक्षणामभिपैति, तदा कथं समन्वयं ब्रूयात्‌ ? किन्त्वन्वयमात्र ब्रूयात्‌। समन्वयं चाव्रवीत्‌ । तेन ज्ञायते न लक्षणा 
सूत्रकारस्याभिपरेता । किन्नाम । मुख्यवृत्तिरेवेति । 


समन्वयं ब्रुवता कथं मुख्यवृत्तिरभिप्रेतेति ज्ञायत इत्यत आह - योऽसाविति । समीचीनो हान्वयः समन्वयः । स च 
शब्दस्य वाच्यार्थ एव घटते । तत्रेव साक्षाच्छक्तिमत्वात्‌ । लक्ष्यार्थे तु वाच्यार्थद्रारेण अन्वयो न समीचीनः । अतः समन्वखाब्दं 
प्रयुञ्जानेन सूत्रकृता वाच्यवाचकभाव एव प्रतिज्ञात इति ज्ञायते । स चावाच्यत्वशङ्कानिरासामन्तरेण सर्वथाऽप्यसम्भावितः 
स्यादिति वाच्यत्वसमर्थनमेव प्राथमिकमिति। 


इदं चाभ्युपगम्योक्तम्‌ । लक्षणावादेऽन्वय एव नोपपद्यते, कुतः समन्वयः ? अवाच्ये लक्षणा -सम्भवस्योक्तत्वादिति । 
सत्यम्‌। समीचीनोऽन्वयः समन्वयः । समीचीनता तु तात्पर्यवत्ता । सा च लाक्षणिकेऽप्यर्थे शब्दानां सम्भवतीति 
समन्वयसिद्ध्यर्थं वाच्यत्वं समर्थनीयमिति चेत्‌, न । संशब्दस्य अर्थान्तरं व्याख्यायापि जघन्यवृत्या लक्षणया 
समन्वयाश्रयणनिर्बन्धे कारणाभावात्‌। 


[ निर्विंशेषस्याप्रकृतत्वेन तत्तु समन्वायादित्यत्र तत्परामर्शायोगः | 


नन्वस्ति कारणम्‌ । तत्तु समन्वयादिति निर्गुणे हि ब्रह्मणि समन्वयः सूत्रकृता प्रतिज्ञातः । नच तत्र शब्दानां वचनवृक्तिः 
सम्भवति । तस्या द्रव्यादिसम्बन्धनिबन्धनत्वात्‌ । निर्गुणे च तदभावात्‌ । अतो ज्ञायते लक्षणाऽऽश्रिता सूत्रकृतेति । एवथर्सति 
संशब्दस्याप्युक्त एवार्थो निश्चीयत इति । स्यादप्येवम्‌। यदि निर्गुणे समन्वयः प्रतिज्ञातः स्यात्‌ । नचैवम्‌ । तथाहि- निर्गुणस्य 
प्रकृतत्वात्‌ तदिति तत्परामशों -ऽङ़ीक्रियते ? उत सगुणस्य प्रकृतत्वेऽपि तत्परामर्शासम्भवेन जहदजहद्छक्षणया 
निर्गुणपरामशाों -ऽभ्युपेयते। आद्यं दूषयति - जन्मादीति । 


जन्मादिकारणे साक्षादाह देवः समन्वयम्‌ । 
उक्तं तदेव जिज्ञास्यं क्रावकाोऽत्र निर्गुणे || १२९॥। 


अत्र ^“तत्तु समन्वयात्‌ ' इति सूत्रे । निर्गुणे समन्वयस्यावकाशः प्रसङ्गः क्रास्ति ? नास्तीत्यर्थः । कुतः ? यतोऽत्र 
त्रिसूत्ामतीतायाम्‌ । निर्गुणे विषयसप्तमीयम्‌ । निर्गुणस्यावकाशः प्रसङ्ः क्रास्ति ? न क्रापीत्यर्थः । कथम्‌ ? लक्षणसूत्रे 
जन्मादिकारणत्वेन लक्षिते हि ब्रह्मणि शास्रं प्रमाणमभिधाय तस्य समन्वयमाह सूत्रकारः । नच तच्निर्गुणम्‌, 
जन्मादिकारणत्वगुणयोगात्‌। 

ननु जन्मादिकारणत्वं तटस्थमेव सद्‌ ब्रह्म लक्षयतीति ब्रूमः । अतो लक्षणसूत्रे प्रकृतं निर्गुण-मेवेत्यत उक्तम्‌- 
साक्षाजन्मादिकारण इति । उपपादितं चैतत्‌ तत्रैव । (१८३) 


मा भूह्टक्षणसूत्रे निर्गुणस्य प्रकृतत्वम्‌ । प्रथमसूत्रे जिज्ञास्यतयोक्तं निर्गुणमेव । नहि तस्य कश्चिद्‌ धर्मः श्रूयते इति न 
वाच्यम्‌ । यतस्तदेव जन्मादिसूत्रे जन्मादिकारणत्वेन लिलक्षयिषितमेव जिन्नास्यमुक्तम्‌ । नहान्यजिज्ञास्यतया 
प्रतिज्ञायान्यस्य लक्षणमुच्यते । अनुपयोगादिति । 


[ 'अप्रकृतस्यापि लक्षणया परामर्शोऽज्गीक्रियते' इत्यस्य दूषणम्‌ | 
द्वितीयं दूषयति - कथेति । 


कथशआ्ासम्भवस्तस्य मुख्यार्थस्य निराकृतौ । 
मानेन केन विज्ञेयमवाच्याज्ञेयनिर्गुणम्‌ । 
अमेयं चेन्न शास्त्रस्य तत्र वृत्तिः कथ्थन || १३०।। 


तस्यानुक्रान्तायां त्रिसूत्रयां प्रकृतस्य मुख्यार्थस्य वाच्यस्य समन्वयविषयतया त्यागेऽसम्भवः कथम्‌? न कथञ्चिदित्यर्थः। 
अतो निर्गुणे समन्वयस्याप्रतिज्ञातत्वान्न लक्षणाश्रयणं युक्तम्‌ । किन्तु प्रथमप्राप्नया मुख्यवृच्येवेति । तदर्थ एव संशब्दोऽपीते । 


किञ्च निर्गुणं चेदत्र तच्छब्देन परामृश्यते, तदा तत्र लक्षणाऽपि न सम्भवतीति व्यर्थं समन्वयसूत्र - मापन्नमिति वक्तु 
निर्गुणस्याप्रमेयत्वं तावत्‌ साधयति - मानेनेति । निर्गुणं वस्तु केन मानेन विज्ञेयम्‌ ? न केनापि । कुतः ? अज्ञेयत्वात्‌। 
ज्ञेयमेव हि प्रमेयं दुष्टं घटादि । शब्दप्रमाणाविषयत्वेऽवाच्यत्वं हेतुः । वाच्यस्यैव तद्विषयत्वदर्शनात्‌ । ज्ञेयत्वादयङ्गीकारे च 
निर्गुणत्वन्याघातात्‌। 


अस्त्वप्रमेयमेव निर्गुणं ब्रह्म । ततः किमित्यत आह - अमेयं चेदिति । निर्गुणं ब्रह्मामेयं चेदङ्गी - कृतम्‌, तर्हामियत्वात्‌ 
तत्र शास्रस्य कथचन लक्षणयाऽपि वृत्तिर्न सम्भवतीति समन्वयसूत्र व्यर्थमेव प्राप्तम्‌ । लक्षणा हि लक्ष्यार्थप्रमितिपूर्विका 
दृष्टा । नहि तीरं स्वरूपतो गङ्गासम्बन्धित्वेन च प्रमाणतो -ऽप्रतिपन्नं गङ्गाशब्देन ज्ञाप्यते । लाक्षणिकोऽपि हि शब्दो 
लक्ष्यप्रमोत्पादाय प्रयुज्यते । अन्यथा प्रयोजनान्तराभावेन वैयर्थ्यप्रसङ्गात्‌। तथाचाप्रमेये हेतुफलयोरसम्भवात्‌ कथं 
लक्षणासम्भवः ? 


ननु प्रसिद्धिरेव लक्षणाहेतुः, न प्रमाणप्रसिद्धिः । विरोषणवैयर्थ्यात्‌ । तथाच स्वतः सिद्धे कथं लक्षणा न सम्भवतीति । 
एवं तर्हिं सुतरां लक्षणा नोपपद्यत इति वक्ष्यति । ननु लाक्षणिकाः शब्दाः लक्ष्यप्रमामनुत्पादयन्तोऽपि 
विपरीताकारव्यावर्तनेनैव प्रयोजनवन्तो भविष्यन्तीति । न । निराकृत - त्वादिति । (१९३) 


| मायाव्यवच्छिन्रसगुणस्याप्रामाणिकत्वम्‌, सत््वादिगुणविशिष्टसगुणस्य हेयत्वम्‌, अनन्तगुणविशिष्टसगुणस्य जिज्ञास्यत्वम्‌ 


॥ 
निर्गुणे समन्वयं निराकृत्य व्यतिरेकमुखेनोपसंहरति - तस्मादिति । 


तस्माच्छास्रेण जिज्ञास्यमस्मदीयं गुणार्णवम्‌। 
वासुदेवाख्यमद्रनद्रं परं ब्रह्माखिलोत्तमम्‌ || १३९ ।। 


यतो निर्गुणे समन्वयो नोपपन्नः । तस्मादस्मदीयं सगुणमेव परं ब्रह्म शास्त्रेण जिज्ञास्यमङ्गीकरणी -यम्‌। ननु पूर्व 
विष्णोर्जिंज्ञास्यत्वमुक्तम्‌ । इदानीं तु सगुणस्य ब्रह्मण इति विरोध इत्यत उक्तम्‌- वासुदेवाख्यमिति । तथाऽपि प्राक्‌ सगुणस्य 
हेयत्वादिक मभिहितम्‌ । इदानीं तु जिज्ञास्यत्वमिति कुतो न विरोध इत्यत उक्तम्‌ - गुणार्णवमिति। 

पूर्वमनिर्वचनीयाविद्यावच्छिन्नस्य सगुणस्याप्रामा-णिकत्वम्‌, प्राकृतसत्त्वादिगुणवबद्धुस्य हेयत्वादिक चाभिहितम्‌ । इदानीं 
तु ज्ञानानन्दाद्यनन्तगुणा -र्णवत्वेन सगुणं परब्रह्मोपादेयमुच्यत इति को विरोधः? अर्णव इवाऽचरतीति क्रिपि कृते अर्णवतेः 
पचाद्यचि कृते अर्णवशब्दस्िलिङ्ः साधुः । 


ननु ˆ“एकमेवाद्धितीयम्‌' ' इति ब्रह्मणो निर्गुणत्वमभिधीयते । अतः कथं गुणार्णंवत्वमित्यत उक्तम्‌ - 
अद्भन्दरमखिलोत्तममिति । अद्रनद्रमसमम्‌। समाधिकराहित्यं श्रुत्यर्थ इत्यर्थः । 


[ मायावाद्यभिमतनिर्गुणस्य सर्वप्रमाणागोचरत्वेन शशविषाणायितत्वम्‌ | 
न केवलं निर्गुणे शास्रसमन्वयो नोपपद्यते । किन्तु तस्य सत््वमेवानुपपन्नमित्याह - विज्ञेयेति । 
विज्ञेयवाच्यलक्ष्यत्वपूर्वाशिषविशेषतः। 


द्नद्रात्‌ परस्त्वप्रत्ययः प्रत्येकमभिसम्बद्ध्यते । पूर्वपदेन रूपादीनां ग्रहणम्‌ । तत्िर्गुणं ब्रह्म नास्त्येवेति बहिरेव प्रतिज्ञा 
द्रष्टव्या । कुतः ? मनसो वाचश्रागोचरं यतः । उपलक्षणमेतत्‌ । सर्वप्रमाणागोचरत्वात्‌ शशविषाणवदिति द्रष्टव्यम्‌ । गवां 
ज्ञानानां चरो वृत्तिरस्मित्निति गोचरम्‌ । विषय इति यावत्‌ । तेन नपुंसकोपपत्तिः । सर्वप्रमाणाविषयत्वं कुत इत्य उक्तम्‌- 
विज्ञेयत्वपर्वविशेषेभ्यो नि्गतमिति। विज्ञेयत्वाभावान्न कस्यापि प्रामाण्यस्य विषयः। 
वाच्यत्वलक्ष्यत्वसदुषटागुणयोगित्वाभावाच्च न शाब्दत्वम्‌ । रूपाद्यभावाच्च न प्रत्यक्षत्वम्‌ । लिङ्गसम्बन्धाभावाच्च 
नानुमेयत्वमिति। 


[ मायावादिभिः ब्रह्मणः प्रकाशान्तरव्यावृत्तिरूपस्वप्रकाशत्वाङ्गीकारात्‌ न समन्वयसिद्धिः | 
ननु प्रमाणागोचरस्यापि निर्गुणस्य स्वप्रकाशतया सिद्धिर्भविष्यतीत्यत आह -यदीति। 


अ यदि तत्‌ स्यादगोचरम्‌। 
अस्तु तन्मा वदेद्‌ वादी नचास्मच्छास्रगं तु तत्‌ ।। ९३२।। 


एवमपि यदि स्वप्रकाशतया तद्‌ ब्रह्म स्यात्‌, तर्हास्तु । किन्तु समन्वयविषयतया न वक्तव्यम्‌, यतोऽस्मच्छास्रगं 
वेदादिविषयो न भवति । तद्विषयत्वे स्वप्रकाशत्वहानिप्रसङ्गात्‌ । प्रकाशान्तर -व्यावृत्तिर्हि स्वप्रकाशशब्देनाभिप्रेता 
मायावादिनः। तदिदमेकं सन्धित्सतोऽन्यच्च्यवत इत्यायातम्‌, यद्‌ ब्रह्मास्तित्वमभिलषतः शास्रविषयत्वमापतितम्‌। 
वादीति परिहासः । माशब्दोऽयं न माङ्‌ । अतो लिडन सम्बन्धः । 


[ स्वप्रकाशस्यापि शाख्विषयत्वोपपादनार्थं मायावाद्यक्तव्यवस्थाविशेषस्य दूषणम्‌ | 


आह ~ स्वप्रकाशस्यापि ब्रह्मणो न शास्रविषयत्वं विरुद्धम्‌ । वचनजन्यस्फुरणाश्रयतया तत्कर्म -तया वा 
वचनविषयत्वाभावेन स्वप्रकाशत्वम्‌ । वचनजन्यवृत्तिव्याप्यतया तद्विषयत्वं चेति व्यवस्थोप - पत्तेरिति । तदसत्‌ । स्फुरणं 
हि ज्ञातता वा ? ज्ञानं वा ? नाऽद्यः, स्वरूपस्यैव निराकरिष्यमाणत्वात्‌ । (४९५, ९९४) द्वितीयेऽपि ज्ञानाश्रयतया विषयत्वं 
न क्रचिदिति कर्मत्वमेवाऽश्रयणीयम्‌ । ज्ञानकर्मत्वं च ज्ञानविषयतातिरिक्तं नास्ति । ततश्च वचनजन्यज्ञानाविषयत्वमुक्तं 
स्यात्‌ । वृत्तिरिति च ज्ञानं तदतिरिक्त वोच्यते । न तावदतिरिक्तम्‌ । प्रमाणाभावात्‌ । आदये तु व्याप्यत्वं न विषयत्वातिरिक्त 
निरूप-यितुं शक्यमिति वचनजन्यज्ञानविषयत्वमेवोक्तं स्यात्‌ । तथाच व्याघातप्रसङ्केन नैकमपि सिक््यती- 
त्याशयवानाह -- अवाच्यमिति । 


अवाच्यं वाच्यमित्युक्त्वा किमित्युन्मत्तवन्मृषा । 

अस्मच्छास््रस्य चौर्याय यतते स्वोक्तिदूषकः || १३३।। 


अवाच्यं वचनजन्यज्ञानाविषय इत्युक्त्वा पुनश्च वाच्यं वचनजन्यज्ञानविषयो भवतीत्युन्मत्तवत्‌ स्वोक्तिदूषको 
व्यहतभाषी । किमिति मृषा वृथैवास्मच्छास्रस्य वेदस्य चौर्याय निर्गुणविषयतया योजयितुं यतते । नहि व्याहतभाषिणः 
किञ्चित्‌ सिद्ध्यति, उन्मत्तवच्योरवच्चेति । 


[ श्रुतिसूत्राणां नैर्गुण्यपरत्वनिराकरणम्‌ ] 
स्यादेतत्‌ । श्रुतिस्‌त्रयोस्तावदेकार्थत्वं युक्तम्‌ । अन्यथा करणेतिकर्त॑व्यताभावानुपपत्नेः। श्रुतयश्च 

उपक्रमादिवशातनित्यशुद्धवुद्धमद्वितीयं निर्गुणमेव प्रतिपादयन्त्यो निरवकाशा: प्रतीयन्ते । ततस्त -न्मीमांसाऽपि तद्विषयेव । 
तथाचान्यथानुपपत्तेर्यथाकथभ्चित्‌ श्रुतिसूत्रयोनिर्गुणविषयत्वमुपपाद- नीयम्‌ । अन्यथा विषयाभावेनाप्रामाण्यापत्तेरित्यत 
आह - जन्मादीति । 

जन्मादिकारणं यत्‌ तत्‌ साक्षान्नारायणाभिधम्‌ । 

वदन्ति श्रुतयो ब्रह्म शाखं चैतत्‌ तदर्थतः । 

प्रवृत्तमस्त्ववाच्यं ते मेव ब्रूयाः कथभ्थन || १३४ ।। 


न श्रुतिसूत्रयोनिंर्विषयत्वापत्तिभयेनावाच्यस्यापि तद्विषयत्वं कल्प्यम्‌ । सगुणविषयत्वेन सविषयत्वोपपत्तेः । 
नचोपक्रमादिवैगुण्यम्‌ । ^“यतो वा इमानि भूतानि जायन्ते" ' इत्यादौ साक्षात्‌ जन्मादिकारणत्वेन “नारायणं महान्ञेयम्‌ ` 
इति नारायणादिशब्दोदितगुणवत्तया च सर्वत्र सगुणस्यैव प्रतीतेरिति भावः। 


[ ब्रह्मावाच्यतावादस्य स्फुटदूषणत्वम्‌ | 
सर्व प्रमाणाविषयस्य शास्रविषयत्वाङ्गीकारे यो व्याघात उक्तो नासौ सक्ष्मेकषिकामाश्चित्य। येन 
सृक्ष्मेक्षिकायामविद्यमानमपि दूषणं स्फुरतीति शङ्केत । यथाऽह - 


““नचात्रातीव कर्तव्यं दोषदृष्टिपंर मनः । 
दोषो हाविद्यमानोऽपि तत्पराणां प्रदुष्यते" " इति । 


किन्तु स्थूलदुष्टिभिरप्ययं व्याघातः सुज्ञान इत्याशयवानाह - सर्वशब्दैरिति । 
सर्वशब्दैरवाच्यं तदुक्त्वा तद्िषयं पुनः । 
शास्रं बदन्तमुन्मत्तं कथं लोको न वारयेत्‌ || १३५।। 
उन्मत्तं व्याहतभाषिणम्‌। 


[ उक्तार्थोपसंहारः, अपव्याख्याननिरासस्य प्रयोजनम्‌ | 


निर्गुणे ब्रह्मणि समन्वयनिराकणमुपसंहरति - मा वद इति। 
मा वदो मा विजानीहि त्यजास्मच्छास्रचोरताम्‌ । 
वयं त्वां श्रुतियुक्तिभ्यां बद्ध्वाऽस्मच्छास्रमञ्जसा । 
विचारयामः श्रुतिभियुक्तेभिश्चैव सादरम्‌ || १३६।। 


यतो वक्तु ज्ञातु च न शक्यं तस्माच्छास्रस्य तद्रिषयत्वाग्रहोऽपि त्याज्य इति भावः । मा बद इति स्मशब्दोऽत्राध्याहार्यः। 
तेन लङ्पपत्तिः । मा विजानीहिति माशब्दोऽयम्‌। अतो निर्गुणे समन्वयस्य अप्रतिज्ञातत्वाद्‌ वचनवृत्त्यैव समन्वयो ऽयर्मिति 
वाच्यत्वसमर्थनमेव प्रथमसङ्गतं न साद्भयमतनिराकरणमिति सिद्धम्‌। 

ननु यथा सूत्राविवक्षितं साद्कयनिराकरणं कुर्वतो मम दोषः, तथा मत्निराकरणं कुर्वतो भवतोऽपि कथं न दोषः स्यात्‌ ? 
नहीदं कस्यचित्‌ सूत्रस्यार्थतयोच्यत इत्यत आह - वयमिति । त्वामपव्याख्या - तारं श्रुतियुक्तिभ्यां बद्ध्वा 
निराकृत्यास्मच्छाखरं वेदं सूत्रसूचिताभिः श्रुतिभिः युक्तिभिश्चाञ्जसा नैरन्तर्येण सादरं च शिष्यैर्विचारयाम इति। 


अनेनेदमुदितं भवति - यावदापातरमणीयं परेषां व्याख्यानं शिष्याः पश्येयुः, न तावदस्मदुक्ते सूत्राणां 
निजार्थऽप्यञ्जसाऽदरं कुर्युः । किमसौ सूत्रार्थः, किं वाऽयमिति सन्देहावस्कन्दनात्‌। निराकृते त्वपव्याख्याने 
नैरन्तर्यादराभ्यामस्मदुक्तमेव सूत्रार्थमुपादाय शासख्रार्थमीमांसायां निर्विचिकित्सा: प्रवर्तेरन्‌ । ततो मा नाम भूदयसत्रार्थः, 
तथाऽपि सूत्रार्थग्रहणोपायत्वाद्‌ व्याकरणादावुदाहरणप्रत्युदा -हरणप्रदर्शनादिवन्न कन दोषमावहति । किन्नाम । 
गुणहेतुरेवेति। 


[ ब्रह्मणोऽवाच्यत्वाद्यभिधयाकश्रुतिस्मृतीनां अर्थकथनम्‌ | 


ननु यदि वाच्यमेव ब्रह्म कोऽर्थस्त्हिं अवाच्यत्वाद्यभिधात्रीणां श्रुतिस्मृतीनामित्यतः श्रुत्यन्तरेणैव तदर्थमाह - 
अद्धुतत्वादिति । 


अद्धुतत्वादवाच्यं तदतक्याज्ञेयमेव च । 
अनन्तगुणपूर्णत्वादित्यूदे पेङ्धिनां श्रुतिः । 
अवाच्यमिति लोकोऽपि वक्त्याश्चर्यतमं भुवि || १३७।। 


आश्चर्यतमत्वात्‌। कथमाश्चर्यतमत्वम्‌ ? अनन्तगुणपूर्णत्वात्‌ । दुर्लभं हयाश्चर्यं भवति । नहानन्त-गुणपूर्ण सुलभम्‌ । 
“भासनोपसम्भाषा- ' ' इत्यात्मनेपदम्‌ । वाच्यत्वस्योपपादितत्वादर्थक थन -मात्रेणैवालम्‌, श्रुत्युदाहरणं तु 
दाढर्यार्थमित्यवगन्तव्यम्‌। 


आश्चर्यं हि वस्तु वाच्यमपि न तेनाऽकारेण विशेषतो निर्देष्टं शक्यते, व्युत्पत्यभावात्‌। वाङ्मनसो -र्व्याकुलत्वाद्‌ 
वेत्यतो ऽवाच्यमित्युच्यते । मुख्यातिक्रमेणामुख्यप्रयोगे किं प्रयोजनमिति चेत्‌, स्यादयं प्रयोजनानुयोगो यद्ययं स्वन्तरप्रयोगः 
स्यात्‌ । नैतदस्ति । रूढत्वात्‌ । यथोक्तम्‌ - “.रूढोपचारो रूढ-लक्षणोपचारो लक्षणा'* इति । अन्योऽप्याह - 
^“मुख्यार्थवाधे तद्योगे रूढितोऽथ प्रयोजनात्‌ ' इति । तदिदमाह -- अवाच्यमिति। 


[ सूत्रव्याख्यान-अपन्याख्यानिरासानन्तरं श्रुतिव्याख्यानस्य प्रयोजनम्‌ | 


नन्वेतच्छुतिव्याख्यानं सूत्रव्याख्यानानन्तरमेव कर्तव्यम्‌ । तत्रैव पूर्वपक्षे श्रुतेः शडधितत्वात्‌। अत्र व्याख्यानं तु न 
सङ्गतमिति । मैवम्‌ । सूत्रपूर्वपक्षिणेवाऽपव्याख्यात्रापि लक्षणया ब्रह्मणि समन्वयं समर्थयमानेननैच्छुतिस्मृत्युपादानस्य 
कर्तुमुचितत्वात्‌। तथाचोभौ प्रति सूत्रव्याख्यापव्याख्या - प्रत्याख्यानयोरवसाने श्रुत्यादिव्याख्यानं युक्तमेवेति । तदेवं 
ब्रह्माणो वाच्यत्वाद्‌ गतिसामान्याच्च युक्त समन्वयसूत्रमिति सिद्धम्‌ ।। * ।। इतीक्षत्यधिकरणम्‌।। ५।। 


अथ आनन्दमयाधिकरणम्‌ ।। ६ ।। 


[ अध्यायशेषस्य उक्तसमन्वयप्रपश्चनात्मकत्वेनावैयर्थ्यम्‌ | 


आनन्दमयोऽभ्यासात्‌। **अथातो बहाजिज्ञासा'* इति यस्य ब्रह्मणो जिज्ञासा विहिता, तत्स्वरूपं ˆ“जन्माद्यस्य 
यतः'', ““शास्रयोनित्वात्‌' ' इति लक्षणप्रमाणाभ्यां स्वेतरसमस्तवस्तु -व्यावृत्ततयाऽवधारितम्‌ । प्रमाणस्यान्यपरत्वशङ्कया 
लक्षणस्यातिव्याप्िः समन्वयसूत्रेण परिहृता । ब्रह्मणश्च सकलशास््रप्रमाणकत्वासम्भावनाशङ्का ईक्षत्यधिकरणे निराकृता । 


नहि लक्षणप्रमाण-निरूपणन्यतिरेकेण वस्तुविचारणं नामास्ति । सम्भावना तु न वस्त्ववधारणार्था, अप्रमाणत्वात्‌ । किन्तु 

यत्रासम्भावनया समीचीनयोरपि लक्षणप्रमाणयोरतथाभावशङ्कया प्रवृत्तिसङ्खोचः, तत्रेव सम्भाव -नोपयोगः । वस्तुतस्तु 
लक्षणप्रमाणाभ्यामेव वस्तुव्यवस्थेत्यतो ब्रह्मस्वरूपनिरूपणेऽवशेषाभावात्‌ 
किमानन्दमयोऽभ्यासादित्यादिनाऽध्यायेनेत्याशङ्कयाध्यायशेषस्य कृत्यमाह -- एवमिति । 


एवं शास््रावगम्यत्वे विभागेन समन्वयम्‌ । 
आनन्दमय इत्यादिनाऽध्यायेन वदत्यजः ।। १३८ ।। 


सत्यम्‌ । न ब्रह्मस्वरूपनिरूपणे किमप्यवशिष्टम्‌। तथाऽपि “तत्तु समन्वयात्‌" ' इत्युपक्रमादि- तात्पर्यलिङ्बलात्‌ 
सकलस्यापि शास्रस्य यो ब्रह्मणि परममुख्यया वृत्त्या प्रतिपाद्यप्रतिपादकत्व-लक्षणसमन्वयोऽभिहितः, तमेव समन्वयं 
विभागेन प्रपश्थेनाऽनन्दमय इत्यादिनाऽध्यायेन बदति सूत्रकार इति न वैयर्थ्यम्‌ । 


^ "तत्तु समन्वयात्‌" * इति हि प्रतिज्ञामात्रेणोक्तम्‌ । तद्‌ यावदुदाहरणत्वेन वाक्यविरोषानुपादाय विमर्शपूर्वकं 
पूवो त्तरपक्षोपालम्भसाधनाभ्यां न प्रपश्यते तावदनुक्तप्रायम्‌, अकार्यकरित्वात्‌। अन्यथा परोऽपि हान्यदेव 
समन्वयादित्युक्त्वा कृती स्यात्‌ । यदि हि प्रत्ययमनुत्पाद्यैकः अयं भूमध्यप्रदेशः' इति ब्रूयात्‌, तदा परोऽपि किं न ब्रूयात्‌ 
“परस्ताद्‌ वितस्तेः' इति ? तस्मादावङ्यकं समन्वयप्रपश्चनम्‌ । तदनेन समन्वयसूत्रेणाध्यायरोषस्य प्रप्यप्रप्थकभावेन 
सङ्ति्दर्शिता । एवन्तर्हि तदानन्तर्यमेव स्यात्‌ कुतो व्यवधानमित्यत उक्तम्‌ - एवमिति। एवम्‌, 
इक्षत्यधिकरणव्युत्पादितन्यायेन ब्रह्मणः शास्रावग -म्यत्वे मुख्यया वृत्या सकलशास््रप्रतिपाद्यत्वे सम्भाविते सतीति । 


एतदुक्तं भवति- सत्यं प्रपश्नमनन्तरप्राप्तम्‌, तथाऽप्यवाच्यत्वाद्याशङ्कानिरासेन शास्राव -गम्यत्वसम्भावानासमर्थनेन 
व्यवधीयते । सति हि तस्मित्नेतस्यावसरः, शब्दलेशसचारस्यानव - कारत्वात्‌। नहि तोयाभ्यवहारासमर्थस्य मुमूर्षोः 
शष्कुलीभक्षणं सचेतनः सम्भावयतीति । 


[ "इत्यादिना इत्यत्र इत्यादि इत्यस्यासुबन्तस्यापि पदत्वात्‌ पदान्तस्यैव पादान्तत्वम्‌ | 


““स्वादिष्वसर्वनामस्थाने' ' इति पदसज्ज्ञानुशासनादच्र न यतिभङ्गः शङ्कनीयः । 


[ मायावादिना उत्तरशास्रस्य ओपाधिकनिरुपाधिकतब्रह्मणोरुपास्यत्वज्ञेयत्वोपदेशार्थत्वोपपादनम्‌ | 


मायावादी तृत्तरसूत्रसन्दभंमाक्षिप्य समाधानमाह - “द्विरूपं हि ब्रह्मावगम्यते वेदान्तवाक्येषु - 
नामरूपविकारोपाधिविशिष्टम्‌, तद्विपरीतं च सर्वोपाधिविवर्जितम्‌। ““यत्र हि दरैतमिव भवति", ““सर्वाणि रूपाणि 
विचिन्त्य धीरः इत्येवं सहस्रशोऽविद्याविद्याविषयभेदेन ब्रह्मणो द्विरूपतां दर्शयन्ति वेदान्तवाक्यानि । तत्राविद्यावस्थाया 
ब्रह्मण उपास्योपासकादिलक्षणः सर्वो व्यवहारः । तत्र कानिचिद्‌ ब्रह्मण उपासनान्यभ्युदयार्थानि, कानिचित्‌ 
क्रममुक्त्यर्थानि, कानिचित्‌ कर्म -समृद्धयर्थानि । एवमपेक्षितोपाधिभेदं ब्रह्म उपास्यत्वेन, निरस्तसमस्तोपाधि तु 
ज्ञेयत्वेनोपदिश्यत इत्यस्यार्थस्य प्रदर्शनायोत्तरग्रन्थ आरभ्यते ' इति । 


[ टीकाकृता वेदानां स्वातन्त्यादिगुणविशिष्टैकब्रह्मपरत्वमुपदरश्य द्ररूप्यवादप्रत्याख्यानम्‌ ] 


तदिदमनुपपन्नम्‌ । ब्रह्मणो द्रैरूप्यस्याप्रामाणिकत्वात्‌। सर्वाण्यपि हि वेदवाक्यान्यसङ्कयेय -कल्याणगुणाकरं 
सक लदो षगन्धविधुरमेकरूपमेव ब्रह नारायणाख्यं प्रतिपादयन्ति। किन्तु कानि-चित्‌ 
सर्व॑ज्नत्वसर्वेश्चरत्वसर्वांन्तर्यामित्वसौन्दर्यौ दार्यवीर्यादिगुणविशिष्टतया, कानिचिदपहतपाप्मत्व- 
निदुं:खत्वप्राकृ तभौ तिक विग्रहरहितत्वादिदो षाभावविशिष्टतया, कानिचिदतिगहनताज्ञापनाय 
वाङ्गनसागो चरत्वाद्याकारेण, कानिचित्‌ सर्वपरित्यागेन तस्यैवोपादानायाद्वितीयत्वेन, कानिचित्‌ 
सर्वसत्ताप्रतीतिप्रवृत्तिनिमित्तताप्रतिपत््यर्थं सर्वात्मकत्वेन इत्येवमाद्यनेकप्रकारः सर्वत्राप्येक -रूपतामननुसन्दधाना वेदं 

छिन्दन्ति । नचैतदरैरूप्यप्रपश्चनमुत्तरत्रोपलभ्यते । नाप्यस्याविद्याविषयस्य प्रपश्यन मोक्षशास््रेऽत्रोपयुज्यते । प्रसङ्गादुच्यत 
इति चेत्‌, न । सर्वस्य प्रासद्गिकत्वे प्रतिपाद्याभाव -प्रसङगत्‌ । तदिदमाभाणकं लौकिकानां नातिवर्तते ““सार्थादपि तक्करा 
बहवः" ' इति । एतच्च सगुण-निर्गुणभेदं निराकुर्वताऽऽचार्येण निरस्तमिति नेह पुनः प्रक्रान्तम्‌ । तथाच भाष्यम्‌- ˆ“नान्यथा 
तददृष्टः' ' इति । 


[ अध्यायस्यैकवाक्यत्वेऽपि पादभेद निमित्तम्‌ | 


नन्वे बमध्यायस्य समन्वयप्रतिपादनलक्षणै क कार्यत्वेनैक वाक्यत्वे सति पादभेदः कित्निमित्तः? 
अवान्तरार्थोपाधिभेदादिति भावेनाऽह - तत्रेति। 


तत्रान्यत्र प्रसिद्धानां विष्णावेव समन्वयम्‌ । 
शब्दानां प्रथमे पादे... । 


चतुर्विधा हि वैदिकाः शब्दाः - केचिद्‌ ब्रह्मण्येव प्रसिद्धाः, अन्येऽन्यत्र प्रसिद्धाः, केचित्त्‌भयत्र प्रसिद्धाः, अपरे 
त्वन्यत्रैव प्रसिद्धा इति । सर्वेऽपि प्रत्येकं नामलिङ्गात्मकतया द्विविधाः । साक्षाद्‌ धर्मिवाचिनो नामात्मकाः । धर्मद्वारा 
धर्मिणि वर्तमाना लिङ्गात्मकाः । 


तेषु ब्रह्मणि प्रसिद्धानां समन्वयो न वक्तव्यः, विवादाभावात्‌ । तत्रेव च मीमासावतारात्‌ । तत्र वक्तव्यसमन्वयेषु त्रिविशषु 
शब्देषु अन्यत्र प्रसिद्धानां नामात्मकानां शब्दानां विष्णावेव समन्वयं तत्र प्रथमेऽध्याये प्रथमे पादे वदत्यजः । 
अन्येषामन्येष्विति तत्रतत्र वक्ष्यति । क्रमनियमे तु हेतुरुपरि-ष्टाद्‌ वक्ष्यते । (१०७७) 


[ मायावाद्यक्तपादोपाधिनिराकरणम्‌ | 


“प्रथमे स्पष्टब्रह्मलिङ्गानाम्‌, द्वितीयतृतीययोरस्पष्टब्रह्मलिङ्गानां समन्वयः । चतुर्थ प्रधानस्य शाब्दत्वनिराकरणम्‌' ' 
इत्ययुक्तम्‌ । द्वितीयतुतीयपादोदाहरणवाक्यानामपि बहुलं स्पष्टब्रहमलिङ्-त्वात्‌ । द्वितीयतुतीययोर्भदाभावप्रसङ्ाच्च । 
सगुणनिर्गुणप्राचुर्येण तद्धेद इति कश्चित्‌ । तत्न । निरा- कृतत्वात्‌ । (१८९) प्रधानशाब्दत्वनिरासस्येक्षत्यधिकरणानन्तर्य 
विहाय विक्षेपे कारणाभावाच्च । 


[ आनन्दमयाधिकरणनिर्णेयशब्दोपाधिप्रदर्शनम्‌ | 


नन्वत्र पादे सप्ताधिकरणानि समन्वयविभागार्थानि । तत्र सप्तानां शब्दानां ब्रह्मणि समन्वयः सिक््येत्‌ । तत्‌ कथमन्यत्र 
प्रसिद्धानां नामात्मकानां सर्वशब्दानां समन्वयसिद्धिरत्र स्यात्‌ ? अन्यथा समन्वयसूत्रेणैवालम्‌ । किमनेनात्यल्पप्रपञ्चेनति । 
मैवम्‌ । एकै क त्राधिकरणे समानन्यायानामने क शब्द -राशीनां निर्णीयमानत्वात्‌ । वाक्यविशेषग्रहणस्य 
पूर्वपक्षविरोषोपादानस्य सिद्धान्तप्रमाणविशेषस्वी - कारस्य चोदाहरणार्थत्वात्‌ । प्रत्येकं निर्णये शास््रस्यापर्यवसानप्रसङ्ः । 
विश्वतोमुखता च सूत्राणां न स्यात्‌ । तर्हि निर्णेतव्यशब्दावच्छेदकोपाधयो वक्तव्याः । अन्यथाऽस्येदमुदाहरणमिति 
ज्ञातुमशक्य - त्वात्‌ । सर्वोदाहरणत्वे च सर्वथाऽधिकरणान्तरानारम्भप्रसङ्गादिति । सत्यम्‌ । सन्ति प्रत्यधिकरणं निर्णे- 
तव्यार्थावच्छेकोपाधय इत्याशटयवानानन्दमयाधिकरणनिर्णेयशब्दोपाधिमाह - गुणीति। 


0 गुणिसामान्यवाचिनाम्‌। 
गुणवाचिनां च प्रथममाह देवः समन्वयम्‌ || १३९।। 


आनन्दमयादिशब्दा हि गुणिसामान्यं वदन्ति। न शतक्रत्वादिशब्देभ्य इवतेभ्यो गुणिविशेष- प्रतीतिरस्ति । ते च 
मयट्‌प्रत्ययादिना ब्रह्मणोऽन्यत्‌ प्रत्याययन्तीति भवन्त्यन्यत्र प्रसिद्धाः । गुण- वाचिनस्त्वानन्दादयः ते गुणिनि ब्रह्मणि 
वर्तितुं नार्हन्तीत्यन्यत्र प्रसिद्धाः । गुणगुणिनोरभेदस्तु अहि-कुण्डलाधिकरण एव साक्षात्‌ सूत्रकृता वक्ष्यते । अभेदेऽपि 
शब्दादिसाङ्र्याभावश्चेति। 

[ अधिकरणविषयविशयपूर्वपक्षाः | 


तैत्तिरीयके ^“स वा एष पुरुषोऽन्नरसमयः" इत्यादिनाऽन्नमयप्राणमयमनोमयविज्ञानमयानन्द -मयाः पठ्यन्ते । तत्र 
संशयः - किमेतेऽन्नमयादयः परमात्मैव, उत तदन्यः कश्चिदिति । सर्वत्र ब्रह्मपद -श्रवणात्‌ तस्य च विष्णावन्यत्र प्रयोगात्‌ । 
किं तावत्‌ प्राप्तम्‌ ? अन्य एवान्नरमयादिशब्दार्थ इति । कुतः ? अन्नमयादिशब्दा हि विकारवाचिनः । मयटूप्रत्ययस्य 
विकारार्थऽनुशासनात्‌ । विकारस्य च शरीरादिकोशेषु सम्भवात्‌ । सर्वविकारात्मकत्वेन प्रकृतौ चोपपत्तिः । जीवानां वा 
विकाराभिमानिना-मन्नमयत्वादिकं युक्तम्‌ । गौरः श्याम इत्यादिवत्‌। अधिष्ठात्रीणां ब्रह्मादिदेवतानां वाऽयं शब्दः 
सम्भवति । अशनिरिन्द्र इतिवत्‌। नच विकारत्वं परस्य ब्रह्मणः सम्भवति । ^ “निर्विकारोऽक्षरः शुद्धः ' " इत्यादेः । यद्यपि 
विकार इव प्राचुर्येऽपि मयटूप्रत्ययोऽस्ति । तथाऽप्यन्नमयशब्दस्तावद्‌ विकारार्थोऽ-ङीकार्यः । “ओषधीभ्योऽन्नम्‌ । अ्नात्‌ 
पुरुषः" * इत्योषधिजनितान्नविकारं पुरुषब्दाभिधेयं शरीर प्रकृत्य "स वा एष पुरुषोऽन्नरसमयः' इत्युक्तत्वात्‌ । 
“ "तस्येदमेव शिरः इत्यपरोक्षतया निर्देशात्‌ । तथाच दरैविध्यकल्पनानुपपत्तः सर्वत्र विकारार्थ एवाङ्गीकार्यः। 


कि चात्रमयादयः पथ । ब्रह्य त्वेकमेव । अतः कथं तदेते: शब्दैरुच्येत ? अपिचेते परस्परमन्यतया 
शरीरशरीरिभावेनान्तरत्वेन चोच्यन्ते । नचैवं ब्रह्म भवितुमर्हति । नच तह्यानन्दमयोऽस्तु ब्रह्म सर्वान्त -रत्वादिति वाच्यम्‌ । 
विकारप्रवाहपतितत्वात्‌। अन्नमयाद्यान्तरत्वमात्रेण सर्वान्तरत्वानिश्चयात्‌ । 


किञ्च “ब्रह्मविदाप्नोति परम्‌" इति प्रकृतं परं ब्रह्म आनन्दमयस्य ब्रहम पुच्छ प्रतिष्ठा" इत्यव -यवतया प्रतीयते । 
नचावयव एवावयवी, विरोधात्‌ । अतोऽन्नमयादयः प्चापि न ब्रह्म, किन्त्वन्य एवेति । 
[ सूत्रार्थकथनम्‌ | 
एवं प्राप्ते सिद्धान्तयत्‌ सूत्रं व्याख्याति - समुद्रशायिनमिति। 
ॐ आनन्दमयोऽभ्यासात्‌ ॐ ।। ९१२ ।। 


समुद्रशायिनं सर्वप्रसूतिप्रभव श्रुतिः । 

तदेव ब्रह्म परममिति सावधुतिर्जगौ || ९१४० ।। 
यतोऽतो ब्रह्मशब्दस्य तत्रेव नियतत्वतः। 

येऽन्न ब्रहमेत्यादिरूपादभ्यासात्‌ तैत्तिरीयके || १४९ ।। 


अन्यासु चैतद्रूपासु शाखास्वपि सहस्रशः । 
आनन्दमय इत्याद्यैः शब्दैर्वाच्यो हरिः स्वयम्‌ || १४२ ।। 


अत्र " तैत्तिरीयके अन्यासु चैतद्रूपासु शाखास्वपि सहस्रशः आनन्दमय इत्यादयः शब्दैर्वाच्यो हरिः स्वयम्‌ " इत्येतावता 
आनन्दमयो ब्रहयति प्रतिज्नाभागो व्याख्यातः । तत्र तैत्तिरीयक इत्युदा-हरणवाक्यग्रहणम्‌ । अन्यास्विति 
निर्णेतव्यव्यपदेशः । एतद्रूपास्विति गुणिसामान्यगुणवाचिनाम -वतीष्वित्यर्थः । तत्र हेतुः - अभ्यासादिति । 


११ ८८ 


तद्ग्याख्यानम्‌ - येऽन्नमिति । "येऽन्नं ब्रह्मोपासते", “ये प्राणं ब्रह्मोपासते" ', (“आनन्दं ब्रह्मणो विद्वान्‌ '', ““विज्ञानं 
ब्रह्म चेद्‌ वेद", “*असद्‌ ब्रह्मेति वेद चेत्‌, ' ' इत्यन्नमयादिविषयतयोदाहतेषु श्लोकेषु ब्रह्मशब्दस्याभ्यासादित्वर्थः । 
एकविषयाऽस -कृदुक्तिर्मुख्योऽभ्यासः । नचेवमत्रास्ति । किन्त्वसकृ दुक्तिमात्रमिति ज्ञापयितुमित्यादेरित्यनुक्त्वे - 


त्यादिरूपादित्युक्तम्‌। अन्नमयादिविषयत्वेन ब्रह्मशब्दस्य श्रुतत्वादित्युक्तं भवति । 


ब्रह्मशब्देन कथमयं निश्चय इत्याह ~ ब्रह्मशब्दस्येति । तदपि कुत इत्याह -- श्रुतिरिति । “^तदेव ब्रह्म परमम्‌" इति 
सावधृतिः श्रुतिः विष्णुमेव ब्रह्मशब्दवाच्यं जगौ यतोऽत इति योजना । तत्रापि तदिति परामर्शविषयो विष्णुरिति कुत 
इत्यत उक्तम्‌- समुद्रशायिनमिति । व्याख्यातमेतत्‌ प्रथमसूत्रे । (१७१-१७५) 

[ सौत्रानन्दमयशब्दादेः अन्नमयाद्युपलक्षणत्वम्‌ | 
नन्वानन्दमय इत्येव सूत्र प्रतिज्ञा । तत्‌ कथमानन्दमय इत्याद्यैरिति व्याख्यानमित्यत आह - उपलक्षणत्वमिति। 
उपलक्षणत्वं शल्दानामानन्दमयपूर्विणाम्‌। 


आनन्दमयश्चासौ पूर्वश्च स एषामस्ति ते आनन्दमयपूर्विणः, तेषाम्‌ । स्यादयं व्याख्यानव्याख्ये -ययोर्विंसंवादो 
यद्यत्राऽनन्दमयशञब्दः स्वमात्रस्य ग्राहकः स्यात्‌। नचेवम्‌। किन्त्वानन्दमयशब्दस्य 
समानन्यायानामन्नमयादिशञन्दानामुपलक्षणत्वम्‌ । एवमुत्तरत्राप्याकाशादिशब्दानामपि स्वसमान- 
न्यायशब्दान्तरोपलश्चषणत्वमवगन्तव्यमिति । अजह्टक्षणा चैषा । तेनाऽनन्दमयस्य त्यागो न मन्तव्यः । अत एव 
ˆ “विकारशब्दात्‌ ' ' इत्याक्षेपाणां तत्परिहाराणां स्वतन्त्रयुक्तीनां चोपलक्षणत्वं द्रष्टव्यम्‌ । 


[ सूत्राणां सर्वशाखानिर्णायकत्वान्यथानुपपत््या तत्रत्यपदानां समानन्यायशब्दान्तरोपलक्षकत्वसमर्थनम्‌ | 


स्यादेतत्‌ । मुख्यार्थबाधे तद्योगे प्रयोजने च सति लक्षणा दृष्टा । तदत्र वाचकशब्दप्रयोगे सम्भवति कि 
लाक्षणिकशब्दप्रयोगे प्रयोजनं सूत्रकारस्य ? नचेयं रूढलक्षणा । येन प्रयोजनानपेक्षतेत्यत आह - सूत्रस्येति। 


सूत्रस्याल्पाक्षरत्वेन सर्वशाखाविनिर्णये ।। ९१४३।। 


यदि मुख्य एव प्रयोगः क्रियते। तदाऽन्नमयप्राणमयमनोमयविज्ञानमयानन्दमया इति प्रयोक्तव्यं स्यात्‌। तथाच 
सूत्रस्याल्पाक्षरत्वलक्षणं हीयेत । श्रुत्याऽर्थाद्‌ वा ज्ञायमानस्यार्थस्यावचनं हयल्पाक्षर -त्वम्‌। अयं चार्थोऽर्थाज्ज्ञायत इति 
वक्ष्यामः । (२३९) अतः सूत्रस्याल्पाक्षरत्वेन प्रयोजनेन लाक्षणिकप्रयोगः सूत्रकारस्येति । 


ननु सूत्रे यथाश्रुतमेव चेद्‌ गृह्यते, तदा कीदुशो दोषो येन लक्षणा व्याख्यातव्येत्यत आह - सर्वेति । प्रवृत्तत्वादिति 
शोषः । यदि हि सूत्रे श्रुतमात्रं गृह्यते, तदा सूत्रशतेन वाक्यशतसमन्वय एव सिद्धयेत्‌ । नतु सर्वशाखानिर्णयः । 
सर्व॑शाखानिर्णंयार्थं चैतानि प्रवृत्तानि । सूत्रान्तराभावात्‌। अतः सर्वशाखा -निर्णांयकत्वस्यान्यथाऽनुपपत्त्या 
यथाश्ुतमात्रपरित्यागेन लक्षणा व्याख्येयेति गम्यते । लक्षणाश्रयणे हि सर्वशाखानिर्णयः सिद्ध्यतीति । 


ननु यथा यथाश्रुतग्रहणे बाधकमस्ति सूत्राणां विश्चतोमुखत्वासम्भवः, तथोपलक्षणाश्रयणेऽपि बाधकसद्धावः समानः । 
आनन्दमयशब्देनान्नमयादीनामिव सर्वशब्दानामुपलक्षयितुं शक्यत्वेनो -्तराधिकरणारम्भानुपपत्तेरिति चेत्‌, कि 
समानन्यायशब्दान्तरविषयाधिकरणानारम्भप्रसङ्गो बाधकः, किवा 
न्यायान्तरविषयशब्दान्तरगोचराधिकरणानारम्भप्रसङ्कः ? नाऽद्यः, इष्टत्वात्‌ । न द्वितीयः, वैषम्यात्‌ । अन्नमयादयो हि 
समानन्यायतया सम्बन्धेनोपलक्षणया गृहान्ते । तदितरेषां तूपलक्षणायां कः सम्बन्धः ? नहि सम्बन्धेन विना लक्षणा 
दृष्टा । शब्दत्वेन सन्दिग्धत्वेन चोपलक्षणमुपप्लवः । तथासति “तत्तु समन्वयात्‌ इत्यनेनैव पूर्णत्वात्‌। 


[ समानान्यायविषयत्वेऽप्यधिकरणान्तरारम्भे निमित्तम्‌ ] 
अथ समानन्यायविषयत्वेऽप्यधिकरणान्तरारम्भो दुष्यते । उपलक्षणपक्षे स न स्यादित्यापाद्यत इत्यत आह- पुनश्चेति । 


पुनश्च प्रापकाद्धेतोस्तत्राधिकरणान्तरम्‌ । 


तत्र पूवीधिकरणव्युत्पादितन्यायविषयेऽप्य्थं यदधिकरणान्तरमारभ्यते, तत्‌ पूर्वन्यायाच्छादका-धिकाशङ्कालक्षणात्‌ 
पुनरधिकरणान्तरारम्भप्रापकाद्धेतोर्विंद्यमानत्वाद्‌ युज्यते । 


इदमुक्तं भवति - समानेऽपि न्याये पुनरधिकरणान्तरारम्भान्यथानुपपत्या यथाश्रुत एव सूत्रार्थ इति यदुक्तम्‌, तन्न । 

अन्यथो पपत्ते:। अधिकाशङ्कया तनन्यायविषयत्वाभावे परेण 
पुनस्तनन्यायविषयत्वप्रदर्शनार्थत्वादधिकरणान्तरारम्भस्य । विश्वतोमुखत्वभङस्तु निरवकाश इति लक्षणाश्रयणमेव 
न्याय्यमिति । 

[ सूत्राणां सर्वशाखानिर्णायकत्वसमर्थनम्‌ | 


ननु सर्वशाखानिर्णायकत्वमेवैषां सूत्राणां नास्ति। सर्वशाखानां कार्यनिष्ठत्वेनाब्रह्मविषयत्वात्‌ । ब्रह्मनिष्ठस्तु 
वेदान्तभागोऽल्पीयान्‌ विनाऽपि लक्षणाश्रयणेन यथाश्ुतार्थः सूत्रैः शक्यो निर्णेतुमिति कि लक्षणाश्रयणेनेत्यत आह - 


सर्वे वेदा इति। 
सर्वे वेदा आमनन्ति यत्‌ पदं त्विति हि श्रुतिः || ९१४४ ।। 


सर्वेषामपि वेदानां ब्रह्मनिष्ठतामाहेति शेषः । 


[ सूत्रेऽन्नमयादिशब्दान्‌ परित्यज्याऽनन्दमयशब्दोपादाने निमित्तम्‌ ] 
यद्यत्र पलक्षणमभिप्रेतं स्यात्‌, तदा प्रथमप्राप्तत्वादन्नमयशब्दमेवो पादद्यात्‌ । आनन्दमयशब्दं तूपाददत्‌ 
सूत्रकारस्तन्मात्रविवक्षां सूचयतीत्यत आह - आनन्दमयेति। 


आनन्दमयरूपे तु ब्रह्मणः पुच्छतोक्तितः। 


समस्ताब्रह्मताप्राप्रानन्दमयनाम हि | १४५ ।। 


अन्नमयादीनामब्रहमत्वे विकारशब्दः साधारणोपपत्तिः । आनन्दमयरूपे तु “ ब्रहाविदाप्नेति परम्‌' ' इत्युक्तस्य ब्रह्मणो 
ब्रह्मा पुच्छ प्रतिष्ठा" इति पुच्छत्वोक्त्या समस्तस्यावयविन आनन्दमयस्य 


अब्र ह्यत्वप्राप्तिरधिकााऽप्युपपत्तिरस्तीत्यतोऽत्रावहिते भवितव्यमिति ज्ञापयितुमानन्दमयनाम गृहीतं 
सूत्रकृतेत्यन्यथोपपत्तिरुक्ता भवति । यद्यानन्दमयो ब्रह्म स्यात्‌, तदा तदवयवस्य समस्ताया मुख्याया: आब्रह्मतायाः सम्यग्‌ 
ब्रह्मताया अप्राप्तेरिति वा । ततश्च तद्रेदनात्‌ परप्राप्िः श्रुता बाध्येतेति । 
नन्वन्नमयेऽप्यधिकानुपपत्तिरस्ति - "“ओषधीभ्योऽन्नम्‌। अन्नात्‌ पुरुषः । स वा एष पुरुषोऽन्न-रसमयः' * इति। 
^ "तस्येदमेव शिरः" इति च । मैवम्‌ । अस्यापि विकारोपपादकत्वेन तदन्तर्भावात्‌ । 
यद्रा अथातो ब्रह्मजिज्ञासा" ' इति जिज्ञास्यतयोक्तस्य ब्रह्मणः पुच्छतोक्त्या समस्ताब्रह्मता- प्रापेरानन्दमयविचारस्य 


प्रकृतेन सङ्तत्वादानन्दमयनामग्रहणमिति योज्यम्‌ । 


[ अन्नमयादीनां समानन्यायविषयत्वसमर्थनम्‌ ] 
ननु सूत्राणामुपलक्षणत्वाभावे सव॑शाखानिर्णंयाभावप्रसङ्केनास्तूपलक्षणत्वम्‌ । आनन्दमय- 


शब्दस्यान्नमयाद्युपलक्षणत्वमित्ययं विशेषः कुत इत्यत आह -- ब्रह्मशब्दस्येति । 
ब्रह्मशब्दस्य चाभ्यासात्‌ प्थरूपादिषु स्फुटम्‌। 


आनन्दमयस्य ब्रह्मत्वे हि हेतुत्वेन यो ब्रह्मशब्दाभ्यासोऽभिहितः सोऽन्नमयादिष्वपि समानः । तथाचात्नमयादीनामब्रहात्वे 
अनैकान्तिकः कथमानन्दमयस्यापि ब्रह्मत्वं साधयेत्‌? अतोऽन्नमयादि- साधारणं ब्रह्मशब्दाभ्यासं हेतुत्वेन बदता सूत्रकारेण 
तेषामपि पक्षत्वमङ्गीकृतमिति ज्ञायते । चशब्देन “अस्मिन्नस्य च तद्योगं शास्ति" ' इत्यादिहेतूनामपि साधारण्यं सूचयति । 

[ अवयवस्यावयविनश्च पूर्णत्वानुपपत्तिपरिहारः | 


नन्वानन्दमयस्य कथं ब्रहयत्वम्‌ ? ` ब्रह्म पुच्छम्‌" इति ब्रह्मणस्तत्पुच्छत्वाभिधानात्‌। नच ब्रह्म -शब्दोऽन्यपरः। 
तथासत्यत्रे वानैकान्त्यापत्तेः । नच निरपवादो ब्रह्मशब्दो हेतुः, न ब्रहमशब्दमाच्रमिति वाच्यम्‌ । " "बहा पुच्छम्‌! 
इत्यत्राप्यपवादाभावात्‌ । ब्रह्मावयवत्वमिति चेत्‌, न । अद्याप्यानन्दमयस्य ब्रहमत्वासिद्धेरिति । 


अत्र प्रष्टव्यम्‌-किमवयवस्य पूर्णत्वेऽवयविनः पूर्णत्वं नोपपद्यत इत्यभिप्रायः, किंवाऽऽनन्द-मयस्यावयविनः पूर्णत्वे 
तदवयवस्य पूर्णत्वाभावापादनम्‌, उतावयवावयविनोर्भेदादवयवस्य परमात्मत्वे नावयविनस्तत्वमिति । आद्ये दोषमाह-- 
ब्रह्मतेति । 


ब्रह्मताऽवयवेऽपि स्यात्‌ तथाऽवयविनि स्वतः || १४६ ।। 


यथैव कृष्णकेशस्य कृष्णस्य ब्रह्मताऽखिला । 
दर्शिता चैव पार्थाय निःसीमाः शक्तयोऽस्य हि ।। १४७ ।। 


यदाऽवयवेऽपि ब्रह्मता तथासत्यवयविनि सा स्वतोऽनायासेन स्यात्‌ । अवयविनोऽवयवापेक्षया महत्त्वस्य दृष्त्वात्‌। 
ततश्चावयवस्य पूर्णत्वेऽवयविनः पूर्णत्वानुपपत्तिरिति विरुद्धमेतत्‌ । 


द्वितीये व्याप्त्यभावं दर्शयति - यथैवेति । एतच्च (“उद्रबहाऽत्मनः केशौ ' ' इत्यादिना पुराणे प्रसिद्धम्‌। अखिला 
निरुपचरिता । तथाऽऽनन्दमयावयवस्यापि भविष्यतीति शेषः । अत्र प्रमाणमाह - दर्शिता चेति । पार्थदर्शनं च 
^ "द्यावापृथिव्योः" इत्यादितद्राक्यादवगम्यते। चशब्दः पुराणा -द्युक्तिसमुच्चयार्थः । एवशब्दस्त्वेवं प्रमितैव न 
वाङ्खात्रेणोच्यत इति सम्बद्ध्यते । 


ननु लोके योऽवयवः स परिच्छिन्नो दृष्टः, तत्‌ कथमेतदित्यतः परमेश्चरस्याघटितघटकतया सर्वत्र अप्रतिबद्धया 
शक्त्याऽन्यत्रादृष्टमपि घटते काऽत्र कथन्तेत्याह- निःसीमा इति। ˆ"सीमसीमे स्ियामुभे' इति 
सीमनूशब्दपर्यायसीमाशब्दोत्तरपदोऽयं समासः । सीमनूरब्दोत्तरत्वेऽपि “"डाबुभा-भ्यामन्यतस्याम्‌'' इति साधु । 
तृतीयेऽप्येतदेवोत्तरम्‌ - निःसीमा इति । हिशब्दो हेतौ । “शिरो नारायणः! * इत्यादिप्रसिद्धिद्योतको वा । 


[ ˆऋतं सत्यम्‌ ' इत्यत्र पूर्वार्धस्य विष्णुपरत्वम्‌, उत्तरार्धस्य रुद्रपरत्वम्‌ | 
स्यादेतत्‌ । ब्रह्मशब्दबलेनान्नमयादीनां विष्णुत्वं न निश्चेतुं शक्यते । 


ऋतं सत्यं परं ब्रह्म पुरुषं कृष्णपिङ्गलम्‌ । 
ऊर्ध्वरेतं विरूपाक्ष शङ्करं नीललोहितम्‌ ' 


इति तापनीयवाक्ये रुद्रेऽपि परम्ब्रह्मशब्दश्रवणादित्यतः पूवोत्तरार्धं भिन्नविषयतया व्याख्याति - ऋतमिति । 


ऋतं सत्यं परं ब्रह्म पुरुषं कृष्णपिङ्कलम्‌ । 
विष्ण्वाख्यमुक्तमन्यत्र हयुध्वरितं च तत्‌ प्रति । 
विरूपाक्षाख्यमपरं ब्रह्मोक्तं तद्‌व्रते स्थितम्‌ || १४८ ।। 


इति पूर्वार्धे विष्ण्वाख्यं परं ब्रह्मोक्तमिति योजना । अन्यत्र उत्तरार्धं विरूपाक्षाख्यमुक्तमिति पूवां- 
त्तरार्धयोर्भिन्नविषयत्वमुक्तम्‌। भिन्नविषयत्वेऽन्वयः कथमित्यत उक्तम्‌- तत्‌ प्रत्युरध्वरेतमिति । अनेन ऋतमित्यादीनि 


168 


द्वितीयान्तानि ऊरध्वरेतमित्यादीनि प्रथमान्तानीत्युक्तं भवति । तहिं नपुंसकलिङ्गप्रयोगः कथमित्यत उक्तम्‌ - अपरं ब्रहेति । 
अमुख्यया वृत्त्या जीवेऽपि ब्रह्मशब्दसद्धावात्‌ तदपेक्षया नपुंसक -लिङ्गमिति । तत्‌ प्रत्युर्वरेतमिति विवृणोति - तदृव्रते 
स्थितमिति । 


[ पूर्वोत्तरार्धयोरेकविषयत्वे पौनरुक्त्यप्रसङ्गः | 


एकविषयतया प्रतीयमानयोः पूर्वोत्तरार्धयोः कुतो भिन्नविषयता कल्प्यत इत्यत आह- समानेति। 
समनाधिकृतत्वं चेदुत्तरं नीललोहितम्‌ । 
कृष्णपिङ्लरूपेण पुनरुक्त भविष्यति || १४९ ।। 
समानमेकमधिकृतमधिकरणं विषययोः पूर्वोत्तरार्धयोः, ते समानाधिकृते तयोर्भावः । यदि पूर्वोत्तरार्धयोरेकविषयत्वं 


स्यात्‌ तदा उत्तरं उत्तरार्धांक्तं नीललोहितं कृष्णपिङ्लरूपेण पृर्वाधाोंक्तेन निमित्तेन पुनरुक्तं भविष्यति । 
कुष्णपिङ्कलनीललोहितशब्दयोरेकार्थत्वात्‌ । अतः प्रतीतमप्येक - विषयत्वं परित्यज्य भिन्नविषयत्वग्रहणं न्याय्यमिति । 


[ उत्तरवाक्ये ब्रह्माधिपतिः' इति रुद्रस्य ब्रह्माधीनत्वश्रवणाद्‌ रुद्रस्य परब्रह्मत्वासम्भवः | 


किञ्च “ब्रह्माधिपतिर्ब्रह्मणोऽधिपतिः' * इत्युत्तरवाक्ये ब्रह्म अधिपतिर्यस्य रुद्रस्यासौ ब्रह्माधि-पतिरिति सद्रस्य ब्रह्म 
अधिपतिः प्रतीयते । यस्य चाधिपतिरस्ति कथं तस्य परब्रह्मता स्यादित्यतश्च पूर्वार्धो न रुद्रविषय इत्याशयवानाह - 
ब्रह्माधिपतिरिति। 


ब्रह्माधिपतिरित्यत्र तापनीयश्रुतौ पुरः । 


ऋतं सत्यमिति वाक्यं यद्रतम्‌, अत्र तापनीयश्रुतौ ऋतं इत्यस्मात्‌ पुरः पुरतः उपरिष्टादिति यावत्‌ । ब्रह्माधिपतिरिति 
रुद्रस्य पराधीनताप्रतिपादकं पदमस्तीति योजना । 


[ पूर्वपदान्तस्वरस्य स्वरितत्वे बहत्रीहित्वनियमः' इत्युदाहरण-महाव्याकरणसूत्राभ्यां प्रतिपाद्य 
ब्रह्माधिपतिशब्दस्य बहूव्रीहित्वसमर्थनम्‌ | 


स्यादेवं यदि ब्रह्माधिपतिशब्दस्य बहु ब्रीहित्वं स्यात्‌ । नचैवं षष्ठी तत्पुरुषे कर्मधारये वा सम्भवति । 
बहुत्रीहित्वनिश्रायकाभावादित्यत आह - स्वरितेति। 


स्वरितब्रह्मशब्दान्तं बहुव्रीहित्वमेष्यति || १५० ॥। 


यस्माद्‌ ब्रह्माधिपतिप्रातिपदिकं स्वरितवब्रह्मशब्दान्तं तस्माद्‌ बहुव्रीहित्वमेव प्राप्नोति । न समासान्तरत्वम्‌ । 
तथात्वेऽन्तोदात्तत्वेन “*अनुदात्तं पदमेकवर्जम्‌" * इत्यस्य प्रसङ्घेन पदस्य स्वरितान्तता न स्यात्‌ । अथवाोद्रन्थमेव 
पूर्वोक्त मर्थमुक्त्वोक्त शङ्को रत्वेन समस्तोऽपि श्लोको योज्यः। यद्यपि बहुव्रीहित्वं पूर्वसिद्धमेव । तथाऽपि 
तत्निश्चयापेक्षयेष्यतीति प्रयोगः । 


ननु पूर्वपदान्तस्वरस्य स्वरितत्वेऽपि कुतो बहुव्रीहित्वमिति चेत्‌, उदाहरणदर्शनादित्याह ~ स्वाहेति । 


स्वाहेन््रशत्ुर्वर्धस्व यद्‌ बहूव्रीहितामगात्‌। 
तस्मादस्येन्द्रएवाभूच्छतरुरित्युत्तरश्ुतेः ।। ९५९ ।। 


यद्‌ यस्मात्‌ “स्वाहेन्द्रशतरवर्धस्व' ' इत्यत्र इन्द्रशतरुप्रातिपदिकं स्वरितेन्द्रशब्दान्तं बहुव्रीहिं प्राप्तम्‌, तस्मादिदमपि 
तथाविधं बहूव्रीहिरेवेति । इन्द्रशत्रुप्रातिपदिकस्यापि कुतो बहुव्रीहित्वम्‌ ? षष्ठीसमासत्वसम्भवादित्यत आह - 
तस्मादिति । यस्मादिन्द्रशब्दः स्वरितान्त उपात्तः, तस्मात्‌ । मन्त्रस्याभिमतस्वरहीनतादोषात्‌। अस्य वृत्रस्य इन्द्रः शत्रुः 

शातयिताऽभवत्‌। न पुनस्त्वष्टुरभि -प्रायानुसारेणेन्द्रस्य शत्रुरभवत्‌ । इत्युत्तरवाक्यबलादिःद ज्ञायते यदिन्द्रशात्ुप्रातिपदिकं 
बहुव्रीहिः, न तत्पुरुष इति । तथाचाहुः - 
““मन्त्रो हीनः स्वरतो वर्णतो वा मिथ्याप्रयुक्तो न तमर्थमाह । 
स वाग्वज्जो यजमानं हिनस्ति यथेन्द्रशत्रुः स्वरतोऽपराधात्‌" ' इति । 


न केवलं पूर्वपदान्तस्वरितत्वे बहुव्रीहित्वम्‌, उदाहरणबलात्‌, उदाहरणेऽप्युत्तरश्रुतिबलात्‌ कल्प्यते । किन्नाम । 
अनुशासनमप्येवमस्तीत्याह - पूर्वान्तस्वरित इति। 


पूर्वान्तस्वरिते पुंसोर्बहुव्रीहित्वमेष्यति । 
महाव्याकरणे सूत्रमिति स्वरविनिर्णये || १५२ ।। 


पुंसोः पुंछिङ्गयोः समस्यमानयोः पूर्वपदान्ते स्वरिते सति तत्समासप्रातिपदिकं बहुव्रीहित्व-मेष्यतीति सूत्रार्थः । 


[ उक्तनियमस्य व्यभिचरितत्वशङ्कानिरासः ] 


अत्र केचिद्‌ व्यभिचारमुद्धावयन्ति । तदसत्‌ । सामान्यलक्षणप्रापतं हि पुनर्विशेषलक्षणेरपोद्यत इति व्याकरणप्रक्रिया । 
यथोक्तम्‌ - "सामान्यविशेषवता लक्षणेन" ' इति । तत्र विशेषलक्षणान्य- पर्यालोच्य सामान्यलक्षणे व्यभिचारोद्धावनं 
कथं युज्यते ? 


किथ्ानेन सूत्रेण बहूव्रीहौ पूर्वपदे प्रकृतिस्वरत्वमुपलक्ष्यते । ब्रहयन्द्रशब्दयो : स्वरितान्तत्वात्‌ तथाच कुतो व्यभिचारः ? 
यथाऽह पाणिनिः - ““बहुव्रीहौ प्रकृत्या पूर्वपदम्‌! * इति। अत एव स्वर -विनिर्णय इत्याह । अन्यथा समासनिर्णय 
इत्यवक्ष्यत्‌ । 

अपिच सन्देहे सति स्वरेण समासनिर्णयार्थमिदमुच्यते । यथोक्तमसन्देहं प्रयोजनं व्याचक्षाणेन भाष्यकृता - 
^ “स्थूलपृषतीमनङाहीमालभेतेत्यत्र स्थूलपृषतीशब्दे तत्पुरुषबहूव्रीहिसन्देहं व्युत्पाद्य यदि पूर्वपदप्रकृतिस्वरत्वं तदा 
बहुव्रीहिः, यदि च समासान्तोदात्तत्वं तदा तत्पुरुषः" * इत्यादि । तथाच असन्दिग्धे व्यभिचारोद्धावनमसङ्गतमिति । 

ननु पूवान्तस्वरित इति कथम्‌ ? सामर्ध्याभावेन समासानुपपत्तेरिति । मैवम्‌ । समासप्रातिपदिके पूर्वान्तस्वरिते सतीति 


व्याख्यानात्‌ । तथाऽपि स्वरितपूर्वान्त इति स्यात्‌, बहुत्रीहौ विशेषणस्य पूर्वनि -पातात्‌ । न । विशेषणविशेष्यभावस्य 
कामचारित्वात्‌ । आहितागन्यादित्वाद्‌ वेति । 


[ विस्तरेण तापनीयश्रुतिव्याख्यानम्‌, समाख्याश्रुत्या तत्समर्थनं च | 


एवं पुनरुक्तिप्रसङ्गेन, उत्तरवाक्यबलेन च ^“ऋतं सत्यम्‌ ' इति पूर्वोत्तरार्धयोर्भिन्नविषयत्वमुपपाद्य सङ्खेपेण व्याख्यातं 
वाक्यं विस्तरेण व्याख्याति - ऋतमिति। 


ऋतं सत्यं परं ब्रहयेत्याद्ुदेश्यद्वितीयका । 

विभक्तेरूध्वरेतादिः प्रथमा सुद्रगोचरा ।। १५३ ।। 
तस्माद्‌ विष्णुं परं ब्रह्म प्रति रुद्रो व्रते स्थितः। 

ऊर्ध्वरेता इति हव श्रुत्यर्थोऽवसितो भवेत्‌ || १५४ ।। 
ऋतं सत्यं परं ब्रह्म प्रति विष्णुं सदाशिवः । 

ऊर्ध्वरेता ध्यायति ह शङ्करो नीललोहितः || १५५ ।। 


इत्यर्थमेतमेवाऽह नीलग्रीवश्रुतिः परा । 

आथर्वणी परं ब्रह्म तस्मादेको हरिः श्रुतौ || १५६ ।। 


इत्यादीति “सुपां सुलुक्‌ -' इति प्रथमाया लुक्‌ । इत्यादि पूर्वार्धस्थं यत्‌ पदजातं तत्रस्थेति वा । द्वितीयेत्येत््रत्युच्यमाने 
कर्मणि द्वितीयैव प्रतीयेत । प्राबल्यात्‌ कारकविभक्तेः । नच तत्‌ सम्भवति । क्रियापेक्षत्वात्‌ कर्मत्वस्य । अत्रच 
क्रियाभावात्‌। अत उदेश्यद्वितीयेत्युक्तम्‌ । तरह प्रतिशब्देन भाव्यम्‌ । सत्यम्‌ । अध्याहरिष्यते। 


श्रौ तप्रयो गदर्शंनादकारान्तो रेतशब्दो वा समासान्तो उप्रत्ययो वाऽनुसर्तव्यः। ऊर्ध्वरेतादिरिति। 
ऊर्ध्वरेतमित्यादिपदावयवभूता । एवं सुद्रगोचरेतिवत्‌ पूर्वं विष्णुगोचरेत्यपि द्रष्टव्यम्‌ । एवं विषयविभक्ती तदर्थं चोक्त्वा 
योजनामाह - तस्मादिति । उक्तयुक्तिसमुदायात्‌। ऊर्ध्वरेता इत्येतदुप-लक्षणमित्याशयनोक्तम्‌ - व्रते स्थित इति। 


न केवलमुपपत्तिवलादेवं श्रुत्यर्थ व्याख्यायते । अपितु श्रुत्यन्तरसमाख्यानादपीत्याह - ऋतमिति । ध्यायति 
तमेव । अनेन ध्यायतीत्याध्याहारेण कर्मणि द्वितीयेति ज्ञायते । आथर्वणीत्युक्ते प्रसङ्गात्‌ तापनीयश्रुतिरित्येव प्रतिभाति । 
अत उक्तम्‌- परा, अन्येति । तहिं किन्नामधेया ? नील -ग्रीवश्रुतिः। 


एवं पूर्वोत्तरार्धयोर्भिन्नविषयतया व्याख्यानेन लब्धमाह - परं ब्रह्मेति । ˆ“ ऋतं सत्यम्‌" इत्यस्यां श्रुतौ प्रतीतमिति 
शेषः । तस्मात्‌ पूर्वार्धस्य विष्णुविषयत्वात्‌। 
[ पूर्वार्धस्य र्रपरत्वे बलवच्छुतिविरोधः | 
बाधकान्तरमाह - तदेवेति । 


तदेवर्तमिति प्राह कथमेवान्यथा श्रुतिः । 
अवधारयन्ती तस्यैव ह्युतत्वादिकमञ्जसा ।। १५७ ॥। 


ˆ ऋतं सत्यं पर ब्रह्म" इति पूर्वार्धोऽपि यदि रुद्रविषयः स्यात्‌, तदा ““तदेवर्तं तदु सत्यमाहुस्तदेव ब्रह्म परमं कवीनाम्‌ ' 
इति श्रुतिस्तस्य विष्णोक्रतत्वादिकं कथमञ्जसा कवीनां सम्मत्या प्राह ? परस्परविरोधेनान्यतरश्रुतेरप्रामाण्यं प्रसज्येतेति 
भावः। 


“ऋतम्‌ * इति श्रुती रुद्रस्य ऋतसत्यब्रह्मत्वान्याह । ˆ "तदेव" इति श्रुतिर्विष्णोः । तत्र श्रुति -द्रयबलाद्‌ द्वयोरपि 
ऋतादिशब्दवाच्यत्वे क्रास्ति विरोध इत्यत उक्तम्‌ - तस्यैवेति । तत्‌ कथमित्यत उक्तम्‌ - अवधारयन्तीति । विरोधे 
चाऽयश्रुतेरेव बाधो चुक्तः। "तदेव" इति श्रुतेः प्रबलत्वात्‌ । तच्चैतच्छत्या 
आपातप्रतीतिजभ्रान्तिबाधात्मकत्वादवसीयते । नहाप्राप्तप्रतिषेधो युज्यते । नापि श्रुत्याभासाद्‌ विना तत्प्रापकमस्तीति । 


ननुतर्हि रुद्रस्य विष्ण्वात्मकत्वेनाविरोधोऽस्तु । पुनरुक्तिपरिहारायोत्तरार्धोक्तो विरूपाक्षस्त्वपरो भविष्यति । एवन्तहिं 
विष्णोरेव ब्रह्मशब्द इति क्तास्ति सौत्रस्य हेतोर्व्यभिचारः ? नहि पक्षे व्यभिचारः शङ्खय इति। 
[ रुद्रादीनां जन्मादिमत्वेनाब्रह्मत्वसाधनम्‌, विष्णौ तादृशजन्माद्यभावश्च | 


किञ्च सुद्रादीनां सर्वेषां प्रलयेऽसतां सृष्टावीश्वराजन्मवतां ब्रह्यत्वं कथमुपपद्यते ? जन्मादिमत्वमेव तेषां कुतोऽवगम्यत 
इत्यत आह - एक इति। 


एको नारायण आसीन्न ब्रह्मा नच शङ्करः । 
वासुदेवोऽग्र एवासीन्न ब्रह्मा नच शङ्करः ।। ९५८ ।। 


नेन्द्रसूयौ नच गुहो न सोमो न विनायकः । 
इत्यादिवाक्यतो विष्णोरुत्पत्तिरवतारगा ।। १५९ ।। 

इत्यादिवाक्यतो रुद्रादीनां प्रलयेऽभावः, विष्णोरुत्पत्तिश्चावगम्यते । उत्पत्तिमत्त्वेना ब्रह्मत्वे विष्णोरपि तथात्वं स्यात्‌। 
तस्यपि रामकृष्णादिरूपस्योत्पत्तिसद्धावादित्यत आह - विष्णोरिति । उत्पत्तिः उत्पत्निवाक्‌ । अवतारगा 
प्रादुर्भावविषया । नतु शरीरादिलाभलक्षणा । कुत एतदित्या-शङ्कायां ˆ“एकः' ' इत्यादि पूर्ववाक्यं सम्बद्ध्यते । 
इत्यादिवाक्यतो विष्णोर्महाप्रलयेऽप्यवस्थाना-वगमादित्यर्थः । स्वरूपमात्रेणावस्थानेऽपि शरीरादिलाभलक्षणोत्पत्तिः 
कि न स्यादिति चेत्‌, न । स्वरूपसत्तस्य ब्रह्मशङ्करादावपि समानत्वेन “न ब्रह्मा ' ' इत्याद्यनुपपत्तिप्रसङ्गादिति। 


[ ब्रह्मशब्दस्य परममुख्यया वृत्या विष्णुपरत्वम्‌, मुख्यया वृत्या जीवादिपरत्वम्‌ | 


ननु यदि ब्रह्मशब्दो विष्णोरेव, तदा जीवादौ व्यवहारो न स्यात्‌ । तथाच ब्रह्मत्वापेक्षया नपुंसक - प्रयोग इति न स्यात्‌। 
^ ब्रह्मणोऽधिपतिः'* इत्यपि व्याहतं स्यादित्याशङ्कां परिहरन्ुपसंहरति - मुख्यमिति। 


मुख्यं ब्रहम हरिस्तस्मात्‌ प्रस्तावः परमित्यपि । 
मुख्यब्रह्मग्रहे युक्ते नामुख्यं युज्यते क्रचित्‌ । 
असम्भवे हि मुख्यस्य गौणार्थाङ्खीकृतिर्भवेत्‌ ।। १६० ॥। 


अन्येष्वमुख्यया वृत्तया ब्रह्मशब्दाङ्गीकारात्नोक्तदोष इति भावः । अत एवापरं बहयेति प्रागुक्तम्‌ । 


ननु यद्यमुख्यतया ब्रह्मशब्दस्य विष्णोरन्यत्र वृत्तिरङ्गीकृता, तर्हान्नमयादयोऽप्यमुख्यब्रह्मतया कुतो न व्याख्यायन्ते ? 
नहात्र मुख्यब्रह्मत्वज्ञापकं किञ्चिदस्तीत्यत आह ~ प्रस्ताव इति । अत्रहि ब्रह्मविदाप्नोति परम्‌ ' इति परस्यैव ब्रह्मणः 
प्रस्तावः प्रसङ्गोऽस्ति तेनोत्तरेषामपि ब्रह्मशब्दानां परब्रह्मविषयत्वनिश्चयाच्नात्रामुख्यार्थाशङ्का कार्या । अपिशब्दो 
वक्ष्यमाणसमुच्चयार्थः। 


अङ्गीकृत्य चेदं ज्ञापकमुक्तम्‌। वस्तुतस्तु शक्तिग्रहणसामर्थ्येन प्रथमप्राप्तत्वात्‌, बाधकाभावाच्च नामुख्यार्थकल्पना 
युक्तेत्याह - मुख्येति । मुख्ययोगेऽप्यमुख्यग्रहणं कि न स्यादिति चेत्‌, न । मुख्यासम्भव एव अमुख्याङ्गीकार इति 
व्याप्तेरित्याह - असम्भवे हीति । यद्रा कथन्तहिं “ब्रह्म वेद ब्रह्मैव भवति ' इत्यादौ ब्रह्मशब्दस्यामुख्यार्थग्रहणमित्यत 
आह - क्रचिदसम्भवे हीति । 


[ श्रुतौ मयट्प्रत्ययस्य प्राचुर्यर्थत्वम्‌ ] 


ननु नान्नमयदयः परमात्मा । विकारवाचिनो मयटूशब्दस्य श्रवणात्‌ । परमात्मनोऽन्नादिविकारत्वा - नुपपत्तेः । नच 
ब्रह्मशब्दानुपपत्तिः, अमुख्यार्थसम्भवात्‌। नच प्रस्तावविरोधः, मुख्ये बाधकाभावश्च इत्युक्तमिति वाच्यम्‌ । विकारार्थस्य 
मयटूप्रत्ययस्य बाधकत्वात्‌ । तत एव प्रस्तावस्याप्यपवादादित्या -शङ्खय तत्परिहाराय सूत्रम्‌ - “विकारशब्दान्नेति चेन्न 
प्राचुर्यात्‌" * इति। 


ॐ विकारशब्दान्नेति चेन्न प्राचुर्यात्‌ ॐ ।। ९३।। 
प्राचुर्यार्थाश्च मयटः सर्वेऽत्र प्रतिपादिताः । 


तत्राऽनन्दमयविषयावेवा.ऽक्षेपपरिहाराविति प्रतीतिनिरासाय सिद्धान्तांशं व्याचष्टे - प्राचुर्यां - थां शेति । 
चशब्दोऽवधारणे । अत्र श्रुतौ । कुत इत्यत आह ~ प्रतिपादिता इति। 


अयमर्थः -- मयटूशब्दो हि विकार इव प्राचुर्येऽपि मुख्यः । ^“तत्‌ प्रकृतवचने मयट्‌ इत्यनुशास -नात्‌। नच 
ब्रह्मशब्दोऽन्यत्र मुख्यः । नच सावकाशेन निरवकाशस्य बाधोऽस्ति । अतो निरवकाश -ब्रह्मशब्दबलात्‌ सावकाशस्य 
मयटः प्राचुर्यार्थत्वोपपत्तेः, न तद्रलादन्नमयादीनामपरमात्मत्वं कल्प्य-मिति। 

एतेन विकारप्रवाहमध्यपतितत्वान्नाऽनन्दमयशब्दः प्राचुरयार्थ इत्येतद्‌ गर्भस्रावेणेव गतम्‌। अन्न -मयादिष्वपि मयटः 
प्राचुर्यार्थतास्वीकारात्‌ । परेणापि हि प्राणमये न विकारार्थत्वं वक्तु युक्तम्‌ । प्राणानां प्राणविकारत्वासम्भवात्‌ यथाकथञ्चिद्‌ 
विकारत्वकल्पने मुख्यार्थपरित्यागात्‌ । 


[ अन्नशब्दार्थप्रदर्शनपूर्वक ब्रह्मणस्तत्प्रचुरत्वसमर्थनम्‌ | 


स्यादेतत्‌ । अन्नविकारत्ववदन्नप्राचर्यमपि नेश्वरस्य सम्भवति । तद्धि पार्थिवशरीराणामन्नोपजीविनां स्यादिति चेत्‌, 
न । अत्रान्नशब्दस्य प्रसिद्धात्नार्थत्वाभावात्‌ । स्वयमेव हि श्रुतिः- “अद्यतेऽत्ति च भूतानि । तस्मादन्नं तदुच्यते  इत्यन्नराब्दं 
निर्वक्ति । अदधातोः कर्मणि कर्तरि च क्तप्रत्यये सति रूपमेतत्‌। नच भूताततत्वं प्रसिद्धान्नस्य सम्भवति । तस्मादत्रब्दोऽयं 
भावप्रधानो भूताद्यत्वम्‌, भूतात्तुत्वं च वक्ति । 


तथाऽपि न तत्प्राचुर्यं परमेश्वरस्य युज्यते । भूतात्तृत्वस्य संहतृत्वेन सम्भवेऽपि भूताद्यत्वस्य कथ-मप्यसम्भवादित्यत 
आह - भोग्यत्वमिति । 


भोग्यत्वमत्र चाद्यत्वमुपजीव्यतया हरेः ।। ९६१।। 
अत्राद्यत्वं नाम गौण्या वृत्त्या भोग्यत्वमेव । भोग्यत्वं च हरेः सर्वभूतोपजील्यतया युज्यते । 


एवं प्राणमनो विज्ञानशब्दानामपि वाय्वन्तःकरणबुद्धिलक्षणप्रसिद्धार्थंतां परित्यज्य प्राणना- 
वबोधनविज्ञानार्थतामुपादाय तत्प्राचुर्यमशरीरेऽपि परमात्मन्युपपादनीयम्‌ । तत्रोदाहतश्लोकार्थाना प्रसिद्धार्थेऽनुपपर्तरेति । 


मयटः प्राचुर्यार्थत्वेऽपि नात्रमयादित्वं परमात्मनो युज्यते । तत्प्रचुर इत्युक्ते तद्विरु्धस्याप्यल्पस्य प्रसक्तेः । ब्राह्मणप्रख्युऽयं 
ग्राम इति यथा । नहि परमात्मन्यज्ञानदुःखादिलेशोऽप्यस्ति । मैवम्‌ । विरुद्धार्थप्राप्तरशाब्दत्वात्‌ । तत्प्रचुरशब्दो हि तस्य 
तस्मिन्‌ महत्त्वमात्रमाह । विरुद्धसद्धावस्तु प्रमाणा -न्तरगम्यः । अन्यथाऽन्नप्रचुरो मखः, प्रकाशप्रचुरः सविता इत्युक्ते 
मखे सवितरि च दुर्भिक्षान्धकार-लेशप्रसङ्गात्‌ । 


[ अन्नमयादिशब्दानां तात्पर्यार्थकथनम्‌ | 


ननु प्राचुर्यं प्रतियो ग्यपेक्षया भवति । सत्यम्‌ । पदार्थांन्तरगताल्पतद्धर्मापेक्षयो पपत्तेरित्याशयवान्‌ यथा 
विरुद्धप्रतीत्यवकाशो न भवेत्‌, तथाऽन्नमयादिशब्दतात्पर्यार्थानाह - म्रहाभोक्तेति। 


महाभोक्ता महाभोग्य इत्यर्थोऽन्नमये भवेत्‌। 
महाप्राणो महाबोधो महाविज्ञानवानपि ।। १६२।। 


अन्नमये परमेश्वरे अन्नमयशब्देनोक्त इति शेषः । महाप्राणो महाव्यापार इति प्राणमयशब्देनोक्तार्थो भवेदिति योज्यम्‌ । 
“मनु अवबोधने" ' इत्यस्माद्‌ भावेऽसुनप्रत्यये मनो बोधः । अत्रापि इत्यथों मनोमयशब्दस्य विज्ञानमयशब्दस्य भवेदिति 
योज्यम्‌ । अपिशब्दान्महानन्द इत्यानन्दमयशाब्दा्थं भवेदिति ग्राह्यम्‌ । 


[ परमात्मनोऽनेकत्वप्रसद्गस्य, गुणगुणिनोर्भदप्रसङ्गस्य, 
मनोविज्ञानयोरेकार्थत्वशङ्कायाश्च निराकरणम्‌ | 


नन्वन्नमयादित्वे परमात्मनोऽनेकत्वप्रसङ्ात्‌ ˆ“एकमेव' * इति श्रुतिविरोधः स्यात्‌ । तथा विज्ञानं प्रचुरमस्मिन्‌, आनन्दः 
प्रचुरोऽस्मिन्‌ इति विज्ञानादीनां परमेश्वरस्य च भेदप्रसङ्घेन “विज्ञानमानन्दं ब्रह्म' इत्यादिश्रुतिविरोधः स्यात्‌। तथा 
मनःशब्दस्याववबोधार्थत्वे मनोविज्ञानशब्दयोरेकार्थत्वेन विज्ञानमयः, मनोमय इति पृथगुक्तिर्नोपपद्यत इत्यत आह - 
विशेषेति। 

विशोषसामान्यतया विज्ञानं मन इत्यपि । 
एकस्य ज्ञानरूपस्य हरेरुक्तिर्विभागतः ।। १६३ ।। 


अत्रैवं विवक्षाभेदेन परिहारत्रयं द्रष्टव्यम्‌ - एकस्य निर्भेदस्यापि हेर्विंशेषबलेनानेक त्वसङ्खया - वत््वाद्‌ 
विभागतोऽन्नमयाद्यनेकत्वोक्तियुंज्यते। एवं ज्ञानरूपस्य ज्ञानानन्दाद्यात्मकस्यापि हरेः विशेषशटक्त्यैव 
विभागतस्तद्रत््वेनोक्तिर्युज्यते । एवं मनःशब्दस्यावबो धार्थत्वेऽपि विज्ञानं विज्ञानमय इति मनो मनोमय इत्यपि विभागतः 
पृथगुक्तिर्युज्यते । कथम्‌ ? विशेषसामान्यतया विशेषसामान्य विवक्षया । विज्ञानशब्दो हि विशेषज्ञानमाह - 


““सामान्यैये त्वविवज्ञेया विषा मम गोचराः । 
देवादीनां तु तज्ज्ञानं विज्ञानमिति कीर्तितम्‌" इति वचनात्‌। 


मन ःशब्दस्तु ज्ञानमाच्रवाची । विज्ञानशन्दसहपाठबलात्‌ सामान्यज्ञाने पर्यवस्यति । विद्यते हि परमार्थतः 
सामान्यविरोषाकाराविति समस्ततद्विषयज्ञानमुपपन्नमेवेश्वरस्येति । 


[ अन्नमयादीनां परस्परं भिन्नत्वेन निर्देशस्य विशेषशक्त्या निर्वहणम्‌ ] 


तथाऽपि नान्नमयादयः परमात्मा । “ “तस्माद्‌ वा एतस्मादन्नरसमयात्‌ । अन्यो ऽन्तर आत्मा प्राणमयः" 
इत्यादिनाऽन्नमयादीनामन्योन्यमन्यत्वावगमात्‌। परमात्मनि तु भेदाभावादित्यत आह - अभेदेऽपीति। 


अभेदेऽपि विरशेषेणैवान्य इत्युदितो हरिः। 
भेदप्रतिनिधितया भेदकार्यनिर्वाहकेण विशेषेणैव । नतु भेदेन । येन विरोधः स्यादित्यर्थः । 


[ विशेषेणैव ' इत्यत्र अकारैकारयोरेकादेशस्य एेकारस्य पूर्वान्तवद्धावान्न यतिभङ्गः | 
नचात्र यतिभङ्गः शङ्कनीयः । 
^ “पूर्वान्तवत्‌ स्वरः सन्धौ क्रचिदेव परादिवत्‌। 
द्रष्टव्यो यतिचिन्तायां यणादेशः परादिवत्‌ * इति वचनात्‌। 
[ विशेषे प्रमाणोपन्यासः, प्रकारान्तरेणान्नमयादीनां ब्रह्मत्वसमर्थनम्‌ | 
विशेषो भेदकार्यं व्यवहारादिकं निर्वहतीति पूर्वमेवोक्तम्‌ । अत्र विशोषनिष्ठमागमं चाऽह - भेदशब्दा इति। 


भेदशब्दा विशेषं तु हरावन्यत्र भित्रताम्‌। 
ब्रयुिर्जीवजडैरपि भेदं हि मुख्यतः || ९६४॥। 


ब्रह्मतर्कवचोऽप्येवमत एकः स पश्चधा। 
उक्तोऽन्रमय इत्यादि भृगोश्चैतद्‌ वदिष्यति ।। ९१६५ ॥।। 


भेदनिमित्ता अन्यादिशब्दा भेदशब्दा: । हरौ विशेषं ब्रूयुरित्यस्यापवादमाह - हरेरिति । एवमन्यत्र भिन्नतामित्यस्यापि 
क्रचिदपवादो द्रष्टव्यः । न केबलं पूर्वोक्तोपपत्तिः ब्रहयतर्कवचोऽप्येवमावेदयती -त्यपेरर्थः । 


यदुक्त प्रागेकस्यापि विभागत उक्तिरिति न तत्रोपपत्तिरभिहिता । एतामेवोपपनत्त प्रतिज्ञामात्रेणोक्ते तत्राप्यतिदिशति- 
अत इति । विरोषबलादेव । एकोऽपीति वा अपिटब्दसम्बन्धः । इत्यादीति क्रियाविशेषणम्‌ । 

किशथोत्तरस्मिन्ननुवाके वरुणो भृगोरेतस्मित्ननुवाके प्रतिपादितमेव वस्तु ब्रहात्वेनोपदिषटाति । अतश्च अन्नमयादिकं परं 
ब्रह्मेत्याह - भृगोश्चेति । अनुवाकस्योत्तरत्वेन वदिष्यतीत्युक्तम्‌ । तस्य च ब्रह्मत्व -मुपरिष्टादुपपादयिष्यते । (२७०) तथाच 
ब्रह्मशब्दात्‌, उत्तरानुवसंवादाच्चान्नमयादीनां पश्चानामपि ब्रह्मत्वे सिद्धे मयटप्रत्ययादीनां प्राचुर्याद्यर्थतया व्याख्यानं 
युक्तमिति। 


[ भृगुवल्ल्युक्तान्नादिशब्दानामन्नमयाद्यभिधायकत्वम्‌ | 


नन्वव्रान्नमयादिशब्दाः श्रूयन्ते । उत्तरत्र तु मयटटूप्रत्ययहीनान्नादिशब्दा एव । शब्दभेदे च निमित्त- भेदेन, अभिधेयभेदेन 
चावश्यं भवितव्यम्‌ । नचान्नमयादिशब्दा अन्नादिशब्दपर्याया इति युक्तम्‌ । प्रत्ययार्थस्याधिकस्य विद्यमानत्वात्‌ । नच 
भीमसेनो भीमः, बलभद्रो बलः, सत्यभामा सत्या, पुनर्नवा नवा, काकमाची माचीत्यादिवत्‌ स्यादिति वाच्यम्‌ । वैषम्य्‌ । 
भीमादिशटब्दा हि प्रत्येक तद्राचकाः । नचात्रब्दमात्रमन्नमयस्य वाचकम्‌ । प्रत्ययस्य स्वार्थिकत्वप्रसङ्ात्‌ । प्राचुर्यार्थश्च 
मयडित्युक्तम्‌। नह्यन्नमयो यज्ञ इति वक्तव्ये अन्नशब्दमात्रं प्रयुज्यते । तस्मात्‌ तत्रात्र च पृथग्वस्तुप्रति-पादनात्‌ कथं 
तत्संवादेनात्रापि ब्रहमप्रतिपादनपित्युच्यते ? किन्त्वत्रान्नमयादयः कोशाः, तत्र तु ब्रह्मेत्यत आह ~ प्राप्यत्वेनेति । 


प्राप्यत्वेन मयट्‌ प्रोक्तेन तत्राप्यन्यदुच्यते । 
प्रचुरात्नादिरेवातो ह्यन्नमन्नमयेत्यपि। 
उच्यते हाविशेषेण नान्यत्‌ किञचिदिहोच्यते ।। १६६॥।। 


“एतमन्नमयमात्मानमुपसङ्कम्य '' इत्यादिग्राप्यत्वेन निर्देशे मयटः स्पष्टोक्तेः, तत्रापि नान्यदुच्यते । एतद्‌ विवृणोति - 
प्रचुरान्नादिरेवेति । यथा हि ज्योतिष्टोमाधिकारे "वसन्ते वसन्ते ज्योतिषा यजेत" इति कालविरोषविधिपरे वाक्ये 
ज्योतिःशब्दो ज्योतिष्टोमस्याभिधायकः । नहि तत्र शब्दयो : पर्यायत्वम्‌ । राजशब्दस्यापि राजपुरुषशब्दपर्यायत्वप्रसङ्कात्‌। 
ज्योतिषां स्तोमो हि ज्योतिष्टोमः। अत ण्व न प्रत्येकं वाचकत्वं किन्त्वधिकारबलादेकदेशोत्कीर्तनेन 
समग्रशब्दलक्षणमङ्गीकृ त्य निमि-त्ताभिधेयेक्यमङ्घीकरणीयम्‌ । 
एवमत्राप्यन्नप्राणाद्येकदेशोत्कीर्तनेनान्नमयादिशब्दलक्षणया अन्ना -दिशब्दानामन्नमयादिशब्दानां चैक्यमङ्ीकृत्य 
तत्निमित्ताभिधेयैक्यमभ्युपेयते । प्रप्यतयोक्तिस्थाने मयट्प्रयोगसामर्थ्यात्‌ । नह्यन्यविद्ययाऽन्यप्रािर्यक्तेति भावः । 


अन्नमयेति प्रातिपदिकमात्रग्रहणम्‌ । इतिशब्द आद्यं प्रत्येकं चाभिसम्बद्धयते । तथाचातः प्राप्यत्वेन 
मयट्‌ प्रोक्ति सामर्थ्या दन्नमित्यादीनामन्नमयमित्यादीनां च शब्दानामविशेषेण स्वरूपैक्येन कारणेन तैः शब्दे 
प्रचुरात्नादिनिमित्तवान्‌ परमात्मैवोच्यते। न पुनरनुवाकद्रये प्रतिपाद्यभेदमङ़ी -कृ त्येहानुवाके ब्रह्मणोऽन्यत्‌ 
किञ्चिच्छरीरादिकोशरूपमुच्यत इति योजना । आद्यो हिशब्दो नहान्य- विद्ययाऽन्यप्रापिर्युक्तेति न्यायसूचनार्थः । द्वितीयस्तु 
शब्दैक्ये निमित्ताभिधेयैक्यप्रसिद्धेः द्योतकः । 


[ आनन्दमयप्रकरणे जगच्चेष्टकत्वहेतुना विष्णोर्महानन्दत्वसाधनात्‌ 
स एवाऽनन्दमयादिशब्दवाच्यः | 


एवं सूत्रद्रयेनान्नमयादिशन्दपश्कस्येश्वरवाचित्वम्‌, मयटश्च सर्वत्र प्राचुरयार्थत्वमुपपादितम्‌। इदानीमानन्दमयशब्दस्य 
विष्णुवाचित्वं तद्रतमयटश्च प्राचरयार्थत्वं हेत्वन्तरेणोपपादयत्‌ ^^"तद्धेतु -व्यपदेशाच्च ' " इति सूत्रं व्याख्याति- म्रहानन्दत्व 
एवेति । 


ॐ तद्धेतुन्यपदेशाच्च ॐ ।। १४।। 


महानन्दत्व एवास्य हेतुः कोऽन्यादिति स्फुटम्‌। 
उक्तः श्रुत्यन्तरे यस्मात्‌ सुखं लब्ध्वा करोत्ययम्‌ । 

करोति नासुखी भूमा सुखं नाल्पे सुखं भवेत्‌ || १६७।। 


आनन्दमयप्रकरणे “को होवान्यात्‌ कः प्राण्यात्‌ । यदेष आकाश आनन्दो न स्यात्‌ ' ' इत्यस्य विष्णोरेव महानन्दत्व 
एव हेतुरुक्तः । तेन ज्ञायते विष्णुरेवाऽनन्दमयशब्दार्थं इति, मयट्‌ च प्राचुर्यार्थ इति । यदि ह्यानन्दमयो विष्णोरन्यः स्यात्‌, 
मयट्‌ च विकारार्थ भवेत्‌; तदा श्रुतिरन्यस्याऽनन्द -विकारत्वे हेतुं कमपि ब्रूयात्‌ । विष्णोर्महानन्दत्वे हेतुव्छनं त्वसङ्गतमेव । 
अनेन सूत्रे तदिति षष्ठ्यन्तं सप्तम्यन्तं च तन्त्रेणोपात्तमित्युक्तं भवति । तस्य विष्णोस्तत्र महानन्दत्व इत्युक्तत्वात्‌ । 


नन्वत्राऽकाशञस्याऽनन्दत्वाभावेऽननं प्राणनं च कस्यापि न स्यादित्येतावदुच्यते । नतु विष्णोर्महा -नन्दत्वे कश्चिदपि 
हेतुरुच्यत इत्यत उक्तम्‌ - स्फुटमिति । तत्‌ कथमिति चेत्‌, आकाशशब्दस्तावद्‌ विष्णुपर इति वक्ष्यते - 
ˆआकशस्तलिङ्गात्‌ ' ' इति । तथाच विष्णोरनानन्दत्वे जगतो निश्चषटत्वप्रसङ्-मापादयन्त्या श्रुत्या जगच्चेष्टकत्वं हेतुत्वेन 
विवक्षितमिति विवश्षुस्तस्याऽनन्दत्वेन व्यािं तावदुप-पादयति -- श्रुत्यन्तर इति । यस्मादित्यस्योपरि सम्बन्धः । 
श्रुत्यन्तरे छन्दोगश्ुतावित्युक्तमित्युत्तरेणा- न्वयः । ^ यदा वै सुखं लभतेऽथ करोति नासुखं लब्ध्वा करोति सुखमेव लब्ध्वा 
करोति'' इति श्रुत्यन्तरे परमेश्चरव्यापारस्याऽनन्दाविनाभूतत्वमुक्तमित्यर्थः । 


आनन्दशब्दस्य पूर्णानन्द एव मुख्यवृत्तिरित्यत्रापि श्रुतिमाह ~ भूमेति । ““यो वै भूमा तत्‌ सुखं नाल्पेन सुखमस्ति ' 
इति च्छन्दोगश्रुतौ सुखशब्दस्य पूर्णसुख एव मुख्यवृत्तिरित्युक्तमित्यर्थः । यद्यपि भूमशब्दो भाववाची । “"बहोर्लोपः' ', 
“भू च बहोः' ' इति वचनात्‌ । तथाऽपि भावभवित्रोरेक्याद्‌ भूमेति पूर्ण एवोच्यते, नाल्प इत्युक्तत्वात्‌। स च सन्निधानात्‌ 
सुखेनेति गम्यते । 


[ प्रवृततश्चातुर्विध्योपपादनपूर्वकं परमेश्वरप्रवृत्तेः पूर्णानन्दाविनाभूतत्वसमर्थनम्‌ | 
ईश्रप्रवृत्ेः पूणानिन्दत्वेन व्यापि श्रुत्योपपाद्योपपत््याऽपि समर्थयते -- यत्‌ प्रवृत्तिश्चेति। 


444 यत्‌ प्रवृत्तिश्च नृत्तगानादिका सुखात्‌। 
दुःखाद्‌ रोदादिका चैव सर्वकर्तृत्वतोऽस्य च || १६८ ।। 


सर्वशक्तेर्न दुःखं स्यादतः केबललीलया । 
प्रवर्तको नचेदेष प्राण्यादन्याच्च कः पुमान्‌ ।। १६९ ।। 


अत्रापि यद्‌ यस्मादित्यस्य उपरि सम्बन्धः । प्रवृत्तिश्चतुर्विधा भवति । सुखोद्रेकात्‌, दुःखोद्रेकात्‌, सुखरागात्‌, 
दुःखद्रेषाच्चेति शोषः । सुखोद्रेकात्‌ प्रवृत्तेरुदाहरणमाह -- नृत्तेति । उन्मत्तस्येति शोषः । दुःखोद्रेकात्‌ प्रवृत्तिमुदाहरति - 
दुःखादिति । 


केचिदाहुः - सुखदुःखतत्साधनरागद्रेषावेव प्रवर्तकाविति। यथोक्तम्‌ - ““प्रवर्तनालक्षणा दोषाः'* इति। 
तत्निरासार्थमेवशब्दः । सुखादेव दुःखादेवेति । नह्युन्मत्तस्य क्रचिदनुसन्धानमस्ति, येन सुखरागात्‌ तत्साधनमेतदित्यनुस्छ्लाय 
नृत्तादौ प्रवतंत। किन्त्द्विक्तं सुखमेव तत्प्रवृत्तौ हेतुः । नापि दुःखं द्विषतोऽपि नारकिणो रोदनादिक 
तत्परिहारहेतुरित्यनुसन्धानमस्ति । किन्तु दुःखोद्रेक एव तत्र कारणमित्यनुभवसिद्धम्‌ । सुखरागात्‌ तत्प्राप्त्यर्थं भोजनादौ 
प्रवृत्तिः, दुःखद्रेषाच्च तत्नि - वृक्त्यर्था कण्टकोद्धरणादौ प्रवृत्तिः सुप्रसिद्धेति नोदाहृता । 


किमतो यद्येवं चेतनसम्बन्धिनी प्रवृत्तिश्चतुर्विधेत्यत आह - सर्वकर्तृत्वत इति । सुखान -वापिश्चेति शेषः । ततश्च 
दुःखोद्रेकनिमित्ता, तत्निवृच्यर्था, सुखावाप्त्यर्था चेति प्रवृत्तित्रयं परमेश्वरे नोपपद्यत इति भावः । तथाऽपि किमित्यत 
आह - अत इति । अतः परिशेषादीश्ररः प्रवर्तको भवन्‌ केवललीलयाऽऽनन्दोद्रेकादेव भवेदिति सिद्धः परमेश्चरपवृत्तेः 
पूर्णानन्दाविनाभावः । 

एवमुपोद्धातमुक्त्वा प्रयोगमाह -- अत इति । यत एवं परमेश्वरप्रवृत्तेः सिद्धः पूर्णानन्दाविनाभावः, अतः प्रवर्तकोऽयं 
केवललीलया पूर्णानन्देन युक्तो भवेदिति । अयमत्र प्रयोगः - ईश्वरः सुखी भवितुमर्हति, प्रवृत्तिकारणत्रयरहितत्वे सति 
प्रवृत्तिमत्त्वात्‌ ; उन्मत्तवदिति । कार्यानुगुणत्वाच्च कारणस्य, महाप्रवृत््या महानन्द एव सिद््यतीति । 


एवं श्रुतेरभिप्रायसिद्धं हेतुं व्याख्याय वाचनिकं विपक्षे बाधकं विवृणोति - नचेदिति । एष परमात्मा आ समन्तात्‌ 
काशनादाकाशः पूर्णानन्दो नचेत्‌, तदा कारणान्तराभावान्न किञित्‌ प्रवर्तयेत्‌ । नचेदेष किञ्चित्‌ प्रवर्तयेत्‌ तदा कः 
पुमान्‌ प्राण्यादन्याच्च ? न कोऽपि लौकिकी वैदिकीं वा प्रवृत्ति कुर्यात्‌ । स्वातन्त्याभावादिति योज्यम्‌ ।। * ।। 


[ ब्रह्मलक्षणत्वेनोक्तसत्यत्वज्ञानत्वानन्तत्वानां व्याख्यानरूपत्वमन्नमयादि- 
प्रकरणानामुपपाद्य तेषां ब्रह्मपरत्वसमर्थनम्‌ | 


अन्नमयादीनां पञ्चानामपि युक्त्यन्तरेण परब्रह्यत्वं प्रतिपादयितुं सूत्रम्‌ - “ "मान्त्रवर्णिकमेव च गीयते इति । 
ॐ मान्त्रवर्णिकमेव च गीयते ॐ ।। १५।। 


तस्यार्थः - ““सत्यं ज्ञानमममन्तं ब्रह्म ' ' इति मन्त्रवर्णप्रतिपादितमेव वस्तृत्तरेण ग्रन्थेन गीयते । अतश्चान्नमयादयः परं 
ब्रहोति । स्यादेतद्‌ यदि मन्त्रवर्णोऽपि परब्रह्मविषयः स्यात्‌ । तदेव कुतः ? मन्त्रवणे ब्रह्मेत्येव श्रवणात्‌ । तस्य चामुख्यया 
वृत््याऽन्यत्रापि सम्भवात्‌। कथञ्च मान्त्रवर्णिका-र्थप्रप्थनार्थ उत्तरो ग्रन्थ इत्यतः सूत्रार्थं विवरितुमुपोद्धातमाह - 
ब्रह्मविदिति । 


ब्रह्मवित्‌ परमाप्नोतीति यत्‌ प्रथमसूचितम्‌ । 
तदेव मन्त्रवर्णेन सत्यं ज्ञानमनन्तवत्‌ || १७०।। 


“ब्रह्मविदाप्नोति परम्‌" इत्यनुवाकस्य प्रथमवाक्ये सूचितं तावत्‌ परब्रहमीव । परशब्दश्रवणात्‌ । तज्ज्ञानस्य 
मोक्षहेतुत्वोक्तेश्च । तदेव च मन्त्रवर्णेन सत्यम्‌, ज्ञानम्‌, अनन्तवत्‌ अन्तवन्न भवतीति, लक्षितम्‌, असाधारणधर्मोपिततया 
प्रतिपादितमतो मान्त्रवर्णिकं परं ब्रह्मैव । 


“ब्रह्मविदाप्नोति परम्‌" " इत्युक्ते हि शङ्कात्रयमुदेति । किलक्षणकं तद्‌ ब्रह्म नहि लक्षणेन विना वस्तु समस्तव्यावृत्ततया 
शक्यते ज्ञातुम्‌। कथथ् तद्रेदनम्‌ ? किं प्रतीयमानाकारस्याऽरोपितत्वमुपेत्य तदेवास्मीति, उतान्यथा ? ब्रहि पूर्णं प्रतीतम्‌। 
नच तादृशस्य साक्षात्कारोऽस्माकं भवीतीति। का नाम तत्प्रापिर्या ज्ञानसाध्या ? सर्वगतत्वेन नित्यप्राप्तत्वादिति। 
तत्परिहाराय मन्त्रवर्णमुदाहरति श्रुतिः - ““तदेषाऽभ्युक्ता' ' । तदभि एतदाशङ्कात्रयं प्रति तत्समाधानतयेति यावत्‌ । एषा 
ऋगुक्ता उच्यत इत्यर्थः । 


तत्र ˆ“सत्यं ज्ञानमनन्तं ब्रह्म* इति लक्षणशङ्काया उत्तरम्‌ । एतच्च प्रत्येकं लक्षणम्‌ । वक्ष्यमाण - प्रकारेण 
सत्यत्वादीनामव्यभिचारित्वात्‌। अत एव समुदितं लक्षणमभ्युपेत्य विरोषणकृत्यान्वेषणे परेषां क्लेशः परास्तः । 


“यो वेद" * इति द्वितीयशङ्कोत्तरम्‌ । परिपूर्णपरिमाणमपि शक्तिवशाद्‌ भक्तानुकम्पयाऽल्पपरिमाणं प्रकटयत्‌ 
सर्वजीवतदुपकारिकार्यकारणप्रेरकत्वेन हदयगुहावस्थितं ज्ञेयमिति । 


“सोऽश्रुते ' इति तृतीयशङ्कोत्तरम्‌। न संयोगमात्रं तत्प्रािः । नाप्यैक्यापत््यादिः । किन्तु तक्क्यक्ति - स्थाने 
ततोऽत्यन्तभिन्नतया सत्यकामत्वादितत्सारूप्याभिव्यक्तिरेवेति। 


अस्त्वेवं प्रथमवाक्यसूचितार्थस्य परब्रह्मत्वात्‌ तदुत्थशङ्कापरिहारार्थस्य मन्त्रवर्णस्यापि तत्परत्वम्‌ । तथाऽपि कि प्रकृत 

इत्यतः सूत्रार्थं विवृणोति - तत्रेति । 


१ तत्र सत्यत्वं सृष््याऽन्नप्राणयोरपि । 
उक्त ज्ञानं तु मनसा विज्ञानेनाप्युदीरितम्‌ । 
अनन्तत्वं तथाऽऽनन्दमयवाचाऽप्युदाहतम्‌ ।। १७१।। 


तत्र लक्षणेषु सत्यत्वं सृ्या, “तस्माद्‌ वा एतस्मादात्मन आकाशः सम्भूतः" इति सृष्टिप्रकरणेन “स वा एष 
पुरुषोऽन्नरसमयः' ' इति "तस्माद्‌ वा एतस्मादन्नरसमयत्‌' ' इति चान्नप्राणयोरन्न-मयप्राणमययोः प्रकरणाभ्यामुक्तम्‌ । 


ज्ञानं तु ब्रह्मलक्षणं मनसा, “ "तस्माद्‌ वा एतस्मात्‌ प्राणमायत्‌' ' इत्यादिना मनोमयप्रकरणेन । विज्ञानेनापि, “तस्माद्‌ 
वा एतस्मान्मनोमयात्‌ ' इत्यादिना विज्ञानमयप्रकरणेनाप्युदीरितम्‌। 


तथाशब्दः समुच्चये । अनन्तत्वमपि ब्रह्मलक्षणमानन्दमयवाचा -- “तस्माद्‌ वा एतस्माद्‌ विज्ञानमयात्‌ ' 
इत्यादिनाऽऽनन्दमयप्रकरणेन । अपिपदेनोत्तरवाक्यैरप्युदाहतम्‌ । अत उत्तरेषां षण्णा-मपि प्रकरणानां 
मान्त्रवर्णिकपरब्रह्मलक्षणविवृतित्वात्‌ परं ब्रहौवान्नरमयादय इति सूत्रार्थ इत्यर्थः । 


[ सष्त्वस्य सत्यशब्दार्थत्वम्‌, सत्यत्वस्य सृष्टिप्रकरणोक्तत्वप्रतिपादनं च | 
सत्यत्वं सृष्िप्रकरणेनोक्तमित्युक्तम्‌ । तत्‌ कथमित्यत आह - सद्भावमिति । 


सद्धावं यापयेद्‌ यस्मात्‌ सत्यं तत्‌ तेन कथ्यते । 
इति सृष्टिरिह प्रोक्ता जगत्सद्धावयापकम्‌ || १७२ ।। 


ब्रहेति स्थापनायेव....... +... । 


सच्छब्दः सद्धाववाची । ““सद्धावे साधुभावे च सदित्येतत्‌ प्रयुज्यते " इति वचनात्‌ । सद्धावो जन्म । यथोक्तम्‌ - 
““सद्धावशब्देन प्रजननं सूचितम्‌ ' ' इति । तथाच सच्छब्द जन्मवाचिनि कर्मण्यु -पपदे यातेरन्तर्णीतण्यर्थात्‌ ““आतोऽनुपसं 
कः'* इति कप्रत्यये कृते "अयस्मयादीनि छन्दसि  इत्युपपदस्य भसञ्ज्ञायां "सत्यम्‌' इति भवति । ततः सत्‌ सद्भावं 
जन्म यापयेत्‌ प्रापयेत्‌ स्वव्यतिरिक्तं सर्वं यस्मात्‌ तस्मात्‌ तद्‌ ब्रह्म सत्यं कथ्यत इति सकलजगजन्मकारणत्वं सत्यशब्दार्थ 
हदि कृत्वा ^“आत्मन आकाशः सम्भूतः ' इत्यादिश्रत्येहानुवाके सृष्टिः प्रोक्तेत्यर्थः। 


अस्तु जगत्स्रष्टृत्वं सत्यशब्दार्थः, तथाऽपि "आत्मन आकाशः" ' इत्यादिसृष्िप्रकरणं तद्या -ख्यानमिति न युक्तम्‌ । 
अवयवार्थकथनादेरभावादित्यत आह- जगदिति । सत्यशब्देन यजगत्‌-सद्धावयापकं ब्रहमत्युक्तं तस्यार्थस्य स्थापनायैव 
सृष्टिः प्रोक्ता नावयवार्थकथनादयर्थम्‌ । 


एतदुक्तं भवति -- नावयवार्थक थनादिकमेव व्याख्यानम्‌ । किन्तूक्तस्थापनमपि । प्रकृते च सत्यं ब्रह्मेति 
लक्षणेऽभिहितेऽसम्भवीदं पथ्यानां महाभूतानामेव जगजन्मादिकारणत्वादित्याशङ्कय महा - भूतानामपि ब्रह्मैव कारणम्‌, 
तदन्तर्गतम्‌, तत्सत्तादिग्रदं चातो ब्रह्मैव जगजनकमिति तत्स्थापनं “आत्मन आकाशः ' " इत्यादिना क्रियत इति भवतीदं 
तद्भ्याख्यानमिति । 


[ अन्नशब्दार्थयोः अद्यत्वात्तृत्वयोः सत्यशब्दार्थत्वं व्युत्पाद्य 
सत्यत्वस्य अन्नमयप्रकरणोक्तत्वोपपादनम्‌ ] 
अन्नमयप्रकरणं सत्यशब्दार्थ इत्युक्तम्‌ । तत्‌ कथमित्यत आह - सत्त्वमिति । 


सत्वं जीवनमेव च 
8 वनमव च । 

विशीर्णता च स्वं स्यात्‌ सन्नमित्याहुरेव यत्‌ । 
अतोऽद्यताऽत्तृताऽन्नत्वं सत्यशब्दार्थ एव हि || १७३।। 


न केवलं जन्मैव सच्छन्दार्थः । किन्तु जीवनं च प्राणधारणलक्षणं सत्त्वमेव सच्छब्दप्रवृत्तिनिमित्त-मेव । अस्ति देवदत्त 
इत्युक्ते जीवतीति प्रत्ययात्‌ । विशीर्णता च रोथिल्यलक्षणा । सत्त्वं सच्छन्दप्रवृत्ति-निमित्तं स्यात्‌ । कुतः ? यद्‌ यस्माद्‌ 
विशीर्णं वस्तु सत्नमित्याहुः । एवशब्दः "षद्लृ विशरणगत्यवसा -दनेषु' ' इति पाठान्मुख्य एवायं प्रयोग इति सूचयति । 
तथाचास्तेः शत्रन्तस्य सदेः क्िबन्तस्य वा सदिति रूपम्‌। भावप्रधानं चैतत्‌। सत्‌ सत्वं जीवनं विशरणं वा भूतानां 
यापयतीति सत्यमित्युक्तं भवति । 


किमतो यद्येवमित्यत आह - अत इति । यत एवं सकलभूतानां जीवनविनाशहेतुत्वं सत्यशब्दो क्तम्‌, अतः 
सत्यशब्दार्थ एवात्नत्वमन्नशब्दप्रवृत्तिनिमित्तम्‌। तत्‌ कथम्‌ ? हि यस्मादुपजीव्यत्व-लक्षणाऽद्यता विनाशकत्वलक्षणाऽततृता 
च तदिति। 


[ प्राणशब्दार्थगतिजीवनप्रदत्वस्य सत्यशब्दार्थत्वमुपदर्श्य 
सत्यत्वस्य प्राणमयप्रकरणोक्तत्वोपपादनम्‌ | 


प्राणमयप्रकरणं च सत्यशब्दार्थ इत्युक्तम्‌ । तत्‌ कथमित्यत आह ~ प्राणमिति । 


प्राणं देवा अनुप्राणन्ति मनुष्याः पशवश्च ये । 


आयुः प्राणो हि भूतानामिति यद्‌ गतिजीवने || १७४ ।। 
उक्ते सदिति धात्वर्थो गतिश्चातो हि सत्यता । 
ताण || १७५ ॥। 


देवादयः प्राणं परमात्मानमनु तत्प्ररणया प्राणन्ति चेष्टन्ते । स प्राणः परमात्मा सवीषामायुर्जी वन -हेतुश्ातोऽसौ प्राण 
उच्यत इति मन्त्रेण प्राणन्ति प्रवर्तन्ते जीवन्ति वा सर्वभूतान्यनेनेति प्राणशब्दा-र्थतया गतिजीवने भूतानां 
गतिजीवनप्रदत्वमिति यावत्‌, उक्ते, यद्‌ यस्मात्‌, यतश्च सदितिधात्वर्थ गतिः, जीवनं चास्तिधात्वर्थः, ताभ्यां च शतरि 
क्रिपि च कृते सदिति भवति । तच्च भावप्राधनं विवक्षित्वा सत्‌ सत्वं गति जीवनं वा भूतानां यापयतीति सत्यशब्दोऽपि 
गतिजीवनप्रदत्वमाह । अतः सत्यता प्राणत्वं सत्यप्राणशब्दयोरेकार्थत्वमिति व्याख्येयम्‌ । अनेनान्नमयप्राणमयप्रकरणे 
सत्यशब्दार्थप्रपश्चनेन तद््याख्याने इत्युक्तं भवति । 


[ ज्ञानत्वस्य मनोमयविज्ञानमयप्रकरणोक्तत्वप्रदर्शनम्‌ ] 
ज्ञानशब्दार्थो मनोमयप्रकरणमित्युक्तम्‌ । तत्‌ कथमित्यत आह - अवबोधार्थं इति। 
५ अवबोधार्थो मनुधातुः प्रकीर्तितः || १७५ ।। 


प्रकीर्तितः ^“मनु अवबोधने ' इति व्याख्यातः । ततश्च तस्माद्‌ भावेऽसुनूप्रत्यये विहिते मन इति ज्ञानमिति चेकार्थता 
भवति । 


विज्ञानमयप्रकरणशब्दार्थत्वं स्पष्टमेवेति न प्रपथितम्‌। ज्ञानं ब्रहोति लक्षणेऽभिहिते सकल- 
चेतनसाधारण्यादलक्षणमेतदित्याशङ्कायां नाववबो धमातच्रं ज्ञानमिह विवक्षितम्‌ । किन्तु सकलपदा्थं- 
सामान्यविशोषाकारविषयमित्यतो नातिन्याप्तिरित्याभ्यां प्रकरणाभ्यां लक्षणस्यातिन्याप्निपरिहाराय प्रपञ्चनं कृतमिति । 


[ आनन्दमयप्रकरणेन अनन्तत्वस्य समर्थनम्‌ | 

आनन्दमयप्रकरणेनानन्तत्वं व्याख्यातमित्यभिहितम्‌। तत्‌ कथमित्यत आह - नाल्प इति। 


नाल्पे सुखमिति प्रोक्त्यैवाऽनन्दमयतोक्तितः। 
अनन्तत्वं सुनिर्णीति पूर्णानन्दो हि नाल्पके || १७६ | 


नाऽनन्दमयप्रकरणमनन्तपदनि्वंचनपरत्वादिना रूपेण तद्रयाख्यानम्‌। किन्नाम । अनन्तत्व- 
लक्षणस्यासम्भवनाशङ्कायामानन्दमयतोक्त्याऽनन्तत्वं सुनिर्णीतमुपपादितम्‌ । परमेश्चरोऽनन्तः, पूर्णानन्दत्वादिति । 


ननु साध्यसाधनयोः क्राप्यदरनेन व्याप्त्यभावात्‌ कथमेतत्‌ ? मैवम्‌ । ““नाल्पे सुखमस्ति"* इति श्रुत्युक्त्या हि 
यस्मादल्पकेऽन्तवति पूर्णानन्दो नास्तीति निश्चीयते । व्यतिरेकन्यािरस्तीत्यर्थः । नन्वनन्तत्ववत्‌ पूर्णानन्दोऽप्यसिद्धएव । 
सत्यम्‌ । अत एव “को होवान्यात्‌' ' इत्यादिनोपपादयति श्रुतिः । उक्तं चेतत्‌ - ““आनन्दमयवाचाऽपि'  इति। 


[ उक्तार्थोपसंहारः ] 
सूत्रार्थमुपसंहरति - अत इति। 


अतो हि मन्त्रवणणोक्तविस्ततिस्तु समस्तया । 
क्रियते परया यस्मात्‌.......... + || १७७।। 


अत इत्युक्त प्रकारेण । हिशब्दः प्रसिद्धौ । तुशब्दो ऽवधारणे । परया मन्त्रवर्णादुत्तरया श्रुत्या । तस्माद्‌ 
विष्णुरेवान्नमयादिशब्दवाच्य इति पूर्वेण सम्बन्धः । 
[ जीवादीनां मोक्षहेतुज्ञानविषयत्वानुपपत्तेरन्नमयप्रकरणस्य तद्विषयत्वासम्भवः | 


एवं "“आनन्दमयोऽभ्यासात्‌"" इत्यादिसूत्रैः स्वपक्षसाधनं विधाय परपक्षप्रतिक्षेषार्थं सूत्रम्‌- “ नेतरोऽनुपपत्तेः" " इति। 
तत्र प्रतिज्ञाशं व्याख्याति - इतर इति। 


ॐ नेतरोऽनुपपत्तेः ॐ ।। ९६ ।। 


1 इतरोऽत्र न कथ्यते || ९७७ ।। 
पुरुषं वेत्ति यो मुच्येन्नान्यः पन्था हि विद्यते । 
इति श्रुतेरन्यवेदी कथं मुक्ते प्रयास्यति || १७८ ।। 


इतरो जीवो वा, शरीरादिकोशो वा, प्रकृतिर्वा्त्रान्नमयादिप्रकरणे न कथ्यते । कुतः ? अनुपपत्तेः । ““सर्व वै 
तेऽन्नमाप्नुवन्ति । येऽन्नं ब्रह्मोपासते" ', ““सर्वमेव त आयुर्यन्ति । ये प्राणं ब्रह्मोपासते'* इत्यादिनाऽन्नमयादिज्ञानान्मोक्षः 
प्रतीयते । अन्नमयादिशब्दानां च जीवादिवाचित्वे तदनुपपत्तेरित्यर्थः । कुतोऽनुपपत्तिरित्यत आह - पुरुषमिति । अनेन 
ˆ "तमेवं विद्वानमृत इह भवति । नान्यः पन्था अयनाय विद्यते" * इति श्रुतिं सूचयति । 


नन्वत्र तमित्युच्यते न विष्णुमिति । मैवम्‌ । ˆ'सहस्रशीषां पुरुषः ' इत्यादौ प्रकृ तपुरुषस्य तमिति 
परामर्शादित्यभिप्रत्योक्तम्‌- पुरुषमिति । यच्छल्दश्रवणात्‌ स इति द्रष्टव्यम्‌ । मुच्येत्‌ मुच्येत । ˆ “व्यत्ययो बहुलम्‌ '' इति 
वचनात्‌ । अन्यः परमपुरुषज्ञानात्‌। पन्थाः मोक्षस्य । हिशब्दः श्रुतेः प्रसिद्धत्वद्योतकः । 
[ पुरुषादिशब्दानां मुख्यया वृत्त्या विष्णुमात्रपरत्वम्‌ | 


नन्वस्तु पुरुषज्ञानादेव मोक्षः । पुरुषोऽप्यन्यश्चेत्‌ कथं नान्यज्ञानान्मोक्ष इत्यत आह -- पुरुष इति। 


180 


पुरुषः पर आत्माऽजो ब्रह्म नारायणः प्रभुः। 


महानानन्द उद्‌ विष्णुर्भग ओम इतीर्यते || १७९ ।। 
स्वयं नारायणो देवो नान्यस्यैतानि कस्यचित्‌ । 
तस्मादोमित्युदाहत्य यज्ञदानादि कुर्वते || १८० ॥। 
सूक्तेन पौरुषेणेनं यजन्त्यध्यात्मकोविदाः। 

इति पैद्िश्रुतिस्तेन नान्यज्ञानाद्‌ विमुच्यते || १८१ ।। 


स्वयं मुख्यया वृत्त्या । एतानि नामानि । कुत एतेषां भगवन्नामत्वमित्यतः ओंशब्दस्य विष्णुवाचित्वे तावद्‌ युक्तिमाह- 
तस्मादिति । तस्मादोड्कारस्य विष्णुनामत्वादेव हि ये विष्णुमुदिश्य यज्ञदानादि कुर्वते ते ओमित्युदाहत्यैव । अन्यथा तत्न 
स्यात्‌ । नह्यन्योदेशेन कर्म कुर्वाणिरन्यविषयो मन्त्रो जप्यत इति। 


पुरुषशब्दस्य विष्णुवाचित्वे युक्तिमाह - सूक्तेनेति । य एनं नारायणं यजन्ति ते पौरुषेण सूक्तेन यजन्ति । तेन ज्ञायते 
पुरुषशब्दो विष्णुवाचीति । इति पेद्विश्रुतिः पुरुषशब्दस्य भगवदेकवाचितामाह यतः, तेन “तमेवं विद्वान्‌" इत्यस्य 
विष्णुपरत्वादिति। 


[ आकाशादिसृष्टैः भूत-भूताभिमानि - तदेह-तदन्तर्यामिसम्बन्धित्वात्‌ चातुर्विध्यम्‌ | 


नन्वितरपरिग्रह इव ईश्चरपरिग्रहेऽप्यनुपपत्तिः समाना । तथाहि - “*ओषधीभ्योऽच्नम्‌ । अन्नात्‌ पुरुषः" ' 
इत्योषधिकार्यान्नविकारं शरीरं पुरुषपदेनोक्त्वा ““स वा एष पुरुषः" इति तं परामृश्य “अन्न -रसमयः ' इत्युच्यते । 
तस्येश्वरत्वेऽनुपपत्तिरेव । तत्प्रवाहपतिताश्च प्राणमायदय इत्याशङ्कां परिहर्तुं पीठिकामारचयति ~ ब्रह्मशब्दोदित इति। 


ब्रह्मशब्दोदिते तस्मिन्नात्मशाब्दं प्रयुज्य च । 
तस्मादाकाशसृष्टिं च प्रोवाचात्र चतुर्विधाम्‌ || १८२ ।। 


भूतं भूताभिमानी च तदेहोऽन्तर्नियामकः । 
हरिश्चाऽकाशशब्दोक्तो मुख्यतो हरिरेव च || १८३।। 


“ ब्रह्मविदाप्नोति परम्‌, “सत्यं ज्ञानममन्तं ब्रह्म" ' इति ब्रह्माब्दोदिते तस्मिन्‌ विष्णौ " "तस्माद्‌ वा एतस्मादात्मनः ' 
इत्यात्मशब्दं च प्रयुज्येति योज्यम्‌ । तस्मादेतस्मादित्यनुसन्धानात्‌। आकाश-सृष्टि प्रोवाच -““आकाशः सम्भूतः 
इत्यनेन । अत्रानु वाके । आत्मशब्द प्रयुज्य सृष्टि प्रोवाचेत्यनेन अत्मत्वमपि विधेयमिति सूचयति। 
चतुर्धाऽऽकाशसम्बन्धित्वात्‌ सृषटेश्चतुर्विंधत्वम्‌ । न स्वतः । त्रैविध्यस्य वक्ष्यमाणत्वात्‌ (२६०) तथाच चतुर्विधाकाशासृष्टि 
प्रोवाच चेत्यर्थः । 


आकाशचातुर्विध्यं कथमित्यत आह - भूतमिति । भूतमाकारशब्दोक्तमित्यादि सम्बन्धः । अन्तर्नियामक एषां 
त्रयाणाम्‌ । तत्रापि न समानकक्ष्यतया चतुर्णामाकाशशब्दार्थत्वमित्याह - मुख्यत इति । चशब्दस्तुरब्दार्थः। तत्‌ 
कथमित्यत आह - आ समन्तादिति। 


[ भगवति आकाशवाय्वग्यपृपृथिव्यौषधिपुरुषशब्दानां निर्वचनम्‌ ] 


आ समन्तात्‌ काशते यदाकाशो मुख्यतो हरिः । 
बलज्ञानस्वरूपत्वाद्‌ वायुरधिरगं नयन्‌ || १८४ ॥। 


आप आ पालनाच्चैव पृथिवी प्रथितो यतः। 
उष्टानामाश्रयत्वेन स एवौषधिनापकः || १८५ ।। 

ओषधीषु स्थितो विष्णुः क्षुधितैराश्रितो भवेत्‌ । 
पुरि शेते यतः सोऽथ पुरुषश्चेति गीयते ।। १८६ ।। 


आ इत्यनुवादेन समन्तादिति व्याख्यानम्‌ । समन्तात्‌ काशनं ह्याकाशशब्दार्थः । ततश्च यद्‌ यस्माद्‌ हरिरेव मुख्यतः 
समन्तात्‌ काशते तस्मात्‌ स एव मुख्यत आकाश इति योज्यम्‌। 


एवं मुख्यामुख्यभेदेन चतुर्विधाकाशात्‌ ˆ*आकाशाद्‌ वायुः ' इत्युक्तविधया चतुर्विधस्य वायोः सृष्ट प्रोवाच । त्रापि 
वायुशब्देन मुख्यतो हरिरेवोच्यत इति वक्तव्यम्‌। तत्‌ कथमित्यत आह - बलेति । वशब्दो बलवाची । आयुरिति 
ज्ञानमुच्यते । अयतेर्गत्यर्थत्वात्‌ । गत्यर्थानां ज्ञानार्थत्वात्‌ । 


तथा “"वायोरथिः'' इति चतुर्विधाद्‌ वायोश्चतुर्विंधस्या्नेः सृष्टि प्रोवाच । तत्रापि हरिरेव मुख्यतः अथिशब्देनोच्यत 
इति स्थिते तत्‌ कथमित्यत आह - अभिरिति । न गच्छति स्वतो न प्रवर्तत इत्यगं विश्म्‌। अगशब्दे कर्मण्युपपदे नयतेः 
क्रिप्‌ । तत्सत्नियोगेनोपपदस्य लोपः, धातोश्च हृस्वता, निर्वचनत्वात्‌ । 


ततः ““अयेरापः'' इति चतुर्विधादगरश्चतुर्विधानामेवापां सृष्टि प्रोवाच । तत्राप्याप इति मुख्यतो हरिरेवोक्त इति वच्यम्‌ । 
कथं तदित्यत आह - आप इति । आङ्पूर्वस्य पाते रूपमेतत्‌ । उपसर्ग -ह॒स्वता धातुलो पश्च निर्वचनत्वात्‌ । 
चशब्दोऽनुक्तसमुच्चयार्थः । तेन स्रीरूपत्वात्‌ स्रीलिङ्गम्‌, बहु -रूपत्वाद्‌ बहुवचनं चेत्युक्तं भवति । एवशब्दो हरिरेवेति 
सम्बद्धयते । 


एवं “अद्भ्यः पृथिवी" इति चतुर्विधाभ्योऽद्ध्यश्चतुर्विधायाः पृथिव्याः सृष्टिं प्रोवाच । तत्रापि हरिरेव मुख्यतः 
पृथिवीशब्दवाच्य इति सिद्धे तदुपपादयति -- पृथिवीति । प्रथितो यतस्ततः पृथिवीति योजना । “पृथु विस्तारे । 


तथा च चतुर्विंधायाः पृथिव्याः “पृथिव्या ओषधयः' ' इति चतुर्विधोषधिसृष्टि प्रोवाच । भूतानां समाप्तत्वात्‌ तत्स्थाने 
भौतिकग्रहणमितः परं कार्यम्‌ । तत्राप्योषधिशब्देन मुख्यतो हरिरेव वाच्य इति स्थिते कुत इत्यत आह - उष्टानामिति। 
दग्धानाम्‌ । उष्टाः ओषाः । कर्मणि घञ्‌ । ओषा धीयन्तेऽस्मिच्निति ओषधिरित्यर्थः । “"कर्मण्यधिकरणे च” इति 
किप्रत्ययः । कथमोषध्यन्तर्गतस्य उष्टाश्रयत्वमित्यत आह - ओषधीषु स्थित इति । श्षुधितैर्जाठराभिनोष्टः । 


"ओषधीभ्योऽन्नम्‌ ' इति चतुर्विधौषधीभ्यश्चतुर्विधस्यान्नस्य सृष्टं प्रोवाच । तत्राप्यत्ररञब्दो विष्णावेव मुख्यः । 
“अद्यतेऽत्ति च' ' इति व्याख्यानस्य तस्मिन्नेव सम्भवादिति प्रागेव सिद्धात्वा - नोक्तम्‌ । 


ततः (“अन्नात्‌ पुरुषः" ' इति चतुर्विधादन्नाच्छरीरतदभिमानितदन्तर्यामिरूपस्य त्रिविधस्य पुरुषस्य सृष्ट प्रोवाच । 
तत्रापि पुरुषशब्देन मुख्यतो हरिरेवोक्त इति स्थिते तत्‌ कथमित्यत आह - पुरीति । अथ तस्मात्‌ । पुरि शरीरे अत्रोपपदस्य 
सप्तम्या अलुक्‌ । तस्य चेकारस्योकारः । धातुशकारस्य षकारो निर्वचनत्वात्‌ । "अधिकरणे शेतेडः' " । 


| भूत-भूताभिमानि-तदेह- तदन्तर्यामिणां सृष्टौ नैकप्रकारता | 
एवमात्मादिशब्दान्‌ व्याख्याय तेषां सृष्टं विवृणोति - क्रियेति । 


क्रियाप्रवर्तकत्वेन प्रादुर्भावो हरेर्जनिः। 
आकाशादिषु नान्याऽस्ति ह्यभिमानोऽभिमानिनः। 
अभिमानिशरीरस्य साक्षाद्‌ भूतस्य चोद्धवः || १८७॥।। 


साक्षाजन्भैव किं न स्यादित्यत आह - नान्येति । हिशब्दो “नित्यो नित्यानाम्‌ '  इत्यादिश्रुति -प्रसिद्धिसूचकः। 
अभिमानो ममेदमिति बुद्धिः । जनिरिति सम्बन्धः । भूतस्येत्युपलक्षणम्‌। ओषध्या -दिभौतिकस्य चेत्यपि ग्राह्यम्‌ । 
साक्षदुद्धव एव जनिरित्यन्वयः। 

[ स वा एष पुरुषः इत्यत्र विष्णोरेव परामर्शविषयत्वोपपादनम्‌ | 


यद्येवमात्माकारवाय्वग््यपपृथिव्योषध्यत्नपुरुषपदैर्मुख्यतो हरिरेवोक्तः, अन्यदमुख्यतः, ततः कि प्रकृत इत्यत आह- 
एवयिति। 


एवं देहादिपर्यन्तमागतं हरिमेव तु । 
परामृशति तस्यैव प्चरूपत्ववित्तये । 
त्यक्त्वा भूतादिकं सर्वं स वा एष इति श्रुतिः || ९८८ ।। 


अत्र देहशब्दात्‌ प्रागात्मशब्दो ऽध्याहार्य: । “स वा एष पुरुषः ' इति श्रुतिः प्रकृ तमपि भूतादिकं सर्वं 
त्यक्त्वाऽऽत्मादिदेहपर्यन्तमागतं तैः शब्दैः प्रकृतं हरिमेव परामृरति। तस्यैव सृष्टिकर्तुः शरीरे 
अन्नमयादिप्रूपत्वज्ञापनायेति । 


इदमुक्तं भवति -- नात्नमयादीनां परब्रह्मत्वपरिग्रहे ““स वा एष पुरुषः'* इति परामर्शविरोधः । आत्मपदोदितस्य 
परामश ऽयमिति स्वीकारत्‌। नच नासौ परब्रह्म । तस्मात्‌ परप्रा्निकामेन ज्ञातव्य - तयोक्तादेतस्मात्‌ पुनः सत्यज्ञानानन्त्वेन 
लक्षितादात्मन इति प्रकृतानु सन्धानात्‌ । नच सत्निहितपरा- मर्शपरित्यागेन दूरप्रकृतपरामर्शाङ्खीकारोऽनुचित इति वाच्यम्‌। 
आत्मादिपुरुषान्तसर्वशब्दैरपि तस्यैव प्रकृतत्वाङ्गीकारात्‌ । नचेश्वरस्योत्पत्तिरनुपपन्ना । प्रादुर्भावापेक्षया व्याख्यानात्‌ । 
नचैतदप्रामाणिकं व्याख्यानम्‌ । ““कारणत्वेन ' ' इत्युपपादयिष्यमाणत्वात्‌। नचैवं भूतादिसृष्टेरप्रामाणिकत्वापत्तिः। 
आकाशादिशब्दानां भूतादिपरत्वस्यापि स्वीकारात्‌। अनेकार्थतायाश्रोपपादयिष्यमाणत्वात्‌। (३६३) नचैवं तेषामपि 
प्रादुर्भावमात्रापत्तिः । सामान्यतः श्रुतस्य सम्भवशब्दस्य यथायोग्यं व्याख्यानोपपत्तेः । 


नचेवमप्यन्नरसमयस्य प्रकृतसर्वात्मकत्वापत्तिः । प्रकृतानामपि भूतादीनां परित्यागेन हरेरेव परामर्शाङ्खीकारात्‌। 
नचेतदन्याय्यम्‌। आकाशादिशब्दानां हरावेव मुख्यत्वेन तस्यैवोत्कटतया बुद्धिसच्निधानात्‌। नचेश्चरपरामशों व्यर्थः । 
तस्यैवान्नमयादिप्थरूपताज्ञापनाय प्रकरणान्तरारम्भा -र्थत्वात्‌। तस्य च लक्षणविवराणार्थत्वेनोपयोगस्योक्तत्वात्‌। 
तथाचान्नमयस्य ब्रहात्वेऽनुपपत्यभावान्न तत्प्रवाहपतिताना प्राणमयादीनामब्रह्यत्वं कल्पनीयमिति । 


[ परामर्शस्य शरीरविषयकत्वे तद्‌-रसशब्दयोर्वैयर्थ्यम्‌, ईश्वरविषयकत्वे सार्थक्यं च | 


ननु किमनेन बहुना संविधानेन ? शरीरमात्रपरामर्शोऽयं किं न स्यात्‌ ? मैवम्‌। तथासति ““एष पुरुषः" ' इत्येतावता 
पूर्णत्वेन *“सः " इत्यस्य वैयर्थ्यापत्तेः । भवत्पक्षेऽपि समानमिति चेत्‌, नेत्य -भिप्रेत्याऽह - स इति। 


स इत्यात्मपदोदिष्ट एष जीवशरीरगः । 
सारान्नमय एवायं न लोकान्नमयः प्रभुः । 
इति तं रसशब्देन विशिनष्टि शरीरगम्‌ || १८९॥। 


एष इति जीवशरीरगः परामृश्यते । शरीरग इत्येवोक्ते परमेश्वरस्य शरीरित्वं प्रतीयेत । अतो जीवेत्युक्तम्‌। किथ्थ 
शरीरपरामश “स वा एष पुरुषोऽन्नमयः' ' इत्येव वक्तव्यम्‌ । रसशब्दस्तु व्यर्थः । प्रयोजनानुपलब्धेः । ^“अन्नात्‌ पुरुषः" ' 
इत्येव प्रकृतत्वाच्च । नचास्मत्पक्षेऽपि रसशब्दस्य वैयर्थ्यम्‌ । अन्नमय इत्येवोक्ते प्राकृतान्नमयत्वं प्रतीयेत । तचिवृक््यर्थत्वेन 
सार्थक्यादित्याशयवानाह - सारेति । रसशब्दो हि सारवाची, ^†रसः सारो वरश्चेति शब्दाः पर्यायवाचकाः'* इति 
वचनात्‌ । ततश्चात्र -रसोऽन्रसारः, अन्नरशब्दार्थषु मुख्यार्थोऽत्तृत्वादिलक्षणस्तत्प्रचुर इत्युक्तं भवति । तस्य तात्पार्यार्थः - 
सारान्नमय इति । इति ज्ञापयितुमिति शेषः । विशिनष्टि श्रुतिः । 


अपिच शरीरपरामर्शोऽयं चेत्‌, “ "तस्येदमेव शिरः । अयं दक्षिणः पक्षः । अयमुत्तरः पक्षः । अयमात्मा । इदं पुच्छ 

प्रतिष्ठा ' ' इति सर्व व्यर्थमेव स्यात्‌ । शरीरशिरः प्रभृतेः प्रत्यक्षसिद्धत्वेनोपदेशा -नपेक्षणात्‌ । 


[ ईश्वरपक्षो "तस्येदमेव शिरः' इत्यादिप्रत्यक्षनिर्देशानुपपत्तिशङ्कापरिहारः | 


नन्वी श्वरे ऽप्यनुपपत्तिरेव । तस्य शिरःप्रभृत्यवयवाभावात्‌ । न । ““प्रकाशवच्च'* इति वक्ष्यमाण - त्वात्‌ । 
तथाऽप्यनुपपत्तिः। ईश्वरशिरःप्रभृतीनामप्रत्यक्षत्वेन “इदम्‌' इति निर्देशायो गादिति चेत्‌, न। 
लक्षणयोपपत्तेरित्याशयवानाह - इदमिति । 


इदमित्येव निर्देशो वस््रप्रावृतवद्‌ विभोः। 
शिरआदेर्भवेज्जीवशिर आदौ व्यवस्थितेः । 
तं विदित्वाऽस्य मुक्तिः स्यात्रान्यज्ञानात्‌ कथश्थन॒  ।। १९०।। 


इदमिति निर्देशोऽप्रत्यक्षेऽपि परमेश्वरशिरःप्रभृतौ लक्षणया भवेदेव । विभोः शिरआदेः जीवशिर -आदौ प्रत्यक्षे 
व्यवस्थितेरिति लक्षणाबीजसम्बन्धं दर्शयति । ननु मुख्यप्रयोगं परित्यज्य लाक्षणिकं प्रयुञ्जानस्य प्रयोजनं वाच्यम्‌ । दृष्टं 
हि "गङ्गायां घोषः' इत्यादौ पावित्यादिज्ञापनमिति चेत्‌, न । प्रकृते रूढलक्षणत्वादिति भावेनोक्तम्‌- वस््रप्रावृतवदिति । 
सप्तम्यर्थे वतिः । यथाऽप्रत्यक्षेऽपि वस््रप्रावृते जानुनि प्रत्यक्षवस्रसन्निधानादिदमिति निर्देशः, तथा प्रकृतेऽपीत्यर्थः । ननु 
मुख्ये बाधका-भावात्‌ कुतो लक्षणाश्रयणमिति चेत्‌, न । शरीरपरिग्रहे वैयर्थ्यस्य स्फुटत्वात्‌ । 


किञ्च ^“सर्वमेव त आयुर्यन्ति" ' इति प्राणमयज्ञानान्मोक्षः भ्रूयते। कदाऽपि मरणाभावो हि सर्व-मायुः । नचासौ 
विना मोक्षाद्‌ युज्यते । नच शरीरपरिग्रहे तद्‌ युज्यते । ““तमेवं विद्वान्‌" इत्यादिश्रुति-विरोधादित्याह - तमिति । तं 
परमात्मानं विदित्वा साक्षात्‌ पश्यत इति शोषः । तेन समानकर्तृता । ब्रह्मशब्दादयोऽप्यत्र बाधकतया वक्तव्याः । 


| परामर्श-अन्नरसमयत्वाद्यनुपपत्तिपरिहारस्य व्यवधानेनोक्तौ निमित्तम्‌ | 


ननुच ˆ“विकारशब्दात्‌' " इति सूत्रकारेणान्नरमयादीनां ब्रह्मत्वाङ्खीकृ तावेकामनुपपत्ति परिहरता लक्षणया 
सर्वानुपपत्तिपरिहारो सूचितः । अत एव *भोग्यत्वमत्र चाद्यत्वम्‌ ' ' इत्यादिना भाष्यकृता तत्रेवानुपपत्तिपरिहारः कृतः । 
ब्रह्मशब्दोदित इत्यादिकमपि तत्रेव कर्तुमुचितम्‌ । व्यवधाने कारणाभा-वात्‌। अन्यथोत्सुत्रित्वप्रसङ्गादिति । मैवम्‌। 
तत्सूत्रसूचितस्याप्यर्थस्य व्यवधाने प्रयोजनसद्धावात्‌। अन्नमयादीनां प्चानामप्यब्रहमत्वोपपादकोपपत्त्याभासास्तत्र 
निराकृताः । अन्नमयमात्रविषयानुप-पत्तिपरिहारस्त्वत्रेत्यनेन ज्ञाप्यते । 


किञ्च “नेतरोऽनुपपत्तेः ' " इति सूत्रं केचित्‌- ˆ“न तावदन्नमयः परमात्मा परामर्शाद्यनुपपत्तेः" ' इति व्याकुर्वते । तदपि 
निराकर्तुमत्रेदमुदितमिति ।। * ।। 


[ पूर्वपक्षिणा जीवस्यैवान्नमयादिशब्दवाच्यत्वोपपादनम्‌ ] 


अत्राऽह - जीव एवान्नमयादिशब्दार्थः। स हान्नविकारशरीरावच्छिन्नत्वाद्‌ भवत्यन्नमयः। प्राण- 
मनोवुद्ध्यानन्दोपाध्यवच्छिन्नश्च भवति प्राणादिविकारो घटाकाशमिव घटविकारः । तेन प्राणमय -त्वाद्युपपत्तिः । तथाच 
“स वा एष पुरुषः" इति परामर्शस्तदुपाधिविषयतया हि श्लिष्टतरो भवति । रसशब्दश्चान्नस्थस्थविष्ठभागव्यावृक्त्य्थों 
भविष्यति । इदमिति निर्देशश्च मुख्यार्थः सम्पद्यते । प्राण-मयादिषु च सर्वत्र शिरः प्रभृत्यवयवानां वक्तव्यत्वेन तत्प्राये 
सिद्धस्यापि कथनोपपत्तेः, शरीरित्वम्‌, अवयवित्वम्‌, परियादियोगः, ब्रह्मपुच्छत्वं चेत्येतत्‌ सर्व समञ्जसं भवति । नच 
वक्तव्यं शरीरादि-कोशा एव कुतस्तहिं नाङ्गीक्रियन्ते ? तथाच “"अन्नमयप्राणमयमनोमयविज्ञानमयानन्दमया मे 
शु्यन्ताम्‌ इति श्रुत्यन्तरानुगुण्यं च स्यादिति । कोशेषु ब्रह्मशब्दाद्यनुपपत्तेः । अन्यत्वमन्तरत्वं शारीरत्वं चोपाध्यपेक्षया 
जीवेऽप्युपपद्यन्ते । 

[ जीवब्रह्मणोरैक्याभ्युपगमेन पूर्वपक्षे ब्रह्मशब्दाद्यनुपपत्तिपरिहारः ] 


ननु जीवपक्षेऽप्यनुपपत्तिरस्ति । ब्रह्मशब्दो हि निराबाधो न परमात्मना विनोपपद्यते । ˆ“अद्यतेऽत्ति च " इति सर्वाद्यत्वमु 
सर्वात्तृत्वम्‌, “प्राणं देवाः" ' इति सर्वदेवादिचेष्टकत्वम्‌, ““यतो वाचः" इति वाङ्गनसागोचरत्वम्‌, “विज्ञानं देवाः" ' 
इति सर्वदेवोपास्यत्वं ज्येष्ठत्वम्‌, ˆ“सोऽकामयत' * इति सङ्कल्पपूर्वकं सर्वस्रष्टृत्वम्‌, सर्वान्तरत्वमित्यादीनि 
नाल्पतरज्ञानशक्त्यादिसम्पन्ने जीवे सम्भवति । तद्धेतुन्यपदेशश्चासङ्गतः स्यात्‌ । मान्त्रवर्णिकल्याख्यानता च बाध्येत । 
नच जीवज्ञानान्मोक्षो युज्यत इति। 


मैवम्‌ । उपनिषदर्थानवबोधात्‌ । अत्रहि जीवब्रह्मणोरेकत्वं विवक्षितम्‌ । तत्र यानि वाक्यानि शुद्धविरोधीनि 
तान्युपसंहितसंसारिस्वरूपापेक्षाणि । ब्रह्मशब्दादीनि तु तत्स्वभावसिद्धपरमात्म-स्वरूपापेक्षाणि । एेक्यविवक्षा चात्र 
वाक्यशाबल्यान्यथानुपपत्त्यैव गम्यते । नचेवं विनिगमनायां कारणाभावात्‌ परमात्मैवान्नमयादिशन्दवाच्योऽस्त्विति युक्तम्‌ 
विशुद्धविरोधिनां वाक्यानां परमा-त्मनि सर्वथाऽनुपपत्तेः । सत्यप्यभेदे महाकाश धर्म एवावच्छिनत्राकाशे व्यवहियते, 
“यावान्‌ वाऽयमा-काशस्तावानेषोऽन्तर्हदय आकाशः'* इति । नतु परिच्छिन्नधर्मो वितस्तिमात्रत्वं महाका । नच 
“ब्रहम पुच्छ प्रतिष्ठा" " इत्यनुपपन्नम्‌ । अस्य जीवस्य ब्रह्म पुच्छमायतनमधिष्ठानं निजं स्वरूपमि -त्यर्थोपपत्तेः । तस्मात्‌ 
^ नेतरः " इत्यनुपपन्नमित्याशङ्कां परिहर्तु “भेदव्यपदेशाच्च ' ' इति सूत्रम्‌ । तत्र चशब्दः प्रतिज्ञासमुच्यायर्थं इति भावेन 
सूत्रं व्याचष्टे - आदित्य इति। 


[ श्रुतौ नियम्यनियामकत्वादिना जीवब्रह्मणोर्भदस्यैव व्यपदेशात्‌ जीवो न ब्रह्माभिन्नः ] 
ॐ भेदव्यपदेशाच्च ॐ ।। १७ ।। 


आदित्ये पुरुषे चायमिति भेदोपदेशतः। 
नास्याभेदोऽस्ति जीवेन.....------- ।। ९९९ ।। 


स्यादेतदेवं कथथित्‌। यद्यस्यामुपनिषदि जीवपरमात्मनोरभेदो विवक्षितः स्यात्‌। नचैवम्‌। “स यश्चायं पुरुषे । 
यश्चासावादित्ये । स एकः'* इति पुरुषादित्यशब्दोपलक्षितापकृष्टोत्कृष्टसकलजीवानां नियम्यतयाऽधिकरणत्वेन, 
परमात्मनश्च नियामकतयाऽधिष्ठातृत्वेन भेदस्यैवात्रोपदेशात्‌। तथा ‹“रसं होवायं लब्ध्वाऽऽनन्दी भवति" इति 
लब्धृलब्धव्यतया, “"यदा होवैषः'  इत्युपासकोपास्यतया, ˆ“उपसङ्कामति ' इति प्राृप्राप्यतया ˆ“भीषाऽस्मात्‌' ' इति 
नियम्यनियामकतया च भेदोपदेशाः द्रष्टव्याः । 


यदुक्तं वाक्यशाबल्यान्यथाऽनुपपत्तिरत्र प्रमाणमिति । तदयुक्तम्‌ । केवलं ब्रहमापरतयैव वाक्यानां समञ्जसीकृतत्वात्‌। 
ततो न जीवोऽन्रमयादिशब्दवाच्य इति । 


[ पूर्वपक्षिणा जीवाभेदे अनुमानोपन्यासः, तन्निरासः |] 


ननु कथमुच्यते नास्य परमात्मनो ऽभेदोऽस्ति जीवेनेति । अनुमानतस्तदभेदस्य प्रमितत्वात्‌ । तथाच 
उक्तविधयाऽन्नमयत्वादिकं जीवस्य कि न स्यात्‌ ? नचोक्तभेदोपदेशविरोधः। अनुमानविरोधेन तस्यैव 
अन्यपरत्वोपपत्तेरित्याशङ्कापरिहाराय सूत्रम्‌ - “कामाच्च नानुमानापेक्षा" * इति । तद्‌ व्याचष्टे - नानुमेति। 


ॐ कामाच्च नानुमानापेक्षा ॐ ।। १८ ।। 


1 नानुमा कामचारिणी ।। १९९।। 


विमतानि शरीराणि मद्धोगायतानि यत्‌। 
शरीराणीत्यादिका तु तत्वज्ञाने ह्यपेक्ष्यते || १९२॥। 


185 


प्रत्यक्षादिविरुद्धत्वात्‌ ......... +++ । 


सम्प्रतिपन्नस्वशटरीरेषु सिद्धसाधनतापरिहाराय विमतानीत्युक्तम्‌ । यद्‌ यस्मात्‌ शरीराणि । शरी -रत्वादित्यर्थः। 
मच्छरीरवदिति दृष्टान्तः । आदिग्रहणाद्‌ विप्रतिपन्नानीनद्द्रियाणि ममैव करणानि, इन्द्रियत्वात्‌ ; 
सम्प्रतिपन्नवदित्यादीनामुपादानम्‌। 


नन्वेतान्यनुमानानि प्रतिक्षेत्रं क्षेत्रज्ञानामभेदं साधयति । नतु जीवानां परमात्माभेदम्‌। तेन विमता आत्मानः 
परमात्मनस्तत्वतो न भिद्यन्ते, आत्मत्वात्‌, परमात्मवदित्यनुमानमत्र शङ्कनीयम्‌, नत्विद-मिति । मैवम्‌ । नहि 
जीवानुमपहितस्वरूपाणामेव साक्षादभेदः सम्भवति । प्रत्यक्षादिविरोधात्‌। ततश्च निरुपाधिकेन रूपेणाभेदेऽनुमानं 
पर्यवस्यति । तथाच कथं न प्रकृतसङ्गतिरिति । तत्वज्ञाने तत्व ज्ञानार्थम्‌ । नापेक्ष्यते । तत्वज्ञानकरणं न भवतीत्यर्थः । 
कुतः ? प्रत्यक्षादिविरुद्धत्वात्‌ । हिशब्दो दृष्टान्तसूचकः। 


तदयं प्रयोगः -- “विमतानि शरीराणि" इत्यादिकाऽनुमा अनुमानत्वेन पराभिमता यथार्थज्ञान-करणं न भवति, 
प्रमाणविरुद्धत्वात्‌ ; दहनानुष्णतासाधनानुमानवदिति । प्रत्यक्षादिविरुद्धाऽपि सदनुमा किं न स्यादित्यत उक्तम्‌ - 
कामचारिणीति । तद्‌ विवृणोति -- अक्षेति। 


[ कामचारीणि स्वतन्त्रानुमानानि | 


(6 अक्षागमभयोज्डिता। 
अनुमा कामवृत्ता हि कुत्र नावसरं व्रजेत्‌ ।। १९३।। 


जड आत्मैव वस्तुत्वात्‌ प्रमेयत्वाजडं चितिः । 
घन आकाश इत्याद्या वार्यन्ते केन हेतुना || १९४ ।। 


अक्षं प्रत्यक्षम्‌ । अनुमानमत्रो पसद्ध्ये यम्‌ । अक्षागमभयो ज्छ्ितेति तद्विरो धभयोज्छितेत्यर्थः। कामवृत्ता 
पुरुषेच्छानुसारिप्वृत्तिमती । नन्वनेन किं विपक्षे बाधकमुक्तमित्यत आह- कुत्रेति । किमाक्षेपे । सर्वत्राप्यवसरं व्रजेदित्यर्थः। 


तत्‌ कथमित्यत आह - जड़ इति । आत्मा जडो ज्ञानानाश्रयः, वस्तुत्वात्‌ ; घटवत्‌ । आकाशो घनो निबिडावयवः, 
प्रमेयत्वात्‌; आत्मवदिति साक्षिप्रत्यक्षविरुद्धम्‌। जड घटादिकं चितिश्चेतनम्‌, प्रमेयत्वात्‌ ; आात्मत्वादित्यनुमानविरुद्धम्‌। 
चेतन्यकार्यस्य सर्वथाऽप्यनुपलम्भात्‌ । आद्यपदेन ब्राह्मणेन सुरा पेया, द्रवद्रव्यत्वात्‌ ; क्षीरवदित्यागमविरुद्धस्य ग्रहणम्‌ । 
केनेत्याक्षेपे । यदि प्रत्यक्षा-दिविरोधिनोऽप्यनुमानत्वं स्यादिति शेषः । प्रत्यक्षादिविरुद्धमपि यद्यैक्यानुमानं प्रमाणं स्यात्‌, 
तदा उदाहतमपि किं न स्यात्‌, अविशेषादित्युक्तं भवति । 


नन्वत्र कथं प्रयोक्तव्यम्‌ ? यथान्यासमेवेत्येवकारेणाऽह । तहिं प्रतिन्नापदव्याघातः स्यादिति चेत्‌, अस्तु । नहि 
प्रत्यक्षादिविरोधादयं गरीयान्‌ । समश्च परानुमाने । तत्परिहारोऽप्यत्र तुल्यः । नन्वाकाशो घन इति साधने कालादौ 
व्यभिचारः । न । पक्षतुल्यत्वात्‌ । यदत्र वक्तव्यं तदुपरिष्टाद्‌ वक्ष्यत इति । (२७४; ८०१; ५६४; ८८२) 


[ जीवब्रह्मभेदसाधकसूत्राणां पौनरुक्त्यशङ्कापरिहारः | 


ननु *“अथातो ब्रह्मजिज्ञासा" * इत्यत्रेव जीवेशभेदः समर्थितः । तथा जन्मादिसूत्रेणापि । “अतो जीवैक्यम्‌ ' 
इत्युक्तत्वात्‌ । अत्रापि पुनस्तत्साधने पुनरुक्तता स्यादित्यत आह - न जीवेति । 


न जीवभेदसूत्राणां शङ्न्याऽत्र पुनरुक्तता । 
वाक्यान्तरद्योतकत्वात्‌ पृथगित्यत्र पूर्णता || १९५ ।। 


अत्र शास्त्रे तत्रतत्र प्रकरणे हौक्यविवक्षायां चोदितायां तत्तद्रतभेदवाक्यद्योतनेन सूत्रेषु भेदसमर्थनं क्रियते । 

अतस्तात्पर्यभेदान्न पुनरुक्तता शङ्कया । तथाहि - जिन्ञासावाक्येष्वभेदशङ्कायां तद्रतब्रह्म शब्देनैव भेदसमर्थनम्‌ । 
जिज्ञास्यब्रह्मणो जीवत्वे शङ्किते तत्पूर्ववाक्योक्तलक्षणेन भेदसाधनमित्यादि स्वयमूह्यम्‌ । एवमेव **भेदव्यपदेशाच्चान्यः' ' 
इत्यादावपि पुनरुक्ततादोषः परिहरणीयः । 

नन्वेवं सत्यभेदः स्वरूपेण कुत्रापि न निराकृतः स्यादित्यत आह - पृथगिति । पूर्णता प्रधानता । भेदसाधनस्य 


स्वातन्त्येण विचारितत्वात्‌ । यद्यपि प्रकरणविरोषविषयतयाऽभेदे निराकृतेऽपि स्वरूपनिराकरणमर्थात्‌ सिद्ध्यति । तथाऽपि 
वस्तुस्थितिकथनमेतदित्यदोषः। 


अथवा पुनरुक्तिपरिहारस्यैवं जातत्वात्‌ ˆ“अत एव चोपमा इत्यादिसूत्राण्यापातप्रतीतभाष्य-दिशाऽभेदपराणीव 
प्रतिभान्ति । तत्निरासार्थमिदमुक्तम्‌। “"पृथगुपदेशात्‌' ' इत्यत्रैव भेदसमर्थनस्य पूर्णतापर्यवसानमिति । यद्यप्येतत्‌ 
करिष्यमाणव्यख्यानादेव ज्ञास्यते । तथाऽपि स्पष्टार्थमुक्तमित्य - दोषः । 


[ प्रकरणेऽस्मिन्‌ ब्रह्मविदः फलत्वेनान्नमयादिप्राधिश्रवणादत्नमयादिर्ब्रह्यैव न कोशः | 


शरीरादिकोशा एवान्नरमयादिशब्दवाच्या इति पक्षोऽपि "नेतरोऽनुपपत्तेः" इति साधारणदोषेण दूषित एव । विरोषदप्रेण 
दूषयितुं सूत्रम्‌ - “*अस्मिन्नस्य च तद्योगं शास्ति" ' इति । तद्‌ व्याचष्टे - योगमिति। 
ॐ अस्मिन्नस्य च तद्योगं शास्ति ॐ ।। ९९।। 


योगमन्नमयाद्यर्यत्‌ फलत्वेनास्य शंसति । 
स्थानद्रयेऽप्यतः कोशा एत इत्यतिसाहसम्‌ ।। १९६ ।। 


यद्‌ यस्मादस्य ˆस च एवंवित्‌ * इत्युक्तस्य ब्रह्मविदः फलत्वेनान्नमयादिभियांगं तत्प्रा्षिं स्थान- 
द्रये ऽप्यनु वाक द्रयेऽपि शं सति कथयति श्रुतिः - ““एतमन्नमयमात्मानमुपसङ्कमति'' इत्यादि, 
““एतमन्नमयमात्मानमुपसड्कम्य' ' इत्यादि च । अत एतेऽन्नमयादयः कोशा इत्ये तद्‌ व्याख्यानमति-साहसं 
पूवां त्तरापरामर्शंमूलम्‌ । नहि शरीरादिको शप्रापि््रंह्यविद्याफ लमिति सम्भवति । ˆ "तरति शोकमात्मवित्‌ ' 
इत्यादिविरोधात्‌ । शरीरादेश्च शोकरूपत्वात्‌। 


[ उपसङ्कमशब्दस्य पूर्वपक्युक्तातिक्रमार्थत्वनिरासपूर्वकं प्राप्त्यर्थत्वसमर्थनम्‌ | 


स्यादेतद्‌ यद्यत्रान्नमयादिप्रापिरुच्येत । नचैतदस्ति । उपसङ्कमशब्दस्यातिक्रमार्थत्वादित्यत आह - उपसडमणं चेति । 


उपसङ्कमणं चैव द्वितीयोदेशितं प्रति । 

अतिक्रमं वदन्तं तमुपशब्दो निवारयेत्‌ 

अश्रुतस्यातिशब्दस्य स्थानं दद्यात्‌ कथं पुनः ।। १९७।। 
श्रुताश्रुतपरित्यागकल्पने विगतदहियाम्‌ । 

मृतावेव परित्यागः कृतो ह्यन्नमयस्य च || १९८ ।। 


द्वितीयो देशितं प्रति । द्वितीयया कर्म॑त्वेनोक्तमन्नमयादिकं प्रति यदुपसङ्क मणमुच्यते तदतिक्र मं वदन्तम्‌ । 
उपसङ्कमणवायचिपदमतिक्रमार्थ व्याकुर्वन्तमिति यावत्‌ । उपशब्दो निवारयेत्‌ । तस्योप -शब्दविरोधः स्यात्‌ । उपपूर्वस्य 
क्रमेः प्राप्त्यर्थत्वात्‌। दोषान्तरमाह - अश्रुतस्येति । पुनरिति दोषा -न्तरसमुच्चयार्थः। 


वाक्यद्रयतात्पर्यमाह -- श्रुतेति । एवं व्याकुर्वाणिन हि श्रुतमुपशब्दं त्यक्त्वा तत्स्थानेऽश्रुताति-शब्दोऽध्याहार्यः। 
तथाच श्रुतपरित्यागोऽश्रुतकल्पनं च स्यात्‌। तदुभयं च लजाहेतुरिति । 

न वयं श्रुतपरित्यागेनाश्रुताध्याहारं कुमो येनायं दोषः स्यात्‌ । किन्नाम । अव्ययानामनेकार्थत्वा -दुपशब्दोऽतिष्ब्दाथां 
व्याख्यायत इति चेत्‌, न। नियामकेन विना प्रसिद्धार्थंपरित्यागाप्रसिद्धाथं-स्वीकारानुपपत्तेः। 
नहयव्ययान्यनेकार्थानीत्येतावताऽन्तःशब्दस्य बहिरित्यर्थो गृह्यते । किन्तु प्रयोगा -दिकमनुसृत्येवेति स्थितेऽभ्युपगम्यापि 
दोषमाह - मृतावेवेति । हि यस्मादन्नरमयस्य कोशस्य चशब्दात्‌ प्राणमयस्य च परित्यागो मृतावेव कृतो भवति । मृतेः 
शरीरपरित्यागरूपत्वात्‌ । तस्मात्‌ ^*अस्माह्को कात्‌ प्रेत्य' * इति मरणोक्त्यैवान्नमयाद्यतिक्र मस्योक्तत्वात्‌ पुनः 
ˆ "एतमन्नमयमात्मान -मुपसङ्कामति' ' इति तदतिक्रमोक्तौ पुनरुक्तेः प्रसज्येतेति । 


किञ्च “ब्रह्मविदाप्नोति परम्‌" इत्युपक्रमानुगुण्यं च प्रा्िपरत्वे स्यात्‌ । अतो नान्नमयदयः कोशाः किन्तु विष्णुरेव । 
शुद्धिप्रार्थनालिङ्गाद्‌ वाक्यान्तरोक्तानां कोशत्वेऽपि न कश्चिद्‌ विरोधः । अपिच तेऽन्रमयादयः, एते तु ˆ"अन्नरसमयः' ' 
इत्युपक्रमाद्‌ ^रसो वे सः" इति वाक्यशेषाच्चात्नरसमयादय इति शब्दान्तरन्यायेनाप्यन्ये भविष्यन्तीति सर्वमनवद्यम्‌ । 


[ कृतव्याख्यानदाढर्यार्थमपव्याख्याननिरासः | 


एवमन्नमयादीनां पश्थानामपि परब्रह्मत्वप्रतिपादनपरतया सूत्राणि व्याख्याय परेषामपव्याख्यां प्रत्याख्यातुमुत्तरोऽयं 
ग्रन्थसन्दर्भं आरभ्यते । 


[ मायावादिनाऽत्रमयादीनां पश्ानामपि कोशत्वप्रतिपादनम्‌ | 


तत्र मायावादिनोऽन्नमयादयः पश्थापि कोशा इति मन्यमानाः ब्रह्म पुच्छ प्रतिष्ठा ' ' इत्युक्तस्य ब्रह्मणः स्वप्राधान्येन 
ज्ञेयत्वप्रतिपादकान्येतानि सूत्राणीति व्याचक्षते । तथाहि- अन्नमयादय -श्चत्वारस्तावदन्नादिविकाराः कोशा एव । तथाच 
विकारार्थ मयटप्रवाहे सत्यानन्दमय एव कस्मादर्ध-जरतीयन्यायेन कथमेव मयटः प्राचुर्यार्थत्वं ब्रह्मविषयत्वं चाऽश्रीयते? 
मान्त्रवर्णिकब्रह्माधिकारादिति चेत्‌, अन्नमयादीनापि तर्हिं ब्रह्मत्वप्रसङ्कः। अन्नमयादीनामन्तरस्यान्यस्य 
श्रवणादब्रह्मत्वमानन्दमयस्य तु तदभावाद्‌ ब्रह्मत्वमिति चेत्‌, न । तत्रापि ““सत्यं ज्ञानमनन्तं ब्रह्म ' ' इति प्रकृतस्य ब्रह्मणो 
“ ब्रह पुच्छ प्रतिष्ठा" इत्यानन्दमयाश्रयतयोक्तत्वात्‌ । तद्विजिज्ञापयिषेवान्नमयादयः पथापि कोशाः कल्प्यन्ते । 


नन्वन्नमयादीनामिवाऽनन्दमयस्य पुच्छत्वेनोक्तं ब्रह्म कथं स्वप्रधानं स्यात्‌ ? न । स्वप्रधानतया प्रकृतत्वात्‌ । 
नचाऽनन्दमयावयत्वेनापि ब्रह्मणि ज्ञायमाने प्रकृतत्वं न हीयते, आनन्दमयस्य ब्रह्मत्वा -दिति वाच्यम्‌। तथासति 
तदेवावयवि अवयवश्चेत्यसामञ्जस्यप्रसङ्गात्‌। अन्यतरपरिग्रहे च पुच्छस्यैव ब्रह्मत्वं युक्तम्‌, ब्रह्मशब्दश्रवणात्‌ । 
नत्वानन्दमयस्य तत्र ब्रह्मशब्दाश्रवणात्‌ । “*असन्नेव ' * इति श्लोकस्य “ब्रह्म पुच्छम्‌" इत्युक्तब्रहाविषयत्वात्‌ । 
नहात्राऽनन्दमयोऽन्वाकृष्यते । किन्तु पुच्छतयोक्तं ब्रह्म स्वप्रधानतया । नचाऽनन्दस्यानुभवसिद्धस्य भावाभावशङ्का युज्यते 
कथन्तहिं पुच्छत्वोक्तिः ? पुच्छवत्‌ पुच्छमित्याश्रायार्थत्वात्‌। 


किश्ाऽनन्दमयस्य प्रियाद्यवयवयोगशारीरत्वाभ्यां सविशेषत्वाद्‌ ब्रह्मणोऽपि सविशेषत्वप्रसङः । निर्विशेषं च ब्रह्म । 
वाङ्गमनसागोचरत्वश्रुतेः । मयटः प्राचुर्यार्थत्वेऽप्यानन्दप्रचुर इत्युक्ते दुःखाल्पत्वमपि गम्यते । प्राचुर्यस्य लोके 
प्रतियोग्यल्पतासापेक्षत्वात्‌। नच ब्रह्मणि दुःखं सम्भवति । 


किञ्च प्रियादीनां प्रतिशरीरं भेदेनाऽनन्दमयस्यापि भेदे ब्रह्मणोऽपि प्रतिशरीरं भेदः प्रसज्येत । नच तद्‌ युक्तम्‌, 
अनन्तत्वश्चुतेः । नचैवं भार्गवी वारुणी विद्या विरुद्धयेत । तत्र मयटो ऽश्रवणेन भिन्नविषयत्वात्‌ । 
“एतमानन्दमयमात्मानम्‌' " इति चान्नमयादीनामिवाऽनन्दमयस्यातिक्रमणीय - तयोक्तस्य अब्रह्यत्वात्‌ । अन्ते मयटः श्रवणेन 
पूर्वमपि तदध्याहारे पूर्वमपि नाऽनन्दमयो ब्रह्मास्तु । ब्रहज्ञानार्थिनस्तु तदुपदेशद्रारतयोपपन्नो भविष्यतीति । 


नन्वेवन्त्हिं कथं सूत्राणि ? आनन्दमयस्य ब्रह्मताप्रतिपादनपरतयोपलम्भात्‌। मैवम्‌। “वेद-सूत्रयोर्विरोधे गुणे 
त्वन्याख्यकल्पना' ' इति न्यायेन सूत्राणां कथञ्चिद्‌ योज्यत्वात्‌ । तस्मादानन्द -मयादयः प्थापि कोशा न ब्रह्मेति । 

[ मायावादिव्याख्याननिरासः | 
तदेतत्‌ सूत्रव्याख्यानेन निराकृतमपि शिष्यहिततया स्फुटं निराकरोति - येऽन्नमिति। 


योऽन्न ब्रहयत्याद्युपासां सामानाधिकरण्यतः । 
उक्त्वा प्चस्वरूपाणां पुनस्तत्प्रापिवादिनी || १९९।। 


स्थानद्रयगता वेदवाणी तदपलापिनाम्‌ । 
तमसोऽन्यत्र सस्थानं कथमेव सहेत सा || २००॥। 


इत्यादीति क्रियाविशेषणम्‌ । प्चस्वरूपाणामिति विशेषणसमास एवायं न द्विगुः । तद्धितार्थां -द्यभावात्‌ । 
तत्प्राप्िवादिनी । ज्ञानफलत्वेनेति शेषः । स्थानद्रयमनुवाकद्रयम्‌ । तदपलापिनामन्नमया - दीनां ब्रहमत्वापलापिनां 
मायावादिनाम्‌। 


इदमुक्तं भवति -- अन्नमयादिपश्थकं यदि न ब्रह्म, तदाऽन्नमयादीन्‌ प्रत्युदाहतश्लोकेषु "येऽन्नं ब्रह्मोपासते इति 
प्रथमानुवाके, “*अत्न ब्रहयोति व्यजानात्‌ * इत्युत्तरानुवाके च ब्रह्मतयोक्तिविरोधः स्यात्‌। नहि पुच्छस्यापि ब्रह्मत्वे 
प्रमाणमस्त्यन्यदतो ब्रह्मशब्दात्‌ । 


नन्वेतद्‌ ब्रहयज्ञानद्रारतयो पदिष्टम्‌ । नतु ब्रह्मतयो पदिष्टमिति चेत्‌, न । सामानाधिकरण्येनोक्तत्वात्‌ । नच 
सामानाधिकरण्यमपि गौणम्‌ । तथासति विदुषस्तत्प्राप्िरुक्ता विरुद्ध्येत । नच तत्रातिक्रमोऽरथं इत्युक्तम्‌ । नचाऽनन्दमये 
ब्रह्मशब्दो नास्ति श्लोकस्य पुच्छविषयत्वादिति वाच्यम्‌ । तथासत्यन्नमया-दिश्लोकानामपि तथात्वप्रापतेः । 


कि बाधक वशादित्थमाश्रीयते, एवमेव वा ? नाऽद्यः, बाधकानां परिहतत्वात्‌ । द्वितीये तु निर्निमित्तं 
वेदार्थभूतब्रह्मापलापिनो बौद्धस्येव वेदाभिमानिकोपेन नरक मप्रापिः स्यादिति। 


[ भृगुवल्ल्युक्ता्चादीनामपि ब्रह्मत्वप्रतिपादनम्‌, तत्समर्थनं च | 
स्थानद्वयगतेत्युक्तम्‌ । प्राक्‌ च “भृगो श्रैतद्‌ वदिष्यति! ' इति । तत्रोत्तरानुवाकोक्तस्य ब्रह्मत्वं प्रपशथयति- अधीहिति। 


अधीहि भगवो ब्रह्यत्युक्तोऽत्नप्राणपूर्वकम्‌। 
आह ब्रह्म कथ तन्न .......--.-- || २०९१ ।। 


अधीहि अध्यापय । ण्यर्थस्यान्तर्णातत्वात्‌। भगवो भगवन्‌। ““मतुवसोः सम्बुद्धौ छन्दसि ' इति वचनात्‌ । उक्तो 
भृगुणा पृष्टो वरुणः । ““भृगुवे वारुणिः । वरुणं पितरमुपससार । अधीहि भगवा ब्रहोति । तस्मा एतत्‌ प्रोवाच । अन्न प्राणं 
चक्षुः श्रोत्रं मनो वाचमिति" ' एवं ब्रह्मप्रश्रोत्तरत्वेनोक्तत्वादन्नादिकं ब्रह्मैव भवितुमर्हतीत्वर्थः । 


ननु तत्र मयटोऽश्रवणाद्‌ भिन्नविषयत्वमिति चेत्‌, न । उक्तोत्तरत्वात्‌ । किशथ तथासत्यन्नमयादीन्‌ प्रत्युदाहतश्लोकेषु 
मयटोऽश्रवणाद्‌ भिन्नविषयत्वं स्यात्‌ । अस्त्विति चेत्‌, न । तथासति तदुदाहरणस्य असङ्तिप्रसङ्गात्‌ । यस्याघ्नादेर्विंकारासते 
तत्प्रशंसापरतया सङ्गतिरस्त्विति चेत्‌, न । मनोमयश्लोके तदयोगात्‌ । तहिं तत एवानुपपनत्तेरत्नादिशब्दैरत्रमयादय एवोच्यन्त 
इति कल्प्यत इति चेत्‌, तर्हा॑त्रापि प्रकरणवशादन्नमयादय एवो च्यन्त इत्यङ्गीकार्यम्‌ । उक्तेऽर्थे हि 
संवादित्वेनेयमाख्यायिकोक्ता । तस्मादन्नमयादय एवात्रोच्यन्ते । ते च ब्रहाप्रश्रोत्तरत्वेनोक्तत्वान्यथाऽनुपपत््या ब्रहौवेति । 
यदापि “सैषा भार्गवी वारुणी विद्या । परमे व्योमन्‌ प्रतिष्ठिता" ' इति साक्षाद्‌ ब्रह्मविद्यात्वमुच्यते। तथाऽपि मीमां-सार्थं 
युक्त्युपन्यासः । अथवाऽस्यापि समानयोगक्षेमत्वादिति। 


स्यादेतत्‌ । ब्रहयप्रश्चोत्तरतयोक्तिमात्रेण न वरुणोक्तान्नादीना ब्रहयत्वं सिक्छ्यति । ब्रहयन्नानोपाय- तयाऽपि तदुपदेशोपपेच । 

तथाहि ¬ द्वितीयाचन्द्रपरश्रेऽचन्द्ररूपाऽपि शाखा चन्द्रतयोच्यते, चन्द्र - ज्ञानो पायत्वात्‌ । यथावाऽरुन्धतीप्रश्र 
तत्समीपवर्तिनी पृथुला तारकाऽरुन्धतीत्वेनोपदिश्यते, अरु-न्धतीज्ञानद्रारत्वात्‌ । द्रारत्वं चात्नादिशब्दोदितानां 
शरीरादीनां बहिर्वृत्तिनिवारणद्रारा ब्रहाज्ञानं प्रत्युप-पद्यत एवेति । मैवम्‌ । किमनेन व्यभिचारश्चोद्यते, किवाऽन्यथासिद्धिः 
सम्भाव्यते, उत सा निश्चीयते ? पक्षत्रयमसम्बद्धमित्याह -- द्वारमिति । 


६ द्वारं तदतिवादिनः || २०१॥। 
उपसत्ति कथं विद्युरुपसन्नाय हि त्रिशः । 
वक्तव्यं ब्रह्म गुरुणा चतुर्वारमथापि वा । 
सकृद्‌ वेत्यागमा ब्रूयुः सम्प्रदायविदोऽपि च || २०२।। 


तद्‌ यत्किञ्चित्‌ कथं ब्रूयादुपसन्नाय दिक्पतिः । 
न वदेद्‌ ब्रहम च कथं मायावी नहि वारिराट्‌ ।। २०३।। 


तदन्नादिकम्‌ । उपसत्तिम्‌, व्रहाज्ञानार्थोपसच््ुत्तकरकालीनं गुरूपदेशप्रकारमित्यर्थः । कथमित्या -क्षेपे । न विद्युरि्धः। 
गुरूपदेशप्रकाराज्ञानविजृम्भितेयं शङ्केति भावः। 


तत्‌ कथं न विद्युरित्यत आह - उपसन्नायेति । ब्रहौव वक्तव्यम्‌ । न पुनर्यत्किञ्चित्‌। अबोधेऽपि पुनःपुनः शब्दान्तरेण 

तदेव वक्तव्यम्‌ । द्वारं च द्वारतयैव वक्तव्यम्‌ । नतु तदात्मकत्वेन । नहि धूमोऽ-ग्न्यात्मकत्वेन न प्रदश््यते । 

नद्राद्युदाहरणमप्यसिद्धमेवेत्ति। आगमा वेदाः। सम्प्रदायविदः स्मृतीति-हासपुराणकतांरः। 
अपिचावितरेतरसमुच्चायार्थो । 


तर््युपदेशप्रकाराज्ञतया वरुणोऽन्यदुपदिशतीत्यस्तु । मैवम्‌ । लोकपालस्यैतावज्ज्ञानाभावासम्भ- वादित्याशयेन 
द्रारोपदेशशङ्कानिराकरणमुपसंहरति - तदिति । तत्‌ तस्मात्‌ । यत्किथिद्‌ द्वारम्‌ । 


नन्वब्रहमैव ब्रह्म पृष्टवते वरुणेनोक्तं व्यामोहनायेति किं न स्यादित्यत आह - न वदेदिति । किमाक्षेपे । ब्रहौव 
वदेदित्यर्थः । तत्र हेतुः - मायवी नहीति । आप्तत्वदित्वर्थः । विवक्षितार्थज्ञानं हि वरुणस्य दिक्यतेः प्रसिद्धम्‌ । 
अविप्रलम्भकत्वं च पितृत्वात्‌ । भृगो्ब्रहाज्ञानयोग्यत्वात्‌ । उपसन्नायेति प्रसङ्कदोषस्य निरस्तत्वात्‌ । वारिराडिति 
भूताभिमानित्वेनोक्तस्यापटु करणत्वसम्भवात्‌ । विवक्षायाश्च उपदेशञादेव सिद्धेः । अत एव श्रुतिः - “वरुणं 
पितरमुपससार ' ' इत्याह । तदनेनाऽ पतेन ब्रह्प्रश्नोत्तरत्वेन उक्तत्वम्‌, अन्नादीनां ब्रह्मत्वे हेतुरित्युक्तं भवति । 


[ भृगुवल्ल्युक्तचक्षुःश्रोत्रवाचामपि ब्रह्यत्वसमर्थनम्‌, तच्छब्दानां भगवति निर्वचनं च | 


ननु वरुणेनोक्तेष्वन्नादिष्वन्नप्राणमनांसि सन्तु ब्रह्मस्वरूपाणि । अन्नादिशब्दानामत्तृत्वाद्यर्थतया अनुपपत््यभावात्‌। 
चक्षुःश्रोत्रवाक्‌शब्दं तु कथं ब्रह्य स्यात्‌ ? चक्षुरादिशब्दानां चष्टेऽनेनेति चक्षुः, श्रुणोत्यनेनेति श्रोत्रम्‌, वदत्यनयेति वागिति 
करणार्थत्वात्‌ । ब्रह्मणश्च करणत्वानुपपत्तेरिति चेत्‌, न । कर्तर्यपि तद्भ्ुत्पत्तिसम्भवादित्याह - चष्ट इति। 


चष्ट इत्येव तच्चक्षुः श्रवणाच्छोत्रमुच्यते । 
वचनादेव वाग्‌ ब्रह्म सृष्टिस्थित्यादिकारणम्‌ || २०४ ॥। 


एवशब्देन करणसाधनतां निराकरोति । किथ्य “यतो वा इमानि भूतानि जायन्ते" " इति सकल-भूतानां 
सृष्टिस्थितिसंहारकारणत्वं च ब्रह्मलक्षणमन्नादिषूपदिष्टम्‌ । ततश्चैतद्‌ ब्रह्मेत्याह - सृष्टीति । यतः सृषछ्यादिकारणमुक्तम्‌, 
अतोऽपि ब्रह्मेति सम्बन्धः| 

[ अन्न-प्राण-मनो-विज्ञान-आनन्द-चक्षु-श्रोत्र-वागाख्याष्टरूपाणामनुवाकद्ये 
सङ्खयाभेदेन सज्ज्ञाभेदेन चोक्तौ निमित्तकथनम्‌ | 


ननु तथाऽपि नानुवाकद्रयोक्तमेकं वस्तु भवितुमर्हति । सद्कयाभेदात्‌, सजञ्ज्ञाभेदाच्च । पूर्वं खल्वन्न- मयादयः पथ्थोक्ताः, 
न चक्षुःश्रोत्रवाचः । उत्तरत्र चात्रादयः षट्‌ न विज्ञानानन्दाविति । तत्राऽह - तच्चेति । 


तच्च वाधूलशाखायमष्टरूपमुदाहतम्‌ । 
विज्ञानानन्दसहितं पृथक्‌ सृष््यादिलक्षणैः। 
आवापोद्रापतः शाखा यत आहुः परं पदम्‌ || २०५॥। 


चशब्दो हेत्वर्थः । यस्माद्‌ वाधूलशाखायां विज्ञानानन्दसहितं तदन्नादिषटूकमित्यष्टरूपं ब्रह्मतया उदाहृतम्‌ । तस्मात्‌ 
तदनुसारेण प्रथमानुवाके चक्षुरादित्रयस्य, उत्तरत्र विज्ञानानन्दयोरध्याहारेण सङ्खयासञ्ज्ैक्यं भविष्यतीति भावः । 
हेत्वन्तरसमुच्चये वा चशब्दः । अत्रापि “विज्ञानं ब्रह्मेति व्यजानात्‌", “*आनन्दो ब्रह्मेति व्यजानात्‌ '' 
इत्युत्तरवाक्यपर्यालोचनयाऽपि ह्यत्र विज्ञानानन्दयो -रध्याहारो गम्यते । नह्यन्यद्‌ वरुणेनोपदिष्टम्‌, भृगुस्त्वन्यद्‌ 
व्यजानादिति युज्यते । 


ननु बाधूलशाखोक्तमपि कुतो ब्रहयत्यत आह - पृथगिति । अनेकशाखाविदामेवात्र सम्यगधि -कारज्ञापनायै तदुक्तम्‌ । 


ननु वाधूलशाखायमिवात्रो भयत्राष्टकमेव कस्मान्नोक्तमित्यत आह - आवापेति । क्रचिदन्यत्रा -नुक्तावापेन 
क्चिदन्यत्रोक्तोद्रापेन क्रचिदुभयथा, क्रचित्‌ सामग्येण परमेश्वरस्वरूपं प्रतिपादयन्तीति शाखानां स्वभावो यतोऽतो न 
कश्चिद्‌ विरोध इति। 


[ भृगोः पुनरुपसरणान्यथानुपपत््याऽन्नादीनामब्रह्मत्वशङ्का, पुनरुपसरणस्यान्यथेवोपपत्तिः | 


ननु तथाऽपि वरुणोपदिष्टानामन्नादीनां ब्रह्मत्वं नोपपद्यते । “"तद्‌ विज्ञाय पुनरेव वरुणं पितर -मुपससार'' इति 
लब्धोपदेशस्यापि भृगोः पुनरुपसरणवचनात्‌ । पूरवोक्तस्यैव ब्रहात्वे ˆअधीहि भगवा ब्रह्म" इति पुनरुपसरणं व्यर्थ स्यत्‌ । 
अनेन ज्ञायते न पूर्वोपदिष्ं ब्रहयोति । यथाहि कश्चित्‌ सुवर्णं याचितवते रजतं ददाति सोऽपि गृहीत्वाऽऽलोच्य पुनः सुवर्ण 
देहीति याचते, तेन पार््रस्थो जानाति प्राग्‌ दत्तमन्यदेव किञ्चित्‌, न सुवर्णमिति । तथेहापीत्याशङ्कां परिहरति - यत 
इति । 


यतो भूतानि जायन्त इत्यादयर्लक्षणैः स्वयम्‌ । 


लक्षितं गुरुणा पश्चात्‌ तपसैवापरोकषितम्‌ || २०६॥।। 
दृष्टैकेकस्वरूपं तु समस्तोक्तानुदर्शनम्‌। 

इच्छताऽञज्ञा गुरोः प्राप्य तपसैवापरोक्षितम्‌ || २०७।। 
अब्रह्यत्येव वदतां श्रुतहान्यश्रुतग्रहौ । 

साक्षा्लक्षणतां प्राप्ताविति लजा तदुक्तिषु || २०८ ।। 


अयमर्थः - न पुनरुपसरणान्यथानुपपत््या पूर्वोपदिष्टस्याब्रह्मत्वं कल्प्यम्‌ । पुनरुपसरणस्य अन्यथोपपत्तेः । तथाहि- 
वरुणो ह्युदेशलक्षणाभ्यां भृगवे ब्रह्मो पदिश्यो वाच -- न श्रवणमात्रेण कृती भवान्‌ । श्रवणमात्रस्य 
ब्रह्मसाक्षात्कारासाधनत्वात्‌ । साक्षात्कारस्यैव मोक्षसाधनत्वात्‌ । अतस्त्वया मनननिधिध्यासनरूपं तपः करणीयम्‌ ' इति । 
स चैवमुपदिष्टाष्टरूपो युगपत्‌ सर्वस्य साक्षात्कतुंमशक्यत्वान्मनननिधिध्यासनाभ्यामत्नाख्यं भगवद्रूपं साक्षात्कृत्य 
गुरुप्रसादलब्धमपूर्वतमं धनं तस्मै निवेदयितुम्‌, प्राणाख्यरूपान्तरसाक्षात्काराय मनननिधिध्यासने चिकीर्ष्गुरोरनुञ्ञामदातु 

च पुनरगुरुमुपससार । एवं रूपान्तरेऽपि । तत्रानुजानीहीति वक्तव्ये यत्‌ ˆ*अधीहि भगवो ब्रह्म'* इति वदति 
तदहङ्कारनिरासार्थमिति। 


नन्वस्त्वेवमर्थापत्तिरन्यथोपपत्त्योपक्षीणा । तथाऽपि कि पूर्वस्याब्रह्मत्वात्‌ पुनरुपसरणम्‌, उत उक्तरीत्या ऽनुज्ञार्थमिति 
सन्दिहते । सन्देहे चात्नमयादीनां न ब्रह्मत्वावधारणं सम्भवतीति । मैवम्‌ । ˆ“यतो वा इमानि भूतानि जायन्ते" 
इत्यादिलक्षणयोगात्‌ तपसैवापरोक्षितत्वलिङ्गच्चोत्तरपक्षा - वधारणोपपत्तेः । नहि देहादाविदं लक्षणं सम्भवतीति । नच 
तस्य स्वभावसिद्धज्ञानस्य साक्षात्काराय तपोऽपेकषितम्‌ । 


किच पूर्वस्याब्रह्यत्वेन पुनरुपसरणे "स तपस्तप्त्वा । अन्नमब्रहोति व्यजानात्‌ । नान्नाद्धयेव खलु ' इत्यादि ब्रूयात्‌ । एवं 


ब्रहमत्वज्ञापकेषु श्ुतेष्वश्रुतमब्रहात्वं कल्पयतां श्रुतहानिरश्रुतग्रहापत्तिश्च स्यादित्यलम्‌, निर्दलपशक्षप्रतिक्षेपेऽस्माकमेव लज 
जायत इति । अक्षरार्थस्तु स्फुट एव । 


सूत्राक्षराणामनानुगुण्यं तु भगवता न व्युत्पादितम्‌ । तस्य परेण स्वयमे वाङ्गीकृ तत्वात्‌ । यो हि स्वयमेव 
स्वव्याखख्यानस्यास्वारसिकत्वं मन्यते, तं प्रति तद्गयुत्पादनं मृतमारणमिव निराकर्तुरेव लजाकरम्‌ । अत एवाऽह - इति 
प्रकारेण तदुक्तिषु विषयभूतासु दूषणाभिधाने अस्माकमेव लजेति। 


[ मायावादिनो भेदन्यपदेशसूत्रव्याख्यानस्य प्रत्याख्यानम्‌ | 


यच्च ^“भेदव्यपदेशाच्च' ' इति सूत्रं व्याख्यायोक्तं परेण-- मिथ्याभूतं जीवात्मपरमात्मभेदमाभ्रित्य “ भेदव्यपदेशाच्च" 
इत्युक्तमिति, तदनुपपन्नमिति भावेनाऽह - समीप इति। 


समीपे सहभोगस्य मुक्तेत्वेनोक्तितोऽसकृत्‌। 
भेदो जीवेशयोर्मिथ्येत्येव मिथ्या स्वयं भवेत्‌ || २०९॥। 


ˆ“एतमानन्दमयमात्मानमुपसङ्कम्य' इत्यादौ परमेश्वरस्य समीपे “सोऽश्रुते ' इत्यादौ तेन सह । नहि सामीप्यं साहित्यं 
च भेदेन विना नोपपद्यते । नच मोक्षेऽपि शिष्यमाणं मिथ्या भवितुं युक्तम्‌ । आत्मस्वरूपस्यापि मिथ्यात्वप्रसङ्गात्‌। 


अथवा भेदन्यपदेशादित्युक्ते मिथ्याभेदोऽयं किं न स्यादित्याकाङ्गानिरासार्थत्वेन ^“अस्मिन्नस्य च तद्योगं शास्ति" 
इति सूत्रं प्रकरान्तरेण व्याख्याति । 
[ भास्करादिकृतव्याख्याननिरासः ] 


एवं पश्चकोशवादिनां मायावादिनां व्याख्यां निराकृत्य ये तु भास्करादयो यथाश्रुतसूत्रानुसारिणः अन्नमयादयश्चत्वारः 
कोशाः आनन्दमयस्त्वेक एव परमात्मेति व्याचश्चते, तन्मतमतिदेशोन निरा-करोति - एतेनेति। 


एतेन मयटश्चैव दरैविध्येनार्थकल्पनात्‌। 
तदन्येषां मतमपि सत्संसत्सु न भासते || २१०॥। 


एतेनैवान्नमयादीनां पश्चानामपि ब्रह्मत्वोपपादनेन तदन्येषां पश्चकोशत्ववादिभ्योऽन्येषां चतुष्को -शवादिनां । सत्ससत्सु 
विद्रत्सभासु । अधिकं चात्र दोषमाह - मयटो द्रैविध्येनार्थकल्पनाच्वेति । अन्नरमयादिषु विकारार्थत्वम्‌, आनन्दमये 
प्राचुर्यार्थत्वमिति । यदत्र नियामकमुक्तं तत्‌ प्रागेव निरा- कृतमिति । ननु प्राणमय एव विकारप्रक्रमो भग्नः । तर्हिं तत्र 
प्रत्ययस्य स्वार्थिकत्वकल्पनादधिको दोषः स्यादिति । 


[ अधिकरणार्थोपसंहारः | 

ननु सूत्रव्याख्यामुपक्र म्य परव्याख्यानिराकरणमसङ्तमिति चेत्‌, न । स्वन्याख्यानदाढचयांर्थत्वा -दिति 
भावेनाधिकरणार्थमुपसंहरति -- अत इति। 


अतो नारायणो देवो निःशेषगुणवाचकेः । 
गुणिसामान्यवचनैरपि मुख्यतयोदितः ।। २९९ ।। 


अध्यात्मगैश्च प्राणादचैस्तथेव हयधिभूतगैः। 
अन्नादिशब्दर्भगवानेको मुख्यतयोदितः || २१२॥। 


गुणिसामान्यवाचिनां गुणवाचिनां च शब्दानां समन्वयाय प्रवृत्तेऽप्यधिकरणेऽधिकरणसिद्धान्त न्यायेन 
सिद्धमप्यर्थान्तरमुपसंहरति - अध्यात्मगैश्चेति । अत एव नाधिकरणोपक्रमविरोध इति। 


[ ब्रह्मणि मुख्यया वृत्या सर्वशब्दसमन्वयस्य उत्सूत्रितत्वशङ्का | 


समस्तेर्गुणिसामान्यवाचकैः, गुणवाचकैः, अध्यात्मविषयैश्च प्राणवागादिभिः, अधिभूतविषयैश्च अन्नौषध्यादिभिः 
शब्दैर्भगवानेव मुख्यतयोदित इत्युपसंहारो नोपपद्यते । अस्यार्थस्य प्रागनुक्तत्वात्‌। ननूक्तमुपलक्षणपरोऽयमानन्दमयशब्द 
इति । सत्यम्‌ । उपलक्षणं हि प्रकृतोपयुक्तस्योपपन्नस्य चार्थस्य भवति । अन्यथाऽतिप्रसङ्गात्‌ । नचैतेषां सर्वशब्दानां मुखया 
वृत्त्या भगवदेकवाचित्वसमर्थनं प्रकृतोपयुक्तम्‌, नाप्युपपन्नम्‌ । 


तथाहि - "जन्माद्यस्य यतः" ' इति सूत्रे जगजन्मादिकारणत्वादीन्यष्टौ लक्षणानि ब्रह्मणोऽभि-हितानि । तत्रैव शात 
प्रमाणमुक्तं तृतीयसूत्रे । समन्वयसूत्रे च तेषामेव वाक्यानां ब्रह्मणि समन्वयः प्रतिज्ञातः । अतो जगजन्मादिकारणत्वं यत्र 
प्रतीयते तेषामेव वाक्यानां परमेश्वरे समन्वयसमर्थनं प्रकृ तसङ्गतम्‌। न सर्वेषाम्‌ । सर्वत्र 
जगजन्मादिकारणत्वप्रतिपादनाभावात्‌। 


किञ्च यच्रिष्ठतया जगजन्मादिकारणत्वं प्रतीयते तद्वाचिनः शब्दस्य ययाकयाचन वृत्त्या भगव -त्परत्वे समर्थितेऽपि 
लक्षणस्यातिव्यापिः परिहियत एव । नहि गङ्गापदलक्ष्यस्य तीरस्य घोषावसत्तवं न सिद्धयति । अतो मुख्यवृत्तिसमर्थनस्य 
क्तोपयोगः ? नोपपद्यते च सर्वशब्दानां भगवत्येव मुख्य - वृत्तिसमर्थनम्‌। रूढियोगौ हि मुख्यवृत्ती । तत्रापि योगाद्‌ 
रूदिर्बलवती । नच शब्दानां भगवति रूढिरस्ति । किन्तु तदितसत्रैव । योगस्तु सम्भवति । तथाऽपि स तदितरसमानः। 
तथाचार्थान्तर एव मुख्यवृत्तयः शब्दाः । रूढेर्योगस्य च सत्त्वात्‌ । नेश्वरे । योगमात्रस्य कथित्‌ सम्भवात्‌ । अतः सू्नकारस्य 
सकलशब्दानां मुख्यया वृत्त्या भगवत्येव समन्वयसमर्थने सङ्त्युपपत्त्योरभावादपव्याख्यानमेतदि - त्याशङ्क्य सङ्गति तावद्‌ 
दर्शयति - जन्मादीति । 


[ सर्वशब्दसमन्वयस्याऽद्यसूत्रद्रयोक्तब्रह्मलक्षणसिद्धयर्थत्वोपपादनम्‌ ] 


जन्माद्यस्येति सूत्रेण गुणसर्वस्वसिद्धये । 
ब्रह्मणो लक्षणं प्रोक्तं शास्रमूलं यतस्ततः । 
अन्वयः सर्वशब्दानां गुणसर्वस्ववेदकः || २९३ ।। 


“अथातो ब्रह्मजिज्ञासा" ' इति प्रथमसूत्रे ब्रह्मशब्देन जिज्ञास्यस्य सकलगुणपूर्णत्वं जीवादि -व्यावृत्यर्थमुपात्तम्‌ । 
“जन्माद्यस्य यतः" ' इति द्वितीयसूत्रेण तत्सिद्धये जगजन्मादिकारणत्वं ब्रह्मणो लक्षणं प्रोक्तम्‌ । अतः सूत्रद्रयेन साध्यतया 
साधकतया चाऽनन्दादिसकलगुणपूर्णत्वं जगजन्मादि- कारणत्वं च प्रकृतमिति । विवृतं चेतत्‌ पूर्वमस्माभिः । (१७७) 


किमतो यद्येवमित्यत आह - शाख्रमूलमिति । तदुभयं प्रधानमप्रधानं च लक्षणमनुमानादिना अतिव्याप्तौ शङड्कितायां 
तत्निवृत््र्थ तृतीयसूत्रे शास्रमूलं शास्रैकप्रमाणकमुक्तं यतः, ततश्चतुर्थसूत्रे शास््रस्यान्यपरत्वशङ्कायां सर्वशब्दानां 

भगवत्यन्वयः प्रतिज्ञातुमुचितो न कतिपयशब्दानामिति शेषः । सर्वगुणपूर्णत्वे शास्रस्य प्रमाणतयाऽभिधानेऽपि कुतः 
सर्वशब्दसमन्वयः प्रतिज्ञातव्य इत्यत आह - अन्वय इति । यतः सर्वजशब्दानामन्वय एव गुणसर्वस्ववेदको न 
कतिपयशब्दानाम्‌। अतः सर्वशास्राद्‌ गुणसर्वस्वसिद्धये स एव प्रतिज्ञातव्य इति सम्बन्धः । अन्यथा यस्यैव शब्दस्य 
समन्वयो न प्रतिन्नायते तदर्थो गुणो भगवति न सिद्ध्येत्‌, अतिन्यािश्च स्यात्‌ । प्रतिज्ञाते च समन्वयसूत्रेण सकलशब्द- 
समन्वये तत्प्रपश्चनं सूत्रकारस्य कथमसङ्गतं भवति ? एतेन मुख्यवृत्तिरपि सङ्गता द्रष्टव्या । तस्या अपि समन्वयसूत्रे 
प्रतिज्ञातत्वात्‌ । अमुख्यवृत्तौ तदभिधेयगुणालाभप्रसङ्ात्‌ , अभिधेयेऽतिव्याप्ि- प्रसङ्गच्चेति । 


[ ब्रह्मणि महायोगः, तदन्यत्र योगमात्रमिति योगवृत्तेरुभयत्र साम्याभावः | 


एवमसङ्गतिं परिहृत्य यदुक्तं परेण- न परमेश्वरस्यैव सर्वशब्दमुख्यार्थत्वं युक्तम्‌ । योगस्य परमेश्वर इवान्यत्रापि सम्भवात्‌। 
ईश्वरे रूढेरभावेनान्यत्र तदाधिक्यादिति । तत्र योगस्योभयत्र साम्यं तावत्निराकरोति - शब्देति। 


शब्दप्रवृत्तिहेतूनां तस्मिन्‌ मुख्यसमन्वयात्‌। 
अन्यार्थेष्वल्पता हेतोस्तत्निमित्तत्वतस्तथा || २९१४ ॥। 
तद्राचकत्व शब्दानाम्‌. ......------..-- । 
इन्द्रादिशब्दप्रवृत्तिहेतूनां परमैश्र्यादीनां तस्मिन्‌ परमेश्वरे मुख्यसम्बन्धादिन्द्रादिशब्दानां तद्वाचक त्वमेव । तस्यैव हि 


परमैश्र्यमनवधिकं स्वतन्त्र च । अन्यत्रापि तथा चेत्‌, को विष इति तत्रोक्तम्‌- अन्यार्थेष्विति । यतोऽन्यार्थषु पुरन्दरादिषु 
हेतोः शब्दप्रवृत्तिहेतोरेश्रयदिरल्पता । देशतः कालतः स्वरूपतश्च सावधिकत्वात्‌। अल्पस्यापि भगवत्निमित्तत्वाच्चेति । 


एतदुक्तं भवति - अवयवार्थमनुसृत्य वृत्तिहिं योगः । अवयवार्थश्च यथायथोत्कृष्यते तथातथा योगवृ्तेरप्युत्कर्षण 
भाव्यम्‌ । निमित्तवैचिव्ै नैमित्तिकावैचित्यस्यानुपपत्तेः । अवयवार्थश्च परमेश्वरे अनवधिकः स्वतन्त्रश्च । अर्थान्तरेऽल्पः 
पराधीनश्च । अतः कथं योगस्योभयत्र साम्यम्‌ ? किन्त्वीश्चरे महायोगोऽन्यत्र योगमात्रमिति स एव शब्दमुख्यार्थं इति । 
[ सर्वशब्दानां विष्णुविषय एव बहुलातिप्रयोगसद्धावात्‌ तस्मिन्नेव मुख्यरूढिः | 
यदुक्तमीश्वरे शब्दानां रूढिर्नास्तीति तत्निराकरोति - बहुलेति । 


4 बहुलातिप्रयोगतः। 
रूढमित्येव साध्यं स्वात्‌.......- +... । 


बहुलातिप्रयोगतो हेतोः शब्दजातं हरौ रूढमेवेति साध्यं स्यात्‌। अयं प्रयोगः - विमताः शब्दा हरौ रूढाः, 
बहुलातिप्रयो गवत्त्वात्‌ ; नारायणादिशब्दवदिति । प्रयोगवत््वं यौ गिकेष्वमुख्येषु चास्तीत्यतो बहुलेत्युक्तम्‌ । 
अज्ञातमुख्येष्वमुख्येष्वपि बहुल प्रयोगो ऽस्तीत्यतो ऽतिप्रयोगत इत्युक्तम्‌ । पूज्यप्रयोगो हातिप्रयो गः । पूज्यता 
चाविवेकपूर्वकत्वाभावः। नच रूढयोगे रूढोपचारे रूढलक्षणायां व्यभिचारः । तत्रापि रूढिसद्धावेन सपक्षत्वात्‌ । 
समाहारवृत्तयो हि ताः । 


[ विद्रदविद्रदरूढिभेदेन रूदेदरैविध्यम्‌, तत्र विद्रदूढेः प्राधान्यम्‌ |] 


नन्वसिद्धोऽयं हेतुः । इन्द्रादिशब्दानां परमेश्वरे प्रयोगस्यैवाभावादित्यत आह - रूढिरिति। 


449 रूदिर्हि दविधा मता ।। २१५॥।। 
अविद्रद्द्रदाप्त्यैव मुख्या हि विदुषां तु सा । 


194 


विद्रदूदिर्वेदिका स्यात्‌ सा योगादेव लभ्यते ।। २१६॥। 


तस्मान्मुख्यार्थता विष्णोरिति कृत्वा हदि प्रभुः । 
समन्वय साधयति... || २९७ ।। 


अत्र रूदिरिति रूदिज्ञापको बहुलातिप्रयोगी लक्ष्यते । आप्तिः सम्बन्धः । तत्राविद्रत्सम्बन्धिनो 
बहुलातिप्रयोगस्याभावेऽपि विद्रत्सम्बन्धिनो भावान्नासिद्धिरिति भावः। 


अस्त्वेवमीश्वरेऽपि रूढिः शब्दानाम्‌ । तथाऽपि लोकेऽपि तद्भावात्‌ साम्यमेव । ततश्च हरिरेव मुख्यवाच्य इति नोपपद्यत 
इत्यत आह - मुख्येति । विदुषां बहुलातिप्रयोगानुमिता सा रूदिर्मुख्या हि यस्मात्‌ तस्मान्न साम्यमिति शेषः । 


कथं मुख्यत्वमित्यत आह - विद्वदिति । वैदिकबहुलप्रयोगानुमिता हि विद्रद्रुदिरित्युच्यते। साच 
लौकिकमात्रप्रयोगानुमिताया मुख्येति स्फुटमेवेति । 


[ 'वैदिका' इत्यस्य साधुत्वसमर्थनम्‌ | 


ननु वैदिकेति कथम्‌ । ““टिद्राणय्‌्‌' " इत्यादिना डीपा भवितव्यम्‌ । मैवम्‌ । परमवैदिकत्व -ख्यापनार्थत्वात्‌ । अथवा 
वैदिकाः प्रयोगा अस्यां सन्ति ज्ञापका इति *“अर्शादिभ्योऽच्‌ ' इत्यचि कृते वैदिकेति भवति । यद्रा वैदिकानां पुरुषाणां 
आस्यादिति तत्प्रयोगात्‌ सिद्धेति । 


[ विद्रदरुढेः योगमूलत्वाच्च प्राधान्यम्‌ | 


हेत्वन्तरमाह - सेति । ल्यबलोपनिमित्ता पश्चमी । यतः सा विद्वद्रूदिर्योगमविहायैवोपलभ्यते । नत्वविद्रद्रूडिवत्‌ 
सङ्केततुल्याऽतोऽपि सा मुख्येति । ततः किमित्यत आह - तस्मादिति । यस्मादेवं विष्णौ महायोगः, मुख्या च रूढिः, 
अन्यत्र योगमात्रममुखख्यरूढिश्च तस्मात्‌ सर्वशब्दमुख्यार्थता विष्णोरुपपत्नेति । 


उपसंहरति - इति कृत्वेति । एतां सङ्तिम्‌, एतां चोपपत्ति हदि कृत्वा सूत्रकृत्‌ ““आनन्दमयो ऽ-भ्यासात्‌ ' 
इत्यशेषगुणिसामान्यवाचकादिशब्दानां मुख्यया वृत्या हरौ समन्वयं साधयति । अतो युक्तमेवैतद्‌ व्याख्यानमिति ।। * ।। 
इत्यानन्दमयाधिकरणम्‌।। ६ ।। 


अथ अन्तःस्थत्वाधिकरणम्‌ ।। ७ ।। 


[ उत्तराधिकरणानामानन्दमयाधिकरणेन गतार्थताशङ्कापरिहारः | 


अन्तस्तद्धर्मोपदेशात्‌ । स्यादेतत्‌ । यदि ˆˆआनन्दमयोऽभ्यासात्‌' " इति वदतः सूत्रकारस्यैता - वानर्थोऽभिमतो भवेत्‌, 
तहिं तत एव गतार्थत्वात्‌ “*अन्तस्तद्धर्मोपदेशात्‌' * इत्याद्यधिकरणानाम-नुत्थानमेव स्यात्‌ । पदार्थान्तरविषयौ हि 
रूढियोगावाश्चित्यैव तत्र पूर्वपक्षप्रवृत्तिः । यथोक्तं भाष्ये । तत्रान्यविषयाया रूढेरविद्रदूढित्वेन भगवद्विषयाया विद्रद्रूितो 
योगस्य चाल्पभगवदधीनप्रवृत्ति-निमित्तसापेक्षस्य निरवधिकापरतन्त्रप्रवृत्तिनिमित्तापेक्षान्‌ महायोगादुपपादितमेव 
दुर्बलत्वमिति कुतोऽधिकरणान्तरस्य आवकाशः ? सत्यम्‌। तथाऽप्यभ्यधिकशङ्कासद्धावेनाधिकरणान्तरारम्भोप- 
पत्तिरित्याशयवान्‌ ताबदधिकशङ्काप्रवर्तनपूर्वकम्‌, ˆ“अन्तस्तद्धमों पदेशात्‌* इत्यधिकरणतात्पर्य दर्शयति - 
देवानामिति । 


क देवानां तत्र शक्तताम्‌ ।। २९७ ॥। 
आशङ्क्य तत्र रूढि च तच्छल्दानामपि स्वयम्‌ । 

[ पूर्वपक्षिणा इन्द्रादीनां महायोगवृ्या मुख्यरूढ्या च 
तच्छब्दवाच्यत्वमुपपाद्य तेषामन्तःप्रविष्टत्वप्रतिपादनम्‌ | 


तैत्तिरीयाः पठन्ति - “अन्तः प्रविष्टं कर्तारमेतम्‌ । अन्तश्न्द्रमसि मनसा चरन्तम्‌ । सहैव सन्तं न विजानन्ति देवाः 
इति । तत्र संशयः - किमयमन्तःप्रविष्टः परमात्मा, उतान्य इति । अन्य इति तावत्‌ प्राप्तम्‌ । कुतः ? ““इन्द्रो राजा जगतो 
य ईशो । त्वष्टारं रूपाणि विकुर्वन्तं विपश्चितं ब्रहमन्द्रमभि जगतः प्रतिष्ठाम्‌ । दिव आत्मानं सवितारं बृहस्पतिम्‌ 
इतीन्द्रादिश्रुतेः । ““सप्त युञ्जन्ति रथमेक -चक्रम्‌'' इत्यादित्यलिङ्गाच्च। 


“अत्न ब्रह्म ' ' इत्यादिश्रुत्या तद्धेतुव्यपदेशादिलिङ्ेन चातीताधिकरणे निर्णयः कृतः । नचेन्द्रा - दिश्रुतिरन्यत्र नेतुं 
शक्यन्ते । पुरन्दरादिषु रूढत्वात्‌, यौगिकत्वाच्च । ननूक्तमत्र, अन्यत्र रूढेरविद्रत्स -म्बन्धित्वाद्‌ योगस्य च 
परमे श्ररायत्ताल्पनिमित्तत्वादमुख्यतेति । सत्यम्‌ । तदन्नौषध्यादिपदा्थेषु स्यात्‌ । नतु पुरन्दरादिषु । 
तत्रेन्द्रादिशब्दप्रवृत्तिनिमित्तस्य परमैश्रयदिरनवधिकस्यापरायत्तत्वस्य विद्यमानत्वेन मुख्ययोगोपपत्तेः । अशक्तेषु खलु 
सामन्तादिष्वैश्चर्यादिकमल्पं परायत्तं च भवति । देवास्त्वप्रतिहत-शक्तयः कथमेवं भवेयुः ? तथाच श्रुतिः - “इन्द्रो वै 
देवानामोजिष्ठः' इत्येवञ्जातीयका । रूढिरपि पुरन्दरादिष्विनद्रादिशब्दानां "इन्द्रस्य नु वीर्याणि प्रवोचम्‌ '' इत्यादिमन्त्रेषु 
बहुलप्रयोगदरशनेन विद्रत्सम्बन्धिनी मुख्यैव । तेषामतत्परत्वे तद्यजनादौ विनियोगानुपपत्तः । 


[ इन्द्रादीनां ब्रह्मणाऽभेदमङ्गीकृत्य पूर्वपक्षिणा अनेकेश्वरविरोधपरिहारः ] 


नच स्वतन्त्रानवधिकैश्रयादिकमनेकेषां विरुद्धमिति वाच्यम्‌ । इन्द्रादीनां परमेश्चरात्मकत्वात्‌ । स एव हि कार्यवशात्‌ 
तत्तदुपाधिभेदभिन्नस्तास्ताः सञ्ज्ञा लभते । कुत एतदिति चेत्‌, एतत्प्रकरणगत-वाक्यशाबल्यान्यथाऽनुपपत््येति तावद्‌ 
ब्रूमः । तथाहि - "*अदुश्येऽनात्म्ये'* इत्यानन्दमयलक्षणत्वेन उक्तमदृश्यत्वमिह “न विजानन्ति देवाः" इत्युच्यते । 
समानाधिकरणानि चेन्द्रादिश्रुतिलिङ्घानि । नचेकं वाक्यमनेकविषयं सम्भवति, व्याघातात्‌। यथोक्तम्‌- "अर्थैकत्वादेकं 
वाक्यं साकाङ्गं चेद्‌ विभागे स्यात्‌ * इति । नचात्रेकोपादानेनापरपरित्यागे कारणमस्ति । तथाच पुराणवाक्यम्‌ -- “अहं 
भवो भवन्तश्च सर्व नारायणात्मकम्‌ ' इत्यादि । अत एव भेदन्यपदेशस्तदितरविषयो व्याख्येयः । नचेवंसति विनिगमने 
कारणाभावः । अनुपहितधर्माणामुपहिते सम्भवाद्‌ वैपरीतत्यस्यासम्भवात्‌। तस्मादिन्द्रादय एवान्तःप्रविष्ठत्वेन प्रतिपाद्यन्त 
इति। 


एवं देवानामिन्द्रादीनां तत्र स्वतन्त्रानवधिकेन्द्रादिशब्दप्रवृत्तिनिमित्तवत्तायां शक्तताम्‌। ततश्चन्द्रा-दिशब्दानां तत्र 
महायो गवृत्तिमिति शेषः । तथा तच्छब्दानामिन्द्रादिशब्दानां तत्र पुरन्दरादिषु देवेषु स्वयमपि साक्षादपि 
विद्रत्सम्बन्धिनीमपीति यावत्‌ । रूढि चाभ्यधिकामाशङ्कखय - 


[ वैष्णवलिङ्गबाहुल्यात्‌ श्रुत्यक्तोऽन्तःप्रविष्टो विष्णुरेबेत्युपपाद्य 
तस्यैव महायोगविद्वदरूढिभ्यामिन्द्रादिशब्दवाच्यत्वसमर्थनम्‌ | 


ॐ अन्तस्तद्धर्मोपदेशात्‌ ॐ ।। २०।। 


समुद्रान्तस्थितत्वादयैस्तद्धर्मेविष्णुरूढताम्‌ । 
साधयित्वा... ।। २९८ ।। 


११ ६८६. 


~ स्वयं सूत्रकारः-“अन्तस्तद्धुर्मोपदेशात्‌ ' ' इति सूत्रेणान्तःप्रविष्टो विष्णुरेव , “"समुद्रेऽन्तः कवयः", ““यस्याण्डकोशं 
शुष्ममाहुः", “ब्रह्मा तपसाऽन्वविन्दत्‌' ' इति समुद्रान्तःस्थितत्व -ब्रह्माण्डवीर्यत्वब्रह्यतपोलभ्यत्वादिधर्मो पदेशात्‌, तेषां 
च विष्णुधर्मत्वेन श्रुतिस्मृतिसिद्धत्वात्‌ । नचेन्द्रादिश्रुतिलिङ्विरोधः । निरवकाशलिङ्बलेन तद्वाधोपपत्तेः । नच तेषामपि 
निरवकाशत्वम्‌ । “ “इन्द्र मित्रं वरुणमधिमाहुः ' इत्यादिना तेषां भगवति विद्रदूिसद्धावस्य सिद्धत्वात्‌ । महायोगस्य च 

सुप्रसिद्धत्वात्‌ । इन्द्रादिगतस्य परमैश्चयादेरल्पता परमेश्वराधीनता च श्रुतिपुराणादिप्रसिद्धा। 
शक्ते रप्यस्मदाद्यपेक्षयाऽऽधिक्वमात्रमेव, नतु निरर्गलत्वमपि । अन्यथाऽनेकेश्चरविरोधश्च । विद्रद्रूहिरपी- 
श्ररसच्निधाननिमित्तैव । इत्येवं समुद्रान्तःस्थितत्वाद्यैर्विष्णुधर्मँरन्तःप्रविष्टत्वस्य विष्णुनिष्ठताम्‌, तथा 
तच्छब्दानामिन्द्रादिशब्दानामपि विष्णुरूढताम्‌ । उपलक्षणमेतत्‌ । तत्र यौगिकत्वं च साधयित्वा । 


[ इन्द्रादीनां ब्रह्मणाऽभेदनिरासः | 
ॐ भेदव्यपदेशाच्चान्यः ॐ ।। २९।। 
1 अभिदां तैश्च पुनरेव न्यवारयत्‌ || २१८ ।। 


ननूक्तरीत्या देवानां परमेश्चरात्मकत्वेन समुद्रान्तःस्थितत्वादिकं सर्वं सम्भवतीत्येवंतेरदेवेरीश्वररस्य अभिदां च पुनर्य 
“भे दव्यपदे शाच्चान्यः'* इति सूत्रेण, अन्यश्चासाविन्द्रादिदेवेभ्योऽन्तः-प्रविष्टः। ““इन्द्रस्याऽत्मा'' 
इत्यादिविशेषविषयभेदव्यपदेशात्‌, अभेदे प्रमाणाभावाच्च । नच वाक्य -शाबल्यम्‌। सर्वस्येश्चरपरताया उक्तत्वात्‌ । 
पुराणस्येश्चरसच्निधानातिशयविषयत्वादित्येवं न्यवारयदि-त्यर्थः । अत्र पुनरित्याशङ्कावृत्तिमात्रमाचष्टे । तैरेवेत्यवधारयता 
प्रकारान्तरेण भेदसूत्रस्य पुनरुक्तता निरस्ता भवति । यद्यप्ययं लिङ्गात्मकः शब्दः, तथाऽपीन्द्राद्यनेकनामसमन्वयलाभादत्र 
निर्णीत इत्यदोषः । 


[ मायावादिरामानुजीयन्याख्यानयोः प्रत्याख्यानम्‌ | 


केचिदेतत्सूत्रद्रयं “अथ य एषोऽन्तरादित्ये हिरण्मयः पुरुषो दृश्यते य एषोऽन्तरक्षिणि पुरुषो दुष्यते" इति 
छान्दोग्योक्ताक्ष्यादित्यान्तस्थपुरुषस्येश्चरत्वसमर्थनपरत्वेन व्याचक्षते । तद्रा निरा-कर्तुमेवेत्युक्तम्‌। तथात्वे हि †*अन्तर 
उपपत्तेः ' इत्यस्यानारम्भप्रसङ्गः । “य एषोऽन्तरक्षिणि पुरुषो दृश्यत एष आत्मा इति होवाच'* इत्येतद्राक्यमधिकृत्य 
तत्‌ प्रवृत्तमिति चेत्‌, न । वाक्यभेदेनाधिकरण- भेदे शाख्रापर्यवसानप्रसङ्गात्‌ । सन्ति च तत्राप्यमृतत्वादयो ब्रह्मधर्माः । 


[ भामत्युक्ताभ्यधिकाशङ्कानिराकरणम्‌ ] 


ˆ नन्वधिकाशङ्या तदारम्भो भविष्यति । तथाहि - एष दुष्यत इति तावत्‌ प्रत्यक्षेऽथं प्रयुज्यते । ब्रह्म तु परोक्षं न तथा 
निर्देशविषयो भवितुमर्हति । युज्यते चेतत्‌ प्रतिबिम्बे । प्रथमावगतात्‌ प्रत्यक्ष-भिधानाच्छायापुरुषेऽधिगते तदुपरक्तायां 
बुद्धौ प्रतीयमाना अमृतत्वादयः स्तुत्या कथिद्‌ व्याख्येया इति ' ' 


तदिदं पुनरुक्तिभयसम्भ्रान्तेन भाषितम्‌ । यतो अत्रापि ^“य एषोऽन्तरक्षिणि पुरुषो दृश्यते" इति प्रत्यक्षाभिधानमस्ति । 
तदत्र यथा परमात्मनि सावकाशितं तथा तदपि भविष्यतीति का तत्राप्यभ्य-धिकाशङ्का ? तर्हात्र परोदाहतमेवास्तु 
विषयवाक्यम्‌ । तत्रान्तःप्रविष्टमित्याद्यन्यद्‌ भविष्यतीति चेत्‌, न। स्थानादिभेदव्यपदेशादिना तत्र 
तस्ये वो दाहरणत्वप्रतिभासनात्‌ । तस्माद्‌ वाक्यज्ञानदरिद्राणां व्याख्यानमुपेक्षणीयमिति।। * ।। 
इत्यन्तःस्थत्वाधिकरणम्‌ ।। ७ ।। 


अथ आकाशाधिकरणम्‌ || ८ ।। 


[ अधिकरणविषयसंशयपूर्वपक्षाभ्यधिकाशङ्काः | 


एवमधिदेवविषयशब्दसमन्वयमभिधायाधुना अधिभूतविषयशब्दसमन्वयं प्रतिपिपादयिषु-राकाशस्य भूतेषु 
प्राधान्यात्‌ तच्छब्दसमन्वयं हरावाह सूत्रकारः - *“आकाशस्तद्छिङ्ात्‌'' इति। 

छन्दोगाः पठन्ति -- “अस्य लोकस्य का गतिरित्याकाश इति होवाच । सर्वाणि ह वा इमानि भूतान्याकाशादेव 
समुत्पद्यन्ते । आकाशं प्रत्यस्तं यन्त्याकाशो ह्येवैभ्यो ज्यायानाकाशः परायणं स एष परोवरीयानुद्रीथः स एषोऽनन्तः 
इति। 


तत्र संशयः - किमयमाकाशः परमात्मा, उत भूतमिति । भूतमिति तावत्‌ प्राप्तम्‌ । कुतः ? आकाशशब्दस्य 
योगरूढिभ्यां भूते प्रसिद्धत्वात्‌ । आकाशनमवकाशत्वं खल्वाकाशशब्दनिर्वचनलबन्धम्‌ । तच्च भूते सुप्रसिद्धम्‌ । प्रयोगश्च 
लोकवेदयोराकाशशब्दस्य भूतविषयो बहुलः । ननुच ““सर्वाणि ह वा" इत्याद्यक्तलिङ्गबलात्‌ परमात्मा कि न स्यात्‌ ? 
लिङाद्ुतेर्बलवत्तवादिति ब्रूमः । नच बहुत्वेन लिङ्गानां प्राबल्यम्‌ । तथाऽपि साम्येनानिर्णयात्‌। नच साम्यमपि । यथाऽहुः- 


“श्िविधं बलवत्त्वं च बहुत्वाच्च स्वभावतः । 
तयोः स्वभावो बलवानुपजीव्यादिकश्च सः " इति। 


कुत्रिमाकृत्रिमयोरकृत्रिमं हि ज्यायः । अतः प्रथमावगतस्वभावबलवच्छत्यनुरोधेन लिङ्गानि कथञ्चिद्‌ योज्यानीति । 


ननु ˆ“अन्तस्तद्धर्मोपदेशात्‌ '' इत्यनेनैव परिहृतमेतत्‌ । इन्द्रादिशब्दवदाकाशब्दस्यापि भूतेऽमु-ख्यया वृत्त्या प्रवृत्तस्य 
महायोगविद्रदूटिभ्यामीश्वरवाचिनस्तदबुद्ध्याधायकत्वमेव हि न्याय्यम्‌ । सुतरां च निरवकारलिङ्गबलादिति । नच 
काचिदभ्यधिकाशङ्काऽस्तीत्यतोऽनारम्भणीयमिदं सूत्रमिति । 


[| अवकाशप्रदत्वादेः जडाश्रितत्वात्‌, स्वाभाविकत्वाच्च विष्ण्वधीनत्वासम्भवेन 
भूताकाश एव श्रत्यक्त इत्यभ्यधिकाशङ्का | 


तत्राभ्यधिकां शङ्कां दर्शयति ~ चेष्टा हीति। 


चेष्टा हि चेतनानां या सा भवेत्‌ तत्प्रसादतः । 
अचेतनस्वभावस्तु विवरादिः कथं ततः || २१९ ॥। 


इति शङ्कानिवृत््यर्थम्‌ ........-. +... । 


युक्तमिन्द्रादिशब्दानां पुरन्दरादिष्वमुख्यत्वम्‌। निरवधिकस्य प्रवृत्तिनिमित्तस्यैश्रयदिरसम्भवात्‌। अल्पस्यापि 
परमेश्वरायत्तत्वात्‌ । युक्त च स्वतन्त्रानवधिकैश्र्यादिमति परमेश्वरे मुख्यत्वम्‌ । नचेव-माकाशशब्दप्रवृत्तिनिमित्तमवकार्त्वं 
भूते निरवधिक न सम्भवति । क्रचित्‌ कदाचिदप्यभावा- भावात्‌ । नापीश्चरायत्तम्‌ । एेश्चर्यं हि वर्षणशासनपालनादिरूपा 
चेतनसम्बन्धिनी चेष्टा । सा चाऽगन्तु- कन्ञानेच्छादिकारणव्यपेक्षत्वात्‌ स्वयमागन्तुकत्वाच्च कारणद्वारा स्वरूपतश्च 
परमेश्वरप्रसादायत्तेति युज्यते । आकाशादिशब्दप्रवृत्तिनिमित्त तु विवरत्वादिकं न तावदागन्तुकज्ञानादिकारणद्रारा परमे - 
श्वरायत्तम्‌, अचेतनाश्रितत्वात्‌। नापि स्वरूपतः, स्वभावत्वादनागन्तुकत्वात्‌। नचाऽकाशशब्दस्य ईश्वरे योगः सम्भवति, 
तस्य मनागप्यवकाशत्वाभावात्‌ । तस्मादाकाशशब्दं भूतमेवेत्यभ्यधिका -शङ्कानिवृक््र्थं सूत्रितमिति शोषः । विवरादिरिति 


भावप्रधानो निर्देशः । आदिग्रहणेनाऽकाशग्रहण-मुपलक्षणमिति सूचयति । ततः परमेश्चरात्‌। तदायत्त इति यावत्‌। 
कथमित्याक्षेपे । 


[ सर्वोत्तमत्वादिनिरबकाशलिङ्गबाहुल्यात्‌ श्रत्यक्त आकाशो विष्णुरेव | 


नन्वत्राऽकाशञः परमात्मा तद्धिङ्गादित्येतावदुच्यते । न पुनरुक्तपूर्वपक्षाच्छादकं किञ्चिदित्यतः सूत्रस्यार्थान्तरमाह - 
आकाश इति। 


ॐ आकाशस्तद्िङ्गात्‌ ॐ ।। २२।। 

22 आकाश इति नाम च। 
परतोऽपि बरीयस्त्वपूर्वा्धिङ्कद्धरेभवेत्‌ || २२० ॥। 


आकारनामबलात्‌ खलु परेण भूतमाश्ङ्कितम्‌। नच तद्‌ युक्तम्‌। यतो निरवकाशात्‌ परो- 
वरीयस्त्वादेरनेकस्माद्धिङ्ादाकाश इति नाम च हरेर्भवेत्‌। वाचकमिति शोषः । अत्रोपसर्जनतया समासे निर्दिंष्टेनापि 
वरीयस्त्वेन बुद्ध्या विविक्तेन परतोऽपीत्यस्य सम्बन्धो नानुपपन्नः । सर्वभूतोत्पत्तिकार -णत्वपूर्वादिति वक्तव्ये 
परो वरीयस्त्वपूर्वा दित्युक्तम्‌, प्रथमप्रतीतस्यापि सर्वभूतकारणत्वादेर्भूतेऽपि कथथिद्‌ व्याख्यातुं शक्यत्वात्‌ । 
परोवरीयस्त्वादेः सर्वथाऽपि तत्र नेतुमशक्यत्वात्‌। 


तथाहि - अस्य लोकस्य का गतिरिति पुथिवीगतिप्रश्चस्याऽकाश इत्यत्तरमभिधाय कथमेततत्‌, अपां कार्य हि पृथिवी 
तत्रैव च लीयत इति तासामेव पृथिवीगतित्वोपपत्तेरित्याशङ्खय, मैवम्‌ । मूलकारणत्वादित्याह - ““सर्वाणि'' इति । 


नच तर्हि *“आत्मन आकाशः सम्भूतः" ' इति श्रुतेरात्मा वक्तव्य इति वाच्यम्‌ । भूतविषयविचारे वियत एव वक्तव्यत्वात्‌। 
नचाऽकाशस्यापि भूतत्वात्‌ सर्वाणीति विरुद्धम्‌ । ˆ "इदं सर्वमसुजत' * इतिवत्‌ तद्रयतिरिक्त ग्रहणो पपत्तेः । 
नचावधारणानुपपत्तिः । परम्परया भूतो पादानस्यापरस्याभावात्‌ । कथमस्य भूतो त्पत््यादिहेतुत्वम्‌ ? भूतेषु 
ज्येष्ठत्वादित्याह । आकाशो होभ्यश्चतुरभ्यो भूतेभ्यो ज्यायानिति । न केवलमुत्पत्तिलयकारणत्वाद्‌ गतिः । किन्नाम । 
"कारणेषु स्थितं कार्यम्‌'* इति श्रुतेराश्रयणीयत्वादपीत्याह -- “आकाशः परायणम्‌ इति । नचास्य लोकस्येति 
प्राणिनिकायाभि-धानम्‌। येन सर्वभूतशन्दोऽपि तत्परः स्यात्‌ । “न प्रतिष्ठां लोकमतिनयेत्‌' " इति पृथिव्याः प्रकृतत्वात्‌ । 


नच परोवरीयस्त्वादिकं शक्यमेवं कथञ्चिद्‌ व्याख्यातुम्‌ । निरुपचरीतं सर्वोत्तमत्वं हि परो-वरीयस्त्वम्‌। अन्यथा 
ज्यायानित्यनेनैव गतार्थत्वप्रसङ्गात्‌ । उद्रीथत्वं च ““ओमित्येतदक्षरमुद्रीथम्‌ ' ` इत्युक्तत्वात्न कथञ्चिदन्यत्र नेतुं शक्यते । 
आरोपोऽयमिति चेत्‌, न । बाललीलार्थत्वप्रसङ्गादुप- निषदाम्‌ । अनन्तत्वं चाऽकाशस्य देशकालधर्मेरन्तवतो न 
सम्भवत्येव । आपेक्षिकं तु प्रकृतविरुद्धम्‌। पृथिव्याः सामगतित्वं **अन्तवद्‌ वै खलु सौम्य ते साम'' इति निराकृत्य 
स्वयमप्यन्तवन्त-माकाङमभिदधता किमधिकमाचरितं स्यात्‌ ? अतोऽनन्तत्वमपि निरुपचरितमेवेति । 


[ आकाशशब्दप्रवृत्तिनिमित्तावकाशप्रदत्वं विष्णावेव मुख्यमिति समर्थनम्‌ | 


नन्वाकारश्रुतिरपि निरवकाशेत्युक्तम्‌ । सत्यम्‌ । दुरुक्तं तत्‌ । नहि देशकालाभ्यां परिच्छिन्नस्याऽ- काशस्य 
अवकादातृत्वं निरवधिकं सम्भवति । नापि स्वतन्त्र परमेश्वरायत्तत्वात्‌। तत्‌ कुत इत्यत आह - नभ इति। 


नभो ददाति श्रसतां मार्ग यवियमाददः। 
इत्यादिवाक्यैः ...... +... || २२९।। 


आदिग्रहणेन ^“सर्वभूतगुणैर्युक्तम्‌'* इत्यादेः सङ्कहः । तेन यदुक्तं परमेश्वरे योगानुपपत्तिरिति तदपि समाहितं भवति। 
आकाशोऽवकाशदातृत्वस्येश्वरायत्तत्वम्‌, ईश्वरस्यापि पृथक्‌ तद्रतं चावगम्यत इति रोषः । उपपत्ति तु वक्ष्यामः । (२९०) 
तस्मादाकाशोपलक्षितसकलाधिभूतशब्दपरममुख्यवाच्यो भगवान्‌ हरिरिति सिद्धम्‌।। * ।। इत्याकाशाधिकरणम्‌ ।। ८ ।। 


अथ प्राणाधिकरणम्‌ ।। ९।। 


[ अधिकरणविषयविशययपूर्वपक्षाः | 


इदानीमाध्यात्मिकशब्दसमन्वयं सिषाधयिषुः प्रधानत्वात्‌ प्राणशटब्दसमन्वयार्थं सूत्रयामास - ““अत एव प्राणः" 
इति । तैत्तिरीयके श्रूयते - ““तद्‌ वै त्वं प्राणोऽभवः। महान्‌ भोगः प्रजापतेः । भुजः करिष्यमाणः यद्‌ देवान्‌ प्राणयो 

नव" इति । तत्र संशयः - किमयं प्राणः परमात्मा, उत मुख्य इति । वायुवृत्यादेः प्राणशब्दप्रवृत्तावपि वाक्यार्थस्य 
सर्वथाऽप्यनुपपत्तरन संशयविषयत्वम्‌ । नह्यचेतनं प्रति त्वमेवमभव इति बुद्धिमतोच्यते । किं तावत्‌ प्राप्तम्‌ । मुख्य इति । 
कस्मात्‌ ? प्राणशब्दस्य लोकवेदयोर्मुख्यप्राणे प्रयोगप्राचुर्यात्‌, प्राणन्त्यनेनेति निरुक्तिसम्भवाच्च । 


[ अन्वयव्यतिरेकाभ्यां मुख्यप्राणस्य जीवनहेतुतादृषटः श्रुत्युक्तः प्राणः स एवेत्यभ्यधिकाशङ्का | 
नन्वेतदपि पूर्वन्यायेन परिहतं न सूत्रारम्भं प्रयोजयतीति । अतोऽभ्यधिकाशङ्कां दर्शयति - अध्यात्ममिति। 


व अध्यात्ममन्वयनव्यतिरेकतः ।। २२९१।। 


आत्मानमधिकृत्य तस्य भो गायतनत्वेन वर्तत इत्यध्यात्मं शरीरम्‌ । तस्मिन्‌ प्राणः प्राणनं जीवनम्‌ । 
आदिग्रहणाच्चेष्टोपादीयते । मुख्यस्येति शेषः । मुख्य एवात्र प्राणो भवितुमर्हतीति वाक्यशेषोऽत्रा -ध्याहार्यः। 


ततश्चायमर्थः -- उपपद्यते तत्रेन्रादिश्रुतेराकाशादिश्रुतेर्वांऽपहारः । प्रवृत्तिनिमित्तस्यान्यत्र मुख्यस्य असम्भवात्‌। 
परमात्मनि च सम्भवात्‌ । नचैवं प्रकृते । जीवनचेष्टाहेतुता हि प्राणशब्दप्रवृत्तिनिमित्तम्‌ । तच्च मुख्ये सम्भवति । शरीरे, 
सति मुख्ये जीवनादिकं भवति, नासतीत्यन्वयव्यतिरे काभ्यां मुख्यस्य जीवनादिहेतुतादृषटेः । ननु 
वायुविकारान्वयन्यतिरेकानुविधायित्वं जीवनादेः प्रतीयते । मुख्यस्य तु तद्धेतुता साध्यत इति कि केन सङ्तम्‌ ? मैवम्‌ । 
वायुविकारशरीरत्वान्मुख्यस्येति । 


अथवा प्राणादिहेतुताया अदृष्टेरिति व्याख्येयम्‌ । परमात्मन इति शोषः । अन्वयव्यतिरेकाभ्यां हि हेतुता कल्प्या । नच 
परमात्मनः प्राणशब्दप्रवृत्तिनिमित्तजीवनादिहेतुतावगमकान्वयव्यतिरेकौ पश्याम इति भावः। 


यद्रा यदत्र वाक्ये “नव देवान्‌ प्राणय'* इतीन्द्ियप्राणनमुक्तम्‌ । यच्च प्रजापत्युपलक्षितानां सकल- जीवानां 
भोगकारणत्वम्‌ । तदुभयमप्यध्यात्ममन्वयव्यतिरेकाभ्यां मुख्यस्य दृश्यते न परमात्मनः । अतो युक्तिसंवादान्मुख्यविषयग्भेदं 
वाक्यमिति । नचात्र वाक्ये पूर्ववदनन्यथासिद्धु किमपीश्वरलिङ्ग- मस्ति । येन श्रुतिबाध प्रत्येष्याम इति पूर्वपक्षोषः। 
[ लक्ष्मीपतित्वलक्षणप्रनलवैष्णवलिङज्गबलात्‌ श्रुत्युक्तः प्राणो विष्णुरेव | 
नन्वेवं चेत्‌, न सूत्रमेतदाच्छादकमित्यतस्तस्य तात्पर्यमाह -- अतिदेशो हीति । 
ॐ अत एव प्राणः ॐॐ ।। २३।। 


(8 अतिदेशो हि तादृशः । 
लिङं बलवदेव स्यात्‌... || २२२॥। 


हिशब्दो हेतौ । एवमधिकाशङ्कया पूर्वपक्षे प्रापे सूत्रकृता तादृशः पूर्वोक्तसमानस्य परिहारन्यायस्य अतिदेशः कृतो 
यस्मात्‌ तस्मादुक्ताशङ्काच्छादकं भवत्येवेद सूत्रमिति योज्यम्‌ । 


यद्रा किमनेनाधिकाशङ्काव्युत्पादनेन ? यथाभाष्यमेव पूर्वपक्षः कि न स्यादित्यत्रेदमुक्तम्‌। तादृशो हातिदेशो यत्‌ 
आशङ्कया आधिक्ये सति परिहारस्य समानत्वम्‌ । यद्याशङ्कायां न विशेषः, तर्हिं पूवणैव परिहृतत्वात्‌ 
प्राचीनन्यायातिदेशनमनर्थकं स्यात्‌ । प्रत्युदाहरणं शङ्कापरिहारे शाख्रापर्यवसान -प्रसङ़गत्‌। यदिच परिहारोऽविशेषितो 
न स्यात्‌ कथं तर्हात एवेत्यतिदेश इति मन्दव्युत्पादनार्थमिद - मुक्तम्‌ । भाष्येऽप्यस्य सर्वस्यापि स्वीकारार्थ प्रसिद्धेरित्याह । 


अतिदेशार्थमाह- लिङ्गमिति । हरिरिति वक्ष्यमाणं सिहावलोकनन्यायेनात्रापि सम्बद्ध्यते । तेनैवशब्दस्य सम्बन्धः । 

अथवा सौत्रस्यैवशब्दस्यानुवादेन बलवदिति व्याख्यानम्‌ । "शब्दादेव प्रमितः ' इति यथा । यतस्तस्मादित्यध्याहार्यम्‌। 


ततश्चायमर्थः - हरिरेवात्र प्राणः स्यात्‌ । कुतः ? यतोऽत्र वैष्णवं लिङ्क श्रूयते तस्मात्‌ । “ श्रीश्च ते लक्ष्मीश्च पत्न्यौ" 
इति सच्रिहितवाक्ये श्रूयमाणस्य श्रीलक्ष्मीपतित्वस्य मनसाऽप्यन्यत्राशक्य - चिन्तनस्य बलवत्वादिति । 


[ प्राणशब्दप्रवृत्तिनिमित्तप्राणनादिहेतुत्वं विष्णावेव मुख्यमिति समर्थनम्‌ | 


ननूक्त प्राणश्रुतिरपि निरवकाशा । शब्दप्रवृत्तिनिमित्तस्य प्राणनादिहेतुत्वस्यान्वयव्यतिरेकाभ्यां मुख्ये दृष्टत्वात्‌ परमेधरे 
तदभावादित्यत्राप्येतदेवोत्तरम्‌। प्राणनादिहेतुत्वलिङ् प्राणशब्दप्रवृत्तिनिमित्तो धर्म इति यावत्‌ । हरावेव मुख्यं स्यघ्त मुख्य 
इति। 


कुतो जीवनादिहेतुत्वं हरौ मुख्यम्‌ ? अन्वयव्यतिरेकयोरभावादित्यत आह ~- प्रेरक इति। 
क प्ररकोऽस्यापि यद्धरिः || २२२॥। 
अस्य जीवनादेर्मुख्याधीनतया प्रतीतस्यापीत्यपेरर्थः । यद्‌ यस्मात्‌ । श्रुतः इति रोषः । 


अयमर्थः -- मा भूतामन्वयव्यतिरेकावीश्चरस्य जीवनादिहेतुतासाधक । तथाऽपि श्रुतिबलात्‌ सेत्स्यति । 
नहान्वयव्यतिरेकावेव कारणतायां प्रमाणम्‌ । तथासति स्वर्गादावध्रिहोत्रादेः कारणता न स्यादिति । तहिं प्रमाणद्रयबलाद्‌ 
द्वयोरपि जीवनादिहेतुत्वे कुतो हरावेव तन्मुख्यमिति च न वाच्यम्‌ । यतोऽस्य मुख्यस्यापि हरिः प्रेरक श्रूयत इति । मुख्ये 
कथं न मुख्यं जी वनादिहेतुत्वमित्यस्याप्येतदेवो - त्तरम्‌ । नहि परप्रेरणया भवत्‌ तस्मिन्‌ मुख्यमिति सम्भवतीति । 


अथवा जीवनादिहेतुतासाधनाय यदन्वयव्यतिरेकानुविधायित्वं लिङ्गमुक्तं तद्‌ विष्णुपक्ष एव मुख्यं स्यात्‌ । न मुख्यपक्ष 
इति योज्यम्‌ । उभयत्र हेतुमाह - प्रेरक इति। यथा वायुविकारनिष्ठान्वय-व्यतिरेकी तस्य 
मुख्यशरीरत्वान्मुख्यविषयावङ्कीक्रियेते, तथाऽस्य मुख्यस्यापि हरिः प्रेरक इति तद्विषयाविति । मुख्ये न मुख्यं 
लिङ्गमित्यस्याप्येतदुपपादकम्‌। अनन्यथासिद्धान्वयन्यतिरेकौ हि कारणक्लृधि कुति । नचेह तथाऽस्ति । यतः 
परमेश्चरावस्थानमेव जीवनकारणम्‌ । मुख्यस्तु तदायत्तः, तच्छरीररूपः, तस्मिन्नवस्थितेऽवतिष्ठते निर्गते निर्गच्छतीति । 
संवबदतीमं सर्वमप्यर्थं श्रुतिः- 


^“न प्राणेन नापानेन मर्त्यो जीवति कश्चन । 
इतरेण तु जीवन्ति यस्मित्नेतावुपाश्रितौ"" 


इत्येवञ्जातीयका । एवमेव युक्त्यानुकूल्यपरिहारायापि ““लिङ्गम्‌' ' इत्यादिकमेव योजनीयमिति । 


[ मायावादिना वृत्तिकृदुक्तोदाहरणवाक्यस्यायुक्तत्वं व्युत्पाद्य उदाहरणवाक्यान्तरप्रदर्शनम्‌ | 


अत्र केचित्‌ “प्राणस्य प्राणं प्राणबन्धनं हि सोम्य मनः' ' इति चोदाहरन्ति । तदयुक्तमित्यपरे । शब्दभेदात्‌ प्रकरणवशाच्च 
संशयानुपपत्तेः । यथा पितुः पितेति प्रयोगेऽन्यः पिता षष्ठीनिर्दिष्टः, अन्यः प्रथमानिरदिं्टः पितामह इति गम्यते । तद्रत्‌ 
प्राणस्य प्राणमिति शब्दभेदात्‌ प्रसिद्धात्‌ प्राणादन्यः प्राणस्य प्राण इति निश्चीयते । नहि स एव तस्येति भेदनिर्देशो भवति । 
यस्य च प्रकरणे यो निर्दिश्यते नामान्तरेणापि स एव तत्प्रकरणनिर्दिष्ट इति गम्यते । यथा ज्योतिष्टोमाधिकारे ““वसन्ते 
वसन्ते ज्योतिषा यजेत इत्यत्र ज्योतिःशब्दो ज्योतिष्टोमविषयो भवति । तथा परस्य ब्रह्मणः प्रकरणे ““प्राणबन्धनं हि 
सोम्य मनः'' इति श्रुतः प्राणशब्दो वायुविकारमात्र कथमवगमयेत्‌ ? अतः संशया-विषयत्वात्रेतदुदाहरणं युक्तम्‌ । किन्तु 
“ “प्रस्तोतर्या देवता प्रस्तावमन्वायत्ता" इत्युपक्रम्य श्रूयते - ^“कतमा सा देवता इति प्राण इति होवाच सर्वाणि ह वा 
इमानि भूतानि प्राणमेवाभिसंविशन्ति प्राणमभ्युजिहते सैषा देवता प्रस्तावमन्वायत्ता' ' इत्येतदुदाहरणवाक्यमिति । 

| मायावाद्युदाहृतच्छान्दोग्यवाक्यस्य संशयाद्यकारणत्वात्‌ नोदाहरणवाक्यत्वमित्युपपादनम्‌ | 


११ ८6 


एतदप्ययुक्तम्‌ । संशयपूर्वपक्षयोरनुत्थानात्‌। ननु “प्राणबन्धनं हि सोम्य मनः' ', “प्राणस्य प्राणम्‌ ' इति चैवमादौ 
ब्रह्मविषयः प्राणशब्दो दृश्यते । वायुविकारे तु प्रसिद्धो लोकवेदयोः । अतः प्राणशब्देन कतरस्योपादानमिति भवति 
संशयः । मैवम्‌ । वायुविकारे देवताशरब्दस्य प्रस्तावमन्वायत्त- त्वस्य चासम्भवात्‌ । चेतनस्य हि देवताशब्दो मन््राधिष्ठान्त्वं 
चोपपन्नम्‌। 


किश्ात्र भूतानां संवेशनमुद्रमनं च पारमेश्वरं कर्म प्रतीयते । तेन पूर्ववत्‌ तद्रहणमेव युक्तम्‌ । कुतः पूर्वपक्षस्याव्काशः ? 
“यतो वा इमानि भूतानि ' इति हि सर्वप्राणिनिकायस्य ब्रह्मण्येव संवेशनं तत एवोद्रमनं च श्रावयति । ““सुप्िजागरयोरपि 
सता सोम्य तदा सम्पन्नो भवति! इत्यादि । 


ननु मुख्येऽपि प्राणे संवेशनोद्रमने दुश्येते । “यदा वै पुरुषः स्वपिति प्राणं तहिं वागप्येति प्राणं चक्षुः प्राणं मनः प्राणं 
श्रोत्रम्‌ । तदा प्रतिबुद्धयते प्राणादेवाधि पुनर्जायन्त" ' इति । एवन्तहिं संशयः स्यान्न पूर्वपक्षः । समवबलत्वात्‌। 


किञ्थ "यदा वै पुरुष" इति श्रुतिरपि मुख्यप्राणविषयेति कु तोऽवगतम्‌ ? स्वापकाले प्राणवृत्ता- 
वपरिलुप्यमानायामिन्दरियवृत्तयः परिलुप्यन्ते । प्रबोधकाले च प्रादुर्भवन्तीति प्रत्यक्षानुगुण्यात्‌ मुख्य - प्राणविषयत्वं 
प्राबल्यं च निश्चीयत इति चेत्‌, न । इन्द्रियाणामतीन्दरियाणां मुख्यप्राणे सवेशोद्रमनयोः अप्रत्यक्षत्वात्‌ । अनुमानमस्त्विति 
चेत्‌, न । परमात्मनोऽप्यपरिलुप्यमानस्य विद्यमानत्वेनावधारणा - नुपपत्तेः । 


किथेन्द्रियाणां मुख्यप्राणे सवेशोद्रमनयोः श्ुत्यनुमानसिद्धत्वेऽपि किमायातम्‌ सर्वभूतसम्बन्धिनो: तयोरिन्द्रियसारत्वाद्‌ 
भूतानां नासङ्तिरिति चेत्‌, किमेतदनुमानम्‌, सम्भावना वा? नाऽद्यः, व्वाप्त्य-भावात्‌ । द्वितीये तु 
श्रुत्यनुमानाभासमूलसम्भावनामात्रेण श्रुतिबाधया पूर्वपक्ष इति सुभाषितम्‌ । 


नन्वादित्योऽच्नं चोद्रीथप्रतिहारदेवते तावद्‌ ब्रह्मणोऽन्ये । तत्सामान्यात्‌ प्राणस्यापि न ब्रह्मत्वमिति पूर्वपक्षोऽस्त्विति 
चेत्‌, न । निर्णायकाभाव एव प्रायपाटठस्यानुसरणी यत्वात्‌ । स्पष्टं चात्र पारमेश्वरं कर्मेत्युक्तम्‌ । अन्यथा 
छत्रचामराद्यसाधारणलिङ्गसद्धावेऽपि सामन्तसच्निधिमात्रेण राजा न राजा स्यात्‌। कथ्ावधारितमादित्योऽन्न च न 
ब्रहोति ? श्रूयते हि तत्रापि “सर्वाणि ह वा इमानि भूतान्यादित्यमुच्चैः सन्तं गायन्ति" इत्यादि ब्रह्मलिङ्गम्‌ । (“अन्नमेव 
प्रतिहरमाणानि" इति तु प्रायपाठादुपजीवनार्थं ग्राह्यम्‌ । तस्मात्‌ संशयपूर्वपक्षयोरसम्भवात्रेदमुदाहरणम्‌। किन्तु 
न्यायविदा-मगरेसरोणानन्तवेदविदा भाष्यकृतोपात्तमेवेति सिद्धम्‌ ।। * ।। इति प्राणाधिकरणम्‌ ।। ९।। 
अथ गायतर्यधिकरणम्‌ ।। ११।। 
[ ज्योतिश्चरणाधिकरणस्याव्याख्याने निमित्तम्‌ ] 
““ज्योतिश्चरणाभिधानात्‌' * इत्यत्राधिकाशङ्का भाष्य एव दर्शिता । यदाह - ““अभिसुूक्तत्वात्‌'* इति । तेन 
वक्तव्याभावादुत्तरं गायत्यधिकरणमेव विव्रियते । 
[ अधिकरणविषयसंशयपूर्वपक्षाः | 


अधिवेदगताशेषनाम्नामुपलक्षणस्य वेदमातुः त्रैवर्णिक द्वितीयजन्मनि जनन्या गायत्र्याः प्राधान्येन तन्नाम्नः समन्वयं 
प्रतिपादयितुं सूत्रम्‌ - ““छन्दोऽभिधानात्नेति चेन्न तथा चेतोऽर्पणनिगदात्‌ तथाहि दर्शनम्‌ ' " इति। 


ॐ छन्दोऽभिधानान्नेति चेन्न तथा चेतोऽर्पणनिगदात्‌ तथाहि दर्शनम्‌ ॐ ।। २५।। 


छन्दोगाः पठन्ति - “गायत्री वा इदं भूतम्‌ ' इत्यादि । तत्र संशयः - कि गायत्री ब्रह्म, किवा वर्णसमावेशलक्षणो 

मन्त्र इति । मन्त्र एवेति तावत्‌ प्राप्तम्‌। कुतः ? गायत्रीशब्दस्य छन्दोविशेषे प्रसिद्धत्वात्‌ । नन्वेतदपि पूर्वन्यायेनैव 
परिहतमित्यतोऽभ्यधिकाशङ्कया पूर्वपक्षयति - नित्यत्वादिति । 


[ गायत्र्याः नित्यत्वात्‌ अनादित्वात्‌, गानत्राणकर्तृत्वस्य च तत्स्वभावत्वात्‌ 
छन्द एव श्रुत्युक्तमित्यभ्यधिकाशङ्का | 


नित्यत्वादेव शब्दस्य तत्स्वभावः कथं हरेः । 
कथ प्रसिद्धबहुलशब्दानामन्यथार्थता ।। २२३।। 


भवेदाकाशादिशब्दानां परमात्मपरत्वम्‌ । अन्यगतस्य शब्दप्रवृत्तिनिमित्तस्येश्वरपरतन्त्रत्वेन तत्र मुख्यवृत्ययोगात्‌ । यद्यपि 
विवरत्वादिकं कारणतः स्वरूपतो ऽप्यनागन्तुकम्‌ । तथाऽपि धर्मण एवाऽकाशादेरुत्पत्निविनाशवतो 
जन्मस्थितिलयेष्वीश्वराधीनत्वे धर्मस्यापि तथाभावोऽवर्जनीयः । नचाऽकाशोऽनादिनित्य इति युक्तम्‌ । ^“आत्मन आकाशः 
सम्भूतः" * इत्यादिश्रुतिविरोधात्‌ । यस्तु *“अनादिर्वा अयमाकाशः * इत्युक्तोऽव्याकृताकाशः सोऽनादिनित्योऽपि न तत्र 
पूर्वपक्षिणो विवक्षितः, भूतप्रकरणत्वात्‌। 


नचेवं प्रकृते सम्भवति । गायत्रीशब्दप्रवृत्तिनिमित्तं हि गानत्राणकर्तृत्वम्‌ । यथाऽऽह श्रुतिः - ““गायति च त्रायते च 
तस्माद्‌ गायत्री ' ' इति । तत्र गानकर्तृत्वं नाम अर्थप्रतिपादकत्वम्‌ । त्राणकर्तृत्वं चाध्येत्रणां पापाद्‌ रक्षणशक्तिः तदुभयमपि 
कथं केन प्रकारेण हरेरधीनं स्यात्‌ ? न केनापि । तथा -हि - विवरत्वादिवद्‌ धर्मिणा सहैव तदधीनं वा स्यात्‌, ध्वनिवत्‌ 
स्वयमेव वा ? नाऽद्यः, धर्मिणः शब्दस्य वेदस्य नित्यत्वात्‌, अनादित्वाच्च । धर्मिण एव नित्यत्वे तेन सह पराधीनत्वं कुत 
इति एवार्थः । न द्वितीयः, अर्थप्रतिपादनादिशक्तेस्तत्स्वभावत्वात्‌। 

किश्चाऽकाशादिवाक्ये सन्ति पारमेश्राणि लिङ्गानीति युक्तं तत्र तदाश्रयणम्‌ । नचात्र तथाविधं किमपि पश्यामः। 


प्रत्युत ˆ“गायत्री वा इदं सर्वम्‌ * “वाग्‌ वे गायत्री ' ' इत्यादयः शब्द एव प्रसिद्धा बहवः शब्दाः श्रूयन्ते । कथञ्च तेषाम्‌, 


विना बलवद्वाधकोपनिपातेनान्यार्थता कल्पयितुं युक्ता । अन्यवस्थाप्रसङ्गात्‌। नच च्छन्दसः सर्वात्मकत्वानुपपत्तिः । 
ब्रह्मणोऽपि साम्यात्‌ । 


नन्वियमेव गायत्री वाक्यशेषे ज्योतिष्टरन पठ्यते । ^“अथ यदतः परो दिवो ज्योतिर्दीप्यत'* इत्यादिना । ज्योतिश्च 
पूर्वाधिकरणे ब्रह्मेति निर्णीतम्‌ । मैवम्‌ । पूर्वाधिकरणोदाहतवाक्योक्तस्य ज्योतिषो ब्रहमत्वेऽप्यत्र तदनुपपत्तेः । तत्र हि 
कर्णादिविदूरत्वमुक्तम्‌। अत्र पुनः ““तदेतद्‌ दृष्टं च श्रुतं च” इति तद्विपरीतम्‌ । युज्यते च ज्योतिरिति पदं छन्दसि । 
तत्पर्यायस्य “तेजो वै ब्रह्मवर्चसं गायत्री" इति तेजःशब्दस्य तत्र दर्शनात्‌ । अस्तु वा “अथ यदतः परो दिवो ज्योतिः" 
इत्युक्त ज्योतिर्ब्रहा । तथाऽपि गायत्री च्छन्द एव । उपदेशभेदेन भिन्नप्रकरणत्वादिति । अथवाञत्रापि “अथ यदतः परो 
दिवः'* इति वाक्योक्ते ज्योतिषि सन्देहः - कि ब्रह्म, उतान्यदिति । उपक्रमे गायत्रीशाब्दश्रवणादन्यदिति प्राप्म्‌। ननु 
गायत्रीशब्दस्याप्याकाशादिशब्दवदीश्रपरत्वोपपत्तेः किमनेनेत्यतो नित्यत्वादित्या-दिनाऽभ्यधिकाशङ्केयमुक्तेति । 


[ श्रुतिलिज्गबाहुल्यात्‌ श्रुत्युक्ता गायत्री विष्णुरेव | 
एतदाच्छादकत्वेनाधिकरणतात्पर्यमाह - इति चेदिति। 
इति चेत्‌ तद्ध॒रेरेव बाहुल्याच्छुतिलिङ्योः। 


तत्र ब्रूम इत्यध्याहार्यम्‌ । तत्‌ ज्योतिःप्रकरणं गायत्रीप्रकरणं च हरेरेव प्रतिपादकम्‌ । नच गायत्री -पदविरोधः। 
यतस्तद्धरेरेव वाचकम्‌। कथम्‌ ? यस्मात्‌ तत्‌ गायत्रीपदप्रवृत्तिनिमित्तं मुख्यतो हरेरेव । अन्यगतं च हरेरेवाधीनम्‌। नच 
ज्योतिषो ब्रह्मत्वे दृषटत्वाद्यनुपपत्तिः । यतः तत्‌ अधिष्ठानादिद्रारा कर्णादिविदूरस्यैव हरेरुपपद्यते । नचोपदेशभेदा्पपत्तिः। 

यतस्तद्‌ दिवः परत्वं दिवि स्थितत्वं च विवक्षाभेदाद्धरेरेव युज्यते । 


११ ८६८ 


कुत एतत्‌ ? श्रुतिलिङ्गवोर्बाहुल्यात्‌ । तथाहि-- * "ततो ज्यायां श पुरुषः", ““यद्रैतद्‌ ब्रह्म" , ““य एतामेव ब्रह्मोपनिषदं 
वेद" इति श्रुतयः । लिङ्घानि च गानत्राणकर्तृत्वम्‌, भूतादिपादत्वम्‌, ““एतामेव नातिशीयन्त' ' इति स्वोत्तमत्वमित्यार्दनि । 
अत एव श्रुतिलिङ्गबाहुल्यात्‌ तत्‌ प्रसिद्धबहुलशब्दजातमपि हरेरेवेति । 


[ ईश्वरशक्तेः नित्यानित्यस्वाभाविकागन्तुकादिसर्वविषयकत्वम्‌ | 
ननूक्तमत्र नित्या गायत्री प्रवृत्तिनिमित्त च तत्स्वभावः । तत्‌ कथं हरेरधीनमित्यत आह - तादृश -त्वाच्चेति । 
तादृशत्वाच्च तच्छक्तेः.....----.- +. ।। २२४ ।। 


पूर्वेण सम्बन्धः । हेतुसमुच्चये चशब्दः । तादृशी खल्वीश्वरशक्तिः । यत्ित्यानित्यस्वभावा -स्वभावसर्वविषया । अन्यथा 
सर्वेश्वरत्वहानेः । अथ तस्याः शक्तेः कि शक्यमिति चेत्‌, तत्स्वरूप- सत्तैव । अनादिसिद्धा सेति चेत्‌, सत्यम्‌ । 
अनादीश्रशक्त्यैवेति वदामः । उक्त चात्र प्रमाणमिति । (३६) 


[ ज्योतिश्चरण-गायत्यधिकरणयोर्भिन्नत्वसमर्थनम्‌ | 


अपरे तु “ज्योतिश्चरणाभिधानात्‌'  इत्याद्येकमेवाधिकरणं व्याचक्षते । तदयुक्तम्‌ । अथ यदतः परो दिवो ज्योतिः'' 
इति वाक्ये चरणाभिधानाभावात्‌ । चरणाभिधानादित्यस्य पादाभिधानादित्यर्थं इति चेत्‌, एवन्तर्हि 
भूतादिपादन्यपदेशोपपत्तेश्रैवमिति पुनरुक्तं स्यात्‌। न स्यात्‌ । तात्पर्यभेदात्‌। तथाहि ~ पूर्वस्मिन्‌ वाक्ये ˆ“तावानस्य 
महिमा'* इति चतुष्पाद्‌ ब्रह्म निर्दिष्टम्‌ । तत्र यच्चतुष्पदो ब्रह्मणः ` त्रिपादस्यामृतं दिवि' इति द्युसम्बन्धिरूपं निर्दिष्ट 
तदेवेह द्यु सम्बन्धात्‌ प्रत्यभिज्ञायते । तत्‌ परित्यज्य प्राकृतं ज्योतिः कल्पयतः प्रकृ ताहानाप्रकृ तप्रक्रिये 
प्रसज्येयातामित्यत्राभिप्रेयते । तत्र तु भूतादिपादव्यपदेशबलेन प्रकृतस्य ब्रहात्वोपपादनमिति । 


उच्यते -- एवं हि व्याकुर्वता प्रकृतप्रत्यभिज्ञानं ज्योतिषो ब्रह्मत्वे हेतुः, उत्तरा तु त्रिसूत्री प्रकृतस्य ब्रह्मत्वोपपादिकेत्युक्त 
स्यात्‌। तथाच श्रुतहानाश्रुतकल्पने स्याताम्‌। अन्यथा ज्योतिःप्रत्यभिज्ञाना- दित्येव ब्रूयात्‌। लघु चेवं स्पष्टं च सूत्र 
स्यात्‌ । पादाथिधानादित्येव वा वदेत्‌ । श्रुत्यनुगमो होवंसति स्या दित्युक्त मेवो पपन्नमिति।। * ।। इति 
गायत्यधिकरणम्‌।। १९।। 


जथ पादान्त्यप्राणाधिकरणम्‌ ।। १२ ।। 


[ एतदधिकरणस्य प्राणाधिकरणेन गतार्थताशङ्कापरिहारः, अभ्यधिकाशङ्का च | 


प्राणस्तथाऽनुगमात्‌ । ननु *“अत एव प्राणः * इत्यनेनैवेतद्‌ गतार्थम्‌ । ˆ“ता एताः शीर्षच्छ्ियः श्चिताः '' 
इत्यादिवाक्यान्तरविषयत्वान्नेति चेत्‌, न । उक्तोत्तरत्वात्‌ । अभ्यधिकाशङ्कासद्धावात्रेति चेत्‌, न । अदर्शनात्‌ । सद्धावे वा 
तदनन्तरमेवाऽरम्भणीयत्वादित्यतो निरन्तराधिकरणसिद्धान्तन्यायो -पजीव्यधिकाशङ्कया पूर्वपक्षमाह - बाहुल्य इति । 


3 बाहुल्ये श्रुतिलिङ्गयोः ।। २२४ ।। 
अन्यस्य मुख्यवाच्यत्वमिति......---.-- । 


पूर्वाधिकरणे हि गायत्चाद्यन्यवाचिशब्दबाहुल्यसद्धावेऽपि श्रुतिलिङ्गबाहुल्याश्रयणेन गायत्री परमात्मैवेति निर्णीतम्‌ । 
अस्ति चात्रापि परकीयश्रुतिलिङ्बाहुल्यम्‌ । तथाहि - चक्षुरादिभिः सहपाटस्तावत्‌ प्रधानस्य ब्रह्मणो नोपपद्यते । नच 
किञ्चिदत्र ब्रह्मणो ज्ञापकमस्ति। येनाप्रधानप्राय-पाठस्यापवादः स्यात्‌ । युज्यते चेन्द्रजीवमुख्यप्राणानाम्‌ । इन्द्रस्य 

हस्ताधिष्ठातुरिन्द्रियत्वात्‌ । जीवस्येन्द्रियजन्यफलाश्रयत्वात्‌ । मुख्यस्य च सर्वेन्द्रियस्वामित्वात्‌ । “ प्राणो वा अहमस्म्युषं ' 
इतीन्दरश्रुतिः । “"ता अहिंसन्त' * इत्यादिनोक्तानि ~ प्राणाविवादः, देहादुत्क्रमाणप्रवेशौ, ततो देहपातोत्थाने, 
प्राणसंवादश्चेति मुख्यप्राणलिङ्घानि । तथा ““तं शतं वर्षाण्यभ्यार्चत्‌* इति ता -युष्टुम्‌, “प्राणो वशः" ' इति चक्षुरादीन्‌ 
प्रति वंशत्वमिति जीवलिङ्गानि । सति चैवमन्यदीययोः श्रुतिलिङ्गयोर्बाहुल्येऽन्यस्येन्द्रादेः प्राणशब्दवाच्यत्वं युक्तम्‌ । 
अन्यथोक्तन्यायस्यानैकान्त्यापातात्‌। नच वाक्यभेदो दोषः । अनन्यगतिकतया प्राप्त्वादिति। अमुख्यया वृत्त्याऽत्र 
मुख्यप्राणस्य वाच्यत्वं सिद्धान्तिना ऽ-प्यभ्युपगम्यत इत्यतो मुख्येत्युक्तम्‌ । इतिशब्दः शङ्कासमापिद्योतकः । 


[ पूर्वपक्षुक्तश्चुतिलि ङ्गानां विष्णौ सावकाशत्वात्‌ स एव प्राणशब्दवाच्यः |] 
सिद्धान्तयत्‌ सूत्रं व्याख्याति - तन्नेति । 


ॐ प्राणस्तथाऽनुगमात्‌ ॐ ।। २८ ।। 


0 तत्नात्रगस्य हि । 
विष्णोरेव तु लिङ्गानि प्राणस्थानि तु सर्वशः || २२५॥।। 


प्राणसंवादपूर्वाणि मुख्यतो जीवगानि च । 
अभ्यार्चच्छतवर्षाणि प्राणवशत्वमित्यपि ।। २२६।। 


किन्तु ब्रह्मण एव प्राणशब्दमुख्यवाच्यत्वमिति शोषः । कुतः ? ब्रह्मशब्दानुगमात्‌। पारमेश्वर -लिङ्गानुगमाच्चेति भावः । 
अथवा बाहुल्य इत्यादिकमेव सिद्धान्तवाक्यम्‌ । ब्रह्मविषययोः श्रुति -लिङ्गयोर्बाहुल्ये विद्यमाने यदन्यस्येन्द्रादेः 
प्राणशब्दमुख्यवाच्यत्वं पूर्ववादिनोक्तम्‌, तन्नेति । 


ननु. च श्रुतिलिङ्बाहुल्यादे वान्यस्य मुख्यवाच्यत्वमित्युक्तम्‌ । सत्यम्‌ । तथाऽप्यस्त्यत्र वैषम्यम्‌ । 
निरवकाशश्रुतिलिङ्गबाहूल्येन हि प्रागत्र च निर्णयः कृतः । एतानि तु सावकाशानीत्याह-- अत्रग-स्येति । इन्द्रादिगतस्य । 
हिशब्दो हेत्वर्थः । तस्मात्रेति पूर्वेण सम्बन्धः । प्रमाणप्रसिद्धिद्योतको वा । आद्यस्तुशब्दो न्यायविशोषसूचकः । प्राणस्थनि 
प्राणसम्बन्धितया प्रतीतानि । पुनस्तुशब्दोऽप्य्थे । इन्दरियविषयाण्यपीति श्रुतिरपीति वा । नच मेषु पुरुषसम्बन्धनिवबन्धनं 
क्रोशनमिवामुख्यानीश्वरे लिङ्गानीति शङ्कनीयम्‌ । अन्तर्गतस्य तस्यैव तत्तत्कर्तृत्वादित्यारायेन मुख्यत इत्युक्तम्‌ । श्सर्षाणी - 
त्यतोऽपि परस्तादितिशब्दो योज्यः । प्राणवंशत्वं प्राणां श्क्षुरादीन्‌ प्रति वशत्वम्‌ । एतेन ““न वक्तुः ' इत्यादिसूत्रतत्पर्यमुक्त 
भवति । 


[ मायावादयुक्तोदाहरणवाक्यस्यायुक्तत्वम्‌ | 
केचिदत्र कौषीतकिनब्राह्मणोपनिषदीन्द्रप्रतर्दनाख्यायिकायां श्रुतं “ प्राणोऽस्ति प्रज्ञात्मा ' " इत्यादिवाक्यमुदाहरन्ति । 
तेषां वक्तुरिति न श्रुत्यनुगतम्‌। वक्तृत्वं हीन्द्रस्याऽत्मोपदेशादित्यनेनैव लब्धम्‌ । नच वक्तुरितीन्द्रप्रतिपत्त्यर्थम्‌। तस्य 
तदप्रत्यायकत्वात्‌। अस्माकं तु विशिष्टं शर शंसितुर्विश्चामित्रस्य नेन्दरोऽन्यथोपदेष्टुमर्हतीति युक्तेद्योतनाय सार्थकमिति । 
[ पादार्थोपसंहारः ] 


पादार्थमुपसंहरति - तस्मादिति । 


तस्मादन्यत्रगैः शब्दैरुक्तन्यायैः समन्ततः । 
एको नारायणो देवो भण्यते नात्र संशयः || २२७।। 


अन्यत्रगैर्नामात्मकैरिति रोषः । तस्मादित्यस्यैव विवरणम्‌ - उक्तन्यायैरिति । उक्तो न्यायो येषु ते तथोक्ताः । समन्ततः 

सर्ववेदगतेः । एको मुख्यार्थः । नात्र संशय इति । लक्षणयाऽयं समन्वयोऽभिधीयत इति केषाञ्चिन्मतम्‌, मुख्यवृच्येति 
सिद्धान्तः । अतो विप्रतिपत्तेरत्र संशयो न कार्यो निर्णायकस्य उक्तत्वादित्यर्थः । अथवोक्तेऽपि न्यायेऽनादिवासना - 
निमित्तोऽन्यस्य मुख्यवाच्यत्वविषयः संशयो न कार्य इत्यनेनाऽचष्टे । 


[ सूत्राणामलौकिकार्थत्वम्‌ | 


सर्वज्ञकल्पेन तत्वोपदेशाय प्रवृत्तेन भगवताऽऽचार्येणैवं सूत्रेषु व्याख्यातेषु शिष्याणामेताव -न्मात्रार्थान्येतानीति 
प्रतीतिः स्यात्‌। तां निराकर्तुमाह - वासुदेवादीति। 


वासुदेवादिरूपेण चतुर्मूर्तिश्च सर्वशः। 

अथवा प्चमूर्तिः स प्रोक्तोऽधिकरणं प्रति || २२८ ॥। 
प्रतिसूत्रं प्रतिपदं प्रत्यक्षरमथापि वा । 
तेस्तेरयक्तिश्रुतिन्यायविशेषेयोम्यता यथा || २२९॥। 
बृहन्तन्त्रप्रमाणेन..... +... । 


वासुदेवादित्वेनेत्यर्थः। चशब्दो वक्ष्यमाणपक्षान्तरसमुच्यार्थः । प्रथमपादान्ते कथनादस्ित्नेव पाद इति भाति। 
तत्निरासायोक्तम्‌ - सर्वशः सर्वेष्वपि पादेषु । अथवेति निपातसमुदायः पक्षान्तरे । पशमूर्तिनारायणादित्वेन । प्रतिशब्दो 
वीप्सायां कर्मप्रवचनीयः । अथापि वेति त्रयो निपाता यथाक्रमं प्रतिसूत्रमित्यादिभिस्िभिः सम्बद्धयन्ते । 


अत्रेयं मूर्तिः प्रतिपाद्यत इति कथं ज्ञायत इत्यत आह- तैरिति। न्यायशब्दः प्रकारवचनः। 
श्रुतिलिङ्व्यतिरिक्तन्यायार्थो वा । तस्यान्तस्यां मूर्तौ प्रसि द्धैलिङ्कः श्रुतिसमाख्यादिव्यावर्तकैर्विवेको ज्ञातव्य इति शेषः । 


ननु चतुर्मूर्तिः पथमूर्तिरवेति प्रत्यधिकरणं प्रतिसूत्रं वा प्रत्यक्षरं वेति च वस्तुविकल्पः कथमित्यत आह - योग्यतेति । 

सर्वेऽपि पक्षाः सूत्रकृतो विवक्षिताः । पुरुषाणां योग्यतानतिक्रमेण प्रतीयन्ते । तदपेक्षया विकल्पो युज्यत इति योज्यम्‌। 

एवमलौकिकार्थत्वं कुतः सूत्राणामित्यत आह-- बृह -्तन्त्रेति । ज्ञेयमिति शोषः । बहर्थं इति वक्ष्यमाणं वाऽत्र सम्बद्धयते । 
[ भाष्यानुभाष्ययोर्बहर्थत्वम्‌ | 


तहिं कस्मात्‌ तथा न व्याख्यायत इत्यत आह - बहर्थमपीति। 


5 बहर्थमपि सङ्गहात्‌। 

उच्यते नरबुद्धीनामपि किचिद्‌ ग्रहार्थतः ।। २३०॥।। 
ग्रन्थोऽयमपि बह्वर्थ भाष्यं चात्यर्थविस्तरम्‌ । 

बहूज्ञा एव जानन्ति विशेषेणार्थमेतयोः। 

तस्मान्महागुणो विष्णु्नाम्नामपुनरुक्तितः || २३९१ ।। 


इति श्रीमदानन्दतीर्थभगवत्पादाचार्यविरचिते 
श्रीमद्‌ब्रह्मसूत्रानुव्याख्याने प्रथमाध्यायस्य प्रथमः पादः । 


सूत्रजातमिति शेषः । उच्यते व्याख्यायते । बुद्धिशब्दस्य ज्ञानार्थत्वे ग्रहो ग्राह्यम्‌ । भावप्रधानो निर्देशः । ग्राहयत्वमेवार्थः 
प्रयोजनं तस्मै । मनोऽर्थत्वे ग्रहणं ग्रहः । 


नचेवं सूत्रार्थलेशव्याख्यानपरोऽयं ग्रन्थ इत्यनादरणीय इत्याशयेनाऽह~ ग्रन्थ इति । समगरार्थ -व्याख्यानमकुर्वन्नपि । 

अयमित्युक्तत्वात्‌, सत्यपि तस्मिन्‌ पुनरस्य विरचनाद्‌ भाष्यमल्पार्थमिति नाऽशङ्कनीयमित्याह - भाष्यं चेति। 
अतिशायितेनार्थेन विस्तरो यस्येति व्यधिकरणबहुव्रीहिः, गमकत्वात्‌ । बहर्थत्वमनयोरनुपलम्भवाधितमिति चेत्‌, न । 
व्याख्यानसामग्रीवैकल्यनिमित्तत्वात्‌ तदनुपलम्भस्येत्याशयेनाऽह - बहुज्ञा एवेति। 
एवं प्रासङ्गिकमुक्त्वोपपादितस्यान्यत्रप्रसिद्धनामसमन्वयस्य फलं लक्षणसिद्धिमुपसंहरति - तस्मादिति । 

सकलवेदगतसमस्तनामवाच्यत्वादित्यर्थः । कथं तन्मात्रेण महागुणत्वम्‌। नाम्नां यौगि-कत्वादपुनरुक्तितश्चेति।। * ।। 
इति पादान्त्यप्राणाधिकरणम्‌।। १२।। 

इति श्रीमत्पूर्णप्रमतिभगवत्पादसुकृते- 

रनुव्याख्यानस्य प्रगुणजयतीर्थाख्ययतिना । 

कृतायां टीकायां विषमपदवाक्यार्थविवृता- 

वयं पूर्वाध्याये प्रथमचरणः पर्यवसितः ।। * ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
प्रथमाध्यायस्य प्रथमः पादः। 

ॐॐ तत्‌ सत्‌ 


न्यायसुधा 
[ पादप्रतिपाद्यार्थकथनम्‌ | 


द्वितीयपादस्य, पूर्वोत्तरपादभेदस्य स्वस्मित्रेकवाक्यतायाश्च सिद्धये प्रतिपाद्यमर्थ दर्शयति - लिङ्त्मकानामिति। 


अनुव्याख्यानम्‌ 


लिङ्गात्मकानां शब्दानां वृत्तिरनारायणे परे । 
विय ।। १।। 


लिङ्ग धर्म॑: स आत्मेवाऽत्मा प्रवृत्तिनिमित्त येषां ते लिङ्गात्मकाः । स्वरूपाथाों वाऽऽत्मशब्दः। 
निमित्तनिमित्तिनोरभेदोपचारात्‌। सकलवेदगतानामन्यत्र प्रसिद्धानामिति शेषः। 


नन्वतीतपादे समन्विता अपि लिङ्गात्मका एव, यौगिकत्वात्‌ । अन्यथा गुणपूर््यलाभेन समन्वय -समर्थनवेयर्थ्यात्‌ । 
नच प्रकरणगतगुणलाभेन सार्थक्यम्‌, वचनवृक्त्यङ्ीकारवेफल्यात्‌ । उक्त च-- "यच्छब्दा योगवृत्तयः' ' इति । तत्‌ कथमयं 
विभागः ? सत्यम्‌ । तथाऽप्यन्यत्र प्रसिद्धत्वादिवदापात- प्रतीत्यनुरोधेनेयमुक्तिरित्यदोषः । वृत्तिर्लक्षणादिरपि भवतीत्यतः 
परे मुख्यार्थ इत्युक्तम्‌ । तथाच मुख्य -वृत्तिरिति लभ्यते । चिन्त्यते समर्थ्यतेऽस्मिन्‌ पाद इति एषः । 


अथ सर्वगतत्वाधिकरणम्‌ ।। ९ ।। 


[ मायावाद्युक्ताधिकरणस्वरूपनिराकरणम्‌, सर्वगतत्वस्याधिकरणप्रतिपाद्यत्वसमर्थनं च | 


सर्वत्र प्रसिद्धोपदेशात्‌ । केचित्‌ “मनोमयः प्राणशरीरो भारूपः" इत्युक्तं मनोमयत्वादिनोपा -स्यत्वं परमात्मनः 
प्रतिपादयितुमिदमधिकरणमिति व्याचक्षते । तदसदित्याशयवानाह - सर्व -गत्वमिति। 


0 सर्वगत्वं तु प्रथम प्रविचार्यते ।। ९।। 


तुशब्दोऽवधारणे । ““एतमस्यामेतं दिवि" इत्यादिवाक्योक्तं सर्वगतत्वमेवात्र पादे प्रथमं परमेश्वरस्य समर्थ्यते । नतु 
मनोमयत्वादिनोपास्यत्वमित्यर्थः । सत्यकामत्वादिपरमेश्चरधर्माणां स्फुटप्रतिभास -त्वेन सन्देहाद्यनुपपत्तेरिति भावः । 


ननु मनोमयत्वादयः शारीरधर्मां अपि प्रतीयन्त इति चेत्‌, न । तेषामानन्दमयाधिकरणन्यायेन सावकाशत्वात्‌ । 

चरमप्रतीतेनापि निरवकारोन प्रथमप्रतीतस्य सावकाशस्यान्यथात्वोपपत्तेः । 
ननु कथं तर्हस्माकमपि चश्ुर्मयत्वादीनि पूर्वपक्षप्रापकाणि ? उच्यते - हेत्वन्तरेण पूर्वपक्षे सति अभ्युच्चयमात्रत्वेन 
तेषामुपन्यासः । यथा परस्येक्षत्यधिकरणे प्रायपाठे निरस्तेऽप्यभ्युच्चयमात्रत्वेन प्राणाधिकरणे तदुपन्यासः । 
[ सर्वगतत्वप्रतिपादनस्य प्रयोजनम्‌, गतार्थतादिशङ्कापरिहारश्च | 
सर्वगतत्वप्रतिपादनस्य प्रकृतोपयोगं दर्शयति - तत्रेति । 


तत्रतत्र स्थितो विष्णुस्तत्तच्छक्तिप्रबोधकः। 
दूरतोऽप्यतिशक्तः स लीलया केवलं प्रभुः || २॥। 
इति ज्ञापयितुम्‌. .....-...---. +... । 


प्रबोधनं कार्याभिमुखीकरणम्‌। तत्‌ कि दूरे स्थितः शक्तेप्रनोधने न शक्तः, येन तत्रतत्र तिष्ठतीत्यत उक्तम्‌ - 
दूरतोऽपीति । यद्यपि स प्रभूर्विष्णु्दूरतोऽपि तत्तच्छक्तिप्रनो धनेऽतिशक्तः, तथाऽपि केवलं लीलया तत्रतत्र 
स्थितस्तत्तच्छक्तीनां प्रबोधको भवतीति ज्ञापयितुं सर्वगतत्वमिह प्रविचार्यत इति सम्बन्धः । 


एतदुक्तं भवति - स्वनिर्गमप्रवेशाभ्यां देहपातनोत्थापनमित्याद्या मुख्यप्राणादिशक्तयस्तदन्त-र्गतभगवदायत्ता इति 
प्रागुक्तम्‌ । तदनुपपन्नम्‌, भगवतः सर्वगतत्वाभावात्‌। शास्रैकसमधिगम्यं खलु तत्‌। शाखं च “एतमस्याम्‌'' 
इत्यादिकमन्यपरम्‌, इत्याशङ्कयोक्तार्थसमर्थनाय सर्वगतत्वमत्र हरेरुप-पाद्यत इति । 


अथवा न सर्वगतत्वं हरेरुपपादनीयम्‌ । तस्याऽनन्दादिवत्‌ स्््टृत्वादिवद्‌ वा गुणत्वाभावादित्या -शरङ्खय न सर्वगतत्वं 
नाम सर्वसंयोगित्वमात्रमिह विवक्षितम्‌ । किन्नाम । तच्छक्तिप्रेरकत्वेन । अतस्तदु-पपादनमुपपद्यत इत्यनेनोच्यते । 


अथवा न सर्वगतत्वमत्र प्रतिपादनीयम्‌ । अदुश्यत्वाद्यधिकरणे तस्व प्रतिपादयिष्यमाणत्वा -दित्याशङ्कय तत्र 
सर्वगतत्वमात्रम्‌, अत्र तु तत्तच्छक्तिप्रबोधकत्वमिति तात्पर्यभेदोऽनेनोच्यते । 


अथवाऽन्तर्यम्यधिकरणे पृथिव्यादिषु स्थितेर्वक्ष्यमाणत्वात्नेदमारम्भणीयमित्याशङ्कयात्र शक्ति- प्ररकत्वेन, तत्र तु 
सत्तादिप्रदत्वेन तत्तदन्तर्गतत्वमुच्यत इत्यनेनाऽचष्टे । 


अथवाऽन्तःस्थत्वाधिकरणेनेदं गतार्थ मित्याशडन्य तत्र चन्द्रादिक तिपयपदा थां न्तःस्थितत्वम्‌, अत्र तु 
सर्वपदार्थान्तर्गतत्वमभिधीयत इति प्रतिपाद्यभेदमेतेनाऽह । 


अथवा सर्वगतत्वं नाम सर्वमूर्तसंयोगित्वं वा, परममहत्परिमाणत्वं वा प्रसिद्धम्‌ । तदत्र यदि साध्यं स्यात्‌, तदा 
ˆ“अर्भकौकस्त्वात्‌  इत्याक्षेपानुपपत्तिः, अदृश्यत्वाद्यधिकरणेन गतार्थता चेत्याशङ्कय सर्वगतत्वमन्यथाऽनेन व्याचष्टे । 
[ ' तत्तच्छक्तिप्रबोधकः' इत्यस्य साधुत्वसमर्थनम्‌ | 
तत्तच्छक्तिप्रबोधक इति कथम्‌ ? “कर्तरि च'' इति समासप्रतिषेधात्‌ । न । ““याजकादिभिश्च' ' इति प्रतिप्रसवात्‌ । 
यद्रा प्रकृष्टो बोधो यस्मादिति वा, पचाद्यजन्तत्वेन वा प्रबोधः । शक्तीनां प्रबोधः शक्तेप्रबोधः । ततश्च ˆ“अज्ञाते' ' इति 
कप्रत्यय इति। 
[ कर्मकर्त्रोः भेदमुपेत्य पूर्वपक्षनिराकरणम्‌ | 


अत्र सूत्रम्‌ - ^“कर्मकर्तृव्यपदेशाच्च'* इति । 


ॐ कर्मकर्तुव्यपदेशाच्च ॐ ।। ४।। 

अस्यार्थः -- “आत्मानं परस्मै शंसति " इति शंसनक्रियायामात्मनः सर्वगतस्य कर्मत्वेन, शारीरस्य कर्तृत्वेन व्यपदेशाच्च 
न शारीरोऽयं सर्वगतः । एकस्यां क्रियायां कर्मकत्ररिकत्वायोगात्‌ । नहि देवदत्तः छिदायां कर्ता कर्मापि भवतीति । 


[ कर्मकत्रोर्भेदाभ्युपगमे मामहं जानामीत्यात्मसाक्षात्कारानुपपत्तिः | 


तत्र कि कर्मकर्तृभावो भेदव्याप्त, उत नेति । नाऽद्यः, नियामकाभावेन व्याप्तेरनिश्चयात्‌ । स्यादे-तत्‌ । क्रियाश्रयः 
कर्तेति तावत्‌ प्रसिद्धम्‌ । परसमवेतक्रियाफलशालि कर्मेत्युच्यते । यथा देवदत्तसम-वेतगतिक्रियाफलसंयोगशाली ग्राम । 
क्रियाफलशालित्वेनैव कर्मत्वे संयोगशालिनो देवदत्तस्यापि तत्प्रसङ्गः । तथात्वे च देवदत्तं ग्रामं गच्छतीति द्वितीय स्यात्‌ । 
अतो लक्षणविरोधात्‌ कर्मकत्रोर्भदो नियत इति । 


मैवम्‌ । यतो देवदत्तो ग्रामं गच्छति तस्यापि देवदत्तसमवेतगतिक्रियाफलविभागशालित्वेन कर्मत्वप्रसङ्गात्‌ । तथाच 
देवदत्तः कशाम्बीं पाटलीपुत्रं गच्छतीति प्रयोगः स्यात्‌| किञथानागतादि- 
विषयेच्छादिक्रियाफलजशालित्वमनागतादेरनास्तीति तत्कर्मत्वं न स्यात्‌ । नहि तदभावे तत्र फलोत्यादः सम्भवति । मा 
भूदिति चेत्‌, न । इच्छादीनां सकर्मकत्वव्याघातात्‌ । तद्वाचिनो द्वितीयानुपपत्ति- प्रसङ्गाच्च । 


वर्तमानेऽपि घटादौ न ज्ञानादिजन्यं फलमुपलभ्यते । तथाहि - न तावज्ज्ञातता, निराकरिष्य-माणत्वात्‌। 
(४९५,९९४)इच्छादिना तदजननाच्च । नापि संस्कारादिकम्‌, तस्याऽत्मन्येवोत्पादात्‌ । नापि व्यवहारः, व्याहारादिरूपस्य 
तस्य कर्तृनिष्ठत्वात्‌ । उपादानादिरूपस्योपेक्षणीयाव्याप्तेः । तस्मात्‌ क्रियास्वातन्त्यं कर्तृत्वम्‌ । तद्विषयत्वं च कर्मत्वमिति 
वाच्यम्‌ । नच तयोः कमपि विरोधं पश्यामः । अन्यथा कर्मकर्ताऽपि दुर्लभः स्यात्‌। 


किश्चास्ति तावत्‌ कारकान्तरसमावेशः । "कास्यपात्रया भुक्ते", “कांस्यपात्र्यां भुड्क्ते ' इत्या -दिप्रयोगदर्शनात्‌। तथा 
कर्मकर््रोरपि समावेशे को विरोधः ? 


ननुच दृश्यते तावत्‌ कर्मकत्रोर्भेदः । नच व्यभिचारो दुष्यते । तेन व्यापिनिश्चय इति । मैवम्‌ । दर्शनादर्शनमात्रस्य 
व्याप्त्यनिश्चायक ताया वक्ष्यमाणत्वात्‌ । (६९३) नच व्यभिचारादर्शंनमपि । मामहं जानामीति तददर्शनात्‌ । 
अन्यथाऽऽत्मसाक्षात्कारानुपपत्तिप्रसङ्गात्‌। नच नित्यानुमेय एवाऽत्मा । साक्षात्कारस्यापह्वोतुमशक्यत्वात्‌ । 


[ वैशेषिकोक्तः आत्मनोऽकर्मत्वेऽपि अपरोक्षत्वोपपादनप्रकारः, तन्निरासश्च |] 


कश्चिदाह - मानसप्रत्यक्षावसेयोऽयमात्मा । तथाऽपि कर्तृतैवास्य, न कर्मता । आत्मकर्तुकेऽहम्‌ -प्रत्यये प्रतिभासमात्रेण 
तदापरोक्ष्यसिद्धेरिति । तत्‌ कर्मतातिरिक्तप्रतिभासानिरुक्तेः रक्तमेव वचनम्‌। 


किञ्ाहमिति प्रत्ययः सकर्मकः, नवा ? नेति पक्षोऽनुभवविरुद्धः । जानातेः सदा सकर्मकत्वाव -भासाच्च । आद्यो 
किमस्य कर्मेति वक्तव्यम्‌ । न तावदात्मातिरिक्तम्‌, घटादावहम्प्रत्ययादर्शनात्‌ । आत्मसम्बन्धिसुखादिकमिति चेत्‌, न । 
तन्मात्रस्य कर्मतायामात्मासिद्धिप्रसङ्गात्‌। अहं सुखम्‌" इत्यादिन्यवहारप्रसङ्गाच्च । अथ ज्ञानाश्रयः कर्ता, सुखादिविशिष्टः 
कर्मेति चेत्‌, आगतं तर्हाशतः कर्मकत्रोरेक्यम्‌। कि युञ्जानस्य निरुपाधिकमात्मानं पश्यतोऽहम्प्रत्ययो नान्यकर्मक 
इत्यकर्मको वाऽऽत्मकर्मको वाऽभ्युपगन्तन्यः, गत्यन्तराभावात्‌ । 


[ प्रभाकरोक्तः आत्मनोऽकर्मत्वेऽपि अपरोक्षत्वोपपादनप्रकारः, तन्निरासश्च | 


अपरस्तु घटादिसचनिकृष्टेन चक्षुरादिनोपजनितं विज्ञानं त्रितयप्रकाशरूपं कर्मतया विषयम्‌, स्व - प्रकाशतया स्वरूपम्‌, 
आश्रयतयाऽऽत्मानं व्यवस्थापयतीति नाऽत्मनः कर्मता, नापि तत्साक्षात्कारा-सिद्धिरित्याह । 


स प्रष्टव्यः - किमिदं ज्ञानस्य स्वप्रकाशत्वं नामेति । स्वकर्मक प्रकारत्वमिति चेत्‌, तर्हिं वृश्चिक -भिया 

पलायमानस्याऽशीविषमुखे निपातः । यत्‌ स्वलक्षणमात्राधीनविरोधं कर्मकर्तृभावं परिहर्तुं सर्वलोकावसितविरोधं 
क्रियाकर्मभावमभ्युपेति । क्रिया हि कर्मकारकजन्येष्यते । नच जन्य-जनकयोरेकतोचिता । अन्तर्भावितपूर्वापरभवित्वात्‌ 
तस्याः । नच तदेव स्वात्मानं प्रति पूर्वमपरं चेति युज्यते । प्रकाशान्तरानपेक्षसि द्धत्वं स्वप्रकाशत्वमिति चेत्‌, न । घठदेरपि 
स्वप्रकाशतापातात्‌ । नहि घटादयः स्वसिद्धौ प्रकाशान्तरमपेक्षन्ते । किन्नाम । प्रकाटमेव । स्वातिरिक्तप्रकाशानपेक्षसिद्ध- 
त्वमिति चेत्‌, न । स्वापेक्षाभावेन स्वातिरिक्तविशेषणवेयर्थ्यात्‌ । प्रकाशानपेक्षसिद्धत्वमिति चेत्‌, न । व्याघातात्‌ । 
शशविषाणादेरप्येवं सिद्धिप्रसङ्गाच्च । स्वव्यवहारहेतुप्रकाशत्वमिति चेत्‌, न। स्वविषय एव 
व्यवहारहेतुत्वदर्शनेनास्वविषयस्य स्वन्यवहारहेतुतानुपपत्तेः । तदरुणसंविज्ञानबहव्रीह्यादिक तु नोदाहरणणीयम्‌ । गुणयापि 
समासविषयताङ्खीकारात्‌। 


किञाऽत्मा न चाक्षुषज्ञानेऽवभासते, अरूपिद्रव्यत्वात्‌ ; आकाशवत्‌। अन्यथा रूपित्वप्रसङ्ः । कर्मतया प्रकारो 
रूपोपयोग इति चेत्‌, न । प्रकाशमानं कर्मतयैव प्रकाशत इति वदन्तं प्रति विशेषण - वैयर्थ्यात्‌ । एतेनानुमानेऽपि 
प्रयोजकान्तरशङ्का निरस्ता । 


किशथाऽत्मा यदि तदविषयोऽपि तत्र प्रकाशते, हन्त तर्हिं रूपन्ञाने रसोऽपि कस्मान्न प्रकाशते ? अनाश्रयत्वादिति चेत्‌, 
तत्‌ किं यावज्ज्ञानसम्बन्धि ज्ञाने प्रकाशते, किवाऽऽश्रय एव ? आद्ये चक्षुरा-दावतिप्रसङ्ः । द्वितीयेऽपि नियामकं वाच्यम्‌ । 
नहि घटोऽयमित्यात्माऽवभासते। घटमहं जानामीति प्रत्ययस्तु घटज्ञानविशिष्टात्मकर्मकोऽन्य एव । आत्मसिद्धिस्तु 
कर्मतयाऽपि भविष्यतीति । एतेन स्वप्रकाशतया आत्मसिद्धिरपि परास्ता । स्वकर्मकप्रकाशवत्त्वतद्रूपत्वातिरिक्तायास्तस्या 
निरूपयितुमशक्यत्वात्‌ । तदेवं न कर्तृकर्मभावो भेदव्याप्त इति सिद्धम्‌ । 


[ कर्मकत्रोर्भद ओत्सर्गिकः, अभेदस्त्वापवादिकः इत्युपपाद्य 
कर्मकर्तृभावस्य भेदसाधकतानुपपततेः, आत्मसाक्षात्कारानुपपततेशच परिहारः | 


तथाच कथं हेतुत्वेनोपादानमित्यत आह - कर्मेति । 


4 कर्मकर््रोरुत्सर्गतो भिदा । 
अभेदोऽपि विशेषे स्याद्‌ बली सोऽप्यनपोदितः ।॥ ३ ।। 


यावेकस्यां क्रियायां कर्मकर्तारौ तयोर्भेद इत्यस्त्येव व्याप्तिः । किन्त्वौत्सर्गिकी । नतु धूमस्येव अभिना सङ्कवानर्हत्यर्थः। 


ततः किं लब्धमिति चेत्‌, दोषद्वयं परिहृतमिति क्रमेणाऽह - अभेदोऽपीति । यस्मात्‌ कर्मकर्त्रो -रुत्सर्गत एव भिदा 
तस्मात्‌, विशिनष्टि स्वविषयमुत्सर्गविषयाद्‌ व्यवच्छिनत्तीति विशेषोऽपवादः, तस्मिन्‌ सत्यभेदोऽपि स्यात्‌ । तथाच मामहं 
जानामीत्याद्युपपन्नं भवति । यतश्ोत्सर्गोऽप्यपवादाभावे बली स्वसाध्यसाधने समर्थः, नचास्ति प्रकृतेऽपवादः, तस्मादत्र 
हेतुत्वेनोपादानमपि युज्यते। यथाहि “न हिंस्यात्‌ सवां भूतानि इत्यौत्स्गिंको 
भूतहिंसानिषेधोऽग्रीषोमीयपशुहिसाविधिनाऽपोद्यते । भवति चानपोदिते ब्रह्महिंसाद्यकरणीयत्वे प्रमाणम्‌ । 


नन्वेवन्तहि प्रमेयत्वानित्यत्वयोरप्येवं वक्तु शक्यत एव । प्रमेयत्वस्यानित्यत्वेनत्सर्गिकी व्यापिः । अपवादेन त्वाक्शादौ 
नित्यत्वम्‌ । अपवादाभावाच्छन्दादावनित्यत्वसाधकतेति । ततश्चानैकान्ति-कतोच्छेदः स्यात्‌ । मेवम्‌ । सामान्यविषयेण 
हि प्रमाणेनार्थे प्रतीते सति विशेषविषयेणापवादो भवति । ततश्च सर्वत्र प्रसक्ता बुद्धिस्तद्विषयं परित्यज्यान्यत्र विश्राम्यति । 
नच सर्वभूतहिंसानिषेधस्येव प्रमेयत्वानित्यत्वव्याप्तेः केनापि प्रमाणेन प्रािरस्ति। किन्नाम । प्रमेयत्वम्‌, 
नित्यत्वानित्यत्वाभ्यां सह व्यवस्थितमेबोपलभ्यत इति न तत्रोत्सर्गापवादन्यायस्यावकाणशः । 


एवन्तहिं कर्मकर्तृभावोऽपि भेदाभेदाभ्यां सह व्यवस्थित एवोपलब्ध इति कथमत्राप्युत्सर्गाप- वादन्यायस्यावकाशः 
मैवम्‌ । प्रत्यक्‌पराक्त्वरूपो हि कर्तृकर्मभावः । स तावदापाततो विरोधाद्‌ भेदेन घटनीयो वा, विशेषेण वा ? तत्र भेदो 

मुख्यः, विशेषस्तु प्रतिनिधिरित्युक्तम्‌। नच मुख्य -प्रतिनिध्योः समकक्ष्यतया प्रतिभासो भवति । अतो भेदः सामान्यतः 
प्राप्नोति, विशेषस्त्वपवादेनेति युक्तमुक्तम्‌ । यथाचानुगतसामान्याभावेऽप्युत्सर्गापवादन्यायसम्भवः, तथा वक्ष्यामः । 
(७२८) सोपा-धिकसम्बन्धस्य साधनाङ्गताभाववत्‌ सोपाधिकन्यभिचारस्यापि न दूषणाङ्गत्वमिति किमत्रालौकि- 
कम्‌ । वक्ष्यते चैतदिति । (९३९) 


[ एतत्पादीयाधिकरणोपाधयः | 


सर्वगतत्वमत्राधिकरणे प्रतिपाद्यत इत्युक्तम्‌ । तत्‌ कि तन्मात्रम्‌, उतान्योपलक्षणम्‌? आद्य सूत्राणां विश्तोमुखत्वहानिः। 
शास्रापर्यवसानं चाऽपद्येत । द्वितीये तूपाधिर्वक्तव्यः । अन्यथाऽधिकरणान्तरा-भावप्रसङ्गादित्यतः प्रथमाधिकरणोपाधि 
वदन्‌ प्रसङ्गात्‌ सर्वाधिकरणोपाधीनाह - एतदिति । 


एतद्‌ भावाभिधं लिङ क्रियालिङके ततः परम्‌ । 
अन्तर्याम्यन्तरश्चेति क्रियाभावाख्यमुच्यते । 
अदृश्यत्वाद्यभावाख्यं श्रुतिर्लिंङ्गाधिका परा || ४ ।। 


एतत्‌ सर्वगतत्वं भावाभिधं सत्ताभिधम्‌। यावन्तः शब्दाः क्रचित्‌ प्रतीके स्थितिवाचिनः, ते सर्वेऽप्यनेनोपलक्ष्यन्त 
इत्यर्थः । एवमुत्तरत्रापि ज्ञातव्यम्‌ । क्रिये च ते लिङ च । ततः प्रथमाधिकरणात्‌ परं द्वाभ्याम्‌ ˆ“अत्ता चारचरग्रहणात्‌ '', 
“ "गुहां प्रविष्टावात्मानौ हि तदर्शनाद्‌ '  इत्येताभ्यामधि -करणाभ्यां चिन्त्येते । 


नन्वेकमधिकरणं व्यर्थम्‌ । न व्यर्थम्‌ । अधिकाशङ्खया प्रत्यवस्थानात्‌ । “अन्तर उपपत्तेः '' इति “*अन्तर्याम्यधिदेवाद्छिु 
तद्धर्मव्यपदेशात्‌ '' इति चाधिकरणद्रयेन क्रियाप्रधानकभावाख्यं लिङ्गमु -च्यते प्रतिपाद्यते । अत्रापि 
पूर्ववन्नान्यतराधिकरणवेयर्थ्यम्‌ । अत एव “क्रिया क्रियया, भावो भावेन व्याख्यायते * इति परास्तम्‌ । 
ˆ "अदुष्यत्वादिगुणको धर्मोक्तेः '' इत्यत्रोक्तमदृश्यत्वादिलिङ्मभावा-ख्यम्‌ । 


परा परस्मिन्‌ “वैश्वानरः साधारणशब्दविशेषात्‌' ' इत्यधिकरणे प्रतिपाद्या श्रुतिर्नाम नतु लिङ्गम्‌ । तर्हिं पादान्तर्भावो 
न सम्भवतीत्यत उक्तं लिङ्गाधिकेति । लिङ्न्यधिकानि समानाधिकरणानि यया सा लिङ्गाधिकेति । यथा प्रथमपादे 
“*अन्तस्तद्धर्मोपदेशात्‌'' इति लिङ्गनिर्णयो बहुनामसमन्वय -लाभार्थः, तथा बहुलिङ्गसमन्वयलाभार्थो नामविचारोऽत्र 
न विरुद््यत इति । साक्षात्‌ प्रकरण -निष्ठत्वात्‌ श्रुतेरुपादानं चोपपद्यते । सा च सूक्तादिव्यावर्तकागन्यादिशब्दोपलक्षणमि 
ज्ञात-व्यम्‌ ।। * ।। इति सर्वगतत्वाधिकरणम्‌ ।। ९।। 


अथ अत्तृत्वाधिकरणम्‌ ।। २।। 


ॐ अत्ता चारचरग्रहणात्‌ ॐॐ ।। ९ ।। 


| बृहदारण्यकवाक्यस्य उदाहरणवाक्यत्वसमर्थनम्‌ | 


अत्ता चारचरग्रहणात्‌ । अत्र -* “यस्य ब्रह्म च क्षत्रं चोभे भवत ओदनः । मृत्यर्यस्योपसेचनं क इत्था वेद यत्र सः' ' 
इति वाक्यमुदाहत्य अत्तारं केचिद्‌ वृत्तिकारा विचारितवन्तः । तद्‌ विहाय ““स यद्देवासूजत तत्तदत्तुमधियत' ' इति 
वाक्यमुदाहत्यात्तारं व्यचीचरद्‌ भगवान्‌ भाष्यकारः । कश्चात्र विशेषः ? उच्यते - ˆ"अत्तुमध्रियत' ' इति ^“अत्ति' " इति 
च अत्ता साक्षात्‌ प्रतीयते । तत्र तु ओदनोपसेचनपदाभ्यामुपलक्षणीयः । अदधात्वनुगतिश्चात्र । नचोपलक्षिते नियमोऽस्ति । 
किशथच चरा-चरग्रहणादिति हेतुरत्र ““सर्व वाऽत्ति" " इति कण्ठोक्तः । तत्र तु ब्रहाक्षत्रमृत्युपदेश्चराचरस्योपलक्षणमि -त्यस्ति 
महान्‌ विशेषः । 

नन्वेवन्तहिं श्रुत्यनुगमाय 'सर्वग्रहणात्‌' इति कुतो न कृतम्‌ ? अस्ति प्रयोजनं चराचरग्रहणस्य । सर्वग्रहणादित्युक्ते 
शक्नोति पूर्ववादी वदितुम्‌ -- अदितिरपि सर्वस्य स्वभोग्यस्यान्नपानादेर्भोक्त्रीति । तत्र, नायं सर्वशब्दः सङ्कचितवृत्तिः । 
किन्नाम । ^“स तया वाचा ' इत्यादिपूर्ववाक्यपर्यालोचनया चराचरवाचीति वक्तव्यम्‌ । तदेतदनेन द्योतयतीति । 


[ अदनादिक्रियाया अनित्यत्वेन परमेश्वरस्वरूपत्वं कथमित्याक्षेपः | 


यदस्मिन्नध्याये समन्वीयते तत्‌ सर्व लक्षणत्वेन प्रकृतमित्यानन्दमयाधिकरणान्तेऽभिहितम्‌, (२७६) लक्षणं च लक्ष्येण 
ब्रह्मणाऽभिन्नमिति लक्षणसूत्रे प्रतिपादितम्‌ । अत्र च क्रि यालिङ्गसमन्वय इत्युक्तम्‌ । तथाचादनादिक्रियाणां 
परमेश्वरस्वरूपत्वमुक्तमिति। तदाक्षिपति - अनित्यत्वादिति । 


अनित्यत्वात्‌ क्रियाणां तु कथमेव स्वरूपता । 


तुशब्दः सर्वगतत्वादिन्यवच्छेदार्थः । सोऽपि चोद्यस्यात्रावकाशसम्भावानार्थः । कथमित्याक्षेपे । कथमेव न 
कथञिदपीत्यर्थः । स्वरूपता परमेश्चरस्वरूपता । परमेश्वरस्य हि नित्यत्वं जन्मादिसूत्र- लब्धम्‌ । स्वयमनित्यस्य 
सकलकारणत्वानुपपत्तेः । यत्‌ खलु यस्य जनकं न तस्यासौ जनकः, यच्च यस्य विनाशकं न तस्यासौ विनाशक इति । 
क्रियाणां त्वनित्यत्वं सुप्रसिद्धम्‌ । तथाच नित्यानित्ययोः कथमभेदः स्यात्‌? विरुद्धधर्माध्यासस्य भावभेदाव्यभिचारात्‌ । 
अन्यथा जगति भेदाभावप्रसङ्गात्‌ । ततो यदि नाम सर्वगतत्वादीनां यावदूद्रव्यभाविनामभेदः, तथाऽपि न क्रियाणामसौ 
युज्यत इति । 


[ ईश्वरक्रियाया नित्यत्वाङ्गीकारात्‌ नाभेदानुपपत्तिः | 
परिहरति - इति चेदिति। 
इति चेत्‌ स विशेषोऽपि क्रिया शक्त्यात्मना स्थिरः ।॥५॥। 


नेत्यध्याहारः । कुतः ? न केवलमीश्वरः स्थिरः, अपितु स तदीयो विशेषो धर्मोऽपि क्रियारूपः स्थिरः । यत इति 
शेषः । अत्र तु क्रिया स्थिरेत्येतावदेव वक्तव्यम्‌ । विशेष इति तु क्रियायाः परमेश्वरे - क्येऽप्युक्त वक्ष्यमाणन्यायेन 
तद्धर्मताऽप्यङ्गीकरणीयेति ज्ञापयितुम्‌ । न केवलं स विशेषः सर्वगतत्वादिः स्थिरः, किन्तु क्रियाऽपि पारमेश्वरी स्थिरा 
यत इति वा योज्यम्‌ । 


[ ईश्वरक्रियाया अनित्यत्वकल्पनाया अयुक्तत्वम्‌ | 


अनेन क्रियाया अपि नित्यत्वप्रतिज्ञानेन विरुद्धधर्माध्यासस्यासिद्धिरुक्ता। तथाहि - ईश्वरस्य 
संहरणादिक्रियाणामनित्यत्वं कि प्रमाणबलादङ्कीक्रियते, उत नित्यत्वे बाधकसद्भावात्‌, अथवा तत्साधकप्रमाणाभावात्‌? 
नाऽद्यः, ईश्वरस्य तत्क्रियायाश्चातीन्दरियत्वेन तदनित्यत्वस्य प्रत्यक्षेण प्रत्येतुमक्यत्वात्‌ । लिङ्ाभावेनानुमानानुपपत्तेः । 


[ ईश्वरक्रियानित्यत्वसाधकानुमानभङ्गः | 


क्रियात्वं लिङ्गमिति चेत्‌, तत्‌ कि धात्वर्थत्वम्‌, परिस्पन्दत्वं वा ? नाऽद्यः, ज्ञानेच्छाप्रयत्नैः सत्तया च व्यभिचारात्‌। 
न द्वितीयः, सर्व॑क्रियाणामपरिस्पन्दत्वेन भागासिद्धत्वात्‌ । ईश्ररपरिस्पन्द-पक्षीकारे त्वाश्रयासिद्धिः । परेण 
तस्यानङ्धीकृतत्वात्‌। अङ्गीकारेऽप्यनैकान्त्यम्‌। क्रचिदनीश्वरपरिस्प -न्दानामपि नित्यत्वस्य वक्ष्यमाणत्वात्‌। (३११) 
क्रियात्वस्यानित्यत्वेन विना वृत्तौ बाधकाभावादप्रयो-जकता च । कार्यत्वेन सोपाधिकत्वं च । तस्यापि साधने बाधः। 
प्रमाणस्य वक्ष्यमाणत्वात्‌ । (३१०) 

असत्यावरणादौ प्रागृर्ध्व चानुपलम्भो लिङ्मिति चेत्‌, अनुपलम्भः कि प्रत्यक्षेण, उत प्रमाण-मात्रेण ? नाऽद्यः, 
योग्यतया विशेषणेऽसिद्धे: । अन्यथा गगनादिना व्यभिचारात्‌ । द्वितीये त्वसिद्धिः, आगमादिनोपलब्धेः। 
एतेनाऽवरणाद्यभावे सति कदाचिदेवोपलब्धिरपि प्रत्युक्ता । वर्णनित्यत्ववादे अनैकान्त्याच्च। 


किञथ नित्योऽपि ईश्ररपरिस्पन्दः कदाचिदभिव्यक्तेः कदाचिदेवोपलभ्यत इत्यङ्गीकारे न बाधकं पश्यामः । 
व्यक्तिरप्यादिग्रहणेन गृह्यत इति चेत्‌, न । सब्दिग्धविशेषणासिद्धेः । अस्तु तहिं फला -नुपलम्भो लिङ्मिति चेत्‌, न । 
सर्वथाऽनुपलम्भस्यासिद्धत्वात्‌ । नहीश्वरपरिस्पन्दक्रिया कदाऽपि न संयोगविभागलक्षणं फलं जनयतीति युज्यते । तथासति 
परिस्पन्दत्वानुपपत्तेः । नित्यसंयोगविभाग-जन्मानुपलब्धिरिति चेत्‌, न । नित्यगुणादिना व्यभिचारात्‌। कदाचिदेव 
संयोगादिजन्म विवक्षितमिति चेत्‌, तथाऽपि गगनादिना व्यभिचारः । कदाचिदेव संयोगाद्यसमवायिकरणत्वमस्त्विति 
चेत्‌, न । कदाचिदिति विशेषणवैयर्थ्यात्‌ । तत्परित्यागेऽप्यसमवायिकारणत्वस्य दुर्निरूपत्वेनासिद्धेः । 


किञ्च 'द्वितन्तुकावयवे तन्तौ कर्मोत्पन्नं तन्त्वन्तराद्‌ विभागं करोति । ततो द्वितन्तुकारम्भक -संयोगविनाशः । तन्नारो 
द्वितन्तुकविनाशः। अथेदानीं तन्तोः कार्यसयुक्तप्रदेशविभागः । ततश्चोत्तर-देशसंयोगः । तस्मात्‌ कर्मणो विनाशः" इति 
परेषां प्रक्रिया । एवश्च यथाऽनेककालवर्तिन्यपि क्रिया कदाचित्‌ संयोगाद्यारभते न यावत्सत्त्वम्‌ । तथा नित्याऽपिकादचित्‌ 
संयोगाद्यरभताम्‌। को विरोधः ? सामान्यवत्त्वे सत्यस्मदादिबाद्यन्द्रियग्राहयत्वं हेतुरस्त्विति चेत्‌, न । विशेष्यासिद्धेः । 
बाह्येन्द्रियग्राह्यसजातीयत्वस्य परमाण्वादौ व्यभिचारात्‌ । कि श्च वर्णनित्यत्वे स्फुटोऽस्य व्यभचारः। 


[ ईश्वरक्रियाया अनित्यत्वस्य आगमसिद्धत्वनिराकरणम्‌ ] 


नाप्यागमादीश्वरक्रियानित्यतावगतिः । स हि “ईश्वरक्रिया अनित्या" इत्येवमात्मको वा, ˆ“स इमान्‌ लोकानसृजत" 
इत्येवमत्मको वा ? आद्यस्तु नोपलभ्यते । द्वितीयस्तु ˆ“स एेक्षत सोऽकामयत ' इत्यादिना तुल्यः । तत्र यदि क्रियाया 
अनित्यत्वम्‌, ज्ञानादेरपि कुतो न भवेदिति । 


| नित्यत्वपक्षे बाधकोपन्यासः, शक्त्यात्मना नित्यत्वमङ्गीकृत्य ततनिरासश्च | 


अस्तु तहिं नित्यत्वे बाधकसद्धावादिति द्वितीयः पक्षः । तथाहि - यदि सृष्टिसमयेऽपि संहार -क्रिया विद्येत, तदा 
तथेव श्रुत्यादावुपलभ्येत । जननविनाशौ च घटस्य युगपत्‌ प्रसज्येयाताम्‌ । किथ् यदीश्वरक्रिया नित्या स्यात्‌, तर्हिं फ़यायाः 
संयोगविभागौ प्रति अनपेक्षकारणत्वात्‌ तदुत्पत्ति-सातत्यप्रसङ्कः । 


अपिचेश्चरक्रिया संयोगविभागौ करोति, नवा ? नेति पक्षे क्रियात्वं व्याहन्येत । आद्येऽपि किं स्वसत्तोत्तरक्षणे, उत 
विरम्य ? नाऽद्यः, स्वसत्ताया इदम्प्रथमताभावेन संयोगादिविशेषस्य विवक्षित -क्षणादपि पूर्वमुत्पत्तिप्रसङ्गात्‌ । न द्वितीयः, 
पूर्वँत्तरावस्थयो रविशिष्टस्य विरम्य व्यापारायो गात्‌ । उत्तर-संयो गस्य कर्मविनारशकत्वेन कृ तसंयो गस्य 
कर्मणो ऽवस्थानानुपपत्तेश्चेत्यत उक्तम्‌- शक्त्यात्मनेति। 


अयमर्थः - तत्तत्कार्यजननशक्तिरेव क्रियेत्युच्यते । अतस्तेन रूपेण स्थिरा सा यदा व्यज्यते, तदा व्यवहारालम्बनं 
तत्तत्कार्यजननी च भवतीति न कश्चिद्‌ दोष इति । क्रिया शक्त्यात्मना ल्यक्तिशक्ति-रूपेण कारणेनेति वा । 


ननु केयं शक्तर्व्यक्तिर्नाम? न तावत्‌ प्रतीतिः, ईश्वरापेक्षया नित्यसिद्धत्वेनोक्तदोषानुषक्तेः । परा -पेक्षया कदाऽप्यभावात्‌ । 
भावेऽपि कार्योत्पादस्य तदनपेक्षत्वात्‌। अत एव नाऽवरणनिवृत्तिर्व्यक्ति-रिति । मैवम्‌ । व्यक्तिशब्देन शक्तेरेवस्थाविरेषस्य 
विवक्षितत्वात्‌ । 


तत्र यत्तावदुक्तम्‌ - यदि सृष्टिसमयेऽपि संहारक्रिया स्यात्‌, तदा तथा व्यवदियेतेति । तदसत्‌ । व्यक्तिरूपेणैव 
व्यवहारालम्बनत्वात्‌। यदपि जननविनाशौ युगपत्‌ स्यातामिति तदपि व्याक्त्यव -स्थाया एव शक्तेर्जनकत्वादनुपपन्नम्‌ । 
यच्च क्रियाया नित्यत्वे संयो गविभागोत्पत्तिसातत्यप्रसञ्जनं तदप्येवमेव परिहृतम्‌ । कि ओैवं पटसामग्रयाः 

पटोत्पत्तावनपेक्षकारणत्वात्‌ पटोत्पत्तिसातत्यं स्यात्‌। 


ननु किं सामग्री तमेव पटं पुनर्जनयेत्‌, उत पटान्तरम्‌ ? नाऽद्यः, पटयप्रागभावस्यापि सामग्रीनिवि-ष्टत्वात्‌, तस्य च 
पटोत्पत्या विनष्टत्वेन सामग्र्या विकलत्वात्‌ । न द्वितीयः, पूर्वपटेन प्रतिबद्धत्वात्‌। तत्‌ कथं पटोत्पत्तिसातत्यम॒? सत्यम्‌ । 
सममेतत्‌ प्रकृतेऽपीति । 


यदपीश्वरक्रिया संयोगविभागौ करोति न वेति पृष्टम्‌ । तत्र करोतीति ब्रूमः । कुर्वन्ती च विरम्यैव । नच तदनुपपत्तिः । 
व्यक्त्या विशिष्टत्वात्‌ । अन्यथाऽवयवक्रियाऽप्युत्तरदेशसंयोगं स्वोत्पच्युत्तरक्षण एव कुर्यात्‌। नच कृतसंयोगस्य 
कर्मणोऽवस्थानानुपपत्तिः । अनित्यक्रियासु तद्गयवस्थोपपनत्ेः । 


[ व्यक्तेरवान्तरानन्तविशेषवत््वाङ्गीकारात्‌ न सर्वदा सर्वव्यवहारप्रसङ्गः | 


ननु संहारकाले क्रिया व्यक्ता, अथ नवा ? नचेत्‌ कथं तत्र व्यवहारोऽर्थक्रिया वा ? आद्ये कथं सृष्टिन्यवहाराद्यभावः ? 
मैवम्‌ । व्यक्तेरप्यवान्तरानन्तविशेषवत्ताङ्गीकारात्‌ । तदिदमुक्तम्‌ - सवि-शेषोऽपीति । एवमनङ्गीकारे परेषामपि समानः 
प्रसङ्गः । पारमेश्वरस्य ज्ञानेच्छाप्रयत्नलक्षणस्य संहारव्यापारस्य नित्यत्वात्‌ । नित्यमपि परमेश्वरेच्छादिकं सहकारिसद्धाव 
एव कार्यकारीति चेत्‌, न । सहकारिणामपि नित्यत्वात्‌, ईश्वरेच्छाद्यायत्तत्वाच्च । नेच्छादिमात्रं संहारादिकारणम्‌, किन्तु 
सञ्ज -हीर्षादिकमेवेति चेत्‌, तत्‌ किं नित्येच्छादितो व्यतिरिक्तमेव सभ्जिहीर्षादिकम्‌, उत संहारादिविशेष-विशिष्टं 
तदेव । नाऽद्यः, अनभ्युपगमात्‌ । तत एव संहारादिसिद्धाविच्छादिक ल्पनावे यथ्यां च्च । सभ्जिहीर्षांदेश्च 
नित्यानित्यविकल्पानुपपत्तेः । न द्वितीयः, सति संहारादौ सञ्जिहीर्षादिकम्‌, ततः संहारादिरिति परस्पराश्रयप्रसङ्गात्‌ । 
नच स्वरूपसता संहारादिनेच्छादिकमुपधीयते, किन्तु विषय-भूतेनेति चेत्‌, संहारादिविषयता किमागन्तुकी, अथवा 

नित्येति वक्तव्यम्‌ । नाऽद्यः, गुणेष्वागन्तुक -धमोंत्पत्तेरनभ्युपगमात्‌ । द्वितीये तु सर्वदा संहारादिप्रसङ्कः। 
तस्माच्छक्तिव्यक्तिरूपता सर्वथाऽनु-सरणीया । सा च समा क्रियायामपीति। 


[ ईश्वरक्रियाया नित्यत्वादिव्युत्पादनस्य वैयर्थ्यशङ्कापरिहारः ] 


ननु पारमेश्वरी ज्ञानादिलक्षणा संहारादिक्रिया परेणापि नित्येत्यङ्ीकृतम्‌ । परिस्पन्दलक्षणा तुनास्त्येव । तस्माद्‌ व्यर्थोऽयं 
प्रयत्नः । मैवम्‌ । परिस्पन्दाभावे प्रमाणाभावात्‌ । परममहत्परिमाणमस्तीति चेत्‌, न। अणुमध्यमपरिमाणाभ्यां 
सत्प्रतिपक्षत्वात्‌। नच ते न स्तः । परममहत्वेऽपि तथा वक्तु शक्यत्वात्‌ । "अणोरणीयान्‌ महतो महीयान्‌ ' इति द्रयोरपि 
श्रौतत्वात्‌ । अणोरणीयस्त्वमप्रत्यक्षत्वोपलक्षणमिति चेत्‌, महतो महत्त्तमपि परमपूज्यत्वमिति किं न स्यात्‌ ? 
विरोधादुभयाङ्गीकारो नोचित इति चेत्‌, तहिं प्रथमप्राप्तत्वादणुत्वमेव ग्राह्यम्‌ । परिहरिष्यते चायं विरोध इति । (३३८) 
६७७, ६८५) 


[ शक्तिव्यक्त्योः सविशेषाभेदः | 


ननुच क्रियायाः शक्तिव्यक्तिरूपे परस्परं भिन्ने, अभिन्ने वा ? आद्ये शक्तिरेव नित्या, क्रिया त्वनित्येत्यापन्नम्‌ । द्वितीये 
त्वनिवृत्तः सदा व्यवहारादिप्रसङ्ग इत्यत आह - शक्तितेति । 
शक्तिता व्यक्तिता चेति विशेषोऽपि विशेषवान्‌ । 
अभिनी पि ६ || ६ ।। 


अभिन्ने एवे शक्तिव्यक्ती । नचोक्तदोषः । यतस्तत्र शक्तितेति व्यक्तितेति च विशेषोऽप्यस्ति । स च भेदकार्यनिर्वाहक 
इति च प्रागेवोक्तमिति। 

स च विरोषः परस्परं विशेषिणा च यदि भिन्नः, तदा शक्तिव्यक्त्योरपि कि भेदो न स्यात्‌ ? अथ अभिन्नः, 
पुनर्व्यवहारादिसाड्र्यमित्यत आह - विशेषवानिति । विशेष इत्यनुवर्तते । अभिन्न एवायं विशेष इति ब्रूमः। 
नचोक्तानुपपत्तिः । यतोऽभिन्नोऽपि विशेषवानङ्कीक्रियते । स्वनिर्वाहक इत्यर्थः । 


[ ईश्वरक्रियादीनां नित्यत्वादौ प्रमाणोपन्यासः | 
नन्वेवमन्यत्रापि क्रियाया नित्यत्वमङ्गीकर्तव्यम्‌ । शक्तिव्यक्तिस्वीकारेण सकलदोषपरिहारादिति चेत्‌, अङ्गीक्रियतां 
यदि तत्नित्यतायां प्रमाणमस्ति । सति निर्बाधे प्रमाणे, तद्विपरीतन्यवहारेषु च तदन्यथानुपपत््या कल्पनैषा भवति । नच 
घटादिक्रियाया नित्यत्वे निर्बाधं प्रमाणमस्ति । अस्ति तु परमेश्वरादिक्रियाया नित्यत्वे तदित्याह -- क्रियादिश्चेति। 


1 क्रियादिश्च स्वभाव इति हि श्रुतिः || ६ ।। 
ज्ञानं नित्यं क्रिया नित्या बलं शक्तिः परात्मनः । 
नित्यानन्दोऽन्ययः पूणो भगवान्‌ विष्णुरच्युतः || ७।। 
इति पेद्विश्ुतिश्चाऽह ..-...----- । 


एतेन तृतीयोऽपि परास्तः । “पराऽस्य शक्तिर्विविधैव श्रूयते स्वाभाविकी ज्ञानबलक्रिया च'' इति श्रुतिमनेनोपलक्षयति 
स्वाभाविकी यावदद्रव्यभाविनी । अत्र स्पष्टां च श्रुतिमाह ~ ज्ञानमिति । अथवा पूर्वा श्रुतिः शक्तिरेव क्रियेत्यत्र पठिता, 
उत्तरा तु क्रियाया नित्यत्वे । यद्रा पूर्वा स्वरूपत्वे । तस्य विवादास्पदत्वात्‌ । द्वितीया तु तद्धेतौ नित्यत्व इति । 


[ क्रियाया नित्यानित्यत्वन्यवस्थापकं प्रमाणम्‌ | 
अस्त्वेवमीश्चरक्रिया नित्या । अन्यक्रिया किमनित्यैवेत्यतो विवेकं प्रमाणान्तरेण दर्शयति - शक्तीति । 
4 शक्तिसद्भाव एव तु । 
क्रियादिनित्यता ज्ञेया तदन्यत्र त्वनित्यता ॥॥ ८ ।। 
इति सत्तत्ववचनम्‌ ..........+ ++... । 


सद्धावे नित्यत्वे । आदिपदेन ज्ञानादिग्रहणम्‌। अथवा नित्यतेति स्थायित्वमुच्यते । ततश्च ज्ञान -क्रियादिशक्तिः 
यावत्कालभाविनी तावत्कालभावि ज्ञानादिकमपीत्युक्त भवति । 


[ स्वरूपसहकार्यतिरिक्तातीन्दरियशक्तिसद्धावसमर्थनम्‌ | 


स्वरूपसहकारिसमवधानातिरिक्ता शक्तिरेव नास्तीति केचित्‌ । तेषामुदाहतश्रुत्यादिविरोधः । नच तत्‌ स्वरूपमात्रपरम्‌। 
सम्बन्धितया प्रतीतेः । नापि सहकारिपरम्‌ । स्वाभाविकत्वादिश्रवणात्‌ । 


किञ्ास्ति तावदित्थं व्यवहारः - स्फोटादिकार्य प्रति शक्तिमानपि दहनो देहसंयोगादिसहकारि- विरहात्‌ न 
तदजीजनदिति । तत्र न तावच्छक्तिशब्देन वह्धिस्वरूपमात्रमुच्यते । मतुपो वैयर्थ्यप्रसङ्ात्‌ । नापि सहकारिसमवधानम्‌, 
तदभावस्योक्तत्वात्‌। दहनत्वसामान्यमेव शक्तिरिति चेत्‌, कथन्तहिं स्वरूप-सहकारिसमवधानातिरिक्ता नास्ति ? 
सामान्यमपि सहकारिवर्गान्तर्गतमिति चेत्‌, तत्‌ किं प्रत्यक्षम्‌, अप्रत्यक्षं वा ? आद्ये दहनदर्शने स्फोटजननशक्तिजिज्ञासा 
न स्यात्‌ । न द्वितीयः, अपसिद्धान्तापातात्‌। तथाऽभ्युपगमे वा सैव शक्तिरस्माकम्‌। 


किञथ मृत्तन्त्वादिस्वरूपं प्रत्यक्षादिसिद्धम्‌ । तस्य घटादिकारणत्वं तु अन्वयन्यतिरेकसमधि- गम्यम्‌ । 
अन्वयव्यतिरेकग्रहणोपायश्च सामान्यम्‌ । तच्च प्रत्यक्षादिसिद्धमिति परेणापि स्वीकृतम्‌ । नच कारणत्वं स्वरूपम्‌, 

सहकारिसमवधानं वा । स्वरूपस्यान्वयव्यतिरेकानपेक्षाधिगतत्वात्‌। कारण -स्यैव सहाकरिसमवधानान्वेषणात्‌। 
ततोऽतीन्दियमेव किथिन्मृदादीनां घटादिकारणत्वमभ्युपगम -नीयम्‌ । तदेव शक्तिरिति शक्तिवादिभिरभ्युपेयत इत्यास्तां 
प्रप्यः। 


[ क्रियायाः प्रत्यक्षत्वप्रतिपादनम्‌ | 


ननु च क्रियायां कि प्रमाणम्‌ । प्रत्यक्षद्रव्यवर्तिन्यां प्रत्यक्षमेवेति ब्रूमः । चलतीत्यपरोक्षाऽवभास - दर्शनात्‌ । 
इद्धियव्यापारान्वयन्यतिरेकानुसारित्वाच्च चलतिप्रत्ययस्य । अन्यथा रूपादेरप्यप्रत्यक्ष -त्वापातात्‌। 


[ क्रियाया आनुमानिकत्ववादिनैयायिकमतनिरासः | 


अथ मतम्‌- न कर्मं प्रत्यक्षम्‌, प्रत्यक्षेण गच्छति द्रव्ये विभागसंयोगातिरिक्तविशेषानुपलब्धेः । यस्त्वयं गच्छतीति 
प्रत्ययः, स संयोगविभागानुमितक्रियालम्बनः। अनुमापकसंयोगविभागाव -गमार्थशचन्द्रियव्यापार इति । तदयुक्तम्‌ । 
क्रियाप्रतीतेरनुमितित्वम्‌, इन्दरियव्यापारस्य चान्यत्रोपक्षीणत्वं अप्रत्यक्षताया प्रमाणतः सिद्धायां कल्प्यते, अन्यथा वा ? 
नाऽद्यः, प्रमाणाभावात्‌ । यदुक्तमनुप-लब्धेरिति। तदसिद्धम्‌ । वाद्यसिद्ध:। 
नहापरोक्षावभासमङ्गीकुर्वाणोऽनुपलब्धेरित्येतावता शक्यो बोधयितुम्‌ । घटादावपि तथा प्रसङ्गात्‌ । 


[ क्रियाया अप्रत्यक्षत्वसाधकानुमानभङ्गः |] 


विवादपदं कर्म, अप्रत्यक्षं कर्मत्वात्‌ ; परमाणुकर्मवदिति चेत्‌, न । परमाणुकर्मणोऽप्यस्माभि -र्योगिप्रत्यक्षताङ्गीकास्‌ । 
तदर्थमस्मदादीति विशेषणोपादाने परस्य वैयर्थ्यम्‌ । 


कि विवादपदं रूपं अप्रत्यक्षम्‌, रूपत्वात्‌ ; परमाणुरूपवदिति किं न स्यात्‌? प्रतीतिविरोधान्नेति चेत्‌, समं प्रकृतेऽपि । 
अनुमानविरुद्धा कर्मप्रत्यक्षताप्रतीतिरप्रमेति चेत्‌, रूपप्रत्यक्षताप्रतीतिरपि तथाऽस्तु । प्रतीतिविरुद्धेऽर्थऽनुमानमेव नोदेतीति 
चेत्‌, एतदपि तुल्यम्‌ । 


अथ ब्रूषे - परमाणुरूपस्याप्रत्यक्षतायामाश्रयामहत््वं प्रयोजकमिति । तन्न । परमाणोरपि महत्त्वस्य 
वक्ष्यमाणत्वात्‌ । (६६८) किथ् परमाणुकर्माप्रत्यक्षतायामपि तदेव प्रयोजकं किं न कल्प्यम्‌ ? यदि तहिं कर्म प्रत्यक्षम्‌, 
एकस्यामपि कर्मव्यक्तावुत्पन्नायां चलतीति प्रत्ययः स्यादिति चेत्‌, न, संयोग-विभागयोरपि तुल्यत्वात्‌। तथाच न 
कर्मानुमानमपि स्यात्‌। अथ मन्यसे - सेनावनादिवत्‌ संयोग -विभागयोः प्रत्यक्षतोपपत्तिरिति । तर्हिं कर्मणोऽपि तथा 
किन स्यात्‌ ? 


[ क्रियाया अप्रत्यक्षत्वकल्पने रूपादेरपि तत्प्रसङ्गः | 


न द्वितीयः, तन्तवो न प्रत्यक्षाः किन्तु पटकार्यानुमेयाः । पटग्रहण एव च इन्दरियव्यापारोपयोग इत्यपि कल्पनाप्रसङ्गत्‌। 


[ गत्यनुमापकलिक्गयोः संयोगविभागयोः नैयायिकैः द्रयाश्रितत्वाङ्गीकारात्‌ 
श्येन इव स्थाणावपि कर्मानुमानप्रसङ्गः | 


अपिच संयोगविभागौ द्व्याश्रयाविति परस्य मतम्‌ । अस्माकमपि संयोगविभागद्रयं द्वयाश्रयमिति । ताभ्यां चानुमीयमानं 
कर्मोभयत्रानुमातन्यम्‌ । तथाच श्येन इव स्थाणावपि चलतीति प्रत्ययप्रसङ्कः । 


अथोच्येत - न क्रिया स्थाणावनुमीयते । किन्नाम । श्येन एव । निपततः शयेनस्य पूर्वंदेशविभागो -त्पत्तौ 
उत्पततश्चोत्तरदेशसंयो गजनने स्थाणुकर्मणः कारणतायो गात्‌ । श्येने तु कर्मण्यनुमिते, तस्योप-पटयोते 

देशान्तरसंयोगविभागाविति । तदनुपपन्नम्‌ । स्थाणुकर्मणा हि श्येनस्य देशान्तरसंयोग -विभागोत्पत््यनुपपत्तौ कर्मालरमेव 
तदनुगुणं श्येने कल्पनीयं स्यात्‌ । स्थाणुकर्मानुमानस्य तु कुतो निवृत्तिः ? यद्रतं हि कार्यमुपलभ्यते तद्रतं 
कारणमपीत्यौत्सर्गिंको न्यायः । श्येनकर्मणैव कल्पितेन सर्वस्योपपत्तौ न स्थाणुकर्मोपयोग इति चेत्‌, न । विकपानुपपनत्तेः । 
तथाहि - कि व्यप्तिपक्षधमंता-वदप्युपयोगे सत्येव लिङ्मनुमापकमित्येतावत्यनुमानसामगरी, उत 
व्या्तिपक्षधर्म तावत्वमात्रम्‌ ? नाऽद्यः, अकां कारणानुमानोच्छेदप्रसङ्गात्‌ । किञथ यो येनाविनाभूतः स 
क्रचिदुपलभ्यमानोऽनुप-योगात्‌ तं न गमयतीत्यलौकिकम्‌ । द्वितीये तु कथं न स्थाणौ कर्मानुमानम्‌ ? अनुमितमपि कर्म॑ 
कल्पनागौरवभयादपनीयत इति चेत्‌, न । प्रमाणसिद्धेऽ्थं तद्धयाभावात्‌। 


नन्वी श्वरानुमानेऽपि अनेके श्वरकल्पना एवं सति स्यात्‌ । न स्यात्‌ । वैषम्यात्‌ । कार्यत्वं हि क्त्या -दीनां 
कर्तृमत्वमात्रमवगमयत्‌ तदेकत्वानेकत्वयोरुदासीनमेव । ततस्तदनेकत्वशङ्कायां कल्पनागौरव -पराहतायामेकत्वे 
पर्यवस्यति । इह तु संयोगविभागलक्षणेन कार्येण स्थाणावेव कर्मण्यनुमिते कथं कल्पनागौरवेण तदपनयनम्‌ ? 


अथोच्येत - अन्यथाऽप्युपपत्तेनं स्थाणौ कर्मानुमानम्‌ । नचायमर्थापत्तिदोषो नानुमानस्येति वाच्यम्‌ । 
नयथाऽप्युपपतच्तिशङ्कायामनु मानेऽपि व्यािसन्देहापत्ने रिति। तदनुपपन्नम्‌ । अत्रहि स्थाणौ प्रतीतौ 
संयोगविभागावकारणकावेव स्यातामिति वा शङ्कनीयम्‌, श्येनगतेनैव कर्मणा भवेतामिति वा ? नाऽद्यः, व्याहतायाः 
शङ्काया अनुत्थानात्‌ । न द्वितीयः, तत्तदवयवगतपरित्यागेन अन्यगतस्य कारणतायाः क्राप्यनुपलब्धत्वेन निर्मूलायाः 
शङ्काया अनुदयात्‌ । कर्मैव तथाविधमुपलब्धमिति चेत्‌, न । तस्येदानीं कल्प्यमानत्वात्‌ । प्रत्यक्षकर्मवादे तु नायं दोषः । 
प्रतिपन्नतत्स्वभावानुसरणसम्भवात्‌ । 


[ क्रियाया आनुमानिकत्वे 
यावत्संयोगसत्वं चलतिप्रत्ययप्रसङ्गः | 
कि संयोगादिना क्रियानुमाने यावत्सत्वं चलतिप्रत्ययप्रसङ्गः । संयोगेन क्रि याविनाशरान्नेति चेत्‌, न। 
क्रियाविनाशस्याप्यप्रत्यक्षतावादे दुरवबोधत्वात्‌ । नहि कार्यजन्म कारणविनाशोन व्याप्तम्‌ । येन संयोगोत्पत्या 
कर्मविनाशोऽनुमीयेत । पटोत्पत्तावपि तन्तुसंयोगादेरविनाशात्‌। नापि संयोगजननं क्रापि कर्मविनाशाविनाभूतमनुभूतम्‌ । 
कर्मावस्थाने सदा संयोगाद्युदयसमासत्तिरिति चेत्‌, तत्‌ किं यावत्‌ कारणं तावत्‌ कार्यान्तरजननम्‌। मा हि भृद्‌ 
यावत्तन्तुसंयोगसद्धावं पटपरम्परोत्पादः । यावत्कर्मसद्धावं संयोगोत्पादस्तु न निश्चितः । 


 गगनपक्षिसयोगस्य, गगनप्रदीपालोकसंयोगस्य, अन्धकारे नयनादे्दशान्तरसंयोगस्य च 
अप्रत्यक्षत्वेन पक्ष्यादिगतक्रियाप्रतीत्यभावप्रसङ्गः | 
अपिचाप्रत्यक्षे व्योम्नि संयोगविभागावपि अप्रत्यक्षाविति “पतति पतत्री गगने" इति प्रत्ययो न स्यात्‌। वियति 
विततालोकावयविनि विहगविभागसंयोगनिबन्धनोऽसौ प्रत्यय इति चेत्‌, तथाऽपि 
दीपिकालोकगतिप्रतीतेरशक्यत्वापरिहारात्‌। किथान्धकारे नयनादिपरिस्पन्दप्रतिभासो दुर्घटः स्यात्‌। 
[ अप्रत्यक्षत्वानुमानस्य प्रतिकूलतर्कपराहतत्वम्‌ | 
यदि च मार्तण्डमण्डलस्येव देवदत्तस्यापि गतिरनुमेया स्यात्‌, तदोभयत्रापि चलतिप्रत्ययः स्यात्‌ । नवा कुत्रचित्‌। 
विशेषकारणाभावात्‌। 
[ क्रियाया आनुमानिकत्वे तस्या एव असत््वप्रसङ्गः | 


अपिच कर्मकारणादेव संयोगविभागोत्पत््युपपत्तौ किं मध्ये कर्मकल्पनयेत्यनवक्लृ्तिरेव कर्मणः । न संयोगाद्युत्पत्तिः 

कर्मकारणात्‌ सम्भवति । तस्य संयोगविरोषादेः स्वाश्रये तत्समवेते वा कायरिम्भकत्वस्यान्यत्र निश्चितत्वात्‌ । 
शरीरात्मसंयोगो हि शरीरकर्मकारणम्‌ । कथं तस्मात्‌ शरीराकाशदेशसंयोगविभागौ भवतः ? एवमन्यत्रापि द्रष्टव्यमिति । 


मैवम्‌ । तथासति संयोगविशेषादेः कर्मकारणत्वस्याप्यभावप्रसङ्गात्‌ । नहि परस्परं तन्तुसंयोगस्य क्रियाहेतुत्वमस्ति । 
संयोगमात्रस्य तदभावेऽपि तद्रिशेषस्य स्यादिति चेत्‌, तर्हिं तथेव परत्राऽरम्भ-कत्वमपि कुतो न स्यात्‌ ? किश्ैवंसति 
कर्मणोऽपि कथमाश्रयाश्रयिसमवेतपरित्यागेनान्यत्र संयोगादिजनकत्वम्‌? तस्य तथाविधकार्यगम्यस्य तथेव प्रमितत्वादिति 
चेत्‌, कर्मकरणस्यैवाय-मवान्तरभेदमाश्रित्य स्वभावः कल्प्यताम्‌ । धर्मकल्पनात्‌ खलु धर्मिकल्पना गरीयसी । तस्मात्‌ 
प्रत्यक्षाश्रितं कर्म॑ प्रत्यक्षमेवेति स्थितम्‌ ।।* ।। इत्यत्तृत्वाधिकरणम्‌ ।। २।। 


अथ गुहाधिकरणम्‌ ।। ३ ।। 
ॐ गुहां प्रविष्टावात्मानौ हि तदशनात्‌ ॐ ।। ११।। 


[ ऋतं पिबन्तौ" इत्यत्र परमेश्वरमात्रग्रहणे द्विवचनानुपपत्तिशङ्कापरिहारः | 


गुहां प्रविष्टावात्मानौ हि तददर्शनात्‌ । ˆ“ऋतं पिबन्तौ" * इति वाक्यं किं जीवेश्वरौ प्रतिपादयति किंवा परमेश्वरमेवेति 
संशये जीवेश्वराविति तावत्‌ प्राप्तम्‌ । कुतः ? द्विवचनात्‌ । नचाऽनन्दमयाधि- करणन्यायेन परिहारः, बाधकाभावात्‌ । 
कर्मफलभोगानुपपत्तेश्च । जीवेश्वरपक्षे तु छत्रिन्यायेनोप-चारो भविष्यतीत्येवं प्राप्रे परमात्मानमेकमेव प्रतिपादयतीदं 
वाक्यम्‌, गुहानिहितत्वलिङ्गात्‌ ब्रह्मशब्देन विशेषणाच्चेति सिद्धान्तितम्‌ । तत्र कर्मफलभोगो भगवतो भाष्ये 
प्रतिपादितः । द्विवचनस्य तु स्पष्टं न परिहारोऽभिहितः, अतस्तत्परिहारार्थमाह -- द्वित्वं चेति। 


स द्वित्वं चैकस्य युज्यते । 


एतदुक्तं भवति - परमेश्चरमात्रग्रहणे द्विवचनानुपपत्ति वदन्‌ प्रष्टव्यः - कथमनुपपत्तिरिति । द्विवचनं भेदाभिधायि । 
नच परमात्मनि स्वगतभेदो युज्यत इति चेत्‌, न । द्विवचनस्य भेदाभिधायित्वेऽनु -शासनाभावात्‌। अथ द्वित्वसद्खया 
द्विवचनाभिधेया, सा च परमात्मन्यभेदेन एकत्वसद्कयया च विरुद्ध्यत इति चेत्‌, न । अभेदेनैकत्ववत्येव घटे द्रव्यान्तरसहित 
द्वित्वदर्शनात्‌। 


[ विशेषणाच्च' इति सूत्रस्य वर्णकान्तरम्‌ | 


अथ द्वित्वं द्रव्यान्तरविधुरस्य न युज्यते विरोधादिति मतम्‌ । तत्रेदमुपतिष्ठते- न केवलं संसारधर्म -हीनस्य कर्मफलभोगो 
युज्यते । किन्तु द्वित्वं च एकस्य निर्भेदस्य एकत्वाधारमात्रस्य च युज्यते । कथमित्यपेक्षायां तत्प्रदर्शनाय ““विरोषणाच्च' ' 
इति सूत्रं प्रकारान्तरेण व्याचष्टे- यः सेतुरिति। 


ॐ विशेषणाच्च ॐ ।। १२।। 
यः सेतुरिति चैकलत्ववचनेन विशेषणात्‌ || ९ ॥। 


द्वित्वस्याभेदैकत्वाभ्यां न तावद्‌ भावाभावलक्षणो विरोधः । तद्धावाभावात्‌। नापि वध्यघातुक-भावः, 
सहावस्थानप्रसङ्गात्‌ । तादात्म्याभावस्तु प्रकृते नोपयुज्यते । अतः सहानवस्थानमेव वक्तव्यम्‌ । तस्य च नियमेन 
परस्परपरिहारेणोपलम्भो बीजम्‌ । नचासावस्ति । ˆ"ऋतं पिबन्तौ ' ' इति द्विवचन -विषयतया प्रकृतयोवित्वाधारयोः 
“यः सेतुः" इत्येकवचनेन च विशेषणात्‌ । अभेदैकत्वाधारताव -गमादिति यावत्‌ । नचात्रेकस्यैव ग्रहणम्‌ । 
व्यावर्तकाभावादिति। 

एतेनैतदपि प्रत्युक्तम्‌- यत्‌ परेण बुद्धिजीवाविति पूर्वपक्षयित्वा जीवेश्चराविति सिद्धान्तितम्‌ । तथाहि - “तत्तु 
समन्वयात्‌ ' इति परमात्मन्येव समन्वयं प्रतिज्ञातवता सूत्रकारेण स एव विवरण - वाक्यैः प्रपथनीयः । जीवेश्वरयोरस्य 
वाक्यस्य समन्वयं प्रतिपादयन्‌ प्रक्रमं जयात्‌ । बाधके सति नायं दोष इति चेत्‌, न । तदनिरूपणात्‌ । द्विवचनमिति चेत्‌, 
तहिं जीवेश्वराङ्गीकारोऽपि न स्यात्‌ । तयोरैक्याङ्ीकारात्‌। काल्पनिकोऽस्ति तयोर्भेद इति चेत्‌, 
तहीश्चरस्येवाद्धुताचिन्त्येशवर्यवशाद्‌ द्विरूपत्वेन द्वित्वमुपपाद्यताम्‌ । तथाच प्रक्रमानुगुणं सूत्र स्यात्‌, तत्त्वावेदकं च श्रमिति। 


[ 'एकत्ववचनेन' इत्युक्तिसमर्थनम्‌ | 


नन्वेक वचनेनेति वक्तव्यम्‌ । एकत्ववचनेनेति कथम्‌ ? एकत्वादिसङ्कया हि प्रत्ययार्थः । यथोक्तम्‌ - 
^ रै क योरद्विवचनै क वचने ' * इति । द्वित्वैकत्वयो रित्यर्थः । अन्यथा द्रैके ष्विति स्यात्‌ । तस्मादेकत्वस्य 
वचनमेकत्ववचनमित्येव युक्तम्‌ । अन्यत्रापि भावप्रधानो निर्देशः प्रतिपत्तव्य इति ।। * ।। इति गुहाधिकरणम्‌ ।। ३।। 


अथ अन्तराधिकरणम्‌ ।। ४ ।। 
[ अन्तरशब्दस्य अन्तःस्थितत्व-अन्तः स्थित्वा रमणकर्तृत्वरूपार्थद्रयपरत्वम्‌ | 
अन्तर उपपत्तेः । अत्र क्रियाभावरूपलिङ्समन्वयश्चिन्त्यत इत्युक्तम्‌ । तदयुक्तम्‌ । सूत्रे भावस्यैव प्रतिज्ञानात्‌ क्रियाया 
अनुक्तेरित्यतो ऽन्तरशब्दमुभयार्थतया व्याख्याति - अन्तरिति । 
ॐ अन्तर उपपत्तेः ॐ ।। १३।। 
अन्तः स्थित्वा रमणकृदन्तरः समुदाहतः। 


अन्तःशब्दोपपदाद्‌ रमतेः ““जमन्ताङ्ुः' ' इति डः । ““उणादयो बहुलम्‌" इत्युपपदलोपः। विवक्षितं चैतत्‌ 
सूत्रकारस्य । अन्यथा “*अन्तस्तद्धर्मोपदेशात्‌ ' ' इतिवत्‌ अन्तरुपपत्तेरित्यवक्ष्यत्‌। लघु चैवं सति सूत्र स्यात्‌ । अन्तर इति 
कुर्वन्निममेवार्थं प्रतिजानीत इति । 


[ रमणकर्तृत्वरूपक्रियालिङ्गं आत्मशब्दार्थत्वेन श्रत्यक्तमित्युपपादनम्‌ | 


ननुच ^“ एषोऽन्तरक्षणि पुरुषो दृश्यते एष आत्मेति होवाच इत्येतदत्रोदाहरणवाक्यम्‌ । अत्र चाक्षिस्थ एव प्रतीयते । 
न तस्य रमणकर्तृत्वम्‌ । श्रुत्युक्तमेव सूत्र प्रतिज्ञातव्यम्‌ । तत्‌ कथ श्रुतावनुक्तं रमणकर्तृत्वं सूत्रकृता प्रतिज्ञायत ज्यत आह - 
रमणं चेति। 


रमणं चाऽत्मशब्देनाऽदेयं मातीति चोच्यते || ९०।। 


न केवलमक्षिस्थत्वम्‌। किन्तु रमणं रमणकर्तृत्वं चेति आद्यश्चशब्दः । न केवलं सूत्रे, अपितु श्रुतौ चेति द्वितीयः । 
आत्मशब्देन ““एष आत्मा" इत्यनेन । आदेयं उपादेयं सुखं सुखसाधनं च माति अनुभवतीति निर्वचनेनेत्यर्थः । आसूर्वकाद्‌ 
ददातेर्मन्यतेश्च क्रिप्‌। 


[ सौत्रसुखविशिष्टशब्दस्य पूर्णत्वविशिष्टसुखाभिधायकत्वात्‌ न विशिष्टपदस्य वैयर्थ्यम्‌ | 


चक्षुरन्तरस्य परमेश्चरत्वोपपादकमपरं सूत्रम्‌ - ““सुखविशिष्टाभिधानादेव च!" इति । अत्र विशि-ष्टपदं व्यर्थ 
सुखाभिधानादेव चेत्येतावता पूर्णत्वात्‌ । सुखसम्बन्धाभिधानार्थं विशिष्टपदमिति चेत्‌, न । सुखित्वाभिधानादेव चेति 
कर्तुं शक्यत्वात्‌ । लघु चेवसति सूत्रं स्यात्‌। अयुक्तं च सुखसम्बन्धाभि -धानम्‌। “प्राणो ब्रह्म कं ब्रह्म” इति श्रुतौ 
सुखमात्राधिधानादित्यतोऽन्यथा व्याचष्टे- विशिष्टेति । 

ॐ सुखविशिष्टाभिधानादेव च ॐ ।। ९५॥।। 
विशिष्टसुखवत्वाच्च .......----- । 


नात्र सुखविशिष्टशब्दस्तद्रत्तामाचष्टे। येनानुपादेयः स्यात्‌। किन्तु सुखस्य वैशिष्यं पूर्णता - लक्षणम्‌ । यदिहि 
“सुखाभिधानात्‌' इत्येव ब्रूयात्‌, तदा सुखस्यान्यत्रापि सद्धावेन व्यभिचारः स्यात्‌ । ततः सार्थकं विशेषणोपादानम्‌। 


ननु कथमत्र विग्रहः ? सुखेन विशिष्टः श्रेष्ठ इति । कथन्तहिं विशिष्टसुखेत्युक्तम्‌ ? अर्थकथनमात्र- मेतदित्यदोषः। 
सुखेन श्रेष्ठो हि तदा स्यात्‌, यदि तत्‌ सुखं श्रेष्ठं भवेदित्यर्थाद्‌ वैशिष््यं सुखधर्मों भवति । अथवा ““कडाराः कर्मधारये" " 
इति विशेषणस्य परनिपातं मन्यमानेन विशिष्टसुखेत्युक्तम्‌ । कथन्तर्हि मतुपूप्रयोगः? श्रुतावनुक्तत्वात्‌ । स्वरूपेणापि सुखेन 
विशेषशक्त्या तद्वान्‌ भवतीति ज्ञापयितुमिति । 
[ कं ब्रह्म' इति श्रुतेः पूर्णत्वविशिष्टसुखपरतया व्याख्यानम्‌ | 


नन्वेवं व्याख्याने हेतुरसिद्धः स्यात्‌ । सुखविशेषणस्य विशिष्टत्वस्य श्रुतावनुक्तत्वादिति चेत्‌, न । मुख्यामुख्ययाोर्मुख्प्येव 
ग्राह्यत्वात्‌ । उक्ता च सुखस्य विशिष्टता श्रुतावित्याह -- ब्रह्मत्वं चेति। 


0 ब्रह्मत्वं च विशिष्टता । 
सुखविशेषणं विशिष्टता च ब्रह्मत्वं ब्रह्माब्दार्थः । “कं ब्रह्य" इति ब्रह्मशब्देनोक्तेति यावत्‌ । ब्रह्म शब्दो हि पूर्णतामाह । 
तद्विशेष्याकाङ्खायां सत्निहितपरित्यागे कारणाभावात्‌ सुखमेव सम्बद्ध्यत इति । 
[ जीवस्य जीवान्तरनियामकत्वकल्पनायामनवस्थाप्रसङ्गः, असम्भवदोषश्च | 


चक्षुरन्तरस्येश्वरत्वं प्रतिपाद्य, अक्ष्यादित्ययोरभिरेव नियामकतयाऽत्रोच्यत इति यत्‌ पूर्वपक्षिणोक्तं तत्निराकर्तु सूत्रम्‌- 
^“अनवस्थितेरसम्भवाच्च नेतरः * इति। 


ॐॐ अनवस्थितेरसम्भवाच्च नेतरः ॐ ।। १७।। 
तस्यार्थः - जीवस्याग्रर्जावान्तरनियामकत्वे तस्यापि नियामकान्तरेण भाव्यमित्यनवस्थितेः, उभयोर्जीवत्वसाम्येन 
नियम्यनियामकभावासम्भवाच्च नािरक्ष्यादित्यस्थतयाऽत्रोच्यत इति । 
[ सिद्धान्ते जीवानां नियम्यनियामकभावस्य ईश्वराधीनत्वाङ्गीकारात्‌ नानवस्थादिदोषप्रसङ्गः | 


एतदयुक्तम्‌, स्वव्याघातात्‌। अस्माभिरपि हि ब्रह्मादिजीवानां मानुषादिजीवनियामकत्वमङ्खी - क्रियते । तत्र यदि 
परस्यानवस्थित्यसम्भवौ, अस्माकमपि कुतो न भवतः ? यथाच नास्माकम्‌, तथा न परस्यापीत्यतः सूत्रं सम्यग्‌ व्याख्यातुं 
पीठमारचयति - अन्योन्येति । 


अन्योन्यनियतिश्चेशनियमे नान्यथा भवेत्‌ || १९।। 


चशब्दोऽवधारणे । चेतनानामिति वक्ष्यमाणमत्रापि सम्बद्ध्यते । चेतनानां याऽन्योन्यनियतिः ~ ब्रह्मादीनां नियामकता, 
मानुषादीनां तु नियम्यता, सा ईशनियमे प्रेरणे सत्येवोपपत्ना भवेत्‌ । अनवस्थित्यसम्भवाभावात्‌। प्रेरकपरम्परा हि एनिरपेश्षे 
परमेश्वरे विश्राम्यति । तत्नियत्या चेतरेषां नियम्यनियामकभावो भविष्यति । नियन्तुरीश्वरस्याभावे अन्योन्यनियतिरुपपन्ना 
न भवेत्‌ । अनव -स्थित्यसम्भवपरिहारोपायाभावात्‌। 


| नियम्यनियामकत्वादेः जीवस्वभावत्वेऽपि ईश्वराधीनत्वप्रतिपादनम्‌ | 

ननु ब्रह्मादीनां नियामकत्वं मानुषादीनां नियम्यत्वमित्येष विशेषः तेषां स्वभाव एव । यद्‌ वक्ष्यति - 
ˆ 'नचाऽधिकारिकम्‌' ' इति । मोक्षेऽप्यनुवृत्तेश्च । ˆ“आधिकारिकमण्डलस्थोक्तेः' ' इति वचनात्‌ । स्वभावे च का नाम 
परमेश्चरापेक्षेत्यत आह - चेतनानामिति । 


चेतनानां विशेषो यः स्वभावोऽपीश्चरार्पितः। 
अन्योन्यनियमे तस्मादनवस्थित्यसम्भवौ ।। १२।। 


चेतनानां ब्रह्मादीनां मानुषादीनां च, यो विशेषो नियम्यनियामकत्वलक्षणः, सः तेषां स्वभावोऽ-पीश्चरप्रापित एव । 
^ “न तदस्ति विना यत्‌ स्यान्मया भूतं चराचरम्‌ ' ' इति वचनात्‌ । अन्यथेश्वरस्य सर्वेश्वर्य न स्यात्‌ । स्याच्च परेषां स्वातन््यम्‌। 
अङ्खीकृतं च परैराकारोऽनादिनोऽपि द्रव्यत्वस्य गुणवत्ता -धीनत्वम्‌ । अद्ैतिभिश्चाविद्याधीनत्वं जीवब्रह्मविभागस्य । यो 
हीश्रेण यस्य सर्वदा नियम्यते, स तस्य स्वभाव इत्युच्यते । यस्तु कदाचित्‌ सोऽस्वभाव इति । 


किमतो यद्येवं स्वव्याघातेन विना सूत्रा निष्पन्न इत्याह-- अन्योन्येति । यस्मादीश्चराङ्गीकारे अन्योन्यनियमो युज्यते, 
नान्यथा । तस्मादीश्चरमनङ्गीकृत्य परेणान्योन्यनियमे अङ्गीक्रियमाणेऽनव -स्थित्यसम्भवौ सूत्रकृतोक्त युक्तावित्यर्थः। 


[ अनवस्थित्यसम्भवयोर्वैलक्षण्यम्‌ ] 


नन्वनवस्थित्यसम्भवयोः को भेदः? उभयत्रापि प्रवृक्त्यनुपपत्तिसाम्यात्‌ । उच्यते- अनवस्थायां हि प्राक्‌ सिद्धमूलाभावेन 
प्रवृत्तिनिरोधः। असम्भवे तु समानतयाऽविनिगम्यत्वेनेति भेदः । यथा पुथिवीसम्बन्धाद्‌ गन्धोपलब्धिः पयसीति बदन्तं 
प्रत्युच्यते - पयःसम्बन्धात्‌ पृथिव्यां तदुपलब्धि-रिति कि न स्यात्‌ ? विनिगमकाभावादिति। 


[ ईश्वरमङ्गीकृत्यापि अयनेरेव अक्ष्यादित्यादिनियामकत्वकल्पनायां श्रुतहान्यश्रुतकल्पने स्याताम्‌ ] 


तदनेनानीश्वरवादिनं प्रतीदं दोषाभिधानमित्युक्तम्‌ । ईश्वरमङ्गीकृत्याक्ष्यादित्यस्थतयाऽत्राभिरुच्यत इति बदतः को दोष 
इत्यत आह - ईश्चरश्चेदिति। 


ईश्वरश्चेत्नियन्ता स्यात्‌ स एव प्रथमागतः । 
किमित्यपोद्यते कस्माद्‌ वृधाऽवस्थितिकल्पना 
दोषवत्येव तस्मात्‌ सा नैव कार्यां कथञ्चन । || १३।। 


यदीश्वरः सर्वनियन्ताऽभ्युपगतः स्यात्‌, तदा स एव प्रथमागतः साक्षादक्ष्यादित्यस्थत्वेनामृतत्वा -दिप्रमाणैः प्रतीतः 
कस्मात्‌ परित्यज्यते ? कस्माच्चेश्चरस्याऽदित्यादीनां च मध्ये वृथाऽयर्नियामकत्वेना - वस्थितिकल्पना क्रियते ? 
पूर्वपक्षप्रापकाणां भाष्ये निरस्तत्वादिति। 


ईश्ररपरित्यागे मध्येऽिकल्पने च प्रमाणं नास्तीत्युक्तम्‌ । ततः किमित्यत आह - दोषवतीति । दोषः 
श्रुतहानिरश्रुतकल्पना च । आद्योनैवशब्देन दोषद्रयस्यापरिहार्यत्वमाह । तस्मात्‌ उभयत्र प्रमाणाभावात्‌ । सा 
परमेश्चरपरित्यागेनावस्थितिकल्पना । 


[ सूत्रस्य वर्णकान्तरम्‌ | 


अनेन सूत्रस्यार्थान्तरमुक्त वेदितव्यम्‌- मध्येऽग्रेरवस्थितिकल्पकाभावात्‌, प्रथमावगतेश्वरपरि -त्यागासम्भवाच्च नेतर 
इति। 


इदमुक्तं भवति - अक्ष्यादित्यस्थतयाऽत्र प्रतिपाद्यमयि प्रतिपद्यमानं प्रति कि स्वतन्त्रमीश्चर -मनभ्युपगम्यैतदुच्यते, 
उताभ्युपगम्येति विकल्प्य पक्षद्रये सूत्रकारेण दूषणमुक्तमिति । 

[ पूर्वपक्षिणो निरीश्वरवादित्वनिश्ायकपरतया व्याख्यानान्तरम्‌ | 


अथवा प्रतिवादिनं निरीश्चरं निश्चित्य सूत्रकृताऽनवस्थित्यसम्भवावुक्ताविति पूर्वग्रन्थार्थः । तत्‌ कथं निश्चितमित्यत 
आह - ईश्चरश्चेदिति । यदि सर्वनियन्तेश्वरः प्रतिवादिनाऽध्युपगतः स्यात्‌, तदा स एव प्रथमागतः किपित्यपोदयेत ? 
कस्माच्च वृथाऽवस्थितिकल्पना क्रियते ? किन्तु निर्निमित्त -त्वात्‌ सा नैव कार्या स्यात्‌ । नहि पूर्वपक्षी सर्वथाऽप्यप्रक्षावान्‌। 
तथासत्युन्मत्तवदुपेक्षणीयः स्यात्‌ । कृता च तेनेयं सर्वां कल्पना। ते जानीमोऽयं निरीश्वर इत्ययमभिप्रायः 
सूत्रकारस्येति ।। * ।। इत्यन्तरा -धिकरणम्‌ ।। ४ ।। 


अथ अन्तर्याम्यधिकरणम्‌ ।। ५।। 
ॐ अन्तर्याम्यधिदैवादिषु तद्धर्मव्यपदेशात्‌ ॐ ।। १८ ।। 


[ भगवत आदित्यादिनियमनरूपमहाव्यापारवत्त्वे रत्यसम्भव इत्यभ्यधिकाशङ्का | 


अन्तययांम्यधिदैवादिषु तद्धर्म॑व्यपदेशात्‌ । नन्वे तदनन्तरातीतेनैव गतार्थम्‌ । अन्तर्यामित्वं ह्यन्तः स्थित्वा 
नियामकत्वम्‌ । एतदेव “*अन्तर उपपत्तेः" * इत्युक्तम्‌ । नच तत्र नियामकत्वं न विवक्षितम्‌ । तथासति 
ˆअनवस्थितेरसम्भवाच्च'' इति दूषणस्यालय्नकत्वप्रसङ्गादित्यतः प्रमेयभेदं दर्शयितु एतद- 
धिकरणनिवर्तनीयामाशङ्कामाह - रमणमिति। 


रमणं नातियत्नस्य विक्षेपादेव युज्यते । 


पूर्वांधिकरणेऽक्ष्यादिषु स्थित्वा रममाणस्तत्प्रेरको हरिरित्युक्तम्‌। तदसत्‌ । व्याहतत्वात्‌ । 
आदित्यादिनियमानार्थमतियत्नेन हि भाव्यम्‌ । प्रयत्नस्य व्यापारानुगुणत्वदर्शनात्‌। अतियत्नवतश्च चित्तविक्षेपो नियतः । 
नच चित्तविक्षेपवतो रमणमुपपद्यते। अतो नियामकश्च रतिमां श्चेति व्याहतम्‌ । नच व्याहतं शतेनापि हेतूनां सिद्ध्यति । 
तदुक्तम्‌ - “'बहुव्यापारतायाश्च क्लेशोऽधिकतरो भवेत्‌ ' इति । उक्तव्याप्तिपक्षधर्मतावधारणायैवशब्दः। 

[ भगवतः सर्वान्तर्यामित्वात्‌ रत्यसम्भवाभावः | 
एतत्परिहारत्वेन गूढाभिसन्धिरधिकरणार्थमाह - इति चेदिति। 
इति चेत्‌ सर्वनियमो यस्य कस्मान्न शक्यते || १४।। 

तत्रेदमुत्तरमिति शोषः । यस्य परमेश्वरस्य सर्वनियमः सर्वान्तिर्यामित्वमस्ति । तस्य कस्मान्न शक्यते रमणमिति प्रकृतम्‌ । 

एतामाशङ्कां परिहर्तु सर्वान्तर्यामित्वमिह हेतुतयोच्यत इति भावः। 
[ सर्वपदार्थानां सत्तादेरपि भगवन्नियतत्वात्‌ तेषां भगवच्वित्तविक्षेपकारणत्वाभावः | 


नन्वेतत्‌ पिण्याकयाचनार्थं गतस्य खारीतैलदानमिव । यदादित्यादिनियामकस्य चित्तविक्षेप - सम्भवेन रमणं न युज्यत 
इत्युक्ते, सर्वनियामकत्वमुक्तम्‌ । ततो हातिशयेन चित्तविक्षेपाद्‌ रमणानुप -पत्तिरित्यतोऽभिप्रायमुद्धाटयति- स्वात्मनेति । 


स्वात्मनाऽनियतं वस्तु प्रतीपं ह्यात्मनो भवेत्‌। 
स्वाधीनसत्ताशक्यादि कथमात्मप्रतीपकम्‌ || १५।। 


यद्‌ वस्तु स्वात्मना देवदत्तेनानियतं देवदत्तानधीनसत्ताप्रतीतिप्रवृत्तिक, तदेवाऽत्मनो देवदत्तस्य प्रतीपं चित्तविक्षेपकं 
भवेदिति दृष्टम्‌। अथवा यदीदं यस्तु विश्चं स्वात्मनेश्वरेणानियतं स्यात्‌, तदधीन -सत्तादिकं न स्यात्‌, तदेव ह्यात्मनः 


१.६) 


परमेश्वरस्य प्रतीपं भवेत्‌ । नचै वमिति योज्यम्‌ । न राजादिवत्निया-मकत्वमात्रमन्तर्यामित्वम्‌ । अपितर्हिं ? 
सत्तादिग्रदत्वमित्युक्त भवति ।। * ।। इत्यन्तर्याम्यधि - करणम्‌ ।। ५ ।। 


अथ अदृश्यत्वाद्यधिकरणम्‌ ।। ६ ।। 
ॐ अदुश्यत्वादिगुणको धमोक्तिः ॐ ।। २१।। 


[ अदृश्यत्वादीनामभावत्वाद्‌ ब्रह्मणो भावत्वाच्च तेषां ब्रह्मस्वरूपत्वासम्भव इत्यभ्यधिकाशङ्धा |] 


अदृश्यत्वादिगुणको धर्मोक्तेः । अत्र ““यत्तददरेश्यम्‌'  इत्यादिवाक्योक्तानामदृष्यत्वादीनां धर्माणां ब्रह्मणि समन्वयः 
प्रतिपाद्यते । तेषां चोक्तरीत्या ब्रह्मस्वरूपत्वमभ्युपगतम्‌। तदभ्यधिका -शङ्कयाऽऽक्षिपति - गुणेति । 


गुणक्रियादयो भावा यदि वा स्युरभेदिनः। 
अभेदोऽभावधर्माणां ब्रह्मणा युज्यते कथम्‌ || १५।। 


आनन्दादयो गुणाः, संहरणादिक्रियाः, सर्वंगतत्वादिभावाः, अन्नमयादिरूपाणि, पुच्छाद्यव-यवाश्च 
यद्यभेदिनोऽङ्ीकृताः, तदा तथा स्युर्वा । तेषां भावत्वेन वक्ष्यमाणानुपपत्तेरभावात्‌। अनुप-पत्यन्तराणां च परिहतत्वात्‌ । 


अदृश्यत्वादीनां तु धर्माणां ब्रह्मणाऽभेदो न युज्यते । तेषामभावत्वात्‌, ब्रह्मणो भावत्वात्‌, भावाभावयोरेक्यस्य 
विरुद्धत्वादिति । 


[ अदृश्यत्वादिशब्दानां अन्योन्याभावार्थत्वं व्युत्पाद्य 
अन्योन्याभावस्य धर्मिस्वरूपत्वसमर्थनम्‌ ] 


परिहरति - नाभाव इति। 
नाभावो भाव इति च विरोषः प्रायशो भवेत्‌ । 


इह हि दृश्यादन्योऽदुश्यः तस्य भावोऽदुश्यत्वमित्यदुश्यत्वादिशब्दर्ृश्याद्यन्योन्याभावोऽ-भिधीयते । अश्चादन्योऽनश्चः 
तस्य भावोऽनश्चत्वमिति यथा । न पुनस्तत्प्रागभावादिः । असामर्थ्येन समासासम्भवात्‌ । दुश्यादिविरोधित्वमर्थो ऽस्त्विति 
चेत्‌, न। सहानवस्थानवध्यघातुकभावभावा-भावलक्षणविरो धानामसम्भवात्‌ । तादात्म्यविरोधस्य 
चान्योन्याभावानतिरेकात्‌। तथाचाभावोऽ-न्योन्याभाव इति भाव इति चैतयोर्लोकेऽपि विरोषो भेदो न भवेत्‌। एव 
सति ब्रह्मण्येव काऽनुपपत्तिरिति । “(तदभावो हि" इति वक्ष्यमाणाभिप्रायेण प्रायश इत्युक्तम्‌ । अथवा अभाव इति 
चतुर्विधे -ऽप्यभावे प्राप्ते अन्योन्याभावपरिग्रहार्थं प्रायश इत्युक्तम्‌ । अन्योन्याभावो हि प्रागभावादिभ्योऽपि बहुतरः, 
प्रतिवस्तु नियतत्वात्‌ । नित्यानादिसम्बन्धिनः प्रागभावादेरभावात्‌। 


[ प्रागभावादीनां धर्मिभिन्नत्वम्‌, अन्योन्याभावस्यैकस्यैव धर्मिस्वरूपत्वम्‌ ] 


ननु प्रागभावप्रध्वसाभावात्यन्ताभावभिन्नः संसर्गाभावः कि धर्मिणो भिन्नः, उताभिन्नः ? नाऽद्यः, ब्रह्मगतस्यापि 
भेदप्रसङ्गात्‌ । तथाच ˆ“एवं धर्मान्‌ ' ' इत्यादिश्ुतिविरोधात्‌। नच ब्रह्मणि नासौ श्रुत इति वाच्यम्‌ । ““अगोत्रमवर्ण॑म्‌'' 
इत्यादिना प्रतीतत्वात्‌ । न विद्यते गोत्रादिकं यस्य तद्धि तथोच्यते । द्वितीये किमन्योन्याभावनिर्धारणेन ? अभाव इत्येव 
वक्तव्यम्‌ । तथाचाशेषश्रुतिव्याख्यानं भवतीति । 


अत्र ब्रूमः- भिन्न एव धर्मिणः प्रागभावादिः । धर्मिविनाशेऽप्यविनाशात्‌ । यत्रहि भूतले घटा -भावः, तस्य खननादिना 
विनारोऽपि घटाभावोऽनुवर्तत एव । धर्मित्वं च भूतलादेः प्रातीतिकम्‌, न वस्तुकृतम्‌। अत एव भाववदभावस्यापि 

तत्त्वान्तरत्वमभिधाय भावाभावस्वरूपत्वादित्यन्योन्या-भावस्य धर्मिस्वरूपतामाह । 


[ गोत्रादिसंसर्गाभावस्य ब्रह्मभिन्नत्वाभ्युपगमः | 


ननु तहिं ब्रह्मण्यपि तथात्वप्रसङ्कः । सत्यम्‌ । गोत्रादिसंसर्गाभावस्य ब्रह्मातिरिक्तत्वाभ्युपगमात्‌। यथा हि दण्डो देवदास्य 
विशेषणम्‌, तथा गोत्राद्यभावोऽपि ब्रह्मणो विशेषणम्‌ । नच श्रुतिविरोधः । दण्डित्ववदभाववक्तवस्य धर्मत्वेन विवक्षितत्वाता 
नचाऽनन्दादावप्येवं कल्पना । “आनन्दो ब्रह्म' ' इत्यदिवचनात्‌। बाधकाभावाच्च । तस्मादन्योन्याभाव एवान्यत्र 
धर्मिंस्वरूपमिति ब्रह्मण्यपि तथाऽभ्युपगन्तव्यः । गोत्राद्यभाववत्ता तु भावरूपैवेति न तस्या ब्रह्मस्वरूपत्वे 
काचिदनुपपत्तिरिति नेह विचार्यते । 


[ अन्योन्याभावस्य धर्म्यभेदे नप्रयोगाप्रयोगयोरविरुद्धत्वम्‌ ] 


यस्त्वन्योन्याभावस्य धर्मिंस्वरूपतां क्रापि न मन्यते, स प्रष्टव्यः - कित्निमित्तोऽयमनभ्युपगमः ? किं विरोधात्‌, उत 
प्रमाणाभावात्‌, अथ बाधकसद्भावात्‌ ? आद्ये कथमन्योन्याभावस्य धर्मिणा विरोध इति वक्तव्यम्‌ । विधिनिषेधरूपत्वेनेति 
चेत्‌, तदेव कथम्‌ ? नञः प्रयोगाप्रयोगाभ्यामिति चेत्‌, तत्राऽह - अतद्धाव इति। 


अतद्धावोऽन्यता चेति न विशेषोऽस्ति कश्चन || १७ ।। 
दोषाभावो गुण इति प्रसिद्धो लौकिकेष्वपि । 


पटस्य हाघटलत्वम्‌, घटादन्यत्वं चैकमेव । अघटो घटादन्य इत्यनयोर्विंशोषाप्रतीतेः । विद्येते च नञः प्रयोगाप्रयोरवित्यतो 
व्यभिचार इत्यर्थः । 


स्थालान्तरे व्यभिचार दर्शयति - दोषाभाव इति । आरोग्यं गुणः, अक्रौर्य गुण इति नञूप्रयोग-विषयस्य निषेधस्य 
रोगाद्यभावस्य नजूप्रयोगाविषयो विधिरूपं गुणत्वं लौकिकवैदिकेषु व्यवहारेषु प्रसिद्धम्‌ । उपलक्षणं चेतत्‌ । अनौदार्य 
दोषः, इति गुणाभावस्य दोषत्वमपि प्रसिद्धम्‌ । अतोऽपि व्यभिचार इत्वर्थः । 
[ अन्योन्याभावस्य धर्मिस्वरूपत्वप्रतिपादनस्य उत्सूत्रितत्वशङ्कापरिहारः ] 
अन्योन्याभावस्य धर्मिस्वरूपत्वसमर्थनं न ओत्परे्षिकम्‌। किन्तु सूत्रकृतोऽप्यभिमतमिति सूचयितुं सूत्रकृताऽप्ययं 
व्यभिचारः सूचित इत्याह - अदुश्यत्वादिकानिति। 
अदुश्यत्वादिकास्तस्माद्‌ गुणानाह स्वयं प्रभुः ।। १८ ।। 


यस्मान्नः प्रयोगाप्रयोगौ नाभेदविरोधिनौ, तस्मात्‌ तदेव सूचयितुमदृश्यत्वादिगुणक इत्यदुश्य - त्वादीनां 
नञ्‌वाच्यानामतथाभूतानां गुणानां चैक्यमाह सूत्रकारः । अन्यथा *"अदृ्यत्वादि'* इत्य - वक्ष्यदिति । अनेन 
सप्रतियोगिकत्वनिष्प्रतियोगिकत्वाभ्यां विरोऽधोऽपि परास्तो वेदितव्यः । 


[ अन्योन्याभावस्य धर्मिस्वरूपत्वे भावाभावलक्षणविरोधपरिहारः | 


नन्वेवं भावाभावयोरेक्ये भावाभावलक्षणो विरोधः क्रापि न स्यात्‌। असति च तस्मिन्‌ विरोध- वार्तैव लुप्येत । 
भावाभावयोर्हिं साक्षाद्‌ विरोधः, तद्दराराऽन्ययोरिति चेत्‌, किमविशिष्टयोर्भावाभा- वयोर्विरोधमङ्गीकृत्य तदभाव 
आपाद्यते, उतावच्छिन्नरयोः ? आद्ये त्विष्टापादनपित्याह - भावेति। 


भावाभावविरोधोऽपि नतु सर्वत्र विद्यते । 


0 


तदभावो हि तद्धावविरोधी न ततोऽपरः || ९९।। 


सर्वत्रेत्यनेनाविशिष्टत्वं द्योतयति । घटवति पटाभावदर्शनादिति भावः । द्वितीये त्वापादका -सिद्धिरिति भावेन 
तत्स्वरूपमाह - तदभावो हीति । उभयत्राप्यनुभवप्रसिद्धि हिशब्देन द्योतयति । नन्वेतत्‌ सर्व तुतीयेऽन्तर्भवति । सत्यम्‌ । 
तथाऽप्युल्बणतया पृथग्‌ दूषितपमित्यदोषः। 


| अन्योन्याभावस्य धर्मिस्वरूपत्वस्याप्रामाणिकत्वशङ्कापरिहारः | 


अस्तु तर्हान्योन्याभावस्य धर्मिस्वरूपत्वे प्रमाणाभाव इति द्वितीयः पक्षः । मैवम्‌। भेदो हि वस्तुस्वरूपमिति 
सर्वैरभ्युपगन्तव्यम्‌ । अन्यथाऽनवस्थादिदोषप्रसङ्गात्‌। अभावे स्वरूपातिरिक्तस्य असम्भवेन भेदाभावप्रसक्ते श्च । 
अन्योयन्याभावश्च भेद एवेति कथं धर्मिस्वरूपत्वं न स्यात्‌ ? 


[ कल्पनागौरवदृष्टहान्यदृष्टकल्पनाप्रसक्गमभिधाय वैशेषिकाणां भेदत्रैविध्यवादनिरासः | 


अथ मतम्‌ -- भेदस्तरिविधोऽस्माभिरभ्युपगम्यते । पृथक्त्वम्‌, अन्योन्याभावः, स्वरूपं चेति । तत्र द्रव्ये त्रिविधोऽपि 
सम्भवति । गुणादिप्चके तु द्विविध एव । पृथक्त्वस्य गुणत्वेन तत्रासम्भवात्‌ । अभावे तु स्वरूपभेद एव । 
तत्रान्योन्याभावाभ्युपगमेऽनवस्थाप्रसङ्गात्‌ । अतोऽन्योन्याभावस्य भेदत्वेऽपि, भेदस्य तु स्वरूपत्वेऽपि नान्योन्याभावस्य 
धर्मिस्वरूपत्वम्‌ । स्वरूपभेदातिरिक्तभेदत्वा - दन्योन्याभावस्येत्यत आह - पृथक्तवेति । 


पृथक्त्वाभावतद्रूपान्‌ भेदास्रीन्‌ कल्पयन्ति चेत्‌। 
कल्पनागौरवाद्यास्तु दोषास्तत्र विरोधिनः || २०॥।। 


अभावोऽन्योन्याभावः। स धर्मी रूपमात्मा यस्यासौ तद्रूपः । आद्यग्रहणेन दृष्टहानिरदृष्टकल्पना च गृह्यते । तत्र तु 
तथाकल्पने त्वित्यर्थः । 


कथं पृथक्त्वान्योन्याभावस्वरूपभेदानां भेदाङ्गीकारे कल्पनागौरवादिकमित्यत आह - पुथ - क्त्वेति । 


पृथक्त्वान्यत्वभेदास्तु पययिणैव लौकिकेः । 
व्यवहियन्ते सततं वैदिकैरपि सर्वशः ।। २९॥। 


अन्यत्वमन्योन्याभावः । भेदः स्वरूपभेदः । घटात्‌ पृथक्‌, घटो न भवति, पट एव, इति पृथक्त्वान्योन्याभावस्वरूपभेदाः 
सर्वैर्लोकिकैर्वैदिकैश्च पययिणैव कमेणैव पृथग्वाक्यतया व्यवहियन्ते, न जातु एकवाक्यनिवेशोन । 


एतदुक्त भवति - यथा घटकलशकुम्भन्यवहाराणां पर्यायत्वात्‌ एकेनैव निमित्तनोपपत्तौ घटत्वा -दनेकनिमित्तकल्पने 
कल्पनागौरवम्‌ । यथाच घटादिन्यवहारान्‌ पययिणैव कुर्वाणौस्तत्तिमित्त-मेकतयैव दुष्टमिति, तत्तरित्वाद्गीकारे 
दुष्टहानिरदुष्टकल्पना च भवति, तथा पृथक्त्वादिव्यवहाराणा -मपि पर्यायत्वादेके नैव स्वरूपभेदेन पपत्तौ, 
निमित्तत्रयकल्पने कल्पनागौरवम्‌ । नियमेनासह - प्रयोक्तभिः पुथक्त्वादीनामैक्यं दृष्टमिति, तत्परित्यागेन त्रित्वकल्पनचघ्नां 
दृष्टहानिरदृष्टकल्पना च स्यादिति। 


[ भेदत्रयाणां सहप्रयोगाभावस्य अन्यथोपपत्तिशङ्कापरिहारः | 


अविनाभावित्वान्न सहप्रयोग इति चेत्‌, मा भूद्‌ घटात्‌ पुथगित्युक्त्वा घटो न भवतीति प्रयोगः । घटो न भवतीत्युक्त्वा 
घटात्‌ पृथगिति कस्मान्न भवेत्‌ ? पृथक्त्वे सति अन्योन्याभावादिकं नियतम्‌, नत्वन्योन्याभावे पृथक्तवमिति परेणैव 
व्युत्पादितत्वात्‌ । नचायमस्ति नियमोऽविनाभूतं सह नोच्यत इति। ˆ"पृथिव्याप्रेजो वायुमनसां 

क्रियावक््वमूर्तत्वपरत्वापरत्ववेगवत््वादीनि'' इति तदीयग्रन्थ एव व्यवहारदर्शनात्‌ । लौकिकाः प्रयोजनमात्रपराः । 
अन्यतमन्यवहारेणैव तत्प्रयोजनसिद्धन सह व्यव -हरन्तीति चेत्‌, न । वैदिकेरप्येवमेव व्यवहारात्‌। तदिदमुक्तम्‌ - 
वैदिकैरपीति। 


किञ्च पर्यायप्रयोगस्यान्यथात्वकल्पनं क्रचिदपर्यायप्रयोगे सति स्यात्‌ । अन्यथा घटादिव्यव-हारेऽपि तथाप्रसङ्गात्‌ । 
नचेतदस्ति । तत्‌ कथमन्यथाकल्पनं निर्मूलमुपपदयेत इति । एतदप्युक्तम्‌ - सर्वश इति, सततमिति च । 


[ निरूपकभेदात्‌, पथचम्यनुशासनबलाच्च भेदानेकत्वसाधनम्‌ | 


अथ मतम्‌ -- पृथक्त्वान्योन्याभावयोस्तावत्‌ स्फुटो विवेकः । यत्‌ पृथक्त्वमवधिनिरूप्यम्‌, अन्योन्याभावस्तु 
प्रतियोगिनिरूप्यः । किञथ, ^“अन्यारादितरर्त-'* इति पृथक्त्ववाचिपदयोगे प्चम्यनुशिष्यते । ^“अन्य इत्यर्थग्रहणम्‌ '' 
इति वचनात्‌। अन्यथा भिन्नो घटात्‌ पटः, अर्थान्तरं घटात्‌ पट इत्यादौ पश्चमी न स्यात्‌। अनुशासनान्तराभावात्‌ । 
तथाच पृथक्त्वमेव चेदन्योन्याभावः, तदा घटो न भवति पट इत्यत्रापि पश्चमी स्यात्‌ । नचैवम्‌ । तेन जानीमोऽन्यत्‌ 
पृथक्त्वम्‌, अन्यश्चा -न्योन्याभाव इति । स्वरूपभेदस्य चाऽभ्यां विवेकः । परनिरूप्यत्वविरहात्‌, विधिरूपत्वाच्च । एवय 
व्यवहारपर्यायताऽन्यथोपपादनीयेति । 


[ अवधित्व-प्रतियोगित्वलक्षणनिरूपकयोः भेदस्यैवाप्रामाणिकत्वम्‌ | 


अत्रोच्यते - यत्तावदुक्तं निरूपकभेदाद्‌ भेद इति । तदसत्‌ । अवधिप्रतियोगिनोरेव भेदस्य निरूप -यितुमशक्यत्वात्‌ । 
पृथक्त्वनिरूपकत्वमवधित्वम्‌, अभावनिरूपकत्वं प्रतियोगित्वमिति चेत्‌, न । पुथक्त्वान्योन्याभावभेदस्याद्याप्यसिद्धत्वेन 
इतरेतराश्रयत्वात्‌ । 


[ पश्चम्यनुशासनबलाद्‌ भेदानेकत्वसाधनस्य दूषणम्‌ | 


प्चमीप्रयोगाप्रयोगाभ्यां भेदश्चानुपपन्नः । अन्यशब्दोपपदे पञ्चमीविधानात्‌ । कथन्तहिं भिन्नादि-योगे पश्चमीति चेत्‌, 
विलक्षणो यज्ञदत्तो देवदत्तादित्यत्र कथम्‌ ? नहि वैलक्षण्यं पृथक्त्वम्‌ । गुणादि -ष्वपि सद्धावात्‌। अथ कथञ्चिदपादानत्वं 
तत्र व्युत्पादयिष्यत इति चेत्‌, भिन्न इत्यादावपि कि न व्युत्पाद्यते ? तथासत्यन्य इत्यत्रापि साम्यात्‌ सूत्रवैयर्थ्यमापद्यत 
इति चेत्‌, न । प्रपथार्थत्वेनोपपत्तेः । 


विलक्षणयोगे पचमी वक्तव्येति चेत्‌, विशिष्टव्यावत्तादियोगेऽपि कथम्‌ ? न विशिष्टादिकं पुथ -क्त्वमिति च स्वयमेव 
व्युत्पादितम्‌ । सर्व॑त्रोपसङ्कयाने भिन्नादिष्वपि तथा भविष्यति । किमन्येत्यत्रा-र्थग्रहणव्याख्यानेन ? 
“"पुथग्विनानानाभिस्तीयाऽन्यतरस्याम्‌' ' इति विकल्पविधानसामर्थ्यादित्थ-माश्रीयत इति चेत्‌, न । अप्राप्ेऽपि 
विकल्पविधानस्य बहुलमुपलम्भात्‌ । 


अस्तु वाऽन्येत्वर्थग्रहणम्‌। तथाऽपि पृथक्त्ववाचिपदयोगे पथमीविधानस्य व्याख्यानात्‌ । घटः पटो न भवतीत्यत्र 
तु, वाक्यप्रतिपाद्यं पुथक्त्वमिति पश्चमी न भविष्यति । प्रतियोगिनिरूप्यत्वा -निरूप्यत्वाभ्यां तु विवेकः स्वरूपभेदवादकिा 
वक्तुमशक्य इति वक्ष्यामः । (७४७, ८०२) विधिरूपत्वं चोक्तन्यायपराहतम्‌ । अत एव पृथक्त्वान्योन्याभावविवेचकत्वमपि 
निरस्तम्‌। 


किश्चानश्च इति किमन्योन्याभावो नञर्थः, किवा पृथक्त्वम्‌ ? आद्ये कथमश्चरादन्य इति विग्रह - वाक्ये पश्चमी ? नच 
तत्र पुथक्त्वमन्यशब्दार्थं इति युक्तम्‌ । समासबिग्रहवाक्ययोः समानार्थत्वात्‌ । द्वितीये पृथक्त्वस्यापि निषेधतेत्यलं पटक । 


[ दृष्टहान्यदृष्टकल्पनाकल्पनागौरवाणां दूषणत्वसमर्थनम्‌ | 


227 


सन्तु कल्पनागौरवदृष्टहान्यदुष्टकल्पनाः । ततः किमिति चेत्‌, तत्‌ किं कल्पनागौरवादिकं दूषण -मेव न भवति, 
किंवा भवति दूषणम्‌ ? किन्तु दोषोन्नायकत्वेनैवेति । आद्यं निराकरोति - दृष्टेति । 


दुष्टहानिरदृष्टस्य कल्पनेत्येव दूषणम्‌ । 
यदा तदधिको दोषो विद्यते को नु वादिनाम्‌ || २२।। 


इतिशब्द आद्यर्थे । तेन कल्पनागौरवं सङ्कृहयते । दूषणमेवेति योजना । कुत इत्यत आह - यदेति । यदाशब्दो 
यस्मादित्यर्थ । तदधिकः तदतिरिक्तः । किमाक्षेपे । नु वितके । वादिनामिति वैपरीत्य-लक्षणया परिहासः । 
अनिष्टप्रसञ्जनार्थं वा । 


एतदुक्तं भवति - यदि दुष्टहान्यादिकं न दूषणम्‌, तदाऽसिद्यादिकमपि कुतो दूषणमिति वक्त -व्यम्‌। 
अङ्गवैकल्यहेतुत्वादिति चेत्‌, अथ विकलाङ्मपि कुतो न साधनम्‌? तथासत्याकाश्ञादीनाम- नित्यतादिकमापद्येत, तच्च 
प्रमाणविरुद्धमिति चेत्‌, स्वीकृतं तर्हि दृष्टहानादेर्दोषत्वम्‌ । अङ्विकल-स्याप्यनुमानत्वेऽप्रामाणिकान्यनेकानि प्रसज्यन्त 
इति चेत्‌, तदिदमदुष्टकल्पनं कल्पनागौरवं च । विकलाङ्गं च साधनं चेति व्याहतमिति चेत्‌, कथं व्याहतम्‌? सकलाङ़स्यैव 
साधकत्वदर्शनाद्‌ विकलाद्गस्यादर्शनादिति चेत्‌, दृष्टहान्यादिकमेवैतत्‌। अथ मा भूदसिद््यादिकं दूषणमिति ब्रूयात्‌ । 
तदा वादित्वमेव न स्यात्‌ । दृष्यपक्षाभावात्‌ । तदभावे साध्यस्याप्यभावादिति । 


द्वितीयस्याप्येतदेवोत्तरम्‌-- दृष्टहानिरिति । अत्रेतदेव दूषणम्‌ । नतु दोषान्तरोत्नायकत्वेनेति यथास्थित एव सम्बन्धः । 
तत्र हेतुमाह - यदेति । यदा दष्टहान्यादिकमुद्धाव्येत, तदा ततः किमित्याका -ङ्घायां तदधिकस्तदुत्रेयो दोषः, को न 
वक्तव्यो विद्यते ? न कोऽपि । योऽप्युच्येत तस्यापि दृष्टहान्याद्य-नतिरेकादिति भावः। 


[ अन्योन्याभावस्य धर्मिस्वरूपत्वे बाधकोद्धारः | 


अन्योन्याभावस्य भावस्वभावत्वे धर्मधर्मिभावः, तच्छब्दानां सहप्रयोगः, कदाचिद्‌ दृष्टेऽपि वस्तुनि तददर्शनमित्यादिक 
न स्यादिति, तृतीयस्य प्रागुक्तमेव परिहारं स्मारयति - भावेति। 


भावाभावस्वरूपास्तु विशेषा एव वस्तुनः । 
अभिन्ना एव सङ्काह्या व्यवहारप्रसिद्धये || २३।। 


भावग्रहणेनाततत्वादिष्वप्ययं परिहारोऽनुसन्धेय इति दर्शयति । भावाभावस्वरूपा अत्तृत्वादयः अदृश्यत्वादयश्च यद्यपि 
ब्रहमणाऽभित्ना एव, तथाऽपि धर्मधर्म्यादिव्यवाहरप्रसिद्धये वस्तुनो धर्मिणो विररोषा एवातिशया एव सङ्ाह्याः। न 
वस्तुतन्मात्रमिति। 


इदमुक्तं भवति-- अन्तुत्वादीनामदृश्यत्वादीनां च ब्रहमस्वरूपत्वं तावच्छुत्यादिसिद्धम्‌ । अस्ति च धर्मधरम्यादिव्यवहारोऽपि 
प्रमितः । नचान्यतरस्यापि बाधोपपन्ना । ततस्तदन्यथाऽनुपपत््या सवि -शेषाभेदोऽङ्गीकरणीयः । विषस्य चाभित्रेऽपि 
भेदनिमित्तव्यवहारनिर्वाहकत्वं स्वरूपग्राहक - प्रमाणेनैव सिद्धमिति । 


[ समवायवादिभिः नैयायिकैः विशेषस्याङ्गीकर्तव्यतासमर्थनम्‌ | 


अत्रके गुणक्रियादीनां द्रव्येणात्यन्तभेदम्‌, समवायं चाङ्गीकृत्य व्यवहारानुपपादयन्तः श्रुतीना -मुपासनार्थत्वम्‌, 
अनागन्तुकार्थत्वं वा वदन्तो विशेषं नाभ्युपगच्छन्ति । अपरे तु भेदाभेदाभ्यां व्यवहारनिर्वाहं पश्यन्तः केवलभेदप्रतिषेधं 
च श्रुतीनामर्थं ज्ुवाणा न विशेषमिच्छन्ति। अन्ये तु अखण्डमेव ब्रहयाभ्युपगम्य धर्म॑धर्म्यादिव्यवहाराः 
सर्वेऽप्यविद्यारोपनिमित्ता इति मन्यमाना विशेष-मवजानते । तत्र भेदवादिना भेदाभेदवादिना च विशेषमङ्गीकारयति- 
यथेति । 

यथैकः समवायोऽपि भेदाभेदौ च वस्तुनि । 
अङ्गीकार्या विशेषेण स्थानेषु व्यवहर्तृभिः || २४॥। 


स्थानेषु स्वशास््प्रदेशेषु एकः समवाय इति वस्तुनि भेदाभेदाविति च व्यवहर्तृभिर्यथा ते समवायभेदाभेदा विशेषेण 
विशेषवन्तोऽङ्गीकार्याः, तथा भावाभावस्वरूपाश्चेति योजना । 


एतदुक्तं भवति - धर्मधर्मिभेदवादिना तावदेकः समवाय इति व्यवहियते । "तत्तवं भावेन” * इति सूत्रितत्वात्‌ । तत्र 
समवायस्यैकत्वं किं ततो भिन्नम्‌, उत तत्स्वरूपम्‌ । नाऽद्यः, समवाये द्रव्यगुणादेरसम्भवात्‌। द्वितीये तु कथं सहप्रयोगः, 
षष्ठीव्यवहारो वा ? ओपचारिक इति चेत्‌, न । समवायैकत्वसाधनप्रयासवैयर्थ्यापत्तेः । ततो गत्यन्तराभावात्‌ 
सविशेषाभेदोऽङ्गीकार्यः । तथाच किं ब्रह्मणि श्रुतीनामन्यपरत्वं प्रकल्प्य भेदसमवायकल्पनया ? अन्ततोऽप्यङ्गीकार्येण 
विशेषेणैव सर्वस्योपपत्तेः । समवायप्रतियोगिकभेदाभावः समवायस्यैकत्वमिति चेत्‌, तथाऽपि समवायस्येति षष््यर्थस्य 
पृथगभावेन तत्र विशेषस्याङ्गीकार्यत्वात्‌। 


यस्तु भेदवादी समवायेऽप्येकत्वसद्ख्यामङ्गीकरोति, तेनापि समवायस्य सम्बन्धोऽद्धीक्रियते, नवा ? आद्ये कि स एव, 
समवायान्तरं वा ? न प्रथमः, सम्बन्ध्यतिरिक्तसम्बन्धाभावेनैकः समवाय इति व्यवहारानुपपत्तेः । अत एव न तृतीयः । 
स्वनिर्वाहकत्वे पुनः सविरोषत्वमेवाङ्गीकरणीयम्‌ । न द्वितीयः, एकः समवाय इत्यस्यानुपपत्तेः । 


किथ वस्तुनि समवाय इति कथम्‌ ? नहावयवावयव्यादीनां सम्बन्धोऽस्ति, यत एकः समवायः । स्वनिर्वाहकत्वे तूक्तम्‌ । 
अपिचैकस्वभाव एव समवायः । स कथमवयवादीनाधारत्वेनावयन्यादीना -धेयत्वेन नियच्छेत्‌ । अवयवादीनां 
स्वभावभेदादिति चेत्‌, अलं तहिं समवायेन । अथ समवायस्यैव विचित्रस्वभावत्वं तदा सविशोषत्वमेवेति । 


| भास्करेण विशेषस्याङ्गीकर्तव्यतासमर्थनम्‌ ] 


भेदाभेदवादिना त्ववश्यमङ्गीकरणीयो विशेषः । परस्परविरुद्धयोर्भेदाभेदयोरेकत्र तमन्तरेण अनुपपत्तेः । किच 
भेदाभेदयोरपि वस्तुना परस्परं च भेदाभेदान्तराभ्युपगमेऽनवस्था । स्वनिर्वाहकत्वे तु विशोषाङ्गीकारः । भेदे वस्तुनि 
भेदाभेदाविति व्यवहारानुपपत्तिः । वस्तुना तयोः सम्बन्धाभावात्‌ । अत्यन्ताभेदेऽपि वस्तुनि भेदाभेदावित्याधाराधेयभावो 
द्विवचनं चानुपपन्नं स्यात्‌ । वस्तुतन्मात्रत्वात्‌ । ततश्च तत्निर्वाहार्थमवश्यमङ्ीकरणीये विशेषे तत एव ब्रह्मणि सर्वस्योपपत्तै 
किं भेदाभेदा -भ्युपगमेनेति । यथाच तन्तुपटादौ भेदाभेदाभ्युपगमः, तद्‌ वक्ष्याप्तः । (५९१, ७२०) 


[ मायावादिना विशेषस्याङ्गीकर्तव्यतासमर्थनम्‌ | 


अखण्डवादिनाऽपि विशोषमङ्ीकारयति - अखण्डेति । 


अखण्डवादिनोऽपि स्याद्‌ विरोषोऽनिच्छतोऽप्यसौ । 
व्यावृत्ते निर्विशेषे तु किं व्यावर्त्यबहुत्वतः || २५॥। 


अङ्गीकार्य इति वचनविपरिणामेन सम्बद््यते । नन्वखण्डवादिनोऽपि विशेषोऽङ्गीकार्य इति व्याहतम्‌। अखण्डत्वं 
निर्विशेषत्वमित्यनर्थान्तरत्वादित्यत उक्तम्‌- अनिच्छतोपीऽति । स्वाभ्युपगम-मात्रेणाखण्डवादित्वेऽपि न्यायप्राप्त्वाद्‌ 
विशेषाङ्गीकरणमिति । असौ पूर्वोपपादितः । अनेन पूर्व -क्तार्थस्मरणार्थत्वादस्य न पुनरुक्तेदोष इति सूचितम्‌ । 


यद्रा यस्मिन्ननङद्खीकृते सत्यज्ञानादिपदानां पर्यायव्यर्थते स्याताम्‌ । सत्यत्वादीनां ब्रह्मतन्मात्रत्वा - इधीकारात्‌ । अङ्गीकृते 
च तचनिवृत्तिः। तस्यापर्यायशब्दप्रवृत्तावभित्रेऽपि निमित्तत्वात्‌। असौ इत्यङ्धी - कार्यत्वहेतुसूचनम्‌। 


ननु ब्रह्मातिरिक्ते सत्यज्ञानानन्दादौ वाचकत्वशक्तिमतां सत्यादिपदानां लक्ष्यमेव ब्रह्माभ्युपगम्यते । तत्‌ कथं पर्यायता ? 

वाच्यार्थभेदसद्धावात्‌। मैवम्‌ । सत्यज्ञानानन्तानन्दादीनां ब्रह्मातिरिक्तानां परेण अनङ्खीकृतत्वात्‌। अस्ति कथित्‌ 
सत्यादिकमन्यदिति चेत्‌, न । कथञ्चित्‌ सत्यादिकं वाच्यम्‌, साक्षात्‌ सत्यादिकं तु लक्ष्यमिति वैपरीत्यस्यानुचितत्वात्‌। 
अस्तु वा कथित्‌ पर्यायतापरिहारः । तथाऽप्येकेन पदेन लकषितस्यैवान्येनापि लक्षणायां व्यर्थता न परिहर्तु शक्या । 


ननुच लक्ष्यार्थभेदाभावेऽपि ब्रह्मण्यारोपितासत्यत्वादिधर्माणां व्यावर्त्यानां बहुलत्वात्‌ तद्भ्या - वर्तकत्वेन सार्थक्यं 
पदानामित्यत आह - व्यावृत्त इति । व्याख्यातचरमिदम्‌ । तदेवं विशेषस्य सर्ववादिभिरद्गीकार्यत्वात्‌ तद्रलेन 
धर्मधर्म्यादिव्यवहारोपपत्तेर्यक्तमदुश्यत्वादिगुणाना ब्रह्मणैक्यमिति सिद्धम्‌ ।।* ।। इत्यदृश्यत्वाधिकरणम्‌ ।। ६।। 


अथ वैश्चानराधिकरणम्‌ ।। ७ ।। 


[ नामसमन्वयार्थस्याप्येतदधिकरणस्य बहुलिङ्गसमन्वयसिद्धयर्थं लिङ्गपादानुप्रवेशः | 


वैश्वानरः साधारणशब्दविशेषात्‌। अस्याधिकरणस्य नात्रान्तर्भावः सम्भवति, नामात्मक -शब्दसमन्वयार्थत्वात्‌। 
नापि पूर्वत्र, लिङ्गसमन्वयस्याप्यत्र सिद्धत्वात्‌ । नचोभयबहिर्भावः, अन्यत्र प्रसिद्धशब्दविषयत्वात्‌ । नचावक्तव्यता, 
समन्वयासिद्धिप्रसङ्गात्‌ । तत्‌ कथमित्यतो ““लिङ्ाधिका'* इत्यत्रान्तर्भावः समर्थितः । (३०५) 


[ पादद्रयार्थोपसंहारः, अस्याधिकरणस्य पादद्रयशेषत्वकथनम्‌ | 


यद्रा पादद्रयार्थत्वेनैकत्र प्रवेशानुपपत्तेः पादद्रयशेषोऽयम्‌। अत एव पादद्रयान्ते निबन्धनमिति ज्ञापयितुं पादद्रयार्थं 
तावदुपसंहरति - बहुलिङ्गेति। 
बहुलिङ्गसमायुक्तैर्बहुभी रूढनामभिः। 
प्रसिद्धैरन्यगत्वेन वाच्यः साक्षाजनार्दनः ।। २६॥। 


रूढेत्यस्यैव विवरणम्‌ -- प्रसिद्धैरन्यगत्वेनेति । अन्यथा यौगिकनामपरित्यागः स्यात्‌ । एतच्च लिङ्गानामपि विशेषणम्‌ । 
साक्षात्‌ मुख्यया वृत्त्या । 


[ अधिकरणतात्पर्यकथनम्‌ | 
इदानीं वैश्चानराधिकरणतात्पर्यमाह - वैश्चानरादय इति। 


वेश्वानरादयः शब्दा अपि तद्राचिनस्ततः। 
तानि लिङ्घानि ते शब्दा अपि तद्रा हि सर्वशः । 
बहुलाऽप्यज्ञरूढिस्तत्‌ प्राज्ञरूढिं न बाधते || २७॥। 


इति श्रीमदानन्दतीर्थभगवत्पादाचार्यविरचिते 
श्रीमद्‌ ब्रह्मसूत्रानुव्याख्याने प्रथमाध्यायस्य द्वितीयः पादः । 


आदिशब्दप्रयोगाद्‌ वैश्चानरशब्दस्य उपलक्षणत्वमिति दर्शयति । तत इति सौत्रात्मशब्दादिकं परामृषति । तद्वाचिनः 
परमेश्चरवाचिनः। 


ननु कथं वैश्ानरस्य विष्णुत्वनिर्धारः? पक्षान्तरेऽप्यग्न्यादिशब्दानां होमाधिकरणत्वदिलिङ्ानां च श्रवणादित्यत आह- 
तानीति । तद्राः परमेश्वरविषयाः । हीति तथा दुष्ययुपदेशं हेतुमाचष्टे । यस्मादेवं तस्मादिति पूर्वेण वा सम्बन्धः । अनेन 
ˆ 'शब्दादिभ्यः' ' इति सूत्रस्य तात्पर्यमुक्तं वेदितव्यम्‌ । 

ननु कथमगन्यादिशब्दानां विष्णुपरत्वम्‌ । अन्यत्र रूढत्वात्‌ । नच विष्णावपि रूढिरस्तीति वाच्यम्‌ । बहुत्वेनान्यत्र रूढेः 
प्रबलत्वेनाल्पपरमेश्वररूडि बाधक त्वो पपत्तेरित्यत आह - बहुलाऽपीति । तत्‌ तस्मादज्ञप्राज्ञरूडित्वादेव । 
आनन्दमयाधिकरणान्ते व्युत्पादितन्यायादिति वेति ।। * ।। इति वैश्वानराधिकरणम्‌ ।। ७ ।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
द्वितीयः पादोऽयं प्रथमविषये पर्यवसितः ।। * | 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
प्रथमाध्यायस्य द्वितीयः पादः। 

ॐ तत्‌ सत्‌ 


न्यायसुधा 
[ पादप्रतिपाद्यर्थप्रदर्शनम्‌ ] 
भिन्नवाक्यत्वादिसिद्धये तृतीयपादप्रतिपाद्यमर्थं दर्शयति - तत्रेति । 


अनुव्याख्यानम्‌ 


तत्रान्यत्र प्रसिद्धानां लिङ़नाम्नां पुनर्हरिः । 
विशेषान्मुख्यतो वृत्ति स्वस्मिन्नेवात्र वक्त्यजः ।। १।। 


हरिः सूत्रकारः अत्र पादे लिङ्गानां नाम्नां च स्वस्मिन्‌ वृत्ति वक्ति । ननु पूर्वेण पादद्रयेनोक्ता सेत्यत उक्तम्‌ - पुनरिति । 
ननुतरहिं वेयर्थ्यमित्यत उक्तम्‌- तत्र हरौ, अन्यत्र च तस्मात्‌, प्रसिद्धनामिति । पूर्वत्र त्वन्यत्र प्रसिद्धानामित्युक्तमेव । (२३३, 
२९९) परमेश्वरे प्रसिद्धानि चेद्धिङ्कनामानि कि समन्वय - प्रतिपादनेन ? सिद्धत्वादित्यत उक्तम्‌ - स्वस्मिन्नेवेति । 
अन्ययोगव्यवच्छेदः प्रयोजनमिति भावः । तत्‌ किमन्यत्र शब्दवृत्तिरेव नास्ति, न नास्ति । किन्तु मुख्यतः परमेश्वरेऽन्यत्र 
त्वमुख्येत्युक्तम्‌ - मुख्यत इति । एवंसत्यन्यत्र लक्षणादिकमेव प्राप्तमित्यत उक्तम्‌ -- विरोषादिति । परममुख्या वृत्तिरीश्चरे 
अन्यत्र मुख्यादीति। 


एतदुक्त भवति - ये शब्दा लोकदृष््याऽन्यत्र शक्तिमन्तः, तेषां बेदवाक्येष्वन्यपरत्वे प्राप्ते शक्ति - तात्पर्याभ्यां 
भगवदेकनिष्ठत्वं पादद्वयेन प्रतिपादितम्‌। अत्रतूभयत्र शक्तेमत्तया लोकप्रसिद्धा -नामन्यत्र तात्पर्ये प्रापे, भगवत्येव 
शक्तेतात्पर्ये प्रतिपाद्येते इति । 


यदापि प्राधान्यक्रमानुरोधेन नामलिङ्गानामिति वक्तव्यम्‌ । तथाऽप्युत्तरप्रतिपादनानुसारेण लिङ्- नाम्नामित्यभिहितम्‌। 
अथ द्युभ्वाधिकरणम्‌ ।। १।। 


[ भाष्योक्तेरयुक्ततापरिहासपूर्वकं "अतच्छब्दात्‌' इत्यस्य वर्णकान्तरम्‌ | 
द्युभ्वाद्यायतनं स्वशब्दात्‌ । अत्र ˆ“यस्मिन्‌ द्यौः ' ` इत्यादिवाक्यप्रतिपाद्यं द्युभ्वाद्यायतनं विष्णुरेवेति प्रतिपाद्य, 
पूर्वपक्षिणा शङ्कितानां सद्रादीनां निराकरणार्थं सूत्रितम्‌ -- “नानुमानमतच्छ-ल्दात्‌'  , ““प्राणभुच्च' ' इति। 
ॐ नानुमानमतच्छन्दात्‌ ॐ ।। ३ ।। 


तत्रातच्छन्दादिति तच्छन्दाभावादिति व्याख्यातं भाष्ये । तदयुक्तमिवाऽभाति। असामर्थ्येन समासानुपपत्तेः । तत्र 
^"छन्दोवत्‌ सूत्राणि भवन्ति" ' इति वा, ““अकर्तरि च कारके इति ज्ञापकाद -सामर्थ्येऽपि क्रचित्‌ समासो भवतीति 
वा, "अर्थाभावे यदव्ययम्‌" इत्यव्ययीभावो वेति समाधान -मवधातन्यम्‌। 

अथवा तेभ्यः शिवादिभ्योऽन्यत्‌ अतद्‌ ब्रह्म तस्य शब्दोऽतच्छल्दः, तस्मादिति व्याख्यान -मित्याशयवानाह -- 
विष्णावेवेति। 


विष्णावेवाऽत्मजञब्दस्य रूढत्वान्न शिवादिकान्‌। 
शति 4 || २॥। 


रूढत्वात्‌ प्रसिद्धत्वादित्यर्थः । नतु रूदिवृत््योपेतत्वादिति । महारूढियोगाभ्यां तस्य तत्र प्रवृत्तेः । तस्य चात्र श्रवणादिति 
शेषः । श्रुतिः “ "यस्मिन्‌ द्यौः ' इत्यादिका । अथवा अन्यत्रापि सिद्धान्त-साधकस्येव पूर्वपक्षनिरासेऽपि हेतुत्वं द्रष्टव्यम्‌ । 
तेन न न्यूनतादोष इत्येतत्‌ प्रदर्शयितुं सिद्धान्त-साधकस्यैव पूर्वपक्षनिरासेऽपि व्यापारं दर्शयितुमिदं सूत्रद्रयमित्यनेनेच्यते । 


ननुत्हिं तच्छब्दादित्येवास्तु । तदिति च ब्रहमपरामरशो व्याख्यास्यते । मैवम्‌। अनेकार्थत्वे तच्छ -ब्दोऽन्यार्थोऽपि 
सम्भवति । अतस्तस्यैव शब्दादिति वक्तव्यम्‌ । तदर्थमतच्छल्दादिति प्रयुक्तम्‌ । अत एवाऽह - विष्णावेवेति ।। * ।। इति 
द्युभ्वाधिकरणम्‌ ।। ९।। 


अथ भूमाधिकरणम्‌ ।। २।। 


[ मायावादि-रामानुजीयव्याख्यानयोः निरासपूर्वं सूत्रव्याख्यानम्‌ | 


भूमा सम्प्रसादादध्युपदेशात्‌। इदं कञ्चिद्‌ व्याख्याति - भूमा परमात्मा । कुतः? सम्प्रसीद -त्यत्रेति सम्प्रसादः 
सुिः। तत्र जाग्रतप्राणः सम्प्रसादशब्देन लक्ष्यते । तस्मादृरध्वमुपदेशादिति । अपर आह - सम्प्रसादो जीवात्मा । 
तस्मादुरध्वमुपदेशादिति। 


तदुभयमप्यसत्‌। प्रसिद्धप्राणादिपदपरित्यागेनाप्रसिद्धसम्प्रसादपदोपादाने कारणाभावात्‌ । अतोऽध्युपदेशादित्येव 
हेतुः । ननु कथं तस्य परमात्मत्वसाधकता ? अन्यत्रापि सम्भवादित्यतो व्याख्याति - अखिलेशत्वादिति। 


ॐ भूमा सम्प्रसादादध्युपदेशात्‌ ॐ ।। ८ ।। 
ध अखिलेशत्वाद्‌ भूमा विष्णुः सुखाधिकः || २।। 


अधिशब्दो हीश्चरवाची । तथाच विशेषानुक्तेरखिलेशत्वमेवोक्तं भवति । नचे तदसिद्धम्‌ । नाम - वागादीनां 
पूर्वपूर्वाधिपत्यस्योक्तत्वादिति। 


ननु तहिं सम्प्रसादादित्येतदनाकाङ्कितत्वाद्‌ व्यर्थमापन्नमिति चेत्‌, न । हेत्वन्तराभिधायकत्वादि-त्याशयेन व्याचष्टे- 
सुखाधिक इति । प्रसीदत्यनेनेति प्रसादः सुखम्‌ । सम्यक्‌ प्रसादः सम्प्रसादः । गुणगुणिभावाभ्युपगमेन सुखाधिक इति 
तात्पर्यार्थोऽभिहितः । यस्मात्‌ तस्मादिति शेषः ।। * ।। इति भूमाधिकरणम्‌ ।। २।। 


अथ अक्षराधिकरणम्‌ ।।३।। 
[ पूर्वपक्षिणा “*अस्थूलम्‌' इत्यादिवाक्यस्य परब्रह्मपरत्वे 
परस्परविरोध -निःस्वभावत्वरूपानुपपत्तिद्रयकथनम्‌ ] 


अक्षरमम्बरान्तधुतेः । "एतद्‌ वै तदक्षरं गार्गि" ' इत्यत्रोक्तमक्षर ब्रहोवेत्युक्तम्‌ । अत्र सूत्रम्‌ - “*अन्यभावलव्यावृत्तेश्च' ' 
इति। तदिदमश्चरस्य ब्रह्मत्वोपपादनाय हेत्वन्तराभिधायकतया व्याख्यातं भाष्ये । आक्षेपनिवर्तकतयाऽपि ^“अतो 
विरुद्धवत्‌' ' इत्यादिना व्याख्यायते । 


933 


तथाहि -- नेदमक्षरं ब्रह्म। “*अस्थूलमनण्वहृस्वमदी्घंमलोहितमस्नेहमच्छायमतमोऽवाय्वना- 
काङमसङ्गमरसमगन्धमचक्षुष्कमश्रोत्रमवागमनोऽतेजस्कमप्राणममुखममात्रमनन्तरमवाहयं न तदश्राति किञ्चन '  इत्यक्षरस्य 
अस्थूलत्वादिश्रवणात्‌। नचेतद्‌ ब्रह्मणः सम्भवति । अस्थूलादिपदेरहि स्थूलत्वादिविपरीताणुत्वा - द्यभिधानं वा स्यात्‌, 
स्थूलत्वादिनिवृत्तिमात्रपर्यवसनं वा । आद्ये परस्परविरोधः । अस्थूलमित्यनेन ह्यणुपरिमाणं वक्तव्यम्‌ । अनण्वित्यनेन च 
महत्तवम्‌ । नचोभयमेकत्र युज्यते । परस्परपरिहारेणैव वृत्तिदर्शनात्‌ । एवमहस्वमदीर्घमित्यत्रापि विरोधो द्रष्टव्यः । न्चैकपरि- 
माणोपेतमेवोत्कृष्टापेक्षयाऽणु महद्‌ दीर्घं हस्वं चेत्युच्यत इत्याश्रयणेन विरोधपरिहारः । घटादितुल्य -त्वेनावक्तव्यत्वात्‌ । 
उत्कृष्टापकृष्ट-परिमाणद्रव्यान्तराभावाच्च । द्वितीये तु निःस्वभावं ब्रह्यत्यापन्नम्‌। तथाच “सर्वत्र प्रसिद्धोपदेशात्‌", 

“अत्ता चराचरग्रहणात्‌ ', ˆ“रूपोपन्यासाच्च' ' इत्युक्तविरोधः स्यादिति । 


[ परब्रह्मणि विरुद्धधर्मावस्थानमभ्युपगम्य प्रथमानुपपत्तिपरिहारः | 
तत्रतावत्‌ प्रथमपक्षमभ्युपेत्य चशब्दसूचितं परिहारमाह - अत इति। 


अतो विरुद्धवद्‌ भातमपि व्याख्याय तत्त्वतः । 
योजनीयं हरौ वाक्यं विरुद्धर्लक्षणैर्युतम्‌ ।॥३।। 


यतो ब्रह्म विरुद्धैर्लक्षणैर्युतमेव, अतो विरुद्धवत्‌ उक्तोभयविधविरुद्धार्थप्रतिपादकमिव भातं प्रतीतमपि वाक्यं तत्वतो 
व्याख्याय हरौ योजनीयं योजयितुं शक्यमिति योजना । यतोऽम्बरान्त-धृत्यादिनाऽक्षरस्य विष्णुत्वं निश्चितम्‌, अतो 
विरुद्धवद्‌ भातमपि वाक्यं तत्वतो व्याख्याय हरौ योज-यितव्यमिति वा । कथं तत्वतो व्याख्यानमित्यपेक्षायां विरुद्धैरिति 
सम्बद्धयते । अथवा अत इत्यस्य पूर्वत्र सम्बन्धः । यतः सुखाधिकोऽतो भूमा विष्णुरिति । विरुद्धवदिति प्रतिज्ञायां 
विरुद्धैरिति हेतुतया सम्बद्ध्यते । 


एतदुक्तं भवति - नाक्षरस्य ब्रह्मत्वे ("अस्थूलम्‌ इत्यादिवाक्वस्यानवकाशः । अस्थूलादिपदे- 
स्तद्विपरीताणुत्वाद्यभिधानमिति व्याख्यानस्याङ्गीकारात्‌। नचेवंसति परस्परविरोध इति वाच्यम्‌ । विरुद्धधर्माणां 
ब्रह्मण्यवस्थानस्य श्रुत्यादिसिद्धत्वादिति। 


[ परब्रह्मणो विरुद्धधर्माश्रयत्वोपपादनम्‌ | 


विरुद्धर्लक्षणैर्युतं ब्रह्येत्ययुक्तम्‌, “मे माता वन्ध्या" इतिवद्‌ व्याहतत्वात्‌ । यदिहि महत््वाणुत्वा-दीनि विरुद्धानि, 
कथन्ति तेर्युतमेकं स्यात्‌ ? विरोधस्य सहानवस्थानात्मकत्वात्‌। यदिचेकं तैर्युतं कथन्तर्हि तानि विरुद्धानि स्युः ? 
सहावस्थानस्याविरोधरूपत्वादित्याशङ्कयोक्तं विवृणोति- तानीति। 


० तानि लिङ्गानि तदन्यत्र त्वसन्त्यपि । 
अविरोधेन गोविन्दे सन्त्यस्थूलादिकानि च ॥83॥ 


विरुद्धैर्लक्षणेर्युक्त ब्रहोत्यनेनैतदस्माभिरभिप्रेतम्‌ - तान्यस्थूलादिकानि अणुत्वमहत््वादिकानि लिङ्गानि तस्माद्‌ 
ब्रह्मणोऽन्यत्र सहासन्त्यपि गोविन्देऽविरोधेनैव सहेवेति यावत्‌ सन्तीति । न पुनः विरोधमभ्युपेत्यैकत्रावस्थानमुच्यते, येन 
व्याघातः स्यादित्यवधारणार्थस्य चशब्दस्यार्थः । गोविन्द इत्यनेन यशोदादिप्रत्यक्षमप्यत्रा् प्रमाणमिति सूचयति । 


[ विष्णोर्विरुद्धधर्माश्रयत्वे प्रमाणोपन्यासः ] 


अयमभिसन्धिः - अणुत्वमहत्तवादिकं ब्रह्मणि कि प्रमाणाभावातन्नाभ्युपेयम्‌, किवा विरुद्धत्वात्‌ ? नाऽद्यः, 

“अणोरणीयान्‌ ' ' इत्याद्यागमस्य, उभयकार्यदर्शनानुमानस्य, उदाहतप्रत्यक्षस्य च तत्र प्रमाणत्वात्‌ । 


[ “ईश्वरो न परिमाणद्रयवान्‌, द्रव्यत्वात्‌" इत्यत्र हेतोः कालात्ययापदिष्टता, अनैकान्तिकता च | 


द्वितीयेऽपि कि विरोधः प्रमाणेन, अथ परस्परम्‌ ? न प्रथमः, विपरीतप्रमाणादर्शनात्‌ । द्रव्यत्वादे- 
स्तूक्तप्रमाणविरुद्धत्वेन कालात्ययापदिष्टत्वात्‌। किथाऽकाशस्य परमाणुसंयोगः किमाकाशैकदेरो वर्तते, उताऽकाश 
एव ? आद्ये किमेकदेशो नामावयवः, प्रदेशभेदो वा ? नाऽद्यः, अनभ्युपगमात्‌ । द्वितीये किमसावाकाशस्वरूपमेव, 
अथार्थान्तरम्‌ ? आद्योऽन्त्येऽन्तर्भवति । द्वितीयोऽप्यभ्युपगम- विरुद्धः । ओपाधिकाङ्गीकारे त्वात्माश्रयादिकम्‌। न 
द्वितीयः, भेरीसंयोगस्यापि तथात्वापत्तेः। तथाच सर्वत्र शब्दोपलब्धिप्रसङ्गात्‌। अतः 
परमाणुसंयोगार्थमाकाशोऽणुरभ्युपगन्तन्य इति व्यभिचारश्च । 


[ विरुद्धधर्मयोः सहावस्थाने परस्परविरोधशङ्कापरिहारः | 


न द्वितीयः, परस्परविरोधासिद्धेः। स हि सर्वत्र सहानवस्थानदर्शनाद्‌ वा कल्पनीयः, उत क्रचित्‌, किंवा 
विमतिपदादन्यत्र सर्वत्र ? नाऽद्यः, ब्रह्मणि श्रुत्यादिना सहावस्थानस्य दर्शनात्‌ । न द्वितीयः, आकाशमनसोः 
परस्परपरिहारेण वर्तमानयोरपि भूतत्वमूर्तत्वयोर्विरोधाभावात्‌। अन्यथा पृथिव्यादौ तदुभयं न स्यात्‌ । न तृतीयः, 
नित्यत्वज्ञानत्वयोरशरीरत्वकर्तृत्वयोश्चान्यत्र सर्वत्र सहानवस्थितयो -रीश्वरबुद्धावी श्वरे च समावेशाभावप्रसङ्गात्‌। 


[ नैयायिकैरपि संयोगतदत्यन्ताभावरूपविरुद्धधर्मयोः 
सहावस्थानस्याङ्गीकृतत्वम्‌ | 


किञथ संयोगादीनां प्रदेशवृत्तित्वमङ्खीकुर्वता न तावत्‌ प्रदेशवृत्तित्वमवयववृत्तित्वमङ्गीकर्तुमुचितम्‌। आकाशादीनां 
तदभावात्‌ । अन्यधर्मस्यान्यवृत्तित्वाभ्युपगमेऽतिप्रसङ्गाच्च । किन्तु स्वात्यन्ताभाव -समानाधिकरणत्वमेव वक्तव्यम्‌ । तथाच 
भावाभावयोरन्यत्र सर्वत्र सहानवस्थितयोः कथं विरोधो न भवेत्‌ ? दर्शनादिति चेत्‌ समं प्रकृतेऽपि । तस्मादन्यत्र सर्वत्र 
सहानवस्थितं कथं नाम सहावतिष्ठत इत्येवं प्रश्रमात्रमवशिष्यते । तत्र वस्तुस्वभाव एव तादु इति परिहारः। 
नचेवमतिप्रसङ्कः । प्रमाण -भावाभावाभ्यां तक्गयुदासात्‌ । एवंसति वाक्यव्यवस्था न क्राप्याश्रयणीयेति चेत्‌, न । प्रमाण - 
स्वरूपावधारणे त्वेवमेतदित्यङ्गीकारात्‌ । अत एव न मीमांसावेयर्थ्यमिति । 


[ "अस्थूलम्‌' इत्यादिश्रुतेः प्राकृतस्थौल्यादिराहित्य- 
परत्वबोधकतया सूत्रस्य वर्णकान्तरम्‌ | 


एवं तावदस्थूलादिपदानामणुत्वाद्यभिधायकत्वपक्षमुपादाय श्रुतेब्रंहाविषयत्वमुपपादितम्‌ । इदानीं 
स्थूलत्वादिनिवृत्तिपरत्वेऽपि न दोष इत्येवम्परतया सूत्रं व्याचष्टे - अन्येति। 


ॐ अन्यभावव्यावृत्तेश्च ॐ ।। १२।। 


अन्यवस्तुस्वभावानां स्थौल्यादीनामपाकृतिम्‌। 
नारायणे श्रुतिर्वक्ति नतु तस्यास्वभावताम्‌ ॥॥५।। 


ब्रह्मणोऽन्यानि वस्तूनि घटादीनि । तत्स्वभावभूतानि यानि स्थौल्यादीनि जडानि, परतन्त्राणि, कार्याणि, विनाशवन्ति, 
अणुत्वादिभिः सहानवस्थितानि च । तथाविधानां स्थौल्यादीनामभावं नारायणे ^*अस्थूलमनणु' ' इत्यादिश्रुतिर्वक्ति। 
नतु तस्य निःस्वभावत्वम्‌, येनोक्तविरोधः स्यादित्यर्थः । 

[ ब्रह्मणः सस्वभावत्व-विरुद्धधर्माश्रयत्वादौ प्रमाणोपन्यासः | 
कुत एवं श्रुतेर्थसङ्ोचः क्रियते ? निःस्वभावत्वमेवार्थः किं न स्यादित्यत आह - सर्वधर्मेति। 


सर्वधर्मा सर्वनामा सर्वकर्मा गुणाः श्रुताः । 
दोषाः श्रुताश्च नेत्याद्या प्रमाणं श्रुतिरत्र च ।। ६ ।। 


अत्र परमेश्वरस्य सस्वभावत्वे। न केवलमत्र । किन्नाम । पूर्वोक्ताणुत्वमहत््वादौ चेत्यर्थः । इह ““अच्छायमतमः'' 
इत्यादेरसङ्कचितवृत्तित्वमेव ज्ञेयम्‌ । बहुपदविषयत्वादिदं व्याख्यानं स्वशब्देन विधाय सूत्रकारः, कतिपयपदविषयं 
पूर्वव्याख्यानं चशब्देन समुच्ितवानिति ।। * ।। इत्यक्षरा-धिकरणम्‌ ।। ३।। 
[ प्रथमाध्यायतृतीयपादाधिकरणानां विषयाः पूर्वपक्षयुक्तयश्च | 


अतःपराणि सूत्राणि भाष्य एव स्पष्टार्थानीति न तत्र वक्तव्यमस्ति । परमाख्यविद्याव्याख्यां करोमीति च प्रतिज्ञातम्‌ । 
तदुभयसिक्क्यर्थमेतत्पादाधिकरणविषयपूर्वपक्षसिद्धान्तन्यायान्‌ सङ्कहेण दर्शयति - लिङ्गमिति। 


लिङ्क साधारणं शब्दौ स्थानं लिङ्गमनुग्रहः। 


पुनः शब्दा लिङ़शब्दौ विचार्या द्विस्थिता इह ।। ७।। 
बाहुल्यं लिङ्गशब्दानामनुक्तिश्च विरुद्धता । 
अदुष्टिरन्वयाभावो विपरीतश्रुतिभ्रमः ।॥ ८ ।। 


लिङ्गावकाराहित्यभ्रमस्तादुगृद्रयं तथा । 
बहुतादूक्त्वमुक्तस्य विरोधोऽर्थात्‌ तथा गतिः। 
समस्तमेतदित्यत्र पूर्वपक्षेषु युक्तयः || ९।। 


एतच्च न्यायविवरणे स्वयमेवाऽचार्येण व्याख्यातमिति तत्रैवावगन्तन्यम्‌ । 


[ प्रथमाध्यायतृतीयपादाधिकरणानां सिद्धान्तयुक्तयः | 


ता एव बलवत्यस्तु गत्यन्तरविवर्जिंताः। 
सिद्धान्तयुक्तयो ज्ञेया दृश्यन्ते ताश्च सर्वशः || १०॥। 


मुक्तोपसृप्यता प्राणादाधिक्यं सर्वतस्तथा । 
वैलक्षण्यं स्वभावस्य प्रेक्षापूर्वक्रिया तथा ।। १९।। 


अरस्य ण्यस्य चेशत्वं सूर्याद्यनुकृतिस्तथा । 
वामनाख्या सर्वकम्पस्तच्छन्दानन्यसिद्धता || १२॥। 


अनामरूपता भेदस्योपजीव्यप्रमाणता। 
सर्वैश्र्यादिकाद्यास्ता वेदेशोन प्रदर्जिताः । 


सूत्रसूचितान्‌ सिद्धान्तन्यायानभिधाय साक्षादुक्तानप्याह - मुक्तेति । अत एव पूर्वं दृश्यन्त इत्युक्त्वाऽत्र प्रदर्शिता 
इत्युक्तम्‌ । सर्वतस्तथा इत्येतत्‌ पूर्वेणोत्तरेण च सम्बद्धयते । प्राणादाधिक्यं तथा सर्वत आधिक्यमिति । स्वभावस्य सर्वतो 
वैलक्षण्यं तथाऽम्बरान्तधुत्यादीति । प्रेक्षापूर्वक्रिया तथेति तथाशब्द उत्तरत्र सम्बद्छयते । तेनापहतपाप्मत्वादीनां ग्रहणम्‌। 
सूर्याद्यनुकृतिस्तथा सर्वप्रकाशञ-कत्वम्‌। तच्छन्दानन्यसिद्धतेति ज्योतिःशब्दस्यान्यत्रासम्भव इत्यर्थः । उपजीव्यं प्रमाणं 
यस्यासौ तथोक्तः, तस्य भाव उपजीव्यप्रमाणता । ता इति सिद्धान्तयुक्तयः । 

[ देवताधिकरणस्य, अपशूद्राधिकरणस्य च विषयाद्यनुक्तौ निमित्तम्‌ | 


नन्वत्र पादे चतुर्दशाधिकरणानि भाष्यादवगम्यन्ते । विषयाः पूर्वपक्षन्यायाः सिद्धान्तन्यायाश्चात्र द्रादशवोक्ताः । नच 
विषयादिना विनाऽधिकरणं सम्भवति । तत्‌ कथमेतदिति चेत्‌। इत्थम्‌- “ "तदुपर्यपि बादरायणः सम्भवात्‌, ““शुगस्य 
तदनादरश्रवणात्‌ तदाद्रवणात्‌ सूच्यते हि' " इत्येतदधि -करणद्रयं न समन्वयसमर्थनार्थम्‌ । किन्नाम । देवादीनां 
वेदविद्याधिकारसमर्थनार्थमाद्यम्‌, द्वितीयं तु त्रे वर्णिं क व्यतिरिक्तानां 
तदभावसमर्थनार्थमित्येतज्ज्ञापयितुमेतदधिकरणद्रयविषयाद्यनुक्तिः । अन्यथा तत्रापि समन्वयसम्बन्धान्वेषणेन शिष्याणां 


वृथा प्रयासः प्रसज्येत । 


[ देवतापशुद्राधिकरणयोः सङ्गतिविचारः | 


नन्वेतदङ््यमत्र न विचारणीयम्‌, असङ्तत्वात्‌। तथाहि - सङ्तिस्तावद्‌ द्विविधा भवति - अन्त-र्भावलक्षणा, 
आनन्तर्यलक्षणा च । तत्राऽद्या तावदनयोरधिकरणयो्नं सम्भवति । समन्वयलक्षणे प्रथमाध्यायेऽनन्तर्भावस्य 
भवद्धिरेवोक्तत्वात्‌। अध्यायानन्तर्भूतयोश्च पादान्तर्भावासम्भवात्‌। 


उत्तराऽपि षोढा भवति । प्रसङ्गोपोद्धातावसरप्राप्तिकारणकार्यत्वैककार्यत्वभेदात्‌ । तत्र न तावत्‌ प्रथमाऽत्रास्ति, 
स्मारकाभावात्‌। न द्वितीया, विनैवेतेन प्रकृतसिद्धेः । न तृतीया, समन्वयशेषेणाव -रुद्धत्वात्‌। न चतुर्थ, उत्तरं प्रबन्धं 
प्रति कारणत्वानुपलम्भात्‌। न पश्चमी, पूर्वप्रबन्धकार्यत्वा - दर्शनात्‌ । नापि षष्टी, पूर्वणानेनोत्तरेण चैकस्याजननात्‌ । 
तस्मादिदं नेहावकाशमर्हतीत्यत आह - अधिकारश्ेति। 


अधिकारश्च तद्धानिः प्रसङ्गादेव चिन्तितौ ।। १३।। 


अन्तर्भावलक्षणसङ्त्यभावेऽपि देवानां वेदविद्याधिकारः, तदभावः शुद्रादीनामत्र प्रसङ्गादेव चिन्तितौ । प्रसङ्गश्च 
मनुष्याधिकारत्वादिति पूर्वसूत्रोक्त्योपोद्रलित इति भावः । नच प्रसक्तानुप्रसक्त-चिन्तनेऽतिप्रसङ्कः । प्रयोजनभावभावाभ्या 
व्यवस्थानात्‌ । प्रकृते च ““विश्वे देवा उपासते" * इत्युक्तो -पपन्नत्वादिकं प्रयोजनमस्ति । 


ननु चिन्तिताविति कथम्‌ ? ““विप्रतिषेधे परं कार्यम्‌ ' इति स्रीलिङ्घेन भाव्यम्‌ । मैवम्‌ । इतीमो विषयावित्यध्याहारात्‌ । 


अथ देवताधिकरणम्‌।। ८ ।। 


[ वैदिकोपासनादौ देवानामनधिकारः जेमिन्युक्तः, 
भगवता त्वधिकार इति तन्मतयोर्विरुद्धत्वशङ्का ] 


भावं तु बादरायणोऽस्ति हि । अत्र देवानां वेदविद्याधिकाराक्षेपार्थं सूत्रह्मयम्‌ - ^“मध्वा -दिष्वसम्भवादनधिकारं 
जमिनिः ' “ज्योतिषि भावाच्च * इति । तस्यार्थः - न देवा वैदिकोपासना -दावधिक्रियन्ते । तान्‌ प्रति वैदिक - 
विधेरभावात्‌। ““आत्मानमुपासित ' इत्यादिविधिरेव तान्‌ विषयीकरोतीति चेत्‌, न । विकल्पानुपपत्तेः । 


तथाहि - किं तेषां सर्ववेदोक्तोपासनादावधिकारः, किंवा क्रचित्‌ ? नाऽद्यः, सर्वत्र तेषां नियो -ज्यत्वाभावात्‌। 
तत्साध्यफलकामो हि तत्र नियुज्यते । फलं च तदुच्यते- यदप्राप्तम्‌, अननुष्ठितसाधनं च । नच सर्वोपासनादिफले देवानां 
कामः सम्भवति । मध्वाद्युपासनानां देवतापदप्राभिफलत्वात्‌ । तस्य च तैः प्राप्तत्वात्‌ । सर्वज्ञत्वेनोपसनासाध्यज्ञानस्यापि 
नित्यसिद्धत्वात्‌। अत एव न द्वितीयः, कि जेमिनिरप्येवं मन्यत इति। 


एवमवान्तरफलस्य परमप्रयोजनस्य च पदादेः प्राप्तत्वेन विधेरसम्भवाजेमिनिवचनाच्च देवाना-मनधिकार इति प्रापे 
तत्प्रतिविधानार्थं सूत्रम्‌ - “भावं तु बादरायणोऽस्ति हि!" ति। तत्र यत्‌ पूर्वपक्षिणोदाहतं जैमिनिवचनं तस्य परिहारो 

नास्ति । तत्‌ कि भगवन्मतविरुद्धत्वेनाप्रमा-णमेव प्रतिपत्तव्यमिति । 


[ प्राप्रफलकोपासानानधिकारः ज्यैमिन्यभिमतः, प्राप्व्यफलकोपासायामधिकारो भगवदभिमतः 
इत्यनयोभिन्नविषयत्वादविरुद्धत्वम्‌ | 


मैवम्‌ । भिन्नविषयत्वेन विरोधाभावादित्याह - तत्फलायेति । 


तत्फलाय विधिः सिद्धे चोपासाया निराकृतः । 
यतो जैमिनिनाऽन्यार्थमसिद्धेऽ्थ विधिस्तथा । 
विद्याधिराजस्य मतमविरोधस्तयोस्ततः ।। १४॥।। 


तदिति "वसूनामेवैको भूत्वा" ' इत्यादिश्रुतिप्रसिद्धं परामृशति । सिद्धे ज्ञाते ब्रह्मस्वरूपे । विषय- सप्तमीयम्‌ । उपासाय 
विधिरिति सम्बन्धः । अन्यार्थं फलान्तरार्थम्‌। तथाऽसिद्धेऽ्थं विधिरुपासाया इत्यत्राप्यनुवर्तते । अत्रेतिशब्दाध्याहारेण 
मतमिति योज्यम्‌ । तयोर्मतयोः । 


[ मोक्षगतफलविशेषस्य, असिद्धार्थप्रकाशस्य च प्राप्तव्यफलत्वम्‌ | 


ननु कि तदन्यत्‌ फलम्‌, कथयथ सर्वज्ञानामसिद्धोऽर्थः । येन देवानामप्युपासनाविधानोपपत्तिरित्यत आह - मोक्ष 
इति । 
मोक्षे फलविरषोऽस्ति नच सर्व प्रकाशते । 
सर्वदा तेन देवानामपि युक्ता ह्युपासना ।। १५।। 


यच्च प्रकारटते, न तत्‌ सर्वदा । तेन तदुभयार्थम्‌ । हिशब्दो यस्मादित्यर्थे । 


[ सर्वज्ञत्वस्य तारतम्येन स्थितत्वम्‌ ] 


ननु सर्वज्ञानां सर्व न प्रकाशत इति विप्रतिषिद्धम्‌ । मैवम्‌ । परमेश्वरव्यतिरिक्तानां सर्वज्ञत्वासिद्धे-रित्याह- नित्यमिति। 
नित्यं वृद्धिक्षयापेतं विष्णोः पूर्णं तु वेदनम्‌ । 
स्पष्टातिस्पष्टविशदं ब्रह्मणोऽरोषवस्तुगम्‌ । 
अन्येषां क्रमो ज्ञानं मितवस्तुगतं सदा || १६।। 


पूर्णं अशेषार्थंविषयम्‌ । तुशब्दो ऽवधारणे, विष्णोरेवेति सम्बद्धयते । स्पष्टातिस्पष्टविशदमिति। 
निरतिशयस्पष्टमित्यर्थः । ननु स्पष्टता नाम ज्ञानस्य विरोषविषयता । सा च पूर्णमित्यनेनैव गता । मैवम्‌ । अपरोक्षत्वादिवत्‌ 
स्पष्टताया विषयानपेक्षज्ञानधर्मत्वाङ्गीकारात्‌ । तस्य चानुभवसिद्धत्वात्‌ । ब्रह्मणो हिरण्यगर्भस्य । अशेषवस्तुगं 
परब्रह्मातिरिक्ताशोषवस्तुविषयम्‌। अत्राप्येवेति सम्बद््यते । नतु सर्वार्थविषयत्वाद्युक्तविशेषणोपेतमित्यर्थः । अत्र 
ब्रह्मसंवेदनस्य पृथगुक्तिः केमुत्यार्थम्‌ । विष्णुसंवे- दनोक्तेस्तु सर्वविषयत्वस्य विष्णुज्ञानलक्षणत्वेनेतरेषां तदसम्भर्तेमिति 
सूचयितुम्‌ । मितवस्तुगतं परमे श्वरातिरिक्तकतिपयार्थविषयम्‌ । एतेन भावमिति सूत्रं व्याख्यातं भवति । अत्रच ““यावत्स्ा' 
इत्यादिभाष्योदाहतं वचनं प्रमाणमिति । 


[ उक्तविरोधपरिहारेऽनुपपत्तिमाशङ्खय तत्समाधनकथनम्‌ ] 


ननु जेमिनिभगवन्मतयोरविरोध इति न युक्तम्‌ । जेमिनिरहिं श्रुतफलाद्यतिरिक्तं फलादिकं विद्यानां अस्तीति वा 
मन्यते, नास्तीति वा? आद्ये कथमनधिकारं ब्रूयात्‌, द्वितीये तु कथं न विरोध इति चेत्‌, न । भगवतः 


238 


सूत्रकारस्याशोषविशेषन्ञत्वेन विशदं वचनम्‌ । जैमिनिस्तु सामान्य - वेदी फलान्तरादिक मजानन्न निराकुर्वन्‌ 
यथाश्रुतमङ्गीकृत्यानधिकारमुक्तवानित्यविरोधोप- पत्तेरित्याह - इत्यादय इति। 


इत्यादयो विशेषास्तु सदा विद्यापतेर्हृदि । 
जेमिन्याद्यास्तु सामान्यवेत्तृत्वात्‌ तत्‌ तथाऽवदन्‌ । 
विद्येशमतमेतस्माच्नैव सद्धिर्विरुद्छ्यते । || १७।। 


इति श्रीमदानन्दतीर्थभगवत्पादाचार्यविरचिते 
श्रीमद्‌ब्रह्मसूत्रानुव्याख्याने प्रथमाध्यायस्य तृतीयः पादः । 


मोक्ष इत्युक्तपरामर्शांर्थ इतिशब्दः । तुशब्दो विद्यापतेस्तु इति योज्यः । हृदि वर्तन्ते । तस्मादसौ विशदमवादीदिति 
शेषः । तद्‌ देवतानधिकारादिकम्‌। तथेति। सम्मुग्धमित्वर्थः। अस्याप्युप-पादनाय 
नित्यमित्यादिपूर्ववाक्यमनुसन्धेयम्‌ । विद्येशेत्युपसंहारः । अयं न्यायोऽन्यत्राप्यनुसन्धेय इति ज्ञापयितुमित्यादय 
इति जैमिन्याद्या इति सद्धिरिति चोक्तमिति ।। * ।। इति देवताधिकर-णम्‌।। ८ ।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
तृतीयः पादोऽयं प्रथमविषये पर्यवसितः ।। * ।। 


इति श्रीमदूव्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमनन्यायसुधायां 
प्रथमाध्यायस्य तृतीयः पादः । 

ॐ तत्‌ सत्‌ 


न्यायसुधा 


अथ आनुमानिकाधिकरणम्‌ ।। ९ ।। 


अन्यत्रैव प्रसिद्धशब्दसमन्वयप्रतिपादनं पादार्थं इति भाष्यात्‌ परिशेषाद्‌ वा सिद्धम्‌ । अन्यत्र प्रसिद्धेभ्योऽन्यत्रैव 
प्रसिद्धानां विवेकश्च भाष्य एवोपपादित इति नेहोच्यते । 


[ पूर्वपक्षिणा ब्रह्मणो दुःख्यादिशब्दवाच्यत्वनिराकरणम्‌ | 


आनुमानिकमप्येकेषामिति चेत्न शरीररूपक विन्यस्तगृहीतेर्दर्शयति च । अत्र "महतः परमव्यक्तमव्यक्तात्‌ 
पुरुषः परः'* इति वाक्यमुदाहत्य, अव्यक्तशब्दं परं ब्रहवेत्युपपादितम्‌ । तत्र यदुक्तं पूवपक्षिणा - अन्यक्त चेत्‌ परं ब्रह्म 
तदा तस्य पुरुषादवरत्वं प्राप्नोति । नच तद्‌ युक्तम्‌ । सकल -श्रुत्यादिविरोधादिति । तत्परिहारार्थं सूत्रम्‌ - 
ˆ "तदधीनत्वादर्थवत्‌ ' इति । तस्यार्थं विवृणोति ¬ दुःखीति। 


[ ब्रह्मणो दुःख्यादिशब्दव्याच्यत्वे स्वामित्वं प्रवृत्तिनिमित्तम्‌ ] 
ॐ तदधीनत्वादर्थवत्‌ ॐ ।। ३ ।। 


अनुव्याख्यानम्‌ 


दुःखिबद्धावराद्यास्तु तदधीनत्वहेतुतः। 
शब्दा ब्रह्मणि वर्तन्ते .........-... ।। ९।। 


अन्यक्तग्रहणमुपलक्षणम्‌ । यत्र वाक्ये सर्वेश्वरत्वविरोधि दुःखित्वादिकं प्रतीयते ^“जीवा एव तुदुःखिनः', “योनिमन्ये 
प्रपद्यन्ते" इत्यादौ, तस्य सर्वस्यापि समन्वयोऽत्र प्रतिपाद्यत इत्यतो दुःख्या- दिग्रहणम्‌ । नाव्यक्तादिशब्दानां 
ब्रह्मपरत्वेऽप्यवरत्वादिग्राप्त्या सर्वमानविरोधोऽस्ति । यतः स्वस्मि - त्रवरत्वाद्यभावेऽपि तद्रतां प्रधानादीनां ब्रह्माधीनत्वेन 
हेतुना दुःखी, बद्धः, अवर इत्याद्या अपि शब्दा ब्रह्मणि वर्तन्त इत्यङ्धीकृतम्‌। 


एतदुक्तं भवति -- दुःख्यादिशब्दबलादेव हि दुःखित्वादिप्रापिः । ततश्च प्रमाणविरोधो वाच्यः । नच दुःख्यादिशब्दो 
नियमेन दु:खादिसमवायस्य वाचकः । किन्तु ˆ“ तदस्यास्ति' ' इति तत्सम्बन्ध - मात्रस्य । सम्बन्धश्च समवाय इव स्वाम्यमपि 
भवति । तत्र ““निरनिष्टो निरवद्यः", “नामानि सर्वाणि यमाविशन्ति"” इति निरवकाशश्रुतिद्रयान्यथानुपपपत््या 
दुःखादिनियन्तृत्वेन दुःख्यादिशब्दप्रवृत्ति -रित्यङ्गीकारे काऽनुपपत्तिरिति । 

भवत्वेवं तद्धितान्तेषु गतिः । कृदन्तेषु बद्धादिशब्देषु, रूढेषु चावरादिशब्देषु कथम्‌ ? इत्थम्‌ - बद्धशब्दस्य बन्धं प्रति 
कर्मत्वं प्रवृत्तिनिमित्तम्‌। तद्‌ यस्यास्ति तत्र स शब्दो वर्तते । यस्यास्तीति च सम्बन्धमात्रमुच्यते । सम्बन्धविशेषे 
प्रमाणाभावात्‌ । एवं कारकान्तरवाचिष्वपि द्रष्टव्यम्‌। अवरादि-शरब्दा अपि अवरत्वादिनिमित्ताधीनप्रवृत्तय एवमेव 
योज्याः । किञथ “प्रातिपदिकाद्‌ धात्वर्थ" * इति ण्यन्तेभ्यः पचाद्यचि विहिते सुलभैवावरादिशब्दप्रवृत्तिः। 


स्यादेषा व्याख्या, यत्र शब्दतोऽवरत्वादिप्रतीतिः । यत्र पुनः “अव्यक्तात्‌ पुरुषः परः इत्यादा -वर्थादवरत्वादिप्रा्तिः, 
तत्र कथम्‌ ? नहि शब्दवदुपपत्तिर्व्याख्यानमर्हति । उच्यते - अव्यक्तादिति प्म्या हि पुरुषगतं परत्वं प्रति 

अव्यक्तस्यावधित्वमस्तीत्येतावदेव लभ्यते । नच ““तदस्यास्ति'* इत्यनेन समवाय एव प्राप्नोतीति नियमोऽस्ति । 
तत्स्वामित्वेनाप्युपपत्तेः । ततश्च यद्रतं परत्वं प्रत्यवधित्वं तस्यावरत्वमर्थादापद्यताम्‌ । परगतं तु यत्स्वामिकं तस्यावरत्वदिकं 
प्रति स्वाम्यमेव अर्थादापद्यत इति न कश्चिद्‌ विरोधः । 


[ दृष्टान्तोपदर्शनादिना स्वमित्वस्य प्रधानप्रवृत्तिनिमित्तत्वप्रतिपादनम्‌ | 


स्यादेतत्‌ । यद्यपि “"तदस्यास्ति" ' इति सम्बन्धसामान्यं दु ःख्यादिशब्दप्रवृत्तिनिमित्तमुच्यते । तथाऽपि समवायादिरेव, 
न स्वामित्वम्‌ । प्रयोगानुसारित्वात्‌ कृत्तद्धितसमासानाम्‌। प्रयोगश्च सम- वायादिनिमित्त एव दुर्यते । न स्वामित्वनिमित्तः। 
अत एव ““तदस्यास्त्यस्मित्निति मतुप्‌ '* इतीतिकरणो विवक्षिता निबद्धः । तस्मान्न तदधीनत्वहेतुतो दुःख्यादिशब्दानां 
ब्रह्मणि प्रवृत्तिरित्यतः, अस्ति तदधीनत्वनिमित्तोऽपि प्रयोग इत्याह - राज्ञीति । 


क राज्ञि यद्रत्‌ पराजयः || १।। 
स्वातन्त्रयं तद्रतत्वं च शब्दवृत्तेहिं कारणम्‌ । 
स्वातन्त्यं तत्र मुख्यं स्यात्‌ कुतो राज्ञि जयोऽन्यथा || २।। 


भृत्यसमवेतस्य पराजयस्य राजाधीनत्वेन यथा राज्ञि पराजयः पराजयनिमित्तकः पराजयीति शब्दो वर्तते- "पराजयी 
भद्रसेनः' इति तथेत्यर्थः । 


किञ्च स्वाम्यसम्बन्धेन मतुबर्थाप्रवृत्तौ गोमान्‌ देवदत्त इत्यादिकमपि न स्यात्‌ । एतदेव विवृणोति - स्वातन्त्यमिति। 
यस्मात्‌ प्रवृत्तिनिमित्तानां दुःखादीनां तद्रतत्वमिव परगतेषु स्वातन्त्यमपि दुःख्या -दिशटब्दप्रवृत्तेः कारणम्‌, 
अनुशासनप्रयोगयोरुभयत्र साम्यात्‌, तस्माद्‌ दुःख्यादिशब्दा अपि उक्तार्था -पत्तिवलात्‌ तदधीनत्वहेतुतो ब्रह्मणि वर्तन्त 
इति सम्बन्धः । 

अस्तु स्वातन्त्यमपि शब्दप्रवृत्तिनिमित्तम्‌ । किन्त्वमुख्यमेव । तत्र प्रयोगस्याप्रचुरत्वात्‌ । प्रयोग ~ प्राचुर्यात्‌ तद्रतत्वमेव 


मुख्यम्‌ । तथाच दुःख्यादिशब्दानां जीवादिष्वेव मुख्यत्वाद्‌ ब्रह्मण्यमुख्यत्वात्‌ ““तत्तु समन्वयात्‌ * इत्यनुपपन्नमित्यत 
आह - स्वातन्त्र्यमिति । तत्र स्वातन्त्यतद्रतत्वयोर्मध्ये स्वातन्त्यमेव मुख्यं शब्दप्रवृत्तिनिमित्तं स्यात्‌ । नतु तद्रतत्वमित्यर्थः। 


[ स्वामित्वस्य प्रवृत्तिनिमित्तत्वानभ्युपगमे राजा जयीत्यादिप्रयोगानुपपत्तिः | 


स्वातन्त्यमपि शब्दप्रवृत्तिकारणमिति मुख्यमिति च क्रमेण प्रतिज्ञातम्‌ । तत्क्रमेणैवोपपादयिषुः स्वातन्त्यस्य 
कारणत्वानभ्युपगमे बाधकमाह - कुत इति । अन्यथा स्वातन्त्यस्य शब्दप्रवृत्तिकार-णत्वाभावे, राज्ञि जयो 
जयनिमित्तको जयिशब्दः कुतः, कथम्‌ ? स्वधामोपविष्टे राज्ञि जयः कुतः, न कुतोऽपि यत इत्यर्थः । जयस्य 
राजगतत्वाभावात्‌ स्वातन्त्यमपि यदि शब्दप्रवृत्तिनिमित्तं न स्यात्‌, तदा निमित्ताभावाद्‌ राज्ञि जयिशब्दप्रवृत्ति्न स्यात्‌ । 
नचेवम्‌। तस्मात्‌ स्वातन्त्यमपि कारणमङ्ीकर-णीयमिति। लक्षणया प्रयोगोऽस्त्विति चेत्‌, न । “"तदस्यास्ति"' इति 
निमित्तसाम्यात्‌। अन्यथा वैपरीत्यस्याप्यापातात्‌। पराजयस्य प्रकृतत्वेऽपि जयग्रहणं व्याप्त्यर्थम्‌ । 


[ प्रवृत्तिनिमित्तयोः स्वामित्वतदरतत्वयोर्मध्ये स्वामित्वस्य प्राधान्यप्रतिपादनम्‌ ] 
स्वातन्त्यस्य मुख्यकारणत्वमुपपादयति - नहीति । 


नहि भृत्यस्य विजयिशटब्दस्तावत्‌ प्रयुज्यते । 
यावद्‌ राक्तयन्यगत्वेऽपि स्वातन्त्याभासमात्रतः || ३।। 


हिशब्दो यस्मादित्यथं । तावद्‌ यावदिति क्रियाविशेषणे । जयस्यान्यगत्वेऽपि भृत्यगतत्वेऽपि तं जयं प्रति 
स्वातन्त्याभासमात्रेण राज्ञि विजयिशब्दो यावत्‌ प्रयुज्यते तावजयाधिकरणस्यापि भृत्यस्य सम्बन्धितया न प्रयुज्यते 

यस्मात्‌ तस्मात्‌ स्वातन्त्यं तत्र मुख्यं स्यादिति सम्बन्धः । 


स्वातन्त्यादिति वक्तव्ये स्वातन्त्याभासमात्रत इति वचनं किमुतानुपचरितस्वातन्त्ये परमात्मनीति केमुत्यद्योतनार्थम्‌। 
भृत्याज्ञाननिमित्तं राति प्रयोगप्राचुर्यमिति चेत्‌, न । भृत्यज्ञानेऽपि तदुपलम्भात्‌। 


ननु प्रयोगप्राचुर्य न मुख्यताहेतुः । अज्ञातमुख्यलाक्षणिकादिप्रयोगेष्वपि दर्शनादिति चेत्‌, सत्यम्‌ । प्रयोगप्राचुर्यात्‌ 
तद्रतत्वमेव मुख्यम्‌ । स्वातन्त्यं तु तदप्राचुर्यादमुख्यमिति परेण पर्यनुयुक्ते असिद्धि-रनेनाभिधीयते । नतु प्रयोगप्राचुर्येण 
मुख्यता साध्यते । येन व्यभिचारचोदना सङ्गता स्यात्‌। 


यद्यप्यत्र प्रयो गप्राचुर्यस्य मुख्याज्ञाननिमित्तत्वादिनाऽन्यथासिद्धिर्व्यभिचारो वा शक्यते वक्तुम्‌ । तथाऽपि 
"जगद्वाचित्वात्‌ ' ' इति सूत्रदिशा शिष्यैरेव ज्ञातुं शक्यत इत्यसिद्धिरेवोक्ता । 


कुतस्तहिं मुख्यतासिद्धिरिति चेत्‌। उच्यते - “"तदस्यास्ति' ' इति हि दुःख्यादिशब्दप्रवृत्ति- निमित्तमुक्तम्‌ । यच्च 
यदधीनसत्ताप्रतीतिप्रवृत्तिकम्‌, तत्‌ तस्य मुख्यतो भवति । यथेष्टविनियोग - योग्यत्वात्‌ । नतु यत्र यत्‌ सम्बद्धं तस्य तनम्रव्यः । 
यथेष्टविनियोगायोग्यत्वात्‌ । नहि जीवेन दुःखादिकं हातुमुपादातुं वा शक्यते । अतः स्वातन्त्यमेव मुख्यमिति । 
अथवाऽभिधानवृत्तावेव स्वातन्त्यतद्रत-त्वयोर्निं्धारणायां स्वातन्त्यं मुख्यमिति प्रतिज्ञातम्‌ । तत्र प्रयोगप्राचुर्यस्य 
हेतुत्वाभिधाने न कश्चिद्‌ दोषः । प्रकरणवशादेव व्यभिचारपरिहारात्‌। 


[ स्वामित्वस्य शब्दप्रवृत्तिनिमित्तत्वे राजा बद्धो मृत इत्यादिप्रयोगप्रसङ्गः इत्याशङ्का | 


ननु यदि स्वाम्यं प्रवृत्तिनिमित्त स्यात्‌, तदा भृत्ये बद्ध मृते वा "राजा बद्धः, राजा मृतः इति प्रयोगः स्यात्‌ नचैवमस्ति। 
तेन जानीमो न स्वाम्यं प्रवृत्तिनिमित्तमिति । नच वाच्यम्‌, प्रयोगे सति निमित्तानुसरणम्‌, नतु निमित्तमस्तीति प्रयोग इति। 
अमुख्यप्रयोगविषयत्वादस्य न्यायस्य । तत्र हि निमित्तं न सामग्री । किन्तु तदेकदेशः । मुख्यप्रयोगे तु निमित्तमेव सामग्री । 
नहि सहशब्दस्य शार्दूले प्रयोगाभाववत्‌ उपगोरपत्येऽप्यौपगवशब्दप्रयोगाभावो भवतीति । 


[ राजा बद्ध इत्यादेः संशयकारणत्वात्‌ प्रयोगाभावः, नतु स्वामित्वस्यानिमित्तत्वात्‌ | 


अत्र वक्तव्यम्‌ - कोऽयं प्रयोगो नाम ? कि शब्दशक्तेः, प्रयोगमूलं व्याकरणमिति यथा, किंवा उच्चारणम्‌ ? नाऽद्यः, 
प्रसङ्स्येष्टत्वात्‌ । विपर्ययपर्यवसाने चासिद्धेः । द्वितीये त्वन्यथासिद्धिमाह - भृत्येति। 
भृत्यबन्धादिकं राज्ञि राज्ञो बन्धादियोग्यतः। 
कारणं संशयस्य स्यादिति नैव प्रयुज्यते ।॥४॥। 


राजाधीनभृत्यवबन्धादिकं विवक्षित्वा राज्ञि राजा बद्धो मृत इत्यादिवाक्यं न प्रयुज्यते । कि कारणम्‌? स प्रयोगः संशयस्य 
कारणं स्यादित्येव । नतु स्वातन््यस्याकारणत्वात्‌ । कुतः संशयस्य कारणम्‌ ? राज्ञोऽपि बन्धादियोग्यत्वात्‌ । 


इदमुक्तं भवति -- भवत्येव स्वातन्त्यं शब्दप्रवृत्तिनिमित्तम्‌, प्रयोगाभावस्तु प्रतिबन्धकनिमित्तः । राजा बद्धो मृत इति 
प्रयोगे हि संशयो व्युत्पन्नस्य स्यात्‌- किं राजाधीनस्य भृत्यस्य बद्धत्वादिनैव - मुच्यते, किंवा राज्ञ एव बद्धत्वादिनेति । 
आकाङ्घासत्निधियोग्यतानामुभयत्र सद्धावेनार्थद्रयप्रतीतेः अवरजं नीयत्वात्‌ । नच संशयो मा भूदित्येवं निवृत्तः 
प्रयोगोऽकारणत्वं स्वातन्त्यस्य गमयति । नहि मणिमन्त्रादिप्रतिबद्धोऽथिर्नाधाक्षीदिति न तत्‌ कारणमिति । 


[ संशयनिमित्तकानर्थशङ्का च प्रयोगाभावे कारणम्‌ | 


न संशयकारणत्वमात्र प्रयोगप्रतिबन्धकम्‌। व्याख्यानतः संशयनिवृत्तिसम्भवात्‌। यथोक्तम्‌ -- ““व्याख्यानतो 
विशोषप्रतिपत्तिर्नहि सन्देहादलक्षणम्‌'* इति । अन्यथा राजा जयीत्यपि प्रयोगो न स्यात्‌ । तत्राप्युक्तविधया 

संशयावतारादित्यत आह - अमङ्लत्वादिति। 


अमङ्लत्वाच्छन्दाना राज्ञो योगादमङ्ले । 
अप्रियत्वात्तु शब्दस्य स्यात्‌ प्रयोगनिवर्तनम्‌ ॥॥ ५॥। 


तुशब्दोऽवधारणे । शब्दस्येति जात्येकवचनम्‌ । राज्ञो बन्धनादावमङ्ले योगाद्‌ योग्यतासद्धावात्‌। आकाङ्कादेश्च 
स्फुटलत्वाद्‌ राजा बद्ध इत्यादिपदानां पाक्षिकराजवबन्धाद्यमङ्गलप्रतीतिजनकत्वसम्भवात्‌। राज्ञोऽमङ्गलाभिधानस्य च 
राजतत्पुरुषाप्रीतिहेतुत्वादेव शब्दस्य प्रयोगनिवर्तनं स्यात्‌। 


अयमभिसन्धिः -- न केवलं संशयप्राप्ेः प्रयोगाभावः। किन्तु संशयनिमित्ताप्रीतिहेतुकानर्थ- शङ्खयैव । न पुनः 
स्वातन्त्यस्याकारणत्वादिति । तर्हिं राजा पराजयीत्यपि न प्रयोक्तव्यमिति चेत्‌ । भृत्यद्वारेव राजा विजयते पराजयते चेति 
प्रसिद्धतया संशयानुत्पादात्‌ । 


[ उक्तप्रयोगस्यान्यथेव सिद्धत्वमुपपाद्य स्वामित्वस्य प्रधानप्रवृत्तिनिमित्तत्वसमर्थनम्‌ | 


नन्वस्ति तावद्‌ राजा बद्ध इत्यादिप्रयोगाभावः । स तु स्वाम्यस्याकारणत्वान्न भवति, किन्तूक्त - संशयप्रतिबन्धादिति 
कुतो निश्चेयम्‌ ? नच वाच्यम्‌- मा भूदयं निश्चयः, प्रयोगाभावस्यान्यथासिद्धि-शङ्काऽपि तर्कानुमाने शक्नोति दूषयितुमिति। 
वादिनोऽपि निश्चयस्याऽवश्यकत्वात्‌ । अन्यथा स्वात-न््यनिमित्तकसमन्वयानवधारणापातादित्यत आह - गुणास्त्विति। 


गुणास्तु तादृशा यत्र प्रयुज्यन्तेऽखिला अपि । 
पूज्येष्वेव विशोषण स्वातन्त्यं मुख्यकारणम्‌ || ६ ।। 


तादृशाः स्वाम्यनिमित्तकाः शब्दाः । यत्र यदि । गुणाः शुभाभिधायिनः, नतु पाक्षिकमप्यमङ्गलं प्रत्याययन्ति । तत्र 
तहिं । तेऽखिला अपि प्रयुज्यन्ते । यथा जितं राज्ञेत्यादयः । प्राप्ताप्राप्तविवेकेनानर्थ-शङ्कैव प्रयोगाभावकारणम्‌, नतु 
स्वातन्त्यस्यानिमित्तत्वमिति निश्चीयत इति भावः । अत एवोक्तम्‌- अखिला अपीति । नचायं नियमोऽस्ति निमित्तसद्धावे 
प्रयोगो भवतीति । अनन्तानां हि शब्दानां लक्षणानि व्याकरणकारैरुक्तानि । नच तेषां प्रयोगो दृश्यत इति स्फुटल्वन्नोक्तम्‌ । 


तदेवं स्वातन्त्यस्य शब्दप्रवृत्तिहेतुत्वं मुख्यत्वं च सिद्धमित्याह - पूज्येष्विति । यतः पूज्येषु स्वामिषु जयिप्रभृतयः 
शब्दाः प्रयुज्यन्ते । तेन ज्ञायते स्वातन्त्यं शब्दप्रवृत्तिकारणमिति । यतश्च पूज्येष्वेव विशेषेण प्राचुर्येण प्रयुज्यन्ते न भृत्येषु । 
तेन निश्चीयते स्वातन्त्यं शब्दप्रवृत्तौ तद्रतत्वादपि मुख्यं कारणमिति । 


[ निमित्तसद्धावात्‌, संशयानर्थशङ्कयोरभावाच्च भगवति दुःख्यादिशब्दप्रयोगः | 
किमतो यद्येवमित्यत आह - अत इति। 


अतो दोषतिदूरत्वात्‌ संशयस्याप्यसम्भवात्‌। 
दोषाणां विष्णुगत्वस्य प्राज्ञवुद्धिव्यपेक्षया । 
स्वातन्त्यार्थमभिप्रेत्य दोषशब्दाश्च विष्णवि || ७।। 


यतः स्वातन्त्र्यं कारणम्‌, मुख्यं च, अतः स्वातन्त्यार्थमभिप्रेत्य दुःखिवबद्धावराद्या दोषटब्दा अपि विष्णवि विष्णौ 
“जीवा एव तु दुःखिन ' इत्यादौ प्रयुज्यन्त इति सम्बन्धः । 


सत्यपि निमित्ते यथा राजा बद्ध इत्यादिप्रयोगाभावः, तथा विष्णु्खीत्यादिप्रयोगाभावोऽपि कुतो न भवेत्‌? अत्रापि 
पाक्षिकस्य विष्णुवैष्णवभयस्य प्रतिबन्धकत्वसम्भवादित्यत उक्तम्‌- दोषेति । ““निरनिष्टो निरवद्यः" इत्यादिश्रुतेर्विष्णौ 
दोषातिदूरत्वनिश्चयात्‌ । प्राज्ञवुद्धिन्यपेक्षया दोषाणां विष्णुगतत्वस्य तद्विषयस्य संशयस्यासम्भवात्‌। निमित्तसद्धावात्‌ 

प्रतिबन्धकाभावादपी -त्यपेरर्थः । 


एतदुक्त भवति - सत्यपि निमित्ते वैदिक प्रयोगनिवृत्तिर्हि विष्णुवेष्णवेभ्यो भयात्‌ स्यात्‌। तत्कारणं च तदप्रीतिः। 
तत्रापि हेतुर्विष्णोरनेन दोषित्वमुच्यत इति संशयः । तस्य च निमित्तं वाक्यस्योभया -र्थप्रतीतिजनकत्वम्‌ । तस्याप्युभयत्र 
योग्यतादिसद्धावः । नचासावस्ति प्रकृते । विष्णुवेष्णवानां परमेश्चरनिर्दोषतानिश्चयवत्वेन योग्यताध्यवसायानुपपत्तेः । 
अन्यथा जरद्रवादिवाक्येऽपि तत्प्रसङ्गात्‌ । यद्यपि वाक्यतात्पयज्ञिऽप्रीतिसम्भवः, तथाऽपि सदभिप्रायवाक्यप्रयोगनिवृत्तौ 
किमायातमिति । एतदप्युक्तम्‌ ~- प्राज्ञवुद्धिव्यपेक्षयेति । स्वस्य परमवैदिकताख्यापनाय विष्णवीति वैदिक प्रयोगः । 


[ उक्तार्थस्य श्रुत्या समर्थनम्‌ | 
अत्र श्रुतिसम्मतिमप्याह - वासुदेवेति । 


वासुदेवश्रुतिश्चाऽह नैव विष्णावमङ्गलम्‌ । 
मङ्गलामङ्गलेऽन्यत्र ततो नामङ्गलं वदेत्‌ । 


स्वातन्त्यापेक्षया विष्णौ दोषो नामङ्लोक्तितः || ८ ॥। 
बहुभुक्त्वं यथा दोषो नुषु नैव हरौ क्रचित्‌। 
एवं दुःख्यादिशब्दाश्च स्वातन्त्यापेक्षयोदिताः || ९।। 
नैव दोषा हरौ तद्रबुद्ध्योक्ता दोषकारिणः। 
तस्मात्‌ ते दोषशब्दाश्च तत्रैव गुणवाचकाः || १०।। 


आह एतमर्थमिति शेषः । यतो नैव विष्णौ अमङ्लं दुःखादिकमस्ति । ततो योग्यताविरहेणार्था -न्तरप्रतीत्यभावात्‌ 
स्वातन्त्यापेक्षया विष्णावमङ्गलोक्तितो दोषोऽनथाों नास्ति । तस्माद्‌ दुःख्यादि-शब्दा अपि विष्णौ वेदे प्रयुज्यन्त इति 
शेषः । अन्यत्र तु राजादौ यतो मङ्गलामङ्गले सम्भवतोऽतो योग्यतासम्भवेनार्थान्तरप्रतिभासनात्‌ पाक्षिकानर्थशङ्कया 
तत्रामङ्गलं राजा बद्ध इत्यादिकं न बदेदि-त्यर्थः। 


एकस्यैव शब्दस्य क्रचिद्‌ दोषप्रत्यायकत्वेनानर्थहेतुत्वम्‌, क्रचित्‌ तदभाव इत्येतद्‌ दृष्टान्तेन बोध-यति - 
बहुभुक्त्वमिति । यथा बहुभुग्‌ देवदत्त इत्युक्ते बहुभोगवानिति निन्दाश्चेति प्रतीयते । “अस्वर्ग्यं चातिभोजनम्‌ ' इति 
स्मृतेः । उभयस्यापि देवदत्ते सम्भवेन योग्यत्वात्‌ । अत एव देवदत्ताद्‌ भीरुणा नैवं प्रयुज्यते । परमेश्वरे तु 
संसारधर्माणामत्यन्तासम्भवान्न दोषप्रतिभासः। किन्तु सर्वसंहरतृ -त्वादिकमेव प्रतीयत इति तत्र तत्प्रयो गः । 
दार्ान्तिकमाह - एवमिति । दोषा दोषहेतवः । प्रथम -दृषटान्तस्यापि दार्टान्तिकमध्याहार्यम्‌। 


[ परब्रह्मणो दुःखित्वज्ञानस्यानर्थसाधनत्वम्‌ | 


कथन्तर्हि परमेश्वरे दुःखित्वादिवेदनमनर्थहेतुत्वेनोच्यते “असन्नेव स भवति" ' इत्यादावित्यत आह - तद्रबुद्धयेति । 
दुःखादीनां तद्रतत्वविवक्षयेत्यर्थः । तस्मादिति श्रुतिः स्वोक्तार्थमुपसंहरति । अतोऽव्यक्तादिशब्दवाच्यः परमात्मेति 
सिद्धम्‌ ।। * ।। इत्यानुमानिकाधिकरणम्‌। । १ ।। 


अथ ज्योतिरधिकरणम्‌ ।। २।। 


[ पूर्वपक्षिणा ज्योतिष्टोमेन" इत्यादिवाक्येषु ब्रह्मणो वाक्यार्थत्वे पदार्थत्वे चानुपपत्तिव्युत्पादनम्‌ | 


ज्योतिरुपक्रमात्तु तथा ह्यधीयत एके । “ज्योतिष्टोमेन स्वर्गकामो येजेत' ', ““वसन्ते वसन्ते ज्योतिषा यजेत" 
इत्यादिकर्मकाण्डगते वाक्ये सन्देहः-- किमेतद्‌ ब्रह्मणि समन्वेति, उत नेति । नेति पूर्वः पक्षः । तथाहि- किमत्र वाक्यार्थो 

ब्रहम, किवा पदार्थः ? नाऽद्यः, ज्योतिष्टोमकर्तव्यतादेः वाक्यार्थतया प्रतीतेः । 


न द्वितीयः, पदानि हामूनि किं रूढ्या ब्रहमावाचीनि, किंवा योगेन ? आद्येऽपि कि प्रसिद्ध-वसन्ताद्यात्मकत्वेन तत्पदानां 
ब्रह्मणि रूढिराश्रीयते, उत पृथगेव ? नाऽद्यः, तेषां जडत्वानित्यत्वा-दिना ब्रह्मणोऽपि दूषणप्रसङ्गात्‌। न द्वितीयः, 
अनेकार्थतास्वीकारस्यान्याय्यत्वात्‌ । नहीश्वरे वसन्ता -दिशब्दानां रूढिः प्रमाणवती । नच रूढ्या समन्वयसमाश्रयणे 
प्रयोजनमस्ति । गुणपूर्त्यसिद्धेः । नापि योगेन । योगस्य रूढेर्जघन्यवृत्तित्वेन मुख्यार्थतासिद्धेः । नचेवविधं योमपि पश्यामः । 
योगे च प्रकृत्यादिविभागः, पूरवोत्तरपदविभागश्चाङ्गीकरणीयः। तत्र प्रकृत्यादेरीश्चरवाचित्वमस्ति नवा ? आदये 
योगानुपपत्तिः, सामर्थ्याभावात्‌ । द्वितीये ब्रह्मणि सर्वशब्दसमन्वयानुपपत्तिः । प्रकृत्यादेरन्यपरत्वात्‌। 


किशथच सर्वेषां पदानां ब्रह्मपरत्वे विभक्तिवैयर्थ्यम्‌, कर्मानुष्ठानविलोपश्च प्राप्नोति । क्रियोपहितरूप-त्वात्‌ कार्ताणाम्‌, 
क्रियाभिधायकस्य चाभावात्‌ । अनुष्ठापकप्रमाणान्तरादर्शनात्‌ । तस्मादयुक्तं समन्वयसूत्रमिति । 


[ वसन्ते-ज्योतिषा-आयजेतादिपदानां ब्रह्मवाचकत्वप्रकारप्रदर्शनपूर्वकं 
ब्रह्मणः पदार्थत्वपक्षसमर्थनम्‌ ] 
अत्रोच्यते - यत्तावदुक्तं किं ब्रह्मणि वाक्यस्यान्वयः, किवा पदानामिति । तत्रतावत्‌ पदानामिति ब्रूमः। नच 


वृत्त्यसम्भवः। योगसद्धावादित्यभिपेत्य निर्वक्ति - जातमिति। 


जातमोतं हरौ यस्माज्योतिः षः प्राणरूपतः । 
आयजेतश्चाऽयजेतो बसन्तिश्च वसंस्ततः ।। १९।। 


जिर्जातम्‌। जनेरौणादिको डिप्रत्ययः । ओतिरोतम्‌। अवतेः क्तिन्‌ । जातं जगत्‌ ओतं प्रविष्टं यस्मितन्रसौ ज्योतिः। 
प्राणरूपतश्चेष्टकरूपत्वात्‌, “षकारः प्राण आत्मा ' ' इति श्रुतेः । ज्योतिश्चासौ षश्चेति ज्योतिषः । तस्य सम्बुद्धिज्योतिष । 


यजतेभवि “घञर्थे कविधानम्‌" " इति कप्रत्ययः । सम्प्रसारणाभावस्तु च्छन्दसः । यजो यज्ञः । अथवा कर्तर्येव 
पचाद्यच्‌ । तथाच आ सम्यक्‌, समन्ताद्‌ वा यजेन यज्ञेन कर्मणा, याजकेन पुरुषेण वा इतः प्राप्तः आयजेतः । सकलयज्ञभक्ता 
यज्वभिर्गानद्वारा प्राप्यश्चेत्यर्थः । तस्य सम्बुद्धिरायजेत । 


वसतेः पचाद्यच्‌ । वसतीति वसः । तनोतेरौणादिको डिप्रत्ययः । तनोतीति तिः । "वर्णागमो वर्णविपर्ययश्च" इति 
पूर्वपदस्य नकारागमः । वसंश्चासौ तिश्चेति वसन्तः । व्याप्तो वर्तत इत्यर्थः । तत्सम्बुद्धिर्वसन्ते । द्विरुक्तिरादरार्था। 
| गच्छ भुङ्क्ष्व -हूंपदाना ब्रह्मणि निर्वचनम्‌ | 
विगतच्छादनत्वात्तु गच्छ भूतक्षयड्करः । 
भुद्कष्वेत्युक्तो हरिर्हू च हुतमस्मिन्‌ जगद्‌ यतः || १२।। 


गमेश्छदेश्च ˆ“डोऽन्यत्रापि दृश्यते" * इति इप्रत्ययः । गं विगतं, छ छादनमविद्यादिक यस्मादसौ गच्छः, तस्य 
सम्बुद्धिर्गच्छ । “इन्द्रा ऽगच्छ' ' इत्यादिव्याख्यानमेतत्‌। 


भुशब्दो भूतशब्दस्याऽदेशः । क्षयशञब्दस्य च क्षवः । पूर्वपदस्य मकारागमः । पुषोदरादिरयम्‌। यद्रा “क्षि क्षये" इत्यस्मष 
इप्रत्ययः । अयमपि सम्बुद्धयन्तः। 


जुहोतेरधिकरणे मकारप्रत्ययः । "कृन्मेजन्तः ' इत्यव्ययत्वम्‌ । हुतं स्वेनैवास्मिन्‌ विष्णौ जगत्प्र-लयादौ यतोऽतो हुं 
चासावित्यर्थः । कर्मविशेषानुक्तेर्जगदित्युक्तम्‌ । 


[ फट्‌-कवच-वषट्‌-वौषट्पदानां भगवद्वाचकत्वम्‌ | 

स्फुटत्वात्‌ फडिति प्रोक्तः कव रक्षण इत्यतः । 
कवचं वर्तते यस्माच्छङ्गुणत्वेन सर्वदा । 
वषट्‌ तद्रत्वतस्तेषां बौषडित्येव कथ्यते || १३।। 


“स्फुट विकसने'* इत्यस्मात्‌ कर्तरि क्रिप्‌। सकारलोपः । उकारस्याकारः । स्फुटत्वात्‌ स्वात्मानं प्रति 
व्यक्तत्वादसङ्कचितवृत्तित्वादिति वा । 


^+कव रक्षणे" ' इत्यतः इत्यस्य धातो रूपं कवचमित्येतदित्वर्थः । कवतेरच इत्येतावानेव प्रत्ययः । कवति रक्षतीति 
कवचम्‌ । 


“वृतु वर्तने ' ' उप्रत्ययः, वर्तत इति वः । षड्गुणात्मकत्वात्‌ षट्‌ । वश्चासौ षट्‌ चेति वषट्‌ । तस्य तात्पर्य वर्तत इत्यादि । 
एेश्वर्यवीर्ययशःश्रीज्ञानवैराग्याणि षड्गुणाः । 


विः विष्णुः । “अकयप्रविसंभूमसखहा विष्णुवाचकाः'* इति वचनात्‌। तस्मिन्‌ वौ वर्तमानाः षट्‌ गुणा वौषट्‌ । 
सप्तम्या अलुक्‌ । अस्य तात्पयार्थः - तेषां षण्णां गुणानां तद्रत्वतो वौषडिति । नचैवं भगवन्नामत्वानुपपत्तिः । 


तद्रतगुणानामपि तदात्मकत्वात्‌ । तदिदमुक्तम्‌ - इत्येवेति । तहिं कथ्यत इति कथम्‌ ? भावे प्रयोगो न कर्मणीत्यतो न 
दोषः। 


[ स्वाहा-नमःशब्दयोः भगवति निर्वचनम्‌ ] 
स्वीयं स्वीकुरुते यस्मात्‌ स्वाहेत्युक्तो जनार्दनः । 
नमन्त्यस्मिन्‌ गुणा यस्यान्नम इत्येव कथ्यते || १४ ।। 


हरतेर्जहातेर्वां डः । द्रावप्याङ्पूर्वकौ स्वीकारे वर्तेते । स्वं स्वभावतः स्वीयमेव हविरादि, भ्रान्त्याऽ-स्ववत्‌ प्रतीतं 
स्वीकुरुत इति स्वाहः । स चासौ अश्वेति । स्वाहेति सम्बुद्धिः । 

नमतेरधिकरणेऽसुन्‌ प्रत्ययः । नपुंसकलिङ्ता तु शब्दानुसारिणी । गुणा इति योग्यतया सम्बन्धः| 
नमनेनाऽत्यन्तिकसम्बन्धमुपलक्षयति । अथवाऽस्मिन्‌ परमेश्वरे विषये गुणा उपसर्जनभूता ब्रह्मादयो नमन्ति प्रह्रीभवन्तीति 
व्याख्येयम्‌ । 


[ पदार्थत्वपक्षे पूर्वपक्षयुक्तबाधकोद्धारः, प्रयोजनाभिधानेन तत्समर्थनं च | 
एवं योगवृत्त्या पदसमन्वयेऽद्गीकृते लब्धं प्रयोजनमाह - इत्यशेषेति । 
इत्यशोषक्रियानामशब्दैरेको जनार्दनः । 
उच्यते मुख्यतो यस्मात्‌ पदवर्ण॑स्वरात्मभिः || १५॥। 
तस्मादनन्तगुणता श्रुतितात्पर्यतोऽस्य हि। 
विज्ञानार्थत्वतः सर्वशब्दानां नास्ति दूषणम्‌ || ९६ ।। 


इति उक्तदिशा । तेन न विभक्त्यार्थानुपपत्तिः । क्रियाशब्दा आख्यातपदानि । नामब्दाः सुबन्तानि । एक इति 
शब्दान्तरन्यायेन प्राप्तं भेदमपाकरोति। अभिधेयभेदे हि नानन्तगुणता सिद्ध्यति । मुख्यतो योगवृत्त्या । 
क्रियानामशब्दैरित्यस्यानुवादः पदवर्णस्वरात्मभिरिति । न केवलं पदवर्णात्मभिः किन्तूदात्तादिस्वरात्मभिश्च । 


ननु वर्णानामपि वाचकत्वे विभक्त्यन्तत्वे च पदत्वमेव । तत्‌ किमर्थ पृथग्‌ ग्रहणम्‌ ? एकानेक - वर्णात्मकत्वविवक्षयेति 
ब्रूमः । अनन्तगुणता सिद्धयतीति शेषः । हिशब्दो ऽपर्यायत्वादिति सूचयति । अनेन रूढिमात्रेण पदसमन्वयाङ्गीकारो 

निष्प्रयोजनः अनन्तगुणत्वासिद्धेरिति पूर्वपक्षिणोक्तं परिहत - मित्युक्त भवति । 


ननुच न निर्वचनस्य शक्यकरणत्वमात्रेणानन्तगुणत्वं परमेश्वरस्य वेदतः सिद्ध्यति । निर्वचनस्य 
व्याख्यातुमतिपरिकल्पितस्यार्थान्तरेऽन्यथा च सम्भवात्‌ । अन्यथा श्चित्री शोधनं करोति इत्यभि - प्रायेण प्रयुक्तस्य शतो 
धावति' इति वाक्यस्य इतः सारमेयो द्रुतं गच्छतीत्यपि प्रमेयं प्रसज्येतेत्यत उक्तम्‌ -श्वुतीति । भवेदेवम्‌, यदि " "वसन्ते" 
इत्यादिश्रुतीनामुक्तविधनिर्वचनेन परमेश्चरगुणेषु तात्पर्य न स्यात्‌ । तच्चास्तीत्युपपादयिष्याम इति च हिशब्दः । 


योगवृत्यङ्गी कारस्य प्रयोजनान्तरमाह - विज्ञानेति । वैदिकानां सर्वशब्दानामेवं योगवृत्त्या विज्ञा नार्थत्वतः 


अनन्तगुणोपेततया परमेश्वरज्ञानार्थत्वेनाङ्ीकृतत्वाद्‌ वसन्ताद्यात्मकतया रूढ्यङ्गीकार - प्रयुक्त यदनित्यत्वादिदूषणमुक्त 
तन्नास्तीत्यर्थः । तदनेन ज्योतिरिति सूत्रस्य लेशतस्तात्पर्यमुक्तं भवति । 


[ ब्रह्मणो वाक्यार्थत्वपक्षसमर्थनम्‌ ] 


एवं कर्मकाण्डस्य ब्रह्माणि प्रतिपदसमन्वयमप्रतिपादनेन समन्वयसूत्रस्यानुपपत्तिः परिहृता । इदानीं 
वाक्यान्वयपक्षाङ्गीकारेणापि तां परिहरति - अङ्खीकृतेऽपीति । 


अङ्खीकृतेऽपि नैवास्ति दोषो वाक्यसमन्वये । 
तदर्थत्वेन कमदिः सम्भवादल्पवुद्धये || १७।। 


८ 


वाक्यसमन्वयेऽङ्गीकृ तेऽपि ब्रह्माणि “वसन्ते इत्यादिवाक्यानां समन्वयाङ्ीकारादपि दोषः 
समन्वयसूत्रानुपपत्तिनैवास्तीत्यर्थः । अनेन वाक्यान्वयादिति सूत्रस्य तात्पर्यमुक्तं भवति । 


ननूक्तमत्र न वाक्यानां ब्रह्मणि समन्वयो घटते । साङ्गकर्मपरत्वावगमादागमानामिति तत्राऽह - तदर्थत्वेनेति । तदिति 
विज्ञानं परामृशति । अल्पवुद्धय इति षष्ठ्यर्थ चतुर्थी । अहल्यायै जार' ' इति यथा । न वाक्यान्वयानुपपत्तिरिति शेषः । 


यथा खलु यूपाहवनीयादिवाक्यानि न निष्फले तावन्मात्रे पर्यवस्यन्ति, किन्तु ज्योतिष्टोमादीति-कर्तव्यतापराणि, 
तथा सर्वमपि कर्मकाण्डं नाल्पास्थिरफले कर्ममात्रे पर्यवस्यति, किन्तु ब्रहाज्ञाना-र्थमेव । तत्प्रतिपादितस्य 
कमदि्ब्रहाज्ञानार्थत्वात्‌ । ˆ“विविदिषन्ति यज्ञेन दानेन तपसाऽनाशकेन ' ' इत्यादिश्ुतेरिति भावः। 


ननुच यः कर्मकाण्डस्य ब्रह्मणि प्रतिपदसमन्वयोऽभिहितः स युक्तः, नवा ? नेति पक्षे न व्युत्पा-दनीयः । आद्ये किमनेन 
वाक्यान्वयाङ्गीकारेणेत्यत उक्तम्‌ - अल्पवुद्धय इति । प्रपश्चयिष्यते चेतत्‌। (३६२) अनेन ^“अन्यार्थम्‌' ' इत्यादिसूत्राणां 
तात्पर्यमुक्तं भवति । 


[ चतुर्मुखस्यैव प्रतिपदसमन्वयज्ञानयोग्यत्वम्‌, तदन्येषां वाक्यार्थत्वज्ञानयोग्यत्वम्‌ | 
नन्वल्पवुद्धीनामपि प्रतिपदान्वय एव ब्रहमज्ञानहेतुर्भवतीति किं वाक्यान्वयेनेत्यत आह - क इति। 


कश्छन्दसां योगमिति श्रुतेर्योगार्थतत्ववित्‌ । 
ब्रहोको नैव चान्योऽस्ति क इत्यस्योभयार्थतः ।। १८ ।। 


“कश्छन्दसां योगमावेद धीरः'' इति श्ुतेर्वेदिकपदयोगवृत्तेरल्पवुद्धिभिरशक्यज्ञानत्वाद्‌ युक्तं वाक्यान्वयव्युत्पादरगिति 
शोषः। 


नन्वेवन्तहिं योगवृत्त्या प्रतिपदसमन्वयव्युत्पादनं न कर्तव्यम्‌ । को धीरश्छन्दसां योगं ब्रह्मणि योगवृत्तिमावेद ? न 
कोऽपीति निरधिकारिकत्वश्रवणात्‌। नहि गायमानो बधिरेषु गायतीत्यत आह - योगार्थति । योगस्यार्थं योगार्थः । 
तस्य तत्वं याथार्थ्यम्‌ । चब्दोऽर्थद्रयसमुच्चयार्थः । अयमस्या: श्रुतेरर्थं इति रोषः । 

एतदुपपादयति -- क इति । “प्रजापति्वे कः ' इति श्रुतेः कशब्दो ब्रहमार्थः । किवृत्तस्य चाऽक्षेपे वृत्तिः सुप्रसिद्धा । 
तथाच क इत्यस्योभयार्थत्वाद्‌ ब्रहयार्थत्वे तस्य योगवृक्तिज्ञाने सामर्थ्यकथनाच्नान-धिकारिकत्वम्‌ । आक्षेपार्थत्वे 
तदन्येषामनधिकारकथनाद्‌ युक्तो वाक्यान्वयाभ्युपगमः। ननु कथमेतत्‌ ? आवृक्तेस्तन्त्रधर्माद्‌ वेत्यदोषः । प्रमाणं 
चात्रान्यथानुपपपत्तिरिति। 


[ पदार्थत्वज्ञानस्य एकाधिकारिकत्वोक्तौ बाधकोद्धारः | 


यदि ब्रह्मा एक एव पदानां योगवृक्त्याऽर्थसम्बन्धं वेद तदा ^“एकस्य प्रतिभातं तु कृतकान्न विशिष्यते'' इति न्यायात्‌ 
कुतकत्वं शब्दार्थसम्बन्धस्येत्याद्यापद्यते । तथाच “*ओत्पत्तिकस्तु शब्द -स्यार्थेन सम्बन्धः" * इति जेमिन्युक्तः 
शब्दानामथेर्नित्ययोगः परित्यक्तः स्यादित्यत आह - तस्यापीति । 


तस्यापि पूर्वसिद्धस्य ज्ञानमेवेति निश्चयात्‌ । 
नित्ययोगोऽपि शब्दानामर्धर्नैव निषिद्ध्यते ।। १९ ॥। 


यद्यप्येक एव प्रतिपत्ता, तथाऽपि तस्य पूर्वसिद्धस्यैव पूर्वस्थितस्यैव ज्ञातस्यैव च शब्दार्थ - सम्बन्धस्य ज्ञानमेव प्रमितिरेव 
भवति, न तूत््रक्षामात्रमिति अस्यार्थस्य श्रुत्यादिभ्यो निश्चयात्‌ जेमि -न्युक्तः अर्थेः शब्दानां नित्ययोगो नैवास्माभिस्त्यज्यत 
इति योजना । 


एतदुक्तं भवति - स्यादयं दोषो यदि ब्रह्मणः शब्दार्थसम्बन्धज्ञानमुत्प्क्षारूपं स्यात्‌ । नचेवम्‌ । किन्तु पूर्वजन्मनि प्रतीतं 
स्वतः सिद्धमेव सम्बन्धमिह जन्मनि सुप्प्रबुद्धन्यायेनेश्वरप्रसादादवबुद्ध्यत इति । तथाच श्रुतिः “यो ब्रह्माणम्‌ ' 
इत्येवञ्जातीयका । एकदेशे पुरुषान्तरप्रतिपत्तिसंवादाच्यैत-देवम्‌ । तथाच स्मृतिः । “जन्मान्तरे श्रुतास्तास्तु' " इत्यदिका । 
अत एव श्रुतिः ^“आवेद' ' इत्याह । एतेन नैकाधिकारिकं शास्रमित्यपि परास्तम्‌। 


[ प्रकृत्यधिकरणस्य सर्वव्याख्यानाधिकरणस्य च तात्पर्यकथनम्‌ | 
इदानीं “प्रकृतिश्च प्रतिज्ञादुष्टान्तानुपरो धात्‌ ', ˆ“एतेन सवं व्याख्याता व्याख्याताः * इत्यधि -करणद्रयस्य 
सङ्घेपतस्तात्पर्यमाह - स्रीशब्दाश्चेति। 
स््रीशब्दाश्च निषेधार्था: सर्वेऽपि ब्रह्मवाचकाः । 
स्त्रीलिङ्गाः प्रकृत्यादिशब्दाः स्रीशब्दाः । निषेधनं निषेधोऽभावः। निषिद्ध्यत इति निषेधः असत्‌। तदुभयार्थाः। 
शब्दा इति च वर्तते। 
[ प्रथमाध्यायचतुर्थपादाधिकरणानां विषयाः, पूर्वपक्षसिद्धान्तयुक्तयश्च | 


अत्र न सर्वाणि सूत्राणि व्याख्यातानि । ततः प्रतिज्ञा व्याहन्येतेत्यतो विषयादिकथनेन व्याख्या - ततां मन्वानः 
सर्वाधिकरणविषयपूर्वपक्षसिद्धान्तयुक्तीराह - विरोधीति । 


विरोधिसर्वबाहुल्यकारणस्त्रीनिषेधिनाम्‌। 


पृथक्‌ समन्वयार्थानि स्थानान्येतानि सर्वशः || २०॥। 
सर्वमानेर्विरोधश्च व्युत्पत्तरप्यशक्यता। 
परस्परविरोधश्च विरोधः कार्यतद्रतोः। 
स्त्रीलिङ्गत्वं निषेधश्च पूर्वपक्षेषु हेतवः ।। २९।। 


दोषात्यस्पृष्टिनियमः शब्दार्थानेकता तथा । 

बहुरूपत्वमीशस्य व्यक्त्यव्यक्तिविशेषिता || २२॥। 


उत्पादनं स्वदेहाच्च दुर्जनाल्यक्तता तथा । 
इत्यादियुक्तयः साक्षात्‌ सिद्धान्तस्थापका इह || २३॥। 


यद्रा अत्राऽदोन श्ोकेनाधिकरणोपाधयः कथ्यन्ते । विरोधीति परमैश्चर्यविरोध्वर्थाः । सर्वेति उक्त- 
वक्ष्षमाणव्यतिरिक्ताः । बाहूल्येति बाहुल्यविशिष्टार्थवाचिनः । कारणेत्यवान्तरकारणवाचिनः । स्त्रीति स्रीलिङ़गः । निषेधे 
वाच्यो येषामस्ति ते निषेधिनः । अथवा द्रनद्रात्‌ पर इनूप्रत्ययो द्रष्टव्यः । तथात्वे विरोध्यादयोऽर्था ग्राह्याः । शब्दानामिति 
शेषः । एतानि एतत्पादगतानि सर्वशः स्थानानि अधिकर-णानि एषां शब्दानां समन्वयप्रयोजनानीत्युक्ते प्रत्येकं 
सर्वशब्दसमन्वयसिद्धिरित्यपि प्रतीयेत । अतः पृथगित्युक्तम्‌ । सर्वेत्यनेनैव समाकर्षाधिकरणार्थोऽपि सङ्गृहीतः । तस्य 
ज्योतिरधिकरणार्थाक्षेप-परिहारार्थत्वात्‌ । ““सर्वमानैर्विरोधश्च' इत्याद्यर्थो न्यायविवरणादाववगन्तव्यः। 


[ समाकर्षाधिकरणे वाक्यान्वयप्रतिपादनस्य प्रयोजनम्‌ | 


एवं “*आनुमानिकम्‌'* इत्यादीनि सूत्राणि सङ्घेपतो व्याख्याय सिहावलोकनन्यायेन समाकर्षाधि-करणं 
ज्योतिरधिकरणं च “अन्वयः'* इत्यादिना किञ्चिद्‌ विवृणोति । 


तथाहि - समाकर्षाधिकरणे प्रतिपाद्यमानो वाक्यान्वयः सूत्रकारस्याभिमतः, नवा ? आद्ये वक्तव्यम्‌ - 
प्रागुक्तप्रतिपदान्वयो युक्तो नवेति । नेति पक्षे न वक्तव्यः । युक्तत्वे हि मुख्ये तस्मिन्‌ विद्यमानेऽस्य वैयर्थ्यम्‌ । 


किथ वाक्यान्वयस्य स्वमतत्वे “अन्यार्थं तु जेमिनिः' इत्यादिसूत्रेषु जैमिन्यादिग्रहणं व्यर्थ स्यात्‌। अपिच 
““प्रतिज्ञासिद्धेर्लिङ्गमाश्मरथ्यः' ', ““उत्क्रमिष्यत एवं भावादित्यौडुलोमिः'' “अव -स्थितेरिति काशकृत्स्नः" इति 
वाक्यान्वयस्निप्रकारोऽभिहितः। तस्य परस्परमविरोधे मतभेदो न स्यात्‌ । विरोधे तु कथं सूत्रकाराभिमतत्वम्‌ ? अथ 
सूत्रकारस्यानभिमतो वाक्यान्वयः, तदा निरा-करणसूत्रेण भाव्यम्‌ । नचेतदस्ति । तत्‌ कथमेतदित्यत आह - अन्वय 
इति । 


अन्वयः सर्वशब्दानामशक्यो ज्ञातुमञ्जसा । 
इति यष्टोकवेमुख्यं जेमिन्यादिमतं वदन्‌ । 
विद्याधिनाथो भगवानपाचक्रे स्वयं प्रभुः || २४ ॥। 


प्रतिपादान्वयेऽभिहिते हि मन्दाधिकारिणां मोक्षमार्गवैमुख्यं स्यात्‌ । सर्वशब्दानां ब्रह्मणि अञ्जसा मुख्यया वृत्या 
अन्वयस्तावज्ज्ञातुमशक्यः। ““कश्छन्दसाम्‌' ' इति श्रुतेः । नच तज्ज्ञानेन विना मोक्षः । नचाशक्ये प्रवृत्तिर्यक्ता । 
आकारोमन्थानादौ प्रवृत्यदर्शनात्‌ । तथाचाऽहुः - 


“व्यसनानि दुरन्तानि समन्ययफलानि च । 
अशक्यानि च वस्तूनि नाऽरभेत विचक्षणः" * इति । 


तस्मादास्तामयं मोक्षः । शक्यानुष्ठानसाधनधर्माद्र्थमेव प्रवर्तेमहीति । एवं मन्दलोकस्य मोक्ष-मार्गवेमुख्यं भगवान्‌ 
सूत्रकारः स्वयमेव जेमिन्यिदिमतमेतदिति वदन्‌ वाक्यान्वयप्रदर्शनेन निरा - कृतवान्‌ । अनेन स्वाभिमत एव वाक्यान्वयोषो 
न निराकरणसूत्राभावो दोषाय । प्रतिपदान्वयश्च युक्त एवेति तद्गयुत्पादनमुपपन्नमेव । तथाऽपि प्रतिपदमन्वये सामर््यवेकल्ेन 
मोक्षमार्गाद्‌ विमुखानां मन्दाधिकारिणामुपायान्तरप्रदर्शनेन समाश्चासार्थं वाक्यान्वयकथनं चोपपन्नमित्युक्तं भवति । 


[ वाक्यान्वयस्य जैमिन्यादिमतत्वेनोक्तो, 
अनेकप्रकारकत्वे च निपित्तकथनम्‌ | 

तर्हिं जैमिन्यादिग्रहणं व्यर्थमित्युक्तमित्यत आह - स्वशिष्याणामिति। 


स्वशिष्याणां प्रसिद्धयर्थं मतमात्मीयमञतः। 
विज्ञाते तेर्जगादात्र तारतम्यं नृणां वदन्‌ || २५॥।। 


जेमिन्यादीनामिति शेषः । नात्र जैमिन्यादिग्रहणेन तदीयमेवैतन्मतमित्युच्यते । किन्तु मदीयमेव मतमेकदेशतो 
जेमिन्यादिभिर्विंज्ञातमिति । एतच्च तेषां ख्यात्वर्थम्‌ । गुरुणा श्लाधिता हि शिष्या लोके ख्याति लभन्ते। 


ननु वाक्यान्वयस्य प्रकारत्रयं परस्परविरुद्धं कथं सूत्रकारस्याभिमतं स्यादित्यत आह - तारतम्य-मिति। 
नृणामल्पाधिकारिणामवस्थातारतम्यं वदच्नित्यनेनावस्थातारतम्यन्यवस्थया मतभेदः, न विरोधेनेत्युक्तं भवति । 
एतेनाङ्ीकृतेऽपीत्यादयुक्तं विवृतं वेदितव्यम्‌ । 


[ श्रुतिसिद्धत्वात्‌ सर्वशब्दानां भगवद्राचित्वम्‌, प्रयोजनसद्धावात्‌ पदार्थान्तरवाचित्वम्‌ 
इति शब्दानामुभयार्थत्वप्रतिपादनम्‌ | 


ज्योतिरधिकरणे योगवृत्या परमेश्वरेऽखिलशब्दसमन्वयोऽभिहितः। नासौ युज्यते । प्रकृत्यादे -रन्यपरत्वाभावे 
निर्वचनानुपपत्तेः । नहि जातादिपदानामन्यपरत्वानङ्गीकारे ˆ“जातमोतं यस्मिन्‌" ' इति व्युत्पत्तिः सम्भवति । 
प्रकृत्यादेरन्यपरत्वे तु सर्वशब्दानां भगवद्राचित्वमिति गतः पक्षः । किञ्च "वसन्ते ` इत्यादीनां भगवत्परत्वे कर्मानुष्ठनलोपो 
लोकव्यवहारविलोपश्च प्रसज्येतेत्युक्तमित्यत आह - तेष्विति । 


तेषुतेषु पदार्थषु रूढिरङ्धीकृता यतः । 
प्रयोजनबहत्वेन तस्यतस्याविरोधतः। 
उपदेशादिसामर्थ्याद्‌ विष्णौ शक्तिश्च गृहते || २६।। 


व्युत्पच्युपपत्तिः, कर्मा नुष्ठानसम्भवः, लोकव्यवहारानुच्छे दश्चेत्ये वं प्रयोजनानां बहुत्वेन कारणेन तेषुतेषु 
तत्तच्छन्दवाच्यतया प्रसिद्धेष्वर्थषु तत्तच्छल्दानाम्‌, रूदिरित्युपलक्षणम्‌, वृत्तिरङ्गीकृता यतः तस्मात्‌ तस्यतस्याविरोधतः 
तन्तमर्थमपरित्यज्य उपेदशलिङ्गप्रकरणादिबलेन सर्वशब्दानां विष्णौ च शक्तिर्गृह्यते । 


यद्यप्यत्रे तावदेव वक्तव्यम्‌-- नैष दोषः, सर्वशब्दानां भगवद्वाचिनामपि प्रसिद्धार्थान्तरबाचक -त्वस्यापि स्वीकारात्‌ । 
ज्योतिरादिशब्दानां हि ज्योतिष्टोमाद्र्थत्वस्याङ्गीकृतत्वान्नानुष्ानलोकन्यव -हारविलोपः । जातमोतमित्यवयववृत््या 
परमेश्वरे वृत्तौ जातादिपदानामन्यपरत्वमङ्गीक्रियत इति व्युत्पच्युपपत्तिः । पुनस्तदवयवस्याप्यन्यपरत्वमुपादाय परमेश्वरे 
जातपदव्युत्पत्तिसम्भवः' इति। 


तथाऽपि, स्यादेतदेवम्‌, यदि शब्दानामनेकार्थत्वं स्यात्‌ । तदेव कुत इति शङ्कानिरासार्थमिदमुक्त-मिति ज्ञातव्यम्‌। 
तथाहि पदार्थान्तरवाचित्वं तावदुक्तप्रयोजनसिद्धयेऽद्गीकरणीयम्‌ । परमेश्ररवाचित्वं च सर्वशब्दानां ˆ“नामानि सर्वाणि 
यमाविशान्ति'', "ता वा एताः सवां ऋचः इत्याद्युपदेशबला-छछुतिलिङ्गादिसामथ्यांच्च 
तत्तच्छन्दानामवश्यमङ्गीकरणीयमिति । अनेन ““कल्पनोपदेशाच्च मध्वादि -वबदविरो धः" ' इति सूत्रस्य तात्पर्यमुक्तं भवति। 


[ शब्दानामुभयार्थत्वानुपपत्तौ परेमेश्वरमात्रवाचित्वस्याङ्गीकर्तव्यता | 


११ ८८ 


यदि सर्वशब्दानामुभयार्थत्वं तहिं ˆ“विश्चस्मानिन्द्र उत्तरः" ', ““अभसदेवेदमग्र आसीत्‌ * इत्यादौ कथम्‌ ? उभयोः 
सवां ्तमत्वादेर्विंरुद्धत्वे नात्र भयार्थत्वानुपपत्ते: । पदानामुभयार्थवाचित्वेऽपि यत्र विरोधः, तत्रान्यतरमात्रे 
तात्पर्यमङ्गीकार्यमिति चेत्‌ । तत्रापि किमुपादेयं किं परित्याज्यमिति न ज्ञायत इत्यत आह - तथाऽपीति। 

तथाऽप्येतद्विरोधे तु तद्वाचित्वमपोद्यते । 


यद्यप्युभयार्थाः शब्दा इति सामान्येनोक्तम्‌ । तथाऽपि परमेश्वरपरत्वविरोधेऽन्यपरत्वमपोद्यते । तुशब्दो विशेषद्योतनाथ । 
उभयपरत्वं तावद्‌ विरुद्धमिति परेणैवोक्तम्‌ । अन्यतरपरित्यागे च परमेश्वर-परित्यागो न युक्तः। 
निश्चिततात्पर्यवाक्यान्तरविरोधात्‌। अतः परिरोषादितरपरित्याग एवोचित इति। 


[ विरोधाभावस्थलेऽपि शब्दानामीश्वरवाचित्वं मुख्यम्‌, अन्यदमुख्यम्‌ ] 


तहिं “*कल्पनोपदेशात्‌'* इत्यादिविरोधः । तत्र सर्वशब्दानामुभयपरत्वस्योक्तत्वादिति चेत्‌, न । निरपवादस्थले 
पर्यवसायित्वात्‌ तस्येत्याह -- अविरोध इति। 


अविरोधे तु बह्वर्था एतन्मूलतया मताः ।। २७॥। 


बहुशब्दोऽनेकार्थः। मताः तत्रतत्र सूत्रेऽभिमताः । नन्वविरोधेऽप्युभयार्थत्वाङ्गीकारो न युक्तः, “तत्तु समन्वयात्‌ 
इत्यवधारणविरोधादित्यत उक्तम्‌- एतन्मूलतयेति । एष परमेश्वरो मूलं मुख्यो येषां ते तथोक्ताः, तेषां भावस्तत्ता, 
तयेतीत्थम्भूतलक्षणे तृतीया । मुख्यमर्थान्तरं वारयितुमवधारणम्‌ । नत्वर्थान्तरमात्रम्‌ । उक्तप्रयोजनन्याघातादिति भावः । 
एतेनान्याय्यं चानेकार्थत्वमित्यपि समाहितम्‌ । मुख्यार्थस्यैकत्वात्‌ । 


[ इन्द्रादीनां इन्द्रादिशब्दवाच्यत्वस्य भगवत्सत्निधानसापेक्षत्वादमुख्यत्वम्‌ ] 


ननु पुरन्दरादिष्वपीन्द्रादिशब्दा रूढियोगाभ्यां प्रवृत्ताः । रूढियोगौ च मुख्यवृत्ती कथ्येते । अतोऽ- 
क्षादिशब्दानापिवेन्द्रादिशब्दानामुभयं मुख्याभिधेयं युक्तम्‌ । नेश्वर एवेत्यत आह - इतो हीति । 


इतो हि रूढताऽन्येषामुपजीन्यत्वमत्र हि । 


सत्यमस्ति पुरन्दरादीनामपीन्द्रादिशब्दरूढिविषयता, तथाऽपि सा इतः परमेश्वरादेव । हि यस्मात्‌, यस्माच्च अत्र 
योगविषयत्वे परमेश्वरस्यैवोपजीव्यत्वम्‌, तस्मात्‌ स एव मुख्यार्थो न पुरन्दरादयः । स्वत एवानवधिकैश्वर्यादिमतीश्चर 
एवेन्द्रादिशब्दानां योगरूदी । तत्सतन्निधानात्‌ तदायत्तप्रवृत्तिनिमित्तत्वा -देव च पुरन्दरादिषु । प्रसिद्धं चेतत्‌ । यद्‌ 
यत्सन्निधानाद्‌ यच्छब्दप्रतिपाद्यं तदमुख्यमन्यन्मुख्यमिति। यथा दग्धृशब्दस्यायोऽिश्च। 
नचाक्षादिशब्दार्थानामितरेतरापेक्षाऽस्तीति वैषम्यमिति । 


[ अर्थान्तरसापेक्षाणामेव शब्दानां भगवत्परत्वसम्भवाद्‌ भगवद्राचित्वमप्यमुख्यमित्याशङ्कानिरासः | 


नन्वेवं चेदीश्चरस्याप्यमुख्यत्वं प्रसक्तम्‌ । अर्थान्तरापेक्षयैव तत्र शब्दप्रवृत्तेः । न खलु जातादि-शब्दानामन्यार्थतामनपेक्ष्य 
ज्योतिषेत्यादिशब्दानां भगवति प्रवृत्तिः सम्भवतीत्यत आह - तत्सि -द्धिरिति। 


तत्सिद्धिस्तदपेक्चा च साऽपेक्षा च हरीच्छया ।। २८ ।। 


चशब्दोऽवधारणे । नायमस्ति दोषः । यतः परमपुरुषे तत्तच्छब्दप्रवृत्तिप्रतीतिरेवार्थान्तरापेक्षा, नतु प्रवृत्तिः । नहि घटस्य 
रूपं प्रदीपापेक्षया प्रतीयत इत्येतावता तदायत्तं भवति । यथाऽन्यत्र शब्द - प्रवृत्तिरेव परमेश्वरापेक्षा, नैवं परमात्मनि 
वृत्तावितरापेक्षां कामपीक्षमाह इति । 


इतश्च नायं दोष इत्याह - साऽपेक्षा चेति । या परमेश्वरे शब्दानां वृत्तावर्थान्तरापेक्षा सा च भगवदिच्छानिवबन्धनैव, 
नत्वनन्यगतिकतयेत्यतो न तस्यामुख्यार्थताप्रापिः । नहीच्छया प्रकृत्यादिक -मुपाददानस्य सृष्टिः परायत्ता । नापि पट्करणो 
लीलानिमित्तमिच्छया दण्डमवष्टभ्य गच्छन्‌ दण्डायत्त-गतिर्भवतीति । 

[ अभिधावृत्ति-लक्षणावृत्ति-गौणीवृत्तिभेदेन वृत्तेसरैविध्यम्‌, 
अभिधावृत्तेः परममुख्य-मुख्यभेदेन द्वैविध्यं च | 


यदोवं हरिसच्निधानादिना शब्दानामन्यत्र वृत्तिः, तत्‌ किमयसीव दग्धृशब्दस्य लोके सर्वशब्दानां लक्षणैव ? तथासति 
गङ्गातीरयोरविशेषप्रसङ्ः। इक्षत्यधिकरणोक्तार्थस्य मूले निहितः कुठार इत्या-शङ्कां 
परिहरत्ेतन्मूलतयेत्यादिनोक्तमर्थमुपसंहरति -- तस्मादिति । 


तस्मात्‌ परममुखख्यत्वं विष्णावन्यत्र मुख्यता 
उपलक्षणा च गौणी च तिस्रः शब्दस्य वृत्तयः || २९॥। 


नायसि दग्धुशब्दस्येवेन्द्रादिषरब्दानां पुरन्दरादिषु लक्षणैव । रूढेरभिधानादिसिद्धत्वात्‌ । योग - निमित्तस्य च परमैश्चयदैः 
सद्धावात्‌। किन्तु परमेश्वरविषययो रूढियोगयोरपराधीनत्वनिरङकुशत्वा भ्याम्‌, अन्यत्र तदधीनत्वाल्पत्वाभ्या, 
मुख्यार्थतायामेवायं मुख्यामुख्यविभागोऽभिहित इति। तदिदमुक्तम्‌ - परममुख्यत्वमिति मुख्यतेति च । गौणीत्यतः 
परमितिशब्दोऽध्याहार्यः। 


[ परममुख्यवृत्तेः महायोग-महायोगरूढिभेदेन द्वैविध्यम्‌ 
निरवधिकप्रवृत्तिनिमित्तसापेक्षा वृत्तिः महायोगः | 


एतदेव दर्शयन्‌ परममुख्यादिवृत्तिलक्षणान्याह - प्रवृत्तीत्यादिना । तत्र परममुख्यवृत्तिद्रेधा - महयो गः, 
महायोगरूदिश्चेति । महारूदिस्तु न सम्भवति । ““सा योगादेव लभ्यते" ' इत्युक्तत्वात्‌ । तत्र महायोगस्वरूपमाह - 
प्रवृत्तिहेतो रिति । 


प्रवृत्तिहेतोर्बाहुल्यं ज्ञेयं परममुख्यता । 


निर्वचनलभ्योऽर्थः प्रवृत्तिहेतुः, तस्य बाहुल्यं निरबधिकत्वम्‌। यद्यपि स्वातन्त्यं चात्र वक्तव्यम्‌ । प्रकृतत्वात्‌ । 
तथाऽप्यन्यतरमात्रेणेतरव्यावृकत्तिसिद्धेः लक्षणपदानां च तन्मात्रप्रयोजनत्वान्नाभिहितम्‌ । परममुख्यतेति ज्ञेयमिति योजना । 


ननु बाहुल्यं प्रवृत्तिहेतोर्धर्म: । बहुलप्रवृत्तिहेतुमत्त्वं चाभिधेयस्य । परममुख्यता तु शब्दधर्मः । तत्‌ कथं 
सामानाधिकरण्यम्‌ ? नैष दोषः । उपचरितत्वात्‌। निरवधिकं स्वतन्त्रं वा प्रवृत्तिहेतुमपेक्ष्य या शब्दस्य प्रवृत्तिः सा 
परममुख्यता महायोगलक्षणा ज्ञातव्येति तात्पर्यार्थः । 
[ निरवधिकप्रवृत्तिनिमित्तविशिष्टप्रयोगबाहुल्यसापेक्षा वृत्तिः महायोगरूढिः | 
महायोगरूढिस्वरूपं निरूपयन्नाह - तत्रेति । 
तत्र प्रयोगबाहुल्यं यदि तत्परता किमु || ३०।। 


यत्रां प्रवृत्तिहेतोरनवधिकत्वं तत्रैव चेत्‌ प्रयोगवबाहूल्यं स्यात्‌, तदा तस्या वृत्तेः परता परममुख्यता किमु वक्तव्येति । 
अत्रानवधिकप्रवृत्तिनिमित्तवति यत्रां यस्य शब्दस्य प्रयो गबाहुल्यमस्ति तस्य तत्र महायो गरूढडिलक्षणा 
परममुख्यवृत्तिरित्येतावदेव वक्तव्यम्‌ । केमुत्यकथनं तु शङ्कानिरासार्थम्‌ । 


तथाहि - किमत्र प्रयोगबाहुल्यमात्रं लक्षणम्‌, उतानवधिक प्रवृत्तिनिमित्तविशेषितम्‌। नाऽद्यः, रूढिमात्रत्वात्‌ 
परममुख्यत्वायोगात्‌। न द्वितीयः, अनवधिकप्रवृत्तिनिमित्तेनैव परममुख्यत्वे विशेष्य- वैयर्थ्यात्‌ । नच समाहारेण विधान्तरं 
भवति । तथासत्यसिद्धबाधितसमाहारोऽपरो हेत्वाभासः स्यादिति । 


अत्र द्वितीय एवाभ्युपगम्यते । नचोक्तदोषः । विशेषणमात्रेण परममुख्यत्वे, विशेष्यसद्धावेन सुतरां तत्सिद्धेः । नहास्माभिः 

परममुख्यतामात्रसिद्धये विशिष्टोपादानं क्रियते । किन्तु समाहाररूपविधा - न्तरसिद्धये । नचातिप्रसङ्कः, वैषम्यात्‌ । 
अनवधिकप्रवृत्तिनिमित्तापेक्षप्रयोगवबाहुल्यं खलु विवक्षितम्‌ । न समाहारमात्रम्‌ । एतदर्थ च तत्र प्रवृत्तिहेतोर्बाहल्ये सतीति 
योज्यम्‌ । नचैवं महायोगस्यात्र प्रवेशः । अतिबहुलप्रयोगाभावस्य तत्र विवक्षितत्वादिति । 


[ उभयविधपरममुख्यवृत्या विष्णोः सर्वशब्दवाच्यत्वम्‌ ] 
अत्र कतरा वृत्तिर्विष्णौ ? येन परममुख्यत्वं विष्णावित्युक्तमित्यत आह - उभयमिति। 
उभयं दुश्यते विष्णौ शब्दानामपि सर्वशः । 


उभयं वृत्तिद्रयम्‌। दृश्यते प्रमाणैः । सर्वशोऽपि शब्दानामित्यस्यायमर्थः - नारायणादिशब्दानां महायोगरूढिः। 
तदितरेषां महायोग इति। 


अथवा विष्णौ परममुख्यवृत्तिरित्युक्तमनेनोपपादयति । उभयं प्रवृत्तिहेतोर्बाहुल्यम्‌, प्रयोगबाहुल्यं च । यद्रा 
प्रमितान्वाख्यानं परीक्षकधर्म॑ः । नतु स्वेच्छयाऽर्थकल्पनम्‌ । नचेते वृत्ती क्रचित्‌ प्रमिते । अतो न निरूपणीये इत्येन्मुदितम्‌। 
प्रमाणानि तु वक्ष्यन्ते । (३७२) 


ननु योगो योगरूढिश्चैते कि न स्याताम्‌ ? किमेवं भेदकाभावादाशङ्कयते, अथवा तद्विवक्षाकारणा-भावात्‌ ? नाऽद्यः, 
तस्योक्तत्वात्‌ । न द्वितीयः, यौगिकादीनामप्यर्थानाममुख्यतामभिधाय विष्णोः मुख्यत्वाभिधानस्य कारणत्वादिति । 
[ मुख्यवृत्तेः योग-रूढि-योगरूढिभेदेन त्रैविध्यम्‌, प्रवृत्तिनिमित्तसापेक्षा वृत्तिः योगः | 


मुख्यवृत्तिरपि त्रेधा भवति -- योगः, रूढिः, योगरूढिश्चेति । तत्र प्रवृत्तिनिमित्तापेक्षा वृत्तिर्योगः । यथा कुम्भकारः, 
ओपगवः, राजपुरुष इति । ननु नैतेऽपि यौगिकाः । किन्नाम । रूढा एव । कृत्तद्धित-समासकरणं तु व्युत्पत्तिमात्रार्थम्‌ । 
यथोक्तम्‌ - “"वृक्षादिवदमी रूढाः" इत्यादि । मैवम्‌ । शब्दार्थविभागस्यावापो द्धाराभ्यां प्रतीतस्यापलापे 
कारणाभावादित्यादि शिष्यैरेबोह्यतामिति मत्वा रूढेः स्वरूपमाह ~ प्रयोगेति । 


[ प्रयोगमात्रबाहुल्यसापिक्षा वृत्ती रूढिः ] 


प्रयोगमात्रबाहूल्यं रूढिरित्यभिधीयते ।। ३९ ।। 


यत्रां यस्य शब्दस्य प्रयोगमात्रबाहुल्यं तत्र वृत्ती रूढिरित्यभिधीयते । मात्रेत्यवयवार्थंसादृश्या - 
दिसापेक्षताव्युदासार्थम्‌। तेन परममुख्यवृत्तर्यो गरूढे रूढोपचारलक्षणाभ्यां च व्यवच्छेदः । बाहुल्य-मिति स्वरूपकथनम्‌ । 


“सर्वेऽपि यौगिकाः, नास्ति रूढः * इति शाकटायनः । तदसत्‌ । घटपटादिशब्दानां बहुलमुपलम्भात्‌ । 
तेप्युणादिप्रत्ययान्ता यौगिका एवेति चेत्‌, न । अर्थानुगमादर्शनात्‌, अन्ततः प्रकृ ति-प्रत्यययोस्तद्थे 
रूढेराश्रयणीयत्वाच्चेति। 


[ प्रवृत्तिनिमित्तविशिष्टप्रयोगबाहुल्यसापेक्षा वृत्तिः योगरूढिः | 


प्रवृत्तिनिमित्तापेक्षो यत्र बहुलप्रयोगः, तत्र योगरूढिः । यथा पङ्कजादिशब्दानां तामरसादाविति प्रसिद्धत्वान्नोक्तम्‌। 


विरोधाद्‌ बैफल्याच्च योगरूढिरयुक्तेति केचित्‌ । तथाहि- अवयववृत्तिर्योगः, रूढिस्त्वखण्ड - वृत्तिः । नह्योतयोरेकत्र 
समावेशो युज्यते । नच योगरूढ्यङ्धीकारे किमपि प्रयोजनमस्ति । पडङ्कजादि-शब्दानां सम्प्रतिपन्नवृत्यैवोपपत्तेरिति । 
तदयुक्तम्‌ । नहि योगरूढ्योः समहारो योगरूढिरिति ब्रूमः । येन विरोधः स्यात्‌ । किन्नाम । यथा रूढलक्षणालक्षणामात्रात्‌, 
रूढगौणी च गौणीमात्रात्‌ प्रयोग प्राचुर्येण भिद्यते, तथा प्रवृत्तिनिमित्तापेक्षत्वाद्‌ रूढिमात्रात्‌ प्रयोगबाहुल्येन योगमात्राच्च 

भिन्ना तृतीयेयं वृत्तिरिति । 


किञ्च पङ्कजादिशब्दाश्च कि केवलं रूढा अङ्गीकरणीयाः, उत यौगिकाः ? नाऽद्यः, अवयवार्थ- प्रतीतिविरोधात्‌। 
ˆ "सप्तम्यां जनेडः" इत्यनुशासनविरो धाच्च । अनेनैव न्यायेन यौगिकाभावप्रसङ्गाच्च । न द्वितीयः, भेकादिष्वपि 
प्रयोगप्रसङ्गात्‌ । गवादिशब्दानामिव व्यवहारप्राचुर्याप्राचुर्यकृते शक्ति- साम्येऽपि प्रसिद्ध्यप्रसिद्धीति चेत्‌, न । वैषम्यात्‌। 
गवादिशब्दानामनेकार्थत्वे शाखरतो निश्चिते हि प्रसिद्ध्यादेः कारणान्तरं मार्गणीयम्‌। नचैवमेषां शब्दानामनेकत्र 
शक्तिरवधृता । 


किञ्च शमिधातोः सञ्ज्ञायां “स्तम्बकर्णयो रमिजपोर्हस्तिसूचकयोः'* इत्यादिनाऽबयवार्थव्यति-रेकेणोपाधीनपि 
वदता शास्रकारेणाङ्खीकृतैवेषा वृत्तिरित्यलम्‌। 


[ मुख्यार्थसादृश्यं निमित्तीकृत्य वृत्तिः गौणी, मुख्यार्थसम्बन्धं निमित्तीकृत्य वृत्तिः लक्षणा | 


एवमन्यवहितामभिधावाचकत्वादिशब्दवेद्यां मुख्यवृत्ति निरूप्येदानीं व्यवहितां गौणीं लक्षणां चामुख्यवृत्ति 
निरूपयति - प्रयोगेति । 


प्रयोगयुक्तसादृश्यं सम्बन्धो वाऽप्यमुख्यतः। 
वृत्तिहेतुरिति ज्ञेयः ....---- || ३२।। 


सम्बन्धः प्रयोगयुक्तेन । वाशब्दो व्यवस्थितविभाषायाम्‌। अपिशब्दो मुख्यवृत्तिलक्षणेनागमुख्य - वृत्तिलक्षणस्य 
समुच्चयार्थः । अमुख्यत इति समासे गुणभूताया अपि वृत्तेर्बुद्धया पृथक्ताया विशोषणम्‌ । अमुख्याया गौण्या लक्षणायाश्च 
वृत्े्हतुरिति ज्ञेय त्यर्थः । यस्य शब्दस्य यत्रार्थ प्रयोगः सामर्थ्यं तस्य प्रवृत्तिनिमित्तातिरिक्त तत्सादूश्यं निमित्तीकृत्यान्यत्र 
वृत्तिर्गोणी । तत्सम्बन्ध निमित्ती - कृत्य वृत्तिस्तु लक्षणेत्युक्तं भवति । 

कश्चिदाह - गौणी नाम वृत्तिरनास्ति। सादृश्यस्यापि सम्बन्धत्वेन लक्षणायामन्तभूतत्वादिति । तन्निराकर्तुं 
पश्चादुदिष्टाऽपि गौणी प्रथमं लक्षिता । स्वातन्त्र्यं हवमस्या ज्ञापितं स्यात्‌ । 


यदि खलु कश्चिद्‌ ब्रूयात्‌- लक्षणा नाम नास्ति । सम्बन्धस्याप्येकस्थानत्वादिसादूश्यरूपत्वेन गौण्यामन्तरभूतत्वादिति । 
तदा कि वक्तव्यम्‌ ? नैवं लौकिकी प्रतीतिरिति चेत्‌ । तत्‌ किं सादुर्यं सम्बन्धत्वेन प्रतियन्ति लौकिकाः ? 


[ रूढगौणी-अरूढगौणीभेदेन गौणीवक्तदरैविध्यम्‌ | 


तत्र गोणी द्विविधा - रूढारूढभेदात्‌ तत्राऽद्या यथा ~ मृद्रवकादौ गवादिशब्दस्य । द्वितीया यथा - गौर्वाहीक 
इति । अत्र स्वार्थसहचारिणो गुणा जाङ्यमान्द्यादयो लक्ष्यमाणा गोशब्दस्य वाहीके वृत्तौ निमित्ततामुपयन्तीति केचित्‌। 
तदसत्‌ । गौण्या लक्षणातो भेदाभावप्रसङ्ात्‌। गो-शब्दस्य वाहीके वृत्तौ लक्ष्यमाणगुणानां 
निमित्ततायाश्चरोपपत्तिशुन्यत्वात्‌। लक्ष्यमाणगुणसादूश्याद्‌ गुणान्तरम्‌, ततो गुणी लक्ष्यत इति तु नानुभाविकम्‌। 


स्वार्थसहचारिगुणाभेदेन परार्थगता गुणा एव लक्ष्यन्त इत्यपरे । तदप्यसत्‌ । गुणानां भेदस्य साधयिष्यमाणत्वात्‌। 
(७२६) वाहीके वृत्तौ निमित्ताभावाच्च । तस्मात्‌ सदूशगुणाश्रयत्वं निमित्तीकृत्य पराथ वृत्तिर्गोणीति साधूक्तम्‌ । 


[ रूढलक्षणा-अरूढलक्षणाभेदेन लक्षणावृ्तद्रैविध्यम्‌ | 


लक्षणाऽपि द्वेधा - रूढारूढभेदात्‌ । तत्राऽद्या यथा - राजाऽयं गच्छतीति । द्वितीया यथा -- गङ्घायां घोष इति। 
केचिदभिधेयाविनाभूतप्रतीतिर्लक्षणोच्यत इत्याहुः । तेषां मश्चाः क्रोशन्तीत्यादौ लक्षणा न स्यात्‌ । स्याच्च शब्दात्‌ प्रतीतेन 
लिङ्ेनानुमितार्थस्य । अथाविनाभावोऽत्र सम्बन्धमात्रम्‌, तथाऽपि लकषितलक्षणायामनव्यािः । नहि तत्राभिधेयसम्बन्धिनि 

वृत्तिः । किन्तु लकषितसम्बन्धिनि । यथा प्राग्‌ विरुद्धा इदानीं परस्परमेकीभूता इति । परम्परयाऽयमर्थोऽभिधेयसम्बन्धीति 
चेत्‌, तहिं किमनया क्लिष्टकल्पनया ? प्रयोगयुक्तसम्बन्ध इति यथोक्तमेवास्तु । 


[ पराभिमतव्यज्जनवृत्तेरनुमानरूपत्वम्‌ | 


व्यञ्जनं नामापरा वृत्तिरस्तीति चेत्‌, न । अनुमानतया तस्य शब्दशक्तेत्वानङ्गीकारात्‌ । यथोक्तम्‌ - ˆ वचनलिङ्नुमा 
हि सा" इति । तात्पर्यवृत्तिस्तु नातिरिच्यत इति स्वयमेवाऽचार्यो वक्ष्यति ।(१२५४) 


[ मम्मटेन मुख्यार्थानुपपत्ति -प्रयोजनयोरपि अमुख्यवृत्तिकारणत्वप्रतिपादनम्‌ | 


ननु मुख्यार्थानुपपत्ति तत्सादृश्यं प्रयोजनं चापेक्ष्य गौणी प्रवर्तते । मुख्यार्थानुपपत्तितत्सम्बन्ध- प्रयोजनान्यपेक्षय तु 
लक्षणा । यथोक्तम्‌- 


^ मुख्यार्थवाधे तद्योगे रूढितोऽथ प्रयोजनात्‌ । 
अन्यार्थो लक्ष्यते यत्‌ सा लक्षणाऽऽरोपिता क्रिया ' इति। 


[ मुख्यार्थानुपपत्तेः अमुख्यवृत्तिकारणत्वनिरासः | 
तत्‌ कथं सादुश्यसम्बन्धावेवोक्तावित्यत आह -- पूर्वेति । 
8 पूर्वायोगे परग्रहः || ३२॥। 


न मुख्यानुपपत्तिरमुख्यवृत्तेः कारणम्‌ । प्रयो गोत्तरकालीनत्वादनुपपत्तिदर्शनस्व । किन्तु मुख्यार्था - 
नुपपत्तिदर्शनममुख्यार्थग्रहणस्य हेतुः । अत एव हि न शब्देनापेक्ष्यते । नापि प्रयोक्त्रा । किन्तु प्रति-पत्त्रैव । शब्दो हि 
व्युत्पत्तिवशान्मुख्यमेवार्थ प्रथमं बुद्धावारोहयति । नच प्रतिपत्ता तं सहसोत्स्रष्टु -मुत्सहत इति तदर्थमेवानुपपत्तिमपेक्षते । 
अतो न वृत्तिकारणचिन्तायामियं वाच्या । 


[ प्रयोजनस्य अमुख्यवृत्तिकारणत्वनिरासः | 


प्रयोजनमपि न वृत्तिहेतुः । किन्तु सति मुख्येऽस्मदायत्ते शब्दप्रयोगेऽकस्मादमुख्यं प्रयुञ्ज्मह इति वक्त्रा प्रतिपत्त्रा 
चानुसन्धीयते। अतोऽत्र न वक्तव्यमिति । अत्रायोगग्रहणं प्रयोजनस्याप्युपलक्षणम्‌। यथाऽयोगः सार्वत्रिको न तथा 
प्रयोजनम्‌ । रूढायां गौण्यां लक्षणायां चाभिधातुल्यत्वेन अनपेक्षित- त्वादिति विशेषसूचनाय न स्वरब्देनोपात्तम्‌ । 
निर्दलत्वात्‌। “मुख्यायोगेऽमुख्यग्रहः' इति वक्तव्ये “पूर्वायोगे परग्रहः * इति वचनं लक्षितलक्षणाद्यनुगमार्थम्‌ । नहि 
लक्षितलक्षणा मुख्यासम्भव-मात्रेणाऽश्रीयते, किन्तु लकषितस्यापि । अत एवैतदयुक्तम्‌ - “मुख्यार्थबाधे ' इति । 


[ वृत्तीनां तारतम्यम्‌ | 


किञथ यथा मुख्यवृत्तिष्वपि स्वीकारे तारतम्यमस्ति, तथाऽमुख्यवृत्तिष्वपि । कुत इति चेत्‌ । अर्थ- 
प्रतीतिसन्निकर्षविप्रकर्षाभ्यामिति ब्रूमः । ननुच सादुश्यसम्बन्धयोस्तद्धितमुत्पाद्य तस्यापि लुपि कृते सर्वं सेत्स्यति । 
किममुख्यवृक्तिस्वीकारेणेत्यतो वेदमुदितम्‌ । यदि गोशब्दस्य गवि वाहीके च गङ्गा -शब्दस्य गङ्गायां तीरे चोक्तविधक्भिधेव 
स्यात्‌, तदा गोगङ्शब्दोच्चारणे गोगङ्गयोः पूर्वं प्रतीतिः, तदयोगे चानुसंहितेऽर्थान्तरे प्रतीतिरिति न स्यात्‌ । नहि 
हरीतक्यादिशब्दोच्चारणे सत्ययं प्रतीति-क्रमोऽस्ति। किन्तु वृक्षे फले च स्वातन्त्येण प्रतीते प्रकरणादिवशेनान्यतरनिखत्रणं 
क्रियते । अस्ति चायं पूर्वायोगे परग्रहः । तेन जानीमो नोभयत्रोक्तविधयाऽभिधेवेति । 

[ वृत्त्यङ्गीकारस्य वैयर्थ्यमाशङ्खय तन्निरासः | 


नन्वत्रानु पपत्तेरर्थप्रतीतिहेतुत्वेऽ्थांपत्तिरेवास्तु । कि शब्दशक्तिसमाश्रयणेन ? तथाहि - किमाप्त- 
प्रणीताच्छन्दादसावर्थः प्रतीयते, अन्यथा वा ? नान्यथा । उन्मत्तवाक्यादौ तदभावात्‌ । आच त्वर्था -पत्तिरेव । वक्तुरापेः 
प्रतीतार्थानुपपत्तेश्च विरोधेनार्थान्तरस्य कल्प्यमानत्वात्‌ । स्यादेवं यदि वक्तुराप्तत्वं निश्चीयेत । तस्य पदस्य तत्र 
शक्त्यभावेऽसम्बद्धभाषिणि तस्मिन्नाप्तत्वमेव कथं निश्चीयेतेति । तदर्थ-मवश्यं शब्दशक्तिराश्रयणीयेति सर्वमवदातम्‌ । 


[ महायोगादेः लौकिकरूढितः प्राबल्यस्य श्रुत्या प्रतिपादनम्‌ | 


एतेनैतदपि परिहतम्‌। यदभिहितं पूर्वपक्षिणा -- योगस्य रूढितो दुर्बलत्वेन न परमेश्वरस्य मुख्यार्थ -त्वमिति। 
महायोगस्याविद्रद्रिमात्रात्‌ प्राबल्योपपत्तेः । विद्रद्रुढरप्युक्तत्वेन तत्सहितस्य योगस्य सुतरां तदुपपत्तेरिति । यदुक्तम्‌- 
ˆ "उभयं दृश्यते विष्णौ ' इति, यच्च सूचितं विशिष्टयोगस्य रूढितः प्राब-ल्यमिति तदुपपादयति -- एतमेवेति । 


एतमेव तथा सन्तं शतर्चीत्यादिनामभिः। 

आचक्षत इति हात्र सन्तमित्यवधारणात्‌ || ३३ ।। 
योगस्य रूढेः प्रबाल्यं विद्रद्रूढिं च तत्रगाम्‌ । 

बहुशो दर्शयत्यञ्जस्तात्पर्यात्‌ सनिरुक्तिकम्‌ || ३४ ।। 


“तं यच्छतं वर्षाण्यभ्यार्चत्‌ तस्माच्छतर्चिनस्तस्माच्छतर्चिन इत्याचक्षत एतमेव सन्तम्‌। स यदिदं सर्व मध्यतो दधे 
यदिदं किथ्च तस्मान्मध्यमास्तस्मान्मध्यमा इत्याचक्षत एतमेव सन्तम्‌ ' " इत्यादिका श्रुतिः । सनिरुक्तिकं योगवृत्तिसाहित्येन । 
तत्रगां परमेश्वरविषयाम्‌ । शतर्च्यादिशब्दोपलक्षितानां सर्व -शब्दानां विद्रदूटि दर्शयति । आचक्षत इत्युक्तत्वात्‌ । यच्चात्र 
बहुशोऽतिबहुवारं दर्शयति तेन ज्ञायते अञ्जस्तात्पयदिव नतु प्रासङ्धिकत्वेनेति। 


किशथात्र सन्तमिति वचनादेतमेवेत्यवधारणाच्च लोकिकरूडितो भगवद्विषयस्य योगस्य प्राबल्यदर्शयति श्रुतिः । एतमेव 
परमात्मानं शतर्च्यादिनामार्थ सन्तं उक्तेन योगेन शतर्च्याकिमवाच्यमाचक्षते विद्रासः । मधुच्छन्दःप्रभृतीस्तु रूढार्थानमुख्यत 
इति । अस्यार्थस्य पदद्रयसामर्थ्येन प्रतीतेः । सन्त -मित्यनेन हागङ्घां गङ्त्याचक्षते यथा, न तथा हरिमिति मुख्यार्थतोच्यते । 
तदुपपादनार्थमाचक्षत इति निर्वचनं च सम्बद्धयते । अवधारणेन त्वन्यस्य तच्छब्दमुख्यार्थत्वं प्रतिषिद्धयते । नच सर्वथा 
प्रतिषेधो युक्तः । प्रागुक्त प्रयोजनव्याघातात्‌। ततः परमेश्ररसमकक्षतया वाच्यत्व प्रतिषेधो ज्ञायते । रूढार्थभ्यो 
यौगिकार्थस्याऽधिक्येऽभिहिते तद्विषयस्य विशिष्टयोगस्य लौकिकरूडितः प्राबल्यं सिद्धम्‌ । ^“अव -धारणा' ' इति क्रच्ि्‌ 
पाठः । अत्र सन्तमिति पदं अवधारणा चेति पदद्वयं दर्शयतीति योजना । हि यस्मादेवं तस्मादुक्त युक्तमिति । 


[ सर्वशब्दानां अकारव्याख्यानरूपत्वम्‌, अकारस्य विष्णुवाचित्वं च श्रुत्या उपपाद्य 
विष्णोः सर्वशब्दाभिधेयत्वसमर्थनम्‌ | 


वाक्यान्तरैरपि विष्णोः सर्वशब्दवाच्यतामुपपादयति -- अ इतीति । 


अ इति ब्रह्म कथित तद्घ्याख्यानात्मता तथा । 
शब्दानामपि सर्वेषां नामवित्कृतकृत्यता || ३५।। 


“अः इति ब्रह्म' इति श्रुतावकारस्य ब्रहमावाचकत्वं तावत्‌ कथितम्‌ । अन्यथा इतिकरणवेयर्थ्यात्‌ । “अकारो वै सर्वा 
वाक्‌" इति श्रुतौ सर्वेषामपि शब्दानामकारव्याख्यानता च कथिता । साक्षादै क्यस्य प्रत्यक्षादिविरुद्धत्वेन 
लक्षणाश्रयणस्याऽवश्यकत्वात्‌ । नच व्याख्यानव्याख्येययोर्भिन्नविषयता युक्ता । तस्मादेतद्राक्यद्रयपर्यालोचनया 
सर्ववागभिधेयत्वं ब्रह्मणः प्रतीयते । 

[ नामनज्ञानिनो मोक्षश्रवणात्‌, मोक्षस्य ब्रहमज्ञानैकसाध्यत्वाच्च नाममात्रस्य भगवद्राचित्वसमर्थनम्‌ | 


किञथ ““यद्राच ओमिति यच्च नेति यच्चास्याः क्रूरं यदु चोल्बणिष्णु तद्‌ वियूय कवयोऽन्वविन्दन्‌ नामायत्ता 
समतृप्यञ्छरतेऽधि' ' इत्यस्यां श्रुतौ वाचो वाक्समूहस्य मध्ये यत्‌ ओमिति पदमङ्गीकार- वाचीति यावत्‌, यच्च नेति पदं 
प्रतिषेधार्थम्‌, यच्चास्या वाचो मध्ये क्रूरं अर्थतः कठिनं च, यच्योल्बणिष्णु शब्दतः कठिनम्‌, उपलक्षणमेतत्‌, यावद्‌ 
वैदिकं पदजातं तत्‌ सर्वं वियूय विचार्यं कवयो विवेकिनः नामायत्तानि नामप्रकाश्यतया नामाधीनानि 
तत्तच्छन्दप्रवृत्तिनिमित्तानि अन्वविन्दन्‌ विदितवन्तः । तस्मिंश्च बेदनेऽधिश्रुते परिपक्ते सति तदनन्तरं समतृष्यन्‌ कृतकृत्या 
मुक्ता अभूवत्तिति, नाममात्रविदः कृतकृत्यता तावत्‌ कथिता । ““तमेवं विद्रान्‌ ' ' इति परमेश्वरज्ञानादेव मोक्षः श्रूयते । 
तदेतदुभयान्यथानुपपच्या सर्वाण्यपि वैदिकानि नामानि परमेश्वरार्थानीति गम्यत इत्याह - नामेति । 


[ पूर्ववर्ण-उत्तरवर्णं- तत्संहितानां विष्णुनामार्थत्वश्रवणात्‌, 
एतज्ज्ञानपूर्वकत्वेन संहिताध्ययनस्य विहितत्वाच्च विष्णुरेव सर्वशब्दवाच्यः | 


अथान्यच्च । सकलवैदिकसंहितानां पूर्वोत्तरवर्णानां च विष्णुनामार्थरूपत्वं तत्प्रतिपादकत्वमव्रवीद्‌ वेदः । तेन सर्वे 
वर्णाः सर्वाश्च संहिता विष्णुमेव प्रतिपादयन्तीति ज्ञायत इत्याह - विष्णुनामेति। 


विष्णुनामार्थरूपत्वं संहितादेरथाव्रवीत्‌ । 
णकारं च षकारं च बलचेष्टात्मकं वदन्‌ । 
तज्ज्ञानपूर्वकत्वेन संहिताध्ययनं तथा || ३६ ।। 


क्ताव्रवीदित्यतस्तद्राक्यमर्थतः पठति - णकारं चेति । “*णकारो बलं षकारः प्राण आत्मा" ' इति विष्णुनामगतौ 
णकारषकारौ परमेश्वरबलचेष्टाप्रतिपादकौ वदन्‌ वेदोऽनन्तरं “स यो ह एतौ णकारषकारावनुसंहितमृचो वेद" 
इत्युचामनुसंहितं सर्वसंहितासु णकारषकारौ यो वेद णकारषकार -तत्सहिताभिः प्रतिपाद्यो योऽर्थः स एव सर्वत्र 
पूर्वोत्तरवर्णतत्संहिताभिः प्रतिपाद्यत इति यो वेदेति विष्णुनामसमानार्थताज्ञानपूर्वकत्वेन सर्वसंहिताध्ययनमव्रवीदित्य । 


[ विष्णुशब्दे णकारषकारयोः प्राधान्येन विष्णुनामत्वम्‌, 
वीत्यस्य उनप्रत्ययस्य च तदुपसर्जनतया भगवद्राचित्वम्‌ | 


नन्वत्र णकारषकारार्थप्रतिपादकत्वं सर्ववणदिरुच्यते । नतु विष्णुनामार्थत्वम्‌ । नहि णकार -षकारावेव विष्णुनामेत्यत 
आह - उपसर्गत्वत इति। 


उपसर्गत्वतो वेस्तु ताच्छील्यार्थादुनस्तथा । 
णकारश्च षकारश्च नामरूपतया मतौ || ३७।। 


सत्यम्‌, सन्ति विष्णुनाम्न्यन्येऽपि वर्णा: । तथाऽपि वीत्यस्योपसर्गत्वेनोत्तरपदार्थविरोषकत्वात्‌, उनूप्रत्ययस्य 
ताच्छील्यार्थत्वादुपसर्जनत्वं मन्वानस्य वेदस्य प्राधान्यात्‌ णकारश्च षाकरश्च द्वावेव नामस्वरूपतयाऽभिमतावित्यदोषः । 


ननूपसर्गाः क्रियायोगे । नचात्र क्रियायोगोऽस्ति । तत्‌ कथमुपसर्गत्वम्‌ ? मैवम्‌ । “षोऽन्तकर्मणि! ', “"णु स्तुतौ" 
इति धातुद्रयरूपत्वाङ्गीकारात्‌ । अत एव ताच्छीलिक प्रत्ययोत्पच्युपपत्तिः। 


[ उक्तार्थोपिसहारः ] 
उदाहतानां श्रुतीनां प्रयोजनमाह - तस्मादिति । 


तस्मात्‌ समन्वयो विष्णौ स्वरवर्णपदात्मनः। 

अपि वेदस्य किमुत वाक्यरूपेण सङ्गतिः || ३८ ।। 


यौ पुरा सर्वशब्दानां प्रतिपदसमन्वयो वाक्यसमन्वयश्च विष्णावुक्तौ तावेताभिः श्रुतिभिः सिद्धा - वित्यर्थः । 
[ विष्णोः सर्वशब्दवाच्यत्वे श्रुत्युपन्यासः | 


उपपत्त्यपेक्षाः श्रुतयः प्रागुदाहताः । इदानीं स्पष्टं पदवाक्यसमन्वयवादिनीरुदाहरति - घोषा इति। 
घोषाः सर्वेऽपि वेदाश्च सर्वे वेदाश्च यत्‌ पदम्‌। 
इन्द्रं मित्र यमिन्द्र च प्रथमः सङ्कुतिस्तथा || ३९ ।। 


नामधाः सर्वदेवानामेक इत्यादिका श्रुतिः । 
प्रमाणमुक्तविषये ........-- +... । 


“"ता वा एताः सर्वा ऋचः स्वे वेदाः सर्वे घोषा एकैव व्याहतिः प्राण एव'' 
““सर्वे वेदा यत्‌ पदमामनन्ति" 


““दन्दरं मित्रं बरुणमिमाहूरथो दिव्यः स सुपणों गरुत्मान्‌ । 
एकं सद्‌ विप्रा बहुधा वदन्त्य्चि यमं मातरिश्वानमाहुः 


““यमिनद्रमाहूर्वरुणं यमाहुर्यं मित्रमाहुर्यमु सत्यमाहुः '' 
^स प्रथमः सङ्कुतिर्विश्वकर्मा स प्रथमो मित्रो वरुणोऽयिः'' 
“यो देवानां नामधा एक एवः ' 


इत्येतानि वाक्यान्येतैः प्रतीकैरुपात्तानि । आदिपदेन “नामानि सर्वाणि” इत्यादेर्गरहणम्‌ । अत्राऽद्य-द्वितीयान्तिमश्रुतयः 
समन्वयद्रये प्रमाणम्‌ । अन्यास्तु वाक्यान्वये । इन्द्रादिनाम्नां परमेश्चरपरत्वे सति ““इन्द्रस्य नु वीर्याणि" इत्यादिवाक्यानां 
तत्परत्वं हि सिद्ध्यति । 


[ विष्णोः सर्वशब्दाभिधेयत्वप्रतिपादनस्य उत्सूत्रितत्वशङ्कापरिहारः ] 
नन्वेतदर्थप्रतिपादकसूत्रस्यादर्शनादुत्सूत्रितोऽयमर्थः कस्मादुक्त इत्यत आह - तदेवेति । 


क तदेवोक्तमुपक्रमात्‌। 
इति स्वयं भगवता ब्रुवताऽरोषमन्वयम्‌ । || ४०॥। 


तदेतद्‌ भगवता सूत्रकारेण स्वयमुक्तमेव, नोत्सूत्रितं कथ्यते । तथाच सूत्रम्‌- ““ज्योतिरुपक्रमात्तु तथा ह्यधीयत एके ' 
इति । अत्र ज्योतिरिति सूत्रप्रतीके ग्राह्ये यदुपक्रमादित्याह । तेन ““ज्योतिरुप- क्रमा" ' इति परेषामपपाठ एवेति सूचयति । 


अथवा, अत्र ज्योति्मात्रिग्रहणात्‌ कथं सर्वशब्दसमन्वयप्रतिपादनम्‌ ? ज्योतिःशब्दस्योप-लक्षणत्वादिति वदामः । 
कथमुपलक्षणाभिप्रायोऽवगम्यत इत्यत उक्तम्‌ - उपक्रमादिति ब्रुवतेति । अत्रहि ज्योतिरिति प्रतिज्ञाय ˆ“उपक्रमात्तु तथा 
ह्यधीयत एके ' " इति हेतुरुच्यते । तस्य चायमर्थः - “एष इमं लोकमभ्यार्चत्‌' ' इत्युपक्रमात्‌ उपक्रमं विधाय “"ता वा 
एताः'  इत्याद्यधीयत एक इति । तथाच यदि ज्योतिषश्शब्दमात्रसमन्वयोऽत्र विवक्षितः स्यात्‌, तदा तन्मात्रोपपादकं 
किमपि वक्तव्यम्‌ । सर्वशब्दवाच्यतोपपादकस्योपादानं क्रोपयुज्यते ? नहि विशेषविषयं प्रमाणं नास्ति, येन सामान्यद्वारा 
साधनं विधेयम्‌ । अतः सर्वविषयं प्रमाणमुपाददानेन सूत्रकृता ज्योतिःशब्दो लाक्षणिको विवक्षित इति ज्ञायते । 


[ सर्वशब्दसमन्वयस्य ज्योतिरधिकरणप्रतिपाद्यत्वसमर्थनम्‌ ] 


258 


किञथ ““तत्तु समन्वयात्‌" इति ब्रह्मणि सर्वशब्दसमन्वयः प्रतिज्ञातः, न कतिपयशटब्दसमन्वय इत्युपपादितम्‌ । 
तद्विवरणार्थमध्यायशेषस्य प्रवृत्तिरिति चोक्तम्‌। तत्राऽनन्दमयाद्यधिकरणैः प्राकर -णिकशब्दसमन्वयः प्रतिपादितः । 
अस्मिंश्च पादे विरोध्यादिशब्दसमन्वयः । तथाच कर्मक्रमाद्यभि-धायिनः शब्दाः । इदं चावशिष्टमधिकरणमिति परिशेषात्‌ 
तत्समन्वयार्थमेतदिति ज्ञायत इत्याशयवानाह -- ब्रुवतेति । 


[ ब्रह्मणः पदार्थत्वपक्षसमर्थनस्य उत्सूत्रितत्वशङ्कानिरासः | 


अस्त्वत्र सर्वशब्दसमन्वयप्रतिज्ञानम्‌ । तथाऽपि योऽत्र तत्प्रतिपादनार्थ “जातमोतम्‌' ' इत्यादिना न्वयोऽभिहितः स न 
सूत्रित इत्यतो वोक्तम्‌ - उपक्रमादिति । "एष इमं लोकमभ्यार्चत्‌' ' इत्युप क्रमवाक्यमुपादाय ““तथा ह्यधीयत एके ' 
इति वदता सूत्रकारेण तदेवोक्तं यदस्माभिरुक्तम्‌ । उपक्रमे सर्वस्यास्य दर्शनात्‌ । यथाचेतत्‌ तथा “एतमेव  इत्याडिक्तमिति। 


[ मायावादिना प्रधानस्य शब्दवाच्यतानिरासस्य पादप्रतिपाद्यत्वकथनम्‌ | 


एवं सङ्गेपविस्तराभ्यां “*आनुमानिकम्‌'* इत्यादिसूत्राणि व्याख्याय परेषां व्याख्यानं प्रत्याख्याति । तथाहि - 
केचिदेतत्पादप्मेयमन्यथा वर्णयन्ति- यदुक्तं प्राधनस्याशाब्दत्वम्‌, “ ईक्षतेर्नाशब्दम्‌ "ˆ इति । तदसिद्धम्‌, कासुचिच्छाखासु 
प्रधानसमर्पणपराणां शब्दानां श्रूयमाणत्वदिति । तदेतद्‌ यावन्न निराक्रियते न तावद्‌ ब्रह्मकारणवादस्य स्थैर्यं भवति। 
अतः प्रधानस्याशाब्दत्वं प्रतिपादयितुमयं पाद आरभ्यत इति । 


[ मायावाद्युदाहतवाक्येषु प्रधानस्य जगत्कारणत्वाश्रवणात्‌ तन्निरासानुपपत्तिः |] 


तत्तावत्िराचष्टे - न शब्दवाच्यतैवेति । 
न शब्दवाच्यतैवात्र प्रधानस्य निषिद्ध्यते । 


अत्रैव प्रथमेऽध्याये प्रधानस्य शब्दवाच्यता निषिद््यत इति नोपपद्यते । तथासति समन्वयलश्चणे अन्तभवाभावेन 
पादस्यासङ्तत्वप्रसङ्ग इति भावः । ननूक्तमत्र समन्वयस्थेम्ने प्रधानस्याशाब्दत्वम त्रो पपाद्यत इति, तथाच 
कथमसङ्गतिरिति । मैवम्‌ । तथासत्यविरोधलक्षणेऽन्तर्भावप्रसङ्गात्‌ । अन्यथा द्वितीयाध्यायार्थोऽपि समन्वयस्थैययेवेति 
सोऽप्यत्र वक्तव्यः स्यात्‌ । केवलं शब्दवाच्यता एवात्र प्रधानस्य निषिद्ध्यते इति न युज्यते, विरोषाभावात्‌। 


किञ्ात्र पादे जागत्कारणवाचिशब्दवाच्यत्वं प्रधानस्य निषिद्धयते, शब्दवाच्यतैव वा ? नाऽद्यः, अत्रोदाहतवाक्येषु 
“महतः परमव्यक्तम्‌, ' “यस्मिन्‌ प्थप्थ जनाः ' इत्यादिषु प्रधानस्य जगत्का -रणत्वाश्रवणात्‌ । 


[ भामतीकृता श्रतेः प्रधानपरतया व्याख्यानम्‌, तन्निरासश्च | 


कश्चिदाह - ""महतः परमव्यक्तम्‌' ' इति परशब्देन कालविप्रकृष्ठत्वमुच्यते, ततः कारणत्व - शङ्केति । तदयुक्तम्‌ । कि 
कालविप्रकर्षं एव कारणत्वम्‌, उत तेनानुमेयम्‌, अथ सम्भाव्यम्‌ ? न प्रथम -द्ितीयौ, कार्यकारणभावविकलयोरपि 
परापरभावदर्शनात्‌। न तृतीयः, सम्भवनामात्रस्येयन्तं सूत्रसन्दर्भं प्रति प्रयोजकत्वायोगात्‌ । ˆअजामेकाम्‌'' इत्यादौ 
कारणत्वं प्रतीयत इति चेत्‌ । तत्‌ कि ब्रह्मपरं करिष्यते? तेजोवन्नविषयं हि तद्‌ व्याख्यातं भवता । तथाच लौकिकमाभाणकं 
नाति- वर्तते ““व्याप्रेणोरणे नीते का हानिः? वृकेणोरणे नीते को लाभः ?'' इति। 


[ प्रयोजनाभावाच्च प्रधानस्य शब्दवाच्यत्वनिराकरणानुपपत्तिः ] 


द्वितीये त्विदमुपतिष्ठते - न शब्दवाच्यतैवात्र प्रधानस्य निषिद््यते, प्रकृतानुपयोगादिति । शाब्दत्वे हि प्रधानस्य 
स्वरूपमात्रं सिद्ध्यति । नच स्वरूपसिद्धिमात्रेण काचिष्टुश्चणश्चतिः । नहयस्मा-भिरिव परेण सर्वशब्दसमन्वयः प्रतिज्ञातः । 

नापि प्रधानं निषिद्ध्य ब्रहम तत्र निवेशितम्‌ । येनास्मदीय -दिषशाऽप्युपयोगः स्यात्‌ । तदिदमुक्तम्‌ -- ब्रहमनिवेशनं विना 
प्रधानस्य शब्दवाच्यतैवात्र निषिद्यत इति न युक्तमिति । 
[ प्रधानस्य शब्दवाच्यतानिरासस्य असङ्गतत्वम्‌ | 


किञ्च प्रधानस्य शब्दवाच्यता ईक्षत्यधिकरणानन्तरमेव निषेद्छ्या । त्रिपादीमतिक्रम्यात्र निषिद्ध्यत इति न युज्यते । 
व्यवधाने कारणानिरूपणादिति। 


किञ्च पादग्रतिपाद्योऽर्थस्तथाविधो भवति, यः तत्पादस्थसकलसूत्रप्रतिपाद्यः । नचात्र पादे सर्वेष्वपि सूत्रेषु प्रधानस्य 
शब्दवाच्यतैव निषिद्ध्यत इति नियमोऽस्ति, येनायमेतत्पादार्थः स्यात्‌ । “कारणत्वेन ' इत्यादौ तदभावात्‌ । तत्रापि 
परम्परया तदेव साध्यमिति चेत्‌, तर्हि पारम्पर्यस्यातीत -पादार्थऽपि सुवचत्वादत्रैव प्रधानस्य शब्दवाच्यता निषिद्ध्यत 
इति नास्ति । स हि पादार्थो यो नान्यत्र प्रतिपाद्यत इति । 
[ मायावादिना काठकगताव्यक्तपदस्य प्रधानपरतानिरासपरतया आनुमानिकाधिकरणव्याख्यानम्‌ || 


एवं सामान्यतः पादार्थं निराकृ त्येदानीं प्रथमाधिकरणव्याख्यां निराकरोति - न शब्दवाच्यते -वेति। 

ˆ“आनुमानिकम्‌' ' इत्यादिसूत्रम्‌ । तत्‌ परेण व्याख्यातम्‌ - आनुमानिकमप्यनुमाननिरूपितं प्रधानमप्येकेषां शाखिनां 

शब्दवदुपलभ्यते । काठके हि पठ्यते ~ "महतः परमव्यक्तमव्यक्तात्‌ पुरुषः परः ' इति । तत्र य एव यन्नामानो यत्क्रमाश्च 

महदव्यक्तपुरुषाः स्मृतिप्रसिद्धास्त एवेह प्रत्यभि - ज्ञायन्ते । तत्राव्यक्तमिति रूढियोगाभ्यां प्रधानमुच्यते । एवं तस्व 
शाब्दत्वादशाब्दत्वमनुपपन्नमिति चेत्‌ । नैतदेवम्‌ । नह्येत्‌ काठकवाक्यं प्रधानपरमिति। 
[ काठकगताव्यक्तपदस्य प्रधनपरत्वनिरासे प्रयोजनाभावः | 


अत्र पृच्छामः - किमत्र काठकगताव्यक्तशब्दवाच्यतैव प्रधानस्य निषिच्यते, किंवा कुत्रापि केनापि शब्देन नोच्यत 
इति । आद्यस्यो त्तरम्‌ - अत्र काठके वाक्ये ऽव्यक्त शब्दवाच्यतैव प्रधानस्य निषिद्ध्यत इति नो पपन्नम्‌ । 
तन्मात्रेणाशब्दत्वासिद्धेः । 


[ प्रधानस्य श्रुत्यादिप्रतिपादितत्वात्‌ तस्य शब्दवाच्यतानिरासासम्भवः | 


द्वितीयेऽपि किं परममुख्यया वृक््या, उत शब्दवाच्यतैव निषिद्धयते ? आद्ये तन्मात्रमनुमतमेव । सर्वथा शब्दवाच्यतैवात्र 
प्रधानस्य निषिद्ध्यत इति द्वितीयस्तु नोपपद्यते । कुत इत्यत आह - सर्वेति । 


सर्ववेदेतिहासेषु पुराणेषु च सङ्गहात्‌ || ४९।। 
सङ्कहात्‌ प्रधानस्येति शेषः । वेदे तावदाथर्वणिकाः पठन्ति- 


“विकारजननीमज्ञामष्टरूपामजां ध्रुवम्‌ । 
ध्यायतेऽध्यासिता तेन तन्यते प्रेर्यते पुनः" ' इत्यादि । 


इतिहासपुराणे तूदाहरिष्यमाणे द्रष्टव्ये । 


[ त्रिगुणत्वादिलक्षणोपेतप्रधानप्रतिपादकगीतावाक्योदाहरणम्‌ ] 


ननूक्तमत्र नहात्र स्मृतिप्रसिद्धं कारणं त्रिगुणं प्रधानमुच्यते । तेन यद्यदुदाहियते तत्तद्‌ विप्रतिन्नमेवे - त्यतः 
त्रिगुणत्वादिलक्षणोपेतप्रधानप्रतिपादकमितिहासवाक्यं पठति - सत्त्वमिति। 

सत्त्वं रजस्तम इति गुणाः प्रकृतिसम्भवाः । 
निबध्नन्ति महाबाहो देहे देहिनमव्ययम्‌ |। ४२।। 
इत्यादिवाक्यरूपेण........... +... । 


आदिपदेन ^“भूमिरापोऽनलो वायुः '  इत्यादेर््रहणम्‌ । इत्यादिवाक्यप्रतिपादयेन त्रिगुणत्वादिना रूपेणोपेतस्य प्रधानस्य 
सङ्हादिति सम्बन्धः । 


[ काठकगताव्यक्तपदस्य शरीरपरत्वव्याख्यानप्रत्याख्यानम्‌ | 


किञ्च “अव्यक्तात्‌ पुरुषः परः" इत्यव्यक्तशब्दवाच्यं न चेत्‌ प्रधानम्‌, तहिं तद्वाच्यं वाच्यम्‌ । नन्वत्र सूत्रकृतैवोक्त 
ˆ “शरीररूपकविन्यस्तगृहीतेः' ' इति, *“आत्मानं रथिनं विद्धि शरीरं रथमेव च' ' इति प्राग्‌ यच्छरीरं रथरूपकतया विन्यस्तं 
तदव्राव्यक्तशब्देन गृह्यते, प्रकरणात्‌ परिशेषाच्चेति । 


नैवं सूत्रकृदाह । तथात्वे हि रूपकविन्यस्तशरीरगृही तेरित्यवक्ष्यत्‌ । अस्तु वा कथश्चिद्‌ विशेषणस्य परनिपातः । इद तु 
वक्तव्यम्‌ । कथमव्यक्तशब्देन शरीरमुच्यत इति । नह्येषा रूढिः । नापि योगः सम्भवति । शरीरस्य व्यक्तत्वात्‌ । 


ननु परिहतमेतत्‌ सूत्रकृता - “सूक्ष्म तु तदर्हत्वात्‌' ' इति । यद्यपीदं शरीरं व्यक्तम्‌, तथाऽप्यस्य यन्मूलमुपादानकारणं 
तेजोवन्नलक्षणं भूतसूक्ष्मं तत्तावदव्यक्तम्‌ । अनादेस्तस्य सृक्ष्मस्याव्यक्तता-्हत्वात्‌ । कार्यकारणशब्दाश्च सङ्कीर्यन्ते । गीभिः 
श्रीणीत मत्सरम्‌ ' ' इति यथेति। 


अत्र वक्तव्यम्‌ - किमनेनोक्तं भवतीति । किं शरीरमेवात्रोच्यते, अव्यक्तशटब्दस्तत्रोपचरितः शरीर -मूलोपादानस्य 
तेजोवन्नात्मकस्य भूतसृक्ष्मस्यानादेरव्यक्तत्वादिति, किंवा भूतसृक्ष्ममेवाव्यक्तशब्द - वाच्यम्‌, शरीरशब्दस्तु तत्रोपचरितः 
शरीरस्य तत्कार्यत्वादिति । पक्षद्रयेऽपि दोषमाह -- यत्रेति । 


1 यत्रार्थो नान्य इष्यते । 
तेजोवन्नात्मकं वाऽपि यद्युपादानमिष्यते । 
अनाद्येवापराधः कः प्रधानमिति चोदिते || ४३।। 


यत्र वाक्ये यदि अव्यक्तशञब्दस्यान्योऽ्थों नेष्यते परब्रह्मलक्षणः, अपितु तेजोवन्नात्मकं शरीर -मूलोपादानमनादि 
भूतसृक्ष्ममेवेष्यते । प्रथमे स्वरूपेणैव । द्वितीयेऽव्यक्तशब्दवाच्यतया तत्र तर्हि तत्‌ प्रधानमिति चोदिते को दोषोऽस्ति । येन 
नेति प्रतिषिद्यते । 


अयमभिसन्धिः - सर्वथा तावन्नाव्यक्तपदं ब्रह्मपरं त्वयोच्यते, किन्तु भूतसृक्ष्मकार्यशरीरस्य भूतसूक्ष्मस्य वा 
वाचकमिति । परेण तु प्रधानवाचकमिति। यदिचाव्यक्तस्य कारणत्वमभिप्रेतम्‌, तदा पक्षद्रयमपि ब्रह्मवादस्य 
प्रतिपक्षभूतमिति । शरीराङ्गीकारेण प्रधाननिरासो व्यर्थः । कारणत्वा-विवक्षायां तु पक्षद्रवस्याप्यविरुद्धत्वात्‌ 
किमनेनान्यतरपरिग्रहेण, अन्यतरनिराकरणाग्रहेण ? विफ-लत्वात्‌, असङ्तत्वाच्चेति । 


अथवाऽनादेरुपादानस्य जडस्य भूतसृक्ष्मशब्दाभिधेयस्याङ्गीकारे प्रधानं नेति रिक्तं वचः । तल्लक्षणत्वात्‌ प्रधानस्य । 
नाम्मि विवादायोगादिति भावः। 


नन्विदमाशङ्कय सूत्रकारेणैव परिहतम्‌-- “तदधीनत्वादर्थवत्‌ ' ' इति । स्यादेतदेवम्‌ । यदि वयं स्वतन्त्रं तेजोबन्नात्मकं 
कारणमित्यभ्युपगच्छामः । नैतदस्ति । तस्य ब्रह्माधीनत्वाङ्गीकारात्‌ । अवश्यं चैतदेवमङ्गीकर्तव्यम्‌ । अर्थवद्धि तत्‌ । नहि 
तेन विना ब्रह्मणो जगत्कारणत्वं निर्वहतीति । 


अत्रोच्यते - किमनेनोक्तं भवति ? अस्ति प्रधानमिति सम्प्रतिपन्नम्‌ । तद्धर्मेषु तु स्वातन्त्यादिषु विप्रतिपत्तिरिति । एवं 

चेत्‌ प्रधानस्य स्वातन्त्यादिकं साह्न चोदनीयम्‌ । त्वया तु पारतन्त्यादिकं व्युत्पादनीयम्‌ । किमनेनाव्यक्तादिशब्दानां 
प्रधानपरतानिरासप्रयासेन । नहात्र प्रधानस्य स्वातन्त्या-दिकमवभासते । प्रत्युत “अव्यक्तात्‌ पुरुषः परः' * इत्यव्यक्तस्य 
पुरुषाधीनत्वं प्रतीयते । तदिदमप्यु -क्तम्‌ - प्रधानमत्रोच्यत इत्येवोक्तेऽपराधः कः ? किन्तु स्वतन्त्रमित्युदिते । 
नचैवमत्रोच्यत इति। 


[ मायावादिना 'अजामेकाम्‌' इति श्रुतेः प्रकृतिपरत्वनिराकरणम्‌ | 


“चमसवदविशेषात्‌ ' इत्यादिकमधिकरणमपि प्रधानस्याशाब्दत्वप्रतिपादकमिति व्याचक्षते । तथाहि - 
“अजामेकां लोहितशुक्लकृष्णा बह्वीः प्रजाः सृजमानां सरूपाः । 
अजो ह्येको जुषमाणोऽनुशेते जहात्येनां भुक्तभोगामजोऽन्यः'' 


इत्यस्मिन्‌ मन्त्रे प्रधानस्य प्रतिपादनात्‌ कथं तदशब्दमिति । अत्रोच्यते - यथा हि "*अर्वाग्‌ बिलश्च-मसः'* इत्यस्मिन्‌ 
मन्त्रे स्वातन्त्येण अयं नामाऽसौ चमसः" इति न शक्यते निरूपयितुम्‌, विशेषा - भावात्‌ । ऊर्ध्ववुध्नत्वादर्यथाकथभ्ित्‌ 
सर्वत्र योजयितुं शक्यत्वात्‌ । तथा ^“अजामेकाम्‌' ' इत्यत्रापि प्रधानप्रतिपादनं न शक्यावधारणम्‌, विशेषाभावादिति । 


[ श्रुतेः प्रकृतिपरत्वप्रतिपादनम्‌, तदनङ्गीकारे श्ुतेर्निर्विषयत्वप्रसक्गशच | 


तदिदमनुपपन्नम्‌ । ˆ "गौरनाद्यन्तवती सा जनित्री भूतभाविनी । सिताऽसिता च रक्ता च सर्वकामदुघा विभोः 
इत्यादिश्रुतिसमाख्यया निर्णयोपपत्तेः । 


किच न तावदत्र अजाशब्देन रूढार्थत्वाच्छागी स्वीकतुंमुचिता, विद्याप्रकरणत्वात्‌ । नापि पर-ब्रह्म, 
लोहितादित्वासम्भवात्‌। भोग्यत्वानुपपत्तेश्च । अत एव न जीवोऽपि, भोक्ततया पृथगभिधान्च । नाप्यन्यत्‌ किञ्चिदचेतनम्‌, 
अजननानुपपत्तेः। अतः प्रकृतिरेवाजा, जन्माभावात्‌ । लोहितशुक्ल - कृष्णा च रजस्सत्त्ततमोरूपत्वात्‌। प्रसिद्धं च 
रज आदीनां लोहितादित्वमागमेषु । तदनुषक्तश्च जीवः संसरति, असंसक्तस्तु मुच्यत इति सुप्रसिद्धम्‌ । नचेदेवम्‌, मन्त्रस्य 
निर्विषयत्वापत्तिरिति। 


[ मायावादिना श्रुतेः तेजोबन्नपरत्वप्रतिपादनम्‌ | 


ननु न मन्त्रस्य निर्विषयत्वमापद्यते । यतः सूत्रकृदेवाऽह - ““ज्योतिरुपक्रमा' " इति । अत्र मन्त्र प्रतिपादिताऽजा 
ज्योतिरुपक्रमा तेजोवन्नरूपा । कुतः ? “"यद्ेर्लोहितं रूपं तेजसस्तद्‌ रूपं यच्छुक्लं तदपां यत्‌ कृष्णं तदन्नस्य" इति 
लो हितादिरू पवत्तया तेजो बन्नान्यधीयते ह्येके । तत्समाख्ययाऽत्रापि तेजो बन्नात्मै वाजा प्रतिपत्तव्या । 
तस्याश्चतुर्विधभूतग्रामोपादानभूताया बहुप्रजाजननीत्वम्‌, जडत्वेन भोग्यत्वमप्युपपन्नमिति। 
[ श्रुतेः तेजोबन्नपरत्वव्याख्यानप्रत्याख्यानम्‌ | 


अत्र दूषणमाह - अजामिति। 


अजामेकामिति प्राह श्रुतिरेतां यदा तदा । 
को दोषः सर्वथेवास्ति परिणामि जडं यदि || ४४ ।। 


यदात्र मन्त्रे परिणामि जडं तेजोवन्नलक्षणं प्रतिपाद्यमङ्गीक्रियते, तहिं "अजामेकाम्‌'' इति श्रुतिरेतां प्रकृति प्राहेति 
यदा तदा को दोषोऽस्ति ? न कोऽपीति। 


ननु कथं नास्ति? *"डईक्षतेनांशब्दम्‌' इत्युक्ताशब्दत्वासि द्धे विद्यमानत्वादिति चेत्‌, न । तस्यास्मा- 

भिरन्यथाव्याख्यातत्वादित्याशयेनोक्तम्‌- सर्वथैवेति । अपरिहार्य इत्यर्थः । 


इदमत्राऽकूतम्‌ - जगत्कारणत्वेन खल्वत्राजा प्रतीयते । सा ब्रह्मवादिना ब्रह्मतया समर्थनीया । तेजोवन्नात्मकतया तु 
समर्थने प्रधानरूपाऽपि कुतो नाङ्गीकरणीया ? लक्षणातिन्यापेस्तुल्यत्वादिति । तेजोवन्नान्यपि परमेश्वराधीनानि । अतो 
न तत्रातिव्याभिरिति चेत्‌। एवन्तहिं किं मन्त्रस्य प्रकृतिपरत्व- निराकरणेन ? किन्तु प्रकृतिपरत्वमङ्खीकृत्यैव “यो 
योनिमधितिष्ठत्येकः' ' इत्यादिवाक्यबलेनेश्वरा -धीनत्वमेवोपपादनीयम्‌ । 


किञ्च तेजोवन्नेषु न तावदजाशब्दो रूढः । नापि यौगिकः । “तत्‌ तेजोऽसृजत'" इत्यादिश्रुतेरज-ननासम्भवात्‌ । नच 
स्रीलिङ्गत्वमुपपद्यते । नाप्येकवचनम्‌ । त्रिवृत्करणादिति चेत्‌, न । बहूत्वानिवृत्तेः। 


[ 'कल्पनोपदेशात्‌" इति सूत्रव्याख्याननिरासः |] 


अथ मन्येत - तेजोबन्नोपादानं जडमनादिद्रव्यं किमप्येकमस्ति । तत्कार्यत्वादुपचारादजादि -शब्दोपपत्तिरिति । तर्हि 
तदेवात्र प्रतिपाद्यमस्तु, शब्दानां मुख्यवृत्तिलाभात्‌। अस्त्विति चेत्‌, तहिं प्रकृतिरत्र प्रतिपाद्येति वदता पूर्वपक्षिणा 
किमपराद्धम्‌ ? तद्छक्षणत्वात्‌ प्रकृतेः । नाममात्र विवादा - योगाच्च, तदिदमुक्तम्‌ - अजामेकामिति। 


नन्वत्रोत्तरमुक्तम्‌ - ˆ"कल्पनोपदेशात्‌'* इति । यथाहि मधुविद्यादावादित्यादीनां मध्वादित्वेन कल्पना क्रियते, 
एवमत्रापि तेजोबन्नानामजात्वदिकल्पनोपदेशादविरोध इति । एतदयुक्तम्‌ । कल्प-नायाः प्रयोजनाभावात्‌ । नहीदं 
पामरजनमनोरञ्जनार्थं काल्यम्‌ । अत एव दृष्टान्तोऽपि निरस्तः । 


[ रामानुजीयव्याख्यानप्रत्याख्यानम्‌ | 


कश्चित्‌ “ज्योतिरुपक्रमा ' ' इत्येतदन्यथा व्याचष्टे - “ज्योतिर्ब्रह्म । तदुपक्रमा तत्कारणैवेयमजा न स्वतन्त्रा  इति। 
तस्य प्रथमसूत्र व्यर्थम्‌ । अनेनैव चरितार्थत्वात्‌ । किश्च "(तदधीनत्वात्‌ इत्यनेनैव प्रधानस्य ज्योतिरुपक्रमत्वं प्रतिष्दितम्‌ । 
प्रतिपादनीयं च सा्कयपरीक्षायामिति। 


[ अजामित्यादिश्रुतेः परममुख्यया वृत्या ब्रह्मपरत्वम्‌, मुख्यया वृत्या प्रकृतिपरत्वम्‌ | 


अस्याः श्रुतेः प्रधानपरत्वेऽपि न दोष इत्ययुक्तम्‌ ““तत्तु समन्वयात्‌" ' इत्यवधारणानुपपत्तेरिति चेत्‌, न । तेजोवन्नपलखेऽपि 
तदनिस्तारात्‌। अस्तु परस्यैवम्‌। भवतां तु कथं न दोष इत्यत आह - अस्माकमिति। 


अस्माकं परमुख्या्थो भगवानेक एव तु । 
मुख्यमात्रतया रूढं सर्वमभ्युपगम्यते 
सर्वेषामपि शब्दानां गौण्याद्यं तदयोगतः || ४५॥। 


अस्माकं तु मते “तत्तु समन्वयात्‌ ' ' इत्यवधारणस्यायमर्थः - सर्वेषामपि शब्दानां भगवानेक एव परममुख्यार्थो नान्य 
इति । अतो रूढं यस्य शब्दस्य यदर्थतया प्रसिद्धम्‌, तदपि सर्वं तन्मुख्यार्थ -मात्रतयाऽभ्युपगम्यते । मुख्यायोगे गौणाद्यमगि। 
एवं चाजादिशब्दाः परममुख्यया वृत्त्या परब्रह्मपरा मुख्यमात्रतया प्रधानस्यापि प्रतिपादका इत्यङ्गीकारे काऽनुपपत्तिरिति । 


[ शब्दानामुभयार्थत्वस्य प्रामाणिकत्वात्‌ समन्वयसूत्रोक्तमवधारणं 
परममुख्यार्थान्तरव्यावृत्य्थमेवेत्युपपादनम्‌ | 


नन्वेवन्तहिं सौत्रमवधारणं किमिति परममुख्यार्थान्तरव्यावृ््यर्थं व्याख्यायते ? वाच्यान्तरमात्र-व्यावृक््यर्थं कुतो न 
व्याख्यातव्यम्‌ ? नचोक्तप्रयोजनानुपपत्तिः । अमुख्यया वृत्त्या सङ्केतमात्रेण वा तदुपपत्तेरिति चेत्‌, न । सूत्रकारेणैव ग्रन्थान्तरे 
वैदिकानां शब्दानामुक्तविधानेकार्थत्वस्याभ्युपगतत्वा -दित्याह - अर्थद्रयमिति। 

अर्थद्रयमभिप्रेत्य प्रवृत्ते हरिसुक्तवान्‌। 
कार्याणां कारणं पूर्वं वचसां वाच्यमुत्तमम्‌ । 
योगानां परमां सिद्धि परमं ते पदं विदुः || ४६ ।। 


तदेव पठति - कार्याणामिति । वचसां वैदिकानामुत्तमं वाच्यम्‌ । तदपेक्षयाऽन्यान्यमुख्य- वाच्यानि । कुत एतत्‌ ? 
योगानां योगवृत्तीनां परमां सिद्धिम्‌ । सिद्धयन्त्यस्मिन्निति सिद्धिः । इन्द्रादय -स्त्वपरमसिद्धयः । एतदपि कुतः ? कार्याणां 
महदादीनां पूर्वं मुख्यं कारणम्‌ । प्रकृत्यादीनि त्वमुख्य - कारणानि । पदं स्वरूपम्‌ । तस्मात्‌ परमं विदुः । 


यद्यपि रूढिरविलम्बेनार्थप्रत्यायकतामात्रेण बलवती, तथाऽपि विशेषज्ञानहेतुत्वाद्‌ योग एव बलीयानिति मत्वा स 
एव गृहीतः । तत्र साक्षादर्थद्रयस्यानुक्तत्वेऽप्युत्तमं वाच्यमिति विशेषणाद्‌ वाच्यान्तरसद्धावोऽवगम्यते। अत एव 
प्रागभिप्रेत्यत्युक्तम्‌ । 


[ निरपवादप्रतीतिबलात्‌, बाधकाभावाच्च शब्दानामुभयार्थताऽङ्गीकरणीया | 
वैदिकानां शब्दानामुभयार्थत्वे प्रमाणान्तरमाह -- बुद्धाविति । 


स बुद्धौ समारोहादुभयोर्योगरूढयोः । 
त्यागे च कारणाभावादुभयार्थत्वमिष्यते || ४७॥। 


विपरीतप्रमाभावे पूर्वारोहस्तु कारणम्‌ । 


सा भवेद्‌ यत्र स व्यर्थः पूर्वारोहो भ्रमो यथा । 
अतो जगदुपादानं प्रधानं वक्ति सा श्रुतिः | ४८ ।। 


योग इति योगवृत्तिविषयः परमेश्वरः । रूढः प्रसिद्धः प्रकृत्यादिः । 


अयमर्थः -- अस्ति तावद्‌ विदितपदपदार्थसङ्तेरधिगतशाब्दन्यायस्याजादिशञब्दश्रवणे ब्रह्मण इव प्रधानस्यापि 
बुद्धावारोहः । धियां च स्वत एव प्रामाण्यम्‌, अप्रामाण्यं तु बाधाकाधीनमित्युप-पादितं प्रथमसूत्रे । (१४६) 
नचात्रार्थद्रयाभ्युपगमे बाधकमस्ति । येन बुद्धावारूढमपि त्यज्येत । अतो निरपवादप्रतीतिबलात्‌ सर्वेषामपि 
शब्दानामुभयार्थत्वमेष्टव्यमिति । 


एतेदेव विवृणोति - विपरीतेति । कारणं स्वीकारस्येति शोषः । सा विपरीतप्रमा । स स्वीकार -कारणत्वेनोक्तोऽपि 
पू्वारोहो व्यर्थः स्वीकारकारणं न भवति । भ्रमो यथेति । प्रसिद्धशुक्तिरजतादि - विपर्ययो यथेत्यर्थः। 


यद्रा अजादिपदानि क्रयर्थानि, बाधकविधुरायां बुद्धौ तथा रूढत्वादिति प्रतिज्ञाहेत्‌ कथितौ । अनेनान्वयल्यतिरेकाभ्यां 
व्यापिमाचष्टे । तत्र पूर्वार्धे यथा स्तम्भादिप्रत्यय इति दृष्टान्तोक्तिरपि द्रष्टव्या । 
[ उक्तार्थोपसंहारः ] 


नन्वत्राजायाः कारणत्वमुच्यते । तच्च ब्रह्मलक्षणत्वेनोक्तमित्यतो बाधकाद्‌ बुद्धावारूढमपि प्रधानं त्याज्यमिति चेत्‌, 
न । निमित्तमात्रत्वस्य ब्रह्मलक्षणत्वेन जगदुपादानत्वस्य प्रधानेऽपि सत्तवादस्य तदर्थत्वोपपत्तेरित्याशयवानुपसंहरति - 
अत इति । सा श्रुतिः ““अजामेकम्‌'' इत्यादिका ।। * ।। इत्यानुमानिक -ज्योतिरुपक्रमाधिकरणे ।। २।। 


पश्थजनाधिकरणम्‌ ।। ३ ।। 

[ मायावादिना "यस्मिन्‌ पथ्थपश्च जनाः' इति श्रुतेः प्रधानपरत्वनिराकरणम्‌ | 
“न सङ्खयोपसङ्कहादपि' * इत्येतदपि प्रधानस्याशब्दत्वप्रतिपादनार्थतया व्याचक्षते । तथाहि - 


“यस्मिन्‌ प्य पथ जना आकाशश्च प्रतिष्ठितः । 
तमेव मन्य आत्मानं विद्वान्‌ ब्रह्मामृतोऽमृतम्‌'" 


इत्यस्मिन्‌ मन्त्रे पथ पश्च जना इति पश्चसद्भयाविषयाऽपरा प्थसद्ख्ा श्रूयते । पश्थशब्दद्रयदर्शनात्‌। त एते प्च पथकाः 
प्थविशतिः सम्पद्यते । तथाच श्रुतिप्रसिद्धया पश्चविशतिसङ्कयया तेषां स्मृति - प्रसिद्धानां पशथविशतितत्वानामुपसङ्हात्‌ 
प्राप्तं श्रुतिमत्त्वं प्रधानादीनामिति। 


अत्रोच्यते - न सद्खयोपसङ्कहादपि प्रधानादीनां श्रुतिमत्तवप्रत्याशा कर्तव्या । कस्मात्‌ ? नानाभा -वात्‌। नाना ह्येतानि 
पथविशतितत्वानि । नैषां प्थशःपश्चशः साधारणो धर्मोऽस्ति । येन पविते -रन्तराले पश्थ प्च सङ्ख्या निविरोरन्‌। 
नहोकं निबन्धनमन्तरेण नानाभूतेषु द्वित्वादिकाः सद्धा निविशन्ते । अतिरेकाच्च । अतिरेको हि भवत्यात्माकाशाभ्यां 
पञथरविशतिसह्कयायाः । आत्मनो हि पञथ्विशतावन्तभवि यस्मिन्नित्यधिकरणत्वोक्तिविरोधः। आकाशस्यापि 
पृथगुक्तिविरोधः । तस्मान्न प्रधानादीनां शाब्दत्वमिति । 


[ पश्चविशतितत्वप्रक्रियायाः प्रामाणिकत्वप्रतिपादनपूर्वकं मायावादिव्याख्याननिरासः | 


अत्र वक्तव्यम्‌ - किं प्विशतितत्वप्रक्रिया सर्वथाऽप्रामाणिकीत्यभिप्रायः, उतैतद्वाक्यं तत्परं न भवतीति । 
पक्षद्रयमप्यनुपपन्नमित्याह - यत्तदिति । 


यत्तत्‌ त्रिगुणमव्यक्तं नित्यं सदसदात्मकम्‌ । 
प्रधानं प्रकृतिं प्राहुरविशेषं विशेषवत्‌ |। ४९ ॥। 


प्थभिः पञ्चभिर्ब्रह्य चतुर्भिर्दशभिस्तथा। 
एतच्चतुर्विंशतिकं गणं प्राधानिकं विदुः || ५० ॥। 


इति भागवते प्राह विद्याधीशः स्वयं प्रभुः । 


सदसदात्मकं कार्यकारणात्मकम्‌। अविशेषत्वादकार्यत्वात्‌ प्रधानम्‌, विशेषवत्तवात्‌ कार्यत्वात्‌ प्रकृति प्राहुः । 
विशेषवदित्यस्य विवरणम्‌ - पथ्थभिरिति। प्चभिर्महाभूतैः, पश्चभिस्तन्मात्राभिः, चतुर्भिर्महदहङ्कारमनोबुदधिभिः, 
दशभिरिन््रियैश्च ब्रह्म पूरितम्‌। एतच्चतुर्विशतिकं गणं प्रधानकार्य विदुरिति सूत्रकृतैव ग्रन्थान्तरे पश्चविशतितत्वानां 
प्रतिपादितत्वान्न तावदाद्यः कल्पः। 


अनुवादोऽयमिति चेत्‌ । किं प्रमितस्य, उत कल्पितस्य ? आद्ये तत्प्रमाणैरेव सिद्धिस्तत्वानाम्‌ । न द्वितीयः, वैयर्थ्यात्‌ । 
दूषणार्थमिति चेत्‌, न तदभावात्‌ । नहि ग्रन्थान्तरे अनुवादो ग्रन्थान्तरे दूषण -मिति सम्भवति । 


[ उक्तवाक्यस्य प्रधानपरत्वे मायावादयुक्तबाधकोद्धारः | 


न द्वितीयः, विरोधाभावात्‌ । यदुक्तं नानाभावादिति तदसत्‌ । सूत्रकारस्यापि सङ्गाहकाभावेन “'पश्चभिः'' 
इत्याद्युक्त्यनु पपत्ति प्रसङ्गात्‌ । अथ तत्र भूतत्वादीनि संग्राहकाणि सन्तीति चेत्‌, तर्हिं तान्येव 
भूतत्वतन्मात्रत्वज्ञानेन्द्रियत्वकर्मेन्द्रियत्वतदितरत्वानि च श्रुतावपि सन्तीति समानम्‌। नचाय-मस्ति नियमोऽन्तराले 
सङ्काहकेण विना सद्खयानिवेशो नास्तीति । ^“प्च सप्त च वर्षाणि न ववर्ष शतक्रतुः" , ^ व्रतमेतदनुषठेयं वर्षाणि नव पथ 
च इत्यादौ व्यभिचारात्‌ । यदप्यतिरेकाच्चेति । तदप्यसत्‌ । पातञ्जलैरीश्वरस्याङ्गीकृतत्वात्‌। आकाशश्चेत्याकाशाद्या 


इति व्याख्यानोपपत्तेः । 

[ 'पश्चपश्च जनाः' इत्यस्य मायावादयुक्तार्थपरत्वासम्भवः | 


किशेदं वाक्यं पथविशतितत्वसिद्धये सद्येन स्वशास्त्रे गृहीतत्वाद्‌ वा शङ्कितम्‌, सम्भावितत्वाद्‌ वा ? न द्वावपि 
सम्भवतः । पपच जना इत्यस्य पश्विशत्यप्रत्यायकत्वात्‌ । पशथजना इत्यस्य समासत्वे हि द्वितीयः प्थशब्दो न तावत्‌ 
पथ्थशब्देन सम्बद्ध्यते, विशेषणस्योपसर्जनेन सम्बन्धा -योगात्‌। नापि जनशब्देन, पश्चजनाः कतीत्याकाङ्कानुदयेन 
विशेषणायोगात्‌ । असमासत्वेऽपि न तावत्‌ प्थरब्देन सम्बन्धः, एकार्थयोर्विशेषणविरशेष्यभावानुपपत्तेः । नापि जनशकेन, 
निराकाङ्ख-त्वात्‌। कथश्चिदाकाङ्घायामपि दशत्वस्य प्राप्तेः । 


ननु पश्थजना इति समाहारद्विगुः । तस्य प्ति विशेषणे पश्चविशतिः सम्पद्यते । यथा पश्च पथपूल्य इत्युक्ते 
पथ्थविशतिपूला लभ्यन्त इति । मैवम्‌ । तथासति पुद्धिङ्गानुपपत्तेरित्यलम्‌ । “कारणत्वेन ' ' इत्यादिसूत्राणामपव्याख्यानं 
स्फुटदूषणमिति न दूषितम्‌ ।। * ।। इति पश्चजनाधिकरणम्‌।। ३।। 


अथ प्रकृत्यधिकरणम्‌ ।। ६ ।। 


[ भास्कर-शङ्करप्रभृतिभिः प्रकृत्यधिकरणस्य ब्रह्मणो जगदुपादानत्वप्रतिपादकत्वेन व्याख्यानम्‌ | 


“प्रकृतिश्च " इत्येतदधिकरणं ब्रह्मणो जगदुपादानताप्रतिपादनार्थमिति व्याचक्षते । तथाहि - †"जन्माद्यस्य यतः' ' 
इति जगत्कारणं ब्रहोत्युक्तम्‌। तत्र संशयः किमुपादानत्वेन, उत निमित्तत्वेनेति। “स ईक्षाक्रे । स प्राणमसृजत'” 
इतीक्षापूर्वककर्तृत्वश्रवणादिना केवलं निमित्तत्वेनैवेति प्राप्तेऽभि-धीयते - प्रकृतिश्च प्रतिज्ञादुष्टान्तानुपरोधात्‌। 


न केवलं निमित्तकारणमेव ब्रह्म । किन्तु प्रकृतिः उपादानं च । कुतः? प्रतिज्ञादृष्टान्तानुपरोधात्‌ । एवं हि प्रतिज्ञादृष्टान्तौ 
नोपरुक््येते । “येनाश्रुतं श्रुतं भवति * इति ब्रह्मविज्ञानेन सर्वविज्ञानं प्रतिज्ञातम्‌ । तच्योपादानत्व एवोपपद्यते । 
कार्यस्योपादानाव्यतिरेकात्‌ । नहि निमित्तकारणान्यतिरेकः कार्यस्यास्ति । तक्ष्णः प्रासादव्यतिरेकदर्शनात्‌ । दृष्टान्तश्च 
“यथा सोम्यैकेन मृत्पिण्डेन' ' इत्यादय उपादनगोचरा आम्नायन्ते । “यतो वा इमानि भूतानि इति पचमी चोपादानत्वं 
गमयतीति । "जनिकर्तुः प्रकृतिः इति विशेषस्मरणात्‌ । 


अभिध्योपदेशाच्च । “सोऽकामयत बहु स्याम्‌  इत्यभिधानपूर्वकं बहुभवनोपदेशाच्च निमित्त -त्वम्‌, उपादानत्वं 
च गम्यते। 


साक्षाच्चोभयाम्नानात्‌। इतश्चरोपादानं ब्रह्म । “सर्वाणि ह वा इमानि भूतान्याकाशादेव समु -त्पद्यन्ते आकाशं 
प्रत्यस्तं यन्ति" इति साक्षाद्‌ ब्रह्मैव कारणमुपादायोभयोः प्रभवप्रलययोराम्नानात्‌ । यद्धि यस्मात्‌ प्रभवति यस्मिंश्च लीये 
तत्‌ तस्योपादानं प्रसिद्धम्‌ । यथा व्रीह्यादीनां पुथिवीति । प्रत्यस्तमयश्च नोपादानादन्यत्र कार्यस्य दृष्टः । 


आत्मकृतेः परिणामात्‌ । ““तदात्मानं स्वयमकुरुत'* इत्यात्मनः कर्मत्वकर्तृत्वश्रवणादुपादानं ब्रहम । कथं पुनः 
पूर्वसिद्धस्य क्रियमाणत्वम्‌? परिणामात्‌ । पूर्वसिद्धो ऽप्यात्मा विकारात्मना विशेषेण आत्मानं परिणामयामासेति ह्युपपन्नम्‌ । 
परिणामादिति वा पृथक्‌ सूत्रम्‌ । ^*सच्च त्यच्चाभवत्‌" * इत्या-दिना ब्रह्मण एव विकारात्मना परिणामः 
सामानाधिकरण्येनाऽम्नायते । अतश्चोपादानं ब्रह्म । 


योनिश्च हि गीयते । “यद्‌ भूतयोनिम्‌' इति योनिश्च ब्रह्म गीयते । योनिशब्दश्चोपादानवचनः समधिगतो लोके । 
अतश्चोपादानं ब्रह्मेति । 
[ परब्रह्मणो निर्विकारत्वादिप्रतिपादकश्चुतीरुदाहत्य तस्य जगदुपादनत्वनिराकरणम्‌ | 
तदेतत्निराकरोति - नचेति। 

नच प्रकृतिशब्देन ब्रह्मोपादानमुच्यते || ५९।। 
अविकारः सदा शुद्धो नित्य आत्मा सदा हरिः । 
सदैकरूपविज्ञानबल आनन्दरूपकः || ५२ ॥। 
निर्विकारोऽक्षरः शुद्धो निरातङ्कोऽजरोऽमरः। 

अविश्चो विश्चकर्ताऽजो यः परः सोऽभिधीयते ।। ५३।। 
निर्विकारमनौपम्यं सदेकरसमक्षयम्‌ । 

ब्रह्मेति परमात्मेति यं विदुर्वेदिका जनाः । 

इति श्रुतिपुराणोक्त्या न विकारी जनार्दनः || ५४ ॥। 


कुतो नोच्यत इति चेत्‌। प्रमाणान्तराविरुद्धो हि सूत्रार्थो वर्णनीयः । उपादानत्वं च ब्रह्मणः श्रुत्या -दिविरुद्धम्‌। 
परिणामिकारणं ह्युपादानमुच्यते । यथा घटरुचकादीनां मृत्सुवर्णादि । ब्रह्मणश्च रूपा - न्तरापत्तिलक्षणो विकारापरपर्यायः 
परिणामो निषिद्छ्यते श्रुत्यादाविति कथं सूत्रार्थतया वक्तु शक्यत इत्याह - अविकार इति । सदाशब्दद्रयस्याविकारः 
शुद्ध इत्याभ्यां सम्बन्धः । विकारो द्वेधा भवति -- धर्मिणो धर्मस्य चेति । तत्राविकारः सदेत्याद्यस्य निषेधः । सदैकरूपेति 
द्वितीयस्य । एकरूपे निर्विकारे विज्ञानबले यस्यासौ तथोक्तः । उपमाविषय ओपम्यम्‌। न ओपम्यमनौपम्यम्‌ । एकरसं 
स्वगतभेदवर्जिंतम्‌। प्रधानानन्दात्मकं वा । न विकारीति गम्यत इति रोषः । 


[ अनिवर्त्यविशेषापरि -निवर्त्यविशेषाप्चि-अनिवर्त्यविशेषपरिवर्तं -निवर्त्यविशेषपरिवर्तभेदात्‌ 
चतुर्विधस्य विकारस्य सदृष्टान्तं निरूपणम्‌ ] 


युक्तिविरुद्धं च ब्रह्मणो विकारित्वमिति वक्तु विकारप्रकारांस्तावदाह - पराधीनेति। 


पराधीनविशेषापिरनिवर्त्योऽन्यथाभवः। 
क्षीरादिवद्‌ विकारः स्यात्‌....... || ५५ ।। 


विकारस्तावद्‌ द्विविधो भवति - विशेषापिः,विशोषिपरिवर्तश्चेति । तत्र विशेषापिर्नामि धर्मिणः तादवस्थ्ये सति 
धर्ममात्रपरिवृत्तिः । विशेषिपरिवर्तस्तु धर्मिंस्वरूपस्यैव परिणामः । द्विविधोऽप्ययं पराधीनो भवति । प्रत्येकं च द्वेधा । 
अनिवर्त्योऽन्यथाभावः, निवर्त्यश्चेति । अत्रेकेकप्रकारानुक्तेः स्फुटत्वादिति ज्ञातव्यम्‌ । अन्यथा वाक्यस्यासामजञ्जस्यं सरात्‌। 
क्षीरादिवदिति चतुर्णामुदाहरणम्‌ । क्षीरादीनामिव दधित्वाद्यापत्तिरित्यर्थः। 


तत्रानिवर्त्यविशोषासिर्यथा - श्यामस्य फलस्य पीतत्वापत्तिः । तत्र हि धर्मिणस्तादवस्थ्यम्‌, पीतत्वेऽपि 
फलव्यवहारानिवत्तेः । केवलं श्यामत्वापगमेन पीतत्वमुत्पन्नं सौरातपादिवशात्‌, न निर्निमित्तम्‌ । नच पुनर्निवर्तते । 


निवर्त्यविशेषापिर्यथा - कुण्डलाद्याकारस्य सुवर्णस्य कटकादित्वापत्तिः । अत्रापि हि धर्मिणः तादवस्थ्यम्‌। 
कटकादित्वापन्नेऽपि सुवर्णव्यवहारदर्शनात्‌ । परं कुण्डलत्वापायेन स्वर्णकाराद्य -धीनकटक भावो जातः । निवर्त्यश्चसौ । 
पुनः कुण्डलीकरतुं शक्यत्वात्‌ । 

अनिवर्त्यविशेषिपरिवतों यथा ~ क्षीरस्य दधिभावः। अत्र हि न धर्मिणस्तादवस्थ्यम्‌ । दधित्वा-पत्तौ 
्षीरव्यवहारानुपलम्भात्‌। किन्तु धर्मिंभूतं क्षीरमेव आतःथनादिवशाद्‌ दधिभूतम्‌। नच दधि -भावनिवृक्त्या तत्‌ क्षीरं भवति । 


निवर्त्यधर्मिपरिवतो यथा-- शुल्बस्य तारत्वम्‌। अत्रापि न धर्मिणस्तादवस्थ्यम्‌। तारतायां शुल्व -व्यवहारानुपलब्धेः। 
किन्नाम । ओषध्यधीनतया शुल्बमेव तारं संवृत्तम्‌ । प्रबलौषधिबलात्‌ तारता - निवृत्त्या शुल्बं च सम्पद्यते । नच पश्चमी 
विधा दृष्टा, सम्भाविता वेति। 

[ विकारनिमित्ताभावाद्‌ ब्रह्मणो विकारासम्भवः | 
किमतो यद्येवम्भूतो विकार इत्यत आह -- नैवेति। 
= नैव स स्याद्धरेः क्चित्‌। | ५५॥। 


कचिदिति निमित्तसप्तमी । अयमाशयः - सकलोऽपि खलु विकारः पराधीनो भवतीति निदर्शितम्‌ । नचेवमेवासौ 
क्रापि दृष्टः । तथात्वे वा सर्वदा स्यात्‌। नच बह्मणो विकारनिमित्तं किञ्चिदस्ति । ˆ“सदेव सोम्य'* इति प्राक्‌ 
सूष्टर्वस्त्वन्तरनिषेधात्‌। नच कालादिकमपि परेण प्रलयेऽभ्युप-गतम्‌। अभ्युपगमेऽपि पराधीनतापत्तेश्च । 


[ भास्करोक्तब्रह्मविकारप्रक्रियाभङ्गः | 


अस्तु जडेषु पराधीनो विकारः । चेतनं ब्रह्म तु स्वेच्छयैव जगदाकारेण विक्रियते । ˆ "तदात्मानं स्वयमकुरुत" 
इत्यादिश्ुतेरिति चेत्‌, न। प्रेक्षावतस्तस्य नानाविधानर्थरूपप्रप्थीभवनेच्छाया एवानुपपत्तेः। 
नह्युन्मत्तोऽप्यात्मनोऽनर्थरूपतामिच्छति । दूरे प्रेक्षावान्‌ । नच प्रपश्चस्यानर्थरूपतां न जानाति ब्रह्म । असर्वज्ञतापातात्‌। 
नायं प्रप्थो ब्रह्मणो ऽनर्थरूप इति चेत्‌, न । 'दुःखादिरूपेण परिणतस्य न दुःखादिरूपता' इत्यस्य व्याहतत्वात्‌ । नहि 
विवर्तवादिनामिव कल्यितोऽयं प्रपथो भवताम्‌ । सत्यत्वाभ्युपगमात्‌। दुःखादिमत््वमनिष्टम्‌, नतु तद्रूपतेत्यभिप्राय इति 
चेत्‌, न । तथासति सुखरूपस्येष्टत्वमपि न स्यात्‌ । ततश्च न मोक्षाय प्रवर्तेत । 


किञ्च ब्रह्मणोऽनर्थाभावे कस्यायमनर्थं इति वक्तव्यम्‌ । जीवस्येति चेत्‌ । स कि ब्रह्मणो भिन्नः, अभिन्नो वा ? नाऽद्यः, 
अपसिद्धान्तात्‌ । द्वितीये कथं ब्रह्मणो नानर्थः ? भित्नाभिन्न इति चेत्‌, न । अभेदेन अनर्थप्रसङ्गात्‌ । निराकरिष्यते चायं 
पश्च; (“अत एव चोपमा' इति । 


अपिच चेतनस्यापि विक्रिया दुष्टादुष्टाकारणायत्ता दृष्टेति कथं ब्रह्मणः स्वेच्छामात्रेण स्यात्‌ ? सर्वशक्तित्वादिति चेत्‌, 
न । अनर्थीभवतः सर्वशक्तित्वानुपपत्तेः । न तर्कावसेयं ब्रह्म, येन दृष्टान्ता -नुगुण्यवैगुण्यचिन्ताऽत्रोपयुज्यते । किन्नाम । 
श्रुतिमात्रसिद्धम्‌ । श्रुतिश्चान्यानपेक्षमेव प्रपश्चतापत्ति-माचष्ट इति चेत्‌, न । तथासति विचारशास्रानवतारप्रसङ्गात्‌ । 
युक्तश्चायं त्कागोचरत्ववादो यत्र श्रुतीनामविगानं स्यात्‌ । नचेवमत्रे्युक्तम्‌ । 


अतो न सामान्यतो विकारित्वं ब्रह्मणो युज्यते, नापि विशेषतः । तथाहि - न तावदप्रच्युत- स्वरूपस्यैव 
ब्रह्मणोऽयमाकारपरिणामः प्रपथ इति युक्तम्‌ । अस्थूलत्वादिश्रुतिविरोधात्‌ । स्वरूपा -पेक्षया तदुपपत्तिरिति चेत्‌, न । 
स्वरूप एव स्थूलत्वादिजननात्‌ । नहि कुण्डलत्वानपगमेन कटकत्वं सुवर्णस्य भवति । स्वभावापेक्षयाऽस्त्विति चेत्‌, न। 
कालभेदेन स्थूलत्वादिभावाभाववतः “अयं स्वभावः, अयं न स्वभावः इति विवेकायोगात्‌ । नहि ब्रह्मणः कारणान्तरात्‌ 
प्रप्थतापत्ति मन्यसे, येन सा न स्वभावः स्यात्‌ । प्रपश्ाकारतायाश्चानिवर्त्वत्वे प्रलयश्ुतिव्याकोपः स्यात्‌ । निष्प्रपथन्छय- 
भावापत्तिलक्षणमोक्षाभावप्रसङ्श्च । एकदेशपरिणामस्तु निराकरिष्यते । नापि स्वरूपप्रच्युत्या प्रप्च -रूपतापत्तिः, 
स्थितिसमये ब्रह्माभावप्रसङ़ेन ब्रहाज्ञानस्य निरालम्बनत्वापातात्‌। तस्याश्चानिवर्त्यत्वे न कदाऽपि ब्रह्मणो ऽस्तित्वमित्येषा 


दिक््‌। 
[ रामानुजीयन्याख्यानस्य उत्सुत्रितत्वम्‌ | 


अत्र कश्चिदन्धानुगतान्ध इव “प्रकृतिश्च इत्यादीनि सूत्राणि ब्रह्मणो जगदुपादानताप्रतिपादक-तया 
व्याख्यायोक्तदूषणगणाद्‌ भीतः सूत्रतात्पर्यमाह - ““परमसूक्ष्माचिद्रूपप्रधानशरीरं ब्रह्म *“योऽ- व्यक्ते तिष्ठन्‌ यस्याव्यक्तं 
शरीरम्‌ ' " इत्यादिश्रुतिसिद्धम्‌। तथाच ब्रह्माधिष्ठित ब्रह्मात्मकं प्रधानं जगदुपादनमिति ब्रह्मैव जगदुपादानतयाऽङीक्रियते। 
अतो नोक्तदोषः ` इति । तं प्रत्याह - अपा-दानत्वमेवेति। 


268 


अपादानत्वमेवास्य यद्युपादानतेष्यते । 
अङ्खीकृतं तत्‌ पितृवत्नतु विश्वात्मना भवः || ५६ ।। 


एवं हि वदता पितुरिव पुत्रजन्मनि जगदुत्पत्तौ ब्रहमाणोऽपायावधित्वलक्षणमपादानत्वमेवोपा - दानत्वमिष्ट स्यात्‌ । सर्वथा 
निर्विकारस्य ब्रह्मणो विकारिप्रधानशरीरकस्य तदधिष्ठातृत्वेनोपा -दानतयोदितत्वात्‌ । एवम्भूतं चोपादानत्वं 
ब्रह्मणो ऽस्माभिरङ्गीकृतमेवेति नात्रास्माकं प्रद्रेषः। 


ननूपादानत्वं चेद्‌ ब्रह्मणोऽङ्धीकृतम्‌, कथन्तर्हि तत्निराकरणमित्यत आह - नत्विति । शुद्ध-चेतन्यस्यैव ब्रह्मणो 
विश्वात्मना भवो भास्कराद्यभ्युपगतो नास्माभिरङ्गीक्रियते । अतस्तन्निराकरण -मुपपन्नमेवेति । 


अत्रायमभिसन्धिः - यद्यपि परव्युत्पादितं जगदुपादानत्वं ब्रह्मणो नास्माकमर्थतो विरोधि । तथाऽपि नैतेषां 
सूत्राणामर्थः । तथाहि - किमत्रास्य व्युत्पादनस्य प्रयोजनम्‌ ? न तावद्‌ भास्करस्येव निमित्तोपादानभेदनिराकरणम्‌ । 
प्रधानस्योपादानतयाऽङ्ीकृ तत्वात्‌ । विकारिवस्त्वधिष्ठातृत्वमेव मुख्यमुपादानत्वमिति चेत्‌, न । लोकविरो धात्‌ । 
लोकल्यवहारानुसारेण हि परीक्षकैर्लक्षणं कार्यम्‌ । नतु स्वाभिप्रायानुसारेण लोकव्यवहारो नियन्तव्यः । लोके च 
विक्रियावदुपादानमुच्यते । 


अथ पातञ्जला: प्रधानस्यैव स्वातन्त्येण जगदुपादानत्वम्‌, ईश्वरस्य तु तदनुग्राहकत्वमेवेति मन्यन्ते । तत्निरासार्थं 
ब्रह्मशरीरतया ब्रह्मात्मकमेव प्रधानं तदीयमुपादानत्वमपि ब्रह्मण एवेत्यत्र व्युत्पाद्यत इति ब्रूषे । तदाऽनवसरदुस्थत्वम्‌, 
अस्य समयपादे कर्तव्यत्वात्‌ । करिष्यते च - ^“अन्यत्राभावात्‌'' इति । तस्मान्नेदं सूत्रतात्पर्यमिति। 


[ चेतनस्य उपादानत्वोक्तिप्रत्याख्यानम्‌ | 


पितृवदित्युक्तं दृष्टान्तममृष्यमाणो ब्रह्मपरिणामवादी बदति -- पिता पुत्रस्योपादानमेवातो नायं दृष्टान्तो युक्त इति। 
तत्राऽह - नचेति। 


नचोर्णनाभिजनितूमात्रणा च विकारिता । 


आद्यश्चञब्दोऽवधारणे । द्वितीयः परोक्तानुवादकः । जनितृशब्दं प्रयुञ्जानः स्वग्रन्थस्य मन्त्रतुल्यतां दर्शयति 
भगवानाचार्यः । “"जनिता मन्त्रे" इति स्मरणात्‌ । 


अत्र प्रकृतत्वात्‌ पितुमात्रग्रहणे प्रापने यदूर्णनाभिमातूग्रहणं तेनैतदपि निराकृतं भवति- यद्‌ ब्रहमापरिणामिवादिनोक्तम्‌- 
ब्रह्माणो जगत्कारणत्वे “यथोर्णनाभिः सृजते गृह्णते च" ““पिताऽह-मस्य जगतो माताः' 
इत्यूर्णनाभ्यादिदृष्टान्तोपादानादुपादानत्वमेव विवक्षितम्‌ । ऊर्णनाभ्यादीनां तन्त्वादिकं प्रत्युपादानत्वादिति । यच्च योनिश्च 
हि गीयते" इत्यत्रोक्तम्‌ - यद्यपि योनिशब्दो ““योनिष्ट इन्द्र निषदे अकारि' इत्यादौ स्थानाद्यर्थः प्रतीयते । तथाऽपि 
यथोर्णनाभिरिति वक्ष्यमाण -दुष्टान्तबलादुपादानवाचीति निश्चीयत इति । उदाहरिष्यमाणं ब्रह्मतर्कबचनमपि व्याख्यातं 
भवति । 


कुतो नेति चेत्‌। अत्र पित्रादीनां पुत्रादीनां च चेतनाचेतनसमाहाररूपत्वाच्चत्वारः पक्षाः सम्भवन्ति । पित्रादिचेतनः 
पुत्रादिचेतनं प्रति वा उपादानम्‌, पुत्राद्यचेतनं प्रति वा, पित्राद्यचेतनः पुत्रादिचेतनं प्रति वा, पुत्राद्यचेतनं प्रति वेति। 
तत्रऽद्यं पक्षत्रयं तावन्नोपपद्यत इत्यत्र हेतुमाह - चेतनत्वादिति। 


चेतनत्वात्‌ तदन्नं हि कार्यरूपतया भवेत्‌ || ५७ ॥। 


आये द्रयोश्चेतनत्वात्‌ । उत्तरयोरन्यतरस्य । चतुर्थं त्वङ्गीकरोति - तदन्नं हीति । तैरूर्णनाभ्यादि-भिरुपभुक्तमच्न 
तत्परिणतास्तच्छरीरधातव इति यावत्‌ । तन्त्वादिकार्यरूपतया परिणतं भवेदित्यर्थः । 

एतदुक्तं भवति - पित्रादिदृष्टान्तानामयं खलु निष्क्‌ ्टोऽथंः - यत्‌ पित्राद्युपभुक्तमन्नं तच्छरीरभूतं 
पुत्रादिगताचेतनांशोपादानं भवतीति । पक्षान्तरस्यासम्भावितत्वात्‌। नचायमस्माकमनिष्टः । महा - प्रलये परमेश्वरेण 
निगीर्णं महदादिकार्यं तच्छरीररूपक प्रधानतां गच्छति । तच्च प्रधानं पुनर्महदादि- कार्योपादानं भवतीत्यङ्खीकारादिति । 
एतेनोर्णनाभ्यादीनां न विकारिता चेत्‌, निरुपादाना तन्त्वाद्यु - त्पत्तिः प्रसज्यत इत्यपि निरस्तम्‌ । 


[ ब्रह्मणो निमित्तकारणत्वे उपादानकारणत्वाभावे चश्रुत्याद्युपन्यासः | 


एवं श्रुतिपुराणयुक्तिभिर्ब्रंह्मणो निर्विंकारत्वावगमान्न जगदुपादानकारणत्वम्‌, किन्तु निमित्तत्वमेव इत्युक्तम्‌ । अधुना 
श्रुतिस्मृतिपुराणयुक्तिभिर्निमित्त्वस्यैवोक्तत्वादपीत्याह - अपादानतयेति। 


अपादानतया विश्चकर्तृत्वं बुद्धिपूर्वकम्‌ । 


उक्तं भाष्टुविशाखायां ब्रह्मतके च सादरम्‌ || ५८ ।। 
इच्छामात्रात्‌ प्रभोः सृष्टिरविकारस्य सर्वदा । 
स्वभावोऽयमनन्तस्य रजो येनाभवजजनगत्‌ || ५९ ।। 
स्वदेहादिच्छया विश्च भुक्तपूर्वं जनार्दनः । 

ससर्ज मातापितृवदृर्णनाभिवदेव वा 

प्रधानं परिणाम्येशो निर्विकारः स्वयं सदा । || ६०॥। 


विश्चकर्तृत्वमित्येवोक्ते कुलालादीनामिव तटस्थकर्तृत्वं प्रतीयते । तच्निवृत््यर्थमपादानतयेत्युक्तम्‌ । अपादनत्वमित्ोक्ते 
परस्य नानिष्टम्‌। उपादानस्याप्यपादानविरोषत्वेनोपादानत्वापादानत्वयोर - विरोधात्‌ । अपादानविशेषविवक्षायां च 
पर्णं पतने वृक्ष्यस्येवावधित्वमात्रं प्रतीयते । अतो विश्चकर्तृत्व - मित्युक्तम्‌ । तथाऽपि बुद्धिपूर्वकमिति व्यर्थम्‌ । 
करुद्धिमत्त्वनियमादिति । मैवम्‌ । अशेषविशोषन्ञानस्य विवक्षितत्वात्‌ । 

एतदुक्तं भवति - सकलकार्यक्रियाकारकफलविषयबुद्धयादिमानीश्चरो बाह्येन रूपेणानुगृह्णन्ना - न्तरेण प्रधानादीनां 
परिणामादिषशक्तीः प्रेरयन्‌ स्वशरीररूपक प्रधानादिपरिणामभूतमहदादिकार्याप -गमेऽवधिर्भवतीति । सादरत्वं 
दर्शयिष्यामः । 

तदेव वाक्यद्रयं क्रमेण पठति - इच्छामात्रादिति । नतु परिणामितयेति मात्रार्थः । तत्र हेतुः - अविकारस्येति। 
किं प्रयोजनोदेशेनेत्यत उक्तम्‌ - स्वभाव इति । उपादानाभावात्‌ कथमित्यत उक्तम्‌ - रज इति । येन प्रेरितं 
रजःशब्दोपलकषितं गुणत्रयात्मकं प्रधानं जगदभावत्‌। अत्रोपपा-दनेनाऽदरः प्रतीयते । 


स्वदेहात्‌ सच्विदानन्दाद्यात्मकादवधेः । अथवा स्वदेहात्‌ प्रधानादुपादानात्‌ । भुक्तपूर्वं पूर्वकल्पे भुक्तेन सदृशम्‌ । भकपूर्व 
सृक्ष्मावस्थोपादानकमिति वा । एवशब्देन नतु मृदादिवदित्याह । वाशब्दो दृषटान्तसमुच्चये । स्वदेहादिति भुक्तपूर्वमिति च 
विवृणोति ~ प्रधानमिति । एवशब्दोक्तस्योपपादनम्‌ - निर्विकार इति । अत्रापि पूर्ववदादरो गम्यते । 
[ ब्रह्मणशेतनत्वात्‌, जगतोऽचेतनत्वाच्च उपादानोपादेयभावासम्भवः | 
प्राक्‌ चेतनत्वादित्यनेन त्रयः प्रयोगाः सूचिताः -- पितापुत्रौ नोपादानोपादेयभूतौ, चेतनत्वात्‌ ; देवदत्तयज्ञदत्तवत्‌ । 
पुत्राद्यचेतनो न पित्रादिचेतनोपदानकः ; अचेतनत्वात्‌, घटवत्‌ । पुत्रादिचेतनो न पित्राद्यचेतनोपादानकः ; चेतनत्वात्‌, 
ब्रहमावदिति । सर्वत्र पक्षधर्मताया निश्चितत्वाद्‌ द्वितीये तावद्‌ व्याप्षिमुपपादयति - न चेतनेति। 
न चेतनविकारः स्याद्‌ यत्र क्रापि हाचेतनम्‌ 
नाचेतनविकारोऽपि चेतनः स्यात्‌ कदाचन || ६१।। 


यदि खलु यत्र क्रापि देशकाले वाऽचेतनं चेतनविकारो दृष्टः स्यात्‌ तदेयं व्यापिर्भज्येत । नचैवमित्यर्थः । महदादिजगद्‌ 

ब्रह्मकार्यमुपलब्धमिति चेत्‌, न । अद्याप्यसिद्धेः । उक्तवक्ष्यमाणप्रमाणैः निराकृतत्वाच्च । 


तृतीये व्यािमुपपादयति - नाचेतनेति । व्याख्यानं पूर्ववत्‌ । एवं न चेतनविकारश्चेतनोऽप्युप-लब्ध इत्याद्येऽपि 
व्यािरुपपादनीया । 


अथवा महदादिकं न चेतनविकारः, अचेतनत्वात्‌ ; घटवदिति युक्त्यन्तरविरुद्ध्‌ च ब्रह्मणो जगदुपादानत्वमिति चेतसि 
निधायास्य व्याप्िमुपपादयति - न चेतनेति । ननु घटादयोऽपि ब्रह्मवि-कारा इति चेत्‌, न । मृदादिविकारत्वस्य 
प्रमितत्वत्‌ । परम्परयेति चेत्‌, एवन्तहिं न स्वयं चेतनविकाराः । किन्तु तत्कारणानीत्युक्त स्यात्‌ । तथाच कथं नदृष्टान्तता ? 
तर्हिं तत्कारणेषु व्यभिचार इति चेत्‌, न । तेषामेव पक्षत्वात्‌ । सुखदुःखादिष्वनै कान्तिकमिति चेत्‌, न। 
तेषामन्तःकरणविकारत्वाभ्युप - गमात्‌ । एतेनैतदपि प्रत्युक्तम्‌ - जगत्‌ अभिन्ननिमित्तोपादानम्‌, प्रक्षापूर्वजनित- 
कार्यत्वात्‌ ; सुखादिवदिति । घटादिषु व्यभिचाराच्च । तेषामपि पक्षीकरणे प्रमाणबाधः स्यात्‌। 


[ ब्रह्मस्वरूपानुगतिशन्यत्वाच्च जगतो न ब्रह्मोपादनकता | 


नन्वचेतनमपि जगच्चेतनविकारश्चेत्‌, तदा को दोषः स्यात्‌ ? एवन्तहिं चेतनो ऽप्यचे तनविकारः स्यात्‌ । 
नचैतदस्तीत्याह - नाचेतनेति । 


अयमभिसन्धिः - यदि महदादिकं ब्रह्मणो विकारः स्यात्‌, तर्हिं तत्स्वरूपानुगतिमत्‌ प्रसज्येत । कायें 
कारणस्वरूपानुगमदर्शनात्‌ । घटादयो मृद्धिकारा मृदनुगतिमन्तो दृष्टाः । नचैतदस्ति । तस्मान्न महदादिर्ब्रह्मविकारः । यदि 
पुनः कारणस्वरूपानुगममन्तरेण विकारिविकारभावोऽभ्युपगम्येत, तदा चेतनोऽप्यचेतनविकारः किं नाभ्युपगन्तव्यः ? 
नचेवमङ्धीकृतं परेण । तथाहि सति “"एक आत्मनः शरीरे भावात्‌ ' इत्यत्र परस्य भूतचतुष्टयपरिणाम एवायं चेतनवान्‌ 
काय इति वदन्तं चार्वाकं प्रति भूतेष्वविद्यमानं चैतन्यं कथं काये स्यादिति परिहारो मदिराद्रव्ये मदशक्तिवत्‌ स्यादिति 
पुनश्च चावकिण चोदिते मदिरोपादानेऽपि सृक्ष्मरूपमदशक्तिव्युत्पादनं व्याहतं स्यादिति । 


यद्रा ब्रह्मजगती नोपादानोपादेयभाववती, विलक्षणत्वात्‌ ; देवदन्तघटवत्‌ । ननु विलक्षणानामपि 
मृद्धटादीनामुपादानोपादेयभावो दुष्यत इति चेत्‌, न । चेतनाचेतनरूपवैलक्षण्यस्य विवक्षितत्वात्‌ । 
यदत्र परेणोक्तम्‌ - दूश्यते हि लोके चेतनत्वेन प्रसिद्धेभ्योऽपि पुरुषादिभ्यो विलक्षणानां केशनखा -दीनामुत्पत्तिः । 
अचेतनत्वेन प्रसिद्धेभ्यो गोमयादिभ्यो वृश्चिकादीनामिति । तदेतदयुक्तम्‌। केशनखा -दीनामचेतनाच्छरीरादेवोत्पततेः । 
गोमयाद्‌ वृश्चिकशटरीरस्यैव जन्मनो वक्ष्यमाणत्वादित्याशयवानाह - न चेतनेति । 
[ जगद्ब्रह्मणोः भेदेनोपलभ्यमानत्वाच्च नोपादानोपादेयभावः ] 
अनुमानान्तरं वक्तु व्यापिनिश्चयाय व्यतिरेकव्याप्ति तावदाह - नचेति। 


नचान्यस्यान्यरूपत्वं विकृतत्वेऽपि दृश्यते । 
न क्षीरादन्यता दध्नः केनचिद्‌ दुर्यते क्रचित्‌ || ६२।। 
सर्वज्ञाद्‌ ब्रह्मणोऽन्यत्वं जगतो हानुभूयते । 
अपिचेति युक्तिसमुच्चये । विकृ तत्वे विकृ तिदशायामन्यस्यान्यरू पत्वमन्यविकारत्वं न दूश्यते । 
विकारविकारिणावन्योन्यमन्यतया क्रापि नोपलब्धाविति यावत्‌। अत्र दृष्टान्तमाह - नेति । यस्य क्षीरस्य विकारो यद्‌ 


दधि तस्मात्‌ क्षीरादन्यता तस्य दध्नः केनापि क्रापि न दृश्यत इत्यर्थः । एवमन्यता - दर्शनस्य सिद्धा विकारविकारिभावाद्‌ 
व्यावृत्तिः । ततः किमित्यत आह - सर्वज्ञादिति । हिशब्दो यस्मादित्यर्थे । तस्मान्न तयोर्विकारविकारिभाव इति शेषः । 


अयमत्र प्रयोगः -- जगद्‌ ब्रह्मविकारो न भवति, ततोऽन्यत्वेनोपलभ्यमानत्वात्‌ ; यो यतोऽन्यत्वेन उपलभ्यते न स 


271 


तद्टिकारः, यथा घटः पटस्य । यश्च यद्विकारः, नासौ ततोऽन्यत्वेनोपलभ्यते, यथा दधि क्चीरादिति। 


यद्रा जगद्‌ ब्रह्मणी, नान्योन्यविकारविकारिणी ; अन्योन्यमन्यत्वेनोपलभ्यमानत्वात्‌। घटपट- वदिति प्रयोगः । 
नचायमसिद्धो हेतुः, ^“यः सर्वज्ञः इति ब्रह्मणः सर्वज्ञत्वश्रवणात्‌, ज्ञानकार्यस्य सर्वथाऽप्यनुपलम्भेन जगतो 
ज्ञानाभावानुमानात्‌। विरुद्धधर्माधिकरणयोश्चान्योन्यमन्यत्वोपलम्भ- नियमादिति भावेनोक्तम्‌ - सर्वज्ञादिति। 


ननु विकारविकारिणोर्भदाभेदाभ्युपगमात्‌ कथमयं हेतुरिति चेत्‌, न । भेदेनैवोपलम्भस्य हेतुत्वात्‌ । तर्हिं दृष्टान्तः 
साधनविकलः। सर्वत्र मया भेदाभेदाभ्यां सङ्करस्याभ्युपगमात्‌। तत्‌ किं त्वदभ्युपगम -मात्रेण घटपटयोरभेदः, 
उतोपलम्भात्‌ ? नाऽद्यः, मदभ्युपगमेन शुद्धभेदस्यैव ग्राह्यत्वात्‌ । न द्वितीयः, असिद्धेः । अभेदानुपलम्भो वा हेतुत्वेन 
विवक्षितः। 


[ भास्करोक्तस्य जगद्ब्रह्माभेदसाधकसत्वानुमानस्य दूषणम्‌ | 


नन्वयमसिद्धो हेतुः । जगद्‌ ब्रह्मणाऽभित्नम्‌, सत्वात्‌ ; ब्रह्मवदित्यनुमानेनाभेदो पलम्भादिति चेत्‌, न । खर्वं 
स्वर्णेनाभिन्नम्‌, सत्वात्‌ ; स्वर्णवदित्याभाससमानयोगक्षेमत्वादित्याह - अभेद इति। 


अभेदः सत्वमात्रेण स्यात्‌ खर्वस्वर्णयोरपि || ६३ ।। 


यदि जगदूत्रह्मणोः साध्येत तर्हीति शेषः । खर्वं अयः । खर्परं वा । नन्विदमिष्टमेव । खर्वसुवर्णयो -रभेदस्य 
मयाऽद्गीकृतत्वादिति चेत्‌, न । अभेदशब्देन भेदाभावस्य विवक्षितत्वात्‌ । अत्र प्रमाणविरोध इति चेत्‌ । जगद्‌ ब्रह्मणो ऽन्तं 
भिद्यते, तत्स्वरूपानुगतिशून्यत्वादिति त्वदनुमानस्यापि प्रमाणविरोध इति समं समाधानम्‌। 


अत्यन्तभेदो मम न क्रापीत्यप्रसिद्धविशेषणतेति चेत्‌, न । मोक्षाभावप्रसङ्ात्‌। तथाहि ~ ज्ञानेन निवृत्तकर्मणा च 
मोक्षोऽभ्युपेयते । तच्च ज्ञानमज्ञानमपि भवति, निवृत्तं कर्म प्रवृत्तमपि भवतीति कथं मोक्षसाधनं स्यात्‌ ? ज्ञानत्वादिना 
तद्धावेऽज्ञानादेरपि तद्धावः स्यात्‌ । ज्ञानादिकं ज्ञानादिस्वरूपेण अत्यन्ताभिन्नम्‌, अज्ञानादिस्वरूपेण तु भित्नाभिन्नम्‌, 
अतो न कार्यसङ्कर इति चेत्‌, तथाऽप्यज्ञानाद्य -भेदेन स्वकार्यस्य कर्तव्यत्वात्‌ । 


एवं मोक्षोऽपि संसाराभिन्न इत्यमोक्षः स्यात्‌ । मो क्षात्मना सद्धाबेन मोक्षत्वे संसारोऽपि तथा स्यात्‌। 
यदिचायमभेदोऽनुपलभ्यमानोऽर्थक्रियासु नोपयुज्यते, तदा व्यसनितयैवाभ्युपगन्तव्यः स्यादिति । 


[ जगति ब्रह्मसत्वानुगमेन तयोर्विकारविकारिभावाङ्गीकारे खर्वस्वर्णयोरपि तत्प्रसङ्गः | 


ब्रह्मस्वरूपानुगतिशून्यत्वान्न तत्परिणामोऽयं प्रप इत्युक्तम्‌ । तत्र किं सर्वस्वरूपानुगतिशून्यताऽ-भिप्रेता,उत 
किथिदनुगमशून्यता ? नाऽद्यः, सर्वानुगमाभावेऽपि घटादीनां मृदादिविकारत्वदर्शनात्‌। न द्वितीयः, सत्त्वानुगमेन 
विकारविकारिभावोपपत्तेरित्यत आह - अभेद इति । अभेदो विकार-विकारिभावः। 


ननु न सुवर्णगतं सत्त्वं खर्वेऽनुगतम्‌। तत्‌ कथमयं प्रसङ्गः ? तत्‌ किं ब्रह्मसत्वमेव वियदादीनाम्‌ ? अद्धेति चेत्‌, न। 


प्रमाणाभावात्‌ । “प्राणा वै सत्यं तेषामेष सत्यम्‌" इत्यादिश्रुतेः प्राणसत्यत्वस्य ब्रह्माधीनतार्थत्वोपपत्तेः । ब्रह्मण एव 
सामान्यसत्ता वियदादावनुगतेति चेत्‌, तर्हिं कथं न स्वर्णसत्ता खर्वेऽनुगता ? 


[ अव्यभिचरितस्वभावानुगमस्य विकारविकारिभावन्यवस्थापकत्वे जगदत्रह्मणोरपि तथात्वानुपपत्तिः| 


अथ मन्यसे - कारणमेव कार्यात्मना भवतीति परिणामवादिनां मतम्‌ । ततश्च कारणं यत्स्वभावा व्यभिचारि तदनुगमः 
कार्येऽवश्याभ्युपगन्तव्यः । अन्यथा कारणमेव कार्यात्मना भवतीति रिक्तं वचः स्यात्‌। अव्यभिचरितस्वभावाननुगमे 
कारणस्यैवाननुगमप्राप्तेः । नच सन्मात्रस्वभावं सुवर्णम्‌ । येन खर्वं तद्विकारः स्यात्‌। किन्तु तदन्यभिचारिसुवर्णत्वाद्यनुगमे 

सतीति। 


एवन्तर्हि जगदपि कथं ब्रहमापरिणामः स्यात्‌ ? नहि सन्मात्रस्वभावं ब्रहम । किन्तु “विज्ञानमानन्दं ब्रह्म" ' इत्यादिश्रुत्या 
विज्ञानादीनामपि तदन्यभिचारिस्वभावत्वावगमात्‌। नच विज्ञानानन्दाद्यनुगमः प्रपञ्चेऽस्तीति समम्‌ । 


ननुच क्षीराव्यभिचारिस्वभावमाधुर्यानुगतिविधुरं दधि तद्विकारो दृष्टमिति चेत्‌, न । सत्कार्यवाद -भङ्गप्रसङ्ात्‌। किञ्च 
क्षीरकार्य दधीति निश्चये न माधुर्य क्षीरस्वभाव इति कल्प्यते । माधुर्यस्य क्षीरस्वभावतानिश्चये वा क्षीरविनाशे तत्कारणस्य 
दध्युपादानत्वं कल्प्यत इति न दोषः । 


अपिचाऽगमैरनुमानैश्च ब्रह्मणो निर्विकारत्वे सिद्धे सति अप्रच्युतस्वरूपस्वभावस्यैव ब्रह्मणो जगदुपादानत्वं यो मन्यते 
तं प्रत्येतौ प्रसङ्विपर्ययावुक्ताविति को विरोधः ? एतेन प्रधानस्य जगदुपा-दनत्वेऽप्ययं समानो दोष इति निरस्तम्‌ । 


[ एकस्य ब्रह्मणो निर्विकारत्वम्‌, अपरस्य परिणामित्वमित्यज्गीकारे 
तथात्वस्य श्रुतिसिद्धत्वादेव विवादाभावात्‌ अधिकरणारम्भानुपपत्तिः | 


अथ मतम्‌ ~ द्विरूपं ब्रह्माभ्युपगम्यते अनन्तानन्दचिदात्मकम्‌, सदात्मकं चेति । तत्राऽद्येन रूपेण निमित्तम्‌ । 
द्वितीयेनोपादनम्‌ । अतो न कश्चिदुक्तो दोषः । तथाहि- यत्तावदुक्तं निर्विकारत्वं तच्िच्छ-क्तिविषयत्वाच्छुत्यादेरदूषणम्‌ । 
निमित्तकारणेन चिच्छक्तिकेन प्रकृतिप्रधानाद्यभिधानं सच्छक्तिकं ब्रह्म परिणमतीत्यङ्गीकारे न युक्तिविरोधोऽपि । 
सदात्मकस्य जगदुपादानत्वाच्येतन्याद्यननुगमोऽपि न दोषः, सदनुगमस्य विद्यमानत्वात्‌ । अन्यत्वदर्शनं च न विरुद्ध्यते । 
यतो यस्मादन्यत्वमुपलभ्यते सर्वज्ञात्‌, तत्निमित्तमेव नोपादानम्‌ । यच्योपादानं सद्रूपं न तस्माद्‌ भेदेनोपलभ्यत 
इत्याशङ्कयाऽह - भागेनेति। 


भागेन परिणामश्चेद्‌ भागयोर्भद एव हि। 
यो भागो न विकारी स्यात्‌ स एवास्माकमीश्वरः || ६४ ।। 


यदि ब्रह्मणः सद्धागेन परिणामः, चिद्धागेन निर्विकारत्वमदङ्गीक्रियते, तदा वक्तव्यम्‌- तयोर्भा-गयोः अभेदः, भेदाभेदौ 
वा? न तावदभेदः, द्वयोरपि परिणामित्वादिप्राप्त्या भागद्रयकल्पनावैय -र््यात्‌ । नापि भेदाभेदौ, अभेदेन सङ्करप्रसङ्गात्‌ । 
भेदोऽभेदकार्य निरुणद्धीति चेत्‌ । किं तर्हाप्रयोजकेन अभेदेन, तस्माद्‌ भागयोरत्यन्तभेद एवाङ्गीकरणीयः । 


ततः किमित्यत आह - यो भाग इति । परस्परमत्यन्तभिन्ने द्रे वस्तुनी । तत्रैकं निर्विकारं जगत्निमित्तमेव । अपरं तु 
परिणामि जगदुपादनमेवेत्यङ्गीकारे नेश्वरस्य के बलनिमित्तत्ववादिनामस्माकं कश्चिद्‌ विवादः । निर्विकारस्य 
जगत्निमित्तस्यास्माभिरीश्चरत्वेन, परिणामिनो जगदुपादानस्य प्रधानत्वेन स्वीकृतत्वात्‌ । विवादाभावाच्च “प्रकृतिश्च! 
इत्यादिसूत्राणामनारम्भ एवेति । अत्र यो भाग इति पराभ्युपगमेनोक्तम्‌ । स्वमतेन तु यद्‌ वस्त्विति ज्ञातव्यम्‌ । नहि भागिनं 
विना भागः सम्भवति । नापि विकार्यविकारिणोः कश्चिद्‌ भागी विद्यते । 


[ परोक्ताधिकरणारम्भनिमित्तानां निरासः | 


नन्वस्ति विवादविषयः। निमित्तोपादानभेदवादिना निमित्तस्यैव ब्रह्मत्वमभ्युपगम्यते। मया तु सदनन्तानन्दचितां 
समुदायस्येति तदर्थमधिकरणारम्भ इति चेत्‌। किमिदं ब्रह्मत्वम्‌ ? कि ब्रहानाम- वत्वम्‌, उत 
जगत्कारणत्वादिलक्षणार्थवत्वम्‌ ? आद्यं दूषयति - भिन्नानामिति। 


भिन्नानां समुदायस्य नाम ब्रहोति तद्‌ भवेत्‌ । 


तद्‌ भवेदित्यभ्युपगममाह । ततश्चायमर्थः -- यद्यर्थे न विवादोऽस्ति तदाऽनारम्भणीयमेवाधिकर-णम्‌ । शब्दमात्रे परेण 


92 


विवादाकरणात्‌। करणेऽप्यशब्दशासरत्वादिति । 


द्वितीयेऽपि विवेक्तव्यम्‌ । कि परस्परं भिन्नाः सच्छिदानन्दाद्याः प्रत्येकं ब्रह्मणि, उत ते न ब्रह्माणि किन्तु तत्समुदाय 
एवेति । नाऽद्यः, "एकमेवाद्वितीयम्‌ ' ' इत्यादिश्रुतिविरोधात्‌ । द्वितीयेऽपि तत्समु-दायो नाम कि तदुपादानकं द्रव्यान्तरम्‌, 
सङ्कया वा, संयोगो वा ? सर्वत्रापि दोषमाह ~ ब्रह्मेति । 


ब्रह्मोपादानता न स्यात्‌ तदा विश्वस्य हि क्रचित्‌ || ६५ ।। 


तदेति मनसि स्थितानां विकल्पितानां पक्षाणां वाऽङ्गीकारे । क्रचित्‌ पक्षे । हिशब्देनानुपपत्तेः प्रसिद्धतामाह । अत्रहि 
ब्रह्मोपादानस्य वा, तद्रुणिनो वा जगदुपादानत्वं प्राप्तमिति विश्वस्य ब्रह्मोपा-दानकता न स्यात्‌ । नह्युपादानगुणिगताः 
शक्तयः कार्यद्रव्ये गुणे वा सम्भवन्ति । तदुपादानत्वादे -रसम्भवात्‌। 


अथवा ब्रह्मणः कार्यत्वाद्‌ गुणत्वाच्च न विश्चोपादानत्वं सम्भवतीति व्याख्येयम्‌ । अत्र ब्रह्मोप-दनतेत्युपलक्षणम्‌ । 
ब्रहानिमित्तकता च न युक्तेत्यपि द्रष्टव्यम्‌ । 


[ उपादाने पशम्या अविहितत्वाद्‌ यतो वा' 
इत्यादिपश्चमीबलाद्‌ ब्रह्मण उपादानत्वसाधनायोगः | 


स्यादेतत्‌ । कालात्ययापदिष्टमेतदनुमानजातम्‌ । “यतो वा इमानि भूतानि जायन्ते", “आत्मन आकाशः सम्भूतः , 
^ "जन्माद्यस्य यतः' * इत्यादिविरोधात्‌। "जनिकर्तुः प्रकृतिः" ' इति प्रकृता -वुपादानलक्षणायां हि पमी विधीयते । 
तथाचेवोदाहतम्‌ - ““शृङ्गाच्छरो जायते, गोमयाद्‌ वृश्चिको जायते" इति । प्रसिद्धश्चात्रोपादानोपादेयभाव इति । 
तदिदमसङ्गतम्‌ । प्थमीबलात्‌ किलोपादानत्वं सिषाधयिषितम्‌ । नचेदं सूत्रमुपादाने पञ्चम्या विधायकम्‌ । 


| "जनिकर्तुः इति सूत्रे प्रकृतिशब्दस्य, 
शृद्गाच्छर इत्यादिदृष्टान्तेषु पश्म्याश्च अपादानत्वमेवार्थः | 


अथ मतम्‌-- अपादाने तावत्‌ प्थमी विहिता - "अपादाने पश्चमी" ' इति । उपादानं चापादान -विोषः । "जनिकर्तुः 
प्रकृतिः" इति स्मरणात्‌ । ततो ऽपादाने विहिता पञथम्युपादानेऽपि भविष्यति । नचेवंसति प्यम्या 
नियमेनोपादानत्वासिद्धिः । विशोषस्मरणस्य ग्राहयत्वादित्यत आह - शुङ्खादिति। 


शुङ्गाच्छरोऽविलोमभ्यो दूर्वा गोमयतस्तथा । 
वृश्चिकश्चेत्येवमाद्येष्वपादानत्वमिष्यते || ६६ ।। 


तथाशब्दो द्वितीयोदाहरणेन सम्बद्ध्यते । एवमादयेषुूदाहरणेषु शुङ्गादीनां शरादीन्‌ प्रत्यपादानत्व -मिष्यते । पञ्चम्यर्थतरयेति 
शेषः । उपलक्षणं चेतत्‌, सूत्रे चेत्यपि ज्ञातव्यम्‌ । 


एतदुक्तं भवति - भवेदेवं कथञ्चिद्‌ यदि सूत्रस्य तदुदाहरणानां च परपरिकल्पितोऽथां भवेत्‌ । नचैवम्‌ । किन्नाम । 
"जनिकर्तुः प्रकृतिः" ' इत्यनेनेदमुच्यते - जनेः कर्तुर्जायमानस्य या प्रकृतिरुपा-दानसंसृष्टमपायेऽवधिभूतं द्रव्यं तत्‌ 
कारकमपादानसज्ज्ञं भवतीति । उदाहरणेष्वपि यच्छुङ्ादीनां शरादीन्‌ प्रत्यपायावधित्वमेव प्थमीप्रतिपाद्यमिति। 


[ शङ्गादीनां शरादीन्‌ प्रति एकदेशेन अपायावधित्वम्‌, एकदेशेन उपादानत्वं चोपपाद्य 
अवधिभागस्यैव अपादानत्वम्‌, पश्चमीवाच्यत्वं चेत्युपपादनम्‌ | 


एतदेव प्रपथयति - उपादानेति । 


उपादानैकदेशत्वं यद्यप्यत्र प्रदुश्यते । 

अप्यपादानतैवात्र दृष्टान्तो ब्रह्मणो भवेत्‌ || ६७।। 


यद्यप्यत्र शुङ्घादौ शराद्युपादानभूतैकदेशवत्ं प्रतीयते, तथाऽपि याऽत्रापादानता अपायावधित्व-लक्षणाऽस्ति सैव 
ब्रह्मणो दृष्टान्तो भवेत्‌ । पञ्चम्यर्थतायामुदाहरणं भवेत्‌ न तूपादानतेत्यर्थः। 


अयमभिप्रायः - शुङ्ादिकं ह्योकदेशेन शरादीन्‌ प्रत्युपादानम्‌, एकदेशेन चापायावधितया कारकं भवति । 
तस्मिन्नसत्येकदेशान्तरस्योपादानतानुपपत्तः । मुद्रमाषादयो हि यद्यपि तुषान्तरावस्थितेनैव अंशेनाङ्करोपादानम्‌, तथाऽपि 
न तुषविकलानामंशानामङ्करजनकताऽस्ति । तत्रावधिभाग एवापादनं पञ्चमीवाच्यश्च । तद्दृष्टान्तेन ब्रह्मणोऽपि 
पथमीबलादुपादानप्रधानसंसृष्टावधित्वमेव भवति । नतू-पादानत्वमिति । 


ननु कथन्तहिं "प्रकृतेर्महान्‌, "महतोऽहङ्कारः' इत्यादिप्रयोगः ? तत्रापि परिणतभागसंसृष्टस्य 
अपरिणतभागस्यावधिभूतस्य पमीविषयत्वमिति वदामः । यत्र सर्वस्यापि परिणामस्तत्र कथम्‌ ? न प्रयोक्तव्यैव पथमी । 
नहि क्षीराद्‌ दधि जातमिति प्रयुञ्जते। किन्तु क्षीरमेव दधि जातमिति । यत्र क्रचित्‌ प्रयोगो दृश्यते स गौणो वा 
सूत्रस्यार्थान्तरकल्पनामूलो वेति । 


[ अवयवविभागेन शृङ्गे उपादानत्व-अपादानत्वयोरङ्गीकारे शृङ्गाच्छरः इति प्रयोगानुपपत्तिः | 


अथ मन्येत- शुङ्गमेव रोपादानम्‌। नतु केचिदवयवा उपादानम्‌, केचित्‌ तदवधय इति विभागः । तथासति शृङ्गाच्छरो 
जायत इति प्रयोगानुपपत्तेः । यदिचेयं पमी उपादाने, यदिवाऽवधौ, तथाऽपि शुङ्गावयवादिति वक्तव्यम्‌ । नच 
तर्धवधित्वमेवास्तु इति वाच्यम्‌ । निरुपादानोत्पत्ति- प्रसङ्गात्‌ । अतः शुङ्कस्यैवोपादनत्वात्‌ तत्र पश्चमीश्रवणादुपादाने 
प्मीति। 


[ शृङ्गे उपादानावयवपेक्षया अपादानावयवानां बहुत्वात्‌ तदपेक्षया प्रयोगो नानुपपन्नः ] 
तत्राऽह - नहीति। 
नह्युपादानतैवात्र बाह्यावयवगौरवात्‌। 


अत्र शृङ्गादावुपादानतेवेतति न वक्तव्यम्‌ । अपरिणतभागस्य शराङ्करादेरत्यन्तभिन्नस्य प्रमितत्वात्‌ । 
अन्यथेदमस्योपादानम्‌, इदं नेति व्यवस्थानुपपत्तेरिति हिशब्दार्थः । कथन्ति शुङ्गादिति प्रयोग इत्यत आह - 
बाह्यावयवेति । बाहाः शराकारेण परिणतेभ्योऽन्ये येऽवधिभूतावयवास्तेषां गौरवाद्‌ बहुत्वात्‌। 


एतदुक्त भवति - कतिपयावयवेषु परिणतेषु बहूनामवशिष्टत्वेन शुङ्गान्तरोत्पत्त्या, शुङ्खबुद्धिमात्रो - त्पत्या वा 
शृङ्शब्दोपपत्तिरिति। 


[ सौत्रप्रकृतिशब्दस्य अपादानपरत्वं महाभाष्यकारस्यापि सम्मतमित्युपपादनम्‌ ] 


ननु कुतः सूत्रादेरर्थान्तरकल्पना ? शब्दार्थविरोधादिति ब्रूमः । उपादीयते कार्यमनेन स्वरूपतया स्वीक्रियत इत्युपादानम्‌। 
अपादीयते परित्यज्यते कार्यमनेनेत्यपादानमिति स्फुटो विप्रतिषेधः । 


किञ्च भाष्यकारेण ““अयमपि योगः शक्योऽवक्तुम्‌ ' ' इति प्रत्याचक्षाणेनायमेव सूत्रार्थः सूचितः । यदि (“जनिकर्तुः 
प्रकृतिः" * इति सूत्रमुपादानस्यापादानसज्ज्ञां विदध्यात्‌, कथन्तहिं ^ ध्ुवमपाये अपादानम्‌ ' इत्यनेनैव गतार्थतामाह । 
नह्युपादानस्यापाये ध्रुवत्वमस्ति । तस्मादुपादानसंसृष्टस्यैवा - वधिभागस्यापादानसञ्ज्ञायामनेन विहितायां भाष्यकारीयं 
दूषणं सम्बद्धयते । तथा सूत्रं समादधानैरपि तस्यैवायं प्रपञ्च इत्युक्तम्‌ । अन्यथा प्रागवधेरपादानसज्ज्ञोक्ता, अत्र तूपादान्प्य, 
नह्यवधिरुपादानमि-त्येकोऽर्थं इत्यवक्ष्यन्‌ । ततस्तेषामपि सम्मतोऽयमर्थं इति गम्यते । 

[ उपादानपश्चम्यङ्गीकारेऽपि "यतो वा' इत्यादीनां ब्रह्मण उपादानपरत्वासम्भवः | 


अस्तु वोपादानेऽपि पथ्थमी । तथाऽपि यत इति पश्चमीबलादुपादानत्वनिश्चयो नोपपद्यते । अनेकार्थत्वात्‌ । 
विशेषस्मरणादित्युक्तमिति चेत्‌। किमिदं विरोषस्मरणम्‌ ? जनिधातुग्रहणेनेति चेत्‌, तहिं “आत्मन आकाशः सम्भूतः" ' 
इत्यादीनमनुदाहरणीयत्वं स्यात्‌ । कुतश्च यत इति पञ्चमी -त्यवधृतम्‌। तसेः सार्वविभक्तिकत्वात्‌। आत्मन आका 
इत्यनेनैकार्थत्वादिति चेत्‌, न । तस्याः प्चम्यां “भुवः प्रभवः' * इति विशोषविहिताभिव्यक्त्यवधितार्थत्वात्‌ । 
तथाचेवोदाहतम्‌ - ˆ“हिमवतो गङ्गा प्रभवति, प्रथममुपलभ्यत इत्यर्थः" ' इत्यास्तां विस्तरः । 


[ जगतो ब्रह्मविकारत्वाभावसाधकस्य भेदेनोपलभ्यमानत्वहेतोः व्यभिचारशङ्कानिरासः ] 


अथवा यदुक्तं न ब्रह्मविकारो विश्म्‌, ततो भेदेनोपलम्भादिति। तदसत्‌। शरादिषु व्यभिचारात्‌ शरादयो हि 
शुङ्गाद्युपादानास्ततो भेदेनोपलभ्यन्त इत्यतो गूढाभिसन्धिराह - शृङ्गादिति । एवमाद्येषु स्थलेषु शरादीन्‌ प्रति 
शुङ्गादीनामप्यपायावधित्वलक्षणमपादानत्वमेवेष्यते । न पुनरुपादानत्वम्‌ । अतो विपक्षत्वाभावाद्‌ भेदेनोपलम्भो न तत्र 
साध्यं व्यभिचारतीति । 


ननु कथमुच्यते शुङ्गादीनां शरादीन्‌ प्रति नोपादानत्वमिति । तथासत्युपादानान्तरानुपलम्भाच्छरा -दीनां 
निरुपादनोत्पत्तिः प्रसज्येतेत्यतोऽभिसन्धिमद्धाटयति - उपादानेति । शृङ्खादेरुक्तरूपापादान - त्वेऽपि न शरादीनां 
निरुपादानोत्पत्तिप्रसङ्ः । कतिपयानां शृङ्गाद्यवयवानां शराद्युपादानत्वाभ्युपग -मात्‌। नचैवमनैकान्त्यतादवस्थ्यम्‌ । 
यद्यप्यत्र शुङ्गादौ शराद्युपादानैकदेशत्वं प्रतीयते, तथाऽप्यत्र शृङ्गादौ यस्यैकदेशस्योक्तरूपापादानता स एव ब्रह्मणो दृष्टान्तो 
भवेत्‌ । तत एव शरादीनां भेदोपलम्भात्‌। नतूपादानभागः । ततस्तदभावात्‌। 


एतदुक्त भवति - शुङ्गादेरवयवा हि केचिच्छरादीनामुपादानभूताः, केचिन्निमित्तभूताः । तत्र ये निमित्तभूताः, तेषु 
हेतुवृत्तावपि नानैकान्त्यम्‌। तेषां सपक्षप्रविष्ठत्वात्‌ । ये तूपादानभूतास्तेषां विपक्ष -प्रवेशोऽपि न तत्र हेतुवृत्तिरिति 
कुतोऽनैकान्त्यमिति। 


[ शृद्खस्यापादानत्वमङ्गीकृत्य केवलमुपादनत्वाभ्युपगमे बाधकोक्तिः | 


यस्तु वैयात्यान्मन्यते । नात्रापादानताऽस्ति, किन्तूपादानत्वमेव केवलम्‌ । तथाचानैकान्तिकत्व-मिति । स प्रष्टव्यः- 
किमत्राविनष्ट एव शङ्ावयव्युपादानमित्यभिप्रायः, किवा शुङ्केऽविनष्टे तदवयवाः सर्वेऽपीति, उत नष्टे शुङके तदवयवाः 
सर्वेऽपीति ? 


नाऽद्य इत्याह - नहीति । अत्र शङ्के । तथात्वे सुवर्णवच्छरे शृङ्खस्यापि प्रतीतिप्रसङ्गादिति हिशब्दार्थः ।न द्वितीय 
इत्याह - नहीति । अविनष्टशुङ्केषु तदवयवेषु सर्वेषु शराद्युपादानतैवेति न युक्तम्‌ । तथासति शुङ्शरयोः 
समानदेशताप्रसङ्घादिति हिशब्देन सूचयति । 


न तृतीय इत्याह - नहीति । अत्र सर्वेष्वपि शङ्ावयवेषु शङ्गनाशोत्तरं शराद्युपादानतेवेति न युज्यते। अतो 
नानैकान्त्यमिति हिशब्दः । कुतो न युज्यत इत्यत आह - बाह्येति । कार्याद्‌ ब्राह्मा -नामपरिणतानामवयवानामुपलम्भात्‌। 
अपरिणतस्याप्युपादानत्वेऽतिप्रसङ्ात्‌ । ननु शृङ्ग चेन्नष्टम्‌, कथन्तहिं शरोत्पत्त्यनन्तरमपि शुङ्खप्रत्ययप्रयोगावित्यतो 
गौरवादित्युक्तम्‌ । समाधानं पूर्ववत्‌ । 


[ चेतनस्य अचेतनविकारत्वाभावे गोमयाद्‌ वृध्चिकजन्मानुपपत्तिमाशङ्कय परिहारकथनम्‌ ] 


मा भूद्‌ भेदोपलम्भस्यात्र व्यभिचारः । तथाऽपि यदुक्तं नाचेतनविकारश्चेतन इति तदत्र व्यभि-चरति । अचेतनाद्‌ 

गोमयादेश्चेतनस्य वृश्चिकादेर्जननदर्शनादित्यत आह - नचेति। 


नचाचेतनतस्तत्र चेतनस्य समुद्धवः || ६८ ।। 
उपादानतया किन्तर्हापादानं हयचेतनम्‌ । 
कार्यदेहगतस्यास्य चेतनस्य प्रदृश्यते ।। ६९॥। 


तत्र गोमयादेर्वृश्चिकादिजन्मनि । नन्वनादिश्चेतन इति पूर्वाभ्यस्ताहाराभिलाषादिना प्रसिद्धम्‌ । अन्यथा पूर्वकर्माभावे 
जन्मनोऽप्यसम्भवात्‌ । मध्ये कथञ्चित्‌ सम्भवेऽप्यादिसगे सर्वथाऽप्यनुपपत्तेः । तत्‌ कथं निर्दलमिदमाशङ्कितम्‌ ? सत्यम्‌ । 
तथाऽपि परेण स्वग्रन्थे निवेशितत्वात्‌ । 


अचेतनाच्चेतनस्य जन्माभावे गोमयाद्‌ वृश्चिको जायत इत्यादिव्यवहारविरोध इत्यत आह- उपादानतयेति । पूर्वेणैव 
सम्बन्धः । न वयं कारणत्वमात्रं निषेधामो येन व्यवहारविरोधः स्यात्‌ । किन्तूपादानतया । तस्यैव प्रकृतत्वात्‌ । 


यदि गोमयादिकं वृश्चिकादिकं प्रति नोपादानम्‌, किंरूपं तर्हिं कारणम्‌ ? येन व्यवहारोपपत्तिरिति पृच्छति - 
कि न्तर्हीति । उत्तरमाह - अपादानमिति । अस्य वुश्चिकादिशब्दाभिधेयस्य । प्रदृश्यते हीति ततो 
निर्गतत्वोपलम्भादित्यर्थः । नन्वेकदेशेनोपादानत्वमभ्युपगतपिति । सत्यम्‌ । तच्छरीरापे -क्षयेत्युक्तम्‌- कार्यदेहगतस्येति । 
गोमयाद्युपादानकदेहगतस्येत्यर्थः। 


अयमत्र समुयायार्थः - वृश्चिकादिशब्देन द्वयमुच्यते - देहः, चेतनश्च । तत्र गोमयाद्यचेनमचे तनस्य 
देहस्योत्पत्तावेकदेशोनोपादानम्‌, एकदेशेनापादानं च भवति । चेतनस्य तु प्रादुर्भावलक्षणे जनने निमित्त मेव । देहहेतुत्वात्‌, 
तत्रैव चास्य प्रादुर्भावात्‌ । अत एवास्येति प्रत्यक्षवतिर्देशः कृतः । अपगमने तु अवधित्वेनापादानमेव । अतो नोक्तनियम्मङ्ग 
इति। 


[ सच्च त्यच्चाभवत्‌ इत्यत्र सतूत्यदादिशब्दानां जगद्राचित्वनिरासः | 


एवं ब्रह्मणो जगदुपादानत्वाभावे प्रमाणान्यभिधाय परोपन्यस्तानि प्रमाणानि निराकरिष्यन्‌ क्रमस्याप्रयोजकत्वात्‌ 
परिणामादिति सूत्रार्थतयोक्तां श्रुतिं तावत्निराचष्टे - सच्चेति। 


सच्च त्यच्चाभवदिति नास्य विश्चत्वमुच्यते । 
तत्‌ सूष्टेति गिरैवास्य पूर्व विश्वस्य सिद्धितः || ६७ ।। 


“सच्च त्यच्चाभवत्‌ । निरुक्तं चानिरुक्तं च । निलयनं चानिलयनं च । विज्ञानं चाविज्ञानं च । सत्यं चानृतं च 
सत्यमभवत्‌" ' इत्यस्यां श्रुतावस्य ब्रह्मणः सतूत्यदादिशब्दाभिधेयमूरतामूर्तराशिद्रयात्मक -विश्चभाव उच्यत इति नास्ति । 


कुतो नेत्यत आह - तत्‌ सृष्ट्रेति । ““स इदं सर्वमसुजत । यदिदं किञ्च । तत्‌ सृष्टा । तदेवानु प्राविशत्‌ । तदनु प्रविश्य । 
सच्च त्यच्चाभवत्‌ इति वचनेन ब्रह्मणः सतूत्यदादिभवनात्‌ पूर्वमेवास्य मूर्तामूर्तरूपस्य विश्चस्योत्पत्तेरवगतत्वात्‌। 


एतदुक्त भवति - नेदं सत्‌त्यदादिभवनं विश्वस्योत्पादनम्‌, विश्चोत्पच््त्तरकालीनत्वात्‌ । या क्रिया यदुत्तरकालीना, 
नासावसौ । यथा भुक्त्वा चरतीत्युक्तं चरणं न पूर्वकालीनं भोजनमति । अनुपपन्नार्थं चान्यथा वाक्यमापादोत । नहि 
मृत्सुवर्णादिक घटरुचकादि सृष्टा तदनुप्रविश्य तद्‌ भवति । यद्रा विश्वं सतूत्यदादिशब्दार्थतयाऽत्र न विवक्षितम्‌, तद्धव्मात्‌ 
पूर्वकालीनोत्पतिकत्वात्‌ ; भोजनवदि - त्यादि प्रयोक्तव्यम्‌ । 


[ सत्‌-त्यत्‌-निरुक्त-अनिरुक्त-निलयन -अनिलयन- विज्ञान-अविज्ञान- 
सत्य-अनृत-सत्यशब्दानां भगवति निर्वचनम्‌ ] 


2.11 
कस्तर्हि श्रुत्यर्थ इत्यत आह - सत्वादिति । 


सत्वात्‌ ततेर्वदिकत्वात्‌ सम्यग्‌ वक्तुमशक्यतः। 


आश्रयत्वात्‌ स्वाश्रयत्वाज्ज्ञानत्वाद्‌ दुर्विदत्वतः || ७१।। 
सत्ततेर्यातनाच्चैव हयप्राप्यत्वाच्च दुर्जनैः । 
नित्यसाधुगुणन्याप्नियन्तुरूपत्वतः सदा । 
जगद्रतेन रूपेण ब्रहव हि तथोच्यते || ७२ ॥। 


जगद्धावं विना सत्त्वादिधर्मयोगेन ब्रहौव तथा सतूत्यदादिकमुच्यते । तर्हिं "तदनु प्रविश्य" इत्यस्यान्वयो नास्ति । 
नहि ब्रह्मणः सत््वादिधर्मयोगे सदादिशब्दवाच्यत्वे वा जगत्प्रवेशस्योप- योगोऽस्ति । नापि ततः पूर्वकालीनता । 


किओैवंसति प्रसिद्धिविरोधः । सत्‌त्यदादिशब्दानां “द्र वाव ब्रह्मणो रूपे'* इत्यादौ मूर्तामूर्तं -वाचितया 
प्रसिद्धत्वादित्यतो जगद्रतेन रूपेणेत्युक्तम्‌ । यद्यप्यनन्यापेक्षया सर्वदा सत्वादिधर्मयोगः सदादिशब्दवाच्यता च ब्रह्मणः । 
तथाऽपि तत्तद्रस्तुगतरूपेणै व तत्तच्छब्दवाच्यत्वमित्यस्ति व्यवस्था । तथाच मूर्तामूर्तजगद्रतेन रूपेण ब्रहम 
सदादिशब्दवाच्यमित्यतस्तदनुप्रविश्येति सम्बद््यते। परमेश्वर-स्निधानादेव मूर्तामूतदिरपि सदादिशब्दवाच्यता 
चोपपद्यत इति। 


सत््वादुत्तमत्वात्‌ सत्‌ । ततेव्यिः त्यम्‌ । "तनु विस्तारे" इत्यस्माङ्खयत्‌प्रत्ययः । वैदिकत्वात्निरुक्तम्‌ । निश्चयेनोक्तं हि 
निरुक्तम्‌ । नहि वेदादृतेऽन्येन ब्रह्म निश्चयेन वक्तु शक्यते । सम्यग्‌ वक्तुमशक्यत्वतोऽनि-रुक्तम्‌। यद्यपि निश्चयेनोक्तं न 
भवतीत्यनिरुक्तम्‌ । तथाऽपि निरुक्तमित्यनेन विरोधात्‌ सम्यक्‌ कार्त्स्न्येन वक्तुमशक्यत्वत इत्युक्तम्‌ । 


ननु वेदेतरप्रमाणेनानिरुक्तमिति कुतो न व्याख्यायते ? न । प्रकृतपरित्यागप्रसङ्गात्‌ । वेदेन निरुक्त -मिति हि प्रकृतम्‌ । 
किथोक्तेः शब्दधर्मत्वात्‌ प्रत्यक्षानुमानाभ्यामनिरुक्तमित्ययुक्तम्‌ । स्मृतीनामपि वेदात्मकत्वेन विरोधतादवस्थ्यम्‌ । 
महिमाधिक्यं चात्र लभ्यत इति । जगदाश्रयत्वात्निलयनम्‌। निश्चि- तमयन्ते प्रवर्तन्तेऽस्मित्निति। “शरो लः इति 
योगविभागात्वम्‌ । निपूर्वस्य “लीङ्‌ श्लेषणे ' ' इत्यस्य वाऽधिकरणे ल्युटि कृते रूपमेतत्‌ । स्वाश्रयत्वादनिलयनम्‌ । न 
विद्यते स्वातिरिक्तं निलयनं यस्येति । ज्ञानत्वाद्‌ विरोषज्ञानरूपत्वाद्‌ विज्ञानम्‌ । दुर्विदत्वतो दु्ञेयत्वादविज्ञानम्‌ । न विद्यते 
विज्ञानं सकल-विेषावगाहिजीवज्ञानं यद्विषय इति। 


सन्ततेः सम्यग्‌ व्याप्तेः, यातनाद्‌ यतनं प्रति हेतुत्वाच्च सत्यम्‌ । तनोतेः डप्रत्यये तकारमात्रं रूपम्‌ । तेन सच्छब्दस्य 
बहुव्रीहिः । ““यती प्रयत्ने" इत्यस्य अन्तर्णीतिण्यर्थस्य डप्रत्यये यमिति रूपम्‌ । ततः कर्मधारयः । ^“अयस्मयदीनि च्छन्दसि" 
इति भसञ्ज्ञाश्रयणाजश्त्वाभावः । दुर्जनैरप्राप्यत्वादेवानृतम्‌, नतु मिथ्यात्वात्‌ । यद्यपि ऋतं प्राप्तं नेत्यनृतम्‌, तथाऽपि 
“ ब्रह्मविदाप्नोति परम्‌ " इत्यादिश्रुतिविरोध-परिहाराय दुर्जनैरित्यक्तम्‌। हिशब्दो ब्रह्मणो मिथ्यात्वाभावे प्रसिद्धि 
द्योतयति । 


नित्यसाधुगुणन्यापियन्तृरूपत्वतः सत्यम्‌ । अत्र नित्यत्वत इत्येकं व्याख्यानम्‌ । नित्यसत्यशब्दयोः एेकार्थ्यस्य 
वक्ष्यमाणत्वात्‌ । (४४३) सत्‌ साधुगुणाः, ˆ“सद्रावे साधुभावे'' च इति वचनात्‌ । तेषां व्याप्तिः बाहुल्यं तकारेणोक्तम्‌ । 
पूर्ववत्‌ तनोतेभवि डप्रत्ययः । तस्य यन्तुरूपत्वाद्‌ यम्‌ । ˆ यम उपरमे" ' इति धातोडः । भक्तेषु साधुगुणव्छुल्यप्रेरकत्वादिति 
यावत्‌। अभवदिति वचनाद्‌ ब्रह्मणः सत्त्वादिकं सादीति शङ्कानिरासायोक्तम्‌ - सदेति । प्रत्येकं चास्य सम्बन्धः । 


[ परमेश्वरगुणानां नित्यत्वेऽपि “अभवत्‌ इति प्रयोगे निमित्तस्य, श्रुतितात्पर्यार्थस्य च कथनम्‌ | 
तर्हिं कथमभवदिति प्रयोग इत्यत आह - व्यक्तिरिति। 

व्यक्तिरुक्तगुणानां हि पुरुषापेक्षया नृणाम्‌। 
भवेदभवदित्यस्मात्‌ प्रयोगश्चात्र युज्यते || ७३ ।। 


उक्तगुणानां सदादिशब्दोक्तानां धर्माणां व्यक्तिः प्रतीतिः । नृणामुपदेषटपुरुषापेक्षया सृष्टौ सत्यामेव भवेत्‌, दछिस्मादस्मात्‌ 
कारणात्‌, अत्र च नित्यगुणेऽपि ब्रह्मणि सदादिकमभवदिति प्रयोगो युज्यते । 


ततश्चायं श्रुत्यर्थः सम्पद्यते - तद्‌ ब्रह्म मूर्तामूतात्मकं विशं सृष्टा तत्प्ररकत्वेन नानारूपैस्तदेव विश्वं प्रविश्य प्राक्‌ 
सृषटेरुपदेष्टणामुपदेश्यानां च शरीरेन्द्रियवतामभावादप्रतीतगुणकं सत्‌, अथेदीना -मुपदेष्टणामुपदेश्यानां च शरीरेग्रियवत्तवे 
सति प्रतीतसत््वादिगुणकमभवदिति । तदनेन पारमेश्वरी सृष्टिः योग्यानां स्वगुणज्ञानार्थत्युक्तं भवति । यथोक्तम्‌- ““सोऽयं 
विहार इह मे तनुभृत्स्वभावसम्भूतये भवति भूतिकृदेव भूत्याः" इति। 


[ अधिकरणतात्पर्यकथनपूर्वकं अपव्याख्याननिरासोपसंहारः | 
ब्रह्मपरिणामनिराकरणमुपसंहरति - तस्मादिति । 


तस्मादशेषकर्तेको निर्विकारो रमापतिः। 
शब्दैः प्रकृतिरित्यादयैः स्रीलिङ्कैरभिधीयते || ७४ ।। 


निर्विकार एवाशेषकर्तेति सम्बन्धः । द्विभागं ब्रह्मेति यत्निराकृ तं तस्यो पसंहारः - एक इति । परि- 
णामानुपपत्तावुक्तयुक्तेरनुवादो वा । अतो न ब्रह्मोपादानत्वं प्रकृत्यधिकरणार्थ इति शेषः । कस्तर्हि तदर्थ इति आह - 
शब्दैरिति । इत्यर्थोऽस्येति शेषः । अनेनापव्याख्याननिराकरणस्य स्वव्याख्यान - दाढर्यार्थत्वान्नासङ्तिरित्यपि सूचितम्‌ । 


[ "बहू स्यां प्रजायेय' तदात्मानं स्वयमकुरुत" इत्यादिवाक्यानां व्याख्यातप्रायत्वमुपदर्श्य 
उपसंहारस्य अयुक्तताशङ्कापरिहारः ] 


ननु वक्तव्यार्थस्यावशिष्टत्वात्‌ कथमुपसंहारः क्रियते? तथाहि ~ ` प्रतिज्ञादृष्टान्तानुपरो धात्‌ ' " इत्युक्त तावद्‌ दूषणीयम्‌। 
सत्यम्‌ । विवर्तनिराकरणेन निराकरिष्यते । (४४५) तहिं "अभिध्योपदेशाच्च ' ' इत्यत्रोक्तं “ "बहु स्यां प्रजायेय ' " इति वाक्यं 
दूषणीयमिति चेत्‌, न । अस्यापि ˆ "सच्च त्यच्च " इति वाक्यव्याख्यानन्यायेनैव व्याख्यातत्वादित्याह - बहू स्यामिति। 


बहू स्यामिति तस्यैव ह्ुक्तमार्गेण युज्यते । 
तत्तद्रतेन रूपेण तदर्थं हयसृजजनगत्‌ || ७५॥।। 


तस्यैव निर्विकारस्यैव । उक्तमार्गेणेत्यस्यैव विवरणम्‌ - तत्तद्रतेन रूपेणेति । तत्तदनन्तपदार्थप्ेरका -नन्तरूपैः बहू 
स्यामिति ^“सोऽकामयत'* इत्यस्याः श्रुतेरर्थं इत्यर्थः । 


एवन्तर्हि "स इदं सर्वमसुजत' " इत्युत्तरवाक्यमसङ्गतं स्यात्‌ । नहान्यार्थं सङ्कल्पमभिधायान्य-क्रियाभिधानं सङ्गच्छते । 
नही श्चरोऽस्वतन्त्रो ऽसत्यकामो वेत्यत आह - तदर्थमिति । तत्तत्पदार्थं - नियामक बहुस्वरूपत्वकामनानन्तरं, 
निचम्यापक्षत्वात्‌ नियामकत्वस्य, तदर्थं नियामकबहुस्वरूप -त्वार्थ, निचम्यं जगत्‌ तावदसृजत्‌ । ततो नियामकबहुस्वरूपे 
भूत्वा ““तदेवानु प्राविशत्‌ ' इति वाक्ययोजनोपपत्तेः काऽत्रासङ्तिरित्वर्थः। 


अनेनैव “"तदात्मानं स्वयमकुरुत ' इति श्रुतिर्व्याख्याता वेदितव्या । नहात्राऽत्मानं प्रप्चात्मना अकुरुतेति श्रूयते । 
उभयाम्नानं च ऊर्णनाभिदृष्टान्तोक्त्यैव निरस्तम्‌ । नह्यु्णं नाभेरुत्पद्यमानस्य, तस्मिन्नेव विलीयमानस्य च 
तन्तोरूर्णनाभिरुपादानम्‌ । किन्तु तदुपभुक्तमन्नमेवेत्युक्तम्‌। योनिश्च! ' इत्येतत्‌ प्रागेव निरस्तमिति ३९१) युक्त एवोपसंहार 
इति । 

[ मायावादिना अविद्यापरिणाममृषाविश्वभ्रमाधिष्ठानत्वेन ब्रह्मण उपादानत्वमित्युपपादनम्‌ ] 
अपव्याख्यानान्तरं दूषयितुमनुवदति - यच्चेति । 


यच्चाविकृतमेवैकं ब्रह्म विश्वात्मना मृषा । 
दूश्यते मन्ददृष््यैव स सर्ग इति कथ्यते || ७६ ।। 


ब्रहम विश्वात्मना दृश्यत इति यत्‌ स सरग इति कथ्यत इत्येतावत्‌ परिणामवादेऽपि समम्‌। अत उक्तम्‌-- अविकृतमेवेति। 
अविकृतत्वं कुत इत्यत उक्तम्‌ - एकमिति । अद्वितीयम्‌, निरवयवं चेत्यर्थः । 


तथाहि - किं ब्रह्मणः स्वत एव विश्राकारपरिणामः, किंवा परतः ? नाऽद्यः, क्राप्यदर्शनात्‌ । यदपि “क्षीरवद्धि " 
इत्युदाहृतम्‌ । तत्‌ कालादेर्विद्यमानत्वादयुक्तम्‌ । स्वेच्छयेवेति चेत्‌, न । प्रयो -जनाभावात्‌ । स्वभावोऽयमिति चेत्‌, न । 
्ेक्षावत्त्वहानेः । न द्वितीयः, अद्वितीयत्वात्‌ । नच निरवयवं क्रापि परिणतं दृष्टम्‌ । आकाशं संयोगादिमदुपलब्धमिति 
चेत्‌, न । द्रव्याकारपरिणामस्य प्रकृतत्वात्‌ । परमाण्वादयस्तु स्वरूपेणैव न सिद्धा इति । 


अविकृतमेवान्यदन्यात्मना दुष्यत इत्यसम्भवीदमित्यत उक्तम्‌- मृषेति । मृषाशब्देन विश्वस्य, ब्रहमतादात्म्यस्य, 
तदर्शनस्य चानिर्वचनीयतोच्यते । यथा रजनुरविकृतैव मृषा भुजङ्गाद्याकारेणाव -भासते, तथेवेति। 


तहिं विश्चोपादानमन्यद्‌ वक्तव्यमित्यत उक्तम्‌- मन्ददृ्यैवेति । मन्दा भवति दृष्टिर्यया सा मन्द -दुष्टिः, तया। 
माययेत्यर्थः । अथवाऽसम्भवपरिहारार्थमुक्तम्‌- मन्ददुष््येवेति । मन्दा चा सा दृष्टश्च मन्ददृष्िभ्रान्तिः, तयेत्यर्थः । भ्रान्तेरपि 
याथार्थ्याद्‌ विश्चसत्यत्वापत्तिरित्यत उक्तम्‌ - मृषेति । तदेत -म्मिथ्याप्रप्रथारोपाधिष्ठानत्वमेव ब्रह्मणः “प्रकृतिश्च 
त्यादिना कथ्यत इति। 


एतदुक्त भवति - “प्रकृतिश्च '  इत्यादिसूत्रेसुक्तरीत्या ब्रह्मणो जगदुपादानत्वमुच्यते । उपादानत्वं च न परिणामितया । 
अपितर्हिं ? अविद्यापरिणाममृषाविश्चभ्रमाधिष्ठानत्वेनैव । अतो नोक्तदोष इति । 


| मायामते अविद्याया अनुपपन्नताव्युत्पादनम्‌ | 


दूषयितुमुपक्रमते - कथ्यत इति । यद्‌ ब्रह्म विवर्तवादिना कथ्यते, तस्य दूषणं कथ्यत इत्यावृत्त्या योजनीयम्‌ । तच्च 
नेति नजनुवृत्तिर्वा कर्तव्या । कुतो नेत्यतो विकल्पेन पृच्छति - सेति। 


सा मन्ददुष्टिस्तस्यैव ब्रह्मणः कि ततोऽन्यगा । 


विश्वस्य ब्रह्मविवर्तत्वे निराकर्तव्ये मन्ददृष्याश्रयप्रश्रोऽसङ्गत इत्यत उक्तम्‌ - सेति । एकस्य तत्त्वा -प्रच्युतस्य 
पूर्वविपरीतासत्यानेकरूपावभासलक्षणविवर्ततया, तदुपादानतया चोक्तेत्यर्थः । मन्ददुष्टा- वाश्रयानिरूपणादिना 
निराकृतायां सर्वमिदं निराकृतं भवतीति भावः । तस्यैव यदवष्टम्भो विश्चो विवर्तं इत्यर्थः । ततोऽन्यगा जीवगतेत्यर्थः । 
किशब्दस्योभयतः सम्बन्धः । 


[ अविद्याश्रयविषये मायावादिनां मतभेदाः | 


मायावादिनो हि केचिद्‌ ब्रह्मैव स्वाविद्यया जगदाकारेण विवर्तते स्वप्नादिवदिति मन्यन्ते । बिम्ब - स्थानीयं ब्रह्म 
मायाशक्तिमत्‌ कारणम्‌, जीवाश्च प्रत्येकमविद्यानुबद्धा इत्यपरे । मायाविद्याप्रतिबिम्बितं ब्रह्म जगत्कारणम्‌, विशुद्धं 
ब्रह्मामृतत्वालम्बनम्‌, जीवाश्चाविद्यानुबद्धा इत्यन्ये । जीवा एव स्वावि-द्यया प्रत्येकं प्रप्चाकारेण ब्रह्म विश्राम्यन्ति, 
सादृश्याच्च प्रपश्चैकतावभासः, अनेकावगतद्वितीय - चन्द्रवत्‌, स्वरूपापेक्षया च ब्रह्म जगत्कारणमित्येके । 

[ अविद्यापरिणाममृषाविश्वविषयकभ्ान्तेः ब्रह्माश्रितत्वे तस्य असार्वज्गयप्रसङ्गः |] 


तत्रावान्तरभेदमविवक्षित्वा द्वेधैव विकल्पितम्‌ । इह जीवगेत्यनुक्त्वा ततोऽन्यगेति वदता स जीवः किं ब्रह्मणोऽन्यः, 
अनन्यो वेत्यपि विकल्पः सूचितः । तत्र द्वितीयः प्रथमे प्रविशतीति तं दूषयति ~- ब्रह्मणश्चेदिति। 


ब्रहमणश्चेत्‌ क्त सार्वज्ञयमन्यगा चेत्‌ स्वतोऽन्यता || ७७।। 


यदि ब्रह्मणो विश्वभ्रमः, तदा भ्रमस्य विशेषाज्ञानृपर्वकत्वात्‌ तदपि ब्रह्मणोऽङ्गीकरणीयम्‌ । तथाच तस्य सार्वज्ञ्यं न 
स्यात्‌ । यदि च न ब्रह्मणि सार्वज्ञयम्‌, तर्हिं क्त तत्‌ स्यात्‌ ? न तावज्नीवे, अनुभवविरो-धात्‌ । नापि जडे, 
ज्ञानमात्रासम्भवात्‌। तथाच "यः सर्वज्ञः" ' इत्यादिश्रुतिवेयर्थ्यं स्यात्‌ । 


ननु सार्वज्त्यमपि ब्रह्मणो भ्रान्त्यैवेति चेत्‌, न । यादुशतादृशस्यापि विशेषाज्ञानविरोधित्वात्‌ । अन्यथा शुक्तिज्ञानवतोपि 
तदज्ञानं न विरुद्ध्येतेति भ्रमानुच्छेदप्रसङ्ः । उपलक्षणं चैतत्‌। ब्रह्मणो विरोषाभावात्‌ तदनवभासनिमित्तो भ्रमो नोपय्ाते । 
स्वरूपं तु स्वप्रकाशतया सिद्धम्‌ । असिद्धत्वे च सुतरां विभ्रमानुपपत्तिः, अधिष्ठानानुपलम्भादित्यपि द्रष्टव्यम्‌ । 


[ विश्वभ्रान्तेः जीवाश्रितत्वाङ्गीकारे अद्रैतभङ्गः | 


द्वितीयस्याऽद्यं दूषयति -- अन्यगा चेदिति । यदि ब्रह्मव्यतिरिक्तजीवाश्रया विश्रभ्रान्तिरङ्गी-क्रियते, तदा 
भ्रान्त्याश्रयस्य भ्रान्तिकल्पितत्वायोगात्‌ जीवब्रह्मणोरन्यता स्वाभाविकीत्यापन्नम्‌। ततश्चापसिद्धान्त इति । 


[| परमते प्रकृत्यधिकरणस्य निर्विंषयत्वेन अनारम्भणीयत्वम्‌ |] 
नन्वस्तु जीवब्रह्मभेदो वास्तवः । अनात्मप्रप्थोऽस्तु भ्रान्तिकल्पितो ब्रह्मणीत्यत आह - नेति। 


नादेहयोगिनो दृष्टिरिति तत्‌ कारणं स्वतः । 
देहिनः कारणयुता देहाश्च यदि न भ्रमात्‌ || ७८ ।। 
कि भ्रान्तिकल्यितं तत्र ........---.---. । 


यद्यपि नैवं मायावादिनो मन्यन्ते । तथाऽपि सूत्रार्थनिराकरणाय प्रवृत्तस्य तत्रेवानुपपत्तिव्युत्पादनं 
श्लाघ्यमित्ययमारम्भः । न केवलं ब्रह्मव्यतिरिक्तानां जीवानामकल्पितत्वम्‌, किन्तु देहयोगरहितस्य इन्द्रियाभावात्‌ 
पदार्थदर्शनं न सम्भवतीत्यतो हेतोरारोपकारणमिन्दरियम्‌, तदाश्रयो देहश्च कल्पनां विनैवास्तीत्यङ्गीकरणीयम्‌ । नहि 
सुखादिवद्‌ रजतादिवद्‌ वाऽस्य प्रपथस्य साकषिमात्रसिद्धत्वं परो मन्यते, देहेन्द्रियाणामप्युत्पत्तिमत्वात्‌। तत्‌ कारणं च 
स्वत इत्यङ्गीकरणीयम्‌ । 


अस्तु ब्रह्मव्यतिरिक्तानां जीवानां सकारणानां तदीयदेहेन्दरियाणां चाभ्रान्तिकल्पितत्वम्‌ । दरषटुत्वेन, दर्शनकरणत्वेन, 
तदाश्रयत्वेन, तत्कारणत्वेन च भ्रान्तेः पूर्वभावित्वात्‌ । तदतिरिक्तस्तु प्रपथोऽस्तु भ्रान्तिकल्पित इत्यत आह - देहिन 
इति । कारणशब्देन ज्ञानकारणानामिन्द्रियाणाम्‌, देहेन्द्रिय - कारणानां च ग्रहणम्‌ । भ्रमात्‌ । सिद्धा इति शेषः । किमाक्षेपे । 
तत्र तर्हि प्रपथे ब्रह्मणीति वा । अनन्तजीव -सकारणक देहेन्द्रियातिरिक्तस्य प्रप्स्य अभावात्‌ । विषयाणामपि 
देहेन्दरियनिर्वाहार्थत्वादिति भावः। तथाच न केवलमपसिद्धान्तः, “प्रकृतिश्च' ' इत्यादिसूत्राणां निर्विषयत्वापत्तिश्च 
स्यादिति शेषः। 


[ भ्रमाज्ञानजीवभेदानामन्योन्यसापेक्षत्वात्‌ चक्रकापत्तिः | 


ननु "अन्यगा चेत्‌ स्वतोऽन्यता' ' इत्ययुक्तम्‌ । जीवब्रह्मभेदस्यापि भ्रान्तिसिद्धत्वात्‌ । भ्रान्त्या ब्रह्मणो भिन्नस्य जीवस्य 
बाह्याध्यात्मिकार्थभ्रम इति हि मन्यत इत्यत आह - भेदोऽपीति। 

ध लि. भेदोऽपि भ्रमजो यदि। 
भ्रान्तरज्ञानमूलत्वात्‌ तस्य भेदव्यपेक्षया || ७९॥। 


नाज्ञानकल्पक किञ्चिदन्योन्याश्रयता यतः । 


न केवलं प्रपथः, किन्तु जीवब्रह्मणोर्भदोऽपि यदि भ्रमजो भ्रमसिद्धोऽद्गीक्रियते, तदाऽन्योन्या -श्रयता स्यादिति 
सम्बन्धः । अत्रान्योन्याश्रयताशब्देन चक्रकमुच्यते । तस्यापि बहुष्वन्योन्याश्रयत्वात्‌ । कथमन्योन्याश्रयता इत्यत उक्तम्‌- 
भ्रान्तेरिति । भ्रान्तेर्जीवब्रह्मभेदहेतोरभावरूपाज्ञानकारणक - त्वात्‌ । तस्याज्ञानस्य च भेदसापेक्षत्वात्‌ । अज्ञानमनादित्वात्‌ 
कथं भेदल्यपेक्षया स्यादित्यत उक्तम्‌ - नेति । यतो ब्रह्मव्यतिरिक्ताजजीवादूते नाज्ञानकल्पकं किञ्चिदस्ति। 


एतदुक्तं भवति - जीवब्रहाणोर्भेदी यया भ्रान्त्या सिद्धः, सा तावदज्ञानापेक्षा। भ्रान्तेः स्वरूपतो 
विषयतश्चाज्ञानकार्यताङ्ीकारात्‌ । यद्यपि भेदविषया भ्रान्तिः साक्षिचेतन्यम्‌, तथाऽपि तस्यासङ्स्य 
आरोपितार्थसंसृष्टरूपता नाज्ञानेन विनोपपद्यते । तच्चाज्ञानं भेदसापेक्षम्‌ । अनादित्वेऽपि भ्रान्ति- 
कल्पितत्वस्याङ्गीकृतत्वात्‌ । अन्यथा सत्यतापातात्‌ । भ्रान्तेश्च जीवाश्रितत्वस्याङ्धीकृतत्वात्‌ । भेद - कल्पनया विना च 
जीवस्याभावात्‌। नचाविद्यारोपो ब्रह्मण्येवेति युक्तम्‌ । सर्वस्यापि तदाश्रयत्वोपपत्तौ अर्धजरतीयानुपपत्तेः । अतो 
भ्रमाज्ञानजीवभेदानामन्योन्यसापेक्षत्वाच्चक्रकमिति। 


[ भेदश्रान्त्योरन्योन्यसापक्षत्वादन्योन्याश्रयता | 


अथवा भेदस्य भ्रान्तिकल्पितत्वे, भ्रान्तेश्च भेदसापेक्षत्वादन्योन्याश्रयत्वमनेनोक्तम्‌ । व्युत्पादना -र्थमेवाज्ञानं मध्ये 
निवेशितमिति द्रष्टव्यम्‌ । अनेन जीवाज्ञानपक्षोऽपि निरस्तः । इतरेतराश्रयादिदोष - साम्यात्‌ । बीजाङ्करवददोष इति चेत्‌, 
न । वैषम्यात्‌ । व्यक्तिभेदेन हि तत्रादोषत्वम्‌ । नच जीवा - विद्याव्यक्तिभेदो ऽस्तीति । 


यदुक्तं ˆ “नादेहयो गिनः * इत्यादि तदनुपपन्नम्‌ । देहादेरपि भ्रान्तिकल्पितत्वात्‌ । नच तत्र कारणा-भावः, 
पूर्व॑देहादेर्विद्यमानत्वात्‌ । नचैवमनवस्था, अनादित्वादिति । मैवम्‌। आदिसर्गे देहादिदर्शनानु - पपत्तेः । नहायं 
साक्षिमात्रसिद्धोऽथं इत्युक्तम्‌ । किथ् स्यादयमनवस्थापरिहारः, यदि पूर्वपूर्वतरादिदेहा -देरपि भ्रान्तिसिद्धत्वं प्रमित्स्यात्‌। 
अन्यथा एवं सर्वत्रानवस्थापरिहारः प्रसज्येत । नचात्र प्रमाणमस्ति । 


[ नेह नाना' इत्यादिश्रुतेः प्रप्चमिथ्यात्वपरत्वे तस्या अर्थप्रत्यायकत्वाभावप्रसङ्गः | 
ननु कथं नास्ति ? ^“नेह नाना " इत्यादिश्रुतेर्विद्यमानत्वादित्यत आह -- भ्रमत्वे त्विति। 
भ्रमत्वे त्वियमुक्तिश्च तदन्तःपतनान्नहि ।॥ ८०॥। 


यद्रा सर्वोऽप्ययं प्रसङ्खो विपर्ययपर्यवसानहीनत्वादाभास एव । "नेह नाना इत्यादिश्रुत्या सर्वस्यापि वियदादेः प्रप्चस्य 
भ्रान्तिकल्यितत्वाभिधानादित्याशङ्कयेदमुदितम्‌। उपपत्यविरुद्धो हि वेदार्थो ग्राह्यः । अन्यथा “अन्धो मणिमविन्दत्‌! 
इत्यादेरपि ग्रहणप्रसङ्गात्‌ । विचारशासख्रानारम्भ - प्रसङ्गाच्च । 


“ नेह नाना'* इत्यादिवाक्यं चोपपत्तिविरुद्धम्‌। तथाहि - यदि वियदादिकं सर्व भ्रमसिद्धं स्यात्‌, तदा 
तदन्तःपातित्वादियं श्रुतिश्च तथा स्यात्‌ । भ्रमारोपितं चासदिति श्रुतेरप्यसत्त्वान्नार्थधीहेतुत्वमिति । भ्रमशब्दो ज्ञाने, अर्थे 
च परेषां प्रसिद्ध इति भ्रमत्व इत्युक्तम्‌ । यद्यप्ययमर्थः प्रथमसूत्रे वर्णितः, (४९) तथाऽपि तत्राऽध्यात्मिकः प्रसङ्गः, अत्र तु 
बाहाविषय इति भेदः । अधिकविवक्षया चोक्तस्य पुनरुक्ति -रिति। 


[ प्रपश्चस्य व्यावहारिकसत्यत्वाङ्गीकारे बाध्यत्वाभावप्रसङ्गः | 

ननु. स्वां ऽप्ययं प्रपशथो श्रान्तिसिद्धोऽपि व्यावहारिक भवत्येव। अतस्तदन्तःपतिता श्रुतिरपि 
व्यावहारिकत्वादर्थधीहेतुर्भविष्यतीत्यत आह - व्यावहारिकतेति। 
व्यावहारिकता चास्य स्यादबाध्यत्व एव हि। 


चस्त्वर्थः । स्यादप्येवं यदि प्रपथस्य व्यावहारिकता तावच्छक्याङ्गीकारा स्यात्‌। नचैवम्‌। यतोऽस्य प्रप्स्य 
व्यावहारिकता त्वबाध्यत्व एव स्यात्‌। 


एतदुक्तं भवति - यदि प्रप्थो व्यावहारिकोऽङ्कीक्रियते, तर्हाबाध्योऽप्यङ्गीकर्तव्यः प्रसज्येत । नच तथाऽङ्गीक्रियते 
भवता । अतो न व्यावहारिकोऽप्यङ्खीकर्तुमुचित इति । सत्यत्वाङ्गीकारापादने त्विष्टापादनं स्यात्‌। परेणापि कथित्‌ 
सत्यत्वस्याप्यङ्गीकुतत्वात्‌ । अतोऽबाध्यत्व एवेत्युक्तम्‌ । 
[ अर्थक्रियाकारित्वस्य व्यावहारिकपदेन विवक्षितत्वात्‌ न शुक्तिरजतादौ व्यभिचारः | 
ननु शुक्तिरजतादेर्बाध्यस्याप्यभिज्ञाभिवदनरूपल्यवहारविषयत्वाद्‌ व्यापिहीनोऽयं तर्क इत्यत आह - बाध्यमिति। 


बाध्यं नार्थक्रियाकारि नच स्वप्नोऽपि नो मृषा || ८१।। 


सत्यम्‌, बाध्यं शुक्तिरजतादिकमभिज्ञादिव्यवहारविषय इति । तथाऽप्यर्थक्रियाकारि न भवति । नहि तेन रजतोचिता 
वबलयनिर्माणाद्यर्थक्रिया जायमाना दृष्टा । अर्थक्रियाकारित्वलक्षणमेव व्यावहारिकत्वमिह प्रकृतम्‌ । नाभिज्ञादिविषयत्वम्‌ 
श्रुतेरर्थधीजनकत्वोपपादनाय उपन्यस्तत्वात्‌ । अतो न तर्कस्याङ्वैकल्यमिति । 


ननु बाध्यत्वं शुक्तिकाद्यधिष्ठानस्य धर्मः । ^“विज्ञातस्यान्यथा ' ' इत्युक्तत्वात्‌ । शुक्तिकादिकं चार्थक्रियाकारीति 
कथमुच्यते बाध्यं नार्थक्रियाकारीति । मैवम्‌ । निषेध्यत्वलक्षणवबाध्यत्वस्य पराभ्युपगतस्यात्राऽश्रयणात्‌। 
[ सिद्धान्ते स्वाप्नपदार्थानां सत्यत्वाभ्युपगमात्‌ न तत्र व्यभिचारशङ्का | 
ननु तथाऽप्यसत्यस्य स्वाप्नकामिनीसम्भोगादेश्चरमधातुविसर्गादयर्थक्रियाकारित्वदर्शनाद्‌ व्याप्ति -विकलस्तर्कं इत्यत 
आह - नचेति । स्वप्न इति स्वप्नावस्थोपलब्धो ऽर्थः । नोऽस्माकं बादराय-णीयानां मते । तहिं मम मतेन व्यापिभङ्गोऽस्तु। 
मया मृषात्वेनाङ्गीकृतत्वादिति चेत्‌, न । बादरायणीयेन तथा अङ्खीकर्तुमशक्यत्वात्‌। 
[ स्वाप्नपदार्थानां सत्यत्वस्य वेद-सूत्रसिद्धत्वम्‌ | 


ननु कथं बादरायणस्य न मृषा स्वप्न इत्यत आह - वासनेति । 


वासनाजनितत्वेन तस्याप्यङ्ीकृतत्वतः । 
सहि कर्तेति वाक्याच्च .........-..- || ८२।। 


तस्य स्वप्नस्यापि ““मायामात्रम्‌' ' इति वदता सूत्रकारेण वासनाजनितत्वेनाङ्गीकृतत्वादिदं ज्ञायते - यत्‌ न तस्य 
स्वप्नो मृषाऽभिमत इति । नहि कश्चिदविद्यमानस्य कारणं निरूपयेत्‌ । 


किञ्च श्रुत्यनुसारी हि सूत्रकारस्य सिद्धान्तः स्यात्‌ । श्रुत्या च स्वाप्नार्थस्य कर्तारं दन्त्या सत्यत्व-मेवाभिप्रेतमिति न 
मृषात्वं सूत्रकृतो ऽभिमतमित्याह - स हीति। 


ननु कथं स्वप्नो न मृषा ? "मायामात्रम्‌ ' ' इति सूत्रकृतैव तन्मिथ्यात्वस्य वक्ष्यमाणत्वादित्यतो वाऽऽह - वासनेति । 
न मायामात्रपदेन स्वप्नस्य मृषात्वमभिमतम्‌, किन्तु वासनाजनितत्वम्‌ । अतो न मृषेत्यर्थः । यथाचेतत्‌ तथोपपादयिष्यत। 

(९२२) तस्याऽगामिनः सूत्रस्य वासनाजनितत्वप्रतिपाद -कत्वेन अस्माभिरङ्ीकृतत्वादिति वा योज्यम्‌। न केवलं 
वक्ष्यमाणोपपत्तिवशान्मृषात्वं न सूत्रार्थः, किन्तु श्रुतिवशाच्चेत्याह - स हीति। 


[ स्वाप्नपदार्थानां सोपादानत्वात्‌ सकर्तृकत्वाच्च न मिथ्यात्वम्‌ | 


यद्रा स्वाप्नार्थो न तावदनादिनित्यः, पश्चाददुष्छ्यादिविरोधात्‌ । नापि सादिविनाश्ी, उपादान - निमित्तयोरनिरूपणात्‌ । 
नच प्रकारान्तरं सम्भवति । तत्‌ कथं न मृषेत्यत आह - वासनेति । नोपा -दानाभाव इति शेषः । ““न मृषा " इति पूर्वेण 
वा सम्बन्धः । एवमुपादानं निरूप्य निमित्तमुपपादयति - सहीति । निमित्तं चेश्वरो ज्ञायत इति शेषः । ““न मुषा ' इति 
पूर्वेणैव वाऽन्वयः। 


[ स्वप्नकाले जाग्र्वादिप्रत्ययानां श्रान्तित्वम्‌ | 
ननु कथन्तर्हि ^स्वप्नमायासरूपा' ' इत्यादौ भ्रान्तित्वोक्तिरित्यत आह - जाग्रत्वमिति। 
६ जाग्रत्वमिति हि भ्रमः ।। ८२ ॥। 
इतिशब्द आद्यर्थे, उद्ेखार्थं वा । जाग्रदहमस्मीति द्रषुर्यजग्रत्वम्‌, यच्चैतत्‌ पदार्थानां जाग्रद्दुशा दृष्टपदा्थरेक्यम्‌, 
बाह्यमुदादिजन्यत्वं वा एवमादिप्रतिभासो भ्रमः । बाध्यत्वादिति हिशब्दार्थः । तदपेक्षया श्रुत्यादिवचनानीति भावः। 
[ सर्प॑भ्रमादौ ज्ञानस्यैव भयकम्पाद्यर्थक्रियाकारित्वम्‌, न सर्पस्य | 


ननुच रजनौ सर्प॑भ्रमेऽसत्यस्यापि सर्पस्य सर्पोचितभयकम्पादयर्थक्रियाकारित्वं दृश्यते, तथा सपं समारोपिताया: 
कुसुममालायाः सन्तोषकारिता उपलभ्यते, अतो व्यापिभङ्गस्तर्कस्येत्यत आह - सर्पेति । 


सर्प॑भ्रमादावपि हि ज्ञानमस्त्येव तादुशम्‌। 
तदेवार्थक्रियाकारि तत्‌ सदेवार्थकारकम्‌ || ८३ ।। 


मा भूदत्र सपंः' इतिवत्‌ न सप॑ज्ञानमभूत्‌' इति बाधकानुदयात्‌ । अभूदेवेत्यनुवृक्तेश्च। भ्रमत्वस्य 
विषयवैपरीत्यमात्रेणोपपत्तेरिति हिशब्दार्थः । 


किमतो यदि ज्ञानमस्त्येवेत्यत आह - तदेवेति । एवशब्देन सर्पादिकं व्यावर्तयति । सत्यपि सर्पादौ असति च ज्ञाने 
भयकम्पाद्यनुत्पत्तेः। सति च तस्मिन्‌ तदुत्पत्ेज्ञनकार्यमेव भयकम्पादिक न सर्पकार्यम्‌। तत्कार्य त्वभिसर्पणदंश्मादिकम्‌। 
मरणमपि धातुव्याकुलतानिमित्तकम्‌। सा च विषद्रव्येणेव भयादिनाऽपि भवतीति न बाध्यस्यापि सपदिरर्थक्रियाकारिवम्‌ । 


| विषयावच्छिननज्ञानस्यैव अर्थक्रियाकारित्वेऽपि विषयस्य व्यावर्तकत्वमात्रम्‌, 
न क्रियाकारित्वमित्यस्य दूषणम्‌ | 


ननु कि ज्ञानमात्रं भयादिजनकम्‌, किंवा विषयावच्छिन्नम्‌ ? नाऽद्यः, घटज्ञानस्यापि ज्ञानत्वेन तदापत्तेः । द्वितीये न 
तावद्‌ विषयो रज्वादिः । रल्नुरियमित्यादिज्ञानस्यापि भयादिहेतुतापातात्‌। सर्पादिश्चेत्‌, विशेषणतया तस्यापि 
भयादिहेतुत्वं प्राप्तम्‌ । 


अत्र कश्चिदाह - नायं दोषः, ज्ञानन्यावर्तकतयोपयुक्तस्य सपदिर्विषयस्य ज्ञानजन्यार्थक्रियाया -मप्रवेशात्‌ । नहि 
कुरूणां क्षेत्रे बसति, गुरूणां टीकां पठति इत्यादौ विशेषणस्यापि कारक त्वमस्ति । किन्त्वतिप्रसक्तयोः 
षत्रटीकयोर्व्यावृत्तिमात्रेण चरितार्थत्वमिति । तदसत्‌ । एवमपि बाध्यस्य सपदिः व्यावर्तकत्वस्यावश्यमभ्युपगमनीयत्वत्‌। 
व्यावृत्तिबुदधिजनकत्वं हि व्यावर्तकत्वम्‌ । तत्रापि ज्ञाना -भ्युपगमेन परिहारे व्यावर्तकोपादानेन प्रसङ्तादवस्थ्यमिति । 

[ विषयान्तर्भावमन्तरेण स्वगतेनैव विशेषेण ज्ञानस्यार्थक्रियाकारित्वम्‌ | 


तत्राऽह - तादृशमिति । यादृशं सत्यसर्पोट्टेखि ज्ञानं, तादृशमित्यर्थः । सत्यसं ज्ञानं तावद्‌ घटादिज्ञानाद्‌ 
व्यावृत्तमनुभूयते । व्यावृत्तिश्च व्यावर्तकधर्मकृता सर्वत्रोपलब्धा । नच विषयो व्याव -र्तकः, तस्यातद्धर्मत्वात्‌ । सम्बद्धं 
हि व्यावर्तकं भवति। अन्यथा अतिप्रसङ्गात्‌ । विषयसरम्बन्धो व्याव-तंको ऽस्त्विति चेत्‌, न। तस्य 
संयोगादिरूपस्याभावात्‌। अतः कश्चिज्ज्ञानगत एव धर्मोऽभ्युपगन्तव्यः। 


किञ्च विलक्षणसामग्रीजन्मनोक्ञानयोर्यथा परोक्षत्वापरोक्षत्वरूपो विरोषो विषयोपाधिना विना अभ्युपगम्यते, 
एवमपरोक्षज्ञानेऽपि कथं स्वगतो विशेषो नाङ्गीकरणीयः, अपिच सर्पज्ञानस्य विलक्च-णार्थक्रिया न स्वगतेनातिशयेन 
विनोपपद्यते । नहि देवदत्तसम्बन्धितामात्रेण कलमबीजं कलम-बीजान्तरकार्यविलक्षणं कार्यमुपजनयति । स चायं 
विशेषः सत्यसर्पज्ञाने समीचीनया सामग्र्या जातः, मिथ्यासर्पज्ञाने त्वसमीचीनया इति न कश्चिद्‌ विशेषः । अतो 
विषयान्तर्भावमन्तरेण स्वगतेनैव विरोषेण सर्पादिज्ञानस्य भयादिजनकत्वान्न सर्पस्य किञथित्करत्वमिति । तदेवं यत्रार्थक्रि्रा 
निश्चिता न तत्र मिथ्यात्वम्‌, यत्र तु मिथ्यात्वं न तत्रार्थक्रियेति न तर्कमूलन्यापः क्रापि भङ्ग इत्युपसंहरति - तदति । 


[ ब्रह्मणः क्रियावेशशून्यत्वेन अर्थक्रियाकारित्वाभावादसाधारण्यमित्याशङ्कापरिहारः | 


नन्वर्थक्रियाकारित्वं यथा विपक्षान्मिथ्याभूताद्‌ व्यावृत्तम्‌, एवं सपक्षात्‌ सत्याद्‌ ब्रह्मणोऽपि व्यावृत्तत्वादसाधारणम्‌। 
नच ज्ञानस्य सत्यस्यार्थक्रियोक्तेति वाच्यम्‌, तस्यापि प्रप्ान्तभविन विप्र -तिपन्नत्वादित्यत आह ~ ब्रह्म त्विति। 


ब्रह्य त्वर्थक्रियाकारि परतः स्वत एव वा । 
अङ्खीकृतं हि तेनैव परतस्त्वे नच प्रमा | ८४ ।। 


तेन मायावादिनैव ब्रहम प्रप्थादप्यतिटयेनार्थक्रियाकार्यङ्खीकृतमेव हि । जन्मादिसूत्रे जगत्कारण - त्वेन उक्तत्वात्‌ । 
अतः सपक्षप्रवेशित्वान्नासाधारण्यं मन्तव्यम्‌ । 


ननु मयाऽङ्गीक्रियमाणं ब्रह्मणोऽर्थक्रियाकारित्वं न स्वाभाविकम्‌ । किन्तु परत एव मायायां तदा -पतत इत्यङ्गीकारात्‌ । 
अतः कथमापादकस्य सपक्षप्रवेश इत्यत आह - परत इति । अङ्गीकृतं तावदर्थक्रियाकारित्वं ब्रह्मणः, तत्‌ स्वतः 
परतो वाऽस्तु । किमनेन प्रकृतानुपयुक्तेन ? नहि स्वतोऽर्थ-क्रियाकारित्वमापादकत्वेनास्माभिरभिहितम्‌, परेण वा 
प्रस्तावितम्‌ । अन्यथा सामान्यतः प्रयुक्तस्य धूमादेर्विंशेषाकारेण सपक्षाप्रवेशितयाऽसाधारण्यस्य वक्तु शक्यत्वेन तदङ्क: 
स्यात्‌ । 


[ ब्रह्मणः अर्थक्रियाकारित्वस्य मायाकल्पितत्वे प्रमाणाभावः | 


स्यादेतत्‌ । ब्रह्मणो ऽर्थक्रियाकारित्वं परत इत्यस्य नायमर्थः - दारुयन्त्रस्येव पराधीनमिति, नापि कुलालस्येव 
प्रयोजनाद्यपेक्षमिति । किन्तु गगने मलिनतेव निष्क्रिय एव ब्रह्मणि मायासम्बन्धा-दर्थक्रियाऽवभासत इति । नचैवंविधेन 
सपक्षप्रवेो भवत्यापादकस्येत्यत आह - परतस्त्व इति । ब्रह्मणो ऽर्थक्रियाकारित्वस्येति शेषः । परतस्त्वे निरूपितरूपे । 
प्रमा प्रमाणम्‌ । 


अयमत्राऽशयः - ब्रह्मणो जगत्िर्माणाद्यर्थक्रिया प्रतीता, नवा ? नचेत्‌ कथं लक्षणत्वेनोच्यते ? कस्य च 
मायामयत्वमद्ीक्रियते ? प्रतीतत्वेऽपि न तावत्‌ प्रत्यक्षानुमानाभ्याम्‌ । तदगोचरत्वात्‌ । अतः श्ुत्यैवेति वक्तव्यम्‌ । तथाच 
कथं मायिकत्वम्‌ ? तत्‌ कि श्रुतिप्रतीतं सर्वमेव सत्यम्‌ ? अद्धा । बाधका-भावे तथैव । नच ब्रह्मणोऽर्थक्रियायाः परतस्त्वे 
प्रमाणमस्ति, यद्‌ बाधकं भवेत्‌ । बाधकाभावमात्रेण कथं सत्यार्थत्वमिति चेत्‌, प्रामाण्यस्य स्वतस्त्वादिति ब्रूमः । पसस्त्वे 
च प्रामाण्यस्यानवस्थापातेन न प्रमा निश्चीयेत । सन्ति ““निष्कलं निष्क्रियम्‌" इत्यादिश्रुतयो बाधिका इति चेत्‌ । एवं 
श्रुतिबलेन परस्त्वेऽर्थक्रि यायाः स्वीकृते तदभिधात्री ˆ“स इदं सर्वमसुजत ` इत्यादिश्रुति्न प्रमा स्यात्‌ । प्रति- 

पादितार्थमिथ्यात्वातिरिक्तस्याप्रामाण्यस्याभावात्‌ । कि्थाविशेषात्‌ ““निष्कलं निष्क्रियम्‌ ' इति श्रुतिरेतच्छुतिविरोधात्‌ 
परतस्त्वे न प्रमेति किं न स्यात्‌ ? अन्यदुत्तरत्र वक्ष्याम इति। 


[ व्यावहारिकसतः साधकत्वायोगः | 


नन्वस्त्वबाध्यमेवार्थक्रियाकारि। प्रपश्थमप्यवाध्यमङ्गीकरोमि। आत्यन्तिकाबाध्यत्वाभावेऽपि प्राग्‌ 
ब्रहमात्मैक्यज्ञानादवाध्यत्वात्‌ । अतस्तदन्तर्गता श्रुतिरप्यमुख्यसत्यत्वात्‌ साधिका भविष्यती -त्यत आह - अमुख्येति । 


अमुख्यसत्यमानस्य साधकत्वे सदाऽऽवयोः। 
नहि सम्प्रतिपत्तिः स्यादतस्तिष्ठतु सा प्रमा 
नहि विप्रतिपत्रेन शक्यं साधयितु क्रचित्‌ । || ८५॥। 


सदेत्यनेनास्य प्रमेयस्य प्रागेबोपपादितत्वमित्याचष्टे । (६२) ततश्च पुनरुक्तिदोषः परिहृतो भवति । तिष्ठतु न वक्तव्येति 
यावत्‌। सा प्रमा ब्रह्मज्ञानवाध्यं प्रमाणमित्यर्थः । यस्मात्‌ सा श्रुतिरप्रमा तस्मात्‌ तिष्ठत्विति वा । प्रपश्चमिथ्यात्वं हि त्वधः । 
नचासौ ब्रह्मस्वरूपम्‌ । सोपाधिकत्वात्‌ । ततोऽस्य बाध्यत्वमावश्यकम्‌। बाध्यार्थ चाप्रमाणमिति प्रसिद्धमेव । 
बाध्यार्थत्वेऽपि प्राग्‌ ब्रहाज्ञानादबाध्या-र्थत्वेन प्रामाण्यमस्त्वित्यत उक्तम्‌ - अमुख्येति । सत्यमबाध्यार्थम्‌ । नहि 
कालविलम्बेन बाधितार्थं प्रमाणं भवतीति वक्ष्यामः । (९७५, १३१५) 


अस्त्वेवं स्वरूपतो विषयतश्चासत्यत्वात्‌ साधकत्वेन विप्रतिपन्ना श्रुतिः, तथाऽपि प्रप्चमिथ्यात्व -साधनाय तदुपन्यासः 
कुतो न कार्य इत्यत आह - नहीति । तथात्वे स्वरूपासिद्धकालातीतयो -रप्युपन्यासः स्यात्‌ । आरोपमात्रस्य तत्रापि 
सुलभत्वादिति भावः। 


[ सत्यत्वेन उभयवादिसम्प्रतिपन्नेन साक्षिणा प्रप्सत्यत्वसाधनम्‌ | 


स्यादेतत्‌ । आस्तामियं प्रमाणसदसत्त्वचिन्ता । प्रमाणेनैव प्रमेयसिद्धेः । अन्यथा भवतामपि प्रप्थमिथ्यात्वनिराकरणे 
तत्सत्यत्वसाधने च प्रमाणाभावेन कथाभावप्रङ्गत्‌ । युष्माभिरुपन्यस्यमानं प्रमाणं सत्यमसत्यं वा स्यात्‌ । न तावत्‌ सत्यं 
मां प्रति वक्तुमुचितम्‌, मया सत्यस्य साधकत्वानङ्खी - कारात्‌, यत्‌ सत्यं न तत्र क्रियावेशः, यत्र च क्रियावेशो न तत्‌ 
सत्यमिति । नच वाच्यम्‌- साक्षिणः सत्यस्य साधकत्वं त्वयाऽङ्धीकृतमिति । कथित्‌ सुखादौ तस्य शक्योपन्यासत्वेऽपि 
बाह्यप्रप्चे तदयोगात्‌ । बाहाप्रमाणविषयो ह्यसौ । अन्यथाऽन्धवबधिराद्यभावप्रसङ्गात्‌। स एव चात्र प्रकृत इति । नाप्यसत्यम्‌, 
भवद्धिरनङ्गीकृतत्वादित्यत आह - साधकत्वमिति। 


साधकत्वं तु सत्यस्य साक्षिणो ह्यावयोर्टरयोः । 
सम्यक्‌ सम्प्रतिपन्नं तत्न विवर्तमतं भवेत्‌ || ८६ ।। 


सत्यस्य त्विति सम्बन्धः । सम्यगिति मुख्यत एव, नत्वधिकरणसिद्धान्तत्वेन । हिशब्दः सर्वं वस्तु ज्ञाततयाऽज्ञाततया 
वा साक्षिचैतन्यस्य विषय एवेत्यादितत्प्रसिद्धिद्योतकः । तदित्यव्ययम्‌ । तेन साक्षिणा । विश्वविवर्तमतं न भवेत्‌ । निराकुर्म 
इति यावत्‌ । उपलक्षणं चेतत्‌ । विश्वस्य सत्यतामपि तेनैव साधयाम इत्यपि द्रष्टव्यम्‌ । तथाच वक्ष्यते । (४१७) 


[ प्रमाणप्रमेयादिव्यवस्थाद्यनङ्गीकारे वादित्वाभावप्रसङ्गः | 


न काऽपि प्रमाणप्रमेयादिनव्यवस्था मयाऽङ्गीकृता । किन्तु परकीयरीत्यैव सर्वमुच्यते । तत्‌ कथं किमप्यनङ्खीकुर्वाणं मां 
प्रति साक्षिणः साधकत्वं त्वयाऽङ्ीकृतमित्युच्यत इत्यत आह - यदीति । 


यदि नाङ्गीकृतं किञिदनङ्गीकृतताऽपि हि। 

नाङ्गीकृतेति मूकः स्यादिति नास्मद्विवादिता || ८७॥। 


न विद्यतेऽङ्खीकृतमङ्गीकारो यस्येत्यनङ्खीकृतः । तस्य भावोऽनङ्गीकृतता । अनङ्ीकारित्वमित्यर्थः । इतिशब्दद्रयं हेतौ । 
यदि परो ब्रूयात्‌- मया किञचिन्नाङ्गीकृतम्‌' इति । तदाऽसौ वक्तव्यः - सर्वथा अनङ्खीकृतत्वमात्मनस्त्वयाऽङ्खीकृतम्‌, 
नवा ? आद्ये किञ्चिदपि नाङ्गीकृतमिति पक्षहानेः आत्मनोऽ-नङ्गीकर्तृताऽपि नाङ्गीकृतेति द्वितीय एवाङ्गीकरणीयः । 
तथाचासौ मूकः स्यात्‌ । अङ्गीकारानङ्गीकारो -दासीनस्व मृतकस्येव वाक्‌ प्रवृत्तेरयुक्तत्वात्‌ । ततश्च मौनमवबलम्बमानस्य 
नास्मत्प्रतिवादितेति किमत्र वक्तव्यम्‌ ? 


सत्यमेतत्‌ । वस्तुतस्तु वयं सर्वतो निवृत्ताः, स्वतः सिद्धे चिदात्मनि ब्रह्मतत्वे केवले भारमवलम्न्य चरितार्थाः 
सुखमास्महे । ये तु स्वपरिकल्पितसाधनदूषणादिन्यवस्थया विचारमवतार्य तत्वं निर्णेतु -मिच्छन्ति तान्‌ प्रति ब्रूमः- न 
साध्वीयं भवतां विचारव्यवस्थेति । मैवम्‌ । एवमपि परकीयविचार -व्यवस्थितेरसाधुत्वस्यावश्यमङ्गीकरणीयत्वात्‌ । 
अन्यथा तद्भय्युत्पादनं व्यर्थं स्यात्‌। 


अथ तन्मात्रमङ्गीकृत्य प्रमाणादिव्यवस्था नाङ्गीकृतेति मन्यसे । तन्न । प्रमाणादिना विना पर-व्यवस्थाया असाधुत्वस्य 
व्युत्पादयितुमशक्यत्वात्‌ । भवत्कल्पितव्यवस्थयैव व्याहतत्वादसध्वी भवद्भयवस्थेति ब्रूमो न पुनरत्र किमपि 
प्रमाणमङ्गीकुर्म इति चेत्‌, न । यत्‌ स्वाभ्युपगतव्यवस्थाविरुद्धं तदसाध्वित्यस्यापि प्रमाणस्याङ्गी कर्तव्यत्वात्‌ । 


एतदपि परेणाभ्युपगतमेवाऽश्रीयत इति चेत्‌, न । कि परकीयव्यवस्थाया असाधुत्वं स्वयमवनबुद््य परं प्रति बोद्धयते, 
अनवबुद्कयैव वा ? द्वितीये विप्रलम्भकत्वं स्यात्‌। विजिगीषुकथायामेवमेवेति चेत्‌, न । शिष्यस्यापि बोध्यत्वात्‌। 
आद्ऽस्मादन्यस्माद्‌ वा प्रमाणात्‌ स्वयं बोद्धन्यम्‌। तत्‌ कथं प्रमाणाद्यनङ्गीकर्तृत्वम्‌ । प्रमितिकरणत्वादिनोपादानस्यैव 
प्रमाणाद्यङ्धीकारित्वात्‌ । तस्मात्‌ सत्वा -सत्त्वाभ्युपगमोदासीनैः प्रमाणादिकमङ्खीकृत्योच्यत इति वक्तव्यम्‌ । तच्च प्रागेव 
निरस्तमिति । (५८) 


[ विश्वसत्यत्वे श्रुत्यनुमानोपन्यासः | 
एवं विश्वस्य ब्रहमाविवर्तत्वं निराकृत्य तत्सत्यतायां प्रमाणमाह - विश्वमिति । 


विश्च सत्यं यच्चिकेत प्रघान्वस्य यथार्थतः । 
इत्यादिश्रुतयः सर्वा विश्चसत्यत्ववाचिकाः ।॥ ८८ ।। 


यथार्थत इत्यनेन “"कविर्मनीषी ' * इति श्रुतिमुपादत्ते । व्यावहारिकसत्यतापराः श्रुतय इति चेत्‌, न । ““तत्‌ सत्यम्‌'' 
इत्यस्या अपि तथात्वप्रसङ्गात्‌ । श्रुत्यन्तरविरोधादिति चेदत्रापि “सदेवेदम्‌ ' इति श्रुतिविरोधात्‌ अपुरुषार्थत्वान्न 
प्रप सत्यतायां तात्पर्यमिति चेत्‌, न । सत्यजगच्निर्मातृत्वादि -पारमेश्वरमाहात्म्यज्ञानस्यैव पुरुषार्थहेतुत्वात्‌ । 
निष्प्रप्यात्मनज्ञानसाध्याद्धितीयतापत्तिरूपपुरुषार्थं - विरुद्धं प्रपशथसत्यत्वमिति चेत्‌, तर्हिं ब्रह्मसत्यत्वमपि 
शून्यपरिभावनालभ्यशून्यतापत्तिलक्षणमोक्ष- विरुद्धमिति समानम्‌। तत्‌ प्रमाणाननुगुणमिति चेत्‌। सममेतदपीति 
वक्ष्यामः । (१९१४६, १३१२) अनुमानमपि प्रपश्थसत्यतायामर्थक्रियाकारित्वं द्रष्टव्यम्‌ । (४१०) प्रागुक्ततर्कोपपादनेनैव 
अस्योपपा -दित्वादिति । 


[ वियदादिप्रपश्चस्य साश्षिप्रत्यक्षसिद्धत्वम्‌ ] 
एवमागमानुमानाभ्यां सिद्धे विश्रसत्यत्वे प्रत्यक्षमप्याह - सत्यत्वमिति । 


सत्यत्वं गगनादेश्च सा्षिप्रत्यक्षसाधितम्‌ । 

चशब्दः प्रमाणसमुच्चये । न केवलमान्तरस्य सुखादेः किन्तु बाह्यस्य गगनादेश्ेति वा । तत्रापि गगनकालदिगादयः 
साक्षात्‌ साकषिसिद्धसत्यत्वाः । स्तम्भकुम्भादयस्तु वक्ष्यमाणेन प्रकारेणेति ज्ञापयितुं गगनादेरित्युक्तम्‌ । अन्यथा विश्वस्य 
प्रकृतत्वात्‌ तदेवात्रानुवर्तिष्यते किमनेन ? साक्षीत्येवोक्ते साक्षिणोऽप्रामाण्यात्‌, प्रामाण्ये वा प्रमाणत्रित्वभङ्गात्‌ न 
विश्वसत्यत्वं प्रमितमिति शङ्का स्यात्‌ । तच्निवृत््यर्थं प्रत्यक्ेत्युक्तम्‌ । तथाच वक्ष्यते । (५०२) प्रत्यक्षेत्येवोक्ते 
अतीन्द्रियार्थसत्यतायां न प्रमाणमुक्त स्यात्‌ । नच साक्षिणा विना बाहप्रत्यक्षमात्रेणैन्द्रियकाणामपि सत्यता सिद्ध्यतीत्यतः 
साक्षीत्युक्तम्‌। उभयवादिसिद्धु प्रमाणमस्मत्पक्षेऽस्तीत्युक्तेनैवास्यार्थस्य लब्धत्वात्‌ साधितमित्याह । तथाऽपि तदुप- 
पादनाय पुनरुपन्यासः। 


[ नैयायिकैः आकाशस्य चाक्षुषत्वप्रतिपादनम्‌, तन्निरासश्च | 


केचित्‌ "इह विहङ्गमः पतति" इति चक्षु््यापारानन्तरं प्रतिभासनादाकाशादेश्चाक्ुषतामस्थित । तदनुपपन्नम्‌ । 
रूपरहितद्रव्यत्वेन चाक्षुषतासामग्रीवेकल्यात्‌। अन्यथाऽऽत्मपवनयोरपि तत्प्रसङ्गत्‌। कथन्तहयंष प्रतिभास इति चेत्‌, 
साकषिसिद्धाकाशादिसम्बन्धितयेति ब्रूमः । दृष्टो हि प्रमाणान्तरोप- नीतेनापि सुरभि चन्दनमित्यादिविशिष्टप्रत्ययः । परेषां 
च “इह भूतले घटाभावः" इति। 


अपर आह - आलोकमण्डलमाश्चित्यायं प्रत्यय इति । तदसत्‌ । इहाऽलोक इत्यपि प्रत्ययदर्शनात्‌ । सोऽपि 
तदवयवानाभ्रित्येति चेत्‌, न । लौकिकानामवयवाश्रयतयाऽवयविवुद्धेरभावात्‌ । नहि ते हस्तादिषु शारीरमिति व्यवहरन्ति। 
किन्तु तदात्मकतयैव । 


किश्चैवमपि नेहाऽलोकः' इति 'इहाऽलोकत्यणुकम्‌' इति च प्रत्ययो दुःसम्पादः । प्रमाणान्तरोप -नीतावयवमाभ्चित्यैते 
चेत्‌ । एवन्तर्हि तथाभूतमाकाशादिकमेवाऽश्रित्य “इह पक्षी" इत्यादिप्रत्ययः कुतो न समर्थनीयः ? तथाच 
लौकिकानुभवोऽप्यनुसृतः स्यात्‌ । तथाऽप्यनुमानवेद्यमाकाशमस्त्विति चेत्‌, न । लिङ्गाभावात्‌ । 


[ नैयायिकैः शब्दाश्रयत्वेन आकाशसाधनम्‌ ] 


अथ मतम्‌- शब्दस्तावत्‌ प्रत्यक्षसिद्धः । स च गुणः, सामान्यवत्त्वे सत्यस्मदादिबाद्यैकेन्दरिय - ग्राह्यत्वात्‌ ; रूपवदिति । 
गुणत्वाद्‌ द्रव्याश्रितः, तद्वदेवेति सामान्यतो द्रव्ये सिद्धे, शब्दो न स्पर्शवद्वि-शेषगुणः, प्रत्यक्षत्वे सत्यकारणगुणपूर्वकवात्‌, 
अयावद्द्रन्यभावित्वात्‌ ; सुखादिवत्‌ । स्पर्शवद्रुणत्वे तदनुपलम्भप्रसङ्गः । शब्दो हि श्रोत्रेण प्राप्तो वा गृह्यते, अप्राप्तो 
वा ? अप्राप्तग्रहणेऽतिप्रसङ्कः । प्रापिस्तु शब्दश्रवसोनं सम्भवति । सा हि न तावच्छोत्रस्य गमनेन सम्भवति । तस्यामूर्तस्य 
गतेरसम्भवात्‌। नापि शब्दस्याऽगमनेन । स हि न तावच्छद्कादिकमाश्रयं परित्यज्याऽगन्तुमलम्‌। गुणत्वात्‌ । नापि 
शद्भाद्यागमनेन श्रोत्रस्य प्रत्यासत्तिः । तदनुपलम्भात्‌ । नच शब्दान्तरोत्पादपरम्परया । गुणस्य स्वाश्रये स्वाश्रयाश्चिते वा 
गुणेऽसमवायिकारणत्वात्‌। नच शङ्खश्रवसोर्मध्ये शद्धो वा तदारब्धद्रव्यं वाऽस्ति । तस्माच्छद्कादिनिमित्तान्यपहायाऽश्रयान्तेर 
वर्तमानो वीचीतरङ्गन्यायेन कर्णशष्कुलीमन्तमाकाशदेश-मासन्न उपलभ्यते नान्यथेति स्थितम्‌ । 


नाप्यात्मगुणः, बाहोद्ियप्रत्यक्षत्वात्‌, आत्मान्तरग्राह्यत्वात्‌, आत्मन्यसमवायात्‌, अहङ्कारेण विभक्तस्य ग्रहणात्‌ ; 
रूपादिवत्‌ । न दिच्छालमनसां गुणः, प्रत्यक्षत्वात्‌ ; विशेषगुणत्वाच्चेति प्रसक्तप्रतिषेधे परिशेषादेभ्योऽतिरिक्त द्रव्यसव्छ्यति। 
तदाकाशमिति। तदयं प्रमाणार्थः - शब्दोऽष्ट-द्रव्यातिरिक्तद्रव्याश्चितः, तदत्तौ बाधकोपपन्नत्वे सति गुणत्वात्‌; 
रूपवदिति। 


[ अकाशस्य शब्दानुमेयत्वे जातिबधिराणां अकाशप्रतीत्यभावप्रसङ्गः | 


तदिदमयुक्तम्‌, जातिबधिराणामाकाशादिप्रतिभासानुपपत्तिप्रसङ्गात्‌ । ततश्च 'इहाऽलोको नास्ति" इति प्रतीतिर्न स्यात्‌। 
मूर्तावकाशेन तेषामाकाशानुमानमिति चेत्‌, न । मूर्तान्तराभावेनान्यथा - सिद्धत्वात्‌ । मूर्ताभावस्याधिकरणेन भाव्यमिति 

चेत्‌, सत्यम्‌ । तथाऽपि तस्याप्रतीतावाश्रयासिद्धेः । प्रतीतौ च साधिकरणस्यैव प्रतीतत्वादनुमानानवकाञः । 


[ वर्णात्मकशब्दस्य पक्षत्वे गुणत्वहेतोरसिद्धिः | 


किथ शब्दो वर्णात्मा वा पक्षः, ध्वनिरूपो वा ? नाऽद्यः, तस्व गुणत्वासिद्धेः । नचोक्तानुमानात्‌ तत्सिद्धिः । 
घटादीनामेकेन्द्रियगराह्यत्वाभावेऽप्यात्मनस्तथात्ववद्‌ द्रव्यस्यैव सतो बाहौकेन्द्रिय -ग्राह्यत्वेऽपि विरोधाभावात्‌। यदि 
शब्दो द्रव्यं स्यात्‌, बाद्येद््ियग्राह्यो न स्यात्‌ । निरवयवद्रव्यस्य बाहोद््रियाग्राह्यत्वेन प्रतिबन्धादिति चेत्‌, न। 
निरवयवस्यापीन्द्रियग्राह्यत्ववद्‌ बाहोन्द्रियग्राहात्वेऽपि बाधकाभावेन प्रतिबन्धानिश्चयात्‌। 


[ ध्वन्यात्मकशब्दस्य पृथिन्यादिगुणत्वोपपत्तेः आकाशानुमापकत्वाभावः | 


द्वितीये त्वाश्रयद्रव्यसिद्धावपि नाऽकाशसिद्धिः। पुथिव्यादिगुणत्वो पपत्तेः । प्रत्यक्षत्वे सत्य- 
कारणगुणपूर्वकत्वायावद्द्रन्यभावित्वयोः पिठरपाकपक्षे तद्रतरूपादिना व्यभिचारात्‌ । प्रत्यक्षत्वे सतीति च किमर्थं 
वक्तव्यम्‌ ? पार्थिवपरमाणुरूपादिव्यावृत््यर्थमिति चेत्‌, कुतस्तत्परिहरणीयम्‌ ? प्रमितत्वादिति चेत्‌, तहिं शब्दस्यापि 
शद्खाद्याश्रयतया प्रमितत्वाद्‌ व्याप्िग्रहणसमये तद्र्यवच्छेदार्थं विशेषणमुपादेयमेव । नच स्पर्शवद्विशेषगुणत्वे बाधकं 
पर्यामः। 


अनुपलब्धिस्तु न प्रसज्यते । चक्षुष इव श्रोत्रस्य गत्या सत्निकर्षां पपत्तेः । अमूर्तस्य तदनुपपत्ति- 
स्त्वाकाशसिद्धयुत्तरकालीनैव । श्रोत्रस्य च चक्षुष इव गत्वा ग्राहित्वे शब्दे दिक्संशयो न स्यादिति चेत्‌। अगत्वा ग्राहित्वे 
दिङ्निश्चयोऽपि न स्यात्‌। संशयादपि निश्चयो महीयान्‌ । शद्खाद्यवयवागमनेन वा सत्निकर्षोपपत्तिः । नचोक्तदोषः। 
प्राणगन्धसच्निकर्षतुल्ययोगक्षेमत्वात्‌ । किथ् वायुगुणत्वे हेतुद्रयमसिद्धम्‌ । तर्कश्चानुपपन्नः । 


| शब्दस्य वायवीयत्वे बाधकमाशङ्क्य परिहारकथनम्‌ | 


नैवं युक्तम्‌ । श्रोत्रस्य प्रतिनियतार्थग्राहकत्वेन बहिरिन्द्रियत्वात्‌ । बहिरिन्दरियस्य ग्राहासजातीय -विरषगुणवत््वनियमात्‌ 
शब्दस्य वायवीयत्वे श्रोत्रस्यापि तथात्वप्रसङ्गादिति चेत्‌, न । प्रतिनियता -र्थग्राहकशब्दस्येन्दरियान्तराग्राहयग्राहकार्थत्वे 
मनसि व्यभिचारात्‌ इन्द्रियान्तराग्राह्यस्यैव ग्राहकमि-त्यभिप्राये सत्तादिग्राहकत्वेनासिद्धेः । बहिरिन्दरियत्वेऽपि न 
ग्राहमसजातीयविशेषगुणवत््वनियमः । स्नेहग्राहके चक्षुषि व्यभिचारात्‌ । श्रोत्रस्य वायवीयत्वेऽपि न बाधकं पश्यामः। 
सामग्रीभेदेन प्रति -नियतार्थत्वोपपत्तेः। 


प्राणादीनामप्येवमेक प्रकृतित्वं स्यादिति चेत्‌। अस्तु । बाधकसद्धावे तु तत एवान्या गतिर्भविष्यति । शब्दो न 
वायवीयः, विरोषगुणत्वे सति त्वगिन्द्रियावेद्यत्वात्‌ ; गन्धवदिति चेत्‌, न । विपक्षे बाधकाभावात्‌ । अन्यथा 
पाकजरूपादयोऽपि न पार्थिवाः, घ्राणावेद्यत्वात्‌ ; शब्दवदित्यपि स्यात्‌। 


[ शब्दस्य आत्मगुणत्वाङ्गीकारेऽपि बाधकाभावः | 


किशथाऽत्मगुणः कस्मान्न स्यात्‌ ? धर्मादीनामप्रत्यक्षत्वेऽपि सुखादीनां प्रत्यक्षत्ववदस्य बायेन्द्रिय - प्रत्यक्षत्वोपपत्तेः। 
अन्यथा प्रत्यक्षत्वेनाष्टद्रन्यातिरिक्तगुणोऽपि न स्यात्‌ । तत्सिद्धौ बाधः। असिद्धा - वप्रसिद्धविशेषणतेति चेत्‌, न । 
परिशोषानुमानेऽपि साम्यात्‌ । आत्मान्तरग्राह्यत्वस्य च कोऽर्थः ? अनेकप्रतिपत्तृसाधारणत्वमिति चेत्‌, न । सन्दिग्धासिद्धेः । 
सन्तानानुमानेन मूलप्रत्यभिज्ञानात्रैष दोष इति चेत्‌, तहिं सुखादीनामप्यनुमानेनानेकप्रतिपत्तूसाधारण्येनानैकान्तिकत्वं 
स्यात्‌ । आत्मसम - वेतस्यैव वीची तरङ्न्यायेन मूलप्रत्यभिज्ञानोपपत्तौ विपक्षे बाधकाभावाच्च । 


अपर आह ~ ग्राहकस्थत्वेनाग्रहणमात्मान्तरग्राह्यत्वमिति । तदसिद्धम्‌ । आत्मन्यसमवायात्‌ तत्सिद्धिरिति चेत्‌, न । 

तस्याप्यसिद्धेः । अहङ्कारेण विभक्तस्य ग्रहणात्‌ तत्सिद्धिरिति चेत्‌, न । “पादे मे सुखम्‌, “शिरसि मे दुःखम्‌, “मनो मे 
दुःखितम्‌ इति दर्शनात्‌ सुखादिषु व्यभिचारात्‌ । ग्रहणं प्रमितिरिति चेत्‌, न । सब्दिग्धासिद्धत्वात्‌ । कालादिगुणो वा किं 
न स्यात्‌ ? प्रत्यक्षत्वादिति चेत्‌, न । स्पर्शस्यापि प्रत्यक्षत्वेनावायवीयत्वप्रसङ्गात्‌ । कालादीनां विशोषगुणवत्तवे 
बाधकाभावात्‌ । तद्वि-रहिततयैव तत्सिद्धिरिति चेत्‌, न । अन्यथा तत्सिद्धर्वक्ष्यमाणत्वात्‌। (४२०) 


[ आकाशानुमापकपरिशेषानुमानस्य दूषणम्‌ | 


किब्यात्र सर्वत्र साहचर्यदर्शंने सङ्कोच एव द्रव्यान्तरकल्पनाया लघीयान्‌ । परिशेषानुमानं त्वष्ट- 
द्रव्यातिरिक्तद्रव्याप्रसिद्धेरप्रसिद्धविशेषणम्‌ । प्रसिद्धौ चानुमानवैयर्थ्यम्‌ । अष्टद्रव्यातिरिक्ताश्चित इत्येव साधने 
गुणादिवृत्तिसामान्यादपि व्यावृत्तत्वेनासाधारणता स्यात्‌। शब्दाश्रय इतरेभ्यो भिद्यते, शब्दा -श्रयत्वात्‌ ; व्यतिरेकेण 
पृथिवीवदिति प्रयोग इति चेत्‌, न । पृथिव्यादिप्रतियोगिकानेकभेदानां प्रत्येकं साधनेऽबादीनां सपक्षत्वेन 
तत्रावृत्तेरसाधारण्यात्‌। समुदितसाधने पुनरप्रसिद्धविशेषणत्वात्‌। अभा-वस्य साध्यत्वादभावाभावस्य च भावत्वेन 
प्रतियोग्यनपेक्षतया व्याप्िग्रहणसम्भवान्न दोष इति चेत्‌, न । तथाऽपि प्रतिषेधमुखेन प्रतीतेरनिवारणात्‌। शब्दाश्रयो 
नेतरेभ्यो भिद्यते, प्रमेयत्वात्‌ ; घटवदिति सत्प्रतिपक्षत्वाच्च । सर्वप्रतियोगिकेकभेदसाधने तु प्रमाणवाधश्चाधिकः । 
प्रतियोगिभेदेन भेद- भेदस्यापि दर्शनादिति। 


[ भूताकाशस्यानुमानिकत्वेऽपि अव्याकृताकाशस्य साक्षिमात्रसिद्धत्वम्‌ ] 


अस्तु वा शब्दगुणकाकाशसिद्धिरनुमानात्‌। तथाऽप्यव्याकृताकासिद्धिः साक्षिणैव । तत्साधक -लिङ्गाभावात्‌। 
आकाश्द्रैतं च वियदधिकरणे वक्ष्यते ।(८५९) जातिबधिराणामप्याकाशप्रतीतेर्नाऽ-गमोऽपि तत्र प्रमाणमिति 
साक्षिसिद्धमेव गगनम्‌ । तद्धागा एव दिषो न द्रव्यान्तरमिति तासामपि साक्षिसिद्धतैव । अन्यत्‌ स्वावसरे वक्ष्यामः । (४२१, 
६७३) 


[ साक्षिसिद्धस्य अबाध्यत्वनियमः | 
नन्वस्तु गगनादिकं साक्षिसिद्धम्‌ । न तावता तस्य त्रैकालिक बाधवेधुर्यलक्षणं सत्वं सिद्धयति, प्रतीतस्यापि 
शुक्तिरजतादेर्बाधदर्शनादित्यत आह - साकषिसिद्धस्येति । 
साक्षिसिद्धस्य न क्रापि बाध्यत्वं तददोषतः ।। ८९ ॥ 


क्तापि काले। तस्य साक्षिणोऽदोषत्वात्‌। ओत्सर्गिकं हि प्रत्ययानां प्रामाण्यम्‌ । अप्रामाण्यं तु दोषापवादात्‌। नच 
साक्षिज्ञानं दोषजन्यम्‌, तस्यानादित्वात्‌ । एवमेवायथार्थत्वे मुक्तावपि तथात्व - प्रसङ्गात्‌ । अविद्यादोषसंसर्गात्‌ साक्षिणो 
बाध्यार्थप्रतिभासित्वमिति चेत्‌, न । अविद्यासम्बन्धस्य त्वन्मतेऽनुपपत्तेरुक्तत्वात्‌ । (१०७, ४०७) अस्माभिरप्यविद्यायाः 
कार्यान्तरस्यैवाभ्युपगतत्वादिति। 


[ गगनादीनां त्रैकालिकाबाध्यत्वस्यापि साक्षिसिद्धत्वम्‌ | 
ननु तर्हीदमापन्नम्‌ - गगनादिस्वरूपं साक्षिसिद्धम्‌ । कालत्रयाबाध्यत्वं तु तस्य साक्षिप्रामाण्य-ग्राहकेणेति। 
प्रामाण्यस्याप्यवबाध्यविषयतानतिरेकात्‌। तथाच ““सत्यत्वं गगनादेश्च! ' इत्ययुक्तमित्यत आह - सर्वेति । 
सर्वकालेष्ववाध्यत्वं साक्षिणैव प्रतीयते । 
कालो हि साक्षिप्रत्यक्षः सुषुपौ च प्रतीतितः || ९० ॥। 
अवाध्यत्वं गगनादीनामिति शेषः । साक्षिण एव हि साक्िप्रामाण्यग्राहकत्वस्य वक्ष्यमाणत्वादिति भावः । (४२९, 
६८२) 

यद्रा गगनादिस्वरूपं साक्षिसिद्धम्‌, तस्य त्रैकालिकावाध्यत्वं तु तत्प्रामाण्यग्रहणद्रारा सिद्ध्यती -त्युक्तम्‌। इदानीं 
साक्षिणस्त्रैकालिकाबाध्यार्थगो चरत्वस्य वक्ष्यमाणत्वात्‌ (४३३) सार्वकालिक -बाधाभावविशिष्टतयैव 
गगनादिग्राहकत्वमस्तीत्याह - सर्वकालेष्विति। 
[ सौषुधिकप्रतीत्यन्यथानुपपत्या कालस्य साक्षिसिद्धत्वसमर्थनम्‌ |] 


ननु काल एव कुतः सिद्धः । येन सर्वकालेष्ववाध्यत्वं साक्षिणा प्रतीयत इत्यत आह - कालो हीति । सुषुप्तौ 
हीन्द्रियाणामुपरतत्वान्न बाहाप्रत्यक्षानुमानागमानां तत्र प्रवृत्तिः । अस्ति तदाऽपि कालप्रतिभासः। एतावन्तं कालं 
सुखमहमस्वाप्समिति सुषुप्त्युत्थितस्य परामर्शदर्शनात्‌ । नह्यननु - भूतस्य परामर्शो युज्यते, अतिप्रसङ्गात्‌ । अतः परिशेषात्‌ 
साधिवेद्य एवेति गम्यते । 


अत्रायं प्रयोगः-- कालः बाहाप्रत्यक्षाद्यतिरिक्तप्रमाणवेद्यः, असत्स्वपि तेषु प्रतीयमानत्वात्‌ ; यद्‌ यस्मिन्नसति प्रतीयते 
तत्‌ ततोऽतिरिक्तप्रमाणवेद्यम्‌, यथाऽसति चक्षुषि प्रतीयमानो गन्धस्तदति-रिक्तप्राणवेद्य इति । 


[ अतीतानागतकालयोरपि साकषिसिद्धत्वम्‌ | 


स्यादेतदेवम्‌ । यदि सुषुप्रावनुभूयमानस्यायं परामर्शो भवेत्‌ । नैतदस्ति । किन्तु तदैवातीतं सुषुप्ति -कालमनुभूकदातनो 
दुःखाभावोऽनुमीयत इत्यत आह - अतीतेति। 


अतीतानागतौ कालावपि नासाकषिगोचरो । 


उत्थितस्य कि साकषिणाऽतीतकालानुभवमभ्युपगम्य सुखपरामशां निराक्रियते, उत प्रमाणान्तरेण ? आद्ये सिद्धं नः 
समीहितम्‌, परेणापि कालस्य साकषिवेद्यतयाऽङ्गीकृ तत्वात्‌ । द्वितीये त्विदमुपतिष्ठते - असाक्षिगो चरौ 
साक्षीतरप्रमाणविषयौ । 


अथवा सौषुप्तिकप्रतीतिबलादस्तु वर्तमानकालस्य साक्षिवेद्यत्वम्‌। अतीतानागतकालयोस्तु साक्षिवेद्यत्वाभावात्‌ 
कथं त्रेकालिकबाधभावः साक्षिणा प्रप्थस्य सिद्यतीत्यत आह - अती -तेति । अपिपदेन साक्िप्रत्यक्षाविति 
समाकृष्यते । 


कुत इत्यत आह - नेति । साक्षीतरप्रमाणागोचरौ । प्रतीयेते च । तस्मात्‌ साक्षिगोचरावित्यर्थः । तत्‌ कथमेतदिति 
चेत्‌, न तावत्‌ प्रत्यक्षवेद्यः काल इत्युक्तम्‌ । (४१८) जातिबधिराणामपि प्रतिभासानात्‌ नाऽगमवेद्योऽपि । 


[ कालस्यानुमानिकत्वभङ्गः | 
अनुमानमपि कालमेव पक्षीकृत्य प्रवर्तते, अन्यद्‌ वा ? नाऽद्य इत्याह - पक्षीकरुंमिति। 
पक्षीकर्तुमशक्यत्वात्नानुमा तत्र वर्तते ।। ९९।। 


कालस्यासिद्धौ आश्रयासिक्या, सिद्धौ सिद्धसाधनत्वेन पक्षीकर्तुमशक्यत्वात्‌ । द्वितीयेऽप्येत -दे वोत्तरम्‌ । 
पक्षीकर्तुमशक्यत्वादित्युपलक्षणम्‌ । व्याप्िस्मरणपक्षधर्मताज्ञानयोरयोगादित्यपि द्रष्टव्यम्‌ । कालप्रतीतिमन्तरेणेति शेषः। 


तदेव प्रपश्यति - तदेतदिति। 


तदेतदिति सर्वं च दृश्यं वा स्मृतिगोचरम्‌ । 
साक्षिसिद्धेन कालेन खचितं हव वर्तते || ९२॥। 

तस्मान्न तं विना किञित्‌ स्मरत ्रष्ुमथापि वा। 
शक्यं तत्नित्यसिद्धेहिं नानुमावसरो भवेत्‌ || ९३।। 


यस्मात्‌ तदिति स्मृतिगोचरमेतदिति दृश्यं वा सर्वमपि साक्षिसिद्धेन कालेन खचितं सम्बद्धमेव वर्तते । तस्मात्‌ तं कालं 
विना कालप्रतिभासं विना किथिद्‌ व्याप्त्यादिकं स्मर्तुं वा धर्म्यादिकं द्रष्टुमपि वा न शक्यमित्यर्थः । 


इदमुक्तं भवति - अनुभूतन्याप्तिकस्य पुंसोऽनुभूयमाने स्मर्यमाणे वा धर्मिणि व्याप्यधर्मस्यानुभवात्‌ स्मरणाद्‌ वा 
प्रागनुभूतां व्यापि स्मृतवतो व्याप्तस्य पक्षेऽनुसन्धानमनुमानम्‌। तच्च व्यापकसम्बन्ध- प्रमितिलक्षणानुमितिकरणम्‌ । 
स्मृत्यनुभवरूपाश्च सर्वाः प्रतीतयो न केवलमर्थमवगाहन्ते । अपितु कालकलितमेव । तदिति हि स्मृतिरुत्पद्यते । न पुना 
रूपमित्येव, तत्ता च पूर्वकालसम्बन्धितैव । एवमनुभवोऽपि चक्षुरादिजन्यस्तावत्‌ एतदिति जायते । अनुमानादिजन्योऽपि 
अभूदिति वा, भवतीति वा, भविष्यतीति वोदेति । एतत्वादिकं च न वर्तमानादिकालसम्बन्धित्वातिरिक्त किञित्‌। 
एतच्च सर्वानुभवसिद्धत्वान्नापलापमर्हति । नचैवंसति कालस्य चाक्षुषत्वादिप्रसङ्ः । साकषिसिद्धविशेषण- 
विशिष्टप्रत्ययोपपत्तेः । तथाच व्याप्त्यादिविषया अपि प्रतीतयो न कालाविशिष्टं स्वार्थं गोचरयितुं शक्नुवन्ति । तासामपि 
“इदं तत्‌ इत्येवमाकारेणैवोत्पत्तेरिति। 


ततः किमित्यत आह - तदिति । तस्य कालस्य नित्यसिद्धेर्व्याप्त्यादिग्रहण एव साक्चिणा सिद्ध - त्वान्न 
कालानुमानस्यावसरो भवेत्‌। अनिश्चिते ह्यथ न्यायस्यावसरः । निश्चितविषयं तु सिद्धसाधनत्वात्‌ परेषामाश्रयासिद्धम्‌, 
अस्माकं त्वसङ्गतमिति। 


[ वैशेषिकेन पर-अपर-यौगपद्य-अयौगपद्य-चिर -क्षिप्रविषयकषटप्रत्ययानां 
कालमन्तरेण विषयवृल्प्त्यसम्भवात्‌ एतत्प्रत्ययविषयत्वेन कालसिद्धिरित्युपपदानम्‌ ] 


एवं कालविषयाणि सर्वानुमानानि सामान्यतो निराकृत्य विरोषतो निराकरोति - तदेतदिति । तथाहि -- “कालः 
परापरन्यतिकरव्यौगपद्यायोगपद्यचिरक्षिप्रप्रत्ययलिङ्कः ' ' इति परेषां भाष्यम्‌ । तदेवं केचिद्‌ व्यावक्षते - *“अस्ति तावत्‌ 
स्थविरे परोऽयमिति प्रत्ययः । यूनि चापर इति । सोऽयं दिक्कृतपरापरप्रत्ययविलक्षणत्वात्‌ परापरव्यतिकरप्रत्ययः। 
तथा युगपदागतौ, अयुगपदागतौ, चिरेणाऽगतः, क्िप्रमागत इति प्रत्ययाः । त एते षट्‌ प्रत्ययाः कालस्य लिङ्गानि । 
कथम्‌ ? स्थविरादि-विषयेषु जायमानानामेषां कालमन्तरेण विषयानवक्लप्तेः । नहि द्रव्यादिकमेवेषामालम्बनम्‌ । 
तत्प्रत्ययविलक्षणत्वात्‌' ' इति । 


[ विशिष्टज्ञानस्य विशेषणज्ञानाननुमापकत्वात्‌, 
उक्तप्रत्ययानां च कालखचितत्वेनैव प्रतीयमानत्वात्‌ 
न तेषां कालानुमापकत्वम्‌ | 


एतदयुक्तम्‌ । तथाहि - तदिति परमिति । एतदित्यपरमिति । युगपदादीनामुपलक्षणमेतत्‌ । दृश्यं वा स्मृतिगोचरं वा 
प्रतीयमानमिति यावत्‌। तत्‌ सर्वं साक्षिसिद्धेन कालेन खचितमेव वर्तते । तस्मात्‌ तत्नित्यसिद्धेः नानुमानावसरो भवेत्‌ । 
तस्मादित्यस्यैव विवरणम्‌- न तं विनेति । न शक्यं हीति सम्बन्धः । 


एतदुक्तं भवति - परापरादिविषयाः प्रत्ययास्तावत्‌ कालविशिष्टपिण्डविषया इति परेणैवोक्तम्‌ । तथाच 
लिङ्गप्रतीतावेव लिङ्किनिः कालस्य स्फुरणात्‌ कथं तेन तदनुमानम्‌ ? नहि दण्डिज्ञानेन दण्डोऽनु -मीयते । अथ 
विशिष्टज्ञानत्वादिदं विशेषणज्ञानपूर्वकम्‌ । विशेषणं च न कालातिरिक्तमस्तीत्यनुमीयते । तहिं नेदं कालानुमानम्‌ । किन्तु 
ज्ञानानुमानम्‌ । तच्च सिद्धसाधनम्‌ । साक्षिसिद्धकालविशिष्टप्रत्यया -भ्युपगमादिति । 

[ वलीपलितकार्कश्यादिना कालस्यानुमीयमानत्वे बाधकोक्तिः | 


अथ वलीपलितका्कं श्यादिना कालसम्बन्धेऽनुमिते, विप्रतिपन्नं प्रति परापरादिप्रत्ययानां कार्यत्वेन 
निमित्तानुमानार्थमिदं भाष्यमिति । मैवम्‌ । शरीरावस्थया हि तस्य कालसम्बन्धोऽनुमीयते, यत्किथिद्द्रव्यसम्बन्धो वा ? 
आद्ये किमस्मादनुमानात्‌ प्राक्‌ कालः सिद्धः, अथवा नेति वाच्यम्‌ । आद्ये तत्नित्यसिद्धेस्तस्य कालस्य प्रागनुमानाच्नित्येन 
साक्षिणा सिद्धेः । द्वितीये चाप्रसिद्धविशेषणत्वा - ्नानुमानावसरो भवेत्‌ । 


किञ्च बलीपलितकार्कश्यादिशरीरावस्थाकारणत्वेन कालानुमाने तच्नित्यसिद्धेः तस्य काल - सम्बन्धस्य नित्यं सर्वदा 
बलीपलितादिवैधुर्यदशायामपि सिद्धेर्नित्ये परमाणावपि सिद्धोर्बाधित -विषयत्वेन नानुमानावसरो भवेत्‌। 


अथ बहुकालसम्बन्धोऽनुमीयते । तन्न । बहुत्वं हि कालस्य कि परमाणूनामिव सहैव, उत क्रियाणामिव 
पूर्वापरभावित्वेन ? नाऽद्यः, तत्सम्बन्धस्यापि नित्यसिद्धेः । नोत्तरः, तस्य कालस्य नित्यसिद्धेः । नित्यतयाऽङ्खीकृतत्वात्‌ । 
न द्वितीयः, तस्य नित्यसिद्धेः सिद्धसाधनत्वात्‌ । अथ परिशेषा-दितरनिषेधः करिष्यत इति चेत्‌, न। 
परिशेषावधारणानुपपत्तेरिति। 


[ श्रीवह्भोक्तकालसमर्थनप्रकारः | 


अन्ये तु व्याचक्षते - बहुतरणिपरिस्पन्दान्तरितजन्मत्वं परत्वम्‌ । अल्पतरसूरस्ारान्तरितजन्मत्वं चापरत्वम्‌ । 
एक तपनप्रचारविशिष्टत्वं यौगपद्यम्‌ । अनेक तद्विशिष्टत्वमयौ गपद्यम्‌ । बहुक्रि याविशिष्टत्वं चिरत्वम्‌ । 
कतिपयक्रियाविशिष्टत्वं क्िप्रत्वम्‌ । तत्प्रत्ययैः कालोऽनुमीयते । तरणिपरिस्पन्दा हि पदार्थसार्थे विशिष्टप्रत्ययोत्पत्तौ 
स्वप्रत्यासत्तिमपेक्षन्ते, स्वरसतोऽप्रत्यासन्नत्वे सति विशिष्टव्यवहार-जनकत्वात्‌; चन्दनसौरभवत्‌ । परम्परासम्बन्धिनश्च 
साक्षात्‌ सम्बन्धविरहे सति सम्बन्धित्वात्‌ ; पट- सम्बन्धिनीलिमवत्‌ । अतः पिण्डतपनपरिस्पन्दयोः 
संयुक्तसंयोगिसमवायात्मनि परम्परासम्बन्धे यद्‌ द्रव्यं निमित्तं स काल इति। 


[ श्रीवह्भोक्तकालसमर्थनप्रकारनिरासः | 


एतदप्यसत्‌ । घट शून्यं भूतलमित्यादिवत्‌ स्वभावप्रत्यासत्त्यैव विशिष्ट प्रत्ययो पपत्ते : । अन्यथाऽभावे 
परापरयौ गपद्यादिप्रत्ययानुपपत्तिप्रसङ्गात्‌ । दूश्यते च युगपदुत्पन्नावभावावित्यादिप्रत्ययः। अत्र सम्बन्धे 
बाधकाभावान्नैवमिति चेत्‌, न । अन्यसमवेतत्वस्यैव बाधकत्वात्‌ । उपनायकद्रव्यान्तरकल्पनया तदुपपत्तिरिति चेत्‌, 
तहिं भूतलघटाभावयोस्तृतीयसम्बन्धकल्पनयोपपत्तौ बाधकाभावात्‌ । स्वार-सिकसम्बन्धेनैव विशिष्टप्रत्ययोपपत्तौ 
किमप्रतीयमानसम्बन्धकल्पनया इति चेत्‌, तहिं तथेव परा-परादिविशिष्टप्रत्ययोत्पत्तौ किमप्रतीयमानद्रव्यकल्पनयेति 
समानम्‌ । तदिदमुक्तम्‌ - तेषां विशिष्ट - प्रत्ययानां नित्यसिद्धे््रव्यान्तरकल्पानां विना स्वभावादेव सिद्धः 
द्रव्यान्तरानुमानावसरो न भवेदिति। तदनेन स्वरसतोऽप्रत्यासन्नत्वे सतीति विशेषणासिद्धिः । 
विशिष्टव्यवहारजनकत्वमात्रस्य चानैकान्त्य -मुक्तं भवति । 


ननु विषम उपन्यासः । भूतलाभावयोरस्ति सातिध्यम्‌ । तेन सम्बन्धाभावेऽपि भविष्यति विशिष्टव्यवहारः । दर्शनस्य 
दुरपह्नवत्वात्‌ । सम्बन्धान्तरकल्पनस्य च व्यर्थत्वात्‌ । नच तरणिपरिस्पन्दानां पिण्डसाच्निध्यमस्ति । ततो भवितव्यं मध्ये 
द्रव्यान्तरेणेति । मैवम्‌ । विनाऽपि सात्निध्येन घटज्ञानमिति विषशिष्टप्रत्ययदर्शनात्‌। 


किश्चाभावस्यापि न भूतलसात्निध्यं परपक्षे किमपि पश्यामः । अस्तु वा तपनपरिस्पन्दानां पिण्ड प्रत्युपनायकं 
द्रव्यान्तरम्‌ । तच्च पृथिव्यादिकं कि न स्यात्‌ ? तपनपिण्डाभ्यामसंस्गात्निति चेत्‌, न । एकैकस्याव्यापकत्वेऽपि बहूनां 
संयुक्तसंयोगभूयस्त्वेन क्रियोपनायकत्वोपपत्तेः । नच तरणिपिण्डा -न्तराले तानि न सन्त्यनुपलम्भादिति वाच्यम्‌ पक्ष्माणां 

कल्पनीयत्वात्‌ । नच विनिगमनायां कारणाभावः । संशयेऽपि परिशेषावधारणानुपपत्तेः । धर्मिकल्पनातो धर्मकल्पनस्य 
लघीयस्त्वात्‌ । आकाशो वा कि न स्यात्‌ ? न स्यात्‌ । विशेषगुणवत्वात्‌ पुथिव्यादिवदिति चेत्‌, न । विशेषगुणवतोऽपि 
नीलद्रव्यस्य पटे नीलिमोपसङ्कामकत्वदर्शनात्‌ । सूर्यगत्युपनायकत्वं च द्रन्यस्वरूपं वा, अतीन्द्रिय- शक्तिर्वा, 
सहकारिशक्तिवां ? नाऽद्यः, द्रव्यमात्रे प्रसङ्गात्‌ । न द्वितीयः, अनभ्युपगमात्‌ । तृतीयेऽपि कि तद्भयापकत्वं वा, 
विशेषगुणविरहो वेति विवेक्तव्यम्‌ । 


वयं तु ब्रूमः- व्यापकत्वमेव तदिति । अन्यथा मनसोऽपि तत्प्रसङ्गात्‌ । व्यापकत्वस्य प्रयोजक-तायामात्मनोऽपि 
तत्प्रसङ् इति चेत्‌, न । तद्रयापकत्वाभावस्य वक्ष्यमाणत्वात्‌ । (२-३-२०) व्याप-कत्वेऽप्यनिष्टाभावात्‌ । 
क्रियोपनायकत्वं खल्वान्तरालिकस्य द्रव्यस्य नोभयसंयोगातिरिक्त किथित्‌ । तदेकस्येव अनेकेषामपि समानम्‌ घद्याकाशः 
स्वसम्बन्धेनान्यगतं धर्ममन्यत्र सङ्कामयेत्‌, तदा सर्व सर्वत्र सङ्कामयेत्‌, अविशेषादिति चेत्‌, न । नियतोपसङ्कामकत्वस्यैव 
कल्पनीयत्वात्‌ । गुर्वीं हि धर्ममात्रकल्पनातो धर्मिकल्पना । अन्यथा कालेऽपि समानः प्रसङ्गः । 


तत्सिद्ध्यसिद्धिभ्यामनवसरदुःस्थत्वमिति चेत्‌, न । भावानवबोधात्‌ । विशिष्टप्रत्ययदर्शनानन्तरं हि बहवः पक्षाः 
प्राप्नुवन्ति । किमयं स्वरसम्बन्धनिबन्धनः, किवाऽतिरिक्तसम्बन्धाधीन इति । द्वितीयेऽपि कि साक्षातूसम्बन्धो ऽत्र निमिक्म्‌, 
उत द्रव्यान्तरकृत इति । उत्तरत्रापि तद्‌ द्रव्यं प्रसिद्धेष्व -न्यतमद्‌ वा भवतु, अन्यद्‌ वेति । सर्वत्र बाधकानि पर्यालोचयन्‌ 
प्रसिद्धद्रव्येषु यद्‌ बाधकं पश्येत्‌ तदप्रसिद्धेऽपि कल्प्यमाने कथं नानुसन्दध्यात्‌ ? अनुसन्दधानश्च तत्स्वाभाव्येन परिहारं 
चिन्तयन्‌ कल्पनागौरवनव्यसनमपहाय लघीयांसमेव पक्षं न कथं वा रोचयत इत्यस्यार्थस्य विवक्षितत्वात्‌ । परसिद्धत्वेन 
प्रसङ्गस्य न दोष इत्यस्याप्ययमेवाभिप्रायः। 


किश्ायं प्रसङ्धो वस्तुतः साधुः, अथाऽभासः ? नाऽद्यः, कालप्रतीत्युत्तरकालं व्याप्तिभङ्गात्‌ । द्वितीये कथमाकाशस्य 
क्रियोपनायकत्वं त्याजयेत्‌ ? अन्यथा जातिनिराकरणमपि न स्यादिति । 


अस्तु वाऽऽकाशटस्य विशेषगुणवतः क्रियोपनायकत्वाभावः । दिशस्तु स्यात्‌, विरोषगुणशून्यत्वात्‌, व्यापकत्वाच्च । 
तस्याः संयोगोपनायकत्वेन सिद्धत्वाच्नेति चेत्‌, न । उभयोपनायकत्वेऽपि बाधका -भावात्‌। सहकारिभेदेन च 
व्यवस्थितान्यवस्थितप्रतीतिजनकत्वं कल्प्यतां लाघवादेव । अन्यथा कालेऽपि भेदकल्पनाप्रसङ्ादिति। तदिदमुक्तम्‌- 
तस्य विशिष्टप्रत्ययस्य नित्येन नियतेन प्रसिद्धेनैव पृथिव्यादिना सिद्धेर्नाप्रसिद्ध दरव्येऽनुमानावसरो भवेदिति । 


[ किरणावल्युक्तकालसमर्थनप्रकारनिरासः | 


अन्ये तु परापरब्दाभ्यां परत्वापरत्वे गुणौ युवस्थविरपिण्डवर्तिनावाचक्षते । तावसमवायिकारण -संयोगाश्रयतया 
निमित्तकारणापेक्षाबुद्धिसम्पादकतया वा कालमनुमापयत इति । तदप्युक्तन्यायेन निरस्तमिति । 


किथ परापरादिप्रत्ययानां सूर्यगतयो वा परत्वापरत्वे वा यद्यालम्बनम्‌, तदाऽस्तु कालानुमानम्‌ । नचैतदस्ति । 
कालभेदानामेव विरोषणतया प्रतीतेः । तथाहि- परोऽयमित्यादि प्रयुक्तवन्तः कोऽस्यार्थ इति पृष्टा लौकिकाः परीक्षिकाश्च 
बहुकालीनोऽयमित्यादि व्याचक्षाणा दूश्यन्ते । तत्र कालस्वरूपं साक्षिसिद्धम्‌ । तद्रहुत्वादि च क्रचित्‌ साक्षिणा 
क्र चिदनुमानादिना च ज्ञायत इति । एतदप्युक्तम्‌ - तदेतदिति श्लोकाभ्याम्‌ । अनयैव दिशा दिशोऽपि 
परापरप्रत्ययादिलिङ्गत्वं निराकर्तव्यम्‌ । 


[ मानमनोहरीयकालानुमानदूषणम्‌ | 


तमेतं चिरन्तनं पन्थानमरो चयमाना नवीनास्तु दिक्ालयोरन्यथाऽनुमानमाहुः । विवादाध्यासितं कार्यं 
विशेषगुणरहितद्रव्याभ्यां जन्यम्‌, कार्यत्वात्‌ ; अन्तःकरणद्रयसंयोगवदिति । 

एतदप्ययुक्तम्‌ । साध्ये बहुवचनप्रक्षेपेऽतिप्रसङ्गात्‌ । नच दृष्टान्ताभावः, अन्तः करणगतबहूत्वस्य सत्त्वात्‌ । 
नचान्तःकरणद्रयसंयोगे प्रमाणमस्ति। मनो मनसा संयुज्यते, मूर्तत्वात्‌ ; शरीरवदिति च आकालिके विद्युदादौ 
सन्दिग्धन्यभिचारात्‌। 


[ वाद्यन्तरोक्तकालानुमानदूषणम्‌ | 


अपर आह - परममहत्परिमाणं द्रव्यचतुष्टयवृत्ति, परिमाणत्वात्‌ ; अणुत्ववदिति । अत्र यद्याका- 
शात्मगतपरिमाणपक्षीकारः, तदा सिद्धसाधनम्‌, आत्मनां बहुत्वात्‌ । आत्मत्वेनैक्यमुपादाय प्रयो -गेऽपि बाधः । 
परिमाणद्रयस्य द्रव्यचतुष्टयवृत्तित्वायोगात्‌। एकैकद्रव्यवृत्ति खलु परिमाणम्‌ । अत एव न कालादिगतस्य पक्षीकारः । 
आश्रयासिद्धिश्चाधिका। 


परमहत्परिमाणसामान्य विशेषगुणणशुन्यद्रव्याधिकरणानेकव्यक्तिवृत्ति, परिमाणतारतम्य-विश्रान्तिविषयजातित्वात्‌ ; 
अणुपरिमाणवृत्तिजातिवदिति चानुपपन्नम्‌। परममहत्परिमाणसामान्यं हि परिमाणत्वं वा, तदवान्तरजातिर्वा ? आद्ये 
मनःसिक््याऽप्यस्य सम्भवेनार्थान्तरता । सामान्यस्या -प्यनेकवृत्तिताया निराकरिष्यमाणत्वेन बाधाश्रयासिद्धी च । न 
द्वितीयः, तस्या निराकरिष्यमाणत्वात्‌ । वर्णसिद्क्याऽर्थान्तरत्वाच्च । अनेकपदस्थाने बहुपदयप्रक्षेपेऽतिप्रसङ्श्च । 


अस्तु कालस्य दिशश्च बहुत्वम्‌, आत्मवदुपसङ्गाहकैक्येन द्रव्याणां नवत्वोपपत्तिरिति चेत्‌, तर्हिं दिशा कालेन वा 
साध्यपर्यवसानसम्भवादुभवयसाधकत्वमस्य न स्यात्‌ । मा भूदिति चेत्‌, न। अनेक -पदवेयर््यांत्‌ । 
अन्यतरसाधनेऽन्यतरेणार्थान्तरताप्रसङ्गात्‌ । हेतुदृष्टान्तयोश्चानुपपत्तिर्वक्ष्यत इत्यलं पट्टवेन । 


[ प्रामाण्यस्य स्वतस्त्वात्‌ साक्षिणा प्रपश्चस्य त्रैकालिकाबाध्यत्वरूपसत्यत्वसिद्धिः | 


गगनादेः सकलप्रपःथस्य त्रैकालिकाबाध्यत्वं साक्षिसिद्धमित्युक्तमर्थमुपसंहरन्‌ विवृणोति - अत इति। 
अतोऽदोषप्रतीतस्य सत्यत्वं साक्षिणा मतम्‌ । 


न विद्यते दोषः कारणं यस्य ज्ञानस्य तेन प्रतीतस्य विषयीकृतस्यादोषेण प्रत्यक्षादिना वा प्रतीतस्य गगनादेः प्रपश्चस्य 
सत्यत्वं त्रैकालिकावाध्यत्वं साक्षिणा मतं सिद्धम्‌ । प्रामाण्यग्रहणादिनेति शेषः । 


अयमत्राभिप्रायः - आकाञकालदिगात्ममनांसि सुखादयश्च साक्षात्‌ साकषिसिद्धाः । तदितरे तु पदार्था 
यथास्वमिन्द्रियलिङ्शब्दगम्याः । ज्ञानं च भावाभावलक्षणं स्वविषयं सत््वेनैवावगाहते, नासत््वेन, नाप्युदासीनेन रूपेण । 
नचैवं घटोऽस्ति घटो नास्तीति प्रत्ययानुपपत्निः, पौनरुक्त्यात्‌, व्याघाताच्चेति युक्तम्‌ । घटोऽस्तीति 
देशकालविशेषसम्बन्धिसत्ताविषयत्वात्‌, कचिद्‌ विपरीता - काङ्खाव्यवच्छेदार्थत्वात्‌, क्रापि व्याख्यानव्याख्येयभावात्‌, 
नास्तीत्यस्य च देशकालविशोष-सम्बन्धिसत्ताप्रतिषेधपरत्वात्‌ । नहि सता सकलदेशकालसता भवितव्यमिति 
नियामकमस्ति । ज्ञान-गतं च याथार्थ्यलक्षणं प्रामाण्यं ज्ञानग्राहकेणैव गृह्यते । ज्ञानग्राहकश्च साक्षीत्यविवादं वादिप्रति- 
वादिनोः । तथाच साक्षिणा ज्ञानप्रामाण्यं गृह्णता तद्विषयस्य सकलप्रपथस्य त्रैकालिकावाध्यत्व - लक्षणं सत्यत्वमेव गृहीतं 
भवति । यदिहि ज्ञानगोचरस्य नित्यस्य वा, अनित्यस्य वा, सर्वगतस्य वा, असर्वगतस्व वाऽर्थस्य 
स्वदेशकालप्रकारोपाधावसत्वावेदनलक्षणो बाधः स्यात्‌, कोऽर्थस्तदा ज्ञानप्रामाण्यं साक्षिणा प्रमितमित्यस्येति । 


[ ज्ञानग्राहकस्य साक्षिण एव प्रामाण्यग्राहकत्वाङ्गीकारे रजतज्ञानस्यापि प्रामाण्यापत्तिः | 


यदितर्हिं ज्ञानस्वरूपग्राहकः साक्षी तत्प्रामाण्यमपि गृह्णन्‌ प्रपश्सत्यतां निश्चिनुयात्‌, शुक्तिरजता- 
दिज्ञानस्वरूपग्राहकोऽपि स एवेति तत्प्रामाण्यमपि गृह्णन्‌ शुक्तिरजतादिकमपि सत्यं व्यवस्थापयेत्‌ । नच 
शुक्तिरजतादिज्ञानानां प्रामाण्यमेव नास्ति, कि साक्षिणा गृह्यतामिति युक्तम्‌, प्रप्गोचराणामपि ज्ञानानां प्रामाण्याभावात्‌ 

कि साक्षिणा गृह्यत इत्यपि वक्तु शक्यत्वात्‌ । तस्मात्‌ साक्षिणा प्रप -सत्यतासिद्धिमभिलषता ज्ञानग्राहकस्य साक्षिणः 
प्रामाण्यग्राहकत्वं स्वभाव इति वक्तव्यम्‌ । तथाचोक्तोऽतिप्रसङ्क इत्यत उक्तम्‌ - अदेषेति । 


[ परीक्षासहकृतस्यैव साक्षिणः प्रामाण्यग्रहाकत्वाङ्गीकारात्‌ नोक्तातिप्रसङ्गः | 


अयमर्थः - न साक्षी ज्ञानं गृह्णन्‌ प्रमाणमेवैतदिति गृह्णति । किन्तर्हि ? अदोषं चेत्‌ प्रमाणम्‌, सदोषमप्रमाणमिति 
व्यवस्थया । यदा त्वर्थित्वेन प्रामाण्यं निर्दिंधारयिषितम्‌, तदा सजातीयविजा- तीयसंवादविसंवादभावाभावलक्षणया 
परीक्षया दोषाभावं निश्चित्य प्रामाण्यमवधारयति, दोषदरशने त्वप्रामाण्यम्‌ । प्रप्प्रतीतेश्च प्रयत्नेनान्विष्यापि दोषमपश्यन्‌ 
प्रामाण्यमेवावधारयतीति तत्सत्यत्वं साक्षिसिद्धम्‌ । नचैवं शुक्तिरजतादीनाम्‌ । दोषाप्रतीतिदशायां प्रामाण्यानवधारणात्‌, 
तत्प्रतीतौ त्वप्रामाण्यनिश्चयात्‌ । ननु शुक्तिरजतादिज्ञानस्यापि प्रामाण्यं निर्धार्यत एव । कथमन्यथा निःशङ्का प्रवृत्तिरिति 
चेत्‌, सत्यम्‌ । नासौ साकषिरूपावधारणा । अपितु मानसीति वक्ष्यामः । (१२१९) मनसश्च दोषसंसर्ग -सम्भवेन न तावता 
प्रामाण्यसिद्धिरिति । 


[ परीक्षासहकृतसाक्षिणः प्रामाण्यग्राहकत्वेऽनवस्थाशङ्कापरिहारः ] 


ननु यदि परीक्षासहकृतः साक्षी ज्ञानप्रामाण्यं गृह्णीयात्‌, तदाऽनवस्था स्यात्‌ । परीक्षाऽपि हि स्वयं प्रमाणत्वेनावधृता 
परप्रामाण्यावधारणायालम्‌ । नान्यथा। तथाच तत्रापि परीक्षान्तरमवतरणीय-मिति। कि 
साकषिणोऽप्यनवधृतप्रमाणभावस्य स्वयं दुःस्थस्य न परप्रामाण्यावधारणसामर्थ्यमिति तत्प्रामाण्यावधारणाय 
परीक्षान्तरापेक्षा ग्राहकान्तरापेक्षा चेत्यनवस्थेवेत्यत आह -परीक्षादेश्ेति। 


परीक्षादेश्च सत्यत्वं तेन होव मतं भवेत्‌ || ९४ ॥।। 


आदिपदेन साक्षी गृह्यते । चस्त्वर्थः । सत्यत्वं यथार्थत्वम्‌ । तेन साक्षिणैव केवलेन नतु परीक्षा-सहकृतेन । 
दहिशब्दोऽस्यार्थस्यानुभवसिद्धत्वं द्योतयति । तस्मान्नानवस्थेतिहेतौ वा । 


एतदुक्तं भवति - दोषाभावावधारणार्थं न्यायानुसन्धानं हि खलु परीक्षा । सन्दिग्धश्चार्थो न्याय -विषयः। 
सन्देहश्चोभयकोिप्रापकसद्दरावे भवति । एव यत्रयत्र दोषसम्भावनया तत्सन्देहः, तत्रतत्रैव परीक्चापेश्चा नान्यत्र । 
नच सर्वत्र दोषसन्देहोऽस्ति । साक्षिसिद्धेऽथे तत्प्राप्त्यभावात्‌ । अतो न तावत्‌ परीक्षानवस्था । तथाहि ~ "अस्त्यत्र पुरतः 
पानीयम्‌' इति वाक्यं श्रुतवतो भवति सन्देहः किमिदं विपर्ययादिमूलम्‌, उत नेति । पुरुषवचसामुभयथा दर्शनात्‌ । तत 
एवार्थ सन्दिहानः प्रत्यासीदन्‌ रूपविशेषादिनाऽनुमिनोति पानीयमेतदिति । तत्रापि भवति संशयः । किमिदमनुमानम्‌, 
उताऽभास इति । व्याप्त्यादिग्राहिणां याथार्थ्यायाथार्थ्योपलम्भात्‌ । प्रत्यासन्नश्रोदकाभ्यवहारानन्तरं रसविशेषेण 
अनुमायापि पूर्ववत्‌ सन्दिग्धे । पीतोदकस्तूदन्यादिनिमित्तदुःखाभावम्‌, सुखं चानुभवन्न तत्र संशेते । सुखादौ तदभावे च 
साक्षिसिद्धे कदाऽप्यन्यथाभावाद्यनुपलम्भात्‌। नच प्रतीतत्वसामान्येन तत्रापि संशयः । विशेषनिष्ठस्य निश्चायकस्य 
सद्धावात्‌ । अन्यथा संशयानुच्छेदेन व्यवहाराभावप्रसङ्गात्‌ । संशयाभावे च न तत्पूर्विका परीक्षेति कुतोऽनवस्था ? अत 
एव साक्षिप्रामाण्यावधारणे परीक्षान -वस्थाऽपि परिहृता । ग्राहकानवस्था तु नास्त्येव । साक्षिणः स्वप्रकाशत्वेन 
स्वप्रामाण्यग्राहकत्वात्‌ । 


एतावानत्र विशेषः -- इन्दरियलिङ्गशब्दजन्येषु ज्ञानेष्वनादौ संसारे द्वयीं गतिमननुसन्दधत्‌ साक्षी न सहसैव प्रमाणमेतदिति 
निश्चेतुं शक्नोति, किन्तु दोषाभावनिश्चयद्रारव । दोषाभावं च न स्वयमेव अवधारयितुमीष्टे। अपितु परीक्षासहकृत एव । 
परीक्षायां चेन्दरियलिङ्गशब्दजायां पूर्वन्यायेन परीक्षा - न्तरमनुसरति यावत्‌ साक्षात्‌ स्वविषये सुखादाववतरति । नच 
स्वात्मन्यनेन कदाऽप्यन्यथाभावोऽवगत इति सन्देहाभावात्‌ परीक्षानुसरणाच्निवर्तते । 

[ साक्षिणः परीक्षासहकृतत्वे प्रामाण्यपरतस्त्वप्रसङ्गनिरासः ] 


नचैवं परतः प्रामाण्यग्रहापत्तिः । परीक्षाया दोषशङ्कालक्षणवुद्धिदोषनिरासमात्रकारणत्वात्‌ । साक्षी हि ज्ञानस्वरूपं 
प्रामाण्यं च विषयीकर्तुं स्वमहिम्नैव शक्नोति । तस्य तु मानस्या दोषशङ्कया प्रामाण्य -ग्रहणशक्तिः प्रतिबद्धा । अतो 
व्यवस्थयैव तत्‌ स्पृशति । नत्ववधारणस्येष्टे । परीक्षया च प्रतिबन्धेऽपगते निजयैव शक्त्या प्रामाण्यमवधारयति । 


| अप्रामाण्यस्य स्वतस्त्वशङ्कापरिहारः | 


नचास्य व्युत्पादनस्याप्रामाण्येऽपि समत्वात्‌, तस्यापि स्वतो ग्रहणमिति वाच्यम्‌, वैषम्यात्‌ । प्रामाण्यावधारणे हि 
परीक्षायाः प्रतिबन्धकनिवर्तकत्वमात्रं शक्यतेऽवधारयितुम्‌ । प्रतिबन्धकरहिते साक्षिप्रामाण्यग्रहे तदनपेक्षणात्‌ । सहकारितर 
हि सर्वत्र तदपेक्षा स्यात्‌ । तथाचानवस्थेत्युक्तम्‌ । अन्यथा कारणत्वं व्याहन्येत । नचाप्रामाण्यं क्रापि परीक्षानपेक्षेण सक्षिणा 
निश्चिततरम्‌ । येन प्रतिबन्धक - निवर्तकत्वं तस्याः प्रतीमः । किन्तु सार्वत्रिकत्वात्‌ कारणत्वमेव । 


प्रतिबन्धकस्य सार्वत्रिकत्वादन्यथासिद्धं सार्वत्रिकत्वमिति चेत्‌, न । प्रतिबन्धकनिवृत्ताव -प्रामाण्यग्रहणे च परीक्षायाः 
कारणत्वोपपत्तेः । एवंसति गौरवमिति चेत्‌, न । विरोषावधारणाया अशशक्यत्वस्यैव कल्पकत्वात्‌ । तथाऽपि 
परीक्षान्वयव्यतिरे कानु विधायित्वस्यान्यथासिद्धिः शङ्क्यत इति चेत्‌, न । प्रतिबन्धकस्य सार्वत्रिकतायाः 
क्ताप्यदरनेनान्यथासिद्धिङ्कानिरासात्‌। अन्यथा सर्वत्र सहकारिणां तथात्वं स्यात्‌ । यदि ज्ञानग्राहकातिरिक्तस्य 
यथाकथमपि प्रवेशात्‌ प्रामाण्यस्य परतस्त्वमिति मतम्‌, तदा साक्षिण एव स्वतःप्रामाण्यम्‌, अन्यस्य परत इत्यङ्ीकारेऽपि 
न कश्चिद्‌ विरोध इति सङ्गः । विस्तरस्तु स्वयमाचार्येण वक्ष्यते । (१२१८-१२२४) 


[ साक्षिणः त्रैकालिकाबाध्यत्वरूपसत्यताग्रहित्वानङ्गीकारे ब्रह्मण्यपि तथात्वासिद्धिप्रसज्गः | 


अथ मतम्‌- साक्षी प्रत्यक्षादीनां प्रामाण्यं गृ्णन्नपि कतिपयकालकतिपयपुरुषसम्बन्धिबाध -वैधुर्यरूपमेव । न पुनरस्य 
कदाचित्‌ कुत्रापि केनापि स्वार्थव्यभिचारो न भविष्यतीत्येवरूपम्‌। तत्‌ कथं तेनाऽत्यन्तिकबाधाभावलक्षणं सत्यत्वं 
विश्वस्य सिद्ध्येदित्यत आह - अन्यथेति । 


अन्यथा श्रुतिचुक्त्यादिप्रमाणैश्च सहैव तु । 
अकस्माद्‌ विनिवृत्तिश्च कि विश्वस्य न शड्न्यते || ९५॥। 


साक्षिणः सर्वथा बाधवैधुर्यलक्षणप्रामाण्याग्राहकत्वे विश्वस्य पूर्णस्य ब्रह्मणोऽपि प्रपश्चवद्‌ विनिवृत्तिः किं कस्मान्न 
शड्न्यते ? निवर्तकाभावादित्यत उक्तम्‌ - अकस्मादिति । ननुच ^“सत्यं ज्ञानम्‌", “ "तत्‌ सत्यम्‌ इत्यादिश्रुत्या ब्रह्म न 
निवृत्तिमत्‌, अन्नानतत्कार्यातिरिक्तत्वात्‌ ; इत्याद्यनु - मानेन निरधिष्ठानकस्यासाक्षिकस्य भ्रमस्य, निरवधिकस्य बाधस्य 
चादर्शनात्‌ प्रपश्चारोपाद्यन्यथा - नुपपत्या, ब्रह्मणः सत्यतावगमात्‌ तत्रेत्यत उक्तम्‌ ~ श्रुतीति । एतेषामपि प्रमाणानां 
प्रत्यक्षादीना -मिव विनिवृत्तिः शङ्कयतामित्यर्थः। 


एतदुक्त भवति-- प्रपश्चविषयाणा प्रत्यक्षादिप्रमाणानां नाऽत्यन्तिकं प्रामाण्यं साक्षी गृह्णाति । किन्तु तात्कालिकमेवेति 
वदन्‌ वक्तव्यः - साक्षिणः किमात्यन्तिकप्रामाण्यग्रहणे शक्तिरस्ति, उत नास्ति । आद्य कथं प्रपशथविषयाणां प्रत्यक्षादीनां 
प्रामाण्यमात्यन्तिकं न गृह्णीयात्‌ ? द्वितीये ब्रह्मणः सत्यताप्रतिपादकाना श्रुत्यादीनामपि नाऽत्यन्तिकं प्रामाण्यं गृह्णीयात्‌ । 
तथाच न ब्रह्मणोऽ- बाध्यत्वमात्यन्तिकं सिद्धयेत्‌ । ततश्च साधकबाधकप्रमाणाभावात्‌ तस्यापि बाधः शङ्कयेत । एवश्च 
तज्ज्ञानमपि न तत्वज्ञानमिति न तदर्थः प्रयत्नः स्यात्‌ । अथ क्चिच्छक्तिः क्रचित्रेति ब्रूयात्‌, तदा नियामकं वाच्यमिति । 


[ इतः पूर्व निवृत्यभावाद्‌ ब्रह्मणोऽबाध्यत्वाङ्गीकारे अविद्याया अपि अबाध्यत्वप्रसङ्गः | 


ननु यदि ब्रह्म बाधा स्यात्‌, तर्हीयता कालेन कुतो न निवृत्तम्‌ ? तस्मादितःपूर्वं बाधरहितत्वान्नोत्त-रत्रपि बाधः शङ्क्यत 

इति चेत्‌, न । उक्तोत्तरत्वात्‌। अस्या अप्युपपत्तेः साक्षिग्राहयप्रमाणभावाया आत्यन्तिक गप्रामाण्यासिद्धेः । अन्यथा 
प्रप्थग्राहिणा प्रत्यक्षादीनामपि तथात्वस्यानिवारणात्‌। व्यवस्थापकाभावात्‌। दूषणान्तरमाह - इतः पूर्वमिति । 


इतःपूर्वं तथाऽभावाद्‌ यदि नो संसृतेर्गतिः। 


तथाऽभावात्‌ निवृत्यभावात्‌ । यदि ब्रह्मणो निवृत्तिर्न शङ्क्यत इति सम्बन्धः, तर्हीत्यध्याहारः । गतिः निवृत्तिः । स्यादिति 
शोषः। 


अयमाशयः - इतः पूर्वमनिवृत्तत्वादिति किं ब्रह्मणो निवृत्यभावे सम्भावनोक्ता, उतानुमानम्‌ ? नाऽद्यः, सम्भावनाया 
अपि संशयरूपत्वेन शङ्कानिवारणासामर्थ्यात्‌ । न द्वितीयः, तथासति संसृतेर- विद्याया निवृत्यभावप्रसङ्ात्‌। 
नहीतःप्राङ्गलाविद्या निवृत्ता । अन्यथा तस्यामेव व्यभिचारः स्यादिति । किञ्च शुक्तिरजतादिकं प्रागनिवृत्तमेव निवर्तते । 
निवृत्तस्य निवृत्ययोगात्‌। अतो विरुद्धता च । 


[ सार्धश्लोकस्य रीत्यन्तरेण व्याख्यानम्‌ ] 


अन्यथेत्याद्यन्यथा व्याख्यायते । अन्यथा साक्षिणः प्रपञ्चगराहकप्रत्यक्ाद्यात्यन्तिकप्रामाण्या ग्राहकत्वे विश्वस्य 
वियदादेरुत्तरक्षण एव निवृत्तिर्विनाशः कि न शङ्क्यते ? तथाच सर्वप्रवृत्तिविलयः स्यात्‌ । परमेश्चरसज्जिहीर्षाद्यभावादित्यत 
उक्तम्‌- अकस्मादिति। नन्वीश्वरेच्छयैव श्रुतिस्मृतीति-हासपुराणानि प्रप्थप्रलयं प्रतिपादयन्ति । विश्रविनाशो न 
निर्हुतकः, विनाशत्वात्‌ ; पटनाशवदित्य -नुमानमपि । तत्‌ कथमेवं शङ्कयत इत्यत उक्तम्‌ ¬ श्रुतीति । प्रमाणानां 
निवृत्तिर्नामाऽत्यन्तिकप्रामा -ण्याभावः। तात्पर्य पूर्ववत्‌ । 


ननु प्रागितो न प्रपश्चविलयोऽकस्मादभूत्‌ । तत्‌ कथमुत्तरत्रापि शङ्कयेत इत्यत उक्तम्‌- इतः पूर्वमिति । किमत्र यत्‌ 
पूर्व नाभूत्‌ तदुत्तरत्रापि न भविष्यतीति व्याधिः, किंवा यत्‌ पूर्व न निर्हेतुकं विनष्टम्‌, न तदुत्तरत्रापि तथा विनाशवदिति। 
यद्रा यत्रिहेतुकं न तद्‌ भविष्यतीति व्यापिः, पूवोक्तेस्तु तदुपपादनायेति । नाऽद्यः, संसृतेरविद्याया निवृत्यभावप्रसङ्गात्‌ । 
न द्वितीयः, संसारानिवृत्तिप्रसङ्गात्‌। 


तथाहि - विद्या संसारनिवृत्तिहेतुः । साऽप्यविद्यात्मकत्वात्‌ संसृतिरेव । नच तस्या निवर्तंका - न्तरमस्ति । 
तथाचाकस्मात्‌ किमपि न निवत॑त इत्यङ्गीकारे नो संसृतेर्गतिः। विद्या स्वयमेव स्व-निवृत्तिहेतुः, 
अविद्यामात्रविरोधित्वादिति चेत्‌, न । एवन्तर्हि प्रप्थोऽप्युत्तरक्षणे स्वयमेव निवर्तिष्यत इति शङ्का स्यात्‌। अत एव न 
तृतीयोऽपीति। 


[ उक्तार्थसमर्थनम्‌ | 
उक्तमेवार्थं विवृणोति - वाक्येति । 
वाक्यानुमादितश्चेत्‌ स्यात्‌ तत्प्रामाण्यं च साक्षितः ।। ९६ ।। 


अथवा नो संसृतेर्गतिरित्ययुक्तम्‌। संसारगतेः श्रुत्यादिसिद्धत्वात्‌। तदसिद्ध्या च हेतोर्विंशेषणा -दित्यत आह - 
वाक्येति । ब्रह्मणेऽपि निवृक््याशङ्कायामापादितायां यदि परो वाक्यानुमादितो निवृक््यभावनिश्चयः स्यादिति ब्रूयात्‌, 
यदिवाऽऽकस्मिकोत्तरक्षणे प्रलयशङ्कापादने वाक्यानुमादितः परमेश्ररेच्छादिनैव स्यादिति मन्येत, यदिच वाक्यानुमादितः 
संसारनिवृत्तिः स्यादिति वदेत्‌, तदा तस्य वाक्यादेः प्रामाण्यं केन निश्चितमिति वक्तव्यम्‌ । साक्षीतरेणेत्यङ्गीकारे ज्ञानस्य 
साक्षिवेद्यत्वेन परतः प्रामाण्यग्रहापत्तेः साक्षिणैवेति वक्तव्यम्‌ । 


ततः किमिति चेत्‌। साक्षी कि ब्रह्मसत्यत्वादिप्रतिपादकानां वाक्यादीनां प्रामाण्यं तात्कालिक -मेव गृह्णाति 

किवाऽऽत्यन्तिकम्‌ ? आद्यो न तेन ब्रह्माबाध्यत्वादिसिद्धिरिति नोक्ताशङ्कानिवृत्तिः। 
द्वितीये त्वाह - तत्प्रामाण्यमिति। 


तत्प्रामाण्यं यथा साक्षी स्थापयत्येवमेव हि । 
सर्वकालेष्वपि स्थेर्याद्‌ व्यभिचारमपोह्य च || ९७।। 


एवमक्षजमानत्वसिद्धां विश्वस्य सत्यताम्‌ । 
किमिति स्थापयेन्नायम्‌........+-. +. || ९८ ।। 


यथाणशब्दस्यात्रोत्तरत्र च सम्बन्धः । तस्य ब्रहमसत्यत्वादिप्रतिपादकस्य वाक्यादेः प्रामाण्यं यथा साक्षी वर्तमानकालीनं 
स्थापयति गृह्णाति, एवमेव सर्वकालेष्वपि स्थेर्येण गृह्णाति । हिशब्दः परप्रसिद्धिद्योतकः । स्थर्यमेव विवृणोति- व्यभिचारं 
बाधक मपोहय निराकृत्यैवेति। न केवलं ब्रह्म-सत्यत्वादिवाक्यादिप्रामाण्यं साक्षी तात्कालिकं गृह्णाति 
किन्त्वात्यन्तिकमेवेत्यर्थः। 


अथवा यथाशब्दस्योत्तरेणैव सम्बन्धः । स्थापयत्यात्यन्तिकमेव गृह्णातीत्यर्थः । अस्यैव विव-रणम्‌- एवमेवेति । 
इतिशब्दोऽध्याहार्यः । सर्वकालेष्वपीदमेवमेव न कदाऽपि विषयापहारलक्षणं बाधमाप्नोतीति व्यभिचारमपोह्य तत एव 
स्थैर्येण गृह्णातीति । 


यद्रा एवशब्दः समुच्चये । साक्षी ब्रह्मादिविषयवाक्यादिप्रामाण्यं स्थापयत्यात्यन्तिकं गृह्नाति । अत एव तद्धिषयमपि 
ब्रह्मादिकं सर्वकालेष्वपि स्थर्यादतिररयेन व्यभिचारमपोहयैव स्थापयतीति । प्रामाण्यात्यन्तिकत्वान्तर्गतत्वाद्‌ 
विषयाबाध्यताया इति हिशब्दार्थः । एवमिति दाष्टान्तिकोक्तिः । अयं साक्षी । यदि ˆ"तत्‌ सत्यम्‌ '' 
इत्यादिप्रमाणप्रामाण्यमात्यन्तिकं गृह्णन्‌ साक्षी तद्विषयस्य ब्रह्मादे -स्रैकालिकाबाध्यत्वं व्यवस्थापयेत्‌, तर्हिं तथेव 
विश्रविषयस्याक्षजादिज्ञानस्याऽत्यन्तिकं प्रामाण्यं गृह्णन्‌ तदन्तर्गता विश्चस्याबाध्यतामपि स्थापयेदेव, अविशेषादिति 
समुदायार्थः । 


[ साक्षिण आत्यन्तिकप्रामाण्यग्राहकत्वसमर्थनम्‌ | 


ननु गृह्णात्वात्यन्तिकं प्रामाण्यमक्षजादीनां साक्षी । तस्य तथात्वं तु कुतः ? ततश्च न विश्रसत्यता-सिद्धिरित्यत आह - 


निर्दोषेति। 
4 निर्दोषिज्ञानशक्तितः ।। ९८ ॥। 


साक्षिणो निर्दोषज्ञानरूपत्वशक्त्या तथात्वमपि सिक््यति । अन्यथा ब्रह्मसत्यत्वाद्यपि न सिद्धयेत्‌ ।यद्रा "तत्‌ सत्यम्‌ ' 
इत्यादेरात्यन्तिकं प्रामाण्यं गृह्णाति साक्षी, विश्चविषयस्याक्षजादेस्तु तात्कालि -कमेवेति किं न स्यादित्यत आह - 
निर्दोषेति । 


अयमर्थः -- तत्‌ सत्यमित्यादिज्ञानस्याऽत्यन्तिकं प्रामाण्यं गृह्णाति साक्षीत्यत्र किं निमित्तम्‌ ? ज्ञानं गृह्णन्‌ तस्य 
निर्दोषतायां प्रामाण्यमपि गृह्णातीति साक्षिणः स्वाभावोऽयमिति चेत्‌। कथन्तहिं अक्षजादेरप्यात्यन्तिकं प्रामाण्यं न 
गृह्णीयात्‌ ? तस्यापि निर्दोषज्ञानरूपत्वशक्तिसद्धावादिति। 


अथवा कि साक्षी कुत्रापि प्रामाण्यमात्यन्तिकं ग्रहीतुं न शक्नोति, किवा क्चिच्छक्तः, कचिद - शक्तः ? आद्यस्येत्तरम्‌-- 
अन्यथेत्यादि । द्वितीयस्योत्तरम्‌ - वाक्येति । 


[ विश्वस्य एकजीवाज्ञानवादकल्पितत्ववादस्य अप्रामाणिकत्वम्‌ | 

स्यादेतदेवं यद्यक्षजादिज्ञानं निर्दोषं स्यात्‌। नचैवम्‌। अविद्याकृतप्रपथविषयत्वात्‌ शुक्तिकारजता-दिज्ञानवत्‌। 
नन्वविद्या किमाश्चितेति चेत्‌। जीवाश्रितेति ब्रूमः । नन्वत्रापि दूषणमुक्तम्‌ ““स्वतोऽ-न्यता'* इति । नैतदस्ति । 
तद्धेदस्याप्याऽविद्यकत्वात्‌। नच चक्रकादिदोषः । विश्चस्य जीवाज्ञानकृत -त्वेन श्ुत्यादिसिद्धत्वात्‌ । प्रमिते चार्थे 
त्काणामवकाशाभावात्‌। नच कल्प्याभावदोषः । विश्वस्यैक -ज्ञानकृतत्वाङ्गीकारात्‌। तदतिरिक्तजीवजडग्रपथस्य 
कल्प्यत्वोपपत्तेः । एकजीववादो हि माया -वादिनां परं हदयम्‌ । बहुजीववादस्तु मन्दानामाभिमुख्यायावतारित इत्यत 


आह - एकेति । 


एकान्नानकृतं विश्वमिति यच्चोच्यते मृषा । 
बहूज्ञानकृत विश्वमिति तस्योत्तरं भवेत्‌ ।। ९९॥। 


उच्यते ब्रहाविवर्तवादिभिः, मृषा प्रमाणेन विना। एतदुक्तं भवति - स्यादपीदं कथञ्ित्‌। यदि 
विश्चस्यैकजीवाज्ञानकल्पितत्वं स्यात्‌ । नचैतदस्ति । प्रमाणाभावात्‌ । श्रुत्यादेरनुपदमेव सम्यग्‌ व्याख्यास्यमानत्वात्‌। 
बहूनामीश्वरस्य तत्प्रेरितानां ब्रह्मादीनां च ज्ञानेच्छाप्रयलनैनिर्मितत्वे श्रुत्यादिप्रमाणसद्रावेन तद्विरुद्धत्वाच्चेति। 


[ विश्वस्य एकजीवाज्ञानवादकल्पितत्ववादस्य उपपत्तिविरुद्धत्वम्‌ ] 


किश्चैकजीवाज्ञानपरिकल्पितं जीवजडात्मकं समस्तमिति वदन्‌ प्रष्टव्यः - किमसावेको जीवः त्वम्‌, उतान्य इति । 
अन्यश्चेत्‌ तदज्ञानकल्पितस्य तव बन्धमोक्षाभावाद्‌ व्यर्थं पारित्राज्यादिकमित्या-पद्येत । आद्येऽपि प्रतिवादिप्रमुखान्‌ 
जीवान्‌ पश्यसि नवा ? प्रथमेऽपि किं सन्ति, उत न सन्तीति । आद्यं दूषयति - परस्येति । 


परस्य सत्यतां जानन्नपि यः स्वात्मतस्करः । 
परो नास्तीति वदति किमित्युन्मत्तवद्‌ वदेत्‌ || १००।। 


यः परस्य प्रतिवाद्यादेः सत्यतां जानन्नपि परो नास्तीति वदति, स स्वात्मतस्कर इति योजना । स्वात्मानमिव परमपि 
सत्यतया पश्यतः “अहमेक एव सत्यो मदज्नानकल्पिताः स्वे जीवा जडाश्च' इति वचनं स्वानुभवविरुद्धमित्यर्थः । नहि 
त्वदज्ञानपरिकल्पितं समस्तमित्यत्र बलवत्प्रमाणमस्ति। येन दर्शनमपि बाध्येत । नहि सत्वेन प्रतीयमानस्यापि 
गन्धर्वनगरादेरसत्त्वमेवमेवाङ्ीक्रीयते, किन्तु बलवत्प्रमाणवबाधात्‌। अन्यथा प्रतिवाद्यज्ञानकल्पितस्त्वमिति कथ न स्याः? 
तथाचानिश्चयेन न मोक्षार्था प्रवृत्तिः स्यादिति । 


द्वितीयतृतीयौ निराचष्टे -- किमिति । यदि परः प्रतिवाद्यादिजीवान्न पश्यति, पश्यन्‌ वा न सन्तीति पश्यति, तदा 
किमित्युन्मत्तवद्‌ वदेत्‌ ? न कथायां प्रविरोत्‌ , न शास्रं विरचयेत्‌, व्याकुर्याद्‌ वा । अन्यथोन्मत्तवन्नायं लौकिकः, नापि 
परीक्षक इत्युपेक्षणीयः स्यात्‌ । कुतो न वदेत्‌ ? येन बदज्ुन्मत्तपदवीमासादयेदित्यत आह - पराभाव इति। 


पराभावेऽपि वाग्‌ व्यर्था यदि नैवोच्यते तदा । 
कशावेत्रादिकं तस्य तस्करस्योत्तरं वदेत्‌ ।। १०९।। 


वाचः परबोधनार्थत्वात्‌ । पराभावे च तद्वैयर्थ्याद्‌ व्यर्था वाचं न प्रयुञ्जीत । प्रयुजञ्जानश्च कथमुन्मत्तो न स्यादिति। 
सत्यम्‌, पराभावे वचनमनर्थकम्‌ । मयाऽपि किमपि नोच्यत इत्यत आह - यदीति । मया किमपि कदाऽपि नैवोच्यत 
इति यद्युच्यते तदा स्वक्रियाविरोधिनः सकललोकावगतार्थपला -पिनस्तस्य तस्करस्येव दण्ड एवोचितो न प्रत्युत्तरम्‌ । 
परमार्थतो नोच्यत इत्युच्यत इति चेत्‌। तत्‌ किं प्रतियोग्यभावे निश्चिते व्यवहारतोऽपि वदन्तः प्रेक्षावन्तो भवन्ति, 
येनेदमुच्येतेति। 


[ प्रपश्य यदि विद्येत" इत्यस्य प्रपश्चमिथ्यात्वपरत्वनिराकरणम्‌ | 

प्राक्‌ प्रपथमिथ्यात्वसिद्धये परो दाहतानां श्रुतीनां बाह्यो पपत्नतिविरोधः व्युत्पादितः । इदानीमा- 
न्तरानुपपत्तिप्रदर्शनपूर्वकं तासामविरुद्धार्थव्याख्यानार्थमुत्तरो ग्रन्थः । 


अथवा सर्वश्रुतिसाधारणानुपपत्तिः प्राक्‌ प्रपिता । इदानीमसाधारणानुपपत्ति्व्युत्पाद्यते । तत्र तावत्‌ ““प्रप्थो यदि 
विद्येत" * इत्यादिवाक्यद्रयं पठित्वा पराभिमतार्थऽनुपपत्तिमाह - प्रप इति। 


प्रपञ्चो यदि विद्येत निवर्तेत न संशयः । 

मायामात्रमिद द्वैतमद्वैतं परमार्थतः ।। १०२।। 
विकल्पो विनिवर्तेत कल्पितो यदि केनचित्‌ । 

उपदेशादयं वादोऽज्ञाते द्वैतं न विद्यते ।। १०३।। 
इत्यत्र यदिषटब्दौ च निवर्तेतेति च द्वयम्‌ । 

विश्वस्य सत्यतामाहुः.......---------- || १०४ ।। 


नन्वत्र सूत्रगृहीततया परेणो पात्तानां श्रुतीनामनुपपत््यादिकं प्रथमतो वक्तव्यम्‌ । सत्यम्‌ । तथा.ऽप्येक - 
जीवाज्ञानपरिकल्पितत्वे समस्तस्य, न प्रमाणमस्तीत्यनन्तरमेवोक्तम्‌। अत उभयानुगुण्यादस्याः प्रथमप्रापिः । इत्यत्र 
श्लोकद्वये यदिब्दद्रयम्‌, निवर्तेतेति लिद्प्रयोगद्रयं च । उपलक्षणं चैतत्‌ । “"विद्येत ' इत्यपि ग्राह्यम्‌ । तथा ““केनचित्‌'' 
इति। सत्यतामित्युपलक्षणम्‌। अनादिता चेति ग्राह्यम्‌। आहु -रित्यवगमयन्तीत्यर्थः । तथाच विश्वमिथ्यात्वपरतया 
व्याख्याने तदनुपपत्तिरिति शेषः । 


यदात्र प्रपश्चमिथ्यात्वमभिसन्धित्सितं स्यात्‌, तदा योऽयं प्रप विद्यत इव दृश्यते स निवर्तिष्यते । अज्ञानेन कल्पितो 
विकल्पो विनिवर्तिंष्यत इति वक्तव्यम्‌ । यद्याद्यास्तु शब्दा विगताथां विरुद्धा्थाश्च । तत्प्रयोगे हि 
प्रसङ्द्रयपरमेतद्वाक्यद्रयमिति विज्ञायते । यदि पर्वतो निरभिको भवेत्‌, तहिं निर्धूमोऽपि स्यादिति यथा । 


[ श्रुत्यर्थकथनम्‌ | 


प्रसङ्स्य च विपर्यये पर्यवसानादनिवृत्यादिकमेव वाक्यसामर्थ्या्लभ्यत इति परकीयमर्थ-मपाकुर्वतेव श्रुतितात्पर्यं 
सूचितम्‌ । तत्‌ स्पष्टीकुर्वन्‌ विद्येतेत्यस्यार्थं तावदाह - विद्येतेति । 


1 विद्येतोत्पत्तिमेव च । || १०४ ।। 
विदोत्पत्ताविति हास्माद्‌ धातोरुत्पत्तिरेव हि । 
निवृत्तिव्यापियुक्‌ प्रायः... +... ।। १०५।। 


इत्येतच्छन्दरूपमुत्पत्तिमेवाऽह । नतु सत्तामिति प्रकृत्यर्थकथनम्‌। चशब्देन निवर्तेतेति विनाशमाह । नतु बाधमिति 
समुच्िनोति । विद्यतेरुत्पत्त्यर्थत्वं कुत इत्यत आह - विदेति । ˆ "विद उत्पत्तौ '* इति ह्यस्माद्‌ धातोः 
धातुव्याख्यानादित्यर्थः । विद्यतेरुत्पत््यर्थत्वं प्रत्येतव्यमिति पूर्वेण सम्बन्धः । धातोरिति षष्ठ्यन्तं वा । तस्य व्याख्यानदिति 
शेषः । मन्दानामप्रसिद्धमपीदं धातुव्याख्यानं बहुज्ञाना प्रसिद्धमेवेति हिशब्दार्थः । 


तथाऽप्युत्पत्तिरेवेति कुतः ? सत्ताऽत्र कुतो नेत्यत आह - उत्पत्तिरेवेति । अत्रहि प्रप्थो यदि विद्येत तहिं निवर्तेतेति 
यदिशब्दादिबलात्‌ प्रसङ्खोऽयमिति ज्ञायते । प्रसङ्श्च व्याप्िमूलः । ““व्याप्या -ङ़ीकारेऽनिष्टव्यापकप्रसज्ननं तर्कः" ' इति 
तद्छक्षणात्‌ । तथाच विद्येतेत्यापादकतयोक्तस्यार्थस्य निवर्तेतेत्यापाद्यतयोक्तया निवृत्त्या व्यापिरवश्यम्भाविनी । उत्पत्तिख 
निवृत्तिव्यापियुक्ता, न सत्ता । अस्माकं व्यभिचारित्वात्‌ । परस्य विरुद्धत्वात्‌ । अतः प्रतीयमानान्वययोग्यताभावात्न सत्ता 
विद्यते -रर्थः, किन्तूत्पत्तिरेव तद्योग्यत्वादिति। 

प्रध्वसव्युदासार्थं प्राय त्युक्तम्‌ । उत्पत्तिरनिवृत्तियुगित्ययं प्रायो बाहुल्यमित्यर्थः । तथाच भावत्वे सतीत्यापादककिषणं 
विवक्षितमित्युक्तं भवति । एतेनाल्पज्ञानां धातुन्याख्याने विप्रतिपत्तिरपि निरस्ता वेदितव्या । 


ननूत्पत्तिनाम कारणायत्तसत्तालाभः । नचाभावे सत्ताऽस्तीत्यभावस्य प्रसक्त्यभावात्‌ प्राय इति व्यर्थम्‌ । मैवम्‌ । केयं 
सत्ता नाम ? अनुगतरूपा वा, स्वरूपमेव वा ? नाऽद्यः, तस्या घटादावप्यभावस्य वक्ष्यमाणत्वात्‌ । (७२४) न द्वितीयः, 
अभावे तद्भावस्य ˆ“अस्त्यभावोऽस्ति च ध्वंसः इत्यादौ वक्ष्यमाणत्वादिति। 


[ श्रौतप्रप्शब्दस्य भेदपश्चकपरत्वम्‌ | 


नन्वस्मिन्नपि व्याख्याने नान्वययोग्यताऽस्ति । तर्कस्य व्याप्तिरिव विपर्यये पर्यवसानमवश्य-म्भावि । तथाच प्रपश्थो 
यद्युत्पद्येत तर्हिं विनश्येत, नच विनश्यति, तस्मात्नोत्पद्यत इति वक्तव्यम्‌ । नचेतद्‌ युक्तम्‌ । क्षित्यादेः 
प्रपथस्योत्पत्तिविनाशयोः प्रमाणदृष्टत्वात्‌। अत एव त्काङ्गभूतमापाद्यस्य अनिष्टत्वं च नोपपद्यत इत्यतः प्रप्शब्दमन्यथा 
व्याचष्टे - प्रप इति। 


11. प्रपञ्चो भेदपश्चकः ।। १०५॥।। 


नायं प्रप्शब्दो विश्चविस्तारवाची । येनोक्तदोषः स्यात्‌ । किन्तु पञ्चानां वर्गः पथः । ˆपश्चदशतौ वग वा इति 
वाशब्देन प्थशब्दस्यापि निपातनाङ्गीकारात्‌ । प्रकृष्टः पथः प्रपश्थः । प्रकृष्टता च मोक्षाङ्गज्ञानतया भवति । सा च 
भेदसम्बन्धिन एव पश्चकस्योपपन्ना । “वैलक्षण्यं तयो्ञात्वा मुच्यते बद्धयतेऽन्यथा ' " इत्यादेः । अतः प्रपश्थो भेदप्चकः । 
स च जीवेश्वरप्रकृत्यादिनित्यस्वरूपभूतः अनादिनित्य एवेति नोक्तदोषः । 


टीकाकारास्तु मन्यन्ते - भेदो नामान्योन्याभावः। स चान्योन्यतादात्म्यापत्यैव निवर्तनीयः। 
प्रतियोग्युत्पत्तेरेवाभावविपत्तित्वस्य प्रागभावे दृष्टत्वात्‌ । नच कदाऽपि पदार्थानामन्योन्यं तादात्म्य -मस्तीत्यनित्यानामपि 
भेदो नित्य एवेति । अन्येऽप्याहुः - “ “नित्ये च त्रयाणां सिद्धिः '  इति। 


[ भेदप्थकाभिधायकसमाख्याश्रुत्या उक्तार्थसमर्थनम्‌ ] 
प्रप्थशब्दो भेदपकवाचीत्येतत्‌ कुत इति चेत्‌ । परोक्तानुपपत्तेरेवेति ब्रूमः । समानार्थायाः श्रुतेश्चेत्याह - जीवेति । 


जीवेश्वरभिदा चेव जडेश्वरभिदा तथा। 
जीवभेदो मिथश्रैव जडजीवभिदा तथा । 
मिथश्च जडभेदोऽयं प्रपश्ो भेदप्रधकः ।। १०६ ।। 


सोऽयं सत्यो हानादिश्च सादिशचे्नाशमाप्नुयात्‌। 
दतं न विद्यत इति तस्मादज्ञानिनां मतम्‌ || १०७॥। 


इति श्रुतेर्मितं त्रातं मायाख्यहरिविद्यया । 
उत्तमोऽर्थो हरिस्त्वेकस्तदन्यन्मध्यमाधमम्‌ ।। १०८ ।। 


अत्र चशब्दास्तथाशब्दौ चान्योन्यसमुच्चये । एवशब्दावभेदसाहित्यव्यवच्छेदार्थौ । एष भेदपश्चकः प्रप्च उक्तः, ““प्रपश्थो 
यदि विद्येत" इत्यादावित्यर्थः । “सोऽयं सत्यो हानादिश्च'* इत्यनेनात्रापि प्रतिज्ञाद्रयं बहिरेव कर्तव्यमिति ज्ञायते । 
तत्रानादित्वानङ्गीकारे बाधकम्‌ - सादिश्चेदिति। अनेन प्रथमश्लोकस्य पूर्वार्धो व्याख्यातो भवति । सत्यत्वाभावे बाधकं 
स्वयमूहनीयमित्यभिप्रेत्य तदुप - संहतम्‌ -- द्वैतमिति । तेन “अज्ञाते इत्युक्तार्थं भवति । 

[ मायामात्रशब्दस्य, “अद्रितं परमार्थतः' इत्यस्य चार्थकथनम्‌ | 


श्रुत्यन्तरेणान्याख्यातत्वात्‌ "मायामात्रम्‌" इत्येतद्‌ व्याचष्टे- मितमिति । "माङ्‌ माने", ^ त्रेड्‌ पालने" ' इत्याभ्यां 
ˆघञर्थं कविधानम्‌ इति कर्मणि कप्रत्यये मात्रमिति भवति । धातुद्रयादप्येकः प्रत्ययः “*अदिभूभ्यां डुतच्‌ ' ' *अद्धुतम्‌' 
इत्यादौ दृष्टः । “ "विष्णोः प्रज्ञपिरेवैका शब्दैरेवाभिधीयते' इत्यतो मायाख्यहरिविद्ययेत्युपपन्नम्‌ । 


ˆ “अद्वैतं परमार्थतः ' इत्येतद्‌ व्याख्याति - उत्तमोऽर्थं इति । तस्योपपादनम्‌- तदन्यदिति । यतः तस्माद्‌ हरेरन्यत्‌ 
किञचिन्मध्यमम्‌, किञ्चिदधमं तस्मादुत्तमोऽ्थ हरिरेवेक इति । “विकल्पो विनिवर्तेत! ' इत्येतत्‌ प्रपश्चसत्याताय स्फुटमिति 
न व्याकृतम्‌ । 


[ विस्तरेण श्ुत्यर्थनिरूपणम्‌ ] 


इयमत्र योजना - "अनादिमायया सुप्तो यदा जीवः प्रवुद््यते। अजमनिद्रमस्वप्नमद्रैतं बुद्ध्यते तदा * इति 
पूर्वश्लोकेऽनादिमायया परमेश्वरप्रज्ञया तदिच्छया वा जीवजातस्य प्रकृत्यादिजडावृत -ज्ञानत्वलक्षणं सुपत्वम्‌, तयैव 
परमेश्वरादितत्वविषयपरोक्षज्ञानलक्षणं प्रबोधमभिधायापरोक्षज्ञान - मप्युक्तम्‌ । तेन जीवेश्वरयोर्जडश्चरयोर्जीवजडयोश्च भेदाः 
प्रतिपादिताः । प्रभोरिच्छया निगडादिना पुरुषे बद्धे मुक्ते वा भेदत्रयदर्शनात्‌। 


प्राक्‌ “प्रभवः सर्वभावानाम्‌! ' इति भावशब्दोक्तानां जीवानां मिथो भेदोऽप्युक्तः । तत एव आवरणानां जडानामपि 
मिथो भेदोऽर्था्टभ्यते। तेषां च पञ्चानामपि भेदानाम्‌ (“अनादिमायया ^*अजमनिद्रम्‌'' 
इत्यादिविशेषणसामर्थ्यादिनाऽनादित्वमपि लब्धम्‌ । तदेतत्‌ पथ्थभेदस्य सत्यत्व -मनादित्वं चोपपादयितुमिद श्लोकद्वयम्‌ 


तत्र ताबदनादित्वं विपक्षे बाधकप्रदर्शनेनोपपादयति ~ प्रपञ्च इति । यदिच जडजीवभेदो निवर्तेत तदा जीवानां 
जडत्वापत््या मोक्षशास्रवेयर्थ्यमित्यादिरूपेण निवर्तेतेत्यस्यानिष्त्वं द्रष्टव्यम्‌ । न संशय इति व्यापतर्निश्चयमाह । 


एवं भेदपश्चकस्यानादितामुपपाद्य सत्यतायां प्रमाणमाह- मायामात्रमिति । यस्मादिदं प्रपश्च -शब्दोक्त द्रैतमुक्तरीत्या 
मायामात्रं तस्मात्‌ सत्यम्‌ । नहाविद्ामानमीश्वरप्रज्ञाविषयो भवति । भ्रान्तित्व - प्रसङ्गात्‌ । नाप्यविद्यमानं केनापि रक्ष्यते । 
अत्र द्रयोर्भावो द्विता । तदीयो वगा द्वैतम्‌ । सामान्ये नपुं- सकम्‌ । प्रपश्चसम्बन्धस्तु प्रकरणाह्कभ्यत इति ज्ञातव्यम्‌ । 


तहिं ““अद्रितः सर्वभावानाम्‌ ' इत्यादि कथमुक्तमित्यत आह- अद्वैतमिति । यदिदं परमेश्वरस्य अद्भैतत्वं च विशेषणमुक्तं 
न तद्‌ द्वितीयवस्तुराहित्याभिप्रायेण । किन्तु परमार्थतः । ल्यबूलोपनिमित्ता पमी । उत्तममर्थमभिप्रेत्येति । सप्तम्यर्थं वा 
तसिः । उत्तमार्थविषय इति । 


भेदसत्यतानङ्गीकारे बाधकं चाऽह - विकल्प इति । विकल्पः प्रकृतो भेदो यदि केनचिदज्ञाना -दिना कल्पितः 
स्यात्‌, तर्हि चन्द्रभेदवच्निवर्तेत, बाध्येत । नच बाध्यते, तस्मान्न कल्पितः । किन्तु सत्य एवेति । 


उपसंहरति -- उपदेशादिति । तदेवमुपदेशाच्छुत्याद्यनुसारित्वादयमेव सतां वादः - यो भेद-सत्यत्वादिविषयः। 
दतं न विद्यत इति तु तत्वेऽज्ञाते सति भवति । अतो दुर्वाद इति । 


[ भास्करेण कार्यकारणयोरभेदात्‌ कारणज्ञानेन कार्यस्य ज्ञाततानिरूपणं दृषटान्तत्रयार्थं इत्युपपादनम्‌ ] 


अधुना परिणामवादिना विवर्तवादिना च  प्रतिज्ञादृष्टान्तानुपरोधात्‌ ' इति सूत्रार्थतया गृहीतां "उत तमादेशमप्राक्षः'' 
इत्यादिकां श्रुति व्याख्याति । 


तत्र परिणामवादिनो व्याख्यानम्‌ - ˆ“उत तमादेशमप्राक्षो येनाश्रुतं श्रुतं भवत्यमतं मतमविज्ञातं विज्ञातम्‌" इति 
जगतो ब्रह्मपरिणामतया ततोऽनन्यत्वाभिप्रायेण तद्विज्ञानेन सर्वविज्ञानं प्रतिज्ञातम्‌ । तत्र सर्वस्य ब्रह्मोपादानतामजानता 

उपादानोपादेययोरपि भेदं मन्यमानेन श्रेतकेतुनाऽन्यज्ञाने सत्यन्य ज्ञानस्य क्राप्यदर्शनात्‌ “कथं नु भगवः स आदेशो भवति" 
इति चोदिते जगतो ब्रह्मोपादानतया तद -नन्यत्वमुपदेक्ष्यन्‌ लौकिकप्रतीतिसिद्धं कारणात्‌ कार्यस्यानन्यत्वम्‌, तज्ज्ञानेन 
तज्ज्ञानं च दर्शयति - 


८८ 


यथा सोम्यैकेन मृत्पिण्डेन सर्वं मन्मयं विज्ञातं स्याद्‌ 
वाचाऽऽरम्भणं विकारो नामधेयं मृत्तिकेत्येव सत्यम्‌ । 


यथा सोम्यैकेन लोहमणिना सर्व लोहमयं विज्ञातं स्याद्‌ 
वाचाऽऽरम्भणं विकारो नामधेयं लोहमणिरित्येव सत्यम्‌ । 


यथा सोम्यैकेन नखनिकृन्तनेन सर्व कार्ष्णायसं विज्ञातं स्याद्‌ 
वाचाऽऽरम्भणं विकारो नामधेयं कारष्णायसमित्येव सत्यम्‌ ' इति। 


यथैक मृत्पिण्डादिपरिणामानां घटादीनां तदननन्यतया तज्ज्ञानेन ज्ञाततेति दृष्टान्तत्रयार्थः । अनन्यत्वे कथं 
कार्यत्वमित्याशङ्खय व्यवहारार्थमित्याह - वाचाऽऽरम्भणमिति । वाचेति षछछ्यथं तृतीया । वाग्गरहणं 
समस्तेन्द्रियव्यवहारोपलक्षणम्‌। विकारोऽभिधेयो घटादिः, नामधेयं तदभिधानमिति कुम्भादेर्वाच्यस्य तद्वाचकानां च 
स्वरूपकार्यव्यपदेशादिभेदात्‌ परस्परं भेदो वास्तव इत्युक्तम्‌। एतै-र्हतुभिः परस्परं भेदश्चेत्‌ कारणादपि तैरेव भेद इति 
पूर्वपक्ष निषेद्धुमाह- मृत्तिकेत्येव सत्यमिति । इतिशब्दः प्रकारवचनः । यत्प्रकारेण यत्सत्तया मृत्तिका सती तत्प्रकारेणैव 
मृन्मयं सत्यम्‌ । नाश्च -महिषादिवत्रैरपेक्षयेणेति। 


[ मायावादिना कार्यकारणयोरभेदपरतया, प्रपश्मिथ्यात्वपरतया च दष्टान्तव्याख्यानम्‌ ] 


विवर्तवादी तु व्याचष्टे - एकविज्ञानेन सर्वविज्ञानं प्रतिज्ञाय दृष्टान्ताकाङ्गायामुच्यते - यथा सोम्येति । एतदुक्त 
भवति - एकेन मृत्पिण्डेन परमार्थतो मृदात्मना विज्ञातेन सर्वं मृन्मयं घटादिकं मृदात्मकत्वाविशेषाद्‌ विज्ञातं भवेत्‌। 
यतो वाचाऽऽरम्भणं विकारो नामधेयम्‌ । वाचा केवलमस्ती -त्यारभ्यते, विकारो घटः शराव उदयनं चेति । नतु वस्तुवृत्तेन 
विकारो नाम कश्चिदस्ति । नामधेयमात्रं हयोतदनृतम्‌ । मृत्तिकेत्येव सत्यमित्येष ब्रह्मणो दुष्टान्त आम्नात इति । 


[ साङ्कतिकनाम्न उत्पत्तिविनाशवत््वम्‌, वैदिकत्वात्‌ संस्कृतनाम्नामनादिनित्यत्वं श्रुत्यर्थः | 


तत्रैकविन्ञानेन सर्वविज्ञान प्रतिज्ञानम्‌, मृत्पिण्डादिदुष्टान्ताश्च विकारविवर्ताभिप्राया इत्येवं न तावद्‌ वाक्यात्‌ प्रतीयते। 
किन्तु “"वाचाऽऽरम्भणम्‌'' इत्युपपादक वाक्यबलादिति वक्तव्यम्‌ । अत-स्तदेव प्रथमं व्याकुर्वन्‌ 
वाचारम्भणशब्दार्थमाह - वाचाऽऽरब्धमिति। 


वाचाऽऽरब्धं तु साड्त्यनाम स्याद्‌ विकृतं बहू । 
नित्यं तु नामधेयं यन्मृत्तिकेत्यादि वैदिकम्‌ || ९०९ ॥। 


नन्वारम्भणशब्दो ल्युडन्तः । ल्युट्‌ च भावे करणाधिकरणयोश्च विहितो न कर्मणि । नच “"कृत्य-ल्युटो बहुलम्‌" 
इति कर्मणि ल्युट्‌ । प्रबलनियामकमन्तरेण बहुलग्रहणस्य कर्मणि व्याख्यातुमशक्य- त्वात्‌ । ˆ'नचाऽरभ्यस्याऽरम्भणमिति 
युज्यते शब्दः ' ' इति स्ववचनविरोधाच्च । तत्‌ कथमारब्ध इति व्याख्यानमिति । 


मैवम्‌ । भाव एवाऽरम्भणशब्दस्याद्गीकारात्‌। वाचा वागिन्द्रियेणाऽरम्भणमुत्पादनं यस्येति तृतीयाया अलुक्‌ । ^“टापं 
चापि हलन्तानां यथा वाचा निशा दिशा'* इति वचनात्‌, वाचयाऽऽरम्भणं यस्येति वा बहुव्रीहिरयम्‌ । तस्यार्थकथनं 
वाचाऽऽरब्धमिति । तुशब्दोऽवधारणार्थ उत्तरत्र सम्बद्धयते । 

वाचारम्भणशब्दादेव विकारत्वलाभाद्‌ विकार इति पुनरुक्तं स्यात्‌, अतस्तात्पर्यमाह - साक -त्येति। 
वाचारम्भणशब्देन साद्केतिकं नामैव वाच्यं स्यात्‌ । अवयवार्थकथनं तु वैशद्यार्थमेव । यथा चष्टेऽनेनेति चक्षुरिति 
निर्वचनलभ्येऽपि दर्शनकरणत्वे चक्षुषा पश्यतीति नोक्तार्थता । तस्यां दशाया -मवयवार्थस्य अविवक्षितत्वात्‌ । तथाच 
वाचारम्भणशब्दोऽपि साङ्कतिकपर्याय इति । 


विकारशब्दार्थमाह - विकृ तमिति । अनेन विक्रियत इति विकार इति कर्मणि घञित्युक्तं भवति। 
विकृतत्वोपपादकमर्थान्तरं चाऽह - बह्विति । विविधः कारः प्रकारो विकारः । प्रकार प्रकारिणोरभेदाद्‌ बहित्युक्तम्‌ । 
बहुविधमित्यर्थः। 


“नामधेयं मृत्तिकेत्येव सत्यम्‌" इत्यस्यार्थमाह - नित्यं त्विति । सत्यशब्दार्थो नित्यमिति । तुशब्दोऽवधारणे । 
आदिशब्देन लोहमण्यादेर्गहणम्‌ । यन्मृत्तिकेत्यादि संस्कृतं नामधेयं तदेव नित्यमिति सम्बन्धः । वैदिकमिति तद्मपादनम्‌ । 


ततश्चैवं योजना -- वाचारम्भणं साड्केतिकं नामधेयं विकार उत्पत्तिमत्‌। तत एवानित्यम्‌। कुतः ? बहुविधत्वात्‌। 
पुरुषेच्छानुसारेणानेकप्रकारत्वात्‌ । मृत्तिकेत्यादि नामधेयं वैदिकत्वाच्नित्यमानादि चेति । नच वाचारम्भणं विकार इति 
लिङ्वैषम्यदोषः । नामधेयविकारशब्दयोर्नियतलिङ्त्वात्‌ । वाचारम्भणशब्दस्य च नामधेयविशेषणत्वात्‌ । विशेषणानां 
च विशेष्यनिघष्नत्वात्‌। अत एव ““साङ्केत्यम्‌' ' इत्येव वक्तव्ये ““साङ्कत्यनाम' ' इत्यवोचत्‌ । 


यदा तु ““वाचा यस्याऽरम्भणं तन्नामधेयं विकारो जनिमत्‌' ' इति, “वाचा नाम्नामारम्भणं विवि-धाकारः, 
आकाराकारिणोरभेदात्‌ । विकारित्वादुत्पत्तिविनाशवदिति यावदिति वाः" ग्रन्थान्तरोक्ता योजना, तदा 
लिङ्व्यत्यासशङ्कैव नास्तीति । 


[ प्रधानज्ञानादग्रधानस्य ज्ञातप्रायत्वप्रदर्शनाय वाचारम्भणमित्यादिदृष्टान्ताः | 


ननुच साङ्केतिकनाम्नामुत्पत्तिविनाशवत््वम्‌, संस्कृतनाम्नामनादिनित्यत्वं किमर्थमत्रोच्यते ? परमप्रकृते ब्रहाविन्ञानेन 
सर्वविज्ञाने, अवान्तरप्रकृतेऽस्माकमिव दृष्टान्ते चोपयोगाभावात्‌। अतोऽ-सङ्गतत्वात्रायं श्रुत्यर्थं इति । 


मैवम्‌ । यद्यपि परस्येव नेदं दृष्टान्तोपपादकम्‌ । तथाऽपि ब्रहाज्ञानेन सर्वविज्ञाने दृष्टान्तान्तरतयोप - योक्ष्यते । यथा तेन 
तद्‌ विज्ञातं स्यादिति, प्रकृतानुवृत्तेरित्याशयवानाह - प्राधान्यादिति । 


प्राधान्यात्‌ तत्परिज्ञानात्‌ प्राकृताज्ञोऽपि पूरुषः । 
विद्रानित्युच्यते सद्धिरेवं नित्यपरात्मवित्‌ ।। ९९० ।। 


इदमुक्तं भवति-- कृतकत्वादनित्यत्वाच्च परापेक्षत्वेन साङ्केतिकं नामाप्रधानम्‌। अनादिनित्यत्वात्‌ परानपेक्षत्वेन संस्कृतं 
प्रधानम्‌ । तत्र यथा प्राधान्यात्‌ संस्कृतज्ञानमात्रेण साङ्केतिकं ज्ञातं भवति । तज्ज्ञानेन यत्‌ फलं विद्रद्रयवहारगोचरत्वादिक 
तद्‌ भवतीति यावत्‌। एवमनित्यत्वादिनाऽप्रधानस्य देवताकर्मादिमिश्रस्य सकलस्यापि जगतो ज्ञानेन यत्‌ फलं तत्‌ 
समस्तमपि नित्यत्वादिना प्रधानस्य परमात्मनो ज्ञानाह्लभ्यते । तत्फलेऽन्तर्भवतीति । 


अत्र प्राकृताज्ञोऽपीत्यनेन फलापेक्षयेदमिति सूचितं भवति । एवन्तर््योकविन्ञानेन सर्वविन्नानममुख्यं स्यादिति चेत्‌। 
सत्यम्‌ । नहि परेणापि तन्मुख्यं व्याख्यातुं शक्यम्‌। तथासति दृष्टमृदः पुरुषस्य 
घटशरावादिसंस्थानविशेषादिजिज्ञासाभावप्रसङ्गात्‌। पामरा नहि विद्वानिति वदन्ति, अतः सद्धि-रित्युक्तम्‌। एवं 
नित्यपरात्मविदिति वाक्यस्योक्तानुसारेण शेषो ज्ञातव्यः । 


[ सत्यशब्दस्य नित्यार्थत्वसमर्थम्‌ ] 

ननु सत्यशञन्दः कथं नित्यार्थः ? रूढेर्योगस्य चाभावादित्यतो योगं तावद्‌ दर्शयति- सदातनमिति। 


सदातनं सत्यमिति नित्यमेवोच्यते बुधैः । 

प्रयोगश्चोत्तरत्रास्ति जरा यद्येनमाप्नुयात्‌ || ११९१ ।। 
देहः प्रध्वंसते वाऽयं किं ततोऽस्यातिशिष्यते । 

हन्यते न वधेनायं जरया च न जीर्यते । 

एतत्‌ सत्यं ब्रहापुरमिति नित्यत्व एव हि ।। ९९२॥। 


सत्यमितीत्यावर्तनीयम्‌। सदातनं सत्यमिति निर्वचनेन सत्यमिति पदेन नित्यमुच्यत एव । नतूप- चर्यत इति। 
बुधैर्वेयाकरणैरिति निर्वचनमूलं सूचयति । सदाशब्दात्‌ तत्र भव इत्यर्थ *“अव्ययात्‌ त्यप्‌ ' ' इति त्यपूप्रत्यये कृते ““सर्वस्य 
सोऽन्यतरस्यां दि " इत्यत्र योगविभागात्‌ सदाशब्दस्य सोऽन्यतरस्यां भवति । सदाशब्दात्‌ “भवार्थे तद्धिताः" ' इति 
ङ्यप्रत्ययो वोत्पाद्यः । दकारस्य च तकारः । 


इदानीं रूढिमपि दर्शयति - प्रयोगश्चेति । उत्तरत्राष्टमे प्रपाठके सत्यशब्दस्य नित्यत्व एव प्रयोगश्च अस्तीति सम्बन्धः । 
तमेव प्रयोगं दर्शयितुं “ “यदेनं जराऽवाप्नोति प्रध्वंसते वा किं ततोऽस्यातिशिष्यत इति स ब्रूयान्नास्य जरयेतजीर्यते न 
वधेनास्य हन्यते एतत्‌ सत्यं ब्रह्मपुरम्‌"* इति वाक्यमर्थतः पठति -- जरेति । यदैनं देहं जराऽवाप्नोति, प्रध्वंसते वाऽयं 
देहः, ततः तदा अस्य देहस्यान्तर्गतः परमात्मा दहयामानगेहान्तर्गतगगनवत्‌ किमतिशिष्यते, किंवा पटादिवन्नश्यतीति 
पृष्टे, नास्य देहस्य जरयाऽयं परमात्मा जीर्यते, अस्य वधेन न हन्यते, किन्त्वेतद्‌ ब्रह्म पूर्णत्वात्‌ पुरं सत्यं नित्यमिति 
परिहारोऽभि-धीयते । इतिशब्दस्य पूर्वेणान्वयः । 


अत्रापि सत्यशब्दः कुतो नित्यार्थं इत्यत आह - नित्यत्व एव हीति । अत्र सत्यशब्दो नित्यार्थ-श्चेत्‌ सङ्गच्छते । 
विनाशस्य प्रकृतत्वात्‌ । तथ्यार्थतायामसङ्तिः । अनृतताया अप्रस्तुतत्वादिति हिशब्दार्थः । एतदेव स्पष्टीकर्तुम्‌ ““एतत्‌ 
सत्यं ब्रह्मपुरम्‌ ' इत्येतावति पठितव्ये पूर्ववाक्यमपि पठितम्‌ । पूर्वेणैव सम्बन्धः । 


ब्रह्मणो जरावधयोरभावे सत्यत्वं हेतुत्वेनोच्यत इति चेत्‌, न। त्वया ब्रहाव्यतिरिक्तस्य सत्यस्य 
अनभ्युपगतत्वेनान्वयाभावात्‌। जराद्युपेतानां देहानामसत्यत्वस्यासिद्धेः, असत्यानां च शुक्तिरजता - दीनां जराद्यभावेन 
व्यतिरेकस्याप्यभावात्‌। 


[ दृष्टान्तत्रयोक्तिसमर्थनम्‌ ] 


ननु तथाऽपि वाचारम्भणवाक्यं त्रिवारं कस्मात्‌ पठ्यते ? शब्दान्तरं दृष्टान्तीकर्तुमिति ब्रूमः । तहिं षडेते दृष्टान्ताः 
स्युः । एवमेवैतत्‌ । तथासति संस्कृतशब्ददृष्टान्तत्रयमेकत्रैव वक्तव्यम्‌ । मैवम्‌ । तत्तदभिधेयप्रसङ्गायत्तस्य तदभिधानस्य 
तदैव वक्तव्यत्वात्‌ । 


तथाऽपि प्रतिशब्दं दुष्टान्तीकरणेऽपर्यवसानप्रसक्तेः, उपलक्षणत्वे चैकेनापि कृतत्वाच्छब्दत्रयो -पादानमनुपपन्नमिति 
चेत्‌, न । मृत्पिण्डादिदष्टान्तत्रयोपादानेऽप्यस्य समानत्वात्‌ । गहने प्रमेये त्रयोपादानं न दोषाय । किन्तु बुद्धिवैशद्यहेतुतया 
गुणायैवेति चेत्‌ । समं प्रकृतेऽपीति । 
[ मायवादिव्याख्याने अश्रुतकल्पना -पौनरुक्त्य -निरर्थकत्वदोषाः | 


एवं स्वमतेन ("वाचारम्भणम्‌ * इत्यादिवाक्यं व्याख्याय विवर्तवादिव्याख्याने दोषमाह - वाचारम्भणमिति । 


वाचारम्भणमित्युक्ते मिथ्येत्यश्रुतकल्पनम्‌ । 

पुनरुक्तेर्नामधेयमितीत्यस्य निरर्थता ।। १९३।। 


उक्तं उक्तिः, शब्द इति यावत्‌। वाचारम्भणमिति शब्दे मिथ्येति व्याख्यायमाने सतीति शोषः । तथाहि - कि 
रूदिमाश्चित्य वाचारम्भणमित्यस्य मिथ्येति व्याख्यानं क्रियते, किवा योगम्‌ ? आद्यो 
रूढिज्ञापकप्रमाणाभावादश्रुतकल्पनम्‌। 


अथाऽरभ्यत इत्यारम्भणमिति द्वितीयः । तथाऽपि कृद्योगे षष्ठ्यां प्राप्तायां तृतीयाङ्गीकारेऽश्रुत- कल्पनम्‌ । ल्युटः 
कर्मणि विधानाभावाच्चाश्रुतकल्पनमेव । अस्मिन्नपि पक्षे मिथ्यात्वस्यालाभाद -श्रुतकल्पनम्‌। वाचाऽऽरभ्यत्वमात्रेण 
तथात्वे ब्रह्मणोऽपि तत्प्रसङ्गात्‌ । वाचा केवलमारभ्यते विकारः, नतु वस्तुवृत्ते नास्तीति व्याख्याने मिथ्यात्वं लभ्यत इति 
चेत्‌, न । यतः श्रुत्या वाचारम्भणमित्येवोक्ते केवलशब्दग्रक्षेपेण मिथ्येति व्याख्यानेऽश्रुतकल्पनमेवेति । 


दूषणान्तरमाह - पुनरुक्तिरिति । इतिशब्दो ऽत्राध्याहार्यः। आगामिनो वा काकाक्षिन्यायेनोभ -यत्र सम्बन्धः । 
नामधेयमित्येतत्‌ “नामधेयमात्रं होतदनृतम्‌'* इति परेण व्याख्यातम्‌ । तस्य वाचार -म्भणमित्यनेनैव 
गतार्थत्वान्नामधेयमिति पुनरुक्तेः स्यात्‌। अथ विकारो नामधेयं च द्वयमपि वाचार -म्भणमिति व्याख्यानम्‌, तथाऽपि 
विकारशब्देनैव अभिधेयाभिधानयोर्ग्रहणसम्भवान्नामधेयमिति पुनरुक्तिरेव । "तन्नामरूपाभ्यां व्याक्रियते ' इत्यादिश्रुत्‌ । 


दोषान्तरमाह - इतीत्यस्येति । मृत्तिकायाः सत्यत्वं हि परस्य विवक्षितम्‌ । तत्र मृत्तिकेव सत्येति वक्तव्यम्‌ । इतिशब्दस्तु 
निरर्थक एव । स हि क्रचित्‌ पदार्थविपर्यासकृत्‌, क्रचिद्धेतौ, क्राप्येवमित्यर्थे, कुत्रचिदादिशब्दार्थे, क्रचित्‌ प्रकारार्थे, 
क्रचित्‌ परिसमाप्तौ । नचात्रेवमादिष्वन्यतमेनार्थनार्थवान्‌ । अस्माकं तु ““शब्दाद्थे सम्प्रत्ययः'* इति मृत्तिका प्राप्ते 
तत्परिहारेण शब्दस्वरूपग्रहणार्थं तदुप -पत्तिः। 


[ भास्करीयव्याख्याने अश्रुतकल्पना -पौनरुक्त्य -निरर्थकत्वदोषाः | 


परिणामवादिनोऽपि कृद्योगे तृतीयाया अङ्खीकृतत्वात्‌, ल्युटः कर्मणि व्याख्यातत्वात्‌, वाचा -ऽऽरम्भणं विकारो 
नामधेयमित्येतेषां पदानामन्वयाभावेन पदान्तराध्याहारस्येष्टत्वादश्रुतकल्पनम्‌, नामधेयस्यापि विकारग्रहणेन 
ग्रहणसम्भवात्‌ पुनरुक्तिः, इतिशब्दस्य निरर्थकता चेति स्फुटलत्वा -त्नोक्तम्‌। 


ननु तेनेतिशब्दः प्रकारवचन इत्युक्तम्‌, तत्‌ कथं निरर्थकता ? उच्यते - कार्यकारणयोभंदाशङ्का -निरासार्थं हीदमुच्यते । 
तत्र यत्सत्तया मृत्तिका सती तयैव मृन्मयं सत्यमिति व्याचक्षाणेन वक्तव्यम्‌- केयं सत्ता विवक्षितेति । स्वरूपसत्ता चेत्‌ 
साध्याविशिष्टता । यो हि कार्यकारणयोभेदं मन्यते, स कथं कारणस्वरूपेणैव कार्यं स्वरूपसदित्यङ्गीकुर्यात्‌ ? 


अथ सामान्यसत्ता । साऽनैकान्तिकी । नहि महिषसत्तया सत्नश्चो महिषात्न भिद्यते । अथ मृत्तिका -सत्ताधीनसत्ताकं 
मृन्मयमिति विवक्षितम्‌, तथाऽपि कुलालादिसत्ताधीनसत्ताकमपि भवतीत्यनैका -न्त्यमेव । विरुद्धं चेतत्‌- यद्‌ यदधीनं 
तदेव तदिति । अतो विवक्षितसाधनानुपयोगित्वादितिशब्दस्य तन्मतेऽपि निरर्थकतैवेति। 


[ मृत्पिण्डादिदृष्टान्तव्याख्याननिरासः | 


इदानीं ˆ “यथा सोम्य" इत्यादीनि दृष्टान्तवाक्यानि स्वमतेन व्याकरिष्यन्‌ परकीयव्याख्यायां तावद्‌ दोषमाह - एक 
इति। 


एकः पिण्डो मणिश्चेति पदवेयर्थ्यमेव च । 
विकारत्वविवक्षायां नचैकनखकृन्तनम्‌ ।। १९८ || 
सर्वं कार्ष्णायसं च स्यात्‌... ..+.. ^. । 

पदसमुच्चये प्रथमश्चशब्दः । इतिशब्दस्य प्रत्येकं सम्बन्धः । वैयर्थ्य विगतार्थत्वं विरुद्धार्थत्वं च । एवशब्देन 
वैयर्थ्यस्यापरिहार्यतामाह । चशब्दस्य विवर्तविवक्षायां चेत्यर्थः । जगतो ब्रह्मविकारत्वेन तदारोपितत्वेन चैकविज्ञानेन 
सर्वविज्ञाने विवक्षिते मृदा विज्ञातया मृन्मयं विज्ञातं स्यात्‌ । लोहेन विज्ञातेन लोहमयं विज्ञातं स्यात्‌ । कृर्णायसा विज्ञातेन 
कार्ष्णायसं विज्ञातं स्यादित्येतावता पूर्णत्वात्‌ त्रयाणामेकशब्दानाम्‌, पिण्डमणिनखनिकृन्तनशब्दानाम्‌, सर्वशब्दानां च 
विगतार्थत्वं स्यात्‌ । सर्व-मृन्मयादीनामेकमृत्पिण्डादिविकारत्वाभावाद्‌ विरुद्धार्थता च स्यात्‌। 


आरोपितत्व त्वेकस्यापि मृन्मयस्यैकस्मिन्‌ मृत्पिण्डे नास्ति। कुतः सर्वस्य ? युक्त्या समर्थ्यत इति चेत्‌। तहिं 
विवादपदत्वेन दृष्टान्ततानुपपत्तिः । “"लौकिकपरीक्षकाणां यस्मिन्न बुद्धिसाम्यं स दृष्टान्तः" ' इति हि न्यायविदः । किन्तु 
घटादीनामवबाधितप्रत्यक्षादिसिद्धत्वेन युक्तिरेवाऽभासभूतेति परमाणुपुञ्जवादनिरासे वक्ष्यते । (७७५) आरोपितत्वेऽपि 
नैकस्मिन्‌ सर्वमित्येकादिपदानां वैयर्थ्यमेव । 


नन्वेकेनेति परमकारणस्यैकत्वम्‌, पिण्डनेति कार्याभिमुख्यम्‌, सर्वमिति कार्यनानात्वं विवक्षितम्‌ । अतः कथं 
वैयर्थ्यमिति । मैवम्‌ । दार्टान्तिकवाक्ये तद्धिवक्षायामत्र वैयर्थ्यापरिहारात्‌। 


अपिचाऽद्ययोदष्टान्तयोः कार्यकारणभावमात्रमस्ति । किन्त्वेकादिपदवेयर्थ्यमेव । इदन्तु सर्वथा नोपपद्यते - यथा 
सोम्यैकेन नखनिकृन्तनेन" इति । नखनिकृन्तनस्यान्त्यावयवित्वेन कार्ष्णायसा -न्तरं प्रति कारणत्वस्यैवासम्भवात्‌। 
किम्बेकस्य सर्व प्रतीत्याह - नचेति । सर्वं चेति द्वितीयचशब्द - सम्बन्धः । 


[ मृत्पिण्डादिदृष्टान्तत्रये सादृश्यमेव विवक्षितम्‌, न विकारविवतौँ | 
यद्यत्र दृषटान्तत्रये न विकारविवर्तविवक्षा कि तहिं विवक्षितमित्यत आह - अत इति। 


3 अतः सादुर्य एव च । 
विवक्षात्र तु नित्यत्वे प्राधान्ये चोक्तवर्त्मना । 


अर्थान्तरस्य दूषितत्वादित्यर्थः । चशटब्दवितरेतरसमुच्चये । तुशब्देन नित्यत्वं विशिनष्टि । नित्यत्वं प्राधान्योपपादकमेवु 
नतु स्वतन्त्रमेक विज्ञानेन सर्वविज्ञानस्येति । मृत्पिण्डादिदृष्टान्तत्रयं सादुश्य -विषयम्‌। वाचारम्भणामित्यदि तु 
प्राधान्यविषयमिति विवेक्तव्यम्‌ । 


वाचारम्भणदृष्टान्तस्य पूर्वमेव व्याख्यातत्वात्‌ कि पुनर्वचनेनेति चेत्‌, न । बुद््यारोहार्थमुक्तस्या -प्यनुक्तेन सहैकेन 
वाक्येनोक्तिसम्भवादित्याशयेनोक्तम्‌ - उक्तेति। सादुश्यादेक विज्ञानेन सर्व॑विज्ञान-माचार्येणान्यत्र 
व्युत्पादितमत्रानुसन्धेयम्‌। तथा मृत्पिण्डादिदृष्टान्तानामवान्तरभेदोऽपीति । 


[ सदेव सोम्य' इत्यादेः ब्रह्मणः प्राधान्यनिरूपणार्थ प्रवृत्तत्वात्‌ नासङ्गतिः | 


नन्वस्मिन्नपि पक्षे ˆ“सदेव सोम्येदमग्र आसीत्‌ ' इत्यादेरुत्तरग्रन्थस्य सङ्गत्यभावो दोषः । अस्माकं तु 
कार्यकारणभावादिप्रप्चार्थत्वेन अस्त्युपयोग इत्यत आह ~ प्राधान्येति । 


प्राधान्यप्रतिपत््र्थं सृष्यादेश्चैष विस्तरः ।। ११५।। 


आदिपदेन प्रलयेऽवस्थानम्‌, त्रिवृत्करणम्‌, जीवरूपेण प्रवेशनमित्यादिकं गृह्यते । प्राधान्याद्‌ ब्रह्मज्ञानेन सर्वज्ञानस्य 
फलं भवतीत्युक्ते, कुतस्तस्य प्राधान्यमित्याशङ्कायां, तत्प्रतिपत््यर्थं सृष्ट्यादेः प्रतिपादक एष ग्रन्थविस्तरः प्रवृत्तोऽतः 
कथमसङ्तिरिति। चशब्दोऽवधारणे । नतूपादानत्वादिप्रतिप -त्यर्थमिति । नह्यादानं प्रेक्षापूर्वं कार्य करोति । 
नाप्यधिष्ठानमध्यस्तम्‌ । एष चेति वा सम्बन्धः । तेन “अपा - गादगभरेरधित्वम्‌'* इत्याद्यपि परस्य ब्रह्मणः 

प्राधान्यप्रतिपत््यर्थमेवेत्युक्तं भवति । तथाचोक्तं भाष्ये । 


[ मायामतस्य प्रक्षावदनुपादेयत्वम्‌ ] 
विवर्तमतनिराकरणमुपसंहरति - तस्मादिति । 


तस्मात्‌ केनापि मार्गेण न विवर्तमतं भवेत्‌ । 
तदसदह््यातदोषेतं हेयमेव शुभार्थिभिः ।। १९६ ।। 
असद्ु्त्वेन दोषाणां ग्रन्थाधिक्यभयादपि । 


केनापि मार्गेणेति । ब्रह्माविद्यापक्चेण वा, जीवाविद्यापश्चेण वा, एकजीवमतेन वा, अनेकजीव-मतेन वा, 
स्वपक्षसाधनेन वा, परपक्षनिरासेन वा, युक्तिपर्यालोचनया वा, श्रुतिपर्यालोचनया वा, विचारितमिति शेषः । न भवेत्‌ । 
उपपन्नमित्यध्याहारः । ततः किमित्यत आह - तदिति । तद्‌ विवर्त -मतम्‌। तस्मादिति वा । तस्यैव विवरणम्‌ - 
असङ्ख्यातदोषेतं यस्मादिति । हेयमेव तत्‌। नतु तदुक्तरीत्या सूत्रार्थ ग्राह्यः । एतेन परमतनिराकरणस्य असङ्तिरपि निरस्ता 
वेदितव्या । 


यद्युक्तातिरिक्तदोषाः सन्ति, तर्हि दूषणाभिधानाय प्रवृ्तर्वक्तव्याः । किमुपरमेणेत्यत आह - असङ्कयत्वेनेति। 
दोषाणामतिबहुत्वेन कांश्चिदुक्त्वा, केषाश्चिदुपलक्षणत्वेनैवोपरन्तव्यम्‌। उप - लक्षणं चैतावताऽपि भवतीत्युपरम्यत इति। 
सर्वेऽपि वक्तव्याः, किमुपलक्षणत्वेनेत्यत उक्तम्‌ ग्रन्थेति । ग्रन्थाधिक्ये हि श्रोत्णां प्रवृत्तिर्न स्यात्‌ । तथाच कृतमप्यकृतं 
स्यादिति भयादपीत्यर्थः। 


[ अध्यायसिद्धा्थोक्तिपूर्वमुपसंहारः | 
यदि नोपादानतया, विभ्रमाधिष्ठानतया वा ब्रह्मणो जगत्कारणत्वम्‌, कीदशं तहिं जन्मादिसूत्रे -ऽभिहितमित्यत आह- 
तत इति । 


1 ततो विष्णुरिच्छापूर्वकमश्रमः। 
करोति पितृवद्‌ विश्वं पूणशिषगुणात्मकः ।। ९१९८ ।। 


इति श्रीमदानन्दतीर्थभगवत्पादाचार्यविरयिते 
श्रीमद्‌ ब्रह्मसूत्रानुव्याख्याने प्रथमाध्यायस्य चतुर्थः पादः । 


परिणामादिवादस्य निरस्तत्वादित्यर्थः । पितृवदिच्छापूर्वकमिति कर्तृत्वेन निमित्तत्वमभिपरैति । विचित्रानेककार्यकर्तृत्वे 
श्रमादिदोषाः प्रसज्यन्त इत्यत उक्तम्‌ - अश्रम इति । तदुक्तमन्तर्याम्यधि-करणे । (३२१) 


यद्वाऽश्रम इत्यनेनेदमथिपैति - "अधिकं तु भेदनिर्देशात्‌'* इत्यादिना ब्रह्मणः श्रमादिर्निरसिष्यते । नचोपादानादेः 
श्रमादिप्रसक्तिरस्ति। अतोऽपि कर्तृत्वमेवाभिप्रेतं सूत्रकारस्येति । एवमस्मिन्नध्याये परब्रह्मणि नारायणे प्रतिपादितस्य 
सकलश्रुतिसमन्वयस्य फलं जन्मादिसूत्रोदितलक्षणसिद्धिमुप- संहरति ~ पूर्णेति । पूर्णाः प्रत्येकं निरवधिकः ।। * ।। 
इति प्रकृत्यधिकरणम्‌ ।। ६ ।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृता- 


वयं पूर्वेऽध्याये चरमचरणः पर्यवसितः ।।* ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
प्रथमाध्यायस्य चतुर्थः पादः । 

ॐ तत्‌ सत्‌ 


[ प्रथमाध्यायार्थे भगवतः सर्ववैशिष््येऽविरोधव्युत्पादनार्थं द्वितीयाध्यायारम्भः | 
न्यायसुधा 


यत्पदं वेदसंवेद्यं कटाक्षेणापि वीक्षितुम्‌ । 
न क्षमन्ते विमतयस्तुमपासे श्रियः पतिम्‌ ।। 


एकवाक्यतादिसिद्धये प्रथमाध्यायार्थसङ्तत्वेन द्वितीयाध्यायार्थं विवक्षुरबुद्धिस्थेन सङ्तेरदर्श -यितुमशक्यत्वात्‌ 
प्रथमाध्यायार्थं तावदनुबदति - उक्तं इति । 


अनुव्याख्यानम्‌ 
उक्तः समन्वयः साक्षादविरोधोऽत्र साध्यते। 


सकलजगजन्मादिनिमित्तकारणे सार्वज्तयसर्वेश्चर्याद्यनन्तगुणपरिपूर्णेऽविद्याद्यवद्यगन्धविधुरे परे ब्रह्मणि नारायणे 
स्वरवर्णपदवाक्यमहावाक्यरूपस्य समस्तस्य शास्रस्य, साक्षात्‌ परममुख्यया वृत्या नतु लक्षणया, तथा महातात्पर्येण नतु 
पारार्थ्यन समान्वयः प्रथमेऽध्याये समर्थित इत्यर्थः । 


यद्यपि समन्वयशब्देनैव साक्षादित्यर्थो लभ्यते, तथाऽपि परकीयसंशब्दव्याख्याननिरसनेऽवहितै- भवितव्यमिति 
सूचनाय तद्ग्याख्यानमिदं कृतमित्यदोषः । अथवा समन्वयशब्देन मुख्यया वृक््याऽ- न्वयः प्रतीयते । परममुख्यया तु 
वृत्त्याऽन्वयं दर्शयितुं साक्षादित्युक्तम्‌। यद्रा न प्रधानपरमाण्वादिनिर-सनेन उपादानत्वादिप्रतिपादनेन च परम्परया, किन्तु 
साक्षादेवेत्यनेनाऽचष्टे । 


एवं प्रथमाध्यायार्थमभिधाय तत्सङ्गतत्वेन द्वितीयाध्यायार्थमाह - अविरोध इति । अत्रोक्तेऽर्थं अविरोधो 
विरोधाभावोऽत्र व्याचिख्यासिततया बुद्धिसत्निहिते द्वितीयेऽध्याये साध्यते । 


[ प्रथामाध्यायेन द्वितीयाध्यायस्य कार्यकारणभावलक्षणा सङ्गतिः ] 


अनेनास्य अध्यायस्यातीताध्यायेन कार्यकारणभावलक्षणा सङ्गतिः सूचिता भवति । सकल- शास्रस्य समन्वयेन 
जगजन्मादिकारणत्वे समस्तगुणपूर्णत्वेऽशेषदोषविधुरत्वे च परस्य ब्रह्मणोऽभिहित एव हि तत्र विरोधः स्फुरति, नान्यथा, 
निराश्रयत्वात्‌। विरोधस्फूतविव तदभावसाधनस्यावसरो नेतरथा । अप्राप्तप्रतिषेधायोगात्‌। अतोऽतीताध्यायार्थस्य 
कारणत्वम्‌, एतध्यायार्थस्य कार्यत्वं निश्ची -यते। 


अथवा श्रुतिसमन्वयेनोपपादितोऽप्यर्थो न तावच्छोतरृणां दढनिरूढो भवति, यावदत्र प्रतीते विरोधाभावो न साध्यते । 
विरोधेन श्रुतीनामेवाप्रामाण्यशङ्कनात्‌ । तथाचानुपपादितकल्प एवाऽपद्यते । विरोधाभावसाधने तु भवत्येव दढनिरूढः । 

यथोक्तम्‌ - ““विमृश्य पक्षप्रतिपक्षाभ्यामर्थावधारणं निर्णयः' ' इति । अतो विपरीतकार्यकारणभावलक्षणा अनयोः 
सङ्तिः। 


ननूक्तार्थे विरोधस्तत्रतत्रैव परिहतः । तत्‌ किमपरमवशिष्यते यदर्थमध्यायान्तरारम्भः । सत्यम्‌ । प्रतिवक्ष्यत्यत्राऽचार्यः। 
(५९४-५९५) 


[ विरोधचातुर्विध्यस्य पादोपाधित्वम्‌, युक्तिविरोधस्य प्रनलत्वेन तत्परिहारस्य प्राथम्यम्‌ | 


नन्वेवमध्यायस्याविरो धलक्षणैकार्थत्वेकवाक्यत्वे सति पादभेदः कित्चिबन्धनः ? तत्राप्यस्य पादस्य प्राथम्यं 
कित्निबन्धनमित्यपेक्षायामाह - चतुर्विंधस्येति। 


चतुर्विधस्य तस्याऽदौ यौक्तः.......------- ।। ९।। 


तस्याविरोधस्य । निर्धारणे षष्ठी । आदौ प्रथमपादे । अविरोधः साध्यत इत्यनुवर्तते । चतुर्विधस्य तस्येत्यनुवादात्‌ स 
चतुर्विध इति लभ्यते । 


तदयमर्थः - यद्यप्युक्तेऽर्थे विरोधाभाव इत्येकोऽर्थः, तथाऽपि युक्तिसमयश्ुतिन्यायोपेतश्रुति- 
विरोधाभावरूपावान्तरभेदेन स चतुर्विधो भवति । तत्प्रतिपादनेन चतुर्णा पादानां भेदो युज्यते । तस्य चतुर्विधस्यापि 
विरोधाभावस्य मध्ये युक्तिविरोधाभावः प्रथमपादे साध्यते । सर्वेषामपि विरोधानां युक्त्युपजीवित्वेन तद्विरोधस्य प्रलतया 
तदभावसाधनस्य प्राथम्योपपत्तेः । युक्तिपुरस्कारेण प्रवर्तनाच्च विचारशास््रस्येति । 


ननु कथमभावस्य चातुर्विध्यम्‌ ? उच्यते - चतुर्विधा हि विरोधिन्यो चुक्त्यादयः । तदुपधानाद्‌ विरोधोऽपि 
चतुर्विधोऽभिधीयते । ततस्तत्प्रतियोगिकोऽभावोऽपि तथोच्यते । अत एव यौक्त इत्युप-पन्नम्‌। अभावस्यापि परम्पस्या 
युक्तिसम्बन्धित्वात्‌। अथवाऽविरोधपदसच्निधापितो विरोधस्तस्येति परामृश्यते । तथाच विरोधस्य युक्त्याद्युपधानेन 
चतुर्विधत्वात्‌ तदभावसाधनेन पादभेदो युज्यते । 


चतुर्विधस्य तस्य विरोधस्य मध्ये यौक्तो विरोध आदावुक्तप्रकारेण प्रबलो यतः, तस्मात्‌ तद -भावोऽत्राऽदौ साध्यत 
इति योजनीयम्‌ । यद्रा तस्येति विरोधिपरमर्शोऽयम्‌। तस्याप्यविरोधपदेन बुद्धि- सच्धिहितत्वात्‌ । अविरोधो हि 
विरोधनिरूपणाधीननिरूपणः । विरोधश्च विरोधिना विना नोपपद्यते । ततश्च विरोधिनो युक्त्यादिभेदेन चतुर्विंधत्वात्‌ 
तद्िरोधाभावसाधनेन पादभेदोपपत्तिः । चतुर्विधस्यापि तस्य विरोधिनो मध्ये युक्तेः प्रबलत्वादादौ यौक्तो युक्तिसम्बन्धी 
विरोधाभावः साध्यत इति योज्यम्‌ । 


[ स्मृत्यधिकरणस्य पादचतुष्टयार्थसम्बन्धित्वाद्‌ युक्तिपादे प्राथम्येन तन्निवेशः | 
प्रथमाधिकरणे विरोषमाह - तत्रापीति । 
त तत्रापि च स्मृतेः || ९ ।। 


अपिपदमादावित्यस्यानुकर्षणार्थम्‌। तत्र युक्तिविरोधाभावप्रतिपादकेऽपि पाद इत्यनौचित्या-शङ्कासूचनार्थं वा । 
चशब्देनाविरोधः साध्यत इत्येतदनुकृष्यते । स्मृतेः पाशुपतादिकायाः । यद्यपि स्मृतेरित्यस्य न नञर्थन सम्बन्धो घटते, 
विरोधश्च समासे गुणभूतः, तथाऽपि बुद्धया विविक्तेन तेन सम्बन्धः सम्भवति । 


युक्तिविरोधपरिहारलक्षणेऽत्र पादे स्मृतिविरोधपरिहारो न कर्तव्यः, असङ्तत्वात्‌, कर्तव्यतायां वा प्राथम्यं कुत इत्यत 
आह - तस्या इति। 


तस्याश्चतुःस्वरूपत्वात्‌ ........----- । 

तस्याः पाशुपतादिस्मृतेरयक्तिसमयादिविरोधिचतुः -स्वरूपत्वात्‌ । 


एतदुक्तं भवति - पाशुपतादिस्मृतयो हि स्वयमाप्ताभिमतवाक्यतया समरूपा अपि स्वाभिमतार्थ युक्तीः श्रुतीश्च 
संवादयन्त्यो युक्तिसमयादिविरोधिचतुष्टयरूपाः । ततश्ोक्ते ऽथे तद्विरो धपरिहारोऽध्याये अन्तर्भ॑वत्येव । किन्तु 
पादचतुष्टयार्थसङ्तोऽप्ययं न निष्कृष्यैकत्रेव पादेऽन्तर्भवति । ततोऽध्यायादौ तदन्ते वा वक्तव्यः । प्रथमातिक्रमे च कारणं 
न किञिदस्तीत्याद्याधिकरणे निरूप्यत इति । 


एवभ्थ तत्रापि च स्मृतेरित्ययमुक्तस्यापवादो भवन्नपि न सर्वथेत्युक्तं भवति । समयादिविरोधस्यापि परिहारेण 
निष्कृष्टपादार्थाभावाद्‌ युक्तिविरोधपरिहारस्यापि भावेनान्तरभावसम्भवाच्च । 
[ अध्याय-पाद-अधिकरणानां सर्वार्थप्रतिपादकत्वम्‌ | 


एकस्यैवाधिकरणस्य पादचतुष्टायार्थसम्बन्धेन चतुःस्वरूपत्वकथनेन प्रसङ्गच्छिष्याणां शास्र बहुमानोत्पादनायान्यदपि 
चातुर्विध्यं वक्ति ¬ प्रत्येकमिति। 


पादाः सर्वे तदश्ाश्च........ +... ।। २।। 


चत्वारोऽपि पादाः प्रत्येकं चतुरात्मकाः पादचतुष्टयार्थवन्तो द्रष्टव्याः । तद्यथा -- युक्तिविरोधपरि -हारलक्षणोऽप्ययं 
पादः समयादित्रयविरोधपरिहारात्मकोऽपि भवति। तथा समयविरोधपरिहार-लक्षणोऽपि द्वितीयो 
युक्त्यादित्रयविरोधपरिहारात्मकोऽपि भवतीत्यादि । 


पादा इत्येवोक्ते सत्निहितत्वादेतध्यायगता एवेति ज्ञायते । तदर्थं सर्वे इत्युक्तम्‌ । सर्वाध्यायसम्ब -न्धिनोऽपीत्यर्थः । यो 
यदध्यायगतः पादः स तदध्यायगतपादचतुष्टयार्थवानवधेयः। 


न केवलमेवं पादाः, किन्तु तदशाश्च । ते पादा अंशा येषां ते तदंशा अध्याया इत्यर्थः । प्रथमाध्याय: समन्वयस्येव 
अविरो धादित्रयस्यापि प्रतिपादको भवतीत्यादि । पादानां चतुरात्मकत्वेऽधिक रणानां तथात्वं सिद्धमेव । 
नचेवमध्यायादिभेदानुपपत्तिः, पौनरुक्त्यदोषश्चेति वाच्म्‌। विवक्षाभेदेन सामञ्जस्यात्‌। यदा प्रथमः समन्वयार्थो 
विवक्ष्यते न तदा तदर्थतेतरेषामित्यादि । 

[ शाखगतसर्ववर्णानामपि वासुदेवादिचतुर्मर्तिप्रतिपादकत्वम्‌ | 
अन्यदपि चातुर्विध्यं शास्रस्य दर्शयति - मूर्तीनामिति। 
त मूर्तीनां वर्णमाऽऽऽऽगमात्‌ || २।। 


चतसृणां वासुदेवादिमूर्तीनां प्रतिपादकत्वेनापि चतुरात्मकत्वं ज्ञातव्यमिति योजना । नन्वेत -दुक्तमेव, (२९४) पुनः 
कस्मादुच्यत इत्यत आह - वर्णमिति । अत्राऽगमादित्याङद्रयस्योपश्लोषो द्रष्टव्यः । तत्राऽद्यस्याऽरभ्येत्यर्थः । 
द्वितीयोऽभिविधौ । आगम इति चतुरध्यायिशास््रमुच्यते । 


ततश्चायमर्थः - न केवलं प्रत्यक्षरं प्रतिपदं प्रतिसूत्रं प्रत्यधिकरणं किन्त्वेतच्छास्रगतमेकं वर्णं -मारभ्य आ सर्वशास््रात्‌, 
प्रत्यधिकरणं प्रतिपादं प्रत्यध्यायं समस्तेन शास्त्रेण च चतस्रो मूर्तयः प्रतिपाद्यन्त इत्यर्थः । 


कुत एतदवगन्तव्यमित्यत आह - आगमादिति । बुहन्तन्त्रादेरित्यर्थः । 


[ द्वितीयाध्यायप्रथमपादाधिकरणानां पूर्वपक्षसिद्धान्तयुक्तयः | 

एतत्पादाधिकरणपूर्वपक्षसि द्धान्तयुक्तीः सङ्खेपेणाऽह - आप्ततेत्यादिना । 


आप्ता समताऽदृष्टश्रुतिसाम्यबलोद्धवाः । 
सर्वानुसारो लघुता विोषादर्शनाफले || ३ ।। 


इष्टासिद्धिश्च नियमः पूर्वपक्षेषु युक्तयः । 
एता एव त्वतिबलाः सिद्धान्तस्य नियामिकाः || ४ ॥। 


अथ स्मृत्यधिकरणम्‌ ।। ९ ।। 
[ सूत्रार्थकथनम्‌ | 


उक्तार्थं स्मृतिविरोधेनाऽकषिप्य समादधत्‌ सूत्रम्‌- ^ स्मृत्यनवकाशदोषप्रसङ्क इति चेन्नान्य-स्मृत्यनवकाशदोषप्रसङ्गात्‌ 
इति । अस्यार्थः - यदुक्तं परस्य ब्रह्मणो विष्णोः सकलजगजन्मादि- कारणत्वम्‌, सार्वज्तयादिसकलगुणपूर्णत्वम्‌, 
समस्तदोषदूरत्वं च, तदयुक्तम्‌ । पाशुपतसाद्कय - बौ द्धार्ह तादिस्मृतिविरुद्धत्वात्‌ । ता हि शिवप्रभृतीनामेव 
जगजन्मादिकारणत्वादिकं प्रति-पादयन्ति । नच तासामान्योऽवकाशोऽस्ति, येन प्रतीतेऽप्यर्थे तात्पर्याभावं प्रतीमः । 
अन्यथा तासां स्मृतीनामनवकाशेनाप्रामाण्यलक्षणदोषप्रसङ्ग इति । तत्न । पुरुषोत्तमस्यैव प्चरात्रादि- 
स्मृतिभिरखिलजगत्कारणत्वादेसुक्तत्वात्‌ । अन्यथा तासां पाशुपतादिस्मृतिभ्योऽन्यासां 
प्थरात्रादिस्मृतीनामवकाशान्तराभावेनाप्रामाण्यदोषप्रसङ्गादिति । 


[ पूर्वपक्षस्य निर्दलत्वमाशङ्कय तन्निरासाय पूर्वपक्ष्यभिप्रेतयुक्त्यादिनिरूपणम्‌ | 


तत्राऽक्षेपस्तावदयमयुक्तः । श्रुतिसमन्वयेनास्यार्थस्य साधितत्वात्‌ । श्रुतिविरुद्धानां च स्मृतिना- मप्रामाण्यस्येष्टत्वात्‌ । 
श्ुतिसमन्वयन्यायेन पाशुपतादिस्मृतीनामपि परब्रह्मणि समन्वयेन, शिवा्च - नादिपरत्वेन वा सावकात्वाच्च । 
समाधानमपीदमयुक्तम्‌। सकलशास्रप्रमाणकत्वमुक्तार्थस्याभिधाय इदानीं स्मृतिमाच्रोपादाने कारणाभावात्‌ । 
पराभिधित्सितं दोषमवनुद्धय श्रुतिपरित्यागस्त्वयुक्तः । किन्तु स परिहर्तव्यः । अन्यथा प्रागपि श्रुतिरनादेया स्यात्‌ । 


किथ पश्चरात्रादिस्मृतीनामप्रामाण्यं परस्येष्टमेव । वासुदेवार्चनादिपरतया सावकाशताऽपि तेन सम्भाव्येत । 
साम्यापादनमात्रेऽपि परस्यैव जयो निश्चयप्रतिबन्धकत्वादित्यतो निर्दलं पूर्वपक्षं तावदु -जीवयति - आैरिति। 


ॐ स्मृत्यनवकाशदोषप्रसङ् इति चेन्नान्यस्मृत्यनवकाशदोषप्रसङ्गात्‌ ॐ ।। ९।। 


आपनः प्रत्यक्षतो दष्टा प्रोक्तमर्थं कथं श्रुतिः । 
पिपीलिकालिपिनिभा वारयेत्‌ सर्वगा हिते ॥॥ ५।। 


[ स्मृतीनामापतोक्तत्वात्‌ प्रामाण्यम्‌, श्रुतीनां तदभावादप्रामाण्यम्‌ |] 


अयमिहाभिसन्धिः पूर्वपक्षिणः -- श्रुतिविरोधेन स्मृतीनामप्रामाण्यमभिलषता प्रबलदुर्बलत्वे सर्वथा समर्थनीये । 
अन्यथाऽतिप्रसङ्ात्‌। न तावत्‌ प्रामाण्यकारणभावाभावाभ्यां प्राबल्यदौर्बल्ये । प्रामाण्यस्य स्वतस्त्वेनाङ्ीकृतत्वात्‌, 
वैपरीत्याच्च । वाक्यप्रामाण्ये हि कारणं वक्तुराप्तत्वम्‌। वक्तारश्च स्मृतीनामाप्ताः । न श्रुतेः । अपौरुषेयत्वेनाङ्ीकृतत्वात्‌। 
अत एव न समूलत्वनिर्मूलत्वाभ्याम्‌ । स्मृतीना -मापिमूलत्वात्‌ । श्ुतेस्तदभावात्‌। नापि कूत्रिमत्वाकृत्रिमत्वाभ्याम्‌। 
स्वरूपतोऽप्रयोजकत्वात्‌ । उक्तरीत्या वैपरीत्याच्च । तदिदमुक्तम्‌- आप्तै रुद्रकपिलकमलासनादिभिरुक्तमर्थ शिवादीनां 
जग-त्कारणत्वादिकं, पिपीलिकालिपिनिभा बुद्धिपूर्वप्रणयहीना श्रुतिः कथं वारयेत्‌ ? न कथमपीति । 


[ पाशुपतादिस्मृतीनां प्रत्यक्षमूलत्वेन श्रुतिमूलत्वाभावात्‌ 

तद्विरद्धार्थप्रतिपादकत्वेऽपि नाप्रामाण्यम्‌ | 


ननु ˆ*ओौदुम्बरीं स्पृष्टो द्रायेत्‌'* इत्यादिश्रुतिविरुद्धानां “*ओौदुम्बरी स्वां वेष्टयितव्या'* इत्यादि- 
स्मृतीनामप्रामाण्यमुपलब्धम्‌, तथाऽत्र स्यात्‌। न स्यात्‌ । वैषम्यात्‌ । श्रुतिमूलतयाऽभिमता हि ताः स्मृतयोऽतस्तासां 
मूलश्रुत्यनुमापकत्वेनाप्रामाण्यमिष्टम्‌ । नच श्रुतिविरुद्धायाः स्मृतेः मूलश्रुत्यनुमाप- कत्वं सम्भवतीत्यप्रामाण्यमेव युक्तम्‌। 
यथाऽह जैमिनिः - “"विरोधे त्वनपेक्षं स्यादसति हयनुमानम्‌'* इति । नचैवं प्रकृते । पाशुपतादिस्मृतीनां 
शिवादिप्रत्यक्षमूलत्वेन श्रुतिमूलत्वाभावात्‌। तदिदमाह ~ प्रत्यक्षतो दृष्ट्रेति। 


[ स्मृतीनां विस्पष्टतयाऽर्थप्रतिपादकत्वात्‌ अस्पष्शरुतिविरोधेनाप्रामाण्यं न युक्तम्‌ | 


ननुतर्हिं स्मृतीनामुक्तरीत्या सावकाशत्वान्निरवाकाशश्रुतिविरोधेनाप्रामाण्यमस्तु । मैवम्‌ । वैप -रीत्यात्‌ । स्मृतयो हि 
विस्पष्टवादिन्यो न विवक्ितार्थांत्‌ प्रच्यावनमर्हन्ति। श्रु तयस्त्वस्पष्ट विक्षिप्त - 
वादिन्योऽन्यवस्थितालोकिकशाब्दलक्षणविषया अशक्याध्ययनानन्तापरिपूर्णवाक्यरूपा नार्थ -विरोषनिष्ठा लक्ष्यन्ते । 
अत एव भवतां मीमांसायासः । एतदप्युक्तम्‌ ~ प्रकरषेणोक्तमिति । विस्पष्ट मुक्तमित्यर्थः । पिपीलिकालिपिनिभेति च । 
अस्पष्टेत्यर्थः। 


[ इतिहासपुराणादिसापेक्षाणामेव श्रुतीनामर्थबोधकत्वात्‌, 
स्मृतीनां तदभावाच्च स्पष्टास्पष्टत्वनियमः | 


किञ्च श्रुतयस्तावदविस्पष्टार्थाः । प्रणेतृव्याख्यानसम्प्रदायविकला न स्वतन्त्राः कमप्यर्थं प्रति-पादयितुमीशते । किन्तु 
सहजसिद्धेन योगर्धिलब्धेन वा प्रत्यक्षेणारोषार्थदर्िनामाप्तानां बचनमनुसृत्य नेतव्याः । यथोक्तम्‌- “"इतिहासपुराणाभ्यां 
वेदं समुपवृहयेत्‌ '' इति । इतिहासपुराणग्रहणमुप-लक्षणम्‌। तथाच कथं पाशुपतादिस्मृत्युक्तार्थनिवारणाय समर्थाः सुः । 
तदिदमुक्तम्‌- पिपीलिका-लिपिनिभा संवादेन विना कमप्यर्थं प्रतिपादयितुमसमर्था श्रुतिर्यद्रचनसंवादापेकषिणी तैरेवाऽपतेः 
प्रत्य -क्षतो दृष्टा प्रोक्तमर्थं कथं वारयेत्‌ ? स्वातन्त्यदशायामप्रतिपादकत्वात्‌। पारतन्त्ये तु विरोधाभावादेव । किन्तु 
तदनुसारेणैव नेतव्येति । 


[ सुद्रादीनामाप्तत्वप्रतिपादनम्‌ | 


भेवेदेतद्‌ यदि पाशुपतादिस्मृतिप्रणेत्रृणामाप्तत्वं स्यात्‌ । तदेव कुत इत्यत आह - स्व॑ंगा हीति । सर्वं 
गच्छन्त्यवगच्छन्तीति सर्वगा: । आप्तत्वोपलक्षणमेतत्‌ । ते रुद्रादयः । हीति तत्र प्रमाणप्रसिद्धि द्योतयति । 


अथवा सर्वज्ञत्वमेवात्र प्रमाणप्रसिद्ध्या साध्यते । तत एवान्यस्य सिद्धेः । तथाहि - हरिहरहिरण्य -ग्भास्तावत्‌ 
सर्वज्ञतया श्रुतीतिहासपुराणेषु प्रसिद्धाः । तत्र हरेरेवतारा बुद्धर्षभकपिलाः सौगतादि-स्मृतिप्रणेतरः । तथाच तेषां 
मोहाभावेन रागद्रेषयोरप्यभावात्‌ विप्रलिप्सा च निवर्तते । 


किञ्च ज्ञानेच्छाप्रयत्नस्थानकरणपाटवानि तावदुपदेशमात्रेण तेषां निश्चीयन्ते । ज्ञानं तु यथार्थ-मयथार्थं वा स्यात्‌। 
इच्छाऽपि प्रतिपिपादयिषा वा विप्रलिप्सा वेति सन्देहो ऽवशिष्यते । तत्राभ्यास-दशापन्नोऽयमर्थो ऽस्येति सामान्यतो निश्चये 
भवत्येव तस्य ज्ञानस्य यथार्थत्वनिश्चयः । यथाऽभ्यास -दशापन्नमिदमरण्यममीषां म्लेञ्छानामतोऽस्मित्नेते मार्गाभिज्ञा 
इति पान्थानामेव निश्चयः । 


विप्रलिप्सा च हेतुदर्शनेन व्याप्ता हेतौ सति स्यात्‌। स च द्विरूपः । स्वोपकारः परापकारो वा । न तावत्‌ पान्थेषु 
विमार्गेण प्रतिष्ठमानेषु म्लेञ्छानां कञ्चित्‌ स्वोपकारः । स्वस्य गृहीतत्वात्‌ । शरीरस्य च करणीयान्ताराभावात्‌ । भावे वा 
परित्यागायोगात्‌। नापि द्वितीयः, नहानुन्मत्ता अनपकारिण-मपकुर्वते । नापि परापकारमात्रं पुरुषार्थः । तथासति सर्वः 

सर्वमपकुर्यादिति । एवं विप्रलिप्साऽपि निवार्यते । अनभ्यासदशापनत्ने तु विषये प्रमाणान्तरसंवादात्‌ प्रवृत्तिसामर्थ्याद्‌ वा 
मोहविप्रलिप्सयोः निवृत्तिरित्यतो म्लेच्छा अप्याप्ना भवन्ति । किमुत महानुभावा रुद्रादय इति । 


[ प्चरात्रादिस्मृतिप्रणेतृणामप्युक्तन्यायेनाऽप्तक्तत्वादिसिद्धेः, अन्यस्मृतीनां सत्प्रतिपक्षत्वम्‌ | 
एवं पूर्वपक्षसूत्राभिप्रायमभिधाय सिद्धान्तसूत्रतात्पर्यमाह - इति चेदिति। 


इति चेद्‌ यद्यशेषज्ञा सुद्राद्या हरिपूर्वकाः । 
किं नाशेोषविदो मानं ह्युभयत्र समं भवेत्‌ || ६ ।। 


तन्नेति शेषः । कुतः ? निश्चिते हि पाशुपतादिस्मृतिप्रामाण्ये तद्विरुद्धं विष्णोः सर्वजगत्कारणत्वा -दिकमसत्‌ स्यात्‌। 
नचैवम्‌ । सत्प्रतिपक्षत्वात्‌ । आस्तां तावच्छुतिः । पथरात्रादिस्मृतयो हि विष्णोरेव सकलजगत्कारणत्वादिकमभिदधाना 
दृश्यन्ते । 


ननु विरुद्धयोः प्रमाणयोः साम्ये सति सत्प्रतिपक्षता स्यात्‌। नचैवं प्रकृते । पाशुपतादिस्मृतीना -माप्तप्रणीतत्वात्‌ 
विस्पष्टवादित्वेन निरवकाशत्वाच्च । प्थारात्रादिस्मृतीनां तदभावादित्यत आह - यदीति । अशेषज्ञा अशेषविद 
इत्याप्त्वो पलक्षणम्‌ । हरिपूर्वका हरिमनुप्रभृतयः प्राच्रादिस्मृति-प्रणेतारः। येन न्यायेन 
पाशुपतादिस्मृतीनामाप्तरचितत्वमुपेयते, तेनैव पञ्चरात्रादीनामपि तदुपेयम्‌। नच विशेषहेतुरस्तीति भावः । उपलक्षणं 
चेतत्‌ । विस्पष्टवादित्वेनानवकाशत्वं च द्रष्टव्यम्‌ । 


किमतो यद्ेवमित्यत आह - मानमिति । हिशब्दो हेतौ । यस्मादेवं तस्मादुभयत्र पूर्वपक्ष -सिद्धान्तयोर्मानं स्मृतिद्रयं 
समं भवेत्‌। तथाच पाशुपतादिस्मृतीनां सत्प्रतिपक्षत्वं स्थितमिति शेषः । 


[ पश्चरात्रादिस्मृतीनां समूलत्वात्‌ प्रामाण्यनिश्चयः, 
अन्यस्मृतीनां तदभावादप्रामाण्यम्‌ ] 


ननु ये विरुद्धे प्रमाणे न तयोः साम्यम्‌ । शुक्तिरजतज्ञानयोस्तदभावदर्शनात्‌ । ये च समे न तयोः विरोधः । पटः शुक्लो 
दीरघंश्चेत्यत्र तदभावात्‌ । तत्‌ कथं पाशुपतादिस्मृतेः सत्प्रतिपक्षत्वसम्भवः ? सम्भवेऽपि जितं परेण । 
सिद्धान्तनिर्णयस्यायोगादित्यत आह - मानमिति । उभयत्र द्योः स्मरणयोः मध्ये यत्‌ समं सह मया मूलप्रमाणेन वर्तते 
तदेव मानमन्यदप्रमाणम्‌ । 


एतदुक्तं भवति - विशेषानिर्धारणायामेव सत्प्रतिपक्षत्वम्‌। वस्तुतस्तु समूलं मानमन्यदमानमिति । ननु समूलत्वेन 
प्रामाण्यावधारणे प्रामाण्यस्य परतस्त्वापत्तिः। मैवम्‌ । परस्परविरोधेनाप्रामाण्यशङ्का - प्राप्तौ समूलत्वेन तदपनयनात्‌ । 
तथोभयत्र स्मरणे यत्‌ प्चरात्रादिस्मरणं समं समूलप्रमाणं संवादि - प्रमाणान्तरोपेतं च तदेव मानं भवेत्‌, नतु 
पाशुपतादिकम्‌, मूलाद्यभावात्‌। अतो नोक्तदोष इति योज्यम्‌ । वक्ष्येते हि श्रुतिमूलत्वतत्संवादित्वे च प्थरात्रादीनाम्‌ । 
(४६४-४७३) 

[ रुद्रादीनामाप्तत्वभङ्गः | 
ननु कथं पाशुपतादिस्मृतीनां निर्मलत्वम्‌ । यावता पशुपतिप्रभृतीनामािस्तत्र मूलमुदितेत्यत आह - नचेति । 
नचाऽप्षिनिश्चयस्तत्र शक्यते व्यभिचारतः । 


तत्र शिवादिषु निश्चयोपायाभावादिति एषः । ननूक्तमत्र ““सर्वगा हि ते” इति । मैवम्‌ । “ “नित्यं वृद्धिक्षयापेतम्‌'” 

इत्यादिना परमपुरुषादितरेषां सार्वज्तयाभावस्योक्तत्वात्‌। श्रुत्यादीनां चोपचरित -त्वात्‌। 


नन्वस्ति तावद्‌ विष्णोरनुपचरितसावंज्ञयम्‌ । शिवादीनामप्युपायो पेयविषयम्‌ । कि गङ्ावालुका- 
कीटसद्चयापरिज्ञानेन ? सत्यम्‌ । न तावत्‌ तत्वज्ञानमेवाऽपिः, विप्रलम्भकेऽतिव्याप्तेरित्याह - व्यभिचारत इति। 


अथोच्येत - सर्वज्ञानां मोहाभावात्‌ तन्मूलयो रागद्रेषयोरभावे विप्रलिप्साऽपि निवर्तत इत्यापि - निश्चय इति । कि 
तत्र सर्वेऽपि तीर्थकरा आप्ता इत्यङ्गीकृत्यैवमनुमीयते, उत स्वस्वाभिमतमेकमेव । आद्यं दूषयति - व्यभिचारत इति । 
पथ्थरात्रादिस्मृतिप्रणेतरि नारायणेऽस्याङ्गीकारस्य भग्नत्वादि-त्यर्थः । अभघ्ने वा सिद्धं न: समीहितम्‌ । यद्रा, 
व्यभिचारोऽन्योन्यविरोधः । नहि परस्परविरुद्धवादिनः सर्वेऽप्याप्ता इत्यङ्गी कर्तुमुचितम्‌ । वस्तुविकल्पप्रसङ्कात्‌ । 


द्वितीयं पराचष्टे- व्यभिचारत इति । यस्य तीर्थकरस्याऽप्त्वं नाङ्गीक्रियते, तत्रैव सार्वज्त्यस्य व्यभिचारादित्यर्थः । 
नच तत्र सार्वज्ञ्यं नाङ्गीक्रियत इति युक्तम्‌ । समानन्यायत्वात्‌ । अथ हेतुं विशिष्यात्‌, तदा सन्दिग्धासिद्धयादिकम्‌ । 


यदप्युक्तं ज्ञानेच्छाप्रयत्नस्थानकरणपाटवानि तावदुपदेशमात्रेण निश्चीयन्त इति । तन्न । अपटुकरणा -नामप्युपदेशदरशनेन 
व्यभिचारादित्याह - व्यभिचारत इति । उपदेशविशेषणे चोक्तो दोषः । 


निश्चीयतां ज्ञानम्‌, तस्य यथार्थ्यं तु कुतः ? अभ्यासदशापन्नोऽयमर्थ ऽस्येति सामान्यनिश्चये सति तत्सिद्धिरिति नेत्याह- 
व्यभिचारत इति । व्यभिचारो विप्रकर्षः । तेषामेव सत्निधानं दुर्लभम-स्मादादीनाम्‌, दूरे तदीयाभ्यसावधारणमिति 
भावः। विनेयवचनपरम्परया तदवधारणमिति चेत्‌, न । तीर्थकरान्तरे व्यभिचारादित्याह - व्यभिचारत इति। 


तासुतासु स्मृतिष्वभिनिविष्टाः सर्वेऽपि हि तन्तमाचार्यं तत्रतत्रार्थेऽभ्यासवन्तमेवाऽचक्षते । नच तदीयं ज्ञानं 
यथार्थमेवाङ्गीकर्तुं शक्यम्‌, त्वत्सिद्धान्तविरोधित्वात्‌। अन्यथा त्वदीयसिद्धान्तस्य अवास्तवत्वापातादित्याह - 
व्यभिचारत इति । व्यभिचारः विरोधः| 


इच्छाऽपि विप्रलिप्सा कुतो नेति वाच्यम्‌ । स्वोपकारपरापकाररूपहेतुदर्शनाभावादिति चेत्‌, तत्‌ किं स्मृतिप्रणेतारः 
सर्वेऽपि न विप्रलम्भकाः । अद्धेति चेत्‌, अस्य नियमस्य बुद्धादिषु भय्त्वादि-त्याह - व्यभिचारत इति । नियमे च 
स्वव्याघातः । यस्यकस्यापि विप्रलम्भकत्वे हेतुदर्शनाभावस्य तत्रैव व्यभिचारः । नहि तत्तत्पुरुषविरोषानुसंहिताः तेते 
प्रयोजनविशेषाः पिशितनयनैरस्मदादिभिरव-धारयितुं शक्यन्त इत्याशयेनाऽह - व्यभिचारत इति । 


केनापि प्रमाणेन हेतूपलम्भाभावोऽविप्रलम्भहेतुरिति चेत्‌, न । सन्दिग्धत्वात्‌ । प्रयोजनाभावोऽ-विप्रलम्भहेतुः । 
प्रयोजनाभावश्च परवशथनस्यापुरुषार्थत्वादतत्साधनत्वाच्च निश्चीयत इति चेत्‌, न । सम्प्रतिपन्नविप्रलम्भकेषु 
व्यभिचारादित्याह - व्यभिचारत इति । अपुरुषार्थमपि पुरुषार्थतया विभ्रम्य वश्चयत्यसाविति चेत्‌, किं तावता ? 
प्रकृतस्तु विवेकि तया नैवमिति चेत्‌, न । तीर्थकरान्तरे अविद्यमानस्य विवेकस्यास्मिन्नवधारणानुपपत्तेः । 


अथ विश्चहितोपदेशार्थ प्रवृत्या विप्रलम्भाभावोऽनुमीयत इति चेत्‌, न । बुद्धादिषु तत्साम्येन व्यभिचारादित्याह - 
व्यभिचारत इति । अथ ते न तथा, किन्त्वयोग्यजनव्यामोहनार्थमिति चेत्‌, प्रकृतोऽपि न तथेति कुतो निश्चितम्‌ ? 
निश्चयोपायस्येतरत्रापि तुल्यत्वात्‌ । 


यदप्युक्त प्रमाणान्तरसंवादान्मोहविप्रलिप्सयोर्निवृकत्तिरिति, तदसत्‌ । प्रमाणान्तरं हि न तावत्‌ प्रत्यक्षम्‌ । अतीन्दरियत्वाद्‌ 
विप्रतिपन्नार्थस्य । अनुमानं चेद्‌ व्यभिचारो बुद्धादिषु । आभासमेव तत्‌, मदीयं त्वनुमानमेवेति चेत्‌, न । यतो 
निवारयिष्यामस्तव (८२४) वचनचमत्कारं मा त्वरिष्ठा इत्याशयेनाऽह - व्यभिचारत इति। 


अथाऽगमः । स कि वेदादिः, उत तद्विरुद्धं स्मृत्यन्तरम्‌, अथवा स्वयुश्यरचितं ग्रन्थान्तरम्‌? न प्रथमद्वितीयौ, विरोधित्वेन 
संवादासम्भवादित्याह- व्यभिचारत इति। नापि तृतीयः, बुद्धादि-प्रणीतस्मृतीनामपि 
स्वयूथ्यपुरुषान्तरवचनसंवादित्वेन व्यभिचारादित्याह - व्यभिचारत इति । तेऽपि सब्दिग्धाप्तभावा इति चेत्‌, न । 

प्रकृतेष्वपि तच्निश्चयोपायाभावात्‌। 


यच्चोक्तं प्रवृत्तिसामर्थ्याद्‌ व्यामोहविप्रलिप्सयोर्निरास इति, तदयुक्तम्‌ । प्रवृत्तिसामर्थ्यं हि ततोऽर्थमववु्ध्य प्रवृत्तस्य 
फलोपलम्भः। नच विप्रतिपत्नस्मृतिफलं स्वर्गापवर्गलक्षणं प्रत्यक्षेणेक्ष्यते । इन्द्रियाणां तादुगर्थाविषयत्वादित्याह - 
व्यभिचारत इति । आभिमुख्येन चारोऽभिचारः, तद -भावो व्यभिचारः । 


नाप्यनुमानेन । स्मृतित्वादेर््यभिचारित्वात्‌। अन्यस्य चाभावादित्याह - व्यभिचारत इति । अथाऽगमेन । सोऽपि 
न तावत्‌ सम्प्रतिपन्नोऽस्ति । नच विप्रतिपन्नेन । तस्य बौद्धादिविषयेऽपि विद्य - मानत्वेन व्यभिचारादित्याह - व्यभिचारत 
इति । 


[ फलसंवादित्वेनान्यस्मृतीनां प्रामाण्यसाधने फलविसंवादित्वादप्रामाण्यमप्यङ्गीकार्यम्‌ ] 


स्यादेतत्‌ । द्विविधा खलु शिवादिप्रणीता स्मृतिः - एका तावददृष्टं फलमुदिश्य प्रवृत्ता, परा तु सम्पदादिकं दृष्टम्‌ । 
तत्र दृष्टार्थायाः प्रवृत्तिसामर्थ्य प्रत्यक्षेणोपलभ्यते । ततस्तत्प्रणेतुराप्तत्वमिति । तत्न । तथाऽपि विप्रतिपन्नस्मृतेरािमूलत्वे 
प्रमाणाभावात्‌ । तत एवास्या अपि तत्सिद्धिरिति चेत्‌, न । व्यभिचारात्‌ । नहोकत्राऽप्तेन सर्वत्रापि तथा भाव्यमिति 
नियमोऽस्ति । तथाच सति सर्वासामपि स्मृतिनामापिमूलतापातात्‌ । तत्रापि दृष्टार्थानां प्रवृत्तिसामर्थ्योपलम्भादित्यह - 
व्यभिचारत इति । अङ्खीकृत्य चेदमुदितम्‌ । दृष्टार्थानामपि तासां बहुलं फलव्यभिचारो दृश्यते । तथाच कथं तद्दृष्टा- 
न्तेनेतरासामापिमूलतानुमानमित्याह - व्यभिचारत इति। 


किमथ फलव्यभिचारतस्तदं शस्यानापिमूलत्वस्थितौ पशुपतिप्रणीतत्वादेस्तत्र व्यभिचारतः कथ-मनुमानं 
स्यादित्याह - व्यभिचारत इति । तदेवं पाशुपतादिस्मृतीनामािम्‌लत्वानिश्चयेन निमू-लानां 
प्थरात्रादिस्मृतिविरोधेनाप्रामाण्यमेव युक्तम्‌ । तदनेन “इतरेषां चानुपलब्धेः", “एतेन योगः प्रत्युक्तः ' इति सूत्रद्मयं 
व्याख्यातं भवति । 


यच्चेतरेषां महदहङ्कारादितत्वानामनुपलब्धेश्च साद्कयस्मृतेरप्रामाण्यमिति व्याख्यानम्‌, तत्‌ प्रत्यक्षानुपलब्धेरवेदान्तेष्वपि 
व्यभिचारतः सर्वथाऽनुपलब्धरसिद्धेरुक्तत्वादयुक्तमिति। 


[ प्चरात्रादिस्मृतीनां प्रामाण्यस्य फलसंवादसाध्यत्वाभावात्‌, 
श्रुतिमूलत्वेन निशचितप्रामाण्यकत्वाच्च फलव्यभिचरेऽपि नाप्रामाण्यप्रसङ्गः |] 


ननु पश्चरात्रादिस्मृतयोऽपि फलं व्यभिचरन्ति । क्रचित्‌ तदुक्तानुष्ठानेऽपि दृष्टफलानुपलम्भात्‌। अतस्तासामप्रामाण्यात्न 
तद्विरोधेन पाशरुपतादिस्मृतीनामप्रामाण्यम्‌। अन्यथा फलव्यभिचारस्य अनैकान्तिकत्वमित्यत आह - नचेति। 


नचास्या व्यभिचारेऽपि हीयते मानता क्रचित्‌ । 


अस्याः पथरात्रादिस्मृतेः क्रचिद्‌ व्यभिचारेऽपीति सम्बन्धः । कुतो न हीयत इति चेत्‌, किम -दृष्टार्थायाः 
प्रामाण्याभावोऽभिधीयते, उत दृष्टार्थाया एव ? नाऽद्यः, यतः फलव्यभिचारे हेतौ क्रचिद्‌ दृष्टार्थायां वर्तमानेऽस्या 
अदृष्टार्थाया मानता न हीयते । व्यधिकरणत्वादिति भावः । न द्वितीयः, यस्मात्‌ कचिद्‌ दृष्टार्थायां फलव्यभिचारे, तत 
एवा प्रामाण्ये सत्यप्यस्या अदृष्टार्थायास्तावन्मानता न हीयते। कारणाभावात्‌ । तद्धिरोधादेव च 
पाशुपतादीनामप्रमाण्यमुक्तम्‌ । दुष्टार्थाया अप्रामाण्यवचनं तु प्रकृतानुपयुक्तमित्यभिसन्धिः। 


अथ दष्टार्थायाः फलव्यिभचारेणाप्रामाण्ये सति तत एवादृष्टार्थाऽप्यप्रामाणं भविष्यतीति चेत्‌, न । तत इति किं तेन 
हेतुना, उत तेन दृष्टान्तेन ? नाऽद्यः, कचिद्‌ व्यभिचारेणाप्रामाण्येऽप्यस्या मानता हीयत इति न युक्तम्‌, व्याप्त्यभावात्‌ । 
न द्वितीयः, क्रचिद्‌ व्यभिचारेऽप्रामाण्येऽपि अस्या मानता हीयत इत्येतन्न युक्तम्‌, हेत्वभावात्‌ । 

नारायणवाक्यत्वादेर्व्यभिचारात्‌। मा हि भूत्‌ सकलमपि नारायणवाक्यमप्रमाणम्‌ । दृष्टार्थायां फलव्यभिचारे अप्रामाण्ये 
च सत्यस्या अपि मानता शङ्का -स्पदत्वेन हीयत इति न वाच्यम्‌। अत्र हेतुमाह - निदोषिति। 


निर्देषवाक्यमूलत्वान्नच तदयुक्तिमूलता || ७।। 


निर्दोषवाक्यं वेदः । तद्युक्तिः समर्थप्रवृत्तिजनकत्वं प्रामाण्यावाधारणस्य यत इति शोषः । अयमभि-सन्धिः- किमिदं 
दृष्टार्थायाः पश्चरात्रादिस्मृतेः फलव्यभिचारेणाप्रामाण्यानुमानम्‌, तत एवेतरस्या अप्यप्रामाण्यशडूनं च स्वातन्त्येण क्रिस्ते, 
किंवा प्रतिबन्दीग्रहणम्‌ ? आद्यं तृत्तराधिकरणे निरा-करिष्यामः । (४७३) न द्वितीयः, प्रतिबन्दीग्रहणं हि प्रमेयसाध्ये 
भवति । नचैवं प्रकृते । परेण खलु फलसंवादादिना पाशुपतादिस्मृतेराप्िमूलत्वप्रामाण्ययोरनुमितयोरस्माभिस्तन्न्यायेन 
फलविसंवाद्‌ प्रदश््य दोषोऽभिहितः । यदि नाम पथरात्रादिस्मृतिप्रामाण्यावधारणं फलसंवादयुक्त्या आशास्येत, स्याद्धि 
तदा प्रतिबन्दीग्रहणम्‌ । नचास्माभिः प्चरात्रादिप्रामाण्यावधारणस्य तद्युक्तिमूलतोपेयते । नचैवं तत्प्रामाण्यावधारणं निं 
स्यादिति वाच्यम्‌ । बोधकत्वेन स्वतःसिद्धत्वात्‌। अप्रामाण्यशङ्का - निवृत्तिः कुत इति चेदािलत्वेनेत्युक्तम्‌ । तदवधारणं 
निर्मूलमिति चेत्‌, न । श्रुतिसंवादनिब-न्धनत्वादिति। 


ननु श्रुतेरेव वक्तगुणहीनाया न प्रामाण्यमित्यतो निर्दोषवाक्येत्युक्तम्‌ । बोधकत्वेनैव हि प्रामाण्खयवस्थापितम्‌। (१३८) 
तच्च वाक्यत्वाच्छुतेरुभयसम्मतम्‌ । दोषस्तु तदपवादकः । नचापौरुषेये स सम्भवतीति निष्कम्पमेव श्रुतिप्रामाण्यमिति 
वक्ष्याम इत्यर्थः । (४६८) अस्यां दशायां श्रुतिविरोधेनापि पाशरुपतादिस्मृतीनामप्रामाण्यं शक्यसाधनम्‌ । 


यदप्युक्तम्‌-““इतिहासपुराणाभ्यां वेदं समुपबृंहयेत्‌" इति, तत्‌ तथा । किन्त्वविरुद्धानामेवोपायत्वम्‌्तु विरुद्धानाम्‌ । 
नचेवमितरेतराश्रयत्वम्‌ । श्रुत्यर्थनिश्चयस्य स्मुतिसंवादैकनिबन्धनत्वाभावादिति। 


[ पश्चरात्रादिस्मृतीनां प्रामाण्यस्य फलसंवादसाध्यत्वाभावप्रतिपादनम्‌ | 


ननुच पथथरात्रादिस्मृतीनां प्रामाण्यमङ्खीकुर्वांणैः सर्वथा प्रवृत्तिसामर्थ्यमङ्गीक रणीयम्‌ । व्यभिचारस्य च 
कर्तृकरणादिवैगुण्यनिवबन्धनत्वमभ्युपेयम्‌ । अन्यथा फलन्यभिचारि च प्रमाणं चेति व्याघाता-पातात्‌। तथाच 
फलसंवादेनापि प्रामाण्यादिसाधनं सुशकमेवेति किमुच्यते नच तद्युक्तिमूलतेति सुहद्धावेन पृच्छन्तं प्रत्याह - 
वेदोक्तस्येति । 


वेदोक्तस्याधिकारस्य दुर्निरूपत्वतः सदा । 
नियमो व्यभिचारो वा नैव ज्ञातुं हि शक्यते ।॥ ८ ।। 


वैदिकग्रन्थोपदिष्टानुष्ठाने वेदोक्ता निषेकादिसंस्कारा एवाधिकारतामापद्यन्त इति वेदोक्तस्य इत्युक्तम्‌ । यद्रा वेदशब्देन 
पथरात्रादयोऽपि गृह्यन्ते । अधिकारस्येत्युपलक्षणम्‌। साधनानुष्ठानस्येत्यपि द्रष्टव्यम्‌ । दुर्निरूपत्वमस्मादाद्यप्रत्यक्षत्वम्‌। 
सदेति स्वभावत एव, नतु देशादिव्यवधानेनेत्यर्थः । नियमो व्यभिचारो वा फलस्येति शेषः । हिशब्दो यस्मादित्यर्थे । 
तस्मात्‌ फलसंवादेन प्रामाण्यादि नानुमीयत इति शेषः। 


एतदुक्त भवति - प्रमितं खलु लिङ्मनुमितेः करणम्‌। न सत्तामात्रेण । अतिप्रसङ्गात्‌। अत्रैवं प्रयोक्तव्यम्‌ - 
पथ्रात्रादिक प्रमाणम्‌, समर्थप्रवृत्तिजनकत्वात्‌; सम्प्रतिपन्नवदिति। तस्य चायमथंः- 
एतद्विहितसाधनानुष्ठानवद्धिस्तत्फलस्य नियमेन प्राप्ेरिति । नचैतद्धिङं शक्यावधारणम्‌ । व्यभिचारस्य बहुलमुपलम्भेन 
नियमस्य प्रत्येतुमशक्यत्वात्‌ । तदवधारणे च काकतालीयतायाः शङ्कनात्‌। 


तत्रे तावद्‌ वक्तव्यम्‌ - कार्यं कारणसामग्रीसम्पाद्यं नतु तदेकदेशोन, तथात्वेऽतिप्रसक्तेः। प्रकृते 
चोभयकुलशुद्धिवैदिकनिषेकादिसंसकाराद्यधिकारपूर्वकं विशुद्धाभिसन्ध्यादिमता सम्यगनुष्ठितं कर्म असति प्रतिबन्धके, 

सति चेश्वरेच्छादौ हि सहकारिणि, सम्पदादिफलजननायालम्‌। तथाच यत्र फलं नोपलब्धं तत्राधिकारादिवैगुण्यम्‌, 
इतरत्र तु तत्सादरुण्यमित्यतो नियमनिश्चय इति । 


नचेतद्‌ युक्तम्‌। परगतयोरधिकारादिभावाभावयोरस्मदादिभिरवगन्तुमशक्यत्वात्‌ । नहि खलु 
परकीयपितुपितामहादीनां मानसादिविशुद्धिर्वा, निषेकादिसमीचीनता वा, मन्त्राणामयातयामत्वा-दिकं वा, द्रव्यादीनां 
शुचित्वादिकं वा, अर्वाचीनैरवगन्तुं शक्यते । तथाचास्य फलनियम एव, व्यभि -चारस्तु वैगुण्यनिमित्त इति वाऽस्तु । 
व्यभिचार एवास्य । क्रचित्‌ फलोपलम्भस्तु काकतालीयः, अन्यनिपित्त एवेति वा भवत्विति सन्देहो न निवर्तते । नच 
सन्दिग्धेन प्रामाण्यानुमानं युज्यते । प्रामाण्य-सिद्धयुत्तरकालं तु व्यभिचारस्य वैगुण्यनिमित्तताकल्पनायामितरेतराश्रयत्वं 
स्यात्‌ । वेदसंवादेन तु प्रामाण्येऽवधारिते शक्यते फलव्यभिचारस्यान्या गतिः कल्पयितुम्‌ । अतो वेदसंवादेनैव प्रामाण्यं 
पथ्थरात्रादीनामवधार्यते न प्रवृत्तिसामर्थ्यनेति । एवं न्यायसाम्याभावेन प्रतिबन्दी मोचिता । 


[ अन्यस्मृत्युक्ताधिकारसाधनानामतिसुलभत्वेन तद्रैकल्यकल्पनायोगः | 


यदपि प्रतिबन्दीमाददानस्य विवक्षितम्‌, यथाच पथ्यरात्रादिप्रामाण्यमभिलषता फलव्यभिचारस्य 
अधिकारादिवैकल्यनिबन्धनता कल्प्या, तथाऽहमपि पाशुपतादिस्मृतिषु कल्पयिष्यामीति, तदयुक्तं वैषम्यादित्याह - 


अधिकारो हीति। 


अधिकारो हि सुलभः कथितोऽन्यागमेष्वलम्‌ । 


वेदोक्तो हाधिकारस्तु दुर्लभः सर्वमानुषैः ।। ९ ॥। 
अन्यागमेषु विप्रत्वमपि चण्डालजन्मनाम्‌ । 
मण्डलान्तः प्रवेशन क्रमशः प्रतिपाद्यते || १० ॥। 


अधिकारग्रहणं साधनस्याप्युपलक्षणम्‌। अन्यागमेषु पाशरुपतादिषु कथितोऽधिकारोऽलं सुलभः अनायाससाध्यः। 
कुतः ? यस्मादन्यागमेषु तथा कथितः । तथाच तद्रैकल्यकल्पनमसम्भावना प्रतिहतम्‌ । वेदोक्तस्त्वधिकारो 
विशुद्धसन्तानजत्वादिः सर्वमानुषेदर्लभ इति प्रसिद्धमेव । अतस्तद्रैकल्य-कल्पनं सम्भावितमेवेति। 


ननु कथमन्यागमेष्वधिकारः साधनं च सुलभमुक्तमित्यतो लेशेन दर्शयति - अन्यागमेष्विति। यद्‌ भवान्तरेण, 
महता तपसा विना वाऽलभ्यम्‌, तदपीत्यर्थः । यतित्वादिकमपीति वा । चण्डाल -जन्मनामपि, किमु क्षत्रियादीनामिति 
वा। 


विप्रा एव ये कर्मणा चण्डालास्तेषां कथञ्चित्‌ प्रत्यापत्तिर्वैदिकैरप्यङ्गीक्रियत इत्यतश्रण्डाल-जन्मनामित्युक्तम्‌ । 
चण्डालेषु जन्म येषामिति वा । चण्डालसम्बन्धित्वाच्चण्डालं जन्म येषामिति वा तथोक्ताः । क्रमशो 
मण्डलान्तःप्रवेशेनेत्यनेनेदमुच्यते । यो यावज्नातिव्यवहितः, तस्य तावन्ति मण्डलानि कल्प्यानि । तत्र यद्यन्मण्डलं प्रव्छिति 
तत्तजातीयो भवति । चरममण्डलप्रवेशे तु विप्रः सम्पद्यत इत्यन्यागमेषु प्रतिपाद्यत इति सम्बन्धः । तथाचोक्तम्‌ - 


ˆ 'दीक्षाप्रवेशमात्रेण ब्राह्मणो भवति क्षणात्‌। 
कापालं व्रतमास्थाय यतिर्भवति मानवः' इति। 


एतदधिकारसौलभ्यमुदाहतम्‌ । एवं साधनसौलभ्यमपि द्रष्टव्यम्‌ । यथाऽऽहुः कापालिकाः - 


^ “मुद्रिकाषट्‌कतत्वज्ञः परमुद्रावि्टारदः। 
भगासनस्थमात्मानं ध्यात्वा निर्वाणमृच्छति । 


कर्णिका रुचकं चेव कुण्डलं च शिखामणिः। 

भस्म यज्ञोपवीतं च मुद्राषट्कं प्रचक्षते । 
आभिरमुद्रितदेहस्तु न भूय इह जायते ' इत्यादि । 


तथा कालामुखा अपि- 


^“स्द्राक्चषकङ्कणं हस्ते जटा चेका च मस्तके । 
कपालं भस्मना स्नानं लकुटं कलशार्चनम्‌' ' इत्यादि । 


[ स्वव्याहत्यादिदोषाकुलितत्वाच्च पाशुपतादिस्मृतीनामप्रामाण्यम्‌ | 


ननु यथाऽधिकारसाधनयोः सौलभ्यमुक्तम्‌, एवं तदौर्लभ्यमपि तत्रेवोक्तमिति चेत्‌, तहिं न केवलं फलविसंवादेन 
पाशुपतादीनामप्रामाण्यम्‌। किन्नाम । परस्परविसंबादेनापीत्याह - अधिकारमिति। 


अधिकारं दुरापाद्यमुक्त्वाऽतिसुलभं पुनः । 
अशक्यं साधनं चोक्त्वा सुशकं तत्फलाप्तये । 
उच्यतेऽतस्तदुक्तं हि व्यभिचारि फलेऽपि तु ।। ९९ ।। 


कथं प्रमाणतां गच्छेत्‌ .....+. ++... । 


यस्मात्‌ क्रचिदधिकारं दुरापाद्यमुक्त्वा पुनरपि सुलभं ब्रवीति, यस्माच्च तत्फलाप्तये सम्पदादि-फलाप्तये 
साधनमशक्यमुक्त्वा सुशकं चोच्यते, यस्माच्च तदुक्त साधनं फलेऽपि विषये व्यभिचारि, अतस्तदुक्त सा पाशुपतादुक्तिः 
कथं प्रमाणतां गच्छेत्‌ ? न कथमपीत्यर्थः । 


दुर्लभत्वोक्त्यनुरोधेन सौलभ्यवचनं प्ररोचनार्थ व्याख्यायताम्‌ । तथाच फलविसंवादोऽप्यधि-कारादिवैगुण्यनिपित्तो 
भविष्यति यथा पञ्चरात्रादाविति चेत्‌, न । वैषम्यात्‌ । युक्तं हि प्चरात्रादिषु तथा कल्पनम्‌ । श्रुतिमूलत्वेन प्रामाण्यस्य 
निश्चिततया कल्पकस्य विद्यमानत्वात्‌ । पाशुपतादौ तु तद-भावेन विसंवादस्या प्रामाण्यनिबन्धनतो पपत्तौ 
कल्पकाभावात्‌ । क्रचित्‌ संवादस्तु काकतालीयो वा गुडजिद्धिकानिमितो वा भविष्यति । तदिदमुक्तं तुशब्देन । तदुक्त 
त्विति सम्बन्धः । तदेवं पाशु-पतादीनामपस्मृतित्वान्न तद्विरोधेनोक्तार्थासम्भवः शङ्कनीय इति स्थितम्‌ ।। * ।। इति 
स्मृत्यधिकर-णम्‌।। ९।। 


अथ नविलक्षणत्वाधिकरणम्‌ ।। २।। 


[ पूर्वपक्षिणा वेदानामप्रमाण्यसाधनम्‌ | 


न विलक्षणत्वादस्य तथात्वं च शब्दात्‌। परिहतः स्मृतिविरोधः। सम्प्रति युक्तिविरोधः परि-हियते । तथाहि - 
श्रुत्यादिसमन्वयेन खलु जगजनन्मादिकारणत्वं ब्रह्मणो निरूपितम्‌ । तत्र श्रुतेरेव प्रामाण्यं तावद्‌ दुर्लभम्‌ । यद्धि 
फलव्यभिचारि तदप्रमाणं दृष्टम्‌, यथा विप्रलम्भकवाक्यम्‌। फल -व्यभिचारिणी च श्रुतिः, पुत्रकामे्छ्याद्यनुष्टानेऽपि 
कदाचित्‌ पुत्रजन्माद्यनुपलब्धेः । अन्यथा फला-नुपलब्ध्योक्तं पाशुपताद्यप्रामाण्यमपि न स्यात्‌ । एकदेशो चाप्रमाण्ये 
तन्न्यायेनैकदेशान्तरस्यापि अप्रामाण्यानुमानं सुलभमेव । 


किशथ यदबुद्धिपूर्वकं तदप्रमाणम्‌, यथा पिपीलिकालिपिः । अबुद्धिपूर्वकश्च वेदः, अपौरुषेयत्वा-ङ़्ीकारात्‌ । पौरुषेत्वे 
च मूलप्रमाणशुन्यत्वादप्रमाणमेव, विप्रलम्भकवाक्यवत्‌। 


अपिचाऽप्ताप्रणीतवाक्यत्वादुन्मत्तवाक्यवदप्रामाण्यं वेदस्यानुमेयम्‌। यदा बेदस्यैतादुशी दशा, तदा का वार्ता 
स्मृतीतिहासपुराणानां फलव्यभिचारादिदोषज्जराणां प्रामाण्यस्य । तथाच वेदादि-समन्वयेन न जगजन्मादिकारणत्वं 


६.१0 
ब्रह्मणः सिद्ध्यतीत्येवं प्राप्ने तत्प्रतिविधानार्थस्य ““न विलक्षणत्वात्‌ * इति सूत्रस्य तात्पर्यमाह - नित्यत्वादिति। 


[ बोधकत्वात्‌, विपरीताबोधकत्वाच्च वेदानां प्रामाण्यम्‌ | 
ॐ न विलक्षणत्वादस्य तथात्वं च शब्दात्‌ ॐ ।। ४ ।। 


(५ नित्यत्वात्‌ पुरुषोद्धवेः। 
उच्ितं सर्वदोषेश्च कथं नो मानतां व्रजेत्‌ ।। १२।। 


वेदवाक्यमिति शेषः । अयमर्थः - बोधकत्वेन खलु करणानां प्रामाण्यम्‌, दोषात्तु कदाचिदप- नीयते । वेदवाक्य च 
बोधकत्वेन वादिप्रतिवादिसम्मतम्‌। अन्यथा फलन्यभिचारोऽपि तत्र न स्यात्‌ । वाक्ये च प्रामाण्यस्य अपवादका दोषा 
अबोधकत्वविपरीतबोधकत्वादयः सर्वेऽपि वक्तृदोषनिब न्धना एव । अन्वयन्यतिरेकाभ्यां तदवगमात्‌ । वेदवाक्यं च 
नित्यत्वादपौरुषेयत्वात्‌ पुरुषदोषनिबन्धनैः सर्वदोषर्वजितं स्वत एव प्रामाण्यमाप्नोति । प्रामाण्ये च निश्चिते सति 
फ लव्यभिचारस्य सामग्रीवेकल्यं वा प्रतिबन्धकसद्धावो वा कारणं कल्पयिष्यते। 
अन्यथासिद्धानन्यथासिद्धयोरनन्यथासिद्धस्य बलवत्वादिति । 


अत्रैते प्रयोगा भवन्ति- वेदः प्रमाणम्‌, बोधकत्वे सति विपरीताबो धकत्वात्‌ ; सम्प्रतिपन्नवत्‌। विमतो विपरीतबोधको 
न भवति, अनाप्ताप्रणीतवाक्यत्वात्‌ ; सम्प्रतिपन्नवाक्यवत्‌। विमतो अना-प्तप्रणीतो न भवति, अपौरुषेयत्वात्‌; 
व्योमवत्‌ । विमतः फलव्यभिचारो वैकल्यादिनिबन्धनो भवितुमर्हति, 
प्रमाणसिद्धफलन्यभिचारत्वात्‌ ; चरकाद्युक्तफलव्यभिचारवदिति । 


[ वेदानां नित्यत्वप्रतिपादनम्‌ | 


स्यादेतत्‌ । नित्यत्वमेव वेदस्य कुतः? प्रागुक्तसामान्यसिद्धिपरिशेषाभ्यामिति ब्रूमः। ये तु स्वयूथ्या 
वेदप्रामाण्यमङ्खीकृत्यापि तचित्यतां नानुमन्यन्ते, तान्‌ प्रति सूत्रसूचिताभिः श्रुतिभिस्तामुपपा-दयति - विरूपेति। 


विरूप नित्यया वाचा नित्ययाऽनित्यया सदा । 
इत्यादिश्ुतिभिर्वेदो नित्य इत्येव गम्यते ।। १३।। 


अनेन “तस्मै नूनमभिद्यवे वाचा विरूप नित्यया । वृष्णे चोदस्व सुष्टुतिम्‌" इति श्रुतिमुपादत्ते । अत्र वाचो नित्यकरमुच्यते । 
न वेदस्य । तदपि बहुकालीनत्वं भविष्यतीत्यतो ““नित्ययाऽनित्यया स्तौमि ब्रह्म तत्‌ परमं पदम्‌ इति “श्रुतिर्वाव 
नित्याऽनित्या वाव स्मृतयो याश्चन्या वाचः ' इति श्रुतिमुपादत्ते - नित्ययेति । व्याख्यानान्तरनिरसाय “ "नित्यया" ' 
इत्येतत्‌ सदा विद्यमानयेति व्याख्यातम्‌ । वाक्यशेषे हि बहुकालीना अपि स्मृतीरनित्यपक्षे निक्षिप्य श्रुतिमेव नित्यामाह। 
पौरुषेयतामपि श्रुतयो ऽभिदधतीति चेत्‌, न । आप्रोक्तत्वस्य दुरवधारणतायाः प्रागुक्तत्वेन पौरुषेयत्वे 
प्रामाण्यावधारणानुपपत्तिप्रसङ्घेन दुर्बलत्वात्‌ । प्रामाण्यस्य स्वतस्त्वेनापौरुषेयत्वेऽपि कारणाभावात्‌ प्रामाण्यं न स्यादिति 
प्रसङ्कस्य आभासत्वात्‌ । प्रबलश्रुत्यनुसारेण तत्तत्पुरुषप्र्वतितत्वमेव तासामर्थोऽवगन्तव्यः । तथाच “ऋचः सामानि 
जज्िरे'* (“ऋग्वेद एवा्ेरजायत'* इत्याद्युपपन्नं भवति । नह्येकं वाक्यमनेक कर्तृक मिति सम्भवति । सम्भवति 
त्वनेकप्रवर्तितमिति। 


[ पिपीलिकालिपेः वर्णस्मरणहेतुतया संस्कारोद्रोधकारणत्वेन बोधकत्वात्‌ प्रामाण्यम्‌ | 
यदपि पिपीलिकालिपिवदबुद्धिपूर्वकत्वादप्रामाण्यं श्रुतेरिति, तत्निराकरोति - पिपीलिकेति। 
पिपीलिकालिपिश्चापि प्रमाणमविरोधतः। 


2.42. 


चो यस्मादित्यर्थे । बोधकत्वसमुच्चये वा । तस्माद्‌ दृष्टान्तस्य साध्यविकलत्वादसदनुमानमिति शेषः । न केवलं श्रुतिः, 
किन्तु पिपीलिकालिपिरपीत्यपेरर्थः। 


अप्रामाण्यं खलु पिपीलिकालिपेरबोधकत्वेन वा स्यात्‌, विपरीतबोधकत्वेन वा । नाऽद्यः, अनु-भवविरुद्धत्वात्‌ । 
अन्यथा पुरुषलिपेरप्यबोधकत्वं स्यात्‌। तथाच तद्रैवर्थ्यमापद्येत । अपिचैवं -सत्याकाशादिकमेवोदाहियेत, तत्‌ किं 
पिपीलिकालिपिगवेषणया ? न द्वितीयः, तद्धि बलवत्प्रमा-णविरोधतः कल्पनीयम्‌ । अन्यथाऽतिप्रसङ्गात्‌। नच 
पिपीलिकालिपिबोधितेऽथं प्रमाणविरोधो -ऽस्ति। अतः कथमसावप्रमाणं स्यात्‌ ? 


स्यादेतत्‌ । लिपिस्तावन्न प्रमाणं पृथक्‌ । अनुप्रमाणत्रित्वाभ्युपगमात्‌ । नच प्रत्यक्षागमयो -रन्तर्भवति । अतह्टुक्षणत्वात्‌ । 
अतोऽनुमानमेवेति वाच्यम्‌ । तच्च लेखकबुद्धिस्थशब्दविषयं वा तदवबुद्धार्थविषयं वा स्यात्‌ । नचेतत्‌ पिपीलिकालिपौ 
सम्भवति, प्रमाणवाधितत्वात्‌। तत्‌ कथ-मसौ प्रमाणमिति । मैवम्‌ । तथासत्येडमूकलिपेरप्यप्रामाण्यप्रसङ्गात्‌ । भवतु 
साऽप्रमाणमितरा त्वनु- मानमिति चेत्‌, न । एडमूकलिपेरपि साव्यावहारिकत्वदर्शनात्‌ । 


किञ्थेतरत्राप्यनुमाने किमेडम्‌कव्यावृत््यथं किमपि विशेषणमुपादेयम्‌, उत नेति वाच्यम्‌ । नाऽद्यः, 
सन्दिग्धासिद्धिप्रसङ्गात्‌ । निर्णीतलेखकैव लिपिरनुमानमिति चेत्‌, न । अनिर्णीतलेखकाया अपि साव्यावहारिकत्वात्‌। 
न द्वितीयः, एडमूकलिपावनैकान्त्यात्‌। अथ मूललेखकनुद्धिस्थशब्दार्थानुमाने न कोऽपि दोष इति मतम्‌। तदपि न । 
पिपीलिकालिपावनैकान्त्यात्‌ । तक्यावर्तने च सन्दिग्धासिद्धेः । नहि पिपीलिकालिपेः पुरुषलिपेरस्ति कश्चिद्‌ विशेषः, 
येन नेयं पिपीलिकालिपिरिति निश्चिनुयात्‌ । तस्मात्‌ पुरुषलिपिरपि पदमिव पदार्थस्य वर्णानां स्मरणहेतुरेष्टव्या । तत्‌ समं 
पिपीलिकालिपावपि । स्मृतेश्च प्रमितित्वं वक्ष्यामः । (५३८) 


ननु प्रमात्वेऽपि स्मृतेर्न तद्धेतुमात्रस्य प्रामाण्यम्‌ । प्रमात्रादीनामपि तत्प्रसङ्गात्‌ । किन्तु साधकतम-स्यैव । तच्च मन 
एवेति सिद्धान्तः । लिपिदर्शनादिकं तु संस्कारोद्रोधाभिधसहकारिसम्पादनेनैव चरिता -र्थमिति कथं तस्य प्रामाण्यम्‌ ? 
मैवम्‌। अर्थसच्निकर्षलक्षणावान्तरव्यापारसहितं हीद्रियं प्रत्यक्षम्‌, नेनद्धियमात्रम्‌। मनसश्च स्मरणोदये संस्कारोद्रोध 
एवार्थसच्निकर्षः । तथाच चक्षुष इवार्थोपसर्पण- तत्संयोगसहितस्य प्रामाण्यम्‌, एवं लिपिदर्शनतद्रुद्धसंस्कारसहितस्यैव 
मनस इति कथं न लिपेः प्रामाण्यम्‌ ? केबलायास्तु नास्तीति चेत्‌, श्रुतेरपि तन्नाङ्ीक्रियत एवेति । 


नन्वत्र प्रमाणशब्दो भावसाधनो वा स्यात्‌, करणसाधनो वा । आद्ये पिपीलिकालिपिः प्रमाणमिति सामानाधिकरण्यं 

न स्यात्‌ । द्वितीये तु प्रमाणीति भवितव्यम्‌ । कथन्तर्हि वेदाः प्रमाणम्‌, स्मृतिः प्रमाणमिति । प्रमाणमिति सामान्येनोदिश्य 

वेदादित्वविधानात्‌ । अन्यथा तत्रापि दौर्घस्यमेवेति । मैवम्‌ । भावसाधनत्वाभ्युपगमात्‌ । सामानाधिकरण्यं तु भात्तमिति । 
[ अबुद्धिपूर्वकत्वाद्‌ वेदानां सम्यगनुभवसाधनत्वाभावानुमाने हेतोरनैकान्तिकता | 


ननुच श्रुतेः सम्यगनुभवसाधनत्वेन प्रामाण्यमिष्टम्‌, नतु स्मारकत्वेन । तथाच न श्रुतिः सम्यगनुभव-साधनम्‌, 
अबुद्धिपूर्वकत्वात्‌ ; पिपीलिकालिपिवदित्यनुमास्यत इत्यत आह - यथेति। 


यथा द्रौणेरुलूकेन कृतमप्यास बोधकम्‌ || १४।। 


यथाऽनुद्धिपूर्वकमप्येकेनोलूकेन कृतमनेककाकनाङनमश्चत्थाम्नोऽहमेक एवानेकान्‌ वधिष्यामी -त्यस्यार्थस्य बोधक 
सम्यगनुभवं प्रति साधनं जातम्‌ । तथा श्रुतिरबुद्धिपूर्वाऽपि सम्यगनुभवसाधनम्‌ । 


एतदुक्तं भवति - अबुद्धिपूर्वकत्वं किमनादित्वं विवक्षितम्‌, सादित्वेऽपि बुद्धिजन्यत्वाभावी वा, 
प्रतिपाद्यार्थवबुद्धिपूर्वकत्वाभावो वा, अनेनैतदेवं प्रतिपादयिष्यामीत्यभिसन्धिपूर्वकतावैधुर्य वा? नाऽद्यः, 

पिपीलिकालिपावभावात्‌। गगनमेव दृष्टान्तो भविष्यतीति चेत्‌, तथाऽपि श्रुतेरनादित्वस्य परेणानङ्गीकृतत्वेनासिद्धेः । 
न द्वितीयः, उत्पद्यमानं बुद्धिजन्यमेवेति मयाऽद्खीकृतत्वात्‌। न तृतीय - चतुर्थौ, उलूककृतव्यापारे व्यभिचारादिति । 


यद्यपि प्रत्यक्षे व्यभिचारोऽत्र वक्तु शक्यते, तथाऽपि ज्ञातकरणसजातीयत्वेन शक्यपरिहारोऽसा -विति नोदितः। 
अनुमानमात्रे सुवचोऽपि चेतनव्यापारविषयस्य तथाभूत एव शाकुने प्रदर्शयितुमुचित इति न प्रदर्शितः । ननु 
शाकरुनमर्थविसंवाद्यपि दूश्यते । सत्यम्‌ । यत्तु प्रमाणाविरुद्धं तद्‌ व्यभिचारस्थलं भविष्यतीति भावेनोक्तम्‌ - 
अविरुद्धमिति । शाकुनमात्रे व्यभिचारस्य दर्शयितुं शक्यत्वेऽप्यागमि-कत्वेन विसंवा -दानर्हतयेदमुदाहतम्‌ । 


[ ""आस'' इत्यस्य साधुत्वसमर्थनम्‌ | 


नन्वासेति कथम्‌ ? अस्तेरभूरित्यस्य नित्यत्वात्‌ । "“विभक्तप्रतिरूपकं चान्ययं भवति इति वचनादन्ययमेतदिति न 
दोषः । विभक्तेप्रतिरूपकमित्युच्यते । नचैवं विभक्तिरस्ति । न नास्ति । आमन्तानुप्रयोगस्य विद्ामानत्वात्‌। 


[ शब्दत्वे सत्यबुद्धिपूर्वकत्व-अनुद्धिपूर्वकत्व-आप्ताप्रणीतवाक्यत्वहेतूनां सोपाधिकता | 


नन्वेवन्तर्हि प्रयुज्यते ~ श्रुतिनं सम्यागनुभवसाधनम्‌, शब्दत्वे सत्यबद्धिपूर्वकत्वादिति । यद्रा श्रुतिर्नाऽगमः, 
अबुद्धिप्वकत्वादिति। अबुद्धिपूर्वकत्वं च विवक्षितार्थतत्वज्ञानपूर्वंकत्वाभावः। आद्यस्य 
पिपीलिकालिपावप्रवेशेऽप्युन्मत्तवाक्यं दृष्टान्तो भविष्यति । नचोन्मत्तवाक्यमपि प्रमाणम्‌, प्रमाणविरुद्धत्वादित्यत 
आह - विरुद्धं त्विति। 


(1 विरुद्धं तु विरोधादेव बाधितम्‌। 


प्रमाणविरुद्धं यदुन्मत्तवाक्यं तत्‌ प्रमाणविरो धादेव बाधितमयथार्थमिति यावत्‌ । नतूक्तहेतुभ्या-मिति। 
सोपाधिकतामनेनाऽचष्टे। अव एवाऽप्ताप्रणीतवाक्यत्वहुतरप्यपास्तः । 


अयमभिसन्धिः -- न तावत्‌ सम्यगनुभवसाधनत्वाभावो ज्ञानसाधनत्वाभावेन, ज्ञानसाधनत्वस्य उभयसिद्धत्वात्‌ । 
नापि स्मृतिसाधनत्वेन, अननुभूतविषयत्वसम्मतेः । ततो विपरीतबोधकत्वेनैवेति वाच्यम्‌। एवं द्वितीयप्रयोगेऽपि न 
तावदनागमत्वमशब्दत्वेन । शब्दत्वस्योभयसम्मतत्वात्‌ । तस्माद-यथार्थत्वेनेति वक्तव्यम्‌ । एवं तृतीयप्रयोगेऽपि 
साध्यनिष्कर्षः कर्तव्यः । तथाच तत्र प्रमाणबधितत्व-मुपाधिः। यद्राऽनुभवसाधनत्वावच्छिन्ने प्रथमसाध्ये, 
वाक्यत्वावच्छिन्ने द्वितीयसाध्ये बोधकत्वा-वच्छिन्ने तृतीये चायमुपाधिरिति। 


[ प्रमाणाविरुद्धत्वविशिष्टबोधकत्वहेतुना वेदप्रामाण्यसाधनम्‌ | 
नन्वस्योपाधेर्यदयथार्थं तत्‌ प्रमाणविरुद्धमिति साध्यव्यापकत्वेऽपि साधनाव्यापकत्वं कथमित्यत आह- विरोधेति। 
विरोधादर्शनात्‌ तस्माद्‌ वेदप्रामाण्यमिष्यते ।। १५ ।। 


पक्षीकृतायां श्रुतावुक्तसाधनसद्धावेऽपि प्रमाणविरोधस्यादर्शनात्‌ साधनाव्यापकत्वमिति शेषः । अत्र विरोधाभावादिति 
वक्तव्येऽदर्शनादित्युक्त विरोधाभावसाधनार्थमिति द्रष्टव्यम्‌ । किमतो यद्येवं प्रमाणविरुद्धत्वमुपाधिरिति चेत्‌, उपाधेः 
प्रतिपक्षोत्नायकत्वस्य वक्ष्यमाणत्वेन (५२९) अनुमानानां सत्प्रतिपक्षत्वमित्याशयेनाऽह - तस्मादिति । यस्मात्‌ 
प्रमाणविरुद्धत्वमययार्थत्वस्य व्यापकम्‌, व्यावृत्तं च पक्षीकृताद्‌ वेदात्‌, व्यापकनिवृत्तौ व्याप्यनिवृत्तिरवश्यम्भाविनी ; 
तस्माद्‌ वेदप्रामाण्यमेष्टव्यम्‌। 


अयमत्र प्रयोगः - वेदो नायथार्थः, प्रमाणाविरुद्धत्वात्‌ ; प्रत्यक्षवत्‌ । यद्रा वेदो यथार्थः, बोधकत्वे सति 
प्रमाणाविरुद्धत्वात्‌ ; प्रत्यक्षवत्‌। एवम्‌ - वेदः सम्यगनुभवसाधनम्‌, अनुभवसाधनत्वे सति प्रमाणाविरुद्धत्वात्‌ ; 

प्रत्यक्षवत्‌ । वेद आगमः, वाक्यत्वे सति प्रमाणाविरुद्धत्वात्‌ ; सम्प्रतिपन्न - वदिति । एवं वाक्यत्वावच्छिन्न 
साध्येऽनाप्तप्रणीतत्वमुपाधिस्तद्विपर्ययेण च प्रतिपक्षोऽभिधेय इति । 


[ पथ्चरात्रादिस्मृतीनां प्रामाण्यसाधनम्‌ ] 


अस्त्वेवं वेदप्रामाण्यम्‌ । परात्रादिस्मृतीनां तु कथम्‌ ? नहि ता अप्यपौरुषेयाः । येन प्रामाण्यम -वधार्य 
फलव्यभिचारमन्यथा नेष्याम इत्यत आह - तन्मूलत्वादिति। 


तन्मूलत्वात्‌ स्मृतीनां च विरोधो यत्र न क्रचित्‌। 


प्रामाण्यमिष्यत इति सम्बन्धः । यद्यपि भगवद्रचितानां वेदार्थमुपलभ्य रचितत्वं वेदमूलत्वं नास्ति । तस्य स्वतः 
सर्वज्ञत्वात्‌ । तथाऽपि तमनुसृत्य रचितत्वं तन्मूलत्वमिह विवक्षितमिति नोक्तदोषः । 


अयमत्र प्रयोगः - पथ्थरात्रादिस्मृतिः प्रमाणम्‌, प्रमाणमूलत्वात्‌, प्रमाणसंवादित्वात्‌ ; सम्प्रति-पन्नवदिति। यद्रा 
विमतं प्रमाणम्‌, वेदसंवादित्वात्‌ पराभ्युपगताहिंसादिवाक्यवत्‌। आप्तवाक्यत्व -मुपाधिरिति चेत्‌, न । प्रत्यक्षादौ 
साध्याव्यापनात्‌। वाक्यत्वावच्छिन्नसाध्यव्यापकत्वाददोष इति चेत्‌, न । तथाऽपि बेदेतरवाक्यत्वावच्छिन्नरसाधनेनोपाधेः 
पक्षे साधनसौलभ्यात्‌। सतिचैवं स्मृतीनां प्रामाण्ये तद्वलेन फलव्यभिचारोऽप्यन्यथयितव्य इति । 


ननुचोक्तार्थविरुद्धवादीन्यपि स्मृतीतिहासपुराणान्युपलभ्यन्ते । तेषां प्रामाण्यसाधने च बहु -विप्लवः स्यादित्यत 
आह - विरोध इति । पूर्वेणैवान्वयः । यासां स्मृतीनां सर्वथा प्रमाणविरोधो नास्ति तासामेव पक्षीकरणान्न कश्चिद्‌ दोष 
इत्याशयः । 


नन्वेवंसति वेदमूलत्वोपन्यासो व्यर्थः । ज्ञानजनकानामवश्याङ्गीकरणीयेन विरोधाभावेनैव प्रामाण्यसिद्धेरिति चेत्‌, 
न। फलव्यभिचारलक्षणविरोधदर्शनेनासिद्धिप्रसङ्गात्‌ । प्रामाण्येन तदपनयने चेतरेतराश्रयत्वापातात्‌। वेदमूलत्वेन तु 
प्रामाण्ये सिद्धे न कोऽपि दोष इति । 


[ उपजीव्यप्रत्यक्षागमविरोध एवाप्रामाण्यहेतुः | 


अप्रामाण्यप्रयोजकस्य प्रमाणविरोधस्याभावान्न श्रुतिस्मृत्योरप्रामाण्यमित्युक्तम्‌। तदयुक्तम्‌ । 
श्रुत्याद्युक्त स्ये श्वरसार्वज्ञयादेरीश्चरो न सर्वज्ञः, पुरुषत्वात्‌ ; यज्ञदत्तवदित्याद्यनुमानविरुद्धत्वादित्यत आह - 
विरोधोऽपीति। 


विरोधोऽपि स एवोक्तः प्रत्यश्चेणाऽगमेन वा || १६ ।। 


प्रकृतसम्बन्धार्थ ऽपिशब्दः । यच्छन्दोऽध्याहार्यः । विरोधादेव बाधितमित्यप्रामाण्यप्रयोजक - तयोक्तो विरोधोऽपि 
स एव चः प्रत्यक्षेणाऽगमेन वा स्यात्‌ । न पुनरनुमानेन । 


अयमभिसन्धिः - अप्रामाण्यप्रयोजकतया यदस्माभिरभिहितम्‌, तत्‌ पक्षेऽप्युपपादयितुं खलु परस्यायं प्रयत्नः । 
अस्माभिश्च प्रत्यक्षागमविरोध एव तथाऽभिप्रेतो नानुमानविरोधः । तथाच पक्षे तद्भयुत्पादनं प्रकृ तासङ्तमेव । 
स्वतन्त्रानुमानविरोधं तूत्तरत्र निराकरिष्यति सूत्रकृदिति । 


[ अनुमानस्य वेदोक्तार्थबाधकत्वाभावः | 


ननु प्रमाणविरोध एवाप्रामाण्ये प्रयोजकोऽस्तु, किं प्रत्यक्षेणाऽगमेन वेति विशेषणेन ? तथाचोक्ता-नुमानविरोधाद्‌ 
वेदादेरप्रामाण्यमिति । मैवम्‌ । वक्ष्यामो हात्र ब्रह्मादिवस्तुषु प्रमाणं वेद एवैक इति वैदिकेऽर्थऽनुमानस्यानवकाशम्‌। (५४१) 
यत्र च यस्याप्रवेशो न तस्य तद्‌ बाधकम्‌ । नहि नयनं स्पर्शापबाधनस्य ईष्टे । तथाच कथमनुमानं वेदाद्यर्थबाधनेन तदग्माण्ये 

प्रयोजकं स्यात्‌ ? प्रकृतं च वेदादिकमेवेति । 


[ आगमस्याऽगमान्तरेण विरोधे अन्यतरागमप्रामाण्याद्युपोद्रलकतयैवानुमानस्योपयोगः ] 
नन्वेवंसति तहिं वेदार्थमीमांसा नाऽरम्भणीया स्यात्‌, मीमांसाया युक्त्यनुसन्धानात्मकत्वादित्यत आह-- आगमेनेति। 
आगमेनाऽगमस्यैव विरोधे युक्तिरिष्यते । 
एवशब्दो विरोध इत्यतः परो द्रष्टव्यः । निर्णयार्थमिति शेषः । 


एतदुक्त भवति - अनुमानं हि धर्म्यादिप्रमितिमपेक्षते । नच धर्म्यादिरूपं ब्रह्मादिकं वेदादुते सिद्ध्यतीति 
तदनपेक्षायामाश्रयासिद्क्यादिकम्‌, अपेक्षायां तु विरोधिनो धम्यांदिग्राहकविरोध इत्येवं 
वैदिकेऽर्थेऽनुमानस्यानवकाशोऽभिधित्सितः । मीमांसायां तु क्रचिदागमस्याऽगमान्तरेण विरोध एव अर्थनिर्णयार्थ 
युक्तेरुपादीयते । सा खल्वन्यतरागमप्रामाण्यमुपोद्रलयन्ती अन्यतरागमवबाधयाऽर्थ- निर्णयाय प्रभवति। 
अन्यतरागमसिद्धधर्म्यांद्याश्रयेणाऽश्रयासिद्ध्याद्यनवकाशात्‌ । अन्यतरागमस्य ध्म्यादिग्राहकत्वाभावेनाप्रबलस्य, 
आगमसचिवतयोपपत्तेस्ततो दुर्बलस्याकिञ्चित्करत्वात्‌। तदेवं -विधोपपत्तेरागमिकेऽप्यथें सावकाशत्वादुपपन्ना 
मीमांसेति। 


[ प्रत्यक्षागमविरोधेऽपि आगमस्य प्रतीतार्थप्रच्यावनमात्रम्‌, नत्वप्रामाण्यम्‌ | 


अपिच प्रत्यक्षागमविरोधोऽपि न स्वरूपेणाप्रामाण्यं प्रयोजयति । किन्तु तयोरुपजीव्यत्वादिना प्राबल्ये सत्येव । 
दुर्बलयोः स्वयं बाधितत्वेन समबलयो  प्रतिबन्धमात्रहेतुत्वेनाप्रामाण्यनिश्चयानुप -पत्तेः । उपजीव्यादिविरोधेन चाप्रामाण्यं 
भवद्‌ वेदस्य न सर्वथाऽचथार्थत्वलक्षणम्‌। किन्नाम । प्रतीतार्थ - प्रच्यावनमात्रम्‌ । अपौरुषेयतया निर्दंषस्य 
सर्वथाऽप्रामाण्यानुपपत्तेः । तथाचान्यार्थकल्पनाऽवश्यं कार्येत्याशयवानाह - उपजीव्येति । 


उपजीव्यविरोधे तु वेदस्यान्यार्थकल्पना || १७।। 
उपलक्षणमेतत्‌ । निरवकाशत्वादिकमपि ग्रहयम्‌। 


[ प्रत्यक्षागमानुमानाना उपजीव्यत्वव्यवस्था | 
भवत्वेवम्‌ । ततः किम्‌ ? वेदोपजीव्यत्वादिकं च प्रत्यक्षागमयोरेव प्रायेण सम्भवति । युक्तेस्तु क्रचिदेव । 
पुरुषत्वादियुक्तेस्तु नास्त्येव । अतश्च न तद्विरोधेन वेदस्याप्रामाण्यं मन्तव्यमित्याशयेनाऽह ~ प्रत्यक्षमिति । 


प्रत्यक्षमुपजीव्यं स्यात्‌ प्रायो युक्तिरपि क्रचित्‌ । 
आगमेकप्रमाणेषु तस्यैव ह्युपजीन्यता ।। १८ ।। 


वेदस्येत्यनुवर्तते । स्यादित्यतः परमितिशब्दोऽध्याहार्यः । “तत्‌ त्वमसि ' " इत्यादिवेदस्य प्रत्यक्षमुपजीव्यम्‌ । युक्तिरपि 
कचिद्‌ बेदस्योपजीव्येति सम्बन्धः । यथा “प्राणा वा अणवः' ' इत्यादेः । आगमैकप्रमाणकेषु विष्ण्वादिविषयेषु प्रवर्तमानं 
“जनितोत विष्णो :** इत्यादिवेदं प्रति ““निरनिष्टो निरवद्यः" * इत्यादेस्तस्य बेदस्यो पजीव्यतेत्यर्थ: । एवं 
निरवकाशत्वादिकमपि प्रत्यक्षा-गमयोरेव प्रायेण सम्भवति, युक्तस्तु क्रचिदेव । तच्च न प्रकृ तयुक्तेरित्यपि द्रष्टव्यम्‌ । 


[ एकस्यैवाऽगमस्यानेकार्थप्रतीतौ अर्थावधारणायानुमानस्योपयोगः ] 


आगमयो: परस्परविरोधे सत्यन्यतरागमाश्रयेण युक्तेरनुप्रवे शोपपत्तेर्युक्ता मीमा सेत्युक्तम्‌ । तदनुपपन्नम्‌, 
असार्वत्रिकत्वात्‌ । नहि सर्वत्राऽगमयोः परस्परविरोध एव मीमांसाऽवतार्यत इत्यत आह ~ युक्त इति। 

युक्तोऽयुक्तश्च यद्यर्थं आगमस्य प्रतीयते । 
स्यात्‌ तत्र युक्त एवार्थः...........- ।। १९ ।। 


तत्रतर्हयमभिसन्धिः - सत्यमेतत्‌ क्रचिदेवायं न्याय इति । तथाऽपि यत्र नैवं तत्रेकस्यैवाऽगमस्य अनेकार्थप्रतीतौ 
युक्त्यनुसारिणमर्थमुपादाय तदननुगुणतद्विरुद्धार्थपरित्यागः क्रियत इति नोक्तनियम-भङ्ः। 
के बलयुक्ते वैदिके ऽर्थे ऽनु प्रवे शस्यानङ्खीकृ तत्वात्‌ । नापि मीमां सानुपपत्तिः । अन्यतरवेदिका्थां -नुसारिण्या 
युक्तेरङ्गीकृतत्वादिति। 


[ प्रत्यक्षागमविरुद्धस्यानुमानस्यैवाप्रामाण्यम्‌ | 


प्राक्‌ पुरुषत्वादियुक्तिविरोधेनाऽगमस्याप्रामाण्यं न वाच्यमित्युक्तम्‌ । इदानीं तु युक्तिरेवासौ प्रत्यक्षागमविरोधेनाप्राणम्‌ । 
तस्यास्तदुपजीवित्वेन ततो दुर्बलत्वादित्याशयवानाह -- युक्तिश्चेति। 


2 युक्तिश्च त्रिविधा मता || १९ ।। 
व्याप्तिः प्रत्यक्षगा यस्या युक्तिगाऽऽगमगा तथा । 
प्रत्यक्षागममूला तु युक्तिस्तत्र बलीयसी || २०॥।। 


[ अनुमानस्य प्रत्यक्षादिमूलत्वेन त्रैविध्यम्‌, प्राबल्यादिकं च | 


यद्रा यत्‌ सिद्धवत्कृत्य तत्र मीमां सारम्भानुपपत्तिः परिहता तदिदानीं दर्शयितुमाह - युक्तिश्चेति । चशब्दः 
प्रकृतानुसन्धानार्थः । कथ त्रैविध्यमित्यत आह - व्याप्तिरिति । यस्या युक्तेः साध्येन व्यापिः प्रत्यक्षगा प्रत्यक्षावगता 
सैका । युक्तिगा युक्त्यवगता यस्या व्यापिः सा द्वितीया । तथाऽऽगमगा आगमावगता यस्या व्याप्तिः सा तृतीयेति । एवं 
त्रिविधेति योज्यम्‌ । उपलक्षणं चेतत्‌ । धर्म्यादिग्राहक -भेदेनापि त्रेविध्यं द्रष्टव्यम्‌ । एतच्च स्पष्टयिष्यामः । (६९२) 


एवन्तहिं या युक्तिमूला युक्तिः सा नाऽगमाद्युपजीविनीति तस्या बाधिका, तदबाध्या च भवत्वित्यत आह - 
प्रत्यक्षेति । तत्र तासु त्रिविधासु युक्तिषु । प्रत्यक्षागममूलेति । प्रत्यक्षमूलाऽऽगममूला चेत्यर्थः । युक्तिमूलाऽपि हि 
युक्तिरन्ततः प्रत्यक्षागममूलैव एष्टव्या । अन्यथा तन्मूलयुक्तेरनिर्मूलत्वम्‌, अनवस्था वाऽऽपदोत । तथाच प्रत्यक्षाद्यपेक्षत्वेन 
साम्येऽपि बहुसंविधानानपेक्षयोः प्रत्यक्षागम -मूलयो्यक्त्योः प्रबलत्वम्‌, तदपेक्षायास्तु युक्तिमूलाया दुर्बलत्वं युक्तमेव । 
तथाच प्रबलयोर्युक्त्यो -र्यदेदुशी दशा तदा का वार्ता दुर्बलाया युक्तेरागमबाधनादाविति । 


[ प्रमाणादिनिरूपणस्य प्रासङ्गिकत्वम्‌, मीमासाशास््राविषयस्यापि अत्र निरूपणे निमित्तम्‌ | 


तदेवमप्रामाण्ये प्रमाणविरोधस्यैव प्रयोजकत्वात्‌, श्रुत्यादेश्च प्रत्यक्षागमविरोधाभावात्‌, अनु- 
मानविरोधस्याप्रयोजकत्वात्नाप्रामाण्यम्‌ । किन्नाम । बोधकत्वेन स्वत एव प्रामाण्यमित्युपपादितम्‌। तदेतत्‌ 
प्रमाणाप्रमाणविवेक मविदुषां दुरवधारमित्युदेशलक्षणविभागपरीक्षाभिस्तच्निरूपणार्थमुत्तरो ग्रन्थसन्दरभंः । नच 
सांव्यावहारिकत्वात्‌ प्रमाणादेः कि तत्निरूपणेनेति वाच्यम्‌ । तथाऽपि स्वरूप -सदङ्ख्याविषयफलगोचराणां वादिविवादानो 
विद्यमानत्वेन निरूपणार्हत्वात्‌। 


यद्यप्येषोऽर्थस्तर्कशास््रस्य विषयः, न मीमांसाशास््रस्य । तथाऽपि शिष्यहितेषिणा भाष्यकृता प्रसङ्गागतो निरूप्यते । 
यथा पूर्वमीमांसाभाष्यकारेणेत्यदोषः । अत एव प्रमाणलक्षणादौ निरूपितस्या-र्थस्य पुनरत्र निरूपणं न दोषाय । एकीक्त्य 
निरूपणस्यापि शिष्यहितार्थत्वात्‌। 


| प्रमाणसामान्यलक्षणकथनम्‌ | 

तत्र निर्धारितस्वरूपस्यैव सङ्कखयादिजिज्ञासा । लक्षणं च तत्धिर्धारणोपायः । नच सामान्यलक्षणेन विना 
विशेषलक्षणस्यावसर इत्यतः प्रमाणसामान्यलक्षणं प्रथमं तावदाह - याथार्थ्यमेवेति। 


याथार्थ्यमेव मानत्वम्‌ ........ +... । 


[ खण्डनकारेण लक्षणस्य निष्प्रयोजनत्वप्रतिपादनम्‌ | 


अत्र कश्चिदाह - किमर्थं लक्षणमुच्यते ? कि सजातीयविजातीयव्यवच्छिन्नलक्ष्यप्रतीत्यर्थम्‌, उत प्रमाणत्वादिप्रतीतये 
तच्िह्लोपदर्शनमिदम्‌, अथ व्यवहारार्थम्‌, उत प्रमाणादिशब्दप्रवृत्ति-निमित्तावधारणार्थम्‌, अन्यस्मै कस्मैचित्‌ प्रयोजनाय 
वा? 


[ लक्षणस्य सजातीयविजातीयव्यावत्यर्थत्वनिरासः | 


नाऽद्यः, तस्या एव दुरवधारणत्वात्‌। तथाहि - कि सजातीयेति प्रमाणत्वेन साजात्यं विवक्षितं रूपान्तरेण वा ? 
नाऽद्यः, व्यवच्छेदावधेः सजातीयादन्यावृत्तत्वेन व्यवच्छेदकत्वानुपपत््या व्यावृत्त -त्वस्वीकारेऽव्यापकत्वात्‌। 


नापि द्वितीयः, विजातीयपदोपादानवेयर्थ्यात्‌ । अस्ति हि प्रमेयत्वेन सर्वसाजात्यम्‌। अथ ज्ञान -त्वादिना विशेषेण 
साजात्यं विवक्षित्वेदमुच्यते, तहिं लक्ष्यस्यापि ज्ञानत्वादिना साजात्याद्‌ व्यवच्छे- द्यकोिप्रविष्टतया सङ्गहाभावप्रसङ्कः। 
लक्ष्यस्य यज्ज्ञानत्वादिभिः सजातीयं तद्‌ व्यवच्छेद्यम्‌, नच लक्ष्यस्य लक्ष्यं सजातीयम्‌, षष्ठ्यर्थस्य सम्बन्धस्य भेदे 
ल्यवस्थितत्वादिति चेत्‌, एवन्तर्हि लक्ष्या -पेक्षया भिन्नाद्‌ व्यवच्छेद इत्येवोच्यताम्‌। कृतं ज्ञानत्वादिना साजात्येन 
प्रकृतानुपयोगिना वर्णितेन । 


यदा च लक्ष्यादन्यत्वं परोषामवगतम्‌, तदा परेभ्यो ऽन्यत्वमपि लक्ष्यस्यार्थांदवगम्यत इति सिद्ध-मग्रतो 
लक्षणप्रयोजनमिति वैयर्थ्यमेव स्याह्टक्षणाख्यानस्य । 


| लक्षणज्ञानस्य दुरवधारणता | 


अपिच न तावदनेन लक्षणेनानवगतेनैव व्यवच्छिन्नप्रतीतिसम्भवः, अतिप्रसङ्गात्‌ । नापि ज्ञातेन, दुरवधारणत्वात्‌ । न 
तावह्कक्षणं प्रत्यक्षम्‌ । निर्दोषाक्षोद्धवत्वादेरप्रत्यक्षविरोषणत्वात्‌। नापि कार्येण लिङ्गेन तदनुपपत्त्या वा तदवगमः । ताभ्यां 
सामान्यतः कारणमात्राक्षेपेण कारणगतानुगतरूपासिद्धा-वेकरूपलक्षणासिद्धेः । 
कार्यस्यैकजात्यादेकजातीयकारणसिद्धिरिति चेत्‌, तर्हिं कार्यगतैकजात्यस्य पूर्वमवश्यं प्रत्येतव्यत्वाङ्गीकारेण तत एव 
सजातीयविजातीयव्यवच्छेदप्रतिपत्तिरस्तु । कृतमनया पार-म्पर्यकुसृष्छ्या । 


नन्वे तावताऽपि न प्रक्‌ तलक्षणखण्डनं सम्भवति । अनव्वाप्तेरतिव्याप्ते वां ऽनुद्धावनादिति चेत्‌, मैवम्‌ । 
प्रथमभावितयाऽवश्याभ्युपेयतया लघोरुपायात्‌ साध्यसिद्धौ सम्भवत्यां चरमभावितया अवश्या -नुष्ेयत्वाभावेन 
गुरावुपाये प्रवर्तमानस्य तवैवेदं दूषणो द्धावनम्‌ । प्रदीपे प्रदीपं प्रज्वाल्य तमोनिरासाय यतमानस्येव पुंसः । नहि तत्रकश्चिद्‌ 
दीपदोषः । किन्तु तथाकारी पुरुष एव पर्यनुयोज्यः । सर्वसाधन- साधारणो वाऽयं दोषः, यत्‌ सम्भवदेवविधलघुपायत्वं 
नाम स्वरूपासिद्धिरिव सर्वप्रमाणानाम्‌ । तस्मान्मा नाम भूदतिव्याप्त्यादिदोषः । सामान्यदोषादेव दुष्ट लक्षणमिति । 


[ लक्षणस्य प्रमाणत्वादिप्रतीत्यर्थत्वनिरासः | 


एतेन द्वितीयोऽपि निरस्तः । प्रमाणत्वाद्यवगममन्तरेण तदवगमानुपपन्तेस्तदवगमायास्य प्रतीताव -न्योन्याश्रयप्रसङ्कः । 
अस्तु वाऽन्यदपि लक्षणे किञथिद्धिङ्गम्‌ । तथाऽपि तदेव लक्ष्याविनभूततया लक्ष-णमुपन्यस्यताम्‌, 
सच्निहितप्रतिपत्तिकत्वात्‌। न तदन्यश्यं व्यापकं वक्तव्यम्‌ । लिङ्गत्वस्य व्याप्यत्वे - नैवोपपत्तेरिति चेत्‌, न । यत्र 

लिङ्मव्यापकत्वान्नास्ति, तत्र लक्षणस्य प्रमाणाभावात्‌ प्रत्येतुमशक्य -त्वेन कथं ततः प्रामाण्याद्यवगमः ? यदाच 
क्रचिष्टक्ष्यजातीय एव प्रमाणाभावाह्कक्षणस्यानवधारणी -यतया लक्ष्यव्यापकतानवगमेऽपि लक्षणम्‌, तदा किमपराद्धं 
लिङ्घान्तरेणान्यापकेन ? अथ यत्र तछ्ल क्षणे लिङ्ग नास्ति तत्र लिङ्गान्तरात्‌ प्रत्येतव्यम्‌, तथाऽपि तावेवाऽस्तां लक्ष्ये 
लिङ्गम्‌ । कि लक्षणानु -मानपूर्वकं तदनुमानकल्पनया ? अथ तथाविधं लिङ्द्रयं यत्तत्‌ प्रत्येकमव्यापकतया न लक्षणम्‌, 
तदनुमितं तु तथात्वाह्लक्षणमिति चेत्‌, न । लक्ष्यानुमानस्य लक्षणप्रयोजनस्योभाभ्यामेव सिद्धेः कृतं व्यापकेन तेन । 


| लक्षणस्य व्यवहारार्थत्वादिपक्षदूषणम्‌ | 


नापि तृतीयः, स होवरूपः यद्‌ यथार्थं तत्‌ प्रमाणमिति व्यवहर्तव्यमिति । अयमनुपपन्नः । सर्वत्र लक्षणस्य 
ज्ञातुमशक्यत्वात्‌ । प्रमाणत्वादिना तदवगमे तदेवास्तु व्यवहारनियमनिदानम्‌ । अव्यवहित प्रतिपत्तिकत्वादित्यावेदितम्‌। 
अत एव न चतुर्थः, कल्पनागौरवदोषश्चाधिकः । नापि पथमः, तादृशस्य दर्शयितुमशक्यत्वादिति। 


[ लक्षणस्य सजातीयविजातीयव्यावृत्तलक्ष्यावधाराणार्थत्वप्रतिपादनपूर्वकमनूदितमतनिरासः | 


अत्रोच्यते - अस्तु तावत्‌ सजातीयविजातीयन्यवच्छिन्नलक्ष्यप्रतीत्यर्थं लक्षणमिति पक्षः । सास्नादिमान्‌ गौरिति 
विदितलक्ष्यलक्षणसम्बन्धो हि यं पिण्डं सास्नादिमन्तं पश्यति तं नायमश्चादिः, नापि घटादिरिति प्रतिपद्यते । 


ननु व्यवच्छेदोऽन्योन्याभावो भेद इत्यनर्थान्तरम्‌ । भेदश्च वस्तुस्वरूपमेव । तथाच लक्ष्यस्वरूप - प्रतिपत्तिरेव 
तत्प्रतिपत्तिरिति कृतं लक्षणेन । अथ लक्ष्यप्रतीतिनिरपेक्षमेव लक्षणेन व्यवच्छेदो बोध्यत इति मतम्‌, तन्न । निराश्रयस्य 
तस्य बोधयितुमशक्यत्वादिति। 


सत्यम्‌ । स्वरूपप्रतीतिरेव भेदप्रतीतिरिति। तथाऽपि प्रतियोगिविरोषघटिततदवगमाय लक्षणस्य उपयोगः । 
असङ्कीर्णतया गोपिण्ड पश्यन्नपि हि न तावदयं नाश्रो न घट इति प्रत्येति यावुक्षणं नाव-गच्छति । सास्नादिमत्वं तदा 
प्रतीतमिति चेत्‌, न । सास्नादिमान्‌ गौरित्येवमवगमस्य विवक्षितत्वात्‌ । अत एव सजातीयेत्यादिविशेषणोपादानम्‌ । 


[ साजात्यवैजात्यन्यवस्था | 


यदत्रोक्तं किं सजातीयेत्यादि, तदसत्‌ । पौरुषेयवचसां पुरुषविवक्षाधीनत्वेन निचन्तुमशक्यत्वात्‌ । लक्ष्यातिरिक्त हि 
सजातीयविजातीयतया द्वैराश्येन विवक्ष्यते । यथा यथार्थज्ञानतत्साधनस्य प्रमाणस्य ज्ञानं तत्साधनं च सजातीयम्‌ । यत्न 
ज्ञानं नापि तत्साधनम्‌, तद्‌ विजातीयम्‌। यथाच प्रत्यक्षस्यानुमाना -दिकं सजातीयम्‌, विजातीयं तु घटादिकम्‌ । 
एवमन्यत्रापि विवेक्तव्यमिति । एवन्तहिं लक्ष्यापेक्षया भिन्नाद्‌ व्यवच्छेद इत्युक्तं स्यादिति चेत्‌, को नेत्याह ? नहि कोऽपि 
स्वस्थात्मा स्वस्मादेव व्यवच्छेदं लक्षणप्रयोजनमाचष्े । 


[ लक्षणप्रयोजनस्य प्रागेव सिद्धत्वोक्तिनिरासः ] 


यदव्रोक्तं यदा चेत्यादि, तदसङ्गतम्‌ । वस्तुतो यष्कक्ष्याद्‌ भिन्नम्‌, ततो व्यवच्छेदावगमार्थत्वाह्क्ष-णस्व । प्रतिपादकस्य 
यद्यपि लक्ष्यान्यत्वज्नानमलक्ष्ये ऽवश्यापेक्षितम्‌, तथाऽपि प्रतिपाद्यस्य तदन -पेक्षत्वान्न दोषः । तस्यापि 
पदार्थज्ञानपूर्वकत्वाद्‌ वाक्यार्थज्ञानस्य सजातीयविजातीयपदोपात्त - लक्ष्यान्यत्वन्ञानं विना लक्ष्यस्यालक्ष्यान्यत्वज्ञानं 
लक्षणप्रयोजनं न सिद्ध्यतीति कश्चित्‌ । तदनुपपन्नम्‌ । नहि लक्ष्यान्यव्यावृत्तिर्लक्षणवाक्यप्रतिपाद्या । किन्नाम । तज्ज्ञानं 
लक्षणप्रयोजनत्वेनो- च्यते । लक्षणवाक्यार्थ एव प्रतिपाद्येन बोद्धव्यः । 


| लक्षणस्य प्रत्यक्षाद्यवगतत्वम्‌, प्रयोजनसद्धावाद्‌ गौरवस्यादोषत्वं च | 


यदपि अपिचेत्यादिना पृष्टम्‌, तत्रावगतमेव लक्षणं व्यावृत्तलक्ष्यज्ञानमुपजनयतीति वदामः । नच तस्य दुरवधारणता । 

यथायथं प्रत्यक्षादिना तदवधारणात्‌ । यत्र लिङ्गात्‌ तदवगमः, तत्र तत एव लक्षणप्रयोजनसिद्धे्व्यर्था परम्पराकुसृष्टिरिति 
चेत्‌, न । प्रयोजनसद्धावे गौरवस्याप्यादरणसम्भवात्‌ । यथेन्द्रियव्यापारान्वयन्यतिरेकानुविधायित्वेनाक्षोद्धवत्वमनुमाय 
तेन प्रत्यक्षं लक्ष्यते । तत्रान्वर्थ-सञ्ज्ञापनं प्रयोजनम्‌ । एवमन्यत्रापि द्रष्टव्यम्‌ । 


गौरवमनुरुद्धय प्रयोजनमवधीर्यतामिति चेत्‌, न । पुरुषाभिप्रायाणां नियन्तुमशक्यत्वात्‌ । गरीयां श्च प्रतिपत्तौ गोरवात्‌ 
प्रमेयाधिक्यलाभः । प्रयोजनाभावे तु परम्पराकुसृष्टिरनादरणीयैवेति तदीयदोषता - व्युत्पादनं नास्माकमनिष्टम्‌। एतेन 
द्वितीयतृतीयचतुर्था अपि समाहिता वेदितव्याः । लक्षणावधारणो -पायस्योक्तत्वात्‌ । गौरवस्य च समाहितत्वात्‌। 


ननु तथाऽपि किं तत्वम्‌ ? यथायथं चतुष्टयमपि । तथाहि- क्रचिहलक्ष्यातिरिक्तं लक्षणं भवति, यथा गन्धवती पृथिवीति। 
क्रचि्टक्ष्यानतिरिक्तम्‌, यथा पृथिवीत्ववती पृथिवी, यथार्थं प्रमाण - मित्यादि । तत्राऽद्यं लक्ष्यत्वरूपप्रतिपत्तिकारणं भवत्‌ 
तस्यान्यतो व्यवच्छेदतच्छन्दन्यवहर्तव्यते च प्रतिपादयति । द्वितीयं तु प्रवृत्तिनिमित्त भवद्‌ व्यवहारमात्रकारणं भवति । 
तत्र सिद्धाशेन पक्षीकरण -मसिद्धाशेन साध्यत्वं स्वयमूहनीयम्‌ । 


[ लक्षणस्य व्यावर्तकत्वौक्तौ बाधकमाशङ्कय परिहारकथनम्‌ | 


ननु लक्षणं व्यावृत्तं व्यावर्तयति, उताव्यावृत्तम्‌ ? आद्ये स्वव्यावृत्तिर्लक्षणान्तराधीना, नवा ? न प्रथमः, तत्रापि 
लक्षणापेक्षायामनवस्थापातात्‌ । न द्वितीयः, लक्ष्येऽपि तत्प्रसङ्गात्‌ । निर्निमित्तकार्या -भ्युपगमे कादाचित्कतानुपपत्तेश्च । 
नान्त्यः, अतिप्रसङ्गादेवेति। 


उच्यते- लक्षणमपि व्यावृत्तमेव व्यावर्तयति । तदपि लक्षणेनैव । नचेवमनवस्था । प्राङ्‌ निज्ञति -ष्वरथेषु व्यवस्थानात्‌ । 
यस्तु काष्ठलोष्टठायितः कित्‌ पदार्थं वबा कस्यचित्‌ किथिच्छन्दवाच्यत्वं वा न वेत्ति नासौ लक्षणशास््रेऽधिक्रियते किन्नाम । 
उपदेशादिना विदितपदतदर्थसङ्त्यादिः स्वतन्त्र-व्यवहाराद्यर्थं लश्चणमपेक्चत इति। 


[ अवगतस्थैव लक्षणस्य व्यावर्तकत्वे लक्षणोक्तेर्निरर्थकत्वादिप्रसङ्गः |] 


अथापि स्यात्‌। किमवगतं लक्षणं फलहेतुः, किवाऽनवगतम्‌ ? न तावच्चरमः, तदभिधानवैयर्थ्य - प्रसङ्गात्‌ । 
अभिधानस्य ज्ञानोत्पादनोपयोगित्वात्‌। तस्य चानवगतस्यैव फलसाधनत्वाभ्युपगमात्‌ । आदो किमन्यस्मात्‌ तदवगमः, 
उत॒ त्वदीयाह्टृक्षणवाक्यात्‌ ? यद्यन्यस्मात्‌, कृतममुना लक्षणाभि-धानप्रयासेन। अभिधानस्य 
ज्ञानोत्पादातिरिक्तप्रयोजनाभावात्‌। तस्यान्यत एव सिद्धेः । अन्त्ये किमिदं त्वदभिधानमाप्तोपदेशतया लक्षणं बोधयति, 
उत लिङ्गादिभावेन ? न तावच्चरमः, त्वद्रचनलक्षणा -विनाभावादेरदर्शयितुमशक्यत्वात्‌ । नापि प्रथमः, परं प्रति 
भवत्याप्तत्वासिद्धेः । सिद्धौ हि प्रतिज्ञा -मात्रादेव साध्यसिद्धेहेत्वाद्यभिधानमनर्थकं स्यात्‌ । 


ननु प्रतिवादिनं प्रति लक्षणाभिधानं नार्थवत्‌, तेन वाद्याप्तभावानङ्गीकारात्‌ । किन्तु शिष्यार्थं लक्षणमुच्यते शास्त्रे । स 
हि शास्रस्य कर्तारमाप्तमेव मन्यते, तस्माच्छिष्यं प्रत्याप्तवचनतयैव लक्षण -वाक्यमर्थं प्रतिपादयिष्यतीति । मैवम्‌ । यदि 
न प्रतिवादिनं प्रति शास्रम्‌, किन्तु शिष्यं प्रति, तदा 
प्रतिज्ञामात्रादेवाऽप्तवचनाच्छिष्यस्यार्थनिश्चयोपपनतेर्हेत्वाद्यभिधानमनर्थकतामापन्नं शास्त्र । 


अथ भवतु प्रतिवादिनमपि प्रति तच्छाख्रवाक्यं यत्र हेत्वाद्युपात्तम्‌, लक्षणवाक्यं तु शिष्यमेव प्रति प्रयोजकं 
प्रतिपत्रशास्रकाराप्रभावमिति मन्यसे, तदप्यनुपपन्नम्‌ । शास्रान्तरसाध्यत्वादस्य अर्थस्य । अस्ति हि समयग्राहकं शाखं 
मुनिभिः प्रणीतं नामलिङ्गानुशासननव्याकरणादीति । 


[ निरर्थकत्वादिशङ्कानिरासः | 


अत्र ब्रूमः - उक्तं हयेतदवबगतमेव लक्षणं फलहेतुरिति । तदवगमश्च यथायथ प्रत्यक्षादिप्रमाणा-दित्यपि । नच "यथार्थ 

प्रमाणम्‌' इति “सास्नादिमान्‌ गौ : ' इति वाक्यस्य लक्षणं प्रतिपाद्यमभ्युप- गच्छामः । येनान्यतः सिद्धत्वात्‌ तस्येदमनर्थकं 
स्यात्‌ । किन्तु यो लक्षणमन्यतो जानाति, न जानाति च व्यवहारनिदानत्वादिना, तं प्रति तदवबोधायेदं वाक्यम्‌ । 


[ लक्षणवाक्यस्य परार्थानुमानप्रयोगवद्‌ व्यवहारोपयोगित्वम्‌ |] 


तथाहि - अयं गौरित्याद्युपदेशादिनैकस्यां व्यक्तौ गोशब्दार्थतयाऽवगतायां किमियमेव व्यक्ति -रेवम्‌, उतान्याऽपीति 
जिज्ञासमान प्रत्यन्यत्रापि गोशब्दार्थतां विजिन्नापयिषुरुपदेशादेरानन्त्यादिना कर्तुमक्यत्वादिदं व्याप्तिविषयं वाक्यमाह 
“यः सास्नादिमान्‌ स गोशब्दार्थः' इति । इदं च नाऽप्तो -पदेशतयैव व्याप्िबोधकम्‌, अपितु प्रयोगान्तरवत्‌ प्रतीताया 
व्याप्तेः स्मारकत्वेन । अप्रतीतायास्तु तदेव जिन्नासाजननद्रारेण प्रमोत्पादकत्वेनोपयुज्यते । स्मृतव्याप्षिश्च यांयां व्यक्ति 
सास्नादिमती -मवलोकयति, तान्तां गोशब्दार्थतयाऽनुमिनोतीति को दोषः ? 


यद्रा यः पृथिवीति पदं वा व्यक्तिविरोषस्य तदर्थतां वाऽवगच्छस्तत्प्रवृत्तिनिमित्तं जिज्ञासते, तं प्रति पुथिवीत्ववती 
पृथिवीति पृथिवीत्वं पृथिवीशब्दप्रवृत्तिनिमित्तमुच्यते । तत्र यस्य वक्तर्याप्िता बुद्धिः स तावता सन्तुष्यति । अपरं प्रति 
त्वव्याप्त्यादिशून्यत्वादिति वाक्यशेषः प्रवर्तते । 


अथवा (अस्ति गौरनामार्थः' इति विदितवतो यत्रतत्र गवि घटादावश्रादौ च गोबुद्धौ प्रसक्तायां गोः 
स्वरूपावधारणमुखेनेतरव्यवच्छेदं कुर्वत्‌ “सास्नादिमानेव गौः, नतु तद्विरही घटादिरश्रादिर्वा ' इति वाक्यं प्रयुज्यत इदमपि 
पूर्ववदाप्त्वावधारणानवधारणायां द्यां गतिमवलम्बत इति किमत्र अनुपपन्नम्‌ ? 


[ लक्षणवाक्यस्यानुमानतया व्यवहारोपयोगित्वे बाधकमाशङ्क्य परिहारकथनम्‌ | 


नन्वत्र तावदेवं प्रयोक्तव्यम्‌ - अयं गोत्वेन व्यवहर्तव्यः, सास्नादिमत्त्वादिति । तत्र किं गौर्व्यव -हारस्य विशोषणम्‌, 
गोशब्दो वा ? आद्ये यद्यसौ गोविशिष्ट व्यवहारं नाज्ञासीत्‌, तदा कथं पुरोवर्तिंव्यक्तो तस्य कर्तव्यतामनुमानादपि जानीयात्‌। 
नहाविदिताधिरनुमानादभ्चिसम्बन्धं बोधयितुं शक्यः । अथ अज्ञासीत्‌, तदा ज्ञातज्ञापकत्वेन व्वर्थमनुमानम्‌ । 


न द्वितीयः, तदाहि अयं गोशब्दाभिधेयः, सास्नादिमत््वादित्यनुमानं स्यात्‌ । तत्रचातिप्रसङ्ः । तत एव 
जबगडदशादिशब्दाभिधेयत्वमपि साध्यं स्यात्‌ । ते सामान्यतोऽप्यर्थवत्तया न प्रसिद्धाः, नैवं गोशब्द इत्यस्ति विरोष इति 
चेत्‌, तथाऽपि शशविषाणादिशब्दाभिधेयत्वं साध्यताम्‌ । तेऽप्यसद्वि-षयतयैव प्रसिद्धाः । गौरस्तीत्यादिप्रयोगाद्‌ गोशब्दो 
नैवमिति चेत्‌, एवमपि स्वस्तिमतीत्यादिशन्द - वाच्यतानुमानं गोमात्रे स्यात्‌ । 


अथ सत्यपि गोत्वे तदन्यत्र तदप्रयोगाच्रेति चेत्‌, एवन्तहिं यत्र सास्नादिमत्त्वं नास्ति, तत्र गोशब्द - प्रयोगोऽपि नास्ति, 
यत्र सास्नादिमत्वमस्ति तत्र सर्वत्रास्तीति यो जानीते, तं प्रति लक्षणाभिधानमिति स्यात्‌ । स च 
व्यवहारान्तरवदन्वयव्यतिरेकाभ्यामेव वाच्यवाचकभावमवधारितवानिति व्यर्थमनु-मानमिति। 


मैवम्‌ । उभयत्रापि दोषाभावात्‌ । केवलव्यतिरेकित्वे हि कथञचिदेतदभिधातु युक्तम्‌ । उपदेशादिना विरोषणेन गवा 
विशोषितं व्यवहारमवगतवतो हि तदन्यत्र तत्कर्तव्यताऽनुमानसाध्येत्यङ्धीकारे को विरोधः स्यात्‌ ? 
शन्दविरोषितव्यवहारकर्तव्यतासाधनेऽतिप्रसङ्कः किं बोध्यस्य, बोधकस्य वेति वाच्यम्‌ । नाऽद्यः, तेन तद्गयापेरनवगतत्वात्‌ 
अवगतत्वाच्च गोशब्दवाच्यताव्यापतेः। न द्वितीयः, तेनापि पूर्व वृद्धवचनादिना तथेव व्याप्तेरवगतत्वात्‌ । 
प्रयोगभावाभावाभ्यां बाधस्य निर्णीतत्वाच्च । नहि बोध्यो बाधपरिचयशुन्य इत्येतावता परिचितवाधेनापि बोधकेन 
विपरीतं बोधनीयम्‌ । विप्र-लम्भकत्वापातात्‌ । तत्वनिर्णंयार्थत्वाच्च वादक थानुसारिणः शास्त्रस्येति । एवं 
पक्षान्तरेऽप्यनुमान - प्रयोगप्रकारो बोद्धन्यः। 


[ शाखान्तरसाध्यस्यापि विषयस्य सद्दिग्धत्वादौ सति तच्निरूपणं नासक्घतम्‌ | 

यदप्युक्तं शाखन्तरसाध्यत्वादयमर्थो न वक्तव्य ति, तदयुक्तम्‌ । नहयेवमस्माभिः प्रतिज्ञातं यत्‌ सर्वथा शासखरान्तरसाध्यं 
तन्नोच्यत इति । नचैवं शास्त्रसाङ्कर्यमाशङ्कनीयम्‌ । विषयप्रयोजनभेदात्‌ । यदिच शास््रान्तरसाध्योऽप्यथों भवदीयशास्त्रस्य 
विषयः, तहिं व्याकरणादिसाध्यमन्यदपि कस्मात्नोच्यत इति चेत्‌, न । सन्दिग्धत्वसप्रयोजनत्वसदसद्धावाभ्यां वैषम्यात्‌ । 
सन्दिग्धतादिसद्धावेऽपि यदवचनं तदुक्तदिशा शिष्यैरेव शक्यन्नानत्वादिति यत्किञ्चिदेतत्‌ । अन्यथा परस्यापि कुलीरस्येव 
स्वापत्य -युक्तिहतत्वं स्यात्‌ । तेनापि हि “स्मृतिररूपः परत्र पूर्वदुष्टावभासोऽध्यासः' * इत्यादीनि लक्षणानि स्वशास्त्रे 
निबद्धानि । सूत्रकृता च - ^"जन्माद्यस्य यतः ' ' इति । तत्रैते दोषास्तानि लक्षणानि किं समास्कन्दति, उत नेति वक्तव्यम्‌ । 
न तावद्‌ द्वितीयः, समानन्यायत्वात्‌ । नाऽद्यः, दुष्टोपादानस्य परा-जयहेतुत्वात्‌। दोषास्कन्दितान्यपि तानि व्यवहारं 
निर्वहन्तीति चेत्‌, न । आपाततो ऽपि दुष्टानां तथात्वे क थमुन्मत्तभाषितानामपि तद्धावो न स्यात्‌ ? नहि 
तेषामनिर्वाहकत्वेऽनुपपत्तेरन्यत्‌ कारणमस्ति । 


किभश्ैवं वदता प्राग्‌ ब्रह्मसाक्षात्काराद्‌ बाध्यमन्यावहारिकं ब्रह्मसाक्षात्कारवबाध्यं व्यावहारिकमिति मतमपि परित्यक्तं 
स्यात्‌ । नह्ययं ब्रहमसाक्षात्कारो नापि बाधः । 


किञ्चैवमस्मदीयमपि लक्षणं कुतो न व्यवहार निर्वहेत्‌ ? नच व्यवहारनिर्वाहातिरिक्त किमपि तत्साध्यमभिलषामः। 
भवदभिलषिता पारमार्थिकता बाध्यत इति चेत्‌। कि लक्षणस्य, उत लक्ष्यस्य ? नाऽद्यः, । तथाहि - विमतमपारमार्थिकम्‌, 
अप्रयोजनाभिधानत्वादित्याद्युक्त स्यात्‌ । नचास्यास्मान्‌ प्रति व्यापि शक्याभिधाना । 


किञ्थास्मिन्‌ पक्षेऽध्यासलक्षणानुपपत्तिश्च भवता न परिहरणीया । तस्या व्यवहारनिर्वाहाविरो धात्‌ । 
पारमार्थिक तानिषेधौपयिकत्वेनेष्टसाधनत्वाच्च । एतेनातिव्याप्त्यादिदोषो ऽपि नापरमार्थिकता-साधकः। 
अलक्षणतासाधकस्तु स्यात्‌ । न द्वितीयः, अनुपपद्यमानलक्षणत्वेन लक्ष्यमिथ्यात्वसाधने ब्रह्मणि व्यभिचारात्‌ । उक्ताया 
लक्षणानुपपत्तेस्तट्छक्षणेऽपि साम्यात्‌ । 


किथाध्यासलक्षणमुपपन्नम्‌, नवा ? आद्ये सपक्षाप्रवेशः साधनस्य । द्वितीये तदनुपपत्तिनिरासा-यासो व्यर्थः 
स्यादित्यास्तां विस्तरः । 


[ याथार्थ्य -प्रामाण्ययोरभेदः | 


अर्थं नातिवर्तत इति यथार्थम्‌, तस्य भावो याथार्थ्यम्‌, तदेव मानत्वं मानशब्दप्रवृत्तिनिमित्तं मान -लक्षणमिति यावत्‌ । 
यद्यपि सास्नादिमान्‌ गौरितिवद्‌ यथार्थं प्रमाणमित्युक्तेऽपि भवत्येव लक्ष्य -लक्षणभावप्रतीतिः । तथाऽपि तद्रदेव लक्ष्य 
लक्षणातिरिक्तं शङ्क्येत । ततश्च पृथङ्‌ निरूप्यमपि स्यात्‌ । तन्मा शङ्कीति याथार्थ्यमेव मानत्वं नतु सास्नादिमत्त्वाद्‌ गेष्वमिव 
ततोऽतिरिक्तमित्युक्तम्‌। 


[ लक्ष्यलक्षणयोर्लक्षणे | 
ननु किमिदं लक्षणं नाम ? लक्ष्यस्यासाधारणो धर्मः । यावत्स्वेकः शब्दो निवेशयितुमिष्टः, यावन्ति चेतरस्माद्‌ 
व्यावर्तनीयानि तान्युच्यन्ते लक्ष्याणीति। 
[ अव्याघ्ेः क्रचिददोषत्वम्‌ | 


नन्वसाधारणो धर्मश्चे्क्षणम्‌, अव्यापकस्यापि तदा लक्षणतापत्तिः । अतिव्याप्त्यसम्भवाविव अन्यापिरपि हि 
लक्षणदोषः । उच्यते - लिङ्गतया हि लक्षणमुपयुज्यते । नच व्यापकता लिङ्गत्वोप- योगिनी । व्याप्यत्वेनैव तदुपपत्तेः । 
इतरथा धूमादीनामलिङ्गतापातात्‌ । किन्नाम । पक्षीकृतदृष्टान्ती - कृतव्यापकता त्वपेक्षितैव । उपायत्वेनोपन्यस्तस्याभावे 
तदुपेयप्रापेरसम्भवात्‌ । उभयधर्म॑भूताया व्याप्तेरन्यतराभावे दशंयितुमशटक्यत्वात्‌ । तथाच तदानीं 


६ 


लिलक्षयिषितमात्रव्यापित्वं लक्षणस्य अपेक्षितम्‌ । तच्च लक्ष्यस्य धरम इत्युक्तमेव । अव्यापकत्वस्य लक्षणदोषतावादस्तु 
सर्वस्यापि लिल -क्षयिषितत्वे द्रष्टव्यः । 


[ न्यायसूत्रसम्मत्या अन्यापकस्यापि लक्षणत्वोक्तिसमर्थनम्‌ | 


यद्राऽन्यत्र लक्षणान्तराभावनिश्चयनिमित्ता तदुक्तिः । वस्तुतस्त्वेकमिवानेकमपि स्वस्वाश्रये व्यावृक्त्यादिकं कुर्वद्‌ भवत्ये 
लक्षणम्‌ । अत एव कणादः - “क्रि यावहुणवत्समवायिकारणम्‌'* इति क्रियावत्त्वमपि द्रव्यलक्षणत्वेनाऽह । 
क्रियावद्रहणमन्यार्थमिति चेत्‌, तत्‌ किमव्यापकस्य लक्षण- तानुपपत्तेरन्यथाव्याख्यानम्‌, उत निमित्तान्तरात्‌ ? नान्त्यः । 
तददर्शनात्‌ । न प्रथमः, अनुपपत्तेरपा - कृतत्वात्‌। 


नन्वत्र पृथिव्यादीनि नवापि पक्षीकृत्येतानि द्रव्याणि क्रियावत्त्वादिति प्रयोक्तव्यम्‌, क्रियावन्त्येव वा मूर्तानि ? नाऽद्यः, 
भागासिद्धेः । न द्वितीयः, अनध्यवसितत्वात्‌। तत्‌ कथं नानुपपत्तिः ? मैवम्‌ । कैश्चिदनध्यवसितस्य दोषतानङ्गीकारात्‌। 
येषां च स दोषः, तेषामप्युपदेशादिना घटादेर््रव्यत्वनिश्चये सति तदितरमूर्तपक्षीकारेण द्रव्यत्वसाधने कीदृशो दोषः 
स्यादित्यलम्‌ । 


[ ज्ञान-तत्साधनभेदेन प्रमाणस्य द्वैविध्यम्‌ ] 


केचिद्‌ वादिनो विज्ञानस्य प्रामाण्यमास्थिषत । अपरे तु तत्करणस्य । तत्‌ किमत्र तत्वम्‌ ? द्रयमपीति ब्रूमः । प्रमितिः 
प्रमाणम्‌, प्रमीयतेऽनेनेति प्रमाणमिति भावकरणयोः प्रमाणशब्दस्य सामर्थ्यात्‌ । 


[ विप्राः प्रमाणमित्यस्यौपचारिकत्वात्‌, न प्रमाणत्रैविध्याशङ्का | 


यद्यपि ल्युट्‌ भावकरणयोरिवाधिकरणेऽपि स्मर्यते । तथाऽपि प्रमाणशब्दस्याभिधानाभावान्न तत्र वृक्तिः । 
कृत्तद्वितसमासानामभिधानाधीनत्वात्‌ । नन्वस्ति “विप्राः प्रमाणम्‌" इत्यधिकरणेऽपि प्रयोगः । मैवम्‌ । विप्राणा प्रमायां 
स्वातन्त्येण कर्तृणामधिकरणत्वाभावात्‌। नहि क्रियाधारोऽधि-करणम्‌। किन्नाम । कर्तृकर्मणोः क्रियाश्रययो धारणक्रियां 
प्रति य आधारः, तत्‌ कारकम्‌ । तस्मात्‌ तदीयविज्ञानस्य वाक्यस्य वा प्रामाण्याद्‌ विप्राः प्रमाणमित्युपचर्यते । 


[ प्रामाण्यं ज्ञाने मुख्यम्‌, अनुप्रमाणेषु च वेदे मुख्यम्‌, तदन्यत्रामुख्यम्‌ | 


यदितर्हिं विज्ञानं तत्करणं च प्रमाणं द्रयमपि, तत्रोभयत्र याथार्थ्यापरपर्यायं प्रामाण्यं किमेक प्रकारं वर्तते, 
उतानेकप्रकारम्‌ ? आद्ये विज्ञानं केवलप्रमाणम्‌, प्रत्यक्षानुमानागमलक्षणं तत्करणमनुप्रमाण -मिति सिद्धान्तविरोधापातः। 
द्वितीये लक्षणस्यानुपपत्तिः । प्रकारद्रयस्यान्योन्यस्मिन्नवर्तनेनाव्याप्तत्वा - दित्यत आह - तदिति । 


1 तन्मुख्यं ज्ञानशब्दयोः । 
करणभूतयोः प्रत्यक्षानुमानयोस्त्वमुख्यमिति रोषः । एतच्च स्फुटीकरिष्यते । (४८८) 


[ यथाशब्दः पदार्थानतिक्रमवाची, अर्थशब्दः ज्ञेयवाची | 


स्यादेतत्‌ । यदि याथार्थ्यं प्रमाणलक्षणं स्यात्‌। नच तत्‌ सम्भवति, अतिव्याप्तेः । तथाहि - योग्यता, वीप्सा, 
पदार्थानतिवृत्तिः, सादृश्यं चेति यथाशब्दार्थाः । अर्थशरब्दश्चाभिधेवधनवस्तुप्रयो -जननिवृत्तिषु वर्तते । तत्र सादृश्यार्थस्य 
यथाशब्दस्य तावदत्र न परिग्रहः । *'यथाऽसादृ्ये ' * इत्यव्ययी -भावविधाने विशेषणात्‌ । समासान्तरस्य 
चासामर्थ्यादिग्रतिहतत्वात्‌ । अत एव यथार्थानुभवः प्रमेत्यत्र कि याथा््यमर्थसादुर्यमित्यादिः कस्यचित्‌ प्रश्रोऽनुपपन्नः। 
नापि योग्यतावीप्सार्थस्य । वाक्यशेषा-भावेनार्थयोग्यतायाऽर्थानां वीप्साया वा प्रामाण्यापत्तेः। तस्मात्‌ 

पदार्थानतिवृक्त्यर्थस्येदं ग्रहणम्‌ । अर्थशब्दस्याभिधेयवाचिनो ग्रहणेऽव्यापिप्रसङ्ात्‌, विषयापरपर्यायवस्तुवचनस्यैव ग्रहणम 
तथाचार्थं विषयं नातिवर्तते न व्यभिचरति यत्‌ तत्‌ प्रमाणमित्युक्तं स्यात्‌ । एतच्च सकर्मकक्रियामात्रेऽस्ति । नहि गमनं 
गम्यमतिवर्तते, नापि छिदा छद्यम्‌। यदेव हि गत्यादिना प्राप्यम्‌, तदेव गम्यादि । ततो नेदं लक्षणमित्यत आह - 
अर्थत्वमिति। 


अर्थत्वमर्यतेव स्यान्न क्रियार्थषु सा मता || २९।। 
अर्यतेव ज्ञेयतेवार्थत्वमर्थशब्दप्रवृत्तिनिमित्तमस्माकं विवक्षितं स्यात्‌ । नतु विषयत्वमित्यर्थः । 


एतदुक्तं भवति - यथाशब्दस्य पदार्थानतिवृत्तिवाचित्वमङ्गीकृतमेव । अर्थशब्दस्तु न विषयपर्यायो गृहाते, किन्तु 
ज्ञेयवाची । यद्यपि न तत्र तस्य रूढिः, तथाऽप्यर्यत इत्यर्थ इति व्युत्पत्या तद्राचिता अस्त्येव । अर्तेरौणादिकस्य थनूप्रत्ययस्य 
प्रसिद्धत्वात्‌ । गत्यर्थानां च ज्ञानार्थत्वादिति । 


नन्वर्यतेति कथम्‌ । “अर्यः स्वामिवैश्ययोः ' इति विोषणात्‌ । मैवम्‌ । स्वामित्वोपचारात्‌। अर्थो हि ज्ञानाद्यपेक्षया 
प्रधानं विवक्ष्यते । किमतो यद्येवं ज्ञेयतैवार्थत्वमित्यत आह - नेति । क्रियार्थेषु क्रियाविषयेषु । सा अर्यता । तदभावाच्च 
न यथार्थता क्रियास्विति नातिव्यापकं प्रमाणलक्षणमिति रोषः । 


[ ज्ञेयमनतिक्रम्य वर्तमानत्वस्य गमनादावतिव्याध्तिमाशङ्खय परिहारकथनम्‌ ] 


नन्वेतावताऽपि नातिव्याप्षिपरिहारः। गमनादीनामपि ज्ञेयानतिवृक्तित्वात्‌। नहि तद्विषयो ग्रामादिः सर्वथा न ज्ञेय 
इति शक्यते वक्तुम्‌ । तदत्यन्ताभावप्रसङ्ादिति । मैवम्‌ । यथा हि "पितरि साधुः "मातरि साधुः" इतिवाक्यं 
यत्किञ्चित्पित्रादौ साधुत्वेन न पर्यवस्यति, किन्तु स्वीये पित्रादौ । तत्‌ कस्य हेतो: ? पित्रादिशब्दानां सम्बन्धिशब्दत्वात्‌ । 
सम्बन्धिशब्दानां हष महिमा । अन्यथा पितुर्धन -मुपादद्यादित्यादौ बहुविप्लवः स्यात्‌ । सतिचैवं शब्दमहिमानमनादृत्य 
प्रत्यवतिष्ठमानश्छलवादितया जीयेत । तथा प्रकृतेऽपि ज्ञेयशब्दस्य सम्बन्धिशब्दत्वात्‌ स्वज्ेयं नातिवर्तते यत्‌ तत्‌ 
प्रमाणमित्युक्तं स्यात्‌। नच गमनेनोपाधिना गमनेन वा निमित्तेन ग्रामो ज्ञेयः । येन तमनतिक्रम्य वर्तमानं गमनं यथार्थं 
स्यात्‌ । किन्तु गम्य एव । तत्‌ कथमतिव्यापिः ? भवति च घटादिज्ञानतत्करणाभ्यामुपाधिनिमित्ताभ्यां ज्ञेय इति। 
तदिदमुक्तम्‌ - क्रियार्थेषु सा न मता शब्दार्थतत्वविदुषामिति । 


ननु तथाऽप्यन्योन्याश्रयत्वम्‌, आत्माश्रयत्वं वा । स्वशब्देन प्रमाणस्याभिधानादिति चेत्‌, न । ज्ञानतत्करणमात्रोपादानेन 
लक्षणस्य व्याख्यातत्वात्‌ । स्वगुणग्राहकमिन्दरियं श्रोत्रमित्यत्र यथेति । 


[ ज्ञेयाव्यभिचारित्वपरिष्कारः | 


ननु किमिदं प्रमाणस्य ज्ञेयाव्यभिचारित्वं नाम ? कि प्रमेयव्याप्यत्वम्‌, किवा यावत्प्रमेयगोचर -त्वम्‌ ? आद्येऽपि 
व्यापिः कि देशतः, किंवा कालतः ? न प्रथमः, प्रमाणासमानदेशार्थविषय-प्रमाणेष्वव्यापेः । न द्वितीयः, 
अतीतादिविषयप्रमाणाव्याप्तेः । नान्त्यः, असर्व्ञज्ञानानां तत्करणानां वाऽप्रामाण्यप्रसङ्गादिति। 


मेवम्‌ । अद्र तागमादेस्तत्वावेदकत्वलक्षणं प्रामाण्यमभ्युपगच्छता परेणाप्यस्यार्थस्य निर्वक्त-व्यत्वात्‌ । 
परेणाद्गीकृतमुपादायास्माभिर्व्यवहियते, नतु किमपि लक्षणं व्यवस्थाप्यत इति चेत्‌, न । स्वप्रतिपत्ताववश्याश्रयणीयत्वाद्‌ 
व्यवस्थायाः । नहि स्वप्रकाशं तत्वमित्येतावता विना वेदान्ता-धिगमं तदधिगमः शक्योऽङ्ीकर्तम्‌ । 


अथाऽवेदितस्य सत्त्वं तत्वावेदकत्वमिति निर्ब्रूयात्‌, तदा विभ्रमेऽतिव्यािः स्यात्‌ । तत्राप्या - वेदितस्येदमाकारस्य 
सत्त्वात्‌ । अथ यावदावेदितस्य सत्त्वं तत्वावेदकत्वं सदेकगोचरत्वमिति यावदिति वदेत्‌, तदेवास्माकमपि याथार्थ्यमिति 
वदामः। 

नन्वेवमपि भ्रमेऽतिव्यािः । नहीदमंशो वा, रजतत्वादिजातिर्वा, तत्सम्बन्धः समवायो वा, तत्तादात्म्यं वा न सत्‌। 
अन्यत्र सत्त्वेऽप्यत्रासदिति चेत्‌, नहि देवदत्तो गृहेऽसतचित्यसन्नेव । नचायमस्त्य -स्माकं प्रसङ्ः। अधिष्ठानेतरस्य 
सर्वस्यानिर्वचनीयतयाऽङ्गीकारादिति । मैवम्‌ । अस्माभिरपि तस्य अत्यन्तासत्छस्वीकारात्‌। 


अथ मतम्‌-- किं विषयसत्वं तदानीमभिमतम्‌, उत पूर्वम्‌, अथ पश्चात्‌, यद्रा सर्वदा, अथवा यदाकदाचित्‌, यदिवा 
यद्‌ यदेशकालयोर्यथाप्रतीतं तस्य तदेशकालयोस्तथात्वेन ? नाऽद्यः, अती -तानागतविषयप्रमाणाव्यापनात्‌ । न द्वितीयः, 
वर्तमानानागतविषयाव्याप्ेः । पाकरक्तेऽपि घटे नील प्रतीतौ विभागोत्तरकालं संयुक्तप्रत्यये वाऽतिव्याप्तेश्च । न तृतीयः, 
अतीतादिविषयाव्यापेः । भाविपाकजरागे कुम्भे श्यामेऽपि रक्तपित्तिना रक्तताप्रतिभासेऽतिव्यापतेश्च । न चतुर्थः, अनित्य- 
विषयाव्याप्तेः। न पथमः, पूर्वोक्तविभ्रमेऽतिव्याप्तेः। नापि षष्ठः, देशकालप्रमाणाव्यापेः। नहि 
देशकालयोर्देशकालान्तरमस्तीति । 


मैवम्‌ । देशकालयोरपि स्वसम्बन्धेन निरूपणस्य वक्ष्यमाणत्वात्‌ । यद्रा यद्‌ यथाभूतं प्रतीतम्‌, तस्य तथाभूतस्य 
सत्त्व मित्युक्त एव नातिप्रसङ्ः । देशकालयोरपि विशेषणान्तरवत्‌ यथाभूतमित्यनेनैव गृहीतत्वात्‌ । 
विशेषानुक्तेरुक्तदोषाप्रसक्तेश्च । 


[ केवलप्रमाणलक्षणस्यासम्भवशङ्कापरिहारः | 


तथाऽपि निश्चायकाभावेनासम्भवीदं लक्षणम्‌ । तथाहि ~ ज्ञानयाथार्थ्यं किमदुष्टकरणजन्यत्वेन अवधारणीयम्‌, उत 
दुष्टकरणाजन्यत्वेन, अथ प्रवृत्तिसामर्थ्येन, यद्रा ज्ञानान्तरसंवादेन, किवा विसंवादा- भावेन ? नाऽद्यः, तस्यापि 
दुरवधारणत्वात्‌ । ज्ञानयाथार्थ्येन तदनुमाने चेतरेतराश्रयत्वापत्तेः । नित्यज्ञानेषु तदभावाच्च । न द्वितीयः, 
अशक्यावधारणत्वात्‌। न तृतीयः, सर्वत्र तदभावात्‌। न चतुर्थः, सुखादि ज्ञाने तदभावात्‌ । ज्ञानमात्रसंवादाङ्ीकारे च 
धारावाहिकविभ्रमेऽपि तद्ग्रहापत्तिः। यथार्थज्ञान-संवादाभ्युपगमे तु तत्तद्याथार्थ्यावधारणेनानवस्था । न पञ्चमः, 
असञ्जातवबाधभ्रमेष्वपि तदापातात्‌ । पुरुषदेशकालविकल्पानुपपत्तश्चेति । मैवम्‌ । तथासति वेदान्तजनितविज्ञानस्यापि 
याथार्थ्यानवधार-णप्रसङ्गात्‌ । विषयसत्यत्वात्‌ तदवधारणमिति चेत्‌, तदेव कथम्‌? ज्ञानसामर्थ्यादिति चेत्‌, कि ज्ञानमा- 
त्रस्य सामर्थ्यम्‌, उत यथार्थतया निश्चितस्य ? आद्ये शुक्तिरजतादेरपि सत्यतापत्तिः । द्वितीयेऽपि किमे- तस्यैव ज्ञानस्य, 
उत ज्ञानान्तरस्य ? न प्रथमः, परस्पराश्रयप्रसङ्गात्‌ । न द्वितीयः, अनवस्थाद्यापातात्‌। 

अथ मन्येत स्वत एव विज्ञानानां प्रामाण्यग्रह: बाधेन क्रचिदपोद्यते । नच ब्रहाज्ञानस्य बाधः सम्भवति । यथाशक्ति 
परीक्षायामपि तददर्शनात्‌ । निर्मूलशङ्कायाश्च अनुदयात्‌ । निरवधिकस्य निःसाक्षिकस्य बाधस्यादर्शनात्‌ । अवध्यादिस्वीको 
च तस्यैव ब्रह्मत्वे बाधितुमशक्यत्वादिति । तदेतत्‌ समानमस्मन्मतेऽपि । विवृतश्चायमर्थस्तत्रतत्रेत्युपपन्नं याथार्थ्यस्य 
प्रमाणलक्षणत्वमिति। 


[ ज्ञानापेश्षया वेदे प्रामण्यममुख्यम्‌ | 


ˆ "तन्मुख्यं ज्ञानशब्दयोः" इति न युक्तम्‌ । तथासति ज्ञानवच्छन्दस्यापि केवलत्वापत्तेरित्याशङ्कां सोपपत्तिकं 
परिहरति - ज्ञानार्थं इति। 


ज्ञानार्थ ज्ञेयता मुख्या शब्दार्थ तदनन्तरम्‌ । 


यस्माज्ज्ञाना्थे ज्ञानविषये ज्ञेयता मुख्या, शब्दार्थ शब्दविषये तदनन्तरं ज्ञेयताऽमुख्येति यावत्‌ । तस्माज्ज्ञान एव 
याथार्थ्यलक्षणं प्रामाण्यं मुख्यम्‌, शब्दे त्वमुख्यम्‌। तथाच न तस्य केवलत्वापत्ति-रित्यर्थः । ज्ञानार्थष्वर्यता मुख्येति 
प्रकृतत्वाद्‌ वक्तव्येऽर्यताऽपि गतिकर्मसु विद्यत इति गतावतिव्या्िः तदवस्थेत्याशङ्कानिरासाय ज्ञेयतेत्यर्यताव्याख्यान 


कृतम्‌ । 


६.६४ 


इदमुक्तं भवति - न ज्ञानसमकक्षतया शब्दे याथार्थ्यं मुख्यम्‌, किन्तु करणत्रयापेक्षया । ज्ञान एव मुख्यं याथार्थ्यं 
करणेष्वपि निर्धारणायां शब्दे मुख्यम्‌ । तदेते परममुख्यमुख्ये एकीकृत्य तन्मुख्यं ज्ञानशब्दयोरित्युक्तमिति । 


[ प्रमाणानां मुख्यामुख्यत्वन्यवस्थापकोक्तिः ] 


यद्रा तन्मुख्यं ज्ञानशब्दयोरित्यत्रैवायमर्थो व्याख्यातव्यः । तथाहि - तद्‌ याथार्थ्यं ज्ञाने मुख्यं करणेषु त्वमुख्यम्‌ । 
करणेष्वपि किमेकप्रकारमनेक प्रकारं वेति जिज्ञासायां शब्दे मुख्यं प्रत्यक्षानु - मानयोरमुख्यमित्युक्तम्‌। अत्रच शब्दशब्देन 
वेदमेवाधिकुरुते भगवान्‌ मुनिः । तन्मुख्यताकथनस्यैव मीमांसोपयोगित्वात्‌ । अन्यथा व्यर्थाया जिज्ञासायास्तत्परिहस्य 
चासङ्तिप्रसङ्गात्‌। यद्यपि ज्ञान-शब्दशब्दौ द्रन्द्रनिर्दिष्टौ, तथाऽपि बुद्ध्या विविच्य व्याख्यानमेतदिति । तत्र कथ ज्ञाने 
यथार्थत्वं मुख्यं करणेष्वमुख्यमित्यत आह ~ ज्ञानार्थं इति । शब्द इत्युपलक्षणम्‌ । प्रत्यक्षानुमानयोरपीति द्रष्टव्यम्‌ । 
व्याख्यानं तु पूर्ववत्‌ । शब्दस्य स्वशब्देनोपादानं तु पूर्वत्र ज्ञानसमकक्षतया प्रतीतिं वारयितुमिति । 


ज्ञाने मुख्यं याथार्थ्यम्‌, करणेष्वमुख्यम्‌, तत्रापि शब्दे मुख्यमित्युक्तम्‌ । तत्र ज्ञानकरणयो यां थार्थ्यस्य 
मुख्यत्वामुख्यत्वोपपादनाय तद्विषययोज्ञेयतायां मुख्यामुख्यत्वे हेतुतयोक्ते । तदुपपादनार्थमाह - यथार्थेति । 


यथार्थज्ञानजनका यथार्था युक्तयः स्मृताः । 


सोपस्कराणि वाक्यानि भवन्ति । तेन ज्ञानं साक्षाद्‌ यथार्थमित्यादौ पठितव्यम्‌ । बहुवचनमाद्य्थ । युक्त्यादय इत्यर्थः। 
तेन जनका इत्युपपन्नम्‌। अनव्यायीभावस्य क्लीबान्ययत्वं छन्दस्तुल्यत्वेनाना -श्रित्य यथार्था इत्युक्तम्‌, कथञ्चिद्‌ 
बहूव्रीहितामाश्रित्य वा । यद्रा भावप्रधानाद्‌ यथार्थशब्दान्मत्वर्थ अर्शंआदित्वादच्‌ । याथार्योपिता इत्यर्थः । 


तदयमर्थः ~ ज्ञानमेव हि विषयस्य ज्ञेयस्य ज्ञेयतायां साक्षादुपाधिर्भवति । ज्ञातताया निराकरिष्य -माणत्वात्‌। 
(४९५,९९४) अतस्तद्विषयस्यैव ज्ञेयत्वं मुख्यमिति ज्ञानस्यैव मुख्यतो याथार्थ्यम्‌ । युक्त्यादिकरणानि तु विषयस्य 
ज्ञेयतायामुपाधिभूतं ज्ञानं जनयन्तीति तद्विषयस्य ज्ञेयत्वममुख्यम्‌ । तत एव तेषां याथार्थ्यमप्यमुख्यमिति । 


अत्र यथार्थज्ञानजनका यथार्थाः" इत्युक्तिस्तु परमसाध्यमपि सूचयितुम्‌ । युक्तेरमुख्यतायामादि-त्वेन ग्रहणं 
त्रिष्वप्यपकर्षसूचनार्थम्‌ । आगमयुक्त्योरुत्कर्षापकर्षौ तत्रतत्र समर्थिताविति नेहोक्तम्‌। 
[ अनुप्रमाणोदेशः | 
किमतो यद्येवं ज्ञानस्य याथार्थ्यं मुख्यं प्रत्यक्षादिकरणानां चामुख्यमित्यत आह - अनु- प्रमाणमिति । 
अनुप्रमाणमेतानि हाक्षयुक्तिवचांस्यतः || २२॥। 


अत्रापि ज्ञानं केवलप्रमाणमिति प्रथमं पठितव्यम्‌ । हि यस्मादेवमत इति सम्बन्धः । अनुप्रमाण -मित्येकवचनं 
बहुवचनार्थ । ““सुपां सु लुक्‌ - ' इति स्मरणात्‌। अथवाऽक्षयुक्तिवचांसीति द्रन्द्रनिदिं-ष्टानामपि बुद्ध्या विवेकेन 
प्रत्येकमनुप्रमाणमिति सम्बन्धः । यद्राऽनुप्रमाणानुवादेनाक्षादित्वकथन-मत्रेति न दोषः । अवान्तरव्यापारमविवक्ित्वा 
करणधर्मिण एव विवक्षयाऽक्षेत्यक्तम्‌। अन्यथा प्रत्यक्षमिति वक्तव्यम्‌ । वच इत्यागमोपलक्षणम्‌ । 


[ लक्षणस्यान्यापिपरिहारः ] 


नचेवमप्यव्यापिर्लंक्षणस्येति वाच्यम्‌ । ज्ञानमेव यथार्थम्‌, करणानि तु तजनकतया तथोपचर्यन्त इत्यङ्गीकारे हि सा 
स्यात्‌ । नचैवम्‌ । यथावस्थितार्थविषयित्वस्यो भयत्रापि साम्यात्‌ । ज्ञानविषय एव हि करणानां विषयः । नहि 
कमप्यविषयीकुर्वन्त्येव तानि ज्ञानं जनयन्ति, नाप्यन्यविषयाणि, अति- प्रसङ्गात्‌ । केवलं विषयस्य ज्ञेयतां ज्ञानमुपाधितया 
करणानि तु तजनकतया सम्पादयन्तीत्येतावन्तं विशेषमाभ्चित्य केवलानुप्रमाणभेदः समर्थिंतः। 

यदिचैतावताऽप्यव्याप्तिदोषः, तदा सर्वत्रापि यत्कि -िद्रैलक्षणस्य वक्तु शक्यत्वादतिप्रसङ्ः स्यादिति । 
[ लक्ष्यसङ्रहः | 
अयमत्र समुदायार्थः - यथार्थं प्रमाणम्‌ । तद्‌ द्विविधम्‌ - केवलम्‌, अनुप्रमाणं च । तत्र यथार्थज्ञानं केवलम्‌ । 
तत्साधनमनुप्रमाणम्‌। केवलमपि द्विविधम्‌ । चेतन्यं वृत्तिरूपं चेति । चैतन्यमपि त्रिविधम्‌ । उत्तममध्यमाधमभेदात्‌ तत्रोत्तमं 


यथार्थमेव । मध्यमं मिश्रम्‌ । अधममयथार्थमेव । द्वितीयमपि केवलं प्रत्यक्षानुमानागमजभेदात्‌ त्रिविधमेवेति । अनुप्रमाणर्ग् ` 
प्रत्यक्षानुमानागमभेदात्‌ त्रिविधमेवेति । 


[ लक्षणस्यातिन्याप्तिपरिहारः ] 


ननु तथाऽपि काकतालीयेऽतिव्याप्षिरपरिहार्या । तथाहि - पाणौ पथ वराटकान्‌ पिधाय कश्चित्‌ कञ्चित्‌ पृच्छति 
मम करे कति वराटका इति । स च पृष्टोऽजाकृपाणीयन्यायेनाऽह पथ्येति । तदेतत्‌ प्र्टर्वक्तुश्च ज्ञानं यथार्थमिति प्रमाणं 
प्रसज्यते । नच निःसाधनं तदुत्पन्नमिति तत्साधनस्यापि प्रमाण -त्वापातः । यादूच्छिकसंवादिलिङ्गविभ्रमादिष्वप्येवं प्रसङ्गो 
दुर्वार इति । 


मेवम्‌ । वक्तुर्ञानस्य संशयत्वेनाप्रसङ्ात्‌। तत्रच पाक्षिकल्यवहारस्तु वैयात्यनिबन्धनः । न स्वज्ञान -निबन्धनः । अन्यथा 
विप्रलम्भकस्यापि तादशानिश्चयापत्तौ विपर्यस्ताविशेषप्रसङ्ात्‌ । एतेनाऽहार्य - निश्चरयकल्पनमप्यपास्तम्‌ । प्र्टुस्तुप्रागृर्ध्वं 
च ज्ञानं प्रमाणमेव । तन्मूलं च प्रत्यक्षम्‌ । वाक्यजनितमपि पार्श्स्थादेरविज्ञानमेवमेव । वाक्यं तु यादूच्छिकसंवादि। 


यादूच्छिकसंवादिलिङ्गविभ्रमवाक्याभासजन्यस्य केवलप्रमाणत्वेऽपि न तयोः प्रामाण्यम्‌ । तथा -हि - न तावत्‌ तत्र 
बाष्पस्य, बाष्पतया विज्ञातस्य वा यथार्थज्ञानसाधनत्वं वक्तु शक्यम्‌ । नापि धूमस्य, असतः साधनत्वायोगात्‌ । 
सत्तवेऽप्यपरामृष्टत्वात्‌ । ततो धूमत्वेन ज्ञातस्य बाष्पस्य, बाष्प - विषयस्य धूमविभ्रमस्य वेति वक्तव्यम्‌ । नच तत्‌ सम्भवति। 
तजातीयस्य सर्वत्र यथार्थज्ञानजनकत्वा-भावात्‌ । तथाविधस्यैव साधनत्वेनास्माभिविंवकषितत्वात्‌ । 
तथासत्यकारणकार्योत्पत्तिरापन्नेति चेत्‌, न । लिङ्गविभ्रमस्य लौकिक करणत्वेऽपि पारिभाषिकसाधनत्वाभावस्योक्तत्वात्‌। 


वाक्याभासस्यापि प्रामाण्यप्रसङ्ोऽनेन निरस्तः । तस्य प्रामाण्यप्रसङेऽपि न काचिदस्माकं क्षतिः| नहि 
तारकिंकाणामिवास्माकमाप्तोक्ततया प्रामाण्यानुमानादिकमस्ति। 


यद्रा निर्दँषतया साधनं विशिष्यते । निर्दोषता च लिङ्ज्ञानादेर्यथार्थत्वादिलक्षणा व्याख्येया । तथात्वे निर्दोषं 
ज्ञानसाधनमनुप्रमाणमित्येवास्तु । कृतं यथार्थेति ज्ञानविशेषणेनेति चेत्‌, न । तत्फलितार्थस्यैव निरदोषिग्रहणेन वर्णितवात्‌। 
निर्दोषकरणजं ज्ञानं याथार्थ्य न व्यभिचरतीति स्वरूप- कथनं वा तदिति । 


[ लक्षणान्तरप्चनस्य स्मृत्यनुवादप्रामाण्यसङ्गहार्थत्वम्‌ | 
ननु दर्शनान्तरोक्ते लक्षणे सति किमपूर्वनिमणिनेत्यत आह ~ प्रामाण्यमिति। 


प्रामाण्यं नानुवादस्य स्मृतेरपि विहीयते । 
याथार्थ्यमेव प्रामाण्यशब्दार्थो यद्‌ विवक्षितः || २३।। 


यद्‌ यदा याथार्थ्यमेव प्रामाण्यब्दार्थो विवक्षितो भवति, तदैव यथार्थयोः स्मृत्यनुवादयोः प्रामाण्यं न हीयते । 
दर्शनान्तरोक्तलक्षणकक्षीकारे तु, तैः स्वलक्षणस्याव्यापकतयाऽङ्गीकृतत्वात्‌, स्मृत्यादौ तदभावात्‌ प्रामाण्याभाव एव 
प्रसज्यत इति युक्तं तदनादरेण लक्षणान्तरनिर्माणमिति । 


[ मीमांसक -प्रभाकर-तार्किक-बौद्ध-जैनोक्तप्रमाणलक्षणनिरासः | 

तथाहि - †*अनधिगतार्थगन्त्‌ प्रमाणम्‌!” इति मीमांसका क्तस्य लक्षणस्य स्मृत्यादावभावः स्फुटः। 
तस्याधिगतगोचरत्वात्‌। "अनुभूतिः प्रमाणम्‌ ' इतिप्रभाकरोक्तं लक्षणमपि न तत्रास्ति । स्मृतिव्यतिरिक्तं ज्ञानमनुभूतिरिति 
निर्वचनात्‌ । तथा  प्रमाव्याप्तं प्रमाणम्‌ ', ˆ प्रमाकरणं प्रमणम्‌'' इति नैयायिकोक्तमपि । तैरपि “यथार्थानुभवः प्रमा" ' 
इति व्याख्यातत्वात्‌ । अत एव ““प्रमासामग्री प्रमाणम्‌ ' इति निरस्तम्‌ । ““अविसंवादिविज्ञानं प्रमाणम्‌'* इति 
सौगतोक्तमपि । तदभिप्रेतस्य अर्थ -जत्वादेरविसंवादस्य अभावात्‌ स्मृत्यादेरव्यापकम्‌ । ““स्वापूर्वार्थव्यवसायात्मकं ज्ञनं 


प्रमाणम्‌" इति जैनोक्तमपि न स्मृत्यादौ वर्तते । तस्यापूर्वार्थविषयत्वाभावात्‌। 


[ स्मतेरप्रमाण्यशङ्का | 


ननु स्मृतिरपूर्वार्थविषया, तदित्यु्ेखात्‌। तस्य चानुभवेनाविषयीकरणादिति चेत्‌, न । तथासति अपूर्वग्रहणस्य 
व्यवच्छेद्याभावप्रसङ्गात्‌। धारावाहिकं तद््यवच्छेद्यमिति चेत्‌, न । अनेकान्ततावादे पदार्थानां क्षणिकत्वस्याङ्गीकृतत्वेन 
धारावाहिकविभ्रमेऽप्येवमपूर्वार्थताभ्युपगमसौलभ्यात्‌। मा भूद्‌ वाऽत्र स्मृतिप्रामाण्यहानिरदोषः, धारावाहिके तु 
तद्धानिरवर्जनीया । तदपि स्मृत्यनुवादपदाभ्यामुप- लक्ष्यत इति । 


ननु भवत्पक्षेऽपि स्मृतेः प्रामाण्यं हीयत एव । तस्या याथार्थ्याभावात्‌। नहि यादृशो ऽर्थः स्मर्यते यदा, तादु एवासौ 
तदा । पूर्वावस्थाया वर्तमाने निवृत्तत्वात्‌ । अनिवृत्तौ हि पूर्वतैव न स्यात्‌ । नच निवृत्तपूर्वावस्थातयैव तमर्थ सृतिरालम्बते । 
पूर्वावस्थानिवृत्तावनुभवाप्रवृत्तेः। 


ननु समानविषयत्वेऽपि स्मृत्यनुभवयोरनुभवो यथार्थो नतु स्मृतिरिति कुत एतत्‌? अनुभवकाले तस्यार्थस्य तादवस्थ्यात्‌। 
स्मुतिकाले त्वतादवस्थ्यात्‌। 


ननु पूर्वं तावत्‌ तदवस्थ एवासावासीदेतावतेव ज्ञानमस्तु यथार्थम्‌ । न । पाकरक्तेऽपि श्यामताप्रत्ययस्ययथार्थत्वप्रसङ्गात्‌ । 
नन्वतीतश्यामताप्रत्ययस्तत्र यथार्थं एव । सत्यम्‌ । तद्विषयस्य तदानीमेव तदवस्थ -त्वात्‌। नतु स्मर्यमाणावस्थस्तदानीं 
तदवस्थः । तस्मात्‌ स्मृतिरयथार्थेव । 


[ नैयायिकवैशेषिकैः स्मृतेः प्रामाण्यस्याङ्गीकृतत्वप्रदर्शनम्‌ | 


मैवम्‌ । अपसिद्धान्तापातात्‌ । तथाहि - ""उपलब्धिहेतुः प्रमाणम्‌" * इत्यत्र संशयादावतिव्यापि -माशङ्क्य 
प्रकृ तयाथार्थ्ये नोपलब्धिर्विंशेषिता । तस्यापि स्मृतिहे तावतिव्याप्तिमाशङ्क्यो पलब्धिशन्दः अनुभववचनो न 
ज्ञानसामान्यवचन इत्युक्तं वाचस्पतिना । तेन ज्ञायते तेनाभ्युपगतं स्मृतेर्याथार्थ्यमिति । अन्यथा याथार्थ्येन स्मृतौ व्यावृत्तायां 
पुनर्न शङ्केत । शङ्कमानो वा तमेव परिहारमनतिदिशन्नुपलब्धिपद-मनुभूतिपरतया न व्याकुर्यात्‌। “यथार्थानुभवः प्रमा" 
“सम्यगनुभवसाधनं प्रमाणम्‌ '' इत्यादीनि न्याय -विदां वचनान्यपीममेवार्थमवगमयन्ति । अन्यथा क्रयङ्विकलत्वात्‌ 
स्मुतेरनुभवपदल्यावर्त्यता न स्यात्‌। काणादैरपि प्रत्यक्षलैङ्किकस्मृत्यार्षभेदेन विद्याचातुर्विध्यमङ्गीकुर्बाणैर्यथार्थत्वं 
स्मुतेरङ्धीकृतम्‌। 


[ स्मृतेः अप्रामाण्यनिरासः | 


यदपि न हि यदा यादाः" इत्यादि, तदनेन किमुक्तं भवति ? स्मरणकालेऽर्थस्य तदवस्थत्वा-भावादयाथार््व स्मृतेरिति 
वा, पूर्वावस्थानिवृत्तेरविषयीकरणादिति वा, अनिवृत्तपूर्वांवस्थत्वेन विषयीकरणादिति वा? 
आद्ये ऽतीतानागतविषयानु मानागमप्रामाण्यप्रच्युतिः। अतीतादिविषयस्य तदानीमसत््वात्‌ । द्वितीये 
सर्वप्रमाणाप्रामाण्यप्रसङ्ः । कस्यापि सर्वात्मनः विषयीकरणाभावात्‌ । तृतीये त्वसिद्धिः । नह्यनिवृत्ततदवस्थोऽसाविति 
स्मृतिरालम्बते, किन्तु तदाऽसौ तादु इति । तद - वस्थानिवृक्त्यनिवृच्योस्तूदासीनैव । 


नन्वनुभवेन "तदाऽसौ तादृशः" इत्यविषयीकृतं तथा विषयीकुर्बाणाः कथं याथार्थ्यं लभन्त इति चेत्‌, न । स्यादिदं 

यदानुभवानुसारित्वं याथार्थ्यमिति वदामः । अर्थानुसारित्वं तु तथेत्युक्तम्‌ । अनुभवेऽन्याकारे कुतस्त्योऽयं स्मृतेरन्याकार 
इति चेत्‌, किमयं नास्तीत्यभिमानः, उत निरहेतुक इति वा, यद्रा प्रश्रमात्रम्‌ ? नाऽद्यः, साकषिसिद्धत्वात्‌। न द्वितीयः, 
व्याघातात्‌ । तृतीयेऽनुभवस्यापि कुतस्त्यः ? स्वहेतुसमासादित इति चेत्‌, तुल्यम्‌ । यदिच संस्कारमात्रजन्यता स्मृतेः 
स्यात्‌, स्यात्‌ तदा कथिद्‌ वैसादृश्यानुपपत्तिः । मानसं तद्धि विज्ञानमिति वक्ष्यते । (५३९) तस्माद्‌ वैयात्यमात्र- निमित्तं 
स्मृतियाथार्थ्यनिराकरणम्‌। तथाच स्मृत्यनुवादप्रामाण्यसङ्कहाय लक्षणान्तररचनमिति सूक्तम्‌ । 


ननुच सङ्ाह्यस्य सङ्कहो गुणः, नत्वसङ्ाहास्यापि । किन्नाम । अतिव्याप्त्या दोष एव । नच स्मृत्यादि लक्षणसङ्गाहाम्‌ । 
प्रामाण्याभवादिति चेत्‌, तत्‌ किं स्मृत्यादिप्रामाण्यं साधकप्रमाणाभावा-च्राद्धीकार्यम्‌, उत बाधकसद्भावात्‌ ? नाऽद्यः, 
लोकव्यवहारस्य सत्वात्‌ । यथाथंज्ञानतत्साधने हि प्रमाणतया लोको व्यवहरति। नह्यस्ति 
प्रत्यक्षादिप्रामाण्यसाधकमन्य्लोकल्यवहारात्‌। 


ननु प्रमाणाभियुक्तानां कणभक्षाक्षपादादीनां तत्र प्रामाण्यव्यवहारो नास्तीति चेत्‌, न । “स्मृतिः प्रत्यक्षमेतिहयम्‌'' 
इत्यादिश्रुतिस्मृतिसिद्धार्थमनङ्गीकुर्वतामाप्तत्वस्यासिद्धेः । 


स्मृतिः षौरुषेयो ग्रन्थ इति चेत्‌, किमत्रायमखण्डवृत्तिः शब्दः, किवा यौगिकः ? नाऽद्यः, कृदन्ततायाः 
स्पष्टावभासत्वात्‌। न द्वितीयः, अव्याप्त्यतिन्याप्िभ्यां योगानुपपत्तेः । तस्मान्मन्वादि-स्मरणमूलत्वात्‌ स्मृतिरित्युपचारो 
ग्राह्यः । ते हि श्रुत्यादीनाऽनुभूतमर्थ स्मृत्वा तत्प्रतिपादकं ग्रन्थमार-चयन्ति । व्यासादिग्रणीतेषु तत्सादुर्यात्‌ प्रयोगः । 
नच मुख्ये बाधकमन्तरेणोपचारो लभ्यते । 


सन्तु वाऽक्षचरणादयोऽप्याप्ताः । तथाऽपि तत्तक्रयवहाराभावमात्रेण स्मृत्यादिग्रामाण्यानभ्युप-गमोऽयुक्तः । नहि तैः 
प्रतिव्यक्ति पदार्था निरूपिताः । तथाऽप्युक्तलक्षणैः सङ्गृहीता इति चेत्‌, तुल्यं स्मृत्यादेरपि । प्रत्यक्षाद्यन्तर्भावस्य 
सुवचत्वात्‌। 


अपिच स्मृत्यादिकं प्रमाणपदवाच्यम्‌, यथार्थत्वात्‌ ; प्रत्यक्षवत्‌ । नचानुभवत्वमुपाधिः । सम -व्याप्तिपक्षे संशयादौ 
व्याप्तिभङ्ात्‌ । विषमव्यापिपक्षेऽपि करणरूपे प्रत्यक्षे साध्याव्यापकत्वात्‌। 


किञ्थेदमनुभवत्वं स्मृतिव्यतिरिक्तज्ञानत्वमिति चेत्‌, किमर्थमिदं विशोषणम्‌ ? पक्षव्यावृत्त्यर्थमिति चेत्‌, तर्हि 
पक्षेतरत्वेनानुपाधित्वम्‌। अन्यथेश्चरानुमानेऽप्युपाधिरशक्यनिरासः स्यात्‌ । एतेनानुभव - तत्करणयोरन्यतरत्वमपि प्रत्युक्तम्‌ । 


[ स्मृत्यनुवादयोरप्रामाण्यसाधकफलवत्वहेतोरसिद्धिः, अप्रयोजकता च | 
अस्तु तर्हिं बाधकसद्धावादिति द्वितीय इत्यत आह - अङ्गीकृतं चेदिति। 


अङ्गीकृतं चेत्‌ प्रामाण्यं स्मृत्यादेः का विरुद्धता । 
नचाफलत्वं वक्तव्यं सर्वस्मृत्यनुवादयोः || २४॥। 


फलवत्वं नचास्माभिः प्रामाण्यं हि विवक्षितम्‌ । 
तृणादिदरनि किं च फलवत्वं निगद्यते || २५।। 


स्मृत्यादेः प्रामाण्यमिति सम्बन्धः । किमाक्षेपे । तर्हीति शेषः । स्मृतिरनुवादश्चाप्रमाणम्‌, निष्फल - त्वात्‌; यद्यत्‌ प्रमाणं 
तत्तत्‌ सफलं दृष्टम्‌, यथा प्रत्यक्षादीति बाधकसद्भावात्‌ कथमेतदिति चेत्‌, किमत्र सर्वा स्मृतिः सर्वश्चानुवादः पक्षीक्रियते, 
किवा तदेकदेशः ? आद्ये भागासिद्धिरित्याह - नचेति । कासाथित्‌ स्मृतीनां केषाश्िदनुवादानां च 
सफलत्वोपलम्भादिति चार्थः । उपपादयिष्यते चेतत्‌। (३६०) अप्रयोजकश्चायं हेतुरित्याह - फलवत्वमिति । यदि 
हि फलवत्त्वं प्रामाण्यं प्रामाण्यस्य व्यापकमस्माभिः परीक्षकर्विंवक्षितं स्यात्‌, स्यान्नाम तदा व्यापकस्य तस्य निवृत्त्या 
स्मृत्यादेः प्रामाण्यनिवृत्तिः । नचैवमित्यर्थः। 

अयमभिसन्धिः - अप्रमाणन्यवहारे याथार्थ्याभाव एव प्रयोजकः, अप्रामाण्ये तु करणदोष-बाधकप्रत्ययौ, न 
निष्फलत्वमिति । एतेनाफलांशस्यैव पश्चीकरणमिति द्वितीयोऽपि निरस्तः । 


करणदोषवाधकगप्रत्ययाविव विफलत्वमप्यप्रामाण्यप्रयोजकं किं न स्यादित्यत आह - तृणा -दीति । “धर्मस्य 
धरम्यधिकरणम्‌'' इति सप्तमी । ग्रामं गच्छतः पथि पतिततृणादिदर्शनस्य। उपलक्षणं चैतत्‌ । 
स्वकारणसामथ्यांयातानुमितेश्चेत्यपि द्रष्टव्यम्‌ । किमाक्षेपे। विफलत्वस्याप्रामाण्यप्रयोजकत्वे 
तृणादिदर्शनादेस्तथात्वेनाप्रामाण्यं स्यात्‌ । नचैवम्‌ । लोकव्यवहारविरोधादित्याशयः । यद्राऽनैका-न्तिकश्चायं 
हेतुरित्यनेनाऽचष्ट । प्रमाणतया सम्मते विपक्षभूते तृणादिदर्शने कि फलवत्त्वं निगद्यते? न किमपीत्यफलत्वं तत्र गतमिति। 


[ स्मृत्यनुवादयोः सुखदुःखधर्माधर्महेतुत्वेन साफल्यम्‌ | 


ननु कार्यजातं प्राणिनां धर्माधर्माम्यामुपजायत इति तावदविवादम्‌। ततश्च धर्माधर्माभ्यामुप-जनिततृणादिदर्शनं 
स्वयमसुखदुःखात्मकं यदि सुखं दुःखं वा तत्साधनं वा न जनयेत्‌, तदा धर्माधर्मयोः वैयर्थ्य श्रुत्यादेरप्रामाण्य चाद्येत । 
ततश्च तृणादिदश्नेनापि सुखदुःखादिकं किञ्चिदुपजन-यितव्यमेव । अतः कथं तस्य विफलत्वमित्यत आह- सुखेति । 


सुखदुःखादिकं किञ्चित्‌ स्मृतावपि हि दुश्यते। 


अनेन न्यायेन सर्वस्या स्मृतेः सर्वस्य चानुवादस्य सफलत्वात्‌ स्वरूपासिद्ध एव हेतुः स्यात्‌। भागासिद्धता तु 
स्पष्टफलोपलम्भाभावाभिप्रायेणोक्तेति भावः। इयास्तु विशेषः - तृणादिदर्शनस्य फलं सर्वथाऽप्यव्यक्तम्‌, नैवं 
स्मृत्यादेरित्युक्तम्‌ - दुश्यतेऽपि हीति । अत्रानुवादोऽपि ग्राह्यः । 


तथाहि - इष्टार्थस्मृतौ सुखम्‌, तजातीये रागः, संस्कारपाटवं च । अनिष्टार्थस्मृतौ दुःखं, तजनातीये द्वेषः, संस्कारपाटवं 
च । प्रशस्तार्थस्मरणे धर्मः, अप्रशस्तार्थस्मरणे त्वधर्म: । एवमनुवादेऽपि द्रष्टव्यम्‌ । अन्यथा प्रणिधानादिवेयर्थ्यप्रसङ्गत्‌ । 
ˆ "शब्दार्थयोः पुनर्वचनं पुनरुक्तम्‌, अन्यत्रानुवादात्‌ ' इति वदताऽक्षपादेनाप्यनु वादस्य साफल्यमङ्गीकृतम्‌ । निगमनस्य च 
प्रयोजनानि न्यायविद्धिरुपपादितानीति। 


[ ज्ञाततानिरासः ] 


अथाऽपि स्यात्‌ । प्राकस्यापरपर्यायामर्थगतां ज्ञाततामुपजनयदेव प्रमाणम्‌, यथा प्रत्यक्षादि । नच स्मृत्यादिनाऽर्थे 
ज्ञाततोपजनिः सम्भवति । अनुभवेनैव तस्या जातत्वात्‌ । नहि छिन्ने छिदा पुन -रुत्पद्यते । तत्‌ कथं तस्य प्रामाण्यं स्यादिति। 
तत्राऽह - नेति। 


न परिच्छेदकार्येव प्रमाणमिति च प्रमा ।। २६ ।। 


परिच्छेदो ज्ञातता । एवेति प्रतिवाद्युक्तानुवादः । परिच्छेदकार्येव प्रमाणम्‌ । तदभावात्‌ स्मृत्यादिक -मप्रमाणमिति 
नेत्यर्थः । कुतो नेत्यत आह - इति चेति । इतिशब्देनार्थगता ज्ञाततां परामृशति । नेत्यस्यानुकर्षणार्थश्चकारः । ज्ञाततायां 
प्रमा प्रमाणं नास्तीत्यर्थः । (९९४) तथाच ज्ञातताजनकत्वं सपक्षे विश्रमादाविव विपक्षे प्रत्यक्षादावपि वर्तत इति 
साधारणानैकान्तिकमिति भावः। 


किशथ धारावाहिकविज्ञानानि स्मृत्यादिकमिव न ज्ञाततामुपजनयन्तीति कुतो नानैकान्त्यम्‌ ? अपिच संशयविपर्ययावपि 
ज्ञाततामुपजनयत इति त्वयाऽङ्खीकरणीयम्‌ । समानन्यायत्वात्‌ । ततश्च विपक्षात्‌ प्रत्यक्षादिव सपक्षादपि 
व्यावृत्तेस्तवासाधारणो हेतुः स्यात्‌। 


यद्रा ज्ञाततालक्षणस्य परिच्छेदस्यैवाप्रामाणिकत्वात्‌ परिच्छेदकार्येव प्रमाणमित्यस्यां व्याप्तौ न 
प्रमाणमस्तीत्येकग्रन्थतया योज्यम्‌ । तथाच व्यापकानुपलब्धिलिङ्गकमनुमानं दूरापास्तमिति भावः। 

[ अनधिगतार्थगन्तृत्वस्य लक्षणत्वे नित्यविषयकप्रमाण-अनुमान-आगम- 
धारावाहिकविज्ञानेषु अव्यापिः, स्मृत्यनुवादयोरतिव्या्िश्च | 


ननुचाज्ञातज्ञापकमेव प्रमाणम्‌, अज्ञातज्ञानमेव वा । नचेतत्‌ स्मृत्यादावस्तीति तदप्रमाणमित्यतो वाऽऽह - नेति। 
परिच्छेदोऽज्ञातज्ञानं, तत्‌ कर्तुं शीलमस्यास्तीति परिच्छेदकारि । यद्रा परिच्छेद एव कार आकारः परिच्छेदकारः, 
सोऽस्यास्तीति परिच्छेदकारि । 


किं परिच्छेदकारित्वं प्रामाण्यस्य व्याप्यव्यापकभूतं लक्षणमिति तदभावात्‌ स्मृत्यादेरप्रामाण्य- मुच्यते, किवा 
व्यापकमेवेति ? आद्ये परिच्छेदकार्येव प्रमाणमिति लक्षणं न प्रमा नोपपन्नमिति योजना । अव्याप्रेरतिव्याप्रेश्चेति । तथाहि- 
धर्मिणमादायानधिगतार्थगन्तृत्वमुच्यते, प्रकारं वा ? आद्ये नित्यविषयाणामप्रामाण्यापातः । व्याप्यवत्तयाऽवगतं धर्मिणं 
व्यापक वत्तया विषयीकुर्वतोऽनु - मानस्य पृथगवगतानर्थान्‌ संसृष्टतया गोचरयतः शब्दस्य चाप्रामाण्यप्रसङ्कः । द्वितीये तु 
धारावाहिक -विज्ञानानामप्रामाण्यं स्यात्‌ । नहि वैनाशिकानामिव मीमांसकानामन्य एव घटः । नापि साद्ख्यानामिव 
परिणामी । नापि प्रकारमप्युपजनापायवन्तमीक्षामहे । 


[ अनधिगतवर्तमानत्वविषयकत्वाद्‌ धारावाहिकविज्ञानानां प्रामाण्येऽभ्युपगते, 
स्मृत्यनुवादयोरपि तथात्वात्‌ प्रामाण्यमङ्गीकार्यम्‌ | 


ननु यद्यपि स्वरूपस्य प्रकारस्य वा तादवस्थ्यम्‌। तथाऽपि घटोऽयं घटोऽयमिति प्रत्यक्षज्ञानधारायां वर्तमान एवार्थः 
परिस्फुरति । नच क्रमभाविनां ज्ञानानामेक एव वर्तमानकालो विषयः, नानाप्रतिपत्तृ- वज्ज्ञानयौगपद्यप्रसङ्ात्‌ । 
प्रत्यभिज्ञानानुपपत्तेश्च । ज्ञानानेकत्वेऽप्येककालावस्थानाकलनात्‌। तस्मात्‌ पूर्वपूर्वविज्ञानैरनाकलित एव वर्तमानोऽर्थ 
उत्तरोत्तरैरवसीयत इत्यनधिगतार्थत्वमेवेति । 


एवन्तहिं स्मृत्यादेरप्यनधिगतार्थत्वमेव । स्मृतिरपि वर्तमानतत्कालतयाऽनुभूतमर्थमतीतकालतया अवगाहते । अन्यथा 
स इति न स्यात्‌ । अनुवादोऽपि यदि वादविषयः, तदा स्फुटमनधिगतार्थत्वम्‌ । यदिच पूर्वविज्ञानविशिष्टार्थगोचरः, तथाऽपि 
धारावाहिकसमानो न्यायः । अधिकविधानेनैकवाक्य-तायामपि तथेति । संशयविपर्यासयोरप्यनधिगतविषयत्वात्‌ 
प्रामाण्यं स्यात्‌। अनधिगततथाभूतार्थ -गन्तृत्वं विवक्षितमिति चेत्‌, न । अनधिगतविशेषणवेयर््यात्‌ । स्मुत्यादिव्यावुत्य्ध 
तदिति चेत्‌, न । स्मृत्यादिकमेव कुतो व्यावर्तनीयम्‌ ? लक्षणाभावादिति चेत्‌, तदिदमितरेतराश्रयमिति । 


[ प्रामाण्य-अनधिगतार्थगन्तृत्वयोर्व्याप्त्यभावः | 


अस्तु तर्हि व्यापकनिवृत्त्या व्याप्यनिवृत्तिरिति द्वितीयः पक्षः । स्यादप्येवम्‌। यदि परिच्छेदकार्येव प्रमाणमिति प्रमा 
प्रमाणं स्यात्‌, नच तदस्ति । तथाहि - प्रामाण्यस्यानधिगतार्थत्वेन व्याप्तिः किं साहचर्यदर्शनमात्रात्‌ सिद्ध्यति, उत 
व्यभिचारादर्शनसहकृ तात्‌, उत विपक्षे बाधकोपेतात्‌ । नाऽद्यः, अतिप्रसङ्गात्‌ । न द्वितीयः, धारावाहिनि 
व्यभिचारदर्शनात्‌, अतिप्रसङ्गापरिहाराच्च । न तृतीयः, तदभावात्‌। 


[ प्रमाणानामधिगतार्थगन्तृत्वे परोक्तबाधकोद्धारः | 


अधिगतमेवार्थमधिगमयता प्रमाणेन पिष्टं पिष्टं स्यादिति चेत्‌। किमिदं पिष्टपेषणं नाम ? किमधि- 
गतेऽर्थेऽधिगत्यन्तरस्यानुदयः, किंवा विफलत्वम्‌, उताविशिष्टफलत्वम्‌, अथ अनपेक्षितफलत्वम्‌ ? नाऽद्यः, स्यादप्येवं 
यदि ज्ञानाभावोऽपि ज्ञानसामाग्रैकदेशः स्यात्‌ । ज्ञानं वा तत्प्रतिबन्धकं भवेत्‌ । नचैवम्‌ । तथात्वे स्मृतेरेवानुदयप्रसङ्गः । 
न द्वितीयः, उक्तोत्तरत्वात्‌ । न तृतीयः, आद्येऽप्यापत्तेः । न चतुर्थः, तृणादिदरने हेयदर्शने च प्रसङ्गात्‌ । 


ननुच करणविशेषः प्रमाणम्‌ । करणं च साधकतमम्‌ । नच साध्यसिद्धौ तजातीयस्यापि साधक - तमत्वमस्ति, छिन्न 

परशोरिवेति चेत्‌, मैवम्‌ । नहि करणस्य साधकतमत्वं साधकतमान्तरापेक्षया । किन्तु प्रधानक्रियाकारकान्तरापेक्षया । 
अन्यथा यत्र करणानां समुच्चयः, तत्र परस्परापेक्षयाऽनति-शयितत्वादकरणत्वं स्यात्‌। छिन्ने कुठारस्याकरणत्वं तु 
फलानुदयात्‌ । नच प्रकृते तथाऽस्तीत्युक्तमिति । 


नन्वनपेक्षत्वं प्रामाण्यस्य व्यापकम्‌, अन्योन्यनिरपेक्षास्तु धारावाहिका बुद्धयः । अतः प्रामाण्य-मश्नुवते । नचैवं 
स्मुत्यादीत्यप्रमाणमेवेति चेत्‌, न । अस्या अपि व्यापेरप्रामाणिकत्वादित्याह - नेति । परिच्छेदोऽनपेक्षं ज्ञानम्‌ । 


किथानपेक्षत्वं सर्वथा चेत्‌, अनित्यप्रमाणेषु नास्ति । ज्ञानान्तरानपेक्षत्वं चेत्‌, अनुमित्यादौ तद-भावः। 
उत्पत्तावेवानुमित्यादिकं लिङ्गाद्यपेक्षं नार्थपरिच्छेद इति चेत्‌, न । ज्ञानव्यतिरिक्तस्यार्थपरि-च्छेदस्यैवाभावात्‌ । 
स्मृत्यादावप्येवमेव सुवचत्वाच्च । समानविषयकज्ञानानपेक्षत्वं चेत्‌, धर्मिणमादाय अनुमित्यादावपि तदभावः। 
प्रकारतोऽपि स्मृत्यादावस्तीत्यसिद्धिरिति । 


अननुभवत्वात्‌ स्पृतिरप्रमाणम्‌, अनुभवतत्साधनयोरेव प्रामाण्यादित्येतदप्यसत्‌। पूर्ववद्‌ व्याप्ते -रसिद्धेरित्याह-नेति। 
परिच्छेदोऽनुभवः । 


[ निर्दोषार्थसनिकृष्टनिदषिन्दरियोद्धवं ज्ञानं प्रत्यक्षम्‌ | 
एवं प्रमाणसामान्यलक्षणमभिधाय तद्िशेषान्‌ लिलक्षयिषुरादौ प्रत्यक्षस्योदिष्टत्वात्‌ तद्कक्षण -माह - निर्दोषेति । 
निर्दोषाक्षोद्धवं हात्र प्रत्यक्षमिति गीयते । 


अत्र प्रमाणेषु । लोकवेदयोरिति वा । ननु कथमिदं विज्ञायते ? कि निर्दोषिक्षैरुद्धवो यस्येति, किंवा निर्दोषं च तदक्षोद्धवं 
चेति । नाऽद्यः, अव्यापतेरतिव्यापतेश्च । तथाहि - ईश्चरादिप्रत्यक्षं नाक्षोद्धवम्‌, नित्यत्वात्‌ । अक्षकार्य क्रियादिकमपि प्रत्यक्षं 
स्यात्‌ । न द्वितीयः, द्रयोरपि विशेषणत्वेन समासा - नुपपत्तेः । उक्ताव्याप्त्यतिव्याप्त्यनिस्ताराच्चेति । 


उच्यते -- अस्तु तावदाद्यः । अज्ञानविपरीतन्नानहेतुभिः काचकामलादिदोषे रहितानि यान्क्षाणि इन्द्रियाणि तैरुद्धवो 
यस्येति । नचाव्यापिः, उद्धवशब्दस्योत्पत्यभिव्यक्त्यन्यतरार्थत्वात्‌। यथोक्तम्‌ - ““सर्वमक्षात्मकं मतम्‌ * इति। 
नाप्यतिव्यािः, ज्ञानस्य प्रकरणप्राप्तत्वात्‌। तथाऽप्यक्षलिङ्गके ऽनुमाने अतिव्याभिरिति चेत्‌, न। 
तस्याक्षज्ञानो द्रवत्वेनाक्षमात्रो द्रवत्वाभावात्‌ । निदांषाक्षोद्धवमप्यर्थदोषा-दयथार्थमुत्पद्यते ज्ञानम्‌ । यथोक्तम्‌ - 
*अतिदूरात्‌, अतिसामीप्यात्‌, इन्द्रियदो षात्‌, मनो नवस्थानात्‌, सौक्ष्म्यात्‌, व्यवधानात्‌, अभिभवात्‌, 
समानाभिघाताच्च' ' इति । तथाऽपि निदोंषार्थसच्निकृष्ेति विरोषणाददोषः। 


अत्र ज्ञानग्रहणं सुखादिव्यावृच्यर्थमिति केचित्‌ । तदसत्‌ । विषयसाक्षात्कारस्यैव सुखादिहेतुत्वात्‌ । इन्धियार्थसतनिरकष्तु 
तदर्थमभ्यर्थ्यते । 


नन्वेवं सति सर्वार्थसाक्षात्कारवतः कुतो न तत्प्रसङ्गः ? अथ न तावन्मात्रं सुखादिकारणम्‌ । किन्नाम । धर्मादिकमपि । 
अतस्तदभावान्न तस्य सुखाद्युत्पाद इति चेत्‌, तुल्यम्‌ । अत एव न योगिष्वपि प्रसङ्गः । तथाचाऽहुः - “देहे 
शीतोष्णादिसम्बन्धाद्धि शीतोष्णाद्यनुभव आत्मनः। ततश्च सुखदुःखे" इति। अत्र देहशब्देन 
तदाश्रितानीन्धरियाण्युपलक्ष्यन्ते । 


तदयं लक्षणार्थः - निर्दोषार्थसन्िकृष्टनिदोषिन्दरियोद्धवं ज्ञानं प्रत्यक्षमिति । यद्वा निर्दोषार्थन्दरिय-सत्निकर्षजं ज्ञानं 
प्रत्यक्षमित्येवार्थः । जन्यप्रत्यक्षविषयमेव वा तद्‌ व्याख्यायत इति नोक्तदोषः । अनुगतलक्षणसिक्यर्थं तु द्वितीयं पक्षं 
परिगृह्णीमः। निर्दोषं यथार्थमक्षोद्धवमिति । अक्षोद्धवशब्देन च साक्षात्कारो लक्ष्यत इति न कश्चिद्‌ दोषः । साक्षात्कारत्वं 
च ज्ञानगत एव विषो न करणोपाधिकः । तदनेन केवलं प्रत्यक्षं लक्षितम्‌ । 

| जनुप्रमाणप्रत्यक्षलक्षणम्‌ | 


अत्रेव यतस्तदिति पदद्रयाध्याहारेण यथार्थापरोक्षज्ञानसाधनमित्यनुप्रमाणप्रत्यक्षलक्षणमपि व्याख्येयम्‌ । तच्च 
विवक्षाभेदेन निर्दोषार्थन्दरियसच्निकर्षो वा, निर्दोषार्थसत्िकृष्टमदुष्टमिन्द्रियं वेति। 


ननु "*अदुष्टमिन्द्रियं त्वक्षम्‌' इति वचनादक्षशब्द एवादुष्टतामाचष्टे । तत्‌ किमर्थ निदोषित्यक्ष-विशेषणम्‌ ? मैवम्‌ । 
इद्ियं त्वक्षम्‌, तच्चादुष्टमिह विवक्षितमिति तद्भयाख्यानात्‌। 


नन्वेतलक्षणं प्रतिगतमक्ष प्रत्यक्षमित्येवं शब्दनिर्वचनादेव प्रतीयमानं लक्ष्यात्‌ प्रत्यक्ान्न भिद्यते । नचेकस्यैव 
लक्ष्यलक्षणभावः सम्भवति । ज्ञातत्वाज्ञातत्वासम्भवादिति चेत्‌, न । अत्र प्रत्यक्षपद -वाच्यतायाः साध्यत्वेन 
विवकषितत्वादित्याशयेनोक्तम्‌ - इति गीयत इति । 


[ इन्द्रियाणां निर्दोषत्वस्य ज्ञानयाथार्थ्यगम्यत्वम्‌, अन्योन्याश्रयशङ्कापरिहारश्च | 


ननु निर्दोषतेद्दरियाणां कुतोऽवगन्तव्या ? ज्ञानयाथार््यादिति चेत्‌, तदपि किं करणगतया निर्दोष-तया ज्ञातव्यम्‌, 
किवा विरुद्धप्रमाणाभावात्‌ ? नाऽद्यः, परस्पराश्रयतापत्तेः । न द्वितीयः, असञ्जात-विरोधिविभ्रमेऽप्यापत्तेः । मैवम्‌ । 
ज्ञानयाथार्थ्यस्य साकषिसिद्धत्वाङ्गीकारात्‌। परीक्षापेक्षायां तु प्रबलविरोध्यभावः साचिव्यमाचरति । यथोक्तम्‌ 
-“*बलवत्प्रमाणतश्चैव ज्ञेया दोषा नचान्यथा! इति । असञ्जताविरोधी तु विभ्रम एवेति कुतः। 
देशकालपुरुषान्तरसम्बन्धिविपरीतप्रमावशादिति चेत्‌, कथं तर्हासञ्जातविरो धित्वम्‌ । एवन्तर्हि सर्वथा 
विपरीतप्रमाभावोऽङ्गीकृतः स्यात्‌। अद्धा । सोऽपि तैस्तैः परीक्षाविशेषेर्निश्चीयते । निर्मूलं तु न शङ्क्यते । अन्यथा 
सर्वत्रानाश्चासेनाभिमतमपि न सिद्ध्येदिति । 


[ गगनस्य चक्ुरविंषयत्वाभावाद्‌ चक्षुराकाशसन्निकरषं नातिव्याप्तिः ] 


नन्विद्दरियार्थसच्निकर्षस्य प्रत्यक्षत्वे गगननयनसन्निकर्षादपि ज्ञानमुत्पद्यताम्‌ । मैवम्‌ । अर्थशब्देन 
तत्तदिन्द्रियग्रहणयोग्यस्यैव विवकषितत्वात्‌। गगनादौ च तद्योग्यताभावस्य कार्याभावादेव सिद्धेः । एतेन चक्षुरादिना 
गन्धादिग्रहणप्रसङ्गोऽप्यपास्तः। 


[ चक्षुषः प्राप्यकारित्वासम्भवात्‌ तत्र सन्निकरषभ्युपगमो ऽयुक्त इत्याशङ्कापरिहारः | 


अथ मतम्‌- यद्याश्रिता योग्यता, किमन्तर्गदुना सच्निकर्षण ? तत्तदिन्दरियविषयः, तेनतेनेन्द्रियेण गृह्यते । कथमन्यथा 
काचाभ्रपटलद्यन्तरितोपलब्धिः स्यात्‌ ? सान्तरग्रहणं च प्राप्तिपक्षे न सम्भवति । प्राप्यकारिषु त्वगादिषु तदभावात्‌ । 
किञ्च नयनं चेत्‌ प्राप्यकारि, तदा स्वसंयुक्तमात्रं गृह्णीयात्‌ । कु ठारादिषु तथा दर्शनात्‌ । पृथुतरं च गृ्नाति। 
दिण्विशेषसन्देहश्रैवंसति न स्यात्‌ । प्राप्त्या तत्निश्चरय- प्राप्तेः । सत्निकृष्टविप्रकृष्टयोः शाखाचन्द्रमसाोर्युगपद्‌ ग्रहणाच्च । 
नहि प्राप्यकारिण्येवं भवितुमर्हति । 


अपिच चक्षुरप्राप्यार्थप्रकाशकम्‌, अत्यासन्नाप्रकाशकत्वात्‌ ; व्यतिरेकेण श्रोत्रादिवत्‌ : चक्षुर्गत्वा नार्थेन सम्बद्यते, 


इनद्दियत्वात्‌ ; स्पर्शनादिवत्‌ । नचार्थस्याऽगमनं प्रत्यक्षविरोधात्‌ । तथाचाप्राप्य - प्रकाशकत्वसिद्धिरिति । 


अत्रोच्यते - विषयकरणयोर्योग्यतामात्रमुपादाय सन्निकर्षापाकरणं किं सर्वत्र, उत नयन एवेति वक्तव्यम्‌ । न प्रथमः, 
अप्रापतैरेव कुठारादिभिः काष्ठादौ छिदाद्युदयप्रसङ्गात्‌ । प्राणरसनस्पर्शनेरप्रापतैरेव गन्धाद्यववबोधोदयापत्तेश्च । तथाच 
योग्यतावदन्वयव्यतिरेकसिद्धा प्रािरपि क्रियोत्पादोपयोगिनी । न द्वितीयः, विशेषकारणाभावात्‌ । योग्यताया 
अन्वयव्यतिरेकदर्शनात्‌ प्रापरश्चानुपलम्भादिति चेत्‌, न चक्षुषोऽपि करणत्वेन्द्रियत्वाभ्यां प्राप्त्युपलम्भात्‌। 


नन्वत्र कि गोलकं पक्षीक्रियते, उत तदतिरिक्त चक्षुः ? आच्च प्रमाणबाधः । द्वितीये त्वाश्रया - सिद्धिरिति चेत्‌, न । 

तवापि गोलकपक्षीकारे सिद्धसाधनम्‌ । अन्यत्राऽश्रयासिद्धिरिति वक्तु शक्यत्वात्‌ । अथ विशेषं विहाय रूपदर्शनानुमितं 
करणमात्रं पक्षीक्रियत इति ब्रूषे । समं ममापि । अत एव गोलका-तिरिक्तमपि तत्‌ सेत्स्यति । सत्निकर्षश्च प्रत्यासत्तिमात्र 
विवक्षितम्‌, न संयोगादिरिति न शब्दादिभिः व्यभिचारः । 


[ योग्यतावाद एव कल्पनागौरवप्रसङ्गः, न सन्निकर्षवादे | 


का चेयं योग्यता ? चन्मात्रादसच्रिकृष्टमपि चक्षुः प्रकाशयेत्‌। यदि रूपविशेषादिरूपा तदाऽतीता-नागतयोरपि 
तद्धावाच्चाक्षुषतापत्तिः । सत्निकर्षार्थं खलु वर्तमानताभ्यर्थनम्‌। सत्निकर्षस्यान्यथासिद्धौ प्रत्यभिज्ञायां तत्तांशस्य 
चक्षुषाऽवभासनात्‌ स चेदनपेक्षितः, कि तदा वर्तमानतया ? अथ वर्तमान-ताऽपि रूपादिवद्‌ योग्यतान्तर्गता, तदा 
प्रत्यभिज्ञा न सिद्धयेत्‌ । कुङ्यादिव्यवहितप्रतीतिप्रसङ्श्च । प्रापिप्रतिघातकं हि कुङ्यादिव्यवधानमिति प्राप्त्यर्थं 
तदभावोऽन्वेषणीयः स्यात्‌। सा यदि नेष्यते तदा कुङ्यादिकं कस्यापकुर्यात्‌ ? आवरणाभावोऽपि योग्यतेति चेत्‌, न । 
कुङ्यापरभागावस्थितेना-प्यग्रहणप्रसङ्गात्‌ । अथ नयनविषययोर्मध्ये निबिडावयवद्रव्याभावो विवक्षित इति चेत्‌, 
स्फटिका -द्न्तरितानुपलब्धिप्रसङ्गात्‌ । अस्वच्छद्रव्याभावो विवक्षित इति चेत्‌, तथाऽप्यव्यवहितदूरदर्शना - पत्तिरेव । 
अथ क्षणभङ्गपरिणामावाश्रित्य तथाभूतस्योत्पादानुत्पादाबेव योग्यतायोग्यते मन्यसे, तदा सोऽर्थः कदाचित्‌ 
सवैरुपलभ्येत, कदाचिन्न केनापि। द्रष्टुनिबन्धनोऽपि तद्धेदोऽस्तीति चेत्‌, न। 
प्रमितसत्निकर्षपरित्यागेनाप्रमितानेककल्पनस्यानुचितत्वात्‌ । 


[ सन्निकर्षवादसमर्थनम्‌ | 


कि्ासचनिकृष्टप्रतीतौ च आसतन्रसत्निकृष्टविप्रकृष्टयोर्वशद्यावैशद्ये न स्याताम्‌। अस्माकं तु नयनर-इ्मयः सम्यगासन्नेन 
सन्निकृष्यन्ते विप्रकष्टेन त्वसम्यक्‌, प्रदीपरश्मय इवेति युक्ते प्रतीतेर्वेशद्यावैशदये । काचाद्यन्तरितोपलब्ध्या 
किमप्राप्यप्रकाशकत्वं कल्पयामः, किवा काचादीनां प्रा्षिप्रतिबन्ध-कत्वाभावम्‌ ? आद्यः 
प्रमाणविरुद्धोऽनेकातिप्रसङ्गपराहत इति द्वितीय एवाऽश्रयणीयः । तथात्वे काचादेर्व्यूहान्तरतापत्तिरिति चेत्‌, न। 
जलानलन्यतिभेदेऽपि घटादेस्तदभावात्‌। तत्रापि सृक्ष्मतर-तदभ्युपगमेऽत्रापि साऽस्तु । सान्तरग्रहणमप्यसच्निकृष्टस्य 
ग्रहणं चेदसिद्धम्‌ । सान्तर इति ग्रहणं चेत्‌, प्रदीपेऽनैकान्तिकम्‌। 


यथा खलु दीपो रश्मिभिरर्थसत्निकृष्टोऽपि स्वरूपापेक्षया सान्तर इति प्रतीयते, तथा चक्षुरप्यधि -ष्ठानापेक्षयेति 
किमनुपपन्नम्‌ ? पृथुतरग्रहणमपि नयनरश्मीनामुन्मत्तककुसुमवत्‌ पृथ्वग्रहतयोपपत्स्यते । अप्राप्तौ त्वल्पस्यापि ग्रहणं न 
स्यात्‌ । प्राप्तौ दिग्विरोषसन्देहो न स्यादिति चेत्‌, न । अप्राप्तौ सर्वत्र सन्देहः स्यात्‌ । सन्देहादपि च निश्चयो महीयान्‌ । तत्र 
सन्देह आगन्तुकं कारणान्तरं कल्पयिष्यति । युगपद्‌ ग्रहणाभिमानस्तु तेजसः शीध्रगामितानिबन्धनो भ्रम एव । प्राप्तेः 
प्रमाणसिद्धत्वात्‌। 


अपर आह - नायनरर्मयः शाखाचन्द्रसंयुक्तेः सौररस्मिभिरेकोभूता युगपच्छाखाचन्द्रमसौ ग्राह - यन्तीति । तदसत्‌ । 
सर्वार्थग्रहणप्रसङ्गत्‌ । अदृष्टात्‌ तद्ग्यवस्थेति चेत्‌, न । बाहासाधनसाकल्येऽदृष्ट- वैकल्येन कार्यानुदयस्य क्राप्यदर्शनात्‌। 
अदृष्टवैकल्ये हि बाह्यसामग्री विकला स्यात्‌ । अन्यथा समनस्केन्द्रियसत्निकृष्टः स्फीतालोकमध्यमध्यासीनोऽपि घटः 
कदाचिन्नोपलभ्येत । अप्राप्यार्थ - प्रकाशकमिति चाप्रसिद्धविशेषणता । अत्यासन्नाप्रकाशकत्वं प्राप्यप्रकाशकेषु 
घ्राणादिष्वपि विद्यते । स्वगतगन्धादेरग्रहणात्‌ । परस्यैवात्यासन्नकाचादग्रहणमयुक्तम्‌ । योग्यताया अनपायात्‌ । 


गत्वा नार्थेन सच्निकृष्यत इत्यत्र किं गतिप्रतिषेधः साध्यः, किंवा सच्निकर्षप्रतिषेधः, उतोभय- प्रतिषेधः ? नाऽद्यः, 
कालातीतत्वात्‌, अनैकान्त्याच्च । न द्वितीयः, अनैकान्तिकत्वादेव । अत एव न तृतीयोऽपि । विशिष्टनिषेधोऽयमिति 
चेत्‌, न । सोऽपि विशेषणाभावेन वेत्यादिविकल्पदूषणा -निस्तारात्‌ । सत्निकर्षार्थं गतिमन्न भवतीति साध्यमिति चेत्‌, 
न । स्पर्शनादावनैकान्त्यात्‌ । शीतजल-सच्निकर्षार्थ त्वगिन्द्रियगतये हि शरीरपरिस्पन्दो भवति । 

अथायमभिप्रायः - अधिष्ठानाद्‌ बहिर्न गच्छतीति । तदद्दियत्वे समानेऽपि घ्राणादीनामतेजसा -नामनेवम्भावः। 
चक्षुषस्तु तैजसस्येत्थम्भूतताङ्गीकारे बाधकाभावादप्रयोजकत्वम्‌। चाक्षुषरश्मीना - मुपलब्धिप्रसङ्ग इति चेत्‌, न । 
अतीन्द्रियत्वोपपत्तेः । महत्तेजोजातीयमैन्दरियकमुपलब्धमिति चेत्‌ चाक्षुषमप्युपलब्धमिति वारिस्थं तथा स्यात्‌। 
अदृष्टवशादनुद्धूतरूपं तदिति चेत्‌, इदमप्यनुद्धूतरूप स्पर्शं कुतो न कल्प्यते ? कल्पिकायां प्राप्यकारितायां 
प्रमाणस्योक्तत्वात्‌ । (५००) 


यदिच नयनं निर्गत्यार्थं गृह्णीयात्‌, तदा उन्मील्य निमीलनेऽप्यर्थप्रतिपत्तिः स्यात्‌। यदि चाक्षुष -मधिष्ठानातिरिक्त 
स्यात्‌, अधिष्ठानोपघातचिकित्से व्यर्थ स्यातामिति तु प्रदीपेन समानयोगक्षेमम्‌ । 


अपिच च्छायायामुपविष्टस्याप्यातपालोकनेन नयनस्याशिशिरत्वम्‌, आतपोपविष्टस्यापि शिशिर -द्रव्यावलोकनेन 
शिशिरत्वं चैतमेवार्थं गमयतः । नहाप्राप्तावेतदुपपद्यते । तदेतदखिलमपि प्रमाण - प्रसिद्धमिति किमत्र वक्तव्यमिति 
दिशब्देनाऽचष्टे । (४९८) 


[ साक्षि-प्राकृतभेदेन इद्रियद्रैविध्यम्‌ | 
यदक्षविशेषणं निर्दोषत्वमुक्त तद्र्यवच्छेद्यं दर्शयितुमक्षभेदं तावदाह ~ प्रकृतमिति । 
प्राकृतं शुद्धचैतन्यमक्ष तु द्विविधं मतम्‌। 


प्रकृतिशब्देनाहङ्कारः पश्यभूतानि चोच्यन्ते । सूक्ष्मरूपेण नित्यमप्यहङ्कारभूतांरैरुपचितत्वात्‌ प्राकृतम्‌ । शुद्धमित्यस्यैव 
विवरणम्‌ - चैतन्यमिति । चेतिशब्दावध्याहार्यौ । तुशब्देनाचैतन्यमेवेनद्ियं तच्वाहङ्कारिकमेवेति वदतां साङ्कयादीनाम्‌, 
भोतिकमेवेति भाषमाणानां वैशेषिकादीनाम्‌, द्रव्येन्द्रिय -भावेन्द्ियभेदाद्‌ द्विविधमिति जल्पतां जैनानां च मतं 
व्यवच्छिनत्ति। मतमिति स्वोक्तार्थस्य प्रमि-तत्वमाह । तत्र जडचेतन्यभेदमनुपदमेवोपपादयिष्यति । जडस्य च 
नित्याहङ्कारिकभौतिकत्वम्‌- 


““सूक्षमद्धरियाणि सन्त्येव स्युः स्थूलान्यप्यहङकतेः । 
तेषां भूतैरुपचयः सृष्टिकाले विधीयते" 


इत्यादिस्मृतिसिद्धम्‌ । 


[ इन्द्रियाणां भौतिकत्वसाधकानुमानचतुष्टयनिरासः | 


नच केवलाहङ्कारिकत्वे भौतिकत्वे वा प्रमाणमस्ति । कपिलादीनामाप्तत्वासिद्धेः । प्राणं पार्थिवम्‌, रसान्यञ्जकत्वे 
सति गन्धन्यञ्जकत्वात्‌; कुङ्कमगन्धाभिन्यञ्जकघृतवत्‌ । रसनमाप्यम्‌, रूपाव्यञ्ज-कत्वे सति रसव्यञ्जकत्वात्‌; 
लालावत्‌ । चश्षुस्तेजसम्‌, स्पर्शान्यञ्जकत्वे सति रूपन्यञ्जकत्वात्‌ ; प्रदीपवत्‌ : स्पर्शनं वायवीयं शब्दाव्यञ्जकत्वे 
सति स्पर्शव्यञ्जकत्वात्‌ ; व्यजनवातवदिति। 


अत्र पार्थिंवत्वादिमात्रसाधने सिद्धसाधनत्वम्‌ । तन्मात्रत्वसाधने दृष्टान्तानां साध्यवैकल्यम्‌, सर्वत्र 
पाश्चभौतिकत्वाभ्युपगमात्‌। सर्वत्र चादृष्टेन व्यभिचारः । तत्‌ सर्वव्यञ्जकमिति चेत्‌, कि व्यक्तिपुर-स्कारेणोच्यते, 
उतोपाध्यवच्छेदपुरस्कारेण ? नाऽद्यः, यददृष्टमेकेकल्यञ्जकं तत्र व्यभिचारानिस्ता-रात्‌। तन्न निश्चितमिति चेत्‌, तथाऽपि 
सन्दिग्धव्यभिचारिता । न द्वितीयः, इन्द्रियत्वावच्छेदेनासिद्धेः । 


किञथ पार्थिवादिपदैः पृथिवीत्वाद्यभिधाने तत्तत्सन्निकर्षेरनेकान्त्यम्‌ । इन्द्रियत्वेन हेतुविशोषणे दृष्टान्तानां 
साधनवैकल्यम्‌ पृथिव्यादिकार्यतासाधने प्रागुक्तसिद्धसाधनतापरिहाराय माच्रपदप्रयोगे 
पृथिव्यादिरूपादिव्यञ्जकसत्निकर्षेषु व्यभिचारतादवस्थ्यम्‌। 

अपिच चर्मादिगन्धव्यञ्जकत्वं जलादेः, रसन्यञ्जकत्वं लवणादेः, रूपव्यञ्जकत्वमञ्जनादेः, स्पर्शव्यञ्जकत्वं 
कर्पूरादेरप्यस्तीति व्यभिचार एवेति । 
[ उपपत््या इ्ियद्रैविध्यसमर्थनम्‌ | 
इन्ियदरैविध्यस्य प्रमितत्वमुक्तम्‌। तत्‌ कथमित्यत आह - शुद्धमिति । 
शुद्धमीशरमामुक्तेष्वन्यत्र प्राकृतैरयुतम्‌ ।। २७॥। 


प्राक्‌ प्रसिद्धितारतम्यमपेक्ष्योदेशेऽपि प्राधान्यतारतम्यापेक्षयोपपादनमिति द्रष्टव्यम्‌ । अन्यत्र संसारिषु । प्राकृतैरक्षयं 
शुद्धमस्तीत्यर्थः। 

अयमभिसन्धिः - उपपादयिष्यते हीशरमामुक्तानामक्षवत्ता । (५९६,८२१,१३४५) नच तदक्ष प्राकृतमिति युक्तम्‌ । 
निर्गुणत्वादिश्रुतिस्मृतिविरो धात्‌ । ततस्तच्छुद्धचे तन्यमेव भवितुमर्हति । संसारिषु चाक्षवत्ता सुप्रसिद्धा । नच 
तन्मुक्तावक्षप्रतिपादकप्रमाणबलायातं शुद्धमेवास्त्विति युक्तम्‌ । संसारेऽपि सम्यग्ज्ञाननियमाद्यापत्तेः । अतस्तत्र प्राकृतं 
शुद्धं चेति द्विविधमप्यस्तीति स्वीकार्यम्‌ । ततः सिद्धमुक्त-रूपाक्षदरविध्यमिति । 


परैरीशलक्ष्म्योर्लीलाविग्रहग्रहणाङ्गीकारिभिस्तदक्षस्य प्राकृ तत्वमङ्गीक्रियते । तान्‌ प्रति किं वादा-न्तरेणेति 
मुक्तग्रहणम्‌ । स्वमते मुक्तानां लीलाविग्रहस्वीकारात्‌ । किमन्यदाऽपीन्दरियोपपादनायासेनेती -शटारमेति । 


[ इन्द्रियाणां सदोषत्व-निर्दोषत्वव्यवस्था | 
किमतो यद्येवमक्दरैविध्यमित्यत आह - निर्दोषमेवेति। 
िर्दोषमेव चैतन्यमन्यत्रोभयमिष्यते। 


तत्रो त्तमजीवसम्बन्धिचे तन्यमक्षं निदांषमे वेत्यर्थः । अन्यत्रापि नि्दींषतासद्धावादेवेत्युक्तम्‌ । अन्यत्र 
मध्यमजीवसम्बन्धिचेतन्ये । सर्वत्र प्राकृते चाक्षे निर्दोषत्वं सदोषत्वं चोभयं कालादिभेदेनेष्यते । अधमसम्बन्धिचैतन्ये तु 
सदोषत्वमेवेति शेषः । इष्यते प्रामाणिकेरिति । अनेनाऽगमम्‌, कार्यलिङ्गक -मनुमानं चात्रार्थ दर्शयति । यावदत्र सदोषमुक्त 
ततिरदोषग्रहणन्यवच्छेद्यमिति भावः। 


[ संसारिणां साक्षीन्दरियवक्प्रतिपादनम्‌ | 


ननुच संसारिषु प्रवृत्तिसिद्धयर्थमिन्दरियमवश्यमङ्गीकरणीयम्‌ । नच तच्छुद्धम्‌, उक्तानुपपत्तेः । अतः प्राकृतेनैव 
सर्वस्योपपत्तेः संसारिषु शृद्धेन्द्रियाभ्युपगमो निर्बाज एव । नच मुक्तौ शुद्धसद्धावात्‌ प्रागपि तदङ्धीकरणीयम्‌। 
मुक्तिवच्छुद्धेन्दरियस्यापि पश्चात्‌ प्राप्त्युपपत्तेरित्यत आह - सुखेति । 
सुखदुःखादिविषयं शुद्धं संसारगेष्वपि || २८॥।। 


न केवलमीशरमामुक्तेषु किन्तु संसारगेष्वपि शुद्धमिन्द्रियमङ्गीकरणीयम्‌। कुतः? सुखदुःखादि -विषयम्‌। अयमर्थः - 
अस्ति तावत्‌ संसारिणां सुखदु:खेच्छादिविषयोऽपरीक्षावभासः। लिङ्काद्यननु-सन्धानेनै वाहं 
सुखीत्यादिस्पष्टावभासदर्शनात्‌ । नचेन्द्रियविषयतामन्तरेणापरोक्षावभासित्वं सुखादीनां युक्तम्‌ । धमदिरपि तत्प्रसङ्गात्‌ । 
तस्मात्‌ सुखदुःखादिविषयमिन्दरियमङ्ीकर्तव्यम्‌ । तदेव शुद्धमिति । 


[ सुखादिविषयस्येन्द्रियस्य साक्षित्वम्‌ | 
अस्तु सुखदुःखादिविषयमिन्द्रिय संसारिषु । तच्छुद्धमिति कुतः ? प्राकृतेनापि तदपरोक्षावभासो -पपत्तेरित्यत आह- 

निदाोंषत्वेति। 
निर्दोषत्वातिनियमात्‌ तद्‌ बलिष्ठतमं मतम्‌ । 


तत्‌ सुखादिविषयमिन््रियं तावद्‌ बलिष्ठतमं सर्वथाऽप्यवाध्यं मतं सर्वेषां सम्मतम्‌ । नहि कदाचिदप्यसति सुखे अहं 
सुखीति प्रत्ययोऽस्ति । नापि सति नास्मि सुखीति । तथाहिसति इन्द्रियस्य बाध्यता स्यात्‌ । बलिष्ठतमता चेन्दरियस्य 
निर्दोषत्वादिनियमादेव उपपद्यते नान्यथा । सदोषाणां बाधदर्शननियमात्‌ । निर्दोषत्वातिनियमश्च शुद्धस्यैव धमो न प्राकृतस्य 
इति सुखादिविषयस्येन्द्रियस्य शुद्धतासिद्धिरिति । 

एतदुक्तं भवति - सुखादिकमिन्द्रियविषयः, अपरोक्षावभासित्वात्‌ ; घटवत्‌। सुखादिविषय-मिन्रियं शुद्धम्‌, 
निदोषतानियमवक्त्वात्‌ ; ईश्वरादीन्द्रियवत्‌ । विमतं निर्दोषतातिनियमवत्‌, सर्वथाऽप्य - बाध्यत्वात्‌ ; तद्रदेवेति । 

यद्यपि मुक्तानां शुद्धेन्द्रियवत््वेन संसारिणां तद्रत्ता शक्यसाधना, तस्य तत्स्वरूपतावगमात्‌ । स्वरू -पस्य 
चानागन्तुकत्वात्‌। तथाऽपि साक्षिणो यत्‌ प्रत्यक्षत्वमुक्तम्‌, तद्‌ विभावयितुमयं प्रमाणान्तरोप~न्यासः । सुखादिविषयं 
स्वरूपभूतं चेतन्येन्दरियं हि साक्षीत्युच्यते, तदभिव्यक्त ज्ञानं चेति। 


[ प्राकृतेन्दरियस्य षाडध्यम्‌ | 
ननु प्राकृतशुद्धभेदात्‌ द्विविधमिन्द्रियमित्यसत्‌। “श्रोत्रं चक्षुः स्पर्शनं च रसनं प्राणमेव च । अधि -ष्ठाय मनश्चायम्‌'' 
इति प्चन्द्रियमनोभेदेनेन्द्ियषाङ्धिध्यस्मरणविरोधादित्यत आह - प्ेति। 
पश्चेन्द्रियमनोभेदात्‌ प्राकृतं षड़धं स्मृतम्‌ || २९।। 
यत्‌ पश्चेन्द्रियमनोभेदादिन्द्रियं षड़धमिति स्मृतम्‌, तत्‌ प्राकृतम्‌, नतु सर्वमित्यतो न विरोधः । ज्ञानेनद्दरियाणामेवात्र 
विवक्षितत्वात्रैकादशत्वोक्तिविरोधः । बुद्धेरपि मनस्यन्तर्भावान्न सप्त्वविरोधः। 
[ श्रोत्रमनसोः प्राकृतत्वेऽनुपपत्तिपरिहारः ] 


नन्वाकाशात्मकस्य श्रोत्रस्य कथं प्राकृतत्वम्‌ ? मैवम्‌ । भूताकाशपरिणामत्वाभ्युपगमात्‌। अव्या-कृताकाशात्मकत्वे 
सार्वत्रिकशब्दोपलब्धिप्रसङ्गः । कर्णशष्कुल्यवच्छेदाङ्गीकारेऽपि बधिराभाव प्रसक्तिः । अदृष्टोपग्रहात्नेति चेत्‌, न । 
तथासत्याकाशस्यैव तत्तदवच्छिन्नस्यादृष्टोपगृहीतस्य घ्राणादि-भावोपपत्तौ पार्थवत्वाद्यभ्युपगमवैयर्थ्यात्‌ । 
गन्धादिमत््वात्‌ तत्सिद्धिरिति चेत्‌, न । असिद्धे; । यदि -न्दरियं यं विशेषगुणं गृह्णाति तत्‌ तद्वदिति व्याप्तेः सुखादिग्राहिणि 
मनसि, सांसिद्धिक द्रवत्वस्नेहग्राहिणि चक्षुषि, शीतोष्णस्पर्शग्राहिणि स्पर्शने च भग्मत्वात्‌ । आगमात्‌ 
पृथिव्यादिप्राकृतिकताऽवगम्यत इति चेत्‌, तर्हहङ्कारिकाकाशकार्यता श्रोत्रस्यापि तत एवाङ्गीकरणीया । 

ननु मनोऽनादिनित्यं कथं प्राकृतम्‌ ? मैवम्‌। प्रमाणाभावात्‌ । स्पर्शरहितद्रव्यत्वादेः सत्वात्नेति चेत्‌, न। 
तमस्यस्माकमनैकान्त्यात्‌ । नित्यत्वादिमात्रसाधने सिद्धसाधनत्वात्‌ । कूटस्थतासाधने त्वाग-मविरोधादिति। 

[ अनुमित्यमानयोः लक्षणे | 


क्रमप्राप्तं केवलमनुप्रमाणं च अनुमानं लक्षयति - अनुमेति। 
अनुमा युक्तिरेवोक्ता......-------- । 


अत्रानुमेति लक्ष्यम्‌ । युक्तिरिति लक्षणम्‌ । यदिच युक्तेरेव बहुशः प्रकृतत्वात्‌ तत्स्वरूपजिज्ञासाया - मिदं प्रवृत्तम्‌, तदा 
विपरीतो लक्ष्यलक्षणभावः । 


नन्वनुमा युक्तिरिति पर्यायावतौ । तथाहि - फलप्रामाण्यपक्षेऽनुमितिरनुमेति भावसाधनो ऽनुमा-शब्दो 

लिङ्कदर्णनसमुत्थं लेङ्िकविषयमनुमितिनामकं यथार्थज्ञानमाह। तदेव योजनं युक्तिरिति युक्तिशब्दोऽपि। 
साधनप्रामाण्यपक्षेऽप्यनुमीयतेऽनयेति करणसाधनोऽनुमाशब्दो यमर्थमाचष्टे तमेव युज्यतेऽनयेति युक्तिशब्दोऽपि । तत्कथं 
लक्ष्यलक्षणभाव इत्यत उक्तम्‌ - उक्तैवेति । अत्रापि व्यवहार एव साध्यो नत्वनुमात्व, युक्तत्वं वा, येनोक्तदोषः स्यादिति 
भावः। 


[ लक्षणे निर्दोषपदोपादानस्य विवक्षाधीनत्वम्‌ |] 


ननु युक्त्युपपत्तिशब्दावेकार्थौ । तथाचान्यत्र ““निर्दोषोपपत्तिरनुमा'* इत्यादौ यदि निर्दोषग्रहणस्य व्यावर्त्यमस्ति, 
तदाऽत्रापि तत्‌ कर्तव्यं स्यात्‌ । अन्यथाऽतिव्यापिप्रसङ्कात्‌ । नास्ति चेत्‌, न तत्‌ कर्तव्यमिति । 


उच्यते - अस्ति खलु शब्दानां मुख्यामुख्यभेदेन द्रयी वृत्तिः । एवश्चोपपत्तिशब्दादुपपत्ताविव तदाभासेऽपि 
प्रतिपत्तावुत्पन्नायां तद्रयवच्छेदेन मुख्यार्थोपदर्शनार्थ तत्र निर्दोषग्रहणं कृतम्‌ । अत्र पुनरन्तर्गतनिर्दोषत्वं मुख्यमेवव्छ॑मुपादाय 
युक्तिरित्येवोक्तम्‌ । समीचीनो हेतुरनैकान्तिको हेतुरिति यथेति । तदिदमप्युक्तम्‌ -- युक्तिरेवेति । नतु निर्दोषत्वविशेषिता । 
युक्तेशब्दमुख्यार्थविवक्षायां तद -नपेक्षणादिति शोषः । 


अथवा नेदं पर्यांयलक्षणम्‌ । किन्नाम । युज्यते सम्बद्ध्यते इति युक्तिरनुमोक्तेति योज्यम्‌ । नन्वेवंसति 
विरुद्धानध्यवसितव्यवच्छेदेऽप्यनैकान्तिकस्यानुमानत्वं स्यादित्यतो युक्तिरेवेत्युक्तम्‌ । युज्यत एव नतु वियुज्यतेऽपीत्यर्थः। 
प्रमेयत्वादिकं ह्यनित्यत्वादिना युज्यते, न युज्यते च । नतु युज्यत एव । तदनेन साहित्यनियमवद्‌ व्याप्य, लिङम्‌, 
अनुमानमिति चोच्यत इत्युक्तं भवति । 
[ अनुमानस्य तादात्म्यादिसम्बन्धविशेषवत््वनिरासः ] 


सौगतास्तु मन्यन्ते - तादात्म्यतदुत्पत्ती एवानुमानाङ्भूतौ सम्बन्धाविति । वैशेषिकास्तु अस्येदं कार्यं कारणं 
सम्बन्ध्येकार्थसमवायि विरोधि चेति लैद्गिकनिमित्तसम्बन्धान्‌ परिसक्षते । एवं 


ˆ“मात्रानिमित्तसंयोगिविरोधिसहचारिभिः। 
स्वस्वामिवध्यघातादैः साध्यानां सप्तधाऽनुमा 


इति साद्खयाः परिसङ्खयातवन्तः । तत्‌ सर्वमपाकर्तुं वा युक्तिरेवेत्यवधारणम्‌ । नियतसम्बन्धवदेवानुमानं न 
सम्बन्धविशेषवदित्यर्थः । एतच्चोपपादयिष्यामः । (९४०, अनुपदं च) 
[ पक्षधर्मताया अनुमानाङ्गत्वनिरासः | 
केचिदाहुः - पक्षधर्मताऽप्यनुमानाङ्मिति । तदप्यपाकुर्वनक्तमेव विवृणोति - व्याप्िरेवेति । 
व व्या्िरेव तु सा स्मृता । 


विशेषेणाऽप्यत इति व्यापिः । यदव्यभिचरितसाहित्योपेतमेव लिङ्ग साऽनुमा । न पक्षधर्मताऽव -श्यभ्माविनीत्यर्थः । 
यद्रा व्याभिरिति भावसाधनः । तथात्वे व्याप्तिरेव साऽनुमेति गौणो निर्देशः । व्यािरेवानुमानाङ्ग न पक्षधर्मतेत्यर्थः। 
उपपादयिष्यते चेतद्‌ व्यधिकरणस्यापि साधकतामुपपादयता आचार्येणैव । (९४०) एतेन - 


““ज्ञातसम्बन्धनियमस्यैकदेशस्य दर्शनात्‌ । 
एकदेशान्तरे ज्ञानमनुमानमवाधितम्‌ ' 


इत्यपि निरस्तम्‌ । एकदेशतानियमस्याप्रयोजकत्वात्‌। 

[ अनुमानस्य प्चरूपोपन्नत्वनिरासः | 


यदुक्तं पक्षधर्म॑त्वम्‌, सपक्षे सत्त्वम्‌, विपक्षाद्‌ व्यावृत्तिः, अबाधितविषयत्वम्‌, असत्प्रतिपक्षत्व -मिति 
पथरूपोपपन्नमनुमानमिति । यथाऽऽह - 


ˆ“अनुमेयेन सम्बद्ध प्रसिद्धं च तदन्विते । 
तदभावे च नास्त्येव तद्िङ्गमनुमापकम्‌' ' इति । 


अत्राबाधितविषयत्वमसत्प्रतिपक्षत्वं च चशब्दसङ्कहीतमिति । तदसत्‌ । केवलान्वयिनो विपक्षाद्‌ व्यावृत्त्यभावेन 
केवलव्यतिरेकिणश्च सपक्षे सत्ताभावेनान्यापकत्वात्‌ । क्रचिच्चतूरूपोपपन्नत्वम्‌, क्रचित्‌ पश्चरूपोपपन्नत्वमिति चेत्‌, 
न । एकप्रयोजकालाभात्‌ । व्यापिपक्षधर्मतौपयिकत्वेनेषां ग्रहणम्‌ । वस्तुतस्तु त एवानुमानाङ्गमिति चेत्‌, न । पक्षधर्मताया 
अप्यप्रयोजकत्वात्‌। तथाच व्याप्िरेव प्रयोजिकेति वक्तव्यम्‌ । किमनेन जल्पितेनेत्याह - व्या्षिरेवेति । अविनाभावो 
व्यापिः। 


[ व्याप्िदरैविध्यनिरासः | 


सा द्विविधा - अन्वयव्यतिरेकभेदात्‌ । साध्येन साधनस्य व्यािरन्वयः । साधनाभावेन साध्या- भावस्य व्यापिर्व्यतिरेक 
इति केचिदाचक्षते । तदद्रैविध्यं तुशब्देन व्यवच्छिनत्ति । तथाहि- योऽच्रिमान्न भवति स धूमवान्न भवतीति व्यतिरेकव्यापिः 
किं धूमेनाधिसाधन उपयुज्यते, किवाऽग्न्यभावेन धूमाभावसाधने ? नाऽद्यः, यो धूमवानसावधिमानित्यन्वयव्याप्त्यैव 
तत्सिद्धेः । अन्यथा केवलान्वय-वतोऽसाधकत्वप्रसङ्गात्‌ । 


किञथात्राभावयोर्व्याप्यव्यापकभावो, भावेन भावसाधनमिति सुभाषितम्‌ । अन्यगतया व्याप्त्या अन्यस्य 
साधकत्वेऽतिप्रसङ्गत्‌। यदभावयोर्व्याप्यव्यापकभावः, तयोरेव साध्यसाधनभाव इत्यभ्युप-गमे नातिप्रसङ इति चेत्‌, 
न । तथाऽपि व्याप्यं लिङ्मित्यस्याव्यापिप्रसक्तेः । यदभावो यदभावस्य व्यापकः स तस्य व्याप्य इति नियमाददोष इति 
चेत्‌, न । तर्हिं न व्यतिरेकन्याप्षिः प्रकृतसाध्यसिद्ध्युप - योगिनी । किन्नाम । प्रकृतसाधनव्याप्तिसाधनोपयोगिनी । 
तत्रचान्वयिरूपतैव तस्याः । द्वितीयस्त्विष्यत एव । किन्नाम । साऽप्यन्वयरूपैवेति न सर्वथा व्याधिद्रैविध्यं सम्भवतीति । 


[ अनुमानत्रैविध्यनिरासः | 
एतेनानु मानस्य के बलान्वयिके बलव्यतिरे क्यन्वयव्यतिरेकि भेदेन त्रे विध्यमपि परास्तम्‌ । व्यतिरेक - 
व्याप्तरनुमानानङ्गत्वात्‌ । सद्धावमात्रेण व्युत्पादनस्यातिप्रसङ्कित्वात्‌। 
[ केवलव्यतिरेकिनिरासः | 


कथन्तहिं केवलव्यतिरेकिणो गमकत्वमिति चेत्‌, कोऽयं केवलव्यतिरेको नाम ? केवलो व्यतिरेक एव यस्यासाविति 
चेत्‌, तहिं कथमत्यन्तासतोः साध्यसाधनता स्यात्‌ ? दुष्यते तावदिति चेत्‌, न । यतस्तस्यान्यैव गतिः । प्राणादिमत्तस्य 
सात्मकत्वेन व्याप्िर्जीवच्छरीर एव गृहीता । अतस्तत्रैव विप्र-तिपत्तौ न सोपदरशंयितुं शक्याऽभूत्‌ । 
व्याप्तिमात्रमेवानुमानाङ्गम्‌, न पुनः सपक्षे तदुपदर्शनमपीत्यतो व्यतिरेकयोर्व्याप्त्या तदुपपादनं क्रियते । 


अयमत्र प्रयोगक्रमः - जीवच्छरीरं सात्मकम्‌, प्राणादिमत्वात्‌ ; यत्‌ प्राणादिमत्‌ तत्‌ सात्मकम्‌, प्राणादिमच्चेदम्‌, 
तस्मात्‌ सात्मकमिति प्रयुक्ते धूमस्याप्निनेवास्य न व्यापिर्दश्यते । तत्‌ कथमित्या- काङ्कायां प्रयोगान्तरं प्रवर्तते । प्रणादिमत्त्वं 
सात्मकत्वेन व्याघ्रम्‌, तदभावव्यापकाभावत्वात्‌; यो यदभावव्यापकाभावः, स तद्घ्यापो यथा धूमोऽथिनेति । तेदतावति 
वक्तव्ये यदन्यथा प्रयुज्यते तद्‌ विवेकिनां स्फुटप्रतीतिकतया, सङ्कहरुचितया वेति। 


[ यदेशकालसम्बद्धस्य यस्य यद्ेशकालसम्बद्धेन येन विनाऽनुपपत्तिः, तस्य तत्साधकत्वम्‌ | 

स्यादेतत्‌ । व्याप्यं चेदनुमानं तदा धूमः शब्दानित्यत्वेऽप्यनुमानं स्यात्‌ । व्याप्तो हि सोऽप्यथिनेति । मैवम्‌ । छाप्यमित्यस्य 
सम्बन्धिब्दत्वात्‌ । तथाच यो येन व्याप्यः स तस्मिन्ननुमानमित्युक्त स्यात्‌ । नचेवमतिप्रसङ्गोऽस्ति । 


[ धर्माणां स्थितिकथनम्‌ | 


द्विविधा हि धर्मां भवन्ति। केचित्‌ परस्परपरिहारेणैव वर्तमानाः, यथा कृतकत्वनित्यत्वे, स्वातन्त्य - पारतन्व्ये 
चेत्येवमादयः । केचित्‌ समाविष्टाः । तेऽपि त्रिविधाः । केचित्‌ सङ्कीर्णा । परस्परपरिहारेणैव वर्तमानयोरेकत्र समावेशः 
सङ्करः । यथा भूतत्वमूर्तत्वे, पुरुषत्वपाचकत्वे चेत्येवमादयः। केचित्‌ परापरभावावस्थिताः, यथा सत्तवद्रव्यत्वे, 
धूमवत्तवाभिम्वे चेत्येवमादयः । केचित्‌ तुल्यवृत्तयः, यथा कृतकत्वानित्यत्वे, गुरुत्वरसवत््वे चेत्येवमादयः । 


तत्राऽद्यानां परस्परसम्बन्ध एव नास्तीति नानुमानानुमेचभावः । विरुद्धसमाख्यया तेऽभिधीयन्ते । द्वितीयानामपि सत्यपि 
सम्बन्धे परस्परव्यभिचारेण व्याप्यव्यापकभावाभावान्नानुमानानुमेयता । किन्तु परस्परमनैकान्तिकतयाऽभिधीयन्ते । 
तृतीयेष्वपरेषां व्याप्यतया परेषां व्यापकतयाऽस्त्यनुमा -नानुमेयत्वम्‌। परे त्वन्याप्यतया नापरेष्वनुमानतामश्नुवते । 
किन्नाम । अनैकान्तिका एव । चतुर्थस्तु परस्परं व्याप्यव्यापकभावादन्योन्यमनुमानतामर्हन्तः प्रसिक्छ्यप्रसिद्धिभ्यां 
विशिष्यन्त इति सङ्केपः। 


[ व्याप्निस्मरणसहितव्याप्यज्ञानस्यैव अनुमितिजनकत्वम्‌ ] 


नन्वेवमपि धूमेनाभिज्ञानं सर्वेषां स्यादित्यत उक्तम्‌- स्मृतेति । प्रमितत्वस्योपलक्षणमेतत्‌ । स्मृता व्याप्तिरेव प्रमितमेव 
व्याप्यमनुमा । नत्विन्द्रियवत्‌ सत्तामात्रेण प्रमाकरणमित्यर्थः। 


ननु तथाऽपि नारिकेलद्रीपवासिनो धूमदर्शनादग्न्यनुमितिप्रसक्तिः। मैवम्‌ । व्याप्यस्वरूपप्रमितिवद्‌ 
व्याप्िप्रमितेरप्यपेक्षितत्वात्‌। तथाऽपि गृहीतास्मृतव्याप्ेस्तदवस्थः प्रसङ्ग इत्यत उक्तम्‌ - स्मृतेति । स्मृता व्याप्तिरेव 
साऽनुमोपयोगिनीत्वर्थः । तथाच व्यापिस्मरणसन्यपेक्षं व्याप्यज्ञानमनुमानमित्युक्तं भवति । 


[ नैयायिकप्रभाकरमतपरीक्षा | 


लिङ्गपरामर्शोऽनुमानम्‌, परामर्शश्चानुसन्धानात्मकं तृतीयं ज्ञानमिति कश्चित्‌। तथाहि - महा-नसादौ धूमस्याथिना 
व्याप्िग्रहणसमये यज्ज्ञानम्‌, तत्‌ प्रथमम्‌ । गृहीतव्याप्िकस्य पर्वतादौ यद्‌ धूम - ज्ञानम्‌, तद्‌ द्वितीयम्‌ । ततः 
सम्बन्धिदर्शनसमुद्रुद्धसंस्कारकारणकस्य यो धूमवानसावय्निमानिति व्यापिस्मरणस्य अनन्तरमयं चाभिव्याप्तधूमवानिति 
प्रतिसन्धानात्मकं यद्‌ धूमज्ञानम्‌, तत्‌ तृतीय-मनुमानमिति । 


तदतेदन्यो न मन्यते । व्यापिस्मरणं पक्षधर्मताज्नानमित्येतावदेव हयनुमानसामर्थ्यम्‌ । तत्राननुभूताया व्यापेः 
स्मर्तुमशक्यत्वात्‌ प्रथमं ज्ञानमिष्यते । द्वितीयज्नानमपि पक्षधर्मताविषयत्वादङ्गीक्रियते। ततो व्यापिस्मृतौ सत्यां 
किमपरमवशिष्यते यदर्थं तृतीयं ज्ञानमेष्टव्यमिति । 


स स्थूलदृश्वत्याद्यः। न खलु विशकलिते व्यापिस्मृतिपक्षधर्मताज्ञाने भावयतोऽनुमितिः । परस्पर- वार्तानभिज्ञयोः 
सहकारितानुपपत्तेः । किन्तु सङ्कलिते । नच तत्‌ सङ्कलितत्वं विना तृतीयज्ञानादिति कथं तत्रे्टव्यम्‌ ? आत्मा सङ्कलयतीति 
चेत्‌, सत्यम्‌ । वृत्त्या हासौ सङ्कलयेत्‌, नतु स्वरूपेणैव । नचैवं तदेवास्त्विति वाच्यम्‌ । पूर्वेण विना तदनुपपत्तेरिति । 


वयं तु ब्रूमः -- यत्र लिङ्कदर्शनादेव व्यापिस्मृतिः, अस्तु तत्रोक्तप्रकारः । यदातु गृहीतव्यापर्विनाऽपि लिङ्दर्शनाद्‌ 
वचनादिनैव व्याप्षिस्मृतिराविरस्ति तदा द्वितीयमेव लिङ्गदर्शनं प्रतिसन्धानात्मकमुदे -ष्यतीति नावश्यम्भाविनीयं प्रक्रिया । 
यथा खलु संस्कारसाहित्ये सतीन्दरियसत्निकषदिव सोऽयमिति प्रत्यभिज्ञा जायते, तथाऽत्रापीत्यङ्गीकारे न कश्चिद्‌ विरोध 
इति। 

ननु व्याप्तिरेव केन प्रमाणेन ग्राह्यः ? यथायथं प्रत्यक्षानुमानागमैरित्युक्तम्‌। (४७६) यथाचेतत्‌ तथा वक्ष्यामः । (६९२) 
[ अनुमानस्य स्वार्थपरार्थभेदेन द्वैविध्यम्‌ | 


द्विविधमनुमानम्‌-- स्वार्थं परार्थ चेति । तत्र यत्‌ परोपदेशानपेक्षं व्याप्िस्मृतिमद्ग्याप्यदर्शनं तत्‌ स्वार्थम्‌ । परोपदेशापेक्षं 
तु परार्थम्‌ । 


[ परार्थानुमानस्य पथ्चायवयवत्वनियमाभावः | 


ससामर्थ्यलिङ्गप्रतीतिजनकं वाक्यं परोपदेशः । तच्च प्रतिज्ञाहेतूदाहरणोपनयनिगमनैः प्थभिरव -यवैरुपेतमित्येके । 
तमिमं नियममरोचयमान आह - उक्तेति । उक्ता व्याभिरेव साऽनुमा । व्याप्त्युक्तिरेव परोपदे इति यावत्‌। एवशब्दो 
नियमनिराकरणपरो न पुनः पक्षान्तरनिवृक्त्यर्थः । पक्षान्तरस्य स्वयमेव वक्ष्यमाणत्वात्‌ । (५९४) 


ननु यो धूमवान्‌ सोऽथिमानिति व्याप्त्युक्तिः कथं प्रत्यायनाङ्म्‌ ? वादिप्रतिवादिनोरन्योन्यस्मि-त्ननाश्चासादित्यत 
उक्तम्‌ - स्मृतेति । तुशब्दश्चशब्दाथां जिज्ञासितेति समुच्चिनोति । गृहीतव्याप्ते -स्तदुक्तिः स्मरणहेतुरगृहीतव्यापतस्तु 
जिज्ञासाजनिकेत्युच्यते । नत्वागमतयोपयुज्यत इत्याशयः । 


[ व्याप्चिवचनमेव परोपदेशः | 


ननु व्याप््युक्तिरेव परोपदेश इत्ययुक्तम्‌ । प्रथमत एव व्याप्त्यक्तेरसङ्तत्वादित्याशङ्कां परिहरन्‌ ““उक्ता व्याप्तिरेव सा 
इति प्रतिज्ञातमुपपादयति - प्रतिज्ञातेति। 


प्रतिज्ञातार्थसिद्धयर्थ व्याधिरेव यदोदिता || ३० ।। 
अवशिष्ट किमत्रास्ति... ....... । 


प्रतिज्ञातार्थसिद्धयर्थमित्यसङ्गतेः परिहारः । तदेत्यध्याहार्यम्‌ । किमाक्षेपे । अत्र वक्तव्ये । 


एतदुक्तं भवति - यो हि पर्वतमभिमन्तं प्रतिपद्यमानः परेण निरभथिकं मन्यमानेन कि पर्वतस्याभि- मत्वे 
मानमित्यनुयुज्यते। स यदि यो धूमवानसावभिमानिति व्याप्तिमाच्रं परं प्रति स्वप्रतिपन्नार्थसिद्धयर्थ ब्रूयात्‌, तदा का 
नामासङ्तिः ? परपृष्टप्रमाणस्योपन्यस्यमानत्वात्‌। किवाऽपरं वक्तव्यमवशिष्टम्‌, यदर्थं शब्दान्तरं वक्तव्यं स्यात्‌ । अतो 
व्याभिवचनमेव परोपदेश इति । 


[ परेण परोपदेशस्य पथ्चावयवत्वनियमोपपादनम्‌ ] 


स्यादेतत्‌ । व्याप्तिपक्षधर्मतोपेततया लिङ्गानुसन्धानं खल्वनुमानम्‌। पक्षधर्मतामनङ्क मन्यमानैरपि लिङ्स्य सत्ता 
तावदवश्यमङ्गीकरणीया । अन्यथा व्याप्त्यङ्गीकारव्याघातात्‌। सा च नाविवक्षित -स्थाना । तथासति यस्यकस्यचिद्‌ 
धूमवत्त्वादिना सर्वस्याप्य्निमत््वादिप्रसङ्गात्‌। अतो व्याप्त्यनुसारेण नियतदेशधर्मताऽप्यङ्गीकरणीयैव । व्यधिकरणोऽपि 
हि कृत्तिकागत एवो दयो रो हिण्युदयासत्ति गम-यति । नतु यत्रतत्रत्यः । ततस्तावदनेन वक्तव्यं यावता 
व्यापिविवकषितस्थलधर्मतोपेततया लिङ्गस्य अनुसन्धानं स्यात्‌, तदप्याकाङ्काक्रमेणाभिधातव्यमिति स्थिते, निराश्रयस्य 
प्रमाणस्याभिधातुम-शक्यत्वात्‌ प्रमाणजिज्ञासोत्थापनाय विषयोपक्षेपरूपं पर्वतोऽथिमानिति प्रतिज्ञावाक्यं वक्तव्यम्‌ । 
ततः कस्मादिदं प्रमाणात्‌ प्रतिपत्तव्यमित्याशङ्कायां पराङ्गतापत्नलिङ्स्वरूपमात्रप्रतिपादकं धूम - वत्वादिति हेतुवचनम्‌ । 
ततोऽस्य सामर्थ्यजिज्ञासायां व्याभिप्रतिपादनाय यो धूमवानसावभिमानि-त्युदाहरणवाक्यम्‌ । 
पक्षादिविवक्षितस्थलधर्मताप्रतिपादनार्थं धूमवांश्चरायमित्युपनयः । ततः सर्वस्य बुद्ध्यरोहायैकवाक्यतामापादयितुं 
तस्मादिमानेवेति निगमनम्‌ । अत एव प्रतिज्ञाहेतुभ्यामुपनयनिग -मनयोर्गतार्थतां मन्यमाना निरस्ता भवन्ति । 


तदेवमेतावति वक्तव्ये कथं व्यापिमात्रमुक्त्वा कृती स्यादिति। 
[ प्रतिज्ञाहेतूपनयानामवक्तव्यता | 


उच्यते - यत्‌ तावत्‌ प्रतिज्ञावश्यम्भावे कारणमुक्तम्‌, तदसत्‌ । विवादेनैव विषयोपक्षेपस्य सिद्ध-तयाऽऽकाङ्गोदयस्य 
समर्थितत्वात्‌ । तथाऽप्याकाङ्गितत्वाद्िङ्कस्वरूपस्य तत्पक्षधर्मतायाश्च प्रति-पादनाय हेतूपनयौ वक्तव्याविति चेत्‌, न । 
विकल्पानुपपत्तेः । तथाहि - किं येन धूमवत्त्वं पर्वतवृत्ति- तयाऽवगतं तं प्रति हेतूपनयौ वक्तव्यौ, उत विपरीतं प्रति ? 
आद्यं दूषयति - लिङ्मिति। 


(2 लिङं तत्र विजानतः । 
यदि लिङ्गमसिद्धं स्यात्‌ कुत एवास्य मानता । 


तत्र विवक्षिते स्थले । अवशिष्टं किमस्तीति पूर्वेणान्वयः । लिङ्स्वरूपतदीयपक्षधर्मताविज्ञापनाय हि हेतूपनयोपयोगः। 
तच्चेद्‌ विज्ञानं परस्य स्वतः सिद्धं तदा कि हेतूपनयाभ्यामिति भावः। 


द्वितीयमनूद्य दूषयति - लिङ्गमिति । तत्रेत्यनुवर्तते । असिद्धं परेणाप्रमितम्‌ । तदाऽस्य लिङ्गस्य स्वरूपासिद्धस्य मानतैव 
कुतः ? नास्तीति यावत्‌ । दूरे वक्तव्यतेत्येवशब्दार्थः । 


[ व्याप्रेरप्यवक्तव्यतामाशङ्खय परिहारकथनम्‌ | 


नन्वेवंसति व्याप्तिरपि न वक्तव्या । साऽपि यदि विदितव्याप्निकं प्रत्युच्यते तदाऽभिधानवेयर्थ्यम्‌। विपरीतस्य तु 
व्याप्यत्वासिक््या तत्‌ प्रमाणमेव न भवतीति कुतो व्याप्त्यभिधानमिति तत्रापि वक्तु शक्यत्वात्‌ । तथाच 
वादिप्रतिवादिनोर्मौनमेवाऽपतितमिति। 


मैवम्‌ । उभयथाऽप्यदोषात्‌ । व्यापिहिं न स्वरूपेणोपयोगिनी । नापि ज्ञाततामात्रेण । अपितर्हि ? स्मर्यमाणा । तथाच 
गृहीतव्यापिकं प्रति तत्स्मारतया, अगृहीतव्याभिकं प्रति तु तदैव तजिज्ञासा-जनकतया व्याभिवचनमुपयुज्यत इत्युक्तमेव। 


[ लिङ्गस्वरूपपक्षधर्मतयोः व्याप्रिवचनेनैव सिद्धेः, हेतुपनययोरवक्तव्यता | 


एवन्तर्हि हेतूपनयावपि नानुपयुक्तौ । नहि पक्षधर्मोपेतं लिङ्ग स्वरूपेणोपयुक्तम्‌। नापि विदितत्व-मात्रेण । किन्तु 
ज्ञातचरम्‌ । स्मर्यमाणतया ज्ञायमानमपि न वृक्षादिसाधारण्येन । किन्तर्हि ? लिङ्गतया । तथाच विदितलिङ्गस्वरूपपक्षधर्मतं 
प्रति तत्स्मारकत्वेन लिङ्तयाऽनुसन्धायकत्वेन, इतरं प्रति तजि -ज्ञासाजनकत्वेन हेतूपनययो: सार्थक्यमेवेत्याशङ््याऽह- 
यदीति । 


यदि स्मारकमात्रं स्यात्‌ स्मतु्नात्र प्रयोजनम्‌ ।। ३९॥। 


स्मारकत्वमुक्तस्य सर्वस्योपलक्षणम्‌ । मात्रग्रहणेन प्रत्यायकत्वं व्यावर्तयति । हेत्वादिकमिति रोषः । पक्षधर्मतोपेतस्य 
लिङ्गस्येति च । स्यादित्यतः परं यत इत्यध्याहार्यम्‌ । स्मर्तुरित्युपलक्षणम्‌ । अत्र व्यािवचने । निमित्तसप्मीयम्‌ । हेत्वद्वाविति 
च । ततश्च व्याप्निवचनवद्धेत्वादिकमपि पक्षधर्मतो -पेतस्य लिङ्गस्य स्मरणानुसन्धानजिज्ञासाजनकं स्यादिति यद्युच्यते, 
तन्न । यतो व्याप्तिवचनेनैव तत्स्मरणादिमतस्तस्य हेत्वादिना प्रयोजनं नास्तीति योजना । 


एतदुक्तं भवति - यदिहि हेत्वादिकं वाक्यतया प्रत्यायकं स्यात्‌, तदा सामर्थ्यचिन्तोपयुज्यते । यदातु 
तत्स्मारकत्वादिनैवोपयुक्तम्‌, तदा संस्कारोद्रोधोपयुक्तं सादृश्यसम्बन्धादिकं किमप्यन्वेष्टव्यम्‌। तद्‌ व्याप्निवचनेऽपि 
समानम्‌ । यो धूमवानसावभिमानित्यभिहिते खल्वनुमानमुद्रावित्‌ अत्र धूमवक्त्वं व्याप्यमित्यववुध्यत एव । 

ततस्तदीयपक्षधर्मतादिस्मृत्यादिमानपि कथं न भवेदिति । 


[ प्चावयववाक्यस्याऽगमतया प्रत्यायकत्वाभावादपि तत्नियमाभावः | 


यद्रा परोपदेशस्य पश्थावयवतानियति वदन्‌ प्रष्टव्यः । किमेतत्‌ प्थावयवं वाक्यमागमतया व्याप्नि -पक्षधर्मतोपेतस्य 
लिङ्गस्य प्रत्यायकम्‌, उत स्मारकादिमात्रम्‌ ? आद्यो तु स्यादेवेदं परव्युत्पादितरीत्या वाक्यपरिमाणं कथित्‌ । नचासौ 
युज्यते । वादिप्रतिवादिनोरितरेतरस्मिन्ननाश्चासात्‌। आश्वासे वा प्रतिज्ञामात्रेणार्थसिद्धौ हेत्वाद्यभिधानवेयर्थ्यात्‌ । 


द्वितीये त्वाह - यदीति । परोपदेशं वाक्यं यदि स्मरणादिमात्रकारणमङ़्ीक्रियते, तदाऽत्र व्यापि-वचने सत्येव 
स्मरतु्व्याप्तिवचनादेव स्मरणाद्युत्पत्तेरिति यावत्‌। 


अत्र व्याप्निवचनातिरिक्ते शब्दे प्रयोजनं नास्तीति नासाववश्यं वक्तव्यः । दृश्यते खलु लोके पदैक -देशादितोऽपि 
पदार्थस्मरणादिकम्‌। शास्त्रेऽपि च वाक्यैकदेशप्रयोगः । तत्र वक्तुराप्तत्वावधारणा -दनुसरणं प्रतिवादिनि तु तन्नास्तीति 
चेन्मा भूत्‌ । नहोतदागमतया प्रत्यायकमित्युक्तम्‌ । अन्यथा सांव्यावहारिकः केवलव्यतिरेकिप्रयोगोऽपि नानुसरणीयः । 
वास्तवप्रयोगपरिमाणान्यथात्वस्योप-पादितत्वात्‌। (५०८) प्रतिवादिन्यप्यनुसरणे निग्रहस्थानोद्धावनं न स्यादिति चेत्‌, 
लौकिकाशास््रीय-संन्यवहारातिक्रमे तदवकाशात्‌। अन्यथा प्रकरणाद्यापन्नस्यासङ्कीर्तनमपि निग्रहहेतुः स्यात्‌। कि 
प्रकरणाद्यापन्नतयाऽयं न वदति, उताप्रतिपन्नत्वादिनेति सन्देहस्य प्रकृतेऽपि तुल्यत्वादिति । 


[ नैयायिकैः पश्चावयववाक्यस्य निर्विशङ्साध्यावधारणार्थत्वेनावैयर्थ्यमित्युपपादनम्‌ | 


अपर आह ~ प्रमेयावधारणार्थं हि प्रमाणोपन्यासः । प्रमेयावधारणं च निर्विवादा तत्प्रतीतिः । नच सा 
प्रमाणस्वरूपमात्रोपदरशनेन भवति । किन्नाम । तदाभासोद्धारेणापि । अन्यथा तत्प्रामाण्यस्यैव अनवस्थानात्‌ । तथाच 
प्रतिज्ञावाक्येन विषयमुपक्षिप्य तत्र॒ हेतुना प्रमाणस्वरूपमुपदश्यं तस्योदा-हरणवाक्येन 
विरुद्धानध्यवसितानैकान्तिकत्वनिरासः क्रियते । उपनयेनासिद्धिरपास्यते । निगमनेनापि हेत्वनुवादेन तस्मादेव 
नान्यस्मादिति सिद्धसाधनताऽपक्षिप्यते । साध्यानुवादेन तु अथिमानेव नतु निरभिक इति बाधप्रतिपक्षप्रतिक्षेपः क्रियते । 
तदेवं विधूतविवादसाध्यप्रतिपत्तये प्थावयववाक्य-मावश्यकमिति । 


[ अनुमानप्रयोगस्य प्रमेयनिर्णयावधित्वे पश्चावयववाक्येनापि तदसम्भवात्‌ तन्नियमोऽयुक्तः | 


तदयुक्तम्‌ । एवं वदताऽपि यावता विवादावसानम्‌, तावान्‌ परोपदे इत्युक्तं स्यात्‌। तथाच पावयवं वाक्यं परोप्देशा 
इत्ययुक्तम्‌ । पथावयवोक्तावपि विवादावसितेरभावात्‌ । किन्त्वा कथा-परिसमाप्तेः परोपदेश इति 
वक्तव्यमित्याशयवानाह - नेति। 


न प्चावयवोक्तौ च विवादावसितिर्भवेत्‌। 


विवादावसितिः विवादावबसानोपेता साध्यप्रतीतिः । नन्वेतदयुक्तम्‌ । उदाहरणाद्यवयवत्रयेण आभासोद्धारस्य कृतत्वात्‌ । 
निरस्तसमस्ताभासप्रमाणोपन्यासेऽपि विवादानवसाने सर्वदाऽपि तत्प्रसङ्गादित्यत आह -- दृष्टान्तेति । 


दृष्टान्तादिषु चैव स्यात्‌ साधनं पुनरेव तु । 


दृष्टान्तपदेनोदाहरणार्थमुपलक्षयति । आदिपदेनोपनयनिगमनार्थग्रहणम्‌ । विषयसप्तमीयम्‌ । एवं यथा प्रतिज्ञार्थ साधनं 
वक्तव्यमिति शेषः । स्यादेवेति सम्बन्धः । तुशब्दो यस्मादित्यर्थे । 


अयमर्थः - सत्यमुद्धुताभासात्‌ प्रमाणात्‌ प्रमेयावधारणं भवतीति, किन्तु पश्चभिरप्यवयवैः तादृशप्रमाणप्रतीतिरेव 
न भवतीति ब्रूमः । आभासोद्धारपरोदाहरणादार्थविप्रतिपत्तौ तत्साधनस्यापि वक्तव्यत्वात्‌ । नच तत्र विप्रतिपत्तरनं कर्तव्य । 

नापि वाङ्गात्रेण तत्निवृत्तिः । प्रतिज्ञार्थसमानयोग -क्षेमत्वात्‌ । नचोदाहरणादिष्वेव सर्वशङ्खोद्धारकारणमस्ति, अनुपलम्भाता 
पथ्थावयवप्रयोग एव कथा -मुद्रणापातात्‌। अतः प्रमेयनिर्णयावधित्वेऽनुमानप्रयोगस्य न प्चावयवत्वनियमो युज्यते । 
अपितु कथापरिसमाप्त्यवधिकत्वमेवाङ्गीकार्यमिति । 


[ अनुमानप्रयोगस्य अवान्तराकाङ्गामात्रनिवर्तकत्वाङ्गीकरे हेतुवचनेनैव तत्सिद्धिः | 


सत्यं निःशेषतो विवादनिवृत्तिनं पथ्थावयव प्रयोगेऽपि भवतीति । तथाऽप्यवान्तराकाङ्घगानिवर्तकत्वेन 
प्ावयवमेवावान्तरवाक्यं परिसमाप्यत इत्यत आह - लिङ्ेति। 


लिङ्धोक्तावपि चैव स्यादनुमावसितिर्धुवा || ३२।। 


चो हेत्वर्थ । अनुमेति तत्सम्बन्धिवाक्यमुपलक्ष्यते । एवंसति किमत्र प्रमाणमित्यवान्तराकाङ्खा -निवृकत्तिहेतौ धूमवत््वमिति 
लिङ्कीक्ती कृ तायामप्यवान्तरवाक्यपर्ंवसानमवश्यं भवतीति तन्मात्रमेव वाक्यमङ्घीकरणीयम्‌ । नतु 
पथावयवत्वनियतिरिति। 


[ हेतुवचनादिनाऽपि अभिमतार्थसिद्धेः प्चावयवत्वनियम एव निराक्रियते, नतु विधान्तरम्‌ ] 


यदुक्तं स्मरणादिमात्रहेतुत्वेन वाक्यस्योपयोगः, तच्च व्यािवचनमात्रेण भवतीति व्यापिरेव वक्तव्येति, तदयुक्तम्‌ । 
तथासति लिङ्गमात्रवचनस्यापि प्रयोक्त व्यत्वापातात्‌ । सम्भवति हि तस्यापि 
व्याप्तिपक्षधर्म तास्मरणादिहेतुतेत्युक्ताभिप्रायमजानानस्य चोद्यं वा परिहरति - लिङ्केति । यथा व्याप्त्युक्तावेवं 
लिङ्ोक्तावप्यनुमावसितिर्धुवा स्यात्‌ । इष्टापादनमेतदित्यर्थः । चशब्दः “प्रतिज्ञा हेतु - गर्भेव' " इत्याद्युक्तपक्षान्तरसमुच्े । 
नचैवंसति व्याक्पिरेवेत्यवधारणानुपपत्तिः । येनयेन प्रकारेण व्याप्त्यादिस्मरणादिकं भवति, यश्च सांव्यावहारिकः, 
तन्तमुपादाय नियमनिराकरणस्य तत्रेष्टत्वादि-त्यभिसन्धिः । एतेन प्रतिज्ञाहेतुभ्यामुपनयनिगमनयोर्गतार्थताऽपि समर्थिता 
वेदितव्येति। 


[ विरोधः, असङ्गतिश् द्रे साक्षादनुमानदूषणे | 


निर्दोषतामन्तर्भाव्य युक्तिरनुमेत्युक्तम्‌। दोषपरिज्नान एव तद्वियुक्ता युक्तिः सुज्ञानेत्यतो युक्तिदोषो निरूपणीयः । 
धूमादेरग्न्यादिप्रमितिजनकत्वेऽपि यच्निमित्तं कश्चिदर्थो ऽर्थान्तरज्ञानं न जनयति, संशय - विपर्ययौ वा करोति, स युक्तिदोषः । 
स द्विविधः - साक्षात्‌, वाचनिकश्च । तत्राऽद्यं विभागेनोदि-शति - विरोध इति। 


विरोधोऽसङ्तिश्चैव साक्षाद्‌ युक्तेस्तु दूषणम्‌ । 


प्रायेणानुमानदोषा विरोध एवान्तर्भवन्तीति प्राधान्यात्‌ प्रथमं तदुदेशः । एवेति परपरिसद्कयात-माधिक्यं निराकरोति । 
दोषाणां सतामत्रेवान्तर्भावात्‌। अनन्तर्भूतानां च दोषत्वनिरासात्‌। साक्षा-दिति । वचनोपधानेन विनाऽर्थनिष्ठम्‌ । उक्त 
युक्तेः सामर्थ्यम्‌, दूषणं त्विति तुशब्दसम्बन्धः । साक्षात्िति वा । युक्तेर्युक्तित्वाभिमतस्यार्थस्य । 


साधनाभिमतस्यार्थस्य साध्यभिमतेनार्थन सम्भावितप्रतीतिकस्यापि साध्यसाधनभावस्य बाध-लक्षणमयोग्यत्वं 
विरोध इति शिष्यैरेबोहयतापित्याशयवानसङ्गति निरूपयति - प्रतिज्ञायामिति। 
प्रतिज्ञायामसम्बन्धो युक्तेरुक्ता हासङ्तिः || ३३ ।। 


प्रतिज्ञापदेन तदर्थो लक्ष्यते । विषयसप्तमीयम्‌ । असम्बन्धोऽत्राऽकाङ्खालक्षणसम्बन्धविरहः । अत्रापि युक्तेरिति गौणो 
निर्दोशः । असम्बन्धोऽसङ्गतिरिति पर्यायावित्यतो व्यवहारसाध्यतासूचनाय ऊउक्तेत्युक्तम्‌। विरोधासङ्गतिस्वरूपस्य 
स्फुटत्वात्‌, अन्यैरुपदर्शितत्वाच्च किमत्रोदाहरणोपदर्शनेनेति हिशब्देनाऽह । 

[ प्रतिज्ञार्थविरोध-असिद्धि-अव्याप्तिभेदेन विरोधस्य त्रैविध्यम्‌ | 


ननु कथं द्र एवानुमानदूषणे परपरिगणितानामसि द्धत्वादीनां बहूनां सत्त्वादित्यतस्तेषामव्रान्तर्भावं विभावयितुं 
विरोधविभागमाह - धिरोधोऽपीति। 


विरोधोऽपि त्रिधैव स्यात्‌ प्रतिन्नार्थविरुद्धता । 
लिङ्राहित्यमन्यापिः ......+...+ ^... || ३४ ।। 


सामान्यविभागेन सह विशेषविभागस्य समुच्चयेऽपिशब्दः । असङ्गतिरप्यनेकविधेति वा । त्रिधैव नत्वेकविधैव 
येनासिक््यादीनामन्तर्भावाो दुर्घटः स्यात्‌ । यद्रा यावन्तो ऽनुमानाभासाः परपरिगणिताः, तावद्धेदतां निवर्तयितुमेवशब्दः । 
सर्वेषामत्रेवान्तर्भावात्‌। 


त्रैविध्यं दर्शयति ~ प्रतिज्ञा्थेति । साध्यधर्मविशिष्टो धर्मी प्रतिज्ञार्थः । तस्य प्रतिस्पर्धिसद्धावो विरुद्धता । यत्रार्थे 
लिङप्रमितिः साध्यसिद्धयुपयोगिनी तत्र तदभावो लिङ्राहित्यम्‌ । व्याप्तेरभावः अन्यापि । इतिशब्दोऽध्याहार्यः। 


साध्यसाधनभावसम्बन्धयोग्यताविरहो हि साध्यसाधनाभिमतयोस्तद्धावसम्भवे भवति । नच साधनस्य तद्धावेऽपि 
विरुद्धस्य साध्यता सम्भवति । निशितत्वेऽपि परशोराकाशस्य छेद्यताभावात्‌ । नापि साध्यस्य तथात्वसम्भवेऽप्यसमर्थस्य 
साधनतोपपद्यते । छेद्यत्वेऽपि काष्ठस्य कुण्ठकुठारस्य छेदकत्वाभावात्‌ । अतः प्रतिज्ञार्थविरुद्धतादीना युक्तं विरोधित्वम्‌ । 


अस्तु लिङ्गराहित्याव्याप्त्योर्युक्तिदोषत्वम्‌ । प्रतिज्ञार्थविरुद्धता तु कथं तदोषः ? साध्यसम्बन्धि-त्वादिति चेत्‌, न । 
साध्याभिमतस्य तद्धावासम्भवे साधनाभिमतस्याविषयवृक्तित्वात्‌ । 


[ सिद्धसाधनत्वस्य असङ्गतावन्तर्भावः, न विरोधे | 


नन्वेवंसति सिद्धसाधनताऽपि विरोध एव स्यात्‌। नहि सिद्धस्य साध्यता सम्भवति । नचास्त्विति वाच्यम्‌ । 
उक्तप्रकारत्रयानन्तर्भावात्‌। "“सिद्धसाधकोऽसङ्तः' * इति स्ववचनविरोधाच्चेति । मैवम्‌ । सति साकाङ्कत्वेऽन्वयायोग्यत्वं 
विरोधः । नच सिद्धसाधनस्य साकाङ्खताऽस्तीति नासौ विरोधेऽन्तर्भवति। 


[ प्रमाणलक्षणे प्रतिज्ञा-हेतु -दृष्टान्तविरोधभेदेन त्रैविध्यस्यान्यथानिरूपणात्‌ तद्विरोधपरिहारः ] 


ननुचान्यत्र ^ त्रिविधो विरोधः'* इत्यादिना लिङ्कराहित्याव्याप्त्योरेकतामुपादाय साध्यस्य साधनस्य वाऽननुगमो 
दृष्टान्तविरोधस्तृतीयतया परिगृहीतः । अत्रापि ˆ“साध्यसाधनवैकल्यं दृष्टान्तस्य" ' इति वक्ष्यते । तत्‌ कथमेतत्‌ ? नचात्रापि 
तदध्याहारेण तथेव व्याख्यानं युक्तम्‌ । दृष्टान्तदोषस्यानुमानदोषता - नुपपत्तेः । नहि दृष्टान्तो ऽनु मानम्‌ । 
तथाऽप्यनुमानाङ्गव्यापिदूषकतयाऽनुमानदोषत्वमस्तु । दृष्टान्तस्य साध्यवैकल्ये साधनस्य साध्यपरित्यागात्‌ । साधनवैकल्य 
तु व्याप्तेरनुपदर्शनादिति चेत्‌, न । तथासत्यव्याप्त्यैव सङ्गहीतत्वे तृतीयत्वानुपपत्तरिति । 


उच्यते ~ स्वार्थानुमाने हि दृष्टव्याप्तिकस्य लिङ्स्य विवक्षितस्थले सिद्धिमात्रेण साध्यप्रमिति -रुत्पद्यत इति 
तत्परिपन्थिनां दोषत्वमभिप्रेत्य प्रतिज्ञार्थविरुद्धतालिङ्राहित्याव्याप्तीनामत्र ग्रहणम्‌ । परार्थानुमाने 
त्वव्याप्त्यौ पायिकस्यापि दृष्टान्तदोषस्य तदाश्रयतया प्रतीतत्वेन तथेवोद्धावनीयता -ज्ञापनाय तेन सह 
त्रिविधत्वमन्यत्रोक्तमिति न विरोधः। 


| साध्यसाधनवैकल्यभेदेन दृष्टान्तदोषस्य द्वैविध्यमेव, नाष्टविधत्वादि ] 


यद्रा साध्यसाधनोभयाश्रयहीनसाध्यसाधनोभयाव्यावृत्ताश्रयहीनानष्टौ दृष्टान्तदोषानेके भाषन्ते । तच्निरासाय 
दृष्टान्तदो षस्य पृथगुपादानम्‌ । तथाहि - उभयविकलस्तावत्न परिसद्क्येयः । अन्यतर-वैकल्येनैव 

दृष्टान्तदुष्टतासिद्धावाधिक्यप्रसङ्गत्‌। अन्यथेकेकविकलपरिसद्यानानुपपत्तेः । कथन्ति अन्वयव्यतिरेकीति चेत्‌, न 
कथञ्िदित्युक्तमेव । (५०८) साध्याद्यव्यावृत्तिस्तु दृष्टान्तस्य गुण एव न दोषः। सतो हि सता व्यापि प्रदर्शयितुं 
दृष्टान्तोऽन्वेष्टव्यः । वैधर्म्यदृष्टान्तस्यायं दोष इति चेत्‌, स एव किमर्थः ? व्यतिरेकल्याप्निबोधायेति चेत्‌, न । तस्याः 
साक्षादनुपयोगात्‌ । पारम्पर्यणोपयोगे तु साध-र्म्यदृष्टान्त एवासाविति किं पृथगुपादानेन ? 


उभयावृत्तश्राधिक्याच्निरस्तः । आश्रयहीनस्त्वाश्रयासिद्धिसमानयोगक्षेम इति द्वावेव दष्टान्तदोषौ । असार्वत्रिकश्च 
दृष्टान्तदोषः । नहि सर्वत्र दृष्टान्त एव व्यापिरुपदर्शनीयेत्यस्ति नियमः । आनुमानिका-गमिकन्याप्तेस्तदनपेक्षणात्‌ । 


[ अनुमानदोषाणां प्रकारान्तरेण निरूपणस्य वैयर्थ्यशङ्कापरिहारः | 


स्यादेतत्‌ । प्रतिज्ञार्थविरुद्धतया हि कालातीतप्रकरणसमौ सङ्हीतौ । लिङ्गराहित्यमित्यसिद्धिः । अव्या्षिश्च त्रिविधा 
भवति - साधनस्य साध्येन सम्बन्धाभावः, सत्यपि सम्बन्धे तदभावेनापि सम्बन्धः, साध्याभावव्याप्यता चेति । तदेतत्‌ 
त्रयं क्रमेणानध्यवसितानैकान्तिकविरुद्धसञ्ज्ा लभते । तथाच परनिरूपितप्रस्तारस्य समसनमेवानेन कृतं स्यात्‌ । नचानेन 
किमपि प्रयोजनम्‌ । अन्यथा पुरुष-मतिवैरूप्येण प्रक्रियान्तरस्यापि सावकाशत्वात्‌ । नच ब्रहयतर्कादितर्कशास्रमनुसृत्येथं 
व्युत्पा-दनमिति वाच्यम्‌ । प्रयोजनाभावेऽन्धपरम्परापत्तेरिति । 


उच्यते -- अस्ति प्रक्रियान्तरकरणस्य प्रयोजनम्‌ । तथाहि ~- प्रतिज्ञार्थविरुद्धतया हि स्ववाक्य-विरोधस्यापि सङ्कहं 
वक्ष्यति । (५२३) नच कालातीतत्वादिना स लभ्यते । अपिच व्यवहारोऽपि प्रतिज्ञार्थविरुद्धतयोपपद्यते, न 
कालातीतत्वादिना, वैय््यंप्रसङ्गात्‌। असाधकमिदम्‌, कालातीत-त्वात्‌, सत्प्रतिपक्षत्वादित्यस्य 
प्रबलसमबलप्रमाणविरुद्धत्वादित्यर्थः । नचात्र विशेषणस्य किमपि प्रयोजनमस्ति । हीनबलस्य प्रमाणपदेनैव निरस्तत्वात्‌ । 
प्रमाणतदाभासाविवेक एव हि प्रमाणशब्द प्रयोगः, नत्वप्रामाण्यनिश्चये। अहीनबलतया वा विशेषणे सम्भवति 
तदवान्तरभेदोपादानं निरर्थक -मेव । तथाचैकमेवेदं दूषणं स्यात्‌ । लिङ्राहित्यग्रहणेन चादूषणानामपि दूषणतया 
परपरिगणिताना-माश्रयव्यधिकरणसाध्यान्यथासिद्धीनां निरासो लभ्यते, अन्यथासिद्धेर्दूषणत्वेऽपि प्रकारान्तरस्य 
वक्ष्यमाणत्वात्‌ । (९५०) 

अनध्यवसितत्वादिभेदोऽपि किं व्याप्त्यभावे सम्भवतीत्येतावता परिसङ्खयेयः, व्यववहारोप-योगित्वाद्‌ वा ? नाद्यः, 
व्यर्थव्युत्पादनस्यातिप्रसङ्कित्वात्‌ । न द्वितीयः, वैर्थ्यप्रसक्तेः । नेदं साधकम्‌, अनैकान्तिकत्वादित्यस्य हि सपक्षवृक्तित्वे 
सति विपक्षवृत्तित्वादित्यर्थः। नचात्र विेषणव्यवच्छेद्यं किञ्चिदस्ति । एवं विरुद्धत्वादित्यस्य सपक्षावृत्तित्वे सति 
विपक्षवृत्तित्वादित्यर्थः । तथाच वैयर्थ्यमेव । साध्यविपर्ययव्याप्यत्वादित्यत्रापि सम्बन्धमात्रेण कृतार्थत्वे व्याप्िग्रहणं 
व्यर्थमेव । एवमवान्तरभेद -व्युत्पादनमपि निरस्तम्‌ । शिष्यमतिवैशद्याय व्युत्पादनं त्वनुमतमेवेति न स्वीयव्यवहारविरोध 
इति । विरोधवदसङ्तेरपि प्रभेदाः स्वयमेवोहनीयाः । 


[ न्यूनम्‌, आधिक्यं च वाचनिके अनुमानदूषणे 
विरोधासङ्गत्योरपि वाचनिकदोषत्वमाशङ्खय निराकरणं | 
एवं साक्षाद्युक्तिदोषमभिधाय वाचनिकदोषमाह ~ न्यूनेति । 
(त न्यूनाधिक्ये तु वाचके || ३४ ।। 


न्यूनशब्दो भावप्रधानः । युक्तर्दूषणमिति प्रकृतमनुवर्तते । अवश्यवक्तव्यापरिपूर्तिन्यूनत्वम्‌ । कृतकार्यत्वमाधिक्यम्‌ । 
वचनदोषात्‌ तत्प्रतिप्रादिता युक्तिरपि दुष्टा स्यादित्येतयोर्वाचनिकत्वम्‌ । 


नन्वयुक्तोऽयं विभागः । विरोधासङ्गत्योरपि वाचनिकत्वात्‌ । नहि कृतकत्वं स्वयमेव दुष्टम्‌ । अनित्यत्वसाधनेऽपि 
तथात्वापत्तेः । कृशानुशेत्यादौ तथेति चेत्‌, तत्‌ किं कृतकत्वं कृशानुशौत्यं वा, शब्दनित्यत्वं वा साधयितुस्वयमेव प्रवृत्तम्‌, 

येन तत्र दुष्टं स्यात्‌ । किन्नाम । तत्साधनतया शब्देन प्रदर्शितम्‌ । एवमसङ्तावपि सिद्धसाधनतादिलक्षणायां 
वाच्यमित्याशङ्कानिरासार्थ तुशब्दः । न्यूना -धिक्ये एव वाचनिके, न विरोधासङ्गती । स्वार्थानुमानेऽपि दर्शनादिति भक्रः। 


सन्तु तहिं प्रतिपत्तप्रतिपादकयोरेवेते दोषाः । यथा निशातमसिमाकाशे छिन्ने वा व्यापारयन्‌ पुरुषो दोषवान्‌ भवति, 
नासिः। एवं कृतकत्वादिकं कृशानुशञत्यादौ व्यापारयन्‌ पुरुष एवापराधी स्यात्‌, नतु कृतकत्वादिकमिति । 


मैवम्‌ । कृतकत्वादेरदुषटत्वे तद्‌ व्यापारयतोऽप्यपराधानुपपत्तेः । अन्यथा शब्दानित्यत्वसाधने प्रयु -ञ्जानोऽप्यपराध्येत । 
ततः कुशानुशौत्यादेः साध्यतानर्हत्वं नित्यत्वादिसाधने कृतकत्वादेरसमर्थत्वमि -त्यादिरर्थशब्दगत एव दोषोऽङीकरण्धिः । 
नद्युपाधिमन्तभाव्य भवन्‌ दोषो न दोषो भवति । तथासति बहुविप्लवापत्तेरिति। 


[ सोपाधिकत्वनिरूपणम्‌, तस्य अव्याप्तावन्तर्भावसमर्थनम्‌ | 


ननु कथमेत एवानुमानदोषाः । सोपाधिकत्वस्याप्यतिरिक्तस्य सत्तवादित्यतस्तत्स्वरूपानुवादेन उक्तान्तर्भावमाह - 
साध्येति। 


साध्यव्यापकवेलोम्यमव्यापिः साधनस्य च। 


साधनस्य यत्‌ साध्यव्यापकवैलोम्यं साऽव्यापिः । चशब्दात्‌ सत्प्रतिपक्षता च । साध्यस्याधर्म -साधनत्वादे्व्यापिको 
यो निषिद्धत्वादिधर्मः, यत्राधर्मसाधनत्वं तत्र निषिद्धत्वमिति नियमात्‌; तेन साधनस्य हिंसात्वादेर्वेलोम्यं साध्यापेक्षया 
वैपरीत्यमव्याप्तत्वमिति यावत्‌ । यत्र हिसात्वं तत्र निषिद्धत्वमिति नियमाभावात्‌ । वैधहिंसायां सत्यपि हिंसात्वे 
निषिद्धत्वाभावात्‌। तदनेन सोपा-धिकत्वस्य स्वरूपमुक्तम्‌ । साध्यव्यापकत्वे सति साधनाव्यापको हि धर्म उपाधिः, 
तद्रत्वं च साधनस्य साध्यव्यापकाव्याप्यत्वमेव । एतत्‌ प्रागनुमानाद्‌ व्याप्िग्रहणवेलायामनव्यािरेव । साध्यव्यापक 
परित्यजतः साध्यपरित्यागावश्यम्भावात्‌ । नहि साध्यमपरित्यजन्‌ तद्व्यापकं परित्यजतीति युज्यते । 
साध्यपरित्यागश्चाव्यापिरेव । 


अपरे तु निरुपाधिकः सम्बन्धो व्यिः । सोपाधिकत्वे तु लक्षणाभावाद्‌ व्याप्त्यभाव इत्याचक्षते । तदसत्‌ । 
व्याप्िज्ञानाधीनमुपाधिज्ञानं तदधीनं च निरुपाधिक त्वज्ञानं तदायत्तं व्यापिज्ञानमिति चक्र -कप्रसङ्ेन तस्य 
व्यापिलक्षणत्वानुपपत्तेः । तत्‌ किं सोपाधिकस्याप्यस्ति व्याप्िः ? मैवम्‌ । व्याप्तत्वा -नुपाधिकत्वयोः समनियमेऽपि 
व्याप्तिबोधानङ्गतयोपाध्यभावस्य लक्षणत्वानुपपत्तेसक्तत्वात्‌ । 


नन्वेवं चेत्‌ कथं साध्यसाधनव्यवहारः ? आगामिसम्भावनापेक्षयेति ब्रूमः । वस्तुतस्तु यो धर्मो यद्भ्यापकाव्याप्तः, 
तस्य तेनाव्याप्षिरित्येव वक्तव्यम्‌ । अनुमानप्रवृक््युत्तरकालं तु सत्प्रतिपक्षतैव । साधनस्य साध्यव्यापकपरित्यागो हि पक्षदन्यत्र 
वा स्यात्‌, पक्षे वा। न तावदाद्यः, तथासति स्फुट -व्यभिचारपरित्यागेनोपाध्युद्धावनस्यानवसरत्वात्‌ । द्वितीये तु 
साध्यव्यापकस्य पक्षाद्‌ व्यावृत्तिः साध्यमपि व्यावर्तयतीति सत्प्रतिपक्षैव । 


एतेन “उपाध्यभावस्य प्रतिपक्षत्वे नोपाधेर्दूषणत्वम्‌, नहि यदभावो यत्र दूषणं सोऽपि तत्र दूषण -मिति युक्तः, विरोधात 
इति परास्तम्‌ । पक्षव्यावृत्तिप्राधान्येनैवोपाधित्वात्‌। एतदर्थ च साध्य - व्यापकस्य वैलोम्य पक्षाद्‌ व्यावृत्तिः साधनस्य 
सत्प्रतिपक्षतेति योजनीयम्‌ । भावप्रधानस्यादोषत्वं त्विष्टमेव । 


ननुच प्रागनुमानादपि सत्प्रतिपक्षताऽनुमानोत्तरमव्यापिर्वां कि न स्यात्‌ ? मैवम्‌ । पक्षे हि साध्यस्य उपसंहारे 
प्रतिपक्षावसरः । नच व्यापिग्रहणसमये पक्षादिप्रविभागोऽस्तीति कथं तदा प्रतिपक्षत्वं स्यात्‌, अनुमानोत्तरमव्यापिः 
कथमिति वक्तव्यम्‌ । साध्यव्यापक उपाधिः पक्षाद्‌ व्यावर्तमानः साध्य-मपि व्यावर्तयति । तथाच साध्यरहिते तत्र वर्तमानं 
साधनं साध्यं व्यभिचरतीति चेत्‌, न । तथासति बाधितसत्प्रतिपक्षयोरपि व्यभिचारितापातात्‌। ओमिति चेत्‌, न । 
निरसिष्यमाणत्वात्‌। (५२४) बाधप्रतिपक्षाभ्यामेवानुमानदूषणसम्भवे किं तदुपजीविना व्यभिचारेणेति चेत्‌, तर्हिं 

व्यापकन्यावृत्या प्रतिपक्षेणैवानुमाने दूषिते कि तदुपजीविना व्यभिचारेणेति तुल्यम्‌ । 


किञ्च पक्षे व्यभिचारः कि निश्चितः, उत सन्दिग्धः ? नाऽद्यः, विकल्पानुपपत्तेः । तथाहि - पक्षे साध्याभावो निश्चितः, 
नवा ? आद्ये कि प्रमाणान्तरेण, उत साध्यव्यापकोपाधिव्यावृक्त्या ? प्रथमे तत एवानुमानं दुष्टमिति किमुपाधिना ? न 
द्वितीयः, परस्पराश्रयत्वप्रसङ्गात्‌। उपाधेः साध्य -व्यापकत्वनिश्चये तद्भ्यावृत्त्या साध्यव्यावृत्तिनिश्चयः, सति च 
तस्मिन्नसाविति। नेति पक्षे साध्यव्याप-कत्वानिश्रयात्‌ उपाधेः, कथं तद्घ्यावृक्त्या पक्षे साधनस्य निश्चितो व्यभिचारः 
स्यात्‌ ? पक्षे सन्दिग्धो व्यभिचारस्तु स्वत एव सिद्धो नोपाधिमुखनिरीक्षणापक्षः । सर्वानुमानोच्छेदहेतुश्च । तस्मादनुमानो्त- 
कालं सत्प्रतिपक्षतेवेत्युचितम्‌। एतदेवाभिप्रेत्य “स एवोपाधिदोषोऽपि  इत्यादि- वचनम्‌ । 


अनुक्‌ लतकांदिना साध्यव्यापकत्वनिश्चये सति पक्षे निश्चितव्यभिचारितासिद्धिरिति चेत्‌, न। 
निश्चितसाध्यव्यापकव्यावृत्तेर्ांधकत्वेन तत एवानुमाने दूषिते व्यभिचारवैवर्थ्यात्‌ । तथाऽपि सोपा-धिकत्वं 
सत्प्रतिपक्षत्वमिति गतः पक्ष इति चेत्‌, न । प्रतिपक्षस्य यावजीवं तद्धावानङ्गीकारात्‌। सामर्थ्यानिर्धारणायामेव 
सत्प्रतिपक्षः, निर्धारिते तु साम्ये बाधको वा स्यात्‌, बाध्यो वेति को नाम नाभ्युपैति ? 


अत्र सोपाधिकत्वमिति वक्तव्ये साध्यव्यापकवैलोम्यमिति वचनमुपाधिलक्षणस्यापि प्रदर्शनार्थम्‌ । तदपि 
साध्यसमल्यापकत्वपक्षनिरासाय । 


[ सन्न्यायरत्नावलीविरोधपरिहारः, उदयनमतदूषणम्‌ | 


नन्वेष पक्ष्टीकाकृ ताऽङ्गीकृतः। मैवम्‌ । परमतानुवादत्वात्‌ । अन्यथा “एक साध्याविनाभावे'' 
इत्युदयनवचनोदाहरणवैर्थ्यात्‌ । दूषणं तु स्फुटत्वान्नोक्तम्‌। तथाहि - समपदं किं विषमव्याप्निक - व्यवच्छेदार्थम्‌, उत 
प्रयोजनान्तरार्थम्‌ ? नाऽद्यः, पार्थिवपरमाणुरूपादयो नित्याः, परमाणुविशेष - गुणत्वात्‌ ; आप्यपरमाणुरूपादिवदित्यादौ 
पृथिवीविशेषगुणत्वाभावादेर्विषमव्याप्तिकस्याप्युपाधि- त्वेन तद्गयवच्छेदस्यायुक्तत्वात्‌, प्रतिपक्षोन्नायकत्वसम्भवेन 
दूषणत्वाच्च । विषमन्याप्िकस्योपाधित्वे पक्षेतरत्वस्यापि तत्प्रसङ्ग इति चेत्‌, तत्‌ किमुक्तविशोषणद्रयोपेतम्‌, नवा ? नेति 
पक्षे तत एवानुपाधि-त्वम्‌। आद्ये तु तस्याप्युपाधित्वे को दोषः ? पर्वतेतरत्वादेः सर्वत्र सम्भवेन नैवमिति चेत्‌, न । 
अनुमानव्याप्त्यदिग्राहक प्रमाणप्राबल्ये सति साध्यव्यापकत्वभङ्गात्‌। तदभावे चानुमानभङ्गस्य इष्टत्वात्‌ । अन्यथा 
शब्दोऽभिधेयः, प्रमेयत्वात्‌; घटवदित्यादावशब्दत्वादेः समव्याप्िकपक्षेतरस्य अनिरासप्रसङ्गात्‌ । तदिदमिष्टमपि त्यजति 
अनिष्टमपि गृह्णातीति न विरोषणम्‌। 


यदप्युक्तम्‌- 


^“स्वसम्बन्धेन यः स्वीयं धर्ममन्यत्र योजयेत्‌। 
स उपाधिर्यथा लोके जपादिः स्फटिकादिषु । 


इहाप्यव्याप्यहेत्वर्थव्याप्यत्वभ्रमहेतुता । 
उपाधेः स्यात्‌ तदा तस्य समव्यपिर्यदा भवेत्‌ ' इति । 


तत्र वक्तव्यम्‌ - किमनेनोक्तं भवति । किं विषमव्याप्तिकस्य व्याप्यत्वाभावात्‌ तत्सम्बन्धेन साधना -भिमते 
व्याप्यताभ्रमानुपपत्तेरदोषत्वेन तद्रयवच्छेदाय समपदमिति, किवाऽन्वर्थोपाधिशब्दसम्पा -दनार्थमिति । नाऽद्यः, 
प्रतिपक्षो त्नायकत्वेन दूषणत्वसम्भवे स्वगतव्याप्त्यवभासकताभावस्यादोष-त्वात्‌ । साध्यसाहचर्यदर्शनेनैव 
व्याप्यताभ्रमसम्भवाच्च । न द्वितीयः, उपाधिशब्दसम्बन्धस्य स्वक -पोलकल्पितत्वात्‌। अत एव भगवानाचार्यवर्यः 
सोपाधिकत्वमित्यनभिधाय ““साध्यव्यापक -वैलोम्यम्‌'' इत्याह । व्यवहारास्तु परकृतसङडतेनापि निर्वहणीयः । यद्रा 
क्रचित्‌ साध्यव्याप्यतासद्धावेन उपाधित्वेऽन्यत्रापि गौण्या वृत्त्या उपाधिव्यवहारोपपत्तिः । अत एव न द्वितीयोऽपि । 

[ उपाधेः प्रतिपक्षोन्नायकत्वसमर्थनम्‌ | 


ननुच विषमन्याप्िकस्य प्रतिपक्षोत्नायकत्वं न सम्भवति । क्रचित्‌ पक्षेतरविपर्ययस्यासाधारणत्वा -दिति । मैवम्‌। 
असाधारणत्वस्य दूषणत्वासम्मतेः । सम्मतौ वा तत्रोपाधित्वाभावस्य व्युत्पादनात्‌। यत्रोपाधिः पक्षैकदेशाद्‌ व्यावर्तते 
तत्र कथं प्रतिपक्षः, भागासिद्धिप्रसङ्गत्‌। नचासौ नोपाधि: । पक्षेकदेशाद्‌ व्यावृक्त्याऽपि साधनाव्यापकत्वसम्भवात्‌ । 
नचायं समव्याप्षिपक्षेऽस्ति दोषः । उपाधि-मत्येकदेशो साध्यसद्धावनियमेन तं विहायैकदेशान्तरस्यैव 
पक्षीकरणौचित्यादिति। 


उच्यते - अस्माभिरप्युपाधिव्यावृत्तिमानेव एकदेशः पक्षीक्रियते । एकदेशान्तरेऽपि यदि साध्य-सम्मतिः, तदा 
तस्यापक्षीकरणमेव । असम्मतौ तु तत्र दोषान्तरमेव भविष्यतीति किमनुपपन्नम्‌ ? 


ननु शङ्कितोपाधौ कथं प्रतिपक्षः, सब्दिग्धासिद्धिप्रसङ्ेनासमबलत्वादिति चेत्‌, न । पाक्षिक -सिद्छ्यादिना 
सत्प्रतिपक्षताफलस्य संशयस्यानिवारणात्‌ । संशयानङ्त्वमेवासमबलत्वमभिप्रेतम्‌। 


[ उपाधिलक्षणविचारः | 


स्यादेतत्‌ । साध्यव्यापकत्वे सति साधनाव्यापकत्वं किमुपाधिसामान्यलक्षणम्‌, किवा विशेष-लक्षणम्‌ ? नाऽद्यः, 
समवायः समवेतः, सम्बन्धत्वात्‌; संयोगवदित्यत्र साधनावच्छिन्नसाध्यव्या-पककृतकत्वोपाध्यव्यापनात्‌। वायुः 


स्पार्शनः, अनुद्धूतरूपानधिकरणत्वे सत्युपलभ्यमानस्पश्ांधि- करणत्वात्‌; घटवदित्यत्र 
द्रव्यत्वावच्छित्नसाध्यव्यापकचाक्षुषत्वो पाध्यव्याप्तेश्च। नच साधनावच्छित्न-साध्यव्यापकस्य, 


यत्कि थिदवच्छिन्नसाध्यव्यापकस्य च नोपाधित्वमिति वाच्यम्‌ । तत्रतत्राऽचार्येः अङ्गीकृ तत्वात्‌ । 
व्यतिरेकोपाध्यव्यापकत्वाच्च। 


न द्वितीयः, सामान्यलक्षणस्य वक्तव्यतापातात्‌। नचान्वयव्यतिरेकिधर्मत्वं तदिति वाच्यम्‌ । तस्यात्रायमुपाधिरिति 
व्यवहारकारणत्वाभावात्‌ । तथात्वे च लक्षणवैयर्थ्यादिति। 


अत्र ब्रूमः- इदमेव सामान्यलक्षणम्‌ । साध्यपदेनावच्छिन्नानवच्छिन्रसाध्यस्याभिधानात्‌ । नच तत्र प्रतिपक्षासम्भवः। 
यदवच्छिन्नरसाध्ये य उपाधिः, तद्घ्यावृत्तेस्तद्िशिष्टाभावे हेतुत्वोपपत्तेः । यथा समवायः सम्बन्धत्वे सति समवेतत्वेन हीनः, 
अकार्यत्वात्‌ ; आकाशवत्‌ । वायु्रव्यत्वे सति स्पार्शन - त्वेन हीनः, अचाक्षुषत्वात्‌ ; आकाशवदिति। 


नचात्र साध्यविशेषणवैयर्थ्यम्‌। शब्दो न स्पर्शवद्विरोषगुणः, प्रत्यक्षत्वे सत्यकारणगुणपूर्वकत्वात्‌ ; इत्यादाविव 
व्यभिचारपरिहार्थत्वात्‌ । क्रचित्‌ साध्यावच्छेदकावच्छिन्नस्योपाध्यभावस्य हेतुत्वात्‌ । यथा वायुः स्पार्शनो न भवति 
द्रव्यत्वे सत्यचाक्षुत्वादिति । व्यतिरेकव्याप्तौ तूक्तमेवोत्तरम्‌। साध्यसा-धनपदाभ्यां च प्रकृतयोरेव विवक्षितत्वान्न कश्चित्‌ 
्षुद्रोपद्रवः । यो यत्साध्यव्यापको यत्साधनाव्या-पक इति वाऽस्यार्थ इति सर्व सुस्थम्‌ । 


[ समबलप्रमाणविरोधस्य प्रतिजञार्थविरोधेऽन्तभावः 
दुर्बलप्रमाणविरोधस्य प्रतिज्ञार्थविरुद्धत्वाभावः | 


ननुच सोपाधिकत्वस्य सत्प्रतिपक्षत्वेऽपि तेनैवानुमानदोषाधिक्यमिति । मैवम्‌ । प्रतिज्ञार्थविरुद्धता इत्यनेनैव 
प्रबलप्रमाणविरुद्धतालक्षणकालातीततावत्समबलप्रमाणविरुद्धतायाः सत्प्रतिपक्षतया अपि सङ्कृहीतत्वात्‌ । 
प्रतिस्पर्धिसद्धावमात्रं हि प्रतिज्ञार्थविरुद्धतेत्युक्तम्‌ । एवन्तर्हि दुर्बलेन विरोधोऽपि प्रतिज्ञार्थविरुद्धता स्यात्‌, 
उक्तलक्षणोपेतत्वादित्यत आह -- दुर्बलेनेति। 

दुर्बलेन विरोधेऽपि न प्रमाणमसाधकम्‌ || ३५ ।। 


अयमर्थः ~ प्रकरणादिवशाद्धि सामान्यशञब्दा अपि विशेषे वर्तन्त इति प्रसिद्धम्‌ । यथा विशिष्ट-समये पुरुषमानयेत्युक्ते 
पुरुषविशेष एवाऽनीयते नतु यः कोऽपि षुरुषः । प्रकृते चानुमानस्यासाधकत्व -निमित्तपरिसङ्खयानम्‌। नच दुर्बलेन 
विरो धेऽप्यनुमानमसाधकं भवति प्रबलविरोधादिना तस्यैव आभासत्वात्‌ । यथा विमतश्चक्षुष्मान्‌, 
रूपापरोक्षज्ञानित्वादित्यत्र विमतोऽन्धः पुरुषत्वादिति । अतः सामान्यशब्दप्रसक्तोऽपि दुर्बलेन विरोधो 
नानुमानासाधकतावच्छिन्नप्रतिज्ञार्थविरुद्धता । किन्तु प्रवलसमबलप्रमाणविरुद्धतैवेति । 


[ स्ववाक्यविरोधस्य प्रतिज्ञार्थविरोधेऽन्तर्भावः| 


नन्वेवमाधिक्यनिरासेऽपि नानुमानविरोधत्रेविध्यं सम्भवति । प्रतिज्ञाविरोधस्यान्याप्त्यैव गतत्वात्‌। विरोधेनैव 
साध्यविरहिणि पक्षे वर्तमानस्य हेतोरव्यापिर्भवति । नहि विरोधस्याव्याप्त्यसङ्कीर्णमुदाहरण -मस्ति । यत्र तु विरोधसम्भवः, 
तत्राव्याप्तेरेवान्यत्रावधृतसामर्थ्याया दूषणत्वात्‌ । विरो धस्याव्वाप्त्यु - त्थापनेन चरितार्थत्वादित्याशङ्ां 
भिक्षुपादप्रसारणन्यायेन परिहरति - स्ववाक्येनेति। 


स्ववाक्येन विरोधेऽपि नैव साधकता व्रजेत्‌ । 


प्रमाणमित्यनुवर्तते। न केवलं प्रमाणविरोधे, किन्तु स्ववाक्येन विरोधेऽपि प्रमाणं नैव साधकतां व्रजेत्‌ । एवशब्देन 
परेषामपि सिद्धोऽयमर्थं इति दर्शयति । यथोक्तम्‌ -- *“अविरोधिग्रहणात्‌ प्रत्यक्षा -नुमानागमस्वशास्रस्ववचनविरोधिनो 
निरस्ता भवन्ति * इति। 


एतदुक्तं भवति - प्रतिज्ञार्थविरोधो द्वेधा भवति। प्रमाणविरोधः, स्ववाक्यविरोधश्चेति। तत्राऽद्यः 
प्रबलसमबलप्रमाणविरोधात्मा द्विविधो भवति। द्वितीयोऽप्यपसिद्धान्तजातिभेदेन द्वेधा। जातिश्च 
स्ववचनविरो धस्वन्यायविरोधस्वक्रियाविरोधभेदेन त्रेधा । तत्राऽस्तां तावत्‌ प्रमाणविरोधः । स्ववाक्य- विरो धग्रहणं तत्त्‌ 
पृथक्रणीयम्‌। तस्याप्यव्याप््युत्थापने व्यापारायोगात्‌ । स्ववाक्यविरोधे हि कि साधनस्योभयाभिमत्या पक्षे व्यभिचारो 
भवेत्‌, किवाऽन्यतराभिमत्या ? नाऽद्यः, स्ववाक्यप्रामा-ण्यस्योभयासम्मतेः । न द्वितीयः, तस्य स्वतःसिद्धत्वेन 
स्ववाक्यविरोधानपेक्षत्वात्‌, अदोषत्वाच्च । तस्मादविषयवृत्तिताहेतुत्वेन प्रतिज्ञार्थविरुद्धता पृथगेव परिसङ्कयातव्येति । 


किशथायं न केवलं व्याप्त्यपेक्षप्रवृत्तेरनुमानस्यैव दोषः । किन्नाम । तदनपेक्षस्य प्रत्यक्षादेरपि । तथाच 
अन्यत्रोपलब्धसामर्थ्यस्यानुमानेऽपि स्वातन्त्यसिद्धिरित्याशयवता प्रस्तावादनुमानमिति वक्तव्ये प्रमाणमित्येवाधिकृतम्‌ । 


[ बाधसत्प्रतिपक्षयोरपि स्वतन्त्रदोषत्वसमर्थनम्‌ | 


एतेनैतदपि निरस्तम्‌ - अस्तु स्ववाक्यविरोधस्य पुथग्‌ दोषत्वम्‌, अव्याप्त्युत्थापकत्वायोगात्‌। बाधप्रतिरोधरूपः 
प्रमाणविरोधस्तु न स्वतन्त्रदोषः । प्रमाणविरोधे हि हेतुरपक्षधमां वा स्यात्‌, अनैका-न्तिको वा । जिज्ञासितधर्मणोधर्मिणः 
पक्षत्वात्‌ । प्रमाणावगतसाध्यविरुद्धधर्मवतश्चापक्षत्वेन तद्धर्मस्यापक्षधर्म॑त्वनियमात्‌ । साध्यधर्मण्येव 
प्रमाणो पस्थापितसाध्यधर्मविरुद्धधर्मंवति दर्शनेन व्यभिचारात्‌ । नच 
सपक्षविपक्षावेवान्वयव्यतिरेकगम्याविनाभावदर्णनविषयौ, न पक्ष इति साम्प्रतम्‌ । यदि हि पक्षं विहाय 
बहिरेवाविनाभावोऽवगम्यते, तदा बहिर्व्यािबलेन पक्षधर्मोऽपि हेतुर्न पक्षे साध्यं साधयेत्‌। असिद्धा हि तत्र तस्य साध्येन 
व्यापि: । तस्मादन्तर्बहिर्वा सर्वोपसंहारेण अविना-भावोऽवगन्तव्यः । एव सिद्धः पक्चे व्यभिचारः साधनधर्मस्य । 


ननु प्रतिरोधे कथम्‌ ? तत्रापि व्याभिग्राहकस्य प्रमाणस्य प्राबल्यात्‌ । उभयत्रापि प्रमाणसद्धावे 
व्याप्यत्वासिद्धावन्तभांवादिति । प्रमाणविरो धस्य प्रमाणान्तरेऽप्यविषयवृत्तिताहेतुत्वेनावगतस्वतन्त्र- 
दूषणभावस्यानुमानेऽपि तथेवाङ्गीकर्तुमुचितत्वात्‌। 

अपिच कि व्यापिग्रहणसमयेऽव्यापररुपस्थापकः प्रमाणविरोधः स्यात्‌, उतानुमानप्रवृक््युत्तरमपि? आद्यस्त्विष्यत एव । 
“मानबाधे न तद्‌ भवेत्‌'* इति वक्ष्यमाणत्वात्‌ । न द्वितीयः, उपजीव्यपरित्यागेन उपजीवकस्वीकारस्यायुक्तत्वात्‌ । 
प्रमाणविरुद्धस्यापक्षधर्मत्वे सिद्धसाधनस्यापि तथात्वं स्यात्‌ । समानन्यायत्वात्‌ । ओमिति चेत्‌, न । स्वार्थानुमानेऽपि 
सिद्धसाधनस्य दोषत्वापत्तेः । नहि पक्षधर्मता-सिद्धिः परार्थ एवानुमाने दोषः । तस्मात्‌ परानाकाङ्कित्वादसङ्त एव 
सिद्धसाधन इति । 


[ नैयायिकोक्ताशेषनिग्रहस्थानानां विरोधादिष्वन्तर्भावः | 


एवमनुमानदोषान्‌ निरूप्य प्रसङ्गात्‌ परनिरूपिताशेषनिग्रहस्थानानामपि विरोधादिष्वेवान्तर्भाव इत्याह- संवादेति । 
संवादानुक्तिसंयुक्ता एत एव तु निग्रहाः || ३६ ।। 


निगृह्यते पराजीयते एताभिरिति निग्रहाः निग्रहस्थानानि । ननुच प्रतिज्ञाहान्यादीनां वक्तृदोषाणां कथमर्थवचनदोषेषु 
विरोधासङ्तिन्यूनाधिक्येष्वनुप्रवेश इत्यत उक्तम्‌ - संवादानुक्तिसंयुक्ता इति। तथाऽप्यनुपपत्तिरेव । 
विरोधादिचतुष्टयस्यानुमानदोषत्वेनोक्तत्वात्‌ । निग्रहस्थानानां च नियमेन अनुमानाश्रयत्वाभावात्‌ । नहि पुनरुक्तिरनुमान 
एव सम्भाविनी । प्रश्रादावप्युपपत्तेरित्यतो ऽस्त्यत्र विशेष इति तुशब्देनाऽह । द्विविधं हि विरो धादिचतुष्टयम्‌। 
समयबन्धादिकथासर्वरूपसाधारणम्‌, असाधारणं च । तत्रानुमानस्यैव यदसाधारणं विरोधादि, तत्रानुमानदोषाणां सर्वेषां 
प्रवेशोऽभिहितः। साधारणे तु सर्वनिग्रहस्थानानामिति न कश्चिद्‌ विरोधः । निग्रहस्थानस्वरूपानुवादपूर्वकमन्तर्भावप्रकारश्च 
लेशतोऽन्यत्रास्माभिर्दर्शित इति । यद्रा कथावाह्यादीनामेषां निग्रहस्थानताव्यवच्छेदार्थस्तुशब्दः । 


| कथासामान्यलक्षणम्‌, वाद-जल्प-वितण्डाभेदेन कथायास्रैविध्यम्‌ | 


ननु केयं कथा नामेत्यपेक्षायां तत्स्वरूपं निरूपयन्‌ सामान्यलक्षणं विभागमुदेशं चाऽह - वाद इति। 
वादो जल्पो वितण्डेति कथास्तिस्रो विजानताम्‌ । 
स्वार्थं परार्थमपि वा तत्वनिर्णयसाधनी || ३७ ।। 


केवलं तु कथा वादो जल्पोऽर्थादिन्यपेक्षया । 
सतामेव कथा ज्ञेया वितण्डा त्वसतां सताम्‌ || ३८ ।। 


अप्रकाश्य स्वसिद्धान्तमसतां पक्षदूषणम्‌। 
उक्ते तैः प्रथमं माने वक्तव्यं तस्य दूषणम्‌ || ३९ ।। 


अत्र कथेति लक्ष्यपदमावतंनीयम्‌ । विचारगो चरेत्युपस्कर्तंव्यम्‌ । विजानतामिति जातौ बहुवचनम्‌ । 
तथाचानेकविद्रत्कर्तृकविचारगोचरा कथा वाक्यसन्दर्भः कथेति सामान्यलक्षणसिद्धिः । ताश्च कथा वादादिभेदेन तिसः 
त्रिविधा इत्वर्थः । विजानतां मतेन तिस्र इति वा । तेन न्यूनाधिक - सद्भयोक्तिस्तद्विरो धादयुक्तेत्युक्तं भवति । 


| वादस्वरूपम्‌ | 


वादलक्षणमाह - स्वार्थमित्ि। तत्वनिर्णयसाधनीत्यर्थांद्यर्थंजल्पवितण्डाव्यवच्छेदः। तथाऽपि 
वितण्डाविरशेषेऽतिव्याप्तिः, तदर्थं केबलमित्युक्तम्‌ । साक्षादित्यर्थः । तुशब्देन तत्वनिर्णयसाधनादपि जल्पविरोषात्‌ तदेशेन 
प्रवृत्तत्ववेलक्षण्यं दर्शयति । यदातु विदिततत्वौ वीतरागावविदिततत्वैः परैरभ्यर्थितौ कथां कुरुतः, तदा 
तत्राव्याप्मेतह्छक्षणम्‌। नचासौ न वादः । अन्यत्रानन्तभविन तिस्र इत्यस्य व्याघातादित्यत उक्तम्‌ ~ स्वार्थं परार्थमपि 
वेति । अपिशब्द उभयार्थतासमुच्चयार्थः । 


| जल्पस्वरूपम्‌ | 

जल्पलक्षणमाह - जल्प इति । आदिपदेन ख्यात्यादेर््रंहणम्‌ । अर्थादिव्यपेक्षयेति वादव्याव्‌ -त्यर्थम्‌ । 
आनुषङ्धिकार्थादिसाधनत्वं वादस्यापि सम्भवतीति व्यपेक्षाग्रहणम्‌ । वितण्डाव्यावृच्र्थं सतामेवेति । सतामित्येवोक्ते न 
वितण्डाव्यावृत्तिसिद्धिः । वितण्डायामप्येकस्य सत्त्वात्‌, बहुवचनस्य जात्यर्थत्वात्‌ । तेन एवेत्युक्तम्‌ । 


[ वितण्डास्वरूपम्‌ | 


वितण्डां लक्षयति - वितण्डेति । तुशब्दो वादजल्पन्यवच्छेदार्थः । कथेत्यनुवर्तते । कर्तृभेदेन कथाभेदेऽतिप्रसङ्ग 
इत्यतो लक्षणान्तरमाह - अप्रकाश्येति । सद्धिः स्वसिद्धान्तमप्रकार्य असाध-यित्वाऽसतां पक्षस्य दूषणमेव क्रियते 
यत्‌ सा वितण्डेत्यर्थः । प्रतिवादिनः स्वपक्षसाधनेन विना परपक्षप्रतिक्षेपमात्रेण पर्यवस्यन्ती कथा वितण्डेत्युक्त भवति । 


नन्वेतदेव किन्निमित्तम्‌ ? प्राश्चिकाद्यधीनमिति ब्रूमः । तेऽपि कुत एतादृशनियमं कुर्युरिति चेत्‌, न । तत्वज्ञानायोग्यानसतः 
प्रति सद्धिः स्वसिद्धान्तसाधने तेषां तत्वज्ञानोत्पादप्रसङ्कात्‌ । तस्य च निषिद्धत्वादित्यारटयेनासतामित्युक्तम्‌। एतेन 
प्रथमलक्षणस्यापि समर्थनं वेदितव्यम्‌ । 


[ वितण्डालक्षणेऽनुपपत्तिपरिहारः | 


नन्वसम्भवीदं लक्षणम्‌ । परपक्षदूषणं हि तत्प्रतिपादक गप्रमाणदूषणेनैव भवेत्‌। नच स्वपक्ष -साधनहीनायां वितण्डायां 
तत्‌ सम्भवतीत्यत आह - उक्त इति । तैरसद्धिः प्रथमं स्वपक्षसाधनाय मान उक्ते सति सद्धिस्तस्य मानस्य दूषणं वक्तव्यम्‌ । 
असतो वादिभूतस्य स्वपक्षसाधनं परपक्षनिराकरणं च करणीयम्‌ । सतस्तु प्रतिवादिनः तत्प्रमाणदूषणेनैव चरितार्थत्वमित्युक्त 
भवति । 


क्रचित्‌ “सतामेव " इत्यादिसार्धश्लोको *'वादजल्पयोः '' इत्यतः परं पठितः । तत एतामेव सङ्तिमाश्रित्य टीकाकृत्ता 
तत्रैव व्याख्यातः । 


| जल्पे वितण्डे च समविद्यवादिनोरेवाधिकारः | 


किञथ गुरुशिष्यादयोऽसमानविद्या अपि वादेऽधिक्रि यन्ते । तत्वनिर्णं यार्थित्वात्‌ । जल्पवितण्डयोस्तु 
सम्भावितसमानविद्ययोरेवाधिकारः, 


“ययोरेव समं वित्तं ययोरेव समं श्रुतम्‌। 
तयोर्विवाहो वादश्च नोत्तमाधमयोः क्रचित्‌" ' 


इति स्मरणात्‌ । वादो जल्पवितण्डालक्षणो विवादः । अन्यथाऽत्यन्तापकृष्टोऽप्युत्कृष्टतमेन वैयात्याद्‌ घटमानो यदि वा 
दैवात्‌ तमभिभावयेत्‌ तदा वृथाख्याति लभेत । तथाच प्रा्चिकादीनामसुज्ञत्वं प्रत्यवायश्च स्यात्‌ । †“अपूज्यः पूज्यते 
यत्र' ' इति वचनात्‌ । एवच वादाजल्पवितण्डयोर्भदः । 


[ जल्पवितण्डयोः विद्यापरीक्षापूर्वत्वम्‌ | 
नन्वे तदयुक्तम्‌ । परबुद्धरप्रत्यक्षत्वेन विद्यासाम्यवैषम्ययाोज्ञातुमशक्यत्वादिति चेत्‌, न। जल्प- 
वितण्डार्थिनोर्विद्यासाम्यादेः परीक्षया निश्चयोपपत्तेः । तदेतदाह - विद्योति। 
विद्यापरीक्षापूर्वैव वितण्डा जल्प एव च । 


विद्यापरीक्षा पूर्वां कारणभूता यस्याः सा तथोक्ता । विद्यापरीक्षया निश्चितसाम्ययोरेव वितण्डा दातव्या, न 
विषमविद्ययोः । जल्पश्चैवं विद्यापरीक्षापूर्वं एवेति व्याख्येयम्‌ । द्वितीयैवशब्दो वाद -व्यावृच्यर्थः । समानविद्ययोरेवेत्ययं 
नियमो न वादेऽस्तीति। 


362 


[ वादिप्रतिवादिनोर्विद्यापरीक्षायाः वादेनैव कर्तव्यताप्रतिपादनम्‌ | 


ननु जल्पवितण्डार्थिनोर्विंद्यासाम्यादिनिश्चयाय कर्तव्या परीक्षा कि कथया, उतान्यथा ? नान्यथा, अन्योन्यसङ्कर्षणेन 
विना तदसिद्धेः । आद्येऽपि किं वादेन, जल्पवितण्डाभ्यां वा ? न प्रथमः, ख्यात्या -दिकामयोः स्पर्धावतोर्वादानुपपत्तेः । 
न द्वितीयः, अनवस्थापातादिति चेत्‌, न । वादेन तावद्‌ विद्या-परीक्षणस्येष्टत्वादित्याशयवान्‌ वादस्य विद्यापरीक्षायां 
कारणत्वमन्वयन्यतिरेकाभ्यां साधयितु -मुपोद्धातं तावदाह - उच्चेति । 


उच्चनीचत्वनिर्णीतिर्यतो जयपराजयौ || ४०॥। 
विनैव तत्वनिर्णीतिं नहि जल्पादिना क्रचित्‌ । 
उच्चनीचत्वविज्ञानमिति विद्यापरीक्षणम्‌ || ४९ ।। 
वादेन चोच्चनीचत्वविज्ञानं भवति स्फुटम्‌ । 

इति वादस्य पूर्वत्वं तत्सिद्धौ व्वर्थताऽन्ययोः || ४२।। 


यतो विद्ययोच्चत्वेन निर्णीतत्वमेव जयः, नीचत्वेन निर्णीतत्वं च पराजय इत्यर्थः । ˆ“इति विद्या-परीक्षणं वादेन 
इति वक्ष्यमाणेनान्वयः। 


एवमुपयुक्तमधिधाय व्यतिरेकमाह - विनैवेति । निर्णीयतेऽनयेति निर्णीतिः, तत्वस्य नि्णीतिः तत्वनिर्णीतिः । वाद 
इति यावत्‌ । तत्वनिर्णीति विनोच्चनीचत्वविज्ञानं नहीत्येवोक्ते विना वादेनेति वक्ष्यमाणविरोधः स्यात्‌। अतो 
जल्पादिनेत्युक्तम्‌ । इतिशब्दस्तस्मादित्यर्थ । विद्यापरीक्षणं वादेनेतिवक्ष्यमाणम त्रापि सम्बद््यते । यद्यपि सत्साधनोपलम्भे 
जल्पेऽपि भवति वादिनोरुच्चनीचत्वविज्ञानम्‌। तथाऽपि तदुदेशेनाप्रवृत्तेस्तादर्थ्वस्य प्रथममनिश्चयान्न तदर्थं जल्पो दातुं 
शक्यते । 


व्यतिरेक स्यान्यदीयाकारणत्वमात्रनिश्रयहेतुत्वाद्‌ वादस्य कारणतामवधारयितुमन्वयं चाऽह - वादेनेति। 
चशब्दोऽन्वयस्य व्यतिरेकेण सयुच्चयार्थः । अन्वयव्यतिरेकाभ्यां समर्थितमर्थमुपसंहरति- इतीति । इति तस्माद्‌ वादस्य 
पूर्वत्वम्‌ । जल्पवितण्डार्थिनोर्विंद्यासाम्यादिनिश्चयहेतुपरीक्षार्थ प्रथमा -नुष्ठेयत्वं सिद्धमित्यर्थः । 


एतदुक्त भवति - समानविद्ययोरेव जल्पवितण्डे । समानविद्यता च परीक्षानिश्चेया । परीक्षा च वादकथया विधेया, न 
जल्पवितण्डाभ्याम्‌। जयेन हि विद्याधिक्यं निर्णेतव्यम्‌। पराजयेन च तन्न्यूनता । जयपराजयौ च प्रमाणतकरभ्यां 
प्रकृतप्रमेयसाधनसामर्थ्यासामर्थ्यलक्षणौ उच्चनीचत्वनिर्णयविषय-ताशब्दवाच्यावेव प्रकृतोपयोगिनौ । तौ च वाद एव 
सम्भवतो न जल्पवितण्डयोः । तत्र यत्किथित्नि-ग्रहोद्धावनमात्रेण जयपराजयव्यवस्थापनात्‌। अतो जल्पवितण्डार्थं 
जल्पवितण्डाभ्यर्थनाभावात्नान- वस्थेति । 


जल्पवितण्डार्थिनोर्विद्यापरीक्षायां वादेन कृतायां कि कार्यम्‌। समविद्यत्वसम्भावनायां जल्प -वितण्डे कर्तव्ये 
इत्युक्तमेव । विषमविद्यतावधारणायां कि विधेयमित्यपेक्षायमाह - तत्सिद्धाविति । तेन वादेनैव तस्य नीचोच्चभावस्य 
सिद्धौ सत्यामन्ययोर्जल्पवितण्डयोर्व्यर्थता । ततश्च अकर्तव्यते- त्यर्थः । परीक्षार्थन वादेनैवोपरम इति । 
[ लोकसंवादादिना एकस्य वादिनो बहुविद्यत्वसिद्धौ कथाया एवाप्रसङ्गः | 
जल्पवितण्डार्थिनोर्विद्यापरीक्षार्थं बादकथा प्रथमं दातव्येत्युक्तस्यापवादमाह - बहुविद्यत्वेति । 
बहुविद्यत्वसिद्धौ तु नैव वादोऽपि कारणम्‌ । 


प्राक्‌ परीक्षतो लोकसंवादादिनाऽन्यतरस्य प्रतियोग्यपेक्षया बहुविद्यत्वसिद्धौ तु वादोऽपि नैव दातव्यः । किमु 
जल्पवितण्डे इति । कुत इत्यत आह - कारणमिति । विद्यापरीक्षाया इति शेषः । वाद इत्यनुवर्तते । वादो हि 

विद्यापरीक्षाकारणमित्येष्टव्यो नतु व्यसनितया । तत्फलं त्वन्यत एव जातमिति किं परीक्षया, किं तदङ्केन वादेनेति। 
[ वादस्य विद्यापरीक्षाकारणत्वोक्तावनुपपत्तिपरिहारः ] 


यदुक्तं स्पर्धावतोः ख्यात्यादिकामयोर्वादो न सम्भवति, तत्रासत्साधनोत्तरप्रयोगस्यावश्यमव -र्जनीयत्वात्‌, ततश्च 
विद्यासाम्यवैषम्यनिर्णयानुपपत्तेरिति तत्राऽह - सभेति। 


सभासभापप्राश्रीकपूर्वस्तु स्पर्धिनामपि || ४३।। 


प्रश्रशब्दात्‌ करोतीत्यर्थं ईककूप्रत्ययो वक्तव्यः । स्पर्धिनामिति जातौ बहुवचनम्‌ । एवेत्यस्य युज्यत इत्यध्याहतेनान्वः। 
यतः सभादिपूर्वः, ततः स्पर्धिनामपि वादो युज्यत एवेति । तुशब्दो हेत्वर्थः। सभासभापतिप्राश्चिकैः 
नियतयोरसत्साधनादिग्रयोगवर्जनसम्भवादिति भावः। 


[ विद्यापरीक्षार्थस्य वादस्य अर्थादिकारणत्वम्‌ | 


यदुक्त “ "तत्सिद्धौ व्यर्थताऽन्ययोः'* इति तदयुक्तम्‌ । वादेन तत्वनिर्णयसिद्धावप्यर्थाद्यसिद्धेः । तथाचाभिलषितं न 
सिद्धम्‌, सिद्धं चानभिलषितमिति तत्राऽह - उभयेति। 


0 उभयार्थः स्याचिर्णतिजयकारकः । 


वाद इत्यनुवर्तते । अस्यैव विवरणं निर्णीतीति । न केवलं निर्णातिकारकः, किन्तु जयकारकश्च । जयशब्देन 
तत्साध्यमर्थादिकमुपलक्ष्यते । विद्यापरीक्षा्थं वादे जयिनोऽर्थादिकमपि सभापतिना सम्पादनीयमिति भावः। 


[ वितण्डाजल्पयोः तत्वाप्रकाशः एव फलम्‌ | 


एवन्तहिं न कदाऽपि जल्पवितण्डाप्रवृत्तिः, ““व्यर्थताऽन्ययोः' ' इति युक्तेः समानत्वात्‌ । यथाहि विद्यावैषम्यनिर्णये 
जितवतोऽर्थादिलाभः, तथा तत्साम्ये द्रयोरपि अर्थादिलाभः सम्भवत्येव । नच फलान्तरमस्ति येन पुनर्जल्पवितण्डारम्भः 
स्यादित्यत आह - तत्वाप्रकाश एवेति । 


तत्वाप्रकाशट एवैको वितण्डाजल्पयोः फलम्‌ || ४४ ।। 
तत्वाप्रकाश इति परवश्चनसामर्थ्यमुच्यते । तेन तत्साध्योऽर्थादिलाभो लक्ष्यते । 


इदमुक्तं भवति - यद्यपि विद्यासाम्यवैषम्ययोर्निंर्णातिजयौ स्याताम्‌, तथाऽपि ताच्विककथा-फलरूपावेव । 
पराच्छादनचातुर्यप्रयुक्तार्थादिलाभार्थ समानविद्ययोः पुनर्जल्पवितण्डाप्रवृत्तिरिति । नचैवं विषमविद्ययोरपि तत्प्रवृत्तिः, 
उपप्लवप्रसङ्गस्योक्तत्वादिति । 


यद्रा तत्वनिर्णयफलो वादः, अर्थादिफले जल्पवितण्ड इति फलभेदेन कथाभेद उक्तः । सोऽनुप-पन्नः। 
तथासत्यर्थादीनां भेदेन कथानन्त्यप्रसङ्गादित्यत आह - तत्वेति । यद्यपि अर्थादयोऽवान्तर-भेदभिन्नाः, तथाऽपि 
तत्वाप्रकाश एक एव वितण्डाजल्पयोः फलम्‌ । तत्वनिर्णयेतरत्वरूपेणार्थादी-नामेकत्वान्नोक्तदोषः । तदवान्तरभेदविव्क्षा 
तु व्यर्थवेति भावः। 


[ अविगीतविद्रत्प्रसिद्ध्यादिना वादिनोः समविद्यत्वे सिद्धे वादस्यानवसरः | 


एवं कथया विद्यापरीक्षणमिति पक्षः समर्थितः । इदानीमन्यथेति पक्षमपि समर्थयमान आह - विनेति। 
विना वादेन विद्याया यदि शक्यं परीक्षणम्‌ । 

स्याजल्पादिरपि क्रापि वाद एवान्यथा भवेत्‌ || ४५॥।। 


अविगीतविद्रत्प्रसिद्छ्यादिनेति शेषः । ्रापित्यस्य पूर्वार्धनान्वयः । तदा समविद्ययोः प्रथममपि जल्पादिः कथाविरोषः 
कार्यः स्यादित्यर्थः । तर्हि विद्यापरीक्षणं वादेनैवेत्युक्तिविरोध इत्यत आह - वाद एवेति । वाद एव प्रथमं कर्तव्यो 
भवेदिति यदुक्तं तदन्यथा वादेन विना विद्यापरीक्षणस्य कर्तुमशक्यत्व एवातो न विरोध इति । 


[ तत्वनिर्णय -अर्थादिरूपफलद्रयनिमित्तेन प्रवृत्तस्य वादस्य जल्पशब्देनापि व्यवहार्यता |] 


अस्त्वेवमुपायान्तरविरहे कथयैव विद्यापरीक्षणम्‌। सा तु वाद इति कुतः ? तत्वनिर्णयार्थिनोः अधिकारित्वात्‌, 
तत्फलत्वाच्चेति चेत्‌, न । एवन्तहिं विजिगीषावतोरधिकारित्वादर्थादिफलत्वात्‌ सभाद्यङ्खोपेतत्वाजल्पोऽपि स्यादिति। 
किमत्र जल्पशब्दवाच्यतामात्रमापाद्यते, किवा वादशब्द- वाच्यताभावः, अथवा समाहाररूपं कथान्तरम्‌, यद्रा 
निमित्तद्रयसमावेरो वादशब्दस्यैव व्यवहारा -नुपपत्तिः ? सर्वत्राप्युत्तरमाह - जल्प इति। 


जल्प इत्यपि नाम स्याद्‌ वादस्येतादृशस्य तु । 


एतादृशस्य निमित्तद्रयोपेतस्यात्र जल्प इति नाम स्यादित्यभ्युपगमेनाऽद्यो निरस्तः । अपिशब्देन वादशब्दवाच्यतां 
प्रतिज्ञायैतादुशस्येत्यनेन हेतुरुक्तः । तेन द्वितीयोऽपि निराकृतः । नहि निमित्तसद्धावे वाचकाप्रवृत्तिरिति युक्तम्‌ । 
जल्पशब्देऽपि साम्यात्‌ । अतस्तुलायां प्रमाणप्रमेयशब्दवदुभयशब्द -वाच्यत्वमिति । तृतीयो ऽप्यनेनैव निराकृतः । अन्यथा 
तुलाऽपि प्रमाणादितो विधान्तरवती स्यात्‌ । 


वादस्य जल्प इत्यपि नाम स्यादिति बादसज्ज्ञा तु मुख्या जल्पसज्ज्ञा त्वमुख्येति सूचितम्‌ । तेन चतुर्थोऽपि निरस्तः । 
तत्र हेतुविशेषसद्धावं तुशब्देन द्योतयति । 


तथाहि - यद्यपि कथकावादितो विजिगीष तथाऽपि सभ्यादिभिर्विजिगीषां परिभाव्योत्पादिता तत्वनिर्णयार्थितैव 
कथोपयोगिनी । अर्थादिलाभश्चान्तरा प्राप्तो न त्वादित एवोदिष्ट इत्यमुख्य एव । अत एव पूर्वं उभयार्थः स्यादित्युक्ते 
साम्यप्रतीतिप्रसक्ती निर्णातिजयकारक इति तत्वनिर्णीतेः प्राधान्यप्रदर्शनार्थं विवरणं कृतम्‌ । अन्यथा 
कथाफलद्रयस्यैवोभयशब्देन प्रतीतेर्विवरणं व्यर्थं स्यात्‌ । ^“अल्पाचूतरम्‌' ' इति लक्षणस्य व्यभिचारं कुर्वाणिनाप्येतदेव 
सूचितम्‌ । अन्यथा जयनिर्णीतिकारक इत्यवक्ष्यत्‌ । सभ्यादिसं वरणं च विजिगीषुतापरिभवार्थमिति 
वादताप्राधान्यमेवोपोद्रलयतीति । 


[ विद्यापरीक्षाकारणकथाया वादत्वसमर्थनम्‌ | 


अपिचाधिकारिभेदादिकं बहिरङ्गतयैव कथाभेदकम्‌। अन्तरङ्ग तु प्रवृत्तिप्रकार एव । स च वाद -सम्बन्ध्येवास्यां 
कथायामस्तीत्यतो वादत्वमेव मुख्यमित्याशयवानाह -- प्रतिज्ञेति । 


प्रतिज्ञामात्रसाध्यत्वमपि स्याद्‌ यान्ञवल्क्यवत्‌ । 
संवादे वादिनोः क्रापि विवादे हेतुरिष्यते || ४६।। 


विद्यापरीक्षार्थायां कथायां क्तापि प्रमेये प्रतिज्ञामात्रेण प्रमाणोपन्यासरहितेन वचनेन साध्यत्वं प्रज्ञापनीयं स्यात्‌ । कुत 
एतत्‌ ? ““कत्येव देवा याज्ञवल्क्य ' इति शाकल्येन पृष्टे याज्ञवल्क्येन “्रयस्तिशात्‌' इति वचनमात्रेण प्रज्ञापनस्य कृतत्वात्‌ । 
साच विद्यापरीक्षार्थां कथेत्युपक्रमपर्या -लोचनया सिद्धम्‌ । याज्ञवल्क्यशब्देन तत्कथोपलक्ष्यते । सप्तम्यर्थे वतिः । 


ततः किमित्यत आह - संवाद इति । एवम्भावो हि वादिप्रतिवादिनोः संवादेऽन्योन्याप्तताश्चासे सत्येव स्यात्‌, 
तदाश्रासो हि वाद एव सम्भवति, न जल्पे । विजिगीषुणाऽपसिद्धान्तादिपरिहारेण सर्वथा प्रमाणप्रश्रस्य कर्तव्यत्वात्‌ । 
तेनायं बाद एवेति ज्ञायत इति। 

नन्वे वन्तर्हिं न विद्यापरीक्षा सम्भवति । प्रमाणोपन्यासे हि तत्समर्थनोपालम्भाभ्यां सा स्यात्‌ । नतु 
प्रशचप्रतिज्ञाभ्युपगममात्रेणेत्यत आह - विवाद इति । हेतुरिति प्रमाणमात्रोपलक्षणम्‌ । प्रमा -हेतुरिति वा । नहयेकत्राऽप्तः 
सर्वत्राऽप्र एवेति नियमोऽस्तीति भावः । याज्ञवल्क्येनापि तत्रतत्र प्रमाणो -पन्यासः कृत एवेति सकलमनाकुलम्‌। 


[ सभ्य-सभापति-प्राश्चिकाना लक्षणानि | 
प्रकृतानां सभ्यसभापतिप्राश्चिकानां स्वरूपजिज्ञासायामाह - सभेति। 
सभा सभापतिश्चैव प्राश्चिकाश्चैव वैष्णवाः । 


रागद्रेषविहीनाश्च स्युः सभ्याः सर्ववेदिनः || ४७।। 
पिक ४ । 


द्रौ चशब्दौ सभादीनामन्योन्यसमुच्चये । तृतीयो विरेषणसमुच्चये । एवशब्दौ तु वैष्णव एव रागद्वेषविहीना एवेति 
सम्ब््येते । अन्यथा कथानुपपत्तिसूचनं तत्प्रयोजनम्‌ । स्युरिति वक्ष्यमाणमिहापि सम्बद्ध्यते । 

सभ्यानां प्राश्चिकानां च विशेषणान्तरमाह - स्युरिति । सर्वशब्देन वादिप्रतिवादिदर्शनस्य कथोपयुक्तस्य व्याकरणादेश्च 
सङ्हः । पुनः सभ्प्राश्चिकग्रहणं सभापतिव्यवच्छेदार्थम्‌। तत्सार्वज्त्यस्य कथोपयोगाभावात्‌। सभ्याः प्राश्चिकाश्च 
सर्ववेदिनः स्युरित्यन्वयः । 

[ प्राश्चिकसभ्यादिसंवरणस्य प्रयोजनम्‌ | 

ननु प्राश्चिकानां क्रोपयोगः ? विवदमानयोर्गुणदोषावधारणादाविति ब्रूमः । एवन्तर्हि तैरेवालं कि सभ्येरित्यत आह- 

एतदिति । 


व एतदज्ञाने सभ्याश्रैषा च दूरगाः । 
प्रमाणं निर्णयाय स्युः पक्षपातविवर्जिंताः | ४८ ।। 


अनन्तरोक्तान्‌ प्राश्चिकानेतच्छब्देन परामृशति । क्रचित्‌ सूक्ष्मे प्रमेये एतेषां प्राश्चिकानां कारणान्तराद्‌ वाऽ ज्ञाने सति 
वादिनोर्गुणदोषनिर्णयाय सभ्याश्च प्रमाणं स्युरिति वक्ष्यमाणेनान्वयः । प्रमाणाश्रयेषु प्रमाणत्वोपचारः । 


यद्येवं प्राश्चिकेष्वज्ञानशङ्कया सभ्यानां वरणम्‌, तदा तेष्वप्यज्ञानशङ्कयाऽन्येऽपि वरणीयाः । अन्यथा निर्णयाभावेन 
क थावैयर्थ्या्त्तेः । तेष्वप्येवमित्यत आह - एषां चेति । एषां सभ्यानां चाज्ञाने दूरगा देशान्तरस्थाः । नचैवं 
सभ्यसंवरणमप्यनर्थकम्‌ । ततः परं प्रायेणान्नानशङ्कानुदयात्‌ । लौकिकश्चायमर्थं इति । 


दूरगानां निर्णायकत्वसम्भवाय विशिनष्टि - पक्षेति । एकदेशोत्कीर्तनेन यथोक्तं सभ्यादि-लक्षणमतिदिटाति। 


[ स्वपक्षसाधनम्‌, प्रतिपक्षदूषणं वादजल्पयोः, वितण्डायां तु परपक्षदूषणमात्रम्‌ | 


ˆ“अप्रकाश्य स्वसिद्धान्तम्‌'* इति वितण्डालक्षणमुक्तम्‌ । तत्‌ कथं वादजल्पाभ्यां व्यावर्तक -मित्यत आह - 
उभाभ्यामिति। 


उभाभ्यां साधनं चेव दूषणं वादजल्पयोः । 


वादजल्पयोरुभाभ्यामेव स्वपक्षसाधनं परपक्षदूषणं कर्तव्यम्‌, नतु प्रतिवादिनः परपक्षदूषणमात्रेण कृतार्थतेति । 
| पाठन्तरस्य व्याख्यानक्रमः | 


"सतामेव" इति सार्धश्लोकस्यात्र सन्निवेशे तु, लक्षितौ वादजल्पौ । इदानीं तु वितणडाया लक्षणद्वयं 

विवक्षुस्तावदुपयुक्त माह - उभाभ्यामिति । कथा वादजल्पलक्षणा । एतेन जल्पो ऽर्थादि - व्यपे क्षयेत्युक्तस्य 
वितण्डायामतिन्याप्तिरपि परिहृता । उभयसाधनवत््वेन सदेकाधिकारिकत्वेन वाऽर्थादिव्यपेक्षकथाया विशेषितत्वात्‌ । 


यदर्थं सतामेवेत्युक्तं तद्‌ वितण्डालक्षणमाह - वितण्डा त्विति । कथेत्यनुवर्तते। उभाभ्यामिति यदर्थमुक्त 
तद्छक्षणान्तरमाह - अप्रकाश्येति । उक्ते तैरिति पूर्ववदिति। 


[ स्वपक्षसाधने नियमाः | 


"उभाभ्यां साधनम्‌ ' ' इत्याद्युक्तम्‌ । तत्र साधनाय किं प्रमाणं प्रयोक्तव्यम्‌ ? यत्र यदस्ति तत्र तदेव वक्तव्यम्‌ । सत्यम्‌ । 
प्रमाणसम्प्लवे तु कथम्‌ ? कि सर्वमेव, उतेकमेव ? तत्रापि किमित्यपेक्षाया-माह - सद्धिरिति। 


सद्धिरागम एवैकः प्रयोज्योऽभीष्टसाधकः । 
एक एव, नतु सम्भवत्‌ सर्वम्‌, आधिक्यप्रसङ्गात्‌। स चाऽगम एवेति योज्यम्‌ । यद्रैकशब्दो मुख्यार्थः । ईश्चरादिप्रमेये 
मुख्यो वेदादिरागम एव वक्तव्यः । नानुमानमिति । 


नन्ववैदिकस्य वेदाद्यागमोपादानेऽपसिद्धान्तः स्यादित्यत उक्त सद्धिरिति । कुतो वेदादिप्रयोग-नियम इत्यत आह - 
अभीष्टेति । यत इति शेषः । अनुमानं खलु न स्वातन्त्येणेश्वरादिसाधनस्येष्टे । सर्वत्रोपाधिप्रतिपक्षयोः सम्भवात्‌ । 
तदर्थमन्ततोऽप्यागमोऽनुसरणीयः । ततो वरं प्रथममेवाऽगमो वक्तव्यः । तस्य स्वातन्त्येण साध्यसिद्धयङ्गत्वात्‌ । नन्ववैदिक 
प्रति कथम्‌ ? आगमं प्रयुज्य तत्प्रामाण्यं साधनीयमिति । 


[ वितण्डायां असद्रादिना स्वपक्षसाधनक्रमः | 


नन्वसद्धिः किं वक्तव्यम्‌ ? न तावत्‌ प्रत्यक्षम्‌ । अतीन्द्रिये तदयोगात्‌ । नचाऽगमः । स्वपरागमयोः अन्योन्यं 
प्रामाण्यासम्मतेः । नाप्यनुमानम्‌ । प्रयोगपरिमाणासम्मतेः। तथाहि - सौगतो यदि क्रयव -यवप्रयोगं कुर्यात्‌, तदा 
नैयायिकेन न्यूनेन निगृह्येत । अनिग्रहे वा प्रतिवादी पर्यनुयोज्यमुपेक्षेत । पथावयवप्रयोगे त्वधिकेन निगृह्येत । तथा स्वीकारे 
चापसिद्धान्तेन । तथाच नियतावयवादिव्यति-रेकेण वितण्डेव न स्यादित्यत आह - स्वसिद्धान्तेति । 


स्वसिद्धान्तानु सारेण ह्यसद्धिरनुमोच्यते || ४९।। 
यथासिद्धान्तं वक्तव्यमिति प्राङ्‌ नियमात्‌ स्वसिद्धान्तनिर्णातप्रयोगावयवपरिमाणापेक्षयैव न्यूनाद्यवतारात्‌, अन्यथा 
कथानुपपत्तेरिति हिशब्दार्थः । 
[ परपक्षदूषणे नियमाः | 


सद्धिरागमो वक्तव्य इत्ययुक्तम्‌ । वैदिकस्य प्रतिवादिनस्तदूषणेऽपसिद्धान्तात्‌ । अदूषणे तु पर-पक्षादूषणेन 
कथाभावप्रसङ्गादित्यत आह -- प्रत्यक्षेति । 


प्रत्यक्षागमवैरूप्यमाश्चित्यान्यार्थतेव तु । 
आगमे दर्शनीयाऽत्र दोषो लिङ्गविलोमता। 
लिङ्गानुकूल्यं स्वार्थस्य श्रुत्यादीनामनुग्रहः || ५० ॥। 


आगमे तु वादिना प्रयुक्ते प्रतिवादिना वैदिकेन तस्यान्यार्थतैव दर्शनीया । नानुमानस्येवाप्रामाण्यम्‌ । येनापसिद्धान्तः 
स्यात्‌। तत एव कृतपरपक्षदूषणोऽपि भवेत्‌। अन्यार्थतां दर्शितवताऽऽगमस्य पराभि -मतार्थात्‌ प्रच्यावितत्वात्‌ । 
नह्यपेक्षितार्थासाधकत्वादन्यत्‌ प्रमाणदूषणमस्तीति । 


367 


नन्वेवंसति कथं कथापर्यवसानम्‌ ? स्वस्वाभिमतार्थाग्रहपरित्याजनोपायाभावादित्यत उक्तम्‌ ~- प्रत्यक्षेत्यादि । अत्र 
पराभिमतेऽथं प्रत्यक्षागमविरोधमाश्चित्य । न केवलमेतावत्‌। अत्रोपक्रमादिलिङ्ग-विलोमतादोषोऽपि दर्शनीयः । 
अत्रान्यतरमात्रे तात्पर्यम्‌ । अन्यथाऽऽधिक्यप्रसङ्गत्‌ । 


[ वितण्डायां स्वसिद्धान्तानुसारेणैव अनुमानप्रयोगादेः कर्तव्यता | 


नन्वेतावताऽपि न कथासमापिः। पराभिमतार्थानुपपत्तिमात्रेण स्वाभिमतार्थासिद्धेरित्यतः सत्य - मित्याह - 
लिङ्केति । दर्शनीयपदमनुवर्तते । श्रुत्यादीनां वेदादीनां “श्रुतिर्लिंङ्गं समाख्या च इत्युक्तानां लिङ्गग्रहणेनैव गृहीतत्वात्‌ । 
उपलक्षणं चैतत्‌ । पराथं प्रमाणानुक्‌ ल्यस्य स्वार्थे तत्प्रति-कूलस्य च निरासो दर्शनीय इत्यपि द्रष्टव्यम्‌ । 
स्वसिद्धान्तसिद्धप्रयोगपरिमाणानतिक्रमेण परार्थानुमान-वाक्यप्रयोगः कर्तव्यः । तथात्वे च न न्यूनाद्यवतारः । तदतिक्रम 
एव तदवकाश इत्युक्तम्‌ । 


[ उदयनोक्तवितण्डाप्रवृत्तिसमर्थनप्रकारनिरासः | 


अपर आह - यथावस्तु प्रयोक्तव्यम्‌ । नच वस्तुतत्व एव वादिनां विप्रतिपत्तेरवश्यं न्यूनाद्यवतारा- 
सम्भवेनाप्रयोगप्राभिरिति वाच्यम्‌। यस्य यत्र तात्विकत्वाभिमानः, तेन तत्प्रयोगानन्तरं परेण न्यूनादावुद्धाविते 
तथारूपतायाः साधनीयत्वात्‌ । नच वमर्थान्तरापातः । हेतो रन्यतरासिद्धयु द्धावने तत्सिद्धिव्युत्पादनवत्‌ 
प्रकृतोपयोगसद्धावादिति । तदयुक्तम्‌ । द्वित्रिपशावयवादिपक्षाणां सर्वेषामपि तात्विकतायाः समर्थितत्वात्‌ । (५१५) 
स्वस्वनियमस्यैव ताच्विकत्वमुपेत्य तदनतिक्रमेणैव प्रयोगा-ङ़ीकारे तु सर्वथा कथोच्छेदापत्तेः । तत्ताच्विकतायां 
प्रतिवादिना विप्रतिपद्यमानेनावश्यं न्यूनादेरुद्धा - वनात्‌ । ननूक्तमत्र स्वस्वावयवकल्पना परं प्रति समर्थनीयेति । दुरुक्त 
तत्‌। तत्समर्थनस्याशक्यत्वा -दित्याह -- त्रिपेति। 


त्रिपश्चावयवामेव युग्मावयविनीमपि । 
नियमाद्‌ योऽनुमा ब्रूयात्‌ तं ब्रूयाद्‌ यदि तादृशी । 
नानुमेति तदा केन साध्यावयवकल्पना || ५९॥। 


त्रयः प्रतिज्ञाहेतूदाहरणानि, उदाहरणोपनयनिगमनानि वा, पञ प्रतिज्ञाहेतूदाहरणोपनयनिग-मनानि वाऽवयवा यस्याः 
सा त्रिपथावयवा । एवशब्देन पक्षद्रयनियममाह । युग्मौ द्रावुदाहरणो -पनयावयवौ यस्याः सा युग्मावयविनी । नियमादिति 
सच्निहितेनैव सम्बद्ध्यते । अनुमेति तादर्थ्यात्‌ प्रयोग उच्यते । वैशेषिकादीनां तत्रैव व्यवहारात्‌ । तं ब्रूयाद्‌ यदि 
परोऽनियतवादीति शेषः । 


यद्रा यो मीमांसकः, तार्किंकादिश्च त्रिपश्थावयवामेवानुमां ब्रूयात्‌ । तं प्रति यः सौगतो नियमाद्‌ युग्मावयविनीं ब्रूयात्‌ । 
स यदि तादुश्शी त्यवयवा पश्चावयवा च नानुमेति ब्रूयादिति योज्यम्‌ । एवं परिवर्तेनापि । तादृशी नानुमेत्यस्य 
प्रमाणाभावादिति शेषः । 


एतदुक्तं भवति - नैयायिकेन सौगतं प्रति पश्चावयवप्रयोगे विहिते सौगतोऽधिकमिति निगृह्णी-यात्‌। ततो नैयायिकेन 
प्थावयवप्रयोगस्यैव तात्विकत्वात्नैवमिति वक्तव्यम्‌ । ततः सौगतो नेदं तत्वम- प्रामाणिकत्वादिति वदेदेव । अथ 
नैयायिकेनाप्रामाणिकत्वमसिद्धमिति वदता कथमिति सौगते पृष्टवति सति केन प्रमाणेन स्वीया पश्चावयवकल्पना साध्या। 
न तावत्‌ प्रत्यक्षेण । प्ावयववाक्यस्य व्याप्तिपक्षधर्मतोपेतलिङ्गप्रतीतिजनकत्वमित्यस्यार्थस्य तदगोचरत्वात्‌ । नहि 
कार्यकारणभावः क्रापि प्रत्यक्षस्य विषयः । नचाऽगमेन । तदभावात्‌ । “'प्चावयवयुक्तस्य वाक्यस्य गुणदोषवित्‌' " इति 
भारतादिवाक्यमस्तीति चेत्‌, न । “सौक्ष्म्यं सद्कयाक्रमश्चैव निर्णयश्च प्रयोजनम्‌ '' इत्यादिना तत्रैव अन्यथा व्याख्यातत्वात्‌ 
नाप्युपमानाभावाभ्याम्‌ । नियतविषयत्वात्‌ । नचार्थापत्त्या । तदभावात्‌, अनुमानानतिरेकाच्चेति । 

मा भूत्‌ प्रत्यक्षादिनाऽवयवकल्पनासिद्धिः। अनुमानेन तु भविष्यति । व्याप्तिपक्षधर्मतोपेत-लिङ्गप्रतीतेः 
पथावयववाक्यश्रवणान्वयव्यतिरेकानुविधायित्वादिति चेत्‌, न तावदिदमनुमानं त्वच्चेतसि परिवर्तमानं परं प्रत्यायनाङ्गम्‌। 
किन्नाम । प्रयुज्यमानम्‌ । तत्र कि प्थावयवप्रयोगोऽस्य विधास्यते, अथ द्रयवयवः ? नोभावपीत्याह - नियतेति । 


नियतावयवासिद्धौ व्याप्षिमात्रेण साधनम्‌ । 
कर्तव्यमेव तेन स्यात्‌ तस्मात्‌ सैवानुमा मता | ५२॥। 


नियतावयवस्य पशथावयवस्य द्वयवयवस्य च यथासङ्ख्यं सौ गतनेयायिकयो बां धौ पयिकत्वासिद्धौ 
नानुमानेनाप्यवयकल्पनासिद्धिरिति शोषः । 


यद्रोत्तरवाक्ये नियतावयवासिद्धावित्यनुवादोऽयम्‌। ततो नियतावयवासिद्धेरिति सिद्ध्यति, प्चावयवप्रयोगे 
परेणाधिक्योद्धावनात्‌ । द्वयवयवप्रयोगेऽन्यतरन्यूनत्वापासिद्धान्तयोरुद्धावना - दित्यर्थः । ततः किमित्यत आह - 
व्याप्तीति । यत एवं नोपायान्तरं तेन कारणेन । तेन नैयायिकेन व्यापिमात्रेण यद्यस्यान्वयन्यतिरेकावनुविधत्ते 
तत्तत्कार्यमित्यादिव्याप्तिवचनमात्रेणैव । उपलक्षण - मेतत्‌ । ˆ“लिङ्गोक्तौ ' ' इत्यादिग्राग््युत्पादितप्रकारेष्वन्यतमेनेत्यपि 
द्रष्टव्यम्‌ । साधनं प्ावयव-नियमस्य कर्तव्यं स्यात्‌ । सौगतेनापि तदनुसरणीयम्‌ । इतरथा तस्यापि 
प्रयोगानुपपत्तिप्रसङ्गादिति । 


ततोऽपि किमित्यत आह - तस्मादिति । यस्मात्‌ प्रयोगेयत्तासाधनं वादिप्रतिवादिभ्यामन्यतरेण वा 
स्वमतपरित्यागेनान्यमताभ्युपगमे कृत एवोपपद्यते नान्यथा । तस्मात्‌ सैवानुमा मता । व्याप्ति - वचनादिकमेव 
परार्थप्रयोगत्वेन सर्वत्र मन्तव्यम्‌ । 

इदमुक्तं भवति - यदा नैयायिको क्रयवयवेन प्चावयवनियमं साधयति, तदा क्रयवयवस्य तात्वि-कत्वं स्वयं मन्यते, 
नवा ? नेति पक्षे प्रतारकः स्यात्‌। आदेऽन्यत्रापि कथं तत्‌ तत्वं न स्यात्‌ । एवं कथाभावप्रसङ्भीरुः सोगतोऽपि प्थावयक् 
द्रयवयवस्याऽवश्यकता प्रतिपद्यमानः, तत्वं मन्यते नवा ? द्वितीये कथं ततः प्रतिपद्येत ? आद्येऽन्यत्रापि कुतस्तन्न तत्वम्‌ ? 
अतोऽत्र सर्वसिद्धान्तप्रकाराणां तात्विकत्वाद्‌ युक्तं स्वसिद्धान्तानुसारेणेति । 


अस्मादेवं सङ्कटाद्‌ बिभ्यदुदयनो यथावस्तु वक्तव्यमित्युक्त्वा यथासिद्धान्तं वा वक्तव्यमिति समयं बद्ध्वा प्रवृत्तायां 
कथायां न न्यूनाद्यवतार इति पक्षान्तरमवादीदिति । अवसितमनुमानम्‌ । 


| आगमस्वरूपकथनम्‌ | 
निर्दोषं वाक्यमागमः। स द्विविधः - पौरुषेयो ऽपौरुषेयश्च । तत्रापौरुषेयो वेदः । अन्यस्तु पौरुषेय इति 
सुप्रसिद्धत्वान्नोक्तम्‌। 
| आगमस्यानुमानरूपत्वप्रत्याख्यानम्‌ | 


केचिद्‌ वाक्यं वाक्यार्थेऽनुमानमिति ब्रुवते । तदनुपपन्नम्‌ । वाक्यवाक्यार्थयो्देशतः कालतो वाऽन्वयव्यतिरेकाभावत्‌। 
अथेदं वाक्यं वाक्यार्थवत्‌, वाक्यत्वादिति साध्यते । तत्र कि वाक्यार्थमात्रं साध्यते, तद्विशेषो वा ? नाऽद्यः, 
विशेषप्रमितेरनिर्निबन्धनत्वापत्तेः । द्वितीये स विशेषः प्रतीतः, नवा ? आद्ये वाक्यवैयर्थ्यम्‌ | द्वितीयेऽ प्रसिद्धविशेषणता । 
विशेषस्यान्यत्राभावादनैकान्त्य च । मतु- बर्थश्च कि प्रतिपाद्यपतिपादकभावः, सम्बन्धान्तरं वा ? आद साक्षात्‌, लिङ्गतया 
वा? न प्रथमः, अनुमानवैयर््यात्‌, अपसिद्धान्ताच्च । द्वितीये तु नेदं वाक्यार्थानुमानं किन्तु सिद्धेऽथं वाक्यस्य 
लिङ्तानुमानमेव । तत्रच दुष्टान्तोऽन्यतरसाध्यविकलः । न द्वितीयः, तदभावेन बाधात्‌। 


[ उदयनोक्तानुमानदूषणम्‌ | 


369 


अथेवं प्रयुज्यते - विवादाध्यासितानि पदानि स्वस्मारिता्थान्वयप्रमितिपर्वंकाणि, आकाङ्घादि- 
मत्पदकदम्बकत्वादिति । तदयुक्तम्‌ । विनाप्यन्वयप्रमितिं दैवात्‌ प्रयुक्तेष्वाकाङ्खादिमत्सु पदेष्वनै -कन्त्यात्‌ । आप्तप्रुकत्वेन 
हेतुविरोषणे साध्यार्थस्य हेत्वर्थं प्रवेशापत्तेः पुरुषविरोषप्रयुक्तत्वस्य अध्यापक प्रयुक्तेषु व्यभिचारात्‌ । मूलप्रमानुमानेऽपि 
वेदेष्वनुपपत्तेः । तदपौरुषेयत्वस्य साधितत्वात्‌। 


| प्रभाकरमतदूषणम्‌ | 


अपरे त्वपौरुषेयस्याऽगमत्वमुपगम्य पौरुषेयस्यानुमानत्वमभ्युपगच्छन्ति । तेषां तु स्फुटो व्यभि-चारः । कि 
पदानामन्विताभिधाने शक्तिः । पदान्येव च वाक्यम्‌ । नच वैदिकपदेभ्योऽन्यान्येव लौकिकानि पदानि । वक्ता तु पदज्ञान 
एवोपयुज्यते । तत्‌ कथं लोकवेदयोः प्रकारभेदः स्यात्‌। 


अपिच वेदानुकारेण पठ्यमानेषु लौकिक वाक्येषु कथम्‌ ? अन्वयप्रतीतिरुत्पद्यत एव । किन्नाम । पुनः 
पौरुषे यत्वज्ञानादपनीयत इति । एवन्तर्हि वाक्यादेव वाक्यार्थज्ञानम्‌। तत्प्रामाण्यनिश्चयाय तु 
वक्त्राद्यनुसरणमित्यायातमित्यास्ताम्‌। 


[ प्रभाकरोक्तप्रमाणलक्षणप्रत्याख्यानपूर्वकं स्मृतिप्रामाण्यसाधनम्‌ ] 


तेदवं सामान्यतो विशेषतश्च प्रमाणानि लक्षितानि। तत्र स्वीयसामान्यलक्षणसम्थनेना्थांद्‌ 
वाद्यन्तरोक्तसामान्यलक्षणानि निरस्तान्येव । तथाऽपि स्मृतिविषये वक्तव्यविरोषस्य विद्यमानत्वात्‌ प्राभाकरलक्षणं 
विशेषतो निराकरोति - अनुभूतिरिति। 


अनुभूतिः प्रमाणं चेत्‌ केन स्मृतिरपोद्यते । 


“तदा वक्तव्यं स्मृतिः प्रमा, न वा ? आद्येऽपसिद्धान्तः' इति शोषः । द्वितीये त्वाह - केनेति । यदि स्मृतिर्न प्रमा, तदा 
लक्षणेन व्यावर्तनीया । अन्यथाऽतिव्यापेः । तत्‌ केन स्मृतिरपोद्यते व्यावर्त्यते । स्मृतिव्यावर्तक न किमपि । लक्षणेऽस्तीति 
यावत्‌ । 


नन्वनुभूतिरित्युक्त एव स्मृतावप्रसङ्गः । स्मृतिव्यतिरिक्तं ज्ञानमनुभूतिरित्यभिधानात्‌। नहि स्मृतिः स्मृतिव्यतिरिक्ता 
भवतीति । मैवम्‌ । स्मृतेरपि स्मृत्यन्तरव्यतिरिक्तत्वसम्भवेनान्यवच्छेदकत्वात्‌ । स्मृतित्वानधिकरणं ज्ञानमनुभूतिरितिचेत्‌, 
किमिदं स्मृतित्वम्‌। न तावज्नातिः। गुणेषु जातेरनङ्गी - कृ तत्वात्‌ । संस्कारमात्रजन्यज्ञानत्वं तु न सम्भवति । 
अदृष्टादिजन्यत्वात्‌। असाधारणकारणविवक्षा-यामपि तथा । स्मृतेर्मानसत्वस्य वक्ष्यमाणत्वात्‌ । (५२३९) एतेन नियमेन 
प्रत्युत्पन्नासाधारणकारणक - प्रत्ययत्वमनुभूतित्वमित्यप्यवच्छेदकं द्रष्टव्यम्‌ । स्मृतेरपि मानसप्रत्यक्षजन्यायास्तथात्वात्‌ । 
संस्कारस्य कारणत्वेऽपि नासौ सत्तामात्रेण स्मृति जनयति । किन्नाम । उद्द्ध॒ एव । तथाच कथं न प्रत्युत्पन्नासाधा- 
रणकारणजन्यत्वम्‌ ? अन्यथेन्द्रियादिमात्रमुपादायानुभूतेरपि तत्निराकुर्यात्‌ । किञ्च स्मृतिरपि काचित्‌ प्रत्युत्पन्नसंस्कारजन्या 
सम्भवत्येव । नचावच्छेदकेन विना नियमो ज्ञातुं शक्यत इति । 


[ स्मृतेः प्रमाणविरुद्धत्वाभावान्नाप्रामाण्यम्‌ | 


यद्वाऽनुभूतिः प्रमाणं चेत्‌, तदा स्मृतावव्याप्तिरिति शेषः । ननु स्मृतिः प्रमाणमेव न भवति । तत्‌ कथं तत्राव्यापिदोष 
इत्यत आह - केनेति । स्मृतिः केन निमित्तेनापोद्यते प्रमाणाद्‌ बहिः क्रियते न केनापीत्यर्थः । तथाहि- किमयथार्थत्वात्‌, 
याथार्थ्येऽप्यननुभूतित्वाद्‌ वा, अप्रामाण्ये बाधका -भावाद्‌ वा, प्रामाण्ये साधकाभावात्‌, बाधकसद्धावाद्‌ वा ? आद्यं 
दूषयति - केनेति । स्मृतिः केन प्रबलेन प्रमाणेनापोद्यते बाध्यते । येन यथार्था न स्यात्‌ । बाधकाभावान्नायथार्थत्वं 
वाच्यमिति। 

[ स्मृतेरननुभूतित्वात्‌ प्रामाण्यनिरासायोगः | 
द्वितीयं निराकरोति - केनेति । किमनुभूतित्वं प्रमाणलक्षणमिति कृत्वाऽननुभूतित्वात्‌ स्मृतिर - प्रमाणमित्युच्यते, 
किंवा घटादिदृषटान्तावष्टम्भेन ? आद्येऽन्योन्याश्रयत्वम्‌। तथाच केन स्मृतिरपोद्यते ? द्वितीयेऽपि स्मृतिरेव केनापोद्यते ? 
अस्मृतित्वेनानुभूतिः कुतो नापोद्यते विशेषाभावादिति । 
[ स्मृतेरप्रामाण्ये पूर्वानुभूतविषयस्य गनिष्प्रमाणकत्वप्रसङ्गः | 
तुतीयमपाकरोति - पूेति। 
पूर्वानुभूते किं मानमित्युक्ते स्यात्‌ किमुत्तरम्‌ । 
यदि स्मृतिरप्रमाणं स्यात्‌, तदा पूर्वानुभूते किं मानमिति प्रश्रो निरुत्तरः स्यात्‌ । स्मतिव्यतिरिक्तस्य तत्प्रमाणस्याभक्रात्‌ । 
तथाच साक्ष्यादिलोकन्यवहारो लुप्येत । स्मृतिरेव प्रमाणम्‌, किन्तु लिङ्गतयेति चेत्‌, न । तथाऽनुभवाभावात्‌। अन्यथा 
साक्षात्कारेण कार्येण कर्मकारकतया घटाद्यनुमानमित्यपि स्यात्‌। 
[ लोकव्यवहारत एव स्मृतिप्रमाण्यसिद्धिः | 
चतुर्थ निराह - पूर्वेति । स्मतिरित्येव हि वक्तव्यम्‌ । वचनाच्चानुभवोऽनमीयत इति लोकल्यवहार एवात्र प्रमाणमित्यर्थः । 


[ स्मृतेः प्रामाण्ये बाधकोद्धारः, तस्या मानसत्वस्य साक्षिसिद्धत्वकथनं च | 
ननु यदि स्मृतिः प्रमा स्यात्‌, तदा तत्करणस्य संस्कारस्यानुप्रमाणत्वं प्रसज्येत । तथाचानुप्रमाण - त्रित्वं भज्येत । नहि 
संस्कारः प्रत्यक्षदिष्वन्तर्भवति । अनिन्दरियसत्निकर्षत्वात्‌, अज्ञातकरणत्वाच्चेति पश्थममपाकरोति - मानसमिति। 


मानसं तद्धि विज्ञानं तच्च साक्षिप्रमाणकम्‌ || ५३ ।। 


हि यस्मात्‌ तत्‌ स्मरणं मानसं मनः प्रत्यक्षजं न संस्कारकरणकम्‌, ततो नोक्तदोष इति शेषः । असाक्षा-त्काररूपत्वान्न 
प्रत्यक्षफलत्वमित्यत उक्तम्‌-- विज्ञानमिति । साक्षात्कार इत्यर्थः । स्मरणस्य मानसत्वं साक्षात्कारत्वं च कुत इत्यत आह- 
तच्चेति । तदिति मानसत्वम्‌ । चशब्दात्‌ साक्षात्कारत्व च । यद्रा द्रयमपि तच्छब्देन परामृश्यते । प्रकृतानु सन्धानार्थश्चशब्दः । 


[ मनसः स्मरणसाधनत्वप्रतिपादनम्‌ ] 


नन्विन्द्रियाणां प्राप्यकारित्वनियमादतीतेन च मनसः प्रापतेरयोगात्‌ कथं स्मृतेर्मानसप्रत्यक्षजत्व -मित्यत आह - 
अतीतेति । 


अतीतानागतं यद्द्‌ योगिभिर्दूश्यतेऽजञ्जसा। 
एवं पूर्वानुभूतं च मनसैवावगम्यते || ५४ ॥। 


सन्ति तावद्‌ योगिनोऽणिमादिसिद्धिसम्पन्ना अतीतानागतदर्शिनः श्रुतिस्मृतीतिहासपुराण- प्रसिद्धाः । श्रुत्यादेः सिद्धार्थं 
प्रामाण्यस्य साधितत्वात्‌ । (१२६) कर्मविधिसमानयोगक्षेमत्वाच्च योग -विधीनाम्‌ । नच तज्ज्ञानमसाक्षात्कारः । श्रुत्यादिना 
साक्षात्कारत्वप्रतीतेः । तथाहि श्रुतिः - “अपश्य-मप्यये मायया विश्चकर्मण्यदो जगच्निहितं शुभ्रचक्षुः' " इति । पुराणं 
च- ““नारायणप्रसादेन' " इत्यादि । इतिहासोऽपि - ^ “दिव्यं ददामि ते चक्षुः इत्यादि । तदिदमुक्तम्‌ - अञ्जसेति। 
साक्षादित्यर्थः । एवश्च यथा योगिनामिन्दरियेणैवातीतानागतार्थसाश्चात्कारः, तथाऽतीतमपि मनसा स्मर्यत इति को दोषः? 


नन्विन्दरियस्यार्थप्रापिनामि न संयोगः समवायो वेति नियमः । किन्तु प्रत्यासत्तिमात्रम्‌। अस्ति च तद्‌ योगीन्दरियाणाम्‌। 

तत्तदुपद्शंकयो गजधर्मसहकृ तत्वलक्षणमिति चेत्‌, एवन्तर्हि मनसोऽपि पूवां- 
नुभवजनितसंस्कारसाचिन्यलक्षणाऽस्त्यतीतार्थन प्रत्यासत्तिरित्याशयवतोक्तम्‌ -- पूर्वानुभूतं चेति । 


एतदुक्तं भवति - यदि प्राप्तिः संयोगादिलक्षणा विवक्षिता, तदा तदभावोऽनैकान्तिकः । प्रत्या -सत्तिमात्रविवक्षायां 
त्वसिद्धिरिति । दृष्टान्तकथनं तु प्रत्यासत्तिमात्रस्य साक्षात्कारहेतुतां सम्भावयितुम्‌, कार्यदर्शनवशाच्चेयं कल्पनाऽतो 
नातिप्रसङ्‌ इति दर्शयितुं च । एतेन मानसं चेत्‌ स्मरणं स्यात्‌, न संस्कारजं तदाऽननुभूतेऽप्युत्पदयेतेति परास्तम्‌ । संस्कारस्य 
सच्िकर्षस्थानीयतयाऽङ्खीकृतत्वात्‌। 


[ स्मृतेर्मानसत्वस्य साकषिसिद्धत्वोक्तिसमर्थनम्‌ | 
यत्‌ स्मृतेर्मानसत्वं साक्षिसिद्धमित्युक्तं तदभिनयेन दर्शयति - विज्ञातमिति । 


विज्ञातं मनसा पूर्व मयैतत्‌ कृतमित्यपि । 
साक्षादनुभवात्‌ सिद्धं कथमेव हापोद्यते || ५५ ।। 


“एतन्मया पूर्वं कृतम्‌" इत्येतन्मया मनसा विज्ञातं स्मृतमपीति स्मरणस्य मानसत्वं साक्षादनुभवात्‌ साक्ष्यनुभवेन 
सिद्धमिति । यदुक्तं परैः -- पूर्वानुभवावच्छिन्नार्थगोचरा स्मृतिस्तद्याथार्थ्यादिकमनु - विदधाना न स्वयं यथार्थति । तदसत्‌, 
अनुभववच्छुद्धार्थविषयत्वस्यापि साक्षिसिद्धत्वादिति दर्शयितुं मयैतत्‌ कृतमित्यपीत्युक्तम्‌ । ननु मनसोऽप्रत्यक्षत्वात्‌ कथ 
स्मरणस्य साक्षिप्रत्यक्षगम्येति चेत्‌, न । तस्य साकिवेद्यताया वक्ष्यमाणत्वात्‌। (६३२) तथाऽपि कार्यकारणभावो न 
प्रत्यक्ष इति चेदन्वय -व्यतिरेकसचिवस्य साक्षिणस्तत्र प्रामाण्याभ्युपगमात्‌ । ज्ञानं नित्यानुमेयमिति चेत्‌, न । ज्ञातताया 
निराकरिष्यमाणत्वात्‌। (९९४) स्वप्रकाशमिति चेत्‌, न । अनात्मत्वात्‌, घटवत्‌ । मानसवेद्यता तु निरसिष्यत (१२१८- 
१२१९) इत्याशयवानाह - क थमेवेति। 


[ ईश्वरादिविषये वेदस्यैव प्रमणत्वोक्तिपूर्वकं प्रमाणनिरूपणस्योपसंहारः | 
"याथार्थ्यमेव" ' इत्यादिनोक्तस्य प्रकृतोपयोगमाह - एवमिति । 


एवलक्षणके मानत्रये ब्रह्मादिवस्तुषु । 
प्रमाणं वेद एवैकस्तत्प्रामाण्यं च साधितम्‌ || ५६ ।। 


यस्मान्मानत्रयमेवलक्षणकम्‌, तस्माद्‌ ब्रह्मादिवस्तुषु वेद एव प्रमाणं न युक्त्यादेस्तत्रावकाशः । इन्द्रियं हि रूपादिमवत्ये 
द्रव्ये प्रवर्तते। नच ब्रह्मादिकं तथा । अनुमानं च व्यापिसापेक्षम्‌। नच वेद -निरपेक्षस्य तस्य ब्रह्मादौ सारोऽस्ति । 
उपाधिप्रतिपक्षयोस्तु सर्वत्र सम्भवेन व्याप्त्यनिश्चयात्‌। वेदानुसरणे तु साध्याव्यापकत्वबाधितविषयत्वयोरावश्यकत्वात्‌। 
पौरुषेयागमस्तु परतन्त्र एवेति । ततः किमित्यत आह - तत्प्रामाण्यं चेति । यस्माद्‌ वेदविषये न युक्तेरवकाशः, ततो 
विरोधोऽपि स एवोक्त इत्युपपन्नम्‌ । 


तथाच वेदस्य प्रमाणविरोधाभावात्‌ तत्प्रामाण्यं च साधितम्‌ । यदुक्त प्राक्‌ "तस्माद्‌ वेदप्रामाण्य- मिष्यते" ' इति तत्‌ 
सिद्धमित्यर्थः ।। * ।। इति नविलक्षणत्वाधिकरणम्‌ ।। २।। 


अथ अभिमान्यधिकरणम्‌ ।। ३।। 


[ 'मृदब्रवीत्‌' इत्यादिश्रुतेः निरवकाशयुक्तिविरुद्धत्वादप्रामाण्यमित्यभ्यधिकाशङ्का | 


अभिमानिव्यपदेशस्तु विशेषानुगतिभ्याम्‌ । युक्त्यन्तरविरोधं वेदस्य परिहतुुंमिदमारभ्यते । स्यादेतत्‌ । 

युक्तिविरोधाः कि प्रत्येकं परिहरणीयाः, उतोपलक्षणया ? नाऽद्यः, निरसनीययुक्त्या-भासानन्त्येन 
शाख्रापर्यवसानप्रसङ्ात्‌, सूत्रत्वनव्याघाताच्च । द्वितीये त्वनारम्भ एवास्याधिकरणस्य । निरन्तरातीताधिकरणेनैवोपलक्षणया 
सकलयुक्तिविरोधानां परिहृतत्वादिति । मैवम्‌। अभ्यधिका -शङ्कासद्धावेन तदुपपत्तेरित्याशयवान्‌ पूर्वपक्ष तावदाह - 
तथाऽपीति। 


तथाऽपि मुजलादीना बुद्धिवागादिवाचकः । 
दृष्टव्यापिविरुद्धत्वात्‌ तत्र मानं कथं भवेत्‌ || ५७॥। 


यद्यपि फलव्यभिचारादिविरोधो वेदस्य परिहतः, तथाऽपीत्यर्थः । मृजलादीनापित्यादिपदेन तेजः प्रभृतीनां ग्रहणम्‌ । 
बुद्धिर्ञानम्‌ । वाग्‌ वक्तृत्वम्‌ । आदिग्रहणेन श्रोतृत्वादिकम्‌ । वेद इत्यनुवर्तते । दृष्टा प्रमिता व्यापिर्चस्या युक्तेः सा तथोक्ता । 
व्याप्िग्रहणं पक्षधर्मताया अप्युपलक्षणम्‌ । क्रचित्‌ तत्नियमानभ्युपगमात्‌ स्वशब्देनासङ्कीर्तनम्‌ । तया विरुद्धत्वात्‌ । तत्र 
मृजलादीनां बुद्धिवागादौ । कथ -मित्याक्षेपे । प्रतिपाद्यान्तरं तु नास्त्यप्रतीतेरिति शेषः । 

एतदुक्त भवति - ““मृदब्रवीत्‌' , ““आपोऽल्रुवन्‌' ', ˆ "तत्‌ तेज एेक्षत' ', ˆ“ता आप रक्षन्त", ““शुणोत ग्रावाणः ' ', 
“विदुषो ऽनुप्राणाः अहं श्रेयसि व्यूदिरे'', {आपो वा अकामयन्त'' इत्यादि-बेदस्तावन्न प्रमाणम्‌, 
युक्तिविरुद्धार्थाभिधायित्वात्‌; नीलं नभ इतिवत्‌ । मृजलादीनां बुद्धिवागादि- मत्त्वं खल्वस्यार्थः । स च, विमता मून्न 
वक्त्री, मृत्त्वात्‌ ; सम्प्रतिपन्नमृद्रदित्यादियुक्तिविरुद्धः । तथाच वेदवाक्यान्तरेऽप्यप्रामाण्यमनुमास्यते । 


[ मृत्त्वावक्तृत्वयोः व्याप्त्यादेः प्रमितत्वाद्‌ 
युक्तेः निरवकाशत्वम्‌ | 


ननु ““न विलक्षणत्वात्‌ इत्येनेनैव न्यायेनायमपि विरोधः परिहरणीयः । मैवम्‌ । तन्याय -स्थाराविषयत्वात्‌ । तत्रहि 
यथोक्तानुष्टानेऽपि फलन्यभिचारश्चद्धेतुः तदाऽऽपाततस्तावत्‌ सन्दिग्ध-विशोषणासिद्धिः । कर्त्रादिवैगुण्यस्यापि सम्भवात्‌ 
नित्यत्वेन वेदप्रामाण्यस्य स्थितौ तु विरेषणा -सिद्धिनिश्चरय एव । फलव्यभिचारमात्रस्य हेतुत्वे तु अनैकान्तिकत्वमित्येवं 
व्यापिपक्षधर्मताविरह-व्युत्पादनेन युक्तिविरोधः परिहत: । नचास्या युक्तर्व्याप्त्याद्यङ्गवैकल्यं शक्यव्युत्पादनम्‌ । व्याघ्यादेः 
प्रमाणदृष्टत्वात्‌ । न खलु मृत्वादिकमवक्तत्वादिना न सम्बद्धम्‌ । प्रसिद्धमृदादौ तथोपलम्भात्‌ । नच तत्रापि 
बुद्धयादिसद्धावः, कदाऽपि तत्कार्यस्यादर्शनात्‌। नापि सम्बद्धमपि व्यभिचीर्णम्‌। व्यभि-चारानुपलम्भात्‌। 
नचानुपलम्यमानन्यभिचारमपि सोपाधिकम्‌, उपाधेरनिरूपणात्‌ । बुद्ध्यादिमत्त्वे च मृदादीनां शरीरेन्दरियवत्ताऽपि स्यात्‌। 
अकरणकक्रियादर्शणनात्‌। नच तद्‌ युक्तम्‌, इन्द्रियादीनामपि वक्तृत्वादिवददर्शंनात्‌। 
ततोऽनुकूलतर्कसनाथेनोपाधिन्यभिचारानुपलम्भसहकृतेन सहभावग्राहकेण प्रमाणेन सिद्धा मृत्वादीनामवक्तत्वादिना 
व्याति: । नच मृदादिषु मृत्वादिकं नास्तीति युक्तम्‌ । व्याघातात्‌ । ““मृदब्रवीत्‌' * इत्यादिप्रयोगाच्च । ततः पक्षधर्मताऽपि 
सिद्धैवेति । 


ननुच नित्यतया वेदस्य प्रामाण्ये व्यवस्थिते तद्रिरुद्धाया युक्तेरेवाप्रामाण्यमुचितमिति । मैवम्‌ । व्याप्तिपक्षधर्मतोपेताया 
युक्तेरपि निरवकाशत्वात्‌। ततश्च सत्प्रतिपक्षतया निश्चायकत्वाभावेनाप्रामाण्यं वेदस्य । 


[ अनुमानस्य धर्मिग्रहाकप्रमाणविरोधमाशङ्कय परिहारकथनम्‌ | 


ननु प्रसिद्धमृदादिपक्षीकारे सिद्धसाधनता । पक्षसपक्षभेदाभावश्च । सपक्षान्तरस्वीकारे तत्र मृत्वा -द्यभावः । जडत्वस्य 
हेतूकरणे त्वसिद्धिः स्यात्‌ । तस्मादादिकालीनं मृदादीकं पक्षयितव्यम्‌ । नच तत्‌ प्रत्यक्षादिसिद्धमिति वेद एवोपजीव्यः। 
तथाच धर्मिंगराहकप्रमाणविरोधादप्रामाण्यं युक्तेरिति चेत्‌, न। व्वाप्त्यादिमत्यास्तदसम्भवात्‌। 
आदिकालीनमृदादिस्वरूपपरवाक्यान्तरेण, परिदूर्यमान -कार्यलिङ्केन वा धर्मिग्रहोपपत्तेः । एतेन वैदिके ऽर्थे 

युक्तेरवकाशाभावान्न तद्विरोधकत्वमित्यपास्तम्‌ । 


तदेवं मृदब्र वीदित्यदिवेदवाक्यानां युक्तिविरुद्धत्वेना प्रामाण्ये वेदत्वात्‌ "यतो वा इमानि भूतानिः' 
इत्यादिवाक्यानामप्यप्रामाण्यान्न वेदसमन्वयेन ब्रह्मणो जगत्कारणत्वसिद्धिरिति । 


[ मृदादिशब्दानामभिमानिवाचकत्वेन न युक्तिविरोधः | 
सिद्धान्तमाह - तत इति। 
ॐ अभिमानिव्यपदेशस्तु विरेषानुगतिभ्याम्‌ ॐ ।। ६ ।। 


ततस्तन्नामकः कश्चित्‌ पुमानन्यो भवेदिति । 
युक्त्यागमाविरोधेन प्राप्तमत्राभिधीयते ।। ५८ ।। 


वेदस्य युक्तेश्च निरवकाशत्वं तत इति परामृशति । तन्नामको मृदादिनामकः कश्चिदिति अस्मदा-द्यतीद्दियत्वमभिपरैति । 
पुमांश्चेतनो ऽन्योऽस्मदादिविलक्षणोऽन्तर्धानादिशक्तिमान्‌ भवेत्‌। अस्यां श्रुतौ वक्तृत्वादिना प्रतिपाद्यत इति शेषः। 
इतिशब्दस्य प्राप्मित्यनेनान्वयः । प्राप्तं प्रमितम्‌ । युक्त्यागम - विरोधेनेत्यर्थापत्ति सूचयति । 


ततश्चायमर्थः - न ““मृदन्रवीत्‌ ' इत्यादिवाक्यानां युक्तिविरोधेनाप्रामाण्यं वक्तव्यम्‌ । अत्र मृदादि-शब्दस्य 
चेतनविषयत्वात्‌। तथाच तत्पक्षीकारे हेतोरसिद्धेः । शब्दमात्रेण हेतुत्वेऽतिप्रसङ्ात्‌। अचेत-नमृदादिपक्षीकारे च 
प्रकृताविरोधात्‌। 


[ मृदाद्यभिमानिनां तत्तच्छन्दवाच्यत्वम्‌, अन्त्धनशक्त्युपेतदेहवत्त्वाद्‌ वक्तृत्वम्‌, अदृश्यत्वं च | 


ननु कथं चेतनेषु मृदादिशब्दप्रवृत्तिः । अभिधानशक्त्येति ब्रूमः । मृदाद्यभिमानित्वात्‌ । पृथिव्यादिषु तदभिमतत्वेन 
मृदादिशब्दपवृत्तिः। नन्वेतेऽभिमानिनः किमभिमतार्थव्यापिनः, तदेकदेशवुत्तयो वा ? आद्येऽपि सदेहाः, विदेहा वा ? 
आद्ये तदुपलम्भप्रसङ्गः । द्वितीये तेषामिन्द्रियाभावेन वक्तृत्वाद्यनुप -पत्तौ पुनर्यक्तिविरोधतादवस्थ्यम्‌ । तृतीये तद्वैयर््यम्‌ । 
तदनधिष्ठितप्रदेशवत्‌ प्रदेशशान्तरप्रवृत्तिसम्भवा-दिति। मैवम्‌। व्यापकानां सदेहानामपि 
पि्ाचादिवदन्तर्धानशक्तियोगाददृश्यत्वोपपत्तेः । 


[ निरवकाशश्रुतियुक्तिद्रयान्यथानुपपत्तिः उक्तार्थं प्रमाणम्‌ | 


नन्वेवंसति कल्पनागौरवमापद्येत । केषाश्चिच्चेतनानां मृदाद्यभिमानित्वम्‌, ततस्तच्छब्दानां तेषु वृक्ति्व्यापकत्वम्‌, 
सदेहत्वम्‌, अन्तर्धानशक्तिः, तत्परता च श्रुतेरित्यनेकस्य कल्प्यमानत्वात्‌ । मैवम्‌ । अर्थापत्तिः सर्वस्यास्य सिद्धत्वात्‌ । 
श्रुतिर्हि मृदादीनां वक्तृत्वादिकं प्रतिपादयति, युक्तिश्च तदभावम्‌। नच वास्तवो विरोधः सम्भवति, वस्तुविकल्पापत्तेः। 
नचायं विरोधो विनैतत्कल्पनया शाम्यति । जडस्वीकारे युक्तिविरोधात्‌। अनभिमानिस्वीकारे च पृथक्‌ शब्दशक्तौ 
प्रमाणाभावात्‌ । अव्यापकत्वा -दयङ्गीकारे चोक्तानुपपत्तेः । नच श्रुतियुक्त्योरन्यतराप्रमाण्येनाप्येतदुपपाद्यत इति वाच्यम्‌ । 
उक्तरीत्या द्वयोरपि निरवबकाशत्वात्‌। नहि परेणापि विद्रेषेणैवाऽगमाप्रामाण्यमभिधातुं युक्तम्‌। किन्नाम । उप- 
पत्तिमाश्चित्यैव । तथाच कथं वेदप्रामाण्येऽपि न दीयते दृष्टिः । तदेवं युक्त्यागमविरोधेनास्यार्थस्य प्राप्तत्वान्न किञ्चित्‌ 
कल्पनागौरवमिति । 


नन्वेतदुत्सूत्रितं कथमुच्यत इत्यत आह - अत्रेति । इत्युक्तमेतत्‌ सर्वमत्र ˆअभिमानिव्यपदेशस्तु विशेषानुगतिभ्याम्‌'' 
इति सूत्रेऽभिधीयत इत्यर्थः । यद्राऽत्राभिधीयत इति सिद्धान्तोपक्रमवाक्यम्‌ । तस्यैवं प्राप्ते सूत्रकृता समाधानमभिधीयत 
इत्यर्थः । एवं सूत्रमवतार्य तत इत्यादिना व्याख्यातमिति । 

[ मृदाद्यभिमानिनां मुख्यवृत्या तत्तच्छन्दवाच्यत्वसमर्थनम्‌ | 


यदुक्तं तन्नामक इति मृदादिशब्दवाच्यत्वं देवतायाः, तदनुपपन्नम्‌ । अयोगात्‌, अनुपयोगाच्च । मृदादिशब्दाः 
खल्वचेतनेष्वेव रूढाः । न देवतायाम्‌ । लक्षणाश्रयणेनापि श्रुतियुक्तिविरोधशान्ति-र्भविष्यति । नापि वचनवृत्ति 
सूत्रकृदाहेत्यत आह - बालरूढिमिति। 


बालरूढि विनैवापि विद्रद्रूढिसमाश्रयात्‌। 
तत्तन्नामान एवैते तत्तद्रस्त्वभिमानिनः ॥। ५९ ॥। 


एते पृथिवीवरुणादयस्तत्तत्नामान एव सन्ति । तानितानि मृदादीनि नामानि वाचकानि येषां ते तथोक्ताः । नतु तानि 
लक्षकाणीत्येवशब्दार्थः । सन्ति भवन्ति । अयोगपरिहाराय उक्तम्‌ - बालेति । अविद्रद्रुढ्यभावेऽपि विद्रदरूटिसद्धावात्‌। 
मृदादिशब्दास्तावद्‌ देवताविषया इत्यर्थापत्तिसिद्धम्‌ । मुखख्यासम्भव एव च जघन्यवृत्तिराश्रयणीया । नचात्र बाधकमस्तीति 
वैदिक प्रयोगादेव बाधका -भावसहिताद्‌ विद्भद्रूहिरवगम्यते । यच्चोक्तं वचनवृक्त्यङ्गीकारः प्रकृ तानुपयो गीति 
तत्परिहारायोक्तम्‌ - तत्तन्मृदादिवस्त्वभिमानिन इति । 

अयमर्थः - मृदादिशटब्दानां चेतनविषयतामात्रेण प्रकृतविरोधशान्तावपि वस्तुस्थिति विजि -ज्ञापयिषता सूत्रकारेण 
व्यपदेशस्त्विति तुशब्देन मुख्यवृत्तिः सूचिता । तत्रोपपत्तिज्ञापनायाभिमानीति चोक्तम्‌ । अन्यथा चेतनव्यपदेश इत्यवक्ष्यत्‌। 


अभिमानी खल्वभिमतस्य सत्तादेः प्रयोजकः । ततश्च "तदधीनत्वात्‌ ' इति न्यायेन स एव तन्मुख्यार्थं इति । तदेतदस्माभिः 
सूत्रं व्याकुर्वद्धिरभिहितमिति। 


[ भाष्ययोः वचनव्यत्यासे निमित्तम्‌ | 


नन्वत्र तन्नामक इत्येकवचनं प्रक्रम्य तत्तत्नामान इति बहुवचनप्रयोगे किं निमित्तम्‌ ? तथा भाष्येऽपि ˆ“अभिमानिदेवता 
तत्र व्यपदिश्यते । तासां च इत्यादि । 


उच्यते - अत्राभिमानिव्यपदेश इत्यभिमानिशब्दो ह्येकवचनान्तः समस्तः । व्यपदेशशब्दस्य एकवचनान्तत्वात्‌ । नहि 
बहुनामेको व्यपेदश इति सम्भवति । उत्तरसूत्रे चैकवचनमेव । अतो यथासूत्रं प्रथमं व्याख्यातम्‌ । अथेदानीं 
प्रमाणसंवादादिघटनाय जाताविदमेकवचनमित्याशयवता बहुवचनं प्रयुक्तमिति । 


[ अभिमानिनां अन्तर्धानादिशक्तिमत्स्य प्रमितत्वम्‌ ] 


अभिमानिनां प्रादेशिकत्वविदेहत्वयोर्वैयर्थ्यवक्तृत्वाद्यनुपपत्ती, व्याप्तानां सदेहत्वेऽनुपलम्भवाध इत्येतत्परिहाराय 
““विशेषानुगतिभ्याम्‌' " इति सूत्रखण्डं "कश्चिदन्यः" * इति तात्पर्यतो व्याख्यातम्‌ । तत्‌ प्रपथयति - तेषामिति। 


५ तेषां विशेषेण शक्तिरन्येभ्य उच्यते । 
व्यापिश्चोक्तानुसारेण दृश्यन्ते चाधिकारिभिः || ६० ॥। 


विशेषेणातिशयेन । अन्येभ्योऽस्मदादिभ्यः । व्यापिश्चोच्यत इति सम्बन्धः । देहवत््वस्याप्युप- लक्षणमेतत्‌ । यद्यप्येतत्‌ 
सर्वमर्थापत्यैव लब्धम्‌ । अन्यथा विरो धशान्तेरेवापर्यवसानात्‌ । तथाऽप्युच्यत इति “"पृथिव्याद्यभिमानिन्यः'' 
इत्यागममप्यत्र संवादिनं दर्शयति । यद्यप्यत्राऽकाङ्कानुसारेण व्यापि -मादावुक्त्वा शक्तिविशेषोऽनन्तरमभिधातव्यः। 
तथाऽप्यल्पाचूतरस्य पूर्वनिपातमनुसृत्य प्रवृत्तं सूत्र -मनुगच्छता क्रमो भयः । 


ननुच “"पृथिव्याद्यभिमानिन्यः'' इति वाक्यं कथमुपादेयम्‌ ˆ*आत्मनि चेवं विचित्राश्च हि", 

ˆ “उत्क्रान्तिगत्यागतीनाम्‌' ' इत्याद्यागामिसूत्रेणाचिन्त्यशक्तेः सर्वगतत्वस्य च विरुद्धत्वादित्यत आह- उक्तानुसारेणेति। 
“आत्मनि चैवम्‌ ' इत्याद्युक्तानुसारेण शक्तिव्यांिश्चोच्यत इत्यन्वयः । स्यादयं विरोधो यदि शक्तिर्व्याभिश्च 
निरवधिकात्रोच्यते । नचेवम्‌ । प्रमाणान्तरानुसारेणान्तर्धानादि -शक्तेरभिमतार्थव्याप्तेश्च प्रतिपाद्यताङ्गीकारादिति। 


एवमस्मदाद्यपेक्षयाऽभिमानिनामनुपलम्भमङ्गीकृत्य तद्वाधः परिहतः । इदानीमसिद्धश्रासावि - त्याह -- दश्यन्ते चेति । 
अधिकारिभिरन्तर्हितार्थदर्शनसमर्थर्योगिभिः । एतच्च भाष्योदाहतस्मृति- सिद्धम्‌ । एतेन "दृश्यते च" इति सूत्रं व्याख्यातं 
भवति । 


| अभिमानिनां सदेहत्वस्य उपपत््या समर्थनम्‌ | 


ये तु मीमांसकम्मन्या विग्रहवतीं देवतां न सहन्ते तेऽप्यनेनैव निरस्ता भवन्ति । अर्थापत्या प्रत्यक्षेण च तत्सिद्धेः । 
समर्थितं चाऽगमानां सिद्धार्थ प्रामाण्यम्‌ । (१२६) अनुपलम्भः, अनेकत्र युगपत्‌ सच्नि-धानं च शक्तिविशेषादुपपद्यते 
पिटाचादिवत्‌। नच पिशटाचादयोऽपि न सन्ति । मन्त्रौषधादिनाऽस्मदा -दिभिरप्युपलभ्यमानत्वात्‌ । अर्थक्रियया संवादेन 
च प्रामाण्योपपत्तेः । वक्ष्यति च सूत्रकारः - देवादिवत्‌' इत्युक्त्वा तत्रापि विप्रतिपन्न प्रति “अपि लोकः' * इति। 


किेन्द्राभिवरुणादिपदं कस्यचिद्‌ वाचकम्‌ , पदत्वात्‌ ; गोपदवत्‌। नचाचेतनमात्रे तत्प्रयोगोऽस्ति । नच चेतनो मुक्तः 
प्रलीनो वा तद्वाच्यः । जगद्घ्यापारसम्बन्धिन्यपि प्रयोगात्‌ । नचासौ विग्रहविधुरः सम्भवतीत्यलम्‌ । 


[ मृदादिशब्दानामभिमानिषु व्युत्पत््यसम्भवमभिधाय श्रुतेरबोधकत्वशङ्का | 


ननु तथाऽपि “मृदव्रवीत्‌' ' इत्यादिवेदस्याबोधकत्वलक्षणमप्रामाण्यं दुर्निवारम्‌ । तथाहि - यद्यपि वाक्यतापन्नानि 
पदानि वाक्यार्थ पदाथां नामन्यो न्यसं सर्गं विशोषरूपमपूर्वंमेवावगमयन्ति, तथाऽपि 
पदार्थेर्वाच्चवाचकभावरूपसम्बन्धप्रतिपत्तिलक्षणां व्युत्पत्तिमपेक्षन्ते, अन्वयन्यतिरेकाभ्यां तथाऽवधारणात्‌। नच 
मृदादिशब्दानां पृथिव्यादिषु देवतासु व्युत्पत्तिः सम्भवति । सम्बन्धज्ञानस्य सम्बन्धिज्ञानसापेक्षत्वात्‌ । 
प्रतिसम्बन्धिरूपायाश्च देवतायाः प्रत्यक्षेण दुरधिगमत्वात्‌ । लिङ्गाभावेन अनुमानायोगात्‌। 


नच शब्दतस्तदवगमः । सत्यां व्युत्पत्तौ शब्दतो देवतावगमः, सति च तस्मिन्‌ व्युत्पत्तिरिति परस्पराश्रयत्वात्‌ । नच 
शब्दविशेषस्यागृहीतसङ्गतिकस्यैव बोधकत्वम्‌ । अदृष्टकल्पनाप्रसङ्त्‌ । यद्यपि ““दुर्यते च" इत्युक्तम्‌, तथाऽप्यस्मादादीने 
व्युत्यत्यनुपपत्तिरेव । देवतादर्शनं च योगिनां वेदार्थज्ञानोत्तरभावनाजन्यमङ्कीक्रियत इति न व्युत्पत्तिहेतुः । लक्षणाऽपि 
वाच्यार्थदर्शनं विनाऽनुप-पत्नैवेत्यत आह - शास्रोक्तेति । 


[ शास्रैकसमधिगम्यवस्तुनः शासखलिङ्गत एव व्युत्पत्तिः | 
शास्रोक्तवस्तुनश्चैव व्युत्पत्तिः शास्रलिङ्गतः। 


चशब्दोऽप्यर्थः । एवशब्दः सामर्थ्याच्छास्ररब्देन सम्बन्धनीयः, शास्रैकसमधिगम्यवस्तुन इति । प्रत्यक्षाद्यगम्याया 
अपि देवताया इति यावत्‌ । वस्तुनो व्युत्पत्तिरिति मृदादिशब्दस्य तत्सम्बन्धि - बाचकत्वप्रतिपत्तिरित्यर्थः । युज्यत इति 
रोषः । अनेन च एवशब्दस्य सम्बन्धः । शाख्रलिङ्तस्तज्ज्ञान- सम्भवादिति शेषः । 


यद्रा शास््रोक्तवस्तुनोऽपि शास्रलिङ्तोऽधिगतिसम्भवात्‌ तत्र शब्दस्य व्युत्पत्तिर्युज्यत इति योजना । देवताया इति 
वक्तव्ये शास्रोक्तवस्तुनश्चेति वचनं शङ्कानु वादरूपम्‌ । शास्रमेव लिङ्क शास्र-लिङ्गम्‌ । ““मृदब्रवीत्‌'' 
इत्यादिशास््रादेबोपपत्तिविरोधसहितान्मृदादिशब्दवाच्यतयैव देवतास्वरूप -मवगम्यत इति। 


यद्रा शास्त्रं तैस्तैः प्रणीतं तत्सद्भावे लिङ्गम्‌ । नहि वेदादन्यद्‌ वाक्यं वक्तारमन्तरेणोपपद्यते । ततश्च वचनलिङ्गानुमिते 
वक्तरि वुद्धैरन्यान्‌ प्रति मृदादिशब्दाः शक्यव्युत्पादनाः। 

यद्रा शाखं शासनम्‌ । वर्षणाद्युपलक्षणमेतत्‌ । नहि वर्षणादिक्रिया विकर्तृका सम्भवति । तथाच तयाऽनुमिते कर्तरि 
शक्यत एव वृद्धैः शब्दो व्युत्पादयितुम्‌। 


अथवा शास्रोक्तं लिङ्मव्यभिचरितो धर्मः शाख्रलिङ्गम्‌। पाशहस्तत्वसहस्राक्षत्वादिशास्रोक्त - 
तत्तदेवतालक्षणान्युपादाय व्युत्पादनं शक्यमेव । यथा खलु लोके, यथा मुद्रस्तथा मुद्रपर्णी, यथा माषस्तथा माषपर्णी, 
दीर्घग्रीवादिमान्‌ पशुरुष्ट इति लक्षणान्युपादाय मुद्रपर्णीत्यादिशब्दा व्युत्पा -द्यन्ते, तथा यः पाशहस्तत्वादिमान्‌ 
सोऽबादिशब्दार्थं इति व्युत्पादनं सुकरमेव । पाशादिशब्दास्तु लोकत एव गृहीतसङ्गतयः । समासस्य वाक्यत्वेन 
व्युत्पतत्यनपेक्षत्वमिति न कश्चिद्‌ विरोधः । 


न केवलं मृदादिशब्दानामयं व्युत्पत्तिप्रकारः। किन्नाम । अतीद््रिये धर्मादावपि। ततश्चैवं वेद 
प्रामाण्यमाक्षिपतोऽतीन्ियार्थन्यवहारमात्रविलयप्रसङ इति सूचयितुं शास्रोक्तवस्तुनश्चेति सामान्येन उक्तम्‌ । 
[ शाखलिङ्गलब्धव्युत्पततर्बलवत््वम्‌ | 


एवन्तहिं कुटिलिकेयं व्युत्पत्तिदुर्बला । साक्षात्कृते तु मृदादावेव प्रबला । ततश्च देवतानां मुख्-प्रतिपाद्यत्वमित्ययुक्तम्‌। 
किन्तु मृदादीनामेव । व्युत्पत्यनुसारित्वात्‌ प्रतिपादनस्येत्यत आह ~ व्यु-त्पत्तिरिति। 


व्युत्पत्तिः सा बलवती मूर्खव्युत्पत्तितो हि यत्‌ । 


सेति। या विदितशब्दशक्तिभिर्वृद्धेः शाख्रलिङ्तः सम्पादिता । मूर्खेरविदितशक्तिभिव्युंत्पादिता 
व्युत््पत्तिर्मू्खव्युत्पत्तिः । हिशब्दो हेतुसूचकः । नहि व्युत्पत्तिविषयस्य परोक्षत्वमपरोक्षत्वं च व्युत्पत्तेः दौर्बल्ये प्राबल्ये च 
कारणम्‌ । अपितरहिं ? व्युत्पादकस्य शब्दशक्तितत्वज्ञत्वम्‌ । तदनुसारेण व्युत्पादनं प्राबल्ये, अन्यत्तु दौर्बल्ये । अन्यथैरण्डे 
साक्षात्कृते चन्दनशब्दस्य व्युत्पत्तिः प्रबला । लिङ्तोऽपि ज्ञापिते चन्दने दुर्बलेति स्यात्‌। अस्ति चेदं कारणं प्रकृते । 
इतीयमेव प्रबला नेतरेति । यद्‌ यस्मादेवं तत्‌ तस्मात्‌ तत्तन्नामान एवैत इति पूर्वेण सम्बन्धः । 


[ युक्तिविरोधेन श्रुत्यर्थप्रच्यावनस्य अयुक्तताशङ्कापरिहारः | 


नन्वेतदयुक्तम्‌, यद्‌ युक्तिविरोधेन वेदस्य स्वार्थात्‌ प्रच्यावनम्‌ । तस्य सकलप्रमाणापेक्षया च प्रा -ल्यात्‌। यत्‌ क्रचित्‌ 
स्वार्थात्‌ प्रच्यावनं तदुपजीव्यविरोध एव । नचात्र तथेत्यत आह - दुढेति। 


दुढयुक्तिविरोधे तु सर्वत्र न्याय ईदृशः || ६१।। 
विरोधे वेदस्येति शेषः । अय भावः--श्रुतेरर्थप्रच्यावनस्यायुक्ततां वदतः कोऽभिसन्धिः ? किं विरुद्धयोरेवाप्रामाण्यम्‌, 


उताऽगमविरुद्धाया युक्तेरप्रामाण्यम्‌ ? नाऽद्यः, वस्तुविकल्पप्रसङ्ात्‌। न द्वितीयः, व्याप्तिपक्षधर्मतोपेतायास्तदयोगात्‌ । 
कथन्तहिं "'उपजीन्यविरोधे तु इत्याद्युक्तमिति चेत्‌ । उपलक्षणत्वेनेति ब्रूमः । उपजीव्य खलु नोपजीन्यमित्येव बधधकम्‌ । 
किन्तु प्रबलत्वेन । तद्‌ यदि युक्त्यन्तरस्यापि स्यात्‌ तदा कुतो न बाधकतेति। 
[ अधिकरणोपाधिः | 
यद्राऽधिकरणोपाधिमनेनाऽह । न केबलमत्रोदाहरणे । किन्तु सर्वत्रापि बेदवाक्ये प्रमितव्यापि -पक्षधर्मतावद्युक्तिविरोधे 
सतीदुश्ट एवान्यार्थस्वीकारेण विरोधपरिहारो न्यायः प्रकारो द्रष्टव्य इति ।। * ।। इत्यभिमान्यधिकरणम्‌ ।। ३ ।। 


अथ असदधिकरणम्‌ ।। ४ ।। 


[ गतार्थताशङ्कापरिहारः, अधिकरणोपाधिप्रदर्शनं च | 

असदिति चेन्न प्रतिषेधमात्रत्वात्‌। ननुचानारम्भाणीयमेवेदमधिकरणम्‌, ^“न विलक्षणत्वात्‌" * इत्यनेनैव वेदस्य 
सकलयुक्तिविरोधानां परिहृतत्वात्‌, दुढयुक्तिविरोधपरिहारस्य चाभिमान्यधिकरण -न्यायसिद्धत्वादित्यतो गतार्थतां 
परिहरन्नरधिकरणस्योपाधिमप्याह - अल्पवाक्येति । 


अल्पवाक्ययुक्ता युक्तिर्बहुलैव विरोधिनी । 
यत्र तत्र कथं वस्तुनिर्णयः स्यादितीरिते। 
विरोधियुक्तिबाहुल्यादिति न्यायो विनिश्चितः ।। ६२।। 


यत्र यदा वेदस्य वाक्ययुता युक्तिर्विरोधिनी स्यात्‌, तत्र तदा, वस्तुनिर्णयः कथं स्यात्‌ इति पूर्व -पक्षिणेरित सति 
तद्रिरोधियुक्तीनां बाहुल्यात्‌ प्राबल्याद्‌ वस्तुनिर्णयो भवेदिति सिद्धान्त इत्येषोऽत्राधि - करणे न्यायो विनिश्चितः । 


एतदुक्तं भवति -- पूर्वाधिकरणे प्रत्यक्षादिगुहीतव्याप्त्यादिमत्वेन दढया युक्त्या विरुद्धत्वाद्‌ वेदैक -देशस्याप्रामाण्ये 
सति तद्दृष्टान्तेन ब्रह्मणो जगत्कारणत्वाभिधायकस्यापि वेदस्य वेदत्वादगप्रामाण्ये तदसिद्धिरिति पूर्वः पक्षः । सिद्धान्तस्तु 
युक्तिवद्‌ वेदस्याप्यपौरुषेयत्वेन दुढत्वात्‌ वास्तवविरोधस्य अनुपपत्तेरविरुद्धार्थकल्पनोपपत्तरनाप्रामाण्यमिति। 


इह पुनर्वेदवाक्यान्तरसंबादेन सुदढया युक्त्या विरुद्धत्वाद्‌ ब्रह्मणो जगत्कारणत्वाभिधात्रीणां श्रुतिनामेव तत्र 
प्रामाण्यानुपपत्तौ प्रथमाध्यायोक्तवस्तुनिर्णयो न भवेदिति पूर्वः पक्षः । सिद्धान्तस्तु ¬ पूर्वपक्षिणो त्परेक्षिताभ्यः 
श्रुतिसहितयुक्तिभ्योऽपि प्रबलानां तद्विरोधियुक्तीनां सद्धावात्‌ तद्रिरुद्धानां पूर्वपक्षश्रुतियुक्तीनामप्रामाण्यादुपपन्नतरः 
प्रागुक्तोऽर्थं इति । अतः पूर्वोत्तरपक्षन्याययोरगतत्वेन युक्तोऽधिकरणारम्भ इति । एतच्चानुपदमेवोदाहरणेन प्रपयिष्यमः। 


[ अधिकरणस्यास्य चतुर्थपादे सन्निवेश्यत्वशङ्कापरिहारः | 


नन्वेवंसति श्रुतीनां श्रुतियुक्तिविरोधपरिहारोऽस्याधिकरणस्यार्थं इत्युक्तं भवति । सोऽयं चतुर्थ -पादार्थं एवेति 
तत्रैवास्याधिकरणस्योपनिबन्धनमुचितम्‌, नात्रेत्यतोऽस्य ततोऽपि वैलक्षण्यं दर्शयितु-मुक्तम्‌- अल्पेति, बहुलेति च । 
अत्राल्पत्वमुपसर्जनत्वम्‌, बहुलत्वं च प्रधानत्वमिति ज्ञातव्यम्‌ । एवशब्दस्तु न गुणप्रधानभावन्यत्यासश्चतुर्थपाद इत्यर्थ । 


ननु श्रुतियुक्तेभ्यां पूर्वपक्षितं कथं प्रबलयुक्तिमात्राश्रयेण सिद्धान्तः ? कथित्‌ पतिपक्षतामात्र-सम्भवादित्यत उक्त 
विवृण्वन्नाह -- युक्तेस्त्विति । 


युक्तस्तु युक्तिवाहुल्यमागमादागमस्य च । 
कथं न निर्णयं कुर्यादिति .........---- || ६३ ।। 


पूर्वपक्षयुक्त्यपेक्षया विरोधियुक्तर्बाहुल्यम्‌ । तथा पूर्वपक्षागमापेक्षया विरोध्यागमस्य च बाहुल्यं कथं निर्णयं न कात्‌ ? 
पूर्वपक्ष्युत्परक्षितयुक्त्यागमाभ्यां प्रबलौ विरोधियुक्त्यागमौ तद्वाधया वस्तु -व्यवस्थां कुरुत इत्वर्थः । कुर्यादिति प्रत्येकं 
सम्बन्धः । न केवलं सिद्धान्ते प्रबलयुक्तिमात्रम्‌, किन्नाम, प्रबलागमोऽप्यस्तीति भावः । इति अतः अधिकरणारम्भः 
सम्भवतीति शेषः । अधिकरणोपाधि -व्युत्पादनसमापिद्योतको वा इतिशब्दः । 


[ पूर्वपक्षिणा जगत्प्रागभावस्य अनन्यथासिद्धपूर्वक्षणवृत्तित्वात्‌ जगत्कारणत्वमित्युपपादनम्‌ | 
तदिदमुदाहरणनिषठं व्युत्पादयितुं पूर्वपक्षमनुवदति सूत्रकारः - असदिति चेदिति। 
ॐ असदिति चेन्न प्रतिषेधमात्रत्वात्‌ ॐ ।। ८ ।। 


अयमस्यार्थः -- न ब्रह्मणो जगत्कर्तृत्वं युक्तम्‌, प्रमाणाभावात्‌ । ““सदेव सोम्येदमग्र आसीत्‌ तत्‌ तेजोऽसुजतः' 
इत्यादिश्रुतिरस्तीति चेत्‌, न । तस्या युक्तिविरुद्धत्वेन भवदभिमतार्थे प्रामाण्याभावात्‌ । तथाहि - महाप्रलये 

तावदुत्पत्स्यमानकार्चप्रागभावोऽवश्यमङ्गीक रणीयः । अन्यथा सर्गादौ कायो -त्पादायो गात्‌ । नचास्यान्यत्र 
चरितार्थतोपलभ्यते । ततश्च स एव सकलकार्यकारणं भविष्यति । 


अयमत्र प्रयोगः - महाप्रलयवर्ती कार्यप्रागभावो महदादिकार्यकारणं भवितुमर्हति, अन्यत्रानुप -क्षीणत्वे सति नियमेन 
तत्पूर्वभावित्वात्‌ ; योऽन्यत्रानुपक्षीणत्वे सति नियमेन यतः पूर्वभावी स तस्य कारणम्‌, यथा कुविन्दः पटस्येति । हदादिकं 
वा प्रागभावकार्यम्‌, अनन्यथासिद्धनियतपश्चाद्धावि- त्वात्‌; यद्‌ यदनन्यथासिद्धनियतपश्चाद्धावि तत्‌ तत्कार्यम्‌ । यथा 
पटः कुविन्दस्येति। 


[ प्रलये ईश्वरादिभावमात्रस्य असत्वसाधनम्‌ | 


नन्वत्र जगत्प्रागभावस्य जगत्कारणत्वमात्रं वा साध्यम्‌, अन्ययोगव्यवच्छेदेन वा । आद्येऽर्थान्त-रता, प्रागभावस्य 
कारणत्वेऽपि ब्रह्मकारणतासम्भवात्‌ । द्वितीये व्याप्त्यभावः । नहि यो यदपेक्षया पूर्वभावी, स एव तत्कारणं नान्य इति 
नियमोऽस्ति । ततः प्रागभावस्य जगत्कारणत्वेऽपि तत्समान~न्यायानामीश्चरादीनामपि तत्कारणत्वमङ्गीकार्यमिति। 


मैवम्‌ । स्यादेतदेवं यदीश्ररादीना प्रलये सत्त्वमेव स्यात्‌ । नचैतदस्ति । सिद्धान्तिना कारणत्वेनष्ठशा -स्यमानमीश्चरादिकं 
प्रलयेऽसद्‌ भवितुमर्हति, भावत्वात्‌; महदादिकार्यवदिति युक्तिविरुद्धत्वात्‌। एवय ईश्चरादीनां प्रलयेऽसत्वसिद्धौ 
प्रागभावस्य कारणत्वमात्रसाधनेऽपि तस्यैव कारणत्वमिति सिद्धयति । 


[ जगतोऽसत्कारणकत्वस्य श्रुतिसिद्धत्वम्‌ | 


ननुच यत्‌ कार्यं तत्‌ सकर्तृकमिति नियमान्महदादिकर्तृत्वेनेश्वरोऽवश्यमङ्गीकरणीयः । न । प्रलये तत्सत्वाभावस्य 
प्रमितत्वेन प्रागभावस्यैव जगत्कर्तृत्वोपपत्तेः । नचेतदनुमानजातमुदाहतश्रुतिविरुद्ध -त्वेनाप्रामाणमिति साम्प्रतम्‌ । 
““असदेवेदमग्र आसीत्‌ *, ^“तदसदेव तन्मनोऽकुरुत ', ““भसतः सदजायत ' " इत्यादिश्ुतिसंवादित्वेन श्रुतिमात्रतः 
प्राबल्यात्‌ । प्रबलयुक्तिविरुद्धायाश्च श्रुतेः स्वार्थ-परित्यागस्यातीताधिकरणे स्थितत्वात्‌। (५४८) प्रागभावस्यापि 
स्वरूपसत्त्वादिना सदेवेत्यादि - प्रयोगविषयत्वोपपत्तेः । 


[ प्रागभावस्य कारणत्वे कर्तृत्वे चानुपपत्तिमाशङ्खय परिहारकथनम्‌ | 


ननु "एतेन सर्वे" इत्यसदादिशञब्दानां ब्रहमार्थत्वमुक्तम्‌। तत्‌ कि शब्दानामन्यत्र शक्तिरेव नास्ति, किवा श्रुतेस्तत्र 
तात्पर्याभावः ? नाऽद्यः, समाकर्षाङ्गीकारात्‌। न द्वितीयः, युक्त्युपेतायास्तत्र तात्पर्योपपत्तेः । तथाऽपि प्रागभावस्यैव 
कारणत्वं कर्तृत्वं च न क्राप्युपलब्धमिति चेत्‌, न । अलौकि-कार्थस्य यथागमं ग्राह्यत्वात्‌ । सन्ततोत्पत्तिप्रसङ्गस्तु 
ब्रह्मावादिनोऽपि समानः । इच्छादिकारणानां कादाचित्कत्वेन तत्समाधानं ममापि समानम्‌। अत एव श्रुतिराह - 
^ "तन्मनोऽकुरुत ' ' इति । तस्मात्‌ तत्तत्प्रागभावस्यैव तत्तत्कर्तृत्वादुक्तमयुक्तमिति । तदिदमुक्तम्‌ - असदिति । अभावः 
श्रुत्या जगत्क -्तत्वेनोच्यते । अनुमीयते च तथा । तस्मात्‌ स एव जगत्कर्तेति । अत्रासच्छन्दो भावसाधनः श्रुत्यनुगमा - 
थमभावे प्रयुक्तः । अपराऽपि वृत्तिः । भावत्वहेतुना कार्यवदीश्चरादिकमपि प्रलयेऽसदनुमीयत इति । अत्रासच्छन्दः 
कर्तृसाधनः। 


[ असतः कारणत्वस्य उपपत्तिविरुद्धत्वम्‌ | 
इह प्रथमां वृत्तिमभिप्रेत्य नेति सिद्धान्तांशं व्याख्याति - असदिति। 


0 असत्‌ कारणं नहि || ६३ ।। 

अभाव इत्यर्थः । कारणमिति तद्विशेषः कर्तोच्यते । हीत्यनेनेदमाह - उपपत्तिविरुद्धस्तावन्न वेदार्थः सम्भवति, 
तदविरुद्धेऽ्थं सम्भवतीत्युक्तम्‌ । प्रकृतश्चोपपत्तिविरुद्धः । तथाच वक्ष्याम इति । (५२२) श्रुत्यर्थो न भवतीत्युपलक्षणम्‌ । 
अनुमानप्रमेयमपीदं न भवत्युपपत्तिविरुद्धत्वादित्यपि द्रष्टव्यम्‌ । 

किञ्च सम्भावित एव श्रुत्यं वक्तव्योऽनुमातव्यश्च । नचैवं प्रकृतः । क्राप्यभावस्य कर्तृत्वानुप-लम्भादित्याह - 
क्तापीति। असत्‌ कारणं नह्युपलब्धमित्यनुवर्तते । 


[ चतुर्थपादार्थकथनपूर्वकं ततोऽस्याधिकरणस्य वैलक्षण्यसमर्थनम्‌, व्यवधानेनोक्तौ निमित्तं च | 


चतुर्थपादादस्याधिकरणस्य वैलक्षण्यं द्शंचितुमल्पेत्याद्युक्तम्‌। तदविशदम्‌ । वैलक्षण्यज्ञानस्य 
उभयस्वरूपज्ञानाधीनत्वात्‌। अतश्चतुर्थपादार्थ दर्शयति -- श्रुतीति । 


(1 श्रुतिप्रायोपपत्तिभिः। 
अविरोधश्चतुर्थे तु पादे सम्यक्‌ समर्थ्यते || ६४ ।। 


श्रुतीनां प्रायो बाहुल्यम्‌ । तत्सहिताभिरुपपत्तिभिः। श्रुतिप्रधानकोपपत्तिभिरिति यावत्‌ । अवि -रोधो विरोधाभावः। 
श्ुतीनामिति शेषः । 


यद्रा श्रुतिप्रायब्देन श्रुतिकल्पत्वमुच्यते । श्रुतिगृहीताभिरुपपत्तिभिरित्यर्थः । अत्र तु स्वतन्त्रा -भिरिति स्फुटमेव । 
अथवाऽत्रोक्तार्थस्यैव तत्र प्रप्थनान्न दोषः । यथा प्रथमपादार्थप्रपश्थनात्‌ द्वितीय -पादस्य इत्यारयेनोक्तम्‌- सम्यगिति । 


यद्रा क्रापीति अत्र सम्बद्धयते । तेन क्राप्यध्यात्मलक्षणे विषये, अत्र त्वन्यत्रेति भेदः सूचितो भवति । यद्यप्येतत्‌ प्रागेव 
वक्तव्यम्‌, तथाऽप्यसत्कार्यमित्यादेर्वक्ष्यमाणस्य, सूत्रस्य व्याख्यानान्तरत्व -द्योतनाय व्यवधानेनोक्तम्‌ । अन्यथा पूर्वमेव 
व्याख्यानम्‌, इदं तु तदुपपादनायोपयोगीति विज्ञायेत । 


[ अभावस्य प्रतिषेधैकस्वरूपत्वात्‌ न कर्तृत्वम्‌, कारणत्वं वा | 
अथ द्वितीयां वृत्तिमभिप्रेत्य ˆअसदिति चेन्न" ' इत्येतावत्‌ सूत्रं व्याचष्टे - असदिति । 


असत्‌ कार्य यथा दुष्टं वस्तुत्वात्‌ कारणं तथा । 
इति चेन्न निषेधेकस्वरूपस्य न कर्तृता || ६५ ।। 


कायं महदादिकम्‌ । यथा प्रलयेऽसत्‌ प्रमितं तथा वस्तुत्वाद्‌ भावत्वात्‌ कारणं कारणत्वेन 
सिद्धान्तिनाऽङ्खीकृतमीश्रादिकमपि प्रलयेऽसद्‌ भवितुमर्हतीत्यर्थः । कुतो नेति चेत्‌ । न तावदस्मादेव अनुमानादभावस्य 
विश्चकर्तृत्वसिद्धिः, किन्त्वनेन प्रलयावस्थायामीश्चराद्यभावसिद्धौ कार्यस्य सकर्तृकत्वनियमे स्थिते प्रागभावस्य 
नियतपूर्वभावित्वेन विश्चकारणत्वं सिद्यत्‌ कर्तृतयैव सेत्स्यतीति वक्तव्यम्‌ । तदिद प्रत्यनुमानपराहतमित्याशयवान्‌ 
प्रतिषेधमात्रत्वादिति सौत्रं हेतुं व्याकुर्वन्‌ साध्य -मध्याहरति - निषेधेति । निषेधैकस्वरूपस्येति हेतुगर्भविेषणम्‌। 


अयमत्र प्रयोगः - विप्रतिपन्नोऽभावो न कर्तां, प्रतिषेधमात्रत्वात्‌, निषेधैक स्वरूपत्वात्‌ ; सम्प्र 
तिपन्नघटाभाववदिति। कर्तृत्वमात्रस्याभावे विश्चकर्तृत्वं दूरोत्सारितम्‌ । नच दृष्टान्तः साध्यविकलः । अन्वयव्यतिरेकभ्यां 
कुलालादेः कर्तृत्वनिश्चये अभावस्य तत्कल्पकाभावात्‌। 
[ इच्छाप्रयत्नादिरूपप्रवृत्तिमत्वस्यैव कर्तृत्वात्‌, अभावे तदसम्भवः | 


नन्वस्तु निषेधैकस्वरूपत्वम्‌, कतृत्वं च । को विरोधः ? तथाच घटाद्यभावस्याकर्तृत्वेऽपि प्रलय-कालीनोऽभावः 

कर्ता भविष्यतीत्यतः कर्तृत्वनिषेधैकस्वरूपत्वयोर्विरोधं स्फोरयितुं कर्तृत्वस्वरूप-माह ~ बुद्धीति । 
बुद्धिपूर्वपवृक्तिरहिं कर्तृत्वमिति निश्चितम्‌ । 


प्रवृत्तिः इच्छाप्रयत्नादिका । निश्चितं सर्वैरपि परीक्षकैः । वृक्षेण स्थीयत इत्यादौ कर्तृत्वं पारि-भाषिकम्‌, नतु 
स्वाभाविकमिति हि सर्वेऽपि प्रतिपन्नाः । 


अत्र बुद्धिपूर्वप्रवृत्तिरित्येतद्‌ बुद्ध्या विविच्य व्याख्येयम्‌ । तथाहि- स्यात्‌ कर्तृत्वनिषेधैकस्वरूप -त्वयोरविरोधः, 
यदि तुतीयादिविषयत्वमेव कर्तृत्वं स्यात्‌ । नचैतदस्ति । अपितर्हि? इच्छाप्रयत्नादि -रूपा प्रवृत्तिरेव । सर्वैरपि परीक्षकैस्तस्या 
एव कर्तृत्वेन निश्चितत्वात्‌ । प्रकरणाच्यैतदेव निश्चितम्‌ ।अत्रैव हि विप्रतिपत्तिरनान्यत्र । सा चेय प्रवृत्तिबद्धिपूर्वा बुद्धिव्याप्ना । 
कार्यायाः प्रवृत्तेबुद्धिकारणकत्वात्‌। अकार्यायाश्च बुद्धिव्यभिचाराद्यर्शनात्‌। नच कर्तृत्वापरपर्यायायाः प्रवृत्तर्व्यापिका 
बुद्धिरभावे सम्भ -वति । ततो व्याप्यं कर्तृत्वमपि न सम्भवत्येवेति कथं कर्तृत्वनिषेधैकस्वरूपत्वयोर्न विरोध इति । अत्र 
कर्तृत्वानुवादेन बुद्धिपूर्वप्रवृत्तिरिति व्याख्यानाच्निश्चितमिति नपुंसकोपपत्तिः । भावे वा क्तप्रत्यय इति । 


[ कुलालादीनामन्योन्याभावधर्मात्मना प्रतिषेधात्मकत्वात्‌ तत्र व्यभिचारनिरासाय सूत्रे मात्रपदग्रहणम्‌ | 


ननु मा भूदप्रयोजकत्वं हेतो: । तथाऽपि वैचर्थ्यमपरिहार्यम्‌ । अभावपर्यांयो हि प्रतिषेधशब्दः, कर्तृत्वं च 
कार्योत्पत्यनुकूलेच्छादियोग इत्युक्तम्‌ । नच प्रतिषेधत्वं कर्तरि वर्तते, येनाकर्तृत्वं व्यभिचरेत्‌। तच्निरासार्थं च विशोषणं 
सार्थकं स्यात्‌। अतः प्रतिषेधत्वादित्येतावताऽकर्तृत्वन्यभिचाराभावात्‌ सूत्रे मात्रग्रहणं व्याख्यानेऽप्येकग्रहणं व्य्थमेत्यत 
आह - प्रतिषेधेति । 


प्रतिषेधात्मकत्वं तु भावस्याभावधर्मतः। 
धर्मधर्म्येक्यतश्रैव नतु तन्मात्रता भवेत्‌ || ६६ ।। 


भावस्यापि कुलालादेः कर्तुः प्रतिषेधात्मकत्वं विद्यते । अतः प्रतिषेधत्वादित्येवोक्ते कुलालादौ अकर्तृत्वेन 
हेतोर्व्वभिचारः स्यात्‌ । तत्परिहारार्थं मात्रग्रहणम्‌, तद्रयाख्याने चैकग्रहणं च सार्थकमिति । 


ननु कुलालादेर्भावस्य कथं प्रतिषेधात्मकत्वमित्यत आह - अभावेति । आभावोऽत्रान्योन्या -भावो विवक्षितः। 
स धर्मोऽस्येत्यभावधर्मा । तस्य भावस्तत्त्वम्‌ । तत इति भावप्रधानो निर्देशः । अस्ति खलु कुलालादेर्भावस्य भेदापरपर्यायः 
प्रतिषेधात्मकोऽन्योन्याभावो धर्म इति। 


नन्विदमसङ्गतम्‌। यः कर्ता धर्मी कुलालादिः, न तस्य प्रतिषेधात्मकत्वम्‌, यश्च प्रतिषेधात्मकोऽ-न्योन्याभावो न 
तस्य कर्तृत्वमित्यत आह - धर्मेति । धर्मधर्मिणोः कुलालान्योन्याभावयोरेकत्वतः । चशब्दो हेतुसमुच्चये । अभावधर्मतो 
धर्म॑धर्म्ये क्यतश्च प्रतिषेधात्मकत्वं भावस्यास्तीत्यन्वयः। एवशब्दो भेदव्युदासार्थः । अन्योन्याभावो हि धर्मिणा 
अत्यन्ताभिन्नोऽभ्युपेयते । नत्वयावद्द्रन्यभावी धर्म इव भिन्नाभिन्नः। 


अस्त्वेवं प्रतिषेधत्वस्य कुलालादौ व्यभिचारः, तथाऽपि कथं मात्रग्रहणस्य सार्थक्यम्‌ ? नह्य -विशिष्टव्यभिचार एव 
विशेषणं प्रयोजयति । तथात्वे विशेषणनियमानुपपत्तेः । किन्नाम । विरोषणस्य व्यभिचारनिरासौपयिकत्वे सति । तदत्र 
कथमित्यत आह - नत्विति । कुलालादेः कर्तुर्भावस्य प्रतिषेधात्मकत्वेऽपि तन्मात्रता प्रतिषेधमात्रता न भवेत्‌। अतोऽस्ति 
मात्रग्रहणस्य व्यभिचारपरि -हारौपयिकत्वम्‌ । तुशब्दोऽवधारणे सब्दिग्धव्यभिचारपरिहारार्थः। 


[ धर्मद्ारमन्तरेण धर्मिण एव प्रतिषेधात्मकत्वस्य विवक्षितत्वात्‌ 
अभावस्य प्रमेयत्वादिना विधिरूपत्वेऽपि न सौत्रहेतोरसिद्धिः ] 


नन्वेवमेकं सन्धित्सतोऽपरं प्रच्यवते । यतो व्यर्थविशोषणतापरिहारे स्वरूपासिद्धिरापन्ना । तथाहि - पक्षीकृतेऽभावे 

प्रमेयत्वादिधर्माः सन्ति, नवा? नेति पक्षेऽप्रमिताश्रयत्वादिकं हेतोः। आद्यो न तावत्‌ तेऽप्यभावाः, 
विधिप्रत्ययविषयत्वात्‌, प्रतियोग्यनिरूप्यत्वाच्च । षटूपदार्थातिरिक्तत्वमभावत्वमिति चेत्‌, न । स्वेच्छापरिकल्पनाया 
अनुपादेयत्वात्‌ । अन्यथा पञ्चैव भावास्तदतिरिक्तोऽभाव इति कल्प-नायां समवायादेरपि भावत्वं न स्यात्‌ ते च नाभवाद्‌ 
धर्मिणो भिन्नाः । अन्योन्याभावसमानन्याय त्वात्‌ । तथाच यथा कुलालादेर्विपक्षस्य विधिनिषेधात्मकत्वेन 
प्रतिषेधमात्रत्वाभावः, तथा पक्षी-कृताभावस्यापि धर्मद्वारा विधिरूपस्य प्रतिषेधमात्रत्वाभावात्‌ स्वरूपासिद्धो हेतुः 
स्यात्‌ । दृष्टान्तश्च साधनविकलः । घटाभावस्यापि धर्मद्वारा विधिरूपस्य प्रतिषेधमात्रत्वाभावादित्यत आह - अभा- 
वस्य चेति। 


अभावस्य च भावोऽपि धर्मोऽथापि हि धर्मिणः। 
तादुक्त्वं मात्रतेहोक्ता........---- || ६७।। 


प्रथमापिशब्दात्‌ पूर्व यदीत्यध्याहार्यम्‌ । यद्यप्यभावस्य पक्षीकृतस्य दृष्टान्तीकृतस्य च भावः प्रमेयत्वादिधर्मोंऽस्ति। 
चशब्दाद्‌ धर्मिणाऽभिन्नश्च । भावस्याभावधर्म इवेति वा । अथाऽपि न स्वरू-पासिद्ध्यादिदोष इति शेषः । कथमित्यत 
आह - हि धर्मिण इति । हिशब्दो हेतौ । तादुक्तवं प्रतिषेधात्मकत्वम्‌। मात्रता प्रतिषेधमात्रता । इह सूत्रे । 


एतदुक्तं भवति - स्यादयं स्वरूपासिक्छयादिदोषो यदात्र प्रतिषेधमात्रब्देन केवलप्रतिषेधत्वं विवक्षितं स्यात्‌ । नचेवम्‌। 
किन्तु धर्मद्रारमन्तरेण धर्मिण एव प्रतिषेधत्वम्‌। तच्च पक्षदृष्टान्तयोरस्त्येव । तयोर्धरमद्रारेण विधित्वेऽपि धर्मिणो; 
प्रतिषेधत्वस्योभयसिद्धत्वात्‌ । व्यावृत्तं च विपक्षात्‌ कुलालादेः । तस्य धर्मतो निषेधत्वेऽपि धर्मिणोऽनिषेधत्वादिति । 


ननु कथमेतद्कुभ्यते ? उच्यते - मात्रशब्दो हि साकल्ये वर्तते । नच तत्‌ क्रापि सम्भवति । प्रतिषेधेऽपि विधिसद्धावस्य 
परेणैवोक्तत्वात्‌ । ततः प्रतिषेधमात्रशब्दो विधेरप्राधान्यं लक्षयति, अन्नमात्रं भुक्तमिति यथा । धर्मधर्मिणोश्च अप्राधान्यं 
धर्मस्य, प्राधान्यं धर्मिणः । तेन धर्मिणः प्रतिषेधत्वं प्रति-षेधमात्रत्वमिति सिद्ध्यति । 


[ अभावस्य प्रतिषेधात्मकत्वादेवाचेतनत्वम्‌ | 


इच्छाप्रयत्नादिरूपायाः प्रवृत्तेः कर्तृतापरनामिकायाः व्यापिका बुद्धिरभावाद्‌ व्यावृत्ता तामपि व्यावर्तयतीत्युक्तम्‌ । 
तत्राभावाद्‌ बुद्धिन्यावृत्तिरेव कुत इत्यत आह - बुद्धीति । 


4 बुद्धिराहित्यमेव तत्‌ || ६७ ।। 


तत्‌ तस्मात्‌ प्रतिषेधमात्रत्वादेव बुद्धिराहित्यमभावस्य घटाभाववत्‌ सिद्यतीत्यर्थः । द्विविधं हि प्रमेयम्‌ - स्वतन्त्रम्‌, 
परतन्त्रं च । परतन्त्रमपि द्विविधम्‌ - भावः, अभावश्च । भावोऽपि द्ेधा - चेतनः, अचेतनश्च । एव यदा भावस्यापि 
कस्यचिन्न चैतन्यम्‌, का वातां तदाऽभावे चैतन्यस्य । कश्चिदभावो बुद्धिमान्‌ किन्न स्यादिति चेत्‌, न। 
निरुपाधिकसम्बन्धमनादृत्य निर्निमित्तायाः शङ्काया अतिप्रसद्वित्वात्‌। “तन्मनोऽकुरुत ' इति श्रुतेरिति चेत्‌, न । 
अन्यथासिद्धत्वात्‌। अथ प्रतिषेध -मात्रत्वमपि पक्षे नाभ्युपेयात्‌, तदाऽसदिति ब्रह्मेति च सञ्ज्ञाभेदमात्रम्‌ । अनेकत्वादेः 
परेणापि त्याज्यत्वात्‌ । अनेकस्वातन्त्ये कार्योदयायोगात्‌ । 


नन्विदं तत्रैव वक्तव्यम्‌ । सत्यम्‌ । प्रतिषेधमात्रत्वे विदिते ततो बुद्धिराहित्यप्रतीतेः सौलभ्या -दिहोक्तम्‌। टीकाकारास्तु 
प्रमेयत्वादिभावधर्माङ्गीकारे बुद्धिरपि तथा किं न स्यादिति शङ्ावकाशा -दिहोक्तमित्याहुः । 
[ भावाभावयोरसम्बद्धत्वात्‌, विरुद्धस्वभावत्वाच्च 
धर्मधर्मिभावानुपपत्तिमाशङ्खय परिहारकथनम्‌ ] 


भावस्याभावो धर्मः, अभावस्य च भावोऽपि धर्म इत्यनुपपन्नम्‌ । भावाभावयोरभावभावधर्मित्वे प्रमाणाभावात्‌, 

सम्बन्धाभावाच्च । सम्बद्धयोरेव हि शौक्ल्यपटयोर्धर्मधर्मिभावो दृष्टो नासम्बद्धयो -रमरुमन्दरयोः । नच भावाभावयोः 

सम्बन्धोऽस्ति। संयोगसमवाययोरभावनियतत्वात्‌ । विरुद्धस्वभा - वत्वाच्च । यावविरुद्धस्वभावौ गुणगुणिनौ तावेव हि 

धर्मधर्मिणावुपलब्धौ । न विरुद्धस्वभावा -वश्रमहिषौ । विरुद्धस्वभावौ च भावाभावौ । विधिनिषेधरूपत्वात्‌, अभेदाच्च । 
नहि घटः स्वयं स्वस्यैव धर्मो भवति । उक्तं च धर्मधर्म्यैक्यमित्यत आह - विशेष्यतैवेति । 


विरशेष्यतेव धर्मत्वम्‌... । 


विशेषणतैव च धर्मत्वमित्यपि द्रष्टव्यम्‌ । यो हि येन विशिष्यते व्यवच्छिद्यते स तस्य धमी, धर्मश्चापरः । प्रकारान्तरस्य 
निर्वक्तुमरक्यत्वात्‌ । प्रतीयते च विरशेष्यविशेषणभावो भावाभावयोः । अन्यथा घटः पटो न भवतीति, अभावः प्रमेय 
इति च व्यवहारानुपपत्तेः । तत्‌ कथं भावभावयोर्न धर्मधर्मिभावः ? पटशौक्ल्ययोश्च न सम्बन्धप्रयुक्तो धर्मिंधर्मभावः। 
नापि मेरुमन्दरयोस्तदभावः सम्बन्धाभावप्रयुक्तः । किन्तु स्वभावादेव विरोष्यविशोषणत्वतदभावरूपः । सम्बद्धयोरपि 
घटपटयोः तदभाववत्‌, भूतलघटाभावयोस्तद्धावाच्च। 


एवमेव विरोधिस्वभावाभेदावपि परास्तौ । सगुणनिगणत्वेन नित्यानित्यत्वेन वा विरुद्धस्वभाव-योरपि 
गुणगुणिनोर्धरम्यादित्वस्य दर्शनात्‌, अदर्शनाच्च पटत्वशौक्ल्ययोः । दूश्यते चाभेदेऽपि तद्भावः । अस्तित्वाभिधेयत्वादीनां 
धर्माणां परैर्धम्यभेदस्याङ्खीकृतत्वात्‌ । भिन्नानामपि तद्भावो नोपलभ्यते । तदेवमसम्बद्धयोरपि, विलक्षणस्वभावयोरपि, 
भावाभावयोरभेदेऽपि विशेषशक्त्या विशेष्यविरो-षणतालक्षणो धर्मिंधर्मभावो युक्त एवेति । 


[ विधिधर्मिकपदार्थस्य भावत्वम्‌, निषेधधर्मिकपदार्थस्य अभावत्वम्‌ | 


योव भावाभावयोरभावभावधर्मित्वं धर्मधर्मिणोश्चाभेदः स्यात्‌, तदा भावस्याप्यभावत्वेन, अभावस्य च भावत्वेन, 
घटादीनां भावत्वमेव, प्राकूप्रध्वसात्यन्ताभावानामभावत्वमेवेति नियमो निर्निबन्धनः स्यात्‌ । नचैवमस्त्विति वाच्यम्‌। 
सकललोकसिद्धस्य तथाभावानर्हत्वादित्यत आह -- प्रथमेति। 


१ प्रथमप्रतिपत्तिषु । 
निषेधविधिरूपत्वं भावाभावत्वमव्र हि || ६८ ।। 


रूपशब्दो धर्मिवचनः । भावाभावत्वमिति यथायोगं सम्बन्धः । अत्रैवसत्यपि । हिशब्दः प्रसिद्धौ । 


अयमर्थः - किं भावाभावनिबन्धनं प्रमेयरूपमन्विष्यते, प्रमाणं वा ? आद्यस्योत्तरार्धमुत्तरम्‌ । यद्यपि भावाभावात्मका 
घटादयः, प्रागभावादयश्च । तथाऽप्यत्र पदार्थसार्थे यः पिण्डो विधिधर्मिको घटादिः स भावो, यस्तु निषेधधर्मिकः 
प्रागभावादिः सोऽभाव इति व्यवस्थोपपद्यते । अभेदेऽपि धर्मधर्मिभावो विशेषशक्त्या सङ्च्छत इत्युक्तमेव । 


[ प्रथमप्रतिपत्तौ विधित्वेन प्रतीयमानत्वाद्‌ घटादेः भावत्वम्‌, 
निषेधत्वेन प्रतीयमानत्वात्‌ प्राकृप्रध्वसादेरभावत्वम्‌ | 


द्वितीयस्योत्तरम्‌ -- प्रथमप्रतिपत्तिष्विति । यः प्रथमं विधितया परप्रतिक्षेपरूपतां विना प्रतीयते स घटादिर्भावः, यस्तु 
निषेधतया परप्रतिक्षेपेण प्रतीयते प्रागभावादिः सोऽभाव इत्युत्तरार्धनैकवाक्य-तया योज्यम्‌ । 


घटो हि प्रथमं विधित्वेन धर्मरूपेण प्रतीतोऽनन्तरं पटो न भवतीति पटनिषेधात्मतया प्रतीयते । प्रागभावादिरपि 
प्रथमं निषेधत्वेन धर्मिंस्वरूपेणावगतोऽनन्तरं प्रमेय इति विधितया प्रतीयत इति सक लप्रतिपत्तृसिद्धमिति 
बहु बचनहिशब्दाभ्यां द्यो तयति । विषयिविषययो राधाराधेयभावमभिप्रेत्य सप्तमीप्रयोगः। कारकेषु 
गौणमुख्यत्वविवक्षाभावस्य स्थितत्वादिति । 


383 


[ प्रलये अभावमात्रवत्प्रसङ्गात्‌ अभावकर्तृकत्वमतमसमज्जसम्‌ | 


एव पूर्वपक्षयुत्प्ेक्षितप्रमाणसमुदायलन्धस्यार्थस्य प्रमाणविरोधो दर्शितः । इदानीमसत्कार्यं यथा दृष्टमित्यनुमानं विशेषता 
निराचिकीरषुस्तत्प्रस्तावनायासूत्रयत्‌ सूत्रकारः - "अपीतौ तद्रत्प्रसङ्गाद-समञ्जसम्‌' ' इति । 


ॐ अपीतौ तद्रत्प्रसङ्गादसमञ्जसम्‌ ॐ ।। ९ ।। 

असमजञ्जसमेतद्‌ विश्चस्याभावकर्तृकत्वमतम्‌। कुतः ? अभावस्यैव जगत्कर्तृत्वाङ्गीकारेऽपीतौ प्रलये तद्रत्प्रसङ्गात्‌ 
अभाववत््वप्रसङ्गात्‌। ईश्वरादेः सर्वस्याप्यभावाभ्युपगमप्रसङ्गादिति यावत्‌। नही -श्रादौ सति तत्परित्यागेनाभावस्य 
जगत्कर्तृत्वमवधारयितु शक्यमिति । 

[ प्रलये पदार्थसत्वसाधकानुमानसद्धावात्‌ सर्वासत्त्वाभ्युपगमोऽयुक्तः | 

ननु नेदमनिष्टम्‌ । ईश्ररादिकं प्रलयेऽसद्‌ भवितुमर्हति, भावत्वात्‌ ; घट वदित्यनुमानेनेश्वरादेः सर्व॑स्य 

प्रलयेऽभावाभ्युपगमादित्यत्रोक्तं सूत्रकृता - “न तु दृष्टान्तभावात्‌" इति । 
ॐ न तु दृष्टान्तभावात्‌ ॐ ।। १०।। 


नैव प्रलये सवंस्यासत््वमङ्गीकतुंमुचितम्‌ । कस्मात्‌ ? दृष्टान्तभावात्‌ । दृष्टान्त इति तत्रावधारित- 
व्यािमूलमनु मानमुच्यते । दृष्टान्तमात्रस्य साधनबाधनानङ्गत्वात्‌ । तथाच प्रलये परमेश्वरादिसद्धावस्य 
साधकानुमानसम्भवादित्यर्थः। 


[ प्रलये चेतनसद्धावसाधकमनुमानम्‌ | 
किं तदनुमानमित्यत आह भाष्याकारः - सर्वनाशेष्वपीति। 


सर्वनारेष्वपि सदा शिष्टत्वाद्‌ यस्यकस्य नुः । 
नाशोऽयं विमतोऽपि स्यान्नाशत्वात्‌ कर्तृरोषवान्‌ || ६९ ।। 


अपिरभिव्याप्तौ । सर्वशब्दो वर्तमानमात्रविवक्षयाऽपि स्यादित्यतः सदेत्युक्तम्‌। तदिदं व्यभिचार-परिहारायाभिहितम्‌। 
नुः पुरुषस्य । अयमित्यस्यैव विवरणं विमत इति । अत्र पूर्वार्धन व्यापिरुक्ता । उत्तरार्धेन प्रतिज्ञाहेत्‌ । 


एतदुक्तं भवति - महाप्रलयलक्षणो नाशः पुरुषशेषवान्‌ भवितुमर्हति, नाशत्वात्‌ ; सम्प्रति-पन्ननाशवदिति । अत्र 
पुरुषावशेषमात्र साध्यम्‌ । नतु नाशकर्तुः पुरुषस्यावशिष्टता । अत एवोक्तम्‌ - यस्यकस्येति । नाशस्य कर्तुरकतुर्वेत्यर्थः। 
तथाऽपि कर्तृरोषवानिति वदतेदमभिप्रेतम्‌ ~ प्रलये पुरुषसद्धावमात्रसाधने सति भ्रं तावत्‌ परस्यानुमानम्‌। यदपि 
परस्याभावकर्तुकत्वं जगतोऽभिमतम्‌, तदप्यत एवापास्तम्‌। अवशिष्टस्य पुरुषविशेषस्यैव विश्चकर्तृत्वसम्भवेऽभावस्य 
तत्कल्पनानवका-शात्‌ । दृष्टानुसारिणी हि कल्पना । नहि लोके प्रागुत्पत्तेः कुलालाभावयोः सतोरभावो घटस्य कर्ता 
दृष्टः । किन्नाम । कुलाल एवेति । 


[ नाशत्वहेतोर्व्यभिचारशङ्धानिरासः | 


अभिप्रायमजानानः कर्तृरोषवानित्युक्त्या विभ्रान्तश्रोदयति -- यत्र सुन्दोपसुन्दन्यायेनाशेषा अपि पुरुषा नष्टाः, तत्र 
नाशत्वहेतोरनैकान्तिकतेति । तत्राऽह-- नचेति । 


नचाशेषनृनाशस्तु दृष्टो दुश्योऽस्ति वा क्रचित्‌। 
चशब्दोऽवधारणे । अशेषनृनाशस्तु नैव क्रचिद्‌ दृष्ट इत्यतीतनिषेधो, दु्यो वा नैवेत्यनागतस्य, नैवास्ति वा दृश्यमान 

इति वर्तमानस्य । 


इदमुक्तं भवति -- अनैकान्तिकत्वं हि प्रमिते विपक्षे हेतुवृत्तौ सत्यां वक्तव्यम्‌, नाप्रमिते। तथासत्य- 
नुमानमात्रोच्छेदप्रसङ्गात्‌ । नचारोषपुरुषनाशः कालत्रयेऽपि प्रमितः, येन नाशत्वस्य तत्र व्यभिचारः स्यात्‌ । प्रमितत्वाङ्ीकरे 
च प्रमातुरेवोर्वरितत्वेन व्याघातश्च स्यात्‌। नच नाशकर्तुः पुरुषस्यावशिष्टता साध्यत्वेनेष्टा । येन सुन्दोपसुन्दादिनाशः 
प्रत्युदादियेत। किन्तु पुरुषावशेषवत्वमात्रमिति। अनेन प्रलयकालः पुरुषवान्‌, कालत्वात्‌ ; 
इदानीन्तनकालवदित्यप्यनुमानं सूचितम्‌ । नच तदा कालाभा -वादाश्रयासिद्धिः । तथासति तदेत्येव वक्तुमशक्यत्वात्‌ । 
परकीयानुमाने च प्रलयविशोषणानुपपत्तेः । 


यद्यप्यत्र, “कालोऽङ्गीक्रियते, नवा । आद्ये तत्रैव भावत्वहेतोर्व्यभिचारः । द्वितीये प्रलयविशेषणा -नुपपत्तिः। 
सकलकार्यविनाशविशिष्टकालस्य प्रलयत्वात्‌ । अथ कार्यविनाश् एव प्रलयः, तथाऽपी -श्वराभावस्य तेन 
सम्बन्धाभावादीश्ररादिकं प्रलयेऽसदिति प्रतिज्ञार्थानुपपत्तिः । देशादिद्रारा सम्बन्धा - भ्युपगमे तत्रैव भावत्वस्य 
व्यभिचारः । प्रलयविरोषणपरित्यागे चेश्वरादेः सर्वदाऽप्यभावः प्रतिज्ञातः स्यात्‌ । तथाच स्फुटो दोषः" इति वक्तु शक्यते, 
तथाऽपि तच्छिष्यैरेवोहातामिति न सूत्रभाष्यकारा-भ्यामभिहितम्‌ । सूचितं च “अपीतौ ' ' इति सूत्रकृता । “लये मानं 
च कि भवेत्‌'* इति भाष्यकृताऽपि। 


[ प्रलये अदृष्टाश्रयत्वेन जीवसद्धावसाधनम्‌ | 
तदिदं जीवेश्वरसाधारणमनुमानमुक्तम्‌ । इदानीं प्रलये जीवसद्धावसाधकमनुमानमाह - धर्मेति । 
धर्माधर्माश्रयत्वेन स्वीकार्योऽपि नरो लये || ७०।। 


न केवलमुक्तानुमानेन । किन्नाम । धर्माधर्माश्रयत्वेनापीति सम्बन्धः । नरो जीवात्मा । अयमत्र प्रयोगः- प्रलयकालवतीं 
धर्मः साश्रयः, धर्मत्वात्‌ ; इदानीन्तनधर्मवत्‌ । एवमधर्ममपि पक्षीकृत्य प्रयोक्तव्यम्‌ । नच धर्माधर्माश्रयो जीवात्मनोऽन्यः 
सम्भवति । एव प्रलये जीवात्मसद्धावाद्‌ भाव -मात्रासत्वसाधनमनुपपन्नमिति । 


[ प्रलये अदृष्टाधिष्ठातृत्वेन ईश्वरसद्धावसाधनम्‌ |] 


यद्रेश्वरसद्धावसाधनमिदम्‌। आश्रयशब्दस्याधिष्ठातुपरत्वात्‌ । तत्रैवं प्रयोगः ~ प्रलयकालवर्तिनौ धर्माधर्मौ 
के नचिदधिष्ठितौ, कारणत्वे सत्यचेतनत्वात्‌ ; वाश्यादिवदिति। नचातीनद्द्रिययोर्धंमांधर्मयो- 
रधिष्ठातृत्वमीश्चरादन्यस्योपपद्यते । अतो धर्माधर्माधिष्ठातृत्वेनापि नरः परमपुरुषो लये स्वीकार्य इति। 


[ प्रलये अदृष्टस्याप्यसत््वाङ्गीकारे तस्य कारणत्वाभावप्रसङ्गः | 


ननु प्रलये भावमात्रस्यासत्वमभ्युपगच्छतो मम तदा धर्माधर्मावपि न स्त एवेत्याश्रयासिद्धिरिति । इदमिह वक्तव्यम्‌ । 
किं धर्माधर्मसज्जञितमदृष्टमस्ति, कार्यमात्रस्य कारणं च भवातीत्यभ्युपगम्य प्रलये तदभावोऽभिधीयते, उत सदपि 
तदकारणमित्यभ्युपेत्य, अथ तदेव नास्तीत्यङ्ीकृत्य । आद्यं दूष-यति -- अनादित्वमिति। 


अनादित्वं विनाऽदष्टं कथं स्यात्‌ कारणं क्रचित्‌। 


अनादित्वमिवानादित्वं प्रलये सत्तवमित्यर्थः । कचिदिति सृष्टिकाले । यद्यदृष्ट प्रलये न स्यात्‌ तदाऽऽदिकालीनस्य 
कार्यस्य कारणं न स्यात्‌। असतः कारणत्वायोगात्‌। तथाच सर्वोत्पत्तिमतां निमित्तमित्यभ्युपगमो भग्र इत्यर्थः । 


स्यादेतत्‌ । अधुनातनकार्यमदृष्टकारणकम्‌, नत्वादिकालीनमिति ममाभ्युपगमः । तत्‌ किमदृष्टस्य प्रलये सद्धावेनेत्यत 
आह - अनादित्वमिति । अनादित्वं विना तत एवाऽदिकालीनकार्यकारणत्वं च विनाऽदृष्टं ्रचिदधुनातनेऽपि कार्ये 

कारणं कथं स्यात्‌? न कथित्‌ । अधुनातनं कार्यं अदृष्टकारणक न, कार्यत्वात्‌ ; आदिकालीनकार्यवदित्यनुमानसम्भवात्‌ । 
नचेदिदमिव तदप्यदृष्टकार्यमेवाङ्गीकार्य -मिति। 


यद्रा मा भूदादिकालीनस्य कार्यस्यादृष्टं कारणम्‌ । तथाऽपि प्रलये तद्धावोऽङ्गीकरणीयः । कुतः ? अनादित्वं प्रलये 
सत्त्वं विनाऽऽदृष्ट ्रचिदिदानीन्तनेऽपि काये कारणं कथं स्यात्‌ ? अन्तराल एव अदुष्टोत्पत्ययोगादिति योज्यम्‌ । 


नन्वदुष्टस्य स्वा त्पत्तिमत्निमित्तत्वेऽपि न प्रलये सद्धावोऽभ्युपगन्तव्यः। आदिकाल एवोत्पन्नस्यापि 
महदादिकारणत्वोपपत्तेरिति । इदमत्र वक्तव्यम्‌ । तदादिकाले जनिमददृष्टं ततः पूर्वादृष्टादुत्पद्यते नवेति । आद्यमुपादत्ते - 


पूर्वेति । 
पूर्वादृष्टात्‌ परादृष्ट यदि नैवोत्तरं कुतः। 


जायत इति शेषः । परिहरति - नैवेति । एवन्तर्हि तदुत्तरमादिकाले जनिमददृषटं नैवास्माभिः पक्षीक्रियते। किन्तु 
तत्कारणं प्रलयकालीनं पूर्वादृष्टमेवेति कुत आश्रयासिद्धिरिति। 


द्वितीयमुपादत्ते - पूर्वेति । नैवोत्पद्यत इति शेषः । दषयति -- उत्तरमिति । तर्हि तदुत्तरमादि-कालीनमदृष्टं कुतो 
जायते ? न कुतश्चित्‌ । सर्वोत्पत्तिमन्निमित्तस्यादृष्टस्याभावादादिकालीनादृष्टो - त्पत्तिरेव न स्यादित्यर्थः । 


न ब्रूमो वयं सर्वं कार्यमदृष्टजन्यमिति । किन्ति ? आदिकाले जनिमतो महदादिकारणाददृष्टा - दन्यदेवातो नोक्तदोष 
इत्याशङ्कामुत्थाप्य दूषयति ¬ पूर्वेति । यदि परादृष्ट सृष्युपक्रमे जनिमत्‌ पूर्वादृष्टात्रैवोत्पद्यते, अपित्वदृष्टनिरपेक्षमेव, 
तर्यत्तरमहदादिकार्यमपि कुतोऽदृष्टादुत्पद्यत इत्यङ्गीकर- णीयम्‌ । अदृष्टवत्‌ तस्याप्यदुष्टनिरपेक्षत्वसम्भवात्‌। अन्यथा 
कार्यत्वादृष्टस्याप्यदृष्टापेक्षाऽङ्गीकार्येति । 


[ अदृष्टस्य प्रत्यक्षेणानुपलभ्यमानत्वादसत््वे 
प्रलयस्यापि तथात्वादसत्वप्रसङ्गः | 


अस्तु तर्हादुष्टं कारणमेव न भवतीति द्वितीयः पक्षः, अदृष्टमेव नास्तीति तृतीयो वा; उभयस्या -प्यनुपलम्भात्‌। 
तथाचाऽश्रयासिद्धिरपरिहार्यत्याशङ्ख्याऽह - अदृष्टमिति । 


अदुष्टं कारणं नो चे्कये मानं च कि भवेत्‌ || ७९ ।। 


यदि प्रत्यक्षेणानुपलम्भाददृष्टं न स्यात्‌, सदपि वा कारणं न स्यात्‌, तदा लये च कि मानं भवेत्‌ ? 
प्रलयोऽप्यप्रामाणिकत्वान्न स्यात्‌ । नहासावपि प्रत्यक्षेणोपलभ्यते। तथाचेश्वरादिकं प्रलयेऽसद्‌ 
भवितुमर्हतीत्यप्रसिद्धविशेषणः पक्षः परस्यापि स्यात्‌ । 


[ प्रलयसद्धावादौ उदयनोक्तानुमानोपन्यासः | 


अथ मतम्‌- कालविप्रकर्षादनुपलभ्यमानोऽपि प्रलयोऽनुमानसिद्धत्वादङ्गीकरणीयः । तथाहि - विश्चसन्तानोऽयं 
दुश्यसन्तानशन्यैः समवायिभिरारब्धः, सन्तानत्वात्‌ ; आरणेयसन्तानवत्‌ । वत॑मान-ब्रह्माण्डपरमाणवः 
पूर्वमुत्पादितसजातीयसन्तानान्तराः, नित्यत्वे सति तदारम्भकत्वात्‌; प्रदीप-परमाणुवत्‌। सवे सन्तानाः कदाचित्‌ 
सहो च्छिद्यन्ते, सन्तानत्वात्‌ ; प्रदीपसन्तानवत्‌ । स्वं एव परमा-णवः कदाचित्‌ समग्रो पादेयप्रबन्धशून्याः, 
आरम्भकत्वात्‌ ; नष्टपवनारम्भकपरमाणुवत्‌। भूगोलक -सन्तानः कदाचित्‌ साकल्येनोच्छिद्यते, सन्तानत्वात्‌ ; 
दीपसन्तानवत्‌ । इयं क्रिया स्वान्यावयवि-कालीनत्वानधिकरणकिथित्कालीनक्रि यान्या, क्रियात्वात्‌ ; 
अन्यक्रियावदिति। 

[ अदृष्टस्यापि अनुमानार्थापत्तिसिद्धत्वम्‌ | 


एवन्तर्हि धर्माधर्मावपि स्वरूपतो विप्रकृष्टत्वादनुपलभ्यमानावपि देवदत्तटारीरादिकं देवदत्त-विशेषगुणजन्यम्‌, कार्यवे 
सति देवदत्तभोगहेतुत्वात्‌ ; देवदत्तप्रयत्नजन्यस्रगादिवदित्याद्यनुमानेन, विचित्रकार्यान्यथानुपपत्त्या, ˆ ज्योतिष्टोमेन 
स्वर्गकामो यजेत' , “यो ब्राह्मणायावगुरेत्‌ तं शतेन यातयात्‌" इत्यादिश्रुतसाध्यसाधनभावान्यथानुपपत्या वा 
सिद्धत्वादभ्युपगन्तव्याविति समं समाधानम्‌ । 


[ अदृष्टसाधकानुमाने दोषोद्धावनम्‌ | 


अथ मन्यसे - नानुमानादिना धर्मादिसिद्धिः । तस्याऽभासत्वात्‌ । तथाहि- देवदेत्तटारीरादेः देव - दत्तविशेषगुणजन्यत्वं 
कि साक्षात्‌ साध्यम्‌, उत परम्परया ? नाऽद्यः, धर्माधर्मयोरप्यारम्भकप्रेरणादि -रूपेणैवोपयोगाङ्खी कारात्‌ । देवदत्तशरीरं 
न साक्षाद्‌ देवदत्तविशोषगुणजन्यम्‌, शरीरत्वात्‌ ; यज्ञदत्तशरीर- वदिति सत्प्रतिपक्षत्वाच्च । द्वितीये तु 
जन्मान्तरीयप्रयत्नाराधितदेवताद्रारेणोपपत्तेरर्थान्तरता । देवदत्त -विशेषगुणजन्यतया विनाऽपि आकाशादेरिवेश्वरेच्छया 
देवदत्तस्य भोगहेतुता सम्भवतीत्यप्रयोजकता च । कार्यवैचित्र्यं च दुष्टकारणवैचित्र्यादेवोपपद्यते । आदिकालीनं च 
तत्तत्प्रागभाव एव वैचित्याङ्गी -कारेण स्वर्गयागादेः साध्यसाधनभावश्रवणं त्वसिद्धमेव, योग्यताविरहात्‌ । 
अन्यथाख्यातिमाश्चित्या -भ्युपगमेऽप्यन्यथासिद्धम्‌ । यागाद्याराधितावज्ञातदेवताद्रारेण स्वर्गाद्युपपत्तेरिति । 


| प्रलयसाधकानुमानानामाभासताब्युत्पादनम्‌ | 


एवन्तर्हि प्रलयसाधकानुमानानामप्याभासत्वान्न तैस्तत्सिद्धिरिति तुल्यमुत्तरम्‌ । तथाहि- विमतः कालोऽवयवियुक्तः, 
कालत्वात्‌; इदानीन्तनकालवत्‌। विमतो ब्राह्मणो ब्राह्मणपूर्वकः, ब्राह्मण -त्वात्‌; संमतवदित्यादिना सत्प्रतिपक्ष 
तावदुक्तानुमानजातम्‌ । 


ननु प्रलयकालपक्षीकृतावाश्रयासिद्धिः । अन्यथा सिद्धसाधनम्‌ । एवमाद्यब्राह्मणपक्षीकारेऽन्यथा च दोष इति चेत्‌, 
न । पर्वतोऽभिमानित्यादावप्यभिमदनभिमत्पक्षदूषणसम्भवेन सर्वानुमानोच्छेद - प्रसङ्गात्‌ । 


नन्वभिमत्तवादिन्यतिरेकेणाप्यस्ति पर्वतादेः स्वरूपम्‌, शक्यं च विशेषान्तरेणावधारयितुम्‌। तत्‌ कथं दोषावकाश 
इति चेत्‌। तत्‌ किमवयविसम्बन्धासम्बन्धौ विहाय कालविशेषस्य स्वरूपमेव नास्ति, ब्राह्मणव्यक्तर्वाऽऽद्यत्वानाद्यत्वे 
विहाय ? अवधारणं च कालादेर्हिरण्यग्भापवर्गोत्तर-भावित्वादिना भविष्यति । 


कि प्रथमप्रयोगे विश्रशब्देन किं ब्रह्माण्डमभिप्रेयते, सकलकार्याणि वा ? नाऽ्द्यः, अश्राया-सिद्धेः। 
प्रलयमनभ्युपगच्छता ब्रह्माण्डस्यानङ्गीकृतत्वात्‌ । ब्रह्माण्डाभावेऽपि कार्यान्तरावस्थिति- सम्भवेन प्रलयासिद्धेश्च । 
कपिकपोलान्तर्गतौदुम्बरोदरवर्तिमकशरीरादिवत्‌ कार्यान्तरावस्थान -मसम्भावितमिति चेत्‌, न । कुण्डबद्रवदुपपत्तेः । 
कालाथिरुद्रादिप्रक्रियाया असिद्धत्वात्‌ । द्वितीयेऽपि न प्रलयसिद्धिः । यथाहीदानीन्तनानां दहनपवनसन्तानानां 
क्रमेणास्तमयेऽपि न प्रलयः, तथा तरुगिरिशरीरादिसन्तानानामपि क्रमारम्भसिद्धावप्यवयविशून्यसमयासिद्धेः । 
अथैकदैवेति विशोषण-मुपादीयेत, तदा क्रमारब्धदहनपवनादिसन्तानेर्व्यभिचारः स्यात्‌ । एकदाऽरम्भकहेतुसाकल्ये सतति 
हेतुविरोषणे विशेषणासिद्धिः । क्रयणुकादिक्रमेणाऽरम्भस्वीकारेण बाधादिप्रसङ्श्च । 


एतेन द्वितीयानुमानमपि निरस्तम्‌, ब्रह्माण्डानभ्युपगमात्‌। अभ्युपगमेऽप्यवयवानामावापो- 
द्धाराभ्यामेवोत्पादविनायोरुपपत्तेः । कार्यान्तरावस्थानोपपत्तेश्च । तृतीयेऽप्यपसिद्धान्तः । क्रमेण उच्छेदस्याभ्युपगमात्‌। 
चतुर्थेऽपि पटादिभ्यः पूर्वविनष्स्तन्त्वादिभिर्व्यभिचारः । परमाणुत्वेन हेतुविरोषणेऽपि क्रयणुकाद्यवस्थानसम्भवेन दुषटन्तस्य 
सब्दिग्धसाध्यता । पञ्चमेऽपि किं भूगोलका एव सन्तानशब्देनोच्यन्ते, तदतिरिक्तो वा कश्चित्‌ ? आद्ये सिद्धसाधनम्‌ । 
अवयवानामावापोद्धाराभ्यां सन्ततोत्पत्तिविनाशसिद्धेः। द्वितीये त्वाश्रयासिद्धिः। षष्ठं 

त्वाभाससमानयोगक्षेमत्वादुपेक्षणीयमिति । 


[ प्रलयादृष्टयोरागमसिद्धत्वम्‌ | 


अथ मा भूदनुमानैः प्रलयसिद्धिः, तथाऽप्यागमेर्भविष्यति, तेषां सिद्धार्थेऽपि प्रामाण्यस्य साधि -तत्वात्‌; ततो 
नाप्रसिद्धविरोषणतेति ब्रूषे; तर्हास्माकमपि धर्मादिसिद्धिरागमाद्‌ भविष्यतीति कथमा -श्रयासिद्धिरिति । एवं प्रलये 
जीवेश्वरसद्धावं साधयता धर्मादिसत््तमपि साधितमिति न प्रलये भावमा -त्रासत्त्वसाधनं युक्तम्‌ । एवमादिकार्य पक्षीकृत्य 
सोपादानत्वसाधने प्रकृत्यादिसिद्धिरपि द्रष्टव्येति । 


[ अनुमानेन विश्वस्य चेतनकर्तृकत्वसाधनम्‌ | 


प्रथमसूत्रे ऽभावस्य कर्तृत्वनिरासायानुमानमुक्तम्‌। इदानीमितोऽपि नाभावकर्तकं जगत्‌, चेतन -कर्तुकत्वे 
दृष्टान्तभावादिति सूत्रस्य वृच्यन्तरमभिप्रेत्य चेतनकर्तृकत्वेऽनुमानमाह - उत्पत्तीति। 


उत्पत्तिनाशकारी च वुद्धिमान्‌ दृश्यते क्रचित्‌ । 
तद्दृष्टान्तेन सर्वत्र कर्ता कि नानुमीयते । 


बुद्धिमानुत्पत्तिनाशकारीति बुद्धिपूर्वं तत्कर्तेत्यर्थः । क्रचित्‌ पटादौ । सर्वत्र विप्रतिपन्ने काये । महदादिकार्यं 
इत्येवोक्तेऽङ्करादौ व्यभिचारः शङ्कयेत, तदर्थं तस्यापि पक्षनिक्षेपार्थ सरवत्रेतयक्तम्‌ । कर्ता बुद्धिमानिति शेषः। 
अन्यथाऽभावकर्तृत्ववादिनं प्रति सिद्धसाधनताप्रसङ्गात्‌। किमाक्षेपे । अननुमाने न किमपि कारणम्‌ । दृष्टान्ताभावेन 
प्रतिपक्षासम्भवादित्वर्थः । एतेन “स्वपक्षदोषाच्च ' ' इति सूत्रमपि व्याख्यातं भवति । 


अयमत्र प्रयोगक्रमः -- विमतं कार्य चेतनोत्पाद्यम्‌, कार्यत्वात्‌ ; घटवत्‌ । चेतनविनाश्यं च तत एव तद्रदेव । 
विमतोत्पत्तिश्चेतनकर्तृका, उत्पत्तित्वात्‌ ; पटोत्पत्तिवत्‌। विमतो विनाञश्चेतनकर्तुकः, विनाशत्वात्‌ सम्मतवदिति । अत्र 
विनाशस्य चेतनकर्तृकत्वसाधनं प्रासङ्किकम्‌। 


यद्रा केचित्‌ कारणस्य बीजादेः परध्वंसेन अङ्करादेर्जन्मदर्शनात्‌, तन्त्वादिनाशेन पटादिनाश दर्शनाच्च प्र्वंसाभावस्यैव 
जगजन्मविनाशकर्तृत्वमास्थिताः । यथोक्तम्‌ - “"नानुपमृद्य प्रादुर्भावादि'' इति । तन्मतं वाऽत्र ^“असत्‌'' 
इत्यादिसूत्रै्निराकृतमिति ज्ञापनार्थम्‌ । दृष्टान्ताभावस्तु स्वयमूहनीय: । 
[ ईश्वरादेरनुमानसिद्धत्वोक्तौ शास्रैकसमधिगम्यत्वोक्तिविरोधपरिहारः ] 


नन्विदमनुमानेनेश्वरस्य जगत्कर्तृत्वसाधनं सूत्रकारस्य उक्तविरुद्धम्‌ । ““शास्रयोनित्वात्‌' ' इतीश्चरे अनुमानप्रामाण्यस्य 
स्वयमेव निराकृतत्वादित्यत आह - आगमेति । 


आगमानुगृहीता तु मानमेषाऽनुमाऽपितु || ७२ ॥। 


अनुमेति वक्ष्यमाणमत्रापि सम्बद्यते। न सर्वथाऽपीश्वरेऽनुमानस्य प्रामाण्यं सूत्रकृता निराकृतम्‌ । किन्नाम । 
आगमाननुगृहीतस्य । आगमानुगृहीता त्वनुमा ईश्वरे मानमेवाभिमता । अन्यथा वेदवाक्य युक्त्यनुसन्धानरूपजिज्ञासां 
नाऽरभेतेति। 


किमतो यद्येवमित्यत आह - एषेति । आगमानुगृहीतेत्यनुवर्तते । मानमिति च । एषा सम्प्रत्युप-न्यस्ताऽप्यनुमा^“यतो 
वा इमानि भूतानि" इत्यागमानुगृहीता । ततो भवतीश्चरे मानमिति न कश्चिद्‌ विरोध इति। 


[ पूर्वपक्षिणा अनुमानस्य अन्यवस्थितत्वेन सर्वत्र प्रत्यनुमानसम्भवादग्रामाण्यमित्युपपादनम्‌ | 

एवमनुमानेनाभावकर्तृकत्वं विश्चस्याऽशङ्कयानुमानेनैवेश्वरकर्तुकत्वं समर्थितम्‌ । तदेतन्मतान्तरेण आक्षिप्य समादधत्‌ 
सूत्रम्‌- “^तर्काप्रतिष्ठानादप्यन्यथाऽनुमेयमिति चेदेवमप्यनिर्मोक्षप्रसङ्ः' * इति । 


ॐ तकरप्रतिष्ठानादप्यन्यथाऽनुमेयमिति चेदेवमप्यनिमोक्षप्रसङ्गः ॐ ।। १२।। 


तत्राऽक्षेपस्यायमर्थः - नायमनुमानावष्टम्भेन पूर्वपक्षः सिद्धान्तो वा युज्यते । यतः प्रमाणाभासेन पूर्वपक्षः प्रमाणेन च 
सिद्धान्तो भवति। नचानुमानं नाम प्रमाणमस्ति। कुतः? अन्यथाऽप्यनुमेयम्‌। असत्प्रतिपक्षत्वं 
हानुमान प्रामाण्यवादिभिरनुगमानाङ्गमङ्गीकरणीयम्‌ । प्रतिरुद्धस्य करणस्य क्रापि क्रि यानिष्पादकत्वादर्शनात्‌ । 
अनुमानप्रतिपन्नं चान्यथाऽप्यनुमेयम्‌, अनुमातुं शक्यम्‌, कस्मात्‌ ? तकाप्रतिष्ठानात्‌, एवमेवानुमातन्यम्‌, न पुनरन्यथेति 
तर्कस्य व्यवस्थाभावात्‌। तथाचोक्तम्‌ - "उपा-धिप्रतिपक्षौ तु क्र नामातीव दुर्वचौ " इति । नन्विदं व्यधिकरणम्‌, 
तर्कस्याप्रतिष्ठितत्वादन्यथाऽनु-मेयमिति । मैवम्‌ । एतदनेन ज्ञापयति सूत्रकारः - न तको ऽनुमानाद्‌ भिद्यत इति। 


अथवा तर्कस्यानुमानस्याप्रतिष्ठानादप्रमाणत्वान्नानुमानेन पूरवत्तरपक्षौ युक्तो । कथमप्रमाणत्वम्‌? यतोऽन्यथाऽनुमेयमिति 
योजना । 


[ अनुमानस्य प्रमाणानुगृहीतत्वे प्रामाण्यम्‌, अन्यथाऽप्रामाण्यमिति व्यवस्थापकोक्तिः |] 
तत्र समाधानसूत्रं सङ्गमयितुमुत्सूत्रमेव भाष्यकारस्तावदुत्तरमाह - आगमेति । 


आगमानुग्रहाभावे न त्कः स्यात्‌ प्रतिष्ठितः । 
अक्षजागममूलस्य स्यादेवास्य प्रतिष्ठितिः । 


आगमग्रहणं प्रमाणमात्रोपलक्षणम्‌ । अत एवोत्तरार्धेऽक्षजमपि सङ्गृहीतम्‌ । प्रमाणानुग्रह प्रमाण -मूलत्वशब्दाभ्यां 
प्रतिष्ठितप्रामाण्यप्रमाणान्तरावधृतपक्षलिङ्गव्याप्िमत्वं तत्संवादित्वं चोच्यते । तत्रा -ऽद्ययोजनायामस्यायमर्थः - 
यदुक्तमनुमानस्याव्यवस्थितत्वेन सर्वत्र प्रत्यनुमानसम्भव इति, तदनुपपन्नम्‌ । यतः प्रमाणानुग्रहाभावे तको न प्रतिष्ठितः 
स्यात्‌ । किन्तु प्रमाणमूलस्यैवास्य प्रतिष्ठितिः स्यात्‌ । 

एतदुक्त भवति ~ प्रत्यनुमानं भवत्‌ किं प्रमाणानुग्रहरहितं स्यात्‌, उत तन्मूलम्‌ ? आद्यं तु कथं स्वयमदुढभूमिकं परं 
प्रतिरुन्ध्यात्‌। नहि भवति तरक्षोः प्रतिपक्षो हरिणशावः । किन्त्वाद्येनैव प्रमाण-मूलेन बाध्यते । द्वितीयं तु स्यादेव प्रमणम्‌। 
आद्यं चापबाधेत । उभयथाऽपि न सर्वानुमानाप्रामाण्यम्‌। यदातु उभयोरपि प्रमाणमूलत्वसन्देहः, तदाऽस्तु प्रतिरोधः । 
किन्तु नैवं सर्वत्र । अवधारणायां तु पूर्वैव गतिरिति। 


द्वितीययोजनायां तु प्रष्टव्यम्‌-- कि प्रमाणानुग्रहरहितमनुमानं प्रत्यनुमानपराहतत्वादप्रमाणम्‌, उत तन्मूलम्‌। आद्यो 
सम्प्रतिपत्तिमुत्तरमाह - आगमेति । तथाऽपि नैवं सर्वत्रेति भावः । प्रतिष्ठितः प्रमाणभूतः । द्वितीये त्वाह - अक्षजेति। 
प्रतिष्ठितिः प्रामाण्यम्‌ । तेनैव प्रतिप्रयोगस्य बाधितत्वात्‌ । उभयोर्वास्तवप्रमाणमूलत्वासम्भवादिति भावः । 


[ उक्तव्यवस्थानङ्गीकारे स्वव्याघातादनिवृत्तिप्रसङ्गः | 


यस्त्वेतां व्यवस्थामनभ्युपगम्य सर्वत्रापि प्रतिपक्षस्यास्त्यवकाश इति सर्वमनुमानमप्रमाणमिति च मन्यते, तस्य 
सूत्रारूढमुत्तरमाह - अन्यथेति। 


अन्यथाऽस्याप्रतिष्ठा च स्ववाचा व्याहतैव हि | । ७३ ।। 


एतेनैवमुपपादितेऽपि यो नैवं मन्यते तस्य स्ववचनव्याघातादनिर्मोक्षप्रसङ्ग इति सूत्रयोजना सूचि -ता। तथाहि - 
सर्वमनुमानमप्रमाणं प्रतिपक्षप्रतिहतत्वादिति त्वदीयमनुमानं प्रतिपक्षपराहतं चाप्र -माणं च भवति, नवा ? आद्ये नानेन 

सर्वस्याप्रामाण्यसिद्धिः । द्वितीये त्वत्रैव बाधादीति । अन्यथा उक्तव्यवस्थां विहाय अस्य सर्वस्याप्यनुमानस्य अप्रतिष्ठा 
अप्रमाणता स्ववाचैव व्याहता हीति । 


[ मायावादिकृतापन्याख्याननिरासः ] 


अपरे तु ““न विलक्षणत्वात्‌ * इत्यादीनि सूत्राणि ब्रह्मणो जगदुपादानत्वाक्षेपसमाधानार्थतया व्याचक्षते । तत्‌ 
प्रकृत्यधिकरण एव निराकृतम्‌ । 


यच्चात्र सूत्रे *ˆतकरप्रतिष्ठानात्‌ ' ' इति वाक्यं भित्वा सिद्धान्ततयैव वर्णयन्ति, तद्रा अनेन सार्धेन श्लोकेन निराचष्टे । 
तथाहि - तर्कस्याप्रतिष्ठां वदन्‌ वक्तव्यः । किं प्रमाणानुग्रहरहितस्य, उत तन्मूलस्य ? आद्ये गूढाभिसन्धिरुत्तरमाह - 
आगमेति । अयमाशयः - सत्यमेतत्‌ । तथाऽपि न साद्भयः स्वतर्कं -स्याऽगमाद्यनुग्रहाभावं मन्यते । स्वमतेनेदमुच्यते 

चेत्‌ पौनरुक्त्यम्‌ । “ 'शास्रयोनित्वात्‌' , “ईक्षतेनां -शब्दम्‌' , ““आनुमानिकम्‌ '  इत्यादिनाऽस्यार्थस्योक्तत्वादिति । 


द्वितीयं दूषयति - अक्षजेति । नहि ज्ञानकरणस्य प्रमाणगृहीतव्याप्त्यादिमत्वेनाप्रामाण्यकारण- 
व्यभिचारादिशङ्काकलङ्कविकलस्य प्रामाण्यं नास्तीति युक्तमिति भावः। विपक्षे बाधकं चाऽह - अन्यथेति। 
अन्यथोक्तानभ्युपगमेनास्य प्रमाणमूलस्याप्यनुमानस्याप्रतिष्ठा स्ववाचा व्याहतैव सूत्र- कृतः स्यात्‌ । स्वयमेव हि 
युक्त्यनुसन्धानरूपां ब्रह्ममीमांसामारभ्य प्रमाणमूलस्यापि तर्कस्याप्रामा-ण्यमभिदधानः सूत्रकारो न व्याहतभाषी कथं 
स्यात्‌ १ 


[ वृत्तिकृदुक्तसूत्रार्थनिरासः ] 


यदपि वृत्तिकारैरुक्तम्‌ - ““एकेन तारकं के णोत्प्रेक्षितं तर्क मपरो दूषयति, तेनोत्प्रेक्षितमण्यपरः, इत्यतः 
पुरुषमतिवैरूप्यजन्मा तर्कः स्यादप्रतिष्ठितः' ' इति । तच्चायुक्तम्‌ । यतोऽस्यापि तर्कस्यापि तर्कस्य प्रामाण्येऽप्रामाण्ये वा 
अस्याप्रतिष्ठा च स्वव्याहतैवेति नायं वाक्यभेदो युक्त इत्युक्त एव सूत्रार्थः । 


[ मायावादिव्याख्याननिरासः | 


अत्र सूत्रम्‌- *“एतेन शिष्टा अपरिग्रहा अपि व्याख्याताः ' ' इति । तत्‌ केचिद्‌ व्याचक्षते - एतेन ˆ न विलक्षणत्वात्‌" 
इत्यादिना प्रकृतेन शिष्टैः केनचिदंशेन परिगृहीतस्य प्रधानकारणवादस्य निराकरणेन शिष्टैर्मनुव्यासप्रभतिभिः 
केनचिदप्यंशेनापरिगृहीता येऽण्वादिकारणवादास्तेऽपि व्याख्याता द्रष्टव्या इति । तदिदं दूषयति - नचेति। 


नच शिष्टागृहीतत्वं निरीशादीशवादिनः। 


आस्तां तावदभ्यधिकाशङ्काप्रकारः, परिहारातिदेशप्रकारश्च । यत्तावदुक्तम्‌, साद्ख्यादपि वैशे -षिकादेरतिटयेन 
शिष्टागृहीतत्वम्‌, तदतीव विरुद्धम्‌ । साद्कयस्य निरीश्वरत्वात्‌ । वैशेषिकादेस्तु सेश्चरत्वात्‌ । वैपरीत्यस्यैवोचितत्वात्‌ । इह 
हि ब्रह्मणो जगत्कारणत्वे विप्रतिपत्तयो निरस्यन्ते । तत्र साद्कयो ब्रहोव नाभ्युपेति । कुतस्तदीयं जगत्कारणत्वमित्यतिशयेन 
वेदान्तवादविरोधित्वाच्छिष्टा - परिगृहीतः । वैशेषिकादिस्तु ब्रह्म तस्य जगत्निमित्तत्वं चाङ्गीकृत्योपादानतामात्रं नाङ्गीकुरुत 
इतीषद्‌ विरोधित्वात्‌ ईषच्छिष्टापरिगृहीत इति युक्तम्‌ । सत्कार्यवादित्वादिकं तु प्रकृ तासङ्तमेव । अन्यथा 
यागीयहिंसानिषेधादिना विपरिवर्तः स्यात्‌ । अथ वेदसं वादबाहुल्याबाहुल्य प्रयुक्तमिदम्‌ । तन्न । तत्वानां 
प्रतिपाद्यानामपरिसङ्कयातत्वादिति । 


[ प्रमाणाभावादेव जगतः जीवप्रधानशुन्यकालस्वभावादिकारणकत्ववादा निरस्ताः | 


किन्तर्हस्य सूत्रस्याभिधेयमित्यत आह - अत इति। 

ॐ एतेन शिष्टा अपरिग्रहा अपि व्याख्याताः ॐ ।। १३।। 
अतोऽवशिष्टजीवादिकर्तृताऽत्र निषिच्यते || ७४ ।। 


अर्थान्तरस्य निराकृतत्वादित्यर्थः । अपन्याख्याननिराकरणस्य स्वव्याख्यानदाढर्यार्थत्वान्ना -सङ्तमिति सूचयितुमत 
इत्युक्तम्‌। अवशिष्टा निराकृताया अभावकर्तृतायाः, जीवादिकर्तृता, जगत इति शेषः । अनेन निराकृतादवशिष्टा 
वेदापरिगृहीता जीवप्रधानासत्कालस्वभावादिवादा निराकृता इति व्याख्यातं भवति । तत्र शिष्टा इत्येवोक्ते 
ब्रह्मकारणवादोऽपि प्राप्नोति । तदर्थमपरिग्रहा इत्युक्तम्‌ । तन्मात्रे तूक्ते अभावकर्तृत्ववादोऽपि गृहत । तथाच 
पुनरुक्तिरतिदेशानुपपत्तिश्च स्यात्‌ । अतः शिष्टा इत्युक्तम्‌ । अभ्यधिकाशङ्कासद्धावसूचनेन सूत्रारम्भोपपादनार्थ च शिष्टाः 
शिष्टतया प्रतीताः, नतु तत एव निराकृततयेति। 


[ असदितिसूत्रे अभावस्य कारणत्वनिरासः, अत्र शून्यस्येति न पुनरुक्तिः ] 


ननु जीवादीत्यादिग्रहणेनासत्कर्तृुकत्वं गृहीतम्‌ । तदसत्‌ । तस्य “असदिति चेत्‌ ` इत्यादिना निरस्तत्वेन 
पौनरुक्त्यादिप्रसङ्गादित्यत आह - तन्मन इति। 


तन्मनोऽकुरुतेत्यादेरसतो मनसो जनिः। 
निवारिता तु पूर्वत्र ह्यकस्मादिति तद्‌ विना || ७५॥। 


असतो विश्रजननमाणशङ्ख्यात्र निषिद्ध्यते । 


इत्यादेः प्रमाणात्‌ । आशङ्धितेति शोषः । आदिपदेनोक्तयुक्तेर्गृह्यते। असतः अभावस्य । मनस इति ज्ञानेच्छाप्रयत्नेभ्यो 
जनिः । जगत इति रोषः । पूर्वत्र त्विति सम्बन्धः । तच्च प्रतिषेधमात्रत्वादि- त्यादिना स्फुटमवगम्यत इति हिशब्दः । 
“अकस्माद्धिदमाविरासीत्‌ ' इत्यादिश्रुत्या । तत्‌ मनो विना । असतः शून्यात्‌। 


यद्वा भाष्यदिशा निष्कारणैवात्र जगजनिराशङ्कितेति न पौनरुक्त्यादिकम्‌। अत्र शङ्काप्रापक -प्रमाणोपन्यासस्तु अस्यैव 
प्रमेयभेदस्योपपादनार्थम्‌। 

एतेनाभ्यधिकाशङ्काऽपि सूचिता । तथाहि - मा भूदभावकर्तृकं जगत्‌, तथाऽपि जीवादिभ्यो जनिमद्‌ भविष्यति । 
"जीवाद्‌ भवन्ति भूतानि'', ““प्रधानादिदमुत्पन्नम्‌'", ““अकस्माद्धीद- माविरासीत्‌ ' ' इत्यादिश्रुत्यनुगृहीतेभ्यो 
घट दधिकण्टकतेक्ष्ण्यादिदृष्टान्तेभ्यः । नहि जीवादीनां प्रतिषेधमात्रत्वमस्ति, येनोक्तयुक्ति विरोधः स्यात्‌ । 
असत्त्वाचेतनत्वादेरुपलक्षणमेतदिति चेत्‌। किमत्र असदादेः कारणत्वमात्रं नेत्युच्यते, किवा कर्तृत्वम्‌ ? नाऽद्यः, 
उक्तदृष्टान्तेषु व्यभिचारात्‌ । न द्वितीयः, कर्तृत्वस्यास्माभिरनङ्गीकृतत्वादिति । अत एवात्र सर्वत्र कर्तृशब्दः कारणत्वमात्रपरो 
द्रष्टव्यः । 


[ पूर्वपक्षस्य निर्दलत्वशङ्कापरिहारः | 


नन्वत्र जीवादेर्विश्चकारणत्वमात्रं शङ्कयते, तस्यैव वा ? आद्य न सिद्धान्तविरोधः । जीवस्य हादृष्टाधारतया निमित्तत्वं 
प्रधानस्य चोपादानत्वमङ्धीकृतमेव । न द्वितीयः, प्रापकाभावात्‌। कार्यस्य सकर्तृकत्वनियमदर्शनाच्चेत्यत आह - 
प्रापक मिति। 


प्रापकं वाक्यमात्रं तु परिहारोऽविशेषितः || ७६ ।। 

द्वितीय एवाऽशञङ्ख्यते । तस्य च प्रापकं ““न जीवात्‌ कारणं परम्‌ ', ““नहयन्यत्‌ कारणं मतम्‌ ' ' इत्यादिवाक्यम्‌ । नच 


र 


लोकविरोधः । वाक्यमाच्रसिद्धेऽ्थ तत्प्रतिपन्नमेव गृह्यते नतु लोकोऽनुगम्यत इति पूर्वपक्षी मन्यत इति । 


[ श्रुतिप्राप्प्रधनाकारणत्ववादोऽत्र निराकृतः, समयप्राप्तस्तु द्वितीयपाद इति न पौनरुक्त्यम्‌ | 


ननुच प्रधानकारणत्वादिमतानि द्वितीयपादे निराकरिष्यन्ते । तेषामत्रापि निराकरणे पुनरुक्तिदोषः स्यादित्यतो वाऽऽह- 
प्रापकमिति । अत्र शङ्काप्रापकं वाक्यमात्रम्‌, नतु समय इत्यर्थः । इदमुक्तं भवति - अत्र श्रुत्यनुगृही ताभिर्युक्तिभिः प्राप्तं 
प्रधानादिकारणत्वं निराक्रियते । उत्तरत्र तु साद्खयादि-समयप्रापम्‌ । अतोऽपि नोक्तदोष इति । 


[ परिहारातिदेशसमर्थनम्‌ ] 


नन्वेवन्तर्हयोतेनेत्यतिदेशः कथम्‌ ? उक्तपरिहारस्य पूर्वपक्षिणा परिहतत्वादित्यत आह - परिहार इति । यद्यपि 
प्रतिषेधमात्रत्वं प्रधानादिष्वसिद्धम्‌ । अचेतनत्वादिकं च कारणत्वमात्रवादेऽनैका -न्तिकम्‌। तथाऽपि पूर्वपक्षाणां 


युक्तिविरुद्धत्वं यत्‌ ` 'प्रतिषेधमात्रत्वात्‌' ', “दृष्टान्तभावात्‌ * इति सामान्यतः सूचितम्‌, यच्च ““स्वपक्षदोषाच्च'' 
इत्यप्रामाणिकत्वम्‌, स परिहारोऽत्राप्यविरोषितः समान इत्यतिदेशो युज्यत इत्यर्थः । 


[ जीवादिकारणकत्ववादस्य युक्तिविरुद्धत्वम्‌ | 
ननु कथं जगतो जीवकर्तृत्वादिवादस्य युक्तिविरुद्धत्वमित्यत आह - क्रचिदिति। 


क्रचिज्नीवाकृतं दृष्टराऽचेतनादेव चाकृतम्‌ । 
तद्रदेवानुमाऽन्यत्र वस्तुत्वात्‌ क्रियते श्रुतेः || ७७ ।। 


क्रचिद्‌ देशादौ । यद्वा क्रचित्‌ जीवादौ । अकृतमिति च भावप्रधानो निर्देशः । कारणत्वमात्रमत्र पूर्वपक्षो न 
कर्तृत्वमित्यतोऽचेतनादिति पश्चमीप्रयोगः । अचेतनादकृतं च दृष्ट्रा । एवशब्देन दृष्टान्ता -नामसन्दिग्धसाध्यतामाह ।अनुमा 
अनुमितिः । अन्यथा वस्तुत्वस्यैवानुमानत्वात्‌ पश्चमी न स्यात्‌ । जीवाकृतत्वादेरिति रोषः । अन्यत्र महदादौ । 


अत्रैते प्रयोगाः - महदादिकार्य न जीवकृतम्‌, वस्तुत्वात्‌ ; जीववत्‌ । विमतं न प्रधानकार्य वस्तु -त्वात्‌; प्रधानवत्‌ । 
विमतं नासत्कार्यम्‌, वस्तुत्वात्‌ ; घटवदिति । यद्यपि जीवस्य निमित्तत्वेन प्रधानस्य उपादानत्वेन जगत्कारणत्वमङ्गी कृत्त, 
तथाऽपि स्वातन्त्याभावाभिप्रायेणेदं वचनमिति न विरोधः। 


नन्वेवंसत्यतिप्रसङ्गः स्यात्‌ । विमतमीश्चरकृतं न भवति, वस्तुत्वात्‌ ; ईश्ररवदित्यपि प्रयोक्तु शक्यत्वादित्यत आह - 
श्रुतेरिति। “स इदं सवमसृजत इत्यादिश्रुतेमंहदादेरीश्वरक्‌ तत्वावधारणा-दतिप्रसङ्गानु मानस्य 
बाधितत्वेनाप्रामाण्यमिति। 


समं तर्हीदं भवदनुमानेषु, ““जीवाद्‌ भवन्ति भूतानि इत्यादिश्रुतेरित्यत आह ~- श्रुतेरिति । भावप्रधानो निर्देशः । 
जीवादिशब्दाना ब्रह्मश्रुतित्वाद्‌ ब्रह्मनामत्वाच्न श्ुतिविरोध इत्यर्थः । तत्‌ कुत इत्यत आह -- श्रुतेरिति । “नामानि सर्वाणि 
यमाविशन्ति" इत्यादिश्रुतेः । शोषं भाष्ये । 


ननु जीवादिकारणकत्वेऽपि घटादिदृष्टान्तावष्टम्भेनानुमानसम्भवात्‌ कथमप्रामाणिकत्वमित्यत आह ~- श्रुतेरिति । 
ˆ "नान्योऽतोऽस्ति कर्ता" ' इत्यादिश्रुतेर्बाधितविषयत्वाद्‌ दृष्टान्तानां साध्यवैक -ल्याच्च नानुमानाना प्रामाण्यम्‌ । 


एतेनास्मदनुमानेऽकार्यत्वमुपाधिरित्यपि निरस्तम्‌ । स्वातन्त्येण जीवाद्यकृतेऽपि घटादावकार्य- त्वाभावात्‌ । प्रतिपक्षे 
बाधादिदोषानुषङ्गाच्चेति सर्वं सुस्थम्‌ ।।* ।। इत्यसदधिकरणम्‌ ।। ४।। 


अथ भोक्त्रापत्यधिकरणम्‌ ।।५।। 


[ पूर्वपक्षिणा "एकीभवन्ति" इति मोक्षे जीवस्य ब्रह्मत्वापत्तिश्रवणात्‌ तयोरभेदप्रतिपादनम्‌ | 

भोक्त्रापत्तेरविभागश्चेत्‌ स्याछ्ठोकवत्‌। अतीताधिकरणे ब्रह्मणो जगजन्मादिकारणत्वे श्रुति-संवादित्वेन प्रबलया 
युक्त्या विरोधः परिहतः । इदानीं तु श्रुतिसिद्धलिङ्त्वेन प्रबलया युक्त्या विरोधः परिहियते । 


तथाहि -- न ब्रह्मणो जगत्कारणत्वं वास्तवं सम्भवति । असर्वकारणेन मुक्तजीवेनात्यन्ताभिन्न त्वात्‌ । नहि यो 
येनात्यन्ताभिन्नः, स तद्विरुद्धस्वभावो वस्तुत इति क्रचिदुपलब्धम्‌ । नच मुक्तस्यासर्व-कारणत्वमसिद्धम्‌, सर्वकारणत्वस्य 
संसारेऽनुपलम्भात्‌। संसारे प्रतीयमानस्य कस्यचिदाकारस्यैव अपगमो हि मोक्षः, नत्वपूर्वाकारोत्पादः, अनित्यत्वप्रस्ात्‌ । 
नचाऽनन्दादेरिव विद्यमानस्यैवाविद्यया तिरोहितत्वात्‌ सर्वकारणत्वस्यानुपलम्भ इति वाच्यम्‌, प्रमाणाभावात्‌ । आनन्दादेः 
परमप्रेमा-स्पदत्वादिना ईषदुपलब्धेश्च । नच ब्रह्मणो जगत्कारणत्वश्रवणात्‌ सर्वथाऽनुपलभ्यमानमपि जगत्का -रणत्वं 
संसारे कल्प्यमिति युक्तम्‌, श्रुतेः काल्पनिकजगत्कारणत्वानुवादित्वेनापि सावकाशत्वात्‌ । नच तथाभूतमेव 
लक्षणमस्त्विति वाच्यम्‌, अनङ्गीकारात्‌ । काल्पनिकस्य जगत्कारणत्वस्य प्रधा -नादिष्वपि सम्भवेनातिप्रसङ्गाच्च 


स्यादेतत्‌ । मुक्तस्य ब्रह्मणेक्यमेवासिद्धमिति । मैवम्‌ । “"कर्माणि विज्ञानमयश्च आत्मा परेऽव्यये सर्वं एकीभवन्ति" 
इत्यादिश्ुतिसिद्धत्वादिति । तदिदमुक्तं सूत्रकृता - भोक्तुर्जी वस्य मोक्षे ब्रहयत्वा-पत्तिश्रवणात्‌ तयोरविभागो भेदाभावः । 
ततश्च न ब्रह्मणो जगत्कारणत्वं वास्तवं युक्तमिति । 


[ एकीभाववचनस्य स्थानैक्य-मत्यैक्यनिमित्तकत्वान्नाभेदकल्पना युक्ता | 
एवं प्राप्ते सिद्धान्तितम्‌। 
ॐ भोक्त्रापत्तेरविभागश्चेत्‌ स्याष्टोकवत्‌ ॐ ।। १४।। 


भवेदेतदखिलं यदि मुक्तस्य ब्रह्मणाऽभेद एव प्रामाणिकः स्यात्‌ । नचैतदस्ति । श्रौतस्त्वेकीभाव - प्रयोगः स्याट्लोकवत्‌। 
यथा लोके उदके उदकस्यैकीभावव्यवहारः स्थानैक्यनिबन्धनः, यथावा प्राग्‌ विभिन्ना ब्राह्मणाः साम्प्रतमेकीभूता इति 
मत्यैक्यनिवबन्धनः, तथा प्राग्‌ विभिन्नस्थाना भिन्नमतयश्च जीवा मुक्तौ ब्रह्मणा एकीभवन्ति । एकस्थाना एकमतयश्च 
भवन्तीत्युपपद्यते । तस्मादसिद्धेनासिद्ध-साधनमेतदिति। 


[ प्रागभिन्नयोरेव मोक्षे अभेदाङ्गीकारे श्रुतौ च्िप्रत्ययानुपपत्तिः | 


तदेतदयुक्तम्‌ । मुख्यार्थे बाधकाभावात्‌ । विना बाधकेन जघन्यवृत््याश्रयणे चातिप्रसङ्कादित्यतो मुख्यार्थे 
बाधकयुक्तव्युत्पादनपरत्वेनापि ““स्याछ्ठोकवत्‌' ' इति सूत्रखण्डं व्याचष्टे - नान्यदिति । 


नान्यदन्यत्वमापन्न क्रचिद्‌ दृष्टं कथथ्थन । 
अतो जीवस्य न ब्रह्मभावः स्याद्धि कदाचन | ७८ ।। 


अत्र मुख्यमेवार्थमङ्गीकुर्वाणः प्रष्टव्यः । कि प्रागभिन्नस्यैव जीवस्य मुक्तौ ब्रह्मणैक्यमनेनोच्यते, उत भिन्नस्य, अथवा 
भिन्नाभिन्नस्य ? नाऽद्यः, अभूततद्धावार्थस्यैकीभवन्तीति च्विप्रत्ययस्यैवानुप-पत्तेः । अत एव न तृतीयः, एेक्यस्य प्राक्‌ 
सिद्धत्वात्‌ । भेदनिवृत््र्थत्वे तु गौणार्थत्वापत्तेः । द्वितीय - निराकरणेन निरस्तत्वाच्च । 


[ प्राग्‌ जीवस्य ब्रह्मभिन्नत्वाभ्युपगमे कदाचिदपि तदभेदो नाङ्गीकारार्हः |] 


द्वितीये त्विदमुपतिष्ठते - नान्यदिति । हिशब्दो हेतौ । यतो लोके अन्यद्‌ वस्तु, अन्यत्वं वस्त्वन्तरेण अभेदमापन्न 
क्रचित्‌ काले कथश्चनोपायेन न दृष्टम्‌ । अतस्तद्दृष्टान्तेन जीवस्यापि कदाचन मुक्तावपि ब्रह्मभाव ब्रहयत्वं न स्यात्‌ । 


अयमत्र प्रयोगः -- जीवो न कालान्तरेऽपि ब्रह्मणैक्यमापत्स्यते, प्राक्‌ ततोऽत्यन्तभिन्नत्वात्‌ ; यः कदाचिद्‌ यतोऽत्यन्तं 
भिद्यते, नासौ कदाचित्‌ तदैक्यमापद्यते, यथा घटः पटेनेति। अथवा जीवब्रह्मणो भदः सतोभंदिनोर्न निवृत्तिमास्रभेदत्वात्‌; 


६.६) 


स्तम्भकुम्भादिभेदवदिति । आगमवबाधित-मेतदिति चेत्‌, न । आगमानां मुख्यार्थतासम्भवेऽनुमानवाधकत्वम्‌, बाधिते 
चानुमाने तेषां मुख्या-र्थतेति परस्पराश्रयत्वप्रसङ्गात्‌ । सत्प्रतिपक्षत्वाच्च । तथाहि श्रुतिः - “यथोदकम्‌ ' इत्यादिका । 
प्रह्ादोऽपि- 


ˆ“परमात्मात्मनोर्योगः परमार्थं इतीष्यताम्‌ । 
मिथ्यैतदन्यद्‌ द्रव्यं हि नैति तद्द्रन्यतां यतः'* इति। 


[ भिन्नतया प्रमितस्य कालान्तरेऽपि 
अभिन्नतया प्रतीत्यसम्भवात्‌ नाभेदो श्रुत्यर्थः | 


अथ मतम्‌ । नायमस्ति युक्तिविरोधः । प्रागप्यभिन्न एव ब्रह्मणा जीव इत्यङ्गीकारात्‌ । नच च्वि -प्रत्ययानुपपत्तिः । 
प्रतीत्यपेक्षया तदुपपत्तेः । प्राग्‌ विभिन्नतया दृष्टोऽयं जीवो ब्रह्मणः । अथेदानीं मुक्तावभिन्नतया दृश्यते, इत्यत 
एकीभवन्तीत्युच्यत इति । 


अत्रेदं वक्तव्यम्‌ - कि प्राक्तनी जीवब्रहयणोभेंददृष्ि भ्रान्तिः, उत प्रमेति। नाऽद्यः, बाधकाभावात्‌ । 
श्रुतयस्त्वद्याप्यव्यवस्थितार्था न बाधकताम्नुवते । द्वितीये त्वाह - क्रचिदिति। 


क्रचिद्‌ भिन्नतया दुष्टं तदभित्रतया कथम्‌। 
दुश्येन्नो दृष्टपूर्वं हि तादृशं नच दृश्यते ।। ७९।। 


क्रचित्‌ काले यद्‌ वस्तु यतो भिन्नतया प्रमितम्‌, तत्‌ कालान्तरेऽपि कथं तदभिन्नतया प्रतीयेत ? न कथञ्चिदित्यर्थः । 
कुत इत्यत आह - नो दृष्टपूर्वं हीति । तादृशं प्राग्‌ भिन्नतया प्रमितं काला -न्तरेऽभित्नतया प्रमीयमाणम्‌। 


अयमिह प्रयोगः -- जीवो न कदाचिद्‌ ब्रह्माभिन्नतया प्रमाविषयः, ततो.ऽत्यन्तभिन्नतया प्रमितत्वात्‌ ; यदेवं तदेवम्‌, 
यथा घटः पटाद्‌ भित्नतयेति । यस्तु क्रचिदपि भेदप्रमां न मन्यते, तं प्रत्यारोपित-भेदमेकं वस्तु व्यतिरेकोदाहरणं वाच्यम्‌ । 
एवश्च प्रतीतिमुपादायापि न च्विप्रत्ययो पपत्तिः । एतदर्थ -त्वेनापि ““स्याछ्लोक वत्‌ ' ` इति योज्यम्‌ । तदेवं 
ग्रावप्लवनादिश्रुतिवत्‌ उपपत्तिविरुद्धत्वेन श्रुतेर्मुख्या -र्थासम्भवादमुख्यार्थ एव स्वीकरणीये परकीयहेतोरसिद्धत्वाच् ब्रह्मणा 
जगत्कारणत्वे युक्तिविरोध इति सिद्धम्‌ । 


[ मायावादि-भास्करव्याख्याननिरासः | 


केचिदिदं सूत्रमन्यथा व्याचक्षते । पूर्व किल चेतनाचेतनात्मकस्य प्रपथस्य ब्रह्मोपादनत्वेन ब्रह्मानन्यत्वमुक्तम्‌ । तदाष्चिि 
समाधातुमिद सूत्रम्‌ । तथाहि - यदि चेतनाचेतनात्मकस्य जगतो ब्रह्मानन्यत्वं स्यात्‌, तदा चेतनो भोक्ता भोग्याश्चाचेतना 
विषया इत्ययं विभागो न स्यात्‌ । कुतः ? भोगस्यापि भोक्तृत्वापत्तेः । भोक्तुरपि भोग्यत्वापत्तेः । भवितव्यं चानेन विभागेन । 
प्रत्यक्षादि- सिद्धत्वादिति चेत्‌, स्याष्लोकवत्‌। यथा लोके समुद्रात्मनामपि फेनतरङ्गादीनां नेतरेतरभावापत्त्या विभागभङ्क, 
यथावा महाकाशात्मनामपि घटमटाद्याका्टानां, तथा प्रकृतेऽपि स्यादिति । तदिदं दूषयति - भोक्तृत्वेति । 


भोक्तृत्वापत्तित इति यन्मतं तत्‌ कुतो हरिः । 
भोक्त्रापत्तरिति प्राह... |। ८०॥। 


यद्‌ यदि भोक्त्रापत्तेरित्यत्र भोक्तृत्वापत्तेरिति व्याख्यानं सूत्रकारस्याभिमतं स्यात्‌, तत्‌ तहिं कुतो हरिः सूत्रकृत्‌ 
भोक्त्रापत्तेरिति प्राह । भोक्तत्वापत्तेरित्येव ब्रूयात्‌ । नचेवमब्रवीत्‌। ततो नायमभिप्रायः सूत्रकारस्येति । यद्यप्यत्र 
परेषामस्माकं चाध्याहारसाम्यम्‌। तथाऽपि भावप्रत्ययाभावः परस्याधिकः। 

[ रामानुजोक्तसूत्ार्थनिरासः | 


ये तु व्याचक्षते - *“चिदचिद्रस्तुशरीरत्वे ब्रह्मणो जीववत्‌ सुखदुःखादिभोक्तृत्वापत्तेजीवब्रह्म -स्वभावविभागो न 
स्यादिति चेत्‌, न । यथा कान्तारे निपतितस्यापि नृपस्य दंशमशकाद्युपद्रवः, तथाऽत्रापि स्यात्‌ इति । तेषामप्ययं 
शब्ददोषः समानः। 


[ अपव्याख्याननिरासस्य अयुक्ततामाशङ्खय परिहारकथनम्‌ ] 


ननु भावप्रधाना निर्देशास्तत्रतत्र बहुलमुपलभ्यन्ते । तत्‌ कथमयं दोषोऽभिधीयते ? अयमभि-सन्धिभाष्यकारस्य - 
प्रतिपाद्ये व्यवस्थिते तद्रलाच्छाब्दी गौणता कथञिदनुसर्तव्या । नचास्य सूत्रस्य इदं प्रतिपाद्यं व्यवस्थितम्‌ । 
जगदुपादानत्वस्य प्रागनुक्तत्वेनानुक्तोपालम्भ प्रसङ्गात्‌ । जगच्छरीरत्वस्य अन्तर्यांम्यधिकरणे प्रसक्तत्वेऽपि 
सम्भोगप्रापिरित्यनेनैव परिहृतत्वात्‌ । तत्र जीवञरीरगतत्वेन प्रसक्त - भोक्तृत्वमपास्तम्‌, अत्र तु जगच्छरीरत्वेनेति चेत्‌, 
न । पूर्वोत्तरपक्षयोरन्यायाविरशेषे सूत्रारम्भानुपपत्तेः। अतो निर्निमित्तः शाब्ददोषोऽपि नानुसरणार्ह इति । यद्रैतदर्थप्रतिपादनाय 
कथश्चेत्याद्युत्तरवाक्यमत्रापि संयोज्य व्याख्येयमित्युक्त एव सूत्रार्थ इति ।। * ।। इति भोक्त्रापत्यधिकरणम्‌ ।। ५।। 


अथ आरम्भणाधिकरणम्‌ ।। ६ ।। 


[ गतार्थताशङ्कापरिहारः ] 
तदनन्यत्वमारम्भणशब्दादिभ्यः । प्राक्‌ प्रमाणमूलत्वतत्संवादित्वाभ्यां प्रबलया युक्त्या उक्तेऽथं विरोधो निराकृतः । 
बाहुल्यलक्षणबलवद्युक्तिविरोधपरिहाराय इदमधिकरणमारभ्यते । 
[ भास्करेण कार्यकारणयोर्जगद्ब्रह्मणोरभेद अधिकरणार्थ इत्युपपादनम्‌ | 


तदिदं ब्रह्मपरिणामवादी व्याचष्टे- अनन्तराधिकरणे भोग्यवर्गस्य परिणामतः सिद्धप्राति-स्विकरूपभेदानपहवेन 
लोकसिद्धकारणाभेदमङ्गीकृत्य साङ्कयसिद्धान्तेन शास्रतो भोक्तृवर्गस्य स्वाभाविकरूपब्रह्माविभागे भोग्यस्यापि ब्रहौक्यव्द 
भोक्तृत्वापत्तिमाशङ्खयानैकान्तिकत्वेन निरासो -ऽभिहितः। सम्प्रति वैशोषिकादिमतेन स्वरूपकार्यव्यपदेशादिभेदेन्कार्यस्य 
कारणात्मकत्वासिक्धया प्रप्चस्य ब्रह्याद्रैतमाकिप्य समाधीयते । 


तथाहि - तदनन्यत्वं तेन ब्रह्मणाऽनन्यत्वं कार्यस्य । कुतः? आरम्भणशब्दादिभ्य, यथा सोम्यैकेन मृत्पिण्डेन विज्ञातेन 
सर्व मृन्मयं विज्ञातं स्यात्‌ । वाचाऽऽरम्भणं विकारो नामधेयं मृत्तिकेत्येव सत्यम्‌ ' ' इत्यादिशब्दात्‌। आदिग्रहणात्‌ 

ˆ एेतदात्म्यमिदं सर्वम्‌ , ““यदयमात्मा' ', ^“सर्वं स्वल्विदं ब्रह्म" " इत्यादितादात्म्यावेदकश्रुतिपरिग्रह इति । 


[ मायावादिना कार्यप्रप्स्य मिथ्यात्वप्रतिपादनपरतया अधिकरणन्याख्यानम्‌ ] 


विवर्तवादी तु व्याख्याति - अभ्युपगम्य चेमं व्यावहारिकं भोक्तृभोग्यलक्षणं विभागम्‌, ““स्या-छ्ोकवत्‌'* इति 
परिहारोऽभिहितः । नत्वयं विभागः पारमार्थिकोऽस्ति। यस्मात्‌ तदनन्यत्वं कारणाद्‌ ब्रह्मणः कार्यस्याऽकाशादेः 
परमार्थतोऽनन्यत्वं व्यतिरेकेणाभावः अवगम्यते । कुतः ? आरम्भण- शब्दादिभ्य इति । 


[ जगदूब्रह्मणोरभेदस्य अधिकरणार्थत्वासम्भवः | 
तत्राऽद्यं व्याख्यानं तावन्निराकरोति - कथं चेति। 
व कथञ्च तदनन्यता || ८० ।। 


कथमित्याक्षेपे । चशब्दः पूर्वसूत्रापव्याख्यानाक्षेपेणास्य समुच्चयार्थः । जगत इति वक्ष्यमाण -मत्रापि सम्बद्धयते । 

अत्र प्रतिपाद्या स्यादिति शेषः । 


अयमाशयः -- यो हि ब्रह्मोपादानतां जगतोऽभ्युपगम्यापि तदन्यतां मन्यते, सोऽत्र पूर्वपक्षी -करणीयः । नच 
वैरोषिकादिस्तथेति प्राप्त्यभावान्न तदनन्यत्वोक्तेरवसरोऽस्ति । ब्रह्मोपादानतामन -ङगीकुर्वाणं प्रति तु सैव समर्थनीया । 
नतु तदनन्यता । तदधीनसिद्धित्वादस्याः । अथ ब्रह्मोपादानताऽ-प्यत्र समर्थ्यत इति चेत्‌, न । तथासति 
प्रकृत्याधिकरणवैयर्थ्यापत्तेः । प्रकृत्यधिकरणन्यायेनो -पपादितब्रह्मोपादानतामभ्युपेत्यापि तदन्यतां मन्यमानोऽत्र 
पूर्वपक्षीति चेत्‌, न । किमिदं ब्रह्मोपा - दानत्वं बह्मसमवायित्वं वा, ब्रह्मपरिणामत्वं वा, यत्‌ परेणाद्गीकारितम्‌। नाऽद्यः 
कल्पः, तस्यान -न्यत्वविरोधात्‌। समवायस्य निराकरिष्यमाणत्वाच्च । (६९५) द्वितीये प्रयत्नवैयर्थ्यमेव । नहि कोऽपि 
परिणामवादमङ्गीकृत्य कार्यकारणयोरत्यन्तभेदमङ्गीकुरुते, यं प्रतीदमारभ्येत इति । 


[ जगदुव्रह्मणोरभेदस्य अङ्गीकारानर्हत्वम्‌ ] 


यद्वा, कथथ् तदनन्यता जगतो वक्तु शक्यते ? अनन्यत्वं हि भेदाभावः । अत्यन्ताभेद इति यावत्‌। भेदाभेदौ च 
परेणाङ्गीकृतौ । अतस्तादात्म्यमिति वक्तव्यं स्यात्‌ । नैष दोषः, यावता कार्यस्य कारणेन अभेद एव, कारणस्य तु कार्याद्‌ 
भेद एवेत्येवं भेदाभेदावङ्गीकृताविति चेत्‌, न । यदि ब्रह्म जगतोऽ -न्यदेव, तदा कथञ्च तदनन्यता जगतः स्यात्‌ । नहि यद्‌ 
यतोऽत्यन्तभिन्नम्‌, तत्‌ तेनात्यन्ताभिन्नमिति सम्भवति, अतिप्रसङ्गादिति । 


[ जगदब्रह्मणोरभेदस्य अप्रामाणिकत्वम्‌ | 


अथवा, कथञ्च तदनन्यता प्रतिज्ञातुं युक्ता ? प्रमाणाभावादिति शेषः । ननुच *“आरम्भणशब्दा - दिभ्यः इत्युक्तत्वात्‌ 
कथ प्रमाणाभाव इति चेत्‌। अत्र वक्तव्यम्‌- आरम्भणशब्दस्तावत्‌ कि साक्षाजगतो ब्रह्मानन्यत्वमाचक्षीत, उत विकारस्य 
विकार्यनन्यत्वम्‌। आद्य कथथ्च तदनन्यता जग - तोऽस्यार्थः स्यात्‌? ^"यथा सोम्य " इति मृत्पिण्डादेः प्रकृतत्वादित्युत्तरम्‌। 
द्वितीये भवतु नाम विकारस्य विकार्यनन्यत्वम्‌, जगतस्तु कथं तदनन्यतेति । 


[ जगदुव्रह्मणोर्विकारिविकारभावानुपपत्तिः | 


ननु विकारस्य विकार्यनन्यत्वे तेनोक्तेऽपि जगतो ब्रह्मानन्यत्वं सिद्छयत्येव । तस्यापि तद्विकारत्वा -दित्यत आह - 
जगतस्त्विति। 


जगतस्त्वविकारत्व उक्तन्यायेन साधिते । 


अविकारत्वे ब्रह्मविकारत्वाभावे । उक्तन्यायेन “नच प्रकृति-'* इत्यादिनेति शेषः । साधिते सति कथय 
तदनन्यतेत्यन्वयः । यद्रा जगत इति पूर्वेणैव सम्बद्छयते । अविकारत्वे ब्रह्मण इति शेषः । न विद्यते विकारो यस्येत्यविकरम्‌ । 
तस्य भावस्तत्वम्‌, तस्मिन्‌ । 


[ परोदाहतश्रुतीनां विकारपरत्वाभावः | 


नन्वत्राऽरम्भणशब्देन ““उत तमादेशम्‌' ' इत्याद्या श्रुतिरुपलक्ष्यते, तत्तात्पर्यपर्यालोचनायां च जगतो ब्रहमविकारत्वं 
तदनन्यत्वं चावगम्यते इति चेत्‌, न । महावाक्यावान्तरवाक्योपक्रमत्व- प्रधानवाचित्वाद्यभावेनास्य श्रुत्युपलक्षणयोपादने 
निमित्ताभावात्‌ । अभ्युपेत्याप्युपलक्षणत्वमाह - अविकारत्व इति । विकारत्वादन्यस्मिन्‌ सादुश्यादौ । 
श्रुत्यर्थतयोक्तन्यायेन साधिते सति श्रुतितात्प-र्यपर्यालोचनयाऽपि कथ तदनन्यता सिद्ध्येदिति । 


यदप्युक्तम्‌, आदिपदगृही तात्‌ “एेतदात्म्यमिदं सर्वम्‌" ' इत्यादिवाक्यात्‌ तदनन्यत्वासिद्धिरिति, तदप्यसत्‌ । आदिपदेन 
वाक्यान्तरग्रहणस्यानुपपत्तेः । तथासत्येतेषामपि शब्दत्वेनाऽरम्भणादिशब्देभ्य इति प्रयोगप्रसङ्गात्‌ । 

| जगदब्रह्मणोर्विकारिविकारभावस्य उपपत्तिविरुद्धत्वम्‌ | 


अस्तु वा कथञथिदादिपदोपात्तता तेषां वाक्यानाम्‌ । तथाऽपि नैतेभ्यस्तदनन्यता सिद्ध्यति । उप- 
पत्तिविरुद्धत्वादित्यारयेन पृच्छति - कथभ्थेति । या सूत्रकृता प्रतिज्ञाता श्रुतिभिश्च प्रतिपादिता सा जगतस्तदनन्यता 
कथं किम्प्रकारा ? किं पिकः कोकिल इतिवदेकत्वलक्षणा, किवा मृद्‌ घट इतिवद्‌ विकारिविकारत्वलक्षणेति प्रश्रार्थः। 


आद्यमाक्षिपति - कथश्चेति । एकत्वलक्षणा जगतस्तदनन्यता तु कथं सूत्रकृता प्रतिज्ञायेत ? कथं च श्रुतिभिः 
प्रतिपाद्येत ? न कथश्चिदित्वर्थः। अत्र हेतुमाह - अविकारत्व इति । ब्रह्मणोऽवि- कारत्व उक्तन्यायेन साधिते सति 
जगतस्तु विकारात्मकत्वे प्रत्यक्षादिप्रमिते सति विरुद्धधर्माधि-करणत्वादिति भावः । द्वितीयमाक्षिपति - कथञ्ेति। 
विकारिविकारत्वरूप इति शेषः । आक्षेपे युक्तिमाह - जगतस्त्विति । व्याख्यानं पूर्ववत्‌ । 


[ श्रुतीनामर्थान्तरपरत्वम्‌ | 


नन्वेवमुपपत्तिविरुद्धाऽपि जगतो ब्रह्मानन्यताऽङ्गीकरणीया। अन्यथा^“एेतदात्म्यमिदं सर्वम्‌" 
इत्यादिश्ुतीनामप्रामाण्यप्रसङ्गादित्यत आह - कथश्चैति । अविकारित्वेऽपि विकारात्वादन्यस्मिन्‌ तदधीनत्वादौ श्रुत्यर्थे 
““स्वातन्त्ये च विशिष्ठत्वे' ' इत्युक्तन्यायेन साधिते सति कथं तदनन्यताऽङीकर्तु -मुचिता । सावकारश्चुतिप्रतीतोऽप्यर्थो 
निरवकाशोपपत्तिविरोधात्‌ त्याज्य एव । यथोक्तमभिमान्य-धिकरण इति भावः । (५४८) 


[ मायावादिव्याख्यानप्रत्याख्यानम्‌ ] 


अपरमपि व्याख्यानं दूषयति -- कथश्चैति । इति प्राहेत्यनुवर्तते । यद्यत्र कार्यमात्रप्रपश्चस्यानृतत्वं सूत्रकृतोऽभिमतं 
स्यात्‌, तदाऽनृतत्वमित्येव ब्रूयात्‌। तदनन्यत्वमिति कथं प्राह ? नहि ब्रह्मानन्यत्व -शब्दोऽनृतत्ववाची । तथासति 
ब्रह्मणोऽप्यनृतत्वप्रसङ्गात्‌ । 


ननुच तदनन्यत्वं तद्यतिरेकेणाभाव इति व्याख्यातम्‌ । सत्यम्‌ । न तथाऽप्यनृतत्वलाभः । तद्घ्यति -रेकेण नास्तीत्युक्ते 
तदात्मनाऽस्तीति लभ्यते । न पुनः सर्वथाऽप्यनृतत्वम्‌ । अन्यथा ब्रह्मातिरेकेणासतो जीवचेतन्यस्यापि सर्वथाऽनृतत्वं स्मत्‌ । 
प्रसिद्धं चेतत्‌। यद्‌ विशिष्टविषयः प्रतिषेधो विशेषणमुप-सज्मतीति । सत्यम्‌ । तथाऽपि ब्रह्मविवर्तताज्ञापनायैवमुक्तमिति 
चेत्‌, न । तथासति तत्राऽरोपितत्व -मिति वक्तव्यत्वात्‌ । नहि शुक्तिकाशकले कलधौ तमारोपितमिति वक्तव्ये 
ततोऽनन्यदिति प्रयुज्यते । अथ ब्रहमसत्तयैवेदं सत्‌, नापरा सत्ताऽस्यास्तीति ज्ञापनमेतस्य प्रयोजनमिति चेत्‌, तहिं 
परमार्थसदेवे-दमित्यायातमिति कथमनृतत्वम्‌ ? 


अथ येयं प्रपश्ये सत्ताऽवभासते, साऽधिष्ठानब्रह्मगते वाऽरो पितेत्यनेन ज्ञाप्यत इति चेत्‌, तत्‌ किम- 
न्यथाख्यातिवादिवदनि्वचनीयाख्याति वादिनो ऽप्यारो पिताकारस्यान्यत्र पारमार्थ्यमावश्यकम्‌ ? तथात्वे 
चाऽकाशत्वादिकमपि ब्रह्मणि पारमार्थिकमङ्गीकरणीयं स्यात्‌ । रजतत्वादिकं च शुक्ति-कायामिति। 


यद्रा स्या्कोकवत्‌' ' इति भोक्तभोग्यप्रप्थस्य सत्यतामभिधायेदानीं कथञ्च तदनन्येतेति तद्वि -रुद्धमनृतत्वं प्राहेति 
योजना । 


ननु सूत्रकारः परमार्थाभिप्रायेण तदनन्यत्वमित्याह । व्यावहाराभिप्रायेण तु “स्या्लोकवत्‌'' इति । तत्‌ कुतो विरोध 
इति चेत्‌, न । प्रतारकत्वप्रसङ्गत्‌। अन्यथा प्रत्याचक्षीत । अप्रत्याख्यायैव कार्यप्रपश्चम्‌, परिणामप्रक्रियामाश्रयति 
सगुणेषूपासनेषुपयोक्ष्यत इति चेत्‌, कि सगुणोपसन -विषयप्रयोजने प्रकृतविषयप्रयोजनानुकूले, उत तद्विरुद्धे, 
अथोदासीने ? नाऽद्यः, भेदविषयत्वात्‌, सांसारिकफलत्वाच्च । भेदवासना हि सुदूढा तामेवोपोद्रलयेत्‌। अत एव न 
तृतीयोऽपि । न द्वितीयः, अनाप्तत्वापरिहारादिति। 

अथवाऽऽस्तां तावदियं ग्रन्थार्जवचिन्ता । कथं च तदनन्यताऽनृतत्वलक्षणा जगतो युक्ता स्यात्‌? न कथथिदिति योज्यम्‌ । 
अत्र हेतुमाह - जगत इति । अविकारत्वे ब्रह्मविवर्तत्वाभावे । ^“यच्चा-विकृतम्‌' * इत्याद्युक्तन्यायेन । एवं 
प्रमाणाभावपरत्वेनापि पूर्ववद्‌ व्याख्येयमिति । 


[ ईश्वरातिरिक्तस्य स्वातन्व्येण जगजन्मादिकारणत्वाभावप्रतिपादनमधिकरणार्थः | 
एवन्तर्हि कोऽस्यार्थ इत्यत आह - स्वतन्त्रेति। 
ॐ तदनन्यत्वमारम्भणशब्दादिभ्यः ॐ ।। ९५।। 
स्वतन्त्रकारणान्यत्वं तेन हात्र निषिद्धयते || ८९ ।। 


यत एवं जगतो ब्रह्मानन्यत्वमनेक विधमपि नात्र प्रतिपाद्यम्‌, तेनेत्यर्थः । अनेनापन्याख्याननिरा-करणं 
स्वव्याख्यानदूढीकरणार्थत्वात्नासङ्गतमिति स्मारयति । 


कर्त्रनधीनसत्ताशक्त्यादिमत्कारणान्तरसव्यपेक्षा खलु घटादिसृष्टिदंष्टा। ततो महाददिसृष्टिरपि 
कत्‌ व्यतिरिक्त स्वतन्त्रकारणसव्यपेक्षा, सृष्ित्वात्‌ ; घटसृष्टिवत्‌, महदादिकं वा कर्तृव्यतिरिक्त- 
स्वतन्त्रकारणायत्तोत्पत्तिकम्‌, कार्यत्वात्‌ ; घटवत्‌, प्रकृत्यादिकं वा स्वतन्त्रम्‌, कारणत्वात्‌; मृदा-दिवत्‌, ईश्वरो वा 
स्वतन्त्रकारणसन्यपेक्षः, कर्तृत्वात्‌ ; कुलालादिवदिति युक्तिविरुद्धत्वाजन्मा -दिसूत्रेऽभिप्रेतं यत्‌ परस्यैव ब्रह्मणः स्वात्तं 
तन्नोपपद्यते । नच श्रुतिविरोधः । श्रुतीनां ब्रह्मणो जगत्कारणत्वमात्रपरत्वात्‌ । स्वतन्त्रकारणान्तरनिरासे श्रुतेरभावात्‌। 
भावेऽप्यपौरुषेयतया श्रुति-प्राबल्यवद्‌ बाहुल्येन युक्तिप्राबल्यस्यापि सम्भवात्‌, सत्प्रतिपक्षतया 
श्रुत्यभिप्रेतावधारणानुपपत्ते -रित्येवं प्राप्तम्‌ । स्वतन्त्रकारणान्यत्वं ब्रह्मणोऽन्यस्य स्वतन्त्रकारणत्वमिति यावत्‌। अत्र 
अधिकरणे । "'तदनन्यत्वम्‌ ' ' इत्यनेन निषिद्ध्यते । महदादिसृष्टौ यत्‌ स्वतन्त्रकारणं तस्य तदनन्यत्वमिति। 


यदात्र स्वतन्त्रकारणाभाव इत्येव ब्रूयात्‌, तदा ब्रह्मणोऽपि स्वातन््यं प्रतिषिद्धं स्यात्‌ । तदनन्यत्वं स्वतन्त्रकारणस्येत्युक्ते 
हि स्वतन्त्रकारणं तदेव नान्यदिति लभ्यते । तदुपपादनाय यत्‌ ^“आरम्भण-शब्दादिभ्यः' ' इति स्वपक्षे प्रमाणमुक्तम्‌, 
यश्च ^*भावे चोपलब्धेः" ' इति विपक्षे प्रमाणाभावः, तदुभयं हिशब्देन सूचयति । 


नन्वारम्भणाद्याक्षेपशब्दादिभ्य इति वक्तव्यम्‌ । सत्यम्‌ । लक्षितलक्षणयैष एवार्थः प्रतिपाद्यत इत्यदोषः । तथाऽपि 
ˆकिस्विदासीदधिष्ठानम्‌'' इति श्रौतनिर्देशानुसारेणाधिष्ठानस्योपादानमुचित -मिति चेत्‌, न । शाब्दादप्वर्थप्राधान्यस्य 
बलवत्त्वात्‌ । साधकतमं करणम्‌ ' ' इति स्मरणात्‌। 


ननुच स्वतन्त्रकारणस्य ब्रह्मानन्यत्वं प्रतिज्ञाय कारणान्तराभावे प्रमाणोपन्यासोऽसङ्तः । मैवम्‌ । अस्त्यत्राभिप्रायः। 
वक्ष्यते हि ब्रह्मातिरिक्त प्रकृ त्यादिकारणसद्धावः। आरम्भणशब्दादिभ्यस्तदभावो -ऽवगम्यते । ततो ऽर्थात्‌ 
स्वतन्त्रकारणान्तराभाव एव सिद्ध्यतीति । 


ननुच युक्तीरुपलभमानोऽपि सूत्रकारः कथं स्वतन्त्रकारणान्तरभावे च प्रमाणैरुपलब्धेः प्रसङ्क इति वदन्‌ 
प्रमाणाभावमाह ? एवं मन्यते । शुष्काभ्यो बहुयुक्तिभ्योऽपि श्रुत्यनुगृहीतानां बह्वीनां युक्तीनां प्राबल्यात्‌ तद्विरुद्धानां 
पूर्वपक्षयुक्तीनामप्रामाण्यमिति। 


[ भगवदधीनस्य प्रकृत्यादेः जगत्कारणत्वाभ्युपगमात्‌ न "अद्धः सम्भूतः' इत्यादिश्रुतिविरोधः | 


स्यादेतत्‌ । “*अद्ध्यः सम्भूतः' इत्यादिवचनात्‌ कथं ब्रह्मातिरिक्तस्य स्वतन्त्रकारणस्यानुप-लब्धिः ? नचात्र न 
स्वातन्त्र्यं श्रूयत इति वाच्यम्‌ । पारतन्त्यानुक्तौ स्वातन्त्यस्य लोकानुरोधादेव सिद्धेरिति । एतत्परिहाराय सूत्रम्‌ - 

““सत्त्वाच्चावरस्य'* इति। 
उॐ सतवाच्चावरस्य ॐ ।। १७ ।। 


तस्यायमर्थः - स्यादयं दोषो यदि वयं ब्रह्मातिरिक्तं कारणमेव नास्तीति वदामः । नचैवम्‌ । अवरस्य तदधीनस्य प्रकृत्यादेः 
कारणस्य सत्वादिति । तदिदं परिहाराय न पर्याप्तम्‌ । यावता पूर्वपक्षिणा पार -तन्त्यानुक्तौ स्वातन्त्यमेव सेत्स्यतीत्युक्तम्‌ । 
अन्यथा पूर्वपक्षस्य निर्दलत्वापत्तेरित्यतः प्रकृत्यादेः कारणजातस्येश्राधीनसत्ताकत्वे प्रमाणं दर्शयन्‌ सूत्र व्याचष्टे - 
द्रव्यमिति। 


[ प्रकृत्यादीनां भगवदधीनत्वे प्रमाणम्‌ ] 


द्रव्यं कर्म च कालश्च स्वभावश्चेतना धृतिः। 
यत्प्रसादादिमे सन्ति न सन्ति यदुपेक्षया । 
इति श्ुतेस्तद्रशस्य भावो........-..- || ८२।। 


चेतनाः जीवाः । धृतिः चित्प्रकृतिः, *धारकत्वात्‌' ' इति श्रुतेः । प्रकृत्यादेस्तद्रशस्य भावोऽद्धी क्रियते । अतः 
“अद्भ्यः सम्भूतः इत्यत्रापि स्वातन्त्यासिद्धेरनानुपलब्धिरयुक्तेत्यर्थः । यद्यपि आरम्भणशब्दादेः “अद्भ्यः सम्भूतः" 
इति श्रुतेश्च परस्परविरोधादर्थापत््यैवेषोऽर्थो लभ्यते, तथाऽपि मन्दापेक्षया स्पष्टश्रुत्युदाहरणम्‌ । 


यद्रा स्वतन्त्रकारणान्यत्वं निषिद्ध्यत इत्यनेन परतन्त्रकारणान्तरसद्धावः सूचितः । अन्यथा कारणान्यत्वमित्येव ब्रूयात्‌। 
स परतन्त्रकारणसद्धावः कुत इत्यत इत्यत आह ¬- द्रव्यमिति । भावो गम्यत इति शेषः । अत्र तद्रशत्वं विधेयम्‌ । 
कारणसद्धावस्य परेणाप्यङ्गीकृतत्वात्‌। 


[ पूर्वपक्षिणा प्रलये प्रकृत्यादेरसच्छप्रतिपादकश्रुतिबलात्‌ कारणान्तराङ्गीकारस्यायुक्तताकथनम्‌ | 
“असद््यपेदशात्रेति चेन्न धर्मान्तरेण वाक्यरोषात्‌'' इति सूत्रम्‌ । 
ॐ असद्भ्यपदेशात्नेति चेन्न धर्मान्तरेण वाक्यरोषात्‌ ॐ ।। १८ ।। 


तत्राऽक्षेपस्यायमर्थः - “नासदासीन्नो सदासीत्‌ तदानीम्‌ ' * इति महाप्रलये मूर्तामूतदिरशेषस्य असत्वव्यपदेशात्‌ 
कारणोपलब्धिपरिचोदना, तस्येश्वरवशस्याङ्गीकारेण समाधानं च नोपपद्यते । नचायं पक्षः *“असदिति चेत्‌ ' इत्यादिनैव 
निराकृतः । तत्रश्वरस्याप्यनङ्गीकारात्‌। इह पुनरीश्वरमद्गीकृत्य कारणान्तरनिराकरणात्‌। नच “अद्भ्यः सम्भूतः" 
इत्यादिविरोधः । अत्र महाप्रलये कारणान्तर-सद्धावस्वाश्रवणात्‌। ईश्चरातिरिक्तकततुकासु 
सृष्टिष्वबादिकरणसद्धावपरत्वाच्च । एवभ्थाऽरम्भण-शब्ददादयोऽपि समञ्जसा भवन्तीति । 


[ प्रकृत्यादेः पारतन्त्याव्यक्तत्वादिधमपिक्षया श्रुतावसत्ववचनम्‌, न स्वरूपासत््वाभिप्रायेण | 


अत्र नेति सिद्धान्तांशं व्याचष्टे ~ द्रव्यमिति । न महाप्रलये कारणान्तरस्याभावो वाच्यः, किन्तु तद्वशस्य भाव एव । 
तस्य तद्रशत्वं कुत इति चेत्‌। “ द्रव्यम्‌" इति श्रुतेरिति । 
ननु *नासदासीत्‌'* इति सर्वस्यासत्वव्यपदेशात्‌ कथं नेत्यत उक्तम्‌ -- धर्मान्तरेणेति । तद्‌ व्याचष्टे - तद्भशस्येति। 


सावधारणं चेदम्‌ । तद्रशस्यैव भावः प्रलये, न स्वतन्त्रस्य । ततः स्वातन्त्य-लक्षणधर्मविरोषाभिप्रायेणासत्वव्यपदेशो 
युज्यते । उपलक्षणमेतत्‌ । यथोक्त भाष्ये । यत्‌ खलु पर- तन्त्रम्‌, अव्यक्तम्‌, कार्यानभिमुखम्‌, तदसदिति व्यपदिश्यते । 


कुतः श्रुतेः मुख्यार्थपरित्यागेनामुख्यार्थोऽङ्ीक्रियते ? “^तम आसीत्‌ ' " इत्यादिवाक्यशेषात्‌ । नच तमो ब्रह्म, 
*आनीदवातम्‌' ' इति तस्य पृथगवस्थानोक्ते : । नचानन्तप्रकाशस्य तमस्त्वमुपपद्यते । किन्तु प्रकृ तेरेव, 

आच्छादकत्वादेरिति। 


[ “वाक्यशेषात्‌ ' इति सूत्रखण्डस्य वर्णकान्तरम्‌ ] 


ननुच प्रलयेऽवस्थितं चेत्‌ प्रकृत्यादि, तस्य स्वातन्त्यादिधर्माभावः कुतः, येनैवं व्याख्यास्यत इति चेत्‌, 
वाक्योपक्रमतच्छेषयोर्विरोधादर्थापच्येवेति ब्रूमः । श्रूयते च स्पष्टमित्याशयवान्‌ “वाक्यशेषात्‌ ' इत्येतत्‌ प्रकारान्तरेण 
व्याचष्टे - न पर इति। 


न पर इत्यतः ८ 
44 र इत्यतः || ८२ ।। 


ˆ "तस्माद्धान्यन्न परः किथ् नाऽस' ' इत्यतो वाक्यशेषात्‌ प्रकृत्यादीनां प्रलये स्वातन्त्याद्यभावोऽ- वगम्यत इत्यर्थः । 
इह हि तस्माद्‌ ब्रह्मणोऽन्यत्‌ प्रकृत्यादिकं परः परं स्वातन्त्यादिधर्मोपितं नाऽसेति तत्सद्धावाभ्युपगमेन परत्वं निषिद्छ्यते । 
अन्यथा परशब्दवेयर्ध्यादिति । 


[ भगवतः सर्वदा कारणान्तरसापिक्षत्वे स्वातन्त्यभङ्गः, 
तदभावेऽपि कदाचित्‌ सृष्ट्याद्यज्गीकारे तेषां कारणत्वभङ्ग इत्याशङ्कापरिहारः | 


स्यादेतत्‌ । कारणान्तरसद्धावमभ्युपगम्य तस्येश्राधीनतां वदता सिद्धान्तिनेदं वक्तव्यम्‌ । किमीश्वर: 
प्रकृत्यादिभिर्विनाऽपि कदाचित्‌ सृष्यादिकं करोति, उत तैरेवेति नियमः । आद्ये तेषां कथं कार -णत्वम्‌? अनियतत्वात्‌ । 
अन्यथा रासभस्यापि घटकारणतापत्तेः । द्वितीये तु कथं तत्परित्यागेन कदाऽप्यकुर्वाणस्येश्चरस्य स्वातन्त्यम्‌ ? कथथ्च 
नियमेनापेक्षणीयानां तेषां पारतन्त्यम्‌ ? 


एवं प्रकृत्यैव महान्तम्‌, महते वाहङ्कारमित्यादिनियमं क दाचिदपहाय सृजति, उतानेन नियमेनैव ? आदये 
त्वनियतत्वेनाकारणत्वप्रसङ्गः । द्वितीये पुनरीश्चरादेः स्वातन्त्याद्यनुपपत्तिः । तथा प्रकृत्यादिक -मुपादानीकृत्य कालादिकं 
निमित्तीकृत्य सृजातीति नियमे व्यत्यासे चोक्तदोषानुषङ्गः। 


अतो युक्तिबाधितत्वादस्यार्थस्य कारणान्तरनिरपेक्ष एव भगवान्‌ सृष््यादिकं करो तीत्येव ज्यायः । एवश्च 
निरर्गलमैश्चर्यमस्य समर्थितं स्यात्‌ । नच प्रमाणबाधः, “अद्भ्यः सम्भूतः पृथिव्यै रसाच्च"' 
इत्यादेरनीश्वरकर्तु कावान्तरसृ शि विषयत्वस्यो क्तत्वात्‌ । ˆ*तम आसीत्‌ '' इत्यादी तमःप्रभृतीनां प्रलये 
सत्त्वश्रवणेऽपीश्चरकर्तृकायां सृष्टौ कारणत्वाश्रवणादित्याशङ्कापनोदनार्थं सूत्रम्‌ - “युक्तेः शब्दान्त -राच्च' ' इति । 


ॐ युक्तेः शब्दान्तराच्च ॐ ।। १९।। 


अस्यायमर्थः - नोक्तयुक्तिविरोधेन भगवतः कारणान्तरविधुरत्वमुररीकर्तव्यम्‌। कारणान्तर-सद्धावाभ्युपगमेऽपि 
प्रकृत्यादेः कारणत्वस्येश्वरादिस्वातन्त्यादिकस्य च युक्तेः । नचैवन्तहिं विनिगमने कारणाभाव इति वाच्यम्‌ । ^“अद्धयः 
सम्भूतो हिरण्यगर्भः" " इत्यादिशब्दान्तरात्‌ । पूर्वोदाहतशब्द-विलक्षणशब्दः शब्दान्तरम्‌ । 


तेनेदमुक्तं भवति- यद्यपि प्रागुदाहताः शब्दाः कथञथिदन्यथा नेतुं शक्यन्ते, तथाऽप्ययं न तथा । अत्रेश्चरकर्तृकायामेव 
सृष्टौ कारणान्तरसद्धावश्रवणात्‌ । नहि हिरण्यगर्भ॑सृष्टिरनीश्चरकर्तृका । तस्यैव प्रथमजत्वादिति। 
[ भगवतः कारणान्तरसापेश्षत्वादेः स्वेच्छायत्तत्वात्‌ न स्वातन्त्याद्यनुपपत्तिः | 
अत्र युक्तेः" ' इति या स्वपक्षे कारणत्वादेर्घटनोक्ता, सा कथमित्यपेक्षायामाह - शक्तोऽपीति। 
शक्तोऽपि हान्यथा करतु स्वेच्छानियमतो हरिः । 

कारणौर्निंयतैरेव करोतीदं जगत्‌ सदा | ८३।। 


अन्यथा, कारणैर्विना कर्तु शक्तोऽपि हरिः कारणान्तराण्युपादायैव करिष्यामीति स्वेच्छानियमतः कारणैरेवेदं जगत्‌ 
सदा सृजति । एवमन्यथा, प्रकृत्याऽहङ्कारम्‌, अहङ्कारेण महान्तमित्येवम्‌, तथा प्रकृति निमित्तीकृत्य, कालादिकं 
चोपादानीकृत्य कर्तुम्‌, तथा नियतैः स्वनियतसत्ताशक्त्यादिमद्धि-रेव कारणैरिदं जगत्‌ सदा करोतीति योजना । 


इदमुक्तं भवति - यदुक्तमीश्चरस्य कारणोपादानादिनियमोऽस्ति, नवेति । तत्रास्तीति ब्रूमः । तथाच प्रकृत्यादीनां 
कारणत्वं युक्तम्‌। स च नियमो न कुलालादेरिव तान्यपहाय व्यत्यस्य बाऽकरणे शक्त्य -भावनिबन्धनः । येन तस्य 
स्वातन्त्यम्‌, तेषां च पारतन्त्यं न स्यात्‌ । किन्नाम । स्वेच्छायत्त एव । ततः स्वातन्त्यादिकमपि युक्तम्‌ । नच तानि 
स्वाधीनसत्ताशक्त्यादिमन्ति, येनैश्चर्यं निरर्गलं न स्यात्‌ । किन्तु भगवत्येव तदीयं सत्तादिकमायतते । 
ततस्तत्साचिव्यमतिशशयेनैश्र्यस्य द्योतकमेव । यथोक्तम्‌- 


“साधनानां साधनत्वं यदाऽऽत्माधीनमिष्यते । 
तदा साधनसम्पत्तिरैश्र्यद्योतिका भवेत्‌ ' इति। 


ननु शक्तस्यापीश्चरस्य ततन्नियमानुसारेणेच्छा कुत इति चेत्‌ । किं कारणं पृच्छसि, उत ज्ञापकम्‌ ? आद्ये स्वभावोऽयमिति 
वदामः । द्वितीये तु श्रुतिप्रसिद्धरिति । तदिदमुक्तं हिशब्देन । श्रुति चोदाहरिष्यति ।(५८८) अनेन “शब्दान्तराच्च " इति सूत्र 
प्रकारान्तरेण व्याख्यातं ज्ञातव्यम्‌ । शब्दान्तरं च शब्द- विशेषः, विवक्षितार्थप्रतिपादकः शब्द इति यावत्‌ । “पटवच्च ' 
“यथा प्राणादिः" ' इति सूत्रे भाष्य एव व्यक्ते । 


[ मायावादिना कार्यकारणयोरभेदस्य, कार्यस्य प्रागुत्पत्तेः सत्वस्य च 
प्रतिपादकतया सूत्रषट्कव्याख्यानम्‌ ] 


अन्ये पुनरन्यथेतानि सूत्राणि वर्णयन्ति । तथाहि - भावे चोपलब्धेः । मृदादेः कारणस्य भाव एव घटादेः 
कार्यस्योपलब्धेश्रानन्यत्वं कारणात्‌ कार्यस्य । नहि यद्‌ यतो भिन्नं तत्‌ तद्धाव एवोपलभ्यते । नयश्च गोतो ऽन्यो गर्भाव 
एवोपलभ्यते । किथ् भावे तिलादौ कारणे तैलाद्युपलभ्यते । कार्ये च भावे कुण्डलादौ सुवर्णादिकम्‌। अतश्च तशेदसिद्धिः। 


सत्त्वाच्चावरस्य । अवरकालीनस्य कार्यस्य प्रागुत्पत्तेः "सदेव सोम्येदमग्र आसीत्‌" ' इति सत्त्वावधारणाच्चानन्यत्वं 
कारणात्‌ कार्यस्य । 


असद्रयपदेशादिति चेत्न धर्मान्तरेण वाक्यशेषात्‌ । “*असदेवेदमग्र आसीत्‌", “असद्‌ वा इदमग्र आसीत्‌ 
इति प्रागुत्पत्तेः कार्यस्यासत्त्वव्यपदेशात्रेति चेत्‌, न । भवदेतद्‌ यदि कार्यस्व -रूपाभिप्रायेणायं व्यपदेशः स्यात्‌, किन्तु 
व्यक्तत्वलक्षणधर्मान्तराभिप्रायेण । कुतः ? वाक्यशेषात्‌ । *ˆअस्देवेदमग्र आसीत्‌  इत्यसच्छब्देनोपक्रमे निर्दिष्ट पुनः 
"तत्‌ सदासीत्‌ ' इति वाक्यशेषे निरदिं-रति । “असद्‌ वा " इत्यत्रापि “तदात्मानं स्वयमकुरुत'' इति । तेन ज्ञायते 
नासत्‌ कार्य धर्मान्तरेणैव असत्वव्यपदेश इति । 

युक्ते : शब्दान्तराच्च । युक्ते श्च कार्यस्य प्रागुत्पत्तेः सत्त्वं कारणादनन्यत्वं च गम्यते । शब्दान्तराच्च । 
युक्तिस्तावदसदकरणादित्यादिका साद्भयोक्ता । वृत्तिविकल्पानुपपत्यादिका च सौगतोक्ता । शब्दान्तरं चासद््यपदेशाक्यः 
“सदेव सोम्येदमग्र आसीत्‌"  इत्यादिसक्गयपदेशः। 

पटवच्च । संवेष्टितप्रसारितपटन्यायेनेदं कारणात्‌ कार्यस्यानन्यत्वं प्रागुत्पत्तेः सत्त्वं च प्रतिपत्तव्यम्‌ ।यथा प्राणादिः । 
प्राणायामेन निरुद्धा प्राणापानादयो यथा तथा चेति । 


[ निमित्तकारणकार्ययोरत्यन्तभेदस्य, उपादानकारणकार्ययोर्भदाभेदस्य च 
समर्थनपूर्वकं जगदब्रह्मणोरभेदवादप्रत्याख्यानम्‌ | 

अत्र सूत्राक्षराणामार्जवानार्जवादिचिन्ता शिष्यैरेव क्रियतामित्याशयवान्‌ यदुक्तं कारणात्‌ कार्यस्य अनन्यत्वम्‌, तत्‌ 
तावत्निराकरिष्यन्‌, किमनेन प्रबन्धेन निमित्तकारणानन्यत्वं कार्यस्योपपादितम्‌, उत उपादानकारणानन्यत्वमिति विकल्पं 
चेतसि निधायाद्यं निराकरोति - नित्यभेद इति। 


नित्यभेदो निमित्तेन ह्युपादानेन तु द्वयम्‌ । 
असद्‌ यत्‌ कार्यरूपेण कारणात्मतयाऽस्ति हि। 


नित्यशब्दो नियमार्थः । भेद एवेति । कार्यस्येति रोषः । हीति सर्वप्रमाणप्रसिद्धि सूचयति । तथाच सर्वमिदं 
बाधितविषयमिति। 


न द्वितीयः, प्रकृतानुपयोगात्‌ । वियदादिप्रप्चस्य ब्रह्मानन्यत्वमुपपादयितुं स्वल्वस्योपन्यासः । तद्‌ यदि नाम 
उपादानानन्यत्वं कार्यस्य तदा किमायातं प्रकृते ? नहि ब्रह्य प्रप्थोपादानमित्येतदुक्त -प्रायमिति मन्वानो दूषणान्तरमाह- 
उपादानेनेति । हीत्यनुवर्त्यते । उपादानेन कार्यस्य द्रयं भेदाभेदौ प्रमितौ । ततोऽस्मिन्नपि पक्षे बाधितविषयत्वमिति। 


कथं कार्य कारणेन भित्नाभित्रं प्रमितमित्यत आह - असदिति । यद्‌ घटादिकं मृदादिकारणा-त्मतया 
प्रागुत्पत्तेरस्तीति प्रमितं परेणाङ्ीकृतं च, तदेव पृथुबुध्नोदराकारादिना कार्यरूपेण प्रागुत्पत्ते-रसत्‌, हि यस्मात्‌ 
तस्मादुपादानेन भित्नाभिन्नमिति निश्चीयते । 


एतदुक्त भवति -- परो हि घटादेः कार्यस्य प्रागुत्पत्तेः सत्वमभ्युपगच्छति । तत्‌ कि पृथगेव, उत मृदादिकारणात्मतयेति 
वक्तव्यम्‌ । नाऽद्यः, अनभ्युपगमात्‌, अनुपलब्धेश्च । द्वितीये तु कार्यस्योपा-दानाभेदस्तावदङ्गीकृतः । नचात्यन्ताभेदः । 
घटादेः कार्याकारेण प्रागुत्पत्तेरसत्त्वात्‌। यदा हि घटादिकं मृदादिनाऽत्यन्ताभिन्नं स्यात्‌, तदा प्रागुत्पत्तेर्घटादिरूपेण सत्‌ 
स्यात्‌ । मृदादेस्तदा सत्त्वात्‌ । नचैवम्‌ । तेन जानीमो घटादिकं मृदादीना भिन्नाभिन्नमिति । अत्यन्तासत्कार्यवादिनं प्रति 
भेदाभेदसमर्थनं विरोधपरिहारश्च उत्तरत्र विधास्यत इति । (७११-७१२) 


[ सत्कार्यवादभङ्गः | 


यच्च कार्यस्य प्रागुत्पत्तेः सत्तवमुक्तम्‌, तदपि नोपपन्नमित्याह - असदिति । यद्‌ घटादिकं प्रागु -त्पत्तेरस्तीत्यावयोः 
सम्मतम्‌, तदेव तदाऽसच्च यस्मात्‌ तस्मात्‌ सदसदेवेति सत्कार्यवादोऽनुपपन्न एव । तस्यैव तदैव तत्रेव सत्वमसत््वं च 
विरुद्धमिति चेत्‌, न । रूपभेदेन अविरोधादित्याशयेनोक्तम्‌- कारणात्मतया कार्यरूपेणेति । नन्वेवं सति किञ्चित्‌ सदेव, 
किञ्चिदसदेव, सदसत्तु न किमपि स्यात्‌ । न स्यात्‌ । तयोरपि रूपयोरत्यन्तभेदाभावादिति । 


[ कार्यकारणयोरत्यान्ताभेदे, कार्यस्य प्रागुत्पत्तेः सत्त्वे उत्पत्तिविनाशव्यवस्थाभावप्रसङ्गः | 


स्यादेतदुक्तम्‌, यद्यसन्तं प्रागुत्पत्तेः कार्यस्य स्यात्‌। तदेव कुतः ? तथाचात्यन्ताभिन्नं कार्यमुपा -दानेनेत्यतो विपक्षे 
बाधकप्रदर्शनेन कार्यस्य प्रागुत्पत्तेरसत्त्मुपादानाद्‌ भेदं चोपपादयति - अन- वस्थेति । 
अनवस्थाऽन्यथा हि स्यात्‌ सर्वत्रोत्पत्तिनाशयोः | ८४ ।। 


अन्यथा कार्यस्य प्रागुत्पत्तेरात्यन्तिके सत्त्वे कारणेनात्यन्ताभेदे चाङ्गीकृते सर्वत्रोत्पत्तिनाशयो -रनवस्था अव्यवस्था 
स्यात्‌। यथाहि पटस्तन्त्वात्मकः प्रागपि सन्नेव, तथा तन्तवोऽपि स्वकारणा-त्मकाः सन्त एवेत्यनेन क्रमेण सर्वस्य 
मूलकारणात्मकत्वेनाऽत्यन्तिकं सत्त्वं स्यात्‌ । नच मूलकारण - मुत्पद्यते विनश्यति चेति पटादीनामप्युत्पत्तिविनाशौ न 
स्याताम्‌ । तथाच पटादय उत्पत्तिविनाशवन्त आत्मादयस्तद्रहिता इति लोकवेदप्रसिद्धोत्पत्तिनाशव्यवस्था न स्यादिति । 
उपलक्षणं चैतत्‌ । पटा -दीनामुत्पत्तिविनाशाभावे तत्कारकल्यापारवैफल्यं स्यादित्यपि द्रष्टव्यम्‌ । 


[ सत्कार्यवादे कारणस्य प्रागुत्पत्तेसप्युपलब्धिप्रसङ्गः, 

अनुपलभ्यमानत्वेऽपि सत््वाङ्गीकारे सत्त्वासत्वव्यवस्थाभङ्गः | 


यद्रोत्पत्तिनाशशब्दाभ्यां सत्त्मसत्वं चोपलक्ष्यते । ततश्चायमर्थः - यदि पटस्तन्त्वात्मकः प्रागु -त्पत्तेरपि सत्नेव, तदा 
तदाऽप्युपलभ्येत तन्तुवत्‌ । यदिचानुपलभ्यमानोऽपि सन्नभ्युपेयते, तदा सर्वत्रो -त्पत्तिनाशयोः सदसत्त्वयोरनवस्था स्यात्‌] 
उपलभ्यमानं घटादिकमस्ति, अनुपलभ्यमानं खरविषा-णादिकं नास्तीति सर्वजनसम्मता व्यवस्था न स्यात्‌। 


[ सत्कार्यवादे उत्पत्तिविनाशयोरुपपादनानुपपत्तिः | 


अथवोत्पत्तिविनाशशब्दाभ्यां तदुपपादनस्योपलक्षणम्‌ । तथाचैवं योजना - आस्तां तावदन्यत्‌ । सत्कार्यवादे सर्वत्र 
शिष्यं प्रतिवादिनं वा प्रति उत्पत्तिनाशयोर्नासदुत्पद्यते न सद्‌ विनश्यतीत्येवरूपोप-पादनस्याप्यनवस्थाऽवस्थानाभावः 
स्यात्‌ । तथाहि - इदमुपपादनं किमर्थमिति वाच्यम्‌ । शिष्यादेः विद्योत्पत्तयेऽविद्यानाशाय वादे, जल्पादौ तु 
ख्यात्याद्युत्पादायेति चेत्‌, तद्‌ विद्यादिकं सच्चेन्नोत्पा- द्यम्‌, सत्त्वात्‌ ; आत्मवत्‌ । असच्चेनोत्पादयितुं शक्यम्‌, अन्यथा 
सत्कार्यवादभङ्गप्रसङ्गात्‌। एवमविद्या सती चेत्‌, न विनाश्या । अन्यथाऽपसिद्धान्तापत्तेः । असती चेत्‌ नितराम्‌ । 
नित्यनिवृत्तत्वात्‌। ततः सर्वथा प्रतिपादनासम्भव एवेति । 


[ सत्कार्यवादे कार्यकारणयोर्विरुद्धधर्मवत््वानुपपत्तिः | 


यदिवा उत्पत्तिनाशयोरिति विरुद्धधर्मोपलक्षणम्‌। तथाहि - यदि कार्यमुपादानात्मकमेव सदेव च प्रागुत्पत्तेः स्यात्‌, 
तदोत्पत्तिविनाशादिधर्माणामनवस्था स्यात्‌ । तन्तवः प्रागेव सन्तो नेदानीमुत्प - द्यन्ते । पटस्तूत्पद्यते । तन्तुष्वविनष्टेष्वेव 
पटो विनश्यति । तन्तवो बहवः पटस्त्वेकः । एवमाकाराभि-धानबुद्धिकार्यभेदोऽपि द्रष्टव्यः । सैषा व्यवस्था न स्यादिति । 


[ व्यक्त्यव्यक्तिरूपन्यवस्थापकमङ्गीकृत्य मायावादिना उक्तानुपपत्तिपरिहारकथनम्‌ | 


नन्वेतत्‌ सकलमपि ˆ"पटवच्च'', “यथा प्राणादिः'* इति व्यक्त्यव्यक्त्यवष्टम्भेन परिहतम्‌। तथाहि - 
व्यक्त्यपेक्षयोत्पत्तिः पटादीनामनव्यक्त्यपेक्षया च विनाशे युज्यते । व्यक्त्यव्यक्त्यर्थमेव च कारकाण्युपयुज्यन्ते । 
व्यक्त्यव्यक्तिभ्यामेवोपलब्ध्यनुपलब्धी भवतः । अत एव प्रतिपादनं सङ्क-च्छते । व्यक्ताव्यक्तरूपेणैव विरुद्धधर्मा 
व्यवतिष्ठन्ते । यथाहि संवेष्टितः पटो न स्फुटं पट इति प्रतीयते, न प्रात्रियते, न शीतमपनुदति, न बहुदेशव्यापी भवति । 
प्रसारितस्तु स्फुटप्रतीत्यादिमान्‌। नचेतावता भेदः । नापि प्रसारितः प्रागसन्‌। यथाच प्राणायामेन निरुद्धः शारीरो 
वायुर्जीवनमात्रं करोति नोत्क्षेप-णादि । निरोधापगमे त्वासादितव्यक्तिस्तदपि करोति । न तावन्मात्रेण भिद्यते । प्रागसन्‌ 
वा । तथेवैत-दपि व्यक्त्यव्यक्तिभ्यां समञ्जसमिति। 


[ मायावाद्ुक्तव्यवस्थानिरासः ] 


अत्र ब्रूमः- केयं पटस्य प्रागुत्पत्तेरूध्वं च विनाशादन्यक्तिः, मध्ये च व्यक्तिः । अनुपलब्धि- 
रव्यक्तिरुपलब्धिर्व्क्तिरिति चेत्‌, तत्राऽह - अनवस्थेति । यद्युपलब्ध्यनुपलब्धी एवो त्पत्तिविनाशौ, तदा 
सर्वत्रोत्पत्तिनाशयोरनवस्था स्यात्‌ । यद्‌ यदोपलब्धम्‌, तत्‌ तदैवोत्पन्नम्‌। अनुपलब्धं च विनष्ट-मिति स्यादिति यावत्‌ । 
किच प्रागुत्पत्तेः सत्त्वे पटस्य कस्मान्नोपलब्धिः, कथभ्ो्ध्वमुपलब्धिरिति प्रश्रस्य उपलब्ध्यनुपलब्धिभ्यामेवेति परिहारं 
वदन्‌ देवानाम्प्रियः श्लाघनीयप्रज्ञः स्यात्‌। अपिच प्रागृर्ध्वं च तन्तूपलब्धौ कथं तन्मात्रस्य सतः पटस्यानुपलब्धिः ? 
अन्यथा तन्तूनामपि सा स्यात्‌। 


[ व्यक्त्यव्यक्त्योः कार्यधर्मत्वेऽभेदाभावप्रसङ्गः, उभयधर्मत्वे उत्पत्तिविनाशव्यवस्थाभङ्गः | 


अथ पटधमविव व्यक्त्यव्यक्ती, तदा तावपि तन्तूनां विद्येते, नवा । नचेत्‌, न कार्यकारणयोरत्य -न्ताभेदः । विद्येते 

चेत्‌, तत्राऽह - अनवस्थेति । उत्पत्तिनाशव्यवहारहेत्‌ व्यक्त्यव्यक्ती यदि तन्तुष्वपि विद्येते, तदा 
सर्वत्रोत्पत्तिनाशयोरनवस्था स्यात्‌ । तन्तवो नोत्पन्ना न नष्टाः । किन्तु पट एवेत्युत्पत्ति-विनाञन्यवस्था न स्यादिति । 


[ व्यक्त्यव्यक्त्योरुत्पत्तिविनाशाङ्गीकारेऽपसिद्धान्तः | 


किशथेयमभिव्यक्तिरुत्पत्यादिव्यवहारकारणतयोपादीयते, सा कि चक्र चीवरादिभिः प्रागसत्येव उत्पद्यते 
मुद्रराभिघातादिना च नश्यति, उत प्रागपि सत्येवाविनाशिनी च ? एवमव्यक्तिरपि किं प्रागसती मुद्रराभिघातादिनोत्पद्यते, 
किवा प्रागपि सती? उभयत्राऽद्यौ दूषयति - अनवस्थेति। व्यक्त्यव्यक्त्योरुत्पत्तिविनाशवत्वे 
सर्वत्रोत्पत्तिविनाशयोरनवस्था व्यवस्थाभावः स्यात्‌ । न किञ्चिद-सदुत्पद्यते, न किञथित्‌ सद्‌ विनश्यतीति सिद्धान्तविरेधः 
स्यादित्यर्थः । 


[ व्यक्त्यव्यक्त्योः सर्वदा सत्त्वाङ्गीकारे उत्पत्तिविनाशव्यवहाराभावप्रसङ्गः | 


द्वितीयौ दूषयति -- अनवस्थेति । व्यक्त्यव्यक्त्योः सदा सत्वे सर्वत्रोत्पत्तिनाशयोरनवस्थाऽव्यव - स्थितिः स्यात्‌। 
तथाहि - एतावन्तं कालमनुत्पन्नो घट इदानीमुत्पन्न इति तावन्न स्यात्‌ । उत्पत्तिव्यव -हारहेतोरभिव्यक्तेः प्रागपि सत्वात्‌ । 
तथा मुद्रराभिघातादयुत्तरकालमपि घटसत्न्यवहारः स्यात्‌ । तद्धेतोरभिव्यक्तेरविनष्टत्वात्‌ । तथेदानीमेव नष्टो घट इत्यपि 
न स्यात्‌ । विनाशव्यवहारकारणानभि - व्यक्तेः प्रागपि सत्वादिति । कारकन्यापारवैफल्यतादवस्थ्यं स्फुटमेव । 


[ व्यक्त्यव्यक्त्योरपि पृथग्‌ व्यक्त्यव्यक्त्यङ्गीकारेऽनवस्थाप्रसङ्गः | 


अथेतदोषपरिहाराय व्यक्त्यव्यक्त्योरपि व्यक्त्यव्यक्ती स्वीक्रियेते, तदा तयोरप्युक्तविकल्पदोषा -नुषङ्गः स्यात्‌ । अथ 
तत्रापि व्यक्त्यव्यक्त्यन्यतराङ्गीकारः, तदाऽनवस्था स्यादित्याह -- अनवस्थेति । उत्पत्तिनायोरिति विषयसप्तमी । 
सन्त्वनन्ता व्यक्तयो ऽव्यक्तयश्च। मूलक्षयाभावान्नानवस्था दोष इत्यत आह-- अनवस्थेति। 
अन्यथाऽनवच्छिन्नव्यक्त्यव्यक्तिपरम्पराङ्गीकारे सर्वत्र घटादावुत्पत्तिनाशयो -रनवस्थाऽनवक्लुिः स्यात्‌ । 
उत्तरो त्रव्यक्त्यव्यक्तिसिद्धौ हि पर्वपर्वव्यक्त्यव्यक्तीनामुत्पत्तिनाश-व्यवहारनिदानत्वम्‌। ततः 
प्रयोजनपरिक्षयहेतुत्वादनवस्था दूषणमेव । 


[ असत्कार्यवादे एतदोषाणामप्रसक्तिः | 


नन्विदं भवतामपि समानम्‌ । प्रागसतः सत्तासमवायो हि जनिरिष्यते । सत्तासमवायौ च सदा सन्ताविति प्राग्‌ 
विनाशोत्तरमपि जनिः स्यात्‌। विनाशश्च न स्यादित्यत आह- अनवस्थेति। इयं 
सर्वत्रोत्पत्तिविनाशयोरनवस्थाऽव्यवस्थितिः अन्यथा समवायस्य जनित्वाङ्गीकृतावेव हि स्यात्‌ । नास्मन्मते । प्रकारान्तरेण 
जनेर्वक्ष्यमाणत्वादिति । (७४१,७५७) 


ननु जनिः कि प्राक्‌ सती, उत कारकव्यापारजन्या ? आ प्रागुक्त एव दोषः । द्वितीये जनेर्जनिरपि तथेत्यनवस्था । 
एवं विनाशोऽपीत्यत आह - अनवस्थेति । सर्वत्रोत्पत्तिनाशयोरियमुक्तानवस्था । अन्यथा घटजनेरन्या जनेर्जनिरित्यङ्गीकार 
एव स्यात्‌ । नत्वेवमङ्गीक्रियते । अपितर्हिं ? घटजन्मैव जन्मनो जन्मेति । यथाऽऽहुः *'यथा जनेर्जनिर्नान्या तस्या 
वस्तुजनिर्जनिः' ' इति । घटो जायते घटजन्म जायत इत्यनयोरेकार्थतैव हि लौकिक परीक्षक सम्मता । नच 
ठ्य क्त्यव्यक्त्यो रप्ये वमङ्गीक तु मुचितम्‌ । नमविनाजशञावुपलब्ध्यनुपलब्धी वा विहाय 
व्यक्त्यव्यक्त्योरेवाप्रामाणिकत्वादिति। 


[ असत उत्पत्तौ सतो विनाशे च व्यवस्थानिरूपणम्‌ | 

ननु यद्यसदुत्पदोत सच्च विनश्येत, तदा सर्वत्रोत्पत्तिनाशयोरनवस्थेव स्यात्‌ । एवंसति हि खरविषा-णमप्युत्पटोत, 
आत्मा च नश्येदित्यत आह - अनवस्थेति । अन्यथा कारणशक्त्यनादरणे हीयमु -त्पत्तिविनाशयोरनवस्था स्यात्‌। 
नचैवम्‌ । किन्तु चस्योत्पत्तिकारणमस्ति, तदसदप्युत्पद्यते । यस्य च विनाशकारणं विद्यते तत्‌ सदपि निरुद््यते। न 
खरविषाणजन्मन्यात्मविनाशे वा कराणमस्तीति तयोजंननविनाशाभावः। कारणस्वभावाननुगमे तु 
सत्कार्यवादिनोऽप्यतिप्रसङ्ग एवेति । 


अथवा स्यादियमनवस्था यद्यत्यन्तासदेवोत्पद्यते सन्मात्रं विनश्यतीति ब्रूमः । सदसदेवोत्पद्यत इति चोक्तम्‌, 
विनाशकारणवदेव च विनश्यतीति । 


| मायावादिन्याख्यानस्य सूत्राक्षरानानुगुण्यम्‌ | 


यच्चोक्तम्‌, ˆ“भावे चोपलब्धेः ' इति सूत्रार्थत्वेन, तद्‌ व्यप्यव्यापकभावेनैवोपपन्नं नात्यन्ताभेद-साधकम्‌। अथ 
कारणो परक्त बुद्धिः सामानाधिकरण्यवुद्धिर्वांऽत्राभिमतेति मतम्‌, साऽपि अभेदमात्रेण चरितार्था 
नात्यन्ताभेदसाधनायालम्‌ । किञथैतद्‌ ““युक्तेश्च' " इत्यनेनैव शक्यसङ्कम्‌, न पुनरभिधात- व्यम्‌ । अथानेन प्रत्यक्षमुपन्यस्यते, 
तदपि नात्यन्ताभेदसाधकम्‌ । अत एव ^“भावाच्योपलब्धेः ' " इति सूत्रविपरिणामोऽपि निरस्तः । 


““सतवाच्चावरस्य' * इति युक्तिश्चेत्‌, ““युक्तेश्च' * इत्येतेनैव गतार्थता । श्रुतिश्चेत्‌, ““शब्दान्तराच्च' * इत्यनेन । 
“असक्र्यपदेशात्‌' इति तु परिचोदनैवासङ्ता । परमार्थतो ब्रह्मकारणतापरत्वेन, आपात - तस्तु शून्यस्याभावस्य वा 
कारणभावप्रतिपादकताप्रतिभासेन कार्यासत्त्वस्य श्रुतावप्रतीतेः । “युक्तेः " इत्युक्तयुक्ति तत्तरत्रापाकरिष्यामः । 
(६२८,७६६) शब्दान्तरं त्वाचायंणै वान्यत्रान्यथेव व्याख्यातम्‌ पटे प्राणादौ च 
नात्यन्तानुपसञ्जातविशेषत्वमित्यनुदाहरणमेवेत्यलं प्रप्ेन । 


[ कार्यस्य निमित्तकारणाद्‌ भेदे उपादानाद्‌ भेदाभेदादौ च प्रमाणम्‌ | 
यदुक्तं “शक्तोऽपि हि" इति, यच्च “नित्यभेदः' इति, तदुभयं श्रुत्याऽपि साधयति - शक्तोऽ-पीति। 


शक्तोऽपि भगवान्‌ विष्णुरकर्तुं कर्तुमन्यथा । 
स्वभिन्नं कारणाभिन्नं भिन्नं विश्चं करोत्यजः। 
इति श्रुतेरवसित उक्तोऽर्थोऽयमरोषतः || ८५॥।। 


अकर्तुं शक्तोऽपि करोति । अन्यथा विना कारणैः, तक्घ्यत्यासेन च करतु शक्तोऽपि नियतैः कारणैः करोति । इच्छयेति 
योज्यम्‌ । स्वस्मात्निमित्तकारणाद्‌ भिन्नम्‌ । उपादानकारणेनाभिन्नं भिन्नं च । संसा-रिणो हि विष्िगृहीता इवेश्वरप्रेरिता 
अनिष्टमपि धारकप्रयत्नेनाकृत्वा न स्थातुमीते । नच भगवास्तथे - त्यकर्तु शक्तो ऽपीत्युक्तम्‌ । अरोषतः प्रागिदानीं चोक्तः, 
नतु सच्निहित एवेत्यर्थः ।। * ।। इत्यारम्भणाधि - करणम्‌ ।। ६।। 


अथ इतरन्यपदेशाधिकरणम्‌ ।। ७ ।। 


| जीवकर्तृत्वस्यानङ्गीकारे अपसिद्धान्तादिः | 


इतरव्यपदेशाद्धिताकरणादिदोषप्रसक्तिः । अस्मिन्नधिकरणे ““जीवकर्तृत्वपक्षः श्रुतिप्राप्तो विस्तरा्निराक्रियते"' 
इति भाष्यम्‌ । अत्र वक्तव्यम्‌ - किमत्र जीवस्य सर्वथा कर्तृत्वं निराक्रियते, उतेश्रराधीनं तदङ्ीकृत्य स्वातन्त्यमात्रम्‌ ? 
नाऽद्यः, तथासति “कर्तां शाखरार्थवत््वात्‌' ' इत्यादि - वक्ष्यमाणविरो धापत्तेः । ““स्वतः क रतुत्वानुपपत्तिः' ' 
इत्यादिविशेषणवेयर्थ्यप्रसङ्गाच्च । 

[ जीवकर्तृत्वस्याङ्गीकारे, कार्स्येन कर्तृत्वेऽनुभवविरोधः, एकदेशेन कर्तृत्वे निरशत्वश्रुतिविरोधः 
तस्य ईश्वराधीनत्वाङ्गीकारेऽपि अनुभवश्रुतिविरोधतादवस्थ्यम्‌ | 


न द्वितीयः, ˆ“हिताकरणादिदोषप्रसक्तिः'* इत्यादिसूत्राणां स्वातन्त्यनिराकरणपरत्वेन शक्ययो -जनकत्वेऽपि 
“ "कृ त्स्नप्रसक्तिर्निरबयवत्वब्दकोपो वा" इत्यस्य सूत्रस्याशक्यन्याख्यानत्वात्‌ । इदं हि सूत्रं सर्वथा कर्तृत्वं 
निराकुर्वदुपलभ्यते । तथाहि - कर्तृत्वं कृत्स्नैकदेशाभ्यां व्याप्तम्‌ । तत्र कृत्स्न - प्रसक्तावनुभवविरोधः । एकदेशाङ्खी कारे 
च (अथ यः स जीवः स नित्यो निरवयवः" * इत्यनंशत्व -श्रुतिव्याकोपः स्यात्‌ । नहि सामर्थ्यापरपर्यायं प्रयत्नादिरूपं 
कर्तृत्वमस्माकं जीवाद्‌ भिन्नम्‌ । येन तस्य विचित्रत्वेऽपि जीवस्य निरंशत्वं न व्याहन्येत । ततो व्यापकनिवृक््या व्याप्यं 
कर्तृत्वमपि निवर्तत इति खल्वस्य तात्पर्य प्रतीयते । प्रसङ्गस्य विपर्यये पर्यवसानावश्यम्भावात्‌। 


अथ जीवकर्तृत्वस्य ईश्राधीनतानाङ्गीकार एवैतौ प्रसङ्गावुक्तौ, न कर्तृत्वमात्रे। तथाचेश्वरा-धीनत्वमेव 
विपर्ययपर्यवसानलभ्यं भविष्यतीति चेत्‌, न । स्यादप्येवं यदि जीवकर्तृत्वस्येश्चराधीनत्वा - ङीकारेणेमौ प्रसङ्गौ 
शक्यसमाधानौ स्याताम्‌ । नचैवम्‌ । पराधीनेनापि खल्वनेन कृत्स्नेन वा कर्तव्यम्‌, एकदेशेन वा । तृतीयप्रकाराभावात्‌ । 
भावे वा तेनैवापराधीनत्वेऽपि कर्तृत्वोपपत्तेः । अतो विपर्यया -पर्यवसानाच्नैवं व्याख्यानं युक्तमिति कर्तृत्वाभाव एव 
तात्पर्यम्‌ । तथाच वक्ष्यमाणविरोधः । अथ वस्तुतो नास्त्येव जीवस्य कर्तृत्वम्‌, आभिमानिकं तु तदित्यविरोधः । मैवम्‌ । 
ˆ “विहारोपदेशात्‌ ' इत्यादिना वास्तवस्यैव तस्य साधयिष्यमाणत्वात्‌ । 


[ परमेश्वराचिन्त्यशक्त्या निरंशस्यापि जीवस्य कार्यानुरूपसामर्थ्यप्रयोगसम्भवादविरोधः | 


अतो दुर्घटमेतदधिकरणमित्यतो द्वितीयपक्षमङ्गीकृत्य प्रसङ्गौ जीवकर्तृत्वस्येश्वराधीनतानङ्धी - कारविषयौ व्याकरिष्यन्‌, 
आदौ तावदीश्वराधीनताङ्गीकारे प्रसङ्निवृत्तिप्रकारमागमवाक्योदाहरणेन दर्शयति - अनंशस्यापीति। 


अनशस्यापि जीवस्य किचित्‌ सामर्थ्ययोजनाम्‌ । 
कार्येषु यः करोत्यद्धा नमस्तस्मै स्वयम्भुवे || ८६ ।। 


किञ्चित्‌ सामर्थ्ययोजनां कार्यानुरूपसामर्थ्यप्रयोगम्‌ । स्वयम्भुवे स्वतन्त्राय । इति वचनादवसितो -ऽयमभिप्रेतो ऽर्थ 
इत्यनुवर्तते । 


ततश्रैतदुक्तं भवति - यदि जीवः परमेश्वराधीनतया कर्ताऽङ्गीक्रियते, तदोपपद्यत एव तस्य कर्तृत्वम्‌, प्रसङ्गयोः 
समाधातुं शक्यत्वात्‌ । अनंशत्वस्याभ्युपगमेन हि न निरबयवत्वशब्दकोपः । अनंश-स्यापि परमेश्चराचिन्त्यशक्तिवरोन 
कार्यानुरूपसामर्थ्यप्रयोगसम्भवान्न कृत्स्नप्रसक्तिरिति । एतच्चानुपदं स्फुटीभविष्यति । 


[ ईश्वराधीनत्वानङ्गीकार एवानुभवश्रुतिविरोधः | 
एवमुपोद्धातप्रक्रियया विपर्ययपर्यवसानोपपत्तिमुक्त्वेदानीं विवक्षितार्थं सूत्रं योजयति - यदीति । 
ॐ इतरव्यपदेणाद्धिताकरणादिदोषप्रसक्तिः ॐ ।। २२।। 


यदि भागेन कार्येषु जीवशक्ति न योजयेत्‌ । 
हरिस्तदा हि सर्वत्र कृत्स्नयत्नो ऽशिताऽपि वा |। ८७॥। 


भागेन कार्यानुगुणांशेन । अत्र यदीश्राधीनतया कर्ता न स्यादिति वक्तव्ये यदि भागेनेत्यादिवचनं प्रसङ्गस्फुटीकरणाप्‌। 
ईश्चराधीनत्वप्रकारप्रपश्थनार्थं च । सर्वत्र तृणादानादावपि कृत्स्नयत्नः, अंशि-ताऽपि वा प्रसज्येत । 
तथाचानुभवश्रुतिविरोधः । तस्मात्‌ परमेश्वराधीन एव जीवः कर्तेति शेषः । नचो पाधिकृ तांशक ल्पनया 
कर्तंत्वस्याऽविद्यकत्वेन वोपपत्तिः, ˆ*अनंशस्यापि"' इत्यादिप्रमाण- 

[ जीवस्याघटितघटकाचिन्त्यशक्त्यभावः | 


ननु जीवशक्त्यैवेदं घटताम्‌ । मैवम्‌ । तस्याघटितघटकाचिन्त्यशक्त्यभावात्‌ । भावे वा हिता -करणादिदोषप्रसक्तिः । 
नहात्राधिकरणे पूर्वपक्षिणा महदादिसकलकार्यकर्तृत्वं जीवस्याऽशड्धितम्‌ । किन्तु घटादिकर्तृत्वम्‌ । तत्तावदनुभवसर्द्ित्वात्‌ 
कुलालादीनां न त्यक्तु शक्यम्‌ । तत्रश्वरस्यापि कर्तृत्वा -ङ्ीकारे कल्पनागौरवं स्यादित्यतो नेश्वरस्य सर्वकर्तृत्वमिति । 
तथाच कथमचिन्त्यशक्तिप्रसक्तिः ? 


[ जीवानामणुत्वानेकरूपत्वान्यथानुपपत्त्या सांशत्वसिद्धर्निरेशत्ववचनविरोधमयुक्तमित्याशङ्का | 


ननुच “व्यतिरेको गन्धवत्‌ ' ' इति जीवानामनेकरूपतां सूत्रकार एव वक्ष्यति । ˆ“उत्क्रान्तिगत्या -गतीनाम्‌' ' इत्यणु 
च । नचाणोर्युगपदनेकरूपत्वं विना सांशतोपपद्यत इति सांशताऽपि तत एव सिद्धा । तत्‌ कथमत्र “ निरवयवत्वशब्दकोपो 
वा" इत्यवादीदिति गूढाभिसन्धेराशङ्कामविदिता-भिप्राय इव परिहरति - अंशिनो हीत्यादिना सार्धेन श्लोकद्वयेन । 


| अंशाशिनोरत्यन्ताभिच्नत्वात्‌ तदपेक्षया जीवानां साशत्वेऽपि निरशत्ववचनम्‌, 
नतु सर्वथाऽशराहित्याभिप्रायेण | 


अंशिनो हि पटाद्या ये भिन्नैरेव परस्परम्‌ । 

अशैरंशिन उच्यन्ते नैवमेव हि चेतनाः । 

अतोऽनंशिन इत्येव श्रुतिरेतेषु वर्तते ।॥ ८८ ।। 
अप्यनेकस्वरूपेषु विशोषादेव केवलम्‌ । 

बहुस्वरूपताख्या तु तेष्वस्त्येव हि सांशता ।। ८९।। 


तत्र बहुस्वरूपताख्येत्यनेन वक्ष्यमाणमभ्युपैति । बहित्यनेकत्वोपलक्षणम्‌ । बहुस्वरूपतया ख्यायक्ति बहुस्वरूपताख्या । 
तुशब्दः श्रुतिनिषेध्याया वैशिष्ट्यद्योतकः । तेषु चेतनेषु । हिशब्दः प्रमाण - प्रसिद्धि द्योतयति । अत एवास्त्येवेत्यवधारम्‌ । 


ततश्चायमर्थः -- अस्त्येव वक्ष्यमाणानेकस्वरूपता, अणुत्वं च, तदन्यथानुपपत्तिसिद्धा संशता च । प्रामाणिकस्य 
त्यक्तुमशक्यत्वादिति । तर्हिं कथमत्र तद्धिरुद्धमुक्तमित्यत उक्तम्‌- अंशिन इत्यादि । आद्यो हिशब्दः प्रमाणप्रसिद्धो, 
द्वितीयो यस्मादित्यर्थे । ये पटाद्या अशिनः प्रसिद्धास्ते परस्परं भिन्नैरेवांशरशिना च वक्ष्यमाणप्रकारेण भित्नाभितरैरेव 
नत्वत्यन्ताभित्नैः तन्त्वादिभिरररंशिन उच्यन्ते । चेतनास्त्वेवमेव पटादिवदुक्तरूपैरशोरंशिनो न भवन्ति । किन्तुपरस्परमंशिना 
चात्यन्ताभितनैः । यस्मादेवमतः प्रसिद्धांशिवैधम्यदिवानेकस्वरूपेषु तत एव सांशेष्वप्येतेषु चेतनेष्वनंशिन इति श्रुति - 
वर्तते । नतु सर्वथांऽशराहित्याभिप्रायेण । अतो न विरोध इति। 


| अघटितघटकेश्वराचिन्त्यशक्त्यनङ्गीकारे विरुद्धयोरभेदानकत्वयोः जीवे समावेशासम्भवः | 


ननु यदि भेदो नास्ति, कथं त्हनिकत्वम्‌ ? तस्य भेदव्याप्तत्वात्‌ । कथ्चांशित्वम्‌ ? त्वर्थस्य भेदेन विनाऽनुपपत्तेरित्यत 
उक्तम्‌- विशेषादेवेति। भेदाभावेऽपि केवलं तत्प्रतिनिधेर्विशेषादेव अनेकस्वरूपेष्विति योजना । यद्रा ˆ अप्यनेकस्वरूपुषं 
इत्यनेनैव वक्ष्यमाणमङ्गीकृत्यांशिन इत्यादिना विरोधः परिहृतः । तत्र भेदाभावे कथमनेकत्वमशित्वं चेत्याशङ्कां 
विशेषादेवेत्यादिपादत्रयेण परि-हरति । केवलमेव भेदेन विनैव तेषु बहुस्वरूपता तया ख्यायमाना सांशता चास्ति। 
कथम्‌ ? विशो-षादेवेति । कुत एतत्‌ कल्प्यते ? श्रुतिद्रयविरोधादेवेति हिशब्देनाऽह । अत्र जीवस्येति प्रकृतेऽपि यच्वेतना 
इति सामान्येनोक्तम्‌, तेन चेतनमात्रेऽप्ययं न्याय इति सूचयति । अथवा यद्यशिनो जीवाः, तर्हिं पटादिवदेव 

स्युरित्यस्याचेतनत्वमुपाधिमनेन द्योतयति । 


नन्वेवन्तर्हि, किं जीवकर्तृत्वस्येश्वराधीनत्वकल्पनया ? तदभावेऽपि स्वतो बहुरूपत्वसद्धावेनैक -देशतः क्रियोपपत्तौ 
कृत्स्नप्रसक्तेरभावात्‌ । विभिन्नांशाभावेन निरवयवत्वशब्दकोपस्यापि परिहारात्‌ । एतदतिरिक्तस्य चेश्चरकुत्यस्यादर्शना्िति 
पूर्वपक्षिणा स्वाभिसन्धावुद्धाटिते सत्याह - बहत्वेनेति । 


बहत्वेनाविनाभावाद्‌ भिन्नता नियमाद्‌ भवेत्‌। 
यदि नैवं नियमकृद्‌ भगवान्‌ पुरुषोत्तमः । 
तस्य त्वरोषशक्तेत्वाद्‌ युज्यते सर्वमेव हि || ९० ॥। 


यदि भगवन्‌ पुरुषोत्तम एवं न नियमकुद्‌ बहुत्वेऽपि भेदो जीवेषु मा भूदिति व्यवस्थायाः कर्तां न स्यात्‌, तदा बहुत्वेन 
हेतुना जीवेष्वपि भिन्नता भवेत्‌। बहत्वसद्खयाया भित्नत्वेनाविनाभावलक्ष-णात्तियमात्‌। यथोक्तम्‌ “'तदनुविधानात्‌ 
पृथक्त्वम्‌ * इति। 


एतदुक्तं भवति - परमेश्वरानपेक्षस्य जीवस्य कर्तृत्वाङ्गीकारे न सर्वथोक्तप्रसङ्गद्रयपरिहारः । तथाहि - 
कृत्स्नप्रसक्तेस्तावत्‌ कथं परिहरणीया ? बहूत्वसद्धावेनेति चेत्‌, तर्हिं बहुत्वस्य लोके भेदाविनाभूतत्वेन जीवस्य बहुत्वे 
भिन्नत्वमप्यापद्येत । तथाच दुरात्मा निरवयवत्वशटब्दकोपो दुष्परिहरः । अथ तत्परिहारार्थं भेदो नेष्यते, तदा व्यापक्विृत्त्या 
व्याप्यनिवृत्तेरावश्यकत्वाद्‌ बहुत्व -सद्खयाऽपि त्याज्या स्यात्‌ । तथाच पुनः सैव कृत्या कृत्स्नप्रसक्तिरास्कन्देत । 


अथ जङेष्वेव यत्र बहुत्वम्‌, तत्र भेद इति नियमः, न चेतनेष्विति चेत्‌, कुत एतत्‌ ? तथा दर्शनादिति चेत्‌, न । यतः 
कारकप्रश्रोऽयं न प्रमाणप्रश्चः । स्वभावोऽयं पदार्थानामिति चेत्‌, न । अनीश्ररवादपाद - प्रसारिकापातात्‌ । 


किञ्च विरुद्धश्च स्वभावश्चेति कथम्‌ ? नहि स्वयमेव स्वेन सद्वितीय इति युक्तम्‌ । प्रमितत्वान्न विरोध इति तु प्रत्युक्तम्‌ । 
चेतन्यसामर्थ्यादिदं घटत इति चेत्‌, धूमवानपि कश्चिन्निरधिको घटताम्‌। अथ विशेषशक्त्येदमुपपद्यत इति चेत्‌, 
घटे ऽप्युपपद्यताम्‌ । नहि तत्र विशेषो नास्ति । विशेषवैचित्रया - चरेति चेत्‌, तदेव कुतः ? तस्माद्‌ भगवानेव 
स्वरूपस्वभावविरोषाणां नियामकश्चैतन्यमवच्छेदकं विधाय विशेषं निमित्तीकृत्य विरुद्धे अप्यभेदबहुत्वे समावेश्याभेदेन 
निरबयवत्वशब्दको पमपास्य बहुत्वेन कृत्स्नप्रसक्ति न्यक्‌कृत्य कार्यांनुरूपं साम््यविशेषं योजयञ्जीवेन 
कारयतीत्यङ्गीकर्तव्यमिति। 


नन्वेतत्‌ सर्वं जीवसामर्थ्यादिनाऽशक्यसम्पादनं कथं भगवानपि सम्पादयेदित्यत आह - तस्य त्विति । तदेवमस्य 
सूत्रस्यैवं तात्पर्यव्याख्याने न कश्चिद्‌ विरोध इति स्थितम्‌ ।। * ।। इती तरनव्यपदेशा -धिकरणम्‌ ।। ७।। 


अथ शब्दमूलत्वाधिकरणम्‌ ।। ८ ।। 


[ कृत्स्नप्रसक्तेः, श्रुतिविरोधात्‌, देहादिरहितत्वाच्च ईश्वरस्याकर्तृकत्वमिति पूर्वपक्षः | 


श्रुतेस्तु शब्दमूलत्वात्‌ । नन्वीश्चरस्यापि कर्तृत्वं न युज्यते । जीववत्‌ कृस्नप्रसक्ते:। नहि ब्रह्माण्ड- 
पिपीलिकाण्डनिर्माणे समं सामर्थ्य प्रयुञ्जानः प्रेक्षावान्‌ भवति । गत्यन्तराभावान्न दोष इति चेत्‌, न । ईश्ररत्वन्याघातात्‌ । 
अथेतत्परिहारार्थमेकदेशोन प्रवृत्तिरङ्गीक्रि यते, तदा ““नेह नाना" * इत्यादिनिर - वयवत्वशब्दकोपः स्यात्‌ । 
शरीरेन्द्रियादिविकल्पत्वाच्च न कर्तृत्वम्‌ । नहि कश्चिच्छरीरादिविकलः कर्तोपलब्धः । भूम्याद्याधारविधुरत्वाच्च । एवं 
दौर्घस्येऽपि यदि कर्तृत्वमीश्चरस्य स्यात्‌, तदा जीवस्यापि किं न स्यात्‌ ? विशेषादर्शनात्‌। एवच सर्वकर्तृत्वं दूरनिरस्तमित्ययं 
पूर्वपक्षोऽत्राधिकरणे निरस्यते । 

[ ईश्वरस्याऽगमैकगम्यत्वादुक्तदोषाणामप्रसक्तिः | 


तस्य तात्पर्यमाह - तस्य त्विति । तुशब्दो जीवाद्‌ विरोषं द्योतयति । चशब्दो हेतुसमुच्चये । ईश्चरस्यालौकिकत्वश्रुतेः, 
आगमै क गम्यत्वेन युक्तिविरोधानवकाशात्‌ “विचित्रशक्तिः पुरुषः'', ““सर्वयुक्ता शक्तिभिर्देवता सा'' 
इत्यादिश्चुतिभिर्विंचित्राशेषशक्तित्वावगमाच्च । सर्वम्‌, भिन्नांश-रहितस्यापि कार्येषु कृत्स्नप्रसक्त्यभावः, 
स्वरूपांशवबाहुल्येऽपि भेदाभावः, अंशतः कार्यकरणेऽपि निरवयवत्वशब्दकोपाभावः, देहादिरहितस्यापि कर्तृत्वनिर्बाह 
इत्यादि युज्यत इति । 

ननु दुर्घटमपि जीवकर्तृत्वमीश्चरशक्त्या घटत इत्यतीताधिकरणेऽभिहितम्‌। तथाच कथमत्र पूर्वपक्षावकाशः ? यो हि 
परत्र प्रमितं घटयितुमीष्टे सः स्वस्मिन्‌ नेष्टे इत्यसम्भावितम्‌। उच्यते - नैषोऽर्थः सूत्रकृताऽतीताधिकरणेऽभिहितः। 
किन्त्वागामिनमर्थं मनसि निधाय जीवकत्‌ंत्ववादनिरास एव विहितः । भाष्यकारेण तु शिष्यहितैषिणा 
वक्ष्यमाणमप्यर्थमाकृष्य पूर्वोत्तरविरोधः परिहत इति । 


[ अन्यैः ब्रह्मणो जगदुपादनत्वे कृत्स्नप्रसक्तिश्रुतिविरोधपरिहारपरतया व्याख्यनम्‌ ] 


परिणामवादिनो विवर्तवादिनश्च ब्रह्मणो जगदुपादानत्वं "कृत्स्नप्रसक्तिः  इत्यनेनाऽक्षिप्य “श्रुतेस्तु ' ' इत्यादिना 
समाधीयत इति व्याचक्षते । 

तथाहि - न ब्रह्म जगदुपादानम्‌ । यतः, तथात्वे कृत्स्नस्यापि ब्रह्मणः कार्याकारताप्रसक्तिः स्यात्‌ । स्थितौ च ब्रह्मभावे 
तदर्शनोपदेशानर्थक्यादि स्यात्‌ । अथेतेदोषपरिजिहीर्षया ब्रह्म एकदेशेन परिणमते एकदेशेन चावतिष्ठत इत्युच्यते, तदा 
^ "निष्कलं शान्तम्‌" इत्यादिनिरवयवत्वशञब्दकोपः स्यादिति । 

अत्रोच्यते - नायं दोषः । “(तदात्मानं स्वयमकुरुत इत्यादिश्रुतेर्ब्रह्मणो जगदुपादानत्वस्य कृत्स्नपरिणामाभावस्य 
चावगमात्‌ । शब्दमूलत्वेन युकिविरोधानवकाशाच्च । अपिच सर्वशक्त्युपेता च परदेवता श्रूयते, “सर्वकर्मा सर्वकामः” 
इत्यादि । ततो निरवयवस्यापि ब्रह्मणः कृत्स्नप्रसक्त्य-भावेनैव जगदुपादानत्वमुपपन्नमित्यादि । 


[ अधिकरणस्य परोक्तार्थपरत्वेऽध्यायान्तर्भावायोगः | 


तदेतद्‌ व्याख्यानमनुपपन्नम्‌ । एवंसत्येषां सूत्राणामेतदध्यायान्तर्भावलक्षणसङ्त्यभावप्रसङ्गात्‌ । तत्‌ कथमित्यत आह- 
विरोध इति। 


विरोधः सर्ववेशिष््ये यो द्वितीये निरस्यते । 
नारायणस्य त्वध्याये.. ................ ।। ९९ ॥। 


तुशब्दोऽवधारणे । परब्रह्मणो नारायणस्य सर्वस्माच्चेतनादचेतनाच्च वैशिष्ट्ये वैलक्षण्ये परमोत्कृ -्टत्वेऽत्यन्तव्यावृत्तत्व 
च यो युक्त्यादिविरोधः स एवात्र द्वितीयेऽध्याये निरस्यते । सकलजगदुपादान - त्वेन सर्वात्मकत्वं तु न सर्ववेशिष्ठ्यम्‌ । 
नापि तदुपयुक्तम्‌ । प्रत्युत विरुद्धमेव । तत्‌ कथं तत्र विरोध-परिहारोऽत्रान्तर्भावमासादयेत्‌ ? 


ननु जगदुपादानत्वादेव सर्ववैशिष्टयं ब्रह्मणः, नहि जगजनगदुपादानमिति चेत्‌, तत्‌ किमुपादानो -पादेययोर्भदं मन्यसे। 
तथाच “"तदनन्यत्वम्‌ ` इत्युक्तविरोधः। जगद्‌ ब्रह्मणो न भिद्यते इति चेत्‌, न । उक्तोत्तरत्वात्‌ । (५७१-५७२) 
[ ब्रह्मण उपादानत्वस्य निराकृतत्वात्‌ चोद्यस्यानवकाशः | 


प्राग्‌ ब्रह्मोपादानत्वस्यानुक्तत्वात्‌ कृत्स्नप्रसक्त्यादिपरिचोदनैवानवकाशा । परिणामप्रतिपादक -श्रुतेरभावेन 
गगनादिप्रप्चात्मकस्य तदसम्भविशब्दमूलत्वसर्वशक्तित्वाद्यसम्भवेन च समाधान -मप्युक्तम्‌ । विवर्तवादे तु सर्वथाऽपि 

नैषा शङ्काऽवकाशमश्नुते । शुक्त्यादिक मिव रजताद्यारो पस्य ब्रह्माऽविद्यकप्रपथारो पस्याधिष्ठानमिति 
स्पष्टमारम्भणाधिकरणेऽभिहितम्‌ । तत्र कथं कृत्स्नैकदेश-विचारः ? उक्तानवधानाच्छङ्केति चेत्‌, तर्हक्त स्मरेति वक्तव्यम्‌ । 
स्पष्टं चाऽरोपितत्वं प्रप्स्य ब्रह्मण्युपपादनीयम्‌। श्रुतेस्तु'  इत्यादेस्तु का सङ्तिः ? 


कश्चित्‌ परिहारादशशंनसम्भ्रान्तचित् आह - अविद्यासंवलितं खलु ब्रह्म जगदुपादानम्‌। तत्र 
अविद्योपादानत्वस्यायमाक्षेपः परिहारश्चेति । तदतीव मन्दम्‌ । नहाविद्याया उपादानत्वमपि वास्तवम्‌ । तस्या 
अविचारितरमणीयतयैव शङ्काविषयत्वात्‌ । किथ्थ कृत्स्नप्रसक्तिः सावयवत्वं चाविद्यायां कि करिष्यति ? समाधानं तु 
सर्वथाऽप्यसङ्तमेव । एतेन ““विकरणत्वात्‌' * इत्याक्षेपपरिहारावप्यसङ्तौ वेदितव्यौ । नहि भ्रमाधिष्ठानता 
शरीरादिक मपेक्षते । ईश्वरविषयं तदिति चेत्‌, न । तस्य विकरणत्वा-भावेनाऽक्षेपानुदयादित्यादिकं स्वयमेव 
शिष्यैरवगन्तव्यमित्यसङ्गतिरेवाऽचार्यणोक्ता । 


[ लक्षणसूत्रक्त ब्रह्मणः सर्ववैशिष्ट्ये विरोधपरिहार एव द्वितीयाध्यायार्थः | 

स्यादेवमसङ्गतिर्यदि ब्रह्मणः सर्ववैशिष््ये विरोधपरिहारोऽध्यायार्थः स्यात्‌ । तदेव कुत इत्यत आह - तदन्य इति। 
(4: तदन्ये तत्रतत्रगाः ।। ९९॥। 

तस्मात्‌ सर्ववैशिषछ्यविषयादन्ये विरोधास्तत्रतत्रैवाधिकरणेषु गताः परिहताः। 


एतदुक्त भवति - अविरोधलक्षणो द्वितीयोऽध्याय इति तावत्‌ सम्मतम्‌ । नचानुक्तेऽ्थ विरोधपरिहारः सङ्त इति 
प्रथमाध्यायार्थेऽविरोधो द्वितीयस्यार्थः । प्रथमे चाऽदिसूत्रेण शास्रीयविषयप्रयोजन - प्रदर्शनमुखेन ब्रह्मजिज्ञासायाः 
कर्तन्यत्वमुक्तम्‌ । तच्वतुरध्यायीपरिसमाप्यं नैकत्र पर्यवस्यति । ततः, कि तद्‌ ब्रह्म ? किं जीवः, अथ जडमिति 
स्वरूपजिज्ञासायाम्‌, शृङ्गग्राहिकया प्रदर्शयितुमशक्यत्वात्‌ । द्वितीयसूत्रे सर्वतो वैलक्षण्यप्रदर्शनेन सर्वोत्कृष्ट सर्वस्माद्‌ 
व्यावृत्तं चेति प्रतिपादितम्‌ । सजातीयविजा- तीयासम्भावितधर्मस्य लक्षणत्वात्‌ । सकलेतरव्यावृन्तेश्च तत्प्रयोजनत्वात्‌। 
तृतीयसूत्रे शास्रं तत्र प्रमा-णमभिधाय तस्योत्तरप्रबन्धेन सामान्यतो विशेषतश्च सकलजीवजडव्यावृत्तवस्तुविषयता 
समर्थिता । एव्थ रये विरोधाः परिहरणीया भवन्ति । द्वितीयसूत्रसिद्धसर्ववैशिषछछ्यविषयाः शास्रसमन्वय- विषयाश्च । 
तत्र द्वितीया ““विकारशब्दात्‌' ' इत्यादिना तत्रतत्रैवाधिकरणे परिहृता इति परिशेषात्‌ सर्ववैशिछ्यविषयविरोधपरिहार 
एव द्वितीयार्थ इति ज्ञायत इति । 


[ श्रुतीनां परस्परविरोधपरिहारोऽपि सर्ववैशिष्ट्यसमर्थनायैव | 


ननुच श्रूतीनां परस्परविरोधोऽपि द्वितीयेऽध्याये ^“न वियदश्रुतेः * इत्यादिना परिहृतः । तत्‌ कथमुच्यते ब्रह्मणः 
सर्ववैशिष्छ्ये विरोधो द्वितीये निरस्यत इति । तत्राऽह-- सृष्टीति। 


सृष्टिसंहारवाक्यानां जीवरूपाभिधायिनाम्‌ । 
अप्यन्योन्याविरोधस्तु द्वितीयाध्यायगोचरः। 


जीवरूपाभिधायिनां वाक्यानाम्‌ । उपलक्षणमेतत्‌ । प्राणादिविषयाणां चेत्यपि द्रष्टव्यम्‌ । सृ्या - 
दिविशेषणमुपपत्तिसूचनार्थम्‌ । तुशब्दे विशेषार्थः । यो द्वितीयाध्यायगोचरो वाक्यानामन्योन्याविरोधः सोऽपि 
पारमेश्चरसर्ववैशिषछछ्यविरोधपरिहार एव । किन्तु प्रथमद्ितीयपदायोः साक्षात्‌, तृतीयचतुर्थ-योस्तु व्यवधानेनेति विरोषः। 


तथाहि ~- श्रुतीनां परस्परविरोधपरिहारः किं तत्प्रामाण्यनिर्णयमात्रफलः, किवा प्रमेयनिर्णय-फलः ? नाऽद्यः, 
मीमांसाया न्यायशास्रत्वापत्तेः । किश्ैवंसति वियदादिसृष्छ्यादिविषयवाक्य-विरोधपरिहार एव कस्मात्‌ क्रियते ? 
उदितहोमादिवाक्यानामपि न्यायदर्शन इवोपादानोपपत्तेः । आकाशवाय्वादिक्रमश्चात्र नात्यन्तमुपयुज्यते । द्वितीयेऽपि 

किं सृष्ट्यादिकमेव प्रमेयम्‌, उत तदङ्ग -भूतमन्यत्‌। नाऽद्यः, तस्य स्वरूपतोऽप्रयोजनत्वात्‌ । प्रथमाप्रतिपाद्यत्वाच्च । 
अन्यथा पुनरुदितहोमा-दिवाक्यविरोधपरिहारोऽपि कार्यः स्यात्‌ । सृष्छ्यादिविषयनिष्कर्षोऽपि निर्हेतुकः । अतो द्वितीय 
एव परिशिष्यते । नचान्यदस्ति सृषछ्यादिप्रमेयस्याद्गि प्रथमोक्त द्वितीयसूत्राभिहिताद्‌ ब्रह्मणः सर्ववैशि-षछ्यात्‌। अतो 
युक्तमुक्तम्‌ । तदेवं परोक्तसूत्रार्थस्य द्वितीयाध्यायान्तर्भावलक्षणसङ्गत्यभावात्‌, विरोधाच्च उक्त एव सूत्रार्थं इति सिद्धम्‌ । 


[ भगवतः इन्दियादिमत्तप्रतिपादकसूत्रस्य पौनरुक्त्यमाशङ्खय परिहारकथनम्‌ | 


अत्रश्वरस्य शरीरेन्द्रियादिकरणरहितत्वात्‌ कर्तृत्वं नोपपद्यत इत्याक्षेपसमाधानार्थ सूत्रम्‌ - ““विकरणत्वाघ्नेति चेत्‌ 
तदुक्तम्‌ ' " इति । 


ॐ विकरणत्वान्नेति चेत्‌ तदुक्तम्‌ ॐॐ ।। ३२ ।। 


एतदनारम्भणीयम्‌, पुनरुक्तत्वात्‌। “श्रुतेस्तु शब्दमूलत्वात्‌", ^“आत्मनि चैवं विचित्राश्च हि", ““सर्वोपिता च 
तदर्शनात्‌'* इति सूत्रैरेवालौकिकत्वशब्दैकसमधिगम्यत्वविचित्रानन्तशक्तित्वा -दियुक्तिथिः सर्वस्यापि दौर्घट्यस्य 
परिहतत्वात्‌। यो हि साक्षात्‌ कारकाधिष्ठानस्य नेष्टे, स शरीरव्यव -धानमपेक्षते । यस्य चाऽगन्तुकं ज्ञानम्‌, स 
तदर्थमिन्द्रियाणि । यश्च गुरुशरीरो नावस्थातुं शक्नोति स क्षित्यादिकमाधारम्‌। भगवांस्तु सर्वशक्तिः सर्वज्ञः, 
किमर्थमपेक्षतेति । नच काचिदभ्यधिकाशङ्काऽस्ति येन पुनरारम्भः स्यादित्यत आह - मानेति। 


[ प्रमाणविशेषस्य प्रमेयविशेषस्य वा वक्तव्यत्वे पुनरुक्तेरदोषत्वमित्युपपादनम्‌ || 


मानमेयविशेषेण पुनरुक्तिर्न जायते || ९२॥। 


यथा ^“अत एव प्राणः" * इत्यादौ मानैक्येऽपि मेयविशेषेण न पुनरुक्तिदोषः, तथाऽत्र मेयैक्येपि मानविरशेषेण न 
पुनरुक्तिदोषः । 


एतदुक्तं भवति - किमुक्तार्थोक्तिमात्रं दोषः, किवोक्तानतिरिक्तोक्तिः ? नाऽद्यः, उक्तपरिहाराति-देशोक्तेरपि 
दो षत्वानुषङ्ात्‌ । द्वितीयस्तु प्रकृते नसिद्धः। प्रमेयैक्येऽपि प्रमाणभेदस्य सत्त्वात्‌ । इह हि 
चिदानन्दाद्यात्मकदिन्यमङ्लविग्रहवतो महापुरुषस्य प्राकृतशरीराद्यभावेऽपि सकलकार्यकर्तृत्वं ˆ“अपाणिपादः'' 
इत्यादिश्रुतिमाश्चित्योक्तमिति। 


यद्रा मानमेययोर्विशेषेणेति योज्यम्‌ । तथाचायमर्थः ¬ पूर्वसूत्रेः सामान्यविषयप्रमाणान्याश्ित्य सामान्यत एव 
सर्वानुपपत्तिपरिहारो विहितः, इह तु विशेषविषयेणैव ग्रमाणेन विशेषानुपपत्तिपरिहारः क्रियत इति कथं 
पुनरुक्तेदोषावकाश इति । तथाऽप्याक्षेपो नोपपद्यत इति चेत्‌, न । विशोषजिज्ञासया उपपत्तेरिति ।। * ।। इति 
शब्दमूलत्वाधिकरणम्‌ ।। ८ ।। 


अथ प्रयोजनाधिकरणम्‌ ।। ९ ।। 


[ सिद्धान्तसूत्रयोः पूर्वपक्षानाच्छादकत्वशङ्कापरिहारः | 


न प्रयोजनत्वात्‌ । यत्प्रयोजनार्थ सृष्ट्यादिः, तदूनत्वादपूर्णंतेत्याक्षेपपरिहारायेदमधिकरण - मारभ्यते । 
तदेतदनुपपन्नमिवाऽभाति । तथाहि - यद्यत्र कर्तृत्वेन प्रयोजनवत्वं प्रसाध्यापूर्णत्वसाधनं पूर्वपक्षिणो विवक्षितं स्यात्‌, 
तदा प्रथमसूत्रमयुक्तं स्यात्‌ । अपूर्णतासाधकं प्रति प्रयोजनवत्त्वहेतो -रसिद्धत्वात्‌। अथ कर्ता चेत्‌ प्रयोजनवान्‌ स्यात्‌, 
तथाचापृ्णं: स्यादित्यापादनं विवक्षितम्‌, तदा व्वर्थमेवेदं सूत्रम्‌ । नचापूर्णस्ततो न प्रयोजनवानिति परेणैवाङ्गीकृ तत्वात्‌ । 

अन्यथा विपर्ययापर्यव -सानात्‌ । ˆ"लो कवत्नु लीलाके वल्यम्‌'' इति द्वितीयसूत्रं तु पक्षद्रयेऽप्ययुक्तम्‌ । 
साधनापादानदूषणस्य अनुद्धावनादिति। 


मैवम्‌ । ईश्वरस्य सृष्ट्यादिना प्रयोजनमस्ति, नवा ? आद्येऽपूर्णत्वं प्रसज्येत । द्वितीये तु कर्तृत्वानुप-पत्तिः, तस्य 
प्रयोजनव्याप्तत्वादित्युभयथाऽपीश्चरस्य जगत्सृष््यादिकर्तृत्वानुपपत्तिरित्यत्र पूर्वपक्षिणो विवक्षितम्‌ । तत्र प्रथमसूत्रेण 
प्रयोजनाभावपक्षं सयुक्तिकमुपाद्ते । तत्रोक्तदोषपरिहारार्थ द्वितीयं सूत्रम्‌ । 


यद्रा कर्तृत्वेन प्रयोजनस्य तेन चापूर्णत्वस्येदं साधनं विवक्षितम्‌, उताऽपादनमिति सिद्धान्ती विकल्प्याऽद्यमाद्येन 
निराचष्टे । न कर्तृत्वेन प्रयोजनवत्त्वं साध्यम्‌ । कृतकृत्यत्वेन प्रयोजनाभावस्यैव निश्चितत्वात्‌ । नचासिद्धो हेतुः । "अथष 
एव परम आनन्दः" ', ˆनिरनिष्टो निरवद्यः ' इति श्रुतेः । प्रयोजनवत्वेनापूर्णतानुमानं तु गर्भस्रावेणैव गतमिति । आद्यस्य 
दूषणान्तरं वदन्‌ द्वितीयं द्वितीयेन निराकरोतीति । 
[ ईश्वरस्य सृष्ट्यादौ प्रयोजनाभावेऽपि स्वभावादेव प्रवृत्तिः | 


ननूक्तमत्र ˆ "लोकवत्‌ इति सूत्रेण साधनस्याऽपादनस्य वा न किञ्चिद्‌ दूषणमुद्धाव्यत इति । मैवम्‌ । 
बाधादेरुद्धावनादित्याशयवान्‌ द्वितीयसूत्रस्य तात्पर्यमाह - सदेति । 


ॐ लोकवत्तु लीलाकैवल्यम्‌ ॐ ।। ३४।। 
सदा प्रवृत्तिरीशस्य स्वभावादेव केवलम्‌। 


यथा लोके ज्वलनपवनादीनाम्‌, तथेशस्यापि सदा सृषछ्यादौ केवलं प्रयोजनेन विना स्वभावादेव प्रवृत्तिः प्रमितेति 
शेषः । तदनेनेश्वरस्य प्रवृत्त्या प्रयोजनसाधनमनैकान्तिकम्‌, बाधितविषयं च । प्रसङ्स्तु व्या्िविकलो विपर्ययापर्यवसायी 
चेत्युक्तं भवति। 


अथ मन्येत - चेतनप्रवृत्तिः न प्रयोजनेन विना दृष्टा, अतो नानैकान्त्यादीति । तदपि नास्ति । मत्तस्य सुखोद्रेकादेव 
नृत्तगानादिप्रवृत्तिदर्शनात्‌। (२५१) 


ननुच प्रक्षावत्प्रवृत्तिरन प्रयोजनोदेशोन विनोपलब्धा, इयं च प्रक्षावत्प्रवृत्तिः । अतः प्रयोजनोदेशवती स्यादिति 
साध्यमापाद्यं चेत्यत आह - अङ्कति । 


अङ्खचेष्टा यथा पुंसः काश्चिदुदेशावर्जिताः। 
देवस्यैष स्वभावोऽयमित्याह श्रुतिरजञ्जसा ।। ९३।। 


काश्चिद्‌ व्याख्यानादावङ्कलिचालनादिकाः । उदेशवर्जिताः प्रयोजनोदेशवर्जिताः । तथा ईशस्यापि प्रवृत्तिरिति 

पूर्वेणान्वयः । तथाऽप्यनैकान्त्याद्यनिस्तार इति भावः। 
[ "देवस्यैष स्वभावोऽयम्‌' अस्याः श्रुेर्थकथनम्‌ ] 

यदुक्तमीश्वरस्य प्रवृत्तिः प्रयोजनेन विना स्वभावादेव प्रमितेति, तत्‌ प्रमाणमिदानीमाह - देव -स्येति । “देवस्यैष 
स्वभावोऽयमाप्तकामस्य का स्पृहा ' इति श्रुतिरजसा स्फुटमुक्तमर्थमाह । देवस्यायं सृष्छ्यादिविषय एषः इच्छा, तत्पर्विका 
प्रवृत्तिरिति यावत्‌ । स्वभाव एव । न प्रयोजनाय । कुतः ? आप्तकामस्य प्रयोजनस्पृहासम्भवादित्वर्थः। 

[ ईश्वरप्रवत्तेः क्रीडाप्रयोजनत्ववादनिराकरणम्‌ | 
केचिदिदं सूत्रमन्यथा व्याचक्षते- यथा लोके सप्तद्रीपां मेदिनीमधितिष्ठतः सम्पूर्णशौर्यवीर्यपरा - क्रमस्यापि महाराजस्य 

केबललीलैकप्रयोजनाः कन्दुकाद्यारम्भा दुश्यन्ते। तथेव परस्यापि ब्रह्मणः 
स्वसङ्कल्पमात्रावक्लृप्तजगजन्मस्थितिध्वसादेलीलैव प्रयोजनमिति । तदेतत्निराकरोति - क्रीडा-मिति। 

क्रीडां प्रयोजनं कृत्वा सृष्टिः श्रुतिविरोधिनी । 

इति केवललीलैव निर्णीता प्रभुणा स्वयम्‌ || ९४ ।। 


“भोगार्थं सृुष्टिरित्यन्ये क्रीडार्थमिति चापरे" इति क्रीडाप्रयोजनां भगवतः सृष्यादिप्रवृत्ति वदतः पूर्वपक्षीकृत्य 
“देवस्यैष स्वभावोऽयम्‌'' इति सयुक्तिकं प्रयोजनलेशाभावः श्रुत्या सिद्धान्तितः। अतः 
श्रुतिविरुद्धत्वादपन्याख्यानमेवेतत्‌ । 


सूत्राक्षराननुगुणं चेतद्‌ व्याख्यानमित्याह - इतीति । यत एवं क्रीडां प्रयोजनं कृत्वा सृष्टिः श्रुतिविरोधिनी, इति 
तस्मात्‌ श्रुत्यनुसारिणा प्रभुणा स्वयं साक्षात्‌ स्पष्टं केबललीलैव सृष््यादिग्रवृत्तिः निणीता लीलाकैवल्यमिति । नतु 
लीलार्थति ततोऽप्ययुक्तमिदं व्याख्यानमिति । 


यद्रा पूर्ववाक्योक्तो हेतुः, अयं साध्यनिर्देशः । यस्माह्लीलां प्रयोजनं कृत्वा सृष्टिः श्रुतिविरोधिनी, तस्मादेतत्सूत्र 
केबललीलैव सूत्रकृता निर्णीता व्याख्याता न पुनर्लीलार्थेति । 


[ ईश्वरस्य सृष्ट्यादौ स्वप्रयोजनाभावेऽपि परप्रयोजनोदेशताऽज्गीक्रियते | 


किञ्च कर्तृत्वेन प्रयोजनवत्तां साधयन्‌, आपादयन्‌ वा प्रष्टव्यः । किं प्रयोजनं स्वसम्बन्धि विवक्षितम्‌, उत परसम्बन्धि 
अथ साधारणम्‌ ? आद्ये साधनेऽनैकान्त्यम्‌, आपादने व्याप्त्यभावः, विप-र्ययपर्यवसाने व्यभिचार एव । दृश्यन्ते हि 
कृपालवः स्वप्रयोजनमनुदिश्य परप्रयोजनार्थमेव प्रवर्तं -मानाः । नचादृष्टार्थमिति वाच्यम्‌ । पशूनां पशुप्रायाणां 
चापत्यपालनादौ प्रवृत्तिदर्शनात्‌। नच प्रयो -जनोदेशिता, कृपालुता चेति सम्भवति । द्वितीयेऽप्यनैकान्त्यादिकमेव । 
स्वप्रयोजनार्थ प्रवृत्तेः बहुल -मुपलम्भात्‌। भगवतोऽपि स्वप्रयोजनाभावेऽपि परप्रयोजनोदेशिताङ्गीकारेण क्रमेण 
सिद्धसाधनेष्टा-पादनासिद्धत्वप्रसङ्काश्च । अत एव न तृतीयोऽपि । अत एव केनचित्‌ कर्तृत्वविशेषणम्‌, प्रवृत्तिस्वभावत्वे 
सदा प्रवर्तेतेत्यतिप्रसञ्जनं च प्रत्युक्तम्‌ । 


[ ईश्वरप्रवत्तेः परप्रयोजनार्थत्वस्य श्रुतिसूत्रसिद्धत्वसमर्थनम्‌ | 


स्यादेतदेवम्‌ । यदीश्वरप्रवृत्तौ परप्रयोजनोदेशः स्यात्‌, नचासावङ्खीकर्तुमुचितः। का स्पृहा, न काऽपीति श्रुत्या, नेति 
सूत्रकारेण च सर्वथा प्रयोजनोदेशस्य निवारितत्वादित्यत आह - आत्मेति । 


आत्मप्रयोजनार्थाय स्पृहां श्रुतिरवारयत्‌। 
न प्रयोजनवत्त्वेनेत्यत आह जगदुरुः ।। ९५॥। 


श्रुतिरिति सूत्रकृतोऽप्युपलक्षणम्‌ । परप्रयोजनार्थतां त्वङ्गीकुरुत एवेति शेषः । कुत एतदवगम्यत इत्यत आह-- नेति । 
यतः परप्रयोजनमङ्गीकृत्याऽत्मप्रयोजनार्थतामेव नेति न्यवारयत्‌। अत एव हि “प्रयोजनवत्त्वात्‌ ' इति तत्र हेतुमाह । 
अन्यथा नैतं ब्रूयात्‌ । 


एतदुक्त भवति - यदि नेति सौत्रीप्रतिज्ञा स्वपरप्रयोजनविषया स्यात्‌, तदा “प्रयोजनवत्वात्‌ ' इति हेतुरनैकान्तिकः 
स्यात्‌ । स्वयं व्यापारसाध्यप्रयोजनवतोऽपि परप्रयोजनोदेशेन व्यापारदर्शनात्‌ । स्वप्रयोजनमात्रविषयत्वे तु नायं दोषः। 
योऽवाप्तयत्प्रयोजनः, स स्वार्थं न तदुदिशतीति व्याप्तेरनवद्य -त्वात्‌। अतः "प्रयोजनवत्त्वात्‌" इति हेतुं ब्रुवाणः 
सूत्रकृदात्मप्रयोजनोदेशमेव नेति निवारितत्वान्‌। न परप्रयोजनोदेशमपि । तथात्वे तद्घ्याप्रमेव कमपि हेतुं ब्रूयात्‌ । 
स्वप्रयोजननिषेधं कुर्वाणो विशेष -निषेधस्य रोषाभ्यनुज्ञाज्ञापकत्वात्‌ परप्रयोजनमनुजानातीति ज्ञायत इति । 

उपलक्षणमेतत्‌ । श्रुतिरपि ““आप्तकामस्य' इति हेतुगर्भविरोषणं प्रयुञ्जानाऽऽत्मप्रयोजनस्पृहामेव आक्षिपति 
परप्रयोजनस्पृहामभ्युपेतीति ज्ञायत इत्यपि द्रष्टव्यम्‌ । 


[ भगवतः इच्छारूपगुणनिषेधपरतया श्रुतिव्याख्यानस्य दूषणम्‌ | 


इह हि बुद्धिरेवेश्वरस्याव्याहता क्रियाशक्तिः, तयैव सर्वस्योपपत्तौ किमिच्छाप्रयत्नकल्पनया ? यद्रा प्रयत्नः कर्तृत्वम्‌ । 
तस्यैवाऽख्यातार्थतया निर्णीतत्वात्‌। स च द्वैधा बुद्धिमपेक्षते । उत्पत्त्यर्थं विषयनियमार्थं च । तत्रश्वरप्रयत्नो यद्यपि 
नित्यत्वान्नोत्पत्तावपेक्षते बुद्धिम्‌ । तथाऽपि विषयनियमार्थं तामपेक्षत एव । नहि निर्विषय एवासौ, व्यर्थत्वप्रसङ्गात्‌ । नच 
स्वभावत एवार्थप्रवणः, बुद्धित्व - प्रसङ्गात्‌ । बुद्धिरेव हि स्वभावतोऽर्थप्रबणा। अतो ज्ञानप्रयत्नाभ्यामेव 
सर्वनिर्वाहातनेश्वरस्येच्छाऽस्ति। नचेच्छया प्रयत्नस्य विषयनियमः । तस्या अपि स्वतो विषयप्रवणताभावात्‌। तदर्थं 
बुद्ध्यङ्गीकारे तयैव प्रयत्नस्य विषयनियमोपपनत्तेः किमन्तर्गडुनेच्छयेति मन्यमानाः केचित्‌, ““का स्पृहा" " इति श्रतिर्नश्ररस्य 
प्रयोजनेच्छामात्रनिषेधपरा, किन्त्विच्छालक्षणं गुणमेव निषेधतीति व्याचक्षते । तान्‌ निराकरोति - इच्छामात्रमिति। 


[ श्रौतार्थवादान्यथानुपपत्त्या भगवत इच्छावत्त्वसमर्थनम्‌ | 


इच्छामात्रं प्रभोः सृष्टिरिति सृष्टौ विनिश्चिताः । 


इति प्रशंसया कामश्रुतिभ्यश्रैव युक्तितः ।। ९६ ।। 
“का स्पृहा" ' इति श्रुत्या नेश्वरस्येच्छामात्रं निषिद्धयते । कुतः ? इच्छावत्तस्य प्रमाणतः सिद्धत्वात्‌ । तथाहि - 
"विभूति प्रसवं त्वन्ये मन्यन्ते सृष्टिचिन्तकाः । 
स्वप्नमायासरूपेति सृष्टिरन्यैर्विकल्पिता । 


कालात्‌ प्रसूति भूतानां मन्यन्ते कालचिन्तकाः'' 


इति परिणामवादं विवर्तवादं कालादिनिपित्तवादं चान्यमतत्वेनोक्त्वा ““इच्छामात्रम्‌'* इति श्रुत्या स्वमतमुच्यते । ये 
सृष्टिविषये विशिष्टनिश्चरयवन्तः, ते प्रभोरिच्छामात्राधीना सृष्टिर्न ब्रहमपरिणामः, नच तद्विवर्तः, नापि कालादिनिमित्तेति 
मन्यन्त इति । अनया प्रभोरिच्छामाच्रायत्ततां सृषटर्मन्यमानानां विनिश्चिता इति प्रशंसया तस्येच्छावत््वमवगम्यते । 
यदीश्वरस्येच्छा न स्यात्‌, तदा तदायत्ततां सृष्टेः मन्यमाना विपर्यस्ताः स्युः । विशिष्टनिश्रयवन्तः इत्येषा प्रशंसाऽनुपपन्ना 
स्यात्‌। नच प्रशंसात्वादेव अर्थासिद्धिः । पूरवोत्तिरपक्षावधारणप्रसङ्क प्रशंसाया अपि याथार्थ्यावश्यम्भावात्‌। अन्यथा 
परिणामा -दिवादा अपि प्रश॑स्येरन्‌। 


[ भगवत इच्छावत्तवे श्रुत्युपन्यासः | 


११ ८6 


न केवलं श्रुतार्थानुपपत्त्या । अपितहिं ? ““कामस्तदग्रे समवर्तताधि, “सोऽकामयत इत्या -दिभ्यो भगवतः 
कामप्रतिपादकभश्चुतिभ्वश्चेच्छाऽवगम्यते। एवशब्दः श्रुतीनामथांपत्नितः प्राबल्य-सूचकः। 
इच्छाकामशब्दयोज्गानप्रयत्नोपलक्षणत्वस्य सम्भवात्नार्थापत्तिश्रुतिभ्यामिच्छासिद्धिरिति चेत्‌, न । मुख्ये बाधकाभावात्‌ । 


[ अनुमानेन भगवत इच्छावत्वसमर्थनम्‌ ] 


मा वा सैत्सीदिच्छाऽर्थापत्तिश्रुतिभ्याम्‌, युक्तेतस्तावत्‌ सेत्स्यति । तथाहि- ईश्वर इच्छावान्‌, आत्मत्वात्‌ ; यज्ञदत्तवत्‌। 
नच मुक्तादौ व्यभिचारः । तत्रापि तस्याः साधयिष्यमाणत्वात्‌ । ज्ञान - वत्वात्‌, प्रयत्नवक््वात्‌, कर्तृत्वाद्‌ वा । ईश्वरज्ञानं 
वेच्छासमानाश्रयम्‌, ज्ञानत्वात्‌; अस्मदादिज्ञानवत्‌। एवं तत्प्रयत्नमपि पक्षीकृत्य प्रयोक्तव्यम्‌ । 

यद्रा क्षित्यादिकमिच्छावजन्यम्‌, कार्यत्वात्‌ ; घटवत्‌ । नन्वेवं दुःखादिकमपि साधयितुं शक्य-मिति चेत्‌, तत्‌ 
किमतिप्रसङ्गभीरुणा क्षित्यादेरबुद्धिमत्कारणत्वानुमानमपि त्यक्ष्यते । दुःखादिसाधने बाधोऽस्ति, न बुद्धिसाधन इति चेत्‌, 
सम प्रकृतेऽपि । 


[ भगवत इच्छाभावे तस्य श्रुतिमहातात्पर्यविषयत्वाभावप्रसङ्गः | 
नन्वीश्वरस्येच्छाभावे बाधकाभावादप्रयोजकत्वमनुमानानामिति । मैवम्‌ । महातात्पर्ययुक्ते ्च । 
महातात्पर्ययुक्तेश्च नेच्छामात्रं निषिद्धयते । 


यदीश्वरस्य इच्छा न स्यात्‌, तदा तस्मिन्‌ सर्ववेदानां महातात्पर्यं न स्यदिति बाधकसद्धावात्‌। इच्छा निष्प्रयोजनेति 
चेत्‌, स्यादेवं यदि प्रयोजनमनुरु्छ्य कल्प्यते । अन्यतः सिद्धेऽर्थे किं प्रयोजन -गवेषणया ? 


[ भगवत इच्छाया अनङ्गीकारे बुद्धेरप्यनङ्गीकार्यत्वप्रसङ्गः | 


किशथैवसति बुद्धिरपि नाङ्गीकरणीया । स्वरूपसामर्थ्येनेवेश्वरस्य कर्तृत्वोपपत्तेः । लोकवैरूप्यमिति चेत्‌, तत्‌ 
किमुदासीनस्य बोद्धुः कर्तृत्वमुपलब्धं लोके, येनानिच्छतोऽपि तदीश्वरस्याङ्गीक्रियते । प्रयत्नवत एव वा कर्तत्वं भविष्यति, 
तस्य विषयनियमार्थं बुद्धिरेष्टव्येति, चेत्‌, न । बुद्धिवत्‌ स्वतो विषयप्रवणतोपपत्तेः । तथात्वे बुद्धितो भेदो न स्यादिति 
चेत्‌, न । बुद्धित्वादिनैव तदुपपत्तेः । अन्यथा परोपाधिकविषयप्रवणत्वयोरिच्छाप्रयत्नयोरपि भेदो न स्यात्‌ । 


विषयनियमार्थमिति च कोऽर्थः ? किं विषयविरोषसम्बद्धतयोत्पादार्थम्‌, उतोत्पन्नस्य स्थितस्यैव वा तत्सम्बन्धार्थम्‌, 
अथ तज्ज्ञानार्थम्‌ ? नाऽद्यः, अनादित्वात्‌। सादित्वेऽपि कारणसापेक्षतया बुद्धे-रपि परतो विषयप्रवणतापत्तेः। न 
द्वितीयः, पौर्वापर्याभावात्‌ । नहि प्रयत्न उत्पद्य स्थित्वा वा पश्चाद्‌ विषयेण सम्बद्ध्यते । न तृतीयः, स्वरूपग्राहकप्रमाणौव 
तद्रहणात्‌ । बुद्धेरपि परापेक्षाप्रसङ्गच्चेति । 


[ श्रुतीनां मोक्षार्थत्वात्‌, मोक्षस्य भगवत्प्रसादसाध्यत्वेन भगवत एव श्रुतिमहातात्पर्यविषयत्वात्‌ 
प्रसादस्य इच्छाविशेषत्वात्‌, इच्छाभावे विषयप्रयोजनाभावात्‌ श्रुतेरप्रामाण्यप्रसङ्गः | 


महातात्पर्ययुक्ते श्चेति यदुक्तं तदसत्‌ । यदीश्चरो नेच्छावान्‌ स्यात्‌, तदा श्रुतिमहातात्पर्यविषयो न स्यादित्यत्र 
व्याप्त्यभावात्‌ । इच्छारहितस्यापि धमदिस्तत्तच्छास्रमहातात्पर्यविषयत्वदर्शनात्‌ । आपाद्यस्यानिष्टत्वाभावाच्चेत्यत उक्त 
विवृणोति - मोक्षार्थां इति। 


मोक्षार्थाः श्रुतयो यस्मात्‌ स च तस्य प्रसादतः । 
उन्निनीषतिवाक्याच्च लोकदृष्टानुसारतः || ९७ ।। 


इच्छानिमित्तको यस्मात्‌ तदभावे कुतः श्रुतिः । 
महातात्पर्यरहिता प्रमाणत्वं गमिष्यति ॥। ९८ ॥। 


यस्मात्‌ कारणात्‌ सर्वां अपि श्रुतयो मोक्षार्थाः मोक्षप्रयोजनाः, तस्मात्‌ तदभावे परमेश्वरस्येच्छा -भावे, तत एव 
मोक्षार्थताभावे श्रुतिस्तत्र महातात्पर्यरहिता स्यात्‌ । तथाच कथं प्रमाणत्वं गमिष्यतीति योजना । मोक्षार्थत्वे 
किमीश्वरस्येच्छयेत्यत उक्तम्‌ - स चेति । स च मोक्षस्तस्य ईश्वरस्य प्रसादतो यस्मात्‌, तस्मात्‌ तदभाव इति सम्बन्धः । 


तथाऽपीश्चरस्य प्रसादेन भाव्यं किमिच्छयेत्यतः प्रसादत इत्येतद्‌ व्याख्यातम्‌- इच्छानिमित्तक इति । ईश्चरज्ञानादेव 
मोक्षसिद्धेः कि तत्प्रसादेनेत्यत उक्तम्‌ - लोकेति। विमतो बन्धमोक्षः प्रभु-प्रसादसाध्यः, मोक्षत्वात्‌; 

श्खलामोक्षवदित्यादिलोकदृष्टव्याप्त्युपेतानुमानानुसारतः इत्यर्थः । 


न केवलमनुमानात्‌ किन्त्वागमादपीत्युक्तम्‌ - उत्निनीषतीति । ˆ“एष होव साधुकर्म कारयति तं यमेभ्यो लोकेभ्य 
उत्निनीषते'' इति वाक्याच्च । अत्र कर्मेत्युपलक्षणम्‌ । उत्नितीषते ऊर्ध्वं नेतु -मिच्छति । 


यद्रा प्रसादशब्देनेच्छोच्यते इत्यत्र इदं वाक्यं ज्ञापकम्‌ । लोकदृष्टानुसारत इत्येतदप्यस्यैवार्थस्य ज्ञापकमुक्तम्‌ । श्रुतय 
इत्युपक्रम्य श्रुतिरित्येकवचनं कैमुत्यार्थम्‌। एकमपि वाक्यं न तत्र महातात्पर्यवत्‌ स्यात्‌, किमुत सर्वाः श्रुतय इति । 


एतदुक्त भवति - शास्रं हि साध्यसाधनभाववद्विषयप्रयोजनवत्तया व्याप्तम्‌ । तत्र श्रुतीनां मोक्ष एव प्रयोजनम्‌ । ^“तेषां 
दुःखप्रहाणाय श्रुतिरेषा प्रवर्तते" ` इति वचनात्‌ । मोक्षादन्यत्राऽत्यन्तिकदुःख -प्रहाणायोगात्‌ । स्वर्गादिप्रयोजनं 
भवदप्यवान्तरमेव, न प्रधानम्‌ । विषयस्तु परमेश्वर एव । “सवं वेदा यत्‌ पदमामनन्ति इत्यादिवचनात्‌ । धर्मादिकं 
त्ववान्तरप्रतिपाद्यम्‌। अभिप्रेतप्रयोजनसाधनं च विषयतामर्नुते। नच धर्मादिकं मोक्षसाधम्‌। ““पुण्यचितो लोकः 
क्षीयते" इति श्रुतेः । अतो भगवत्येव मोक्षसाधनत्वात्‌ सर्वश्रुतीनां महातात्पर्यम्‌ । नचाव्यापृतात्‌ साधनात्‌ फलसिद्धिः । 
व्यापारश्च प्रसाद एव, नतु श्रुतिजनितं तज्ज्ञानं साक्षात्कारो वा । “यस्य प्रसादात्‌" " इत्यादिवाक्यादुक्तानुमानाच्च । ज्ञानं 
तु प्रसादसाधनमिति न सम्बन्धानुपपत्तिः । प्रसादो नामेच्छाविशेषः । तथासति ““उत्निनीषते" , ^“तदिच्छया यतो ह्यस्य 
बन्धमोक्षौ प्रतिष्ठितौ '* इत्यादिश्रुतिभिः “"यस्य प्रसादात्‌! * इति श्रुतेरकार्थ्य -लाभात्‌। प्रसन्नोऽस्मीति प्रतीतौ 
परोपचिकीर्षाया एव स्फुरणात्‌ । तथाच यदीश्चरो नेच्छावान्‌, तदा न प्रसीदेत्‌, घटवत्‌ । सामान्याभावे विरोषाभकनियमात्‌। 
प्रसादरहितश्च न मोक्षसाधनं स्यात्‌ । यद्‌ यत्र विवक्षितावान्तरव्यापाररहितं न तत्‌ तत्र साधनमिति व्यापने: । मोक्ष प्रत्यसाधनं 
च न मोक्षशास्र- महातात्पर्यविषयः स्यात्‌। तथाच मोक्षप्रयोजनता श्रुतीनां हीयेत । नच विषयान्तरं प्रयोजनान्तरं चास्तीपि 
विषयप्रयोजनशुन्यत्वादप्रामाण्यमेवाऽपद्येत । नच तदपौरुषेयतयाऽनाशङ्कितदोषस्य वाक्यस्योपपद्यते । अतोऽवश्यमुक्तेन 
क्रमेणेच्छावत्त्वं भगवतोऽङ्ीकरणीयमिति । 


[ फलवत्वप्रामाण्ययो्व्यप्त्यभावेऽपि आगमप्रामाण्यस्य फलवत््वव्याप्तत्वात्‌ सुस्थोऽतिप्रसङ्गः |] 


ननु विषयाभावे स्यादप्रामाण्यम्‌। फलाभावे तु कथमप्रामाण्यापादनम्‌ ? नहि फलवत्वं प्रामा-ण्यम्‌, किन्तु 
याथार्थ्यमेवेत्युक्तम्‌ । (४९४) नापि प्रामाण्यस्य व्यापकम्‌, तृणादिदर्शनस्य प्रयो -जनाभावेऽपि प्रामाण्याभ्युपगमादित्यत 
आह - याथार्थ्वमेवेति। 


याथार्थ्यमेव मानत्वमपि वाक्यं प्रयोजकम्‌ । 
चवि || ९९ ।। 


यद्यपि याथार्थ्यमेव मानत्वम्‌, न फलवत्त्वम्‌ । नापि तेन व्याप्तम्‌। तथाऽपि वाक्यं प्रयोजकमेव मानत्वमेतीति 
युक्तमापादनम्‌। 


एतदुक्त भवति ~ प्रामाण्यमाच्रस्य प्रयोजनवत््वेन व्याप्त्यभावेऽपि तद्विरोषस्य वाक्य प्रामाण्यस्य अस्त्येव । 
पदानामिष्टसाधन एव गृहीतसङ्तिकत्वात्‌ । पदसङ्गतिग्रहणसन्यपेक्षस्यैव वाक्यस्य बोध- कत्वात्‌ । फलस्य विषयविरोषे 
वाक्यप्रामाण्यनिर्णयहेतुत्वाच्च । अतो व्यापकाभावे व्याप्यवाक्य - प्रामाण्याभावापादनमुपपन्नमेवेति । 


[ अवान्तरविषयप्रयोजनवत्वं नाऽगमप्रामाण्ये प्रयोजकम्‌ | 


ननुच महातात्पर्यगोचरस्य विषयस्य परमप्रयोजनस्य चाभावेऽप्यवान्तरविषयेण धर्मादिनाऽप्रधान - प्रयोजनेन च 
स्वर्गादिना विषयप्रयोजनवती श्रुतिः प्रमाणं भविष्यतीत्यत आह - तत्रापीति । 


4 तत्रापि यत्‌ सम्पूर्णप्रयोजनम्‌ || ९९॥। 

वाक्येऽपि । निर्धारणे सप्तमी । प्रयोजनवत्त्वेऽपीति वा । यद्‌ वाक्यं सम्पूर्णप्रयोजनं महाप्रयोजनम्‌ । उपलक्षणं चेतत्‌ । 
प्रधानविषयं चेत्यपि द्रष्टव्यम्‌ । यदिति श्रवणत्‌, तदिति लभ्यते । सम्पूर्णप्रयोजन -मिति चाऽवर्तनीयम्‌ । 
मानत्वमेतीत्यनुवर्तनीयम्‌ । 


तथाचायमर्थः - नावान्तरविषयप्रयोजनाभ्यां वाक्यस्य प्रामाण्यं सम्भवति । किन्नाम । यद्‌ वाक्यं यन्महत्‌ 
प्रयोजनमुदिश्य यं प्रधानं विषयं प्रतिपादयितुं प्रवृत्तम्‌, तत्‌ ताभ्यामेव प्रयोजनविषयाभ्यामुपेतं प्रामाण्यमश्नुते । 
तदभावेऽवान्तरप्रयोजनादेरप्यसिद्धेः । सिद्धौ वा तस्यैव प्राधान्यप्राप्तेः। वेदवाक्यं च मोक्षोदेशोन परमेश्वरे 
महातात्पर्यो पे तमित्युक्तम्‌ । तत्‌ तयोरेव विषयप्रयोजनयो रुपपत्तौ प्रमाणं स्यात्‌, नान्यथेति ।। * ।। इति 
प्रयोजनाधिकरणम्‌ ।। ९।। 


अथ वैषम्यनैर्घुण्याधिकरणम्‌ ।। १०।। 


[ कर्मनिरपेक्षस्य भगवतः फलदातृत्वे स्वातन्त्यभङ्गः, तन्निरपेक्षत्वे वैषम्यनैरघृण्यप्रसङ्गः | 


वैषम्यनैर्घृण्ये न सापेक्षत्वात्‌ तथाहि दर्शयति । प्राणिनां विविधान्‌ देहेद्रियादिविषयान्‌ तत्फलं च 
सुखदु खलक्षणमुत्पादयत्नीश्चरः कि तदीयं धर्माधर्मरूपं कमपिक्षते, नवा? आद्ये तस्य स्वातन्त्यप्रच्युतिः । द्वितीये निनिमित्त 
कांश्चित्‌ सुखयन्‌ विषमः स्यात्‌, काश्चिद्‌ दुःखयन्‌ निर्घृणः स्यादित्युभयथा न तस्य सर्वकर्तृत्वमित्येष पूर्वपक्षोऽत्रधिकरणे 
निराक्रियते । 


तत्र तावदाद्येन सूत्रेण कर्मादिसापेक्षस्य कर्तृत्वमभ्युपेत्य वैषम्यनैर्घृण्ये परिहते । अपेक्षणीयं कर्मादि ईश्चरायत्त, नवा ? 
नेति पक्षे सर्वकारणत्वहनिः। आद्ये निर्निमित्तं विषमाणां कर्मणां कारयितुर्वैषम्य -ैर्घुण्ये स्यातामित्याकषिप्य 
कर्मादीनामनादित्वाभ्युपगमेन समाधानमुक्तम्‌ - ““न कर्माविभागादिति चेत्नानादित्वात्‌'* इति सुत्रेण । एवन्तर्हि 
कर्मादिसापेक्षस्य स्वातन्त्यं न स्यादित्याशङ्ख्योक्तम्‌- ““उप -पद्यते च'* इति । कर्माद्यपेक्षस्यापि तस्य स्वातन्त्यमुपपद्यते । 
कर्मादिसत्तादेरपि तदधीनत्वस्याऽरम्भ-णाधिकरणे समर्थितत्वात्‌। (५७९) नहि स्वाधीनसत्तादिकमपेक्षमाणस्य 
स्वातन्त्यप्रच्युतिर्यक्तेति। 


[ कर्मनिरपेक्षत्वाक्षिप्तवैषम्यनैर्घुण्ययोर्वेदाप्रामाण्यहेतुत्वाद्‌ दोषत्वम्‌, 
स्वाधीनसत्तादिकर्मसापेक्षत्वाक्षिप्तवैषम्यतैर्घृण्ययोरदोषत्वम्‌ ] 


एवन्तहिं तदपेक्षा नामानपेश्चैव । तथाच पुनर्वेषम्याद्यापत्तिरित्याशङ्कयोक्तम्‌ - ˆ“उपलभ्यते च'* इति । उपलभ्यते 
हीश्वरस्येदृशं वैषम्यं निर्घणत्वं च प्रमाणैः । अतो नेदमनिष्टमिति । तदिदमयुक्तम्‌ । वैषम्यनैर्घृण्ये हि वस्तुतो दूषणे, नवा ? 
आद्ये कथमन्ततोऽप्यङ्कीक्रियेते ? द्वितीये प्रथममेवाङ्गीकार्ये, कि सापेक्षतापक्षं कक्षीकृत्य तत्र दूषणपरिहारक्लेशेन ? 
तथाच बकबन्धरीतिरित्यतोऽभिप्रायमाह - वैषम्यमिति । 


ॐ वैषम्यनैर्घृण्ये न सापेक्षत्वात्‌ तथाहि दर्शयति ॐ ।। ३५।। 


वैषम्यं चेव नैर्घृण्यं वेदाप्रामाण्यकारणम्‌ । 
नाङ्ीकार्यमतोऽन्यत्तु न वैषम्यादिनामकम्‌ || १००।। 


द्विविधं खल्विदं वैषम्यं निर्घणत्वं च । एकं कर्मा द्यानपेक्षताप्रयुक्तम्‌, अपरं तु सापेक्षत्वेऽपि कर्मां- 
दिसत्तादेरपीश्वराधीनत्वप्रयुक्तम्‌ । तत्राऽद्यं वेदाप्रामाण्यकारणत्वेन दूषणत्वात्रेश्वरस्याङ्ीकर्तुमुचितम्‌। वेदो हि धर्मं 
सुखसाधनम्‌, अधर्म च दुःखसाधनमाह । तत्र यदीश्चरो धर्माधर्मावनपेक्षय विषमो निर्घणश्च स्यात्‌, तदा वेदोदितं धर्माधम्मोः 
सुखदुःखसाधनत्वमसत्‌ स्यात्‌ । तथाच तस्य कथं प्रामाण्यं स्यात्‌ ? अतः सूत्रकारेण कर्मादिसापेक्षतापक्षमुररीकृत्य तत्‌ 

परिहतम्‌। अतोऽन्यततु द्वितीयं वैषम्यं नैर्घुण्यं च न वैषम्यादिनामकं दूषणरूपं न भवतीति यावत्‌। 


तथाहि - वैषम्यादिकं तावन्न स्वरूपेण दोषः, किन्तु दोषहेतुतया। नचेदं वेदाप्रामाण्यकारणम्‌ । 
कर्मादिसापेक्षत्वाङ्गीकारात्‌ । नापि जीवानामिवेश्वरस्य प्रत्यवायहेतुः । तदभावात्‌ । अतोऽदूषणत्वा-दङ्ीकृतं सूत्रकृतेति 
न कश्चिद्‌ दोषः । तथाच भाष्यम्‌-- ““नच पुनर्वैषम्याद्यापातेन दोषः" ' इति ।। * ।। इति वैषम्यनैधुण्याधिकरणम्‌ ।। १०।। 


अथ सर्वधर्मोपपत्यधिकरणम्‌ ।। ११।। 
| भगवतः सर्वगुणपूर्णत्वस्य सर्वदोषदूरत्वस्य च साधनम्‌ | 


सर्वधमां पपत्चेश्च। सवं चेतना अपूर्णगुणा दोषिणश्च दृष्टाः, तद्दृष्टान्तेन चेतनत्वादीश्चरस्यापि 
समासव्यासाभ्यामपरिपूर्णगुणत्वम्‌, दोषित्वं च स्यादिति पूर्वपक्षोऽत्राधिकरणे निरस्यते । तदिदमस्पष्टं भाष्ये । 
चशञब्दसमुचितायाः श्रुतेरेवोदाहतत्वात्‌ । युक्तेरव्युत्पादनात्‌। ततः स्पष्टं व्याचष्टे - यदधीना इति। 
ॐ सर्वधर्मोपपत्तेश्च ॐ ।। ३८ ।। 


यदधीना गुणाश्चैव दोषा अपि हि सर्वशः । 


गुणास्तस्य कथं न स्युः स्युरदोषाश्च कथं पुनः || ९०९१।। 
सर्वधर्मोपपन्तेस्तद्‌ वाक्यैरपि हि तादृरः । 
निर्दोषाेषगुणको निर्णीतो भगवान्‌ हरिः || १०२।। 


इति श्रीमदानन्दतीर्थभगवत्पादाचार्यविरयचिते 
श्रीमद्‌ ब्रह्मसूत्रानुव्याख्याने द्वितीयाध्यायस्य प्रथमः पादः । 


चापिशब्दावन्योन्यसमुच्चये । एवशब्दस्य यदधीना एवेत्यन्वयः । हिशब्दः सर्वस्य भगवदधीनतायां श्रुत्यादिप्रसिद्धि 
द्योतयति । कथमित्याक्षेपे द्वेधा हि वस्तु न प्राप्यते, तत्र स्वातन््याभावाद्‌ वा, प्रेप्साभावाद्‌ वा । द्वेधा च न हीयते, 
स्वातन्त्याभावाद्‌ वा, जिहासाभावाद्‌ वा । अस्ति तावदीश्चरस्य सर्वत्र स्वातन्त्यम्‌, अस्ति च मया सर्वदाऽऽनन्दादिगुणवता 
दुःखादिदोषवर्जितेन भाव्यमितीच्छा, परक्षावत्त्वात्‌। अतः कथं तस्याऽनन्दादिगुणपूर्णत्वं दुःखादिसर्वदोषदूरत्वं नभवति ? 


अत्रैते प्रयोगाः-- ईश्वरः सकलगुणपूर्णः सर्वदोषदूरश्च, स्वतन्त्रत्वात्‌ ; व्यतिरेकेण यज्ञदत्तवत्‌ । ईश्वरो विप्रतिपन्नगुणवान्‌, 
तत्र प्रेप्सावत्त्वे सति स्वतन्त्रत्वात्‌ ; यो यत्र प्रेप्सावत्वे सति स्वतन्त्रः स तद्रान्‌, यथा सम्प्रतिपन्नः । ईश्वरो न विमतदोषवान्‌, 
तजिहासुत्वे सति स्वतन्त्रत्वात्‌ ; यो यत्र जिहासावत्त्वे सति स्वतन्त्रः, स तदभाववान्‌, यथा सम्मत इति। 


तत्‌ एवमुक्तप्रकारेण सर्वेषां धर्माणां गुणानां दोषाभावानां च सम्बन्धिन्याः तत्प्रतिपादिकाया उपपत्तेः तादः 
सर्वगुणपूत्यदिरुपपादकेः । हिशब्दस्तेषां ““गुणाः श्रुताः" ' इत्यादीनां प्रसिद्धतां सूचयति । तदनेन स्वपक्षे प्रमाणमश्डिधतेव 
परकीययुक्तीनां कालात्ययापदिष्टत्वं स्वातनत्याभावो -पाधिदुष्टत्वं चोक्तं भवतीति।।*।। इति 
सर्वधर्मोपपत््यधिकरणम्‌ ।। ११।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
द्वितीयाध्यायस्य प्रथमचरणः पर्यवसितः ।। * ।। 


इति श्रीमदूब्रह्मसूत्रानुव्याख्यानटीकायां श्रीजयतीर्थमुनिविरचितायां श्रीमन्न्यायसुधायां 
द्वितीयाध्यायस्य प्रथमः पादः । 

ॐ तत्‌ सत्‌ 


न्यायसुधा 


[ पादप्रतिपाद्यर्थप्रदर्शनम्‌ ] 


जगजन्मादिकारणे सक लगुणपरिपूणें समस्तावद्यगन्धविधुरे परे ब्रह्मणि विष्णौ समस्तश्रुतिसम -न्वयो यः 
प्रथमाध्यायेऽभिहितः, तस्य साद्कयादिसमयविरोधेनान्यथात्वशङ्कायां तन्निराकरणार्थमयं द्वितीयपाद आरभ्यते । 


[ गतार्थताशङ्का | 


नन्वनारम्भणीय एवायं पादः । तथाहि - साद्खयादिमतानि कि स्मृतित्वेनोक्तार्थमन्यथयन्तीति शङ्कयते, किवा 
युक्त्युपेततया, अथवा श्रुत्युपेततया, यद्रा प्रत्यक्षोपेततया ? नाऽद्यः, प्रतिस्मृति -पराहतत्वेनाऽपिनिश्चायकाभावेन च 
तेषामपस्मृतित्वस्य प्रथमपादे समर्थितत्वात्‌ । (४६०) अत एव न चतुर्थः । न द्वितीयः, उक्तार्थविरुद्धानां 
सकलयुक्तीनामाभासत्वस्य तत्रैव व्युत्पादितत्वात्‌ । प्रबल -युक्तिविरोधोऽत्र निरस्यत इति चेत्‌, न । प्राबल्यं हि युक्तीनां 
श्ुत्यादिगप्रमाणमूलत्वेन, तत्संवादित्वेन वा, बहुत्वेन वा स्यात्‌ । सर्वथाऽपि नाधिकाशङ्ावकाशः । श्रुत्यादिसंवादिनीनां 
तन्मूलानां बह्वीनां च युक्तीनां तत्रेव निराकृतत्वात्‌ । काश्चिदेव तत्र निरस्ता न समस्ता इति चेत्‌, न । सूत्राणामुपलक्षणा- 
र्थत्वात्‌ । अन्यथा युक्त्याभासानामनन्तत्वेन अपर्यवसानं स्यात्‌ । पादभेदश्रैवंसति न स्यात्‌। न तृतीयः, समस्तश्ुतीनां 
ब्रह्मणि समन्वयस्योक्तत्वात्‌। 


| मायावाद्युक्तगतार्थताशङ्कापरिहारस्य दूषणम्‌ | 


अत्र कश्चिदाह ~ स्वपक्षसाधनपरपक्षप्रतिक्षेपाभ्यामेव निर्णयो भवति । तत्र प्रथमाध्याये स्वपक्षे प्रमाणमुक्तम्‌ । तस्य 
युक्तिविरोधो द्वितीयस्याऽद्यपादेन निरस्तः । एवं स्वपक्षस्थापने जाते परपक्ष- प्रतिक्षेपार्थमय पाद आरभ्यत इति । तदयुक्तष्‌ । 
परपक्षप्रतिक्षेपो हि तदीयसाधननिरासादन्यो नास्ति । साधनानि च स्मृत्यादीन्येव । निरस्तानि च समस्तानि तानि प्रथमपाद 
इति किमस्य कृत्यम्‌ ? किश्चैवं -सति विरोधपरिहारोऽध्यायार्थो न स्यादिति । 


[ वाद्यन्तरोक्तगतार्थताशङ्कापरिहारस्य दूषणम्‌ | 


अपर आह - उक्तार्थं स्मृतिन्यायविरोधो नास्तीति स्थपितेऽप्यस्ति ब्रह्मणि समन्वयाभावशङ्का । कथम्‌ ? यद्यप्यनुमानं 
ब्रह्मणो जगत्कारणत्वमपबाधितुं नालम्‌, तथाऽपि कारणान्तरं जगतोऽवगम-चितुमलम्‌। ततश्च 
वस्तुविकल्पानुपपत्तेरन्यतरपरिग्रहे हेत्वभावाद्‌ ब्रहौव जगत्कारणमिति न निश्चेतुं शक्यते, प्रत्युत 

सर्वज्ञप्रणेतृकत्वेनानुमानस्योपवृहितत्वात्‌ प्रधानाद्येव जगत्कारणं न ब्रहोति बुद्धिः स्यात्‌। अतो न केवलं ब्रह्मणो 
जगत्कारणत्वमपवाधितुमनुमानं नोत्सहते । किन्तु कारणान्तरमप्यव - गमयितुं नालमिति प्रदर्शनार्थं द्वितीयः पाद आरभ्यत 
इति। 


एतदप्ययुक्तम्‌ । तथाहि - किमनेनोक्तं स्यात्‌ ? यदि प्राक्‌ स्वाभिमतार्थ युक्तिविरोधपरिहारेण स्वपक्षस्थापना विहिता, 
इदानीं परपक्षप्रतिक्षेपो विधीयत इति । तदोक्तमेवोत्तरम्‌ । अथ युक्तिविरोध- परिहार एव पादद्रयार्थः, किन्तु 
स्वपक्षविरोधियुक्तिनिराकरणं प्रथमे, द्वितीये तु परपक्षसाधकयुक्ति-निराकरणमिति, तन्न । न्यायसाम्येन तासामपि 
शक्यनिराकरणत्वात्‌। सर्वज्ञत्वं च प्रणेत्रृणां प्रागेव निरस्तम्‌ । 


[ गतार्थताशङ्कापरिहारः | 


अतो नायं पाद आरम्भणीय इत्यत आह ~ स्मृतीति । 


स्मृतियुक्तिश्रुतिगुणयुक्तयो बहूयुक्तयः। 
एवं चतुर्विधा नैव विरुक्यन्तेऽन्वयं प्रति || १।। 
इति प्रथमपादेन निर्णतिऽप्यभियोगतः। 
दर्शनानां प्रवृत्तत्वान्मन्द आशङ्कते पुनः || २।। 


श्रुतयो गुणा उपसर्जनभूता यासां तास्तथोक्ताः । चतुर्विधा विरोधिप्रतीतयः। अन्वयं प्रति न विरुद्ध्यन्त इति । 
श्रुतिसमन्वयसिद्धमर्थं नान्यथयितु शक्नुवन्तीत्यर्थः । अभियोग आग्रहः । दृश्यते प्रमेयमेभिरिति दर्शनानि 
साङ्कयादिशास््राणि । 


एतदुक्तं भवति - यद्यपि परमतसाधकानामस्मन्मतबाधकानां च स्मृत्यादीनामाभासत्वव्युत्पादनेन 
स्वपरपक्षसाधनोपालम्भौ कृतावेवेति परमार्थः । तथाऽप्युक्तेऽर्थ पुनः पुरुषस्याऽशङ्का भवत्येव, किमे- तदेवम्‌, अन्यथा 
वेति । कस्मात्‌ ? अभियोगतो दर्शनानां प्रवृत्तत्वात्‌, तदुपलम्भादिति। 


[ समयानां प्रवाहानादित्वात्‌, प्रनलयुक्त्युपेतत्वात्‌, महजनपरिगृहीतत्वाच्च प्रामाण्यमित्याशङ्का | 


ननुच श्रुतयस्तावदपौरुषेयतयाऽनाशङ्कितदोषाः प्रबलयुक्तिभिश्चानुसंहितार्था निरस्तसमस्तप्रति-पक्षाश्च । तत्‌ कथं 
तत्समन्वयसिद्धेऽर्थऽभियोगप्रवृत्तदर्शनोपलम्भमात्रेणान्यथात्वशङ्का स्यात्‌ ? अति- प्रसङ्गात्‌ । नन्वत एवोक्तं मन्द इति । 
मैवम्‌ । प्राभिमनालोच्य शङ्कमानस्याविचिकित्सितशङ्कस्य शास््रेऽ-नधिकारादित्यतो ऽभियो गतो दर्शनानां 
प्रवृत्तत्वादित्युक्तशङ्काकारणं विवृणोति - अनादीति। 


अनादिकालतो वृत्ताः समया हि प्रवाहतः । 
नचोच्छेदोऽस्ति कस्यापि समयस्येति..... । | ३।। 


कपिलकणादादीनां प्रणेत्रृणां स्मरणात्‌ कथमनादित्वमित्यत उक्तम्‌ - प्रवाहत इति । कपिला-दयो हि पूर्वैः 
प्रणीतान्येव शास्राणि कालवबलादुत्सन्नानि तपःप्रभावादिनाऽवगम्य प्रबन्धान्तर-रचनया प्रवर्तयन्ति । एवं पूर्वेऽपि 
पूर्वतरैरित्येवं प्रवाहतोऽनादित्वाददोषः । तथैव च स्मरणानीति । इति हेतोराशङ्कत इति पूर्वेण सम्बन्धः । 


इदमुक्तं भवति -- करणदोषवबाधकप्रत्ययवशादेव हाप्रामाण्यं कल्पनीयम्‌ । अन्यथाऽतिप्रसङ्कात्‌ । तत्र यथा 
श्ुतीनामनादित्वात्‌ करणदोषाभावः, तथा समयानामपि । स्वरूपानादित्वम्‌, प्रवाहाना -दित्वमिति तु वैषम्यमात्रम्‌। 
पुरुषदोषस्थाराभावस्योभयत्रापि साम्यात्‌। 


यथाचानुच्छेदेनानुवृत्तेः श्रुतीनां बाधकाभावः, एवं समयानामपि । यदि करणदोषबाधकप्रत्य-योपेताः स्युः, 

तदोन्मत्तवाक्यवदिदम्प्रथमाः समुच्छेदवन्तश्च स्युः । नचेवम्‌। अतः कथमप्रामाण्यम-इनुवते । यथाच श्रुतयो 
बलवद्युक्त्यनुसंहितार्थाः, एवं समया अपि । नच तासामाभासत्वमुक्तमिति वाच्यम्‌ । सर्वेषां तदनुवर्तिनामस्माभिरनवगतत्बे 
तत्परिहारसम्भावनात्‌। 

एवमेवा प्रतिपक्षत्वं श्रुतीनामिव समयानां सम्भवितम्‌ । कथमन्यथा सूत्रकृदेकधुरीणाः शौद्धोदनि- 
प्रभृतयोऽभियोगतस्तान्‌ प्रवर्तयेयुः? कथ प्रक्षावन्तोऽनेकेऽभियोगेनैवोपाददीरन्‌? तदेवं श्रुति-समानयोगक्षेमतां समयानां 
मन्यमानस्य स्यादेवोक्तार्थे सन्देह इति । 


[ पूर्वपादे सङ्गेपेण श्रुतिविरुद्धमतानामप्रामाण्यमुक्तम्‌, अत्र तु विस्तरतः | 


नन्वेवसति परस्परविरुद्धानामनेकेषां प्रामाण्यं तावन्न सम्भवति, वस्तुविकल्पापत्तेः। तथाचा- वश्याश्रयणीये 
कस्यचिदेव प्रामाण्येऽनादिकालतो ऽनुवृत्तत्वादेरन्येष्वन्यथासिद्धौ सर्वथा कल्पनीयायां “इतरेषां चानुपलब्धेः" ' 
इत्युक्तदिशा साद्खयादिसमयानामप्रामाण्यं कल्पयितुं शक्यत एव । तत्‌ कथ श्रुतिसमन्वयसिद्धेऽथं पुनः शङ्केति । 


उच्यते -- यो हि "इतरेषां चानुपलब्धेः" ' इति सङ्खेपेणोदितं न्यायं परिकल्यितेषु प्रमेयविशेषेषू-त्परक्षितु क्षमते, तं 
प्रत्येवमेतत्‌। यस्त्वेवं न क्षमः स यावदयं सङ्घपो न प्रप्यते तावदन्यपरित्यागे-नैकग्रहणस्यानीशानः शङ्केतैव । नचैवं 
शास्त्रे नाधिक्रियेत । सङ्कहप्रप्ोच्छेदप्रसङ्गात्‌ । तदिदमुक्तं मन्द आशङत इति । 


[ पूर्वत्रास्फुटमुक्तस्यात्र स्फुटीकरणात्‌ अनयोः पादयोः प्रपश्यप्रपश्चकभावलक्षणा सङ्गतिः | 


किमतो यद्येवमित्यत आह - अत इति। 


क अतो विभुः | ३।। 
भ्रान्तिमूलत्वमेतेषां पृथग्‌ दर्शयति स्फुटम्‌। 
तरकैर्टूढतमैरेव वाक्येश्राऽगमवादिनाम्‌ ॥83॥ 


भ्रान्तिपदं विप्रलम्भस्याप्युपलक्षणम्‌। पृथग्‌ विस्तरेण । स्फुटम्‌ सुबोधम्‌ । तत्तत्समयोक्तार्थानाम -प्रामणिकत्वं 
प्रमाणविरुद्धत्वं च प्राक्‌ सङ्खेपेणास्फुटं चोक्त, अत्र विस्तरेण स्फुट दर्शयस्तेषां भ्रान्त्या -दिमूलत्वं ज्ञापयतीत्यर्थः । एतेन 
पूर्वपादेनास्य पादस्य प्रपश्यप्रपशथकभावलक्षणा सङ्तिः, प्रपश्चने प्रयोजनं चोक्तं भवति । तदिदमुक्तम्‌ - “इतरेषाम्‌ '' 
इत्यादिभाष्येण । 


नन्वेतदशक्यम्‌, तैः स्वप्रमेयाणां दुढतर्कागमसाधितत्वात्‌ परकीयतकदिर्निरस्तत्वादित्यत आह - तर्कैरिति। 
तर्कशब्दः सोपस्करानुमानार्थः । दढतमैः परकीयतर्कबाधकेः, तदबाध्यैश्च । वाक्यैश्च दुढतमैरिति सम्बद्ध्यते । पूकान्वयः। 
वेदादिवाक्यानां प्रामाण्यमभ्युपगच्छन्तं प्रति कथं तदुपन्यास इत्यत उक्तम्‌ - आगमवादिनामिति । आगमस्य वेदादेः 
प्रामाण्यमभ्युपगच्छतां पुंसां समयानामिति सम्बन्धः । यद्वा स्वागमप्रामाण्यवादिनामित्यर्थः। ततश्च 
स्वागमप्रामाण्याभ्युपगमन्यायेन वेदादेरपि प्रामाण्यं तैरङ्गीकरयित्वेति भावः । अथवाऽऽगमस्य वेदादेः प्रामाण्यवादिनां 
शिष्याणां व्यपेक्षयेति शेषः । तथाच बौद्धाधिकरणान्तेन न विरोधः । द्यप्येतदनुपदमेव प्रदर्शयिष्यते, तथाऽपि श्रोतुमः- 
समाधानार्थमुक्तमिति। 


[ साङ्खयादिसमयानां भ्रान्त्यादिमूलत्वाभावसाधकानुमानदूषणम्‌ | 


ननु चानाद्यनन्तकालेऽनुच्छेदेन प्रवर्तमानानां समयानां न भ्रान्त्यादिम्‌लत्वमुचितम्‌ । नहि तथा- 
विधस्योन्मत्तवाक्यादेरनाद्यनन्तकालेऽनुवृत्तिरस्ति । तदयं प्रयोगः - साद्कयादिसमयाः प्रमाणभूताः, न भ्रान्त्यादिमूला 
वा, सर्वदाऽनुवर्तमानत्वात्‌; महाजनपरिगृहीतत्वाद्‌ वा ; वेदवदिति । तथाच वक्ष्य -माणस्य तकदिर्बाधितविषयत्वमिति। 

मैवम्‌ । किमत्र सर्वेषामपि समयानां प्रामाण्यादिकं साध्यम्‌, उतैकस्य ? नाऽद्यः, परस्परविरुद्धानां प्रामाण्यादिसाधने 
वस्तुविकल्पापत्त्या बाधितविषयत्वात्‌, परस्परप्रतिक्षेपरूपत्वेन सत्प्रतिपक्ष -त्वाच्च्च । न द्वितीयः, पक्षीकृतादन्यस्य 
प्रामाण्याद्यभ्युपगमे प्रागुक्तदोषानुषङ्गात्‌। अनभ्युपगमे तत्रेव व्यभिचारात्‌ । वेदप्रामाण्याद्यभ्युपगमे प्रतिज्ञातार्थानुपपद्पि । 
अनभ्युपगमे च दष्टान्तदोषः । 


[ समयानां भ्रान्त्यादिमूलत्वेऽपि अनादितोऽनुवृत्तत्वे कारणनिरूपणम्‌ | 
भवेदेवम्‌ । भ्रान्त्यादिमूलत्वे समाने सत्युन्मत्तवाक्येऽविद्यमाना अनाद्यनन्तकालानुवृत्तिरेतेषामेव तहिं किञ्निमित्तेति 
सुहद्धावेन पृच्छन्तं प्रत्याह - दौर्लभ्यादिति। 
दौर्लभ्याच्छु्धबुद्धीनां बाहुल्यादल्पवेदिनाम्‌ । 
तामसत्वाच्च लोकस्य मिथ्यान्नानप्रसक्तितः ।॥ ५ ।। 


विद्वेषात्‌ परमे तत्वे तत्ववेदिषु चानिशम्‌ । 
अनादिवासनायोगादसुराणां बहुत्वतः । 
दुराग्रहगृहीतत्वाद्‌ वर्तन्ते समयाः सदा || ६ ।। 


समयप्रवर्तकानां पुंसां दुराग्रहगृहीतत्वाद्‌ वर्तन्ते समयाः सदा । नैवमुन्मत्तवाक्ये विद्यते । नन्वा- ग्रहेऽपि किं कणमित्यत 


उक्तम्‌ - विद्रेषादिति। तर्हिं द्वेषोत्पत्यनन्तरं प्रवर्तताम्‌। कथं सदा इत्यत उक्तम्‌ - अनिशमिति। 


ननु पुरुषार्थकामाः कथं विद्रेषनिमित्तादाग्रहदन्यायं प्रवर्तयन्तीत्यत उक्तम्‌- अनादीति । वास -नावशात्‌ तेभ्यस्तदेव 
रोचयत इति भावः । नन्वनादिवासनाऽपि बलवत्प्रयत्ने कुतो न निवर्तत इत्यत उक्तम्‌ - असुराणामिति। 
विपरीतप्रयत्नादिप्रेरकाणां बुद्ध्याद्यभिमानिनामिति शेषः । 


ननु साधूनां विदुषां निवारणात्‌ कुतो न निवर्तन्त इत्यत उक्तम्‌ - दौर्लभ्यादिति। अल्पवेदिनां 
भ्रमाधिष्ठानस्वरूपमात्रविदां समयप्रवर्तकानाम्‌। तर्हि राजादि्लोको निवारयिष्यति इत्यत उक्तम्‌ - तामसत्वादिति। 
तत एव कुपण्डितनिमित्तमिथ्याज्ञानप्रसक्तितश्च । नचेतानि कारणानि स्वरूपतोऽप्य - नादौ वेदे सम्भवन्तीति । यद्यप्येतत्‌ 
पादान्ते वक्तव्यम्‌ । तथाऽप्यत्र प्रसङ्ागतं बुद्धिसमाधानायोक्तमिति । 


[ समयनिरासस्य तत्तत्समयोच्छेदो न प्रयोजनम्‌, किन्तु योग्यानां तत्वज्ञानोत्पाद एव | 
यदेवन्तह तेषां सुदुढनिरूढानां समयानां सर्वथोत्सादनस्याशक्यत्वाद्‌ व्यर्थेयं निराकृतिरित्यत आह - तथाऽपीति। 


तथाऽपि शुद्धबुद्धीनामीशानुग्रहयोगिनाम्‌ । 
सुयुक्तयस्तमो हन्युरागमानुगताः सदा || ७।। 


इति विद्यापतिः सम्यक्‌ समयानां निराकृतिम्‌ । 
चकार निजभक्तानां बुद्धिशाणत्वसिद्धये ।॥ ८ ।। 


यदापि कुसमया न सर्वथा समुच्छेद्याः, तथाऽपि । तमः अज्ञानम्‌ सुयुक्तित्वस्य विवरणम्‌ - सदाऽऽगमानुगता 
इति । प्रमाणगृहीतव्याप्त्यादियुक्ताः, तत्संवादयुक्ताश्च । इति इत्येवमर्थम्‌ । 


एतदुक्तं भवति - न साद्कयादिसमयसमुच्छेदार्थोऽयं प्रयत्नः, येनोक्तदोषः स्यात्‌ । किन्नाम । केषा्चित्‌ पुंसां तेस्तैः 
समयैराहितानज्ञानसंशयविपर्ययान्‌ आगमसहिताभिर्यक्तिभिस्तत्वज्ञानमुत्पाद्य अपनेतुमिति। 


[ कुसमयाहिताज्ञानादेरनादित्वादनिवर्त्यत्वेऽपि उत्तमानां भगवत्प्रसादात्‌ तच्निवृत्तिर्भवत्येव | 

नन्वेतदप्ययुक्तम्‌, अतिनिरूढनिबिडवासनानुबद्धमनाद्यज्ञानमिदानीमे वोत्यन्नेन तत्वन्नानेनापनीयत इति । किन्तु तत्वज्ञानं 
परिभूय स्ववासनावशात्‌ पुनरुद्धवति । प्रवर्तयति च स्वोचितं कार्यमित्यत उक्तम्‌ - शुद्धवुद्धीनामिति। 
यथार्थज्ञानस्वभावानां मोक्षयोग्यानाम्‌। 


अयं भावः - वक्ष्यते हि केचन चेतना मोक्षयोग्याः, केचन नेति। (१२०६, ३-४-११) तत्र 
नायोग्यानामज्ञानमपनेतुमयमारम्भः, किन्तु योग्यानामेव। ते च विशुद्धविज्ञानस्वभावाः। तथाच 
प्रमाणैरिदानीमेवोत्पन्नमपीदं मनोवृत्तिरूपं तत्वज्ञानमन्तरङ्भूतेन विशुद्धस्वरूपन्नानेनोपोद्रलितं सद्‌ बहिरङ्मनाद्यपि 
सवासनमज्ञानं समूलघातं हन्ति । स्वभावस्य सर्वतोऽपि बलवत््वात्‌ । नचैवं प्रमाण- वैयर्थ्यम्‌ । स्वभावस्य 
बाहयप्रयत्नसचिवस्यैव कार्यकारित्वात्‌। यथोक्तम्‌ -- ^“विना यत्नं न हठो नापि कर्म" इति। 

किञ्च सर्वतोऽपि बलीयानीश्वरानुग्रह इति तावत्‌ सुप्रसिद्धम्‌ । अस्ति चासौ मोक्षयोग्येषु जीवेषु अनादित इति वक्ष्यते । 
(३-४-३८) तथाच तत्सचिवमिदं वृत्तिन्नानमज्ञानमतिनिरूढनिबिडवासनानु - बद्धमनाद्यपि समूलकाषं कषत्येव । अतो 
न व्यर्थेयं समयानां निराक्रियेति भावेनोक्तम्‌- ईशानुग्रहयोगिनामिति । नचैवं तत एवाविद्यानिवृत्तिर्भविष्यति कि 
तत्वज्ञानेनेति वाच्यम्‌ । ईश्वरानुग्रहस्य पुरुषप्रयत्नानुसारेणैव फलजननस्वाभाव्यात्‌। तथाचोक्तम्‌ - ˆ"फलप्रदो 
वासुदेवोऽखिलस्य' ' इति । अखिलस्य योम्यताकर्मप्रयत्नसाकल्यस्य न पुनरेके कस्येत्यर्थः। 


[ देवादीनामेतादृशभ्रान्त्याद्यभावेन ततनिरासस्य प्रयोजनत्वाभावेऽपि ज्ञानवैशबद्यं तेषां प्रयोजनम्‌ | 


यद्येवं साधूनां कुसमयाहितमज्ञानमपनेतुं भगवान्‌ समयानां निराकृति चकार, तदेयं ब्रह्मादिभि -रनादर्तव्या स्यात्‌ । 
तेषु कुसमयैरज्ञानस्यानाहितत्वेन प्रयोजनाभावात्‌ । तथाच “एवंविधानि कृत्वा" ' इत्यागमविरोध इत्यत आह- निजेति। 
कुसमयेरनाहितान्ञानानां ब्रह्मादीनां बुद्धि प्रति युक्तीनां शाणत्वसिद्धये युक्तिशाणेन ज्ञानासेरतिनैशित्यसिक्छ्यर्थमिति यमत्‌ । 
पूर्वेणैव सम्बन्धः । कुसमयाहि- ताज्ञाननिरसनप्रयोजनाभावेऽपि ज्ञानवैशद्यप्रयोजनस्य विद्यमानत्वात्‌ तैरिदमादरणीयमिति 
भावः। 


जथ रचनानुपपत्त्यधिकरणम्‌ ।। ९ ।। 


[ निरीश्वरसाङ्खयमतानुवादः, साङ्खयमते चेतनाचेतनभेदेन तत्वद्ैविध्यम्‌ | 


तदेवं समर्थितः पादारम्भः । तत्राऽद्याधिकरणे निरीश्वरसाद्कयमतं निराक्रियते । नच तत्स्वरूपाज्ञाने दूषणं सुबोधं 
भवतीत्यतस्तन्मतस्थिति तावद्‌ दर्शयति - चेतनेति। 


चेतनाचेतनं तत्वद्रयमेव निरीश्चराः । 


चेतनमचेतनं चेति द्रन्दरैकवद्रावः । आहुः साङ्कया इति शेषः । ननुच विधान्तरासम्भवात्‌ प्रामा-णिकैस्तत्वद्रयमेव 
वक्तव्यम्‌, तत्‌ कि तेषां वैषम्यमुच्यत इत्यत उक्तम्‌ - निरीश्वरा इति । ईश्वरमन -भ्युपगम्य जीवजडात्मकं 
तत्वद्रयमेवाऽहुरित्यर्थः । 


[ अचेतनानि चतुर्विंशति, पुरुषस्तु एक इति उपाधिक्रोदीकारेण पथ्विंशति तत्वानि | 


ननु सद्या मन्यन्ते - सङ्केपतस्तत्वस्य चतस्रो विधाः । कश्चिदर्थः प्रकृतिरेव । कश्चिदर्थो विकृति -रेव । कश्चित्‌ 
प्रकृतिविकृतिः । कश्चिदनुभयः । तत्र सत्त्वरजस्तमसां साम्यावस्था प्रधानं प्रकृतिरेव । सा हि विश्वस्य कार्यस्य मूलम्‌। 
नत्वस्या मूलान्तरमस्ति । 


423 


महदहङ्कारतन्मात्राः सप्र प्रकृतिविकृतयः । प्रकृतयो विकृतयश्चेति । तथाहि - महत्तत्वमहङ्कारस्य प्रकृतिः, विकृतिश्च 
मूलप्रकृते । एवमहङ्कारतत्वं तन्मात्राणामिन्द्रियाणां च प्रकृतिः, विकृतिश्च महतः । एवं पथ तन्मात्राणि तत्वानि 
भूतानामाकाशादीनां प्रकृतयो, विकृतयश्च अहङ्कारस्येति । 


पथ भूतान्येकादशेन्द्रियाणीति षोडशको गणो विकृतिरेव । यद्यपि पुथिव्यादीनामपि गोघट -वृक्षादयो विकारः, 
एवं तद्विकारभेदाः पयोबीजादयः, तेषां दध्यङ्करादयः । तथाऽपि गवादयो बीजादयो वा न पृथिव्यादिभ्यस्तत्वान्तरम्‌ । 
स्थूलतेन्द्ियग्राह्यतासाम्यात्‌ । तत्वोपादानत्वं च प्रकृतित्वमिह विवक्षितमिति । पुरुषस्त्वनुभयो न प्रकृतिर्नापि विकृतिः । 
तदेवं विस्तरतः पश्थविशति तत्वानि । यथोक्तम्‌ - 


ˆ मूलप्रकृतिरविकृतिर्महदाद्याः प्रकृतिविकृतयः सप्त । 
षोडशकस्तु विकारो न प्रकृतिर्न विकृतिः पुरुषः 
इति । तत्‌ कथमुच्यते तत्वद्रयमेवाऽहुरिति आह - तदिति। 


द तत्‌ पश्चपःथत्वविभागस्थमचेतनम्‌। 
चेतनं तदसदह्कयातं भिन्नमन्यद्‌ भिदोज््ितम्‌ || ९ ।। 


पथ्थ च ते पञथतश्च पप्तः तेषां भावः पथ्चपथ्चत्वम्‌ । स चासौ विभागश्च । तेनोपलक्षितं तिष्ठ - तीति 
पथपश्चत्वविभागस्थम्‌। तत्‌ चेतनमचेतनं च तत्वद्रयमेव सङ्खेपतः चतुर्विधम्‌, विस्तरतः पश्चविशतिप्रभेदमाहुरित्यतो न 
विरोधः। 


| चेतनानां परस्परं भिन्नत्वेऽपि अचेतनानां परस्परमभेद एव | 
ननु चेतनमचेतनं चासद्क्यातं प्रत्यक्षादिप्रमाणैरुपलभमानाः कथमेवमाहुरित्यत आह-- तदिति । तदित्युभयपरामर्शः। 
उपाधिक्रोडीकारेण पथविशतिप्रभेदं बदन्तोऽप्यवान्तरभेदेन तत्वद्रयमसद्कया - तमाहुरित्यर्थः। 
चेतनानामचेतनानां च प्रत्येकमसद्कयातत्वसाम्येऽपि नोभयोर्भितनत्वेन साम्यम्‌ । किन्तर्हीत्यत आह - भिन्नमिति। 
चेतनमिति शेषः । चेतनं परस्परतो भित्नमाहुः । यथोक्तम्‌ - 


“जननमरणकरणानां प्रतिनियमादयुगपत्‌ प्रवृत्तेश्च । 
पुरुषबहूत्वं सिद्ध ्रेगुण्यविपर्ययाच्चैव 


इति । अन्यत्‌ चेतनात्‌, अचेतनं भिदोज्जितमाहुः । 


[ अचेतनस्य प्रकृतेरेव स्वातन्त्येण कर्तृत्वाङ्गीकारात्‌, प्रमाणाभावाच्च ईश्वरानभ्युपगमः |] 
नन्वीश्वरानभ्युपगमे कस्यापि प्रवृत्यनुपपत्तेः, सर्गाद्यसम्भवादीश्वराख्यं तृतीयं तत्वमङ्गीकरणीयम्‌ । तत्‌ कथं 
नाङ्गीकुर्वन्तीत्यत आह - अचेतनस्येति। 
अचेतनस्य कर्तृत्वं स्वातन्त्येण निगद्यते । 


निगद्यते साङ्खयैरिति शेषः । तथाहि- चेतनः सङ्कातपरार्थत्वादिहेतुसिद्धः । अचेतनं च व्यक्तं प्रत्यक्षादिसिद्धम्‌, अव्यक्तं 
च कारणकार्यविभागादिहेतुसिद्धम्‌ । नचैवमनन्यथासिद्धमीश्वरे प्रमाण -मस्ति। अचेतनस्यैव प्रधानस्य कर्तृत्वेन 
सर्गाद्युपपत्तेरदृषटश्चरकल्पनानुपपत्तेरिति मन्यन्त इति । 


नन्वचेतनं चेतनानधिष्ठितं क्रापि न प्रवृत्तिमदुपलब्धम्‌ । ततः प्रधानस्याधिष्ठात्रेश्वरेण भाव्यमित्यत उक्तम्‌ - 
स्वतन्त्येणेति । चेतनाधिष्ठानेन विनेत्यर्थः । यथोक्तम्‌- 

ˆ'वत्सविवृद्धिनिमित्त क्षीरस्य यथा प्रवृत्तिरज्ञस्य । 
पुरुषस्य विमोक्षनिपित्तं तथा प्रवृत्तिः प्रधानस्य! * इति । 


[ सत्कार्यवादः | 


अन्यद्‌ भिदोज्छितमित्युक्तम्‌ । तदसत्‌ । अचेतनानामपि चेतनवत्‌ परस्परतो भेदस्य प्रत्यक्षादि -सिद्धत्वादित्यत आह-- 

परस्परेति । 
परस्परविभेदश्च कार्याणामालयं भवेत्‌ || १०॥। 

आलयं प्रलयपर्यन्तम्‌, कार्याणां परस्परविभेदश्च भवेदिति निगद्यते तैः । एतदुक्त भवति-- कार्यं तावत्‌ कारणव्यापारात्‌ 
प्रागपि सत्‌। असदकरणात्‌ । असच्चेत्‌ कारणव्यापारात्‌ पूर्वं कार्यम्‌, नास्य सत्त्वं कर्तु शक्यम्‌ । नहि नीलं शिल्पिरहस्रेणापि 
पीतं शक्यं कर्तुम्‌ । 

किञ्च कार्येण सम्बद्धं कारणं कार्यस्य जनकम्‌, असम्बद्धं वा ? आद्ये त्वसता सम्बन्धानुपपत्तेः सत्त्वमङ्गीकार्यम्‌। न 
द्वितीयः, असम्बद्धत्वाविशेषेण सर्वस्मात्‌ सर्वसम्भवापत्तेः। असम्बद्धत्वेऽपि कारणं तदेव करोति यत्र शक्तम्‌, अतो 


नातिप्रसङ्ग इति चेत्‌ । सा शक्तेः शक्यविषया वा स्यात्‌, सर्वत्र वा ? सर्वत्र चेत्‌ सैवाव्यवस्था । आदे त्वसति शक्ये कथं 
तद्विषया स्यादिति सदेव कार्यम्‌ । नच कारणादन्यत्‌ कार्य सदुपलभ्यत इति कार्यकारणयोरभेदोऽङ्गीकरणीयः । 


किञ्थ न पटस्तन्तुभ्यो भिद्यते, तन्तुधर्मत्वात्‌ ; यद्‌ यतो भिद्यते तत्‌ तस्य धर्मो न भवति, यथा गौरश्चस्य । 
उपादानोपादेयभावाच्च । यथोरर्थान्तरत्वं न तयोरुपादानोपादेयभावः, यथा घटपटयोः । संयोगाप्राप्त्यभावाच्च । 
अर्थान्तरत्वे हि संयोगो दृष्टः, यथा कुण्डबदरयोः । अप्राप्िर्वा चथा हिमव -द्विन्ध्ययोः । नचेह संयोगाप्राप्ती । 
तस्मात्नार्थान्तरत्वम्‌ । गुरुत्वान्तरकार्यस्यावनतिभेदस्याग्रहणाच्च । 


एवच कार्याणां परस्परं भेदेऽपि स्वस्वकारणैरभेदात्‌ क्रमेण महाप्रलये मूलकारणभावं गतानामभेद एव 
इत्यनेनाभिप्रायेणान्यद्‌ भिदोज्डितमित्युक्तमिति । तच्चोक्तम्‌- 


ˆअसदकरणादुपादानग्रहणात्‌ सर्वसम्भवाभावात्‌ । 
शक्तस्य शक्यकरणात्‌ कारणभावाच्च सत्‌ कार्यम्‌ ' ' इति । 
[ चेतनस्य कर्तृत्वाभावः, भोक्तृत्वं तु कैश्चिदङ्गीकृतम्‌, कैश्चिन्नाज्गीकृतम्‌ | 
तेष्वपि मतभेदमाह - भोक्तृतामिति। 
भोक्तृतां चेतनस्याऽहुः केचित्‌ तामपि नापरे । 


सर्वेऽपि साद्या; पुरुषस्य कर्तृत्वं नानुमन्यन्ते । क्रियावेशो हि कर्तृत्वम्‌ । नचाऽत्मनः परिस्पन्द-लक्षणा क्रियोष्द्यते, 
सर्वगतत्वात्‌ । नापि प्रयत्नलक्षणा, तस्या अन्तःकरणवृत्तित्वात्‌ । नच विक्रियालक्षणा, निर्विकारत्वात्‌ । यथोक्तम्‌ - 


"तस्माच्च विपर्यासात्‌ सिद्धं साक्षित्वमस्य पुरुषस्य । 
कैवल्यं माध्यस्थ्यं द्रष्टत्वमकर्तृभावश्च' इति । 
तत्र केचिच्चेतनस्य भोक्तुतामाहुः । यथा †*भोक्तभावात्‌' इति । अपरे तामपि नाऽहुः । चथा - 


“ "तस्मान्न बाध्यते न मुच्यते नापि संसरति कश्चित्‌ । 
बध्यते संसरति मुच्यते च नानाश्रया प्रकृतिः'' इति । 


[ कर्तृत्वाभावेऽपि स्वरूपचैतन्यबलात्‌ सुखादिग्रतीतिसिद्धभोक्तत्वोपपत्तिः | 

ननु कर्तृत्वाभावे भोक्तृत्वमपि कथम्‌ ? तस्यापि क्रियावेशात्मकत्वादित्यत आह ~ स्वरूपेति । 
स्वरूपचेतन्यबलात्‌ स्वप्रकाशाच्च भोगिताम्‌ || १९।। 


सुखदुःखाद्यनुभवितृत्वं हि भोक्तृत्वम्‌ । तच्चाऽत्मनः क्रियावेशमन्तरेण स्वरूपयैतन्येनैवोपपद्यत इत्याहुः । कुतो 
भोक्तृत्वमाहुरित्यत उक्तम्‌ - स्वप्रकाशादिति। सुखाद्यनुभवितुत्वस्य स्वप्रतीति- सिद्धत्वादित्वर्थः। यथाऽऽह - 
“भो क्त त्वयोग्यता च पुरुषस्य चैतन्यम्‌ ' इति । नचैवं करतृत्वमप्य - ङ्गीक तुंमुचितम्‌ । उपपत्तिबाधितत्वेन 
कर्तृत्वप्रतीतेरध्यासरूपत्वात्‌ । 


[ सुखादिप्रतीतेर्विवेकाग्रहमूलत्वेन भ्रान्तित्वात्‌, मोक्षाभावप्रसङ्गाच्च भोक्तृत्वं कैश्चिन्नाङ्गीकृतम्‌ | 
नन्वेवन्तहिं प्रतीतिसिद्धं भोक्तृत्वमपरे कथं नाभ्युपयन्तीत्यत आह - प्रकृतेश्चेति। 


प्रकृतेश्च स्वरूपस्य विवेकाग्रहमेव तु । 
अभोगवादिनो भोगमाहुः. ।। ९२।। 


भोगं भोगव्यवहारकारणम्‌। अयं तेषामाशयः-- भोक्तृत्वं हि न पुरुषस्य स्वभावः । अपवर्गाभाव -प्रसङ्गात्‌ । आगन्तुकं 
तु नोपपद्यते । अपरिणामित्वात्‌। अतः कर्तृत्वमिव भोक्तृत्वमप्यात्मनो न शक्य -मदङ्गीकर्तुम्‌। नच प्रतीतिविरोधः। 
प्रतीतेरभावात्‌ । व्यवहार एव हि केवलं भोक्ताऽऽत्मेति । स च कर्तृत्वव्यवहारवत्‌ प्रकृतिपुरुषविवेकाग्रहमात्रनिबन्धन 
इति। 


[ भोगवादिनां मते विवेकाग्रहे प्रकृतिसंयोगस्य भोगकारणत्वम्‌, 
विवकग्रहे तु मोक्षकारणत्वम्‌ | 
स्यादेतत्‌ । येषां पुरुषो भोक्ता तेषां मोक्षाभावः स्यात्‌ । प्रकृतिसंयोगनिमित्तो हि पुरुषस्य भोग-स्तैरङ्गीक्रियते। 
“पुरुषस्य दर्शनार्थं कैवल्यार्थं तथा प्रधानस्य । 
पंग्बन्धवदुभयोरपि संयोगस्तत्कृतः सर्गः" इति वचनात्‌ । 
नच प्रकृतिपुरुषसंयोगः कदाऽप्यपैति येन पुरुषस्य मोक्षः स्यादित्यत आह - भेदग्रहादिति। 


1 भेदग्रहात्‌ तयोः || १२॥। 


तयोः प्रकृतिपुरषयोरभोगिनां पुरुषस्य भोगमभ्युपगच्छतां मते । अयमभिसन्धिस्तेषाम्‌ ~ प्रकृति -संयोगो हि पुरुषस्य 
न केवलं भोगार्थः । किन्नाम । अपवर्गार्थश्च । तत्र विवेकाग्रहसचिवो भोगाय भवति । विवेकग्रहे चापवर्गाय । करोतु नाम 
पौनःपुन्येन शब्दाद्युपभोगं प्रकृतिः । अनया विवेक -ख्यातिरकृतेति। कृतविवेकख्यातिस्तु न शब्दाद्युपभोजयति । 
अविवेकख्यातिनिबन्धनो हि तदुप-भोगः, निबन्धनाभावे न भवितुमर्हतीति । तच्चोक्तम्‌ - 


“दृष्टा मयेत्युपेक्षक एको दृष्टाऽहमित्युपरमत्यन्या । 
सति संयोगेऽपि तयोः प्रयोजनं नास्ति सर्गस्य ' इति । 
तथा- 


““रङ्स्य दर्शयित्वा निवर्तते नर्तकी यथा नृत्तात्‌। 
पुरुषस्य तथाऽऽत्मानं प्रकार्य विनिवर्तते प्रकृतिः" ' इति । 


नच निवत्ताऽपि पुनः प्रवर््स्यतीति शङ्कनीयम्‌ । प्रयोजनाभावात्‌ । उक्त च - 

“प्रकृतेः सुकुमारतरं न किञ्चिदस्तीति मे मतिर्भवति । 
या दष्टाऽस्मीति पुनर्न दर्शनमुपेति पुरुषस्य ' ' इति । 


नच भेदग्रहसद्धावात्‌ केवल्याभावः । तस्यापि स्वेनैव निवृत्तेः । 


[ अभोक्तृत्ववादिनां मते विवेकाग्रहो बन्धः, विवेकग्रहो मोक्षः | 
ननुच येषां मते पुरुषस्य भोग एव नास्ति तेषां कथं मोक्षः ? बन्धाभावात्‌। तथाच योगानुशासन - वैयर्थ्यमित्यत 
आह - स एवेति। 
4. स एवाभोगवादिनाम्‌ । 


स भेदग्रह एव मुक्तिरुदिष्टा । भेदाग्रहनिबन्धनो भ्रम एव हि बन्धः । स च भेदग्रहे सति निवर्तते सैव मुक्तिः । 
नत्वपराऽस्तीत्यतः स एवेत्युक्तम्‌ । न पुनर्भेदग्रह एव मुक्तिः । तस्यापि निवर्तनीयत्वात्‌। ““नापि विवेकख्यातिम्‌'' 
इत्युक्तत्वादिति । 


[ प्रवृत्तेश्च" इत्येतत्सूत्रव्याख्यानम्‌, व्यत्ययेन व्याख्याने निमित्तम्‌ | 


एवमुपन्यस्तं मतमधुना निरसनीयम्‌ । तत्र सूत्रकृता क्रममविवक्षित्वा “रचनानुपपत्तेश्च नानुमानम्‌ ' इति प्रथमं 
परपक्षो पालम्भं विधायानन्तरं "प्रवृत्तेश्च" इति स्वपक्षसाधनं विहितम्‌ । भाष्यकारस्तु साधकप्रमाणस्य 
तत्वप्रतिपत्यन्तरङ्गत्वेन तदुपन्यासस्य प्राथम्यम्‌, परपक्षनिरासस्य तत्स्थेर्यहेतोर्बहि -रङ्गत्वेन तदुपन्यासस्याऽनन्तर्यमिति 
क्रममपि ग्राहयिष्यन्‌ व्यत्ययेन व्याचक्षणः ““प्रवृत्तेश्च' ' इति सूत्रस्य पातनिकार्थमाह - ईशस्येति । 


ॐ प्रवृत्तेश्च ॐ ।। २।। 
ईशस्यासङ्कहादेव न युक्तो तावुभावपि ।। १३।। 


असङ्हात्‌ अनभ्युपगमात्‌ । एवेत्यस्य दोषस्योल्बणत्वं सूचयति । तावुभावपि पुरुषस्य भोक्तृत्वा -भोक्तुत्वपक्षौ । 


[ महदाद्युत्पत्तिकारणत्वेनेश्वरसाधनम्‌ | 


नन्वप्रामाणिकस्येश्चरस्यानभ्युपगमे कथमयुक्तत्वमित्यतः “प्रवृत्तेश्च' इति सूत्रार्थतयेश्वरे प्रमाण-माह- 
चेतनेति । 
चेतनेच्छानुसारेण यदा दृष्टः पटोद्धरवः। 
एतादूशत्वमन्यस्य वस्तुत्वात्‌ केन वार्यते || ९८ ।। 


यदा यस्मात्‌। तस्मादिति लभ्यते । एतादृशत्वं पटवच्चेतनेच्छानुसारेणोद्धूतत्वम्‌ । अन्यस्य महदादेः, वस्तुत्वात्‌ 
कार्यत्वादनुमीयमानमिति एषः । केन इत्याक्षेपे। 


अयमत्र प्रयोगः - महदादिकं चेतनेच्छाधीनोत्पत्तिकम्‌, कार्यत्वात्‌ ; पटवदिति । यद्रा महदा -दुद्धवः चेतनेच्छाधीनः, 
उद्धवत्वात्‌ ; पटो द्वववदिति प्रयोक्तव्यम्‌ । प्रयोगद्रयसूचनाय पटो द्धव -दृष्टान्तमुक्त्वा वस्तुत्वादिति हेतुमाह । 
एवमुक्तावुपलक्षणत्वं ह्युभयत्र ज्ञायेत । उपलक्षणं चैतत्‌ । मह -दाद्युपादानं चेतनाधिष्ठितम्‌, उपादानत्वात्‌ ; 
तन्तुवदित्याद्यपि द्रष्टव्यम्‌ । नचान्यश्चेतनस्तथा भवितु-मर्हतीति सर्वातिटायी पुरुष ईश्वर एव सिद्ध्यतीति । 


[ श्रुतिरेव धर्मिग्राहकप्रमाणम्‌, न साङ्खयाचार्यवचनम्‌ | 

स्यादेतत्‌ । महदादिकं न तावत्‌ प्रत्यक्षसिद्धम्‌, अव्यक्तत्वात्‌। अतः साद्धयाचार्यवचनात्‌ तत्प्रयु-क्तानुमानाद्‌ वा 
तदवगमोऽभ्युपगन्तव्यः । तैश्चानेवंविधमेव तदुक्तमनुमितं चेति बाधः । अन्यथाऽऽ-श्रयासिद्धिरिति । मैवम्‌ । 
वेदतस्तदवगमात्‌। उक्तं हीदम्‌-- ^“अजामेकाम्‌' ' इत्यादिश्रुतिः प्रधानमपि प्रतिपादयतीति । (३८२) 


[ उक्तानुमानेऽप्रसिद्धविशेषणत्वादिशङ्कापरिहारः | 


ननु पुरुषश्चेतनो नान्तःकरणम्‌। इच्छा चान्तःकरणधरमो न चेतनस्याविकारस्य । अतोऽप्रसिद्ध-विशेषणता, बाधो 
वा । पटादेरप्येवम्भावाभावाद्‌ दृष्टान्तस्य साध्यवैकल्यं चेति चेत्‌, न । आत्मन एवेच्छावक््वस्य वक्ष्यमाणत्वात्‌ । (६३०) 


तथाऽप्युद्धवो नामोत्पत्तिरभिव्यक्तिर्वा । नाऽद्यः, प्रथमप्रयोगेऽप्रसिद्धविशेषणत्वात्‌ । दृष्टान्तस्य साध्यविकलत्वाच्च । 
द्वितीये चाऽश्रयासिद्धेः । मया सत्कार्यवादस्याभ्युपगतत्वात्‌ । द्वितीयेऽप्येत एव दोषाः । त्वया व्यक्त्यनभ्युपगमादिति 
चेत्‌, न । असत्कार्यवादस्य साधितत्वात्‌ । (५८७) सत्कार्यवादे प्रमाणाभावाच्च । 


[ सत्कार्यवादनिरासपूर्वमसत्कार्यवादसमर्थनम्‌ | 


ˆअसदकरणात्‌' इत्यादिभिश्च किं कार्यस्य प्राक्‌ करणव्यापारात्‌ सत्त्वमात्रं साध्यम्‌, उतात्यन्त सत्त्वम्‌ ? आद्ये 
सिद्धसाधनम्‌ । सदसत्त्वाभ्युपगमात्‌। द्वितीये तु "असदकरणात्‌ ' इतिवत्‌ सद -करणादित्यपि समानम्‌ । नहि सन्नात्मा 
केनचित्‌ क्रियते । 


नन्वसतः कथं कर्मत्वम्‌ ? सतः कथं कार्यत्वमित्यपि समानम्‌ । अनेन घटो जायत इत्यपि प्रत्युक्तम्‌ । तहिं घटं करोतीत्यादेः 
कोऽर्थः ? मृत्तिकां घटीकरोतीति । मृत्तिका घटीभवतीति। असदुत्पत्तौ खरविषाणमपि कुतो नोत्पद्यत इति चेत्‌ । 
तदात्मकस्योपादनस्याभावादिति ब्रूमः । अन्यथा सत उत्पत्तावात्माऽपि कुतो नोत्पद्यत इति समानम्‌। 


यदपि कार्येण कारणं सम्बद्धं तदुपजनयति, उतासम्बद्धमेवेति पृष्टम्‌ । तत्र कारणशब्देनोपादनं वा विवक्षितं निमित्त 
वा ? आद्ये जनयतीत्येव नेष्यते । किन्तु निमित्तकारणानि तत्‌ कार्यतां नयन्ति । द्वितीये तु कार्याकारेणासम्बद्धं करणाकारेण 
सम्बद्धमित्युत्तरम्‌ । अत एव नातिप्रसङ्गः । शक्तिश्च कारणानां सदसद्िषया । अन्यथा निर्विषयत्वापातात्‌। नहि सत्‌ कर्तु 
शक्यं भवति। 


[ उपादानोपादेययोर्भदाभेदः ] 


यच्च तन्तुपटयोरभेदानुमानम्‌, तत्राभेदमात्रसाधने सिद्धसाधनम्‌ । भेदाभेदाङ्गीकारात्‌ । अत्यन्ता-भेदसाधने तन्तुधर्मत्वं 

तावदसिद्धम्‌ । नहि स्वयमेव स्वस्य धर्मों भवति । नहि उपचारोऽनुमानप्रवृत्तरङ्गम्‌ । अतिप्रसङ्गात्‌ । कथ तन्तुधर्मत्वं छस्य ? 
तन्तुविशेषणत्वमिति चेत्‌, न । पुरुषादिविशेषणे दण्डादौ व्यभिचारात्‌ । तदाश्रितत्वमिति चेत्‌, न । अभेदेनासिद्धिप्रस्हात्‌। 
कुण्डबदरादौ व्यभिचाराच्च । तदात्मकत्वमिति चेत्‌, न । साध्याविशिष्टत्वापत्तेः । अभेदेन भेदाभावः साध्यत इति चेत्‌, 
न । भेदा-भावातिरिक्तस्याभेदस्यानभ्युपगमात्‌। अभ्युपगमेऽपि बाधात्‌ । एवमुपादानोपादेयभावोऽप्यसिद्ध एव । नहि 
स्वयमेवोपादनमुपादेयं चेति युक्तम्‌ । करणत्वकर्मत्वयोर्भदनियतत्वात्‌। संयोगाप्राप्त्यभाव-श्चात्यन्तभेदाभावादुपपल्यते । 
गुरुत्वान्तरकार्या दर्शनं चाभेदाङ्गीकारेण भविष्यति । एतेन कार्यत्वम -भूत्वाभावित्वं चेदसिद्धमस्माकम्‌ । 
अभिव्यक्तिधर्मकत्वं चेद्‌ युष्माकमिति च निरस्तम्‌। तदिदमुक्तम्‌ - केन वार्यत इति। 


[ प्रधानस्य स्वातन्व्येण जगत्कारणत्वे प्रमाणाभावः | 


तदेवं पटाद्ुत्पत्तौ चेतनस्य कुविन्दादेः प्रवृततेरुपलम्भात्‌ तद्दृष्टान्तेन महदाद्युत्पत्तेरपि चेतनेच्छा - धीनत्वमित्येवं स्वपक्षं 
प्रसाध्य परपक्षनिरासार्थ “रचनानुपपत्तेश्च नानुमानम्‌ ' ' इति सूत्रं व्याख्यातुं पीठमारचयति - नचेति। 


नच काचित्‌ प्रमोक्तार्थ श्रुतिरेव प्रमा हि नः। 

न केवलमस्मन्मते प्रमाणसद्धावः । किन्तु साद्भयोक्ताथे प्रधानस्य स्वातन्त्येण जगत्कारणत्वे किमपि प्रमाणं नास्ति । 
तथाहि - किमत्र प्रत्यक्ष प्रमाणं स्यात्‌, उत आगमः, अथवाऽनुमानं वा ? नाऽद्यः, तद्धि अस्मदादीनां वा योगिनां वा ?न 
प्रथमः, अस्यार्थस्यातीन्द्रियत्वात्‌। न द्वितीयः, असिद्धेः । नहि, एवं योगिनः पश्यन्तीत्यस्माकं प्रमाणमस्ति । 


नाप्यागमः । स हापौरुषेयः पौरुषेयो वा स्यात्‌। नाऽद्य इत्याह -- श्रुतिरेवेति । श्रुतिर्नोऽस्माकमेव मते प्रमा हि। 
सर्वाऽपि हि श्रुतिरीश्वरमेव स्वातन्त्र्येण सकलजगत्कारणं सर्वज्ञं सर्वशक्ति प्रतिपादयति । प्रधानं च 
तदायत्तसत्ताप्रतीतिप्रवृत्तिमत्‌, तदधिष्ठितम्‌, जगदुपादानमात्रमिति । तथाहि - “"यः सर्वज्ञः सर्ववित्‌", “यो 
योनिमधितिष्ठत्येकः'' इत्यादि । तथाच श्रुतिः परस्य प्रतिपक्षभूतैव । पौरुषेयोऽपि कि स्मृतीतिहासपुराणलक्षणः, उत 
साद्भयाचार्यप्रणीतः ? नाऽद्यः, तस्याप्यस्मन्मतानु - सारित्वात्‌। 
“प्रकृति पुरुषं चैव प्रविश्य पुरुषोत्तमः । 
क्षोभयामास भगवान्‌ सृष्ट्यर्थं जगतो विभुः ' ' इत्यादिवाचनात्‌। 


| साङ्खयाचार्यस्याऽप्रत्वनिरासः ] 


न द्वितीयः, तत्प्रामाण्यस्यासम्मतेः । आपोक्तत्वेन तत्प्रामाण्यसिद्धिरिति चेत्‌ तत्राऽह - आप्त-त्वमिति। 
आप्तत्वमुक्तमार्गेण वक्तुर्नेैवोपपद्यते || १५॥। 


उक्तमार्गेण श्रुतिरेव प्रमा हि नः" इत्युक्तरीत्या श्रुतिविरुद्धभाषित्वादित्यर्थः । वक्तुः साद्कयप्रणेतुः । यद्रा “इतरेषां 
चानुपलब्धेः ' ' इत्युक्तमार्गेण । साङ्खयशास्रेऽपि हाख्यायिकासु योग्यानुपलब्धि- बाधिता बहवोऽर्था; प्रतिपाद्यन्ते । अथवा 
ˆ“अविप्रलम्भस्तज्ज्ञानम्‌' ' इत्याद्युक्तमार्गेणाऽप्तत्वनिश्चा-यकप्रमाणाभावादित्यर्थः । 


८८ 


कपिलो वासुदेवाख्यस्तन्त्र साद्ख्यं जगाद ह । 
ब्रह्मादिभ्यश्च देवेभ्यो भृग्वादिभ्यस्तथैव च । 
तथेवाऽसुरये सर्ववेदार्थपरिवृहितम्‌। 
सर्ववेदविरुद्धं च कपिलोऽन्यो जगाद ह । 
साद्क्यमासुरयेऽन्यस्मै कुतर्कपरिवृहितम्‌ 


इति पुराणोक्तमार्गेणेति वा । ˆ“ऋषिं प्रसूतं कपिलम्‌" " इत्यादिश्रुत्युदाहरणमप्यनेनैव निरस्तम्‌। एतेनैव ˆ“आगमाद्‌ 
योगिप्रत्यक्षावगमात्‌' ' इत्यपाकृतम्‌। 
[ साङ्ख्यैः प्रामाण्याप्रामाण्ययोः स्वतस्त्वाभ्युपगमाच्च तन्मतस्याप्रामाण्यम्‌ | 
न केवलमुक्तमार्गेणाऽप्त्वानुपपत्तिः । किन्नाम । अनुपपत्नभषित्वादपीत्याह - अप्रामाण्येति । 


अप्रामाण्यस्वतस्त्वस्य स्वीकारादपि मायिवत्‌। 
स्वोक्ताखिलनिषेधी स्यान्नच किथित्‌ प्रसिद्ध्यति || १६ ।। 


अपिशब्देन प्रामाण्यस्वतस्त्वमपि समुच्चिनोति । ज्ञानानां प्रामाण्यमप्रामाण्यं च ज्ञानकारण-मात्राधीनोत्पत्तिकमिति 
स्वीकरोति साङ्खयः । तच्चानुपपन्नमित्यतोऽप्यसौ नाऽप्तः। 


कथं प्रामाण्याप्रामाण्ययोः स्वतस्त्वमनुपपन्नमित्यत आह- मायिवदिति। प्रामाण्याप्रामा- 
ण्ययो ज्ञा नकारणमात्र जन्यत्वे साद्क्यस्य वचनेनो त्पच्नं ज्ञानं प्रमाणमप्रमाणं चेत्युभयात्मकं वा स्यात्‌, 
परस्परविरोधेनोभयविकलं वा ज्ञानमात्रमुत्पद्यते, निःस्वभावस्य ज्ञानस्यानुपपत््या नोत्पद्यते वा ? आद्य सदसद्विलक्षणं 
विश्च मन्यमानो मायावादी यथा स्वोक्तनिषेधी, सद्विलक्षणमित्युक्त्या प्राप्तस्य असत्वस्य, स्वयमेव असद्विलक्षणमिति 

निषेधात्‌ । असद्विलक्षणमित्युक्त्या च प्राप्तस्य सत्त्वस्य स्वयमेव सद्धिलक्षणमिति निषेधात्‌ । तथा साध्योऽपि 
स्वोक्ताखिलनिषेधी स्यात्‌। तद्राक्य-जनितज्ञानस्य यथा््ये हि प्रकृतिर्जगत्कारणमित्यादिकोऽथों यो लब्धः, स 
एवार्थस्तस्यायाथार्थ्ये निषिद्धः स्यात्‌ । अयाथार्थ्यस्य विषयविपर्यासानतिरेकात्‌ । उभयस्वतस्त्वे वस्तुनो विरुद्धाकारद्रया- 
लिङ्ितत्वं प्रसज्येतेति भावः । मायाशब्दस्य व्रीह्यादित्वान्मायीति साधु । 


नन्वेवमपि याथार्थ्येन प्रकृतिर्जगत्कारणमित्यादिकोऽर्थस्तावत्‌ सिद्ध्यतीत्यत आह - नचेति । नहि परस्परविरोधे 
किमपि सिद््यतीति भावः। तर्हिं प्रामाण्यस्य का गतिरिति चेत्‌। अप्रामाण्येऽपि दीयतां दृष्टिः । द्वितीये दोषमाह - 
नचेति । ज्ञानं हि यथावस्थितमयथावस्थितं वाऽर्थं विषयीकुर्यात्‌ | तृतीयप्रकारानिरूपणात्‌ । तथाच 
प्रामाण्याप्रामाण्यविकलं ज्ञानमयःशलाकावदविषयमेव स्यात्‌ । एव न साद्खयवचनात्‌ किञ्चित्‌ प्रसिद्ध्यतीति । तृतीये 
तु जगदान्ध्यमेव स्यादित्याह - नचेति । 


[ अप्रामाण्यस्वतस्त्वनिरासः | 


स्यादेतत्‌ । यदा ज्ञानकरणं गुणोपेतं तदा तदीयायामप्रामाण्यजननशक्तौ गुणेन प्रतिबद्धायां प्रमाणज्ञानमेवोत्पद्यते । 
यदातु दोषोपेतं तदा दोषेण प्रामाण्यजननशक्तौ प्रतिबद्धायां अप्रमाण -ज्ञानमेवोत्पद्यते । नहि किमपि करणं 
युगपदुभयोपेतमुभयविकलं वा सम्भवति । येनोक्तदोषः स्यादिति । उच्यते । किमर्थमित्थं कल्प्यते ? 
ज्ञानस्योभयाकारत्वप्रसक्ते रिति चेत्‌ । तत्प्रसक्तिरपि कुतो नाभ्युपगन्तव्या? विरोधभयादिति चेत्‌ । 
करणेऽप्युभयशक्तिविरोधात्‌ कुतो न बिभेषि ? 


यदपि विरुद्धकार्यद्रयजनकं करणं तत्‌ सहकारिसाहित्याहितशक्तिकमेव । प्रकृते च तथाऽभ्युपगमे द्वयोरपि 
परतस्त्वापत्तिः। 


किञ्च वचने कौ गुणदोषौ ? आप्तानाप्तत्वप्रणीतत्व इति चेत्‌ । तर्हयुभयाभावाद्‌ बेदवाक्येनो -भयात्मकमनुभयात्मकं 
वा ज्ञानमुत्पद्येत, नोत्पद्येत वा । अनाप्ताप्रणीतत्वं गुण इति चेत्‌, तह्याप्रा - प्रणीतत्वं दोषोऽपि किन्न स्यादिति स एव 
प्रसदः । 


एतेन साद्खयाचार्यवचनं स्वत एव प्रमाणं किमाभिनिश्चयेनेत्यपि निरस्तम्‌ । अप्रामाण्यस्यापि 
स्वतस्त्वेनोक्तसकलदोषापत्तेः । अथ महाजनपरिग्रहात्‌ तत्प्रामाण्यनिश्चय इति चेत्‌, न । पूज्यार्थत्वेऽ- सिद्धेः । बहर्थत्वे 
सन्यभिचारत्वात्‌, सब्दिग्धासिद्धेश्चेति । 


[ अनुमानेन प्रधानस्य जगत्कारणत्वसाधनम्‌ | 
मा भूत्‌ प्रकृतिकारणत्वे प्रपञ्चस्य प्रत्यक्ष प्रमाणम्‌ । मा च भूदागमः। अनुमानं तु भविष्यति । यथोक्तम्‌ - 


“भेदानां परिमाणात्‌ समन्वयाच्छक्तितः प्रवृत्तेश्च । 
कारणकार्यविभागादविभागाद्‌ वैश्वरूप्यस्य" * इति । 


अयमर्थः - कारणकार्यविभागादविभागाद्‌ वैश्वरूप्यस्य मूलकारणमस्त्यव्यक्तम्‌ । यथा कूर्मररीरे सन्त्येवाङ्गानि ततो 
विभज्यन्ते, तस्मिन्नेवाव्यक्तीभवन्ति । एवं कारणान्मृत्पिण्डाद्‌ हेमपिण्डाद्‌ वा कार्याणि घटमुकुटादीनि विभज्यते । सन्त्येव 
च पृथिव्यादीनि कारणात्‌ तन्मात्रात्‌। सन्त्येव च तन्मत्राण्यहङ्कारारात्‌। सन्नेव चाहङ्कारो महतः । सदेव च महत्‌ 
परमाव्यक्तादिति । सोऽयं कारणात्‌ परमाव्यक्तात्‌ पारम्पर्येण विश्वस्य कार्यस्य विभागः प्रतिसर्गे । मृत्पिण्डं हेमपिण्डं वा 
घटमुकुटादयो विशन्तोऽव्यक्तीभावन्तीति तत्कारणरूपमेवानभिव्यक्तघटमुकुटादिकार्यमपेक्ष्यान्यक्तं भवति । एवं 
पृथिव्यादयस्तन्मात्राणि विशन्त: स्वापेक्षया तन्मात्रमव्यक्तयन्ति । एवं तन्मात्राण्यहङ्कारं विशन्त्य -हङ्कारमव्यक्तयन्ति। 
एवमहङ्कारो महान्तमाविषटन्‌ महान्तमव्यक्तयति । महान्‌ प्रकृति स्वकारणं विशति । प्रकृतेस्तु न क्रचितिवेश इति सा 

सर्वकार्याणामनव्यक्तमेव । सोऽयमविभागः प्रकृतौ वैश्वरूप्यस्य नानारूपस्य कार्यस्य । तस्मात्‌ कारणे कार्यस्य सत एव 
विभागाविभागाभ्यामव्यक्तं कारणमस्तीति । 


इतश्च - शक्तितः प्रवृत्तेः । कारणशक्तितो हि कार्य प्रवर्तते । अशाक्तात्‌ कारणात्‌ कार्यस्यानुत्पत्तेः । शक्तिश्च कारणगता 
न कार्यस्याव्यक्तत्वादन्या । अस्तु तर्हिं महत एव परमाव्यक्तत्वमित्यत उक्तम्‌ - भेदानां परिमाणादिति। 
महदादीनामन्यापकत्वादव्यक्तकारणकत्वं घटादिवदित्यर्थः। 


इतश्च - समन्वयात्‌ । सुखदुः खमोहसमन्वितानि हि कार्याणि । यानि च यद्रूपमनुगतानि तानि तत्स्वभावाव्यक्तकानि। 
यथा मृद्धेमरूपमनुगता घटमुकुटादयो मृद्धेमपिण्डाव्यक्तकाः । तस्मादस्ति सुखद ःखमोहात्मकानां सत्त्वरजस्तमसां 
साम्यावस्थाऽव्यक्तं भेदानामिति । यद्यप्येतान्यनुमानान्यन्य -क्तस्वरूपं साधयन्ति । तथाऽपि महदादिकारणतयैव तदेतैः 
सिद्ध्यतीति । 


[ स्वातन्त्येण स्चयितृत्वानुपपत्तेः, प्रमाणाभावाच्च साङ्खयानुमानकल्पितं प्रधानं न जगत्कर्तृ | 


अत्र वक्तव्यम्‌ - किमेतैरनुमानैर्जगदुपादानतामात्रेणाव्यक्तं सिद्ध्यति, उत स्वातन्त्येणापीति । आदे सिद्धसाधनम्‌ । 
अस्माभिरपि विश्चरोपादानस्य प्रधानस्याभ्युगतत्वात्‌ । ˆ“शरीररूपक -'' इति युक्तम्‌ । द्वितीयं निराकर्तुं सूत्रम्‌ - 
“रचनानुपपत्तेश्च नानुमानम्‌ ' ' इति । तद्‌ व्याचष्टे - इदमिति । 


ॐ रचनानुपपत्तेश्च नानुमानम्‌ ॐ ।। १ ।। 


इदं नाचेतनवशं वस्तुत्वात्‌ प्रतिपन्नवत्‌। 
इत्येव प्रतिषिद्धस्य केन मूलानुमा भवेत्‌ || १७।। 


महदादिकार्यमित्यर्थः । अचेतनवशं स्वतन्त्राचेतनाधीनो त्पत्तिकम्‌ । प्रतिपन्नवत्‌ प्रधानवत्‌। आस्तां तावद्‌ 
दूषणान्तरमिति प्रत्यनुमानेनैव प्रतिषिद्धस्य प्रधानस्वातन्त्यस्य मूलानुमा साधकानुमा केन सामर्थ्येन भवेत्‌ प्रमाणमिति 
शेषः। मूलानुमेति वाऽऽवर्तनीयम्‌। किमाक्षेपे । अकार्यत्वमत्रो -पाधिरिति चेत्‌, न । पटादौ साध्याव्याप्रेः। पटादेः 
कुविन्दाद्यधिष्ठिततन्त्वादिकार्यत्वस्यान्वय - व्यतिरेकाभ्यामुपलम्भात्‌ । 


[ प्रधानस्याचेतनत्वात्‌ स्वतन्त्रप्रवृत्यभावः | 


एवं प्रधानस्य रचनायाः स्वतन्त्रप्रवृत्तेरनुमानविरोधेनानुपपत्तेर्नानुमानं तत्र प्रमाणमिति सूत्राक्षर-योजनां मनसि निधाय 
सूत्रतात्पर्यमुक्तम्‌ । इदानीं तामेव विवृण्वन्‌ प्रतिपक्षान्तरमाह -- स्वतन्त्रेति । 


स्वतन्त्रवृत्ती रचना सा चेवाचेतने कुतः । 
अचेतनत्वं स्वातन्त्यमिति चाऽत्मप्रमाहतम्‌ || १८ ।। 


चशब्दोऽनुमानान्तरसमुच्चये । कुत एवेत्यन्वयः । अयमत्र प्रयोगः - प्रधानं स्वतन्त्रप्रवृत्तिरहितम्‌, अचेतनत्वात्‌; 
तन्त्वादिवदिति । 


| अचेतनस्य स्वातन््याङ्गीकारे स्वव्याघातः | 


नन्वचेतनत्वेऽपि प्रधानस्य स्वातन्व्येण प्रवृत्तिरस्तु, को विरोधः? तथाच विपक्षे बाधकाभावाद - प्रयोजकोऽयं हेतुरित्यत 
आह - अचेतनत्वमिति । तावदेव हानेनाऽशङ्नीयं यस्सितन्नाशङ्कयमाने स्ववचनस्वक्रियास्वन्यायप्रमाणान्तरविरोधो न 
प्रादुष्यात्‌। नहि कश्चिदेवं शङ्कते - मूकोऽपि वक्ता किन्न स्यात्‌ ? शब्दोऽप्रतिपादकः किन्न भवेत्‌ ? अनुमानत्वात्‌ 


431 


अनुमानमात्रमप्रमाणं कुतो न स्यात्‌ ? अभ्निरनुष्णः कुतो न भवेदिति । नहयेषा शङ्कापिशाची कदाचिच्छान्तिमुपगच्छति । 
तस्मादेवमाशङक- मानो न लौकिको नास्ति परीक्षक इत्युन्मत्तवदुपेक्षणीयः । प्रकृते चाचेतनत्वं स्वातन्त्यं चाऽत्मप्रमा- 
हतम्‌ । स्वन्याहतं प्रमाणविरुद्धं च । तस्मादचेतनत्वेऽपि स्वतन्त्रप्रवृत्तिरस्तु प्रधानस्येति शङ्कैव नोत्पत्तुमर्हतीति किमत्र 
बाधकोपन्यासेनेति । 


[ स्वेच्छानुसारित्वस्य स्वतन्त्रशब्दार्थत्वात्‌, इच्छाया ज्ञानकार्यत्वात्‌, 
अचेतनत्व-स्वातन्त्ययोः परस्परव्याहतत्वम्‌ | 


नन्वचेनस्य स्वातन्त्यशङ्कायां कथं स्वव्याहतिः ? नहि स्वातन्त्यं नाम चैतन्यम्‌ । नाप्यचेतनत्वं नामास्वातन्त्यम्‌। कथ्थ 
प्रमाणविरोध इत्यतः स्वव्याघातं तावदुपपादयितु स्वातन्त्यं व्याख्याति - स्वेच्छेति । 
स्वेच्छानुसारितामेव स्वातन्व्यं हि विदो विदुः । 
कुत इच्छाऽचेतनस्य सेच्छ चेत्‌ किमचेतनम्‌ || १९।। 


प्रवृत्ताविति शेषः। विदो विदुरित्यनेन सकलविद्रत्सम्मतमेतदित्याह । अत एव हि स्वातन्त्याभावाद्‌ 
वृक्षस्तिष्ठतीत्यादिकर्तृत्वन्यवहारो गौण इति सर्व प्रतिपन्नाः । तथाऽपि कथं स्वन्याहतिः ? नहयचेतनत्वं नामेच्छाविरहः । 
किन्नाम । चेतन्यविरह इत्यत आह - कुत इति । अचेतनस्येच्छा कुतः कारणा -जायते ? न कुतश्चित्‌ । ज्ञानमेव हीच्छाया 
जनकमित्यर्थः । तथाऽपि किमित्यत आह - सेच्छ चेदिति । सेच्छं चेदद्गीकृतम्‌, तदा तदचेतनं किम्‌ ? चेतनमेवेत्यर्थः। 


एतदुक्तं भवति - अचेतनमपि प्रधानं स्वातन्त्येण प्रवृत्तिमदस्त्विति वदताऽचेतनमिच्छावद -स्त्वित्युक्तं स्यात्‌। 
स्वेच्छानुसारित्वस्य स्वातन्त्यशब्दार्थतया सर्वसम्मतत्वात्‌ । अचेतनस्येच्छा - वत्त्वमङ्खीकुर्वाणिन चेतनत्वमप्यङ्गीकर्तव्यं 
स्यात्‌ । अन्वयव्यतिरेकाभ्यामिच्छायाः स्वसमानाश्रय-चैतन्यकार्यत्वावधारणात्‌। कार्याङ्ीकारे 
कारणानङ्गीकारस्यानुचितत्वात्‌ । अचेतनं चेतनमिति च स्फुटा व्याहतिरिति। 


एतेनैतदपि निरस्तम्‌ - अचेतनत्वं स्वातन्त्यं च यदि परस्परल्याहतम्‌, तर्छचेतनत्वेन स्वतन्त्र - प्रवृत्तिराहित्यसाधने 
साध्याविशिष्टतादोषः स्यादिति । नहयस्माभिरचेतनत्वस्वातन्त्ययोर्वन्ध्या अपत्यवतीतिवत्‌ साक्षाद्‌ विरोधोऽभिहितः। 
किन्तु स्वातन््यबलेन चेतन्यं परेणाङ्गीकारयित्वा । अनेनैव स्वातन्त्याङ्गीकारेऽचेतनत्वानुपपत्तिरिति बाधकं चोक्तभवति। 


[ अचेतनस्य स्वातन्त्याङ्गीकारे इच्छाया आत्मधर्मत्वेनानुभूयमानत्वात्‌ तद्विरोधः ] 
एवमचेतनस्य स्वातन्त्याङ्गीकारे स्वन्याहतिमुपपाद्य प्रमाणविरोधमप्युपपादयति - इच्छा -मीति। 


इच्छाम्यहमिति ह्येव निजानुभवरोधतः। 
अचेतनेच्छाऽपगता....... +. || २०॥। 


हिब्देनास्यानु भवस्य विश्वजन प्रसिद्धत्वं सूचयति । एवशब्दस्यापगतेवेत्यन्वयः । निजानुभवः साक्ष्यनुभवः। 
अहमिच्छामीति तावदिच्छा आत्मसम्बन्धिनी साक्षिणाऽनुभूयते । नच सा द्विकर्तृका सम्भवति । क्ताप्येकस्य व्यापारस्य 
द्विकर्तुकत्वानुपलम्भात्‌। ततश्ाचेतनस्येच्छाऽङ्गीकृता चेत्‌, अनु-भवविरोधादचेतनस्येच्छाऽपगता नास्तीति यावत्‌ । 
इच्छाभावे न स्वेच्छानुसारित्वलक्षणं स्वातन्त्यं दूरोत्सारितमिति भावः । 


| "अहमिच्छामि' इति आत्ममनसोर्विवेकाग्रहनिपित्तकन्यवहार एव, 
नत्वनुभव इति परेणोपपादनम्‌ || 


ननु नैवमस्त्यनुभवः, किन्त्वहमिच्छामीति व्यवहारमात्रम्‌ । तस्यापि निमित्तं भेदाग्रहः । आत्मा हि नित्यो 
निर्विकारश्च तन्यमात्रवपुनं तस्येच्छादिकर्तृत्वमागन्तुकं सम्भवति । किन्त्वन्तःकरणस्यैव प्रसवधर्म॑त्वात्‌ । 

तयोश्चाऽत्मान्तःकरणयोर्भदाग्रहादितरेतरधर्मव्यवहारः प्रवर्तते । भेदाग्रहे च निमित्तं सन्निधानम्‌ । यथोक्तम्‌ - 


“ “तस्मात्‌ तत्संयोगादचेतनं चेतनावदिव लिङ्गम्‌ । 
गुणकर्तृत्वे च तथा कर्तेव भवत्युदासीनः ' 


इति । अतोऽनुभववबलाच्वेतनस्यैवेच्छावत्तवं नाचेतनस्येत्ययुक्तमित्यत आह - यदीति । 


[ व्यवहारस्य भेदाग्रहनिमित्तकत्वे 
घटपटयोरपि परस्परधर्मसंसर्गव्यवहारप्रसङ्गः | 


क यदि भेदाग्रहोऽत्र च || २०॥। 


यद्ेवमनुभव एव नास्ति किन्तु व्यवहारमात्रम्‌, अत्रच व्यवहारे भेदाग्रह एव निपित्तमुच्यते, तदा स भेदाग्रहो घटस्य 
कथं न स्यात्‌ ? व्यवहारहेतुरिति शेषः । 


इदमुक्तं भवति - स्वप्रकाशानुभवापलापदोषस्तावत्‌। व्यवहारे च निमित्तं नास्ति । नच भेदाग्रहः । विशिष्टव्यवहारस्य 
तादृशज्ञानकार्यतानियमात्‌। अन्यथा घटपटावपीतरेतरभेदं न गृह्णीत इतीतरेतर-धर्मसंसर्गव्यवहारः स्यादिति । 


ननु गृह्यमाणयोर्भदाग्रहो व्यवहारहेतुः, न भेदाग्रहमात्रम्‌। नच घटपटौ स्वरूपं गृ्ञणीतः । तत्‌ कथ-मतिप्रसङ्ग इति 
चेत्‌ । किमयं विशिष्टो भेदाग्रहोऽन्तःकरणस्य, उताऽत्मनः ? नाऽद्यः, तस्याचेतनत्वेन स्वरूपग्रहानुपपत्तेः । उपपत्तौ वा स 
कथं विशिष्टो भेदाग्रहो घटस्य न स्यात्‌ ? तथाच व्यवहारोऽपि स्यात्‌ । नन्वन्तः करणेऽस्ति चैतन्यारोपो न घटे, अतो 
नातिप्रसङ्ग इति चेत्‌ । कि तस्य निमित्तम्‌ ? सत्तिधानमिति चेत्‌, तहिं सर्वगतात्मसत्निधानं घटेऽप्यस्तीति कथं स न घटस्य 
स्यात्‌ ? ननु न संयोगमात्रं निमित्तम्‌ । किन्तूपकार्योपकारकभावे सति । स चास्त्यात्मान्तःकरणयो : । “पुरुषस्य दर्शनाम्‌ 
इत्युक्तत्वादिति चेत्‌ । तहिं घटोऽपि पुरुषस्योपकारक इति कथं स न घटस्य स्यात्‌ ? 


द्वितीये व्यवहारोऽपि किमात्मन उतान्तःकरणस्य ? नाऽद्यः, तस्य निर्विकारस्य न्यवहारक्रिया - नुपपत्तेः । उपपत्तौ वा 
किमिच्छायाऽपराद्धम्‌ ? द्वितीयेऽन्यगतेन भेदाग्रहेणान्यत्र व्यवहारश्चेत्‌ कथं स न घटस्य स्यात्‌ ? 


किञ्च यदि भेदाग्रहादन्तःकरणधर्म एवेच्छाऽऽत्मनि व्यवदहियत इत्यङ्धीक्रियते, तदा घटस्याप्या - त्मना भेदाग्रहात्‌ 
पृथुबुध्नोदराकारोऽहमिति व्यवहारः कथं न स्यादिति गूढाभिसन्धेरुत्तरम्‌ । 


यद्राऽत्र चाऽत्मान्तःकरणयोश्च स्फुटं प्रतिभासमानभेदयोरपीति हदयम्‌ । यदि भेदाग्रहः स्यात्‌, तदा कथं स भेदाग्रहो 
घटस्याऽत्मनश्च न स्यादिति योजना । 


अथवैवं वदन्‌ प्रष्टव्यः । भेदाग्रहः कि भेदग्रहविरोधी, नवेति । नेति पक्षे कथं स घटस्याऽत्मना पटादिना वा न 
स्यादित्युत्तरम्‌ । 
[ भेदग्रहस्य भेदाग्रहविरेधित्वे मनसोऽपि भेदेन गृहीतत्वात्‌ भेदाग्रहाभावप्रसङज्गः | 


ननु भेदग्रहो भेदाग्रहविरोधी । स चास्ति घट इति कुतस्तत्र भेदाग्रहः, तत्प्रयुक्तो व्यवहारो वेति गूढाभिसन्धिमजानतो 
द्वितीयपक्षमाणशङ्खयाऽह - मन इति। 


प मनो म इति भेदतः। 
मनसोऽपि गृहीतत्वात्‌ .......-... ।। २९॥। 

भेदत इति तृतीयार्थे तसिः । यदि भेदग्रहो भेदाग्रहविरोधीति भेदेन गृह्यमाणे घटे न भेदाग्रह इत्युच्यते, तदा मे मन इति 
मनसोऽपि भेदेन गृहीतत्वान्नाऽत्मना भेदाग्रहः स्यात्‌। तथाच भेदाग्रहनिमि -त्तोऽहमिच्छामीति व्यवहार इत्यसत्‌ । 
किन्त्वनुभवनिमित्त एव। अत एव नान्तःकरणधर्मस्याऽत्मन्या-रोप इत्यपि युक्तम्‌ । 
भेदग्रहसद्धावेनाऽरोपहेतोभंदग्रहस्योपयोगात्‌ । नहयविदितभेदं सम्बन्धितया गृह्यते । आत्मन्यपि प्रसङ्गात्‌ । 


[ मनस आनुमानिकत्वादिनिरासपूर्वकं साकषिसिद्धत्वसमर्थनम्‌ ] 


केन पुनः प्रमाणेन मनो गृह्यते साक्षिणेति वदामः । तथाहि - न तावच्चक्षुरादिना तदवगमः, अरूपिद्रन्यत्वात्‌। 
चक्षुराद्यव्यापारेऽप्युपलब्धेः । नचानुमानेन, लिङ्गाभावात्‌ । नन्वस्ति युगपज्ज्ञाना -नुत्पत्तिर्मनसो लिङ्गम्‌ । तथाहि - 
बाहयेद्द्रियेषु स्वैःस्वेर्विषयेर्युगपत्‌ सच्निकृष्ेष्वात्मनाऽधिष्टितेष्वपि न युगपज्ज्ञानानि जायन्ते । तेन ज्ञायतेऽस्त्येतेभ्योऽन्यत्‌ 
सहकारि । यत्संयोगक्रमवशाज्ज्ञानक्रमः प्रक्रमत इति । 

अत्र कश्चिदाह - आत्मन एवैवविधसामर्थ्यकल्पनोपपत्तावन्यथासिद्धमनुमानम्‌। मनसः प्रती - द्दरियसंयोगन्यापारे 
क्रमवति कारणान्तरशन्येऽनैकान्तिकं च । फलस्य च वृक्षात्‌ पततः क्रमवर्तिन्या -काशसंयोगे कुठारादिव्यापारे च । 
इन्द्रियाणां प्रतिविषयसंयोगव्यापारे चेति । तदयुक्तम्‌ । दृष्टानुसारिणी हि कल्पना । कर्ता हानेककरणाधिष्ठानेन युगपन्नाना 
कार्याणि कुर्वाणो दृष्टः । तथाहि ~ युगपन्माण-वको गच्छति, पठति, पन्थानमीक्षते, वहति च कमण्डलुम्‌ । तस्मात्रैष 
कर्तृधर्मो युक्तः कल्पयितुम्‌ । किन्तु दृष्टत्वाद्‌ द्रव्यान्तरमेवान्यापकम्‌ । अनैकान्त्यं तु नास्त्येव । तत्रापि.किाक्रमादेर्निमित्तस्य 
विद्यमानत्वादिति । 


अत्रोच्यते - अस्ति तावदविवेकिनामपि मनःप्रतीतिः। मम मनोऽन्यत्र गतमित्यादिन्यवहारात्‌ । नच ते 
युगपज्ज्ञानानुत्पत्ति जानन्ति । प्रत्युत युगपदेव ज्ञानोत्पत्ति मन्यन्ते । अन्यथा व्यासङ्के क्रम- दर्शनेनान्यत्रापि क्रमानुमानं 
परस्य व्यर्थं स्यात्‌ । तस्माद्िङ्दशंनात्‌ प्रागेव भवदिदं मनोज्ञानं न तच्चिमित्तकमिति। अस्तु तर्हिं 
बु द्ध्यादीनामसमवायिकारणस्य संयोगस्याऽश्रयतया मनःसिद्धिः। मैवम्‌। प्रत्यक्षज्ञान 
तावदिन््रियात्मसंयो गस्यै वासमवायिकारणत्वस्यो पपत्तेः । अनुमित्यादौ लिङ्ग-ज्ञानादेः, स्मृतौ भावनायाः, 
सुखादाविष्टाथों पलब्ध्यादेरिति । नित्यविशोषगुणानां संयोगासमवायि - कारणत्वनियमान्नैवमिति चेत्‌, न। 
विभागजशब्दजशब्दे व्यभिचारात्‌ । अश्रावणत्वेन हेतुविशेषणा -त्रेति चेत्‌ । यथा तर्हिं विभागादिजशब्दे 
कारणान्तरदर्णनात्‌ तच्निरसार्थं व्याप्िग्रहणवेलायां प्रयत्यते, तथा सुखादिनिरासाय प्रयतनीयम्‌ । 
असमवायिकारणान्तरदर्शनस्य तुल्यत्वात्‌ । निमित्तं तदिति चेत्‌, न । असमवायिकारणलक्षणस्यातिन्याप्िप्रापतेरिति। 
नच सुखाद्युपलब्धिकरणत्वेन मनःसिद्धिः । साक्षिसिद्धतयाऽन्यथासिद्धः । 


एवमनुमानान्तरमपि निरसनीयम्‌। नचाऽगमो मनसि प्रमाणम्‌। जातिबधिराणामपि तत्प्रत्ययात्‌। तस्मात्‌ सिद्धं 
साक्षिग्राह्यत्वं मनसः । तस्य च तेनैवाऽत्मनो भिन्नतया ग्रहणाद्‌ भेदाग्रहासम्भवेनेच्छा-म्यहमिति न 
भेदाग्रहनिवबन्धनो व्यवहार इति । 


[ साङ्ख्यैः इच्छाया अन्तः करणधर्मत्वप्रतिपादकश्रुतिबलात्‌ "अहमिच्छामि" इत्यस्य भेदाग्रहनिमित्तकव्यवहारत्वकल्पनम्‌ 


॥ 


ननुच ““कामःसड्कल्पो विचिकित्सा श्रद्धाऽश्रद्धा धृतिरधृतिभींहींरित्येतत्‌ सर्वं मन एव'' इति श्रुतौ 
कामस्यान्तःकरणरूपत्वं तावत्‌ प्रतीयते। नच श्रौतेना्थेनान्यथा भवितु युक्तम्‌ । अतो बलवद्रा- 
धकोपनिपातादिच्छाम्यहमिति भेदाग्रहनिमित्तं व्यवहारमात्रमेतदङ्खीकरणीयम्‌ । नत्वात्मन इच्छा - सम्बन्धानुभवः । नच 
मे मन इति भेदग्रहात्‌ तदग्रहासम्भवः । मे चैतन्यमितिवद्‌ व्यवहारमात्रत्वात्‌ । नचोक्तानुपपत्तिः । सत्त्वरजस्तमसामादि कार्य 
हि बुद्धिरित्युच्यते । सा चांशत्रयवती । पुरुषोपरागः, विषयोपरागः, व्यापारावेशश्चेत्यंशाः । भवति ह्याहमिदं करोमीति । 

तत्राहमिति चेतनोपरागो दर्पणस्येव मुखोपरागो भेदाग्रहादतात्विकः । इदमिति विषयोपराग इनद्द्रियप्रनाडिकया 
परिणतिभेदो दर्पणस्येव मलसम्बन्धः पारमार्थिकः । तथोभयायत्तो व्यापारावेशः । एषैव दिगहमिच्छामीत्यत्रापीत्यत 
आह - उभयेति । 


[ अन्तःकरणवृत्ति- आत्मवृत्तिभेदेन कामस्य द्वैविध्यात्‌ नोक्तकल्पना युक्ता | 


3 उभयात्मकता यतः | २९।। 


तुशब्दोऽवधारणे । तत इत्युपस्कर्तव्यम्‌ । यतः कारणात्‌ कामस्योभयात्मकताऽस्ति । आत्मधर्मता मनोधर्मता च । तत 
एव मनः काम इति श्रुतिरुपपद्यते । 


इदमुक्तं भवति- भवेदिदं भेदाग्रहकल्पनम्‌। यद्यात्मनः कामवत्वं पारमार्थिकं न स्यात्‌ । नचेतदस्ति । बाधकाभावात्‌ । 
द्विविधो हि कामोऽस्ति । एक आत्मधर्मः, अपरोऽन्तःकरणधर्मः । तत्रान्तःकरणधर्म काममभिप्रेत्य श्रुतिः प्रवृत्ता नाज्मनः 
कामवत्तवं बाधते । नहि देवदत्तो गोमानिति वाक्यं यज्ञदत्तस्य गोसम्बन्धं बाधितुं शक्नोतीति । 


[ कामद्रैविध्यसमर्थनम्‌ | 


स्यादेतदेवम्‌ । यदि कामद्रैविध्यं प्रमितं स्यात्‌, एतदेव कुत इति चेत्‌ । श्रुत्यनुभववबलात्‌ तावत्‌ । 
प्रकारसहस्रानुसरणेऽप्यघटनायां खल्वनुभवापलापसाहसमभ्युपेयम्‌ । प्रमाणान्तरं चाऽह -- पियेति। 


क प्रियाप्रियविभेदतः। 
द्वैविध्ये दृष्यते चास्य तस्माद्‌ भेदाग्रहः कुतः ।। २२॥।। 


प्रियमित्यात्यन्तिकेष्टमुच्यतेऽप्रियमिति च तात्कालिकेष्टम्‌। विषयेण विषयिण उपलक्षणम्‌ । अस्य कामस्य । 
अयमर्थः-- अस्ति तावदास्तिककामुकस्य पुरुषस्य सरक्‌चन्दनवनितादौ इदं मे स्यादित्येकतः कामः । अन्यतस्त्‌ 
त्यजेयमिति । नचैक एवायम्‌ । विरुद्धरूपत्वात्‌। नच द्वावपि मनोधर्मौ, यौगपद्यात्‌ । युगपत्‌ सजातीयधर्मजननायोगात्‌। 
नच यौगपद्यं नास्ति। अनुभवसिद्धत्वात्‌ । बाधकाभावाच्च । तत्रा योऽप्रियविषयः सोऽन्तःकरणधर्मः, यस्तु प्रियविषयः 
स आत्मधर्म इति । 


यद्रा प्रियाप्रियशब्दाभ्यां मुक्तिसंसारावुच्येते । तत्सम्बन्धिविभेदेन कामद्रैविध्यं दृश्यत इति । अस्ति तावत्‌ संसारे 
प्रचुरोऽयमन्तःकरणवृत्तिरूपः कामः । अस्ति चासौ मुक्तौ । "स यदि पितृलोककामो भवति!" इत्यादिश्रुतेः । नचैक 
एवायम्‌ । मुक्तावन्तःकरणविलयात्‌ । तथाचासावात्मधर्मो ऽभ्युपेयः । नचाऽगन्तुक धर्मसम्बन्धो मुक्ताविति प्रागपि 
कामद्रैविध्यं सिद्क्यतीति। 


श्रुतिबाधपरिहारस्य प्रयोजनमाह - तस्मादिति । श्रुतिविरो धस्य परिहतत्वाद्‌ भेदाग्रहः कुतः प्रमाणात्‌ कल्पनीयः ? 
कुतश्चानुभवापलापेन व्यवहारस्य तच्निमित्तत्वम्‌ ? न कुतो ऽपीत्यर्थः । अनेना- चेतनस्य प्रधानस्य स्वातन््येण जगत्कारणत्वं 
साधयतामनुमानानामपि स्ववचनविरोधः प्रमाणविरोध-श्रक्तौ भवतः । दृष्टान्तश्च साध्यविकलः । अचेतनस्वातन्त्यस्य 
क्राप्यसम्मतेरिति। 


[ नानुमानम्‌" इत्येतत्सूत्रखण्डस्य वर्णकान्तरम्‌ | 
सूत्रार्थमुपसंहरन्‌ ““नानुमानम्‌' * इत्येतत्‌ प्रकारान्तरेण व्याचष्टे - रचनेति। 


रचनानुपपत्तेस्तन्न सर्वज्ञानुमागतम्‌ । 
अचेतनं जगत्कर्तृ . ...... +... || २३।। 

तत्‌ तस्मात्‌ । सर्वज्ञानुमागतमनुमानं प्रकृत्यादिकं कस्यचित्‌ प्रत्यक्षम्‌, प्रमेयत्वादिति सर्वज्ञ-साधकानुमयाऽवगतम्‌। 
एतदनुमानसिद्धसर्वज्ञवाक्यावगतमिति यावत्‌ । 


यद्राऽनुमानसिद्धप्रामाण्यकत्वेनानुमानप्रधानत्वेन च सर्वज्ञाभिमतस्य वाक्यमेव सर्वज्ञानुमोच्यते । व्याख्यानान्तरस्य 
चेदं प्रयोजनम्‌ । यत्‌ प्रागुक्तम्‌- न योगिप्रत्यक्षेण साद्भयाचार्यवचनेन वाऽयमर्थः सिद्धयतीति, तदपि सूत्रसूचितमेवेति 
ज्ञापनम्‌। यदातु सर्वज्ञाभिमतोत्प्रक्षितया भेदानां परिमाणा -दित्यादिकयाऽनुमयाऽवगतमनुमानमिति योजना । तदा 
वैचित्रयप्रदर्शनं व्याख्यानान्तरप्रयोजनम्‌ । जगत्करत स्वातन्त्येण जगत्कारणम्‌ । 


[ अन्यानधिष्ठितक्षीरादीनां दध्याद्यात्मना परिणामादिदर्शनात्‌ 
कारकान्तराप्रयोज्यत्वलक्षणस्वातन्त्यमचेनतनेष्वस्तीति पूर्वपक्षः | 


स्यादेतत्‌ । परिमाणादिहेतुभिस्तावन्महदादिकार्याणां किमपि मूलकारणमस्तीत्यवगम्यते । तस्यापिकारणान्तरकल्पने 
प्रमाणाभावात्‌, अनवस्थानाच्च । तस्य च स्वातन््यं कारकान्तराप्रयोज्यत्वमेव, नतु स्वेच्छानुसारित्वम्‌ । येनोक्तदोषःस्यात्‌। 
तच्च तत्प्रयोक्तुः कारकान्तरस्याप्रामाणिकत्वादेव सिद्धम्‌ । नचाचेतनस्य तदसम्भावितम्‌। अचेतनेष्वपि पयोम्बुप्रभृतिषु 
दर्शनात्‌ । अचेतनमेव हि पयोऽन्यानधि -षटितमपि वत्सविवृद्धयर्थं प्रवर्तते । दधिभावं चाऽपद्यते । घनविनिर्मुक्तं चाम्बु 
जम्बीरनारिके लादिष्व -नेकविधं विकारं प्राप्नोति। नादेयं चापसर्प॑ति। तृणं च गवा जग्धं क्षीरीभवति । 
अयश्चायस्कान्तमभि- सर्पति । नच “इद्‌ नाचेतनवशम्‌'  इत्यादिप्रमाणविरोधः । तस्योक्तस्थानेष्वेवानैकान्त्यात्‌ । नचेदं 
ब्रह्मवादिनां सम्मतम्‌ । येन सिद्धसाधनं स्यादित्याशङ्कापरिहारार्थं सूत्रम्‌ - "पयोम्बुवच्चेत्‌ तत्रापि" ' इति । तद्‌ व्याचष्टे- 
पयोऽम्ब्वादि चेति। 


[ चेतनाचेतनमात्रस्य भगवदधीनत्वप्रतिपादकश्रुतेः उक्तलक्षणस्वातन्त्यमपि नाचेतने सम्भावितम्‌ | 
ॐ पयोम्बुवच्चेत्‌ तत्रापि ॐ ।। ३।। 


4 पयोम्ब्वादि च नोपमा ।। २३॥। 
एतत्‌ प्रशास्तिवचनच्वेतनाचेतनस्य च । 


उपमा स्वार्थसम्भावनायामस्मदीयहेतुव्यभिचारे चेति शेषः । यथात्र साध्यं व्यभिचरति तथा पक्षेऽपि व्यभिचरतु 
हेतुरित्येवम्थं हि व्यभिचारोद्धावनम्‌। तदत्र न युज्यते। चेतनाचेतनस्यैतत्प्रशा-स्तिवचनात्‌ । 
पारमेश्वरप्रेरणाप्रतिपादकश्चुतेः । आद्यश्चशब्दो लौकि कानां स्वतन्त्रतया प्रतीय-मानमपीत्यर्थे । द्वितीयस्तु न 
केबलमचेतनस्य । किन्तूभयस्यापीति । 


एतदुक्तं भवति - कारकान्तराप्रयोज्यत्वलक्षणमपि स्वातन्त्र्यं न प्रधानस्योपपद्यते । असम्भा -वितत्वात्‌ । 
उक्तानुमानविरुद्धत्वाच्च । यदुक्तमत्र पयोम्न्वादिवदिति । तदसत्‌ । तत्रापीश्वरप्ररणाया ““एतस्य वा अक्षरस्य" 
इत्यादिश्रुतिसिद्धत्वात्‌। अत एव प्रधानस्य परप्रयोज्यत्वे प्रमाणाभावोऽपि परास्त इति । सूत्रे पयोम्बुवदित्युक्तेऽपि 
नोदाहरणमाद्रणीयम्‌ । स्थलान्तरे सम्भावना व्यभिचारश्च भविष्यत इत्याशङ्कापरिहारार्थस्य 
ˆ “व्यतिरेकानवस्थितेश्चानपेक्षत्वात्‌ ' ' इत्युत्तरसूत्रस्यापि व्याख्यानाय आदिपदप्रयोगः। 

यद्रा पयोम्बुग्रहणमुपलक्षणमित्यभिप्रेत्याऽदिपदं प्रयुक्तम्‌ । उत्तरसूत्रं तु कैमुत्यार्थम्‌। चेतनप्रवृत्ते- 
रपीश्चरव्यतिरेकेणानवस्थितेरचेतनप्रवृत्तेस्तदधीनत्वं किमु वाच्यमिति । तद्भयाख्यानाय चेतनाचेतनस्य चेत्युक्तम्‌ । 


[ प्रधानस्य जगत्कारणत्वे साङ्खयोक्तानुमानभज्गः | 


किञ्च परिमाणादिति हेतुस्तावदनैकान्तिकः । सत्त्तजस्तमसां साम्यावस्था हि प्रकृतिरुच्यते । सत्त्वादयश्च परिमिता 

एव । यथोक्तम्‌- 


^“अवग्रीरनभो ऽहङ्न्महत्तत्वगुणत्रयैः । 


११ 


इति । नच प्रकृ तिरव्यक्तान्तरवतीति कथं नानैकान्त्यम्‌ ? नच परिमितस्यापि मूलप्रकृ तित्वे बाधक -मस्ति। 
सार्वत्रिककार्यानुत्पत्तिरिति चेत्‌, न । सर्वत्र कार्यसद्धावे प्रमाणाभावात्‌ । भावेऽप्यनेकेस्त -दुत्पत््युपपत्तेः । युक्तं च 
परिमितानामेव कारणत्वम्‌ । तन्त्वादिषु दर्शनात्‌ । अपरिमितस्य कृत्स्नैक देश -विकल्पानुपपत्तेश्च । अस्माकं 
त्वीश्चरशक्त्यैवोपपद्यते । 


समन्वयादित्यप्यसत्‌। यत्‌ कार्य यदनुगतिमत्‌ तत्‌ तादुक्छारणोपेतमित्यस्या व्याप्तरव्यक्ताद्‌ व्यक्तजन्माङ्गीकारेणैव 
भय्मत्वात्‌। 


शक्तितः प्रवत्तेशचेत्येतदपि न विवक्षितार्थसाधकम्‌। अन्तर्भावितकार्यत्वमेव कारणस्य शक्तिरित्यस्य सिद्धौ हि तथा 
स्यात्‌ । तच्च सत्कार्य वादनिर्वांहयमिति। अत एव विभागाविभागावपि निरस्तौ । विभागाविभागयोरेव 
सत्कार्यं वादसि द्ध्य धीनयो रसत्वात्‌ । स्वप्रक्रि यामात्रेणार्थसिद्धौ ‹स्थूलकार्यस्य लोष्ठादे:'* इत्यादिना 
तारकिंकपरिकल्पिताभ्यां विभागाविभागाभ्यां परमाणुकारणत्वमपि स्यादि-त्यास्तां प्रपभ्थः। 


[ मनोवृत्तिकामस्य मनउपादनकत्वादेव तद्धर्मत्वव्यवहारः, 
द्विविधकामस्वामित्वं तु आत्मन एवेति नाचेतनस्य इच्छावत््वम्‌ | 


नन्विदं घटुकुटीप्रभातमनुसरति । इच्छावक्त्वमात्मन एव नतु जडस्येत्यत्र हि प्रथममनुभवः प्रमा-णीकृतः। तत्र च 


श्रुतिविरोधे चोदितेऽन्तःकरणध्मं आत्मधर्मश्चेति कामस्य द्वैविध्यान्न विरोध इत्युक्तम्‌ । एवश्ाऽत्मन एवेच्छाव्तवं 
नत्वचेतनस्येति त्यक्तमेवेत्याशङकां सिहावलोकनन्यायेन परिहरति ~ द्रैविध्येऽपीति। 


द्रविध्येऽपि तु कामादेः कुतः स्वामित्वमात्मनः || २४॥।। 
साक्षादनुभवारूढं शक्यतेऽपोदितुं क्रचित्‌। 
कामादे्रेविध्येऽपि साक्षादनुभवारूढमात्मनः कामादेः स्वामित्वं तु कुतः प्रमाणादपोदितुं शक्यते ? न कुतोऽपीति 
योजना । श्रुत्यपेक्षयाऽऽदिपदग्रहणम्‌ । अपोदितुमिति सम्प्रसारणं छान्दसम्‌ । 


अयमत्रोत्तरक्रमः - सत्यं कामो द्विविध आत्मधममों मनोवृत्तिश्चेति । तत्र मनोवृत्तिमपि काम प्रत्या-त्मन एव स्वामित्वं 
न मनसः । अहं कामय इति साक्ष्यनुभवसिद्धत्वात्‌ । मनसस्तु काम प्रत्युपादानत्व -मेव । यथा हि क्षेत्रोपादानकानामपि 
सस्यानां कृषीवल एव स्वामी, न क्षेत्रम्‌, तथेव । नच वाच्यम्‌, मनस एव कामस्वामित्वम्‌, अहं कामय इत्यनुभवस्तु 
भ्रान्तिः, व्यवहारमात्रं वेति। बाधकप्रमाणा-भावात्‌ । नच कोटस्थ्यं बाधकम्‌ । अन्तःकरणस्यैव 
कामोपादानत्वेनाङ्गी कृतत्वात्‌ । स्वामित्वमात्रेण च कोटस्थ्याविघातात्‌। अन्यथा कृपणधनस्येवाऽत्मनो वैयर््यापत्तेरिति। 
तदिदमुक्तम्‌ - क्रचिदिति। 


[ इच्छास्वामित्वाचेतनत्वयोरेव परस्परव्याहतत्वम्‌, नत्विच्छोपादनत्वाचेतनत्वयोः | 


नन्वस्तु कामस्वामित्वमात्मन एव । मा भूच्च मनसः । तथाऽपि पूर्वोत्तरविरो धस्तदवस्थ एव । इच्छास्वामित्वाभावेऽपि 
यादूशतादुशस्येच्छावत्त्वस्य मनस्यङ्गीकृतत्वादित्यत आह - इच्छेति । 


इच्छास्वामित्वमेवोक्तमिच्छावत्तं नचापरम्‌ || २५॥।। 


ˆ“अचेतनेच्छाऽपगता'* इत्यादाविच्छास्वामित्वमेवेच्छावत्वमुक्तम्‌। नचापरमिच्छोपादानत्व-लक्षणम्‌। एतदुक्त 

भवति ~ स्यादत्र पूर्वापरविरोधः । यदि यदेवेच्छावक्तवं प्राङ्गनसो निषिद्धम्‌, तदेवात्र पुनरङ्गीक्रियते । नचैतदस्ति । पूर्व 
हीच्छास्वामित्वलक्षणमिच्छावत्त्वमात्मन एव नत्वचेतनस्येत्युक्तम्‌ । तस्यैव कर्तृत्वोपयो गात्‌ । श्रुत्यर्थतया 
त्विच्छोपादानत्वलक्षणमिच्छावत्वमिदानीं मनसोऽभ्युपगम्यत इति कुतो विरोध इति । 


[ आत्मनः कामस्वामित्वस्य साक्ष्यनुभवसिद्धत्वम्‌, कर्तृत्वव्याप्तत्वत्वं च | 


यद्वा कामस्य द्वैविध्येन मनसोऽपि कामवत्वात्‌ कर्तृत्वमुपपत्स्यत इत्यत आह - द्रैविध्येऽपीति । द्वयोः कामवत्तवेऽपि 
कामस्वामित्वमात्मन एव, नतु मनसः । निरपवादसाक्ष्यनुभवसिद्धत्वात्‌ । मनसस्तु कामोपादनत्वमेवेति । ततः किमित्यत 
आह - इच्छेति । इच्छास्वामित्वलक्षणमेवेच्छावत्तवं प्राक्‌ कर्तृत्वोपयुक्तमुक्तम्‌। न पुनरिच्छोपादानत्वलक्षणम्‌। यो 
हीच्छति स प्रयतते, नतु यदिच्छा भवति तदिति । तस्मादिच्छास्वामित्वाच्चेतनस्यैव क तुंत्वं नाचेतनस्य । 
तस्येच्छोपादनत्वेऽपीच्छास्वामित्वा - भावादिति । 


[ आत्मनः इच्छां प्रति यथेष्टविनियोक्तृत्वाभावात्‌ स्वामित्वाभावमाशङ्कय परिहारकथनम्‌ | 


स्यादेतत्‌ । स्वं नाम तद्‌ भवति, यद्‌ यथेष्टविनियोगयोग्यम्‌ । यथा गवादि । स्वामी च स उच्यते यो यथेष्टविनियोक्ता। 
नचेच्छात्मनोरेतदस्ति । यस्मादास्तिककामुकस्य निषिद्धेच्छां नियच्छतोऽपि साऽऽविर्भवति । प्रयतमानस्यापि विहितेच्छा 
नोदेति । तत्‌ कथमिच्छास्वामित्वमात्मनः स्यादिति चेत्‌। किमिच्छाऽऽत्मनः सर्वथाऽपि वशा न भवतीत्युच्यते, उत 
किञ्चिद्रशत्वमद्धीक्रियते ? नाऽद्यः, अनुभवविरोधात्‌ । इच्छति देवदत्त इत्यादिव्यवहारविरहप्रसङ्गच्च । द्वितीये तु सिद्धं 
स्वामित्व - मित्याह - किञचिदिति। 


किञ्चित्‌ तद्रशगत्वेऽपि स्वामित्वं लोकवद्‌ भवेत्‌ । 


प्रबलविरोधिवशादत्यन्तवशत्वाभावेऽपीच्छायाः किथिदात्मवत्वमात्रेणापि तां प्रत्यात्मनः स्वापित्वं भवेदेव । 
कथम्‌ ? यथाऽत्यन्तमवशायामपि गवि किञ्चिद्रशशत्वमात्रेण देवदत्तस्वामित्वं लोके दृष्टम्‌, तथैव । अन्यथा तदपि न 
स्यादिति। 


[ ईश्वरस्य निरुपचरितं कामस्वामित्वम्‌ | 


नन्वेवसत्येकं सन्धित्सतोऽन्यच्च्यवत इत्यापन्नम्‌ । अचेतनस्य कर्तृत्वं निराकर्तुमात्मन एवेच्छा- स्वामित्वम्‌, नतु मनस 
इति समर्थितम्‌ । तर्हीश्वरस्यापि कुलालादिमनोवृत्तीच्छां प्रति स्वामित्वं नास्तीति घटादिकर्तृत्वं न स्यात्‌। तथाच 
“"इतरव्यपदेशात्‌* इत्यधिकरणविरोध इत्यत आह - सर्वात्मेति। 
सर्वात्मतन्त्रकामादेः किमुतेव परेशितुः ।। २६॥। 


यदा जीवस्यापि कामादिस्वाम्यं तदा सर्वात्मना तन्त्रमधीनं कामादि यस्यासौ तथोक्तः । सर्वेषा-मात्मनां तन्त्रं साधनं 
यः कामस्तस्याऽदिः कारणं तस्य परेशितुः कामस्वामित्वं किमुतैव वक्तव्यम्‌ ? 


एतदुक्त भवति - जीवेश्वरौ द्वावपि शरीरमधितिष्ठतः । तत्रश्वरोऽन्तः करणं स्पष्ट दृष्ट्रा तत्र ज्ञानेच्छा - प्रयत्नरूपा वृत्तीः 
स्वेच्छाज्ञानप्रयत्नैरुत्पाद्य बाहाकारणानि चाधिष्ठाय घटाद्युत्पादयति । जीवस्तु तदत्त- स्वाम्योऽवतिष्ठते । यथोक्त 
ˆ बुद्धिर्ञानम्‌ '' इत्यादि । तस्मदीश्चरस्यैव मुख्यं स्वाम्यं कर्तृत्वं च । जीवस्य त्वमुख्यमेवेति । तथाचोक्तम्‌ “स्वस्वामिभावो 
धुव एष यत्र तर्हच्युतेऽसाविति कृत्ययोगः इति । 


[ उपजीव्यानुभवविरोधात्‌ मनसः कामस्वामित्वाभिधायकश्चतेरर्थप्रच्यावनम्‌ | 


यदुक्तं निरपवादानुभववबलादात्मन एवेच्छास्वामित्वमिति । तदयुक्तम्‌ । “"कामः सङ्कल्पः” इति मनसः 
कामस्वामित्वाभिधात्र्याऽपौरुषेयत्वेन बलवत्या वेदवाचैवापोदितत्वादित्यत आह - नचेति। 


438 


नचानुभवगं कामस्वामित्वं वेदवागपि । 
शक्ताऽपवदितुं तस्मात्‌ सा तदन्याभिधायिनी ।। २७॥। 


कामस्वामित्वमात्मन इति शेषः । कामाद्यनुवादेन खल्वियं वेदवाक्‌ आत्मोपादानत्वं वैरोषिका-दिमतप्राप्नं वारयितुं 
तेषां मनोरूपत्वमाचष्टे । कामादिस्वरूपं च साक्ष्यनुभवेनैव सिद्धमिति तस्योप -जीन्यत्वम्‌ । स च तानात्मस्वामिकानेव 
विषयीकरोति । नचोपजीवकमुपजीन्यमपवदितुं शक्नोति । वेदस्योत्सर्गतो बलवत्तवेऽप्युपजीव्यापेक्षया दौर्बल्यमेव । 
यथाऽऽहुः- 


““प्राबल्यमागमस्यैव जात्या तेषु त्रिषु स्मृतम्‌ । 
उपजीनव्यविरोधे तु न प्रामाण्यममुष्य च" 


इति । अतो न श्रुतेरनुभावापदकत्वं युक्तमिति । तर्हिं श्रुतेः का गतिरित्यत आह - तस्मादिति । उपजीव्यत्वेन 
बलवताऽनुभवेन बाधितत्वादित्यर्थः । तदन्याभिधायिनी स्वामित्वादन्यस्योपादान -त्वस्याभिधायिनी । 
[ मनसः कामस्वामित्वे मोक्षेच्छाया अपि मनोगतत्वप्रसङ्गैन 
साधनाननुष्ठातुरात्मनो मोक्षः, तदनुष्ातुस्तु मनसो नाश इत्यङ्गीकार्यं स्यात्‌ | 
न केवलमुपजीव्यबाधात्‌ किन्तूपपत्तिविरोधाच्चेत्याह - मोक्षकाम इति। 
मोक्षकामो भवेदन्यो यदि मुक्ताद्‌ भविष्यतः । 


यदि कामोऽन्तःकरणकर्तृकः स्यात्‌, तदा मोक्षकामोऽप्यन्तःकरणस्यैव स्यात्‌ । मोक्षस्तु आत्मन इति च प्रसिद्धम्‌ । 
तथाच यो मुक्तो भविष्यति तस्मादन्य एव मोक्षकाम इत्युक्तं स्यात्‌ । कामस्यान्यगतत्वे साधनानुष्ठाताऽप्यन्य 
एवेत्यङ्गीकर्तव्यम्‌ । फलकामनासाधनानुष्टानयोरेकनिष्ठत्वदृष्टः । तथाचाकृता -भ्यागमकृतविप्रणाशप्रसङ्गः । 


[ प्रयोजनशून्यत्वात्‌, पुरुषमोक्षार्थं प्रकृतेरिच्छासाधनयोरङ्गीकारायोगः ] 


ननु नायं दोषः । पुरुषविमोक्षार्थं प्रकृ तिप्रवृत्त्यभ्युपगमात्‌ । दृश्यते हि परप्रयोजनार्थ जनानां प्रवृत्ति -रिति। 
अत्रेदमुपतिष्ठते - मोक्षकामस्येति। 


मोक्षकामस्य कि तेन स्वनाशार्थं च को यतेत्‌ || २८ ।। 
उपलक्षणमेतत्‌ । साधनानुष्ठातुरित्यपि द्रष्टव्यम्‌ । परप्रयोजनार्थं प्रवर्तमानाः खलु लोके दष्टमदृष्टं वा किमपि 
प्रयोजनमनुसन्दधानाः प्रायेणोपलब्धाः । तथाऽत्रापि प्रकृतेः प्रयोजनेन भाव्यम्‌ । नच तदस्तीत्यर्थः । 
[ प्रकृतिलयस्यैव मोक्षत्वात्‌ पुरुषमोक्षार्थ प्रकृतेः स्वनाशेच्छासाधनयोरङ्गीकारायोगः | 


स्यादेतत्‌ । स्वप्रयोजनमननुसन्धायैव जीवमोक्षार्थ प्रकृतेः प्रवृत्तिः, यथा कृपालुत्वेन भवता - मीश्वरस्येत्यत आह - 
स्वनाशार्थ चेति । न केवलं परप्रयोजनार्था प्रकृतेः प्रवृत्तिर्युज्यते । प्रकृतिलयो हि मोक्षो नाम । नहि कोऽपि 
कृपालुरात्मनाशार्थं यतमानो दृष्ट इति । यद्यप्यत्रानाधेयातिशयस्य निष्क्रि -यस्योपकार्यत्वमपि क्रचिन्न दुष्टमित्येव वक्तव्यम्‌ । 
तथाऽपि तच्छिष्यैरेवोहयतामिति तदभ्युपगमेन दूषणान्तरमिदमुक्तम्‌ । 


[ अचेतनस्य प्रयोजनानुसन्धानायोमग्यत्वे पुरुषमोक्षानुसन्धानाद्यभावप्रसङ्गः, 
तत्स्वभावत्वङ्गीकारे संसाराद्यभावप्रसङ्गः | 


नन्विदमयुक्तम्‌ । चेतनो हि स्वप्रयोजनमनुसन्दध्यात्‌ । स्वनाशाच्च बिभ्यत्‌ परावर्तेत । प्रकृतिस्त्व-चेतना कथमेवं 

पर्यनुयोगमर्हतीति । एवन्तहिं कथमात्ममोक्षमप्यनु सन्धाय प्रवर्तेत? स्वभावेऽयं प्रधानस्येति चेत्‌ । तर्हिं कदाऽपि संसारोऽस्य 
न स्यात्‌ । भोगार्था प्रवृत्तिः प्रकृतेः स्वभाव इति चेत्‌। तहिं मोक्षाभावः । उभयस्वाभावत्वे तूभयं न स्यात्‌, विरोधात्‌ । 

अविरोधे वा युगपदुभयं वा स्यात्‌ । व्यवस्थापकाभावात्‌ । भोगोषूपभुक्तेषु मोक्षार्थेति चेत्‌, न। 

भोगानामानन्त्येनापरिसमापेरिति। 


अयं प्रसङ्कार्थः - यद्यात्मा न कामकर्ता स्यात्‌, तदा मुमुक्षुरपि न स्यात्‌ । ततश्च न तदर्थ प्रयतेत । तथाच न मुच्येत । 
परप्रवृत्तेः स्वप्रयोजनभावाभावयोरयुक्तत्वादिति । 
[ धातुषु परस्मैपदादिप्रदर्शनस्य प्रायिकत्वात्‌ यतेत्‌" इति साधु | 
““बहुलमेतन्निदर्शनम्‌ ' ' इति स्मरणाद्‌ यतेदिति परस्मैपदम्‌ । तथाचाऽह - 


““चन्द्रादयस्तु मन्यन्ते सर्वस्मादुभयं पदम्‌'* इति। 


[ कर्तृत्वभोक्तृत्वयोः सामानाधिकरण्यस्य अनुभवसिद्धत्वम्‌, वैयधिकरण्ये प्रमाणाभावश्च |] 


एवमनीश्वरसाङ्खयमतं साधारणदूषणैरपाकृत्य ये कर्तृत्वं प्रकृतेरेव, भोक्तृत्वं त्वात्मन इति मन्यन्ते तन्मतं दूषयति - 
कर्तृत्वमिति। 


कर्तृत्वं यस्य तस्यैव भोक्तृत्वमुपलभ्यते । 
विभागे च तयोर्मानं नैव किञथित्‌ कचिद्‌ भवेत्‌ || २९॥। 


यद्वा, एवमात्मनः कर्तृत्वमुपपाद्य भोक्तृत्वमप्यनेनैवोपपादयति । येन मयेदं कृतं स एवाहं तत्फलं भुञ्ज इति 
कर्तृत्वभोक्तृत्वयोः सामानाधिकरण्यानुभवात्‌ तद्रैयधिकरण्याङ्ीकारेऽनुभवविरोध इत्यर्थः । भ्रान्तोऽयमनुभव इतिचेत्‌, 
न । बाधकाभावादित्याह - विभागे चेति । तयोः कर्तृत्वभोक्तत्वयोः । विभागे व्यधिकरणत्वे । अकृताभ्यागमकृतविनाशौ 
चैवंसति स्यातामिति । 


[ प्रकृतेरेव बन्धमोक्षाङ्गीकारे सर्वप्रमाणविरोधः | 


यदुक्तमात्मनो मोक्षो न स्यादिति । तदिष्टापादनम्‌ । प्रकृ तेरेव मोक्षाभ्युपगमात्‌ । नच बन्धमोक्षयो - 
्वैयधिकरण्यानुपपत्तिः । बन्धस्यापि प्रकृ तिगतत्वादिति चेत्‌, न । सक लश्रुतिस्मृतीहासपुराणानुभवे - 
्बन्धमोक्षयोरात्मगतत्वावगमेन तद्विरोधादित्याशयवानुपसंहरति - सर्वेति । 


[ साङ्खयमायावादसमययोः साम्यम्‌, मायावादस्यापि एतत्सूत्रेण निराकृतत्वम्‌ ] 


सर्वमानविरोधेकदुदीक्षादीक्षितस्त्वयम्‌ । 
मायावाद्युपमां यायात्‌ तच्चशब्दातिराकृतः || ३०।। 


सर्वमानविरोध एव या प्रधानदुरदीक्षा दुष्टोऽनुष्ठानसङ्कल्पः, तया दीक्षितोऽयं तु साद्यो माया -वादिनामुपमात्वं 
प्राप्नुयात्‌ । तेऽपि हि कर्तृत्वभोक्तृत्वादिसकलधर्मविकलमसत्कल्पं चैतन्य -मात्रमङ्गीकृत्याविद्याया एवाचेतनाया 
बन्धमोक्षाधिकरणत्वं चाभ्युपगच्छन्ति । तदेतेषां सर्वप्रमाण-विरुद्धार्थाङ्गीकारित्वे साद्कयोऽयं दृष्टान्तभावमापद्यत इति । 


यत्पुरुषबहुत्वं सा्खयेनाङ्ीकृतं तदपि मायावादिभिरभ्युपगतमेव । जननादिप्रकृतिधर्मरेव हि तद्‌ बहुत्वम्‌ । नतु स्वरूपे 
कश्चिदस्ति परस्परतो विशेषः । मायावादिनोऽपि उपाधिनिबन्धनं भेदमङ्गी कुर्वन्त्येव । नच प्रपथसत्यत्वं विशेषः। 
कारणमात्रत्वाभ्युपगमेन कार्यंप्रपथस्य साङ्खयेन निरस्तत्वा-दिति। याऽपि साद्खयपरिकल्यिता 

सृष्टिप्रलयबन्धमोक्षतत्साधनप्रक्रिया साऽपि सर्वप्रमाणविरुद्धे - त्यक्तं भवति । 


न केवलं साख्यस्य मायावादिसदृशत्वमस्माभिरेवोच्यते, किन्तु सूत्रकृताऽपि सूचितमित्याह - तदिति । 
तस्मान्मायावादिसदुशत्वादेव हि साद्ख्यो "“भोक्त्रापत्तेरविभागश्चेत्‌ स्या्कोकवत्‌' इति प्राक्‌ पराकृतेन मायावादिना 
“रचनानुपपत्तेश्च नानुमानम्‌" इति चशब्देन समुचित्य निराकृतः । 


यद्रा प्रमाणविरोधोऽपि नोत्सूत्रित इत्यनेनाऽह । तस्मात्‌ सर्वमानविरोधित्वादेव । चशब्दात्‌ सर्वं -मानविरोधसमुच्चयार्थं 
चशब्दं प्रक्षिप्येत्यर्थः ।। * ।। ति रचनानुपपत्यधिकरणम्‌।। ९ ।। 


अथ अन्यत्राभावाधिकरणम्‌ ।। २।। 


[ मायावादिन्याख्यानानुवादः, ततनिरासश्च | 


अन्यत्राभावाच्च न तृणादिवत्‌ । इदं सूत्रं केचिदित्थं व्याचक्षते - यथा तृणप्ुवादिकं गवा-दिनोपभुक्तं स्वयमेव 
क्षीरीभवति । एवं प्रधानं स्वयमेव महदादिरूपेण परिणमत इत्याशङ्का किलात्र निरस्यते । न तृणादिवत्‌ स्वयमेव प्रधानस्य 
परिणामो वक्तव्यः । यतस्तृणादीनामपि स्वयमेव परिणामो नास्ति । कुतः ? अन्यत्रानडहोपभुक्ते तदभावादिति । 


अत्राऽशङ्कैव तावदनुपपन्ना । "पयोम्बुवच्चेत्‌ तत्रापि ' इत्यनेनैव परिहृतत्वात्‌ । प्रत्युदाहरणं च सूत्रप्रणयनायोगात्‌ । 
परिहारोऽप्ययमनुपपन्नः । गवाद्युपभुक्तस्यैव क्षीरत्वं नान्यत्रेति हि वदता प्रकृतेः सहकारिसद्धावमात्रमुपपादितं स्यात्‌ । न 
पुनरीश्चरापेक्षत्वम्‌। अतो नायं सूत्रार्थः । किन्तु पातञ्जल-मत्राधिकरणे निराक्रियत इत्याशयवास्तदुपन्यस्यति - 
साङ्कयस्त्विति । 


[ पतञ्जलिना क्षेतरानुग्रहशक्तिमतत्व-सर्वज्ञत्व-पक्लेशकर्मतत्फलरहितत्वविशिष्टेश्वरनिरूपणम्‌ ] 


साद्कयस्तु सेश्चरो ब्रूते क्ेतरानुग्रहशक्तिमान्‌ । 
अस्तीश्वरः स्वयम्भातः क्लेशकर्मादिवर्जितः || ३९।। 


साह्कयमतस्य निरस्तत्वात्‌ कि पुनरुपन्यासेनेत्यतोऽस्य मतस्य ततो विरोषं तुशब्देन सूचयति । तमेव विरोषं व्यनक्ति- 
सेश्वर इति । सेश्चरश्चेन्न निराकार्यो विरोधाभावादित्यत उक्तम्‌ ~ क्षेत्रेति । तुशब्दोऽवधारणार्थोऽत्राप्यन्वीयते । यद्यपि 
सेश्वर इत्यनेनै वे श्वरो ऽस्तीति ब्रूत इति सिद्धम्‌, तथाऽपि तदनुवादेन विशेषणविधानमेवैतत्‌। य ईश्वरोऽस्ति स 
्ेत्रानुग्रहशक्तिमानेवेति ब्रूत इति । क्ियन्त्यस्पिन्‌ कार्याण्यव्यक्ततयेति क्षेत्रमुपादानं प्रकृतिः । तदनुग्रहशक्तिरेवेश्वरस्य 
तेनाभ्युपगम्यते । अतो निरा-करणीय एवासाविति । 


सर्वशक्तित्वाभावे किं तस्येश्वरत्वमित्यत उक्तम्‌ - स्वयम्भात इति । स्वयमिन्दरियाद्यनपेक्षमेव भातः । कर्तरि क्तः। 
ततश्च सर्वज्ञ इति लभ्यते । ईश्वरत्वोपपादकं विशेषणान्तरमाह - क्लेशेति । क्लेशकर्मविपाकाशयवर्जित इत्यर्थः । 
तथाचाऽह पतञ्जलिः - “'क्लेशकर्मविपाकाशयैरपरामृष्टः षुरुषविशेष ईश्वरः" ' इति । तथा, “ननिर्माणकायमधिष्ठाय 
सम्प्रदायप्रवर्तकोऽनुग्राहकश्च" इति । 
तत्राविद्यास्मितारागद्रेषाभिनिवेशाः प्च क्लेशाः । अनात्मन्यात्मवुद्धिरविद्या । इदं मदीयमित्य-भिमानोऽस्मिता । 
विषयेष्वासक्ती रागः । कोपो द्वेषः । भयमभिनिवेशः । एत एव पच क्लेशास्तन्त्रान्तरे तमः, मोहः, महामोहः, तामिखः, 
अन्धतमिस्र इति व्यवहियन्ते । वार्षगण्यस्त्वेतानविद्येत्येवाह । कर्मेति विधिनिषेधावुच्येते। आशयशब्देन धर्माधर्मौ । 
विपाक इति तत्फलं सुखदुःखे तदुपायश्चेति । इतिशब्दस्याऽगामिनः प्रतिवाक्यं सम्बन्धः । 


[ प्रकृतिपुरुषयोरेव स्वातन्त्येण उपादानोत्पत्तिशक्तिमत्त्वम्‌, 
ईश्वरस्य पर्जन्यवत्‌ तदनुग्राहकत्वम्‌ | 

वेदवादविरोधं स्फुटीकर्तुमवधारणव्यावर्त्यमाह -- क्षेत्रेति । 


षत्रशक्तिमती सैव प्रकृतिर्बीजशक्तिमान्‌ । 
जीवः पर्जन्यवद्‌ देवशक्तिमानीश्वरः स्मृतः || ३२।। 


या जगदुपादानं सा प्रकृतिरेवोपादानत्वशक्तिमतीति ब्रूते । न पुनर्वेदवादिन इव तामपि शक्ति -मीश्वरायत्ताम्‌। 
व्यावरत्यन्तिरमाह - बीजेति । अत्राप्येवेति सम्बद्ध्यते । शरीरेन्द्रियादिसम्बन्धेनोत्पत्तौ या शक्तेः सा बीजशक्तिः । जीव 
एव तद्वानिति ब्रूते । नतु तदीयां बीजशक्ति तत्ववादिन इव भगवद -धीनाम्‌ । 


यद्युपादानत्वोत्पत्तिशक्तिमत्ं प्रकृतिपुरुषयोरेव, तदा किमीश्वरेणानुग्राहकेणेत्यत आह - पजं -न्यवदिति । यथाहि 
पृथिव्याः कलमादिबीजानां चोपादानत्वबीजत्वशक्ती यद्यपि स्वायत्ते, तथाऽ -प्ङ्कुरोत्पत्तौ पर्जन्यस्यास्ति 
पृथिन्यनुग्राहकत्वम्‌। तथा प्रकृतिपुरुषयोः स्वायत्तशक्तत्वेऽपीश्चरः प्रकृत्यनुग्रहशक्तिमानङ्गीकरणीयः । 


तत्‌ किं पर्जन्यवदन्वयव्यतिरेकाभ्यामीश्वरस्य प्रक्‌ त्यनुग्राहकत्वमवसेयम्‌ ? नेत्याह - दैवेति। 
दै वशब्दो ऽदृष्ट स्वरू पत्वमाह । तेनान्वयव्यतिरे काविषयत्वं लक्षयति । तत्‌ कि निष्प्रमाणक एवेश्वरः 
प्रकृत्यनुग्राहकोऽङ्धीकरणीय इत्यत उक्तम्‌- स्मृत इति । “मयाऽध्यक्षेण प्रकृतिः सूयते सचराचरम्‌ इत्यादाविति शेषः। 
स्मृत इत्युपलक्षणम्‌ । श्रुत इत्यपि ग्राहम्‌ । 
[ प्रकृतिपुरुषयोरुपादानत्वोत्पत्तिशक्तिमत्वस्य स्वायत्तत्वसमर्थनम्‌ | 
प्रकृतिपुरुषयोः स्वायत्तशक्तित्वं कुत इत्यत आह - पृथिवीवदिति। 


पृथिवीवत्‌ प्रधानं तज्जीवः सत्निधिमात्रतः। 
बीजावपनकर्तेवेति........ +... || ३३ ।। 


यथा पृथिव्याः स्वायत्तोपादानत्वशक्तिः, तथा तत्‌ तस्मादुपादानत्वात्‌ प्रधानमपि स्वायत्तोपा- 
दानत्वशक्तिमदनुमेयमित्यर्थः । उपलक्षणं चेतत्‌ । कलमादिबीजवद्‌ बीजत्वाजजीवोऽपि स्वायत्त -बीजशक्तिमाननुमातन्य 
इत्यपि द्रष्टव्यम्‌ । 


ननु यथा लोके कलमादिबीजानां कश्चिदावपनकर्ताऽस्ति, तथाऽत्रापि तत्स्थानीयेन केनापि भाव्यम्‌ । नचासावन्योऽप्ति 
परमेश्वरात्‌ । तत्‌ कथं क्षत्रानुग्रहशक्तिमानेवेश्वर इत्यत आह - जीव इति । दुष्यते खल्वपत्यजीवो बीजभूतः । 
पितृजीवश्चाऽवपनकर्तस्थानीयः । तस्मात्‌ किमीश्चरस्य तच्छक्तिकल्पनया ? विषयोत्पत्तौ तु तदपेक्षैव नास्तीति भावः। 


नन्वेवं पितुजीवस्यापत्योत्पादकत्वाङ्गीकारेऽपसिद्धान्तः स्यात्‌ । सा्ख्ैजीवस्य कर्तृत्वानभ्युप -गमादित्यत उक्तम्‌- 
सत्निधिमात्रत इति । शरीरादिरूपा प्रकृ तिरेवापत्योत्पादकत्री । तत्सत्निधि - निमित्ताद्‌ विवेकाग्रहाजीवे 
तत्कर्तृत्वन्यवहार एवेति ब्रूत इति । 
[ प्रकृत्यादेरुपादानत्वादिशक्तीनां भगवदधीनत्वप्रतिपादनम्‌ ] 
एवमुपन्यस्तमतनिरासार्थं सूत्रमवतारयति - अत्रेति । 
५4 अत्र प्राह स्वय प्रभुः || ३३ ।। 
ॐ अन्यत्राभावाच्च न तृणादिवत्‌ ॐ ।। ५ ।। 


अन्यत्र काऽपि शक्तिर्न स्वातन्त्येणेश एव हि । 

शक्तीस्ताः प्रेरयत्यञ्जस्तदधीनाश्च सर्वदा || ३४ ।। 
सत्ता प्रधानपुरुषशक्तीना च प्रतीतयः । 
प्रवृत्तयश्च ताः सर्वा नित्यं नित्यात्मना यतः || ३५ ।। 


यथाऽनित्यतयाऽनित्यं नित्यशक्त्या स्वयेश्वरः। 
नियामयति नित्यं च न ऋते त्वदिति श्रुतेः || ३६ ।। 


अत्रैतन्मतविषये दूषणं प्राहेत्यर्थः । स्वयं साक्षात्‌ । नोपचारेण । प्रभुरिति सूत्रकृतो दूषणसामर्थ्य - माचष्टे । सूत्रकाचष्टे- 
अन्यत्रेति । अन्यत्र प्रकृतौ पुरुषे। तथा पृथिव्यां कलमादिबीजे च। काऽपीति 
षेत्रशक्तिर्बीजशक्तिर्बीजावपनशक्तिश्चत्यर्थः। 


कथन्तर््युपादानत्वादिकमित्यत उक्तम्‌ - स्वातन्व्येणेति । कुतो नास्तीत्यत आह - ईशेति । यस्मादीश एव ताः 
प्रधानादिशक्तीः प्रेरयतीति श्रुत्यादिप्रसिद्धम्‌ । तस्मादन्यत्र काऽपि शक्तिः स्वातन्त्रयेण नास्तीति । नच 
प्रधानादिवदीश्वरस्यापि प्रेरणाशक्तिः परायत्तेत्युक्तमञ्ज इति । क्रियाविशे -षणमेतत्‌। तदनेन परकीयानुमानस्य 
बाधितविषयत्वम्‌, दृष्टान्तस्य च साध्यविकलत्वमुक्त भवति । 


[ प्रकृत्यादेः सत्ताप्रतीतिप्रवृत्यादेरपि भगवदधीनत्वम्‌ | 


न केवलं प्रकृतिपुरुषयोः स्वातन्त्येण शक्त्यभावः, परमेश्चरायत्तशक्तित्वं च । किन्तर्हत्यतश्च-शब्दसमुचितमर्थमाह-- 
तदधीनाश्चेति । आद्यश्चशब्दः शकि प्रेरक त्वस्य सत्तादिग्रदत्वेन सह समुच्चयार्थ : । उत्तरावन्योन्यसमुच्चये । 
प्रधानपुरुषयोस्तदीयानां शक्तीनां च सत्ता स्वरूपम्‌, प्रतीतयश्च प्रमाविषयत्वं चेति यावत्‌, तास्ताः सर्वाः प्रवृत्तयश्च सर्वदा 
तदधीना इति योजना । केचिन्मन्यन्ते स्वरूपमेव वस्तुनः सत्त्वमिति, अपरे तु प्रमाणयोग्यत्वम्‌, अन्ये पुनरर्थक्रियावत्त्वम्‌ । 
तदिदं त्रयमपि प्रकृत्यादीनां भगवदधीनमेवेति। 


[ सत्तादेर्नित्यत्वाद्‌ भगवदधीनत्वानुपपत्तिरित्याशङ्कानिरासः | 


नन्वेतदयुक्तम्‌ । प्रधानादिसत्तादेर्नित्यत्वात्‌ । नित्यस्य पराधीनतासम्भवादित्यत आह - नित्य-मिति । यथाऽनित्यं 
घटादिकमनित्यतया नियम्यते, तथा नित्यमपि नित्यात्मना नित्यं च सर्वदेवेश्वरो नियामयति । यत एवं तस्मादुक्तमुपपन्नपिति 
योजना । 


एतदुक्त भवति - यथा हि घटादयोऽनित्यत्वस्वभावा अपि नाकस्मादनित्या भवन्ति । तथात्वे चोत्पत््युत्तरक्षण एव 
विनाशप्रसङ्गात्‌ । एवं नित्यस्यापि नित्यता यदि पराधीना तदा को दोषः ? नचानित्यता पराधीनेति कदाचिद्‌ घटादेर्नित्यता 
प्राप्ता । विनाशटकारणोपनिपातध्रौन्यात्‌। तथा नित्यस्य नित्यतायाः पराधीनत्वेऽपि न जात्वनित्यताप्रसक्तिः। 
तन्नियमननियमादिति । तदिदमुक्तम्‌- नित्यं चेति। 


नचेतदलौकिकम्‌। नित्यकर्मभिदुंरितप्रागभावानुवृत्तेः साध्यत्वेन वादिभिरभ्युपगतत्वात्‌ । 
अनुवृत्तर्नित्यतापादनानतिरेकात्‌। भवेदेतदेवमस्वरसनित्यस्य, न स्वरसनित्यस्येति चेत्‌, न । ईश्रा- तिरिक्तस्य 
तद्धावासम्मतेः। इयांस्तु विशेषः । किञचिदस्मदायत्तनित्यत्वम्‌ । किञ्चिच्चेश्वरायत्तनित्य- त्वमिति । तदप्यस्मासु 
कस्मात्नायतते तथाभूतं च कथमीश्चराधीनमित्यत उक्तम्‌- नित्यशक्त्येति । प्रधानादिशक्तेः प्रकृतत्वात्‌ तद्ग्रहणमिदमिति 
मन्दाशङ्कां वारयितुं स्वयेत्युक्तम्‌ । 


[ उक्तार्थे प्रमाणोपन्यासः, साङ्खयमतनिरासोपसंहारः | 


यदुक्तं प्रधानादेरुपादानत्वादिशक्तिर्न स्वाधीना किन्त्वीश्चरप्ररितैवेति । तत्‌ कुत इत्यत आह - नेति । ^“न ऋते त्वत्‌ 


443 


क्रियते किञथनारे'' इति श्रुतेः। प्रागुक्तं प्रतिपत्तव्यमिति शेषः। शक्तिरेव हि क्रियोच्यते। यत्‌ 
प्रधानादिसत्तादेर्भगवदधीनत्वमुक्त तस्य सम्भावनैवोक्ता । प्रमाणं तु तत्र किमित्यत आह - स्वभावेति। 


स्वभावजीवकर्माणि द्रव्यं कालः श्रुतिः क्रियाः । 
यत्प्रसादादिमे सन्ति न सन्ति यदुपेक्षया || २७॥। 


इति श्रुतेर्न सत्ताद्या अपि नारायणं विना । 
तत्‌ पतञ्जलिविन्ध्यादिमतं न पुरुषार्थदम्‌ || ३८ ।। 


कर्मशब्देन धर्माधर्मव्यक्तयो गृहान्ते । क्रियाः परिस्पन्दाः । श्रुतिर्वेदः । सन्तीति त्रिविधमपि सत्वं विवक्षितम्‌ । सराद्याः 
प्रधानादेः । नारायणं विना तत्प्रणां विना । 


तस्मादन्यत्रो पादानत्वादिशक्ते रभावात्‌, तत्सत्तादेरपीश्चरायत्तत्वाच्च न तृणादीनामुत्पत्तौ पजन्य -स्येव 
पृथिव्यनुग्राहकत्वम्‌, ईश्वरस्य महदाद्युत्पत्तौ कषत्रानुग्राहकत्वमात्रम्‌, किन्तु सर्वस्वातन्त्यमेवेति । 


यदन्यदभ्युपगतं पातञ्जलैर्वदिकमतविरुद्धम्‌, तत्‌ सर्वं प्रथमाधिकरण एव निरस्तम्‌। कि पुनः प्रयत्नेनेत्याशयवान्‌ 
पूर्वमतेन सहैतस्य हेयतामुपसंहरति-- तदिति । विन्ध्योऽनीश्वरः साङ्खयः । आदिपदेन तदेकदेशिनां पथशिखेश्वरकृष्णादीनां 
ग्रहणम्‌ । तदवान्तरमतयोरपि निरस्तत्वात्‌ । यद्रा पतञ्जलिविन्ध्यावादी यस्य तत्‌ तथोक्तम्‌ । पतञ्जलिनाऽङीकृतोऽपीश्चरे 
अनीश्चरकल्प एव । अतः पूर्वस्यास्य च साम्याभिप्रायेण वा सहोपसंहार इति ।। * ।। इत्यन्यत्राभावाधिकरणम्‌ ।। २।। 


अथ अभ्युपगमाधिकरणम्‌ ।। ३।। 
[ मायावाद्युक्तसूत्रार्थनिराकरणम्‌ ] 


अभ्युपगमेऽप्यर्थाभावात्‌। केचिदिदं सूत्रमेवं व्याचक्षते ~- प्राक्‌ प्रधानस्य प्रवृत्तिर्नोपपद्यत इत्युक्तम्‌। अथेदानीं 
प्रवृत्तेरभ्युपगमेऽपि तस्याः प्रयोजनाभावादिति । तदुक्तम्‌ । "अभ्युपगमेऽपि '  इत्येतावतो वैर्थ्यात्‌ । “अर्थाभावाच्च' ' 
इत्येतावतैव पूर्णत्वात्‌ । 


किञ्च अर्थाभावेन कि साध्यम्‌ ? साद्भयमतस्यासामञ्जस्यं वा, प्रकृतेः प्रवृत्यनुपपत्तिर्वा । नाऽद्यः, व्यधिकरणत्वात्‌ । 
कथञथिदेकाधिकरणतापादनेऽपि स्वमतेनानैकान्त्यात्‌। न द्वितीयः, अभ्युप-गमविरोधात्‌। नहयभ्युपगमवादेऽपि 
यदेवाभ्युपगम्यते तदेव निराक्रियते । अनास्थां खलु तात्का-लिकीमभ्युपगमेन द्योतयन्ति । यथा “*अस्तु शब्दो 
नित्योऽनित्यो वा, अनुशासनं तावत्‌ कर्तव्यम्‌ ' ' इति । तस्मान्नायं सूत्रार्थः । 


[ लोकायतिकमतानुवादः ] 


किन्नाम । मा भूदचेतनस्य कर्तृत्वम्‌, शरीरस्यैव चेतनावत्वेन कर्तृत्वोपपत्तेः । कि मीश्वरादिनेत्य-धिकाशङ्कया 
प्रत्यवतिष्ठमानस्य चार्वाकस्य मतमत्राधिकरणे निरस्यत इति भावेन तन्मतमुपन्यस्यति - चार्वाकैरिति। 


चावकिरुच्यते मानमक्षजं नापरं क्रचित्‌ । 
देह आत्मा पुमर्थश्च कामार्थाभ्यां विना नहि ।। २३९ ।। 


चार्वी बुद्धिस्तत्सम्बन्धादाचार्येऽपि चार्वी । तस्येमे च्छात्राश्चार्वाकाः । तैरक्षजं मानमुच्यते । नन्वे- तदस्माकमपि 
सम्मतमित्यतः सावधारणमिदमुक्तमित्याशयेनोक्तं विवृणोति - नापरमिति । अनुमानमागमश्च मानं नोच्यत इत्यर्थः । 
एतदप्यस्माकमनुमतमेव । प्रमेयविरशेषे प्रत्यक्षस्यैव मानता-भ्युपगमादित्यत आह - क्रचिदिति। एतदुक्तं भवति - 
प्रमाणाधीना हि प्रमेयसिद्धिः । प्रमाणं च प्रत्यक्षमेव । नातो ऽन्यदस्ति। नच प्रत्यक्षेणेश्चरं प्रतीमः । तस्मात्‌ 
प्रमाणाभावान्नास्तीश्चर इति । 

ननु यदि प्रत्यक्षातिरिक्त न प्रमाणम्‌, तदा धर्ममोक्षयोस्तत्साधनानां च प्रत्यक्षाविषयाणामसिद्धिः स्यादित्यत आह - 
देह इति । ज्ञानवान्‌ खल्वात्मा । ज्ञानं च देहधर्मः । यथोक्तम्‌ ““पृथिव्यापस्तेजो - वायुरिति तत्वानि । तत्समुदाये 
शरीरेन्द्रियविषयसञ्ज्ञा । तेभ्यश्चैतन्यं मदशक्तिवद्‌ विज्ञानम्‌! * इति । तस्माद्‌ देह एवाऽत्मा । स च विनाशीत्यतः 
कालान्तरभाविनः पुस एवाभावाद्‌ धर्म॑मोक्षाख्यपुरुषा-थांभावो नानिष्टः । पुरुषार्थौ तु कामार्थावेव । 
पुरुषान्वयसम्भवादिति । तत्रापि काम एव मुख्यः, अर्थस्तु तत्साधनतयैव पुमर्थं इति ज्ञापयितुं कामस्याऽदौ सङ्कीर्तनम्‌ । 
इति चोच्यत इति सम्बन्धः । 


[ विषयप्रयोजनशुन्यत्वात्‌ चार्वाकसमयस्य अप्रामाण्यम्‌ | 
एतन्मतनिरासार्थं सूत्रं व्याख्यातुमुपोद्धातं तावदाह - यदेवमिति। 


यदैवं दरशनेनास्य कोऽर्थः प्रत्यक्षगोचरः। 
लब्धस्तेनैव हि नरैः शास्त्रात्‌ किं मोहनं विना || ४०॥। 


यद्येवमतीन्दरियं वस्तु न स्यात्‌, तदा तदीयं शास्त्र विषयप्रयोजनशून्यमापद्येतेति शोषः । तत्‌ कथमिति चेत्‌। किमनेन 
शास्रेण तत्प्रणेता विषयं प्रतिपद्यते, प्रयोजनं च लभते, उत विनेया नराः ? आद्यं दूषयति - दरशनेनेति । किमाक्षेपे । 
अर्थो विषयः प्रयोजनं च । लब्ध उपलब्धः प्राप्तश्च । प्रत्यक्षगोचरो हीति तत्र हेतुः । 


ततश्चायमर्थः -- न तावदनेन शास्रेण शास्त्रप्रणेत्राऽतीन्द्रियोऽर्थं उपलभ्यते । तदभावात्‌ । नाप्यै -न्द्रिवकः । तस्य 
प्रत्यक्षगोचरत्वेन विषयत्वानुपपत्तेः । अप्राप्ते हि शास्रमर्थवत्‌। कि प्रत्यक्षेण तमर्थमुपलभ्य खल्वसौ शाखं प्रणीतवान्‌ । 
अन्यथा तत्प्रणयनानुपपत्तेः । तथाच तं प्रति तमेवार्थं -मुपदर्शयत्‌ कथं सविषयं स्यात्‌ एवं प्रयोजनमपि न तावबदतीन्रियम्‌। 
तदभावात्‌ । नाप्यैन्द्रियकम्‌ । तस्य योग्यानुपलम्भवाधितत्वात्‌। ननु हितोपदेष्टरि जनोऽनुरज्यते । “"जनानुरागप्रभवाश्च 
सम्पदः इति चेत्‌। कृतघ्नतानिमित्तप्रत्यवायानुसन्धाने सत्येवमेतत्‌। तन्तु परेण त्याजितमिति । द्वितीयं दूष-यति - 
नरैरिति। लब्धमित्यनुवर्तते। अत्रापि पूर्ववदुत्तरम्‌ । 


| आगमानुमानयोरप्रामाण्याभ्युपगमात्‌ तत्समयस्य विषयप्रतिपादकत्वाभावादप्रामाण्यम्‌ | 


स्यादेतत्‌ । धर्माद्यतीनद्द्रियाभिमताथां भावः शास्रस्य विषयः । तस्य प्रत्यक्षत्वेऽपि वैदिकवासना- 
निमित्तशङ्काकलङ्कितत्वेन विषयत्वमुपपद्यते । प्रयोजनं च धर्माधर्मशङ्कोपरुद्धार्थकामोपभोगः । तत्‌ कथं नरैः शास्त्रात्‌ 
कि लब्धमित्युच्यते । 


मेवम्‌ । विषयप्रतिपत्तौ हि प्रयोजनावापिः । विषयं च किं शास्रमाप्तावाक्यतया प्रतिपादयेत्‌, उतोपपत्तिव्युत्पादनेन ? 
नाऽद्यः, आगमप्रामाण्याभ्युपगमप्रसङ्गात्‌ । नास्त्यतीन्द्रियं किमपीत्येतावतैव पूर्णत्वेन वाक्यविस्तरवैयर्थ्याच्च । 


न द्वितीयः, उपपत्तिप्रामाण्याभ्युपगमप्रसङ्ात्‌। शास्र शङ्कामेव निवारयति । विषयप्रतिपत्तिस्तु प्रत्यक्षेणैवेति चेत्‌, 
न । स्वयं वा, उपपत्तिव्युत्पादनेन वा कमप्यर्थमनुपदर्शयतः शङ्खानिवारणा- सामर्थ्यात्‌ । शङ्का हि संशयो वा स्यात्‌विपर्ययो 
वा । द्वावपि विपरीतार्थगोचरबलवत्प्रत्ययनिरस-नीयौ । नाऽन्ञामात्रेण । तर्कव्युत्पादनं शास्रेण क्रियत इति चेत्‌, न । 
तस्यापि प्रमाणत्वात्‌ । 


तदिदं ^“दर्शनेन' * इति प्रकृतानुवृत्तौ सत्यां “'शाख्रात्‌ किम्‌" " इति वदता सूचितम्‌ । अन्यथा नरैश्ेत्यवक्ष्यत्‌ । ““मोहनं 
विना!" इत्युभयवाक्यशेषः परिहासः । शास्रप्रणेत्रा सुरगुरुणाऽयोग्यजनव्या - मोहनं प्रयोजनं लब्धम्‌ । अन्यैश्च मिथ्याज्ञानम्‌ 
नातोऽधिकमिति। 


किमतो यद्ेवमित्यत आह - स्वेति। 

स्वपरार्थविहीनत्वात्‌ ........---..- । 


निष्फलं शास्त्रमिति वक्ष्यमाणं सिहावलोकितेनानुवर्तते । तच्चो पलक्षणम्‌ । निर्विषयं चेत्यपि द्रष्टव्यम्‌ । 
विषयप्रयोजनवत्वं हि स्वपरविषयप्रयोजनवत्तया व्याप्तम्‌, तृतीयप्रकाराभावात्‌ । सर्व -प्रकारपरित्यागेन 
सामान्यानवस्थानात्‌। ततश्च व्यापिकायाः स्वपरविषयप्रयोजनवत्ताया अभावात्‌ तद्भ्यां विषयप्रयोजनवत्वमपि 
नास्तीत्यर्थः । 


[ विषयप्रयोजनराहित्यस्य चार्वाकिणाप्यभ्युपगतत्वात्‌ तत्समयस्यानरम्भणीयता | 


अस्त्वेवं विषयप्रयोजनशून्यमस्मदीयं शास्त्रम्‌ । ततः किमित्यतः सूत्रं व्याख्याति - स्वमते-नैवेति। 
ॐ अभ्युपगमेऽप्यर्थाभावात्‌ ॐ ।। ६ ।। 


क स्वमतेनैव निष्फलम्‌। 
किमित्युन्मत्तवच्छाखरं वृथा प्रलपति स्वयम्‌ || ४९॥। 


यत एवं स्वमतेनैव निष्फलं निर्विषयं च । न केवलं परोपपादनेन । तस्माद्‌ वृथा विषयप्रयोजन -शून्यम्‌। यस्माद्‌ 
वादिना चावकिण प्रतिवादिभिश्च तदितरैः सर्वर्विषयप्रयोजनशून्यतयाऽभ्युपगतम्‌, तस्माद्‌ विषयप्रयोजनशुन्यमेवेत्यर्थः । 
यस्माद्‌ वृथा तस्मात्‌ तच्छाखरं किमिति स्वय प्रेक्षावान्‌ प्रलपति । प्रेक्षावता नाऽरम्भणीयमिति यावत्‌ । विषयप्रयोज नशून्यं 
चाऽरभमाणो न लौकिकः, नापि परीक्षक इत्युन्मत्तवदुपेक्षणीयः स्यादिति । 


यद्वा निष्फलमिति प्रयोजनाभावाभिधानम्‌ । वृथेति विषयाभाववचनम्‌। तथाचेवं सूत्रयोजना-न केवलं परोपपादनेन, 
किन्तु स्वाभ्युपगमेऽप्यर्थाभावादनारम्भणीयं शास्त्रमिति रोष इति । अर्थाभा -वहेतोरसिद्धिपरिहारायाभ्युपगमेऽपीत्युक्तम्‌। 


[ देहात्मैक्यवादनिरासः | 


ननुच प्रमाणानुरोधि प्रयोजनम्‌ । न पुनः प्रयोजनमनुरुध्याप्रामाणिकोऽप्य्थोँ ऽङ्गीकर्तुमुचितः, अतिप्रसङ्गात्‌ । प्रमाणं 
च प्रत्यक्षमेव नान्यत्‌ । नचैवं लोकल्यवहारोच्छेदः । सम्भावनयैव तदुपपत्तेः । संवादेन च प्रामाण्याभिमानात्‌ । प्रत्यक्षेण 
च देह एवाऽत्मोपलभ्यते । गौरोऽहं जानामीति । तथाच कालान्तरभाविप्रयोजान्वयिनः पुरुषस्याभावात्‌ कथं धर्ममोश््यं 
प्रयोजनम्‌, अतीन्दरियश्च विषयो -ऽङीकर्तु शक्यत इत्यत आह - देहादिति। 


देहादन्योऽनुभवत आत्मा भाति शरीरिणाम्‌ । 
मम देह इति व्यक्त ममार्थं इतिवत्‌ सदा || ४२।। 


अनुभवतः पराभ्युपगतप्रामाण्येन प्रत्यक्षेणैव । मम देह इति हाहङ्कारास्पदात्मसम्बन्धी देहः प्रती -यते । नचान्यताप्रतीतौ 
सम्बन्धप्रतीतिरुपपद्यते । यथा ममार्थं इति प्रतीतौ भेदप्रतीतिपूर्वक एव सम्बन्धावभास इति। 


नन्वेवं प्रतिभास एव नास्ति। अपितर्हिं ? घटस्य स्वरूपमितिवद्‌ न्यवहारमात्रमिति चेत्‌, न । कल्पकाभावात्‌। 
विपरीतप्रमितौ खल्वेवं कल्प्यते । नचैवं प्रकृते । कस्यचित्‌ कदाचिदपि देहोऽह-मिति प्रमाभावात्‌। तदिदमुक्तम्‌ - 
शरीरिणां सदेति । अत एव प्रतिभासोऽपि भ्रमोऽस्त्विति निरस्तम्‌। अस्ति गौरोऽहमिति प्रमेति चेत्‌, न । प्रतिपक्षतया 


बाधकत्वानुपपत्तेः। 


किञ्च नायं देहात्मतावभासः। किन्तु देहधर्मस्याऽत्मधर्मतावभासः । नच व्यधिकरणयो -र्विरोधोऽस्ति । तदभावे 
कथमसाविति चेत्‌ । किमेतदनुमानम्‌, अथांपत्तिर्वां, प्रश्रमात्रं वा? न प्रथम-द्वितीयौ, अपसिद्धान्तात्‌ । 
स्फटिकजपाकुसुमयोरभेदाप्रतिभासेऽपि तद्धर्मस्य तत्र प्रतीतिदर्शनाच्च । तृतीये तु वक्ष्यते । (९७९) अस्तु प्रतीतिः । 

प्रत्यक्षमिति तु कुतः ? अबाधप्रतिभासस्य प्रत्यक्षादन्यस्य परेणानभ्युपगमात्‌। अभ्युपगमे वा प्रामाण्यापरिहारात्‌। 
अपरोक्षतयाऽनुभवाच्च । तदिदमुक्तम्‌ - व्यक्तमिति । नच तदेवासिद्धम्‌ । लिङ्गाद्यनुसन्धानाभावेऽपि भावात्‌ । अन्यथा 
देहप्रतिभासस्यापि तत्न स्यात्‌ । एतदप्युक्तम्‌- सदेति । केचिदाहुः - देहात्मभेदज्ञानं समाधिपरिपाकवतामेवेति । तदसत्‌। 
आविपालगोपालं मम देह इति प्रतिभासस्यानपलपनीयत्वात्‌। अत एवाऽह -- शरीरिणां शरीराभिमानिनामिति। 


[ प्रत्यक्षस्य प्रामाण्यवद्‌ आगमानुमानयोरपि प्रामाण्यसिद्धेस्तत एव धर्माद्यतीतीन्दरियपदार्थसिद्धिः | 


नन्वस्त्वात्मा देहातिरिक्तः, तथाऽप्यर्थकामातिरिक्ते पुरुषार्थे तत्साधनादौ च किं मानम्‌ ? वेदादिरागमः, अनुमानं 
चेति वदामः । तस्य प्रामाण्यमेव कुत इति चेत्‌। तत्राऽह - प्रत्यक्षस्यैवेति। 


प्रत्यक्षस्यैव मानत्वमिति केनावसीयते। 
यदि तत्साधकं वेदप्रामाण्ये न कथं भवेत्‌ || ४३।। 


यत्‌ परेणाभ्युपगतमर्थादि तत्‌ कुतः सिद्धमिति वक्तव्यम्‌ । प्रत्यक्षेणेति चेत्‌ । प्रत्यक्षस्य मानत्व - मित्येव केनावसीयते । 
तथाच पुरुषार्थतत्साधनमात्रासिद्धौ जगदनीहमापद्येतेति । प्रत्यक्षज्ञानं तावत्‌ प्रतीयते । प्रामाण्यं च ज्ञानग्राहकमात्रग्राहयम्‌ । 
अतः कथमुक्तो दोषः ? प्रामाण्यपरतस्त्ववादेऽपि बाधकाभावादिना प्रत्यक्षप्रामाण्यसिद्धिरित्यत आह - यदीति । यदि 
प्रत्यक्षज्ञानप्रामाण्यस्य ज्ञान - ग्राहकं वा बाधकाभावादिक वा साधकमुच्यते, तर्हिं तदेव वेदप्रामाण्यविषये कथं साधकं 
न भवेत्‌ ? नहि बेदवाक्याज्ज्ञानं नोत्पद्यते । नच न प्रतीयते । अत्र वेदग्रहणमुपलक्षणम्‌ । अत एवान्येति सामान्येन वक्ष्यति। 


(अनुपदम्‌) 
[ वेदादेः प्रामाण्यसमर्थनम्‌ | 


ननु ज्ञानग्राहकस्य प्रामाण्यग्राहकत्वमित्युत्सर्गः । अपवादेन त्वप्रामाण्यमपि गृह्यते । तत्‌ कथं वेदादिप्रामाण्यसिद्धिः? 
परतस्त्वेऽपि बाधकाभावः कुत इति चेत्‌। सममेतत्‌ प्रत्यक्षेऽपि । अनुप-लम्भादपवादाद्यभावः प्रत्यक्षसिद्ध इति चेत्‌, 
तुल्यमेतद्‌ वेदादावित्याह - नचेति । 


नचान्यामानता क्रापि प्रमाणेनावसीयते। 


प्रत्यक्षादन्ययोरनुमानागमयोरमानता । क्रापि विषये । यद्रा प्रत्यक्षप्रामाण्यमभ्युपगच्छन्‌ प्रष्टव्यः । किं 
त्वयाऽनुभूयमानस्यैकस्यैव प्रत्यक्षस्य मानत्वम्‌, उत सर्वस्यापि प्रत्यक्षस्य ? आद्ये दोषमाह ~ प्रत्यक्षस्यैवेति । इतरेषामपि 
प्रत्यक्षाणां तत्तुल्यसामग्रीजन्यत्वे सत्येकस्यैव प्रत्यक्षस्य मानत्वमिति केनावसीयते? द्वितीये दोषमाह ~ प्रत्यक्षस्यैवेति। 
प्रत्यक्षस्य मानत्वमेव, सर्वमपि प्रत्यक्ष प्रमा-णमिति केनावसीयते? अनुभूयमान प्रत्यक्षादन्यस्य प्रत्यक्षस्य, तत्प्रामाण्यस्य 
चावसायकं न किमपी -त्यर्थः। 


परकीयवचनेन, चेष्टया वा प्रत्यक्षमवगम्य प्रत्यक्षत्वेन तस्य प्रामाण्यमवगम्यत इत्यत आह -- यदीति । प्रत्यक्षस्य 
तत्प्रामाण्यस्य च साधकं वचनमनुमानं च यदि प्रमाणमिष्यते तहिं वेदादिप्रामाण्ये कथं न भवेत्‌ ? अभ्युपगम इति शेषः । 


एवमनुमानागमाप्रामाण्यं प्रत्यपि विकल्पः । आद्यस्तु पूर्ववच्निरस्तः। अपसिद्धान्तश्चाधिकः । द्वितीयं दूषयति - 
नचेति । अन्ययोः परपुरुषादिवर्तिनोरनुमानागमयोरमानता । पूर्ववदाश्रयाद्यसिद्धेः । तत्साधकाङ्खीकारे च व्याघातादिति 
भावः। 


नन्वर्थसच्निकृष्टकरणजन्यत्वात्‌ प्रत्यक्षं प्रमाणम्‌। अनुमानागमयोरतीतादिकमपि विषयीकुर्वतोः तदभावात्‌ कथं 
प्रामाण्यमिति । किं याथार्थ्यमेव प्रामाण्यम्‌, तच्नियामकश्च सन्निकर्षः, अन्यथाऽति-प्रसङ्गादित्यभिप्रायः, उत 
विषयसत्निकृष्टकरणजन्यत्वं प्रामाण्यमिति । 

आद्येऽपि किं यथाकथञित्‌ सच्निकषां नियामकः, उत संयोग एव ? आद्यं दूषयति - नचेति। 
एवन्तर्हान्ययोरनुमानागमयोरमानता नास्ति । अविनाभावादिसत्निकर्षस्य तत्रापि सत्वादिति भावः । द्वितीये दोषमाह - 
क्तापीति । क्रापि प्रमाणे चाक्षुषे श्रावणे च । नावसीयते नाभ्युपगम्यतेऽर्थ- संयुक्तकरणजन्यता । परेण गोलकातिरिक्तस्य 
चक्षुरादेरनभ्युपगमात्‌। तदात्मकस्य चार्थसंयोगा-भावात्‌। ततः प्रत्यक्षस्यापि कस्यचित्‌ प्रामाण्यं न स्यादिति। 


द्वितीयं दूषयति - नचेति । याथार्थ्यादन्या अर्थसच्निकृष्टकरणजन्यतालक्षणा मानता न वक्तव्या । कुत इत्यत आह - 
क्तापीति । पूर्ववच्चाक्षुषादावव्यापेरिति भावः । उपलक्षणं चैतत्‌ । विपर्ययादा-वतिव्यापिश्चेत्यपि द्रष्टव्यम्‌। 


याथार्थ्ये सतीदं लक्षणमिति चेत्‌, तर्हिं तदेवास्तु किं विशेष्येण ? अनुमानादिव्यावृत्यर्थमिति चेत्‌, न। 
तदप्रामाण्यस्याद्याप्यसिद्धेरित्याह - नचेति। 


ननु वेदादयर्थस्यानुपलम्भवाधितत्वात्‌ कथं तत्प्रामाण्यमिति चेत्‌, न । वेदादिनैवोपलब्धेः । तदन्येन नोपलभ्यत इति 
चेत्‌। तत्‌ कि प्रमाणान्तरसंवादित्वं प्रामाण्यम्‌ ? अद्धेति चेत्‌, तत्राऽह - नचेति । प्रमाणान्तरसंवादलक्षणा मानता 
नेत्यर्थः। 


कुतो नेत्यत आह - क्रापीति । अनवस्थाप्रसङ्गत्‌ क्रापि प्रमाणे नावसीयते यतः । यद्रा क्रापि स्वसुखादिज्ञाने 
प्रमाणसंवाद एव नावसीयत इति योज्यमित्यलम्‌। 
[ चार्वाकमतस्य प्रक्षावदनुपादेयत्वम्‌ | 
सूत्रार्थमुपसंहरति - स्वमतेनेति । 
स्वमतेनार्थरहित उपेक्ष्यः पक्ष ईदृशः || ४४॥। 
स्वसम्मत्यै वार्थरहितो विषयप्रयोजनरहितः। ईदश: ईश्वराद्यतीद्द्रियानभ्युपगमलक्षणः ।। * ।। 
इत्यभ्युपगमाधिकरणम्‌।। ३।। 
अथ पुरुषाश्माधिकरणम्‌ ।। ४ ।। 
[ निरीश्वरसाङ्खयैकदेशिमतानुवादः, सूत्रक्रमे निमित्तोक्तिः | 


पुरुषाश्मवदिति चेत्‌ तथाऽपि । अत्रानीश्वरसाद्चैकदेशिनां पुरुषोपसर्जनप्रकृतिकर्तुकत्व- वादिनां मतमपाक्रियते । 
नन्वेवन्तहिं तदनन्तरमेवेदमारम्भणीयम्‌ । सत्यम्‌ । तथाऽप्यभ्यधिका -शङ्कानुसारेणेयमुक्तिः । 


तथाहि - परमचेतनस्य भगवत एव सर्वकर्तृत्वं प्रागुक्तम्‌ । तस्य केवलप्रकृतिकर्तृकत्ववादः साक्षाद्‌ विरोधीति 
प्रथममपाकृतः । तत्र मा भूत्‌ केवलस्याचेतनस्य प्रधानस्य जगत्कर्तृत्वम्‌, ईश्वरानुगृहीतस्य तु भविष्यतीत्याशङ्का 
द्वितीयाधिकरणे निराकृता । मा भूदचेतनस्य कर्तृत्वम्‌, किन्तु शरीरस्यैव चेत - न्याश्रयस्य कर्तृत्वमस्त्वित्याशङ्खय शशैरस्य 
चैतन्याश्रयतायोगात्‌ पुनस्तदवस्थः कर्तृत्वायोग इति तृतीयेऽभिहितम्‌। इदानीं तु केबलस्याचेतनस्य कर्तृत्वायोगेऽपि 
चेतनसत्निधानेन तदुपपत्तेः किमीश्च -रेणेत्येषा शङ्का निराक्रियते । तन्मतरीतिः सूत्र एवोक्तेति तदेव व्याचष्टे - 
सन्निधानादिति। 


[ चेतनाधिष्ठितशरीरस्य अश्मानयनादिकर्तृत्ववत्‌ पुरुषोपसर्जनप्रकृतेरेव जगत्कारणत्वम्‌ ] 
ॐ पुरुषाश्मवदिति चेत्‌ तथाऽपि ॐ ।। ७।। 


सन्निधानाच्चेतनस्य वर्तते यद्यचेतनम्‌ । 

तथाऽप्यवुद्धिपूर्वत्वादुक्तदोषः समो भवेत्‌ || ४५।। 


यथा खल्वचेतनमेव शरीरं चेतनस्याऽत्मनः सत्निधानमात्रेण अश्मानयनादिकं करोति । एव-मचेतनाऽपि प्रकृतिः 
पुरुषसच्निधानान्महदादिकार्य करिष्यति । तथाच प्रयोगः - महदादिकं पुरुषो -पसर्जनप्रकृतिकर्तृकम्‌, कार्यत्वात्‌ ; 
अङ्मानयनादिवदिति । एवभ्थ किमीश्वरेणेति शङ्कार्थः । 


| चेतनाधिष्ठितशरीरे ज्ञानेच्छाप्रयत्नवत्त्वरूपकर्तृत्वाभवेन दृष्टान्तस्य साध्यवैकल्यम्‌ | 


यद्याप्येवमभ्यधिकमाशङ्कितम्‌, तथाऽपि “शरचनानुपपत्तेः' " इत्युक्तदोषः समो भवेत्‌, न परिहतो भवेत्‌। कुतः ? 
अनुद्धिपूर्वत्वात्‌ । प्रकृतेरिति शेषः । बुद्धिः पूर्वा यस्य तद्‌ बुद्धिपूर्वम्‌ । ज्ञानेच्छाप्रयत्ना इत्यर्थः । न विद्यते बुद्धिपूर्व यस्य 
तत्‌ तथोक्तम्‌, तस्य भावस्तत्त्वम्‌, तस्मात्‌। 


एतदुक्तं भवति ~ ज्ञानेच्छाप्रयत्नवत्वं हि कर्तृत्वम्‌ । नच पुरुषसच्निधानेऽपि न प्रकृतेरबुद्धिमत्त्वं सम्भवति । 
अचेतनत्वाङ्गीकारविरोधात्‌। नच बुद्यभावे तत्कार्ययोरिच्छाप्रयत्नयोरपि सम्भवः । तथाचाचेतनस्य कर्तृत्वप्रतिन्ना 
व्याहतैवेति । नन्वात्मोपसर्जनस्य शरीरस्याश्मानयनादिकर्तृत्वं निदर्शितम्‌ । तत्‌ कथमेतदिति चेत्‌, न । शरीरस्यायुक्तरीत्या 
कर्तृत्वासम्मतेः। 


[ चेतनस्य शरीरोपसर्जनाताया अनुभवविरुद्धत्वम्‌ | 
दूषणान्तरं च दृष्टान्ते दर्शयितुं सूत्रम्‌ - "“अद्ित्वानुपपत्ते"" इति । तद्‌ व्याचष्टे - अङ्कित्वमिति। 
ॐ अङ्ित्वानुपपत्तेः ॐ ।। ८ ।। 


अगङ्कित्वं पुरुषस्यैव सर्वैरेवानुभूयते । 
तदङ्गत्वोक्तितश्चैव स्यात्‌ सर्वस्यापलापकः। 
किमु सर्वेश्वरस्यास्य हापलापाद्‌ यतोऽखिलम्‌ || ४६ ।। 


चशब्दो दूषणान्तरसमुच्चयार्थः । एवशब्दो वक्ष्यमाणकेमुत्यस्फुटीकरणार्थः । अङत्वं प्रधानत्वं शरीरं प्रतीति रोषः । 
तदङ्गत्वोक्तितः तस्योपसर्जनत्वाङ्गीकारात्‌ । स्यात्‌ साद्य इति शेषः । 


[ अनुपचरितस्य ईश्वरकर्तृत्वस्यापलापे सर्वप्रमाणविरोधः | 


नन्वेतत्‌ प्रकृतविरुद्धम्‌ । परमेश्वरस्य हि सर्वकर्तृत्वमुपपादयितुमयमारम्भः । तथाचाश्मानयना -दिकार्ये जीवस्य 
प्राधान्योपपादनं कथं न प्रकरणविरुद्धमिति चेत्‌, न । जीवगतस्यामुख्यस्य कर्तृत्वस्य निरास एव यदा प्रमाणविरोधः, 
तदा किमु वक्तव्यं सर्वकर्तुरीश्वरस्यापलाप इत्येतत्प्रदर्शनायैव सूत्रकृता जीवस्याङ्कित्वोपपादनादित्याशयवानाह - 
किम्विति। अस्य सर्वकर्तृत्वेन प्रतिपिपादयिषितस्य । उत्तरसूत्रे चास्याङ्गीकारवादत्वं स्फुटी भविष्यतीति हिशब्देन 
सूचयति । 


कथं जीवस्य प्राधान्यनिरासादप्यतिशयेनेश्वरनिरासः प्रमाणविरुद्ध इत्यत आह - यत इति । यतः कारणादखिलं 
प्रमाणं योगिप्रत्यक्षानुमानागमात्मकं सर्वकर्तारमीश्चरं प्रतिपादयति, तस्मादिति पूर्वेण सम्बन्धः ।। * ।। इति 
पुरुषार्माधिकरणम्‌।। ४ ।। 


अथान्यथाऽनुमित्यधिकरणम्‌ ।। ५ ।। 


[ निरीश्वराङ्खयानां प्रकृतिगुणकजीवकर्तृत्ववादनिरासः | 

अन्यथाऽनुमितौ च ज्ञशक्तिवियोगात्‌ । प्रकृत्युपसर्जनपुरुषकर्तृत्ववादिनां निरीश्वरसाङ्चैक -देशिनां मतमत्र 
निराक्रियते । 

तथाहि - अश्मानयनादिप्रवृत्तौ तावत्‌ पुरुषस्य प्राधान्यं शरीरस्य चोपसर्जनत्वमनुभवसिद्धमि -त्युक्तम्‌। तथाच 
तद्दृष्टान्तेन महदादिकार्यमपि प्रकृत्युपसर्जनपुरुषकर्तुकमनुमीयते । पुरुषस्य च चेतनत्वेन न कर्तृत्वानुपपत्तिः । सुषुप्त्यादौ 
च कर्तृत्वानुपलम्भात्‌ प्रकृतिरुपसर्जनभूताऽङ्गीकरणीया । एवच किमीश्वरेणेति । 


[ जीवस्य प्राधान्येन कर्तृत्वाङ्गीकारेऽपि प्रकृतिप्रेरकत्वेन स्वतन्तरश्वराभ्युपगमप्रसङ्गः | 


अत्र वक्तव्यम्‌ - किं पुरुषस्यैकाकिनः कुत्रापि स्वातन्त्यं नास्ति, उतास्तीति। आद्यं दूषयितुं सूत्रं व्याचष्टे - 
अङ्गत्वमिति । 


ॐ अन्यथाऽनुमितौ च ज्ञशक्तिवियोगात्‌ ॐ ।। ९।। 


अङ्त्वं यदि तस्यैव स्वातन्त्यं चेन्नचाखिलम्‌। 
तत्प्ेरणेऽप्यशक्तत्वात्‌ स्वतन्त्रोऽन्यो हयपेक्षितः || ४७।। 


यदि पुरुषस्यैवाङ्त्वं प्राधान्यम्‌, कर्तृत्वमिति यावत्‌ । प्रकृतेस्तूपसर्जनत्वमेवेति पूर्वमतादन्यथा - ऽनुमीयते । तत्रापि 
च पुरुषस्याखिलं स्वातन्त्यं नास्तीति पक्षो यद्यङ्गीक्रियते, तदा स्वतन्त्रोऽन्यः परमेश्चरोऽङीकरणीय एव स्यात्‌ । कुतः ? 
प्रकृतिप्रेरणे पुरुषस्याशक्तत्वात्‌ । मा भूत्‌ तावत्‌ कार्यान्तरा-र्थमीश्चरापेक्षा । तथाऽपि प्रकृतिप्रेरणार्थमपेक्षणीय 
एवासावित्यपेरर्थः। 


एतदुक्त भवति - न तावत्‌ सत्तामात्रेण, संयोगमात्रेण वा प्रधानस्य कर्तारं पुरुषं प्रत्युपसर्जनत्वम्‌ । सुपिप्रलयादावपि 
प्रसङ्गात्‌ । किन्तु करणत्वादिना । नच कर््राऽप्रयुज्यमानस्य करणत्वादिकं दृष्टम्‌ । नच तदेव तत्प्ेरणे करणादि। 
स्ववृत्तिविरोधात्‌। तथाच प्रकृतिनिरपेक्षस्य पुरुषस्य क्रापि व्यापारा -सामार्थ्येऽवश्यमन्येन सहकारिणा भाव्यम्‌ । 
नचासावप्येवंविध एव । तस्यापि सहकार्यन्तरापेक्षाया -मनवस्थाप्रसङ्गात्‌ । अतः स्वतन्त्र एवासावङ्गीकरणीयः । स एव 
चेश्वर इति कथमसौ नाभ्युपगम्यत इति । 


[ चेतनस्यैव स्वातन्त्याज्गीकारे अपसिद्धान्तः, सर्वप्रमाणविरोधश्च | 
द्वितीयं निषेधति - नचेति। 
ॐ विप्रतिषेधाच्चासमजञ्जसम्‌ ॐ ।। १०।। 


नच स्वातन्त्यमस्यैव प्रत्यक्चादिविरोधतः। 
हिताक्रियादिदोषाच्च भद्रं नानीश्चरं मतम्‌ |। ४८ ॥। 


तथासति प्रकृत्यनपेक्षत्वप्रसङ्घेन अस्य स्वसिद्धान्तविरोधापत्तेरिति भावः । अनेन "विप्रतिषेधाच्च" इति सूत्र 
व्याख्यातं भवति । 


सूत्रस्यार्थान्तरमाह - प्रत्यक्षादीति । प्रत्यक्षादिप्रमाणैहिं पुरुषस्यास्वातन्त्यं सर्वदा उपलभ्यते । प्रकारान्तरेण 
व्याचष्टे - हितेति । आदिपदेनाहितक्रियोपादियते। 


एवं प्थमतानि निराकृत्योपसंहरति - भद्रमिति । पातञ्जलाभिमतस्येश्चरस्येश्वरलक्षणाभावात्‌ तदप्यनीश्चरमेव 
मतमिति। 


[ भिन्नकसंसारमोचकाद्यनीश्वरमतानामुक्तदूषणैरेव निरस्तत्वम्‌ ] 

नन्वन्यान्यपि भिन्नक संसारमोचकादीन्यनीश्चराणि मतानि सन्ति। तानि कुतो न निराक्रियन्ते ? उक्तदोषेरेव 
निरस्तत्वादभ्यधिकाशङ्काभावाच्चेत्याह - संसारिण इति। 


संसारिणोऽन्यं सर्वेशं सर्वशक्तिमनोपमम्‌ । 
चेतनाचेतनस्यास्य सत्त्वादेस्तदधीनताम्‌। 
नाङ्गीकुर्वन्ति ये तेषां सर्वेषां च समा इमे | ४९।। 


संसारिपदमीश्वरातिरिक्तोपलक्षणम्‌ । सर्वेशमिति विशेष्यपदम्‌ । तेन न पौनरुक्त्यम्‌ । उपमैवौपमम्‌ । स्वार्थिकोऽण्‌। 
नास्त्यौपमं यस्यासावनौपमः । यद्रोपमाया अयमौपमः। सोपम इति यावत्‌ । ततो नजूसमासः । अस्य प्रपञ्चस्य । इमे 
कथिता दोषा इति शेषः। न केवलं सवंशं स्वरूपेणानङ्गीकरु व॑तामिमे दोषाः। किन्तु तमङ्गीकृत्यापि 
जीवाद्यन्यत्वादिविशेषणानि तस्यानङ्खीकुर्वतामपि । तथात्वे फलत -स्तस्यानीश्चरत्वादिति । 


[ श्रुतिभिरुपपत्तिभिश्च विष्णोरेव जदज्नन्मादिकर्तृत्वसिद्धिः | 
किमतो यद्येवमनीश्वरमतमसमञ्जससित्यत आह - तस्मादिति। 


तस्माच्च्छुतिप्रमाणेन युक्तिभिश्च परो हरिः। 
अङ्खीकार्यतमो नित्यः सर्वैरपि सुनिश्चितम्‌ || ५० ॥। 


न परपक्षनिरासमात्रेण स्वपक्षसिद्धिरित्यतः श्रुतिप्रमाणेनेत्याद्युक्तम्‌। पर उत्कृष्ट उक्तविरोषणो-पपन्नः । नित्य इति 
सामर्थ्यादङ्गीकारस्य विशेषणम्‌ । सर्वदेति यावत्‌ । निश्चयस्य स्वपरपक्षसाधनो -पालम्भातिरिक्तानपेक्षत्वात्‌, 
प्रामाणिकनिश्चयस्य चासमीचीनत्वायोगात्‌ सुनिश्चितपित्युक्तम्‌ । प्रथ-माध्यायव्युत्पादितेन स्वपक्षसाधनेन, अत्र 
व्युत्पादितेन परपक्षोपालम्भेन च यथालध्षितं ब्रह्म सिद्ध-मित्याशयः। 


[ उक्तदूषणैरेवान्यमतानां निरस्तप्रायत्वेऽपि दूषाणान्तरव्युत्पादनायोत्तरग्रन्थः | 


नन्वेवन्तहिं उत्तराधिकरणानामनारम्भ एव । निराकरिष्यमाणैरप्युक्तविरोषणस्येश्वरस्यानभ्युप -गतत्वादिति चेत्‌ । सत्यम्‌] 
तथाऽपि तन्मतानामत्यन्तहेयताप्रदर्शणनाय दूषणान्तराणि व्युत्पादयितुमुत्तरो गरन्थः।।*।। 
इत्यन्यथाऽनुमित्यधिकरणम्‌।।५।। 


अथ वैशेषिकाधिकरणम्‌ ।। ६ ।। 


[ वैशेषिकमते ईश्वरधर्माणां सुष्ट्यादिप्रक्रियाणां चान्यथा निरूपणात्‌ 
तत्निरासार्थमधिकरणारम्भः | 


महहीर्धवद्‌ वा हृस्वपरिमाण्डलाभ्याम्‌। अत्र परमाण्वारम्भवादिनां वैशेषिकादीनां मत-मपाक्रियते । ननु 
वैशेषिकादयः परमेश्वरमङ्गीकुर्वन्त्येव । तत्‌ कथं तत्निरासायाधिकरणारम्भ इत्या -शङ्ख्य, यद्यपीश्वरं स्वरूपेणाङ्ीकुर्वति, 
तथाऽपि तद्धर्मेषु सुखादिषु विप्रतिपद्यन्त एव, तथा सृष्टि -प्रलयादिविधि चान्यथा मन्यन्त इत्यतो 
युक्तस्तत्निरासायाधिकरणारम्भ इत्याशयवास्तन्मतमुपन्य-स्यति - नित्येति । 


[ ईश्वरस्य सङ्खया-परिमाण-पृथक्त्व-संयोग-विभाग -ज्ञान -इच्छा -प्रयत्नलक्षणाष्टगुणत्वम्‌ | 


नित्यज्ञानप्रयत्नेच्छ सङ्खयाद्यैरपि पचभिः। 
युक्तमीशं वदन्तोऽन्ये.......- । 

ईशं वदन्तोऽन्ये इत्याहुरिति वक्ष्यमाणेनान्वयः । नित्या ज्ञानप्रयत्नेच्छा यस्यासौ तथोक्तः । सद्ख्यादैः 
सद्खयापरिमाणप्‌ थक्त्वसंयो गविभागैः। सावधारणं चैतत्‌। एवमष्टगुणकमेव वदन्त इति। 
नित्यद्रव्याश्रितान्येकत्वैकपृथक्त्वपरिमाणानि नित्यान्येव, द्वित्वद्विपृथक्त्वादीनि संयोगविभागौ च सर्व॑त्रानित्या एवेति 
सिद्धत्वात्‌ सद्कयादौ विद्यमानोऽपि नित्यानित्यत्वविभागो नाभिहितः । ज्ञानादीनां तु जीवाश्रितानामनित्यत्वादत्र 
नित्यत्वसङ्कीर्तनम्‌ । 


यदापि के चिदीश्वरं षड्गुणमाचक्षते, तथाऽपि न तत्‌ परमं मतमित्यष्टगुणत्वमेवोपन्यस्तम्‌ । एव -मात्रेयस्य 
ज्ञानानित्यत्वमपि नोपन्यस्तम्‌ । 


यद्रा नित्यत्वसङ्कीर्तनं गुणान्तराभावे युक्तित्वेन कृ तम्‌ । तथाहि - जीवात्मानो बुद्धिसुखदु:खेच्छा- 
द्वेषप्रयत्नधर्माधर्मभावनाभिर्नवभिर्विशेषगुणैर्युक्ताः । तत्र नित्ययथार्थज्ञानस्य मोहाभावात्‌ तत्प्रभवस्य द्वेषस्याभावः। 
तदभावे तन्मूलयोर्धर्माधर्मयोरभावः । इच्छाया अपि मोहाभावेनारागरूपत्वात्‌, न धर्मादिकारणत्वम्‌। धर्माद्यभावे च 
तत्कार्ययोः सुखदुःखयोरभाव एव । नित्यज्ञानत्वादेव स्मुत्य-सम्भवेन कल्पकाभावाद्‌ भावनाया अप्यभाव इति । अथवा 
नित्यत्वेन ज्ञानादीनामखण्डत्वं सूचयति । 


| परमाण्वारम्भवादः | 


एवमीश्चरविषयां विप्रतिपत्तिमुपन्यस्य सृष्टिविषयामुपन्यस्यति - तदिच्छति । 


4 तदिच्छादुष्टचोदिताः । 
परमाणवश्चतुर्व्गाः संयुज्यन्ते द्विशोऽखिलाः || ५९॥। 
परमाणुद्रयेनैव क्रयणुकं नाम जायते । 

क्रयणुकत्रयेण त्णुकं तैश्चतुर्भिस्तदात्मकम्‌ || ५२ ॥। 
ततस्त्वनियमेनैव खण्डावयविनां भवः। 

ततश्चानियमेनैव सर्वावयविसम्भवः ।। ५३।। 


महाप्रलये हि वक्ष्यमाणो नित्यवर्गोऽनित्याश्च धर्माधर्मसंस्कारादयोऽवतिष्ठन्ते । ततो ब्रह्मवर्ष-शतान्ते प्राणिनां 
भोगभूतये महेश्वरस्य सिसृक्षा सञ्जायते । तया च सर्वत्मिगता धर्माधर्मलक्षणा -दृष्टादयो लब्धवृत्तयो भवन्ति । 
ततस्तदिच्छया सिसृक्षालक्षणेश्वरेच्छयाऽदृष्टरदुष्टवदात्मसंयोगश्चेति यावत्‌ । चोदिताः प्रेरिताः । क्रियावन्त इति यावत्‌। 


प्राक्‌ प्रविभक्ततयाऽवस्थिताः परमाणवश्चतुर्वर्गाः पार्थिवाः, पाथसीयाः, तेजसाः, वायवीयाश्च द्विशः संयुज्यन्ते । 
अत्र परमाणव इत्येवोक्ते मनसामपि ग्रहणं स्यात्‌ । तेषां संयो गसद्धावेऽपि वक्ष्यमाणं द्रव्यारम्भकत्वं 
गगनवदस्पर्शवत््वादयुक्तम्‌ । अतस्तद्वयावृत्तये चतुर्व्गा इत्युक्तम्‌ । यद्रा सजातीयसंयोग एव द्रन्यारम्भको नत्वन्य इत्यनेन 
सूचयति । अखिला इति द्विशः संयोगे नियमवचनम्‌ । ये परमाणवो दव्यारम्भाय संयुज्यन्ते तेऽखिला द्विशो द्रौद्रौ एवेति । 


ततः किमित्यत आह - परमाण्विति । परमाणुपुञ्जवादम्‌, परिणामवादम्‌, अनियमवादं चैव -शब्देन व्यावर्तयति । 
परमाणुद्येनैव, नतु निरन्तरतयोत्पन्नपरमाणुद्रयम्‌, नापि परमाणुद्रयमेव संयुक्त -मासादितपरिणामविशेषम्‌, नच 
त्रयादिनेति। जायते इत्यसत्कार्यवादं सूचयति। जात्यपेक्षयैकवच-नम्‌। ततश्च 
संयुक्तसजातीयपरमाणुद्रयैस्ततो.ऽत्यन्तभिन्नानि तत्समवेतानि प्रागसन्त्येव द्रयणुकनाम -कानि द्रव्याण्युत्पद्यन्त इत्यर्थः । 


द्रयणुकत्रयेण त्यणुकम्‌। जायत इत्यनुवर्तते । एवेति च । अत्रापि पूर्ववद्‌ व्याख्यानम्‌ । अणुत्वपरि-माणस्य परमाणौ 
क्रयणुके च साम्याद्‌ क्रयणुकसञ्ज्ञावत्‌ त्यणुकसञ्ज्ञाऽप्युपपद्यत एव । तैः सजातीयैः संयुक्तैश्चतुर्भिस्त्यणुकैस्तदात्मकं 

चतुरणुकात्मकं द्रव्यं जायते । त्यणुकेष्वणुसञ्ज्ञोपचारात्‌। 


केचिद्‌ द्रयणुकैरेव चतुरणुकारम्भमभ्युपयन्ति । तन्मतानुसारेण तैद्वर्यणुकेरिति व्याख्येयम्‌ । द्रयणुकानि त्रीणि द्रव्यं 
यत्‌ कार्यमारभन्ते तत्‌ त्चणुकम्‌। चतुर्भिरारब्धं चतुरणुकमिति । अत्रच सञ्ज्ञा मुख्यैव । ततः त्णुकेभ्यश्चतुरणुकेभ्यो 
वा । तुशब्दो विशेषार्थः । तमेवाऽह - अनियमेनैव । एतावद्धि -रेवेति सद्खयानियमं विनेत्यर्थः । द्रव्यसमवायिकारणानि 
कार्यद्रव्याणि खण्डावयविनः । त्यणुकादे -रन्त्यावयविनश्च मध्ये नैकमेव खण्डावयवि, किन्तु अनियमेनानेकान्यपि 
भवन्तीति सूचयितुं बहु -वचनम्‌ । ततस्तैः खण्डावयविभिश्चानियमेनैव सद्भययानियमं विनैव सर्वावयविनामन्त्यावयविनां 
शरीरेन्द्रियविषयाणां सम्भवः । तदनेन द्रव्योत्पत्तिरभिहिता । गुणानां कर्मणां च स्वाश्रयद्रव्येषूत्पादो द्रष्टव्यः । 


[ समवायिकारणनिरूपणम्‌ | 


सर्वमपि कार्य भावरूपं कारणत्रितयजन्यम्‌। कारणानि च समवाय्यसमवायिनिमित्तनामानि । तत्र यत्समवेतं 
कार्यमुत्पद्यते तत्‌ समवायिकारणम्‌ । तत्‌ स्वरूपेण दर्शयति - कारणमिति। 


कारणं समवाय्याख्यं परमाण्वादिरत्र हि । 
अत्र द्रयणुकादिकार्योत्पत्तौ परमाण्वादिद्रव्यपदार्थः समवायिकाणम्‌। कुतः ? अत्र परमाण्वादौ द्रव्ये हि यस्मात्‌ 
सर्वकार्यं समवेतमुत्पद्यते तस्मादिति शोषः । 
[ निमित्तकारणनिरूपणम्‌ | 
समवाय्यसमवायिव्यतिरिक्तं कारणं निमित्तम्‌ । तदुदाहरति - ईशेति । 
ईशेच्छादृष्टकालास्तु निमित्तं कारणं मतम्‌ || ५४ ।। 


निमित्तं त्वित्यन्वयः। इदं च सर्वकार्यसाधारणं निमित्त दर्शितम्‌ । एवमन्यदपि द्रष्टव्यम्‌ । यथा तुरीवेमादिकं पस्येत्यादि । 


[ असमवायिकारणलक्षणम्‌, शृङ्गग्राहिकया तत्प्रदर्शनार्थ पदार्थेषु कार्याकार्यविभागनिरूपणम्‌ | 


समवायिकारणप्रत्यासत्नमवधृतसामर्थ्यमसमवायिकारणम्‌ । समवयिकारणतत्समवायिकारणयो -रन्यतरसमवेतत्वं 
समवायिकारणप्रत्यासत्नत्वम्‌ । सामर्थ्यावधारणं चानन्यथासिद्धनियतपूर्वभावित्वेन भवति । तच्चाससमवायिकारणं द्रव्यं 
समवायिकारणमितिवत्नैकोक्त्या वक्तुं शक्यम्‌ । प्रतिकार्य पृथक्त्वात्‌ । अतस्तद्‌ विवेकेन दर्शयितुं तज्ज्ञानस्य 
कार्यज्ञानसापेक्षत्वात्‌ कार्याकार्यविभागं ताव -दाह - सामान्येति । 


सामान्यान्त्यविरोषौ च समवायश्च तत्‌ त्रयम्‌ । 
नित्यं क्रिया अनित्याश्च गुणद्रव्ये द्विरूपके || ५५ ।। 


कार्यत्वानित्यत्वयोः समनियमातरित्यानित्यविभागोक्त्या कार्याकार्यविभाग एव सिद्ध्यति । 


[ द्रव्य-गुण-कर्म-सामान्य-विशेष-समवायानां लक्षणानि 
तत्र सामान्य-विशेष-समवायानां नित्यत्वम्‌ ] 


षडिमे द्रव्यगुणकर्मसामान्यविशेषसमवाया भावरूपाः पदार्था : । अभावः सप्तमः । विधिरूपो भावः। 
निषेधरूपोऽभावः। गुणाश्रयो द्रन्यम्‌। समवायिकारणं वा । सामान्यवान्‌, असमवायिकारणम्‌, अस्पन्दात्मा गुणः । 
चलनात्मकं कर्म । नित्यम्‌, एकम्‌, अनेकसमवेतं सामान्यम्‌ । नित्येष्वेव द्रव्येष्वेव वर्तन्त एव ये ते विशेषाः । 
अत्यन्तव्यावृत्तिहेतवो वा । अयुतसिद्धयोः सम्बन्धः समवायः । अवश्यमा-श्रयाश्रयिभावेनावस्थितावयुतसिद्धौ । नित्यः 

सम्बन्धो वा । तत्र सामान्यमन्त्यविशेषश्च समवायश्च - त्यतत्त्रयं नित्यम्‌, अकार्य च । 


[ द्रव्य-गुण-कर्म-अपरसामान्यानामपि विशेषत्वात्‌ 
तद्भयावृत्तये विशेषस्यान्त्यत्वेन विशेषणम्‌ | 


विशेष इत्येवोक्ते द्रव्यगुणकर्मसामान्यानामपि ग्रहणं स्यात्‌ । विशिष्यतेऽनेनेति हि विशेषः । द्रव्यं च 
दण्डादिकमदण्ड्यादिभ्यो देवदत्तादिकं व्यावर्तयति । गुणश्च निर्गुणाद्‌ द्रव्यम्‌। कर्मापि निष्क्रिया -न्मूर्तम्‌। सामान्यं 
द्विविधम्‌ - परम्‌, अपरं च । परं सत्ता, प्रचुराश्रयत्वात्‌ । अपरं द्रव्यत्वादि, अल्पा-श्रयत्वात्‌ । तत्र 
परसामान्यस्यानुवृत्तिमात्रहेतुत्वेन सामान्यमात्रत्वेऽप्यपरसामान्यं व्यावृत्तेरपि हेतुत्वाद्‌ विशेषोऽपि भवति । 
अतस्तद्भयावृत्त्यर्थमन्त्येत्युक्तम्‌ । अन्त्ये द्रन्यादिव्यावतकानामभावेऽपि ये व्यावत॑का भवन्ति तेऽन्त्याः। 
अत्यन्तव्यावृत्तिहेतव इति यावत्‌ । नहि दण्डादिकं तथा । दण्ड्यन्तरा -दिभ्योऽव्यावर्तकत्वात्‌। 

[ क्रिया अनित्याः | 


क्रिया उत्क्षेपणापक्षेपणाकुश्नप्रसरणगमनरूपा अनित्याश्च । चशब्दोऽवधारणे । न द्रव्यादिवदु-भयरूपा इत्यर्थः । 


[ द्रव्येषु नित्यानित्यविभागः | 


गुणा द्रव्याणि च नित्यानित्यभेदेन द्विविधानीति । तथाहि द्रव्याणि पृथिव्यप्तेजोवाय्वाकाश - कालदिगात्ममनांसि । 
तत्र परमाणुरूपाणि पृथिव्यादीनि चत्वारि, गगनादीनि पथ नित्यानि । क्रयणु-कादिरूपाणि पृथिन्यादीनि 
चत्वार्यनित्यानीति । 


[ गुणेषु नित्यानित्यविभागः | 
गुणाश्चानित्यद्रव्यगता अनित्या एव । 


पार्थिवपरमाणौ एकत्वैकपृथक्त्वपरिमाणगुरुत्वानि नित्यानि । रूपरसगन्धस्पशानेकत्वानेकपृथ- 
क्त्वसंयोगविभागपरत्वापरत्वसंस्कारा अनित्याः । 


आप्ये च रूपरसस्पर्शेकत्वैक पृ थक्त्वपरिमाणगुरुत्वद्रवत्वस्नेहा नित्याः । अनेकत्वानेकपुथक्त्व- 
संयोगविभागपरत्वापरत्वसंस्कारा अनित्याः । 


तेजसे च रूपस्पर्णेकत्वेकपृ थक्त्वपरिमाणानि नित्यानि। अनेकत्वानेकपुथक्त्वसंयोगविभाग- 
परत्वापरत्वद्रवत्वसंस्कारा अनित्याः । 


वायवीये च स्पर्शेकत्वैकपुथक्त्वपरिमाणानि नित्यानि । अनेकत्वानेकपुथक्त्वसंयोगविभाग-परत्वापरत्वसंस्कारा 
अनित्याः। 


आकारो चैकत्वैकपुथक्त्वपरिमाणानि नित्यानि । अनेकत्वानेकपृथक्त्वसंयोगविभागणरब्दा अनित्याः । 


आत्मनि चैकत्वैकपृथक्त्वपरिमाणानि नित्यानि । अनेकत्वानेकपुथक्त्वसंयोगविभागा बुद्ध्या - दयश्च नव अनित्याः । 
ईश्चरात्मनि विशेषोऽभिहितः । (६५७) 


मनसि चेकत्वैकपृथक्त्वपरिमाणानि नित्यानि । अनेकत्वानेकपृथक्त्वसंयोगविभागपरत्वा -परत्वसंस्कारा अनित्या 
इति विवेकः । 

[ शृङ्गग्राहिकया असमवायिकारणप्रदर्शनम्‌ | 
एवं कार्याकार्यविभागमुक्त्वा यस्य यदसमवायिकारणं तदाह - कार्य इति। 


कार्ये गुणक्रियाणां तु समवाय्यन्यकारणम्‌। 
कारणस्था गुणाद्यास्तु संयोगो द्रव्यकारणम्‌ || ५६ ।। 


कार्यकारणग्रहणमुपलक्षणम्‌ । ततश्च कार्येऽकार्ये च द्रव्ये जायमानानां गुणानां समवायिकारण-समवायिकारणस्थाः, 
समवायिकारणस्थाश्च गुणाः, समवायिकारणस्थं कर्म च समवाय्यन्यकारणं असमवायिकारणम्‌ । कर्मणश्च 
समवायिकारणस्था गुणा एवासमवायिकारणमिति योज्यम्‌। आद्यस्तु -शब्दो द्रव्याद्‌ विरोषं द्योतयति । द्वितीयस्य 
द्रव्यकारणं त्वित्यन्वयः। यद्रा द्रावप्यनुक्तसमुच्चयाथाौँं। तच्चोक्तम्‌। तथाहि- का्यंगतानां 
रूपरसगन्धस्पशं परिमाणैकत्वैकपृथक्त्वोत्तरसंयो गविभागगुरुत्व - द्रव्यत्वस्नेहवे गानां कारणगता 
रूपादयोऽसमवायिकारणम्‌। पार्थिवपरमाणुगतानां रूपरसगन्धस्पर्शानां पार्थिवतेजसपरमाणुगत द्रवत्वस्य तद्रत एव 
तेजःसंयोगः । सर्वत्रानेकत्वानेकपृथक्त्वयोराश्रयगतैक -त्वैकपुथक्त्वानि । संयोगविभागवेगानामाश्रयगतं कर्मं । 
परत्वापरत्वयोराश्रयगतौ दिक्रालसंयोगौ । आत्मविशेषगुणानामात्मगतो मनःसंयोगः । शब्दस्याऽकारगताः 
संयोगविभागणशब्दाः । कर्मणश्च आश्रयगता गुरुत्वद्रवत्ववेगसंयोगा इति । द्रव्यस्य तु समवायिकारणानामवयवानां 
संयोगोऽसम-वायिकारणमिति । 


[ कारणगतपरिमाणस्य कार्यगतं परिमाणं प्रति असमवायिकारणत्वेऽपि 
द्रयणुकगतस्य हस्वत्वस्य अणुत्वस्य च त्यणुगकगतं दीर्घत्वं महत्वं च प्रत्यसमवायिकारणत्वं नास्ति 
तथा, परमाणुगतस्याणुत्वस्य क्रयणुकगतं अणुत्वं हस्वत्वं च प्रति असमवायिकारणत्वं नास्ति | 


उक्तस्य क्रचिदपवादमाह - एवमिति। 


एवं स्थितेऽपि सिद्धान्ते विशेषस्तत्र कल्पितः। 

क्रयणुके परमाणौ च स्वत्वं परिमाण्डलम्‌ || ५७।। 
न कारणं कार्यगुणे वैरूप्यं तत्र कारणम्‌ । 

या 4 || ५८ ।। 


कारणगतं परिमाणं कार्यगतस्य परिमाणस्यासमवायिकारणमित्येवं सामान्यतः सिद्धान्ते स्थितेऽपि, तत्र परिमाणविशेषे 
विशेषोऽन्यथाभावः कल्पितो वैशेषिकैः । कथमित्यत आह ~ द्रयणुक इति । चतुर्विधं परिमाणम्‌ । अणुत्वम्‌, महत्त्वम्‌, 
हस्वत्वम्‌, दीर्घत्वं च । 


तत्राणुत्वं द्विविधम्‌ - नित्यमनित्यं च । नित्यं चतुर्विधपरमाणौ मनसि च । पारिमाण्डल्यमिति चोच्यते । अनित्यं 
क्रयणुक एव । 


महत््वमपि द्विविधम्‌, नित्यानित्यभेदात्‌ । नित्यमाकाशकालदिगात्मसु परममहत््वम्‌। अनित्यं त्यणुकादौ कार्यद्रव्ये । 


स्वत्वं द्रयणुक एव । दीर्घत्वं त्यणुकादिकार्च द्र्य एव । केचित्‌ परमाणावपि हृस्वत्वम्‌, गगना-दावपि 
दीर्घत्वमभ्युपयन्ति। 


तत्र द्रयणुके वर्तमानं हृस्वत्वम्‌ । उपलक्षणमेतत्‌, अणुत्वं च । कार्यगुणे क्रयणुककार्यत्यणुक -परिमाणे । विषयसप्तमीय॒म्र 
त्यणुकमहदीर्घत्वयोरसमवायिकारणं न भवति, तथा परमाणौ वर्तमानं परिमण्डलं पारिमाण्डल्यं परमाणुकार्यद्रयणुकुयास्य 

हस्वत्वस्याणुत्वस्य चासमवायिकारणं न भवति । तर्यणुकादिगतं तु महत्वं दीर्घत्वं च चतुरणुकादिपरिमाणं 
प्रत्यसमवायिकारणं भवत्येवेति । 


[ उक्तस्थलेषु कारणगतपरिमाणानां कार्यगतपरिमाणेभ्यो वैजात्यं कारणत्वाभावकल्पने निमित्तम्‌ | 


कस्मादेवं कल्पितमित्यत आह - वैरूप्यमिति । तत्र क्रयणुकपरमाणुपरिमाणानां त्णुक -द्रयणुकपरिमाणानि प्रति 
कारणात्वाभावे वैरूप्यं विजातीयत्वं कारणम्‌ । सजातीययोरेव हि तन्तु -पटपरिमाणयोः कार्यकारणभावो दृष्टः । 


तथाच प्रयोगः -- द्वयणुकत्णुकपरिमाणे न कार्यकारणभाववती, विजातीयपरिमाणत्वात्‌ ; व्यतिरेकेण 
तन्तुपटपरिमाणवत्‌। एवं परमाणुक्रयणुकपरिमाणयोरपि द्रष्टव्यम्‌ । 


परमाणोरणुत्वं क्रयणुकाणुत्वस्य कारणमस्त्विति चेत्‌, न । तत्रापि नित्यपरिमाणत्वस्य परमाणु - त्वस्य च वैरूप्यस्य 
सत्त्वात्‌। 


[ परमाणुद्रयगता द्वित्वसङ्खया द्रयणुकगताणुत्वहस्वत्वयोरसमवायिकारणम्‌ 
द्रयणुकत्रयगता त्रित्वसङ्खया त्यणुकगतमहत््वदीर्घत्वयोरसमवायिकारणम्‌ | 


एवं चेद्‌ द्रयणुकत्यणुकपरिमाणानां किमसमवायिकारणमित्यत आह - वैरूप्यमिति । अनेकत्वमित्यर्थः। 
ईश्वरवुद्धिमपेक्ष्योत्पन्ना परमाण्वोद्वित्वसङ्खा क्रयणुकेऽणुत्वं स्वत्वं च करोति । क्रयणुकेषु चोत्पन्ना त्रित्वसङ्कया त्यणुके 
महत्त्वं दीर्घत्वं च करोतीति । 


[ अनूदितवैशेषिकमतनिरासः | 


एवमुपन्यस्तं मतमपाकर्तुमधिकरणसूत्रमवतारयति - तानिति। 
1 तानथोवाच विद्याधीशः स्वयं प्रभुः ।। ५८ ।। 


उवाच “"महदीर्घवद्‌ वा" इत्यादीति शेषः । प्रबलतर्कोपवृंहितमतनिरासे सामर्थ्य सूत्रकृतः कथमित्यत उक्तम्‌- 
स्वयं साक्षात्‌ सर्वविद्यानामधीशः, तस्मात्‌ प्रभुरिति । 


[ यथा त्यणुकादिगतात्‌ महत्वाद्‌ दीर्घत्वाच्च चतुरणुकादीनां महत्वं दीर्घत्वं चोत्पद्यते, 
तथा द्रयणुकगताभ्यामणुत्वहस्वत्वाभ्यां त्णुकगतमहत्वदीर्घत्वे, 
परमाणुगतादणुत्वाद्‌ द्रयणुकगताणुत्वहस्वत्वे उत्पद्येताम्‌ । 
यदि हस्वत्वाणुत्वयोरकारणत्वम्‌, तर्हि महत्वदीर्घत्वयोरप्यकारणत्वं स्यादिति सूत्रार्थः | 


न वैशेषिकादिमतविरोधेनोक्तार्थस्यान्यथात्वं शङ्कनीयम्‌ । तस्योपपत्तिविरुद्धत्वात्‌ । तथाहि - यत्तावदुक्तं 
द्रयणुकादिपरिमाणं न त्यणुकादिपरिमाणस्यासमवायिकारणमिति, तदुपपत्तिविरुद्धमिति दर्शयन्‌ “महदीर्घवद्‌ वा 
हस्वपरिमण्डलाभ्याम्‌' " इति सूत्रं व्याचष्टे - महत्वं चेति। 


ॐ महदीर्घवद्‌ वा हुस्वपरिमण्डलाभ्याम्‌ ॐ ।। ११।। 
महत्वं चैव दीर्घत्वं त्यणुकाद्येषु कल्पितम्‌ । 
तस्माच्च सदृशं कार्यं तत्कार्येषपजायते ।। ५९ ।। 
यथा तथेव हुस्वत्वात्‌ पारिमाण्डल्यतोऽपि हि। 
जायेत सदशं कायें परिमाणं समत्वतः || ६० ॥। 

एवशब्दस्य त्णुकाद्येष्वेवेति कल्पितमेवेति वा सम्बन्धः । तर्यणुकाद्येषु द्रव्येषु । तस्मात्‌ त्यणुकादौ 
कार्येऽन्त्यावयविन्यतिरिक्ते वर्तमानान्महत्त्वाद्‌ दीर्घत्वात्‌। चशब्दो वाक्यार्थसमुच्चये । कार्य परि-माणम्‌। तत्कार्येषु 
त्णुकादिकार्येषु चतुरणुकादिषु । तथेवेत्येवशब्देन दुष्टान्तदार्टान्तिकवैषम्यशङ्का- मपाकरोति । कार्ये त्यणुके द्रयणुके 
च समत्वतः कार्यपरिमाणत्वादिसाम्यादिति हेतुवचनम्‌ । हिशब्दो व्याप्िद्योतकः। 


यद्यपि महदादिशब्दा द्रन्यत्ववचनाः, तथाऽपि भावप्रधानत्वात्‌ परिमाणवाचिनोऽपि भवन्ती -त्याशयेन 
महत्त्वमित्याद्युक्तम्‌ । सूत्रकृतश्च भावप्राधान्येनोक्तिः कणादसूत्रानुसारेण । ““कारणबहत्वात्‌ कारणमहत्त्वात्‌ प्रचयविश्जाच्च 
महत्‌ ' " इत्यादि हि तत्‌। महदीर्घवदिति षष्ठयर्थे वतिः । विभक्ति -विपरिणामेन वा सकाशादित्यध्याहारेण वा 
तस्मादित्युक्तम्‌ । 


अत्रेतावदादौ वक्तव्यम्‌| यथा तस्मात्‌ कार्येषु कार्यमुपजायते तथैव हृस्वत्वात्‌ पारिमाण्डल्यतोऽपि काये परिमाणं 
जायेत, समत्वतो हीति । 


[ द्र्यणुकपरमाणुपरिमाणानामारम्भकत्वप्रतिपादनम्‌ | 


एतदुक्तं भवति ¬ त्यणुकद्रयणुक परिमाणं स्वाश्रयाश्रयसमवायिकारणपरिमाणजम्‌, कार्यपरि- माणत्वात्‌ ; 
चतुरणुकादिपरिमाणवत्‌ । द्रयणुक परमाणुपरिमाणं परिमाणारम्भकम्‌, द्रव्यसमवायि -कारणपरिमाणत्वात्‌ ; 
त्णुकपरिमाणवत्‌ । त्यणुकद्रयणुके वा परिमाणारभ्यपरिमाणवती, कार्य - द्रव्यत्वात्‌ ; चतुरणुकादिवत्‌ । क्रयणुकपरमाणू 
परिमाणासमवायिकरणपरिमाणवन्तौ, द्रव्यसम - वायिकारणत्वात्‌ ; त्यणुकवदिति । 


नच विवक्षितार्थासिद्धिः, अन्यथानुपपत्त्या तत्सिद्धेः । नच यत्र केवलेन प्रचयेन परिमाणमारभ्यते तत्र व्यभिचार इति 
वाच्यम्‌, तस्यापि पक्षतुल्यत्वात्‌। नचेवंसति बाधः, प्रचयकारणताया अनि-वारणात्‌। नचोभयकारणत्वकल्पने 
गौरवदोषः, द्वयोरपि क्लृप्तशक्तित्वात्‌ । द्रयणुकपरिमाणं त्यणुक -परिमाणाजनकम्‌, परमाणुपरिमाणं च 
द्रयणुकपरिमाणाजनकम्‌, परिमाणत्वात्‌ ; पटपरिमाणवदि-त्यादिना सत्प्रतिपक्षतेति चेत्‌, न। 
तत्समवायिकारणपरिमाणत्वाभावस्योपाधित्वात्‌ । त्णुकपरि-माणं चतुरणुकपरिमाणाजनकम्‌, परिमाणत्वात्‌; 
पटपरिमाणवदित्याद्याभाससमानयोगक्षेमत्वाच्च । परमाणुपरिमाणं परिमाणानारम्भकम्‌, नित्यपरिमाणत्वात्‌ ; 
गगनपरिमाणवदित्यपि न । द्रन्यसम - बायिकारणपरिमाणत्वाभावस्योपाधित्वात्‌ । आप्यपरमाणुरूपं रूपानारम्भकम्‌, 
नित्यत्वात्‌; गगन -परिमाणवत्‌ । परमाणव द्रव्यानारम्भकाः, नित्यत्वात्‌ ; गगनवदित्याद्याभासतुल्यत्वाच्च । 


एतेन परमाणुद््यणुकपरिमाणे परिमाणानारम्भके, अणुत्वात्‌ ; मनःपरिमाणवदित्यपि परास्तम्‌ । नचानणुत्वमुपाधिः। 
वक्ष्यमाणन्यायेन (६६८) परिमाणावान्तरजातेरपाकरणात्‌ । पक्षीकृताद्‌ स्वत्वा - दव्यावृत्तेश्च । 


[ परिमाणवैजात्यनिरासः, साजात्यसमर्थनं च | 


ननुच तर्णुकादिपरिमाणं चतुरणुकादिपरिमाणं च सजातीयमिति युक्तस्तत्र कार्यकारणभावः। 
क्रयणुकत्यणुकपरिमाणयोस्तु विजातीयत्वात्‌ कथं तथात्वमित्यतो दुष्टान्तदार्ान्तिकयोः सदृश - मित्युक्तम्‌ । यथा 
त्यणुकादिपरिमाणाच्चतुरणुकादौ सजातीयं परिमाणमुत्पद्यते, तथा क्रयणुकपर-माणुपरिमाणादपि त्यणुकादौ 
सजातीयपरिमाणोत्पादस्यैव सिषाधयिषितत्वान्न दोष इत्यर्थः । 


ननुच त्यणुकादौ महत्वदीर्घत्वे क्रयणुकादौ त्वणुत्वहस्वत्वे प्रमाणसिद्धे । तत्‌ कथं साजात्यसाधने बाधो न भवेदित्यत 
उक्तम्‌ - महत्त्वं चेति । कल्पनेवेषा वैशेषिकाणाम्‌, नतु परिमाणावान्तरजातिभेदे प्रमाणमस्ति। किन्नाम । 
परिमाणमेकजातीयमेवोत्कर्षापकर्षवदिति भावः । अनेन वैरूप्यस्यासिद्धि-सुक्ता वेदितव्या । 


[ द्रयणुकादिपरिमाणानां त्यणुकादिपरिमाणेभ्योऽविशेषत्वेऽपि कारणत्वानङ्गीकारे 

त्यणुकादिपरिमाणानमपि कारणत्वं न स्यात्‌ | 


ननुच दवयणुकादिपरिमाणस्य परमाण्वादिपरिमाणाजन्यत्वे बाधकाभावादप्रयोजकत्वमनुमाना -नाम्‌ । 
क्रयणुकादिपरिमाणस्य सद्खययैव जन्मसम्भवादित्याशङ्कां परिहरन्‌ वाशब्दं व्याख्याति - नचेदिति। 
नचेन्महत््वतश्चैव दीर्घत्वादपि नो भवेत्‌। 


चापिशब्दावितरे तरयो गे । एवशब्दो नो भवेदेवेति सम्बद्ध्यते । इदमिह वक्तव्यम्‌ ~ द्रयणुकादि- 
परिमाणेऽसमवायिकारणलक्षणमस्ति नवेति । आद्येऽसमवायिकारणलक्षणसद्धावेऽपि त्यणुकादि-परिमाणं 
द्रयणुकादिपरिमाणजं न चेद्‌ भवेत्‌, तदा त्यणुकादिगतान्महत््वतो दीर्घत्वाच्च नो भवेदेव, चतुरणुकादिपरिमाणमिति 
शोषः। 


इदमुक्तं भवति । यदि समवायिकारणप्रत्यासन्नत्वादिसद्धावेऽपि नासमवायिकारणत्वम्‌, तदेद- मतिन्यापकत्वादलक्षणं 
स्यात्‌ । तथाच न तथाभूतस्यापि महत्त्वादेरसमवायिकारणत्वं स्यादिति। 


द्वितीये कि समवायिकारणप्रत्यासत्तिर्नास्ति, उत सामर्थ्या वधारणम्‌ ? नाऽद्यः, क्रयणुकादिपरि - माणस्य 
तर्यणुकादिपरिमाणसमवायिकारणसमवायिकारणे द्रवयणुकादौ समवेतत्वस्य प्रमितत्वात्‌ । 
समवायिकारणसमवेतत्वाभावान्नचेद्‌ द्रयणुकादिपरिमाणात्‌ त्यणुकादिपरिमाणस्योत्पादः, तदा त्णुकादिगताभ्यां 
महत््वदीर्घत्वाभ्यां चतुरणुकादिपरिमाणमपि नो भवेत्‌ । तस्यापि समवायि-कारणसमवेतत्वाभावात्‌। न द्वितीयः, 
अनन्यथासिद्धनियतपूर्वभावित्वेन हि सामर्थ्यमवधारणीयम्‌ । तच्चास्ति द्वयणुकादिपरिमाणे । एवमपि नचेत्‌ 
ततस्त्यणुकादिपरिमाणादिजन्म, तदोक्तप्रसङ्क एव । 


सदशपरिमाणस्यैव कारणत्वावधारणाद्‌ विसदुृशमेतदकारणमवर्जनीयसन्निधीति चेत्‌, किमिदं विसदृशत्वम्‌ ? कि 
जातिभेदः, उत वैलक्षण्यमात्रम्‌ ? नाऽद्यः, परमाणुद्रयणुकादिपरिमाणानामनु - मानेनैकजातीयत्वस्यापि साधितत्वात्‌। 
(६६५) द्वितीये वैलक्षण्यमात्रेण नचेत्‌ कारणत्वम्‌, तदा महत्त्वादेरपि न स्यात्‌ । नहि त्चणुकचतुरणुकमहत्त्वे न विलक्षणे । 
सोत्कर्षत्वस्यानुभवसिद्धत्वात्‌ । 


[ द्रयणुकपरमाणुगतसङ्खययोरारम्भकत्वे सर्वत्रापि सङ्ख्याया एव कारणत्वमभ्युपगमनीयम्‌ | 


अथ सद्ख्यात एव जन्मसम्भवे परिमाणस्यापि कारणत्वं न कल्पनीयमिति चेत्‌, तथाऽप्युक्त एवातिप्रसङः। 
चतुरणुकादिपरिमाणस्यापि सद्यात एव जननोपपत्तेः । यत्र तु नियामकविरोषः, तत्र परिमाणमप्याद्रियतामिति । 


यदापि परिणामवादिनां नायं पन्थाः । किन्तूपादानानि स्वगुणयुक्तानि तथाविधकार्यतामापद्यन्त इति। तथाऽपि 
परमतमाभ्रित्य परेषामेवेदं दूषणाभिधानमिति न काचित्‌ क्षतिः। 


[ द्रयणुकादौ परमाणुपरिमाणसजातीयपरिमाणोत्पत््य्गीकारे 
परमाणुद्र्यणुकयोः प्रत्यक्षत्वप्रसङ्गः, त्यणुकादीनामप्रत्यक्षत्वप्रसङ्गो वेत्याक्षेपः | 
एवं परमाणुपरिमाणादूद्रयणुकपरिमाणस्योत्पादः, ततस्त्यणुकपरिमाणस्य जन्म, तेषां चैक -जातीयत्वमित्यनुमानेन 

साधितम्‌। तदसत्‌ । प्रतितर्कपराहतत्वात्‌। तथाहि - किं परमाणुपरिमाणाद्‌ द्रयणुके, द्रयणुकपरिमाणाच्च त्यणुके 
सजातीयपरिमाणस्याणुत्वस्योत्पत्तिः साध्यते, उत महत्त्वस्य, अथ हस्वत्वस्य, यद्रा दीर्घत्वस्य ? सर्वेषामपि पक्षाणां 
दुष्टत्वं प्रतिजानीते - सदुशस्य हीति । 

सदृशस्य हि कार्यस्य नैव योगः कथन || ६९ ।। 

अप्रत्यक्षत्वमेव स्याद्‌ यतः कार्येष्वणुत्वतः। 

दति || ६२।। 


योगो घटना । कथश्चन उक्तप्रकारेषु केनापि प्रकारेण । कुत इत्यतः प्रथमपक्षेऽनिष्टमाह - अप्रत्य -क्षत्वमिति। 
यदि परमाणुपरिमाणादणुत्वेन सजातीयं द्रयणुके , द्रयणुक परिमाणाच्च त्र्यणुके परि-माणमुत्पद्यते, तदा 
सर्वकार्येष्वणुत्वप्रसङ्केनास्मदाद्यप्रत्यक्षत्वमेव स्याद्‌ यतस्तस्मात्रेति । क्र्यणुकस्या - प्रत्यक्षत्वमिष्टमेवेत्यतोऽवधारणम्‌ । 
सर्वेषामपि कार्याणामप्रत्यक्षत्वमेव स्यात्‌ । नतु कस्यचित्‌ प्रत्य -क्षत्वमिति । द्रव्यस्य हास्मदादिप्रत्यक्षत्वं महत्वे 
सत्युद्धूतरूपस्पर्शवत्वेन व्याप्तम्‌ । तथाच त्णुका -दीनामणुत्वे महतत्वाभावादप्रत्यक्षत्वं स्यात्‌ । एतेन तृतीयोऽपि परास्त । 
त्णुकादेरपि हस्वत्वे महत््वा -भावादप्रत्यक्षत्वप्रसङ्स्य दुर्निवारत्वात्‌। 


द्वितीये तु परमाणुद्रयणुकयोरपि महे प्रत्यक्षत्वापत्तिः । नचोद्धूतरूपस्पर्शयोरन्यतराभावेन तदभावः । त्यणुकादावपि 
तदभावापत्तेः । अत एव चतुर्थोऽपि परास्तः । दीर्घत्वे महत्वस्यावर्जनीय - त्वादिति पक्षद्रयदूषणं स्पष्टत्वान्नोक्तम्‌ । यद्यपीदं 
परिमाणावान्तरजातीनामणुत्वादीनामप्रामाणि -कत्वो क्त्या परिहतमेव । तथाऽपि तस्यैवार्थस्य स्फुटीकरणार्थ 
पुनराशङ्कितमित्यदोषः। 
[ परमाणावपि महत्वस्याङ्गीकारात्‌ तस्मादेव द्रयणुकादिमहत्वोत्पत्तिः | 
अत्र तावद्विकल्पितेषु महत्त्वपक्षं गृह्णाति - न महत्त्वं चेति। 
43 न महत्त्वं च परमाणावणावपि || ६२ ।। 


चशब्दो दीर्घत्वसमुच्चयार्थः । अणौ द्रयणुके । कथं न कथ्यत इति वक्ष्यमाणमत्रापि सम्बद्ध्यते । यदुक्तम्‌, 
किमणुत्वस्योत्पत्तिः साध्यत इत्यादि, तत्र परमाणुमहत्वाद्‌ क्रयणुके महत्त्वम्‌ । द्रयणुक - महत्त्वात्‌ त्णुकमहत््वमुत्पद्यते 
इत्येष पक्षस्तावत्‌ परिगृह्यत इत्यर्थः । यद्यप्यत्र परिमाणावान्तर-जात्यभावात्रैवं विकल्प एव युज्यत इति वक्तव्यम्‌, 
तथाऽपि तदभावमेवोपपादयितुं गूढाभिसन्धिना पक्षपरिग्रहः कृत इति ज्ञातव्यम्‌ । 
[ परमाणोरणुत्वाद्‌ द्र्यणुकाणुत्वस्योत्पत्तिः, त्यणुकादीनां चाणुत्वाङ्गीकारः | 
अत एव पक्षान्तरमपि गृह्णाति - कथमिति। 
कथं त्यणुकपूर्वेषु नाणुत्वमपि कथ्यते । 


परमाणोरणुत्वाद्‌ द्रयणुकेऽणुत्वं द्रयणुकाणुत्वात्‌ त्णुकेऽणुत्वं ततश्च चतुरणुकेऽणुत्वमिति वा पक्षः परिगृह्यत इति 
भावः। 


नन्वेवसति पक्षद्रवोक्तदोषापत्तिः, व्याघातश्चाधिकः। तथाहि - परमाणुमारभ्यान्त्यावयवि- 
पर्यन्तस्योद्धूतरूपस्पर्शवतो महत्वे सर्वस्यापि प्रत्यक्षत्वं स्यात्‌ । अणुत्वे चाप्रत्यक्षत्वं स्यात्‌ । नच परमाण्वादेः प्रत्यक्षत्वं 
त्णुकादेरप्रत्यक्षत्वं युक्तम्‌ । प्रत्यक्षत्वाप्रत्यक्षत्वे च परस्परव्याहते । यत्‌ प्रत्यक्षं घटादि न तदप्रत्यक्षम्‌ । यच्वाप्रत्यक्षं गगनदि 
न तत्‌ प्रत्यक्षमिति तयोः परस्परपरिहारेणैव वृत्तेः । 


[ परमाण्वादौ पुरुषविशेषापेक्षया प्रत्यक्षात्वादेरविद्यमानत्वात्‌, तदापादानमिष्टमेव | 


किञ्च महत्त्वाणुत्वे परस्परविरुद्धं कथमेकेकत्राङ्गीकर्तुमुचिते । यथाऽऽह सूत्रकारः “दृष्टान्ताच्च ' इति । नच कालभेदेन 
विरोधपरिहारः, परिमाणस्य यावदूद्रन्यभावित्वादित्याशङ्कय प्रत्यक्षत्व - प्रत्यक्षत्वप्रसङ्गयोस्तावदिष्टापादनत्वं वदन्‌ 
व्याहति परिहरति - प्रत्यक्षत्वेति। 


प्रत्यक्षत्वतदन्यत्वे पुरुषापेक्षयाऽखिले || ६३ ।। 

परमाण्वादावखिलेऽपि द्रव्ये प्रत्यक्षत्वाप्रत्यक्षत्वे स्त एवेति नैतौ प्रसङ्गौ युक्तो । नच व्याहतिः । पुरुषभेदापेक्षया 
ल्यवस्थोपपत्तेरिति । एतच्चोत्तरत्र स्फुटीभविष्यति । (उत्तरश्लोके) 


[ अणुत्वमहत््वयोः सहावस्थाने व्याघातपरिहारः ] 
इदानीमणुत्वमहत्वव्याघातं परिहरति - अणुत्वं चेति। 
अणुत्वं च महत्वं च यतो वस्तुव्यपेक्षया । 


अखिलेत्यनुवर्तते । अणुत्वं च महत्त्वं चाखिले वस्तुनि विद्येते । नतु विरुद्धे । कथम्‌ ? यतो वस्तु -व्यपेक्षयाऽणुत्वं च 
महत्त्वं च तदेवोच्यत इति योजना । 


एतदुक्तं भवति - स्यादयं परमाण्वादिष्वखिलद्रव्येष्वणुत्वमहत्वाङ्गीकारे विरोधो यदि रूपे नीलत्वपीतत्ववत्‌ 
परिमाणेऽणुत्वमहत््वादिजातियोगः स्यात्‌ । नचैवम्‌ । प्रमाणाभावात्‌। किन्तु यथा त्यणुकादिषु महत्वमेकजातीयमेव 
उत्कर्षांपकर्षवत्‌ परेणाङ्खीकृतम्‌ । यथाचाणुत्वं परमाणुद्भयणु-कयोः, एवं परिमाणमवान्तरजातिरहितमेव 
सर्वद्रव्येषूत्कर्षापकर्षवद्‌ वर्तते । तथाचैकत्र द्रव्ये वर्तमानं परिमाणं द्रव्यान्तरवर्त्युत्कृष्टपरिमाणापेक्षयाऽणुत्वमित्युच्यते । 
तदेव द्रव्यान्तरवर्तिनोऽपकृष्टपरिमाण-स्यापेक्षया महत्वमित्युच्यते। एवभ्थ कुतो विरोधः ? यथा खल्वेकमेव द्रव्यं 
द्रव्यभेदापेक्षया सच्निकृष्टं विप्रकृष्टं चोच्यमानं न विरोधास्पदम्‌। अत एव प्रत्यक्षत्वाप्रत्यक्षत्वविरोधोऽप्यपास्तः। 
तयोर्महत्वादि- मात्रनिमित्तत््वे हि स स्यात्‌। नचेवम्‌। किन्तु पुरुषाणामिन्द्रियपाटवापाटवनिमित्तत्वमेव । अन्यथा 
मन्दविलोचनेनापि त्णुकमुपलभ्येत । तर्हिं गगनादेरपि कदाचित्‌ प्रत्यक्षत्वं स्यादिति चेत्‌, न । उद्धूतरूपाभावात्‌। 
द्रयणुकानुपलम्भो गुणविशेषविपर्ययाधीनः, आलोकेन्द्रियिस्निकृ ्टचाक्षुष -द्रव्यानुपलम्भत्वात्‌ ; 
पवनानुपलम्भवदित्यादिकं त्वपकृ्टमहत्त्वादिनैवान्यथासिद्धम्‌ । तर्हिं पर्वता - देरप्रत्यक्षता स्यात्‌ इति चेत्‌, न । 
अपकर्षविशेषस्य विवक्षितत्वात्‌ । नासौ व्यवस्थितोऽस्तीति चेत्‌, सत्यम्‌ । अत एव पुरुषापेक्षयेत्युक्तमिति । 


[ परमाणोरपि सावयवद्रव्यत्वात्‌, स्वावयवापेक्षया महत्वं विद्यत एव | 


अस्त्वेवं परिमाणेऽवान्तरजात्यभावः, तथाऽपि न सर्वत्र महत््वाणुत्वाभ्युपगमो युज्यते । उत्कृष्टा -पकृष्टपरिमाणापेक्षया 
हि मध्यवतिं परिमाणमणुत्वं महत्त्वं चोच्यत इत्युक्तम्‌ । तच्च द्रयणुकादिपरिमाणे सम्भवति । नच परमाणुपरिमाणे । नहि 
परमाणुपरिमाणादपकृष्टं परिमाणमस्ति । यदपेक्षया तन्मह स्यात्‌। अतः परमाणोरणुत्वमेव । तथाच ““न महत्त्वं च' ' 
उत्यसदित्यत आह - तारतम्येति । 


तारतम्यस्थिता यस्मात्‌ पदार्थाः सर्व एव च || ६४ ।। 


यस्मात्‌ सर्वेऽपि पदार्थाः परिमाणतारतम्येनैव स्थिताः । स्वपरिमाणापेक्षयोत्कृष्टापकृष्टपरि - माणवन्तः । सर्वाण्यपि 
द्रव्याणि कुतश्चित्‌ परिमाणादुत्कृष्टेन, कुतश्चिदपकृष्टेन परिमाणेन उपेतानीति वा । तस्मात्‌ परमाणोरपि महत्त्वं युज्यत 
इति सम्बन्धः । 


अयमत्र प्रयोगः -- परमाणुः कुतश्चिदुत्कृष्टेन परिमाणेन युक्तः, स्वपरिमाणापेक्षयाऽपकृष्टपरिमाण - वानिति वा, 
द्रव्यत्वात्‌ ; तन्तुवदिति । नच परमाणोरपकृष्टद्रन्याभावाद्‌ बाधितविषयत्वम्‌ । तद्धागानां वक्ष्यमाणत्वात्‌ । (६८३) नच 
तेष्वेव व्यभिचारः । तेषामपि भागवत््वात्‌। 


[ परिमाणावन्तरजातिकल्पनाया अयुक्तत्वम्‌ | 


तदेवं परमाणुद्रयणुकादिपरिमाणानां वैजात्यस्याभावाद्‌ युक्त सौत्रमनुमानमिति सिद्धम्‌ । यद्यपि वैजात्यमङ्गीकृत्यापि 

कार्यकारणभावः शक्योपपादनः । अन्यथा सङ्ख्याया अप्यकारणत्वापत्तेः । परिमाणस्यैवमिति नियमस्य निर्मूलत्वात्‌ । 
तथाऽपि वस्तुस्थितिरेव वक्तव्येति परिमाणत्वावान्तर-जात्यपाकरणेन सजातीयतामुपपद्यानुमानं समाहितमिति ज्ञातव्यम्‌ । 
[ परैः परिमाणोत्कर्षतारतम्यदृष्टान्तेन परिमाणापकर्षतारतम्यस्य परमाणौ विश्रान्तत्वसाधनम्‌ ] 
परमाणोरप्युत्कृष्टपरिमाणाश्रयत्वमुक्तम्‌, तदाकषिपति - यथेति। 


यथा महत््वविश्रान्तिस्तथाऽणुत्वस्य चेष्यते । 
परिमाणत्वतश्चेत्‌ ........- । 


यथा महत्त्वस्य विश्रान्तिः, तथा परिमाणत्वतो हेतोरणुत्वस्य च विश्रान्तिरिष्यते चेदिति योजना । अत्र 
महत््वाणुत्वशब्दाभ्यां परिमाणोत्कर्षापकर्षावुच्येते । ताभ्यां च तत्तारतम्यमुपलक्ष्यते । परि-माणत्वत इति । 
परिमाणतारतम्यत्वादित्यर्थः । तथाचाणौ सिद्धेऽणुत्वसिद्धिः, तत्सिद्धौ चाणुत्व- सिद्धिरिति परस्पराश्रयदोषः परास्तः । 


तदयमर्थः - परिमाणापकरषतारतम्यं क्रचिद्‌ विश्रान्तम्‌, परिमाणतारतम्यत्वात्‌; परिमाणो- 
त्कर्षतारतम्यवदित्यनुमानेन परिमाणपकर्षतारतम्यस्य कचिद्‌ विश्रान्तिसिद्धौ, यत्रेदं विश्रान्तं यतः परमणुर्नास्ति स 
परमाणुरिति परिमाणापकर्षकाष्ठाश्रयतया सिद्धस्य परमाणोः कथमुत्कृष्टपरिमाणा-ख्यमपि महत्त्वं साधयितुं शक्यम्‌ ? 
धर्मिग्राहकप्रमाणेन स्ववचनेन च व्याघातादिति। 


| इयत्तापरिच्छेदरूपविश्रान्तेः परिमाणोत्कर्षतारतम्येऽभावाद्‌ दृष्टान्तस्य साध्यविकलता | 


अत्र वक्तव्यम्‌ - केयं कचिद्‌ विश्रान्तिर्नाम ? किमियत्तापरिच्छेदः, त्णुकपरिमाणात्‌ षष्ठभाग एव परिमाणं न 
ततोऽपकृष्टमस्तीति, किवा क्रचिद्‌ द्रव्ये वृत्तिः, अपकर्षतारतम्यमियत्तावच्छेद -रहितमेव किन्त्वनन्तांशोपेतमपि तत्‌ 
सर्वं ्रचिदाश्चितमेवेति । तत्राऽद्ये साध्ये दृष्टान्तः साध्यविकल इत्याह - नेति। 


स न महत्त्वस्यापि विश्रमः। 
दुश्यतेऽनन्त इत्येव तथाऽनन्त्यमणावपि || ६५ ।। 


दृषटान्तीकृतस्य महत्वस्य परिमाणोत्कर्षतारतम्यस्यापि विश्रम उक्तरूपो नास्ति । न केवलं पक्षस्येत्यपेरर्थः । कुतो 
नास्तीत्यत आह - दश्यत इति । परिमाणोत्कर्षतरतमभावोऽनन्तोऽनवधिक इत्येव दृश्यते । न त्वियत्तापरिच्छेदवानिति। 
बाधकप्रमाणसद्धावात्‌ साधकाभावाच्चेत्यर्थः | 


कालात्ययापदिष्टं चास्मिन्‌ पक्षेऽनु मानमित्याह - तथेति । तथाशब्दो दूषणसमुच्चये । न केवलं 
परिमाणोत्कर्षतरतमभावोऽनन्त इति दृश्यते । किन्त्वणौ परिमाणापकर्षतारतम्येऽप्यानन्त्यमनवधि - कत्वं दृश्यत त्यर्थः। 
[ परममहद्द्रव्याणामियत्तापरिच्छेदाभावः | 
ˆ“दुश्यतेऽनन्त इत्येव ' इतीयत्तापरिच्छेदो न दृष्टान्ते दश्यत इत्येवशब्देनोक्तम्‌ । तद्‌ विशदयति - नेति। 


न महत्तत्वगुणत एतावानिति हीश्वरः। 
परि । || ६६ ।। 


महत्त्वमिति द्रव्यविशेषस्येयं सञ्ज्ञा । तेन “आन्महतः ' ' इत्येष विधिर्न भवति । दृष्टानुगति्हिं सञ्ज्ञाछन्दसोरिष्यते । 
यथाऽऽह - बहुलं तणि" ' इति । 


गुणशब्दोऽत्र तन्त्रेण द्विरुपात्तः । तत्राऽद्यस्य परिमाणाख्यो गुणविशेषो ऽर्थः । द्वितीयस्य गुणन -मीश्वर इति 

परममहत््वाश्रयद्रव्यो पलक्षणम्‌ । परिमाणो त्क षं तारतम्यस्ये यत्तापरिच्छेदो हि तथासति दृष्टः स्यात्‌ । यदि 
महत्तत्वादिपरिमाणगणनयेश्वरादिः एतावान्‌ पश्चगुणपरिमाणवान्‌ षड्गुणपरि -माणवान्‌ वेति परिच्छिन्नः स्यात्‌ । नचेवम्‌। 
तथासति परममहत्वानुपपत्तेरिति दिशब्दार्थः। 


[ श्रुत्यादिप्रमाणसिद्धमहत्तत्वादीनामसङ्गहाद्‌ वैशेषिकाभिमतद्रव्यादिविभागोऽयुक्तः | 


अत्र महत्तत्वग्रहणेनेदं सूचयति - यदुक्तम्‌, वैशेषिकादिभिः पृथिव्यादीनि नवैव द्रव्याणीति, तदसत्‌ । 
महदहङ्कारादीनामपि सत्त्वात्‌। नच तत्र प्रमाणाभावः । श्रुत्यादेः प्रमाणस्य विद्यमानत्वात्‌ । नच त्यणुकादिकमेव तथोच्ते। 
अन्यक्तत्वादिश्रवणात्‌। नच बाधकं किञ्चिद्‌ विद्यते । येनोपचार - कल्पनेति । ईश्वरग्रहणेन जीवात्मनामपि यत्‌ परैः 
परममहत्त्वमुक्तम्‌, तदसदिति सूचयति । उपपादयिष्यते खल्वणुत्वं जीवस्येति । (२-३-२०) 


[ परमाणोः सावयवत्वप्रतिपादनम्‌ | 
दृष्टान्ते विश्रमाभावोपपादनस्य प्रयोजनमाह - तथेति। 
9 तथाऽणोश्च नैतावद्धागता क्रचित्‌ || ६६ ।। 


यतो दृष्टान्त एतावहुणमेव परिमाणमुत्कृष्यते नातोऽधिकमिति साध्यं नास्ति, अतः तथा तद्दृष्टा - न्तेन अणोः अणुत्व्य 
परिमाणापकर्षस्य चैतावद्धागता त्णुकपरिमाणात्‌ षष्ठभाग एव परि-माणमपकृष्यते नातोऽधिकमितीयत्ता क्रचिद्‌ 
द्रव्ये न सिद्ध्यति । नहि महाहृदं सपक्षीकृत्य पर्वतेऽभि - मत्त्वं शक्यसाधनम्‌ । तदसिद्धौ च न विवक्षितार्थलाभः। 
अस्मादेतावद्धागमेव परिमाणमपकृष्यते, नातोऽधिकमित्यस्यार्थस्य हि सिद्धावपकर्षकाष्टाश्रयभूत कुतश्चिदप्यनुत्कृष्यमणशां 
द्रव्यं सिद््यतीति। 


यद्राऽनेन वाक्येन प्रतिपक्षमाह । तथाहि- समर्थितं तावत्‌ परिमाणोत्कर्षतारतम्यं न कचिद्‌ विश्रान्तमस्मादेतावदरुणमेव 
परिमाणमुत्कृष्यत इतीयत्ताभावादिति, तथा तद्दुष्टान्तेनाणोश्चैता - वद्धागता क्रचित्नास्तीति साध्यत इति। अत्रायं 
प्रयोगः - परिमाणापकर्षतारतम्यं क्रचिन्न विश्रान्तम्‌, परिमाणतारतम्यत्वात्‌ ; परिमाणोत्कर्षतारतम्यवदिति। 


[ परिमाणापकर्षतारतम्यस्य अनन्तत्वेऽपि पर्यवसितत्वाङ्गीकारे स्फुटो विरोधः | 
द्वितीयं शङ्कते - विश्रान्त इति। 


विश्रान्तो यद्यनन्तांशः कश्चिदस्तीति गम्यते । 
नावसाययितुं शक्यो विरोधादेव केवलम्‌ || ६७ ।। 


विश्रान्त इत्यस्य त्णुकाद्यपेक्षया परिमाणतोऽनन्तांशो द्रव्यविशेषः कश्चिदस्तीत्यर्थं इति द्वितीय-पक्षो 
गम्यतेऽभ्युपगम्यते यदीत्यर्थः । एतदुक्त भवति -- परिमाणापकर्षतारतम्यमियत्तानवच्छिन्नमेव । किन्त्वनन्तांशरूपमपि 
तत्‌ क्रचिदाश्रितमिति। 


निराकरोति - नेति । तर्हीति शेषः । कश्चिदिति वर्तते । एवं साधने कश्चिदपि द्रव्यविशेषो नाव-साययितु शक्यः । 
अयमेव सर्वतोऽपकृष्टपरिमाणवान्‌ नातोऽपकृष्टपरिमाणोऽस्तीति सर्वान्तिमतया न प्रतिपत्तु कश्चिच्छक्यते । कुतः? केवलं 
साक्षाद्‌ विरोधात्‌ । परिमाणापकर्षोऽनन्तश्च पर्यवसितश्चेति हि विप्रतिषिद्धमेतत्‌। भवितव्यं चावसानेन । अन्यथा 
सर्वस्याप्युत्कृष्टापकृष्टपरिमाणसम्भवेन पर-माणोर्महत्त्वनिराकरणासम्भवात्‌ । एवशब्देन विरोधस्यापरिहार्यत्वं सूचयी। 
तदनेनापसिद्धान्तोऽभि -हितो भवति । 

[ अनन्तत्वमनङ्गीकृत्य पर्यवसितत्वसाधने त्यणुकषष्ठभागपरिमाणद्रव्यासिद्धेर्थान्तरता | 


यदिचाऽनन्त्यमवधीर्य परिमाणापकर्षतारतम्यं ्रचिदाश्रितमित्येव प्रतिज्ञार्थः स्यात्‌, तथाऽपि न सिषाधयिषितमवसानं 
लभ्यत इत्यर्थान्तरता स्यात्‌। यथाऽऽकाशादेरुत्कृष्टपरिमाणं द्रव्यं नास्ति तथा परमाणोरपकृष्टपरिमाणं द्रव्यं नास्तीति 
तात्पर्यार्थं इति चेत्‌, सत्यम्‌ । नायमितो लभ्यत इत्युच्यते । 


[ प्रकारान्तरैरपि परिमाणतारतम्यस्य पर्यवसितत्वसाधनायोगः | 


परिमाणापकर्षतारतम्यं क्चित्निरतिशयम्‌, परिमाणतारतम्यत्वात्‌; परिमाणोत्कर्षतारतम्यवदिति विवक्षितमिति चेत्‌, 
कोऽयमतिशयो नाम ? किमाधिक्यम्‌, उत न्यूनता, अथ साधारणं किञ्चित्‌ ? आद्ये बाधः । द्वितीये दृष्टान्तस्य 
साध्यविकलता । न तृतीयः, तदभावात्‌। शब्दसाम्यमात्रेणानुमाना - प्रवृत्तेः । यथाऽऽकाशादिपरिमाणमुभयावधिमन्न 
भवति, तथा त्णुकावयवपरिमाणमपि साध्यमिति चेत्‌, न । हेत्वभावात्‌ । परिमाणत्वस्य घटादिपरिमाणे व्यभिचारात्‌ । 
नित्यपरिमाणत्वस्य आश्रया-नित्यताया वक्ष्यमाणत्वेनासिद्धेः । (७६३) परिमाणकाष्टात्वस्य न साध्यत्वात्‌ । एवं 
तात्पर्यान्तराण्यपि निरा- कार्याणीति । 


| कालाकाशयोः परिमाणोत्कर्षानन्त्यस्य साकषिसिद्धत्वम्‌ | 


परिमाणोत्कर्षतारतम्यस्यानन्तत्वं दृश्यत इत्युक्तम्‌ । तत्‌ केन प्रमाणेनेत्याशङ्ख्य कालाकाशेश्वरादीनि हि द्रव्याणि 
परममहतत्ववन्तीष्यन्ते । तत्र कालाकाशयोस्तावत्‌ परिमाणोत्कर्षस्याऽनन्त्यं साक्चिसिद्ध- मित्याह - केवलमिति। 


केवलं साक्षिमानेन कालो देशोऽपि नान्तवान्‌। 


केवलशब्देन प्रमाणान्तराभावं प्रतिजानीते । देश इत्याकार उच्यते । नान्तवानित्यनवधिकपरि -माणोत्कर्षवान्‌ । दुर्यत 
इति वक्ष्यमाणमात्रापि सम्बद्ध्यते । कालाकाशौ हि केवलं साक्षिवेद्यावित्यु -पपादितं प्रथमाध्याये । (४१७,४२१) 
अतस्तत्परिमाणोत्कर्षस्यानवधिकत्वमपि तेनैव गम्यत इति । 


[ कालाकाशयोः परिमाणापकर्षानन्त्यस्यापि साकषिसिद्धत्वम्‌ | 


परिमाणापकर्ष॑तारतम्यस्याप्यानन्त्यं दृश्यत इत्युक्तम्‌ । तत्‌ केन प्रमाणेनेत्याशङ्खय कालकाशयो -स्तावत्‌ 
साकषिणैवेत्याह -- अपर्यवसितिश्चेति। 


अपर्यवसितिश्चाणो्वृश्यते साक्षिणा द्वयोः ।। ६८ ।। 


द्रयोः काले गगने च । अणोश्च परिमाणापकर्षतारतम्यस्य चेत्यर्थः । अपर्यवसितिः आनन्त्यम्‌ । नन्वेतदनुपयुक्तम्‌। 
परमाणुपरिमाणतोऽपकृष्टपरिमाणसद्धावे प्रमाणोपन्यासस्य कार्यत्वे कालाकाङयो परिमाणोत्कर्षानन्त्ये प्रमाणोपन्यासस्य 
प्रयोजनाभावादिति । मैवम्‌ । नहि परेण साक्षादेवमुक्तम्‌। किन्तु परिमाणोत्कर्षपरम्परावत्‌ तदपकर्षपरम्पराऽपि 
पर्यवसानवतीति । तथाच कालाकाशयोः परिमाणो -त्कर्षापकर्षपरम्परायाः पर्यवसानाभावे साक्षिप्रमाणोपन्यासः 
कथमसङ्तः ? 


[ परिमाणापकर्षानन्त्यस्य साक्षिसिद्धत्वानज्गीकारे 
तदुत्कर्षानन्त्यस्याप्यसिद्धिप्रसङ्गः | 


नन्वस्तु कालाकायोः परिमाणप्रकर्षोऽनवधिकः । तदपकर्षानन्त्यं तु कथम्‌? व्याहतत्वात्‌ । मैवम्‌ । साक्षिसिद्धत्वात्‌। 
प्रमितेऽर्थ विरोधानवकाशात्‌। 

कालादावनवधिकः परिमाणापकर्षः साकषिसिद्ध इत्येव नेष्यत इति चेत्‌, कि साक्षिणा नावगम्यते, उतावगतोऽपि न 
सत्यः, अथवा साक्ची नाम प्रमाणं नास्ति ? आद्यं शङ्ते - यदीति। 


यदि नो साक्षिगम्यं तन्महत्वं केन गम्यते । 


तदिति कालादेः परिमाणापकर्षस्याऽनन्त्यं सामान्येन परामृशति । दूषयति - महत्त्वमिति । कालाकाशयोरिति 
वर्तते । महत्त्वम्‌, अनवधिकः परिमाणोत्कर्षः । तर्हीति रोषः । 


अयमभिसन्धिः - कालादौ परिमाणोत्कर्षस्याऽनन्त्यमुपेत्य हि परेण तदपकर्षानन्त्यं नेष्यते । तत्र तक्तव्यम्‌ - 
प्रकर्षानन्त्यं केन प्रमाणेनावगम्यत इति । साक्षिणेति चेत्‌, अपकर्षानन्त्यमपि तद्रलेन कुतो नाङ्गीकार्यम्‌? तत्‌ तेन नावगम्यत 
इत्युक्तमिति चेत्‌, तदपि तेन नावगम्यत इति वदन्तं प्रति किमुत्तरम्‌ ? अनुभवापलापो न युक्त इति चेत्‌, सम प्रकृतेऽपि । 
यथाहि कालादेरुत्कर्षानवधिकत्व-मनुभवे चकास्ति, तथाऽपकर्षानन्त्यमपीति किमेकत्र पक्षपातेन ? अन्यथेकापलापे 
द्वितीयस्याप्य -पलापो दुरुत्तरः स्यादिति । 


[ परिमाणोत्कर्षानन्त्यस्य आनुमानिकत्वनिरासः | 


स्यादेतत्‌ । न कालादेः परिमाणोत्क्षनन्त्यं साकषिसिद्धमिति ब्रूमः । किन्त्वनुमानगम्यम्‌। तथाच न प्रतिबन्दीग्रह 
इत्यत आह - विश्रान्तिरिति । 


विश्रान्तिस्तारतम्येन दृश्यते हानुमानतः || ६९ ।। 


परिमाणोत्कर्षपरम्पराया इति शेषः । अनुमानत इति तृतीयार्थे तसिः । नानुमानेन कालादावन- 
वधिकपरिमाणोत्कर्षसिद्धिः । हि यस्मात्‌ तारतम्येनानुमानेन तद्विश्रानति्दश्यते । परिमाणोत्कर्षतारतम्यं इयत्तावत्‌, 
परिमाणतारतम्यत्वात्‌ ; तदपकर्षतारतम्यवदिति प्रत्यनुमानप्रतिरुद्धत्वादिति यावत्‌ । नच दृष्टान्तोऽस्माकं साध्यविकल 
इति वाच्म्‌। अपकर्षतारतम्यस्य अन्तवत््वमुपेत्योत्कर्षतारतम्यस्याऽ-नन्त्यमनुमिमानस्य परस्यैवं प्रतिपक्षोत्प्रेक्षा 
स्यादित्युच्यमानत्वात्‌ । तथाच साक्षिविरुद्धं प्रत्यनुमान-मिति वक्तव्यम्‌ । कथन्तर्हि स॒ एव 
कालादावनवधिकापकृष्टपरिमाणं न साधयेदिति । 


[ परिमाणोत्कर्षानन्त्यस्य अगमसिद्धत्वनिरासः | 
अस्तु तर््यागमात्‌ कालादानवधिकोत्कृष्टपरिमाणसिद्धिरित्याशङ्कयाऽह -- यदीति। 


यद्यागमादनन्तं तन्महत्मवगम्यते । 
अनन्तमेव चाणुत्वं कुतो नैवावसीयते || ७० ।। 
आगमात्‌ ^“स एषोऽनन्तः ' इत्यादेः । तन्महत्वं कालादिपरिमाणोत्कर्षः । अणुत्वं परिमाणा-पकर्षः । 


एतदुक्त भवति-- नाऽगमः कालाद्यनन्ततां स्वयं प्रतिपादयति । तत्प्रवृत्तेः प्रागेव साक्षिणा तत्प्रतिभासात्‌ । किन्त्वनुवाद 
एवायम्‌ । प्रतिपादकत्वे वा नास्मत्प्रयो जनपरिक्षयः । यस्मादागमात्‌ कालाद्युत्कषां ऽनवधिकः प्रतीयते, 
तस्मादेवापकरषनिन्त्यप्रतीतेः । अनन्तशब्दो ह्यनवच्छेदमात्रमाचष्टे । स च यथा परिमाणोत्कर्षविषयो व्याख्यायते, तथा 
तदपकर्षविषयोऽपि शक्यते व्याख्यातुमिति। 


[ परिमाणापकर्षानन्त्यप्रतीतेः यथार्थत्वप्रतिपादनम्‌ | 


परिमाणोत्कर्षवत्‌ तदपकर्षस्यापि कालादावानन्त्यं साक्षिणाऽऽगमेन वा प्रतीयत एव । तथाऽपि न तत्‌ सत्यम्‌ । नहि 

प्रतीतत्वमात्रेण सत्यतानिश्चयः, अतिप्रसङ्गादिति द्वितीयं निराकरोति- महत्वेति। 
महत्वाणुत्वयोर्नैव विश्रान्तिरुपलभ्यते । 
कालादौ परिमाणोत्कर्षापकर्षयोर्विश्रान्तिरियत्तावच्छेदो बलवत्प्रमाणेन नैवोपलभ्यते । अत्र महत्त्वग्रहणं दृष्टान्ताथम्‌ । 


इदमुक्तं भवति - यथा कालादौ परिमाणोत्कर्षस्याऽनन्त्यं साक्ष्याद्यवगतं विपरीतग्राहक प्रमाणा -भावात्‌ सत्यमेव, 
तथा तदपकर्षस्यापि । विना बाधकेन साक्ष्यादिसिद्धं परिमाणापकर्षानन्त्यं काला-दावसत्यं चेत्‌, तदुत्कर्षानन्त्यमप्यस्स्यं 
स्यात्‌ । अविशेषात्‌ । ततश्चापरिच्छिन्नपरिमाणताङ्गीकारो भज्येत । अतिप्रसङ्स्तु बाधकाभावेनापास्त इति। 


[ परिच्छेदाभावस्थैवानन्तत्वेन "अपकर्षोऽनन्तः' इत्यत्र न विशेष्यविशेषणभावानुपपत्तिः | 


नन्वस्त्येव परिमाणापकर्षस्याऽनन्त्याभ्युपगमे बाधकम्‌ । तथाहि - अपकर्षो नामाल्पता । आनन्त्यं चानल्पता । नच 
विरुद्धयोर्विशेषणविरोष्यभावः सम्भवति । नहि भवति पीतोऽपीत इति । अतो बाधकसद्धावात्‌ प्रतीतमप्यपकर्षानन्त्यं 
त्यज्यत इत्यत आह - अन्यदेवेति। 


अन्यदेव हानन्तत्वं महत्वाणुत्वयोः समम्‌ || ७९१ ॥। 


नानन्तत्वं नामानल्पत्वम्‌ । किन्त्वन्यदेव परिच्छेदाभावरूपम्‌। तस्मात्‌ परिमाणोत्कर्षापकर्षायोः समानो धर्म इति 
युज्यते । अत्रापि महत्त्वग्रहणं दृष्टान्तत्वेन । यथा महत्त्वस्य विशेषणं तथाऽणुत्वस्या -पीति । यद्यनन्तत्व नामानल्पत्वं स्यातु, 
तदोत्कर्षस्यापि विशोषणं न स्यात्‌ । नहि तदेव तस्य विशेषणं भवति । पीतः पीत इत्यदर्शनात्‌। अतस्तत्राऽनन्त्यं नाम 
परिच्छेदाभाव इति स्वीकृत्य विशेषण-विरोष्यभावः समर्थनीयः, तथा प्रकृतेऽपीति । यथाहि परिमाणोत्कषों 
गगनादावनविधकः, तथा तदपकर्षोऽप्नववधिक एवेति विशेषणविरशेष्यभावाभ्युपगमे न कोऽपि दोष इति। 


[ अनन्तशब्दस्य परिच्छेदाभावार्थकत्वसमर्थनम्‌ | 


आनन्त्यं नामानल्पत्वादन्यदित्येतत्‌ प्रत्याययितुं दुष्टान्तान्तरमाह - बहत्वेति । 


बहूत्वाल्पत्वयोर्यद्रत्‌ सङ्खययायामुपलभ्यते । 
10 |। ७२ ।। 


यद्रद्‌ यथा सद्ध्ायां बहुत्वाल्पत्वयोर्विंशेषणतयाऽऽनन्त्यमुपलभ्यते । बहूत्वमनन्तमल्पत्वं चानन्तमिति, तथा 
प्रकृतेऽपीति । यद्यनन्तत्वं नामानल्पत्वं स्यात्‌, तदा न बहुत्वस्य विशेषणं स्यात्‌ । तस्यैव तद्विरोषणत्वायोगात्‌ । 
नाप्यल्पत्वस्य, विरोधात्‌ । अतोऽवच्छेदाभाव एवानन्तत्वमित्यङ्गीकृत्य बहूत्वमल्पत्वं चानन्तमपर्यवसितमिति 
विशेषणविशेष्यभावो बोद्धव्यः, तथा परिमाणोत्कर्षापि-कर्षयोरपीति। 


[ सङ्खयायां बहूत्वाल्पत्वयोरनवधिकत्वसमर्थनम्‌ | 


ननुच नास्त्येव सङ्ख्यायां बहुत्वाल्पत्वयोरानन्त्यम्‌ । बहुत्वस्य परार्धं एव पर्यवसितत्वात्‌। अल्प - त्वस्य 
चैकत्वावधित्वात्‌। यथोक्तम्‌ - “सा चैकत्वादिपरार्धपर्यन्ता' ' इति । अतः कथमयं दृष्टान्त इत्यत आह - एकेति। 


क एकभागानां तावत्वं ह्यवगम्यते || ७२।। 


सङ्कयामधिकृत्य हि गणितशाखरं प्रवृत्तम्‌ । तत्रच कलासवर्णनप्रभागभागानुबन्धभागापवाह- 
भागभागादिप्रकरणेष्वेक भागानां तावत्वमनवधिकत्वं गम्यते हि यस्मात्‌ तस्मादवगम्यते, अस्त्येक - 

त्वादप्यपकृष्टाऽनवधिका सङ्ख्येति । परार्धात्‌ परतोऽपि सद्भयासद्धावः स्फुट एवेति नोपपादितः । सम्भवति हि 
परेषामपीश्वरापेक्षाबुद््या परमाण्वादौ परार्धात्‌ परतोऽपि सङ्खयो त्पत्तिः । ततः परं सञ्ज्ञाकरणं तु गणकानां 
प्रयोजनाभावात्‌ । एतामेव विप्रतिपत्तिमपनेतुं सद्ख्यादृष्टान्तोपादानं कृतमिति । 


[ श्रुत्या ईश्वरस्यानवधिकपरिमाणोत्कर्षापकर्षवत्वसाधनम्‌ ] 
एवं कालकाशयोः परिमाणोत्कर्षापकर्षानन्त्यं साक्षिणा प्रसाध्येश्वरे तदागमेन साधयति - अणीयांश्चेति। 
अणीयांश्च महीयांश्च भगवानागमोदितः। 


“अणोरणीयान्‌ महतो महीयानात्मा" इत्यागमेन भगवानीश्चरोऽणोरप्यणीयान्‌ महतोऽपि मही -यानुदितः । नच 
तत्राणुमहच्छब्दाभ्यां किञिद्‌ व्यवस्थितमुच्यते, विशेषणाभावात्‌। ततो यद्यदपकृष्ट-परिमाणं 
ततस्ततो ऽप्यपकृष्टपरिमाणः, यद्यच्चोत्कृष्टपरिमाणं ततस्ततोऽप्युत्कृ परिमाण इत्युक्तं स्यात्‌। तथाचेश्चरगतयोः 
परिमाणोत्कर्षापकर्षयोरनवधिकत्वमेव लभ्यते । 


नन्वणीयान्‌ महीयानित्युक्त एव भगवति परिमाणोत्कर्षापकर्षयोः पर्यवसानात्‌ कथं तयोरनवधि-कत्वमित्यत आह- 
अणीयानिति । अणीयान्‌ महीयानित्युक्तयोरप्यणोर्महतश्चेति शाब्दविषयत्वा -दिति । नन्वेवं सति स्वस्मादपि स्वयमपकृष्ट 
उत्कृष्टश्चेत्यागतम्‌। को नेत्याह ? यथाचैतत्‌, तथा वक्ष्यते । (६८१) 


[ परब्रह्मणः देशानन्त्य-कालानन्त्य -वस्त्वानन्त्यरूपत्रिविधानन्त्यम्‌ | 


श्रुत्यन्तरं चेश्वरे परिमाणोत्कर्षापकर्षयोरानन्त्यं प्रतिपादयदस्तीत्याह - आनन्त्येति। 


आनन्त्यवाचकः शब्दो द्विधाऽऽनन्त्येऽपि मानताम्‌ 
वाति 5 || ७३।। 


“सत्यं ज्ञानमनन्तं ब्रह्म ' इति ब्रह्मण आनन्त्यस्य वाचकोऽनन्तशब्दस्तावद्‌ देशतः कालतो वस्तुतश्चाऽनन्त्यमाह । 
तत्र देशानन्त्यं नामानवधिकपरिमाणवत्वम्‌ । कालानन्त्यं नामानवच्छिन्न-सत्ताकत्वम्‌ । वस्त्वानन्त्यं 
नामापरिच्छिन्नसद्खयागुणकर्मविग्रहत्वम्‌ । 


तत्र यदा परिमाणानन्त्यस्य वाचकः, तदा द्विधाऽऽनन्त्येऽपि उत्कर्षापकर्षाभ्यामानन्त्येऽपि मानतां याति। 
नतूत्कर्षानन्त्यमात्रे । विशेषाभावादिति । 


[ आनन्त्यस्य त्रैविध्यम्‌, परिमाणानन्त्यस्य उत्कर्षापकर्षभेदेन द्वैविध्यम्‌ | 


नन्वनेकार्थत्वमन्यायः । कोऽत्र न्यायविरोधः ? निरर्थकशब्दप्रयोगायोगात्‌ तावदेकोऽर्थोऽद्खी - कार्यः । द्वितीयाङ्गी कारे 
तु न किञ्चिद्‌ बीजमिति कल्पनागौरवम्‌ । उच्यते । यत्र ह्येकस्मित्नर्थे व्यवस्थिते सति वृथेवार्थान्तराङ्गीकारः, तत्रेवमेतत्‌। 
नचेवं प्रकृते । अनन्तशब्दो हि परिच्छेदाभावमाह । परि-च्छेदश्च देशतः कालतो वस्तुतश्च भवन्‌ युगपदेव प्राप्नोति । नच 
तत्र कस्यचित्‌ प्राथम्यमस्ति । नाप्य - न्यतमपरित्यागे कारणम्‌ । एवं परिमाणानन्त्येऽप्युत्कर्षापकर्षपरिग्रहो द्रष्टव्य इति । 


[ परब्रह्मणः केवलमल्पगुणत्वम्‌, अल्पकालमात्रसत्वं च प्रमाणविरुद्धम्‌ | 


नन्वेवं कालतो गुणतश्चाऽनन्त्यवाचकस्यानन्तशब्दस्याल्पकालत्वमल्पगुणत्वं चार्थः स्यात्‌ । 
अन्यथाऽल्पपरिमाणवत्वमपि न स्यात्‌ । अविशेषादिति चेत्‌, किमिदं कालतो गुणतश्चाल्पत्वमा -पाद्यम्‌, किमल्पा एव 
गुणाः सन्ति ब्रह्मणो न बहुतराः, तथा अल्पकालीनैव सत्ता न प्रचुरकालीनेति, किवा 

सर्वकालगतस्याल्पकालेऽप्यवस्थितिः स्यात्‌, महागुणस्य चाल्पोऽपि गुणः स्यादिति । आद्यं दूषयति - नैवेति । 
....नैव गुणाल्पत्वं कालाल्पत्वं च मानगम्‌ || ७३ ।। 
गुणाल्पत्वं कालाल्पत्वं च मानगम्‌। “अनन्तं ब्रह्म" इति श्रुतिप्रतिपाद्यं नैव भवेदिति गूढा -भिसन्धेः प्रतिज्ञा । 
हेतुमुत्तरत्र वक्ष्यति । (उत्तरश्लोके) 
| महागुणस्य अल्पगुणत्वम्‌, 
सर्वकालगतस्य अल्पकालीनत्वं चाङ्गीक्रियत एव | 


द्वितीयमाशङ््याङ्ीकरोति - सर्वेति। 


सर्वकालगतस्याल्पकालेऽपि स्यादवस्थितिः। 
महागुणस्य चाल्पोऽपि गुणः स्यादिति चेद्‌ भवेत्‌ । 
तावक्त्वमेव नैव स्याद्‌ देशेऽप्येतन्न नो मतम्‌ || ७४ ।। 


इति चेदापाद्यते, तद्‌ भवेदेवेत्यर्थः । अत्र गुणग्रहणं क्रि यादेरप्युपलक्षणम्‌ । गुणकालयोर्यथेष्टमुपा -दानं 
प्राथम्यनिरासार्थम्‌ । तेनोक्तकल्पनागौरवपरिहारं सूचयति । 


ननु यदि कालाल्पत्वं गुणाल्पत्वं चाङ्ीक्रियते, कथन्तर्हि नैव गुणाल्पत्वमिति निराकरणमि- 
त्यतोऽभिसन्धिमुद्धाटयति - तावत््वमेवेति । अल्पत्वमेवेत्यर्थः । इत्युक्त प्रागिति शेषः । 


कुतो न स्यादिति चेत्‌, आपादकाभावादित्याह-- देशेऽपीति । परिमाणेऽपीत्यर्थः । एतत्‌ तावत्रमेव । नः अस्माकम्‌ । 


एतदुक्तं भवति - परिमाणविषयेऽस्मदीयं श्रुतिव्याख्यानमुपलभ्य हि गुणकालयोरप्ये तदापाद्यते । 
आपादकान्तराभावात्‌। नच परिमाणेऽस्माभिरेवं व्याख्यायते । अपकृष्टमेव परिमाणमनवधिकमस्ति नोत्कृष्टमिति । 
द्विधाऽऽनन्त्येऽपीत्युक्तत्वात्‌। अतो निर्मूलमेतदापादनमिति । 


[ ईश्वरादेरनवधिकपरिमाणोत्कर्षापकर्षसद्धावसमर्थनस्य 
उत्सुत्रितत्वशङ्कापरिहारः ] 


नन्वेतदीश्चरादेरनवधिकोत्कृष्टपरिमाणसमर्थनमयुक्तम्‌ । सूत्रकारेण क्ताप्यनुक्तत्वात्‌ । “'महदीर्घवद्‌ वा" ' इति सूत्रस्य 
विजातीययोरपि कार्यकारणभावोपपादनेन व्यधिकरणयोरप्यपरिच्छिन्नपरि - माणोत्कर्षापकर्षयोरुपपादनेन वा समर्थक 
शक्यत्वादित्यत आह - महत इति। 


महतोऽल्पत्वमपि हि व्योमवत्‌ प्राह वेदवित्‌। 


निरवधिकपरिमाणोत्कर्षवतोऽपि ब्रह्मणोऽल्पपरिमाणवत््वं च व्योम दृष्टान्तीकृत्य ““व्योमवच्च' ' इति सूत्रखण्डन 
प्राह सूत्रकारः । अतो ब्रह्मणो गगनस्य वाऽनवधिकपरिमाणोत्कर्षापकर्षसद्धाव -स्तत्सिद्धान्तो भवत्येवेति । 


| कालादेः परिमाणापकर्षस्याऽनन्त्यानङ्गीकारे अल्पाल्पतरपरिमाणवत््वायोगः, 
तदनङ्गीकारे अल्पाल्पतरदेशावस्थानायोगः, तदनङ्गीकारे सर्वगतत्वाभावप्रसज्गः, असत्त्वप्रसङ्गश्च | 


किञ्च योऽर्थो निरवकाशप्रमाणसिद्धः, यद्विपर्यये चानिष्टम्‌, स सर्वोऽपि सिद्धान्त एव । तत्र कालाकाशयोरीश्वरे 
चानवधिकपरिमाणोत्कर्षापकर्षसद्धावः साक्षिणाऽऽगमेन च सिद्ध इत्युक्तम्‌ । तद्विपर्यये बाधकमाह - यदीति । 

यद्यल्पदेशसंस्थानं न सर्वत्रापि नो भवेत्‌ || ७५॥।। 


कालादेरिति वर्तते । सर्वत्रापि संस्थानमिति च। कालादीनां सर्वगतत्वं परेणाप्यङ्धीकृतम्‌। सर्वगतत्वं च सर्वदेशे 
संस्थानम्‌ । तथाच यदि कालादेरल्पाल्पतरदेशेषु संस्थानं न स्यात्‌, तदा सर्वत्रावस्थानमपि नो भवेत्‌। 


कुत इत्यत आह - स्थितस्य हीति। 


स्थितस्य ह्यल्पदेशेषु सर्वगत्वं भवेद्‌ ध्रुवम्‌ । 
एकत्राप्यनवस्थस्य कुत एवाखिलस्थता || ७६ ।। 


शून्यत्वमेव तस्य स्याद्‌ यस्यैकत्रापि न स्थितिः । 


धुवमित्यवधारणे । अल्पदेशेषु स्थितस्यैवेति । यथा खल्वेकैकं वर्णमुच्चारयत एव सर्ववेदोच्चारणम्‌, नत्वेकमपि 
वर्णमनुच्चारयतः, तथाऽल्पाल्पतरदेशेषु स्थितस्यैव हि सर्वदेशगतत्वं भवेत्‌ । एके कत्रापि देोऽनवस्थितस्याखिलदेशस्थता 
कुत एव भवेत्‌ ? अनेन यो यत्समुदायं व्याप्नोति स तदेकदेशानपि व्याप्नोत्येव, यश्चैकदेशान्‌ न व्याप्नोति नासौ 
तत्समुदायमित्यन्वयव्यतिरेकोौ दर्शितौ । 


न केवलमल्पाल्पतरदेशस्थत्वाभावे सर्वगत्वाभावप्रसङ्कः । किन्तु शशविषाणादिवत्‌ सत्ताऽपि न स्यादित्याह - 
श्‌न्यत्वमेवेति। एवशथ कालादीनामल्पाल्पतरदेशावस्थानेऽल्पाल्पतरपरिमाण- 
वत्तमप्यवर्जनीयमित्यनवधिकपरिमाणापकर्षसिद्धिः । 


| कालादेः परिमाणोत्कर्षानन्त्यस्यानङ्गीकारेऽपि सर्वगतत्वाभावप्रसङ्गः | 


अनवधिकोत्कर्षस्तु परेणाप्यङ्ीकृत एवेति न तद्विपर्यये बाधकमुक्तम्‌। ““सर्वत्रापि नो भवेत्‌ ' इत्येव वा द्रष्टव्यम्‌ । 
नहि परममहतत्वाभावे सर्वगतत्वं सम्भवति । तथाचाऽह - ““विभुत्वान्पहाना -काश' ' इत्यादि । 


[ आकाशस्य अल्पाल्पदेशस्थत्वेऽनुपपत्तिमाशङ्खय परिहारकथनम्‌ | 


अल्पाल्पतरदेशपर्यवसितस्याल्पाल्पतरपरिमाणत्वम्‌ । नचेवमाकाशादीति चेत्‌, तत्‌ किमा-काशादि समुदितरूपं 
येन पर्यवसानापर्यवसानविषयत्वमश्नुवीत, किन्त्वेकमेव ? तच्च यद्यल्पा -ल्पतरदेशेषु तिष्ठेत्‌, तदा तत्तत्परिमाणं भवेदेव । 
यदि तत्रतत्र स्थितस्य तत्तत्परिमाणत्वं तदा घटादा-वपि तत्प्रसङ्ग इति चेत्‌, न । तस्य सांशत्वेनान्यथासिद्धत्वात्‌ । 


ननुच सर्वमूरतद्रव्यसंयो गित्वमेव सर्वगतत्वम्‌, न सर्वत्र संस्थानम्‌ । आकाशादेरनाभचितत्वात्‌ । संयोगश्च 
तत्तत्परिमाणाभावेऽपि भवेदेव । नहि घटो गगनेन संयुज्यमानो भवति परममहान्‌, नापि परमाणुना संयुज्यमानः परमाणुः । 
तत्‌ कस्य हेतोः ? संयोगस्य प्रदेशवृक्तित्वादिति। 


मैवम्‌ । सर्वपरिमाणानामप्याकारो सत्त्वात्‌, परमाणुना च घटांशस्यैव संयोगात्‌ । तथाहि - विशेषशक्त्या, 
निरभेदमप्याकाशमनन्तांशोपेतम्‌ । तत्रानवधिकोौ परिमाणोत्कर्षापकर्षौ व्यवस्थया वतेते । ततश्च घटो 
वितस्तिपरिमाणेनैवाऽकाशेन संयुज्यते । स्वयं च तत्परिमाण इति को दोषः ? घटांशञ एव परमाणुसंयोगो वर्तते, न घट 
इति कथं घटस्य परमाणुता ? तर्ह्याकाशप्रदेशा एवाल्पतर -प्रदेशसंयोगिन इति, त एव तत्तत्परिमाणाः स्युर्नाऽकाशमिति 
चेत्‌, न । तेषामप्याकाशात्मकत्वात्‌ । अन्यथा संयोगस्य प्रदेशवृत्तित्वं न स्याद्‌ व्याघातादिति। 


[ अणुत्वमहत्वयोरपर्यवसितत्वोपसंहारः ] 


कालादौ परिमाणोत्कर्षापकर्षयोरानन्त्यमुपपाद्योपसंहरति -- अत इति। 


468 


अतो नाणुत्वविश्रान्तिर्न महत्त्वस्य च क्रचित्‌ || ७७ ।। 


क्रचित्‌ कालादौ त्रये । यद्राऽनुमानदूषणोपसंहारोऽयम्‌ । ततश्च कालातीतत्वदृष्टान्तदोषाव - परिहार्याविति । 


[ कालादिव्यतिरिक्तपरममहद्द्रव्यान्तरस्य प्रकृत्यादेरपि अनवधिकपरिमाणोत्कर्षवत्त्वम्‌ | 


कालाकाशेश्वरेषु परिमाणोत्कर्षापकर्षयोरनन्त्यमस्तीत्युक्तम्‌ । न केवलं तेष्वेव । किन्तु प्रकृत्यादौ सर्वगते परममहति 
द्रव्यान्तरेऽपीत्याह - उभयेति । 


उभयानन्त्ययुक्‌ तस्माद्‌ यदि मुख्यं महद्‌ भवेत्‌। 
तस्मादिति । कालादिषूक्तन्यायात्‌। मुख्यं महत्‌ परममहत्‌। 
[ स्वातन्व्येण अनवधिकपरिमाणोत्कर्षवत्त्वरूपानन्त्यस्य ब्रह्मलक्षणत्वेन 
विवक्षितत्वात्‌ न कालादिष्वतिन्याप्तिः | 


यदि कालादेरप्यानन्त्यं स्यात्‌ । कथन्तहिं "“सत्यं ज्ञानमनन्तं ब्रह्म  इत्यानन्त्य ब्रह्मणो लक्षणत्वे -नोच्यते । नहातिव्यप्त 
लक्षणं भवतीत्यत आह - तच्चेति। 


तच्च ब्रह्म परं साक्षात्‌ सर्वानन्त्ययुतं सदा || ७८ ।। 
परमिति के बलार्थे । यद्यपि कालादिकमप्यनन्तं, तथाऽपि ब्रह्मैव तदनन्तमित्युच्यते। कुतः ? साक्षात्‌ 
परानपेक्षयाऽनन्तत्वात्‌ । अपराधीनत्वापेक्षयेति यावत्‌। 
[ देशतः कालतः गुणतश्च अनन्तत्वस्य विवक्षितत्वात्‌, गुणानन्त्यस्यान्यत्राभावान्नातिन्यापतिः | 


पक्षान्तरमाह - सवेति । नास्यां श्रुतवानन्त्यमात्रं लक्षणत्वेनोच्यते । किन्तु देशतः कालतो गुणादितश्च । तादृशं च 
ब्रह्मैवेति न दोषः । यथोक्तम्‌ - 


“देशतः कालतश्चैव गुणतश्च त्रिधा ततिः। 
सा समस्ता हरेरेव नहयन्ये पूर्णसद्रुणाः' " इति। 


पक्षान्तरमन्वाचिनोति - सदेति । पूवेणैव सम्बन्धः । तथाच कालक्षणेषु देशतोऽनन्तेष्वपि नातिव्याप्तिरिति । 


[ साक्षिरूपप्रमाणानङ्गीकारे प्रत्यक्षादीनां प्रमाण्यस्यासिद्धिप्रसङ्गः, सुखादीनां प्रतीत्यभावप्रसङ्गश्च | 


परमाणावपि परिमाणापकषतारतम्यविश्रान्तिर्नांस्तीत्युक्तम्‌ । तदसत्‌ । परिमाणस्य द्रव्याश्रय-त्वात्‌ । 
परमाणुतोऽप्यपकृष्टपरिमाणाश्रयस्य द्रव्यस्याभावात्‌। मैवम्‌ । परमाणुभागानां सत्त्वात्‌ । नच तेषु विश्रान्तिः । तेषामपि 
सभागत्वात्‌। अविश्रान्तभागपरम्परा कुतः सिद्धेत्यतः साक्षिणेति वक्तुम्‌, साक्षी नाम प्रमाणमेव नास्तीति बदतो बाधकं 
तावदाह -- यदीति। 


यदि साक्ची स्वयम्भातो न मान केन गम्यते। 
अक्षजादेश्च मानत्वमनवस्थाऽन्यथा भवेत्‌ || ७९॥। 


साक्षी नाम मानं यदि नेष्यते, तदाऽक्षजादेर्ञानस्य मानत्वम्‌ । चशब्दाद्‌ बहिः कालाकाशादिकम्‌, अन्तः सुखादिकं 
च केन प्रमाणेन गम्यते? न केनापि। तद्राहकस्य प्रमाणान्तरस्याभावात्‌ । नच तन्मा भूदिति वाच्यम्‌ । 
तक्रयवहारविलयप्रसङ्गादिति । 

[ साक्षिणः स्वप्रकाशत्वम्‌ | 


नन्वस्तु साक्षिणमनङ्गीकुर्वाणस्येदं बाधकम्‌ । साधकं तु किमित्यत आह-- स्वयम्भात इति । यस्तु स्वयं प्रकाशमानेऽपि 
साक्षिणि विप्रतिपद्यते सः अक्षजादेर्मानत्वं सप्रमाणकम्‌, वस्तुत्वात्‌ ; घटवदिति प्रसङ्गसूचितेनानुमानेन बोधनीयः । 
प्रसक्तप्रतिषेधश्च वक्ष्यमाणन्यायेन भविष्यति । (अनुपदं) धर्मिग्राहकप्रमाणेनैव सिद्धेर्न तत्प्रामाण्ये पृथक्‌ प्रमाणं वक्तव्यम्‌। 
अत एव मानमित्युक्तम्‌। 


[ अनुमानादिना प्रत्यक्षादिप्रामाण्यसिद्धयज्गीकारेऽनवस्थाप्रसङ्गः, | 


न साकषिणोऽनभ्युपगमेऽप्यक्षजादिज्ञानप्रामाण्यमप्रामाणिकं प्रसज्यते । प्रवृत्तिसामर्थ्येन तज्नाती - यत्वेन वाऽनुमानेन 
तत्सिद्धेरित्यत आह - अनवस्थेति । अन्यथा साक्षीतरप्रमाणवेद्यत्वाङ्गीकारे । तर्हिं साक्षिप्रामाण्यमप्यन्येन 
ग्राहामित्यनवस्थेवेति चेत्‌, न । तस्य स्वप्रकाशत्वादिति । तदिदमुक्तम्‌ ~ स्वयम्भात इति । 


[ सर्वपदार्थानां सावयवत्वस्य साक्षिसिद्धत्वम्‌ | 
किमतो यद्येवं साक्षी नाम प्रामाणमस्तीत्यत आह - अत इति। 


अतः सर्वपदार्थानां भागाः सन्त्येव सर्वदा। 
सर्वदिक्ष्वपि सम्बन्धात्‌... | ८०॥। 


साक्षित इत्यर्थः । सर्वपदार्थानां परमाणोस्तद्धागानां चेत्यर्थः । सन्त्येव इति सिद्धमिति शेषः । 


[ पदार्थत्वहेतुना परमाणोः सावयवत्वसाधनम्‌ | 


यद्रा सर्वपदार्थानामित्यनेनानुमानमपि सूचयति । परमाणुः सभागः, पदार्थत्वात्‌ ; घटवदिति । नचाऽश्रयासिद्धिः, 
धर्मिग्राहक विरोधो वा । साक्षिणा परमाणुसि द्धेरुक्तत्वात्‌ । तेन च सभागतयैव सिद्धेः । नचैवमनुमानवेयर्थ्यम्‌ । 
प्रमाणसम्प्लवाङ्गीकारात्‌। सभागत्वमात्रे विप्रतिपन्नं प्रति सार्थ-क्याच्च । 


[ युगपद्‌ दशद्रव्यसंयोगित्वात्‌ परमाणोः सावयवत्वसिद्धिः ] 


अनुमानान्तरमाह - सर्वदेति । युगपदित्यर्थः । सर्वदिश्षुस्थितेर््रव्यैः सम्बन्धात्‌ संयोगादपि भागाः सन्तीत्यवगम्यते । 
यद्यपि सभागत्वमात्रसाधने संयोगित्वमात्रं प्रयोजकम्‌ । गगनादीनामपि भागाङ्गीकारेण व्यभिचाराभावात्‌। तथाऽपि 
बहुभागसाधनाय विशेषणोपादानम्‌ । तथाहि - पर-माणुर्दशभागवान्‌ ,युगपद्‌ दशमूर्तसंयोगित्वात्‌ ; घटवदिति । 


ननु द्रन्यत्वेनैवालं कि संयोगित्वेन? हेतूच्छित्तिरूपविपक्षे बाधकसूचनार्थमिति ब्रूमः । तथाहि- अस्ति तावत्‌ परमाणोः 
परमाण्वन्तरसंयोगः। अन्यथा द्रयणुकाद्यारम्भानुपपन्तेः । नचेकेनैवेति नियमः। 
कारणकारणसंयोगजसंयोगप्रक्रियायामेकेकस्य परमाणोः सजातीयविजातीयपरमाणुद्रयेन युगपत्‌ संयोगस्योररीकृत्मत्‌। 
पाषाणादिमध्यवरतिंनः परमाणो: परितोऽवस्थितेः परमाणुभिः संयोगा-भावाद्यनुपपत्तेश्च । नच मूर्तानां 
युगपदेकदेशावस्थानं सम्भवति । प्रदेशवर्तिनश्च संयोगाः । साक्षि - सिद्धत्वात्‌ । घटादौ तदर्शनेन च परमाणावप्यनुमानाच्च। 
तथाच यदि परमाणुरनेकांशो न स्यात्‌, तदा युगपदनेकेर्न संयुज्येतेति । 


ननु संयोगस्य प्रदेशवुत्तित्वं नाम स्वात्यन्ताभावसमानदेशत्वमेव । नतु घटसंयोगो घटावयवे वर्तत इति । तत्‌ कथं 
भागाभावे संयोगानुपपत्तिरिति। मैवम्‌। प्रत्यक्षादिसिद्धस्य अवयववृत्तित्वस्य परि- 
त्यागेनाप्रामाणिकन्याहताङ्गीकारस्यानुचितत्वात्‌ । वक्ष्यते चैतत्‌ । (७१५) 

[ परमाणुलक्षणनिरूपणम्‌ | 


ननु परमाणुः सावयव इति स्वव्याघातस्य मुख्यमुदाहरणम्‌। यो हि सर्वतोऽपकृष्टः, यतः पर-माणुर्नास्ति तं 
परमाणुमाचक्षते । तस्य च सावयवत्वेऽवयवितोऽवयवानामपकृष्टपरिमाणत्वावश्य-म्भावात्‌ कथं न व्याहतिरित्यत आह-- 
अविभाग इति । 


4 अविभागः पराणुता || ८०॥। 


स्यादयं विरोधो यदीदं परमाणुपदप्रवृत्तिनिमित्तं स्यात्‌। नचेवम्‌। सावयवतया साक्षिसिद्धे तदसम्भवात्‌ । किन्तु 
अविभागः पराणुता परमाणुशब्दप्रवृत्तिनिमित्तम्‌। तथाच कुतो व्याघात इति । 


नन्वविभाग इति कथमिदं विज्ञायते । सर्वथा विभागलक्षणगुणाभाव इति चेत्‌, न । गुणादेरपि परमाणुत्वप्रसङ्ात्‌। 
द्रव्यत्वे सतीति विरोषणाददोष इति चेत्‌, न । असम्भवात्‌ । यत्किथिद्धिभागा-भावाभिप्राये मेरुमन्दरयोरप्यणुत्वप्रसङ्गात्‌। 
अवयवविभागाभावोऽभिमत इति चेत्‌, न । गगनादेरपि परमाणुत्वापत्तेः । अवयवनाशादेव नष्टस्यावयविनोऽपि 
तदापत्तेरिति । 


मैवम्‌ । यस्य विभिन्नावयवेषु सत्स्वपि तेषां विभागो न कदाऽपि भवितुमर्हति स परमाणुरिति व्याख्यानात्‌ । 
एतेनावयवपरम्पराविश्रान्त्यभावेऽनवस्थेत्यपि परास्तम्‌ । मूलक्षयाभावस्य सूचितत्वात्‌ । 


यद्रा विभज्यते विभिद्यत इति विभागः। तदभावः परमाणुतेति। यतः स्वावयवं विना स्वतन्त्रमन- 
वयवरूपमपकृष्टपरिमाणं वस्तु नास्ति स परमाणुरिति यावत्‌ । 


[ परिमाणोत्कर्षापकर्षयोरानन्त्ये सर्षपपर्वतयोः परिमाणाविशेषत्वानुपपत्तिमाशङ्खय परिहारकथनम्‌ | 


नन्वेवमवयवपरम्पराविश्रान्त्यभावेऽनन्तावयवारब्धत्वाविशेषात्‌ सर्षपमहीधरयोः परिमाणा -विशेषः स्यात्‌। नच 
कारणसद्कयाविशेषेऽपि तत्परिमाणप्रचयविशेषात्‌ सर्षपमहीधरयोः परिमाण-विशोष इति वाच्यम्‌ । अवयवानन्त्यसाम्ये 
तयोरप्यनुपपत्तेरिति । 


उच्यते । किमयं प्रसङ्गः, उतानुमानम्‌ ? आद्ये ह्ययमर्थः - यदि सर्षपमहीधरावविश्रान्तावयव -परम्परौ स्याताम्‌, 
तदा अनन्तावयवारब्धौ प्रसज्येयातात्‌ । तथाच समपरिमाणौ भवेतामिति । तत्रो -भयत्रापि व्याप्त्यभावः। 
यदविश्रान्तावयवपरम्परम्‌, तदनन्तावयवारब्धम्‌ । यच्चैवं तत्‌ तुल्यपरिमाण -मिति । किन्नाम भवतोपलब्धम्‌ ? 
किश्चावयवपरम्पराविश्रान्त्यभावे ते सर्वेऽपि सम्भूयानन्ताः स्युः । सर्षपमहीधरारम्भकाणामानन्त्यं तु कुतः ? अत एव 
द्वितीयप्रसङ्गस्याऽपादकासिद्धिः। एतेनावयवपर-म्पराविश्रान्त्यभावे समसह्खन्यावयवारब्धत्वम्‌, 
ततश्चावयवपरिमाणादिविशेषाभावे परिमाणविशेषः स्यादित्यपि परास्तम्‌। व्याप्त्यसिद्धेः। 
समसङ्खयावयवारब्धत्वासिद्धेश्च । 


द्वितीये त्विदमुक्त स्यात्‌- सर्षपमही धरौ नानन्तावयवारब्धौ , विसदुापरिमाणत्वात्‌ । विमतौ नाविश्रान्तावयवपरम्परौ , 
अनन्तावचवानारब्धत्वादिति। आद्यो सिद्धसाधनम्‌ । नहि सर्षपादेरवयवपर- 
म्पराविश्रान्त्यभावादिनाऽनन्तावयवारब्धत्वमङ्गीकृतम्‌ । किन्तु सम्भूतानामनन्तत्वम्‌ । तदभावसाधने मां प्रति 
दृष्टान्ताभावः । गुणादौ साधनाभावात्‌। द्वितीयस्य त्वप्रयोजकतेति । 


स्यादेतत्‌ । सर्षपावयवपरम्पराया निरवधिकत्वे मूर्तानां समानदेशत्वानुपपत्तौ सर्षपावयवैर्जगति व्यापने विश्वव्यापी 
सर्षपः स्यादिति महीधरस्यानवकाश एवेत्यापादनार्थं इति चेत्‌, न । पार्थिव-परमाणूनामनन्तत्वेऽपि 
मूर्तान्तरावकाशटदर्शनात्‌ । सर्षपो यावन्तं देशमवष्टभ्य वर्तमानो दूश्यते तावत्ये- वानवधिकाया अपि तदवयवपरम्पराया 
अवस्थानाच्च । अत एव हि आकाशञादीनामप्यनवधिका - मंशपरम्परामुपेत्य तत्र परिमाणापकर्षानन्त्यमुपपादितम्‌ । 

ननु मा भूत्‌ साक्षात्‌ सर्षपमहीधरारम्भकाणां समसङ्खयत्वम्‌, तथाऽप्यवयवपरम्पराया विश्रान्त्य -भावेऽपि 
सम्भूतावयवानां समसद्भयत्वात्‌ परिमाणभेदो न स्यादिति चेत्‌, न । आनन्त्येऽपि तारतम्य-सम्भवात्‌। अनन्ता हि 
पार्थिवपरमाणवोऽनन्ताश्चान्त्यविरोषाः । नच ते समसङ्कयाः । तथासति आप्य -परमाणुषु तदभावापातात्‌, तथा सर्वकल्पेषु 
संसारिणोऽनन्ताः । तथाऽप्यपवर्गवशात्‌ तारतम्यमुपेय -मेव । एवमनेकमुदाहरणमिति । 


[ सजातीयपरमाणुद्रयसंयोगस्यैव ्रयणुकादिद्रन्यासमवायिकारणत्वमित्यस्य प्रत्याख्यानम्‌ | 


यदेतत्‌ सूत्रकृता परिमाणासमवायिकारणविषये दूषणमुक्तम्‌, तदुपलक्षणमाच्रम्‌ । अन्यत्राप्यसम - वायिकारणे स्वयं 
दूषणान्यूहनीयानीत्याशञयवान्‌ द्रव्यासमवायिकारणसंयोगविषये अन्यथाप्रतिपत्ति निराकरोति - तत्संयोगादिति। 


तत्संयोगादनियतात्‌ पदार्थानां जनिर्भवित्‌। 
द्रयोरेव तु संयोग इति केनावसीयते ।। ८१।। 


अवयवसंयोगो द्रव्यासमवायिकारणमिति वदन्तोऽपि वैशेषिकादयः परमाणुकार्योत्पत्तौ द्वयोरेव सजातीययोरेव 
परमाण्वोरेव संयोगस्य कारणत्वमित्याद्याचक्षते । तदश्रद्धेयम्‌। किन्नाम । तेषां कारणानामनियतादुक्तनियमरहितात्‌ 
संयोगात्‌ पदार्थानां द्रव्याणां जनिर्भवेत्‌। किञ्चित्‌ कार्य द्रयोः परमाण्वोः संयोगादुपजायते । तट्‌ द्रयणुकूषछ्यते । कदाचित्‌ 
त्रयाणाम्‌ । तत्‌ त्यणुकम्‌ । चतुर्भिः परमाणुभिरारब्धं तच्चतुरणुकम्‌। एवमन्यदपि, तथा किञ्चित्‌ सजातीययोः परमाण्वोः 
संयोगात्‌, किथिद्‌ विजातीययोः । एवं किञित्‌ परमाण्वोरेव संयोगात्‌, किथित्‌ परमाणुक्रयणुकयोरित्यादि । एवं 
द्रयणुक कार्योत्पत्तावप्यनियमो द्रष्टव्यः । 


कुत इति चेत्‌, उक्तनियमे प्रमाणाभावादित्याह -- द्रयोरेवेति । तुशब्दो विशेषार्थः । तेन सजा- तीययोः परमाण्वोरिति 
नियमो लभ्यते । संयोग आदिकार्यस्यासमवायिकारणमिति शेषः । केन प्रमा-णेनेत्याक्षेपे । उपलक्षणमेतत्‌ । त्रयाणामेव 
क्रयणुकानामित्यपि द्रष्टव्यम्‌ । 


ननु सावयवस्यानेकसंयोगः सम्भवति । परमाणुस्तु निरवयव इति द्रयोरेवेति नियमसिद्धिरिति । उक्तोत्तरम्‌ । निरवयववे 
द्वयोरपि संयोगो न सम्भवति । संयोगस्यांशवृत्तित्वात्‌। 


[ द्रयणुकादौ गन्धाद्युत्पत्यन्यथानुपपत््या सजातीयपरमाणुसंयोगस्य 
कारणत्वमङ्गीकार्यमिति परेणोपपादनम्‌ | 
ननु सजातीयसंयोग एवाऽरम्भक इति नियमो न निष्प्रमाणकः । परमाणुकाये गन्धाद्युत्पत्तेरेव तत्र प्रमाणत्वात्‌। 
तथाहि-- पार्थिवाप्यपरमाणुभ्यां यद्येकं कार्यमुत्पद्यते तदा तदगन्धमस्नेहमापद्येत। 
पार्थिंवतेजसाभ्यामुत्पन्नमगन्धमरूपमापद्येत । एकस्य गन्धादेरनारम्भकत्वात्‌। अतो गन्धाद्युत्पत््यैव 
सजातीयसंयोगस्याऽरम्भकत्वसिद्धिरित्यत आह - कारणस्येति । 


कारणस्य गुणास्तेन भवेयुः कार्यगा अपि । 


[ विजातीयपरमाणूनां संयोगस्य कारणत्वेऽपि गन्धाद्युत्पत्तावनुपपत््यभावात्‌ नोक्तनियमो युक्तः | 


तेनेति । द्रयोरेवेति नियमाभावेनेत्यर्थः । स्यादेतद्‌ विजातीयारम्भकत्वे बाधकम्‌ । यदि द्वयोरेव परमाण्वोः संयोगः 
कार्यारम्भक इति नियमः प्रमाणवान्‌ स्यात्‌। नचैवम्‌ । तथाच बहूनां परमाणूनां विजातीयानां संयोगात्‌ कार्यारम्भे 
कारणगता गन्धादयो गुणाः सद्वितीयाः सन्तः कार्यगाः कार्यगत-गन्धाद्यारम्भका अपि भवेयुः, को दोषः ? 


नन्वनियमवादिना द्रयसंयोगस्याऽरम्भकत्वं तावदिष्यते । तत्र विजातीययोरारम्भकत्वे कार्ये गन्धा -दानुत्पत्तिः प्रसज्यत 

इति चेत्‌, न । एकैकस्यापि गन्धादेरारम्भकत्वे बाधकाभावात्‌ । अपेक्षणीयान्तरा- भावात्‌ । सन्ततोत्पत्तिप्रसङ्घो बाधक 
इति चेत्‌, न । कार्यद्रव्योत्पत्तेरपेक्षणीयत्वात्‌ । समवायिकारणा -भावे कार्यानुत्पादात्‌ । अन्यथाऽनेकगन्धाद्यभ्युपगमेऽपि 
समानो दोषः । तदिदमुक्तम्‌- कार्यगा इति । 


[ सिद्धान्तरीत्या गन्धाद्युत्पत्तिप्रकारनिरूपणम्‌ | 
एतच्च परमतरीत्योक्तम्‌ । वस्तुतस्तु यतः कारणान्येव कार्याकारेणोत्पद्यन्ते तेन कारणगुणा एव कार्यगा भवेयुः । ततश्च 
विजातीयारम्भकत्वे को दोषः ? एवन्तहिं पृथिवीत्वादिजातिसङ्करः स्यादिति चेत्‌, ततः किम्‌ ? व्यवहारविलोपः स्यादिति 
चेत्‌, न । “वैशेष्यात्तु तद्रादः'* इति परिहरिष्यमाण -त्वात्‌ । तथाऽपि सम्प्रतिपन्नसजातीयारब्धकार्यदृष्टान्तेन 
विप्रतिपन्नानमपि सजातीयारब्धत्वमनु - मास्यत इति चेत्‌, न । विजातीयारम्भकत्वस्य साक्ष्यादिप्रमाणसिद्धत्वेन बाधात्‌ । 


[ परमाणुद्रयसंयोगस्य कारणत्वसाधकानुमाननिरासः | 


स्यादेतत्‌। यदि बहूनां परमाणूनां संयोगस्याऽरम्भकत्वं स्यात्‌ । नचैवम्‌ । आरम्भकसद्यया -पकर्षतारतम्यं कचिद्‌ 
विश्रान्तम्‌, तारतम्यत्वात्‌; परिमाणतारतम्यवदित्यनुमानेनाऽरम्भक सङ्कयाप-कर्षस्य क्रचिद्‌ 
विश्रान्तिसिद्धावेकस्याऽरम्भकत्वे सन्ततोत्पत्यादिप्रसङ्गात्‌ तर्यादिकल्पने गौरवाद्‌ द्वयोरेव परमाण्वोः संयोगो द्रव्यहम्भक 
इति नियमसिद्धेरित्यत आह - तारतम्येनेति। 


तारतम्येन सर्वेऽपि महान्तश्चाणवो यतः || ८२ ।। 


यतः कारणात्‌ तारतम्येन सर्वंऽप्यर्थां महान्तश्चाणवश्च समर्थिताः, ततः परिमाणतारतम्यवदिति दृष्टान्तस्य 
साध्यविकलत्वाद्‌ द्रयोरेव तु संयोग इति केनावसीयत इति सम्बन्धः । 

किश्चानेनैव न्यायेन द्रयणुकद्रयसंयोगस्याप्यारम्भकत्वं कि नेष्यते ? बहुत्वाभावे कार्यमहत्वानुप-पत्तिप्रसङ्गादिति 
चेत्‌, न । यतस्तारतम्येन सवंऽपि महान्तश्चाणवश्च समर्थिता: । तेन द्रयणुक महत्त्वात्‌ तदुत्पत्तयुपपत्तेः । 
परमाणुद्रयारब्धकार्यदृष्टान्तेन सर्वत्रानुमाने त्वतिप्रसङ़ इति । 


[ अनियमसूष्टः साक्ष्यादिसिद्धत्वम्‌ ] 


अस्त्वेवमुक्तनियमेषु प्रमाणाभावः, तथाऽप्यनियमसृष्टौ किं मानमिति चेत्‌, साक्षी तावत्‌ । 
लोष्ठादिकार्याणामनियतसद्खर्विजातीयेविंसदृशञश्चाऽरम्भदर्शनेनानुमानं च । आगमाश्चात्र बहुलं भवन्ति । तदर्शनं 
भ्रान्तिरिति चेत्‌, कि नियमग्राहकप्रमाणविरोधादेवमुच्यते, उत केवलया वैशे-षिकादिकल्पनया विरोधात्‌ ? आद्यं 
दूषयति - नचेति । 


नच तत्प्रोक्तसृष्टौ तु मानं केबलकल्पना । 
कथं साक्षिमितस्यास्य शक्नुयाद्‌ वारणे क्रचित्‌ || ८३ ।। 


सजातीयाभ्यामेव द्वाभ्यामेव परमाणुभ्यामेवेत्यादिनियमवत्यां तत्प्रोक्तसृष्टी तु मानं नास्ति। यत्‌ 
साक्ष्यादिसिद्धस्यास्मदभिमतसृष्टिप्रकारस्य बाधकं स्यात्‌ । तथाचोक्तम्‌ । (६८६) 


द्वितीयं दूषयति - केवलेति । निर्मूलेत्वर्थः । साक्षीत्युपलक्षणम्‌ । अस्य अनिमयारम्भस्य । कल्पनामात्रस्य 
प्रामाणिकनिवारकत्वेऽतिप्रसङ् इति भावः। 
[ वैशेषिकाभिमतसृष्टिप्रकारस्य श्रुत्यादिविरुद्धत्वम्‌, अप्रामाणिकत्वं च | 


अत्र तत्प्रोक्तसृष्टाविति सामान्यतो वदताऽन्यदपि तत्कल्पितमप्रामाणिकमिति सूचितम्‌। तथाहि ~ प्रकृतेर्महान्‌, 

महतोऽहङ्कारः, अहङ्कारात्‌ क्र मेणाऽकाशादीनि महाभूतानीत्येतां श्रुत्यादि- प्रसिद्धां प्रक्रियामपहाय वाय्वादीनां 
चतुर्णामन्योन्यानपेक्षैव सृष्टर्वयुत्क्रमेण चाभिहिता । विनैव बाध-केन “आकाशाद्‌ वायुः । वायोरथिः' ' इत्यादिप्मी 
भाक्ती स्वीकृता । अत्यन्तासत एव च जनि-रङ्ीकृता । सर्वाऽपि सृष्टिः समवाय्यादिकारणत्रयाधीनाऽभ्युपगता । 


 समवायिकारणस्याप्रामाणिकत्वम्‌, असमवायिकारणलक्षणस्य अतिव्याप्तत्वं च | 


तत्र समवायिकारणं समवायाप्रामाणिकत्वस्य वक्ष्यमाणत्वादयुक्तम्‌ । (६९५) अत एवासमवायि -कारणमपि । 
तदधीननिरूपणत्वाच्च तद्ुक्षणस्य । समवायिनिमित्तयोरतिव्याप्तेश्च । तथाहि - तन्तु -पटयोरुत्पन्नस्य द्वित्वस्य पटः 
समवायिकारणम्‌ । स च द्वित्वसमवायिकारणे तन्ती समवेतत्वात्‌ सम-वायिकारणप्रत्यासन्नः। 
समवायिकारणतयाऽवधृतसामर्थ्यश्च । 


शरीरात्मनोरुत्पन्नस्य द्वित्वस्यापक्षाबुद्धिरनिं मित्तम्‌ । सा च द्वित्वसमवायिकारणात्मसमवेतत्वा- 
त्निमित्तत्वाच्चोक्तलक्षणसम्पन्ना । समवायिकारणप्रत्यासन्नतया सामर्ध्यावधारणमभिमतम्‌। नच तथा प्रकृत इति चेत्‌, 
तथाऽपि व्याप्यबुद्धर्व्यापकनुद्धि प्रति विषयनुद्धर्धर्माधर्मयोश्च सुखदुःखे प्रत्य -समवायिकारणत्वापत्तेः । नहान्यगतं 
व्याप्यवुद्ध्याद्यन्यगतस्य व्यापक बुद्ध्यादेर्निमित्तं भवति । आत्मनि प्रदेशभेदात्नेति चेत्‌, न । आद्यादिशब्दानां 
द्वितीयादिशब्दासमवायिकारणत्वाभावापत्तेः । एकाकाशगतत्वेन तत्सम्भवे प्रकृतेऽपि समानम्‌। 


एवमन्यत्राप्यतिव्यापिरूहनीया । सङ्केतो ऽयमाचार्यस्य, अतो नातीवाच्र निर्बन्धः करणीय इति चेत्‌, एवन्तहिं निर्मूलेकेयं 
प्रक्रियेति सिद्धमेव । पाकजप्रक्रियां चाप्रामाणिकीमङ्खीकुर्वन्ति । तच्च वक्ष्यत इत्यलम्‌ । (७२७) 


[ परमाणुद्रयणुकयोरानुमानिकत्वनिरासः, साकषिसिद्धत्वसमर्थनं च | 
ननु परमाणुद्र्यणुके एव तावन्न साक्षिसिद्धे कुतस्तदीयारम्भप्रकारः । तत्‌ कथमुक्त साकषिमितस्येति । तत्राऽह- यदीति। 


यदि साक्षिमितं नैतत्नानुमा तत्र वर्तते । 
पक्षीकर्तुमशक्यत्वात्‌ कुत एवानुमा भवेत्‌। 
यत्र नास्ति पदन्यासः कस्तं विषयमाप्नुयात्‌ ।॥ ८४।। 


एतदिति । परमाण्वादिकम्‌। तर्हिं तदप्रामाणिकमेवाऽपद्यत इति शेषः । 


स्यादेतत्‌ । यद्यपि महत्त्वाभावान्न परमाण्वादिकं चक्षुरादेगोचरः । बहिरस्वातन्त्यान्मनसोऽपि । आगमादि तु नानुमानाद्‌ 
भिद्यते । भेदेऽप्यतीन्द्रिये सङ्कतानुपपत्तर्नाऽगमस्य विषयः । तथाऽप्यनुमानं तत्र प्रमाणं भविष्यति । तत्‌ कथं परमाण्वादेः 
साक्षिवेद्यत्वाभावेऽप्रामाणिकत्वापत्तिरित्यत आह- नेति । कथमिति चेत्‌, कि परमाण्वादिकमेव पक्षीकृत्य तत्‌ साध्यते, 
उतान्यत्‌ ? 


आद्ये तत्‌ प्रमाणान्तरतः सिद्धम्‌, नवा ? पक्षद्रये दोषमाह - पक्षीकर्तुमिति । सिद्धत्वे पक्ष-लक्षणाभावात्‌, असिद्धत्वे 
न्यायाविषयत्वात्‌ परमाण्वादेः पक्षीकर्तुमशक्यत्वात्‌ तत्पक्षीकारेणानुमा दूरनिरस्तेति । 


ननु पक्षीकरणासम्भवे कथमनुमानानुपपत्तिरित्यत आह - यत्रेति । यथा तथेत्यध्याहर्तव्यम्‌ । यत्र यद्विषये । विषयं 
देशम्‌ । यथाहि विषयप्रापतेः पदन्यासः कारणम्‌, स्थाण्वस्थाणुसंयोगस्यास्थाणु -क्रियाहेतुकत्वात्‌ । अतः पदन्यासाभावे 
विषयप्रा्तिरपि नास्ति । तथाऽनुमोत्पत्तौ पक्षीकरणं कारणम्‌ । नहि पर्वतादिर्वां बह्वयादिर्वाऽनुमानस्य विषयः । किन्तु 
तत्सम्बन्धः । नच सम्बन्धिज्ञानेन विना सम्बन्धज्ञानं सम्भवति । अतः पक्षीकरणाभावे नानुमानोत्पत्तिः सम्भवतीति । 


द्वितीयमपि निराकरोति - पक्षीकततुमिति। द्रयणुकं हि पक्षीकृत्य परमाणुरनुमातव्यः । कार्य -मेवात्र 
प्रमाणमित्युक्तत्वात्‌ । तच्चेदानीमप्यसिद्धमिति पक्षीकर्तुमशक्यत्वात्‌ कुत एव तत्कारण -परमाण्वनुमा भवेत्‌ ? 

अनुमितं क्रयणुक पक्षीकृत्य परमाणुरनुमास्यत इति चेत्‌, न । तदपि हि परमाणुं पक्षीकृत्य यदि साध्यते, तदोक्त एव 
दोष इत्याह - पक्षीकर्तुमिति । अद्याप्यसिद्धस्य परमाणोः पक्षीकर्तुमशक्यत्वात्‌ कुत एव तत्कार्यद््यणुकानुमा भवेत्‌ ? 


नन्वणुपरिमाणतारतम्यं क्रचिद्‌ विश्रान्तम्‌, परिमाणतारतम्यत्वात्‌ ; महत्परिमाणतारतम्यवदि-त्यनुमानेन 
परमाणुसिद्धिर्भविष्यतीति चेत्‌, न । विकल्पानुपपत्तेः । अणुपरिमाणशब्देन कि परिमाणा-पकर्षोऽभिधीयते, किंवा 
परमाणुपरिमाणम्‌, यद्रा क्रयणुकपरिमाणम्‌, यदिवा उभयपरिमाणम्‌ ? नाऽद्यः, दूषितत्वात्‌। (६७०) उत्तरपक्षत्रयं 
दूषयति - पक्षीकर्तुमिति । परमाणुद्रयणुकयोरसिद्धौ तत्परिमा-णस्याप्यसिद्धेः । एकैकत्र तारतम्यस्याभावाच्चेति 
भावः। 


यदिदं जालसूर्यमरीचिस्थं सर्वतः सूक्ष्मतम रज उपलभ्यते तत्‌ त्णुकमित्युच्यते । तदिदं महत्‌, चा्षुषद्रव्यत्वात्‌; 
घटवत्‌ । कार्य च महत्त्वे सति चाक्षुषत्वात्‌, महत्त्वे सति क्रियावक््वाद्‌ वा । सावयवं च, कार्यद्रव्यत्वात्‌। तदवयवाश्च 
क्रयणुकनामानः। तेऽपि कार्याः, सावयवाश्च, महद्द्रव्यारम्भक -त्वात्‌ ; तन्तुवत्‌। यश्च तदवयवः स एव परमाणुः, 
तदवयवकल्पनायां प्रमाणाभावात्‌, बाधक -सद्धावाच्च । अतोऽनुमानेनैव परमाणुद्खयणुकसिद्धिरित्यत आह - 
पक्षीकर्तुमिति । प्रत्यक्षस्य त्णुकस्यैव परमाणुत्वसम्भवेन तत्कार्यत्वसावयवत्वसाधनाय पक्षीकर्तुमशक्यत्वात्‌ कुत 
एव क्रयणुकपरमाण्वोरनुमा भवेत्‌ ? 


महत््वात्‌ कथमसौ परमाणुरिति चेत्‌, न । महत््वासि द्धेः । चाक्षुषद्रव्यत्वात्‌ तत्सिद्धिरिति चेत्‌, न । कस्यचिदमहतोऽपि 
चाक्षुषत्वे बाधकाभावात्‌ । महत्त्वं च द्रव्यचा्षुषतायां कारणमिति चेत्‌, सत्यम्‌ । क्रचिदन्यदपि कारणं कल्पयिष्यते । 
गौरवं तथासति स्यादिति चेत्‌, न । धर्मिकल्पनातो धर्ममात्रकल्पनाया लघुत्वात्‌ । 


अस्तु वा महत्त्वम्‌ । तथाऽप्यणुत्वेन तस्य समावेशे को विरोधः ? कार्यत्वसाधनं चाप्रयोजकम्‌ । महतोऽप्यात्मनः 
प्रत्यक्षत्ववच्चा्षुषत्वोपपत्तेः। परममहतत्वाभावेन क्रियासम्भवाच्च । महत्त्वस्य कार-णवबहुत्वं कारणमिति चेत्‌, न । 
नित्यत्वोपपत्तेः । चाक्ुषमहत्वान्नेति चेत्‌, न । बाधकाभावात्‌ । अत एव कार्यद्रव्यत्वमसिद्धम्‌ । सन्तु वा तदवयवाः, त 
एव परमाणव इति तेषां पुनरवयवसाधनाय पक्षीकर्तुमशक्यत्वात्‌ कुत एवानुमा भवेत्‌। 


ननु महद्द्रव्यारम्भकत्वात्‌ तेऽपि सावयवा एवेति चेत्‌, न । निरवयवस्य महद्द्रन्यारम्भकत्वे च बाधकाभावात्‌। 
बहुत्वेनैव महत्त्वारम्भोपपत्तेः । द्रव्यारम्भे सावयवत्वस्यानुपयोगात्‌ । सन्तु वा द्रणुकावयवाः, तेऽपि कुतः परमाणवः ? 
महद्द्रव्यारम्भकत्वेन तेषामपि सावयवत्वानुमानात्‌ । अनवस्था बाधिकेति चेत्‌, न । तदवयवानां तदवयवावयवानां वा 
निरवयवत्वेन तद्विश्रान्तेः। कथं चेयमनवस्था दूषणम्‌ ? मेरुसर्षपादीनां समपरिमाणत्वापत्तिस्तु दूषिता । (६८५) 
घटादिकायनुत्पत्ति-रिति चेत्‌, न । सावयवस्यैव नित्यत्वोपपत्तेः । यथोक्तम्‌ -- †*अविभागः पराणुता'" इति। 


[ आकाशादेः परिमाणोत्कर्षानन्त्यस्याऽनुमानिकत्वनिरासः, साक्षिसिद्धत्वसमर्थनं च | 


एवं परमाणुद्रयणुपकयोरनुमानतः सिद्धिमपाकृत्य प्रसङ्गादाकाशादिपरिमाणोत्कर्षानन्त्यस्याऽ-नुमानिकत्वं न युज्यत 
इति यदुक्तम्‌, तत्‌ प्रपश्यति - देशान्तरेति । 


देशान्तरादिशब्दाश्च शशशृङ्गादिशब्दवत्‌। 


योऽयं योजनादिपरिच्छिन्नो देशः सम्प्रतिपन्नः, स स्वतः स्थूलेन देशान्तरेण युक्तः, देशत्वात्‌ ; 
हस्तादिदेशवदित्याद्यनुमानैः खल्वाकाशादिपरिमाणोत्कर्षानन्त्यं साधनीयम्‌ । त एते देशान्तरादि-शब्दाः 
देशान्तरादिसाधकानुमानप्रयोगाः शशशुङ्ादिशब्दवत्‌ शशशुङ्ादिसाधकानुमानप्रयोगैस्तुल्यं वर्तन्ते । अनेनैव प्रकारेण 
शशशुङ्ादिकमप्यनुमातुं शक्यत इति यावत्‌। 


शब्दमात्रमेवेतत्‌ । नत्वनुमानमिति सूचयितुं शब्दा इत्युक्तम्‌ । न केवलमाकाशादीनां परिमाणो -त्कर्षानन्त्यानुमानं 

प्रतिपक्षपराहतम्‌। अपितु सम्प्रतिपन्नानि सर्वशुङ्गाणि शुङ्गान्तरवन्ति, शङ्त्वात्‌ ; गोशुङ्खवत्‌। विमताः स्व पुत्राः 
पुत्रान्तरोपेताः, पुत्रत्वात्‌ ; देवदत्तपुत्रवदिति शशशुङ्ादिसाधका-नुमासमानयोगक्षेमं चेत्यर्थः । 


न वयमेवमाकाशादिपरिमाणोत्कर्षानन्त्यमनुमिमीमहे । येनातिप्रसङ्कः स्यात्‌ । किन्तु विप्रतिपन्नो देशः स्वतः स्थूलेन 
सदृशेन सजातीयेन वा द्रव्यान्तरेण युक्तः, देशत्वात्‌ ; हस्तादिदेशवत्‌ । सोऽप्येवं सोऽप्येवम्‌। एवं कालेऽप्यनुमातव्यम्‌। 
नचैवं शशशुङ्गानुमानं शक्यम्‌ । तस्यात्यन्तासतोऽनुपलभ्य -मानस्य गवादिशृङ्कैः सादृश्यसाजात्ययोरभावात्‌ । 
नचाऽकाशादेरप्येकेकत्वात्‌ सादृश्याद्यभावः। ओपाधिकभेदेन तदुपपत्तेरित्यत आह - सदशं चेति। 


सदृशं च सजातीयं नास्मत्पक्षे किमेव हि ।। ८५॥।। 


सम्प्रतिपन्रदेशादिना सदृशं सजातीयं चास्मत्पक्षे गगनादिपरिमाणोत्कर्षानन्त्यमनभ्युपगच्छतां पक्षे किमेव न भवति ? 
किन्तु भवत्येवेति । तथाच सम्प्रतिपन्नदेशस्य ततः स्थूलेनाऽत्मना सदृशेन सजातीयेन चोपेतत्वस्य सिद्धत्वात्‌ सिद्धसाधनता 
स्यात्‌ । आकाशादिपरिमाणोत्कर्षांनन्त्या-सिद्धेरथांन्तरता चेति। सम्प्रतिपन्नदेशस्ये श्वरादिमत्तवं बाधितं 
सम्बन्धाभावादिति चेत्‌, न । देशान्तरे-णापि सम्बन्धाभावात्‌ । एतेन शशविषाणादिसाधकानुमानेऽपि बाधाभिधानं 
परास्तम्‌ । देशान्तरानु-मानेऽपि साम्यात्‌ । तदेवं परमाणुद्रयणुकयोराकाशादिपरिमाणोत्कर्षानन्त्यस्य च साक्षिसिद्धता - 
मनङ्गीकृत्य केवलानुमानवेद्यत्वस्वीकरणमनुपपन्नमित्युक्तम्‌ । 


[ ईश्वरधर्माणामनुमानमात्रसिद्धत्वाङ्गीकारे शशविषाणादीनामपि सिद्धिप्रसङ्गः | 
एवमागममनादृत्येश्वरधर्मादयनुमानमप्ययुक्तमिति प्रसङ्गादाह - येनैवेति । 


येनैव च प्रकारेणात्यसिद्धमनुमीयते । 
तेनैव शशशुङ्गादेः शक्यमस्तित्वकल्पनम्‌ ।। ८६ ।। 


अत्यसिद्धमित्यनेनाऽगमानादरं दर्शयति । एशश्रङ्गादेरित्यप्रामाणिकस्योपलक्षणम्‌ । एतच्च तत्रतत्र लेशतो दर्शितम्‌ । 
(२०६, २६६, ६९४, ७९२) 


न शशु ङ्ाद्यनुमानप्रतिवबन्दीगर स्तत्वमात्रेणैतेषामनुमानानामप्रामाण्यं युक्तम्‌। तथासति धूमा- 
नुमानस्याप्यप्रामाण्यप्रसङ्ात्‌। तत्रापि हि शक्यते वक्तुम्‌ - यदि धूमवत्त्वात्‌ पर्वतोऽग्निमान्‌, तदा पशुत्वाच्छशोऽपि 
विषाणवान्‌ स्यादिति। 


अथोच्येत । तुल्ययोगक्षेमत्वे हि प्रतिबन्दीग्रहः । अन्यथाऽतिप्रसङ्गात्‌। नचात्र तुल्ययोगक्षेमता धूमानुमानस्य, 
व्याप्त्यादिसामर्थ्यसहितत्वात्‌। शशशुङ्गाद्यनुमानस्य तदभावादिति । सममेतत्‌ प्रकृतेऽपि । प्रस्तुतानुमानानामपि 
व्याप्त्यादिमत््वादित्यत आह - प्रत्यक्षमिति । 


प्रत्यक्षमागमो वाऽपि भवेद्‌ यत्र नियामकः । 
सैव व्यापिर्भवेन्मानं नान्या सन्दिग्धमूलतः || ८७।। 


वाशब्दः समुच्चये । अपिरनुमानस्य समुच्चयार्थः । नियामको ग्राहकः । मानम्‌, अनुमानमानत्वोप-योगिनी । अन्या 
प्रत्यक्षाद्यगृहीता । सब्दिग्धमूलतः सन्दिग्धाव्यभिचारत्वतः। अव्यभिचारो हि साहित्यस्य व्यापित्वे मूलम्‌ । तत्र 
प्रत्यक्षगृहीता व्यापिर्यथा धूमस्याथिना । आगमगृहीता यथा - ब्राह्मणो न हन्तव्यः' इति । अनुमानगृहीता यथा 
व्यतिरेकिप्रयोगे । 


एतदुक्त भवति ~ प्रत्यक्षाद्यवधृतं हि व्याप्त्याद्यनुमानमानताङ्गम्‌ । न स्वसमयमात्रसिद्धम्‌ । सन्दिग्धव्यभिचारित्वात्‌ । 
समयानां सन्दिग्धमूलत्वाच्च । विद्यते च धूमाद्यनुमानानां प्रमाणावधतं व्याप्त्यादीति न प्रतिबन्दीग्रहमात्रेण तद्धङ्ः । न 

परमाण्वाद्यनुमानानामिति प्रतिबन्दीग्रस्तत्वा -दप्रामाण्यमेव । ननु व्याप्त्याद्यभावे किं प्रतिबन्दीग्रहेण ? तत 
एवाप्रामाण्यसिद्धेरिति । सत्यम्‌ । प्रत्यक्षाद्यनवधुतव्याप्त्यादेरपि प्रामाण्येऽतिप्रसङ्ो वा, तदप्रामाण्ये दृष्टान्तो वा, 
प्रतिबन्दीग्रहेण द्योत्यत इत्यदोष इति । 


[ सहदर्शनमात्रस्य व्याप्त्यनिर्णायकत्वम्‌ | 


सत्यमेतत्‌ प्रत्यक्षाद्यवधृतेव व्याप्तिरनुमानप्रामाण्योपयोगिनीति । सा च धूमानुमानवत्‌ परमाण्वा-द्यनुमानेष्वप्यस्त्येव । 
धूमस्यायिनेव महदारम्भकत्वादीनामपि सावयवत्वादिना साहित्यदर्शनादित्यत आह - सहेति । 


सहदर्शनमात्रेण न व्यापिरवसीयते। 


न धूमादीनामप्यग्न्यादिभिः सहदर्शनमात्रेण व्यापिरवसीयते। येन महदारम्भकत्वादीनामपि 
सावयवत्वादिभिस्ततोऽवसीयेत । तथासत्यग्न्यादीनां धूमादिभिरपि व्याप्त्यध्यवसायप्रसङ्गत्‌ । सहदर्शनमात्रस्य तत्रापि 
सत्वात्‌ । व्यभिचारानुपलम्भे सति साहित्यदर्शनं व्याप्त्यध्यवसायहेतुरिति चेत्‌, किं सकलेदशकालनिष्ठोऽनुपलम्भः, 
कि वा तद्विशेषनिष्ठः ? नाऽद्यः, अस्मदाद्यशक्यत्वात्‌। न द्वितीयः, अतिप्रसङ्गादिति । 


[ प्रत्यक्षागमाभ्यां साध्यसाधनसम्बन्धस्य अव्यभिचरितत्वे निश्चिते व्याप्त्यध्यवसायः | 
कथन्तर्हि व्याप्त्यध्यवसायः स्यादित्यत आह - यदैवेति। 


यदेवान्यतिरेकेऽस्य ह्यक्षजं वाऽऽगमो भवेत्‌ । 
तत्निर्धारितयुक्तिर्वा व्याभिः सैवापरा नहि ।॥ ८८ ।। 


अव्यतिरेके साध्याभिमतव्यतिरेकेणासत्वे। अस्य साधनाभिमतस्य धर्मस्य । युक्तर्व्याधिनिश्चयहेतु -त्वेऽनवस्था स्यात्‌ । 
तद्भ्यापतरपि युक्त्यन्तरेण निश्चेतव्यत्वादित्यत उक्तम्‌ - तत्निर्धारितेति । व्याप्ति -शब्दोऽध्याहार्यः । तेन प्रत्यक्षेण आगमेन 
वा निर्धारितव्यापिकेत्यर्थः । अपरा साहित्यदर्शनमात्र- निबन्धना नहि । 


अयमर्थः -- नियतः सम्बन्धो हि व्याभिः । न सम्बन्धमात्रम्‌ । नियमश्च व्यभिचाराभावः। अतः साहित्य इव 
व्यभिचाराभावेऽपि प्रमाणप्रवृत्तौ व्यापिसिद्धिः । नचेतदशक्यम्‌ । अनुमित्यनुदये सर्वव्यवहारविलोपप्रसङ्घेन कार्यदर्शनाके 
तत्सिद्धेः । प्रकारस्तु चिन्त्यते । 


[ प्रत्यक्षेण व्यापरिग्रहप्रकारः | 


तत्र धूमस्याधिना सम्बन्धस्तावत्‌ प्रत्यक्षेणावगम्यते । परिचितदेशकालयोर्व्यभिचारश्च नाव - गम्यते । देशान्तरादिगते 
तु व्यभिचारे सन्देहोऽवशिष्यते। स च न तावद्‌ व्यभिचारचिह्वदर्शनजन्यः । किन्तु भूयःसहचरिततया दृष्टा अदृष्टन्यभिचारा 
अपि धर्मा व्यभिचारिणो दृष्टाः । धर्मश्चायमित्येव मुत्पद्यते । तत्र यद्ययमेतत्सहवृत्तिस्वभावः, तदाऽन्यत्रापि सहैव वर्तेत । 
स्वभावस्यानपायात्‌ । यदिच असहवृतिस्वभावः, तदाऽत्रापि न सह वतत । असहवृन्निस्वभावस्यापि 
सहवृत्तिर्निमित्तान्तरायत्ता चेदत्रोपलभ्येत । सहवृत्तिस्वभावस्यापि निमित्तान्तराद्‌ व्यभिचारो भविष्यतीति तु निर्बीजा 
शङ्का नोदेत्येव । सर्वव्यवहाराभावप्रसङ्गात्‌। 


तदेवं मीमांसासहकृतं प्रत्यक्ष धूमस्याभिसम्बन्धं गृह्णद्‌ व्यभिचाराभावमप्याकलयतीति व्याप्ति -मवधारयत्येव । 


अनुमानागमाभ्यां तु व्यापिग्रहप्रकारः सुगम एवेति। 


[ प्रत्यक्षाद्यसहकृतानुमानेनैव परमाण्वादिसि द्धयज्गीकारे 
सप्तमरसादीनामपि सिद्धिप्रसङ्गः | 

नन्वनेनैव न्यायेन महदारम्भकत्वादीनामपि व्यापिनिश्चरयसम्भवात्‌ कथं परमाण्वादावानुमाना - प्रवृत्तिरिति चेत्‌, न । 
पक्षेतरत्वस्योपाधित्वसम्भवेन व्यभिचाराभावानिश्चयात्‌। अथ तस्योपाधित्वं नास्तीत्युच्येत तदा बाधकमाह - 
अन्यथेति । 


अन्यथा सप्तमरसभावोऽप्यनुमयाऽऽपतेत्‌। 
अनिष्टानि च सर्वाणि हानुमा कामचारिणी || ८९ ।। 


पक्षेतरत्वस्योपाधितामनादृत्य प्रमाणान्तरासहकृतेनैवानुमानेन परमाण्वादिसिद्यभ्युपगम इत्यर्थः । मधुरो रसो 
लवणादिरसप्चकन्यतिरिक्तरसान्योन्याभाववान्‌, रसत्वात्‌ ; लवणवदित्याद्य -नुमया । अनिष्टानि च सर्वाणि 
दहनशैत्यादीन्यापतेचुः । कुतः ? यस्मादेवविधाऽनुमा कामचारिणी । 


ननुच सप्रमरसादेरनुपलम्भादिबाधितत्वात्‌ पक्षेतरत्वो पाधिदुष्टत्वमनुमानानामिति चेत्‌, समं प्रकृ तेऽपि । 
परमाण्वादेरप्यनुपलम्भवाधितत्वात्‌ । अयोग्यं तदिति चेत्‌, तुल्यं सप्तमरसादावपि । अनु-मानप्रामाण्ये 
सप्तमरसादिसिद्धावयोग्यत्वं कल्प्यम्‌ । कल्पिते च तस्मिन्ननुमानप्रामाण्यसिद्धिरित्य -न्योन्याश्रयत्वादिति चेत्‌, एतदपि 
तादूगेव । अनुपभोग्यस्य सप्तमरसादेः कल्पने गौरवमिति चेत्‌, समाधिसाम्यम्‌ । प्रमिते न गौरवं दोष इत्येतदपि समनम्‌ । 
तस्मात्‌ परमाण्वादेः साक्षिवेद्यत्वमङ्गीकृत्य प्रतिबन्दी मोचनीयेति कथं न तस्य साकषिवेद्यत्वमिति ।। * ।। 


[ द्रादशसूत्रस्याव्याख्याने निमित्तम्‌ | 


"उभयथाऽपि न कर्मातस्तदभावः' इति सूत्रम्‌, तत्‌ ““नित्यमेव च भावात्‌ इत्यागामिसूत्र-व्याख्यानन्यायेनैव 
व्याख्यातं भविष्यतीति मन्वानस्तदपहाय हेत्वन्तरेण वैशेषिकादिसमयमपाकुर्व॑त्‌ ˆˆसमवायाभ्युपगमाच्च 
साम्यादनवस्थितेः" ' इत्येतत्‌ सूत्रं व्याचष्टे - कार्येति। 


[ अप्रामाणिकसमवायाभ्युपगमाच्च वैशेषिकमतस्य प्रक्षावदनुपादेयत्वम्‌ | 
ॐ समवायाभ्युपगमाच्च साम्यादनवस्थितेः ॐ ।। १३।। 


कार्यकारणयोश्रैव गुणादेः पश्थकस्य च । 
भिन्नस्यैव तु सम्बन्धः समवायोऽन्य ईर्यते || ९० || 


समवाय ईर्यत इति वक्ष्यमाणमात्रापि सम्बद्ध्यते । अनेन समवायप्रतिपादकं परेषां ““इहेति यतः कार्यकारणयोः स 
समवाय इति सूत्रमर्थतोऽनुवदति । अत्र कार्यकारणशरब्दावयन्यवयववाचको । तौ चोपलक्षणपराविति सूचनार्थश्चशब्दः। 
एवशब्दः समवायस्येहप्रत्ययसिद्धत्वं सूचयति । 


तदेतत्‌ स्वयमेव विवृणोति - गुणादेरिति। गुणादेः पश्चकस्येति गुणावयवक्रियासामान्य -विशेषाणामित्यर्थः। 
चशब्देन गुण्यादिपथकस्य च इति समुच्चिनोति । 


ननु गुणगुण्यादिकमभिन्नम्‌, भिन्नाभिन्नं वा । तत्‌ कि समवायेनेत्यत उक्तम्‌ - भिन्नस्यैवेति । तुशब्दो विशेषार्थः । न 
ययोः कयोश्चिद्‌ गुणगुणिनोः समवायः, किन्त्वयुतसिद्धयोरेवेति । स गुण-गुण्यादिस्वभाव एव चेत्‌, न 
पदार्थान्तरसिद्धिरित्यत उक्तम्‌ - अन्य इति । ईर्यते वैशेषिकादिभिः। अतोऽपि तहर्शनमयुक्तमिति शेषः । 


अयमर्थ : - वैशेषिकादयो ऽवयवावयविनोः, गुणगुणिनोः, क्रियाक्रियावतोः, जातिव्यक्त्योः, 
विरोषनित्यद्रव्ययोरत्यन्तभेदमभ्युपगम्यात्यन्तभिन्नमेव समवायाख्यं सम्बन्धमभ्युपगच्छन्ति। ततोऽप्यनुपपन्नभाषिण 
इति। 

[ परैरवयवावयव्यादीनां भिन्नत्वमुपेत्य तेषामाधाराधेयभावप्रतीत्यन्यथानुपपत््या समवायसमर्थनम्‌ ] 


ननुच गुणगुण्यादीनामत्यन्तभेदस्तावद्‌ व्यपदेशभेदादिप्रमाणसिद्धः । अन्यथा स्तम्भकुम्भादीना -मप्यत्यन्तभेदो न 
स्यात्‌ । अस्ति चेह तन्तुषु पटः, इह पटे रूपम्‌, इह मूते कर्म, इह गवि गोत्वम्‌, इह नित्यद्रव्ये विशेष इत्यवबाधितः प्रत्ययः । 
नचेहेदमिति प्रत्ययो विनाऽतिरिक्तेन सम्बन्धेनोपपद्यते । इह कुण्डे बदराणीति प्रत्ययस्य संयोगपूर्वकत्वदर्शनात्‌। स 
चायमयुतसिद्धयोः सम्बन्ध इति संयोगाद्‌ भिद्यते । युतसिद्धयोहिं सम्बन्धः संयोगः । द्रव्यमात्रवृत्तिश्च । तदेवं प्रमितस्य 
समवायस्याभ्युपगमे कथमयुक्तवादित्वं वैशोषिकादीनामित्यत आह - भिन्नत्वेति। 


[| अयुतसिद्धयोः इहप्रत्ययबलात्‌ समवायस्याभ्युपगमनीयत्वे समवायसमवायिनोरपि 
अयुतसिद्धत्वेन अबाधितेहप्रत्ययबलात्‌ समवाये समवायान्तराङ्गीकारप्रसङ्गः | 


भिन्नत्वसाम्यतस्तस्य ताभ्यां योगो भवेद्‌ ध्रुवम्‌ । 


भिन्नत्वसाम्यत इत्युपलक्षणम्‌ । इहप्रत्ययसाम्यतश्चेत्यपि द्रष्टव्यम्‌ । तस्य समवायस्य । ताभ्याम्‌ 
अवयवावयनव्यादिसम्बन्धिभ्यां सह । योगः सम्बन्धः । 


एतदुक्त भवति - इह तन्तुषु पट इत्यादिप्रत्यक्षः सम्बन्धपूर्वकः, अवाधितेहप्रत्ययत्वात्‌ ; इह कुण्डे बदराणीति 
प्रत्ययवदिति समवायमनुमिमानेन योऽबाधितेहप्रत्ययः स सम्बन्धपूर्वक इति व्या्िरवश्यमङ्गीकरणीया । विद्यते चेह 
तन्तुपटयोः समवाय इत्यवाधितेहप्रत्ययः। तेन समवायस्यापि तन्तुपटाभ्यां समवायो ऽभ्युपगन्तव्य एव स्यात्‌ । 
नचाभ्युपगम्यते । अतस्तत्र अनैकान्तिकमनु- मानमिति । 


ननु तन्तुपटयोः समवायः सिद्धः, नवा ? सिद्धश्चेत्‌ किमुत्तरकालभाविनाऽनैकान्त्येन ? नचेत्‌ क्तानैकान्त्यम्‌ ? मैवम्‌ । 
आपाततः प्रतीते सम्बन्धे व्यभिचारं दुष्टा परावुत्तेरावश्यकत्वस्य विव -क्षितत्वात्‌। 


[ मूले समवायस्य समवायिभ्या भिन्नत्वसाम्योक्तेः प्रयोजनम्‌ | 


नन्वत्र भिन्नत्वसाम्यं किमर्थमुपन्यस्तम्‌ ? नहि भिन्नत्वं हेतूकृतमिति । सत्यम्‌ । अबाधितत्व -द्योतनार्थं भिन्नत्वग्रहणम्‌ । 
विभित्नवस्त्वभावे खल्विह प्रत्ययो बाधितः स्यात्‌। इह तन्तुपटयोः सम-वाय इति प्रत्ययोऽपि सम्बन्धपूर्वक एव 
तन्तुपटसमवायस्यैतत्कारणत्वादिति चेत्‌, न । आधाराधेय- तया प्रतीयमानयोः सम्बन्धस्य परेण सिषाधयिषितत्वात्‌। 
अन्यथा स्थाणुश्येनयोः संयोग इत्यत्र समवायासिद्धिप्रसङ्गात्‌ । इन््रियार्थसत्निकर्षादिना सिद्धसाधनतापन्तेश्च । 


[ समवायस्यापि समवायान्तराङ्गीकारे अनवस्थाप्रसङ्गः, अपसिद्धान्तो वा | 


नन्वनवस्थितेरिति सूत्रं कथम्‌ ? इत्थम्‌ - यदि व्यभिचारपरिहाराय समवायस्यापि समवायान्तर -मुपेयते । 
तदाऽनवस्थितिरिति। 


इह केचित्‌ समवायं प्रत्यक्षमाचक्षाणाः, यत इति च विषयसप्तमी व्याचक्षाणः, तत्स्थेम्नेऽनुमान -माचक्षते । 
तेषामिहप्रत्ययस्य सम्बन्धपूर्वकत्वं नाम तत्प्रतीतिपूर्वकत्वमेव । तन्मते स्फुटेवानवस्था । 


ये तु प्रत्यक्षतां नाम्युपगच्छन्ति, सम्बन्धस्य सत्तामात्रेणेहप्रत्ययकारणत्वमाहु:, तेषामवस्थितिः सिद्धान्तः 
तद्विरोधोऽनवस्थितिरित्यनवस्थितिशब्दोऽपसिद्धान्तवाची व्याख्यायते । 

यद्वेह कुण्डे बदराणीतिवत्‌ सम्बन्धस्य प्रतीत्यैवेहप्रत्ययकारणत्वादव्रापि प्रतीतिमापाद्यानवस्थैव वक्तव्या । 
कुण्डबदरसंयोगस्य योग्यतया अवर्जनीयतया प्रतीतिर्नेहप्रत्ययकारणमिति कुत एषा कल्पना? 
सत्तामात्रेणेहप्रत्ययकारणत्वोपपत्तौ प्रतीतेरपि कारणत्वकल्पकाभावादिति चेत्‌, न । सत्यपि संयोगे कुतश्चिद्‌ 

व्यवधानादप्रतीयमाने नेहबुद्धिर्भवति । भवति चासत्यपि संयोगे तद्धिपर्यया - दित्यन्वयव्यतिरेकयोः कल्पकत्वात्‌। 
स्वस्वामिभावादयोऽपि हि ज्ञाता एव सम्बन्धनिमित्तव्यवहार-हेतवो दृष्टाः, नान्यथा । न ते सम्बन्धा अद्रिषठत्वादिति 
चेत्‌, न । संयो गस्याप्यद्विष्ठताया वक्ष्यमाण -त्वात्‌ । (७२१) किवं समवायोऽपि न सम्बन्धः स्यात्‌ । 
तस्यानाश्रितत्वाभ्युगमात्‌। 


नन्वेवन्तहिं नानैकान्त्यम्‌, अनवस्थयैव बाधितत्वेनाबाधितेहप्रत्ययत्वस्य तत्रावृत्तेरिति चेत्‌, न । अनवस्थायाः 
साध्यबाधकत्वेन साधनाबाधकत्वात्‌ । साध्यबाधेनैव साधनवबाधनाभ्युपगमस्य व्यापिनिश्चयोत्तरकालीनत्वात्‌ । तन्तुपटयो 
समवाय इति प्रतीतिरपि सम्बन्धपूर्विकेव । किन्त्वारोपित एवासौ सम्बन्ध इति चेत्‌, न । अनवस्थानिस्तारात्‌ । 
आरोपितसम्बन्धपूर्वकत्वं हि सम्बन्धारोपपूर्वक -त्वमेव, प्रतीतौ चेहानवस्थोक्तेति कथं तन्निस्तारः? किञ्चैवं बदता सत्तयैव 
सम्बन्धस्य कारणत्वमिति मतं त्यक्त स्यात्‌ । 


अपिचाबाधितोऽपीहप्रत्ययो यदि सम्बन्धारोपमात्रेण भवेत्‌, तदा तन्तुपटादावपि किं न भवे-दिति समवायासिद्धिः। 
क्रचित्‌ सिद्धस्य क्रचिदारोपः कुत्राप्यभावे तदसिद्धिरिति चेत्‌, न । स्थाणु-श्येनयोः सम्बन्धस्य सत्वात्‌ । अन्यथा 
समवायेऽपि समवायान्तरारोपो न स्यात्‌ समवायान्तरस्य क्ताप्यसम्भवात्‌। समवाये भेद एवाऽरोप्यते न समवायान्तरमिति 
चेत्‌, न । तावन्मात्रेणेहप्रत्ययायो गात्‌ । सम्बन्धिसम्बन्धभावोऽप्यारोप्यत इति चेत्‌, न । तर्हिं तन्तुपटादावपि 
तदारोपमात्रेणेहप्रत्ययोपपत्तौ किं समवायेनेति । 


[ समवायस्य स्वनिर्वाहकत्वाङ्गीकारे द्रव्यस्यैव तथात्वाभ्युपगमेनाभिमतसिद्धेः समवायकल्पनायोगः|] 


ननु समवायेऽपीहेदमिति प्रत्ययः समवायाधीन एव । नचापसिद्धान्तोऽनवस्था वा । तस्यैव समवायस्य स्वनिर्वाहकत्वात्‌। 
य एव हि समवायोऽवयवादिष्ववयव्यादीनां सम्बन्धः, स एवावयवा-वयव्यादिष्वात्मनः सम्बन्ध इत्याशङते- स इति। 


स स्वनिर्वाहकश्चेत्‌ स्याद्‌ द्रव्यमेव तथा न किम्‌ ।। ९९ ॥। 


सः अवयवावयव्यादिसमवायः । एवन्तर्हि कि समवायेन ? द्रव्यस्यैव स्वनिर्बाहकत्वोपपत्तेरिति परिहरति - 
द्रव्यमेवेति । तीति शेषः, तथा स्वनिर्वाहकम्‌। किं कस्मात्‌। 


अयमाशयः - यदीहेदमिति बुद्धिना वश्यं स्वातिरिक्त सम्बन्धसापेक्षा, क्रचित्‌ स्वनिर्वांहकत्वात्‌, तर्हि 
द्रव्यगुणादीनामिहेदमिति प्रत्ययोऽपि नातिरिक्तसम्बन्धाधीनोऽङ्गीकार्यः । द्रव्यस्यैव स्वनि-र्वाहकतयाऽपि तदुपपनत्तेरिति। 
समवायः सम्बन्धात्मकत्वात्‌ स्वनिर्वाहकः, न द्रव्यमिति चेत्‌, न । तदसिद्धौ सम्बन्धत्वस्याप्यसिद्धः। संयोगस्यापि 
स्वनिर्वाहकतापत्तेश्च । तस्यानित्यत्वात्नेति चेत्‌, न । समवायनित्यत्वस्यासिद्धेरिति । 


[ समवायतद्धर्माणां सविशेषाभेदस्यावश्यमभ्युपगमनीयत्वेन 
गुणक्रियादीनामेव द्रव्यविशेषत्वमङ्गीक्रियताम्‌, लाघवात्‌ | 
एवं द्रव्याद्‌ गुणादीनामत्यन्तभेदेऽपि न तत्सम्बन्धः समवायलक्षणोऽपरः सिद्धयति, समवायवद्‌ द्रव्यस्यैव 
स्वनिर्वांहकत्वो पपत्तेः कल्पनालाघवाच्चेत्युक्तम्‌ । इदानीं गुणादीनां द्रव्यादत्यन्तभेदा-भावाच्च न 
समवायसिद्धिरित्याशयवांस्तदत्यन्तभेदे परोपन्यस्तान्‌ हेतूनपाकर्तु उपोद्धातं तावदाह - विशेष इति। 


विरोषस्तद्रतत्वादिर्यद्यभिन्नेऽवसीयते । 
गुणक्रियादिरूपस्य निषेधः केन हेतुना || ९२॥। 


द्रव्यमेव ततोऽनन्तविशेषात्मतया सदा । 
नानान्यवहतेर्हेतुः......... +... || ९३॥। 

अभिन्ने समवाय इति शेषः । अवसीयते अङ्गीक्रियत इति यावत्‌ । गुणक्रियादिरूपस्य विरोषस्येति शेषः । केन हेतुना 
न केनापि। 


इदमुक्तं भवति - समवाये तावदवयवावयव्यादिगतत्वमङ्धीकृतम्‌। “आश्रितत्वं चान्यत्र नित्य -द्रव्येभ्यः' " इति 
वचनात्‌ । नचानित्यद्रव्यगुणकर्मसामान्यविरोषाणामिव समवायस्य तद्रतत्वं नाम समवायलक्षणवृत्तिः सम्भवति । 
तस्याभिन्नत्वात्‌। अतस्तद्रतत्वं नाम समवायस्वरूपमेवेत्यङ्गीकर्त -व्यम्‌ । परतन्त्रतयोपलब्धितस्तद्रतत्वमिति चेत्‌, न । 
तस्याः समवायधर्मत्वानुपपत्तेः । तद्विषयत्वात्‌ तद्धर्मत्वमिति चेत्‌, न । विषयत्वस्यापि समवायस्वरूपानतिरेकात्‌। 


एवमस्तित्वाभिधेयत्वज्ञेयत्वसम्बन्धत्वादयोऽपि समवायेऽभ्युपगताः न समवायस्वरूपाद्‌ भिद्यन्ते ।भेदे हि तेषां समवायेन 
सम्बन्धो वक्तव्यः । अन्यथा कथमेते तत्र स्युः ? नच सम्बन्धो युक्तः, संयोगस्य गुणत्वेन द्रव्यमात्रवृत्तेः, समवायस्य 
चाभिन्नत्वात्‌। तत्र पृच्छामः - समवायस्य तद्रतत्वादिधर्माणां चाभेदे कथमपर्यायब्दवाच्यत्वं, धर्मधर्मिभावः, 
षष्ठी प्रयो गो, ज्ञातत्वाज्ञातत्वम्‌, एक त्वानेक त्व - मित्यादि युज्यत इति । नहयत्रो पचारादिक ल्पना युक्ता । 
मुख्यप्रयोगादेरदर्शनात्‌ । न तद्रतत्वादि समवायतन्मात्रे, येनानुपपत्तिः स्यात्‌ । किन्तु समवायाभिन्नमपि तद्विरोषात्मकम्‌। 
अतो व्यपदेशभेदादियुज्यते । विशेषस्य भेदप्रतिनिधित्वादित्येवागतिकतया तत्र समाधिरभिधानीयः । तथाच यद्यभिन्नेऽपि 
समवाये तद्रतत्वादिविशोषोऽङ्कीक्रियते तदा गुणक्रियादिकमपि द्रव्यस्वरूपमेव सद्विशेषात्मकं भवतु, नतु तन्मात्रम्‌ । 
समवायधर्मस्तद्रिरोषाः, गुणादयस्तु न द्रव्यविशेषा इत्यत्र विशेषहेत्वभावादिति। 


किमतो यद्येवमित्यत आह - द्रव्यमेवेति। समवायधर्मवद्‌ गुणादीनां द्रव्यविशोषत्वादित्यर्थः । अनन्तशटब्दो यत्र 
यावन्तो न्यवहारास्तावतामुपलक्षकः । नानाल्यवहतेः व्यपदेशभेदादेरित्यर्थः। 


एतदुक्तं भवति - गुणगुण्यादेरत्यन्तभेदे सिद्धे हि तत्सम्बन्धः समवायः सिद्धयति । गुणगुण्या -द्यत्यन्तभेदस्तु न 
प्रामाणिकः । तथाहि -- न तावत्‌ तत्र प्रत्यक्षं प्रमाणम्‌, गवाश्रादिवदनुपलम्भात्‌। अतो गुणगुणिनावत्यन्तभिन्नौ, 
अपर्यायशब्दवाच्यत्वात्‌ ; घटपटवदित्याद्यनुमानमेव वक्तव्यम्‌ । तच्च अनैकान्तिकम्‌ । समवायस्य तद्धर्माणां च 
भेदाभावेऽप्यपर्यायशब्दवाच्यत्वादन्यथासिद्धं च । यथा समवाये तद्रतत्वादिधर्माणां भेदाभावेऽपि विशेषापरनामकात्‌ 
स्वभावविशेषादेवापर्यायशब्द- वाच्यत्वादिकमुपपादनीयम्‌, गत्यन्तराभावात्‌, तथा गुणगुण्यादीनमत्यन्ताभेदेऽपि 
गुणादीनां द्रव्यविशेषत्वे तद्‌ द्रव्यमेव विशेषशक्त्यैवापर्यायशब्दवाच्यत्वादिव्यवहारहेतुर्भविष्यति । तथाच विपक्षे 
बाधकाभावादप्रयोजकत्वं हेतूनामिति। 


[ गुणगुण्याद्यत्यन्तभेदसाधकहेतूनां व्यभिचरितत्वम्‌, अप्रयोजकत्वं च | 

यद्रा, ˆ विोषस्तद्रतत्वादिः ' इत्यनेनैव गुणगुण्याद्यत्यन्तभेदसाधकानां हेतूनामनैकान्त्याप्रयो -जकत्वे वर्णिते । यदि 
तद्रतत्वादिधर्माभिन्ने समवाये तद्रतत्वादिविशेषो ऽभ्युपेयते, विशेषेणैव च व्यव -हारा निर्वहिष्यन्ते, तदा 
व्यपदेशभेदादिहेतूनां व्यभिचारान्यथासिद्धिभ्यां आभासत्वात्‌ केन हेतुना द्रव्यस्य गुणक्रियादिरूपस्य 
गुणक्रियादिस्वरूपत्वस्य निषेधः करिष्यते ? गुणगुण्याद्यत्यन्तभेदः केन हेतुना साधयिष्यत इति यावत्‌ । 

अन्यथासिद्धिमेव प्रकटयन्नुपसंहरति-- द्रव्यमेवेति । समवायवदिति वक्ष्यमाणमत्रापि सम्ब -ध्यते । यथा समवायस्य 
तद्रतत्वादिविशेषात्मतया व्यपदेशभेदादिन्यवहारहेतुत्वम्‌, तथा द्रव्यमेव घटादिकं गुणक्रियाद्यनन्तविरोषात्मतया 
नानाव्यवहतेरहतुर्भवतीति । 


[ गुणगुण्यादिभेदव्यवहाराणां गौणत्वकल्पनानिरासः |] 


नन्वौपचारिकत्वं वा भ्रान्तिमूलत्वं वा व्यवहारणामङ्ीकृत्य हेतूनां दूषणं शक्यम्‌ । तत्‌ किं विरोषाङ्गीकारेण ? नैवं 
शक्यम्‌ । ओपचारिकत्वादौ हि कदाचिन्मुख्यो व्यवहारः स्यात्‌ । नहि तीरादौ सदा गङ्गादिव्यवहारोऽस्ति । नचैवं प्रकृते । 

सदैवापर्यायशब्दवाच्यत्वादेः सत्त्वात्‌ । यदाऽप्यभेदबोधाय रूपमेव घट इति वा, विज्ञानं ब्रहयोति वा व्यवहियते तदाऽपि 
न पर्यायतामुपेत्य, तथाऽननुभवात्‌। अतो वक्तव्यमेवात्र निमित्तम्‌ । तदिदमुक्तम्‌ - सदेति । 


[ गुणक्रियादीनां द्रन्यविशेषत्वाङ्गीकृतौ व्याहतिमाशङ्खय परिहारकथनम्‌ ] 


नन्वनन्तविरोषात्मकमेकमेव द्रव्यमिति व्याहतमिति चेत्‌, कि माता वन्ध्येतिवत्‌ साक्षाद्‌ विरोधः, किंवा कृतकं 
नित्यमितिवद्‌ व्याप्त्या ? नाऽद्यः, यतोऽनन्तत्वं सद्भयाविशेषः, एकत्वं चाभेदः । न द्वितीयः, यत्रानेकत्वं तत्रावश्यं भेद 
इति व्याप्तौ हि स स्यात्‌ । नचेवम्‌ । भेदप्रतिनिधिना विशेषेणैव अनेकत्वसङ्खयानिर्वाहादित्याह - अनन्तत्वमिति। 


3 अनन्तत्वं विशेषतः ।। ९३ ।। 


ईश्वराख्यद्रव्यविरोषाणामनन्तत्वम्‌, अन्यत्रानेकत्वमिति द्रष्टव्यम्‌ । अत्रापि समवायवदिति सम्ब - द्यते । एक एव हि 
समवायोऽनेकधर्मात्मकोऽद्गीक्रियते । 


[ विशेषस्य स्वनिर्वाहकत्वाद्गीकारात्‌ नानवस्थाप्रसङ्गः | 


नन्वयं नानाव्यवहारनिर्वाहहेतुर्विशेषो यदि द्रव्यात्मैव, कथन्तर्हि द्रव्यस्य विरोषः स्यात्‌? तदीय-ताया भेदव्याप्तत्वात्‌। 
मैवम्‌ । विनाऽपि भेदेन तत्प्रतिनिधिना विशेषेणैव विशेषस्य तदीयतोपपत्तेः । एवन्तहिं तस्यापि विरोषस्य विरोषत्वसिद्धये 
विशेषान्तरमङ्गीकर्तव्यमित्यनवस्थेत्यत आह - विशे-षश्चेति। 


विशेषश्च विरोषी सः स्वेनैव समवायवत्‌ । 


यथा समवायः स्वेनैव समवायी, न सम्बन्धान्तरेणेत्यभ्युपगम्यानवस्था परेण पराक्रियते, तथा स 
द्रव्येऽनेकन्यवहारनिर्वांहहेतुर्विंशेषश्च स्वेनैव विशोषी न पुनर्विंशेषान्तरेण । अतो न कश्चिद्‌ दोष इति। 
समवायवदित्युपलक्षणम्‌ । सत्तान्त्यविशेषवच्चेत्यपि द्रष्टव्यम्‌ । यथा द्रव्यगुणकर्मसु सद्व -हारहेतुः सत्ता स्वेनैव सती 
स्वीकृता, यथाच नित्यद्रव्येष्वत्यन्तव्यावृत्तिप्रत्यये हेतुरन्यो विशेषः स्वेनैवात्यन्तव्यावृत्तः, तथेवेति । 


[ गुणगुण्यादीनां भेदे अभेदे वा समवायविशेषान्यतराङ्गीकारेण दोषपरिहारसम्भवेऽपि 
लाघवादभेदपक्ष एवाङ्गीक्रियते, न भेदपक्षः | 


अथाऽपि स्यात्‌। गुणगुण्यादिभेदमभ्युपगच्छता मया इहेदमिति व्यवहारनिर्बाहाय समवायोऽद्गी -क्रियते, तस्य 
चानवस्थापरिहाराय स्वनिर्वाहकत्वम्‌। अभेदं चाभ्युपगच्छता त्वयाऽपर्यायशब्द -वाच्यतादिसिद्धये विरोषोऽङ्गीक्रियते, 
तस्य चानवस्थानिरासाय स्वनिर्वाहकत्वमिति पक्षद्वये समाने को विशेषो ऽभेदपक्षे, येन स परिगृह्यते ? 
समवायस्याप्रामाणिकत्वमिति चेत्‌, समं विशेषेऽपि । अपर्यायव्यवाहारादिना स सिद्ध इति चेत्‌, तर्हि 
समवायो ऽपीहेदमित्यादिना सिद्ध इति तुल्यम्‌ । तदनैकान्तिक मित्युक्तमिति चेत्‌, अपर्यांयन्यवहारादिकमपि 
घटपटादावनैकान्तिकमिति समानम्‌। अस्तु तर्हिं गुणगुण्यादिभेदे प्रमाणाभावो विोष इति चेत्‌, न । अभेदेऽपि 
प्रमाणाभावात्‌ । गवाश्रादि-वद्‌ विवेकेनानुपलम्भो अभेदे प्रमाणमिति चेत्‌, तहिं व्यपदेशभेदादि भेदे प्रमाणमस्तीति 
समाधि-साम्यम्‌। तद्‌ व्यभिचारान्यथासिद्धिभ्यां निरस्तमिति चेत्‌, अभेदप्रमाणमपि तादूगेव । तस्यापि क्षीरनीरादौ 
व्यभिचारात्‌। अयुतसिद्धत्वेनान्यथासि द्धेश्च । तस्मािर्निमित्तोऽयमभेदपक्षपात इत्यत आह - कल्पनेति । 


कल्पनागुरुतादोषात्‌ पदार्थान्तरता नहि || ९४॥।। 


पदार्थान्तरता गुणगुण्यादीनामिति शेषः । यद्यपि भेदाभेदपक्षयोः स्वनिर्वाहकसमवायविशेषाङ्ी - कारेण साम्यम्‌, 
तथाऽपि भेदपक्षे कल्पनागुरुतादोषात्‌ गुणगुण्यादीनां पदार्थान्तरता नाङ्गीक्रियते । कल्पनालाघवादभेद एवोपेयत इति। 

[ गुणगुण्यादीनां भेदपक्षे कल्पनागौरवप्रसङ्गः | 
कथं भेदवादे कल्पनागौरवमित्यत आह - कल्पयित्वेति। 


कल्पयित्वा षट्‌ पदार्थान्‌ साभावानपि केवलम्‌। 
एकस्मिन्‌ स विशेषश्चेत्‌ कि पूर्वं तस्य विस्मृतिः || ९५॥। 


केवलमित्येतत्‌ षडित्यनेनैकस्मित्नित्यनेन च सम्बद्धयते । एकस्मिन्‌ समवाये, सः विचित्रव्यवहार -हेतुश्चेदङ्गीक्रियत 
इति शेषः । कि कस्मात्‌ । पूर्व द्रव्य इत्यर्थः । तस्य विशेषस्य । 


अयमभिसन्धिः - व्यपदेशभेदादिप्रमाणमवलम्ब्य वैशोषिकादिभिर्द्रल्यादयो भावपदार्थाः षडेव, अभावोऽपि सप्तम 
इति कल्पितम्‌। समवाये प्रतीतं तद्रतत्वादिकं तु न समवायातिरिक्तम्‌। किन्तु स्वभावभेदापरनाम्ना विशेषेणैव तत्र 
व्यपदेशभेदाद्युपपत्तिरिति च । तत्रान्ततोऽप्यङ्गीकर्तव्येन व्यप-देशभेदादिनिर्वाहकेण विशेषेणैव द्रव्येऽपि तच्निर्वाहो 
वक्तव्यः । सप्तपदार्थीनिरूपणं न कर्तव्यम्‌ । यद्रा द्रव्यवत्‌ समवायेऽपि तद्रतत्वादीनां भेद एव स्वीकार्यः । तेषां च 
द्रव्यादिष्वन्तर्भावासम्भवे सप्तपदार्थनियमस्त्याज्यः । विशेषकारणेन विना क्रचिद्‌ भेदस्य कचिद्‌ विशेषस्याभ्युपगमे कथं 
कल्पनागौरवं न स्यात्‌ ? तदभावे वाऽभेदवादे कथं कल्पनालाघवं न भवेदिति । भेदप्रतीत्यप्रतीतिभ्यां विशेष इत्यादि तु 
निराकरिष्यते । (७०४) अत्र द्विधाकल्पनप्रदर्शना्थेनैव पूर्वार्धेन समवाये विशेषस्य अद्धीकर्तव्यताऽपि समर्थिता वेदितव्या । 
अत एव केवलशब्दसम्बन्धः । सप्तैव हि पदार्थाः । नच तेषु समवायधर्माणामन्तर्भावः सम्भवतीति विरोषा एव 
तेऽङ्गीकर्तव्या इति। 


[ समवायस्य प्रत्यक्षत्वनिरासः | 


न केवलं सर्वथाऽङ्धीकार्येण विशेषेणैव गुणगुण्यादिव्यपदेशभेदाद्युपपत्तौ द्रव्यभेदमङ्खीकृत्य समवाय एव एकस्मिन्‌ 
विशेषाभ्युपगमे कल्पनागौरवमिति भेदमतमपहायाभेदपक्षपातः क्रियते । किन्तु समवाये प्रमाणाभावादपि । 


तथाहि -- न तावत्‌ तत्र प्रत्यक्ष प्रमाणम्‌ । कुण्डदध्नोः संयोग इतिवत्‌ तन्तुपटयोः समवाय इत्यप्रतीतेः । सम्बन्धप्रतीतिरेव 
तत्प्रतीतिरिति चेत्‌, न । तस्या असम्मतेः। 


एतेनायं तन्तुपटसम्बन्धप्रत्ययश्चक्षर्जन्यः, अनन्यथासिद्धतदन्वयव्यतिरेकानुविधायित्वात्‌ ; पट - प्रत्ययवत्‌ : अयं 
तन्तुपटयोः सम्बन्धो योगजधर्माजन्यजन्यसाक्षात्कारविषयः, तन्तुपट सम्बन्धत्वात्‌ ; एतत्तन्तुपटान्तरसंयोगवदिति 
समवायप्रत्यक्षतासाधनमप्यपास्तम्‌ । तन्तुपटसम्बन्धतत्प्रत्यययोः असिक्याऽऽश्रयासिद्धेः । सम्बन्धाप्रतीतौ तस्य 
तत्पूर्वकत्वदर्शनादिति चेत्‌, न । समवायो ऽस्तीत्यादौ व्यभिचारात्‌। 


[ परोक्तसमवायसाधकानुमानानामाभासतान्युत्पादनम्‌ | 


नाप्यनुमानम्‌, इहेदमिति प्रत्ययस्य दूषितत्वात्‌ । इह भूतले घटाभाव इति प्रत्यये व्यभिचाराच्च । भावमात्रविषयत्वेन 
विशेषणाददोष इति चेत्‌, न । अभाववद्‌ भावेऽप्युपपत्तावन्यथासिद्धेः । इह घटे ज्ञानमिति प्रत्यये व्यभिचारापरिहाराच्च। 
बाधितोऽयमिति चेत्‌, न । अन्यथाप्रत्ययानुपलब्धेः । 


एतेन जात्यादिगोचरो विशिष्टव्यवहारः सम्बन्धनियतः, भावमात्रविषयाबाधितविशिष्टव्यवहार -त्वात्‌ ; सघटं 
भूतलमिति व्यवहारवदित्यपास्तम्‌ । ज्ञातो घटः, अस्ति समवाय इत्यादौ व्यभिचारात्‌ । 

एते तन्तव एतत्पटसम्बद्धाः, एतदाश्रयत्वात्‌ ; भूतलवत्‌ । अयं पट एतत्तन्तु सम्बद्धः, एतदाश्रित -त्वात्‌ ; 
एतदाश्रिततुणादिवदित्यप्यसत्‌। तन्तुपटयोराश्रयाश्रयिभावासिद्धेः । इह तन्तुष्वयं पट इति व्यवहारसिद्धतत्प्रत्ययात्‌ 
तत्सिद्धिरिति चेत्‌, न । इह समवायेऽस्तित्वमित्यादौ व्यभिचारात्‌। 


483 


भूतलरूपादयो भूतलसम्बद्धाः, भूतलविरोषणत्वात्‌ ; घटवदित्यपि, भूतलविरोषणे ज्ञानं व्यभिचारादयुक्तम्‌। 


इह तन्तुषु पट इत्यादिप्रत्यय एतजनकसंयोगत्वरहितसम्बन्धजन्यः, इहेतिप्रत्ययत्वात्‌ ; इह कुण्डे बदराणीति प्रत्ययवत्‌ 
नच इह भूतले घटाभाव इति प्रत्यये व्यभिचारः, तत्रापि चक्षुर्भूतलसंयोगादि - जन्यत्वस्य सत्वादित्यपि न युक्तम्‌, अयं 
पट एतजनकतन्तुत्वरहितोपादानजन्यः, पटत्वात्‌ ; पटान्तर - वदित्याभाससमानयोगक्षेमत्वात्‌ । 


रूपादयः सम्बन्धवन्तः प्रमेयत्वात्‌ ; घट वदित्यप्यनुपपन्नम्‌, समवायाभावयो व्यभिचारात्‌ । तत्रापि 
विशेषणविरशेष्यभावाभ्युपगमान्नेति चेत्‌, न । तस्य परेण सम्बन्धत्वानङ्गीकारात्‌। अङ्गीकारे वा तेनैवार्थान्तरत्वात्‌ । 
मतुवर्थस्याभावाद्‌ बाधितविषयत्वाच्च । 


समवायः स्वेनैव सम्बन्धी इत्यादि निरस्तम्‌। 

इदं चक्षुरेतजन्यसं यो गज्ञानत्वरहितसम्बन्धज्ञानजनकम्‌, चक्षुष्टरात्‌ ; अन्यचक्षु्व॑त्‌ : अहं मच्रिष्ठ- 
संयो गज्ञानत्वरहितसम्बन्धज्नानवान्‌, आत्मत्वात्‌ ; आत्मान्तरवत्‌ः अयं काल इदानीन्तनसंयोग- 
ज्ञानत्वरहितसम्बन्धज्ञानवान्‌, कालत्वात्‌ ; अन्यकालवदित्यादीनि आभाससमानयोगक्षेमत्वात्‌, 
विशेषणविशेष्यभावादिनाऽर्थान्तरत्वाच्चापास्तानि । 


संयो गत्वं सम्बन्धव्यावृत्तम्‌, जातित्वात्‌ ; गोत्ववदिति सिद्धसाधनम्‌ । जातेः प्रतिव्यक्तिनियत-त्वस्य 
वक्ष्यमाणत्वेनैकस्य संयोगत्वस्य संयोगान्तराद्‌ व्यावृत्तेः, विशेषणविशेष्यभावादितो व्यावत्तेश्च। 


विवादाध्यासिता मृत्‌ घटसम्बद्धा, द्रव्यत्वात्‌ ; आकारवदिति च घटान्तरसंयोगेनार्थान्तरम्‌। एतद्धटसम्बद्धेति 
निर्देशेऽप्येतद्धटसम्बन्धमलब्ध्वा विनष्टद्रव्येऽनैकान्तिकम्‌ । तत्रापि परम्परा -सम्बन्धोऽस्तीति चेत्‌, तर्हि सिद्धसाधनम्‌ । 
मृत्सयुक्तभूतलस्य घटसंयुक्तत्वात्‌। 

तन्तुपटौ नित्यसम्बन्धसम्बद्धौ , द्रव्यत्वात्‌ ; आकाशवदिति दृष्टान्तस्य साध्यविकलत्वादपास्तम्‌ । संयोगः 
स्वन्यतिरिक्तसम्बन्धाद्‌ भिन्नः, प्रमेयत्वात्‌ ; घटवदित्यत्र स्वव्यतिरिक्तपदेन स्वान्योन्याभाव - विवक्षायां सिद्धसाधनता । 
एकस्य संयोगस्य संयोगान्तराद्‌ भिन्नत्वात्‌ । संयो गत्वरहितत्वविवक्षाया-मप्रसिद्धविशेषणत्वम्‌ । विशेषणविरशेष्यभावादिना 
तत्समाधाने तेनैव सिद्धसाधनम्‌ । 


अयं संयोग एतदन्यसंयोगत्वरहितसम्बन्धान्यः, मेयत्वात्‌ ; घटवदित्याद्याश्च आभाससमानयोग -क्षेमत्वादुपेक्षणीयाः । 
तदेवं समवाये प्रमाणाभावान्न भेदपक्षोऽङीक्रियते । 


[ विशेषस्य प्रत्यक्षादिप्रमाणसिद्धत्वादङ्गीकर्तव्यता| 
ननूक्तमत्राभेदपक्षोऽपि तर्हिं नाङ्ीकार्यो विरषे प्रमाणाभवादिति, तत्राऽह - येनेति । 


येन प्रत्यक्षसिद्धेन व्यवहारोऽखिलो भवेत्‌। 
भावाभावविभागेन य विना न कथन । 
एतादृशो विशेषेऽस्मिन्‌ को द्वेषो वादिनां भवेत्‌ || ९६ ।। 


प्रत्यक्षसिद्धेनेत्यनेन प्रत्यक्षसिद्ध इति लभ्यते । येनाखिलो व्यवहारो भवेत्‌ । यं विना न भवेदित्य -न्वयव्यतिरेकाभ्यां 
विशेषकार्यत्वं व्यवहारस्य दर्शयता व्यवहारान्यथानुपपत्तिश्च विशेषे प्रमाणम्‌, तदनङ्गीकारे व्यवाहरोच्छेदप्रसङ्श्चत्युक्त 
भवति । अखिल इत्यस्यैव विवरणम्‌ - भावाभावविभागेन विधिनिषेधभेदेन इति । द्विविधस्तावदिति शोषः । 


ननु भेदपक्षेऽपि समवायाभ्युपगमेनाखिलोऽपि व्यवहारो घरिष्यते । अत्यन्ताभेदेऽपि व्यावृत्ति-स्वीकारेण भेदाभेदापां 
तु सुतराम्‌ । तत्‌ किं विशेषेणेत्यत उक्तम्‌ - क थ्नेति । एतादृशे सर्वव्यव -हारनिर्वाहहेतौ को द्वेषः 
किन्निमित्ताऽनुपादित्सा ? प्रमाणाभावो हानुपादाननिमित्तम्‌ । सति प्रमाणे नानुपादाननिमित्तमस्तीत्र्थः । मा भूद्‌ व्यवहार 

इत्यत उक्तम्‌ - वादिनामिति । उपलक्षणं चैतत्‌ । ज्ञात्रणां चेत्यपि द्रष्टव्यम्‌ । विशिष्टविषयाभिन्ञाभिवदनलक्षणो हात्र 
व्यवहारः प्रकृतः । 


[ अवयवावयव्यादीनां परस्परमभेदस्य प्रत्यक्षसिद्धत्वप्रतिपादनम्‌ | 


किञथ्चावयवावयन्यादिभेदे प्रमाणाभावाच्च तं परित्यज्याभेदपक्षोऽङ्धीक्रियते । ननूक्तमत्राभेदेऽपि प्रमाणं नास्तीति । 
तत्राऽह - अभेदेनेति। 


अभेदेन प्रतीतिश्च कार्यकारणपूर्वके । 
अभावान्ते पदार्थऽस्मिन्‌ सविशेषाऽवसीयते ।। ९७ ।। 


इहापि कार्यकारणग्रहणेनावयव्यवयावुच्येते । पूर्वशब्देन गुणगुण्यादिकम्‌ । अभावशब्देनान्योन्या- भावो गृह्यते । स्यैव 
धरम्यभिन्नत्वात्‌। यद्राऽभावतद्धर्मावनेनोपलक्ष्यते । अवसीयते साक्षिणा । 


तथाहि - तन्तुपटादिविषया बुद्धिरत्यन्तभिन्नघटपटादिविषयबुद्धितो विलक्षणाऽनुव्यवसीयते, उताविलक्षणा ? न 
तावद्‌ द्वितीयः, प्रतीत्यपलापानुपपत्तेः । आद्य कथमभेदप्रतीतिर्नास्तीति शक्यं वक्तुम्‌ । सम्बन्धेन विशिष्यत इति चेत्‌, 
न। कुण्डबदरप्रतीतितोऽपि वैलक्षण्यानुभवात्‌। सम्बन्धिनो -रयुतसिद्धत्वात्‌ तथेति चेत्‌, न। 
आधाराधेयभावेनावस्थानसमये तस्याकिञ्चित्करत्वात्‌। अतस्तन्तु-पटयोः कुण्डबदरयोश्च भेदे सम्बन्धे च समाने 
कालान्तरभाविनः सम्बन्धविनाश्ादेः सम्बन्धि-विभागादेर्वा प्रत्यक्षप्रतीति प्रत्युपयोगाभावाद्‌ वैलक्षण्यं नानुभूयेत । 
अनुभूयते च तन्तुपटादिबुद्धिः कुण्डबदरादिबुद्धर्विलक्षणेत्यभेदविषयैव साऽवसीयते । 


किञ्च पटोत्पत्तेः प्राग्‌ यावन्तं देशमवष्टभ्य तन्तवस्तिष्ठन्ति, पटोऽपि तावन्तमेव । नच मूर्तयोः समानदेशत्वं युज्यते । 
तेन ज्ञायते तन्त्वभिन्नः पट इति । नचावयवावयविनोऽरूपरसादिवद्‌ द्रैतमनुभूयत इत्याद्यभेदगप्रमाणं स्वयमूहनीयम्‌ । 


[ अभेदस्य सविशेषत्वेनैव प्रतीयमानत्वात्‌ न सामानाधिकरण्यन्यवहाराद्यनुपपत्तिः | 


नन्वभेदश्चे्‌ प्रत्यक्षेणैवेक्ष्यते । तदा कथं “शुक्लः पटः, "चलति पटः* इत्यादिसामानाधिकर-ण्यादिन्यवहारः ? 
तस्य दण्डी कुण्डलीतिवद्‌ भेदविषयत्वात्‌ । नहि प्रतीतिविरोध व्यवहारो भवती -त्यत उक्तम्‌ - सविशेषेति । विशेषेण 
विषयेण उपेता । 


अयमर्थः -- यत्र केवलमभेदः प्रतीयते, न तत्र सामानाधिकरण्यव्यवहारो भवति । यथा “घटः कलणशः' इति । अत्र 
त्वभेदः प्रतीयमानो विशेषेण सहित एव प्रतीयते । विरोषश्च भेदप्रतिनिधिः सामानाधिकरण्यन्यहार प्रसूत इति । 


नन्वभेदयप्रतीतिमभिभूय विशेषप्रतीतिः स्वकार्य करोति चेदभेदप्रतीतिरपि विशेषप्रतीतिमभिभूय स्वकार्य कथं न 
कुर्यात्‌ ? मैवम्‌ । नहि प्रतीतिरस्तीत्येव व्यवहारः, किन्तु प्रयोजनेऽपि सति । प्रयोजनं च सामानाधिकरण्यव्यवहारेणैव 
बहुलं लोकवेदयोः । यदात्वभेदव्यवाहारः प्रयोजनवान्‌, तदा सोऽपि दृश्यत एव । यथा-- ` “विज्ञानमानन्दं ब्रह्य" ' इत्यादि । 


[ विशेषस्य प्रत्यक्षसिद्धत्वप्रतिपादनम्‌ ] 


यद्रा विशेषः प्रत्यक्षार्थापत्तिसिद्ध्‌ इत्युक्तम्‌ । तत्‌ कथमित्यतः प्रत्यक्षसिद्धतां तावदुपपादयति - अभेदेनेति। 
अनुक्तसमुच्चयार्थश्रशब्दः । पदार्थं इत्येकवचनं जातिविषयम्‌ । अस्ति यतः, तस्मात्‌ सा सविशोषाऽवसीयत इति योजना । 


ततश्चायमर्थः - अस्ति तावदवयवावयव्यादिपदार्थसा्थे ऽभेदेन प्रतीतिः । कुण्डबदरादिप्रती -तितोऽस्या 
व्यावृत्ततयाऽध्यवसायात्‌। नचाभेदमन्तरेण व्यावृत्तिहेतुरस्ति। अतोऽसति निमित्तान्तरे सम्मतभेदवस्त्वन्तरप्रतीतितो 
व्यावृत्तेयमभेद एव विश्राम्यतीति । अस्ति च तथाऽपि सामानाधि -करण्यादिव्यवहारः । तत्र यदीयमभेदमात्रविषया 
स्यात्‌, तदा न सामानाधिकरण्यादिन्यवहारं कुर्यात्‌। घटः कलशञः' इति व्यवहारादर्शनात्‌। ततो ज्ञायतेऽधिकोऽपि 

विषयोऽस्या विद्यत इति । नच भेदो ऽ-साविति वाच्यम्‌ । भेदाभेदवादेऽप्यन्ततो विशोषस्याङ्गीकार्यत्वात्‌ । 
तथाचेयमभेदप्रतीतिरिन्द्रियजा सविशेषाऽवसीयत इति । 
[ धर्मधर्म्यादिव्यवहारान्यथानुपपत्या च सर्वपदार्थष्वपि विशेषोऽङ्गीकरणीयः ] 


प्रागुक्तम्‌, (६९८) समवाये विशेषोऽङ्गीकर्तव्य इति । तन्न तावदेव । किन्तु सर्वेष्वपि पदार्थष्विति दर्शयन्‌ विशेषस्य 
व्यवहारान्यथानुपपत्तिसिद्धतां चोपपादयति - सामान्यादीति। 


सामान्यादिपदार्थेषु तत्रि्ठत्वादयोऽखिलाः। 


कथं धर्मा निवार्यन्ते वस्त्वैक्येऽपि हि वादिभिः || ९८ ।। 
कार्यस्य तत्त्रिष्ठत्वं गुणादेर्व्यापितादिकः। 
कथं विषो नैवास्ति स च धर्मोऽपरो यदि | ९९॥। 


षट्पदार्थातिरेकः स्यात्‌... । 


तचरिष्ठत्वादयो व्यक्तिनिष्ठत्वादयः । कथमित्याक्षेपे । वस्त्वैक्येऽपि धर्म्येक्येऽपि । कुतो न निवार्यन्त इत्यत उक्तम्‌- 
वादिभिरिति । अविसंवादिव्यवहारसिद्धत्वादिति यावत्‌। 


एतदेव प्रपश्यति - कार्यस्येति । अस्ति तावदवयविनोऽवयवनिष्ठत्वं नाम धर्म॑ः। गुणानां केषाथिद्‌ 
रूपादीनामाश्रयन्यापित्वम्‌, केषाथित्‌ संयोगादीनां प्रदेशवृत्तित्वम्‌, रूपादीनामुद्धूतत्वम्‌, सर्वेषां चतुर्विंशतित्वमु कर्मणश्च 
आश्रयन्यापित्वम्‌, अनित्यत्वम्‌, पत्वम्‌, मूर्तनिष्ठत्वम्‌, सामान्यस्यापि द्रव्यगुणकर्मनिष्ठत्वम्‌, नित्यत्वम्‌, अनुगतत्वम्‌, 
द्विविधत्वमित्यतिबहुलोऽयं पदार्थधर्मसमूहः । नचायमाश्रयतो भिन्न एवेति युक्तम्‌ । अस्ति च धर्मधर्म्यादिव्यवहारः, "तन्तु 
पटः, घटो न भवति पटः" इत्यादिः । स चायमत्यन्ताभेदेऽनुपपद्यमानः स्वोपपादकं विशेषमवगमयतीति सर्वपदार्थषु 
कथं विशेषो नैवास्ति ? 


[ पदार्थानां स्वनिष्ठधर्मैः भिन्नत्वाभ्युपगमे षट्पदार्थनियभङ्गः | 


सत्यम्‌ । सन्त्येव द्रव्यादिषु सप्तस्वपि पदार्थेषु तेते धर्माः । किन्नाम । आश्रयतो भिन्ना एव । तथाच 
तत्सम्बन्धनिबन्धनतयैवोपपद्यमानो व्यवहारः सर्वपदार्थेषु न विशेषमाक्षेप्ुमलमित्याशयेन शङ्कते - स चेति । न केवलं 
गुणादि द्रव्यादितो भिन्नम्‌ । किन्तु सः तत्त्रिष्ठत्वादिधर्मश्चापरः स्वाश्रयाद्‌ भिन्नो यद्यङ्गीक्रियत इत्यर्थः । निराकरोति - 
षडिति । तहिं धर्माणां षड्भ्यः पदार्थभ्योऽतिरेकः स्यात्‌ । तथाच षडेव पदार्था इति नियमो भज्येतेति । 


[ किरणावलीकारेण पदार्थधर्माणां षट्पदार्थष्वन्तर्भावमभ्युपगम्य षट्पदार्थनियमसमर्थनम्‌ | 


ननु स्वाश्रयतो विभिन्ना अपि धर्मा न षटूपदार्थभ्योऽतिरिच्यन्ते । किन्तु त एवान्योन्यविशोषणीभूता धर्मा इत्युच्यन्ते । 
यथाऽऽह - यद्यपि धर्माः षटूपदार्थेभ्यो न व्यतिरिच्यन्ते । किन्तु त एवान्योन्या पेक्षया धर्मधर्मिणश्च भवन्तीति । अन्यत्रापि 
^ ^तेषां धर्मास्त एव परस्परं विशेषणीभूताः'' इति । तत्‌ कथं नियमभङ्ग इति । 


[ पदार्थधर्माणां द्रव्यादिष्वन्तर्भावासम्भवन्युत्पादनम्‌ | 


मैवम्‌ । तच्रिष्ठत्वादीनां षट्सु पदार्थष्वन्तर्भावयितुमशक्यत्वात्‌। तथाहि - ““आश्चितत्वं चान्यत्र नित्यद्रव्येभ्य: 
इत्यभ्युपगतम्‌। कार्यद्रव्यगुणकर्मसामान्यविरोषसमवायानामवयवादिनिष्ठत्वं न तावद्‌ द्रव्यादिकम्‌, गुणादिवृत्यनुपपन्ते । 
नापि समवायः, तस्य स्ववृत््यनुपपत्तेः। किथाऽधार्याधार -भूतयोः सम्बन्धः समवाय इष्यते । तथाच कथं स 
एवाधारित्वमाधारत्वं च स्यात्‌ ? 

तथा रूपादीनामाश्रयव्यापित्वं न द्रव्यादिष्वन्तर्भवति । तेषां गुणवृत्तित्वासम्भवात्‌ । समवायस्तू- क्तरीत्या निरस्तः । 
अपिच वृत्तित्वमात्रं समवायः । व्याप्यवृत्तित्वं त्वतिरिक्तं निर्वक्तव्यम्‌। कृत्स्ने स्वाश्रये समवायस्तदिति चेत्‌, न । 
द्रव्यस्यासमुदितत्वेन कृत्स्नत्वाद्नवकाशात्‌ । स्वाभावेन सहानवस्थानं व्याप्यवृत्तित्वमिति चेत्‌, न । तस्याप्यन्तर्भाव्यल्ञात्‌ । 
अभावोऽसाविति चेत्‌, न । निराकरिष्यमाण - त्वात्‌ । (७०८) एवं संयोगादीनां प्रदेशवृत्तित्वं निरस्तम्‌। 


उद्धूतत्वं च न जातिविशेषः । रूपत्वादिना परापरभावनानुपपत्तेः । यदि हि रूपत्वं परं स्यात्‌, तदा स्पर्शस्योद्धूतत्वं न 
स्यात्‌ । यदिचोद्धूतत्वं परं भवेत्‌, तदा सर्वमपि रूपमुद्धूतमिति चक्षुरादेरपि प्रतीतिः स्यात्‌ । 


चतुर्विंशतित्वं च न सङ्खया, गुणानां निर्गुणत्वाङ्गीकारात्‌। उपचारोऽयमिति चेत्‌, न । निमित्ता-भावात्‌। न 
तावदेकार्थसमवायो निमित्तम्‌ । द्रव्ये चतुर्विंशतित्वनियमाभावात्‌ । प्रत्येकं रूपादिषु तत्प्रसङ्गाच्च । 
अप्या यचतुर्विंशतिशब्दवाच्यत्वमिति चेत्‌, न। शब्देऽपि चतुर्विशतित्वाभावात्‌। 
चतुर्विंशतिपुरुषोच्चारितापर्यायञब्दवाच्यत्वमिति चेत्‌, न । बधिरादीनां रूपादिषु सद्कयाव्यवहारा-भावप्रसङ्गात्‌ । 
एवमन्येषामपि धर्माणामन्तभविो निरसनीयः। 


[ पदार्थधर्माणामभावेऽन्तर्भावायोगः | 


कश्चिदाह - धर्मपदा्थों ऽभावेऽन्तर्भवतीति । तदसत्‌ । निषेधबुद्धिबोध्यत्वाभावात्‌। अभावेऽ-भावानङ्ीकारेण 
तद्धर्माणामभावत्वायोगाच्च । द्रव्यादिषड्लक्षणान्यतमराहित्यमभावत्वम्‌, नतु निषेधबुद्धिवोध्यत्वमिति चेत्‌, न । 
लोकप्रतीतिमवधूय स्वकल्पनादरणे द्रव्यमेव भावः, तद्छक्षण -रहितोऽभाव इत्यपि कल्पनाप्रसङ्गात्‌ । 


अतस्तत्तच्रिष्ठत्वादयो द्रव्यादिधमांस्तदात्मान एवाङ्गीकार्यां : । तथाचाऽह - (“भावस्य स्वरूप- 
मेवावस्थाभेदेनास्तित्वम्‌, ज्ञेयत्वम्‌, अभिधेयत्वं चोच्यते" इति । नच विशेषमपहायावस्थाभेदः शक्यनिरूपणः। 


[ षट्पदार्थनियममनङ्गीकृत्य पदार्थधर्माणां पृथकूपदार्थत्वाङ्गीकारे धर्मपरग्परानवस्थाप्रसङ्गः | 


ननु धर्मा धर्मतो भिन्ना एव । नचोक्तदोषः । नैयायिकादिभिः परमाण्वारम्भवादिभिः षडेव पदार्था इति 
नियमस्यानङ्गीकृतत्वात्‌। धर्मपदार्थस्य पृथगङ्खीकृ तत्वाच्च । तथाच भिन्नधर्मसंसर्गवशात्‌ सर्व - व्यवहारोपपत्तौ न 
तदन्यथानुपपत्त्या विशेषसिद्धिरित्यत आह - पदार्थेति । 


2 पदार्थानियपेऽपि हि। 
धर्मस्य धर्मसन्तानादनवस्थाखनिर्भवेत्‌ ।। १०० ।। 


पदार्थानां षडेवेति नियमाभावपक्षेऽपि हि यस्माद्‌ धर्मस्य धर्मसन्तानादनवस्थाया आकरो भवेदयं पक्षः, तस्माद्‌ 
धर्मधर्माणामाश्रयाभेदेऽवश्यमङ्गीकार्ये तत्र धर्मधरम्यादिन्यवहारान्यथानुपपत््या विरोषोऽङ्ीकरणीय इति योज्यम्‌ । खनिः 
आकरः। 


एतदुक्तं भवति-- धर्मपदार्थं द्रव्यादिभ्यो भिन्नमभ्युपगच्छन्‌ प्रष्टव्यः । अस्तित्वादिधर्मेष्व -प्यस्तित्वादिकमस्ति, नवा? 
नेति पक्षेऽनुभवविरोधः । अस्तित्वं न ज्ञेयं नाभिधेयमिति स्वक्रिया- विरोधश्च । अन्यथा द्रव्यादिष्वपि तदभावापत्तिः। 
आद्ये तदाश्रयतो भिन्नम्‌, अभिन्नं वा ? आद्यो तत्राप्यस्तित्वाद्यन्तरमित्यनवस्था स्यात्‌ । द्वितीये त्वस्ति तावत्‌ तत्रापि 
धर्मधर्म्यादिव्यवहारः । स चानुपपद्यमानो विशेषं गमयतीति । 


किञ्च धर्मगता धर्मां यदि आश्रयाभिन्नाः, तदा किं द्रव्यादिगतास्तित्वादिधर्मेरपराद्धम्‌ ? येन ते द्रव्यादितो भिद्येरन्‌ । 
योगक्षेमसाम्यात्‌ । ततस्तेषामेव द्रव्याद्यभेदे सति पुनर्व्यवहारान्यथानुपपत््या द्रव्यादिष्वेव विशेषसिद्धिः। 

[ अनवस्थाभयादेव परैः सामान्ये सामान्यस्य गुणे च गुणस्यानङ्गीकृतत्वमुपदर्श्य 
अनवस्थाया दूषणत्वसमर्थनम्‌ | 


नन्वस्त्येव द्रव्यादिधमेंष्वस्तित्वादिष्वप्यस्तित्वादिकम्‌ । तच्वाऽश्रयतो भिन्नमेव । नचैवं धमम॑स्या- 
नवधिकधर्मसन्तानादनवस्थादोषः । उत्पत्तिज्ञपिप्रतिबन्धकत्वाभावेनादोषत्वात्‌। यथाऽऽह ““मूलक्षयकरीं प्राहुरनवस्थां 
हि दूषणम्‌ ' इति । यदर्थमुत्तरोत्तरानुसरणं तन्मूलमुत्पत्तिर्ञपिर्वा । ततो भिन्ननिमित्ततयोपपद्यमानो व्यवहारो न 
विशेषमाक्षेपुमलमित्यत आह - सामान्यस्यापीति । 


सामान्यस्यापि सामान्यं गुणस्यापि गुणो ह्यतः । 
नतव ।। १०१ ।। 


सामान्यस्य गोत्वादेः, सामान्यं सत्तालक्षणम्‌ । गुणस्य च रूपादेः, सङ्कयापृथक्त्वादिगुणः । अत अनवस्थाभयादेव 
हि नाङ्गीकृतः। 


अयमाशयः - सामान्यस्यापि सामान्यं तावत्‌ परेण नाङ्ीकृतम्‌, तथा गुणस्यापि गुणो नाद्धी - कृतः । तत्‌ कस्मादिति 
वक्तव्यम्‌ । न तावत्‌ प्रतीत्यभावात्‌ । सद्‌ गोत्वम्‌, चतुर्विंशति गुणाः, रूपाद्‌ रसः पृथगिति प्रतिभासस्य दुरपह्नवत्वात्‌। 
नच न सद्‌ गेत्वमित्यादि बाधकमस्ति, येन प्रतीतस्यापि परित्यागः । गोत्वं न सत्तावत्‌, अपरसामान्यशून्यत्वात्‌ ; विश्वत्‌: 
गुणा न गुणवन्तः, अद्रव्यत्वात्‌ ; क्रियावदित्यादिबाधकमस्तीति चेत्‌, न । विपक्षे बाधकाभावेनाप्रयोजकत्वात्‌। दुष्ठन्तयोः 
साध्यवि-कलत्वाच्च । यदि गोत्वादौ सत्ता स्यात्‌, तदा सत्तायामपि स्यात्‌ । तथाचाऽत्माश्रयत्वमिति चेत्‌, न । 
सत्तान्तरत्वोपपत्तेः। किञ्च प्रतीते किमात्माश्रयता करिष्यति ? अन्यथा प्रमेयत्वादीनां केवलान्व-यित्वं न स्यात्‌। 
आत्माश्रयभयाद्‌ यतः प्रमेयत्वादिव्यावृत्तिः, तस्यैव विपक्षत्वात्‌ । उक्त च - 


"कथं स्ववृत्तिरिष्टा चेद्‌ यथाऽन्यत्रेति गृहयाताम्‌। 
प्रमाणं शारणं वृत्तौ न भित्नाभिन्नतेयते' " इति। 


गुणानामपि गुणवच्े द्रव्यलक्षणयोगाद्‌ द्रव्यतापत्तिरिति चेत्‌, न । प्रतीतिमनुरुद््य लक्षणान्तरस्य कर्तव्यत्वात्‌ । तस्मात्‌ 
सामान्ये सामान्यम्‌, गुणे च गुणोऽनवस्थाभयादेव नाङ्धीक्रियत इत्येव वक्तव्यम्‌ । यथाऽऽह - 


““व्यक्तेरभेदस्तुल्यत्वं सङ्करोऽथानवस्थितिः। 
रूपहानिरसम्बन्धो जातिबाधकसङ्कहः ' ' इति । 


नचानवच्छिन्ना सामान्यपरम्परा गुणपरम्परा चोत्पत्तिज्ञपिप्रतिबन्धे हेतुः । तथाच यथा सा दूषणं तथा प्रकृतोऽपि दूषणमेप् । 
नचेत्‌ साऽपि न स्यादिति सामान्यादेरपि सामान्याद्ाङ्गीकार्य स्यात्‌ । यदि कथञिज्ज्ञपिप्रतिबन्धकत्वं तत्र व्युत्पाद्येत, 
तहिं वयमप्यत्र तद्‌ व्युत्पादयिष्याम इति। 


[ वैयात्याद्‌ गुणादौ गुणाद्यङ्गीकारे अनवस्थायाः सर्वत्राप्यदोषत्वाभ्युपगमप्रसङ्गः | 


यदि कश्चिद्‌ वैयात्याद्‌ ब्रूयात्‌ । अस्त्येव सामान्यस्यापि सामान्यं गुणस्यापि गुणः, निर्बाध -प्रतीतिसिद्धत्वात्‌। 
उत्पत्तिज्ञप्त्यप्रतिबन्धहेतोरनवस्थाया दोषत्वायोगात्‌। अतो नैतन्न्यायेन धर्मपर -म्परानवस्थाभयान्निवारणीयेति । 
तत्राऽह - स चेति। 


५ स च यदि नानवस्था क्रचिद्‌ भवेत्‌ || १०९ ।। 


स च गुणस्यापि गुणः। चशब्दात्‌ सामान्यस्यापि सामान्यं यद्यङ्गीक्रियते, तदा ब्रूमो नानवस्था कचिद्‌ भवेदिति । 
अयमाशयः - एवं वदन्‌ क्रचिदनवस्थादूषणमङ्गीकरोति नवेति वाच्यम्‌ । नचेद्‌ दूषणान्तरमपि नाङ्धीकुर्यात्‌, अविशेषात्‌ । 

तथाच कथायां नाधिकारी स्यात्‌ । नाऽद्यः, धर्मसामान्य-गुणानवस्थाया अदूषणत्वे विमताया अपि दूषणत्वायोगात्‌। 
विशेषहेतोरभावात्‌। 


[ उत्पत्तिज्ञपतिप्रतिबन्धकत्वमात्रस्य अनवस्थादोषत्वप्रयोजकत्वनिरासः | 


नन्वपर्यवसितपरम्परामात्रसाम्येऽपि यत्रोत्पत्त्यादिप्रतिबन्धकत्वं तत्र दूषणत्वम्‌ । यत्र तदभावः, तत्रादूषणत्वमिति 
चेत्‌, कि मर्थमुत्पत््यादिप्रतिबन्धकत्वमनु सरणीयम्‌ ? अनवस्था हि त्क विशेषः । तर्कं श्चानिष्टप्रसञ्जनम्‌ । 
उत्पत्त्यादिप्रतिबन्धश्चानिष्टः, प्रामाणिकपरित्यागरूपत्वात्‌ । उत्पत््यादेः प्रामाणिकत्वात्‌ । अतस्तदप्रतिबन्धे तर्कत्वायोगात्‌ 
कथं दूषणत्वम्‌ ? 


एवमेव दूषणत्वेऽतिप्रसङ्ग इति चेत्‌, किं प्रामाणिकपरित्याग एवानिष्टः, उताप्रामाणिकस्वी -कारोऽपि ? नाऽद्यः, 
नियामकाभावात्‌ । द्वितीये कथं न प्रकृतानवस्था दूषणम्‌ ? अत्यन्तभिन्नधर्म -परम्पराया अप्यप्रामाणिकत्वात्‌ । 


अथाप्रामाणिकस्वीकारो न दूषणम्‌, तर्हि प्रामाणिकपरित्यागोऽपि न दूषणं स्यादिति नानवस्था क्रचिद्‌ दूषणं भवेत्‌ । 
अथानिष्टापत्तिहेतुरनवस्था दूषणम्‌, न पुनरनिष्टरूपेति चेत्‌, न । अनिष्टरूपैवान - वस्था दूषणम्‌, नत्वनिष्टापत्तिहेतुरित्यपि 
वक्तु शक्यत्वेन क्रचिदङ्खीकृताऽप्यनवस्था न दूषणं भवेत्‌। 


तस्मात्‌ प्रामाणिकपरित्यागाप्रामाणिकपरिग्रहरूपा वा, तद्धतुर्वाऽनवच्छिन्नपरम्पराऽनवस्थेति वाच्यम्‌। अत एव 
नातिप्रसङ्ः। तथाच धर्मपरम्पराया अप्यनवस्थात्वेनाभेद एवाङ्गीकार्यः । एवभ्य उक्तन्यायेन व्यवहारान्यथानुपपत्त्या 
विशेषसिद्धिरिति । 


[ धर्मधर्मिणोः सविशेषाभेदाङ्गीकारे उक्तानवस्थापरिहारः | 


अपिच यो धर्म॑धर्मिणोभेंदं समवायं चाङ्गीकृत्याभेदं विशेषं चावजानाति, तेनानवस्थातो बिभ्यता 
गुणसामान्ययोर्गुणसामान्यप्रतीतिरेवापलपनीया । विनैव बाधकेन भ्रान्तिर्वां वाच्या । प्रतीत्यप-लापादितो वा 
विभ्यतोऽनवस्था स्यादित्येकं सन्धित्सतोऽन्यत्‌ प्रच्यवते । अभेदं विरोषं चाङ्गीकुर्वतां तु नेदं दूषणद्रयम्‌, अतो प्रतित्पक्षपात 
इत्याशयवानाह - अस्मत्पक्च इति। 


अस्मत्पक्षे गुणाद्याश्च तद्रन्तो हि विरोषतः। 
अनन्यत्वान्नानवस्था..... ।। १०२।। 


धर्मधर्मिणोः सविरोषाभेदवादिनां पक्ष इत्वर्थः । गुणाद्या गुणाः सामान्यानि च । तद्रन्तो गुणवन्तः, सामान्यवन्ति 
च । तेन चतुर्विशति गुणाः, सद्‌ गोत्वमित्यादिप्रतीतिविरोधो नास्तीति शेषः । अनन्य -त्वाद्‌ धर्मधर्मिणोरिति शेषः । 
अप्रामाणिकापर्यवसितपरम्परारूपा हषा । अनन्यत्वे कथं तद्रत्वमिति तदवस्थः प्रतीतिविरोध इत्यत उक्तम्‌ - विशेषतो 
हि तद्रन्त इति । भेदसम्बन्धकार्यकारी हि विशेष इति। 


[ अयावद्द्रव्यभाविधर्माणां धर्मिणा भेदाभैदौ, नात्यन्ताभेदः | 
एवमवयवावयव्यादीनामभेदोऽत्र निरूपितः । इदानीं चिद्‌ भेदाभेदावपि भवत इति तदपवाद -माह - भेद इति। 
4 भेदो नारो भवेत्‌ तथा || १०२।। 


यद्रा, यद्यवयव्यादयोऽवयवाद्यभित्नाः । कथन्तहिं सत्स्वेवावयवादिषु विनश्यन्तीत्यत आह -- भेद इति । तथाशब्दः 
समुच्चये । अवयवादिषु सत्स्वेवावयव्यादीनां नाशे भेदोऽभेदश्च भवेदित्यर्थः । अत्र नाश इत्युपलक्षणम्‌ । यत्र 
सत्स्वे वावयवेष्ववयविनो ऽभावः, सति गुणिनि गुणस्याभावः, तत्र भेदाभेदावित्यादि द्रष्टव्यम्‌ । अन्यथा 

यत्रावयवावयव्यादीनां युगपद्‌ विनाशः, तत्र भेदाभेदावुक्तौ न स्याताम्‌ । 


इदमुक्तं भवति -- "सत्यपि तस्मित्नसत्त्वात्‌' इत्यनेन हेतुनाऽवयव्यादीनामवयवादिभ्यो भेदमात्रं वा साध्यते, अत्यन्तभेदो 
वा ? आदो सिद्धसाधनता भागासिद्धिश्च । तथाहि - सत्यप्युपादाने कदा-चिदुपादेयमसत्‌, यथा पटः । एवम्‌, सत्यपि 
द्रव्ये केचिद्‌ गुणा असन्तः, यथा पाकजादयः । तथा सत्यप्याश्रये काश्चित्‌ किया असत्यः, यथा पटचलनादयः । जातिश्च 
काचित्‌ सति जातिमत्यसती, यथा ब्राह्मण्यम्‌ । तत्र भेदाभेदयोरङ्खीकाराद्‌ भेदसाधनं सिद्धविषयम्‌ । 
गगनतद्धागयोरीश्चराद्या-श्रितन्ञानादिगुणक्रि याजातिष्वभावाद्‌ भागासिद्धत्वं हेतोरिति। न द्वितीयः, 
कालात्ययापदिष्टत्वात्‌ । अभेदस्य प्रागुपपादितत्वात्‌, (७०४) उपपादयिष्यमाणत्वाच्चेति । (७१३-७९४) 


[ अयावद्द्रव्यभाविधर्माणां भेदाभेदस्यैवाङ्गीकर्तव्यत्वसमर्थनम्‌ | 


स्यादेतत्‌ । यथा भेदसाधकानां न्यपदेशभेदादीनां विशेषाश्रयेणैवान्यथासिद्धिरुक्ता, तथा सत्यपि तस्मिन्नरसत्वस्यापि 
विशेषेणैव निर्वाहः क्रियताम्‌ । कि भेदाभेदाभ्युपगमेन ? मैवम्‌ । विषस्य भेद -कार्यन्यवहारमात्रनिर्वाहकत्वेन विनाशं 
प्रत्यनिर्वाहकत्वात्‌। सकलभेदकार्यकारित्वे विशेषो भेद एव, न तत्प्रतिनिधिः स्यात्‌। 


किश्चानेकाश्चितस्यावयविनो द्वित्वादेश्चाऽश्रयेणात्यन्ताभेदे सत्याश्रयाणामपि परस्परं भेदः प्रसज्यते । तत्परिहारार्थं 
तावदवश्यं तत्र भेदोऽङ्ीकरणीयः । नचावच्छेदकेन विना भेदाभेदभूमेः सङ्हः स्यादित्ययावदश्रयभावित्वमेव ग्राह्यम्‌ । 
तत्रापि विष एव सङ्करं वारयिष्यतीति तु निरस्तम्‌। किञ्च प्रमाणानुसारिणी व्यवस्था, नतु स्वेच्छानुसारिणी । प्रमाणं तु 
भेदाभेदाववगाहत इति वक्ष्यते । 


[ विशेषबलाद्‌ भेदाभेदयोरेकत्रावास्थानानुपपत्यभावः | 


ननु अनित्यद्रव्याश्रिता एकत्वादयोऽपि गुणाः किं भेदवन्तः, तेषामपि द्रव्यकार्यतया तदुत्तरक्षण -भावित्वादिति। 
मैवम्‌ । उक्तोत्तरत्वात्‌ । उक्तं होतत्‌- उपादानद्रव्यं गुणवदुपादेयतया परिणमत इति । (६६७) ननु भेदाभेदावेकत्र विरुद्धौ । 
तत्‌ कथमयावदाश्रयभाविनामवयविगुणकर्मसामान्यानामव -यवादिधिर्भेदाभ्युपगम इत्यत आह -- विशेषमेवेति। 


विशेषमेव संश्रित्य विरोषो बलवान्‌ यतः । 


भेदाभेदावेकत्र भवत इति सम्बन्धः । अवधारणं कालादिभेदव्यावत््यर्थम्‌। कथं विशोषाश्रयणे विरोधशान्तिरित्यत 
आह -- विशेष इति । बलवान्‌ भेदकार्यकारण इति शेषः । ततो विशेषं समा -श्रित्यैकत्र भेदाभेदौ भवत इत्यन्वयः । 


अयमर्थः -- भेदो हि विरोधशान्तिहेतुः । तथाहि - क्चिदाश्रयभेदो यथा मधुरायां देवदत्तसद्धावः, सुध्ने तदभावः । 
क्रचित्‌ कालभेदो यथा मधुरायामेव देवदत्तस्य भावाभावौ । क्रचित्‌ प्रतियोगिभेदो यथा गवयो गोघटाभ्यां सदृशो 
विसदृशश्चेति । भेदप्रतिनिधिश्च विशेष इत्युक्तम्‌। अतः कथमसौ भेदाभेदावेकदैवैकत्रैव नावस्थापयेदिति । 


[ एकत्रैव भेदाभेदयोः प्रमितत्वप्रतिपादनम्‌ ] 
एवन्तर्हातिप्रसङ्गः । सर्वत्र विशेषमाश्चित्य विरोधस्योत्सादयितुं शक्यत्वादित्यत आह - दृष्टीति । 
दृष्टिप्रमाणतश्चैव विरोधो दर्शने कथम्‌ ।। ९०३।। 


दृष्टिश्च तत्‌ प्रमाणं च । प्रमाणभूता दृष्टिरित्यर्थः । ततो भेदाभेदौ न विरुद्धाविति सम्बन्धः । चशब्दो विशेषेण सह दृष्टेः 
समुच्चये । न स्वेच्छामात्रेण भेदाभेदावित्युपेत्य विशेषेण विरोधाभावोऽभिधीयते, येनातिप्रसङः स्यादित्येवशब्दः । उक्त 
तावदवयवावयव्याद्यभेदग्राहिणी दुष्टिरस्ति । सम्बद्धवस्तु बुद्धितो विलक्षणतयाऽनुव्यवसायात्‌ । अस्ति च भेदग्राहिणी 

सत्यपि तस्मिन्रसत्तवादिति हेतुजनिता दृष्टिरिति । नचेते बाध्यवबाधके । अन्यतराननुवृत्तिप्रसङ्गात्‌। नापि प्रतिपक्षभूते । 
प्रतिपन्नृणामुभयो -दासीनतापत्तेः । नचैवम्‌। अतो द्वयोरपि प्रामाण्यमेषितव्यम्‌ । प्रमाणतश्च भेदाभेदयोरवगतयोनं 
विरोधः । तदिदमुक्तम्‌ ~- प्रमाणत इति । 


[ सहावस्थितयोः विरुद्धत्वाङ्गीकारे स्वव्याहत्यादिप्रसङ्गः | 


ननु भवतां भेदाभेदावेकत्रैवैकदैव प्रमितौ, तथाऽपि कथं विरोधशान्तिरित्यत आह - विरोध इति । सहदर्शने सति 
कथं विरोधो वक्तु शक्यते ? सहदृष्टौ विरुद्धौ चेति विप्रतिषिद्धमिति भावः। 


एतदेव विवृणोति - विरोधो हीति। 


विरोधो हाविरोधश्च यतो दर्शनमानकौ । 
ततो दृष्टे विरोधस्तु सद्धिरापाद्यते कथम्‌ || १०४ ।। 


सर्वत्र परस्परपरिहारेणैव सत्त्वदर्शनं सहानस्थानलक्षणविरोधे प्रमाणम्‌ । क्रचित्‌ सहदर्शंनं चावि-रोधे । 
अन्यस्यानिरूपणात्‌। अतः सहदुष्टे भेदाभेदलक्षणे वस्तुद्रये विरोधः कथमुच्येत ? सहदर्शने हाविरोधः स्यात्‌ । 
पुनर्विरोधकथने व्याघातानिवारणादिति । हिशब्देन शीतोष्णादौ रूपरसादौ च विरोधाविरोधयोरदर्शनैक प्रमाणत्वं 
निदर्शयति । तुशब्दस्य दष्टे त्विति सम्बन्धः। सद्धिरविंद्रद्धिरित्युप-हासः। वैशेोषिकादयो हि 
संयोगविभागशब्दात्मविरोषगुणानां तत्रैव तदैव भावाभावावुपेत्य सहदर्शनाद्‌ विरोधो नास्तीति वदन्तः, पुनरत्र सहदस्मंऽपि 
विरो धमुद्धावयन्तः, स्वव्याहतभाषिणः, स्वोक्तविस्म-रणशीलाः, स्वदुष्टिपक्षपातिनः कथं सन्तः स्युः? 
सर्वत्रासहदुष्टयोर्यदि कश्चिदाग्रहमात्रेण सहावस्थानं मन्यते, तं प्रत्येव विरोधोद्धावनं क्रियते नान्यथेति । 


[ चेतनस्य स्वावयवगुणक्रियादिभिरन्त्यन्ताभेदः, चेतनान्तरैरचेतनैश्चान्त्यन्तभेदः | 
धर्मधर्मिणोर्भदाभेदौ कचिदिति सङ्केपेणोक्तम्‌। तत्‌ किं सर्वेष्वपि द्रव्येषु, उत केषुचिदेवेत्यपेक्षाया -माह - अभिन्न 
इति । 
अभिन्नो भगवान्‌ स्वेन तदन्येन विभेदवान्‌ । 
नित्या धर्मास्तदीयास्तु सर्वेऽस्मान्नैव भेदिनः ।। १०५ ।। 


भगवानिति चेतनमात्रोपलक्षणम्‌ । स्वेन स्वावयवगुणक्रियादिभिः। तदन्येन प्रकृतिजीवजडात्मना प्रपथेनेत्येवं 
ल्यवस्थितावेव भेदाभेदौ नत्वेकविषयावित्यर्थः । अयावद्द्रव्यभाविधर्मभेदाभेदौ कुतो न स्यातामित्यत आह - नित्या 
इति । तुशब्दोऽवधारणे । अस्मात्‌ कारणात्‌ । अस्माद्‌ भगवतः । द्वित्वादिसङ्खयान्यतिरिक्ता इति शेषः । 


[ अचेतनेषु यावद्द्रव्यभाविनां धर्माणामभेदः, अयावदुद्रन्यभाविनां भेदाभेदौ | 
क्त तर्हिं भेदाभेदावित्यत आह - सामस्त्येति। 


सामस्त्योच्छेदिनोऽन्यत्र धर्मा उभयरूपकाः । 
भावे त एव चोच्छेदात्‌ तदन्ये च समस्तशः ।। १०६॥। 


अन्यत्र परमेश्वरात्‌ । जडे वस्तुनीति यावत्‌ । सत्येव धर्मिणि सामस्त्येनोच्छेदवन्तो ये धर्माः, ते उभयरूपिणो भित्रभित्ना 
इत्यर्थः । अभिभवव्यावृ््यर्थं सामस्त्येत्युक्तम्‌ । यद्रा सामस्त्ये द्रव्यस्या-विकलत्वे नाशाभावेऽपि ये उच्छेदिन इति 
व्याख्येयम्‌ । किं स्वसद्धाववेलायामभेदिनोऽसद्धाववेलायां भेदिन इत्येवं कालभेदेन भेदाभेदावित्यत उक्तम्‌- भाव 

इति । स्वसद्धावदशायामेवोभयरूपका इत्यर्थः । विनाशासम्भवाच्च । 


कुतो भिन्नाभिन्ना इत्यत आह - त एवेति । प्रत्यक्षबलेन त एव धर्मिस्वरूपभूता एव उच्छेदात्‌ सत्येव धर्मिण्यसत््वाद्‌ 
हेतोस्तदन्ये । चञब्दौ मिथः समुच्चयार्थौ । समस्त इत्ययावद्द्रन्यभावि - विवक्ष्ययोक्तम्‌। 


[ यावदद्रव्यभाविधर्माणामत्यन्ताभेदाङ्गीकारेण अंशसंयोगस्य 
अंशिसयोगरूपत्वलाभात्‌ अंशतः संयोगाङ्गीकारे नानवस्थाप्रसङ्गः | 


यदुक्तम्‌, यावदवयवभाविनोऽवयविनोऽवयवैरत्यन्ताभेदः, अयावदवयवभाविनस्तु भेदाभेदा -विति, तेनान्यदपि चोद्य 
परिहतमित्याह - अंशांशिनोरिति। 


अंशाशिनोरभेदेन त्वंशसंयोग एव हि । 
अशिनो नानवस्थाऽतो यद्यप्यशेष्वविश्रमः ।। १०७।। 


तथाहि - ““सर्वदिक्ष्वपि सम्बन्धात्‌ इति यदंशतः संयोग इत्युक्तम्‌, तदयुक्तम्‌। अनवस्थापत्तेः । घटसंयोगो हि 
घटांशसंयोगपूर्वकः । सोऽपि तदंशसंयोगपूर्वकः । नचेयं निरंशे परम्परा विश्राम्यतीति वाच्यम्‌। अंशपरम्पराया 
अविश्रमस्याप्यङ्ीकृतत्वात्‌। अतः पूर्वपूर्वसंयोगानुत्पत्तावुत्तरोत्तरानुत्पत्ति- प्रसङ्ादशतः संयोग इति नियमो नोपपद्यत 
इति । तदिदमसङ्तम्‌ । यद्यप्यशत एव संयोगः, यद्यपि चाशेष्वंशपरम्पराया अविश्रमः, तथाऽप्यंशांशिनोरभेदनैवांशसंयो 
एव हि यस्मादशिनः संयोगोऽतो नानवस्थेति । 


अयमभिसन्धिः ~ स्यादियमनवस्था यदि सर्वत्राशत एव संयोग इति बदतामस्माकमशिनः संयोगोऽशसयोगेनैव जायत 
इत्यभिप्रायः स्यात्‌। नचेवम्‌। किन्तु यो यस्यांशिनः संयोगः, स तदंशो वर्तते । निरशस्तु तु संयोगः क्त नाम वर्तताम्‌ ? 
अतः परमाण्वोः संयोगे सति तद्‌ वृत््यर्थमंशोऽङ्गीकरणीय इति । नहयोवसति काचिदनवस्थाऽस्ति। 
अनवस्थितकार्यकारणभूतासिद्धसंयोगपरम्पराश्रयणाभावात्‌ । 


एतावत्तु भवेत्‌। घटसंयोगो घटांशवृत्तिरित्यप्ययुक्तम्‌, अतिप्रसङ्गात्‌ । तथासति हि पटवृत्तिरपि घटसंयोगः स्यात्‌ । 
प्रमाणविरोधाच्च । घटसंयोगो घटवृत्तिः, तद्रुणत्वात्‌ ; तद्रूपवदिति । घटांशवृत्तिः संयोगो न घटसंयोगः, तदन्यवृत्तित्वात्‌ ; 
पटसंयोगवदिति । 


एतदप्यनवकाशम्‌। अंशांशिनोरभेदस्य साधितत्वात्‌ । अतिप्रसङ्खो हि तदा स्यात्‌, यदि पटवद्‌ घटांशोऽपि 
घटादत्यन्तभिन्नः स्यात्‌। अभेदे तु क्रातिप्रसङ्गः ? अनुमानस्याप्याद्यस्य सिद्धसाधनता । अंशवत्तेरेव घटवृत्तित्वात्‌। 
अशावृत्तित्वे सति घटवृत्तित्वसाधने दृष्टान्तः साध्यविकलः स्यात्‌ द्वितीयस्तु हेतुः स्वरूपासिद्धोऽन्यथासिद्धो वेति। 
यदि घटसंयोगो घटांशे वर्तते, तर्हिं घटांशसंयोगः क्त वर्तत इति चेत्‌, अनेनैव न्यायेन तदंशो सोऽपि तदंश इति ब्रूमः। 
नचैवमनवस्था । सर्वेऽप्यशिसंयोगा -स्तत्तदंशवृत्तय इत्यत्रेतरेतरापेक्षाया अभावात्‌। एवन्तहिं परमाणुवृत्तिरपि संयोगो 
घटसंयोगः स्यादिति चेत्‌, को नेत्याहेति । 


[ एकस्याशसंयोगस्य अन्यांशसंयोगपूर्वकत्वानङ्गीकारात्‌, संयोगैक्याङ्गीकाराच्च नानवस्थाप्रसङज्गः |] 
असंयोग एव हांशिनः संयोगोऽतो नानवस्थेत्युक्तमनवस्थापरिहारं विवृणोति - एकस्मित्निति। 


एकस्पिन्‌ जात एवान्यः संयोगो जायते यदि । 
अनवस्था तदैव स्यात्‌ संयोगक्ये भवेत्‌ क सा ।। १०८ ।। 


अवयवपरम्पराया अविश्रममभ्यपुगम्यैकेकस्मिन्नवयवसंयोगे जात एवान्योऽवयवसंयोगो जायत इति यदयङ्गीकुर्मः, 
तदैवानवस्था स्यात्‌। संयोगैक्ये अवयविसंयोगः क्रियातो जातस्तदवयवे वर्तते, अवयववृत्तेः संयोगादपरोऽवयविनः 

संयोगो नास्तीति वादे तु क्र साऽनवस्थेति । 
[ सयोगत्रैविध्यनिरासः | 


एतेनैतदपि निरस्तम्‌, यदाहुः - संयोगस्रिविधः, अन्यतरकर्मजोभयकर्मजसंयोगजभेदात्‌। तत्रान्यतरकर्मजो यः 
क्रियावता निष्क्रियस्य, यथा स्थाणोः श्येनेन । उभयकर्मजस्तु विरुद्धदिच्छिययोः सच्निपातः, यथा मयोः । संयोगजस्तु 
संयोगः कारणाकारणसंयोगात्‌ कार्याकार्यसंयोगः, यथा हस्ततरुसंयोगात्‌ कायतरुसंयोग इति । 


[ अवयवावयविनोरभेदात्‌, अवयवसंयोगस्यैवावयविसंयगत्वेन न संयोगजसंयोगोऽङ्गीकार्यः | 


नहि हस्ततरुसंयोगातिरिक्तः कायतरुसंयोगोऽस्ति । येनासौ तजन्यः स्यात्‌ । प्रमाणाभावात्‌ । किन्तु हस्तकर्मणा जनितो 
हस्तवृत्निः संयोग एव हस्तकाययोरभेदात्‌ कायसंयोगो भवति। अत एव हस्तस्याशुचिसंयोगे 
कायक्षालनादिविधयोऽप्युपपद्यन्ते । 


[ विभागजविभागस्य द्वैविध्यम्‌ | 


अत एव विभागजोऽपि विभागो निरस्तः । द्विविधं हि तमाचक्षते । कारणाकारणविभागात्‌, कारणविभागाच्चेति । 
तत्राऽद्यो यथा - हस्ततरुविभागात्‌ कायतरुविभागः । द्वितीयो यथा ~ द्वितन्तुकावयवे तन्तौ कर्मोत्पन्नं तस्य तन्त्वन्तराद्‌ 
विभागं करोति। विभागात्‌ तन्त्वोः संयोगो नश्यति । ततो द्वितन्तुकविनाशः । तत इदानीं तन्त्वोर्वर्तमानो विभागः 
सक्रियस्यावयवस्य द्वितन्तुकसंयुक्ता -काशादिदेशाद्‌ विभागं करोतीति । 


| अवयवविभागातिरिक्तावयविविभागस्याभावात्‌ कारणाकारणविभागजविभागो निरस्तः |] 


तत्राऽद्यस्तावदनुपपन्नः । हस्ततरुविभागातिरिक्तस्य कायतरुविभागस्यानुपलम्भात्‌ । हस्तकर्मणा जनितो हि विभागो 
हस्तकाययोरभेदाद्‌ हस्तकायगुणो भवति । अत एव विवादाध्यासितो विभागो न कर्मासमवायिकारणकः, 
कर्मैकार्थासमवेतत्वात्‌ ; शब्दवदित्यसिद्धतया निरस्तम्‌। 


[ एकस्मादेव कर्मणो विभागद्रयोत्पत्तौ बाधकाभावात्‌ कारणविभागजविभागाङ्गीकारोऽयुक्तः ] 


द्वितीयस्त्वनुपपन्नतरः । तन्तुकर्मणैव तन्तोस्तन्त्वन्तरादाकाशादिदेशाच्च विभागोत्पत््युपपत्तौ क्रमकल्पनानुपपनत्तेः । 
अन्यथाङ्लिकर्मणाऽङ्कलेरङ्गल्यन्तरादेव विभागो भवति आकाशादिदेशात्तु विभागादेवेति स्यात्‌। 


[ तन्तुद्रयविभागस्य तन्त्वारम्भकसंयोगविरोधित्वात्‌, तन्त्वाकाशविभागस्य तदविरुद्धत्वात्‌ 
विरुद्धविभागयोः नैककर्मजत्वं युक्तमित्याक्षेपः | 


नन्वङ्कलिकमं अङ्कलिविभागमाकाशादिविभागं च करोति । तयोविंभागयोरविरुद्धत्वात्‌ । तन्तु -कर्म तु 
तन्त्वन्तरविभागमाकाशादिविभागं च न कर्तुमर्हति। तयाो्विंभागयोर्द्रव्यारम्भकसंयोग- 
विरोधित्वाविरोधित्वरूपविरोधात्‌ । नहाविरुद्धात्‌ कारणाद्‌ विरुद्धकार्योत्पत्तिः सम्भवतीति । 


[ द्रव्यक्रियायाः पूरवदेशविभाग-उत्तरदेशसयोगरूपविरुद्धगुणद्रयजनकत्वस्य, 
तन्तुकर्मणः विरुद्धसंयोगद्रयजनकत्वस्य च तैरेवाङ्गीकृतत्वात्‌ नायमाक्षेपो युक्तः | 


मैवम्‌ । एकस्मादेव कर्मणः संयोगविभागजननाभ्युपगमात्‌ । तन्तुकर्मणा द्रव्यारम्भकानारम्भक- 
तन्त्वन्तराकाशसंयोगजन्माङ्गीकाराच्च । अन्यथा कारणाकारणसंयोगजसंयोगवत्‌ कारणमात्रसंयोग-जोऽपि संयोगः 
स्वीकार्यः स्यात्‌। 

[ द्रव्यानारम्भकद्रन्यगतसंयोगस्य द्रव्यारम्भकद्रव्यगतसंयोगेनाविरुद्धत्वात्‌ एकस्य कर्मणः 
तत्संयोगद्रयजनकत्वमित्यभ्युपगमे, विभागयोरपि तथाऽविरुद्धत्वात्‌ एककर्मजत्वमभ्युपगमनीयम्‌ ] 


ननु संयोगस्य न स्वरूपतो विरोधोऽस्ति । यतो द्रव्यानारम्भकद्रव्यसमवेत एव संयोगो द्रव्याना -रम्भकः । द्रव्यानारभकं 
च द्रव्यं सप्तविधम्‌ - आरब्धद्रव्यम्‌, अन्त्यावयवि, स्पर्शरहितम्‌, विनश्यद- वस्थम्‌, विनश्यदवस्थसंयो गम्‌, 
निष्फलारम्भम्‌, विजातीयं चेति । ततः कर्मणैव संयोगद्रयजन्मोप-पत्तिरिति । एवन्तहिं विभागयोरपि को विरोधः ? 
द्रव्यारम्भानारम्भप्रयुक्तत्वाद्‌ विरोधप्रतीतेः। 


[ तन्तुकर्मणः विभागद्रयजनकत्वाभावादिसाधकानुमानानां निरासः | 


तन्तुद्रयविभागजनकं तन्तुकर्म न तन्त्वाकाशविभागजनकम्‌, द्रव्यारम्भकसंयोगविरोधिविभाग-जनक कर्मत्वात्‌; 
द्रव्यान्तरारम्भकसंयोगविरोधिविभागजनककर्मवदित्याभाससमानयोगक्षेमम्‌। तन्तुकर्म न तन्त्वन्तरविभागजनकम्‌, 
कर्मत्वात्‌ ; सम्प्रतिपन्नकमंवदित्यपि प्रयोगसम्भवात्‌ तत्र प्रमाणवबाध इति चेत्‌, सममन्यत्रापि। 
विभागद्रययौगपद्यानुभवात्‌ । तन्तुकर्मं आकाविभाग-जनकम्‌, कर्मत्वादिति प्रतिपक्षश्च । आकाशविभागे विभागेन 
कर्तव्ये कर्मणो निमित्तत्वाभ्युपगमात्‌ सिद्धसाधनमिति चेत्‌, न । जनकशब्दस्यासमवाय्यर्थत्वात्‌ । 


एतेन विमतं कर्मं द्रव्यारम्भकसंयोगविरोधितदविरोधिविभागजनकं न भवति, कर्मत्वादिति निरस्तम्‌ । विमतं कर्म॑ 
द्रव्यारम्भकानारम्भकसंयोगारम्भकं न भवति, कर्मत्वात्‌ ; श्येनकर्मवदित्या -भासतुल्यत्वात्‌, सत्प्रतिपक्षत्वाच्च । 
यदाकाशविभागजनकं कर्म न तद्‌ द्रन्यारम्भकसंयोगविरोधि -विभागजनकम्‌, यथाङ्कलिकर्मेति व्याप्तेस्तन्तुकर्मणो 
गगनविभागजनकत्वे तन्त्वन्तरविभाग-जनकत्वं न स्यादिति चेत्‌, न । यद्‌ यत्प्रदेशविभागजनकं न भवति, न तत्‌ 
तत्प्रदेशस्थद्रव्यविभाग-जनकमिति व्यापेराकादेशविभागाजनकत्वे तन्त्वन्तरादपि विभागजनकं न स्यादिति 
प्रतिप्रसङ्ग-सम्भवात्‌। 

किथ तन्तोराकाशविभागो यदि विभागजो नतु कर्मजः, तदा सकर्मकस्येवाकर्मकस्यापि कुतो न स्यात्‌ ? 
विभागस्योभयत्रापि साम्यात्‌ । उत्तरविभागे कर्म निमित्तकारणमित्यतो नेति चेत्‌, न । आद्यविभागजननेनैवोपक्षीणस्य 
कारणत्वानवधारणात्‌। अवधारणे वाऽसमवायित्वस्यानिवारणात्‌। अन्यथा तद्क्षणस्यातिव्याप्ेरित्यलं विस्तरेण । 


[ संयोगस्य स्वाभावसमानाधिकरणत्वरूपान्याप्यवृत्तित्वनिरासपूर्वकं अंशवृत्तित्वसमर्थनम्‌ ] 
एवं छलत्वेनानवस्थाप्रसङ्ग निराकृत्य प्रकारान्तरेण निराकरोति - अंश इति। 
अशे संयोगदृष्टेश्च दष्टे का साऽनवस्थितिः। 


अशिसंयोगस्यांशवृत्तित्वदृष्टश्च नानवस्थादोष इत्यर्थः । दृष्टत्वे कथमदोषत्वमित्यत आह - दुष्ट इति । आपादकेऽ्थ 
दृष्टे सति साऽनवस्थितिः का ? न दूषणमिति यावत्‌ । 


एतदुक्त भवति - यद्यंशतः संयोगः स्यात्‌, तदाऽनवस्था स्यात्‌। ततश्च संयोगाभाव एवाऽपदोत । नचासौ युक्तः । 
तस्मान्ना शतः संयोग इति हि विपर्यये पर्यवसानं कर्तव्यम्‌ । अनवस्थायास्तर्कत्वात्‌ । विपर्ययापर्यवसायिनश्च 
त्काभासत्वनियमात्‌। अत्राशतः संयोगो न भवतीति कोऽर्थः, यद्यशि-संयोगस्यांशसंयोगपूर्वकतानियमो नास्तीति, 
तह्योमिति वदामः । यद्यंशिसंयोगो ऽशवृत्तिरनं भवतीति, तन्न । घटाद्यंशिसंयोगस्य तदशवृत्तितायाः प्रत्यक्षदृष्टत्वेन 
विपर्ययपर्यवसानस्य बाधितत्वात्‌ । घटसंयोगो घट एव वर्तते । किन्त्वव्याप्यवृत्तित्वात्‌ तदंशवृत्तिरिवावभासत इति चेत्‌, 
केयमव्याप्य - वृत्तिता नाम, अन्या अशवृत्तित्वात्‌ ? स्वाभावसमानाधिकरणत्वमिति चेत्‌, न । विरुद्धत्वात्‌ । दृष्ट- 
त्वादविरोध इति चेत्‌, न । किमंशभेदेन भावाभावौ दुश्येते, उत घट एवेति सन्देहात्‌ । नहयविरुद्धविष-यत्वे सति 
विरुद्धविषयताऽङ्गीकर्तुकर्तुमुचिता । उपाधिभेदादविरोध इति चेत्‌ । के त उपाधयः ? अशा एवेति चेत्‌, त एव सन्तु तर्हि 


4०4 
संयोगभावाभावाश्रयाः किमशवृत्तित्वेन विरुद्धेनाङ्गीकृतेन ? अशांशिनोरभेदेनातिप्रसङ्गस्यापास्तत्वादिति । 


[ संयोगस्यांशवृत्तित्वानङ्गीकारे कार्यद्रव्ये कारणापेक्षया परिमाणोत्कर्षानुपपत्तिप्रसङ्गः | 
प्रतितर्कपराहतत्वाच्चाप्रसङ्गोऽयमित्याह - यदीति । 
यदयशगो न संयोगः कार्येषु प्रथिमा कथम्‌ ।। १०९।। 


यदि कारणानां संयोगस्तदंशवृत्ति्न स्यात्‌, तदा तदारब्धेषु कार्येषु कारणापेक्षया परिमाणोत्कर्षो न स्यादित्यर्थः । 
अयमभिसन्धिः - कारणपरिमाणापेक्षया कार्य परिमाणोत्कर्षस्तावत्‌ सर्वत्र प्रचय -जन्यः । द्वितूलके तथा दर्शनात्‌ । 
प्रचयहीनतूलद्रयजन्यरजनुद्रव्ये तदभावोपलम्भाच्च । प्रचयश्च कारणयोः प्रशिथिलः संयोगः । प्रशिथिलता च संयोगस्य 
केषुचिदंशेषु वृत्तिः, केषुचिदवृत्तिरेव । नान्या, अनिरू-पणात्‌। ततः संयोगस्यांशवृत्तित्वाभावे प्रचयोऽसौ न भवतीति 
कारणाभावादुत्कृष्टपरिमाणोत्पादो न स्यादिति। 


अस्त्वन्यत्र संयोगो यथातथा । प्रस्तुते परमाणौ संयोगस्यांशवृक्तित्वाभावे नातिप्रसङ्ग इति चेत्‌, न । अन्वयव्यतिरेकप्यां 
कारणपरिमाणोत्कृष्टस्य कार्यपरिमाणस्य प्रचयाख्यांशवृकत्तिसंयोगजत्वा - बधारणात्‌ कारणाभावे च कार्याभावनियमात्‌ 
परमाणुसंयोगस्याशवृत्तित्वाभावे तत्कार्ये क्रयणुके परमाणुपरिमाणादुत्कृष्टपरिमाणं नोत्पदोतेत्यस्यैव बाधकस्य सत्वात्‌ । 


[ परमाण्वपक्षया द्व्यणुके परिमाणोत्करषानङ्गीकारे स्वव्याहतिः, प्रमाणविरोधश्च |] 
नन्विदमिष्टापादनम्‌। परमाणुतो द्वयणुके परिमाणोत्कर्षाभावादित्यत्र आह - परमाणोरिति। 
परमाणोरणोर्नास्ति महततेत्यद्धुतं वचः । 


परमाणुपरिमाणादणोद्र्यणुकस्य महत्ता परिमाणोत्कर्षो नास्तीति वचोऽद्धुतं स्वव्याहतं प्रमाण - विरुद्धं चेत्यर्थः । 
अयमाढ्योऽयं परमाढ्य इतिवदणुपरमाणुशब्दाभ्यामेव परिमाणतारतम्या -बगतेस्तदभाववचनं स्वन्याहतं भवति। 
द्वितन्तुकपरिमाणवदसम्मृदितावयवजन्यद्रव्यपरिमाणत्वेन द्रयणुकपरिमाणस्य 
परमाणुपरिमाणादुत्कर्षस्यानुमानावगतत्वाच्चेति । 


[ त्यणुकद्र्यणुकयोः परिमाणोत्कर्षस्य द्व्यणुक -परमाणुद्रयगत -त्रित्वद्वित्वरूपसङ्खयाजन्यत्वस्य 
प्रागेव निरस्तत्वात्‌ सुस्थः प्रमाणविरोधः | 


ननु यत्‌ कारणपरिमाणजन्यमुत्कृ ्टपरिमाणं तदेव प्रचयजन्यम्‌ । त्यणुकरिमाणवद्‌ द्रयणुकपरि-माणमपि 
कारणपरिमाणजन्यं न भवति । किन्तु कारणसद्कन्याजन्यमेव । तत्‌ कथं परमाणो: प्रचयाभावे द्वयणुके 
परिमाणोत्कर्षानुत्पादापादनमित्यत आह - अणूनामिति। 


अणूनां प्रथिमापेक्षा विनैव व्यणुकेऽपि सः। 
परमाणोर्महत्त्वं च विनेत्येतद्‌ वचः कथम्‌ || ११० ।। 


द्रयणुकानां परिमाणोत्कषपिश्षां विनैव सद्खयामात्रेण त्णुके स परिमाणोत्कषों जायते, तथा परमाणोर्महत्त्वं 
परिमाणोत्कर्षं विना केवलसङ्कयया द्रयणुके परिमाणोत्कर्षो जायत इत्येतद्‌ वचः कथं घटते ? ““महदीर्घवद्‌ वा ' " इति 
निरस्तत्वादिति भावः। चापिशब्दावितरेतरसमुच्चये । अत्र परिमाणमात्रग्रहणे कर्तव्ये प्रथिमेति महत्वमिति 
चोक्तिर्विसदुशपरिमाणत्वस्यानपेक्षाहेतोरनिराकरणं स्मारयितुमिति। 


[ पटस्य तन्तुसमुदायेनाभेदः, एकैकेन तन्तुना भेदाभेदौ | 


495 


अशांशिनोरत्यन्ताभेदो भेदाभेदौ चेति यदुक्तम्‌, तद्‌ विशदयति - अंशिन इति। 
अंशिनोऽशेरभेदोऽयमंशेन तु भिदाभिदा । 


यथा गगनादेर्यावदंशभाविनोऽशिनः स्वांशैरत्यन्ताभेदः, तथा पटादेरंशिनोऽपि सर्वैरशैरत्यन्ता-भेदः । एकैकांशेन तु 
भिदाभिदा । अयमित्युत्तरवाक्येन सम्बद्छ्यते । 


[ व्यतिषिक्ततन्तुसमुदायस्यैव पटेनाभेदः, न तन्तुसमुदायमात्रस्य | 


नन्वेतदयुक्तम्‌ । सर्वतन्तुभावेऽपि कदाचित्‌ पटस्याभावात्‌ । खण्डिते भेदाभेदस्वीकारात्‌। अत एकेनेव सर्वैरपितन्तुभिः 
पटस्य भेदाभेदावेवोचितौ । तथाचोक्तं ब्रह्मतके -- 


ˆ तन्तुभ्योऽन्यः पटः साक्षात्‌ कस्य दृष्टिपथं गतः । 
अनन्यश्चेत्‌ तन्तुभावे पटाभावः कुतो भवेत्‌ ' इति । 


उच्यते - व्यतिषङ्गविशिष्टा हि तन्तवोऽवगम्यन्ते । नच तद्रावे कदाऽपि पटाभावः । तस्माद्‌ व्यतिषदङ्गविशेषविशििष्टैः 
सर्वतन्तुभिः पटस्यात्यन्ताभेद एव । अविवक्षितव्यतिषङ्कैः सर्वतन्तुभिस्तु भेदाभेदावेवेति न कश्चिद्‌ विरोधः । 


| अवयन्यवयविनोरभेदाङ्गीकारे परमाणुपुञ्जवादप्रसक्तिमाशङ्खय निराकरणम्‌ | 


नन्वेवन्तहिं व्यतिषक्ततन्तुव्यतिरेकेण पटाभावे परमाणुपुञ्जवादापत्तिरिति । मैवम्‌ । यथाहि गुणानां द्रव्याभेदेऽपि न 
द्रव्यं निर्गुणम्‌, यथाच परेषां सामान्यादावतिरिक्तसत्ताभावेऽपि नास्तम्‌, तथा व्यतिषक्ततन्तव एव पटः, तथाऽपि न 
पटाभावः । किन्तु सन्ति व्यतिषक्तास्तन्तवः, पटश्च । स च तेभ्यो न भिद्यत इति । कथमेतदिति चेत्‌, विरोषटक्त्यैवेति 


ब्रूमः। 
[ उक्तार्थस्य प्रत्यक्षसिद्धत्वात्‌ नानुमानविरोधः | 


ननु व्यतिषक्त सर्वतन्तुभ्योऽपि पटस्य भेदोऽङ्ीकार्यं: । तन्तुव्यतिषङ्कानन्तरं पटस्य जायमानत्वात्‌ । कथय 
एकैकतन्तुनाऽभेदः ? एकैकत्र पटबुद्ध्यभावादित्यत आह - सर्वेति । 


सर्वप्रत्यक्षविषयः कथमेव हापोद्यते ।। १११।। 


उक्तोऽयमर्थः सर्वप्रत्यक्षविषयो यस्मात्‌, तस्मात्‌ कथमेवापोद्यते? एतदुक्तं भवति-- अस्ति तावद्‌ व्यतिषक्तसर्वतन्तूनां 
पटस्य चाभेदे प्रत्यक्षम्‌ । तत्प्रतीतेः सम्बद्धवस्तुद्रयप्रतीतिवैलक्षण्यस्य साक्षि-सिद्धत्वात्‌। नच भेदे प्रमाणमस्ति । येन 
सोऽपि स्वीकरिष्यते। जायतां नाम तन्तुव्यतिषङ्गानन्तरं पटः, तथाऽपि न विवक्षितार्थहानिः । नहि तन्तुन्यतिषङ्ग 
पटमाचक्ष्महे । किन्तु व्यतिषङ्के सति यत्‌ तन्तूनां विशिष्टं रूपम्‌। नचेकैकतन्तुपरित्यागे सर्वतन्तवो नाम सन्ति । 
अतस्तत्राप्यस्त्येवाभेदप्रतीतिः । एकैकत्र पटबुद्ध्यभावस्तु भेदमाक्षिपति । नतु प्रत्यक्षसिद्धमभेदमपवदतीति । 


[ संयोग-विभाग-पृथक्त्वानामनेकाश्रितत्वं निराकृत्य प्रातिस्विकत्वप्रतिपादनम्‌ | 


अथापि स्यात्‌ । अवयव्यादीनामवयवादिभिरभेदो नोपपद्यते । एको ह्यवयवी, अनेके चावयवाः। 
तदभेदेऽवयवानामप्यभेदः, अवयविनो वा भेदः प्रसज्येत । तथा गुणाश्च केचिदनेकाश्रिताः। एकैव हि 
संयोगव्यक्तरटयोर्योर्वर्तते । तथा विभागव्यक्तिरपि । सद्कया च द्विविधा, एकत्वानेकत्वभेदात्‌ । तत्रैकत्वस्यैकड्गतत्वेऽपि 
द्वित्वादिकमनेकाश्रितम्‌ । एवं पृथक्त्वमपि द्विविधम्‌, एकपृथक्त्वमनेक - पृथक्त्वं च । तत्रेकपृथक्त्वस्यैकद्रव्यवृत्तित्केपि 
द्विपृथक्त्वादिकमनेकाश्रितमेव । एव गुणानां गुणिनैक्ये संयोगाद्याश्रयानेकद्रव्याभेदो वा, सयोगादिभेदो वाऽऽपद्येत । 

सामान्यं चैकमनेकाश्रितम्‌ । तस्य व्यक्त्यभेदे व्यक्तीनामप्यभेदः, सामान्यस्य वा भेदः प्रसज्येतेत्यतः 
संयोगविभागपृथक्त्वानां तावदनेकाश्चितत्वं नास्तीत्याह - संयोगश्चेति । 


संयोगश्च विभागश्च भेदश्रैव पृथक्पृथक्‌ । 
अन्योन्यप्रतियोगेन ह्युभयोरपि दुर्यते ।। ९११२ ।। 


भेद इति पृथक्त्वमुच्यते । चशब्दा इतरेतरयोगे । पृथक्पृथगेव एकैकद्रव्याश्रिता एवेत्यर्थः । ततश्रैकेन गुणेनाभिन्नत्वे 
द्रव्ययोरप्यभेदः स्यादित्यतिप्रसङ्कस्याऽपादकासिद्धिः । अनेकद्रव्याभिन्नत्वे गुणस्यापि भेदः स्यादित्यस्येष्टापत्तिर्दूषणमित्क 
भवति । 


ननु घटपटसंयोगविभागभेदा घटपटसम्बन्धितयाऽनुभूयन्ते । तत्‌ कथमेकेकाश्रिताः ? तथात्वे चैके कस्मिन्नेव 
संयुक्तादिप्रत्ययप्रसङ्क इत्यत आह - अन्योन्येति । प्रतियोगः प्रतियोगित्वम्‌ । अन्योन्यस्य प्रतियोगोऽन्योन्यप्रतियोगः। 
यत्संयो गादिरुभयोरपि दश्यते तदन्योन्यप्रतियोगेन हि निमित्तेन । अत्रो भयोरपीत्यनेको पलक्षणम्‌ । भेदस्य 
बहुसम्बन्धितयाऽपि प्रतीतेः । 


एतदुक्त भवति - घटप्रतियोगिकः संयोगादिः पटेऽस्ति । तथा पटप्रतियोगिको घटेऽस्ति । तस्मा -दुभयसम्बन्धितया 
प्रतिभासः, अतिप्रसङ्गाभावश्च युज्यत इति । 


स्यादेतद्‌ यदि संयोगादीनामेके कवृक्तित्वे प्रमाणं स्यात्‌ । तदेव नास्तीत्यत आह- अन्योन्येति । पुथक्‌ पृ थगेवेत्यनुवर्तते। 
अन्योन्यप्रतियोगेन हेतुना संयोगादिकमुभयोरपि पृथक्पृथगेव हि दृश्यते । 


अयमर्थः - पटो घटेन संयुक्तः, घटाद्‌ विभक्तः, घटाद्‌ भिन्न इति पटधर्मः संयोगादिर्घटप्रति-योगिकतया प्रतीयते । 
यश्च यत्प्रतियोगिको नासौ तद्धर्मः । यथा स्थविरप्रतियोगिकमपरत्वं न स्थविरधर्मः, तस्मान्नायं संयोगादिर्घटधर्मः । एवं 
घटधर्मः संयोगादिः पटप्रतियोगितयोपलभ्यमानो न पटधमों भवितुमर्हति तथाच पृथक्‌ पृथगेव 
संयोगादिरनेकधर्मोऽवगम्यत इति । 


[ पृथक्त्वस्यानेकाश्रितत्वे भिन्नाविमौ' इत्यादिप्रतीत्यनुपपत्तिपरिहारः | 


नन्वस्तु संयो गविभागयोरियं गतिः । नतु पृथक्त्वे । यद्धि घटात्‌ पटः पृथक्‌, पटाच्च घटः पृथगि- 
त्यन्योन्यप्रतियोगिकतया प्रतीयते, तदेकपुथक्त्वं पृथक्पृथगेवाभ्युपगम्यते । यत्तु भिन्नाविमौ भिन्ना इमे इति प्रतीयते, 
तदनेकपृथक्त्वमनेकाश्रितमेव प्रतियोग्यनिरूप्यस्यैकाश्रितत्वे मानाभावादित्यत आह - भिन्ना इति। 


भिन्ना इति तु भेदानां समुदायो हि दुश्यते। 


यथेव च पदार्थानामनयोर्भेद इत्यपि ।। १९३ ।। 
इतोऽमुष्यामुतोऽमुष्य भेदो दृष्टो द्विधर्मिकः। 
तत्रैकवचनं यत्‌ तद्‌ विप्राणां भोजनं यथा || ११४ ।। 


इमे भिन्ना इत्यादिप्रतीतौ भेदानां समुदायोऽनेकत्वं हि दृश्यते । कथम्‌ ? यथेव च पदार्थानाम्‌ । एतदुक्तं भवति - 
यथाहि शुक्ला इमे पटा इत्यादिप्रतीतावनेके पटा अनेकानि च तद्विशेषाणि शौक्ल्यान्यवभासन्ते, तथा भिन्ना इमे 
इत्यादिप्रतीतावप्यनेके पदार्था अनेके च भेदाः प्रकाशन्ते इत्यभ्युपगन्तव्यम्‌। नच विशेषप्रमाणमस्ति, येनात्रान्यो 
विधिर्भविष्यतीति । एतेन संयुक्ताविमावि -त्यादिप्रतीतिरपि व्याख्याता वेदितव्या । 


नन्वनयो भंदोऽमीषां भेद इति प्रतीतावनेकाश्रितं पृथक्त्वमुपलभ्यते । तत्‌ कथमेतदिति चेत्‌, किमत्रानेकस्य 
धर्मितयाऽवभासं प्रमाणयसि, उत धर्मस्यैकत्वावभासम्‌, उतोभयावभासम्‌ ? पक्ष -त्रयेऽप्युत्तरमाह - अनयोरिति। 

अस्यामपि प्रतीतावितो घटादमुष्य पटस्य, अमुतः पटादमुष्य घटस्य भेद इत्येवं द्विधर्मिको भेदो दृष्टः । तथाचानेकस्य 
धर्मित्वेऽपि धर्मस्यैकत्वावभासा-सम्मतेननिनाभिमतार्थसिद्धिरित्युक्तं भवति । अनेनैवानयोः संयोग इत्यादिप्रतीतिरपि 
व्याख्याता द्रष्टव्या । 


[ प्रथक्त्वस्य प्रातिस्विकत्वे ˆअनयोर्भदः' इत्यादिष्वेकवचनानुपपत्तिपरिहारः | 


ननु वचनलिङ्ा हि वक्तुरभिप्रायाः । भेद इति चैकवचनं प्रयुज्यते । तेनानुमीयतेऽस्यां प्रतीतावेक एव भेदो द्विधर्मिको 
दृष्ट इति । तस्मादन्योन्यप्रतियोगिकानेकधर्मिकानेकभेदविषयत्वं प्रतीतेर्न वक्तु शक्यमित्यत आह- तत्रेति । तत्र अनयोभद 
इत्यादिवाक्ये, भेदद्रये वा। भोजनमित्येकवचनं यथा तथेत्यर्थः। एतेन एकवचनेन 
प्रतीतेरेकार्थविषयत्वानुमानेऽनैकान्तिकत्वम्‌, समुदायविषयत्वेना -न्यथासिद्धिश्चत्युक्त भवति । 


[ अवयवावयविनोर्विरुद्धधर्मवत्वेऽपि नाभेदानुपपत्तिः | 


अवयविनस्त्वेकत्वेऽपि न कश्चिद्‌ दोषः । आकाशस्य स्वावयवैरभेदवदवयवानामप्यभेदस्याङ्गी - कृतत्वात्‌ । पटस्य च 
यादशन तन्तुसमुदायेनात्यन्ताभेदोऽभिहितः स एक एव । व्यतिषक्तानां तन्तूनां विशिष्टाकारो ह्यसौ । स चाऽगन्तुकत्वात्‌ 
तन्तुभ्यो भिन्नाभिन्न एव । एकैकेन तन्तुना सरवे श्राभेदेऽपि भेदस्यापि विद्यमानत्वान्नान्योन्याभेदप्रसक्तिरिति 
स्वयमेवोहयतामिति नोक्तम्‌ । 


[ संयोगादेः प्रातिस्विकत्वोक्तिसमर्थनम्‌ | 


नन्वेवन्तहिं संयोगादेरप्येकेकाश्रितत्वं न वक्तव्यम्‌ । अयावद्द्रव्यभावित्वेन भेदाभेदाभ्यामेवोक्ता -क्षेपसमाधानादिर्। 
सत्यम्‌ । तथाऽपि वस्तुस्थितिरियमुक्तेत्यदोषः । अपिचाजसंयोगे नाय समाधिः सम्भवति । स एव नास्ति प्रमाणाभावादिषि 
चेत्‌, न । परमाणोराकाशादिसंयोगाङ्गीकारात्‌ । सोऽपि परमाणुकर्मज इति चेत्‌, न । प्रागसंयोगप्रसङ्ात्‌। अंशभेदात्नेति 
चेत्‌, न । स्वाभाविकस्यानभ्युपगमात्‌ । ओपाधिकस्य च निराकरिष्यमाणत्वात्‌ । (७३७) 


किशथाऽकामीश्वरेण संयुज्यते, द्रव्यत्वात्‌ ; घटवत्‌ । नच मूर्तत्वमुपाधिः, विशेषणवेयर्थ्यात्‌ । परिच्छिन्नपरिमाणवचं 
हि मूर्तत्वम्‌ । तत्र परिमाणवत्वेनैवालम्‌ । परिच्छिन्नत्वविशोषणं तु व्यर्थमेव । आकाटमीश्वरेण न संयुज्यते, अमूर्तत्वात्‌ ; 
रूपवदिति चेत्‌, न । अद्रन्यत्वस्योपाधित्वादिति । 


[ प्रत्यक्षानुमानाभ्या जातेः प्रतिव्यक्ति भिन्नत्वप्रतिपादनम्‌ | 
इदानीं सामान्यस्यैकैकाश्चितत्वमाह - नरत्वादिकमिति। 


नरत्वादिकमप्येवं तत्तद्धुर्मतयेयते । 
न सर्वधर्म एकोऽस्ति ........... ।। १९१५ ।। 


एवं संयोगादिवदेके कवृत्तीत्यर्थः । सामान्यमपीति वक्तव्ये ब्राह्मणत्वादेरयावद्द्रव्यभावित्वेनापि तत्र परिहारः 
सम्भवतीति ज्ञापयितुं नरत्वादिकमित्युक्तम्‌ । उपपादनं च नैकप्रकारमिति योगविभागः । 


कुतो नरत्वादिकं प्रतिव्यक्ति भिन्नमित्यत आह - तत्तदिति । यथाहि नरेषुपलभ्यमानेषु तदीयं रूपादिकं 
प्रतिनियतमुपलभ्यते, तथा नरत्वादिकमपि तत्तत्नियतधर्मतयैवेयते दृश्यते इति प्रत्यक्ष मुक्तम्‌ । यद्रा योऽनेकाश्रितो धर्मो 
नासावेकेकप्रतीतौ प्रतीयते, यथा द्वित्वादि । प्रतीयते च नरत्वादिक-मेकेकप्रतीतावतो नानुगतमित्यनुमानमनेन सूचयति । 


कि नरत्वादिकं नानेकानुवृत्तम्‌, धर्मत्वात्‌; रूपादिवत्‌। अस्याऽभासोद्धारं करोति- नेति । सर्वधर्मः अनेकवृत्तिधर्मः। 
तेन धर्मत्वं न भप्नव्याप्िकमिति शेषः । पक्षधर्मता तु स्फुटैवेति । 

[ अनेकत्वसङ्खयाया अनेकाश्रितत्वाद्‌ धर्मत्वहेतोर्व्यभिचारमाशङ्खय परिहारकथनम्‌ | 


नन्वनेकत्वसङ्कया तावदनेकाश्चिता । एकैकस्मिन्‌ द्वित्वादेः शङ्ितुमप्यशक्यत्वात्‌ । नहि द्वित्वा-दिकमेकेकप्रतीतौ 
प्रतीयते । नच प्रतियोगिनिरूप्यम्‌ । धर्मिंतयैवानेकेषामनु भवात्‌ । अतो धर्मत्वहेतोस्तत्रानैकान्त्यमित्यत आह - 
समुदायस्त्विति । 


2 समुदायस्तु भिन्नगः ।। १९५ ।। 


समुदायोऽनेकत्वं भिन्नगोऽनेकाश्चितः । सत्यमनेकत्वसद्भयाऽनेकाश्चरिता । तथाऽपि तदन्यत्वेन हेतुविशेषणाददोष इति 
भावः । सा चापेक्षाबुद्धिजन्यत्वादयावदूद्रव्यभाविनी भिच्नाभित्नेति नाऽश्रययोरभेदापत्तिः । 


| सादश्यस्यानेकवृत्तित्वाद्‌ धर्मत्वहेतोरनैकान्तिकता | 


प्राभाकरास्त्वाहुः । सादृश्यं तावदेकमनेकानुगतम्‌, तत्र धर्मत्वहेतोर्व्यभिचारः । नच वाच्यम्‌- सामान्यमेव सादुश्यमतः 
पक्षे व्यभिचारचोदनेयमनुपपन्नेति, जातिसड्करप्रसङ्गात्‌। अस्ति हि कयोश्चि-दश्ररासभव्यक्त्योः सादुश्यम्‌, तत्र यदि 
सादृश्यमश्चत्वात्‌ परम्‌, तदा सर्वेषामप्यश्चानां रासभसादुश्यं स्यात्‌ । यदिचापरम्‌, तदा रासभव्यक्तावप्यश्चत्वं स्यात्‌ । एवं 
रासभत्वेऽपि वाच्यम्‌ । न सादृश्यम-श्वरासभवृत्ति ब्रूमः, किन्तु तदबयववृत्ति । द्रव्यगुणावयवकर्मवृत्तीनि सामान्यान्येव 
हि सादृश्यनामा -न्यभ्युपगच्छामः, अतो न जातिसङ्रदोष इति चेत्‌, न । गौर्गवयेन सदुशीत्यादिन्यवहारणाममुख्यत्व- 
प्रसङ्गात्‌ । नच सामान्यं प्रतियोगिनिरूप्यम्‌। तत्निरूप्यं च सादृश्यमिति स्फुटोऽनयोर्भेद इत्यत आह - एतादृशं चेति। 


[ सादृश्यस्यापि प्रतिव्यक्ति भिन्नत्वाङ्गीकारात्‌ नानैकान्तिकता | 
एतादृशं च सादुश्यं पदार्थेषु पृथक्पृथक्‌ । 


भवतु सादृश्यं सामान्यतो भिन्नम्‌, तथाऽपि तत्‌ पदार्थेषु पृथक्‌पुथगेवेति न तेन धर्म॑त्वहेतोर्व्यभि -चारः । एतादुशामिति 
तत्रोक्तहेत्वतिदेशः । नहि सादुश्यस्यानेकव्तित्वे प्रमाणमस्ति । सदृशाविमा -वित्यादेः शुक्लाविमावित्यादिवदुपपत्तेः । 
अनयोः सादुश्यमित्यादेश्चास्यानेन सादूश्यमस्यानेन सादृर्यमित्यु पपत्तेः । एक वचनस्य च विप्राणां 
भोजनमित्यादिवदुपपन्नत्वात्‌, प्रतियोगिनो धर्मित्वा-सम्भवाच्च । एकाश्रितत्वेऽपि प्रतियोगिनिरूप्यत्वेनैकेकप्रतीतावपि 
अप्रतीतिसम्भवाच्चेति। 


[ हेत्वन्तरेण जातेः प्रतिव्यक्ति भिन्नत्वसमर्थनम्‌ | 
नरत्वादिसामान्यस्य प्रतिव्यक्ति भिन्नत्वेऽनुमानान्तरमाह - एकस्मिन्निति । 
एकस्मिन्‌ स विनष्टेऽपि यतोऽन्यत्रैव दुष्यते ।। १९६ ॥। 


एकस्मिन्नरे नष्टे तदाश्चितं नरत्वं तावन्नष्टम्‌। तथाऽपि स नरत्वलक्षणो धर्मोऽन्यत्र नरान्तरे दृश्यत एव, यतोऽतोऽपि 
नरत्वादिकमित्युक्तेन सम्बन्धः । यद्रा विनष्टं विनाशः, सह विनष्टेन वर्तत इति सवि -नष्टम्‌, तस्मिन्‌ । विनाशवतीति यावत्‌ । 
अथवाऽऽश्रयेण सह विनष्टं सविनष्टम्‌, तस्मिन्निति योजना । 


अयमत्र प्रयोगः -- नष्टानष्टवतिं नरत्वं भेदवत्‌, विरुद्धधर्माश्रयत्वात्‌ ; छायातपवत्‌। नचासिद्धो हेतुः । नष्टाश्रयस्य 
नरत्वस्य नष्टत्वात्‌ । अन्यस्य तु दृश्यमानत्वेनाविनष्टत्वात्‌ । यद्रेदं नरत्वं विनष्टान्नरत्वाद्‌ भिद्यते, अविनष्टत्वात्‌ ; घटवत्‌ । 
यदि वा तन्नरत्वमविनष्टात्नरत्वाद्‌ भिद्यते, विनष्टत्वात्‌ ; घटवदिति । 


[ जातेर्नित्यत्वनिराकरणम्‌ | 

भवेदेतद्‌ यदि विनष्टनराश्रितमपि नरत्वं विनश्येत्‌ । नचैतदस्ति तस्य नित्यत्वादित्यत आह - कुत इति। 


कुतो भस्मत्वमाप्तस्य नरत्वं पुनरिष्यते । 
एकत्वे नास्ति मान च... ......... ।। ११७ ।। 


भस्मत्वमाप्तस्य नरस्येति शेषः । पुनः आश्रयनाशोत्तरकालम्‌ । इष्यते अस्तित्वेनेति शेषः । नष्टस्येति वक्तव्ये 
भस्मत्वमाप्तस्येति वचनमवस्थान्तरापत्तिरेव विनाशः, नतु तार्किंकादीनामिव सर्वथा नास्तित्वमिति सूचयितुम्‌ । 
आश्रयनाशोत्तरकालं सामान्यसत्त्वम्‌, विमतं विनाशवत्‌, विनाशवदा-श्रयसमवेतत्वात्‌ ; रूपादिवदित्यादिप्रमाणविरुद्धम्‌, 
अप्रामाणिक चेत्वर्थः। 


नष्टनराश्रितस्यापि नरत्वस्य पुनः सत्वं न निष्प्रमाणकम्‌, प्रत्यक्षसिद्धत्वात्‌। नष्टानष्टनराश्रितं नरत्वं तावदेकम्‌। 
तच्चाविनष्टे नरे पुनरुपलभ्यते । अत एवानुमानमपि बाधितविषयमित्यत आह - एकत्व इति । स्यातेतद्‌ यद्ये तयोरेकत्वे 
मानं स्यात्‌ । नच तदस्तीत्यर्थः । नच प्रत्यभिज्ञानं प्रमाणम्‌ । तस्य स्वरूपतः प्रमाणत्वेन च सन्दिग्धत्वात्‌ । 
चशब्देनान्योन्याश्रयत्वं समुचिनोति । एकत्वे हि पुनस्तस्य सत्त्वसिद्धिः, तत्सिद्धौ चैकत्वसिद्धिरिति। 


[ आगमेन जात्यादीनां प्रतिव्यक्ति भिन्नत्वसमर्थनम्‌ | 


एवं सामान्यादीनां प्रत्याश्रयं भेदे प्रत्यक्षानुमानान्युक्त्वा श्रुतिमप्याह -- श्रुतिरपीति । 


(1 श्रुतिरप्याह सादरम्‌ ।। १९७ ।। 
भिन्नाश्च भित्नधर्माश्च पदार्था निखिला अपि। 

स्वैः स्वेर्ध्मेरभिन्नाश्च स्वरूपैरपि सर्वशः ।। ९१९८ ।। 
अनिवृत्तविनाशास्तु धर्मा उभयरूपकाः । 

न केनचिदभिन्नोऽतो भगवान्‌ स्वगुणोर्विना ।। १९९।। 


आह सामान्यादीनां प्रत्याश्रयं भेदमिति शेषः । भिन्नाः परस्परतो भेदवन्तः । अन्योन्यं भिन्ना धर्मा येषां ते भित्नधर्मा: 
भिन्नधर्मा इत्यनेनाऽश्रयतोऽपि भेदो ऽभिहित इति शङ्कानिरासार्थमुक्तम्‌ - स्वैरिति । स्वरूपैरपि, यथा भगवान्‌ 
मत्स्यादिभिः । स्वैः स्वैर्धर्मेरभिन्नाश्चेत्यस्यापवादोऽनिवृत्तेति। अनिवृत्तेऽप्याश्रये विनाशो येषां ते तथोक्ताः । 
यथाऽऽमघटश्यामतादयः । उभयरूपका भिन्नाभिन्ना: । न केनचिदिति श्रुतिः स्वप्रकृ तमुपसंहरति । अत्र सर्वश 
इत्यादिवचनादुक्तविवरणाच्चाऽदरः प्रतीयते । 


[ पीलुपाकप्रक्रियानिराकरणम्‌ ] 


ननु घटादेरामद्रन्यस्याभिना सम्बद्धस्य, अगन्यभिघातान्नोदनाद्‌ वा तदारम्भकेषु परमाणुषु, कर्माण्युत्पद्यन्ते । तेभ्यो 
विभागाः, विभागेभ्यः संयोगविनाशाः, संयोगविनाशेभ्यः कार्यद्रव्यं विनश्यति। तस्मिन्‌ विनष्ट 
परमाणुष्व्िसंयोगादौष्ण्यापेक्षाच्छ्यामादीनां विनाशः । पुनरन्यस्माद-भरिसंयोगादोष्ण्यापेक्षात्‌ पाकजा जायन्ते तदनन्तरं 
भोगिनामदृष्टापेक्षादात्माणुसंयोगादुत्पन्नपाकजे -ष्वणुषु कर्मो त्पत्तौ तेषां परस्परसं योगाद्‌ द्रयणुकादिप्रक्रमेण 
कार्य द्रव्यमुत्पद्यते । तत्र च कारणगुण-प्रक्रमेण रूपाद्युत्पत्निभंवति। तत्‌ 
कथमामघटश्यामत्वादीनामयावदूद्रन्यभावित्वमुच्यते ? 


मैवम्‌ । अत्र प्रमाणाभावात्‌ । नोदनाद्युत्पत्तौ कर्मोत्पत्तिः प्रमाणम्‌, कर्मसु विभागाः, तेषु पूर्वसंयो - गनिवृकत्तिः, तत्र 

कार्यद्रव्यविनाशः, तत्र च पूर्वरूपादिपरावृत्तिः । तथा रूपाद्यन्तरोत्पत्तिः स्थूलद्रव्यो -त्पत्तौ प्रमाणम्‌, सा 
तदवयवपरम्परायाम्‌, सा क्रयणुके, तदुत्पत्तिः परमाणुसंयोगे, स च तत्क्रियायाम्‌, साऽदृष्टवदात्मसंयोग इति चेत्‌, न । 
परमाणुष्विव कार्यद्रव्येषु पूर्वरूपादिनिवृक्तेरपूर्वरूपाद्युत्पत्ते -रुपपत्तेः । पार्थिवावयविरूपादयः स्वाश्रयविनाश्ञादेव 
विनश्यन्ति, अवयविरूपादित्वात्‌ ; दग्धपट -रूपादिवत्‌। कारणगुणेभ्य एवोत्पद्यन्ते तत एव तद्वदेवेति चेत्‌, न । क्रचित्‌ 
सत्याश्रयेऽपि रूपादि-विनारोऽभिसंयोगजत्वे च विरोधाभावात्‌ । अन्यथा कार्यद्रव्यं संयोगविनाशादेव विनश्यति, कर्घ - 
द्रव्यत्वात्‌; द्रयणुकवदित्यादिकमपि स्यात्‌ । 


नन्विसंयोगः सर्वांवयवेष्वस्ति, नवा? नचेत्‌ तत्र रूपादिविनाशरोत्पादासम्भवः। तथाचाव- 
यवावयविनोर्विलक्षणरूपादिमत्त्वं स्यात्‌ । आद्योऽगन्यवयवानां सर्वत्र प्रवेशेन अवयविनाशस्यावर्ज - नीयत्वमिति चेत्‌, न । 


अवयविद्रव्याणां सच्छिद्रत्वेन प्रवेशोपपत्तेः। संस्थानापगमाभावेनावयवि-विनाशायो गात्‌ । 
तथाविधस्यैवोदाहतत्वादित्यलम्‌। 


[ परेण जातेरनुगतत्वाभावे व्युत्पत्यभावप्रसङ्गाभिधानम्‌ | 


एवं सामान्यस्यानेकवृत्तित्वं प्रमाणैरपाकृतम्‌ । तदयुक्तम्‌ । तस्यानेकवृत्तित्वाभावे बाधकसद्भावात्‌ । तथाहि - 
सर्वेषु गोपिण्डेषु यद्यनुगतमेकं गोत्वसामान्यं न स्यात्‌, तदा तत्र गोशब्दसङ्कतिग्रहणलक्षणा व्युत्पत्तिर्नं स्यात्‌ । 
वृद्धव्यवहारोपदेशादिना हि व्युत्पत्तिर्भवति । नच प्रतिपिण्डं व्यवहारादिकमस्ति । तेषामानन्त्येन व्युत्पत्तावेव 
पुरुषायुषपर्यवसानप्रसङ्ात्‌। अतो यत्रोपदेशादिकं तत्रेव व्युत्पत्ति्व्यव -हारश्चेति स्यात्‌ । 


अथ विनैवैकेन निमित्तेनोपदेशाद्यभावेऽपि गोपिण्डान्तरे गोशब्दसङ्ति गृह्णीयात्‌, तदाऽश्च -पिण्डेऽपि कि न गृह्णीयत्‌ ? 
अविशेषात्‌ । अनुगतगोत्वे तु गोशब्दवृत्तिनिमित्ततयो पदेशादिनाऽवगते नायं दोषः प्रादुष्यात्‌ । 
तस्मादनेकेष्वेकशब्दसङ्तिग्रहणान्यथानुपपत्त्याऽनुगतमेकमभ्युपगन्तन्यमेव । 


ननु कथन्तर्हि सामान्यरहितेषु पृथिव्यादिषु भूतमूर्तादिशब्दसङ्तिग्रहणम्‌ ? उच्यते- तत्रापि 
बाहयै के न्द्रियग्राह्यगुणाश्रयत्वे यत्तावच्छिन्नपरिमाणत्वाद्युपाधिनिबन्धनैव व्युत्पत्तिः । उपाधीनां व्यावृ- 
त्त्वेऽप्यनुगतसामान्याश्रयत्वेन दोषाभावात्‌ । 


[ जातेरनुगतत्वाभावे कार्यकारणभाव -व्याप्िज्ञान-उत्सर्गापवादन्यायानुपपत्तिप्रसङ्गः | 


किशथानुगततन्तुत्वपटत्वादिसामान्याभावे कार्यकारणभावावधारणं न स्यात्‌ । ततश्च कार्यार्थिनः कारणे प्रवृत्तिर्न स्यात्‌। 
कार्यकारणभावे हान्वयव्यतिरेकौ वा, उपदेशो वा प्रमाणम्‌ । नच व्यावृत्तेषु वस्तुष्वन्वयव्यतिरेकग्रहणमुपपद्यते । 
नियमव्यभिचारयोदुर्नानत्वात्‌ । उपदेशश्चानन्तेषु न सम्भवत्येव - त्युक्तम्‌ । अपिच व्याधिज्ञानमप्यनुगतसामान्याभावेऽनुणन्न 
स्यात्‌ । व्यावृत्तवस्तूनामन्वयन्यतिरेकाव -गमानुपपत्तेः । 


सामान्यापवादन्यायश्चानुगतसामान्याभावे न भवेत्‌ । द्वयोः प्रमाणयोरेकस्वरूपविषयत्वे त्वन्य -तरस्याप्रामाण्यमेव 
स्यात्‌ । भिन्नविषयत्वे नापवादविषयोऽस्ति। अस्ति च तावद्‌ गौरयमित्यनुगता - कारप्रत्ययः । नचासौ व्यावुत्तेषु सम्भवति । 
भ्रान्तत्वप्रसङ्गात्‌ । नचेतत्‌ सर्वमन्यापोहनिबन्धनम्‌ । तस्यापि प्रतिपिण्डं व्यावृत्तत्वात्‌ । अनुगतत्वे वा किमपराद्धं समान्येन ? 
तथाच विधिरूपः प्रत्ययोऽपि समाहितः स्यात्‌ । 
[ व्युत्पत््यादीनां सादृश्येनैव उपपद्यमानत्वप्रतिपादनम्‌ | 


एवभ्चाङ्ीका्यं गोत्वादेरनुगमे नित्यत्वमप्यनिवार्यमित्यत आह - व्युत्पत्तिरपीति। 
...-व्युत्पत्तिरपि हि सादृश्येनैव गम्यते । 


सर्वेषु युगपच्छल्दः सदृशेषु प्रवर्तते ।। १२०॥। 


अपिपदं कार्यकारणभावावधारणादिसमुच्चयार्थम्‌ । हिशब्दो यस्मादित्थं । गम्यते अभ्युप -गम्यते । अवगम्यत इति 
वा । अस्ति तावत्‌ सादृश्यं नाम पदार्थान्तरम्‌, गोसदृशो गवय इत्याद्यध्यक्ष - सिद्धत्वात्‌ । तेनैव चोपपद्यते व्युत्पत््यादिकम्‌। 
तस्मान्न तदर्थं गोत्वादेरनुगतत्वं कल्पनीयम्‌ । 


सादृश्येन तावत्‌ शब्दव्ुत्पत्तिप्रकारं दर्शयितुमुपक्रमते - सर्वेष्विति । बहवो हि शब्दसङ्ति-ग्रहणोपायाः । तत्र 
यदोपदेशतो व्युत्पद्यत तदाऽयं गौरित्युपदेशवाक्यं व्याप्िग्राहकतयोपयुज्यते । कथम्‌ ? सादृश्योपधानेन सर्वेषु गोपिण्डेषु 
युगपदेककालमयमित्यादिशब्दः प्रवर्तते । अयं गौरित्यस्य अयमेतत्सदूशाः सर्वेऽपि गोशब्दवाच्या इत्यर्थो वक्त्रा अभिप्रेयते 
श्रोत्रा चावधार्यत इति यावत्‌ । द्वयोरपि सार्वत्रिकव्युत्पत्तिकामत्वेन वाक्यस्यैकपिण्डविषयकत्वकल्पनानुपपत्तेरितिभावः। 


[ उपदेशवाक्यस्य व्याप्िपरत्वे बाधकपरिहारः | 


यद्ययं गौरित्यादिवाक्यं नैकपिण्डमात्रविषयम्‌, किन्त्वयं चैतत्सदृशाश्च सर्वे गोशब्दवाच्या इति व्याप्िपरम्‌, तदा 
सङ्तिग्रहणोत्तरकालं गामानयेत्युक्ते गोशब्दात्‌ सर्वगो प्रतिपत्तिः स्यात्‌ । अभीष्ट- गोप्रतिपत्तिस्तु जायते, सा कथमिति 
तटस्थस्य चोद्यं परिहरति - तथाऽपीति। 


तथाऽपि प्रा्तितस्त्वेकवचनाच्च विोषतः। 
अभीष्टावगतिश्च स्यात्‌........--..- ।। १२९।। 


यद्यप्युपदेशो नैकपिण्डविशोषगोचरः, तथाऽपि गामानयेत्युक्तेऽभीष्टगोपिण्डावगतिः स्यादेव । कथम्‌ ? प्रापितो 
योग्यत्वात्‌ । अतीतानागतानामत्यन्तविप्रकृष्टदेशस्थानां गवामानयनयोग्यता-भावमालोच्य तत्परित्याग इत्यर्थः । तहिं 
सत्निहितसर्वगोप्रतिपत्तिः कुतो न भवतीति चेत्‌, न । गामि-त्येकवचनात्‌। तथाऽपि यस्यकस्यचिदेकस्य गोपिण्डस्य 
प्रतिपत्तिः स्यात्‌। नाभीष्टस्यैवेति चेत्‌, न । शबलां बहुलां कालाक्षीमित्यादिविरेषणत्‌। एतदुक्त भवति - गोशब्दाद्‌ 
भवत्येव सर्वगो - प्रतिपत्तिः । किन्तु लिङ्प्रकारणादिबलात्‌ पिण्डविशेषे कार्यप्रतिपत्तिरिति । 
[ शब्दशक्तिग्रहणे सादृश्यस्य लिक्गतयोपयुज्यमानत्वम्‌ | 
अस्त्वयं गौरित्यादिवाक्यं व्याप्निपरम्‌। ततः किमित्यत आह - शक्तिरिति। 
4 शक्तेः सादुश्यगा यतः ।। ९१२९।। 
तादृशोऽयं च तच्छब्द इति ज्ञापयति स्फुटम्‌ । 


यतो वाचकत्वशक्तिः शब्दस्य सादुश्यगा सादृश्यसम्बन्धिनी सादृश्यव्यापिकेति यावत्‌ । अस्माद्‌ वाक्यादवधारितेति 
शेषः । अतस्तां शक्ति तत्तद्विषयतया सादुष्यं स्फुटं ज्ञापयति । 


कथमित्यतः प्रयोगप्रकारं दर्शयति - तादश इति । चो यस्मादित्यथं । अयं परिदुश्यमानो यस्मात्‌ तादृश उपदेशकाले 
सच्निहितेन पिण्डेन सदृशस्तस्मात्‌, तच्छब्दः स शब्दो यस्य वाचकोऽसौ तथोक्तः । इतिशब्दः प्रकारवाची । 
[ सादृश्येन शब्दव्युत्पत्तिप्रकारस्य सङ्गहेण निरूपणम्‌ ] 


अयमत्र समुदायार्थः ~ व्युत्पत्यर्थं तावत्नानुगतं कि मप्यङ्गीकरणीयम्‌ । सादुश्येनैव तदुपपत्तेः । नच वाच्यं 
सादृश्यमप्यनुगतं चेत्‌, कि सामान्येनापराद्धम्‌, व्यावृत्तत्वे कथं सार्वत्रिकव्युत्पत््यङ्गमिति । नहि सादृश्यं शब्दशर्तििषयतया 
प्रवृत्तिनिमित्ततया वाऽभ्युपगम्यते । किन्नाम । लिङ्कतया । यथाहि गन्धवत्वं न पृथिवीशब्दवाच्यम्‌, नापि तत्प्रवृत्तिनिमि्म्‌, 

किन्तु पृथिवीत्ववत्या व्यक्तेः पृथिवी-शब्दवाच्यत्वे लिङ्गमेव, तथा तेते व्यावृत्ताकारा एव 
तैस्तैर्व्यावत्तद्रव्यगुणकर्मसामान्यादिभिर्निमित्तै -स्तत्तच्छब्दवाच्याः । सादृश्यं तु व्यावृत्तमपि तदवबोधे लिङ्गतयप्रयुज्यते । 
तथाहि - यदाऽयं गौरि-त्युपदेशपूर्विका व्युत्पत्तिः, तदा तद्राक्यं व्याप्िग्राहकम्‌ । अयं चैतत्सदृशाश्च सवं गोशब्दवाच्या 
इत्येवम्परत्वात्‌ । व्यवहारादिपूर्विंकायां तु व्युत्पत्तौ भूयोव्यवहारादिदर्शनेन सादृश्यव्याप्यतावगमो भवति । 
ततश्चैतद्राक्यादिनाऽवगतव्याप्तिरनुमिमीते - अयं गोशब्दवाच्यो भवितुमर्हति, तत्सदृश - त्वात्‌ ; यस्तत्सदृशः स 
गोशब्दवाच्यः, तथाचायं तत्सदृशः, तस्माद्‌ गोशब्दवाच्य इति । 


नन्वत्र को दृष्टान्तः ? उपदेशकाले सन्निहितो गोपिण्ड इति चेत्‌, न । तस्य तत्सदृशत्वाभावात्‌ । मैवम्‌ । दृष्टान्तनियमस्य 
निरस्तत्वात्‌ । (५१७) नच सास्नादिमत््वमेव लिङ्गमस्तु किं सादुश्येनेति वाच्यम्‌ । तस्य गोत्ववत्‌ प्रतिव्यक्तिव्यावृत्तत्वात्‌। 
सादृश्यस्य तु व्यावृत्तत्वेऽपि प्रतियोगिनिरूप्यत्वेन अनुगतफलसाधकत्वानुभवात्‌ । सास्नादिमत्त्वस्यापि सादृश्योपहितस्य 
लिङ्त्वमभ्युपगच्छामः। नच वाच्यम्‌, गो सादूश्यमश्वेऽप्यस्तीति तत्रापि गो शल्दवाच्यतानुमानप्रसङ्ग इति । 
जातिनिमित्तत्वेऽप्येव -म्प्रसङ़स्य समानत्वात्‌ । जातिविशेषो निमित्ततयाऽङ्ीक्रियते योऽन्यभिचारीति चेत्‌, तहिं 
सादृश्यविशेष एव लिङ यो लक्षणभूत इति वदामः। 


[ कार्यकारणभावाद्यनुपपत्तिपरिहारः ] 


एतेन कार्यकारणभावावधारणादिकमपि समाहितं वेदितव्यम्‌ । सादूश्येनैव तदुपपत्तेः । अन्त्य -विशेषे हि न 
किञ्चिदनुगतमस्ति, नाप्यनुगताश्रय उपाधिः । तद्धावे द्रन्यगुणकर्मवदत्यन्तव्यावर्तकत्व -स्वरूपहानिप्रसङ्गात्‌ । तथाऽप्यस्ति 
तत्र विशेषशब्दव्युत्पत्तिः, अत्यन्तव्यावृक्तिवुद्धि प्रति कारणत्वा -बधारणमित्यादि । तत्र परेणापि लक्षणरूपं 
सादुश्यमेवाऽदरणीयमिति। 


 अनुगतजात्यैव व्युत्पत्याद्यङ्गीकारे जातिशब्दस्यैव व्युत्पत्यभावप्रसङ्गः | 


एवमनुगतसामान्यानभ्युपगमेनैव व्युत्पत्यादिकं समर्थितम्‌ । यस्तु मन्यतेऽनुगतसामान्येनैव व्युत्पत्त्यादिकं नान्यथेति 
तस्य बाधकमाह - जातितश्चेदिति। 


जातितश्चेत्‌ कथं तासु तत्र चेदनवस्थितिः ।। १२२।। 


यद्यनुगतजातिनिमित्तैव सर्वत्र व्युत्पत्तिः, कार्यकारणभावावधारणादिकं च स्यात्‌, तदा तासु जातिषु कथं 
जात्यादिशब्दव्युत्पत्तिः, अनुगतबुद्धिकारणत्वावधारणम्‌, गोत्वं नित्यं जातित्वादित्या -दिव्याभिज्ञानमित्यादिकं स्यात्‌ ? 
जातिषु जात्यभावेन तत्र व्युत्पत््यादिकं न स्यादित्यर्थः । 


[ सामान्येऽपि सामान्यमङ्गीकृत्य व्युत्पत्तिसमर्थने अनवस्थाप्रसङ्गः | 


यदि वैयात्यात्‌ कश्चिद्‌ ब्रूयात्‌ - अस्ति जातिष्वपि जातित्वं नाम जातिः, तद्रशात्‌ तत्र सर्वमुप-पद्यत इति । तं 
प्रत्याह -- तत्र चेदिति । यदि तत्र जातिष्वपि जातित्वं नाम जातिरङ्कीक्रियते तदाऽनवस्थितिः स्यात्‌। 


तथाहि - गोत्वादिजातिषु जातिशब्दप्रवृत्तिनिमित्तं या जातित्वं नाम जातिः, सा न तावत्‌ स्वरूपे वर्तते । 
स्ववृत्तेरप्रामाणिकत्वात्‌ । अतः स्वन्यतिरिक्तास्वेव जातिषु वर्तत इति वाच्यम्‌ । तथाच स्वव्य-तिरिक्तजातिषु 
जातिशब्दप्रवृत्तावियं निमित्त स्यात्‌, नतु स्वरूपेऽपि । अतस्तस्यां तक््यतिरिक्तासु जातिष्वेकस्य जातिशब्दस्य प्रवृत्तौ 
निपित्तं जात्यन्तरमङ्गीकरणीयम्‌ । तत्राप्येवमेवेत्यनवस्थेति । 


ननु गोत्वादिजातिषु जातित्वप्रयुक्तो जातिशब्दः । जातित्वे तूपदेशाधीनो भवतु । तस्या एकत्वा -दिति । मैवम्‌। 
नास्माभिः सादुश्यमिव भवता जातिः शब्दवृत्तौ ज्ञापकतयोपेयते । येन क्रचिदुपदेशो निवेश्यते । किन्तु निमित्ततया । 

तत्रोपदेशोपन्यासस्य क्रोपयोगः ? 


[ अनुगतजाते्वयत्पत््यादिहेतुत्वे व्यक्तिशब्दाव्युत्पत्तिप्रसङ्गः | 
स्थानान्तरेऽपि बाधकमाह - तथैवेति। 


तथेव व्यक्तिविज्ञानं व्यक्तित्वाभावदूषितम्‌ । 
यदि तच्चास्ति तस्यापि विशेषेष्वनवस्थितिः ।। ९२३।। 


यथा जातिविज्ञानं जातित्वाभावेन दूषितम्‌, तथेव व्यक्ति विज्ञानं व्यक्तीनां व्यक्तिशब्दवाच्यत्वविज्ञानं 
तत्निमित्तव्यक्तित्वजात्यभावेन दूषितम्‌ । द्रव्यगुणकर्माणि खलु व्यक्तय उच्यन्ते । नच तत्र व्यक्तित्वं नाम सामान्यमस्ति । 
सत्तया परापरभावाभावात्‌। तस्मात्‌ तत्र व्यक्तिशब्दवाच्यत्वज्ञानं न स्यात्‌ । मा भूद्‌ व्यतिरिक्तं व्यक्तित्वं सत्तैव 
व्यक्तिशब्दप्रवृत्तौ निमित्तं भविष्यतीति चेत्‌, न । सामान्यस्य पर्याय -प्रवृत्तौ निमित्तत्वात्‌ । सद्र्यक्तिशब्दयोरपर्यायत्वात्‌ । 
अन्यथा संयोग्यादिशब्दानामपि द्रव्यादि -शब्दपर्यायत्वं स्यात्‌। 


ननु शब्दमात्रस्य जातिनिमित्तत्वात्‌ सत्तया परापरभावशून्यमपि द्रव्यगुणकर्मसु व्यक्तित्वमस्त्येवे - त्यतो नोक्तदोष इत्यत 
आह - यदीति । तर्हिं तस्य व्यक्तित्वस्यापि विरोषेषु व्यक्तिषु प्रवेशः स्यात्‌ । तथाचानवस्थितिरिति योजना । 

तथाहि -- यः शब्दो ऽनेकवाचकः स सवां जातिनिमित्तक इति स्वीकृत्य द्रव्यगुणकर्मसु व्यक्तित्वं नाम 
जातिर्याङ्गीक्रियते, तहिं तस्यामन्यासु च जातिषु जातिशब्दप्रवृत्तये जातित्वं नाम जातिरङ्गी - कर्तव्या स्यात्‌ । ओमिति 
चेत्‌ । तहिं सा व्यक्तित्वजातिरपि जातित्वजाति प्रति व्यक्तिः स्यात्‌ । नच सा स्वरूपे वर्तते । ततो द्रव्यादित्रये तस्यां च 
व्यक्तिशब्दप्रवृक्यर्थमपरं व्यक्तित्वमद्गी करणीयम्‌ । तत्र पुनर्जा तिशब्दप्रवृत्तये जातित्वमभ्युपगन्तव्यमिति साऽपि तदाश्रयतया 
व्यक्तिः स्यात्‌ । तस्यां पुन-रव्यक्तित्वान्तरमित्येवमनवस्थेति । 


[ अनुगतजातेर्व्यतपत््यादिहेतुत्वे स्वरूपशब्दाव्युत्पत्तिप्रसज्गः | 
स्थलान्तरे बाधकमाह - कथमिति । 


कथं स्वरूपत्वमपि ज्ञायतेऽनुगतं यदि । 
एकव्युत्पत्तिपर्यन्तमनवस्थादिदूषितम्‌ । 


अत्र स्वरूपमित्यध्याहर्तव्यम्‌। ततश्चायमर्थः - यद्यनुगतसामान्यनिबन्धनैव सर्वत्र व्युत्पत्तिः, तदा सकलपदार्थस्वरूपं 
स्वरूपशब्दवाच्यतया कथं ज्ञायते ? अनुगतस्य स्वरूपत्वसामान्यस्य अभावात्‌ । स्वरूपेषु स्वरूपशब्दव्युत्पत्तिर्न स्यादिति। 


ननुच सर्वस्वरूपेष्वनुगतं स्वरूपत्वमङ्ीक्रियते मयाऽतो नोक्तदोष इत्यत उक्तम्‌- स्वरूपत्वमपि यद्यनुगतमङ्ीक्रियते, 
तदा अनवस्थादिदूषितं भवतीति । तथाहि - सर्वेषु स्वरूपेषु यत्‌ स्वरूपशब्द - प्रवृत्तिनिमित्तं स्वरूपत्वं नाम 
सामान्यमभ्युपगम्यते, तदपि तावत्‌ स्वरूपमेव । नच तत्र स्वयमेव वर्त॑ते । आत्माश्रयत्वस्यालौकि कत्वात्‌ । 
अतस्तस्मिन्नन्येषु च स्वरूपेषु स्वरूपशब्दप्रवृत्तयेऽन्यत्‌ स्वरूपत्वं नाम सामान्यमङ्गीकार्यम्‌ । तदपि स्वरूपमेवेत्यनवस्था। 
आदिपदेनान्त्यविोषस्वरूपेषु स्वरूपत्वसामान्याङ्गीकारेऽत्यन्तव्यावृत्तिधीहेतुत्वं न स्यात्‌, समवायाभावस्वरूपे च 
सम्बन्धाभाव इति ज्ञातव्यम्‌ । अनवस्थाद्यनिष्टप्रसङ्गस्य विपर्यये पर्यवसानं सूचयति - एकव्युत्पत्तिपर्यन्तमिति । एक 
केवलमनुगतसामान्यहीनमिति यावत्‌ । तस्मिन्‌ व्युत्पत्तिरेकब्युत्पत्तिः । तत्पर्यन्तं तावदिदं दूषणमुपप्लवत एव । 
यावदनुगतसामान्यनिबन्धनैव सर्वत्र व्युत्पत्तिरिति पक्षं परित्यज्य सामान्य -हीनेऽपि व्युत्पत्तिम -ङ़ीकुर्यादित्यर्थः । 
अनवस्थादिपरिहारायानुगतसामान्येन विनाऽपि व्युत्पत्तिरङ्ी - करणीयेति भावः । 


[ उपाध्यादिना जाति-व्यक्ति-स्वरूपशब्दानां व्युत्पत्त्याद्यज्गीकारे कल्पनागौरवप्रसङ्गः | 

नन्विदं सकलमण्यसङ्तम्‌। तथाहि - यदुक्तम्‌, “"जातितश्चेत्‌ कथं तासु '" इति, तत्‌ तावदसत्‌ । जातिषु 
जात्यन्तराभावेऽपि नित्यत्वे सत्यनेकानुगतत्वेनोपाधिना जातिशब्दव्युत्पच्युपपत्तेः । अस्तु वा जातिषु जातित्वं नामजातिः। 
नचानवस्था । जातित्वे जातिशब्दस्य स्वरूपनिबन्धनत्वोपपत्तः । 


"तथैव व्यक्तिविज्ञानम्‌' ' इत्येतदप्यसत्‌। व्यक्तित्वाभावेऽपि जातिव्यञ्जकत्वोपाधिना द्रव्यादिषु व्यक्तिशब्दस्य 
स्वरूपनिमित्तत्वसम्भवात्‌। 


यदपि "कथम्‌ ' इत्यादि, तदयुक्तम्‌ । प्रमाणगम्यत्वोपाधिनैव स्वरूपशब्दव्युत्पच्युपपत्तेः । स्वरूपत्वाभ्युपगमेऽपि 
नानवस्था । तत्र स्वरूपशब्दस्य स्वरूपमात्रनिबन्धनत्वात्‌। अन्त्यविशेषेषु-पाधिनिवबन्धन एवेति न रूपहानिः । समवायादौ 
स्वरूपमेव सम्बन्ध इत्यतो न कश्चिद्‌ दोष इत्याशङ्कां परिहरत्ननुगतसामान्यदूषणमुपसंहरति - कल्पनेति । 


कल्पनागौरवात्‌ तेन युक्ता नानुगकल्पना || १२४ ।। 


सर्वत्र व्यावृत्तमेव वाच्यं शब्दप्रवृत्तौ निमित्तं च । व्युत्पत्तिस्तु सादृश्यनिबन्धनेत्येकरूपकल्पनेन सर्वसामञ्जस्ये 
क्रचिदनुगतं सामान्यं निमित्तम्‌, क्रचिदुपाधिः, क्रचित्‌ स्वरूपमेवेत्यनेक कल्पने कल्पनागौरवं स्यादित्यर्थः । तेन 
बाधकसद्धावेन, साधकाभावेन च । 


नन्वनुगतत्वाभावे कथं गोत्वादिकं सामान्यम्‌ ? अननुगतत्वेऽपि गुणकर्मवदवान्तरभेदस्य कल्पनीयत्वादिति । 


[ समवायस्थैकत्वनिरासः | 


एवं समवायं स्वरूपतो निराकृत्येदानीं यत्‌ समवायस्य सर्वत्रेकत्वं नित्यत्वं च “ "तत्त्वं भावेन" " इति सूत्रेणोक्तम्‌, तत्तवं 
समवायस्य सर्वेत्रेकत्वं नित्यत्वं च, भावेन सत्तया व्याख्यातमिति । तदपि निराचिकीर्षुरादौ तावदेकत्वं निराकर्तुं 
पीठमारचयति - ओपाधिकेति। 


ओपाधिकविशिष्टाद्यमपि तद्‌ वस्तु कि ततः । 
व ।। ९१२५ ॥। 


ओपाधिकः पाचकयाजकादिः। विशिष्टो नीलािमदादिः । आद्यग्रहणादुपलक्षितग्रहणम्‌ । अपिशब्दो 
दूषणान्तरसमुच्चयार्थः । तद्‌ वस्तूपाध्यादित्रयम्‌ । किं शब्दस्यो भयतः सम्बन्धः । तत उपाध्यादित्रयात्‌ । 
वस्त्वित्येतदौपाधिकविशिष्टाद्यमित्यनेनापि सम्बद््यते । 


[ ओपाधिक-विशिष्ट-उपलक्षितानां उपाधि-पुरुष-तत्सम्बन्धादिभ्यः भेदः, अभेदो वेति विकल्पः | 


अयमथं : - समवायस्य सर्व॑त्रेकत्वं बदतेदं तावद्‌ विविच्यताम्‌ । एक एव पुरुषः पचनयजना- 
दिभिरुपाधिभिरवच्छेदकैर्धर्मे: पाचको याजकश्चेत्याद्यभिधीयते, स पाचकयाजकादिरौपाधि-कोऽर्थः कि 
पचनाद्युपाधिपुरुषतत्सम्बन्धेभ्योऽनन्यः, उतान्य इति। 


तथा समानाधिकरणं व्यावर्तकं विशेषणम्‌, यथोत्पलस्य नीलं रूपम्‌, पर्वतस्य चाथिः । व्यधिकरणं तु 
व्यावर्तंकमुपलक्षणम्‌ । यथा नीलरूपगतं नीलत्वमुत्पलस्य । अन्ये तु कार्यप्रवेशाप्रवेशाभ्यां विशो- 
षणो पलक्षणयो भेंदमाचक्षते । यथा लम्बकर्णं आनीयतां चित्रगुरानीयतामिति । अपरे तु शाब्दसामा- 
नाधिकरण्यवैयधिकरण्याभ्याम्‌ । यथा दण्डी देवदत्तो जटाभिस्तापस इति । केचित्‌ पुनर्व्यवच्छित्ति-समये 
सत्वासत्वाभ्याम्‌। 


तत्र विशिष्टं नीलमिमान्‌ वा विशेषणविशष्यतत्सम्बन्धेभ्यो ऽनन्यत्‌ अन्यद्‌ वा । उपलक्षितं चोप- 
लक्षणोपलक्ष्यतत्सम्बन्धेभ्योऽनन्यत्‌ अन्यद्‌ वेति। 

[ ओपाधिकादिपदार्थस्य उपाध्यादित्रितयेन भेदे अनुभवविरोधः, अपसिद्धान्तः, युक्तिविरोधश्च |] 
तत्रान्यत्वपक्षस्तावदनुभवाभ्युपगमो पपत्तिविरुद्धत्वादसम्भावित एव । नहि पाचकादिः पचना- 
दित्रयातिरिक्तोऽनुभूयते । नच योग्यस्याननुभवे सत्वं सिद्ध्यति । नाप्यभ्रिमदादिः पर्वताद्यतिरिक्तोऽनुभू-यते । अतिक्तित्वे 
चौ पाधिकविशिष्टादेर्द्रव्याद्यन्तभांवासम्भवात्‌ । षट्‌ पदाथांतिरेकप्रसङ्ेनाभ्युपगम-विरोधः स्यात्‌ । 
यदिचोपाधिकविशिष्टाद्यमतिरिक्तं स्यात्‌, तदा पाचकमानयेत्युक्ते पुरुषाद्यानयनं न क्रियेतेत्याद्युपपत्तिविरोधः। 


[ अवच्छिन्नत्वमौपाधिकत्वम्‌, व्यवच्छिन्नत्वं विशिष्टत्वमित्यभ्युपगम्य भेदसमर्थनस्य निरासः | 


नन्ववच्छित्तिरौपाधिकत्वम्‌, व्यवच्छित्तिश्च वैशिष्ट्यं त्रितयाद्‌ भिन्नमेवेति चेत्‌, न । अवच्छिन्तेर-निरूपणात्‌। सा 
किमुपाधिसम्बन्धो वा, पुरुषस्यैकत्वं वा, स्वगतो भेदो वा ? आद्ये न त्रयातिरेकः । द्वितीये त्वनौपाधिकादविशेषः । 
तृतीये त्वसत्वप्रसङ्गः । व्यवच्छित्तिर्वशिष्टयमिति चायुक्तम्‌ । तस्या नीलादिपदार्थत्वाभावात्‌ । सा हि 
वैशिष््यप्रतीतिफलविषयतया अनुभूयते । 


[ अनुभवविरोधात्‌, आनयनादिकर्मत्वानुपपत्तेश्च लीलावत्युक्तं विशिष्टस्य ज्ञानरूपत्वमयुक्तम्‌ | 


विरोषणविशेष्यसम्बन्धावागाहोकं वा विज्ञानम्‌, अविरलमनेकं वा विशिष्टमिति कश्चित्‌ । यथाऽऽह - ““विरोषणं विरोष्यं 
च तत्सम्बन्धफलार्पकम्‌ । ज्ञानरूपं स्वसामर्थ्याद्‌ विशिष्टमिति कीर्तितम्‌ ' ' इति । तत्न । विशिष्टस्य बाहयार्थतयाऽनुभवत्‌ । 
अन्यथा साध्यधर्मविशिष्टः पक्षः, सोऽनुमानेन प्रज्ञापनीय इत्याद्युक्त स्यात्‌ । तस्मादतिरेकपक्षोऽनुपपन्न एव । 


[ ओपाधिकादिपदार्थस्य विशेषणादित्रितयेनाभेदाभ्युपगमे सिद्धसाधनतादोषेण सर्वानुमानोच्छेदप्रसङ्गः | 
अस्तु तह्ौपाधिकविशिष्टाद्यं त्रितयानन्यदित्यत आह - तदेवेति । 


व । तदेव चेदथिमत्वं कि तत्र भण्यते ।। १२५॥। 
अथिसंयोगमात्रं चेद्‌ भवेत्‌ तत्‌ सिद्धसाधनम्‌ । 


प्रतिपत्तिसौकर्यायो दाहरणनिष्ठतया मतुपा प्रश्रः कृतो ऽभ्रिमत्त्वमिति । धूमाद्यनुमानसाध्यं विशिष्टमित्वर्थः । 
ओपाधिकादेरप्युपलक्षणमेतत्‌। 


अयमर्थः - अभरिमदादिविशिष्टं च यदि विशेषणविरष्यतत्सम्बन्धेभ्योऽनन्यदङ्कीक्रियते, तदाऽपि वक्तव्यम्‌ । कि तत्‌ 
त्रितयमपि प्रत्येकं विशिष्टम्‌, उत तत्रान्यतमम्‌ ? द्वितीयोऽपि किं विरोषणभूतो ऽ-धिरेवाथिमच्छन्दार्थः, उत विरष्यरूपः 
पर्वतः, अथ सम्बन्धः संयोगलक्षणः। संयोगपक्षेऽपि कि निर्विशेषणसंयोगः किंवाऽथिना संयोगः ? उत्तरत्रापि 
किमधिसंयोगमाच्रम्‌, उत पर्वतस्याधिसंयोग इति । एवं पाचकादेरपि पचनादित्रयानन्यत्वे विकल्पो द्रष्टव्यः । 


अन्त्यपक्षातिरिक्तान्‌ सर्वपक्षानपाकरोति - अग्नीति । अप्निसंयोगमात्रमिति सर्वपक्षोपलक्षणम्‌। चेत्‌ अपरिमच्छन्दार्थं 
इति शेषः । तद्‌ धूमवत्त्वादानुमानमभिपर्वतसंयोगानां समस्तानां व्यस्तानामथिना संयोगस्य चािमच्छन्दवाच्यविशिष्टत्वे 
धूमानुमानं सिद्धसाधनं स्यात्‌ । विशिष्टस्यानुमानसाध्यत्वात्‌ । अग्न्यादेर्विशिष्टस्य मानान्तरत एव सिद्धत्वादिति । 


[ विशेष्यस्य विशेषणसंयोग एव विशिष्टपदार्थं इत्यङ्गीकृत्य 
तस्यानुमानसाध्यत्वे न सिद्धसाधनता इत्याक्षेपः | 


अस्तु तहिं पर्वतस्याधिना संयोगो विशिष्टरूपोऽप्निमच्छब्दार्थोऽनुमानसाध्य इत्यन्तिमः पक्षः । तत्रोक्तदोषाभावात्‌ । 
पर्वताधिसंयोगानां समस्तानां व्यस्तानामभधिसंयोगस्य च सिद्धत्वेऽपि पर्वतस्या-भिना यः संयोगस्तस्यानुमानतः 

प्रागसिद्धेरिति शङडते - भूधरस्येति। 
भूधरस्याभरिसंयोगो यदि ....------ ।। ९२६॥।। 
अिमच्छब्दार्थे विशिष्टो ऽनुमानसाध्य इति शोषः । 


[ तथात्वे षष्टयर्थसम्बन्धस्यैव अनुमानसाध्यत्वात्‌, गुणगुणिनोः संयोगपर्वतयोः सम्बन्धस्य समवायत्वात्‌, तस्य च 
एकत्वाभ्युपगमेन तन्तुपटादौ प्रागेव सिद्धत्वात्‌ सिद्धसाधनता तदवस्था | 


दूषयितुं पृच्छति - षष्ठ्यर्थ इति। 
44 षष्ठ्यर्थ एव कः || १२६।। 
समवायो यदि हास्य चेकत्वात्‌ सिद्धसाधनम्‌ । 


पर्वतस्याधिसंयोगस्य च सिद्धत्वेऽपि पर्वतस्य योऽभिसंयोगः स न सिद्ध इत्यतः स एव विशिष्टोऽपिमच्छन्दार्थोऽनुमानवेद्य 
इति वदता पर्वतस्येति षष्ठ्या निर्दिष्टः सम्बन्ध एव विशिष्टोऽ-भिमच्छन्दार्थो ऽनुमानवेद्य इत्युक्तं भवति । अन्यस्य सर्वस्य 
सिद्धत्वात्‌ । षठ्यर्थाश्च सम्बन्धा वैया-करणैरनेके गणिताः । अतः कोऽत्र सम्बन्धो विवक्षित इति प्रश्रार्थः । एवशब्दः 
तस्यैव प्राधान्यद्योत-नार्थः। 


उत्तरं शङ्कते - समवाय इति । संयोगो हि गुणः पर्वतश्च गुणी गुणगुणिनोश्च समवायः सम्बन्ध इति प्रसिद्धमिति 
हिशब्दार्थः । षष्ठ्यर्थ इति वर्तते । निराकरोति - अस्य चेति । पर्वतादेरिवास्य समवायस्य च सिद्धत्वादिति शेषः । 
सिद्धसाधनं धूमाद्यनुमानमिति शेषः । कथं समवायस्य सिद्धत्वमित्यत उक्तम्‌ - एकत्वादिति । यस्तन्तुपटयोः समवायः 
स एव हि पर्वताधिसंयोगयोः समवायः परेणाङ्गीकृतः । तन्तुपटयोः समवायश्च प्रत्यक्षेण वाऽनुमानेन वा सिद्ध एवेति । 


| समवायस्य एकत्वाभ्युपगमे सर्वानुमानोच्छेदप्रसङ्ग इत्युक्तार्थस्य सङ्गहेण निरूपणम्‌ | 


अयमत्र समुदायार्थः-- यदेक एव सर्वत्र समवायः स्यात्‌, तदा सर्वानुमानानां सिद्धसाधनता स्यात्‌ । यद्यपि याथार्थ्यमेव 
प्रामाण्यम्‌, तथाऽपि शब्दवत्‌ परार्थानुमानस्य परापेक्षया प्रवृत्तत्वात्‌ सिद्धसाधनता दोष एव । 


तथाहि - सर्वमप्यनुमानं न वस्तुस्वरूपमात्रपरम्‌। तस्यासिद्धावाश्रयासिद्धेः । सिद्धौ च सिद्धसाधनत्वात्‌ । किन्तु 
केनचिदुपहितं वा विशिष्टं वोपलक्षितं वेति वक्तव्यम्‌ । तच्च विशिष्टादिकं न विशेषणादित्रयादन्यदेवेति युक्तम्‌ । 
अनुपलम्भादिबाधात्‌ । त्रयानन्यत्वेऽपि न विशोषणमात्रम्‌ । तस्य अनुमानात्‌ प्राक्‌ सिद्धत्वात्‌ । असिद्धौ 
चाप्रसिद्धविशेषणत्वापत्तेः । अभरेरेवाभिमच्छब्दार्थत्वे मतुपो वैयर्थ्यापित्तेश्च । नापि धर्मिस्वरूपमात्रम्‌ । उक्तदोषात्‌ । 
पर्वतोऽभिमानित्येतयोरेकार्थत्वापत्तेश्च । नच सम्बन्धमात्रम्‌ । संयोगो हि क्रचित्‌ सम्बन्धः स्यात्‌, यथाऽ्निपर्वतय्छे। क्रचित्‌ 
समवायः, यथा रसाद्‌ रूपानुमाने । द्वावपि स्वरूपतः सिद्धाविति सिद्धसाधनमेव । संयोगमात्रस्य सिद्धत्वेऽप्यग्न्या - 
दिसंयोगः साध्य इत्यपि न वाच्यम्‌ । तस्यापि महानसादौ सिद्धत्वात्‌ । अथ पर्वतादेरग्न्यादिसंयोगः साध्यः । अत्रापि 
विवेक्तव्यम्‌ । कस्यात्रासिद्ध्या साध्यत्वमिति । अन्यस्यासम्भवात्‌ । षष्ठयर्थस्य समवायस्येति वक्तव्यम्‌ । स च सर्वत्रेक एव 
चेत्‌, पुनः सिद्धसाधनतैव स्यात्‌। अतः सर्वानुमानोच्छेद - प्रसङ्गात्‌ सर्वत्र समवायैक्यमयुक्तमिति । 


[ समवायेऽङ्गीकृतैक्यस्य अभेदरूपत्वेन तत्रौपाधिकभेदाङ्गीकारे 
विरुद्धयोः भेदाभेदयोरेकत्र समावेशप्रसङ्गः | 


ननु तन्तुषु पटादिसमवायः पव॑ता्चिसंयोगादिसमवायश्च यद्यपि स्वरूपेणैक एव, तथाऽपि 
तन्तुपटादिपर्वताभ्चिसंयोगाद्युपाधिनिमित्तः समवायस्य भेदोऽस्ति । ततः सिद्धत्वेऽपि साध्यत्वमुप-पद्यत इत्यत आह - 

यदीति । 
यद्यस्यौपाधिको भेदः कुत एकत्वमिष्यते ।। १२७॥। 


यदि अस्य समवायस्य साध्यत्वसिद्धयर्थमौपाधिको भेद इष्यते, तदेकत्वं कुत इष्यते ? समवायस्यैकत्वं हि न 
सद्खयाविशेषः । निर्गुणत्वात्‌ । किन्त्वभेदः। नच भेदाभेदौ क्रापि परेणाङ्गीकृतौ । तस्मात्‌ समवाये भेदस्याङ्ीकृतौ 
तद्रिरुद्धोऽभेदो नाङ्ीकर्तुमुचित इति। 


[ ओपाधिकभेदस्य अपारमार्थिकत्वाङ्गीकारेऽपि न विरोधपरिहारः | 


ननु स्वाभाविकमेकत्वं स्वाभाविकेनैव भेदेन विरुद्धयते, न पुनरौ पाधिकेन । स्वभावतोऽभिन्नेऽपि 
गगनादावौपाधिकभेददर्शनात्‌। समवाये चौपाधिक एव भेदोऽभ्युपगतः । तत्‌ कथं स्वाभाविके -कत्वाङ्गीकारोऽनुचित 
इत्यत आह - नेति। 


नानिर्वच्यं हि तेनेष्टमत ओपाधिकान्ययोः। 
सत्यत्वात्‌ को विशेषः स्यान्मायावाद्यन्यथा भवेत्‌ ।। ९२८।। 


विरुद्धाभिमतयोरविरोधो हि कालभेदेन भवति, यथा तत्रैव भूतले तस्यैव घटस्य भावाभावयोः । देशभेदेन वा, यथा 
तदैव तस्यैव घटस्यास्तित्वनास्तित्वयोः । व्यक्तिभेदेन वा, यथा तत्रैव भूतले यदैकस्य घटस्य भावः, तदैव 
घटान्तरस्याभावः । पारमार्थिकत्वापारमार्थिकत्वाभ्यां वा, यथा गगने रूपतदभावयोः । 


तत्रतावत्‌ समवायेऽभेदभेदयोर्ना ऽद्य विधात्रयं सम्भवतीति परस्यापि सम्प्रतिपन्नम्‌ । नापि चतुर्थीं विधा सम्भवति । 
समवायभेदस्यापारमार्थिकत्वमसत्वम्‌, अनिर्वाच्यत्वं वा ? आद्ये सिद्धसाधनत्वं तदवस्थमेव । द्वितीये त्विदमुपतिष्ठते - 
हि यस्मात्‌ तेन वैशेषिकादिनाऽनिर्वाच्यं वस्तु नेष्टम्‌, अतोऽ-सत्वानिर्वाच्यत्वाभावादौपाधिकस्य स्वाभाविकस्य च 
सत्यत्वात्‌ को विशेषः स्यात्‌ ? ओपाधिक -स्यापि स्वाभाविकवत्‌ सत्यत्वात्‌ पारमार्थिकत्वापारमार्थिकत्वलक्षणस्य 
विरोधशान्तिहेतोरभावा-दौपाधिकत्वाद्युक्त्या न किञ्चित्‌ कृतं स्यादिति भावः। 


[ ओपाधिकभेदस्य अनिर्वचनीयत्वाङ्गीकारे मायावादानुप्रवेशप्रसज्गः | 
इष्यते समवायभे दस्यानिर्वांच्यत्वं मया चेत्‌, तदा को दोष इति चेदपसिद्धान्त इत्याह - मायेति । 
अनिर्वाच्यवस्त्वङ्खीकारे वैरोषिकादिरपि मायावादी भवेदित्यर्थः । 
[ समवाये भेदस्य उपाधिजन्यत्वरूपौपाधिकत्वाङ्गीकारे उपाधीनामानन्त्येन समवायानन्त्यप्रसङ्गः | 


ननु प्रकारभेदेनापि विरोधशान्तिर्भविष्यति। यथा तत्रेव तदैव नीलपटसद्धावेऽपि पीतपटाभावः, तथा 
समवायेऽप्यौपाधिको भेदो न स्वाभाविकमभेदं विरुणद्धीत्यत आह - उपाधीति । 


उपाधिजन्यं तद्रम्यमिति वौपाधिकं भवेत्‌। 
उभयत्राप्यनन्ताः स्यु: समवाया इतस्ततः । 
भिन्नत्वं चैव तेष्वस्ति को विशेष उपाधिगे || १२९।। 


उपाधिशब्दात्‌ तृतीयासमर्थाजन्यगम्ययोः रोषिके ठकि कृते सति ओपाधिकमिति भवति । ततः किमित्यत आह - 
उभयत्रेति । एवंसति समवायभेदस्यौ पाधिकत्वं नामोपाधिजन्यत्वं वा, उपाधिगम्यत्वं वा वक्तव्यम्‌ । तथाच 
पक्षद्रयेऽप्यनन्ताः समवायाः स्युः। तत्‌ कथमित्यत आह- इतस्तत इति। 

सर्वदेशकालगतानामवयवावयव्याद्युपाधीनामनन्तत्वादिति रोषः । 


उपाधीनामनन्तत्वेऽपि समवायानन्त्यं कुत इत्यत आह - भिन्नत्वमिति । चो यस्मादित्यर्थे । नह्यौपाधिको भेदो 
नामोपाधीनामेव भेदः । तथासति समवायस्येति न स्यात्‌ । उक्तदोषपरिहारश्च न भवेत्‌ । किन्तु तेषु समवायेष्वेवोपाधिजन्यं 
तदवगम्यं वा भिन्नत्वमस्ति । भेदहेततवश्चोपाधयोऽनन्ता इति कथं न समवायानन्त्यम्‌ ? 


तथाऽप्योपाधिकमेव तदानन्त्यमित्युक्तस्य किमायातमित्यत आह - क इति । उपाधिगः तत्स -म्बन्धी ओपाधिक 
इति यावत्‌ । ओपाधिकभेदे को विरोषो येनासावभेदं न विरुणद्धीत्यर्थः। 


एतदुक्त भवति - नीलपटसद्धावेऽपि पीतपटाभाव इत्यत्र हि यदि विशिष्टविषयो विधिनिषेधौ, तदा भिन्नविषयत्वेन 
विरोधाभावः। नीलपीतपटयोर्भिंन्नत्वात्‌ । नचैवं प्रकृते। भेदविशेषाभावेऽपि भेदान्तराभ्युपगमापत्तेः। 
तथाचैकत्वोक्तिरयुक्तैव । नहि पार्थिवपरमाणौ रूपादयोऽभिसंयोगजा नत्वाप्यपरमाणुरूपादय इव स्वाभाविका इत्येतवता 
रूपादिरहितोऽसौ भवति । यदिच विशेषण -विषयौ तदा समवाये भेदोऽस्त्येव । स तु सम्बन्धिभिरुपाधिभिः कृतो 
नत्वकृत्रिम इत्युक्तं स्यात्‌ । तथाच घटादिभेदेन तुल्य इति रिक्तैवाभेदेक्तिः । उपधीनां च सर्वदाऽनपायान्न भेदस्याशन्तुकत्वं 
युक्तमिति। 


[ समवायभेदस्य उपाधिगम्यत्वरूपौपाधिकत्वादविद्यमानत्वाङ्गीकारे अविद्यमानानेकत्वविशिष्ट-समवायस्य 
अनुमानसाध्यत्वेन सर्वानुमानानां बाधितविषयत्वम्‌, 
समवायाभावप्रसङ्गश्च | 


उपाधिगम्यमौपाधिकमिति पक्षमङ्धीकृत्योक्तदोषाभावं शङ्कते - अविद्यमान एवेति। 


अविद्यमान एवान्यः समवायोऽधिगम्यते । 
उपाधिना तद्रमकमनुमानं न मा भवेत्‌ || १३० ।। 


सत्यमुपाधिगम्यत्वादौपाधिकः समवायभेदः । अधिगमश्च न प्रमा । येनासौ भेदः पारमार्थिकः स्यात्‌ । किन्तु विभ्रम 
एव । नचैवं भेदस्यासत्तवप्राप्त्या सिद्धसाधनतातादवस्थ्यमिति वाच्यम्‌ । यतोऽ-विद्यमान एवान्यः समवायोऽधिगम्यते 
तत्तदुपाधिनेति ब्रूमः । यथा अङ्कल्यवष्टब्धनयनाद्युपाधिवशाद -विद्यमान एव द्वितीयश्वनद्रोऽधिगम्यते, तथा तैस्तैः 
सम्बन्धिलक्षणोपाधिभिरविद्यमाना एवानेके समवायाः प्रतीयन्ते । त एते समवाया ओपाधिकभेदभिन्ना इत्युच्यन्ते । त 
एव चाभिमदादिशब्दवाच्या अनुमानसाध्या विशिष्टाकाराः। तथाच न समवायैकत्वहानिः। 
चन्द्रवदारोपितानामनेकत्वेऽप्यना -रोपितस्यैकत्वाविरो धात्‌ । नाप्यनुमानानां सिद्धसाधनता । तथाविधसमवायानां 
प्रागसिद्धत्वादिति। 


परिहरति - तद्रमकमिति। यद्यप्यस्मिन्‌ पक्षे न सिद्धसाधनं धूमाद्यनुमानम्‌ । तथाऽपि तद्रमक - 
मविद्यमानसमवायसत्तां प्रतिपादयदनुमानजातं दहनशञत्यानुमानमिव बाधितविषयतया न प्रमाणं भवेत्‌ । उपलक्षणं चेतत्‌। 
उपाधीन्‌ विना समवायावभासस्य क्राप्यभावात्‌ सर्वत्रापि तस्याविद्यमानतैव स्यादित्यपि द्रष्टव्यम्‌ । 


तदेवं सर्वानुमानानां सिद्धसाधनत्वादिप्रसङ्कान्न समवायैक्यमुपपन्नमिति । एतच्चोपलक्षणम्‌ । आगमापह्ववश्च समवायैक्ये 
स्यात्‌ । पदार्थानां तत्संसर्गाणां च सिकतावद्‌ विशकलितानां सिद्धत्वात्‌ । 
[ समवायस्य नित्यत्वे प्रागसतः सत्तासमवायरूपोत्पत्तेः सर्वदा विद्यमानत्वेन 
पदार्थानामनुत्पत्तिप्रसङ्गः | 


इदानीं समवायस्य नित्यत्वं निराकरोति - एवमेवेति । 

एवमेवासतः सत्तासमवायो जनिर्मता । 
तत्रापि ह्ुक्तदोषाणां नैव किञ्चित्निवारकम्‌ ।। १३९।। 


यथा समवायस्य सर्वतरेकत्वाङ्गीकारे सर्वानुमानानां सिद्धसाधनत्वादिदुष्टत्वमुक्तम्‌, एवमेव तच्नित्यत्वाभ्युपगम प्रागसतः 
सत्तासमवायो जनिर्दुष्टा मता । समवायनित्यत्वे न कस्यापि जनिः स्यादित्यर्थः । तत्‌ कथमित्यत आह - तत्रापीति । 
उक्तदोषाणां सिद्धसाधनत्वादीनाम्‌। 


तथाहि ~ प्रागसतः सत्तासमवायो जनिरिति परेण जनिलक्षणमभिहितम्‌। तत्र यदि समवायो नित्यः स्यात्‌, तदा 
तद्छक्षणा घटजनिः प्राक्‌ कुलालादिव्यापारादस्तीति तदर्थस्य तस्य सिद्धसाधनता स्यात्‌ । ज्ञप्तौ हि सिद्धस्यापि साधनं 
घटते । किन्तु क्रचिदनपेक्षत्वमित्येव । कृतौ तु प्राकूसिद्धस्य साधनमेवाशक्यमिति कुलालादिन्यापारस्य निष्फलत्वस्यात्‌। 


अथ समवायस्य नित्यत्वेऽपि प्रागसतः सत्तासमवायः साध्योऽस्तु को दोष इति चेत्‌, न । समवाये - क्यव्याघातात्‌ । 
ओपाधिकः समवायस्य भेद इति चेत्‌, यथासम्भवं सर्वमुक्तमनुसन्धेयम्‌। नहि प्रागसद्विषयो व्यापारः सम्भवति । तस्य 
सत्करणातिरिक्तकर्तव्याभावात्‌। सत्करणस्य सत्तासमवाया -नतिरेकात्‌ । स्वरूपलाभः कुलालादिव्यापारसाध्य इति 
चेत्‌, एवन्तहिं किमपरेण सत्तासमवायेन ? तदेवं समवायस्यैकत्वनित्यत्वे सर्वथाऽप्ययुक्ते इति । 


[ वैशेषिकाभिमतविशिष्टादिपदार्थनिराकरणम्‌ | 


यद्रा समवायनिराकरणप्रसङ्ात्‌ परोक्त विशिष्टादेर्जनेश्च स्वरूपं तन्मतासामञ्जस्यप्रदर्शनाय ओपाधिकेत्यादिना निराकृत 
वेदितव्यम्‌ । 


| सिद्धान्ते विशेष्यमेव विशिष्टम्‌, विशिष्टाकारस्य यावद्रव्यभावित्वे विशेष्येणात्यन्ताभेदः, 
अयावद्द्रव्यभावित्वे भेदाभेदौ, विशेषबलात्‌ सर्वानुपपत्तिपरिहारथ | 


नन्वे तत्सर्वं व्याहतम्‌ । युष्माभिरपि लोक वेदव्यवहारं परिपालयद्धि्विंशिष्टादेरङ्गीकरणीयत्वात्‌ । 
तत्राप्युक्तदोषानुषङ्गादित्यतो विशिष्टादिनिरूपणे तावद्‌ दोषाभावं स्वमते दर्शयति -- अस्मदिति। 


अस्मत्पक्षे विशेषस्य सर्वत्राङ्गीकृतत्वतः। 
नास्ति दोषः क्रचित्‌... || ९३२ ।। 


विशिष्टाकारो न विशोषणम्‌, नापि सम्बन्धः । किन्नाम । विशेष्यम्‌ । नच तन्मात्रम्‌ । द्विविधो हि विशिष्टाकारः। 
यावद्विशेष्यभावी, अयावद्विशेष्यभावी च । तत्राऽद्यो विशेष्येणात्यन्ताभिच्नः । यथेश्चरः स्वरूपेण सर्वज्ञः । एवं यत्रयत्र 
विशेषणसम्बन्धो यावद्धिरोष्यभावी तत्रतत्र विशिष्टाकारोऽपि तथाभूतो विरशेष्येणात्यन्ताभिन्नो द्रष्टव्यः । तथाऽपि विरोष्प्य 
भेदप्रतिनिधेः सर्वपदार्थष्वङ्ी - कृतत्वेनेश्वरः सर्वज्ञ इत्यपर्यायशब्दप्रवृत््याद्यनुपपत्तिदोषो नास्ति । ईश्र एव सर्वज्ञ 
इत्यभेदस्तावत्‌ प्रमितः । भेदे तु न निरवकाशं प्रमाणमस्तीति । 


द्वितीयस्तु विशेष्येण भिन्नाभिन्नः । यथा पर्वतेनाभिमान्‌ । यथाहि संयोगविशेषसचिवास्तन्तवः पटाकारेण परिणमन्ते, 
तथाऽऽगन्तुकविशेषणसम्बन्धाद्‌ विशेष्यस्वरूपं विशिष्टाकारेण परिणमते । तत्र यद्यपि भेदाभेदौ वस्तुनः स्वरूपभूतौ, 
तथाऽप्यस्मत्पक्षे विशेषस्य सर्वत्राङ्धीकृ तत्वतो न सङ्कर - दोषः । तदिदमुक्तम्‌ - कचिदिति । अत्यन्ताभेदस्थले 
भेदाभेदस्थले चेत्यर्थः । 


[ ओपाधिकोपलक्षितयोरपि विशिष्टवद्‌ द्वैविध्यम्‌ ] 
यद्रा क्चिदित्यौपाधिकादित्रय इत्यर्थः । तस्याप्युक्तप्रकारत्वात्‌ । एतेन भेदहीनेऽप्याकाशादा -वौपाधिको भेदो दृष्ट 

इत्यप्यपास्तम्‌ । विरोषनिबन्धनानामेवाऽकाशाद्यशानां घटाद्युपाधिभिः स्फुटी - करणादिति । 


[ सिद्धान्ते मृदादीनां घटाद्याकारपरिणाम एव जनिः | 
जनिनिरूपणे दोषाभावं स्वमते दर्शयति -- अस्मदिति । विशेषस्य परिणामस्य जनित्वेना -ड़ीकृतत्वतो न कश्चिद्‌ 
दोषोऽस्तीति योजना । मृदादीनां घटाद्याकारापत्तिरेव घटादिजनिर्नतु समवाय इत्यर्थः । 


[ विशिष्टस्य विशेष्याभेदोक्तौ भावाभावयोरभेदप्रसज्गमाशङ्खय परिहारकथनम्‌ |] 


स्यादेतत्‌ । क्रचिद्‌ भावो विशेष्यो विशिष्टाकारश्चाभावो दृश्यते । यथा घटो न जानाति, प्रकृतिर्न कर्त्रीति । वरचिच्चाभावो 
विशेष्यो विशिष्टाकाराश्च भावः प्रतीयते । अभावोऽस्ति, अभावः प्रमेय इति । नच विधिनिषेधात्मनोर्भावाभावयोरभेदो 
युज्यते । तत्‌ कथं विरष्याभिन्नं विशिष्टमुच्यत इत्यत आह - भावो हीति। 


(1 भावो हयाभावश्च सएव हि ।। ९१३२।। 
क्रचिदित्यनुवर्तते। यो भावः स एव क्रचिदभावो भवति । यश्चाभावः स एव क्रचिद्‌ भावो भवतीत्येतदुभयं 
प्रसिद्धमेवेत्यर्थः । वाक्यार्थद्रयप्रसिद्धिद्योतनार्थ हिशब्दद्रयम्‌ । तत्‌ कथमित्यत आह -- अभावस्य चेति। 
अभावस्य च धर्माः स्युर्भावास्तेषां च तेऽखिलाः । 
प्रत्यक्षमानतः सर्वमेतन्नो वारणक्षमम्‌ || १३३ ।। 


अस्ति तावदिदं यदभावस्यापि भावा धर्माः स्युः, तथा तेषां च भावानां च तेऽभावा धर्माः स्यु-रिति । अखिला इति 
बहूत्वोपलक्षणम्‌। एतदपि नाङ्गीकरोमीत्यत आह ~ प्रत्यक्षेति । प्रत्यक्ष -ग्रहणमुपलक्षणार्थम्‌ । यस्मादभावस्यापि भावा 
धर्माः सन्ति, भावस्य चाभावा इत्येतत्‌ सर्व प्रत्यक्षा -दिप्रमाणतः सिद्धम्‌, अतो न वारयितुं शक्यम्‌ । 


[ पदार्थानां भावाभावात्मकत्वसमर्थनम्‌ ] 


अस्त्वभावभावयोर्भावाभावधर्मवत्वम्‌, तथाऽपि भावस्याभावत्वमभावस्य च भावत्वं क्रचिद-स्तीत्यत्र 
किमायातमित्यत आह - सर्वं इति। 
सर्वे भावा अभावाश्च पदार्थास्ते न सर्वदा । 


यतोऽभावभावयोर्भावाभावधर्मवत्वं सिद्धम्‌, सिद्धश्च धर्मधर्मिणोरभेदः, तेन कारणेन सर्वे भावाः पदार्था अभावाश्च 
भवन्ति । अभावाश्च स्वे पदार्था भावा भवन्तीत्युक्तमुपपन्नमित्यर्थः। 


[ प्रथमप्रतिपत्तौ विधिबुद्धिविषयत्वं भावत्वम्‌, 
निषेधनुद्धिविषयत्वमभावत्वमिति व्यवस्थापकोक्तिः | 


यदोवं भावस्याप्यभावत्वमभावस्य च भावत्वम्‌, तर्हिं द्रव्यादयो भावा एव प्रागभावादयस्त्वभावा एवेति सर्वत्र प्रसिद्धो 
भावाभावविभागः कथमित्यत आह - तथाऽपीति। 
तथाऽपि प्रथमं बुद्धयो निषेधस्य गोचरः । 
सोऽभावो विधिबुद्धेस्तु गोचरः प्रथमं परः || १३४।। 


निषेधस्य बुद्धेरिति सामानाधिकरण्यम्‌ । परो भवतः । यद्येप्येषोऽर्थः प्रागेवोक्तः, (५५७) तथाऽपि प्रसङ्गात्‌ पुनः 
स्मारित इत्यदोषः । 

[ *अभावोऽस्ति' इत्यादिप्रत्यक्षप्रतीतिः अभावस्य भावधर्मत्वे प्रमाणम्‌ | 


अभावभावयोरभावाभावधर्मवत््वं प्रत्यक्षादिसिद्धमित्युक्तम्‌ । तत्‌ कथमित्यत आह - तस्मा -दिति। 
तस्मात्‌ प्रध्वस्तभेदादि सदित्येवावगम्यते । 


प्रध्वस्तं प्रध्वंसः, भेदः पृथक्त्वम्‌ । आदिपदेन प्रमेयत्वादिग्रहणम्‌ । यस्मादभावस्य भावधर्मत्व - मस्ति । तस्मादेव हि 
प्रध्वसाभावादेः पुथक्त्वप्रमेयत्वादिभावधर्मजातमस्त्येवेत्यवगम्यते । प्रत्यक्षा -दिनेति योजना । प्रध्वंसः प्रागभावाद्‌ वा 
घटाद्‌ वा पृथक्‌ प्रमेयोऽभिधेयश्चेत्यवगम्यते। अभावस्य भावधर्मनभ्युपगमे तद्विरोधः स्यादिति भावः। घटः पटो न 
भवतीति भावस्यान्योन्याभावधर्मत्वं स्फुटत्वान्न प्रदर्शितम्‌ । 


[ विशेष्यविशिष्टयोर्भावाभावयोरभेदस्य प्रामाणिकत्वसमर्थनम्‌ ] 


एवमभावभावयोर्भावाभावात्मकत्वं सामान्यतः प्रसाध्य प्रकृते योजयति - अस्तीति । 


अस्त्यभावोऽस्ति च ध्वसो देहाभावश्च भस्मता। 
इत्यादि युज्यते सर्वं प्रत्यक्षादिप्रमाणतः ।। ९३५।। 


तस्मादित्यनुवर्तते । यत एवमभावस्य भावत्वं भावस्य चाभावत्वमुपपादितम्‌, तस्मादभावोऽस्ति, प्रध्वसोऽस्ति, 
देहाभावो भस्मतेत्यभावस्य विशेष्यत्वं भावस्य च विशिष्टत्वं तयोश्चाभेदः, तथा घटो न जानातीति भावो विशेष्योऽभवश्च 
विशिष्टाकारस्तयोश्चाभेद इत्युक्त युज्यत त्यर्थः । 


यदि भावाभावयोरेकत्वं न विरुद्धम्‌, तदा घटोऽपि स्वाभावात्मा किन्न स्यादित्यत आह ~ प्रत्यक्षादीति । सिद्धमिति 
शेषः । भावाभावयोर्विशेष्यविशिष्टयोरेक्यं प्रत्यक्षादिप्रमाणसिद्धम्‌। नतु घटतदभावोः, अतो नातिप्रसङ्ग इत्यर्थः । 


यद्रा भावाभावयोधंर्मधर्मिंभावो धर्म॑धर्मिंणोश्चाभेदः प्रामाणिक इत्येतत्‌ कि भावाभावयो- 
्विशेष्यविशिष्टयोरेक्यस्योपपादकम्‌? किंवा सम्भावनाहेतुः ? आदो तृक्तोऽतिप्रसङ्कः । द्वितीये साधकं वाच्यमित्यत्रेदमुक्तम्‌। 
अनेन क्रचिदित्युक्तं विवृतं भवति। 


[ सिद्धान्तरीत्या परिणामवाद(सदसत्कार्यवाद)निरूपणम्‌ ] 


अथवा भावो हीत्यादिना परिणामवादः प्रपशथयते । तथाहि - केचित्‌ परिणामवादिनः सत एवाभिव्यक्ति जनिमाहुः । 
तद्भयुदासार्थमाह - भावो हीति । अत्र भावाभावशब्दौ सदसत्परौ । यः कारणत्वाभिमतो मृत्पिण्डः स 
कार्यघटात्मनाऽभावः स एव तदात्मना भावश्च । यद्रा स घटः प्रागुत्पत्तेर्भावः सन्‌, स एव तदभावोऽसंश्च । अथवा यः 
कुलालादिव्यापारात्‌ प्रागभावो घटात्मनाऽसन्‌ मृत्पिण्डः स एव तदनन्तरं भावो घटात्मना सन्‌ भवतीति । 


एतदुक्तं भवति - कायं कारणेन भिन्नाभिन्नम्‌ । तत एव प्रागुत्पत्ते सदसत्‌ । अतः कारणं प्राक्‌ 
कारकन्यापारादकार्यात्मकं सत्‌ कार्यरूपतामापद्यते यत्‌ सा जनिरिति। 


नन्वेकस्यैव भिन्नत्वमभिन्नत्वं च सत्त्वमसत्त्वं च विरुद्धमित्यतः, यथेकस्यैव भावत्वमभावत्वं च न विरुद्धम्‌, 
तथेतदपीत्यादौ सम्भावनां तावदुपदर्शयन्नेकैकस्य भावत्वमभावत्वं चोपपादयति -- अभावस्येति सार्धश्लोकद्रयेन । 
पूर्ववदेव व्याख्यानम्‌ । 


अस्त्वियं सम्भवना । निश्चायकं तु किमित्यतो भेदासत्त्वयोः परेणाप्यङ्खीकृतत्वादभेदसच्वे प्रमाणेन साधयति - 
तस्मादिति । प्रध्वस्तस्य घटादेर्भदः प्रध्वस्तभेदः । आदिपदेनानुत्पन्नस्य कारकत्वं गृह्यते । ““नष्टानामपि वस्तूनां भेदो 
नैव विनश्यति" ' इति यत्‌ प्रध्वस्तभेदस्य सत्वतमवगम्यते, यच्च घटो जायते, घटं जनयतीत्यनुत्पन्नस्यापि कर्तृत्वं कर्मत्वं 


512 


च, तत्‌ तस्मात्‌ कार्यस्य कारणाभेदात्‌ प्रागुत्पत्तर्विनाशोत्तरं च सत्वादेव हि युज्यते । नहात्यन्तासत्त्वमापन्नस्य स्वरूपभेदः 
सन्निति युज्यते । नाप्यत्यन्तासतः कारकत्वम्‌ । नच कार्यस्य पृथगेव सतवमस्ति । अनुपलम्भात्‌। अतः सत्वं कारणा- 
भेदश्चाङ्गीकरणीयः । नच विनैव बाधकेनोपचारत्वकल्पना युक्ता । अतिप्रसङ्गात्‌ । तदिदमुक्तम्‌ - अवगम्यत एवेति । न 
केवलं व्यवहियत इत्यर्थः । अभावस्य च भावाः स्युर्धर्मास्ति च प्रत्यक्षा -दिप्रमाणसिद्धत्वाद्‌ युज्यन्त एव, नतु निराकरणाहा 
इत्युक्तम्‌, तद्‌ विशदयति -- अस्तीति । आदिपदेन घटादेर्भावस्य पटान्योन्याभावधर्मत्वं गृह्यते । 


[ अन्योन्याभावभेदपृथक्त्वानां परस्परं भिन्नत्वे कल्पनागौरवप्रसङ्गः | 


स्यादेतत्‌ । अन्योन्याभावस्य भावधर्मत्वेऽपि तस्य भावात्‌ पृथक्त्वेन कथं भावस्याप्यभावत्व मुच्यते ? 
अन्योन्याभावस्य भेदत्वाद्‌ भेदस्य च स्वरूपत्वाङ्गीकारादिति चेत्‌, न । स्वरूपभेदस्या -न्योन्याभावातिरिक्तत्वात्‌। 
यच्चो क्तमभावेऽपि पृथक्त्वमस्तीति, तदसत्‌ । प्रमाणाभावात्‌ । स्वरूपभेदेनैवासङ्करो पपत्तेः । पृथक्त्वस्य च 
स्वरूपभेदातिरिक्तत्वादित्यत आह - अन्योन्येति । 


अन्योन्याभावभेदौ च पृथक्त्वं च पृथक्पृथक्‌ । 
यत्‌ कल्पयन्ति तच्चैव कल्पनागौरवाद्‌ गतम्‌ । 
पर्यायत्वेन ते शब्दा ज्ञायन्ते सर्व एव हि ।। १२६ ।। 


पृथक्पृथक्‌ विभिन्नानीत्यर्थः । चशब्दो दूषणान्तरसमुच्चयार्थः । गतं प्रागेव निराकृतम्‌ । (३२५) अनेन पुनरुक्तिदोषः 
परिहतो भवति । कथं कल्पनागौरवादिकमित्यत आह - पर्यायत्वेनेति । क्रम प्रयोज्यत्वेनेत्यर्थः । सर्व एव लौकिका 
वैदिकाश्च । 


[ मायावादिना भेदस्य वस्तुस्वरूपत्वे, तस्य विदारणात्मकत्वाद्‌ वस्तुविदारणप्रसक्गेन सर्वशून्यत्वप्रसङ्ग इति बाधकोक्तिः | 


अत्र मायावादिनश्चोदयन्ति - स्वरूपभेदानतिरिक्तयोरन्योन्याभावपृथक्त्वयोरभांवाभावधर्म -त्वो पलम्भात्‌ 
सर्वपदार्थानामपि भावाभावात्मतासिद्धिरिति यदुक्तं तदयुक्तम्‌ । भेदस्य वस्तुस्वरूप -त्वानुपपत्तेः । तथाहि- भेदस्तावाद्‌ 
विदारणात्मा । *“भिदिर्विंदारणे' ' इति विदारणार्थभिदिधातु -रुपत्वाद्‌ भेदशब्दस्य । तस्य च विदारणात्मनो भावस्वभावत्व 
तस्यापि विदारणं स्यात्‌, तथा तदेकदेशानामपि भेदः स्वभाव इति तत्रापि विदारणं भवेदित्यनेन क्रमेण सर्वशून्यता 
स्यात्‌ । 


[ भेदस्य धर्मिस्वरूपत्वे पदार्थानामेकत्वानेकत्वानुपपत्तेश्च सर्वशन्यत्वप्रसङ्गः | 


किञथ भेदस्य वस्तुस्वरूपत्वे न तत्रैकता समवेयात्‌ । अभेदैकार्थसमवायिन्या एकताया भेदेन विरोधात्‌ । 
एकत्वाभावेऽनेकत्वमपि न स्यात्‌ । तत्समाहाररूपत्वात्‌ तत्कार्यत्वाद्‌ वा तस्य । एकत्वा-नेकत्वविकलं च शून्यमेव$पद्यते । 


[ स्वरूपस्य अन्यानपेक्षत्वाद्‌ भेदस्य वस्तुस्वरूपत्वे प्रतियोग्यनिरूप्यत्वप्रसङ्गः 
विशेष्यविशेषणभावानुपपत्तिः, संशयविपर्ययानुपपत्तिः, अद्रताङ्गीकारप्रसङ्ग्च | 


अपिच यदि भेदो वस्तुस्वरूपं स्यात्‌, तदा प्रतियोग्यनपेक्षः प्रसज्येत । स्वरूपस्यानपक्षत्वात्‌ । नहि घटात्‌ पटस्य भेद 
इतिवद्‌ घटात्‌ पट इति प्रतीतिरस्ति । घटो भिन्नः, घटस्य भेद इति विशेषण-विशेष्यभावसम्बन्धप्रतिभासोऽपि भेदस्य 
वस्तुस्वरूपत्वे दुर्घटः स्यात्‌ । नहि स्वयमेव स्वस्य विरो -षणम्‌, सम्बन्धि वा भवति । संशयविपर्ययौ चेवमुच्छिद्येयातम्‌। 
भेदाग्रहनिमित्तौ हि तौ भवतः । तत्र यदि धर्मिणमवगाह्य तौ भवतः, तदा तत्स्वभावभूतो भेदोऽपि गृहीत इति क्त 
तयोरबकाशः ? नचेत्रिर्विषयत्वात्‌ सुतराम्‌। यदिचास्मादयं भिन्न इति प्रतियोगिघटिततया प्रतीयमानो भेदो वस्तुनः 
स्वरूपं स्यात्‌, तदा तस्य सपरिकरस्य भेदस्य स्वरूपेऽन्तर्भावात्‌ प्रतियोगिनोऽपि स्वरूपतया निमजनादद्रैतमतमेव 

पर्यवस्येदिति। 


[ भेदस्य केवलं प्रतियोगितो अनुयोगिनो विदारकत्वेन स्वस्मिन्‌ विदारणाभावात्‌ सर्वशून्यतापादनमयुक्ततरम्‌ ] 
तानपाकरोति - भेदस्येति। 


भेदस्य तु स्वरूपत्वे ये वदन्ति च शून्यताम्‌ । 
अद्धुतास्ते यतोऽन्यस्य प्रतियोगित्वमिष्यते। 
प्रतियोगिनो हि भेदोऽयं नतु स्वस्मात्‌ कथथ्थन ।। ९३७॥।। 


तुशब्दः प्रकृताद्‌ वैशेषिकादेर्व्यवच्छिन्दन्‌ ये त्विति सम्बद्धयते । स्वरूपत्वे भेद्यवस्तुस्वरूपत्वे । शून्यतां सर्वस्यापीति 
शेषः । चशब्दः पूर्वाक्तदूषणसमुच्चयार्थः । अद्भुता आश्चर्याः । न लौकिकेष्वे - वविधा दृश्यन्ते, नापि परीक्षकेष्वितियावत्‌। 
तत्‌ कथमित्यतः शून्यतापत्ति तावन्निराकरोति - यत इति । यो भेदो यस्य स्वरूपमिष्यते तं भेदं प्रति ततोऽन्यस्यैव 
वस्तुनः प्रतियोगित्वमिष्यते यतः, तस्मादद्धुतास्त इति सम्बन्धः । अन्यस्य प्रतियोगित्वेऽपि कथमुक्तदोषपरिहार इत्यत 
आह - प्रतियोगिनो हीति । हिशब्दः पूर्ववद्धेतौ । अयमित्येवम्भावस्य प्रत्यक्षादिसिद्धतां सूचयति । स्वस्माद्‌ 
धर्मिस्वरूपात्‌। 


इदमुक्तं भवति-- विदारणात्मा हि भेदो यस्य यतः, तं ततो विदारयेत्‌ । नतु यं कमपि यतःकुत-श्चित्‌ । नहि घटस्वरूपस्य 
भेदस्य घट एव प्रतियोगी, येन स्वस्मिन्‌ विदारणं स्यात्‌। किन्तु घटादन्य एव । ततो विदारणं तु नानिष्टम्‌। तस्य 
शून्यतानापादकत्वादिति। 


[ वस्तुतस्तु भेदस्य विदारकत्वस्यैवानङ्गीकारात्‌ न शून्यतापादनं युक्तम्‌ ] 


किञथ भिद्यतेऽनेनेति यदि भेदशब्दः करणसाधनो भवेत्‌, तदा भेदः कमपि विदारयेत्‌ । नचैवम्‌ । 
भावसाधनत्वाङ्गीकारात्‌। अतोऽभ्युपगम्यैव करणसाधनतामयं परिहारोऽभिहित इत्याशयवानाह -- क थ्नेति । 
इदमुदितमिति शेषः । किञ्च विदारणमपि लवित्रादि यत्सम्बन्धि तद्‌ विदारयति । नतु स्वात्मानम्‌ । अतो धर्मभेदवादे 
कथञ्चिदिदं वक्तव्यम्‌ । स्वरूपभेदवादे तु क्रास्यावकाशः ? 


[ वस्तुनः स्वापेक्षया एकत्वम्‌, अन्यापेक्षयाऽनेकत्वमिति तयोरविरुद्धत्वात्‌ 
एकत्रैव समावेशसम्भवात्‌ न शून्यतापादनं युक्तम्‌ | 


भेदस्य वस्तुस्वरूपत्वे न तत्रैकता समवेयादित्यप्यनेनैव निरस्तम्‌ । नहयोकतानेकते स्वरूपेण विरुद्धे । एकस्यैव 
घटस्यान्यापेक्षयाऽनेकत्वदर्शनात्‌ । किन्तु यदपेक्षया अनेकः, तदपेक्षयैवैक इति विरुद्धम्‌ । तत्र घटस्य परस्मात्‌ प्रतियोगिन 
एव भेद इति । तदपेक्षयैवानेकत्वम्‌, स्वापेक्षया त्वेकत्वमिति को विरोधः ? अपिचैकत्वानेकत्वयोः सामानाधिकरण्यं वा 
विरुद्धम्‌, धर्मधर्मिभावो वा? आदो नैकताया भेदेन विरोधः । भेदस्य स्वरूपत्वेनैकतासामानाधिकरण्याभावात्‌ । न द्वितीयः, 
एकं द्वित्वमिति दर्शनात्‌ । एकत्वानेकत्वाभावेऽपि शून्यत्वं कुतः ? वैशेषिकादीनां गुणादिवत्‌, मायावादिनां 
ब्रहमावदगुणस्यापि सत्त्वोपपत्तेरिति । 


[ मायामते परनिरूप्यस्यापि ब्रह्मणो जीवैक्यस्य ब्रह्मस्वरूपत्ववत्‌ 
प्रतियोगिनिरूप्यस्य भेदस्य धर्मिस्वरूपत्वे को विरोधः? | 


ननु भेदो वस्तुस्वरूपं चेत्‌, प्रतियोगिनिरूप्य एव न स्यात्‌ । स्वरूपस्य तदभावात्‌ । अतो नायं परिहारो युज्यते । तथाच 
स्वस्मिन्नेव विदारणे पुनः शन्यतेवेति चेत्‌, न । स्वतः परतोऽपि व्याप्त्यसिद्धेः । यथाहि परनिरूप्यमपि ब्रह्मणो जीवैक्यं 

ब्रह्मस्वरूपं मायावादिनाऽङ्गीकृतम्‌, अस्माभिश्च परत्वादिकं द्रव्यस्वरूपम्‌, तथा प्रतियोगिनिरूप्यस्यापि भेदस्य 
वस्तुस्वरूपत्वे को विरोधः? 


किञ्च भेदो वस्तुस्वरूपमिति ब्रुवाणो वस्तुस्वरूपस्यापरनिरूप्यत्वं कथमभ्युपेयात्‌ एतावत्तु स्यात्‌- एकस्यैव वस्तुनः 
प्रतियोगिप्रतीतिमपेक्ष्यानपेक्ष्य च प्रतीतिः कथम्‌ ? तत्रापि न सैव प्रतीतिरुभयीं गतिमश्नुते । किन्तु प्रतीतिद्रयमेतत्‌ । 
तच्चैकस्मिन्नपि वस्तुनि विशेषबलमवलम्न्य समञ्जसं भविष्यतीति भेदस्य परप्रतियोगितोपपत्तेः कुतः स्वस्मिन्‌ 
विदारणापत्तिः ? 


[ भेदस्य विदारकत्वाङ्गीकारेऽपि पदार्थानां सृक्ष्मतमत्वं स्यात्‌, न शून्यत्वम्‌ | 
अस्तु वा स्वरूपविदारणम्‌। तथाऽपि शून्यतापादनमयुक्तमेवेत्याशयवानाह - विभागेनेति। 


विभागेनाल्पतैव स्यात्‌ कुत एव तु शून्यता । 
न शून्यानां हि संयोगाद्‌ भावो वस्तुन इष्यते || १३८ ।। 


लोष्ठादेः खल्ववयवविभागेन लोष्ठादिविनारो सत्यल्पपरिमाणावयवावशेषोऽवगतः, नतु सर्व-शून्यता, तथा सर्वत्रापि 
विभागेनाल्पताऽल्पावयवावरोषतैव स्यात्‌ । शून्यता तु कुत एव स्यात्‌ ? 


ननुच पश्चषेषु स्थलेषु विदारणेनाल्पाल्पतराल्पतमवस्त्ववशेषेऽप्यन्ततः कस्यचिदवयवजातस्य शून्यतायां सर्वशून्यता 
स्यादित्यत आह - नेति । यत्संयोगेन हि यद्‌ वस्तूत्पन्नं तस्मिन्‌ विदारणे सति संयोगनाशाद्‌ वस्तुनाशानन्तरं तदवोषो 
भवति । यथा तन्तुसंयोगेनोत्पन्ने पटे तन्तुविदारणसंयो - गनाशक्रमेण विनष्टे तन्त्ववरोषः । एव यदि केषाच्चित्परमाल्पानां 
वस्तूनां शून्यसंयोगादुत्पत्तिः स्यात्‌, तदा विदारणे सति संयोगनाेन कार्यनाशे शून्यावरोषः स्यात्‌ । नचैवं 
प्रामाणिकैरिष्यते । अतोऽसङ्गतं सर्वशून्यतापादनमिति । भावो जन्म । 


[ भेदशब्दस्य विभाग-अन्योन्याभावरूपद्रर्थकत्वेऽपि अन्योन्याभावस्यैवात्र विवक्षितत्वात्‌ 
वस्तूनां सृक्ष्मतमत्वरूपशन्यत्वापादनमप्ययुक्तम्‌ | 


ननु शून्यत्वं नाम नात्यन्तासत््वमापाद्यत्वेन विवक्षितम्‌ । किन्तु सुक्ष्मतमत्वमेव । तच्चानिष्टमित्यत आह-- विदारणेति । 
विदारणाथों धातुश्च विभागगुणवाचकः। 
स्यादेतद्‌ यदि भेदो विदारणात्मा भवेत्‌ । नचैवम्‌ । प्रमाणाभावात्‌ । अङ्खीकृत्यैव तु पूर्वः परिहारोऽ-भिहितः। 


ननूक्तमत्र भेदशब्दादेव भेदस्य विदारणात्मकत्वमवगम्यते । स हि भिदेर्धातो रूपम्‌। स च विदा -रणार्थतया व्याख्यात 
इति । अत्रोत्तरम्‌ - यदा भिदिधातुर्विंदारणार्थों विवक्षितः, तदा भेदशब्दी विभागाख्यगुणवाचकः, 
नत्वन्योन्याभावलक्षणभेदवाचक इति । एतदुक्त भवति - 


““क्रियावाचित्वमाख्यातुमेकेकोऽर्थः प्रदर्शितः । 
प्रयोगतोऽनुगन्तव्या अनेकार्था हि धातवः" 


इति वचनाद्‌ भिदिर्विभागवचनोऽन्यत्ववचनश्च । भिन्नो घट इत्युक्ते स्फुटित इति गम्यते । भिन्नं गगनं घटादित्यन्यदिति 
विज्ञायते । तत्र विभागो विदारणात्मा नान्यत्वम्‌ । तदेव चात्र प्रकृतं न विभाग इत्यन्यतालक्षणस्य भेदस्य वस्तुस्वरूपत्वे 
विदारणप्रसङ्केनात्यल्पतापादनमप्यसङ्गतमेव, छलत्वा -दिति । ननु विभागस्यान्यत्वस्य च को विषो येनैवमुच्यत इति 
चेत्‌, न । गुणग्रहणेनैव परिहृतत्वात्‌ । विभागो हि गुणतया वैशेषिकादिभिरुपात्तः । अन्यता चान्योन्याभाव इति स्फुटो 
भेदः। 

[ विभागस्य गुणत्वात्‌, भेदस्य चाभावत्वात्‌ तयोर्भिन्नत्वमित्युक्तार्थस्य समर्थनम्‌ ] 
यस्तु गुणादिप्रक्रियां न मायावादी मन्यते, तं बोधयितुमाह - अविदारणेऽपीति। 
अविदारणेऽपि ह्यास्यस्य भिन्नावोष्ठौ च तस्य च । 


आस्यस्येत्यास्यसम्बन्धिनोरोष्ठयोर्ग्रहणम्‌ । तस्य च मायावादिन एव । यदा हि मायावादी निरुत्तरतया तूष्णीमास्ते, 
तदा तदीययोरोष्ठयोर्विदारणलक्षणविभागाभावेऽप्योष्ठौ भिन्नावन्योन्याभाव-लक्षणभेदवन्तौ भवत एव । यदभावे च 
यदस्ति तत्‌ ततोऽन्यदिति च प्रसिद्धमेव । अतो विभागाद्‌ भेदोऽर्थान्तरमेवेति ज्ञायते । तस्य चेत्यनेन नातःपरं स्वरूपभेदे 
काचिदनुपपत्तिः सम्भाविताऽस्तीति सूचितम्‌। 


[ भेदस्य वस्तुस्वरूपत्वे विशेष्यविशेषणभाव-संशयविपर्ययानुपपत्तिपरिहारः | 
ननु कथं नास्ति ? विशोषणविशेष्यभावानुपपत्त्यादेरपरिहतत्वादिति चेत्‌, न । स्वरूपत्वेऽपि विशेषबलेन 


विशेषणविशेष्यभावसम्बन्धावभासोपपत्तेः । अन्यथा “"आनन्दं ब्रह्म ' , ““आनन्दं ब्रह्मणः ' इत्यादेरनुपपत्तिप्रसङ्गात्‌ । 
संशयविपर्ययानुपपत्तिरपि नास्ति । सविरोषत्वेन ज्ञाताज्ञातत्वो - पपत्तेः । अन्यथा ऽऽत्मस्वरूपे स्वयम्प्रकाशमाने 
तत्स्वरूपमात्राणामद्वितीयत्वानन्दत्वादीनामपि प्रकाशनियमान्न जातु कस्यचित्‌ संशयविपर्ययौ स्याताम्‌ । अविद्यावशात्‌ 


तत्र तथेति चेत्‌, अत्रापि सादृश्यादिवशात्‌ तथेति सन्तोष्टव्यम्‌। 
[ अद्रैतपर्यवसनोक्तिनिरासः | 


यच्चाद्रैतपर्यवसानमुक्तम्‌, तत्‌ कुत इति वक्तव्यम्‌ । यदि मन्येत - यथाहि लम्बकर्ण आगतः, नीलमानीयतामित्यादौ 
परिकरवतो यद्‌ भवति तत्‌ परिकरस्यापि, तथा प्रतियोगिघटितस्य भेदस्य धर्मिस्वरूपत्वे प्रतियोगिनोऽपि तच्निमजननं 
स्यादिति तत्र कि सम्भावनयेदमुच्यते, उत व्याप्त्या ? नाऽद्यः, प्रशिथिलमूलत्वात्‌। न द्वितीयः, चित्रगुरानीयताम्‌, 
काशीनिवासी समागत इत्यादौ तदभावात्‌ । पारमार्थिकी दृष्टिमवलम्बमानस्य तदप्यसिद्धमिति चेत्‌, अहो पक्षपातोऽस्य। 
यत्‌ परस्य अनिष्टं प्रसञ्जयन्‌ व्यापिग्रहणाय लौकिकं दृष्टान्तं बहुमन्यते, व्यभिचारे तु तत्रोदास्ते । परसिद्धेन 
परस्यैवानिष्टापादनमिति चेत्‌, तहिं मूलशेथिल्यमपि परः स्वसिद्धेन प्रतिपत्स्यते । वैचित्र्यं कित्निमित्त-मिति चेत्‌, 
व्यावर्तकत्वमात्रेण प्रतियोगिनामुपयोगादिति ब्रूमः । 


[ सूत्रकृता मायावादस्यानिरासेनैव उपेक्षितत्वे निमित्तम्‌ | 


तदेवं स्वपरमतावलोकानपेक्षयैव दोषोद्धावनादुपेक्षणमेवोन्मत्तवाक्यवन्मायावादस्यो चितम्‌ । कि 
निराकरणेनेत्याशटयवानुपसंहरति -- अत इति। 


अत उन्मत्तवाक्यत्वान्मायावादो ह्युपेक्षितः ।। १३९ ।। 
नन्वेवविधं मतं सिद्धान्तविरुद्धत्वात्‌ सूत्रकृता कुतोऽत्र न निराकृतमित्येतदनेन परिष्ियते । उपेक्षितः सूत्रकारेणेति 
शोषः। 
[ ईश्वरस्याष्टगुणत्वनिराकरणम्‌ | 


एवं समवायं निराकृत्येदानीं सम्बन्धप्रसङ्घेन सम्बन्धिनामपि गुणादीनां प्रसक्तत्वादीश्वरगुण -सद्कयाविप्रतिपत्ति 
निराकरोति - नचेति। 


नचामन्दसदानन्दस्यन्दानन्तगुणार्णवः। 

ईश्चरोऽष्टगुणत्वेन प्रमेयोऽप्रमितत्वतः || १४० ॥। 


ईश्वरोऽष्टगुणत्वेन अष्टावेव गुणा अस्य सन्तीत्येवरूपेण, न प्रमेयो न प्रतिपत्तव्यः । कुतः? अप्रमित -त्वतः, अष्टगुणत्वे 
प्रमाणाभावात्‌ । किन्त्वमन्दसदानन्दस्यन्द्यनन्तगुणार्णवः प्रमेयः । अर्णव इवार्णवः । क्षीरार्णवः सुधास्यन्दी भवति । अयं 
चानल्पविदोषानन्दसुधास्यन्दी । सः अनन्ता गुणाः शुभपदा्थां -श्चिन्तामणिप्रभृतयो ऽस्मिच्ित्यनन्तगुणः । 
अयमप्यानन्दादयोऽनन्ता गुणा अस्मिन्नित्यनन्तगुणः । अमन्दसदानन्दस्यन्दी चासावनन्तगुणश्चासावर्णवश्चेति विग्रहः । 


[ श्रुत्या ईश्वरस्यानन्तगुणत्वप्रतिपादनम्‌ | 
अष्टगुणत्ववदनन्तगुणत्वेऽपीश्चरस्य प्रमाणं नास्तीत्यत आह - मयीति । 


मय्यनन्तगुणेऽनन्ते गुणतोऽनन्तविग्रहे । 
अनन्तगुणमाहात्म्यशक्तिज्ञानमहार्णवः। 


नारायणः परोऽशेषचेतनेभ्यः परं पदम्‌ || १४९१ ।। 
इत्यादिवेदतद्राक्यैरनन्तैश्रावसीयते । 
अनन्तगुणता विष्णोः कथमेव हापोद्यते || १४२।। 


अनन्ता असङ्खाता गुणा यस्यासावनन्तगुणः । “गुणतो ऽनन्ते' ' इति गुणानां प्रत्येक मनवधि-कत्वम्‌, 
अनन्तावान्तरविशेषवत््वं चाभिप्रेयते । ““अनन्तविग्रहे"* इत्यन्तं भगवद्वाक्यम्‌ । उत्तरं वेद-वाक्यम्‌। गुणमाहात्म्येति 
सामान्यविशोषाभ्यामुक्तम्‌ । माहात्म्यं परिमाणातिशयः । ““परं पदम्‌"  इत्युदिश्यान्यदुच्यत इति न लिङ्व्यत्ययदोषः। 


[ अनन्तगुणवाचिश्रुतीनामौपचारिकत्वोक्तिनिरासः | 


नन्वेताति वचनान्युपचरितार्थानि कि न स्युरित्यत आह - कथमेवेति । बाधकवशाद्धि मुख्या -र्थोऽपोद्यते । नचात्र 
तदस्तीत्यतोऽनन्तगुणता विष्णोः कथमेवापोद्यते ? 


[ ईश्रज्ञानेच्छाप्रयत्नानां निर्विषयत्वे 
तस्य सर्वज्ञत्व -सर्वकर्तृत्व-सर्वसंहर्तृत्वाभावप्रसङ्गः | 


यच्च वैरोषिकादिभिरीश्वरज्ञानेच्छाप्रयत्नानामखण्डत्वमुक्तम्‌, तदप्यसत्‌ । “*अनन्तं गुणतः * इति प्रत्येकं 
गुणानामनन्तविशेषवत््वस्याऽगमसिद्धत्वात्‌ । तदनङ्गीकारे बाधकं चाऽह - यदीति । 


यद्यनन्तविशेषाश्च तज्ज्ञानादेर्निवारिताः। 
कथ तत्तद्विषयता सार्वक्तयार्थं विधीयते । 


तत्तद्विषयता घटादिविषयता, विधीयते अस्तित्वेनाङ्खीक्रि यते । मा भूत्‌ तत्तद्विषयत्वमित्यत उक्तम्‌ - 
सार्व्तयार्थमिति । उपलक्षणं चेतत्‌ । सर्वकर्तृत्वाद्यर्थ चेत्यपि द्रष्टव्यम्‌ । अत्रानन्तविशेषा इति यथागमसिद्धोक्तिः। 
वस्तुतस्तु यदि ईश्वरज्ञानादि निर्विशेषं स्यात्‌, तदा तत्तद्विषयत्वं न स्यात्‌, तदा च तस्य सार्वज्ञ्यादिकं न स्यात्‌ । 
स्वं विषयज्ञानवान्‌ हि सर्वज्ञो नाम। तथा सवंकायांत्पत्तिविषये-च्छाप्रयत्नवान्‌ सर्वकतां। 
सर्वकार्यविनारविषयेच्छादिमांश्च सर्वसंहर्ता । अङ्खीकृतं च सार्वज्तयादि परेण परमेश्वरस्य । अतस्तदर्थं ज्ञानादेस्तत्तद्विषख्या 
भाव्यम्‌ । कथय तथासति निर्विशेषत्वमिति । 


एतेनैतदपि निरस्तम्‌। यदाहुः- अनित्यं हि ज्ञानादि कर्मकारकतया विषयसहितत्वमपेक्षेत । नित्यस्य तु किं विषयेण '' 
इति । विषयाणां चानन्त्यादनन्तविशेषतासिद्धिः । 


1 


[ ज्ञानादीनामौपाधिकविशेषवत्वनिरासः ] 


स्यादेतत्‌ । निर्विशेषमेवेश्वरज्ञानं ज्ञपिरूपम्‌। तत्तु तैस्तैर्घटाद्युपाधिभिस्तत्तद्विषयमिति व्यपदिश्यते । एवमखण्डैव 
तस्येच्छाऽस्त्वित्येवमाकारा । तथाऽपि तैस्तैः सृ्याद्युपाधिभिः सिसृक्षा सज्जिहीषं -त्याद्युच्यते, तथा प्रयत्नोऽपि । अतः 
स्वतो विशेषाभावेऽप्यौपाधिकविरोषवशात्‌ तत्तद्विषयता सार्वज्ञ्यादिकं च युक्तमित्यत आह - ओपाधिकेति। 


ओपाधिकविशेषस्तु पूर्वमेव निराकृतः ।। १४३ ।। 


ओपाधिकोऽपि विशेषोऽस्ति, नवा? अस्ति चेत्‌ कथं निर्विशेषत्वम्‌ ? नचेत्‌ पुनः सार्वज्ञयाद्यभाव 
इत्यादिपूर्वोक्तन्यायेनैव निरस्तमित्यर्थः । किथ्थोपाधि्ञानादिसम्बद्धो विशेषमापादयेत्‌, असम्बद्धो वा ? आद्ये सम्बन्धो 
विषयविषयिभावातिरिक्तो नास्तीति पूर्वमेव तद्विषयतेष्टव्या । द्वितीयेऽतिप्रसङ्गः । 


अपिचास्त्वित्येवमाकारेणैवेच्छादिना सुषछ्यादिकं भवति, उत सृषछछ्यादिकं भवत्वित्येवमाकारेण ? नाऽद्यः, 
अतिप्रसङ्गात्‌ । द्वितीये स्वतः सविरोषत्वमित्येषा दिक्‌ । 
[ ईश्वरज्ञानस्य स्वप्रकशत्वाभावे सर्वज्ञत्वाभावप्रसङ्गः | 
वैशेषिकादायः केचिदीश्वज्ञानं स्वप्रकाशं न भवतीत्याहुः । तानपाकरोति - स्वप्रकाशत्व -मपीति। 


स्वप्रकाशत्वमपि तु येज्ञानस्य निवारितम्‌ । 
कथं सर्वज्ञता तस्य स्वज्ञानाधिगमं विना ।। १४४ || 


यैस्त्विति सम्बन्धः । केचिद्‌ वैशेषिकादायः स्वप्रकाशतामङ्गीकुर्वन्तीत्येतत्‌ सूचयितुं तुशब्दः । ज्ञानस्य ईश्वरज्ञानस्य । 
तेषां पक्ष इति शेषः । तस्य ईश्वरस्य । कथं स्वप्रकाशत्वाभावे सर्वज्ञताभाव इत्यत आह - स्वेति। 
स्वज्ञानाधिगमाभावादित्यर्थः । एकमेव हीश्चरज्ञानं तच्च स्वन्यतिरिक्तमेव विषयीकरोति, नतु स्वरूपमिति कथमीश्वरः 
सर्वज्ञः स्यादिति। 
[ परेण ईश्वरस्य ज्ञानद्रयमभ्युपगम्य सर्वज्ञत्वसमर्थनम्‌ ] 
स्वप्रकाशज्ञानाभावेऽपीश्वरस्य सार्वज्तयसम्भवं शङ्ते - ज्ञानमिति। 


ज्ञानं विश्चाधिगं त्वेकं तज्ज्ञानविषयं परम्‌ । 


इति ज्ञानद्रयेनव सर्ववित्‌ परमेश्वरः || १४५ ।। 
इति चेदेष एवार्थस्तज्ज्ञानावसितो यदि । 
स्वप्रकाशत्वमेव स्याज्ज्ञानं ह्येतद्‌ विशोषणम्‌ । || १४६ ।। 


विश्चाधिगं स्वन्यतिरिक्तसमस्तविषयम्‌ । तज्ज्ञानं विषयो यस्य तत्‌ तथोक्तम्‌ । स्यादयं दोषो यदीश्चरस्यैकमेव ज्ञानं स्यत्‌, 
नचैवम्‌ । द्रे खल्वीश्वरन्नाने । तत्रैकं स्वव्यतिरिक्तद्वितीयज्ञानसहितसर्व - विषयम्‌ । द्वितीयं तु तज्ज्ञानविषयीकारि । एवभ् 
ज्ञानस्य स्वविषयत्वाभावेऽपीश्वरस्यैवविधज्ञानद्रयेनैव सर्ववित््वमुपपद्यत इति । 


[ ज्ञानद्रयवत्वस्य अङ्गीकृतज्ञानद्रयान्यतरविषयत्वे स्वप्रकाशत्वमभ्युपगतमेव | 


तथाऽपीश्चरस्यासार्व्तयम्‌, तज्ज्ञानस्य वा स्वप्रकाशत्वं दुष्परिहरमित्याशवानुत्तरमाह -- एष एवेति । आस्तां तावत्‌ 
सजातीयात्मविशेषगुणयौगपद्यानुपपत्तिः । ज्ञानद्रयवानहं, ज्ञानद्वयेन सर्वज्ञोऽ-स्मि, इदं मे ज्ञानमेतज्ज्ञानविषयम्‌, 
एतच्चेतद्िषयमित्यादिरेष एवार्थं ईश्वरेण ज्ञायते, नवा ? नेति पक्षे तस्य सार्वज्ञ्यं न स्यात्‌। 

आद्ये किमेतयोरन्यतरेण, उत ज्ञानान्तरेण ? प्रथमस्येदमुत्तरम्‌- एष एवार्थस्तयोरन्यतरेण ज्ञानेन अवसितो विषयीकृतो 
यदि, तदा तस्य ज्ञानस्य स्वप्रकाशत्वं स्यादेवेति । तत्‌ कथमित्यत आह ~ ज्ञानं हीति । यद्यप्येतज्ज्ञानं न निष्कृष्टं स्वस्य 
स्वविषयतामापद्यते । तथाऽपि ज्ञानविषयस्यैतस्य ज्ञानद्रयवानहमित्यादेरर्थस्य विशेषणं भवत्येव । तथाच 
विशिष्टार्थविषयत्वे विशेषणभूतस्वविषयत्व-मवर्जनीयमेव । नहि दण्डिसाक्षात्कारे दण्डो न स्फुरतीति युक्तमिति । 


[ ज्ञानद्रयवत््वस्य ज्ञानान्तरविषयत्वाङ्गीकारे अनवस्थाप्रसङ्गः | 
द्वितीये दोषमाह - ज्ञानान्तरेणेति। 


ज्ञानान्तरेण चेदत्र भवेदेवानवस्थितिः। 
स्वप्रकाशत्वमेतस्माद्‌ दुर्निवारं समापतेत्‌ ।। १४७॥। 


ज्ञानान्तरेण तृतीयेन ज्ञानेन, यद्योषोऽर्थों विषयीक्रियते, अत्र अस्मिन्‌ पक्षे अनवस्थितिः ज्ञानद्रय-वानीश्चर इति 
नियमाभावो भवेत्‌। 


यस्तु ज्ञानत्रयवानिति नियमं मन्यते, स प्रष्टव्यः - कि ज्ञानत्रयवानहमस्मीत्यादिकमर्थमीश्चरो वेत्ति, नवेति । द्वितीये तु 
पुनरसार्वज्यम्‌। आद्ये किमेतत््रयान्यतमेन, उत चतुर्थेन ? नाऽद्यः, स्वप्रका-शतापत्तेः । द्वितीये पुनरनवस्थेव । एवं 
ज्ञानान्तरपरम्पराभ्युपगमन्यसनं दुर्वारं स्यात्‌। 


[ ज्ञानस्वप्रकाशत्वस्यावश्यमभ्युपगमनीयत्वोक्तिः | 


नन्वनन्तानीश्वरन्नानान्यभ्युपगच्छामि को दोष इति चेत्‌, न । कल्पनागौरवाद्‌ वरमेकस्यैव ज्ञानस्य स्वप्रकाशत्वाभ्युपगप 
इत्याशटयवानुपसंहरति - स्वप्रकाशत्वमिति। 


ननु ज्ञानं न स्वप्रकाशम्‌, वस्तुत्वादित्यादेः विरुद्धं स्वप्रकाशत्वं कथमङ्खीकर्तुमुचितमिति चेत्‌, न । यद्‌ वस्तु, न तत्‌ 
स्वप्रकाशमिति व्याभिज्ञानं स्वात्मानं न विषयीकरोति चेत्‌, न सर्वोपसंहार - वद्व्यािसिद्धिः । विषयीकरणे तु स्वप्रकाशत्वं 
दुर्निवारमित्याशयवतो बोपसंहारः। 


[ ईश्वरस्य सुखित्वे दुःखित्वं स्यादिति तर्कनिरासः | 


यदुक्तमीश्वरोऽनन्तगुण इति तदनुपपन्नम्‌ । चतुर्विंशतेरधिकानां गुणानामभावात्‌। तत्रापि केषाधिदीश्वरेऽनुपपत्तेः। 
तस्मादुपपत्ैरष्टभिरेव गुणैरुपपन्नो भगवानिति । मैवम्‌ । शौर्य दार्यप्रागल्भ्य- प्रभृतीनां गुणानां भावात्‌ । परेण स्वकृतेष्वपि 
केषाचिदनुपपत्यभावाच्च । तथाहि - सुखं तावदीश्चरस्य कुतो नाङ्गीकर्तव्यम्‌ ? ईश्वरः सुखरहितः, दुःखरहितत्वात्‌; 
घटवत्‌, सुखवांशचेद्‌ दुःखवान्‌ प्रसज्यते देवदत्तवदिति विपक्षे बाधकोपपत्नादनुमानादिति चेत्‌, तत्रानुग्राहकस्य तर्कस्य 
तावद्‌ दूषणमाह - सुखवानिति। 


सुखवान्‌ दुःखवांश्च स्यादिति व्यािश्च नो भवेत्‌ । 
निर्दःखत्वं महानन्दः श्रुत्येवेटस्य भण्यते || १४८ ।। 


कथं व्याप्त्यभाव इत्यत आह - निर्दुःखत्वमिति । यद्यपि सुखित्वं दुःखित्वेन सहचरितं देव -दत्तादावुपलन्धम्‌, 
तथाऽपीश्चरे निर्दुःखेऽपि वर्तमानं व्यभिचारित्वाद्‌ व्याप्िविकलं भवति । व्याप्त्या विना प्रसञ्जने चातिप्रसङ्गः । 


नन्विदमयुक्तम्‌। आपादनस्थले व्याभिभङ्गाङ्गीकारे प्रसङ्गमात्रोच्छेदापत्तेः । नच वाच्यम्‌, प्राक्‌ प्रसञ्जनाद्‌ 
व्यापिग्रहणवेलायामेवेदं व्याप्िभङ्गोद्धावनमिति । सर्वत्राप्येवं वक्तुं शक्यत्वेनोक्त -दोषानिरस्तारादिति । मैवम्‌। 
स्वाभ्युपगममात्रेणाऽपादनस्थले व्यािभङ्गाभिधाने सत्येवमेतत्‌ । नचैवं प्रकृते । श्रुतिबलेनैवेश्वरे सुखित्वस्य 

दु ःखित्वव्यभिचारोपपादनात्‌। तदिदमुक्तम्‌ -- श्रुत्यैव भण्यत इति । प्रत्येकं सम्बन्धादेकवचनम्‌ । 
[ ईश्वरस्य निर्दुःखत्वे सुखित्वे च श्ुत्युपन्यासः | 
काऽसौ श्रुतिरित्यतोऽर्थतस्तामुदाहरति -- य इति। 


योऽशनायापिपासे च शोकादींश्चातिवर्तते। 
आनन्दं ब्रह्मणो विद्वान्‌ विपाप्मेत्यादिका चसा || ९१४९ ।। 


अनेन “"योऽशनायापिपासे शोकं मोहं जरां मृत्युमत्येति " इति श्रुतिमुपादत्ते । विपाप्मेत्यनेन ^ “य आत्माऽपहतपाप्मा" 
इत्यादिश्रुतिम्‌ । सा निर्दुःखत्वाद्यभिधात्री । 


| आनन्दश्रुतेः दुःखाभावविषयत्वोक्तिनिरासः | 


नन्वानन्दश्चुतेरदःखाभावविषयत्वोपपततर्न श्रुत्यवष्टम्भेन प्रसङ्मूलभूतव्यापिभङ्खो वक्तु शक्यत इत्यतोऽङ्धीकृत्य तावत्‌ 
सोपाधिकत्वमाह - ईश्वरस्येति। 


ईश्वरस्य तथेषटत्वं दुःखित्वोपाधिरित्यपि । 
उक्ते किमुत्तरं ब्रूयात्‌ श्रुत्यनादरतत्परः ।। १५० ।। 


नचाऽत्मदुःखितेच्छा स्यादत एतच्निवार्यते । 


तथेष्ठत्वं दुःखी भवत्वितीष्टत्वम्‌ । दुखित्वोपाधिः दुःखित्वप्रयोजकम्‌ । अपिपदेनाधर्मादिमत्त्वं समुच्विनोति । अन्दरो 
विना बाधकेन प्रतीतार्थपरित्यागः। मा भूत्‌ तावत्‌ श्रुत्यवष्टम्भेन व्याभिभङ्कः, सोपाधिकतया तु भविष्यति । 
सोपाधिकसम्बन्धस्य व्यभिचारनियमादिति। 


यः सुखी स दुःखी भवत्वितीश्वरेच्छाविषय एवेति नियमान्नायमुपाधिरित्यत आह - नचेति । ईश्ररस्य हि ^“आनन्दं 
ब्रह्मणो विद्वान्‌'' इत्यादिश्रुतेः सुखित्वेऽपि नोपाधिमत्वम्‌। कस्याप्यात्म-दुःखितेच्छाभावादत 
एतदुपाधेर्व्याप्याभिमतव्यापकत्वं निवार्यते । यद्यप्ययं नियमो न दर्शनमात्रेण सिद्ध्यति, अतिप्रसङ्गात्‌ । नियामकं तु तीति 
शक्यते वक्तुम्‌ । तथाऽपि श्रुत्यर्थपरित्यागं वारयितुं प्रसङ्गापादनायेदमुदितमिति द्रष्टव्यम्‌ । 


[ अनुमानबलादानन्दश्रुतेः स्वार्थप्रच्यावने अन्योन्याश्रयता | 


भवेदेतद्‌ यद्यानन्दश्रुतिः सुखवादिनी स्यात्‌, नचेतदस्ति । तस्या दुःखाभावपरत्वादिति चेत्‌, कि बाधकादियं श्रुतिः 
स्वार्थात्‌ प्रच्याव्यते, उतैवमेव ? न तावद्‌ द्वितीयः । दुःखाभावश्रुतेरप्यन्यथ-यितुं शक्यत्वेन तर्कस्येष्टापत्तितापत्तेः। 
आद्ये न तावत्‌ प्रत्यक्षमागमो वा बाधकोऽस्ति। ततः सुखित्वे दुःखित्वप्रसङ्खो वा निर्दःखत्वानुमानं वा बाधकमिति 
वाच्यम्‌ । तदुभयमपि व्यापिबलप्रवृत्तं वा स्यात्‌, सहदर्शनमात्रबलप्रवृत्तं वा । नाऽद्यः, इतरेतराश्रयत्वप्रसङ्गात्‌ । सिद्धे हि 
श्रुतेः स्वार्थप्रच्यावने तर्कानुमानयोर्व्याभिसिद्धिः, तत्सिद्धौ च श्रुतेः स्वार्थात्‌ प्रच्यावनसिद्धिरिति । 


नन्वेतद्‌ भवतामपि समानम्‌ । श्रुतेः स्वार्थपरत्वे तकरनुमानयोर्व्याप्षिभङ्ः, सति च तस्मिन्‌ श्रुतेः स्वार्थपरत्वमिति। 
मैवम्‌ । यतः प्रतीतार्थपरित्याग एव बाधकमपेक्षते । न स्वार्थपरत्वम्‌, बाधका - भावम्‌ । तस्य प्रतीत्यैव सिद्धत्वात्‌ । 


[ सहदर्शनमात्रेण श्रुत्यर्थप्रच्यावने यागीयहिंसादेरपि पापहेतुत्वकल्पनाप्रसङ्गः | 


द्वितीये त्वतिप्रसङ्गः स्यादित्याह - सहेति। 

सहदर्शनमात्रेण श्रुतीनामपलापकः ।। ९५१ ।। 
यज्ञादेरपि पापस्य हेतुत्वं हिंसया युते: । 
नानुमाति कथं तत्र यद्युपाधिर्निंषिद्धता ।। १५२ ।। 


आपाद्येन साध्येन वा सहदर्शं नं चस्याऽपादकस्य साधनस्य वा तत्‌ सहदर्शनम्‌ । तन्मात्रेण श्रुतीना - 
मीश्चरस्याऽनन्दवादिनीनामपलापकः स्वार्थप्रच्यावकः । यज्ञादेरित्यादिपदेन गोभ्यो यवसदानं गृह्यते । युते: योगात्‌ । यदि 
सहदर्शनमात्रेणाऽनन्दश्रुत्यर्थापलापः क्रियेत, तदा या हिसा सा पापहेतुरिति सहदर्शनेन ज्योतिष्टोमादिश्रुत्यर्थापलापेएऽपि 
क्रियताम्‌, अविशेषादिति भावः। 


[ सुखित्वदुःखित्वसम्बन्धस्य सोपाधिकत्वम्‌ | 


नन्वविशेषोऽसिद्धः । हिसात्वपापसाधनत्वयो: साहचयं निषिद्धत्वस्यो पाधेविंद्यमानत्वात्‌ । नच 
सुखित्वदुखित्वसम्बन्धे कश्चिदुपाधिरस्ति । ईश्वरस्य तथेष्टत्वमुपाधिस्त्विदानीमपि गहनं प्रविष्ट इत्या -शङ्कते- तत्रेति । 
अस्तीत्युच्यत इति शेषः । केयं निषिद्धता नाम ? अकर्तन्यतया श्ुत्युक्तत्वमिति चेत्‌, केयमकर्तव्यताऽपि ? करणानर्हता, 
वा कर्तुरनिष्टहेतुता वा ? नाऽद्यः, ब्रहाहिंसाया अपि क्रिय- माणत्वात्‌ । द्वितीयेऽपि किं साक्षादनिष्टसाधनत्वम्‌, परम्परया 
वा ? नाऽद्यः, हिंसानन्तरमेव दुःखो -त्पादादर्शनात्‌ । द्वितीये तु पापसाधनतयोक्तत्वमुपाधिरित्युक्तं स्यात्‌ । 
एव्ात्राप्युपाधिसद्धावा - दविशेष एवेति परिहरति - अदुःखित्वेनेति। 


अदुःखित्वेन चानुक्तिः कथं नोपाधिता व्रजेत्‌। 
अदुःखमितरत्‌ सर्व जीवा एव तु दुःखिनः । 

तेषां दुःखप्रहाणाय श्रुतिरेषा प्रवर्तते ।। १५३ ।। 
इति श्रुतिर्हि परमा... । 


अदुःखित्वेनानुक्तिरिति, दुःखित्वेनोक्तिरित्यर्थः। काऽसौ देवदत्तादीनां श्रौती दुःखित्वोक्तिरित्यत आह - 
अदुःखमिति । प्रवर्तते दुःखप्रहाणसाधनं परमात्मानं प्रतिपादयतीत्यर्थः। 


[ सुखाभावादिसाधकानुमानभङ्गः | 


एवमनुमानानुग्राहकं त्क निराकृ त्येदानीमीश्वरो न सुखी, निर्ुःखत्वात्‌ ; घट वदित्यनुमानमपि दूषयति - 
श्ुत्युक्तिरिति। 


सि ्रुत्युक्तिर्यदि कारणम्‌ । 
कि कार्यमनुमानेन गलस्तनसमेन हि ।। १५४ ।। 


कारणं प्रमायाः । “आनन्दं ब्रह्मणो विद्वान्‌ ' ' इत्यादिश्रुतिः प्रमाणम्‌, नवा ? नेति पक्षेऽप-सिद्धान्तः । आद्यो 
तद्वाधितत्वेनाजागलस्तन इव विवक्षितार्थासाधकमनुमानमुपेक्षणीयमिति भावः । 


ननु श्रुतिः प्रमाणमेव, किन्त्वनुमानविरुद्धत्वात्‌ प्रतीतार्थ परित्यज्य दुःखाभावपरतया व्याख्या - तव्येत्यारङ्ख्य ; नैवम्‌, 
अनुमानस्य श्रुतिबाधकत्वादर्शनात्‌, क्रचिदुपजीव्यत्वादिनैव बाधकत्वात्‌। एवमेव बाधकत्वाभ्युपगमे त्वतिप्रसङ्गः 
स्यादित्याह -- अनुमानेनेति । 


अनुमानेन यद्यर्थः श्रुतिदृष्टोऽप्यपोद्यते । 
पूर्वोक्तेन प्रकारेण नेश्वरो धर्म एव च । 

स्यात्‌ तत्फलं च तेनात्र श्रुतिरेव प्रमा भवेत्‌ ।। १५५ ।। 


पूवोक्तेन शास्रयोनिसूत्रोक्तेन । नेश्वरः स्यात्‌ श्रुतिदृष्टोऽपीश्चरोऽनुमानविरोधात्‌ त्याज्यः स्यादिति यावत्‌ । धर्मश्च नैव 
स्यात्‌, तत्फलं च नैव स्यादित्यत्राप्येवमेव तात्पर्यम्‌ । यज्ञक्रिया नादुष्टफलहेतुः, क्रियात्वात्‌ ; निष्ठीवनादिक्रियावत्‌। 
धमो वा न सुखसाधनम्‌, अदृष्टत्वात्‌; अधर्मवदित्याद्यनुमान- सम्भवात्‌ । 


अतिप्रसङ्स्य विपये प्य॑वसानमाह - तेनेति । यस्मादु पजी व्यत्वादिरहितेनानु मानेनाऽनन्द- 
्रुतेर्बाधाभ्युपगमेऽनिष्टप्रसङ्ः, तेन कारणेनैषा श्रुतिरत्रेश्ररस्याऽनन्दवत््व एव प्रमाणं भवेत्‌, न पुन -रन्यथा योज्येति । 
[ ईश्वरस्याऽनुमानिकत्वनिरासात्‌ श्रुतेरेव धर्मिग्राहकत्वेनोपजीव्यत्वात्‌ तद्विरोधेनानुमानस्याप्रामाण्यम्‌ | 


मा भूत्‌ श्रुतिरप्रमाणम्‌, मा च भूदनुमानबाधयाऽर्थान्तरपरा, तथाऽप्यनुमानस्य बाधिका कुतः ? प्रतिरोधिका तु 
भवेदित्यत आह - ईशस्येति। 


ईशस्यानुमयाऽसिद्धेः श्रुतिर्धर्मिप्रमा भवेत्‌। 


तया सर्वगुणैः पूर्णं ईश उक्तो यतस्ततः ।। ९५६ ।। 
अनानन्दानुमानस्य धर्मिग्राहिविरोधतः। 
न प्रमाणं भवेत्‌ तस्मान्नानुमाऽत्रोपयोगिनी । ।। १५७ ।। 


अनुमयेति श्रुतिव्यतिरिक्तप्रमाणोपलक्षणम्‌। धर्मिप्रमा धर्मिग्राहकं प्रमाणम्‌। अनुमानं हि प्रमाणा -न्तरेण सिद्ध धर्मिणि 
प्रवर्तते, नान्यथा । अत्र चेश्वरो धर्मी । नचासावनुमानेन सिद्ध्यतीति समर्थित प्राक्‌ । (२०२) प्रत्यक्षाद्यविषयत्वं तु परस्यापि 
सम्मतम्‌। ततः परिशेषात्‌ श्रुतिरेव धर्मिणः परमेश्वरस्य ग्राहिकेत्येष्टव्यम्‌। तथाचानेनानुमानेन श्रुतिप्रामाण्यमनुमतम्‌ । 
अन्यथा स्वस्यानुत्थानप्रसङ्ात्‌। सा चोपजीन्या श्रुतिरीश्वरमानन्दवन्तमाचष्टे। ततस्तद्विरो धादनुमानमप्रमाणमेव । 
अभिस्वरूपग्राहक - प्रत्यक्षविरुद्धतच्छैत्यानुमानवदिति । नच वाच्यम्‌, ˆ“यः सर्वज्ञः ' ' इत्यादिवाक्यमनुमानस्योपजीव्यं 
नाऽनन्दवादीति । सर्वस्यापि बेदस्यैक वाक्यत्वेनार्धजरतीयायोगात्‌ । अन्यथाऽिग्राहकमेवोपजीव्यम्‌ । नतु 
तदौष्ण्यग्राहकमित्यपि स्यात्‌। 


अनेनैव न्यायेनेश्वरस्य विग्रहराहित्याद्यनुमानमपि सर्व श्रुतिविरुद्धत्वादप्रमाणमेवेत्याशय- वानुपसंहरति- तस्मादिति। 
अत्र ईश्वरविषये । अत एव सर्वगुणैः पूर्णं इत्युक्तम्‌ । अन्यथाऽऽनन्द - वानित्यवक्ष्यत्‌ ।।* ।। 


[ वैशेषिकमते ईश्वरेच्छापरमाण्वोर्नत्यत्वात्‌ कालादेः प्रलये सत्वाभ्युपगमाच्च सर्वदा सृष्ट्यादिप्रसङज्गः| 


अनुपपत््यन्तरं वैशोषिकादिदर्शने दर्शयत्‌ ““नित्यमेव च भावात्‌" इति सूत्रं व्याख्याति - नित्ये-च्छत्वादिति। 
ॐ नित्यमेव च भावात्‌ ॐ ।। ९४।। 


नित्येच्छत्वात्‌ परेशस्य परमाणुसदात्वतः। 
अदृष्टकालयोश्चैव भावात्‌ कार्य सदा भवेत्‌ ।। ९५८ ।। 


वैशेषिकादयो हि कालविशेषे क्यणुकादिप्रक्रमेण महाभूतसृष्टिमभ्युपगच्छन्ति । तत्‌ तदीय -प्रक्रियापर्यालोचनायां 
नोपपद्यते । किन्तु तत्पक्षे कार्य सदा भवेत्‌ । यदाऽभिलष्यते ततः प्रागपि भवेत्‌ । कुतः ? कारणसामग्रीसम्पत्तिनिबन्धनो 
हि कार्योत्पत्तेः कालनियमः । तत्राऽदिसूृष्टौ परमाणवः समवायिकारणभूतास्तावत्‌ सदा विद्यन्ते । निमित्तकारणं चेश्वरच्छा 
नित्यैव, तथा कालो दिक्‌ च । यद्यप्यदृष्टं धर्माधर्मसमाख्यातं न नित्यम्‌, तथाऽपि प्रलयेऽस्तीत्यङ्गीक्रियत एव । 
वृत्तिलाभस्तदा नास्तीति चेत्‌, न । तस्यापीश्वरेच्छादिकारणकस्य तद्धावेऽभावानुपपत्तेः । अत एव परमाणुसंयोगस्य 

असमवायिकारणस्याभावान्न सदा महदादिसुष्टिरिति निरस्तम्‌। संयोगानुत्पादस्याप्यनुपपत्तेः। 
तदसमवायिकारणकर्माभावादिति चेत्‌, न । तदनुत्पादस्याप्ययोगात्‌ । नचातोऽन्यद्‌ द्रयणुकादेः कारणमस्ति । 
यद्रैकल्यादभिलषितसमयात्‌ प्राक्‌ कार्याभावो भवेत्‌ । सत्यां चाभिमतसाम्यां कार्यानुदये पश्चादपि नोत्पद्येत । 
नियामकाभावादिति। 


सदात्वं सदातनत्वम्‌ । भावात्‌ प्रलयेऽपीति शेषः । एवशब्दस्य सदैवेति सम्बन्धः । कार्यं भवेदिति चाभ्युपगम्योक्तम्‌। 
वस्तुतस्तु तत्पक्षे कदाऽपि क्रयणुकाद्युत्पत्तिर्न सम्भवति । विनाशकारणस्येश्वरे -च्छादेः सदातनत्वेन सत्प्रतिपक्षत्वात्‌। 
कार्योत्पत्तिसहकृ तमेवेश्वरेच्छादिकं विनाशकारणमित्यङ्गी -कारेऽप्युत्पत्त्यनन्तरमेव विनाशः प्रसज्येतेति । अत एव 
सृषछ्यादीति वक्ष्यति । 


[ कालविशेषस्य सृष्ट्यादिसमयनियमन्यवस्थापकत्वे, कालस्यैकत्वाङ्गीकारादपसिद्धान्तः | 


स्यादेवं यदि कालमात्रं सृष्ट्वा संहारस्य वा कारणं स्यात्‌ । नचैवम्‌ । किन्तु कालविशेष एव । अतस्तद्धावाभावाभ्यां 
सृष्टिसंहारनियमो घटते । तथा नेश्ररेच्छामात्रं सृष्छ्यादिहेतुः, किन्तु तद्विशेष एव । ततस्तद्धावाभावप्रयुक्ता सृष्यदिव्यवस्था 
स्यादिति चेत्‌, न । किं कालदेशादेरौपाधिको भेदः, किंवा स्वाभाविकः ? नाऽद्यः, निरस्तत्वात्‌ । द्वितीये त्वपसिद्धान्त 
इत्याह - नहीति । 


नहि कालविभेदोऽस्ति तत्पक्षेऽस्मन्मते हरेः । 
विशेषकाल एवैतत्सृछ्यादीच्छा सदातना ।। १५९ ।। 


हिशब्देन *“आकाशकालदिशामेकेकत्वात्‌ इत्यादि तद्वाक्यं स्मारयति । कालेतीश्वरेच्छाया अप्युपलक्षणम्‌ । 


[ सिद्धान्ते, काले स्वाभाविकभेदस्याङ्गीकारात्‌ सृष्ट्यादिसमयनियमोपपत्तिः | 


नन्विदं दूषणं भवतामपि समानम्‌ । तथाहि - महदाद्युपादानकारणं प्रकृ तिर्निंत्यैव, तथा निमित्त- 
कारणमीश्वरेच्छाकालादिकमपि । तदेव च प्रलयकारणम्‌। अतः सृष्टिप्रलयसमयनियमो भवतामपि दुर्घट इत्यत आह - 
अस्मन्मत इति । यद्यप्यस्मन्मते हरेरिच्छा सदातना । प्रकृत्याद्युपलक्षणमेतत्‌। तथाऽपि विशेषकाल एवैतस्य महदादेः 
सृष्ट्यादि भवतीति योजना । अस्माभिः काले स्वभावत एव भेदोऽभ्युपगम्यते । तथाच कालविशेषस्यैव सृष्टि संहारं च 
प्रति कारणत्वात्‌ तद्धावाभावाभ्यां सत्स्वपीतरकारणेषु सृष्यादिसमयनियमो युज्यत इति भावः। 


[ विशेषकाले' “सदातना' इत्येतयोः सिद्धिप्रकारः ] 
ननु कालविशोष इति वाच्यम्‌ । मैवम्‌ । विशिष्यत इति विशेषः, स चासौ कालश्चेति विग्रहग्रहणात्‌। ननु सदातनीति 
भवितन्यम्‌ । मैवम्‌ । नायं ट्युट्युलोरन्यतरः प्रत्ययः । किन्तु भवार्थे तनप्रत्ययोऽयम्‌ । अथवा तनेति तनोते रूपमेतत्‌ । 
[ कालविशेषाणां अनित्यत्वम्‌, प्रकृत्युपादनकत्वम्‌, ईश्वरेच्छया निरन्तरप्रवाहतया सृष्ट्यादिमत्म्‌ ] 


ननु ते कालभेदा यदि नित्याः, तदा स प्रसङ्गस्तदवस्थः । व्यर्थश्च कालभेदाभ्युपगमः । अनित्यत्वे तत्कारणं वाच्यमिति 
चेत्‌, सत्यम्‌ । उपादानं तु प्रकृतिरेव । निमित्तमाह - विशेषाश्चेति। 


विशेषाश्चैव कालस्य हरेरिच्छावशाः सदा । 


न केवलं महदादि, किन्तु कालस्य विशेषाश्च क्षणलवादयः । एवशब्दस्य हरेरेवेति सम्बन्धः । सदेत्यनेन न युगपत्‌ 
सर्वक्षणसृष्टिः, येन तेषामपि क्षणिकत्वं स्यात्‌ । किन्तु निरन्तरप्रवाहतयेत्युक्त भवति । 

[ कालविशेषाणां ईश्वराजनिमत््े श्रुतिस्मृत्युदाहरणम्‌ ] 
ननु कालविरोषाणां परमेश्चराजन्म कुतः प्रमाणात्‌ सिद्धमित्यत आह - स्वं इति। 


सर्वे निमेषा इति हि श्रुतिरेवाऽह सादरम्‌ । 
उदीरयति कालाख्या शक्तिमित्यस्य वागपि ।। १६० ॥। 


“सर्वे निमेषा जज्ञिरे विद्युतः पुरुषादधि ' इति श्रुतिरेव कालविशेषाणामीश्चराजनिमाह हि इत्यर्थः । विरषेण द्योतत 
इति विद्युत्‌ तस्मात्‌ परमपुरुषात्‌ स्वे निमेषाः कालभेदा अधिजज्ञिरे यथास्वं जायन्त इति । 


नन्वेषा श्रुतिः कालोपाधीनामीश्वराजननमाह, नतु कालस्य । तथासति “"काष्टाकलामुहूर्ताश्च' ' इत्युत्तरवाक्यस्य 
पौनरुक्त्यप्रसङ्गात्‌ । नहि सर्वनिमेषातिरिक्तं काष्टाकलादिकमस्ति । उपाधयस्तु निमेषादिरूपाः पृथगेवेति न तत्र पुन्छक्तिदोष 
इत्यत उक्तम्‌- सादरमिति । यत्‌ सर्वनिमेषजन्माभि-धाय पुनः काष्टादिजन्माभिधत्ते तदादरार्थमित्यतो न पुनरुक्तिदोषः । 
उपाधिभेदस्तु नोपपद्यत इत्युक्त - मेवेति । (७३८) 


ननु निमेषादिशब्दा अक्षिपक्ष्मसंयोगादिवाचिनो न साक्षात्‌ कालाभिधायिनः । अतो नेयं श्ुतिर्व्यक्तं कालस्येवेश्चराज्ज्म 
प्रतिपादयितुमलमित्यतोऽत्र स्पष्टां स्मृति चाऽह - उदीरयतीति । “"सोऽन्तः - शरीरेऽ्पितभूतसूक्ष्मः कालात्मिकां 
शक्तिमुदीरयाणः” इति, अस्य ईश्ररस्य वागपि कालस्येश्चरा -दुत्पत्तिमाहेत्वर्थः । कालात्मिकां कालाख्या 
सहकारिशक्तिमुदीरयाणो जनयत्तित्यर्थः। अत्र कालशब्दादीश्ररस्य जगत्सृष्टौ शक्तित्वाभिधानाच्च 
नार्थान्तरकल्पनावकाशः । 


[ कालोत्पत्तौ काल एवाधिकरणम्‌ | 


स्यादेतत्‌ । कालस्तावत्‌ सर्वोत्पत्तिमतां निमित्तम्‌ । नच कालस्योत्पत्तौ कालान्तरमस्ति । तत्‌ कथं तस्योत्पत्तिः ? 
पूर्वकालः परकालस्य निमित्तमिति चेत्‌, न । इदानीं जातस्तदानीं जात इत्यधि - करणतया कालस्य कारणतावधारणात्‌ । 
अधिकरणस्य कार्योत्पत्तिसमानकालीनताया गेहे जातो गोष्ठे जात इत्यादौ निश्चितत्वादित्यत आह - कालस्येति। 


कालस्य कालगत्वेन न विरोधोऽपि कश्चन। 
कालस्योत्पत्त्यङ्गीकारे न केवलं साधकसद्धावः किन्तु कश्चन विरोधोऽपि नास्तीति योजना । एतच्च प्रपश्थयिष्यते । 
(उत्तरश्लोके) 
[ ईश्वरेच्छाया अनन्तविशेषवत्वाङ्गीकारात्‌ तद्वयक्त्यव्यक्तिप्रयुक्तत्वेन सृष्ट्यादिसमयनियमोपपत्तिः | 


एवं स्वमते कालविशेषभावाभावप्रयुक्तः सृषछ्यादेः समयनियम इति समर्थितम्‌ । प्रकारान्तरेण तं समर्थयते - 
असङ्कयातेति । 


असद्कययातविशेषत्वादिच्छाया अपि सर्वदा || १६९ ।। 


सर्वदा विद्यमानाया इति शेषः । सर्वदा विद्यमानाया अपीश्वरेच्छायाः शक्तिव्यक्तिरूपावस्थित- 
सिसृक्षात्वाद्यसङ्कयातविशेषवत््वात्‌, तद्भयक्त्यव्यक्तिप्रयुक्तः सृष्यादेः समनियमो युज्यत इत्यर्थः । यद्यपि कालभेदमात्रेण 
कृतसमाधानमेतत्‌। कालविशेषे स्रक्ष्यामीत्येवरूपत्वाद्‌ भगवदिच्छाया न मोघत्वमापद्यते । तथाऽपि वस्तुस्थितिरिं 
दर्शिता वेदतव्या । 


[ एकस्यैव कालस्य अधिकरणत्व-अधिकर्तव्यत्वप्रतिपादनपूर्वकं कालसूष्टिसमर्थनम्‌ | 

कालस्य कालगत्वेनेत्युक्तम्‌, तत्र किं कालः स्वगतः, कि वा कालान्तरगतः ? नाऽद्यः, स्वस्क -न्धारोहणवद्‌ 
विरुद्धत्वात्‌ । न द्वितीयः, तदभावात्‌ । भावे वा कालान्तरसृष्टिवैयर्थ्यात्‌ । तस्याप्युत्पत्तौ कालान्तराङ्गीकारप्रसङ्गादित्यतः 
सप्रमाणकमुक्तं विवृणोति - ईश इति। 
ईशो देशश्च कालश्च स्वगता एव सर्वदा । 


ईशाधीनौ च तौ नित्यं तदाधारौ च तद्रतौ || १६२।। 
इति श्रुतिरपि प्राह काले स्वोदिष्ट एव तु। 
तत्कालसृष्टिमेवातो वाञ्छतीशः सदैव हि ।। १६३ ।। 


स्यात्‌ कालः स तदैवेति कालस्य स्वगतत्वतः 


देश इत्यव्याकृ ताकाशाभिधानम्‌ । स्वगता इत्युक्त्या प्राप्तां देशकालयोः स्वातन्त्यशङ्कां वार-यति - 
ईशाधीनाविति । विशेषणत्रयेण सत्ताप्रतीतिप्रवृत्तीनां परेमेश्वरायत्तत्वमुच्यते । श्रुतिरपीति साक्षिणं समुच्िनोति । यतः 
कालस्य स्वगतत्वं श्रुतिः प्राह, साक्षिणा च सिद्धम्‌, अतः कालस्य स्वगतत्वतः। स कालस्तदैव स्यादितीशः सदेव 
स्वोदिष्ट एव काले, तत्तत्कालसृष्टिमेव वाञ्छती -त्यन्वयः । 


एतदुक्त भवति - कालातिरिक्तकार्याणामेव कालोऽधिकरणतया कारणम्‌, न कालस्य । केवलं “श्रो घटं स्रष्टाऽस्मिः 
इतिवत्‌ कालसृष्ट वाञ्छतः परमेश्वरस्याधिकरणतयोद्धेश्यः कालः क इति प्रश्रोऽवशिष्यते । तत्र यः सृज्यः स एवेत्युक्तम्‌ । 
नहि सृज्यस्य प्राक्‌ सत्त्तमस्ति, येनोदश्यत्वं सतत्तमपे -क्षेत । अधिकरणाधिकर्तव्यता चैकस्यैव श्रुत्यादिसिद्धा, 
विशेषबलाच्योपपद्यते । अतो न कालस्य उत्पत्तौ काचिदनुपपत्तिरिति । 


[ ईश्वरेच्छाया वैचित््याणां कालविशेषनिमित्तकत्वाभावात्‌ नान्योन्याश्रयता | 


यदुक्त यदेश्वरेच्छा सिसृक्षाकारा व्यज्यते, तदा महादादिसृष्टिर्भवति । यदातु सभ्जिहीर्षारूपा सम्पद्यते, तदा संहारो 
भवतीति । तत्रेदं वैचित्र्यं कित्निमित्तमिति वाच्यम्‌। नच कालविशेषो निमित्त-मिति युक्तम्‌ । तस्येश्वरेच्छायत्तत्वात्‌ । 
नापि पुरुषार्थायत्तम्‌। पारतन्त्यापत्तेरित्यत आह - स्वभावा-देवेति। 


स्वभावादेव हीच्छैषा देवस्यैष इति श्रुतेः || ९६४ ॥। 


एषा विचित्रा । तस्मात्‌ कालविरोषाणामीश्चराधीनत्वे नेतरेतराश्रयदोषापत्तिरिति हिशब्दार्थः । कुत एतदित्यत आह- 
देवस्येति । एतदवगम्यत इति शोषः । 


[ कार्यकारणानां स्वभावस्यापि ईश्वराधीनत्वस्योपपादितत्वात्‌ न स्वभाववादोऽनुसरणीयः | 


अपर आह - किमनया कालादिवैचित्यकल्पनया ? यावता कारणानां कार्याणां च स्वभावादेव समयनियमोपपत्तेः । 
अन्ततोऽपि हि स्वभाववादोऽभ्युपगन्तव्यः । ततो बरमादावेव स्वभाववादा -भ्युपगम इत्यत आह ~ स्वभावोऽपीति। 


स्वभावोऽपि परेशेच्छावश इत्युदितः पुरा । 
नित्या अनित्याश्च ततस्तदधीना इति श्रुतिः ।। १६५ ।। 


पुरा ^“ चेतनानां विशेषो यः' ' इत्यादौ । (३१९, ३६, ५७९, ६४६) स्वभाववादमभ्युपगच्छताऽपि तच्नियामकतयेश्चर 
अङ्गीकार्य: । ततस्तत्रेकत्रेव स्वभावानुसारेण प्रमाणायत्तेऽङ्गीका्ये किमनेकत्र तदभ्युपगमेनेति भावः । न केवलं पूर्वक्षमेव 
प्रमाणं स्मर्तव्यम्‌ । किन्तु प्रमाणान्तरमप्यस्तीत्याह - नित्या इति । तत इत्यस्य श्रुतावेव परामर्शविषयो द्रष्टव्यः । श्रुतिः 
सर्वस्येश्वराधीनतामाहेति शोषः ।। * ।। 

[ भौतिकरूपरसादिमत्वाच्च परमाणूनामनित्यत्वम्‌, रूपादिमत्वेऽपि नित्यत्वाङ्गीकारे घटादीनां नित्यत्वापत्तिः, अनित्यत्वे 
तु तेषां मूलकारणत्वायोगः | 


११ ८६८६ 


अनुपपत््यन्तरं वैशेषिकादिमते दर्शयत्‌ “रूपादिमत््वराच्च विपर्ययो दर्शनात्‌ ', "उभयथा च दोषात्‌" इति सूत्रद्रयं 
व्याचष्टे - रूपेति । 


ॐ रूपादिमत्वाच्च विपर्ययो दर्शनात्‌ ॐ ।। १५।। 
ॐ उभयथा च दोषात्‌ ॐ ।। १६ ।। 


रूपस्पर्शादिहेतुभ्यः परमाणोरनित्यता । 


परमाणोरिति जात्यपेक्षमेक वचनम्‌ । पार्थिवादीनां चतुर्विधानां परमाणूनां नित्यतामुपयन्ति वैशेषिकादयः । 
तदनुपपन्नम्‌ । पार्थिवाः पाथसीयास्तैजसाश्च परमाणवोऽनित्याः, रूपवत््वात्‌ ; पट- वत्‌ । यद्रा चतुर्विधा अप्यनित्याः, 
स्पर्शवत्वात्‌ ; पटवत्‌। एवं पार्थिवा आप्याश्चानित्याः, रसवत्वात्‌ ; पटवत्‌ । पार्थिवा अनित्याः, गन्धवत्त्वात्‌ ; 
तद्रदेवेत्याद्यनुमानविरुद्धत्वात्‌। 


नच सावयवत्वमुपाधिः । गुणादौ साध्याव्याप्रेः । नच द्रव्यत्वावच्छिन्ने साध्येऽस्योपाधित्वम्‌। यद्‌ रूपादिमत्‌ तत्‌ 
सावयवमिति साधनव्यापकत्वात्‌ । नच धर्मिग्राहकविरोधः । साक्षिणैव परमाणुसि द्धेरुक्तत्वात्‌ । अनित्यत्वे च परमाणूनां 
न मूलकारणत्वसिद्धिः । यदिच रूपादिमन्तोऽपि परमाणवो नानित्याः, तदा घटादयोऽप्यनित्या न स्युः, अविशेषात्‌। 
तथाऽपि न परमाणूनां मूल - कारणत्वम्‌ । नचेश्वरे हेतूनां व्यभिचारः, भोतिकत्वेन विशेषणात्‌ । तथाच वक्ष्यति "भौतिकं 
त्वेव रूपादि व्याप्तं नाशेन नो मते" * इति । (८१९) 

[ सिद्धान्ते भूतसृक्ष्माणां नित्यत्वेऽपि न तानि परमाणवः | 

नन्वस्माभिर्भूतसृक्ष्माणां नित्यताऽद्ीक्रियते । तत्‌ कथमेवमनुमीयते ? मैवम्‌ । नहि परमाणवो भूतसूक्ष्माणि, किन्नाम । 

अहङ्कारोपचितानि । विकृताकाराश्च अनित्या एवेति ।। * ।। 
[ श्रुत्यादिपरिग्रहशून्यत्वात्‌, तद्विरुद्धत्वाच्च वैशेषिकमतस्य प्रक्षावदनुपादेयत्वम्‌ | 
^“अपरिग्रहाच्चात्यन्तमनपेक्षा' " इति सूत्रं व्याचष्टे - श्रुतीनां चेति। 
ॐ अपरिग्रहाच्चात्यन्तमनपेक्षा ॐ ।। ९७।। 


० श्रुतीनां च विरुद्धत्वान्न तन्मतम्‌ । 
उपादेयमतश्चायमविरुद्धः समन्वयः ।। १६६ ।। 


सम्बन्धमात्रे षष्ठी । अन्यथा तृतीया स्यात्‌ । श्रुतयश्च ˆ*आत्मन आकाशः" ' इत्याद्यास्तत्रतत्रोदा -हता ज्ञातव्याः । 
वैशोषिकादिमतस्यानुपादेयत्वे सिद्धे किं लब्धमित्यत आह - अतश्चेति । अयं सकलगुणपूर्णपरब्रहाविषयः । अविरुद्ध 
इति न वैशेषिकादिमतविरोधेनासमञ्जसो मन्तव्य इति भावः ।। * ।। इति वैशेषिकाधिकरणम्‌।। ६ ।। 


अथ समुदायाधिकरणम्‌ ।। ७ ।। 


[ नौद्धमतस्य चातुर्विध्यम्‌, वैभाषिकसौत्रान्तिकयोरादौ निराकरणे निमित्त च | 

समुदाय उभयहेतुकेऽपि तदगप्रािः । अथेदानीं सौगतमतमपाक्रियते। ते च चतुर्विधाः - वैभाषिकाः, 
सौत्रान्तिकाः, माध्यमिकाः, योगाचाराश्चेति। तत्र जगत्‌ सत्यमेव परमाणुमयमाचक्षा-णानां वैशेषिकादीनां 
निरसनप्रसङ्गादनतिभेदं वैभाषिकसौत्रान्तिकमतमादौ तावन्निराक्रियते। 
[ बौद्धानां परमाणुपुञ्जमतानुवादः, जगतः क्षणिकतास्वभावत्वम्‌ | 
विप्रतिपत्ति दर्शयंस्तन्मतमुपन्यस्यति - वैभाषिकाश्चेति। 
वैभाषिकाश्च सौत्रान्ताः स्वरसक्षणिकं जगत्‌। 


आहुरिति वक्ष्यमाणेन सम्बन्धः । क्षणिकं क्षणमात्रावस्थायि । मुद्रराभिघातादीनां विनाशहेतूनां प्रतिक्षणमनुपलम्भात्‌ 
कथं क्षणभङत्वमित्यत उक्तम्‌ - स्वरसेति । स्वभावेनैव क्षणिकम्‌, स्वभाव एवायं वस्तुनो यद्‌ विनाशित्वम्‌ । तत्र का 
कारणापक्षा ? मुद्ररादयोऽपि न वस्तुविनाशहेतवः । किन्नाम । घटादितः कपालादेर्विंसदृशकार्यस्योत्पत्तौ निमित्तभूता 
एवेति। 


[ अवयवसमुदायातिरिक्तावयन्यभावः | 


ननुच कारणानां क्रियया संयोगे सति तत्समवेततया तत्परिणामतया वा कार्येणोत्पत्तव्यम्‌ । तत्कार्येणाप्येवमिति कथं 
क्षणिकत्वं जगत इत्यत आह - अणूनामिति। 


अणूनां समुदायं च कालकर्मनिमित्ततः ।। ९६७॥। 
उत्पत्तिकाले युक्तानाम्‌ .........---. । 


जगदाहुः । अणुसमुदाया एव गोघटादिबोधबोध्याः । नतु तदतिरिक्तोऽवयवी नामास्ति, येन क्षणि - कता विरु्छ्येत । 
अणुमात्रमिति वक्तव्ये समुदायग्रहणमेको महानिति प्रत्यक्षप्रत्ययविरोधपरिहारा-र्थम्‌। 
प्रत्येकमणूनामप्रत्यक्षत्वेऽनेकत्वेऽमहत््वेऽपि तत्समुदायस्य प्रत्यक्षत्वादि युज्यत इति भावः। 


[ जगत्सृष्टेः, पदार्थानां विचित्राकारत्वस्य च कालकर्मनिमित्तकत्वेनैवोपपत्तेः 
ईश्चरादिकृत्याभावात्‌ तदनभ्युपगमः | 


समुदायो हि मेलकेन केनचित्‌ पुंसा भवति । नचास्मदादिस्तथेतीश्वरोऽभ्युपगन्तव्यः स्यात्‌ । तथा अवयव्यनभ्युपगमे 
गोघटादिविलक्षणाकारता न स्यादित्यत आह - कालेति । कालकर्मणी च ते निमित्ते च, ततः । उत्पत्तिकाले आदिसृष्टौ । 
अन्यदा तु निमित्तान्तरमस्तीति भावः । युक्तानां सत्निकृष्ट-तयोत्पन्नानामणूनां समुदायमिति सम्बन्धः । 


कर्मादिवशादेव तथातथा सच्निकृष्टाः परमाणवो जायन्ते, यथायथा गोघटादिविचित्राकारा-वभासः स्यात्‌ । तत्र 
किमीश्वरेण ? किं वाऽवयविना ? सिद्धान्तिनाऽपि हि कर्मादिकं निमित्तमङ्ी - कर्तव्यम्‌ । संयोगश्चावयव्युत्पादानुगुणः । 
तावतैव सर्वमुपपद्यत इति । 
[ जीवस्यापि क्षणिकत्वम्‌ | 


किमनात्मप्रप्च एव क्षणिको नेत्याह - आत्मानमिति। 


ध आत्मानं च क्षणस्थितम्‌। 
नित्यं सन्तानमेतेषाम्‌ .... ++... || १६८ ।। 

क्षणिकत्वहेतोः सत्वस्य सर्वत्र साम्यादिति भावः । क्षणिकत्वे प्रत्यभिज्ञाविरोध इत्यत आह - नित्यमिति । एतेषाम्‌, 
अणूनाम्‌। सन्तानविषया प्रत्यभिज्ञेति भावः । नचैवं सत्त्वस्यानैकान्त्यम्‌ । सन्तानस्य सत्त्वाभावात्‌। 


[ जगद्वृक्षस्य संस्कार-रूप-विज्ञान-सज्ज्ञा-दुःखरूपप्स्कन्धात्मकत्वम्‌ | 
एवं सामान्यतो निरूप्य विभागमाह - पश्चेति। 


न पथस्कन्धात्मना स्थितम्‌ || १६८ ।। 
संस्काररूपविज्ञानसञ्ज्ञादुःखात्मना स्थितिः। 


जगदवृक्षं पञ्चस्कन्धात्मना स्थितमाहुः । पचस्कन्धानाह - संस्कारेति । स्थितिः स्कन्धानामिति शोषः। 
समनन्तरप्रत्ययः संस्कारस्कन्धः । रूपरसगन्धस्पर्शशब्दात्मकाः परमाणवो रूपस्कन्धः । निर्विकल्पकं ज्ञानं विज्ञानस्कन्धः । 
सविकल्पकं ज्ञानं सञ्ज्ञास्कन्धः । वेदनापरपर्यायं दुःखं चैकस्कन्धः । अत्र रूपस्कन्धो बाह्यः । अन्ये चत्वार आभ्यन्तरा 
इत्याहुरिति सम्बन्धः । 


[ सुखादिपदार्थस्थितुक्तिः, संसारमोक्षस्वरूपम्‌ | 


सुखादीनां पदार्थान्तराणां विद्यमानत्वात्‌ कथं पञ्चैव स्कन्धा इत्यत आह - दुःखाभावमिति। 
दुःखाभावं सुखं चाऽहुररूपज्ञासनसन्ततिम्‌ || ९६९ ।। 


चशब्देन केचित्‌ सुखं वेदनास्कन्धेऽन्तर्भावयन्तीति सूचितं भवति । यद्राऽनुक्तसमुच्चयार्थश्चरब्दः । यथा मूर्ताभावा 
एवाऽकाशम्‌, रूपादय एव पृथिव्याद्याः । सङ्कयादयस्तु गुणाः पृथगनुपलम्भात्न सन्त्येव । देशान्तरोत्पाद एव 
कर्मप्रत्ययालम्बनम्‌ । क्षणिकस्य वास्तवकर्मायोगात्‌। सत्निकृष्टविप्रकृ ्टतयोत्पाद एव संयोगादिन्यवहारगोचरः । 
अतद्भयावृत्तिरेव गोत्वादिसामान्यबुद्धिबोध्येत्यादि । 


अरूपेति । सन्तन्यमानं ज्ञानमेवाऽत्मा तस्य विषयोपप्लवः संसारः । अरूपा निर्विषया या ज्ञान-सन्ततिः, तामेव 
मोक्षमाहूर्नान्यमित्यतो न पथस्कन्धप्रक्रियाभङ्क इति । 


[ समुदायस्य एकपरमाणुहेतुकत्वे व्याहतिः, असमुदितानेकपरमाणुहेतुकत्वे अतिप्रसङ्गः, 
समुदितपरमाणुहेतुकत्वे अन्योन्याश्रयप्रसङ्गः | 


एवं वैभाषिकसौत्रान्तिकायोः साधारणं मतमुपन्यस्यावान्तरभेदं तु निराकरणप्रस्ताव एव विवक्षुः, यत्‌ तावदुक्त 
परमाणुसमुदाय एव गोघटादिप्रपशओ्चो नत्ववयवी कश्चिदस्तीति, तन्निराकर्तुं "समुदाय उभयहेतुकेऽपि तदप्राप्िः'' इति 
सूत्रं व्याचष्टे - स इति। 


ॐ समुदाय उभयहेतुकेऽपि तदप्राप्तिः ॐ ।। १८ ।। 


स स समुदायो हि नैकस्मादेव युज्यते । 
नोभयोश्चोभयत्वं यत्‌ समुदायव्यपेक्षया । 
अतोऽन्योन्याश्रयत्वेन समुदायो न युज्यते ।। १७० ।। 


योऽयं गोघटादिवुद्धिविषयत्वेनाभ्युपगतः समुदायः स किमेकपरमाणुहेतुकः, किवाऽनेकपरमाणु-हेतुकः ? नाऽद्यः, 
एकस्मात्‌ परमाणोः समुदायोत्पादानुपपत्तेः । नहोकेकस्मिस्तरौ तरुसमुदायवुद्धिः कस्यापि विद्यते । समुदायकल्पनं 

वाऽनर्थकमापद्येत । महच्वैद्दरियकत्वयोरसमर्थितत्वात्‌। अनेन अपिशब्दलब्धो ऽर्थो दर्शितः । द्वितीयं निराकरोति- नेति। 
उभयग्रहणमनेकमात्रोपलक्षणम्‌। सका -शादिति शेषः । चशब्देन समुदायो युज्यत इत्यनुकृष्यते । 


कुतो न युज्यत इति चेत्‌, अनेकहेतुकत्वेऽपि किमसमुदितानेकहेतुकः, अथ समुदितानेकहेतुक इति वक्तव्यम्‌ । आद्ये 
सर्वत्रापि गोघटादिबुद्धिप्रसक्तिः, असमुदितपरमाणूनां सर्वत्र भावात्‌, समुदायस्य च तन्मात्रहेतुकत्वात्‌, 
समुदायाद्ीकारवैयर्थ्यप्रसङ्कश्च । द्वितीयानुपपत्तौ हेतुमाह - उभयत्वमिति । यद्‌ यस्मादुभयत्वं समुदितानेकत्वं 
समुदायसापेक्षम्‌ । जाते हि समुदायेऽनेकेषां समुदितत्वं सम्भवति, तस्मात्रेति सम्बन्धः । 


समुदितानेकत्वस्य समुदायसापेक्षत्वेऽपि कुतस्ततः समुदायोत्पादो न युज्यत इत्याशङ्कां परिहरत्‌-सूत्रार्थमुपसंहरति- 
अत इति। समुदायस्य समुदितानेकेषां चेतरेतरापेक्षोत्पत्तिकत्वेनेत्यर्थः । समु -दायानुपपत्तौ चाणूनां महानेक इति 
प्रत्यक्षबुद्धिगोचरतायोगादवश्यमङ्गीकरणीयोऽवयवीति । 


[ समुदायस्य अनिरूप्यत्वम्‌ | 


किश्ायं समुदायः किं परमाणूनां संयोगः, किवाऽनेकत्वसद्खया, उत द्रव्यान्तरम्‌ ? नाऽद्यद्वितीयौ, अनङ्गीकारात्‌ । 
अङ्खीकारेऽप्यतीन्द्रियाश्रितयोस्तयोरैन्द्रियकत्वानुपपत्तिः । तृतीये स एवावयवी । सांवृतोऽसाविति चेत्‌, तर्हि 
पुनर्म॑हानित्यादिप्रमानुपपतच्तिस्तदवस्थेव। भ्रान्तिरियमिति चेत्‌, न। श्रान्तेरभ्रान्तिपूवंकत्वेन 
क्रचिन्महत्त्वादेर्वास्तवत्वप्रसङ्गात्‌ । अनादिवासनावशादनादिरेवेयं भ्रान्तिरिति चेत्‌, न । नीलादिज्ञानस्यापि 
तथात्वप्रसङ्गात्‌ । 


[ अवयव्यङ्गीकारे परोक्तबाधकनिस्तारः ] 


ननु विषममिदमुच्यते। अवयविनि बाधकसद्धावात्‌। तथाहि - अवयवी किमवयवेषु प्रत्येकं कात्स््येन वर्तते, 
किवैकदेशेन ? आच्येऽनेकत्वप्रसङ्ः । न द्वितीयः, तस्यावयवान्‌ विहायैकदेशाभावात्‌ । भावे वा तत्रापि 
वृत्तिविकल्पप्रसङ्गात्‌ । 


किञ्च केषुचित्‌ तन्तुषु चलत्सु तद्रतोऽवयवी चलति, नवा ? नेति पक्षे युतसिद्धिप्रसङ्ः । आद्ये तु निश्चलावयवाश्रितो 
न चलतीति चलाचलत्वलक्षणो विरुद्धधर्माध्यासः । एवमावृतानावृतत्व -रक्तारक्तत्वलक्षणावपि विरुद्धधर्माध्यासौ 
दरषटव्याविति। 


उच्यते - नास्माभिरवयवेभ्यो ऽत्यन्तभिन्नोऽवयवी गृह्यते । किन्तु तत्परिमाणमविशेष एव । तत्र कुतो 
वृत्तिविकल्पावकाशः ? चलाचलत्वादिविरोधस्तु भेदाभेदविरोधवदपाक्रियत इति नाव -यविनि बाधकसद्धावः । नच 
वाच्यम्‌, समुदायो भवद्धिरद्धीकृत एव, ततश्चात्राऽक्षेपसमाधानसाम्य-मिति । यतोऽनेकेषामेककालदेशकार्याद्यवच्छेदेन 
मेलनं समुदायोऽभ्युपगम्यते । स चामिलितेभ्य एव भवतीति । स्थायितायां च तत्सम्भवो न क्षणभङ्वाद इति वक्ष्यति। 
(७७२ -७७३) 


[ परेण, अनेकपरमाणुरूपस्य समुदायस्य नित्यत्वात्‌ नान्योन्याश्रयता, 
नित्यत्वेऽपि तत्प्रतीतिव्यवहारयोः परमाणुसामीप्यहेतुकापिक्षाबुद्खयधीनत्वेन कादाचित्कत्वम्‌, सृष्ट्यादिनियमश्चोपपद्यत इति 
प्रतिपादनम्‌ ] 


उक्तमर्थमाक्षिप्य समादधत्‌ सूत्रम्‌- ““इतरेतरप्रत्ययत्वादिति चेन्नोत्पत्तिमात्रनिमित्तत्वात्‌' ' इति । तत्राऽक्षेपांशं तावद्‌ 
व्याचष्टे - अन्योन्येति । 

ॐ इतरेतरप्रत्ययत्वादिति चेन्नोत्पत्तिमात्रनिमित्तत्वात्‌ ॐ ।। १९ ।। 


अन्योन्यापेक्षया पुंसः समुदायत्ववेदनम्‌ । 
स्यात्‌ तत्सदातनत्वेऽपि तच्च सामीप्यहेतुकम्‌ ।। १७९।। 


भवेदिदमन्योन्याश्रयत्वं यद्ययं समुदायः कादाचित्कः स्यात्‌ । नचैवम्‌ । सदातनं त्विममभ्युप- गच्छामः । एवन्तहिं 
सृष्टिप्रलयन्यवस्था न स्यादिति चेत्‌, न । यतस्तस्य समुदायस्य सदातनत्वेऽपि पुंसः समुदायत्ववेदनं स्यात्‌ । कदाचिदिति 
शेषः । ततस्तदपेक्षया सृष्छ्यादिव्यवस्थोपपद्यत इति भावः । समुदायस्य सदातनत्वे तद्रेदनमपि कुतः कादाचित्कमित्यत 
उक्तम्‌ - तच्चेति । तत्समु- दायत्ववेदनं परमाणुसामीप्यहेतुकम्‌। नच सामीप्यं सदाऽस्तीति वेदनस्य कादाचित्कत्वमिति । 
समुदा -यत्ववेदनस्य सामीप्यहेतुकता कुत इत्यत आह - अन्योन्येति । अन्योन्यपरमाणुज्ञानापेक्षया हि तद्‌ भवति । 
नचान्योन्यज्ञानं सामीप्येन विना भवतीति । 


ननु वेदनमेव पुमानिति सौगता मन्यन्ते, तत्‌ कथं पुंसो बेदनमिति ? उच्यते ~ ज्ञानं हि द्विविधं भवति, प्रवृत्तिज्ञानम्‌, 
आलयन्ञानं चेति । तत्राऽलयज्ञानं प्रवृत्तिज्ञानदुःखसंस्कारास्पद पुमानित्युच्यते । प्रवृत्तिन्नानं तु समुदायत्ववेदनमिति न 
विरोधः। 


एतदुक्त भवति -- अनेके परमाणव एव समुदायः । तदनेकत्वं च समुदायत्वम्‌ । तन्मिलितेष्विव विरलेष्वपि विद्यते । 
किन्तु न सदा समुदायत्ववदेनं भवति । इतरपरमाणुसहितेतरपरमाणुज्ञाने सति हि समुदायत्वज्ञानं भवति । 
अपेक्षावुद्धेरने क त्वव्यञ्जकत्वात्‌ । नचेतरेतरप्रत्ययो विरलेषु परमाणुषु सम्भवति। नहि 
मथुरापाटलिपुत्रस्थितयाोरवृक्षयोरितरेतरप्रत्ययो दृष्टः । 


किथाधिपतिसहकार्यालम्बनसमनन्तरप्रत्ययाश्त्वारो हि ज्ञानहेतवः । अधिपतिरिन्द्रियम्‌। नच विरलानां 
परमाण्‌नामिन्द्रियालम्बनताऽस्ति। नापि तेष्विन्द्रियाणामाधिपत्यम्‌ । अतो ऽदृष्टादिसह- 
कारिवशादिन्दरियानालम्बनविरलपरमाणुभ्यस्तदालम्बनतया तथातथा सतच्निकृष्टाः परमाणवो जायन्ते । 
अनधिपतीद्धियेभ्यश्चाधिपतीद्ियाणि । अथेदानीं समनन्तरप्रत्ययबलादेको महानिति ज्ञानमुपत्पद्यते । तेन 
नान्योन्याश्रयत्वम्‌ । नापि सृषछ्याद्यनुपपत्तिरिति। 


एतेन पक्षान्तरमपि सूचितम्‌ । विरलपरमाणुभ्यः सच्निकृष्टाः परमाणवो जायन्ते । तदेव तेषां समु-दायत्वम्‌। अतो न 
कश्चिद्‌ दोष इति। 


[ कारणस्य स्वसदृशकार्यजनकत्वपक्षे अप्रत्यक्ष -विरलपरमाण्वादिभ्यः 
प्रत्यक्षसमुदायोत्पत्यसम्भवः, परमाण्वादीनां वा प्रत्यक्षत्वाद्यभ्युपगम प्रसङ्गः | 
समाधानांशं व्याचष्टे- कार्येति । 
... -कार्यसम्भूतिमात्रव्यापृति कारणम्‌ । 
नतु कार्यविशेषेषु व्यापृतं कारणं भवेत्‌ ।। १७२।। 


अतोऽर्थन्दरियसयोगिरूपकारणतात्मनः। 
संयोगिरूपराहित्याच्रैव तज्ज्ञानताऽपि हि ।। १७३ ।। 


कार्यसम्भूतिमात्रे व्यापृतिर्यस्य तत्‌ तथोक्तम्‌, कारणं कार्यसम्भूतिमात्रव्यावृति यतः, ततो नेति शेषः । यथाश्रुतमेतन्न 
परिहारक्षमम्‌। अतोऽभिप्रायमाह - नत्विति । विशिष्यन्त इति विशेषाः । कार्याण्येव विशेषाः कार्यविशेषाः । 

कारणमिति जातावेकवचनम्‌ । कारणानि खलु स्वसदुशकार्य -जननव्यापाराणि । नतु विसदुशकार्यजनने व्यापृतानीत्यर्थ 


किमतो यद्येवमित्यत आह - अत इति । सदृशकार्यजनकत्वनियमादित्यर्थः । संयोगिरूपे ग्राहयग्राहकरूपे येऽर्थन्रिये 
तयोः कार्ययोः कारणता संयोगिरूपकारणता । अर्थन्दरिययोः संयोगिरूप- कारणता सा नैवोपपद्यते । कुतः ? 
संयोगिरूपराहित्यात्‌। कारणयोरर्थन्दरिययोर्ग्राहयग्राहकरूप -राहित्यात्‌। आत्मनोऽपि कार्यस्य तत्समुदायविषयं ज्ञानं 
यस्यासौ तज्ज्ञानः, तस्य भावस्तज्ज्ञानता, नैवोपपद्यते। कुतः ? हि यस्मात्‌ कारणस्याऽत्मनो नैव तज्ज्ञानताऽस्तीति 
योजना । 


इदमुक्तं भवति -- कारणं हि सदृशकार्यजननस्वभावं वा स्यात्‌, विसदुशकार्यजननस्वभावं वा, उभयस्वभावं वा, 
अनुभयजननस्वभावं वा । तत्र यद्याद्यः कल्पोऽङ्गीक्रियते, तदेन्द्रियानालम्बनेभ्यो विरलपरमाणुभ्यः, तथाभूता एव 
परमाणवो जायेरन्‌ । न पुनः क दाचिदिन्द्ियालम्बनभूता मिलिताः । 
इन्दरियेभ्यश्चार्थानधिपतिभ्यस्तथाविधान्येवेन्द्रियाण्युत्पद्येरन्‌ । न जात्वर्थाधिपतीन्द्रियाणि । आत्मन -श्चासमुदायज्ञानात्‌ 
तादश एवाऽत्मा जायेत । न कदाचित्‌ तज्ज्ञानवान्‌ । अन्यथा कारणपरमाण्वादीना - मपीन्दियालम्बनत्वादिकमभ्युपगन्तव्यं 
स्यात्‌ । इतरथा सदृशकार्यजननस्वभावभङ्गापत्तेः । उभयथा समुदायवेदनस्य कादाचित्कत्वं नोपपद्यत इति । 


[ कारणस्य विसदृशकार्यजनकत्वपक्षे घटाद्‌ गजस्य गजाद्‌ गर्दभादेरुत्पत्तिप्रस्गेन 
आ प्रध्वंसं घटाकारानुवृत्यनुपपत्तिः ] 
द्वितीयमाशङ्कते - विशेषेति । 


विशेषकार्यजनकं यदि कारणमिष्यते। 
कुतः समानरूपत्वं कार्याणामपि सर्वशः || १७४।। 


तथाचेन्द्रियानालम्बनविरलपरमाण्वादिभ्यस्तदालम्बनमिलितपरमाण्वादिजनिरुपपद्यत इति भावः । निराकरोति - 
कुत इति । तर्हीति शेषः । सर्वशोऽपि कार्याणामिति सम्बन्धः । अत्र कार्यग्रहणं परमतानुसारेण । कारणस्य 
विसदृशकार्यजननस्वभावतायामाकपालभावात्‌ सर्वेष्वपि घटक्षणेषु घटाकारता न स्यात्‌ । किन्तु घटक्षणाद्‌ गजक्षणः 
ततो गर्द॑भक्षण उत्पद्येत, तथा नीलक्षणात्‌ पीत-क्षणः ततः कपोतक्षणो जायेत । नीलानुवृत्तिस्तु न स्यादिति । 
[ कारणस्य सदृशविसदृशोभयकार्यजनत्वे कार्यकारणभावानुपपत्तिप्रसङ्गः | 


अस्तु त्ह्युभयस्वभावं कारणमिति तृतीयः पक्ष इति चेत्‌, न । विरोधेनैकस्याप्यजननप्रसङ्गात्‌। अविरोधे त्वाह - 
अत इति। 


अतोऽनियत्या यत्किञ्चिद्‌ यस्यकस्यापि कारणम्‌ । 


प्रकृतपक्षद्रयं समाहत्यात इति परामृषति । अनियत्या घटो घटस्यैव नीलो नीलस्यैवेति नियति विना । यत्किथिद्‌ 
घटादिकं नीलादिकं वा। यस्यकस्यापि घटादेरघटादेः, नीलादेरनीलादेश्च। कारणं स्यात्‌ । 
घटक्षणस्योभयविधकार्यजननस्वभावत्वेऽसौ तदुभयं जनयेत्‌ । तथाचोपलभ्येतेति यावत्‌ । 


केचिदिदं वाक्यं पूर्वंवाक्यशेषतया व्याचक्षते । सर्वशोऽपि कार्याणां समानरूपत्वं न स्यात्‌ । किन्तु 
विसदूशकार्यजननस्वभावत्वाद्‌ घटादिकं गजादेः कारणं स्यादिति । 


[ कारणस्य उभयाजनकत्वे कार्योत्पत्यसम्भवेन कारणस्यार्थक्रियाकारित्वाभावादसक्तप्रसङ्गः | 


न चतुर्थः, अर्थक्रियारहितस्यासत्छप्रापेः । अर्थक्रियाकारित्वं सत्त्वमिति हि सौगताः । 


| 


[ कारणस्य कार्यजननमात्रस्वभावत्वे कार्यकारणभावानुपपत्तिः ] 


ननुच कार्यजननमात्रं वस्तुनः स्वभाव इत्यङ्खीकुर्मः, नतृक्तेषु कमपि पक्षमित्यत आह -- अत इति । बुद्धिस्थमिमं 
कल्पमत इति परामृशति । अतिप्रसङ्स्तु न तिरोहितः । 


[ कारणस्य सदृशकार्यजनकत्वे, उभयकार्यजनकत्वे, कार्यमात्रजनकत्वे वा 
अदृष्टादिसहकारिवशाद्‌ विसदृशकार्योत्पत्तिरिति परेणोपपादनम्‌ | 


स्यादेतत्‌ । यथा भवन्मते प्रमाजननस्वभावत्वेऽपीन्द्रियादेरदोषसहकारिवशादप्रमाजननम्‌, तथा कारणस्य 
सदुशकार्यजनकत्वेऽप्यदृष्टादिसहकारिसामर्थ्यात्‌ कदाचिद्‌ विसदुशकार्यजननं भविष्यति । 


यद्रा यथा साद्कयानामिन्द्रियादीनि प्रमाप्रमाजननस्वभावानि, तत्राप्रमाप्रतिपक्षाणां गुणानामुप-निपाते 
प्रमामेवोपजनयन्ति, प्रमाप्रतिपक्षाणां दोषाणामुपनिपाते त्वप्रमाम्‌, तथा कारणस्योभय -स्वभावत्वेऽप्यदृष्टादिवशात्‌ 
तदन्यतरजन्मोपपत्स्यते । 


अथवा यथा नैयायिकादीनामिन्द्रियादीनि ज्ञानमात्रजननस्वभावानि, गुणादिसहकार्यपनिपातेन प्रमाद्युत्पत्तिः, तथा 
कारणं कार्यजननस्वभावमेव । अदृष्टादिसहकारिसमवधानात्‌ तु तत्सदृशं विसदुशटं वा जनयिष्यतीत्यत आह - 
अदृष्टमपीति । 


[ अदृष्टादेः क्षणिकत्वेन पूर्वपूरवाद्ष्टानि उत्तरोत्तरादृष्टेषु विसदृशकार्यजनकत्व-अन्यतरप्रतिबन्धकत्व- 
उभयजनकत्वरूपविशेषत्रयस्य अनापादका आपदका वेति विकल्प्य प्रथमपक्षदूषणम्‌ | 


अदृष्टमपि तस्यैव विशेषापादकं कुतः ।। १७५॥।। 


अत्रादृष्टग्रहणमुपलक्षणं सहकारिमात्रस्य । अदृष्टमपि विशेषस्य, आद्ये विसदृशका्यजनक त्वस्य, 
द्वितीयेऽन्यतरप्रतिबन्धस्य, तृतीये तभयजनकत्वस्याऽपादकं कुत इत्येकं वाक्यम्‌ । तथाहि ~ पूर्वपूर्वं -तराद्यदृषटक्षणा 
विशेषानापादकाः, तदापादका वा ? आद्ये त्वस्यादृष्टक्षणस्य विशेषापादकत्वं न सिद्ध्यति । कारणाभावात्‌ । 
विशेषानापादकादृष्टक्षणजन्योऽप्ययमदृष्टक्षणः सहकारिवशाद्‌ विशेष -मापादयिष्यतीति चेत्‌, न । तत्सहकारिण्यप्यस्य 
साम्यात्‌ । तत्रापि सहकार्यन्तरानु सरणे गौरवमिति । 


[ अदृष्टादेः विवक्षितकारणस्यैव उक्तरूपविशेषापादकत्वं वा, 
कारणमात्रस्य तदापादकत्वं वेति विकल्प्य प्रथमपक्षदूषणम्‌ | 


तस्यैव कारणस्य विशेषापादकं कुत इत्यपरं वाक्यम्‌ । तथाहि - विोषापादकमप्यदृष्ट किं विवक्षितस्यैव कारणस्य 
विशे षमापादयति, कारणमात्रस्य वा ? नाश्द्यः, नियामकयोः कारण-ज्ञापकयोरभावादिति। येभ्य 
इन्द्रियानालम्बनविरलपरमाण्‌,भ्यस्तदालम्बनमिलितपरमाण.त्पत्ति-राशास्यते, 
यतश्चार्थानधिपतेरिन्द्रियादर्थाधिपतीनद्दियस्य, यस्माच्च समुदायज्ञानरहितादात्मनः तद्रदात्मोत्पादः, तदिदं तस्यैवेत्युच्यते । 


[ पूर्वादृष्टानां उत्तरादृष्टेषु विशेषापादकत्वे पूर्वपूर्वतरादृष्टपरमाणुभ्य एव समुदायोत्पत्तिप्रसक्गात्‌ 
समुदायप्रतीत्यादेः कादाचित्कत्वभङ्गप्रसङ्गः | 
उभयत्रापि द्वितीयौ कल्पौ दूषयति - यस्येति । 
यस्यकस्यापि यत्किथिद्‌ विरोषमुपपादयेत्‌ । 
अत्रापि यत्किथिददृष्टं विशेषमुपपादयेदित्येकं वाक्यम्‌ । यदि पूर्वपूर्वतराद्यदृष्टस्याप्यस्ति विषा -पादकत्वम्‌, तहिं 

तदपि पूर्वपूर्वतरादिपरमाण्वादौ विशोषमापादयेदेव । समर्थस्य क्षेपानभ्युपगमात्‌ । तथाच समुदायप्रतीतेः समयनियमो न 
स्यादिति । 


[ अदृष्टादेः कारणमात्रस्य विशेषापादकत्वे युगपत्‌ सर्वसमुदायोत्पत्तिप्रसङ्गेन 
एकसमुदायप्रतीतिदशायां सर्वसमुदायप्रतीतिप्रसङ्गः | 


यस्यकस्यापि विशेषमुपपादयेदिति द्वितीयम्‌ । यदि कारणमात्रस्य विशेषापादकमदृष्टमङ्गीक्रियते, तदा सर्वेषामपि 
कारणानां विशेषमुपपादयेत्‌। तथाच घटपरमाणुमेलने सर्वेषामपि मेलनं स्यात्‌ । नतु कुत्राप्यभिलषितपरमाण्ववस्थानं 
भवेत्‌। नच युगपत्‌ सर्वसमुदायो दुर्यत इति । 


[ पदार्थस्थर्यवादेऽपि उक्तानुपपत्तिमाशङ्खय, कार्यकारणभावव्यवस्थापकसद्धावात्‌ 
स्थिरत्वपक्षे नानुपपत्तिः, क्षणिकत्वपक्षे तदभावादनुपपत्तिरिति प्रतिपादनम्‌ | 


अथ मतम्‌ - सर्वमिदं स्वव्याहतम्‌ । तथाहि - तन्तवो यदि सदृशकार्यजननस्वभावाः, तदा तन्त्वन्तरमेव जनयेयुर्नतु 
पटम्‌। यदिच विसदृशकार्यजननस्वभावाः, तदा न तेभ्यः पार्थिवपटस्यो - त्पत्तिः स्यात्‌ । किन्तु पाथसीयं किमपि जायेत । 
उभयस्वभावत्वं तु विरुद्धम्‌ । अनुभयस्वभावत्वे पटस्याप्यनुत्पत्तिः । सहकारिवशाद्‌ व्यवस्थाङ्खीकारे सहकारिष्वपीदं 
समानम्‌। 


अथोच्येत-- अस्ति तावत्‌ तन्तुपटयोः कार्यकारणभावः । प्रमितस्यापह्ववानर्हत्वात्‌ । स च यथायथोपपद्यते, तथातथा 
कल्पयिष्यत इति । सममेतन्ममापीत्यत आह - कार्य चेति। 


कार्य च कारणं चैव यत्कििद्‌ यस्यकस्यचित्‌ || १७६ ।। 
भवेत्नियामकाभावात्‌. .......+ +++... । 


नित्यविनाशित्व इत्येतद्‌ वक्ष्यमाणमत्रापि सम्बद्ध्यते । यत्किञचिन्नीलादिकं यस्यकस्यचिदेव पीतादेः कार्य स्यात्‌, 
यत्किित्‌ पीतादिकं यस्यकस्यचिदेव नीलादेः कारणं स्यात्‌ । कुतः ? नीलं नीलस्यैव कार्य स्यात्‌, न पीतस्य । नीलमेव 
नीलस्य कारणम्‌, न पीतमिति नियामकाभावादिति योजना । चशब्दौ मिथः समुच्चये । 


एतदुक्तं भवति - सम्भवति स्थिरवादे परिहारोऽयम्‌। यद्‌ यत्र समवेतम्‌, यद्‌ येनाऽकारेण परिणतं वा, तत्‌ तस्य 
कारणं कार्य चेति नियामकसद्धावेन कार्यकारणभावावधारणे सति तदुपपादककल्पनो -पपत्तेः । क्षणभङ्गनये तु 
पू्वोत्तरक्षणयाोर्निरन्वयविनाशोत्पादयोः कार्यकारणभावावधारणोपाय एव नास्ति । समवायपरिणामयोरभावात्‌। तथाच 
कस्य बलादुपपादकं कल्पयिष्यत इति । 


[ परोक्तकार्यकारणभावनव्यवस्थापकदूषणम्‌ | 
समवायपरिणामयोरभावेऽपि यद्‌ यदपेक्षया पूर्वभावि तदेव तस्य कारणम्‌ । यच्च यदपेक्षया पश्चाद्धावि तदेव तस्य 
कार्यपित्यवधारणोपपत्तेर्नियामकाभावोऽसिद्ध इत्यतः कार्यनियमं तावत्तिरा-करोति - इदमस्यैवेति। 


व इदमस्यैव कारणम्‌ । 
इति नित्यविनाशित्वे केन मानेन गम्यते । 
इदं न जायतेऽमुष्मादित्यात्रापि न कारणम्‌ ।। १७७।। 


इदं नीलमस्य नीलस्यैव कारणम्‌, नतु पीतस्येत्येवं नीलस्य नीलकार्त्वम्‌, नित्यविनाशित्वे निरन्वयविनाशोत्पादपक्षे, 
केन मानेन गम्यते ? न केनापि । पश्चाद्धावमात्रस्य नीलस्येव पीतस्याऽपि सत्वादिति भावः । सादेश्यं सारूप्यं वा 
नियामकमिति चेत्‌, न । विरलपरमाणुभ्यो मिलितानां मिलितेम्यश्च विरलानामुत्पत्त्यङ्गीकारात्‌। 

कारणनियममप्यकारोति - इदं नेति । इदं नीलममुष्मात्‌ पीतान्न जायते, किन्तु नीलादेवेत्यत्र नीलस्य 
कारणत्वावधारणेऽपि कारणं प्रमाणं नास्ति । नीलस्येव पीतस्यापि नीलापेक्षया पूर्वभावि- तायाः सत्त्वादिति भावः। 


[ स्थिरवादे आत्मनः स्थायित्वाभ्युपगमेन कार्यकारणभावावधारणोपपत्तिः | 


ननु यथा भवतां समवायपरिणामयोरभावेऽपि कुविन्दपटयोः कार्यकारणभावावधारणम्‌, तथा ममापि भविष्यतीत्यत 
आह - इदमस्येति। नित्यविनाशित्व आत्मन इति शेषः। युज्यतेऽस्माकं 
निमित्तकारणकार्ययो स्तद्धावावधारणमन्यत्रानुपक्षीणान्वयव्यतिरे काभ्याम्‌ । नतु परस्य । अस्माभि- 
रन्वयव्वतिरे कानु सन्धातुरात्मनः स्थायित्वाभ्युपगमात्‌ । परेण च क्षणिक तास्वीकारात्‌ । नहि तथा- 
विधोऽन्वयव्यतिरेकयोरन्यत्रानुपक्षयस्य चावधृतेरीष्ट इति भावः । योजना तु पूर्ववदेव । 


[ क्षणिकत्वस्य प्रत्यक्षत्वनिरासः | 


एवं समुदायं निराकृत्य सर्वस्य क्षणिकतामधुना प्रमाणाभावेन तद्विरोधेनचापाकर्तुमुत्तरो ग्रन्थः । तथाहि - न केवलं 
समुदायो नोपपद्यते । किन्नाम । सर्वस्य क्षणिकता च । तत्र प्रमाणाभावात्‌। 


ननु प्रत्यक्ष क्षणिकतामर्थानामवगमयति । तद्धि वर्तमानमात्रगोचरमर्थस्य वर्तमानक्षणमात्र - सम्बन्धिनीं सत्तामवगाहते । 
न पूरवत्तरक्षणसम्बन्धिनीमपि । तत्‌ कथं क्षणिकत्वमर्थानामप्रामा-णिकमिति । उच्यते -- किमिद क्षणिकत्वं नाम ? कि 
क्षणसम्बन्धिसत््वम्‌, किवा क्षणमात्र एवोत्पत्ति-नाशवत्वम्‌, यद्रा क्षणान्तरासम्बन्धित्वे सत्येकक्षणसम्बन्धित्वम्‌ ? 
आद्यस्त्विष्ट एव । स्थायिनोऽ-प्यर्थस्यैकक्षणसत्तास्वीकारात्‌ । द्वितीयतृतीयौ दूषयति - विनाशेति। 


विनाशोत्पत्तयश्चैव न दृश्यन्ते सदातनाः । 


अनेकपदार्थसम्बन्धित्वेन बहुवचनम्‌। चशरब्दस्तृतीयपक्षसमुच्चयार्थः । एवशब्दस्य नैवेति सम्बन्धः । सदातनाः 
प्रतिक्षणभाविन्यः। प्रत्यक्षं खल्वर्थानां वर्तमानकालसत्तामवगाहते, न पुनः क्षणमात्र-भाविनावुत्पत्तिविनाशावपि । नापि 
क्षणान्तरासम्बन्धित्वम्‌ । तथाच कथं तेन क्षणिकता सिद्धयेदिति । 


ननुच प्रत्यक्ष पूरवोत्तरक्षणवर्तित्वमप्यर्थस्य गृह्नाति, नवा ? नाऽद्यः, वर्तमानमात्रग्राहित्वात्‌ । द्वितीये तु प्रत्यक्षानुपलम्भेन 
पवा त्तरक्षणयोरसत्त्वसिद्धेः क्षणिकतैव सिद्धेति चेत्‌, द्वितीयं तावदुररी-कुर्मः। नचैवं क्षणिकतासिद्धिः। 
योग्यानुपलम्भस्यैवासत््वगमकत्वात्‌ । नच पूर्वोत्तरकालवर्तिता प्रत्यक्षयोग्या । वर्तमानमात्रग्राहितायाः परेणैवोक्तत्वात्‌। 


[ पदार्थस्थायित्वे प्रत्यभिज्ञालक्षणप्रत्यक्षं प्रमाणम्‌ | 


अस्तु वाऽऽद्यः पक्षः । कस्यचित्‌ प्रत्यक्षस्य वर्तमानमात्रग्राहित्वेऽपि तदेवेदमिति प्रत्यभिज्ञान-लक्षणस्य 
तदभावादित्याशयेनाऽह - दुश्यत इति। 


ॐ अनुस्मृतेश्च ॐ ।। २५।। 
दुष्यते प्रत्यभिज्ञातः स्थिरत्वं सर्ववस्तुषु || १७८ ।। 


विषयीक्रियत इत्यर्थः । तृतीयार्थ तसिः । एकस्यैवानेकक्षणसम्बन्धित्वं स्थिरत्वम्‌ । एतेन न केवलं प्रत्यक्षं क्षणिकतांन 
गोचरयति । किन्तु स्थायित्वमपि गोचरयतीति वदता परपक्षे प्रमाणविरोधः स्वपक्ष प्रमाणसद्रावश्रोदितो भवति । अनेन 
“अनुस्मृतेश्च ' इति सूत्रं कृतव्याख्यानं वेदितव्यम्‌ । 


[ एकपरमाणुनाशे द्रयणुकनाशादिक्रमेण घटनाशस्यावश्यम्भावित्वात्‌ 

तत्स्थर्यग्राहिप्रत्यभिज्ञाया भ्रान्तित्वमिति बौद्धेन प्रतिपादनम्‌ ] 


सर्ववस्तुष्वित्यनेन सौगतानां प्रत्यभिन्नानिराकरणं वैशेषिकादिमतमेव स्पृशति, नत्वस्मन्मतमिति सूचयति । तथाहि- 
किमनया प्रत्यभिज्ञया नित्यत्वेनाभ्युपगतेषु परमाण्वादिषु स्थिरत्वं साध्यते, किवा घटादिषु ? नाऽद्यः, तेषामतीन्द्रियत्वेन 
प्रत्यभिज्ञानप्रत्यक्षगोचरत्वस्याभ्युपगन्तुमशक्यत्वात्‌ । न द्वितीयः, घटादिषु परेणापि प्रत्यभिज्ञाया भ्रान्तित्वस्य 
स्वीकार्यत्वात्‌ । यदाहि घटादौ सूच्यग्रा -दिनै कोऽपि परमाणुरपेति तदा नष्टव्यमेव तदारब्धेन द्रयणुकेन । 
विभागेनासमवायिकारणस्य संयोगस्य नष्टत्वात्‌ । द्रयणुकनाो समवायिकारणनाशात्‌ त्यणुकनाश इत्यनेन क्रमेण 
घटनाशोऽप्यवश्यम्भावी । नच परमाणुः प्रत्यक्षो येन तदपगमानपगमौ प्रत्यक्षेण शक्यनिश्चयौ । नच वाच्यम्‌, निबिडावयवेषु 
स्फटिकादिषु प्रत्यभिज्ञया स्थिरत्वं सेत्स्यतीति । तत्रापि परमाण्वपगमाभावस्य प्रत्यक्षेण निश्चेतु- मशक्यत्वात्‌ । 
निबिडावयवत्वं च न विभागायोग्यावयवत्वम्‌ । विभागस्य प्रत्यक्षसिद्धत्वात्‌ । किन्तु घटादितोऽप्युत्कृष्टकारणापेशक्षत्वक्‌ । 
नच तद्विशोषाभावः शक्योऽस्माभिरवगन्तुम्‌ । दृश्यते हि कालतः स्फटिकादावपि गुरुत्वापकर्षः । नचावयवानपगमे स 
सम्भवतीति । नापि गुणादौ स्थायित्वं प्रत्य -भिज्ञया सिद्धयति । तस्यापि कस्यचिदतीन्द्ियत्वात्‌। कस्यचिद्‌ 
घटादितुल्यत्वात्‌। सामान्यादिकं तु स्वरूपतो नास्त्येव । सत्त्वेऽपि रूपादिसमानमेवेति शङ्धितप्रामाण्यं प्रत्यभिज्ञानं न 
कुत्रापि स्थेर्यसिद्धौ प्रमाणयितुं युक्तमिति । 


[ परमाण्वारम्भवादे इदं दूषणम्‌, 
परिणामवादे तु पदार्थानां विकारित्वाङ्गीकारेण प्रत्यभिज्ञा यथार्थैव | 


अत्रोच्यते - स्यादयं दोषः परमाण्वारम्भवादिनाम्‌। न परिणामवादिनामस्माकम्‌। तदेव हि 


वस्त्ववयवोपचयापचयाभ्यामन्यथा विक्रियते, न पुनरन्यदेव भवतीति हि परिणामवादिनो मन्यन्ते । अतः प्रत्यक्षयोग्येषु 
सर्ववस्तुषु प्रत्यभिज्ञया स्थिरत्वग्रहणं युक्तमेवेति । 


[ सिद्धान्ते विशिष्टयोर्भदाभेदस्याप्यज्गीकारात्‌ तदत्यन्ताभेदग्राहिप्रत्यभिज्ञायाः 
भ्रान्तित्वमाशङ्खय परिहारकथनम्‌ | 


ननु भवन्मतेऽपि प्रत्यभिज्ञा भ्रान्तिरेव । परिणामवादे पूर्वोत्तरवस्तुनोभेदाभेदाङ्गीकारात्‌ । तदेवेद-मिति च 
प्रत्यभिज्ञयाऽत्यन्ताभेदस्यावगाहनात्‌ । उच्यते - यदातु पूर्वोत्तरकालभाविनोरभेदः प्रत्य-भिज्ञाविषयोऽङ्गीक्रियते, तदा 
सावधारणस्य प्रत्यभिज्ञानस्य भ्रमत्वेऽपि तदिदमिति तु न भ्रमः । तेनैव च स्थायित्वसिद्धिः । यदातु कालादिद्रयसम्बन्धो 
विषयः, तदा सावधारणमपि न भ्रम इति। 


नन्विदं प्रत्यभिज्ञानं परिलूनपुनर्जातकुन्तलकलापादाविव भ्रान्तं किं न स्यादिति चेत्‌, न । बाधकाभावात्‌ । एवमेव 
भ्रान्तित्वाभ्युपगमे नीलादिप्रत्ययानामपि तथात्वापत्तेः । नच प्रत्यक्ष बाध-कमित्युक्तम्‌ । 
[ सत्वहेतुना पदार्थानां क्षणिकत्वसाधने आकाशादेरपि क्षणिकत्वप्रसङ्गेन 
न तदनुमानं प्रत्यभिज्ञाबाधकम्‌ | 


प्रत्यक्षस्याबाधकत्वेऽप्यनुमानं बाधकं भविष्यतीति शङडते - फलादीनामिति। 


फलादीनां विशेषेण सर्वत्राप्यनुमीयते । 
सत्वेन क्षणिकत्वं चेदाकाटस्याविरोषतः । 
अविरेषोऽखिलस्यापि सत्त्वात्‌ किं नानुमीयते || १७९ ।। 


आदिपदेन देहदीपादिग्रहणम्‌ । विशेषेण परिमाणभेदेन, क्षणिकत्वं तावदनुमीयत इति सम्बन्धः । ततस्तद्दृष्टान्तेन 

सर्वत्र फलादिन्यतिरिक्तेऽपि वस्तुनि सत्वेन हेतुना क्षणिकत्वमनुमीयते । 


एतदुक्त भवति - यत्‌ सत्‌ तत्‌ क्षणिकम्‌, यथा फलादि, सन्तश्च पथस्कन्धा इत्यनुमानं स्थिरत्व -विषयप्रत्यभिज्ञाया 
बाधकं भविष्यति । नच फलादिदृष्टान्तः साध्यविकलः । यद्‌ विरुद्धपरिमाणं तत्नाना दृष्टम्‌, यथा घटपटौ, विरुद्धपरिमाण 
च फलादिकं पूर्वोत्तरक्षणयोरित्यनुमानेन फलादीनां क्षणिकतासि द्धेरिति । 


परिहरति - आकाशस्येति । अविशेषतः पूर्वोत्तरक्षणयोर्भेदरहितत्वतः, अविशेषः पूर्वोत्तरक्षण-योर्भदराहित्यम्‌। 
अखिलस्यापि विप्रतिपन्नस्य । 


इदमुक्तं भवति - यत्‌ सत्‌ तदक्षणिकम्‌, यथाऽऽकाशम्‌ । सच्च नीलादीति प्रत्यनुमानप्रतिरुद्धत्वेन 
अनुमानस्याऽभासत्वान्न प्रत्यभिज्ञाबाधकत्वं सम्भवतीति । नचाऽकाशदृष्टान्तः साध्यविकलः, "आकाशो द्रौ निरोधौ 
च नित्यं त्रयमसंस्कृतम्‌'* इति परेणैवाङ्गीकृ तत्वात्‌ । क्षणिकतासाधकस्य परिमाणभेदादेराकाशेऽभावाच्च । 
तदिदमप्युक्तम्‌- अविशेषतः परिमाणभेदादिरहितत्वत इति । 


[ सत््वानुमानस्याऽभासत्वाच्च न प्रत्यभिज्ञाबाधकत्वम्‌ | 


यद्रा ऽऽकाशस्याविशोषतः परिमाणभेदरहितत्वतः । तद्दृष्टान्तेनाखिलस्यापि फलादेरविशेषः पूर्वोत्तरकालयोः 
परिमाणभेदाभावः सत्त्वात्‌ किं नानुमीयत इति योजना । 


एतदुक्त भवति - नानुमानं प्रत्यभिज्ञाया बाधकं भवितुमर्हति । अनुमानस्य प्रत्यक्षतो दुर्बलत्वेन तद्राध्यत्वात्‌ । अन्यथा 
फलादिकं परिमाणभेदरहितम्‌, सत्त्वात्‌ ; आकाशवदित्यप्यनुमानप्रसङ्गत्‌। नात्र प्रत्यक्षादिबाध विना कश्चिद्‌ दोषोऽलि। 
तथाच तद्‌दृष्टान्ते क्षणिकत्वसाधकस्यासिद्धत्वात्‌ साध्यविकलता स्यात्‌ । ततः प्रत्यक्षविरोधेनैवास्यानुमानस्याप्रामाण्यम्‌। 
अन्यथाऽन्योन्याश्रयप्रसङ्क इत्येव वक्तव्यम्‌ । तच्च समं प्रकृतेऽपीति । 


एतेन ““आकारो चाविशेषात्‌ * इति सूत्र व्याख्यातं भवति । तदनेन क्षणिकत्वसाधकानुमानस्य सत्प्रतिपक्षत्वं 
बाधितविषयत्वं च वदताऽऽकारोऽनैकान्त्यमपि सूचितम्‌ । भवदनुमानस्यापि फला-दिनाऽनैकान्त्यमिति चेत्‌, न । तत्रापि 
क्षणिकताभावस्य वक्ष्यमाणत्वादिति। 


[ आकाशस्याभावरूपत्वादसच््वाङ्गीकारे देहादीनामप्यसत्प्रसङ्गः | 


भवेदिदं यद्याकाशस्य सत्वं स्यात्‌ । नचैतदस्ति । मूर्ताभावत्वादाकाटस्य । भावत्वं हि सत्वमत्र विवक्षितम्‌ । 
सस्वरूपत्वेऽपि वा सत्वे, अभावो निःस्वरूप इत्यङ्गीकृतमित्याशङ्कयाऽह -- यदीति । 


यद्याकाशस्य सत्त्वं न कुत एव नरादिषु । 


यद्याकाशस्य सत्त्वं नास्तीत्यङ्गीकृ त्य प्रत्यनुमानेऽतिप्रसङ्गानुमाने च दृष्टान्तस्य साधनवैकल्यं 
स्वानुमानस्यानैकान्तिकत्वाभावश्चोच्यते, तदा देहादिषु सत्त्वं कुत एव सिद्धमिति ब्रूमः । तथाच परकीयस्यापि दृष्टान्तस्य 
साधनवैकल्यं स्यात्‌ । यदिच विधिमुखप्रत्ययवेद्यत्वाद्‌ देहादीनां भावत्वं प्रमाविषयत्वात्‌ सत्त्वं चोच्यते, तदाकाोऽपि 
समानमिति। 


| अभावस्य धर्मिप्रतियोगिसाहित्यनियमः | 
प्रमाणान्तरेणाऽकाशस्याभावत्वं वारयितुमुपोद्धातमाह - सधर्मीति। 


सधर्मिप्रतियोगित्वमभावस्य नियामकम्‌ || १८० ।। 

तौ विना नह्यभावश्च क्रचिद्‌ दृष्टः कदाचन । 


यत्राभावः स धर्मी । यस्याभावः स प्रतियोगी । तदुभयवत््वमभावस्य नियामकं व्यापकम्‌ । योऽभावः सर्वोऽपि 
धर्मिप्रतियोगिसहित एव । यथा घटाद्यभावः । स हि भूतलदिधर्मिणा घटादि - प्रतियोगिना चोपेत एवेति । 


नन्विदमनुपपन्नम्‌। अभावस्य हि धर्मिप्रतियोगिसाहित्यनियमः किं देशतः स्यात्‌, किवा कालतः? आद्ये धर्मिणा 
सादेश्यं तावन्नास्ति । भूतलस्य स्वाश्रये, अभावस्य तु भूतले वृत्तेः । प्रतियोगिना तु विरुद्धमेव । द्वितीयस्तु यद्यपि धर्मिणा 
कथञ्चित्‌ स्यात्‌ । तथाऽपि प्रतियोगिना नास्त्येव । प्रागभाव -प्रध्वसाभावयोः प्रतियोगिभिन्नकालत्वनियमादित्याशङ्कां 
परिहरन्रभावस्य धर्मिप्रतियोगिसाहित्य -व्याप्त्वमुपपादयति - तौ विनेति । अत्र दृष्ट इति प्रकरणात्‌ तौ विनेति तज्ज्ञानं 
विनेत्यर्थः । चशब्दो -ऽभावो दृश्यमानो धर्मिप्रतियोगिप्रतीतावेव दृश्यत इत्यन्वयसमुच्चयार्थः । हिशब्देनान्वयनव्यतिरेकया 
प्रसिद्धत्वं सूचयति । तदनेनान्वयव्यतिरेकाभ्यामभावप्रतीतेधर्मिप्रतियोगिप्रतीतिपूर्वकतया व्यापि -रुपपादिता भवति । 


यद्रा तावित्यनेन न ज्ञानमुपलक्षणीयम्‌ । अभावः प्रतीयमानो धर्मिप्रतियोगिघटित एव, “अत्रेदं नास्ति" इत्यादिरूपेण 
प्रतीयते । नतु तौ विना केवल इत्यन्वयव्यतिरेकाभ्यामेकनज्ञानसम्बन्धेन व्याप्य -व्यापकभावोपपादनमेतदित्यवगन्तव्यम्‌ । 
प्रातर्गजाद्यभावज्ञानं त्वन्यथोपपादयिष्यामः । (९५४) 


[ आकाशस्याभावत्वोक्तिप्रत्याख्यानम्‌ | 
किमतो यद्येवमभावस्य धर्मिप्रतियोगिसाहित्यं प्रतीतौ व्यापकमित्यत आह - अधर्मीति। 
अधर्मिप्रतियोगित्वमाकाशस्यावगम्यते || ९८९ ।। 


प्रतीतावभावस्य व्यापकं सधर्मिप्रतियोगित्वमाकाशात्‌ तावद्‌ व्यावर्तते । यस्मादाकाश इत्येवा - वगम्यते नत्वत्रदं 
नास्तीति । इयमपि च वस्तुतो मूर्ताभावगोचंरेव प्रतीतिः प्रलयादिवन्नञवर्जिताभि-लापसम्बन्धादतादृशीव प्रकाशत 
इति चेत्‌, न । नीलादिप्रतीतेरपि तथात्वप्रसङ्गात्‌ । अनानुभाविक-त्वस्योभयत्रापि साम्यात्‌ । तथाच 
परस्याप्यसिद्धयाद्यापातः । व्यापकनिवृत्त्या च व्याप्यनिवृकत्ति-रवश्यम्भाविनीत्याकाशस्य नाभावत्वमिति। तदयं 
प्रयोगः - आकाशो नाभावः, धर्मिप्रतियोगिनौ विनैव प्रतीयमानत्वात्‌ ; रूपवदिति । किञ्च मूर्ताभावमाकाशं वदता यो 
धर्मी तस्योच्यते, स एवास्माकमाकाशञ इति नाम्न्येव विवादोऽवशिष्यते । वक्ष्यते चेतद्‌ वियदधिकरण इति । (८५९) 


[ सूत्द्रयार्थोपसंहारः | 
सूत्रद्रयार्थमुपसंहरति - स्वीकारेति। 


स्वीकारत्यागतोऽदृष्टदुष्टयोः सर्ववस्तुषु । 
गुणानुन्मत्त एवासौ विदधात्यधिकं पुनः || १८२ ॥। 


अदृष्टस्य क्षणिकत्वादेः स्वीकारतः, दुष्टस्य स्थिरत्वादेस्त्यागतः । असौ सौगतः । अधिकं स्वत इति शेषः । उन्मत्तमपि 
स्वस्मादधिकविवेकवन्तं ख्यापयतीत्यर्थः । नह्युन्मत्तः सर्वत्राप्रमितं स्वीक -रोति नापि प्रमितं त्यजतीति । 


[ पदाथानां क्षणिकत्वाभावे अर्थक्रियाकारित्वरूपसतत्वाभावप्रसङ्गेन 
तदभ्युपगमनीयमिति परेणोपपादनम्‌ | 


ननुच यदि नीलादिकं क्षणिकं न स्यात्‌, तदा सन्न स्यात्‌। अर्थक्रियाकारित्वं हि सत्तम्‌ । व्याप्तं च क्रमयोगपद्याभ्याम्‌ । 
तुतीयप्रकाराभावात्‌। नच स्थिरे तत्सम्भवः प्रसङ्तद्विपर्ययाभ्याम्‌ । तथाहि- स्थायीभावः किं स्वकीयामर्थक्रियां क्रमेण 

कुर्यात्‌, युगपद्‌ वा ? आद्ये कालान्तरभाविनीमर्थक्रिया प्रतीदानीं समर्थः, नवा ? प्रथमे तामपीदानीमेव कुर्यात्‌ । समर्थस्य 
क्षेपायो गात्‌ । द्वितीये तदाऽपि न कुर्यात्‌ । इदानीमसमथां ऽपि तदानीं समर्थत्वात्‌ करिष्यतीति चेत्‌, तदा 
सामर््यासामर्थ्यलक्षणविरुद्ध - धर्माध्यासो भावं भिन्द्यात्‌ । द्वितीये त्वाद्यक्षण एव कर्तव्यस्य सर्वस्य कृ तत्वात्‌ 
द्वितीयादिक्षणेऽसत्तव-मवर्जनीयमेव । तदेवमनुकूलतर्कबललब्धप्रतिबन्धस्य क्षणिकत्वानुमानस्य बलवत्त्वात्‌ प्रत्यभिज्ञा- 
प्रत्यनुमाने तद्वाधिते न स्थेर्यसाधनायालमिति । 


[ आत्मानात्मनोः क्षणिकत्वे अनुमानप्रक्रियासम्भवेन अनुमित्यभावप्रसङ्गः | 


मैवम्‌ । एषां तर्काणां प्रतितर्कपराहतत्वादिनाऽऽभासत्वात्‌ । तथाहि- यद्यात्मानात्मप्रपश्चः सर्वोऽपि क्षणिकः स्यात्‌, 
तदा प्रमाप्रमारूपः सकलोऽप्यनुमानागमप्रत्यभिज्ञालक्षणो व्यवहारो लुप्येत । तर्क -स्याप्यस्य नोत्थानं स्यात्‌ । तस्य 
तज्जातीयस्य वा तेन तज्नातीयेन वा सह भूयः सम्बन्धावगमे तादा -त्म्यतदुत्पत्यवधारणेन वा उपाध्यभावाद्यवधारणेन 
वा व्यभिचाराभावनिश्चये सति व्याप्त्यवधारणम्‌। अवधृतव्याप्तेश्च पक्षदर्शनं लिङ्गदर्शनं च । ततोऽनुभूतन्यापिस्मरणम्‌। 
अथ यन्मया व्याप्तत्वेन ज्ञातं लिङं तदत्र पक्षेऽस्तीत्यनुसन्धानम्‌। अथेदानीमनुमितिरित्यनुमानप्रक्रिया । नद्येतत्‌ सर्वं 
क्षणिक -स्याऽत्मनः सम्भवति । येन हि सकृद्‌ धूमो दृष्टो नष्ट एवासौ । कस्य भूयोदर्शनम्‌? कस्य च व्याप्त्यव -धारणादि ? 
यस्मिंश्च पर्वते धूमो दृष्टो नष्ट एवासौ । कुत्र पुनर्व्याप्तिलिङ्गनुसन्धानम्‌ ? कुत्र च साध्याध्य-वसायः ? 


[ आत्मनः क्षणिकत्वे वाक्यार्थज्ञान -प्रत्यभिज्ञयोरनुत्पत्तिप्रसङ्गः 
अनुमानप्रक्रियानिरासेनैव तर्कप्रक्रियाया अपि निरासात्‌ तदनुपपत्तिश्च | 


एवमागमेऽप्येके क वर्ण॑श्रवणानि, पदानु सन्धानम्‌, समयग्रहः, पुनः पदश्रवणम्‌, समयस्मरणम्‌, 
वाक्यार्थज्नानमित्यनेकानुसन्धानं नाऽत्मनः क्षणिकतायामुपपद्यते । प्रत्यभिज्ञानमपि येन पूर्वावस्थो -ऽर्थो ज्ञातः, तेनैव 
तस्य वा तत्सदूशस्य वा दर्शने भवति । तत्‌ कथं क्षणिकस्याऽत्मनः स्यात्‌ ? अनुमानेन तर्कोऽपि व्याख्यातः । 


[ आत्मानात्मप्रपश्चस्य प्रतिक्षणं भिन्नत्वेऽपि अनुमित्यादयज्गीकारे बहुविप्लवः स्यात्‌ | 


प्रतिक्षणमात्मनो ऽनात्मनश्च भेदेऽप्यनुमानाद्यङ्ीकारेऽतिप्रसङ्गः स्यात्‌ । यस्यकस्यचिद्‌ व्यािज्ञाने 
नारिकेलद्रीपवासिनोऽप्यथिप्रमा स्यात्‌ । पर्वते लिङ्कदर्शनेन हृदेऽप्यभिरनुमीयेतेत्यादि । पू्वोत्तरक्षण - वर्तिनामात्मनां 
पवंतादीनां च कायंकारणभावादुपपनत्नोऽनुमानादिव्यवहार इति चेत्‌, न। अन्यत्वस्य अनपायात्‌ । 
अन्यथोपाध्यायशिष्यवुद्ध्यादावपि प्रसङ्गात्‌ । 


[ कार्यक्षणोत्पत्तौ कारणक्षणानां विनष्टत्वात्‌ कारणानां कार्येषु संस्काराधानासम्भवेन 
कार्यकारणभावनवधारणात्‌ अनुमानादिन्यवहारविलोपप्रसङ्गस्तदवस्थः | 


अथ मतम्‌ - कारणक्षणाः कार्यक्षणेषु संस्कारानपंयन्ति। अतः पूर्वपूर्वात्मसंस्कारयोगिना- 
मुत्तरोत्तरेषामात्मनामनुमानादिव्यवाहरो युज्यते । पर्वतादयोऽपि पूर्वपूर्वसंस्कारभाजः पक्षादित्वमश्नु - वते इति । 
एतच्निराकरणाय सूत्रम्‌ - “ “उत्तरोत्पादे च पूर्वनिरोधात्‌ ' इति । तद्‌ व्याचष्टे - उत्तरेति । 


ॐ उत्तरोत्पादे च पूर्वनिरोधात्‌ ॐ ।। २०।। 


उत्तरोत्पत्तिमात्रेण विनाशात्‌ पूर्ववस्तुनः । 
न संस्कारार्पकत्वं च युज्यते कस्यचित्‌ क्रचित्‌ । 
अतो ज्ञातं मयेत्यादि न ज्ञेयमनुमा कुतः || १८३ ।। 

कस्यचित्‌ कारणस्य, क्रचित्‌ कार्ये । ततः किमित्यत आह - अत इति । आत्मनः क्षणिकत्वात्‌, संस्कारार्पणस्य 
चासम्भवादित्यर्थः । यन्मया व्याप्तत्वेन ज्ञातम्‌, तदत्र विद्यत इत्यादि यथा भवति, तथा न ज्ञेयं ज्ञातुमशक्यम्‌। ततश्चानुमा 
कुतः ? आगमादेरप्युपलक्षणमेतत्‌। 


[ अनुमानादिव्यवहारस्य अन्यथेवोपपत्तेः, न तदन्यथानुपपत््या 
कारणस्य कार्याद्‌ भित्रकालीनत्वेऽपि संस्कारार्पकत्वं कल्पनीयम्‌ | 


नन्वस्ति तावदनुमानादिन्यवहारः, सर्वलोक सिद्धस्यापह्ववायो गात्‌ । तद्रलेनालौ किक मप्यसह - भाविनः 
संस्कारार्पकत्वं कल्पयिष्यत इत्यत आह - एकत्वमिति। 


एकत्वमनुभूतिस्थं त्यक्त्वा निर्मानिका भिदा । 
कुत आत्मादिकेषु स्याद्‌ बल्येवानुभवो यतः || १८४।। 


किमनुमानादिव्यवहारान्यथानुपपत्तिमात्रेणालौकिकं कल्पनीयम्‌, किवाऽऽत्मादेः क्षणिकत्वेऽपि सति ? नाऽद्यः, 
आत्मादेः स्थायित्वेनैव तदुपपत्तेः । द्वितीयस्तु स्यात्‌, यद्यात्मादेः क्षणिकत्वं सिद्धं स्यात्‌ । नच तदस्ति । 
प्रमाणवबाधितत्वात्िष्प्रमाणकत्वाच्चेति भावः। एकत्वं भिदेत्यत्र पूर्वोंत्तरकाल-योरिति शेषः । अनुभूतिस्थं 
प्रत्यभिज्ञासिद्धम्‌ । कुतोऽङ्गीकार्येत्यध्याहारात्‌ समानकर्तृतासिद्धिः । 


ननुच प्रत्यभिज्ञानं भ्रान्तमित्युक्तम्‌। तत्‌ कथमात्मादेरैक्यं ततः सिद्धयेदित्यत आह - बल्येवेति । तर्कबलेनानुमाने 
निरवकाशतया प्रबले सति हि तद्विरोधात्‌ प्रत्यभिज्ञानं भ्रान्तं स्यात्‌ । यदा तु तर्कस्य उक्तविधयाऽऽभासत्वम्‌, तदा कुतः 
क्षणिकत्वानुमान प्राबल्यम्‌ ? कुतश्च प्रत्यभिज्ञायास्तद्वाधः ? अवाधितश्च प्रत्यभिनज्ञानुभवो यतो बल्येव । अत आत्मादेरेकत्वं 
तेन सिद्धमिति सम्बन्धः । एतेनानु- मानसिद्धस्य भेदस्य कथं निर्मानक त्वमित्यपि परास्तम्‌ । तदुपजीन्यस्य 
तर्कस्याद्याप्यनवस्थानात्‌ । 


[ तैलादिसम्बद्धानामेव कुसुमादीनां संस्काराधायकत्वदर्शनात्‌, एककालीनयोरेव सम्बद्धत्वसम्भवात्‌, भिन्नकालीनत्वात्‌ 
कायसिम्बद्धस्य कारणस्य संस्काराधायकत्वासम्भवः | 


नन्वस्तृत्तरोत्पाद एव पूर्वस्य निरोधः, तथाऽपि कुतः पूर्वस्योत्तरस्मिन्‌ संस्कारानाधायकत्वमित्यत आह - 
कार्यकारणयोश्चेति। 


कार्यकारणयोश्रैककालीनत्वं विना कथम्‌ । 
पूर्वसंस्कारयोगी स्यादुत्तरो नियमेन च ।। १८५ ॥। 


सम्बद्धा एव संस्कारमन्यत्राऽदधतेऽखिलाः। 
असम्बद्धः कथं पूर्व उत्तरे वासनाकरः || १८६ ।। 


उत्तरोत्पाद एव पूर्वस्य निरोधात्‌ कार्यकारणयोरेककालीनत्वं तावन्नास्तीति लभ्यते । एककाली -नत्वं च विना 
पूर्वाहितसंस्कारयोगित्वमुत्तरस्य न युज्यते । नियमेन चेत्यनेन क्रचिदपि न युज्यते, कुतः सर्वत्रेति सूचयति । यक्ककालीनत्व 
एव संस्कारार्पकत्वं दृष्टम्‌, न भिन्नकालत्व इति व्याप्ते रित्यर्थः । 


नन्वेककालीनत्वाभावेऽपि कुतः संस्कारार्पकत्वं न स्यादित्यत आह - सम्बद्धा एवेति । यस्मात्‌ अखिलाः 
संस्काराधायकाश्चम्पककुसुमादयः पदार्थास्तलादिभिः सम्बद्धा एव अन्यत्र तैलादौ संस्कारमादधते, नासम्बद्धा इत्यस्ति 
नियमः, नच भिन्नाकालीनयोः सम्बन्धो युज्यते, तस्मादुत्तरेणा - सम्बद्धः पूर्वः, तस्मिननुत्तरे वासनां न कुर्यादिति । 

[ उक्तार्थपिण्डीकरणम्‌ | 
उक्तमर्थं बुद्ध्यारोहार्थं सङ्कलय्याऽह - एककालतयेति। 
एककालतया योगं विना संस्कारतः कथम्‌ । 
अत्रैककालतया विना कार्यकारणयोर्योगो न युज्यते । योगं विना कारणस्य कार्ये संस्कारार्पकत्वं च न घटते,संस्कारतो 
विना कथमनुमानादिन्यवहार इत्यध्याहारेण योजना । यदिदं सङ्कलनं न क्रियेत, तदा पूर्वोक्तानां प्रत्येक संस्कारनाधयकत्वे 
हेतुत्वं ज्ञायेत । सर्वत्र साध्यनिर्देशात्‌ तत्र को दोषः ? उक्ताकाङ्गाकुण्ठितत्वमेवेति । 
अत्रैते प्रयोगाः -- पूर्वक्षण उत्तरक्षणे संस्काराधायको न भवति, तेनासम्बद्धत्वात्‌ ; यो येनासम्बद्धो नासौ तत्र 
संस्काराधायकः, यथा सम्प्रतिपन्नः । यद्रा यो यत्र संस्काराधायकः स तत्सम्बद्ध एव दृष्टः, यथा सम्मतः । असम्बद्धस्यापि 
संस्काराधायकत्वे मृगमदो वसनमिव सर्व वासयेत्‌, अविरोषात्‌। असम्बद्धश्च पूर्वं उत्तरेण, ततो भित्नकालीनत्वात्‌ ; 
सम्प्रतिपन्नवत्‌। भिन्नकालीनयोरपि सम्बन्धेऽति-प्रसङ्गः । भिन्नकालीनश्च पूर्व उत्तरेण, तदुत्पाद एव विनष्टत्वात्‌ ; 
सम्मतवत्‌ । प्रागेव नष्टस्य तेनैकका -लीनत्वशङ्का एव व्याहतेति । ननु लाक्षारसाहितबीजपूरकुसुमलौहित्यवत्‌ कि न 


स्यादिति चेत्‌, न । तत्रापि निरन्वयविनाशोत्पादानभ्युपगमात्‌ । अत्र च परसिद्धन्यायेन परस्य बोधनान्नाऽश्रयासिद्ध्यादि 
शङ्कनीयमिति । 


[ कारणस्य कार्यात्‌ पूर्वभावित्वनियमात्‌ कार्यक्षणे कारणसत््वाङ्गीकारे क्षणिकत्वभङ्गः 
क्षणिकत्वे कार्योत्पत्तौ कारणविनाशावश्यम्भावात्‌ सुस्थः तयोः सम्बन्धाभावः | 


भवेदेतद्‌ यदि कारणस्य कार्योत्पाद एव विनाशः स्यात्‌। स एव कुतः सिद्धं इत्यत आह - क्षणमात्रमिति। 
क्षणमात्रमवस्थानं स्वीकृतं सर्ववस्तुषु || १८७।। 


कार्यकारणयोस्तावदुत्तरपूर्वत्वमावश्यकम्‌ । यौगपद्ये कार्यकारणभावव्याघातात्‌। ततः पूर्वक्षण - वतिं कारणं यदि 
कार्यक्षणेऽपि स्यात्‌, तदा सर्ववस्तूनामङ्गीकृतं क्षणमात्रमवस्थानं भज्येत । अतः क्षणिकत्वाभ्युपगम एवोत्तरोत्पादे च 
पूर्वनिरोधं गमयतीति । 
[ बौद्धैः क्षणे विभागानङ्गीकाराच्च कार्यकारणयोः सम्बन्धानुपपत्तिः ] 


स्यादेतत्‌ । कारणं क्षणस्य पूर्वविभागे लब्धसत्ताकं मध्यविभागे कार्यमुत्पाद्यापरविभागे तत्र संस्कारमाधाय 
नश्यतीत्याङ्गीकारे न कोऽपि दोष इत्यत आह - पूर्वेति । 


पूर्वमध्यापरकलाविकलः क्षण इष्यते । 
अत्र विभागमात्रं कलोच्यते । पूर्वापरयोरभावे तत्रिरूप्यमध्याभावः सिद्धः । इष्यते सौगते: । 
असति कारणे कार्योत्पत्यङ्गीकारे तत्‌ तस्य कार्यमिति प्रतिज्ञाभङ्गः 
सति कारणे कार्योत्पत््य्गीकारे सर्वकार्याणां यौगपदयप्रसङ्गः इति सूत्रार्थः | 


एवं तर्कस्य प्रतितर्कपराहतिमभिधायेदानीं यथा स्थायिनः सत्त्वानुपपत्तिः, एवं क्षणिकस्यापि तदनुपपत्तेरननुकूलता 
नाम तर्कदोष इति प्रतिपादयितुं सूत्रम्‌ - “असति प्रतिज्ञोपरोधो यौगपद्य -मन्यथा' * इति । तद्‌ व्याचक्षाणस्तावद्‌ 
विकल्पेन तत्‌ पृच्छति - पूर्वेति । 


ॐ असति प्रतिज्ञोपरोधो योगपद्यमन्यथा ॐ ।। २९।। 


पूर्वभावभवं कार्यमुत तत्नाशसम्भवम्‌ ।। १८८ ।। 

यौगपद्यं सति भवेदुत्पाद्यानामशेषतः । 
विनाशो चेन्न तत्‌ कार्य कार्योत्पत्तौ च का प्रमा ।। १८९ ।। 


[ कार्यस्य कारणसत्तासमानकालीनत्वे युगपत्‌ सर्वकार्योत्पत्तिप्रसङ्गः |] 


अर्थक्रियाकारित्वं हि सत्त्वं परस्याभिमतम्‌ । तच्च वक्ष्यमाणविकल्पद्रयव्याप्तम्‌ । तृतीयप्रकारा-निरूपणात्‌। नच 
तत्‌ क्षणिके सम्भवति । तथाहि - क्षणिकाद्‌ भावाद्‌ भवत्‌ कार्य कि पूर्वस्य कारणस्य भावे भवति, 
कारणसत्तासमानकालीनसत्तमिति यावत्‌ । उत तस्य कारणस्य नारो सति सम्भवतीति । आद्ये दोषमाह - यौगपद्यमिति। 
सति कारणे । कार्य भवति चेत्‌, तर्हीति शेषः । क्षणिकं हि कारणम्‌, कार्य च तत्सत्तासमानकालीनसत्तं चेत्‌ का्थक्रारणयोः 
सहोत्पाद इत्युक्त स्यात्‌ । क्षणे विभागाभावस्योक्तत्वात्‌ । तत्तत्कार्याणामप्ययमेव न्याय इति तत्सन्तानभाविनामोषकर्याणां 
यौगपद्यं स्यात्‌ । तच्च प्रत्यक्षादिविरुद्धमिति । अत्र यद्यपि युगपद्‌ भवतोः कार्यकारणभावानुपपत्तिरपि दूषणम्‌ । तथाऽपि 
तच्छिष्येरेव ज्ञातुं शक्यत इति, ˆ"उभयथा च दोषात्‌" इति सूत्रे कथितमिति चात्र नोक्तम्‌। 


[ कारणस्य विनाशानन्तरं कार्योत्पत्ङ्गीकारे कार्यकारणभावानुपपत्तिः ] 


द्वितीयं निराकरोति - विनाशे चेदिति । कारणस्य कार्य भवेत्‌, तर्हीति शेषः । तत्‌ तस्य कार्य न भवतीत्यापन्नम्‌। 
अन्यथा सर्वस्य सर्वं कार्यं स्यात्‌ । नहयानन्तर्यमात्रेण कार्यकारणभावः । तथात्वे विनाशकार्यत्वप्रसङ्गात्‌ । 
आनन्तर्यस्यान्यापेक्षयाऽपि सत्त्वात्‌ । सादेश्यादेरपाकृतत्वात्‌ । एवमन्यस्यापि कार्य न भवतीति न कार्य स्यादकारणं वा । 
उभयथाऽपि पूर्वस्यार्थक्रियाविरहादसत्वप्रापिरिति। 


सूत्रकृता सौगताभ्युपगतं पक्षं प्रधानीकृत्य दूषणमुक्तम्‌। भाष्यकृता त्वभावस्य भावसापेक्षत्वात्‌ तेन क्रमेण । 
अतोऽर्थविरोधाभावः। 


[ प्रतिक्षणं कार्योत्पत्तौ प्रमाणाभावः | 


नन्वस्ति तावत्‌ प्रतिक्षणं कार्योत्पत्तिः । नच कार्य कारणेन विनोत्पत्तुमलम्‌ । तथासति नित्यं सत््वमसत्त्वं चेत्यापत्तेः । 
अतः कार्योत्पत्तिरेवान्यतरपक्षदोषमाभासयिष्यति । पक्षान्तरं वा ग्राहयिष्य- तीत्यत आह - कार्योत्पत्तौ चेति । स्यादेतद्‌ 
यदि प्रतिक्षणं कार्योत्पत्तिः प्रमाणवती स्यात्‌ । नचेतदस्ति । नच स्वाङ्ीकारमात्रेणार्थान्तराक्षेपसामर्थ्यम्‌, अतिप्रसङ्गादिति 


नन्वस्ति - यत्‌ सत्‌ तत्‌ क्षणिकम्‌, यथा देहादि । सच्च विवादपदमिति प्रतिक्षणं कार्योत्पत्तौ प्रमाणमिति चेत्‌, न । 
अस्यैव निराक्रियमाणत्वात्‌ । देहादीनामपि क्षणिकत्वाभावेन दृष्टान्तस्य साध्य -विकलत्वाच्च । 


[ देहादेः परिमाणभेदस्यान्यथेव सिद्धत्वात्‌ न तदन्यथानुपपतत्या क्षणिकत्वसिद्धिः | 
ननु देहादेः पूर्वोत्तरक्षणयोः परिमाणभेदेन भेदसिद्धौ क्षणिकत्वसिद्धिरित्युक्तमित्यत आह - अभेदेऽपीति। 


अभेदेऽपि विरेषेण देहदीपफलादिषु । 
विरोषदर्शनं युक्तमस्माकमनुभूतितः ।। ९९० ॥। 


पूर्वोत्तरक्षणयोरिति शेषः । विशेषेण आरम्भवादाद्‌ वैलक्षण्येन । आदिपदेनाङ्करादि । विशेषदर्शनं परिमाणभेददर्शनम्‌। 
अस्माकं परिणामवादिनां मते। 


अयमर्थः -- आरम्भवादिनो हि परिमाणं यावदूद्रव्यभाव्यभ्युपयन्ति । अवयवसङ्खयातिशया -नतिशयायत्तत्वात्‌ 
परिमाणभेदस्य । अवयवापचये द्रन्यविनाशस्यावयवोपचये च तदुत्पादस्याव्ज -नीयत्वात्‌। अतस्तेषां परिमाणभेदो द्रव्यं 
भिन्द्यादेव । अस्माकं त्ववस्थितमेव द्रव्यमवयवोपचयाप-चयाभ्यां तत्तत्परिमाणकतया विक्रियत इति दर्शनम्‌ । तत्र 

परिमाणभेदो न भेदमाक्षिपतीति। 


किञ्च फलादीनां पूर्वोत्तरक्षणयोर्भदः साध्यते, उताभेदाभावः? आद्ये सिद्धसाधनम्‌, भेदस्या-स्माभिरप्यङ्धीकृ तत्वात्‌। 
तावता क्षणभङ्ासिद्धेः। द्वितीये दोषमाह - अनुभूत्ित इति। तदिदं फलमिति प्रत्यभिज्ञया 
पूर्वोत्तरक्षणयोरभेदसिद्धोर्बाधितविषयमनुमानमिति शेषः । 


भ्रान्ता प्रत्यभिज्ञा नाभेदं साधयितुमलमिति चेत्‌, तहिं भ्रान्तं परिमाणभेददर्शनं न भेदसाधनाया-लमिति ब्रूमः। 
परिमाणभेददर्शनं बाधकाभावात्‌ प्रमाणमेवेति चेत्‌, तत्राऽह - विशेषेति । 


विशेषदर्शनं मानं यदि न स्थर्यदुक्‌ कुतः । 


तहिं स्थेर्यदुक्‌ कुतो न मानम्‌ ? तस्या अपि बाधकरहितत्वात्‌ । विशेषदर्शनं बाधकमिति चेत्‌, तर्हि तत्स्थेर्यदर्शनं कुतो 
न बाधकम्‌ ? अतोऽनुपलभ्यमानविशेषयोरनयोर्बाध्यबाधकभावायोगाद -न्योन्यप्रतिपक्षताननुभवाच्चान्यतरपक्षपातं 
परित्यज्य भेदाभेदविषयतयैव व्यवस्थापनं युक्तम्‌ । अन्यथा दृष्टान्ते साध्यसन्देहेनापि परानुमानं दुष्टं स्यादिति । एवं 
तकाङ्गान्तरवैकल्यं स्वयमूहनीयम्‌ । 


[ सूत्राणां व्युत्क्रमेण व्याख्याने, सूत्रद्रयस्याव्याख्याने च निमित्तकथनम्‌ | 


नन्वेतानि सूत्राणि कुतो व्युत्क्रमेण व्याख्यातानि ? उच्यते - उपो द्धातप्रक्रियया सूत्रकारेणैवाऽदौ बाधकानि 
निराकृ त्यान्ते निष्कण्टक प्रत्यभिज्ञोपन्यस्ता। भाष्याकारेण तु सुबोधत्वाय शिष्याकाङ्घा-क्रमेणाऽदौ 
प्रत्यभिज्ञामभिधायानन्तरं तद्वाधकानि परिहतानीति । ““प्रतिसद्खया - ' " इत्यादिसूत्रद्रयं भाष्य एव स्पष्टमिति नात्र 
व्याख्यातम्‌ । 


[ आकाशे चाविशेषात्‌" इति सूत्रस्य *आकाशे भावत्वसाधको यो न्यायः 
तस्य सुखेऽप्यविशेषात्‌ न सुखमभावरूपम्‌' इति वर्णकान्तरम्‌ | 
“ दुःखाभावं सुखं चाऽहुः ' इति यदनूदितं तत्निराकरोति - दिगिति। 
दिकूसुखे च खदष्टान्ताद्‌ भावौ सच्चेत्‌ कचिद्‌ भवेत्‌ ।। ९९९।। 


खदृष्टान्तादित्याकाशस्य भावत्वे यो न्यायोऽभिहितः, तस्मादिति हेत्वतिदेशः । धर्मिप्रतियोगि-निरपेक्षमेव विधिरूपेण 
प्रतीयमानत्वादित्यर्थः । सद््रावः कचिद्‌ भवेच्छेत्‌, तद्‌ दृष्टान्तेनेति शेषः । अनेनान्यथा रूपादीनामपि भावत्वं न 
स्यादविशेषादिति बाधकं सूचयति । यद्यपि दिशो नाऽकाशाद्‌ भिद्यन्ते, तथाऽप्याकाशञस्य भागसद्धावं ज्ञापयितुं तासां 
ग्रहणम्‌ । एकवचनं तु जात्यभिप्रायम्‌ । एतेन “आकाशो चाविशेषात्‌ ' इति सूत्र प्रकारान्तरेण व्याख्यातं भवति । 


आकाशादीनां भावत्वसमर्थनेन पञ्चस्कन्धात्मकं विश्वमिति निरस्तम्‌ । आत्मनो ज्ञानात्मकत्वं तु नास्माकं विरुद्धम्‌ । 
क्षणभद्गिताया निरस्तत्वात्‌ । ज्ञानस्यापि ग्राहकतायाः परेणाभ्युपगतत्वात्‌। मोक्षस्तु चतुर्थे परीक्षिष्यते । (१३२८) 
| सौत्रान्तिकाणां बाद्यानुमेयतावादस्य मायावादवदत्यन्तनिर्दलत्वात्‌, 
स्पुटदूषणत्वाच्च सूत्रेऽनिरासः | 


स्यादेतत्‌ । वैभाषिक सौत्रान्तिकयोर्यः साधारणः स्वमतविरुद्धः सिद्धान्तः स एव सूत्रकृता निराकृतः, यस्तु 
सौत्रान्तिकस्य सिद्धान्तविशेषः “प्रमाणं तावद्‌ द्विविधम्‌, प्रमेयद्रैविध्यात्‌ । तत्र ज्ञानातिरिक्तः सर्वोऽपि रूपादिप्रप्योजुमेय 
एव । नतु प्रत्यक्षः । ज्ञानं तु नीलाद्याकारं प्रत्यक्षवेद्यम्‌'' इति, स कस्मान्न निराकृत इत्यत आह - विश्चमिति। 


विश्च प्रत्यक्षं त्यक्त्वा तयोर्यो ऽनुमितं वदेत्‌ । 

मायावादिवदेवासावुपेक्ष्यो भूतिमिच्छता || १९२॥। 


तयोः वैभाषिकसौत्रान्तिकयोर्मध्ये यः सौत्रान्तिको विश्च रूपादिकं प्रत्यक्षगं त्यक्त्वा रूपादे र्विश्वस्य प्रत्यक्षवेद्यतां 
वैभाषिकादिभिरभ्युपगतामनभ्युपगम्येति यावत्‌, अनुमितं वदेद्‌ रूपादेरविंश्चस्य अनुमानवेद्यतामङ्गीकुर्यात्‌ । मायावादिना 
तुल्यं वर्तत इति मायावादिवत्‌। 


एतदुक्तं भवति - यथा सर्वान्‌ दुःसमयानपाकुवंताऽपि सूत्रकृता न मायावादोऽत्र पादे निराकृतः। 
तस्यात्यन्तनिर्दलस्यो पेक्षैव कार्या, नत्वीषत्सदलैः साद्खयादिसमयैः सह निरास इति ज्ञापनार्थम्‌, तथा 
बाहयानुमेयतावादोऽपीति। 


ननु मायावादः सूत्रोत्पत््ुत्तरकालभावी । तस्य कथं निरासप्रसक्तिः ? मैवम्‌ । ˆ*अनदिकालतो वृत्ताः" इत्युक्तत्वात्‌ । 
अन्यथा साद्यादिनिरासस्याप्यप्रसक्तेरिति। 
[ बाहयार्थानां प्रत्यक्षत्वस्य प्रत्यक्षानुमानागमसिद्धत्वप्रतिपादनम्‌ | 


नन्वप्रतिषिद्धमनुमतं भवतीति न्यायेन नीलादेर्विश्चस्याप्रत्यक्षत्वं सूत्रकारस्याभिमतमेवेति कुतो न कल्प्यते ? नैवं 
शक्यम्‌ । प्रमाणाविरुद्धः प्रमाणानुसारी च सूत्रकारस्याभिप्रायः कल्पनीयः । नचा-यमर्थस्तथेत्याशयवानाह - सर्वेति । 


सर्वप्रमाणसिद्धं यद्‌ बुद्धेभदेन सर्वदा । 
कथंनु तस्य बुद्धित्वम्‌.........-.- ।। १९३।। 


अयमत्रोत्तरक्रमः -- नीलादेरर्थस्याप्रत्यक्षत्वं न वक्तु शक्यते, नीलादिप्रतीतेरपरोक्षतायाः साक्षि - सिद्धत्वात्‌ । 
इन्द्रियन्यापारभावभावित्वेनानुमानसिद्धत्वाच्च । 


अथ मतम्‌- येनार्थेन यज्ज्ञानं जायते तत्‌ तदाकारं भवति । तच्च ज्ञानं स्वप्रकाशतया स्वगतं नीलाद्याकारमपि 
साक्षात्कुरुते । अतोऽपरोक्षतयोपलभ्यमानस्य नीलाद्याकारनिकरस्य बुद्धिगतत्वान्न कश्चिद्‌ दोष इति। 


अत्रेदमुपतिष्ठते - यदपरोक्षतयाऽवभासमानं नीलाद्याकारचक्रं बुद्धेभंदेन सर्वदा सर्वप्रमाण-सिद्धम्‌, तस्य कथं नु 
बुद्धित्वमङ्ीक्रियते ? बहिर्मुखतयेदन्त्वेन हाय नीलाद्याकारोऽपरोक्षमवभासते । न जात्वन्तर्मुखतयाऽहं नीलमिति । 


तथा नीलापरोक्षन्ञानसमनन्तर नीलाथी नियमेन बहिः प्रवर्तते । तेनानुमीयतेऽनेन बहिरर्थ एव साक्षात्कृत इति । नहान्यत्र 
ज्ञानमन्यत्र प्रवृत्तिरिति युज्यते, अतिप्रसङ्गात्‌ । मध्येऽनुमानं तु निरसिष्यते (७८८) एवमाप्तोऽपि किमपरोक्षतया पश्यसीति 
पृष्टोऽङ्गलि प्रसार्येदमिति बाह्यमेव ब्रवीति, अतच्िभिरपि प्रमाणैरपरोक्षतयाऽवभासमानस्य नीलाद्याकारस्य बुद्धितो 
भेद एवावसीयते । 


नचेदं सर्वं भ्रान्तम्‌ । कदाऽप्यन्यथाप्रतीत्यभावात्‌ । विनैव बाधकेन भ्रान्तित्वाभ्युपगमेऽति-प्रसङ्गात्‌ । 
अतोऽपरोक्षतयाऽवभासमानो नीलाद्याकारो बाह्य एव, नतु बुद्धिगत इति। 


[ बादयार्थस्याप्रत्यक्षत्वे तत्साधकप्रमाणाभावात्‌ तदसिद्धिप्रसङ्गेन तदभ्युपगमवैयर्थ्यम्‌ |] 


किञ्च बाहार्थस्याप्रत्यक्षत्वे तदसिद्धिरेव स्यात्‌ । प्रमाणाभावात्‌ । तथाच बाह्यार्थाभ्युपगमो रिक्तः स्यादित्याह - 
विश्चमिति। 


1 विश्मन्यच्च किम्प्रमम्‌ ।। १९३।। 


अन्यत्‌ ज्ञानमिति शेषः । का प्रमा यस्य तत्‌ किम्प्रमम्‌। अनुमेयो बाह्याकार इति चेत्‌, न । सर्वथाऽसिद्धस्य 

पक्षीकरणायोगात्‌ । लिङ्गाभावाद्‌ व्याप्त्यसिद्धेश्च । 


[ सामान्यपरिशेषानुमानाभ्यां बाह्यार्थसाधनायोगः | 


स्यादेतत्‌ । बुद्धिगतस्ताबदाकारोऽपरोक्षमवभासते । स कादाचित्कत्वात्‌ किमपि कारणमपेक्ष-माणो बाहां 
नीलाद्यनुमापयिष्यतीति । मैवम्‌ । बाह्यतयैव नीलाद्याकारस्य स्फुरणात्‌ । कुत्र चेदमुप-लब्धम्‌, यत्‌ कादाचित्कं तत्‌ 
कारणवदिति । ज्ञान एवेति चेत्‌, न। बाहयाप्रत्यक्षत्ववादे तत्रापि कार-णवत्वानवधारणात्‌ । ज्ञानं 
पूर्वज्ञानकारणकमुपलब्धमिति चेत्‌, तर्याकारोऽपि पूर्वाकारजन्यः कल्प्यताम्‌ । कि बाहार्थव्यसनेन ? नीलज्ञानानन्तरं 
पीतज्ञानोत्पाददर्शनात्रेति चेत्‌, न । सदुशाजन्य - त्वस्य परेण क्राप्यनुपलब्धत्वात्‌। 


किथ वासनादिकमान्तरमेव सहकारीकृत्य विसदृशमपि ज्ञानं जनयतीति कल्पनीयम्‌ । न बाह्यम्‌ । दुष्टेनैव 
कथञिदुपपत्तावदुष्टकल्पनानुपपत्तेः । अतो बाह्योऽप्यर्थः प्रत्यक्षसिद्ध इति शङ्कानास्पदत्वादिदं मतमत्र न दूषितमित्युक्तम्‌। 


[ नीलादेरनुभवसिद्धबाद्यार्थत्वापलापात्‌, अप्रामाणिकनज्ञानगतत्वाङ्गीकाराच्च स्फुटदूषणोऽयं वादः | 
यद्रा स्फुटतरानल्पदोषत्वेन शिष्यैरेव हेयतया ज्ञातुं शक्यत्वादित्याशयेनाऽह - सर्वेति । 


सर्वलोको विभेत्यञ्जो यस्मादनुभवात्‌ सदा । 
तस्यापलापिनः कि न निष्प्रमाणकवादिनः ।। १९४ || 


माध्यमिकादयोऽपि बाहयार्थान्‌ अपहुवाना अपि ह्यनुभवाद्‌ बिभ्यतः सांवृतसत्वाद्यभ्युपयन्ति । ततः सर्वैरनुसरणीय 
एवायमनुभवः। तमपि यः सौत्रान्तिकोऽपलपति, अनुभवसिद्धाया अपरोक्षस्य नीलाद्याकारस्य बाह्यताया अपाकरणात्‌। 
तथा निष्प्रमाणकं वदति, नीलाद्याकारस्य बुद्धिस्थतायां प्रमाणाभावात्‌ । तस्य अनुभवस्यापलापिनः 
निष्प्रमाणकवादिनस्तस्य सौत्रान्तिकस्य कि दूषणं न भवेत्‌ ? सर्वमपि भवेदिति । 


[ आत्मानात्मप्रपश्चस्थायित्वस्य, सुखस्य विधित्वस्य, दिगनयोर्भावत्वस्य चानुभवसिद्धत्वम्‌ ] 

“एकत्वमनुभूतिस्थम्‌' ', ˆ*खदृष्टान्तात्‌'', “'तस्यापलापिनः' ' इति परपक्षे तत्रतत्रानुभव-विरोधोऽभिहितः। स 
कथमित्यतोऽभिनयेन तं दर्शयति - सोऽहमिति । 


सोऽहं तदिदमेवाहं सुखी सद्‌ गगनं दिशः । 
सत्या इत्याद्यनुभवाः सदा तत्प्रतिपक्षगाः ।। १९५ ।। 


अत्र स एवाहमित्यात्मैकत्वग्राही प्रत्यभिज्ञानुभवो दर्शितः । तदिदमित्यनात्मनः । अहं सुखीति सुखस्य विधित्वानुभवः। 
सद्‌ भावरूपं गगनम्‌, दिशः सत्या भावरूपा इति गगनस्य दिशां च भाव -त्वानुभवः। आदिपदादिदं नीलम्‌, नाहं 
नीलमित्यादेः परिग्रहः । तत्प्रतिपक्षगाः तदभ्युपगतार्थविरु- द्धविषयाः । 
[ वैभाषिकसौत्रान्तिकमतयोः सदनुपादेयत्वम्‌ | 


वैभाषिकसौत्रान्तिकमतनराकरणमुपसंहरति -- अत इति। 
अतो निर्मानमखिलप्रमाणप्रतिपक्षगम्‌ । 
दुर्मतं को नु गृह्णीयाद्‌ विनाऽसुरतति क्रचित्‌ ।। १९६ ।। 


अखिलप्रमाणप्रतिपक्षगं सर्वप्रमाणविरुद्धार्थविषयम्‌। अत एव दुर्मतम्‌ । दिङ्नागप्रभृतिभिर्बहुभिः गृहीतत्वात्‌ कथं 
को नु गृह्णोयादित्याक्षेप इत्यत उक्तम्‌ - विनेति । सत्पुरुषविषय एवायमाक्षेप इति भावः । नचैवं निराकरणवैयर्थ्यम्‌ । 

उक्ता्थानुसन्धाने को नु गृह्णीयादिति व्याख्यानादिति ।। * ।। इति समुदायाधिकरणम्‌ ।। ७ ।। 
अथ असदधिकरणम्‌ ।। ८ ।। 
[ माध्यमिकः शून्यस्य जगदात्मकत्व-स्वयम्भातत्वादिनिरूपणम्‌ ] 


नासतोऽदृषटत्वात्‌ । माध्यमिकमतमत्रापाक्रियते । तस्योक्तार्थविरुद्धतां दर्शयितुं तत्‌ तावदुप - न्यस्यति -- अपर 
इति। 


अपरः शून्यमखिलं मनोवाचामगोचरम्‌ । 
निर्विशेषं स्वयम्भातं निर्लेपमजरामरम्‌ । 
अशेषदोषरहितमनन्तं देशकालतः ।। १९७॥। 


अपरो माध्यमिकः । “इति ब्रूते" ' इति वक्ष्यमाणेन सम्बन्धः । शून्यमेव तत्वं न ततोऽन्यदस्तीति शेषः । ननु 
पथचस्कन्धास्ततो ऽतिरिक्ताः सन्तीत्यत उक्तम्‌ - अखिलमिति। पथस्कन्धात्मकमखिलं जगच्छून्यमेव, न 
ततोऽन्यदित्यर्थः । तच्छून्यं कुतः सिद्धमित्यत उक्तम्‌ - स्वयम्भातमिति । स्वय -म्भातत्वं च न स्वकर्मक प्रकाशत्वम्‌ । 
किन्त्वपरप्रकाश्यत्वमेवेत्याशयेनोक्तम्‌ - मन इति । प्रमाणमा-त्रोपलक्षणमेतत्‌। कुतः प्रमाणाविषयत्वं शुन्यस्य ? 
निर्धर्मकत्वात्‌। सधर्मक एव प्रमाणप्रवृत्ते -रित्युक्तम्‌ - निर्विशेषमिति । 


निखिलजगदात्मकं चेच्छून्यम्‌, तर्हिं तद्धरमां लेपजरामरणदु :खपरिच्छेदादयस्तस्यैव स्युरिति कथं 
निर्विंशोषत्वादिकमित्यत आह - निर्लेपमिति । लेपो धर्माधर्मसम्बन्धः । दोषा दुःखादयः । वस्तुतश्च अनन्तं 
वस्त्वन्तरप्रतियोगिकान्योन्याभावरहितम्‌ । 


यद्रा शुद्धं सर्वगतं नित्यं सर्वात्मकं शृन्यमभिलप्यते। तत्‌ कथं निर्विंशेषमित्युच्यत इत्यत एतदुक्तम्‌ । 
लेपादिदोषाभावमात्रेण शुद्धमुच्यते । देशादिपरिच्छेदाभावमादाय सर्वगतत्वादिवादः, नतु कमपि धर्ममाश्ित्येति। 


[ शन्यैक्यज्ञानात्‌ शून्यत्वापत्तिरूपो मोक्षः | 


उपायोपेयभावावस्थितपदार्थख्यापनं शास्रधर्मः । अतस्तत्वविषयां विप्रतिपत्ति दर्शयित्वा विप्रतिपत्रे उपायोपेये 
दर्शयति - तदस्मीति । 


...तदस्मीति नित्योपासापरोक्षितम्‌। 
रागादिदोषरहितं तद्धावं योगिनं नयेत्‌ ।। १९८ ।। 


तच्छुन्यमहमस्मीति नित्योपासयाऽपरोक्षीकृतम्‌ । तच्छून्यं रागादिदोषरहितं योगिनं तद्धावं शून्यत्वलक्षणं मोक्ष न्धेदिति 
सम्बन्धः । यथोक्तम्‌ - ` 'प्रदीपस्येव निर्वाणं विमोक्षस्तस्य भाविनः'' इति। 


[ जगतः शून्याविद्याकल्पितत्वम्‌, सावृतसत्यत्वम्‌, शून्यस्थैव पारमार्थिकसत्यत्वम्‌ | 
यदि शून्यमुक्तरूपम्‌, कथन्तर्हाखिलं शन्यमित्युक्तमित्यत आह - तस्यैवेति । 


तस्यैवानादिसंवृत्या नानाभेदात्मक जगत्‌ । 
सदिवाऽभाति सत्यत्वं सांवृतं तस्य चेष्यते। ।। १९९।। 


पारमार्थिकसत्तवं तु शून्यादन्यस्य न क्रचित्‌ । 


शून्यस्यैव । संत्रियतेऽनयेति संवृतिरविद्या । संवृते: सत्यत्वेऽद्रैतहानिः, आरोपितत्व तु संवृत्यन्तरा- 

पेक्षेत्यतोऽनादीत्युक्तम्‌ । नानाभेदात्मकं प्स्कन्धात्मकम्‌ । शून्याविद्याकल्पितत्वादखिलं शून्य- मित्युच्यते । न प्षस्तदेव 
तदिति । तत्‌ किमसदेवेदम्‌ ? तथात्वे वा कथं सदिति प्रतिभासः ? सत्वा -रोपात्‌। पक्षान्तरमाह - सत्यत्वमिति । 
तस्य अरोपितस्यापि जगतः, सावृतं सत्यत्वमिष्यतेऽतो न सत्प्रत्ययविरोधः । अस्ति चेत्‌ जगतः सत्वं कथन्तर्हासत्‌ । येन 
सदिवाऽभातीत्युक्तमित्यत आह - पारमार्थिकेति । सर्वथाऽबाध्यत्वं पारमार्थिकसत्वम्‌, तदभावादसदिदं जगदुद्रीयत 
इति। 
[ सावृतसत्यस्यैव व्यवहारनिर्वाहकत्वम्‌ | 
पारमार्थिकसत्वाभावे कथं जगत्यर्थक्रियादिव्यवहार इत्यत आह - सांवृतेनैवेति। 
सावृतेनैव सत्त्वेन व्यवहारोऽखिलो भवेत्‌ || २००॥। 
अखिलो हानोपादानोपेक्षाभिज्ञाभिवदनार्थक्रि यालक्षणः। व्यवहारस्याप्यसत््वात्‌ । स्वप्न इवेति शेषः । 
पारमार्थिकसत्वमेव व्यवहारविरोधि, तस्य विक्रियारहितत्वात्‌ । नतु तदभाव इति भावेनोक्तम्‌ - सांवृतेनैव सत्त्वेनेति । 
[ निष्क्रियस्य शून्यस्थैव संवृतियोगात्‌ जगत्कतृत्वम्‌ | 
सृष्िप्रलयविषयं विगानं दर्शयति - शून्यादिति। 
शून्यात्‌ संवृतियोगेन विश्वमेतत्‌ प्रवर्तते । 


सृष्टिकाले पुनश्चान्ते स्तिमितं शून्यतां व्रजेत्‌ । 
इति ब्रूते तमुदिश्य जगाद जगतां गुरूः || २०१॥। 


सृष्टिकाले प्रवर्तते जायते । शून्यस्य निष्क्रियत्वात्‌ कथं विश्चकर्तृत्वमित्यत उक्तम्‌ - संवृति-योगेनेति । अन्ते 
प्रलयकाले । स्तिमितं निष्क्रियम्‌ । अनेन क्रियाविभागादिन्यायेन या विश्चस्य सत्यत्ववादिनां प्रलयप्रक्रिया सा निराकिप्रते। 
स्वाप्नगजादिरिवेति शेषः । एवमुपन्यस्तमतनिरासा -र्थत्वेनाधिकरणमवतारयति - तमुद्िश्येति । जगाद 
इदमधिकरणपिति शेषः । 


[ सर्वधर्मरहितत्वेन शशविषाणसदृशात्‌ शून्यात्‌ जगदुत्पत्तिर्नं सम्भवति, शून्यादुत्पत्तेप्रत्यक्षत्वात्‌ | 
यत्‌ तावदुक्तं शून्यादेवेदं जगदुत्पद्यत इति, तद्‌ यथाश्रुतमपाकर्तु सूत्रम्‌ - ˆ“नासतोऽदृष्टत्वात्‌' ' इति । तद्‌ व्याचष्टे - 
नासत इति । 
ॐ नासतोऽदुष्टत्वात्‌ ॐ ।। २६ ।। 


नासतो जगतो भावो नहि दृष्टाऽसतो जनिः। 
सतः क्रचित्‌ प्रमाणं च दृष्ििवाखिलाद्‌ रम्‌ || २०२।। 


असतः सर्वविशेषविनिर्मक्तत्वेन गगनकुसुमसमानाच्छुन्याजगतो भावो जन्म नोपपद्यते । कुत इत्यत आह - नहीति । 
सतो भवतः कार्यस्येति यावत्‌। क्रचिदसतो जनिर्न दृष्टा यतः । अत्र सर्वत्र शून्यस्यासत््वमापाद्य दूषणाभिधानमिति 
ज्ञातव्यम्‌ । 


[ सूत्रे प्रमाणाभावादिति वक्तव्ये प्रत्यक्षाभावादित्युक्तौ निमित्तम्‌ | 


स्यादेतत्‌ । प्रमाणाभावः प्रमेयाभावं साधयति । न पुनः प्रमाणविशेषाभावः । मा हि भूदस्मदादि -प्रत्यक्षव्यावृत््या 
धर्माद्यभावसिद्धिः । तदत्रापि प्रमाणाभावादिति हेतुर्वक्तव्यः। **अदृष्त्वात्‌' " इति प्रत्यक्षाभावकथनं तु कथम्‌ ? 

अनैकान्तिकत्वादित्यत आह - प्रमाणं चेति । दृष्टिः प्रत्यक्षमेव अखिलात्‌ अनुमानादागमाच्च बरं प्रमाणम्‌ । 


अयमभिसन्धिः - नासतो जगतो भाव इति प्रतिज्ञाय कुत इत्याकाङ्खायां तत्र प्रमाणाभावादिति हेतुं मनसि विधाय, 
कथं तत्र प्रमाणाभाव इति जिज्ञासायामनुमानागमयोः प्रत्यक्षमूलत्वेन ततः प्रत्यक्षमेव वर प्रमाणमिति, आदावदृष्टत्वादिति 
तदभावोऽयं दर्शितः, नतु प्रधानप्रतिज्ञायां हेतुत्वेन, येनोक्तदोषः स्यादिति । 


तर्हानुमानाद्यभावोऽपि वक्तव्य इत्यत आह - प्रमाणं चेति । अयमाशयः - वेदादेः शून्यवादिना प्रामाण्यं 
नाङ्ीक्रि यते । तदीयागमस्य त्वस्माभिरित्यतो नास्त्यत्राऽगमः सम्प्रतिपन्न इति शिष्यैरेव शक्यते ज्ञातुम्‌ । 
प्रत्यक्षाभावेनानुमानस्याप्यभावः सिद्ध एव । प्रत्यक्षस्यानुमानोपजीव्यत्वात्‌ । प्रत्यक्षेण क्रचिदुपलब्धमेव हानुमानेन कचित्‌ 
साधनीयम्‌ । अतोऽनुमानाद्यभावस्यानुक्तावपि लाभाददृष्टात्वा -दित्येवोक्त सूत्रकृतेति । अत एव प्रागुक्तम्‌- कचिदिति । 
[ शून्याजगदुत्पततयङ्गीकारे सप्तमरसादीनां सकाशात्‌ पीनत्वादिकार्यसिद्धिप्रसङ्गः | 


मा भृच्छून्याजगदुत्पत्तौ प्रत्यक्ष प्रमाणम्‌ । मा च भूदागमः। तथाऽप्यनुमानं भविष्यति । असतः सदुत्पत्तौ प्रत्यक्षाभाक् 
दृष्टानुमानानुपपत्तावपि सामान्यतो दृष्टस्योपपत्तेः । कारणस्य हि सत्त्वे निषिद्धेऽसत एव जन्म सेत्स्यतीत्याशङ्ख्यानुमानानां 
तर्कप्रतिघातं वक्तु सूत्रम्‌ - “उदासीनानामपि चेवं सिद्धिः" इति । तद्‌ व्याचष्टे - यद्येवमिति । 


ॐॐ उदासीनानामपि चैवं सिद्धिः ॐ ।। २७।। 


यद्येवं सप्तमरसान्मधुरादिव पीनता । 
भवेजनस्य मार्जारशृङ्ख गोरिव घातकम्‌ || २०३।। 


यद्यसत एव यत्किञ्चित्‌ कार्य जायेत, तदा मधुरादिव सप्तमरसाजनस्य पीनता स्यात्‌ । गोः शृङ्गमिव मार्जारशुङ्मपि 
जनस्य घातकं भवेदविशोषादित्यनेनन एवंसत्यदुासीनानां हेयोपादेयोपेक्षणीय -बुद्धयविषयाणां सप्तमरसादीनामपि 
सकाशात्‌ पीनत्वादिकस्य सिद्धिः प्रसज्येतेति सूत्रं व्याख्यातं भवति । 
[ शून्याज्गदुत्पत्तौ तन्त्वाद्युपादानादिरहितानां पुंसां सकाशात्‌ पटादिकार्योत्पत्तिप्रसङ्गः |] 


प्रकारान्तरेण व्याख्याति - कार्यार्थीति। 


कार्यार्थी कारणं सच्च नोपादद्यात्‌ कथभ्धन । 
न प्रवर्तेत चेष्टाय शून्यादेवेष्टसम्भवात्‌। 


यद्यसत एव कार्यमुत्पद्यते, तदा पटादिकार्यार्थी कुविन्दादिः सत्‌ तन्त्वादिकारणं सर्वथा नोपा-ददीत । असत एव 
पटाद्युत्पत्तेः । अतिप्रसङ्गान्तरमाह - नेति । न केवलमसतः कार्योत्पत्तौ सत्कार -णोपादानानुपपत्तिः । किन्त्वि-ष्टाय 
पटाद्युत्पादाय न प्रवर्तेत । न प्रयतेत च । कुतः ? शन्यादेवेष्टसम्भ- वात्‌ । एतेन तन्त्वाद्युपादानादुदासीनानां 
चिकीर्षादिरहितानां च पुंसां पटादिसिद्धिः स्यादिति सूत्रं व्याख्यातं भवति । 
[ शून्याज्गदुत्पत्तौ कार्याणां देशकालादिनियममनपेक्ष्यैव उत्पत्निप्रसङ्गः | 
प्रकारान्तरेण व्याख्याति - देशेति । 
देशकालादिनियमो नहि शून्यात्‌ सतो भवेत्‌ || २०४॥। 


शून्यात्‌ सतः शून्यादेव भवतः कार्यस्य देशकालवयो - वस्थानियमो न भवेत्‌ । तथाहि - यदि जगच्छूल्यादेव भवेत्‌, 
तदा गोधूमाः कृष्णभूमौ सम्पद्यन्ते न पाण्डुभूमौ । वसन्ते किंशुकाः पुष्पिता भवन्ति, न वर्षासु । व्रिहायिण्येव गौर्गरभं 

धत्ते, नान्यथा । सतुषा एव व्रीहयो ऽङ्करानुत्पादयन्ति नेतरथा इत्यादिदेशकालादिनियमः कार्योत्पत्तौ न स्यात्‌। शुन्यस्य 
सर्वत्राविशिष्ठत्वात्‌। अनोनोदासीनानां देशकालादिनियमानपेक्षाणामपि कार्याणां सिद्धिरुत्पत्तिः स्यादिति सूत्रं व्याख्यातं 
भवति । शून्यादेव कार्योत्पत्तौ कर्तरुपादाननिमित्तापेक्षा न स्यादिति समुदायार्थः । 


[ ˆ'ना सतो दृष्टत्वात्‌ ' इत्यस्य वर्णकान्तरम्‌ | 


नन्वादिसृष्टावेव शून्यात्‌ कार्योत्पाद ब्रूमः, न सर्वदा । अन्यदा तु कर्त्रादिकारणगणादेव । अतो नातिप्रसङ्ग इत्यत 
आह - पुरुषेति । 


पुरुषेच्छानुसारेण यदि किञ्चित्‌ प्रजायते । 
कि नानुमीयते तद्रद्‌ वस्तुत्वात्‌ पुरुषोद्धवः || २०५॥। 


किञ्िदित्यधुनातनं कार्यम्‌ । वस्तुत्वात्‌ कार्यत्वात्‌ । सर्वस्यापीति । आदिकालीनस्यापि कार्यस्य -त्यर्थः । अनेन ना 
पुरुषः सतः आदिकालीनस्य कार्यस्य कर्ताऽनुमातव्यः, कुतः ? दृष्टत्वात्‌ ; अधुना-तनानां कार्याणां पुरुषकर्तृत्वस्य 
निश्चितत्वादिति प्रथमसूत्र प्रकारान्तरेण व्याख्यातं भवति । सूत्र-भाष्ययोः पुरुषग्रहणं तु उपादानाद्युपलक्षणम्‌ । 


[ परेण सतः कारणत्वेऽपि प्रमाणाभावातिप्रसक्कयोर्व्युत्पादनम्‌ | 


नन्विदं सर्वमपि स्वव्याहतम्‌ । तथाहि -- यदुक्तम्‌, ˆ नासतोऽदृष्टत्वात्‌'* इति । तत्‌ सतः करण-त्वेऽपि समानम्‌। 
नहि सतः कारणत्वमपि क्राप्यावयोः सम्मतम्‌ । ननुच "मधुरादिव', * गोः शृङ्गमिव ' इत्यादिना सतः सृष्टिसंहारकारित्वं 
निदर्शितम्‌ । मैवम्‌ । सर्वस्यापि जगतोऽसत््वेन तदन्तःपातिनो मधुरादेरपि सत्त्वाभावात्‌। 


यश्चायमतिप्रसङ्कः, असतः कारणत्वे सप्तमरसादेरपि मधुरादिवत्‌ कार्यकारित्वप्रसङ्ग इति, सोऽपि सतः कारणत्वे 
तन्त्वादीनां मृदादिकार्यकारित्वप्रसङ्खेन तुल्यः । तथाऽपि कारणत्वमात्रं सतोऽस्तीति चेत्‌, न । तत्सत्त्वासम्मतेरुक्तत्वात्‌। 
नहि सकलविक्रि यातीतस्य कारणत्वं शक्यसम्भावनम्‌ । मधुरा- दीनां सप्तमरसादीनां चासत्वाविशेषेऽपि 
सद्रुद्धिभावाभावाभ्यां विशोषात्‌। 


यदपि (कार्यार्थ ' इत्यादि, तदीश्वरस्य सर्व कारणत्वे तत एव पटादिसम्भवात्‌ तन्त्वाद्युपादानं न स्यात्‌ । 


कुविन्दादेरिच्छादिकं च व्यर्थं स्यादिति समानम्‌ । एतेन देशकालादीति प्रसङ्गोऽपि समीकृ तो वेदितव्यः । यच्च 
ˆ 'पुरुषेच्छानुसारेण ' ' इत्युक्तम्‌, तदपि तन्महदादिकार्यस्य कुलालादिजन्यतासाध-नसमानयोगक्षेममिति । 


[ विश्वस्य प्रत्यक्षेण सत्यत्वावगमात्‌ नासत्त्वकल्पना युक्ता ] 


अत्र यद्‌ विश्चस्यासत््वमुक्तं तत्‌ तावच्निराकर्तु सूत्रम्‌ - ““नाभाव उपलब्धेः इति । तद्‌ व्याचष्टे - नचेति । 
ॐ नाभाव उपलब्धेः ॐ ।। २८ ।। 


८ नचाभावो विश्वं सदिति गम्यते । 
यतोऽनुभवरोधे तु वचनं वादिनः कुतः ।। २०६॥।। 


भवतीति भावः। न भावोऽभावः। असदिति यावत्‌। सदिति गम्यते यत इत्यनेन विश्चसत्यत्वे प्रत्यक्ष प्रमाणमुक्तं 
वेदितव्यम्‌ । प्रत्यक्षेण सदित्यनुभूयमानमपि विश्वमसच्चेत्‌ को दोष इत्यत आह-- अनुभवेति । अनुभवविरोधे तु क्रियमाण 
इति शेषः । तत्र यदि सत्त्वेनोपलभ्यमानमप्यसत्‌ स्यात्‌ तदोत्तरं वदत्यपि शून्यवादिनि नोक्तं त्वयेत्यतस्तेऽप्रतिभेति ब्रुवाणं 
परं प्रति शून्यवादिनः स्ववचन-साधकोपायभावात्‌ पराजय एवाऽपद्येत । यदिच प्राश्चिकाद्यवगतं कथं मद्रचनं नास्तीति 

ब्रूयात्‌, तदाऽङ्धीकृत प्रत्यक्षस्य प्रामाण्यमिति सत्वेन तदवगतं विश्च कथमसत्‌ स्यादिति । 


[ परेण विश्वसत्यत्वप्रतीतेर्भ्रान्तित्वप्रतिपादनम्‌ ] 


उक्तदोषपरिहारं शङ्ते - स्वप्नेति। 


स्वप्नभ्रान्तिवदेवेदं संवृत्यैवोपलभ्यते । 
यदि सत्त्वेन, ..५५,.०.०५०५००००००.०००५५ || २०७॥। 


स्वप्नश्च भ्रान्तिश्च तयोरिव स्वप्नभ्रान्तिवत्‌। यद्यपि परस्य स्वप्नोऽपि भ्रान्तिरेव । तथाऽपि गोबलीवर्दन्यायेन 
लोकल्यवहारमपेक्ष्य पृथगुक्तिः । यथा स्वप्ने भ्रान्तौ चासदेव गाजादिकं सर्पादिकं च सदित्युपलभ्यते तथाऽसदेवेदं विश्च 
सत्त्वेनोपलभ्यते । एतदेव विश्वस्य शून्यकारणत्वं नाम, नापरम्‌ । तत्र कथं सदित्युपलम्भेन विश्वस्य सत्यत्वसिद्धिः ? 
नचेवमधिष्ठानस्य द्रष्टुः कारणानां तद्विषयाणां च सत्वमङ्ीकार्यम्‌। अन्यथा भ्रान्तिवैचित्याद्यनुपपत्तिरिति वाच्यम्‌ । 
असत्प्रकाशनशक्त्या संवृत्यैव सर्वस्योपपत्तौ तदङ्ीकारवैयर्थ्यात्‌। एवथ्थ न वचनासिद्धिः । सांवृतसत्वस्य वचनस्य 
प्रत्यक्षेणैव सिद्धेः । तावतैव व्यवहारोपपत्तौ पारमार्थिकसत्त्वस्योपयोगाभावादिति । 


[ प्रतीतेर्भ्रान्तित्वावधारणस्य बाधबोधाधीनत्वेन, बाधकाभावाद्‌ विश्वसत्तवप्रततिर्न भ्रान्तिः | 
एतत्परिहाराय “वैधर्म्याच्च न स्वप्नादिवत्‌ " इति सूत्रम्‌ । तद्‌ व्याचष्टे - किश्चेति। 
ॐ वैधर्म्याच्च न स्वप्नादिवत्‌ ॐ ।। २९।। 
4. किशात्र भ्रमो नैव निवर्तते || २०७।। 


भवेदेवं यदि प्रपथे रजनुसर्पादाविव सत्तवप्रत्ययो भ्रमः स्यात्‌ । नचेवम्‌। तथात्वे अत्र प्रप्य सत््वभ्रमः किमिति नैव 
निवर्तते ? ज्ञानानां भ्रमत्वावधारणं हि बाधबोधाधीनम्‌ । सम्प्रतिपन्नस्थले तथा दर्शनात्‌ । प्रत्ययत्वमात्राधीनत्वे प्रागपि 
बाधबोधोदयाद्‌ रजनुसर्पादिज्ञाने लौकिकपरीक्षकाणां भ्रमत्वावधारणं स्यात्‌ । नचैवं कचिद्‌ दृष्टम्‌ । नच प्रप्चसस्चवगमस्य 
बाधकं पश्यामः । ततो न भ्रमत्वावधारणं युक्त -मिति । स्वप्नस्य भ्रान्तित्वाभावः, भ्रमस्य चाधिष्ठानाद्यपेक्षानियमः, 
सांवृतसत््वस्य व्यवहारनिर्वाह- कत्वस्याभावश्चान्यत्र समर्थितोऽत्रानुसन्धेयः । (४११,९२२; ४०८; ५२,६४,४१० 
तत्वनिर्णयादौ च) 


[ प्रत्ययत्वात्‌ सर्वप्रतीतेर्भरमत्वे बाधप्रतीतेरपि भ्रमत्वप्रसङ्गः |] 


स्यादेतत्‌ । कि प्रपश्थप्रत्ययस्येदानीं बाधो नास्तीत्युच्यते, उतोत्तरकालेऽपि ? आद्ये न तावता भवतोऽपि 
विश्रसत्यत्वावधारणम्‌, शुक्तिरजतादौ तदयोगात्‌ । द्वितीयस्तु नास्ति । प्रपथप्रत्ययो बाधिष्यते, प्रत्ययत्वात्‌ ; 
सम्प्रतिपन्नवदित्यागामिबाधसिद्धेरित्यत आह - अनादेरिति। 


अनादेरस्य विश्चस्य निवृक्तर्यदि चेष्यते। 
निवृत्तिश्च निवतेत तस्या भ्रान्तित्वसम्भवात्‌ || २०८ ।। 


अनादितोऽनुवत्तस्येत्यर्थः । विश्वस्य तत्प्रत्ययस्य । निवृत्तिः बाधः । निवर्तेत बाध्येत । यदि प्रत्ययत्वात्‌ प्रप्थप्रत्ययस्य 
बाधोऽनुमीयते, तदाऽवश्यं बाधप्रत्ययस्यापि बाधेन भाव्यम्‌ । अन्यथा प्रत्ययत्वहेतोस्तत्र व्यभिचारापत्तेः । बाधक प्रत्ययस्य 
बाध्यत्वे प्रपश्चप्रत्ययस्य याथार्थ्यसिद्धिः । तिष्ठतु तावत्‌ परमार्थचिन्ता, व्यावहारिके तु तथा दृष्टमेव । न 
केवलमिदमापादनम्‌, किन्तु सम्भावितं चेतत्‌ । यत्‌ प्रप्थप्रत्ययस्य याथार्थ्यं तन्नास्तिताप्रत्ययस्य बाध्यत्वम्‌ । 
अनादितो ऽनुवृत्तस्यानेकसजातीय -विजातीयसं वादतो याथार्थ्यसम्भवात्‌ । कादाचित्कस्य संवादविधुरत्वेन 

भ्रमत्वसम्भवादिति। 


[ प्रमितस्य कल्पितत्वाद्‌ बाध्यत्वम्‌, अप्रमितस्याकल्पितत्वादबाध्यत्वमित्यस्य दूषणम्‌ | 


ननुच प्रपथनिवृत्तिरनाम शून्यमेव । तच्च परमार्थरूपम्‌, न कल्पितम्‌, अदृष्टत्वात्‌ । तत्‌ कथं तत्प्रत्ययस्य बाध्यता 
स्यात्‌ ? किन्तु प्रपश्चस्य दृष्टत्वेन कल्पितत्वसम्भवात्‌ तत्प्रत्यय एव बाध्यः । हेतुश्च प्रपश्चप्रत्ययत्वेन विवेक्तव्य इत्यत 


आह - दुष्टस्येति। 


दृष्टस्य भ्रान्तिता चेत्‌ स्याददृष्टे न भ्रमः कुतः । 
गवामशुङ़िभावेन नहि स्यच्छाशशुद्धिता || २०९।। 


भ्रान्तिताभ्रमशब्दाभ्यां कल्यितत्वमुच्यते । इदमुक्तं भवति - विपरीतमेतदुक्त यत्‌ सर्वप्रमाणदृष्टस्य प्रप्स्य 
कल्पितत्वमादाय तत्सत्ताप्रत्ययस्य बाध्यत्वस्वीकरणम्‌। केनापि प्रमाणेनादृष्टस्य शून्यस्य अकल्पितत्वं गहीत्वा 
तत्सत्व प्रत्ययस्याबाध्यत्वो पादानम्‌ । प्रामाणिकमकल्पितम्‌, अप्रामाणिक चाङ्ीक्रियमाणं कल्पितमिति 
सर्वसम्मतत्वादिति। 


एतदेव दृष्टान्तेन दर्शयति - गवामिति । अशुङ्धिभावेन सहितेति शेषः । कश्चिद्‌ गवां शुङ्कित्व-मस्तीत्याह, 
कश्चिच्छशस्येति । तत्र परोक्तरीत्या गवां शुङ्धिता कल्पिता, दृष्टत्वात्‌ शशशुद्भिता त्वकल्पिताऽदृष्टत्वादिति स्यात्‌। 
नहोवं लोके प्रतीतिः, लोकानुसारेणैव च परमार्थं बोद्धन्यो नान्यथा । लोकन्यायस्यैव तद्भोधोपायत्वादिति। 


[ सतः कारणत्वे प्रतिवादयुक्तातिप्रसङ्गोद्धारः ] 


तदेवं प्रत्यक्षबलेन विश्चसत्यता साधिता । तद्वाधकशङ्का च परिहृता । ततः किं सिद्धमित्यतो यदुक्त पूर्वपक्षिणा, सतोऽपि 
कारणत्वे प्रमाणाभाव इति तत्‌ परिहृतमिति वदन्‌ समीकरणान्तरमपि परिहरति - अस्माकं त्विति। 


अस्माकं तु प्रमाणेन प्रसादादीश्वरस्य च । 
उक्तभङ्खयाऽऽगमानां च प्रामाण्याद्‌ युज्यतेऽखिलम्‌ ।। २१०॥।। 


सत्कारणत्ववादिनाम्‌। अखिलं परेणाऽक्षिप्र युज्यते । कथम्‌ ? बाधविधुरेण प्रमाणेन जगतः सत्यत्वसिद्धौ मधुरादीनां 
पुष्ठ्यादिकारणानां सत्त्वसिद्धेः । 


तन्त्वादीनां च विचित्रस्वभावतया प्रमाणेन सिद्धानां न मृदादिकार्यकारित्वप्रसङ्गः । नहि सत इवासतोऽपि स्वभावभेदः, 
असत्तवव्याघातात्‌ । प्रमाणेनैव सतः कारणत्वोपलब्धेरनुपपत्तिराभास-भूतैव । प्रमाणेन सत्तया प्रमितानां मधुरादीनां 
सदबुद्धिमात्रवैलक्षण्यकल्पना त्वयुक्तेैव । अन्यथा सद्बुद््याऽवगतात्‌ सप्तमरसादपि पीनता सती स्यात्‌। 


ईश्वरस्य सर्वकारणत्वेऽपि तन्त्वाद्यपेक्षा, पुरुषप्रयत्नाद्यपेक्षा, देशकालादिनियमश्च युज्यत एव । तन्त्वाद्यपेक्षयैव 
कार्यमुत्पदयतामितीश्वरस्य प्रसादात्‌ सङ्कल्पात्‌ । नचैवं निर्विशेषस्य शून्यस्य सङ्कल्पो युज्यते । 


नचेतदप्रामाणिकम्‌। आरम्भणाधिकरणोक्तरीत्याऽत्राऽगमानुमानादीनां प्रमाणत्वात्‌। (५८८, ५७९; ५८२ ) नच 
वेदाद्यागमप्रामाण्यमसिद्धम्‌ । प्रथमसूत्र क्त रीत्याऽऽगम प्रामाण्यस्य सिद्धत्वात्‌ । अनुमानेऽतिप्रसङ्ोऽप्या- 
गमप्रामाण्येनेवापास्त इति । ब्रह्मादीन्‌ सृष्टयादावीश्वरस्तेषु कृ पयाऽपेक्षते । परमेश्चरनियो गानुष्ठाने तेषां 
परमपुरुषार्थलाभादिति ज्ञापयितुं प्रसादादित्युक्तम्‌। 


[ दृश्यत्वानुमानस्य असिद्धिन्यभिचाराभ्यामाभासताव्युत्पादनम्‌ | 


प्राग्‌ विश्चसत्यत्वसाधनायोपन्यस्तस्य प्रत्यक्षस्यान्यथासिद्धिमाशङ्क्य तत्परिहारत्वेन “ वैधर्म्याच्च न स्वप्नादिवत्‌" ' 

इति सूत्रं व्याख्यातम्‌ इदानीं विश्वमिथ्यात्वे पराभिहितस्यानुमानस्य दूषकत्वेनापि तद्‌ व्याख्यातुं मिथ्यात्वेऽनुमानं 
तावच्छङूते - दृश्यत्वादिति । 


दुश्यत्वाद्‌ विमतं मिथ्या स्वप्नवच्चेदियं च मा । 
मिथ्या चेत्‌ साध्यसिद्धिरन व्यभिचारो नचेद्‌ भवेत्‌ ।। २११।। 


सर्व मिथ्येत्युक्ते सम्प्रतिपन्नमिथ्यात्वे शुक्तिरजतादौ सिद्धसाधनता, शून्ये बाधश्च स्यात्‌ । अतः सत्यत्वमिथ्यात्वाभ्यां 
विमतमित्युक्तम्‌ । विमतं गगनादिकं मिथ्या, दुश्यत्वात्‌ ; स्वप्नवदित्यनुमानेन विश्चमिथ्यात्वसिद्धेः कथं तत्सत्यत्वमङ्गीकिग्ित 
इत्यर्थः । 


दूषयितुं पृच्छति - इयं चेति । तिष्ठतु तावद्‌ विश्वम्‌ । इयं च मा इदमेव दुश्यत्वानुमानम्‌, मिथ्या सत्या वेति शेषः। 
आद्यं दूषयति -- मिथ्येति । नहि शब्देऽविद्यमानेन चाश्चुषत्वेन शब्दानित्यत्वं सिद्ध्यतीति भावः। 
द्वितीये दुश्यत्वं दूश्यम्‌, अदुश्यं वा ? प्रथमं दूषयति - व्यभिचार इति । दृश्यत्वं मिथ्या न चेत्‌, अथ च दृश्यम्‌ । तदा 
दुश्यत्वस्य दुश्यत्व एव व्यभिचारो भवेत्‌ । द्वितीये त्वज्ञानासिद्धता हेतोरिति भावः। 
[ दुश्यत्वस्यापि मिथ्यात्वे साधकत्वानुपपत्त्यादिः | 


स्यादेतत्‌ । मिथ्यैव दृश्यत्वमिति ब्रूमः । नचैवं साध्यासाधक त्वम्‌ । वर्ण॑दैर्घ्यांदीनां मिथ्याभूतानामपि 
साधकत्वस्योभयसिद्धत्वात्‌। चाक्षुषत्वादीनां त्वारोपाभावात्‌। आरोपेऽप्यसांव्यावहारिकत्वादसाध- कत्वम्‌, नतु 
मिथ्यात्वादित्यत आह - साधकत्वमिति। 


साधकत्वमसत्यस्य साध्यं विप्रतिपत्तितः। 
तस्य चेत्यनवस्था स्यात्‌ सत्त्व चास्यानुभूतितः || २९२।। 


यत्रोदाहरणे मिथ्यात्वं सम्प्रतिपन्नं तत्र साधकत्वे, यत्र च साधकत्वं सम्मतं तत्र मिथ्यात्वे विप्रतिपत्तितोऽसत्यस्य 
साधकत्वं साध्यमेव, न पुनरस्माकं सिद्धमिति । 


विप्रतिपत्तौ साधकत्वं मिथ्यात्वं वा साधयिप्यामीति चेत्‌, कि सत्येन प्रमाणेन, उत मिथ्याभूतेन? आद्ये तूक्तमेवोत्तरम्‌। 
द्वितीये दोषमाह - तस्य चेति । नहि क्राप्यस्माकं मिथ्याभूतस्य साधकत्वं सम्मतम्‌ । अतस्तस्यापि साधकत्वं साध्यमेव । 


तस्यापि साधकत्वं साधयिष्यामीत्यत आह - इतीति । पूरवोक्तप्रकारेणेत्यर्थः । नहि सर्वमसत्यं साधकमित्येकं 
प्रमाणमस्ति । नापि सद्वादी कदाऽपि सत्त्वासत्चोदासीनेन प्रमाणेन साध्यसिद्धिमद्गी - कुर्यात्‌ । येनानवस्थाशान्तिर्भवेदिति। 


एवमसिद्धिव्यभिचाराभ्यामनुमानं निराकृत्य प्रमाणबाधं चाऽह - सत्त्वं चेति । अस्य प्रपथस्य । अनुभूतितः सिद्धमतो 
बाधितविषयं चानुमानमिति शेषः । 
| जडत्वाद्यनुमानामप्याभासत्वम्‌ | 


न केवलं दृश्यत्वानुमानस्यानेन दोषेणाऽभासत्वम्‌, किन्तु यदन्यदपि प्रपथमिथ्यात्वेऽनुमानं जडत्वं वा परिच्छिन्नत्वं 
वा परैरुच्यते तस्यापीत्याह - अनुभूतीति। 
अनुभूतिविरोधेन मिथ्यात्वे मा न काचन । 


उपलक्षणमेतत्‌ । पूर्वोक्तव्यभिचारासिद्धिभ्यां चेत्यपि द्रष्टव्यम्‌ । तथाहि - जडत्वादिकं सत्यम्‌, मिथ्या वा ? आद्ये 
जडत्वादिमत्‌, नवा ? प्रथमे व्यभिचारः द्वितीयेऽपसिद्धान्तः । मिथ्या चेत्‌ साध्यसिद्धिरनेति । 


[ प्रपश्चत्रैकालिकाबाध्यत्वस्य प्रत्यक्षसिद्धत्वसमर्थनम्‌ | 


भवेदसत्त्वमनुमानानां यद्यनुभवविरोधो भवेत्‌ । नचासावस्ति, मिथ्यात्वापरपर्यायं बाध्यत्वं हानु -मानसाध्यम्‌। नच 
तदभावः प्रत्यक्षेण वेद्यः । तस्य वर्तमानमात्रविषयत्वेन कथञ्चिद्‌ वर्तमानकालीन-बाधाभावविषयत्वेऽपि 
कालान्तरभाविवाधाभावविषयत्वायोगादित्यत आह - अतीतेति । 


अतीतानागतौ कालावपि नः साक्षिगोचरौ ।। २१३।। 


तत्सम्बन्धितया सत्त्वमपि दृष्टस्य साक्षिगम्‌ । 
दुढदुष् तु यद्‌ ष्ट दृष्टाभासस्ततोऽपरम्‌ ।। २९४ ।। 


अत्रातीतग्रहणं प्रासङ्किकम्‌। न केवलं वर्तमान इत्यपेरर्थः । नः सर्वेषाम्‌ । अन्यथा तद्िशिष्टन्यव -हारानुपपत्तिरिति 
भावः । किमतो यद्येवमवर्तमानोऽपि कालः साक्षिगोचर इत्यत आह - तदिति । 


कालान्तरसम्बन्धितया सत्वमवबाध्यत्वम्‌ । न केवलं कर्तमानकालीनवाधाभावोऽनुभववेद्यः। किन्तु 
सर्वकालगतोऽपीत्यर्थः । तत्‌ कथमित्यत उक्तम्‌- दृष्टस्येति । प्रत्यक्षादिगप्रतीतिविषयस्य । प्रत्यक्षादिप्रतीतानां प्रामाण्यस्य 
साक्षिणा ग्रहणादिति भावः । नहि विषयस्य त्रेकालिकाबाध्यत्व -मनन्तर्भाव्य तत्प्रतीतेः प्रामाण्यं शक्यग्रहणम्‌ । 


यदि प्रतीति गृह्णन्‌ साक्षी तत्प्रामाण्यग्रहणस्वभावत्वात्‌ तद्‌ गृह्णस्तद्विषयस्य ्रेकालिकाबाध्यत्वं व्यवस्थापयेत्‌, तदा 
शुक्तिरजतादिप्रतीतेरपि स एव ग्राहक इति तस्या अपि प्रामाण्यं गृह्णीयात्‌ । तथाच तद्धिषयस्यापि 
रजतादेस्रैकालिकाबाध्यत्वं सि द््येदित्यतो दृष्टशब्दं व्याख्याति-- दुढेति । यत्निर्दोषत्वेनावधृतया प्रतीत्या विषयीकृतम्‌, 
तदेव दृष्टमित्युक्तम्‌। कुतः ? इतरस्य सम्मुग्धदृष्टस्य दुष्टाभासत्वात्‌। मुख्यामुख्ययोश्च मुख्यग्रहणस्य न्याय्यत्वात्‌ । 
कृतव्युत्पादनं चेतत्‌ प्राक्‌ । (४१७) 


[ मिथ्यात्वानुमानानां सत्प्रतिपक्षत्वम्‌ ] 
सत्प्रतिपक्षाणि च दुश्यत्वाद्यनुमानानीत्याशयवानाह - भ्रान्तेरिति। 


भ्रान्तेः संवृतिसत्यस्य विशेषोऽव्यभिचारवान्‌ । 
तेनाप्यङ्गीकृतः सम्यक्‌ स नः सत्यत्वमेव हि || २१५ ।। 


भ्रान्तिविषयत्वेन सम्प्रतिपन्नाच्छुक्तिरजादिकादित्यर्थः । संवृतिसत्यस्य तथात्वेनाभ्युपगतस्य विश्वस्य विशेषो 
वैलक्षण्यम्‌, अव्यभिचारवान्‌ कदाचित्‌ क्रचिदपि सम्प्रतिपन्नमिथ्याभावेऽवर्तमानः । तेन शून्यत्वादिनाऽपि । 
सम्यगित्यसन्देहेन । स एव विशेषो, न: अस्माकं मते विश्वस्य सत्यत्वं साध-यिष्यतीति शेषः । ततः सत्प्रतिपक्षाणि 
दुश्यत्वाद्यनुमानानीति । 


अत्र तेनापि सम्यगङ्खीकृत इत्यनेन पक्षधर्मता समर्थिता । अन्यभिचारवानित्यनेन तु व्याप्तिः । अयमत्र प्रयोगः-- विश्च 
कालत्रयावाध्यम्‌, प्रातीतिकविलक्षणत्वात्‌ ; व्यतिरेकेण शुक्तिरजतादि- वदिति । 
[ प्रप्स्य शून्यज्ञाननिवर्त्यत्वनिरासः | 


ननुच शुक्तिरजतादीनां प्राक्‌ शून्यतत्वन्ञानाच्छुक्त्यादिज्ञानेनैव निवृत्तिर्भवति । प्रपश्थस्य तु शून्य-ज्ञानेन 
कदाचित्निवृत्तिर्भविष्यतीत्येवं मया प्रातीतिकसांवृतयोः वैलक्षण्यमङ्गीकृतम्‌ । नचेदं विश्च -सत्यत्वे भवता हेतूकर्तुाक्यम्‌, 
विरोधादित्यत आह - विज्ञानादिति। 


विज्ञानाद्‌ व्यभिचारोऽस्य कदाचित्‌ स्यादिति प्रमा । 

नैव दृष्टा प्रमा सा च न भवेत्‌ स्वविरोधतः ।। २१६ ।। 


व्यभिचारो निवृत्तिः । नायं विरोषोऽङ्गीकर्तुं शक्यते, अप्रामाणिकत्वात्‌। नहयप्रामाणिकेन शृङ्केणाश्चोऽन्यतो 
विशिष्यमाणो दुष्यत इति । 


नन्विदं कदाचिद्‌ बाधिष्यते, दुश्यत्वात्‌ ; शुक्तिरजतादिवदित्यनुमानस्य सत्त्वात्‌ कथमत्र प्रमाणाभाव इत्यतस्तस्योक्त 
दोषं स्मारयति - प्रमेति। या च शङ्कयते सेत्यर्थः स्वविरोधत इति। स्वविष-यस्य स्वस्य च 
बाध्यत्वापादकत्वादित्यर्थः । अन्यथा व्यभिचारापत्तेः । यस्य विषयोऽसन्‌, यत्‌ स्वयं च बाध्यम्‌, कथं तत्‌ प्रमाणं भवेत्‌ ? 
अतोऽस्य विशेषस्याप्रामाणिकत्वेन अङ्गीकर्तुमरशक्यत्वे, योऽन्यो विशेषः प्रामाणिकः प्रमाणाविरोधी चाङ्गीकर्तव्यः, 
सोऽस्माकं सत्यत्वे हेतुर्भविष्यतीति । स च प्रमाणगम्यत्वमर्थक्रियाकारित्वं चेति हदयम्‌ । 


ननुतर््योवमेव कुतो नोच्यते ? तथोच्यमाने प्रमाणानां तत्वावेदकत्वम्‌, अर्थक्रियायाः सत्त्वम्‌, असति तदभाव इत्यादि 
बहु संविधेयं स्यात्‌ । लाघवार्थं त्वेवमुक्तम्‌, तदपि यथावसरमुपपादितमेव । (५२, ४१०,४१२) 


[ परिशेषप्रमाणेन विश्वस्याबाध्यत्वसिद्धिः | 


यद्रा प्रप्चस्याबाध्यत्वे परिशोषप्रमाणमनेनोक्तम्‌ । तथाहि - जगतो बाध्यत्वम्‌, अबाध्यत्वं च प्रसक्तम्‌ । 
तुतीयप्रकाराभावात्‌। बाध्यत्वं च प्रसिद्धपदार्थतत्वज्ञानेन, अन्येन वा ? तत्राऽद्यं वादिप्रति- वादिभ्यामनभ्युपगतम्‌। 
द्वितीयं तु प्रमाणाभावनिरस्तम्‌ । परिरोषादबाध्यत्वमेव सिद्ध्यतीति । 


[ विश्वमबाध्यम्‌, बाध्यत्वन्यापकप्रसिद्धपदार्थतदितरज्ञाननिवर्त्यत्वाभाववत्वात्‌ ; इत्यबाध्यत्वेऽनुमानान्तरम्‌ | 


अथवा व्यापकानुपलब्धिलिङ्गकमनुमानमेतेन श्लोकद्रयेनोक्तम्‌ । बाध्यत्वं हि प्रसिद्धपदार्थतदि- तरतत्वज्ञाननिवर््यत्वेन 
व्याप्तम्‌ । तच्च व्यापकमनभ्युपगमप्रमाणाभावाभ्यां जगतो व्यावर्तमानं स्वव्याप्यं बाध्यत्वमपि व्यावर्तयतीति । 


[ बौद्धेन, भेदज्ञानस्य विशोष्यविशेषण-धर्मिप्रतियोगिज्ञानसपेक्षत्वात्‌, 
तज्ज्ञानयोश्च भेदज्ञानसापेश्षत्वात्‌ अन्योन्याश्रयत्वेन भेदस्य दुरग्ाह्यत्वमित्युपपादनम्‌ | 


एवं प्रपश्थभिथ्यात्वानुमानानि निराकृत्येदानीं तदनुग्राहकत्वेन, सत्यत्वप्रत्यक्षस्य प्रतिकूलत्वेन च परोत्परक्षितं तर्कमपि 
निराकर्तुमाशङ्कते - भेद इति। 


भेदो विशेष्यधर्यादिग्रहणापेक्षया यदि । 
अन्योन्याश्रयताहेतोदर््राह्य इति यत्न तत्‌ ।। २१७ ॥। 


आदिपदेन विशेषणप्रतियोगिनोर्ग्रहणम्‌ । यदि गृह्यत इति रेष: । तर्हीति च। 


अयमर्थः - यदि प्रप्थो सांवृतो न स्यात्‌, तदा प्रत्यक्षोऽप्यसौ न स्यात्‌ । तथाहि - अनेकभेदभिन्नो हि प्रपथ इष्यते । 
भेदस्य चाप्रत्यक्षतायां सोऽप्यप्रत्यक्ष एव । विना भेदेन तत्प्रतीतावद्धितीयशून्यप्रती - त्यापत्तेः । नच भेदप्रतीतिरुपपद्यते । 
भेदो हि प्रतीयमानः, घटपटौ भित्नाविति घटपटयोर्विशेषणतया, घटपटयोर्भद इति ताभ्यां विशेष्यतया वा प्रत्येतव्यः । 
भेद इत्येव प्रतीतेरभावात्‌। यद्रा घटात्‌ पटो भिन्न इति, घटात्‌ पटस्य भेद इति वा घटप्रतियोगितया, पटधर्मिकतया च 
भेदग्रहणमेष्टव्यम्‌ । 


तत्रोभयत्राप्यन्योन्याश्रयत्वम्‌ । विशेष्ययोर्घटपटयोज्ञनि सति हि तद्विशेषणतया भेदो ज्ञातव्यः । नहि देवदत्तादर्शने 
दण्डस्य तद्विरोषणतया दर्शनं युज्यते । विशेष्यज्ञानं च भेदापेक्षम्‌ । नहि भेदाप्रतीतौ घटपटाविति द्वित्वविशिष्टार्थप्रतीतिः 
सम्भवति । एवं विशेष्यतया भेदप्रतीतावपि द्रष्टव्यम्‌ । 

तथा धर्मिप्रतियोगिज्ञाने सति भेदज्ञानम्‌, तच्रिरूप्यत्वात्‌। भेदज्ञाने सति च धर्मिप्रतियोगिनो ज्ञानम्‌ । नहि भेदाग्रहे 
धर्मिप्रतियोगिभावोऽवगन्तुं शक्यते । तथात्वे घटाद्‌ घटस्य भेद इत्यपि प्रतीतिः स्यात्‌ । नच परस्पराश्रयाणि कार्याणि 
सम्भवन्ति । अतो वास्तवत्वे भेदस्य प्रतीत्यनुपपत्तौ प्रप्थस्यापि तदापत्तेरविचारितरमणीयः संवृतिमय एवायमङ्गीकरणीय 
इति । निराकारोति - नेति । यदुक्तं भेदस्य दुर्गराहयत्वं तन्नास्तीत्यर्थः । 


[ भेदस्य धर्मिस्वरूपत्वेन धर्गिज्ञानस्यैव भेदज्ञानत्वात्‌ नान्योन्याश्रयता | 
तत्‌ कथमित्यत आह - स्वरूपमिति। 
स्वरूपं वस्तुनो भेदो यन्न तस्य ग्रहेऽग्रहः। 


यद्‌ यस्माद्‌ भेदो वस्तुनः स्वरूपम्‌, तस्मात्‌ तस्य वस्तुनो ग्रहणे सति पश्चाद्‌ भेदग्रह इति नास्ति । किन्तु वस्तुग्रह एव 
भेदग्रहः । तथाच क्तान्योन्याश्रयत्वं येन भेदो दुर्ग्रहः स्यादिति। 


[ तार्किकादीन्‌ प्रति भेदस्य धर्मिस्वरूपत्वसमर्थनम्‌ ] 


भेदस्य वस्तुस्वरूपत्वं कुत इति चेत्‌, यो हि भेदमेव नाङ्खीकुर्यात्‌, किं तस्याऽद्रकवबणिजो वहित्रचिन्तया ? यस्तु 
भेदमङ्धीकृत्य तस्य वस्तुस्वरूपत्वं नाभ्युपेति, तं प्रत्याह - यदिति । यस्माद्‌ वस्तुनो ग्रहे तस्य भेदस्याग्रहो नास्ति तस्माद्‌ 
भेदो वस्तुनः स्वरूपमिति सम्बन्धः । 


अयमत्र प्रयोगः -- विमतो भेदो घटस्वरूपं भवितुमर्हति, घटग्रहेऽगृह्यमाणत्वरहितत्वात्‌ ; घटस्वरूपवदेवेति । यद्यत्र 
तस्य ग्रहे गृह्यमाणत्वादित्येवोच्येत तदा घटपटाविति घटज्ञानेन ज्ञायमानेन पटेनानैकान्तिकत्वं स्यात्‌ । तदर्थं “त्स्य ग्रहेऽग्रहो 
न' इत्युक्तम्‌ । नहि घटग्रह गृह्यमाणोऽपि पटो घटग्रहे सर्वथा गृहात एवेति नियमोऽस्ति । यज्ज्ञाने यत्‌ सर्वथोपलभ्यते तत्‌ 
तत्स्वरूपमिति व्याप्ता -वुच्यमानायां दण्डिज्ञाने दण्डोऽप्यवश्यं स्फुरत्येव । नचासौ दण्डिनः स्वरूपमित्यतो विशेषनिष्टैव 
व्याप्तिरभिधातन्या । 


किञ्च विशिष्टं नाम विरोषणसम्बन्धनिमित्तो विरोष्यस्याऽकारभेद इति पक्षे न विशिष्टप्रत्यये विशेषणस्फुरणमस्ति। 
किन्नाम । विशेषणज्ञानं विशिष्टज्ञानकारणम्‌ । आणशुभावाच्च न क्रमो लक्ष्यते । यद्रा घटभेदौ पक्षीकृत्य 
नियमेनान्यतरप्रतीतावन्यतरस्य स्फुरणेनान्योन्याभिन्नत्वं साध्यम्‌ । नहि दण्डि प्रतीतौ दण्डस्य स्फुरणेऽपि, दण्डप्रतीतौ 
सर्वथा दण्डिनः स्फुरणमस्तीति । 


[ भेदप्रतीतेः धर्मिप्रतीतिसमानकालीनत्वानभ्युपगमे सविकल्पकज्ञानानुत्पत्निप्रसङ्गः | 


भवेदेतद्‌ यदि भेदो वस्तुग्रह एव गृह्येत । नचैवम्‌। किन्नाम । वस्तुप्रतीत्युत्तरकालमेव । निर्विकल्पके हि प्रत्यये 
वस्तुमात्रमवभासते । भेदस्तु वस्तुदर्शनोत्तरकालं प्रतियोगिस्मरणे सत्यवभासते । यथा सादुर्यम्‌, अभावश्चेत्यत आह - 
अन्यथेति। 


अन्यथाऽस्यामुना भेद इति वक्तु न शक्यते ।। २९८ ।। 


यदि भेदो वस्तुप्रतीतौ न प्रतीयेत, तदाऽस्यामुना भेद इत्युत्तरकालं सविकल्पकञ्ञानमपि न जायेत । तथाच तथा 
व्यवहारोऽपि न स्यात्‌ । अस्यामुनेति हि धर्मिप्रतियोगितया वस्तुद्रयमुदिश्य भेदो ज्ञायते । नचागृही तभेदं तथोददेष्टु शक्यते । 
एकस्मिन्नपि तत्प्रसङ्गात्‌ । भेदसत्तामात्रेण तदुपपत्तिरिति चेत्‌, न । दूरस्थवनस्पत्योरभेदगप्रत्ययाभावप्रसङ्गात्‌ । दोषात्‌ तत्र 
तथेति चेत्‌, न । भेदस्य स्वरूपसत्तयैवोपयोगे दोषस्याकिञ्चित्करत्वादिति। 


[ भेदप्रतीतेः धर्मिप्रतीतिसमानकालीनत्वानभ्युपगमे घटपटयोरभिन्नत्वेन प्रतीतिप्रसङ्गः | 

न केवलं वस्तुदर्शने भेदस्फुरणमनभ्युपगच्छतोऽस्यामुना भेद इति पश्चात्कालीनं सविकल्पकज्ञानं तथा व्यवहारश्च 
नोपपद्यते, किन्तर्हीत्यत आह - अगृहीत इति। 


अगृहीतो यदा भेदस्तदा स्वस्मादिति ग्रहः । 
स्यात्‌ प्रतीतिविरोधाच्च नहि कश्चित्‌ तथा वदेत्‌ ।। २१९ ।। 


यदि घटदर्शनेऽपि तद्धेदो न दुष्टः, तदाऽनन्तरं स्मार्यमाणो वा प्रतियोगी पटोऽपि विना भेदेनोप-लब्धव्यः । भेदादर्शने 
चावश्यमभेदज्ञानं स्यात्‌ । तथाचोत्तरकालं स्वस्मात्‌ स्वयं भिन्न इति सवि- कल्पको भेदग्रहः स्यादिति । 


अस्त्वेवमित्यत आह - प्रतीतीति । चशब्दस्योत्तरत्र सम्बन्धः । पटाद्‌ घटो भिन्न इत्येव हि सविकल्पिका 
प्रतीतिरनुभूयते । न जातु स्वस्मात्‌ स्वयं भिन्न इति । अतः प्रतीतिविरोधादेवविधः सविकल्पकग्रहो नाङ्गीकर्तुमुचित इति 
शोषः। 


किथ् यदि स्वस्मात्‌ स्वयं भिन्न इति सविकल्पको भेदग्रहः स्यात्‌, तदा कदाचित्‌ तथाविधो वाण्न्यवहारोऽपि स्यात्‌। 
नचेवमित्याह - नहीति । एतेन किमेकप्रतीतिविरोधः, उत सर्वप्रतीति- विरोधः ? नाऽद्यः, व्यभिचारात्‌ । न द्वितीयः, 
असिद्धेरित्यपि परास्तम्‌। कदाऽपि कस्यचिदपि तथा व्यवहाराभावेन, विपरीतव्यवहारेण च सर्वप्रतीतिसिद्धेरिति । अतो 
वस्तुप्रतीतावेव भेदस्य स्फुरणात्‌ तत्स्वरूपत्वमेवेति । 


[ प्रकारान्तराभ्यामन्योन्याश्रयत्वमाशङ्खय परिहारकथनम्‌ | 


नन्वेवं भेदस्य वस्तुस्वरूपत्वेन तत्प्रतीतिभेदाभावादितरेतरसापेक्षत्वस्य सुतरामभावान्नान्योन्या -श्रयत्वमित्युक्तम्‌ । 
तत्र किं भेदो धर्मिणः स्वरूपम्‌, उत प्रतियोगिनोऽपि । न तावद्‌ द्वितीयः, एकस्यैव भेदस्योभयस्वरूपत्वेऽद्रैतप्रसङ्ात्‌ । 
आद्ये तु यद्यपि धर्मिज्ञानभेदज्ञानयोर्नान्योन्याश्रयत्वम्‌, तथाऽपि प्रतियोगिज्ञानापेक्षयाऽन्योन्याश्रयत्वं कथं परिहरणीयम्‌? 
मैवम्‌ । भेदस्य स्वरूपतो ज्ञाने प्रतियोगि-विशेषज्ञानानपेक्षणात्‌ । प्रतियोगिस्वरूपन्ञाने चैतद्धेदज्ञानानपेक्षणात्‌। 


अस्तु तहिं विशेषणज्ञानेऽन्योन्याश्रयत्वम्‌ । तद्धि घटात्‌ पटो भिन्न इत्युत्पद्यते । तत्र धर्मिणो भेदेन प्रतिपन्नस्य वा 
प्रतियोगिता, अन्यथा वा ? न तावद्‌ द्वितीयः, स्वतोऽपि भेदग्रतीत्यापत्तेः । आदो प्रतियोगिस्वरूपभेदप्रतीतौ धर्मिणः 
प्रतियोगितायां स एव न्यायः । तथाच पटाद्‌ घटस्व भेदप्रतीतौ घटात्‌ पटस्य भेदप्रतीतिरित्यन्योन्याश्रयत्वमिति । मैवम्‌ । 
वस्तुतोऽन्योन्यप्रतियोगिकयोर्धटपट-स्वरूपभेदयोः प्रतीतयोः सतोरसति सादृश्यादौ प्रतिबन्धकेऽन्योन्यप्रतियोण्कितया 
विशिष्टभेद -प्रतीतौ बाधकाभावादिति। 


[ भासर्वज्ञाद्ुक्तान्योन्याश्रयपरिहारप्रकारानुवादः | 


एवं स्वमतेन भेदप्रतीतावन्योन्याश्रयत्वं परिहृत्य भित्रभेदवादिनां परिहारमाह - धर्मित्वेति। 


धर्मित्वप्रतियोगित्वतद्धेदा युगपद्‌ यदि । 

विशेषणं विरोष्यं च तद्धावश्रैव गृहयाते || २२०॥। 
को विरोधः स्वरूपेण गृहीतो भेद एव तु। 

अस्यामुष्मादिति पुनर्विशेषेणैव गृह्यते ।। २२१।। 


उपलक्षणं चेतत्‌ । धरमिंप्रतियोगिनौ चेत्यपि द्रष्टव्यम्‌ । तद्धावो विशेषणत्वम्‌, विशेष्यत्वं च । अत्र 
विशेषणविरोष्ययोरन्यतरत्वाद्‌ भेदस्य पृथग्‌ ग्रहणाभावः। 


अयमर्थः -- कि निर्विकल्पक प्रतीतावन्योन्याश्रयत्वमुच्यते, उत सविकल्पकप्रतीतौ ? नाद्यः, तत्र 

धर्मि प्रियो गिस्वरू पयोः, तद्धावयोः, तद्धेदस्य, भेदयोवां युगपदुभयावभासात्‌, तथा विशेषण- 
विशेष्यभूतयोर्घटपटयोभेदस्य च तद्धावयोश्च युगपत्‌ प्रतीतेः । युगपदेव सर्वस्येन्दरियसच्निकृष्टत्वात्‌, दर्शनयोग्यत्वाच्च । 
ननु धर्मिंप्रतियोगिनोविंशेषणविशेष्ययोश्च तद्धावोऽपरो भिन्नभेदवादिभिर्नेष्यते । तत्‌ क थमेतत्‌ ? मेवम्‌ । 
भूषणकारादिभिस्तस्याङ्ीकृतत्वात्‌ । तेषामेव चायं परिहार इति। 


ननु यत्र प्रतियोगी पश्चात्‌ प्रतीयते, तत्र युगपदवभासो नास्तीति तद्दृष्टन्तेन सर्वत्राप्येवमनुमीयत इति चेत्‌, न । 
असत्निहितवत्‌ सत्निहितस्याप्यज्ञानसाधने प्रतीतिविरो धात्‌ । यत्रच प्रतियोगी न सत्निहितः, तत्रापि धर्मिधर्मित्वभेदानां 
तावद्‌ युगपत्‌ प्रतीतिर्नानुपपन्ना । तददिदमुक्तम्‌ - को विरोध इति। 


द्वितीयं निराकरोति - स्वरूपेणेति । अस्यामुष्मादित्युपलक्षणम्‌। (अनयोभंदः' “भित्नाविमौ ' इत्यपि ग्राह्यम्‌। 
निर्विकल्पकप्रतीतार्थानामन्योन्यवैशिछ्यमात्रं सविकल्पकनज्ञानेऽवभासते नाधिक-मिति न तत्रापीतरेतराश्रयत्वमिति । 
तथाचाऽदहुर्भिन्नभेदवादिनः - ˆ“एकस्यामेव निर्विकल्पिकायां संविदि भेदस्य भेदिनोश्च युगपदवभासे सति तत्रैकं 
भेदिनमवधि कृत्वा एतस्मादयं भिन्नः' इति सविकल्पकबोधोदयात्‌ कथं व्यतिरिक्तभेदपक्षेऽन्योन्याश्रयत्वम्‌ ' " इति । 


[ नैयायिकोक्तपरिहारानुवादे निमित्तम्‌ | 


ननु किमर्थमयं परमतोपन्यासः? भेदपार्थक्यमन्तरेण विशेषप्रतीतावस्माकमप्ययमेव परिहार इति ज्ञापनार्थम्‌ । तर्हीदमेव 
वाक्यं तथा व्याख्यायताम्‌ । नैवं शङ्कयम्‌ । तद्धेदश्चेति पृथग्‌ भेदग्रहणविरोधात्‌। विरोषणविरशेष्यभावेन ग्रहणमपि न 
धर्मिप्रतियोगिप्रकाराद्‌ भिद्ात इति वैशेषिकपरीक्षायामुक्तम्‌। (७१३, ७१४) अतो नात्र व्युत्पादनं कृतमिति । 


[ भेदज्ञानधर्मिज्ञानयोरन्योन्याश्रयत्वापादने स्वव्याहत्यादिप्रसङ्गः | 
एवमापादकानभ्युपगमेनान्योन्याश्रयत्वप्रसङ् निराकृत्येदानीं दूषणान्तरं प्रतिजानीते - किति । 


किञ्च भेदः कथं ग्राह्य इति यः परिपृच्छति । 
धर्यादिभेदग्रहणात्‌ तेनोक्तोऽन्योन्यसंश्रयः ।। २२२।। 


अन्यत्वाग्रहणे प्रोक्तः कथमन्योन्यसंश्रयः। 
अन्यत्वं यदि सिद्ध स्यात्‌ कथमन्योन्यसंश्रयः || २२३।। 


अन्यच्चेत्यर्थः । कथमिति चेत्‌, किमत्र यदि धर्म्यादिप्रतीत्यपेक्षया भेदः प्रतीयेत, तदाऽन्योन्या -श्रयत्वं 
स्यादित्येवाऽपाद्यते, किंवा यदि भेदः प्रतीयेत, तदाऽन्योन्याश्रयत्वं स्यादिति। 


आद्ये दोषमाह - भेद इति । कथमित्याक्षेपे । परिपृच्छतीति मृदूक्तिः । आक्षिपतीति यावत्‌। धर्म्यादिभेदग्रहणाद्‌ 
धर्म्यादिग्रहणसापेक्षभेदग्रहणात्‌ । कथमिदं लभ्यते ? धरम्यादिपदस्य तद्रहणोप- लक्षणत्वात्‌ । आदिपदस्य च 
कारणार्थस्याऽवृत्तेः । तदेतत्‌ परस्परं व्याहतमिति रोषः । 


तथाहि - भेदो दुर्ग्रह इति प्रतिज्ञाय तदुपपत्तये हीदमुच्यते । अनेन च यदि भेदो धर्म्यादिप्रतीति-मपेक्ष्य प्रतीयेत, 
तदाऽन्योन्याश्रयत्वं स्यात्‌। तथाच न प्रतीयेतेत्यापादनेन प्रतीयते चातो न धर्म्यादि-ग्रहणापेक्षा तत्प्रतीतिरिति लब्धं 
भवेत्‌ । तथाच “भेदो दुर्गः, “प्रतीयते च” इत्येतयोः कथं न पूर्वोत्तरविरोध इति। 

द्वितीये पृच्छामः - कि परेण क्रापि भेदो न गृहीतः, किवा क्चिद्‌ गृहीत इति । आद्यं दूषयति - अन्यत्वेति। 
यद्यन्यत्वं क्रापि न गृहीतम्‌, तदाऽन्योन्याश्रयत्वापादनमेव न शक्यम्‌, निराश्रयत्वात्‌ । तद्धि प्रतीतयो दरयो: 
कार्यकारणभावाश्रयणे सत्यापाद्यते । अन्ततो वादिप्रतिवादिनोः दूष्यदूषक यो - 
रापाद्यापादकयोर्भदाग्रहेऽनुत्थानमेवाऽपादनस्य । 

द्वितीयं दूषयति - अन्यत्वमिति । सिद्धं प्रतीतम्‌ । अन्योन्याश्रयत्वे हि भेदप्रतीतिरेव न स्यात्‌ । नहान्योन्याश्रयाणि 
कार्याणि क्रापि प्रकल्प्यन्ते। तथाचास्ति चेद्‌ भेदप्रतीतिः, नूनमाभासभूतमेवेद-मन्योन्याश्रयत्वम्‌, 
अप्रतिबन्धकत्वादिति। 


अस्ति भेदप्रतीति,: सा न प्रमेति तु तात्पर्यमिति चेत्‌, न । किमन्योन्याश्रयत्वमन्योन्योत्पादं प्रतिबध्नातीति मतम्‌, 
किवा तद्धुर्मम्‌ ? आद्ये कथमप्रमाऽपि भेदप्रतीतिरुत्पद्यते । न द्वितीयः, अन्ययोरन्योन्याश्रयत्वम्‌, अन्यत्तु लुप्यते 
इत्यस्यान्यायत्वात्‌ । सांवृती प्रतीतिरिति चेत्‌, तत्‌ किं पटः सावृत इति येभ्यस्तन्तुभ्यो जातः , तेषामेव कारणंभविष्यतीति। 


[ बौद्ध-मायावाद्ुक्तीनां जात्युत्तरत्वम्‌ | 
नन्वनेनास्य तर्कस्य कि दूषणमुक्तं स्यादित्यत आह - एतादुशस्येति । 


एतादृशस्य वक्तारावुभौ जात्युत्तराकारौ । 
मायी माध्यमिकश्रैव तदुपेक्ष्यौ बभूषुभिः ।। २२४॥। 


न केवलमेतजात्युत्तरम्‌, किन्तु यदन्यदपि तदीयं वचनम्‌ । तथाहि - “भेदस्यापि भेदान्तर-भेद्यत्वेऽनवस्था' ' इति । 
तथा “भिन्ने भेदनिवेशश्चेत्‌ तेनैव भेदेन भिन्नतायामात्माश्रयत्वम्‌, भेदान्तराङ्गीकारे त्वनवस्था, अभिन्ने भेदनिवेशश्चेत्‌ 
स्वतोऽपि पटस्य भेदापत्तिः'* इति। 


तथा ^“न तावत्‌ प्रत्यक्षेण भेद एव दुर्यते । भेद इत्येव प्रतीतेरननुभवात्‌। वस्तुनोऽपि प्रतीतौ न तावद्‌ भेदपूर्व 
वस्तुप्रतीतिः । उक्तदोषात्‌। नापि वस्तुप्रतीतिपूर्विका भेदप्रतीतिः। अभेदेन प्रतीते भेदप्रतीतावतिप्रसक्तेः । नच युगपत्‌ । 
भेदप्रतीति प्रति वस्तुप्रतीतेः कारणत्वेन यौगपद्यायोगात्‌। नच प्रकारान्तरमस्ति'' इति। 


तथा ““सत्तावत्कारणं वा, कारणे सत्ता वा ? आद्ये कारणस्यासत्तवम्‌ । द्वितीयेऽसत एव कारणत्वम्‌" ' इत्यादि । तत्‌ 
सर्वं जात्युत्तरमिति ज्ञापयितुमेतादृशस्येत्युक्तम्‌ । सव॑स्यापि स्वव्याघातकत्वात्‌ । भेदस्य सत्तायाश्च 
स्वरूपातिरिक्तयोरयुक्तयोरेवाङ्गीकरणाच्च । कतमेयं जातिरिति चेत्‌, न । सामान्यलक्षण -सद्धावेऽस्य निर्बन्धस्य व्यर्थत्वत्‌ । 
अहेतुप्रसङ्गनित्यसमास्वन्तर्भावाच्च । 
[ शून्यवादनिराकृत्यैव मायावादस्यापि निराकृतत्वम्‌ | 
मायाशब्दस्य व्रीह्यादित्वान्मायीति साधुः । शून्यवादिनिरासेनैव मायावादोऽपि निरस्तो वेदितव्य इत्यतिदेशज्ञापनाय 
मायी चेत्युक्तम्‌ । एवशब्दस्योत्तरत्र सम्बन्धः । 
[ सूत्रकृताऽन्योन्याश्रयत्वाद्यनिराकरणे निमित्तकथनम्‌ | 


नन्वेतदन्योन्याश्रयत्वादिकं सूत्रकृतैव कुतो न निराकृतमित्यत आह-- तदिति । तस्माजात्युत्तरा -करत्वादुपेक्ष्यावेव । 
नतु परिहाराय प्रतिवादीकर्तव्यौ । 


एतदुक्तं भवति - सदलमेव पूर्वपक्षिवचनं निराकर्तव्यं भवति, न निर्दलम्‌ । अन्यथाऽतिप्रसङ्गात्‌ । एतच्च जात्युत्तरत्वेन 
निर्दलमित्युपेक्ितं सूत्रकृता । अस्माभिस्तु शिष्यव्युत्पादनाय निराकृतमिति । 
[ परप्रमेयविषये शून्यवादमायावादयोः साम्यम्‌ || 


स्यादेतत्‌ । शून्यवादी शून्यं जगत्कारणं मन्यते । मायावादी तु ब्रहमा। तत्‌ कथं ˆनासतोऽदुष्टत्वत्‌'' 
इत्यादिशून्यवादनिरासस्य मायावादेऽतिदेशः । मतवैषम्येऽतिदेशासम्भवादित्यत आह - यदिति। 


227 


यच्छून्यवादिनः शून्यं तदेव ब्रह्म मायिनः । 
नहि लक्षणभेदोऽस्ति निविशेषत्वतस्तयोः। 
अनृतादिविरोधित्वमुभयोश्च स्वलक्षणम्‌ ।। २२५॥। 


तस्मादतिदेशो युक्त इति शेषः । तत्‌ कथमित्यत आह - नहीति । लक्षणभेदेन हि विप्रतिपन्न भेदो बोधनीयः । 
नचासौ शून्यब्रह्मणोः सम्भवति । द्वयोरपि निर्विशेषत्वाङ्धीकारात्‌। 


ननु निर्विशेषत्वेन बाह्यलक्षणभेदाभावेऽपि सत्यज्ञानानन्तानन्दात्मकत्वं ब्रह्मणः स्वलक्षणं माया -वादिनाऽङ्ीकृतम्‌। 
न शून्यस्य शून्यवादिना । तेन ब्रह्मशून्ययोर्भदो भविष्यतीत्यत आह - अनृता-दीति । ब्रह्मणः सत्यज्ञानाद्यात्मकत्वं 
नामान्‌ तजडादिविरधित्वमेवाभिमतं मायावादिनः, अन्यस्य असम्भवात्‌, 
ˆ“अनृतजडविरोधिरूपमन्तत्रयमलबन्धनदुःखताविरुद्धम्‌'* इति तद्भ्याख्यानाच्च । अनृतादिविरोधित्वं च शून्यवादी 
शून्यस्यापि मन्यते । ““जाङ्यसंवृतिदुःखान्तपूर्व दोषविरोधि यत्‌ * इति वचनात्‌ । ततो नैतदपि भेदकमिति युक्त 
एवातिदेशः । 


[ प्रागुक्तमिथ्यात्वानुमानदूषणानां उत्सुत्रितत्वशङ्कापरिहारः ] 


स्यादेतत्‌ । प्रपश्चमिथ्यात्वानुमाननिरासार्थं ‹ "वैधर्म्याच्च न स्वप्नादिवत्‌ '' इति सूत्रम्‌ । तत्र यद्‌' भ्रान्तेः संवृतिसत्यस्य'' 
इति दूषणमुक्तम्‌, तदेव वैधर्म्यादिति सूत्रे प्रतीयते । यतु पुनरुक्तम्‌, दुश्यत्वस्य सत्यत्वे तत्रेव व्यभिचारप्रसङ्गात्‌ तस्य 
मिथ्यात्वं वाच्यम्‌, तथाचासाधकत्वमिति, तत्‌ सूत्रे न दृश्यते । तत्‌ कथमेतद्‌ व्याख्यानमित्यत आह - स्ववाक्येति । 


स्ववाक्याभावसंवादान्न कृत्यं प्रतिवादिनः। 
तत्पक्च इति वैधर्म्यान्न स्वप्नादिवदित्यजः || २२६ ।। 


अप्रयत्नान्निराचक्रे चेति दुष्टिविरुद्धताम्‌। 
निष्प्रमाणत्वमप्यस्य सूचयामास विश्वकृत्‌ ।। २२७।। 


अत्र वाक्यमिति हेतुवाक्यारथो दृश्यत्वं लक्ष्यते । तत्पक्ष इति विषयसप्तमी । तम्मिथ्यात्वसाधनवि -षय इति यावत्‌। 
इतिशब्दो हेतौ । अप्रयत्नात्‌ प्रयत्नमविधाय, “वैधर्म्याच्च न स्वप्नादिवत्‌" इत्येव निराचक्र इति सम्बन्धः । 


एतदुक्तं भवति -- दुश्यत्वस्य मिथ्यत्वं शुन्यवादिनैवाभ्युपगतम्‌ । मिथ्याभूतस्य चासाधकत्वं सुप्र -सिद्धमेव । अत 
एवैतद्रिषये सद्रादिनः किमपि कृत्यं नास्त्येव । स्फुटदूषणव्युत्पादने सूत्रत्वन्याघातात्‌ । तस्मादेतदूषणव्युत्पादने सूत्रकृता 
प्रयत्नो न विहितः । अस्माभिस्तु तदभिप्रायः स्फुटीकृत इति। 


तथाऽपि *“सत्वं चास्यानुभूतितः' ' इति यत्‌ प्रपथमिथ्यात्वस्य प्रत्यक्षविरुद्धत्वमुक्तम्‌, यच्च ““मिथ्यात्वे मा न काचन 
इति निष्प्रमाणत्वम्‌, तदुभयं सूत्रे न दृश्यत इत्यत आह - चेति । अस्य मिथ्यात्वस्य । नन्वनुक्तसमुच्चयार्थन चब्देनेदं 
दूषणद्रयं सूचितमिति यथा व्याख्याते, तथा तदपि चशब्दार्थतया व्याख्यायताम्‌। किमनुक्तत्वाङ्गीकारेण ? मैवम्‌ । “न 
कृत्यं प्रतिवादिनः" इत्युक्तत्वात्‌ । 


सूत्रे हेतुविशेषस्यानुपादानाचरिष्प्रमाणकत्वं ज्ञापितमित्यस्तु । किं चशब्दस्योभयसूचकत्वग्रहणेन ? न । सति शब्दे 
सावकाशज्ञापकादरणानुपपत्तेः। 
[ "स्वप्नादिवत्‌ ' इत्यत्राऽदिपदकृत्यम्‌ | 


ˆ स्वप्नादिवत्‌ ' इति सूत्रं स्वप्नवदिति व्याख्यातम्‌ । कोऽत्राभिप्रायः ? उच्यते । बहुषु स्थलेषु गृहीतेयं व्याप्तिरित्यतो 

न व्यभिचारमर्हतीति पूर्वपक्षिणोऽभिमानं सूचयितुं सूत्रकारेणाऽदिपदं प्रयुक्तम्‌ । तथाऽपि प्रयोगवेलायामेक एव दृष्टान्त 
उपादेयः, अन्यथाऽऽधिक्यं प्रसज्येतेति । यथाऽऽह - "हेतू-दाहरणादिकमधिकम्‌' इति । एतज्ज्ञापनाय भाष्यकारेण 
स्वप्नवदित्येवोक्तमिति सर्व सुस्थम्‌ ।।* ।। इत्यसदधिकरणम्‌ ।। ८ ।। 


अथ अनुपलब्ध्यधिकरणम्‌ ।। ९।। 
[ विज्ञानवादिमतानुवादः | 
न भावोऽनुपलब्धेः । अत्र योगाचाराणां मतमपाक्रियते। तदर्थं तदुपन्यस्यति - ज्ञानमेवेति । 
ज्ञानमेवैकमखिलज्ञेयाकारं प्रभासते । 


विज्ञानमेव तत्वम्‌, न रूपादयश्चत्वारः स्कन्धा इति योगाचारा मन्यन्त इत्यर्थः । विज्ञानाङ्ी - कारेऽपि विशेषमाह - 
एकमिति । अद्धितीयमित्यर्थः । 


ननु ज्ञेयमपि रूपादिकं प्रत्यक्षादिसिद्धम्‌, तत्‌ कथं विज्ञानमेव तत्वमित्यत आह - अखिलेति । ज्ञानमेव ज्ञेयाकारम्‌। 
न ज्ञेयं नाम ज्ञानाद्‌ भिन्नमस्तीत्यर्थः । कुतो ज्ञेयस्य ज्ञानात्मकत्वमित्यत आह - प्रभासत इति । ज्ञानं हि प्रकाशते । तेन 
प्रकाशमानत्वस्य ज्ञानत्वेन व्याप्तौ सिद्धायां नीलादेरपि प्रकाशमानस्य ज्ञानत्वं सिद्धमित्यर्थः । यद्रा प्रभासते नीलादिना 
सहेवेति शोषः । तेन ˆ"सहोपलम्भ-नियमादभेदो नीलतद्धियोः ' इत्युक्तं भवति । 


नन्वयुक्तो ज्ञानज्ञेययोरभेदः । भेदस्य प्रतिभासनात्‌ । एकमिति चायुक्तम्‌ । विज्ञानसन्ततीनां भेदस्य एकैकस्यामपि सततौ 
विज्ञानभेदस्य च विद्यमानत्वात्‌ । किथ आस्तामन्यो भेदः । भेदाभावस्तावद-भ्युपगम्यते । तेनैव विज्ञानस्य 
सद्वितीयत्वप्राप्तर्नैकत्वमुपपद्यत इत्यत आह ~ तत्रेति । 


तत्र सन्ततिभेदश्च स्वभेदो भेद एव च। 
कल्पिताः प्रतिभासन्ते नानासंवृतिभूमिषु ।। २२८ ।। 


तत्र ज्ञानज्ञेययोर्भेद इति सम्बन्धः । सन्ततिभेदः सन्ततीनां परस्परं भेदः । स्वभेदः एकै कस्यामपि सन्ततौ 
पूवो त्तरज्ञानभेदः । कल्पिता एवेति सम्बन्धः । नानासं वृतिभूमिषु अनेकाज्ञानस्थानेष्वन्तः-करणेषु । यद्रा 
नानासंवृतिकारणकासु वासनास्विति निमित्तसप्तमी । तदुक्तम्‌ - “भेदस्तु भ्रान्तिबुद्यैव दुर्य इन्दाविवाद्रये' " इति । 
[ ज्ञानज्ञेययोरभेदस्य प्रत्यक्षविरुद्धत्वम्‌ | 
एवमनूदितं मतमपाकरोति - इत्येतदपीति । 
ॐ न भावोऽनुपलब्धेः ॐ ।। ३०।। 


इत्येतदपि नो युक्त नहि ज्ञानतया जगत्‌ । 
भासतेऽनुभवस्यैव विरुद्धत्वादपेशलम्‌ ।। २२९॥। 


पूर्वमतसमुच्चयार्थोऽपिशब्दः । अनेन ““न भावः" इति सूत्राशो व्याख्यातः । जगद्‌ भावो ज्ञानं न भवतीत्यर्थः । 
भवतेरनुभवार्थत्वात्‌ । उपसर्गा हि धातुलीनस्यार्थस्य व्यञ्जका एव । 


कुतो न युक्तमिति चेत्‌, किं ज्ञेयं स्वरूपेणासदेव विज्ञाने समारोपितं विज्ञानात्मकमित्युच्यते, किवा परमार्थसत एव 
ज्ञेयस्य जगतो विज्ञानात्मकत्वम्‌, भेदमात्रं त्वसदिति। आद्यस्त्वतीताधि-करणरीत्या निरस्तः । न द्वितीयः, जगतो 

ज्ञानाभेदे प्रमाणाभावात्‌ । न तावत्‌ तत्र प्रत्यक्षमस्तीत्याह - नहीति । अनेन “अनुपलब्धेः ' ' इत्येतद्‌ व्याख्यातं भवति । 


[ ज्ञानज्ञेययोरभेदानुमानस्य बाधितविषयत्वम्‌ | 


मा भूत्‌ प्रत्यक्षेण ज्ञानार्थयोरभेदसिद्धिः । प्रकाशमानत्वाद्यनुमानेन तु भविष्यतीत्यत आह - अनुभवस्यैवेति। 
सम्बन्धमात्रे षष्ठी । एवशब्देनानुभवस्यानुमानतः प्राबल्यं सूचयति । तन्मतं तदभि -मतमनुमानमिति शेषः । 
ज्ञानज्ञेययोरैक्यमिति वा । ज्ञानज्ञेययोः स्फुटं भेदस्यैव साक्षिसिद्धत्वात्‌ कालात्ययापदिष्टत्वमनुमानस्येत्यर्थः । 
अनेनानुपलब्धेरित्येतदुपलब्धिविरोधादिति च व्याख्यातम्‌ । 


ननु भेदग्राहकं प्रत्यक्षं भ्रान्तमिति चेत्‌, न । बाधकाभावात्‌ । अनुमानं बाधकमिति तु न वाच्यम्‌ । प्रत्यक्षस्यानुमानतो 
बलवत्त्वात्‌। अन्यथा कालातीतोच्छेदप्रासङ्गात्‌ । प्रत्यक्षस्य भ्रान्तित्वेऽनुमान - प्रामाण्यम्‌, तस्मिंश्च सति प्रत्यक्षस्य 
भ्रान्तत्वमित्यन्योन्याश्रयत्वाच्चेति । 
[ ज्ञानज्ञेययोरभेदानुमानस्य सत्प्रतिपक्षत्वम्‌ ] 


अनुमानविरोधं चानुमानस्य प्रतिपादयितुं सूत्रम्‌ -  क्षणिकत्वाच्च' ' इति । तद्‌ व्याचष्टे - क्षणिकत्वाच्चेति। 
ॐ क्षणिकत्वाच्च ॐ ।। ३१ ।। 


त क्षणिकत्वाच्च ज्ञानस्य स्थिररूपतः। 
ज्ञेयस्योक्तप्रकारिण...... +... ५... । 


आशुतरविनाशित्वादित्वर्थः । नच ज्ञानस्य क्षणिकत्वं भ्रान्तम्‌ । अवाधितप्रत्ययसिद्धत्वात्‌ । स्थिररूपतः 

आशुतरविनाशितारहितत्वतः, “अनुस्मृतेश्च इत्याद्युक्तप्रकारेण । अत्र क्षणिकत्वा -क्षणिकत्वलक्षणविरुद्धधर्माध्यासं 
भेदहेतुं बदताऽऽन्तरबाहयत्वादिरनेको विरुद्धधर्मसंसर्ग उपलक्षितो बोद्धव्यः । 
[ सकलबौद्धमतसाधारणदूषणम्‌ ] 


एवं प्रत्येकं निराकृतानि बौद्धमतानि साधारणदोषेण दूषयितुं सूत्रम्‌ - ““सर्वथाऽनुपपत्तेश्च' ' इति । तद्‌ व्याख्याति - 
सर्वेति। 


ॐ सर्वथाऽनुपपत्तेश्च ॐ ।। ३२ ।। 


0 सर्वश्रुतिविरोधतः। 
अनुभूतिविरुद्धत्वादपि पक्षा इमेऽशिवाः || २३०।। 


श्रुतिप्रामाण्यस्य समर्थितत्वादवैदिकं प्रत्यपि श्रुतिविरोधकथनं युक्तमेव । अभ्युपगगतश्रुति- प्रामाण्यं शिष्यं प्रति वा 
तेषां पक्षाणामशिवत्वमनेन ज्ञाप्यत इति । नन्वनुभूतिविरोधः प्रागुक्त एव पुनः कस्मादुच्यते ? उपसंहारार्थमित्यदोषः । 
यद्रा तदीयप्रमेयान्तरेऽपीति ।। * ।। इत्यनुपलब्ध्य-धिकरणम्‌ ।। ९ ।। 


अथ नैकस्मिन्रधिकरणम्‌ ।। १०।। 


[ स्याद्रादिमतानुवादः | 


नैकस्मिन्रसम्भवात्‌। जेनमतमत्र निराक्रियते । निराकार्याशिन्नापनाय तदुपन्यस्यति -- आहेति । 


[ जैनमते पदार्थनिरूपणम्‌ | 

आह क्षपणको विश्च सदसद्‌ द्रयमद्रयम्‌ । 
द्रयाद्रयमतत्सर्व सप्तभङि सदातनम्‌ || २३१।। 


द्विविधं तावद्‌ विश्वम्‌, जीवाजीवात्मकं निरीश्वरम्‌ । तत्‌ पुनः षडद्रव्यात्मकम्‌ । तानि च द्रव्याणि 
जीवधर्माधर्मपुद्रलकालाकाशनामानि । तत्र जीवास्रिविधाः - बद्धाः, योगसिद्धा, मुक्ता शेति । धर्मो गतिहेतुर्जगद्व्यापी । 
अधर्मः स्थितिहेतु्व्यापक एव । पुद्रलो रूपरसगन्धस्पर्शवद्‌ द्रव्यम्‌ । तद्‌ द्विविधम्‌- परमाणुरूपम्‌, सङ्गातरूपं च । कालः 
अभूत्‌, भवति, भविष्यतीति व्यवहारहेतुरप्य -णुरूपः। आकाश एकोऽनन्तप्रदेशश्च । स द्विविधः -- लोकाकाशः, 
अलोकाकाशश्चेति। एतेष्वणु -व्यतिरिक्तान्यस्तिकायशब्दानि । अनेकदेशवर्तिनि द्रव्येऽस्तिकायशब्दप्रवृत्तेः । ते च 
जीवास्तिकायः, धर्मास्तिकायः, अधर्मास्तिकायः, पुद्रलास्तिकायः, आकाश्ास्तिकाय इति पञ्च । 


अत्र च मोक्षोपयोगिनः सप्त पदार्था जीवाजीवास्रवबन्धनिर्जरसंवरमोक्षाः । जीवो ज्ञानदर्शन -सुखवीर्यगुणः। अजीवो 
जीवोपभोग्यं वस्तुजातम्‌। आस्रवः तद्धोगोपकरणमिन्दरियादिकम्‌। बन्धो द्विविधः - घात्यघातिकर्मचतुष्टयभेदात्‌ । 
आद्यं जीवगुणानां ज्ञानानन्दादीना प्रतिबन्धकम्‌ । द्वितीयं शरीरसंस्थानतदभिमानतत्स्थितितत्प्रयुक्तसुखदुःखहेतुभूतम्‌ । 
निर्जरो मोक्षसाधनं तपः । संवर इन्द्रिय -निरोधः । मोक्षः स्वाभाविकात्मस्वरूपाविर्भावः । मोक्षग्रहणेनैव मोक्षमार्गो ऽपि 
सङ्गृहीतः । स च सम्यग््ञानसम्यग्दर्शनसम्यक्चारित्याख्यरत्नत्रयात्मकः । 


| सत्वम्‌, असत्वम्‌, सदसत्वम्‌, सदसद्विलक्षणत्वम्‌, सत्वे सति सद्विलक्षणत्वम्‌, असत्त्वे सति असद्विलक्षणत्वम्‌, 
सदसत्वे सति सदसद्विलक्षणत्वमिति विश्वस्य सप्तप्रकारतानिरूपणम्‌ | 


तदेतद्‌ विश्चं सप्तभङ्गि, प्रत्येकं सप्तप्रकारकमाह क्षपणकः । कथम्‌ ? सदित्येकप्रकारः । असदिति द्वितीयः । द्वयं 
सदसदात्मकमिति तृतीयः । अद्रवम्‌, अवक्तव्यमिति चतुर्थः । द्रयाद्रयमिति पश्चमषष्ठौ । तत्र सदवक्तव्यं चेति पञ्चमः, 
असदवक्तव्यं चेति षष्ठः । अतत्सर्वमिति सप्तमः । सर्वमिति सदसदात्मकम्‌, अतदिति अवक्तव्यम्‌। तत्‌ किं कालभेदेन 
सप्तभङ्गि नेत्याह - सदातनमिति। एतच्चो -पलक्षणम्‌ । 
नित्यत्वानित्यत्वभिन्नत्वाभिन्नत्वादिरूपेणाप्यनेकान्तवादोऽवगन्तव्यः। 


[ अप्रामाणिकत्वेनासम्भावितत्वात्‌ एकस्मिन्‌ पदार्थं अनियतसपतप्रकारा न युक्ताः | 
अत्र सप्तभङ्कित्वनिरासार्थं ^नैकस्मिन्रसम्भवात्‌'* इति सूत्रं व्याचष्टे - नैतदिति। 
ॐ नैकस्मिन्नसम्भवात्‌ ॐ ।। ३३।। 


नैतत्‌ पदार्थं एकस्मिन्‌ युक्त दुष्टिविरोधतः। 
भावाभावतया विश्वं येन रूपेण मीयते । 
तद्रूपमेव तदिति नियमः केन वार्यते ।। २३२।। 


एतत्‌ सप्तप्रकारत्वम्‌ । कुतः ? असम्भवात्‌ । सोऽपि कथम्‌ ? दृष्िविरोधतः । सर्व हि स्वोपाधौ सत्‌, परोपाधावसत्‌। 
स्वरूपेण भावः, अन्यात्मत्वादिनाऽभावः । द्रव्यरूपेण नित्यम्‌, अवस्थाभेदेन अनित्यम्‌। स्वरूपादिनाऽभिन्नम्‌, 
स्वगुणादिना भिन्नाभिन्नमित्येव प्रतीयते। नातोऽन्येन प्रकारेण। अती व्यवस्थया 
नियमग्राहकगप्रत्यक्षविरोधेनासम्भवादयुक्तमेवानेकान्तमतमिति । 


नन्वेकान्तदर्शनस्य मिथ्यादुष्टित्वेन न तद्रिरोधोऽसम्भवमाहवतीत्यत आह-- भावेति । येन रूपेण इत्यस्यैव विवरणम्‌- 
भावाभावतयेति । तच्च व्यवस्थितसदसत्वाद्युपलक्षणं बोद्ध्यम्‌ । यद्रा भावा-भावतयाऽन्येन च येन सत्वादिना रूपेणेति 
योजना । अथवा येन भावाभावतया रूपेणेति सामाना-धिकरण्येन योज्यम्‌ । यदिवा भावाभावतयेत्यस्य विशेषणमेतत्‌ । 

येन व्यवस्थितेन रूपेणेति । केन प्रमाणेनेत्याक्षेपः। भवेदेतत्नियमदर्शनस्य मिथ्यादृष्टित्वम्‌। यदि दृष्टस्य नियमस्य 
निवारकमनेका - न्तसाधकं प्रबलप्रमाणं स्यात्‌ । नचैतदस्ति । नच बाधकेन विना प्रत्ययानां मिथ्यात्वं कल्पयितुं युक्तम्‌, 
अतिप्रसङ्गादिति। 


[ सकलवाद्ुक्तपक्षाङ्गीकारे तत्तदरादयुक्तपक्षान्तर्दोषाणामपि प्रसक्तिः | 


नियमस्य बाधकमाशङते - तत्तदिति। 


तत्तदोषनिवक्त्यर्थं स्वीकृता तत्तदात्मना । 
यदि तैरखिलैदोषिर्लिप्यते चलदर्शनः ।। २३३ ।। 


सद्रादिनो हि सत्तं विश्वस्य प्रमाणैः प्रातिष्ठिपन्‌ । तदनङ्गीकारे दोषां श्च न्यरूरुपन्‌ । एवमसद्रा - दिनोऽप्यसत्त्वस्थापनम्‌, 
तदनङ्गीकारे दूषणं च व्युत्पादितवन्तः । तथाऽन्येऽपि स्वपक्षसाधनं तदनभ्यु-पगमे बाधनं च कृतवन्तः । तथाच यदि 
सत्त्वं नाङ्गीक्रि यते, तदा तु तदुपन्यस्तं प्रमाणमुपरुद्धये त, दूषणं चानुषज्नेत । एवमसत््वाद्यनङ्गीकारेऽपि । 
अतस्तत्तदोषपरिहारार्थं तत्तत्प्रमाणानुसरणार्थं च तत्तदात्मता विश्वस्य मया स्वीकृता । तथाचानेकान्ते प्रबलप्रमाणसद्धावात्‌ 
कथं नियमे बाधकाभाव इति । परिहरति - तैरिति । तर्हीति शेषः। 


इदमत्र वक्तव्यम्‌- सद्रादिमतानुसरणसमयेऽसत््वादिभङ्गीरङ्ीकरोषि वा, नवेति । एवमसद्रादि-चरणशरणप्रवेशवेलायां 
सत्वादिप्रकारानूरीकरोषि वा, नवेति । एवमन्येष्वपि पक्षेषु विकल्पः । यद्याद्यः, तदाऽसौ चलदर्शनः सदा 
सकलपक्षाङ्गीकारवान्‌ तैरखिलेदोषिर्लिंप्यते । 


तथाहि - सद्वादिनो हि न केवलं स्वे प्रमाणं तदनङ्गीकारे च दूषणं च व्युत्पाद्य निवृत्ताः । किन्त्वसत्त्वादिपक्षेषु 
दोषानपि व्युत्पादितवन्तः । एवमसद्वादिनोऽपि नासे प्रमाणं तदनभ्युपगमे बाधकं चाभिधायैवोपरताः । किन्नाम । 
सत्त्वादिक्षेषु दोषानप्युपपादितवन्तः । एवमन्येऽपि । तथाच सकलपक्षकक्षीकारे तु तत्तद्रादयुक्तपक्षान्तरदोषलेपः कथं न 
स्यात्‌ १ 


अथ मन्यसे । न ते दोषाः, किन्त्वाभासाः । ते च नानेकान्तवादं बाधन्त इति । तदा कथं तानि प्रमाणानि ? अनङ्गीकारे 
दोषाश्च नाऽभासाः। ये नानुसरणीयाः । तस्मात्‌ तत्तद्रादिव्युत्पादितप्रमाणा-द्यनुसारेण सप्तभङ्गीरङ्गीकुर्बाणिन 
तदुक्तविपक्षदोषानुसारेण तत्परित्यागोऽपि कार्यः स्यात्‌। तथाचा -ङ्ीकारपरित्यागाभ्यामुभयत आकृष्टोऽयं कष्टां 
दशामाविष्टः स्यात्‌ । 


नन्वनेकान्तो द्रेधा ~ क्रमाक्रमभेदात्‌ । तत्र क्रमानेकान्ते तावन्नाङ्गीकारपरित्यागौ विरुद्धौ । अक्र -मानेकान्तेऽपि येन 
रूपेण नित्यत्वं तेनैवानित्यत्वमित्याद्यनङ्ीकारान्न विरोधः । तथाच सप्तभङ््यङ्धी- कारिणा मया तानि प्रमाणानि दूषणानि 
च व्यवस्थापितानि भवन्तीति नोक्तदोषः । 


मैवम्‌ । तत्तत्प्रमाणादीनां व्यवस्थानर्हंत्वात्‌ । न खलु तत्तत्प्रमाणवादिभिस्तानितानि प्रमाणादीनि 
सावकाशान्युपन्यस्तानि । तस्मात्‌ सर्वेष्वपि वादिषु परमास्तिकस्य कथितैव गतिः । अपिचेवमपि सप्तभङ््यङ्ीकारो 
निर्मूल एव । नद्येवंवादिनो वादिनः प्रसिद्धाः । सम्भावनया तदङ्गीकारे च न सप्तत्व-परिनिष्टा । सम्भावनाकोशस्य 
निस्सीमत्वात्‌। किथ्थ सवङ्गीकारपक्षे स्यादस्ति च नास्ति चेति पक्षात्‌ स्यादस्ति स्यान्नास्तीति पक्षद्रयं न भिद्यते । 


द्वितीयपक्षे तु चलदर्शन इत्येव दूषणम्‌ । अपसिद्धान्ती स्यादिति । तदेवं सप्तभङ्ग्यङ्ीकारः प्रमाण- 
विरुद्धोऽप्रामाणिकश्चत्युक्तम्‌। अखिलेदोषिर्लिंप्यत इत्यनेन परस्परव्याहतिश्चेत्यपि सूचितम्‌ । 


[ सप्रभङ्ित्वाङ्गीकारे अप्रामाणिकस्वीकार-प्रामाणिकपरित्याग -स्वव्याहत्यादिदोषप्रसक्तिः | 

एवम्भूतस्यापि सप्तभद्गिनयस्य स्वीकारेऽतिप्रसङ् चाऽह -- अतिहायेति। 


अतिहाय प्रमाणाप्तनियमं सदसत्तया । 


अशेषमाविरुद्ध च निमनि व्याहतं सदा || २३४ ।। 
सर्वप्रकारं वदतो दृष्टहानिरमग्रहः। 
स्वव्याहतत्वमित्याद्या दोषाः सर्वे भवन्ति हि ।। २३५ ।। 


अशोषमाविरुद्धं बदत इत्यस्योपपादनं व्यवस्थितया सदसत्तया प्रमाणाप्तनियममतिहायेति । सरवे प्रकारा यस्य विश्वस्य 
तत्‌ तथोक्तम्‌ । सर्वश्चासौ प्रकारश्ेति वा । ननु क्रमानेकान्ते तावत्‌ कालभेदेन न व्याघातः । अक्रमानेकान्तेमि रूपभेदेनेत्यत 
उक्तम्‌ - सदा सर्वप्रकारं बदत इति । सदेति रूपा-भेदस्याप्युपलक्षणम्‌। 


अयमाशयः -- यदि क्रमेण वा रूपभेदेन वाऽनेक प्रकारत्वम्‌, तदा नायमनेकान्तवादः समर्थनीयः । सर्वैरपि 
वादिभिरङ्ीकृतत्वात्‌ । नहि कोऽपि वादी पदार्थानां कालतो रूपतश्चावस्थावैचित्चमनङ्गी - कुर्वाणोऽस्ति, यं 
प्रत्यनेकान्तवादावतारः सङ्च्छेत । केवलं क्चषणभङ्ो वा, अत्यन्तसत्कार्यवादो वा, अवस्थावस्थावतोरत्यन्तभेदो 
वाऽपाकरणीयः । अतः अनेकान्तवदामवतारयता क्षपणकेन सदा रूपाभेदेनैव च सर्वप्रकारत्वमित्येव वक्तव्यम्‌ । तथाच 
न व्याघातनिस्तार इति । 


अशेषमाविरुद्धं सदा सर्व॑प्रकारत्वं बदतो दृष्टहानिः स्यात्‌ । निर्मानं च सदा सर्वप्रकारं वदतो अमग्रहः 
अप्रामाणिकस्वीकारः स्यात्‌ । व्याहतं सदा सर्वप्रकारं वदतः स्वव्याहतत्वं स्यादिति योजना। 
दृष्टहान्याद्यनुषद्गिदोषान्तरसङ्कहार्थमित्याद्या इत्युक्तम्‌ । हिशब्दः सर्वत्र प्रसङे हेतुसूचनार्थः । 


अयमर्थः - यदि प्रमाणविरुद्धमपि सर्व॑प्रकारत्वं विश्वस्य स्वीक्रियते, तदा दहनशैत्यं वा गवा- 
लम्भनादेधर्मसाधनत्वादिकं वाऽङ्ीकार्य स्यात्‌ । प्रमाणविरोधेन प्रतिपक्षनिराकरणं च न स्यात्‌ । किन्तु 
प्रत्यभिज्ञादिविरुद्धमपि क्षणिकत्वादिकमङ्गीकर्तव्यं स्यात्‌, अविरोषात्‌ । 


यदिचाप्रामाणिकमपि सर्वप्रकारत्वमुररीक्रियते, तदा खरविषाणादिकं वा गोमांसादिभक्षणस्य धर्मसाधनत्वं 
चोररीकरणीयं स्यात्‌ । प्रमाणाभावेन परमतनिरासोऽपि न कार्यः स्यात्‌ । तदप्यभ्युपगम -नीयमेव भवेत्‌, अविशोषात्‌। 
तथाच दृष्योपादेयहीनस्य शाख्रनिर्माणमपि न स्यात्‌। 


यदिच व्याहतमपि सर्व॑प्रकारत्वमङ्गीकुर्यात्‌ तदा मातुरपि वन्ध्यात्वम्‌, जिनोपदेशस्य प्रमाण- 
तयाऽभ्युपगतस्याप्यप्रामाण्यम्‌, बद्धस्यापि मुक्तत्वम्‌, मुक्तस्यापि बद्धत्वम्‌, सिद्धस्यापि रागित्वम्‌, श्रपचस्यापि 
सिद्धत्वमित्यादिसर्वमप्यङ्गीकार्य स्यात्‌। अन्यथाऽनेकान्तभङ्प्रसङ्गात्‌ । एव न शास्रप्रणयनप्रयासः कार्यः| 
मत्तोन्मत्तादिभिरेवास्य कृतत्वादिति। 
[ परेण आत्मनः कायपरिमाणत्वप्रतिपादनम्‌ | 
एवं विश्वस्य क्षपणकोक्त सर्वप्रकारत्वं निराकृत्य तदुक्तमर्थान्तरमपि निराकर्तुमनुवदति - वक्तीति । 
वक्ति स्वप्रभमात्मानं देहमानम्‌. ..... । 


क्षपणक इति वर्तते । स्वप्रभं स्वप्रकाशम्‌ । देहस्य मानं परिमाणमिव मानं यस्यासौ तथोक्तः । अत्र देहमानत्वमेव 
विप्रतिपन्नोऽर्थः। स्वप्रभत्वं तु सम्मतमेवास्माकम्‌। यद्रा स्वप्रभमिति क्रियाविशेषणम्‌ । विना प्रमाणेन स्वीयया 


563 


प्रभयोत्प्रेक्षयैव वक्तीति । अथवाऽनेन देहपरिमाणत्वे जेनोक्त प्रमाणाभासमनु - वदति । तत्र स्वशब्देन स्वीयो देह उचयते । 
तत्र प्रभा यस्यासौ तथोक्तः । 


तथाच प्रयोगः - देवदत्तात्मा तदेह एव, तत्र सर्वत्रैव च विद्यते, तत्रैव तत्र सर्वत्रैव च स्वासाधरण- 
गुणाधारतयोपलम्भात्‌ ; यो यत्रैव यत्र सर्वत्रेव स्वासाधारणगुणाधारतयोरपलभ्यते स तत्रैव तत्र सर्वत्र च विद्यते । यथा 
देवदत्तगृह एव तत्र सर्वत्र चोपलभ्यमानस्वासाधारणभास्वरत्वादिगुणः प्रदीपः । तथाचायम्‌। तस्मात्‌ तथेति । अन्यथा 
कमनीयतनयालिङ्गनेन सर्वत्राऽह्ादकरस्य सुखस्याननुभव- प्रसङ्गः । तथाच सवङ्खीणरोमाभ्ादिकार्यानुदयः स्यादिति । 
यद्रा प्रदीपस्येव स्वानपायिनी प्रभा यस्यासौ स्वप्रभ इति। 


[ आत्मनः कायपरिमाणत्वे पिपीलिकादिदेहस्थात्मनो 
गजादिदेहप्राप्तौ सर्वदेहव्यापित्वाभावप्रसङ्गः | 


अत्राऽत्मनः कायपरिमाणत्वनिरासार्थ सूत्रम्‌ - ““एव्ाऽत्माका््स्न्यम्‌'* इति । तस्य तात्पर्य -माह - तदपीति । 
ॐ एवभ्चाऽत्माकार््स्न्यम्‌ ॐॐ ।। ३४।। 
ॐ नच पर्यायादप्यविरोधो विकारादिभ्यः ॐ ।। ३५।। 
4 तदप्यलम्‌। 
दुष्टं नानाशरीरेषु प्रवेशादन्यथाभवात्‌ ।। २३६ ।। 


कुतः ? अकात्स््यादिप्रसङ्गादिति शेषः । पिपीलिकादिदेहस्थस्य तत्परिमाणस्याऽत्मनः कर्म -विपाकवशाद्‌ 
गजगवयादिदेहप्राप्तौ तत्राकारत्स््यं स्यात्‌ । गजादिदेहगतस्य च तत्परिमाणस्य पिपी -लिकादिदेहेऽतिरेकः स्यादित्युभयथा 
कायपरिमाणत्वानुपपत्तिरेवेति । एतदर्थत्वेन वा नानाशरीरेष्विति वाक्यं योज्यम्‌ । तत्रान्यथाभवादिति 
कायपरिमाणत्वाभावापत्तेरित्यर्थः। 


[ क्रमात्‌ तत्तदहपरिमाणत्वाङ्गीकारे आत्मनो विकारित्वप्रसङ्गः |] 


स्यादेतत्‌ । यंयं देहं प्राप्नोत्यात्मा तत्तत्परिमाणो भवति, अतो नोक्तदोष इत्याशङ्कानिरासार्थ सूत्रम्‌ - “*नच 
पर्यायादप्यविरोधो विकारादिभ्यः ' इति । तस्य तात्पर्यमाह - तदप्यलमिति । चित्तस्थं परिमाणपर्यायं तच्छब्देन 
परामृशति । नानाशरीरेषु प्रवेशादन्यथाभावादिति । स्थूलसुक्ष्मरारीरेषु प्रवेशात्‌ स्थूलसृक्ष्मपरिमाणोपजनने सति 
परिमाणतद्रतोरत्यन्तभेदानभ्युपगमादात्मन एवान्यथा -भावप्रसङ्ादित्यर्थः। 


| आत्मनो विकारित्वाङ्गीकारेऽनित्यत्वप्रसङ्गः | 
अस्त्वात्मन एवान्यथाभावः, ततः को दोष इत्यत आह - अन्यथेति। 
अन्यथाभावि यद्‌ वस्तु तदनित्यमिति स्थितिः। 
तन्मते तदनित्यत्वं पुद्रलस्यानिवारितम्‌ ।। २२७।। 


स्थितिः व्यिः । तन्मते जेनदरनि । अङ्गीकृतेति शेषः । ततोऽपि किमित्यत आह - तदिति । यत एवं व्यापिः, 
यतश्चान्यथाभावित्वमङ्गीकृ तम्‌, तत्‌ तस्मादात्मनोऽनित्यत्वमापतीति शेषः । अत्र दृष्टान्तः - पुद्रलस्येति । 
इवशब्दोऽध्याहार्यः । पुद्रलस्य देहस्येवेति । यद्रा पुद्रलशब्दो जरजैनैरात्म- वाचित्वेन स्वीकृत इत्यत्राऽत्मवाची । यद्रा 
स्वमतेनायमात्मनि प्रयुक्तः । यथाऽऽहुः - * “पुद्रलो निरयं गिरन्‌" " इति। 


नन्ववस्थापर्यायरूपेणाऽत्मनो ऽप्यनित्यत्वमङ्खीक्रि यत एव । तत्‌ क थमनित्यत्वापादनमित्यतो वा पद्रलस्य 
देहस्येवेत्युक्तम्‌ । यथा देहस्य देहाकारनामपरित्यागेन भस्मीभावलक्षणानित्यत्वम्‌, तथाविध - मात्मनोऽप्यापाद्यत इति । 

नन्वन्यथाभावस्यैवंविधानित्यत्वेन व्यापिर्नास्ति, परमाण्वादौ व्यभि-चारात्‌ । तत्‌ कथमापादनम्‌ ? मैवम्‌ । 
परिमाणव्यत्ययलक्षणस्यान्यथाभावस्यैवंविधानित्यत्वव्याप्तत्वेन देहादौ दृष्टतया तद्रतोऽप्यात्मनस्तथाविधानित्यत्वस्य 
निवारयितुमशक्यत्वात्‌ । तदिदमुक्तम्‌- अनि- वारितमिति। 


[ सिद्धान्ते आत्मनो सुखदुःखादिना विकारित्वाङ्गीकारेऽपि नानित्यत्वप्रसङ्गः | 


नन्वस्मन्मतवद्‌ भवन्मतेऽप्यात्मनोऽन्यथाभावोऽस्त्येव, सुखदुःखाभ्यामुच्चनीचत्वाभ्युपगमात्‌। अन्यथाभाविनश्च 
देहादेरनित्यतोपलब्धा । तस्माद्‌ भवन्मतेऽप्यात्मनोऽनित्यता दुबरित्यत आह- नेति। 
नानित्यताऽस्मत्पक्षे तु चेतन्यादेर्विशेषिणः। 
लक्षणस्य निवृत्तौ तु स्यान्न तच्चेतने क्रचित्‌ ।। २३८ ।। 


अन्यथाभाववतोऽप्यात्मनः प्रसज्यत इति रोषः । तत्‌ कथमित्यत आह - चैतन्यादेरिति । अस्मन्मत इति वर्तते। 
अनित्यतेति च । तुशब्दोऽवधारणे । अस्मन्मते चैतन्यादेर्लक्षणस्य निवृत्तावेव विशेषिणो लक्षणवतोऽर्थस्यानित्यता स्यात्‌ 
नतु जेनानामिवान्यथाभावमात्रेण । 


एतदुक्तं भवति -- यस्य वस्तुनो यष्टुक्षणं तच्निवृत्निरूपोऽन्यथाभाव एव तदनित्यतानिबन्धनम्‌, नान्यथाभावमात्रमिति । 


एवन्तर्हि शब्दादिलक्षणाभावाद्‌ गगनादीनां महाप्रलये विनाशः स्यात्‌, चेष्टाश्रयत्वाभावा-च्छरीरस्य सुप्त्यादौ विलयो 
भवेदित्यत उक्तम्‌ - विशेषिणो लक्षणस्येति । विशेषवतो लक्षणस्य, नतु लक्षणमात्रस्येत्यर्थः । किमतो यद्येवमित्यत 
आह - नेति । तदिति सामान्येन वाक्यार्थं परामृशति । अनित्यत्वकारणत्वेनोक्तं विशेषिणो लक्षणस्य निवर्तनं चेतने 
क्चिदपि न स्यात्‌ । अतस्तस्यानित्यता -ऽपि न स्यात्‌ । यद्वा तदिति लक्षणपरामर्शंः । चेतने वर्तमानं क्रचिन्न निवर्तत इति 
शोषः। 


[ यावट्ुक्ष्यभाविलक्षणनिवृत्तेरेवानित्यताकारणत्वम्‌ | 
विशोषिणो लक्षणस्य निवृत्तौ लक्षस्यानित्यता स्यादित्युक्तम्‌ । तद्‌ विशदयति - ओतेति। 


ओतप्रोतात्मकत्वं तु पटे देहेऽङ़संस्थितिः। 
इत्यादिलक्षणस्यैव निवृत्तौ स्यादनित्यता । 


ओतप्रो तात्मकत्वं नाम तन्तूनां संयोगविशेषः पटे लक्षणमिति शेषः । अङ्संस्थितिः करचरणा -द्यङ्ानां 
सत्निवेशविरोषः। आदिशब्दः प्रकारवचनः । अनित्यता लक्ष्यस्येति शेषः । यावहक्ष्यभाविनां लक्षणानां निवृत्तिरेव 
लक्ष्यानित्यत्वनिमित्तम्‌ । तादृशं चाऽत्मनश्रैतन्यम्‌ । तच्च कदाऽपि न निवर्तते इति कथं तस्य विनाशप्रसङ इति । 


[ आत्मनः स्वप्रभत्वाङ्गीकारेऽपि अनित्यत्वप्रसङ्गः | 


यदुक्तमात्मा स्वप्रभ इति, तदप्यसत्‌ । स्वप्रभावतः प्रदीपादेरिव रूपस्पर्शापत्तेः । रूपादिमत्वाच्च विनाशित्वापत्तेः। 
यद्‌ रूपादिमत्‌ तदनित्यमिति परेणैव व्याप्तेरङ्ीकृतत्वादिति । 


[ सिद्धान्ते आत्मनो रूपादिमत्वेऽपि प्राकृतरूपाद्यभावात्‌ नानित्यताप्रसङ्गः | 


ननु सिद्धान्तेऽप्यात्मनो रूपादिमत्त्वमङ्गीक्रियत एव, रूपादिमतो ऽनित्यत्वमिति व्याधिश्च । “रूपा -दिमत्वाच्च विपर्ययो 
दर्शनात्‌" " इत्युक्तत्वात्‌ । तत्‌ कथमनित्यत्वपरिहार इत्यत आह - भौतिकं त्विति। 


भौतिकं त्वेव रूपादि व्याप्तं नाशेन नो मते ।। २३९ ।। 
तुशब्दो विशेषार्थः । स एव भौतिकमिति विवृतः । न रूपादिमात्रमित्येवार्थः । नच भौतिकं रूपा -दिकमात्मन्यस्ति । 

तस्मात्नानित्यताप्रसङ्ग इति भावः। 


[ जैनमते आत्मनोऽनित्यत्वप्रसङ्गस्य दुष्परिहरत्वम्‌ | 


यथा भवद्धिरन्यथाभावो विशेष्यते, यावह्छक्ष्यभाविविरोषलक्षणव्यावृकत्तिरूपोऽन्यथाभावोऽ-नित्यत्वव्याप्त इति । 
रूपादिमत्त्वं च भौतिकत्वेन । तथाऽस्मन्मतेऽपि विशेषणप्रक्षेपे नोक्तदोष इत्यत आह - नैवमिति। 


नैवं तस्यान्यथाभावो यस्यानित्यत्वमीरितम्‌। 
रूपादियुक्‌तस्य तथा जगत्नाशित्वसिद्धये । 
व्याप्त्या तयाऽन्यथाभावादात्मनोऽनित्यता भवेत्‌ ।। २४०।। 


तस्य क्षपणकस्य मते नैवमन्यथाभावो रूपादिमत्त्वं च विशेष्यते । किन्तु सामान्यमेवानित्यत्व -व्याप्ततयाऽद्गीक्रियते 
ततो नोक्तदोषपरिहार इत्यर्थः । 


तत्‌ कथमित्यत आह - अन्यथेति । भूभूधरादेर्जगतो नाशित्वसिद्धये यस्यान्यथाभावः, तस्या नित्यत्वमीरितं 
क्षपणकेन । तथाशब्दः समुच्चये । रूपादियुक्तस्याप्यनित्यत्वमीरितमिति । यद्रा यद्‌ रूपादियुक्‌ तत्‌ तथाऽनित्यमीरितमिति 
योजना । तस्येत्यस्य यस्येत्यनेनान्वयः । अन्यथा तु यच्छल्द -श्रवणात्‌ तच्छब्दाध्याहारः । पूर्ववाक्यात्‌ तस्येत्यनुवर्तते 
वा । एतच्चोपपादययिष्यते । (८२०) 


उक्त मुपसं हरति - व्याप्त्येति । यदन्यथाभावि तदनित्यम्‌, यच्च रूपादिमत्‌ तदनित्यमिति व्याप्त्या । 
अन्यथाभावादित्युपलक्षणम्‌ । रूपादिमत्त्वाच्चेत्यपि द्रष्टव्यम्‌ । 


स्यादेतत्‌ । सम्प्रतिपन्नव्याप्िकन्याप्यारोपे अनिष्टव्यापकारोपस्तर्कः । अत्र च नचेद्‌ व्याप्तिः सम्मता कथन्तर्हि 
तर्कत्वम्‌ ? मैवम्‌ । व्याप्यवद्‌ व्याप्ेरपि पराभ्युपगतत्वेऽपि तर्कत्वाविरोधात्‌ । एवमेव क्रचिदाश्रयस्योभयासम्मतावपि न 
दोषः । वक्ष्यति चैतत्‌ - “"परन्यायैस्तु दूषणम्‌'* इति । (९५७) 


[ मोक्षस्य सन्ततोर्ध्वगतिरूपत्ववादभङ्गः | 


क्षपणकोोक्तं प्रमेयान्तरं निराकर्तुं सुत्रम्‌ - ““अन्त्यावस्थितेश्चो भयनित्यत्वादविशटोषात्‌'' इति। 
तत्रान्त्यावस्थितेश्चेत्येतावत्‌ तावद्‌ व्याख्याति - नित्येति। 


ॐ अन्त्यावस्थितेश्चोभयनित्यत्वादविशेषात्‌ ॐ ।। ३६ ।। 


नित्योर्ध्वगतिरप्येषा या मुक्तिरिति कथ्यते। 
अलोकाकाशमाप्तस्य कथं न विकृतिश्च सा || २४१ ।। 


अपिशब्दः प्रमेयान्तरनिराकरणसमुच्चयार्थः । चशब्दः परिमाणपययिण सह समुच्चये । या एषा नित्योर्ध्वगतिर्मुक्तिरिति 
जैनैः कथ्यते, सा च कथमात्मनो विकृतिनों भवेत्‌ ? भवेदेव । तत्‌ कथम्‌ ? अलोकाकाशमाप्तस्य । प्राक्‌ लोकाकाशस्थो 
ह्ययमात्मा निरन्तरोर्ध्वगत्याऽलोकाकाशमाप्नोति । तथाचान्यथाभावादात्मनो ऽनित्यत्वापत्तिरिति भावः । अनेनान्त्या 
या अवस्थितिः सन्ततोर्ध्वगति-लक्षणा, ततश्चाऽत्मनो ऽनित्यत्वापत्तिरिति सूत्रखण्डस्यार्थं उक्तो भवति । 


नन्वन्यथाभावमात्रमनित्यत्वस्य प्रयोजकमिति न तावद्‌ भवदीयः पक्ष इत्युक्तम्‌ । नापि मदीयः पक्षः । तत्‌ कथं 
प्रदेशविेषसंयोगमात्ररूपान्यथात्वेन मुक्तात्मनोऽनित्यत्वप्रसञ्जनमित्यतो जेन -पक्षोऽयमिति समर्थयितुं तावत्‌ पृच्छति- 
कीदुशश्चेति। 

कीदशश्चान्यथाभावो नाशहेतुतयेष्यते । 
संस्थानापगमश्चेत्‌ स नहि भूसागरादिषु । 
यः कश्चिदन्यथाभावो यदि मुक्तिश्च तादृशी || २४२ ।। 


क्षपणकेन हि क्षित्यादेः सर्वस्य नित्यत्वाद्यनेकान्तं समर्थयमानेन द्रव्यपर्यायाभ्यां नित्यत्वमनित्यत्वं चेत्युक्तम्‌ । 
द्रव्याकारस्य कदाऽप्यनपायात्रित्यत्वम्‌ । पर्यायोऽन्यथाभावः तस्मादनित्यत्वमिति । तत्र वक्तव्यम्‌ । कीदृशोऽत्रान्यथाभावो 
नाशं प्रति हेतुतयेष्यते ? कि संस्थानादिलक्षणापगमरूपो वा, साधारणो वेति भावः। 


आद्यं शङ्कते - संस्थानेति । संस्थानग्रहणं लक्षणोपलक्षणम्‌। नाशहेतुतयेष्यत इति सम्बन्धः । प्रतिषेधति - स 
नेति । वक्तु शक्यत इति शेषः । कुतो नेत्यत आह - स नहीति । यावह्कक्ष्यभावि-लक्षणापगमलक्षणोऽन्यथाभावो 
भूसागरादिषु पक्षेकदेशभूतेषु नहीदानीं प्रमितः, ततो हेतोः सन्दि-ग्धासिद्धत्वं स्यादित्यर्थः । प्रमितत्वे तु तस्यानिद्यत्वेऽपि 
संशयो नास्तीत्यनुमानं व्यर्थमापद्यते । 


तर्हिं द्वितीयोऽस्त्विति शङ्कते - यः कश्चिदिति । पूर्ववदेव सम्बन्धः । अविवक्षितविशेष इत्यर्थः । एवन्तर्हि 
मुक्तात्मनोऽप्यनित्यत्वापादनं सुस्थितमिति भावेनाऽह - मुक्तिश्चेति । तादृशी अन्यथा -भावस्वरूपा । एवमप्यात्मनो 
नित्यत्वे भूभूधरादीनामपि नित्यत्वं स्यात्‌ । अन्यथा हेतोरनैकान्त्यात्‌ । तदिदमुक्तं सूत्रकृता - ““उभयनित्यत्वात्‌'* इति । 


अवयवोपचयापचयलक्षणोऽन्यथाभावो ऽनित्यत्वे हेतुरिति चेत्‌, न । स्फटिकादौ पक्षैकदेशे सब्दिग्धत्वात्‌ । रूपादिम्वं 
सविशेषणमुपादीयते चेत्‌ को दोष इति चेत्‌, न । परस्य वैयर्थ्यप्रसङ्गात्‌ । नहि परो रूपादिमत्‌ कि ितच्नित्यमभ्युपेति । 
आत्मनस्तु प्रभया रूपादिमत्वमापादितमेव । यद्रा आत्मनो रूपादिमत्त्वं स्वसिद्धान्त एव । रूपादिमतोऽनित्यत्वमिति 
व्याप्त्यङ्गीकारे पूवोक्तानित्यत्वप्रसङ्गो व्याख्यातव्यः । 


| स्थावराणामनात्मकत्ववादभङ्गः | 
क्षपणकोक्तमर्थान्तरं दूषयितुमनुवदति - देहेति । 


देहमाने विकारः स्यादिति स्थास्नूननात्मनः। 
आह हस्त्यादिदेहेषु ह्यपि स्यादन्यथाभवः || २४३ ।। 


देहमाने देहमानत्वे । प्रमिते सतीति शेषः । विकारः स्यात्‌, स्थावराणां सात्मकत्वाङ्गीकृतावात्मन इति शोषः । इति, स 
मा भूदित्येवमर्थम्‌ । स्थास्नून्‌ वृक्षादीन्‌ । अनात्मनः आत्मानधिष्ठितान्‌ । आह क्षपणकः । 


अत्र क्षपणकः स्थावराननात्मन आहेत्येतावत्येव वक्तव्ये यदात्मनो देहपरिमाणत्वस्य प्रमितत्वाद्‌ वृक्षादीनामपि 
सात्मकत्वे तत्परिमाणत्वापत्तावङ्करावस्थायामणुमात्रस्य महावृक्षावस्थायां च महतो विकारित्वं विकारित्वादनित्यत्वं च 
प्रसज्येत तन्मा प्रासाङ्खीदित्येतदर्थमिति हेतुकथनम्‌, तत्‌ पूर्वोक्त -प्रमेयददी करणार्थम्‌ । यदि विकारित्वमात्रमनित्यत्वे 
प्रयोजकं जेनो नाभ्युपेयात्‌, तदा विकारित्वेना -नित्यत्वप्रसङ्गाद्‌ बिभ्यता स्थावराणामनात्मत्वं यत्‌ तेनाभ्युपगतम्‌, 
तदनुपपन्नं स्यात्‌। नहि स्थावराणां सात्मकतायामात्मनो लक्षणापगमो भवति । किन्त्वन्यथाभावमात्रमिति। यद्रा 
टूषणसौ कार्यार्थ हेत्वनुवादः। 


तदिदं विकारित्वापत्तिभयात्‌ स्थावरणामनात्मत्वाङ्गीकरणमयुक्तम्‌ । तथासति हस्त्यादिशरीराणा- 
माप्यनात्मत्वस्याङ्गीकार्यत्वप्रसङ्गत्‌ । तत्‌ कथमित्यत आह - हस्त्यादीति । पिपीलिकादिदेह - स्थस्य तत्परिमाणस्य 
हस्त्यादिदेहेषु प्राप्रेष्वन्यथाभावः स्यात्‌, हि तस्मादिति । अथवा शरीरमात्रस्य अनात्मकत्वमापाद्य तदुपपादनमिदं क्रियते। 
हस्त्यादिसर्वदेहेष्वपि आत्मनोऽन्यथाभावः स्यात्‌ । उत्पत्तिसमये देहानां हस्तवितस्त्यादिमात्रपरिमाणत्वात्‌। यौवने 

तूत्कृष्टपरिमाणत्वादिति । अनेन "अविशेषात्‌ ' इति सूत्रखण्डस्यार्थं उक्तो भवति । 


[ स्थावराणां सात्मकत्वे बाधकोद्धरः | 


ननुच विषमोऽयमुपन्यासः । अल्पैव हि हस्त्यादिदेहेष्वात्मनो विकृतिः । वृक्षादौ तु महती । ततो वृक्षादीनामनात्मत्वे 
हस्त्यादीनामपि तदापादनमनुचितमित्यत आह - अणुदेहस्येति । 


अणुदेहस्य जीवस्य गजत्वे विकृतिर्हिं या । 
देहन्यापरौ विशेषः कस्तस्याः स्थास्नुतनौ च नुः || २४४ ।। 


अणुदेहस्य पिपीलिकादिदेहस्य जीवस्य गजत्वे प्राप्ते । यद्रोत्पत्तिसमये अणुदेहस्य हस्तवितस्त्या -दिपरिमितदेहस्य 
महागजत्वे प्रापने देहल्याप्तौ या यावती विकृतिः, स्थास्नुतनौ च नुः पुरुषस्य या विकृतिः, तस्याः तस्याश्च परस्परं को 
विशेषः ? न कोऽपि। 


अयमर्थः - आत्मनः किं महती विकृतिरनित्यत्वहेतुत्वादनभ्युपगन्तव्या, किवा विकृतिमात्रम्‌ ? नाऽद्यः, महत्वस्य 
अपरिनिष्ठितत्वात्‌ परिनिष्ठाकल्पने केषुचिद्‌ वृक्षादिषु तदभावात्‌। तदविरोधेनापि परिनिष्ठाङ्गीकारे हस्त्यादावपि 
तद्दरावात्‌ । द्वितीये तूभयोर्विंकारित्वेनाविशेषाद्‌ वुक्षादिवद्‌ हस्त्यादा -वप्यनात्मत्वमङ्गी कार्यम्‌ । हस्त्यादिवद्‌ वृक्वीनामपि 
सात्मकत्वं न परित्याज्यमिति । एतेन ^“अवि-शेषात्‌' इत्यस्य अर्थान्तरमुक्तं वेदितव्यम्‌ । 


[ वृक्षादीनां इन््रियवत्वप्रतिपादनपूर्वकं सात्मकत्वसमर्थनम्‌ | 


स्यादेतत्‌ । न वयं विकारित्वापत्तिभयाद्‌ वृक्षादीनामनात्मकत्वमाचक्ष्महे । किन्तु सात्मकत्वे प्रमाणाभावात्‌, 
बाधकप्रमाणसद्धावाच्च । वृक्षादीनां देहत्वे तद्भयापकमिन्द्ियवत्त्वमपि स्यात्‌। नच तदस्ति । तत्कार्यस्य श्रवणादेरभावात्‌। 
सोऽपि तज्ज्ञापकस्याभावात्‌। अदेहत्वे च न सात्मकत्वम्‌, शिलादिवदित्यत आह - गीतादिति। 


गीतात्‌ पुष्पफलावािः स्पर्शात्‌ काश्यं रसात्‌ स्थितिः। 
अपि वृक्षस्य दुष्यन्त इति नानात्मता भवेत्‌ । 


गीतात्‌ तावद्‌ वृक्षस्यापि पुष्पफलावापिर्दूश्यते। तया श्रवणमनुमीयते, विमतः श्रवणवान्‌ गीत-सात्निध्ये सति 
लब्धविकासत्वात्‌ ; राजादिवदिति । नचायं स्वभाव एव । राजादेरपि तत्प्रसङ्गात्‌ । श्रवणेन च श्रोत्रसद्धावोऽनुमीयते । 
एवं शीतोष्णस्पर्शविशेषात्‌ कार्यं दृश्यते । तेन सुकु मारशरीरवत्‌ स्पर्शज्ञानमनुमीयते । तेन च त्वगिन्द्रियसत्तवम्‌ । 
तथोदकादिरसात्‌ स्थितिरणशुष्यतोऽवस्थानं दुष्यते । तेन सम्मतदेहवद्‌ रसज्ञानम्‌, ततो रसनेनद्दरियसद्रावोऽनुमीयते । एवं 
कमनीयकान्ताबलोकनेनोत्कोरकत्वं तिलकवृक्षस्योपलभ्यते । तेन दर्शनकामौ । ततो नयनमनसी सिद्ध्यतः । धूपप्रयोगेन 
चातिशय - दर्शनाद्‌ प्राणसिद्धिरिति प्रसिद्धशशरीराविशेषात्‌ स्थावराणामनात्मता न सिद्धयेत्‌ । 


[ नैयायिकोक्तसात्मकत्वानुमानदूषणम्‌ ] 
केचित्‌, मूले निषिक्तानामपामुपरि सर्पणादाध्यात्मिक वायुसम्बन्धमनुमाय सात्मकत्वमनुमिमते । तदसत्‌ । 
भस्मगुलिकादौ व्यभिचारात्‌ । एतेन †*अविरोषात्‌ ' इत्येतत्‌ प्रकारान्तरेण व्याख्यातं भवति । 
[ उक्तार्थानामुत्सूत्रितत्वशङ्कानिरासः |] 


^ “वक्ति स्वप्रभम्‌'  इत्यादिकमुत्सूत्रितं कस्माद्‌ वर्णितमिति मन्दाशङ्कां निवारयितुं सूत्रारूढं करोति - एवश्चेति। 
एवभ्थाऽत्माकात्स््यमिति तत एवाऽह वेदवित्‌ || २४५ ।। 

इति त्रिसूत्रीमिति शेषः । तत एव तदर्थमेव । उक्तस्यार्थस्य प्रतिपादनार्थमेव । एवमन्यत्रापि सूत्रानु -पन्यासेन 
व्याख्यानेऽपि नैवमाशङ्कनीयमिति ज्ञापयितुमिदमभिहितमिति ।। * ।। इति नैकस्मि - त्रधिकरणम्‌ ।। १०।। 
अथ पाशुपताधिकरणम्‌ ।। ११।। 
| पाशुपतमतानुवादः | 


पत्युरसामञ्जस्यात्‌। इह महादेवं पुरस्कृत्य प्रवर्तमानानां मतमपाक्रियते। ते चतुर्विधाः - रोवा: पाशुपताः 
कालामुखा महाव्रताश्चेति । तेषां सत्यप्यवान्तरभेदे साधारणमेव प्रमेयं वेदवादस्य अतिविरुद्धत्वादपाकर्तुमनुबदति - 
सव॑ज्ञत्वादिक रिति। 


सर्वज्ञत्वादिके: सर्वगुणैर्युक्तं सदाशिवम्‌ । 
जगद्भिचित्ररचनाकर्तारं दोषवर्जितम्‌ || २४६ ।। 


पशुपतेरिमे पाशुपता इति चतुर्विधा अपि गृह्यन्ते । ते सदाशिवं जगद्विचित्ररचनाकर्तारमाहुः । ततो ““जन्माद्यस्य 
यतः" * इत्युक्त मसदिति । अज्ञानादिदो षयुक्तं कथं जगत्कर्तारमाहुरित्यत उक्तम्‌ - दोषवजिंतमिति। 
सार्वज्ञयाद्यभावेऽज्ञानादिवर्जनं चेतनस्य नोपपद्यत इत्यतः सर्वज्ञत्वादिकैः सर्वे -गुणैर्युक्तमित्युक्तम्‌ । यद्रा सर्वज्ञत्वादिके 
सर्वगुणैर्युक्तं दोषवर्जिंतमिति प्रधानलक्षणविरुद्धाथोंपन्यासः। जगद्धिचित्ररचनाकरततारमिति 
श्रौतब्रह्मलक्षणविरुद्धाथोक्तिरित्यवगन्तव्यम्‌। 


[ श्रुतिभिः शिवस्य पारतन्त्यादिदोषवत्प्रतिपादनपूर्वकं तस्य जन्मादिकारणत्वोक्तिप्रत्याख्यानम्‌ | 
तदेतद्‌ दुषयितुं “'पत्युरसामञ्जस्यात्‌' " इति सूत्रतात्पर्यमाह - तच्चेति । 


ॐ पत्युरसामञ्जस्यात्‌ ॐ ।। ३७ ।। 


4 तच्च बहश्रुतिविरोधतः। 

नोपादेयं मतं हास्य देवस्य स्तुहि गर्तगम्‌ || २४७ ।। 
उत्पिपेष शिरस्तस्य गृणीषे सत्पतिं पदम्‌। 

यद्‌ विष्णोरुपमं हन्तु रुद्रमाकृष्यते मया || २४८ ।। 
धुर्य कामये तं तमुग्रं मा शिश्चदेवताः। 
घ्नज्छिश्रदेवानेकोऽसावासीन्नारायणः परः || २४९ ।। 
तस्माद्‌ रुद्रः सम्प्रसादश्चाभूतां वैष्णवं मखम्‌ । 

यज्ञेन यज्ञमयजन्ताबध्नन्‌ पुरुषं पशुम्‌ || २५० ।। 
यो भूतानामधिपती सुद्रस्तन्तिचरो वृषा । 

इत्यादिश्रुतिसामर्थ्यात्‌ पारतन्त्यं जनिर्मृतिः ।। २५९ ॥। 
पराधीनपदग्रापिरज्ञत्वं प्रलयेऽभवः। 

प्रतीयन्ते सदोषत्वात्रेशः पशुपतिस्ततः || २५२ ॥। 


चशब्दः पूर्वमतैः सह समुच्चयार्थः । हिशब्दो हेतौ । तत्‌ पशुपतेः सर्वजगत्कारणत्वादिकं मतं नोपादेयम्‌। कुतः ? 
पत्युः पशुपतेः, असामञ्जस्यात्‌ दोषित्वात्‌। तदनङ्गीकारे च बहश्रुतिविरोध इति योजना । कास्ताः श्रुतय इत्यतस्ता 

उदाहरति - अस्येति । अनेन 


“अस्य देवस्य मीव््ुषो वया विष्णोरेषस्य प्रभृथे हविर्भिः । 
विदे हि रुद्रो रुद्रियं महित्वं यासिष्टं वर्तिरश्िनाविरावत्‌"” 


इति श्रुतिमुपादत्ते । स्तुहि गर्तगमित्यनेन, 
“स्तुहि श्रुतं गर्तसदं युवानं मृगं न भीममुपहलनुमुग्रम्‌ । 
मृठ्ा जरित्र रुद्र स्तवानोऽन्यं ते अस्मत्निषन्तु सेनाः" ' इति। 


उत्पिपेषेत्यनेन “द्रस्य त्वेव धनुरार्त्निः शिर उत्पिपेष' ' इति । 
गुणीषेत्यनेन 


“"कुमारश्चित्‌ पितरं वन्दमानं प्रति नानाम रुद्रोपयन्तम्‌। 
भूरेर्दातारं सत्पत्ति गृणीषे स्तुतस्त्वं भेषजा रास्यस्म' ' इति। 


पदमित्यनेन 


ˆ “तव श्रिये मरुतो मर्जयन्त रुद्र यत्ते जनिम चारु चित्रम्‌ । 
पदं यद्‌ विष्णोरुपमं निधायि तेन पासि गुहया नाम गोनाम्‌" इति। 


हन्तुमित्यनेन **अहं रुद्राय धनुरातनोमि ब्रह्मद्विषे शरवे हन्तवा उ" इति । 

यं कामय इत्यनेन ^“यं कामये तं तमुग्रं कृणोमि तं ब्रह्माणं तमृषि तं सुमेधाम्‌ ' इति। 

मा इत्यनेन ““मा शिश्वदेवां अपि गरतं नः'* इति। 

घ्नत्नित्यनेन ““प्रज्छिश्रदेवां अभिवर्पसा भूत्‌" इति। 

एकोऽसावित्यनेन “एको नारायण आसीच्न ब्रह्मा नच शङ्करः" * इति। 

तस्मादित्यनेन ˆ“स रुष्टः स प्रसन्नो यद्‌ रुष्टो यत्‌ प्रसन्नस्तस्माद्‌ रुद्रसम्प्रसादावभूताम्‌ ' ' इति । 

वैष्णवमित्यनेन “तेषां मखं वैष्णवं य़ आछत्‌' ' इति । 

“यज्ञेन ' ' इति “"अवध्नन्‌' ' इति, ““यो भूतानाम्‌ ' इति प्रसिद्धम्‌ । 

कथमेताभिः श्रुतिभिः पशुपतेननिं्दोषत्वं विरुद्धमित्यतस्तासां तात्पर्यमाह - इत्यादीति । अभवः अभावः । प्रतीयन्ते 
पशुपतेरिति शेषः। 

“अस्य देवस्य ' ' इत्यनेन पराधीनपदप्रापिः प्रतीयते । मीव्छ्हुषः सेचकस्य, एषस्य इच्छारूपस्य, अस्य विष्णोर्देवस्य, 
प्रभृथे प्रभरणे पूजायामिति यावत्‌ । हविर्भिः कृते सति वयाः बन्धको सुद्रः, रुद्रियं महित्वं रौद्रं पदम्‌, विदे विविदे लेभे । 
हि यथा तथा हे अश्चिनौ युवामपि इरावत्‌ अन्नवत्‌, वतिं वर्तनम्‌, यासिष्टं अयासिष्ट प्राप्तवन्तौ स्थ इति। 

“स्तुहि " इत्यनेन स्तावकतया पारतन्त्यम्‌ । हे रुद्र त्वं श्रुतं प्रसिद्धम्‌, गर्तसदं हदयगुहानिवासम्‌, युवानम्‌, मृगं न भीमं 
सिंहमिव भीषणम्‌, उग्रं उग्राणां दैत्यानां उपहत्नु उपहन्तारं नृहरि स्तुहि स्तौषि । स एवं स्तवानः स्तुवस्त्वम्‌, जरित्रे स्तोत्रे, 
त्वां स्तुवन्तं माम्‌ । मृक्छ मृडय सुखय । ते सेनाश्चास्मदन्यमेव निवपन्तु घ्नन्त्विति । 


““रुद्रस्य' * इत्यनेनाज्ञत्वम्‌, पारतन्त्यम्‌, मृतिश्च । आरोपितं धनुर्हनाववष्टभ्यावस्थितस्य रुद्रस्य शिरो ज्यायां 
वग्रिरूपेणेन्द्रेण छिन्नायामुत्क्षिप्ता धनुरार्त्निरुत्पिपेष चिच्छेदेति। 


^ "कुमारः' * इत्यनेनापि पारतन्त्यम्‌, जनिश्च । हे रुद्र कुमारः पुत्रो भवान्‌ जगक्ग्यामोहनाय केलास -मुपयन्तम्‌, त्वां 

वन्दमानं पितरं कृष्णं प्रति ननाम । तेन स्तुतस्त्वं भूरेः पुरुषार्थस्य दातारं सत्पतिं गृणीषे स्तौषि स्तुतवानसि । 
एवम्भूतस्त्वमस्माभिः स्तुतः अस्मेऽस्मभ्यं भेषजा भेषजानि संसारव्याधि -निरसनानि ज्ञानानि रासि ददासि देहीति । 


“तव भ्रिये'' इत्यनेन पराधीनपदप्राभिः, जनिः, पारतन्त्र्यं च । हे रुद्र यत्‌ येभ्यः, ते जनिम जन्म अभूत्‌, ते मरुतो 
ब्रह्माणः अतीतवर्तमानाः, तव श्रिये सम्पदे, चारु सुन्दरम्‌, चित्रमाश्चर्यम्‌, उपमं उप समीपे मा लक्ष्मर्यस्य संवहनक्त्री 
तत्‌ तथोक्तम्‌, यद्‌ विष्णोः पदम्‌, मर्जयन्तः शोधितवन्तः क्षालितवन्तः, तत्‌ त्वया हदि निधायि न्यधायि । तेन कारणेन 
त्वं गोनां गवां वाचां मध्ये गुहया नाम नारायणादिकं पासि जपोपदेशादिना पालयसीति। 


“अहम्‌ ' इत्यनेन मृतिः । अहं ब्रह्मद्विषे ब्रह्मद्विषां दैत्यानाम्‌, शरवे हिंसकाय हिंसकम्‌, रुद्राय सुद्रम्‌, हन्तवे हन्तुमेव 
प्रलये धनुरातनोमि विस्तारयामीति । 


“यम्‌ ' इत्यनेन पराधीनपदप्रािः । अहं ययं रुद्रं कर्तुं कामये तन्तमुग्रं रुद्रं कृणोमि करोमि । एवं तं ब्रह्माणं तमृषिं तं 
सुमेधां समुधसं करोमीति । 


“मा ' इत्यनेनाज्ञत्वम्‌। अतीतानागतवर्तमाना गुह्याभिमानिनो देवा रुद्रा अपि नोऽस्माकमु-पास्यं ऋतं ज्ञानरूपं 
ब्रह्म मा गुरन ज्ञातवन्त इति। 


“घ्नन्‌ " इत्यनेन मृतिः । गुह्याभिमानिदेवान्‌ घ्नत्नीश्वरो वर्पसा बलेन सर्वमभ्यभूदभिभूतवानिति। 
“एकः” इत्यनेन प्रलयेऽभावः जनिश्च । 
"तस्मात्‌ ' ' इत्यनेन जनिः । परमेश्चररोषजो रुद्र इत्यर्थः । सम्प्रसादो ब्रह्मा । 


“^तेषाम्‌' ' इत्यादिवाक्यैः पारतन्त्यम्‌ । तेषां देवानां यशः, वैष्णवं मखं विष्णुमखे पशुत्वेन नियुक्त रुद्रमारछक्ाप्तवदिति । 
देवा यज्ञेन रुद्रेण पशुना यज्ञं विष्णुमयजन्तेति । देवाः पुरुषं रुद्रं पशुमबध्न -च्निति। यो भूतानाधिपती रुद्रः स 
विष्णोराज्ञारूपायां तन्त्यां चरति वृषा प्रसिद्धतन्त्यामिवेति । 


एतासां श्रुतीनामेतदर्थत्वोपपादनं त्वाचार्येणैवान्यत्रो दाहतेभ्यो वाक्येभ्यः, टीकातश्रावगन्तन्यम्‌ । अत एव 
सामर्थ्यादित्युक्तम्‌। 


सूत्रार्थमुपसंहरति - सदोषत्वादिति । ततः श्रुतिबलेन सदोषत्वात्‌ पशुपतिः ईशो जगत्कर्ता न भवति । दोषिणो 
यज्ञदत्तस्येव जगत्कर्तृत्वानुपपत्तेरिति । 
[ शिवस्याशरीरत्वात्‌ जगता कार्यकर्तृभावरूपसम्बन्धानुपपत्तेश्च न तस्य कर्तृत्वम्‌ | 
युक्त्यन्तरेण शिवस्य जगत्कर्तृत्वमपाकरतु सूत्रम्‌ - ˆ“सम्बन्धानुपपत्तेश्च' ' इति । तस्यार्थमाह - अशरीरत्वत इति। 
ॐ सम्बन्धानुपपत्तेश्च ॐ ।। ३८ ।। 


अशरीरत्वतस्तस्य सम्बन्धो जगता क्रचित्‌ । 
कर्तृत्वेन न युज्येत... ।। २५३ ।। 


तस्य शिवस्य । अशरीरस्यापि गगनादेर्जगता सम्बन्धदर्शनात्‌ कथमेतदित्यतः सम्बन्धमेव व्याख्या-ति - क्रचित्‌ 
कार्ये कर्तृत्वेनेति । कार्यकर्तृत्वलक्षणः सम्बन्धो न युज्यत इत्यर्थः । ्रचिदित्यनेनकुतः सर्वकर्तृत्वमिति सूचयति । अयमत्र 
प्रयोगः -- शिवो न कर्ता, अशरीरत्वात्‌; सुप्तप्रलीनवदिति । 


[ उक्तानुमाने बाधकोद्धारः ] 

ननु शिवः सिद्धः, नवा ? न द्वितीयः, आश्रयासिद्धः । आच तु कर्तृत्वेनैव सिद्ध इति धर्मिग्राहक -मानविरोधः । किथ 
भवन्मतेऽपि शिवस्य कर्तृत्वम्‌, शरीरित्वं चाद्धीक्रियत एव । तथाचापसिद्धन्ता -न्यतरासिद्धी स्यातामिति । 


उच्यते । इदमत्राऽकूतम्‌- पशुपतेर्जगत्कारणत्वं वदन्‌ प्रष्टव्यः । कि पाशुपतादिशास्राण्यनुमानानि वाऽऽश्रित्येदमुच्यते, 
उत श्रुत्यादिकम्‌ ? आद्ये त्वतिप्रसङ्गोऽयमुच्यते । यदि पाशुपताद्याभ्चित्येदमुच्यते तहिं तस्याशरीरत्वमपि ततः सिद्धमिति 
तदप्यङ्गीकार्य स्यात्‌। तथाच कर्तृत्वानुपपत्तिरिति । अत एव न युज्येतेति लिङ्प्रयोगः । द्वितीये तु वक्ष्यत इति । (८३३) 
एवय न कश्चिद्‌ दोषः । शिवस्वरूपस्य अस्माकं श्रुत्यादितः सिद्धेराश्रयासिद्धयभावात्‌ । परसिद्धेनाशरीरत्वेन 
कर्तृत्वाभावापादनाद्‌ धर्मिग्राहक -विरोधाद्यभावात्‌। एतेन पाशुपतादिविरोधात्‌ श्रुतयोऽन्यथा योज्या इति निरस्तम्‌। 


[ कर्तृत्व-शरीरित्वयोर्व्यप्त्युपपादनम्‌ ] 


नन्वरीरस्यापि कर्तृत्वे बाधकाभावाद्‌ व्याभिविधुरोऽयं प्रसङ्गः । कारकप्रयोक्तृत्वं हि कर्तृत्वं न शरीरित्वमित््र आह- 


देहिन इति। 
3 देहिनो ज्ञानदृष्टितः |। २५३॥। 


सत्यं कारक प्रयोक्तृत्वमेव कर्तृत्वम्‌, न शरीरित्वमिति । तच्च न प्रयत्नेन विना सम्भवति । नचे-च्छामन्तरेण प्रयत्नः । 
नच ज्ञानाद्‌ विनेच्छा । नच शरीराद्‌ ऋते ज्ञानम्‌ । देहिनामेव जाग्रतां ज्ञानदर्शनात्‌ । अदेहिनां सुप्तप्रलीनानां चादर्शनात्‌ । 
ततः कर्तृत्वस्य व्यापकं शारीरं शिवाद्‌ व्यावर्तमानं तदपि व्यावर्तयतीति । 


ननु ज्ञानजन्मन्येव शरीरस्योपयोगः, ज्ञानस्येन्द्रियजन्यत्वात्‌ । इन्द्रियाणां च शरीरसंयोगनियमात्‌। नित्यज्ञानश्च 
भगवाज्छिव इति किं तस्य शरीरेणेति । एवन्तर्हि प्रयत्नजन्मन्येवेच्छा उपयोगिनीति नित्यप्रयत्नस्येच्छाऽपि न स्यात्‌। 
तथेच्छोत्पत्तावेव ज्ञानमुपयुज्यत इति नित्येच्छस्य ज्ञानमपि न स्यात्‌। 


अथ न प्रयत्नमात्रं कर्तृत्वम्‌ । अपितहिं ? ज्ञानेच्छे अपि । परिदृष्टसामर्थ्यकारकप्रयोक्तृत्वं कर्तृत्वमिति हि वृद्धा इति 
चेत्‌। तथाऽपीच्छात्यागे बाधकाभावात्‌ । कुतश्ैवं कल्पनीयम्‌ ? कुलालादौ तथा दर्शनादिति चेत्‌। किं तत्र शरीरं न 
दृष्टम्‌ ? दृष्टमप्यनुपयुक्तमिति चेत्‌, कि नियमाभावादेवमाश्रीयते, अन्यत्रोपक्षयाद्‌ वा ? नाऽद्यः, व्यभिचाराभावात्‌ । 
शरीरप्रेरणे ऽपरं शरीरं नास्तीति चेत्‌, न। तेनैव सशरीरत्वात्‌ । न द्वितीयः, निरस्तत्वात्‌ । अन्यथा 
ज्ञानादीनामप्यनुपयोगप्रसङ्कः । कुतश्चास्य नित्य -ज्ञानत्वसिद्धिः ? आगमादिति चेत्‌, न । परस्पराश्रयप्रसङ्गात्‌। सिद्धे 
ह्यागमप्रामाण्ये नित्यन्नानेश्वर- सिद्धिः, तत्सिद्धौ चाऽगमस्य तत्प्रणीतत्वेन प्रामाण्यसिद्धिरिति । 


[ विश्वस्यैव शिवशरीरत्वे शिवस्य विश्वसम्बन्धिसुखदुःखाद्यनुभवप्रसज्गः |] 
उक्तदोषपरिहारमाशङ्कय तत्निरासाय सूत्रम्‌- “करणवच्चेन्न भोगादिभ्यः" ' इति । तन्नेत्यन्तं तावद्‌ व्याचष्टे- नचेति । 
ॐ करणवच्चेन्न भोगादिभ्यः ॐ ।। ४०।। 
नच देहादिवद्‌ विश्वमस्य स्याद्‌ भोगसम्भवात्‌। 


यदुक्तमशरीरत्वाच्छिवस्य कत्‌त्वानुपपत्तिरिति, तदसत्‌ । कुलालादयो हि कर्तारो दण्डादिकं 
साक्षात्प्रयत्नेनाधिष्ठातुमनीशानाः, तदधिष्टानाय साक्षात्प्रयत्नाधिष्ठेयं शरीरमपेक्षन्ते । अस्य तु विश्चं कारकचक्रमेव देहवत्‌ 
स्यात्‌ साक्षात्प्रयत्नाधिष्ठेयं स्यात्‌ । ततः किमपरेण शरीरेण ? अत एव भगवान्‌ विश्चमूर्तिरिति गीयते । नचाऽऽदिसृष्टेः 
प्राक्‌ कारकाभावः । मायादेरनादेर्विद्यमानत्वात्‌ । अन्यथा सृष्छ्यनुपपत्तेरिति । आदिपदेनेद्धियाणां वक्ष्यमाणस्याष्ठानस्य 
च सङ्कहः । तदिदं नोपपद्यत इत्यर्थः । 

कुतो नेत्यतः सौत्रहेतुं व्याख्याति -- भोगेति । यदि शिवस्य कारकग्रामः साक्षात्प्रयत्नाधिष्ठेयः स्यात्‌, तदा स तस्य 
सुखदुःखानुभवलक्षणभोगहेतुः स्यात्‌ । साक्षात्प्रयतधिष्ठेयेऽस्मदादिरीरे तथा दर्शनात्‌ । कर्मार्जिंतस्यैव तथात्वमिति 
चेत्‌, न । साक्षात्प्रयत्नाधिष्ठेयत्वेन तथाभावस्याप्यापत्ते -भोगादिमतश्च नेश्वरत्वम्‌। अतः शिवस्य भोगादिप्रसङ्गान्नेयं कल्फा 
युक्तेति । 

[ सृष्टिकाले भूतानां प्रलीनत्वेन पृथिव्याद्यधिष्ठानानुपपत्तेश्च शिवस्य न जगत्कर्तृत्वम्‌ ] 
हेत्वन्तरेण शिवस्य विश्चकर्तृत्वं निराकुर्वत्‌ *“अधिष्ठानानुपपत्तेश्च' ' इति सूत्रं व्याचष्टे - अधिष्ठान इति। 
ॐ अधिष्ठानानुपपत्तेश्च ॐ ।। ३९ ।। 
अधिष्ठाने स्थितः कर्तां कार्य कुर्वन्‌ प्रतीयते 


यः कर्ता कुलालादिः स पृथिव्यादावधिष्ठाने स्थित एव घटादिकार्यं कुर्वन्‌ प्रतीयते । नतु निर-धिष्ठानः कश्चित्‌ 
किञ्चित्‌ कुर्वाणः । अनेन व्यतिरेकाविनाभावेन निरधिष्ठानत्वस्याकर्तृत्वेन व्याभि-रुपपादिता भवति । 
ततः किमित्यत आह - नास्येति । 
नास्याधिष्ठानयोगोऽस्ति भूतानां प्रलये तदा ।। २५४ ।। 
अस्य शिवस्य । तदा आदिसृष्टिसिमये । कुतो नास्ति ? प्रागुत्पन्नानां पृथिन्यादीनां महाभूतानां प्रलये सति । तस्मात्‌ 
कर्तृत्वमपि तस्य नोपपद्यत इति शेषः । 


ननु कारकाणामेव अधिष्ठानत्वं भविष्यति । मैवम्‌ । साधिष्ठानस्य चेतनस्य भोगादिग्रसक्तेरुक्तत्वात्‌ । नन्वयं 
निरधिष्ठानत्वहेतुः कतुर्विपक्षात्‌ कुलालादिवाकर्तुः सपक्षाद्‌ घटादेरपि व्यावृत्तत्वादसाधा -रणः । मैवम्‌ । गगनादौ सपक्षे 
वृत्तेः । 


[ सूत्द्रयस्य व्युत्क्रमेण व्याख्याने निमित्तम्‌ | 


नन्विदं सूत्रदरयं व्युत्क्रमेण कुतो व्याख्यातम्‌ ? सम्बन्धानुपपत्यधिष्ठानानुपपत््योरुभयोरपि परिहारः ““करणवच्चेत्‌' 
इत्यनेन निरस्यत इति ज्ञापनार्थम्‌ । यदि खलु यथाक्रममेव व्याख्यायेत, तदा सच्निहिताधिष्ठानानुपपत्तिपरिहारनिरासकम्मेदं 
ज्ञायेत । व्युत्क्रमेण तु उभयमध्ये व्याख्याने सत्युभय -सम्बन्धि विज्ञायत इति । अत एव भाष्ये ^अधिष्ठानादिरूपम्‌ ' 
इत्युक्तम्‌, अत्र तु देहादिवदिति। 


[ शिवस्य देहवत््वेऽन्तवत्वप्रसङ्गः, देहाभावे ज्ञानाभावप्रसङज्गः | 


ननु युक्तं कुलालस्याधिष्ठानसापेक्षत्वं शारीरित्वात्‌ । शरीरं हि गुरुत्वात्‌ प्रसक्तपतनं तत्प्रतिबन्धाय स्पर्शवदधिष्ठानमण्सते । 
अनवस्थितटरीरस्य कर्तृत्वायोगात्‌ । ईश्वरस्य तु शरीरविधुरस्य किमधिष्ठानेन ? इहेदं जातमित्यादिव्यवहारस्तु 
गगनादिकमाश्चित्योपपत्स्यत इत्यत आह - अदेहश्चेदिति। 


ॐॐ अन्तवत्मसर्वज्ञता वा ॐ ।। ४९ 


अदेहश्चेदसर्वज्ञः शिलाकाष्ठादिवत्‌ सदा । 
देही चेदन्तवानेव यज्ञदत्तनिदर्शनात्‌ || २५५ ।। 


सदेत्यनेन व्याप्िमुपपादयति । अत एव शिलाकाष्ठादिवदित्यनेकदृष्टान्तोपादानम्‌। तथाच कुतः सार्वज्त्यम्‌, कुतश्च 
सर्वकर्तृत्वमिति भावः । स्यादेतत्‌ । न सर्वथा सदाशिवोऽशरीरः । किन्तु लीलया शरीराण्यपि गृह्नाति । ततो नायं दोषः । 

नच भोगादिप्राप्िः । लीलया गृहीतस्य विग्रहस्य तदहेतुत्वा -दित्यत आह - देही चेदिति । अन्तवान्‌ मरणवान्‌ स्यात्‌ । 
उपलक्षणं चैतत्‌ । दुःखादिमांश्च स्या -दित्यपि द्रष्टव्यम्‌ । 


नन्वसौ विग्रहो न तद्धेतुरित्युक्तम्‌। मैवम्‌। शरीरं न भोगायतनं चेत्यस्य व्याहतत्वात्‌ । शरीरत्वेनैव तदनुमानाच्च । 
तदिदमाह - एवेति । एतेन “*अन्तवत्वमसर्वज्ञता वा'' इति सूत्रं व्याख्यातं भवति । पाठक्रमादर्थक्रमो गरीयानित्यतो 
व्युत्क्रमेण व्याख्यानम्‌ । 


[ विष्णोर्विश्चकर्तृत्वेऽपि प्रागुक्तदोषानाशङ्खय परिहारकथनम्‌ | 


नन्वेवं शिवस्य जगत्कारणत्वमपाकुर्वतां कोऽभिप्रायः? किमकर्तृकमेवेदं विश्वमिति, किंवा विष्णुकर्तृकमिति । नाऽद्यः, 
कार्यस्याकर्तृकत्वे विरोधात्‌, अपसिद्धान्तप्रसक्तेश्च । न द्वितीयः, विष्णा-वपि कर्तर्यभ्युपगम्यमाने दोषाणामेषां सग्नत्वेन 
व्याहतत्वात्‌ । तथाहि यदुक्तमसामञ्जस्यं शिवस्य तत्‌ तावद्‌ विष्णावपि समम्‌ । ““जनितोत विष्णोः इत्यादौ 
जन्मादिदोषश्रवणात्‌। सम्बन्धानुप-पत््यादिकं तु स्फुटमेवेत्यत आह - नचेति। 


नचेतदखिलं विष्णौ श्रुतिप्रामाण्यगौरवात्‌। 


एतदखिलं दोषजातं विष्णावपि विश्वस्य कर्तर्यभ्युपगते समानमिति न वाच्यम्‌ । कुतः ? श्रुत्यैव सकलदोषपरिहारेण 
विष्णोर्विश्चकारणत्वस्य प्रतिपादितत्वात्‌ । ननु पशुपतेरप्येवमागमैरनुमानैश्च जगत्कारणता प्रतिपादितैव । ततः को क्रिष 
इत्यत आह ~- श्रुतीति । पाशुपतादितोऽपि श्रुतीनां प्रामाण्यस्य गुरुत्वात्‌ । 


एतदुक्त भवति - पाशुपतादिकं हि शिवे जगत्कर्तरि सर्वज्ञे सिद्धे तत्प्रणीतत्वेन प्रमाणत्वेन निश्चीयेत । निश्चिते च 
तत्प्रामाण्ये शिवस्यैवविधस्य सिद्धिरित्यन्योन्याश्रयतया दुरवधारणप्रामाण्यम्‌ । अन्यतः शिवस्यैवविधतासिद्धावलमनेन । 
नचान्यत्‌ तादृशं प्रमाणमस्ति । अनुमानानां दूषितत्वात्‌ । नचैवं श्रुतिप्रामाण्यम्‌ । अपौरुषेयत्वेन करणदोषाणां 
बाधकप्रत्ययस्य चाभावे सति तस्य निष्कम्पमेव स्वतो निश्चितत्वात्‌ । अतो निश्चितप्रमाणभावया श्रुत्या विधूतावद्यगन्धं 
विष्णोर्जगत्कारणत्वं सिद्यत्येवेति । 


[ श्रुतिभिः विष्णोर्दोषराहित्यादिप्रतिपादनम्‌ | 


कास्ताः श्रुतय इत्यतस्ता उदाहरति - मन इति। 


मनोबुद्धयङ्गितां विष्णोर्लक्षयामो य एव सः ।। २५६ ।। 
स एव देहो विज्ञानमैश्चर्यं शक्तिरूर्जिता। 

देहो विष्णोर्न ते विष्णो वासुदेवोऽग्रतो भवेत्‌ ।। २५७॥। 
एको नारायण आसीन्न ब्रह्मा नच शङ्करः । 

अजस्य नाभावध्येकमर्पितं मात्रया परः ।। २५८ ।। 


सदेहः सुखगन्धश्च ज्ञानभाः सत्पराक्रमः। 

ज्ञानज्ञानः सुखसुखः स विष्णुः परमोऽक्षरः | । २५९ ।। 
आनन्दः एक एवाग्र आसीन्नारायणः प्रभुः । 

प्रित्यं तस्य शिरो मोदप्रमोदौ च भुजौ हरेः || २६० | 
आनन्दो मध्यतो ब्रहम पुच्छ नान्यदभूत्‌ क्रचित्‌ । 
मनसोऽस्याभवद्‌ ब्रह्मा ललाटादपि शङ्करः ।। २६९१ ॥। 

पक्षयोर्गरुडः शोषो मुखादासीत्‌ सरस्वती । 
सहस्रशीरषा पुरुषः सहस्राक्षः सहस्रपात्‌ ।। २६२।। 


इत्यादिश्रुतिसन्दर्भवलातित्यगुणात्मनः। 
विष्णोर्देहाजगत्‌ सर्वमाविरासीदितीयते ।। २६३ ।। 


अनेन “बुद्धिमनोङ्गप्रत्यङ्खवत्तां भगवतो लक्षयामहे । बुद्धिमान्‌ मनोवानङ्गवान्‌ प्रत्यङ्गवान्‌'' इति श्रुतिमुपादत्ते । ““य 
एव" इत्यनेन ““यदात्मको भगवास्तदात्मिका व्यक्तिः किमात्मको भगवान्‌ ज्ञानात्मक एश्र्यात्मकः शक्त्यात्मकः'' 
इति । ऊर्जिता बलवती, सर्वत्राप्रतिबद्धा । एतदात्मको भगवास्ततस्तस्य देहोऽप्येतदात्मक इति श्रुतिलब्धोऽर्थः । ““न ते 
विष्णो" ' इत्यनेन “न ते विष्णो जायमानो न जातो देव महिम्नः परमन्तमाप ' इति । "वासुदेवः" ' इत्यनेन “वासुदेवो 
वा इदमग्र आसीत्‌ ' इति । ““मात्रया" ' इत्यनेन ““परो मात्रया तन्वा वृधान न ते महित्वमन्वश्चुवन्ति' ' इति। 


कथमेताभिः श्रुतिभिरभिपरतार्थसिद्धिरित्यतस्तासां तात्पर्यमाह - इत्यादीति । नित्यश्चासौ गुणात्मा चेति तथोक्तः, 
तस्मात्‌ । तत्र ““बुद्धि-' ' इति श्रुत्या विष्णोर्देहवत्वषमवगम्यते । अङ देहः, प्रत्यङ्गानि हस्तादीनि, लक्षयामहे ज्ञापयामः। 
कथम्‌ ? बुद्धिमानित्यादि । ““यदात्मको भगवान्‌ ' इत्यनया भगवतो देहस्य ज्ञानादिगुणात्मकत्वम्‌ । व्यक्तिः देहः । “न ते 
विष्णो'' इत्यनया भगवतो देहस्य ज्ञानादिगुणात्मकत्वम्‌, अनादिनित्यत्वम्‌ । जातादिभिरप्राप्यमहित्वस्यान्यथाऽनुपपत्तेः। 


“वासुदेवः ' इति श्रुतिद्वयेनानादिनित्यदेहत्वम्‌ । “भजस्य ' इत्यनया देहवक्तवम्‌, तस्याप्यजत्वम्‌ । “ “परो मात्रया" ' 
इत्यनया देशकालगुणैरपरिच्छिन्नतनुत्वम्‌। ““सदेहः' * इत्यादिश्रुतिद्रयेन जन्मादि - दोषरहितगुणात्मदेहवत््वम्‌ । सदेहो 
जन्मादिदोषरहितदेहः । सुखगन्धः सुगन्धः । ज्ञानभा नतु तैजसभाः । ज्ञानज्ञान इत्यादेरतिशयितज्ञान इत्यादिरित्यर्थः। 
प्रियादिशब्दाः सुखविोषवाचिनः । अन्यत्‌ प्राकृतादिकम्‌। ˆ"मनसः" इत्यादिश्रुतिद्रयेन देहवत्तवम्‌, ततो जगतो जन्म 
च । “ब्राह्मणो -ऽस्य'  इत्यादिवाक्यशेषात्‌ । पक्षयोः पायोः । 


अत्र कासुचित्‌ श्रुतिषु विवक्षिथा्थों न स्फुटं प्रतीयते । किन्तूपपत्तिसाध्य इत्याशयवतोक्तम्‌ - बलादिति । 
आविरासीदित्यनेन सत्कार्यवादं सूचयति । ईयते ज्ञायते । अत्र सकलजगत्कारणत्वस्यैव श्रुतिसिद्धत्वे सर्वदोषपरिहारः 
सिद्धत्येव । नहि दोषेषु सत्सु तत्‌ सम्भवति । तथाऽपि दोषाभावोऽपि श्रौतोऽस्ति किमुपपत्तिगवेषणयेत्यारटयेन सोऽपि 
दर्शितः । तत्र देहवत्त्वेन देहाभावप्रयुक्तानि दूषणानि प्रत्युक्तानि । तस्य च देहस्य ज्ञानानन्दादिगुणात्मकत्वेन 
जननादिदोषपरिहारोऽपि सिद्धः । ““जनितोत'* इत्यादिवाक्यं तु बहीभिर्निरवकाशादिभिः श्रुतिभिः विरुद्धमन्यथा 
व्याख्येयम्‌ । तदिदमुक्तम्‌- सन्दर्भवलादिति। 


[ विष्णो्ञानानन्दादिविग्रहत्वोक्तौ बाधकोद्धारः | 


स्यादेतत्‌ । देहो ज्ञानानन्दादिगुणात्मा, अनादिनित्यश्चेत्येतच्छशो विषाणवानितिवद्‌ विरुद्धम्‌ । यो देहः स भौतिको 
जन्मादिमानिति नियमदशंनात्‌ । ततो विष्णोर्देहमङ्गीकृ त्य तस्याभौतिकत्वाद्यङ्घी-कारे शस्यापि 
विषाणित्वमङ्खीकार्यमित्यतो देहस्याभौतिकत्वादिना विरोधं ताबदपाकरोति - मानवतत्वादिति। 


मानवत्वाद्‌ विरोधः को नामानं क्रचिदिष्यते । 
अविरोधो विरोधश्च मानेनैव हि गम्यते 
अत उक्तं समस्तं च वासुदेवस्य युज्यते । ।। २६२ ।। 


क इत्याक्षेपे । नास्ति विरोधः इत्यर्थः । इदानीं शटविषाणप्रतिबन्धीं मोचयति- नेति । अङ्गी - कुर्मः शविषाणमपि, 
यदि परमेश्वरविग्रहस्याऽनन्दाद्यात्मकत्वमिव प्रामाणिकं स्यात्‌ । नचैवम्‌ । नहाप्रामाणिकं केनापि कदाऽपि क्रचिदप्यषटु 
शक्यत इति। 

ननु प्रामाणिकत्वेऽपि विरोधाभावः कथमित्यत आह - अविरोध इति । ययोः क्रचित्‌ सहदर्शनं तयोरविरोधः। 
ययोस्तु नियमेन व्यधिकरणतयैव दर्शनं तयोर्विरोध इत्येवं सहदर्शनासहदर्शनलक्षणेन मानेन 
वस्तूनामविरोधविरोधाववगन्तव्यौ । तत्नियामकस्यान्यस्याभावात्‌। अतः प्रमाणेन सहदृष्टेऽथं विरोधः कथं स्यात्‌ ? 
व्याघातादिति। 


उपसंहरति -- अत इति । प्रमाणैः सहदृषटेऽथें विरोधस्यानाशङ्कनीयत्वात्‌ । उक्तम्‌, उदाहताभिः श्रुतिभिः । समस्तं 
चिदानन्दाद्यात्मकनिरवद्यविग्रहेण जगत्कारणत्वम्‌ । एतच्च ^*अरूपवदेव'' इत्या-दिना वक्ष्यमाणं 
शिष्यहितैषिणाऽऽचार्येणाच्रोक्तमिति ज्ञातव्यम्‌ । 


[ विष्णोः शिवादिसर्वनामवत््ं श्रुतिभिरूपपाद्य शिवादिश्रुतीनां तत्परत्वसमर्थनम्‌ | 


नन्वेतदस्माकमपि समानम्‌ । तथाहि - यद्यपि पाशुपतादिकमशक्यावधारणप्रमाणभावम्‌, तथाऽपि “ज्ञात्वा शिवं 
शान्तिमत्यन्तमेति'', “एको रुद्रो न द्वितीयाय तस्थे , “स इमान्‌ लोकानीशत ईशनीभिः इत्याद्याः श्रुतयस्तावच्छििस्य 
जगजन्मदिहेतुतामाचक्षते, शिवादि-नामोपेतत्वात्‌। नच तथाविधस्यासमञ्जसत्वं सम्भवतीत्युदाहताः श्रुतयोऽन्यथा 
योज्याः । अतः सम्बन्धानुपपत्त्यादिकं श्रुतिरेवाऽभासयिष्यति । तद्धटकं वा किमपि कल्पयिष्यतीत्यत आह - 


शिवादीति। 


शिवादिनामयुक्ताश्च श्रुतयो विष्णुवाचकाः । 
नामानि सर्वाणि च यमेको यो देवनामधाः। 
विष्णुनामानि नान्यस्य सर्वनामा हरिः स्वयम्‌ ।। २६५ ॥। 


न नारायणनामानि तदन्येष्वपरे हरौ । 
इत्यादिश्चुतयस्तच्र मानं चोक्तः समन्वयः ।। २६६ ।। 


भवेदेवं यदोताः श्रुतयः शिवपरा स्युः । नचैवम्‌ । किन्तु शिवादिनामयुक्ता अपि विष्णुविषया एव । नन्वेतत्‌ कुतः ? 
एवंसत्यस्माभिरपि वक्तु शक्यत एव । ““एको नारायणः' ' इत्याद्या अपि श्रुतयः शिवपरा इति । मैवम्‌ । शिवादिनाम्नां 
विष्णौ शक्तिमत्वात्‌। नारायणादिनाम्नां शिवे शक्त्यभवात्‌। 


अत्रापि किं मानमित्यत आह - नामानीति । अनेन "नामानि विश्वाभि न सन्ति लोके ' ' इत्यादिका श्रुतिमुपादत्ते । 
एकः" ' इत्यनेन “यो देवानां नामधा एक एव” ' इति । नामानि धत्त इति नामधाः । नान्यस्य वाचकानि । न तदन्येषु 
वर्तन्ते । अपरे शिवादिशब्दाः । उक्तः समन्वयश्च तत्र मान- मिति सम्बन्धः । समन्वयग्रहणेनैतदपि परिहतम्‌। एता अपि 
श्रुतीरहं शिवादिविषयतया व्याख्या-स्यामीति । उपक्रमादिभिर्लिङ्गादिधिश्च भगवत्परतया निश्चितत्वादिति। 


[ शेवपुराणानामप्रामाण्यप्रतिपादनम्‌, वैष्णवपुराणानामप्रमाण्यशङ्कापरिहारश्च | 


मा भृच्छुतिभिः शिवस्य जगत्कारणत्वावधारणम्‌। रौवपुराणैस्तु भविष्यति । नच तान्यपि विष्णु-पराणि । 
उपक्रमादिबलेन शिवविषयतया निश्चितत्वादित्यत आह - पुराणानीति । 


पुराणानि पुराणाद्ैर्विरुद्धत्वात्न तत्‌ प्रमा । 
तद्रिरुद्धेषु नो मानं पूर्वापरविरोधतः ।। २६७ ।। 


समब्राहाविरोधाच्च नियमाद्‌ वैष्णवेष्वपि । 
मोहार्थमुक्तितश्चेव विष्णुरेको गुणार्णवः ।। २६८ ।। 

पुराणाघ्चैः वैष्णवैः । विरुद्धत्वात्‌, प्राक्‌ प्राबल्यचिन्तायाः सत्प्रतिपक्षत्वात्‌ । तदुत्तरं बाधित -त्वाच्च । तत्‌ तत्र, शिवस्य 
जगत्कारणत्वे । 


न केवलं वैष्णवादिपुराणादिविरुद्धत्वादप्रमाणं शेवपुराणम्‌। किन्तु ोवप्रमाणविरुद्धत्वा -दपीत्याह - तदिति । 
तद्विरुद्धेषु रोवपुराणादिविरुद्धेषु शिवजगत्कारणादिषु नो मानम्‌ । रोवपुराण-मिति शेषः । कथं रौवपुराणस्य 
शेवपुराणविरोध इत्यत आह -- पृवेति । एतच्चान्यत्र दर्िंतम्‌। 


किञ्च शैववैष्णवपक्षपातशून्यब्राह्मपुराणविरुद्धत्वाच्च रोवपुराणं विमतेऽ्थे न मानमित्याह - समेति । इदमप्यन्यत्र 
दर्शितम्‌ । एवन्तर्हि वैष्णवानामपि पुराणादीनामप्रामाण्यं स्यात्‌ । तेषामपि रौ वब्राह्यपुराणविरुद्धत्वात्‌, 
पूवां परविरो धाच्चेत्यत आह - नियमादिति। एकप्रकारत्वात्‌। पूवां-परविरोधाभावात्‌ । 
शेवादिपुराणानामेतत्प्रतिबन्धकत्वाद्यसामर्थ्यादित्यपरेर्थः । तेषां नाप्रामाण्यमिति शेषः । 


ननु वैष्णवेष्वपि पुराणादिषु शिवादीनां जगत्कारणत्वादिकम्‌, विष्णुना तदीयस्तुत्यादिकरणं च प्रतीयत एव । तत्‌ 
कथं नियम उच्यत इत्यत आह - मोहार्थमिति । शिवादीनां जगत्कारणत्वादे-रयोग्यजनव्यामोहनार्थमेवोक्तितः , 
चशब्दाद्‌ विष्णुना शिवस्तुत्यादेर्मोहार्थं कृतस्यानुवादतश्च नियमो न विरुद्ध इति । 


कथं शोवपुराणादीनां प्रतिरोधकत्वाद्यसामर्थ्यमित्यत आह - मोहार्थमिति । शोवपुराणादीनां मोहार्थमेव उक्तितः 
कृतत्वात्‌ । चशब्देन वैष्णवानां तत्वन्ञानार्थमेव कृतत्वात्‌ । अत्रचार्थेऽन्यत्र प्रमाणान्युक्तानि । अधिकरणार्थमुपसंहरति- 
विष्णुरिति । तस्मादिति सिद्धमिति शेषः। 


[ पाशुपतमतनिराकरणन्यायस्य स्कन्दादिमतेष्वतिदेशः ] 
ननु स्कन्दादिमतान्यप्युक्तार्थविरोधीनि सन्ति तानि कुतोऽत्र न निराक्रियन्त इत्यत आह ~ स्कन्देति। 


स्कन्दसूर्यगणेशादिमतानि न्यायतोऽमुतः। 
निराकृतान्यशेषेण सिद्धान्तस्याविशेषतः || २६९ ।। 


अमुतो न्यायतः पाशुपतमतनिराकरणन्यायतः । अतो न निराक्रियन्त इति शेषः । कथमनेन न्यायेन तत्निराकरणमित्यत 
आह - अशेषेणेति । कार्सत्यन तदीयसिद्धान्तानां पाशुपतसिद्धान्तस्य चावि-शेषतः । केवलदेवतान्तरपरिग्रहेणैव 
सिद्धान्तभेदः । प्रक्रिया तु सर्वत्र समानैव । अतः पूर्वनिराकरण -न्यायेनैव तत्निराकरणं युक्तमेवेति भावः ।। * ।। इति 
पाशुपताधिकरणम्‌ ।। ११।। 


अथ उत्पतत्यधिकरणम्‌ ।। १२।। 


[ पूर्वाधिकरणन्यायेन निराकृतस्यापि शाक्तमतस्य पुनर्निराकरणारम्भे निमित्तम्‌ | 


उत्पतत्यसम्भवात्‌। शाक्त मतमत्रापाक्रियते। न निराकर्तव्यमेवैतत्‌ । स्कान्दादिमतवदस्यापि पूर्वन्यायेनैव निरस्तत्वात्‌ । 
यथाहि पत्युरित्यस्य स्थाने स्कन्दस्येत्यादि पठित्वाऽसामजञ्जस्ये तदनु -सारिण्यः श्रुतय उदाहियन्ते, सम्बन्धानुपपत्यादिक 
च तद्विषयं योज्यते, तथा शक्तावपि वक्तु शक्यते । अन्यथा स्कन्दादिदर्शनमपि पृथगपाकरणीयं स्यात्‌ । 


अथोच्येत - शाक्तमते पाशुपतादाचारभेदादर्विंद्यमानत्वात्‌ तत्सिद्धान्ताविरोषो नास्तीति । तन्न । सौरादिमतेष्वपि 
तस्य विद्यमानत्वात्‌ । अथ कि तेन ? देवताविशेषपरिग्रहमन्तरेणोक्तार्थविरुद्धो दृष्योऽर्थः सर्वत्र समान एवेति ब्रूषे । 
तच्छाक्तेऽपि समानमित्यतो नैतदपि पृथगपाकरणीयमित्यत आह - निराकृताविति। 


निराकृतौ विशेषस्य भावाच्छक्तिमतं पृथक्‌ । 

सत्यम्‌ । स्कान्दादिवच्छाक्तस्यापि मतस्य न पाशुपताद्‌ विशेषः । अत एवोक्तदोषग्रामविषयत्व -मपि । तथाऽपि 
तत्रासाधारणस्य दूषणस्य विद्यमानत्वात्‌ तद्विवक्षया शक्तिमतं पृथग्भङ््या दूष्यते सूत्रकारेण । उत्पत्यसम्भवो हि 
शाक्तस्यैवासाधारणदोषो नतु पुरुषदैवतानाम्‌ । एतच्च वक्ष्याम इति । (८३७) 


[ महावाम-मध्यवाम-अणुवामलक्षणत्रिविधशाक्तसाधारणमतस्यानुवादः | 
एवमधिकरणारम्भमुपपादयेदानीं शाक्तमतमुपन्यस्यति - महतीति । 


० महती देवी हीङ्कारी सर्वकारणम्‌ । 
त्रिपुराभेरवीत्यादिनामभिः साऽभिधीयते || २७० ।। 


शक्तिमतमिति वर्तते । सर्वस्याऽगामिना इतिशब्देन सम्बन्धः । देवी महती सर्वोत्कृष्टेति शक्ति-मतमिति । कथं महतीत्ख 
उक्तं सर्वकारणमिति। सकलजगत्सृछछ्यादिकारणत्वात्‌, सार्वज्ञयादिसर्व - गुणवती समस्तदोषदूरा भगवतीत्यतः 
सर्वोत्कृष्ेति । 


नन्विदं शास्रमन्योन्यन्याहतं कथं प्रमाणं स्यात्‌ ? भुवनेश्चरीतन्त्रे हि सैव महती सर्वकारणमिति चोच्यते । त्रिपुरातन्त्र 
तु त्रिपुरैव । तथा भैरवीतन्त्रे भैरवी । एवं कुन्निकादितन्त्रेष्वन्या चान्या च । नच बह्वीनां सर्वोत्तमत्वमुपपद्यत इत्यत 
उक्तम्‌- हीङ्कारी, त्रिपुरा, भैरवीत्यादिनामभिः सा भगवत्य - कैवाभिधीयते । अतो न व्याघत इति । 
[ महावापैः केवलशक्तेः शिवादिसृष्टिकथनम्‌ | 


शाक्ताश्च त्रिविधाः - महावामा मध्यवामा अणुवामाश्चेति । एत एव क्चिच्छाक्तशाम्भवाणव -शब्दैरुच्यन्ते । तत्राऽद्यानां 
मतविशेषं दर्शयति - तस्या इति। 


तस्याः सदाशिवाद्याश्च जायन्ते देवमानवाः । 
भूतभोतिकमप्येतदिति तन्नोपपद्यते ।। २७९१ ।। 


तस्याः केवलाया एव शक्तेः । सदाशिवग्रहणेन मतान्तराद्‌ भेदो दर्शितः । तत्र सदाशिवस्य शक्तितो जन्मानभ्युपगमात्‌ । 


[ पुरुषाननुगृहीतस््रीमात्रात्‌ अपत्योत्पत्यसम्भवात्‌ न शक्तेर्जगत्कारणत्वं युक्तम्‌ | 


एवमुपन्यस्तं महावाममतं तावदयुक्तमित्याह -- तदिति । निरन्तरोपन्यस्तं महावाममतं तदिति परामृराति । कुत 
इत्याकाङ्गायां सूत्रम्‌ - "“उत्पत्यसम्भवात्‌ इति । तद्‌ व्याख्यातुं तावद्‌ व्यापि -मुपपादयति -- दृष्टेति । 


ॐ उत्पत्यसम्भवात्‌ ॐ ।। ४२ ।। 


दृष्टा पुम्भ्यः सदा सृष्टिः स्रीपुम्भ्यो वा विशेषतः । 
केवलाभ्यो नहि स्रीभ्यस्तत उत्पत््यसम्भवात्‌ || २७२ ।। 
नाच्च महावाममतम्‌......+ +... । 
अत्र सृष्टिशब्देनापत्योत्पत्तिर्विवक्षिता न सृष्टिमात्रम्‌ । तस्य केवलाभ्योऽपि स््रीभ्यो दर्शनात्‌ । सदेति व्यभिचाराभावं 
सूचयति । वाशब्दस्तुशब्दार्थः । विशेषतः प्राचुर्येण । केषा्चिदेव हि द्रोणादीनां सृष्टिः केवलेभ्यः पुरुषेभ्यो दृष्टा । 


नन्वचतुरादिसूत्रेण सत्रीपुसेभ्य इति भवितव्यम्‌ । खरीपुम्भ्य इति कथम्‌? “समासान्तो विधि -रनित्यः'* इति भविष्यति । 
यद्रा दरनदरात्‌ परः समासान्तोऽसौ निपातितः । अत्र तु खरीभिः सहिताः पुमांसः तेभ्य इति न द्रनदर इति न भविष्यति । 

केवलाभ्यः पुरुषाननुगृहीताभ्यः । ततः किमित्यतः सूत्रं व्याख्याति - तत इति । यत एवं व्यापिः, यतश्च प्रकृता 
केवला । शिवादीनां ततो जन्माङ्गीकारात्‌। ततः कारणात्‌ ततः शक्तेरपत्यो -त्पत्यसम्भवादित्वर्थः । 


अयमत्र प्रयोगः - आदिकालीनापत्योत्त्तिर्न केवलस््रीकृता, अपत्योत्पत्तित्वात्‌ ; याऽपत्यो - त्पत्तिः सा न 
केवलस््रीकर्तृका, यथा सम्प्रतिपन्ना । सा हि कदाचित्‌ पुरुषमात्रात्‌, क्रचित्‌ पुरुषानु-गृहीताभ्यः खरीम्यो दृष्टा । न पुनः 
क्रापि केवलाभ्यः स्रीभ्यो दृष्टा, येनोक्तव्यापर्व्यभिचारः स्यादिति । 


यद्रा शक्तिर्नापत्यप्रसवित्री, केवलस््रीत्वात्‌ ; सम्प्रतिपन्नकेवलस््रीवत्‌ । अत्र केवलाभ्यो नहि स्रीभ्य इत्यन्वयकथनं 
दृष्टेत्यादि तद्र्यभिचारपरिहारार्थमिति ज्ञातव्यम्‌ । यदि वा केवलस्रीत्वा -त्रापत्यप्रसवित्री चेच्छक्तिः स्यात्‌, तदा 
केवलपुरुषत्वात्‌ पुरुषोत्तमोऽपि तथा न स्यादित्याक्षेप-मपाकर्तु प्रागेव दृष्त्यादयुक्तम्‌। असिद्धं च केवलत्वं तस्य 
लक्ष्मीपतेरित्याशयेन स््रीपुम्भ्य इत्युक्तम्‌ । केवलाभ्य इति तु व्याप्त्युपपादकम्‌। अथवा यत्‌ “निराकृतौ विरोषस्यभावात्‌'' 
इत्यनेनास्य दोषस्य असाधारणत्वमुक्तम्‌, तदुपपादनाय दृषटेत्याद्युपन्यासः। 


[ मध्यवामैः सशिवायाः शक्तेः सूष्टिकर्तृत्वप्रतिपादनम्‌ | 


इदानीमधिकाशङ्कया मतान्तरमुत्थापयति -- वामैरिति। 


4 वामैरन्यदुदीर्यते । 
शिवोपसर्जना शक्तिः ससर्जदं समन्ततः | । २७३ ।। 


मध्यवामैरित्यर्थः । अन्यत्‌ महावामसिद्धान्तात्‌। कि तदित्यत आह - शिवेति । शिव उपसर्जनं यस्याः सा 
शिवोपसर्जना । इदमित्यस्यैव व्याख्यानम्‌ - समन्ततः, देशे काले च वर्तमानं कार्यमिति । 


एतदुक्त भवति - नोत्पतत्यसम्भवोऽस्मन्मतेऽस्ति । अस्माभिः शिवसहितायाः शक्तेर्विश्रप्रसवस्या - ङीकृतत्वात्‌ । नचैवं 
द्रयोः सर्वोत्कृष्टत्वं विरुद्धमापद्यते । शिवस्य शक्ति प्रत्युपसर्जनत्वाङ्गीकारादिति । 
[ शिवस्य ज्ञानाद्यभावात्‌ शक्त्यनुग्राहकत्वानुपपत्तिः | 


एतत्‌ प्रतिषेधति - तच्चेति । अत्राप्युत्पत्यसम्भवस्यापरिहारादिति भावः । तत्‌ कथमित्यत्र सूत्रम्‌ -““नच कर्तुः 
करणम्‌'* इति । तद्‌ व्याचष्टे- शिवस्येति । 


ॐ नच कर्तुः करणम्‌ ॐ ।। ४३।। 


, ,. .तच्योपपच्नं न शिवस्याकरणत्वतः । 
1 || २७४ ।। 


अकरणत्वत इत्यस्यैव स्वपदस्य वर्णनम्‌ - अदेहत्वादिति । यद्राऽकरणत्वतो ज्ञानादिकरणा -भावादित्वर्थः । तदेव 
कथमित्यतोऽकरणत्वतो निरिन्दरियत्वादित्युक्तम्‌ । तदपि कुत इत्यत उक्तम्‌ - अदेहत्वादिति । 


एतदुक्तं भवति - देहवता हि शिवे नापत्यो त्पत्तौ शक्ते : साचिव्यमाचरणीयम्‌ । न विदेहेन । तस्य 
प्रलीनवदिन्द्रियविज्ञानादिविकलस्य तदनुपपत्तेः । नच शिवदेहोत्पत्तौ केवलायाः शक्तेः शक्ति -रस्ति । प्रागुक्तदोषात्‌ । 
अन्यथाऽत्रापि तथोपपत्तौ शिवाङ्गीकारवेयर््यापत्तेश्च । नच शिवसहितायाः । विदेहस्य साहाय्यकरणानुपपत्तेः । अतः 
अङ्खीकृतस्यापि शिवस्याजागलस्तनायितत्वेनात्राप्युत्पत्य- सम्भव एवेति । 

[ अणुवामैः सार्वज्ञयादिविशिष्टशिवस्य शक्त्यनुग्राहकत्वाङ्गीकारः | 
मतान्तरमुत्थापयति -- अपिहीति। 


१4 अपिहान्ये ब्रूयुः सर्वज्ञमीश्चरम्‌ || २७४ ।। 
अणुवामा न तद्‌ युक्तम्‌ .......... । 


अन्येऽपीत्यन्वयः । तानेव विशेषनाम्नाऽऽह अणुवामा इति । अस्य मतस्य लोके प्रचुरतां सूचयितुं हिशब्दः । 
सर्वज्ञमित्युपलक्षणम्‌ । जगत्सृष्छ्याद्युपयुक्तसकलकरणोपेतम्‌ । 


इदमुक्तं भवति- शिवसहिता शक्तेर्जगजननीत्यभ्युपगच्छतो मम नोक्तदोषः । शिवस्य स्वाभा -विकसार्वज्ञयादिमत्वेन 
देहेन्द्रियानपेक्षणात्‌। लीलाविग्रहग्रहणेन शक्तिसाहाय्यकरणस्याप्युपपत्तेरिति। 
[ शिवस्य सार्वज्ञयाद्यङ्गीकारे शौवमतानुप्रवेशप्रसङ्गः | 
तदिदं दूषयति - न तदिति । कुत इत्यत्र सूत्रम्‌ - “विज्ञानादिभावे वा तदप्रतिषेधः** इति। 
ॐ विज्ञानादिभावे वा तदप्रतिषेधः ॐ ।। ४४।। 


तस्यार्थः - शिवस्य विज्ञानादिभावेऽङ्धीकृते तस्य मतस्य प्रतिषेधो न क्रियत इति । नन्विदं मतमनुमतम्‌, नवा? नाऽद्यः, 
उक्तार्थविरुद्धत्वात्‌ । “न तद्‌ युक्तम्‌ ' इत्यस्य चायोगात्‌ । द्वितीये कथं तदप्रतिषेध इत्युक्तम्‌? कथं च “न तद्‌ युक्तम्‌ ' इत्यत्रास्य 
हेतुत्वमित्यतस्तदप्रतिषेध इति निवे-शयितुमुत्सूत्रं तावद्धेतुमाह - ईशेति । 


4 ईशवादप्रवेशनात्‌ । 

सार्वज््यादिगुणैर्यक्त गुरुकल्पनया द्रयम्‌ || २७५।। 
न युज्यते ततस्त्वीजश एक एव प्रयोजकः । 

उक्तदोषश्च तत्पक्ष इति नैवात्र दृष्यते ।। २७६ ।। 


शोवमतप्रवेशापत्तेरित्यर्थः । ननु शवाः सार्वज्ञयादिगुणोपेतं शिवमेकमेवाभ्युपयन्ति । शाक्तास्तु शिवं शक्ति चेत्यस्ति 
महान्‌ सिद्धान्तभेदः । तत्‌ कथं शाक्तानां शोवमतानुप्रवेषट इत्यत आपादितदोषोऽ-यमित्याशयवानाह - सार्वज्ञ्यादीति । 
सत्यं शाक्तः सार्वज्तयादिगुणैर्यक्तं शिवशक्त्याख्यं द्रयम-भ्युपगतमिति । तत्तु न युज्यते । कल्पनागौरवात्‌ । 


तथाहि- न तावत्‌ सार्वज्ञयाद्युपेत प्रत्यक्षेण सिद्धम्‌ । परचि्तवृत्तीनां पर प्रत्यतीन्द्रियत्वात्‌ । नाप्यागमेन । शाक्तागमस्य 
प्रामाण्यसन्देहात्‌ । अपौरुषेयागमस्य परेण प्रामाण्यानादरणात्‌ । आदरणे वा तत एव स्वमतहानेः । ततः प्रपश्चरचनानुपपत्् 
तथाविधं वस्तु कल्पनीयम्‌ । एकेनैव सार्वज्ञ्यादिमता सर्व निर्वहत्येव । तथा च वृथा तथाभूतवस्तुद्रयकल्पने 
कल्पनागौरवमेव । अत एकमेव तादृशं वस्त्वङ्गीकार्यमिति । 


ततः किपित्यत आह - तत इति । उक्तहेतोरेकस्यैव सार्व॑ज्ञयादिमतो ऽङ्ीकार्यत्वे के बलशटक्ते - 
रङ्ीकृतावुत्पत्यसम्भवप्रसङ्ादीश एव सार्वज्ञयाद्युपेतः प्रपश्चरचनायाः प्रयोजकः शाक्तैरङ्गीकर्तव्यः स्यात्‌ । एवश्च कथं 
न ौवमतप्रवेशाः शाक्तमतस्येति । 


किमतो यद्येवम्‌ । शाक्तस्यापसिद्धान्तेन पराजयः स्यादिति चेत्‌ सत्यम्‌ । तावताऽपि भवत्सि - द्धान्तानवक्लु्षिरेव । 
शेवमतस्यापि भवत्सिद्धान्तविरोधित्वेन निराकर्तव्यत्वादित्यतस्तदप्रतिषेध इति सूत्राशं सोपपत्तिकं निवेशयति- उक्तेति । 
यतः रौवपक्षो निरन्तरातीताधिकरण एवोक्तदोषः, अतोऽत्र न पुनर्दूष्यते पुनरुक्तिदोषभयादिति। 

[ शाक्तमतानां श्रुत्यादिविरुद्धत्वेन प्रक्षावदनुपादेयत्वम्‌ | 


एवं प्रत्येकमपाकृतानि त्रीण्यपि मतानि साधारणदूषणेन निराकर्तुं सूत्रम्‌ - "विप्रतिषेधाच्च" ' इति । तद्‌ व्याचष्टे - 
श्रुतीति। 


ॐॐ विप्रतिषेधाच्च ॐ ।। ४५।। 


श्रुतिस्मृतीतिहासानां सामस्त्येन विरोधतः । 
सतां जुगुप्सितत्वाच्च नाङ्गीकार्य हि तन्मतम्‌ || २७७।। 


सतां मध्ये जुगुप्तिसतत्वात्‌ गोप्तुमिष्ठत्वात्‌। यद्रा “कर्तृकर्मणोः कृति" इति कर्तरि षष्ठी । सदधि -र्निन्दितत्वादित्यर्थः । 
हिशब्देन श्रुत्यादीनां प्रसिद्धतां द्योतयति । 


| मायावादिना पश्चरात्रनिरासपरतया चतुःसूत्रीव्याख्यानम्‌ | 


केचिदिमां चतुःसूत्री भागवतमतनिराकरणपरतया व्याचक्षते । तथाहि - पाशथरात्रिका "वासु -देवात्‌ सङुर्षणो नाम 
जीवो जायते । सडुर्षणात्‌ प्रद्युम्नसञ्ज्ञकं मनो जायते । प्रदयुम्नादनिरुद्ध-सञ्ज्ञकोऽहङ्कारो जायते ' इति प्रक्रियामाहुः । 


तत्र सूत्रम्‌ - उत्पत््यसम्भवादिति। वासुदेवात्‌ सङ्कर्षणो नाम जीवो जायत इति तावदयुक्तम्‌। 
जीवस्योत्पत्यसम्भवात्‌ । उत्पत्तिमतो हि जीवस्य अनित्यत्वादयो दोषाः प्रसज्येरन्‌ । ततश्च नैवास्य भगवत्प्रापिमोक्षः 
स्यात्‌ । ““न जायते प्रियते" * इत्यादिश्रुतिस्मृतिविरोधाच्च । 


नच कर्तुः करणम्‌ । सडर्षणसञ्ज्ञकाजीवात्‌ प्रद्युम्नसञ्ज्ञकस्य मनसो जन्मापि प्थरात्रोक्तं नोपपद्यते । नहि लोके 
करु्देवदत्तादेः करणं परश्वाद्युत्पद्यमानं दृश्यते । यदा चोत्पद्यते, तदा कर्मैव न करणम्‌ । जीवश्च कर्तां मनश्च करणम्‌ । 
ततस्तन्न ततो जनिमद्‌ भवितुमर्हति । ““एतस्माजायते प्राणो मनः सर्वेन्द्रियाणि च! इतीश्रादेव मनोजननश्रवणाच्च । 
एतेन प्रदयुम्नादनिरुद्धसञ्ज्ञकोऽहङ्कारो जायत इत्यपि प्रत्यक्तम्‌ । 


अथापि स्यात्‌ । नैवैते सङकर्षणादयो जीवादिभावेनाभिप्रेयन्ते । किन्तर्हि । ईश्वरा एवैते स्वे ज्ञानैश्र्य - 
शक्तिबलवीर्यतेजोभिरश्रेधर्मरन्विता अभ्युपगम्यन्ते । तस्मान्नायं दोष इति । अत्र परिहारं पठति ~ विज्ञानादिभावे वा 
तदप्रतिषेधः । परमात्मनो वासुदेवस्येव सङ्कषणादीनामपि विज्ञानादिषाद्‌गु-ण्यसद्धावे तत एव 
चेश्वरत्वेऽभ्युपगम्यमानेऽपि तस्योत्पत््यसम्भवदोषस्याप्रतिषेधः । प्रकारान्तरेण प्राप्नोत्येवायमुत्पत््यसम्भवदोषः । तथाहि- 
न तावदेते चत्वारः परस्परं भिन्नाः । अनेकेश्ररकल्पनायां गौरवादिदोषापत्तेः । अभेदे तु कथं स्वत एव स्वस्योत्पत्तिः 
सम्भवेत्‌ ? निरतिशयत्वात्‌ । नचेते भगवक्र्यूहाश्चतुःसङ्कयायामेवावतिष्ठरन्‌ । तद्भयूहानामनन्तत्वाभ्युपगमात्‌ । 


विप्रतिषेधाच्च । परस्परविरोधश्च पश्चरात्रे भवति । “ ज्ञानैश्चर्यबलवीर्यशक्तितेजांसि भगवतो गुणाः" ' इति क्रचिदुच्यते। 
“आत्मान एवैते भगवन्तो वासुदेवाः ' ' इति कचिद्‌ भगवत्स्वरूपत्व - मित्यादि । 


वेदप्रतिषेधश्चात्र भवति । भगवाञ्छाण्डिल्यः षडङ वेदमधीत्य तस्मिन्‌ महत्याम्नाये निष्ठाम-नधिगच्छन्‌ यः सर्वपरो 
धमो यस्मान्न भूयोऽस्ति कथं तं विद्यामित्येवं बलवद्विवेकमातिष्ठमानो बभूव । तत्र भगवते शाण्डिल्याय भगवता सङ्कर्षणेन 
व्यक्तेन शब्दवच्छाखं प्रोक्तम्‌ ' इति वेदनिन्दादर्शनात्‌ । तथा चान्यत्र - 
“अधीता भगवन्‌ वेदाः साङ्गोपाङ्गाः सविस्तराः । 
श्रुतानि च मयाऽङ्गानि वाकोवाक्ययुतानि च । 


नचेतेषु समस्तेषु संशयेन विना क्रचित्‌। 

श्रेयोमार्ग प्रपश्यामि येन सिद्धिर्भविष्यति" 


इति । तस्मादयुक्तं प्थरात्रशास्रमिति । 


[ प्चरात्रस्य प्रामाण्योपपादनपूर्वकं मायावादिव्याख्यानप्रत्याख्यानम्‌ ] 
तामिमामपव्याख्यां प्रत्याख्याति - पथरात्रेति। 


प्थरात्रनिषेधार्थमेतान्याचक्षते यदि । 
सूत्राण्यतिविरुद्धं तद्‌ यत आह स भारते || २७८ ।। 


पञ्चरात्रस्य कृत्स्नस्य वक्ता नारायणः स्वयम्‌ । 
ज्ञानेष्वेतेषु राजेन्द्र सर्वेष्वेतद्‌ विशिष्यते || २७९ ।। 


प्रात्रविदो ये तु यथाक्रमपरा नृप। 
एकान्तभावोपगता वासुदेवं विशन्ति ते || २८० ॥। 


आचक्षते व्याचक्षते । यदित्यस्यार्थे यदिशब्दः । तद्‌ व्याख्यानमतिशयेन विरुद्धं स्वव्याहतम्‌, प्रमाणान्तरप्रतिहतं 
चेत्यर्थः । तत्‌ कथमित्यतः स्वव्याहति तावदुपपादयति- यत इति । यस्मात्‌ सूत्रकार एव भारते पश्चरात्रस्य प्रामाण्यमाह । 
तस्मादत्र तत्निराकरणे सूत्रकारस्य स्ववचनव्याहतिः स्यादित्यर्थः । तद्‌ भारतवचनमुदाहरति - प्चरात्रस्येति। 


““साङ्खयं योगः पाशुपतं वेदारण्यकमेव च । 
ज्ञानान्येतानि भिन्नान्युताहो नेति चोच्यताम्‌'' 
इति ज्ञानकरणत्वाज्ज्ञानशब्दवाच्यानि साद्खयादीनि शास्राण्यन्योन्यविरुद्धानि, उताविरुद्धानीति प्रश्रस्य 


““साद्खयं योगः पाशुपतं बेदारण्यकमेव च । 
ज्ञानान्येतानि भिन्नानि नात्र कार्या विचारणा 


इति परिहारोऽभिहितः । ततः पुनर्वस्तुविकल्पानुपपत्तेः परस्परविरुद्धानां सर्वेषां प्रामाण्यायोगादेतेषु कि प्रमाणमिति 
जिज्ञासायां ˆ साङ्ख्यस्य वक्ता कपिलः इत्यादिना साद्खयादीनामनाप्नकतुंकत्व-मभिधाय, प्राग्‌ 
वेदारण्यकपदोपलक्षितस्य प्चरात्रस्य परमाप्ततमेन नारायणेन प्रणीतत्वात्‌ प्रामाण्य-मित्यनेन वाक्येनोच्यते । वेदानां 
त्वपौरुषेयतया स्वत एव प्रामाण्यं सिद्धमेवेति नोक्तम्‌ । फल - वत्प्रवृत्तिजनकत्वादपि पथ्थरात्रस्य प्रामाण्यमिति 
ˆ“प्रात्रविदः'* इत्यनेन वाक्येनोच्यते । यथा-क्रमपरा देवतातारतम्यपराः । एकान्तभावोपगता अव्यभिचारिणी भक्ति 
प्राप्ताः। 


[ भगवद्रीतायाः पथ्चरात्रसङ्घेपरूपत्वम्‌ | 
प्रकारान्तरेण स्वव्याहतिमाह - गीता चेति। 
... .गीता च तच्छास्रसङ्खेप इति हीरितम्‌। 
तच्छास्रसङ्केपः प्थरात्रसङ्गेप इति हीरितम्‌। 


“ब्रह्मरु्रन्रसूर्याणां यद्‌ दत्तं विष्णुना पुरा । 
प्चरात्रात्मकं ज्ञानं व्यासोऽदात्‌ पाण्डवेषु तत्‌। 


582 
तेषामेवावतारेषु सेनामध्येऽर्जुनाय च । 
प्रादाद्‌ गीतेति निर्दिष्टं सङ्गेपेणायुयुत्सवे' 
इत्यादिना पुराणवाक्येनेति शोषः । ततः प्रमाणतया प्रात्रसङ्गेपरूपां गीतां प्रणीतवतो बादरायणस्य 
पथ्थरात्रप्रामाण्यमनुमतमेवेति पुनरत्र तच्निराकरणे कथं स्वव्याहतिर्न भवेदिति। 
[ पश्चरात्रस्य भगवत्साक्षात्कारहेतुत्वम्‌ | 
स्वव्याहति प्रकारान्तरेण दर्शयति - वेदेनेति । 


वेदेन पश्चरात्रेण भक्त्या यज्ञेन चेव हि। 
दुश्योऽहं नान्यथा दूश्यो वर्षकोटिशतैरपि ।। २८१ ।। 


इति वाराहवचनम्‌. .....-.-. +... । 


एवं वराहपुराणे भगवदहर्शनसाधनत्वेन वेदवत्‌ प्थरात्रस्य प्रामाण्यमभ्युपगम्येह पुनस्तन्निराकरणे व्याघात एवेति । 


[ पश्चरात्राप्रामाण्यवादस्य वेदविरुद्धत्वम्‌ | 
एवं स्वन्याहतिमुपपाद्य प्रमाणान्तरविरोधं दर्शयति -- श्लोका इति। 
स श्लोका इति वचः श्रुतौ । 


वचः अस्तीति शेषः । “ऋग्वेदो यजुवदः सामवेदो ऽथर्वाङ्धिरस इतिहासपुराणं विद्या उपनिषदः श्लोकाः 
सूत्राण्यनुव्याख्यानानि व्याख्यानानि" इत्यस्यां श्रुतौ ऋग्वेदादिप्रमाणोदेशप्रसङ्के श्लोका इति पश्चरात्रमुपात्तम्‌। 
ˆ "पथ्थरात्रविदो मुख्याः ' ' इति प्रकृतपरात्रविषयत्वेन 
ˆ ऋषीनुवाच तान्‌ सर्वानदुश्यः पुरुषोत्तमः । 
कृतं शतसहस्रं हि श्लोकानां हितमुत्तमम्‌" 


इति श्लोकशब्दस्य भारते प्रयोगात्‌। छन्दोगश्रुतौ “ऋग्वेदो यजुर्बदः' ' इत्यारभ्य ˆ"एकायनम्‌' ` इति पथरात्रमुच्यते । 
तत्समाख्यया श्लोकशब्दः प्चरात्रविषयोऽशोषो ज्ञायते । अतः श्रुत्या प्थरात्र - प्रामाण्यं सिद्धमिति तदप्रामाण्यवादः 
श्रुतिविरुद्धः। 


स्पष्टश्रुतिविरोधं च दर्शयति - वेदैश्चेति। 


वेदैश्च पश्चरात्रैश्च ध्येयो नारायणः परः ।। २८२॥। 
प्चरात्र च वेदाश्च विद्ैकेव द्विधेयते। 
इत्यादिवेदवचनैः पथरात्रमपोदयाते || २८३।। 
कथमेव... । 


वेदपथरात्रोक्तप्रकारेणेत्यर्थः । संहिताभेदात्‌ पश्चरात्रैरिति बहुवचनम्‌ । परस्परविरुद्धशाखरद्रया -नुसारेण कथं 
ध्यानमित्यत उक्तम्‌ - प्रात्र चेति । इत्यादिवेदवचनैश्च प्चरात्राप्रामाण्यकथनं विरुद्धमिति रोषः । ततः किमित्यत 
आह - पथरात्रमिति । यत एवं पश्थरात्रनिराकरणं स्वव्याहतम्‌, प्रमाणान्तरव्याहतं च । अतोऽत्र सूत्रकारेण पथ्थरात्र 
अपोद्यते दृष्यत इति कथमेव वक्तु शक्यते । नहि व्याहतभाषी भगवानिति । 

[ एकदेशप्रामाण्यवादस्य निराकरणम्‌ | 


स्यान्मतम्‌ । नास्त्ययं व्याघातः । "योऽसौ नारायणः परोऽव्यक्तात्‌ प्रसिद्धः परमात्मा स आत्मना -ऽऽत्मानमनेकधा 
व्यूह्य व्यवस्थितः । तमित्थम्भूतं षाद गुण्यविग्रहं भगवन्तमभिगमनोपादानेज्या-स्वाध्याययोगैः 
पथ्थकालाभिधानैरनेककालमिष्टा क्षीणक्लेशो भगवन्तमेव प्रतिपद्यते" ' इत्यादेः पथरात्रोदितस्यार्थस्य स्वीकृतत्वात्‌ । 
तत्परतयैव भारतादिवाक्यानामुपपत्तेरिति । मैवम्‌। एवंसति साद्खयादिशास्त्रेष्वप्युपादेयांशस्य विद्यमानत्वेन विशेषतः 
पथ्थरात्रप्रामाण्याभिधानानुपपत्तेः । कृत्स्न - स्येति विशेषणानुपपत्तेश्च 
ˆ ऋगाद्या भारतं चैव प्चरात्रमथाखिलम्‌। 
वेदार्थपूरकं ज्ञेयं पञ्चरात्रं यतोऽखिलम्‌'' 


इत्यखिलशब्दविरो धाच्चेति । 
[ पश्चरात्रस्य जीवोत्पत्यभिधायकत्वादप्रामाण्ये वेदसू्राणामपि तत्प्रसङ्गः | 
इतश्च न पथ्रात्रदूषणं युक्तमित्याह -- अत्रेति । 


५ अत्र दोषः क उत्पत्तिर्ञोऽत इत्यपि। 
इहेवोक्ता नचाभूतभावस्तत्रापि कथ्यते || २८४॥। 


अत्र पञ्चरात्रे को दोषो येन तत्निराक्रियेत ? न कोऽपीत्यर्थः। ननु कथं दोषो नास्ति? जीवोत्पत्ते- 
रसम्भावितायास्तत्रोक्तत्वादित्यतोऽङ्ीकारवादेनाऽह - उत्पत्तिरिति। कि जीवोत्पत्यथिधानमात्रं 
पथ्थरात्राप्रामाण्यहेतुतयोपादीयते, उताभूतभवनरूपजीवोत्पतत्यभिधानम्‌ ? आद्य तूत्पत्तिमात्रं इहेव, प्रमाणतयाऽभ्युपगते 
मीमांसाशास्त्रे, “ज्ञोऽत एव'' इति सूत्रेणोक्तम्‌। अपिपदेन “*सवं एवैत आत्मानो व्युच्चरन्ति" इति श्रुतावुक्तेति 
समुच्चिनोति । ततो वेदतन्मीमांसयोरप्यप्रामाण्यं स्यात्‌। अन्यथा हेतोरनैकान्त्यापत्तेरिति भावः । ज्ञोऽत एव" इति 
सूत्रार्थं विप्रतिपन्नं प्रति श्रुतिरेवोदाहर्तव्या । 


| जीवोत्पत्यभिधायकत्वहेतोः स्वरूपासिद्धता | 


स्यादेतत्‌ । द्वितीय एव हेतुरुपादीयते । नचासौ श्रुतिसूत्रयोर्वर्तते । तत्र हि प्राग्‌ विद्यमानस्यैव जीवस्य 
देहाद्युपाध्यपक्षयैवोत्पत्तिरुच्यते । नत्वभूतभावलक्षणेत्यत आह - नचेति । तत्रापि प्थरात्रेऽपि । यथाहि श्रुतिसूत्रयोः 
प्रतीतमपि जीवजननमभूतभवनं विहाय उपाधिविषयं व्याख्या -यते, तथा प्चरात्रोक्तमपि तत्‌ तथा व्याख्यायताम्‌। 
ततश्च स्वरूपासिद्धो हेतुरिति भावः। 


ननु विषमो ऽयमुपन्यासः । श्रुतिस्‌त्रयोः खलु ˆ*अनादिमायया सुप्तः", ˆनानादित्वात्‌'' इत्या- 
दिनाऽनादिकर्मसम्बन्धो ऽभिधीयते । नह्यभूत्वा भाववतो जीवस्यासावुपपद्यते । अतस्तदनुरो धात्‌ तत्र प्रतीतमपि 
जीवजननमन्यथा नेतव्यमेव । नच तथाविधं वाचकमिहास्ति । येन मुख्यार्थं परि-त्यज्यामुख्यार्थ प्रतिपद्येमहि । ततो 
मुख्यार्थे ग्राह्ये न हेतोरसिद्धिरित्यत आह - अनादीति । 


अनादिकर्मणा बद्धो जीवः संसारमण्डले । 
वासुदेवेच्छया नित्यं भ्रमतीति हि तद्रचः 
नहि संसारसादित्वं पञरात्रोदितं क्रचित्‌। ।। २८५ ॥। 


तद्रचः पश्रात्रवाक्यम्‌ । श्रुतिसूत्रवत्‌ प्रात्रेऽपि जीवस्यानादिकर्मसम्बन्धाभिधानात्‌ तदनुरोधेन तत्रोक्तं 
जीवजननमप्यन्यथाव्याख्यातव्यमेव । पक्षपाते कारणाभावात्‌ । तथाच हेतोरसिद्धिस्तद - वस्थेत्वर्थः । 

अथापि स्यात्‌ । न कुत्रापि वेदादौ संसारसादित्वादिकं जीवानामभूत्वाभवनज्ञापकं स्पष्टमुक्तम्‌ । अतः 
सावकाशमिदमन्यथा योज्यमेवेति चेत्‌। एतदपि समानमत्रेति भावेनाऽह - नहीति । 


[ द्वितीयसूत्रन्याख्यानप्रत्याख्यानम्‌ | 


अनेनैव न्यायेन ^“ नच कर्तुः करणम्‌'* इत्येतदप्यपाकरणीयम्‌। तथाहि -- कि करणं करतुर्न जायत इति व्यापिः, 
किवा यस्यां क्रियायां यत्‌ करणं तत्‌ तक्क्रियाकतुनं जायत इति ? नाऽद्यः, व्यभिचारात्‌ । अन्यथा 
करणानामनुत्पत्निप्रसङ्ात्‌। न द्वितीयः, प्रकृतेऽपि तथाभावासिद्धेः । "एतस्माज्जायते" इति श्रुतिविरोधोऽपि कि 
जीवान्मनसो जननमात्राभ्युपगमे स्यात्‌, उत जननविशेषाभ्युपगमे । नाऽद्यः, “*अन्नमशितं त्रेधा विधीयते" ' इत्यादिश्रुतेः 
प्रत्यहं मनसो जीवादुत्पत्तेः । न द्वितीयः, तथात्वस्य प्रकृतेऽप्यसम्मतेः । एवं मनसोऽप्यहङ्कारजन्मनि दोषः परिहरणीयः । 


[ "जीवो जायते" इत्यादेर्थकथनपूर्वकं परोक्तर्थप्रत्याख्यानम्‌ |] 


एवं जीवादिपदाना यथाश्चुतार्थाभ्युपगमेन सूत्रद्रयारोपितदोषपरिहारोऽभिहितः । इदानीं ˆ"वासु-देवात्‌ सडर्षणो नाम 
जीवो जायते" * इत्यादिवाक्यस्य परकल्पितादर्थादर्थान्तरमाह - जीवेति । 


जीवाभिमानिशेषस्य नाम्ना सङ्कर्षणस्य तु । 
वासुदेवाजनिः प्रोक्ता प्रद्युम्नस्य ततस्तथा ।। २८६ ।। 


मनोभिमानिनः कामस्यैव साक्षाद्धरेः क्रचित्‌ । 
सङ्र्षणादिनाम्नैव नित्याचिन्त्योरुशक्तितः। 
व्यूह उक्तोऽन्यथाऽनूद्य कथं दुष्टत्वमुच्यते || २८७॥।। 


जीवशब्दस्य प्रवृत्तिनिमित्तमुपपादयितुं जीवाभिमानीत्युक्तम्‌ । सङ्कर्षणस्य भगवतो जनेरभावात्‌ तद्भयुदासाय नाम्ना 
सङ्कर्षणस्य शेषस्येत्युक्तम्‌ । प्रोक्ता वासुदेवादित्यादिना वाक्येन । ततः सडुर्षणात्‌ । तथाशब्दः समुच्चये । जनिः प्करेत्यर्थः। 
मनोभिमानिनः कामस्येत्यस्य पूर्ववदेव प्रयोजनम्‌ । एवं शब्देन ^ प्रदयुम्नादनिरुद्धसञ्ज्ञको ऽहङ्कारो जायते" ' 
इत्यत्राप्युक्तव्याख्यानन्यायमतिदिशति । प्रदयुम्नादहद्कारा -भिमानिनः कामपुत्रस्यानिरुद्धस्य जनिः प्रोक्तेति । 


नन्वेवमप्युत्पत्यसम्भवदोषस्तदवस्थः रोषादीनामपि जीवत्वादिति । मैवम्‌ । नहात्र सङ्कर्षणा- दीनामुत्पत्तिरुच्यते । किन्तु 
जायत इति जनिरुच्यते । जनिश्च प्रादुर्भावः । "जनी प्रादुभवि' " इति पठन्ति । प्रादुर्भावश्च शरीरोत्पत्तौ जीवस्य सु्रसेद्धः । 
तदिदमुक्तम्‌- जनिः प्रोक्तेति । अत एव पूर्वोऽभ्युपगमवादः। 


अर्थान्तरमप्याह - साक्षादिति । शेषादयोऽपि भगवदंशत्वाद्धरित्वेनोच्यन्ते । तद्भययुदासाय साक्षादित्युक्तम्‌ । 
साक्षाद्धररेव सङ्कर्षणादिनाम्ना व्यूह उक्त इत्यन्वयः । नन्वत्रोक्तं तदप्रतिषेधो हरे -रुत्पत्यभावादित्यत उक्तम्‌- व्यूहो विभाग 
एवोक्तो न तूत्पत्तिरिति। 


यदप्युक्तम्‌, किमेतेऽन्योन्यं भिन्ना उत नेति । तस्योत्तरं हरेरेकस्यैवेति । नन्वेवन्तहिं निरतिशयत्वात्‌ कथं स्वस्मादेव 
स्वस्य विभाग इत्यत उक्तम्‌ - नित्येति । किन्नाम । दुर्विभाव्यं भगवति यत्‌ प्रमितमित्यर्थः। 


यदप्युक्तम्‌, नैवेते भगवद्यूहाश्चतुःसंख्यायामेव परिनिष्ठिताः अनन्तत्वादिति । तत्रोत्तरम्‌- कचि -दिति । कालविशेषे, 
प्रयोजनविशेषे चेत्यर्थः । अनभिज्ञो भवान्‌ भागवतसम्प्रदायस्य । आदिकाले हि भगवान्‌ नारायणो निजमुक्तिपदप्रदानाद्यर्थं 
वासुदेवादिचतुव्यूहो बभूव । ततः कालान्तरे प्रयोजना -न्तरार्थं दशद्रादशादिव्यूहो जातः । सेयं शुद्धसृष्टिरिति 
पाञ्चरात्रिकेरभिधीयते । तदपेक्षया चतुर्व्यूहवर्णनं कथं नामानुपपन्नमिति । एवमधिकारिविशोषाराधनार्थमियमुक्तिरयक्तेव । 
यथोक्तम्‌- 
"एकमूरतिश्चतुर्मू्तिरथवा पशचमूर्तिकः। 

द्वादशादिप्रभेदो वा पूज्यते सजनैर्हरिः'* इति। 


अर्थान्तरकथनस्य प्रयोजनमाह - अन्यथेति । एवमर्थान्तरविवक्षया प्रयुक्तस्य वाक्यस्यान्यथा अनुवादं विधाय 
दूषणाभिधानं कथं क्रियते ? छलप्रलङ्गादिति । नच जीवादिशब्दानामनुपपत्तिः । भगवत एव मुख्यतः 
प्राणधारणादिमतस्तदर्थत्वात्‌। 


यच्च “विप्रतिषेधाच्च ' इति सूत्रार्थतया कल्पितं परस्परव्याघातोऽस्ति पञ्चरात्र इति, तदपि नित्याचिन्त्योरुक्तित 
इत्यनेनैव परिहतम्‌ । भगवच्छ क्त्यैव गुणगुण्यादिव्यवहारो पपच्तिरिति । सम्थिंतश्च भेदपदेऽभिषिक्तः 
प्रमितसर्वनिर्वाहहेतुर्विंशोषः । (१९५,३२९,७०४) 


[ पश्चरात्रस्य वेदविरुद्धत्वोक्तिप्रत्याख्यानम्‌ | 
यदप्युक्तम्‌, शाण्डिल्यवृत्तान्तकथने पथरात्रस्य बेदविद्रेषः प्रतीयत इति । तत्निराकरोति - यदीति । 


यदि विद्याच्चतुर्वेदानितिवद्‌ वेदपूरणम्‌। 
पञ्चगत्रादिति कुतो द्वेषः शाण्डिल्यवर्तने ।। २८८ ।। 


““यदि विद्याच्चतुर्वेदान्‌ साङ्गोपनिषदान्‌ द्विजः । 
नचेत्‌ पुराणं संविद्यात्नैव स स्याद्‌ विचक्षणः" 


इत्यत्र वाक्ये यथेतिहासपुराणादितो वेदपूरणमभिप्रेयते, तथाऽत्रापि पथ्थरात्राद्‌ वेदपूरणमेवाभिप्रेतं इति व्याख्याने सति, 
शाण्डिल्यवर्तनेऽभिधीयमाने प्थरात्रस्य वेदविद्रेषः प्रतीयत इति कुतः ? न प्रतीयत इत्यर्थः । यद्रैवं वाक्यद्वये समाने सति 
शाण्डिल्यवतंनाभिधाचिन्येव वाक्ये भवतो द्वेषः कुतः? येन “यदि विद्यात्‌" ' 
इत्ये तदितिहासपुराणयो वेदपूरकत्वाभिप्रायमादाय “भगवान्‌ शाण्डि-ल्यः'* इत्यादिकं प्थरात्रस्य 
वेदविरोधित्वाभिप्रायमिति व्याख्यायत इति । 


अयमत्रोत्तरक्रमः - यद्येतद्राक्यबलात्‌ पथरात्रस्य वेदविरो धित्वं कल्प्यते, तदा ““यदि विद्यात्‌'* इति 
वाक्यबलादितिहासपुराणयोरपि तत्‌ कल्प्यताम्‌, विशेषाभावात्‌ । अथ तत्र इतिहासादेर्वेद -पूरकत्वमभिप्रायः, अत्रापि 
स एव कल्प्यताम्‌, विशेषाभावात्‌ । “"इतिहासपुराणाभ्यां वेदं समुपवृंहयेत्‌' इत्युत्तरवाक्यानुरोधात्‌ तथा कनं युक्तमिति 
चेत्‌। अत्रापि “ 'वेदार्थपूरकं ज्ञेयं प्थरात्रम्‌" इत्यादिवाक्यानुरोधात्‌ तथा कल्पनमिति न कश्चिद्‌ विशेषः । “*अन्यत्र 
विद्रेषात्‌' ' इति परमसंहितावाक्यमप्येवमेव व्याख्यातव्यम्‌ । 


[ अपव्याख्याननिरासोपसंहारः | 
अपव्याख्याननिराकरणमुपसंहरति - अतः परमेति । 


अतः परमशास्रोरुद्रेषादुदितमासुरः। 
दूषणं पञ्चरात्रस्य वीक्षायामपि न क्षमम्‌ || २८९।। 


वीक्षायामपि न क्षमं व्यधिकरणमित्यर्थः । तहिं कस्मादुदितमित्यत उक्तम्‌ - परमेति । परमशास््रं पश्चरात्रम्‌ । द्रेष एव 
किन्निबन्धन इत्यत उक्तम्‌- आसुरैरिति । भागवतशास्त्े हि स्वाभाविक एव हि विद्रेषोऽसुराणाम्‌ । नतु दोषदर्शननिमित्तः। 
एते चासुरसम्बन्धिनस्तत्स्वभावाश्च वृत्तिकाराः । आसुरे -रेवोक्तम्‌, नतु सूत्रकारेणेत्यनेन तस्मान्नायं सूत्रार्थः, किन्तु 
शाक्तमतनिरास एवेत्युक्तं भवति । 


[ रामानुजीयापन्याख्याननिरासः ] 

एतेनैतदपि प्रत्युक्तम्‌- यत्‌ केचिदिदमधिकरणं साद्खयादिवत्‌ प्थरात्रस्याप्त्राप्रामाण्यमाशङ्य तत्निरासार्थमिति 
वर्णयन्ति । तथाहि- उक्तरीत्या “उत्पत्यसम्भवात्‌ '' ““नच कर्तुः करणम्‌ ' इति सूत्रद्रयेन पञ्यरात्राप्रामाण्यं पूर्वपक्षयित्वा 
“ “विज्ञानादिभावे वा तदप्रतिषेधः" * इति सिद्धान्तितम्‌। वाशब्दात्‌ पक्षो विपरिवर्तते । विज्ञानं चादि चेति परं ब्रह्म 
विज्ञानादि । सङुर्षणप्रद्युम्नानिरुद्धानामपि परब्रह्मभावे सति तत्प्रतिपादकस्य शास्रस्य प्रामाण्यं न प्रतिषिद्यते । 
विप्रषतिषेधाच्च । प्रतिषिद्धा हि जीवोत्पत्तिरस्मिन्नपि तन्त्रे । यथोक्तं परमसंहितायाम्‌ - 
“अचेतना परार्था च नित्या सततविक्रिया । 
त्रिगुणा कर्मणां क्षत्रं प्रकृते रूपमुच्यते । 


प्रापिरूपेण सम्बन्धस्तस्याश्च पुरुषस्य च । 
स हानादिरनन्तश्च परमार्थन निश्चितः" * इति। 


पथरात्राप्रामाण्यशङ्कायां प्राप्तायामेव हि तत्निरासाय प्रयासः सार्थकः स्यात्‌ । नच व्यधिकरणानि दूषणानि तच्छङ्कां 
प्रापयितुमीशते । नहि छलोत्तराण्येतावदधिकरणं प्रयोजयन्ति, अतिप्रसङ्गात्‌ । 


प्रकरणाननुगुणं चैतत्‌ । परमतनिरासो हात्र प्रकृतः, नतु स्वमतसमर्थनम्‌ । कृतं च तत्‌ न विलक्षणत्वात्‌ '' इत्यादिना| 
सूत्राक्षराननुरूपं चेतद्‌ व्याख्यानम्‌ । नहात्र विज्ञानादिपदं ब्रह्मणि क्रचित्‌ प्रयुत्तम्‌। ˆ“तदप्रति-षेधः' ' इति च व्यर्थम्‌ । 
न प्राज्ञत्वादित्येव वक्तव्यम्‌ । लघु चेवं सूत्र व्यक्तं च स्यात्‌ । तस्मादुक्त एव सूत्रार्थं इति स्थितम्‌ । 
[ पादार्थोपसंहारः | 
पादार्थमुपसंहरति - अतोऽशेषेति। 


अतोऽशेषजगद्धाता निर्दोषोरुगुणार्णवः। 
नारायणः श्रुतिगणतात्पर्यादवसीयते || २९० ॥। 


साद्खयादिविरोधिसमयानां निरस्तत्वात्‌ प्रथमाध्याये यत्‌ सकलश्रुतिसमन्वयेन भगवतो लक्षणद्रयं साधितं 
तत्निर्णातमेवेत्यर्थः। 
[ परपक्षप्रत्याख्यानस्य कर्तव्यत्वसमर्थनम्‌ ] 


स्यादेतत्‌ । ““न निगृह्य कथां कुर्यात्‌ * इत्यादिस्मृतिनिषिद्धं परनिराकरणमिदं न कार्यमेव । तत्‌ कुतः साद्खानिराकरणं 
कृतमिति चेत्‌, न । अस्य निषेधस्य सद्विषयत्वात्‌। कुतः सङ्कोच इति चेत्‌ श्रुतिस्मृत्योः श्रुतेर्बलवक््वात्‌ । श्रुतौ च 
परनिराकरणस्य कर्तव्यतयाऽवगतत्वादित्याशयवान्‌ 


“अन्धन्तमः प्रविशन्ति येऽविद्यामुपासते । 
ततो भूय इव ते तमो य उ विद्यायां रताः" 


““विद्यां चाविद्यां च यस्तद्वेदोभयं सह । 
अविद्यया मृत्युं तीर्त्वा विद्ययाऽमृतमश्चुते'' 


इति मन्त्रद्मयमर्थतोऽनुवदति - अन्धमिति। 


अन्धन्तमः प्रविशन्ति ये त्वविद्यामुपासते । 
ततो भूय इवाऽयान्ति एतस्या नैव निन्दकाः ।। २९९।। 

ततो विद्यामविद्यां च यो जानात्युभयं सह । 
दोषज्ञानादतीत्यैतां विद्ययाऽमृतमश्रुते || २९२ ।। 


इति श्रीमदानन्दतीर्थभगवत्पादाचार्यविरयचिते 
श्रीमद्‌ ब्रह्मसूत्रानुव्याख्याने द्वितीयाध्यायस्य द्वितीयः पादः । 


अविद्याम्‌ अविद्याकल्पितमविद्यमानार्थम्‌ । आयान्ति तमः । इवशब्दः किथिदर्थः । उशब्दोऽव - धारणार्थः । ये केवलं 
विद्यायामेव रता इत्युक्त्या लब्धस्यार्थस्य कथनम्‌ - एतस्या नैव निन्दका इति । अन्यथा ““विद्ययाऽमृतमश्चुते' ' इत्यनेन 
विरोधः स्यात्‌ । ततः अविद्यानिराकरणाभावे दोष-सद्धावात्‌। सहेति समुच्चयनियमं द्यो तयति । 
दोषज्ञानादतीत्यैतामित्यनेन अविद्यया दुष्टत्वेन ज्ञातया मृत्युं तामेवाविद्यां तत्कार्य दुःखादिकं चातीत्य तीर्त्वा इत्यर्थं 


ज्ञायते । 


यदापि तत्वज्ञानं न स्वपक्षप्रमाणमात्रेण भवति, यावत्‌ परपक्षप्रमाणं न निराक्रियते । सत्प्रतिपक्षस्य प्रमाणस्य 

निर्णयानङ्गत्वात्‌ । अतस्तत्वज्ञानं कामयमानेनावश्यं स्वपक्षसाधनमिव परपक्षनिरासोऽपि विधेय एवेत्युपपत्तिसिद्धोऽयमर्थः। 
तथाऽप्यागमावष्टम्भेन प्रत्यवतिष्ठमानः, तथैव बोधनीय इत्या-शयवता मन्त्रावुदाहताविति सर्वमनवद्यम्‌ ।। * ।। इति 
पाशुपताधिकरणम्‌ ।। १२।। 

इति श्रीमत्पूर्णप्रमतिभगवत्पादसुकृते- 

रनुव्याख्यानस्य प्रगुणजयतीर्थाख्ययतिना । 

कृतायां टीकायां विषमपदवाक्यार्थविवृतौ 

द्वितीयेऽध्यायेऽयं समयचरणः पर्यवसितः ।। * ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
द्वितीयाध्यायस्य द्वितीयः पादः। 

ॐ तत्‌ सत्‌ 


न्यायसुधा 
[ पादप्रतिपाद्यार्थः, सङ्गतिश्च | 
““न वियदश्रुतेः" * इत्यादि पादप्रतिपाद्यं ससङ्गतिकं दर्शयति - अथेति। 
अनुव्याख्यानम्‌ 


अथाशेषसमाम्नायविरोधापाकृतिं प्रभुः । 
करिष्यन्नरधिदेवाधिभूतजीवपरात्मनाम्‌ ।। १।। 


स्वरूपनिर्णयायैव वचनानां परस्परम्‌ । 
पादेनानेनाविरोधं दर्शयत्यमितद्युतिः ।। २।। 


प्रभुः सूत्रकारः । अनेन व्याचिख्यासिततया बुद्धिसच्निहितेन तृतीयेन पादेन वैदिकानां वचनानां परस्परमविरोधं 
विरोधाभावं दर्शयतीति प्रतिपाद्यकथनम्‌। अस्यान्तर्भावलक्षणां सङ्गति दर्शयितुमु -क्तम्‌- अशेषेति । अरोषाश्च ते 
समाम्नायविरोधाश्चेति विग्रहः । करिष्यत्नित्यध्यायोपक्रमसमया -पेक्षया । सूत्रकृता खलु सर्वानपि वेदविरोधान्‌ परिहर्तु 
द्वितीयोऽयमध्याय आरब्धः । वैदिकानां वचनानां परस्परविरोधोऽपि तदन्तर्भूत एवेत्यतस्तदपाकरणमिह सङ्गतमेवेति । 
आनन्तर्यलक्षणां सङ्गति दर्श -यितुमथेत्युक्तम्‌ । अवसरप्राप्नौ प्राधान्याद्युक्तिविरोधपरिहारस्य प्राथम्ये तत्प्रपश्चात्मकत्वेन 
समय -विरोधपरिहारस्य तदानन्त्ये सति श्रुतीनां परस्परविरोधपरिहारस्य भवत्ययमवसर इति । 


नन्वेवन्तर्हास्य पादस्य चतुर्थपादाद्‌ भेदो न स्यात्‌ । तत्रापि वेदवचसां परस्परविरोधस्य अपाक्रिय-माणत्वादित्यत 
उक्तम्‌ - अधिदैवेति। अधिदैवानि अव्यक्ताद्यभिमानिदेवताः। अधिभूतानि कार्य- कारणोपेतानि वियदादिभूतानि । 


इदमुक्तं भवति - यद्यपि पादद्रये वेदवाक्यानां परस्परविरोध एव निरस्यते, तथाऽपि विषयभेदाद्‌ भेदो भविष्यति । 
इहाधिदैवादिविषयवाक्यानाम्‌, चतुर्थं त्वध्यात्मविषयाणामिति । नचैवमस्य पादस्य अनेकविषयत्वेनानेकत्वापत्तिः । 
अध्यात्मेतरविषयत्वेनैकत्वोपपत्तेरिति । अत्रापि क्रमनियमे हेतुमाचार्य एव वक्ष्यति । (१०६४) 


[ श्रुतिविरोधपरिहारस्य प्रयोजनम्‌ ] 


ननुच वेदवाक्यानां परस्परविरोधपरिहारः किमर्थः ? मिथो विरुद्धानां प्रामाण्यानिश्चयात्‌ तत्प्रा -माण्यनिश्चयार्थं इति 
चेत्‌, न । एवंसत्यस्य तर्कशास्रत्वप्रसङ्केन मीमांसात्वन्याघातादिति । उच्यते ~ ब्रह्मणो ऽशेषजगत्कारणत्वनिश्चयो 
ह्यशोषजगत्स्वरूपनिर्णये तस्य कार्यत्वादिनिर्णये च सति स्यात्‌, नान्यथा । नच तद्विषयाणां वाक्यानां मिथो व्याघाते 
तत्स्वरूपनिर्णयो भवति । अतोऽधिदैवादिवस्तु -तत्वावधारणार्थं एवायं मिथो विरोधपरिहारः । तदिदमप्युक्तम्‌ - 
स्वरूपनिर्णयायैवेति । 


ननु कि कतिपयवचनानामन्योन्यविरोधः परिहिते, उत स्वेषाम्‌ ? नाऽद्यः, वैयर्थ्यात्‌ । तत्रेव 
वचनान्तरविरोधसद्धावेनानिर्णयतादवस्थ्यात्‌। न द्वितीयः, वेदवाक्यानामनन्तत्वेन ज्ञातुमशक्यत्वा -दित्यत उक्तम्‌- 
अमितद्युतिरिति । सर्वज्ञ इत्यर्थः । 


[ द्वितीयाध्यायतृतीयपादाधिकरणानां पूर्वपक्षसिद्धान्तयुक्तयः | 

एतत्पादाधिकरणपूर्वपक्षसिद्धान्तयुक्तीः सङ्गह्याऽह -- अनुभूतीति । 
अनुभूतियुक्तिबहुवाग्वैलोम्यं च ततोऽधिकम्‌ । 


एतत्‌ सर्व सतः साम्यं द्रारवैयर्थ्यमेव च || ३।। 
दृष्टयुक्त्यनुसारित्वमुक्तान्यार्थाविरोधतः। 

प्रसिद्धनामस्वीकारो बहुवाक्यानुवर्तिता ॥88॥ 
लोकदृष्टानुसारित्वं जीवसाम्यमनादिता । 

तत्रतत्र परिज्ञानं गुणसाम्यश्चुती तथा | ५॥। 
उत्पत्तिमत्तवं स्वगुणाननुभूत्यल्पकल्पने । 

नानाश्रुतिश्च वैचित्यं युक्तयः पूर्वपक्षगाः | ६ ।। 
व्यवस्थाऽनुपपत्तिश्च स्वातन्त्यमनुसारिता । 

मुख्यता शक्तिमत च वैरूप्यं सर्वसङ्कहः || ७।। 
गत्यादिरीशशक्तिश्च सर्वमानविरोधिता । 

अभीष्टासिद्धिसुव्यक्ती शास्रसिद्धिर्विपर्ययः। 

विशेषकारणं चेति सिद्धान्तस्यैव साधिका: ।॥ ८ ।। 


अथ वियदधिकरणम्‌ ।। ९ ।। 


[ सौत्रवियत्पदस्य प्रकृत्याद्युपलक्षणपरत्वम्‌ | 


न वियदश्रुतेः । अत्राधिकरणे ^“अनादिर्वाऽचमाकाशः ' इत्यादिश्रुतीनां गौणत्वम्‌, ˆ“आत्मन आकाशः सम्भूतः" 
इत्यादिश्ुतीनां मुख्यत्वमुपादाय वियत उत्पत्तिः समर्थिता । तत्र वियत्पदं नाऽ- काशमात्रपरम्‌ । किन्नाम । "अथ ह वाव 
नित्यानि पुरुषः प्रकृतिरात्मा कालः" * इत्यादिश्रुतिविगान-विषयाणां परमात्मातिरिक्तानां प्रकृत्यादीनामुपलक्षणार्थं 
ज्ञातव्यमित्याशयवानाह - प्रकृतिरिति। 


ॐ न वियदश्रुतेः ॐ ।। ९ ।। 


प्रकृतिः पुरुषः कालो वेदास्तदभिमानिनः। 
महदाद्याश्च जायन्ते .........----- । 


प्रकृतिः अचेतना । पुरुषो जीवः। तदभिमानिनः प्रकृ त्याद्यभिमानिनः। महदाद्या इति महदहङ्कार - 
मनोबुद्धीन्द्रियभूतसूक्ष्मतन्मात्राण्युच्यन्ते । प्रकृतस्योत्पतत्यसम्भवस्य नेति प्रतिषेधे लब्धमर्थमाह - जायन्त इति। 

अयमभिसन्धिः -- न तावत्‌ प्रक्‌ त्यादयो जन्मरहिता एवाभ्युपगता इति युक्तम्‌ ।  'प्रतिज्ञाहानि- 
रव्यतिरेकाच्छब्देभ्यः' ', ““यावद्िकारं तु विभागो लोकवत्‌ ' इत्युक्तानां प्रतिज्ञाहान्यादीनामत्रापि साम्यात्‌। अन्यथा 
तेषामनैकान्तिकत्वापातात्‌। नाप्यविगीतजन्मानः । श्रुतिविगानस्य दर्शितत्वात्‌ । नचाधिकरणान्तरं तत्परमस्ति । 
तस्मादत्रैव वियत्पदेन तेषामुपलक्षणं युक्तम्‌ । मातरिश्वप्रभूतिषु पुनर-धिकाशङ्कानिरासायाधिकरणान्तरारम्भ इति । 


[ आकाशादिसूषटेः पराधीनविशेषावापिरूपत्वम्‌ ] 


इहाऽकाशस्योक्तं जन्म घटादेरिवाभूत्वाभवनलक्षणमिति केचिदास्थिताः । तत्निराकरिष्यन्‌ स्वमतं तावदाह - 

पराधीनेति। 


1 पराधीनविरोषिता। 
इदं सर्व ससजंति जनिमत्त्वमिहोदितम्‌ ।। ९ ॥। 


११ ६८६. 


“आत्मन आकाशः सम्भूतः, “इदं सर्वमसुजत' ' इत्यादिश्रुतिं विभक्तत्वादियुक्ति चाऽश्रित्य यदिहाधिकरणे वियतो 
जनिमत्वमुदितम्‌, तत्‌ पराधीनातिशयलाभलक्षणं प्रतिपत्तव्यम्‌। अपर्व-विशेषोपजनने हि 
विशिष्टाकारोपजनोऽवश्यम्भावी । विशिष्टाकारश्च वस्तुस्वरूपाभिन्न इति तस्यैव असावुपजनो भवति । देवदत्तः शरीरी 
जातः, विद्वान्‌ जात इति, घटः संयुक्तो जातः, विभक्तो जात इति चावस्थितस्वरूप एव वस्तुनि विशेषावापिमात्रेण 
जननव्यवबहारो दृश्यत एव । 


ननु परिणामवादे घटादेरप्येषेवोत्पत्तिर्यदवस्थितस्वरूपस्यैव मृदादेरप्याकारान्तरतापत्तिः । परैरपि परिणामवाद 
एवाङ्गीकृतो नाऽरम्भवादः । अतो विवादाभावाद्‌ व्यर्थोऽयमारम्भः । यथा न व्यर्थः, तथाऽऽचार्य एव विवादविषयं 
स्पष्टयिष्यति । (८६३) 


अत्र ^“इदं सर्वं ससर्ज'* इति श्रुत्युदाहरणं श्रुत्यादावप्येवमेव जन्म व्याख्येयमिति ज्ञापनार्थम्‌ । यच्च वियत्पदं 
प्रकृत्याद्युपलक्षणपरमित्यभिप्रेतं तत्रोक्तरीत्योपपत्तिसूचनार्थ चेति । 


[ अव्याकृताकाशस्य अभूत्वाभवनरूपजन्मनिरासः | 


परोक्तरीत्या घटादिवदभूत्वाभवनलक्षणैवोत्पत्तिर्वियतः श्रुतिसूत्रविवक्षिता कि न स्यादिति चेत्‌, अत्र पृच्छामः - 
आकाशशब्देन कि विवक्षितम्‌ ? परेषां वैशेषिकादिवदवकाशमात्रम्‌, उत बाह्या - नामिव मूर्ताभावः ? आद्यं दूषयति - 
अवकाशमात्रमिति । 


अवकाशमात्रमाकश्ः कथमुत्पद्यतेऽन्यथा । 


अन्यथा पराधीनविशोषािर्जन्मेत्यनङ्गीकृत्याभूत्वाभवनं जन्मेत्यङ्खीकारेऽवकाशमात्रमाकाट इति चाङ्गीकारे 
कथमसावुत्पद्यते ? तस्योत्पत्तिर्नोपपद्यत इति यावत्‌ । सोपादाना हि सर्वा सृष्टिर्ुषटा । नचाऽकाशोत्पत्तावुपादानमस्ति । 
नच ब्रह्मण उपादानत्वमुपपद्यत इति प्रकृत्यधिकरणे निष्टङ्कितम्‌। (३८७) यस्य चोत्पत्तिः, तस्य प्रागभावेन भाव्यम्‌ । 
नचाऽकारस्य प्रागभावः सम्भवति । अनुपपन्न -प्रतीतिकत्वात्‌ । अभावो हि प्रतीयमानोऽस्यात्रेति प्रतीयते, नतु निराश्रयः । 
नचाऽकाशाभावस्याऽश्रय -प्रतीतिरुपपद्यते । यदेवेहेति निर्दिश्यते तस्यैवाऽकाशत्वात्‌। उपादानाश्चिताभाववादेऽपि 
तदभावा -त्राभावप्रतीत्युपपत्तिः । तथाच श्रुतिः - **अभावो हि प्रदेशस्य नहात्राभाव इत्यपि " इति । अनव -काशरूपं 
ब्रहौवाऽकाशस्य पूर्वावस्था प्रागभावश्चोच्यत इत्यपि ब्रह्मणो ऽनुपादानत्वेन प्रत्युक्तम्‌ । प्रतियोग्याश्रय एवाभावाश्रयः। 
नचाऽकाशस्याऽश्रयो ऽस्तीति तदभावोऽपि निराश्रयो ऽस्त्विति चेत्‌, न । निराश्रयत्वे कार्यत्वानुपपत्तेः । किच 
प्रतीतावाकाशः स्वाश्रय इत्यतस्तदभावोऽप्याकाशाश्रयः प्रतीयेतेति विरुद्धमापद्यते । 


प्रकृतिराकाशस्य कारणमिति कश्चित्‌ । तन्मते प्रकृतेरजन्मप्रसङ्कः । अथ तत्र पराधीनविशेषावाभि-र्जन्माङ्गीक्रियते, 
तदाऽसम्भावितोत्पत्तिके वियदादावप्येवमेवाङ्गीकरणीयमिति । 
[ मूर्ताभावलक्षणाकाशस्य सृष्टयज्गीकारे प्राक्‌ सृष्टेः जगतो मूर्तनिबिडताप्रसङ्गः | 


द्वितीयेऽपि किं प्रदेशरूपमाकामङ्गीकृत्येदमुच्यते, उतानङ्गीकृत्य ? प्रथमे यस्यकस्यचिन्मूर्त - द्रव्याभावस्योत्पत्तिरवा 
सर्वस्य वा विवक्षिता ? नाऽद्यः, तस्याः प्रत्यक्षादिसिद्धत्वेनाधिकरणा - नारम्भकत्वात्‌ । द्वितीयं दूषयति - यदीति । 


यद्यनाकाशता पूर्व कि मूर्तनिबिडं जगत्‌ || १० ।। 
मूर्तसम्पूर्णता चैव यद्यनाकाशता भवेत्‌। 
सर्वस्यापि मूर्ताभावस्य सृष्टावुत्पत्त्यङ्ीकारे प्रलयेऽवश्यं तदभावोऽभ्युपगन्तव्यः स्यात्‌ । अत्यन्त-सतो जन्मासम्भवात्‌। 
यदिच सृष्टः पूर्व प्रलयेऽनाकाशता सर्वस्य मूर्तद्रव्याभावस्याभावः अङ्खी - क्रियते, तहिं कि तदा मूर्तनिबिड जगदङ्गी़ेयते ? 


एतदेव स्पष्टयति ~ मूर्तेति । यद्युक्तलक्षणाकाशाभावः प्रलये भवेत्‌, तदा मूर्तसम्पूर्णता भवेदेव । अभावाभावस्य 
भावानतिरेकात्‌ । तद्भयाप्तत्वाद्‌ वा । चशब्दो ऽनुक्तसमुच्चयार्थः । सृषयुत्तरकालं मूर्तं -मात्र च न स्यात्‌ । एव 
सर्गप्रलयविपरिवर्तः स्यात्‌। अधिका च प्रलये मूर्तसम्पूतेरापत्तिः। 


[ अव्याकृताकाशानङ्गीकारे बाधकोक्तिः, तत्सद्धावसमर्थनं च | 
मूर्तद्रव्याभाव एवाऽकाशो न ततोऽतिरिक्तोऽस्तीति द्वितीयं निराकरोति ~ मूर्तद्रव्याणीति । 
मूर्तद्रव्याणि चाऽकाशे स्थितान्येव हि सर्वदा || ९९।। 


तदभावश्चेति चार्थः । यो मूर्तद्रव्याणि तदभावा श्चाङ्ीकरोति, तेनावश्यं तदतिरिक्ताकाशोऽद्गी - कर्तव्य एव, यस्मात्‌ 
तानि सर्वदाऽऽकाश स्थितानि तेनेति योजना । 


इदमुक्तं भवति - एकस्मिन्‌ पतत्रिणि पतति द्वितीयेन पतत्रिणा कुत्र पतितव्यमिति वाच्यम्‌ । यत्रासौ नास्ति तत्रेति 
चेत्‌, तहिं येनाधिकरणेनैकस्य पतत्रिणोऽभावः परस्य च भावो विशिष्यते तदर्थान्तरमङ्गीकरणीयम्‌। स एव प्रदेशरूप 
आकाश इति कथं तदनभ्युपगमः ? कि "इह पक्षी नेह पक्षी इति मूर्ततदभावाश्रयतया प्रदेशः साक्षिसिद्धः कथमपह्वोतुं 
शक्यते ? 


अपिच किं मूर्तद्रव्यस्य प्रागभाव आकाशः, किवा प्रध्वंसः, यद्वाऽत्यन्ताभावः, अथवाऽन्योन्या-भावः ? न 
प्रथमद्वितीयौ । सृष्टयुत्तरकाले निराकाशत्वप्रसङ्गात्‌ । प्रागभावप्रध्व साभावयोरुपादान -निष्ठत्वेन तत्रा ऽकाबुद्धेः, अन्यत्र 
तदभावस्य चाऽपत्तेः । न तृतीयः, क्रचित्‌ कदाचिन्मूर्तसद्धावे तदत्यन्ताभावानुपपत्तेः । न चतुर्थः, घटान्योन्याभावो हि 
पटस्तत्िष्ठो वेति तत्राऽकाशबुद्धिप्रसङ्गात्‌ । मूर्तदरव्यसंसर्गाभावमात्रमाका इति चेत्‌, तहिं उत्पततः पतत्रिणः केन संसग 
येन तदभावस्याऽका-शत्वं स्यादित्यवश्याश्रयणीयः प्रदेश इति । तदेवमाकाटस्याभूत्वाभवनरूपोत्पत्तिरयुक्तेति सिद्धम्‌ । 


[ भूताकाशस्याभूत्वाभवनरूपोत्पत्तिः, 
अव्याकृताकाशस्य तदभिमानिनश्च पराधीनविशेषावापिरूपोत्पत्तिः | 


अस्त्वेवं परकृतमपव्याख्यानम्‌। कस्तर्याकाशशब्दार्थः ? का च तस्य पराधीनविशेषापिरित्यत आह - अत इति। 


अत आकाशशब्दोक्तस्तेवोऽत्र विनायकः । 


देहोत्पत्या समुत्पन्न इति श्रुत्याऽभिधीयते || १२।। 
भूतमप्यसितं दिव्यदृष्टिगोचरमेव तु । 

उत्पद्यतेऽव्याकृतं हि गगनं साक्षिगोचरम्‌। 

प्रदेश इति विज्ञेयं नित्यं नोत्पद्यते हि तत्‌ ।। १३।। 


परकीयव्याख्यानस्यायुक्तत्वादित्यर्थः । तेवो भूताकाशाभिमानीति विनायकस्याऽकाशशन्द - वाच्यत्वोपपादनम्‌ । 
अत्र “आत्मन आकाशः' * इत्यादिश्रुतौ । देहोत्पत्त्येति पराधीनविशेषापेर्विव -रणम्‌ । वाक्यद्रयमेतदित्यतोऽत्रेति श्रुत्येति 
च युज्यते । 

्रुतेर्विषयान्तरं चाऽह - भूतमपीति । भूतमप्याकाशशब्दोक्तं तच्च घटादिवदुत्पद्यत इति श्रुत्या अभिधीयत इति 
सम्बन्धः । कुतो भूताकाशस्योत्पत्तिमत्त्वमित्यत उक्तम्‌- असितमिति । रूपित्वा दित्यर्थः । तथाच श्रुतिः- "आकाशो 
नीलिमोदेति'' इति । तथासति चाक्षुषत्वप्रसङ्ग इत्यत उक्तम्‌ - दिव्येति । तुशब्देनानुद्धूतत्वविशेषं सूचयति । 


इदमुक्तं भवति - कि चाक्षुषत्वमाच्रमापाद्यम्‌, उतास्मदादीन्‌ प्रति ? आद्ये त्विष्टापादनम्‌ । दिव्य- 
दुष्टिगो चरत्वाभ्युपगमात्‌ । द्वितीये तु भूतादिषटरीरेषु व्याप्तिभङ्गः । तत्रानुद्धूतादिकल्पनेऽत्रापि तत्‌ समानम्‌, 
श्रुतिप्रामाण्यादिति। 


नन्वाकाटस्याभूत्वाभवनलक्षणामुत्पत्तिमधुनैव निराकुत्यात्र पुनस्तदङ्गीकारे कथ पूरवोत्तरव्याघातो न भवेदित्यत आह- 
अन्याकृतमिति । यतोऽव्याकृतमेव गगनं नोत्पद्यत इत्युक्तम्‌, नतु भूतम्‌, अतो न विरोधः । तस्यानुत्पत्तौ हेत्वन्तरमप्याह- 
नित्यं हि तदिति । नचेतदसिद्धम्‌ । विनाशकारणा - भावात्‌ । नहि कारणान्तरमनपेक्ष्येश्वरेच्छा विनाहेतुर्दृषटा । 
उत्पत्तिश्रुतेस्तदपि कल्पनीयमिति चेत्‌, न । तस्या भूततदभिमानिविषयत्वेन सावकाशत्वात्‌ । अवश्यं चैतदेवम्‌ । ^“आत्मन 
आकाशः सम्भूतः" ' इत्यादेभूतप्रकरणत्वात्‌ । नन्वव्याकृताकाशे प्रमाणमेव नास्ति, कस्यानुत्पत्तिरुच्यत इत्यत उक्तम्‌- 
साक्षीति। तत्‌ कथमित्यत आह- प्रदेशा इति। नन्वेतदेव भूताकाशमिति चेत्‌, न। 
रू पित्वारूपित्वव्याकृ तत्वाव्याकृ तत्वपरिच्छिन्नत्वापरिच्छित्नत्वश्रुतीनां सत्वात्‌। कि्ोत्पत््य- 
नुत्पत्तिशरुत्योर्विरोधोऽप्याकाशद्रैतमवगमयति । व्यवस्थयाऽविरो ध्रपत्तावनुत्पत्तिश्रुतेरो पचारिकत्व -कल्पनायोगात्‌ । नच 
प्रदेशस्योत्पत्तिरुपपद्यत इत्युक्त प्राक्‌ । (८५८) ननु सूत्रकृतैव “"गौण्यसम्भवात्‌' ` इत्युक्तम्‌। सत्यम्‌ । व्याख्यातं तद्‌ 
भाष्यकृता । विवृतं चास्माभिः। 


[ आकाश-प्रकृति-काल-रमा-जीवानां पराधीनविशेषावापिरूपोत्पत्तौ नैकप्रकारता | 


नन्वव्याकृ ताकाशस्यो त्पत्यभावे मा भूत्‌ ^"आकाशः सम्भूतः! * इति विरोधः । ““इदं सर्वमसूुजत'' 
इत्यादिश्च तिविरो धस्तु भविष्यतीति चेत्‌, न। तस्याभूत्वाभवनलक्षणोत्पत््यसम्भवेऽपि पराधीन- 
विशेषापिरूपोत्पत्तिसद्धावादित्याह - तथाऽपीति। 


तथाऽपि मूर्तसम्बन्धपरतन्त्रविशेषयुक्‌ । 
खमेवोत्पत्तिमन्नाम श्रुतिशब्दविवक्षितम्‌ || ९४॥। 


प्रकृतिः पुरुषः काल इत्येते च समस्तशः। 
ईशाधीनविशेषेण जन्या इत्येव शब्दिताः । 


कालप्रवाह एवैको नित्यो नतु विशेषवान्‌ ।। १५ ।। 
पुरुषाव्यक्तकालानां रमेवैकाऽभिमानिनी । 

सिसृश्ुत्वविरोषं तत्‌ साक्षाद्‌ भगवदिच्छया ।। १६ ।। 
प्राप्तैव सृष्ेत्युदिता प्रधानं विकृतेरपि । 

पुमांसो देहसम्बन्धात्‌ सृष्टिमन्त इतीरिताः || १७ ।। 


मूर्तसम्बन्धश्चासौ परतन्त्रविरोषश्चेति विग्रहः । यदनादित्वेनोक्तं तदेव खमित्यर्थः । ““इदं सर्वम- सृजत ' इति श्रुतिवाक्यं 
श्रुतिशब्दः । एवं श्रौताकाशोत्पत्ति व्याख्यायोपलध्षितप्रकृत्याद्युत्पत्ति व्याख्याति-- प्रकृतिरिति । इत्येते च एतदादयश्च । 
ईश्वराधीनविशेषेणैव नाभूत्वाभावित्वेनेत्यर्थः । कालस्य त्वभूत्वाभवनमप्यस्तीत्याशयेनाऽह - कालेति । विशेषवान्‌ 
क्षणलवादिरूपः । उपपादितं चेतत्‌ प्रागेव । (७५९,७६०) 


प्राक्‌ परिगणितानां प्रकृत्यादीनामीश्राधीनविेषावापिरेव जन्मेत्युक्तम्‌ । तत्र कस्य कीदशी विशेषावाप्िरित्यतः 


92 


प्रकृत्यादित्रयाभिमानिदेवतायाः पराधीनविरोेषावापिं विशदयति - पुरुषेति । यस्मात्‌ पुरुषादीनां रमाऽभिमानिनी । 
सा चैकैव देहदेह्यादिभेदरहिता । तत्‌ तस्मात्‌ साक्षाद्‌ भगव -दिच्छया सिसृश्चुत्वविशेषं प्रापैव सूृष्ेत्युदिता । नतु 
विनायकाद्यभिमानिवद्‌ देहोत्पत्तिमतीत्यर्थः। यद्यपि भगवत्या इच्छाऽपि नित्या, तथाऽपि 
व्यक्तिरूपस्येश्वराधीनत्वाभिप्रायेणेदमुक्तमिति ज्ञातव्यम्‌ । 


प्रकृतेः पराधीनविशेषावाप्ि विवृणोति ~ प्रधानमिति । प्रधानमपि विकृतेरीश्वराधीनायाः कार-णात्‌ ““इदं 
सर्वमसृजत” इत्यादौ सृष्टमित्युदितमित्यर्थः । यथोक्तम्‌- ““विकारोऽव्यक्तजन्म हि'* इति । पुरुषाणां पराधीनविशेषावाप्निं 
स्पष्टयति - पुमांस इति ।। * ।। इति वियदधिकरणम्‌ ।। १।। 


अथ मातरिश्राधिकरणम्‌ ।। २।। 


[ अधिकरणविषयादिरभ्यधिकाशङ्का च | 


एतेन मातरिश्वा व्याख्यातः । अतीताधिकरणे वियदादिविषयाणामुत्पत््यनुत्पत्तिश्रुतीनां व्यवस्थया विरोधः 
परिहतः। इदानीं "तेजो बन्नान्याकाश इति तान्यनित्यानि वायुर्वाव नित्यः'' इति श्रुतौ 
ल्यवस्थितनित्यत्वानित्यत्ववन्तमप्याकामनित्यपक्षे निक्षिप्य वायोर्नित्यत्वाभिधानादा - कादेवताया विनायकस्येव, 
वायुदेवतायाः स्वरूपेण नित्यत्वम्‌, देहोत्पत््यादिना जन्मादिमत्वमिति व्यवस्थानुपपत्ेर्मुख्येवानुत्पत्तिरित्यधिकाशङ्कया 
पूर्वपक्षिते व्यवस्थातिदेशेनैव सिद्धान्तितम्‌ । तत्र कीदुशी वायौ श्रुतीनां व्यवस्था? ययाऽधिकाशङ्कापरिहारः स्यादित्यतस्तां 
दर्शयति - एवमिति। 


| वायोर्नित्यसमत्वोक्तौ निमित्तकथनम्‌, पराधीनविशेषावापिरूपोत्पत्तिमत्वसमर्थनं च | 


एव प्रलयकालेऽपि प्रतिभातपरावरः। 
मुख्यवायुनित्यसमः शरीरोत्पत्तिकारणात्‌ । 
पराधीनविशेषेण जनिमानेव शब्दितः || ९८ ।। 


यथा वियदनादि, जन्मवच्चोक्तमेवमित्यर्थः । प्रतिभातपरावरः शरीराभावेऽपि प्रातिभेनैव ज्ञानेन विषयीकृतातीतानागतो 
यतः, तस्मातित्यसम इति शब्दितः । शरीरोत्पत्तिकारणात्‌, पराधीनविशेषेण इत्येतयोर्हेतुहेतुमद्धावः । एवशब्दस्य 
पराधीनविशेषेणवेत्यन्वयः । मुख्यवायुरित्यनेन भूतप्रकरणेऽपि न भूतवायुविषयमिदं सूत्रम्‌ । तत्राधिकाशङ्काभावात्‌। 
अत एव नावान्तराभिमानिविषयम्‌ । किन्नाम । तत्परमाभिमानिविषयमेवेति सूचयति । स्वरूपातिरिक्तस्य 
प्रातिभज्ञानस्याप्यनुपप्लवादाकाशदेव - तातो विशेषो युज्यत इति भावः। 


[ पराधीनविशेषावाधिरूपोत्पत्यनङ्गीकारे भगवतः सर्वसषटत्वानुपपत्तिः | 


यदुक्तमत्र प्रकरणे पराधीनविरोषावाभिरेव जनिर्नाभूत्वाभवनमिति तदुपपत्यन्तरेणोपपादयन्नधि -करणार्थमुपसंहरति- 
नैवेति। 


नैव किथित्‌ ततो जन्मवर्जिंतं परमादुते । 


पराधीनविशेषत्वे जन्मनः स्थूलताभवः || १९।। 
पूर्वशब्दविलोपश्च यदि जन्मेति कीर्त्यते । 
रमाया नैव जन्मास्ति चेतन्यस्यापि केवलम्‌ || २०॥। 


प्रधानस्य च वेदस्य. ......... +... । 

इति सिद्धमिति शेषः । एतच्च जन्मनः पराधीनविशेषलाभत्व एवाङ्गीकृते सिद्छयति नत्वभूत्वा -भवनरूपत्व इत्यर्थः । 


नन्वव्याकृ ताकाशस्याभूत्वाभवनानुपपत्तेरस्तु तत्र॒ पराधीनविशोषावाभिजंन्मशब्दार्थः। अन्यत्र 
त्वभूत्वाभवनमेवाङ्कीक्रियते चेत्‌, को दोषः ? बाधक भावाभावाभ्यामनेकार्थत्वकल्पनाविरोधा -दित्यत आह - 
स्थूलतेति । उपादानधर्मिणो धर्म्यन्तरात्मना परिवर्तः स्थूलताभवः । अत एव पूर्व -शब्दविलोपश्च पूर्वशब्दनिवृत्तौ 
शब्दान्तरप्रवृत्तिश्चेत्यर्थः । उदाहतं चेतत्‌ प्रकृत्यधिकरणे । (३८८, ३९८) अभूत्वाभवनं यदि जन्मेति कीर्त्यत 
इत्यक्तेऽसदनुवादः स्यात्‌ परिणामवादिभिः क्राप्यभूत्वा-भवनानभ्युपगमात्‌। अतो विमतिपदं दर्शयितुं स्थूलतेत्या्कम्‌ । 


तर्हि रमाया जीवचैतन्यस्यापि प्रधानस्य वेदस्य चैवविधं जन्म नैवास्तीत्यतः परमेऽश्वरादृते सर्व जनिमदिति न सिद्धयेत्‌ । 
तथाच “इदं सर्वमसृजत इत्यादिप्रतिज्ञाहानिः, ““आत्मा वा" इत्यादि-शब्दविरोधः, विभक्तत्वहेतोरनैकान्त्यं च 
स्यादिति वाक्यशेषः । “एष चेतनया युक्तो जीव इत्य -भिधीयते' ' इत्यादिवचनाजनीवशब्दो भूतादिसङ्खाते वर्तते । तस्य 
चोक्तविधोत्पत्तिरस्त्येवेत्यतः केवलं चैतन्यस्य इत्युक्तम्‌ । नहि क्षीरं दधि जातमितिवदिदं द्रव्यं रमादित्वेन परिवृत्तमित्यत्र 
प्रमाणमस्ति । किन्तु “द्वावेतौ नित्यमुक्तौ नित्यौ सर्वगतौ'', ˆ“अजो नित्यः", (“अजामेकाम्‌'', ^“यावद्‌ ब्रह्म विष्ठितं 
तावती वाक्‌" ' इत्यादिश्रुतिभ्योऽनादित्वमेवावगतम्‌। 


[ वेदस्य पराधीनविशेषावाप्चिविवरणम्‌ | 
ननु वेदस्य कीदशी पराधीनविशेषाप्षिः, येन भवत्पक्षे प्रतिज्ञाहान्यादिकं न स्यादित्यत आह - बेदस्यापीति । 
व वेदस्यापीश्वरेच्छया। 
व्यक्तेर्नाम विशेषोऽस्ति तस्मात्‌ तद्रशतेव हि ।। २९॥। 


उत्पत्तिरत्र कथिता... ..... । 


नियतविशिष्टानुपूर्विंकत्वेनार्थबो धकत्वशक्त्याविर्भावो व्यक्तिः । कालप्रवाहस्य नास्तित्वे दोषो वक्ष्यते । 
(९७७,१३२५) महदादिसृक्ष्मरूपनित्यता च श्रुत्यादिप्रसिद्धा । अतोऽपि प्रतिज्ञाहान्याद्य- निस्तार इत्याशयवानुपसंहरति- 
तस्मादिति । तद्रराता परमेश्ररवशत्वविशोषलाभः । अत्र श्रुति - सूत्रयोः ।। * ।। इति मातरिश्राधिकरणम्‌ ।। २।। 


अथ असम्भवाधिकरणम्‌ ।। ३ ।। 
[ अभ्यधिकाशङ्कादिः | 


असम्भवस्तु सतोऽनुपपत्तेः । असम्भाव्यमानजन्मनोर्गगनपवनयोरुत्पत्तावुक्तायमिदमाशङ्कयते । “सदजायत ' 
इत्यादिश्ुे ब्रह्मणोऽपि जन्मास्ति। नच श्रुत्यादिविरोधः । स्वरूपोत्पत्त्यभावेऽपि परा-यत्तविशेषावापिरूपोत्पत्तिसम्भ््रात्‌, 
गगनपवनवदिति। तच्धिवृत््यर्थमिदमधिकरणमारब्धम्‌ । एतच्च अयुक्त मिवाऽभाति। “"असम्भवः'' 
इत्यनुत्पत्तिमात्रप्रतिज्ञानात्‌ । तस्य च परेणाप्यङ्खीकृतत्वात्‌ । नन्ववधारणार्थस्य तुशब्दस्य प्रयोगान्नायं दोषः । सत्यम्‌ । 
तथाऽपि तत्र हेतोरनभिधानादयुक्तमेव । ननु (“अनुपपत्तेः ' इत्युक्तम्‌ । सत्यम्‌ । किं तस्यार्थः ? नह्यसतः 
सदुत्पत्तेरदृष्टत्वादनुपपत्तेरिति । नचैतत्‌ सर्वथाऽप्युत्पत्यभावमुपपादयितुमलम्‌। कारणविशेषप्रतिषेधात्‌ । मैवम्‌ । 
प्रसक्तकारणनिरासा-दन्यस्याप्रसङ्गत्‌ कारणाभावस्यैव सिद्धेरिति स्थिते विभवात्‌ अनुपपत्तेः ' इति हेतु प्रकारान्तरेण 
व्याचक्षाणः सूत्रार्थमाह - स्वतन्त्रत्वादिति। 


[ ब्रह्मणः विभागोत्पत्ति-पराधीनविशेषावाप्त्योर्निरासः |] 


ॐ असम्भवस्तु सतोऽनुपपत्तेः ॐ ।। ९ ।। 

1 स्वतन्त्रत्वात्‌ परात्मनः। 
नैवोत्पत्तिः कथमपि न स्वतन्त्रं ततोऽपरम्‌ || २२॥।। 


कथमपीति । स्वरूपतो विरोषतश्चत्यर्थः । कुतः परमात्मनः स्वातन्त्यमिति चेत्‌। मैवम्‌ । किं स्वतन्त्रमेव वस्तु 
नाङ्गीक्रियते, किवाऽतोऽन्यत्‌ स्वतन्त्रमङ्ीकृत्य तस्य स्वातन्त्यं निराक्रियते ? नाऽद्यः, ““अनवस्थितेरसम्भवाच्च"* । द्वितीयं 
प्रत्याह - नेति । प्रमाणाभावात्‌ । भावे वा तदेवास्माभिः पर-मात्मतयाऽङ्गीकरिष्यत इति भावः। 


[ वृत्तिकृदभिहितसूत्रार्थप्रत्याख्यानम्‌ | 


केचिदिदं सूत्रमन्यथा व्याचक्षते - “प्राग्‌ गुणिनां वियदादीनामुत्पत्तिरुक्ता । इदानीं रूपादीनां गुणानां 
दिक्‌कालादेश्चोत्पत्निरुच्यते । सतो गुणादेरसम्भवो नोपपद्यते । प्रतिज्ञाहान्यादिनाऽनुपपत्तेः' ' इति । तदसत्‌ । वियत्पदेनैव 
सर्व॑स्यो पलक्षणात्‌ । अभ्यधिकाशङ्काभावाच्च । वियत्पदस्य सजातीयभूत-मात्रोपलक्षकत्वं न्याय्यम्‌ । 
विजातीयगुणाद्युपलक्षकत्वमयुक्तमिति चेत्‌, न । सङ्तिरेषा नाभ्यधिका शङ्का । रूपादीनामुत्पत्यश्रवणादिति चेत्‌, न । 
प्रतिन्नादिभ्यस्तदवगतेः । सङ्कोचस्तत्र कल्प्यत इति चेत्‌, न । बाधकानुपन्यासादिति । 


[ रामानुजीयव्याख्यानप्रत्याख्यानम्‌ | 


अन्ये त्वेवं व्याकुर्वते - “ब्रह्मण एवासम्भवो नतु तद्व्यतिरिक्तस्य । प्रतिज्ञाहान्यादिप्रसङ्केन अनुपपत्तेः" ' इति । 
एतदप्यसत्‌ । पूर्वेणैवास्यार्थस्य लब्धत्वात्‌ । वियन्मातरिश्चनोरुत्पत्तिप्रतिपादनमुप-लक्षणार्थमिति ज्ञापयितुमेतदिति चेत्‌, 
न । प्रतिन्नाहान्याद्युपन्यासेनैव तज्ज्ञापनसिद्धेः। समान -न्यायोपलक्षणस्य मीमांसायां सर्वत्र प्रसिद्धत्वात्‌ । 
अन्यथाऽतिदेशोऽभ्यधिकाशङ्काभ्यूहनवेयर्थ्यादि- त्युक्त एव सूत्रार्थः । एतदेव ज्ञापयितुं भगवताऽऽचार्येण प्रागेव “नैव 
किथित्‌'' इत्युपसंहतम्‌।। * ।। इत्यसम्भवाधिकरणम्‌ ।। ३।। 


अथ व्यतिरेकाधिकरणम्‌ ।। १३।। 
[ विभागायोग्यजीवं विभज्य भोगप्रदातुर्विष्णोः सर्वस्वातन्त्यसमर्थनम्‌ ] 


व्यतिरेको गन्धवत्‌ तथाच दर्शंयति । अत्र योगिनां स्वरूपेणैवानेकत्वमुपपाद्यते । तस्य च ““अविरोधश्चन्दनवत्‌'' 
इत्युक्ता थोंपपादक तया सङ्गतौ स्थितायां ˆ*असम्भवस्तु सतोऽनुपपत्तेः ' ' इति यदीश्वरस्य सर्वस्वातन्त्यमुक्त 
तदुपपादकत्वेनापि सङ्गति ज्ञापयन्‌, तथा सूत्रं व्याचष्टे - अच्छेद्य-स्यापीति। 


ॐ व्यतिरेको गन्धवत्‌ तथाच दर्शयति ॐ ।। २६।। 


अच्छेद्यस्यापि जीवस्य विभागं बहुधा हरिः। 
कृत्वा भोगान्‌ प्रदायैव चेक्यमापादयेत्‌ पुनः। 
अत ईशवशं सर्वं चेतनाचेतनं जगत्‌ || २३।। 


अविभागं विभागाय यदा नयति केशवः । 
किमरक्यं परेशस्य तदेति ह्यभिधीयते || २४॥। 


भोगां श्चेति सम्बन्धः । एेक्यमेवेत्येवशब्दान्वयः । एेक्यं एकरूपत्वम्‌ । स्वरूपैक्यस्य विभागेऽपि सत्त्वात्‌ । सर्वमीरशावस््‌ । 
तथाच स एव स्वतन्त्र इति वाक्यशेषः । 


नन्वन्यैशछेत्तुमशक्यं छित्वा तेषामपि भागानां भोगशक्ति प्रदाय यदि पुनरेकतामापादयति हरिः, तहिं तत्र तस्य सामर्थ्य 

ज्ञायताम्‌ । कार्यस्य कारणशक्ति विनाऽनुपपत्तेः । सर्वं जगदीशवबशमिति तु कथमित्यत आह - अविभागमिति । यथा 
लोके किञचिदद्धुतं कार्य कृतवतस्तथाभूतेऽन्यत्रापि कार्यशक्तिः सम्भाव्यते, तथाऽत्यन्ताघटितमिदं घटयतो जगन्नाथस्य 
सर्वत्रापि शक्तिसम्भावना युक्ते - वेति भावः। 


[ उक्तार्थस्य उत्सूत्रित्वशङ्कानिरासः | 


नन्वत्र सूत्रे जीवस्यानेकत्वापत्तिमात्रमुच्यते, नतु तस्याः परमेश्चरायत्तत्वम्‌। तत्‌ कथमनेन तस्य सर्वैश्र्यावगतिरित्यत 
आह - इति हीति । “(तं यथायथेश्चरः प्रकुरते तथातथा भवति । सोऽचिन्त्यः परमो गरीयान्‌ '  , 


ˆ“अचिन्त्येशशक्त्यैव ह्येकोऽवयवविवर्जिंतः। 
आत्मानं बहुधा कृत्वा क्रीडते योगसम्पदा"' 


इति सूत्रोपात्ताभ्यां श्ुतिस्मृतिभ्यां यस्मादेवमभिधीयते तस्मात्‌ सूत्रेणाप्येवमेवमभिधीयते । प्रतिन्ना -प्रमाणयोरेका्लाया 
आवश्यकत्वादिति ।। * ।। इति व्यतिरेकाधिकरणम्‌ ।। १३।। 


अथ पृथगुपदेशाधिकरणम्‌ ।। १४ ।। 


[ पूर्वपक्षिणा आगमानुमानाभ्यां जीववब्रहमैक्यसाधनम्‌ | 


पृथगुपदेशात्‌ । अत्र जीवात्मनः परमात्मनाऽऽत्यन्तिको भेदः समर्थ्यते । स्यादेतत्‌ । यथाहि 
प्रत्यक्षादिप्रमाणैरवावधृतसिहदेवदत्तभेदस्य पुंसः (सिंहो देववत्तः' इति वाक्यश्रवणेऽपि न सिहदेव- 
दत्तस्वरूपैक्यप्रतिपत्तिर्भवति । किन्नाम । गौण एवायं प्रयोग इत्यध्यवस्यति । तथा “अथातो ब्रह्मजिज्ञासा" * इत्यादिभिः 
ˆ “व्यतिरेको गन्धवत्‌ * इत्यन्ते: सूत्रे: जीवात्मपरमात्मभेदस्य प्रत्यक्षादिप्रमाण-बलेनो पपादितत्वात्‌ 
तत््वमस्यादिश्रुतिशतेनापि न तदभेदप्रतिपत्तिरुत्पत्तुमलम्‌। किन्तु गौणार्थ एव श्रुतय एव इति निश्चयो भवेत्‌। अतः 
प्रापकाभावात्रेदमधिकरणमारम्भणीयमित्यतोऽधिकाशङ्कां दर्शयन्‌ पूर्वपक्षयति - एवं स्थितेऽपीति। 


एव स्थितेऽपि जीवैक्यं केचिदाहुः परात्मना । 
तद्‌ योऽहमिति पूर्वाभिः श्रुतिभिश्चानुमाबलात्‌ || २५।। 


एवमतीतग्रन्थोक्तन्यायेन जीवात्मपरमात्मनोर्भदे निश्चितेऽपीत्यर्थः । स्मृतिभिश्चेति चार्थः । अनु-मानबलच्चेति वा 
सम्बन्धः| 

एतदुक्त भवति - यदापि भेदः प्राक्‌ समर्थितः, तथाऽपि जीवः परमात्मनाऽभिन्न एव । ““तद्‌ योऽहं सोऽसौ योऽसौ 
सोऽहम्‌", ^"तत्‌ त्वमसि '", “अहं ब्रह्मास्मि इत्यादिश्रुतेः । 


^ “अहं हरिः सर्वमिदं जनार्दनो नान्यत्‌ ततः कारणकार्यजातम्‌। 
ईदुड्‌ मनो यस्य न तस्य भूयो भवोद्भवा द्रनद्रगदा भवन्ति! ' 


इत्यादिस्मृतेश्च । नचैताः श्रुतयः, स्मृतयश्च गौणार्था योज्याः । उपक्रमादिबलेन तात्पर्यावधारणात्‌ । बलवद्राधकाभाक्च । 
उपन्यस्तानि तु प्रमाणान्याविद्यकमिथ्याभेदविषयतयाऽपि सम्भवन्ति । तथाचानुमानम्‌-- विमतो भेदो मिथ्या, भेदत्वात्‌ ; 
चन्द्रभेदवदिति । नच ““अस्मिन्नस्य च तद्योगं शास्ति" " इति मुक्तावपि भेदोक्तर्बाधिका । तस्या अवान्तरविषयत्वोपपनत्तेः । 
नच परममुक्तौ भेदे प्रमाणमस्ति । 


“यत्र त्वस्य सर्वमात्मैवाभूत्‌ , 

^“विभेदजनके ज्ञाने नाशमात्यन्तिके गते । 
आत्मनो ब्रह्मणो भेदमसन्तं कः करिष्यति। 


आ विमुक्तस्तु भेदः स्याज्जीवस्य परमस्य च । 
ततः परं न भेदोऽस्ति भेदहेतोरभावतः'" 


इत्यादिश्रुतिस्मृ तयो ऽपवदन्ति च परममुक्ती जीवपरभेदमित्येवं के चिद्‌ वादिनो वदन्ति। अतो युक्तस्त- 
त्रिराकरणायाधिकरणारम्भ इति। 


[ श्रुतौ भेदव्यपदेशात्‌ जीवो ब्रह्मणा भिन्न एव | 
एवं पूर्वपक्षयित्वा सिद्धान्तयत्‌ सूत्रं व्याचष्टे -- न तदिति । 
ॐ पृथगुपदेशात्‌ ॐ ।। २७।। 


न तद्‌ युक्त यतो विष्णुः पृथगेवाभिधीयते । 
प्ज्ञानेत्रोऽलोक इति मुक्तौ भेदोऽभिधीयते || २६॥। 


तत्‌ जीवस्य परमात्मैक्यं न युक्तम्‌ । किन्तु पृथगेव जीवात्मपरमात्मानौ । कुतः ? यतो विष्णु -्जीवात्‌, जीवश्च विष्णोः 
“*भिन्नोऽचिन्त्यः परमो जीवसङ्गात्‌' ' इत्यादिश्रुतिस्मृतिभिः पृथगेव अभिधीयते, तस्मादित्यर्थः । 


नन्वेताः श्रुतिस्मृतयोऽविद्याकल्पितभेदविषयतयाऽन्यथासिद्धाः, न तात्विकभेदसि द्धै प्रभ - वन्तीत्युक्तमिति चेत्‌। 
मा त्वरिष्ठाः, निराकरिष्यामः श्रुत्यादेरतत्वादेकत्वं (८८३, ९६८) इत्याशयवान्‌ कल्पितभेदविषयां श्रुतिमुदाहरति - 
प्रज्ञेति । ““एष ब्रहोष प्रजापतिरिन्द्रः'* इत्यादिना विश्चप्रपञथथ-मनृद्य सर्वं तत्‌ प्रज्ञानेत्रमिति तस्य 
प्रज्ञाख्यब्रहमनेतृकत्वमभिधाय, नेतूनेतव्यभावस्य कल्पितत्वादि-त्याशङ्कानिवृ्र्थ “ प्रज्ञानेत्रोऽलोकः'* इति श्रुत्या 
मुक्तावपि जीवपरयोर्भदोऽभिधीयते, अलोको मुक्तोऽपि प्रज्ञानेत्रो ब्रह्मनेतृक इति । नीयतेऽनेनेति नेत्रम्‌ । ““दाम्नि'' 
इत्यादिसूत्रात्‌ । प्रज्ञा च ब्रह्य । ` प्रज्ञा प्रतिष्ठा प्रज्ञानं ब्रह्म' * इति वाक्यशेषात्‌ । नचात्र लोक इति पदं छद्यम्‌ । 
जनभुवनदेहरूपस्य लोकस्य प्रागेव ब्रह्मनेतुकत्वस्योक्तत्वेन पुनरुक्तिप्रसङ्गात्‌। नच नेतूनेतव्ययोरभेदः क्रचिदस्ति । 
नचावान्तरमुक्तिविषयेयं श्रुतिः । तत्र लोकातीतायोगात्‌ । देहेद्रियादिवैकल्यं खल्वलोकत्वम्‌ । परममुक्तौ चानुवर्तमानो 
भेदो नाविद्याकल्पितो भवितुमर्हति, अतिप्रसङ्गादिति । 


[ परममोक्षे जीवब्रह्मणोः भेदाभिधात्रीणा श्रुतिस्मृतीनामुदाहरणम्‌ ] 


ननु मुक्तावभेदेऽनेकाः श्रुतयः स्मृतयश्च सन्ति। तत्‌ कथमेकाकिनीयं श्रुतिर्मुक्तौ भेदसाधनाय अलमित्यतो बह्वीः 
श्रुतिस्मृतीरत्रोदाहरति - एतमिति। 


एतमानन्दमित्यन्या परमं साम्यमित्यपि। 
इदं ज्ञानमुपाश्रित्य मम साधर्म्यमागताः । 
सर्गेऽपि नोपजायन्ते प्रलये न व्यथन्ति च || २७॥।। 


^एतमानन्दमयमात्मानमुपसडकम्य' ' इत्यन्या श्रुतिमुंक्तस्य पस्स्माद्‌ भेदमाह । सामीप्यप्राप्तेरभि - धानात्‌ । 
नचेयमवान्तरमुक्तिः, *“अस्मा्ोकात्‌ प्रत्य " इति विदेहत्ववचनात्‌। 


“तदा विद्वान्‌ पुण्यपापे विधूय निरञ्जनः परमं साम्यमुपैति ' इत्यपि श्रुतिर्मक्तौ जीवस्य ब्रह्मणो भेदमाचष्टे । साम्यस्य 
भेदसमानाश्रयत्वात्‌ । पुण्यपापाञ्जनाख्याविद्याविधूननाभिधानादस्यापि परममुक्तिविषयत्वं ज्ञायते । 

“ “इद ज्ञानम्‌" ' इति भगवद्वाक्येऽपि मम साधर्म्यमागता इति भेदो ज्ञायते । सर्गप्रलययोरप्युप-जननव्यथाभावोक्त्या 
परममुक्तित्वं च । 
उपसम्पद्यते ज्योतिः स्वरूपेणाभिपद्यते। 
तत्र पर्येति जक्षश्च क्रीडन्नपि सदा सुखी || २८ ।। 
“"उपसम्पदाते"' इत्यनेन - 
ˆ “परं ज्योतिरुपसम्पद्य स्वेन रूपेणाभिनिष्पद्यते । स तत्र पर्येति जक्षन्‌ क्रीडन्‌ रममाणः" ' 
इत्येतां श्रुतिमर्थतोऽनुवदति । अत्रापि सामीप्यप्राप्त्यादिना भेदोऽवगम्यते । ˆ“अस्माच्छरीरात्‌ समुत्थाय स्वेन 


रूपेणाभिनिष्पद्यते" इत्युक्त्या परममोक्षत्वं च । 


आचक्ष्व मे परं मोक्षं धीरा यं प्रवदन्ति तम्‌। 


इत्युक्त आह वाग्देवी परं मोक्षं प्रजापतेः || २९॥। 
शाखां शाखां महानद्यः संयान्ति परितःस्रवाः। 

धानापूपा मांसकामा: सदा पायसकर्दमाः || ३०।। 
यस्मिन्नयिमुखा देवाः सेन्द्रा सहमरुद्रणाः । 

ईजिरे क्रतुभिः श्रेषठेस्तदक्षरमुपासते || ३१।। 
प्रविशन्ति परं देवं मुक्तास्तत्रैव भोगिनः । 

निर्गच्छन्ति यथाकामं परेशोनैव चोदिताः ।। ३२।। 


“शाखां शाखाम्‌ इति महाभारतवाक्ये भेदावभासः स्फुट एव । तस्य च परममोक्षविषयता- 
प्रदर्शनार्थमाचक्ष्वेत्यादिपूर्ववाक्यार्थसङ्कहकथनम्‌ । इत्युक्ते प्रजापतिनेति पृष्टे । तस्य मध्ये वेतसः पुण्यगन्धः सहस्रशाखो 
विमलो विभाति । तस्य वेतसस्य शाखां शाखामाश्रित्य धानापूपवत्यः, मांसकामवत्यः, “अर्शआदिभ्योऽच्‌ ' ', पायसं 
कर्दमस्थानीयं यासां ताः, तथोक्ताः । यस्मिन्‌ लोके । ईजिरे यजन्ते च । तदक्षरं परमं ब्रह्म । तत्रेव परमेश्चरान्तर एव । 


भेददुषट्याऽभिमानेन निःसङ्घेनापि कर्मणा । 

कर्तृत्वात्‌ सगुणं ब्रह्म पुरुषं पुरुषर्षभम्‌ ।। ३३।। 
स सङ्गत्य पुनः काले कालेनेश्चरमूर्तिना । 

जातेऽगुणन्यतिकरे यथापूर्वं प्रजायते || ३४ ।। 


ˆ भेददुष्टया '' इति भागवतवाक्यस्यायमर्थः - 


“आद्यः स्थिरचराणां यो वेदगर्भः सहर्षिभिः । 
योगेश्वरैः कुमाराद्यैः सिद्धैर्योगप्रवर्तकेः'" 


स जीवेश्चरादिभेदज्ञानेन, अभिमानेनेश्वरबहुमानेन, निवृत्तकर्मणा च जगत्कर्तृत्वात्‌ सार्वज्यादिगुणोपेतं परमपुरुषाख्यं 
परंब्रह्म सङ्गत्य मुक्तः सन्‌ प्रविश्य पुनः कालाख्यपरमेश्वरमूर्त्या सृष्टिकाले जाते सति गुणव्यतिकरे सत्त्वादिगुणविव्छाहीने 
विष्णुलोके पूर्ववत्‌ सर्वमुक्ताधिपतिर्जायत इति । अत्र तु भेदः स्फुट एव । हिरण्यगर्भमुक्तित्वादेव परममुक्तित्वं च सिद्धम्‌ । 


ऋचां त्वः पोषमास्ते च परेण प्रेरिताः सदा । 
यत्कामस्तत्‌ सृजत्यद्धैवाऽत्मना तत्‌ सृजत्यपि || ३५ ।। 

“ऋचां त्वः पोषमास्ते पुपुष्वान्‌ 
गायत्रं त्वो गायति शक्ररीषु । 
ब्रह्मा त्वो वदति जातविद्यां 
यज्ञस्य मात्रां विमिमीत उ त्वः" 


इति मन्त्रस्यायमर्थः -- मुक्तिस्थाने त्वः कश्चिद्‌ ब्रह्मा ऋचां पोषं पुपुष्वानास्ते ऋचः पुष्टाः कुर्वत्नास्ते । त्वो ब्रह्मा शक्तरीषु 
ऋक्ष्वारूढं गायत्रं साम गायति । त्वो ब्रह्मा जातविद्यां पौरुषेयविद्यां बदति । त्वो ब्रह्मा यज्ञस्य विष्णोमत्रामंशमेवविमिमीते 
ध्यायतीति । अत्रापि भेदः स्फुट एवावभासते । ब्रह्म - बाहुल्यश्रवणात्‌ परममोक्षत्वं च । नचास्य ऋत्विग्विषयत्वम्‌ । ब्रह्मणे 
जातविद्यावादित्वस्य अप्रसि -द्धत्वात्‌। चतुर्णामपि पादानां होत्रादिभिन्नविषयत्वे तृतीयपादे त्व इति च व्यर्थ स्यात्‌। 
चशब्दो वाक्यशोषसमुच्ये । 


“परेण प्रेरिताः सदा" इत्यनेन ““स वा एष ब्रह्मनिष्ठ इदं शरीरं मर्त्यमतिमृज्य ब्रह्माभिसम्पद्य ब्रह्मणा पश्यति" 
इत्यादिश्ुतीः, ^“यथेष्टं परिवर्तन्ते तस्यैवानुग्रहेरिताः' * इत्यादिस्मृतीश्चोपादत्ते । 


"यत्कामः" ' इत्यनेन “न हास्य कर्म क्षीयतेऽस्माद्ध्येवाऽत्मनो यद्यत्‌ कामयते तत्तत्‌ सृजते" ' इति श्रुतिरुपादीयते । 
मुक्तो यद्यत्‌ कामयते तत्तद्‌ वस्तु तत्‌ कर्म सृजते । कथम्‌? यत्‌ सृजते तदस्मादात्मन एव परमेश्वरानुग्रहद्रारेवेत्यर्थः । अद्धैवेति 
ह्यवशब्दार्थः । अत्रेश्चराजजीवस्य भेदः स्पष्ट एव । कर्माक्षय - वचनात्‌ परममुक्तित्वं च । 


सहैव ब्रह्मणा कामान्‌ भुड्क्ते निस्तीर्णतदरुणः। 


दुःखादींश्च परित्यज्य जगद्भ्यापारवर्जितः || ३६ ।। 
भुट्ते भोगान्‌ सहेवोच्चानित्याद्यागममानतः। 

मुक्तस्य भेदावगतेः कथमेव हाभित्नता || ३७ ।। 
नीतो ६ । 


“सहेव ' ' इत्यनेन ““सोऽश्चुते सर्वान्‌ कामान्‌ सह ब्रह्मणा विपश्चिता" इति श्रुतिमुपादत्ते । “ब्रह्मणा ब्रह्मात्मकतया 
सर्वान्‌ कामान्‌ सह यौगपदोन भुङक्ते" ' इति व्याख्यानं तु श्रौताक्षराननुगुणं तत्सिद्धा -न्ताननुगुणं च । 


निस्तीर्णेत्यनेन “तीर्णो हि तदा सर्वान्‌ शोकान्‌ हदयस्य भवति'* इति श्रुतिरगृह्यते । तदा सर्वान्‌ शोकास्तीणो मुक्तो 
हदयस्य ब्रह्मणः शेषभूतो भवतीत्यर्थः । हदयनत्वाद्‌ हदयं ब्रह्म । तद्रुणा हदरुणा दुःखाद्या: । अत्र सर्वशोकतरणात्‌ 
परममुक्तित्वमवगम्यते । 


^"दुःखादींश्च परित्यज्य ' ' इत्यनेन, 


““ज्योतिर्मयेषु देहेषु स्वेच्छया विश्वमोक्षिणः। 
भुञ्जते सुसुखान्येव न दुःखादीन्‌ कदाचनः 


इत्यादि ब्रह्मवैवर्तवाक्यं गृहयते । अत्र बहुवचनेन भेदः, दुःखाद्यभावेन परममुक्तित्वं चावभासते । 
जगद्भयापारेत्यनेन, 


““स्वाधिकानन्दसम्प्राप्तौ सृष्छ्यादिव्यापृतिष्वपि । 
मुक्तानां नैव कामः स्यादन्यान्‌ कामांस्तु भुञ्जते" 


इति वाराहवचनं गृह्यते । अत्रचैश्चर्यमर्यादया भेदो गम्यते । स्वपक्षसाधनमुपसंहरति - इत्यादीति । मुक्तस्य, परब्रह्मण 

इति रोषः । 


[ भेदस्य मिथ्यात्वसाधकानुमानभङ्गः, | 


इदानीं परपक्षं निराक रिष्यन्‌ यदुक्तं “श्ुतिभिश्चानुमाबलात्‌'' इति श्रुतिसाचिव्येन अनुमानम्‌, तत्‌ 
ताव्निराकर्तुमुपक्रमते - नानुमा चेति। 


स नानुमा च तदभेदं प्रमापयेत्‌ । 
मिथ्यैव भेदो विमतो भेदत्वाच्चन्द्रभेदवत्‌। 
इति चेत्‌ साध्यधर्मोऽयं सन्नसन्‌ वा नवोभयम्‌ || ३८ ।। 


यदि सन्नपसिद्धान्तः स एवासत्नितीरिते । 
नोभयं चेन्न सिद्धं तदिति मानस्य दूषणम्‌ ।। ३९ ।। 


चशब्दः स्वपक्षसाधनपरपक्षनिराससमुच्चयार्थंः। प्रमापयेत्‌ प्रमितं कुर्यात्‌ । यद्रा जीवेश्वराभेदे 
परोपन्यस्तसमस्तप्रमाणनिरसनप्रतिज्ञेयम्‌ । तथाच श्रुतिस्मृती चेति चार्थः । 


तत्‌ कथमित्यतोऽनुमानं तावदनुवदति - मिथ्यैवेति । भेदो मिथ्येत्येतावत्युक्ते चन्द्रभेदादिना सिद्धसाधनं स्यादित्यतो 
विमत इत्युक्तम्‌ । जीवब्रह्मणोर्भेद इति यावत्‌ । स्तम्भकुम्भादिभेदस्य पक्षतुल्यत्वात्न तत्र भेदत्वहेतोर्व्यभिचारः शङ्कनीय 
इति ज्ञापनार्थं वा । यावान्‌ कश्चिद्‌ विमतो भेदः स सर्वोऽपीति । भेदग्रहणं स्पष्टार्थम्‌ । साध्यावधारणेनासिद्छयाद्याभप्तोद्धारं 
सूचयति । भेदमिथ्यात्व -सिद्धावभेद एव वास्तवः सिद्धयतीति भावः। 


दूषयितुं पृच्छति- साध्येति । अयं जीवब्रह्मभेदस्य मिथ्यात्वलक्षणः । सत्निति स्वमतानुसारेण । ननु मिथ्यात्वं सच्चेत्‌, 
तद्‌ यस्य तदपि सत्‌ स्यात्‌। नहि सम्भवति नास्ति धर्मी धर्मश्चास्तीति। तथाच वैपरीत्यमेव । मैवम्‌ । मिथ्यात्वं 
खल्वत्यन्ताभावप्रतियोगित्वम्‌, तच्च बुद्धिद्रारेणैव । अत्यन्तासतोऽपि प्रतीतिरङ्गीक्रियते । तथाच मिथ्यात्वमस्तीत्यस्य 
तत्प्रतियोगिकोऽत्यन्ताभावः सत्नित्यर्थः । नचात्र कोऽपि विरोधः। 


असन्‌ वेति माध्यमिकमतानुरोधेन । नहि प्रतिवादिन्याश्चासोऽस्ति । येनासौ स्वमतमतिपत्य न वदेदिति निश्चिनुमः। 
उभयं नवेति प्रतिवादिमतानुसारेण । सदसद्विलक्षण इत्यर्थः । 


ननु सदसतत्मपि जैनादिरीत्या कुतो न विकल्पितम्‌ ? सदादिपक्षदूषणसाम्यादिति ब्रूमः । यद्रो भयं चेति तृतीयः पक्षः । 
नेति चतुर्थः । उभयं नेत्यर्थः । 


आद्यं दूषयति - यदीति । यद्ययं साध्यधर्मः सच्ित्युच्यते, तदा मायावादिनो ऽपसिद्धान्तः स्यात्‌ । नहि 
जीवब्रह्मणो भेदस्य मिथ्यात्वं ब्रह्म, येन तस्य सत्वेऽपि सदद्वैतवादिनो नापसिद्धान्तः स्यात्‌ । ब्रह्मणो निर्विकल्पकत्वात्‌ । 

द्वितीये दोषमाह - स एवेति । अपसिद्धान्त एव । मिथ्यात्वस्यासत्तवे सत्वमेव जीवब्रह्मभेदस्य स्यात्‌। नचासत्‌ 
प्रमाणविषय इति तेषां पक्षः । अनेन सदसत्त्वपक्षोऽपि निरस्तो वेदितव्यः । 

अन्तिममपाकरोति - नोभयं चोदिति । तदुभयविलक्षणत्वं च जीवब्रह्मभेदमिथ्यात्वेऽन्यत्र वा क्रापि न सिद्धम्‌। 

नन्वनेन किमुक्त स्यात्‌ ? अप्रसिद्धविशेषणत्वमिति चेत्‌, न । सदसद्रैलक्षण्यस्य पक्षविशेषणत्वा -भावात्‌ । मिथ्यात्वमेव 
पक्षविरोषणमुपन्यस्तम्‌, तद्धर्म एव सदसद्रैलक्षण्यम्‌ । नच विमतं बुद्धिमत्कर्तृ -पूर्वकमितिवद्‌ विरोषणविरोषणेनापि प्रसिद्धेन 
भाव्यमिति वाच्यम्‌ । वैषम्यात्‌ । यद्धि व्यापककोटि-निविष्टं विवादपदं च तस्य प्रसिद्धताऽवश्यम्भाविनी । अन्यथा 
व्यापिग्रहणपक्षतयोरसम्भवात्‌। अस्ति च बुद्धिमत्त्वस्यापि व्यापककोटिनिवेशादि, नतु सदसद्रैलक्षण्यस्येति । 

उच्यते - यो हार्थः प्रमाणसाध्यः स सम्भवावितप्रकारेष्वन्यतमप्रकारवानुपलब्धः । इदं च जीवब्रह्मभेदस्य मिथ्यात्वं 
न सदादिप्रकारवदङ्गीकर्तु शक्यम्‌, प्रकारत्रयस्यापसिद्धान्तपराहतत्वात्‌। चतुर्थस्याप्रामाणिकत्वात्‌ । नह्यप्रामाणिकेन 
प्रकारेण प्रकारवत्‌ किञ्चिद्‌ भवति । अतो व्यापकानुप-लब्धिबाधितं जीवब्रह्मणोर्भेदस्य मिथ्यात्वं न साधयितुं शक्यर्मिति 
समुदाया विवक्षित इति न काचिदनुपपत्तिः । अनेनैवाभिप्रायेण टीकाऽपि नेतव्येति । 


दूषणान्तरमाह - इति मानस्येति । मीयत इति मानम्‌। कृत्यल्युटो बहुलमिति वचनात्‌ । मिथ्या - शब्दार्थं 
विकल्प्याप्येवं दूषणमभिधानीयमित्यर्थः । तथाहि- कि मिथ्येत्यसत्त्वमुच्यते, किंवा अनिर्वाच्यत्वम्‌? आद्येऽपसिद्धान्तः । 
द्वितीये ऽप्रसिद्धविशेषणता पक्षस्येति । सत्वाभावो मिथ्यापदार्थं इति चेत्‌, न । तस्यै वासत्वपदार्थत्वेन 
अपसिद्धान्तानिस्तारादिति। 


दोषान्तरमाह - इतीति । मानस्य लिङ्गस्य । भेदत्वहेतुरपि सन्‌, असन्‌ वा, सदसन्‌ वा, अनिर्वाच्यो वेति विकल्प्य, 
आद्ये ऽद्रैतवादिनो ऽसिद्धिः, दृष्टान्तश्च साधनविकलः । द्वितीयतृतीययोद्रंयोरपि । चतुथं द्रैतवादिन इति 
दूषणमभिधातव्यमित्यर्थः । नच सदसदादौ भेदत्वसामान्यमस्ति । येन धूम -वत्वदयं हेतुः स्यात्‌ । 


जीवो ब्रह्माणी न भिद्यते, आत्मत्वात्‌ ; ब्रह्मवदित्यादावनुमानान्तरेऽप्येवमेव विकल्प्य दूषणान्तर- 
मभिधातव्यमित्याह - इति मानस्येति । यद्राऽद्रैतवादिग्रयुक्तेषु विरुद्धविषयेषु सर्वेष्वपि अनुमानेष्वेवं साध्यं हेतुं च 
विकल्प्य दोषो वक्तव्य इत्यतिदिशति - इतीति । 


[ अनिर्वचनीयत्वसाधकानुमानस्याऽभासत्वम्‌ ] 


“न सिद्धं तत्‌'' इत्ययुक्तम्‌ । पक्षीकृते भेदे वा, प्रप्चे वा, अविद्यायां वा, शुक्तिरजतादौ वाऽनिर्व-चनीयत्वस्य 
प्रमाणेन साधयितुं शक्यत्वादित्यत आह - नचेति । 


नच मानान्तरेणैतच्छक्यं साधयितुं क्रचित्‌ । 
अनुमानेन चेत्‌ सैव हयानवस्था भविष्यति || ४०॥। 


यदा भेदमिथ्यात्वस्य सत््वादिविकल्पेन दूषणाभिधानम्‌, तदाऽन्तरशब्दो विशेषवचनः । यदातु मिथ्याशब्दार्थविकल्पेन 
दूषणाभिधानम्‌, तदाऽन्यन्मानं मानान्तरम्‌ । एतत्‌ अनिर्वाच्यत्वम्‌ । क्रचित्‌ इत्युक्तस्थलेषु । 


तत्‌ कथमिति चेदित्थम्‌- कस्यचित्‌ पदार्थस्यानिर्वाच्यत्वे प्रत्यक्षं वा प्रमाणमुच्यते, अनुमानं वा, आगमो वा, 
अर्थापत्तिर्वा, उपमानं वा, अभावो वेति मनसि विकल्पान्‌ निधाय पराङ्गीकार -प्राचु्यनुरोधेनानुमानं तावदपाकरोति - 
अनुमानेन चेदिति । विमतमनिर्वाच्यम्‌, बाध्यत्वादित्या-द्यनुमानेन शुक्तिरजतादेरनिर्वाच्यत्वं साध्यते चेदनवस्था 
भविष्यति । कथम्‌ ? सैव हि अप्रसिद्ध-विशेषणतापरिहारार्थानुमानपरम्पराद्रारिका प्रसिद्धैवेत्यर्थः । यदत्र वक्तव्यं तत्‌ 
प्रथमसूत्र एवास्माभि -रभिहितम्‌। (९९, ६६-७१) 


[ ` 'नासदासीत्‌' इति श्रुतेरनिर्वचनीयवस्तुपरत्वप्रत्याख्यानम्‌ | 
आगममपाकरोति - नचेति । 
नचाऽगमस्तदर्थोऽस्ति नासदासीन्न तद्‌ वदेत्‌ । 


तदर्थोऽनिर्वचनीयार्थः । अनुपलम्भादिति भावः । ननु कथं नास्ति ? "नासदासीन्नो सदासीत्‌ तदानीम्‌ '' इत्यागमस्य 
विद्यमानत्वादित्यत आह - नासदिति । इत्यागम इति शोषः । तत्‌ अनिर्वाच्यं वस्तु । अयं भावः -- पदसमन्वयबलेन 
प्रतीतः पदार्थसंसर्गो हि वाक्यार्थः, नापरः । अन्यथाऽर्था -पत््यादेरप्यागमान्तर्भावप्रसङ्गात्‌। अत्र च प्रलये सदाद्यभावमात्र 
वाक्यात्‌ प्रतीयते, न पुनरनिर्वाच्यं वस्तु । ततो नायमागमोऽनिर्वाच्यार्थ इति । 

[ परिशेषादनिर्वचनीयसि द्धयज्गीकारे ब्रह्मण एवानिर्वचनीयत्वप्रसङ्गः | 


मा भूदयमागमोऽनिर्वचनीयार्थः, तथाऽप्येतद्रचनबलेनानिर्वचनीयार्थः सेत्स्यति । तथाहि-- अत्र तावत्‌ प्रलये 
सदसदभावः प्रतिपाद्यते । तत्सामर्थ्यात्‌, तदा विद्यमानस्यार्थस्य सत्वासत्त्वप्रतिषेधाव - गतौ परिशेषादनिर्वाच्यत्वावगतेः । 
नच तदा वस्तुमात्राभावः । पुनः सृषछ्यनुपपत्तेः । अभावस्याङ्गी - कार्यत्वाच्च । परिशेषश्चार्थापत्तिः, अनुमानं वेत्याशङ्त- 
परिशेषादिति । 


परिशेषादनिर्वाच्यं यदि सिद्धयेत्‌ परात्मनः । 
अनिर्वाच्यत्वमेव स्यात्‌ परिशिष्टो ह्यसौ तदा || ४९।। 


परिशेषादनिर्वाच्यं वस्तु सिद्ध्येदिति यद्युच्यत इति सम्बन्धः । अत्र ब्रूमः - भवेदिदं यद्यत्र सद -सच्छब्दौ प्रतीतार्थ 
स्याताम्‌ । नचेवम्‌ । प्रत्यक्षाप्रत्यक्षप्थमहाभूतपरत्वात्‌ । “न सत्‌ तन्नासदुच्यते' ' इत्यादौ तत्र प्रयोगात्‌ । 


कुत एतदिति चेत्‌ प्रतीतार्थत्वेऽनिष्टप्रसङ्गादित्याशयवानाह - परात्मन इति । तहिं सत्वेनाङ्गी - कृतस्य परमात्मन 
एवानिर्वाच्यत्वं स्यादित्यर्थः । कुत इत्यत आह - परिशिष्टो हीति । सदसत्प्रति-षेधसामर्थ्यात्‌ सर्वकार्यलयेऽवशिष्टस्य 
खल्वनिर्वाच्यत्वमेवेष्टव्यम्‌ । असौ परमात्मा यस्मात्‌ तदा प्रलयवेलायामलीनतयाऽवशिष्टः, तस्मात्‌ तस्यानिर्वाच्यत्वं 
भवेदिति । 


नच वाच्यम्‌, यद्यपि प्रलये परमात्मा विद्यत एव, तथाऽपि ““तम आसीत्‌ ' इत्यादिसच्निहित - वाक्यात्‌ तमोऽविद्याख्यं 


बुद्धिसत्निहितमिति तदुपरक्तायां बुद्धौ परिशेषप्रमाणमपि तमस एव अनिर्वाच्यतामाधास्यतीति । “आनीदवातम्‌' ' इति 
वाक्येन ब्रह्मणोऽपि बुद्धिसच्निधानात्‌ । ““सत्यं ज्ञानम्‌ ' ' इति तस्य सत्यत्वावगमादपवाद इति चेत्‌, न । “आसीत्‌ ' इति 
तमसोऽपि सत्त्वावगमाद -पवादः स्यात्‌ । सांव्यावहारिकं सत्त्वं तदिति चेत्‌ । ब्रह्मणोऽपि तथा कि न स्यात्‌ ? किथास्मिन्‌ 
व्याख्याने तदानीमिति व्यर्थम्‌, सदा तमसोऽनिर्वाच्यत्वात्‌ । अन्यपरं वाक्यमिति चेत्‌ । तथाऽप्यसन्ना - सीदिति व्यर्थमेव । 
प्राप्त्यभावात्‌। 

[ श्रुत्यन्तरस्यानिर्वचनीयपरत्वनिरासः | 


ˆ “न तं विदाथ य इमा जजानान्यद्‌ युष्माकमन्तरं बभूव । नीहारेण प्रावृता जल्प्या चासुतृप उक्थ -शासश्चरन्ति' ', “त 
इमे सत्याः कामा अनृतापिधानाः' ' इत्याद्यागमस्तर्हाज्ञानस्यानिर्वाच्यत्वे प्रमा-णमित्यत आह - नचेति । 


नचान्य आगमस्तत्र सदसत्प्रतियोगिनि। 


तत्रानिर्वाच्येऽर्थ मानमिति शेषः । अन्यानृतशब्दाभ्यामनिर्वचनीयाज्ञानाभिधानात्‌ कथं नेत्यतो -ऽनिर्वाच्यत्वं निर्वक्ति 
सदसदिति । सदसती प्रतियोगिनी यस्य तत्‌ तथोक्तम्‌ । यत्न सत्‌, नाप्यसत्‌, तद्धि अनिर्वाच्यम्‌ । नचात्र तत्प्रतिपादकः 
शब्दोऽस्ति । अनृतादिशब्दस्य त्वन्यथा व्याख्यानादिति । 
[ प्रत्यक्षार्थापत्तिभ्यामपि अनिर्वचनीयस्यासिद्धिः | 
प्रत्यक्षं प्रतिक्षिपति - नचेति। 
नच प्रत्यक्षमत्रास्ति नचार्थापत्तिरिष्यते || ४२।। 


नहीदमनिर्वाच्यमिति कश्चिट्टौकिकः परीक्षको वा चक्षुरादिनेक्षते । बाधोत्तरकालं मिथ्यैव रजत प्रत्यभादित्यनुवादात्‌ 
कथं नेक्षत इति चेत्‌, न । मिथ्याशब्दस्यासदर्थत्वात्‌ । 


अर्थापत्तिमपाकरोति - नचेति । अनुमानात्‌ पृथक्‌ प्रामाणिकैरिति शेषः । अनुमानं चाप्रसिद्ध-विशेषणतया 

निरस्तमिति भावः । किञ्च नास्त्यसावनुपपद्यमानोऽ्थो येन कस्यचिदर्थस्यानिर्वाच्यता -पत्तिः स्यात्‌ । 


[ विश्वस्य बाधप्रतीत्यन्यथानुपपत्याऽनिर्वचनीयत्वसाधनम्‌, तन्निरासश्च |] 


अथ मतम्‌- यदि वियदादिविश्चं वा शुक्तिरजतादिकं वा सत्‌ स्यात्‌, तदा न बाध्येत, सतो बाधायोगात्‌ । नहि सन्नात्मा 
बाध्यते । यदि वाऽसत्‌ स्यात्‌, तहिं न प्रतीयेत, असतः प्रतीत्ययो गात्‌ । नहि नरि श्रृङ्गं भाति गवीव । अतो 
बाधप्रतीत्योरनुपपत्त्याऽनिर्वाच्यत्वं गम्यत इत्यत आह - बाधेति। 


बाधायोगात्‌ सत इति बाधाभावत एव हि । 


इष्टापत्तिर्नहि भ्रान्तावपि बाधोऽवगम्यते || ४३।। 
विषयस्य कुतो बाधो विद्ामानं हि बाध्यते । 
नहि वन्ध्यासुतो बाध्यो यज्ञदत्तो हि बाध्यते || ४४ ॥। 


अथां पत्निर्नेष्यत इति वर्त॑ते । एकदेशोत्कीरत्तंनेनोक्तं सर्व॑मुपात्ते वेदितव्यम्‌ । सतो बाधायोगादि- 
त्याद्यक्तार्थापत्तिर्नानिर्वाच्यत्वं गमयितुमलमित्यर्थः । वियदादेः सत्त्वे, शुक्तिरजतादेश्चासत््वेऽनुप-पत्यभावादिति भावः। 


ननु यदि वियदादिकं सत्‌ स्यात्‌, तदा बाधो न स्यादित्युक्तमित्यत आह - बाधाभावत इति । वियदादर्विश्चस्य 
बाधाभावत एव, सत्त्वे बाधो न स्यादितीष्टापादानमेतत्‌ । “नेह नानाऽस्ति" ' इति श्रौतनिषेधात्मा बाधोऽस्तीति चेत्‌, न । 
तस्य प्राङ्‌ निषिद्धत्वात्‌ । (४९, ४१०) तदिदमाह हिशब्देन । अनेनाऽक्षेपकासिद्धिधोक्ता भवति । 


विमतं बाध्यम्‌, दृश्यत्वात्‌ ; भ्रान्तिवदिति वियदादौ बाधः प्रमित इत्यत आह- नहीति । तस्माद्‌ दृष्टान्तः साध्यविकल 
इत्यर्थः । कथमिति चेत्‌, वक्तव्यं तहिं कस्य बाध इति । कि ज्ञानस्य, उत विषयस्य? नाऽद्यः, अधिष्ठानज्नाननाश्यत्वलक्षणस्य 
पराभिमतस्य बाधस्य तत्र स्वभावभङ्गरेऽ- भावात्‌ । अन्यथा प्रमितेरपि तत्प्रसङ्गात्‌ । परमते ज्ञानस्य साक्षित्वेन 
विनाशायोगाच्च । 


द्वितीयं प्रतिषेधति - विषयस्येति । न कुतोऽपीत्वर्थः। कुतो नेति चेत्‌। विषयः कोऽभिमतः ? किं शुक्त्यादिः, 
किवा रजतादिः ? आद्ये हेतुमाह - विद्यमानं हीति । "नहि भ्रान्तौ ' * इत्यतो मण्डूकप्लुत्या नेत्यनुवर्तते । विद्यमानं 
यथार्थज्ञानोदयानन्तरमप्यनुवर्तमानं नहि बाध्यते । तथासत्या-त्मनोऽपि बाधप्रसङ्गादिति भावः। 


द्वितीये हेतुमाह - विद्यमानं हीति । यत्‌ पूर्व विद्यमानम्‌, तदेव केनचित्नाश्यते, नत्वविद्यमानम्‌ । शुक्तिरजतादिकं 
चाविद्यमानमिति तस्य नाश्यत्वायोगात्‌ तद्विषयो बाधः सुतरामयुक्त इति । असतो नाश्यत्वं नास्ति किन्तु विद्यमानस्यैक््यत्र 
दृष्टान्तावाह - नहीति । अयमत्र प्रयोगः -- शुक्तिरजतं न नाश्यम्‌, असत्त्वात्‌ ; यदसत्‌, तन्न नाश्यम्‌, यथा वन्ध्यासुतः। 
यद्रा यत्नाङ्यम्‌, न तदसत्‌, यथा यज्ञदत्त इति। 


| वियदादेः अन्यथाविज्ञातस्य सम्यण्िज्ञानगोचरत्वलक्षणवाध्यत्वमङ्गीक्रियते, 
नतु अधिष्ठानयाथात्म्यज्ञाननाश्यत्वलक्षणम्‌ | 


स्यादेतत्‌ । बाधानभ्युपगमे लौकिकवैदिकन्यवहारविरोधः, अपसिद्धान्तश्च स्यादित्यतः सर्वथा अङ्ीकर्तव्ये बाधे, 
तद्दृष्टान्तेन वियदादेरपि बाधायोगात्‌ सत्वानुपपत्तिरित्यत आह - बाधेति। 


बाधायोगात्‌ सत इति व्यापिरेषा क्त दृश्यते । 


के त्याक्षेपे । इदमुक्तं भवति - सत्यमङ्गीक्रि यत एव बाधो ऽस्माभिः । किन्त्वन्यथाविज्ञातस्य सम्य- 
ण्विज्ञानगोचरत्वलक्षणः । स तु भ्रान्ताविव वियदादावप्यस्त्येव । क्षणिकत्वब्रह्मपरिणामत्वादिरूपेण विज्ञातस्य 

स्थायित्वादिरूपेणावगमात्‌। अधिष्ठानयाथात्म्यज्ञाननाश्यत्वस्यैव प्राक्‌ निरस्तत्वात्‌ । तत्साधने सिद्धसाधनता स्यात्‌ । 
नच तेन वियदादौ सत्छप्रतिक्षेपः सम्भवति । यत्‌ सत्‌ तन्न बाध्यत इति व्याप्तेरनवगतत्वात्‌ । सत्यस्याप्यात्मनो ऽन्याकारेण 
विदितस्य सम्यण्विज्ञानगोचरत्वस्योभयसिद्ध - त्वात्‌ । नचार्थापत्तेः पृथक्‌प्रमाणत्वे कि व्याप्त्येति वाच्यम्‌ । नहि 
वयमनुपपद्यमानस्य अर्थस्योपपा-दकनार्थन व्यापतेरभावं चोदयामः । किन्तु सत्त्वस्य बाधाभावेन बाधस्य वा सत््वाभावेन । 
नहि बाध एवानुपपद्यमानोऽर्थः । किन्तु प्रतीतत्वे सति बाधः । तस्य चान्यथाऽनुपपत्ति व्युत्पादयता सर्वथाऽसत््वे बाधो न 
स्यादिति प्रसङ्घो वा, बाधात्‌ सन्न भवतीत्यनुमानं वा वाच्यम्‌ । तदुभयं च व्याप्त्यपेक्षमेव । यदातु 
प्रमाणद्रयविरोधोऽर्थापत्तिः, तदा स्पष्ट एव व्याप्त्यभावो दोष इति। 


ननु बाधायोगादिति पमी किमर्था ? उच्यते -- सतो बाधायोगाद्‌ बाध्यमानमिदं न सदित्यनुमाने व्यािरेषा क्र दुर्यत 
इति व्याख्यायते । यद्वाऽस्मदभिमतवाधाभ्युपगमे बाधायोगात्‌ सत इत्यादिकं नोपपद्यत इति नजोऽनुवृत््या व्याख्या । 
कुत इत्याशङ्कायां व्यािरित्यादिकं व्याख्येयम्‌ । 


[ परमतानुसारेण बाध्यत्वविकल्पः | 


एवं विनाशलक्षणं बाधं सिद्धवत्कृत्य शुक्तिरजादौ वियदादौ च बाधस्यासिद्धिरभिहिता । इदानीं तामेव विवरितुं 
बाधस्वरूपं परं पृच्छति - कश्चेति । 


कश्चायं बाध उद्दिष्टो नहि नाशोऽसतो भवेत्‌। 
निवृत्तिश्चाप्रवृत्तस्य कथमेवोपपद्यते || ४५।। 


योऽयं वियदादेः शुक्तिरजतादेश्च सत्वाभावसिद्धयर्थं बाध उदिष्टः, अयं कः ? कि ज्ञानेन विनाशः, किंवा निवृत्तिः, 
यद्रा नासीत्‌, नास्ति, न भविष्यति इति कालत्रयसत्तानिषेध इति भावः। 


ननु विनाशनिवृत््योः को भेदः ? उच्यते - केचित्‌ खलु मायावादिनो वदन्ति - अधिष्ठान -याथात्म्यज्ञानेन 
सविलासाऽविद्या विनश्यति । यावन्ति ज्ञानानि तावत्यो हाविद्या इति । तन्मतरीत्या विना इत्युक्तम्‌ । अपरे त्वेकेवाविद्या 
तदवस्थाविशेषा एव रजताद्युपादानानि भवन्तीति मन्वाना अधिष्ठानतत्वज्ञानेन सह कार्येरविद्या तिरोधत्त इति । 
तत्समयानुसारेण निवृत्तिरिति । 


यद्राऽविद्याया विद्यया विनाशो भवति । कार्य तु रजतादिकमुपादानविनाशे स्वयमेव विलीयत इति परेषां मतम्‌। 
तदुभयानुसारेणेदं कल्पद्रयम्‌ । अथवाऽलौकिकरजतोत्पादवादिनां मतमनुसृत्य विनाश इति । मायावादिनां तु मतमकद्धय 
निवृत्तिरिति। यदि वा, विनाश इति मायावादिनां मतम्‌, विवेकाग्रहात्‌ प्रवृत्तस्य विवेकग्रहे सति निवृत्तिरिति 
प्राभाकरमतमिति। 


[ ज्ञानविनाश्यत्वलक्षणबाध्यत्वनिरासः | 


आद्यं दूषयति - नहीति । असत इत्युपलक्षणम्‌ । (असदेव रजतं प्रत्यभात्‌' इत्युत्तरानुभवबला - दसदेव 
तावच्छुक्तिरजतम्‌। नचासतः शशविषाणवद्‌ विनाशः सम्भवति । स्वरूपनिवृत्तिर्हिं विनाशः । नचासतः स्वरूपमस्ति, 
व्याघातात्‌ । नापि वियदादेर्विंनाशः सम्भवति, नित्यत्वात्‌ । घटादेरपि मुद्रराभिघातादिनैव विनाशः, 
नाधिष्ठानतत्वज्ञानेनेति पूर्वोक्तं स्मारयितुमेतदुक्तमिति हिशब्दः । 


[ ज्ञाननिवर्त्यत्वलक्षणवबाध्यत्वनिरासः | 


दवितीयं निराकरोति - निवृ्तिश्चेति। तिरोभावादिरूपा निवृत्तिः खल्वाविर्भावादिरूपप्रवृत्तिमतो 
भवेत्‌ । सद्धर्मश्चाऽविर्भावः । शुक्तिरजतादिकं चासदित्युक्तम्‌ । अतोऽप्रवृत्तस्य तस्य निवृत्तिश्च कथमेवो -पपद्यते ? यद्रा 

अविद्यया प्रवृत्तस्य तदुपादानकस्य हि विद्यया निवृत्तिरुक्तरूपोपपद्यते । नच शुक्ति -रजतादिकमविद्योपादानकम्‌, 
असत्वात्‌। अतोऽप्रवृत्तस्य निवृत्तिश्च कथमेवोपपद्यते ? एतेन वियदा-दावपि बाधासिद्धिरुक्ता वेदितव्या । प्राभाकरं 
प्रति रजतार्थिताभावादिनाऽप्रवृत्तस्य पुरुषस्य निवृत्ति-रनोपपद्यत इति तत्राव्याप्नेदं बाधलक्षणमिति व्याख्येयम्‌ । 


[ त्रैकालिकसत्तानिषेध्यत्वरूपनाध्यत्वनिरासः | 
तृतीयं दूषयितुमनुवदति - नासीदिति। 


नासीदस्ति भविष्यच्च तदिति ज्ञानमेयता । 
यदि बाधस्तदाऽसत्त्व तेनैवाङ्गीकृतं पुनः || ४६ ।। 


यदेतावन्तं कालं प्रत्यभात्‌, तत्‌, “नासीत्‌, नास्ति, न भविष्यति" इति त्रेकालिकसत््वनिषेधरूप - ज्ञानविषयता यदि 
बाध इत्यर्थः । यद्यप्येवविधं ज्ञानं बाध इति वक्तव्यम्‌, तथाऽपि तस्य रजतादि-सम्बन्धिताज्ञापनार्थं ज्ञानमेयतेत्युक्तम्‌ । 


दूषयति - तदेति । यद्येवं त्रैकालिकसत्वनिषेधलक्षणो बाधो वियदादेः शुक्तिरजतादेश्चाङ्गी -क्रियते, तदा 
असद्रेलक्षण्यमुररीकुर्वता तेनैव पुनरसत्वमङ्खीकृतं स्यात्‌| सत्ताविरहव्यतिरेकेण शश- 
विषाणादीनामप्यसत्वस्यानिरूपणात्‌। अपसिद्धान्तप्रसङ्ान्नायं बाधः परेणाङ्गीकर्तुं शक्यत इत्या -शयः। असिद्धश्चायं 
बाधो वियदादाविति प्रागेवोक्तम्‌ । (७२) 


[ असतः प्रतीतिविषयत्वस्यावश्याभ्युपगमनीयत्वम्‌ | 


यदुक्तं शुक्तिरजतादेरसत््वान्न विनाशादिलक्षणो बाधः सम्भवतीति, तदसिद्धम्‌ । विमतं नासत्‌, प्रतीयमानत्वात्‌ ; यत्‌ 
प्रतीयते तत्नासत्‌, यथा पटः, यच्चासत्‌ न तत्‌ प्रतीयते, यथा शटविषाणमिति प्रमाणेनासत्वविरहस्य निश्चितत्वात्‌ । अत 
एवासत््वेऽनुपपत्त्यभावादर्थापत्तेरन्यथेवोपपत्तिरित्यपि प्रत्युक्तम्‌ । प्रतीतेरेवानुपपत्तेः । 


यच्चोक्तं त्रैकालिकसत््वनिषेधेऽसत्त्वाङ्गीकारप्रसङ्ग इति, तदप्यसत्‌ । प्रतीतत्वेनासत््वानुपपत्तौ निषेधस्य सत््वोत्सारणमात्र 
एव पर्यवसानोपपत्तेः। 


यदप्यत्रोक्तं सत्ताविरहव्यतिरेकेणासत्त्वं नाम दुर्निरूपमिति, तच्चायुक्तम्‌ । निरुपाख्यत्वमसत्त्वमिति निरूपणादिति चेत्‌, 
न । असतः प्रतीत्यभावे खल्विदं सर्वं स्यात्‌ । नचैवम्‌ । असतः प्रतीति निराकरुव॑ता त्वयेव तस्या 
अङ्ीकार्यत्वादित्याशटयवानाह - प्रतीतिरिति । 


प्रतीतिर्नासत इति वदन्नङ्गीकरोति ताम्‌ । 
निषेधो हयप्रतीतस्य कथित्नोपपद्यते। 


वदच्नित्युपलक्षणम्‌। जाननित्यपि द्रष्टव्यम्‌ । असतः प्रतीतिर्नास्तीति निषेधं कुर्वता कुतोऽसतः प्रतीतिरङ्गीकार्येत्यत 
आह - निषेधो हीति । प्रतीतिरनांसत इति किमसतः प्रतीतिर्निषिद््यते, किंवा प्रतीतेरसद्विषयत्वम्‌ ? आद्ये 
प्रतिषेधविषयतया, द्वितीये प्रतिषेध्यनिविष्टतयाऽवश्यमसतः प्रतीतिरङ्गीकरणीया। तस्मात्‌ 
कथश्चिदुक्तप्रकारद्रयेनाप्रतीतस्य सम्बन्धी निषेधो नोपपद्यते । नहाप्रतीते भूतले घटे वा भूतले घटो नास्तीति प्रतिषेधो 
दृष्टः । तदनेन विमतोऽसत्प्रतीतिमान्‌, तत्सम्बन्धिनिषेध- कर्तृत्वात्‌, तद्भयवहरतृत्वाद्‌ वा ; सम्मतवदिति प्रमाणं सूचितं 
भवति । अवश्यं च प्रामाणिकं परीक्ष-केणाभ्युपगन्तव्यम्‌ । मनस्यभ्युपगमो वाचि निषेध इति स्वक्रियाविरोधो वाऽनेन 
सूचित इति। 


[ उपमानाभावाभ्यामपि अनिर्वचनीयस्यासिद्धिः | 

एवमर्थापत्ति निरस्योपमानं च निरस्यति - नचेति। 
नचोपमा भवेदत्र प्रत्यक्षात्‌ सत्वमेव च || ४७॥। 


अत्र अनिर्वचनीयार्थसद्रावे । प्रमाणमिति शेषः । तस्याः सादृश्यादिनियतविषयत्वादिति भावः। 
अभावमपाकरोति- प्रत्यक्षादिति। वियदादौ शुक्तिरजतादौ वा प्रत्यक्षेणानुपलम्भेन वा सत्वा- 
सत््वयोरभावसिद्धावनिर्वचनीयार्थसिद्धिरिति वक्तव्यम्‌ । नच तद्‌ युक्तम्‌ । यतो वियदादौ प्रत्यक्षात्‌ सत्वमेव निश्चीयते । 
चशब्दाच्छुक्तिरजतादावसत्त्वं च निश्चीयत इति गृह्यते । प्रत्यक्षं विपरीतम्‌, अनुपलम्भश्चासिद्ध इत्यर्थः । 


| अनिर्वचनीयसाधकप्रमाणानां प्रत्यक्षविरोधः ] 


एवमनुमानादीनां प्रत्येकं दूषणमभिधाय साधारणं दूषणमाह ~ प्रत्यक्षादिति । प्रत्यक्षेण गगनादौ सत्त्वमेव 
शुक्तिरजतादौ त्वसत्त्मेव निश्चीयते । “सद्‌ गगनम्‌, “अस्ति मेऽ ज्ञानम्‌, असदेव रजत प्रत्यभात्‌! इति सर्वलोकसाक्षिणः 
साक्षात्कारिप्रत्ययस्य दुरपह्वत्वात्‌। अतस्तदनिर्वाच्यताया-माशङ्खयमानान्यनुमानादीनि प्रत्यक्षापहतविषयाणीति 
“नोभयं चेत्न सिद्धं तत्‌ ' इति युक्तम्‌ । 


[ जीवेश्वरभेदमिथ्यात्वानुमानस्य दूषणम्‌ | 


यद्रा जीवेश्वरयोभेदो मिथ्या, भेदत्वात्‌ ; इत्यादयनुमानस्य दूषणान्तरमाह ~ प्रत्यक्षादिति । जीवे -श्वरभेदस्यावधार्यत 
इति शेषः । ततः प्रत्यक्षविरुद्धत्वेन कालात्ययापदिष्टत्वं जीवेश्वरभेदमिथ्यात्वादि-साधकानुमानस्येति भावः । 


[ स्वात्मपरमात्मनोर्भदस्य साक्षिसिद्धत्वादेक्यानुमानस्य बाधितविषयत्वम्‌ ] 


स्यादेतत्‌ । ईश्वरस्तावन्न प्रत्यक्षसिद्धः । शास्रयोनित्वस्याभ्युपगतत्वात्‌ । नापि सर्वे जीवाः । परा - त्मनां परात्मानं प्रति 
प्रत्यक्षत्वस्यानभ्युपगमात्‌ । नचाप्रत्यक्षवस्तुभेदः प्रत्यक्षसिद्धः, दूरे तत्सत्यत्वमि- त्यत आह - शाखेति । 


शास्रगम्यपरेशानाद्‌ भेदः स्वात्मन ईयते । 
अनुभूतिविरोधेन कथमेकत्वमुच्यते || ४८ ।। 


ईयते प्रत्यक्षेणेति शेषः । उक्तं तावच्नैक एव भेदोऽनेकत्र व्यासज्य वर्तते, किन्त्वेकप्रतियोगिकोऽ-परधर्भिक इति । 
(७२१) तत्प्रत्यक्षतायां च धर्मिण एव प्रत्यक्षतोपयुज्यते । प्रतियोगिनस्त्ववगममात्रम्‌, तथा लोके दर्शनात्‌ । 
तत्रे श्वरस्याऽत्मान्तराणां चाप्रत्यक्षत्वेन तद्धुर्मिकस्य भेदस्य प्रत्यक्षेण ज्ञातुमशक्य-त्वेऽपि परमेश्वर प्रतियोगिकः 
स्वात्मधर्मिको भेदः प्रत्यक्षेण ज्ञातुं शक्यत एव । स्वात्मनः प्रत्यक्षत्वात्‌ । परेशानस्य च शास्रेणावगतत्वात्‌ । यस्तु शास्रण््रं 
न जानाति तेन मा विज्ञायि तत्प्रतियोगिकः स्वात्मनो भेदः । शास्त्राद्‌ विदितेश्वरस्यैव प्रत्यक्षं ततः स्वात्मनो भेदे 
प्रमाणमुक्तमिति। 


तथाऽपि कथमनुमानस्य कालात्ययापदिष्टत्वं भेदग्राहकस्य प्रत्यक्षस्य प्राबल्यानिरूपणादित्यत आह- अनुभूतीति। 
अ्रानुभूतिशब्देन साक्षी गृह्यते । उच्यते अनुमीयते । परार्थानुमानप्रयो गस्य वचनात्मकत्वादुच्यत इत्युक्तम्‌ । 
अनुमानेनेत्यध्याहारो वा । 


एतदुक्तं भवति - साक्षिप्रत्यक्षं खलु स्वात्मनः परमात्मभेदग्राहक मिष्टम्‌ । तच्चानुमानतः प्रबल-मेव । 
तत्स्वरूपप्रामाण्ययोर्धर्मिकोटिनिविष्टस्य जीवस्य च ग्राहकत्वेनोपजीव्यत्वात्‌। अतस्तद्विरोधेन जीवब्रह्मणोरेकत्वनानुमातुं 
शक्यत इति। 

[ साक्षिणः स्वात्मपरमात्मभेदग्राहित्वप्रतिपादनम्‌ | 


अस्तु साक्षिप्रत्यक्षमनुमानात्‌ प्रबलम्‌, तस्येश्चरात्‌ स्वात्मनो भेदग्राहकत्वं तु कुतो निश्चितम्‌, येन अनुमानं बाधितव्ियं 
स्यादित्यत आह - किञिदिति। 


किञित्कर्ता च दुःखीति सर्वैरेवानुभूयते। 
सर्वज्ञो भगवान्‌ विष्णुः सर्वशक्तिरिति श्रुतः || ४९।। 


उपलक्षणमेतत्‌ । अल्पज्ञोऽल्पशक्तिश्चेत्यपि पूर्वार्धं ग्राह्यम्‌ । तथा सर्वकर्ता निर्ुःख इत्यपरार्धं । अनुभूयते स्वात्मेति 
शेषः । श्रुतः “"यः सर्वज्ञः" ', ^“पराऽस्य शक्तिः, *“स हि सर्वस्य कर्तां ' ', ˆ निरनिष्टः" ' इत्यादाविति शेषः । 


अयमभिसन्धिः -- यो हि यमर्थमधिगम्य तद्विरुद्धधर्माणं यमध्यक्षीकरोति स तस्मात्‌ तस्य भेदं प्रत्यक्षतः पश्यत्येवेति 
सर्वसाक्षिकम्‌। यद्यपि भेदः प्रत्यक्षसिद्धः, तथाऽपि प्रतियोगिनो वैधरम्यदर्शनं प्रत्यक्षसाचिव्यमाचरतीति न दोषः । दृष्टं 
हि रत्नतत्वसाक्षात्कारे शास्रीयलक्षणज्ञानस्य साचिव्यम्‌ । तदिहापि शास्रावगतसार्वज्ञयादिमदीश्चरः पुरुषः स्वात्मानं 
तद्रिरुद्धाल्पज्ञत्वादिधर्मवन्तं साक्षिणाऽ-नुभवन्‌, ततः स्वात्मनो भेदं कथं नाध्यक्षीकुर्यादिति। 


अस्त्वेकस्य जीवस्येश्चराद्‌ भेदः साकषिसिद्धः, तथाऽपि तं विहायान्यत्रेश्रराभेदानुमाने न प्रत्यक्षबाध इत्यत उक्तम्‌ - 
सर्वैरिवेति । एकप्रत्यक्षबाधाभावेऽपि तत्तत्प्रत्यक्षबाधो दुष्परिहर इति भावः । 


[ एेक्यानुमानस्य प्रत्यक्षागमविरोधः ] 


ननु जीवं पक्षीकृत्येश्वराभेदसाधने भवेदयं प्रत्यक्षविरोधः । नचैवमनुमीयते । किन्त्वीश्चरं पक्षीकृत्य जीवाभेद इत्यत 
आह - अनुभूताद्धीति। 


अनुभूताद्धि भेदेन श्रुतिरेषा बदत्यमुम्‌ । 


ईश्वरं पक्षीकुर्वता हि तत्सिद्धिरवश्यं वक्तव्या । नच प्रत्यक्षादिना स सिद्छयतीति श्रुतिरेव तद्ग्राहिका ग्राह्या । एषा च 
धर्मिप्रमाणभूता ““यः सर्वज्ञः " इत्यादिका श्रुतिः अमुमीश्चरमल्पज्ञत्वादिना अनुभूता -जीवाद्‌ भेदेन वदति । तस्मात्‌ 
प्रत्यक्षबाधाभावेऽप्युपजीव्यश्रुतिविरोधेन कालात्ययापदिष्टता दुष्परिहंरेव । सदावगताल्पज्ञत्वादिमज्जीवस्वरूपं प्रति 
सार्वज्ञ्यादिमदीश्चरस्वरूपं प्रतिपादयन्ती श्रुतिः ततस्तं भिन्नमेव प्रतिपादयति । अनुभवस्यापलपितुमक्यत्वात्‌ । 
अनेनैवोभयपक्षीकारोऽपि परास्तः । उपजीव्यप्रत्यक्षश्रुतिबाधितत्वादिति । 


| "तद्‌ योऽहम्‌ इत्यादेरैक्यपरत्वे उपजीव्यप्रमाणविरोधः | 
एवमनुमानं निराकृत्येदानीं “तद्‌ योऽहम्‌ ' इत्यादिश्रुतिं निराकरोति - उपजीव्येति । 
उपजीव्यविरुद्धं तु कथमैक्यं श्ुतिर्वदेत्‌ || ५० ॥। 


तुशब्दो विरोषार्थः । दुष्टं हानुमानमप्रमाणमेव, श्रुतेस्तु प्रतीतार्थप्रच्यावनमात्रमिति । एेक्यं जीवे -श्वरयोः । श्रुत्या हि 
यदि जीवमनृद्य तस्येश्वरेक्यं बोध्यते, तदा जीवग्राहकं साक्िप्रत्यक्षमुपजीव्यं स्यात्‌ । तच्च 
भेदग्राहकमित्युक्तमित्युपजीन्यविरोधः । यदि चेश्वरानुवादेन तस्य जीवाभेदो विधीयते तदा ^“यः सर्वज्ञः ' इत्यादिकं 
श्रुत्यन्तरमेवोपजीव्यं भवेत्‌ । तच्च भेदग्राहकमित्युक्तत्वादुपजीव्यविरोध एव । यदिचोभयानुवादेनाभेदमात्रबोध्यम्‌, 
तदोभयमुपजीव्यमित्युपजीव्यप्रमाणविरोधः स्फुट एव । यद्यप्येतत्‌ सर्व प्रथमसूत्र एवोक्तम्‌, तथाऽपि प्रपश्चनार्थं पुनरारश्त 
इत्यदोषः । (११७) 

[ उपजीवकविरोधेन उपजीव्यस्य अप्रामाण्यायोगः | 


ननूपजीन्यविरोधेनोपजीवकं बाध्यत इत्यत्र किं नियामकम्‌ ? येन प्रत्यक्षागमविरोधादनुमाना -गमयोरप्रामाण्यमुक्तम्‌ । 
उच्यते- इह हि भेदाभेदविषययोरुपजीव्योपजीवकयोरुभयोरपि प्रामाण्यमेव वा, अप्रामाण्यमेव वा, एकस्य प्रामाण्यं 
अपरस्याप्रामाण्यं वा, तत्राप्युपजीवकस्य प्रामाण्यं उप-जीव्यस्या प्रामाण्यं वा, उपजीव्यस्व प्रामाण्यं 
उपजीवकस्याप्रामाण्यमिति पक्षाः सम्भवन्ति । तत्र न तावत्‌ प्रथमः, विरुद्धयोः प्रामाण्यानुपपत्तेः । उपपत्तौ वा वस्तुनो 
द्ैरूप्यापत्तेः । भ्रान्तिबाध-व्यवस्थाभावप्रसङ्गाच्च । नच भेदाभेदाभ्यामुपपत्तिः, निराकरिष्यमाणत्वात्‌, (१००९) 
असार्वत्रिक -त्वाच्च । नचानैकान्तवादेन निस्तारः, द्वयोरपि सावधारणत्वासम्भवात्‌। नापि द्वितीयः, वस्तुनो 
निःस्वभावत्वापत्तेः । नचानिर्वाच्यतास्वीकारेण निर्वाहः । ब्रह्मण्यपि सम्भवादिति पक्षद्रयमति-स्फुटदोषत्वादनिराकृत्य 
तृतीयं दूषयति - अप्रामाण्यमिति । 


अप्रामाण्यं यदा भेदवाचकस्य भविष्यति । 
स एव धर्मिणो ग्राही तदभेदः कथं भवेत्‌ || ५९।। 


भेदवाचकस्याऽगमस्येत्युपलक्षणम्‌ । भेदग्राहिणः प्रत्यक्षस्येत्यपि द्रष्टव्यम्‌ । एवं तदा स एवेत्यत्रापि व्याख्यातव्यम्‌ । 
धर्मिणो जीवस्येश्चरस्य च । इतिशब्दो ऽध्याहार्यः । कथं बोध्य इति रोषः । 


इदमुक्तं भवति-- यद्ज्ञानादिविशिष्टस्य जीवस्य सार्वज्तयादिविशिष्टस्य परमात्मनो ग्राहकं प्रत्यक्षमागमवाक्यं वाऽप्रमाणं 
स्यात्‌, तदा जीवेश्वरयोरसिद्धौ तत्त्वमस्याद्यागमैरनुमानैश्च तदभेदबोधनं न स्यात्‌, निर्विषयत्वात्‌ । तथाच कस्य विरोधात्‌ 
प्रत्यक्षादेरप्रामाण्यं स्यात्‌ ? ज्ञापकश्चायमर्थो न कारकः । अखण्डार्थबो धनमपि लौकिकवाक्यन्यायमनुसृत्य पश्चाष्छक्षणया 
परेणाभ्युपगतम्‌। न पुनरेवमेव । अलौकिकप्रकारस्य बोधानङ्खत्वात्‌ । तस्मादुपजीवकविरोधेनोपजीव्यस्याप्रामाण्यायेगात्‌ 
परिशेषतः चतुर्थप्रकार एव च सिद्यतीति। 


[ भेदबोधकागमस्य निषेध्यसमर्पकतया उपजीव्यत्वात्‌ अनुमानबाध्यत्वाङ्गीकारे 
धर्मिग्राहकप्रमाणाभावेनानुमानस्यैवानुत्थान प्रसङ्गः | 


भवेदेवोपजीवकादुपजीव्यं बलवत्‌, तद्विरोधे चोपजीवकस्याप्रामाण्यम्‌ । किन्नाम । अस्ति तत्र विषः । अनेकप्रकारोा 
ह्युपजीव्योपजीवकभावः। कचिद्‌ धर्मिग्राहकतया । क्रचित्‌ साध्यग्राहकतया । क्रचित्‌ तद्रहणोपयुक्ततया । क्तापि 
स्वरूपग्रहणेन । कुत्रचित्‌ प्रामाण्योपपादनेन । क्रचिद्‌ व्याप्त्याद्यङ्क- प्रतिपादकत्वेनेति । तत्र सर्वत्रोपजीन्यविरुद्धमुपजीव्कर 
बाध्यत एव । आश्रयादिहीनस्योत्थानविरहा -पत्तेः । यत्र पुनः प्रतिषेधकस्योपजीवकस्य प्रतिषेध्यसमर्पकमुपजीन्यं भवति, 
तदा नायं न्यायः । तत्र चोपजीवकेनैवोपजीव्यस्य बाधः । निषेधार्थमेव तेन तदुपजी वनात्‌ । दृष्टं हीदं रजतमिति ज्ञानस्य 
नेदं रजतमिति ज्ञानेन बाध्यत्वम्‌ । तदिहापि यदुक्तमभेदप्रमाणयोरनुमानागमयोरुपजीव्याभ्यां प्रत्य - क्षागमाभ्यां 
विरोधादप्रामाण्यमिति, तदयुक्तम्‌ । प्रत्यक्षागमयोरनुमानागमौ प्रति निषेध्यसमर्पकतयोप -पजीव्यत्वात्‌ । भेदनिषेधो हि 
न तत्प्राि विना सम्भवति । तेनात्रोपजीवकविरोधिनोरुपजीव्ययोः प्रत्यक्षागमयोरेवाप्रामाण्यमुचितमित्यतो “यः 
सर्वज्ञः" इत्यादेरागमस्य तावदप्रामाण्यमपाकरोति- अप्रामाण्यमिति भेदवाचकस्य 
भेदकसार्वज्ञयादिविशिष्टपरमात्मप्रतिपादकस्याऽगमस्य । 


एतदुक्त भवति- समुत्थानवता खल्वनुमानेनाऽगमेन वा विरोधिना “यः सर्वज्ञः" ' इत्याद्यागमस्य अप्रामाण्यमेष्टव्यम्‌। 
अस्याप्रामाण्ये त्वनुमानादेरुत्थानमेव दुर्लभम्‌ । दूरे तद्राधनम्‌ । परमात्मलक्षणस्य धर्मिणस्तदेक गम्यत्वात्‌ । 
निराश्रयस्यानुमानादेः प्रवृत्यनुपपत्तिरिति । 


[ नेदं रजतमित्यत्र यदुपजीव्यं न तदुपजीवकेन बाध्यते, 

यच्च बाध्यते न तदुपजीव्यम्‌ | 


नन्वेवन्तहिं नेदं रजतमिति ज्ञानविरोधेन इदं रजतमिति ज्ञानस्याप्रामाण्यं न स्यात्‌। न न स्यात्‌ । नहि नेदं रजतमिति 
ज्ञानं रजतताविशिष्टं वस्तु धर्मीकृत्योत्पद्यते, किन्तु स्वरूपमात्रम्‌ । सर्वमपि हि ज्ञानं धर्मिणि प्रमाणम्‌, प्रकारे तुविपर्ययः। 
तदत्रापीदं रजतमिति ज्ञानमिदमश प्रमाणमिति तत्सिद्ध-मिदमाकारमाश्रित्य प्रवृत्तेन बाधकप्रत्ययेन विरोधाद्‌ रजतां 
पूर्वज्ञानस्याप्रामाण्यं युज्यत एव । 


[ आगमानां ब्रह्मस्वरूपमात्रे प्रामाण्यम्‌, सार्वज्ञयादिवैशिष्ट्याकारेऽप्रामाण्यमित्यस्य दूषणम्‌ | 


नन्वनेनैव न्यायेनाभेदानुमानागमविरोधेन “"यः सर्वज्ञः'" इत्यादिश्रुतेरप्रामाण्यं शक्यो पपादनम्‌ । इयमपि 
श्रुतिर्ब्रह्यस्वरूपमात्रे प्रमाणमिति तन्मात्रमुपजीव्य, अनुमानागमाभ्यां सार्वज्ञयादिभेदकधर्म- 
वैशिषछ्यांशोऽप्रमाणीकरिष्यते । तथाच यद्‌ धर्मिग्राहकम्‌, न तद्विरोधोऽनुमानादेः । यच्च विरोधि न तद्धर्मिप्रमाणमित्यत 
आह - यदिति । 


यत्‌ स्वरूपग्रहे मानं तद्‌ धर्मे न कथं भवेत्‌ । 
यत्‌ श्रुतिवाक्यं ब्रह्मस्वरूपग्रहणार्थं मानमङ्गीक्रियते, तद्‌ धमे सार्वज्ञयादिधर्मवैशिछ्याकारे कथं न मानं भवेत्‌ ? 


अयमभिसन्धिः - शुक्तिरजतादिज्ञानं हीदमंशे प्रमाणं रजतवैशिषछछ्यांशे त्वप्रमाणमिति युक्तम्‌ । वैशिषछ्यांशस्य 
बाधकप्रमाणविरुद्धत्वात्‌ । इदमाकारस्योत्तरत्राप्यनुवृत्तेः । इदं न रजतमिति बाधक - ज्ञानमुत्पद्यते न पुनर्नेदं न रजतं चेति । 
नचायमत्र न्यायः । स्वरूपवद्‌ विशिष्टांशेऽपि बाधकाभावात्‌ । नचाभेदानुमानागमौ बाधको, अन्योन्याश्रयत्वात्‌। 
बाधितत्वेन श्रुतेरप्रामाण्ये सत्युपजीन्यविरो ध -रहितस्यानुमानादेर्बा धकत्वम्‌, सति च तस्मिन्‌ तद्विरोधिन्याः 
श्रुतेरप्रामाण्यमिति। 


कथश्यानुमानादेः श्रुतिबाधकत्वम्‌ ? न तावद्‌ विरोधित्वमात्रेण । वैपरीत्यस्यापि सुवचत्वात्‌ । नापि विरोध्युत्तरज्ञानत्वेन 
शुक्तिरियमिति ज्ञानानन्तरं रजतमिदमिति ज्ञानस्य दर्शनात्‌ । अनुत्तरविरोधि -ज्ञानं बाधकम्‌, इदं तु सोत्तरमित्यपि न । 
कदाचिदनुत्तरस्यापि रजतज्ञानस्य सम्भवात्‌ । किन्तु याव -च्छक्ति परीश्चितमुत्तरं विरोध्यपरीक्षितस्य पूर्वस्य बाधकं भर्वति । 
नचेवमत्रास्तीति। 


[ इदं रजतमित्यत्र विषयोपाधिवशाद्‌ द्विभागत्वस्य, बाधकबलादेकस्याप्रामाण्यस्य चाङ्गीकारेऽपि 
“यः सर्वज्ञः इत्याद्यागमजन्यज्ञानस्य एकत्वात्‌, बाधाभावाच्च नाप्रामाण्यम्‌ | 


न केवलं बाधकाभावसाम्यादयं विभागो न युक्तः, किन्तर्हीत्यत आह - एकेति। 


एकविज्ञानविज्ञप्त्या द्रयं मानं भविष्यति । 
नचेदेकं प्रमाणं तद्‌ द्रयमप्यत्र नो भवेत्‌ | ५२॥। 


एकविधमेवेदं ““यः सर्वज्ञः" ' इत्यादिश्रुतिजनितं विज्ञानम्‌, न पुनः शुक्तिरजतादिज्ञानमिव स्वरूपमात्रे प्रमाणं 
विशिष्टाकारे त्वप्रमाणमित्यनेकविधमित्येवं परीक्षासहकृतसाकषिरूपविज्ञप्त्याऽपीदं ज्ञानद्रयं धर्मधर्मिद्रयगर्भ विशिष्टाकार 
प्रत्यपि मानं भवत्येव । वक्ष्यते चायमर्थः प्रपञ्चेन । (अनुपदम्‌, १२३१) यद्रा द्रयं प्रतीतिद्रयं स्वरूपवद्‌ धर्मेऽपीति योज्यम्‌ । 


अथवा ^"यः सर्वज्ञः" " इत्यादिश्रुतेर्ब्रह्यस्वरूपमात्रे प्रामाण्यम्‌, अप्रामाण्यं तु सार्वज्ञयादिविशि-ष्टाकार इति वदतः 
कोऽभिप्रायः ? किं शुक्तिरजतादिज्ञानमिवैकमेवेदं ज्ञानं विषयभेदेन प्रमाणं अप्रमाणं चेति, किवा ज्ञानद्रयमेतत्‌ तत्रैकं 
प्रमाणं अपरं चाप्रमाणमिति ? आद्यं दूषयति - यदिति । पूर्व एवाभिप्रायः । द्वितीयं निराकरोति - एकेति । एकमेवेदं 
विज्ञानमिति साक्षिविज्ञप्त्या नानेकत्वं कल्प्यमिति शेषः । अन्यथा स्तम्भोऽयमित्यादावपि ज्ञानद्रयकल्पनापत्तिः । तथाच 

सामानाधिकरण्यं न केनापि ज्ञायेत । 


अस्तु वेदं ज्ञानद्रयम्‌, तथाऽपि नैकस्याप्रामाण्यं वक्तु शक्यते । स्वरूपज्ञानस्येव धर्मज्ञानस्याप्य- बाधितत्वादित्याह-- 
द्रयमिति । ज्ञानद्रयमपीत्यर्थः । धर्मज्ञानमपीति वक्तव्ये द्रयमिति वचनं न्याय -साम्यसूचनार्थम्‌। 


एवं बाधाभावपरीक्षितत्वसाम्येऽपि श्रौतमेकं ज्ञानद्रयं वाऽङ्खीकृत्यांशतः प्रामाण्याप्रामाण्ये बदतोऽतिप्रसङ्गमाह - 
नचेदिति । तच्छतं ज्ञानं द्रयं विशिष्टाकारं प्रति प्रमाणं नचेत्‌, तदाऽत्र विषये एकं स्वरूपांशं प्रत्यपि प्रमाणं न भवेत्‌, 
अविरोषात्‌। तथाच पुनरनाश्रययोरनुमानागमयोरनुत्था - नमेव । यद्रा तद्विज्ञानमत्र विषये एकं विशिष्टाकारं प्रति प्रमाणं 
नचेत्‌, तदा द्रयं प्रत्यपि नो भवेत्‌ । विशिष्टाकारवत्‌ स्वरूपेऽपि प्रमाणं न भवेत्‌, अविरोषादिति यावत्‌ । ज्ञानद्रयाङ्ककारवादे 
त्वत्र ज्ञानद्भये तद्विशिष्टविषयं ज्ञानं प्रमाणं नचेत्‌, तहिं ज्ञानद्रयमपि प्रमाणं न भवेत्‌। विशिष्टज्ञानमिव स्वरूपज्ञानमप्यप्रमाण 
स्यात्‌, अविशेषादिति । 


[ सर्वज्ञत्वादिविशिष्टब्रह्यस्वरूपस्य दुःखादिविशिष्टजीवस्वरूपस्यैव च धर्मित्वात्‌ 
एेक्यागमस्य धर्मिग्राहकविरोधो दुष्परिहरः | 


एवमभे दानुमानागमोौ प्रति “"यः सर्वज्ञः'* इति श्रुतेर्निंषेध्यसमर्पंकत्वेनोपजीव्यत्वं प्रत्युक्तम्‌ । तथाऽपि 
नानुमानागमयोरुपजीव्यप्रमाणविरोधोऽस्ति । "यः सर्वज्ञः" इत्यादिश्रुतिसिद्धव्रहा -स्वरूपमात्राश्रयणेन प्रवृत्तत्वात्‌ । 
नहि सार्व॑ज्ञयादिविशिष्टाकारमवलम्ब्यानुमानादिना प्रवर्तिंतव्य-मित्यत्र नियामकमस्ति। ततो 
विरुद्धाकारस्यानुपयोगितयाऽनुपजीवनादुपजीव्यस्य च स्वरूपमात्रस्य अविरोधित्वान्नोपजीव्यप्रमाणविरो धोऽनुमानादेः । 
प्रमाणविरोधस्तु कथञ्चित्‌ स्यादित्याशङ्कां परिहरन्नुपसंहरति - धर्मीति। 


धर्मिग्राहिविरोधस्तु तस्मान्मानस्य दूषणम्‌ । 


तुशब्दो विशेषार्थः प्रमाणमाच्रविरोधाद्‌ व्यवच्छिनत्ति धर्मिंग्राहिण्या श्रुत्या विरोधः। मानस्य 
अभेदप्रमाणस्यानुमानागमरूपस्य । 


अयमाशयः -- परमाणवः सावयवा इत्यादेरनुमानस्य वाक्यस्य च कथमुपजीव्यविरोधः इति वक्तव्यम्‌ । परमाणुग्राहकेण 

प्रमाणेन निरवयवतयैव तेषां सिद्धत्वादिति चेत्‌, न । तत्रापि परमाणुत्वस्य अनुपयोगिनोऽनुपजीव्यत्वम्‌, किन्तु 
स्वरूपमात्रस्येति वक्तु शक्यत्वात्‌ । नैवं युक्तम्‌ । निरवयवत्वादिना विना परमाणोधर्मीकरणासम्भवात्‌ । स्वरूपमात्रधर्िकरणे 
सिद्धार्थतापत्तिरिति चेत्‌, समं प्रकृतेऽपि । नहि ब्रह्मापि सार्वज्त्यादिना विना शक्यं धर्मीकर्तुम्‌ । स्वरूपमात्रधर्मीकरणे 
सिद्धसाधनात्‌ । आरोपितेन सार्वज्त्यादिना व्यावृत्तस्य धर्मी करणे को दोषः ? योऽयं स्थाणुः स पुरुष इतिवदिति चेत्‌, न । 
आरोपितेन निरवयवत्वादिना व्यावृत्तस्य तत्रापि धर्मीकरणसम्भवात्‌। निरवबयवत्वादिग्राहकं प्रमाणतयाऽवधृतम्‌, 
नाऽरोपित इति चेत्‌, तुल्यमत्रापि । श्रुतेरपि प्रामाण्य- निश्चयात्‌ । तदेवं प्रमाणसिद्धेन निरवयवत्वादिना विशिष्टस्यैव 
यथा धर्मीकरणम्‌, तथाऽत्रापि सार्वज्ञयादिना पारमार्थिकेनैव विशिष्टस्यैव धर्मीकरणमित्यतो धर्मिग्राहिविरोधो दुष्परिहर 
इति। 


[ अभेदप्रमाणस्य निषेधसमर्पकतया उपजीव्यत्वात्‌ तदुपजीवकभेदश्रुतिबाध्यत्वम्‌ | 


स्यादेतत्‌ । यथा खल्वभेदप्रमाणयोरनु मानागमयो रुपजीव्यविरो धाच्नाभेदसाधकत्वम्‌, तथोदा-हताया 
ˆ भित्नोऽचिन्त्यः'  इत्यादिभेदश्रुतेरप्युजीपव्यविरोधान्र भेदसाधकत्वं सम्भवति । तादात्म्य -प्रतियोगिकः प्रतिषेधो हि 
भेदो नाम । नचाप्राप्े तादात्म्य तत्प्रतिषेधवबो धनं युक्तमित्यभेदप्रापकं प्रमाणमुपजीन्य प्रवृत्ता भेदश्रुतिः कथं 
नोपजीव्यविरुद्धा ? किश निर्भदं स्वरूपमाश्रित्य तस्य भेदो बोधनीयः । तथाच कथं नोपजीव्यविरोधः ? यथोक्तम्‌ 

“अभेदं नो्धिखन्ती धीर्न भेदोट्टेखनक्षमा । 
तथाचाऽदये प्रमा सा स्याच्नान्त्ये स्वापेक्ष्यवैशसात्‌' 
इत्यत आह - नेति। 


नोपजीव्यो हाभेदोऽत्र कचिद्‌ भेदश्ुतेर्बलात्‌ || ५३ ।। 
हिशब्दो युक्तिसूचकः । अभेद इति तदग्राहकम्‌। अत्र कचिदिति । धर्मित्वादावित्यर्थः । 


तदयमर्थः - भेदश्रुते्हिं न धर्मिसमर्पकत्वेनाभेदज्नानोपजीवकत्वं तावत्‌। जीवेश्वरस्वरूपस्यैव धर्मित्वात्‌ । नापि 
स्वरूपप्रामाण्यग्राहकत्वेन । प्रत्यक्षेणैव तत्सिद्धेः । अतो निषेध्यप्रापकतयैवेति वक्तव्यम्‌ । नच तद्विरोधो ऽप्रामाण्यमावर्हते । 
निषेधशास्रापलापप्रसङ्गात्‌। नच प्रमाणप्राप्तस्यायं प्रतिषेधः, किन्तु तत्वमस्यादिश्रुतितात्पर्यापरिज्ञानप्राप्तस्यैव । यदपि 
निरभेद स्वरूपमादाय भेदो बोद्धन्य इति तत्रापि न ययोर्भेदो बोधनीयः, तयोरभेद आश्रयणीयः । किन्तु स्वगताभेदं वस्तु 
धर्मिं-तयोपादाय तस्यान्यतो भेदो बोध्यते । अतो जीवेशभेदश्रुतेस्तदभेदोपजीवनाभावादनपेक्षत्व - लक्षणाद्‌ बलाद्‌ 
युक्तं भेदसाधकत्वमिति शेषः । 


किञ्च तिष्ठतु तावत्‌ ““यः सर्वज्ञः" * इत्यादिश्रुतेरुपजीव्यत्वम्‌, तथाऽप्यभेदानुमानागमवबाधकत्वं भवेदेव । इयं खलु 
श्रुतिः सार्वज्ञयादिविशिष्टमीश्वरं प्रतिपादयन्ती न किथिदपेक्षते । अनुमानागमौ तु सापेक्षौ । सपेक्षनिरपेक्षयोश्च निरपेक्षस्य 
प्राबल्यादित्याशयवानाह - नोपजीव्यो हीति । अत्र भेदाभेदप्रमाणयोर्मध्ये । भेदश्रुतेः भेदकधर्मविशिष्टधर्मिश्रुतेः । 
अभेद इत्यभेदप्रमाणम्‌। अनपेक्षत्वोप-लक्षणमेतत्‌। अतो बलादभेदप्रमाणवबाधकत्वमिति शेषः । 


[ "यः सर्वज्ञः" इत्यादेः अनुपजीव्यत्वेऽपि, निरपेक्षत्वेन प्रबलत्वात्‌ 
प्रतिषेध्यसमर्पकप्रमाणसापक्षत्वेन दुर्बलस्यानुमानादेः बाधकत्वमस्त्येव | 


स्यादेतत्‌। ““यः सर्वज्ञः ' इत्यादिश्चुतिर्न जीवभेदकधर्मविशिष्टं ब्रह्म प्रतिपादयति । किन्त्वनुव -दत्येव । अतो 
नानुमानादेस्तद्राध इत्यत आह - नचेति। 


नच मानान्तरोपेयं ब्रह्म तद्‌ भवति क्रचित्‌ । 


उपेयं ज्ञेयम्‌ । तदिति सार्वज्ञयाद्युपेतम्‌ । क्र चिदिति भ्रान्तिप्रतिपन्नमपि न भवतीति सूचयति । न तावत्‌ 
सार्वज्तयादिविशििष्टं ब्रह्य श्रुतिन्यतिरिक्तप्रमाणगम्यम्‌ । शास्रैकयोनित्वस्य समर्थितत्वात्‌ । नापि भ्रान्तिप्रतिपन्नम्‌ । करच्ति्‌ 
प्रमितस्यैवान्यत्राऽरोपात्‌। नच प्रमाणेन भ्रान्त्या वाऽप्राप्तस्यानुवादः सम्भवति । अतो नेयं श्रुतिरनुवादिनी । किन्नाम । 
प्रतिपादयत्येवोक्तरूपं ब्रह्मेति । 


ननु तथाऽपि नोपजीन्यप्रमाणविरोधोऽनुमानादेः। श्रुत्युपजीवने हि सः स्यात्‌ । नचैवम्‌ । तद्रयति- 
रिक्त प्रमाणोपजीवनादित्यत आह - नचेति । वस्तुव्यवहितो वद्धिरधूमस्थले प्रत्यक्षाद्यवेद्योऽपि कचिद्‌ देशो 
प्रत्यक्षेणानुमानेन वाऽवगम्यते । प्राक्‌ पतनोत्पत्तेरगम्यमपि गुरुत्वं क्रचित्‌ कालेऽनुमानेन गम्यते । नचैवं ब्रहम 
क्रचिन्मानान्तरोपेयम्‌। येन तदुपजीव्यानुमानादिप्रवृत्तिः स्यात्‌ । 


[ ब्रह्मणः प्रमाणान्तरवेद्यत्वेऽपि एेक्यागमस्य तद्विरोधो दुष्परिहरः | 


अस्तु वा ब्रह प्रमाणान्तरवेद्यम्‌, तथाऽप्यभेदानुमानादेरुपजीव्यप्रमाणविरोधो दुष्परिहरः । श्रुति-वत्‌ तस्यापि प्रमाणस्य 
भेदप्रत्यायकत्वादित्यभिप्रायवानाह - येनेति । 


येन मानेन चोपेयं भेदस्तेनावगम्यते || ५४ ।। 

सर्वज्त्यानुमयेवेशो यद्युपेयः कथन । 
सर्वज्ञत्वगुणेनैव तया भेदोऽवगम्यते || ५५ ॥। 


उपेयं ब्रह्मेति शेषः । तत्‌ कथमित्यत आह - सार्वज््येति । धर्मादिकं कस्यचित्‌ प्रत्यक्षम्‌, प्रमेय -त्वात्‌ ; 
घटवदित्यादिकया सार्वज्ञ्यसाधकयाऽनुमया । सर्वकर्तृत्वाद्यनुमानोपलक्षणं चैतत्‌ । एवेति प्रत्यक्षं व्यावर्तयति । 
कथश्चनेत्यभ्युपगमवादोऽयमिति सूचयति । सर्वज्ञत्वेत्युपलक्षणम्‌ । तयैवेत्य - न्वयः । ईश्वरे तावत्‌ प्रत्यक्षं शङ्कार्हमेव न 
भवति । अतोऽनुमानमेव वक्तव्यम्‌ । प्रतिपक्षादिना पराहत -स्यापि तस्य कथश्चिच्छङ्कारहत्वात्‌ । अनुमानं च किञ्चित्‌ कचिद्‌ 
विशिष्टमेव प्रतिपादयति । नतु निष्कृष्टं वस्तु । नच जीवादिसाधारणधर्मविशिष्टार्थसिद्धावीश्वरः सिद््यति। तस्माद्‌ 
भेदकधर्म - वैशिष्टयेनैव तत्सिद्धिर्वक्तव्या । तथाचानुमानादेरुपजीन्यविरोधो वज्रलेपायितः । यद्यप्यनुमानं स्वतः श्रुतितो 
दुर्बलम्‌, तथाऽपि उपजीव्यतया बाधकं भवत्येवेति । 


[ दुःखानुभवस्य मिथ्यात्वनिरासः | 


तदनेनेश्रग्राहिकायाः श्रुतेर्भेदक धर्मविशिष्टे तस्मिन्‌ प्रामाण्यमुपपादितम्‌ । इदानीं जीवग्राहकस्य 
प्रत्यक्षस्येश्रभेदकधर्मिणि जीवे प्रामाण्यं समर्थ्यते । तथाहि- भवतु श्रुतिरदु:खित्वसार्वज्तयादिमदीश्चरे प्रमाणम्‌, तथाऽपि 
नाभेदानुमानागमयोरुपजीन्यप्रमाणविरोधेनाप्रामाण्यम्‌ । दुःखित्वादिरूपे हि जीवस्य ताच्विके सति तथा स्यात्‌, नचेवम्‌। 
अहं दुःखीत्यादेरनुभवस्य मिथ्यानुभवत्वात्‌। अन्तः-करणगतो हि दुःखादिरनर्थः स्वरूपतो मिथ्याभूतो जपाकुसुमाणिमेव 
स्फटिके चैतन्ये चकास्ति । नच भ्रान्तिप्रतिपन्नेन भेदकेन वस्तु भिद्यते इत्यत आह - नेति। 


न दुःखानुभवः क्रापि मिथ्यानुभवतां व्रजेत्‌ । 
नहि बाधः क्रचिद्‌ दृष्टो दुःखाद्यनुभवस्य तु || ५६ ।। 


क्रापीति । सर्वथेत्यर्थः । भवेदेतद्‌ यद्यहं दुःखीत्याद्यनुभवो मिथ्यानुभवः स्यात्‌, नच तथा । अपितु प्रमाणमेव । यद्यपि 
दुःखादिकमन्तःकरणगतं, तथाऽपि स्वरूपेण सदेव । जीवात्मनश्च तद्धक्तृत्वेन तद्वत्वं ताच्विकमेव। 
अल्पशक्तित्वपारतन्त्यादिकं तु स्वरूपगतमेवेत्याशयः। 


कुत इत्यत आह - नहीति । तुशब्दोऽवधारणे नैवेति सम्बन्धः । असञ्जातवाधभ्रमेषु व्यभि -चारपरिहाराय 
क्रचिदित्युक्तम्‌ । नहि कदाचित्‌ कुत्रचित्‌ कश्चित्‌ नाहं दुःखी, किन्त्वन्तःकरणगतेनैव मिथ्यादुःखेन 
दुःखितयाऽऽत्मानममनिषम्‌' इति बाधक प्रत्ययवान्‌ दृश्यत इत्यर्थः । 


[ दुःखानुभवस्य श्रुतिबाधितत्वोक्तिनिरासः | 


ननु ““विमुक्तश्च विमुच्यते" “तत्‌ त्वमसि" इत्यादिश्रुतिरेवास्यानु भवस्य बाधिकाऽस्तीति कथंन 
दुःखानुभूतिर्भ्रान्तिः ? अत्रहि दुःखाद्युपप्लवरहितमेवास्याऽत्मनस्तात्विकं रूपमिति प्रतिपाद्यत इत्यत आह - यदीति । 


यदि दुःखानुभूतिश्च भ्रान्तिरित्यवसीयते । 
अदुःखिताश्रुतिः केन न भ्रान्तिरिति गम्यते || ५७ ॥। 


अवसीयते श्रुतिमाश्चित्येति शेषः । केन करणेन । भ्रान्तिः स्वरूपतोऽर्थतश्च । गम्यते अभ्युपगम्यते । अनुभवमाभ्चित्येति 
शोषः। 


इदमुक्तं भवति - भवेदेषा श्रुतिरस्यानुभवस्य बाधिका, यदि निश्चितप्रमाणभावा भवेत्‌ । नच तथा । 
धर्मिग्राहकानुभवविरोधेनास्माभिः तदप्रामाण्यस्य प्रतिपाद्यमानत्वात्‌। परस्य च तत्परिहाराय अद्यापि समुद्यतत्वात्‌। 
तथाच सति श्रुतिप्रामाण्यनिश्चयेऽनुभवस्य भ्रान्तत्वम्‌, तस्मिंश्च सति श्रुति -प्रामाण्यनिश्चय इति परस्पराश्रयत्वप्रसङ्कः । 

नन्वनुभवविरोधेन श्रुत्यप्रामाण्याभिधानेऽपि समानमेतत्‌ । न समानम्‌ । अनुभवस्यानपेक्षत्वात्‌ श्रुतेस्तदपेक्षत्वात्‌ । अन्यथ 
सर्वत्र धर्मिग्राहकविरोधोच्छेदा - पत्तिरिति। 


ननु तर्हिं नेदं रजतमित्यस्यापि रजतमिदमिति ज्ञानं प्रति बाधकत्वमयुक्त स्यात्‌ । न स्यात्‌ । नेद रजतमिति ज्ञानप्रामाप्यस्य 
साक्षिणा परीक्षया निश्चितत्वात्‌ । इदं रजतमिति ज्ञानस्य तदभावात्‌ । परीक्षितप्रामाण्येनोपजीवकेनोपजीव्यस्यातथाभूतस्य 
बाधोपगमात्‌ । उपजीन्योपजी वकन्यायस्य तदन्यविषयत्वात्‌ । प्रामाण्यसन्देहे खलु न्यायानुसरणम्‌ । निश्चिते तु प्रामाण्ये 
किमनेन ? वक्ष्यति चेतदाचार्यः। (१२२९) 


[ मायामते साक्षिणा श्रुतिप्रामाण्यनिश्चयायोगः | 


एवन्तर्हि श्रुतेरपि प्रामाण्यं परीक्षासहकृतेन साक्षिणा निश्चितमित्यनुभववबाधकत्वमुपपत्स्यत इत्याशयवानाशङते - 
श्रुतीति। 


श्रुतिस्वरूपमर्थश्च मानेनैवावसीयते । 
तच्चेन्मानं गृहीतं ते कि दुःखानुभवे भ्रमः। 
नच बाधविरोषोऽस्ति यदबाधितमेव तत्‌ ॥॥ ५८ ।। 


स्वरूपमर्थश्चेति विवक्षाभेदेन प्रामाण्यमेवोक्तम्‌ । जीवस्य निर्दुःखब्रह्मात्मताप्रतिपादकश्रुति -स्वरूपमस्या; श्रुतेः सोऽर्थ 
इत्युभयत्र फलतोऽर्थभेदाभावात्‌। एतदेव हि प्रामाण्यमपि । मानेन साक्षिणा । परिहरति - तच्चेदिति । त इत्यव्ययं 
तृतीयार्थ । ते मत इत्यध्याहारो वा । कि कित्निमित्तम्‌। दुःखानुभवे भ्रम इति । दुःखानुभवस्य भ्रमत्वमिति यावत्‌ । 
अङ्कीक्रियत इति शोषः । तत्‌ साक्षिलक्षणं मानं दुःखानुभवविषये भ्रमः कृतोऽद्गीक्रियत इति वा । 


एतदुक्तं भवति - साक्षिणा श्रुतिप्रामाण्यं निश्चितमिति न परेणाङ्गीकर्तुं शक्यते। तथासति 
तत्प्रामाण्यस्याङ्गीकर्तव्यत्वप्रसङ्गात्‌ । इष्यते तदिति चेत्‌, न । तथासत्यहं दुःखीति दुःखादिविषयोऽपि स एवेति तत्रापि 
तस्य प्रामाण्यमेव ग्राह्यं स्यात्‌, न भ्रमत्वम्‌ । नचेत्‌ श्रुतिप्रामाण्यग्रहणेऽपि भ्रमः स्यादिति । 


[ दुःखादिविषयकसाक्षयनुभवस्य अबाधितत्वात्‌ प्रामाण्यम्‌ | 


नन्वेकत्र प्रामाण्ये विषयान्तरेऽपि प्रामाण्येन भाव्यम्‌, तत्राप्रामाण्ये चान्यत्राप्यप्रामाण्येन भवि - तव्यमिति कुत एतत्‌? 
मा हि भूदेकस्य चक्षुरादेरयं नियम इत्यत आह - नचेति । भवेदेवैकस्यापि क्रचित्‌ प्रामाण्ये परत्राप्रामाण्यम्‌, 
कारणविरोषात्‌। स चोत्पत्तौ दोषो ज्ञप्तौ बाधः । दोषोऽपि बाधोन्नेय एव । यथोक्तम्‌ - ““बलवत्प्रमाणतश्चैव ज्ञेया दोषा 
नचान्यथा“ इति । ततो बाध एव विशेषः । नच दुःखादिविषयस्य साक्ष्यनुभवस्य बाधरूपो विशेषोऽस्ति । येनासौ 
श्रुतिप्रामाण्ये प्रमाणभूतोऽपि दुःखादौ भ्रमः स्यात्‌। यद्‌ यस्मादेवं तत्‌ तस्मात्‌ श्रुतिप्रामाण्यमिव तत्‌ आत्मनो 
दु ःखित्वादिकमप्यबाधितमेव सत्यमेवाङ्गीकार्यमिति । यद्रा यद्‌ यस्मादेवं तत्‌ तस्मात्‌ कि दुःखानुभवे भ्रम इति पूर्वेण 
सम्बन्धः| 


[ दुःखादिके श्रुतिप्रामाण्ये चेत्युभयत्र साक्षिणः प्रामाण्यम्‌ ] 


नन्वेतत्‌ श्रुतिप्रामाण्यं दुःखादिकं च साक्षिगृहीतमेव । नचोभयत्र प्रामाण्यं साक्षिणो युक्तम्‌ । परस्परविरोधात्‌ । तत 
एकत्राप्रामाण्यावश्यम्भावे दुःखादावेव तदिति ग्राहम्‌ । श्रुतिप्रामाण्यस्यापौरु-षेयत्वादिपरीक्षासहकृतेन गृहीतत्वात्‌ । 
अतो मिथ्यैव दुःखित्वादिकमिति चेत्‌, न । दु ःखादावपि सजातीयविजातीयसंवादरूपपरीक्षासद्धावात्‌ । एवन्तहिं सन्देहप्न 
दुःखादिसत्यतानिश्चयो भवतां युक्त इति न श्रुतेरनुभवबाधो वक्तु शक्यत इत्यत आह - अबाधितमेवेति। 


तद्‌ दुःखं सत्यमेवेत्यवधारयतोऽयमभिसन्धिः- सत्यम्‌ । श्रुतिप्रामाण्य दुःखादिकं च साक्षि -गृहीतमेव । नचैकत्रापि 

बाधकमस्तीत्युभयत्रापि प्रमाणं साक्षी । नच विरोधः । अद्रैतसत्तामन्तरेणापि श्रुतिप्रामाण्यसत्तायाः सम्भवात्‌ । 
नहापौरुषेयत्वादियुक्तयो विषयविशेषनियतप्रामाण्यनिश्चये साक्षिणः साचिव्यमाचरन्ति। किन्तु प्रामाण्यमात्रनिश्चये । 
उपक्रमाद्यास्तु तत्रतत्राऽभासीकृता एव । नच दुःखसत्तामन्तरेण तत्र प्रामाण्यस्य सम्भवोऽस्ति । नच दुःखसत्तया 
श्रुतिप्रामाण्यमात्रस्य विरोधोऽस्ति । विषयान्तरेऽपि तस्य सम्भवात्‌ । अतः सत्यमेव दुःखादिकमिति। 


[ श्रुतिस्वरूप-प्रामाण्यग्राहकतयाऽपि साक्षिणः प्राबल्यम्‌ | 


श्रुतिरनुभवस्य बाधिका न भवति । किन्तु धर्मिंग्राहक तया प्रबलेनानुभवेनैव बाध्यत इत्युक्तम्‌ । न केवलं 
धर्मिग्राहकतयाऽनुभवस्य प्राबल्यम्‌ । किन्नाम । श्रुतिस्वरूपप्रामाण्यग्राहकत्वेनापीत्या -शयवानाह ~ श्रुतीति । अर्थ 
इत्यर्थवत्तव प्रामाण्यमिति यावत्‌ । स्वरूपतः प्रामाण्यतश्चावसिता हि श्रुतिरभिप्रेतसिद्धये प्रयोक्तव्या, नान्यथा । श्रुतिस्वरूप 
तत्प्रामाण्यं च मानेनैव साकषिलक्षणेनावसीयते नान्येन । यद्यपि श्रुतिस्वरूपं श्रोत्रवेद्यम्‌, तथाऽपि श्रोत्रजनितत्‌्त्तिप्रामाण्यं 
यावन्न साक्षिणा गृह्यते, तावन्न तत्‌ सिद्धयतीत्यतः श्रुतिस्वरूपावसायोऽपि साक्षिण्येवाऽयतते । 


यद्रा श्ुतिशब्देन तजनितज्ञानमुच्यते । तत्र पृच्छामः - तस्य साक्षिणः प्रामाण्यं भवताऽप्यभ्युप-गतम्‌, नवेति । नेति 
पक्षे श्रुतिस्वरूपाद्यसिद्धेन तद्विरोधेन दुःखाद्यनुभवस्य भ्रमत्वं वक्तुं युक्तम्‌ । आद्यं दूषयति - तच्चेदिति । तत्‌ साक्िरूपं 
प्रमाणं त्वया गृहीतं चेत्‌, तदा दुःखानुभवस्य भ्रमत्वं कि कथम्‌ ? न कथित्‌ । श्रुतिविरोधेन खलु तदुच्यते । सा तु 
स्वरूपप्रामाण्यग्राहकतयोपजीव्येनानुभवेन बाधिता कथं तद्वाधनाय प्रभवतीति । 


स्यादेतत्‌ । श्रुतिस्वरूपप्रामाण्ययो: साक्षिणः प्रामाण्यमङ्ीक्रि यते । दुःखादौ तु विषयान्तरे श्रुति- 
विरोधेनाप्रामाण्यमाश्रीयते । तत्‌ कथमुक्तदोष इत्यत आह - नचेति । बाधस्य बाधकत्वेन अभि -मतायाः श्रुतेः विशेषो 
बाध्यतयाऽभिमतात्‌ साक्षिणोऽतियो नास्ति । अस्ति चोक्तवक्ष्यमाणरीत्या साक्षिण एव विशेष इति । शिष्टं स्पष्टम्‌। 


[ साक्षिण एकत्र प्रामाण्यम्‌, अपरत्राप्रामाण्यमित्यङ्गीकारायोगः | 


किाहं दुःखीत्यादिसाक्षिणो भ्रमत्वं वदन्‌ प्रष्टव्यः - कि सर्वत्रापि साक्षिणो भ्रमत्वमङ्गीक्रियते, उत क्रचित्‌ 
प्रामाण्यमपि ? आद्ये दोषमाह -- श्रुतिस्वरूपमिति । मानेन साक्षिणैव । तथाच तस्य भ्रान्तित्वे तन्न सिद्ध्येदिति भावः। 
परमार्थतो मा सैत्सीदिति च न वाच्यम्‌ तत्वावेदकत्वस्याङ्गीकृत - त्वात्‌ । अथ श्रुतिस्वरूपादिविषये तन्मानत्वं स्वीक्िित 
इति द्वितीयमन्‌ द्यो रमाह - तच्चेदिति । एकत्र प्रामाण्ये परत्रापि प्रामाण्यमङ्गीकर्तव्यमित्येतत्‌ कुत 
इत्यतोऽविरोषादित्याह - नचेति । पूर्ववद्‌ व्याख्यानम्‌। 


[ साक्षिणो यथार्थत्वनियमः | 


एवं साक्षिणः प्रमाणान्तरसाधारणरूपत्वमुपेत्य बाधकाभावेनाहं दुःखीत्यादेर्भ्रमत्वं नोपपद्यत इत्युक्तम्‌ । इदानीं साक्षिणे 
यथार्थत्वनियमाच्च न दुःखादिविषये भ्रमत्वशङ्कोपपद्यते, कि बाधकगवे-षणादिनेत्याशटयवान्‌ साक्षिणो यथार्थत्वनियमं 
विपक्षे बाधकेन समर्थयते - बाध इति। 


बाधो यद्यनुभूतेऽ्थ कथं निर्णय ईयते । 
कोऽपि हार्थो न निश्चेतुं शक्यते भ्रमवादिना || ५९ ॥। 


अनुभूते साक्षिप्रतीतेऽ्थं यदि बाधः प्रवर्तेत, साक्षी यदि कुत्रचिदयथार्थः स्यादिति यावत्‌। अयथार्थत्वस्य 
बाधोन्नेयत्वादेवमुक्तम्‌, तदा कथं स्तम्भोऽयं कुम्भोऽयमिति पदार्थानां निर्णय ईयते उपेयते ? 


एतदेव प्रपःयति - कोऽपीति । भ्रमवादिना साक्षिणः क्रचिद्‌ भ्रमत्वं वदता । यदि साक्षी क्रचिदयथार्थः स्यात्‌, 
तदा पदार्थनिर्णयो न स्यादित्यर्थः । यथाऽऽहुरन्येऽपि ~ “ ज्ञानस्य व्यभिचारित्वे विश्वासः कित्निबन्धनः* ' इति । 

ननु च निर्णयो निश्चय इति चावधारणात्मकं ज्ञानमुच्यते । तच्च स्तम्भक म्भादिष्व्थंषु तत्तत्कारण- 
सामग्रीवशादेवोत्पद्यते । निर्णायकाभावसहकृतसमानधर्मदर्शनादिना हानवधारणात्मकं ज्ञानं संशय -पदवेदनीयं जन्यते। 
तद्विलक्षणया च सामग्या अवधारणज्ञानम्‌। तत्र कः साक्षिणो याथार््यनियमस्योप-योगः ? किञ्च तदभावेनापनेष्यते ? 


उच्यते -- न स्तम्भोऽयपित्येकाकारप्रतिनियतं ज्ञानमिह निर्णयादिशब्दैरभिधीयते । अपितर्हिं ? तदनन्तरभावी 
वस्तुतथात्वाश्चासः । तथाहि वक्तारो भवन्ति । स्तम्भ इति प्रतीयते भवति चायं स्तम्भ इति वा, वस्तुतत्वं तु न विदा इति 
वेति । तत्‌ कस्य हेतोः ? एकाकारप्रतिनियतेष्वपि ज्ञानेषु केषािद्‌ भ्रमत्वस्य केषाश्चिदभ्रमत्वस्य बहुलमुपलब्धत्वेनेदानीं 
जायमानेष्वेकाकारनियते ज्ञाने वस्तुतथात्व- विश्रासायोगात्‌। 


[ वृत्ति्ञानानां भ्रमत्वाभ्रमत्वयोः साक्षिवेद्यत्वम्‌ | 


भवतु वस्तुतथात्वाश्ासो वस्तुदर्शनपृष्ठभावी निर्णयः । सोऽपि तस्य दर्शनस्य भ्रमत्वाभ्रमत्व -निर्णयमेवापेक्षते । यदि 
ज्ञानं भ्रमः स्यात्‌, तदा वस्त्वतथाभूतमित्यवसीयते । यदित्वभ्रमः, तदा तथाभूतमिति । एवश्च कि साक्षिणो 
याथार्थ्यनियमेनोपनीयते, किथ तस्य भ्रमत्वेनापनीयत इत्यत आह ~ भ्रमत्वमिति। 


भ्रमत्वमभ्रमत्वं च यदेवानुभवोपगम्‌ । 
एकस्य भ्रमता तत्र परस्याभ्रमता कुतः |। ६०।। 


सत्यं प्रत्ययानां भ्रमत्वाभ्रमत्वनिर्णयायत्तो वस्तुनिर्णय इति । सैव तत्र प्रत्ययेष्वेकस्य स्तम्भादौ पुरुषादिप्रत्ययस्य भ्रमम्‌, 
अपरस्य स्तम्भादिप्रत्ययस्याभ्रमता च कुतो निर्णेतन्या ? न कुतोऽपि । कुतः ? यदा यतः प्रत्ययानां भ्रमत्वमभ्रमत्वं च 
अनुभवोपगं साक्षिणैवाध्यवसेयमिति। 


[ साक्षिणो यथार्थत्वनियमाभावे करणदोषादिनिश्चयासम्भवेन 
ज्ञानानां भ्रमत्वाभ्रमत्वनिश्चयायोगः | 


स्यादेतत्‌, करणदो षबाधक प्रत्ययाधीनं प्रत्ययानां भ्र मत्वमभ्रमत्वं च संवादायत्तं भविष्यति । तत्‌ कथं 
तदनवधारणमित्याशङ्कां परिहरलरुक्तमर्थ स्पष्टमाचष्टे - भ्रमत्वमिति। 


भ्रमत्वमभ्रमत्वं च सर्व वेद्यं हि साक्षिणा । 
स चेत्‌ साक्षी क्रचिद्‌ दुष्टः कथं निर्णय ईयते | ६९।। 


प्रत्ययानां भ्रमत्वमभ्रमत्वं तदवधारणो पयुक्तं च सर्वं करणदोषादिकं साक्षिणा निश्चेयम्‌ । अनिश्चि-तस्य 
भ्रमत्वाद्यवधारणानङ्त्वात्‌। स चेत्‌ साक्षी क्रचित्‌ विषये दुष्टः अयथार्थः स्यात्‌, तदा कथं करणदोषादेः, भ्रमत्वादेः, 
वस्तुतथात्वादेर्वा निर्णय ईयते ? 


एतदुक्त भवति-- प्रत्ययानां भ्रमत्वावधारणं करणदोषाद्यायत्तम्‌, तथाऽपि साक्षिणो याथार्थ्य -नियमाभावे न सिद्ध्येत्‌ 
नहि तत्‌ स्वरूपेणोपयुक्तम्‌, अतिप्रसङ्गात्‌ । किन्तु निश्चितमेव । तच्निश्चयश्च साक्षात्‌ परम्परया वा साक्षिण्यायतते । स हि 
करणदोषादिकं स्वयमेव वा, तद्राहकप्रामाण्यग्रहणेन वा निश्चित्य भ्रमत्वं निश्चिनोति। ततश्च तस्य 
क्रचिदयथार्थत्वेऽविश्चसननीयत्वापत्या न निर्णयः स्यात्‌ । अभ्रमत्वनिश्चयस्तु न संवादाधीनः । तथासत्यनवस्थादिदोषाः 
प्रादुष्युरित्युक्तम्‌। किन्तु केबल-साक्षिण्यायत्तः । विपर्ययशङ्कानिरासे तु संवादस्यानुप्रवेशः । नच संवादोऽप्यन्धितोऽङ्गम्‌। 
तत्निश्चयश्च साक्ष्यधीन एव । तस्य च क्रचिदयथार्थत्वे तदुभयनिर्णयोऽपि न भवेदिति । 


[ उक्तप्रक्रियानङ्गीकारे सर्वव्यवहारविलोपप्रसङ्गः | 

ननु साक्षिणो यथार्थत्वनियमेऽपि प्रत्ययानां भ्रमत्वाभ्रमत्वनिर्णयो नोपपद्यते । नहि याथार्थ्यं स्वरूपेणैवोपयुक्तम्‌, 
अतिप्रसङ्गात्‌ । किन्तु निश्चितमेव । नच तन्निश्चरयोपायोऽस्ति। अतस्तदनिश्चयात्‌ करणदोषादेः, भ्रमत्वादेः, 
स्तम्भत्वादेरनिश्रय एवेत्यत आह - विशेषा इति। 


विशेषाः सर्व एवैते साकषिप्रत्यक्षगोचराः । 
ऊरीकृत्य च तान्‌ सर्वान्‌ व्यवहारः प्रवर्तते । 
साक्षिणो व्यवसायी तु व्यवहारोऽभिधीयते || ६२।। 


विशिष्यन्ते एतैरिति विशेषाः करणदोषादयः । साक्षिपरत्यक्षगोचरा एवेति सम्बन्धः । साक्षि-याथार्थ्यस्य साक्षिणैव 
निश्चोपपत्तेः । अस्यार्थस्य च वक्ष्यमाणन्यवहारान्यथानुपपत्तिसिद्धत्वादिति भावः । यदि साक्षी क्रचिद्‌ व्यभिचरेत्‌, तदा 
तेनाविश्रसनीयेन करणदोषादिनिश्चयो न स्यात्‌। तदभावे च प्रत्ययानां श्रमत्वादि न निश्चीयेत । तथाच वस्तुनिर्णयो न 
स्यात्‌ । कारणाभावे कार्यायोगादित्युक्तम्‌। तत्र मा भूदेतत्‌ स्वमिति चेत्‌, न। तथासति 
हानोपादानादिसर्वव्यवहारविलोपप्रसङ्गात्‌। कथम्‌ ? सर्वव्यवहाराणामेतत्कार्यत्वादित्याह - ऊरीकृत्य चेति। 
निश्चित्येत्वर्थः । चोऽवधारणे । तान्‌ सर्वान्‌ करणदोषादीन्‌ ऊरीकृत्य व्यवहारः प्रवर्तत इति गौणं समानकर्तृकत्वम्‌ । 


यद्रोरीकृत्य कारणतया उपादाय कारणीकृत्वेति व्याख्येयम्‌। तथाहि - इदं रजतमिति भ्रान्त्या प्रवृत्तः करणदोषं 
बाधकप्रत्ययं वाऽवधार्य तस्य ज्ञानस्य भ्रमत्वं निश्चित्य नेदं रजतम्‌, किन्तु शुक्तिरेवेति वस्तु व्यवस्थाप्य जहाति । तथा 
जलमेतदिति प्रतीत्य तस्य प्रत्ययस्याऽपातत एवान्यथात्वशङ्कायां संवादं निवेश्य तत्स्वरूपप्रामाण्ये गृहीत्वा, अभ्रमत्वं 
निश्चित्य, जलमेतद्‌ भवत्येवेत्यवधार्य तदुपादत्त इति । 


ननु नायमस्ति नियमो यदुक्तरीत्याऽर्थतथात्वाध्यवसायपूर्वक एव व्यवहार इति । तत्सन्देहादिनाऽपि व्यवहारदर्शनादित्यत 
आह - साक्षिण इति । व्यवसायी निःशङ्कोऽविसंवादी च व्यवहरोऽस्माभि -रुक्तरीत्या साक्षिणः कार्योऽभिधीयते, नतु 
व्यवहारमात्रम्‌ । नच विशिष्टो व्यवहारोऽर्थतथात्वा-ध्यवसायपूर्वकतां व्यभिचरतीति । 


[ सर्वलोकसिद्ध-निःशङ्क-अविसंवादिव्यवहारान्यथानुपपत्तिः 
साक्षिणो यथार्थत्वनियमे प्रमाणम्‌ | 


अस्तु व्यवहारविलोपः कि नण्छिन्नमित्याशङ्कां परिहरनुक्तप्रसङ्ानां विपर्ययपर्यवसानमाह - तस्मादिति । 


तस्मात्‌ सर्वप्रसिद्धस्य व्यवहारस्य सिद्धये । 
साश्ची निर्दोष एवैकः सदाऽङ्गीकार्य एव नः || ६३।। 


यस्मात्‌ साक्षिणः क्रचिदयथार्थत्वेऽविश्चसनीयत्वापत््या करणदोषाद्यनिश्चवयप्रसङ्घेन ज्ञानानां 
भ्रमत्वाभ्रमत्वनिर्धारणाभावप्रसक्त्याऽर्थतथात्वातथात्वनिर्णयाभावानुषङ्ेण निःशङ्कोऽविसंवादी व्यवहारो लुप्येत । नच 
तष्टो पो ऽङ्ीकर्तु शक्यः । सर्वलोक प्रसिद्धत्वात्‌ । तथाविधस्य च लौकिकेः परीक्षक श्चोलङ्नायो गात्‌ । 
प्रमितार्थाननुमतावुन्मत्तत्वप्रसङ्गात्‌ । तस्मात्‌ सर्वलोकप्रसिद्धस्य निःशङ्कस्य अविसंवादिनो व्यवहारस्य कार्यभूतस्य सिद्धये 
वस्तुतथात्वातथात्वनिश्चयः कारणभूतो ऽङ्गीकार्यं: । तत्सिद्धये करणदो षादिनिश्चयद्रारा साक्षिणा ज्ञानानां 
भ्रमत्वाभ्रमत्वनिर्णयोऽङ्गीकार्यः । तत्सिद्धये साक्षिणो विश्रसनीयत्वम्‌, तत्सिद्धये च साक्षी सदा निर्दोषो यथार्थ एव नः 
परीक्षकाणामङ्गीकार्य इति । 

नन्वेवन्तर्हिं प्राभाकरादिदिशा सर्वेषामपि प्रत्ययानां यथार्थत्वनियमोऽस्त्वित्यत आह - एक एवेति । एकस्यैव 
याथार्थ्यनियमेन सर्वस्योपपत्तौ किमप्रामाणिकेन प्रमाणविरुद्धेन सर्वप्रत्यय-याथार्थ्यनियमेनेति भावः। 


[ साक्षिणो यथार्थत्वनियमाद्‌ धर्मिग्राहकविरोधेन एेक्यश्रुतेरप्रामाण्यम्‌ | 

किमतो यद्येवं साक्षी नियमेनार्थाव्यभिचारीत्यत आह - शुद्ध इति। 


शुद्धः साक्षी यदा सिद्धो दुःखित्वं वार्यते कथम्‌ । 
उपजीव्यप्रमाणं तद्‌ भेदग्राहकमेव हि । 
अतो जीवेयोर्भदः श्रुतिसामर्थ्यसुस्थिरः || ६४ ।। 


दुःखित्वं तेन प्रतीतं जोवस्येति शोषः । ततश्च किमित्यत आह - उपजीव्येति । श्रुत्यनुमानयोरुप-जीन्यप्रमाणं तत्‌ 
तस्माद्‌ भेदग्राहकं भेदप्रमापकम्‌। तथाचोपजीव्यविरोधादभेदश्रुत्यादेरप्रामाण्य -मिति भावः । ततोऽपि किमित्यतः 
सूत्रार्थमुपसंहरति -- अत इति । श्रुतिः ““भिन्नोऽचिन्त्यः' इत्यादिका । सामर्थ्यमप्रतिपक्षत्वम्‌। 


[ यथा प्राज्ञस्य ब्रह्मणः सर्वभूतगुणयुक्ततया जगढुणसदृशगुणस्वरूपत्वात्‌ "सर्वं खल्विदं ब्रह्य" इत्यादावभेदव्यपदेशः, तथा 
जीवस्य भगवहुणसदुशगुणस्वरूपत्वात्‌ 
“तत्‌ त्वमसि" इत्यादावभेदव्यपदेशः, नतु एेक्याभिप्रायेण ] 
यद्येवं जीवेश्रयो्भेद एव पारमार्थिको व्यवस्थितः, तदा “^तत्‌ त्वमसि * इत्याद्यदरैतश्रुतीनाम्‌, ˆ“अहं हरिः” 


इत्यादिस्मृतीनां च का गतिः ? नहि तासामनुमानवत्‌ सर्वथाऽप्रामाण्यं युक्तम्‌। अपौरु-षेयत्वेनाऽप्तोक्तत्वेन च 
तत्कारणभावादित्याशङ्कापरिहाराय सूत्रम्‌ - “ 'तदरुणसारत्वात्तु तद्भ्यपदेशः प्राज्ञवत्‌ ' इति । तद्‌ व्याचष्टे- तथाऽपीति। 


ॐ तदुणसारत्वात्तु तद््यपदेशः प्राज्ञवत्‌ ॐ ।। २८ ।। 


तथाऽपि तु चिदानन्दपूर्वास्तत्सदृशा गुणाः । 
सारः स्वरूपमस्यापि मुक्तावप्यवशिष्यते || ६५ ॥। 


अतोऽभेदवदेवैताः श्रुतयः प्रवदन्ति हि । 
पौराणानि च वाक्यानि सादुश्याभेदसंश्रयात्‌ || ६६ ।। 


यद्यपि जीवब्रह्मणोर्भेद एव, तथाऽप्यभेदवदिति सम्बन्धः । तुशब्दो विशेषार्थः । तं च वक्ष्यामः । (८९८) तत्सदृशा: 
परमात्मगुणसदुशाः । सार इत्यनुवादेन स्वरूपमिति व्याख्यानम्‌ । अस्य जीवस्य । कुतः ? मुक्तावपि कैवल्येऽप्यवशिष्यते 
यतः। अभेदवत्‌ अभेदमिव। ^"तत्र तस्येव" इत्यत्रो पसङ्खे य-मेतत्‌ । शिष्ट प्रयो गात्‌ । यद्वाऽभेद इति 
तत्प्रतिपादकमुपलक्ष्यते । अत एवेति सम्बन्धः । एताः परोदाहताः । हीति मुख्ये बाधकं सूचयति । 

अत एवेत्यस्यैव विवरणम्‌- सादृश्येति । सादृश्यमेवाभेदः सादृश्याभेदः । सिंहो देवदत्त इत्यादि-वद्‌ गौणो ऽयं व्यपदेश 
इति वाक्यार्थः । अद्वैतवादिभिः खलु ततूत्वम्पदयोर्विरुद्धस्वार्थेकदेशत्यागेन एकदेशलक्षणया सामानाधिकरण्यमात्र 


मुख्यमङ्धीकृतम्‌। ततो वरं पदद्वयस्य मुख्यार्थत्वमभ्युपगम्य सामानाधिकरण्यमात्रस्य गौणत्वमभ्युपगन्तुम्‌ । तात्पर्यलिङ्का 
च तत्रतत्रान्यथा नीतानि। 


[ प्रकारान्तरैरपि एेक्यवाक्याना गतिकथनम्‌ | 


उपलक्षणं चेतत्‌ सौत्रमभेदागमन्याख्यानमित्याशयवानुक्तानुवादेनार्थान्तरमप्याह - सादृश्या च्चेति । 


सादृश्याच्च प्रधानत्वात्‌ स्वातन्त्यादपि चाभिदाम्‌। 
आहूरीशेन जीवस्य न स्वरूपाभिदां क्रचित्‌ || ६७।। 


प्रधानत्वादपीत्यन्वयः। आहुः श्रुतयः । पौराणानि वाक्यानीति वर्तते । उक्तानुवादः प्रतिपत्ति-सौकर्यार्थः । प्रधानत्वं 
वैशिछ्यम्‌ । ““तत्‌ त्वमसि" इत्यादिव्यपदेशः सादृश्याद्‌ गौण इत्युक्तम्‌ । “नान्योऽतोऽस्ति द्रष्टा' ` इत्यादिनिर्देशस्तु 

प्राधान्यस्वातन्त्याभ्यां लाक्षणिकः । द्रषटुपदेन तत्रारोपि- तवैशिष््यं स्वातन्त्यं चोपलक्ष्यते । तथाच द्रष्टा विशिष्टः 
स्वतन्त्रश्चान्यो नास्ति इत्यर्थः सम्पद्यते । 


यद्वा "तत्‌ त्वमसि" इत्यादिनिर्देशोऽपि प्राधान्यस्वातन्त्याभ्यां लाक्षणिको व्याख्यायते । तथाहि - तच्छब्देन तदीये 
प्राधान्यस्वातन्त्ये लक्ष्येते । पुनस्ताभ्यां तद्विषयता लक्ष्यते । ततश्च तत्प्रधा-नकः, तत्तन्त्रश्चेति वाक्याथों भवति। 
एतदप्युपलक्षणम्‌। ^“अतत्‌ त्वमसि  इत्यादिव्याख्यानन्तरमप्यत्र द्रष्टव्यम्‌ । 


स्यादेतत्‌। तुशब्दो हि सौत्रोऽवधारणर्थः, तेन च सादृश्यतिरिक्तो ऽर्थ निवर्त्यते । तत्‌ कथमर्थान्तर - वर्णनमित्यतन्यथा 
व्याचष्टे - नेति । क्रचित्‌ प्रदेशो । स्वरूपाभिदां नाऽहुरिति तुशब्दार्थः, नतु प्राधान्यादिनिवृत्तिरिति। 


[ मुक्तब्रहमैक्यश्रुतीनां स्थानैक्य-मत्यैक्यनिपित्तेन प्रवृत्तत्वम्‌ ] 


अस्त्वेवं जीवस्य ब्रह्मैक्यम्‌, मुक्तस्य तत्‌ कथं व्याख्येयम्‌ ? नच तदप्युक्तन्यायेनेति युक्तम्‌ । तथासति “यत्र त्वस्य' ' 
इत्यादिविशोषोक्त्यनुपपत्तेरित्यत आह ~ स्थानैक्यमिति। 


स्थानैक्यमैकमत्यं च मुक्तस्य तु विशिष्यते । 
सादृश्यं च विशेषेण.........-----.--- 


ईशनेति वर्तते । न केवलमुक्तनिमित्तत्रयम्‌ । किन्नाम । एततनिमित्तद्रयं विशिष्यते । अतो विशेषेण अभेदोक्तिरुपपद्यते । 
तत्र स्थानैक्येनैक्यव्यपदेशो लाक्षणिकः । स्थानगतस्यैक्यस्य स्थानिषु प्रयोगात्‌ । एेकमत्यनिमित्ते तु प्रयोगे लक्षितलक्षण । 
विषयैक्यान्मत्येक्यम्‌, ततश्च मतिमतामिति । 


किञ्च यत्सादुश्यं सज्नीवमात्रसाधारणतयोक्तम्‌, तत्‌ संसारिण्यनभिव्यक्तम्‌, मुक्ते तु व्यक्तमिति तदभिप्रायेणापि 
विशेषतोऽभेदोक्तियुक्तेत्याशयवानाह - सादुश्यं चेति । मुक्तस्येशेनेति वर्तते । 
| चिदानन्दादिभगवढुणसदृशगुणानां केवलमुत्तमजीवस्वरूपत्वात्‌ श्रुतेस्तन्मात्रपरत्वम्‌ | 


ननु सादृश्यदिकं जडेष्वपि विद्यते । तत्‌ कथं तेषां “सर्वं खल्विदं ब्रह्म'', ˆ“भूतानि विष्णुर्भुवनानि विष्णुर्वनानि 
विष्णुर्गिरयो दिशश्च" * इत्यदौ क्रचिदेव परमात्मैक्यव्यपदेशो न पुनर्जीववत्‌ प्राचुर्येणेत्यत आह - जडानामिति। 


व जडानां द्रयमेव तु । 
भवेत्‌ सादृश्यमत्यल्पं तृतीयं परमात्मना || ६८ ।। 


तत्प्रधानकत्वं तत्तन्त्रत्वमेव । जडानां त्विति सम्बन्धः । सादुश्यस्यापि तृतीयस्य विद्यमनत्वात्‌ कथं द्रयमेवेत्यत आह-- 
भवेदिति । जडानामिति वर्तते । सत्यमस्ति सादृश्यम्‌, किन्तु तत्‌ सत्ता-दिनैव । नतु जीववदानन्दादिना । अतो द्रयस्यैव 
सत्त्वादुपपन्नाऽप्रचुरोक्तिः । 


नन्वानन्दादिना सादुश्यं जीवेष्वपि नास्ति । केषाञ्चिजीवानमतद्रूपताभ्युपगमादिति चेत्‌, मा भूत्‌ । नहि जीवमात्रं 
प्रति “तत्‌ त्वमसि इत्युच्यते । तस्य वेदानधिकारित्वात्‌। किन्तु मोक्षयोग्यं प्रतीत्येवेत्यदोषः । अत्र स्थानैक्यं च 
क्षीराब्ध्यादिस्थितभगवदूपापेक्षयोक्तमिति न जीवजडसाधारणम्‌। जडाभेदव्याख्यानेन “प्राज्ञवत्‌ * इति दृष्टान्तोऽपि 
व्याख्यातो भवति । 


[ भगवतः स्वगुणक्रियारूपावयवैः मुख्य एवाभेदः | 


सूत्रे “प्राज्ञवत्‌ ' इत्युक्तम्‌ । तस्यायमर्थः ~- प्राज्ञे यथाऽभेदन्यपदेशोऽमुख्यः, तथेति । तत्र प्रतियोगिविशोषानुक्तेः 

ˆ “विज्ञानमानन्दं ब्रह्म" * इत्यादिरखिलो ऽप्यभेदन्यपदेशो नित्यत्वादिसादूश्येन अमुख्य इति ज्ञायेत । तन्मा 
विज्ञायीत्याशयवानाह - ईशेति। 


ईशरूपक्रियाणां च गुणानामपि सर्वशः । 
तथेवावयवानां तत्स्वरूपेक्यं तु मुख्यतः | ६९॥। 


रूपाणि मत्स्यादीनि । क्रियाः सृष्याद्याः । गुणा ज्ञानादयः । सर्वश इति प्रत्येकं सम्बन्धः । तथा-शब्दः समुच्चये । 
एवशब्दस्य मुख्यत इत्यनेनान्वयः । अवयवा हस्ताद्याः । तत्स्वरूपैक्यं ईश्वरस्वरूपेण एेक्यम्‌, तत्प्रतिपादकं वाक्यमिति 
यावत्‌ । मुख्यत एव व्याख्येयमिति शेषः । तुशब्दो जडव्यावक्तयर्थः । तथाच जडविरोष एवायं दृष्टान्त इति भावः । नचैवं 
साध्यसमत्वदोषः । जीवमात्राभेदवादिनं प्रत्यस्य अधिकरणस्याऽरब्धत्वादिति । 


[ भगवतस्तदरुणानां च परस्परं भेदस्य भेदाभेदस्य वा दशने तमःप्रा्तिः | 
कुत एतदिति चेत्‌ । तत्र भेददर्शने प्रत्यवायस्योक्तत्वादित्याह - यथेति । 


यथोदकं दुर्गे वृष्टं पर्वतेषु विधावति । 
एवं धर्मान्‌ पृथक्‌ पश्यस्तानेवानुविधावति । 
इति श्रुतेनोभयं च भेदाभेदाख्यमिष्यते || ७०।। 


पर्वतेषु दुगे शिखरे वृष्टमुदकं यथाऽधो धावति, एवं पारमेश्वरान्‌ धर्मान्‌ ततः पृथक्‌ पश्यन्‌ तानेव तदर्शनमन्वेवविलम्बेन 
नरकं विधावतीत्यर्थः। 


नन्वीश्वरधर्माणां भेदाभेदौ भवताम्‌ । तथाचात्यन्ताभेदोक्तिरमुख्येति सौत्रो दृष्टान्तोऽसङ्कचित -वृत्तर्भविष्यति । इयं 
च श्रुतिरत्यन्तभेददर्शननिन्दापरा भवत्वित्यत आह - नोभयं चेति । इष्यते सूत्रकृतेति शेषः । भेदाभेदो नेष्यते इति 
वक्तव्ये भेदाभेदाख्यमुभयमिति वचनं वक्ष्यमाणश्रुति-व्याख्यानानुसारेणेति ज्ञातव्यम्‌ । 


[ एकमेव ' नेह नाना" इत्येतयोरर्थकथनम्‌ | 
कुतो नेष्यत इत्यत आह - एकमेवेति। 


एकमेवाद्वितीयं तु नेह नानाऽस्ति किशन । 
मृत्योः स मृत्युमाप्नोति य इह नानेव पश्यति || ७९१ ॥। 


इति श्रुताविवेत्यस्माद्‌ भेदाभेदनिराकृतिः। 
इवबोभये च सादुर्य इति वाक्‌ शब्दनिर्णये || ७२ ।। 


एकम्‌ अभिन्नम्‌ । एकमपि घटादिकमवयवभेदवदुपलब्धमत एवेत्युक्तम्‌ । अद्वितीयं समाधिक -रहितम्‌ । इह ब्रह्मणि 
किशन गुणादिकमिति नानाभूतं नास्ति । यस्त्विह ब्रह्मणि विद्यमानं गुणादिकं नाना भिन्नम्‌, इवशब्दादभिन्नं च पश्यति, 
स मृत्योरनन्तरं मृत्युं नरकमाप्नोति । इति श्रुताविवे- त्यस्माच्छब्दात्‌ । उपलक्षणं चेतत्‌ । एवशब्दाच्च भेदाभेदनिराकृतिः 
कृता ज्ञायते । अतो नेष्यत इति योजना । 


इवशब्दप्रयोगात्‌ कथमेतद्कभ्यत इत्यत आह - इवेति । उभये यदुक्त पूर्वपदेन तत्प्रतियोगिनि द्वितीये वर्तत इत्यर्थः । 
अत्र च नानोक्त्या प्रयुक्त इवशब्दोऽनाना गृह्ञातीति भेदाभेदाख्यमुभयं निराकृतं भवति । वागस्तीति शेषः । शब्दनिर्णयो 
नाम ग्रन्थविरोषः ।। * ।। इति पृथगुपदेशाधिकरणम्‌ ।। ९४।। 

अथ अंशाधिकरणम्‌ ।। १८ ।। 
[ मायावादिना जीवस्य ब्रह्मणोऽभिन्नाशत्वपरतया सूत्रन्याख्यानम्‌ | 


अंशो नानाव्यपदेशादन्यथा चापि दाशकितवादित्वमधीयत एके । के चिदिदमेवं व्याचक्षते - जीवः 
परमात्मनोऽशः । अंशत्वं च नाऽरम्भकत्वम्‌, परमात्मनो ऽनारब्धत्वात्‌ । नापि खण्डत्वम्‌, अच्छेद्यत्वात्‌ । नच प्रदेशत्वम्‌, 
पटादिवदनित्यत्वप्रसङ्गात्‌। किन्नाम । भित्नाभित्नत्वम्‌। अत्र भेद ओपाधिकः, अभेदस्तु स्वाभाविकः । उपाधिश्च 
अनाद्यनिर्वाच्याऽविद्येत्येके । अन्ये तु सत्यमेवान्तः- करणादिकमिति । कुत एतत्‌ ? “द्रा सुपर्णा '' “ “नित्यो नित्यानाम्‌" 
इत्यादिनानाव्यपदेशात्‌ । अन्यथा चापि “तत्‌ त्वमसि" “अहं ब्रह्मास्मी ' ' इत्याद्यभेदन्यपदेशात्‌ । नचैकस्यैव जीवस्य 
ब्रह्मणा भेदाभेदौ, किन्तु सर्वेषाम्‌ । यतो ` 'ब्रह्मदाा ब्रह्मकितवाः' ' इत्येके ब्रह्मणो दाशकितवादित्वम -धीयत इत्यादि । 


[ जीवब्रह्मणोर्भदस्य स्वाभाविकत्वम्‌ | 


तदिदमयुक्तम्‌। तथाहि - कोऽयमभेदः ? कि मुख्य एव, उतामुख्यः सादृश्यादिलक्षणः। आद्यं निराकरोति - 
भेदस्येति । 


भेदस्य मुक्तौ वचनादपि तत्पक्षनिग्रहः। 
चेतनत्वादिसादृश्यं यद्यभेद इतीष्यते । 
अङ्खीकृतं तदस्माभिर्न स्वरूपैकता क्रचित्‌ || ७३ ।। 


मुक्तावपीति सम्बन्धः । तत्पक्षो मुख्याभेदपक्षः । जीवस्यौपाधिक एव परमात्मनो भेदः, अभेदस्तु स्वाभाविक इति 
वदता मुक्तौ भेदाभावो वाच्यः । तत्राविद्याया अन्तःकरणादेश्चाभावात्‌। नच तद्‌ युज्यते । मुक्तावपि जीवब्रह्मणोर्भदस्य 
प्रागुदाहताभिः श्रुतिस्मतिभिरभिहितत्वात्‌। अतः प्रमाण - विरुद्धत्वादस्य पक्षस्य हेयत्वमेव । 


द्वितीयं निराचष्टे - चेतनत्वादीति । सादृश्यमित्युपलक्षणम्‌ । तत्प्रधानकत्वाद्यपीति द्रष्टव्यम्‌ । अभेदोऽङ्गीकृतश्चेत्‌, 
कथं तत्पक्षनिग्रह इत्युक्तमित्यत आह - नेति । कचिदिति संसारे मुक्तौ वेत्यर्थः । 


[ जीवब्रह्मणोर्भदाभेदाङ्गीकारायोगः | 


न केवलं युक्तिविरुद्धो जीवब्रह्मणोभेदाभेदाङ्गीकारः, किन्तर्हि, श्रुतिविरुद्धोऽपीत्याह - न केन-चिदिति। 
न केनचिदभेदोऽस्ति भेदाभेदोऽपि वा क्रचित्‌। 
समुदायमृते विष्णोः स्वगुणादीन्‌ विनाऽपि वा । 
इति श्रुतेर्न तस्यास्ति भेदाभेदोऽपि केनचित्‌ |। ७४।। 


भेदेन सहितोऽभेदो भेदाभेदः । क्रचिदपीति सम्बन्धः । वाशब्दः समुच्चये । ऋतेयोगे द्वितीयाऽ -प्युपसङ्कयातव्या । 
श्रौतप्रयोगात्‌ । अपिशब्दः समुच्चये । वाशब्दो विकल्पार्थः । स च व्यवस्थितो विकल्पः । समुदायमृते केनचिद्‌ भेदाभेदो 
नास्ति । स्वगुणादीन्‌ विनाऽभेदो नास्तीति । केनचिदपी - त्यन्वयः । एतेन ““जीवब्रह्मणोर्भदाभेदौ द्रावपि स्वाभाविको, 
नतु भेदोऽविद्याद्युपाधिनिबन्धनः । अतो मुक्तावपि भेदसद्धावान्नास्माकं मुक्तभेदवचनविरोधः' ' इति वदन्‌ यादवप्रकाशेएपि 
निरस्तः । क्रचित्‌ केनचिदिति विशेषश्रुतिविरोधादिति । 


[ जीवब्रह्मणोः पुत्रभ्रातृसखिस्वामित्वादिनानाप्रकारेण सम्बन्धव्यपदेशाद्‌ भेदाभेदश्रुत्यन्यथा - नुपपत्या च, जीवः 
तदुपजीवकत्वात्‌, तत्सदृशत्वात्‌, तच्छेषभूतत्वाच्च ब्रह्मण अंश इत्युच्यते | 


यद्येवं जीवब्रह्मणोर्न भेदाभेदौ, कथन्तर्हि सौत्रं भेदाभेदश्रुत्युदाहरणमित्यतः स्वमतेन सूत्र तात्पर्यमाह - अभेदेति । 

ॐ अशो नानाव्यपदेशादन्यथा चापि दाशकितवादित्वमधीयत एके ॐ ।। ४२ ।। 
अभेदश्चुतयोऽशत्वात्‌......------------ । 
उपलक्षणमेतत्‌ । भेदश्रुतयश्चत्यपि द्रष्टव्यम्‌ । अंशत्वादेव हि उपपद्यन्त इति शेषः । 


अयमर्थः - जीवः परमात्मनोऽश इति प्रतिज्ञातार्थ “नानाव्यपदेशात्‌ ' ' इति पुत्रभ्रातृत्वादि-नानाविधसम्बन्धव्यपदेशं 
हेतुमभिधाय (“अन्यथा चापि" इत्यादिनाऽर्थापत्तिरप्युच्यते । तथाहि - जीवब्रह्मणोर्भेदमभेदं च वदन्त्यः श्रुतयस्तावद्‌ 
विद्यन्ते, ताश्च जीवस्य ब्रह्मांशत्वादेव ह्युपपद्यन्ते नान्यथा । यदि जीवो ब्रह्मणो घट इव पटादत्यन्तभिन्नः स्यात्‌, 
तदाऽभेदश्रुतय उपरुद्छयेरन्‌ । यदि वा ब्रह्माभिन्नः स्यात्‌, तहिं भेदश्रुतयो बाध्येरन्‌ । नच भेदाभेदाश्रयणेन श्रुतिद्रयसामजनस्यं 
वाच्यम्‌। ^“न केनचित्‌" इत्युदाहतश्रुतिविरोधात्‌। अतो भेदाभेदश्रुत्यन्यथानुपपत््या जीवो ब्रह्मांशो ऽङ्गीकार्य हृयेव सूत्रार्थ 
इति । एतदर्थं च “न केनचित्‌ ' ' इत्याद्येकवाक्यतया व योज्यम्‌ । यथोक्तम्‌ - 


“यतो भेदेन तस्यायमभेदेन च गीयते । 
अतश्चांशत्वमुदिष्टं भेदाभेदौ न मुख्यतः'' इति । 


[ अंशत्वनिरुक्तिः | 


परमात्मांशत्वं चेदुपगतं जीवस्य, कथन्तहिं न भेदाभेदाङ्गीकारः ? प्रकारान्तरेणांशत्वस्य निर्वक्तु -मराक्यत्वात्‌ । 
मल्स्यादिषु परमेश्वरांशेष्वभेदस्याङ्गीकृतत्वाच्चेत्यत आह - सादृश्यं चेति। 


4 सादुश्य चाशताऽस्य तु । 


अस्य जीवस्य परमेश्चराशाता तु तत्सादुश्यम्‌। चशब्दात्‌ तदधीनसत्तादिमन्तवं चेत्यर्थः । एतेन “ पुस्त्वादिवत्‌' * इत्यनेनैवेदं 
गतार्थमधिकरणमित्यपि निरस्तम्‌ । यद्रा चशब्दोऽवधारणार्थः । सत्यम्‌, मत्स्यादिष्वभेदनिमित्तकोंऽशशब्दः, तथाऽपि 
मुख्यांशसादुश्यं तत्सत्तयैव सत्तावत्वलक्षणमेव जीवस्य अशत्वम्‌, गौणोऽयमंशशब्द इति यावत्‌। 


[ मत्स्यादीनां भगवदभिन्नाशत्वम्‌, जीवानां भिन्नाशत्वम्‌ | 


अं शशब्दस्याने कार्थत्वम्‌, तत्र मत्स्यादीनां स्वरूपां शत्वम्‌, जीवानां त्वतथाभूतांशत्वमित्येतत्‌ कुत 
इत्यतोऽत्राजगमवाक्यं पठति - अंशस्त्विति। 


अंशस्तु द्विविधो ज्ञेयः स्वरूपाशोऽन्य एव च । 
विभिन्नाशोऽल्पशक्तिः स्यात्‌ किञ्चित्सादृश्यमात्रयुक्‌ ।।७५।। 


अंशिनो यत्तु सामर्थ्यं यत्‌ स्वरूपं यथा स्थितिः । 
स एव चेत्‌ स्वरूपांशः प्रादुर्भावा हरेर्यथा || ७६ ।। 


द्विविध एव, नत्वेकविध एवेत्यन्वयः । किथित्सादृश्यमात्रयुगिति पुरो वदु भयथा व्याख्येयम्‌ । सामर्थ्यं 
सृष्टयादिक तुंत्वादिलक्षणम्‌ । स्वरूपं पूर्णा नन्दादिकम्‌ । स्थितिः सर्वंगतत्वादिपरिमाणम्‌ । स एव चेत्‌ 
तत्सामर्थ्यादियुक्तश्ेदंशः, तदाऽसौ तत्स्वरूपांशो ज्ञातव्यः । प्रादुर्भावा इति तस्यैवोदा- हरणम्‌ । एवं जीवा 
यथेत्याद्यस्याप्युदाहरणं द्रष्टव्यम्‌ । अनेन ““प्रकाशादिवत्रैवं परः ' ' इत्यस्य तात्पर्यमुक्तं भवति । 


[ यथा सूर्यमण्डलाभिमानिनः अंशिनः सूर्यस्य प्रकाशाभिमान्यंशेनाभेदः, खद्योताभिमान्यंशेन च भेदः 
अमृताब्ध्यभिमानिनो वरुणस्य बाह्योदाभिमान्यशेनाभेदः, मूत्राभिमान्यशेन च भेदः 

ब्रह्माण्डाभिमानिन्याः पृथिव्याः मेर्वाद्यभिमान्यशेनाभेदः, विडधिमान्यंशेन च भेदः 
तथा, सर्वगुणपूर्णस्य अंशिनो नारायणस्य पूर्णगुणयुक्तमत्स्याद्यशैरभेदः, अल्पगुणयुक्तजीवैः भेदः | 


मत्स्यादीनां जीवानां च परमेश्चराशत्वसाम्येऽपि नैकप्रकारता, किन्तु मत्स्याद्याः स्वरूपांशा एव जीवा विभित्नांशा 
एवेत्यत्रासम्भावनानिरासाय “प्रकाशवत्‌ * इति सूत्रकृता दृष्टान्ता दत्ताः । ते चायुक्ता इव प्रतीयन्ते, उभयत्र 
भेदाभेदसाम्यादित्याशङ्कानिरासार्थं भाष्यम्‌- *“अभिमानि -देवतापेक्षयैतत्‌' इति । तदविस्पष्टमित्यतः सौत्रान्‌ दृष्टान्तान्‌ 


स्पष्टयति - सूर्येति । 
ॐ प्रकाशादिवन्नैवं परः ॐ ।। ४६ ।। 
सूर्यमण्डलमान्येकस्तत्प्रकाशाभिमानवान्‌। 
सूर्योऽथ सप्तमाब्धेश्च बाह्मोदस्य च वारिपः || ७७ ।। 


कठिनत्वेन मेर्वादिः पृथिव्या अपि देवता । 
धरादेव्येवमेवैको भगवान्‌ विष्णुरव्ययः । 


नानावताररूपेण स्थितः पूर्णगुणः सदा || ७८ ।। 
विण्मूत्राद्यभिमानिन्यो यथाऽपभ्रष्टदेवताः। 
सूर्यादिभ्यस्तथेवायं संसारी परमात्‌ पृथक्‌ || ७९।। 


सूर्यमण्डलमान्यंशी सूर्वस्तत्प्रकाशाभिमानवांस्तदंशश्चैक एव । यथेति सर्वत्रान्वीयते । अथशब्दः समुच्चये । 
बाह्योदस्याभिमान्यशी वारिपः सप्तमाब्धेरभिमानी तदशश्चैक एव । पृथिव्याः पश्चाश-त्कोटिविस्तीर्णाया अभिमानिनी 
अशिभूता देवता धरादेवी मेवदिरभिमानिनी देवताऽप्यंशरूपैकेव । मेरुहिमवदादेः पुरुषा अभिमानिनः पुराणेषु प्रसिद्धा 
इत्यत उक्तम्‌ - कठिनत्वेनेति । “यत्‌ कठिनं सा पृथिवी" * इति श्रुतेर्धरादेव्येव सर्वस्याः पृथिव्या अभिमानिनी । 
अवान्तराभिमानिनस्त्वन्ये इति । अनेन स्वरूपांशो निदर्शितः। 


दार्टान्तिकं दर्शयति - एवमेवेति । भगवान्‌ विष्णुरंशी नानावताररूपेण स्थितः अंशश्रैक एवेति योजना । अन्ययः 
सदा पूर्णगुण इत्यागामिसूत्रानुसारेणाभेदोपपादनम्‌ । 


विभिन्नांशदृष्टान्तविवरणपूर्वकं दार्टान्तिकं विवृणोति - विण्मूत्रेति । अपभ्रष्टनामका देवता अंशरूपाः सूर्यादिभ्यः 
सूर्यवरुणपुथिवीभ्यों ऽशिभ्यो व्युत्क्रमेण यथा पृथक्‌ । 
[ यथा परदेहगतदोषटुष्टानां खद्योताद्यभिमानिनां सूर्याद्यधीनप्रवृच्यादिमत््वात्‌ तद्धित्राशत्वम्‌, 
तथा जीवस्य देहदोषलिप्तत्वात्‌ भगवदधीनप्रवृत्यादिमक्वाच्च तद्धिन्नाशत्वम्‌ ] 


जीवांशानामशिनः परमेश्वरात्‌ पृथक्त्वं युक्तितः समर्थयितुं सूत्रम्‌ - “अनुज्ञापरिहारौ देहसम्बन्धा -ज्योतिरादिवत्‌ ' 
इति । अत्रापि दृष्टान्तानामसङ़तिमाशङ््याभिमानिविषयतया व्याख्याति - देहेति। 


ॐ अनुज्ञापरिहारौ देहसम्बन्धाज्योतिरादिवत्‌ ॐ ।। ४७ ।। 


देहदोषैश्च दुष्टत्वादपभ्रष्टाख्यदेवताः। 

अन्याः सूर्यादिदेवेभ्यो हानुग्राह्याश्च तैः सदा | ८०॥। 
एवमेव पराद्‌ विष्णोः पृथक्‌ संसारिणो मताः । 

अनुग्राह्याश्च तेनैव तत्प्रसादाच्च मोक्षिणः || ८९ ॥। 

नतु मल्स्यादिरूपाणामनुग्राह्यत्वमिष्यते । 


परदेहगतदोषैः । देवतात्वं त्वन्तर्धानादिशक्तियोगः । चशब्दौ हेत्वोः समुच्चये । हि यस्मादनुग्राह्याश्च तैः सूर्यादिभिः, 
तत्प्रसादायत्तप्रतिबन्धनिवृत्तित्वाच्चेत्यपि द्रष्टव्यम्‌ । अनुग्राह्याश्चेत्यादौ यत इति शेषः । देहदोषलिप्तत्वादित्यपि ग्राह्यम्‌ । 


नन्वनुज्ञादिहेतुत्रयं स्वरूपांशेषु मत्स्यादिष्वस्तीत्यनैकान्तिकं न जीवांशानां परमेश्वराद्‌ भेदं साधयितुमलमित्यत आह- 
नत्विति । अनुग्राह्यत्वमित्युपलक्षणम्‌ । नेष्यते “नैव ते जायन्ते ' इत्यादिश्रुतिबलेनेति शेषः। 
[ मत्स्यादीनां गुणपूर्णत्वाद्‌ भगवता भेदाभावः | 


अत्रेव सूत्रम्‌ - **असन्ततेश्ाव्यतिकरः'* इति । तजीवांशानां परमेश्वराद्‌ भेदमेव साधयत्‌ प्रती -यते, नतु 
मत्स्यादीनामभेदमपि । अत उपलक्षणत्वेन व्याचष्टे - गुणैरिति । 


ॐ असन्ततेश्चाव्यतिकरः ॐ ।। ४८ ।। 
गुणैरशेषैः पूर्णत्वान्मुख्याभेदोऽपरैर्नच || ८२।। 
मत्स्यादिरूपाणामिति वर्तते । मुख्याभेदोऽशिना । अपरेजीवैरीश्वरस्याभेदो नच तेषामपरिपूर्णं -गुणत्वाच्चेति । 
अनुज्ञापरिहारावित्येतदप्येवमुपलक्षणतया व्याख्येयम्‌ । तदर्थं वा “नतु मत्स्यादि - रूपाणाम्‌" इति वाक्यं योज्यम्‌। 
[ जीवस्य भगवन्मुख्यांशत्वाभावः | 


एवमशस्यापि जीवस्येश्वराद्‌ भेदः प्रमाणैः समर्थितः । यस्त्वशत्वादभेदं साधयेत्‌, तस्याशशन्द- वाच्यत्वमात्रत्वं चेद्धेतुः, 
तदाऽनैकान्तिकत्वमुक्तमेव । (९०३) मुख्याशत्वं चेद्धेतुः, तदाऽसिदधिरिति प्रतिपादयत्‌ ““आभास एव च" इति सूत्र 
व्याचष्टे - अशेति। 


उॐॐ आभास एव च ॐ ।। ४९।। 


अशाभासाश्च सर्वेऽपि परस्याशञा न मुख्यतः । 
यथेषा पुरुषे च्छाया एतस्मिन्नेतदाततम्‌ || ८३ ।। 


नतु पुम्पादबत्‌ पादा जीवा एते परात्मनः । 
पूर्णस्तस्य गुणा एव प्रादुरभावतया स्थिताः । 
एवं जगाद परमा श्रुतिरनारायणं परम्‌ || ८४ ।। 


सर्वेऽपि जीवाः । जीवानामंशाभासत्वं श्रुत्यन्तरेण द्रढयति - यथेति । तथेतस्मिन्‌ पुरुषोत्तमे एतज्नीवजातमाततम्‌। 
एतदेवास्य तदंशत्वमिति भावः। 


नन्वेतत्‌ श्रुतिविरुद्धम्‌, ˆ"पादोऽस्य विश्वा भूतानि त्रिपादस्यामृतं दिवि! ' इत्यस्मिन्‌ मन्त्रेऽनन्ता-सनश्चेतद्रीपवेकुण्ठेषु 
द्युशब्दवाच्येष्ववस्थितरूपत्रयवद्‌ भूतशब्दवाच्यानां जीवानामपि परमपुरुष -पादत्वाभिधानादित्याशड्न्य 
विशेषश्रुतिबलेन पादशब्दस्यानेकारर्थत्वकल्पनं न्याय्यमित्याशय-वानाह - नत्विति । पुम्पादवत्‌ 
पुरुषस्यामृतपादत्रयमिव । कुतः ? पूर्णाः । नारायणं प्रादुर्भावरूपम्‌ । जीवांशेभ्यः परं विलक्षणं जगाद । 


[ पादार्थसङ्गहः | 


अधिदैवादिस्वरूपनिर्णयाय पादोऽयमारब्ध इत्युक्तम्‌ । (८५५) तत्र कीदृशोऽत्र निर्णयो जात इत्यतस्तं बुद््यारोहाय 

पिण्डीकृत्याऽह -- अक्षय इति। 


अक्षयो भगवान्‌ विष्णुर्लक्षम्यावासो लये स्थितः । 
मुक्तेः सदा चिन्त्यमानो ब्रह्मादैस्तारतम्यगैः || ८५ ।। 


देहादिक्षयरहित एव प्रलये स्थितः । अनेन “"असम्भवस्तु सतोऽनुपपत्तेः", ““नाऽत्मा श्रुतेर्नित्य -त्वाच्च ताभ्यः 
इत्यधिकरणतात्पर्यमुक्त भवति । लक्ष्म्यावास इति । देव्या अपि प्रलयेऽवस्थानो - क्त्या वियत्पदेनोपलक्षितायास्तस्या 
न जीववज्नननमिति । वियदादिपदोपादानेन तदभिमानित्व-दशायामेव ब्रह्मादीनां देहाद्युत्पत्तिन मुक्ताविति सूचितम्‌, 
तत्‌ सूचयति - मुक्तै रिति । तथाऽपि सृष्टिलियक्रमसमर्थनेन सूचितं तारतम्यं तु तत्रापि नापैतीत्याशयेनोक्तम्‌ - 


तारतम्यगैरिति। 


[ सृष्टिक्रमः | 


^ "विपर्ययेण तु क्रमोऽतः'* इति सृष्टिक्रमविपर्ययेण प्रलये क्रमोऽभिहितः । तत्र कः सृष्टौ क्रम इत्यतस्तं दर्शयन्‌ 


वियदधिकरणतात्पर्यमाह -- प्रकृ तिरिति। 


प्रकृतिः पुरुषः कालो वेदाश्चेति चतुष्टयम्‌ । 
नित्यं स्वरूपतो विष्णोर्विशेषावापिमात्रतः । 
उत्पत्तिमदिति प्रोक्त लक्ष्मीस्तदभिमानिनी || ८६ ।। 


ततो जातः पुमान्‌ नाम ब्रह्माऽस्यां वासुदेवतः । 
सूत्रात्मा प्राणनामा च देव्यौ प्रकृतिमानिनी । 


ततो रूपं महन्नाम ब्रह्मणोऽहङ्कतिः शिवः || ८७ ।। 
ब्रह्मणो बुद्धिनाम्नोमा तत इन्द्रो मनोभिधः। 
स्कन्दश्च तत एवान्ये सर्व देवाः प्रजशिरे || ८८ ।। 


तदभिमानिनी लक्ष्मीश्चैवमित्वर्थः । ततः तदनन्तरम्‌ । प्राणनामा सङर्षणात्‌ । देव्यौ सरस्वती -भारत्यौ । प्रकृतिमानिनी 
प्रकृतिमानिन्यौ । “सुपां सुलुक्‌पूर्वसवर्ण - ' ' इति पूर्वसवर्णः । ततः प्रकृति - पुरुषाभ्याम्‌ । ब्रह्मणो महत्तत्वरूपत्‌ । ततः 
अहङ्कारात्‌ । तत एव इन्द्रस्कन्दाभ्याम्‌। अन्ये तत्वाभि-मानिनः। अत्रोपलक्षितानामप्यधिकाशङ्कानिरासाय “तथा 


प्राणः * इत्यादिना निर्णयः करिष्यत इत्यदोषः । 
[ पूर्वं सृष्टस्य ्रष्ठत्वम्‌, पश्चात्‌ सृष्टस्य नीचत्वम्‌ ] 
सृष्टिप्रलययोः क्रमविपर्ययसमर्थनस्य तात्पर्यमाह - तत्रेति । 


तत्र पूर्वतनः श्रेयान्‌ गुणैः सर्वैः समस्तशः। 


तेभ्यश्च भगवान्‌ विष्णुस्तदधीना इमे सदा | ८९ ।। 
जन्मस्थितिलयाज्ञाननियतिज्ञानसंसृतिः। 

मोक्षश्च तदधीनत्वमेतेषां नैव हीयते || ९० ॥। 
मुक्तावपि स एवैकः स्वतन्त्रः पूर्णसद्रुणः । 

इति श्रुत्युपपत्तिभ्यां पादेऽस्मिन्‌ प्रभुणोदितम्‌ ।। ९१॥। 


इति श्रीमदानन्दतीर्थभगवत्पादाचार्यविरयचिते 

श्रीमदूव्रह्मसूत्रानुव्याख्याने द्वितीयाध्यायस्य तृतीयः पादः । 


११ ८८६ 


समस्तशः समस्तेषु । “तेजो ऽतः** , “तदभिध्यानात्‌ '  इत्यादेस्तात्पर्यमाह- तेभ्यश्चेति । श्रेयानिति वर्तते । समस्तश 
इति पश्चम्यन्तमत्र वा सम्बद्ध्यते । सर्वस्य जन्मलयौ परमेश्वरायत्ता - वित्युक्तम्‌। "परात्तु तच्छुतेः' ' इत्यादिना प्रवृत्तिश्च । 
तत्तात्पर्यमाह - तदधीना इति । इमे जन्माद्या मोक्षान्ता भावाः । एतेषामिति वक्ष्यमाणमत्रापि सम्बद््यते । 
द्रन्द्रैकवद्धावेऽपि नपुसकत्वाभावः छान्दसः । ““युवोरनाकोौ ' ' इति यथा । 


मुक्तौ जन्माभावेऽपि स्थित्यादौ भगवदधीनत्वमत्स्त्ये वेत्याह - तदधीनत्वमिति । एतेषां ब्रह्मादीनाम्‌ । 
परमप्रमेयमाह - स एवेति । उपसंहरति - इतीति ।। * ।। इत्यंशाधिकरणम्‌ ।। १८ ।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
द्वितीयेऽध्यायेऽस्मिन्‌ गगनचरणः पर्यवसितः ।। * ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
द्वितीयाध्यायस्य तृतीयः पादः । 

ॐ तत्‌ सत्‌ 


न्यायसुधा 


[ पादभेद निमित्तान्तरम्‌ | 
यदापि चतुर्थपादेऽपि श्रुतिवचनानां परस्परविरोध एव परिषियते । तथाऽप्यध्यात्मविषयत्वेन भेदसिद्धिरिति प्रागेव 
सूचितम्‌। (८५५) प्रकारान्तरेण पादभेद दर्शयितुमाह ~- श्रुत्यर्थ इति । 
अनुव्याख्यानम्‌ 


श्रुत्यर्थः श्रुतियुक्तिभ्यां विरुद्ध इव दूश्यते । 
यत्र तत्रिर्णयं देवः सुविशिष्टोपपत्तिभिः। 
करोत्यनेन पादेन... ।। ९॥। 


यद्यपि श्रुतिरित्येवोक्तेऽपि सिद्धयत्यर्थ इति । वाक्यानामर्थद्रारेव विरोधस्थितेः, तथाऽप्यर्थ -निर्णयायैव पादारम्भः, 
न प्रामाण्यनिर्णयाय, अतो न मीमांसात्वहानिरिति दर्शयितुमर्थमित्युक्तम्‌ । यद्यपि युक्तयः पूर्वपादेऽपि सन्ति, 
तथाऽप्यागमगृहीतव्याप्त्यादिमत्वेनात्र प्रबला इति विरोषः । पारमार्थिके विरोधे निर्णयो दुष्कर इत्यत इवेत्युक्तम्‌ । यत्र 
प्राणादिविषये । श्रुत्यथों जन्मादिः । युक्त्युपसर्जनाभिः श्रुतिभिर्विरुद्ध इव दृर्यते । तत्तिर्णयमिति योजना । 
युक्तिसहितश्ुतिभिः पूर्वपकषिते कथं श्रुतिमात्रेण तद्विपरीतार्थनिर्णय इत्यत उक्तम्‌- सुविशिष्टेति । अनेन बुद्धिसच्निहितेन । 


[ द्वितीयाध्यायचतुर्थपादाधिकरणानां पूर्वपक्षसिद्धान्तयुक्तयः | 
ˆ"तथा प्राणाः ' इत्यादीनां सूत्राणां भाष्य एवार्थो विस्पष्ट इत्यतः पूर्वोत्तरपक्षयुक्तीः सङ्कृह्याऽह -- तत्रेति ।। 


क तत्र स्पष्टार्थवच्छुतिः ।। १।। 
विशेषश्रुतिवैरूप्यं माहात्म्यं व्यक्तसदुणः। 
दृष्टा युक्तिः समानत्वं कर्तृशक्तेर्विमिशचिता ।। २।। 
युक्तयः पूर्वपक्षेषु सुनिर्णीतिास्तु तादुशाः। 
युक्तयो निर्णयस्यैव स्वयं भगवतोदिताः ।।३।। 


627 


।। इति श्रीमदानन्दतीर्थभगवत्पादाचार्यविरचिते 
श्रीमदूत्रह्मसूत्रानुव्याख्याने द्वितीयाध्यायस्य चतुर्थः पादः ।। 


तत्र चतुर्थपादे । तादृशाः तच्छब्दवाच्याः । निर्णयस्य सिद्धान्तस्य । तादुशाश्चेत्‌, कथं निर्णयं कुयुरित्यत उक्तम्‌ - 
सुनिर्णीतास्त्विति । तादृशार्था इति शेषः । कुत एतदित्यत उक्तम्‌ - स्वयमिति । स्वयमेवेति सम्बन्धः ।। * ।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
द्वितीयेऽध्यायेऽस्मिंश्चरमचरणः पर्यवसितः ।।* ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
द्वितीयाध्यायस्य चतुर्थः पादः। 

न्यायसुधा 
| एतत्पादीयपूर्वपक्षसिद्धान्तयुक्तयः | 


कुपिताहिफणच्छायासमीकृत्यापरं सुखम्‌ । 
सेवन्ते यत्पदं धीरास्तं भजे वह्भं श्रियः ।। 


““साधनविचारोऽयमध्यायः । वैराग्यार्थं गत्यादिनिरूपणा प्रथमपादे" * इत्यध्यायपादप्रतिपाद्यं भाष्य एव स्पष्टम्‌ । सङ्तिं 
तु लाघवायैकीकृत्योपरि वक्ष्याम (१०८२) इत्याशयवान्‌ तृतीया -ध्यायाद्यपादाधिकरणपूर्वपक्षसिद्धान्तयुक्तीः 
सङ्गहेणाऽह - स्वाभाविकेति । 


अनुव्याख्यानम्‌ 


स्वाभाविकान्यथानामसहभावान्यथोक्तयः। 


अविशोषविशेषौ च सहभावो विमिश्रता ।। १।। 
विरुद्धोक्तिः सहस्थानं वैयर्थ्यं चान्यथागतिः। 

युक्तयः पूर्वपक्षस्य गुणाधिक्यार्थतोभवौ || २॥। 
उपपत्तिद्विरूपत्वमाधिक्यमनुरूपता । 

योग्यता बलवत्वं च विभागः कारणाभवः। 

क्लृपिरन्या गतिश्चैव सिद्धान्तस्यैव साधकाः ।। ३ ।। 


साधका इति वक्ष्यमाणं पूर्वपक्षस्येत्यत्रापि सम्बद्छयते । पूर्वपक्षस्य सिद्धान्तस्येति जातावेक - वचनम्‌ । साधका इति 
च्छान्दसो निर्देशः । यद्रा युक्तयः पूर्वपक्षस्येत्यत्र साधका इति नाऽकृष्यते । पूर्वपक्षसम्बन्धिन्यो युक्तय इत्येवार्थः । 
सिद्धान्तस्यैव साधका इत्यत्र तु न्याया इति शोषः । 


अथ योन्यधिकरणम्‌ ।। २०।। 
ॐ योने: शरीरम्‌ ॐ ।। २९ ।। 
[ कर्मिणः शरीयोत्पत्तौ बीजादिसम्बन्धनियमाभावः | 


अत्र सूत्रम्‌ - योनेः शरीरमिति । तद्‌ व्याख्यातं भाष्ये । स्वर्गादवाग्गतो जीवो वृष्टिद्वारा व्रीह्या -दिबीजेषु सङ्ान्तो 
रेतःसिचं पुरुषं प्रविश्य सह रेतसा मातुयोनिद्रारेण जदरं प्रविष्टः कललबुद्ुदादि-क्रमेणोत्न्नं शारीरमाप्नोतीति प्रसिद्धम्‌ । 
तत्‌ किं तथ्यम्‌, उतातथ्यमिति सन्देहः । न तथ्यमिति पूर्वः पक्षः । कुतः ? * देहं गर्भस्थितं क्तापि प्रविशेत्‌ स्वर्गतो गतः'' 
इत्यादिवचनात्‌ । मान्धातृद्रोण -द्रुपदकृपशुकादीनामितिहासपुराणेषु विनैव बीजादिसम्बन्धेन जननदर्शनाच्च । अन्यथासिद्ध 

चार्थ न बहुकल्पना युक्ता । अतस्ते वैराग्यजननार्थमेवाध्यात्मविदां वादा इति । 


तथ्यमिति सिद्धान्तः । कस्मात्‌ ? “मेघो भूत्वा प्रवर्षति । त इह व्रीहियवा ओषधयस्तिला माषा इति जायन्ते । यो यो 
ह्यन्नमत्ति । यो वा रेतः सिति स तद्रूप एव भवति । तद्य इह रमणीयचरणा अभ्याशो ह यत्ते रमणीयां योनिमापद्यन्ते ' 
इत्यादिश्रुतेः । नचादृष्टेऽर्थन्यथासिद्धिरवकाशवती । नच वचनान्तरलिङ़दर्शनविरोधः । कचिद्‌ बीजादिसम्बन्धाभावस्यापि 
विद्यमानत्वेन तद्विषयत्वात्‌ । यथोक्तम्‌ ~ “दिवः स्थास्नून्‌ गच्छति, “स्थावराणि दिवः प्राप्तः' इति 
श्रुतिस्मृतिभ्यामिति। 


[ बीजादिसम्बन्धनियमाभावस्य पूर्वसूत्रानुवृत्ताथशब्दोक्तत्वम्‌ | 


तदिदमयुक्त व्याख्यानम्‌ । उत्सूत्रत्वात्‌। यद्यप्यत्र योनिशब्दो बीजाद्युपलक्षणः शक्यो व्याख्यातुम्‌, तथाऽपि 
तत्सम्बन्धनियम एव सूत्रे प्रतीयते । नतु क्राचित्कस्तदभावोऽपि । यदिच कचिद्‌ बीजादिसम्बन्धाभावः स्यात्‌, 
तदाऽऽकस्मिकत्वं स्यादित्यत आह - बीजेति। 


बीजपूरुषयोनीनां सङ्गातिनियमोज्डितिम्‌। 
अथशब्देन भगवानाह कारणतश्च ताम्‌ ।। ४ ॥। 


इति श्रीमदानन्दतीर्थभगवत्पादाचार्यविरयचिते 
श्रीमद्ब्रह्मसूत्रानुव्याख्याने तृतीयाध्यायस्य प्रथमः पादः । 


बीजशब्देन व्रीह्यादिकं रेतश्चोच्यते । सङ्घातिनियमोज्डिति सम्बन्धातिनियमाभावम्‌। 


अयमर्थः - “रेतःसिग्योगोऽथ ' ' इति पूर्वसूत्रादथशब्दोऽत्राप्यनुवर्तते । स च प्रकृतादर्थादर्थान्तरे वर्तते । तथाच योनेः 
शरीरमापद्यते । क्रचित्‌ तदभावेनापीत्यथशब्देन भगवान्‌ सूत्रकारो बीजादि- सम्बन्धनियमाभावं सूत्रितवानित्यतो 
नोत्सूत्रित्वपर्यनुयोगो युक्त इति । 


यदुक्तमेवंसत्याकस्मिकत्वप्रसङ्ग इति तत्‌ परिहरति - कारणतश्चेति । तां च बीजादिसम्बन्ध -नियमोज्डति कारणत 
आह । 


एतदुक्तं भवति - जन्मकारणादृष्टाकृष्टो जन्तु्बीजादिसम्बन्धेन शरीरमापद्यत इत्युत्सगंः। स च 
क्रचिज्ज्ञानतपोयोगाद्यतिशयलक्षणेन कारणविशेषेणापोद्यते । यथा क्षुद्रजन्तुयातनाशटरीरोत्पत्ताव -पवाद इति । 
तथाचोक्तम्‌- 


““विशेषकारणादेव विशेषाजनिरिष्यते । 
सामान्यजननं चैव नृणां सामान्यहेतुतः' ' इति । 


अतो युक्तमेतद्‌ व्याख्यानमिति ।। * ।। इति योन्यधिकरणम्‌ ।। २०।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
तृतीयेऽध्यायेऽयं प्रथमचरणः पर्यवसितः ।।* ।। 


इति श्रीमदूब्रह्मसूत्रानुव्याख्यानटीकायां श्रीजयतीर्थमुनिविरचितायां श्रीमन्न्यायसुधायां 
तृतीयाध्यायस्य प्रथमः पादः । 

न्यायसुधा 


| एतत्पादीयपूर्वपक्षसिद्धान्तयुक्तयः | 


“"भक्तिरस्मिन्‌ पाद उच्यते । भक्त्यर्थं हि भगवन्महिमोक्तिः'* इति पादप्रतिपाद्यं भाष्य एव स्फुटम्‌। सङ्ति तुत्तरत्र 
वक्ष्याम (१०६३) इत्याशयवानेतत्पादाधिकरणेषु पूर्वपक्षसिद्धान्तयुक्तीः सङ्हेणाऽह - पश्चादिति । 


अनुव्याख्यानम्‌ 


पश्चाददृष्ट्यविज्ञानकालदुःखपृथग्भवाः । 


स्थानभेदो विरुद्धत्वं न्यायसाम्य स्वतोभवः ।। १।। 
गुणसाम्यमयोगश्च तर्कबाधो विलोमता । 

नानाभावः प्रलोभश्च युक्तयः पूर्वपक्षगाः || २॥। 
अशक्यकर्तृताशक्तिः स्वतोऽबोधस्तदेव च । 
अमानक्लुिसन्मानव्यवस्थात्यल्पताभवाः || ३ ।। 
विोषदुष्टिवाक्ये च पुशक्तेः सुनिदर्शनम्‌ । 
अलौकिकत्वमाधिक्यं स्वातन्त्यं निर्णयप्रमाः ।॥४॥। 


पूर्वपक्षगाः पूर्वपक्षसम्बन्धिन्यः । निर्णयप्रमाः सिद्धान्तनिर्णयार्थानि प्रमाणानि । 
अथ सन्ध्याधिकरणम्‌ ।। ९।। 


[ विष्णोः स्वप्नार्थतद्धीनियामकत्वरूपमहिमा ] 


न्ध्ये सृष्टिराह हि । एवं ^"योनेः शरीरम्‌ * इत्येतदवसानैः: सूत्र रजावस्य जन्मावगतम्‌ । जातस्य च 
स्वप्नाद्यवस्थासम्बन्धः प्रसिद्धः । तत्र स्वप्नावस्थाप्रवर्तकत्वलक्षणो महिमा भगवतोऽत्राधिकरणे निर्णयते। 


[ पूर्वपक्षिणा स्वाप्नार्थानामसत्यत्वस्य तत्प्रतीतेः भ्रमत्वस्य च प्रतिपादनम्‌ ] 


तथाहि ~ स्वप्नो नामार्थज्ञानात्मकः । तत्र तावत्‌ स्वाप्नानां करितुरगादीनां परमेश्वरायत्तता नोप- पद्यते । असत्यत्वात्‌। 
न तावदिमेऽनादिनित्याः । स्वप्नावस्थातः प्रागूर्ध्वं चोपलब्धिप्रसङ्गात्‌। नहि विद्यमाना अप्युपलब्धिसाधनेषु 
चक्षुरादिष्वनुपरतेषु नोपलभ्यन्ते, उपलभ्यन्ते चोपरतेष्विति सम्भ-वति । नचान्यत्र गताः । अन्यैरप्यनुपलम्भात्‌ । 

मध्यमपरिमाणाश्चैते दृश्यन्ते । नच तथाविधमनादिनित्यं किमपि दृष्टम्‌ । नाप्युत्पत्तिनाशवन्तः । तथात्वेऽपि 
प्रागृरध्वमुपलम्भप्रसक्तेः । नच वाच्यम्‌ - विद्युदा -दिवत्‌ तदैवोत्पत्तिर्विनाशश्चेति । इत्थम्भावे प्रमाणाभावात्‌, प्राङ्‌ 
मृददीनामूर्ध्व कपालादीनां चोप-लम्भापत्तेश्च । नचेषां तात्कालिकजन्मन्युपादानं निमित्तं च पश्यामः । 


कर्ता च न तावज्नीवात्मा । द्रषुनिरव्यापारत्वात्‌ । अपरस्य चादर्शनात्‌ । नापीश्चरः । प्रमाणाभावात्‌ । भ्रान्तित्वं चौषाम्‌- 
^ (स्वप्नमायासरूपा' ' इति “स्वप्नमनोरथो यथा" इत्यादिश्रुतिस्मुतिभ्या -मावेद्यते । शिष्टमपव्याख्यानानुवादे वक्ष्यामः। 
(९२८) 


तदेवं न स्वाप्नानामर्थानामीश्चराधीनत्वम्‌ । नापि तज्ज्ञानस्य । तस्यापि निमित्ताभावेनापरमार्थत्वात्‌ न तावच्चक्षुरादीनां 
तत्निमित्तत्वम्‌ । तेषामुपरतत्वात्‌। नापि मनसः । रूपादिमत्यथ स्वातन्त्याभावात्‌। अत एव न साक्षिणः । इन्द्रियाप्रवृत्तौ 
लिङ्गशब्दयोरपि नावकाशः । अपरोक्षाकारं चेदमवभासते । अतोऽर्थज्नानरूपा स्वाप्नावस्था नेश्वराधीनेति प्राप्त 
तत्प्रतिविधानायोपोद्धातमाह - वासना इति। 


[| जडमनसः अशेषवस्तुविषयकानुभवजन्यसंस्काराख्यवासनाश्रयत्वम्‌ | 


वासनाः सर्ववस्तूनामनाद्यनुभवागताः। 
सन्त्येवाशेषजीवानामनादिमनसि स्थिताः || ५ ।। 


भावनापरनामकाः संस्काराः । सर्वग्रहणप्रयोजनमुत्तरत्र भविष्यति । (९२६) ननु भावनाख्य - संस्कारो ऽनुभवजन्यः। 
नच सर्वजीवानां सर्ववस्त्वनुभवोऽस्ति। तत्‌ कथमरोषजीवानां सर्ववस्तुवासनाः सन्त्येवेत्यत उक्तम्‌ - अनादीति । 
अनाद्यनुभवप्रवाहोत्पन्नाः । बासनानामात्मसमवेतत्वं वशोषिका -दिभिरभ्युपगतम्‌। तन्निरासार्थमुक्तम्‌ - मनसि स्थिता 
इति । जातावेकवचनम्‌ । सादिनो मनसः कथ-मनादिवासनासम्बन्ध इत्यत उक्तम्‌ - अनादीति । 


[ जडमनसः अनादित्वम्‌ ] 
एतदेव प्रपञ्चयति - त्रिगुणात्मकमिति। 


त्रिगुणात्मकं मनोऽस्त्येव यावन्मुक्तिः सदातनम्‌ । 
तत्रेवारोषसंस्काराः स्थीयन्ते सदेव च ।। ६ ।। 


मनस एव संस्काराश्रयत्वं नाऽत्मन इत्यत्रो पपत्तिसूचनाय त्रिगुणात्मक मित्युक्तम्‌ । गुणात्मकमि-त्येवोक्ते 
परिमाणादिगुणात्मकमित्यपि प्रतीतिः स्यात्‌ । तदात्मनोऽपि समानमित्यतस्निग्रहणम्‌ । तथाच जीवात्मा न भावनाश्रयः, 
सत््वादिगुणानात्मकत्वात्‌ ; ईश्चरवत्‌। भावना वा सत्त्वादिगुणात्मकद्रव्या -श्रया, संस्कारत्वात्‌ ; वेगादिवत्‌। तच्च 
परिशेषान्मन एवेत्युक्तं भवति । सत्त्वादिगुणानभ्युपगन्तारं प्रति तु तत्स्थानेऽचेतनपदं प्रयोक्तव्यम्‌ । त्रिगुणात्मकग्रहणं च 
स्वरूपकथनम्‌ । अस्त्येव सर्वदेति रोषः । 


[ जीवमनःसम्बन्धस्य मोक्षावधित्वम्‌ | 


तथासति मोक्षेऽपि सत्त्वात्‌ स्वप्नाद्यवस्थापत्तिरित्यत उक्तं विवृणोति - यावदिति । यद्यपि मनः स्वरूपेण नित्यमेव, 
तथाऽपि जीवसम्बन्धस्तस्य मोक्षावधिरित्यत इदमुक्तम्‌ । “तद्र जैवं मनो येनाऽनन्देव भवति'* इति मुक्तावप्यात्मनो 
मनःसम्बन्धश्रवणात्‌ कथं यावन्मुक्तिरित्युक्तमित्यतो वा त्रिगुणात्मकमित्युक्तम्‌। आत्मस्वरूपमनसो मुक्तौ सत्त्वेऽपि 
जडमनोऽभिपेत्यायमवधिरुक्त इति । चस्तस्मादित्यर्थे । तत्रैव नत्वात्मनि । 


[ मनसः सादित्वे संसाराभावप्रसज्गात्‌ मनोजन्मश्रुतेरुपचयपरत्वम्‌ ] 

“एतस्माज्जायते प्राणो मनः सर्वेन्द्रियाणि च'* इति मनसो जन्मश्रवणात्‌ कथमनादित्वमुच्यत इत्यत आह - 
सृक्ष्मत्वेनेति। 


सूक्ष्मत्वेन लये सच्च प्राकृतैरुपचीयते । 
सृष्टिकाले यदा तन्न कुतः संसारसंस्थितिः || ७।। 


चशब्द एवार्थे । प्राकृतैः अहङ्काराद्यैः । मन इति वर्तते । प्रलये सतोऽप्युपचयापेक्षया जन्मश्रुतिरिति भावः । कुत एषा 
कल्पना ? मुख्यार्थं बाधकसद्रावादित्याह - यदेति । यदि मनो मुख्यत एव जनि-मत्‌ स्यात्‌, तदा प्रलये तन्न स्यात्‌। 
यदिच प्रलये तत्न स्यात्‌, तदाऽऽत्मनः संसारावस्थानं न स्यात्‌ । 


नच मा भूत्‌ प्रलये संसारावस्थानमिति युक्तम्‌ । मुक्तानां पुनःसंसारानुपपत््या सृष्टयनुपपत्ति - प्रसङ्गात्‌ । 
अविद्याकामकर्माद्यधीनः संसार इति चेत्‌, न । अविद्यादेरेव संसारत्वात्‌। “मनः परं कारण -मामनन्ति'' 
इत्यादिस्मृतिविरोधाच्च । तथाच श्रुतिः - * “नित्यं मनोऽनादित्वान्रह्ममनाः पुमां - स्तिष्ठति ' इति। पुमान्‌ संसारीत्वर्थः । 


[ स्वाप्नार्थानां वासनोपादानकत्वम्‌, भगवत्कर्तृकत्वम्‌, तात्कालिकजन्मनाशवत्वं च | 
किमतो यद्येवं सर्ववस्त्वनुभवाहितसंस्कारसद्धाव इत्यत आह - संस्कारैरिति। 


संस्कारिर्भगवानेव सृष्टा नानाविधं जगत्‌ । 
स्वप्नकाले दर्शयति.......------ +++ ।॥ ८ ।। 


अत्र सृष्टरेत्यनेनानादिनित्यत्वपक्षदोषा अनभ्युपगमेनैव निरस्ताः । स्वप्नकाल एव सुष्टत्यनेन प्रागृरध्वं चोपलम्भप्रसङ् 
निराकृतः । सृष्टेः संहारोपलक्षणत्वात्‌ । संस्काररित्युपादानकीर्तनम्‌। नच तेषां गुणत्वेनोपादानत्वानुपपत्ति । मनोवृत्तित्वेन 
द्रव्यत्वात्‌ । संस्काराणां चातीन्द्रियत्वेन त्यणुकजन्म- विनाशयोरिव प्रागृरध्वं चानुपलम्भो न दोषाय । भगवानिति 
कर्तृनिर्देशः । तदैव सृष्टिसंहारकरणम -सम्भावितमित्यतोऽशक्यकर्तृताशक्तिसूचनाय भगवानित्युक्तम्‌। एवभ्थसति 
अदृष्टादिनिमित्तं प्रसिद्धमेव । न केवलमेवमर्थानां सत्यत्वसम्भवेन भगवदधीनत्वम्‌, अपितु तज्ज्ञानस्यापीत्युक्तम्‌ - 
दर्श-यतीति । जीवायेति शेषः । दर्शनसाधनं च मन एवेति वक्ष्यति । (१००१) 


[ स्वप्नस्य स्मरणरूपत्वनिरासः, अनुभवत्वसमर्थनं च | 


दर्शनं चानुभवो विवक्षितः । तेन स्मरणमेवैतदिति मतं निरस्तं भवति । स्मरणत्वं खल्वस्य तच्िह्स्य तदित्युद्टेखस्य 
सद्धावाद्‌ वा कल्प्यते, असत्निहितगोचरत्वाद्‌ वा, संस्कारप्रभवत्वाद्‌ वा । नाऽद्यः, इदमित्यु्ेखेन तदभावात्‌ । अत एव 
स्मृतिविपर्यासोऽयमिति चेत्‌, न । स्मृतित्वस्यैवासिद्धेः । न द्वितीयः, विषयसान्निध्यस्योपपादितत्वात्‌। (९२४) 


न तृतीयः, पदार्थजन्मनि संस्कारस्योपक्षीणत्वेन असिद्धेः । तस्माद्‌ यथा मनोरथे ध्याने वा संस्कारयोनीनर्थान्‌ 
मनसाऽनुभवति, एवं स्वप्नेऽपीति किमनुपपन्नम्‌ ? इयांस्तु विरोषः। मनोरथादौ प्रयत्नपूर्विका पदार्थसृष्टिः । स्वप्ने 
पुनरीश्वरेच्छाधीनैवेति । 


[ स्वप्नस्य वैशेषिकाभिमतं जागरानुभूतस्मरणयोमग्यपदार्थविषयकानुभवरूपत्वं निरस्य 
वासनाजन्यसत्यपदार्थविषयकानुभवत्वसमर्थनम्‌ | 


अपरे तु भवत्येवायमनुभवः। किन्तु जागरानुभूतस्मर्तव्यार्थं एवेति मन्यन्ते । तदप्यसत्‌ । तथाहि - किमयमनुभवो 
यथार्थः, उतायथार्थः ? नाऽद्यः, बाहयार्थानां देशकालविप्रकृष्टत्वेन तदनुपपत्तेः । द्वितीये वक्तव्यम्‌ - किमयमगजे 
गजत्वोष्टेखीत्ययमयथार्थः, किंवा गज एवासत्निकृष्टे सत्निकृष्टत्वो -लेखीत्ययथार्थः ? आद्ये नायं गजः किन्तु गवय एवेति 

बाधोदयः स्यात्‌ । द्वितीये नायं सन्निकृष्टः, किन्नाम विप्रकृष्ट इति बाधो भवेत्‌ । नचैतदस्ति । तस्मात्‌ 
संस्कारप्रभवसत्निकृष्टसत्यार्थप्रमितिरेवेय-मिति युक्तम्‌ । 


[ स्वाप्नप्रतीते; श्रौती भ्रान्तित्वोक्तिः स्वप्नकालीनजाग्र्चप्रतीतिविषयिका | 
कथन्तर्हि श्रुतिस्मृतिषु स्वप्नप्रतीतेर््रान्तित्वमुच्यत इत्यत आह -- भ्रान्तिरिति। 
4 भ्रान्तिर्जाग्र्वमेव हि ।॥ ८ ।। 


जाग्र्वमिति तत्प्रतीतिमुपलक्षयति । एवेति पदार्थस्वरूपं व्यावर्तयति । जाग्रत्वं जागरानुभूतपदा -र्थेरेकत्वम्‌ । स्वप्ने 
हि तात्कालिकतयाऽदृष्टचरानेव तनयादीन्‌ दृष्टचरतयाऽनुसन्धत्ते । यद्रा जाग्रत्वं नाम गगनादीनां नित्यत्वादिकम्‌, घटादीनां 
मृदाद्युपादानकत्वम्‌, बाहार्थक्रियाक्षमत्वमित्यादि ग्राह्यम्‌ । जाग्र्वप्रतीतेर्भरान्तित्वात्‌ तद्विषयं श्रुत्यादिकमिति भावः। 


[ जाग्र्वप्रतीतेरपि यथार्थत्वमाशङ्खय तत्निरासः | 


स्यादेतत्‌ । जाग्रत्वस्यापि संस्कारोऽस्त्येवेति सोपादानत्वसम्भवात्‌ कथं तत्प्रतीतिः भ्रान्तिरित्यु-च्यते 
अन्यथाऽर्थप्रतीतिरपि भ्रान्तिः स्यादविशेषादिति । मैवम्‌ । नहि वयं कारणसामग्रीसम्पादन -सम्भवमात्रेणार्थानां 
सत्यतामातिष्ठामहे । किन्तु बाधाभावेनेति वक्ष्यामः । (९९६) सामग्रयभावेन असत्यत्वं ब्रुवाणं प्रति तु 
तदसिद्धिरेवाऽवेदिता । अस्ति च जाग्रत्छप्रतीतेर्बाधः । स्वाप्न एवायं न जागरानुभूत इत्याद्युदयात्‌। तदिदमुक्तं हिशब्देन । 


[ स्वाप्नस्वशिरश्छेदादिप्रतीतेर्यथार्थत्वसमर्थनम्‌ | 


जाग्रत्वप्रतीतिरेव भ्रान्तिरित्ययुक्तम्‌। अर्थानामपि केषा्िदसत््वेन तत्प्रतीतेरपि भ्रान्तित्वात्‌ । स्वप्नेऽपि 
स्वशिरश्छेदादयोऽपि प्रतीयन्ते । नच तदुत्पत्तावुपादानमस्ति। अननुभूतत्वेन संस्कारोदया-योगात्‌। अननुभूतेऽपि 
संस्कारोदयाभ्युपगमे “अदृष्टे चाश्रुते' " इत्यादिश्रुतिस्मृतिविरोधः स्यात्‌ । कदाचिदननुभूतार्थस्मृतिरप्यापद्येत ।ततो यद्यपि 
साक्षात्‌ स्वशिरण्छेदादेर्बाधो नास्ति, तथाऽपि कारणानुपपत््याऽसत्त्वमद्गीकार्यमेवेत्यत आह - अदृष्टे चेति। 


अदृष्टे चाश्रुते भावे न भाव उपजायते । 
अदृष्टादश्रुताद्‌ भावान्न भाव उपजायते । 
इति श्रुतिपुराणोक्तिरनादित्वात्तु युज्यते ।। ९।। 


भावे पदार्थ । भावो वासना । पञ्चमी सप्तम्यर्थे । उक्तिरित्यतः परस्तुशब्दो बोद्धव्यः । अनादित्वात्‌ संसारस्येति शेषः । 
संसारस्यानादित्वात्‌ क्रचिजन्मनि स्वशिरश्छेदादेरप्यनुभवसम्भवेन संस्कारोप-पत्तेः । सत्यत्वेऽपि श्रुतिपुराणोक्तियुज्यत 
एव, नतु विरुद्ध्यते । विनाऽप्यनुभवेन संस्कारोदयाभ्युपगमे हि सा विरुद्ध्येतेति । अत्राश्ुतग्रहणेनाच्रापि जन्मनि 
श्रवणजनितसंस्कारः सम्भवतीति सूच्यते । यत्र तु श्रवणाद्यपि नास्ति तत्रानादित्वं निवेशितम्‌ । अनेन यत्‌ पूर्वं सर्वग्रहणं 
कृतं (९२२) तदुपपत्तये वाऽनाद्यनुभवपरम्परोक्ता तस्य सर्वस्योपयोगः कथितो भवति । 


[ स्वाप्नशशविषाणप्रतीतौ शशप्रतीतेः विषाणप्रतीतेश्च यथार्थत्वम्‌ | 


ननु शशविषाणादिप्रतीतौ कथम्‌ ? नहि भवान्तरेऽपि तदनुभवः सम्भवत्ति। "यथापूर्वम्‌" इति 
सर्वकल्पानामेकविधत्वश्रवणात्‌ । मैवम्‌ । शविषाणादिप्रमाभावेऽपि शब्दादिना भ्रान्तिसम्भवेन संस्कारोपपत्तेः । येन 
तु शशविषाणादिकं भ्रान्त्याऽपि न प्रतिपन्नं तस्य कथम्‌ ? नहि सर्वोऽपि भ्राम्यतीति नियमोऽस्ति । नापि स्वप्ने न तत्‌ 
पश्यतीति नियन्तुं शक्यते । उच्यते - किमत्र शशादीनां विषाणादीनां चोपादानासम्भवेनासत्तवमुच्यते, उत 
शशत्वादिविषाणित्वादिसामानाधिकरण्यादेः ? आद्यं निरा-करोति - कदाचिदिति। 

कदाचिद्‌ दर्शनायोग्यं यत्‌ तत्रापि विभागतः। 
दृष्टं समाधिकरणं दुश्यतेऽत्र स च भ्रमः। 


यत्‌ स्वप्ने दश्यत इति शेषः । विभागतः सामानाधिकरण्येन विना दृष्टं जागरे । यद्यपि शशत्व-विषाणित्वादीनां 
सामानाधिकरण्यं शशविषाणादिसम्बन्धविशेषो वा जागरे नानुभूतः, तथाऽपि विविक्तं शशत्वादिकमनुभूतमेवेति 
तत्संस्कारसम्भवेन न शशादीनामसत्तवं वाच्यमिति । 


[ शशत्व-विषाणित्वयोः सामानाधिकरण्यप्रतीतेः भ्रान्तित्वम्‌ | 


द्वितीये सम्प्रतिपत्तिमुत्तरमाह - समेति । भावप्रधानो निर्देशः । उपलक्षणं चैतत्‌ । दुष्यत इत्यत्र प्रकृत्यर्थं स इति 
परामृशति । यदित्यनुवर्तते । अत्र स्वप्ने न केवलं जाग्रत्वमिति चार्थः । यस्योपादानं सम्भवति बाधश्च नास्ति, तदेव हि 
प्रागेवशब्देन व्यवच्छिन्नमिति भावः। 


[ स्वाप्नार्थानां वासनोपादनकत्वे, भगवत्कर्तृकत्वे, तात्कालिकजन्मनाशवत््वे च प्रमाणानि ] 
भवेदेतत्‌ सर्व यदि स्वाप्नार्थानां वासनोपादनत्वादौ प्रमाणं भवेत्‌ । नैतत्‌ पश्याम इत्यत आह - वासनेति । 
वासनामात्रमूलत्वाजाग्रदरत्‌ स्पष्टता नच ।। १०।। 


वासनामाव्रोपादानत्वादेव हि स्वाप्नार्थानां जागरोपलब्धानामिव स्पष्टता बाहयार्थक्रियासामर्थ्य-लक्षणा नास्ति। 
अन्यथा सा स्यादित्यर्थः । 


अयमभिसन्धिः ~ स्वाप्नास्तावद्‌ घटादयो नासन्तो बाधाभावात्‌ । नाप्यनादिनित्याः, पूर्वोत्तर-मनुपलम्भात्‌। नच 
निरुपादानो त्पत्तिरुपपन्ना । ततो ऽवश्यमुपादानेऽनुसरणीये, न तावत्ते बाह्यमृदाद्यु-पादानाः। 
बाहयार्थक्रियासामर्थ्यरहितत्वात्‌। विमतो घटो न बाहयमृदाद्युपादानकः, बाहयमृदाद्युपा -दानकार्यक्रियारहितत्वात्‌ ; 
पटवदिति प्रयोगात्‌ । अन्यथा तत्प्रसङ्गात्‌ । नचोपादानान्तरमस्ति । ततः परिशेषाद्‌ वासनोपादानका एवेति । 


चशब्देन भगवत्कर्तृकत्वे, तात्कालिकोत्पत्तिविनाशित्वे च परिशेषम्‌, ““य एष सुपेषु जागतिं' ', ““एतस्माद्छ्येव 
पुत्रो जायते'' , ^“न तत्र रथा'* इत्यादिश्ुति च प्रमाणं समुच्चिनोति । 


तदनेन प्रबन्धेन (सन्ध्ये सृष्टिराह हि" , “"निर्मातारं चैके पुत्रादयश्च'' , ˆ“मायामात्रं तु कारत्स्येना- 
नभिव्यक्तस्वरूपत्वात्‌ ' इति त्रिसूत्री व्याख्याता भवति । 


[ मायावादिना स्वाप्नार्थानां अनिर्वचनीयत्वप्रतिपादकपरतया सूत्रन्याख्यानम्‌ ] 


अन्ये पुनरन्यथेतानि सूत्राणि व्याचक्षते । तथाहि -- “न तत्र रथा न रथयोगा न पन्थानो भवन्त्यथ रथान्‌ रथयोगान्‌ 
पथः सृजते" ' इत्यादि श्रूयते । तत्र संशयः - किं प्रबोध इव स्वप्नेऽपि पारमार्थिकी सृष्टिः, आहोस्विन्मायामयीति । तत्र 
तावत्‌ प्रतिपद्यन्ते - सन्ध्ये सृष्टिराह हि । प्रबोधसम्प्रसाद -स्थानयोः सन्धौ भवतीति सन्ध्यं स्वप्नस्थानम्‌ । तत्र तथारूपैव 
सृष्टिः । कुतः ? यतः प्रमाणभूता श्रुतिरेवमाह । ˆ*अथ रथान्‌ रथयोगान्‌ पथः सुजते'' इत्यादि । 


निर्मातारं चैके पुत्रादयश्च । अपिचेके शाखिनः सन्ध्ये कामानां निर्मातारमात्मानमामनन्ति । ^“य एष सुप्तेषु जागर्ति 
कामं कामं पुरुषो निर्मिमाणः'' इति । पुत्रादयश्च तत्र कामाः, अभिप्रेयन्ते काम्यन्त इति । न पुनरिच्छाविरोषाः। “शतायुषः 
पुत्रपौत्रान्‌ वृणीष्व" ' इति प्रकृतेषु पुत्रादिषु “कामानां त्वा कामभाजं करोमि" इति कामशब्दस्य प्रयुक्तत्वात्‌ । 


प्राज्ञं चैनं निर्मातारं प्रकरणवाक्यशेषाभ्यां प्रतीमः । “*अन्यत्र धर्मादन्यत्राधर्माद्‌ ' ' इत्यादेः प्राज्ञस्य हीदं प्रकरणम्‌ । 

वाक्यशेषोऽपि “"तदेव शुक्र तद्‌ ब्रह्म'* इत्यादिः । प्राज्ञकर्तृका च सृष्टिर्यथारूपा समधिगता जागरिताश्रया तथा 
स्वप्नाश्रयाऽपि भवितुमर्हति । तस्मात्‌ तथाभूतैव सन्ध्ये सृष्टिरिति । 


एवं प्राप्ते प्रत्याह - मायामात्रं तु कात्स्न्येनानभिन्यक्त स्वरूपत्वात्‌ । तुशब्दः पक्षं व्यावतंयति। 
मायेत्यनादिरनिर्वाच्याऽविद्योच्यते । मायैव सन्ध्ये सृष्टिर्न परमार्थगन्धोऽप्यस्ति । कुत 2 कार्त्स्येन अनभिव्यक्तस्वरूपत्वात्‌ । 
देशकालनिमित्तसम्पत्तिरबाधश्च कात्स्न्यम्‌, तेनाभिव्यक्तस्वरूपत्वाभा -वात्‌। 


तथाहि - न तावत्‌ स्वप्ने रथादीनामुचितो देशः सम्भवति । नहि संवृते देहदेशे रथादयोऽवका्ं लभेरन्‌ । नच वाच्यम्‌- 
ˆ “बहिष्क लायादमृतश्चरित्वा' * इति श्रुते: स्थितिगतिप्रत्ययभेदाच्च बहिर्देहात्‌ स्वप्नं पश्यतीति । सुप्तस्य 
जन्तोर्योजनशतान्तरितं देशं क्षणमात्रेण पर्येतुं विपर्येतुं च सर्वतः सामर्थ्या-भावात्‌। क्रचिच्च प्रत्यागमनवर्जिंतः स्वप्नो 
भवति । कुरुष्वहमद्य शयानः स्वप्ने पाश्चालानधिगतश्च प्रतिबुद्धश्चेति । देहाच्चेदपेयात्‌ पाश्ालेषु प्रतिबुद्धयेत । कुरुष्वेव 
तु प्रतिबुद्धयते । येन चायं देहेन देशान्तरमश्रुवानो मन्यते, तम्‌, अस्याभ्याटस्थाः शयनदेश एव पश्यन्ति । यथाभूतानि 
चायं दशान्तराणि स्वप्ने पश्यति, न तानि तथाभूतान्येव भवन्ति । परिधावंश्चेत्‌ पश्येज्नाग्रद्र -द्धूतमर्थमाकलयेत्‌ । दर्शयति 
च श्रुतिरन्तरेव स्वप्नम्‌ - “स्वे शरीरे यथाकामं परिवर्तते इति। अतश्च श्रुत्युपपत्निविरोधाद्‌ 
बहिःश्रुतिरनुपकारित्वसाम्याद्‌ गौणी व्याख्येया । स्थितिगतिप्रत्ययभेदश्च भ्रान्तोऽभ्युपेयः। 


कालविसंवादोऽपि स्वप्ने भवति । रजन्यां सुपो हि वासरं भारते वषं मन्यते । तथा मुहूर्तमात्रमपि वर्षम्‌ । निमिन्नन्यपिच 
स्वप्ने न बुद्धये कर्मणे बोचितानि विद्यन्ते । बाध्यन्ते चैते रथादयः स्वप्ने दृष्टाः प्रबोधे । स्वप्न एव चैते सुलभवाधा भवन्ति । 
आद्यन्तयोर्व्यभिचारदर्शनात्‌। रथोऽयमिति हि कदाचित्‌ स्वप्ने निर्धारितः क्षणेन मनुष्यः सम्पद्यते । मनुष्योऽयमिति 
निर्धारितः क्षणेन वृक्षः । स्पष्टं चाभावं रथादीनां स्वप्ने श्रावयति शास्त्रम्‌ - “ “न तत्र रथा न रथयोगा न पन्थानो भवन्ति" 
इत्यादि । तस्मान्मायामात्रं स्वप्नदर्शनम्‌ । 


अपर आह - कात्स््येनानभिव्यक्तस्वरूपत्वाद्‌ दरष्टुर्भित्नत्वादिना निर्वक्तुमशक्यत्वात्‌ । तथाहि ~ स्वाप्नानां रथादीनां 
द्रष्ुभेदः, अभेदः, भेदाभेदो वा । न तावद्‌ भेदः, पार््स्थानामपि तदुपलम्भ -प्रसङ्ात्‌। आन्तरत्वस्य चानुचितत्वात्‌ । 
नाप्यभेदः, एकस्याविचित्रस्य विचित्रानेकात्मकताया विना भ्रान्तिमनुपपत्तेः । भेदप्रत्ययविरोधाच्च । नच भेदाभेदौ, 
व्याघातात्‌ । अतोऽनिर्वाच्याविद्याविलास एवायमिति । 


सूचकश्च हि श्रुतेराचक्षते च तद्विदः । मायामात्रत्वात्‌ तर्हिं न कश्चित्‌ स्वप्ने परमार्थगन्ध इति । नेत्युच्यते । सूचकश्च 
हि स्वप्नो भवति भविष्यतो: साध्वसाधुनोः । कुतः ? ““यदा कर्मसु' ' इत्यादिश्रुतेः । आचक्षते च स्वप्नाध्यायविदः । तत्र 
भवतु सूच्यमानस्य सत्यत्वम्‌ । सूचकस्य तु वैतथ्य - मेवेति भावः। 


यदुक्तम्‌ ^“आह हि" ' इति । तदेवंसति भाक्तं व्याख्येयम्‌ । सुप्तो हि स्वप्नदर्शननिपित्तसुकृतदुष्कृत - कर्तृत्वाद्‌ रथादीनां 
कर्तेत्युच्यते । निर्माणश्रुतिरप्येवं भाक्ता व्याख्येया । 


यदप्युक्तं प्राज्ञमेनं निर्मातारमामनन्तीति तदप्यसत्‌ । श्रुत्यन्तरे ““स्वयं विहत्य स्वयं निर्माय" इति जीवव्यापारश्रवणात्‌। 


अपरस्त्वेतदर्थमेव सूचकश्चेति सूत्र व्याख्यातवान्‌ । शुभाशुभसूचको हि स्वप्नः । नहि प्राज्ञस्य शुभाशुभयोगोऽवकल्पत 
इति । जीवस्यैव "तदेव शुक्लम्‌" ' इति वाक्यशेषे जीवभावं व्यावर्त्य ब्रह्मभाव उपदिश्यते "तत्‌ त्वमसि ' इत्यादिवदिति 
न ब्रह्मप्रकरणं विरुद्ख्यते । अस्तु वा स्वप्नेऽपि प्राज्ञव्यापारः । नच तावता वियदादिवत्‌ स्वप्नस्य सत्यत्वम्‌ । 
वैषम्यस्योक्तत्वात्‌ । वियदादिप्रपश्ोऽ-प्यसत्य एवेत्युपपादितं चाऽरम्भणाधिकरणे । (५७४) ब्रह्मात्मत्वदर्शनाद्‌ 
वियदादिप्रपो बाध्यते । सन्ध्याश्रयस्तु प्रतिदिनमित्यतो वैरोषिकमिदं सन्ध्यस्य मायामात्रत्वमुपपादितम्‌। 


पराभिध्यानात्तु तिरोहितं ततो हयस्य बन्धविपर्ययौ । नन्वगनेरंशस्य विष्फुलिङ्स्य यथा दहनप्रकाशनशक्ती 
भवतस्तथेश्चरां शस्य जीवस्यापि ज्ञानैश्चर्यशक्तिभ्यां भाव्यम्‌ । ततश्च साङ्कल्पिकी सृष्टिः स्यादित्यस्येदमुत्तरम्‌ । 

सत्यमस्त्येवेश्वरसाधर्म्यं जीवस्य । किन्तु तिरोहितम्‌ । तत्तु परमेश्चराभि -ध्यानादेव आविर्भवति । कुतः ? ततो हीश्वराद्‌ 
हेतोरस्य जीवस्य बन्धमोक्षौ भवतः । 


देहयोगाद्‌ वा सोऽपि । कस्माजजीवस्य ज्ञानैश्चर्यतिरस्कारो भवति ? विष्फुलिङ्वदतिरस्कारो हि युक्त इत्यत्रेदमुत्तरम्‌ । 
सोऽपि तिरस्कारो जीवस्य देहयोगात्‌ । अविद्याप्रत्युपस्थापितनामरूप- कृतदेहेन्द्रियमनोबुद्धिविषयवेदनाद्युपाधियोगात्‌ 
तदविवेकभ्रमकृतो भवति । यथाऽरणियोगादयनेः। किमनया कल्पनया ? अन्य एवास्तु जीवः परमेश्चरादित्येतद्‌ 
वाशब्देन व्यवच्छिनत्ति । मैवम्‌ । तत्त्व -मस्यादिश्रुतिविरोधादिति । 


[ आद्यसूत्रद्यस्य पूर्वपक्षत्वोक्तिनिरासः ] 


तदिदमनुपपन्नं व्याख्यानम्‌ । तथाहि - यत्‌ तावत्‌ स्वप्नदृष्टेः पारमार्थिकत्वप्रतिपादकं सूत्रद्यं पूर्वपक्षानुवादपरमिति 
तत्‌, तदा प्रतीमो यदि मायामात्रमित्यनिर्वाच्यत्वप्रतिज्ञा स्यात्‌ । नचैवम्‌ । तत्प्रतिपादकप्रमाणाभावात्‌। 


[ मायावाद्युत्परेक्षितभेदादिविकल्पप्रश्रस्य सिद्धार्थत्वादयुक्तत्वम्‌ | 


ननूक्तं कात्स्न्येनानभिव्यक्त स्वरूपत्वादिति देशकालनिमित्तसम्पत्यवाधराहित्यम्‌, तथा भिन्नत्वा-दिना 
निरूपयितुमशक्यत्वं च । मैवम्‌ । तस्यानुपपन्नत्वात्‌ । तत्र यद्‌ देशदिराहित्यमुपपादितम्‌, तत्‌ 
सूत्रार्थस्पष्टीकरणेनैवाऽभासीभविष्यतीत्याशयवान्‌ (१००१) भेदादिविकल्पग्रश्चेन यद्‌ दूषणमुक्तं (९२९) तत्र प्रश्च 
एवासावनुपपन्नो दूरे दूषणाभिधानपित्याह - भेद इति। 


भेदोऽभेदोऽथवा द्रनद्रमिति प्रश्रो न युज्यते । 
द्रष्टः स्वप्नस्य दृष्टत्वाद्‌ भेदस्यैवाखिलैर्जनैः ।। ९९ ।। 


द्रष्ट्दैवदत्तात्‌ स्वप्नस्य स्वप्नोपलभ्यस्य रथादेः किं भेदः, अथाभेदः, न्द्रं भेदाभेदौ वेति विकल्प्य प्रश्रो न युज्यते । 
कुत इत्यत आह -- दृष्टत्वादिति । द्रष्टः स्वप्नस्येत्यनुवर्तते । सन्देहमूलो हि विकल्प -प्रश्चः । नच प्रकृते सन्देहः सम्भवति । 
स्वप्नतद्द्रषटोर्भदस्यैवाखिलैर्जनिरदष्टत्वेन विप्रतिपत्तेरभावात्‌। 


स्यादेतत्‌। मा भूद्‌ विप्रतिपत्तिमूलोऽयं संशयः । समानधर्मजस्तु भविष्यति । किञ्चिद्‌ वस्तु द्र्टुर्भिन्नं भवति, 
किथिदभिन्नम्‌, किञ्चिद्‌ भित्नाभित्नम्‌। वस्तु चेदमतो भिन्नमधित्नं वेत्यादिसंशयो भवेदिति । मैवम्‌ । संशयो हि कि 
समानधर्मदर्शनमात्राद्‌ भवति, उत निर्णायकाभावसहकृतात्‌ ? नाऽद्यः, सर्वत्र सन्देहोत्पादप्रसङ्गत्‌। अस्ति हि सर्वत्र 
किञ्चित्‌ साधर्म्यम्‌ । तदनिवृत्तिप्रसङ्गाच्च । नहि समानो धर्मः कदाऽपि निवर्तते । द्वितीये तु कथमत्र सन्देहः ? 
भेदस्यैवाखिलैर्जनेर्दृष्टत्वेन निर्णायकाभावस्यैवासिद्धः। 


अथ मतम्‌ - भेदो हि कश्चित्‌ परमार्थो दृष्टः, यथा स्तम्भकुम्भयोः । कश्चिदपरमार्थः, यथा चन्द्रमसोः । दुश्यते चायं 
भेदः, ततो भवेदेव सन्देह इति । एतदपि न । तथासति यथासंशयं विकल्प -प्रश्रस्य कार्यत्वात्‌ । स एवानया वाचोभङ्गया 
क्रियत इति चेत्‌, न । प्रतीतिरपि हिन केवला संशयहेतु -रभवति । सर्वत्र संशयप्रसङ्गत्‌ । तदनिवृत्तिप्रसङ्गाच्च । विशेषघ्रीत्या 
हि ततिवृक्तिरेष्टव्या । तत्रापि च सन्देहोऽवस्कन्दत एव । किन्तु विप्रतिपत््यादिकलुषिता । नचात्र तदस्तीत्युक्तम्‌ । अओत्सर्गिकं 
हि प्रतीतीनां याथार्थ्यम्‌ । अन्यथात्वं त्वपवादात्‌ । तदेवं सिद्धविषयत्वात्‌ प्रश्र एवायमनुपपन्नः। 


ननुच भेदपक्षमेवाङ्गीकृत्य तत्रोक्तो दोषः शक्यत एव परिहर्तुम्‌ । मनोयोनित्वेन सुखादिवत्‌ पार -स्थानुपलम्भसम्भक्‌ । 
तत्‌ किमनेन प्रश्रखण्डनेन ? सत्यम्‌ । तथाऽपि प्रतिवादिस्खलितं नोपेक्षा- मर्हतीति शिष्यान्‌ शिक्षयितुमेतत्‌। तथाच 
वक्ष्यति । (९३२) युक्तेपादव्युत्पादितन्यायशेषं प्रसङ्गेन व्युत्पादयितुं च । इह च तद्भय्युत्पादनस्योपयोगं लेशतो दर्शयिष्यामः| 
(९६०) 

[ चत्वारः प्रश्चदोषाः | 


सिद्धेऽथे संशयो न युज्यते । ततो विकल्पमप्रश्चोऽपीत्युक्तम्‌। तत्र न युज्यत इति कोऽर्थः ? न तावन्नो -त्पद्यत इति । 
संशयविकल्पप्रश्रोत्पत्तेः प्रमितत्वात्‌ । नचोत्पन्नोऽपि निष्कारण इति । अकारणकायो -त्पत्तेः प्रमाणविरुद्धत्वात्‌ । 
नाप्यतत्कारणादुत्पन्न इति । यत उत्पन्नस्तस्यैव कारणत्वेन व्याहतत्वात्‌ । नचान्यदनुपपन्नत्वमस्तीत्यत आह ~ प्रश्चेति। 


प्रश्रदोषा हि चत्वारः स्वव्याहतिरसङ्तिः। 
सिद्धार्थता च वैफल्यं... .. +... । 


विकल्पप्रश्रदोषाः । प्रमाणव्याहतिः सिद्धार्थतेवेति न पृथगुक्ता । स्वव्याहतिर्यथा - वन्ध्या किं पुत्रवती नवेति। 
असङ्तिर्यथा - ईश्वरः सुखीत्युक्ते प्रपञ्चस्य क्षणिकत्वे कि प्रत्यक्षं प्रमाणम्‌, उतानुमितिरिति । सिद्धार्थता तु प्रकृतैव । 
वैफल्यं यथा - काकस्याष्टौ दश वा दन्ता इति । वैफल्य- मित्यतः परमितिशब्दोऽध्याहार्यः। 


[ सिद्धार्थत्वस्य प्रश्चदोषत्वसमर्थनम्‌ | 


अयमभिसन्धिः - स्वन्याहत्यादिकं तावत्‌ त्रयं प्रश्रदूषणं भवत्येव । प्रतिज्ञाविरोधार्थान्तरादेः निग्रहस्थानत्वेन 
प्रामाणिकैः परिगणितत्वात्‌ । तस्यानुपपन्नता कीदूशी येन दूषणत्वमिति वक्तव्यम्‌ । 


अथ मन्येत । अन्याहत्यादिकमर्थप्रत्ययनाङ्गम्‌ । व्याहतादिकं च ब्रुवाणस्तच्न प्रत्येति विपरीतं च प्रत्येतीत्यनुमीयते । 
अतोऽप्रतिपत्तिविप्रतिपत्तिलिङ्त्वादनुपपन्नमिति। 


एवन्तर्हि सिद्धार्थताऽप्येवमेवेति कथं न दोषः ? विकल्पप्रश्रो हि सन्देहमूलः। सन्देहश्च समानधर्म -दर्शनादिना 
निर्णायकाभावसहकृतेन भवति । समानधर्माद्यभावे वा निर्णायकसद्धावेऽपि वा यः सन्दिग्धे, विकल्पांश्च पृच्छति स 
नूनमविद्यमानमेव समानधर्मादिकं प्रतिपन्नो न प्रतिपन्नश्च निर्णायक -सद्धावमित्यनुमीयते । नहि कार्यमकारणं भवितुमर्हति 
दुश्यते हि सर्प॑भ्रमादिनाऽपि भयकम्पादि - कार्योत्पाद इति। 


[ प्रश्रदोषाणां तत्वनिर्णयविरोधित्वम्‌ | 


ननु ग्रन्थास्तावदिमे बादकथाप्रक्रियया प्रवृत्ताः । नच वादे निग्रहस्थानमस्ति । तस्य तत्वनिर्णयाव -सानत्वात्‌ । नहि 
वादिप्रतिवादिनोरन्यतरस्मिन्‌ प्रतिज्ञाहान्यादिना निगृहीते सत्यन्यतरपक्षनिर्णयः सिद्ध्यति । पुनः सम्यक्‌ प्रतिपद्य 
प्रत्यवस्थानसम्भवात्‌ । यत्तु वादसूत्रे “सिद्धान्ताविरुद्धः प्ावय- वोपपन्नः' ' इत्यपसिद्धान्तादेः निग्रहस्थानत्वं सूचितम्‌, 
तदपि वादस्यान्यतरपक्षनिर्णयावसानत्व -विरो धादनुपपन्नम्‌ । यदिच वादेऽपसिद्धान्तादीनि कानिचित्रिग्रहस्थानानि स्युः, 
तदाऽपराण्यपि कस्मान्न स्युः ? तत्वनिर्णयावसानविरोधित्वस्यो भयत्र साम्यात्‌ । प्रतिज्ञाहान्यादिना निग्रहे बीतरागत्वहानिः 
स्यादिति चेत्‌। सममपसिद्धान्तादावपीति । अतो वादे निग्रहस्थानाभावात्‌ कथं प्रश्चरदोषो -द्धावनमित्यत आह--न 
तैरिति। 


क न तैः स्यात्‌ तत्वनिर्णयः । 
तत्वनिर्णयवैलोम्यं स्याद्‌ वादेऽपि हि निग्रहः || १२ ।। 


तैः स्वव्याहतादिप्रश्ैः । स्वव्याहतादिप्रश्रास्तत्वनिर्णयविरोधिन इत्यर्थः । नहि सिद्धेऽप्यर्थे सन्दिहानः शतेनापि प्रमाणानां 
तत्वं प्रतिपादयितुं शक्यते । तत्रापि सन्देहानिवारणात्‌। 


ततः किमित्यत आह - तत्वेति । न केवलं जल्पवितण्डयोरेव निग्रहस्थानसद्धावः । किन्तु वादेऽपि । निगृह्यतेऽनेनेति 
निग्रहो निग्रहस्थानं स्यादेव । अयं तु विशेषः- न जल्पवितण्डयोरिव समस्तम्‌ । अपितु यावत्‌ तत्वनिर्णयविरोधि तावदेव । 

सिद्धुप्रश्रादिकं च तत्वनिर्णयविरो धीत्युक्तम्‌, तत्‌ कुतो वादे न निग्रहस्थानमिति । यो हि यदर्थ प्रवर्तते स तद्विरुद्धमाचरन्‌ 
कथं नापराधी स्यादिति हिशब्दार्थः । निग्रहनिमित्तनिष्कर्षार्थं वैलोम्यमिति भावप्रत्ययः । 


[ तत्वनिर्णयविरोधिनिग्रहस्थानानां वादेऽप्युद्धावनीयत्वम्‌ ] 


नन्वेवन्तहिं वादस्य तत्वनिर्णयार्थत्वं व्याहन्येत । तथाच विजयार्थत्वेन जल्पादितो व्यावृत्तिश्च न स्यात्‌ । तद्रदेव 
सर्वनिग्रहस्थानसद्धावोऽपि स्यादित्यत आह - उद्धावनीयमेवेति। 


उद्रावनीयमेव स्यान्न कथावसितिर्भवेत्‌। 
विजिगीषुकथायां तु कथावसितिकारणम्‌ ।। १३ ।। 


तत्वनिर्णयवैलोम्यं वाद इत्यनुवर्तते । अवसीयतेऽनेनेत्यवसितिः। विजिगीषुकथायां जल्पवितण्डा -लक्षणायाम्‌ । 
कथावसितिकारणं सर्वमपि निग्रहस्थानमिति रोषः । 


एतदुक्तं भवति -- वादे किञ्चिदसम्भावितमेव । यथा विक्षेपादि । तस्याज्ञानसङ्गृहनादयर्थत्वात्‌ । तत्वनिर्णिनीषोश्च 
तत्रानर्थित्वात्‌। किथित्‌ सम्भावितमप्यनुद्धाव्यम्‌। यथाऽननुभाषणादि । तस्यो -भयाभिलषिततत्वनिर्णयाविरोधित्वेन 
तदुद्धावनस्य व्यर्थत्वात्‌ । किञ्चिदुद्धाव्यमात्र यथा प्रतिज्ञा-विरोधादिकं प्रकृतम्‌ । तस्य तत्वनिर्णयविरोधित्वेन तदुद्धवनस्य 
अत्याजनेन तत्वनिर्णयाङ्गत्वात्‌ । वादावसानं त्वन्यतरस्य साधनदूषणयोः स्थितयोरन्यस्मिश्च निस्साधनदूषणे सति भवति 
। स एव हि तत्वनिर्णय इति । जल्पवितण्डयोस्तु सर्वमपि निग्रहस्थानं सम्भावितं चोद्धाव्यं च । उद्धावितं च कथां 
चावसाययति । तयोर्विंजयार्थत्वात्‌ । सर्वस्य विजयसाधनत्वात्‌ । अतो न कश्चिद्‌ दोष इति । 


[ प्रश्रे सिद्धार्थत्वस्यादूषणत्वे प्रतिवादिसिद्धार्थप्रतिज्ञाया अपि अदूषणत्वप्रसङ्गः | 


एवं सिद्धार्थविषयत्वं प्रश्रस्य दूषणमुद्धाव्यं चेत्युपपाद्य तद्‌दूषणत्वानभ्युपगमेऽतिप्रसङ् सूचयि-तुमाह - 
परिहारेऽपीति । 


परिहारेऽपि सिद्धत्वं दूषणं प्रतिवादिनः । 
प्रतिज्ञायाम्‌ ......^++ ५१५५५५५५. || १४ ।। 


न केवलं सिद्धूविषयत्वं प्रश्रदूषणम्‌ । किन्नाम । परिहारेऽप्युत्तरेऽप्यर्थस्य सिद्धत्वं दूषणम्‌ । इयास्तु विशेषः - प्रश्रे तु 
पृच्छ्यमानार्थस्य प्रष्टुः सिद्धत्वं दूषणम्‌ । प्रतियोगिनस्तु सिद्धत्वं न्याय्यमेव । अन्यथा तं प्रति प्रश्रानुपपत्तेः । उत्तरे तु 
तदर्थस्य प्रतिवादिनः सिद्धत्वं दूषणम्‌ । वादिनस्तु सिद्धत्वमेव न्याय्यम्‌। अन्यथा प्रतिपादकत्वानुपपत्तेरिति। तत्‌ 
किमुत्तरवाक्यार्थस्य सर्वस्यापि प्रतिवादिसिद्धत्वं दूषणम्‌ ? नेति व्रूमः । किन्तु पतिज्ञार्थस्यैव, परिहारेऽपि प्रतिज्ञायामर्थस्य 
प्रतिवादिनः सिद्धत्वं दूषणमिति सम्बन्धः । 


इदमुक्तं भवति -- यदि स्वसिद्धा्े प्रश्रकरणं न दूषणं स्यात्‌, तदा प्रतिवादिसिद्धार्थप्रतिज्ञाऽपि न दूषणं स्यादविशोषात्‌। 
ननु परं प्रति साधनाय पक्षवचनं प्रतिज्ञा । नच सिद्धं साधनमर्हति । अतः प्रतिज्ञात्वन्याघातात्‌ प्रतिवादिसिद्धार्थत्वं 
दूषणमेवेति । एवन्तर्हि ज्ञीप्सापूर्वकं वाक्यं प्रश्रः । नच ज्ञाते ज्ञीप्सा सम्भवति । अतः प्रश्रत्वव्याघातात्‌ स्वसिद्धार्थविषयवं 
कथं न दूषणमिति । 
[ प्रतिज्ञाया एव सिद्धार्थत्वं दोषः, हेत्वादीनामसिद्धत्वमेव दोषः | 
अथ किमर्थ प्रतिज्ञायामित्युच्यत इत्यत आह -- तदन्यस्येति । 


स तदन्यस्य सिद्धतैव हि साधिका ।। १४ ॥। 

व्यापकधर्मस्य साध्यधर्मिणा सम्बन्धः तदपर्यवसानलभ्यश्चार्थः प्रतिज्ञार्थः । तदन्यस्य हेत्वा-द्यर्थस्य सिद्धतैव हि 
साध्यसाधिका भवति । असिद्धस्य लिङ्गादेः साध्यसाधकत्वेऽतिप्रसङ्ात्‌। अतः प्रतिज्ञायामित्युक्तम्‌ । 


[ असिद्धिप्रकाराः | 


प्रतिज्ञातार्थव्यतिरिक्तस्योत्तरवाक्यार्थस्य सिद्धतैव साधिकेत्यनेन तदसिद्धेः दूषणत्वं लब्धम्‌। सा चानेकप्रकारा । 
तथाहि - साध्यधर्मिण ऽसिद्धिराश्रयासिद्धिः। यथा नृशृङ्गमस्ति, शुङ्गत्वात्‌; गोशृङ्वदिति। 
साध्यधर्मासिद्धिरप्रसिद्धविशेषणतापरसञ्ज्ञा । यथा शुक्तिरजतादिकं सदसद्विलक्षणम्‌, बाध्यत्वादिति । लिङ्गासिद्धिर्यथा- 
विमतमचेतनम्‌, सदसद्विलक्षणत्वादिति । लिङ्गस्य पक्षधर्मता-सिद्धिर्यथा - शब्दो नित्यः, चा्षुषत्वादिति । 
व्यधिकरणासिद्धिर्यथा शब्दोऽनित्यः, घटस्य कृतक त्वादिति । व्याप्त्यसिद्धिर्यथा यत्‌ सत्‌ तत्‌ क्षणिकम्‌, यथा प्रदीपः , 
संश्च प्रप इति । एवं विशेषणा-सिद्ध्यादयोऽपि द्रष्टव्याः । 


[ आश्रयासिद्धि-व्यधिकरणासिद्धि-साध्यासिद्धीनां अदोषत्वम्‌ | 
तत्र सर्वासामप्यसिद्धीनां दूषणत्वे प्राप्नेऽपवादमाह - आश्रयति । 


आश्रयव्याश्रयासिद्धी साध्यासिद्धि.श्च दूषणम्‌ । 
केषाञ्चिन्नच ते दोषा व्याप्तौ सत्यां कथञ्चन || ९५ ।। 


आश्रयासिद्धिः, व्यधिकरणासिद्धिः, साध्यासिद्धिश्च यद्यपि केषाञ्चिन्नैयायिकादीनां मते दूषणम्‌ । तथाऽपि तत्वतो 
नच ते दोषाः। 


आश्रयासिद्धिरनेकप्रकारा - असदाश्रयत्वम्‌, अभावाश्रयत्वम्‌, अप्रतीताश्रयत्वम्‌, पक्षीकृता- कारेणासत््वम्‌, 
सिद्धसाधकत्वं चेति । तत्राऽद्ययोः द्रयोरदोषत्वं प्रतिजानीते - नचेति । अप्रतीता -श्रयत्वादेर्दोषत्वस्य सिद्धत्वात्‌ । अत 
एवोक्तमन्यत्र "भसदाश्रयस्य' ' इत्यादि, “नचात्यान्ता-भावोऽपि* इति । एवमुत्तरत्रापि ज्ञातव्यम्‌ । आश्रयासिद्धिरशब्देन 
दुषटान्तस्याऽश्रयहीनताऽपि सङ्गाह्या । 


कुतस्ते न दोषा इति चेत्‌। किं व्याप्त्यादिभङ्हेतुत्वेन दोषत्वम्‌, उत सत्येव व्याप्त्यादौ प्रकारान्तरेण ? नाऽद्यः, 
आश्रयासिद्क्यादावपि व्याप्त्यादेः सत्त्वात्‌ । द्वितीये त्विदमुपतिष्ठते । व्याप्तौ सत्यां कथश्थन केनापि प्रकारेण न दोषा 
इति । व्यापिग्रहणमवबाधितविषयत्वाद्युपलक्षणम्‌ । वस्तुतो व्याप्तावेव तस्योपयोगातन्न पृथगुक्तम्‌ । अस्यैवार्थस्य प्रप्ार्भुसरः 
प्रबन्धः। 


[ असदाश्रयस्यापि हेतोः साधकत्वे विषाणत्वहेतुना नरविषाणास्तित्वसाधनप्रसङ्गमाशङ्खय 
प्रमाणबाधादेव तस्यादुष्टत्वमित्युपपादनम्‌ ] 


तत्र भाववदभावस्यापि प्रामाणिकत्वं सधर्मकत्वं च प्रागेव साधितम्‌। (५५५, ७४२) असदा -श्रयस्य तु कुतो 
दुष्टत्वमिति वाच्यम्‌ । कि नरविषाणमस्ति विषाणत्वादित्यादेरपि साधनत्वप्रसङ्ात्‌, उतासतो निर्धर्मकत्वेन 
साध्यधर्मांश्रयत्वानुपपत्त्या बाधितविषयत्वेन, अथ साधनधर्माश्रयत्वानुप-पत््या स्वरूपासिद्धत्वेन, यद्राऽसतः 
सकलव्यवहाराभाजनत्वेन, यदि वाऽप्रामाणिकस्य प्रमाणाङ्ता-सम्भवेन, अथवाऽसदाश्रयस्य व्याप्त्यनुपपत््येति । आद्यं 
निराकरोति - दोष इति। 


दोषो व्याहतिरेवास्ति नृशुङ्गास्तित्वसाधने । 


व्याहतिः प्रमाणविरोधः । शुङ्खरब्दो हि महतः शिरः संयुक्तस्य रूपवतोऽवयवविशोषस्य वाचकोऽ-भिप्रेतः स्यात्‌। 

अतीन्द्रियस्य वा कस्यचित्‌ । आदे प्रत्यक्षेण तस्य नास्तितावधारणात्‌ प्रमाण -बाधितत्वेनैव विषाणत्वस्यासाधनत्वात्‌ 
नातिप्रसङ्कः । द्वितीये त्विष्टापादनमिति। 


[ शृज्गत्वहेतोः प्रमाणबाधादेव दुष्टत्वम्‌, 
नत्वसदाश्रयत्वेनेत्युपपादनम्‌ | 


स्यादेतत्‌ । शुङ्खत्वं तावदसाधनमित्यविवादम्‌। अस्ति च तत्र बाधितविषयत्वमसदाश्रयत्वं च । तत्र बाधितविषयत्वमेव 
तदीयासाधनत्वे प्रयोजकं नासदाश्रयत्वमिति कुतो नियम्यत इत्यत आह - यत्रेति । 


यत्र व्याहतता नास्ति कोऽतिसङ्गोऽस्य साधने ।। १६ ॥। 


यस्मिन्‌ साध्ये व्याहतता प्रमाणवाधो नास्ति । अस्य साधनेऽसदाश्रयेणापि हेतुना क्रियमाणे कोऽतिप्रसङ्ः? न कोऽपि 
दोषः । व्याहततेत्युपलक्षणम्‌ । व्यभिचारादिकं चेत्यपि द्रष्टव्यम्‌ । 


एतदुक्तं भवति - अस्ति तावद्‌ बाधितविषयत्वस्य दूषणत्वे कृ शानुशत्यादिसाधनं कृतकत्वादिकं 
दोषान्तरासङ्कीर्णमुदाहरणम्‌ । तेन तस्य दूषणत्वं निश्चिनुमः । नचासदाश्रयत्वस्य दोषत्वे बाधित- 
विषयत्वाद्यसङ्कीर्णमुदाहरणमस्ति । येन तस्य दोषत्वं प्रतीमः । बाधितविषयत्वादिदोषान्तराभावे केवलासदाश्रयस्य हेतुत्वे 
बाधकाभावात्‌ । दृश्यते च तथाविधस्य हेतुत्वम्‌। यथा वन्ध्यासुतो न वक्ता, अचेतनत्वात्‌ ; पाषाणवदिति । अतो 
बाधितविषयत्वेनैव शुङ्खत्वमसाधनं नासदाश्रयत्वेनेति निश्चीयते । 


[ वन्ध्यासुतस्यावक्तृत्वसाधकाचेतनत्वहेतोः सुतत्वहेतुना सत्प्रतिपक्षत्वमाशङ्खय 
सुतत्वहेतोः बाधितत्वेन दुर्बलत्वादप्रतिपक्षत्वमित्युपपादनम्‌ |] 


अथ मतम्‌- वन्ध्यासुतो वक्ता, सुतत्वात्‌ ; सम्मतवदिति सत्प्रतिपक्षमेतत्‌ कि न स्यात्‌ ? असदाश्रयताभयस्य भवतैव 
त्याजितत्वादिति। मैवम्‌। तदीयवक्तृताकार्यस्य कदाऽपि केनाप्यनुप- लब्धत्वेन बाधितविषयतया दुर्बलस्याप्रतिपक्षत्वात्‌। 
नहि भवति तरक्षोः प्रतिपक्षो हरिणशावः । अवक्तृत्वमपि वचनेतरक्रियाकर्तृत्वमित्यतोऽचेतनत्वमपि बाधितविषयमिति 
चेत्‌, न । वक्तृत्वाभाव- मात्रस्य साध्यत्वात्‌ । 


[ असतोऽपि वन्ध्यासुतस्य वक्तृत्वाभावरूपधर्मवत्वमस्त्येव | 
नन्वभावोऽप्यसति कथम्‌ । तस्य धर्माभावादिति चेत्‌, न । धर्माणामनेकविधत्वात्‌ । केचिद्धि धर्मिसमवेता भवन्ति । 
यथा रूपादयः । केचिदन्यसमवेता अप्यन्यमुपरञ्जयन्ति । यथा ज्ञानादयो घटादीनाम्‌ । केचिदाश्रयसमवायमपि नापेक्षन्ते 
केवलं केनचित्‌ निरूप्यन्ते । यथाऽभावः । नच वाच्यमभावोऽपि सद्या निरूपणीय इति । प्रागभावाद्यनिरूपणप्रसङ्गात्‌ । 


घटादेः कदाचित्‌ सत्त्वात्‌ नैवमिति चेत्‌, न । तस्य निरूपणसमयेऽनुपयोगात्‌ । प्रतीत्या निरूपकत्वमिति चेत्‌, समं 
प्रकृतेऽपि । शब्दाभासादिना बन्ध्यासुतस्यापि प्रतीतिसम्भवात्‌। 


[ सुतत्वहेतोः असिद्धिव्यभिचाराभ्यां च दुर्बलत्वम्‌ | 


असिद्ध च सुतत्वं वन्ध्यासुतस्य । नचैवं स्ववचनव्याघातः । काल्पनिकानुवादेन वास्तवनिरा -करणात्‌। काल्पनिकस्य 
कथं पक्षत्वमिति चेत्‌, न । निषेधं प्रति पक्षत्वे बाधकाभावात्‌ । अन्यथा परपक्षप्रतिक्षेपायोगात्‌। अथाचेतनत्वमप्यसिद्धम्‌ 
तस्य चेतनातिरिक्तस्वभावत्वादिति चेत्‌, न । चेतन्यव्यावृत्तिमाच्रस्य हेतुत्वात्‌ । अभावस्य चासतोऽपि निरूपणमुपपद्यत 
इत्युक्तम्‌ । 

मूकेऽनैकान्तिकश्च सुतत्वहेतुः । अमूकत्वेन विशेषणे तस्य वक्तृत्वानतिरिक्तत्वेन साध्याविशिष्टता स्यात्‌। एतेन 

विकल्पिताः पक्षाः समस्ता अपि निरस्ता भवन्तीत्यास्तां विस्तरः। 


[ प्रमाणसिद्धन्याप्त्यादिमद्धेतोरेव सदनुमानत्वात्‌, 
प्रमाणविरुद्धहेतोराभासत्वात्‌ प्रमाणबाधस्य दोषत्वमित्युपपादनम्‌ ] 


प्रमाणविरोधेन शृङ्गत्वहेतुराभास इत्युक्तम्‌ । अथ प्रमाणविरोधस्यापि कुतो दूषणत्वम्‌ ? व्याप्त्या -दयङ्साकल्ये 
साध्यसिद्धेरावश्यकत्वात्‌। तदभावे तत एवाऽभासत्वम्‌। कि प्रमाणवाधेनेत्यत आह ~ प्रत्यक्षेति । 


प्रत्यक्षागममूलास्तु न्यायाः सर्वे भवन्ति हि। 
न्यायाभासा अमूला: स्युरन्यायस्यान्यस्य तौ पुनः || १७ ।। 


तुशब्दो ऽवधारणे । हिशब्दः प्रसिद्धौ । यस्मादित्यर्थे च । यद्यपि निषेधकहेतोर्निषेधात्मनोऽप्रामा-णिकमप्याश्रयो 
दृष्टान्तधर्मी च कचिद्‌ भवतीत्युक्तम्‌, तथाऽपि विधायकानां विधिरूपाणां चाऽश्रयेण अवश्यं प्रत्यक्षागमगृहीतेन भाव्यम्‌ । 
क्रचितिषेधकस्य निषेधात्मनश्च निषेधे साध्ये क्रचित्‌ प्रतियोगिना प्रत्यक्षादिगृहीतेन भवितव्यम्‌ । लिङ्ग च न स्वरूपेण 
साध्यप्रमितिमुपजनयितुमलम्‌। किन्तु प्रत्यक्षा-गमाभ्यां निश्चितस्वरूपव्याप्तिकम्‌, इत्येवमनेकधा सर्वेऽपि न्यायाः 
प्रत्यक्षागममूला एव भवन्तीति तावत्‌ प्रसिद्धम्‌ । 


यत एवं, तस्मादमूलाः स्वमूलभूतप्रत्यक्षागमविरुद्धा न्यायाभासा एव स्युः । यथा खलु नैशत्या -दिसम्पन्नोऽपि 
परशुरविषये गगनादौ न च्छिदां जनयति एवमनुमानान्यप्युपजीव्यत्वादिना प्रबलाभ्यां प्रत्यक्षागमाभ्यां बाधितत्वेनाविषये 
न प्रमामुपजनयितुमलमित्याभासभूतान्येवेति । 


नन्वनुमानमूलोऽपि न्यायोऽस्ति । यथा चक्षुरादिपक्षीकारेण प्रवृत्तः । तत्‌ कथ प्रत्यक्षागममूलाः स्युरित्युक्तमित्यत अह- 
न्यायस्येति । प्रत्यक्षागममूलात्‌ न्यायादन्यस्यापि न्यायस्य तौ प्रत्यक्षा -गमावेव मूलम्‌ । कथम्‌? यतो मूलभूतस्याप्यन्यस्य 
न्यायस्य तौ पुनर्मूलमित्यन्ततः सर्वथा प्रत्यक्षा-गमानतिक्रमात्‌ तथोक्तमिति । यद्यप्यागमोऽपि प्रत्यक्षमूलः, तथाऽपि 
क्रचित्‌ प्रत्यक्षस्यापि मूलं भवतीत्यतो द्रयोर्ग्रहणम्‌ । अनुमानस्यापि क्रचित्‌ तन्मूलत्वेऽपि न स्वतन्त्रस्येत्यतस्तत्परित्याग । 


[ व्याप्रिभङ्गहेतुत्वादपि प्रमाणबाधस्य दोषत्वम्‌ | 
एवं व्यापिभङ्ाद्यनपेक्षमेवाविषयवृत्तित्वेन बाधितस्य दुष्टत्वमुपपादितम्‌ । प्रकारान्तरमप्याह - अदृष्ट इति। 


अदृष्टे व्यभिचारे तु साधकं तदिति स्फुटम्‌ । 
ज्ञायते साक्षिणैवाद्धा मानवबाधे न तद्‌ भवेत्‌ || १८ ।। 


तुशब्दोऽवधारणे । तद्धिङ्क धूमादिकं दहनादिसाध्यव्यभिचारेऽद्धा सर्वथाऽप्यदृष्ट एव सति तस्य साधकम्‌, नतु 
व्यभिचारदर्शन इति तावत्‌ साक्षिणैव स्फुटं ज्ञायते । 


किमतो यद्यदृष्टव्यभिचारस्यैव लिङ़स्य साध्यसाधकत्वं साक्षिसिद्धमित्यत आह - मानेति । प्रमाणवाधे सति 
तददृष्टव्यभिचारित्वं न भवेत्‌ । प्रमाणवबाधेनागन्यादेः शैत्याद्यपहारे सति तत्रेव लिङ्गस्य कृतकत्वादेः 
साध्यव्यभिचारदर्शनात्‌ । तदनेन व्याप्तिभङ्हेतुतया बाधस्य दूषणत्वमित्युक्तं भवति । तत्रायं विवेकः - 
परार्थप्रयोगोत्तरकालमविषयवृच्तित्वमेवोद्धाव्यम्‌ । न व्यािभङ्ः । 
व्याभिभङ्गोपपादनायो पजीव्ये नाविषयवृच्तित्वेनै वानुमानस्य दुष्टत्वे जघन्य प्रतिपत्तिकस्य व्याप्तिभङ्गस्य 
अनुसरणस्यान्याय्यत्वात्‌ । व्यापिग्रहणसमये तु तद्धङ्गहेतुत्वेनैव । तदानीं विषयस्य बुद्धावनारूढत्वात्‌ । व्यािभङ्गस्यैव 
पुरस्फूर्तिकत्वाच्चेति साकषिणैवेत्युक्तम्‌ । 


[ प्रमाणानां प्रामाण्यस्य साक्िग्राह्यत्वम्‌ | 


642 


तत्‌ प्रसङ्ादुपपादयति - यदिति। 
यत्‌ साक्षिणैव मानत्वं मानानामवसीयते । 
यस्मात्‌ सर्वेषां मानानां ज्ञानानां मानत्वं साक्षिणैवावसीयते । अन्यथाऽनवस्थादिप्रसङ्गात्‌ । तस्मादनुमानस्यापि प्रामाण्यं 
तेनैव ज्ञायत इत्युक्तमेव । 
[ रजतज्ञानस्य प्रामाण्यग्राहक मन एव, न साक्षी | 


यदितर्हि प्रामाण्यं साक्षिवेद्यं साक्षिणः प्रागुपपादितो (८८९) याथार्थ्यनियमो भज्येत । कदाचिद -मानस्यापि हि 
मानत्वं गृहते । अन्यथा विपर्ययादविशङ्का प्रवृत्तिर्न स्यात्‌ । तस्य चायथार्थत्वं बाधेना -ऽवेद्यते इत्यत आह - 
अमानस्येति । 


अमानस्य तु मानत्वं मानसत्वाच्चलं भवेत्‌ || १९ ।। 
मानत्वं मानत्वग्रहणं चलं बाधितम्‌। अमानस्य तु यन्मानत्वं गृह्यते तन्मनसैव । न साक्षिणा । अतस्तस्य बाध्यत्वं न 
दोषमावहतीति । 
[ प्रमाण्यावगतिप्रक्रिया | 


अ्रेषा प्रक्रिया - सर्वमपि ज्ञानं साक्षी गृ्नणाति। यद्यस्य बाधो भविष्यति तदाऽप्रमाणम्‌, नचेत्‌ प्रमाणमेवेति 
तत्प्रामाण्यमपि गृह्नाति । सति प्रयोजने प्रामाण्यादिजिन्नासायां परीक्षामनुसृत्य प्रामाण्यमप्रामाण्यं वा व्यवस्थापयति । 
अलाभे तु परीक्षाया विशोषावधारणादुदास्ते। अस्यामव-स्थायां रागादिकलुषितं मनः परीक्षाभाससहायं 
प्रामाण्यादिकमवधारयति । तच्च कदाचिद्‌ बाध्यते क दाचिच्नेति | कुत एषा कल्पनेति चेत्‌, साक्षिणो 
याथार्थ्यनियमस्यैवोपपादितत्वात्‌। वक्ष्यते चैतदिति । (१२१९) 


[ निरुपाधिकसाध्यव्यभिचार एव हेतोरसाधकत्वे प्रयोजकः, नतु सोपाधिकोऽपि व्यभिचारः | 
अदृष्टे व्यभिचार इति साध्यव्यभिचारिलिङ्गमप्रमाणमित्युक्तम्‌ । तत्र विशेषमाह - उत्सर्गतोऽपीति। 


उत्सर्गतोऽपि यत्‌ प्राप्रमपवादविवर्जितम्‌ । 
व्यभिचार्यपवादेन मानमेव भविष्यति || २०॥।। 


यद्िङ्गमुत्सर्गतः स्वभावेनापवादविवर्जितं साध्यव्यभिचारवर्जिंतं प्राप्तं निश्चितमप्यपवादेन कारणविशेषेणैव व्यभिचारि 
तन्मानमेव भविष्यति । 


एतदुक्त भवति - यथा साधनस्य साध्यसाहित्यमात्रं न प्रामाण्योपयोगि, किन्तु निरुपाधिकमेव । अन्यथा 
सोपाधिक साध्यसम्बन्धस्य मैत्रीतनयत्वादेरपि श्यामतासाधनत्वप्रसङ्गात्‌ । तथा व्यभिचा -रोऽपि निरुपाधिक 
एवासाधनत्वे हेतुः । यथा प्रमेयत्वस्य नित्यत्वेन । नहि प्रमेयत्वं स्वभावेन नित्यत्वा - व्यभिचारि, व्यभिचारि तु 
निमित्तान्तरेणेत्यत्र नियामकं पश्यामः । यस्तु स्वभावेन साध्याव्यभिचारि-णोऽपि साधनस्यौपाधिको व्यभिचारो 
नासावप्रामाण्यकारणमिति। 


[ सोपाधिकव्यभिचारस्यापि अप्रामाण्यकारणत्वे बाधकोक्तिः | 


कुत एतदित्यत आह - अतो हीति। 

अतो हि भोजनादीनामिष्टसाधनतानुमा । 
मानं व्यवहतौ नित्यं व्यभिचारो हि तत्र च ।। २९॥। 


एवशब्दो जत्राध्याहार्यः । सोपाधिकन्यभिचारस्याप्रामाण्यकारणत्वाभावादेव ह्यागामिभोजना-दीनामिष्टसाधनतानुमा 
मानम्‌ । यदि सोपाधिकोऽपि व्यभिचारोऽप्रामाण्यहेतुः स्यात्‌, तदा विमतं भोजनमिष्टसाधनम्‌, भोजनत्वात्‌ ; 
ह्यस्तनभोजनवदित्यनुमानममानं प्रसज्येतेति । 


अप्रमाणमेव तदस्त्वित्यत आह - व्यवहृताविति। कारणमिति शेषः । यदि व्यभिचारेणेदममानं स्यात्‌, तदा 
प्रमेयत्वमिव व्यवहर्तृभिरमानतया निश्चीयेतापि । तथाच ततो भोजने प्रेक्षावतां प्रवृत्तिर्न स्यात्‌। 


ननु व्यभिचारिसाधनं सन्देहमावहति । सन्देहोऽपि भवति प्रवृत्तिहेतुरिति । सत्यम्‌ । सन्देहः साशङ्कं परवृत्तिमुपजनयति 
न निरङ्कुशम्‌ । इय तु निरङ्कुशा सर्वानुभवसिद्धेति । तदिदमुक्तम्‌ -- नित्यमिति । पूर्वेणैव सम्बन्धः । 


भवतीदमनुमानं प्रमाणं किन्तु व्यभिचाराभावादेवेत्यत आह - व्यभिचारो हीति । तत्र भोजन -त्वादौ साधने 
साध्येष्टसाधनत्वन्यभिचारः स्फुट एव । क्रचिदनिष्टसाधनत्वस्याप्युपलम्भात्‌। किन्त्व -पथ्यत्वाद्युपाधिनिबन्धन एव । 
नच पथ्यत्वादिविशिष्टमेव भोजनत्वादिकं साधनमिति वाच्यम्‌ । तस्य प्रवृच््युत्तरकालं फलानुमेयस्य प्रागसिद्धेः । न खलु 
फलमूलादीनां विषपत्रिकाद्यनुपहतत्वमस्मदा-दिभिरवधारयितुं शक्यते । तस्माच्निरुपाधिक एव 
व्यभिचारोऽसाधनत्वहेतुरिति । तदेवं प्रमाणवबाधस्य दूषणत्वे प्रकारसम्भवात्नासदाश्रयत्वस्यादूषणत्वे तत्प्रतिबन्दी युक्तेति । 


[ व्यधिकरणहेतोः साधकत्वे काककारष्ण्यात्‌ आत्मानित्यत्वसाधनप्रसज्गमाशङ्खय 
व्याप्त्यभावादेव तस्य दुष्त्वमित्युपपादनम्‌ | 


एवमसदाश्रयत्वस्य हेतुदूषणत्वं निराकृत्य व्यधिकरणत्वस्यापि तत्निराकुर्वाणो यदि व्यधिकरणोऽपि हेतुः स्यात्‌, 
तदाऽऽत्माऽनित्यः, काकस्य काष्ण्यात्‌ ; इत्ययमपि हेतुः स्यादित्यतिप्रसङ्गाद्‌ वा व्यधि-करणत्वस्य 
हेतुदूषणत्वमङ्गीकर्तव्यम्‌, व्याप्त्यभावाद्‌ वा पक्षधर्मताभावाद्‌ वेति विकल्पं मनसि निधायाद्यं निराचष्टे - व्याप्त्व 
इति। 


व्याप्तत्वे व्याश्रयत्वं तु कथमेव हि दूषणम्‌ । 
साधनस्य साध्येन व्याप्तत्वे सति तेन विभित्नाश्रयत्वं कथमेव हि दूषणम्‌ ? न कथित्‌ । 


इदमुक्तं भवति - काकस्य का्ण्य व्याप्त्यभावादेव हि नित्यत्वासाधकं न पुनर्व्यधिकरणत्वात्‌। अतो नातिप्रसङ्ः। 
कुत एतत्‌ ? व्याप्त्याद्यङ्साकल्ये व्यधिकरणत्वमात्रेणासाधकत्वस्य क्राप्यनुप-लम्भात्‌। घटस्य कृतकत्वात्‌ शब्दोऽनित्य 
इत्यादौ दृष्टमिति चेत्‌ । घटस्येत्येतद्धेतुविशेषणं नवा । आच वैयर्थ्यम्‌ द्वितीये कथमसाधकत्वम्‌? अथ अनित्यत्वव्याप्तमपि 
कृतकत्वं घटवृत्ति न शब्देऽनि-त्यत्वं साधयतीति चेत्‌, न । व्याप्त्यभावात्‌ । तथाच वक्ष्यामः । (९४९१) 


[ व्यधिकरणस्यापि कृत्तिकोदयस्य रोदहिण्युदयासत्तिसाधकत्वम्‌ ] 


न केवलं व्याप्त्याद्यङ्साकल्ये व्यधिकरणत्वमात्रेण दुष्टत्वं न दृष्टम्‌ । किन्तु दृष्टं च व्यधिकरणस्यापि 
व्याप्त्यादिसम्पत्तिमतः साधकत्वमित्याह - रोहिणीति । 


रोदिण्युदय आसन्नः कृत्तिकाऽभ्युदिता यतः । 
इत्युक्ते साधनं नो कि नहयाज्ञैवात्र साधिका || २२॥। 


नदीपूरदर्शनेनोत्तरदेशे वृष्ट्यनुमानं प्रत्यग्रशरावचक्रभ्रमदर्शनेन कुलालासत््यनुमानं चाऽशङ्ख्य केनचिदुक्त नोक्तदेशोऽत्र 

पक्षः, किन्नाम, नदी । तद्धर्मेणैव पूरेण तद्धर्मस्यैव वृष्टिमदुत्तरदेशसम्बन्धस्य साध्यत्वम्‌ । एवं शरावचक्रधर्माभ्यां 
प्रत्यग्रत्वभ्रमाभ्यां तद्धुर्मस्यैव कुलालासत्तेरनुमानमिति । अत इदमुदाहरणान्तरमुदितम्‌ । नहि तत्रेवेह रोहिण्याः कृषिकाया 
द्रौ धर्मौ सम्पादयितु शक्यौ । 


[ उक्तानुमाने प्रयोगविपरिणामेन समानाधिकरणत्वसम्भवमाशङ्खय तत्निरासः | 


नन्विहापि कालं पक्षीकृत्य प्रयोक्तव्यम्‌ । विमतः कालो रोदहिण्युदयासत्तिमान्‌, कृत्तिकोदयवत्का -लत्वात्‌ ; 
अतीतकालवदिति । मैवम्‌ । एवंसति देशं कालं वाऽऽदाय सामानाधिकरण्यस्य सर्वत्र सत्त्वाद्‌ व्यधिकरणासिद्ध एव न 
स्यादिति व्यर्थं तत्परिसद्भ्यानम्‌। एवमप्रयोगे व्यधिकरणत्वं सावकाशमिति चेत्‌, न । तथासत्यसि द्धरुक्तिदोषत्वेन 
अर्थदोषत्वाभावप्रसङ्गात्‌। नचोक्तिदोषत्वमपि । व्यधिकरण - तयोक्तेरपि साध्यसिद्छ्यङ्त्वानुभवात्‌ । एवमेव हि 
लौकिकानामुक्तयः। परीक्षका अपि हि “"तत्प्रामा-ण्यमाप्तप्रामाण्यात्‌' ' इत्यादि प्रयुञ्जते । तदिदमुक्तम्‌ - इति 
व्यधिकरणतया उक्तेऽप्येतद्राक्यं साधनं साध्यसिक्छयङ्क नो किम्‌ ? भवत्येवेति । 


किशथ कालादिकमादाय प्रयोगविपरिणामः कार्य इत्यत्र कि नैयायिकादिसमयो नियामकः, किवा प्रमाणमस्ति ? 
आद्यं दूषयति - नहीति । अत्र उपपत्तिसिद्धेऽर्थे । आज्ञेव समयमात्रम्‌ । तथा-सति सर्व वाद्गात्रेणैवोपदेष्टव्यम्‌। न पुनः 
क्तापि प्रमाणं वाच्यम्‌ । विपरीताज्ञया सत्प्रतिपक्षता च स्यादिति हिशब्दार्थः । आज्ञा खलु प्रमाणान्तराविषये धर्मादौ 
भवति । सा चावगताप्तभावानाम्‌। नापि द्वितीयः, तदनुपलम्भात्‌। 


[ व्यधिकरणसाध्यसाधनयोः व्याप्यव्यापकभावानुपपत्तिपरिहारः ] 


स्यादेतत्‌ । व्यापिस्तावदनुमानाङ्गम्‌ । सम्बन्धविरोषश्च व्यापि: । नच व्याश्रययोः सम्बन्धो युज्यते । अतो व्याश्रयत्वस्य 
दोषत्वात्‌ सम्मतविषये विपरिणाम इति । मैवम्‌ । अविनाभावमात्रस्य व्याभित्वात्‌। अविनाभावश्च 
क्रचिदेकाश्रयतामन्तभ्य भवति । यथा कृतकत्वस्यानित्यत्वेन । अत एवान्यगतेन तेन नान्यत्रानित्यतासिद्धिः । क्रचिद्‌ 
विभिन्नाश्रययोरेव । यथा धूमस्याभिना । धूमाप्री खलु न समवायवृत्या समानाश्रयौ । नापि संयो गवृत््या । 
ऊरध्वाधोदेशसंयोगित्वात्‌। धूमस्याधोदेशसंयोगस्य असिद्धत्वात्‌ तथाऽप्येकपर्वतसंयोगिता द्रयोरस्तीति चेत्‌, न। 
तथासत्यग्न्यर्थिनो नियमेन प्रदेशविशेषे प्रवृत््यनुपपत्तेः । 


धूम एव धूमत्वेन मूलेऽथिमान्‌ साध्यत इति चेत्‌ । किमेषा लौकिकी प्रतीतिः, आहोस्वित्‌ समय- सिद्धये विपरिणामः 
क्रियते ? न प्रथमः । लौकिका दर्ध्वदेशं धूमवन्तमवलोक्याधोदेशं वहिमन्तमव -गच्छन्ति । न द्वितीयः, निर्मूलत्वात्‌ । 
अपिच देहादीनां तावत्‌ परेण क्षणिकता आस्थीयते । तत्र पतनकर्मणा गुरुत्वानुमानं दुर्घटं स्यात्‌ । नहि तयोः कालतः 
सामानाधिकरण्यम्‌ । कार्यकारणभावात्‌ । नापि देशतः । विभिन्नद्रव्याश्रयत्वात्‌। अतः कस्यचिद्‌ विभित्नाश्रयेणैव 
अविनाभावः। 


[ पक्षधर्मतानियमाभावादेव व्यधिकरणस्य तदभावोऽपि न दोषाय | 


ननु न्यधिकरणस्य पक्षधर्मता नास्तीति चेत्‌, मा भूत्‌ । तत्नियमस्य निर्निबन्धनत्वात्‌। तथासति साध्यस्य नियतदेशता 
कथं सिद्छयेदिति चेत्‌, व्यापिस्वभावादिति व्रूमः । तथाहि- यत्‌ कृतकं तदनित्यमिति सामानाधिकरण्यमन्तर्भाव्य व्याप्तेः 
कृतकत्वं स्वाश्रय एवानित्यत्वं गमयति । तथा कृत्तिकोदयो व्यधिकरणयैव रोहिण्युदयासत्त्या व्याप्त इति तां तथेवगमयति । 
यथाच सामाना-धिकरण्येऽप्यस्ति प्रदेशादिनियमः, तथा वैयधिकरण्येऽपीति को दोषः ? तस्माद्‌ यत्रेदं तत्रेदमितिवत्‌, 
यदेदं तदेदमितिवत्‌, यदेवं तदेवमितिवच्च यदीदं तर्हीदमिति व्यापिसम्भवात्‌। व्याप्त्यनुरोधेनैव हेतुसिद्धेरावश्यकतया 
पक्षधर्मतानावश्यकत्वाद्‌ युक्त व्यधिकरणस्यापि हेतुत्वमिति । 

[ अप्रसिद्धविशेषणताया अदोषत्वे विश्वस्य सदस॒द्रैलक्षण्यसिद्धिमाशङ्खय 
स्वव्याघातादेव तदनुमानस्य दुष्टत्वमित्युपपादनम्‌ | 


तथा साध्यविशोषणस्याप्रसिद्धावपि । तथाहि - साध्यविशेषणाप्रसिद्धेः कुतो दूषणत्वम्‌ ? किं विश्च सदसद्विलक्षणं 
बाध्यत्वादित्यादेरपि प्रामाण्यप्रसङ्गात्‌, उत साध्यविशेषणाप्रसिद्धौ तत्सन्देहा -नुपपत्तौ पक्षत्वानुपपत्तेहेतोः 
पक्षधर्मत्वानुपपत्निप्रसक्तेः, अथवा साध्यविशेषणाप्रसिद्धौ तेन साध्यस्य व्यापिप्रतीत्यनुपपत्तिप्रसङ्गात्‌, यद्रा 
प्रतिन्नावाक्यस्याप्रतीतपदार्थकत्वेनाबोधकत्वापत्तेः ? आद्यं दूषयति -- अन्यदिति। 


अन्यत्‌ सदसतोर्विश्वमिति च व्याहतेरमा। 


सत्न भवतीत्युक्तेऽसत्त्वमुक्त स्यात्‌ । सत्छप्रतिक्षेपरूपत्वादसक्त्वस्य । पुनरसन्न भवतीत्युक्ते स्ववचन - व्याहतिः । एवमसन्न 
भवतीत्युक्त्या “ द्रौ नजौ प्रकृतमर्थं सातिशयं गमयतः' ' इति सत्त्वं लभ्यते । पुनः सन्न भवतीत्युक्ते स्वव्याहतिरेव । तदेवं 
विश्च सदसतोः सकाशादन्यत्‌ सदसच्च न भवतीत्येषा प्रतिज्ञा स्वव्याहतेरेव अमा अप्रमा साधनाङ्गं न भवति । नतु विरोषणस्य 
सदसदैलक्षण्यलक्षणस्य अप्रसिद्धत्वेन । कुतः ? स्वव्याहतिर्हिं मे माता वन्ध्येत्यादौ दूषणत्वेन सम्प्रतिपन्ना । 
स्ववचनस्वन्याय -स्वक्रियास्वसिद्धान्तप्रमाणान्तराप्रतिहताया एवोक्तेः साधनदूषणाङ्गत्वात्‌ । नहि स्वविषविमूर्छिंता 
भुजङ्धी परं दति । नच दोषान्तरासङ्कीर्णं साध्यविशेषणासिद्धेरुदाहरणं पश्यामो येन दोषत्वं प्रतीमः । 
कस्यचिदसाधारणधर्मेण शशविषाणादिमत्वसाधनमपि प्रमाणं किं न स्यादिति चेत्‌, न । तत्रापि दृश्यानुपलम्भवाधस्य 
विद्यमानत्वात्‌ । अतीन्द्रियसंसर्गसाधने न कोऽपि दोष इति चेत्‌, न । ईश्चरा-दिसंसर्गेण सिद्धसाधनत्वात्‌ । एवमन्यत्रापि 
सम्प्रतिपन्नाप्रामाण्ये दोषान्तरमन्वेषणीयम्‌ । तदिदमुक्तं चशब्देन । अत एव व्याहतेरित्युपलक्षणम्‌ । 


[ साध्याप्रसिद्धौ तत्सन्देहायोगात्‌ पक्षत्वानुपपत्तिमाशङ्खय परिहारकथनम्‌ | 
द्वितीयं पराचष्टे- असिद्धेति। 
असिद्धसाधने दोषः को व्यापिर्यदि विद्यते । 


साध्याप्रसिद्ध्या यत्र पक्षधर्मत्वासिद्धिरुच्यते हेतौ , तत्र व्याप्त्यादीतराङ्साकल्यमस्ति नवा ? नचेत्‌ तत एवानुमानं 
दुष्टम्‌, कि साध्यविशेषणाप्रसिद्छया ? यदि व्याप्त्यादिकं विद्यते तदाऽसिद्धसाधने को दोषः ? न कोऽपि । 


अयमभिसन्धिः -- हेतोर्हि पक्षधर्मत्वासिद्धिस्तदा स्यात्‌, यदि धर्मी वा, हेतोस्तद्धर्मत्वं वा न स्यात्‌। सन्देहाभावेन 
पक्षत्वानुपपत््या पक्षधर्मत्वाभावे तु स्वार्थानुमानविशेषविलोपः स्यात्‌ । यदा हियो धूमवानसावभिमानिति गृहीतव्याप्तिको 
गिरिशिखरे धूमं सहसैव पश्यन्‌ व्यापि स्मरति, तदोत्पदयत एवास्यानुमितिः । नच तस्यािसन्देहोऽस्ति । यदाचाऽप्तवचनाद्‌ 
विनिश्चितपर्वताथिसम्बन्धः पर्वतं प्रत्यासीदन्‌ धूममवलोकयति, तदाऽपि तस्य विना सन्देहेनाग्न्यनुमितिर्भवत्येव । नहि 
सामग्री बुद्धि-मती । येन यन्मया कर्तव्यं तदन्येन कृतमिति पर्यालोच्योदासीत । नापि छिन्ने छिदाया इव परिच्छिन्न 
परिच्छेदान्तरोत्पादोऽयुक्तः । नापि परार्थानुमाने सन्देहनियमः । विपर्यस्तस्यापि प्रतिवादित्वोपपत्तेः । अत एव 
सिद्धसाधकोऽसङ्त एव नाऽश्रयासिद्ध इत्युक्तम्‌ । (५१६) 


किञ्च विदिततत्वोऽपि यदा परपरीक्षार्थं तत्र प्रमाणं पृच्छति, तदा प्रयुक्तमनुमानममानं स्यात्‌ । सन्देहाभावात्‌ । तस्मात्‌ 
“'सन्दिग्धसाध्यः पक्षः" ' इत्याद्याः प्राचां वाचः सम्भावनाभिप्रायाः । परमार्थतस्त्वनुमितिविषय एव पक्षः । अतः 
सन्देहाभावे पक्षत्वानुपपत्त्यभावात्राप्रसिद्धसाधने पक्षधर्मत्वासिद्धिरूपो दोष इति। 


[ केवलव्यतिरेकिणो व्याप्त्यवगमात्‌, परैरभ्युपगतत्वाच्च न साध्याप्रसिद्धौ व्याप्त्यनुपपत्तिप्रसङ्गः | 
तृतीयं निराकरोति - व्यािश्चेति। 

व्यापिश्च व्यतिरेकेण तत्र तैश्चावगम्यते ।। २३।। 


तत्र जीवच्छरीरजातं सात्मकम्‌, प्राणादिमक्वात्‌ ; भूरितरेभ्यो भिद्यते, गन्धवत्त्वात्‌ ; ईश्वरः सर्वज्ञः, सर्वकर्तृत्वादिद्यादौ 
केवलव्यतिरेकिणि साधनसमूहे तैः अप्रसिद्धैरपि सात्मकत्वादिभिः साध्ये -्व्ािश्चास्ति। न केवलं पक्षधर्मता । 
व्यतिरेकेण साध्याभावस्य साधनाभावव्याप्तत्वेन लिङ्नावगम्यते च सा। 


इदमुक्तं भवति - साध्यविशोषणा प्रसिद्ध्या व्यािप्रतीत्यभावं प्रसञ्जयतो व्याप्त्यभावः। तथाहि - 
केवलव्यतिरेक्यनुमानं प्रमाणं नवा ? नेति पक्षे वक्ष्यामः । (९४८) आद्ये तस्य व्याप्ि-सद्धावो व्याप्त्यवगमश्च 
अवश्यमङ्गीकार्यः । अन्यथाऽनुमानत्वव्याघातात्‌। नच केवलव्यतिरेकिणि साध्य प्रसिद्धम्‌ । पक्षे प्रसिद्धौ सिद्धसाधनत्वात्‌ 
अन्यत्र प्रसिद्धौ तत्र हेतोर्वत्तौ केवलव्यतिरेकित्वानुप-पत्तेः । अवृत्तावसाधारण्यप्रसङ्गत्‌ । अतः शिथिलमूलः प्रसङ्कः । 
व्यतिरेकिणः क्र व्याप्तिः केन चावगम्यत इति चेत्‌ । पक्ष एव व्यतिरेकेणाऽवगम्यत इति ब्रूमः । पक्षादिप्रविभागात्‌ प्राग्मगता 
तत्रैव विप्रतिपत््योपदर्शयितुमशक्या व्यतिरेकेणोपपाद्यत इति । तैरिति बहुवचनेनातिप्रसिद्धतां प्रसङ्गव्याप्तिभङ्गस्य 
सूचयति । 


न केवलं केवलव्यतिरेकि साधनस्य साध्येन व्या्िर्व्यतिरेकेण तदवगमश्चास्माभिरेवाङ्गीक्रियते। 
किन्त्वप्रसिद्धविशेषणत्वदूषणत्ववादिभिरपि कश्चिदित्याह - तैश्चेति । अवगम्यते अभ्युपगम्यते । यथाऽऽहुः - “यदि 
साध्येनास्य क्रचिदप्यन्वयो नास्ति, तदा विरुद्ध एवायम्‌ इत्याशङ्कय “'नोपेय -त्वमन्वयस्य व्यासेधामोऽपि तूपायत्वम्‌ '' 
इत्यादि । 


तथा, यथाच व्यतिरेकबलादन्वयसिद्धिस्तथा वैशेषिकेरप्युपपादनीयम्‌ । अन्यथा साध्यसाधनयो -रव्याप्तौ व्यतिरेकिणो 
गमकत्वभङ्गादित्यादि। तथाचाप्रसिद्धविशेषणस्यापि केवलव्यतिरेकिणो व्याप्त्युपपादनमप्रसि द्धविरोषणत्वे 
व्याप्त्यप्रतीतिप्रसञ्जनं च कथं न व्याहतमिति भावः। 


[ केवलव्यतिरेकिणः अन्वयत एव व्याप्त्यवगमात्‌ न तद्दृष्टान्तेन 
साध्यासिद्धेरदोषत्वं साधनीयमिति परेणोपपादनम्‌ | 


यदुक्तं केवलव्यतिरेकिणो व्याप्त्यवगमात्‌ परैरभ्युपगमाच्च नाप्रसिद्धविरोषणत्वेऽपि व्याप्त्यनव -गतिरिति । तदयुक्तम्‌ । 
यतः के बलव्यतिरेकिण्यन्यैव गतिः। ये हि सम्प्रतिपन्नप्रमाणभावाः केवल-व्यतिरेकिणस्तेषु 
सामान्यतोऽन्वयव्या्पिरेवाभिघातव्या । तथाहि ~- प्राणादिमत्वेन जीवच्छरीरस्य सात्मकत्वे साध्ये यद्यत्‌ कार्यवत्‌ तत्तत्‌ 
कारणवत्‌, यथाऽङ्कुरवती भूमिर्बीजगर्भेति । तथा गन्धवत्त्वेन भुवोऽन्यभेदसाधने यद्यदसाधारणधर्मवत्‌ तत्ततो भिद्यते, 
यथा अवबादीति । एवमीश्वरस्य सर्वकर्तृत्वेन सार्वज्ञ्यसाधने यो यस्य कर्ता स तस्य कारणं प्रयोजनं च जानाति, यथा 
कुलाल इति । एवं शब्दः पृथिव्यादयष्टद्रव्यातिरिक्तद्रव्याश्रितः पृथिव्यादिवृत्तौ बाधकोपपन्नत्वे सति गुणत्वादित्यादौ यो 
यद्वृत्तौ बाधकोपपन्नत्वे सति गुणः स ततोऽन्यद्रव्यवृत्तिः, यथा गन्ध इत्यादिरूपेण सामान्यतो व्यापिरभिधातव्या । 


[ केवलबव्यतिरेकिषु सामान्यतः साध्यप्रसिद्धयुपपादनम्‌ | 


यद्रा सामान्यतो विशेषणप्रसिद्धि विधाय केवलव्यतिरेकी प्रयोक्तव्यः । यथा ज्ञानतारतम्यं क्रचिद्‌ विश्रान्तं 
तारतम्यत्वादित्यनेन सामान्यतः सार्वज्ञयसिद्धौ तस्येश्चरसम्बन्धः के बलव्यतिरेकिणा साध्यते । तथेच्छादयः 
क्रचिदाश्रिताः, गुणत्वात्‌ ; रूपवत्‌ । यश्चेच्छादीनामाश्रयः स एवाऽत्मेति सामान्येनाऽत्मसिद्धौ तत्सम्बन्धो जीवच्छरीरस्य 
केवलव्यतिरेकिणा साध्यते । एवमन्यत्रापि यथा-सम्भवमूहाम्‌ । 


[ क्रचित्‌ पक्षेकदेश एव साध्यस्य प्रसिद्धत्वम्‌ ] 


क्रचित्‌ पक्षेकदेशट एव विशेषणप्रसिद्धिमाश्रित्य केवलव्यतिरेकी प्रवर्तते । यथा पुथिवी इतरेभ्यो भिद्यते, पृथिवीत्वात्‌ 

न यदेवं न तदेवम्‌, यथा जलादीत्यत्र घटादावेव विरोषणप्रसिद्धरनाप्रसिद्ध -विशेषणता । नचैवं सपक्षसम्भवेन 
केवलव्यतिरेकित्वभङ्गः । घटादेः पक्षेकदेशत्वात्‌। नचांशे सिद्धसाधनता । एकैकत्र प्रसिद्धावप्यापरमाणोः आ च 
भूगोलकादसिद्धेरिति । 


[ अभावस्य वा केवलव्यतिरेकिसाध्यत्वम्‌ | 


अभावो वा केवलव्यतिरेकिणा साध्यः । भावे हि प्रतिपाद्ये व्यतिरेकव्याप्तौ तदभावस्य प्रति-योगिप्रतीतिसापेक्षतया 
विशेषणप्रसिद्ध्यपेक्षा । अभावे तु साध्ये नायं दोषः । अभावाभावस्य भावत्वेन प्रतियो गिनिरपेक्षत्वात्‌ । 
एवमन्ये ऽप्युक्तिविशेषप्रकारा द्रष्टव्याः । 


एतेष्वन्यतमस्याप्यभावेऽप्रसिद्धविशेषणता दूषणमेव । अतो न केबलव्यतिरेकिप्रामाण्यमवलम्ब्य 
अप्रसिद्धविशेषणतादूषणत्वं निरसनीयमित्यत आह - अप्रसिद्धस्येति । 


| केवलव्यतिरेकिणि हेतोः अप्रसिद्धस्थैव साध्यस्य साधकत्वस्यावश्याभ्युपगमनीयत्वम्‌, 
अन्यथाप्रयोगकल्पने प्रमाणाभावश्च | 


अप्रसिद्धस्य साध्यस्य साधकत्वं यदेष्यते । 
लिङ्स्योक्तो विशेषोऽयं केन मानेन गम्यते | । २४ ॥। 


साध्यस्येति कर्मणि षष्ठी, लिङ्स्येति कत॑रि। अयमिति बुद्धिस्थपरामर्शंः। भवेदेतद्‌ यद्ययं 
केवलन्यतिरेकिण्युक्तिविरोषः कार्य इत्यत्र नियामकं स्यात्‌ । नचैतदस्ति । तथाहि - किमनेनोक्ति -विशेषेण 
केवलव्यतिरेकि साध्यमन्वयितां नीयते, उत नेति वक्तव्यम्‌ । नाऽद्यः, उक्तेरर्थतथात्वपरि - वर्तकत्वासम्भवात्‌। नहि 
सहस्रेणाप्युक्तीनां नरो वानरीकर्तुं शक्यते । शक्यत्वे वा केवलन्यतिरेकि - प्रामाण्यं त्यक्तं स्यात्‌ । द्वितीयस्येदमुत्तरम्‌- 
यदा लिङ्गस्याप्रसिद्धस्य साध्यस्य साधकत्वमिष्यते । यद्युक्तिविरषेणापि लिङ्क के बलव्यतिरेकिसाध्यसाधकमेव 
नान्वयितामापद्यत इतीष्यत इति यावत्‌ । तदाऽयमुक्तौ विशेषः केन मानेन कर्तव्यतया ज्ञायते न केनापि। 
अतोऽप्रसिद्धविशेषण एव केवल - व्यतिरेकी साधकश्चेति नाप्रसिद्धविशेषणत्वस्य दोषत्वमिति । 


अस्त्येवोक्तिविशेषस्य कर्तव्यतायां नियामकम्‌ । तथाहि - यद्यप्युक्तिविशेषो न व्यतिरेकिण -मन्वयिनं करोति । 
तथाऽपि लिङ्स्य साध्येन व्यापिस्तावदवश्यम्भाविनी । नच सा केवलव्यतिरेकिणि साक्षादुपदर्शयितुं शक्या । 
अन्वयग्रहणस्थलस्य विप्रतिपत््या प्रतिरुद्धत्वात्‌ । अतः साध्यव्यतिरेकस्य साधनव्यतिरेकेण विपक्षे व्यापि 
प्रदश््योपपादनीया । 


यदिवा व्यतिरेक व्याभिरेव साध्यसिद्धेरङ्गम्‌ । तथाऽपि तदग्रहोऽवश्यम्भावी । व्यतिरेकश्च प्रति- 
योगिप्रतीत्यधीनप्रतीतिक एव । प्रतियोगिनौ च लिङ्गसाध्यधर्मौ । तत्र लिङ पक्षे प्रतीतमेव । साध्य- धर्मश्च न पक्षे प्रतीतो 
नाप्यन्यत्र । तत्‌ कथं व्यतिरेकयोरपि व्यापिर्गृह्यताम्‌ ? एतेस्तूक्तिविशेषेः कथञ्चित्‌ प्रतियोगिनः साध्यधर्मस्य बुद्धिस्थतायां 
सुकरो व्यापिग्रहः स्यात्‌ । 
[ व्यतिरेकिसाध्यसाधनप्रक्रिया अनुभवानुसारेणैव कल्पनीया | 


प्रतिज्ञावाक्यं चेवमविदितपदार्थकं न प्रसज्यत इत्यत आह - साधनमिति । 


साधनं परमाण्वादेर्यद्यसिद्धस्य चेष्यते । 
यथानुभवमेवेतन्राद्धीकार्यं कुतस्तदा || २५।। 


परमाणुकारणकतां कार्याणामभ्युपगच्छता वैशेषिकादिना परमाणुसद्धावः साध्यते । तथा प्रधा-नोपादानतां वदता 

साद्भयेन प्रधानसद्धावः । एवमन्यदपि समवायादिकं तदङ्गीकारिभिः समर्थ्यते । तत्र पृच्छामः । यः परमाण्वादिकमभ्युपैति 
तं प्रति तत्सद्धावः साध्यते, उत न सन्ति परमाणव इति तदभावमभ्युपगच्छन्तं प्रति ? नाऽद्यः, सिद्धस्य साधनायोगात्‌ । 
द्वितीये त्ववबुद्धयारूढस्य परमाण्वादेः साधनाय कथं वादिनः प्रयत्नः, कथं च तदभावं परो मन्येत ? 
प्रतियोगिनोऽविदितत्वात्‌। 


अथ मन्यसे कणादाद्युपदेशेन, सामान्यतो दृष्टस्वार्थानुमानेन वा स्वयमवगतं परमाण्वादिकं वादिना शक्यत एव 
साधयितुम्‌ । वादिवाक्येन च प्रतियोगिनः परमाण्वादेरवगमे तदभावाभिमतिः प्रति-वादिनो युक्तैव । नहि प्रमाणेनैव 
प्रतियोगी ज्ञातव्य इति नियमोऽस्ति, शटविषाणाद्यभावप्रतीत्य -नुपपत्तिप्रसङ्गादिति । 


यद्ये बमत्यन्ताप्रसिद्धस्यापि परमाण्वादेरनुभवमार्गमनतिक्रम्य साधनमिष्यते, तदेतद्‌ व्यतिरेकि - 
साध्यसाधनमप्यनुभवानुसारेणैव कुतो नाङ्ीकार्यम्‌ ? तथाहि - प्रत्यक्षेणोपदेशेन वाऽसाधारणधमां - 
वेकत्रोपलब्धवतस्ततो ऽन्यत्र सर्वत्रापि तदभावोपलम्भसम्भवे व्यतिरेकलव्याभिग्रहस्तावद्‌ वादिनः सुकर एव । 
प्रतिवादिनोऽपि वादिवाक्यावगतप्रतियोगिनस्तदभावावगमसम्भवात्‌ । व्यतिरेकव्याप्ति -ग्रहः सम्भवत्येव । तथाच 
प्रागुक्तरीत्या (९४४) अन्वयसमर्थनेन अप्रसिद्धसाध्यसाधने सम्भवति किमेताभिः क्लिष्टकल्पनाभिः ? एवश् न 
प्रतिज्ञावाक्यस्याविदितपदार्थकत्वप्रसङ्ः । वादिना तदर्थस्य व्युत्पादितत्वादिति । 


[ ऋजुमार्गेण साध्ये सिद्ध्यति वक्रमार्गानुसरणमयुक्तम्‌ | 
उपसंहरति - यत्रेति । 


यत्र नातिप्रसङ्गोऽस्ति मानं नच विपर्यये । 
क्लिष्टकल्पनयैवात्र साध्यमित्यतिदुर्वचः || २६ ।। 


यत्र विषये केवलव्यतिरेकिणि । एवं सामान्यान्वयाभिधानादिना साधनं कार्यमिति नियामकं मानं नास्ति। 
व्यापिप्रतीत्यादेरन्यथासिद्धत्वात्‌ । ऋजुनाऽनुभवानुसारिणा मार्गेण सिद्ध्यत ऽर्थस्य वक्रेणानानुभाविकेन साधनायोगाता। 
विपर्यये तथासाधनाकरणे, अतिप्रसङ्श्च नास्ति । स्वल्याहत्या -दिनैवापरस्याऽभासत्वात्‌ । अत्र क्लिष्टकल्पनयैव 
साध्यसाधनं कार्यमित्यतिदुष्टं वाक्यमिति । अनेन विशिष्टव्यतिरेकमाश्चित्य या महाविद्यादिवक्ररीतिः साऽप्यपास्ता 
वेदितव्या । 


[ पथ्चरूपोपपन्नत्वाभावात्‌ केवलब्यतिरेकिणः अननुमानत्वे परिशेषादेरपि तत्प्रसङ्गेन 
केवलव्यतिरेकिणोऽनुमानत्वमङ्गीकार्यमिति पररीत्या प्रसाध्य, अप्रसिद्धविशेषणताया दोषत्वे 
केवलव्यतिरेकिप्रामाण्यं न स्यादिति उक्तातिप्रसङ्गस्य समर्थनम्‌ | 


भवेदेतद्‌ यदि के बलव्यतिरेक्यनुमानं भवेत्‌ । नचैवम्‌ । पक्षधर्मत्वम्‌, सपक्षे सत्वम्‌, विपक्षाद्‌ व्यावृत्तिः, 
अबाधितविषयत्वम्‌, असत्प्रतिपक्षत्वं चेति प्चरूपोपपन्नं खल्वनुमानं भवति । नच केवलव्यतिरेकिणस्तदस्ति । 
सपक्षाभावेन सपक्षे सत्वाभावात्‌ । नचैवं केवलान्वयिनोऽपि विपक्षा-भावेन विपक्षाद्‌ न्यावत्तेरभावादननुमानत्वप्रसङ 
इति वाच्यम्‌ । अन्वयव्यतिरेकवत एवानुमानत्वेन अनिष्टाभावादिति द्वितीयमाशङ्कयाऽह - परिशेष इति। 


परिशेषो मिथःसिद्धिश्चक्रकस्वाश्रयादयः। 
असिद्धसाधकत्वेन पश्चावयवतां विना। 
अङ्गीकार्याः समस्तैस्तत्नियमः कितचिबन्धनः | । २७।। 


प्रसक्त प्रतिषेधे परिशिष्यमाणे बुद्धिः परिशेषः । द्वयोः परस्परापेक्षयो त्पत्तिज्ञपिवां मिथः सिद्धिः । बहूनां 

चक्र वदितरेतरापेक्षयो त्पतत्यादिकं चक्रकम्‌ । स्वापेक्षं स्वोत्पत्त्यादि स्वाश्रयः । आदिपदेन अनवस्था। सा 
चानवस्थितासिद्धोत्पादकादिपरम्परापेक्षा । असिद्धसाधकत्वेन हेतुना । पशथावयवतां पथरूपोपपन्नताम्‌। अङ्खीकार्याः 
अनुमानत्वेन समस्तैर्वादिभिः । न खलु कोऽपि वादी परिशेषादी-ननादृत्य परीक्षायां प्रवृत्तोऽस्ति। 


एतदुक्तं भवति - परिशेषादीनि तावदनुमानानि, व्याप्यज्ञानाद्‌ व्यापकज्ञानमिति तद्छक्षणा - क्रान्तत्वात्‌ । 
प्रमाणप्रप्थरुचिभिरप्यनुमानाद्‌ बहिभविन तत्प्रामाण्यस्यानभ्युपगतत्वाच्च । तानि चासिद्धस्यैव साध्यस्य साधकानि । 
शब्दस्य हि पृथिव्याद्यष्टसंसगे प्रतिषिद्धे परिशेषात्‌ तदतिरिक्त -द्रव्याश्रितत्वं सिद्ध्यति । नच प्रागाकाशसिद्धेः 
पृथिव्याद्यतिरिक्त द्रव्यं सिद्धम्‌ । येन तदाश्रितत्वं क्रचित्‌ प्रसिद्धं स्यात्‌ । यद्‌ यस्य कार्य प्रमितं परेणाङ्गीकृतं वा तस्य 
तत्कार्यतामङ्गीकुर्वाणं प्रति मिथः सिद्धिरुच्यते । नच सा क्रचित्‌ प्रसिद्धा । द्रयोरपि परस्परापेक्षया पूर्वभावित्वं सेति 
पक्षेऽपि तथा । एतेन चक्रकं व्याख्यातम्‌ । अस्यैव घटस्यैतत्कार्यत्वमभ्युपगच्छन्तं प्रति स्वाश्रयत्वमभिधीयते । तच्च स्वस्व 
स्वापेक्षया पूर्वभावित्वं पश्चाद्धावित्वं चाप्रसिद्धमेव । असिद्धस्यैव कारणतां ब्रुवाणं प्रत्यनवस्थोच्यते । नच क्रचित्‌ 
कार्येऽनवस्थितासिद्धकारणपरम्परा सिद्धा । सामान्यतः प्रसिद्धस्तु केबलव्यतिरेकिण्यपि समाना । असिद्धसाधकत्वेन 
चेषां पश्थरूपोपन्नता नास्ति । तथाचानुमानाना - मप्येषां प्रूपो पपन्नत्वाभावात्‌ । व्यतिरेकि नानुमानम्‌, 
पथरूपोपपन्नतावेधुर्यादित्यनैकान्तिकमिति। 


[ अनुमानस्य पश्चरूपोपपन्नतानियमस्य निर्निबन्धनत्वम्‌ | 


दूषणान्तरमप्याह - तत्नियम इति । अनुमाने पश्चरूपोपन्नतानियमस्य निर्निंबन्धनत्वादतादुश -स्याप्यनुमानत्वे 
बाधकाभावाच्चाप्रयोजकोऽयं हेत्वाभासः । 


नन्वेषां रूपाणां व्यापिपक्षधर्मतौपयिकत्वादसिद्धादिहेत्वाभासपश्चकस्य व्युदासार्थत्वाच्च कथं निर्निंबन्धनता? कथ 
विपक्षे बाधकाभावः? उक्तप्रयोजनासिद्धेरेव बाधकत्वात्‌ । सपक्षे सत्त्वं विनाऽप्यनुमानत्वे भूर्नित्या 
गन्धवत्त्वादित्यादेरसाधारणस्याप्यनुमानत्वं स्यादिति चेत्‌, न । सपक्ष-हीनस्य विपक्षव्यावृत्तिमात्रेण व्याप्त्यादिसिद्धेः । 
असाधारणस्याऽभासत्वासम्मतेः । सम्मतौ वा सपक्षसद्धावासद्धावाभ्यां भेदसि द्धेरिति। 


[ वादे निग्रहस्थानानां कथावसानकारणत्वाभावः | 


एवमाश्रयासिद्ध्यादेरदूषणत्वमुपपाद्य यदुक्तं ˆ “परिहारेऽपि सिद्धत्वं दूषणम्‌ * इति तदयुक्तम्‌ । वादे 
निग्रहस्थानाभावस्योक्तत्वादित्याशङ्कां परिहरति - सिद्धेति । 


सिद्धसाधनतायां च न कथावसितिर्भवित्‌। 


यथा सिद्धप्रश्रादौ न वादकथावसितिर्भवेत्‌, किन्तु तत्वनिर्णयविरोधित्वादुद्धाव्य त्याजनीयमेव । एवं सिद्धसाधनतायां 
चेत्यर्थः। 


[ वादिप्रतिवादिनोरन्यतरमतरीत्याऽपि हेतोः व्याप्त्यसिद्धिः स्वरूपासिद्धिश्च दूषणमेव | 


^ "तदन्यस्य सिद्धतैव हि साधिका" इत्यनेन हेतोर्व्याप्त्यसिद्धिः स्वरूपासिद्धि.श्च दूषणमिति सूचितम्‌ । तत्र 
केचिदाचक्षते -- द्विविधं व्याप्त्यभावादिकम्‌। वादिप्रतिवादिनोरन्यतरमतेन, उभय-मतेन चेति। अन्ये तु मन्यन्ते - 
अन्यतराव्याप्त्यादिकं नाम नास्त्येव । वस्तुनि विकल्पासम्भवादिति । तत्र किं तत्वमित्याकाङ्गायामाह - व्यभिचार 
इति। 


व्यभिचारो हेत्वसिद्धिरेकपक्षेऽपि दूषणम्‌ || २८ ।। 

अत्र व्यभिचार इत्यव्याप्निमात्रोपलक्षणम्‌। न केवलमुभयपक्षे, किन्तु वादिप्रतिवादिनोरेकस्य पक्षेऽपि व्यभिचारो 
हेत्वसिद्धिश्च हेतोदूंषणमेव । यद्यपि वस्तुतोऽन्यतरव्यभिचारादिकं न सम्भवति तथाऽपि प्राग्‌ 
वस्तुतत्वावधारणादाभिमानिकं सम्भवत्येव । तथाच हेतुसामर्थ्यसन्देहेऽप्यहेतुत्व -मावश्यकमेव । व्याप्त्यादिमत्तया 
निश्चितस्यैव हेतुत्वादिति। 


[ दृष्टान्तदोषयोः हेतुदोषत्वोक्तिनिरासः | 


ˆ “तदन्यस्य ' ' इत्यनेन दृष्टान्तस्यापि साध्यादिमत््वेनासिद्धिर्दूषणमिति सूचितम्‌ । केचिदाचक्षते ~ दृष्टान्तदोषा नाम न 
सन्ति तेषां यथायोगं हेतुदोषेष्वेवान्तर्भूतत्वादिति । तान्‌ प्रत्याह - साध्येति। 


साध्यसाधनवेकल्यं दृष्टान्तस्य... । 


दूषणमिति वत॑ते। साध्यवेकल्यादेहंत्वाभासान्तभांवेऽपि दृष्टान्ताश्रयतया स्पष्टप्रतिभासत्वात्‌ । 
प्रतिभासानुसारेणैवोद्धाव्यत्वादुद्धावनार्थत्वाच्च व्युत्पादनस्य दृष्टान्तदोषत्वं युक्तमिति भावः । 


[ दृष्टान्तदोषस्याष्टविधत्वनिरासः, साध्यसाधनवैकल्यभेदेन द्वैविध्यसमर्थनम्‌ | 


दृष्टान्तदोषांश्च केचिदष्टावाचक्षते - साध्यवैकल्यम्‌, साधनवैकल्यम्‌, उभयवैकल्यम्‌, आश्रय-हीनत्वमिति चत्वारः 
साधम्यं दृष्टान्तदोषाः । साध्याव्यावृत्तिः, साधनानव्यावृत्तिः, उभयाव्यावृत्तिः, आश्रयहीनत्वमिति चत्वारो 
वैधर्म्यदृषटान्तदोषा इति । तन्नेत्याह - साध्येति । सिद्धे सत्यारम्भो नियमार्थः । साध्यसाधनवैकल्यमेव दृष्टान्तस्य दूषणं 
नापरमित्यर्थः। 


तथाहि - उभयवैकल्यं तावत्‌ पृथङ्‌ न वाच्यम्‌ । एकैकवैकल्येनैव दृष्टान्तस्य दुष्टत्वे समुदित-कल्पनावैयर््यात्‌। 
अन्यथेकैकवैकल्यस्य दूषणत्वाङ्गीकारभङ्गात्‌ । सम्भवमात्रेण पृथग्वचनेऽनैका -न्तिककालातीतत्वं नाम हेत्वाभासान्तरं 
वाच्यं स्यात्‌ । आश्रयहीनत्वं चाऽश्रयासिद्धिसमानम्‌ । वैधर्म्यदृष्टान्तो नाम नास्त्येवेति प्रागेव प्रपञ्चितमिति । (५०८- 
५१७) 
[ वादिप्रतिवादिनोरन्यतरमतरीत्याऽपि दृष्टान्तदोषयोः दूषणत्वं भवत्येव | 


यद्रा दृष्टान्तस्य साध्यसाधनवैकल्यमपि व्यभिचारादिवदुभयान्यतररीत्या द्विविधं प्रतिपत्तव्यम्‌, न पुनरेकविधमेव । 
अभिमानो द्वैविध्यस्यापि सम्भवादित्याह - साध्येति । एकपक्षेऽपि दूषण -मित्यनुवर्तते । 


[ व्यर्थविशेषणत्व-व्यर्थविशेष्यत्वयोः, विशेषण-विशेष्यासिद्धयोश्च हेतुदोषत्वसमर्थनम्‌ | 


हेतोर्व्यर्थविशेषणत्वं व्यर्थविरोष्यत्वं च न दूषणम्‌, व्याप्तिपक्षधर्मतयोरप्रतिहतेरिति केचित्‌। तान्‌ प्रत्याह - विशेषण 
इति। 


वैयर्थ्यमेकासिद्धौ च विशिष्टासिद्धिरेव हि || २९॥।। 


विशेषणे दत्ते सति यद्‌ वैयर्थ्य विरष्यस्य विशेषणस्य वा तदपि हेतोर्दूषणमेव । व्याप्त्युपयोगितया हि हेतौ 
विशेषणमुपादीयते । वैयर्थ्ये तु विशिष्टस्य व्याप्यत्वाभावाद्‌ युक्तं तस्य हेतुदोषत्वपिति । 


यद्रा सिद्धप्रश्रादिकमिति वक्ष्यमाणत्वादाधिक्यान्तर्गंतमेतत्‌ । सर्वथा हेतुदोषत्वं सिद्धम्‌ । व्यथं- 
विशेषणत्वादिकमप्युभयान्यतररीत्या द्विविधं प्रतिपत्तव्यम्‌ । न पुनरेकविधमेवेत्याह - विशेषण इति । एकपक्षेऽपि 


दूषणमिति वर्तते। 


विशेषणासिद्धिर्विशेष्यासिद्धि.श्च हेतुदोषो न भवति । नहि विशेषणमात्रं विरशोष्यमात्रं वा हेतुः, येन तदसिद्धिरहेतोर्दूषणं 
स्यादित्येके । तान्‌ प्रत्याह- एकासिद्धौ चेति । विशिष्टो हेतुर्न विशेषणादि- मात्रम्‌ । विशेषणविशेष्ययोरेकस्यासिद्धावपि 
विशिष्टस्यासिद्धिरेव सिद्धा । दण्डमात्राभावे पुरुष -मात्राभावे वा दण्डिनोऽभावदर्शनात्‌। अतो विशेषणासिद्ध्यादावपि 
विशिष्टहेत्वसिद्धेरवर्जनीयत्वाद्‌ युक्तं तस्य हेतुदोषत्वम्‌ । तच्चोभयान्यतररीत्या द्विविधमिति पूर्ववत्‌ सिद्धमेवेति । 


एकाभावे चेत्याद्यनुक्त्वेकासिद्धौ चेति वचनमसिद्धिश्च द्विविधा स्वरूपतोऽज्ञानतश्चेति सूचनार्थम्‌ । तदेवं 
व्यर्थविशेषणासिक्यादेर्हेतुदोषत्वाद्‌ युक्त परपरिगणितासिद्धिभेदेष्वाश्रयासिक्छयादित्रयस्यैव अदोषत्वकथनमिति । 


[ प्रश्चदोषयोः वैफल्यासङ्गत्योः अशक्यो द्धावनत्वेन अदोषत्वमित्याशङ्कापरिहारः, 
सिद्धार्थतावैफल्ययोः आधिक्येऽन्त्भावश्च | 


यदुक्तं प्रश्रदोषाश्चत्वार इति, तत्र वैफल्यस्यासङ्गतेश्च दो षत्वमयुक्तम्‌ । अशक्यो द्धा वनत्वात्‌ । तथाहि 
शब्दोऽनित्योऽस्मदादिबाहोन्द्रियग्राह्यत्वादिति प्रयुक्ते परः पृच्छति सामान्यं नित्यमनित्यं वेति । तत्र वैफल्योद्धावने 
निरनुयोज्यानुयोगेन परो निगृह्णीयात्‌ । सामान्यनित्यत्वमुभयसम्मतं कृत्वा तत्रानैकान्तिकत्वोद्धावनस्य प्रयोजनस्य 
परेणाभिसन्धातुमप्युचितत्वात्‌ । तत्रेव प्रयोगे परः पृच्छति सामान्यमनुगतं नवेति । तत्रासङ्कत्युद्धावने निरनुयोज्यानुयोगः 
स्यात्‌ । अनुगतत्वेन नित्यत्वं प्रसाध्य तच्रानैकान्तिकत्वं वक्ष्यामीत्येवमुपोद्धातलक्षणायाः सङ्गतेरपि 
परेणाभिप्रेतुमुचितत्वात्‌। नचा -शक्योद्धावनं दूषणं नामेत्यत आह - अप्रयोजनतेति । 


अप्रयोजनता तत्र प्रथमप्रश्रदूषणम्‌ । 
सिद्धप्रश्रादिकं यत्‌ तदाधिक्यान्तर्गतं भवेत्‌ || ३०।। 


तत्र प्रश्चदोषेष्वप्रयोजनता यद्यप्युत्तरोत्तरप्रश्रेष्ववधारयितुमशक्या । तथाऽपि प्रथमप्रश्रे सम्भाविता दूषणत्वेनोद्धावयितुं 
शक्यत एव । नहि कथोपक्रमे प्रधानप्रमेयप्रश्रमपहायैवविधः प्रश्रः सम्भवतीति । अनेनैव न्यायेनासङ्तिरपि सर्वथा 
सङ्त्यनुपलम्भ एवोद्धाव्येति द्रष्टव्यम्‌ । 


नन्वेवंसति षडेव निग्रहस्थानानीति नियमो भज्येत । स्वव्याहत्यसङ्त्योर्विरोधासङ्त्यन्तर्भावेऽपि 
सिद्धार्थतावैफल्ययोरतिरिक्तत्वादित्यत आह - सिद्धेति । 


[ अथरपित्तरनुमानान्तर्भावसमर्थनम्‌ ] 


दूषणान्तर्भांवक थनप्रसङ्ेन प्रागुक्त प्रमाणच्रित्वनियमसिद्धये (४९०) परेः पृथक्‌ प्रमाणत्वेनाङ्गी- 
कृतानामर्थापत्त्यादीनामुक्तान्तर्भावमाह - अर्थापत्तीति । 


अर्थापत््युपमाभावा अनुमान्तर्गताः .....- । 


अनुपपद्यमानदर्शनादुपपादके बुद्धिरर्थापत्तिः। यथा जीवतो गृहाभावदर्शनाद्‌ बहिर्भावबुद्धिः। तत्र जीवतो 
गृहाभावस्यानुपपद्यमानता नाम कि स्वंथाऽसम्भवः, किवा बहिभांवेन विनाऽनव-स्थानम्‌। आद्यो 
दहनशत्यमप्यनुमानाभासात्‌ प्रतीतं किं कमप्यर्थं न बोधयेत्‌ ? तत्प्रतीतिः भ्रान्तिरिति चेत्‌। सर्वथाऽसम्भवतो 
गृहाभावस्यापि प्रतीतिः कथं न भ्रान्तिः ? दहनशैत्यस्योपपादकं नास्तीति चेत्‌, न । सर्वथाऽप्यसम्भवतो गृहाभावस्यापि 
तदनुपपत्तेः । 


द्वितीये व्याभिरेव सेति व्याप्यदर्शनाद्‌ व्यापकबुद्धिरर्थापत्तिरनुमानमेव । प्रमाणद्रयविरोधोऽनुप- पत्तिरिति चेत्‌, न । 
प्रकृतोदाहरणे तदभावात्‌ । विरोधो हि तदा स्यात्‌, यदि जीवतीत्यस्य गृहेऽस्तीत्यर्थः स्यात्‌ । यदिवा गृहे नास्तीत्यस्य न 

जीवतीत्यर्थः स्यात्‌। नच तदस्ति । स्वस्मित्रेवान्यथाभावदर्शनात्‌ । यो हि मातापितृभ्यां सुशिक्षितो न जातु गृहात्निरीच्छति 
सोऽन्यानपि तथा मन्यमानो जीवनप्रमाणस्य गृहे सत्वमेवार्थं प्रतिपद्यत इति । एवन्तर्हि सन्दिहानो ऽवतिष्ठेत नतु बहि्भाविं 
निश्चिनुयात्‌ । अन्यथा प्रकरणसमेनापि किञ्िदबधारयेत्‌ । 


एतेनैतदपि निरस्तम्‌। यदाहुः - अनुमानत्वपक्षे कि बहिभवि जीवनमात्रं लिङ्गम्‌, उत गृहाभाव-मात्रम्‌, अथवा 
विशिष्टम्‌ ? न प्रथमद्वितीयौ, व्यभिचारात्‌। न तृतीयः, विरुद्धयोर्विंशेषणविशेष्य -भावानुपपत्तेः । अविरोधप्रतीतेश्च 
बहिभांवक ल्पनो रकालीनत्वेने तरे तराश्रयापत्तेरिति । जीवनगृहा-भावयो विरो धस्यै वाभावात्‌ । भावे 
वाऽर्थापत्तेरप्यनुपपत्तेः । अतोऽविनाभावबलेन अर्थप्रतीतिहेतुत्वा - दर्थापत्तिरनुमानमेव । एतेन केवलव्यतिरेकी 
परिशेषश्चार्थापत्तिरेव नानुमानमित्यपि निरस्तम्‌ । 


[ उपमानस्य अनुमानान्तर्भावसमर्थनम्‌ | 


गृह्यमाणे वस्तुनि स्मर्यमाणप्रतियोगिकसादुश्यदर्शनात्‌ स्मर्यमाणे गृहामाणप्रतियोगिकसादृश्य-प्रतीतिरुपमानम्‌ । यथा 
गामनुभूय वनं गतो गवये गोसादृश्यमुपलभ्य गवि गवयसादृश्यं प्रत्येति । यद्यपि नैतत्‌ स्मरणम्‌ । प्रतियोगिनो गवयस्य 
प्रागननुभूतत्वेन गोगतसादुश्यस्याननुभूतत्वात्‌ । नहि सामग्रयभावे योग्येद्दरिवसन्निकर्षसद्धावमात्रेणानुभवः 
शक्योऽङ्गीकर्तुम्‌ । प्रतियोगिज्ञानस्यान्वय - व्यतिरेकाभ्यां सादुश्यप्रतीतौ हेतुत्वमवधृतमेव । 


निर्विकल्पक प्रतीत्यभ्युपगमस्त्व प्रामाणिक एव । तथाऽपि यो यत्सदूशः स तत्सदृश इति व्याप्ि-बलेन 
गमकत्वादनुमानमेव । व्यधिकरणत्वात्नेति चेत्‌ तस्यादोषताया निरूपितत्वात्‌ । एकाधिकरण-तायाः 
शक्यसम्पादनत्वाच्च । तस्माद्‌ वैसादृश्यदर्शनवत्‌ सादृश्यदर्शनमपि न पृथक्‌ प्रमाणम्‌ । 


अन्ये तु सञ्ज्ञासञज्ज्िसम्बन्धप्रमितिफलमनधिगतसङ्तिसञ्ज्ञास्मरणसहायं तत्समभिव्याहता- 
तिदेशवाक्यार्थप्रत्यभिनज्ञानमुपमानम्‌। अतिदेशवाक्यार्थश्च क्रचित्‌ साधर्म्यम्‌, कचिद्‌ वैधर्म्यम्‌, कचिद्‌ धर्ममात्रमिति 
त्रिविधो भवति । यथाऽव्युत्पन्नगवयपदार्थो गोसदृशो गवय इत्यतिदेश -वाक्यानुभूतमर्थ प्रत्यक्षेण गवये प्रत्यभिजानन्‌ 
गवयपदं स्मरन्‌ गवयपदस्य गवये सङ्तिमवगच्छति । तदिदं साधर्म्योपमानम्‌। वैधर्म्योपमानं तु गवादिवद्‌ द्विशफो न 
भवत्यश्च इति वाक्यार्थप्रत्यभिज्ञाना - दश्ेऽश्वपदसङ्तिग्रहणम्‌ । धर्ममात्रोपमानमपि दीर्घग्रीवत्वादिधर्मवान्‌ पशुरुष् इति 
वाक्यार्थप्रत्यभि -ज्ञानादुष्टूपदव्युत्पत्तिरिति मन्यन्ते । 


तत्र यद्यपि सञ्ज्ञासज्ज्िसम्बन्धप्रतिपत्तिः प्राग्‌ गवयादिदर्शनादतिदेशवाक्येन प्रयोगादिना लिङ्ेन वा भवितु नार्हति । 
सम्बन्धिनोऽनवगमे सम्बन्धस्यावगन्तुमशक्यत्वात्‌। तथाऽपि गवयादिदर्शनोत्तर- कालं साधर्म्यादिना लिङ्ेनैव भविष्यति । 
एतस्यां दशायामतिदेशवाक्यं व्याप्िग्राहकत्वेनोपयुज्यते । यथाहि पुथिवीत्वाभिसम्बन्धात्‌ पृथिवीति व्यवहर्तव्येति 
लक्षणवाक्यं श्रुतवतः पृथिवीत्वाभि-सम्बन्धं क्रचिद्‌ द्रव्ये पश्यतोऽनुमानेनैव सजञ्ज्ञासञ्ज्िसम्बन्धप्रतिपत्तिरभ्युपगता । 
तथा प्रकृतेऽपीति कथमिदं पृथक्‌ प्रमाणं स्यादिति । 


[ अभावस्य प्रत्यक्षेऽनुमाने च यथायोगमन्तर्भावः | 


घटादिप्रत्यक्षयोग्यार्थप्रतियोगिकाभावप्रतीतिसाधनं प्रमाणमभावः। तच्चानुपलब्धिलक्षणं लिङ्गमेवेत्यभावोऽपि 
नानुमानाद्‌ भिद्यते । अतो युक्त त्रीण्येव प्रमाणानीति । तत्‌ किमभावो नियमेन अनुमानान्तर्गत इत्यत आह- क्रचिदिति। 


प्रत्यक्षान्तर्गतोऽभावः सुखादेर्नियमेन च || ३१।। 


कदाचिद्‌ घटाद्यभावग्राहकं प्रत्यक्षमपि भवतीत्यर्थः । किन्ति प्रत्यक्षयोग्यार्थानां सर्वेषामप्यभावः प्रमाणद्रयवेद्य 


653 


इत्यत आह - सुखादेरिति । चस्त्वर्थः । सुखादेरान्तरस्य साक्षिवेद्यस्याभावस्तु नियमेन साक्षिप्रत्यक्षेणैव ग्राह्य इत्वर्थः । 


यद्राऽभाव इति प्रमाणमेवोच्यते । तस्य सुखादेरिति परम्परया सम्बन्धः । नियमेन प्रत्यक्षान्तर्गत इति सम्बन्धः । अनेन 
बाह्यानां प्रत्यक्षयोग्यानां घटादीनामभावः प्रत्यक्षानुमानवेद्य इत्युक्तम्‌ । तदयुक्तम्‌ । एकस्यैव ज्ञानस्य 
स्वतन्त्रकारणद्रयजन्यत्वानुपपत्तेः । परस्परविरुद्धपरोक्षापरोक्षत्व -लक्षणाकारद्रयप्राप्ेश्चेत्यत उक्तम्‌ - कचिदिति । 


तथाऽप्यनुपपत्तिरेव, प्रत्यक्षग्राह्येऽर्थेऽनुमानानवकाश्ादित्यत आह - अन्यत्रेति । 


सुखादेरन्यत्र घटादौ प्रतियोगिनि सति, योऽभावोऽभावप्रमाणं इटिति प्राप्नोति, तत्‌ प्रत्यक्षम्‌ । यत्तु विलम्बेन जायते 
तदनुमानमिति। 


एतदुक्तं भवति - घटाद्यभावग्राहकं योग्यानुपलब्धिरूपं प्रमाणं पृथगेवेति मीमांसकाः । अनुप- 
लब्धिलिङ्खकमनुमानमेव तदिति सौगताः । तदुभयमप्यनुपपन्नम्‌ । प्रतियोगिस्मरणवतः पुरोवर्तिनि भूतले घटाद्यभावस्य 
प्रत्यक्षेणैव गम्यमानत्वात्‌ । इन्द्रियान्वयव्यतिरेकानुविधायिनो ऽभावप्रत्ययस्य अप्रत्यक्षफ लत्वानुपपत्तेः। 
अपरोक्षाकारत्वस्यानुभवसिद्धत्वात्‌। बाधकाभावाच्चान्यत्र उपक्षय-कल्पनानुपपत्तेः । अन्यथा रूपादिज्ञानेऽपि 
प्रमाणान्तरकल्पनाप्रसङ्गात्‌ । लिङ्कदर्शनव्यापिस्मरणादि- विलम्बेन विना इटिति जायमानस्यानुमानफलत्वानुपपत्तेः । 
लिङ्स्य ज्ञातस्यैव करणत्वादनुपलब्धे-रप्यभावत्वेनानुपलब्ध्यन्तरापेक्षायामनवस्थाप्रसङ्गाच्च । 


ननुच प्रातश्चत्वरादौ प्रतियोगिस्मरणाभावेन गजाद्यभावमननुभूय देशान्तरं गतो गजस्मृतिमान्‌ प्रातश्चत्वरे गजो 
नासीदिति प्रतिपद्यते । न तत्र प्रत्यक्षस्यावकाश इत्यनुपलब्धिलक्षणं पृथक्‌ प्रमाणं तत्राङ्गीकार्यमिति । मैवम्‌ । 
तत्राभावस्याप्रत्यक्षत्वेऽप्यनुपलब्धिलिङ्कानुमानवेद्यताभ्युपगमात्‌। अनुपलब्धेश्च स्मरणाभावलिङ्गानुमेयत्वात्‌ । अत एव 
तत्र क्षणं ध्यात्वा नासीच्चत्वरे गज इति प्रति-पद्यते । स्मरणाभावोऽप्यनुपलब्ध्यन्तरानुमेय इत्यनवस्थेत्यपि नास्ति । 
साक्िग्राह्याणां बुद्धिसुखा -दीनामभावस्य नियमेन साक्षिप्रत्यक्षवेद्यत्वादिति । 
[ उपक्रमादिषट्कस्यानुमानेऽन्तर्भावः | 


तथाऽप्युपक्रमोपसंहाराभ्यासापूर्वताफलार्थवादाः प्रमाणानि सन्तीति कथं तत्त्रित्वनियम इत्यत आह - 
प्रारम्भाद्याश्चेति। 


र क प्रारम्भाद्याश्च युक्तयः। 
आगमार्थावसित्यर्था नियतनव्याप्तरयोऽखिलाः || ३२।। 


युक्तयः अनुमानानि । कुत इत्यत आह - आगमेति । यतोऽखिलाः प्रारम्भाद्या नियतव्याप्तयो, यो यत्र प्रारभ्यते स 
तत्र प्रतिपाद्य इत्यादिरूपा व्याप्िमपेक्षमाणा एवागमार्थावसित्यर्था भवन्त्यतो युक्तय एवेत्यर्थः । एतेनागमान्तभावोऽपि 
निरस्तः । उपक्रमाद्या आगमविषया एव नचार्थापच्युपमा-भावा इति योगविभागः । 


[ वाक्य-प्रकरण-स्थान-समाख्यानामनुमानेऽन्तर्भावः ] 
वाक्यादीनामपि प्रमाणानामनुमानान्तर्भावमाह - वाक्यमिति। 
वाक्यं प्रकरणं स्थानं समाख्या च तथाविधाः । 


यतो वाक्यादयोऽपि तथाविधा व्या्तिमपेक्ष्यैवाऽगमार्थावसित्वर्थां :, ततस्तथाविधा युक्तय एवेत्यर्थः । 

उपक्रमादीनामुत्तरोत्तरं प्राबल्यं वाक्यादीनां तु पूर्वपूर्वमिति ज्ञापनाय योगविभागः। 


[ उपक्रमादीनां वाक्यादीनां च अनुमानत्वेऽपि कुरूपाण्डवन्यायेन विशिष्योक्तिः |] 
यद्युपक्रमादयो वाक्यादयश्चानुमानेऽन्तर्भवन्ति तर्हिं कथं 


'उपक्रमोपसंहारावभ्यासोऽपूर्वता फलम्‌ । 
अर्थवादोपपत्ती च लिङ्क तात्पर्यनिर्णये” 


इत्युपक्रमादीनामनुमानापरपर्यायोपपत्तेः पृथक्त्वेनोक्तिः । तथा ^श्रुतिर्लिङ समाख्या च वाक्यं प्रकरणं तथा इति 
वाक्यादीनां लिङ्गादित्यत आह - कुरुपाण्डववदिति। 


कुरुपाण्डववत्‌ तेषामुपपत्तेः पृथग्‌ वचः || ३३ ।। 


यथा पाण्डवानां कुरुविशेषत्वेऽपि सामान्यविशेषापेक्षया ““सन्तानबीजं कुरुपाण्डवानाम्‌ ' इत्यादौ कुरुभ्यः पृथग्‌ 
वचनं तथा तेषामुपक्रमादीनां वाक्यादीनां चानुमानत्वेऽप्युपपत्तेर्लिङ्ाच्च पृथग्‌ वचनं युक्तमित्यर्थः । 


[ शाकुन -सम्भव -तर्काणामनुमानेऽन्तर्भावः, एेतिह्यस्य आगमेऽन्तर्भावः, 
लिप्यक्षरस्य अङ्गचेष्टायाश्च मानसप्रत्यक्षेऽन्तर्भावः | 


ननु तथाऽपि शाकु नलिप्यक्षरचेष्टासम्भवेतिह्यपरिशेषाः पृथक्‌ प्रमाणानि सन्तीति चेत्‌, न। 
शाकु नलिप्यक्षरचेष्टानामन्तभांवस्य नविलक्षणाधिकरणे सूचितत्वात्‌ । (४६९,४७१९) सम्भवेतिह्य- 
योरनुमानागमान्तर्भावस्य सर्ववादिसम्प्रतिपत्नत्वात्‌ । परिशेषस्य च ˆ"परिरोषो मिथःसिद्धिः ' ' इत्यनेनैव अनुमानत्वस्य 
स्थितत्वात्‌ । 


ननु तथाऽपि जैनास्तर्कं पृथक्‌ प्रमाणमाहुः । सत्यम्‌ । "मिथःसिद्धिः ' इत्यादिना सोऽप्यनुमाना - न्तर्गत इति सूचितम्। 
(९४८) 


[ तर्कस्य प्रमाणानुग्राहकत्वमात्रम्‌, न प्रमाणत्वमिति नैयायिकैः प्रतिपादनम्‌ | 


अत्राऽह - तर्कः प्रमाणमेव न भवति । कुतोऽनुमानम्‌ ? तथाहि - अनिष्टप्रसञ्जनं त्कः । अनिष्टं च द्विविधम्‌- 
प्रामाणिकपरित्यागः, अप्रामाणिकस्वीकारश्चेति। स पञथविधः। आत्माश्रयान्योन्या- 
श्रयचक्रकानवस्थाप्रमाणवाधितार्थप्रसङ्भेदात्‌ । तत्र प्रसङ्गो नाम व्याप्याङ्गीकारेऽनिष्टव्यापकप्रस -ञ्जनम्‌ । सोऽयं तर्कः 
प्रमाणानामनुग्राहकः । अनुग्रहश्च प्रमाणविषयसम्भावनादिरूपः। 


[ तर्कस्य प्रत्यक्षानुग्राहकत्वम्‌ | 


तथाहि - भूतले घटः किं न स्यादिति विपरीतशङ्कया कुण्ठितशक्तिकं प्रत्यक्षं न तावद्‌ घटाभावं निश्चिनुयाद्‌ यावद्‌ 
यदात्र घटोऽभविष्यत्‌ तदा भूतलमिवाद्रक्ष्यत्‌ तत्तुल्यदर्शनसामग्रीकत्वादिति तर्केण विपरीतशङ्का नापनीयते । तको हि 
दुर्जन इव पराभिलषितं विच्छिद्य घटाभावं सम्भावयति । अथेदानीं प्रत्यक्षं सुजन इव स्वप्रमेयं निश्चिनोति । 


[ तर्कस्य अनुमानानुग्राहकत्वम्‌ | 


एवं कचिद्‌ व्यभिचारशङ्कयोपाधिशङ्कया वा धूमवानपि पर्वतोऽथिमान्‌ मा भूदिति पक्षे विपक्ष-शङ्कयाऽनुमाने कुण्ठिते 
यदि निरभिकः स्यात्‌ पर्वतः, तदा निर्धूमोऽपि स्यादित्यादिरूपस्तर्कः प्रवर्तते । स ह्युपाधिकोटौ तदायत्तव्यभिचारकोटौ 
वाऽनिष्टमुपजनयन्‌ विपरीतेच्छां विच्छिनत्ति । ततश्च निश्चि-ताविनाभावमनुमानं निष्कम्पमेवाधिमत्त्वं निश्चाययति । 

[ तर्कस्याऽगमानुग्राहकत्वम्‌ | 


तथा “स्वर्गकामो यजेत' ' इत्यत्र लिड प्रतीयमानाया भावनाया भाव्यापेक्षायां, किं भाव्यो धात्वर्थो भवतु, भवतु 
वा स्वर्गं इति सन्देहे समानपदोपात्तत्वाद्‌ धात्वर्थं एव भाव्य इति शङ्कया कुण्ठितशक्तिः शब्दो जोषमेवास्ते । यदि धात्वर्थो 
भाव्यः स्यात्‌, तदा विधेरिष्टाभ्युपायत्वं शास्रस्य च तद्रोधकत्वं तत्प्रणेतुश्चाऽप्त्वं प्रेक्षावतां प्रवृत्तिश्चत्येतत्‌ सर्वं नस्यादिति 
तर्कणापनीतायां शङ्कायां शब्दः स्वर्गमेव भाव्यतयाऽवधारयति । एवं नानाविधस्तर्कसाध्योऽनुग्रहः स्वयमेव बोद्धव्यः । 


[ निर्वहित्वाद्यापादकज्ञानस्य आहार्यत्वेन अप्रमात्वात्‌, प्रमित्यजनकत्वात्‌, 
आरोपितवल््यभावधूमाभावविषयकत्वाच्च तर्कस्य अप्रमाणत्वम्‌ | 


सोऽयं प्रमारूपं वा प्रमाणं स्यात्‌, लिङकदर्शनवदप्रमारूपं वेन्द्रियादिवत्‌। न तावदाद्यः । तस्याऽहा-्यरूपत्वात्‌। न 
तत्करणमपि प्रमाणम्‌, प्रमाफलत्वाभावात्‌। न द्वितीयः, आरोपितविषयत्वात्‌। विपर्ययप्रमाण्योपगतौ तु तेनास्य 
नियामकः सम्बन्धो नास्ति । असम्बद्धस्य गमकत्वे चातिप्रसङ्गः । 


[ व्यधिकरणासिद्धि-अन्यतरासिद्धि-आश्रयासिद्धि-प्रमाणबाध-अपसिद्धान्तैः 
दुष्टत्वात्‌ तर्कस्य अननुमानत्वम्‌ ] 


अनुमानत्वे चास्याऽपादकं लिङ्मापाद्यं साध्यमिति वक्तव्यम्‌ । नच तद्‌ युक्तम्‌ । आपादकस्य 
आहार्यत्वेनान्यतरासिद्धत्वात्‌। आपाद्यस्य चानिष्टत्वेन बाधितत्वात्‌ । नहासिद्धं लिङ भवति । नापि बाधितं साध्यम्‌। 
सति चाऽश्रयेऽनुमानं भवति । नहि भूतले घटोऽस्ति चः साध्यसाधनयोराश्रयः स्यात्‌ । व्यधिकरणता 
चाऽपाद्यापादकयोर्बहुलमुपलभ्यते । आपाद्यस्य साध्यत्वेऽपसिद्धान्तश्च स्यात्‌ । धूमसद्धावस्य स्वयमभ्युपगतत्वात्‌ । तस्माद्‌ 
विपर्ययपरतन्त्रत्वादप्रमाणमेव प्रमाणानामनुग्राहकस्तर्क इति कुतोऽस्यानुमानेऽन्तर्भाव इत्यत आह - स्वन्यायैरिति। 


[ स्वपक्षसाधन -परपक्षदूषणयोः उभयवादिसम्प्रतिपन्नन्यायसाध्यत्वात्‌ 
अनिष्टोपदर्शनरूपपरपक्षदूषणस्य तु परमात्रसम्प्रतिपन्नन्यायसाध्यत्वात्‌ 
दूषणानुमानस्य तर्कस्य अन्यतरासिद्ध्याश्रयासिद्धी न दोषाय | 


स्वन्यायैः साधनं कार्य परन्यायैस्तु दूषणम्‌ । 
स्वन्यायर्दूषणं च स्यात्‌ साधितैः प्रतिवादिनः । 


न्यायशब्देन धर्मिलिङ्गव्यापिदृष्टान्ता उच्यन्ते । न केवलं परस्य किन्तु स्वस्यापि ये सिद्धा न्यायास्ते स्वन्यायाः । 
साधनमिति दूषणस्याप्युपलक्षणम्‌। परस्यैव सिद्धा न्यायाः परन्यायाः । स्वस्यैव सिद्धा न्यायाः स्वन्यायाः । चशब्देन 
साधनं च प्रतिवादिनः प्रति । 


एतदुक्तं भवति ~ द्विविधं हि कार्य कथकस्य, स्वपक्षसाधनं परपक्षदूषणं चेति । तत्र साधनं स्वपरसम्मतैरेव न्यायैः 
कार्यम्‌, नान्यतरमात्रसि द्धै: । यथा पर्वतोऽथिमान्‌, धूमवत्वात्‌ ; योयो धूमवानसावभिमान्‌, यथा महानस इति । क्रचित्‌ 
पुनः साधनं स्वमात्रसिद्धैरेव न्यायैः क्रियते । तत्रच परेणान्यतरासिक््यादावुदाहते तं प्रति तत्साधनं क्रियते । यथा 
शब्दोऽनित्यः कार्यत्वात्‌ । कार्यश्चासा -वन्यञ्जकगप्रयत्नानन्तरोपलब्धेरित्यादि । सर्वथा साधनमुभयसिद्धन्यायसाध्यम्‌। 


दूषणं तु द्विविधम्‌ - इदमित्थं न भवतीति वा, अनिष्टोपदर्शनेन वा । तत्राऽद्यमुभयसिद्धन्यायैरेव कार्यम्‌ । यथा शब्दो 
न द्रव्यम्‌, श्रोत्रग्राह्यत्वात्‌ ; सामान्यवदिति । क्रचित्‌ पुनः स्वमात्रसिद्धैन्ययिः साधनमिव दूषणमपि कृत्वा परं प्रति त्साधनं 
क्रियते । यथा तत्रेव प्रयोगे कालेनानैकान्त्योद्धावने तस्यातीन्द्रियत्वसाधनमित्यादि। सव॑थाऽऽद्यं 
दूषणमुभयसिद्धन्यायसम्पाद्यमेव । 

द्वितीयं तु परसिद्धैरेव न्यायैः कार्यम्‌। यथा यदि पर्वतो निरथिकः, तदा निर्धूमः स्यादिति । अत्र ह्यापादकस्य 
परसिद्धत्वमेव भाव्यं न स्वसिद्धत्वम्‌ । तदतिरिक्ताङ्ानां तु स्वसिद्धिः सती असती वा न विवक्षिता परसिद्धिरेबोपयुज्यते । 
तदेव च तर्क इति व्यवहियते । तेन तत्राऽश्रयासिद्क्यन्यतरासिद्धी भूषणे एव न दूषणे । 


[ व्यधिकरणत्वस्यादोषत्वम्‌, तर्क सामानाधिकरण्यस्य शक्यसम्पादनत्वं च | 


व्यधिकरणत्वं तु न क्तापि दूषणमित्युक्तम्‌ । शकक्यसम्पादनं च तर्केऽपि समानाधिकरणत्वम्‌ । अवश्यं चैतदेवम्‌ । अन्यथा 
केवलान्वयिधर्मस्य केवलव्यतिरेकिण्यभावात्‌ तस्याननुमानत्वापत्तेः । सामान्य-लक्षणसद्धावात्‌, विशेषलक्षणाभावेऽपि 
न दोष इति चेत्‌, समं प्रकृतेऽपि । व्याप्त्यपेक्षया गमकत्वस्य तर्केऽपि विद्यमानत्वात्‌ । विद्यमान एवाऽश्रये विद्यमानस्रैत्यपि 
सामान्यलक्षणे निवेश्यमिति चेत्‌, तर्हिं विपक्षाभावो वा सपक्षसद्धाबोऽपि वा निवेश्यताम्‌ । प्रयोजनाभावात्नेति चेत्‌, 
न। प्रकृतेऽपि समत्वात्‌ । तर्कनिरासः प्रयोजनमिति चेत्‌, तत्रापि केवलव्यतिरेकिनिरासः प्रयोजनं भविष्यति । 
निर्निबन्धनोऽसाविति चेत्‌ । सम प्रकृतेऽपि । साधनेऽप्यसिद्धस्यानुमानत्व स्यादिति चेत्‌, तर्हि विपक्षवतः सपक्षेऽसतोऽपि 
केवलान्वयित्वं स्यात्‌ । तद्िरोषलक्षण एव निक्षेप्यमिति चेत्‌, समान -मत्रापि । अत एव ^स्वन्यायैः साधनम्‌ ' ' इत्यादिना 
व्यवस्था दर्शितेति । 


[ निर्धूमत्वादेः प्रसज्जनीयतयोक्तत्वात्‌ अपसिद्धान्तप्रमाणबाधप्रसङ्गः |] 


मा भूदाश्रयासिक्यन्यतरासिद्धयोरत्र दूषणत्वम्‌ । तथाऽपि बाधापसिद्धान्तसद्धावान्न तर्कस्य अनुमानत्वमिति चेत्‌, 
न । तयोरप्यसिद्धिवत्‌ साधनदूषणविशेषयोरेव दूषणत्वेन प्रसङ्ानुमाने तद - भावादिति पूर्ववत्‌ परिहारः सिद्ध एव । तथापि, 
साधनेऽप्यवान्तरभेदकल्पनया तर्हिं बाधादेरदूषणत्वं कल्प्यतामित्यतिप्रसङ्निरासाय परिहारान्तरमाह - प्रसङ्केति । 


प्रसङ्कार्थतया प्रोक्ता न सिद्धान्तस्य दूषकाः || ३४ ।। 


प्रसङ्ः आपादनं, तदर्थतया तद्विषयतया प्रसञ्जनीयतयेति यावत्‌ । प्रोक्ताः निधूमत्वादयोऽर्थाः । न सिद्धान्तस्य दूषका 
इत्युपलक्षणम्‌ । न बाधिता इत्यपि द्रष्टव्यम्‌ । 


एतदुक्त भवति - किमापाद्यतोपेतस्य निर्धूमत्वादेर्बाध्यत्वं तत्प्रोक्तौ चापसिद्धान्त उच्यते, उत केवलस्य ? नाऽद्यः, 
यत आपादनं नामाङ्गीकर्तव्यताज्ञापनम्‌। न पुनः सद्धावप्रतिपादनम्‌। नच तत्‌ प्रमाणादिविरुद्धम्‌ । यदि विषं भक्षयिष्यसि 
तहिं मरिष्यसीति यथा । द्वितीये तु स्यादेव बाधादि । नच तदव्रोच्यते। तथासति तहिं स्यादिति न स्यादिति। 


[ निर्वहित्वस्याऽपादकत्वादपि नान्यतरासिद्धिर्दोषः | 


अयिद्धिरप्येवमेव परिहर्तव्या । तथाहि- कि यद्यलङ्कतस्य निरथिकत्वादेरसिद्धत्वमुच्यते, किंवा केवलस्य ? न प्रथमः, 
असिद्धे: । यदि निरथिकः स्यादित्यस्य हि यदि निरिकत्वेनाङ्गीक्रियेतेत्यर्थः । नचायमसिद्धः । तथासति 
तर्कस्याप्यनुत्थानापत्तेः । अत एव भगवानाचार्यः "यदि विद्येत" इत्येतत्‌ ““विद्यत इत्यङ्गीकारो भवेद्‌ यदि'* इति 
व्याख्यातवान्‌ । न द्वितीयः, तस्यात्रानुपादानात्‌ । तथात्वे यदीति न स्यादिति । अस्मिन्‌ परिहारे सति 
पूर्वाक्तव्यवस्थाश्रयणेऽपि न कश्चिदतिप्रसङ्कः। 


[ तर्कमूलन्यायस्य साधुत्वे सर्वसिद्धत्वप्रसङ्गन परमात्रसिद्धत्वायोगात्‌, असाधुन्यायमूलतर्केण ज्ञायमानदुष्टेयभासत्वेन 
तर्कस्य दुष्टिप्रमाजनकत्वासम्भवात्‌ अननुमानत्वमित्याशङ्का | 


स्यादेतत्‌ । द्विविधमेवानुमानं साधनं दूषणं च । तत्र तको न साधनमिति तावद्‌ भवतामपि सम्मतम्‌ । नापि दूषणम्‌। 
दुष्िप्रमाजनकं हि दूषणं नाम । नच तर्कस्य तत्‌ सम्भवति । परसिद्धेन हि न्यायेन परस्य तत्र दुष्टिज्ञापनीया । नचासौ 
साधुः । तथात्वे हि परसिद्ध इत्येव न स्यात्‌। असाधुना च ज्ञाप्यमाना दुष्टिराभासभूतेवेति कथं तर्कोऽनुमानमित्यतः 

[ यथा परं प्रति छलजात्योरदष्टप्रतिपादनवेलायां असाधोरेव परन्यायस्य दुष्टिप्रमाजनकत्वम्‌, 
तथा असाधुन्यायमूलतर्कस्यापि दुष्टिप्रमाजनकत्वमस्त्येव | 


छलं जातिरिति द्वेधा व्याहत्यन्तरमिष्यते । 
जातिः स्वव्याहतिज्ञेया छलमर्थान्तरोत्तरम्‌ || ३५।। 


व्याहत्यन्तरं व्याहतिप्रभेदः । इष्यते प्रामाणिकैः । यद्रा व्याहतिर्विरोधः । अन्यदसङ्गतं चेति व्याहत्यन्तरम्‌ । छलमसङ्त 
जातिर्विरोध इत्यर्थः । 


तत्र जातेर्लंक्षणमाह - जातिरिति । जञेयेत्यनेनोत्तरत्वविरेषणं न कार्यम्‌ । साधनेऽपि स्वव्याहतेः सम्भवात्‌ । वृथा 
प्रभेदकल्पनस्याप्रामाणिकत्वात्‌ । स्वव्याहतिश्च स्ववचनविरो धस्वक्रियाविरोध-स्वन्यायविरो धभेदेन त्रिविधेति । 
छललक्षणमाह - छलमिति । परोक्तस्यार्थान्तरं परिकल्प्य तस्या -र्थान्तरस्योत्तरमित्यर्थः। 


अयं भावः -- अस्ति तावत्‌ स्वव्याहतिलक्षणा जातिः, अर्थान्तरोत्तरलक्षणं छलं चेति द्विविधं निग्रहस्थानम्‌ । नच 
तदङ्गीकारे षडेव निग्रहस्थानानीति नियमभङ्ग: । जातेर्विरोधभेदत्वात्‌ छलस्य असङ्तिप्रभेदत्वाद्‌ द्वयोरपि वा विरोध 
एवान्तर्भावयितुं शक्यत्वात्‌ । तत्र जातिं वा छलं वा प्रयुञ्जानो दुष्टमेतदिति कथं प्रतिपादनीय इति वाच्यम्‌ । जातौ 
तावद्‌ युक्ताङ्हीनत्वात्‌, अयुक्ताङ्ाधिकत्वात्‌, अविषयवृत्तित्वाद्‌ दुष्टमेतदिति। छले च 
मदविवक्षितदूषणेनासङ्तत्वादित्येवमिति चेत्‌ । तत्र जातिवादी नेदमयुक्ताङ्गमिति वा, नेदमयुक्तमिति वा, नायमविषय 
इति वा प्रतिब्रूयादेव । छलवादी च किं त्वद्विवक्षया, त्वद्रचनेन प्रतीतोऽ्थों मया दूषणीय इति । तौ कथं दुष्टत्वं 
प्रतिबोधनीयौ ? 


अथ मन्यसे ~ द्विविधं दुष्टत्वमूलं साधारणमसाधारणं चेति । तत्रासाधारणं युक्ताङ्गत्यागादिकम्‌। साधारणं तु 
स्वन्याहतिः । तत्रासाधारणदूषणोपन्यासेऽपि पुनः शङ्कमानः स्वव्याहत्या बोधनीयः । यदि व्याप्त्याद्यङ्गमनपेक्ष्यैव प्रसङ्ः, 
तदा जातिवाक्यार्थोऽपि तथा दूषयितुं शक्यत इत्यादि । यदिच वक्तुर्विवक्षामनपेक्ष्यैव शब्दप्रतीतत्वमात्रेण दूषणम्‌, तदा 
छलवाक्येऽपि तथा शक्यमिति । 


एवन्तहिं परसिद्धेनैव न्यायेन परश्छलजात्योरदुष्टिं बोधनीयः । ततः परं तु न शङ्कयत एव । व्याघाता - वधित्वादाशङ्काया 
इत्युक्तं भवति । तथाच परन्यायस्तावदसाधुः । तेन बोध्यमाना दुष्िराभासभूतेवेति छलादेर्वास्तवमदुष्टत्वं स्यात्‌ न स्यात्‌ । 
नहात्र परन्यायः प्रमाणत्वेनोपन्यस्यते किन्त्वसाधुरयं त्वदीयो न्यायो यतः स्वात्मानमपि व्याहन्तीत्यभिप्राय इति चेत्‌, 
तुल्यमेतत्‌ प्रकृतेऽपि । नह्यत्रापि निरथिकत्वं प्रमाणतयोपन्यस्यते, अपितु असाधुरयं त्वदीयो निरयिकत्वाङ्गीकारो यतः 
प्रमाणविरुद्धं निर्धूमत्व -मप्यङ्ीकारयतीत्यभिप्राय इति । जात्यादौ स्वविरुद्धतापत्तिः, तर्के तु प्रमाणविरुद्धतापत्तिरिति 
वैलक्षण्यमात्रम्‌ । अस्ति च स्वविरुद्धापत्तिरन्ततस्तर्केऽपि । यथोक्तम्‌ - ““व्याघातावधिराशङ्का त्कः शङ्कावधिर्मतः 
इति । तदेवं तर्कस्य दूषणानुमानेऽन्तर्भावाद्‌ युक्तमुक्तमिति। 


[ स्वाप्नस्य अनिर्वचनीयत्वोक्तिः श्रुत्यनुमानविरुद्धा | 
तदनेन प्रबन्धेनोक्तार्थस्य प्रकृतोपयोगं दर्शयन्नपव्याख्यानस्य दूषणान्तरमाह - एवमिति । 


एवं सशोधितन्यायसदागमविरोधतः। 
नानिर्वाच्यमिह प्रोक्त मायामात्रपदेन हि || ३६ ।। 


संशोधितः आभासात्‌ सम्यग्‌ विवेचितः । न्यायोऽनुमानम्‌। निर्दोषत्वस्याऽगमपदेनैव लब्धत्वात्‌ सच्छब्देन 

निरवकाशत्वमुच्यते । इह सूत्रे । प्रोक्तं सन्ध्यमिति शेषः । तत्र न्यायविरोधोऽनुपदमेव प्रदर्शयिष्यते । स्वप्नस्य सत्यतां 
प्रतिपादयन्‌ सदागमस्तु भाष्यादावुदाहतः प्रसिद्ध एवेति हिशब्देनाऽह । न केवलं प्रमाणाभावान्मायामात्रमितीयं न 
स्वप्नस्यानिर्वाच्यताप्रतिज्ञा, किन्नाम प्रमाणविरोधादपीत्यर्थः। 


[ स्वाप्नस्य सदसद्रैलक्षण्योक्तौ स्वव्याघातः | 


न केवलं प्रमाणव्याहतेयं प्रतिज्ञा, अपितर्हिं स्वव्याहताऽपीत्याह - विलक्षणमिति। 
विलक्षणं सदसतोरिति हि व्याहतं स्वतः। 


अनिर्वाच्यमिति न वाच्यताविरहः परस्याभिमतः, स्वक्रियाविरोधापत्तेः । किन्तु सदसद्रैलक्षण्यम्‌। सन्ध्यं सदसतोः 
सकाशाद्‌ विलक्षणमिति प्रतिज्ञानं च स्वव्याहतम्‌ । सन्न भवतीत्युक्तेऽसत्तवमेव लब्धम्‌ । पुनरसन्न भवतीत्यभिधाने कथं न 
स्वव्याहतिः ? एवमसन्न भवतीत्यभिहिते सति सत्वमेवा-भिहितम्‌। पुनः सन्न भवतीत्युक्तौ कथं न स्वव्यहतिरिति 
हिशब्दार्थः । तृतीयप्रकाराङ्गीकारिणां न स्वव्याहतिरिति चेत्‌, न । अस्यां प्रतिज्ञायां सिद्धायां तुतीयप्रकारसिद्धिः, तत्सिद्धौ 
च प्रतिन्नासिद्धि-रिति परस्पराश्रयदोषात्‌। सदादिप्रकारैः दुर्निरूपतामात्र प्रतिज्ञायते, न पुनरसदादिप्रकारो विधीयते, 
अतो न स्वव्याहतिरिति चेत्‌, न । सदादिप्रकारप्रतिषेधोऽसदादिप्रकारविधिरित्येतयोरनर्थान्तरभावस्य उक्तत्वात्‌ । (९४२) 
अन्यथैव मम माता वन्ध्येत्यादावपि स्वन्याहतिः समाहिता स्यात्‌ । 


[ सद्वैलक्षण्यमित्येतच्छोढा विकल्प्य दूषणम्‌ | 


किञ्च सदसद्विलक्षणमित्यत्र सच्छब्देन किमबाध्यमभिधीयते, उत ब्रह्मस्वरूपम्‌ ? वैलक्षण्यमपि तद्धर्मविपरीतधर्मत्वं 
वा, तत्प्रतियोगिकान्योन्याभावो वा, तत्त्वानधिकरणत्वं वा ? सर्वेष्वपि दूषणान्याह ~ प्रतियोगित्वमपीति। 


प्रतियोगित्वमप्यस्य ब्रहमणोऽङ्ीकृतं भवेत्‌ || २७ ।। 


अस्य स्वाप्नप्रपश्चस्य । स्वाप्नप्रप् प्रतीति यावत्‌ । अपिपदं दोषान्तरसमुच्चयार्थम्‌ । अस्य निराकारतयाऽद्गीकृतस्यापि 
ब्रह्मण इति वा । सदसद्विलक्षणं सन्ध्यमिति प्रतिजानतेति वाक्यशेषः । 


| स्वाप्नस्य अबाध्यधर्मविपरीतधर्मवत््वसाधने 
ब्रह्मधर्मविपरीतधर्मवत््वसाधने वा ब्रह्मणो निर्धर्मकत्वहानिः ] 


ततश्चायमर्थः - सच्छब्देनाबाध्यमङ्गीकृत्य वैलक्षण्यमपि तद्धर्मविपरीतधर्मत्वमङ्गीक्रियते चेत्‌, तदाऽबाध्यस्यापि 
धर्मवत्त्वमङ्धीकृतं स्यात्‌ । अबाध्य च न ब्रह्मणोऽन्यदस्तीति ब्रहौव सधर्मकमुक्त स्यात्‌ । तथाचापसिद्धान्तः । एतेन सच्छदस्य 
ब्रह्म अर्थः, वैलक्षण्यं च तद्धर्मविपर्यय इति पश्चोऽप्य-पास्तः। 


[ स्वाप्नस्य अबाध्यप्रतियोगिकभेदसाधने ब्रह्यप्रतियोगिकभेदसाधने वा 
ब्रह्मणः प्रतियोगित्वरूपधर्मवत्वाभ्युपगमप्रसङ्गः | 
अथावाध्यं सत्‌, वैलक्षण्यं च तत्प्रतियोगिकोऽन्योन्याभाव इति मतम्‌, तदा ब्रह्मातिरिक्तस्य अबाध्यस्याभावाद्‌ ब्रह्मणः 


प्रपथं प्रति प्रतियोगित्वलक्षणो धर्मः स्वीकृतो भवेत्‌ । अनेन सच्छब्दो ब्रह्ार्थं इत्यपि प्रत्युक्तम्‌ । 


[ स्वाप्नस्य अबाध्यत्वानधिकरणत्वस्य ब्रह्मत्वानधिकरणत्वस्य 
वा साधने साध्याविशिष्टता | 

अथ सच्छन्दोऽबाध्या्थ, वैलक्षण्यं च तत्वानधिकरणत्वम्‌, तहिं बाध्यमिति प्रतिज्ञार्थः स्यात्‌ । का्स्न्येनानभिव्यक्तत्वं 
च तदेवेति साध्यहेत्वोर्भेदो न भवेत्‌ । अवाध्यस्य धर्मित्वं चाभ्युपेतं स्यात्‌ । अन्यथा त्वप्रत्ययवैयर्थ्यात्‌। एतेन 
ब्रहापक्षोऽप्यपोढः । 


[ मायामात्रपदस्य सदसद्रैलक्षण्यार्थत्वमेवापव्याख्यात्रभिमतम्‌ ] 


नच वाच्यं सकलमप्येतदयुक्तम्‌। यतोऽत्र मायामात्रत्वमेव प्रतिज्ञातम्‌, नतु सदसद्रैलक्षण्यमिति । मायामात्रपदस्य 
सदसद्रैलक्षण्यार्थतयैव परस्याभिमतत्वात्‌ । तच्च ^“किं स्वप्ने पारमार्थिकी सृष्टिः, आहोस्वित्‌ मायामयी ' ' इति 
संशयोपपादनेन "सन्ध्ये तथारूपैव सृष्टिः" ' इति पूर्वपक्षोत्थापनेन “न परमार्थगन्धोऽप्यस्ति' ' इति सिद्धान्तोपक्रमेण 
चावगम्यते, नहयसत्वं स्वीक्रियत इति। 


[ ब्रह्मधर्माणामपि मिथ्यात्वाङ्गीकारे स्वाप्नस्यानिर्वचनीयत्वाभावप्रसङ्गः | 


स्यादेतत्‌ । ब्रह्मणः प्रतियोगित्वाद्यङ्गीकारेऽपि नापसिद्धान्तः । परमार्थतो हि ब्रह्म निर्धर्मकं ब्रूमः । प्रतियोगित्वादिकं 
चाङ्गीक्रियमाणं मिथ्यैव । नह्यारोपितेन नीलिम्ना नभसो नीरूपत्वं व्याहन्यत इत्याशङ्न्याऽह - मिथ्या चेदिति। 


पिथ्या चेत्‌ प्रतियोगित्वं वैलक्षण्यं ततो नहि । 


प्रतियोगित्वमित्युपलक्षणम्‌। यदि ब्रह्मणः प्रतियोगित्वादि मिथ्या स्यात्‌, तहिं ततो ब्रह्मणः स्वाप्नप्रपश्थस्य 
वैलक्षण्यमुक्तविधं न स्यात्‌ । यस्य यदपेक्षया न प्रतियोगित्वं न ततस्तस्य वैलक्षण्यमपि । यथा तत एव घटात्‌ तस्यैव 
घटस्येति व्यापिसूचनार्थो हिशब्दः । मिथ्याशब्दोऽनिर्वचनीयवचनो नासद्रचन इति तु प्रागनिर्वचनीयसि द्धरटर्वचनम्‌ । 


[ ब्रह्मस्वाप्नयोः परमार्थतो वैलक्षण्याभावे ब्रह्मणो मिथ्यात्वं स्यात्‌, 
स्वाप्नस्य वा सत्यत्वं स्यात्‌ | 


ननुच वैलक्षण्यं न स्यादितीदमिष्टापादनम्‌। मया तस्यापि मिथ्यात्वाङ्खीकारादित्यत आह - अविलक्षणत्वमिति। 


अविलक्षणत्वं सत्यं स्याम्मिथ्यात्वं ब्रह्मणस्ततः | । ३८ ।। 
अनिर्वाच्यस्य सत्वं वा... +... । 


यदि स्वाप्नप्रपश्चस्य ब्रह्मवैलक्षण्यं मृषा स्यात्‌, तदा तदविलक्षणत्वं सत्यं स्यात्‌। घटादौ तथा दर्शनात्‌ । यद्यप्यत्र न 
परेण तथाऽस्त्विति वक्तु शक्यम्‌ । अपसिद्धान्तापततेः स्फुटत्वात्‌। तथाऽप्यधिकं विवक्षुराह - मिथ्यात्वमिति । ततो 
ब्रहमस्वप्नयोरवैलक्षण्यस्य सत्यत्वात्‌। अनिर्वाच्यस्य अनि-र्वाच्यतयाऽद्गीकृतस्य स्वप्नस्य । सत्वं भवेदित्यनुवर्तते । 
प्रसङ्स्यानिष्टताप्रदशंनाय स्वप्नस्येति वक्तव्य अनिर्वाच्यस्येत्युक्तम्‌ । एवं ब्रह्मणः सत्यस्येत्यपि ग्राह्यम्‌ । 
ब्रहमस्वप्नयोरवैलक्षण्यस्य सत्यत्वेऽपि कुतो मिथ्यात्वादिप्रसङ्ग इत्यतो वेदमुदितम्‌। उपलब्धं हि घटस्य घटान्तरेण 
सालक्षण्यसद्धावे पार्थिवत्वा-दिसाम्यम्‌। अत्र सामान्येन विरोषापादनान्नापाद्यापादकयोरभेदः शङ्कनीयः । भावत्वे 
द्रव्याद्यन्यतम-त्वापत्तिरिति यथा । ब्रह्मप्रतियोगिकं स्वप्नस्य सालक्षण्यं सत्यं चेद्‌ ब्रह्मणोऽपि मिथ्यात्वं स्यादित्य - 
सङ्तम्‌, व्यधिकरणत्वादिति न वाच्यम्‌ । यत्प्रतियोगिकं यत्र सालक्षण्यं स तद्धर्मेति व्याप्तेः सुग्रहत्वात्‌ । यस्तु मन्दमतिस्तं 
प्रति समानाधिकरणमप्यनिष्टं सुवचनमिति प्रसङ्गन्तरमभिहितम्‌। 


[ ब्रह्मनैर्गुण्यवादनिरासः | 


स्यादेतत्‌ । ब्रह्मणः प्रतियोगित्वाभावेऽनुयोगित्वं स्यात्‌ । तथाच स्वप्नस्य ततो वैलक्षण्यं न स्यात्‌ । तदभावे च 

सालक्षण्यापत्त्या ब्रहमस्वप्नयोर्मिथ्यात्वादि प्रसज्येतेत्युक्तमयुक्तम्‌ । सधर्मके हि वस्तुन्येकस्य धर्मस्याभावेन तद्विरुद्धस्य धस्य 
भावः, भावेन चाभावो वक्तु शक्यते । यथा परिमाणवत्वाद्‌ द्रव्यस्य महत््वाभावेऽणुत्वस्य अणुत्वभावे वा 
महत््वाभावस्याऽपादनम्‌। यथावा वक्तुर्मन्दवचनाभावे तीव्र-वचनम्‌। तद्धावे वा तदभावः शक्यापादनः । ब्रह्म तु 
सकलधर्मविकलमिति कथं तत्राऽपादनं प्रतियो- गित्वादेरिवानुयोगित्वादेरप्यभावात्‌। नहि परिमाणरहिते गुणादौ 
वक्त त्वश्‌न्ये काष्टे चोक्त प्रसङ्ावका-शोऽस्ति। तथा स्वप्नेऽपि नोक्त प्रसङ्गावकाशः। स्वयमसत्यस्य 
वैलक्षण्यवदवैलक्षण्यस्याप्यभावात्‌ । नहि भ्रान्तसर्पविसर्पणादयः सत्या भवेयुरित्याशङ्ख्य ब्रह्मणो नि्धर्मकत्वं दूषयति- 
यदीत्यादिना ईशतज्ज्ञानेत्यतः प्राक्तनेन प्रकरणेन । 


[ जिज्ञासायाः धर्मनिर्णयरूपत्वाद्‌ ब्रह्मणो निर्धर्मकत्वे तस्य जिज्ञास्यत्वाभावप्रसङ्गः | 


1 यदि धर्मा न केचन । 
ब्रह्माणो नैव जिज्ञास्य जिज्ञासा धर्मनिर्णयः ।। ३९ ।। 


यदि ब्रह्मणः केऽपि धर्मा न स्युः, तर्हिं तजिज्ञास्यं नैव स्यात्‌। भवति च जिज्नास्यम्‌। ˆ“अथातो ब्रह्मजिज्ञासा" ' इति 
वचनात्‌ । अतो न तत्निर्धर्मकमिति । निर्धर्मकत्वेऽपि ब्रह्मणः कुतो न जिज्ञास्यते-त्यत आह - जिज्ञासेति । विचारो हि 
जिज्ञासा नाम । स च धर्मस्य निर्णयो धर्मनिर्णयः । व्याप्यधर्म- दर्शनमिति यावत्‌ । शशविषाणवतरिर्धर्मके कथमसौ स्यात्‌। 
अङ्गीकारे च व्याघातः कथंन स्यात्‌ ? 


[ व्यापकधर्मिविशिष्धर्मिज्ञानस्य जिज्ञासाप्रयोजनत्वाच्च ब्रह्मणो जिज्ञास्यत्वाभावप्रसङ्गः | 
इतोऽपि न निर्धर्मकस्य जिज्ञास्यतेत्याह - इदमित्थमिति । 


इदमित्थमिति ज्ञानं जिज्ञासायाः प्रयोजनम्‌ । 
इत्थम्भावो हि धर्मोऽस्य नचेन्न प्रतियोगिता || ४०।। 


न खल्वनुमानविचारापरपर्यायायाः जिज्ञासाया वस्तुस्वरूपमात्रज्ञानं प्रयोजनम्‌ । तस्य प्रागेव सिद्धत्वात्‌ । असिद्धौ 
वाऽऽश्रयासिद्धस्यानुमानस्यानुत्थानात्‌। किन्नाम । इदमिति स्वरूपानुवादेन इत्थमिति व्यापकधर्मविशिष्टधर्मिज्ञानम्‌ । 
धूमानुमानादौ तथा दर्शनात्‌ । तथाच कथं निर्धर्मकस्य जिज्ञास्यतेति । एतेन स्वप्नेऽपि प्रसङ्गानवकाशो निरस्तः । तथासति 
मायामात्रमित्यनुमानासम्भवात्‌ । आरोपिताभ्यां व्याप्यव्यापकाभ्यां तत्सम्भव इति चेत्‌, न। 
स्वरूपासिद्धिबाधप्रसङ्गादिति। 


यदापि न ब्रह्मनिष्ठेन केनचिद्‌ धर्मेण तत्र धर्मान्तरं विधित्सितम्‌, तथाऽपि कस्यचिद्‌ धर्मस्य निवृत्या धर्मान्तरस्य 
भ्रान्तिप्रसक्तस्यान्यत्र सतो निवृत्तिज्ञाप्यते। यथोक्तम्‌ - ‹“सिद्धुं तु निवर्तक -त्वात्‌'* इति । एवय निर्धर्मकस्य कथं 
जिज्ञास्यतानुपपत्तिरित्यत आह - इत्थम्भावो हीति । अस्य ब्रह्मणः प्रतियोगिता विरोधिता । प्रपथधर्मव्यावृत्तिमत्तेति 
यावत्‌ । नखलु निराधारया कस्यचिद्‌ धर्मस्य निवृत्या निराधारेव धमां न्तरव्यावृत्तिरनुमातुं शक्या । 
एवविधानुमानप्रवृत्तेरलोकिकत्वात्‌ । अतो ब्रह्मनिष्ठयैव ब्रह्मनिष्ठेति वाच्यम्‌ । यदि चास्य धर्मो न स्यात्न तर्हिं व्य्वृत्तिमत्ताऽपि 
स्यादिति । इत्थमिति ज्ञानं जिज्ञासाफलं चेद्‌ ब्रह्मणीत्थम्भाव एव स्वीकार्यः स्यात्‌। तत्‌ किं धर्मेणेति मन्दाशङ्का - 
निरासायेत्थम्भावो हि धर्मोऽस्येत्यनुवादेन परिहारोऽभिहितः। यद्राऽस्तु व्यावृत्तिमत्ता ब्रह्मणः किं धर्मणेत्यत इदमुक्तम्‌ । न 
विधिरूप एव धर्मः । किन्नाम । इत्थम्भावमात्र प्रकृतमिति । तदनेन ब्रहम न निर्धर्मकम्‌, जिज्ञास्यत्वात्‌ ; पर्वतवदित्यनुमानं 
सूचितं भवति । 


[ ब्रह्मनैर्गुण्यवादस्य श्रुतिविरुद्धत्वम्‌ | 


इतोऽपि न निर्धर्मकं ब्रहयत्याह - इत्थम्भावात्मकानिति। 
इत्थम्भावात्मकान्‌ धर्मानाहूश्च श्रुतयोऽखिलाः । 


श्रुतयश्चेति सम्बन्धः । भवन्तु "सत्यकामः इत्याद्याः श्रुतयो धर्मवादिन्यः, नतु "अपहत -पाप्मा' ' इत्याद्याः । तत्‌ 
कथमखिला इत्युच्यत इत्यत उक्तम्‌ - इत्थम्भावात्मकानिति । अखण्ड- निष्ठता तु प्रागेव निराकृता, निराकरिष्यते 
चेति। (१९३, १०४२-१०४५ ) 
[ अदृश्यत्वादिधर्मवत्वस्य सूत्र एवोक्तत्वात्‌ नैर्गुण्यवादस्य तद्विरोधोऽपि | 


न केवलं श्रुत्यनुमानविरुद्धं ब्रह्मणो निर्धर्मकत्वम्‌, किन्तु सूत्रविरुद्धं चेत्याह - अदृश्यत्वा -दयोऽपीति । 
अदृश्यत्वादयोऽप्यस्य गुणा हि प्रभुणोदिताः || ४९।। 


प्रभुणाऽपीति सम्बन्धः । *“अदृश्यत्वादिगुणको धमोक्तेः' इत्यादिनेति शेषः । यद्रा न विधिरूप एव धर्मः । किन्नाम । 
इत्थम्भावमात्रमित्यत्र प्रयोगमनेन प्रमाणयति । अत्रचापिशब्दो न भिन्नक्रमः । गुणशब्दश्च धर्मवचनो न पारिभाषिकवचनः। 
अदुश्यत्वादीनां तदभावात्‌। 
[ ब्रह्मणोऽभावधर्मवत््ाङ्गीकारे भावधर्मवत्वमप्यज्गीकार्यम्‌ | 


नन्वस्माभिर्भावरूपा एव धर्मां ब्रह्मणो नाद्गीक्रियन्तेऽभावात्मकास्तु स्वीक्रियन्त एव । अतो न सूत्रविरोध इत्यत आह- 
यदीति। 


यदि स्युस्तादृशा धर्माः सर्वज्ञत्वादयो न किम्‌। 


तादृशा अभावात्मकाः। यथाऽदृश्यत्वाद्याः प्रमाणावगताः, तथा सर्वज्ञत्वादयो भावरूपा अपि ““यः सर्वज्ञः" 
इत्यादिश्रुतिसिद्धा इति तेऽप्यङ्गीकार्या । अथ तदङ्धीकारे “नेह नानाऽस्ति" इत्यादि -श्रुतिविरो ध इत्युच्यते 
सोऽदृश्यत्वाद्यङ्धीकारेऽपि समानः । अतोऽ्धजरतीयस्याप्रामाणिकत्वात्‌ सर्वज्ञत्वादयोऽपि स्वीकार्या: । अदृश्यत्वादयोऽप्र 
वा त्याज्या इति। 


[ भावधर्माणां परसापेक्षत्वात्‌ तदनङ्गीकारे तत एव अभावधर्मवत््वमप्यनङ्गीकार्यम्‌ ] 


स्यादेतत्‌ । सर्वज्ञत्वादयः सर्वनिरूप्यत्वात्‌ सवपिक्षाः । वियदादिकं च सर्वभ्रान्तिसिद्धमसत्यमेव । असत्यसापेक्षास्तु 
कथं परमार्थतो ब्रह्मधर्मतया स्वीकर्तुं शक्यन्त इत्यत आह - अन्येति । 


अन्यापेक्षा यदि स्युषटे........------. । 


ते सर्वज्ञत्वादयोऽन्यापेक्षा इति यदि नाङ्गीक्रियन्ते, तर्हिं तेऽदृश्यत्वादयोऽपि न दुश्यमदृश्यमित्येव -मन्यापेक्षाः स्युरिति 
नाङ्गीकार्या एव । तथाच सूत्रविरोधस्तदवस्थ एव । विषयतयाऽन्यापेक्षत्वं प्रतियोगितयाऽन्यापेक्षत्वमिति तु वैषम्यमात्रम्‌ । 
स्युष्ट इति सुषामादिषु द्रष्टव्यम्‌ । 


| सत्ताया अपि देशकालसापक्षत्वाद्‌ ब्रह्मणः सत्तानभ्युपगमप्रसङ्गः | 


किञ्च परापेक्षतया सर्वज्ञत्वादिकं ब्रह्मणोऽनङ्खीकुर्वाणिन सत्ताऽपि नाङ्गीकरणीया । यतः सत्ताऽप्येवं परापेक्षेत्याह - 
सत्तैवमिति। 


५ सत्तैवं देशकालगा । 

देशकालानपेक्षा हि न सत्ता क्तापि दुर्यते ।। ४२।। 


नास्त्येव स्वरूपातिरिक्ता सत्तेति चेत्‌, स्वरूपसत्ताऽपि न स्यात्‌ । नहि मिथ्याभूतपरापेक्षं सत्य - स्वरूपं भवितुमर्हतीति 
त्वदीयन्यायप्राप्तत्वात्‌ । तथाच "सदेव सोम्य इत्यादिश्रुतिविरोधः। 


कथं सत्ता परापेक्षेत्यत आह - देशेति । यतस्तस्मात्‌ सत्तैवमिति सम्बन्धः । ननु देशकालगेति कोऽर्थः ? 
देशकालसम्बद्धेति वा देशकालजन्येति वा ? नाऽद्यः, तावता परापेक्षासिद्धेः । नहि गगनं घटेन संयुक्तमित्येतावता 
तदपेक्षम्‌ । न द्वितीयः, अनादिनित्यत्वादिति चेत्‌, एवन्तर्हि सार्वज्ञयादेरपि नान्यापेक्षता । नहि सर्वेण सह 
विषयविषयिभावमात्रेण सवपिक्षत्वम्‌, सौरप्रकाशस्यापि घटापेक्षता- प्रसङ्गात्‌ । नच सर्वेण जन्यत्वम्‌, नित्यसिद्धत्वात्‌ । 


ननूत्पत्तौ सार्वज्ञ्यादेः सवपिक्षताभावेऽपि ज्ञप्तौ साऽस्त्येव । विदित एव सर्वस्मिन्‌ सार्वज्तयादि विज्ञायते नाविदित 
इति । एवन्तहिं सत्ताऽपि मा भूदुत्पत्तौ परापेक्षा । ज्ञप्तौ तु भवत्येवेत्याह-देशेति। द शक ल ानपःक्षा 
देशकालप्रतीत्यनपेक्षा । देशकालप्रतीत्यपेक्षैव दृश्यत इत्यन्वयोऽपि द्रष्टव्यः| 


यदि कञ्चिद्‌ वैयात्यात्‌ कचिद्‌ देशकालप्रतीत्यनपेक्षाऽपि सत्ता दुश्यत इति ब्रूयात्‌, तदा व्याघातः स्यात्‌ । 
देशकालव्यतिरेकेण किंशब्दार्थानिर्वचनात्‌ । सत्ताप्रतीताववर्जनीयतया देशकालौ दृश्येते नतु तदपेक्षेति चेत्‌, न । अभूद्‌ 
भवति भविष्यतीत्यादिप्रतीतिमवधूय सत्ताया अप्रतिभासात्‌। नियतविशिष्टप्रतीतिकेऽतदनपेक्षायां न कुत्राप्यपेक्षा स्यात्‌ । 
तदिदमुक्तम्‌ - क्रापीति। 


[ ब्रह्मणो निर्धर्मकत्वे वेदान्तानां विषयाभावेनाप्रामाण्यप्रसङ्गः | 


न केवलं ब्रह्मणो निर्धर्मकत्वे मीमांसाविषयत्वानुपपत्तिः। किन्नाम । ““शास्रयोनित्वात्‌'' इत्युक्त 
शाख्रविषयत्वमप्यनुपपन्नं स्यादित्याह - सर्वेति । 


सर्वधर्माज्डितस्यास्य कि शास्रेणाधिगम्यते । 


किमाक्षेपे । स्वरूपं तावत्‌ स्वप्रकारत्वान्न शास्रप्रतिपाद्यम्‌ । संसर्गभेदयोरेव वाक्यार्थत्वाच्च । धर्मस्तु न सन्ति । येन 
संसर्गभेदौ शास्रविषयौ स्याताम्‌ । तस्मादस्य ब्रह्मणः किं शास््रेणाधिगम्यते ? न स्वरूपम्‌, नापि धर्मसंसर्गादीति । 
^ “इत्थम्भावात्मकान्‌' * इति ब्रह्मणो निर्धर्मकत्वे श्रुतिविरोधोऽ-भिहितः । साम्प्रतं तु श्रुतीनां निर्विषयत्वापत््यादिकमिति 
महान्‌ भेदः। 


[ श्रुतीनां मिथ्याधर्मवत्प्रतिपादकत्वे प्रक्षावदनुपादेयत्वप्रसङ्गः | 


ब्रह्मणि परमार्थतो धर्माभावेऽपि मिथ्याभूता धर्माः शास्रस्य विषया भविष्यन्तीत्यत आह - मिथ्येति । 
मिथ्याधर्मविधातुश्च वेदस्यैवाप्रमाणता । 


चस्त्वर्थः । अप्रमाणतेवेति सम्बन्धः । वेदान्तानां विषयाभावेन प्रसक्तमबोधकत्वलक्षणमप्रामाण्यं परिहर्तुमङ्ीकृतं 
मिथ्याधर्मप्रतिपादकत्वं विपरीतबोधकत्वलक्षणमप्रामाण्यमेवाऽपादयति । इयास्तु विशेषः- अबोधकानामुपेक्षणीयतैव 
केवलम्‌, विपरीतबोधकानां तु हेयता स्यादिति। 


[ अप्राप्तभ्रान्तिविधानतत्प्रतिषेधकत्वेन वेदानामप्रामाण्यप्रसङ्गः | 


भवेदप्रमाणं वेदो यदि मिथ्याधर्मान्‌ प्रतिपाद्यैवोपरमेत । नचेवम्‌। किन्नाम । ˆ नेह नानाऽस्ति" इत्यादिना तु तत्‌ 

प्रतिषेधति चेत्यत आह - आप्राप्तामिति। 
अप्राप्तां भ्रान्तिमापाद्य कि वेदो मानतां व्रजेत्‌ || ४३।। 


आपाद्येत्यतः परं निषेधं कुर्वन्निति शेषः । ““यः सर्वज्ञः सर्ववित्‌, *“य आत्माऽपहतपाप्मा ' ' इत्यदिना वेदो यदि 
भ्रान्तिं ब्रह्मणि मिथ्याभूतसार्वज्तयादिप्रतीतिमुत्पाद्य स्वयमेव “नेह नानाऽस्ति * इत्यादिना तत्प्रतिषेधं कुर्यात्‌, तदा 
मानतां व्रजेत्‌ किम्‌ ? परस्परविरुद्धत्वेनोन्मत्तवचनवदप्रामाण्यमेव स्यात्‌। 


नन्वेतदनाकलितपराभिसन्धेरसदनुवादेनोक्तम्‌ । नहि वयं वेदो धर्मान्‌ विधाय स्वयमेव निषेधतीति ब्रूमः । किन्त्वनूह्य 
निषेधतीति । तथाच कथमप्रामाण्यापत्तिरित्यत उक्तम्‌ - अप्राप्तामिति । अनुवादो हान्यतः प्राप्तस्य भवति । नच ब्रह्मणि 
मिथ्याभूतधर्मप्रतीतिः केनचित्‌ प्राप्ता । ततोऽनुवादासम्भवात्‌ विधायैव प्रतिषेधतीति वक्तव्ये पूर्वोक्तो दोष इति । 
कथमप्रािर्ब्रह्ाधर्माणामित्यत आह - नहीति। 


नहि वेदं विना ब्रह्य वेद्यं धर्माश्च तद्रताः । 


वेदेन विना ब्रह्म न वेद्यमिति तावत्‌ समर्थितं प्रथमाध्याये । (२०४,२०८) तथाच कथं तद्रतत्वेन सार्वज्ञयादयोऽन्यतो 
वेद्या भवेयुः । वेदविदितेऽपि ब्रह्मण्यनुमानेन सार्वज्ञ्यादिप्रतीतिरिति चेत्‌, न । तस्या विनाऽपि वैदिकेन प्रतिषेधेन 
प्रत्यनुमानेनैवापास्तत्वात्‌ । अन्यथाऽतिप्रसङ्गात्‌। 


[ मिथ्याधर्मविधायकवेदस्याप्रामाण्ये एेक्यप्रतिपादकवेदस्याप्यप्रामाण्यप्रसङ्गः | 


अथ मतम्‌ । मिथ्याधर्मविधातुश्च वेदस्यैवाप्रमाणतेति यदुक्तं तत्नानिष्टम्‌ । द्विविधो वेदभागः । तत्वावेदकोऽतत्वावेदव्छा । 
तत्र जीवेश्वरयोरेक्यं प्रतिपादयंस्तत्वावेदकः, अपरोऽतत्वावेदक इत्य -स्माभिरङ्ीकृतत्वादित्यत आह - वेदेति । 


वेदवेद्यस्य मिथ्यात्वं यदि नैक्यस्य तत्‌ कथम्‌ || ४२४ ।। 


तत्‌ तर्हि । तम्मिथ्यात्वमिति वा । सत्यमेवं त्वयाऽङ्खीकृतमिति । नच तदुपपद्यते । सर्वोऽपि हि वेदोऽपौरुषेयः 
स्वतः प्रमाणभूतश्च । तत्र चैकस्य भागस्याप्रामाण्ये परस्यापि तत्‌ स्यात्‌, तस्व प्रामाण्ये अस्यापि कथं तन्न स्यात्‌ ? 
तात्पर्यलिङ्गभावाभावाभ्यां व्यवस्थेति चासङ्गतम्‌ । तथात्वे हास्य भागस्यान्यत्र तात्पर्य वाच्यं स्यात्‌। नच निषेधायानुवाद 
इत्युपपादितम्‌ । अहिंसादिश्येनादिविधिवद्‌ विद्रदविद्रद्विषयतया व्यवस्थाऽस्त्विति चेत्‌, न । वैषम्यात्‌ । नहि 
श्येनादिविधयोऽप्रमाणभूताः । तात्कालिकेष्टसाधनत्वस्य सत्त्वात्‌ । आत्यन्तिकेष्टसाधनत्वस्य चानभिधानात्‌ । अथेक्यं 
प्रतिपादयितुं बुद्धिशुद्धये सार्वज्ञयाद्यविद्यमानमपि प्रतिपाद्यते । सर्वत्र प्रसृता हि बुद्धिः सगुणे ब्रह्मणि दत्तपदा क्रमेणैक्यं 
प्रविशतीति चेत्‌, न । प्रतिकूलत्वात्‌ । सार्वज्ञ्यादिग्रतिपादनेन हि भेदवासनैव दुढनिरूढा स्यादित्येषा दिक्‌ । 


[ ब्रह्मणो निर्धर्मकत्वे धमरिपस्याप्यसम्भवः | 


यदुक्तं ब्रह्मणि धर्माणामप्राप्तिरिति तन्न । प्रमाणतोऽप्राप्रावप्यारोपतस्तत्सम्भवात्‌ । आत्मैव हि ब्रहमसच 
स्वप्रकाशतयाऽवभासत एवेति तस्मिन्‌ धर्मारोपो नानुपपन्नः । ततश्चाऽरोपितधर्मानुवादेन प्रतिषेधो युज्यत इति चेत्‌ । 
स्यादप्येवं यदि ब्रह्मणि धर्मारोपो युज्येत । नचेवम्‌ । तस्य सर्वधर्मरहितत्वात्‌। प्रधानाभावाच्च । अथ धर्मरहितत्वादावपि 
कुतो नाऽरोप इत्यतो व्यतिरेकन्यापि दर्शयति - धर्मेति। 


ध्मरिपोऽपि सामान्यधर्मादीनां हि दर्शने । 
इदन्तदादिधर्मित्वे धर्मोऽन्यः कल्प्यतेऽत्र हि || ४५ ।। 


सर्वधर्मविहीनस्य धर्मारोपः कत दूश्यते । 

न केवलं प्रमाणतः प्राप्त्यभावः किन्तु धर्मारोपोऽपि नोपपद्यत इत्यपिशब्दः । सामान्य चासौ धर्मश्च सामान्यधर्मः । 
आदिपदेन प्रधानदर्शनम्‌ । दृष्ट इति शेषः। 


एतदेव प्रपश्यति - इदमिति । इदन्तदिति भावप्रधानो निर्देशः । आदिपदेन साधारणधर्म -ग्रहणम्‌। धर्मित्वे दुष्ट 
इति शेषः । प्रधानज्ञानमप्यत्र सङ्काहाम्‌ । अत्र लोके । शुक्तिकायां रजतत्वध्मरोपो हि न शुक्तिकावभासमात्रेण भवति । 
किन्नाम । वस्तुतो रजतत्वधर्मवतः प्रधानस्य, अधिष्ठाने शुक्तिका-शकले पुरोवर्तित्वादेः, प्रधानसाधारणस्य च 
शुक्लभास्वरत्वादेर्धर्मस्य दर्शन एव । तथा स्फटिके लौहित्यारोपोऽपि वस्तुतो लौहित्यवतो जपाकुसुमस्य, स्फटिके च 
दन्तादेः, प्रधानसत्निधानस्य च दर्शन एव दृष्ट इति। 


सहदर्शनमात्रेण न व्यािनिश्चय इत्यत आह - सर्वेति । अत्रापि प्रधानदरशंनमुपलक्षणीयम्‌ । क्त दूश्यते 
येनोक्तव्यापेर्व्यभिचारः स्यादिति शेषः । उपाधिव्यभिचारयोरदर्शने साहचर्यदर्शन व्यापि-निश्चायकमेवेति भावः । 


अयमत्र समुदायार्थः - धमारी पस्य प्रधानदश्शंनादिकं व्यापकमुपलब्धम्‌। नच प्रकृते तदस्ति। 
सार्वज्ञयादीनामपहतपाप्मत्वादीनामन्यत्रानभ्युपगमात्‌ । ब्रह्मणि च प्रधानसाधारणधमदिरनङ्ीकारात्‌ । अतो व्याप्यस्य 
धर्मरोपस्याभाव इति । 


[ ब्रह्मणि ध्मारोपसिद्ध्यर्थ धर्मारोपान्तरकल्पनायामनवस्थाप्रसङ्गः | 


नन्वत्र प्रधानादर्शनेन धर्मारोपासम्भवः शक्यानुमानः । सार्वज्ञ्यादिकं न ब्रह्मण्यारोपितम्‌, प्राग -न्यत्रानुपलब्धत्वादिति 
प्रयोगसम्भवात्‌। धर्माभावलिङ्गकमनुमानं तु कथम्‌? भवतामसिद्धत्वादिति। मैवम्‌। 
धर्मराहित्यवादिनैवमनुमायोपरन्तव्यमित्यभिप्रायात्‌। 


ननुच धर्मारोपोऽधिष्ठानधर्माणां प्रधानस्य च प्रतीतावेवाऽयतते, नतु सत्तायाम्‌ । इदन्त्वादिप्रतीतौ हीदं रजतमित्याङ्िपा 
प्रतीतिः स्यात्‌। साधारणधर्मप्रतीतिरेव न प्रधानं बुद्धिस्थीकरोति। प्रधान-प्रतीतिरेव 
चान्वयव्यतिरेकाभ्यामारोपोपयोगिनी । सत्ताया उपयो गाङ्गीकारेऽतिप्रसङ्कः । उभयोपयोगे तु गौरवम्‌ । अस्ति 
चाप्यत्राधिष्ठानधर्मादिप्रतीतिरारोपरूपा । नहीदं पूर्वां ऽय ब्रह्मणि धर्मारोपः । तथाच पूर्वारोपितधर्मप्रतीत्यधीनोऽयुत्तरारोपो 
भविष्यति । पूर्वमेव चोत्तरस्य प्रधानमिति किमनुपपन्नमित्यत आह - तदर्थमिति । 


तदर्थं यदि धर्माणामारोपः साऽनवस्थितिः | । ४६ ।। 


यदि ब्रह्मणि ध्मरोपसिद्धयर्थमन्यो धर्माणामारोपः कल्प्यते । तदा सोऽपि धर्मारोपो धमरिपा-न्तरायत्त इत्येवं 
प्रसक्तानवस्थितिः स्यात्‌ । सिद्धविषयत्वान्नेयमनवस्था दूषणमिति चेत्‌, न । धमं -सद्धावतत्प्रतीत्योः 
पूर्वसिद्धत्वेऽप्यारोपत्वकल्पनायामनवस्थानिवारणात्‌ । अस्या धर्मप्रतीतेरारोपत्वं पूर्वप्रतीतेरारोपत्वकल्पनाधीनं तस्या 
अपि तथेति । तदेवं ब्रह्मणि ध्मरोपासम्भवात्‌ स्वतो निर्धर्मकत्वे वेदाप्रामाण्यादिप्रसङ्गान्न निर्धर्मकं ब्रहोति सिद्धम्‌ । 


[ मिथ्यात्वानुमास्य सर्वप्रमाणबाधितत्वात्‌ न तेन विश्वमिथ्यात्वसिद्धिः ] 


यदुक्त सार्वज्ञयादेर्मिथ्यात्वसिद्धये विश्वस्य भ्रान्तिकल्पितत्वम्‌, (९६५) तदूषयितुमीशतज्ज्ञानेत्या- दिको ग्रन्थः । 
तथाहि - विश्वस्य भ्रान्तिसिद्धत्वं बदता तत्र प्रमाणं वक्तव्यम्‌ । तत्‌ कि प्रत्यक्षं स्यात्‌, अनुमानं वा, आगमो वा ? न तावत्‌ 
प्रत्यक्षम्‌ । तस्य सत्यत्वग्राहित्वस्य वक्ष्यमाणत्वात्‌। (९७२) नाप्यनुमानम्‌ । शून्यसमयनिरासेन निरस्तत्वात्‌ । (७९७) 
अधिकं च दूषणं वक्तुमाह - ईशेति । 


ईशतज्ज्ञानवेदाक्षजानुमामातुपूर्विणः। 
भ्रान्तिर्विश्चस्य येनैव मानाभासेन कल्प्यते । 

तन्माच्रस्यान्यथाभावे कि न स्याद्‌ विश्चसत्यता || ४७॥।। 


यद्यप्यत्र भ्रान्तिर्विश्रस्येत्यादिनैवालम्‌, तथाऽपि ये विश्च प्रमाणप्रमेयप्रमातृप्रमितिभेदेन चतुर्विध-माचक्षते 
तत्निराकरणप्रस्तावनाय प्रमाणप्रमेयप्रमातृभेदेन त्रिविधमेव विश्वमिति प्रतिज्ञातुमीशेत्या - दुक्तम्‌। तत्रेशमातुपदाभ्यां 
परापरप्रमात्रोगरंहणम्‌ । यद्यपि मातृपदेनैवेश्वरो लभ्यते, तथाऽपि तस्य नियतं प्रमातृत्वमन्येषां तु 
विपर्ययादिसम्भवादनियतमित्यादि विशेषद्योतनाय पृथग्‌ ग्रहणम्‌ । वेदाक्षजानु -मापदैः करणफलरूपप्रमाणस्वीकारः। 
वेदपदमागमोपलक्षणम्‌ । अक्षजत्वं ज्ञानसन्निकर्षयोरस्त्येव । ईश्रादिज्ञानं न वेदादिपदैः सङ्काते । अकरणत्वादफलत्वाच्च । 
भवति च प्रमाणमित्यतस्तज्ज्ञानेति पृथगुक्तम्‌ । नित्यज्ञानमात्रोपलक्षणं चेतत्‌ । पूर्वशब्देन कर्मधारयं विधाय तत इनिप्रत्यद। 
प्रत्ययार्थस्तु प्रमेयम्‌ । तथाच प्रमातृप्रमाणप्रमेयरूपयस्येत्यर्थः । 


यद्रशमातृशब्दाभ्यां तद्वाक्यं गृह्यते । बेदशब्दश्रापौरुषेयवाक्यवचन एव । पूर्वशब्दः करणार्थः । प्रमाध्याहारेण 
तत्सम्बन्धः । ततश्चेशवाक्येशादिज्ञानवेदाक्षजानुमानानीश्वरप्रमातृवाक्यरूपप्रमाणवतः सर्वप्रमाणसिद्धस्येत्युक्तं भवति । 
भ्रान्तिः भ्रान्तिकल्पितत्वम्‌ । येनेत्यतो लब्धमेकत्वमेवेत्यवधार्यते । मानाभासेनेति । स्वभावतो दुर्बलेनानुमानेनेत्यर्थः । 
अन्यथाभावे अप्रामाण्ये । किमाक्षेपे । 


एतदुक्तं भवति - विश्वं तावत्‌ स्वभावतो बहुत्वेन च प्रबलैरीशवाक्यादिभिः सर्वैः प्रमाणैः सत्य -तयाऽवगतम्‌ । तेषां 
ˆ“असत्यमप्रतिष्ठं ते * इत्यादीनामन्यत्र दर्शितत्वात्‌ । विवादपदं मिथ्या, दुरयत्वात्‌, जडत्वात्‌, परिच्छिन्नत्वात्‌ ; 
शुक्तिरजतवत्‌। अयं पट एतत्तन्तुनिष्ठात्यन्ताभावप्रतियोगी, पटत्वात्‌ ; पटान्तरवदित्यादिकं विश्वमिथ्यात्वानुमानं तु 
स्वाभावैकत्वाभ्यां दुर्बलम्‌ । तथाच प्रबलप्रमाण -विरुद्धस्यानुमानस्याप्रामाण्योपपनततरविश्वस्य सत्यत्वमेव युक्तमिति । 


[ मिथ्यात्वप्रतिपादकगौडपादादिवाक्यानामपि सर्वप्रमाणविरुद्धत्वादप्रामाण्यम्‌ | 
नाप्यागमः । स हि गौडपादादिपुरुषप्रणीतो वा, वेदादिर्वा ? आद्यं दूषयति - येनेति । 


येनेदं कल्प्यते भ्रान्तं भ्रान्तिस्तस्यैव कि न सा। 
भ्रान्तत्वे तस्य विश्वारेरीशाद्यभ्रान्तमेव हि 
भवेयुर्रान्तयो रणा नैवेशादेः कथन । || ४८ ।। 


येन गौडपादादिना इदं प्रागुक्तमीशादिकं विश्च, भ्रान्तं भ्रान्तिसिद्धं कल्प्यते, कल्पयित्वा च तथा वाक्यं प्रणीयते, 
तस्यैव सा कल्पना भ्रान्तिरयथार्था कि न भवेत्‌ ? 


एतदुक्त भवति - ईशवाक्यादिप्रमाणैस्तावदीशादिविश्ं सत्यतयाऽवगतम्‌ । तद्रिरुद्धा च गौड -पादादीनां 
विश्वमिथ्यात्वप्रतीतिर्भरान्तिरेवेति। 


ततः किमित्यत आह - भ्रान्तत्व इति । विश्वारर्विश्वमिथ्यात्वं प्रतिपादयतस्तस्य गौडपादादेः भ्रान्तत्वे सिद्धे तन्मूलस्य 
तद्राक्यस्याप्रामाण्यात्‌ तेन विश्वमिथ्यात्वासिद्धावीशवाक्यादिभिः प्रमाणे -रीशादिविश्रमभ्रान्तं सत्यमेव सिद्धमिति । 


नन्वीश्ररवाक्यविरोधाद्‌ गौडपादादीनां भ्रान्तत्वं कुतः कल्पनीयम्‌ ? गौडपादादिवाक्यविरोधा -दीश्वरादीनां 
विश्चसत्यत्वप्रतीतिरेव भ्रान्तिः कुतो न कल्पनीयेत्यत आह - भवेयुरिति । बाह्या - न्तरकारणसामग्री सत्त्वादिति शेषः । 
कथश्चनेन्द्रियदोषादेर्बाह्मकरणस्य, अधमदिरज्ञानादेरान्तरकारण-स्याप्यत्यन्तमसम्भवादित्यर्थः । ईशादयो विप्रलम्भका 
इति चेत्‌, न । कल्पकाभावादिति । 


[ "नेह नाना इत्यादिवाक्यानामर्थान्तरपरत्वम्‌ | 

अस्तु तर्हिं नेह नाना.ऽस्तीत्यादिरद्रैतपरो वेदादिरागमः सर्वस्यापि मिथ्यात्वे प्रमाणमिति चेत्‌, न। तस्य 
विश्चसत्यत्वग्राहकप्रत्यक्षबाधितत्वेनातदर्थत्वात्‌ । 


[ प्रत्यक्षसिद्धस्याप्रमाणत्वे वेदप्रामाण्यस्यपि साक्षिप्रत्यक्षसिद्धत्वात्‌ तदप्रामाण्यप्रसङ्गः | 


अथ मतम्‌ । प्रत्यक्ष खलु तात्कालिकं प्रमाणं न पुनरात्यन्तिकम्‌। वेदस्तु न तथा । स्वतः प्रमाणं च । अतो बलवता 
वेदेन बाधितत्वात्‌ प्रत्यक्षप्राप्तमपि विश्चसत्यत्वं भ्रान्तिसिद्धमित्येवाङ्गी - कर्तुमुचितमित्यत आह - सत्यत्वमिति । 


सत्यत्वमक्षजप्राप्त यदि भ्रान्तमितीष्यते। 
प्रामाण्यमागमस्यापि प्रत्यक्षादन्यतः कुतः || ४९॥। 


साकषिप्रत्यक्चतो ह्येव मानानां मानतेयते। 
साक्षिणः स्वप्रकाशत्वमनवस्था ततो नहि | ५० ।। 


सत्यत्वं विश्स्येति शेषः । आगमबलमाश्रित्य । तन्नेति वाक्यशेषः । कुतो नेत्यत आह ~ प्रामा-ण्यमिति । कुतः 
सिद्धम्‌ ? न कुतोऽपि । न केवलं प्रत्यक्षस्य, किन्त्वागमस्यापि प्रामाण्यं प्रत्यक्षेणैव सिद्धं नत्वन्येनेत्यर्थः । तत्‌ कथमित्यत 
आह - साक्षीति । आद्यादिभ्य उपसह्क्यानात्‌ तृतीयार्थे तसिः । मानानां सर्वेषामीयते प्रतीयते । हिशब्दः 
सर्वप्रमाणप्रामाण्यस्य साकिसिद्धत्वोपपादकप्रमाण-सूचनार्थः। 


तद्‌ विवृणोति - साक्षिणः इति । प्रमाणानां प्रामाण्यं हि न सत्तामात्रेण निःशङ्कन्यवहारहेतुः । अपितु प्रमितमेव । 
नच बाहयप्रत्यक्षादिकमेव प्रामाण्यप्रमितिसाधनम्‌। तत्प्रामाण्यप्रमितेरप्युक्त -न्यायेनाऽवश्यकत्वात्‌। नच तत्प्रामाण्यं 
स्वग्राह्यम्‌ । अचैतन्यज्ञानस्य स्वप्रकाशत्वाभावात्‌ । प्रत्यक्षा - द्यन्तरान्वेषणे चानवस्था स्यात्‌ । साक्षिवेद्यत्वे तु 
सर्वप्रामाण्यस्य न कश्चिद्‌ दोषः । साक्षी हि चैतन्य रूपतया स्वप्रकाशः । प्रामाण्यं च ज्ञानग्राहकग्राह्यमिति स्वप्रामाण्यं 
स्वयमेव गृह्णातीति नानवस्था-ऽऽपद्यते । अतः साक्षिवेद्यमेव सर्वप्रमाणप्रामाण्यमङ्गीकार्यमिति। 


[ प्रामाण्यस्य तात्कालिकत्वात्यन्तिकत्वविभागनिरासः ] 


अस्त्वेवं साक्षिप्रत्यक्षवेद्य प्रत्यक्षागमप्रामाण्यम्‌, तथाऽप्युक्तरीत्या प्रबलेनाऽगमेन विरोधे दुर्बलस्य प्रत्यक्षस्य कुतो न 
बाध इति चेत्‌। इत्थम्‌ - स्यादयं प्रत्यक्षागमयोर्बाध्यबाधकभावः, यदि व्युत्पादिते दौर्बल्यप्राबल्ये युक्ते स्याताम्‌ । 
नचोभयप्रामाण्यस्य साक्षिवेद्यत्वे ते युज्येते इत्याशयवान्‌ प्रत्यक्षस्य तात्कालिकं प्रामाण्यमागमस्याऽत्यन्तिकमिति विभागं 
तावदपाकरोति - तात्कालिकमिति। 


तात्कालिकं प्रमाणत्वमक्षजस्य यदा भवेत्‌ । 
एेक्यागमस्य किं न स्यात्‌ तस्याप्येतादुष्टं यदि । 
एेक्यप्रमाणमिथ्यात्व यदा विश्चस्य सत्यता || ५९।। 


यदि साक्षिगृहीतमपि विश्रसत्यत्वग्राहिणोऽक्षजस्य प्रामाण्यं तात्कालिकमेव भवेत्‌, तर्क्या-गमस्यापि प्रामाण्यं 
साक्षिगृहीतत्वाविरोषात्‌ तात्कालिकं स्यादेवेति न विभागः सिद्छ्यति। 
[ एेक्यागमस्यापि तात्कालिकप्रामाण्याङ्गीकारे विश्वसत्यत्वप्रसङ्गः | 
नन्वैक्यागमप्रामाण्यमपि तात्कालिकमेव । किन्तु प्रत्यक्षमाभासीकृत्य निवर्तते । यथोक्तम्‌- 


ˆ 'वेणुसङर्षजो वह्विरदग्ध्वा शाम्यति तद्‌ वनम्‌ । 
एवं गुणव्यत्ययजो वेदः शाम्यति तद्‌ यथाः ' 

इतीत्यत आह - तस्यापीति । एेक्यागमस्यापि प्रामाण्यं यदि तात्कालिकं स्वीक्रियेत, तदा विश्स्य सत्यतैव स्यात्‌। 


ननूक्तमत्र प्रत्यक्षमाभासीकृत्य पश्चादैक्यागमप्रामाण्यं निवर्तत इति भवति तात्कालिकम्‌, नच विश्रसत्यत्वापत्तिरित्यतः 
ˆ "तस्याप्येतादूशं यदि इत्येतद्‌ “ेक्यप्रमाणमिथ्यात्वं यदा' ' इति व्याख्यातम्‌ । एेक्यागमप्रामाण्यस्य बाध्यत्वं यदेत्यथ । 
न केवलं प्रामाण्यमात्रस्य बाध्यत्वम्‌ । किन्तु धर्मिणो वाक्यस्यापीति ज्ञापनायैवमुक्तम्‌। 


एतदुक्तं भवति - स्यादिदं यदि प्रामाण्यस्य तात्कालिकत्वं नामानित्यत्वमिह विवक्षितं स्यात्‌ । नचेवम्‌ । 
क्षणमात्रवर्तिनोऽपि प्रामाण्यस्य विषयसत्यत्वाव्यभिचारित्वेनानित्यताया दौर्बल्यहेतुत्वा -सम्भवात्‌ । किन्तु बाध्यत्वमेव । 
तच्चेदेक्यागमप्रामाण्यस्याभ्युपगतं तदा कथं विश्वस्य सत्यता न स्यादिति । 
[ साक्षिगृहीतप्रामाण्यकेषु एकस्य प्रामाण्यम्‌, अन्यस्याप्रामाण्यमित्ययुक्तम्‌ | 


ननु साक्षिणो विषयाव्यभिचारित्वात्‌ तद्रहीतमेवैक्यागमप्रामाण्यमवबाध्यमेवेत्याशङ्कयाऽह -- एेक्यवाक्यस्येति । 


एेक्यवाक्यस्य मानत्वं यद्यवाध्यमितीष्यते । 
अक्चजस्यापि मानत्वं नाबाध्यं किपितीष्यते || ५२।। 


साकषिगृहीतत्वाविशेषादिति भावः। साक्षिगृहीतत्वाविशेषाद्‌ विश्चसत्यतागराहक प्रत्यक्षप्रामाण्यस्य 
बाध्यतायामैक्यागमप्रामाण्यमपि बाध्यं स्यात्‌ । तदबाध्यत्वे वा प्रत्यक्षप्रामाण्यमप्यबाध्यमेवेष्टव्य-मिति समुदायार्थः । 


[ अद्वितीयब्रह्मावस्थानरूपमोक्षान्यथानुपपतत्या प्रत्यक्षप्रामाण्यस्य तात्कालिकत्वे 
एेक्यागमप्रामाण्यस्यापि तात्कालिकत्वप्रसङ्गः | 


नन्वद्वैतब्रह्मावस्थानं मोक्षः । स च प्रत्यक्षप्रामाण्यस्याबाध्यत्वे व्याहन्येत । प्रपश्थसत्यत्वेन सदूद्रैत- तापत्तेः । अतः 
साक्षिवेद्यत्वाविशेषेऽप्यनेन विशेषेण प्रत्यक्षप्रामाण्यं साक्षिणा तात्कालिकमेव गृह्यत इति कल्प्यत इत्यत आह - 


अद्रैतेति। 
अद्रेतहानिसामान्यान्न विशेषश्च कश्चन । 


एवन्तौक्यवाक्यप्रामाण्यमपि तथाविधमेव । तदबाध्यत्वेऽप्यद्रैतहानिसामान्येनोक्तलक्षण- मोक्षासिद्धेः । नहि वाक्यं 
वा तत्प्रामाण्यं वा तदर्थो भेदाभावो वा ब्रहेति । 


प्रत्यक्षप्रामाण्यस्यावाध्यत्वे बहुप्रपथापत्तिः। आगमप्रामाण्याबाध्यतायां तु नैवमिति चेत्‌, न । अस्य विशेषस्य 
व्यर्थत्वादित्याशटयवानाह - नेति। 
| मायावादिना प्रामाण्यस्य स्वतस्त्वाङ्गीकाराद्‌ 
विश्वसत्यताग्राहिप्रत्यक्षस्यापि प्रामाण्यमङ्गीकार्यमेव | 
यदप्यद्वैतागमस्य प्राबल्योपपादनाय स्वतःप्रामाण्यमुक्तम्‌, तत्राऽह - यदीति। 


यदि स्वतस्त्वं प्रामाण्ये विश्रसत्ताकथंनते ।। ५३ ।। 


स्वतस्त्वधर्मस्य प्रामाण्यं धर्मि अधिकरणतया विवक्षितमिति सप्तम्युपपत्तिः । यद्यागमप्रामाण्यस्य स्वतस्त्वमुच्यते, 
तदा प्रत्यक्षप्रामाण्यमपि स्वत एवेति ब्रुमः। सम्यद्कगिथ्याज्ञानसाधारणकारणमात्र- जन्यत्वं वा, 
सम्यद्गिथ्याज्ञानसाधारणज्ञापकमात्रजञेयत्वं वा प्रामाण्यस्य स्वतस्त्वम्‌। तदागमजन्य-ज्ञानवत्‌ 
प्रत्यक्षजन्यस्याप्यविशिष्टमेव । तथाचाऽगमप्रामाण्यस्य स्वतस्त्वमद्गीकुर्वतो यथा तद्विषय-सत्यता सम्मता, तथा 

स्वतःप्रमाणप्रत्यक्षविषयविश्रसत्ताऽपि कथं न ते सम्मतेति। 


[ तात्कालिकप्रामाण्याभ्युपगमस्य युक्तिविरुद्धत्वम्‌ | 


स्यादेतत्‌ । प्रत्यक्षागमयोः स्वतःप्रामाण्येऽप्यस्ति विशेषो यत्‌ प्रत्यक्षं तात्कालिकमेव ज्ञानस्य प्रामाण्यं जनयति वाक्यं 
त्वात्यन्तिकम्‌ । तथा ज्ञानग्राहकः साक्षी प्रत्यक्षन्नानस्य तात्कालिकमेव प्रामाण्यं गृह्नाति वाक्यजन्यन्नानस्य 
त्वात्यन्तिकमिति । मैवम्‌ । अस्यां व्यवस्थायां नियामकाभाव -स्योक्तत्वात्‌। (९७३) दोषान्तरं चाऽह ~ प्रामाण्यस्य 
चेति। 


प्रामाण्यस्य च मर्यादा कालतो व्याहता भवेत्‌। 
कालान्तरेऽप्यमानं चेदिदानीं मानता कुतः | ५४ ॥। 


कालतो मर्यादा व्यवच्छेदः । तात्कालिकत्वमिति यावत्‌ । कथं व्याहतिरित्यत आह - काला-न्तरेऽपीति । अमानं 
बाधितमानं चेत्‌ प्रत्यक्षम्‌ । तात्कालिकशब्देन हीदानीमस्ति कालान्तरे तु बाध्यमिति परस्याभिमत्‌। तत्र यदि प्रत्यक्षं 
कालान्तरेऽपि बाधितप्रामाण्यं स्यात्‌, तर्हीदानीं तस्य मानताऽ-स्तीति कुतः स्यात्‌ ? कालत्रयसत्तानिषेधरूपत्वाद्‌ 
बाधस्य । यदिच प्रत्यक्षप्रामाण्यमिदानीं सत्‌ स्यात्‌, कथं कालान्तरेऽपि तर्हिं बाध्येतेति व्याहतमेव तात्कालिकत्ववचनम्‌। 
अप्रमाणमेव भवतु तर्हिं प्रत्यक्षमिति चेत्‌ । सत्यम्‌ । भवति भवतोऽयं मनोरथः । तत्सिद्धिरेवेदानीमपि कफोणिगुडायते । 


[ मिथ्यात्वमानस्य अप्रामाण्ये प्रामाण्ये वा मायामते मोक्षानुपपत्तिः | 


अद्वितीयब्रह्मावस्थानलक्षणं मोक्षमभ्युपेत्य प्रत्यक्षप्रामाण्याबाध्यतावदागमप्रामाण्यावाध्यता-यामपि तद्धानिः 
समानेत्युक्तम्‌। इदानीं तु स एवानुपपन्न इत्याशयवान्‌ पृच्छति - मिथ्यात्वमानमिति। 


मिथ्यात्वमानं मोक्षेऽपि मानं किं नेति भण्यताम्‌। 
मानत्वेऽद्रेतहानिः स्यादमानत्वेऽप्यमोक्षता । 
विश्वस्य पुनरापत्तिर्मिंथ्यान्नानं यदान मा || ५५ ।। 


विश्चमिथ्यात्वप्रतिपादकमानम्‌, आगमोऽनुमानं च मोक्षेऽपि मानमिति मोक्षसमयेऽप्यबाधित -स्वरूपप्रामाण्यमित्यर्थः। 
नेति बाधितस्वरूपप्रामाण्यमित्यर्थः । किशाब्दः पूर्वेण परेण च सम्बद्छयते । यद्रा काक्रैव मानमित्ययं प्रश्रो ज्ञातव्यः । इति 
पृष्टस्योत्तरं भण्यताम्‌ । 

आद्ये दोषमाह - मानत्व इति । अबाधितस्वरूपप्रामाण्यपक्षे तेनैव सद्द्वितीयत्वादद्रैतहानिः स्यादित्युक्तलक्षणो 


मोक्षो न सिद्ध्येत्‌ । द्वितीये दूषणमाह - अमानत्वेऽपीति । अमोक्षता विवक्षि -तावस्थाया इति रोषः । 
विश्चमिथ्यात्वमानस्य तत्प्रामाण्यस्य च बाध्यत्वपक्चेऽपि मोक्षो न सिद्ध्यति । 


कथमित्यत आह - विश्वस्येति । विश्चमिथ्यात्वमानं यदा न मा बाधितस्वरूपप्रामाण्यं स्यात्‌, तदा विश्वस्य पुनरापत्तिः 
स्यात्‌ । नास्तित्वप्रमाणबाधस्यास्तित्वाव्यभिचारात्‌। विश्चसद्धावे च कथमुक्तलक्षणो मोक्षः स्यादिति । आदौ तावत्‌ 
प्रत्यक्षेण विश्च प्राप्तम्‌ । तदागमादिनाऽपाततोऽपनीतम्‌ । आगमादेश्च बाधे पुनस्तदापतितमिति प्रतीत्यपेक्षया पुनःशब्दः । 
विश्च तद्राधकं चोभयमपि बाधितमिति चेत्‌, न । उत्तरत्र दूषणात्‌ । (९९६, ९९८, १२८४ ) 


[ मुक्त्यवस्थायाः सत्यत्वे मिथ्यात्वे वा मायामते मोक्षानुपपत्तिः | 


किञ्च मुक्तिः सती वाऽसती वा ? पक्षद्रयेऽपि नोक्तलक्षणा मुक्तिः सिद्क्यति। कथमिति । आद्यं प्रत्याह - अस्ति 
चेदिति। 

अस्ति चेन्मुक्त्यवस्था च दवैतापत्तिरतोऽन्यथा। 
0 || ५६ ।। 


आत्मस्वरूपमेव मुक्तिः । यथोक्तम्‌ ˆ“आत्मैवाज्ञानहानिः*" इति । ˆ“अविद्यास्तमयो मोक्षः ' इति च । तत्‌ कथं 
दरैतापत्तिरित्यतो मुक्त्यवस्थेत्युक्तम्‌ । अवस्थैवैषाऽत्मनो नत्वात्मैव । तथात्वे हि प्रागेव सिद्धत्वात्‌ प्रयत्नवैयर्थ्यम्‌ नचाऽत्मा 
ज्ञानस्य साध्योऽनादित्वात्‌। अविद्याध्वसविशिष्टो न प्राक्‌ सिद्धो ज्ञानसाध्यश्चेति चेत्‌, तत्‌ कि स एव मुक्तिः ? अद्धेति 
चेत्‌ । तहिं विशिष्टस्य सत्वाभावेन सती मुक्तिरित्ययुक्तं स्यात्‌ । किञ्च मुक्तिर्नाम धर्मः । स कथमात्मैव स्यादिति । 


द्वितीयं प्रत्याचष्टे - अतोऽन्यथेति । सत्वपक्षात्‌ पक्षान्तरे । यदि मुक्तिरसती स्यात्‌, तदाऽत्मनोऽ मुक्तत्वं स्यात्‌। 
विषाणासत्तवे शशो हाविषाणी दुष्टः । तथाच कुत उक्तलक्षणत्वम्‌ ? 


अथ मतम्‌ । न मुक्तिः सती, नाप्यसती किन्त्वनिर्वचनीयेति । तदाऽप्यमुक्ततैव । संसारेऽप्यनिर्वच -नीयेनैव हि द्वितीयेन 
सद्‌द्वितीयत्वम्‌ । तदुत्तरमपि तच्चेत्‌ स्यात्‌, क थममुक्तत्वं न भवेत्‌ ? एतेन प्थमप्रकारताऽपि निरस्ता । 
अनिर्वचनीयतापरिहारात्‌ । नहि चतुर्थप्रकारतावस्थितिरनिर्वचनीयत्वम्‌ । तथासति निर्वचनीयतापत्तेः। 
अनिवचनीयाविद्यानिवृत्तिः कथमनिर्वचनीया स्यादिति चेत्‌ । घट-प्रध्वंसो यथा तथेति जानीथाः। 
तदेतत्सङ्कहायातोऽन्यथेत्युक्तम्‌ । अन्यथाऽसती चेदित्यवक्ष्यत्‌ । 


[ मुक्त्यवस्थायां कालस्य सत्वेऽसत्वे वा मायामते मोक्षानुपपत्तिः | 
एवमेव मुक्तेरद्ितीयब्रह्मावस्थानरूपतानिरासाय कालेऽपि विकल्प्य दोषोऽभिधातव्य इत्याह - तथा काल इति। 
0 तथा काले कालाधीना हि मुक्तता || ५६ ।। 


ननुच मोक्षदशायां कालोऽस्ति नवेति विकल्प्य *“अस्ति चेद्‌ द्वैतापत्तिः ' इति दूषणं चास्तु ।*अतोऽन्यथाऽमुक्तत्वम्‌'' 
इति क थमतिदेश इत्यत आह - कालाधीना हीति । कालाधीना नियमेन कालाधिकरणा । यद्‌ वस्तु तत्‌ 
कालसम्बन्ध्येवेति व्याप्तेरिति हिशब्दार्थः । 


[ मोक्षस्य कालाधिकरणकत्वानभ्युपगमेऽसत्प्रसङज्गः |] 


११ ८८ 


न के बलमनुमानसिद्धो मुक्तेः कालाधिकरणतानियमः, किन्तु ˆ"तदा विद्वान्‌ 
इत्यागमसिद्धोऽपीत्याह - काल एवेति। 


दृष्टैव तं मुच्यते'' 


काल एवाऽगमोऽप्याह मुक्ति कालनिवर्तने । 
मुक्तेरपि निवृत्तिः स्यात्‌ संसारित्वमतो भवेत्‌ || ५७।। 


कि ततो यद्येवमधिकरणेन कालेन व्याप्ता मुक्तिरित्यत आह - कालेति । कालासत्तवे मुक्तेरप्यसत्तवं स्यात्‌ । 
व्यापकनिवृत्तौ व्याप्यनिवृत्तेरावश्यकत्वात्‌। तथाचातिदेशो युक्त इति । एतदुक्त भवति - यदि मोक्षः कालसम्बन्धी न 
स्यात्‌, तदा शशशुङ्गादिवदसन्‌ स्यादिति । 


[ मुक्तेरसत्वाभ्युपगमे बाधकोक्तिः | 


ननुच ˆ“न मुमुकषरन वै मुक्त इत्येषा परमार्थता" ' इति मुक्तेरसत्त्वस्येष्टत्वान्नेयमनिष्टापत्तिरित्यत आह- संसारित्वमिति । 
चैतन्यस्य सतो बन्धाभावलक्षणे मोक्षेऽसति देवदत्तवन्मुक्ताभिमतस्यापि संसारित्वं भवेत्‌ । बन्धमिथ्यात्वात्‌ संसारो मुक्तिश्च 
न स्त एवेति चेत्‌, नानङ्गीकृतत्वमेवानिष्ठत्वं किन्त्वप्रामाणि - कत्वादिकम्‌। नच बन्धमिथ्यात्वं प्रामाणिकमित्युक्त प्राक्‌ । 
(४३,४१७,४३६,७९७,८८९,९७२) 

तदेवमागमादितः प्रत्यक्षस्य दौर्बल्यं निराकुव॑ता तन्मिषेण प्राबल्यं च व्युत्पादितम्‌ । साक्षिप्रत्य- 
्षस्याऽगमादिप्रामाण्यग्राहकत्वेनो पजीव्यतायास्तदितरस्य साक्षिनिश्चितप्रामाण्यतायाश्च सूचितत्वात्‌ । 
ततस्तद्िरुद्धस्याऽगमादेरेवाप्रामाण्यं युक्तमिति । 


[ प्रत्यक्षस्य स्वभावतः प्राबल्यप्रतिपादनम्‌ | 


न केवबलमुपजीन्यत्वादिगुणेनान्यतः प्रबलं प्रत्यक्षम्‌ । किन्तु स्वभावतोऽपीत्याशयवानाह - क्र चेति। 
क्र च प्रत्यक्षतः प्राप्तमनुमागमवाधितम्‌। 


प्रत्यक्षतः प्राप्तमिति साक्षात्कारसिद्धम्‌ । अनुमानागमशब्दौ लिङ्वचनवचनौ । प्रामाण्यनिर्णंय -स्येदानीं 
क्रियमाणत्वात्‌ । दृष्टमिति शेषः । यदि हि प्रत्यक्षप्राप्तं क्रचिदनुमानागमाभ्यां बाधित -मुपलब्धवन्तः स्मः, तदा 
प्रतीमोऽनुमानादितः प्रत्यक्षस्य दौर्बल्यम्‌ । नच तथा । ईश्वरे दोषग्राहि -प्रत्यक्षमागमादिवबाधितं दुष्टमिति चेत्‌। सत्यम्‌ । 
तत्राऽगमादेरुपजीनव्यतया बाधकत्वमिति वक्ष्यामः । (१२२५) प्राबल्यमागमस्यैव जात्या तेषु त्रिषु स्मृतम्‌'' इत्यस्य 
वैदिकार्थविषयत्वादत्र च पृथिव्या -दिप्रपथस्य प्रस्तुतत्वान्न विरोधः । 


दृष्टं च दहनशैत्यानुमानस्य, मम कणे प्रविश्य गजो गजं तीत्यादिवाक्यस्य च प्रत्यक्षबाधितत्वम्‌ । तत्रापि 
प्रत्यक्षमुपजीव्यत्वाद्‌ बाधकम्‌, नतु स्वभावेनेति चेत्‌, न । धर्मिंव्यापकव्याप्यव्यासिग्राहक -त्वाभावाद्‌ 
दहनौष्ण्यादिग्राहिणः प्रत्यक्षस्य । अनौष्ण्यमुष्णताभावः । स च प्रतियोगिज्ञानाधीनन्नानः प्रतियोगिभूतं चौष्ण्यं तेजस्येव 
प्रत्यक्षेण प्रत्येतव्यमिति तस्योपजीव्यत्वमिति चेत्‌, न । उक्तोत्तरत्वात्‌ । अनुष्णतासाधने हीदमुपपादनम्‌। केनचिद्धेतुना 
शत्यसाधने त्वस्यानवकाशः । यदाच समस्तस्यापि तेजसो ऽनौष्ण्यं साध्यते, तदा भवत्विदं व्युत्पादनम्‌ । अिमात्रपक्षीको 
तु नेदमुपयुज्यते । सौरादौ तेजस्युष्णतां स्पर्शनेनोपलभ्य चक्षुषोपलब्धेऽग्रावनौष्ण्यसाधनस्य तु स्वभावप्रबलेनैव प्रत्यक्षेण 
बाध इत्येषा दिक्‌ । 


[ देहात्मैक्यप्रतीतेरप्रतयक्षत्वादनुमानबाध्यत्वेऽपि न नो हानिः ] 


देहस्या.ऽत्मत्वं प्रत्यक्षप्राप्तमपि देहो नाऽत्मा, भूतत्वात्‌, कार्यत्वात्‌; घटवदित्याद्यनुमानेन ^^तं स्वाच्छरीरात्‌ प्रवृहेत्‌" 
इत्यागमेन च बाधितं दृष्टम्‌ । अन्यथा बाधकान्तराभावाद्‌ देहात्मत्वस्य वास्तवतापातात्‌। तत्‌ कथमेतदित्यत आह - 
देहात्मत्वमिति। 


देहात्मत्वं यदि न तत्‌ प्राप्तं प्रत्यक्षतः क्रचित्‌ । 
मम देह इति हव न देहोऽहमिति प्रमा || ५८ ।। 


देहात्मत्वं प्रत्यक्षतः प्राप्तमनुमानागमबाधितं दृष्टमिति यदि ब्रूयात्‌, तदा तन्नेति ब्रूम त्यर्थः । न तदिति पूर्वेणोत्तरेण च 
सम्बद्ध्यते । कुतो नेत्यत आह - न तदिति । देहात्मत्वं प्रत्यक्षप्राप्तमेव न भवति । अतः प्रत्यक्षप्राप्तस्यानुमानादिना बाध 
इत्यत्र नेदमुदाहरणम्‌ । अयमभिसन्धिः-- नास्त्येव देहात्मत्वप्रतीतिः । याऽनुमानादिना बाध्येत । येषां चास्ति नास्तिकादीनां 
तेषामपि नेन्द्रियजा । किन्त्वनुमानागमाभासजन्यैवेति । मा भूत्‌ पण्डितरूपाणां देहात्मत्वप्रतीतिः । पामराणां त्वस्त्येव । 
सैवास्माकमुदाहरणं भविष्यतीत्यतः क्चिदित्युक्तम्‌। तदुपपादयति - ममेति । सर्वस्यापि जन्तोर्मम देह इत्येव हि प्रमा 
प्रतीतिर्न तु कस्यापि देहोऽहमिति । यद्रा यस्मात्‌ सर्वेषां मम देह इत्येव प्रमा सम्यक्‌ प्रतीतिः सर्वदाऽनुवर्तते तस्माद्‌ 
देहोऽहमिति प्रतीतिर्नावकाशमासादयतीति । 


[ 'कृष्णोऽहम्‌' इत्यादेः देहधर्माणामात्मनिष्ठत्वव्यवहारस्य ओौपचारिकत्वम्‌ | 


देहात्मत्वप्रतीत्यभावेऽपि देहधर्मांणां काष्ण्यांदीनामात्मनिष्ठत्वप्रतीतिस्तावदस्त्येव कृष्णोऽह- 

मित्यादिव्यवहारसन्दर्शनात्‌। सा च लिङ्ाद्यनपेक्षेव जायमाना प्रत्यक्षजन्यैव । बाध्यते चानुमानादि-नेति सैवोदाहरणं 
भविष्यतीत्यत आह - उपचारश्चेति। 


उपचारश्च कृष्णोऽहमिति कर्दमलेपने । 
वस्त्रस्य यद्रदेवं स्यात्‌. .......+ । 


कृष्णोऽहमिति च प्रतीतिर्नास्तीत्यनुवर्तते । कथन्तहिं व्यवहारः ? कृष्णोऽहमिति व्यवहारस्तूपचार एवेति योजना । 
अथ यो व्यवहारबलेन तथाविधां प्रतीतिमप्यनुमिनोति । तस्यानैकान्तिकत्वं स्यादि -त्याशयवानुक्ताथे दृष्टान्तमाह - 
कर्मेति । यथा वस्त्रस्य कर्दमलेपने सति कृष्णं बस्रमित्युपचारव्यव -हारो भवत्येवं प्रकृतेऽपि स्यात्‌। 


अयमभिसन्धिः - यो हि वस्त्रस्य शौक्ल्यं कर्दमलेपनं च सम्यगवगच्छति न तस्य वस्त्र कारण्यं - प्रतीतिरस्ति । व्यवहरति 
च कृष्णं वस्त्रमिति । अतः कृष्णोऽहमिति व्यवहारात्‌ तथाविधज्ञानानुमानं तत्र व्यभिचरति । उपचारव्यवहारोऽसाविति 
चेत्‌ । प्रकृतेऽपि तथा किं न स्यादिति । 


ननु कृष्णं वस्रमिति नोपचारः । स्वतः शुक्लेऽपि वस्त्रे कर्द॑मोपाधिककाष्ण्यसद्धावेन प्रतीति - सम्भवादिति चेत्‌, न । 
किमिदमौपाधिक नाम ? साधनाभिमते व्यापिरिव कर्दमसत्निधानादारोप्य-माणमिति चेत्‌, न । आरोपासम्भवस्योक्तत्वात्‌ । 
जपाकुसुमसच्निधानात्‌ स्फटिके लौहित्यमिव प्रति-फलतीति चेत्‌, न । व्त्रस्यास्वच्छत्वात्‌ । घृतादिना कुङ्कुमगन्धादिरिव 
कर्द॑मेनाभिव्यक्तमिति चेत्‌, न । प्राग्‌ वस्त्रे का्ण्यसद्धावे मानाभावात्‌ । 


अथाधिसंयोगात्‌ पार्थिवद्रन्यरूपादिकमिव कर्दमोपाधिना कृतमिति मतम्‌। तत्र पृच्छामः - किं कर्दमः शौक्ल्यं 
निवर्त्यं कारण्यं वस्त्रे करोति, उतानिवर्त्यैव? नाऽद्यः, कर्दमापगमे शौक्ल्यानुप-लब्धिप्रसङ्गत्‌ । नच पुनः शौक्ल्यमुत्पन्नम्‌, 
कारणाभावात्‌ । न द्वितीयः, युगपद्‌ रूपद्रयाधिष्ठानविरो -धात्‌ । ओपाधिकस्यापि सत्यत्वेन स्वाभाविकाविशेषात्‌ । 
भवतु वा वस्त्रे कथञ्चित्‌ काण्यमोपाधिकं कि तदुपन्यासेनाभ्यर््यते ? नचोक्तव्यभिचारपरिहारः। 
एकोदाहरणनिराकरणेऽपि म्या: क्रोशन्ती - त्यादेरनेकस्य व्यभिचारोदाहरणस्य सम्भवात्‌ । 


[ कार्षण्यस्य देहोपाधिकृतत्वेनाऽत्मनिष्ठत्वप्रतीतेर्यथार्थत्वादनुमानाबाध्यत्वम्‌ ] 
अथ वस्त्रे कर्दमेनेव आत्मनि देहोपाधिना कृतं काण्यमस्तीति प्रतीतिसम्भावना विवक्षिता, तत्राऽह - यदीति। 


0 यद्युपाधिकृतं तदा । 
स्वतः शुक्लत्ववत्‌ काष्ण्य न ममेति प्रतीयते ।। ५९ ।। 


यदि वख इवाऽत्मनि देहोपाधिकृतं काण्यमस्तीति तत्प्रतीतिः सम्भाव्यते, तदा प्रत्यक्षप्रतीतस्या -नुमानादिना बाध 
इत्यत्र नेदमुदाहरणमिति शेषः। कथमित्यत आह- स्वत इति। अत्र दृष्टान्ते दाष्टांन्तिके 
चैकदेशोत्कीर्तनेनान्यदप्युपलक्ष्यते । 


तथाचायमर्थः -- वस्त्रे खलु कार्ष्ण्यं कर्दमोपाधिकृतं प्रतीयमानमेव प्रत्येतव्यम्‌ । स्वतः शुक्लमेवेदं वस्रं न कृष्णम्‌ । 
कारण्यं तूपाधिकृतमिति । तथाऽत्रापि स्वतो नीरूप एवाहम्‌, कार्ष्ण्यं तु न मम स्वभावः, किन्तु देहोपाधिकृतमिति 
प्रतीयत इत्यङ्खीकर्तव्यम्‌ । तथाचास्याः प्रतीतेर्यथार्थत्वान्नानु - मानादिना बाध इति । 


[ मायावादिना देहात्पैक्यप्रतीतेः प्रत्यक्षसिद्धत्वमुपपाद्य तस्या अनुमानबाध्यत्वसमर्थनम्‌ | 


यदुक्तं देहात्मताप्रतीतिर्नास्ति देहोऽहमिति प्रतीत्यननुभवादिति, तदसत्‌। अहमिति प्रतीतेरेव तत्प्रतीतित्वात्‌। 
इदमनिदंरूपवस्तुगर्भो हाहङ्कारः । 

यच्चोक्तं मम देह इति भेदप्रतीत्यनुवृत्तेरदैहात्मत्वप्रतिभासोऽनुपपन्न इति । तदयुक्तम्‌ । भेदप्रतीत्य-सम्प्रतिपत्तेः । मम 
देह इति व्यवहारस्य मम स्वरूपपितिवदौपचारिकत्वोपपत्तेः। न खलु केवले देहे आत्मत्वप्रतीतिः । किन्तर्हि ? 
देहेन्द्रियान्तःकरणादिसङ्गाते । तत्र सङ्गातापेक्षया देहमात्रे सम्बन्ध प्रतीतिरपि न बाधिका । प्रासादस्य स्तम्भो, वृक्षस्य 
शाखेति यथा । नच, देहेन्दरियादेरात्मनश्च भेदावभासे स्फुटं प्रमाणमस्ति । येन देहाद्यात्मप्रतीतिर्विरुद्धयेत । 


यदप्युक्तं कृष्णोऽहमित्यादिरूपदेहादिधर्माणामात्मनिष्ठताप्रतीतिर्नास्ति, प्रमाणाभावादिति । तन्न । कृष्णोऽहमिति 
व्यवहारदर्शनात्‌ । ज्ञानमूलता खलु व्यवहारस्योत्सर्गतः सिद्धा । तदनुपपत्तौ तूप-चारत्वकल्पना । नच, नाहं कृष्ण 
इत्यादिरूपा प्रतीतिरस्ति । यद्धयादुपचारत्वं कल्पयामः । अतो भेदादिप्रतीत्यभावादस्त्येवोभयी प्रतीतिः । यथाऽह - 
^“अन्योन्यस्मित्नन्योन्यात्मकतामन्योन्य-धर्माश्चाध्यस्य'' इति। 


[ देहात्मनोर्भदस्य, तद्धर्माणां परस्परमसंसर्गस्य च स्फुट प्रतीयमानत्वम्‌ ] 
प्रत्यक्षजा चेयं प्रतीतिरिति कथं प्रत्यक्षसिद्धस्य नानुमानादिना बाध इत्यत आह - कथश्ेति । 


कथञ्च भेदो देहादेरात्मनो न प्रतीयते । 


भेदशब्देनासंसर्गोऽपि गृह्यते । देहादिशब्देन सङ्ातस्तद्धर्माश्च । यदा देहादेरिति पञ्चमी तदाऽऽत्मन इति षष्ठी । यदा 
चाऽत्मन इति पञ्चमी तदा देहादेरिति षष्ठी । अन्योन्यारोपस्य परेणोक्तत्वात्‌। देहादि-सङ्गातस्याऽत्मनश्चान्योन्यं भेदः, 
तद्धर्माणां च परस्परमसंसर्गः प्रतीयत एवेत्यर्थः । 


[ मृगादीनां स्तनपानादौ प्रवृत्याद्यन्यथानुपपत्त्या पूर्वदेहस्मृतिसद्धावसाधनम्‌ | 
तत्‌ कथमित्यत आह - जातमात्रा इति। 


जातमात्रा मृगा गावो हस्तिनः पक्षिणो इषाः । 
भयाभयस्वभोगादो कारणानि विजानते ॥। ६० ॥। 


अस्मृतौ पूर्वदेहस्य विज्ञानं तत्‌ कथं भवेत्‌। 
अन्वयव्यतिरेकादेरनुसन्धानविस्मृतौ || ६१ ।। 


जाता एव नतु व्यापारान्तरं कृतवन्तः । भुज्यत इति भोगः सुखम्‌। आदिपदेन दुःखम्‌ । सिह-व्याघ्रादीनि भयकारणनि, 
मात्रादीन्यभयकारणानि, स्तनपानादीनि सुखकारणानि, शङ्क्वादिना नयनान्तःकण्डूयनादीनि दुःखकारणानीति 
विजानते। अत एव सिहादिध्वनिमात्रेण पलायन्ते, मात्रा-दीनि चोपसर्पन्ति, स्तनपानाद्यर्थं प्रवर्तन्ते, वर्जयन्ति 
शङ्कुकण्डूयनादीनि । 


ततः किमित्यत आह - अस्मृताविति । तद्‌ विज्ञानं भयादिकारणमेतदिति विज्ञानम्‌ । पूर्वदेहा - स्मरणे तद्विज्ञानं 
कथं न भवेदित्यत आह - अन्वयेति । आदिपदेन दृष्टान्तधर्मिणोर्ग्रहणम्‌ । यद्वाऽऽदि -ग्रहणेनो पदेशो गृह्यते । 
अन्वयव्यतिरेकादे-र्विस्मृताविति सम्बन्धः । न केवलमेतावत्‌। किन्तु तथाच अयमित्यनुसन्धानस्य च विस्मृतौ सत्यां 
विज्ञानं तत्‌ कथं भवेदिति सम्बन्धः । 


एतदुक्तं भवति -- अस्ति तावन्मृगादीनां स्तनपानादौ प्रवृत्तिः शङ्कुकण्डूयनादितो निवृत्तिश्च । ततोऽनुमीयते विद्येते तत्र 
तेषां रागद्वेषाविति । रागद्रेषयोरेव प्रवृत्तिकारणत्वेनास्मदादौ निर्णीतत्वात्‌ । रागद्रेषाभ्यां चेष्टानिष्टसाधनत्वज्ञानम्‌ । तस्यैव 
रागादिकारणतया निश्चितत्वात्‌ । नच तज्ज्ञानं प्रत्यक्षसाध्यम्‌। कार्यकारणभावस्यातीन्द्रियत्वात्‌ । 
किन्त्वनुमानोपदेशसाध्यमेव । नच मृगा-दीनामुपदेशः सम्भवति । अनधिकारात्‌। तस्मात्‌ प्राग्भवीयोपदेश इति वाच्यम्‌। 
नचास्मृतोऽसौ तत्कारणमिति तत्स्मृतिसद्धावोऽङ्गीकार्यः । यद्राऽनुमानम्‌। नच तत्‌, यद्यत्‌ स्तनपानं तदिष्टसाधनं, 

यदिष्टसाधनं न भवति तत्‌ स्तनपानं न भवति, यथाऽमुकम्‌, स्तनपान चेदमित्यन्वयादिस्मरणेन विना भवति । नचाननुभूते 
स्मृतिरुत्पद्यते । नचास्मिन्‌ जन्मन्यन्वयाद्यनुभवोऽस्ति। जातमात्राणामुदाहत-त्वात्‌। अती 
जन्मान्तरानुभूतान्वयादिस्मरणमेष्टव्यम्‌ । 


प्राग्भवीयस्योपदेशस्यान्वयादेश्च स्मरणे पूर्वदेहस्मरणमप्यङ्गीकर्तव्यम्‌। समानयोगक्षेमत्वात्‌। नचेद्‌ देहान्तरस्मरणं 
मृगादीनाम्‌, तदा तदविशिष्टान्वयादिस्मरणमपि न स्यात्‌ । तदभावे चानुमानाद्यभावेन इष्टानिष्टकारणताज्ञानं नोत्पद्येत । 
तदनुत्पादे च रागाद्यनुत्पादात्‌ प्रवृत्याद्यनुत्पत्तिरापद्येत । कारणाभावे कार्याभावस्य सुलभत्वात्‌ । अदृष्टवशात्‌ प्रवृच्यादीति 
चेत्‌, न । दृष्टातिक्रमदोषात्‌ । 


एतावास्त्वदृष्टस्योपयोगो यजनन्मान्तरानुभूतं सर्वमस्मरन्नेतावत्‌ स्मरति । यादूच्छिकं प्रवृत्यादि भवत्विति चेत्‌, न । 
अनन्तानां तदनुपपत्तेः । अत एव मृगा इत्यादिबहुवचनम्‌। अस्तु जाति-स्वभावोऽयम्‌। न । भिन्नजातीयानामप्युपलम्भात्‌। 
अत एव मृगा गाव इत्याद्युक्तम्‌ । दृष्टातिक्रम-दोषश्चापरिहार्यः । तस्मादस्ति मृगादीनां पूर्वदेहस्मरणम्‌ । तथेव 
मानुषादीनामपीति सिद्धमिति। 


[ देहान्तरस्मृतेः प्रमितत्वाद्‌ देहात्मैक्यप्रतीतेरनुपपन्नत्वम्‌ ] 
तथाऽपि किं प्रकृत इत्यत आह - यदेति। 
यदा देहान्तरन्नानं देहेक्यावसितिः कुतः । 


यदैवमेतदेहवर्तिनो मम न केवलमयमेव देहः, किन्तु तत्प्रागन्योऽप्यभूदिति देहान्तरस्मरणं प्रमितम्‌। तदैतदेहेन 
स्वस्यैक्याध्यवसायः कु तः स्यात्‌ ? किन्त्वनेकमणिष्वनुस्यूतं सूत्रमिवानेकदेहानुस्यूतमात्मानं पश्यतः स्वस्य 
ततोऽत्यन्तभेदावसितिरेव युक्ता । तथाच कारष्ण्यादीनामसंसर्गज्ञानमपि सुस्थमेव । परेण देहाद्यारोपनिबन्धनत्वाभ्युपगमत्‌ 
तदारोपस्य । अहम्प्रत्ययस्तु नाऽरोप इति प्रागेवोक्तम्‌ । (५१) अतो मम देह इति प्रत्ययो नान्यथयितव्यः, 
कृष्णोऽहमित्यादिश्चोपचारोऽङ्खीकरणीय इति । 


[ देहात्मभेदज्ञाने व्यवहाराद्यनुपपत्याशङ्का | 


स्यादेतत्‌ । न मुख्यार्थानुपपत्तिमात्रादुपचारो लभ्यते । किन्तु सादृश्ये सम्बन्धे वा प्रयोजने च सति । नचात्र 
सादृश्यादिकमस्ति। तत्‌ कथमयमुपचारः ? किश मृगादीनां पामराणां मनुष्याणां च यदि देहात्मभेदज्ञानं स्यात्‌, तर्हिं 
“नैषां ममाहमिति धीः श्रसृगालभक्ष्ये '* इत्यादयः पुराणादिव्यव-हाराः कथं सङ्गच्छन्ते ? कथव्य 
देहात्मविवेकार्थानामुपदेशानामानर्थक्यं न स्यात्‌ । देहानुकूलप्रति- कूलार्थयो राग्रेषौ च देहात्मभेदज्ञाने सतिन स्याताम्‌ । 
ततश्च संसारानुपपत्तिरित्यत आह - व्याप्त-त्वादिति। 


[ अङ्गारवह्िवत्‌ आत्मनो देहे व्याप्तत्वादिना व्यवहाराद्युपपत्तिः | 


व्याप्तत्वादात्मनो देहे व्यवहारेष्वपाटवात्‌ || ६२ ।। 


भेदज्ञानेऽपि चाङ्गारवह्विवत्‌ स्वाविविक्तवत्‌। 
भवन्ति व्यवहाराश्च... || ६३ ।। 


भेदज्ञानेऽपि चेति चशब्दो व्यवहारेष्वपाटवाच्चेति सम्बद्ध्यते । अङ्गारवदिवदिति। अङ्गारव्याप्त-बह्वावित्यर्थः । 
स्वाविविक्तवत्‌ स्वाभिन्ने स्वसंसृष्टे च यथा तथेत्यर्थः । व्यवहाराश्चेति चशब्दो ऽ-नुक्तसमुच्यार्थः । आत्मनो देहे व्यपतत्वात्‌ 
स्वाविविक्तवद्‌ व्यवहारा भवन्ति इत्यनेनैकदेशत्वलक्षणं सादूर्यं सम्बन्धोऽप्यभिहितः । भेदज्ञानेऽप्यभित्नवद्‌ व्यवहारे 

कि प्रयोजनमित्यस्योत्तरम्‌- भेद - ज्ञानेऽपि लोकानां व्यवहारेष्वपाटवात्‌ स्वाविविक्तवद्‌ व्यवहारा भवन्तीति । न 
प्रयोजनमुदिश्य लोकास्तथा व्यवहरन्ति । किन्तु विविक्तव्यवहारेषु पाटवाभावादेवेति। अपाटवे हेतुः - व्याप्तत्वा - 
दात्मनो देह इति । 

रूढत्वाच्चैतेषां व्यवहाराणां न प्रयोजनापेक्षेत्याशयेन उक्तम्‌ - अङ्गारवद्धिवदिति । भेदज्ञानेऽ-प्यात्मनो 
देहव्याप्तत्वादङ्कारवद्विवष्लोकानां व्यवहारेषु अपाटवादत्यन्तविविक्तवेदनेष्वसामर्थ्यात्‌ पुराणादिव्यवहाराश्च स्वाविविक्तद्‌ 
भवन्ति । विशदविवेकाभावविवक्षयैव ते व्यवहारा इत्याशयः । अत एव विवेकार्थानामुपदेशानां च सार्थक्यमुपपद्यते । 


विशदो हि विवेकः पुरुषार्थाय कल्पते । नत्वौत्पत्तिकः । आत्मनो देहे व्याप्तत्वादत्यन्तं प्रमास्पदत्वाद्‌ रागादयो युज्यन्त 
एवेति। 


[ उक्तार्थसमर्थनम्‌ | 
ननु ज्ञानमेव व्यवहारकारणं तच्चेदस्ति कथन्तर्हि व्यवहारेष्वपाटवमित्यत आह - नहीति। 


(1 नहि प्रत्यक्षगानपि || ६३ ।। 


अर्थान्‌ यथाऽनुभवतः प्रतिपादयितुं क्षमाः । 
लो 4 || ६४ ।। 


यथानुभवतः अनुभवानुसारेण प्रतिपादयितुं व्यवहर्तुम्‌। यमलयोरत्यन्तविवेक पश्यन्तोऽपि मात्रादयः कथमेतौ 
विविक्ताववगन्तव्याविति पृष्टा एवमिति स्वप्रत्यक्षानुभवानुसारेण न परान्‌ प्रति-पादयितुं क्षमन्त इत्याद्यनुभवसिद्धम्‌ । 
का नामात्र कथन्ता ? अथ तत्रात्यन्तसादूश्यं प्रतिबन्धकम्‌ । तर्हात्राप्यङ्गारवल्निवदात्मनो देहे व्याप्तत्वं प्रतिबन्धकमुक्तमेव । 


[ रजतादिग्रतीतेरपि प्रत्यक्षबाध्यत्वमेव, नानुमानादिबाध्यत्वम्‌ | 


शुक्तिरजतादिप्रत्यक्षाणामनुमानादिना बाधो नास्तीत्यन्यत्रोपपादितमित्याशयवान्‌ ““क्र च प्रत्य -क्षतः प्राप्तम्‌" 
इत्यादिनोक्तमुपसंहरति - ततो हीति। 
५ ततो हि प्रत्यक्षसिद्ध नान्येन केनचित्‌ || ६४ ।। 
शक्य वारयितुं करापि.....--...-------- । 


क्रचित्‌ प्रतीतेरेवाभावात्‌, क्रचित्‌ प्रतीतिसद्धावेऽपि प्रत्यक्षजत्वाभावात्‌ क्रचित्‌ प्रत्यक्ष -प्रतीतिभावेऽपि यथार्थत्वात्‌, 
क्चिदयथार्थत्वेऽपि प्रबलप्रत्यक्षेणेव बाधादित्यर्थः । अत एव क्रापी -त्युक्तम्‌ ।अन्येनेति । अनुपजीव्येनाऽगमादिनेत्यर्थः। 
तदेवं स्वभावतः प्रबलेन प्रत्यक्षेण विरुद्धावनु -मानागमावाभासावेवेति । 


[ प्रत्यक्षस्य वर्तमानमात्रग्राहित्वात्‌ आगामिबाधबोधकागमविरोधो नास्तीत्येतस्य दूषणम्‌ ] 


भवत्वागमादितः प्रत्यक्ष प्रबलम्‌, मा वा भूत्‌ । तद्विरोधस्त्वागमादेर्नास्ति । भिन्नविषयत्वात्‌ । तथाहि - आगमादिकं 
खल्वागामिनं विश्वस्य बाधं प्रतिपादयन्ति, नतु अधुनातनम्‌ । स एव च मिथ्यादिपदेन वेदनीयः । तस्य च प्रत्यक्षविरोधस्तदा 
स्यात्‌ । यद्यागामिनमपि विश्स्य बाधं प्रत्यक्ष प्रतिक्षिपेत्‌ । नचैवम्‌ । तस्य वर्तमानमात्रग्राहित्वेन आगामिवबाधाभावग्रहणे 
सामर्थ्याभावात्‌ । यथोक्तम्‌-- “सम्बद्धं वर्तमानं च गृहते चक्षुरादिना" ' इति । इदानीन्तनबाधाभावग्रहणेऽपि न विरोधः । 
नच भित्नविषययोर्विरोधोऽस्ति। तथासतीदानीन्तनघटाभावग्राहिणा प्रत्यक्षेण भविष्यति घट इत्यागमादेर्विरोधः स्यादिक। 


उच्यते -- अस्ति तावत्‌ प्रत्यक्षं वर्तमानकालीनं बाधाभावमावेदयतीति परस्यापि सम्प्रतिपत्तिः । आगमश्च “नेह 

नानाऽस्ति" * इत्यादिरूपो वत॑मानमेव विश्वस्य बाधं प्रतिपादयतीति कथं न प्रत्यक्ष-विरुद्धः ? अस्तु 
वाऽगामिबाधबोधकत्वमागमादेः, तथाऽपि बाधो नाम त्रैकालिकसत्तानिषेधः । स च वर्तमानकालीनसत्ताग्राहिणा प्रत्यश्च 
विरुद्धयत एवेति तत्प्रतिपादकस्याऽगमादेः कथं न प्रत्यक्षविरोधः ? 


एतेनास्मत्प्रत्यक्षमस्मच्रिष्ठमेव बाधं प्रतिक्षेप्तुं क्षमते न पुरुषान्तरगतमिति निरस्तम्‌ । घटादिसत्ता -निषेधरूपस्य बाधस्य 
तत्सत्ताग्राहिणा प्रत्यक्षेण विरोधावश्यम्भावात्‌ । 


[ प्रत्यक्षस्य वर्तमानमात्रग्राहित्वनियमाभावः | 


तदेवं प्रत्यक्षस्य वर्तमानमात्रग्राहित्वेऽप्यागमादेस्तद्विरोधो दुष्परिहर एव । तथाऽपि प्रसक्तौ वस्तुस्थितिर्वक्तव्येत्याशयवन्‌ 
प्रत्यक्षस्य वर्तमानमात्रग्राहितानियममपाकरतुमुत्तरं प्रकरणमारभमाणः साक्षिप्रत्यक्षस्य तावत्‌ तत्नियममपाकरोति - 


तच्चेदिति। 


[ साक्षिणः उत्तरकालमग्राहित्वे भविष्यति मोक्षः' इति 
प्रतीत्यसम्भवात्‌ मोक्षसाधनानुष्ठानानुपपत्तिः | 


4 तच्चेत्नोत्तरगोचरम्‌ । 
कथमेवोत्तरः कालस्तद्रो मोक्षश्च गम्यते || ६५ ।। 


गम्यत इति वक्ष्यमाणेन सम्बन्धः । तदिति प्रत्यक्षविशेषसाक्षिणमेवाधिकुरुते भगवान्‌ भाष्य-कारः । चेच्छल्दश्रवणात्‌ 
तर्हीत्यध्याहार्यम्‌ । नोत्तरगोचरमिति । वर्तमानमात्रगोचरमित्यर्थः । प्रमाणान्तराणां प्रागेव दूषितत्वादित्येवार्थः । 
(४२३) उत्तर इत्यतीतस्याप्युपलक्षणम्‌ । येषां चाखण्ड एव कालस्तैरप्युपाधिभेदोऽङ्ीकर्तव्य एव । अन्यथा 
सर्वाख्यातप्रत्ययानामैकार््वप्रसङ्गात्‌ । अतः स्वाभा-विको वौपाधिको वाऽस्त्युत्तरः कालः । 


माऽवगाम्युत्तरः काल इदानीम्‌ । किन्नर्छिन्नमित्यत आह - तद्र इति । कथमेवेत्यनुवर्तते । उत्तर- कालानवगताविति 
चार्थः । गम्यते अवगम्यते । अत्रातीतस्य कण्ठतोऽसङ्कीर्तनं केश्चिदतीतमोक्षस्य अनङ्गीकृतत्वात्‌। उत्तरकालानवगतौ 
तत्सम्बन्धितया मोक्षोऽपि नावगम्यत एव । विशोषणानवगमे विशिष्टानवगमस्य प्रसिद्धत्वात्‌ । भविष्यति मोक्ष 
इत्यवगमाभावे च तदर्थः प्रयत्नो न स्यात्‌ । मोक्षे सर्वस्य बाधो भविष्यतीत्येतदपि न स्यादिति । 


[ प्रमाणान्तरेण सामान्यतः सिद्धस्य वस्तुनः अज्ञातधर्मविशिष्टत्वेन 
विशेषतो ज्ञापनमेवाऽगमसामर्थ्यम्‌, न पुनः स्वातन्व्येण पदार्थज्ञापनम्‌ ] 


शुक वामदेवादयो ज्ञानेन मुक्ता अभूवन्नरहमपि मुक्तो भविष्यामीत्याद्यवगतिरागमादेव भविष्यतीति किमत्र 
साक्षिणोऽतीतानागतार्थगोचरत्वेनेत्यत आह - आगमोऽपीति। 


आगमोऽपि हि सामान्ये सिद्धे प्रत्यक्षतः पुनः। 
विशेषं गमयेदेव कथं शक्तिग्रहोऽन्यथा || ६६ ।। 


एषा खल्वागमस्य स्थितिः , यत्‌ सामान्येऽन्वयसामान्यवति पदार्थसमूहे प्रत्यक्षतः प्रमाणान्तरेण सिद्धे सति पुनः 
पश्चाद्‌ विशेषमन्वयविशेषवन्तं तमेव पदार्थसमूहं गमयेदित्येव न पुनः पदार्थानपि गमयेदिति । नद्यास्तीरे पञ्चफलानि 
सन्तीत्यादौ तथा दर्शनादिति हिशब्दार्थः । 


[ प्राक्‌ पदार्थसिद्ध्यनङ्गीकारे शक्तिग्रहाभावप्रसङ्गः | 

कि प्राक्‌ पदार्थसिद्धयेत्यत आह -- कथमिति । यदि पदार्थाः प्राक्‌ न सिद्धाः, तहिं पदानां तेषु वाचकत्वशक्तिग्रहणं 
न स्यात्‌ । अविदितविषयायाः शक्तेर्गृहीतुमशक्यत्वात्‌ । नहि काष्ठमजानन्‌ कुठारस्य तच्छेदनशक्ति ज्ञातुं शक्नोति । 


[ शक्तिग्रहानज्गीकारे वाक्यार्थावगत्यभावप्रसङ्गः | 


अस्तु पदानां शक्तिग्रहाय पदार्थज्ञानमावश्यकम्‌। अथ शक्तिग्रह एव किमर्थमित्यत आह - अतीतेति । 


अतीतानागतार्थषु जाते शक्तेग्रहेऽखिलम्‌। 
विशेषं ज्ञापयेद्‌ वाक्यं न तदज्ञातशक्तिके || ६७ ।। 


अत्रातीतानागतग्रहणं प्रकृतापेक्षम्‌। अखिलमपि वाक्यं पदानां पदार्थषु वाचकत्वशक्तिग्रहे जातं एवान्वयविरोषं 
गमयेत्‌ । नतु तद्‌ वाक्यं पदार्थेषु पदसमूहेऽज्ञातशक्तिके सति विशेषं गमयेदि - त्यन्वयन्यतिरेकाभ्याम्‌, वाक्यस्य 
वाक्यार्थांवगतौ कर्तंव्यायाम्‌, शक्तिग्रहोऽङ्मिति ज्ञायतेऽतोऽसा-वर्थनीयः। प्रकतवाक्यानां 
चातीतानागतार्थसंसर्गबोधकत्वादतीतानागतार्थेषु लुङ्लृडाद्यन्तपदानां शक्तिर्गातव्येत्यर्थः। 


[ अतीतानागतसंसर्गरूपवाक्यार्थान्यथानुपपत््या अतीतानागतज्ञानमुपपाद्य 
साक्षिणस्तद्राहित्वसमर्थनम्‌ | 


अस्तु शक्तिग्रहावश्यम्भावः किन्तु वर्तमानेष्वेवार्थषु नातीतानागतेष्वनुपयोगादित्यत आह - शक्तिश्चेदिति। 
शक्तिश्चेद्‌ वर्तमाने स्यान्नातीतानागतं वदेत्‌। 
यदि शक्तिग्रहोऽन्यत्र कथं स स्यात्‌ तदग्रहे || ६८ ।। 


यदि वर्तमान एवार्थे पदानां शक्तिर्गृहीता स्यात्‌, तदा वाक्यमतीतानागतं अतीतानागतार्थसंसर्गं न वदेत्‌ न प्रतिपादयेत्‌। 
सहकारिविरहात्‌ । सवा द्रनद्रो विभाषयैकवद्‌ भवतीत्येकवद्धावः । अतीता-नागतार्थेष्ित्युक्तस्याभिप्रायकथनमेतत्‌। 


अस्त्वतीतानागतार्थेष्वपि पदानां शक्तिग्रहः । ततः किमित्यत आह - यदीति । वर्तमानादन्य -त्रातीतानागतयोरपि 
पदशक्तिग्रहो यद्यङ्ीकृतः, तदा सः अतीतानागतार्थेषु पदशक्तिग्रहः, तदग्रहेऽ-तीतानागतार्थाग्रहे कथं स्यात्‌ ? न 
कथञ्चित्‌ । निर्विषयायाः शक्तेर्गातुमशक्यत्वात्‌। अतोऽतीताना - गतार्थज्ञानमप्यङ्गी कार्यम्‌ । 


अयमत्र समुदायार्थः - वाक्यं तावत्‌ पदार्थसंसर्गविशेषलक्षणं वाक्यार्थमेव बोधयति, न पदार्थमात्रम्‌ । तच्चापेक्षते 
पदानां पदार्थेषु वाचकत्वशक्तिग्रहम्‌। शक्तिग्रहश्च पदार्थग्रहम्‌। पदार्थग्रहश्च प्रमाणान्तरायत्तो न पदवाक्यजन्यः । 
इतरेतराश्रयादिदोषप्रसङ्गात्‌ । यत्र चातीतानागतार्थसंसगों वाक्यार्थः, तत्रातीतानागतार्थग्रहणमावश्यकम्‌ । 
शुकवामदेवादयो मुक्ता अभूवन्रहं च मुक्तो भविष्या-मीत्यादिकं च तथा। 
तस्माह्ुङ्लृडाद्यन्तपदवाच्यानामतीतानागतकालतत्सम्बन्धिपदार्थानां च ग्रहणमागमेनोक्तार्थप्रतिपत्तिमभिलषताऽपि 
परेणेष्टव्यम्‌ । नच तत्‌ साक्षिणा विना भवतीति कथ-मतीतानागतार्थग्राहिणस्तस्य वर्तमानमात्रविषयत्वमिति । 


[ अतीतानगतवर्तमानकालशब्दैः कालत्वजातेरेव वाच्यत्वात्‌ तस्याश्च वर्तमानकाल 
एवावगतत्वात्‌, नातीताकालादिशब्दशक्तिग्रहान्यथानुपपत्या 
साकषिणस्तद्राहित्वकल्पना युक्तेति भदडधेनाऽक्षेपः ] 


मीमांसकमतानुसारेण शङडते - सामान्यमिति । 
सामान्यं दुष्टमेवासावन्यत्र गमयेद्‌ यदि । 


असाविति प्रकृतवाक्यैकदेशस्य शब्दस्य परामर्शः । सकलमपि वस्तु सामान्यविशेषात्मकम्‌ । तत्र सामान्याकार एव 

शब्दवाच्यो विशेषस्तु लक्ष्य एवेति तावचिष्टङ्कितम्‌ । सामान्यं चातीतानागत -विशेषेष्वेकमेव । तच्च वर्तमानं चक्षुरादिना 
दृष्ट शब्दशक्तिविषयतया अवगतमेव, अन्यत्र काला - न्तरेऽपि शब्दो बोधयति । तत्र किमतीतानागतार्थज्ञानेन ? विशेषाणां 
हि शब्दवाच्यत्वे तेषामतीता-दिरूपत्वात्‌ शक्तिग्रहणायातीतादिज्ञानमपेक्षितं स्यात्‌ । नच 
लुङ्लृडादिशक्तिग्रहणायातीताना -गतादिकालग्रहणमपरिहार्यमिति वाच्यम्‌ । तत्रापि कालत्वजातेरेव वाच्यत्वात्‌ । नहि 
वैरोषिका-दिवन्मीमांसकानां निःसामान्यं किमप्यस्ति । अतो न शक्तिग्रहायातीतादिग्रहापेक्षेति। 


[ सामान्यस्यैव शब्दवाच्यत्वे स्वरूपत्वजातेः केनाप्यनभ्युपगमात्‌ स्वरूपशब्दस्यावाचकत्वप्रसङ्गः | 
उत्तरमाह - सामान्येति । 
सामान्यवर्जिंतं वस्तुस्वरूपं गमयेत्‌ कथम्‌ । 


अस्तु तावत्‌ सर्वविशेषानुगतं नित्यं गोत्वादिसामान्यमेव गवादिशब्दवाच्यम्‌ । सास्नादिमन्तो विशेषास्तु लक्ष्या एव । 
तथाऽपीदं वक्तव्यम्‌ । स्वरूपशब्दो वस्तुस्वरूपाण्यवगमयति, नवेति । नेति पक्षेऽनुभवविरोधः । आद्य कथं कया वृत्त्येति 
वाच्यम्‌ । न तावह्क्षणया वाच्यार्थद्रारेणैव लक्षणा-सम्भवात्‌ सामान्यस्यैव वाच्यत्वात्‌ । स्वरूपाणां च 
सामान्यवर्जितत्वात्‌। अतः स्वरूपशब्दो वस्तु -स्वरूपाणां वाचक इत्येवाद्गीकार्यमिति। 


[ सत्ताद्रव्यत्वपृथिवीत्वादिसामान्यानां घटादिवस्तुस्वरूपगत्वेऽपि तेषां स्वरूपशब्दवाच्यत्वाभावः | 


ननु सर्वसामान्यानां वस्तुस्वरूपाबहिर्भावात्‌ सामान्यवर्जितं स्वरूपमिति कथमित्यत आह - नेति। 
न स्वरूपत्वसामान्यं केनाप्यङ्गीकृतं क्रचित्‌ || ६९ ।। 


सत्यम्‌ । सन्ति स्वरूपे सामान्यानि । नच तानि स्वरूपशब्दवाच्यानि । नहि सास्नादिमति पिण्डे वर्तमानं पशुत्वं 
गोशब्दवाच्यम्‌ । किन्तु गोत्वमेव । तदत्रापि स्वरूपशटब्दस्य वाच्यं सामान्यमभ्युप-गच्छता स्वरूपत्वमेवाङ्गीकर्तव्यम्‌ । 
तच्च नास्ति । केनापि परीक्षकेण क्रचिदप्यनङ्खीकृतत्वात्‌ । 


[ स्वरूपत्वजात्यभ्युपगमे बाधकोक्तिः | 


माऽङ्गीकारि केनापि स्वरूपत्वसामान्यम्‌ । मया त्वङ्खीकरिष्यते । नहि सर्वैरङ्गीकृतमेवाङ्गीकरणीय -मित्यस्ति नियमः। 
तथात्वे दर्शनभेदासम्भवादिति वैयात्याद्‌ वदन्तं प्रत्याह - स्वरूपं चेदिति । 


स्वरूपं चेदनुगतं व्यावृत्तं तत्र कि भवेत्‌। 


सर्वानुगतधर्माणामन्ते हि स्वत्वमिष्यते || ७० ॥। 
कि व्यावृत्तमिति प्रश्े स्वरूपमिति केवलम्‌ । 
स्यादुत्तरं ततोऽन्यच्चेत्‌ तदेव स्वयमेव नः || ७१ ।। 


स्वरूपमिति भावप्रधानो निर्देशः । तत्र वस्तुनि । किंशब्दः प्रश्रे । एवंसत्ययं प्रश्रो निरुत्तरः स्यादिति भावः। तत्‌ 
कथमित्यत आह - सर्वेति । यस्मात्‌ सर्वेषामनुगतधर्माणामन्तेऽवसाने स्वत्वं स्वरूपत्व-मिष्यते मीमांसकेन । तस्मात्‌ 
कि तत्र व्यावृत्तमिति प्रश्रे कृते स्वरूपत्वमित्येवोत्तरं वक्तव्यं स्यात्‌। 


एतदुक्तं भवति ~ द्रव्येष्वत्यन्तं व्यावृत्ता धर्मां अन्त्या विशेषा इति वैशोषिकैरङ्गीकृतम्‌ । विशेषे -ष्वपि 
विरोषान्तराङ्गीकारेऽनवस्थानात्‌ । तत्र यथा स्वरूपत्वमेव व्यावृत्तम्‌, तथा द्रव्येष्वपि तदेवास्तु कि विरोषैरिति 
विशेषानवज्ञाय तत्स्थाने स्वरूपत्वमभिषिश्चता मीमांसकेन किं व्यावृत्तमिति प्रश्रेऽन्त्या विशेषा इति वक्तु न शक्यत एव । 
अपसिद्धान्तापातात्‌। गुणादयस्तु व्यावृत्तत्वेऽप्यनुगताधारतयाऽङ़ी - कृता अनुगतकल्पा एव । अतः स्वरूपत्वमित्येव 

वक्तव्यम्‌ । तस्य चेदानीमनुगतत्वाङ्गीकारे कथमयं प्रश्रो निरुत्तरो न भवेदिति । 


ननु भेद एव व्यावृत्तो भविष्यति । तस्यानुगतेरनुगताधारतायाश्राभावादित्यत आह - तत इति एकस्य एवशब्दस्य 
तर्हीत्यर्थः । ततः स्वरूपत्वादन्यद्‌ भेदलक्षणं व्यावृत्तं यद्यद्धीक्रियते । तहिं तदेव अस्माकं स्वयं स्वरूपम्‌, यदर्थ स्वखमुदाहतं 
तत्र भेद एवोदाहरणं भविष्यतीत्यर्थः । 


एतदुक्त भवति - उदाहरणस्यानादरणीयत्वाद्‌ भेदस्तावच्निःसामान्योऽपि शब्दबोध्यो वचनवृच््यैव इत्यङ्गीकरणीयम्‌। 
नच वाचकः शब्दः शक्तग्रहेण विनाऽर्थं बोधयतीति तत्र तस्य शक्तिग्रहोऽप्येष्टव्य इति। 


[ सामान्यरहितस्वरूपादीनां स्वरूपादिशब्दवाच्यत्वान्यथानुपपत््या स्वरूपादिशब्दानां 
स्वरूपादिषु शक्तिग्रहाय तेषां सामान्यतो ज्ञानस्याङ्गीकर्तव्यता | 


ततः किं प्रकृत इत्यत आह - एवमिति। 


एवं व्यावृत्तरूपेऽपि यदा शक्तिग्रहो भवेत्‌ । 
तस्य सामान्यतो ज्ञानं विना स च भवेत्‌ कुतः । 
अतो विशेषसामान्यरूपं सर्वमपीष्यते || ७२ ॥। 


एवमुक्तप्रकारेण व्यावृत्तरूपे निःसामान्येऽपि स्वरूपे वा भेदे वा स्वरूपभेदादिशब्दानां वाचकत्व -शक्तिग्रहो 
यदाऽङ्धीकृ तो भवेत्‌, तदा स च शक्तिग्रहः, तस्य स्वरूपादेर्ञानं विना कुतो भवेत्‌ । सम्बन्ध-ज्ञानस्य 
सम्बन्धिज्ञानपूर्वकत्वनियमान्न भवेदेवेति तज्ज्ञानमङ्ीकरणीयम्‌ । 


[ सर्ववस्तुस्वरूपाणां ज्ञातत्वे सर्वसार्वज्गयमाशङ्खय परिहारकथनम्‌ | 


सर्वेषां स्वरूपाणां भेदानां च ज्ञाने च सार्वज्ञयमापतितमित्यत आह - सामान्यत इति । सामान्यतो ज्ञानेनैव 
व्युत्पत्युपपत्तिः, विषतो ज्ञानाभावाच्च सार्वज्ञयानापत्तिरित्यर्थः। 


ननु सामान्यवरजिंतस्य स्वरूपादेः कथं सामान्यतो ज्ञानमित्यत आह- अत इति। सर्वमपि 
वस्त्वस्माभिर्विशेषसामान्यरूपं व्यावृत्तरूपं सामान्यरूपं चेष्यतेऽतो न काचिदनुपपत्तिः । कुत एव- पिष्यते ? अतः 
पूर्वन्यायात्‌ । यदि व्यावृत्तमेव स्यात्‌, तदोक्तप्रकारेण सार्वज्ञ्यमापद्येत शक्तिग्रहाभावो वा स्यात्‌ । यदिच सामान्यरूपमेव 
भवेत्‌ तदा व्यावुत्तवुद्ध्यनुपपत्तिरेवेति । 


[ एकस्यैव वस्तुनो विशेषबलेन व्यावृत्तानुवृत्तमुद्धिजनकत्वेन विशेषसामान्यरूपत्वम्‌ | 


नन्विदं पूवाँक्तविरुद्धमुच्यते । यावता प्राक्‌ स्वरूपादिक निःसामान्यमेवेति प्रसाध्येदानीं सर्वमपि 
विशेषसामान्यरूपमिष्यत इत्युच्यत इत्यत आह - व्यावृत्तमिति । 


व्यावृत्तं यच्च सामान्यं तदेव स्याद्‌ विशेषतः । 
नचैकधर्मता तेन पदार्थानां परस्परम्‌ || ७३।। 


यदेव व्यावृत्तं स्वरूपं तदेव विरोषबलेन सामान्यं च स्याद्‌ यतस्तेन कारणेन पदार्थानां परस्परमेक - धर्मता नास्तीति । 


एतदुक्त भवति - यत्‌ प्राक्‌ स्वरूपभेदादौ सामान्यं नास्तीत्युक्तम्‌, तत्‌ पदार्थस्वरूपाणां परस्पर -मनुगतेकधर्मता 
नास्तीत्यभिप्रायेण । तदभावेऽपि व्यावृत्तस्य स्वरूपाभिन्नस्य प्रतिनियतस्य सामा ~ न्याकारस्याभ्युपगमे विशेषसामान्यरूपं 
सर्वमपीष्यत इत्युक्तमिति न पूर्वोत्तरविरोधः । नचैतदयुक्तम्‌ । एकस्यैव वस्तुनो विरोषबलेन व्यावृत्तानुवृत्तबुदधिजनकत्वेन 

विशोषसामान्यरूपतोपपत्तेरिति। 


[ गोत्वादीनां प्रतिव्यक्ति भित्नत्वसमर्थनम्‌ ] 


एवं गो त्वादिसामान्यस्यानुगतत्वमङ्गीकृत्य स्वरूपत्वादिसामान्याभावात्‌ तत्र शब्दशक्तिग्रहार्थं 
तत्स्वरूपज्ञानमपेक्षितमित्युक्तम्‌ । इदानीं गोत्वादिकमपि नानुगतमित्याह - धर्माणामिति। 

पदार्थानां परस्परमेकधर्मता नेत्येतावदनुवर्त॑ते । समुदायव्यतिरिक्तानां शौ क्ल्यादिधर्माणां भेद दृष्ट्या 
प्रतिधर्मिव्यावत्तत्वदर्शनात्‌ तद्दृष्टान्तेन गवादिपदार्थानामपि परस्परमेकधर्मता अनुगत - गोत्वादिधर्मवत्ता नेत्यनुमातवम्‌। 
अयमत्र प्रयोगः - गोत्वादिकं प्रतिव्यक्ति व्यावृत्तम्‌, समुदायाति-रिक्तधर्मत्वात्‌ ; शौ क्ल्यादिवदिति । एवशब्दः प्रतिज्ञया 
सम्बद्धयते । तेनानुगतबुद्धिबाध इति निराकरोति । अनुगतबुद्धेरन्यथेवोपपादितत्वात्‌ । (७२८) 


[ रूपादीनामप्यनुवृत्तत्वोक्तिप्रत्याख्यानम्‌, उक्तार्थोपसंहारश्च | 


अथवा यथान्यासमेवास्तु सम्बन्धः । प्राभाकरा मन्यन्ते - रूपादयोऽपि धर्मा अनुवृत्ता एव नतु प्रतिव्यक्ति भिद्यन्ते । 
अतः साध्यविकलतेति । तत्निरासाय भेददृष्ट्यैवेत्युक्तम्‌ । अन्यथा भेदादित्येवा - वक्ष्यत्‌ । शौक्ल्यादे्व्यावुत्तत्वेऽनुबप्रत्ययो 
विरुद्ध्येतेत्यत आह - तदिति। 


व तत्सादुश्यस्य दर्शनात्‌। 
अतः सर्वे पदार्थाश्च सामान्यात्‌ साक्षिगोचराः। 
सर्वमित्येव विज्ञानं सर्वेषां कथमन्यथा || ७४ ।। 


शौक्ल्यमिदं शौक्ल्यमिदमिति प्रतीतौ हिमशौक्ल्यसादृश्यमेव हिमांशुशौक्ल्ये प्रतीयते, नतु तेनैक्यमित्यतो न विरोधः। 
मा भूदनुगतं सामान्यं ततः किं प्रकृत इत्यत आह - अत इति । अनुगत -सामान्याभावेनातीतानागतवर्तमानव्यक्तीनामेव 
वाच्यत्वादगृहीतशक्तीनां च पदानामबोधकत्वात्‌ शक्तिग्रहणस्य च पदार्थज्ञानेन विनाऽसम्भवाद्‌ विशेषतो ज्ञाने 
सार्वज्तयापत्तेरित्यर्थः। सर्व इति । वर्तमानातीतानागताः । अस्त्वतीतादिज्ञानापेश्चा शक्तिग्रहस्य । 


[ अतीतकालादेरानुमानिकत्वनिरासः | 


तच्च साक्षिणेति कुत इत्यत आह- सर्वमिति । एवशब्दो विशेषाकारव्यवच्छेदार्थः । प्रमाणा -न्तराभावादिति भावः। 
अनुमानेनातीतादिसर्वसामान्यज्ञानं भविष्यतीत्यस्य चेदमुत्तरम्‌। अतीताना -गतवर्तमानं सर्वमपि लिङ्गमनेन साध्येन 
व्याप्तमिति ज्ञानापेक्ष खल्वनुमानम्‌ । नचेतज्ज्ञानं साक्षिणा विना सम्भवतीति । 


[ अतीतकालादेः साक्िगृहीतत्वानभ्युपगमे स्वानुमानोच्छेदप्रसज्गः | 


यद्रा साक्षिणो ऽतीतादिसर्वसामान्याकारगो चरत्वे प्रमाणान्तरमेवाने नोच्यते । अतीतादिकं सर्वं धूमादि 
तथाविधेनाग्न्यादिना व्याप्तमिति ज्ञानपूर्वकं खल्वनुमानम्‌। तथाच साक्षिणो ऽतीतादि-गोचरत्वाभावेऽन्यस्य 
तथाविधस्याभावादनुमानमात्रोच्छेदः स्यादिति । 


[ 'सर्वम्‌' इति प्रत्ययान्यथानुपपत््या साक्षिणः सामान्यतः सर्ववस्तुग्राहित्वसिद्धिः ] 


किथास्ति तावत्‌ सर्वेषां सर्वशब्दशक्तेग्रहः । अन्यथा ““सर्वं खल्विदं ब्रह्म" इति व्यवहार -विलोपप्रसङ्गात्‌। 
शक्तेग्रहश्चार्थग्रहापेक्ष इति सर्वेषां सामान्यतः सर्वमिति ज्ञानमङ्गीकार्यम्‌। साक्षिणश्च अतीतादिसर्वगोचरत्वाभावे तन्न 

स्यादिति। 


[ सामान्यानभ्युपगमेऽपि सादृश्येनैव व्युत्पत््यादिसिद्धिः ] 


नन्वनुगतसामान्याभावे व्यक्तीनामानन्त्याद्‌ व्यभिचाराच्च शब्दशक्तिग्रह एव न सङ्खच्छते । कुतस्तदन्यथानुपपत््या 
साक्षिणोऽतीतादिगोचरत्वसिद्धिरित्यत आह - किथिदिति। 


किञ्चित्सादृश्यविज्ञानादखिलस्यापि वस्तुनः । 
शब्दशक्तिग्रहश्च स्यात्‌ तत्तत्सादुश्यमानतः || ७५।। 


तदेतद्‌ वैशेषिक परीक्षायां व्याख्यातप्रायम्‌ । (७२८) नन्वेवं सति गोशब्दस्य गवयेऽपि शक्ति गृह्णीयात्‌ । 
सादृश्यसद्धावादित्यत आह - तत्तदिति । पूर्वेणान्वयः । न यत्किधित्सादृश्यज्ञानं शब्द - शक्तिग्रहणकारणम्‌ । 
किन्त्वतिव्यािविधुरम्‌। यथा गोशब्दे सास्नादिमत्वमेवमन्यत्रान्यदिति भावः । एतेन पूर्वः किञ्चिच्छन्दो व्याख्यातो 
भवति । 
[ मानसप्रत्यक्षस्य वर्तमानमात्रग्राहित्वनियमनिरासः | 


एवं साक्षिप्रत्यक्षस्य वर्तमानमात्रग्राहित्वमपाकृत्य मानसप्रत्यक्षस्यापि तदपाकरोति-- प्रत्यक्षमिति । 


प्रत्यक्ष मानसं चैव यदाऽतीतार्थगोचरम्‌ । 
तदा स्मृतिप्रमाणत्वमतीतत्वविरोषितम्‌ || ७६ ।। 


मानसं प्रत्यक्षं चातीतार्थगोचरमेव यत्‌ स्मृतिकारणमिति । यदेत्युत्तरवाक्ये सम्बद््यते । पूर्वानुभ -वानधिकविषयायाः 
स्मृतेः प्रामाण्यमेव दुर्लभम्‌, कुतो मानसप्रत्यक्षजत्वमित्यत आह - यदेति । यदा यस्मात्‌ अतीतत्वविशेषितमर्थ 
स्मृतिर्विषयीकरोतीति शेषः । तदा तस्मात्‌ स्मृतिप्रमाणत्वं सिद्धम्‌। 
[ स्मृतेरनधिगतार्थगन्तृत्वाद्‌ यथार्थत्वाच्च प्रामाण्यमङ्गीकार्यम्‌ | 


अतीतत्वविशोषितार्थविषयत्वेऽपि कथं स्मृतेः प्रमाणत्वमित्यत आह - आधिक्यमिति। 


आधिक्यमनुभूतात्तु यदाऽतीतत्वमिष्यते । 
मानता च कथं न स्यात्‌ स्मृतेर्बाधश्च नात्र हि || ७७।। 


यस्मात्‌ स्मृतिविषयीकृतमतीतत्वं वर्तमानतयाऽनुभूतार्थादाधिक्यमिष्यते सर्वेः, तस्मात्‌ स्मृते-र्मानता कथं न स्यात्‌ ? 
मानत्वे च मानसप्रत्यक्षजत्वं कथं न स्यादिति चार्थः । 


अपिचानधिगतार्थगन्तृत्वं प्रमाणलक्षणमङ्खीकृत्येदं स्मृतेरनुभवाधिकविषयत्वं व्युत्पादितम्‌ । वस्तुतस्तु नेदं लक्षणम्‌। 
किन्तु यथार्थत्वमेव । तच्चास्ति स्मृतेरनुभवसिद्धम्‌ । बाधकप्रत्यये हि सति तन्न भवेत्‌। नचासावत्रास्तीत्याह-- बाधश्चेति । 


[ चाक्षुषप्रत्यक्षादीनामपि वर्तमानमात्रग्राहित्वनियमनिरासः | 
चाक्षुषादिप्रत्यक्षेऽपि न वर्तमानमात्रग्राहित्वनियम इति भावेनाऽह - मानत्वमिति । 


मानत्वं प्रत्यभिज्ञाया अपि सर्वानुभूतिगम्‌। 
अतीतवर्तमानत्वधर्मिणी सा च दुर्यते || ७८ ।। 

सर्वेऽपि हि परीक्षकास्तद्रलेनाऽत्मादेः स्थायित्वं साधयन्ति । ततः कि प्रकृत इत्यत आह - अतीतेति । 
अतीतत्ववर्तमानत्वधर्मविशिष्टार्थविषयेत्यर्थः । दुश्यते साक्षिणा । सोऽयमिति हि प्रत्य-भिज्ञाकारोऽनुभूयते। सा च 
चक्षुरादिनैव जायत इति भावः। 


[ प्रत्यभिज्ञाया स्मृत्यनुभवलक्षणज्ञानद्रयरूपत्वस्य, स्मृत्यनुभवात्मकैकनज्ञानरूपत्वस्य च निरासः | 


अथ मतम्‌ प्रत्यभिज्ञायां चत्वारः पक्षाः सम्भवन्ति - अनुभव एवेति वा, स्मृतिरेवेति वा, स्मृत्यनुभवरूपं 
ज्ञानद्वयमिति वा, एकमेव ज्ञानमशे स्मृतिः अंशोऽनुभव इति वेति । तत्र न तावदाद्यः, तथात्वे ह्ययमित्येव स्यात्‌, नतु स 
इति। नापि द्वितीयः, तथासति स इत्येव स्यात्‌, नत्वयमिति । वक्ष्यमाणो दोषश्च स्यात्‌। अत उत्तरं पक्षद्रयमेवाङ्ीकरणीयम्‌। 
तथाच स इत्यंशस्य स्मृतित्वान्न चाक्षु-षादिप्रत्यक्षस्यातीतविषयत्वमित्यत आह - नचेति। 


नच सा स्मृतिमात्रार्धा तदिदन्त्वग्रहैकतः । 
अतो न वर्तमानैकनियमः स्याद्‌ ग्रहेऽक्षजे || ७९।। 


स्मृतिरेव मात्रा स्मृतिमात्रा । स्मृतिमात्राऽर्धं यस्याः सा तथोक्ता । स्मृत्यनुभवरूपेकदेशसमुदायरूपा तथा 
स्मृत्यनुभवात्मके कज्ञानरूपा च नेत्यर्थः। कुतो नेत्यतः प्रथमप्रतिज्ञायां हेतुमाह - तदिदन्त्वेति। 
तत््वेदन्त्वग्रहयोरेक त्वानु भवात्‌ । ग्रहग्रहणे नानु भवत्वं सूचयति । द्वितीय प्रतिज्ञायां हेतुमाह - तदि -दन्त्वेति। 
तत्त्वेदन्त्वग्रहस्यैकत्वाच्निरशत्वात्‌। 


एतदुक्त भवति ~- प्रत्यभिज्ञा न स्मृतिरेवेति परेणाप्युक्तम्‌ । नापि ज्ञानद्रयरूपा । तत्‌ तावत एवेदन्तायां मानाभावप्रसङ्घेन 
क्षणभङ्गभङ्गासिद्धेः । नच स्मृत्यनुभवरूपमेकमेव ज्ञानम्‌ । एकत्वे द्विरूपताविरोधात्‌। तस्मादनुभवरूपमेकमेव विज्ञानं 
संस्कारसचिवेन चक्षुरादिना जातत्वात्‌ सोऽय -मित्याकारं भवति । यथा खलु शुक्लहरितपी तादिरूपाणां 
चित्रूपारम्भकत्वम्‌। यथा वा दोषसह-कृतानामिन्दरियाणां विपर्ययहेतुत्वम्‌, तथा संस्कारसचिवानामिन्दरियाणां 
प्रत्यभिज्ञाहेतुत्वं भवि -ष्यतीति को दोषः ? नच संस्कारस्य स्वतन्त्रस्य ज्ञानहेतुत्वम्‌ । स्मृतेर्मानसप्रत्यक्षजत्वाङ्गीकारादिति । 


ˆ ^तच्चेन्नो रगो चरम्‌ ' ' इत्यादिनोक्त मर्थमुपसं हरति - अत इति । वत॑मानै क नियमः वर्तमानमेक -मेव 
विषयीकरोतीत्येवरूपो नियमः । 


[ ज्ञातताया आगमप्रमाणकत्वनिरासः ] 


प्रमाणप्रमेयप्रमातृभेदं विश्रमवाध्यमिति यदुक्तं तदुपसंहरिष्यन्नर्थगताया ज्ञातताप्राकट्य-समाख्यायाः प्रमितेश्तुर्थ्या 
विद्यमानत्वात्‌ कथं त्रिविधं विश्रमित्याशङ्कां तावत्‌ परिहरति - नचेति। 


नच प्रमाणतोऽन्या स्यात्‌ प्रमितिर्नाम कुत्रचित्‌ । 
मानाभावाद्‌ गौरवाच्च कल्पनायाः किमेतया | ८०॥। 


प्रमितिर्नाम वस्तु नास्त्येव, तत्र मानाभावात्‌ । ननु कथं मानाभावः ? “प्रमाता च प्रमेयं च प्रमाणं प्रमितिस्तथा' 
इत्यादेरागमस्य विद्यमानत्वादित्यत उक्तम्‌ ~ प्रमाणतोऽन्येति । द्विविधं प्रमाणम्‌ - करणम्‌, फलं च । तत्र प्रमाणशब्देन 
करणमभिधाय प्रमितिशब्देन फलरूपप्रमाणमेव उच्यते । नतु ततोऽन्या प्रमितिरिति । 


[ ज्ञातताया अन्यथानुपपत्तिसिद्धत्वनिरासः ] 


अस्ति तावदर्थज्ञानयोर्विंषयविषयिभावनियमः । नचासौ सत्तया, कारणत्वेन वा, अतिव्याप्रेः। नापि 

तादात्म्यसारूप्याभ्याम्‌, असम्भवात्‌ । यत्र ज्ञाने योऽर्थोऽवभासते तस्यासौ विषय इत्यत्र सप्तम्यर्थानुपपत्तिः । तस्माद्‌ येन 
यस्यातिशय उत्पद्यते तत्रासौ विषय इत्यङ्गीकार्यम्‌ । तथाचार्थस्य विषयत्वसिद्धये ज्ञानजन्योऽर्थगतोऽतिशयः 
सर्वथाऽङ्गीकार्य इति कथं मानाभावः ? 


मैवम्‌ । तथासत्यतीतानागतयोर्ञानविषयताभावप्रसङ्कात्‌ । नह्यसति धर्मिणि तत्र धर्मोत्पत्तिः सम्भवति । अथ 
करणसम्बन्धात्‌ तत्र विषयत्वमित्युच्यते तर्हिं वर्तमानेऽपि तथासम्भवान्न ज्ञातता कल्पनीयेति । तदिदमुक्तम्‌ - 
कुत्रचिदिति । अतीतादिवद्‌ वर्तमानेऽपि नास्तीत्यर्थः । 


किच ज्ञानं स्वविषये ज्ञाततामुपजनयति, यत्रक्रचिद्‌ वा ? द्वितीयेऽतिप्रसङ्गः । आदे ज्ञाततोप- जननात्‌ प्रागेवार्थस्य 
विषयत्वसिद्धर्व्यर्थं तत्कल्पनमित्याह - किमेतयेति । 
[ ज्ञातताय ज्ञातताङ्गीकारे कल्पनागौरवम्‌, | 


अपिच ज्ञाततायामपि ज्ञाततोत्पादोऽङ्कीक्रियते, नवा ? नेति पक्षे ज्ञानविषयत्वं न स्यात्‌। आद्येऽ-नुभवानारूढं 
ज्ञातताप्रवाहमङ्खीकुर्वाणस्य कल्पनागौरवं स्यादित्याह - कल्पनाया गौरवाच्चेति । अथ ज्ञातता ज्ञाततान्तरमन्तरेणैव 
विषय इति कल्प्यते, तदाऽपि कल्पनागौरवमेव । 


एतेन ज्ञानं स्वविषये किञित्‌ करोति, क्रियात्वात्‌ ; गमनवदित्यनुमानमपि निरस्तम्‌ । ज्ञानमात्र 
पक्षीकारेऽतीतानागतज्ञाततानज्ञानेषु बाधात्‌ । अन्यथा तत्रेव व्यभिचारादिति। 
[ ज्ञातताया: प्रत्यक्षत्वनिरासः ] 
ननु ज्ञातो घटः, प्रकटो घट इत्यर्थविशेषणतया ज्ञातता प्रत्यक्षमीक्ष्यत इत्यत आह - मयेति । 


मयेतज्ज्ञानमिति तु साक्षिगं ज्ञानगोचरम्‌ । 
1 || ८९ ॥। 


ज्ञानमेव मयेतज्ज्ञानमिति ज्ञानगोचरम्‌ । क्रिया हि कर्तस्थेव यदा कर्तप्राधान्येन व्यवहियते, तदा कर्तृधर्मतया प्रतीयते । 
यथा देवदत्तो घटमिच्छति द्वेष्टीति । यदातु कर्मप्राधान्येन तदा तद्धर्मतया । यथेष्टो द्विष्ट इति । यदा पुनः स्वप्राधान्येन तदा 
स्वतन्त्रैव । यथेच्छा द्वेष इति । एवमात्मगतमेव ज्ञानं विषयधर्मतयाऽवभासत इति किमनुपपन्नम्‌ ? 


ननुच ज्ञानं तावन्न प्रत्यक्षम्‌ । तथाहि - न तावत्‌ पूर्वभाविनो ज्ञानस्य ज्ञानं विषयः । तथासति ज्ञास्यामीत्येवं स्यात्‌, 
नतु जानामीति । नाप्यागामिनः। तथात्वे हाज्नासिषमित्येव स्यात्‌ । नच सह -भाविज्ञानान्तरमस्ति । ततो 
ज्ञाततालक्षणकार्येणै वानुमातव्यमिति कथं सा नाभ्युपगम्यत इत्यत उक्तम्‌ - साकषिगमिति। साक्षिणो 
नित्यत्वान्नोक्तदोषः। स च स्वप्रकाश इति। 


[ ज्ञातताया अप्रामाणिकत्वम्‌ | 
अनुपलम्भवाधिता च ज्ञाततेत्याह - ततोऽन्येति । 
(4 ततोऽन्या न प्रमितिर्नाम दुर्यते || ८९ ।। 


प्रथमज्ञाने हि शुद्ध एवार्थो ज्ञायते न ज्ञातताविशिष्टः । तदानीं तस्या अजातत्वात्‌ । तामुत्पाद्य पुनस्तद्विशिष्टमर्थं 
विषयीकरोतीति पक्षे विरम्य व्यापारप्रसङ्गात्‌। नच प्रथमज्ञानविषयीकृतादधिकोऽर्थ उत्तरज्ञानेषु चकास्ति । ज्ञात इत्यत्र 
तु ज्ञानं विषय इत्युक्तमेवेति। 

[ प्रमाण-प्रमातृ-प्रमेयभेदेन त्रिविधस्य विश्वस्य अबाध्यत्वप्रतिपादनोपसंहारः |] 
इदानीमीशतज्ज्ञानेत्यादिनोक्तमर्थमुपसंहरति - मानेति। 


मानमातृप्रमेयाणां तदुच्छित्तिर्नहि कचित्‌। 
स्वाप्नानामपि चेतेषां न बाधो दुर्यते क्रचित्‌ || ८२॥। 


जाग्रत्वमात्रमत्रैकमन्यथा दृश्यते स्फुटम्‌ । 
अतो मिथ्या नच स्वप्नो जाग्रदरत्‌. ...... || ८३ ।। 


तत्‌ तस्मान्मानादिभेदेन त्रिविधमेव विश्वं तस्य क्रचिदप्युच्छित्तिर्बाधो नास्त्येवेत्यर्थः । प्रकृतमुप- संहरन्‌ स्वप्नस्य 
मिथ्यात्वं हेत्वन्तरेण दूषयति ¬ स्वाप्नानामपीति । चो हेतौ । यस्मात्‌ स्वाप्नाना-मप्येतेषां मानमातृप्रमेयाणां क्रचित्‌ 
काले न बाधो दृश्यते, अतः स्वप्नो मिथ्या नैवेति सम्बन्धः । न केवलं बाहाप्रपःथ इत्यपेरर्थः । 


स्वप्नादुत्थितस्य नात्र गजो ऽभूदित्यादिना बाधदर्शनात्‌ कथमेतदित्यत आह - जाग्रत्वमात्र -मिति। अन्यथा 
अविद्यमानत्वेन । व्याख्यातप्रायमेतत्‌। (९२५) यत्तूक्तं रथोऽयमित्यादि, तत्परिणा-मितामावेदयति, न बाधमिति वक्ष्यते । 
(१००२) ““न तत्र रथा" इत्यादिश्रुतिस्तु तत्प्रागभावम्‌ । 


[ स्वाप्नानां मिथ्यात्वसाधकभ्रान्तिविषयत्व -बाधविषयत्वहेत्वोर्दूषणम्‌ | 


ननु स्वाप्नपदार्थानां जाग्रत्वं यदि भ्रमसिद्धम्‌, बाधितं च, तदा तेषां मिथ्यात्वमवर्जनीयम्‌ । स्वाप्न-गजादयो मिथ्या, 
भ्रमविषयत्वात्‌ , बाधविषयत्वाच्च ; शुक्तिरजतवदित्यनुमानादिति चेत्‌, किमिदं भ्रमविषयत्वमारोप्यतया वा, 
आरोपाधिष्ठानतया वा, साधारणं वा ? तथा बाधविषयत्वमपि कि निषेध्यतया, उत निषेधाधिकरणतया, अथ 
साधारणम्‌ ? उभयत्रापि द्वितीयतृतीययोरदषमाह - जाग्रद्रदिति। जाग्रता दृष्टं शुक्त्यादिकं यथा तथेत्यर्थः । यथा 
शुक्तिकादेरारोपवबाधाधिष्ठानत्वेऽपि न मिथ्यात्वम्‌, तथा स्वाप्नानामपीत्यनैकान्त्यमित्यर्थः । 


[ भ्रान्तिबाधविषयत्वमात्रस्य मिथ्यात्वासाधकत्वम्‌ | 


ननु जागरोपलब्धस्य शुक्त्यादेरप्यनेनैव हेतुना मिथ्यात्वमस्माकं सिषाधयिषितमेवेति कथं तत्रानैकान्तिकत्वमित्यत 
आह - जाग्रदिति । 


व जाग्रदेव च | । ८३ ।। 


आत्मवत्‌ क्रचिदात्मा च स्यादेव भ्रमगोचरः । 
एतावता न पिथ्याऽसौ स्वप्ने जागरिते तथा || ८४ ।। 


एवन्तर्हि जाग्रत्‌ स्वप्नश्चाऽत्मवत्रैव मिथ्येत्यर्थः । तद्‌ विवृणोति - कचिदिति । क्षणिकोऽह - मित्यादि भ्रमगोचरः। 
उपलक्षणं चैतत्‌ । न क्षणिकोऽहं स्थिर एवेति बाधगोचरश्चेत्यपि द्रष्टव्यम्‌ । स्वप्ने जागरिते तथेति । तत्रोपलब्धाः 
पदार्था अपि न मिथ्येत्यर्थः । उभयपक्षीकारेणानुमानस्याऽ- त्मनि व्यभिचारोऽपरिहार्य इति । 


ननु क्षणिकत्वादिना प्रतिपन्न आत्माऽपि मिथ्येति कथं तत्र व्यभिचार इति चेत्‌। किं क्षणिकत्वा-देरारोपितस्य 
मिथ्यात्वादेवमुच्यते, उताऽत्मस्वरूपस्यैव ? द्वितीये त्वपसिद्धान्तः स्फुट एव । आद्य -माशङ्ख्य दूषयति - यदीति । 


यद्यात्मन्यन्यथा दु्यं भ्रान्तमत्रापि तद्‌ भवेत्‌। 


एवन्तरहया रो पिताकारस्व मिथ्यात्वं साध्यमित्युक्तं स्यात्‌ । तथाच सिद्धसाधनत्वम्‌, जाग्रत्स्वप्नाव- 

गतार्थेष्वारोपिताकाराणां मिथ्यात्वस्यास्माभिरप्यङ्गीकारात्‌। 


[ स्वाप्नादेरारोप्यतया निषेध्यतया वा भ्रान्तिबाधविषयत्वाभावः | 
आरोप्यतया, निषेध्यतया वा भ्रान्तिबाधविषयत्वं हेतुरित्याद्यपक्षे दोषमाह - अबाधितेति। 
अवबाधितानुवृन्तेस्तु स्वाप्नादेरभान्तता कुतः || ८५ ॥। 


जाग्र्वादे रजतत्वादेश्च बाधादुत्तरमप्यबाधितत्वेन गजादेः शुक्त्यादेश्चानुवृत्तेः स्वप्नादेरुक्तविधा भ्रान्तता बाध्यता च 
कुतः ? तथाच स्वरूपासिद्धिः । यथा खलु बाधोत्तरकालमप्यनुवर्तमान आत्मा नाऽरोप्यो, नापि बाध्यः । तथा 
स्वप्नजागरावपि । तयोरप्यद्राक्षमेवाहं गजमित्याद्यनुवृत्तेरिति । 


[ साधकाभावाद्‌ बाधकसद्धावाच्च स्वाप्नजागरयोर्मिथ्यात्वानुमानमेवानुपपन्नम्‌ | 


अनुक्‌लप्रमाणाभावात्‌ प्रतिकू्‌लप्रमाणभावाच्च भरान्तिविषयत्वादिहेतुना जागरत्स्वप्नयो- 
्मिथ्यात्वानुमानमनुपपन्नमित्याह - नचेति । 


नच काचित्‌ प्रमा विश्चभ्रान्तत्वे सर्वमेव च । 
अभ्रान्तत्वे प्रमाणं तु कथं तद्भ्रान्तता भवेत्‌ || ८६ ।। 


विश्वमित्युभयविधं विवक्षितम्‌ । भ्रान्तत्वे मिथ्यात्वे । यद्रा भ्रान्तिविषयत्वादिहेतुद्रयस्यासिद्धि प्रकारान्तरेण 
साधयितुमिदं वाक्यम्‌ । भ्रान्तत्व इति बाध्यत्वस्याप्युपलक्षणम्‌। यतस्तस्मादित्युप-स्कर्तव्यम्‌। तद्भ्रान्तता तस्य 
द्विविधस्यापि विश्वस्य भ्रान्तिविषयता । 
| विश्वभ्रान्तत्वसाधकमतस्यापि विश्वान्तःपातित्वेन भ्रान्तत्वाद्‌ विश्वसत्यत्वसिद्धिः | 


दुश्यत्वादिहेतुना स्वप्नजागरयोर्भ्रान्तत्वादिसाधनात्‌ कथमसिद्धिरित्याशङ्का परिहर्तु भ्रान्तत्वं प्रकारान्तरेण दूषयति- 
किथेति। 


किश् भ्रान्तत्ववादी स भ्रान्तत्वं स्वमतस्य च। 


अङ्गीकरोति नियतं तत्र सम्प्रतिपन्नता || ८७।। 
वादिनोस्तेन चाभ्रान्तं विश्वमेव भविष्यति । 
भ्रान्तत्वभ्रान्तता चेत्‌ स्यात्‌ कथं नाभ्रान्तिसत्यता ।॥ ८८ ।। 


भ्रान्तत्ववादी दु्यत्वादिना द्विविधस्यापि विश्वस्य भ्रान्तत्वादिकं साधयन्‌ । स्वमतस्येति । स्वप्रतिज्ञातार्थस्य । 
नियतमिति । अन्यथा तत्रानेकान्त्यापत्तेरिति भावः। न केवलं परेण स्वव्याप्ति-सिद्धये स्वप्रतिज्ञातार्थस्य 
भ्रान्तत्वादिकमङ्गीकरणीयम्‌। किन्तु वयमपि तदङ्गीकुर्म इत्याह - तत्रेति । परप्रतिज्ञातार्थस्य भ्रान्तत्वादौ वादिनोः 
वादिप्रतिवादिनोः । एतच्च वक्ष्यमाणानुमानस्यान्यतरा -सिद्धिनिरासार्थमिति बोद्धव्यम्‌ । ततः किमित्यत आह - तेन 
चेति । न केवलमुक्तप्रमाणैः किन्तु विश्चभ्रान्तत्वादेरभ्रान्तत्वादिहेतुना च विश्चमभ्रान्तमेव तथाऽबाध्यमेव भविष्यति । तत्र 
व्याप्ति सूच -यति ~ भ्रान्तत्वेति । तदेतौ प्रयोगौ भवतः - विश्वमभ्रान्तम्‌, भ्रान्तभ्रान्तत्वात्‌ ; तथा विश्चमवाध्यम्‌, 
बाध्यबाध्यत्वात्‌ ; आत्मवदिति। 


[ मायावादिनैव स्वमतस्य हेयत्वाङ्गीकारात्‌, अशेषदोषदुषटत्वाच्च प्रक्षावदनुपादेयत्वम्‌ ] 


अपव्याख्यानदूषणस्य प्रयोजनमाह -- अशेषेति । 

अशोषदोषदुष्टं तन्मतं हेयं बुभूषुभिः। 

येन स्वमतहेयत्वं स्वयमङ्गीकृतं सदा । 

भ्रान्तित्वाद्‌ दुर्घटत्वस्य भूषणत्वाच्च केवलम्‌ || ८९ ।। 
उन्मत्तोऽपि कथं तस्य मतं स्वीकर्तुमिच्छति । 
ईशशक्तेरचिन्त्यत्वान्महोन्मत्तैः प्रवर्तितम्‌ || ९० | 


तन्मतमिति । स्वाप्नजागरप्रपभ्थस्य मिथ्यात्वं प्रतिपादयन्मतम्‌। 


स्यादेतत्‌ । विश्वस्य भ्रान्तत्वादिक मिवाभ्रान्तत्वादिकमपि मिथ्या कि न स्यात्‌ ? नचैतदघटितं दुर्घटत्वस्य 
भूषणत्वादित्याशङ्कां परिहरन्‌ मन्दमेतदस्मदीयं तन्मतहेयताव्युत्पादनमुपादानप्रसक्ते -रभावादिति सो्ुण्ठमाह- येनेति । 
भ्रान्तत्वाद्‌ भ्रान्तिविषयत्वेनाङ्गी कृतत्वात्‌ । दुर्घटत्वस्य भूषणत्वात्‌ भूषणत्वेनाङ्गीकृतत्वाच्च । केवलमुन्मत्तोऽपि 
साक्षादुन्मत्तोऽपि न पुनरुन्मत्तकबीजाद्य -दनेनोन्मत्तः । नह्युन्मत्तः स्वमतं भ्रान्तं दुर्घटं चेति स्वयमेव मन्यते । तहिं कथं 
लोके प्रवृत्तमित्यत आह - ईशेति । महोन्मत्तैरिति हेत्वन्तरम्‌ । 


[ सौत्रमायाशब्दस्य जीवप्रज्ञा-ईश्वरप्रज्ञापरत्वम्‌ ] 


सूत्रव्याख्यानमुपक्रम्यापव्याख्यानस्य हेयताव्युत्पादनमसङ्गतमित्यतः स्वव्याख्यानदालठर्यार्थ-मित्याशयवानुक्त सूत्रार्थ 
विवृण्वन्‌ मायाशब्दार्थं तावदाह - अत इति। 


ॐ मायामात्रं तु का्त्स्न्येनानभिव्यक्तस्वरूपत्वात्‌ ॐ ।। ३।। 


अतः प्रज्ञाऽत्र मायोक्ता जैव्युपादानमेव सा । 
निमित्तमेश्वरी मुख्या ...-... ।। ९९॥। 


अन्यथान्याख्यानस्य दुष्टत्वात्‌ ““माया वयुनमभिरख्या' " इति प्रज्ञानामसु पाठादिति भावः । मायायाः सन्ध्यकारणत्वं 
वक्ष्यते । (९९९) तत्र जवी प्रज्ञा कीदुश्टं कारणमित्यत आह - उपादानमे-वेति । सन्ध्यस्येति शेषः । न केवलं जेवी 
प्रज्ञाऽत्र माया । किन्त्वैश्वरी च । सा च सन्ध्यस्य निमित्तमेवे-त्याह - निमित्तमिति । प्रज्ञाशब्दश्चात्र लाक्षणिको 
वासनार्थ इति वक्ष्यति । (१०००) तच्च व्याख्यानं नोभयसाधारणमित्याशयेनोक्तम्‌- मुख्येति । ईश्वरप्ज्ञा मुख्यैव जीवप्रज्ञा 
तु लाक्षणिकी । 


| मायामात्रशब्दस्य जीवप्रज्ञोपलक्षितवासनोपादानकत्वम्‌, 
ईश्वरप्ज्ञानिमित्तकत्वम्‌, ईश्वरप्रज्ञानियमितत्वं चार्थः | 
मायामात्रपदं व्याख्याति - निर्मितमिति । 
प निर्मितं त्रातमेव च || ९९।। 


ताभ्यां सह पृथक्‌ चेव मायामात्रमितीर्यते । 
उभाभ्यां मातमेश्च्या त्रातं सह पृथक्‌ ततः || ९२॥। 


ताभ्यामेवेति सम्बन्धः । तेन तुशब्दो व्याख्यातो भवति । यथासद्खन्येनान्वयपरिहारार्थमुक्तम्‌ - सह पृथगेवेति । 
चशब्दस्तस्मादित्यर्थे । ईर्यते सन्ध्यमिति शेषः । 


सह पृथगित्युक्त विवृणोति - उभाभ्यामिति । जीवेश्वरप्रज्ञाभ्यां मातं निर्मितमेश्र्या प्रज्ञया त्रातं यस्मात्‌ ततः सह 
पृथगित्युक्तम्‌। धातुसमुदायात्‌ ˆ“आतोऽनुपसगे कः ' इति कः । ^“अदिभूभ्यां इतच्‌ ' इति यथा । यद्यप्येकस्मादेव 


686 


धातोखरप्रत्ययः शक्यः कर्तुम्‌, तथाऽप्यधिकार्थलाभायेवं कृतम्‌ । सौत्रत्वाचिर्देशस्य कर्मणि प्रत्ययः । घञर्थे कविमिति 
वा। 


[ प्रज्ञावासनयोरुभयोरपि मनउपादानकत्वं वासानायाः प्रज्ञाशब्दोपलकषितत्वे सम्बन्धः | 


नन्विदं पूर्वापरविरुद्धम्‌। पूर्वं हि जीववासनोपादानकं सन्ध्यमित्युक्तम्‌। इदानीं तु प्रज्ञोपादा-नकमिति । मैवम्‌। 
प्रज्ञाशब्दस्य वासनोपलक्षणत्वात्‌ । अथ प्रज्ञाया वासनायाश्च कः सम्बन्धो येन लक्षणा स्यादित्यत आह - 
प्रज्ञात्मकभिति। 


प्रज्नात्मकं मनो येन मनोरूपाश्च वासनाः । 
धीभीरिति मनस्त्वेवेत्याह च श्रुतिरञ्जसा || ९३।। 


येन कारणेन मनः प्रज्ञात्मकं प्रज्ञोपादानं, वासनाश्च मनोरूपा मनउपादानकाः । तेनैतयोरेक - कारणत्वलक्षणसम्बन्धेन 
लक्षणोपपद्यत इति शेषः । 


प्रज्ञावासनयोर्मन उपादानमित्येतत्‌ कुत इत्यत आह - धीरिति । श्रुतावितिशब्द आद्यर्थः । तेन वासनाया अपि 
मनोविकारत्वं लभ्यते । इति त्विति सम्बन्धः । इति श्रुतिश्च शब्दादन्या चाऽह प्रज्ञादेर्मनोविराकत्वम्‌। अञ्जसा स्पष्टम्‌ । 


एतेनाऽत्मकार्यत्वं वदन्तो निरस्ता भवन्ति । बाहयार्थक्ञानस्य तदानीमभावादसतश्रोपादानत्वा- नुपपत्तेः मुख्यार्थत्यागः । 
यदिच वासनामात्रमिति मुख्य एव प्रयोगः क्रियेत, तदेश्वर्रज्ञा न सङ्कहीता स्यात्‌ । पृथगुभयग्रहणे च गौरवं स्यात्‌ । अतो 
मुख्यामुख्यविवक्षयोभयस्य लाघवेन ग्रहणाय माया -मात्रमित्युक्तम्‌। अत एव मायैव मायामात्रमिति न व्याख्यातम्‌ । 
सन्ध्यस्य निमित्तकारणभूतयेश्वरप्रज्ञया तादात्म्याभावात्‌। 
[ लक्षणायां उक्तसम्बन्धस्यैवाऽदरीणयत्वे निमित्तम्‌ | 


ननु प्रज्ञावासनयोरस्ति कार्यकारणभावः सम्बन्धः । स एव लक्षणबीजमस्तु । किं द्रयोर्मनःकार्यत्व- वर्णनेनेत्यत आह- 
चिदिति। 


चिदचिम्मिश्रमेवेतन्मनो यावच्च संसृतिः। 
तेनावस्था इमाः सर्वा जीवः पश्यति सर्वदा | ९४ || 


न केवलं स्वप्नं किन्त्विमाः सांसारिकीः सर्वा अप्यवस्थाः, तेन मनसैव सर्वदा जीवः पश्यति । अतः प्रधानत्वात्‌ 
तद द्वारक एव सम्बन्ध आदरणीयो नापरः । 
[ मनसः चिदचिद्रूपत्वम्‌ | 


मनश्च केचन जडमेव मन्यन्ते । अपरे त्वचे तनमेवाऽरो पितचेतन्यम्‌ । तत्निरासेन स्वरूपं कथयति - 
चिदचिन्मिश्रमेवेति । यदित्यध्याहार्यम्‌ । केवलमचेतनस्य घटादिवदेवम्भावासम्भवात्‌, चैतन्या -रोपस्य निराकृतत्वात्‌, 
(९८१) चिदचिन्मिश्रमेवाङ्गीकार्यम्‌। भवन्ति चात्राऽगमाः । यदि मनसा सर्वावस्थाप्राभिः, तदा मोक्षेऽपि तस्य 
भावादेवावस्थाः स्युरित्यत उक्तम्‌ - यावत्संसृतिस्तावदेव जीवस्योपकारापकारौ करोतीति । 


[ स्वाप्नानां संवृते देशेऽवकाशानर्हत्वात्‌, बाह्यार्थक्रियाकारित्वाभावाच्च वासनोपादानकत्वम्‌ | 


“"कात्स्येनानभिव्यक्तस्वरूपत्वात्‌' ' इति व्याख्याति - मनोविकारा इति। 

मनोविकाराः विषयाः स्वाप्ना यद्‌ बाहयवन्न ते । 
स्थूला भवन्त्यतस्तेषां स्पष्टता न तथा क्रचित्‌ । 


यद्‌ यस्मात्‌ स्वाप्ना विषया मनोजन्यवासनाविकारा अत एव हि ते बाहयावत्‌ स्थूलाः न भवन्ति, संवृते देशोऽवबकाशानही 
न भवन्ति । तेषां तथा बाहावत्‌ क्रचित्‌ स्पष्टता बाहयार्थक्रियाकारिता नास्ति। 


यद्रा यस्मात्‌ ते बाह्यवत्‌ स्थूला न भवन्ति, तथा तेषां क्रचित्‌ स्पष्टता नास्त्यतः स्वाप्ना विषया मनोविकारा इति 
योजना । यथाचेतत्‌ तथोक्तं पुरस्तात्‌ । (९२७) 


[ केषा्ित्‌ स्वाप्नानां बाह्यार्थक्रियाकारित्वेऽपि 
संवृते देशेऽवकाशनर्हत्वसद्धावात्‌ वासनोपादानकत्वमङ्गीकर्तव्यम्‌ ] 


ननु स्वाप्नकामिनीसम्भोगादेश्वरमधातुविसर्गादिबाहयार्थक्रियाकारितादर्शनाद्‌ भागासिद्धिरित्यत आह- क्रचिदिति। 
क्रचित्‌ स्पष्टा अपि स्युष्टे वासना मानसी च सा। ।। ९५ ॥। 


ते स्वाप्ना विषयाः क्रचित्‌ स्पष्टा अपि स्युरेव । तथाऽपि तदतिरिक्तपक्षीकरणेनादोष इति भावः । एवन्तर्हि तस्यांशस्य 
वासनामयत्वं न स्यादित्यत आह - वासनेति । सा च मानसी वासना सिद्धा । अस्पष्टताभावेऽप्यस्थूलत्वस्य सत्वादिति 
भावः । अत एव सौत्रो हेत्रधा व्याख्यातः । तदनेन देशकालनिमित्तसम्पत्तिः स्वप्ने नास्तीति यदुक्त तद्‌ वासनामयल्रोक्त्या 
निरस्तम्‌ । अत एव सृष्टिश्रुते -रभाक्तत्ववणंनमपास्तम्‌ । प्राज्ञस्य निर्मांतृत्वं च न वृथा त्याज्यम्‌ । स्वयं 
विहत्येत्याद्यपीश्चरविषयमन्यत्र व्याख्यातम्‌ । स्वप्ननिर्माणि शुभाश्ुभयोगापत्तिरिति चासङ्तम्‌ । व्याप्त्यभावात्‌ । जीवस्य 
ब्रह्म-भावोपदेश इति च सार्वज्ञादेः पारमार्थकत्वसमर्थनादयुक्तम्‌ । वियदादिप्रपस्य मिथ्यात्वक थनं च 
तत्सत्यत्वोपपादनाच्िरस्तम्‌ ।। * ।। इति सन्ध्याधिकरणम्‌ ।। १।। 


अथ पराभिध्यानाधिकरणम्‌ ।। २।। 


[ स्वप्नतिरोधानस्यपीश्चराधीनत्वम्‌ | 
परकृतस्यापव्याख्यानतां प्रतिपादयितुं “पराभिध्यानात्‌' * इति सूत्रतात्पर्यमाह - ईशेति । 
ॐ पराभिध्यानात्तु तिरोहितं ततो हास्य बन्धविपर्ययौ ॐ ।। ५।। 


ईशेच्छयाऽन्तर्दधाति व्यज्यते च पुनस्तया । 
सृष्टरैव वासनाभिश्च प्रपञ्चं स्वाप्नमीश्चरः। 
वासनामात्रतां तस्य नीत्वाऽन्धापयत्यजः || ९६ ।। 


सन्ध्यमिति शेषः। न केवलं स्वप्नः किन्तु तत्तिरोधानमपीश्वरेच्छाधीनमित्येष एवार्थोऽनेन सूत्रेणो- च्यते नान्यः। 
जीवस्येश्चरांशताया अप्रामाणिकत्वस्य द्वितीयेऽभिहितत्वात्‌। नच ज्ञानैश्चर्यशक्ती ब्रह्मणस्तात्विकतया परोणाङ्गीकृते । 
किञ्च देहयोगात्‌ तिरोहितमित्येतावताऽलम्‌ । अन्यदसङ्गतमेव । 


किञ्च देहयोगश्चेत्‌ तिरोधानहेतुः, तदा सुपिप्रल्ययोराविर्भावः स्यात्‌। अविद्याद्युपलक्षणमेतदिति चेत्‌, अथ तथेव 
कि नोक्तमित्यास्तां विस्तरः । यदि स्वप्नोऽन्तर्धत्ते, कथन्ति पुनस्तत्प्रतीतिरित्यत आह - व्यज्यते चेति । एतेन परकीयं 
बाधकथनं निरस्तम्‌ । 


व्यक्तिस्तिरो धानं च न ज्ञायत इत्यतोऽधिकरणद्रयार्थमुपसंहरति- सष्टरैवेति । एवशब्देनाऽरोपं वारयति । दर्शयित्वेत्यपि 

द्रष्टव्यम्‌ । तस्य च वासनामात्रतां नीत्वा कृत्वा । अन्यथा द्वितीया स्यात्‌ । अन्तर्धपयति अदर्शनं गमयति । तस्य जीवस्य 
वासनाभिरिति वा । तस्यान्तर्धापयतीति वा ।। * ।। इति पराभिध्यानाधिकरणम्‌।। २।। 


अथ सुषुपि - प्रबोध-मोहाधिकरणानि ।। ४,५,७ ।। 
[ सुषु्िप्रबोधमूर्छानां भगवदधीनत्वम्‌ |] 


अत्र यज्नीब्रह्मणोरेकत्व परेण वर्णितं तत्‌ सूत्राक्षराप्रतीतं तद्विरुद्धं चोपेक्षणीयमेवेति ज्ञापयितु-मधिकरणत्रयस्य 
तात्पर्यमाह - सुषुप्रीति। 


सुषुप्तिबोधमोहांश्च स्ववशस्तद्रशं सदा । 
जीवं नयति जीवेशो.......-..-. +++ || ९७ ।। 


सुषुभिबोधादेः कारणान्तरदर्शनात्‌ कथमेतदित्यत उक्तम्‌ - स्ववशस्तद्रशमिति । स्वतन्त्रोऽपीश्चरो लीलया तानि 
करणान्युपादाय जीवं तद्वुशतां नीत्वा सुषुप्त्यादिकं प्रापयतीत्यर्थः । एतच्च भाष्यादौ स्पष्टम्‌ ।। * ।। इति सुषुपि- प्रबोध- 
मोहाधिकरणानि ।। ४,५,७।। 


अथ कर्मानुस्मृत्यधिकरणम्‌ ।। ६ ।। 


[ अपन्याख्याननिरासः | 


स एव च कर्मानुस्मृतिशब्दविधिभ्यः । केचिदेवं व्याचक्षते - सुषुप्तौ ब्रह्मसम्पन्नो य एव जीवः, किं स 
एवोत्तिष्ठत्युतान्योऽपीति संशये महाजलनिधौ क्षिप्तस्योदविन्दोरिव ब्रह्मणैकोभूतस्य उद्धरणासम्भवादनियम इति प्राप्त 
समाधीयते - स एवोत्तिष्ठति, यः सुप्तः। कुतः ? कर्मशोषसमापनात्‌ प्रत्यभिज्ञानाच्छब्देभ्यो विधिभ्यश्च । सुप्तस्य 
मुक्तत्वापत्त्या विध्यनुपपत्तेरिति । तदेतदपन्याख्यानमिति सूचनायाधिकरणतात्पर्यमाह - नान्य इति । 


भा नान्यः कर्ताऽस्य कश्चन ।। ९७ ॥। 


स्वप्नादीनां परमेश्ररकृतत्वेऽभिहिते किं देशकालान्तरेऽन्योऽपि कर्ताऽस्ति, उतेश्चर एवेति संशये लौकिकेश्वराणां 
देशकालव्यवस्थयैश्चर्यदर्शनादयमपि तथाविध इति प्रापे, स एवेश्वरोऽस्य स्वप्नादेः कर्ता न देशकालान्तरेऽन्यः कश्चनेत्येष 
एवार्थोऽत्र प्रतिपद्यत इति । नहि यः सुप्तः स एवोत्ति्ठत्यन्यो वेति कस्यचित्‌ संशयोऽस्ति । नच सुरस्य ब्रह्मणेक्यं प्रमणदुष्टम्‌, 
इष्टं वा परस्येति यत्किथिदेतत्‌। 


[ व्युत्कमेण व्याख्याने निमित्तम्‌ | 
लाघवार्थं क्रमोह्लङ्खनेन व्याख्यानमिति बोद्ध्यम्‌ । सूत्रकृता च स्वप्नादिवन्न मोहः स्वतन्त्रावस्थेति ज्ञापनाय व्यवधानं 
कुतमिति ।। * ।। इति कर्मानुस्मृत्यधिकरणम्‌।। ६ ।। 


अथ स्थानभेदाधिकरणम्‌ ।। ८ ।। 


| अपव्याख्यानानुवादः | 


न स्थानतोऽपि परस्योभयलिङ्गं सर्वत्र हि । केचिदिदमित्थं व्याचक्षते -- द्विरूपं ब्रहम श्रूयते ““सर्वकर्मा सर्वकामः'' 
इत्यादौ सविशेषम्‌, *“अथूलमनणु' ' इत्यादौ निर्विशेषम्‌ । तत्र किमुभयरूपं ब्रह्म प्रतिपत्तव्यम्‌, उतान्यतररूपम्‌ ? 
यदाऽप्यन्यतररूपं तदाऽपि किं सविशेषम्‌, उत निर्विशेषमिति संशये द्विविधश्रुत्यनुरोधादुभयरूपमेव ब्रह्मेति प्राप्ते इदुच्यते। 

न तावत्‌ स्वत एव परस्य ब्रह्मण उभय -रूपत्वं सम्भवति, विरोधात्‌ । अस्तु तर्हिं स्थानतः पृथिव्याद्युपाधियोगात्‌ । मैवम्‌। 
नह्युपाधिरन्यदन्य-थाकरोति किन्त्वविद्योपस्थापिताः पृथिव्याद्युपाधयो भ्रममुपजनयन्ति । अतश्चान्यतरपरिग्रहेऽपि 
निरस्तसमस्तविशेषमेव ब्रह्य प्रतिपत्तव्यम्‌ । सर्वत्र "अशब्दमस्पर्शम्‌'' इत्यादिवाक्येषु तथाभूतमेव हि ब्रह्मोपदिश्यते । न 
भेदादिति चेत्‌, न । प्रत्येकमतद्वचनात्‌। न निर्विंशेषमेव ब्रह्म, “ "चतुष्पाद्‌ ब्रह्म' ` “षोडशकलं ब्रह्म' * इत्यादौ 
भेदेनोपदेशादिति चेत्‌, न । “यश्चायमस्यां पृथिव्याम्‌! ' इत्यादिना प्रत्युपाधि भेदाभाववचनात्‌। अपि चैवमेके “नेह 
नानाऽस्ति किन! इत्यादौ भेददर्शननिन्दापूर्वक -मभेदमेके शाखिनः समामनन्तीति । तदिदं व्वाख्यानं 
सम्यग्व्याख्यानेनैवापहस्तितं भविष्यति कि पुनः प्रयत्नेनेत्याशयवान्‌ व्याख्यानमेवाऽरभते । 


[ सर्वत्र स्थितस्य विष्णोः निर्दषाशेषगुणत्वेन निर्भदत्वेन च श्रूयमाणत्वाद्‌ 
दक्षिणाक्ष्यादिस्थानानां परस्परं भिन्नत्वेऽपि तत्रस्थविष्णुरूपाणां भिन्नत्वं नास्ति | 


सर्वशरीरेषु, प्रतिशरीरं च दकषिणाक्ष्यादिस्थानेषु, स्थितः परमपुरुषः स्वप्नाद्यावस्थाः प्रवर्तयती -त्युक्तम्‌ । तत्र सर्वत्र 
स्थितः किमेक एव, उत परस्परं भिन्न इति संशये यद युगपद्‌ भिन्नस्थानं तद्‌ भिन्नं दुष्टम्‌ । यथा घटादि। 
भिन्नस्थानश्चायमित्यतो भिन्न एव भवेत्‌। भिन्नानां च तारतम्यमनुग्राह्या -नुग्राहकभावश्चोपलब्ध इति तत्प्रसङ्गोऽपीति 
कथं स एव चेत्युक्तमिति प्राप्ते प्रतिविहितं सूत्रकृता - न स्थानतोऽपीति । तद्‌ व्याचष्टे - नेति। 


ॐ न स्थानतोऽपि परस्योभयलिङ्गं सर्वत्र हि ॐ ।। ११।। 


न स्थानभेदतोऽप्यस्य भेदः कश्चित्‌ परेशितुः । 
सर्वत्राशेषदोषोज््मपूर्णकल्याणचिद्रुणः || ९८ ।। 


अत्र स्थानशब्दस्तद्धेदस्योपलक्षण इत्युक्तं भवति । सप्तम्यर्थे तसिः । आद्यादिभ्य उपसद्ख्यानात्‌। 


भेद इति वदता उभयकिङ्मित्येतद्‌ भिन्नस्वरूपत्वमिति व्याख्यातम्‌ । स्थानानां सुरनरादिशरीरणां तत्रापि 
दक्षिणाक्ष्यादीनां भेदे सत्यप्यस्य तत्रतत्र स्थितस्य परेशितुः कञ्चित्‌ अन्योन्याभावलक्षणी 
हीनाधिकत्वरूपोऽनुग्राह्यानुग्राहकत्वरूपो वा, भेदो नास्ति । 


कुत इत्यतः सर्वत्र हीत्युक्त व्याचष्टे - सर्वत्रेति । सर्वत्र स्थानेषु निर्भदश्चेत्यपि द्रषटव्यम्‌। अरोष-दोषोज्छ्मश्चासौ 
पूर्णकल्याणचिद्ुणश्चेति विग्रहः । कल्याणा विनाशादिरहिताः । यद्रा गुणशब्दो दुःखादिष्वपीत्यतः कल्याणेत्युक्तम्‌ । 
चिच्छब्दात्‌ परत आदिपदमध्याहार्यम्‌ । अथवा चिद्रूपा नत्वचेतना इत्यर्थः । “सर्वेषु भूतेष्वेतमेव ब्रहोत्याचक्षते' इत्यादौ 
परमात्मा श्रूयते यत इति रोषः । 


[ भित्नस्थानगतविष्णोः भिन्नत्व -दोषित्ववाचकश्चुतीनां विष्णोरशेषदोष-दूरत्वादिरूपश्रुतिमहातात्पर्यविरुद्धत्वाद्थीन्तरं 
कल्पनीयम्‌ | 


उक्तमर्थमाक्षिप्य समाधातुं सूत्रम्‌- न भेदादिति। 
ॐ न भेदादिति चेन्न प्रत्येकमतद्रचनात्‌ ॐ ।। १२।। 


निर्भेदं सर्वत्र सर्वंदोषदूरं सकलगुणपरिपूर्णं ब्रहेति नोपपद्यते । ˆ"कार्यकारणबद्धौ तौ'' इत्या- 
दिश्रुतिपुराणादिवाक्वेर्भित्रत्वदोषित्वाल्पगुणत्वादेर्भदशब्दोपलक्षितस्योक्तत्वादित्याक्षेपार्थः । नेति परिहारांश व्याचष्ट 
- तद्विरुद्धं त्विति । 


तद्विरुद्धं तु यत्‌ तत्र मानं नैव कचिद्‌ भवेत्‌। 

महातात्पर्यरोधेन कथं तन्मानमत्र तु || ९९॥। 


यत्तु वाक्यं तस्योक्तार्थस्य विरुद्धं प्रतीयते तत्‌ तत्र उक्तविरुद्धे ्रचिदर्थ मानं नैव भवेत्‌ किन्त्वन्य एव तस्यार्थः 
प्रतिपत्तव्यः । कुत इत्यतः प्रत्येकमतद्रचनादित्युक्तम्‌। तदनुपपन्नमिवाऽभाति । सर्वत्र हीत्युक्तस्य प्रतिपक्षचोदनायां 
पुनस्तन्मात्रो पन्यासस्य व्यर्थत्वात्‌ । अतस्तात्पर्यमाह - महा - तात्पयेति । सक लस्मृतीतिहासपुराणानां 
परमेश्चरस्यारोषदोषदूरत्वे समस्तगुणपरिपूर्णत्वे च यन्महा - तात्पर्य तद्विरोधेन तद्‌ वाक्यं अत्र भगवतो दोषित्वादौ कथं 
मानं भवेत्‌ ? तुशब्दो महावाक्यत्वावान्तर - वाक्यत्वलक्षणविशेषार्थः । दृष्टं हि निर्णीतमहावाक्यार्थविरुद्धस्य 
तदावान्तरवाक्यस्य तत्राप्रामाण्यम्‌। यथा स्वर्गप्रयोजनायिहोत्रपरमहावाक्यार्थविरुद्धस्य ˆ "यद्यमुष्सि्ोकेऽस्ति वा नवा" 
इत्यादेस्तदवा ~ न्तरवाक्यस्य । महावाक्यं हि प्रधानम्‌। अनन्यार्थत्वात्‌ । अप्रधानं त्ववान्तरवाक्यम्‌। तदर्थप्रतिपत्ति- 
हेतुत्वात्‌। 


[ श्रुतीनां मोक्षफलकत्वात्‌, मोक्षस्य विष्णुप्रसादेकसाध्यत्वात्‌, तत्प्रसादस्य च 
तदीयगुणोत्कर्षज्ञानहेतुकत्वात्‌, विष्णोर्गुणपूर्णत्वादावेव श्रुतीनां महातात्पर्यमिति प्रतिपादनम्‌ | 


स्यादेवम्‌ । यदि परमेश्वरस्य सकलगुणपरिपूर्णत्वे निरस्तसमस्तदोषत्वे च बेदादीनां महातात्पर्यमि -त्वर्थः प्रमाणवान्‌ 
स्यात्‌। तदेव तु न पश्याम इत्यत आह ~ दुःखेति । 


दुःखाप्ययसुखावाप्तिहेतुत्वनैव बेदवाक्‌ । 
भवेन्मानं तदीशानात्‌ प्रसन्रादेव नान्यथा || १००।। 


प्रसन्नता गुणोत्कर्षज्ञानादेव हि केवलम्‌ । 
नि्दोषतापरिज्ञानादपि नान्येन केनचित्‌ || १०१।। 


मोक्षहेतुत्वेनेति वक्तव्ये दु:ःखाप्ययेत्यादिवचनं वादिविप्रतिप्तेर्मोँक्षस्वरूपनिरूपणार्थम्‌ । आत्य- 
न्तिकदुःखनिवृत्तिर्निरतिटयसुखाभिव्यक्तिश्च मुक्तिरिति । यद्वाऽप्रधानप्रयोजनस्वर्गादिसङ्कहार्थमिदम्‌ । इत्थम्भूतलक्षणे 
तृतीया । दुःखाप्ययसुखावाप्िहेतुत्वेनैव तद्धेतुत्वं यथा निर्वहेत्‌ तथैव मानं कस्यचि - दर्थस्य प्रतिपादिका भवेत्‌ प्रेदवागिति 
स्मृत्यादेरुपलक्षणम्‌ । 


एतदुक्त भवति - शास्रेण हि विषयप्रयोजनवता भाव्यम्‌ । प्रमाणत्वात्‌ परार्थत्वाच्च । तत्र यदा विषयः सन्दिग्धः, 
प्रयोजनं च निश्चितम्‌, तदा निश्चितेन प्रयोजनेनानिश्चितो विषयो निश्चेतव्यः । नहि शास्रं साक्षात्‌ प्रयोजनस्य कारकम्‌ । 
किन्तु विषयप्रतिपादनद्रारेव । तथाच तत्‌ प्रयोजनं यस्मिन्‌ ज्ञापिते सम्पद्यते स एव विषयोऽवधार्यते । अन्यथा 
विषयप्रयोजनयोरसम्बद्धत्वेन शास््रस्यानुपादेयतापत्तेः । वेदादेश्च मोक्ष एव प्रधानं प्रयोजनम्‌ । तेषां दुःखप्रहाणाय श्रुतिरेषा 
प्रवर्तते " इत्यादेः । स्वर्गादिकं चाप्रधानम्‌। अतः स एव विषयः कल्पनीयः, यस्पिन्‌ ज्ञापिते मोक्षादिकं सम्पद्यत इति । 


ततः किमित्यत आह - तदिति । तद्‌ दुःखाप्यायादिरूपं कैवल्यम्‌ । ईंशानाद्‌ विष्णोरेव भवेन्ना -न्यस्मात्‌। स हि 
तस्येष्टे नान्यः । अम्तु तहिं स एव विषयः, किं गुणपूर्णत्वादिनेत्यत उक्तम्‌ ~ प्रसन्नादेव नान्यथा । न ज्ञातमात्रादिति । 


ततोऽपि किमित्यत आह ~ प्रसन्नतेति । विष्णोः प्रसन्नता च तदीयगुणोत्कर्ष्ञानादेव केवलं निर्दोषतापरिज्ञानाच्च 
भवति । हिशब्दः प्रमाणप्रसिद्धि द्योतयति । तच्च वक्ष्यते । (१००७) केवल -शब्दोऽवधाराणार्थः । नान्येन केनचिदिति। 
एतत्प्रतिरूपेणाल्पगुणत्वादिज्ञानेन कर्मादिना वा नेत्यर्थः । तथाच मोक्षादिप्रयोजनेन शास्त्रेण तत्साधनभूतं 
भगवदरुणो त्कर्षनिदोंषताज्ञानमेव जीवानामुत्पादनीय- मित्यतः सकलगुणपरिपूणं निरस्तसमस्तदोषे नारायण 
एवाशेषशास्रस्य महातात्पर्यमित्यवसीयते । 


[ विष्णोः गुणर्पूणत्वादिज्ञानस्य मोक्षसाधनत्वे प्रमाणोपन्यासः | 
स्यादेतद्‌ यदि ““तदीशानात्‌'* इत्यादिनोक्तं प्रामाणिकं स्यादित्यतस्तत्राऽगमवाक्यान्युदाहरति - यो मामिति। 
यो मामरोषदोषोज्डं गुणसर्वस्ववृहितम्‌। 
जानात्यस्मे प्रसन्नोऽहं दद्यां मुक्ति नचान्यथा ।। ९१०२॥। 


यो मामशेषाभ्यधिकं विजानाति स एव माम्‌ । 
विजानात्यखिलांस्तस्य दद्यां कामान्‌ परं पदम्‌ || १०३।। 
यो मामेवमसम्मूढः किं मां निन्दन्ति शत्रवः । 
इत्यादिवेदस्मृतिगवाक्यैरेवावसीयते || ९१०४।। 


बृंहितशब्देन प्रत्येकमपि गुणानामनवधिकत्वमाचष्टे। अशेषाभ्यधिकम्‌, गुणैदोंषाभावैश्च सर्वोत्तमम्‌ । स एव मां 
विजानाति । अन्यज्ञानस्य मत्प्रसादाहेतुत्वात्‌ । 


““यो मामेवम्‌ इत्यनेन ““कृतकृत्यश्च भारत " इत्यन्तं भगवद्वाक्यं सङ्खक्ाति । एवं समस्तैर्गुणै-रदोषाभावैश्च । 
्षराक्षरोत्तमो हि पुरुषोत्तमः । “स सर्ववित्‌ इत्यादिस्तुत्या प्रसन्नता द्योत्यते । सर्वभावेन सर्वेण प्रकारेण । अन्यथा 
व्याघातात्‌ । कृतकृत्यो मुक्तः । 

“कि माम्‌ इत्यनेन 

“अभी रेदमेकमेको अस्मि निष्षा्भी द्रा किमु त्रयः करन्ति । 
खले न पर्षान्‌ प्रति हन्मि भूरि कि मा निन्दन्ति शत्रवोऽनिन्द्राः" 


इति श्रुतिमुपादत्ते । इदमेकं विश्च अभि प्रति अहमेको निष्षाकस्मि नितरां सहत इति निष्षाट्‌ । द्रौ प्रपशावभि प्रति 
अहमेको निष्षास्मि । त्रयोऽपि प्रपञ्चा मम किमेव कुर्वन्ति न किमपि ममानिष्टं कर्तुमीशते । किन्त्वहमेव खल इव 
खलस्थितानि धान्यानीव भूरि भूरीन्‌ बहून्‌ बहुवारं वा तान्‌ निष्ुरान्‌ निन्दकान्‌ प्रतिहन्मि । तस्मादनीश्वरास्ते शत्रवो मां किं 
निन्दन्तीत्यर्थः । एतद्‌ भगवतो वाक्यम्‌ । अत्र निन्दकेषु भगवतोऽप्रसादोऽनिष्टावाभिश्च श्रूयते । निन्दा च दोषज्ञानादिकेति 
प्रसिद्धमेव । 


वाक्योदाहरणफलमाह - इत्यादीति । अवधारणेन प्राबल्यं सूचयति । प्रसादेन मुक्तिः स गुण-वेदनादिति 
वक्ष्यमाणमत्रापि सम्बद्ध्यते । 
[ मुक्तेः प्रसादसाध्यत्वस्य, प्रसादस्य गुणोत्कर्षज्ञानसाध्यत्वस्य च साधनम्‌ | 
अवत्रानुमानमप्याह - लोकतश्चेति। 
लोकतश्च प्रसादेन मुक्तिः स गुणवेदनात्‌ । 


इतिशब्दोऽध्याहार्यः । अवसीयत इति वर्तते । भगवत्प्रसादेन संसारान्मुक्तिर्भवति, स भगवत्प्रसादः तद्रुणोत्कर्षवेदनात्‌, 
दोषाभाववेदनाच्च भवतीत्ययमर्थो लोकतो लोकदृष्टान्तोपेतानुमानतश्चावसीयते । 


तथाच प्रयोगः -- संसारान्मुक्तिः समर्थपुरुषप्रसादसाध्या, मुक्तत्वात्‌ ; निगडमुक्तिवत्‌। नहि भग-वतोऽन्यस्तत्र 
समर्थोऽस्ति । विमतो भगवत्प्रसादो गुणोत्कर्षज्ञानसाध्यः, महाप्रसादत्वात्‌; राज - प्रसादवत्‌ । पक्षतुल्यत्वान्न 
व्यभिचारश्चोदनीयः। 

[ उक्तार्थोपसंहारः ] 
““महातात्पर्यरोधेन' ' इत्यादिनोक्तमुपसंहरन्‌ परकृतापव्याख्याननिरासेऽप्युक्तां युक्तिमतिदिशति - महातात्पर्येति । 
महातात्पर्यमुख्यस्य विरोधादत एव हि । 


दोषित्वनिर्गुणत्वाल्पगुणत्वादि कथन ।। १०५॥। 
नार्थः श्रुतिपुराणादेस्तद्ररु्धोऽखिलस्य च । 

अर्थः स्वयं विनिर्णीतो वासुदेवेन सादरम्‌ ।। ९१०६ ।। 
इति गुह्यतमं शास्त्रमिदमुक्तं मयानघ । 

एतद्‌ बुद्ध्वा बुद्धिमान्‌ स्यात्‌ कृतकृत्यश्च भारत  ।। १०७।। 


इत्यतोऽखिलसच्छास्रविरुद्धत्वेन नानुमा । 
वर्तते तत्र तेनेशो निर्ण तोऽखिलसद्रुणः ।। ९१०८ ।। 


परममहातात्पर्यस्य । निर्गुणत्वग्रहणमपव्याख्याननिरासार्थम्‌ । क थश्चनेत्युपाधिसम्बन्धादिने -त्यर्थः। न 
केवलमानुमानिकं सकलबेदादीनां भगवदुणोत्कर्षोदौ महातात्पर्यम्‌ । किन्तु वाचनिकं चेत्याह - तद्विरुद्ध इति । 
दोषित्वादेर्विरुद्धः । अखिलस्य शास्रस्य । तद्राक्यं पठति- इति गुह्य-तममिति । इति यन्मया मम पुरुषोत्तमत्वादिकमुक्त 
इदं गुह्यतमं शास्त्रं तात्पर्येण सर्वशास््रैः प्रतिपा-द्योऽर्थः । एतद्‌ बुद्ध्वेति प्रशंसयाऽऽदरः प्रतीयते । 


यदुक्तं स्थानभेदानुमानं तदन्यथासिद्धमिति परोशितुरित्यनेन सूचितम्‌। यथोक्तम्‌ - ““एश्र्याद्‌ रूपमेकं च सूर्यवद्‌ 
बहुधेयते' ` इति । कालातीतं चेत्याह -- अत इति । तत्र परमोश्वरभेदादौ । 


अधिकरणार्थमुपसंहरति - तेनेति। सच्छब्दो निर्दोषार्थः। निर्भेद इत्युपसंहर्तव्ये तत्फलोप- 
संहारोऽयमपव्याख्याननिरासमप्युपसंहर्तम्‌ ।। * ।। इति स्थानभेदाधिकरणम्‌ ।। ८ ।। 


अथ उपमाधिकरणम्‌ ।। १० ।। 


[ जीवस्य ब्रह्माभिन्नत्वसाधकचेतनत्वानुमानस्य प्रतिनिम्बत्वानुमानेन बाधितत्वम्‌ | 


अत एव चोपमा सूर्यकादिवत्‌ । इह परमेश्वरे जीवस्याऽत्यन्तिकभक्तिसिद्धये भेदाभेदमतं निराक्रियते। तथाहि - 
जीवब्रह्मणोर्भदस्तावत्‌ सिद्धान्तिनाऽङ्गीक्रियत एव । अभेदस्त्वनुमानतः सिद्धः । जीवो ब्रह्माभिन्नः, चेतनत्वात्‌ ; ब्रह्मवद्‌ 
ब्रह्माशत्वात्‌। यो यदंशः स तदभिन्नः, यथेश्चराशो मत्स्यादिस्तदभिन्न इति । अतो भिन्नाभित्नो ब्रह्मणा जीव इत्येवं प्राप्ते 
प्रतिविहितं सूत्रकृता ~ सूर्यकादिवदिति सूत्रखण्डेन । तदेतद्‌ दृष्टान्तवचनमात्र न कस्यचिदर्थस्य साधकं बाधकं वेत्यतः 
पूर्वपक्षनिषेधपूर्वकं प्रतिज्ञाहेत्‌ दर्शयति - नचेति। 


ॐ अत एव चोपमा सूर्यकादिवत्‌ ॐ ।। ९८ ।। 


नच चित्त्वादभिन्नत्वं जीवस्येशवदाप्यते । 
यत आभासतामेव श्रुतिरस्य बदत्यलम्‌ ।। १०९।। 


चित्वादित्यंशत्वस्याप्युपलक्षणम्‌ । अभिन्नत्वं ब्रह्मणेति शेषः । ईशवद्‌ ब्रह्मवदीश्चरावतारवच्च । आप्यते युज्यते । अस्य 
जीवस्य । अस्य ब्रह्मण आभासताम्‌ । एवेत्यविगानेन । अलं विस्पष्टम्‌ । 


एतदुक्त भवति - न चेतनत्वाद्यनुमानेन जीवस्य ब्रह्माभेदसाधनं युक्तम्‌ । जीवो ब्रह्माभिन्नो न भवति, तदाभासत्वात्‌ ; 
यो यदाभासो नासौ तदभिन्नः, यथा सूर्यकादिः सूर्यादिना, इत्यनुमानविरो -धात्‌ । नचासिद्धो हेतुः, 

विस्पष्टश्रुतिसिद्धत्वादिति । 
[ जीवस्य विष्णुप्रतिनिम्बत्वे श्रुत्युपन्यासः ] 
काऽसौ श्रुतिरित्यतस्तामुदाहरति - यथेति। 


यथेषा पुरुषे च्छाया एतस्मिन्नेतदाततम्‌। 
छाया यथा पुंसदुशी पुमधीना च दृश्यते । 


एवमेवाऽत्मकाः सर्वे ब्रह्माद्याः परमात्मनः ।। १९१० ।। 
सत्ताप्रतीतिकार्येषु पुमधीना यथेयते । 
आभासा एव पुरुषा मुक्ताश्च परमात्मनः || ११९।। 


छायाऽऽतता तथेतस्मिन्‌ परमात्मन्येतजजीवजातमाततमायत्तमिति यावत्‌ । एतदेव विशदश्रुतिभ्यां दर्शयति- छायेति । 
आत्मका अल्पचेतनाः । पुरुषाः संसारिणः । तदधीनत्वादिकमेवाऽभासत्व -मिति वक्ष्यति । (१०१४) 


[ जीवस्य स्वोत्तमद्रारा विष्णुप्रतििम्बत्वम्‌ | 
परमेश्वराभासत्वं च न सर्वेषां साक्षात्‌, किन्तु पारम्पर्येणेति स्वरूपकथनाय श्ुतिद्रयं पठति - छाया विष्णोरिति। 


छाया विष्णो रमा तस्याश्छाया धाता विशेषको । 


तस्येन्द्रकामौ च तयोस्तयोरन्येऽखिला अपि ।। ११२।। 
हरेर्ब्रह्याऽस्य गीस्तस्या विशोषाविन्द्र एतयोः । 
मारश्चाऽभासकाः सर्व एतयोस्तदधीनतः ।। ११३ ।। 


सर्वेऽल्पशक्तयश्चैव पूर्णशक्तिः परो हरिः। 
चेतनत्वेऽपि भिन्नास्ते तस्मादेते न सर्वदा । 
इत्यादिश्रुतिवाक्येभ्यो ज्ञायते भेद एव हि || ९१९१४ ।। 


छायेव छाया । विशेषको गरुडशेषौ तस्य धातुश्छाये । तयोः गरुडशेषयोः । पुनस्तयोरिन्द्रकामयोः । हरे््रह्मा । अभास 
इति सर्वत्र सम्बन्धः । आभासत्वव्याख्यानम्‌- तदधीनत इति । सर्व इत्यनेन सर्वेषां परमेश्वराभासत्वमुपपादयति । चशब्दो 
हरिस्त्विति तुशब्दार्थः । आभासत्वे किमित्यत उक्तम्‌- चेतन -त्वेऽपीति । अत्रापि तदंशत्वस्योपलक्षणम्‌। तस्मात्‌ 
आभासत्वात्‌ । सर्वदेत्यनेन भिन्ना एवेत्यवधारणं सूचयति । 


उदाहतश्रुतीनां फलमाह - इत्यादीति । जीवस्य परमेश्चरभासत्वं ज्ञायते, तेनात्यन्तभेदश्च ज्ञायत इत्वर्थः । न 
परानुमानयोः सत्प्रतिपक्षत्वमुच्यते । किन्त्वस्मदीयानुमानस्य श्रौतत्वेन प्रबलत्वाद्‌ बाधि - तत्वमिति भावः। 
[ पूर्वपक्षिणा, प्रतिबिम्बस्य उपाध्यायत्तत्वात्‌, जीवस्य तदभावात्‌, प्रतिबिम्बत्वस्याभेदव्याप्तत्वात्‌, जीवब्रह्मभेदस्य 
तत्वमस्यादिश्रुतिविरुद्धत्वाच्च उक्तानुमानस्याऽभासत्वमित्युपादनम्‌ | 


इदानीम्‌ ^“अत एव चोपमा " इति सूत्रावयवं व्याख्यातुं तच्निवर्तनीयामाशङ्कामाह - आभा-सत्वं हीति। 


आभासत्वं हि निर्णत जीवस्य परमात्मनः 
तन्न युक्त यदाभास उपाध्यायत्त ईयते ।। ११५ ।। 


उपाध्यायत्तताभावादाभासत्वविरोधतः । 

यज्जीवस्य परमात्मन आभासत्वं श्रुतिबलेन निर्णत तद्‌ युक्तिविरुद्धम्‌ । नहि निरवकाश -युक्तिविरुद्धोऽर्थः श्रुत्याऽपि 
प्रतिपादयितुं शक्यते । तथासत्यभिमान्यधिकरणानारम्भप्रसङ्गात्‌ । अतः सा कथञ्चिद्‌ योजनीयेति । 


कथं न युक्तमित्यत आह- यदिति । यस्मादाभासः सूर्यकादिर्जलाद्युपाध्यायत्तो ज्ञायते । आभा-सत्वस्योपाध्यायत्तत्वं 
व्यापकत्वेन सर्वत्र निश्चितमित्यर्थः। तथाऽपि कुतो न युक्तमित्यत आह - उपाधीति । जीवानामिति शेषः । 
व्यापकस्योपाध्यायत्तत्वस्य जीवेष्वभावाद्‌ व्याप्यमप्याभासत्वं न युक्तम्‌ । ततो हेतोरसिद्धरदष्टमनुमानम्‌ । इतश्च ्ुमित्याह-- 
आभासत्वेति । आभासत्वस्य भिन्नत्वेन विरोधतश्चानुमानं दुष्टम्‌ । 


तथाहि ~ दर्पणादिना सत्निकृष्टाः प्रतिहताः परावृत्ता नायनरश्मयो मुखेन सत्निकष्टाः, तदेव विषयीकुर्वन्ति । नतु ततोऽन्य 
आभासो नामास्ति । तत्र व्यवच्छेदः, पराक्त्वम्‌, सव्येतरव्यत्यासश्च इत्यादिकं भ्रान्त्यैव प्रतीयते । सोपाधिकश्चायं भ्रम 
इति याबदुपाधिसत्तं न निवर्तते । एवभथाऽभासत्वस्य अभेदेन व्याप्तत्वाद्‌ भेदसाधने विरुद्धत्वमिति । उपलक्षणं चेतत्‌ । 
तत््वमस्यादिश्रुतिविरुद्धत्वेन काल्ातीतत्वमपि द्रष्टव्यम्‌ । 


[ जीवब्रह्मणोर्भदाभेदसमर्थनम्‌ | 


एवमाभासत्वानुमाने दुष्टे किमिति चेत्‌, निराबाधेन प्रागुक्तानुमानद्रयेनैक्यं सिद्धमित्याह - चेत-नत्वेनेति। 
चेतनत्वेन चांशत्वात्‌ समुदायैक्यमापतेत्‌ ।। १९६ ।। 


अशत्वाच्चेत्यन्वयः । एेक्यं च साध्यमानं न मायावादिनामिवेत्युक्तम्‌- समुदायेति । मायावादिनो हि जीवानां प्रत्येकं 
ब्रह्मणाऽत्यन्ताभेदमङ्खीकुर्वते । नचेवमस्मन्मतम्‌। समुदायैक्ये भेदस्यापि सत्त्वादिति । अत्यन्ताभेदं परित्यज्य समुदायैक्यं 
कुतोऽङ्ीक्रियत इत्यत आह - अत इति। 


अतः पुथक्त्वमुदितं समुदायांशयोर्भवेत्‌। 
ईशाख्या समुदाये स्यादीशरूपेष्विवोदिता ।। ११७ ॥।। 


समुदायैक्याङ्गीकारतो यच्छुत्यादयक्त पृथक्त्वं तत्‌ समुदायस्य तदंशस्य च जीवस्य भवेत्‌ । समुदायस्य यावंशौ जीवेश्वरौ 
तयोर्भवेदिति वा । 


एतदुक्त भवति - यदि जीवस्य ब्रह्मणाऽत्यन्ताभेदः साध्येत, तदा भेदश्चुतय उपरुद्खयेरन्‌ । मायिकभेदपरत्वाभिधाने 
चाप्रमाणमापद्येरन्‌। नचायमस्माकमस्ति दोषः । जीवब्रह्मणोर्जविश्चरयोश्च भेदसद्धावेन तद्विषयत्वोपपत्तेरिति। एतेन 
चेतनत्वाद्यनुमानस्याऽभासोद्धारः कृतो भवति । 


समुदायैक्यमित्युक्तम्‌। तत्‌ किञ्चित्‌ प्रपञ्यति- ईशाख्येति । ईशशब्दो ब्रह्मपरः । समुदाये चेतनानाम्‌ । एतदुक्तं 
भवति ~ ब्रहौकमेव स्वभावसिद्धं तत्वं तत्परमार्थभूतं मायासम्बन्धादीश्रतामा-पद्यते । स च सर्वज्ञः सर्वेश्वरो 
जगजननादिकर्ता । जीवास्तु ब्रह्मणो ऽशाश्चित्स्वभावा वह्वेरिव विष्फु -लिङ्गा अत एव ब्रह्मणो भिन्नाभिन्नाः। 
परस्परमीश्वराच्च भिन्ना एव । ब्रहम तु सकलचेतनसमुदाया -त्मकमतिरिक्त चेति । 


अत्र दृष्टान्तमाह - ईशेति । यथा भगवद्रूपाणां मत्स्यादीनां समुदाये भगवत्सञ्ज्ञा न स्थानतो ऽ-पीत्यादौ 
सिद्धान्तिनोदिता तथा । एतेनात्यन्ताभेदं परित्यज्य भेदाभेदाङ्गीकारे श्रुतिद्रयमिवांशत्वा -नुमानं चोक्तं भवति । यदि 
मत्स्यादयः परमेश्चरस्येव जीवा ब्रह्माणो ऽशाः स्युः, तदा मत्स्यादीनामे -श्चर्यादिवजीवानां निर्दुःखत्वादिकं स्यात्‌। 
अशेष्वशिसाधर्म्यस्याव्यभिचारात्‌। 


[ भेदस्य ओपाधिकत्वात्‌, अभेदस्य स्वाभाविकत्वात्‌ न ब्रह्मत्वापत्तिरूपमुक्त्यनुपपत्तिः | 


किञ्च यदि जीवस्य ब्रह्मणा भेदोऽपि परमार्थः स्यात्‌, तदा ^ ब्रहौव भवति इत्युक्ता मुक्तिरयुक्ता स्यादित्यत आह - 

अत इति। 


अतो देहाद्युपाधीनामपाये समता भवेत्‌। 


बुद्धिसन्निहितं तदीयसिद्धान्तमत इति परामृशति । न जीवानां ब्रह्मणा भेदाभेदौ स्वाभाविकौ । किन्त्वभेदः स्वाभाविको 
भेदस्त्वौपाधिकः । यथेश्वराशानां मत्स्यादीनामीश्वरेण । इयांस्तु विशेषः- मत्स्याद्या जगदनुग्रहार्थं लीलाविग्रहोपाधिभिन्ना 
अतिरस्कृतैश्चर्यादिमन्तः । जीवास्त्वनाद्यविद्या-कामकर्मादिनिबन्धनदेहेच्दरियाद्युपाधिभिन्नास्तिरस्कृतवब्रह्मस्वभावा 
उपाधिनिबन्धनदुःखादि-भाजश्चेति। यत एवमौपाधिक एव भेदः, अतो ज्ञानकर्मभ्यां देहाद्युपाधीनामात्यन्तिकेऽपाये 
सति जीवानामीशरूपैः समता भवेत्‌ । यथेश्वररूपाणि कार्यावसाने स्वेच्छयैव लीलाविग्रहत्यागेनेश्चरता -मापद्यन्ते, तथा 
जीवा अप्यनुष्ठितन्नानकर्मसमुच्चयाः प्रारन्धकर्मावसाने देहाद्युपाधिभिरत्यन्त - विमुक्ताः स्वाभाविकं ब्रह्मत्वमापद्यन्त 
इति न कश्चिद्‌ दोषः । 


[ जीवानामुपाध्यायत्तत्वे विनाशित्वप्रसङ्गः, तदभावे सदा संसारित्वप्रसङ्गः | 


यदुक्तमुपाध्यायत्तताभावादिति तदसिद्धम्‌ । जीवानामपि सूर्यकादिवदाभासत्वाङ्गीकारे बाधका - भावादिति भावेन 
शङ्कते - अथेति । 


५ अथाभासा मुख्यतः सूर्यकादिवत्‌। 
यदा तदोपाध्यायत्तरूपाणां नाशिता भवेत्‌ || १९८ ।। 
अथशब्दः शङ्कोपक्रमे, पक्षान्तरे वा । आभासा जीवाः । मुख्यत इति उपाध्यायत्तत्वेन । सूर्यका -दिना तुल्यं वर्तत 


इति सूर्यकादिवत्‌ । उत्तरवाक्ये वाऽस्य सम्बन्धः । 


परिहरति - तदेति । यदि जीवानामुपाध्यायत्तता स्यात्‌, तर्युपाधिनाशे सूर्यकादीनामिव तेषां नाशिता भवेत्‌। 
अथोपाधयोऽविनाशिनः, तदा प्रत्यक्षादिविरोधः सर्वदा संसारित्वं च स्यादित्युभयथा मोक्षशास्रवैयर्थ्यम्‌ । 
तस्मादुपाध्यधीनत्वेऽङ्ीकर्तुमशक्ये सुस्थेवाऽभासत्वस्यासिद्धिरिति । 


| जीवसूर्यकादिषु स्वनिम्बभित्नत्वरूपसाध्यधर्मस्य, बिम्बसादुश्य -बिम्बाधीनत्व- 
रूपसाधनधर्मस्य च सद्भावात्‌ तदपेक्षया तयोरदषटान्तदार्न्तिकभावः, नतुपाध्यायत्तत्वादिना | 
एतदाशङ्कानिवर्तकत्वेन सूत्रावयवमवतारयति - इत्याशङ्केति । 


इत्याशङ्कानिवृच्यर्थमाह वेदाधिपः प्रभुः । 
अत एवोपमेत्येव च... .......-. ।। ११९ ।। 


चशब्दोऽत एव चोपमेति भिन्नक्रमः । एतावदेव वाक्यमेतदाशङ्कानिरासार्थं न पुनरिदं सूत्रस्य प्रतीकग्रहणमित्येवशब्दः। 
अन्यथा हि सूर्यकादिवदित्यस्याऽवृत्तिराशङ्येत । 


यद्वैकवाक्यतानिरासेन परकृतस्यापव्याख्यानतामाह । यत एवायमात्मा चैतन्यस्वरूपो निर्विशेषो वाङ्गनसातीतः 
परप्रतिषेधोपदेश्योऽत एव चास्योपाधिनिमित्तामपारमार्थिकीं विशेषवत्तामभिप्रेत्य जलसूर्यकादिवदित्युपमोपादीयते 
मोक्षशासत्रष्विति । यदयप्येवमेकवाक्यतालाभः, तथाऽप्वर्थदोषः तत्रतत्र व्युत्पादित एव । (१९४, २२८,९६४) वतेर्वैयर्थ्य 
च । सूर्यकादिरित्येतावता पूर्णत्वात्‌ । इति-शब्दाध्याहारश्चैवं न कर्तव्य इति । सूत्रखण्डस्य तात्पर्यमाह -- अन्येति । 


1 अन्याभासविरोषिताम्‌ || १९९ ।। 

यदुक्तं तदधीनत्वं सर्वावस्थास्वरोषतः। 
जीवस्य सदृशत्वं च चित्वमात्र नचापरम्‌ ।। ९२० ।। 


तावन्मात्रेण चाऽभासो रूपमेषां चिदात्मनाम्‌। 
नोपाध्यधीनतादैश्च नातिसाम्यं निदर्शने । 


अन्यस्मात्‌ सूर्यकादेराभासाजनीवानां विशेषिता विलक्षणतामनेन सूत्रखण्डनाऽह सूत्रकारः । तदेतत्‌ तात्पर्य सूत्राक्षरैः 
कथं लभ्यत इत्यत एतच्छल्दपरामृष्टमर्थं तावद्‌ दर्शयति - यदुक्तमिति । तदधीनत्वं परमात्माधीनत्वम्‌। अशेषतोऽरोषेषु 
व्यापारेषु । “सन्ध्ये सृष्टिराह हि * इत्यादौ । सदुशत्वं च परमात्मना यदुक्तं ““पुस्त्वादिवत्‌'' इत्यादौ । किं तत्‌ सदात्म ? 
चित््वमात्रम्‌, नचापरं स्वातन्त्या-दिकं येन हेतोर्विरुद्धता स्यादिति भावः। 


इदानीं ˆअत एव चोपमा इति वाक्यं योजयति -- तावन्मात्रेण चेति । तदधीनत्वतत्सदू -शत्वमात्रेणैषां चिदात्मनां 
रूपं स्वरूपमस्मामिराभास इत्युक्तम्‌ । सूर्यकाद्युपमा च तावन्मात्रेण चोपा - तेति चार्थः । जीव इति वक्तव्ये एषां चात्मनां 
रूपमिति वचनं मुक्तेष्विदं द्रयमस्तीति दर्शयितुम्‌ । अनेन अत एव प्रकृताभ्यां तदधीनत्वतत्सदृषटत्वाभ्यामेव । आभासत्वं 
सूर्यकाद्युपमा चोक्तेति स्वाभि-प्रायप्रकटनं सूत्रार्थं इत्युक्तं भवति । एवशब्दव्यावर्त्यं दर्शयति - नेति। 
उपाध्यधीनत्वतत्नाशनाश्य - त्वजउत्वाद्यैरपि नेत्यर्थः । इह बहुवचनप्रयोगात्‌ ˆ नाशिता भवेत्‌"  इत्यापादनमप्युपलक्षणं 
बोद्ध्यम्‌ । 


[ साध्यसाधनधर्मसाम्यमेव दृष्टान्तदार्टान्तिकभावप्रयोजकम्‌, नत्वतिसाम्यम्‌ | 


नन्वेवंसति दुष्टान्तदार्टान्तिकभावो न स्यात्‌ । अत्यन्तसाम्ये हि स भवति । अन्यथा प्रमेयत्वादि-मात्रसाम्यस्य सर्वत्र 
सम्भवेन मशकोऽपि मातङ्गस्य दृष्टान्तः स्यादित्यत आह - नातिसाम्यमिति। निदश््यते साध्येन साधनस्य 
व्याप्िरत्रेति हि निदर्शनम्‌। अतः साध्यसाधनधर्मसाम्यमेव दार्ान्तिकेन तत्रान्वेष्टव्यम्‌ । नत्वतिसाम्यम्‌। तथासति 
सर्वानुमानोच्छेदप्रसङ्ात्‌। मशकादेरपि विवक्षितधर्मसाम्ये दृष्टान्तत्वं नानिष्टमिति । 


[ सर्वजीवानां चेतनत्वेनैव ब्रह्मसादृश्यम्‌, नतु सुखित्वादिना | 
ननु चित््वमात्रमित्यसत्‌। मुक्तौ सुखाद्यङ्धीकारविरोधादित्यत आह - किञ्चिदिति। 
किथित्सुखादिसादृश्यमपीशेनासुरानृते ।। १२१ ।। 


असुरान्‌ विहायान्येषां जीवानामीशेन किञित्‌ सुखादिसादृष्यमप्यस्त्येव । सुखादिसादृश्यं विद्य- 
मानमप्यसर्वगामित्वात्नोक्तम्‌ । चित््वसादुश्यं तु सर्वगामित्वादुक्तभिति भावः। निरवधिकसुखादि-व्यवच्छेदाय 
किञ्िदित्युक्तम्‌ । अन्यथा हि हेतोर्विरुद्धता स्यात्‌। 


[ प्रतिपादितार्थपिण्डीकरणम्‌ ] 


अथं समुदायर्थः-- ब्रह्माभासत्वादिति हेतोर्ब्रह्याधीनत्वात्‌ तत्सदशत्वाच्चेत्यर्थो नतु सूर्यकादिवत्‌ प्रतिबिम्बत्वादिति। 
नचायमर्थोऽसिद्ध्‌ः । निपुणतरं प्रागुपपादितत्वात्‌। (२-३-३०, ३-२-१) नचो - पाध्यधीनत्वेन व्याप्तो येन तद्भ्यावृत्या 
व्यावर्तेत । उपाध्यधीनतारहितेष्वपि भावात्‌। नच भागासिद्धिः। चिदात्मस्वरूपतया उपपादितत्वात्‌। (१०१४) नापि 
विरुद्धः । भित्रेष्वेव भावात्‌। तथाऽपि बिम्बप्रतिबिम्बयोरेक्यात्‌ सूर्यकादिदृष्टान्तः साध्यसाधनविकल इति चेत्‌, न । 
प्रमाणाभावात्‌। न तावत्‌ प्रत्यक्षम्‌ । तस्य प्रत्यक्त्वपराक्त्वादिना भेदग्राहित्वात्‌। प्रत्यभिज्ञानं त्वसिद्धमेव । नाप्यनुमानमु 
लिङ्गाभावात्‌ । अत्यन्तसादुश्यस्य सव्येतरकरादिना व्यभिचारात्‌ । वैधर्म्याभावस्य चासिद्धत्वात्‌ । क्रियासाम्यस्य 
च्छायादावनेकान्त्यात्‌। पृथक्छारणाभावस्य नित्येषु व्यभिचारात्‌ । बिम्बकारणमात्र - जन्यत्वस्य सन्दिग्धत्वात्‌ । 

पृथग्दृष्टकार्यानुरोधेन हादृष्टमपि पृथक्छारणं कल्प्यते । नतु कारणादर्शनेन दृष्टकार्यापलापः । तथासति बहुविप्लवापत्तः। 
ततः कारणमुपाधिरेव कल्प्यते । आगमास्तु प्रत्यक्षा -दिविरो धादुपचरितार्थां एव । यदिच जलादिना प्रतिहता नयनरश्मयो 
मुखमीक्षन्ते तदा शिलादिप्रति-हता अपीक्षेरन्‌ । नचास्यां प्रक्रियायां स्वच्छतायाः कोऽप्युपयोगो ऽस्तीत्यलम्‌ । 
तत्त्वमस्यादिश्रुति -विरोधस्तु परिहरिष्यते । (१०२६) अतो निर्दोषमेवाऽभासत्वानुमानमिति । 


[ ब्रह्माभासशब्दस्य योगवृत्या ब्रह्माधीनत्व -ब्रह्मसदुशत्ववाचकत्वम्‌ | 
ननु ब्रह्माभासशब्दो जीवस्य ब्रह्माधीनतां ब्रह्मसदृशतां च कया वृत्या वक्ति ? गौण्येति चेत्‌। एवन्तर्हास्मदायत्ते 
शब्दप्रयोगेऽवाचकं किमिति प्रयोक्ष्यामह इति प्रयोजनं वाच्यम्‌ । मैवम्‌ । योगा -श्रयणादित्याह - तत इति। 
तत आभासते नित्यं तद्रदाभासतेऽपि च। 
भानमस्तित्वमपिचैवाऽ समन्ताद्‌ यतस्ततः ।। १२२।। 


जीव आभास उद्दिष्टः सदैव परमात्मनः । 
न जलायत्तसूर्यादिप्रतिबिम्बोपमत्वतः ।। ९१२३।। 


तेन परमात्मना निमित्तेनाऽभासते प्रतीतो भवतीति प्रतीतौ तदधीनत्वमुच्यते । तद्वद्‌ ब्रह्मवदा-भासत इत्यनेन 
तत्सदृशत्वम्‌ । अपिचेति व्याख्यानसमुच्चये । भानं ज्ञानम्‌ । अस्तित्वं सत्त्वम्‌ । अस्ति-शब्दोऽव्ययम्‌ । ^*अस्तिस्वस्ति- 
' इति पाठात्‌ । अपिशब्दो भानास्तित्वयोः समुच्चये । चशब्दो व्याख्यानसमुच्चये । एवशब्दस्य तत एवेति सम्बन्धः । आ 
इत्यनुवादेन समन्तादिति व्याख्यानम्‌ । यतः कारणात्‌ ततः परमात्मन एव जीवस्य भवतस्ततः कारणादित्यावृक्त्या योज्यम्‌। 
भाच आसा च भासे, आ सर्वकाकवर्तिन्यौ भासे आभासे, परमात्माधीने आभासे यस्यासौ परमात्माभासः। 


[ 'अपिचैव' इत्यत्र पूर्वापरयोरेकादेशस्य एेकारस्य पूर्वान्तवद्धावान्न यतिभङ्गः | 
^ “पूर्वान्तवत्‌ स्वरः सन्धौ क्रचिदेव परादिवत्‌। 
द्रष्टव्यो यतिचिन्तायां यणादेशः परादिवत्‌' 
इति वचनान्न यतिभङ्गः शङ्कनीयः । 
न॒ जलायत्तसूयांदिप्रतिषिम्बो पमत्वत इत्ि। सूयांदिप्रतिविम्बा यथा जलाद्युपाध्यायत्ताः, 
तथोपाध्यायत्तत्वेनाऽभासो नेत्यर्थः । 


[ पौनरुक्त्यादिशङ्कापरिहारः | 


नन्वयमर्थो नोपाध्याधीनताद्यैरित्यनेनैवोक्तः । सत्यम्‌ । यदुक्तमित्यादिनोक्त एवार्थः, तत आभासत इत्यादिना प्रपञ्चित 
इत्यदोषः । तथाहि - रूपमेषां चिदात्मनामित्युक्तस्य तात्पर्य सदैवेत्युक्तम्‌ । स्यादे- तत्‌ । सूत्रकारेण दृष्टान्तमात्रमुक्तम्‌। 
तद्रलात्‌ कश्चिद्धेतुरध्याहर्तव्यः । नचाऽभासत्वमेवेत्यस्ति नियमः । नाप्याभासपदो पादाने नियामक मस्ति । 
तस्मादसङ्तमेतत्‌। मैवम्‌ । ^“आभास एव च * इति सूत्र- कारोक्तस्य ब्रह्माभासत्वस्यात्र हेतुत्वेन विवक्षितत्वात्‌ । 
ब्रह्मांशत्वेनाऽक्षेपे तदधिकरणगतार्थस्यैव तु बुद्धिसत्निधानात्‌ तत्र कर्तव्य एवायं चर्चोऽत्र कृत इति न कश्चिद्‌ दोषः। 


| उपाधेः बाह्याभ्यन्तरभेदेन द्वैविध्यम्‌, बाह्योपाधेर्नाश्यत्वम्‌, स्वरूपोपाधर्नित्यत्वम्‌ | 
ननूपाधिमत्त्वेनैव जीवस्य भगवत्प्रतिबिम्बत्वमिति सिद्धान्तः । उपाधेरपि नित्यचेतनत्वेन दोष -परिहारः । ययोक्तम्‌- 


““उपाधेश्चैव नित्यत्वान्नैव जीवो विनश्यति । 
स्वरूपत्वादुपाधेश्च न भिन्नोपाधिकल्पना' ' 

इति । तत्‌ कथमेतत्‌ ? इत्थम्‌ -- द्विविधो हि जीवोपाधिः । आभ्यन्तरो बाह्यश्च । तत्र स्वभावप्रति-भासहेतुराम्यन्तरः । 
स्वभावविपरीतावभासहेतुरन्तःकरणादिर्बाह्यः । तदायत्तत्वादिकं चैतन्यस्य नास्तीत्यभिप्रेत्येदमुदितम्‌ । तदुक्तम्‌ - 


'जीवोपाधिद्धिधा प्रोक्तः स्वरूपं बाह्य एव च । 
बाह्योपाधि्लयं याति मुक्तावन्यस्य तु स्थितिः" 


इति । निरुपाधिप्रतिबिम्बवाचोयुक्तिरपि बाह्योपाध्यधीनत्वाभावाभिप्रयोण नेतव्येति । 


[ सौत्रचैवशब्दार्थविचारः | 


सौत्रश्चशन्द आभासत्वसमुच्चयार्थतया व्याख्यातः । अवधारणार्थो वा प्रतिपत्तव्यः । एवन्तर्हि पुनरुक्तिदोषः । 
एवशब्दस्याप्यवधारणार्थत्वादित्यत आह - तदधीनत्वमिति। 


तदधीनत्वमेवेति किञ्चित्‌ सादृश्यमेव चः । 
सम्प्रकाशयतः सूत्रगतौ......-.---.---- । 


एवेतिशब्दस्तदधीनत्वमेवेत्यर्थ, चः चशब्दः किञ्चित्‌ सादृश्यमेवेत्यर्थमित्युभावर्थद्रयं सम्प्रकाश-यत इत्यावृत्त्या 
योज्यम्‌ । यद्रा एवेतिशब्दस्तदधीनत्वम्‌, चः किञित्सादृश्यमित्युभावर्थद्रयं सम्प्रकाशयतः अवधारयत इति व्याख्येयम्‌। 


एतदुक्तं भवति -- अत इत्यर्थद्रयं हेतुत्वेनोक्तम्‌ । प्रत्येकं चोपाध्यधीनत्वादिकं व्यावर्तनीयम्‌। तदधीनत्वादेव 
तत्सदृशत्वादेवेति । तस्मादुभावपि सार्थकाविति । एवशब्देनैकेनैवशब्देनोभयावधारणं प्रतिषेधति । 


नन्वेके नैवशब्देनार्थद्रयस्योक्तत्वादेके नैवावधारणेनालम्‌ । मैवम्‌ । बुद्ध्या विविक्तेनार्थद्रयेन सम्बन्धात्‌ । 
अथार्थद्रयमेकीकृत्य कस्मान्नावधार्यते? अस्त्यत्र सूचनीयोऽर्थः । यदि “अत एव" इत्येता - वदेवोच्येत, तदेकस्यैवार्थस्यायं 
पराम न द्वितयस्य परामर्शः, द्वितयपरामशंऽपि मिलितस्य हेतुत्व -मिति ज्ञायेत । अवधारणद्रयप्रयोगे तु 
तदन्यथानुपपच्या प्रत्येकं हेतुभूतार्थद्रयपरामश्ां विज्ञायते। तथाच बाधकस्यानेकत्वेन प्राबल्यं 
विशेषणकृत्यगवेषणप्रयासनिरसनं च ठब्धं स्यात्‌ । तदिदमुक्तम्‌ - सूत्रगताविति । 


[ जीवब्रह्मणोर्भदाभेदस्य सर्वमानविरुद्धत्वम्‌ | 


एवं चेतनत्वाद्यनुमानस्य बाधकतयोक्तमाभासत्वानुमानं समर्थितम्‌ । तदिद्‌ प्रमाणान्तरोपलक्षण- मित्याशयवानाह- 
अखिलेति । 


1 अखिलमानतः। 
जीवेशभेददुयैव समुदायेकता कुतः || १२४॥।। 


न केवलमाभासत्वानुमानेन, किन्त्वखिलैरपि मानैः । भेददृ्येत्युक्ते सिद्धसाधनता स्यात्‌ । परेणापि भेदस्याङ्गीकृत््रात्‌ । 
अत एवशब्दः । स च समासे गुणभूतेनापि बुद्धया विविक्तेन भेदशब्देन सम्बद्ध्यतेऽभेदनिरासेन भेदस्य दर्शनादिति । कुतः 
प्रमाणात्‌ सिद्धयेत्‌ ? 


तत्रैक्यबाधकं प्रत्यक्षं तावत्‌ प्रसिद्धमेव । नाहं सर्वज्ञो निर्दोष इत्याद्यनुभावात्‌। यथाहि स्तम्भे कुम्भतादात्म्याभावः 
प्रत्यक्षः, तथाऽऽत्मनि सार्वज्ञ्यादिलक्षणब्रह्मतादात्स्याभावः साक्षिणा सिद्ध एव । तदभ्रान्तता च प्रागेबोपपादिता । 
(८८९) आगमास्तु तत्रतत्रोदाहता द्रष्टव्याः । 


[ जीवब्रह्मणोर्विरुद्धधर्माश्रयत्वादभेदाभावः | 

अनुमानान्तरं चाऽह - अशेषेति । 


अशोषदोषराहित्यं सर्वशक्तित्वतो हरेः । 
सर्वोपितेति कथितमत एेक्यं क्र दोषिणा 
अशोषशक्तियुक्तश्चेत्‌ स्वातन्त्याद्‌ दोषवान्‌ कथम्‌  ।। १२५।। 


एतदुक्त भवति -- जीवब्रह्मणी नाभेदवती, विरुद्धधर्माधिकरणात्‌ ; छायातपवत्‌। नचासिद्धो हेतुः । “स्वपिता च 
तददर्शनात्‌ ' इति सर्वशक्तित्वेन हेतुना ब्रह्मणोऽशेषदोषराहित्यस्य समर्थितत्वात्‌ । जीवे दुःखादिदोषाणामनु भवसिन्धत्वत्‌ । 
विरुद्धधर्माधिकरणयोरप्यैक्ये स्तम्भकुम्भयोरप्यैक्यं स्यादिति । 


नन्वस्तु परमात्मा सर्वशक्तिररोषदोषरहितश्च, तथाऽप्युपाधिभिन्नस्तदंशो जीवस्तत्निमित्तदोषवांश्च भविष्यति को 
विरोधः ? प्रकारभेदस्य विरोधशान्तिहेतुत्वादित्यत आह -- अशेषेति । यद्यशेषशक्ति -युक्तः परमात्माऽङ्गीकृतः, तदा 
तस्योपाधौ तन्निमित्ते च स्वातन्त्र्यात्‌ कथं तत्निमित्तदोषवान्‌ स्यात्‌ । 


अयमभिसन्धिः - भवतु वाऽनेन प्रकारभेदेन विरोधशान्तिः, मा वा भूत्‌ । प्रकारभेद एवायमनुप-पन्नः । तथाहि - 
अन्तःकरणाद्युपाधयोऽविद्यादिनिमित्तानि च स्वशक्त्या परमात्मानं विच्छिद्य तदंशस्य जीवस्य दुःखादिदोषान्‌ कुर्वन्तीति 
तावन्न युज्यते । परमात्मनः सर्वशक्तिस्वातन्त्यहानिप्रस -इत्‌। अतः परमात्मैव सर्वशक्तिः स्वाधीनैरेव तैः स्वात्मानं विर्छदय 
स्वांशं जीवं दुःखादिदोषयोगिनं करोतीति मन्तव्यम्‌ । तच्वायुक्त तरम्‌ । अप्रक्षावत्वप्रसक्ते: । नहि कश्चित्‌ 
प्रक्षावानात्मानमात्मा- धीनैरहिकण्टकादिभिरपुरुषार्थभाजं कुर्वाणो दृष्टः । नच तापसस्येवाऽत्मनो दुःखोत्पादनेन 
परमात्मनः किथित्‌ प्रयोजनमस्ति, परिपूर्णत्वात्‌ । नचाविद्यादिनोऽनादिताऽत्र समाधानम्‌, अनादिनोऽपि तत्प्र -वाहस्य 
तदधीनत्वात्‌ । नच लीलामात्रमेतदिति साम्प्रतम्‌, स्वापुरुषार्थहेतोर्त्वीलायाः प्रक्षापूर्वकारि-भिरनुपादानात्‌। अतः 
परमपुरुषस्य न केनापि प्रकारेण दोषसंसगो युज्यत इति न दोषिणा जीवेन तस्यैक्यं युक्तमिति । 


[ चेतनैक्यस्य अनुसन्धानैकप्रमाणकत्वात्‌, 
जीवब्रह्मणोरन्यतरगतधर्मानुसन्धानाभावात्‌, तयोरैक्याभावः | 


जी वब्रह्मणोरे क्येऽपि ब्रह्मणो जीवगतदुःखाद्यनुसन्धानभावात्नो क्तदो षनुषङ्ः । तथाचोक्तेन प्रकारभेदेन 
विरोधशान्तिर्भविष्यतीति भावेन शते - अनुसन्धानेति। 


अनुसन्धानरहितमेक्यं चेदेकता न तत्‌। 
चेतनैक्येऽनुसन्धानं प्रमाणं नैव चापरम्‌ ।। १२६ ।। 


अनुसन्धानं नाम भोगसमाख्यातः स्वीयतया दुःखादिसाक्षात्कारोऽभिमतः। परिहरति - एक -तेति। तत्‌ तहिं । 
जीवस्तावद्‌ ब्रह्मस्वरूपं निर्दुःखत्वादिकं नानुसन्धत्त इत्यविवादम्‌ । ब्रह्मापि चेजीवगतं दुःखादिकं नानुसन्दध्यात्‌ तदा 
तयोरेकता नास्तीत्येवोक्तप्रायं स्यात्‌। कथमित्यत आह -- चेतनेति । चो हेत्वर्थः । अस्त्वैक्येऽनुसन्धानं प्रमाणम्‌ । ततः 
किम्‌ ? एकप्रमाणव्यावृत्तौ प्रमेय -व्यावृत्यभावात्‌। मा हि भूद्‌ धूमाभावेऽग्न्यभाव इत्यत उक्तम्‌-नैवापरमिति । नन्वस्ति 
घटस्य घटेनै-क्यम्‌, नत्वनुसन्धानम्‌, तत्‌ कथमेतदित्यत उक्तम्‌- चेतनेति । 


एतदुक्त भवति - चैतन्यावच्छिन्नमैक्यमनुसन्धानैकप्रमाणकम्‌ । आगमादिकं त्वनुसन्धाने सति संवादितया प्रवर्तते । 
अत एव हि ममाऽत्मा भद्रसेन इति वाक्यमनुसन्धानाभावेन बाध्यते । तथा नायं स इत्यादिवाक्यमनुसन्धानेन । नच 
प्राग्भवीयदुःखाद्यनुसन्धानमिदानीं नास्ति, अस्ति चैक्यमिति व्यभिचारः शङ्कनीयः । नहि वयं सदाऽनुसन्धानं ब्रूमः । 
किन्तु वश्चेतनो यत्स्वरूपं कदाचिदनुसन्धत्ते स तेनाभिन्नः, यो नानुसन्धत्ते स तेन नाभिन्न इति । तदेकप्रमाणकस्य तन्निवृत्तौ 
निवृत्तिरेव । यथा रूपग्रहणनिवृतौ चश्ुर्निवृत्तिः । नच चेतनत्वं शक्यनिवर्तनम्‌। अभयवादिसिद्धत्वात्‌ । तस्मादेकके निवर्तत 
इति। 

[ परोक्तानुमानस्य सोपाधिकत्वम्‌ | 


एतेन चेतनत्वाद्यनुमानस्य सोपाधिकत्वं चोक्तं भवति । अनुसन्धानं खलु चेतनत्वावच्छिन्न -स्यैक्यस्य व्यापकमुपलन्धं 
देवदत्तादौ । अव्यापक च चेतनत्वादे : । पक्ष एव तदभावात्‌। तथाच सुलभः प्रयोगः । जीवब्रह्मणी चेतनत्वे सति 
परस्परैक्यवती न भवतः, परस्परस्वरूपानुसन्धान रहितत्वात्‌; सम्प्रतिपन्नवदिति । नच प्रतिज्ञायां विशेषणं व्यर्थम्‌ । 
शब्दो न स्पर्शवद्विशोषगुण इत्यादा -विव हेतुव्यभिचारपरिहारार्थत्वात्‌। 


[ अनुसन्धानरहितचेतनैक्याङ्गीकारेण न वास्तवैक्यसिद्धिः | 
शङ्कते - अनुसन्धानेति । 


अनुसन्धानरहितं समुदायैक्यमेव चेत्‌ । 
चेतनेष्वस्तु तन्नाममावमेव यतस्ततः ।। ९१२७ ॥। 


यतः समुदायैक्यमेव मयोच्यते नात्यन्तेक्यम्‌। अतश्ेतनेष्वप्यनुसन्धानरहितं तद्‌ युक्तम्‌ । 


अयमभिसन्धिः - समुदाये क्यवादिना हि जीवब्रह्मणोर्भेदाभेदौ स्वीक्रियेते। तत्रानुसन्धानाभावो 
भेदनिमित्तस्तज्ज्ञापनेनैव चरितार्थो नाभेदं निवर्तयति । तन्तुपटादिषु हि समुदायैक्यस्थलेषु विरुद्ध -धर्माध्यासो 
भेदज्ञापनमात्रेण कृतार्थो नाभेदं बाधते । अन्यथा तत्राप्यभेदाङ्गीकारो दुर्घटः स्यात्‌ । तस्मादैक्यं नानुपपन्नमिति । 


गूढाभिसन्धिः सम्प्रतिपत्तिमुत्तरमाह - अस्तु तदिति । सर्वथाऽपि परस्परस्वरूपानुसन्धानरहितं जीवब्रह्मणोरैक्यं 
भवत्वित्यर्थः । 


विप्रतिपन्नार्थाद्खीकारे प्रतिज्ञाहानिर्निग्रहस्थानं स्यादित्यत आह - नाममात्रमेवेति । यतस्तदैक्यं नाममात्रम्‌, न 
वास्तवम्‌, ततस्तदभ्युपगमो न दूषणम्‌ । 


अयमभिसन्धिः - तन्तुपटाद्यभेदो न विरुद्धधर्माध्यासाभावैकप्रमाणकः । प्रत्यक्षादिना तद -भेदस्य सिद्धत्वात्‌ । तथाच 
विरुद्धधर्माध्यासः कालात्ययापदिष्टत्वभयादभेदबाधनाच्निवृत्तो भेदसाधनेनैव कृती भवति । तथा यदि चेतनैक्यं 
निरवकाशप्रमाणान्तरगम्यं स्यात्‌, तदाऽनुसन्धाना -भावोऽभेदमवाधमानो भेदमात्रप्रतिपादनेन चरितार्थः स्यात्‌ । नचेवम्‌। 
चेतने क्यस्यानुसन्धानन्याण्य - तयोक्तत्वात्‌ । व्यापकाभावे च व्याप्यनिवृत्तेरावश्यकत्वेनै क्याभावे पुनस्तद्वचनं 
निरर्थकमेवेति। 


[ जीवब्रह्मणोरैक्याभावादेव अनुसन्धानाभावः | 


भवत्वनु सन्धाने क प्रमाणकं चेतनैक्यम्‌ । अनुसन्धानं च कादाचित्क मप्यैक्यं साधयति । विद्यते च 
मुक्तावनुसन्धानमित्यैक्यसिद्धिः । मुक्तस्वरूपस्य दुःखादिदोषदूरत्वेन प्रागुक्तदोषाभावश्चेत्यत आह ~ मुक्ताविति। 


मुक्तौ स्यादनुसन्धानमित्यपि स्यात्‌ सुदुष्करम्‌ । 
सर्वज्ञ एकतां नानुसन्धत्ते नैव सा यतः ।। १२८ ।। 


इत्यपि वचनं सुदुष्करं स्यात्‌ । प्रमाणाभावेन सन्दिग्धत्वादिति भावः । किथ्थ मुक्तावनुसन्धानं भविष्यतीति वदता 
वक्तव्यम्‌, इदानीं कुतोऽनुसन्धानं नास्तीति । अथ ब्रूयात्‌ - अविद्याकामकर्मादि-निपित्तप्रतिबन्धकसद्धावादिति । तत्र 
वक्तव्यम्‌ - प्रतिबन्धकसद्धावनिवबन्धन एवेदानीमनुसन्धाना-भावो न पुनरैक्याभावनिबन्धन इति कुतस्ते निश्चय इति । 
वयं तु वदामः-एेक्याभावनिबन्धन एवायमिदानीमनुसन्धानाभावो नाज्ञानादिनिमित्त इति । कुतोऽयं निश्चय इति तत्राऽह- 


सर्वज्ञ इति । यतः सर्वज्ञ एकतां नानुसन्धत्ते, अतः सा एकता नैवेति सम्बन्धः । 


एतदुक्तं भवति - यद्यज्नानादिनिबन्धनोऽयमनुसन्धानाभावो भवेत्‌, भवेत्‌ तदा जीवानामेव । 
तेषामेवाज्ञानादिसम्बन्धित्वात्‌ । परमात्मा त्वनुसन्दध्यादेव । तस्य सर्व्ञत्वेनाज्ञानाद्यभावात्‌ । नचा -सावनुसन्धत्ते। यस्मत्‌ 
ˆ "क्षरमतीतो ऽहम्‌ इत्यादितद्वाक्यैभेदानुभवस्यैवावगमात्‌। तेन निश्चिनुमोऽ-नुसन्धानाभावो 
नाज्ञानादिप्रतिबन्धकनिबन्धनः । किन्त्वैक्याभावनिमित्त एवेति । ईश्वर एवासाविति चेत्‌। कस्ततोऽन्यः परमात्मा ? 
प्रमाणाभावात्‌ । किशेश्चरोऽपि सर्वज्ञ एवेति किमनेनेति। 


[ दुःखाद्यनुसन्धानस्य कथञ्चित्‌ परिहरणीयत्वेऽपि एेक्यानुसन्धानस्यापरिहार्यत्वम्‌ ] 


अपिचैक्ये प्रमाणसिद्धेऽनुसन्धानाभावः प्रतिबन्धकनिबन्धन इति कल्पनोपपद्यते । नच तदस्ती -त्युक्तम्‌। ननुच 
दुःखादिकं जीवस्य न चैतन्यस्वरूपानुबन्धि । किन्नाम । विशिष्टाकारगतमेव । तत्‌ कथमीश्वरोऽनु सन्दधीतेति । 
दुःखाद्यननुसन्धानेऽप्यैक्यं तावदनुसन्दध्यादेवेत्युक्तम्‌- एकतामिति । अत एव 
ˆ"विभेदजनकेऽज्ञाने नामात्यन्तिकं गते । 
आत्मनो ब्रह्मणो भेदमसन्तं कः करिष्यति" 


इत्यादिवाक्यान्यन्यथा योज्यानि । विभेदशब्दो हि विरोधवाची । मित्रभेद इति यथा । तथाच जीवस्य परमात्मना 
विपरीतमतित्वमज्ञाननिवबन्धनम्‌ । तदपाये न भवतीत्यर्थः । 


[ सर्वज्ञस्य परमात्मन आगामिनि काले एेक्यानुसन्धानाङ्गीकारे तस्य मिथ्याज्ञानित्वप्रसङ्गः |] 


परमात्मन एेक्यानुसन्धानाभावोऽसिद्धः । यत इदानीमननुसन्दधदपीदमागामिनि कालेऽनुसन्धा - स्यति । नहि 
सार्वकाकिकमनुसन्धानमेक्यस्य व्यापकमित्याशङ्ते - पश्चादिति । 


पश्चात्‌ स्यादनुसन्धानं चेन्मिथ्यान्नानिता भवेत्‌ । 
विद्यमानानुसन्धानं नचेदज्ञत्वमापतेत्‌ || १२९।। 


परमात्मनो जीवैक्यस्येति शोषः । अत्र प्रमाणं नास्तीति स्फुटः परहिरः । गूढाभिमन्धिः परिहारा -न्तरमाह- मिथ्येति । 
परमात्मन इति शेषः । सर्वज्ञो हि यदीदानीं जीवैक्यं नानुसन्धत्ते, तदा तदसदेव स्यात्‌, सप्तमरसादिवत्‌। तथाचाऽगामिनि 
काले तदनुसन्धास्यति चेत्‌, मिथ्याज्नानी प्रसज्येतेत्यभि-सन्धिः। 


नन्वविद्यमानं विद्यमानतयाऽनुसन्दधानो मिथ्याज्ञानी भवति । नचैक्यमविद्यमानम्‌ । तत्‌ कथं परमात्मनो 
मिथ्याज्ञानित्वमित्यविदिताभिसन्धेराशङ्कामभिसन्धिमुद्धाटयन्‌ परिहरति - विद्यमाने-ति । यदौक्यं विद्ामानम्‌, तर्हिं 
तदिदानीमननुसन्दधदसर्वज्ञः स्यात्‌ । नच तद्‌ युक्तम्‌ । अतो नास्त्येव तदिति वाच्यम्‌ । तथाच तदनुसन्धास्यन्‌ कथं मिथाज्ञानी 
न भवेत्‌ ? एतेनेश्चरस्येदानीं शरीरसद्धावाद-ननुसन्धानमित्यपि निरस्तस्‌ । सार्वज््यहानिप्रसङ्गानिस्तारात्‌। ईश्वरस्य 
साकारताया नित्यत्वेन न भाविन्यप्यनुसन्धाने प्रत्याशा । 


[ एेक्यस्य पश्चादुत्प्यसम्भवः | 


यटौक्यमविद्यमानमेव, यदिवा विद्यमानमेव तदोक्तदोषद्रयं स्यात्‌ । नचेवम्‌ । किन्त्विदानीमसदेव पश्चाज्ज्ञानोत्तरकाले 
भवेत्‌ । तत्रेदानीमसत्तवान्न परमात्मनस्तदननुसन्धाने सार्वज्त्यहानिः । पश्चाद्‌ भावाच्च न तदनुसन्धाने मिथ्याज्ञानित्वमिति 
परिशिष्टं पक्षं कस्यचिन्मतं वा शङ्ते - असदिति । 


असदेक्यं भवेत्‌ पश्चाद्‌ यदि स्यात्‌ सप्तमो रसः। 


परिहरति - स्यादिति । तर्हीति शोषः । नहानादौ संसारे यस्य येन नैक्यं तत्‌ तेनैकोभूतमुपकन्धम्‌। नच तथा 

भविष्यतीत्यत्र प्रमाणमस्ति । “"परेऽव्यये सर्व एकीभवन्ति" , 
““यावन्मोक्षं तु भेदः स्याजीवस्य परमस्य च । 
ततःपरं न भेदोऽस्ति भेदहेतोरभावतः'' 


इत्यादिश्रुतिस्मृतीनां स्थाने क्यादिविषयत्वेन सावकाशत्वात्‌ । अतः सप्तमो रसो भविष्यतीतिवदियं 
प्रत्याशाऽत्यन्तासम्भावितविषयेति भावः। 


[ मुक्तौ संसारे च भेदाभेदाङ्गीकारस्य दूषणम्‌ | 


जीवब्रह्मणोः संसारे भेदाभेदौ, मोक्षे त्वभेद एवेति संसारे केवलभेदी मुक्तावत्यन्तभेद इति 
भेदाभेदमतद्रयदोषातिदेशोनावस्थाद्रयेऽपि भेदाभेदाविति तृतीयमतमपाकरोति- समुदायेति । 


समुदायैक्यमेतस्माद्‌ दूरतोऽपाकृतं सदा ।। १३०।। 


सदा समुदायैक्यमिति सम्बन्धः । एतस्मात्‌ प्रमाणशून्यत्वादाभासत्वादिप्रमाणविरुद्धत्वाच्च । इयास्तु विशेषः - 
अभेदकार्यस्यानुसन्धानस्य भेदः प्रतिबन्धकः । तस्मिन्नपगते मुक्तावनुसन्धानं भविष्यतीत्यस्ति पूर्वयोर्मतयोः प्रत्याशा । 
अत्र तु साऽपि नास्ति । भेदस्य सदातनत्वात्‌ । अनुसन्धानं च चेतनैक्यस्य व्यापकमित्युक्तम्‌ । तदिदमुक्तम्‌ - दूरत इति । 
देहाद्येवानुसन्धानस्य प्रतिबन्धकमिति चेत्‌, न । कायव्यूहवतां योगिनामनुसन्धानसद्धावस्य वक्ष्यमाणत्वात्‌ । (१०२५ 
२-२३-५५) 


[ गुणपूर्णत्वं दोषदूरत्वं च परब्रह्मणो लक्षणम्‌ | 
यदोवं न सकलचेतनसमुदायः परमात्मा, तहिं कियती सीमा परमात्मत्वस्येत्यत आह-- अत इति। 


अतोऽशेषगुणोन्रद्धं निर्दोषं यावदेव हि । 
तावदेवेश्चरो नाम ....... +... ।। ९३९ ।। 


साधकस्यानुसन्धानस्य सर्वत्राभावात्‌, बाधकस्याऽभासत्वादेर्भावात्‌, इह तु तद्धावाभावाभ्या मित्यर्थः । 
अशेषगुणोच्नद्धत्वं निरदोषत्वं च प्रत्येकं निर्धारणहेतुत्वेनोक्तम्‌ । स्वमते ब्रह्मण ईश्वरातिक्तस्य अभावं सूचयितुं सर्वत्रश्वर 
इत्याद्ुक्तिः । इदं हि ब्रह्मणो लक्षणं श्रुत्यादिसिद्धमिति हिशब्दः । 


[ ˆ नेह नाना इत्यादिश्रुतेः परमात्मनः स्वाभिच्नत्वमर्थः | 
तावद्‌ वस्त्वीश्चरो नामेत्युक्ते समुदायैक्यं प्रतीयते तत्निराकरोति ~ तत्रेति। 


1 तत्र भेदोऽपि न क्वचित्‌ ।। १३९।। 


नेह नानाऽस्ति किमपि हरयोऽयमयं हि सः। 
इत्यादिश्ुतिमानेन ....-- + । 


क्वचिदिति । परस्परं परमात्मना चेत्यर्थः । एतेनैतदपि निरस्तम्‌ - "'ईशरूपेष्विवोदिता' इति यदुक्त पूर्वपक्षिणा । 
तत्‌ कुत इत्यत आह ~ नेहेति । अनेन “नेह नानाऽस्ति किथ्न'' इति श्रुति -मुपादत्ते। हरय इति ““अयं वै हरयः" 
इत्यादिकाम्‌ । अयं हि स इति “अयमेव स योऽयमात्मा" ' इत्यादिकाम्‌ । पूर्वेणैवान्वयः । एतासां श्रुतीनामभेदपरत्वान्न 
विवक्षितार्थं मानत्वमित्याशङ्कानिरासाय मानेनेत्युक्तम्‌ । आद्यश्ुतावीश्चररूपेषु भेदनिराकरणस्य स्पष्टत्वात्‌ 
तृतीयायामेवशटब्दस्य श्रवणात्‌ तदनु-सारेण द्वितीयायामपि वैशब्दस्यैवार्थत्वोपपत्तेरेताः श्रुतयो विवक्षितार्थे 

[ अंशाशिनोः परस्परानुसन्धानसमर्थनम्‌ | 
चेतने क्यस्यानु सन्धानं व्यापक मित्युक्तम्‌ । क्र तदुपकब्धमिति चेत्‌, न । देवदत्तसम्बन्धिनः सुखादे- 


दंवदत्तेनानुसन्धीयमानत्वात्‌ । उपाधिभिन्ने नोपलब्धमिति चेत्‌, न । हस्तपादाद्युपाधिभिन्नेऽपि दर्शनात्‌ । 
विण्लिष्टोपाधिभिन्ने न दुष्टमिति चेत्‌, तत्राऽह - जीवांशा इति। 


क जीवांशा: सर्व एव च। 
नियमेनानुसन्धानवन्तो यटोकता स्वतः ।। १३२।। 


जीवानामिन्द्रादीनामंशा अर्जुनादयः । एतच्च “^एक आत्मनः शरीरे भावात्‌" * इत्यादिना समर्थ -यिष्यते । 
चशब्देनेश्चराशाः समुच्चीयन्ते । ननु “आत्मा वे पुत्रनामासि ' ' इत्यादिवचनात्‌ पितापुत्रयोः सत्यप्यैक्येऽनुसन्धानं न्तीति 
कथं तद्भ्यापकमित्यत आह - यदीति । तर्हानुसन्धानवन्त इति सम्बन्धः । 


अयं भावः - वास्तवस्यैक्यस्यानुसन्धानं व्यापकमभिमतं नतूपचरितस्य । नचाभिमतस्य व्यभि-चारोऽस्ति। 
पितापुत्रैक्यं तूपचरितमेवेति न तत्र व्यभिचारो दोषायेति । स्वतो वस्तुतः । यद्रा परमेश्वरा -शत्वहेतुरसिद्धशेत्याह - 
जीवांशा इति। 


एतदुक्तं भवति - चैतन्यावच्छिन्नांशत्वस्वानु सन्धानं व्यापकमजुंनादिषु दुष्टम्‌ । तच्च परमेश्वर- 
जीवयो्नास्तीत्युपपादितम्‌ । व्यापकाभावे च व्याप्याभावोऽवश्यम्भावी । नच चेतन्यव्यावृक्ति्क्ते- त्यंशत्वमेव व्यार्कति। 
तथाच प्रयोगः - जीवेश्वरौ नचेतनत्वे सत्यंशांशिनौ, परस्परानुसन्धानशून्य त्वात्‌ ; यथा घटपटौ, यथाचेन्द्रार्जुनाविति । 


ननु पितापुत्रयोरशांशिभावे सत्यप्यनुसन्धानं नास्तीति कथं तत्‌ तस्य व्यापकमित्यत आह - यदीति । एकता 
एकदेशतारूपांशता । पितापुत्रयोरंशांशिभावो नैकदेशतादिरूप इति भावः। 


नन्वनुसन्धानाभावेनां शत्वव्यावृत्तावंशाधिकरणविरो धः स्यात्‌ । न स्यात्‌। अंशशब्दो हि तदेक -देशार्थः, 
तत्सदृशाद्यर्थश्च । तच्च द्वितीयमंशत्वमंशाधिकरणप्रतिपाद्यं न निराक्रि यते । तस्यानैकान्त्य- प्रसङ्गेन परेण 
हेतूकर्तुमशक्यत्वात्‌ । आद्यस्यासिद्विव्युत्पादने न कोऽपि दोषः। 


[ अशांशिनोः कचित्‌ अनुसन्धानाभावस्य ईश्वराचिन्त्यशक्तिनिमित्तकत्वम्‌ | 


नन्विन्द्रा्जुनादीनामनुसन्धानसद्धावे कथमिन्द्रानभिमतं खाण्डववनदाहादिकमर्जुनः कृतवान्‌? कथथ्ेन्द्रोऽर्जुनानभिमतं 
दहनशमनादिकम्‌ ? नहि हस्तादावनुसन्धाने सतीदं दृष्टमित्यत आह - अंशिन इति। 


अंशिनोऽशेषसन्धानमत्यल्पस्यापि विदयते । 
भुवि जातेन चांशेन सुखदुःखादि तद्रतम्‌ । 
अनुभूयते विरोषस्तु कश्चिदीजशकृतो भवेत्‌ ।। ९१३३।। 


ईशस्याचिन्त्यशक्तित्वात्नाशक्यं क्रापि विद्यते । 


अत्यल्पस्याप्यंशिनोंशगतारोषानुसन्धानं विद्यत एव । तथाऽपि कश्चिद्‌ विशेषोऽशानभिमत- करणादिरीशकृतो भवत्‌ । 
अशकीर्त्याद्र्थमीश्चरप्रेरितेनांशिना क्रियत इत्यर्थः । अल्पस्यापीति स्वरूप-सङ्कीर्तनम्‌। भुवि जातेनांशेन चांशिगतं 
सुखदुःखाद्येवानुभूयते, नतु सर्व॑म्‌ । सत्यप्येक्ये कश्चित्‌ सर्वान -नुसन्धानरूपो विशेषस्तु ईशकृ तो भवेत्‌ । 
भूम्याद्यपकृ देशम्‌, गरभंवासाद्यवस्थाम्‌, मानुषात्नोपभोगा-दिकं च निमित्तीकृत्येश्वरेण क्रियते। 
अतोंऽशस्यांश्यनभिमतकरणादिकं युज्यते। नह्यशेषानुसन्धानम-स्माभिश्चे तने क्यादे्यांपकमुक्तम्‌ । 

किन्त्वनुसन्धानमात्रमिति भावः। 
नन्वीश्वरोऽपि कथं स्वानभिमतं कारयति । कथथाभित्रेऽनुसन्धानं प्रतिबध्नातीत्यत आह - ईशस्येति । दुश्यन्ते 


खल्वघटितं घटयन्त्येश्वरशक्त्या प्रेरिताः कामक्रोधादिपरवशा एेहिकामुष्मिकदुःख -हेतु स्वशिरश्छेदं पातकं च कुर्वाणा 
इत्याशयः। 


[ जीवब्रह्मैक्यस्य ईश्वराचिन्त्यशक्तिनिर्वाह्यत्वासम्भवः | 
नन्वेवन्तहिं मयाऽपि शक्यते वक्तुम्‌ । यथाऽजुनस्यैक्ये सत्यापीन्द्रगतारोषानुसन्धानमचिन्त्यया ईशशक्त्या प्रतिबद्ध्यते, 
तथा जीवपरमात्मनोरभेदेऽपि तथेवानुसन्धानप्रतिबन्धो भविष्यति । अप-कृष्टदेशादिकमिव देहाद्युपाधयो 
निमित्ततामापत्स्यन्ते । तथाचानुसन्धानाभावादेक्याभाव इत्यनुपपन्नम्‌ । अनुसन्धानस्यैक्यव्यापकत्वं चासति प्रतिबन्ध 
इति कल्प्यत इत्यत आह ~ सेति। 


सेशताऽनुपपन्नैव यदि जीवैकताऽस्य हि । 


सा अघटितघटनारूपा अस्य परमात्मनः । भवेदेतद्‌ यदि भवन्मते परमात्मनोऽचिन्त्यशक्ति-मत्तारूपेशता स्यात्‌, 
जीवेनाभिन्नस्य सेशतैवानुपपन्ना । कु तस्तयाऽनुसन्धानप्रतिबन्धकल्पनादिक -मिति । हिशब्देन यो जीवेनाभिन्नो 
नासावचिन्त्यशक्तिरूपेशतोपेतः, यथा देवदत्त इति व्यापिं सूचयति । 


[ ईश्वरानीश्वरयोरेक्योक्तिः सर्वमानविरुद्धा, स्वव्याहता च || 
जीवेनैकीभूतोऽपि परमात्माऽस्त्वीशतोपेतः । कि विपक्षे बाधकमित्यत आह - अनीशस्येति । 
अनीशस्येशतेत्येव विरुद्धं सर्वमानतः || १३४ ।। 


जीवस्तावदनीश इत्यनुभवसिद्धम्‌ । तदभेदे परमात्माऽप्यनीश इत्युक्तमेव । तथाच अनीशस्येशता -ऽस्त्विति शङ्धितं 
स्यात्‌ । एतच्च सर्वप्रमाणेर्विरुद्धम्‌, स्वव्याहतं च । नचेवंविधमनुन्मत्तः शङ्कते । शङ्काया एवानुदये कुतो बाधकोपन्यसावसर 
इत्येवशब्दार्थः । 


[ तत्वमस्यादिश्रुतीनामैक्यपरत्वनिरासः ] 


स्यादेतत्‌ । सेशताऽनुपपन्नेवेति तर्कः, अनुमानं वा । नाद्यः । एेक्यस्य श्रुतिसिद्धत्वेन विपर्ययपर्य-वसरानानुपपत्तेः । न 
द्वितीयः, जीवैकताया भवतामसिद्धत्वात्‌ । यदिपदवैय्यांच्चेति। मैवम्‌ । यस्य जीवैक्यं सिद्धम्‌, 
तस्यानीशताविषयस्वार्थानुमानापादनस्याभिमतत्वात्‌ । तर्कपक्षेऽपि न दोषः । श्रुतीनामैक्यपरत्वाभावादित्याशयवानाह- 


ईशत्वेनैवेति। 

ईशत्वेनैव विज्ञातमनीशत्वेन चेच्छुतिः। 

अनीशत्वेन विज्ञातमीशत्वेनाथवाऽऽदिशेत्‌ || १३५ ।। 

उपजीव्यविरोधेन नैव मानत्वमेष्यति 

त्रैविध्यं खल्वत्र सम्भवति । काचित्‌ श्रुतिः प्रमाणान्तरेण ईशत्वेनैव विज्ञातं परमात्मानमुदिश्य अनीशत्वेन 

प्रमितानीशत्वजीवभावेन आदिशत्‌ । काचिदनीशत्वेन प्रमितं जीवमुद्दिश्य ईशत्वेन प्रमितेशभावपरमात्मत्वेनोपदिशोत्‌। 
काचिदुभावपि तथा प्रमितावुदिश्यैक्यमुपदिशोदिति । सर्वथाऽ-प्युपजीव्यविरोधप्रसङ्केन नैक्ये प्रामाण्यमश्ुन इति । यदत्र 
वक्तव्यं तत्‌ "कथं ब्रह्मेति तज्जञेयम्‌ ' इत्यादिना वक्ष्यते । चेच्छुतिरिति द्वितीयार्धऽपि ग्राह्यम्‌ । आदिशेदिति प्रथमा्धऽपि । 
तृतीयप्रकारोऽ-प्यध्याहार्यः । तर्हीतिपदमुपजीव्येत्यतः पूर्वम्‌ । 

[ विरुद्धयोरैक्यस्य ईश्वराचिन्त्यशक्तिघटितत्वनिरासः | 


ननु परमात्मनोऽघटितघटनस्वरूपया शक्त्येवेशतानीशतयोः विरुद्धयोरपि एकत्र समावेशो भविष्यति । तत्‌ 
कथमुपजीव्यविरोध इत्यत आह - अत एवेति। 


अत एवेशतासिद्धर्न किथिच्छक्यमस्य च ।। १३६ ।। 


जीवैक्यादेवेत्यर्थः । ईशता उक्तरूपा शक्तिः । किञ्चित्‌ ईशतानीशतयोरेकत्रावस्थानम्‌ । अस्य च परमात्मनोऽपि 
जीवैक्येनेशताभावानुमानमशक्यम्‌ । ईशतायाः ““पराऽस्य शक्तिः" इत्यादिश्रुति-सिद्धत्वात्‌। 


[ प्रमितस्य - ईश्वरैशवर्याविरुद्धस्यैव पदार्थस्य ईश्वराचिन्त्यशक्त्या घटमानत्वम्‌ | 


किथ् जीवैक्येऽपि भेदस्य विद्यमानत्वादीशतोपपद्यत इत्याशङ्कां परिहरन्‌, तर्हिं कियती सीमा 
परमात्मशक्त्याऽघटितघटनकल्पनस्येति मन्देन जिज्ञासिते सत्याह - ईशत्व इति। 


ईशत्वेऽनीशभेदेन श्रुत्या सम्यक्‌ प्रकाशिते । 
अयुक्तमपि चान्यत्र युक्तं भवति तद्रलात्‌ ।। ९३७॥।। 


अतोऽन्यत्रापि यद्‌ दृष्टं तदीशेनैव कल्प्यते । 
श्ुत्याभासाप्तमपि नहीशत्वपरिपन्थि यत्‌ ।। १३८ ।। 


अत्रानीशभेदेनाङ्गीकृतेनैवेशत्वं श्रुत्या सम्यक्‌ प्रकाशितं भवतीति वदता श्रुतिविरोधः परिहृतः । तथाहि - यदि 
जीवपरमात्मैक्यं तात्विकम्‌, तदा निरवकाशानुमानविरुद्धा श्रुतिरुपचरितार्था भवन्ती नेशत्वं न्यवस्थापयेदिति सुस्थः 
स्वार्थानुमानप्रसङ्ग इति । सम्यगनीशभेदेन नतु भेदमात्रेणेति वा । तथाच भेदेनेशतो पपत्स्यत इति निरस्तम्‌ । 
अनीशताहेतोरभेदस्य विद्यमानत्वात्‌ किमभेदेना-नीशताऽस्तु, उत भेदेन मा भूदिति सन्देहानिवारणात्‌ । अन्यत्र ईश्वरत्‌। 
अयुक्तं परस्परपरिहारेण वर्तमानमपि युक्तं भवति । ईश्वर इति शोषः । तद्रलात्‌ ईरशत्वबलात्‌ । दृष्टमिति अत्रापि सम्बद्ध्यते। 
अतः परमेश्वरात्‌ । ईशोनेति भावप्रधानो निर्देशः । कल्प्यते युक्ततयेति रषः । उक्तस्यापवादः -- श्रुतीति । आभासत्वं च 
वस्तुवृत्तापेक्षया । हीति तत्रोपपत्तिः । 


अयमर्थः -- यत्‌ कचिद्‌ विरुद्धमिव प्रतीयमानमपीश्चरे तदितरत्र वा प्रमाणसिद्धमीश्वरेश्र्यविरोधि च न भवति । 
यथाऽणुत्वमहत््तयौगपद्यादि, यथावाऽ्जुनादीनामशोषानुसन्धानाभावः, तत्‌ सर्व -मीश्वरैश्र्यबलेन घटत इत्यङ्गीकार्यम्‌, 
नतु निराकार्यम्‌। यत्‌ पुनरप्रमितं तदीश्वरे्र्याविरुद्धमपि न कल्पनीयम्‌ । ़शविषाणादिकल्पनापत्तेः । यच्च प्रमितमपि 
ईश्वरेशवर्यविरोधि तन्न कल्पनीयमेव । कल्पक -विघातकत्वात्‌ । किन्तु तस्य प्रमाणस्य यथायोगमाभासत्वं वर्णनीयम्‌, 
यथा प्रकृतमिति । 


[ एेक्यमतस्य प्रमाणविरुद्धत्वम्‌ | 


ˆ“अनीशस्येशतेत्येव विरुद्धं सर्वमानतः' ' इत्युक्तम्‌ । तदुपपादयितुं स्मृतिमेव पठति - ईश इति। 


ईशो ऽनीशो जगन्मिथ्या दुःखी मुक्तो भिदा नहि। 
इति प्रतिज्ञाव्याघातः सर्वदोषाधिकाधिकः ।। १३९।। 


इति हि ब्रह्मतकोक्तिरतिहेयमतोऽखिले : । 
बुभूषुभिर्मतमिदं जीवेशाभेदवादिनः || ९४० ॥। 

द्विविधौ हि प्रतिज्ञाविरोधः, प्रमाणस्ववाक्यविरोधभेदात्‌ । तत्रेशोऽनीशो दुःखी मुक्त इति 
स्ववाक्यविरोधस्योदाहरणद्भयम्‌ । जगन्मिथ्या भिदा नहीति प्रमाणविरोधस्य । 

यद्वेशो ऽनीशो दुःखी मुक्त इति स्ववाक्यविरोधोदाहरणे । जगन्मिथ्येति स्वन्यायविरोधस्य । जगतो मिथ्यात्वे तन्न्यायेन 


मिथ्यात्वस्यापि मिथ्यात्वापत््या सत्यत्वप्रसङ्गात्‌। भिदा नहीति स्वक्रिया -विरोधस्य । अनया हि प्रतिज्ञाक्रियया 
साध्यधर्मधर्मिणोर्भेदस्तावत्‌ प्राप्यत इति । सर्वदोषेष्व-धिकाधिकोऽत्यन्ताधिकः । स्मृत्युदाहरणस्य साध्यमाह - 
अतिहेयमिति । इदम्‌ इशस्यानीशत्वम्‌ । 

[ ईश्चराचिन्त्यशक्तेः अप्रमिताद्यविषयकत्वे प्रमाणोपन्यासः | 


““ईशत्वेऽनीशभेदेन' * इत्यादिनोक्तेऽथं स्मृतिमप्याह - नायुक्तमिति । 
नायुक्तमीशितुः किञ्चिदीशत्वस्याविरोधि यत्‌। 


यदीशत्वविरोधि स्यात्‌ तदेवायुक्तमञ्जसा ।। ९१४९ ।। 
ईशत्वस्याविरोधेन योजयित्वाऽखिलाः प्रमाः। 
सिद्धेशत्वेन चायुक्तमपि हीरो न योजयेत्‌ ।। ९१४२ ।। 
मानतः प्राप्तमखिलं नामानं योजयेत्कवचित्‌। 
इति हि ब्रह्मतकोक्तिरतो युक्तमिहोदितम्‌ ।। ९४३॥।। 


यस्मान्नायुक्तमीशतुः किथिदित्यादि तस्मादीशत्वस्याविरोधेनेत्यादि । सिद्धमीशत्वं यस्यासौ तथोक्तः । तेनेशेन 
संयोजयेत्‌ । ईश्वरेऽस्तीति जानीयात्‌ । अपिपदादन्येनापि । सिद्धेनेशत्वेन निमित्तेनेति वा । स्मृत्युदाहरणस्य प्रयोजनमाह - 

अत इति । तस्मादत्यन्तभिन्न एव ब्रह्मणा जीव इति स्थितम्‌ । ।। * ।। इत्युपमाधिकरणम्‌।। १०।। 


अथ अरूपवत्वाधिकरणम्‌ ।। ९ ।। 


[ भगवतः प्राकृतदेहाभावात्‌ जन्ममरणाप्रसक्तिः, स्वरूपभूतगुणात्मकदेहाङ्गीकाराच्च 
न श्रुत्यप्रामाण्यस्य, सौन्दर्य -सौलक्षण्याद्यभावस्य च प्रसङ्गः | 
अरूपवदेव हि तत्प्रधानत्वात्‌ । अत्राधिकरणे प्रथमसूत्रेण ब्रह्मणो रूपराहित्यमुपपाद्य ““प्रका-शवच्चावैयर्थ्यम्‌ ' 
इति द्वितीयसूत्रेण रूपवत्वविषयाणां श्रुतीनां वैयर्थ्यमाशङ्कय विलक्षणरूपवत््वा -ङ़ीकारेण परिहृतम्‌ । विलक्षणरूपवत्त्वं 
च, “(आह च तन्मात्रम्‌", “दर्शयति चाथो अपि स्मर्यते" इति सूत्रद्मयेन समर्थितमिति भाष्येण प्रतीयते । तदनुपपन्नम्‌ । 
अन्ततो रूपवत््वाङ्गीकारे “*अरूपवदेव हि तत्‌'* इत्यस्यावक्त व्यत्वापातात्‌ । प्रयोजनाभावाच्चास्य 
विचारस्येत्यतश्चतुःसूत्यास्तात्पर्यमाह - स चेति। 


ॐ अरूपवदेव हि तत्प्रधानत्वात्‌ ॐ ।। ९४ ।। 
ॐ प्रकाशवच्चावैयर्थ्यम्‌ ॐ ।। १५ ।। 
ॐ आह च तन्मात्रम्‌ ॐॐ ।। १६ ।। 
ॐ दर्शयति चाथो अपि स्मर्यते ॐ ।। ९७।। 
स चाप्राकृतरूपत्वादरूपः स्वगुणात्मकम्‌ । 


रूपमस्य शिरःपाणिपादाद्यात्मकमिष्यते । 
अतो नानित्यता नैव श्रुतिद्रयविरोधिता || ९१४४ ।। 

स परमात्मा । प्रकृ तिशब्दोऽन्येषामपि तत्वानामुपलक्षकः । अप्राकृ तरूपत्वात्‌ प्राकृ तरूपरहित - त्वात्‌ । 
गुणात्मकमित्युक्ते सत्वादीनां प्रतीतिः स्यात्‌। तत्निरासार्थं स्वशब्दः । ये परमात्मनः स्वरूपभूता गुणा आनन्दाद्यः, 
तदात्मकमिति । रूपशब्देन च शुक्लादिगुणप्रतीतिः स्यात्‌ । अतः शिरःपाणीति विवरणं कृतम्‌ । अतो रूपवांश्चेति शेषः । 
विचारप्रयोजनं दर्शयति - अत इति । अनित्यता जन्म-मरणवत्ता । नापि सौन्दर्याद्यभाव इति च द्रष्टव्यम्‌ । तथाच 
तस्मिन्‌ भक्तिरुपपत्नेति शेषः । 


[ भगवद्रूपस्य लोकविलक्षणत्वे रूपशब्दाप्रवृत्तिमाशङ्खय परिहारकथनम्‌ | 


यद्यस्ति परमात्मनो रूपम्‌, कथन्तर्हि तस्य प्रसिद्धवैलक्षण्यमात्रेणारूपत्वव्यवहार इत्यशङ्कापरि-हारार्थत्वेन 
““प्रकारवत्‌' " इति सूत्रावयवो भाष्ये व्याख्यातः । इदानीं यदीश्वररूपं लोकविलक्षणं तदा तत्र रूपशब्दप्रवृत्तिरदर्घटा 
स्यात्‌। सम्बन्धग्रहणानुपपत्तेः । तथाच रूपवक््वश्रुतीनां वैयर्थ्यं दुष्परि-हरमित्याशङ्कापरिहारार्थत्वेनापि व्याचष्टे - 
यथाहीति। 


यथाहि तैजसस्यैव प्रकाशस्योज्डितावपि। 
आत्मैव ज्योतिरित्याह जीवस्ये श्रुतस्तथा || १४५॥।। 


तेजसस्यैव प्रकारस्येत्येतत्‌ तेजस एव हि सौरादिरालोकः प्रकाशब्दवाच्यः प्रसिद्धस्तस्येति व्याख्येयम्‌ । उज्डितावपि 
परमेश्वरस्य तत्वाभावेऽपीति भावत्‌ । ““आत्मैवास्य ज्योतिर्भवति'* इति श्रुतिर्जीवस्येशं प्रकाशमाहेत्यर्थः । तथा 
लोकविलक्षणेऽपि भगवद्रूपे रूपशब्दप्रवृत्ति्यक्तेति शोषः । उपपत्तिस्तु ““परमतः' ' इत्यत्र वक्षमाणाऽत्राप्यनुसन्धेयेति । 
(१०५६) 


[ व्युत्क्रमेण व्याख्याने निमित्तम्‌ | 


नन्वेतदधिकरणम्‌ “अत एव चोपमा'' इति सूत्रात्‌ पूर्वम्‌ । तत्‌ कथं पश्चाद्‌ व्याख्यातम्‌? उच्यते - ^“अत एव चः 
इति सूत्रं ““न स्थानतोऽपि" * इत्यधिकरणेन सङ्तमिति ज्ञापनाय क्रमभेदः । तत्सिद्ध-मर्थमुपजीव्य पूर्वपक्षोत्थानात्‌। 
तथाच भाष्यम्‌ - “ "यस्मादेवम्‌" इत्यादि । अत्रापि ““ईशरूपेषु' ' इत्यादि । अथ तदनन्तरमेव कि न कृतम्‌ ? 
अरूपवत््वाधिकरणार्थस्य “अत एव च इति सूत्रार्थ प्रति हेतुत्वेनोपोद्धातलक्षणया सङ्त्या वर्णितस्याव्यवधायकत्वात्‌। 
हेतुत्वमपि प्रपश्चयितुमाचार्येण स चा प्राकृ रूपत्वादिति चशब्दो निबद्धः । कालत्रयेऽप्यशरीरात्‌ परमात्मनो 
जीवस्यात्यन्तभेद एव ह्युपपन्न इति ।। * ।। इत्यरूपवत्वाधिकरणम्‌।। ९।। 


अथ वृद्धिहासाधिकरणम्‌ ।। १२।। 


[ मौक्तानन्दतारतम्यस्य भक्तितारतम्यनिमित्तकत्वम्‌ | 


वृद्धिहासभाक्त्वमन्तर्भावादुभयसामञ्जस्यादेवम्‌। यदर्थं भगवन्महिमाऽत्रोच्यते सा भक्तिः पुरुषेषु तारतम्येन 
तिष्ठतीत्येतदिहोपपाद्यते । तथाहि- अस्ति भक्तेवृद्धिहासभाक्त्वम्‌ । कुतः? ब्रह्मादीनामस्मदादीनां च भक्तत्वेऽन्तर्भावात्‌। 
एवं भक्तितारतम्येऽङ्ीकृते एवेश्वरस्योभयान्‌ प्रति सामञ्जस्यसम्भवादिति । तदेतदसङ्तम्‌ । युक्तेः प्रतिज्ञातार्थेन सह 
सम्बन्धाप्रतीतेरित्यत आह - तद्धक्तीति । 


ॐ वृद्धिहासभाक्त्वमन्तर्भावादुभयसामञ्जस्यादेवम्‌ ॐ ।। २०।। 


तद््धक्तितारतम्येन तारतम्यं विमुक्तिगम्‌। 
ब्रह्मादीनां च सर्वषामनान्दादेर्यथाक्रमम्‌ ।। १४६ ।। 

ब्रह्मादीनां चशब्दादस्मदादीनामित्येवं सर्वेषां यथाक्रमं श्रौतक्रमानतिरेकेण यद्‌ विमुक्तिगमा -नन्दादेस्तारतम्यं तद्‌ 
भगवद्धक्तितारतम्येनैव भवतीत्यर्थः । 


एतदुक्त भवति - साधितं तावन्मौक्तस्याऽनन्दादेः फलस्य भक्तिसाध्यत्वम्‌, ˆ“अम्बुवदग्रहणात्तु न तथात्वम्‌ ' ' इति 
सूत्रेण । तच्च ("अथात आनन्दस्य मीमांसा'' इत्यादिश्रुत्या तारतम्यवदवगम्यते। साध्यतारतम्ये च 
साधनतारतम्यमावश्यकम्‌। अन्यथा तस्याऽकस्मिकत्वप्रसङ्ात्‌। फलदातुरीश्वरस्य असामञ्जस्यप्रसक्तेश्च । नचेवम्‌ । 
अतोऽस्ति भक्तर्वृद्धिहासभाक्त्वमिति ।। * ।। इति वृद्धिहासा-धिकरणम्‌।। १२।। 


अथ स्थानविरोषाधिकरणम्‌ ।। १७ ।। 


[ व्युत्क्रमेण व्याख्याने निमित्तम्‌ | 


स्थानविशेषात्‌ प्रकाशादिवत्‌। यद्यप्येतदधिकरणं ^"परमतः' इत्यतोऽनन्तरम्‌ । तथाऽपि तेनेवानेनापि सङ्तिरस्य । 
अनेन विषयोपक्षेपात्‌ तेन पूर्वपक्षोपपत्तिदर्शनात्‌। यद्वाऽनेन पूर्वपक्षयुक्त्यु -त्थानात्‌ तेन विषयोपक्षेपात्‌। तथाहि न 
ब्रह्मादीनामानन्दस्य तारतम्यमुपपद्यते । भगवदानन्दप्रति-बिम्बत्वाभ्युपगमात्‌ । बिम्बे च तारतम्याभावस्य “न 
स्थानतोऽपि! * इत्युक्तत्वात्‌ । अन्यथाऽऽकस्मि-कत्वप्रसङ्दिति । यद्रा न ब्रह्माद्यानन्दो भगवदानन्दप्रतिबिम्बः । परस्परं 
विचित्रत्वात्‌ । बिम्बाभिमते च वैचित्रयाभावादिति। 


[ ब्रह्माद्यानन्दस्य भगवदानन्दप्रतिबिम्बत्वेऽपि 
उपाधिगत-साधनभूतभक्त्यादिवैचित्याद्‌ वैचित्यम्‌ | 


अतोऽत्रेदं विशदयति - प्रतिबिम्बवदिति। 
ॐ स्थानविरोषात्‌ प्रकाशादिवत्‌ ॐ ।। ३५।। 
प्रतिबिम्बवदप्येषामानन्दोऽन्यगुणा यथा । 


यद्यप्येषां ब्रह्मादीनामानन्दः प्रतिबिम्बवत्‌ । प्रसिद्धप्रतिबिम्बेस्तुल्यं वर्तते । भगवदानन्दप्रति-बिम्बो भवतीति यावत्‌। 
तथाऽपि परस्परं विचित्रो भवतीति शोषः । कथम्‌? अन्येषां साधन -भूतानामुपाधिगुणानां भक्त्यादीनां वैचित्र्यानतिक्रमेण । 
तत्र दृष्टान्तः ~ प्रतिबिम्बवदिति। यथा सूर्यादिग्रतिबिम्बानां सूर्यकान्तजलादिगतानां सूर्यादिबिम्बवैचित्र्ाभावेऽपि 
सूर्यकान्तादिस्थानगुण - वैचित्रयाद्‌ वैचित्यं तथेत्यर्थः । 
[ बिम्बभूतभगवदैश्र्यवशाच्च प्रतिबिम्बे आनन्दादिवैचित्यम्‌ ] 
वैचित्ये हेत्वन्तरमाह - नारायणेति । 
नारायणगुणाधीनश्च.........-..- । 
बिम्बशक्त्या च विचित्र इत्यर्थः । स्थानगुणस्य बिम्बसामर्थ्यस्य च प्रयोजकत्वं न्यायविवरणे व्युत्पादितम्‌ । अनेन 
ˆ'उपपत्तेश्च' ' इति सूत्रं व्याख्यातं भवति । 
[ बिम्बाधीनत्वम्‌, बिम्बसादृश्यमेव प्रतिबिम्बत्वम्‌, नतु बिम्बाभित्नत्वम्‌ | 


बिम्बप्रतिबिम्बयोरेक्यं केचिदिच्छन्ति । अतः प्रतिबिम्बत्वं व्याख्यातम्‌ -- नारायणेति । गुण आनन्दः । चशब्देन 
तत्सदुशश्चेति ग्राह्यम्‌ । बिम्बाभिन्न एव किं न भवतीत्यत आह - अत्यल्प इति । 

4 अत्यल्पस्तदपेक्षया । 
तस्माद्‌ भिन्नश्च सततमन्यज्ज्ञानं परस्य च || १४७॥। 
अन्यज्ज्ञानं तु जीवानामन्य आनन्द ईशता । 
मुख्येशता परेशस्य गौणी जीवस्य सा यतः ।। ९१४८ ।। 
दति ति: । 


चो हेतौ । यस्मात्‌ तदपेक्षयाऽत्यल्पः, तस्मात्‌ सततं भिन्न इति । तदपेक्षयाऽत्यल्पत्वं कुत इत्या - काङ्कां परिहरन्नत्र 
श्रुतिमाह - अन्यदिति । अन्य आनन्दः परस्य जीवानां चेति सम्बन्धः । एवमी -शतेत्यपि योज्यम्‌ । मुख्येशतेत्युपलक्षणया 
हेतुमाह । इति श्रुतेरिति पूर्वण सम्बन्धः ।। * ।। इति स्थानविशेषाधिकरणम्‌ ।। १७।। 


अथ पालकत्वाधिकरणम्‌ ।। १३ ।। 


[ पूर्वपक्षोजीवनम्‌ | 


प्रकृतैतावत्त्वं हि प्रतिषेधति ततो ब्रवीति च भूयः । अत्र पूर्वपक्षप्रदर्शनपरं भाष्यम्‌ - ““सृष्टिसंहारकर्तृत्वमेवास्य 
न पालकत्वम्‌, स्वतः सिद्धेः'' इति । तदयुक्तम्‌ । सृष्टिसंहारकत्‌ंत्वाभ्युप-गमस्य व्यर्थत्वात्‌ । स्वतः 
सिद्धेरित्यत्रास्येत्यप्रतीतेश्च । स्थितेरित्यध्याहारेऽपि स्वभाववादाश्रयणस्य सृषटिसंहारयोरपि साम्येन 
तत्कर्तृत्वाभ्युपगमानुपपत्तेरित्यतः पूर्वपक्षं विशदयति ~ सृष्टीति । 


4 सृष्टिनाशौ तदधीनावितीरिते। 
स्वभावत्वास्थितेर्नेतदपेक्चा............ ।। ९४९ 


इति ईरिते सिद्धान्तिनाऽभ्युपगते सति । ततश्चायमर्थः-- ईश्वरस्य पालकत्वं नोपपद्यते, स्थितेस्तत्प्रयोजनत्वात्‌ । तस्याश्च 
स्वभावसिद्धत्वेनेश्वरानपेक्षत्वात्‌ । ईश्वर एव हि विश्वस्य सृष्टिसंहारयोः कर्तां नान्य इत्यभ्युपगतम्‌। तथाच सृष्टा यावत्न 
संहरेत्‌ तावत्‌ स्थितिः स्वभावसिद्धैव न परव्यापार-मपेक्षते । यदि खलु सृष्टिसंहारयोः कर्ताऽन्यः स्यात्‌, तदोदासीनस्य 
तस्य सृष्टौ प्रणादयर्थं संहारे प्रवृत्तस्य निवारणार्थं च स्थितावीश्चरापेक्षा सम्भवेत्‌ । नच तदस्ति । अतः संहारोदासीनवातिरिक्त 
पालकत्वं नोपपद्यत इत्येवमत्र पूर्वपक्ष इति । 
[ सूत्रस्य पूर्वपक्षाच्छादकत्वसमर्थनम्‌ | 
एवन्तर्हि सिद्धान्तो न युक्तः स्वभावत्वयुक्तेरपरिहतत्वादित्यतः सूत्राभिप्रायमाह - इति नेति। 
ॐ प्रकृतैतावत्त्वं हि प्रतिषेधति ततो व्रवीति च भूयः ॐ ।। २२।। 
4 इति न युज्यते || १४९ ।। 
यतः स्वभावोऽप्यखिल ईशायत्तोऽखिलस्य च । 


परानपेक्षतया प्रतीयमानं स्वरूपं धर्मो वा स्वभाव इत्युच्यते । स सर्वेषां पदार्थानाम्‌ । स सर्वोऽपी -शायत्त एव । अन्यथा 
तेषां स्वातन्त्यप्रसङ्केनास्येशत्वानुपपत्तेः । ““सर्व खलु'* इत्यादिश्रुतिविरोधा -पत्तेश्च । अन्नदानादौ व्यापारश्च स्फुट 
एवेति ।। * ।। इति पालकत्वाधिकरणम्‌ ।। ९३।। 


अथ अन्यक्ताधिकरणम्‌ ।। १४।। 

[ साक्षात्कारस्य भक्तिजन्यभगवदनुग्रहैकसाध्यत्वम्‌ | 


तदव्यक्तमाह हि । अत्र परमात्मनो ऽव्यक्तत्वमादौ विस्तरेण समर्थितम्‌ । ततस्तर्हि भक्त्यादि-साधनवैयर्थ्यमित्याशङ्य 
“प्रकाशश्च कर्मण्यभासात्‌' इति दृश्यत्वं चोक्तम्‌ । तदेतदुभयं विरुद्ध-मित्याशड्न्य ““अतोऽनन्तेन तथा हि लिङ्गम्‌ 
इति सूत्रितम्‌ । अत्र विरोधशटान्तिरन स्फुटं प्रतीयत इत्यतस्तस्य तात्पर्यमाह - अव्यक्तोऽपीति। 


ॐ अतोऽनन्तेन तथा हि लिङ्गम्‌ ॐ ।। २७।। 
अन्यक्तोऽपि स्वशक्त्यैव भक्तानां दृश्यते हरिः || ९५० ।। 


भक्तानामव्यक्तोऽपीत्यन्वयः । भक्तानामनुग्रहायेत्यध्याहारो वा । जीवशक्त्यपेक्षया अव्यक्तोऽपि स्वशक्त्यैव दृश्यत 
इत्यविरोध इति ।। * ।। इति अव्यक्ताधिकरणम्‌ ।। १४।। 


अथ अहिकुण्डलाधिकरणम्‌ ।। ९१५ ।। 
[ गुणक्रियादीनां सर्वेषां भगवद्धर्माणां ब्रह्माभित्नत्वसाधनम्‌ ] 


उभयव्यपदेशातत्वहिकरुण्डलवत्‌। यदीश्वरस्य गुणक्रियादयो धर्मस्ततो भिन्नाः, तदा समवायस्य निराकृतत्वात्‌ 
(६९५) तद्रत्वमनुपपन्नम्‌ । यदिचाभिन्नाः, तदा ज्ञानादिमक््वमानन्दादिभो क्रत्व - मित्याद्ययुक्तमित्युभयथा तत्र 
भक्त्यनुपपत्तिरिति पूर्वपक्षप्राप्ताविदमारभ्यते । तत्र हेतुदृष्टान्तावेव सूचितौ । नतु पक्षपरिग्रहरूपा प्रतिज्ञा । अध्याहारोऽपि 
हेतुदृष्टान्तबलेन भेदाभेदपक्षपरिग्रहस्येति प्रतिभाति । अतः प्रतिज्ञां दर्शयति - तदभिन्ना इति। 


ॐ उभयव्यपदेशात्वहिकुण्डलवत्‌ ॐ ।। २८ ।। 


तदभिन्ना गुणा नित्यमपि सर्वे विशेषतः । 
गुणत्वेन गुणित्वेन भोक्तभोग्यतया स्थिताः ।। १५९।। 


नित्यशब्दो नियमार्थः । पारमेश्चराः स्वे गुणा धर्मा नित्यं तदभित्नाः, तेनात्यन्ताभित्नाः, तथाऽपि विरोषशक्त्या 
गुणगुण्यादिभावेन स्थिता : । 
[ सृष्ट्यादिक्रियाणां शक्तिरूपेण नित्यत्वाद्‌ विष्णोस्तदभेदेऽङ्गीकृतेऽपि नानित्यत्वप्रसङ्गः | 


स्यादेतत्‌। परिमाणादीनां यावदूद्रव्यभाविनां भवतु नाम भगवताऽत्यन्ताभेदः । क्रियाणां ज्ञाना-दिगुणानां चास्त्राक्षीत्‌ 
सृजति, स्रक्ष्यति, व्यज्ञासीत्‌, जानाति, ज्ञास्यतीत्यादिश्रौतव्यवहारैरनित्य - तयाऽवगतानां तु न युज्यत इत्यत आह- 
विशेषात्मतयेति । 


विशोषात्मतया तेषां नित्यशक्त्यात्मना तथा । 
नित्यं स्थितेन धर्माणां क्रियादीनामनित्यता | । १५२ ।। 


तेषां परमेश्वरसम्बन्धिनां क्रियादीनां धर्माणां नित्यशक्त्यात्मना नित्यं स्थितेस्तथा विशेषात्मतया व्यक्तिरूपेण 
व्यवहारविषयतोपपनत्तरनानित्यतेति योजना । प्रप्चस्तु प्रागेव कृतः । (३०७-३१०) 


[ व्यक्तिशक्त्योरपि सविशेषाभेदाङ्गीकारात्‌ क्रियादीनां व्यक्तिरूपेणापि नित्यत्वम्‌ | 


ननुच क्रियादीनां या व्यक्तता सा तावदनित्यैव । अन्यथोक्तव्यवहारणां निराम्बनत्वापातात्‌ । ततस्तस्या 
भगवद्धर्मभूताया अपि नात्यन्ताभेदोपपत्तिरित्यत आह - न विशेषेति । 

न विशेषात्मता चेयमनित्या शक्तिरूपता । 
सैव यत्‌ सविशेषा स्यात्‌ ........-...- ।। १५३ ।। 


इयं व्यवहारालम्बनत्वेनोक्ता । कुत इत्यत आह - शक्तीति । यद्‌ यस्मात्‌ सा विशेषात्मता शक्तिरूपतैव । शक्तिश्च 
नित्येत्युक्तं तस्मादित्यर्थः । नन्वेवन्तर्हिं शक्तर्व्यक्तिरिति व्यवहारविशेषो न स्यात्‌ । उक्तव्यवहारणां निरालम्बनत्वं च न 
परिहतं स्यादित्यत आह - सविशेषेति । नेयं व्यक्तिः शक्त्या निर्विंशेषाभिन्ना । येनोक्तदोषः स्यात्‌ । किन्तु 
सविशेषाभित्नैव । 


| विशेषस्यापि धर्म्यभित्नत्वम्‌, स्वनिर्वाहकत्वं च | 


यदायं सर्वनिर्वाहहेतुर्विंशेषो भगवतो भिन्नः, तदा सर्वेषां तद्धर्माणां तेनात्यन्ताभेद इति प्रतिज्ञा भज्येत । अभिन्नश्चेद्‌ 
विशेषता तस्य न स्यात्‌ । स्वरूपमात्रपर्यवसानेन सोऽपि न स्यादित्यत आह - विशेष इति। 


1 विशेषोऽन्यो नचाप्ययम्‌ ।। १५३ ।। 
स्वनिर्वाहकताहेतोस्तथाऽपि स्याद्‌ विशेषता । 


चोऽवधारणे । अयं विोषोऽपि भगवतो नैव भिन्नः, तेन न प्रतिज्ञाहानिः । तथाऽपि तस्य विशेषता स्यात्‌। कथं ? 
नह्ययमभिन्नो भवन्‌ निर्विशेषः । एवन्तर्हि विशेषपरम्परयाऽनवस्था स्यात्‌ । न स्यात्‌ । कुतः ? विशेषस्य 
स्वनिर्वाहकताहेतोरिति । 


[ श्रुतौ भगवतो गुणत्वेन गुणित्वेन च व्यपदेशान्यथानुपपत्तिरुक्तार्थ प्रमाणम्‌ | 


एवं प्रतिन्ना दर्शिता । तत्र बाधकानि परिहतानि । अत्र चोदना । स्यादेवम्‌ । यदोतेष्वर्थषु प्रमाणं स्यात्‌। नच तत्‌ पश्याम 
इत्यतः सौत्रमुभयन्यपदेशादिति हेतुं व्याचष्टे - विशेषत्वेनेति। 


विशेषत्वेन विज्ञातेः प्रमाणैरखिलेरपि || १५४ ।। 


अखिलैः उभयविधैः प्रमाणैः वेदवाक्यैरज्ञानादिधर्माणां भगवद्धिशेषत्वेन, अपिशब्दात्‌ तदभिन्नत्वेन च 
विज्ञातेर्विज्ञानादित्वर्थः। 


ननु विज्ञातेरिति कथम्‌ ? “आतश्चोपसर्गे " इत्यङः क्तेन्वाधकत्वात्‌ । (^क्तेन्नाबादिभ्यश्च' ' इति वचनाद्‌ भविष्यति । 


एतदेव विवृणोति - ससर्जेति । 


ससर्ज सञ्जहारेति विशेषो हावगम्यते । 
श्रुत्येव स स एवेति तदभेदश्च गम्यते ।। १५५ ॥। 


“स इदं सर्वमसृजत' ' इत्यादिश्रुतिं ससर्जत्यनेनोपादत्ते । "तत्तदत्तुमध्रियत" ' इत्यादिकां सञ्जहारेत्यनेन, स आनन्वदिः 
सः परमात्मैव इत्यनेन ˆ“आनन्दो ब्रहम" " इत्यादिश्रुतिम्‌। 
तदयमर्थः - ““स इदं सर्वमसृजत'', ““उक्षा स द्यावापृथिवी विभर्ति", ““तत्तदन्तुमधिमयत'' ““स 


११ ८८६ ११ ६८६ 


एेक्षत'* , ^ “सोऽकामयत ' , ^“ आनन्दं ब्रह्मणो विद्वान्‌! * इत्यादिश्रुत्या सर्जनादिकं ब्रह्मणो विशेषो ऽतिशयो न 
ब्रह्ममात्रमित्यवगम्यते । तन्मात्रत्वे क्रियाकर्तृभावादेरनु पपत्तेः । “आनन्दो ब्रह्मेति व्यजानात्‌ ', “सत्यं ज्ञानमनन्त ब्रह्म ', 
ˆ“एकधैवानुद्र्टव्यम्‌ इत्यादिश्रुत्यैव तस्य तेनाभेदश्चाव-गम्यते । तदेवमुभयव्यपदेशान्यथानुपपत्त्या सकलमिदं कल्प्यते 
सर्वेषां ब्रह्मधर्माणां ब्रह्मणा सवि-शेषोऽत्यन्ताभेदः । क्रियादीनां नित्यता, शक्तिव्यक्तिरूपता, व्यक्तिरूपस्यापि नित्यता, 


रशक्तिरूपा-भित्नता, सविशेषता विशेषस्याप्यभेदः, स्वनिर्वाहकता चेति । नहोतेष्वर्थेष्वन्यतमस्याप्यकल्पनाया- 

मुदाहतोभयन्यपदेशविरोधशान्तिर्भवतीति । एतदेव प्रप्थयितुं “ निदर्शनत्रयेण' ' इत्यतः प्राक्तनो ग्रन्थसन्दर्भः। 


[ नैयायिकैः गुणगुणिनोर्भदं समवायं चाङ्गीकृत्य, मायावादिभिः ब्रह्मणो निर्विंशेषत्वमङ्गीकृत्य 
भास्करेण भेदाभेदमङ्गीकृत्य श्रौतोभयव्यपदेशस्यान्यथेवोपपन्नत्वप्रतिपादनम्‌ | 


अथ मतम्‌-- भेद एव ब्रह्मधर्माणां ब्रह्मणाऽस्तु । समवायेन विशेषणविरशेष्यभावो भविष्यति । समवायदूषणानि च 
श्रुतिविरोधेनाऽभासतां यास्यन्ति । समवायाभावेऽपि वा धर्मधर्मिणोरेव स कोऽपि महिमा कल्प्यते । नचाभेदश्ुतिबिोधः। 
अनागन्तुकत्वेनोपचारोपपत्तेः । अतः किमभेदमादाय विरोषाद्यङ्गीकारेणेति । 


अपर आह - अखण्डमेव ब्रह्म, नतु तत्र कश्चिद्‌ विशेषः । नचापरश्रुतिविरोधः । क्रियादिविषयाणां सगुणविषयत्वात्‌ । 
तस्य च मायामयत्वेनाविचारितरमणीयत्वात्‌ । “आनन्दं ब्रह्मणः इत्यादीनां च राहोः शिर 
इत्यादिवदुपचरितत्वो पपत्तेरिति । अन्यस्त्वाह भेदाभेदाभ्यामेवोभयव्यपदेशसामञ्ज -स्यो पपत्तेः किमनया 
सविशेषाभेदकल्पनयेति । 


[ गुणगुणिनोः यो भेदः, तस्य भेदिभ्यां गुणगुणिभ्यां भिन्नत्वे अनवस्थाप्रसङ्गः | 
मैवम्‌ । त्रिभिरप्येतेरन्ततोऽभित्ने विशेषस्याङ्गीकर्तव्यत्वात्‌ । ततो वरमादित एव तदङ्गीकरणमित्या-शयवान्‌ भेदवादिनं 
तावद्‌ विशेषमद्गीकारयितुमाह -- भेद इति। 


भेदो यदि विशेषस्य स भेदो भेदिना कथम्‌ । 
भित्नश्चेदनवस्था स्यादभिन्नश्चेत्‌ पुरा न किम्‌ || १५६ ।। 
विशेषस्य ज्ञानादे्ब्रहाधर्मस्य यदि ब्रह्मणो भेदोऽङ्ीक्रियते, तदा पृच्छामः - स भेदो भेदिना ब्रह्मणा ज्ञानादिना च सह 
कथं किप्प्रकारः प्रतिपत्तव्यः ? कि भिन्नः किवाऽभित्न इति। 


आद्ये दोषमाह - भिन्नश्चेदिति । यदि भेदो भेदिभ्यां भिन्नः, तदा सोऽपि भेदस्तथेत्यनवस्था स्यात्‌ । 
विशेषणविशेष्यभावादिप्रतिपत्तये खलु धर्मधर्मिणोर्भेदो ऽभ्युपगम्यते । स च प्रतीयमान एव तद्धेतुः । तत्प्रतीतिश्च 
विशेषणादिभावेनैव इत्युत्तरोत्तरभेदप्रतीतिरवश्यमपेकषितवेति सुस्थाऽनवस्था । 
[ भेदस्य भेदिभ्यां सविशेषाभिन्नत्वे कल्पनागौरवम्‌, अपसिद्धान्तश्च | 


अभिन्नत्वेऽपि वक्तव्यम्‌, सविशेषाभिन्नः, उत निर्विशेषभित्न इति । प्रथमे दोषमाह - अभिन्न -श्चेदिति। पुरा न 
किमिति। धर्माणां धर्मिणा सविशेषाभेदः कि नाङ्गीक्रियते ? अङ्गीकार्य एवेत्यर्थः । भेद इव विनाऽपि भेदेन 
विशेषेणैवोपपत्तावपि वृथा परम्पराकल्पनायां गौरवं स्यात्‌, ततो धर्माणामेव सविशेषाभेदाङ्गीकारः श्रेयानिति भावः । 
अस्त्वेवमित्यत आह - विशेष इति। 


विशेषोऽभिन्न एवेति तेन नाभ्युपगम्यते । 
विशेषो धर्मोऽभिन्न इत्येव तावत्‌ । तेन भेदवादिना नाभ्युपगम्यते । दूरे सविरोषत्वमित्यतोऽप-सिद्धान्तः स्यात्‌ । 
समीहितं च नः सिद््येदित्याशयः। 
[ भेदस्य भेदिभ्यां निर्विंशेषाभिन्नत्वे भेदस्य तदीयत्वादिना व्यवहारानुपपत्तिः | 
द्वितीयं दूषयति -- अभिन्न इति। 
अभिन्नो निर्विशेषश्चेद्‌ भेदस्तद्धेदता कुतः || ९५७॥। 

भेदो यदि भेदिभ्यामभिन्नो निर्विशोषश्च स्यात्‌, तदा तस्य तद्भेदता तयोरयं भेद इत्येवम्भावः कुतः? न कुतोऽपि । 
तदीयताया भेदेन विशेषेण वा विनाऽनुपपनत्तेः । तन्मात्रन्वे च धर्मधर्मिणावेव स्तो न भेद इति स्यात्‌ । तथाच 
धर्मधर्मिणावित्यपि न स्यात्‌। भेद एवास्ति न धर्मधर्मिणाविति वा भवेत्‌। ततश्च भेदोऽपि न स्यादिति । 


[ भेदस्य विशेषणत्वेन, सप्रतियोगित्वेन, व्यावतर्कत्वेन, बहुत्वेन च प्रतीयमानत्वान्यथानुपपत््या धर्मिभिन्नत्वस्थैव सिद्धेः, 
विशेषानङ्गीकारे भेदभेदिनोरभेदस्याप्यङ्गीकारायोगः ] 


भेदस्य भेदिस्वरूपत्वमङ्गीकृत्य विशेषमनङ्खीकुर्वाणं प्रति दूषणान्तरमाह -- अनेनेति । 


अनेनानेन भिन्नोऽयमिति यत्‌ स विरोषतः। 
भेद एवेष बहुधा दश्यते तत्‌ किमुत्तरम्‌ ।। ९५८ ।। 


भिन्नोऽयं घट इति स भेद एव विशेषतो विशेषणत्वेन दृश्यते नतु घटः, किन्तु विशेष्यत्वेन । तथाऽनेनानेन । ““व्यत्ययो 
बहुलम्‌ ' इति पञ्चम्यर्थं तृतीया । सहयोगे वा । पटाद्‌ भिन्नः, स्तम्भाद्‌ भिन्नो घट इत्येष भेद एव सविरोषतः 
प्रतियोगिविशेषसाहित्येन दूश्यते । तथाऽयं पदार्थोऽनेन वक्रत्वेनानेन कोटरवत्वेन पुरुषाद्‌ भिन्न इति स एष भेद एव 
विशेषतो व्यावर्तकधर्मेण दुर्यते । पदार्थस्त्वक्षत्निकर्षमात्रेण । तथाऽस्मात्‌ पटादस्मात्‌ स्तम्भादस्मात्‌ कुङ्याद्‌ भिन्नोऽयं 
घट इत्येष भेद एव सविशेषतः प्रतियोगिविशेषसाहित्येन निमित्तेन बहुधा दृश्यते । घटस्त्वेकधैव । अतो न भेदो घटस्य 
स्वरूपमिति यत्‌ स्वरूपभेदस्य दूषणं परैरुच्यते, तत्‌ तस्य किमुत्तरं त्वयाऽभिधास्यते, यदि विषो नाङ्धीक्रियत इत्यर्थः । 


यदि विशेषो नाङ्गीक्रियते, तदा भेदो भेदिनाऽभिन्न इत्यपि नाङ्ीकर्तु शक्यते । भेदभेदिनोर्भद-साधकानामनेकेषां 
भावात्‌ । विशेषेणैव हि तेषामन्यथासिद्धि व्युत्पाद्य प्रतीतिबलेन भेदस्य भेदिनाऽभेदो वक्तव्यो नान्यथेति भावः । 


[ भदद्वैविध्याङ्गीकारदूषणम्‌ | 


तदीयत्वेन विशेषणत्वेन सप्रतियोगित्वेन लिङ्ित्वेन बहुत्वेन च प्रतीयमानो ऽन्योन्याभावादिरूपो भेदो न 
भेदिस्वरूपतयाऽद्गीक्रियते । यस्तु स्वरूपतयाऽद्गीक्रियते नासौ तदीयत्वादिना प्रतीयत इति तस्योत्तरं ब्रूम इति चेत्‌, न। 
अस्यैव प्रसिद्धत्वादन्यस्य तदभावात्‌ । अन्यथा स्वरूपस्यैव भेद इति पारिभाषिकं नामान्तरमुक्तं स्यात्‌ । नचाद्रैतवादिनः 
स्वरूपं नाङ्खीकुर्वते । तत्‌ किमनेन भेदेन ? तदिदमुक्तम्‌- स एष इति प्रसिद्धिद्योतकाभ्याम्‌। तदीयत्वादिरुपचार इति 
चेत्‌, न । प्रतीतेः स्फुटत्वात्‌ । बाधकाभावेनाभ्रान्तित्वाच्च । तदिदमप्युक्तम्‌ - दृश्यत इति । 


[ एकेन घटेन अत्यन्ताभिन्नयोरभेदभेदयोः निर्विंशेषाभिन्नत्वे अभेदभेदशब्दयोः पर्यायत्वप्रसङ्गः | 
दूषणान्तरमाह - अभेदेति । 


अभेदभेदयोश्चैव स्वरूपत्वं हि भेदिनः। 
तयोरप्यविशेषत्वे पर्यायत्वं हि शब्दयोः || ९५९ ।। 


न केवलं भेदस्य, किन्त्वभेदस्य च भेदिनः स्वरूपत्वमेवेति योजना । यो भेदस्य भेदिना घटेन अभेदमङ्गीकरोति । तेन 
तस्याभेदस्यापि घटस्वरूपत्वमेवाङ्गीकरणीयम्‌। भेदसमानन्यायत्वादिति हिशब्दार्थः । ततः किमित्यत आह - 
तयोरपीति । अभेदोऽङ्गीकार्य इति शेषः । अस्त्वेकेन घटेना-त्यन्ताभिन्नयोरभेदभेदयोरभेदः, ततोऽपि किपित्यत आह- 
अविशेषत्व इति । अभेदभेदयोरत्य -न्ताभेदे विशेषे चासति अभेदभेदशब्दयोः पर्यायत्वं स्यात्‌ । एकार्थवाचित्वाद्‌ 
घटकलटशब्दवदिति हिशब्दार्थः । अस्त्वित्यत आह - अभेदेति । 


अभेदभेदशब्दौ च पर्यायाविति को वदेत्‌ । 

को वदेत्‌ ? न कोऽपि । प्रत्युतापर्यायावित्येव वदति सर्वं इत्यप्रामाणिकं प्रमाणविरुद्धं चेतदिति । 


एतदुक्तं भवति - भेदो भेदिनाऽभिन्नः, तन्न्यायेन सोऽभेदोऽपि, ततस्तावन्योन्यमप्यभिन्नाविति तावत्‌ तत्वम्‌ । तथाच 
भेदाभेदाशब्दयोः पर्यायत्वप्राप्तौ विशेषबलेनैव हि तत्‌ परिहरणीयम्‌ । तस्य चानङ्ीकारे दुष्परिहरं तदापदोतेति। ननु 
भेदाभेदिशब्दयोरपि पर्यायत्वमापादयितुमुचितम्‌। सत्यम्‌ । शिष्यैरूहातामिति नोक्तम्‌ । 


[ भेदाभेदयोर्भदिनाऽभेदेऽपि परस्परं भित्नत्वाङ्गीकारेण पर्यायत्वप्रसङ्गपरिहारसम्भवेऽपि 
भद्यभित्नयोः भेदाभेदयोः भेदकार्यनिर्वाहार्थं विशेषस्त्वङ्गीकर्तव्य एव | 


शङ्कते - भेद इति। 
भेदोऽन्योन्यमभेदश्च भेदिना चेद्‌ विशेषिता || १६० ।। 


यद्यपि भेदाभेदयोः भेदिना घटेन सहाभेदः, तथाऽपि तयोरन्योन्यं भेदोऽस्तीनि न तच्छब्दयोः पर्यायत्वं प्रसज्यते । 
तत्‌ किं विशेषेणेति । परिहरति - विशेषितेति । एवमङ्गीकुर्बाणिनाप्यभित्ने वस्तुनि विरोषिताऽद्गीकरणीयैवेत्यर्थः। 


तत्‌ कथमित्यत आह - अविशेष इति। 


अविशेषे कथं भेदो भेदिनैकस्तथाऽभिदा। 
पुनस्तयोर्विभेदश्च भेदिमात्रत्वतो भवेत्‌ ।। ९६९ ।। 


विशेषाभावे भेदो भेदिना एकोऽभिन्नः, तथाऽभिदा भेदिना घटेनाभिन्ना, पुनस्तयोर्भेदाभेदयोः परस्परं भेदश्चेति 
कथमुपपन्नं भवेत्‌ ? कुतो न भवेत्‌ ? भेदाभेदयोभंदिमात्रत्वतः । अन्यथा घटस्यापि स्वतो भेदः स्यात्‌ । 
घटेनाभित्नयोर्भदाभेदयोः परस्परं भेदकार्यनिर्वाहार्थं घटेन सविशेष एवाभेदोऽद्गी - कार्य इति भावः। 


[ भेदभेदिनोः अभेदाभेदिनोश्च सविशेषाभिच्नत्वाङ्गीकारे कल्पनागौरवम्‌ ] 
शङ्कते - भेदिनश्चेति। 


भेदिनश्चैव भेदस्य विषो यदि गम्यते । 
अभेदाभेदिनोश्चैव कि भेदोऽभेदभेदयोः ।। १६२।। 


चशब्दावन्योन्यसमुच्चयार्थौ । एवशब्दौ परस्परं सविशेषभेदव्यावृत्त्यर्थौ । गम्यतेऽभ्युपगम्यते। भेदस्य भेदिनश्च 
घटस्याभेदो विशेषश्च मयाऽम्युपगम्यते । तथऽभेदस्याभेदिनश्च तस्य सविशेषो ऽभेदो ऽभ्युपगम्यते । तथाच 
भेदाभेदयाो घंट तन्मात्रत्वाभावेन परस्परं भेदो पपत्तेन शब्दयो : पर्यायत्वम्‌ । ततश्च भेदाभेदयोः परस्परमभेदो 
विशेषश्चाङ्गीकार्य इत्यसदिति भावः । एवमपि धर्मधर्मिणोभभदमभ्युप-गच्छताऽन्ततोऽभित्ने वस्तुनि विरोषोऽङीकर्तव्य 
इत्यभिमतम्‌, यद्यपि सिद्धमेव, तथाप्युक्तं तत्वं न परित्याज्यमित्याशयवान्‌ परिहरति- किमिति । एवं चेदभेदभेदयोर्भदः 
कस्मात्‌ कल्प्यते ? तयोरपि सविरोषाभेद एवाङ्गीकर्तव्यः । तत्रोपपत्तिमाह - विशेषेणैवेति । 


विशेषेणैव सर्वत्र यदि व्यवहतिर्भवेत्‌। 
कल्पनागौरवायैव कि भेदः कल्प्यते तदा ।। १६३ ।। 


सर्वत्र भेदभेदिनोरभेदाभेदिनोश्चाभेदेऽपि विशेषेणैव तन्मात्रताभावनिबन्धना व्यवहतिर्भवेदि-त्यङ्गीकृतं चेत्‌, 
भेदाभेदयोस्तहिं भेदः कि कल्पनागौरवायैव कल्प्यत इति सोुण्ठवचनम्‌ । भेदाभेदयोर्धटेनेव परस्परमपि सविशषत्वेनैव 
सर्वस्योपपत्तौ भेदकल्पने कल्पनागौरवं स्यात्‌ । अनेकपदार्थकल्पनाद्‌ द्विधा कल्पनाच्चेति भावः। 

[ सत्यप्यभेदे विशेषाङ्गीकारेणैव सर्वभेदकार्योपपत्तेः भेदादिकल्पनस्य वैयर्थ्यम्‌ | 


अस्त्वेवं ततः किमायतं प्रकृत इत्यत आह - विशेषेणैवेति । भेदस्य भेदिनाऽभेदेऽपि तदीयत्वादि- 
व्यवहतिर्भेदाभेदयोश्च घटेनाभेदेऽप्यपर्यायशब्दन्यवहतिर्यदि विशेषेणैव भवेत्‌, तदा धर्मधर्मिणोरपि भेदः कि 
कल्पनागौरवायैव कल्प्यते ? धर्मधर्मिणोर्भदमङ्खीकृत्याप्यन्ततो विरोषोऽङ्ीकार्यः, ततो वरमादित एव तदङ्गीकरणम्‌ । 
अन्यथा कल्पनागौरवप्रसङ्गादिति । एतेन पुरा न किमिति विवृतं भवति । 


[ अभेद-भेदकार्ययोरेकत्र प्रमितत्वान्यथानुपपत्तिरेव विशेषकल्पने नियामिका | 


यदि कल्पनागौरवभयाद्‌ धर्मधर्मिणोरभेदमङ्गीकृत्य व्यवहारविरषार्थं विशेषोऽङ्गीक्रियते, तहिं गवाश्चयोरपि तथा 
कल्प्यताम्‌, अविशेषात्‌ । तथाच भेद एव जगति न स्यादित्यत आह - एेक्येति। 


एेक्यप्रतीत्यभावेन भेद एव गवाश्रयोः । 
स एवेति प्रतीतौ हि विशेषो नाम भण्यते || ९६४ ।। 


भेद एव स्वीक्रियते न विरोषः । गवश्रयोरिति प्रमादपाठः, मूलकोशेष्वदर्शनात्‌ । एक्यप्रतीत्य - भावेऽपि कुतो विशेषो 
नाङ्गीक्रियत इत्यत आह - स एवेति । धर्मधर्मिप्रतिबन्द्या हि गवाश्चयोर्विशोषः परेणाऽपादनीयः । नच तत्राविरोषः। 
अभेदप्रतीत्या तत्र तदङ्गीकारात्‌ । इह च तदभावात्‌ । भेदस्य प्रतीतिसिद्धत्वेन कल्पनागौरवाभावाच्चेति। 


[ सत्यज्ञानादिपदानां पर्यायत्वप्रसङ्गपरिहारार्थं मायावादिनाऽपि विशेषोऽङ्गीकर्तव्यः | 
अधुनाऽभेदवादिनाऽपि विशेषमङ्गीकारयति - सच्विदादेरिति। 
सच्िदादेरपर्यायसिद्धयर्थ मायिनाऽपि हि। 
अङ्ीकायो विरेषोऽयम्‌.......-...--- । 
मायिनाऽपीति । क्रियादिविषयाणां वाक्यानां मायिकविषयतामङ्गीकुर्वताऽपीति यावत्‌। तत्र हेतुः सच्िदादेः 
पदसमूहस्य अपर्यायत्वसिद्धयर्थमिति । अयमिति अपर्यायशरब्दप्रवृत्तिहेतुः । विशेषस्य तथाभावः प्रमित इति हिशब्दः । 


एतदुक्तं भवति - सन्तु तावत्‌ क्रियादिविषयाणि वाक्यान्यसत्यविषयाणि । तथाऽपि “सत्यं ज्ञानमनन्तं ब्रह्म" ” 
इत्यादीनि तावत्‌ सत्यविषयाणि परेणाङ्खीकृतान्येव । तेषां चाखण्डार्थनिष्ठत्वे सत्यज्ञानादिपदानामेकार्थत्वेन पर्यायत्वं 
स्यात्‌। नच तद्‌ युक्तम्‌, सहप्रयोगदर्शनात्‌। नच भेदोऽङ्गीकर्तु शक्यः । “एकमेवाद्वितीयम्‌ ' ' इत्यादिश्रुतिविरोधात्‌। 
अतः सत्येऽपि विशेषोऽङ्गीकार्यः। तस्य अपर्यायशब्दप्रवृत्तिहेतुता चानयैवार्थापत््या सिद्धा । तथात्वेनैव तत्कल्पनादिति। 


[ मायावादिना सत्यादिपदानामसत्यत्यत्वाद्यपोहवाचित्वमङ्गीकृत्य पर्यायत्वनिराकरणम्‌ | 


अपोहवादाश्रयेण शङ्ते - यदीति । 


पृथक्‌ पृथग्‌ वारयितुं शब्दान्तरमितीष्यते ।। १६५ ।। 


सत्यादिपदानां विधिवाचित्वे विधीयमानानां सत्यत्वादिविशेषणानां ब्रह्मण्यभावात्‌ स्वरूपमात्रस्य चैकत्वात्‌ 
पर्यायत्वं स्यात्‌ । नचैवम्‌ । असत्यत्वाद्यपोहवाचित्वात्‌। नचैवंसति वैयर्थ्यम्‌ । ब्रह्मण्यसत्यत्वादीनां विशेषणानां 
भ्रान्तिकल्यितत्वेन तत्निवारणार्थत्वात्‌। सन्ति हि ; नास्ति ब्रह्म, सदपि न ज्ञानं परिच्छिनं चेत्यादिप्रतीतयः प्राणिनाम्‌ । 
नच सत्यपदमज्ञानस्याप्यपोहं वक्ति, येनैकेनैव अलमिति स्यात्‌ । तस्मान्न पर्यायत्वम्‌, वैयर्थ्य चेति । 

[ ब्रह्मणः सत्यादिपदलक्ष्यत्वादिकमङ्गीकृत्य पर्यायत्वप्रसङ्गनिस्तारः | 
यद्रा सत्यादिपदानि सत्यत्वादिपुथगर्थवाचीन्येवेति न पर्यायतामापद्यन्ते । ब्रह्मणि तु लक्षणया प्रवर्तन्त इति । न तत्र 
विशेषणानि समर्पयन्ति । नहि गङ्गापदं तीरे गङ्ात्वमर्पयति । नचेवमेकेनैव लकषितत्वादितरेषां वैयर्थ्यमिति वाच्यम्‌ । 
आरोपितानामसत्यत्वादिविरोषणानां प्रत्येकं निवारणेन सार्थक्यात्‌ । नच सङ्तिग्रहणविषयाभावा्क्षणानुपपत्तिः । शबले 
गृहीतसङ्गतिकानां सत्ब्रह्म -लक्षकत्वोपपत्तेः। अतो न पर्यायत्वम्‌, नापि वैयर्थ्यमिति शङ्कार्थः । असत्यविरोषणं 
असत्यत्वा -दिविशेषणम्‌। आरोपितं विशेषणमिति वा । इति यदीष्यत इत्यन्वयः । 


[ प्रकारद्रयेऽपि मायामते ब्रह्मणो निर्वंशेषत्वानुपपत्तिः | 


परिहरति - मायेति। 
मायाविशेषराहित्यविेषणविशेषिता । 
सत्यस्यापि भवेत्‌ सा च तथा चेदनवस्थितिः || १६६ ।। 
मायाशब्दे नाऽरो पितत्वमाचष्टे । एवं कु सृष्टौ क ल्पितायामपि न सत्यस्याखण्डतासिद्धिः । कल्पि- 
तासत्यत्वादिविशेषराहित्यलक्षणविशेषणविशेषिताया अवर्जनीयत्वादित्यर्थः । 
शङ्कते - सा चेति । भवेदखण्डत्वखण्डनं यद्यारोपितविरोषराहित्यरूपविशेषणविरोषिता सत्या स्यात्‌ । नचैवम्‌ । 
अपितर्हिं ? साऽप्यसत्यत्वादिवदारोपितैव । नह्यारोपितेन रूपेण गगनस्य नीरूपता विहन्यत इत्यर्थः । परहिरति- 
अनवस्थितिरिति। वाक्यार्थस्येति शेषः। एवन्तर्हि न कोऽपि वाक्यार्थो व्यवस्थितः स्यात्‌ । 
सत्यत्वादिविशेषवत्तयाऽसत्यत्वादिव्यावृकत्तिमत्तया चाप्रतिपादितत्वात्‌। नहि संसर्गभेदौ विहाय वाक्यार्थो ऽस्ति । ब्रहौव 
वाक्यार्थं इति चेत्‌, न । तस्य स्वप्रकाशत्वात्‌ । व्यावत्तेश्च असत्यत्वादिति। 
यद्रा प्रतीता सा च स्वाभावव्यावर्तकत्वेनैव व्यवतिष्ठते, न ब्रह्मविषयत्वेन । येनाखण्डता व्याहन्यत इति शङ्कार्थः । 
एवमपि तदभावव्यावृत्निरूपविशेषणविशिष्टताया अपरिहारादखण्डत्वहानिरेव । साऽपि तथा चेदनवस्थितिः 
ब्रहाज्ञानस्याव्यवस्थैवेति परहिरार्थः। 


[ ब्रह्मणो निर्विशेषत्वे तत्र शब्दप्रवृत्यसम्भवः | 


न केवल ब्रह्मणो निर्विशेषत्वे पदानां पौनरुक्त्यादिकम्‌, किन्नाम, एकस्यापि पदस्य तत्र प्रवृत्तिर्न भवेदित्याह - 
यदीति । 


यदि सत्ये विशेषो न न तदुक्तिर्भवेत्‌ तदा । 
लक्ष्यते चेत्‌ तेन लक्ष्यमित्यपि स्याद्‌ विशेषिता ।। १६७।। 


गुणकर्मादिनिमित्तमनालम्न्य कस्यापि शब्दस्य प्रवृत्यभावादिति भावः। शते - लक्ष्यते चेत्‌ तेनेति । स्यादयं 
दोषो यदि ब्रह्म शब्दाभिधेयं स्यात्‌ । नचेवम्‌। किन्तु तेन शब्देन लक्ष्यत एव । नहि लक्षणा गुणक्रियाद्यपेक्षा । तथात्वे 
खल्वभिधैव स्यादिति। 


परहिरति - लक्ष्यमिति । एवमङ्गीकारेऽपि ब्रह्मणो लक्ष्यमिति विशेषिता स्यात्‌। लक्ष्यत्वं तावदपरिहार्यमित्यर्थः। 
उपलक्षणं चेतत्‌ । मुख्यार्थयोगादिनाऽपि विोषिता स्यादेव । 


[ ब्रह्मणो लक्ष्यपदेनापि लक्ष्यत्वेऽनवस्थाप्रसङ्गः | 


ननु लक्ष्यत्वमपि ब्रह्मणो नास्त्येव, लक्ष्यमित्यपि लक्षणयैवोच्यते नाभिधानवृक््येति चेत्‌, न । अत्रापि वाक्ये परेण 

लक्ष्यपदस्य प्रयोगालक्ष्यत्वविशेषप्राप्तः । तेनापि लक्ष्यमेवेति चेत्‌, तत्राऽह - पुनरिति। 
पुनःपुनलक्षणायामपि स्यादनवस्थिति : । 


लक्षणायामाश्रितायां सत्यामिति शेषः । 


[ ब्रह्मण अभावधर्मवत्त्वेऽङ्गीकृते भावधर्मवत््वाङ्गीकारस्यापरिहार्यता | 


शङ्कते - यदीति । 
यद्यभावविशेषित्व स्यादङ्गीकृतमेव ते ।। १६८ ।। 


ते मत इति शेषः । तुतीयार्थऽव्ययं वा । यदुक्त मायाविशेषराहित्यविशेषणविरोषिता सत्यस्यापि भवेदिति । तन्नानिष्टम्‌। 
अभावरूपविशेषवत््वस्य मयाऽङ्ीकृ तत्वात्‌ । “नेह नानाऽस्ति" ' इति श्रुतिः इह भूतले घटो नास्तीतिवदभावं 
ब्रह्मण्यङ्गीकरोत्येव । 


यच्चोक्तं न तदुक्तिर्भवेत्‌ तदेति । तदप्यसत्‌ । भावनिमित्ताभावेऽप्यभावनिमित्तेन पदप्रवृक््युपपत्तेः । अभावधर्मवत््वस्य 
चाङ्गीकृतत्वात्‌। एतेन लक्ष्यमित्येतदपि निरस्तम्‌ । लक्ष्यपदस्याप्यपोहवाचित्वोप- पत्तेरिति भावः। 


अत्र वक्तव्यम्‌ -- परमसिद्धान्तमखण्डत्वं परित्यज्याभावधर्मवत््वं कस्मादङ्गीकरोषीति । अथ ब्रूयात्‌- सत्य ज्ञानमनन्तं 
विज्ञानमानन्दमित्यादिपदानि तावद्‌ ब्रह्मणि श्रूयन्ते । नच तेषां विधि-रूपोऽर्थः स्वीकर्तुं शक्यः । “नेह नानाऽस्ति" ' 
इत्यादिश्रुतिविरोधात्‌। अभावधर्माङ्गीकारे च न विरोध इत्युक्तमिति । तत्राऽह - असार्वज्ञयादीति । 


असार्वज्ञ्यादिराहित्यमप्येवं ते भविष्यति। 
तदा सार्वज्त्यमेव स्याद्‌ भावार्थत्वान्नजोरद्रयोः || १६९ ।। 

ते अङ्ीकार्यमिति शोषः । यथाहि सत्यज्ञानादिपदानि ब्रह्मणि श्रूयन्ते, एवम्‌ ““एष सर्वज्ञः" ', "एष सर्वेश्चरः'' इति 
सार्वज्ञयादिपदान्यपि । तथाच यथा तान्यनृतत्वाद्यभाववाचीनि, एवमेतान्यपि असर्वज्ञत्वाद्यभाववाचितया 
त्वयाऽद्गीकर्तव्यान्येव । ततश्च सत्यज्ञानादिवाक्यं तत्वावेदकं सर्वज्ञादि-वाक्यं मायाशवबलपरमिति विभागो न युक्त इति 
भावः। 


मा भूदयं विभागोऽसार्व्तयाद्यभावोऽपि ब्रह्मण्यङ्गीक्रियत एवेत्यत आह- तदेति । ब्रह्मण्य सार्वज्तयाद्यभावेऽङ्गीकृते 
सति सार्वज्यादिभावधर्मा दुर्निवारा एव । कुतः ? “रौ नजौ प्रकृतमर्थं सातिशयं गमयतः ' * इति न्यायादित्यर्थः । एतच्च 
चतुर्थ स्पष्टयिष्यते । (१२८४) 


[ उक्तार्थानङ्गीकरे ब्रह्मणः असत्यत्वादिप्रसज्गः | 
असार्वज्ञयादिराहित्यमप्येवं ते भविष्यतीत्युक्तानङ्गीकारे बाधकमाह - यदीति । 


यदि नैतादृशं ग्राह्यमसुखत्वानिवर्तनात्‌ । 
असत्तवाज्ञानतादेश्च स्यादसत््वादिकं तदा ।। १७०॥। 


सर्वज्ञादिपदं ब्रह्मणि श्ुयमाणमसार्वज्ञ्यादिनिवृत्ति बोधयतीत्येतादृशं प्रमेयं यदि न ग्राह्यम्‌, तदा आनन्दपदमप्यसुखत्वं 
न निवर्तयेत्‌, सत्यपदं चासत्यत्वम्‌, ज्ञानपदं चाज्ञानत्वम्‌, आत्मपदं चानात्म-त्वम्‌। अविशेषादिति वाक्यशेषः । मा 
भूदानन्दादिपदानामसुखत्वादिव्यावर्तकत्वम्‌। को दोष इत्यत आह - असुखत्वेति । असत्तवाज्ञानतादेश्चानिवर्तनादिति 
सम्बन्धः| 


अयं भावः ~ ब्रह्मणि तावदसत्वादिकं प्रसक्तम्‌ । तद्ग्यावर्तनाय सत्यज्ञानादिवाक्यानां प्रवृत्तिः । तान्यपि चेत्‌ न तद्‌ 

व्यावर्तयन्ति, तदा ब्रह्मणोऽसत्वादिकं तात्िकमेवेत्यापन्नमिति । यद्रा यदि नैतादृशमित्यध्याहारेण विनैकमेव वाक्यं 
बुद्ध्या विविच्य तु योज्यमिति । 
[ ब्रह्मणो निर्विंशेषत्वासम्भवात्‌ मायावादिना विशेषोऽज्गीकर्तव्य एव || 
शङ्कते - अनृतादीति । 


अनृतादिविरोधित्वं यद्यस्याभ्युपगम्यते । 
अनैश्चर्यविरोधित्वमप्येवं कि निवार्यते ।। १७९१ ।। 
अस्य सत्यत्वादेः । अयमर्थः - सत्यादिपदानि तावदापाततः सत्यत्वादिविशेषणानि समर्प -यन्ति । तदनन्तरं 
तत्तद्विरोध्याकारनिवर्तकर्त्वन पर्यवस्यन्ति । यथोक्तम्‌ - 


“प्रतिपाद्य पदार्थं हि विरोधात्‌ तद्विरोधिनः । 
पश्चादभावं जानाति वध्यघातकवत्‌ पदात्‌" 


इति । सत्यत्वादिविशेषणानां चानृतत्वादिविरोधित्वं सुप्रसिद्धमिति कथं न तद्ग्यावृत्तिरिति। सममेतत्‌ प्रकृतेऽपीत्याह - 
अनैशचर्येति । सर्वेश्वरादिपदसमर्पितस्यैश्चयदिरिति शेषः । 


उपसंहरति - अखण्डेति । 


अखण्डखण्डनादेवं विशेषोऽखण्डवादिना । 
खण्डितेनापि मनसा स्वीकार्योऽनन्यथागते : ।। १७२॥। 


यस्मादेवमखण्डखण्डनादखण्डवादिनाऽपीत्यन्वयः । अनन्यथागतेः हेतोः खण्डितेन उत्तरोत्प्रेक्ा-रहितेन । 


[ भेदवादिना अभेदवादिना च विशेषस्याङ्गीकार्यत्वात्‌, भेदाभेदवादिना त्ववश्यमङ्गीकर्तव्यता | 
इदानीं भेदाभेदवादिनं विशेषमङ्गीकारयति - अखण्डेति। 


अखण्डखण्डवादिभ्यां खण्डाखण्डेन चेव तत्‌। 
महादरेण शिरसि विशेषो धार्य एव हि ।। १७३।। 


यम्मादेवमखण्डखण्डवादिभ्यां विशेषो.ऽङ्गीकार्यः, तत्‌ तस्मादेव हि खण्डाखण्डेन खण्डाखण्ड- वादिना च 
विशेषोऽद्गीकार्य एव । “"कुन्ताः प्रविशन्ति " इतिवदुपलक्षणया “अर्शआदिभ्योऽच्‌ ' ' इति वा खण्डाखण्डनेति साधु । 


तथाहि - धर्मधर्मिणोर्भदाभेदाविति वदता तौ कि ताभ्यामत्यन्तं भित्नावङ्कीक्रियेते, उत अत्य-न्ताभिन्नौ, अथ 
भिन्नाभिन्नौ ? नाऽद्यः, भेदानवस्थापत्तेः। भेदस्य स्वरूपत्वे च विशेषानङ्गीकारे तदीयत्वाद्यनुपपत्तेः । 
भेदाभेदयोरत्यन्तभिन्नयोः सम्बन्धाभावेन तदीयत्वानुपपत्तेश्च । न द्वितीयः, तदीयत्वाद्यनुपपत्तेरेव । भेदाभेदशब्दयोः 
पर्यायत्वापत्तेश्च । न तृतीयः, अनवस्थापत्तेः। कचिद्‌ भेदाभेदयोरभेदे पूर्वदोषानुपङ्गत्‌। तस्माद्‌ भेदाभेदवादिनाऽपि 
क्रचिद्‌ विशेषोऽङ्गीकार्य इति । तदेव -मुभयव्यपदेशान्यथाऽनुपपत््या भगवद्धर्माणां सविशेषो ऽत्यन्ताभेद एवेति सिद्धम्‌ । 


[ अहिकुण्डलादिनिदर्शनत्रिकेऽपि सविशेषाभेदस्यैव सूत्रकृद्विवक्षितत्वम्‌ | 


ननु नायं सूत्रकाराभिप्रायो भवितुमर्हति । तेनानेवंविधानामहिकुण्डलादीनां निदर्शनानामुपा -त्तत्वात्‌ । 
अहेरवयवानामन्योन्यसंयोगविशेषो ह्याहिकुण्डलमित्युच्यते। स तावदहिना नात्यन्ताभिन्नः । प्रकारश्च द्रव्यान्तरम्‌, न 

सूर्याभिन्न इत्यतः ‹ प्रकाशाश्रयवद्‌ वा'* इति निदरशंनमपि नात्यन्ताभेदोप -युक्तम्‌ । कालस्य पूर्वत्वं नाम 
प्रध्वस्तक्रियासम्बन्ध इति न “पूर्ववद्‌ वा" ' इत्यपि प्रकृतानुगुणमित्यत आह - निदर्शनेति। 


निदर्शनत्रयेणातो भगवानत्यभिन्नताम्‌ । 
गुणानामादरेणाऽह ...... +... || १७४ ।। 


यत एवम्थपत्या भगवद्रुणानां भगवता सविशेषोऽत्यन्ताभेदः सिद्धः, अत इत्यर्थः । अत्यभिन्नतां सविशेषाम्‌। 
निरवकाशप्रमाणानुसारेण निदर्शनत्रयमपि सविशेषाभेदोपयुक्तत्वेन सूत्रकारस्याभिमतं ज्ञातव्यमित्याशयः। 


तत्राहिकुण्डलं यद्यपि भेदाभेदवत्‌, तथाऽपि मन्दानामभेदे बुदधिमवतारयितुमुपात्तम्‌। ““यथा पृथिव्यामोषधयः 
सम्भवन्ति'' इति यथा। प्रकाशशब्देन च भास्वरं रूपं विवक्षितम्‌ । तच्च यावद्‌ -द्रव्यभावित्वात्‌ 
सूर्यमण्डलेनात्यन्ताभिन्नमेव । पूर्वत्वं च पूर्वकालसम्बन्ध इति सकलल्लोकसिद्धमिति । नन्वेकेनैव निदरशनेनाल क्त्रियेणेत्यत 
उक्तम्‌ - आदेरेणेति। 


[ अभिहितान्वयवादनिरासः | 
एवं साक्षादधिकारणार्थ व्याख्यायेदानीमनुषङ्गसिद्धमर्य दर्शयति - तच्चेति । 
क तच्च नाभिहितान्वयः || १७४ ।। 


तस्मादेव भगवद्धर्माणां भगवता सविशेषाभेदस्य समर्थितत्वादेव पदाभिहितैः पदार्थरन्वयबोध इत्येतन्मतं नेति लभ्यत 
इति शेषः । अभिहितान्वयग्रहणमुपलक्षणम्‌ । वक्ष्यमाणान्विताभिधान - व्यतिरिक्तानां सर्वेषामपि मतानामनुपपन्नत्वात्‌। 


[ सामान्यान्विताभिधानवादः | 


यदितर्हाभिहितान्वयवादोऽनुपपन्नः, कः पन्थाः सूत्रकारस्याभिमतः ? नहि निरुपायमन्वयज्ञान -मिति सम्भवति । 
अन्विताभिधानमिति ब्रूमः । तत्राप्यस्ति विशेष इत्याशयेनाऽह - यदेति । 


यदाऽरोषविरोषाणामुक्तिः सामान्यतो भवेत्‌ । 
पदैकेनाप्युत्तरेण विरोषावगतिर्भवेत्‌ ।। १७५ ॥।। 


यदाशब्दो यद्यर्थः । यद्यप्यशेषविरोषाणामित्यशोषविरोषान्वितस्येत्यर्थः । एकशब्दो मुख्यार्थः । पदेष्वेकं पदेकम्‌, अधेन 
पदेनेत्यर्थः। कर्मधारयत्वे तु ^'पूर्वकालैक-'' इत्येकपदस्य पूर्वनिपातः स्यात्‌ । अपि तथाऽपि उत्तरेण 
पदजातेनान्वयविशेषावगतिः। 


एतदुक्त भवति-- “सत्यं ज्ञानमनन्तं ब्रह्म ' , "यः सर्वज्ञः सर्ववित्‌ ' इत्यादिव्रहप्रतिपादक -वाक्यगतानि सकलान्यपि 
पदान्यन्वितार्थाभिधायीनि । तत्र ब्रह्मपदं सत्यत्वसर्वज्ञत्वाद्योषविरोषान्वित ब्रह्म प्रतिपादयति । नचेवं सत्यादिपदानां 
वैयर्थ्यम्‌ । यतः सामान्यत एवान्विताभिधाने शक्तिः पदानां नान्वयविशेषाभिधाने । अतो ब्रहमापदेन सामान्यतः 
समस्तयोग्यधर्माग्विते ब्रह्मणि प्रतीते सत्यत्वेनान्वितं ज्ञानत्वेनान्वितमिति विशेषान्वयप्रतिपत््यर्थानि सत्यादिपदानीति । 


[ सामान्यान्विताभिधानसमर्थनस्य पौनरुक्त्यशङ्कापरिहारः | 


नन्वभिहितान्वयादिवादानामनुपपन्नत्वम्‌, अन्विताभिधानस्योपपन्नत्वं च प्रथमसूत्रे सूत्रकारेण उक्तमेव । (१५६) तत्‌ 
किमत्राधिकरणसिद्धान्ततया तद्रर्णनेन ? उच्यते । अतःशब्देन हान्वयबोधेऽ-स्त्युपाय इत्येतावन्मात्रं प्रतीयते । न पुनः 
पदान्येव न पदाभिहितार्थादीनीति विशेषः । तत्र व्याख्यातार प्रति कुतोऽयं सूत्रकृतोऽभिप्राय इति भवत्येव परिचोदना । 
तत्समाधानाय चाधिकरणसिद्धान्तवर्णंन - मुपपन्नमेव । यद्यप्युपपन्नः सूत्रकाराभिप्राय इति शक्यते वक्तुम्‌, 

तथाऽप्यधिकरणसिद्धान्तवर्णनमिषेण तत्र सङ्घपतो व्युत्पादितोपपत्तीनां प्रपश्थाय प्रयत्नोऽयमित्यदोषः । 


[ एतदधिकरणसिद्धान्तस्य ब्रह्मणः सविशेषाभिन्नत्वस्य सिद्ध्या 
सामान्यान्विताभिधानस्यापि सिद्धत्वात्‌ तस्याप्यधिकरणसिद्धान्तत्वम्‌ ] 


तदिति परामृष्टं हेतुं दर्शयति - यत इति। 
यतोऽशेषविशेषाणां वस्तुनाऽस्त्येव चैकता । 


वस्तुना ब्रह्मणा । चशब्दाद्‌ विरोषश्च । अतो नाभिहितान्वयादिवादाः, किन्नाम, उक्तविधान्विता-भिधानमिति शेषः। 
तथाहि - सत्यत्वादिधर्माणां तावद्‌ ब्रह्मणाऽत्यन्ताभेदः समर्थितः । ततो ब्रहमावाचकस्य ब्रह्मपदस्य 
सत्यत्वादिवाचकत्वमावश्यकमेव। किन्त्वभेदेऽन्वय एव नास्ति। कुतस्तद-भिधानम्‌, 
विशेषतोऽभिधानप्रसङ्कश्चेत्यवशिष्यते । तत्र सविशेषत्वाङ्गीकार एव समाधिः । अभेदेऽपि विशेषशक्त्याऽन्वितत्वस्य 
विशेषानभिधानस्य चोपपत्तिरिति। 


| सकलपदानां योग्येतरात्वितस्वार्थाभिधायित्वेऽपि पदान्तरसमभिव्याहार- 
लब्धशक्तिविशेषबलाद्‌ विशेषतो ऽप्यन्वितस्वार्थाभिधायकत्वाङ्गीकारान्नानुपपत्तिः | 


स्यादेतत्‌ । अस्मिन्नन्विताभिधानवादे विशेषान्वयप्रतिपत्तिर्निंनिंबन्धने वाऽपद्यते, सकलपदानां 
सामान्यतोऽन्विताभिधाने सामार््यात्‌। नचाऽद्यं पदं सामान्यतो ऽन्विताभिधायि, उत्तरं तु विशेषत इति वाच्यम्‌, 
आद्यत्वादेरव्यवस्थितत्वात्‌ । वेदवाक्येऽपि हि क्रचिद्‌ ब्रह्मपदमाद्यम्‌, क्चिदुत्तरमित्यत आह - सामान्यत इति । 


ध सामान्यतो ज्ञातः पदान्तरबलात्‌ पुनः। 
भवेद्‌ विरोषतो ज्ञातस्तेन स्यादन्वितोक्तिता || १७६ ।। 


एकैकशः पदैः सामान्यतोऽन्विततया ज्ञातोऽर्थः पुनः पदान्तरसन्निधानाहितशक्तिबलाद्‌ विशेष - तोऽन्वितत्वेन ज्ञातो 
भवेत्‌ । तेन कारणेन पदानामन्वितोक्तिताऽन्विताभिधायिता स्यादुपपत्नेति शेषः । 


[ उक्तार्थस्यानुभवसिद्धत्वम्‌ | 


सविशेषाभेदसमर्थनेनोक्तप्रकारं पदानामन्विताभिधानं सिद्धमित्ययुक्तम्‌। अतिप्रसङ्गात्‌ । रूपस्य हि घटेनाभेद इति 
त्वचा तस्मिन्‌ गृहीते तदपि गृह्येत । अथ विशेषेण प्रतिबद्धं तदग्रहणमित्युच्यते, तर्हात्रापि प्रतिबन्धः स्यात्‌ । विशेषाभ्धिानं 
प्रतिबद्धमेवेति चेत्‌, सामान्याभिधानमपि कुतो न प्रति-बद्धम्‌ ?2 अथ सम्भावनेवेषोक्तेति मतम्‌, तदा 
नायमधिकारणसिद्धान्तः । एकस्य सिद्धावनुषङ्गी योऽर्थः सिक्यति सोऽधिकरणसिद्धान्तः, नहि सम्भावनासिद्धिरित्यत 
आह ~ स्वार्थं एवेति । 


स्वार्थ एवान्वितो यस्मात्‌ केनचित्‌ तद्विशेषतः । 
अनेनेति तदुक्त्यैव ज्ञायतेऽनुभवेन हि || १७७।। 


यस्मात्‌ केनचिदन्वित एव पदानां स्वार्थं इति, अनेन सत्यत्वेन ज्ञानत्वेन वाऽन्वित इति, तद्विशोषतो धर्मविशेषेणान्वयः, 
तदुक्त्यैव सत्यादिपदो कत्येव ज्ञायत इत्यनु भवेन सिद्धम्‌ । तस्मादुक्तं युक्तमिति शेषः । प्रत्येकं पदानि 
सामान्यतो ऽन्विताभिधायीनि, विशेषतोऽन्वितार्थप्रतीतिस्तु परस्परसच्निधाना-हितशक्तिभिः 
पदैर्भवतीत्येतदनुभवसिद्धमित्यर्थः। 

एतदुक्तं भवति - अभेदेन तावद्‌ विशेषाभिधानं प्राप्तम्‌। नच तदस्ति, अनुभवविरोधात्‌ । अतस्त्प्र-तिबन्धकत्वेन 
विशेषः कल्पनीयः । स च यथाऽनुभवमेव स्वीकार्य इति नातिप्रसङ्गः कश्चिदिति । 


[ पदानामन्विताभिधायित्वानङ्गीकारे 
अन्वयज्ञानानुपपत्तिप्रसङ्गः | 


एवं प्रतिज्ञातमन्वितामिधानमुपपाद्य यदुक्तमभिहितान्वयादिपक्षाणामयुक्तत्वं तदन्विताभिधाना-नङ्ीकारे 
बाधक गप्रदर्शनमुखेनोपपादयति - यदीति । 


यद्यनन्वितमेवैतत्‌ पदं स्वार्थ वदेदिह । 
तथाऽन्यान्यपि सर्वाणि कः कुर्यादन्वयं पुनः ।। १७८ ।। 


एतद्‌ ब्रह्मादिकमाद्यं पदम्‌ । इह सत्यज्ञानादिवाक्ये । अन्यान्युत्तराण्यपि पदानि तथा यद्यनन्विता-नेव स्वार्थान्‌ वदेयुः, 
तर्हन्वयमन्वयज्ञानं तु कः कुर्यात्‌ ? आद्यं पदमलन्धसहायं प्रथमं सामान्यतोऽ-न्वितमभिधत्ते । उत्तराणि त्वादित एव 
कन्धसहायानि विशेषत एवान्विताभिधायीनि । तदिदं वैलक्षण्यं सूचयितुमेतदन्यानीति विभागेन ग्रहणम्‌ । अन्यथा यदि 
वाक्यस्थानि समस्तानि पदानि नान्विताभि-धायीनि किन्त्वनन्वितानेव स्वार्थांनभिदधतीति, तर्हान्वयज्ञानं 
निर्निबन्धनमापद्यतेत्यवक्ष्यत्‌ । 


[ पदानामन्विताभिधायित्वाभावे अन्वयज्ञानोपायत्वासम्भवः | 
एतदेव प्रपश्यति - व्यापार इति। 
व्यापारो नहि शब्दस्य परः स्वार्थप्रकारटनात्‌। 


पुमानप्येकवारोक्त्या कृतकृत्यो यदा भवेत्‌ । 
अन्वयस्य कथं ज्ञान शब्दार्थत्वं यदाऽस्यन ।। १७९ ।। 


यदा यदि, अस्यान्वयस्य शब्दार्थत्वं पदाभिधेयत्वं न स्यात्‌, तर्हान्वयस्य ज्ञानं कथम्‌? न कथञ्चित्‌ । उपायान्तरभावात्‌। 
तथाहि - अन्वयज्ञानात्‌ पूर्वभावित्वेन वादिभिरङ्गीकृतत्वेन वा, प्रसक्तानि तावदेतानि पदानि वा, वक्ता वा, पदैरभिहिताः 
पदार्था वा, वाक्यं वा, वाक्यान्त्यवर्णो वा, वर्णमाला वा, स्फोटो वा, श्रोता वेति । तत्र तावदन्विताभिधानानङ्गीकारे 
पदानामुपायत्वं नोपपद्यत इत्येतद्‌ व्यापारो नहीत्यर्धेनाऽह । शब्दस्य पदस्य, स्वार्थप्रकाशनादन्यो व्यापारो नास्तीति 
तावत्‌ सुप्रसिद्धम्‌ । अन्वयश्च न पदाभिधेयः । तत्‌ कथं पदस्य तज्ज्ञानोपायत्वम्‌ ? 

[ वक्तुरन्वयज्ञानोपायत्वाभावः | 

वक्तुरपि तन्नास्तीत्याह - पुमानपीति । यदा यस्मात्‌ । तस्मात्‌ सोऽपि नोपाय इति शेषः । एक - वारग्रहणं 

तस्यात्यन्तव्यवहितत्वद्योतनार्थम्‌ । सकृदुच्चारण एव तस्योपक्षीणत्वादिति । 
[ पदाभिहितपदार्थानां अन्वयज्ञानोपायत्वाभावः | 
पदाभिहितानां पदार्थानामन्वयबोधकत्वपक्षे दोषमाह - यदैवेति । 


यदैवानन्वितार्थस्य वचनं तैः पद्भवेत्‌ । 
अनन्वितः स्याच्छब्दार्थो न तदर्थो हि सोऽन्वयः || १८०।। 


अनन्वितार्थस्यैवेति सम्बन्धः । जातावेकवचनम्‌ । तैर्वाक्यस्थैः । यदि पदान्यनन्वितानेव स्वार्थान्‌ प्रतिपाद्य निवर्तन्ते, 

ततः पदार्था एवाऽकाङ्खादिमन्तोऽन्वयं बोधयन्ति, तर्हानन्वित एव शब्दार्थः स्यात्‌ । अन्वयस्य शाब्दत्वं न स्यादिति यावत्‌। 
पदार्थाख्यं प्रमाणान्तरं चाऽपद्येत । 


भवेदेतत्‌ । यदि पदार्थानामेवान्वयवबोधकत्वं ब्रूमः। नचैवम्‌ । किन्नाम । पदैरथिहितानाम्‌ । तत्‌ 
कथमन्वयस्याशाब्दत्वमित्यत आह ~ नेति । स पदार्थैः प्रतिपादितोऽन्वयस्तेषां पदानामर्थों नही -त्यर्थः । तथासति 
प्रत्यक्षावगतधूमप्रतिपादितस्याप्रेः प्रत्यक्षप्रमेयत्वं स्यादिति भावः। 


[ वाक्यस्यान्वयज्ञानोपायत्वाभावः | 
अस्तु तर्हिं वाक्यस्यान्वयबोधकत्वमिति पक्ष इत्यत आह - निराकाङ्खेति । 
निराकाङ्गपदान्येव वाक्यमित्युच्यते बुधैः 


पदानामन्विताभिधानसामर्थ्यमनङ्खीकुर्वता वाक्यस्यान्वयबोधकत्वमङ्ीकर्तुमशक्यम्‌। यतः पदान्येव वाक्यमिति 
बुधैरुच्यते । पदव्यतिरिक्तस्य वाक्यस्याभावादित्यर्थः । केचित्‌ पदातिरिक्तमेव वाक्यं प्रतिपन्नाः । तद्य्युदासाय 
बुधेरित्युक्तम्‌ । तच्च निराकरिष्यते । (अनुपदम्‌) गौरश्वः पुरुषो हस्ती -त्यादिपदानां वाक्यत्वं मा भूदिति निराकाङ्केत्युक्तम्‌ । 
सत्निधानाभावे निराकाङ्कत्वमेव न निर्वहतीति निराकाङ्खत्वेनैव सत्निधानस्य रब्धत्वान्न तत्‌ पृथगुक्तम्‌ । अभिना 
सिशेदित्यादौ योग्यताभावेऽप्यन्वय- प्रतीतेः प्रकृतानुपयोगाद्‌ योग्यताऽपि नोक्ता । 


[ वाक्यस्य पदातिरिक्तत्ववादनिरासः ] 


नन्वेवं बदता भवतैव पदव्यतिरिक्तं वाक्यमङ्गीकृतम्‌। यथा खलु तन्तूनां विक्रियाविशेषः पटः, न तन्तुमात्रम्‌। तथा 
पदानां यो निराकाङ्कतालक्षणो विक्रियाविरोषः स वाक्यम्‌, पदातिरिक्तमेवेत्यत आह - तत्तदिति। 
तत्तदर्थाभिधानेन स्यात्निराकाङ्गता च सा । 
अपूर्तस्तावदर्थानामाकाङ्खा पूर्वमिष्यते ।। १८१।। 


न तन्तूनां पट इव पदानां निराकाङ्गता विक्रिया । येन पदातिरिक्तं वाक्यं स्यात्‌ । किन्नाम । श्रोतु पुरुषधर्म एव । 
जिज्ञासा खल्वाकाङ्खा । निराकाङ्गता च निवृत्तजिज्ञासत्वम्‌ । सा च निराकाङ्कता पदैः स्यादिति पदानि 
निराकाङ्खाणीत्युच्यन्ते । निराकाङ्गताकारित्वं च न पदानां विक्रियाविशेषः । जिज्ञा-सितार्थाभिधानमात्रेण तद्धेतुत्वात्‌ । 
तस्य च स्वभावत्वात्‌ । तथाच जिज्ञासितार्थानभिदधति जिज्ञासां निवर्तयन्ति पदानि निराकाङ्खानीत्युक्तं भवति । 


जिज्ञासितार्थाभिधानेनेव श्रोतुर्निराकाङ्गता स्यादित्येतदुपपादयति - अपूर्तेरिति। आनयेत्ये-वोक्ते 
गवादिपदप्रयो गात्‌ पूर्वम्‌, या किमित्यादिजिज्ञासा वर्तते, सा तावतां जिज्ञासितानामर्थानां 
कर्मादीनामपूरतर्गवादिपदैरनभिधानादिति यावत्‌। 

एतदुक्तं भवति - शाब्दी जिज्ञासा यावत्‌ पदानि जिज्ञासितानर्थान्‌ नाभिदधति तावन्न निवर्तते । निवर्तते च 
पदैस्तेष्वभिहितेष्वित्यतोऽन्वयव्यतिरेकाभ्यां विज्ञायते तत्तदर्थाभिधानेनैव निराकाङ्गता स्यादिति । वाक्यान्त्यवर्णो 
वर्णमालेति पक्षद्रयमतिमन्दमिति न दूषितम्‌ । तथाचोक्तं पुरस्तात्‌ ।(१६०) 


[ स्फोटस्याप्रामाणिकत्वादेव तस्यान्वयज्ञानोपायात्वाभावः | 


अस्तु तर्हिं निरस्तवर्णपदविभागं स्फोटाख्यं वाक्यमेवान्वयस्य प्रतिपादकम्‌ । पदानि तु तदभि - व्यञ्जकतयोपयुज्यन्त 
इति पश्च इत्यत आह - कर्मेति । 


कर्मकर्तृक्रियाणां तु पूर्तौ कोऽन्योऽन्वयो भवेत्‌। 

अपूर्तिश्ेत्‌ पदैरुक्तैः कि नृशृङ्ेण पूर्यते || १८२॥। 


अत्र कर्मादिग्रहणमुपलक्षणम्‌ । जित्रासितानां पदार्थानामित्यर्थः । अन्योन्यसंसृष्टानामिति शोषः । पूर्तावभिधाने सति 
पदैरिति शेषः । अन्वयो भवेत्‌ प्रतिपादनीय इति रोषः । 


एतदुक्त भवति ~ स्फोटमन्वयस्य प्रतिपादकं वदता तत्सद्भावे प्रमाणं वाच्यम्‌ । अन्वयप्रतीत्य-न्यथानुपपत्तिरिति 
चेत्‌, न । पदानामेव संसुष्टार्थप्रतिपादकत्वसम्भावात्‌। नच तदतिरिक्तोऽन्वयो नामास्ति प्रतिपादनीयः, यदर्थं 
स्फोटान्वेषणमिति। 


एवमनङ्गीकारे बाधकमाह - अपूर्तिरिति । अन्वयस्यापूर्तिरनभिधानम्‌। उक्तेरिति पदानां प्रमि-तत्वमभिप्रैति। 
नृशङ्केण स्फोटेनेति तस्याप्रामाणिकत्वम्‌ । नृशृङ्खतुल्येनेति पूर्यतेऽभिधीयतेऽन्वय इति शोषः । इदमुक्तं भवति- पदवादिनः 
कल्पनालाघवम्‌, प्रमितानां पदानामन्वितार्थाभिधानस्य कल्प -नात्‌ । स्फोटवादिनस्तु गौरवम्‌ । यतो निष्प्रमाणकः 
स्फोटः, तस्यान्वयप्रतिपादकत्वं चेति द्रयं कल्पनीयमिति । 


[ पदानां पदार्थप्रतिपादनानन्तरमन्वयबोधकत्वे विरम्य व्यापारप्रसङ्गः | 


अस्तु तहिं नवीनाभिहितान्वयपक्षः । यदिहि पदानि पदार्थान्‌ प्रतिपाद्यैव निवर्तन्ते पदार्था एवान्वयं बोधयन्तीति 
मतम्‌, तदा स्यादेवोक्तदोषः । नचैवम्‌ । किन्तु पदान्येव पदार्थप्रतिपादनावन्तरन्यापारा -ण्यन्वयं बोधयन्तीति । मैवम्‌ । 
तथासति पदानां विरम्य व्यापारप्रसङ्गात्‌। ततः को दोष इत्यत आह - व्यापारश्चेदिति। 


व्यापारश्चेत्‌ पुनस्तेषामनुक्तावपि किन सः। 
उक्ते लुद्धिस्थताहेतोर्यदि व्यापार इष्यते ।। ९१८३।। 


अचे तनानामपि पदानां यदि पुनर्व्यापारो विरम्य व्यापारो.ऽङ्गीक्रियते, तदा पृच्छामोऽनुक्तानामपि पदानां 
पदार्थादिप्रतिपादने व्यापारः कुतो न भवतीति । उत्तरमाशङ्कते- उक्त इति । भावे क्तप्रत्ययः । बुद्धिस्थता बुद्धिविषयता । 
पदानि हि ज्ञातकरणानि, नतु चक्षुरादिवत्‌ सत्तामात्रेण । उक्तश्च तज्ज्ञानो-पाय इत्यतोऽनुक्तौ ज्ञातत्वाभावान्न व्यापार 
इत्याशयः । इति यदीष्यत इति सम्बन्धः । पुनः सिद्धान्ती पृच्छति ~ बुद्धिस्थत्वायेति । 


बुद्धिस्थत्वाय यत्नं न कथं कुर्युः पुरैव च । 
पुरुषाधीनता तेषां यदि पश्चाच्च सा समा || १८४ ॥। 


पदार्थबोधनादिव्यापाराय यत्‌ पदानां ज्ञातत्वमावश्यकम्‌, तदर्थं तानि पदान्युक्तेः प्रागेव यत्नं कथं कुर्युरिति च त्वां 
पृच्छामः । उक्ति विनाऽपि बुद्धिविषयताये कुतो यत्नं न कुर्युरिति पश्रार्थः । यद्रा बुद्धिविषयत्वाय यदुच्चारणं तदर्थं तृष्णीं 
स्थितं कुतो न प्रेरयन्तीति । 


उत्तरं शङ्कते - पुरुषेति । स्यादेतद्‌ यदि पदानि चेतनानि स्युः । नचैवम्‌ । अतो वक्तृपुरुषायत्तान्येव । स यदोच्चारणेन 
व्यनक्ति, तदा श्रोतृबुद्धिस्थानि भूत्वा पदार्थप्रतिपादनादिव्यापारवन्ति भवन्ति । नतु स्वयं किमपि कुर्वन्तीति । 


एवन्तर्हन्वयबो धनरूपोऽपि विरम्य व्यापारो न तेषामुपपद्यत इत्याह - पश्चाच्वेति । पश्चादन्वय-बोधने सा 
पुरुषाधीनता । 


एतदुक्तं भवति ~ चेतन्ये हि पदानामन्वयवबोधनाय समभिव्याहतानामस्माकं न पदार्थप्रति-पादनमात्रेण कृतार्थता । 
अतोऽन्वयोऽप्यस्माभिः प्रतिपादनीय इति विमृश्य विरम्य व्यापारो युज्यते । नचैवम्‌ । अन्यथोक्त एवातिप्रसङ् इति । 


[ श्रोतुरन्वयज्ञानोपायत्वाभावः | 

श्रोताऽन्वयज्ञाने कारणमिति तु स्यात्‌ । किन्तु कर्तैव । तस्य करणं तु विचार्यते । अनन्विताभिधायीन्पिदान्येव करणीकृत्य 
श्रोता तत्स्मारितानामर्थानामन्वयज्ञानाय यतत इति चेत्‌, तत्राऽह- पुमानेवेति। 


पुमानेवान्वयायैषां यदि पश्चाद्‌ विचेष्टते । 
अनन्विताभिधानानां स एवार्थान्तरोक्तिषु । 
यततां शब्दशक्तिश्चेत्‌ तत्र नैवान्वये कथम्‌ || १८५ ।। 


अन्वयरब्देन तज्ज्ञानमुपलक्ष्यते । पश्चात्‌ पदैः पदार्थस्मरणानन्तरम्‌ । अनन्विताभिधानानां साहा -य्येनेति शेषः । सः 
पुमानेव । उक्तिशब्दः, तत्कार्यज्ञानो पलक्षणः । अन्वयानभिधायिभिरपि पदैः यद्यन्वयं प्रतिपद्यते, तदा 
गवादिपदैरश्वादिकमपि प्रतिपद्येतेत्यर्थः। 


शङ्कते - शब्देति । गवादिपदानामश्चादौ शक्तिरेव नास्ति, तत्‌ कथ तैस्तत्‌ प्रतिपद्यताम्‌ । नहि चक्षुषा शब्दं प्रतिपद्यत 
इति चेदित्यर्थः । तर्हिं सम प्रकृतेऽपीत्याह -- अन्वये कथमिति । अन्वये शक्तिरहितैः तैः कथमन्वयज्ञानाय यतेतेत्यर्थः । 


[ अभिहितान्वयवादस्यानुभवविरुद्धत्वम्‌ | 
““यद्यनन्वितम्‌'* इत्यादिनोक्तमर्थमुपसंहरति - तदिति। 


तत्कल्पनागुरुत्वादिदोषेतोऽभिहितान्वयः। 
अनुभूतिविरुद्धश्च त्याज्य एव मनीषिभिः ।। १८६ ।। 


कर्तृशब्द हाभिहिते धर्मसामान्यवेदनात्‌ । 
विशेषधर्ममन्विच्छन्‌ किमित्येव हि पृच्छति || १८७ ॥। 


तत्‌ तस्मात्‌ । तस्यैव विवरणम्‌ -- कल्पनेत्यादि । कल्पनागौरवं प्रथमसूत्रेण व्युत्पादितम्‌ । (१५९) अभिहितान्वय 
इत्युक्तसमस्तपक्षोपलक्षणम्‌। कथमनुभूतिविरोध इत्यत आह - कर्तृशब्द हीति । कर्तृग्रहणं सम्बन्धिमात्रोपलक्षणम्‌ । 
विशेषधर्ममिति तज्ज्ञानम्‌ । देवदत्तेनेति कर्तृवाचिनि शब्दे प्रयुक्ते श्रोता किमिति पृच्छतीति तावदविवादम्‌। स च 
पचनादिधर्मविशे षज्ञानमन्विच्छन्रेव पृच्छति। विशेषजिज्ञासा च धर्मसामान्यज्ञानादेव । नच तदा तस्य 
धर्मसामान्यज्ञानोपायोऽस्त्यन्यः पदात्‌। अतः पदेन धर्मसामान्यान्वितं वस्तु प्रतिपादितमिति ज्ञायते । किमिति प्रश्रो 
विरोषजिज्ञासयेत्येत्‌ कुत इत्यत आह - गुणेति । 


गुणक्रियादिधर्माणां विशेषे कथिते पुनः। 
निराकाङ्खो भवेद्‌ यस्माच्छनब्दा अन्वितवाचकाः ।। १८८ ।। 


निराकाङ्घो निवृत्तजिज्ञासः । तस्माद्‌ विशेषधर्ममन्विच्छन्‌ किमित्येव हि पृच्छतीति सम्बन्धः । 


एतदुक्त भवति - कर््रादिपदश्रवणानन्तरभावी किमित्यादिग्रश्रो जिज्ञासामूलः, प्रश्रत्वात्‌ ; सम्मतवत्‌ । सा च जिज्ञासा 
धर्मविशेषविषया, तदुक्त्या निवतं मानत्वात्‌ ; सम्मतवत्‌ । विशेषजिज्ञासा च धर्मसामान्यज्ञानपर्विंका, 
विोषजिज्ञासात्वात्‌ ; सम्मतवत्‌। सामान्यज्ञानं चेदमेतत्पदजन्यम्‌, तदनन्तर भावित्वात्‌ ; सम्मतवदिति । पदेन 
पदार्थमात्रेऽभिहिते अविनाभावबलेन धर्मसामान्यज्ञान -मिति चेत्‌, न । दुष्टपदपरित्यागेनादृष्टानुमानकल्पनानुपपत्तेरिति। 
एतेन विशेषान्विताभिधानपक्षोऽपि परास्तः। अभिहितान्वयादिपक्षाणां त्याज्यत्वे प्रकृते किमायातमित्यत आह - 
शब्दा इति । सर्वेऽपि शब्दाः सामान्येनान्वितस्वार्थवाचका इत्येष एव पक्षो ग्राह्य इत्यर्थः । 


[ भगवतस्तदणानां च सविशेषाभित्नत्वोपसंहारः | 

अधिकरणस्य साक्षात्‌ प्रतिपाद्यमर्थमुपसंहरति - अत इति। 


अतोऽनन्तगुणात्मैको भगवान्‌ एक एव तु । 
उच्यते सर्ववेदेश्च.......... || ९८९ ।। 


अनन्तगुणात्मकत्वेऽपि न तस्यैक्यं विहन्यते, नाप्येके नाभिन्नानामनन्तत्वं गुणत्वं चेत्यर्थः । तच्चे - 
त्यानुषदङ्गिकमर्थमुपसं हरति - एक एवेति । तुशब्देन सक लध्मांन्वित इति सूचयति।। *।। इति 
अहिकुण्डलाधिकरणम्‌ ।। १५ ।। 


अथ परानन्दाधिकरणम्‌ ।। १६ ।। 
[ भगवदुणानां गुणक्रियाद्यात्मकत्वात्‌ लौकिकगुणविलक्षणत्वम्‌, सविशेषाभिन्नत्वं च | 


परमतः सेतून्मानसम्बन्धभेदव्यपदेशेभ्यः । परमेश्ररस्याऽनन्दादयो गुणाः, कि लौकिका -नन्दादिसलक्षणाः, 
किंवा तद्िलक्षणाः ? आद्य न तत्र बहुमानः सम्भवति । न द्वितीयः, प्रकारप्रमा- णाभावात्‌ । विमता लोकिकसलक्षणाः, 
आनन्दादिशब्दवाच्यत्वादिति बाधकसद्धावाच्च । अन्यथा तत्राऽनन्दादिब्दप्रवृत्तिरनं स्यात्‌ । व्युत्पत्यभावात्‌ । 
अतीन्द्रियत्वेन तत्रोपदेशाद्युपायाद्यभावे सादु -श्यानुमानस्यैवानुसरणीयत्वात्‌ । तस्य चासिद्धत्वात्‌ । ततश्च वेदवेद्यत्वं न 
स्यादित्यस्य समाधानार्थमिद -मारभ्यते । तत्राऽशङ्कितसकलदोषपरिहारो न स्फुटः प्रतीयत इत्यतो व्याचष्टे - ते चेति। 


ॐ परमतः सेतून्मानसम्बन्धभेदव्यपदेशोभ्यः ॐ ।। ३२ ।। 
ॐ दर्शनात्‌ ॐ ।। ३३।। 
५ ते चाखिलविलक्षणाः || १८९।। 


सर्वे सर्वगुणात्मानः सर्वकर्तारं एव तु । 
तथाऽपि सविरोषाश्च.......-...--- ।। १९० ॥। 


ते गुणा न केवलं गुणिनाऽभिन्नाः, किन्नाम, अखिकेभ्यो लौकिकानन्दादिभ्यो विलक्षणाश्च । कथं विलक्षणा इत्यत 
आह - सर्वं इति । आनन्दोऽपि ज्ञानात्मकः, ज्ञानमप्यानन्दात्मकमित्यादि । नहयोवमन्तःकरणपरिणामभेदाः सुखादयः । 
सर्वकर्तारो जगत्सृष्यादिकर्तारश्च । एवशब्देनोपचारं वारयति । अन्योन्यमभेदे शब्दानां पर्यायत्वमनेकत्वाभावश्च शादित्यत 
आह - तथाऽपीति । परस्पराभेदेऽपि । ततो नोक्तदोष इति भावः । अनेन वैलक्षण्यप्रकारो दर्शितः । प्रमाणं च वक्ष्यते । 
(१०५७) तथाचाऽद्यं सूत्रद्रयं व्याख्यातं भवति । 


[ भगवदानन्दादीनां लौकिकानन्दविलक्षणत्वे आनन्दादिशब्दप्रवृत््यनुपपत्तिशङ्कापरिहारः | 
बाधकपरिहारार्थं सूत्रम्‌ - “बुद्ध्यर्थः पादवत्‌ ' इति । तद्‌ व्याचष्टे - विद्रदिति। 
ॐ बुद्धयर्थः पादवत्‌ ॐ ।। ३४।। 


व विद्रङ्युत्पत्तितोऽपि च ।। १९० ॥। 
तैस्तैः शब्दैश्च भण्यन्ते युज्यते चोपदेशतः । 
अन्यानन्दादिसादुश्यमानुकूल्यादिना परम्‌ ।। १९१ ।। 


अपिच तथाऽपि तैस्तैः शब्दैश्च भण्यन्ते । कथम्‌ ? विद्रद्रयुत्पत्तितः। विद्वांसो हि साक्षात्कृतभग- वहुणा; 

पूर्वर्विद्रद्धिर्व्युत्पादयितुं शक्यन्ते । अविदुषां कथं व्युत्पत्तिः ? भवितव्यं हि तया । अन्यथा विद्रत्वस्यैवानुपपत्तेरित्यत 
आह ~ युज्यते चेति । विद्रदुपदेशतोऽविदुषामपि व्युत्पर्तियुज्यते । 


अतीद्रिये क थमुपदेश इत्यत आह -- अन्येति । लौकि कानन्दादिसादृश्यं भगवदानन्दादेरविंद्यते । ततश्च 
योऽस्मदानन्दसदृशो भगवद्रुणः स आनन्दादिशब्दवाच्य इत्यादिरुपदेशो घटते । तर्हि पूर्वोत्तरविरोधः स्यात्‌ । प्राक्‌ ते 
चाखिलविलक्षणा इत्युक्त्वेदानीमन्यानन्दादिसादुश्याभ्युपगमादित्यत आह - आनुक्‌ ल्यादीति । आनुकूल्यं 
निरुपाधिप्रियत्वमानन्दस्य । बोधत्मकत्वं ज्ञानस्येत्यादि । अपरमल्पत्वास्थिरत्वादि । आनुकूल्यादेः प्रवृत्तिनिमित्तस्य सचात्‌ 
तदाश्रयेण व्युत्पत्तेरपि सम्भवादा-नन्दादिशब्दप्रवृत्युपपत्तावनुमानमप्रयोजकमित्युक्तं भवति । 
[ भगवदुणानां लौकिकगुणविलक्षणत्वे प्रमाणम्‌ | 


ननु विलक्षणेष्वानन्दादिषु विलक्षणा एव शब्दाः कुतो न प्रयुज्यन्ते तथासति तत्र बुद्धिप्रवेशा- भावप्रसङ्गात्‌ । 
अल्पत्वादिसादृश्यं कुतो नेत्यत आह ~- पूर्णत्वादीति । 


पूर्णत्वादि महत्‌ तेषां वैलक्षण्यं श्रुतौ श्रुतम्‌ । 
पूर्णोऽरोषनियन्ता च सुस्वादुतम एकलः ।। १९२।। 


गुणोरुसमुदायोऽयं वासुदेवः सुनिप्कलः । 
वासुदेवश्रुतिश्चैषा गुणान्‌ वक्ति हरेः परान्‌ ।। १९३।। 


तां श्रुति पठति ~ पूर्ण इति । पूर्णः पूर्णगुण : । सुस्वादुत्तमः शोभनानन्दतमः । एकलः एकाकी परानपेक्षः । सुनिष्कलः 
सर्वथा विभक्ताशविकलः । हरेर्गुणान्‌ परान्‌ विलक्षणान्‌ वक्तीति । एतेषा-मधिकरणानामपन्याख्यानं “न स्थानतोऽपि” 
इत्यत्रैव निराकृतमिति न पुनः प्रकान्तम्‌ ।। * ।। इति परानन्दाधिकरणम्‌ ।। १६ ।। 


अथ फलदानाधिकरणम्‌ ।। २०।। 


[ स्वर्गादिफलदातुरीश्वरस्य कर्मसापेक्षत्वे कल्पनागौरवम्‌, तन्निरपेक्षत्वे वैषम्याद्यापत्तिः | 


फलमत उपपत्तेः । अत्राऽदौ तावत्‌ स्वर्गनरकादिकं फलं प्राणिनामीश्चरादेव भवतीति श्रुत्युप-पत्तिभ्यामुपपादितम्‌ 
। तदाक्षेपार्थ सूत्रम्‌ - ˆ“धर्म जैमिनिरत एव'* इति। 


ॐ धर्म जैमिनिरत एव ॐ ।। ४१।। 


तस्यार्थः - ईश्ररः फलकारणं चेत्‌, धर्माधर्मावपेक्षते नवा ? नेति पक्षे वैषम्याद्यापत्तिः, वेदा -प्रामाण्यप्रसक्तिश्च । 
आद्ये किमीश्वरेण ? तदपेक्षणीयेनैव कर्मणा फलसिद्धेः । अन्यथा गौरवापत्तेः । नचाचेतनत्वोपपत्तिविरोधः । नहि 
राजादिरिव कर्मं फलं ददातीति ब्रूमः, येनाचेतनत्वं बाधेत। किन्तु कारणमाच्रम्‌ । नच श्रुतिविरोधः। 
फलकारणयोर्धर्माधर्मयोरीश्वरकारितत्वेन तत्स्तुतये तस्य फलकारण -त्वोपचारादिति। 


[ फलदाने कर्मणः करणत्वेन ईश्वरस्य कर्तृत्वेन श्रुतौ व्यपदेशान्नोक्तदोषः | 
समाधानार्थं सूत्रम्‌ ¬ ^ पूर्वं तु बादरायणो हेतुव्यपदेशात्‌ ' इति । 
> पूर्वं तु बादरायणो हेतुव्यपदेशात्‌ ॐ ।। ४२ ।। 


तेनेदमुक्तम्‌- अपेक्षत एवेश्वरो धर्माधर्मौ । नच तावता तयोरेवास्तु फलहेतुतेति युक्तम्‌ । धमदिरि - वेश्वरस्यापि फलहेतुतया 
श्रुतिसिद्धत्वेन त्यागायोगात्‌ । बाधकाभावेन श्रुतेरुपचरितार्थताकल्पना - नुपपत्तेः । गौरवस्याप्रामाणिकविषयत्वात्‌ प्रस्य 

ब्रह्मणः कर्मणश्चोभयोर्हतुत्वे साम्यापत्तिरित्यपि न वाच्यम्‌ । यतः फलदाने परमेश्वरः कर्तृत्वेन, कर्म तु करणत्वेन “पुण्येन 
पुण्यम्‌ ' इत्यादौ व्यपदिश्यते । करणं च कर्तृप्रयोज्यमिति प्रसिद्धमेवेति । 
[ ईश्वरस्य स्वेच्छया लीलयैव कर्मसापेक्षत्वात्‌ न स्वातन्त्यभङ्गः | 


तत्रेदमाशङ्ख्यते । तथाऽपि कमपिक्षस्येश्चरस्य फलदानेऽनुपचरितं स्वातन्त्यं न सिद्यति । ततश्च न तस्मिन्‌ बहुमानातिशय 
इति । एतत्परिहारत्वेन पूर्वपदं व्याख्याति - स एवेति। 


स एवारोषजीवस्थनिःसद्कन्यानादिकाकलिकान्‌ । 


धर्माधर्मान्‌ सदा पश्यन्‌ स्वेच्छया बोधयत्यजः || १९४ ।। 
काश्चित्‌ तेषां फलं चैव ददाति स्वयमच्युतः। 

न ते विशेषं कमपि प्रेरणादिकमच्युते । 

कुर्युः कदाऽपि तेनायं स्वतन्त्रोऽनुपचारतः ।। ९१९५ ।। 


अनादिकाकत्वं च प्रवाहापेक्षयोक्तम्‌ । कांश्चित्‌ बोधयति सब्यापारीकरोति स्वयमेवेति सम्बन्धः । लीलया 
करणीकरोति, नतु तेन विना दातुं न शक्नोतीति भावः। 
[ अनन्तकर्मनियामकस्य भगवतो महिमा | 
यदेतदत्रोक्तम्‌, धर्माधर्मदर्शनं तत्प्रेरणं तत्फलदानं तदप्रर्यत्वादिकं चेश्वरस्य । तदेव विचार्यमाणं तस्मिन्‌ महान्तं 
बहुमानमुत्पादयिष्यति किमु समस्तपादार्थं इत्याशयवान्‌ कर्मणां स्वरूपं तावत्‌ प्रपथयति - कर्माणीति । 
कर्माणि तानि च पृथक्‌ चेतनान्येव सर्वशः । 
अचेतनरीराणि स्वकर्मफलभाञ्जि च || १९६ ।। 
प्रत्येकं तेषु चानन्तकर्माण्येवविधानि च । 
तानि चैवमितीशस्य निःसीमा शक्तिरुत्तमा ।। १९७ ॥। 


तानीत्यशेषजी वस्थेत्याद्युक्त विशेषणानि । पृथगित्येकेकधर्माधर्मांधिष्ठातृभूतानि। मुक्तव्यावृत्तये 
अचेतनशरीरराणीत्युक्तम्‌ । तत एव स्वकर्मफलभाञ्जि च । तेषु कर्माभिमानिषु । एवविधानीति चेतनत्वाद्यक्तधर्मवन्ति 
तानि तेष्वपि कर्मसु वर्तमानानि। 


[ कर्मणां चिदचिद्रूपत्वे प्रमाणम्‌ | 


ततः किमित्यत आह - इतीशस्येति । एवम्भूतानां कर्मणां दर्शनादिमतः । उत्तमा प्रति- बन्धादिरहितत्वात्‌। 
कर्मणामेवंविधत्वं कुत इत्यत आह - एकैवेति। 


एकैव ब्रह्महत्या हि वराहहरिणोदिता । 
ब्रहमपारस्तवेनैव निष्क्रान्ता राजदेहतः || १९८ ।। 


स्तोत्रस्य तस्य माहात्म्याद्‌ व्याधत्वं गमिता पुनः। 

प्राप्य ज्ञानं परं चाऽप तथाऽन्यान्यपि सर्वशः ।। १९९।। 
अनन्तान्युदितान्येवं प्रभुणा कपिलेन हि। 

संसारे पच्यमानानि कर्माण्यपि पृथक्‌ पृथक्‌ || २००॥। 

हरिणैव नत्वर्वाचीनेन । वराहग्रहणेन वराहपुराण इति सूचितम्‌ । उदिता चेतनत्वादिरूपेणेति शेषः । तदेव दर्शयति - 
ब्रह्मपारेति । अनेन समग्रमितिहासं सङ्गेपेण स्मारयति । व्याधत्वादिप्राप्त्या चेतन त्वादिकं गम्यते । तथाशब्दः 
प्रमाणसमुच्चये । अन्यानि ब्रह्महत्यायाः । पृथक्‌ पृथगुदितानि । एवं चेतनत्वादिना । हीति परमसाद्के प्रसिद्धि दर्शयति । 


कथं चेतनत्वादिना प्रतीतिस्तेषामित्यत उक्तम्‌ - संसारेति । 
[ पादार्थोपसंहारः | 


पादार्थमुपसंहरति - तस्मादिति । 
तस्मादनन्तमाहत्म्युगुणपूर्णो जनार्दनः । 
भक्त्या परमयाऽऽराध्य इति पादार्थं ईयते ।। २०१।। 
इति श्रीमदानन्दतीर्थभगवत्पादाचार्यविरयचिते 
श्रीमदूव्रह्मसूत्रानुव्याख्याने तृतीयाध्यायस्य द्वितीयः पादः। 


माहात्म्यं शक्तिः । गुणा आनन्दाद्याः । आराध्य उपास्य इत्युत्तरपादार्थेन सङ्गतिमस्य सूचयति ।। * ।। इति 
फलदानाधिकरणम्‌ ।। २०।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
तृतीयेऽध्यायेऽस्मिन्‌ भजनचरणः पर्यवसितः । 
इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
तृतीयाध्यायस्य द्वितीयः पादः। 

न्यायसुधा 


[ वैराग्य -भक्ति-उपासना-ज्ञानपादानां परस्परं कार्यकारणभावलक्षणा सङ्गतिः | 


“उपासनाऽस्मिन्‌ पाद उच्यते" इति भाष्यम्‌ । तत्रोपासनार्थस्यास्य पादस्य का पूर्वेणोत्तरेण वा सङ्गतिरित्यतोऽस्य 
पादस्य सङ्गति वदन्‌ प्रसङ्गादेतदध्यायगतपादचतुष्टयस्याप्याह ~ वैराग्यत इति। 


अनुव्याख्यानम्‌ 


वैराग्यतो भक्तदाटर्यं तेनोपासा यदा भवेत्‌। 
आपरोक्ष्यं भवेद्‌ विष्णोरिति पादक्रमो भवेत्‌ ।। १।। 


मीमांसासाध्याद्‌ वैराग्यात्‌ प्रागेव भक्तेर्भाव्यत्वाद्‌ दाढर्यमित्युक्तम्‌ । यदाशब्दो यस्मादित्यर्थे । तयाऽऽपरोक्ष्यं भवेत्‌। 
इति तस्मात्‌ । 


अयमर्थः - साधनविचारोऽयं तावदध्यायः। मोक्षसाधनं च भगवत्प्रसाद एव । तत्साधनानि च विषयवैराग्यम्‌, 
भगवद्धक्तिः, तदुपासना, तत्साक्षात्कार इति चत्वारि । तानि च न समकक्ष्याणि । किन्त्वादौ वैराग्यं साध्यम्‌, तेन भक्तिः । 
नहि हेये रागवत उपादेये प्रमोत्पत्तिरस्ति । दृश्यते तावदिति चेत्‌। नासौ दृढः प्रेमा । अत एवोक्तम्‌ - भक्तेदाढर्यमिति । 
तेन वैराग्येण भक्तेदाठर्येन चोपासा भवेत्‌ । नान्यत्र रागवतस्तत्र भक्तिरहितस्याऽदरनैरन्तर्याभ्यामनुचिन्तनमुत्पद्यते । 
उपासनया चाति-दीर्घ्कालमनुष्ठितया प्रसन्नो भगवानात्मानं दर्शयति । यस्मादेवं वैराग्यादीनां क्रमः, तस्मात्‌ तद्विषया - 
णामेषां पादानामप्ययं क्रमो भवेदिति । 


[ अथातो ब्रह्मजिज्ञासा" इत्यत्रस्थाथशब्दन्याख्यानम्‌ | 


एवमेतदध्यायगतानां चतुर्णामपि पादानामानन्तर्यलक्षणां सङ्तिमभिधाय तत्प्रसङ्गात्‌ प्रथमसूत्र - मारभ्यातीतानां 
सर्वेषामपि सूत्राणां परस्परं सङ्ति विवशः प्रथमसूत्रार्थं तावदनुवदति - युक्तित इत्यारभ्य विशिष्टाचार्यसम्पदेत्यन्तेन । 
युक्तितो ज्ञातवेदा्थो निरस्य समयान्‌ परान्‌ । 
परस्परविरोधं च प्रणुद्याशेषवाक्यगम्‌ || २॥। 


अध्यात्मप्रवणो भूत्वा तस्य सत्निहितत्वतः। 
बहूयुक्तिविरोधानां भानात्‌ तत्सहितश्रुतेः ।॥३।। 


विरोधं च निराकृत्य श्रुतीनां प्राणतत्वगान्‌ । 

परिहत्य विरोधाश्च तत्प्रसादानुरज्जितः || ४ ।। 
देहकर्तृत्वमीशस्य ज्ञात्वा तत्पितुतास्मृतेः। 

विशेषस्नेहमापाद्य सर्वकर्तृत्वतोऽधिकम्‌ ।॥५॥। 
निष्पाद्य बहुमानं च तदन्यत्रातिदुःखतः। 

उत्पाद्याधिकवेराग्यं तद्रुणाधिक्यवेदनात्‌ ।॥ ६।। 


सर्वस्य तद्ररत्वाच्च दार्यं भक्तेरवाप्य च । 
यतेतोपासनायैव विशिष्टाचार्यसम्पदा | ७ 


तत्र यतेतोपासनायैवेत्यनेन ब्रह्मजिज्ञासा कर्तव्येत्येतद्‌ व्याख्यातम्‌ । अन्यत्‌ सर्वमप्यथशब्द-व्याख्यानम्‌। यद्यपि 
सङ्तिमात्रविवक्षयेदमारब्धम्‌। तथाऽपि प्रागथशब्दस्याव्याख्यातत्वात्‌ तस्य च केवलस्य व्याख्यातुमक्यत्वात्‌ 
सूत्रार्थानुवादः कृतः । अतीतेन सार्धेनाध्यायद्रयेन यावानर्थो मीमांसितः, तावतः सामान्यतो ज्ञानादिमत्वमथशब्दस्यार्थं 
इति सङ्केपः । विशिष्टाचार्यसम्पदेति सर्वत्रान्वयः । 


तत्र ज्ञातवेदार्थं इति सर्ववेदानां भगवानेवार्थ इति ज्ञानवानित्यनेन प्रथमाध्यायप्रमेयमुक्तम्‌ । युक्तेकति ल्यबूलोपनिपित्ता 
पचमी । वेदार्थविरोधियुक्तीः सामान्यतो निराकृत्येति द्वितीयाध्यायाद्यपादस्य । परान्‌ वैष्णवसमयादन्यान्‌ 
साद्खयादिसमयान्‌ सामान्यतो निरस्येति द्वितीयस्य । परस्परविरोधं चेति तृतीयचतुर्थयोः । कथन्तर्हि पादभेद 
इत्यतोऽध्यात्मप्रवणो भूत्वेति बहुयुक्तिविरोधानां भानात्‌ कारणाच्छुतीनां युक्तिसहितश्रुतेर्विरोधं च निराकृत्येति चतुर्थस्य 
विशेषो दर्शितः । अध्यात्मविषय -श्रुतिविरोधपरिहारज्ञानस्य चरमत्वोपपादनाय तस्येत्युक्तम्‌ । आध्यात्मिका हि भावा 
मिथ्या सम्यग्‌ वा विदिता बन्धमोक्षयोरन्तरङ्तामश्ुवते । न तथा बाह्याः । 


प्राणतत्वगानित्यनेन चतुर्थपादगतानामेव मुख्यप्राणविषयाणामधिकरणाना प्रमेयम्‌ । अध्यात्मे-त्यनेनैव लब्धमेतत्‌ 
कस्मात्‌ पुनरुच्यत इत्यतो विरशोषेणैतद्‌ भाव्यं तत्प्रसादायत्तत्वाजिज्ञासाया इत्या -शयवतोक्तम्‌ - तत्प्रसादेति । 
अनुरञ्जितः समीचीनः कृत इति यावत्‌ । 


देहकर्तृत्वमित्यादिना ^ त्रिवृत्‌ कुर्वतः  इत्यधिकरणस्य । सर्वकर्तृत्वत इति । सर्वकर्तृत्वं विज्ञाय ततश्च भगवद्धक्तिमान्‌ 
भूत्वेत्यर्थः । अत्रापि पुनर्वचनस्य तात्पर्य पूर्ववदवधेयम्‌ । 


अतिदुःखतोऽतिदुःखसाधनत्वं विज्ञाय । तदन्यत्र भगवतो ऽन्यत्राधिकं वैराग्यमुत्पाद्येति तृतीया -द्यस्य । 
अजिज्ञासूनामपि कदाचित्‌ क्रचिद्‌ वैराग्यं जायते, अतोऽधिकमित्यक्तम्‌, अतीति च । तद्रुणा -धिक्येति द्वितीयस्य । 
तद्रशत्वात्‌ तद्रशत्वं विज्ञाय । भक्तेः प्राक्‌ सिद्धत्वाद्‌ दाढर्य मित्युक्तम्‌ । नचेतत्‌ सर्वमनुपासितगुरो भवतीत्यतो 
विशिष्टेत्यभिहितमिति। 


कथमयमथशब्दस्यार्थ इति चेत्‌, उच्यते - यद्यप्यथशब्दोऽनेकार्थः । तथाऽप्यर्थान्तराणामत्रा -योगादानन्तर्यार्थः 
परिगृह्यत इत्यविवादम्‌ । आनन्तर्य न यतः कुतश्चिदभिधातव्यम्‌, वैयर्थ्यात्‌ । किन्तु येन विना ब्रहाजिज्ञासा न भवति, 
यस्मिंश्च सति भवत्येव तदानन्तर्यम्‌। तथाविधं च वेदार्थज्ञानादीति । 


किञथ जिज्ञासा नाम विचारापरपर्यायं मननम्‌ । नच तच्छूवणमन्तरेण सम्भवतीत्यतो यावदर्थजात- मत्र शास्त्रे विचार्यम्‌, 
तावतः श्रवणजन्यं ज्ञानं पूर्ववृत्तम्‌ । सति च तस्मिन्‌ जन्मान्तरानुष्ठितसत्कर्मणः सत्कुलप्रसूतस्य 
साच्विकप्रकृतेर्वैराम्यादिकमवश्यं भवत्येव । 


यत्तु परैर्नित्यानित्यवस्तुविवेकः, शमदमादिसाधनसम्पत्‌, इहामुत्रफलभोगवैराग्यम्‌, मुमुश्चुता चेति साधनचतुष्टय 
पूर्ववृत्तमुक्तं तदस्मदुक्त एवान्तर्भवतीत्यविरुद्धम्‌ । उत्तमभक्तानां मुमुश्चुता नास्ती -त्याचार्येण न सङ्कीर्तिता । 

एतेन जिज्ञासासाध्यस्य वैराग्यादेस्तत्साधनत्वेऽन्योन्याश्रयत्वं स्यादित्यपि निरस्तम्‌ । सात्विक -प्रकृतेः 
सत्सङ्गवशादीषदरैराग्यादिमतः श्रवणेन तदभिवृद्धौ कृतमननादेर्भूयस्तदभिवृद्धिरिति । 


[ मोक्षदत्वाद्‌ ब्रह्म जिज्ञास्यमिति प्रथमसूत्रार्थस्योपपादकत्वं द्वितीयसूत्रस्य | 
एवं प्रथमसूत्रार्थमभिधाय तेन द्वितीयसूत्रस्य सङ्तिमाह - कर्तव्येति । 


कर्तव्या ब्रह्मजिज्ञासेत्युक्ते किमिति संशये । 
अत इत्युदितेऽप्यस्य विशेषानुक्तितः पुनः ।॥ ८ ।। 


उक्ते सति किमिति कर्तव्या प्रयोजनाभावान्न कर्तव्येति संशयो भवति । संशयशब्देनात्र विपर्ययो -ऽभिधीयते। 
मिथ्याज्ञानत्वसाम्यात्‌ । संशये सति तत्परिहाराय *“जन्माद्यस्य यतः इत्याहेति शेषः । यद्रा कि कर्तव्या नवेति संशये, 
प्रयोजनाभावान्न कर्तव्येति पूर्वपक्षे च सतीति व्याख्येयम्‌ । इत्याहेति वक्ष्यमाणेनैव वा सम्बन्धः । 


प्रथमसूत्रेऽतःशब्देन जिज्ञासाया मोक्षार्थत्वेनोक्तत्वात्‌ कथं पुनराशङ्केत्यत आह - अत इति । अतःशब्देन जिज्ञासाया 
मोक्षार्थत्वे उदितेऽप्यस्य मोक्ार्थत्वस्य विशेषानुक्तितो हेतोः पुनः संशय इति पूर्वेण सम्बन्धः । एवन्तर्हि जन्मादिसूत्रेणापि 
नैषा शङ्का निवर्तते । तत्रापि हि मोक्षः समासार्थतया व्याख्यातव्य एव । नतु विरशेषेणोक्त इति चेत्‌, न । प्रमाणविशेषनुक्तित 
इति व्याख्यानात्‌ । एतदुक्तं भवति - मोक्षप्रयोजनत्वात्‌ ब्रह्मजिज्ञासा कर्तव्येत्यतःशब्देनोदितेऽपि पुनराशङ्का भवत्येव । 
तत्र प्रमाणस्यानुक्तत्वादिति। 


[ यस्माद्‌ विष्णोः अस्य मुमुक्षोः जन्मादि मोक्षादिकं भवतीति श्रुतम्‌, 
तस्मात्‌ तजिज्ञासा कर्तव्येति द्वितीयसूत्रस्य वर्णकान्तरम्‌ ] 


एवं चेद्‌ द्वितीयसूत्रमपि कथमेतदाशङ्कां निवर्तयेत्‌ ? नहात्रायमर्थः प्रमाणेनोपपादित इत्यतस्तद्‌ व्याचष्टे - सृष्टीति । 


सृष्टिबन्धनमोक्षादिकर्तृत्वस्य श्रुतत्वतः । 
यतो मोक्षादिदाताऽसावतो जिज्ञास्य एव वः। 
इत्याह तत्‌ पर ब्रह्म व्यासाख्यं ज्ञानरश्मिमत्‌ ।। ९ ।। 


श्रुतत्वतोऽसौ मोक्षादिदाता । यतश्च मोक्षादिदाताऽसावतो वो युष्माकं मुमुक्षूणां जिज्ञास्य एव इत्येतमर्थं 
जन्मादिसूत्रेणाऽहेत्यर्थः । अयमभिसन्धिः - "जन्माद्यस्य यतः * इति सूत्रे श्रुतमिति वाक्यशेषः । तथाच परमेश्वरस्य 
मोक्ष-दातृत्वे श्रुतिः प्रमाणमित्युक्तं भवति । 


[ सूत्रे मोक्षदत्वमात्रस्य वक्तव्यत्वे सृष्ट्यादिहेतुत्वोक्तिस्तु तत्सम्भावनार्था | 
किञ्थात्र मोक्षदातृत्वं प्रधानम्‌, सृष्छ्यादिकर्तृत्वं तु तत्र हेतुत्वेनोक्तम्‌ । केवलव्यतिरेकी चायं हेतुः । तस्य 
चासिदधिपरिहाराय श्रुतत्वमभिहितमिति । “कृत्यानां कर्तरि वा'' इति व इति षष्ठी । 
[ ' 'मोक्षदिकतुत्वस्य' इत्यस्य साधुत्वसमर्थनम्‌ | 


ननु मोक्षादिकर्तृत्वस्येत्यादि कथम्‌ ? “कर्तरि च' ' इति तृजन्तेन षष्ठ्याः समासप्रतिषेधात्‌ । तुन्नयं तच्छीलादौ विहितः । 
तेन च “श्रितादिषु गामिगम्यादीनामुपसद्भयानम्‌' * इति द्वितीयायाः समासः । ज्ञानं रश्मय इव ज्ञानरर्मयः । 
व्याप्ज्ञानवदित्यर्थः । ““अपान्तरतमो नाम कश्चन मुनिर्व्यासो बभूव! ' इति प्रवाददर्शनाच्छिष्याणां सूत्रकारे भक्तिमान्दय 
मा भूदित्यतो विशेषणोपादनम्‌। 

[ जिज्ञासायाः मोक्षहेतुत्वस्य लोकत एव सिद्धत्वात्‌, 
सूत्रे विष्णोः सृष्ट्यादिकतृत्वोक्त्या मोक्षदत्वमेव समर्थितम्‌ ] 
जिज्ञासाया मोक्षसाधनत्वे प्रमाणाभावेनाऽक्षिपते भगवतो मोक्चसाधनत्वसमर्थनमसङ्तमित्यत आह - येनैवेति। 


येनैव बन्धमोक्षः स्यात्‌ स च जिज्ञासया गतः । 
सुप्रसन्नो भवेदीशो जिज्ञासाऽतोऽस्य मुक्तिदा || १०।। 


बन्धान्मोक्षो बन्धमोक्षः । “ "पञ्चमी '' इति योगविभागात्‌ समासः । षष्ठीसमासो वा । येन प्रसन्नेन इति शेषः । गतो 
ज्ञातः । गत्यर्थानामवगत्यर्थत्वात्‌ । चो यस्मादित्यर्थ । प्रसादमात्रस्य मोक्षसाधनत्वा-भावात्‌ सुशब्दः । अस्येशस्य 
जिज्ञासाऽस्य जीवस्य मुक्तिदा । 


एतदुक्तं भवति - जिज्ञासा तावत्न साक्षान्मोक्षसाधनत्वेनास्माकमभिमता, किन्तु सुप्रसन्नो भगवानेव । स चोत्कृष्टतया 
ज्ञातः सुप्रसन्नो भवति । उत्कर्षज्ञानं च जिज्ञासयेत्येवम्परम्परया । तत्र भगवतो मोक्षदातृत्वं तावत्‌ प्रमाणैः समर्थितम्‌ । 
प्रसन्न एव ददातीति, उत्कर्षज्ञानात्‌ प्रसीदतीति, जिज्ञासयोत्कृष्टतया ज्ञायत इति च लोकत एव सिद्धम्‌ । किं तत्र 
प्रमाणोपन्यासेन ? अतो भगवजि -ज्ञासाया मोक्षहेतुत्वं प्रमितमिति मन्यते सूत्रकार इति । ननु स्थानान्तरेऽस्य सूत्रस्यान्यथा 
सङ्गतिसुक्ता । सत्यम्‌ । सत्यां तस्यामियमपराऽत्रोक्तेति । 
[ मोक्षादिदस्य शास्रैकसमधिगम्यत्वात्‌ नानुमानादिनाऽन्ये कल्पनीयाः | 
तुतीयसूत्रनिवर्त्यामाशङ्कामभिधाय तत्परिहारत्वेन तत्‌ पठति - मोक्षादीति। 


मोक्चादिदत्वमीशस्य कथमेवावगम्यते। 
इति चेच्छास्रयोनित्वाच्छास्रगम्यो हि मोक्षदः || ११।। 


प्रधानं मोक्षदत्वं तत्साधनं सृ्यादिक तुंत्वं चे शस्यै वेति सम्बन्धः । कथमवगम्यते ? न कथित्‌ । 
अनुमानैस्तत्तदागमैश्चान्येषां तथाऽवगमादिति भावः । इति चेत्‌ तत्रोक्तमिति शोषः । 


कथमिदं सूत्रमेतदाशङ्काया निवर्तकमित्यतस्तद्‌ व्याचष्टे - शाख्रगम्यो हीति । मोक्षग्रहणं सु्यादेरप्युपलक्षणम्‌ । 
यस्मान्मोक्षादिदः पुरुषः शास््रमात्रस्य विषयः, अतो वेदादिकं यं तथाविधं प्रतिपादयति, स एव तथा प्रतिपत्तव्यो 
नानुमादिना कल्पनीय इति । 
[ मोक्षादिदातुः प्रत्यक्षानुमानपौरुषयागमगम्यत्वनिरासः | 


मोक्षादिदातुः शास्रैकसमधिगम्यत्वं कुतः ? परिशेषादित्याशयवान्‌ प्रत्यक्षगम्यत्वं तावद्‌ दूषयति ~ प्रत्यक्षेति । 


प्रत्यक्षावसितेभ्यः स्याद्‌ यदि मोक्षः कथथ्थन । 
किमित्यनादिसंसारमयाः सर्वा इमाः प्रजाः || १२॥। 


यस्मात्नियमतो दुःखहानिः प्रत्यक्षतो भवेत्‌ । 
धावन्त्येव तमुदिर्य राजाद्यमखिलाः प्रजाः ।। १३।। 


यदि मोक्षादिदाता प्रत्यक्षः स्यादिति यावत्‌। कथन तत्सेवादिना । तदा सर्वेऽपि मुक्ताः स्युरित्यर्थः । मोक्षदातुः 
प्रत्यक्षत्वे कुतः सर्वर्मुक्ते भाव्यमित्यत आह - यस्मादिति । यस्मात्‌ पुरुषाद्धेतोः । 


अमुमुश्षुत्वान्न धावन्तीत्याशङ्कानिवारणाय मोक्षस्वरूपं व्याख्यातम्‌ ¬ दुःखहानिरिति । नहि कोऽपि दुःखी दुःखं न 

जिहासतीति सम्भवति । प्रत्यक्षतः प्रत्यक्षगम्यात्‌ । राजाद्यमिति सम्भावनाय उक्तम्‌ । दारिक्रयदुःखं जिहासवो वदान्यं 
राजाद्यमिवेति वा । 


अनुमानगम्यत्वं दूषयति - अनुमेति। 


अनुमागम्यतो मोक्षो यदि स्यादनुमैव हि । 
दुष्टपूरुषवन्मोक्षदातुतां विनिवारयेत्‌। 
तच्छास्रगम्य एवैको मोक्षदो भवति ध्रुवम्‌ || ९४ ।। 


यदि कश्चिन्मोक्षदातृत्वेनानुमीयत इत्यर्थः । अनुमेव पुरुषत्वादिका । अनुमानं सप्रतिपक्षत्वान्न तत्र भवतीत्यर्थः । 
आगमास्त्वापेरनिश्चरयादसमर्था एवेत्याशयवान्‌ परिशेषमुपसंहरति - तदिति । तत्‌ तस्मान्मोक्षदः पुरुषो ध्रुवं केवलं 
शास्रगम्य एव भवेदिति योजना । 


[ परतन्त्रस्य मोक्षदत्वासम्भवात्‌, विष्णोरेव स्वतन्त्रत्वेन 
वेदतात्पर्यविषयत्वाच्च स एव शाख्रगम्यः | 


अस्त्वेवम्‌, तथाऽपि मोक्षदत्वेन शास्रगम्यत्वमन्येषां भविष्यति । तथा प्रतिभासादिति चतुर्थसूत्रस्य सङ्ति 
सूचयंस्तत्िति पदद्रयं व्याख्याति - शाखेति । 


शास््रगम्यश्च नान्योऽस्ति मोक्षदत्वेन केशवात्‌। 
मोक्षदो हि स्वतन्त्रः स्यात्‌ परतन्त्रः स्वयं सृतौ । 
वर्तमानः कथं शक्तः परमोक्षाय केवलम्‌ || १५।। 


अन्याश्रयेण यद्येष दद्यान्मोक्षं स एव हि। 
तेनाननुसुतो मोक्षं न दद्यादन्यवाक्यतः। 
अतस्तदर्थमपि स ज्ञेयो विष्णुरमुमुक्षुभिः || ९६ ॥। 


मोक्षदत्वेन शास्रगम्यश्च केशवादन्यो नास्ति। किन्तु स एव । कुत इत्यतः सौत्रं हेतु व्याख्याति - मोक्षदो हीति। 
स्वतन्त्र एव हि मोक्षदः स्यादित्यन्वयः । स्वातन्त्येण समन्वयश्च भगवत एव नान्ये-षाम्‌ । यस्य च प्रतीयते श्रुत्यादौ, स एव 
भगवान्‌ विष्णुरिति भावः। 


परतन्त्रो मोक्षदः किं न स्यादिति चेत्‌, स कि स्वतन्त्रमनाश्रित्य स्वयमेव मोक्षं दद्यात्‌, उत स्वतन्त्र -मन्यमाश्रित्य ? 
आद्ये दोषमाह - परतन्त्र इति । परतन्त्र एव । केवलं परानपेक्षया । यद्यसौ स्वतन्त्र-मनपेक्ष्यैव स्वभक्तमोक्षाय शक्तः 
स्यात्‌, तर्हिं स्वात्मानमपि मोचयेदिति न संसारी स्यादित्याशयः । 


द्वितीयं दूषयति - अन्येति । एषोऽवान्तरेश्वरो ऽन्यस्य स्वतन्त्रस्य विष्णोराश्रयेण स्वभक्ताय मोक्षं दद्यादिति यद्युच्यते, 
तदा स स्वतन्त्रस्तेन मुमुश्चुणाऽननुसृतोऽसेवितोऽन्यस्यावान्तरेश्वरस्य मम भक्ताय मोक्षं देहीति प्रार्थनावाक्यमात्रेण मोक्षं 
नैव दद्यादित्यपि सम्भावितमेव । तथा लोके दर्शनादिति हिशब्दः । ततः किपित्यत आह - अत इति । 
तदर्थमप्यवान्तरेश्वरान्मोक्षप्राप्त्यर्थमपि स स्वतन्त्रः । तथाच भगवजिज्ञासाया अपरिहार्यत्वाद्‌ व्यर्थाऽवान्तरेश्चरस्य 
मोक्षदत्वकल्पनेति भावः। 


[ यमेवैषेत्यादिमोक्षदत्वप्रतिपादकश्रुतिसमन्वयादपि विष्णोरेव मोक्षदत्वेन शास््रगम्यत्वम्‌ | 


प्रकारान्तरेण हेतुं व्याचष्टे- यमेवेति। 

यमेवैष इति श्रुत्या तमेवेति च सादरम्‌ । 
शास्रयोनित्वमस्यैव ज्ञायते वेदवादिभिः || १७ || 


अनेन “यमेवैष वृणुते तेन लभ्यः" * इति श्रुतिमुपादत्ते । तमेव चेति श्रुत्या ““तमेवं विदित्वाऽति मृत्युमेति" ' इति 
श्रुतिरनेनोपात्ता । “नान्यः पन्था विद्यते" इति वाक्यशेषेणाऽदरो गम्यते । मोक्षदत्वेन शास्रयोनित्वमस्य विष्णोरेव । 
अनेन श्रुतीनां सम्यक्‌ सादरमन्वयः समन्वय इत्युक्तं भवति । 


नन्वेतयोः श्रुत्योरेष इति तमिति च भगवानुच्यत इत्येतत्‌ कुतः ? प्रकरणादिपर्यालोचनया तदव - धारणात्‌ । 
तदिदमुक्तम्‌ - वेदवादिभिरिति । अत्र श्ुत्यन्तरमाह - य एनमिति। 
य एनं विदुरमृता इत्युक्तस्तु समुद्रग: । 
तदेव ब्रह्म परममिति श्रुत्याऽवधारितः ।। १८ ।। 
“य एनं विदुरमृतास्ते भवन्ति ' इति च श्रुत्येति पूर्वण सम्बन्धः । मीमांसार्थमस्याः श्रुतेः पृथग्‌ ग्रहणम्‌ । 
[ श्रौतब्रह्मशब्दस्य विष्णुपरत्वसमर्थनम्‌ | 
अत्रैनमित्युक्तो हरिरित्येतत्‌ कुत इत्यत आह - इत्युक्त इति । ““य एनं विदुः * इति श्रुतौ मोक्षहेतुज्ञानत्वेनोक्तस्तु 
“यमन्तः समुद्रे कवयोऽवयन्ति'' इति समुद्रग उक्तः । तच्च हरेर्लिङ्गमित्वर्थः। 
प्रमाणान्तरमाह - तदेवेति । इत्युक्त इति वर्तते । “तदेव ब्रह्म परमं कवीनाम्‌ '* इति श्रुत्या ब्रह्मत्वेनावधारितः। 


एतदुक्त भवति - एनमित्युक्ते ब्रहमपदश्रवणात्‌ तस्य च भगवन्नामत्वाद्‌ भगवानेवायमिति ज्ञायते । यद्यपि 
ब्रहमापदस्यान्यत्रापि वृत्तिरस्ति, तथाऽप्यमुख्यैव । नैवमत्र शक्यते गृहीतुम्‌ । तदेवेत्यवधारण - विरोधात्‌ । इदं खल्वस्य 
मुख्यतो ब्रहमात्वमाचष्टे । अन्यत्र ब्रह्मशब्दवृत्तिमात्रस्य प्रामाणिकत्वेन निषेधा -नुपपत्तेरिति । 


युक्त्यन्तरमाह - यत इति। 
यतः प्रसूतेति ततः सृष्टिमाह ततो हरिः। 
शास्रयोनिर्नचान्योऽस्ति मुखख्यतस्त्विति गम्यते || १९।। 


"यतः प्रसूता जगतः प्रसूतिः" इति श्रुतिः, ततः “"य एतम्‌'' इत्युक्तात्‌, मूलप्रकृतेः सृष्टिमाह । नच मूलप्रकृतेः 
कारणत्वं परमपुरुषादन्यस्य सम्भवति । अतोऽप्ययं भगवानिति । एतेन मोक्षादि- कर्तृत्वस्य श्रुतत्वत इत्युक्तमपि विवृतं 
वेदितव्यम्‌ । द्वितीयं हेतुव्याख्यानमुपसंहरति - तत इति । मुख्यत इति मोक्षदत्वेनेति यावत्‌। 


[ उपपत्त्यादिलिङ्गसमुदायाद्‌ विष्णोरेव परममुख्यया वृत्या कृत्स्नशास्रप्रतिपाद्यत्वम्‌ | 


विष्णोरिवान्येषामपि शास्रयोनित्वं प्रतीयत इति यदुक्तम्‌, तत्परिहारार्थत्वेनापि सौत्रं हेतु व्याचष्टे - शास्रेति। 
शास्रयोनित्वमेतस्य ज्ञायते हि समन्वयात्‌ । 
समिति ह्युपसर्गेण परमुख्यार्थतोच्यते || २०॥। 


अन्वय उपपत्त्यादिलिङ्गम्‌ । “यतो वाचो निवर्तन्ते " इत्यादिश्रुतिभिर्ब्रंह्मणोऽवाच्यत्वमाशङ्कय वाच्यत्वमीक्षत्यधिकरणे 
साध्यते । तदसङ्गतम्‌ । प्राग्‌ वाच्यताया अनुक्तत्वात्‌ । शास्रयोनित्वस्य लक्षणादिनाऽपि सम्भवादित्यतोऽधिकरणं सङ्मयितुं 
संशब्दं व्याख्याति - समिति । परममुख्या -र्थतोच्यते । सङ्कोचे कारणाभावात्‌ । 


[ पूवसूत्रस्थसंशब्दार्थं मुख्यत्वं कार्त्यं चाऽक्षिप्य 

समाधानाभिधानादीक्षत्यधिकरणस्याऽक्षेपिकी सङ्गतिः | 
ततः किमित्यत आह - एवमिति। 


एवं परममुख्यार्थो नारायण इति श्रुतेः । 
निर्धारणाय नाशब्दमिति वेदपतिर्जगौ ।। २९।। 


एवं मोक्षादिदत्वेन नारायणः श्रुतेः परममुख्यार्थ इत्यस्यार्थस्य निर्धारणायेति सम्बन्धः । यस्मात्‌ समित्युपसर्गेण 
परममुख्यार्थतोच्यते, एवं तस्मात्‌ सङ्गतिसद्धावात्‌ ˆ“नाशब्दम्‌'* इति जगाविति वा । 
[ गतिसामान्यसूत्रे कृत्स्नशासखरविषयत्वमाक्षिप्य समाधानाभिधानम्‌ ] 


अत्राधिकरणे "गतिसामान्यात्‌ ' ' इति सूत्रम्‌ । तत्‌ प्राग्‌ वाच्यतासमर्थनपरं न भवतीति न व्याख्यातम्‌ । तस्येदानीं 
सङ्गतिमाह - क थमिति। 


कथं समन्वयो ज्ञेयः स्वल्पशाखाविदा नृणाम्‌ । 


संशब्दो क्रयर्थः, मुख्यवृत्त्येति सर्ववेदानामिति च । तत्र द्वितीयार्थोऽत्राऽक्षिप्यते । अत एवैकाधि-करणत्वमेषां 
सूत्राणाम्‌ । संशब्दार्थाक्षेपसमाधानस्यैकत्वात्‌ । उपक्र मादिलिङ्कैर्जगजन्मादिकारणत्वेन परमेश्वरे सर्ववेदानां समन्वयो न 
ज्ञातुं शक्यः । कुतः ? नृणां स्वल्पायुः प्रज्ञादिमतां स्वल्पशाखावेदित्व -स्यैव सम्भवेन सर्ववेदज्ञानासम्भवात्‌ । 


[ वेदानामनन्तत्वात्‌ मनुष्याणां अल्पप्रज्ञादिमत्त्वेन सर्ववेदसमन्वयज्ञानासम्भवात्‌ 
विष्णोः मोक्षादिदत्वेन निर्णयाभाव इति पूर्वपक्षः |] 
वेदानामपि स्वल्पत्वे शक्यत एव तत्समन्वयो ज्ञातुमस्मदादिभिरपीत्यत आह - वेदा इति। 
वेदा हयनन्ता इति हि श्रुतिराहाप्यनन्तताम्‌ || २२।। 
^“अनन्ता वै वेदाः" * इति श्रुतिमनेनोपादत्ते। आद्यो हिशब्दः श्रौतवैशब्दार्थः । द्वितीयः श्रुतेः प्रसिद्धत्वं द्योतयति । 
अपिः समुच्चये । न केवलं पुरुषाः स्वल्पवेदविदः । किन्तु वेदा अप्यनन्ता इति । अनन्तता वेदानामिति शेषः । 


सन्तु पुरुषाः स्वल्पविदः, वेदाश्चानन्ताः, तथाऽपि कथं समन्वयज्ञानमशक्यमित्यत आह -- अनन्तेति। 
अनन्तवेदनिर्णीतिर्महाप्रलयवारिधेः। 
उत्तारणोपमेत्यस्मान्न ज्ञेयोऽत्र समन्वयः || २३।। 


स्वल्पशाखाविदामिति वर्तते । महाप्रलयवारिधेरुत्तारणोपमेति गमकत्वात्‌ समासः । देवदत्तस्य गुरुकुलमिति यथा । 
यो यद्वाक्यं स्वरूपतो न जानाति स तत्रोपक्रमाद्यनुसन्धाय वाक्यार्थमवधारयती -त्यसम्भावितमेतदिति भावः। 

एतदुक्तं भवति -- विमताः पुरुषा न सर्ववेदसमन्वयज्ञानार्हाः, सर्ववेदाज्ञत्वात्‌ ; यो यद्वाक्यं न जानाति नासौ 
तत्समन्वयमपि जानाति, यथा सम्मतः । विमता न सर्ववेदवेदनार्हाः, अल्पप्रज्नादि-मत्वात्‌ ; यो यदपेक्षयाऽल्पप्रज्ञादिमान्‌ 
नासौ तद्‌ वेत्ति, यथा सम्मतः । वेदा वा नैतत्पुरुषवेद्याः, एतत्प्रज्ञाद्यतिक्रान्तत्वात्‌ ; यदेवं तदेवम्‌, यथा सम्मतमिति । 


आक्षेपमुपसंहरति - इत्यस्मादिति । अत्र विष्णौ । ततश्च शाखान्तरे प्रतिपाद्यान्तरशङ्कया नोक्ता -र्थावधारणं 
सम्भवतीति भावः। 


[ भगवतो व्यासस्य सर्वज्ञत्वेन सर्वविदसमन्वयज्ञानित्वम्‌ | 

एतत्परिहारार्थत्वेन सूत्रमवतारयति - इत्याशङ्केति । 
इत्याणङ्कापनोदार्थं स आह करुणाकरः । 
ॐ गतिसामान्यात्‌ ॐ ।। ९१-१-१०।। 


अशक्योत्तारणत्वेऽपि ह्यागमापारवारिधेः । 
निर्णीयते मयैवायं रोमकूपलयोदिना || २४॥।। 


आह “गतिसामान्यात्‌ ' इति सूत्रमिति शेषः । नन्वस्य सूत्रस्य कोऽर्थः ? सर्वाभिः शाखाभि -रुत्पाद्याया 
ब्रह्मावगतेरेकरूपत्वात्‌ सर्वां अपि शाखाः परमपुरुषमेकमेव जगजन्मादिकारणत्वेन अवगमयन्तीति न 
क्रचिदप्यन्यथाप्रतिपादनं शङ्कनीयमिति चेत्‌, नन्वेतदेव वेदानामनन्तत्वेन ज्ञातु -मशक्यत्वादुपक्र मादिभिस्तत्रिर्णयो दूरे 
निरस्त इत्याक्षिप्तम्‌, पुनस्तदेवोच्यत इति किमनेन कृतं स्यादित्यतः सूत्रकृतोऽभिसन्धिमाह - अशक्येति । मदन्येरिति 
शेषः । हिशब्देन परोपन्यस्तं प्रमाण -मभ्युपैति । उत्तारणं पारगमनम्‌ । उपक्र मादिभिर्निर्णयनमिति यावत्‌ । 
उदमुदकमस्यास्तीत्युदी । भूम-विवक्षायामिनिः । समुद्र इत्यर्थः । रोमकूपे लयोदी यस्यासौ तथोक्तः । प्रलयसमुद्रसम्मोऽपि 
वेदो मदीयज्ञानेऽन्तर्भवतीति भावः। 


| वेदानामनिर्णेयत्व-निर्णेयत्वोक्तेः व्याहतत्वशङ्कायाः, 
व्यासस्य रोमकूपलयोदित्वोक्तेरसङ्गतत्वशङ्कायाश्च परिहारः | 


एतदेव विवृणोति - यद्यपीति । 


यदयप्यरोषवेदार्था दुर्गमोऽखिलमानवः। 
मज्ज्ञानान्याकृताकाशे प्राप्रोति परमाणुताम्‌ || २५॥। 
इति प्रकाशयन्‌ विश्रपतिराह प्रमेयताम्‌ । 
निखिलस्यापि वेदस्य गतिसामान्यमञ्जसा || २६ ।। 


अव्याकृताकाशे परमाणुरिव मज्ज्ञानेऽन्तर्भवति । भूताकाशस्य परिमितत्वादव्याकृतग्रहणम्‌ । विवरणाभावे 
पूर्वश्लोकोक्तं किञ्चिद्‌ व्याहतम्‌, किथचिच्चासङ्गतं प्रतीयेत । 


अभिप्रायमुपसंहरति - इतीति । उक्तप्रकारेण निखिलस्यापि वेदस्य स्वेनाञ्जसा प्रमेयतां प्रकाशयन्‌ सूचयन्‌ 
गतिसामान्यमाह । नतु निरभिसन्धिर्यनोक्तदोषः स्यात्‌। विश्वपतिरिति सर्वबेदवि्तवे प्रमाणम्‌ । नहि पालनीयमविद्रान्‌ 
पालको भवति । विश्वान्तर्गताश्च सर्वे वेदा इति। 


एतदुक्त भवति सूत्रकारेण - सर्ववेदज्ञानासम्भवेन सर्ववेदसमन्वयाज्ञानं कि मानवादीनामुच्यते, उत सूत्रकर्तुर्मम ? 
आद्येऽपि किं विशेषतः, अथ सामान्यतोऽपि ? आद्योऽभ्युपगम्यत एव । द्वितीये तु वक्ष्यामः । (१०७४) न द्वितीयः, मम 
सर्वज्ञत्वेनासिद्छ्यादिप्राप्तेरिति । 
[ भगवतो व्यासादन्यस्य सर्वविदसमन्वयज्ञानाभावः | 


एवं चेद्‌ यदि कश्चिदन्यः सूत्रकारवद्‌ विषयान्तरे गतिसामान्यं ब्रूयात्‌, तदा पुनरनिर्णय एवेत्यत आह - को नामेति । 


को नाम गतिसामान्यमनन्तागमसम्पदः। 
ज्ञानसूर्यमृते ब्रूयात्‌ तमेकं बादरायणम्‌ ।। २७॥। 

ज्ञानेन सूर्य इव ज्ञानसूर्यः । यथा सूर्यः स्वतेजसा विश्वस्य प्रकाशकः, तथाऽयं ज्ञानेनेति । ^“विना वातम्‌! ' 
इत्यादिप्रयोगदर्शनाद्‌ विनायोग इव ऋतेऽपि द्वितीया भवत्येव । 


इदमुक्तं भवति -- कि सर्वज्ञो विपरीतं गतिसामान्यं ब्रूयात्‌, उतापरः ? नाऽद्यः, सर्वज्ञोक्त्यो -र्विरोधायोगात्‌। योगे 
वा द्रयोः सार्वज्ञयानुपपत्तेः । द्वितीये सम्प्रतिपन्नसर्वज्ञसूत्रकारवचनविरोधात्‌ मिथ्यादृष्टिरवा प्रतारको वाऽसौ स्यादिति 
कथमनिर्णय इति। 


[ अन्येषां सूत्रकृतिर्णीतशाखादृष्टान्तेन सर्वशाखास्वपि ब्रहयज्ञानस्थैकरूपत्वानुमानम्‌ |] 


अस्तु भगवतः सर्वज्ञत्वेन गतिसामान्यज्ञानम्‌, परस्य तु कथम्‌ ? यदर्थमिदं शाख्रमित्यतः सूत्रस्य अर्थान्तरमाह - 
अन्योऽपीति। 


अन्योऽप्यल्पमतिः शाखाचतुष्प्चगतं वसु । 
जानन्ननुमितत्वेन ब्रूयात्‌ तस्य प्रसादतः ।। २८ ॥। 


अल्पमतिरप्यन्यस्तस्य प्रसादतः शाखाचतुष्पश्चगतं वसु जानन्ननुमितत्वेनानन्तागमसम्पदो गति- सामान्यं ब्रूयादिति 
योजना । यासां शाखानामुदाहरणेन सूत्रकृता परमेश्वरसमन्वयो ऽभिहितः, तद्‌ दृष्टान्तीकृत्य शाखात्वाद्‌ 
विप्रतिपन्नशाखानामपि तत्परत्वानुमानसम्भवादन्येषामपि गतिसामान्य-ज्ञानं युक्तमिति भावः। अनेन 
गतिसामान्यानुमानादिति सूत्रं व्याख्यातमिति । 


[ ˆ 'शाखाचतुष्पश्चगतम्‌' ' इत्यस्य साधुत्वसमर्थनम्‌ ] 
ननु चतुष्पश्शाखागतमिति वक्तव्यम्‌ । तद्धिताथोत्तरपदसमाहारे चेति सङ्ख्याया उपसर्जनत्वात्‌। “कडाराः कर्मधारये” 
इत्युपसर्जनस्य परनिपातो भविष्यति । वर्गार्थो वा चतुष्प्थशब्दौ । ““प्रपश्ो यदि विद्येत इति यथा । 
[ उत्तमाधिकार्यपेक्षया प्रथमं व्याख्यानम्‌, तदन्यापिक्षया द्वितीयम्‌ | 


इदमेवास्तु सूत्रव्याख्यानम्‌, श्रोतृप्रत्यायनाङ्त्वात्‌। न पूर्वम्‌ । शङ्खानिरासाहेतुत्वात्‌। नहि सूत्रकारः सर्वज्ञत्वात्‌ 
सर्ववेदगतगतिसामान्यं वेत्तीत्येतावताऽन्येषां शङ्का निवर्तत इत्यत आह - इति मुख्य-तयेति। 


इति मुख्यतयाऽशेषगतिसामान्यवित्‌ प्रभुः । 
प्रतिजज्ञे दुढं यस्माद्‌ देवानामपि पूर्यते || २९॥। 
इति प्रतिजज्ञ इति सम्बन्धः । मुख्यतयेत्यनुमानादिना विनाऽशेषवेदगतिसामान्यवित्‌ । देवाना -मित्युत्तमाधिकारिणाम्‌। 
अपिः पदार्थ । शङ्केत्यर्थः । मधुनोऽपि स्यादिति यथा । पूर्यते निवार्यते । ये सूत्रकारस्य परमाप्तत्वं जानन्त्युत्तमाधिकारिणः, 


तेषां तदीयप्रतिज्ञामात्रेण शङ्का निवर्तत एवेति तान्‌ प्रति पूर्वव्याख्यानम्‌। अन्यान्‌ प्रति तु द्वितीयम्‌ । तथा भाष्योक्तं 
गतिसामान्यश्रुतेरिति तृतीयं चेति भावः। 


[ समन्वयसूत्रेणाध्यायशेषस्य प्रपश्यप्रपशथ्थकभावलक्षणा सङ्गतिः | 


नन्वनया प्थाधिकरण्या वक्तव्यस्योक्तत्वात्‌ किमध्यायशेषेणेत्यतः प्रपञ्च्यप्रपश्चनरूपां सङ्ति दर्शयन्नाह -- अत 
इति । 


अतो निखिलवेदानां सिद्ध एव समन्वयः । 
इति सुज्ञापितार्थाऽपि पृथक्‌ चाऽह समन्वयम्‌ || ३०।। 

अतीतप्रबन्धेनेत्यर्थः । पृथग्‌ विस्तरेणाध्यायशेषेणेति रोषः । तत्र प्रथमपादे अन्यत्र प्रसिद्धानां नामात्मकानां शब्दानां 
समन्वयोऽभिधीयते | द्वितीयेऽन्यत्र प्रसिद्धानां लिङ्गात्मकानाम्‌। तृतीये तत्रान्यत्र प्रसिद्धानामुभयरूपाणाम्‌ । चतुर्थऽन्यत्रैव 
प्रसिद्धानामित्युक्तम्‌। 


[ अन्यत्रप्रसिद्धशब्दसमन्वयस्य उभयत्रप्रसिद्धशब्दसमन्वयापेक्षया 
बहुसंविधानसाध्यत्वेन प्रधानत्वात्‌ प्राथम्यम्‌ | 


तमेतं क्रममुपपादयत्नाह - तत्रेति । 


तत्र प्रथमतोऽन्यत्र प्रसिद्धानां समन्वयः । 
शब्दानां वाच्य एवात्र महामष्ेशभङ्वत्‌ ।। ३९।। 


तत्र प्रथमाध्याये । प्रथमतः प्रथमपादे । शब्दानां नामात्मकानाम्‌। अत्र विष्णौ । महामह्लेशभङ्न तुल्यं वर्तते इति 
तथा । यथाऽनेकेषु महेषु प्रत्यर्थितयाऽवस्थितेष्वपि भगवता कृष्णेन प्रधानत्वा-च्चाणूरादिमह्वानामेवाऽदौ भङ्घो विहितः, 
तथेत्यर्थः । उभयत्र प्रसिद्धानां हि शब्दानां समन्वयेऽन्यत्र प्रसिद्धिनिवारणमात्रे यत्नो विधेयः । अन्यत्र प्रसिद्धानां तु भगवति 
प्रसिद्धिरप्युपपादनीयेति । तत एतेषां प्राधान्यम्‌ । 


[ लिङ्गात्मकशब्दानामपि नामात्मकशब्देभ्य उक्तविधया प्राधान्यसद्धावात्‌ प्राथम्यम्‌ | 


लिङ्गात्मकाश्च धर्मवचना व्यवधानेनान्यबुद्धि जनयन्ति । नामात्मकास्तु सत्त्ववचनाः साक्षादेवेति तत्समन्वये 
यत्नगौरवमस्तीति लिङ्ात्मकेभ्यो नामात्मकानां प्राधान्यमिति । 


[ अन्यत्रैव प्रसिद्धशब्दसमन्वयस्य उभयस्मात्‌ प्राधान्येऽपि 
तस्य सवीधिकारिकत्वाभावात्‌ न प्राथम्यम्‌ | 


यदि प्राधान्यादन्यत्र प्रसिद्धानां नामात्मकानां शब्दानां समन्वयः प्रथमपादे वक्तव्यः स्यात्‌, तदा 
चतुर्थपादोदितस्यान्यत्रैव प्रसिद्धानां शब्दानां समन्वयस्येतोऽपि प्राधान्यात्‌ प्राथम्यं भवेत्‌ । अन्यत्र प्रसिद्धेरन्यत्रेव 
प्रसिद्धिर्बलीयसीत्यत आह - इत इति। 


इतोऽत्यभ्यधिकत्वेऽपि तुर्यपादोदितस्य तु । 
महासमन्वये तस्मिन्‌ नाधिकारोऽखिलस्य हि || ३२।। 


ब्रहौ वाधिकृतस्तत्र मुख्यतोऽन्ये यथाक्रमम्‌ । 
दुर्गमत्वाच्च नैवात्र प्राथम्येनोदितोऽजञ्जसा || ३३।। 


तुर्यपादोदितस्य समन्वयस्येतो ऽत्यभ्यधिकत्वेऽप्यसावत्राध्याये प्राथम्येन नैवोदित इति सम्बन्धः । " "तत्तु समन्वयात्‌ ' 
इति सङ्खेपेण तस्याप्यत्रोक्तत्वादजञ्जसेत्युक्तम्‌ । कुतो नोदितः ? उत्सर्गस्यापवाद -विशेषसद्धावादिति तुशब्दः । 


तमेवापवादहेतुं दर्शयति - महासमन्वय इति । तर्हिं न वक्तव्य एव, निरधिकारिकत्वात्‌। नहि गायमानो बधिरेषु 
गायतीत्यत उक्तम्‌- ब्रहौवेति। नैकाधिकारिकं शाख्रमित्यतोऽन्य इत्याद्युक्तम्‌ । 
सर्वाधिकारिसाधारणमर्थमादावभिधायासाधारणं पश्चाद्‌ वक्ष्यामीत्याशयः सूत्रकारस्य । तत्र साधारणे त्विदं तारतम्यं 
चिन्तितमिति । दुर्गमत्वाच्चेति हेत्वन्तरम्‌ । प्रथमं बुद्धावनारोहादित्यर्थः। 


एतदुक्त भवति ¬ ब्रह्मादीनामेव तत्र यद्यपि मुख्याधिकारिता, तथाऽप्यस्मदादीनामीषदधिकारः अस्त्येव । नच 
मन्दानामसौ समन्वयः प्रथमं बुद्धिमधिरोहति । साधारणसमन्वयज्ञानेन वैदिक -व्युत्पत्त्यनुरक्ता तु बुद्धिः क्रमेण 

तत्राप्यवतरतीति। 


[ अनन्दमयाधिकरणस्य प्राथम्ये निमित्तम्‌ ] 
ततः किमित्यत आह - अत इति। 


अतोऽन्यत्र प्रसिद्धानां शब्दानां निर्णयाय तु । 
प्रवृत्तः प्रथमं देवस्तत्राऽनन्दादयो गुणाः । 
ईशस्येवेति निर्णीताः श्रुतियुक्तिसमाश्रयात्‌ || ३४ ।। 


प्राधान्यादतिप्राधान्यान्यस्योपपादितत्वाच्चेत्यर्थः । तुशब्दोऽवधारणे । तत्राऽनन्दमयाधिकरणस्य आद्यत्वे हेतु 
सूचयन्नाह - तत्रेति । तत्र समन्वयप्रप्चने । प्रथममित्यनुवर्तते । सर्वेषु हि शुभेषु मूर्धाभि-षिक्ताः आनन्दविज्ञानादयः । 
अतो माङ्लिक आचार्यः तच्छब्दसमन्वयमादावाहेति । 


[ अन्तःस्थत्वाधिकरण-आकाशाधिकरणयोः क्रमे निमित्तम्‌ |] 


अन्तरधिकरणस्याऽकाशाधिकरणस्य चाऽनन्दमयाधिकरणसङ्गतत्वे समाने कुतः क्रम इत्यतस्तत्र हेतु 
सूचयन्नन्तरधिकरणतात्पर्यमाह - देवतेति । 


देवतान्तरगाः सर्वे शब्दवृत्तिनिमित्ततः। 
विष्णुमेव वदन्त्यद्धा तत्सङ्गादुपचारतः || ३५ ।। 
अन्यदेवान्‌ वदन्तीह विशेषगुणवक्ततः। 
विष्णुमेव पर ब्रूयुरेवमन्येऽप्यशेषतः || ३६ ।। 


देवताः खलु जडभ्यो मुख्याः । अतस्तद्राचिनामाकाशादिजडवाचिभ्य उत्कर्षः । स्वं शब्दा अद्धा वचनवृत्त्यैव 
नोपचारेण । कथम्‌ ? शब्दवृत््योर्योगरूल्योर्निमित्तानां बहुलप्रयोगादीनां हरौ विद्य - मानत्वात्‌ । 


तत्‌ किमन्यत्र शब्दानां वृत्तिरेव नास्ति, येन विष्णुमेवेत्यवधार्यत इत्यत आह - तत्सङ्गादिति । उपचारप्रकारश्च 
प्रागेव विवृतः । (३६३-३६६,२७७) अक्षादिशब्दवदुभयत्र साम्येन प्रवृत्तिः किं न स्यादित्यत आह-- इहेति । इन्द्रादिशन्दा 
हि परमैश्र्यादिगुणान्‌ वदन्ति । ते च भगवत एवासाधारणा इति तमेव परं मुख्यं ब्रूयुः । इह देवतान्तरे । तथा नेति रोषः । 


यद्वा इह देवेषु तत्सङ्गादिति पूर्वत्र सम्बन्धः । रूढिनिमित्तातिशयस्याप्येतदुपलक्षणम्‌। उत्तराधिकर -णेष्वप्येवं 
क्रमनिमित्तादिकं स्वयमूहनीयमित्याशयवानाह -- एवमिति । विष्णुमेव परं ब्रूयुरिति वर्तते । 
[ प्रथमपादेन द्वितीयपादस्योपपाद्योपपादकभावलक्षणा सङ्गतिः | 


अन्यत्र प्रसिद्धानां नामात्मकानां शब्दानामनन्तत्वात्‌ कथं पादपरिसमापिरित्याशङ्कां निराकुर्वन्‌ प्रथमपादार्थमनूद्य 
द्वितीयपादस्य सङ्तिमाह - इत्यन्यत्रेति। 


इत्यन्यत्र प्रसिद्धोरुशब्दराशेरशेषतः। 
ज्ञाते समन्वये विष्णौ लिङर्हष समन्वयः || ३७ ।। 


तेषामन्यगतत्वे तु न स्यात्‌ सम्यक्‌ समन्वयः । 
इत्येवारोषलिङ्ानां ब्रह्मण्येव समन्वयम्‌ || ३८ ।। 

समानन्यायसचारविषयत्वादिति भावः । ज्ञाते प्रथमपादेन । शङ्का जायत इति शेषः । कथमिति । प्रायेण लिङ्बलेन 
ह्येष नामात्मकशब्दसमन्वयोऽभिहितः । लिङ्गानां चान्यगतत्वं प्रतीयते । ततश्च विरुद्धत्वात्‌ तैः प्रतीतः समन्वयः सम्यङ्‌ 
न स्यादेव । नहि कृतकत्वेन नित्यत्वज्ञानं सम्यगुत्पद्यते। इतिशब्दः शङ्कासमाप्तौ । तत्परिहारायान्यत्र 
प्रसिद्धानामशेषलिङ्गानाम्‌। आह द्वितीयपादे । 


नन्वेवन्तहिं यानि *“अन्तस्तद्धर्मोपदेशात्‌' ' इत्यादौ समुद्रान्तःस्थत्वादीनि लिङ्गानि साधनत्वेन उक्तानि तेषामिह विचारः 
करणीयः । नचैवम्‌ । किन्तु यान्युक्तानि न तानि विचार्यन्ते । यानि च विचार्यन्ते न तान्युक्तानि । 


उच्यते - सर्वश्रुतिगताः सर्वेऽप्यन्यत्र प्रसिद्धा नामात्मकाः शब्दा भगवद्विषया एव तत्रतत्र श्रुतैः सर्वेर्लिङ्केरिति हि 
प्रथमपादस्यार्थः । तत्र यानि लिङ्गान्यसन्दिग्धानि तानि विहायेतराणि विचार्यन्त इति को विरोधः ? अत एव ˆ“अशेषतः'” 
इत्युक्त प्राक्‌ । 
[ तृतीयपादस्य पूर्वाभ्यामुपपाद्योपपादकभावलक्षणा सङ्गतिः | 


तृतीयपादस्य प्रथमद्वितीयाभ्यां सङ्गतिमाह - उभयेति। 


४ उभयगतत्वं च स्यादतो लिङ्शब्दयोः। 
इति संशयनुत्यर्थम्‌ ........... || ३९ ।। 


भगवत्तदितरविषयत्वम्‌ । अतोऽन्यत्र प्रसिद्धानां भगवत्परत्वस्य समर्थनम्‌ । लिङ्ात्मकानां च शब्दानाम्‌ । 
[ तृतीयपादतात्पर्यम्‌ | 


नन्वन्यवाचित्वनिरासोऽपि तत्रेव “नेतरः ' इत्यादिना विहित एव । तत्‌ कथं शङ्कोदयः ? मैवम्‌ । अन्यत्र तात्पर्याभावो 
हि नेतर इत्यादिना दर्शितः । शक्तेस्तूभयत्र स्यादेव । तर्हि त एव पुनर्विचार्याः । सत्यम्‌ । तेष्वेव यत्रयत्र विचारप्रािस्ते 
विचार्यन्ते । यदा यत्रानुपपत््यादीनां स्चारः सुगमः, तान्‌ विहायान्यत्रो भयगतत्वं शङ्केतैवेति युक्तमुक्तम्‌ । तथाच 
तच्वित्यवधारणानुपपत्तिरिति शङ्काशेषः । इत्याशङ्कानिवृत््यर्थं तृतीयपादमारब्धवानिति एषः । इत्याहेति वक्ष्यमाणेन वा 
सम्बन्धः। 


कथमियमाशङ्का तृतीये परिहतेत्यतस्तात्पर्यमाह - उभयत्रेति । 


व उभयत्र प्रतीतितः || ३९ ।। 
शब्दानां वर्तमानानां सलिङ्गानां विशेषतः । 

समन्वयो हरावेव यन्नैवान्यत्र मुख्यतः || ४०॥। 
शब्दा लिङ्गानि च यतो नैवान्यत्र स्वतन्त्रता । 

अस्वतन्त्रेषु शब्दस्य वृत्तिहेतुर्न मुख्यतः || ४९।। 
यतोऽतो यदधीनास्ते शब्दार्थत्वमुपागताः। 

अत्यल्पेनैव शब्दस्य वृत्तिहेतुगुणेन तु || ४२।। 
अयो यथा दाहकत्वं स एवेशः स्वतन्त्रतः। 

मुख्यशब्दार्थ इति स्वीकर्तव्यो मनीषिभिः || ४३।। 
1 । 


हरौ तदितरत्र च । प्रतीतितो नतु वस्तुतो वर्तमानानां सलिङ्गानां शब्दानां नाम्नां लिङ्गानां च हरा- वेव विरोषतः 

परममुख्यया वृत्या तात्पर्येण च समन्वयः । कुत इत्यत आह - यदिति । यद्‌ यस्माद्‌ वर्तन्त इति रोषः । एतदपि कुत 
इत्यत आह - यत इति । स्वतन्त्रताऽस्तीति शेषः । स्वातन्त्या -भावेऽपि कुतोऽन्यत्र शब्दानां मुख्यवृत्यभाव इत्यत 
आह - अस्वतन्त्रेष्विति । 


नन्वन्येषामस्वतन्त्रत्वात्‌ तेषु मुख्यतः शब्दप्रवृत्तिहेतोर्गुणादेरभावान्मुख्यतः शब्दा न वर्तन्त इति चेत्‌। मा वर्तिंषत । 
तथाऽपि विशेषतः समन्वयो हरावेवेत्येतत्‌ कुत इत्यत आह-- अत इति । इतरस्य मुख्यार्थत्वाभावादित्वर्थः । भाव्यं 
खलु शब्दस्य मुख्यार्थन । अन्यथा तदपेक्षस्यामुखख्यस्य अनुपपत्तेः । तथाच दरयो प्रसक्तयोरेकस्य मुख्यार्थत्वानुपपत्तावित्य 
मुख्यार्थत्वमावश्यकमेव । 


यदधीनास्त इत्यादिना युक्त्यन्तरमाह । ते भगवतोऽन्ये पदार्था भगवदपेक्षयाऽत्यल्पेनैव शब्द -प्रवृत्तिहेतुना गुणादिना 
यस्मिन्‌ भगवत्यायत्ताः सन्तः शब्दार्थत्वमुपगताः स भगवानेवेशो निरवधिक -शब्दप्रवृत्तिनिमित्तवान्‌ स्वतन्त्रत्वतश्च 
मुख्यशब्दार्थ इति हि स्वीकर्तव्यः । इतरेषु शब्दप्रवृत्तिनिपित्ता -न्यल्पान्येव तान्यपि भगवदधीनानि । भगवति तु 
निरवधिकान्यपराधीनानि चेत्येतदसिद्धमित्यत उक्तम्‌ - मनीषिभिरिति । श्रुत्यादिपरिचयवद्धिः । यो यदधीनः शब्दार्थः 
सोऽमुख्यः, इतरस्तु मुख्य इत्यत्र दृष्टान्तः - अयो यथाऽग्न्यधीनं सद्‌ दाहकत्वं दाहकशब्दार्थत्वमुपागतम्‌, अत एव 
दहतीति शब्दस्तस्मिन्नमुख्यः, अय्य तु मुख्यः, तथेत्यर्थः । अत्रेतरस्यामुख्यार्थत्वमनृद्यत एवेति न पुनरुक्तिः । इत्याह 
तृतीयपादेनेति शेषः । 


[ चतुर्थपादस्य पूर्वपादैः एककार्यत्वलक्षणा सङ्गतिः ] 
चतुर्थपादस्य सङ्ति करोति - एवभ्चेति। 


४ एव शब्दानां नारायणसमन्वये । 


सिद्धेऽप्यशेषब्दानां न कथभ्यन युज्यते || ४४॥। 
विरोधादवरत्वादेरपि प्रापिर्यतो भवेत्‌। 
दविवत्‌ 8 || ४५।। 


एवभ्चेत्यस्यैव विवरणम्‌- अतीतेन पादत्रयेण केषाश्चिच्छन्दानां नारायणसमन्वये सिद्धेऽपीति । अशोषशब्दानां नारायणे 
समन्वयो न युज्यते । यः प्रतिज्ञातो दुःखिबद्धावरादिशब्दानां कर्मादिविषयाणां च कथन योगेन रूढ्या वा 
प्रवृत््यनुपपत्तेरिति शोषः । कथम्‌ ? यतोऽवरादिब्दवाच्यत्वे भगवतो ऽवरत्वादेदोंषस्य प्रािर्भवेत्‌ । तस्याश्च 
सर्वप्रमाणविरोधात्‌ । कर्मक्रमादिविरोधाच्चेति । इति चेत्‌ तत्र प्रतिविहितं सूत्रकारेणेति शेषः। 


[ आनुमानिकाधिकरणतात्पर्यम्‌ | 
कथमित्यतः प्रथमाधिकरणतात्पर्यमाह -- अवरत्वादीति। 
४ अवरत्वादि द्विविधं ह्युपलभ्यते || ४५।। 


अवरादिशब्दप्रवृत्तिनिमित्तमुपलभ्यते प्रमाणैः । हिशब्दस्तेषां प्रसिद्धि द्योतयति । कथं द्विविधमित्यत आह - 
परस्येति । 


परस्यावरताहेतुर्यः स्वयं पर एव सन्‌। 
सोऽपि हावरशब्दार्थो यथा राजा जयी भवेत्‌ || ४६ ।। 


अन्योऽवरत्वानुभवी तयोः पूर्वो ऽस्ति केशवे । 

द्वितीयो जीव एवास्ति स्वतन्त्यान्नैव दूषणम्‌ || ४७ ।। 
य । 


स्वयं पर एव स्निति न प्रवृत्तिनिमित्तक थनम्‌, किन्तु स्वस्यावरत्वाभावेऽपीति प्रदर्शनार्थम्‌ । 
परस्मिन्नवरत्वादिधर्मनियन्तृत्वमेकं निमित्तमित्यर्थः । तस्य प्रमितत्वदर्शनम्‌ - यथेति । परगतस्य जयस्य राजाधीनत्वेन 
यथा राजा जयिशब्दवाच्यो भवेत्‌, तथेत्यर्थः । अवरत्वानुभवी अन्योऽवरशब्दा र्थः । अवरत्वादिमत्त्तमपर निमित्तमिति 
यावत्‌ । एतच्च सुप्रसिद्धमिति न प्रमाणमुक्तम्‌ । 


ततः कि प्रकृत इत्यत आह - तयोरिति । तयोः प्रवृत्तिहेत्वोर्मध्ये । तेनावरादिशब्दवाच्यत्वं चेति शेषः| 


कुतः पूर्वं एवाङ्ीक्रियते, न द्वितीय इत्यत आह -- द्वितीय इति । जीव इति जडस्या-प्युपलक्षणम्‌ । 
तथासतीश्वरत्वहानिः स्यादित्यर्थः । 


अधिकरणफलमाह - स्वातन्त्यादिति । परगतावरत्वादौ स्वातन्त्यस्यैव निमित्तत्वाङ्गीकाराद्‌ हरेरवरत्वादिकं दूषणं 
न प्रसज्यत इति । एवमुत्तराधिकरणतात्पर्यमपि वक्तव्यम्‌ । 
[ प्रथमाध्यायेन द्वितीयाध्यायस्य कार्यकारणभावलक्षणा सङ्गतिः | 
प्रथमाध्यायार्थानुवादेन द्वितीयाध्यायस्य सङ्गतिमाह -- एवमिति । 


1 एवमरेषेण सर्वशब्दसमन्वये । 
उक्ते विरोधहीनस्य स्यात्‌ समन्वयता यतः । 
अतोऽशेषविरोधानां कृतेशोन निराकृतिः || ४८ ।। 


सर्वशब्दार्थविवरणम्‌-- अशेषेणेति । उक्ते सति द्वितीयेऽध्यायेऽशेषविरोधानां निराकृतिरीशेन कृतेति सम्बन्धः । 
विरोधहीनस्यैव समन्वयस्य । 
[ तृतीयाध्यायस्य अवसरप्रा्तिलक्षणा सङ्गतिः | 
तृतीयाध्यायस्य सङ्तिमाह - समन्वयेति । 


समन्वयाविरोधाभ्यां सञ्जाते वस्तुनिर्णये । 
किं मया कार्यमित्येव स्याद्‌ बुद्धिरधिकारिणः || ४९।। 


तदर्थयोरध्याययोरुपलक्षणमेतत्‌। वस्तुनिर्णये ब्रहयनिर्णये । किं मया कार्यमिति । अयमर्थः यद्यपि ब्रह्मविचारः कर्तव्य 
इत्युक्तम्‌ । कृतश्चासौ । तथाऽपि साधनफलविचारसहितस्य ब्रह्मविचारस्य कर्तव्यतयोक्तत्वात्‌ कृतब्रह्मविचारस्याधिकाणिो 
यन्मया कार्य साधनं तत्‌ किं कथम्भूतमिति बुद्धिः स्यादिति । फलविषये कुत एवं बुद्धिर्न स्यादिति चेत्‌ स्यादेव । किन्तु 
फलापेक्षया साधनस्य पूर्वभावित्वात्‌ तद्विषयैवाऽदौ स्यात्‌ । तदिदमुक्तमेवशब्देन । तदर्थं तृतीयोऽध्यायः प्रवृत्त इतिशेषः । 


[ तृतीयाध्यायगतपादानां हेतुहेतुमद्धावलक्षणा सङ्गतिः | 
एतद्रतानां त्रयाणां पादानां प्रागुक्तामेव सङ्गति (१०६३) स्फुटीकरोति - तत्रेति । 


तत्र भक्तिविधानार्थमभक्तानर्थसन्ततौ । 
उक्तायां भक्तेदाढर्याय प्रोक्तेऽशोषगुणोच्छये । 

वक्तव्योपासना नित्यं कर्तव्येत्यादरेण हि || ५० || 


तृतीयेऽध्याये । भक्तिविधानार्थं भक्त्युत्पादनार्थं वैराग्यार्थमिति यावत्‌ । अभक्तानां काम्यार्थ - कर्मिणां पापिना क्षिणां 
च । उक्तायां प्रथमपादेन । अशेषगुणोच्चये परमेश्वरस्य प्रोक्ते द्वितीयेन । उपासनाऽस्मिन्‌ पादे वक्तव्याऽवसरप्राप्ता । 
[ भक्त्यभावे उपासनासम्भवः | 


ननूपासनायां को भक्तेरुपयोगः, यतस्तदानन्तर्यमस्येत्यत आह - नित्यमिति । यस्मादुपासना नित्यमादरेण कर्तव्या, 
आदरनैरन्तर्याभ्यामेव संस्कारातिशयस्योत्पादात्‌, आदरनैरन्तये चोपासनायां नाभक्तस्य भवतः, इति तस्मादिदानीमुपप्ना 
वक्तव्येति सम्बन्धः । 


[ उपासनायाः शाखराभ्यास-ध्यानभेदेन द्वैविध्यम्‌ | 
एवन्तर्हयुपासनैव विचारणीया । सर्वशास्रपरिज्ञानं प्रथमाधिकरणे कस्माद्‌ विचार्यत इत्यत आह - सेति। 


सोपासना च द्विविधा शास्राभ्यासस्वरूपिणी । 
ध्यानरूपा परा चैव ,....... | ५९।। 


या वक्तव्यतयाऽवसरप्राप्ता सा चोपासना द्विविधैव । नत्वेकरूपैव । कथम्‌ ? एका शासख्राभ्यास स्वरूपिणी । परा च 
ध्यानरूपा । अतो युक्तः प्रथमाधिकरणस्यात्रान्तर्भावः। तथाऽप्ययं क्रमः कुतः ? ध्यानस्य शास््राभ्याससाध्यत्वात्‌ । 
तदिदमुक्तम्‌- परेति । ध्यानसमाध्योरनतिभिन्नत्वाद्‌ ध्यानशब्देन समाधिरपि गृह्यते । 


[ धारणादिषट्ूकस्य ध्यानाक्त्वमेव, न स्वतन्त्रोपासनत्वम्‌ | 


धारणाप्रत्याहारप्राणायामासनयमनियमानामप्युपासनाभेदानां सत्वात्‌ कथं द्वैविध्यमित्यत आह - तदङ्कमिति। 
2 तदङ्क धारणादिकम्‌ ।। ५९॥। 


तस्य ध्यानस्याङ्मेव, नतु स्वतन्त्रमुपासनम्‌। योगशास्त्र चैतत्‌ स्पष्टमवगन्तव्यम्‌। शास्त्राभ्यासस्य ध्यानाङ्गत्वेऽपि 
स्वतन्त्रोपासनत्वं चास्ति । ब्रह्मसाक्षात्कारहेतुत्वात्‌ । चित्तवृत्तिनिरोधाकत्वाच्च । यथोक्तम्‌- “अथवा सततं शास्रविमर्शेन 
भविष्यति * इति। 


[ मायावाद्युक्तपादार्थनिरासः | 


किमतो यद्युपासनाऽवसरप्राप्ता, द्विविधा चेति । तत्राऽह - तथेति। 


तथोभयात्मकं चैव पादेऽस्मिन्‌ बादरायणः । 
आहोपासनमद्धैव विस्तराच्छुतिपूर्वकम्‌ || ५२।। 


तथा तस्मादवसरप्राप्तत्वात्‌ । अस्मिन्नेवेति सम्बन्धः । उपासनमेवेति वा । तेन परेषाम्‌ “इदानीं तु प्रतिवेदान्तं विज्ञाननि 
भिद्यन्ते नवेति विचार्यते ' इति पादार्थकथनं निराकरोति । 


तथाहि - कि भेदाभेदौ, विरोधाविरोधौ, उत विलक्षणत्वाविलक्षणत्वे । नाऽद्यः, गतार्थत्वात्‌ । द्वितीये 
ब्रह्मणो ऽखण्डत्वेन प्राप्त्यभावः। सगुणब्रह्मविषया प्राणादिविषया चेयं चिन्तेति चेत्‌, न। 
प्रकृ तविषयप्रयोजनविरुद्धत्वेनाकर्त॑व्यत्वादिति । अद्धा उपयुक्तप्रमेयेण सह । अत एव विस्तरात्‌ । अनेन 
केषाश्चिदधिकरणानामनन्तर्भावशङ्का निराकृता भवति । श्रुतिग्रहणमुपलक्षणम्‌। अत्र सङ्गति-कथनप्रस्तावेऽपि केषाञ्चित्‌ 

सूत्राणामर्थव्याख्यानं सङ्गतिसमर्थनार्थमेवेति न दोषः । 


[ तृतीयाध्यायतृतीयपादाधिकरणानां पूर्वपक्षसिद्धान्तयुक्तयः | 


एवं सङ्गतिमभिधायैतत्पादाधिकरणेषु पूर्वपक्षयुक्तोः सिद्धान्तयुक्ती श्च सङ्गहेणाऽह - पृथग्दृष्टि-रित्यादिना । 
पुथग्दष्िरशक्यत्वमनिर्णीतिः समुच्चयः । 


विशेषदर्शनं कार्यलोपो नानोक्तिराशुता || ५३ ।। 
विभ्रमोऽपाकृतिर्लिङ्मनवस्था विशेषिता । 

अप्रयोजनता चातिप्रसङ्गोऽदूरसंश्रयः ॥॥ ५४ ॥। 
विशिष्टकारणं चेष्टा दृष्टवेरूप्यमुत्नतिः। 

अनुक्तिरप्रयत्नत्वं दढबन्धपराभवौ ॥। ५५ ।। 
पुसाम्यं प्राप्तसन्त्यागः कारणानिर्णयो भ्रमः । 

विशेषदर्शितालापौ गुणसाम्यं पृथग्दुशिः || ५६ ।। 
अगम्यवरत्मसन्धानमिष्टं फलमकल्पना । 
शुद्धवेरूप्यमङ्गत्वमविशेषदुशिः क्रिया || ५७॥। 
युक्तयः पूर्वपक्षस्थाः सुज्ञेयत्वं विधिक्रिया । 
माहात्म्यमल्पशक्तित्वं यथायोग्यफलं भवः ।। ५८ ।। 
फलसाम्यं विशेषश्च गुणाधिक्यं प्रधानता । 

यथाशक्ति क्रिया सन्धिः प्रमाणबलमानतिः || ५९ ।। 
कारणं कार्यवैशेष्यं स्वभावो वस्तुदूषणम्‌। 

प्रतिक्रियाविरोधश्च प्रतिसन्धिरनूनता || ६० ॥। 
संस्कारपाटवं स्वेच्छानियतिर्वस्तुवेभवम्‌ । 

विशेषोक्तिरमानत्वं प्राधान्यं प्रीतिरागमः || ६९॥। 
सुस्थिरत्वं कृतप्रापधिरनादिगुणविस्तरः। 

साधनोत्तमता नानादुष्टिः शिष्टिरनूनता |। ६२॥। 
अविच्रत्वाविरोधौ च गुणवैशेष्यमागमः। 

सिद्धान्तनिर्णये होता युक्तयोऽव्याहताः सदा || ६३ ।। 


अन्याहताः सदेति सिद्धान्तयुक्तित्वसमर्थनम्‌ । 


अथ सर्ववेदान्तप्रत्ययाधिकरणम्‌ ।। ९ ।। 


[ यथाशक्त्यखिलवेदज्ञानस्य ध्यानाक्त्वसमर्थनम्‌ | 


सर्ववेदान्तप्रत्ययं चोदनाद्यविशेषात्‌ । अत्र ध्यानोपासनार्थिभिः कि स्वस्वशाखा एवाध्ययन -श्रवणमननेर्ञातव्याः, 
किंवा सवेंऽपि वेदा इति संशये शाखाभेदस्य सुप्रसिद्धत्वादन्यथा तदनुपपत्तेः प्रथमपक्ष एव ज्यायानिति प्राप 
सिद्धान्तितम्‌ - सर्ववेदान्तप्रत्ययभिति । तत्र सर्वशब्दो ऽसङ्कुचित - वृत्तिरिति प्रतीतिनिरासाय व्याचष्टे - 
यथाशक्तीति । 

ॐ सर्ववेदान्तप्रत्ययं चोदनाद्यविशेषात्‌ ॐ ।। ९ ।। 
यथाशक्त्यखिलान्‌ वेदान्‌ विज्ञायोपासनं भवेत्‌ । 


विज्ञायावस्थितस्येत्यध्याहारात्‌ समानकर्तुकतासिद्धिः । उपासनं कुर्वाणो भवेदिति वा । उपासनं कुर्वातिति वा। 
भवेदित्यस्योत्तरवाक्येऽन्वयः । अत्र यथाशक्त्यखिलान्‌ वेदान्‌ विजानीयादित्येव वक्त -व्यम्‌। तथाऽप्यत्रोच्यमानं 
सर्वपरिज्ञानं ध्यानोपासनाङ्गमिति दर्शयितुमेवमुक्तम्‌ । ततश्च ““परा ' " इत्युक्त (१०८३) विवृतं भवति। 


[ चतुर्मुखस्थैकस्यैव सर्ववेदज्ञानयोग्यत्वम्‌ ] 
यथाश्रुत एवार्थोऽस्तु, किं विरोषणेनेत्यत आह - तत्रेति । 


तत्राखिलस्य विज्ञपिः सम्यग्‌ ब्रह्मण एव हि || ६४ ।। 
तदन्येषां यथायोगमखिलज्ञपिरिष्यते । 
तावतोपासने योग्यो भवेदेवाखिलः पुमान्‌ || ६५ ।। 


तत्रोपासकेषु यस्मात्‌ सम्यगखिलस्य वेदस्य विज्ञापिर्ब्रह्मण एव युक्ता भवेन्नान्येषाम्‌, तस्मादन्येषां यथायोगं 
यथाशक्त्येवाखिलज्ञमिरेष्टव्या । 


एतदुक्तं भवति - सर्वाधिकारिसाधारणं तावदिदं सूत्रम्‌ । चोदनाद्यविशेषादियुक्तिभिस्तदवगमात्‌ । 
संशयपूर्वपक्षासङ्तत्वप्रसङ्गाच्च । नच सर्वेषां सर्ववेदविज्ञानं सम्भवति । वेदानामनन्तत्वात्‌ । अल्प -प्रज्ञादिमत््वाच्च पुंसाम्‌। 
ततो युक्तमुक्तमिति। 


यद्रा प्रथमवाक्य एव भवेदित्यनेनैवेषोऽर्थोऽभिहितः । यस्मादेवमेवोपपन्नं भवेदिति । ततः कस्य कीदु्ञी शक्तिरिति 
जिज्ञासायामिदं वाक्यम्‌ । हिशब्दः प्रसिद्धौ । योगो योग्यता । ज्ञपिर्ञधिशक्तिः। 


[ अल्पवेदज्ञानस्य ध्यानानङ्गत्वशङ्कापरिहारः | 


उपासनायोग्यतासम्पत्तये खल्वत्र सर्वविज्ञानमुच्यते । नचाल्पवेदज्ञस्य सा भवति । “सर्वैश्च वेदैः परमो हि देवो 
जिज्ञास्योऽसौ नाल्पवेदैः प्रसिद्ध्येत्‌! ' इत्यादिश्रुतेः । अतः सर्वशब्दो मुख्यार्थ एव व्याख्यातव्यः । अत एव 
यद्यप्यस्मदादीनामस्मिञ्जन्मनि सर्ववेदज्ञानमसम्भवि । तथाऽपि तादृशं जन्म कल्पनीयं यत्रेदं सम्भवतीत्यत आह - 
तावतेति । यथाशक्ति विज्ञानमात्रेण । 


अयमभिसन्धिः - ध्यानोपासने वेदज्ञानस्य कथमुपयोगः ? ध्येयाज्ञाने ध्यानायो गादिति चेत्‌, तर्हिं सर्वेषां 
सवं बे दार्थध्यानाभावस्य वक्ष्यमाणत्वान्न स्वंवेदज्ञानमुपयुक्तम्‌ । सत्यम्‌ । तथाऽप्यधिगते-कशाखस्य 
शाखान्तरेऽन्यथोक्ति शङ्कया ध्यानासम्भवात्‌ सर्वं बे दपरिज्ञानमावश्यकमिति चेत्‌, न । गतिसामान्यानुमानेनैव 
शङ्कानिरासस्योक्तत्वात्‌ । अन्यथा परस्परविरोधेन वेदाप्रामाण्यापत्तेः । ततः श्रुतिर्यथाशक्तत्येव व्याख्येयेति । 


[ उक्तार्थं प्रमाणोक्तिः | 
यथाशक्ति वेदज्ञानं भगवदुपासनोपयुक्तं न सर्ववेदज्ञानावश्यम्भाव इत्यत्र पुराणवाक्यमपि पठति महत्त्वस्येति। 


महत्त्वस्य परं पारं विदित्वैव जनार्दनः । 
स्तोष्यतामेति तुष्टत्वमिति नास्त्येव नारद || ६६ ।। 


किन्तु निश्चरलया भक्त्या ह्यात्मज्ञानानुरूपतः। 

यः स्तोष्यति सदा भक्तस्तुष्टस्तस्य सदा हरिः || ६७।। 
इत्यादिवाक्यसन्दर्भाद्‌ यथायोग्याखिलज्नता । 
आत्मज्ञानानुरूपत्वं यथाशक्ति विचारणात्‌ || ६८ ।। 


महत्त्वस्य परं पारं विदित्वेति सर्ववेदज्ञत्वमुच्यते । वेदेन विना भगवन्महत्त्वस्य ज्ञातुमशक्यत्वात्‌ । स्तोष्यतामिति 
ध्यानस्याप्युपलक्षणम्‌ । समानन्यायत्वात्‌ । नास्त्येवेति नियमनिषेधः । यथायोग्या -खिलज्ञता ध्यानोपयोगिनीति विज्ञायत 
इति रोषः । 


यथायोग्येति कथम्‌ ? अव्ययीभावस्य नपुंसकत्वेन यथायोग्यमिति भाव्यम्‌। सत्यम्‌ । यथायोग्या -खिलज्ञतेति 
समासोऽयमित्यदोषः। यद्रा यथा यादृशी योग्या तथेवेति भिन्ने एवैते पदे। 


नन्वत्राऽत्मज्ञानमेवोपासनोपयोगित्वेनोच्यते । नतु यथाशक्तिज्ञानम्‌। अतो न प्रकृतोपयोगीदं वाक्यमित्यत आह- 
आत्मेति । अत्रो पासनस्याऽत्मन्ञानानुरूपत्वं नाम यथाशक्ति वेदविचारणाद्‌ भावित्वमेव । अन्यथा 
वाक्यस्यासङ्तत्वप्रसङ्गादिति भावः। सर्वज्ञाननियमे निराकृते किन्त्वित्या-शङ्कायां यथाशक्तज्ञानं हि वक्तव्यम्‌ । 
नत्वात्मज्ञानम्‌ । नहि परज्ञानं प्राङ्‌ निराकृतम्‌ । तस्मादात्मज्ञानं नामाऽत्मयोग्यं ज्ञानमित्येव व्याख्येयमिति । 


[ स्वस्वशाखामात्रज्ञानाद्गीकारे सर्ववेदाध्ययनविधायकवाक्यवैयर्थ्यप्रसङ्गः | 


कुतः सर्ववेदज्ञानमित्यतः “"चोदनाद्यविशेषात्‌' ' इत्युक्तम्‌ । तत्र शाखाभेदस्य सुःप्रसिद्धत्वाच्चोद-नादिकमपि 
विशेषनिष्ठं व्याख्यातव्यमित्यतो युक्त्यन्तरमाह सूत्रकारः -- “स्वाध्यायस्य तथात्वेन हि समाचारेऽधिकाराच्च' ' इति । 
तत्र हीत्यन्तं व्याचष्टे - वेद इति। 


ॐॐ स्वाध्यायस्य तथात्वेन हि समाचारेऽधिकाराच्च ॐ ।। ३।। 


वेदः कृत्स्नोऽधिगन्तन्यः स्वाध्यायाध्ययनं भवेत्‌ । 
इत्यादिवाक्यवेयर्थ्यमन्यथा न निवार्यते || ६९ ।। 


अनेन “ "वेदः कृत्स्नोऽधिगन्तव्यः सरहस्यो द्विजन्मना” * इति स्मृतिमुपादन्ते । स्वाध्यायाध्ययनं कर्तव्यं भवेदित्यनेन 
ˆ स्वाध्यायोऽध्येतव्यः" ' इति श्रुतिम्‌ । अन्यथा स्वस्वशाखामात्रज्ञानाङ्गीकारे । 


एतदुक्तं भवति ~ स्वाध्यायस्य स्वाध्यायविधेस्तथात्वेन सामान्यतः सर्ववेदाध्ययनविधायकत्वेन हेतुना 
सर्वज्ञानमङ्गीकरणीयम्‌ । अध्ययनस्यार्थ्नानपर्यन्ततास्थितेः । स्वस्वशाखामात्रज्ञानाङ्गीकारे चास्य विधेर्वैयर्थ्यापत्तेः । नच 
वाच्यम्‌, शाखाभेदस्य प्रसिद्धया स्वाध्यायपदमपि तथेव व्याख्येय-मिति । स्मृत्यनुरोधेनैव श्रुतिव्याख्यानस्य न्याय्यत्वात्‌ । 
स्मृतौ च कृत्स्नपददर्शनात्‌ । शाखाभेदस्य अशक्तिनिमित्तत्वोपपत्तेरिति। 


ननु श्रुत्यनन्तरं हिशब्देन स्मृतिः सूत्रकृतोपात्ता, तत्‌ कथमत्र विपर्ययः ? उच्यते -- आकाङ्खाक्रमेण सूत्रम्‌ । व्याख्यानं 
तूपोद्धातप्रक्रिययेति न विरोधः । श्रुतिस्मृतिबलादेव यथाशक्ति सर्वविज्ञानस्यैव निःशङ्कताहेतुत्वं कल्प्यते । भूयोदर्शनं 
चानुमानाङ्मिति सुप्रसिद्धम्‌ । 


[ प्रभाकरेण अध्ययनस्य अध्ययनविधिप्रयुक्तत्वं निरस्य अध्यापनविधिप्रयुक्तत्वसमर्थनम्‌ | 


आह - नाध्ययनविधिप्रयुक्तमध्ययनम्‌ । किन्त्वध्यापनविधिप्रयुक्तमेव । अध्ययनविधेर्नियोज्य -रहितत्वात्‌ । नह्यत्र 
“स्वगं कामो यजेत'' इतिवत्‌ कश्थिच्नियोज्यः श्रूयते । नापि विश्रजिदादाविव कल्पयितुं शक्यते । 
अध्यापनविधिनै वाध्ययनसिद्धौ कल्पकाभावात्‌ । नचाध्यापनविधिरपि नियो -ज्यरहित इति वाच्यम्‌ । 

आचार्यकरणकामस्य तत्र॒ नियोज्यत्वात्‌। ˆ*अष्टवर्षं ब्राह्मणमुपनयीत'' इत्यात्मनेपदश्रवणात्‌ । 
“सम्माननोत्सञ्जनाचार्यक रणज्ञानभृ तिविगणनव्ययेषु नियः * इत्याचार्य - करणे नयतेरात्मनेपदविधानात्‌ । 
तमध्यापयीतेत्युपनयनाध्यापनयोरेक कतंक ताप्रतीतेः । नह्यध्यापन -मध्ययनेन विना भवतीति स्वसिद्धये 
पराक्षेपलक्षणेनोपादानेनाध्यापनविधिरेवाध्ययनं प्रयुङ्क्ते । कि्ाध्ययने सति विधिज्ञानम्‌, ततश्चाध्ययनमितीतरेतराश्रयत्व 
स्यात्‌। अतो नैतद्राक्योदाहरणमत्र सङ्गतमिति । 


[ अध्यापनस्य नैमित्तकत्वात्‌ अध्ययनस्य नित्यत्वात्‌ तस्याध्यापनविधिप्रयुक्तत्वाभावः | 
उच्यते - स्यादेवं यद्यध्यापनविधिप्रयुक्तमध्ययनं स्यात्‌ । नचैवम्‌ । अध्यापनस्य जीविकार्थत्वात्‌ । “श्रीणि कर्माणि 
जीविका इति वचनात्‌ । अध्ययनस्य च नित्यत्वात्‌ । “ “योऽनधीत्य द्विजो वेदान्‌ ' ' इत्यकरणे प्रत्यवायश्रवणात्‌। नच 
नित्यमनित्येन प्रयुज्यते । 
[ अध्ययनस्य अध्यापनविधिप्रयुक्तत्वे बाधकोक्तिः ; परोक्तबाधकोद्धारश्च | 
किञ्चैकस्य माणवकस्याध्यापनेन चरितार्थत्वे माणवकान्तरस्यानध्ययनप्रसङ्गः । यो येनोपनीतः स तेनाध्यापनीयत 
इति चेत्‌, न । तर्हयुपनायके परेतेऽध्ययनाभावः स्यात्‌। यत्‌ पुनरितरेतराश्रयत्वमुक्तम्‌, तत्‌ ““प्रातः सन्ध्यामुपासीत '' 
इत्यादावपि समानम्‌। अयमप्याचार्यस्यैव विधिः, “शौचाचारांश्च शिक्षयेत्‌" इत्यादेरिति चेत्‌, न । आचाय परेते 
तदभावापातात्‌। अतोऽध्ययनादिविधि वृद्धाः कथ-्चिन्माणवकं बोधयन्तीत्यङ्गीकार्यमित्यलम्‌ । 
[ देवादिभिरद्यापि श्रवणादीनामनुष्ठीयमानत्वात्‌, न स्वस्वशाखामात्रेण ज्ञेयत्वं ब्रह्मणः | 


“समाचारेऽधिकाराच्च' ` इत्येतद्‌ व्याचष्टे - अद्यापीति। 


अद्यापि तेन देवाद्याः शरण्वते मन्वते सदा । 
ध्यायन्ति च यथायोगम्‌. ......+..++* ++ । 


यतः सर्वविज्ञानमावश्यकम्‌, तेनैव हि कारणेन देवाद्या अद्यापि श्रवणमनने कुर्वन्ति, सदा ध्यायन्ति च । अन्यथा 
महामतीनां तेषामेकेकशाखाश्रवणादेरल्पीयसैव कालेन कर्तु शक्यत्वेनाद्यापि तत्करणं न स्यादिति । यथायोगं यथाशक्तेति 
प्रत्येकं विशेषणम्‌ । शुण्वत इत्यात्मनेपद उक्तम्‌। (६४१) समाचाराच्चेत्येवोक्ते देवादीनां बेदाधिकारित्वाभावात्‌ 
कथमेतदित्यतो देवताधिकरणन्यायं मा विस्मार्षीरिति सूचयितुं सूत्रकृता ˆ“समाचारेऽधिकाराच्च' ' इत्युक्तम्‌ । 
[ श्रवणमननयोः वस्तुनिर्णयपर्यन्तत्वम्‌ | 


यदि ब्रह्मसाक्षात्कारवन्तोऽपि देवाद्या श्रवणाद्यनुतिष्ठन्ति, तहिं तस्य निरवधिकत्वं प्रसक्तमित्यत आह- तथाऽपीति। 


2 तथाऽप्या वस्तुनिर्णयात्‌। 
श्रवणं मननं चैव कर्तव्यं सर्वदैव हि || ७०।। 


यद्यपि सूत्रकारेण देवाद्याचारः प्रमाणीकृतः, तथाऽपि वस्तु परब्रह्मादिकम्‌। निर्णयो यथार्थः परोक्षो निश्चयः । 
प्रथमस्यैवशब्दस्या वस्तुनिर्णयादेवेति सम्बन्धः । वस्तुनिर्णयहेतुत्वात्‌ श्रवणादेरिति हिशब्दार्थः । 


[ श्रवणमननयोः कालेयत्ताया शिष्ययोग्यताभिज्ञगुरूपदेशात्‌ ज्ञायमानत्वम्‌ | 


वस्तुनिर्णयपर्यन्तं श्रवणमनने कर्तव्ये इत्यसत्‌ । निर्णतिऽप्यर्थे पुनः कारणान्तरोपनिपातेन संशया -दयुत्पादस्य दरनेन 
वस्तुनिर्णयस्यावधारयितुमशक्यत्वादित्यत आह - मतीति। 

मतिश्रुतिध्यानकालविरष गुरुरुत्तमः । 
वेत्ति तस्योक्तिमार्गेण कुर्वतः स्याद्धि दर्शनम्‌ || ७१।। 


मतिर्मननम्‌। श्रुतिः श्रवणम्‌ । उत्तमः शिष्ययोग्यताभिनज्ञः । कुर्वतः श्रवणादिकम्‌ । दर्शनं ब्रह्म - साक्षात्कारः । 


एतदुक्तं भवति ~ ब्रह्मदर्शंनार्थं हि श्रवणादिकम्‌ । नच तद्‌ यथाक थञथिदनुष्ठितं तत्साधनम्‌ । किन्तु 
शिष्ययोम्यताभिज्ञगुरुप्रदानपूर्वकमेवेति वक्ष्यति । (११५५) अतस्तादूशो गुरुरेव श्रवणादिकाल-विशेषमुपदेश्ष्यति । यतः 
परं कारणशतोपनिपातेऽपि न संशयाद्युत्पादः स्यादिति । 


[ श्रवणाद्यनुष्ठानस्य अपरोक्षज्ञानात्‌ पूर्वं तद्धेतुत्वम्‌, ज्ञानानन्तरं मौक्तानन्दाभिवृद्धिकारणत्वम्‌ | 


देवाद्याः श्रवणादिकमद्यापि कुर्वन्तीति न युक्तम्‌ । “स्याद्धि दर्शनम्‌ ' " इति श्रवणादेस्तत्वदर्शन - साधनत्वस्योक्तत्वात्‌ । 
देवादीनां च तत्वदर्शनस्यौत्पत्तिकत्वात्‌ । यथोक्तम्‌ “नैव देवपदं प्राप्ता ब्रहमदर्शनवर्जिताः' ' इत्यादि । नच प्राप्तसाध्यः 
साधनमनुतिष्ठतीत्यत आह-- श्रवणमिति। 


श्रवणं दुष्टतत्वस्य मननं ध्यानमेव च । 
विशेषानन्दसम्प्राप्त्या अन्यस्येतानि दृष्टये || ७२।। 


दुष्टतत्वस्यापि पुंसः श्रवणम्‌, मननम्‌, ध्यानं च विशेषानन्दसम्प्राप्त्यै युज्यत एवेति योजना । एवन्तर्हि 
श्रवणादेरदर्शनसाधनत्वोक्तिर्व्याहन्यत इत्यत आह - अन्यस्येति । अदुष्टतत्वस्यैतानि श्रवणादीनि दृष्टये भवन्ति । यथा 
खलु समुच्चयवादिनां ज्ञानात्‌ पूर्वाणि कर्माणि ज्ञानार्थानि, ततः पराणि तु मोक्षार्थानि। यथाच सकामानि कर्माणि 
संसारकारणानि, निष्कामानि तु ज्ञानकारणानि । तथा श्रवणादीन्यदुष्टतत्वस्य ज्ञानार्थानीति न तदुक्तिव्याघातः । दुष्टतत्वस्य 
तु विशेषानन्दार्थानीति देवादीनां तदनुष्ठानं च युक्तम्‌ । समाचारकथनं च यथाशक्ति वेदार्थश्रवणमननयोः कर्तव्यतामत्रो - 
पोद्रलनाय कृतमिति नासङ्गतम्‌। विशोषानन्दं तु वक्ष्यामः । (१३४४, ११८२-११८३) 


[ शिष्ययोग्यताभिज्ञगुर्वलाभे निर्णयज्ञगुरोः सकाशात्‌ निर्णीतशाखश्रवणादिकं कर्तव्यम्‌ | 


शिष्ययोग्यताभिज्ञगुरूपदेशानुसारेण श्रवणादिकं कर्तव्यमित्ययुक्तम्‌ । तादृशस्य गुरोरटर्लभत्वेन श्रवणाद्यभावापत्तेः । 
लभ्यमानोऽप्यसावनुष्ठितश्रवणादिनाऽऽध्यात्मिकशक्तिसम्पन्नेनैव शिष्येण लभ्यते नान्येन । तथाचान्योन्याश्रय इत्यत 
आह - यदीति । 


यदि तादुग्‌ गुरु्नास्ति निर्णीतश्रवणादिकम्‌ । 
तत्सिद्धान्तानु सारेण निर्णयज्ञात्‌ समाचरेत्‌ || ७३।। 


द्विविधं शास्त्रम्‌ - निर्णीतम्‌, निर्णेतव्यं च । तत्राऽदय ब्रह्मसूत्रादिकं, द्वितीयं बेदादिकम्‌ । तत्र निर्णातस्य श्रवणादिकं 
समाचरेत्‌ । सर्वज्ञानां सिद्धान्तानुसारेण यो निर्णयं जानाति तस्मात्‌ । 


इदमुक्तं भवति - मुख्यस्य गुरोः प्रथममलाभेऽपि न श्रवणाद्यभावापत्तिः । अमुख्यादपि गुरो -स्तदुपपपत्तेः । तत्र 
मुख्यवदमुख्यस्यातिगहनवेदादिन्याख्यानसामर्थ्याभावेऽपि निर्णतिव्याख्यान -मुपपद्यत एव । नच निर्णी तशास््रस्यापि 
व्याख्यान वि प्रतिपत्याऽभिप्रायो दुरधिगम इति वाच्यम्‌ । सर्वज्ञप्रणीतोपायग्रन्थानुसारेणामुख्यस्यापि 
गुरोस्तदवगमसम्भवात्‌। एवभ्थामुख्ये ्रवणादावनु्ठिते मुख्योऽपि गुरुर्लभ्यत इति । 


[ श्रवणादीनां कदाऽप्यत्याज्यत्वनियमः | 


सर्वज्ञस्य गुरोः भ्रवणाद्यङ्कत्वे तदभावे श्रवणाद्यभाव एव कुतो नाङ्गीक्रियते ? किमनेनामुख्येन श्रवणादिना ? 

सर्वज्ञगुरुप्रािस्तु पुण्योपचयेनापि भविष्यतीत्यत आह - ्रवणादीति। 


श्रवणादि विना नैव क्षणं तिष्ठेदपि क्रचित्‌। 
अत्यशक्ये तु निद्रादौ पुनरेव समाचरेत्‌ || ७४ ।। 


सन्ति तावत्‌ सर्वदा श्रवणादिकं कर्तव्यम्‌, क्षणमपि न त्याज्यमित्येवमर्थाः श्रुतिस्मृतयः ^ “स्वा -ध्यायप्रवचने एवेति 
नाको मौद्रल्यः इत्याद्याः । तत्र च सर्वज्ञो गुररद्गम्‌। तदलाभे तु * गुणे त्वन्या-य्यकल्पनम्‌ " इति न्यायेन यादृशतदशमपि 
श्रवणादिकं कार्यमेवेतीति भावः। 


नन्वेताः श्रुतय एवानुपपन्नार्थाः । अपरिहार्यनिद्राद्युपद्रवप्राप्ौ श्रवणादेः कर्तुमशक्यत्वात्‌। नह्या- काशरोमन्थनं 
शक्यविधानमित्यत आह - अतीति । परिहर्तुमशक्ये निद्रादौ प्राप्ते तु पुनरेव तदप-गमनानन्तरमेव श्रवणादिकं समाचरेत्‌ । 
अयमभिप्रायः -- यथा “सायं प्रातरथिहोत्रं जुहोति" * इत्यादिविधयः सत्तिपाताद्युपप्लवसम्भवेऽपि नानुपपन्नाः, तथा 
प्रकृतेऽपीति । 


[ निर्णयज्ञगुरोररप्यलाभ स्वापेक्षयोत्तमज्ञानिनः सकाशात्‌ श्रवणादिकं कर्तव्यम्‌ | 
निर्णयज्ञस्य गुरोरभावे कि श्रवणाद्यभाव एव, नेत्याह - अभाव इति। 


अभावे निर्णयज्ञस्य सच्छास्राण्येव सर्वदा । 
शृणुयाद्‌ यदि सज्ज्ञानप्राचुर्यमुपलम्भते || ७५॥। 


निर्णयज्ञस्य गुरोरभावेऽपि यादशतादुशात्‌ सर्वदा शणुयात्‌ । मन्वीत च । नहि गुणालाभे मुख्यपरि - त्यागो युक्त इति 
भावः । वेदादिश्रवणे सर्वज्ञो गुरुरपेक्षितः । तदितरश्रवणे तु निर्णयज्ञः सर्वज्ञकल्पः । द्रयोरभावेऽपि श्रवणादिकं चेदनुषटेयं 
तदाऽसच्छास्राणामिति प्रतीतिः स्यात्‌। अतः सच्छास्राण्येवे -त्युक्तम्‌। यादुशतादुशात्‌ शुणुयादित्यनेनातिप्रसक्तौ 
सत्यामाह - यदीति । यदि तस्मिन्‌ पुरषे स्वापेक्षया सम्यग््ञानादिप्राचुर्यमुपलम्भते, तहिं ततः शुणुयात्‌ । नत्वधमात्‌। 
वैयर्थ्यात्‌ । नहादृष्ट-मात्रार्थं श्रवणादिकमिति भावः। 


[ एकस्य गुरोः सर्वव्याख्यानाशक्तौ बहुभ्योऽपि एकैकदेशश्रवणादिकं कर्तव्यम्‌ | 


स्वतोऽधिकस्य पुरुषस्य प्रबन्धेन व्याख्यानासम्भवे किं श्रवणाद्यभाव एवेत्याकाङ्खायामाह - महन््र्य इति। 


महदरयो विष्णुभक्तेभ्यो यथाशक्ति च संशयान्‌ । 


स्वतो महद््रयः । महत्वं च न सज्ज्ञानमात्रेण, किन्तु विष्णुभक्त्यादिगुणैश्चेत्युक्तम्‌ - विष्णुभक्तेभ्य इति । तादृश एव 
ह्यादरमुत्पादयन्‌ व्याख्याति । सादरमेव च श्रवणादिकं फलायालम्‌ । संशयान्‌ अज्ञानविपर्ययां श्चेति श्रवणादिफलमुक्तम्‌। 
एकस्मात्‌ प्रबन्धेन श्रवणाद्यसम्भवेऽपि बहुभ्यो महन््यो यथाशक्ति यथासम्भवमेकेकदेशश्रवणादिकमपि कुयदिव । तेनापि 
संशयादिच्छेदस्य श्रवणादिफलस्य लाभादिति भावः। 


[ स्वोत्तमज्ञानिनोऽप्यलाभे सत्सिद्धान्तमहापयन्‌ शिष्येभ्यो व्याख्यानं कर्तव्यम्‌ | 
स्वतोऽधिकाभावे कथं श्रवणादीत्यत आह - स्वत इति। 


स्वतोऽधिकाभावे स्वयमेव समभ्यसेत्‌ । 
ब्रूयादपि च शिष्येभ्यःसत्सिद्धान्तमहापयन्‌ || ७६ ।। 

अपिचावितरेतरयोगे । श्रुतावृत्तिप्रव-चनाभ्यामभिनवोत्प्रेक्षोदयात्‌ तेऽपि श्रवणादिफलं प्रसुवाते । सम्यक्‌ 
श्रवणादिरहितो व्याचक्षाणः स्खलनेन प्रत्यवेयात्‌। तत्‌ कथमुच्यते शिष्येभ्यो ब्रूयादिति ? तत्राऽह - सदिति । ब्रूयादिति 
सम्बन्धः । प्रामाणिकतयाऽभिमतोऽर्थः सिद्धान्तः । नतु प्रामाणिक एवेति नियमः । तथात्वे शब्दनित्यत्वं केषाथित्‌ 
सिद्धान्तः । केषाधित्‌ तदनित्यत्वमिति न स्यात्‌ । द्रयो : प्रामाणिकत्वायोगात्‌ । अय तु न तथा । अपितु प्रामाणिकएवेत्यतः 
सदित्युक्तम्‌ । स्वार्थिको णिच्‌ । अजहदित्यर्थः। 


यद्वा शिष्यैरहापयन्‌ । सत्सिद्धान्तहानिरेव महतः प्रत्यवायस्य हेतुरिति वक्ष्यामः । (१०९५) क्षुद्र - स्खलितं त्वल्पीयस 
एव । नच तावता महाप्रयोजनन्याख्यानत्यागः । तथासति मृगभयाद्‌ बीजाना-वापप्रसङ्गादिति भावः। 


[ सत्सिद्धान्तस्य भगवद्विषयकत्वेन परत्वम्‌, 
लक्ष्मीब्रह्मादिविषयकत्वेन अपरत्वमिति द्वैविध्यम्‌ ] 


कोऽसौ सत्सिद्धान्तो यो न हातन्यः ? द्विविधः सत्सिद्धान्तः - परापरभेदात्‌। प्रत्येकं द्विविधः -- वाचनिकः, 
आनुषद्किकश्च । तत्र वाचनिकं परं सत्सिद्धान्तं तावदाह - अशेषेति । 


[ विष्णोः गुणपूर्णत्वम्‌, दोषदूरत्वम्‌, जगज्न्मादिकारणत्वं च परः सस्सिद्धान्तः | 
अशेषगुणपूर्णत्वं सर्वदोषसमुज्डितिः। 
विष्णोरन्यच्च तत्तन्त्रमिति सम्यग्‌ विनिर्णयः || ७७।। 


अन्यत्‌ तत्तन्त्रमिति सकलजगजन्मादिकारणत्वमुच्यते । निर्णीयत इति निर्णयः । सम्यग्‌ विनिर्णयो वाचनिकः 
परसिद्धान्तः । साक्षाद्‌ ब्रह्मस्वरूपावधारणपरे जन्मादिसूत्रे खल्वभिहितोऽयमर्थः। 


[ विष्णोः स्वातन्त्यम्‌, सर्वभिन्नत्वम्‌, स्वाभिन्नत्वमित्यादिरानुषङ्गिकः परः सल्सिद्धान्तः ] 
आनुषङ्किकं परसिद्धान्तमाह - स्वतन्त्रत्वमिति । 
स्वतन्त्रत्वं सदा तस्य तस्य भेदश्च सर्वतः । 
स्वतन्त्रत्वं स्वाधीनसत्त्वादिमत्त्वम्‌। तस्य विष्णोः । द्वितीयस्तस्येतिशब्द उत्तरत्र सम्बद्ध्यते । सर्वतो भेदश्चेति। 
प्रकृतिजीवजडेभ्योऽत्यन्तभिन्नत्वम्‌। 


११ ८८६ 


नन्वेतदपि “असम्भवस्तु सतः' ', ˆ“नात्माऽश्रुतेः' ', “ "पृथगुपदेशात्‌" ' इत्यादिनाऽभिहितमेव । तत्‌ कथमानुषङ्धिकः 
सिद्धान्तः ? सत्यम्‌। तथाऽपि प्रधानप्रमेयोपयोगितयोक्तत्वाददोषः । स्वगत -भेदवर्जितत्वादेरुपलक्षणमेतत्‌ । इति सम्यक्‌ 
स्थितिरिति वक्ष्यमाणेनान्वयः। 


[ स्वातन्त्यादेः दोषदूरत्वादिसिद्धयर्थमङ्गीक्रियमाणत्वादानुषञ्िकत्वम्‌ | 
कथमस्यार्थस्याऽनुषङ्गिकत्वमित्यत आह - अदोषत्वस्येति। 
अदोषत्वस्य सिद्यर्थं यदभेदे तदन्वयः || ७८ ।। 


विष्णोरदो षत्वस्य सिद्धयर्थंमङ्ीका्यो ऽयमर्थं इति शेषः । उपलक्षणमेतत्‌ । अशेषगुणपूरणं त्वस्य 
सकलजगजन्मादिकारणत्वस्य चेत्यपि द्रष्टव्यम्‌ । अनेन कथं तत्सिद्धिरित्यत आह - यदिति । यस्माजगताऽभेदे 
विष्णोर्दोषसम्बन्धः प्रसज्यते तस्मादिति पूर्वेण सम्बन्धः । अत्राप्यभेद इत्यस्वा -तन्त्यस्याप्युपलक्षणम्‌ । तदन्वय इति च 
गुणपूर््याद्यभावस्यापि । 


[ जगजनन्मादिकारणत्वमित्यत्र मुक्तनियामकत्वमपि विवक्षितम्‌ ] 
अन्यत्‌ तत्तन्त्रमित्यन्यशब्दो ऽमुक्तविषय इति प्रतीतिः स्यात्‌, तदर्थमाह - तत्तन्त्रत्वं चेति। 
तत्तन्त्रत्वं च मुक्तानामपि तद्ुणपूर्तये । 
मुक्तानामपि भेदश्च .........-..-- । 


चशब्दो वक्ष्यमाणेन भेदेन सह समुच्चयार्थः। अङ्ीकार्यमिति शेषः। किमर्थमिदमङ्गीकार्य 
जन्मादिसूत्रस्यामुक्तविषयतयाऽप्युपपत्तेरित्यत आह - तदिति । नहि मुक्तानां तत्तन्त्रत्वेन विना तस्य निरर्गलमैश्र्य 
सिद्ध्यति । नच तदन्तरेण गुणपूतिंर्भवतीति । स्यादेतत्‌। यदि मुक्ताः परमात्मनो भिन्नाः स्युः । नच तथा । तत्‌ कि 
तत्तन्त्रत्वेनेत्यत आह -- मुक्तानामपीति । परमात्मनोऽत्यन्तभेदश्चाङ्गीकार्यः । अनेन “ "तस्य भेदश्च सर्वतः” इत्येतदपि 
विवृतं भवति। 


[ विष्णुमुक्तयोरभिन्नत्वस्य भिन्नाभिन्नत्वस्य च निरासः | 


किमर्थमित्यत: प्रयोजनं वक्तु पीठमारचयति - नहीति। 


व नहि भिन्नमभित्नताम्‌। 

गच्छद्‌ दुष्ट क्रचित्‌ तस्याप्यभावोऽनुभवोपगः। || ७९ ।। 
पूर्वाभेदे दोषवत्वमीशस्येत्यतिभिन्नता। 

नारायणेन मुक्तानामपि सम्यगिति स्थितिः। 

भेदाभेदेऽप्यभेदेन दोषाणामपि सम्भवः |। ८० ॥। 


मुक्तानां परमात्मनाऽभेदो भवन्न तावत्‌ प्राग्‌ भिन्नानाम्‌। भिन्नस्याभेदावापेः क्ताप्यदर्शनात्‌। न केवलमदर्शनम्‌, 
किन्तर्हीत्यत आह - तस्येति । भिन्नमभित्नतां गच्छतीत्यस्यार्थस्याभावोऽनुभव-सिद्धोऽपि । ततः संसारेऽप्यभिन्नानामेव 
मुक्तावभेदो व्यज्यत इत्येव वक्तव्यम्‌ । 


तथेवास्त्वित्यत आह ~ पूर्वेति । समर्थितं तावद्‌ दुःखादिरूपोऽयं संसारः सत्य इति । (४७, ८८९) ततः संसारेऽपि 
जीवानां परमात्मना भेदे तस्य दोषवच््वं स्यात्‌ । इतिशब्दो हेतौ । सम्यक्‌ स्थितिः सत्सिद्धान्त आनुषङ्गिक: पर इति शेषः । 


नन्वभिन्नता किमर्था, भेदाभेदोपपत्तेरित्यत आह - भेदेति । भेदेन सहितोऽभेदो भेदाभेदः । ““विप्रतिषिद्धं 
चानधिकरणवाचि" इति द्न्द्रैकवद्धावो वा । अत्रापि पूर्वन्यायेन संसारेऽपि भेदाभेदा -वङ्गीकार्यौ । ततश्चाभेदेन 
दोषाणामपि सम्भवः । भेदेन तत्परिहारो भविष्यतीति चेत्‌, तर्हिं किमजा-गलस्तनायितेनाभेदेनेति । 


[ महालक्ष्म्याः निर्दषत्वम्‌, विष्ण्वैकाधीनत्वं च अपरः सस्सिद्धान्तः | 
इदानीमपरं सिद्धान्तमाह - निर्दोषत्वमिति। 
निर्दोषत्वं रमायाश्च तदनन्तरता तथा || ८१९ ।। 


तथा परमेश्वरवद्‌ रमायाश्च निर्दोषत्वम्‌ । यथोक्तम्‌ - “*कामादितरत्र तत्र चाऽयतनादिभ्यः'* ^"समना 
चासृत्युपक्रमादमृतत्वं चानुपोष्य' ' इति । निर्दोषत्वमित्युक्त्या पारतन्त्यमपि नास्तीति प्रतीतिनिरासार्थमाह - तदिति । 
परमेश्चरानन्तरता तदधीनतेति यावत्‌ । यद्राऽनेनापरसिद्धान्ता- न्तरमाह-- एकस्माद्‌ भगवत एवावरत्वमिति । तदप्युक्तम्‌- 
“अस्यैव चोपपत्तेरूष्मा' ' इति । 

[ देवतातारतम्यमपि अपरः सस्सिद्धान्तः | 


सिद्धान्तान्तरमाह ~ ब्रह्मेति । 


ब्रह्मा सरस्वती वीन्द्रशेषरुद्राश्च तत्स्रियः || ८१ ।। 
शक्रकामौ तदन्ये च क्रमान्मुक्तावपीति च । 
सत्सिद्धान्त इति ज्ञेयो निर्णतिो हरिणा स्वयम्‌ || ८२।। 


मुक्तौ संसारेऽपि प्रोक्तात्‌ क्रमात्‌ तिष्ठन्तीत्यर्थः । अत्र द्रन्द्रनिर्दिष्टानां साम्यम्‌, अन्येषां तारतम्यमिति ज्ञेयम्‌ । 
एतच्चौक्तम्‌ - “इयदामननात्‌ * इति । उपलक्षणं चैतत्‌। प्रपशथसत्यत्वादिकमपि ग्राह्यम्‌ । 
कुतोऽयमशेषगुणेत्यादिसत्सिद्धान्त इत्यत आह - निर्णीत इति । हरिणा सूत्रकारेण स्वयं साक्षा-त्रिर्णीतः, नतु बलात्‌ 
सूत्रार्थतया कल्पितः । एतच्च तत्रतत्र दर्शितमेव । 


[ सस्सिद्धान्तहानेः तमःप्रापिरेव फलम्‌ ] 
सत्सिद्धान्तमहापयत्नित्युक्तम्‌। तद्धानौ को दोष इत्यत आह - एतदिति। 


एतद्विरोधि यत्‌ सर्वं तमसेऽन्धाय केवलम्‌ 
अन्धं तमो विशन्तीति प्राह श्रुतिरतिस्फुटम्‌। ।। ८३ ।। 


ज्ञातं सदित्यर्थः । विरोधिज्ञानमेव ह्यस्य त्यागः । अन्धाय भवतीति शोषः । केवलमिति न कदाऽपि सुखायेत्यर्थः। 
कुत एतदित्यत आह - अन्धमिति । अनेन “अन्धं तमः प्रविशन्ति येऽविद्यामुपा-सते' ' इति श्रुतिमुपादत्ते । उक्तार्थस्य 
प्रामाणिकत्वं वक्ष्यते । (अनुपदम्‌) अतस्तद्विरुद्धप्रतीतिरविद्या भवत्येव । अतिस्फुटमित्यनेन परेषां व्याख्यानं पराचष्टे । 
तथाच वक्ष्यामः । (११४६) 


[ उक्तार्थे प्रमाणोपन्यासः ] 


ननुच वस्तुतः प्रामाणिकः सत्सिद्धान्तः । प्रकृ तस्य कथं प्रामाणिकत्वमित्यत आह - इत्येवे-त्यादिना 
सादरमित्यन्तेन । 


इत्येव श्रुतयोऽशेषाः प्चरात्रमथाखिलम्‌ । 
मूलरामायणं चेव भारतं स्मृतयोऽखिलाः | ८४ ।। 


वैष्णवानि पुराणानि साङ्ख्ययोगौ परावपि । 
ब्रह्मतर्कश्च मीमासेत्यनन्तः शब्दसागरः || ८५॥।। 


अनन्ता युक्तयश्चैव प्रत्यक्षागममूलकाः। 
प्रत्यक्षमैश्चरं चैव रमादीनामशेषतः || ८६ ॥। 


मुक्तानामप्यमुक्तानामेतमेवार्थमुत्तमम्‌ । 
अन्यावकाशरहितं प्रकाशयति सादरम्‌ || ८७॥। 


इत्येवेत्युक्तप्रकारावधारणम्‌ । एतमेवार्थमिति प्रकृतधर्म्यवधारणम्‌ । तेन व्यत्यासमपि वारयति । अरोषा इति श्रुतिभास्य 
कर्मांदिपर्यवसायित्वनिरासार्थम्‌ । अथशब्दः समुच्चये । अखिलमिति जीवजननादिवाक्यानामप्युपादानार्थम्‌ । 
मूलरामायणमेवेत्यवान्तररामायणानां व्युदासः । अखिला इति बहुबचनविषयविवरणार्थम्‌ । इतरपुराणानां 
पाशुपतादिमूलत्वेनाप्रामाण्याद्‌ वैष्णवानीत्युक्तम्‌ । पराविति अर्वाचीनसाद्कखययोगव्यावृत्तये । तयोरप्रमाणत्वात्‌ । मीमसा 


422 


त्रिविधा । शब्दसागरः प्रकाश-यतीति सम्बन्धः । 


युक्तयश्च प्रकाशयन्ति प्रत्यक्षागममूलका एव । नत्वाभासाः । प्रत्यक्षं च प्रकाशयति । एवशब्देन ईश्वरप्रत्यक्षस्य प्राबल्यं 
सूचयति । कर्मकाण्डादीनामेतदर्थप्रकाशकत्वं कथमित्यत उक्तम्‌--उत्तम-मिति। कमदिरुत्तामार्थत्वेऽप्युत्तमो ऽर्थोऽयमिति 
भावः। 


वेदादीनामन्यथाव्याख्यानं वारयति - अन्यावकाशरहितमिति । क्रि याविशोषणमेतत्‌। सादर-मिति तत्र 
तात्पर्यसद्धावमाचष्टे । एतदर्थ श्रुत्यादिकमन्यत्र पठितमेव द्रष्टव्यम्‌ । 


[ दुःशाखश्रवणस्य सर्वथा त्याज्यत्वम्‌ | 


सत्सिद्धान्तमहापयन्‌ सच्छास्राण्येव सर्वदा शुणुयादित्युक्तम्‌ । तत्र सत्सिद्धान्तस्वरूपं निरूप्य, सच्छास्राण्येव सर्वदा 
शृणुयादित्येतद्‌ विवृणोति - एतदेव चेति। 


एतदेव च सच्छा दुःखतरं तु ततः परम्‌ । 
सच्छास्रमभ्यसेत्नित्यं दुःशासखरं तु परित्यजेत्‌। 
असंशयेन तत्वस्य निर्णये ब्रह्मदर्शनम्‌ । ।॥ ८८ ।। 


एतद्‌ वेदादिकम्‌। ततः परं तद्विरुद्धं तदुदासीनं च । “ऋगाद्या भारतं चैव ' इत्याद्यागमोऽत्र स्फुट एव । दुःशाखरं 
नाभ्यसेदिति वक्तव्ये परित्यजेदिति वचनं न केवलं तत्रोदासीनत्वम्‌, किन्तु हेयतया ज्ञानमपि भाव्यमिति ज्ञापयितुम्‌ । 
अत्रच "असच्छास्राधिगमनम्‌' ' इति पातकेषु परिगणनं प्रमाणम्‌ । स्फुटानि चाऽचार्येणान्यत्रात्रार्थ वाक्यान्युदाहतानि । 


[ श्रवणमननयोः निदिध्यासनद्रारा ब्रह्मसाक्षात्कारकारणत्वम्‌ ] 


सच्छास्रमभ्यसेदिति श्रवणमननयोः कर्तव्यत्वमुक्तम्‌, तदयुक्तम्‌ । निदिध्यासनेनैव ब्रह्मदर्शनोप -पत्तेः। अन्यथा 
तद्वैयर्थ्यादित्यत आह- असंशयेनेति । संशयशब्देन विपर्ययोऽपि लक्ष्यते । निर्णये सति निदिध्यासनेन ब्रह्मदर्शनं भवतीति 
योज्यम्‌ । 


एतदुक्त भवति - सत्यं निदिध्यासनं ब्रहमदर्शनसाधनमिति । किन्तु तत्सिद्धये श्रवणमनने अपि कर्तव्ये । अवितथं 
ब्रह्मानुचिन्तनं हि निदिध्यासनम्‌ । वितथानुचिन्तनस्य चतुर्थे निराकरिष्यमाणत्वात्‌। (१२७७) नचाविदितस्यानुचिन्तनं 
सम्भवतीति । तद्रेदनार्थं श्रवणमभ्यर्चनीयम्‌ । श्रुते चार्थ लिङा -भासप्रतिभासेन संशयविपर्ययोदयेन वितथं तद्‌ भवतीति 
तद्धयुसहेतुर्मननमप्येष्टव्यमिति । 


[ विवरणकृता श्रवणस्यैव साक्षात्कारणत्वमित्युपपादनम्‌ | 


अन्ये पुनर्मन्यन्ते - श्रवणमेव ब्रह्मापरोक्षज्ञानसाधनम्‌। मननानिदिध्यासने श्रवणं प्रति फलोप - कार्यङ्भूगे । 
असम्भावनाविपरीतभावनाख्यचित्तविक्षेपप्रतिबद्धं हि ब्रह्मापरोक्ष्ञानं नाविद्यानिर्मू-लनस्येष्टे। मननादिकं च प्रतिबन्धं 
निवर्तयतीति । 


[ शब्दस्य साक्षात्कारणत्वाभाव व्युत्पाद्य तन्मतनिरासः | 


तदसत्‌ । शब्दस्य साक्षात्कारकारणतायाः क्राप्यदर्शनात्‌ । ब्रह्मविषयशब्दवद्‌ धर्मादिविषयस्यापि तथात्वापत्तेश्च । 
नच विरोषहेतुरस्ति, येन ब्रह्मविषयस्यैव तद्भावः, न धर्मादिविषयस्येति प्रतीमः । प्रत्यक्षलक्षणाक्रान्ततया शब्दस्य 
तत्रान्तर्भावश्चाऽपद्येत। 

[ चित्सुखेन "दशमस्त्वमसि" इत्यादिवाक्यस्य साक्षात्कारकारणत्वप्रतिपादनम्‌ ] 


अथ मतम्‌ - दृश्यते तावद्‌ "दशमस्त्वमसि ' इत्यादिवाक्यस्य साक्षात्कारकरणत्वम्‌ । नच तत्रापि इन्द्रियमेव करणम्‌, 
न शब्द इति साम्प्रतम्‌ । शब्दस्याप्यन्वयव्यतिरेकसिद्धत्वात्‌ । अस्तु तरहीन्दरियमेव करणम्‌, शब्दस्तु सहकारीति चेत्‌, न । 
वैपरीत्यस्यापि सुवचत्वात्‌ । तथाऽपि कुतो विनिगमनमिति चेत्‌ । कचिद्‌ बहलतमे तमसि क्रचिच्च लोचनविरहिणोऽपि 
वाक्याद्‌ दशमोऽस्मीत्यपरोक्षप्रतीतिदरशं - नादिति वदामः । धर्मादिविषयस्यापि शब्दस्यापरोक्षज्ञानसाधनत्वापादनं 
चासत्‌ । वैषम्यात्‌ । प्रकृतो हि शब्दोऽपरोक्षब्रह्मात्मविषयः । न तथाऽन्यः । अस्ति चास्यापरोक्षज्ञानसाधनत्वे प्रमाणम्‌ । 
नान्यस्य । तथाहि - विमतं शाब्दज्ञानमपरोक्षम्‌, अपरोक्षविषयत्वात्‌ ; सुखादिज्ञानवत्‌। अपरोक्षत्वं वेदान्त- 
वाक्यजन्यज्ञानवृत्ति, अपरो क्षज्ञाननिष्ठात्यन्ताभावप्रतियो गित्वात्‌ ; ज्ञानत्ववदिति । नच विवाध्या-सितः 
शब्दोऽपरोक्षन्नानजनको न भवति, शब्दत्वात्‌, ज्योतिष्टोमादिवाक्यवदिति युक्तम्‌ । दशमस्त्व-मसीत्यादौ व्यभिचारात्‌ । 
श्रूयते च ““तद्धास्य विजिज्नौ तमसः पारं दर्शंयति" इत्युपदेशमात्रादेव अपरोक्षप्रमितिजन्म । अत एव 
ब्रहमात्मविषयवाक्यान्यत्वेन प्रत्यक्षलक्षणं विशेषणीयमिति। 


[ प्रथमाक्षिसन्निकषनन्तरमेव दशमत्वप्रतीत्यनुत्पादात्‌ न तस्याः प्रत्यक्षत्वम्‌ | 


अत्रोच्यते - यत्तावदुक्तं दशमस्त्वमसीत्यादिवाक्यादपरोक्षन्नानजन्मोपलब्धमिति, तदसङ्गतम्‌ । दशत्वसद्ख्या 
खल्वपेक्षाबुद्धिजन्या तक्र्यङ्न्या वेत्यतो नाऽपाततो रूपादिकमिव प्रत्यक्षेणोपलभ्यते । ततो दशानां पूरणो दशमोऽपि 
तथा । अतः प्रथमं शब्देन परोक्षज्ञाने ज्ञाते, अनन्तरं लब्धसहायेन प्रत्यक्षेणापरोक्षज्ञानं जायते । आशुभावादेकमेवापरोक्षं 
ज्ञानमित्यभिमानः। अन्धकारादौ तु वाक्यादु- त्पन्नस्य ज्ञानस्यापरोक्षत्वं नास्त्येव । 


[ शब्दस्य अपरोक्षज्ञानसाधनत्वनिरासः ] 


प्रतीतिकलहोऽयं निरवधिक इति चेत्‌। अत्रेदं वक्तव्यम्‌ -- शब्दस्यापरोक्षज्ञानसाधनत्वं कि स्वभावः, किवा 
अपरोक्षन्नानसाधनत्वमस्याप्यागन्तुकम्‌ ? आद्ये सर्वेषामपि शब्दानां तथाभावः स्यात्‌ । द्वितीये निमित्तं वक्तव्यम्‌ । 
ब्रहमात्मविषयत्वमिति चेत्‌ । तहिं दशमस्त्वमसीत्यादेरतथाभूतस्य नापरोक्ष्ञानसाधनत्वं स्यात्‌ । अपरोक्षविषयत्वमिति 
चेत्‌, न । अपरोक्षन्नानविषयत्वातिरिक्तस्याथें अपरोक्षत्वस्याभावात्‌ । तत्रैतज्ज्ञानविषयत्वेन तदुक्तावितरेतराश्रयत्वम्‌ । 
ज्ञानान्तराभिप्राये तु स्वर्गा -दयोऽपि केषाभिदपरोक्षज्ञानविषया इत्यस्माकं तद्विषयः शब्दोऽपरोक्षज्ञानं जनयेत्‌ । 
एकपुरुषाभि - प्रायेऽपि प्रत्यक्षावगतेऽ्मौ धूमदरशनेनापरोक्षज्ञानजन्मप्रसङ्गः । शब्दस्यैवम्भाव इति चेत्‌। तथाऽप्यसौ 
शब्देनापरोक्षज्ञानोत्पत्तिः स्यात्‌। अपरोक्षतया ज्ञायमाने तथेति चेत्‌, न । धर्मिमात्राभिप्राये प्रत्य-क्षेणावगम्यमाने घटे 
शतपलपरिमितोऽयमिति शब्दस्यापरोक्षज्ञानकारणतापत्तेः । सप्रकाराभिप्राये तु प्रकृतेऽभावात्‌। नहि “तत्‌ त्वमसि" 
इत्यादिवाक्यप्रतिपाद्य ब्रहमात्मैक्यमपरोक्षतयाऽवभासते । तथासति शब्दवैयर्थ्यापत्तेरिति । एतेनापरोक्षविषयत्वानुमानमपि 
परास्तम्‌ । 


यच्चापरो क्षत्वमित्यादि, तज्यो तिष्टो मादिवाक्येऽपि तथा प्रयोगसम्भवादाभाससमानयो गक्षेमम्‌ । 
ज्योतिष्टोमादिवाक्यस्यापरोक्षत्वज्ञानासाधनत्वाभावे न किञ्चिद्‌ बाधकमिति चेत्‌। सममेतद्‌ वेदान्तवाक्येष्वपि । 
संसारस्याविद्यामयत्वादविद्यायाश्चापरोक्षज्ञानेन विना निबर्हणायोगाद्‌ वेदान्त -वाक्यस्यापरोक्षज्ञानसाधनत्वाभावे 
मोक्षाभावप्रसङ्क इति चेत्‌, न । ज्ञाननिवर्त्यताया निरस्तत्वात्‌, चित्तेकाग्यरूपनिदिध्यासनस्यापरोक्षज्ञानसाधनत्वोपपत्तेश्च। 
मनसोऽपरोक्षज्ञानसाधनत्वं क्रापि नोप-लब्धमिति चेत्‌ । तत्‌ कि शब्दस्योपलब्धम्‌? ““यन्मनसा न मनुते" ' इति श्रुतिविरुद्ध 
तदिति चेत्‌, न । श्रुतेः “"मनसैवेदमाप्तव्यम्‌' ' इति श्रुत्या सत्प्रतिपक्षत्वात्‌ । चित्तैकाग्रयस्यातरङ्गतापरेयं श्रुतिरिति चेत्‌। 
साऽप्यपक्रमनोविषयेति स्यात्‌। 


[ शब्दस्य अपरोक्षज्ञानसाधनत्वे श्रुतिविरोधः | 


155 


किञ्च शब्दस्यापि ब्रहाज्ञानसाधनत्वं ““यतो वाचो निवर्तन्ते ' इति श्रुतिविरुद्ध कथमद्गीकार्यम्‌? “तद्धास्य विजिज्ञौ' ' 
इत्यादिश्रुतयस्तु परोक्षज्ञानेनापि सार्थकाः । परम्परया अपरोक्षज्ञानसाधनत्व - वादिन्यो वा । स्पष्ट हि स्मृतयो वदन्ति - 


“श्रुत्वा मत्वा तथा ध्यात्वा तदज्ञानविपर्ययौ । 
संशयं च पराणुद्य लभते ब्रह्मदर्शनम्‌ ' इति, 


“श्रुणुयाद्‌ यावदज्ञानं मतिर्यावदयुक्तता । 
ध्यानं च यावदीक्षा स्यात्नेक्षा क्च न बाध्यते * इति च । 


एतेन धर्मादिवाक्येऽतिप्रसङ्ः, शब्दत्वानुमानं च समाहितं वेदितव्यम्‌ । अत एव प्रत्यक्षलक्षणे विरोषणप्रक्षेपोऽपि 
निरस्तः, निर्निबन्धनत्वात्‌। 


[ श्रवणाङ्गमनननिदिध्यासनयोः प्रतिबन्धकनिवर्तकत्वकल्पनानिरासः | 


ये तु शब्द एवापरोक्षज्ञानजननाय प्रवृत्तो ऽसम्भावनादिप्रतिबद्धो मनननिदिध्यासनाभ्यां प्रति-बन्धापगमे तजनयतीति 
मन्यते, ते प्रष्टव्याः ~ प्राड्‌ मनननिदिध्यासनाभ्यां किमसौ किमप्यकृत्वा परस्तादपरोक्षज्ञानं जनयति, उत परोक्ष्ञानं 
कृत्वा ? नाऽद्यः, गृहीतसङ्तेः शब्दाद्‌ बोधोदयाभावस्य प्रमाणविरुद्धत्वात्‌ । द्वितीयेऽपि विरम्य व्यापारापत्तिः । ततो 
वरं शब्दस्य तावतैव चरितार्थत्वकल्पन -मित्येषा दिक्‌ । 


[ श्रवण-तजजनितज्ञान- तत्फलानां तारतम्योपेतत्वम्‌ | 


यदुक्त यथाशक्ति श्रवणमनने कर्तव्ये इति तदयुक्तम्‌ । पुरुषशक्तीनां तारतम्यवत्वेन श्रवणादेरपि तार-तम्यापत्तेः । नच 
तथाऽस्त्विति वाच्यम्‌ । तत्साध्यस्य ज्ञानस्यैकविधत्वेन वेैयर्थ्यप्रसङ्गात्‌ । नच वाच्यम्‌, ज्ञातव्यस्य ब्रह्मणोऽपरिमितत्वात्‌, 
तत्तज्ज्ञानान्यपि तारतम्यवन्तीति । तत्फलस्य मोक्षस्य तारतम्य-रहितत्वेन वैयर्थ्यापरिहारात्‌। न खलु बन्धविध्वंसस्य 
तारतम्यमुपपद्यत इत्यत आह - सम्यगिति। 


सम्यग्विषमविज्ञानतारतम्यानुसारतः। 
फलं भवेत्‌ तारतम्यात्‌ सुखदुःखात्मकं नृणाम्‌ । 
सम्यक्‌ चाधिकविज्ञानात्‌ सुखाधिक्यं भवेन्नृणाम्‌ ।। ८९।। 


विषमं वैपरीत्यम्‌ । ज्ञानमेव विज्ञानम्‌ । ततो न पुनरुक्तेर्विरो धश्च । तारतम्यादिति तारतम्येनोपेत- मित्यर्थः । 
सम्यण्विपरीतज्ञानयोस्तारतम्यमित्युक्ते परस्परमिति प्रतीतिः स्यात्‌। तत्निरासार्थमुक्त विवृणोति - सम्यक्‌ चेति। 
सम्यगित्यव्ययं समीचीनादित्यर्थः । चशब्दो ऽनुक्तसमुच्चयार्थः । मध्यमात्‌ सम्यग््ञानात्‌ तथाविधं सुखं भवेत्‌ । अल्पाच्च 
सम्यगज्ञानादल्पम्‌। एवमधिकान्मिथ्याज्ञानादधिकं दुःखमित्यादि । अत्र मिथ्याज्ञानतारतम्येन दुःखतारतम्यस्याभिधानं 
दृष्टान्तत्वेनोपयुज्यते । यद्रा दु ःशास्तर तु परित्यजेदित्युक्तम्‌ । तत्रात्यन्तपरित्यागार्थऽर्थवादोऽयम्‌ । न बन्धप्रध्वखात्रं मोक्षः, 
किन्तु सुखमपि । तस्य च तारतम्यमुपपद्यत इति भावः। 


[ यथाशक्त्यखिलवेदज्ञानार्थं श्रवणादेः कर्तव्यत्वोपसंहारः |] 
अधिकरणार्थमुपसंहरति - अत इति। 


अतो यथात्मशक्त्यैव श्रवणं मननं तथा । 
कृत्वाऽथ कुर्वन्नपि वा निदिध्यासनमाचरेत्‌ || ९० ॥। 


नन्वत्राऽत्मशक्तिमनतिक्र म्य यथात्मशक्तीत्यव्ययीभावे सति, तस्य ˆ“अव्ययीभावश्च'* इति अन्ययत्वात्‌ 

“अव्ययादापूसुपः' ' इति तृतीयाया लुका भवितव्यम्‌ । यथात्मशक्त्येवेति कथम्‌? उच्यते - यथेति भिन्नं पदं सम्यग्वाचि । 
निवृत्तिमार्गः कथित आदौ भगवता यथेति, यथा श्रवण -मित्यादिना च सम्बद्ध्यते । सादृश्यार्थं वा । आत्मशक्त्यैव 
श्रवणं मननं चाऽचरेत्‌। नतु सर्वशाखा - विषयम्‌ । नापि स्वशाखामात्रविषयम्‌। यथा च श्रवणं मननं चाऽत्मशक्त्यैव । 
निदिध्यासनमपि तथाऽऽ-चरेत्‌ । तच्च श्रवणं मननं च कृत्वा कुर्वन्‌ वेति। 


यद्रा यथात्मशक्तीत्यव्ययी भावात्‌ पर आशब्दः सम्यग्वाची । श्रवणमित्यादिना सम्बद्ध्यते । अथवा 
यथाशब्दस्याऽत्मशब्देनाव्ययीभावः, ततः शक्तिशब्देन कर्मधारयः । योम्यतानुसारिण्या शक्त्येत्यर्थः । अत्र यथात्मशक्त्यैव 
श्रवणं मननं तथाऽऽचरेदित्येतावतैवोपसंहारे कर्तंव्येऽधिकमुच्यते यत्‌, तच्छ व-णमननयोरुक्तस्य 
निदिध्यासनाङ्त्वस्याप्युपसंहारार्थम्‌ । कृत्वा अथवा कुर्वन्नपीति विरोषज्ञापनार्थं च । अयं च विकल्पो गुरूपदेशानुरोधेन 
व्यवतिष्ठते । अथवा पूर्वार्धं एवाधिकरणार्थोपसंहारः । तत्र आचरेदिति वक्ष्यमाणं सिंहावलोकनेन सम्बद्ध्यते । इति 
सिद्धमिति शेषः ।। * ।। इति सर्ववेदान्त -प्रत्ययाधिकरणम्‌ ।। १।। 


अथ उपसंहाराधिकरणम्‌ ।। २।। 


[ उपासनस्यापि यथाशक्ति कर्तव्यत्वम्‌ | 


उपसंहारोऽर्थाभेदाद्‌ विधिशेषवत्‌ समाने च । अत्र सर्ववेदोक्तान्‌ गुणान्‌ दोषाभावांश्रोप- संहत्यैव परमात्मोपास्य 
इत्युक्तम्‌ । इहापि सर्वशब्दो नासङ्कचितवृत्तिः, उक्तन्यायादित्याशयवान्‌ तात्पर्यमाह - कृत्वेति । श्रवणं मननं तथेति 
वर्तते । यथात्मशक्त्यैवेति च । अनेन ““ग्रा्ेश्च समञ्जसम्‌ ' इत्यादीनां सूत्राणामपि तात्पर्यमुक्तं वेदितव्यम्‌ । तथा 


१. 
(^ 


“"तचिर्धारणार्थनियमः' ' इत्यादीनां प्रथमाधिकरणव्याख्यानेनेति ।। * ।। इत्युपसंहाराधिकरणम्‌ ।। २।। 


जथ अनुबन्धाद्यधिकरणम्‌ || ३९ ।। 


[ यमादिपथ्चकस्य उपासनाद्यनक्गत्वात्‌ नानुष्ठेयत्वमिति पूर्वपक्षः | 


अनुबन्धादिभ्यः । योगशास्त्रे यमादिकमुपासनाङ्गतयोपदिश्यते । तत्र पूर्वपक्षवादी मन्यते - यमानुष्टानं तावदसत्‌। 
विष्णुभक्त्यादिगुणसम्पत्तिः, विषयसंसर्गादिदोषवर्जनं च यमाब्दाभिधेयम्‌। देशकालब्यवस्थाल्यवस्थया विनाऽनुष्ठेयस्य 
तथात्वात्‌ । अहिसादिपरिगणनं तु तत्प्रदर्शनार्थमिति हि योगानुश्ासनानि । तत्र यमानां किमुपासनोत्पत्तावुपयोगः,किवा 
तत्फलज्ञानोत्पत्तौ ? नाऽद्यः, विद्रेषिणामपि सततानुचिन्तनदर्शनात्‌ । तन्मात्रत्वाच्योपासनायाः । न द्वितीयः, 
भक्त्यादिसहितमेव उपासनं ब्रह्मसाक्षात्कारं जनयति नान्यथेत्यत्र प्रमाणाभावात्‌ । किञ्च “द्रेषाच्चेद्यादयो नृपाः", “केण 
यत्रृपतयः'' इत्यादौ द्रेषस्य तावन्मोक्षसाधनत्वं प्रतीयते । “दृष्टैव तं मुच्यते नापरेण” " इति मोक्षस्य दर्शनैकसाध्यत्वं च । 
तदुभयपर्यालोचनया द्वेषस्य दर्शनसाधनत्वमवगम्यते । एवं नियमासनप्राणायाम -प्रत्याहाराणामप्यङ्गता निरसनीयेति । 
तत्र समाधानमम्‌-**अनुबन्धादिभ्यः' ' इति । तस्यार्थः -- भक्त्यादिभ्य इति । तत्र न ज्ञायते कः पक्षोऽङ्गीकृतः, कथञ्च 
तत्रोक्तदोषः परिहत इति। अतो व्याचष्टे- विषयेष्वित्यादिना । 


[ विष्णुभक्ति-विषयसंसर्गत्यागरूपयमादिकं विना 
उपासना -ज्ञानयोरनुत्पादात्‌ तेषामवश्यानुष्ठेयत्वम्‌ | 


ॐ अनुबन्धादिभ्यः ॐ ।। ५१ ।। 


विषयेषु च संसर्गाच्छाश्चतस्य च संशयात्‌ । 
मनसा चान्यदाकाङ्गात्‌ परं न प्रतिपद्यते || ९९॥। 


इति भारतवाक्यं हि तेनैतदोषवर्जिंतः। 

सदोपासनया युक्तो वासुदेवं प्रपश्यति ।। ९२।। 


विषयसेवनात्‌। शाश्रतस्य ब्रह्मणः । मोक्षादन्यद्‌ विषयजातं प्रति । आकाङ्कादिति घञन्तः । परं ब्रह्म न प्रतिपद्यते न 
पश्यति । मिथःसमुच्चये चशब्दः । हिशब्दो यस्मादित्यर्थे । विषयसंसर्गादिदोषाणां ज्ञानविरोधित्वमाहेति शेषः । 
एतदोषवर्जित एव सदोपासनया युक्तो भवति । तथाविध एव सदोपा-सनया युक्तो वासुदेवं प्रपश्यतीति योज्यम्‌ । 


एतदुक्त भवति - उपासनोत्पत्तौ तावद्‌ यमानामङ्गत्वं ब्रूमः । विषयसंसर्गादिमतो भक्तिरहितस्य सदोपासनानुपपत्तेः । 
नान्यत्र व्यासक्तमनाः, तत्र स्नेहविधुर श्च तत्‌ सन्ततं चिन्तयतीति युज्यते । 


यदत्रोक्तं स्निग्धवत्‌ क्रु द्धानामपि सन्ततानुचिन्तनं दृष्टमिति, तत्‌ सत्यम्‌ । तथाऽपि तदितरसंसगं - 
वर्जनादिकमङ्घीकार्यमेव । नच भगवति विद्वेषस्य कारणमस्ति । केषाथिदाशयदोषवशाद्‌ द्वेष -सम्भवेऽपि न 
तथाविधमनुचिन्तनं ज्ञानसाधनं भवति । किन्तूक्तयमादिसहितमेवेति द्वितीयपक्षमपि स्वीकुर्मः । नच तत्र प्रमाणाभावः । 
भारतवाक्यस्य विद्यमानत्वात्‌ । तत्रच विषयसंसर्गादिपदानां यममात्राभावोपलक्षणत्वादिति । भक्त्याद्यभावस्यापि 
दोषत्वेनैतदोषवर्जित इत्युक्तम्‌ । 


[ भक्त्यभाव-विषयसंसर्गादिदोषाणां मोक्षप्रतिबन्धकत्वाद्‌ 
भक्त्यादीनां मोक्षसाधनत्वाच्च तेषामवश्यानुष्ठेयत्वम्‌ | 


यमानामवश्यानुष्ठेयत्वे युक्तिमप्याह - दोषा इति। 


दोषा अनादिसम्बद्धास्ते मुक्तिपरिपन्थिनः। 
सन्त्येव प्रायशः पुंसु तेन मोक्षो न जायते ।। ९३।। 


ते विष्णुभक्त्यभावाद्या विषयसंसर्गाद्याश्च दोषा मुक्तिपरिपन्थिनः प्राचुर्येण पुरुषेष्वनादिसम्बद्धाः सन्त्येव । तेन कारणेन 
तेषां मोक्षो न जायते । 


एतदुक्तं भवति - मोक्षयोग्यानां मुमुक्षृणामपीदानीं तावन्मोक्षो न जायते । तत्‌ कु त इति चिन्त्यम्‌ । 
भगवत्प्रसादाभावादिति चेत्‌, सोऽपि कुतः ? ज्ञानाभावादिति चेदसावपि कुतः ? ध्यानाभ्यासा - सत्त्वादिति चेत्‌, न । 
विद्रेषिणां तत्सत्वेऽप्यसत्वस्य वक्ष्यमाणत्वात्‌ (११०६) अपिच ध्यानाभ्यासोऽपि कुतो नेति वाच्यम्‌ । श्रवणाद्यभावादिति 
चेत्‌ । तद्धावोऽपि न कुतः? अतो दोषा एव तत्तदुत्पत्ति प्रतिबध्नन्तो मोक्षपरिपन्थिन इति ज्ञायते । नच 
दोषाणामागन्तुकानामनादिमोक्षाभावहेतुत्वं न सम्भ-वतीति साम्प्रतम्‌ । प्रवाहतोऽनादित्वादिति। तथाचोक्तम्‌ - 
“दोषगृहीतगुणाम्‌" * इति । 


[ मुक्तिप्रतिबन्धकदोषवत््वं संसारित्वन्यापकम्‌ | 


स्यादेतत्‌ । सन्ति केचित्‌ संसारिणोऽपि रागादिदोषरहिता जीवा बालमुग्धादयः। तत्‌ कथं दोषाणां 
मोक्षाभावहेतुत्वमित्यत आह - सर्वं इति। 


सर्वे त एते जीवेषु दूश्यन्ते तारतम्यतः। 


उदाहतेष्वपि बालमुग्धादिजीवेषु त एते भगवद्रक्त्यभावाद्या दोषास्तावत्‌ प्रत्यक्षानुमानाभ्यां दुर्यन्त एव । 
रागद्रेषादयोऽपि पुरुषेषु तारतम्यतः सन्ति । चतुर्विधा हि ते प्रसुप्ततनुविच्छिन्नोदारभेदेन । अतो बालादिषूदाराणां 
तेषामभावादभावाभिमानः । स्तन्यादिकामादेस्तेष्वपि दर्शनात्‌ । तथाचाऽगमः- ““गभं बाल्येऽप्यपौष्कल्यात्‌' ' इत्यादिः । 
तदेवं सर्वेऽपि दोषाः सर्वेष्वपि प्रमिता इति युक्तमुक्तम्‌ । 

[ ऋजूनामपि परमोत्साहवर्जनरूपदोषोऽस्ति | 


अथापि स्यात्‌। ऋजवो नाम हिरण्यगर्भपदप्राधियोग्याः सन्ति संसारिणः पुरुषाः । नच ते दोषिण इति युक्तम्‌ । 
ऋजुत्वविरोधात्‌। ऋजवः समीचीना निर्दोषा इत्यनर्थान्तरम्‌ । तत्‌ कथमित्यत आह - ऋजूनामिति। 


ऋजूनामेक एवास्ति परमोत्साहवर्जनम्‌ । 
ऋजूनामपि मोक्षार्थं महोद्योगवर्जनं नाम दोषोऽस्तीत्यतो नोक्तमयुक्तम्‌। अन्यथा मोक्षविलम्बा- सम्भवात्‌ । 
नचेवमुजुत्वविरोधः । यतोऽसावेक एव । दोषबाहुल्याभावाभिप्रायमूजुत्ववचनम्‌। अल्प स्वे निःस्वप्रयोगदर्शनादिति 
भावः। 
[ परमोत्साहवर्जनस्य गुणाल्पत्वरूपत्वात्‌ न ऋजुत्वविरोधः | 
प्रकारान्तरेण विरोधं परिहरति - स इति। 
स गुणाल्पत्वमात्रत्वात्नजत्वेन विरुद्धयते । || ९४ ।। 


स परमोत्साहवर्जनं नाम दोषः । यद्यपि महोद्यमाभावो दोष एव, हेयत्वात्‌ । तथाऽपि न रागादिरिव भावरूपः । नापि 
गुणाभावरूपः । किन्नाम । उत्साहलक्षणगुणाल्पतामाच्रमित्यदोषोऽप्युच्यत इति नर्जुत्वेन विरुद्छ्यते । 


[ विष्णुभक्त्यादिरूपयमस्यावश्यानुष्ेयत्वम्‌ | 
किमतो यद्येवं दोषाः संसारहेतवो मुक्तिपरिपन्थिन इत्यत आह - अत इति। 


अतो विष्णौ परा भक्तिस्तद्धक्तेषु रमादिषु । 
तारतम्येन कर्तव्या पुरुषार्थमभीप्सता ।। ९५ ॥। 


इदं च सर्वयमोपलक्षणम्‌ । पुरुषार्थ मोक्षम्‌। 
अयमत्र सङ्खेपः -- विष्णुभक्त्यभावाद्या विषयसंसर्गाद्याश्च दोषा मुमुक्षादिमता त्याज्याः । मोक्षादिविरोधित्वात्‌। यद्‌ 
यद्विरोधि, तत्‌ तदर्थिना त्याज्यं दृष्टम्‌ । यथाऽऽरोम्यविरोध्यपथ्यं तदर्थिना । तथाच विष्णुभक्त्यादिकं कार्यमितिसिद्ध्यति । 
भावानुष्ठानेन विनाऽभावपरित्यागायोगादिति । 
[ विष्णौ सर्वात्मा, अन्येषु तारतम्येन च भक्तिः कर्तव्या | 
विष्णौ परा, अन्यत्र तारतम्येनेत्युक्त विवृणोति - स्वादर इति। 


स्वादरः सर्वजन्तूनां संसिद्धो हि स्वभावतः। 


ततोऽधिकः स्वोत्तमेषु तदाधिक्यानुसारतः ।। ९६ ।। 
कर्तव्यो वासुदेवान्तं सर्वथा शुभमिच्छता । 
न कदाचित्‌ त्यजेत्‌ तं च क्रमेणैनं विवर्धयेत्‌ ।। ९७ ।। 


आदरः स्नेहः । स्वभावतः संसिद्ध इत्युपकारादिकरणमनपेक्ष्यानादिसिद्ध इत्यर्थः । अन्यथा सुखिनैव मया भाव्यं न 
जातु दुःखिना इत्याशीरन स्यादिति हिशब्दार्थः । ततः स्वविषयादादरादधिक आदरः साक्षात्‌ स्वोत्तमेषु कर्तव्यः । एवं 
तेषान्तेषामाधिक्यानुसारतो ऽधिकः कर्तव्यो वासुदेवान्तम्‌ । वासुदेवे तु निरतिशयः । शुभं ध्यानादिकम्‌। 
एतच्चोपपादयिष्यते । (११६०, अनुपदं च) 

सकृदनुष्टेयासकृदनुष्ेयसदानुष्टेयभेदादङ्मनेकविधम्‌। अयं तु कथमित्यपेक्षायामाह - नेति । तं विष्ण्वाद्यादरम्‌। न 
केवलं न त्यजेत्‌, किन्तु कालक्रमेणैनं विवर्धयेच्च । 
[ स्वसमेषु स्नेहः, स्वाश्रितेषु कृपा च कार्या ] 
स्वसमेषु स्वतोऽधमेषु च कथपित्यपेक्षायामाह - समेष्विति। 


समेषु स्वात्मवत्‌ स्नेहः सत्स्वन्यत्र ततो दया । 
कार्यैवमापरोक्ष्येण दृश्यते क्षिप्रमीश्चरः ।। ९८ ॥। 


कर्तव्य इति वर्तते । तत उत्तमसमेभ्योऽन्यत्राधमेषु सत्सु दया कार्या । यदि सत्स्वित्येवोच्येत तदो - त्तमसमेष्वपि प्रसङ्कः । 
ततोऽन्यत्रेत्येवोक्तावसत्स्वपि प्रसक्तिः । ततो वर्गत्रयादन्यत्राज्ञेष्वौदासीन्यम्‌ । विपरीतेषु वैपरीत्यं चेत्यपि योज्यम्‌ । एवं 
क्रियमाणे यमानामुपासनोत्पत्तौ ज्ञानोत्पादे मोक्षातिशये चाङ्गत्वमिति सूचनाय पुरुषार्थमभीप्सता शुभमिच्छता दुष्यते 
क्षिप्रमीश्चर इति विचित्रोक्तिः । अत एवोपसंहारे त्रयस्यापि सङ्कीर्तनम्‌ । 


[ विपरीतज्ञानादिरूपदोषाणां अन्धतमसफलकत्वात्‌ सर्वथा त्याज्यत्वम्‌ | 


दोषपरित्यागेऽप्यस्ति विशेषः । रागादयो हि संसारमातन्वते । विपरीतज्ञानादयस्तु नित्यं नरकं प्रापयन्तीत्यतो 
रागादितोऽतिशयेन त्याज्या इत्याशयवांस्तत्र श्रुतिमाह - तदिति। 


तत्‌ तमोऽन्धं व्रजेद्‌ विष्णुसमत्वं योऽनुपश्यति । 


रमाब्रह्मशिवादीनामपि मुक्तो कथन || ९९ ।। 
किमुताऽधिक्यदृषटस्तदुणाभावमतेरपि । 

दोषवेत्तुरभेदस्य द्रषष्ुस्तथोभयोः || १००॥।। 
इत्याह सच्छुतिः.......----.---- । 


तत्‌ प्रसिद्धम्‌। न केवलं संसारे किन्तु मुक्तावपि । कथश्चन केनापि धर्मेण समत्वम्‌ । रमाब्रह्मशिवा -दीनां 
विष्णोराधिक्यदृषटः पुरुषस्यान्धतमसावापिर्भवतीति किमुतेति योज्यम्‌ । विष्णोर्गुणाभावमतेः, विष्णोर्जाविर्जडेशाभेदस्य 
द्रष्टुः । उभयोर्भदाभेदयोः । 
[ यमादेः कर्तव्यत्वप्रतिपादनोपसहारः | 


स्वपक्षसाधनमुपसंहरति - तेनेति। 


4 तेन सम्प्रोक्तगुणसंयुतः। 
उपासीत हरिं दुष्टरा मुक्तिस्तेनैव जायते ।। ९०९१।। 


प्राक्‌ सम्प्रोक्तैर्विंषयसंसर्गवर्जनादिभिर्गुणेः संयुतः । यद्रा योगशास्त्रे सम्प्ोक्तर्यमादिभिर्गुणैरङ्गैः संयुतः । तेनैव 
तथाविधेनैबोपासनेन हरिं दृष्ट्रा कर्माणि क्षपयतो मुक्तिर्जायते। 


[ विष्णु्रेषादेः मोक्षसाधनत्वोक्तिप्रत्याख्यानम्‌ | 
इदानीं यत्‌ पूर्वपक्षिणोक्तम्‌, भगवदद्रेषिणामपि पुराणे मुक्तिः कथ्यत इति, ततच्निराकरोति - द्वेषादिति। 

तस्मादन्यथा व्याख्यातव्यमिति भावः । तत्प्रकारं च वक्ष्यति । (१२५२) किं तच्छुतिवाक्यमित्यतो 


इत्येतदर्थतः पठति - रिपव इति । रामो रमणं तदस्यास्तीति रामी भगवान्‌ रामः, तस्माच्निष्क्रान्ता -स्तस्य विमुखा 
निरामिण इत्यर्थः । अत एव तस्य रिपवः । अभिद्रोहपद इत्यस्यैव व्याख्यानम्‌ - अन्धे तमसीति । नित्य स्थिता भवन्तीति 
शेषोक्तिः । अनेन ये निरामिणो रिपवोऽत्नेषु भोगेषु जागृधुरभि -काङ्गावन्तः, तेऽभिद्रुहोऽभितो द्रोहस्य पदे स्थाने स्थातुं 
योग्या यतोऽतस्तेभ्यः स्तेनेभ्योऽस्मान्मा वोचः, नहास्मच्छुवणवान्‌ दुःखमर्हतीति योजना सूचिता भवति । इदं च वायुं 
प्रति विद्यादेवताया वचनम्‌ । तदभेदिनस्तस्य हरेर्जीवाद्यभेदवादिनः। कथमेतच्छरुतिविरोध इत्यत आह - इत्यादीति । 


द्रेषाद्‌ यन्मुक्तिकथनं श्रुतिवाक्यविरोधि तत्‌। 
रिपवो ये तु रामस्य विमुखत्वात्निरामिणः। 
अभिद्रोहपदे नित्यमन्धे तमसि ते स्थिताः। 


हरिद्रिषस्तमो यान्ति ये चैव तदभेदिनः। 
तत्रिर्गुणत्ववेत्तारस्तस्य दोषविदोऽपि च । 
इत्यादिश्रुतिसन्दर्भाद्‌ द्वेषिणस्तम ईयते 


।। ९०२ ।। 


।। ९०३ ।। 


“मा नः स्तेनेभ्यो ये अभि द्रुहस्पदे निरामिणो रिपवोऽत्रेषु जागृधुः"' 


[ विष्णुद्रेषस्य मोक्षसाधनत्वाभावे स्मृत्युपन्यासः | 


स्मृतिविरुद्ध च द्वेषिणां मोक्षकथनमित्याशयवंस्ताः पठति - हिरण्यकशिपुश्चेति। 


हिरण्यकशिपुश्चापि भगवन्निन्दया तमः। 
विविक्षुरत्यगात्‌ सूनोः प्रह्ादस्यानुभावतः 


यदनिन्दत्‌ पिता महां त्वद्धक्ते मयि चाघवान्‌ । 
तस्मात्‌ पिता मे पूयेत दुरन्ताद्‌ दुस्तरादघात्‌ 


निन्दां भगवतः शृण्वंस्तत्परस्य जनस्य वा । 


ततो नापैति यः सोऽपि यात्यधः सुकृताच्च्युतः 


अवजानन्ति मां मूढा मानुषीं तनुमाश्रितम्‌ । 
परं भावमजानन्तो मम भूतमहेश्वरम्‌ 


मोघाशा मोघकर्माणो मोघज्ञाना विचेतसः । 
राक्षसीमासुरीं चैव प्रकृतिं मोहिनीं श्रिताः 
मामात्मपरदेहेषु प्रद्िषन्तोऽभ्यसूयकाः। 
तानहं द्विषतः क्रूरान्‌ संसारेषु नराधमान्‌ । 
क्षिपाम्यजस्रमशुभानासुरीष्वेव योनिषु 


आसुरीं योनिमापन्ना मूढा जन्मनि जन्मनि । 
मामप्राप्यैव कौन्तेय ततो यान्त्यधमां गतिम्‌ 


यो द्विष्याद्‌ विबुधश्रेष्ठं देवं नारायणं प्रभुम्‌ । 


कथं स न भवेद्‌ द्वेष्य आलोकान्तस्य कस्यचित्‌ 


| ९०४ ।। 


।। ९०५।। 


।। १०६ ।। 


।। ९०७ ।। 


।। ९०८ ।। 


।। ९०९ ।। 


।। ९९१० ।। 


।। ९९१९ ।। 


यो द्विष्याद्‌ विबुधश्रेष्ठं देवं नारायणं प्रभुम्‌ । 
मजन्ति पितरस्तस्य नरके शाश्तीः समाः । 
इत्यादिवाक्यसन्दोहाद्‌ दरेषिणस्तम एव तु । ।। ११२॥। 


विविक्ुर्वेशनसम्भावनाविषयः । ˆ“आशङ्कायामचेतनेषूपसद्खव्यानम्‌' ' इति वचनात्‌ । श्वा मुमूर्षतीति तथा । अत्यगात्‌ 
तमः। मम पिता मह्यं मत्निमित्तं त्वामनिन्दत्‌। मयि मद्विषये चाघवानपराधवान्‌। तस्माद्‌ 
विष्णुवैष्णवनिन्दापराधजादघात्नित्यनिरयात्‌ । निन्दादिक च द्वेषमूलमिति प्रसिद्धमेव । नरहरि प्रति प्रह्ादस्य वाक्यमिदम्‌। 


ततः स्थानात्‌ । निन्दां शुण्वतो यदाऽधःपातः, तदा निन्दकस्य किमु ? मानुषीं मनुष्यसदृशीम्‌ । ये मामवजानन्ति ते 
मोघाशादिमन्तो भवन्ति । तेषां सुखलेशोऽपि न भवति । आत्मपरदेहेषु प्ररकत्वेन स्थितम्‌ । संसरन्त्यत्रेति संसारा देहाः । 
तस्य विवरणमासुरीष्वेवेत्यादि । लोको जनः, तस्यान्तश्चण्डा - लादिः, तत्पर्यन्तस्य । 


कथमेतत्स्मुतिविरोध इत्यत आह - इत्यादीति । ज्ञायत इति शेषः । तमोऽपि निरुत्थानमिति तुशब्दः । अतो 
यमाद्यङ्गमवश्यानुष्टेयमिति सिद्धम्‌ ।। * ।। इत्यनुबन्धाद्यधिकरणम्‌ ।। ३१।। 


अथ विद्याधिकरणम्‌ ।। २९।। 


[ व्युत्क्रमेण व्याख्याने निमित्तम्‌ ] 


विद्यैव तु निर्धारणात्‌ । यद्यपीदमधिकरणं *“अनुबन्धादिभ्यः' इत्यतः पूर्वम्‌, तथाऽप्युपा -सनास्वरूपावगमे सत्येव 
तत्साथक्वसमर्थनस्यावसरो नान्यथेति व्युत्क्रमेण व्याख्यातम्‌ । तथाहि - न भगवदुपासनं कर्तव्यम्‌, वैयर्थ्यात्‌ । नच 
तत्साक्षात्कारार्थम्‌, तस्यापि व्यर्थत्वात्‌ । नच मोक्षप्रयो -जनोऽसाविति वाच्यम्‌ । चार्वाकदिजा मोक्षस्यैवाभावात्‌ । भावे 
वा जेनादिमतानुसारेण साधनान्तर - साध्यत्वादिति प्राप्ते, मोक्षसद्धावम्‌, तस्यापि भगवदरशंनसाध्यत्वं च 
साधयितुमिदमारभ्यते। यद्यपि समयपादे चावांकादिमतानि निराक्‌तानि, तथाऽपि 
मोक्षतत्साधनविषयदूषणविशेषव्युत्पादनार्थोऽयं प्रयत्नः । 


[ चावकिण मोक्षाभावप्रतिपादनम्‌ ] 


तत्र चार्वाकमतं तावदनुवदति - नैवेति। 


नैव मोक्ष इति प्राहूर्लो कायतमते स्थिताः । 
भोगः ़रीरपर्यन्तं भस्मीभावस्ततो भवेत्‌ ।। १९३ ।। 


एवशब्दः स्वरूपनिषेधद्योतनार्थः । अन्यथा पुरुषविशेषादिसम्बन्धेन निषेधोऽपि ज्ञायेत । तस्मादु -पासनं व्यर्थमिति 
शेषः । तर्हिं कः पुरुषार्थोऽस्तीत्यत आह - भोग इति । स्रकचन्दनादिविषयसुखा -नुभवो भोगः स पुरुषार्थ ऽस्तीति 
प्राहुरिति सम्बन्धः । भोगश्चैहिक एव नतु स्वर्गादिगत इत्याह - शरीरेति । शरीरपातपर्यन्तमित्यर्थः । कुतः 
स्वर्गापवर्गयोरसत्त्वमित्यत आह - भस्मीभाव इति । ततः पातानन्तरं शरीरस्य भस्मीभावो भवेत्‌ । 


इदमुक्तं भवति - शरीरपातोत्तरकालमात्मनः स्वर्गापवर्गौ वक्तव्यौ । आत्मा च न शरीरातिरिक्तो - ऽस्ति । शरीरं च 
पातोत्तरकालं नश्यत्येव । ततः कस्य तौ स्यातामिति । इति प्राहुरिति सम्बन्धः । शङ्कासमाप्तौ वेतिशब्दः। 


[ मोक्षाभाववादस्याप्रामाणिकत्वम्‌ | 

तदेतत्‌ प्रमाणाभावेन दूषयंस्तावत्‌ पृच्छति - तदिति। 


.... तत्‌ केन मानेन दृष्टं प्रत्यक्षवादिना । 
नहि प्रत्यक्षमानेन मोक्चाभावोऽवसीयते ।। ११४ ।। 


मोक्षो नैवास्तीति वाक्यार्थं तदिति परामृशति । केन मानेनेति । प्रत्यक्षेण वा तदितरेण वेत्यर्थः । दृष्टमवगतम्‌। 
द्वितीयस्तावच्चावकिण नाङ्गीकर्तुं शक्यत इत्याशयवानाह ~- प्रत्यक्षेति । प्रत्यक्ष -मेकमेव प्रमाणं नान्यदित्यभ्युपगच्छता । 
पूर्वेण सम्बन्धः । 


आद्यं निराकरोति - नहीति । अनुमानादिकं तावत्‌ परस्य मानं न भवति । यच्च मानत्वेनाङ्ीकृतं प्रत्यक्षं तेनेति 
यावत्‌। मोक्षो हि नाम परमानन्दावापिविशिष्टाऽऽत्यन्तिकी दुःखनिवृत्तिः । तदभावश्च एवमवगन्तव्यः-- “नास्ति कोऽपि 
पुरुषः परमानन्दानुभवी सवांऽपि दुःखी च'' इति । नच पुरुषा -न्तरवर्तिंनी सुखदुःखे, तदभावौ वा 
पुरुषान्तरप्रत्यक्षविषयाविति कथं मोक्षाभावः प्रत्यक्षेणावसीयेत इति हिशब्दार्थः । 


[ अस्मन्मते मोक्षसद्धावे योगिप्रत्यक्ष प्रमाणम्‌ | 


मा भूत्‌ प्रमाणाभावेन मोक्षाभावनिश्चयः। तत्सद्धावनिश्चयोऽपि दुर्घट एव । प्रमाणाभावात्‌ । न तावत्‌ तत्र प्रत्यक्षं 
प्रमाणम्‌ । परपुरुषवर्तिनोः परमानन्ददुःखाभावयोः परप्रत्यक्षस्य सामर्थ्याभावात्‌ । स्वनिष्ठस्तु तदभाव एव प्रत्यक्षेणेक्ष्यते। 
नापि प्रत्यक्षादन्यत्‌ । तत्प्रामाण्यासिद्धेः । ततश्च साधक -बाधकप्रमाणाभावादप्रतिपत्तिर्नित्यसंशयो वा मोक्षे स्यादिति 
नोपासनानुष्ठानं सम्भवतीति । मैवम्‌ । प्रत्यक्षेण तावन्मोक्षनिश्चयोपपत्तेः । 


ननूक्तमत्र प्रत्यक्षस्य तत्र सामर्थ्यं नास्तीति, तत्राऽह - घटत इति। 
घटते मुक्तेदृष्टिस्तु पुरुषेण महीयसा । 


यद्यपि प्राकृतानां प्रत्यक्ष न मोक्ष गोचरयितुं क्षमते, तथाऽपि महत्तमपुरुषप्रत्यक्षेण मोक्षनिश्चयो युज्यत एव । 
तदीयप्रत्यक्षावगमश्च परेषां तद्वाक्येन भविष्यतीति भावः। 


ननु ^“कर्तृकर्मणोः कृति'' इति अत्र षष्ठ्या भवितव्यम्‌, कथं तृतीया ? शोषविवक्षायां षष्टी विहिता । नचात्र 
शोषविवक्षेति चेत्‌, न । अस्मिन्‌ योगे शोषग्रहणस्य निवृत्तत्वात्‌ । उच्यते - हेतावेषा तृतीया, न कर्तरि करणे वा । महीयसा 
पुरुषेण हेतुना करणेन वा तदीयप्रत्यक्षेणेति यावत्‌ । इतरेषां मुक्तिदृष्टिर्मक्तिसद्धावनिश्चयो घटत इति । यद्रा मुक्तिविषया 
प्रत्यक्षदृष्टर्घटते । कथम्‌ ? यतो महीयसा पुरषेणेक्ष्यते मोक्ष इति वदाम इति योजना । अथवा क्रियमाणेति पदाध्याहारे न 
दोषः। 


[ चार्वाकाचार्यस्य सर्वाविशिष्टत्वाभ्युपगमात्‌ 
न तस्य मोक्षाभावदर्शनयोग्यत्वरूपविशेषवत्वम्‌ ] 


एवन्तहिं मयाऽपि वक्तुशक्यत एव । यद्यपि परपुरुषवर्ती मोक्षाभावोऽस्मदादीनां न प्रत्यक्षः, तथाऽपि महीयसः पुरुषस्य 
लोकायताचार्यस्य प्रत्यक्ष एव । तदवगमश्चास्माकं तद्वाक्येन भविष्यतीति । तथाच सत्प्रतिपक्षतया पुनरनिश्चय एवेत्यत 
आह - नेतीति । 


नेति वक्तर्महत्त्वं तु कथश्चन न विद्यते । 
साधयन्‌ सर्वसामान्यं कथमेव विरोषवान्‌ || ११५ ।। 


कस्मिन्नपि पुरुषे वर्तमानोऽनागतो वा मोक्षो नास्त्येवेत्यहं प्रत्यक्षेणेक्ष इति वक्तुस्त्विति सम्बन्धः । महत््वमेव न विद्यते 

कुतो महीयस्त्वमित्येवशब्दाथों वा तुशब्दः । महत््वमिह बहुप्रकारमपेकषितम्‌। इतरपुरुषाप्रत्यक्षार्थसाक्षात्कारित्वम्‌, 
तदुपयुक्तासाधारणधर्मवत््वम्‌, यथार्थवादित्वं चेति । तत्रैक -प्रकारमपि न लोकायताचार्यस्य विद्यते । कुतस्तेन 
सत्प्रतिपक्षताशङ्का मोक्षवादिनां महापुरुषाणाम्‌ ? 


कुत इत्यत आह - साधयत्निति । धर्माद्यभावप्रतिपादनेन सर्वेषां पुंसां समानत्वं साधयन्‌ लोका -यताचार्यः 
कथमेवेतरेभ्योऽतिशयवान्‌ भवति ? न कथित्‌ । 


एतदुक्त भवति -- पुरुषान्तराप्रत्यक्षस्य परपुरुषगतस्य मोक्षाभावस्य साक्षात्करणे लोकायता-चार्यस्येतरेभ्यो विशेषेण 
भाव्यम्‌ । अन्यथेतरेषामपि तत्प्रसङ्गात्‌ । नचासावस्ति। तपसा योगेन वा जनितो धर्मविशेषस्तथा । स चेतरेषामिव 
स्वात्मनोऽपि नास्तीति तेनैव साधितम्‌। अतः कारणाभावा-दितरवत्‌ तस्यापि परपुरुषवर्तिमोक्षाभावसाक्षात्करणं 
नास्त्येवेति निश्चीयते । तत एवाहं मोक्षाभावं साक्षात्करोमीति तदीयवचनमयथार्थमेव । भूतपरिणामविोष 
एवातिश्योऽस्त्विति चेत्‌। स किं प्रत्यक्षोऽप्रत्यक्षो वा ? नाऽद्यः, अनुपलम्भात्‌। यादृशतादुशशस्य प्रकृतफलहेतुत्वे 
मानाभावात्‌। अन्यथाऽतिप्रसक्तेः । न द्वितीयः, अतीन्दरियार्थं निराकुर्वता तेनैवेतरवदात्मन्यपि तदभावस्य साधित- 
त्वादिति। 


[ अपरोक्षीकृतमोक्षाणां योगिनां सद्धावसमर्थनम्‌ | 


यथा युष्माभिरभिधीयते नास्त्येव मोक्षाभावसाक्षात्कारी महापुरुष इति, तथा अहमपि वदामि नास्त्येवासौ महीयान्‌ 
पुरुषो यः प्रत्यक्षेण मोक्षमीक्षेत, प्रमाणाभावादिति । तथाच पुनरनिश्चय एवेत्यत आह -- दृश्यन्त इति । 


दुर्यन्ते पुरुषा लोके परावरविदोऽपि च । 

अपरोक्षदृशो योगनिष्ठाश्चामलचक्षुषः ।। ९९६ ॥।। 
प्रत्यक्षं देवतां दृष्टा तत्प्रसादाप्तभूतयः। 

ज्ञानविज्ञानपारज्ञा निषिद्धयन्ते कथं नृभिः || १९७।। 


न केवलमेक इति भावः । लोकेऽस्मित्नेव भूमण्डले । ते च वसिष्ठादयः । तेषां महीयस्त्वमाह ~ ज्ञानविज्ञानपारज्ञा 
इति । अत्र विषयिभ्यां विषयावुपलक्ष्येते । सामान्यविशेषाकारपारज्ञाः । न केवलं वर्तमानाशेषविदः, किन्नाम, 
परावरविदोऽपि । तत्‌ किमनुमानादिना नेत्याह - अपरोक्ष-दृशश्चेति । अस्मदादिभ्यः को विशेषस्तेषामित्यत उक्तम्‌ - 
योगनिष्टाश्चामलचश्चुष इति । योग -निष्ठाजनितविशिष्टादृष्टेन दिव्यदृष्टयः। कि तेनैव ? नेत्याह ~ प्रत्यक्षमिति । 
योगसामर्थ्येन परदेवतां साक्षादुपलभ्य तत्प्रसादासादितप्राकाश्यादचैश्र्यवन्तः । वसिष्ठादयो योगर्धिसम्पन्नया दिन्यया 
दृष्या परपुरुषवर्तिनं मोक्षं साक्षात्कुर्बाणाः प्रत्यक्षेणैव दृश्यन्ते, अतो न मोक्षानिश्चय इति । 


अस्मदादिभिरनुपलब्धत्वात्‌ ते न सन्तीत्यत आह - निषिद्धयन्त इति । नृ भिरित्यनेन मन्दभाग्यैः 
परिमिताविविक्तदेशपरिचयवद्धिरिति सूचयति । नहि ते वणिग्बीथ्यां वर्तन्ते, येन चुष्माभिरुपलभ्येरन्‌ । अतो 
विप्रकरषदनुपलभ्यमाना न निषेद्धुं शक्यन्त इति भावः । 
[ योगिनां महामाहात्म्यवत््वम्‌ | 
ननु पुरुषस्वरूपमात्रे न विप्रतिपत्तिः । तेषां महीयस्त्वं तु कुत इत्यत आह -- दृश्यते चेति। 
दुष्यते चातिमाहात्म्यं तेषामतिमहौजसाम्‌। 


न केवलं पुरुषाः, किन्तु तेषामतिमाहात्म्यं महीयस्त्वं च दूश्यते । कथम्‌ ? अतिमहौजसाम्‌। 

एतदुक्तं भवति -- दूश्यन्ते तावद्‌ विन्ध्यस्थगनसमुद्रपानादीनि तेषामतिमहान्त्योजांसि । तानि च महैश्वर्यकार्याणि। 
नच कार्याणि विना कारणैर्भवितुमर्हन्ति । महेश्चर्येषु च सार्वज्त्यापरनामकं प्राकाश्य -मिति तेषां महीयस्त्वसिद्धिरिति । 


[ योगिवाक्यस्य विप्रलम्भमूलकत्वनिरासः | 


ननु तदीयं मोक्षविषयं प्रत्यक्षं परेषां कुतः सिद्धम्‌ ? तद्राक्यादिति चेत्‌, न । तेषां विप्रलम्भकत्वो -पपत्तेरित्यत आह - 
यदीति। 


यदि तेऽपि निषिद्धयन्ते कि नोक्तिस्ते निषिद््यते ।। ११८ ।। 


विप्रलम्भो हि प्रयोजनमूलो भवति । नच तेषां प्रयोजनानुसन्धानं सम्भवति । आप्तसमस्तैश्चर्यत्वात्‌ । प्रयोजनान्तरस्य 
चाप्रमितत्वात्‌ । एवम्भूता अपि ते योगिनो यदि विप्रलम्भका इति निषिद्छ्यन्ते, तदीयं वाक्यं विप्रलम्भमूलत्वेन निराक्रि्रत 
इति यावत्‌, तदा ते त्वदभ्युपगता लोकायताचायोक्तिः कि तथैव न निषिक््यते ? साऽपि विप्रलम्भमूलेति 
कल्पयित्वाऽनादरणीया स्यात्‌ । अविशेषादिति यावत्‌ । 


एतेनैतदपि निरस्तम्‌ - विप्रकर्षवशटादस्माभिरनुपलभ्यमाना अपि योगिनः, तन्माहात्म्यम्‌, तदीयं स्वप्रत्यक्षविषयं 
वाक्यं चास्माभिः कुतोऽवगन्तन्यम्‌ ? इतिहासपुराणेभ्य इति चेत्‌, न । तेषामप्रमाण-त्वादिति । दोषदर्शनेन हि 
तेषामप्रामाण्यं कल्प्यम्‌ । नच तत्र प्रमाणमस्ति । वाक्यत्वेनैव प्रामाण्यप्रतिषेधे लोकायताचा्याक्तेरपि 
तत्प्रतिषेधप्रसङ्ादिति । 


[ प्रत्यक्षनिश्चितप्रामाण्यकत्वाद्‌ योगिवाक्यानां प्रामाण्यम्‌ ] 


न लोकायताचारयोक्तिर्विप्रलम्भशङ्कया निराक्रियते । प्रत्यक्षसंवादेन प्रामाण्यनिश्चयादिति चेत्‌, सम प्रकृतेऽपीत्याह- 
यदुक्तेति। 


यदुक्तवाक्यप्रामाण्यं प्रत्यक्षेणोपलभ्यते । 
वरादयोऽपि तदत्ताः सदा सत्या भवन्ति हि ।। ११९ ।। 


यैर्योगिभिरुक्तानां वाक्यानां प्रामाण्यं प्रत्यक्षेण प्रत्यक्षसंबादेनोपलभ्यन्ते तेऽपीति पूर्वेणान्वयः । कथमित्यत आह - 
वरादयोऽपीति । तेर्योगिभिर्दत्ता वराः शापाश्च सदाऽव्यभिचारेण सत्या भवन्ति । हि यस्मात्‌ तस्मादिति पूर्वेणैव सम्बन्धः । 
ते प्रसन्नाः सन्तस्तवेदं भद्रं भविष्यतीति वा, कुपिताः सन्तस्तवेदमभद्रं भविष्यतीति वा यदाहूस्तत्‌ तथेव भवत्‌ 
प्रत्यक्षेणोपलभ्यत इति । 


स्यादेतत्‌ । प्रत्यक्षयोग्या्थे भवतु तत्संवादेन तदीयं वाक्यं प्रमाणम्‌, अतीन्द्रिये तु मोक्षादौ कथमिति । एवन्तर्हि 
लोकायताचार्यवचनमपि प्रत्यक्षयोग्यार्थे तत्संवादेन प्रमाणमस्तु । अतीन्द्रिये तु मोक्षाभावादौ कथमिति समानम्‌ । 


अथ मन्यसे ~ प्रत्यक्षयोम्या्े तावत्‌ तदीयं वचनं प्रत्यक्षसंवादोवोपलब्धम्‌ । तेनातीन्दरियार्थ -विषयेऽपि तत्र विश्चसिमः। 
लोके तथोपलम्भादिति। तदिद्‌ प्रकृतेऽपि समानम्‌ । तदिदमुक्तमनुक्तसमु- च्यार्थेनापिपदेन । 


[ मोक्षाभावसाधने प्रयोजनाभावात्‌ चावकिोक्तेः वैयथ्यदिप्रामाण्यम्‌ |] 
एवं सत्प्रतिपक्षतानिरासाय योगिनां मोक्षप्रत्यक्षवादस्य प्रामाण्यम्‌, अप्रामाण्यं च लोकायता-चार्यस्य 
मोक्षाभावप्रत्यक्षोक्तेरुपपादितम्‌। हेत्वन्तरेणापि तदप्रामाण्यमुपपादयति- अप्रामाण्य-मिति। 


अप्रामाण्यं तदुक्तेश्च वृथावाचाऽवसीयते । 
नहि प्रयोजनं किञ्चित्‌ परलोकनिवारणात्‌ || १२०।। 

हेतुसमुच्चये चशब्दः । वृथावाचेति भावप्रधानो निर्देशः । वृथात्वादित्येवोक्ते तृणादिदर्शने व्यभि-चारः स्यात्‌ । तदर्थ 
वाग्रहणम्‌ । कथं लोकायताचार्योक्ते वृंथात्वमित्यत आह - नहीति । परलोकस्य मोक्षादेर्निंवारणात्‌ 
नास्तित्वप्रतिपादनाष्भ्यं किञ्चित्‌ प्रयोजनं नास्तीत्येतत्‌ प्रसिद्धमेव । 

तथाहि - तदुक्तेरदृष्टं वा प्रयोजनं स्यात्‌, दृष्टं वा । न तावददृष्टम्‌, परलोकनिवारणात्‌। अदष्ं हि स्वर्गादावुपभोगम्यं वा 
स्यात्‌, देहान्तरेणेहेव वा । नाऽद्यः, स्वगदिः परलोकस्य परेण प्रतिषिद्धत्वात्‌ । न द्वितीयः, देहात्मवादिनाऽस्याऽत्मनः 
परलोकस्य देहान्तरस्य निवारणात्‌ । नापि दृष्टम्‌, प्रतिपादक - प्रतिपाद्ययोरर्थकामलाभानुपलम्भादिति । 


[ लोकानां कामोपभोगोपरोधनिवृत्तिफलकधर्माद्यभावसाधनस्य अनर्थहेतुत्वम्‌ | 


वैदिकानां धमांधर्म॑व्यवस्थापके वंचनैरुपरुद्धकामभोगानां प्राणिनां धमांद्यभावाप्रतिपादनेन 
कामोपभोगोपरो धनिवृत्तिरूपपरोपकारस्तावदाचार्यस्य प्रयोजनमस्ति । यद्यप्युपकारो न स्वरूपेण प्रयोजनम्‌, 
नाप्यदृष्टहेतुत्वेन, तथाऽप्युपकरतरं प्रत्युपकुर्वन्त्येव । विनेयानां च कामोपभोगोपरोध-निवृक्तिरेवास्ति प्रयोजनम्‌ । तत्‌ 
कथं वृथात्वमित्यत आह - वृथा वाचमिति । 


वृथावाचं वृथा हन्याद्‌ यदि तस्य किमुत्तरम्‌ । 


अत्र वृथावाचमिति साध्यनिर्देशः । एवमपि वृथावाक्त्वं न परिहार्यमिति । अदष्टप्रयोजनरहित- वाचमिति वा । यदि 
कश्चित्‌ तमाचार्यं विनेयं वा वृथेव हन्यात्‌, तदा तं प्रति तस्य किमुत्तरम्‌ ? न किथित्‌। 


एतदुक्त भवति - न स्त एव धर्माधर्मौ, अतस्त्वया निरङ्कुशेन कामोपभोगः करणीय इत्याचार्यण बोधितोऽन्तेवासी 
तदीयकमनीयकान्ताद्यपहारार्थं तं हन्यादेव, तदाऽस्य का प्रतिक्रिया ? उपकर्तुं -रपकारो महाप्रत्यवायहेतुरिति 
छान्दसोक्तेस्तेनैव त्याजितत्वात्‌ । उपकर्तर प्रत्युपकुर्वन्तीत्येतदपि धर्मादिवासनायां सत्यामेव । सा तु तेनैव निःरोषिता । 
अतो नास्त्येवाऽचार्यस्य प्रयोजनम्‌ । प्रत्युत स्वजीवनहानिलक्षणोऽनर्थं एव । एवं विनेयानामप्यन्योन्यधनवनिताद्यपहाराय 
परस्परवधादावेव प्रवृत्तिः, नतु कामोपभोगावसरः । महताऽनर्थनाऽक्रान्तोऽल्पीयान्‌ कामोपभोगोऽनर्थं एवेति । 


अस्त्वेवं लोकायताचायोक्तेर्वृथात्वम्‌, अनर्थहेतुत्वं च । तथाऽप्यप्रामाण्यं कुत इत्यत आह ~ स्वेति । 


स्वजीवनविरोधाय वदन्‌ कि नाम बुद्धिमान्‌ ।। १२१।। 


स्वशब्दः परेषामप्युपलक्षकः । व्यर्थ चेति शेषः । व्यर्थानर्थहेतुवाक्त्वेन लोकायताचार्यस्य अपरक्षावत्वमनुमीयते । 
ततस्तद्रचनस्याप्रामाण्यमिति शेषः । उक्तश्चायमर्थः प्रयोजनाधिकरणे । (६०४) 


| समर्थितार्थपिण्डीकरणम्‌ | 
उक्तमर्थ बुद्ध्यारोहाय सङ्किप्याऽह - प्रामाण्यमिति । 


प्रामाण्ये संशयः कि स्यात्‌ तयोः पुरुषयोरपि । 


स्वजीवनविरुद्धोक्तिरन्नो दृष्टस्य चापि यः ।। १२२।। 
यश्चातीन्द्रियदेवोक्तिश्रोता दृष्टपरावरः । 
अतीतानागतं सर्वं लोकानुभवमापयन्‌ ।। १२३।। 


अत्र प्रामाण्यशब्देनाऽप्तत्वमुच्यते । किमित्याक्षेपे । अपिशब्दो गर्हायाम्‌ । स्वेत्युपलक्षणम्‌ । दृष्टस्य दर्शनयोम्यस्यापि 
बहोरर्थस्य । चरब्दो विशेषणसमुच्चये । देवोक्तीत्यतीन्दरियान्तरस्याप्युपलक्षणम्‌ । स्वोक्तं सर्व प्रत्यक्षसंवादेन लोकातभवं 
लोकाश्चासं प्रापयन्‌ । 

यः स्वजीवनविरुद्धोक्तित्वादिविशेषणो लोकायताचार्यः, यश्चातीन्द्रियदेवोक्तिश्रोतृत्वादिविशे-षणो योगी, तयोरपि 
पुरुषयोः प्रामाण्ये संशयः स्यात्‌ किम्‌ ? न स्यादेव । किन्त्वाद्यस्याप्रामाण्यमेव, द्वितीयस्य प्रामाण्यमेव निश्चीयत इति 
योजना । 


एवं निमित्ताभावेनासम्भावितातीद्रियज्ञानस्य, कामुकत्वादिना सम्भावितविप्रलम्भस्य लोका -यताचार्यस्य, 
योगर्धिसम्पदा सम्भावितसार्वज्ञयावाप्तसमस्तैश्चर्यवत्त्वादिनाऽत्यन्तासम्भावितवभथक- त्वात्‌ प्रत्यक्षसंवादिवचसो योगिनः 
प्रति, प्रतिपक्षत्वासम्भवे तद्रचनावगतेन तत्प्रत्यक्षेण मोक्षः सिद्धयतीत्युक्तम्‌ । 
[ वेदाप्रामाण्यसाधकसंवादराहित्यहेतोर्भागासिद्धिः | 


इदानीं वेदेनापि तं सिसाधयिषुस्तत्प्रामाण्ये विप्रतिपन्नं प्रति किं संवादरहितत्वात्‌ वेदस्याप्रा-माण्यमुच्यते, उत 
वाक्यत्वादुन्मत्तवाक्यवत्‌, अथवोन्मत्तवाक्यादनिश्चितविरोषत्वात्‌, अथवा बाधि-तत्वादिति विकल्प्य, आद्येऽपि कि 
सर्वस्य संवादो नास्ति, उतैकदेशस्येति विकल्प्याऽद्यं निराचष्टे- अत इति। 


अतः प्रत्यक्षगम्यत्वाद्‌ वेदमात्रस्य च स्फुटम्‌ । 


वैदिकानुष्ठानवतां तत्फलसिद्धर्दृष्त्वादित्यर्थः । प्रत्यक्षगम्यत्वात्‌ प्रत्यक्षसंवादेन सिद्धत्वात्‌ । प्रमाणसमुच्चये चशब्दः । 
वेदेन च मोक्षसिद्धिरिति। अनेन सर्वस्यापि वेदस्य प्रमाणान्तरसंवादो नास्ती -त्येतदसिद्धम्‌। एेश्र्यादिसाधनतया 
योगादिकमुपदिशतो वेदभागस्य संवाददर्शनादित्युक्तं भवति । मोक्षप्रतिपादकानि च वेदवाक्यानि तत्रतत्रोदाहतान्येव 
द्रष्टव्यानि । फलविसंवादोऽपि वेदस्य दृश्यत इति चेत्‌, न । तस्य कर्तृकर्मादिवेगुण्यहेतुतायाः प्रागुक्तत्वात्‌ । (४६८) 
तदिदमुक्तम्‌ -स्फुटमिति। 

[ संवादरहितवेदभागदष्टान्तेन कृत्स्वेदस्याप्रामाण्ये प्रत्यक्षस्याप्रामाण्यप्रसङ्गः | 
आद्ये द्वितीयं दूषयति - यदीति। 
यद्यागमस्य नो मात्वमक्षजस्य तथा भवेत्‌ || १२४।। 


यदि भागविशेषस्य संवादाभावेन कृत्स्नस्याप्यागमस्य नो मानत्वं अप्रमाणत्वमित्युच्यते, तहिं अक्षजस्य प्रत्यक्षमात्रस्य 
तथा अप्रमाणत्वं भवेत्‌। अस्मत्सुखादिविषयस्य प्रत्यक्षस्य संवादाभावात्‌। यदिच संवादरहितस्यैव वेदभागस्य नो 
मानत्वमित्युच्यते, तदाऽस्मत्सुखादिविषयस्य प्रत्यक्षस्य अप्रामाण्यं भवेदेवेति । यद्यपि योगिप्रत्यक्षसंवादः प्रागुक्तः, 
(११११) तथाऽपि तदितरप्रमाणापेक्षया इदमुदितं वेदितव्यम्‌ । 


[ प्रत्यक्षागमयोः स्वतः प्रामाण्यम्‌ ] 
स्यादेतत्‌ । प्रत्यक्षं स्वत एव प्रमाणम्‌, तत्र कि संवादेनेत्यत आह - यद्यक्षजस्येति। 
यद्यक्षजस्य मात्व स्यादागमस्य कथ न तत्‌। 
यदि संवादेन विनाऽक्षजस्य स्वत एव प्रमाणत्वं स्यात्‌, तहिं आगमस्य तत्‌ स्वत एव प्रामाण्यं कथं न भवेत्‌ ? अविशेषाद्‌ 
भवेदेव । 
[ वेदानां उन्मत्तवाक्यदृष्टान्तेन अप्रामाण्ये, प्रत्यक्षस्यापि रजतप्रत्यक्षदृष्टान्तेनाप्रामाण्यप्रसङ्गः | 


द्वितीयं निराकरोति - यद्यागमस्येति । यदि वाक्यत्वमात्रेणोन्मत्तवाक्यवदागमस्य नो मानत्व मित्युच्यते, 
तरह क्षजत्वेन शुक्तिरजतादिविषयाक्षजवत्‌ स्तम्भाद्यक्षजस्याप्यप्रामाण्यं स्यात्‌, अविशे -षात्‌ । निदोंषत्वात्‌ 

स्तम्भादिविषयमक्षजं प्रमाणमित्यत आह - चद्यक्षजस्येति । यदि निर्दोषत्वात्‌ स्तम्भादिविषयस्याक्षजस्य प्रमाणत्वं 
स्यात्‌, तर्हयागमस्यापि तत एव कथं न भवेत्‌ ? नहापौरुषेयस्य सदोषता सम्भवति । वेद इत्युपक्रमात्‌ तथेव वक्तव्ये 
यदागमस्येति वदति, तदनेनैव न्यायेन पौरुषेया -गमस्यापि प्रामाण्यं साधनीयमिति सूचयितुम्‌ । 


[ तृतीयचतुर्थपक्षनिरासः ] 
तृतीयं निराकरोति - लोकेति। 
लोकवाक्याद्‌ विरोषश्चाव्यभिचारेण सिद्ध्यति ।। १२५।। 


उन्मत्तादिवाक्यात्‌। विशेषो वेदस्य । अव्यभिचारेण बाधराहित्येन । नहि वैदिकोऽर्थः प्रत्यक्षसिद्धः, येन तत्‌ तत्र 
बाधकतयाऽवकार्टं लभेत । एतेन चतुर्थोऽपि निरस्तः । 


[ अनुमानेनापि मोक्षसद्धावसमर्थनम्‌ | 


तदेवं प्रत्यक्षागमाभ्यां मोक्षं साधयतेहामुत्र फलभोगवैराम्यवतां योगिनां प्रवृत्तिः सफला, प्रक्षा - वत्प्रवृत्तित्वात्‌ ; 
सम्मतवदित्यनुमानमपि सूचितम्‌ । अनुमानप्रामाण्यं च प्रागेव समर्थितम्‌ । (६५१,५६५) 


[ किरणावल्युक्तमोक्षसाधनानुमानभङ्गः | 


अपरे पुरननुमिमते - दु:ःखसन्ततिरत्यन्तमुच्छिद्यते सन्ततित्वात्‌ ; दीपज्वालासन्ततिवदिति । तदसत्‌ । 
सकलजीवगतदुःखसन्ततिपक्षी कारे ऽशो बाधितत्वात्‌ । नित्यसं सारिणां केषाञ्चित्‌ सत्त्वस्य तैरप्यङ्गीकृ तत्वात्‌, 
समथ यिष्यमाणत्वाच्च । (१२०६) तद्भयतिरिक्तजीवगतदु :खसन्ततिपक्षीकारे तु तत्रेव व्यभिचारात्‌ । 
पार्थिवपरमाणुरूपादिसन्ताने व्यभिचाराच्च । सर्वमुक्तिपक्षे फलमूलयोरभावेन सोऽप्यत्यन्तमुच्छिद्यत एवेति चेत्‌, न । 
सर्वमुक्तिपक्षस्यैव निराकरिष्यमाणत्वात्‌। (३-४-३८) कालक्षणसन्ताने व्यभिचाराच्च । 


किञ्च दुःखसन्ततिशब्देन दुःखान्येवोच्यन्ते, उत तद्धर्मः कश्चित्‌ ? आद्ये सिद्धसाधनता । मोक्षम-नङ्गीकुर्वताऽपि 
दुःखानां विनाशिताभ्युपगमात्‌। अत एवात्यन्तमित्युक्तमिति चेत्‌ । कोऽस्यार्थः ? कि सर्वाण्यपि दुःखान्युच्छिद्यन्त इति, 
उत निःशेषतयोच्छिद्यन्त इति, अथवा तत्र दुःखान्तरानुत्पा-देनेति । न प्रथमः, सिद्धसाधनतानिस्तारात्‌, सर्वेषामपि 
दुःखानां परेणानित्यतायाः स्वीकृतत्वात्‌ । अत एव न द्वितीयः, नहि दुःखं सावयवद्रव्यम्‌, येन सशेषमुच्छिद्यत इति 
शङ्क्येत । न तृतीयः, दृष्टान्तस्य साध्यविकलत्वात्‌ । नहि दीपज्वालासन्ततिरेवमुच्छिद्यते । तत्रैव पुनरज्वालान्तरोदयसम - 
वात्‌। न द्वितीयः, दुःखधर्मों हि जातिर्वा, तदन्यो वा। आद्योऽपसिद्धान्तः । जातेर्नित्यत्वाङ्ीकारात्‌। न द्वितीयः, 
आश्रयासिद्धः । गुणेषु जातिव्यतिरिक्तधर्मानङ्ीकारात्‌। अङ्गीकारेऽप्यर्थान्तरता स्यात्‌। नहि दुःखधर्मस्य कस्यचिद्‌ 
विनाशसिद्धौ मोक्षसिद्धिरिति। 


[ लीलावल्युक्तमोक्षसाधकानुमानभङ्गः | 


आत्मा कदाचिद्‌ ध्वस्तारोषविरोषगुणः, विभुत्वे सति कार्यविरोषगुणवत््वात्‌ ; महाप्रलया - वस्थायामाकाङवदिति 
चासत्‌। सर्वात्मपक्षीकारे परमेश्चरात्मनि बाधात्‌, असिद्धेश्च । जीवात्मपक्षी - करेऽपि संसार्येकस्वभावानां जीवानां 
स्वयमेवोररीकृतत्वेन तत्र बाधात्‌ । तदतिरिक्तजीवपक्षीकारे तत्रैवानैकान्त्यात्‌ । जीवात्मना विभुत्वाभावेनासि द्धश । 


आत्मत्वं कदाचिद्‌ ध्वस्ताशेषविशेषगुणद्रव्यनिष्ठमिति प्रतिज्ञार्थ इति चेत्‌, न । तथासति हेतो -रसिद्धिप्रसङ्गात्‌ । 
जातित्वं हेतुरिति चेत्‌, न । पूर्वानुमानदोषापरिहारात्‌, घटत्वादावनैकान्तिकत्वाच्च । 


अशेषविशेषगुणशुन्यद्रव्यनिष्ठमिति प्रतिज्ञार्थं इति चेत्‌, न । सगुणानामेव द्रव्याणामुत्पादस्य समर्थितत्वात्‌ । (६८७) 

विभुकार्यविशेषगुणवद्रुत्तिजातित्वस्य हेतुत्वान्न कोऽपि दोष इति चेत्‌, न । कार्यविशेषगुणवत्पदस्य वैयर्थ्यात्‌ । 
तत्त्यागेऽप्यर्थान्तरत्वात्‌ । अशोषविरोषगुणध्वसो न मोक्ष इति वक्ष्यमाणत्वात्‌ । (१३२९) 
[ श्रीवट्ुभोक्तमोक्षसाधकानुमानभङ्गः | 

एतेन देवदत्तो देवदत्ताधर्मसमानकालीनदेवदत्तगतत्वानधिकरणदु :खध्वसाधिकरणम्‌, दुःखित्वात्‌ यज्ञदत्तवदिति 

विशिष्टव्यतिरेक्यनुमानमपि निरस्तम्‌ । अर्थान्तरतापरिहारादित्यास्तां प्रप्चः। 
[ जैनेन धर्मज्ञानसमुच्चयस्य मोक्षसाधनत्वप्रतिपादनम्‌ | 
इदानीं जेनोक्तमोक्षसाधनं दूषयितुमनुवदति -- अस्तीति । 
अस्ति मोक्षोऽपि धर्मेण यथार्थ्नानतोऽपि च । 


यदिदं मोक्षास्तित्वं समर्थितम्‌, तत्‌ साध्विति जैनाः प्राहुरिति सम्बन्धः । अङ्गीकृतश्चन्मोक्ष-सदरावः, तदा तत्साधनमपि 
किञथिदङ्गीकार्यमेव । तथाच का विप्रतिपत्तिरित्याशयवान्‌ पृच्छति - अपीति । किन्तर्हीत्यर्थः । उत्तरमाह - धर्मेणेति । 
लभ्यत इत्याहुः । अपिचावितरेतरसमुच्चये । यद्यपि मोक्षं तत्साधनं चाभ्युपयन्ति जैनाः, तथाऽपि तद्विशेषे विप्रतिपद्यन्ते । 
यतः सम्यग्न्नानसम्यक्‌ -चारित्चसमुच्चयसाध्यं मोक्षमाहुरित्याशयः। सम्यग्दर्शनं यद्यपरोक्ष्ञानम्‌, तदा यथार्थग्रहणेनैव 
गृही -तम्‌ । यदिच स्वसमयपरिपालनम्‌, तदा धर्मग्रहणेनेति पृथग्ग्रहणं व्यर्थमिति सूचयितुं द्वयोरेव ग्रहणम्‌ । 


[ अनुमिताप्तत्ववज्िनवाक्यं धर्मज्ञानसमुच्चयस्य मोक्षसाधनत्वे प्रमाणम्‌ ] 
धर्मज्ञानसमुच्चयसाध्यत्वं मोक्षस्य कथश्चिदस्माभिरप्यङ्गीक्रियते। अतो विप्रतिपत्यन्तरं दर्शयति ~- प्रामाण्यमिति । 


प्रामाण्यमनुमायाश्च जिनस्याऽप्तत्वसाधने । 
तद्राक्यात्‌ धर्मसज्ज्ञानविज्ञपिर्भवतीति च || १२६।। 


जिन आप्तः, अस्खलितवाक्यत्वात्‌ ; इत्याद्यनुमायाः । चशब्दाजिनदर्शिनां वाक्यस्य च । तद्राक्यात्‌ जिनवाक्यात्‌। 
इति च जैनाः प्राहुः । अनुमानाद्यवगताप्तभावजिनवाक्यान्मोक्षसाधनसिद्धिमाहुः । नतु स्वतः प्रमाणाद्‌ बेदादित्याशयः। 
मोक्षसाधनविषयां विप्रतिपत्ति दर्शयितुमुपक्रम्य प्रमाणविप्रति-पत्तिप्रदर्शनमसङ्गतमिति चेत्‌, न । साधनज्ञापकस्यापि 
साधनत्वात्‌ । 


[ अहिसादिरेव धर्मः, आत्मविविक्तत्वादिरूपेण पुद्रलदर्शनं ज्ञानम्‌ | 
धर्मज्ञानस्वरूपेऽपि विप्रतिपत्ति दर्शयति - धर्म इति। 


धर्मोऽहिसापरो नान्यो ज्ञानं पुद्रलदर्शनात्‌ । 
इति जा 92; ।। १२७॥। 


अहिंसा परा प्रधानभूता यस्मिन्‌ स तथोक्तः । एतदस्माकमपि सम्मतमित्यत उक्तम्‌ - अन्यो हिसासहितो यज्ञादिर्न 
धर्म इति । आत्मविविक्तत्वादिरूपेण पुद्रलस्य देहस्य दर्शनम्‌ । यद्रा पुद्रलस्य आत्मनो देहादिविविक्ततया दर्शनम्‌ । अत्रापि 
नान्यद्‌ यत्‌ सिद्धान्तिना विवक्षितमित्यनुवर्तते । 


[ जिनवाक्यस्य अनुमानेन प्रामाण्यसाधनायोगः |] 

दूषयति - कथमिति। 
4 कथं तत्‌ स्यात्‌ प्रमाणमनुमानतः || १२७ ॥।। 


तजिनवाक्यमनुमानेन प्रमाणमिति प्रतिपत्तव्यं कथं स्यात्‌ ? अनुमानेन वाक्येन च जिनस्याऽप्नत्व- 
मवधार्याऽप्तवाक्यत्वानुमानेन मोक्षसाधनं धर्म ज्ञानं च प्रतिपादयतो जिनवाक्यस्य प्रामाण्यावधारणं यदुक्तम्‌, तन्नोपपद्यत 
इत्यर्थः । 


[ निर्दोषविषयसचनिकृष्टनिदषिन्दरिय प्रत्यक्षम्‌ | 
कुतो नोपपद्यत इत्यतो हेतुं वक्तुमुपोद्धातत्वेन प्रत्यक्षानुमानागमस्वरूपं क्रमेण तावदाह - विषयानिति। 


विषयान्‌ प्रति स्थितं हाक्ष प्रत्यक्षमिति गीयते । 
प्रत्यक्षशब्दानुसारादनुमेति प्रकीर्तिता ।। १२८ ।। 


आ समन्ताद्‌ गमयति धर्माधममौ परं पदम्‌ । 
यच्चाप्यतीन्दरियं त्वन्यत्‌ तेनासावागमः स्मृतः || १२९।। 


विषयाच्धिर्दाषान्‌ प्रति स्थितं तेः सच्निकृष्टमक्षमदुष्टमिन्द्रियम्‌ । जातावेकवचनम्‌ । यस्येन्द्रियस्य यो 
विषयोऽन्वयव्यतिरेकाभ्यामवगतः, तेनादोषेण सत्निकृष्टमदुष्टं तत्‌ प्रत्यक्षमित्यर्थः । अनेन प्रादि-समासोऽयं नाव्ययीभव 
इति सूचितम्‌। तथासति प्रत्यक्षस्येति षष्टी न श्रूयेत । यद्यपि प्रतिस्थितमक्ष प्रत्यक्षम्‌, तथाऽपि योग्यतया विषयाणां 
सम्बन्ध इति हिशब्देनाऽचष्टे । 


[ प्रत्यक्षमागमं चानुसरन्मानं अनुमानम्‌ | 


प्रत्यक्षशब्दानु सारात्‌ प्रत्यक्षागमानुसारेणैव मानत्वम्‌ । अनुसरणं च तद गृहीतधमम्यादिमत्वम्‌, तद- 
बाधिताप्रतिबद्धविषयत्वं च । प्रकीर्तिंताऽनुमेति शोषः । याऽनुमा प्रसिद्धा साऽस्मान्निमित्तादनुमेति प्रकी्तिता । यद्यप्यनुपुता 
माऽनुमा, तथाऽपि सामर्थ्यात्‌ प्रत्यक्षादिसम्बन्धः । अनुमानमूलाऽ-नुमाऽप्यन्ततः प्रत्यक्षादिमूलैवेत्युक्त प्राक्‌ । (९३७) 


[ आ गमनात्‌ अतीद्ियादिसर्ववस्तुप्रत्यायकत्वात्‌ आगमः ] 


आ इत्यनुवादेन समन्तादिति व्याख्यानम्‌ । सम्यक्‌ चेत्यपि ग्राह्यम्‌। गमयति ज्ञापयति । करणे कर्तृत्वोपचारः। 
“ ग्रहवृदुनिश्चिगमश्च ' " इत्यकर्तरि कारके भावे वा अपो विधानात्‌ । अनुप्रमाणविषयं चेदं व्याख्यानं ज्ञातव्यम्‌ । यच्च 
धर्मादिभ्योऽन्यदतीन्दरियमपिशब्दादननुमितं च । तुशब्दोऽवधारणे । तेनैवेति सम्बद््यते । यद्यप्या सम्यक्‌ समन्तात्‌ सर्वं 
गम्यते अनेनेत्यागमः, तथाऽपि प्रत्यक्षानुमाना -गतेऽरथं तस्य वैर्थ्यादतीन्दरियमपीत्युक्तम्‌ । तस्य विवरणम्‌ - धर्मेत्यादि। 
य आगमः प्रसिद्धोऽसौ । 


[ प्रत्यक्षादिशब्दप्रवृत्तिनिमित्तान्येव तट्ुक्षणानि | 


निर्वचनमात्रमेवेतत्‌ प्रत्यक्षादिशब्दानाम्‌ । नच निर्वचनलभ्योऽर्थोऽतिव्याप्निपरिहारेणावश्य- म्भावीत्यस्ति नियमः । 
व्याघ्रपरण्यादिष्वभावादिति न मन्तव्यमित्याशयवानाह - एतेनेति । 


एतेन कारणेनैव तत्तन्मानत्वमिष्यते । 
स्वरूपं हि तदेतेषामन्यथासिद्धिमानतः || ९१३०।। 


तत्तन्मानत्वं प्रत्यक्षादीनां प्त्यक्षादित्वं प्रत्यक्षादिशब्दवाच्यत्वमिष्यते प्रामाणिकैः । प्रत्यक्षादिषु प्रत्यक्षादिशब्दप्रवृत्तौ 

निपित्तमेवेतत्‌, नतु निर्वचनमात्रलभ्योऽ्थं इत्यर्थः। कुत इत्यत आह- स्वरूपं हीति। तत्‌ 
निर्दोषविषयसत्निकृष्टनिदषिन्दरियत्वादिकम्‌, एतेषा प्रत्यक्षादीनां स्वरूपं लक्षणं हि इत्यर्थः । लक्षणं हि शब्दप्रवृत्तिनिमित्त 
भवति । एतदपि कुत इत्यत आह - अन्यथेति । अन्यथा-सिद्धिश्च तन्मानं च । प्रकारान्तरेण प्रत्यक्षादिलक्षणानां 
निरूपयितुमशक्यत्वादित्वर्थः । तथाचोक्तम्‌ । (४९१-४९५) 


[ जिनवाक्यस्य आगमत्वेन प्रामाण्याभावः | 
ततः किं यद्येवं प्रत्यक्चादिस्वरूपमित्यत आह - अत इति। 
अतोऽनुमा कथं धर्म पुद्रलं चापि दर्शयेत्‌। 
अनुमेत्यनुमानावगतप्रामाण्यं जिनवाक्यमुच्यते । चापिशब्दावितरेतरसमुच्चये । दरशयेत्‌ प्रति-पादयेत्‌। 


इदमुक्तं भवति -- जिनवाक्याद्‌ धर्मादिसिद्धिरिति वदता कि प्रमाणमुक्तं भवति ? आगम इति चेत्‌, न । सम्यक्‌ 
प्रत्यक्षाद्यनधिगतार्थप्रतिपादकस्यैवाऽगमत्वात्‌ । जिनवाक्यस्य च तदसिद्धेः । जिनो हि प्रमाणेनार्थमुपलभ्य वाक्यं 
प्रणीतवान्‌, अन्यथा वा ? द्वितीये पौरुषेयस्य निर्मूलस्योन्मत्तवाक्यवत्‌ सम्यक्त्वं दुर्लभम्‌। आचये प्रत्यक्षेणानुमानेन 
वाऽवगतौ तदनधिगतार्थतासम्भवः । वाक्यान्तरेण चेत्‌, अन्धपरम्परापत्त्या पुनरसम्यक्त्वमेव । एतेन विमतं प्रमाणम्‌, 
आप्तवाक्यत्वात्‌ ; जिन आप्तः, अस्ख -लितवाक्त्वादित्यनुमानं जिनदर्शिनां वाक्यं च प्रत्युक्तम्‌ । तथाहि- आप्षत्वविषयं 
वाक्यं तावतिर्मूलं चेदसम्यगेव । वाक्यान्तरमूलत्वेऽपि तथा । नच प्रत्यक्षं मूलम्‌ । विषयान्‌ प्रति स्थितस्याक्षस्य प्रत्यक्षत्वात्‌ । 


[ जिनस्याऽप्तत्वसाधकानुमानस्य अनुमानत्वाभावः | 


नचाऽप्तत्वरूपापरचित्तवृत्तिरपरोक्षविषयतामश्चुते । अतोऽस्खलितवाक्त्वाद्यनु मानमूलमित्येव वक्तव्यम्‌ । 
नचेतदनुमानम्‌ । प्रत्यक्षाद्यनुसरणेनार्थगमकस्यानुमानत्वात्‌ । नचेतत्‌ प्रकृतेऽस्ति। आप्त -वाक्यत्वादित्यस्य हि यथाश्रुताच्छे 
क्रचिदाप्तस्य विप्रलम्भकस्याज्ञस्य वाक्ये व्यभिचारः । आसि -मूलवाक्यत्वादित्यभिप्राये विशेषणासिद्धिः । 
तत्वज्ञानादिलक्षणा खल्वापः । तत्र धर्मादिविषयं तत्वज्ञानं तावन्न जिनस्य प्रत्यक्षजन्यम्‌ । विषयान्‌ प्रति स्थितस्याक्षस्य 
प्रत्यक्षत्वात्‌ । धमदिश्चाक्षा- विषयत्वात्‌ । तथात्वे वाऽन्येषामपि तदधिगतिप्राप्रेः । अत एव नानुमानजन्यम्‌ । 
वाक्यान्तराभ्युपगमे त्वन्धपरम्परेव । एवमविप्रलिप्साऽपि दुरधिगमा । 


[ बाधितविषयं चाऽप्तत्वानुमानम्‌ | 


अत एवाऽप्तत्वसाधकमनुमानं कालात्ययापदिष्टम्‌ । आपतेरुक्तविधया बाधितत्वात्‌ । अन्येषाम - प्रत्यक्षेऽर्थऽस्य प्रत्यक्ष 
प्रवर्तत इत्यतो न विरोध इति चेत्‌, न । पुरुषत्वादिना सत्प्रतिपक्षत्वात्‌। अस्खलितवाक्यं च क्रचिद्‌ वा, प्रकृते वा, सर्वत्र 
वा ? नाऽद्यः, यः क्रचिदस्खलितवागसौ विषय -विशेष आप इति व्याप्त्यभावात्‌ । न द्वितीयः, निर्धारणोपायाभावात्‌। 
फलप्राप्त्यनुमेयं खल्वेतत्‌ । अत एव न तृतीयोऽपि । 


यत्तु निःस्वेदत्वादिकं लिङ्गमुच्यते तत्‌ तावत्‌ सब्दिग्धासिद्धम्‌, ओषधादिना सम्भवदन्यथासिद्धं च । नचायं 
मन्वादिवाक्येष्वपि प्रसङ्गः । अपौरुषेयतया मूलानपेक्षवेदमूलत्वात्‌ । “यद्वै किञ्थन मनु-रवदत्‌ तद्‌ भेषजम्‌! ' 
इत्यादिवेदेनैवाऽप्तत्वादिनिश्चयाच्च । अतः प्रत्यक्षादीनामुक्तलक्षणत्वाजिन- तदर्शिंतप्रत्यक्षे, परोपन्यस्तानुमाने, 
जिनादिवाक्ये च तदभावादनुमानादिसिद्धाप्तभावजिनवाक्याद्‌ धर्मादिसिद्धिरित्यसदिति । 


[ आत्मनः कायपरिमाणत्वाद्यानुपपन्नभाषित्वादपि जिनस्याऽप्तत्वासिद्धिः ] 


न केवलं जिनस्यास्खलितवाक्त्वं निश्चायकाभावादसिद्धम्‌, किन्तु स्खलनदशर्नादपीत्याशयेन आह- स्वरूप इति। 


विषयसप्तमीयम्‌ । अपुद्रलशब्देन नजिवयुक्तन्यायेन पुद्रलाद्‌ देहादन्यस्तत्सदृशश्चाऽत्मोच्यते, पुद्रलशब्देनैव वा । उक्ताः 
“एवं चाऽत्माकार्त्स्यम्‌' ' इत्यादिना । (८१६) 


अयमर्थः - जिनेन आत्मस्वरूपं शरीरपरिमाणं रूपवच्चोक्तम्‌। तत्‌ प्राग्‌ दूषितमिति स्खलित -वागसाविति । यद्यपि 
सप्तभद्विनयोऽपि तदुक्तो दूषितः, तथाऽपि मोक्षसाधनं यत्‌ पुद्रलदशर्नमुक्तम्‌, तत्रेव स्खलनप्रदर्शनायेयमुक्तिः । नन्वेतदपि 
पूर्ववाक्येन सिद्धम्‌ । सत्यम्‌ । प्रपथार्थ उत्तरप्रबन्ध इत्यदोषः । 


[ आत्मनः आनन्दरूपत्वानङ्गीकारादपि तस्य स्खलितवाक्त्वम्‌ | 
प्रकारान्तरेणाऽत्मस्वरूपे जिनवचनस्खलनं दर्शयति - आनन्दमेवेति। 


4 आनन्दमेव च । 
न मन्यतेऽपुद्रलं स दुःखाभावः सुखं त्विति ।। १३९।। 


अत्राप्यपुद्रलपुद्रलशब्दाभ्यामात्मोच्यते । तत्वविद आत्मानमानान्दमेवाऽनन्देनात्यन्ताभिन्नं मन्यन्ते। स 
जिनस्तमानन्दमेव न मन्यते । भिन्नत्वादिना सप्तप्रकारं ब्रवीति । तत्‌ सप्तभङ्गीनयनिरासेन ““पुस्त्वादिवत्‌' ' इत्यात्मनः 
सुखाद्यत्यन्ताभेदसाधनेन च निरस्तम्‌ । अतश्च स्खलितवागसाविति भावः। 


[ सुखस्य दुःखाभावरूपत्वाङ्गीकारादपि स्खलितवाक्त्वम्‌ | 
इतश्च तथेत्याह - दुःखेति । तुशब्द आत्मन्यावृच्र्थः । इतिशब्दो हेतौ । पूर्वेणैव सम्बन्धः । यस्मादात्मा भावः। 
सुखं तु दुःखाभावः। नच विरुद्धस्वभावयोरत्यन्ताभेदो दृष्टः । तस्मादात्मा न सुखात्यन्ताभिन्न इति जिनो ब्रूते । 
तच्चायुक्तमित्यतः स्खलितवागसौ । 
[ तारतम्योपेतत्वात्‌ सुखस्य भावरूपत्वमङ्गीकार्यम्‌ ] 
कुतस्तदयुक्तमित्यत आह- मात्रेति। 


मात्राभोगातिरेकेण सुखाधिकस्य दर्शनात्‌ 


मीयन्त इति मात्राः शब्दाद्या विषयाः । भोगोऽनुभवः। उपलक्षणं चैतत्‌ । विषयभो गाल्पत्वेन 
सुखाल्पत्वदर्शनत्वादित्यपि ग्राह्यम्‌ । सुखं भावः, तारतम्योपेतत्वात्‌ ; दुःखादिवदिति प्रमाण- विरुद्धत्वात्‌ सुखस्य 
दुःखाभावत्ववचनमयुक्तमित्यर्थः । सुखस्य तारतम्योपेतत्वसमर्थनाय, दर्शना -दिति साक्षी तत्र प्रमाणत्वेन दर्शितः । यस्तु 
तत्रापि विप्रतिपन्नः, तं प्रत्यनिष्टप्रसङ्क सूचयितुं मात्राभोगातिरेकेणेत्युक्तम्‌। यदि सुखं निरतिशयं स्यात्‌, तदा प्रेक्षावतां 
विषयभोगातिरेकोपादनं व्यर्थ स्यात्‌ । दुर्यते च तदिति । 


[ सुखस्याभावरूपत्वे प्रमाणाभावः | 


ननु न सुखं तारतम्योपेतम्‌, किन्तु दु:खं भावभूतं तारतम्योपेतम्‌, तदभावश्च सुखम्‌। तद्‌ यावद्या -वच्निवर्तते तावस्षवत्‌ 
सुखमिति प्रतीयते । नच प्रतियोगिरूपो पाधिनिमित्ता तारतम्योपलब्धिः, ताच्विकं तदुपपादयितुमीष्टे। 
विषयभोगातिरेकोपादानं च दुःखातिरेकल्यावृक््यर्थम्‌ । विषयभोग- साध्यत्वाद्‌ दुःखाभावस्येत्यत आह - सुखस्येति । 


सुखस्याभावता केन नच स्यात्‌ किं विपर्ययः ।। १३२।। 


भवेदेतत्‌ प्रतीत्यादेरौपाधिकत्ववर्णनम्‌, यदि सुखस्याभावता प्रमाणेन सिद्धा स्यात्‌। सुखस्याभा-वता केन ? न 

केनापि प्रमाणेन सिद्धेत्यर्थः । एवमेव प्रतीत्यादेरौपाधिकत्ववर्णने बाधकमाह - नचेति । यदि निर्निबन्धनमेव 
सुखतारतम्यदशरनां देरौ पाधिकत्वं कल्प्यते, तदा सुखं भावरूपम्‌, दुःखं तदभावः । तत्र तारतम्यदर्शंनं 
प्रतियोगिसुखोपाधिनिमित्तम्‌ । सुखनिवृच्यर्थानि चाहिकण्टका - दीनीति परोक्तविपयर्यश्च किं न स्यात्‌ ? स्यादेव । अतो 
द्रयोरप्यनुपलभ्यमानविशेषत्वात्‌ स्वाभाविक - तारतम्ययोर्भावत्वमङ्खीकर्तव्यमिति । 


[ वस्तुत्वहेतुना सुखस्याभावत्वसाधानयोगः | 


सुखमभावः, वस्तुत्वात्‌ ; सम्मताभाववदिति प्रमाणसद्धावात्‌ कथं सुखस्याभावता केनेत्युक्तमि-ति चेत्‌ । 
किमेववादिनो मते कश्चिद्‌ भावो विद्यते, उत सर्वेऽप्यभावाः ? आद्ये दोषमाह - यदीति । 


यदि भावोऽपि कश्चित्‌ स्यात्‌ तस्यैवाभावता कुतः । 


वस्तुत्वेन सुखस्याभावतामनुमिमानस्य मते यदि कश्चित्‌ पदार्थों भावोऽपि स्यात्‌, तहिं तस्य सुखस्यैव अभावता 
कुतः ? अपितु भावत्वेनाङ्गीकृतस्यापि पदार्थस्याभावता स्यात्‌ । अन्यथा वस्तुत्वस्य तत्र व्यभिचारापत्तेः । 


[ सुखस्यान्योन्याभावलक्षणाभावत्वसाधने सिद्धसाधनता | 


ननु सवंऽपि पदाथां अभावा भवन्त्येवति नोक्तो दोषः। यद्यपि घटादीनामनादित्वाद्यापत्या प्राक्‌ - 
प्रध्वसात्यन्ताभावत्वमनुपपन्नम्‌, तथाऽप्यन्योन्याभावत्वं युज्यत एव । घटे हि पटाद्यन्योन्याभावः प्रमाणसिद्धः । 
नचान्योन्याभावो धर्मिणोऽन्योऽस्ति। अतो घट एव पटाद्यन्योन्याभावः । एवं पटा-दयोऽपीति द्वितीयं शङ्कते- यदि 
सर्वेऽपीति । 


यदि सर्वेऽप्यभावाः स्युरन्योन्यमिति भावता । 
अभावाभावतैव स्यात्‌ कि नर्छिन्नं तदा भवेत्‌ ।। १२३।। 


सर्वेऽपि पदाथां अन्योन्याभावः स्युरिति यदि मन्यस इत्यर्थः । उत्तरमाह - भावतेति। तदैवं 
सर्वपदार्थानामन्योन्याभावत्वव्युत्पादनेन नोऽस्माकं कि छिन्नं भवेत्‌ ? न किमपि । कथम्‌ ? यतो ऽ-भावाभावता भावतैव 
स्यात्‌ । 


इदमुक्तं भवति - सुखस्य वस्तुत्वेन साध्यमानमभावत्वं कि प्रागभावादित्रयान्यतमत्वम्‌, अथवाऽन्योन्याभावत्वम्‌, 
उत सामान्यम्‌ ? आद्ये प्रागुक्तदो षापरिहारः । द्वितीयतृतीययोः सिद्धसाधनम्‌ । अस्माभिरपि सुखादीनां 
सर्वपदार्थानामन्योन्याभावतास्वीकारात्‌। नच भावत्वाङ्गीकारविरोधः । सुखं हि स्वान्योन्याभावदुःखान्योन्याभावः । 
अभावाभावश्च भाव एव । एवम्भूतं चाभावत्वं सुखस्य नाऽत्मस्वरूपतां विरुणद्धि । आत्मनोऽपि तथात्वादिति । 


[ अभावाभावस्य भावरूपत्वसमर्थनम्‌ ] 
अभावाभावता भावतेव स्यादित्युक्तम्‌ । तदुपपादयितुं भावाभावस्वरूपं तावदाह - भावत्व-मिति। 


भावत्वं विधिरूपत्वं निषेधत्वमभावता । 
निषेधस्य निषेधोऽपि भाव एव बलाद्‌ भवेत्‌ । 
प्रथमप्रतिपत्तिस्तु भावाभावनियामिका || १३४ ।। 


भावत्वं नाम विधिरूपत्वम्‌, अभावत्वं नाम निषेधत्वमिति योजना । शब्दप्रवृत्तिनिमित्तनिष्कर्षार्थं भावप्रत्ययः । 
अन्यथेन्द्रः पुरन्दर इतिवत्‌ स्यात्‌। 

ततः किमित्यत आह - निषेधस्येति । यस्मादभावो नाम निषेधः, तस्मादभावस्याभाव इति निषेधस्यापि निषेध 
इत्युक्त स्यात्‌ । स च विधिरेव भवेत्‌ । दर्शनबलात्‌। दुष्टो हि ˆ नेयङ्बङूस्थानौ ' ' इति निषेधस्यास्रीति निषेधो विधिः । 
वक्ष्यते चेतत्‌ । (१२८५) विधिश्च भाव एवेत्युक्तम्‌ । तस्मादभावाभावता भावतेवेति युक्तम्‌ । 


एवन्तहिं द्रव्यादयो भावाः, प्रागभावादयोऽभावा इत्यन्यत्रोक्तनियमो न स्यात्‌ । घटस्यापि न पट इति निषेधरूपतायाः 
प्रागभावस्यापि प्रमेय इति विधिरूपताया दर्शनादित्यतः प्रागुक्तं स्मार-यति ~ प्रथमेति । कुतव्याख्यानमेतत्‌ । (५५७), 
७४२) 
[ पुद्रलज्ञानस्य अचेतनत्वात्‌ साक्षात्‌ मोक्षसाधनत्वाभावः | 


एवं जिनस्य स्खलितवाक्त्वप्रदर्शनेन तदुक्तस्य मोक्षसाधनस्याप्रामाणिकत्वमुक्तम्‌ । युक्ति - विरुद्धत्वं च 
दर्शयत्नात्मज्ञानस्य यन्मोक्षसाधनत्वमुक्त तत्‌ कि साक्षात्‌, उताऽत्मप्रसादद्रारेति विकल्प्य आद्यं तावत्निराकरोति- नचेति । 


नच पुद्रलविज्ञानं मोक्षदं भवति क्रचित्‌ । 
आत्मविज्ञानं मोक्षदं न भवति अचेतनत्वात्‌ ; पटवदिति शेषः । अस्य व्याप्षिमुपपादयति - क्रचिदिति । नेति वर्तते । 
मोक्षदमिति च । तच्च भावप्रधानम्‌ । नहि क्रचिदप्यचेतने मोक्षदत्वं दृष्टम्‌ । येन व्यापिर्न स्यात्‌ । कर्मणस्तथात्वं निरकरिष्यते । 
(११२७) ज्ञानं तु चैतन्यमेव न चेतनमिति प्रसिद्धमेव । 
[ पुद्रलस्यास्वातन्त्यात्‌ तज्ज्ञानस्यापि मोक्षसाधनत्वाभावः | 
आत्मा ज्ञातः प्रसन्नो मोक्षं ददातीति द्वितीयं दूषयति -- अस्वातन्त्यादिति। 
अस्वातन्त्यात्‌ पुद्रलस्य ज्ञातोऽपि सुखदो नहि 


ज्ञात आत्माऽपि सुखदो मोक्षदो न भवति । कुतः ? पुद्रलस्याऽत्मनोऽस्वातन्तरात्‌ । हिशब्देन पटादौ व्याधिः स्फुटेति 
सूचयति । अस्वातन्त्यं चानुपदमेव ज्ञास्यते । आत्मनः सुखमात्रदानं नोपपद्यते । किमुतानन्तसुखमोक्षदानमिति सूचयितुं 
सुखद इत्युक्तम्‌ । 


[ दुःखिज्ञानस्य दुःखनिवर्तकत्वासम्भवः | 
पक्षद्रयं हेत्वन्तरेण निराकरोति - नहीति । 


नहि दुःखिपरिज्ञानात्‌ दुखित्वं विनिवर्तते । || १३५ ।। 


आत्मनज्ञानमात्यन्तिकदु :खनिवृक्तिहेतुर्न भवति, दुःखिज्ञानत्वात्‌ ; देवदत्तज्ञानवत्‌ । जेनेनापि स्वात्मन्ञानमेव 
मो क्षसाधनमुच्यते नाऽत्मन्नानमात्रम्‌। ईश्चरज्ञाने व्यभिचारनिरासाय दुःखीत्युक्तम्‌। तस्यापि 
साक्षान्मोक्षसाधनत्वाभावविवक्षायां ज्ञानत्वादित्येव वक्तव्यम्‌ । यद्राऽऽत्मा दुःखं निवर्तयितुमशक्तः, दुःखित्वात्‌; यो 
यदनर्थवान्‌ नासौ तच्निवर्तने शक्तः, यथा दरिद्रो दारिक्रयनिवर्तन इति तात्पर्यार्थः । दुःखित्वोक्त्याऽस्वातन्त्यं समर्थितम्‌, 
स्वातन्त्ये हि जातु न दुःखी भवेदिति। 


[ प्रकाशतमसोरिव ज्ञानदुःखयोर्विरुद्धत्वे ज्ञानोत्पत्यनन्तरमेव दुःखनिवृत्तिप्रसङ्गः | 


स्यादेतत्‌ । नाऽत्मज्ञानं देवदत्तो गामिव मोक्ष ददाति । किन्तु प्रकाशोऽन्धकारमिव विरोधाद्‌ दुःखं निवर्तयति । तत्र 
किमचैतन्यं करिष्यति ? स्वात्मज्ञानमेव च स्वदुःखविरोधि नाऽत्मन्ञानमात्रमिति द्वितीयहेतुरप्यप्रयोजकडत्याशङ्खयाऽह- 

यदीति। 


यदि पुद्रलविज्ञानाददुःखी स्यात्‌ कथन । 
देहवानपि नादुःखी कि ज्ञानादुत्तरं सदा । 


कथश्चन दुःखात्मज्ञानयोर्विरुद्धत्वेन । तहिं ज्ञानादुत्तरकालं देहवानपि सदा निरन्तरमदुःखी कि न स्यात्‌ ? स्यादेव । 


एतदुक्त भवति ~ प्रकाशः खल्वन्धकारविरोधित्वात्‌ तच्निवर्तयन्चुत्पत्त्यनन्तरमेव निवर्तयति, नतु विलम्बेन । विलम्बे 
विरो धस्यैवानिर्वाहात्‌ । तथाऽत्मतत्वज्ञानं यदि दुःखाद्यनर्थविरोधित्वात्‌ तत्नि- वर्त्याऽत्मानं मुक्तं कुर्यात्‌, तर्हिं 
जिनादयस्तत्वन्नानसम्पन्ना ज्ञानोत्पत्त्यनन्तरमेव मुक्ताः स्युः । नचेवम्‌। देहादिमत्वेनोपलम्भात्‌। तथाविधानां च 
दुःखादेरवर्जनादिति । इष्टापत्तिनिरासाय सदेत्याद्यक्तम्‌। 


अयमत्र प्रयोगः -- दुःखादिकमात्मतत्वज्ञानविरोधि न भवति, बहुलं कालं तेन सह स्थितत्वात्‌; सम्मतवदिति। 
किश्चाऽत्मतत्वज्ञानं न तावदामोक्षादेकम्‌, ज्ञानानां क्षणिकत्वदर्शनात्‌ ; तथाच यदनन्तरं मोक्षोऽभिलष्यते तजिनस्य 
चरमज्ञानं न मोक्षसाधनम्‌, आत्मज्ञानत्वात्‌ ; प्रथमादिज्ञानवत्‌। अन्यथा प्रथममेव मोक्ष साधयेदविरोषादिति। 


[ सिद्धान्ते ज्ञानानान्तरमपि संसारानुवृत्तावीश्वरेच्छा निमित्तम्‌ ] 
ननु भवद्धिरीश्चरज्ञानं मोक्षसाधनमभ्युपेयते । तत्रापि समानमिदं दूषणमित्यत आह - ईशेति । 
ईशक्लृप्त्यनुसारेण स्यात्‌ कालादीशवादिनः ।। ९३६ ।। 


ईशवादिनो मम मते तदिच्छाविशेषानुसारेण कालात्‌ कथ्थन कालमतिवाह्य मुक्तिः स्यात्‌। अय-मभिसन्धिः- न 
वयमीश्वरज्ञानं मोक्षसाधनमाचक्ष्महे । किन्नाम । प्रसन्नः परमेश्वर एव । ज्ञानं तु प्रसाद-साधनत्वान्मोक्षसाधनमिति गीयते । 
स च चेतनः कामपि कालकल्पनां करोति । अस्मिन्‌ समयेऽमुं मुक्तं करिष्यामीति । तत्कल्पनानुसारेण भवत्येवासौ मुक्त 
इति न कश्चिद्‌ दोषः । यथा ब्राह्मणस्य विद्याचरणादिना प्रसन्नोऽपि प्रभुश्चेतसा कल्पयति - आगामिनि सूर्योपरागेऽस्मै 
गां दास्यामीति । स तदनुसारेण तस्माद्‌ गां लभते, तथैवेति । 


[ धर्मस्यापि अचेतनत्वात्‌ न साक्षान्मोक्षसाधनत्वम्‌ | 
एवमात्मज्ञानस्य मोक्षसाधनत्वं निराकृत्य धर्मस्यापि तं निराचष्टे- कर्मेति । 
कर्महेतुत्वमपि तु निश्चैतन्यान्नहि करचित्‌। 


कर्मणो हेतुत्वं कर्महेतुत्वं मोक्ष प्रति । यद्रा कर्महेतुत्वमिति बहुव्रीहिः । मोक्षस्येति रोषः । तुशब्दः अवधारणे । नैवेति 
सम्बन्धः । निश्रैतन्यात्‌ कर्मणः । विमतं कर्म न मोक्षसाधनं भवति, अचेतनत्वात्‌; पटवदित्यर्थः । व्यािमुपपादयति - 
नहीति । नेत्युभयत्र सम्बद्ध्यते । नहि क्रचिदचेतने मोक्षसाधन -त्वमावयोः सम्मतम्‌ । येनात्र व्यापिन स्यादित्यर्थः । 


[ एकस्यैव कर्मणो मोक्षसाधनत्वे कर्मौत्पत्यन्तरमेव मोक्षप्रसङ्गः | 


नन्वचेतनत्वेऽपि विशिष्टं कर्मेदं मोक्षसाधनं कि न स्यादिति चेत्‌। किमामोक्षप्राप्तेः क्रियमाणमेक-मेव कर्म॑, 
उतानेकानि ? नाऽद्यः, क्रियाणामनेकत्वदर्शनात्‌ प्रतिक्रियं कर्मोत्पत्तेः । एकत्वे च जातस्यैव जन्म वा, क्रियाणां वैयर्थ्यं 
वा, विरम्य व्यापारो वाऽऽपद्येत । अभ्युपगम्यैकत्वं बाधकमाह-- अशेषेति । 


अशेषदुःखविलये नेदानीं कारणं यथा । 
तथोत्तरं नयैव स्याद्‌ दुष्टिपूर्वाऽनुमा यतः ।। १३७।। 

यथेदानीं प्रथमक्रियोत्तरकालं जातं कर्माशेषदुःखविलये मोक्षस्य कारणं न भवति, तथोत्तरकालं विवक्षितकालेऽपि 
मोक्षकारणं न स्यात्‌ । कर्मत्वादिति शेषः । एकस्यापि कर्मणः कालभेदेन भेदात्‌ पक्षसपक्षत्वं युज्यते । विपक्षे 
तूत्पत्यनन्तरमेव मोक्षं साधयेत्‌, अविरोषादिति। 


[ अनेककर्मणां मोक्षसाधनत्वे पूर्वकर्मवदन्तिमकर्मणोऽपि मोक्षसाधनत्वासिद्धिः |] 


द्वितीयेऽपि बाधकं प्रमाणमाह - अशेषेति । अत्रेदानीमितीदानीन्तनी कर्मव्यक्तिरुच्यते । उत्तर-मित्यन्तिमा । अन्यत्‌ 
समानम्‌ । नचान्तिमकर्मव्यतिरिक्तानां कर्मणां मोक्षसाधनत्वमस्ति। तथासति तदनन्तरमेव मोक्षप्रसङ्ात्‌। नच 
पूर्वसहकृस्यान्तिमस्य कर्मणो मोक्षसाधनत्वं वाच्यम्‌ । इयत्ताभावेन अनियतकारणकत्वापत्तेः । नहि ज्ञानोदयानन्तरग्मितैव 
कालेनेचन्त्येव कर्माणि कृत्वाऽपव्रज्यत इति नियमः प्रमाणवान्‌ । नच जेनैरिष्यते । जिनानां विषमकालत्वाभ्युपगमात्‌। 


आभासोद्धारं करोति - दृष्टीति । यस्मादियं दृष्टपूर्वा प्रमाणगृहीतव्याप्त्यादिमती । ततोऽनुमा नत्वाभास इत्यर्थः । 


[ बन्धहानेः ईश्वरप्रसादसाध्यत्वसमर्थनम्‌ | 


यदुक्तम्‌, ““ईशक्लृप्त्यनुसारेण ' ' इति तदसत्‌ । ज्ञानादीश्वरप्रसादः, ततो मुक्तिरित्यत्र प्रमाणाभा-वादिति चेत्‌, न । 
श्रुतेः सद्भावात्‌ । तत्प्रामाण्यस्य साधितत्वात्‌ । (१३८,४६८) आभासानुद्धरन्नेव चानुमानमप्याह -- दृष्टीति। 


शक्तस्यान्यस्य विज्ञानं तत्प्रीतिजनकं यदि । 
तयैव बन्धहानिः स्यादिति कि नाम दूषणम्‌ ।। १३८ ।। 


शक्तस्यान्यस्य विज्ञानं विशिष्टज्ञानं गुणोत्कर्षादिज्ञानमिति यावत्‌ । तत्प्रीतिजनकमिति यद्यनु- मीयते, यदिच तया 
तत्प्रीत्यैव बन्धहानिः स्यादित्यनुमीयते, तदा कि नाम दूषणम्‌ ? न किमपि। कुतः? यतो दृष्टिपूवां 
प्रमाणगृहीतव्याप्त्यादिमतीयमनुमेत्यर्थः। 

अर्थमात्रमिदमुक्तम्‌। एषा तु प्रयोगप्रक्रिया - संसारबन्धहानिः समर्थपुरुषान्तरप्रीतिनिबन्धना, बन्धहानित्वात्‌; 
राजप्रसादाधीनभृत्यनिगडवन्धहानिवत्‌ । यश्चासौ पुरुषः स एवेश्वरः । विप्रतिपन्ना प्रीतिर्गुणोत्कर्षां दिज्ञानजा, 
अनिजप्रीतित्वात्‌ ; राजप्रीतिवत्‌। कर्मादिना भवत्नीश्वरप्रसादोऽपि गुणोत्कर्षादिज्ञाने सत्येवेति न दोषः । यद्रेश्वरविषयं 
गुणोत्कर्षादिज्ञानं तत्प्रीतिजनकम्‌, गुणोत्कर्षादि -ज्ञानत्वात्‌ ; सम्मतवत्‌। नचेश्वरासिक्क्या दोषः । प्रथमानुमानेन तस्य 
सिद्धत्वात्‌ । तदिदमुक्तम्‌ - शक्तस्यान्यस्येति। 


| बन्धहानेः स्वज्ञानसाध्यत्व-परप्रसादसाध्यत्वाभावसाधकानुमानभक्गः | 
नन्वेतद्िपरीतमपि मयाऽनुमीयते । ततः सप्रतिपक्षतेति चेत्‌ । कि विमता बन्धहानिः स्वज्ञान - निबन्धनेत्यनुमीयते उत 
परप्रसादनिबन्धना न भवतीति । आद्ये दोषमाह - स्वज्ञानादिति। 
स्वज्ञानाद्‌ बन्धहानिस्तु दृश्यते कस्य कुत्रचित्‌। 


दुष्यत इत्येतत्‌ काक्ता न दुष्यत इति व्याख्येयम्‌ । तथाच व्याप्त्यभाव इति भावः । द्वितीये तु बन्धहानित्वादे 
राजप्रसादाधीननिगडबन्धहान्यादौ व्यभिचारः । परप्रसादनिरपेक्षेव काचिद्‌ बन्ध -हानिदूश्यते । तत्र भवतामपि व्यभिचार 
इति चेत्‌, न । पक्षतुल्यत्वात्‌ । सर्वाऽप्यनिष्टनिवृत्तिरीश्चर -प्रसादाधीनेति हि तत्वविदां पन्थाः । 


[ जैनमते अहिंसाया धर्मत्वे प्रमाणाभावः | 


यदुक्तं धर्म॑ज्ञानयोमोक्षसाधनत्वे तदैव मोक्षः स्यादिति, तदसत्‌ । कर्मणः प्रतिबन्धकस्य सद्भावात्‌ । नहि 
प्रतिबन्धकवशात्‌ कार्यमकुर्वाणो हेतुरहेतुर्भवति, अतिप्रसङ्गात्‌ । अनेकविधं खलु कर्म । तत्र यद्यपि ज्ञानावरणादिकं 


116 


ज्ञानादेव निवृत्तम्‌ । तथाऽप्यायुरादिकारणमस्त्येवेति चेत्‌ । 


स्यादिदं प्रतिबन्धकसद्धावकल्पनम्‌, यदि "अहिसादिरूपो धर्मः, शरीरपरिमाणत्वादिना आत्मज्ञानं च तत्वज्ञानम्‌, 
एते च धर्मज्ञान मोक्षसाधने" इत्येषोऽर्थः प्रमितो भवेत्‌ । नचैवम्‌ । एवमेव कल्यनेऽतिप्रसङ्क इत्याशयवान्‌ धर्मादिस्वरूपे 
तावत्‌ प्रमाणं नास्तीत्याह - अ्हिंसायाश्चेति । 


अहिसायाश्च धर्मत्वं केन मानेन गम्यते । 
हिंसाया एव धर्मत्वमित्युक्ते स्यात्‌ किमुत्तरम्‌ ।। १३९।। 


चशब्दो ज्ञानसङ्कहार्थः । यद्रा सप्तघटिकाभोजनादिसमुच्चयार्थः । ज्ञानविशेषस्य चोपलक्षणम्‌ । जिनवाक्येनावगम्यत 
इति चेत्‌, न । तत्प्रामाण्यसाधकाभावस्योक्तत्वात्‌। 


सत्प्रतिपक्ष च जिनवाक्यमित्याह - हिंसाया एवेति । अत्रापि पूर्ववदुपलक्षणं ज्ञातव्यम्‌ । जिनवाक्यादहिंसाया 
धर्मत्वं प्रतिपन्नस्य भिन्नकाचार्येण हिंसाया एव धर्मत्वमित्युक्ते किमुत्तरं स्यात्‌ ? न किमपि । तथाच न धर्मनिश्चयः स्यात्‌। 


भिन्नकाचार्यो नाऽप्त इति चेत्‌। जिनोऽपि कथमाप्तः ? सार्वज््यगुणोपेतत्वादिति चेत्‌। भिन्नका -चार्येऽपि तुल्यमेतत्‌ । 
अप्रामाणिकास्तत्र ते गुणा इति चेत्‌। जिनेऽपि कि प्रमाणसिद्धाः ? जिनदर्शिनां वचनेन तेषां तत्र सिद्धिरिति चेत्‌, न । 
समानमन्यत्रापि । भित्नकाचार्यदर्शिनो भ्रान्ताः प्रतारका वेति चेत्‌ । जिनदर्शिनोऽपि कुतो न तथेति। 


[ जैनाभिमतमोक्षसाधनानामप्रामाणिकत्वम्‌ | 
इदानीं धमदिर्मोक्चषसाधनत्वमप्यप्रामाणिकमित्याह - धर्मस्येति । 


धर्मस्य सुखहेतुत्वमपि केनावगम्यते । 
हत्याया मोक्षहेतुत्वं कुतो मानात्निवार्यते || १४०।। 


सुखं मोक्षः । जिनवाक्येनावसीयत इति वदतः पूर्ववत्‌ सत्प्रतिपक्षतेत्याह - हत्याया इति । मोक्षहेतुत्वं 
केनचिदाचार्येणोक्तमिति शेषः । “हनस्त च * इत्यत्र सुपीति नानुवर्तते । ब्रह्महत्यादयस्तु षष्टीसमासाः । अतो हत्येति 
साधुः । सन्ति खलु “अक्षय्यं ह वै चातुर्मास्ययाजिनः सुकृतं भवति" इत्यादि श्ुतिमनुसृत्य हिसात्मकस्य यागस्य मक्षहेतुत्वं 
वदन्त इत्ययुक्तमेव जैनानां मोक्षसाधनमिति । 


[ शून्यज्ञान-शून्यभावनयोः मोक्षसाधनत्वनिरासः | 
अधुना बौद्धाभिमतं मोक्षसाधनं निराकुर्बाणः शून्यवाद्युक्तं तावदपाकरोति - नचेति । 


नच शन्यपरिज्ञानाच्छून्यभावनयाऽपि च । 
मोक्षः कथश्च न भवेत्‌ ........-.. +. || १४९ ।। 


शून्यमेव तत्वम्‌, समस्तं तत्राध्यस्तमिति परिज्ञानम्‌ । तथेव शून्यभावनया शून्यध्यानेन । अपिचाव -न्योन्यसमुच्छये । 
मोक्षो न भवेदिति सम्बन्धः । कथथ्च नेत्यनेनेदमाचष्टे - शून्यपरि्नानादिकं मोक्ष-साधनमित्यत्र प्रमाणाभावात्‌ ^“तयैव 
बन्धहानिः स्यात्‌" इत्युक्तप्रमाणविरोधाच्चेति । यद्रा शून्यपरि - ज्ञानादिकं कि स्वयमेव मोक्ष साधयति, किवा 
शून्यप्रसादजननेन ? नाऽद्यः, अचेतनत्वात्‌ ; पटवत्‌ । न द्वितीयः, शून्यस्य प्रसादगुणानङ्गीकारात्‌। अन्यथा 
शून्यत्वव्याघातादिति। 

[ शूत्यज्ञानस्य मोक्षसाधनत्वे ज्ञानोत्पत्यनन्तरमेव मोक्षप्रसङ्गः | 


स्यादेतत्‌ । बन्धस्तावत्‌ संवृतिनामकाज्ञाननिमित्तोऽध्यासः । संवृतिश्च विरोधिना शून्यज्ञानेन निवर्तते । ततस्तन्मूलो 
बन्धाध्यासोऽपीति किमचेतनत्वादिकं करिष्यति ? नचेवं भावनावैयर्थ्यम्‌, असम्भावनाविपरीतभावनानिवृक्त्यर्थत्वादिति। 
मैवम्‌ । बन्धस्याध्यस्तताया निरस्तत्वात्‌ । (४७) अङ्गीकृत्य दोषमाह - यदीति । 


2 यदीदानीं कथनसः ।। १४१ ॥। 


शून्यपरिज्ञानादित्यादिकं सर्वमनुवर्तते । शन्यज्ञानेन कथथ्नेति शङ्कितरीत्या मोक्षो भवेदिति यद्युच्यते, तर्हिं स मोक्षः 
कथमिदानीं ज्ञानोदयानन्तरक्षणे न भवेत्‌ ? तदैव भवितव्यमित्याशयः । नहि प्रदीपस्य विरोध्यन्धकारनिवर्तने 
विलम्बोऽस्ति। अङ्कीक्रियन्ते च शन्यज्ञानसमनन्तरमपि संसरन्त: पुरुषाः परेण । असम्भावनाविपरीतभावनासद्धावाद्‌ 
विलम्ब इति चेत्‌ । ते कि संवृतिकार्ये, नवा ? द्वितीये शून्यवदनिवृत्तिरेव । आद्ये संवृतौ निवृत्तायां कथं तदनिवृत्तिः ? 
अन्यथा संवृत्यनिवृत्तिर्वा तदकार्यत्वमेतयोर्वा स्यात्‌ । संवृतेरनिवृत्तौ च कथ ज्ञानविरोधित्वम्‌ ? पश्चादपि कथ निवृत्तिः ? 


[ अस्मन्मते मोक्षस्य ईश्वरप्रसादसाध्यत्वाद्‌ विलम्बोपपत्तिः | 
ननु यथा भवन्मते ज्ञानोदयानन्तरमपि संसारावस्थानम्‌, तथाऽस्मन्मतेऽपि कि न स्यादित्यतो वैषम्यमाह - परेति । 


परप्रसादनेच्छोस्तु विलम्बो नाम युज्यते । 
पुमिच्छाधीनता नो चेद्‌ विलम्बः किङ्कुतो भवेत्‌  ।। ९४२ ।। 


अनुष्ठितस्वकृत्यस्यापि तेन परप्रसादनेच्छोस्तु फलावाप्तौ विलम्बो नाम युज्यते । लोके तथा दर्शनात्‌ । मोक्षस्य 
पुरुषान्तरप्रसादाधीनता नो चेदास्थीयते, केवलं शुन्यज्ञानं बन्धविरोधित्वाद्‌ बन्धं निवर्तयतीत्यङ्गीक्रियते, तदा 
ज्ञानोदयानन्तरं मोक्षस्य विलम्बः किच्निबन्धनो भवेत्‌ ? प्रतिबन्धकत्वेन कल्प्यमानस्य संवृतिकायर्त्वन ज्ञानविरोधित्वात्‌। 
नहि प्रबोधानन्तरं स्वाप्रबन्धनिवृत्ेर्विलम्बोऽस्ति। 


[ कार्यमात्रस्य ईश्वरेच्छाधीनत्वात्‌ ओषधभक्षणानन्तरमपि विरेकादौ विलम्बोपपत्तिः | 


परप्रसादानपेक्षेष्वपि कार्येषु विलम्बोऽस्ति । त्रिवृन्मूलाभ्यवहरणादौ कृतेऽपि विरेचनादेविर्लम्ब -दर्शनात्‌। तत्‌ 
कथमुच्यते पुमिच्छाधीनताभावे विलम्बो न भवेदिति । तत्राऽह - अन्यत्रापीति । 


अन्यत्रापि विलम्बास्तु स्युरीशेच्छानिमित्ततः। 
अन्यथा कारणं चेत्‌ स्यात्‌ कि कार्यं नोपजायते । 
कारणे सति कार्यस्य भावः सुनियतोऽस्य हि || १४३ ।। 


मोक्षादन्यत्र । एतावता कालेनेदं भवत्वितीशेच्छैव निमित्तम्‌, ततः । कुतो ्रश्वरेच्छा निमित्तं कल्प्यत इत्यत आह- 
अन्यथेति । ईश्वरेच्छाया अकल्पने कारणं स्याच्चेत्‌ ्रिवृन्मूलादनादिमात्रं विरेकादेः कारणं यदि भवेत्‌, तदा तस्य सद्धरावात्‌ 
कार्यं विरेकादिकं कस्मात्नोपजायते? उपजायेतैव । कार्यानुदयेनैव सामग्रीवैकल्यं कल्प्यते । नच दुष्टस्य वैवेकल्यमत्रास्तीति 
परमेश्ररेच्छैव कल्प्या । नच धर्मवैकल्यं कल्पयितुं युक्तम्‌, उत्तरकालमपि कार्यानुदयप्रसङ्ात्‌। नहि तन्मध्ये कश्चिद्‌ 
धर्मोऽनुष्टीयते । विद्यमान एव प्रागलब्धवृक्तिर्ध्मं इति चेत्‌ । केयं वृत्तिना ? कि कार्यकरणम्‌, उत सहकारिसाहित्यम्‌ ? 
नाद्यः, करणमेव कुतो नास्तीति विचार्य माणत्वात्‌ ? द्वितीये तदेव सहकारीश्वरेच्छं वो च्यते । ओषधस्य 
शरीराशयव्याप्त्यभावात्‌ कार्यानुदय इति चेत्‌, न । तस्यापीश्वरेच्छामन्तरेणानुपपत्तेरिति । 


किश प्राप्तसाधनाभिमतानामपि मोक्षविलम्बे सामग्रीवेकल्यं वा प्रतिबन्धकसद्धावो वाऽन्यै-र्वादिभिः कथञ्चिच्छक्यते 

वक्तुम्‌ । नतु बौद्धेनेत्याशयवानाह - कारणे सतीति । अस्य बौद्धस्य मते कारणे सति कार्यस्योत्पादः सुनियतः, 
नत्वन्येषामिवाप्रतिबद्धकारणसामग्र्यां सत्याम्‌। ˆ“सम-र्थस्य क्षेपायोगात्‌" इति तद्रचनादिति हिशब्दार्थः । अतः 
शून्यविज्ञानादिकं न मोक्षसाधनमिति सिद्धम्‌ । 


[ विज्ञानैक्यज्ञान-विज्ञानभावनयोः मोक्षसाधनत्वनिराकरणम्‌ | 
विज्ञानवाद्युक्तं मोक्षसाधनं दूषयति - विज्ञानेति । 
विज्ञानवादिनश्चैव विज्ञानाद्रैतवेदनात्‌ । 
विज्ञानभावनाच्चैव मोक्षो न घटते क्रचित्‌ || १४४ ।। 


द्वितैव द्वैतम्‌ । स्वार्थिकोऽण्‌ । न द्रैतमद्वैतम्‌ । विज्ञानस्याद्रैतं विज्ञानाद्रैतम्‌ । विज्ञानमेकमेव तत्वम्‌, न ततोऽन्यदस्तीति 
वेदनात्‌ । विज्नानभावनात्‌ विज्ञानाद्रैतध्यानात्‌ । आद्य श्चशब्दो वादिसमुच्चये । द्वितीयः साधनसमुच्चये । एवशब्दो नैव घत 
इत्याद्यः सम्बद्ध्यते । द्वितीयस्तु साधननियमार्थः । विज्ञानवादिन इति तेनैव ताभ्यां साधनाभ्यां भवतीति प्रतिपादितः । 
सामर्थ्याद्‌ विज्ञानाद्रैतवेदनादिकं विज्ञानवादिनोक्तं मोक्षसाधनं नैवोपपद्यत इत्यर्थः । यद्रा विज्ञानवादिन इति तेन 
प्रतिपादितात्‌ विज्ञा -नाद्रैतवेदनादिकान्मोक्षो नैव घटते नैव सम्पद्यत इति योजना । कुत इत्यतः पूर्वोक्तं सर्व स्मारयितुं 
क्रचित्‌ काले ह्यसौ, नतु ज्ञानोदयोत्तरकाल एव भवतीत्युक्तम्‌ । 


[ क्षणिकत्वज्ञानस्य मोक्षसाधनत्वनिरासः | 
वैभाषिकसौत्रान्तिकाभिमतं मोक्षसाधनं पराचष्टे- अन्तरिति। 


अन्तरज्ञानस्य बाह्य च क्षणिकत्वस्य वेदनात्‌ । 
भावनाच्चोक्तमार्गेण मानाभावान्न मुच्यते || १४५॥।। 


शरीरान्तःस्थितस्य ज्ञानस्य । उपलक्षणमेतत्‌ । विज्ञानवेदनासजञ्ज्ञासंस्काराणां बाहो स्थितस्य रूपस्य च यत्‌ क्षणिकत्वं 
तस्य वेदनात्‌ । उक्तमार्गेण क्षणिकत्वेन । न मुच्यते पुरुषः । कुतः ? अत्रा मानाभावात्‌ । अकृताभ्यागमकृतविप्रणाशादयो 
दोषाः स्फुटा एवेति नोक्तः । 


[ प्रकृतिपुरुषविवेकस्य साक्षात्‌ मोक्षसाधनत्वोक्तिनिरासः | 


एवं बेदबाह्यमतानि निराकृत्य वैदिकानि निराकुर्वाणः साद्खयोक्त मोक्षसाधनं तावदनुवदति -- प्रकृतेरिति। 
प्रकृतेः पुरुषस्यापि विवेको मुक्तिसाधनम्‌। 
इति साङ्ख्याः नचैतस्मिन्‌ मानमीशप्रसादतः || १४६ ।। 
प्रकृतेरन्तः करणादिरूपायाः पुरुषस्य स्वात्मनः विवेकः स्वरूपतो धर्मतश्च भेददर्शनं साङ्कयाः प्राहुः । दूषयति - 
नचेति । एतस्मिश्चार्थ मानं नास्ति । कथं नास्ति? 
“य एनं वेत्ति पुरुषं प्रकृति च गुणैः सह । 
सर्वथा वर्तमानोऽपि न स भूयोऽभिजायते" 
^ श्ेतरक्षेत्रज्ञयोरेवमन्तरं ज्ञानचक्षुषा । 
भूतप्रकृतिमोक्षं च ये विदुर्यान्ति ते परम्‌” 


इत्याद्यागमानां सत््वादित्यत उक्तम्‌ - ईशप्रसादत इति । ईशप्रसादेन विना केवलं प्रकृ तिपुरुषविवेको 

मोक्चसाधनमित्यस्मिन्नर्थे मानं नास्तीत्यर्थः । 


अयमभिसन्धिः - भवत्येव प्रकृतिपुरुषविवेको मोक्षसाधनम्‌, किन्तु भगवत्प्रसादसाधनत्वेन । प्रकृतिपुरुषविवेके 
हि पुरुषस्य वैराग्यं सम्पद्यते । विरक्तस्य भक्त्यादिद्रारा भगवत्प्रसाद इति । तदर्थानि चैतानि वाक्यानि । निरीश्वरेण तु 
साङ्खयेन साक्षान्मोक्षसाधनत्वं प्रकृतिपुरुषविवेकस्योच्यते । नच तस्मिन्‌ विशेषे प्रमाणमस्तीति । 


[ ईश्वरप्रसादसाधनत्वादेव प्रकृतिपुरुषविवेकस्य मोक्षसाधनत्वम्‌ | 


नन्वेतानि वाक्यानि प्रकृतिपुरुषविवेकस्य मोक्षसाधनत्वं तावत्‌ प्रतिपादयन्ति । नच पारम्पर्य -कल्पने कारणमस्ति । 
अत एतेषामेव साक्षात्साधनत्वे प्रामाण्यमित्यत आह -- श्रुतय इति। 


श्रुतयः स्मृतयश्रैव यदेशस्य प्रसादतः । 
वदन्ति नियमान्मुक्ति तमृतेऽतः कुतो भवेत्‌ || १४७।। 


“यस्य प्रसादात्‌ ' इत्याद्याः श्रुतयः । “*अज्ञानां ज्ञानदो विष्णुः'* इत्याद्याश्च स्मृतयः । एवशब्दस्य न 
प्राकृतपुरुषवाक्यानीत्यर्थः । यदा यस्मात्‌ । नियमात्‌ साधनान्तरव्यवच्छेदेन । “नापरेण ' " । “स एवैकः' * इति वचनात्‌ । 
तं प्रसादम्‌ । भवेन्मुक्तिः । बलवद्वाधकसद्धावात्‌, लाङ्गलेन वयं जीवाम इतिवत्‌ पारम्पर्यपरत्वमेव तेषां वाक्यानां युत्तमिति 
भावः। 


[ वैशेषिक -पातञ्जल-नैयायिकैः ईश्रप्रसादस्य मोक्षसाधनत्वाङ्गीकारेऽपि स्वतन्त्रसाधनत्वानङ्गीकारात्‌ तन्मतमयुक्तम्‌ | 
वैशेषिकाद्युक्तं मोक्षसाधनं निराकरोति -- कणादेति। 


कणादयोगाक्षपादा अपीजशस्य प्रसादतः । 


योगशब्देन योगानुशासनस्य प्रणेता पतञ्जलिरुपलक्ष्यते। अनुपपन्नभाषिण इति शेषः । न केवलं साद्ख्याद्या 
इत्यपेरर्थः । 


नन्वेते त्रयोऽपीश्चरवरप्रसादसाध्यां मुक्ति ब्रुवते । तथाहि- वैशेषिकेण यद्यपि द्रव्यादिपदार्थानां साधरम्यवैधर्म्यतत्वज्ञानं 
निःश्रेयसहेतुरित्युक्तम्‌, तथाऽपि न साक्षात्‌ । किन्तु धर्मद्रारेव । अन्यथा “'यतोऽभ्युदयनिःश्रेयससिद्धिः स धर्मः" ' इति 
सूत्रविरोधात्‌ । नच धर्मोऽपि साक्षान्मोक्षहेतुः, अपितु ईश्रवरप्रसादसहकृत एव । यथोक्तम्‌ - “तच्चेश्वरचोदनाभिव्यक्ताद्‌ 
धमदिव'* इति । स्पष्टं च - 


ˆ तुषटर्मोचयतो बद्धानातुषटरबध्तः पुनः। 
कारागारमिदं विश्च यस्य वन्दे तमीश्चवरम्‌' इति । 


पतञ्जलिस्तु स्पष्टमाचष्टे-- “"तपः स्वाध्यायेश्चरप्रणिधानादि क्रियायोगः इत्यादि । 


अक्षपादो यद्यपि प्रमाणादिषीडणशपदार्थतत्वज्ञानातच्धिःश्रेयसाधिगम इत्याह, तथाऽपि प्रमाणादि- 
पओ्दशपदार्थंतत्वज्ञानस्याऽत्मादिद्रादशविधप्रमे यतत्वज्नानहेतुत्वमेव ।  “*आत्मशरीरेन्द्रियाथंबुद्धि- 
मनःप्रवृत्तिदोषप्रेत्यभावफलदुखापवर्गास्तु प्रमेयम्‌ ' इति तुशब्दकरणात्‌। आत्मादिज्ञानमपि न साक्षान्मोक्षसाधनम्‌ । 
किन्नाम । परमेश्वरप्रसादोपेतमेव । 
““स्वर्गापवर्गयोर्मार्गमामनन्ति मनीषिणः । 
यदुपास्तिमसावत्र परमात्मा निरूप्यते" 

इति सम्प्रदायविद्रचनात्‌। अथ कथमनुपपन्नभाषिण इत्यत आह - ईशस्येति । ईशस्य प्रसादतो मुक्ति ब्रुवाणा अप्येते 
किञ्चिदयुक्तमाहूर्यतोऽतोऽनुपपन्नभाषिण इत्यर्थः । 


तथाहि - यद्यपि वैशोषिकैरीश्चरपसादोऽङ्गीकृतः, तथाऽपि धर्मसहकारित्वेनैव । “ईश्ररचोदनाभि -व्यक्तात्‌'* इति 
वचनात्‌ । एवं पतञ्जलिरपि तपःस्वाध्यायादिसमानकक्ष्यतामेवेश्चरप्रणिधानस्याऽह । नैयायिका अप्यात्मतत्वज्ञानमेव 
मोक्षसाधनम्‌, ईश्वरप्रसादस्तु सहकारिमात्रमित्यास्थिताः । द्वितीय - सूत्रे तथेव व्युत्पादितत्वात्‌। श्रुतिस्मृतयस्तु धर्मादिकं 
समस्तं साक्षात्‌ परम्परया वा भगवत्प्रसादसाध-नम्‌, भगवत्प्रसादस्त्वनन्यापेक्षः साक्षादेव मोक्षसाधनमित्याचक्षते - 
“सर्वं तदन्तराधाय मुक्तये साधनं भवेत्‌ । 
न किचचिदन्तराधाय विमोक्षायापरोक्षदुक्‌ ' इत्याद्याः । 
अतः कथं नानुपपन्नवादिन इति। 


[ कर्मणां भोगमात्रनाश्यत्वस्याप्रामाणिकत्वम्‌ | 
इतश्चानुपपन्नभाषिण इत्याह - भोगादेव चेति। 


1 भोगादेव च कर्मणाम्‌ । 
क्षं प्राहुः कुतश्चैतत्‌ प्रसन्ने जगदीश्वरे ।। १४८ ।। 


वैशोषिकादयस्तत्वविद्‌ इव ज्ञानात्‌ पू्वंषां कर्मणां ज्ञानादेव विनाशं न मन्यन्ते। किन्तु समाधि- 
महिप्राऽपरिमितदेहव्यूहनिर्माणिनानन्तान्यपि विषमविपाकसमयान्यपि कर्माणि पिण्डीकृत्य तत्फल -सुखदुःखभोगेनैव 
ज्ञानिनो विनाशयन्तीति प्राहुः । अतोऽप्यनुपपत्नभाषिण इत्यर्थः । 


नन्वेतदसङ्गतम्‌, मोक्षसाधनविचारस्य प्रस्तुतत्वादिति । मैवम्‌ । अविद्याकामकर्मादिलक्षणो हि बन्धः। 
अतस्तच्निवृत्तिर्मोक्ष इति कथं कर्मक्षयो न मोक्षः ? वक्ष्यति च -- ""कर्मक्षयस्तथोत्क्रान्तिः' * इत्यादि । अतो 
मोक्षसाधनविषयैवेयं चिन्तेति । 


तथा ब्रुवाणा अपि कथमनुपपन्नभाषिण इत्यतोऽस्यार्थस्याप्रामाणिकत्वादित्याह - कुतश्चेति । ज्ञानिनोऽपि कर्मणां 
फलभोगेनैव क्षय इत्येतत्‌ कुत एव प्रमाणात्‌ प्रतिपत्तव्यम्‌ ? न कुतश्चित्‌ । 


[ सिद्धान्ते साक्षात्कारजन्यभगवत्प्रसादस्य कर्मनाशहेतुत्वम्‌ ] 


अक्षीणकर्मणां मोक्षानुपपत्तेस्ततक्षयहेतो श्चान्यस्याभावादत्यन्तसुखदुःखसञ्ज्ञानमेव ततक्षयकार-णमिति कल्प्यत इत्यत 
आह -- प्रसन्न इति । कुत एतदिति वर्तते । ज्ञानेन प्रसन्नो भगवानेवाभुक्त- फलान्येव कर्माणि विनाशयतीत्यन्यथेवोपपत्तः 
कुत एतत्‌ कल्प्यत इत्याशयः । भगवानपि कथमद -त्तफलकर्मक्षयस्येष्ट इति न शङ्कनीयम्‌ । तदैश्र्यस्य क्राप्यप्रतिहतत्वार्विति 
भावेनोक्तम्‌ - जगदीश्वर इति। 
[ भगवत्साक्षात्कारस्य कर्मनाशहेतुत्वे प्रमाणोक्तिः | 


सम्भावितमेवैतन्नतु प्रमितम्‌। तत्‌ कथमन्यथेवोपपत्तिरित्यत आह - भिद्यत इति। 
भिद्यते हदयग्रन्थिर्छिदयन्ते सर्वसंशयाः । 
क्षीयन्ते चास्य कर्माणि तस्मिन्‌ दुष्टे परावरे || ९१४९ ।। 


भिद्यते हदयग्रन्थिश्छिद्यन्ते सर्वसंशयाः । 
क्षीयन्ते चास्य कर्माणि दृष्ट एवाऽत्मनी श्वरे । 


इति श्रुतिपुराणादिवचनेभ्योऽन्यथागतेः ।। १५० ।। 


हदयग्रन्थिरविद्या । परा अप्यवरा यस्मात्‌ स परावरः । आत्मन्याततगुणे जगदीश्चरे । आद्यं कटश्रुति- वचनम्‌ । द्वितीयं 
भागवतवचनम्‌। आदिपदेन वक्ष्यमाणानीतिहासवचनानि गृह्यन्ते । अन्यथा फल -भोगेन विनेश्वरप्रसादेनैव कर्मणां 
गतेरपगतेर्विनाशनिश्चयादन्यथेवोपपत्तिरिति। 


नन्वत्र परमेश्वरे दृष्टे कर्माणि क्षीयन्त इत्युच्यते, नतु दर्शनेनेति । ततो भोगेनेति व्याख्यानेऽपि न विरोध इति चेत्‌, न । 
तथासति हदयग्रन्थिभेदनसंशयच्छेदनयोरप्यन्यसाध्यतास्वीकारापातात्‌। दुष्ट एवेत्येवशब्दविरोधाच्च । भोगेन क्षयस्य 
सर्वसाधारण्याद्‌ दर्शनविशेषणस्य वैयर्थ्याच्च। 


अन्नो न सर्वाणि कर्माणि भोगेन क्षप क्षमते । बहुतरत्वाद्‌ विषमविपाकसमयत्वाच्च । ज्ञानी तु समाधिसामर्थ्यात्‌ काक्यूहं 
निर्माय सर्वाणि समाहत्य फलभोगेन विनाशयतीत्यतो विरोषणोपपत्ति-रिति चेत्‌, कुत एषा कल्पना ? उक्तार्थापच्येवेति 
चेत्‌, न। अस्मदुदाहतवचनानामन्यथाव्याख्यान-स्थितौ अर्थांपत्निस्थितिः, ततस्स्थिती च 
वचनानामन्यथाव्याख्यानस्थितिरिति परस्पराश्रयापत्तेः । वचनानामन्यथाव्याख्याननिरासे सति अर्थापत्तिनिरासः, 
तत्निरासे सत्यन्यथाव्याख्याननिरास इति भवतामपि परस्पराश्रयापत्निरिति चेत्‌, न। अवधारणादिना 
निरवकाशत्वस्योक्तत्वात्‌। "भिनत्ति कर्मसङ्खातं प्रसन्नो भगवान्‌ हरिः' ' इत्यादीनामत्यन्तानवकाशानामन्यत्रोदाहतत्वाच्च। 
अत एव “नाभुक्तं क्षीयते कर्म कल्पकोटिशतैरपि" ' इत्यादिसामान्यवचनमज्ञानिविषयम्‌ । ज्ञानिनामपि प्रारब्धकर्मविषयमा। 


ˆ “आत्मनो वै शारीराणि बहूनि मनुजाधिप । 
प्राप्य योगबलं कुर्यात्‌ तैश्च सर्वा महीं चरेत्‌। 


भुञ्जीत विषयान्‌ कैश्चित्‌ कैश्चिदुग्रं तपश्चरेत्‌। 
संहरेच्च पुनस्तानि सूर्यस्तेजोगणानिव'” 


इत्यादिकं ज्ञानिनां प्रारब्धकर्मविषयम्‌ । विशेषवचनबलेन प्रारब्धकर्मविनाञस्य वक्ष्यमाणत्वात्‌ । (४-१-१३) अत एव 
“ज्ञानादेवाशेषकमर्षये तदैव मुक्तिः स्यात्‌ । नचैवम्‌ । जीवन्मुक्तानामुपलब्धेः' ' इत्यनव काश चोद्यम्‌ । 


[ कर्मणां फलभोगनाश्यत्वसाधकानुमानभङ्गः | 


विमतं कर्म फलभोगविनाश्यम्‌, कर्मत्वात्‌; सम्प्रतिपन्नकर्मवदित्यनुमानं तु कृतप्रायश्चित्त-कर्मण्यनैकान्तिकम्‌। 
प्रायश्चित्तं न कर्मक्षयहेतुरित्येतदुत्तरत्र निराकरिष्यामः । (११७१) अकृतप्रायश्चित्तकर्मत्वं हेतुरिति चेत्‌ किमिदं प्रायश्चित्त 
नाम ? पापनिवृत्त्यर्थत्वेन विहितो व्रतविशेष इति चेत्‌। तर्हिं महानुभावानामनुग्रहादिना विनष्टे कर्मणि व्यभिचारः । 
पापनिवृत्तिहेतुमात्रं प्रायश्चित्तं विवक्षितमिति चेत्‌, न । तथाऽपि महदवज्ञादिना विनष्टे पुण्ये व्यभिचारः । 
क्षयहेत्वन्तररहितकर्मत्वं हेतुरिति चेत्‌ । ज्ञानस्यैव क्षयहेतोः सत्वेनासिद्धेः । ज्ञानं न कर्मक्षयहेतुतया विहितमिति चेत्‌, तत्‌ 
कि विधिरेव हेतुत्वं गमयति ? तथासति समाधेरपि कायव्यूहनिर्माणादौ हेतुत्वं न स्यात्‌। आर्थवादिकं फलमविरुद्धं 
स्वीक्रियत इति चेत्‌ । सम प्रकृतेऽपि । नहात्र कश्चिद्‌ विरोधोऽस्तीत्युक्तम्‌ । अलौकिकत्वं तूृभयत्रापि समानम्‌ । 


[ कर्मणां भोगनाश्यत्वाङ्गीकारे कर्मक्षयाभावप्रसङ्गः | 


किश्चास्मिन्‌ मते न कदाऽपि कर्म॑क्षयः। भोगकालेऽपि पुनः करणात्‌। न करोतीति चासम्भावितम्‌। ˆ"नहि कश्चित्‌ 
क्षणमपि" इत्युक्तत्वात्‌ । क्रियमाणाऽपि प्रवृत्तिरनादष्टजननीति चेत्‌, न । श्रुतिस्मृति - विरोधात्‌ । ज्ञानिनां ज्ञानसामर्थ्यात्‌ 
तथेत्यन्यविषयं श्रुत्यादिकम्‌। “"तद्‌ यथा पुष्करपलाशे* , “ब्रह्माण्याधाय कर्माणि" * इत्यादिश्ुतिस्मृतिबलादित्थं 
कल्प्यत इति चेत्‌ । प्राक्तनकर्मस्वप्ययं प्रकारः कुतो नाभ्युपगम्यते ? रागद्रेषयोरभावान्न प्रवृत्तिरदृष्टकारणम्‌। यथोक्तम्‌- 
ˆ “न प्रवृत्तिः प्रतिबन्धाय हीनक्लेशस्य ' इति । मैवम्‌ । प्रामादिक ब्रह्महननादीनामधर्महेतुत्वाभावप्रसङ इत्यलम्‌ । 

[ पशुपत्यादनां प्रसादस्य स्वातन्त्येण मोक्षसाधनत्वोक्तिप्रत्याख्यानम्‌ | 
पाशुपताद्युक्तं मोक्षसाधनं निराकरोति - नचेति। 
नच पाशुपताद्युक्तशिवादीनामनुग्रहात्‌। 
पाशुपतशब्देन चतुर्विधा अपि गृह्यन्ते । (८२३) आदिपदेन स्कान्दसौरादयः । द्वितीयेनाऽदिपदेन स्कन्दा-दयः। 
अनुग्रहान्मोक्षो भवतीति शोषः । 


ननुच पाशुपतादयक्तेति तावन्नानुग्रहस्य विशेषणम्‌ । असामर्थ्येन समासानुपपत्तेः । तथासति पाशु -पताद्युक्तादिति स्यात्‌ 
अत एव न मोक्षस्य विशेषणम्‌ । तथासति पाशुपताद्युक्त इति भवेत्‌ । शिवादि- विशेषणत्वे तु वैयर्थ्यमिति । 


उच्यते- अस्तु तावदनुग्रहविशेषणम्‌ । तत्र शिवादीनामनुग्रह इति समास एव । “षष्ठ्या आक्रोशे ' इति षष्ठ्या अलुक्‌ । 
“ ज्ञात्वा शिवं शान्तिमत्यन्तमेति'* इत्यादिश्रुतिविरो धपरिहारश्च तत्प्रयोजनम्‌ । यः संसारधर्मेरीषदप्यस्पृष्टः 
परमशिवस्तत्प्रसादान्मुक्तिरिष्यत एव । यस्त्वज्ञानाद्युपेतः, तथा प्रमितः, तदनुग्रहान्मोक्षो नेत्युच्यत इति । 


“मोक्षो ज्ञानं च क्रमशो मुक्तिगो भेद एव च । 
उत्तरेषां प्रसादेन नीचानां नान्यथा भवेत्‌" 


इत्यादिवाक्यविरोधपरिहाराय पाशुपतादक्तेत्यनुग्रहो विशेषितः । अङ्धीक्रियत एव शिवाद्यनुग्रहो भगवत्प्रसादसाधनभूतो 
मोक्षहेतुः, नतु पाशुपताद्युक्तः स्वतन्त्रसाधनभूत इति । 


यद्रा पाशुपताद्युक्तेत्यपि भिन्नं पदम्‌ । सुपां सुलुगिति पञ्चम्या लुक्‌ । यद्रा प्रथमाया लुक्‌ । मोक्षस्य चेदं विशेषणम्‌ । 
तत्र वादिनिर्देशप्रयोजनं व्यक्तमेव । 


यद्राऽस्तु यथाश्रुतं शिवादीनामेव । ये शिवादयः पाशुपतादिभिः स्वातन्त्रेणोपास्या उक्ताः, तेषां तथोपासितानामनुग्रह 
एव नास्ति, प्रत्युत कोप एव । अतोऽनुग्रहान्मोक्षो दूरनिरस्त इति भावः। 


[ विष्णुप्रसादस्यैव मोक्षसाधनत्वेन पुरुषसूक्तोक्तत्वम्‌ | 
कुतः शिवादीनामनुग्रहान्मोक्षो नेत्यत आह - नान्य इति। 
नान्यः पन्था इति युक्त पुरुषज्ञानतः श्रुतौ ।। १५९ ।। 


“"तमेवम्‌' ' इति श्रुतौ “*सहस्रशीर्षा पुरुषः" इति प्रकृतपुरुषन्नानतोऽन्यनिषेधेनामृतत्वमुक्तं हि यस्मात्‌ तस्मात्‌ 
पुरुषोत्तमानुग्रह एव ज्ञानेनेरितो मोक्षहेतुर्न शिवाद्यनुग्रह इति । 


[ समुद्रशायित्वलिक्ात्‌ पुरुषसूक्तोक्तो विष्णुरेव, न पशुपत्यादिः | 


ननु पुरुषसूक्ते पशुपुरुष एव प्रतिपाद्यते न विष्णुः, तत्‌ कथं विष्णुज्ञानस्य मोक्षसाधनत्वे मन्त्रो ऽ-यमुदाहतः ? 
पशुपुरुषज्ञानमपि पशुपतेरनुग्रहे परमोपयोगीति मोक्षसाधनमुच्यते । ““नान्यः'* इति च न विरुद्धम्‌ । साधनवत्‌ 
साधनसाधनस्य परित्यागेऽपि फलानुदयादिति चेत्‌, किमेतत्‌ पुरुषशब्दस्य विष्णौ शक्त्यभावात्‌ कल्प्यते, 
तात्पर्यज्ञापकाभावाद्‌ वा, बाधकसद्धावाद्‌ वा ? नाऽद्यः, नारा-यणानुवाके पुरुषशब्दस्य हरौ प्रयोगादित्याह - सर्वं 
इति । 


सर्वे निमेषा जज्ञिरे विद्युतः पुरुषादधि । 
एवं पुरुषशब्दश्च प्रयुक्तोऽब्धिशये हरौ || ९५२॥।। 


न केवलं पुरुषज्ञानतोऽमृतत्वमुक्तम्‌, किन्तु पुरुषशब्दश्च हरौ प्रयुक्तः । ““विद्युतः पुरुषात्‌ इत्यु -क्तोऽपि पशुपुरुष 

एव किं न स्यादित्यत उक्तम्‌ - अन्धिशय इति । (“अम्भस्यपारे ', ˆ"यमन्तः समुद्र" इत्यस्मिन्‌ पुरुषेऽन्धिशयत्वस्य 
श्रवणात्‌ । “महोदधिशयोऽन्तकः * इत्यादिना तस्य विष्णुलिङ्गत्वावगमात्‌। 


[ समाधिकराहित्यलिज्गादपि पुरुषशब्दस्य विष्णुपरत्वम्‌ | 
इतश्चायं नारायणो न पशुपतिरित्याह - न तस्येति । 


न तस्येशे कश्चन तस्य नाम महद्‌ यशः । 
इति चाधिपतिस्तस्य प्रतिषिद्धः स्वयं श्रुतौ || १५३ ।। 


विश्वतः परमां नित्यं विश्च नारायणं हरिम्‌ । 
इति सर्वाधिकत्वोक्त्या समोऽपि विनिवारितः। 
समाधिकस्य राहित्यान्नोपचारपुमानसौ || १५४ ।। 


तस्य पुरुषस्य । ईशे ईष्टे, ^“व्यत्ययो बहुलम्‌ ' इति वचनात्‌ । *“अधीगर्थदयेषां कर्मणि" ' इति षष्ठी । महदिति यश्चेति 
तस्य पुरुषस्य नाम । श्रुतौ नारायणानुवाके ““न तस्य" इति वाक्येन तस्य पुरुषस्याधिपतिः स्वयं मुखत एव प्रतिषिद्धः । 
परमश्रासावश्चेति परमाः, तं परमाम्‌ । लिङ्गव्यत्ययेन परममिति वा । विश्च पूर्णम्‌ । नारायणानुवाक एव “विश्वतः " इति 
श्रुतौ तस्य पुरुषस्य सर्वाधिकत्वो -क्त्या समोऽपि विनिवारितः । नहि सर्वाधिकस्य समो युज्यते । 


ततः किमित्यत आह - समेति । समाधिकस्येति द्रन्द्रकवद्धावः। असौ नारायणानुवाकोक्तः । उप समीपे चारो 
यस्यासौ प्रधानस्योपसर्जनभूत उपचारपुमान्‌ पशुपुरुषो नेत्यर्थः । नारायणनामादिना हरिरेवायमिति शिष्यैरेव ज्ञातुंशक्यत 
इति नोक्तम्‌। 


अधिपतिराहित्यसर्वाधिकत्वयोस्ततोऽवगतस्य समाधिकराहित्यस्य च पावनुपपत्तरन तद्वि-षयोऽयं पुरुषशब्दः, किन्तु 
नारायणादिनाम्राऽब्धिायत्वादिलिङ्न च विष्णुविषय एवेत्यस्तु । न तावता पुरुषशब्दस्य विष्णौ वाचकत्वशक्तिः 
सिद््यति । प्रयोगस्यामुख्यया वृत््याऽप्युपपत्तेरित्यत आह - समेति । असौ विष्णुरुपचारेण पुरुषशब्दविषयो न भवति 
किन्तु मुख्यवृच्यैव । कुतः ? मुख्यासम्भवे ह्युपचारः कल्प्यते । पुरुषशब्दस्य मुख्यार्थः पूर्णत्वम्‌ । तच्च विष्णोरेव 
समाधिकराहित्याद्‌ युज्यत इति। 


[ मुक्तामुक्तनियामकत्वादपि पुरुषसूक्तोक्तो विष्णुरेव | 


अस्त्वेवं पुरुषशब्दस्य विष्णौ वाचकत्वशक्तिः, तथाऽपि पुरुषसूक्ते ज्ञापकाभावात्‌ तत्परत्वं नास्तीति द्वितीयं 
निराकरोति - पुरुष एवेति । 


पुरुष एवेदं सर्वं यद्‌ भूतं यच्च भव्यम्‌ । 

उतामृतत्वस्येशानो यदन्नेनातिरोहति ।। ९५५ ।। 
मुक्तामुक्तपरेशत्वमिति तस्याऽह सा श्रुतिः । 

अमृतेशानवचनात्‌ सर्वस्येशानतोदिता ।। १५६ ।। 


यद्‌ भूतम्‌, यच्च भव्यम्‌, यच्च भवदमुक्तं विश्वमिदं सर्वं पुरुष एव, पुरुषाधीनमेव । यत एवमन्नेन 
अन्नमदनीयममुक्त वर्गमतिरोहति अतिक्रामति अमुक्ताधिपतिरिति यावत्‌ । तस्मादमृतत्वस्योत भाव- 
भवित्रोरभेदान्मुक्तवर्गस्यापीशानः । संसारे स्वाधीनं जगद्‌ यदि मुक्तौ स्वाधीनत्वं जह्यात्‌, तदा प्रक्षा-वान्‌ न मोचयेत्‌ । 
अतो मुक्तावपि तदधीनमेवेति सा श्रुतिः पुरुषसूक्तमन्त्रस्तस्य मुक्तामुक्तपरेशत्वमाह । तच्च “मुक्तानां परमा गतिः" इबनादिना 

विष्णोरेवावगतम्‌, परोस्त्वसम्भावितमेवेत्यतः पुरुषसूक्तं विष्णुपरमेवेति ज्ञायते । 


[ पुरुष एवेदं सर्वमिति सर्वाधिपतित्वमुच्यते, नतु सर्वात्मकत्वम्‌ | 


ननुच ““पुरुष एवेदं सर्वम्‌' ' इति पुरुषस्यात्र सर्वात्मकत्वमेवोदितम्‌, तत्‌ कथं मुक्तामुक्तपरेशत्व -माह श्रुतिरिति । 
तत्राऽह-- अमृतेति । ईशानेति भावप्रधानो निर्देशः । उत्तरार्थ मुक्तेशानत्वस्योक्तत्वात्‌ पूर्वार्धऽमुक्तस्य सर्वस्येशानतैव उदिता 
ज्ञातव्या, नतु सर्वत्वम्‌ । नहि कोऽपि वादी मुक्तौ भेदम्‌, अमुक्तो अभेदमङ्गीकरोति । नापि युज्यते । अभिन्नस्य पश्चाद्‌ 
भेदादर्शनात्‌। 


[ सर्वात्मकत्वस्य प्रतिपाद्यत्वे, उतशब्दवैयर्थ्यप्रसङ्गः | 
हेत्वन्तरमाह - यदीति । 
यदि सर्वत्वमुदितमुतेश इति तद्‌ वृथा । 
उतशब्दो बदेदेष हीरत्वस्य समुच्चयम्‌ || ९५७॥। 


पूर्वां यदि पुरुषस्य सर्वत्वमुदितं स्यात्‌, तत्‌ तर्हत्तरार्धेऽमृतत्वस्योतेशान इत्युतशब्दो वृथा स्यात्‌ । तत्‌ कथमित्यत 
आह - उतशब्द इति । उत्तरार्धस्थ उतशब्दो यस्मादीशत्वस्य समुच्चयं वदेत्‌ । अर्था -न्तरस्यासम्भवात्‌। नच 
द्रयोरीशत्वयोरनुक्तौ तत्समुच्चयोक्तेरवकाशोऽस्ति । तस्मादुतशब्दो वृथेव इति । 
[ समाख्याश्रुतौ सर्वव्याप्तत्वप्रतिपादनाच्च न सर्वात्मकत्वमर्थः | 
युक्त्यन्तरमाह - पुरुषेणैवेति । 
पुरुषेणैवेदं व्याप्तमिति ब्राह्मणं चाऽह तं प्रति । 


““पुरुष एवेदं सर्वम्‌'* इति “पुरुषेणैवेदं सर्वं व्याप्तं आतुणादाकरीषात्‌ सर्व भगवानिति मिथ्या -दुष्टिरषा"* इति 
शाखान्तरब्राह्मणं च तं मन्त्र प्रति प्रवृत्तं तस्य मन्त्रस्य व्याख्यानरूपमेवमाह । अतश्च न सर्वत्वमर्थः । व्याप्तं वशीकृतम्‌ । 
एतेन धर्मिसमुच्चयार्थ उतशब्द इत्यपि परास्तम्‌ । 

[ सर्वत्वस्य महिमात्वोक्त्यन्यथानुपपत्त्याऽपि सर्वात्मकत्वं नार्थः | 
इतश्च सर्वेशत्वमेव पूर्वार्धार्थः, नतु सर्वत्वमित्याह - एतावानिति । 
एतावानस्य महिमेति महिम्रो वचो हि तत्‌ || ९५८ ।। 


इति वचनादिति शेषः । अस्य पुरुषस्यैतावान्‌ महिमा यः पूर्ववाक्योक्त इत्युत्तरवाक्यबलात्‌ “तत्‌ पुरुष एवेदम्‌" ” 
इत्येतत्‌ पुरुषस्य महिभ्नो वाचकं वच इति तावज्ज्ञायते । ततश्च महिमाप्रतिपादकं यथा स्यात्‌, तथा व्याख्येयम्‌ । नच 
सर्वात्मत्वं महिमा, अपकषर्हेतुत्वात्‌ । किन्तु सर्वाधिपत्यमेव । नच तदतिरिक्तं महिम्नो वचनम्‌ । सङ्कोचे कारणाभावात्‌। 


[ भागवतवचनबलादप्युक्तार्थसमर्थनम्‌ ] 
इतोऽप्येतदेवमित्याह - सोऽमृतस्येति। 
सोऽमृतमस्याभयस्येशो मर्त्यमन्नं यदत्यगात्‌ । 


इत्यमुक्ताधिपत्यं तु पूर्वारधोक्तमनृद्य च । 
उतामुतस्येश इति विधत्ते मुक्तिगेशताम्‌ ।। ९५९ ।। 

इति भागवतवचनादिति शेषः । अनूद्य यदन्नेनातिरोहतीति वचनेन हेतुतयेति रोषः । विधत्ते श्रुतिः । 


अयमर्थः - उत्तरार्धे तावदमुक्ताधिपत्यं हेतुत्वेनो पादाय मुक्ताधिपत्यं प्रतिजानीते श्रुतिरिति ज्ञायते। 
पुरुषसूक्तव्याख्यानप्रसङ्घे ““सोऽमृतस्य'* इति भागवतवचनेनोत्तरार्धस्य तथेव व्याख्यात -त्वात्‌। अत एव “"अन्रेन 
दिव्यभोगेन यदतिरोहति अधिरीहत्येधते तस्यामृतत्वस्य देवत्वस्येशानः'* इति व्याख्यानमयुक्तम्‌ । 
भावभवित्रोरेकत्वाभिप्रायेणामृतत्वस्येत्येतदमृतस्येति हि व्याख्यातम्‌ । देव - व्यावृच्यर्थमेव चाभयस्येत्युक्तम्‌ । अत्नेनेति 
तृतीया च द्वितीयार्थत्यभिहितम्‌। अन्नं च न प्रसिद्धमिति मर्त्यमित्युदितम्‌। सोऽयमुत्तरार्धार्थः पूर्वार्धस्यास्मद्ग्याख्यान 
एव युज्यते । पूर्वारधेऽमुक्ताधिपत्यं विहितम्‌ । उत्तरार्धं तत्‌ पूर्वार्थोक्तममुक्ताधिपत्यं हेतुत्वेनानृद्य पुरुषस्य मुक्तिगेशतां विधत्ते 
श्रुतिरिति । परकीयव्याख्याने तु परस्परव्याघातेनानुपपन्न एवेति । 


एतेन “पुरुषशब्दस्य विष्णुविषयत्वे सर्वात्मकत्वं बाधकम्‌ । नहि विष्णोः सर्वात्मकत्वं भवद्भि -रप्यभ्युपगम्यते । 
पशोस्तु देहयोगवशाद्‌ भूतत्वादिकं युज्यते'* इति तृतीयपक्षोऽपि निरस्तः । 
[ पुरुषसूक्तस्य विष्णुपरत्वप्रतिपादनोपसंहारः | 
उपसंहरति - अत इति। 
अतो विष्णुपरिज्ञानादेव मुक्तिर्नचान्यतः। 


परिज्ञानात्‌ परिज्ञानोदितात्‌ प्रसादात्‌ । अन्यतः शिवादीनामनुग्रहात्‌ । 


[ कर्मणां ज्ञानजन्यभगवत्प्रसादनाश्यत्वस्य श्रुत्या समर्थनम्‌ | 
पाशुपता अपि ज्ञानिनो भोगेनैव कर्मक्षयमाचक्षते । तदप्यनुपपन्नमित्याह - तद्‌ यथेति । 
तद्‌ यथेति श्रुतेश्चैव ततः कर्मक्षयो भवेत्‌ ।। १६० ॥। 


^ “तद्‌ यथेषीकातूलमय्यौ प्रोतं प्रदूयेतैवं हैवास्य सर्वे पाप्मनः प्रदूयन्ते" * इति श्रुतेः । “इष्टकेषी कामालानां 
चिततूलभारिषु" " इति हृस्वता श्रुतित्वान्न भवति । प्रोतं प्रविष्टम्‌ । प्रदूयेत परितप्त भवेद्‌ भस्मीभवेत्‌। इति तचनिदर्शनं 
यथा । अस्य ज्ञानिनः । प्रदूयन्ते विनश्यन्तीत्यर्थः । चशब्दः पूर्वोदाहत - वाक्यसमुच्चयार्थः । तत एव विष्णुपरिज्ञानादेव । 


[ गीतावाक्यैरप्युक्तार्थसमर्थनम्‌ | 


नन्वस्यां श्रुतौ ज्ञानिनः कर्मणां परितापः श्रूयते, नतु ज्ञानेन विनाश इति विवक्षितो ऽर्थ इत्यतो भगवद्राक्यसमाख्यामाह- 
यथेति। 
यथेधासि समिद्धोऽपरिरभस्मसात्‌ कुरुतेऽजुन । 
ज्ञानािः सर्वकर्माणि भस्मसात्‌ कुरुते तथा || १६९१ ।। 


सर्वधर्मान्‌ परित्यज्य मामेकं शरणं व्रज । 
अहं त्वा सर्वपापेभ्यो मोक्षयिष्यामि मा शुचः। 
इत्यादि भगवद्राक्येासुक्तार्थश्चावसीयते ।। १६२ ।। 


यद्यप्यत्र ज्ञानस्य कारणत्वं स्फुट प्रतीयते, तथाऽपि कर्मणां भस्मसात्करणं नाम मुख्यासम्भवात्‌ कि कल्पनीयमिति न 
ज्ञायते, अतो वाक्यान्तरं पठति - सर्वेति । धर्मानवेष्णवान्‌, काम्यार्थाश्च । शरणप्रापिश्च "“सर्वोत्तमत्वविज्ञानपूर्वम्‌ '' 
इत्यादिनाऽन्यत्र भगवत्पादैरेव व्याख्याता । ततः प्रसन्नोऽ-हम्‌। मा शुचः । न शोचिष्यसि मुक्तो भविष्यसि । आदिपदेन 

"गतसङ्स्य मुक्तस्य ' ' इत्यादेः सङ्कहः भगवद्राक्यैश्चेति सम्बन्धः । "तद्‌ यथा ' इति श्रुतेरुक्तार्थः भगवद्राक्यैरवसीयत 
इति वा। 
[ मीमांसकेन काम्यनिषिद्धकर्मत्यागसहितस्य नित्यनैमित्तिकर्मानुष्ठानस्य मोक्षसाधनत्वप्रतिपादनम्‌ ] 
भाट्ानां मोक्षसाधनमनुवदति - नित्येति। 
नित्यनैमित्तिकं कर्म कुर्वन्नन्यत्‌ परित्यजन्‌ । 
मुच्यते संसृतेश्चैतदप्येतेन निराकृतम्‌ । 


नित्यं नाम यदकरणे प्रत्यवायः, ब्राह्मण्यादिकमेव च निमित्तमुपादाय विहितं तदुच्यते, यथा सन्ध्यावन्दनादि । नैमिक्ति 
नाम यदकरणे प्रत्यवायः, पितुमरणाद्यागन्तुकं च निमित्तमुपादाय विहितं तदुच्यते, यथा पितृश्राद्धादि । अन्यत्‌ काम्यं 
निषिद्धं च । तत्र यत्करणे फलम्‌, अकरणे न प्रत्यवायः, कामनानिमित्तं तत्‌ काम्यम्‌, यथा ज्योतिष्टोमादि । प्रतिषिद्धं 
निषिद्धम्‌, यथा ब्रह्महत्यादि । उपात्त च कर्म भोगेन क्षपयतच्निति चशब्दार्थः । 


अयमाशयः - सुखदुःखतत्कारणरूपो हि संसारः । स च कर्मनिमित्त एव । नित्यनैमित्तिकयोर -करणे त्वधर्मप्रचयेन 
दुःखतत्साधनावापिरस्य भवति । निषिद्धकरणेऽपि तथा । काम्यकरणे तु धर्मोत्पादनेन सुखतत्साधनावापिर्जायते । मुमुष्सतु 
नित्यं नैमित्तिकं च नित्यमेव करोति । परित्यजति च निषिद्धमिति न दुरितोपचयः । काम्यमपि परित्यजतीति न ध्मोपचयः । 
एवमनागतयोरधर्माधर्मयोः अनुत्पाद, प्रागुपात्तौ च भोगेन क्षपयन्‌ निर्बीजायाः संसूतेर्मुच्यत इति । यथोक्तम्‌- 


“मोक्षार्थी न प्रवर्तेत तत्र काम्यनिषिद्धयोः । 
नित्यनैमित्तिके कुर्यात्‌ प्रत्यवायजिघांसया' ' इति । 


नच पञ्चमी कर्मविधाऽस्ति । यत्करणेऽकरणे वा धर्माधर्मोदयः स्यादिति । 


[ भगवत्प्रसादस्यैव स्वतन्त्रसाधनत्वम्‌, न कर्मानुष्ठानस्य | 


निराकरोति - एतदपीति । एतेन “नान्यः पन्थाः" * इति श्रौतेन भगवज्ज्ञानव्यतिरिक्तमोक्च-साधननिषेधेन । अपिच 
नित्यनैमित्तिककर्मणां नियमेन सम्यगनुष्ठानं तावदशक्यमेव । “चरन्ति देवा विहितं समस्तमर्धमेव मुनयो दशांशतमनुष्याः"' 
इत्यादिश्रुतेः । नापि निषिद्धाकरणं सम्भावितम्‌ । प्रामादिकानां मानसवाचिककायिकानामपरिहार्यत्वात्‌ । प्रायश्चित्तात्‌ 
ततक्ष इति चेत्‌, न । प्रायश्चित्त- स्यापि सम्यगनुष्ठातुमशक्यत्वात्‌ । पूर्वपार्जितकर्मणां भोगेन क्षयस्त्वत्यन्तासम्भावित 
एव, अनन्त -त्वादित्यलम्‌। 


[ वाद्यन्तरोक्तमोक्षसाधननिरासस्य उत्सूत्रितत्वशङ्कानिरासः ] 
नन्वेतत्‌ सर्व सूत्रानुक्तं कस्माद्‌ वर्ण्यत इत्यत आह - विद्धैवेति । 
विद्यैवेतीममेवार्थं स्वयमेवाऽह वेदराट्‌ ।। १६३।। 
“विद्यैव तु निर्धारणात्‌ ' ' इति सूत्रेण । स्वयमेव नत्वर्थतः । 


[ मायावादिव्याख्यानप्रत्याख्यानम्‌ ] 


“वाजसनेयिनोऽधीयते - “षट्त्रिशत्‌सहस्राण्यपश्यदात्मनो ऽग्रीन्कान्‌ मनोमयान्‌ मनश्चितः* इत्यादि । तत्र संशयः - 
किमेतेऽय्ययः क्रियानुप्रवेशिनस्तच्छेषभूताः, उत स्वतन्त्राः केवलविद्यात्मका इति । क्रियामयस्याप्नः प्रकरणात्‌ तद्विषय 
एवायमुपदेश इति प्रापरेऽभिधीयते-- विद्यात्मका एवैतेऽय्मयो न क्रियारोषभूताः । "ते हेते विद्याचित एव ' इति निर्धारणात्‌" ' 

इति परेषां व्याख्यानमसदेवेति भावेन उक्तम्‌- इममेवार्थमिति । विफलत्वादस्याश्चिन्तायाः । पक्षद्रयेऽप्यभ्युदय एव हास्य 
प्रयोजनम्‌ । यस्तु नित्यानित्यवस्तुविवेकवान्‌ शमदमादिसम्पन्नः सर्वभोगवैराम्योपेतो मुमुश्चुरथशब्देनोत्तरमीमांसा- 
यामधिकारी सूचितः स कथमेतासु फल्गुचिन्तासु प्रवर्तत इति । 


[ ज्ञान-कर्मसमुच्चयस्य मोक्षसाधनत्वनिरासः | 
एवं सूत्रकृता पूर्वपक्षितानि मतानि निराकृत्येदानीं ये सूत्राणां वृत्तिकारा अन्यथा भाषन्ते तेषां मतानि निराकुर्वाणः 
समुच्चयनियमवादिनां मतं तावदपाकरोति - विनेति। 


विना कर्म न मोक्षः स्याज्ज्ञानेनेत्यपि सा श्रुतिः। 
नान्यः पन्था इति हव निवारयति सादरम्‌ || १६४ ।। 


“संसारनिवृत्तिमात्रं केवलेन ज्ञानेन भवति । आनन्दवृद्धिस्तु कर्मसापेक्षेणेव ज्ञानेनेति भगवतः पन्थाः । यद्‌ वक्ष्यति - 
““सहकारित्वेन च " इति । अतो ज्ञानकर्मभ्यां मोक्ष इत्यनुक्त्वा कर्म विना केवलज्ञानेन न मोक्षः किन्तु कर्मसहितेत्युक्तम्‌'" 
इत्येतदपि मतं सैव सूत्रगृहीतैव “नान्यः पन्थाः” इति श्रुतिः स्पष्टं निवारयति । ““तमेवं विदित्वा" * इति ज्ञानमात्रस्य 
मोक्षसाधनत्वमुक्त्वा पुनः “नान्यः पन्थाः" * इति वचनादादरोऽबगम्यते । नच समुच्चयनियमे किमपि प्रमाणमस्ति । 
^“अन्धन्तमः प्रविशन्ति" ' इत्यादीनामन्यार्थत्वात्‌ । (८५०) 

'यथाऽन्नं मधुसंयुक्तं मधु चात्रेन संयुतम्‌ । 
एवं तपश्च विद्या च संयुक्ते भेषजं महद्‌ '' 


इत्यादीनां परोक्ज्ञानविषयत्वात्‌ । अपरोक्षज्ञानविषेयत्वेऽप्यानन्दवृद््यर्थत्वात्‌ । 


| मायावाद्युक्तस्य मुक्तेः परापरभेदेन द्वैविध्यस्य, 
वैकुण्ठादिप्रापतिरूपापरमुक्तेः अन्यथोपासनासाध्यत्वस्य च निराकरणम्‌ | 


मायावादिनो वदन्ति ~ द्विविधो मोक्षः, परापरभेदात्‌ । तत्रापरो वैकुण्ठसत्यलो कादिप्राप्ति-लक्षणः। 
परस्त्वविद्यास्तमये सत्यद्रैतब्रह्मावस्थानरूपः । प्रतीकादिविषयमन्यथोपासनं अपरस्य साधनम्‌ । परस्य त्वेकत्वज्ञानमिति। 
तत्रान्यथोपासनस्य वैकुण्ठादिप्राप्तिसाधनत्वं तावदपाकरोति - अन्यथेति। 


अन्यथोपासनमपि तमेवमिति वादिनी । 
निवारयत्यादरेण न प्रतीक इति प्रभुः ।। १६५ ॥। 


एवं यथास्थितेनैव प्रकारेण नत्वन्यथेति वदन्ती श्रुतिरन्यथोपासनमपि पुरुषार्थसाधनं निवारयति । न केवलं 
परमपुरुषनज्ञानव्यतिरिक्त पक्षान्‌ । तमित्यनेन यथार्थज्ञानं लब्धमेव। सप्रकारस्य प्रकृतस्य 
परामर्शोपपत्तावेकदेशविषयत्वकल्पनानुपपत्तेः । तथाऽपि यदेवमिति वदति, तदादरसूचनार्थमिति। 


परममोक्षविषयेयं श्रुतिरस्तु । अपरस्तु पुरुषार्थोऽन्यथोपासनेन भविष्यतीत्यत आह - नेति । “न प्रतीके नहि सः 
इति सूत्रकारोऽन्यथोपासनस्य सर्वथाऽप्यकर्तव्यत्वं वक्ष्यति । अतो न तत्‌ पुरुषार्थलेशहेतुः । 


[ न प्रतीके नहि सः' ' इति सूत्रस्यार्थान्तरकल्पने श्रुतिविरोधः | 
सूत्रस्यार्थान्तरं वक्ष्यामीति वदन्तं प्रति श्रुतिविरोधमाह - अन्धमिति। 


अन्धन्तमः प्रविशन्ति ये त्वविद्यामुपासते । 

इति श्रुतिविरोधाच्च नान्यथोपासनं भवेत्‌ । 


पुरुषार्थसाधनमिति रोषः । श्रुतिस्त्वन्यत्र स्मृतिसम्मतिप्रदर्शनेन व्याख्याता । 


[ जीवब्रह्ैक्यज्ञानस्य मोक्षसाधनत्वप्रत्याख्यानम्‌ | 
इदानीमेकत्वज्ञानस्य परमोक्षसाधनत्वं निराकरोति - नचेति। 
नचाप्येकत्वविज्ञानादुक्तन्यायेन मुच्यते ।। १६६ ।। 


चोऽवधारणे । एकत्वविज्ञानादपि पुरुषः संसारान्न मुच्यते । कुतः ? उक्तन्यायेन ““तमेवं विद्वान्‌ ' इति 
सहस्रशिरस्त्वादिमहामहिमोपेतस्य भगवतो ज्ञानममृतत्वसाधनमभिधाय “नान्यः पन्थाः इति 
साधनान्तराभावस्योक्तत्वात्‌ । ““पुरुष एवेदं सर्वम्‌  इत्युक्तमेकत्वमेवंशब्देन परामृश्यत इति चेत्‌, न । उक्तन्यायेन तस्य 
वाक्यस्यैकत्वविषयताया अभावात्‌ । * तद्‌ यो यो देवाना प्रत्यबुद्धयते' ' इत्यादिश्चुतयस्तु ` तद्रुणसारत्वात्‌* इत्युक्तयायेन 
नैक्यज्ञानस्य मोक्षसाधनतां वदन्ति । 


किञ्चैक्यज्ञानमन्यथाज्ञानमिति “पृथगुपदेशात्‌ इत्युक्तन्यायेन सिद्धम्‌ । मिथ्याज्ञानं चानर्थ-साधनमित्युक्तम्‌ । 


[ प्रकाशतमसोरिव अद्रैतज्ञान-बन्धयोर्विरुद्धत्वाङ्गीकारात्‌ 
तज्ज्ञानोत्पत्यन्तरमेव मुक्तिप्रसङ्गात्‌ मायामते जीवन्मुक्त्यनुपपत्तिः | 


अपिचाद्रैतज्ञानस्य न तावद्‌ यागादिवद्‌ राजसेवादिवद्‌ वा मोक्षसाधनत्वम्‌, किन्तु अविद्याविरो -धित्वेन । 
विरोधिनारद्रैतसाक्षात्कारेणाविद्यायां निवृत्तायां तदुपादानको बन्धः स्वयमेव निवर्तत इति। तथाच 
साक्षात्कृ तादरैतानामुत्तरक्षण एव देहादिद्रैतदर्शनाभावः प्राप्नोति । अङ्गीक्रियते च जीवन्मुक्तिः । ज्ञानेनाविद्यायां 
निवृत्तायामपि तत्संस्कारेण द्रैतदर्शनानुवृक्तिर्भवतीति चेत्‌, न । संस्कारस्याविद्या - कार्यत्वेऽवस्थानानुपपत्तेः । नह्युपादाने 
निवृत्ते कार्यमवस्थितं दुष्टम्‌ । अन्यथा सत्यत्वप्रसङ्कः । ज्ञानो - दयेऽप्यनिवत्तस्य तस्य निवर्तकान्तराभावात्‌ सर्वदाऽनिवृत्तौ 
न कदाऽपि द्वैतदशर्ननिवृत्तिः स्यात्‌ । असङ्गस्याऽत्मनो विनैवाविद्यासम्बन्धेन संस्काराश्रयत्वं चायुक्तमेव । 


एतेन प्रारब्धकर्मवशाद्‌ द्रैतदर्शनानुवृत्तिरित्यपि निरस्तम्‌ । ज्ञानेन निवृत्ताऽप्यविद्या दग्धपटन्यायेन किथित्‌ 
कालमवतिष्ठते । तेन द्रैतदर्शनानुवृत्तिर्घटत इति चेत्‌, न । आत्यन्तिकनिवृत्तौ कारणाभावेन द्रैतदर्शनानुपरमप्रसङ्गात्‌ । 


एतेन अविद्यालेशावस्थानपक्षोऽपि प्रतिक्षिप्तः । लेशश्च पटस्य तन्तुरिवावयवो वा स्यात्‌, प्रदेशो वा, धर्मो वा? नाद्यः, 
अकार्यत्वादविद्यायाः । न द्वितीयः । प्रदेशानङ्खीकारात्‌ । प्रदेशिनो निवृत्तौ प्रदेशावस्थानासम्भवाच्च । न तृतीयः, 
धर्मिणोऽपगमे धर्मानपगमानुपपत्तेः । 


[ चित्सुखेन अविद्यायाः त्रिरूपत्वं कल्पयित्वा, अपरोक्षप्रतिभासविषयाकारकल्पकस्य तृतीयरूपस्यानिवृत्तत्वात्‌ 
जीवन्मुक्त्युपपत्तिरिति प्रतिपादनम्‌ | 


अथ मतम्‌- ""संसारमूलकारणभूताऽविद्या यद्यप्येकेव, तथाऽपि तस्याः सन्त्येव बहव आकाराः । तत्रैको बन्धस्य 
परमार्थसत्यत्वविभ्रमहेतुः, द्वितीयोऽर्थक्रियासमर्थवस्तुकल्पकः, तृतीयस्त्वपरोक्ष्य- प्रतिभासविषयाकारकल्पकः । 
तत्राद्रैतस्य सत्यत्वाध्यवसायेन समस्तद्रैतसत्यत्वकल्पक आकारो निवर्तते। अर्थक्रियासमर्थप्रप्यो पादानं 
मायाकारस्तत्वसाक्षात्कारेण विलीयते । अपरोक्षप्रतिभास-योग्यार्थाभासजनकस्तु मायालेशो जीवन्मुक्तस्य निवृत्तः 
समाध्यवस्थायां तिरोहितोऽन्यदा देहा -भासजगदाभासहेतुतयाऽनुवर्तते । प्रारब्धकर्मफलोपभोगावसाने तु निवर्तते" 
इति। 

| अविद्याया बहुरूपत्वस्य अप्रामाणिकत्वम्‌ | 


तदयुक्तम्‌ । अस्याः कल्पनायाः निष्प्रमाणकत्वात्‌। “ “इन्द्रो मायाभिः पुरुरूप ईयते" ' इति श्रुतिरत्र प्रमाणमिति चेत्‌, 
न । अत्र पारमेश्चरशक्तेप्रतिपादनात्‌, ज्ञानवबाध्यानिर्वाच्यमायाकारप्रतिपादनाप्रति- भासनात्‌ । “"तस्याभिध्यानाद्‌ योजनात्‌ 
तत्त्वभावाद्‌ भूयश्चान्ते विश्वमायानिवृत्तिः' ' इति शेताश्र - तरमन्तरेऽपि भूयोभूयस्तस्मिन्‌ मनसो योजनाद्‌ यो जायते 
तत्वभावस्तत्वज्ञानं तस्मादुदितात्‌ तस्य परमेश्वरस्याभिध्यानादनुग्रहात्‌ कर्म॑क्षयान्ते विश्वबन्धकमायानिवृत्तिर्भवतीत्युच्यते 
नत्वनिर्वाच्या-विद्याकाराणां क्रमेण निवृक्तिर्बाधलक्षणा । 


[ अविद्यालेशस्यानुवृत्तत्वे निवर्तकाभावात्‌ कदाऽप्यनिवृत्तिप्रसङ्गः | 


किञ्च योऽपि मायाकारोऽनुवर्तत इत्युच्यते तत्वज्ञानं तस्य विरोधि, नवा ? आद्ये कथं न निवर्तते ? द्वितीये ज्ञानेन न 
निवर्तेत । तथाच सत्यः स्यात्‌ । कर्मक्षये सति निवर्तत इति वदता कर्मणां तत्कारणत्व -मुक्तं स्यात्‌। अन्यथा तत्निवृत्तौ 
निवुत्तेरनुपपत्तेः। 


[ अविद्यालेशस्य कर्मक्षयानन्तरं निवृत्यभ्युपगमायोगः | 


अथ मन्यसे ~ ज्ञानमेवाविद्यालेशस्य निवर्तकम्‌, किन्तु प्रबलेन प्रारब्धकर्मणा प्रतिबद्धं न निवर्त-यति, फलभोगेन 
तु प्रतिबन्धके क्षीणे निवर्तयतीति । तदप्ययुक्तम्‌ । निरुपादानकर्मावस्थानानुपपत्तेः । स एवाविद्यालेशः कर्मोपादानमिति 
चेत्‌, न । कममांवस्थानेऽविद्यालेजशावस्थानम्‌, तदवस्थाने च क्मांवस्थानमिति परस्पराश्रयत्वापत्तेः। 
उत्पत््यादाविवावस्थानेऽपि तस्य दोषत्वात्‌ । 


किश्चास्यार्थस्य न किञित्‌ स्फुटं ज्ञापकान्तरमस्ति । ततो मा नाम भूदवस्थितावितरेतराश्रयत्वम्‌ । ज्ञप्तौ तु भवत्येव । 
जी वन्मु क्त्यन्यथानु पपत्यैवेषो ऽर्थः कल्प्यत इति चेत्‌, न। परमपुरुषानुग्रहेणेव मोक्ष इत्यस्य 
सकलश्रुतीतिहासपुराणादिसिद्धस्यार्थस्याङ्गीकारेणैव सर्वस्योपपत्तावस्याः कल्पनाया अनवकाशादिति । 


[ अधिकरणार्थपिण्डीकरणपूर्वमुपसंहारः | 
अधिकरणार्थमुपसंहरति - इति सर्वमिति ।। 


इति सर्व प्रतिज्ञाय सवेस्तर्केः सदागमेः । 
उपासीत हरिं नित्यं गुणैरेव स्वयोग्यतः || १६७।। 


नास्त्येव मोक्षः, सत्वे वा साधनान्तरसाध्य इत्येतदनुपपन्नम्‌ । किन्नाम । निष्कामभगवदर्थश्रुत्या - दिविहितकर्मानुष्ठानेन 
शुद्धान्तःकरणस्य रागादिदोषक्षये जातभगवद्धक्तेः श्रवणमनननिदिध्यासना-भ्यासवतः परमभागवतस्य भगवत्साक्षात्कारे 
जाते प्रसन्नो भगवानप्रारब्धानि कर्माणि विनाश्य भाग-वतधर्मप्रवृत्तये ज्ञानिनं कमपि कालं व्यवस्थापयन्‌ तदर्थं प्रारब्धानि 
कर्माण्यवशष्य तत्फलोपभोगे सति तान्यपि विनाश्य प्रकृतिबन्धान्मोचयतीति सर्व प्रतिज्ञाय । गुणैरेव नतु ““सोऽरोदीत्‌' 
इत्यादिना प्रतीतैरप्यगुणैरिति "समाने च'* इति सूत्रखण्डस्यार्थमनुवदति । युक्तमिति शेषः । स्वयोग्यत एव नतु 
योग्यतातिक्रमेणेति ' प्राप्ेश्च'' इत्यादिसूत्रार्थानुवादः । प्रयोजनं चोत्तरेण सङ्गतिसूचनमिति । 


[ सर्वविदोक्तसमस्तगुणक्रियोपेतानन्तरूपोपासकत्वं ब्रह्मणः, क्रियासङ्कोचेन वेदोक्तसमस्त-गुणोपेतानन्तरूपोपासकत्वं 
सरस्वत्याः, गुणक्रियासङ्कोचेनानन्तरूपोपासकत्वं रुद्रस्य 
गुणक्रियारूपसङ्खोचेनोपासकत्वं शक्रादीनामिति द्रादशाधिकरणतात्पर्यकथनम्‌ | 


स्वयोग्यत इत्युक्तम्‌ । तामेव योग्यतां विवृणोति ~ ब्रह्मेति । 

ब्रह्मा सर्वैगुणैश्चैव क्रियासामान्यतश्च गीः । 
गुणसामान्यतो रुद्रो द्रव्यसामान्यतः परे ।। १६८ ।। 


ब्रहवेति सम्बन्धः। सर्वेर्वेदोदितैः। चशब्दः क्रियाद्रव्यसमुच्चयार्थः। हरिमुपासीतेति वर्त॑ते। 
वेदोक्तसमस्तगुणक्रियोपेततयाऽनन्तरूपं हरिमुपासितुं ब्रहौव योग्य इत्यर्थः । चस्त्वर्थः । सरस्वती तु क्रियासामान्यतः 
क्रियासङ्क7चेनोपास्ते। सकलवेदोक्तगुणोपेततयाऽनन्तरूपं हरिमुपास्ते । त्रिविक्रम-त्वादिक्रियास्तु 
नित्यविक्रान्त्यादिष्वन्त्भावयतीत्वर्थः । गुणसामान्यतः समस्तरूपाण्युपास्ते । गुणान्‌ क्रियांश्च सडोचयतीत्वर्थः । परे 
शक्रादयः । द्रव्याणि रूपाणि । गुणक्रियासङ्कोचस्तु सिद्ध एव । 


[ व्युत्क्रमेण व्याख्याने निमित्तम्‌ | 


एतेन “समान एवं चाभेदात्‌ ' इत्यधिकरणतात्पर्यमुक्त भवति । ““विद्यैव तु निर्धारणात्‌ ' इत्यतः पूर्वमेवेदमधिकरम्‌। 
तत्‌ कुतो व्यत्यासेन व्याख्यानम्‌ ? उच्यते ~ प्रकरणशुद्धौ प्रमेयं सुग्रहं भवती -त्यतः क्रमभङ्ः । तथाहि - 
उपासनस्वरूपानिश्चये न कोऽपि विचारोऽवकाशं लभत इति तत्स्वरूप -मादौ दर्शितम्‌ । ततस्तस्य कर्तव्यता समर्थिता । 
अनन्तरं तदितिकर्तव्यताजिज्ञासायां योग्यतादिविचार इति ।। * ।। इति विद्याधिकरणम्‌।। २९।। 


अथ यावदधिकरणम्‌ ।। २०।। 


[ ब्रह्मादीनां संसारे मुक्तौ च योग्यतानुक्रमेणैवावस्थितिः ] 


यावदधिकारमवस्थितिराधिकारिकाणाम्‌। एतद्‌ ““यथा यथा'* इत्यादिना भाष्ये व्याख्या -तम्‌। तदविस्पष्टम्‌। 
अधिकारविशेषस्य कारणत्वानभिधानात्‌ । मुक्तावित्युक्त्या संसारे नैवमिति प्रतीतेः । आनन्दमाच्रग्रहणाद्‌ 
गुणान्तरव्यावृत्तिप्रापेः । धर्मिणामनिर्देशाच्च । अतः स्पष्टं व्याचष्टे - अधिकारेति। 


ॐ यावदधिकारमवस्थितिराधिकारिकाणाम्‌ ॐ ।। ३३।। 


अधिकारविरेषेण भक्तिन्ञानसुखादिभिः। 
विरोषो देवतादीनां मोक्षे चैव विरोषतः ।। ९६९ ॥। 


अधिकारो योग्यता । अत्र सामान्योक्त्या मुक्तो संसारे चेति गम्यते । तर्हि ““मुक्तो ' " इति कस्मा -दुक्तमित्यत आह - 
मोक्षे चेति । चस्त्वर्थः। विशेषस्तु मोक्ष एवेत्यन्वयः । संसारे विक्षेपवशाद्‌ योग्यतानुसारित्वं किञ्चिद्‌ विहन्यते । मोक्षे 
तदभावाद्‌ योग्यतानुसार्येव नियमेन भक्त्यादिकं भवती -त्यतो मुक्तावित्युक्तमिति । 


[ मुक्तौ तारतम्याङ्गीकारे दरषे््यादिप्रसङ्ग इत्याशङ्का |] 


एवन्तर्हि मुक्तानां परस्परं दरषेरष्यादिप्रसङ्घेन मुक्तत्वविरोधः स्यादित्याशङ्कापरिहारार्थं सूत्रम्‌- ““अक्षरधियां त्वविरोधः 
सामान्यतद्धावाभ्यामौपसदवत्‌ तदुक्तम्‌ इति। एतदप्यविशदम्‌ । ˆ"दीषा-भावसाम्यात्‌'' इत्यत्र 
साम्यपदप्रयोजनादर्शनात्‌ । ^“उत्तमेभ्यो ऽन्येषां भावात्‌ ' इत्यस्योत्पत्तेरिति प्रतीतेः । शिष्यवदिति चायुक्तम्‌ । 
क्रचिच्छिष्यस्यापि गुरौ द्वेषादिदर्शनात्‌। अतो व्याख्याति - नेति। 


[ मुक्तानां विषयलम्पटत्वाभावात्‌, मात्सर्यादिसर्वदोषशून्यत्वात्‌, स्वोत्तमप्रसादाभिव्यक्तज्ञानादिगुणवत्वाच्च, 
मुक्तौ तारतम्याङ्गीकारेऽपि गुरौ सच्छिष्यस्येव न द्वषर्ष्यादिप्रसङ्गः | 


ॐ अक्षरधियां त्वविरोधः सामान्यतद्धावाभ्यामौपसदवत्‌ तदुक्तम्‌ ॐ ।। ३४ ।। 


न तावता विरोधोऽस्ति निर्दोषत्वात्‌ समस्तः । 
अभासत्वात्‌ परेषां तदवराणां च सर्वशः || १७० ।। 


तावता परस्परमसाम्येन द्वेषादिप्रसङ्ेन मुक्तत्वविरोधोऽस्ति । साम्यशब्दस्यार्थः- समस्त इति । उत्तमेभ्यः" ' इत्यस्य 
विवरणम्‌ - आभासत्वादिति । तदवराणां सर्वेषां पराभासत्वाच्चेति योजना । एतदेव विवृण्वन्‌ दृष्टान्तं व्याख्याति - 
यत इति। 


यतोऽवराणां सर्वेऽपि गुणा सर्वाः क्रिया अपि। 
नियमेनैव पूर्वेषां सुप्रसादनिबन्धनाः। 
अतः सच्छिष्यवत्‌ तेषां नैवेर्ष्यादिः कथग्न ।। १७९।। 


गुरौ सच्छिष्यस्येवेत्यर्थः । एतच्चोत्तरत्र स्फुटीकरिष्यत्याचार्यः । (११९८) 


[ वृत्तिकारः मायावादिना च देवानां संसारावस्थानस्य 
प्रारब्धकर्मभोगावसानपर्यन्तत्वप्रतिपादकतया व्याख्यानम्‌ | 


चिरन्तनास्तु वृत्तिकाराः सूत्रद्रयमिदमन्यथा व्याचक्षते - विदुषां कि ज्ञानोदयानन्तरमेव मुक्तिः किवा नेति संशये 
पूर्वमस्मिन्‌ पक्षे सतीदमुच्यते । आधिकारिकाणां परमेश्चरदत्ताधिकारे वर्तमानानां विदुषामपि देवादीनां यावदधिकारं 
संसारेऽवस्थितिः, न तदैव मुक्तिः । तथा श्रुत्यादिषु दर्शनात्‌ । 


सत्यामपि साधनसम्पत्तौ यदिन मोक्षः, तदा न तेषां कदाऽपि मोक्षः स्यादित्याशङ्कापरिहाराय द्वितीय सूत्रम्‌ । ब्रह्मविदां 
न मोक्षाभावरूपो विरोधः । कुतः ? सामन्यतद्धावाभ्यां सामान्यविरोष-भावाभ्याम्‌। यद्यपि “क्षीयन्ते चास्य कर्माणि" 
इति सामान्यतः सर्वकर्मणां ज्ञानेन क्षयोऽभिहितः, तथाऽपि “"तस्य तावदेव चिरम्‌ ' इति विशोषवचनात्‌ 
प्रारब्धकर्मणामवशेषो गम्यते । 


एतदुक्त भवति - अप्रारब्धानि कर्माणि निवर्तन्ते । प्रारब्धस्य तु भोगेनैव क्षयः । अतस्तत्फलभूते अधिकारे स्थित्वा 
ततक्षये प्रत्रजन्त इति । 


मायावादिनस्तु प्रथमसूत्रस्यैवायं समस्तोऽर्थं इति वर्णयन्तः "“अक्षरधियाम्‌' ' इत्येतदधिकरणान्तरं व्याचक्षते । 


[ एतदर्थस्य तदधिगमाधिकरणे वक्ष्यमाणत्वात्‌, अत्राप्यक्तौ पौनरुक्त्यप्रसङ्गः | 


तत्राऽद्यं मतं निराकरोति - नचेति। 


नच संसारिदेवानां कालेयत्तापरे इमे । 

सूत्रे ह्यारब्धमात्रस्य भोगेनैव क्षयो श्रुवः ।। ९७२।। 
अनारब्धस्य भोगेन त्वितरे इति चोदितः । 

पौनरुक्त्येन तेनैते उक्तार्थे इति निश्चयः ।। ९७३।। 


संसारावस्थानस्य कालेयत्ता कालमर्यादा प्रारब्धकर्मफलभोगावसानरूपा सा परा उदेश्या प्रति-पाद्या ययोस्ते तथोक्ते 
कुतो नेत्यत आह-- हीति । यस्मादनारब्धस्य ज्ञानेनैव क्षयः, आरब्धमात्रस्य भोगेनैव क्षयो ध्रुव इत्येषोऽर्थः ^“अनारब्धकार्ये 
एव तु पूर्वे तदवधेः" * इति सूत्रेण, **भोगेन त्वितरे क्षपयित्वाऽथ सम्पत्स्यते" * इति च सूत्रेणोदितः । तस्माच्रेति सम्बन्धः । 
एवमुदितत्वेऽपि कुतो नेत्याशङ्कां परिहरन्नपव्याख्याननिरासस्य प्रयोजनमाह - पौनरुक्त्येनेति। 

एतेन मायावादिनामपि व्याख्यानं निरस्तम्‌ । तात्पर्यभेदात्‌ प्रप्यप्रपशथनभावाद्‌ वा न पौनरुक्त्य -मिति चेत्‌। 
स्यादेवम्‌ । यद्यसङ्धीर्णं व्याख्यानान्तरं न स्यात्‌ । तदिदमुक्तम्‌ इति निश्चय इति ।। * ।। इति यावदधिकरणम्‌ ।। २०।। 


अथ इयदामननाधिकरणम्‌ ।। २९ ।। 


[ देवतातारतम्यनिरूपणम्‌ | 


इयदामननात्‌ । येषां ज्ञानयोग्यानामिदं मुक्तिसंसारयोस्तारतम्यं समर्थितम्‌, ते छन्दोगानामुपनिषदिनामवागादिक्रमेण 
प्राणान्ता उक्ताः| तत्र कि प्राण एवाधिकारितारतम्यस्यावधिः, उताधिकोऽप्य-स्तीति संशये सतीयदेव 
देवतातारतम्यमिति सिद्धान्तितम्‌। 


तत्र न ज्ञायते कास्ता नामाद्या देवता इति । कथ प्चदशोव, अधिकानामपि भावादित्याशङ्का-निरासार्थ 
बृहत्संहितावचनमेव पठति - उषा इति। 


ॐ इयदामननात्‌ ॐ ।। ३५ ।। 


उषाः स्वाहा च पर्जन्यो मित्रोऽधिर्वरुणो विधुः । 
प्रवहोऽनिरुद्ध्‌ इन्द्रोमे रुद्रो बाणी च मारुतः । 


उत्तरोत्तरतस्त्वेते गुणैः सर्वैश्च मुक्तिगाः ।। ९७४ ।। 
सूर्यधर्मौ यथा सोमो मनुर्दक्षो बृहस्पतिः । 
शची रतिश्चानिरुद्धसमास्तारा च मित्रवत्‌ ।। १७५ ।। 


सोमवच्छतरूपा तु प्रसूतिर्वह्धिवद्‌ विराट्‌ । 
पर्जन्यवद्‌ वारुणी च तथा सञ्ज्ञा च रोहिणी । 


धार्मी च मित्रवत्‌ त्वेव प्रावही परिकीर्तिता || १७६ ।। 
मित्रपर्जन्यमध्यस्थावश्चिनौ विघ्नवित्तपौ । 

भृगुरभिसमो मित्रतन्मध्य ब्रहयपुत्रकाः || १७७ ।। 
वरुणाग्यन्तरा तत्र नारदः प्राय इन्द्रवत्‌ । 

कामः सुपर्णी चोमावद्‌ वीन्द्र रुद्रवदीरितः ।। १७८ ।। 
निक्रतिर्मित्रसदुशो विश्वामित्रः कसूनुवत्‌ । 

वैवस्वतो मनुश्चाश्चिपश्चादन्ये ततोऽवराः ।। ९७९।। 
च्यवनोचथ्यवैन्याश्च रविन्दुश्च हैहयः । 

तद्रच्च विप्रराजन्यविशेषोऽत्रापि कश्चन || १८० ।। 


तद्रत्‌ परियत्रतश्चापि तदन्याः शतदेवताः। 
पर्जन्यमित्रान्तराले तदन्ये तु ततोऽवराः ।। १८१।। 


उषा अश्चिनोर्भा्यां । स्वाहाऽग्नर्भार्या । पर्जन्यो मित्रश्चाऽदित्यौ । प्रवहो मरुत्‌। अनिरुद्धः कामसुतः। एते मुक्तिगा 
संसारगाश्च सरवर्गुणैरुक्तक्रमेणोत्तरोत्तरत एव वर्तन्त इत्यर्थः । 


अधिकसद्धावशङ्कानिरासायेतेषां समानन्तरावस्थितांश्चाऽह ~ सूर्येत्यादिना । तथेति रोषः । सूर्य -धमौ सोमसमानौ । 

मन्वादयः प्थानिरुद्धसमानाः । मनुरत्र स्वायम्भुवो विवक्षितः । तारा बृहस्पति- भार्या । चस्त्वर्थः । मित्रेण तुल्यं वर्तत 
इति मित्रवत्‌ । 


शतरूपा स्वायम्भुवस्य पत्नी सोमवत्‌ । सूर्यधर्मावित्यत्रेवेयं वक्तव्या । सत्यम्‌ । पतीनामुक्तो इदानीमासा प्रस्तुतत्वात्‌ 
पृथगुक्तिः । प्रसूतिर्दक्षपत्नी वह्विवत्‌ । विराडनिरुद्धभार्या पर्जन्यवत्‌ । वरुण -स्येयं वारुणी । पुंयोगे तु वरुणानीतिस्यात्‌ । 
“इन्द्रवरुण -* इति स्मरणात्‌ । सञ्ज्ञा सूर्यभार्या । रोहिणी सोमभार्या । धर्मस्येयं धार्मी । वारुणी, सञ्ज्ञा, रोहिणी, 
धार्मी च तथैव पर्जन्यवदेव । प्रवहस्येयं प्रावही तु मित्रवदेव प्रकीर्तिता । 


अश्विनौ विघ्रपवित्तपौ मित्रपर्जन्यमध्यस्थाविति प्रत्येकं सम्बन्धः । एते चत्वारः परस्परं समा मित्रादधमाः, पर्जन्यादुत्तम 
इत्यर्थः । भृगुरभ्चिसम इति वक्ष्यमाणस्यापवादः। ब्रह्मपुत्रा मरीच्याद्या मित्रतन्मध्ये मित्राग्न्योर्मध्ये । परस्परं समा मित्राकमा 
अयेरधमा इत्यर्थः । 


तत्र तेषु ब्रह्मपुत्रेषु नारदो वरुणागन्यन्तरा वरुणादधमोऽगेरुत्तम इत्वर्थः । तथाच दक्षभृगुनारदानां पृथगुक्तत्वात्‌ 
ब्रहयपुत्रका मरीचाद्याः सप्तैव । प्रायग्रहणेनेषन्न्यूनः । सुपर्णी गरुडभार्या । 


विश्वामित्रः कसूनुवत्‌ ब्रहापत्रर्मरीच्याद्यैः समानः । वैवस्वतो मनुश्च कसूनुवदिति सम्बन्धः । स्वायम्भुवाद्‌ वैवस्वताद्‌ 
भगवदवतारात्‌ तापसाच्चान्ये मनवः ततो वैवस्वतादवराः । तेऽश्चिभ्यां पश्चात्‌ पर्जन्यादुत्तमाः। 


च्यवनाद्याश्च तद्वत्‌ । एकादशमनुसमानाः । अ्रैतेष्वपि विप्रराजन्यत्वनिमित्तः कश्चन विरोषोऽस्ति । मुक्तावपि 
विप्रत्वादेर्भावात्‌। अत्र च्यवनोचथ्यौ विप्रौ, अन्ये राजन्याः । प्रियत्रतोऽपि तद्रत्‌ अवरमनुवदेव । 


तदन्या उक्तेभ्योऽन्याः शतदेवताः सोमार्हदेवताः शतान्तरगताः पर्जन्यमित्रान्तराले । पर्जन्या -दुत्तमा मित्रादधमा 
अश्विनोः समाना इत्यर्थः । तदन्ये उक्तेभ्योऽन्ये तु देवाः, ततः शतान्तर्गतदेवता -भ्योऽवराः । अवरमनुसमाना इत्यर्थः । 
[ महालक्ष्म्याः प्राणादप्युत्तमत्वेऽपि तस्या नित्यमुक्तत्वात्‌ अधिकारिवगे न ग्रहणम्‌ ] 
ननु महालक्ष्मीः प्राणादप्युत्तमाऽस्ति । तत्‌ कथं प्राणावसानत्वमधिकारिणामित्यत आह -- एतेभ्य इति। 


एतेभ्योऽधिका श्रीस्तु सदा मुक्ता विशेषतः । 


तत्समो नास्ति परमो हरिरेव नचापरः ।। ९८२ ।। 
संहितायां बृहत्यां तु स्वयं भगवतोदितम्‌ । 

तदेतखिलं प्राण आहङ्कारिक एव च 
इन्द्रादनन्तरः.......५...००५०..०००.००..०.०५ || १८३ ।। 


यद्यपि श्रीरेतेभ्यो विशेषतोऽभ्यधिका, तथाऽपि सदा मुक्ता बन्धरहितेति नाधिकारिवरगे गृह्यते । तस्याः समो नास्तीति 
स्वरूपकथनम्‌ । एतेन ““कामादितरत्र तत्र चायतनादिभ्यः" * इत्यधिकरणस्य तात्पर्यमुक्तं भवति । परमो हरिरेव नचापर 
इत्यनेन “व्यतिहारो विशिंषन्ति हीतरवत्‌ , ““सैव हि सत्यादयः इत्यधिकरणद्भयस्य तात्पर्यमुक्तं वेदितव्यम्‌ । 


ननूपनिषदि नामाद्याः प्राणान्ताः पश्चदशोक्ताः । अत्र चोषाः स्वाहेत्यादिना चतुर्दरोव तत्‌ कथं न विसंवाद इत्यतो 
लृहत्संहितावचनेनानुक्तमेकं स्वयमाह - प्राण इति । तैजसाहङ्कारादुत्पन्नः प्राणश्च अपरोऽस्ति। स चेन्द्रादनन्तर 
एवानिरुद्धादुत्तमो ज्ञातव्यः । परप्राणव्यावृक््यर्थमाहङ्कारिक एवेत्युक्तम्‌ । 
[ उक्तदेवतातारतम्यस्य सङ्गहेण निरूपणम्‌ | 


अयमत्र सङ्हः - 

पुष्करो नाम सर्वांवरो देवः, ˆ*कलाभ्यश्चान्यदेवेभ्यः कमं प्रत्यवरं यतः। कलाभ्यः पुथगुक्तं तत्‌ 
पुष्करः कर्म चोच्यते इत्यन्यत्रोक्तत्वात्‌। 


ततः शनैश्चरोऽधिकः, ““पुथिव्यात्मा शनिश्च" * इति वचनात्‌। 
तत उषाः। 

ततो बुधः, ^“उदकात्मको बुधश्च" * इति वचनात्‌ । 

ततः स्वाहा । 

ततः पर्जन्यः, वारुणी, सञ्ज्ञा, रोहिणी, धार्मी, विराट्‌ । 


तत एकादश मनवः, च्यवनो चथ्यवेन्यशशबिन्दुहैहयियतव्र तगयाः, अनुक्तदेवाश्च। ˆ“प्रियव्रतो 
गयश्चैव कर्मदेवसमौ मतौ" ' इत्यन्यत्रोक्तत्वात्‌ । 


ततोऽश्चिनौ, विच्रेशवित्तपौ, विष्वक्सेनश्च । ““विष्वक्सेनो वायुजः खेन तुल्यः" इति वचनात्‌। 
ततो मित्रः, निक्रतिः, तारा, प्रावही च। 

ततो मरीचिः, अत्रिः, अङ्काः, पुलस्त्यः, पुलहः, क्रतुः, वसिष्ठः, विश्वामित्रः, वैवस्वतमनुश्च । 
ततोऽथिः, भृगुः, प्रसूतिश्च । 

ततो नारदः। 

ततो वरुणः । 

ततश्न्द्रसूर्यधर्माः, शतरूपा च । 

ततः प्रवहः । 

ततोऽनिरुद्धस्वायम्भुववृहस्पतिदक्षाः, शची, रतिश्च । 

तत आहङ्कारिकः प्राणः । 

तत इन्द्रकामौ । 

तत उमा, सुपर्णी । उमात्मकत्वच्छेषभार्या च । 

ततो जाम्बवत्याद्या भगवन्महिष्यः षट्‌ । अन्यत्रोक्तत्वात्‌ । 

ततो सुद्रात्मकत्वाच्छेषश्च । 

ततो भारती । तदात्मकत्वात्‌ सरस्वती च । 

ततो मुख्यवायुः । तदात्मकत्वाद्‌ ब्रह्मा च । 

ततो महालक्ष्मीः । 

ततो भगवानिति ।। * ।। इतीयदामननाधिकरणम्‌ ।। २९।। 


अथ दर्शनभेदाधिकरणम्‌ ।। ३२।। 


[ भगवत्साक्षात्कारस्यपि योग्यतानुसारित्वम्‌ ] 


प्ज्ञान्तरपुथक्त्ववद्‌ दृष्टिश्च तदुक्तम्‌ । एतद्‌ व्याख्यातं भाष्ये ˆ“उपासनाभेदवद्‌ दर्शनभेदः" इति । तदस्पष्टम्‌। 
दर्शनभेदे मूलकारणस्यानुक्तत्वात्‌। ततो व्याख्याति -- दुष्टिरिपीति। 


ॐ प्रज्ञान्तरपुथक्त्ववद्‌ दुष्टश्च तदुक्तम्‌ ॐ ।। ५२ ।। 

न दृष्टिरपि योग्यानुसारतः ।। १८३ ।। 
नानाविधेति शेषः ।। * ।। इति दर्शनभेदाधिकरणम्‌।। ३२ ।। 
अथ प्रदानाधिकरणम्‌ ।। २६।। 


[ सुप्रसन्नगुरुप्रदत्तविद्याया एव साक्षात्कारकारणत्वम्‌ | 


प्रदानवदेव तदुक्तम्‌ । अत्र प्रकृष्ट दानं प्रदानम्‌ । प्रशब्दो न स्फुट व्याख्यातो भाष्ये । अतः सूत्रार्थमाह - सम्यगिति। 
ॐ प्रदानवदेव तदुक्तम्‌ ॐ ।। ४४।। 


सम्यग्‌ गुरुप्रसादश्च मुख्यतो दुष्टिकारणम्‌ । 


न केवलं श्रवणादि, किन्तु सम्यग्‌ गुरुप्रसादश्च । सम्यक्‌ प्रसादपूर्वक गुरोर्यद्‌ विद्यादानं तच्च भगवद्दुषटेः कारणस्यर्थः। 


[ व्युत्क्रमेण व्याख्याने निमित्तम्‌ | 
ननु ` प्रज्ञान्तरपृथक्त्ववत्‌' ' इति सूत्रं ^“प्रदानवदेव'* इत्यतः पश्चात्तनम्‌। तत्‌ कुतो व्युत्क्रमः ? उच्यते - 


योग्यताचिन्तासङ्तं तदिति प्रकरणशुद्धये पूर्वमेव व्याख्यातमिति न दोषः ।। * ।। इति प्रदानाधिकरणम्‌ । । २६।। 


अथ गुरुप्रसादाधिकरणम्‌ ।। २७ ।। 


[ गुरुप्रसादस्य श्रवणादिस्वप्रयत्नादप्यतिशयेन बलवत््वम्‌ | 


लिङ्गभूयस्त्वात्‌ तद्धि बलीयस्तदपि । अत्र गुरुप्रसादस्य बलवत््वमुक्तम्‌ । तदयुक्तम्‌ । श्रवणा -दितो हि बलवत्त्वम्‌ । 
तच्च प्रदानशब्दार्थान्तर्गतमेव । नहि स्वस्मादेव स्वयं बलीय इति सम्भवतीत्यतो व्याचष्टे - सम्यगिति । मुख्यतः 
श्रवणाद्यपेक्षयाऽतिशयेन । 


अयमभिसन्धिः - प्रदानशब्देन हि सम्यग्‌ गुरुप्रसादपूर्वकं दानं प्रकृतम्‌ । तत्र सम्यग्‌ गुरुप्रसादमात्रं तदिति अत्र 
परामृश्यत इति। 


[ श्रवणादीनामप्यवश्यानुष्टेयत्वम्‌ | 


ˆ 'लिङ्गभूयस्त्वात्‌ ' इत्युक्तम्‌ । यास्वाख्यायिकासु लिङ्गानि दृश्यन्ते तत्र गुरुप्रसादेनैव ज्ञानप्रापि - श्रवणात्‌ श्रवणादिकं 
न करणीयमिति शङ्का स्यात्‌, निवारयितुं "तदपि ' इत्युक्तम्‌ । तद्‌ व्याख्याति - श्रवणादि चेति। 


ॐ लिङ्भूयस्त्वात्‌ तद्धि बलीयस्तदपि ॐ ।। ४५ ।। 
श्रवणादि च कर्तव्यं नान्यथा दर्शनं क्रचित्‌ || १८४।। 


कुत इत्यत आह - नान्यथेति । अन्वयव्यतिरेकाभ्यां श्रुत्या च प्रमाणानामेव प्रमेयाधिगति-साधनत्वनिश्चयादिति 
भावः । आख्यायिकास्वपि श्रवणादीनामनुक्तिमात्रम्‌। न पुनरभावोक्तिरस्ति ।। * ।। इति गुरुप्रसादाधिकरणम्‌ ।। २७।। 


अथ पूर्वविकल्पाधिकरणम्‌ ।। २८ ।। 


[ ज्ञानभक्त्यादिभिरुत्तमं गुरु परित्यज्य ततो हीनमाश्रयतः नरकाद्यनर्थप्रापिः ] 


पूर्वविकल्पः प्रकरणात्‌ स्यात्‌ क्रियामानसवत्‌। किं प्रथमप्राप्च एव गुरुः, उत तं परित्यज्य अन्योऽपि स्वीकर्तुं 

शक्यत इति संशये ““गुरुमन्त्रपरित्यागी रौरवं नरकं व्रजेत्‌ ' ति गुरुपरित्यागे दोषस्मरणात्‌ प्रथमप्राप्त एवेति प्राप्ते विकल्प 
उच्यते । स हीनसमोत्तमेषु किविषय इति न ज्ञायते । दोषस्मरणस्य का गतिरित्यतो व्यक्तं व्याख्याति - गुणाधिकमिति। 
ॐ पूर्वविकल्पः प्रकरणात्‌ स्यात्‌ क्रियामानसवत्‌ ॐ ।। ४६।। 
गुणाधिकं गुरु प्राप्य तद्धीनं नाऽप्नुयात्‌ क्रचित्‌। 


क्रचित्‌ प्रयोजनविशेषेऽपि । दोषस्मरणं तद्विषयमिति भावः। 


[ पूर्वस्माद्‌ गुरोः परस्य उत्तमत्वे तत्स्वीकारे न विकल्पः, किन्तु स्वीकार्य एव | 
एवन्तर्हि सौत्रो विकल्पोऽधिकगुरुप्रा्िविषयः किमिति नेत्याह - विपर्ययस्त्विति। 
विपर्ययस्तु कर्तव्यः सर्वथा शुभमिच्छता ।। १८५ ॥। 

अधमगुरुपरित्यागेनोत्तमगुरुस्वीकार इत्यर्थः । अन्यथा दैवादादावल्पं गुरु प्राप्तस्य शिष्यस्य प्रज्ोत्कर्षवतो जातयोः 

संशयविपर्यासयोरज्ञानस्य च निवृत्तिर्न स्यात्‌ । तदिदमुक्तम्‌ - शुभमिच्छतेति । 
[ अनुपदिशदुत्तमगुरुपरित्यागेन उपदिशदधमगुरुपरिग्रहः कर्तव्यः | 

एवन्तर्हयनुपदिशत उत्तमस्य त्यागेनोपदिशतोऽधमस्य स्वीकारोऽपि कर्तव्यः स्यात्‌ । सत्यम्‌ । प्रतिषेधवचनेन 

तत्रापोदितोऽयं न्यायः। 


[ पूर्वपाश्चात्यगुर्वोः समत्व एव विकल्पः, पूर्वानज्ञया च परः स्वीकार्यः | 
तर्हिं सौत्रस्य विकल्पस्य को विषय इत्यत आह - सम इति। 


समे विकल्प एव स्यात्‌ पूर्वानुज्ञा च सर्वथा । 
तदुत्तमगुसुप्राप्त्य पूर्वानुज्ञा न मृम्यते ।। १८६ ।। 


पूर्वस्वीकृतेन गुरुणा समे गुरौ स्वयमेव प्राप्ते सति स्वीकारस्य विकल्प एव स्यात्‌। नतु नियमः । सम एवेति वा सबन्धः । 


[पूर्वानुज्ञारहिततत्समान्यगुरुस्वीकारस्य नरकाद्यनर्थहेतुत्वम्‌ ] 


दोषस्मृतेर्विंषयान्तरं च दर्शयितुमाह - पूेति । समगुर्वन्तरस्वीकारे पूर्वस्यानुज्ञा च सर्वथा भाव्या । विनाऽनुज्ञया 
समानपूर्वपरित्यागविषयं दोषस्मरणमिति भावः। 


पूर्वानुज्ञा चेत्येतद्‌ गुर्वन्तरप्राप्िमात्रविषयमिति मन्दप्रतीतिनिरासायाह - तदुत्तमेति । तदिति पूर्वप्राप्तस्य परामर्शः । 
तस्मादुत्तमस्य गुरोः प्राप्त्यै पूर्वस्यानुज्ञा न मार्गणीया । 
[ विद्याभिमानिदेवतानां शाचखप्रतिपाद्यविष्णोश्च प्रसादः बलीयो ज्ञानसाधनम्‌ | 


गुरुप्रसादः सर्वथा भाव्य इति सूत्रकृतोक्तम्‌। तद्‌ विद्यादेवतयोरपि प्रसादस्योपलक्षणमिति विवश्ुगुरुविद्यादेवतास्वरूपं 
तावदाह - गुरुरिति । 


गुस्ब्रह्माऽखिलानां च विद्या चैव सरस्वती । 
देवता भगवान्‌ विष्णुः सर्वेषामविशेषतः । 

तत्प्रसादेन मुक्तिः स्याच्नान्यथा तु कथ्थन || १८७॥। 


येषान्तेषामिति विशेषं विहाय सर्वेषामेव । ततः किमित्यत आह - तदिति । न केवलं गुरुप्रसादेन किन्तु 
विद्यादेवतयोरपीत्यर्थः । मुक्तिरिति ज्ञानादेरुपलक्षणम्‌ । 


[ स्वोत्तमा गुरवः | 
साधारणं गुरुमुक्त्वाऽसाधारणानाह - स्वोत्तमास्त्विति । 
स्वोत्तमास्तु क्रमेणैव सर्वेषां गुरवः स्मृताः । 
क्रमेणैवेति साक्षादुत्तमो गुरुः, ततोऽप्युत्तमो गुरुतर इत्यादि । एवं विद्याविशेषे तदेवताविशेषोऽपि ज्ञातव्यः । 
[ चतुर्मुखस्य सर्वेषां प्रति विद्योपदेषटृत्वरूपगुरुत्वसद्धावात्‌ तस्य मुख्यगुरुत्वम्‌ | 


नन्वस्तु विद्यात्वं विद्याभिमानित्वात्‌ सरस्वत्यादीनाम्‌ । देवतात्वं च विद्याप्रतिपाद्यत्वाद्‌ विष्णोः । ब्रह्मणो गुरुत्वं तु 
कुतः ? विद्योपदेष्टृत्वं हि गुरुत्वम्‌ । नच सर्वान्‌ प्रति ब्रह्मणस्तदस्तीत्यत आह - उपदेश इति। 


उपदेशो ब्रह्मणस्तु सर्वेषामेव मुक्तये ।। १८८ ।। 


इह जन्मान्तरे वा हिरण्यगर्भोपदेशोन विना न कस्यापि मुक्तिरित्यतस्तस्य गुरुत्वमुपपन्नम्‌। तदित -रेषामप्युत्तमानां 
विद्यासम्प्रदायप्रवर्तकत्वाद्‌ गुरुत्वम्‌, अप्रवर्तकानां त्वनुग्राहकत्वादिनेति ।।* ।। इति पूर्वविकल्पाधिकरणम्‌ ।। २८।। 


अथ ताद्विध्याधिकरणम्‌ ।। ३४।। 


[ भक्तेः भगविदतरमोक्षसाधनापेक्षयैव उत्तमत्वम्‌ | 


परेण च शब्दस्य ताद्विध्यं भूयस्त्वात््वनुबन्धः । “भक्तिरेवैनं नयति" इत्यादिश्रुतेर्भक्तिरेव मोक्षादिसाधनम्‌, न 
परमात्मा । यथैकलन्यस्य गुरुभक्तिरेव विद्याप्राप्तिसाधनम्‌, न गुरुः, इत्येवं प्राप्ते इदमुक्तम्‌ । तत्र भाष्यम्‌ - 
^ प्रधानसाधनत्वाद्‌ भक्तिः करणत्वेनोच्यते' ' इति । तत्र प्रकृतत्वाद्‌ भगवदपेक्षयैव भक्तेः प्राधान्यमिति प्रतीतिः स्यात्‌, 
तां निवारयितुमाह - साधनेभ्य इति। 


ॐ परेण च शब्दस्य ताद्विध्यं भूयस्त्वात्तवनुबन्धः ॐ ।। ५४ ।। 
साधनेभ्योऽधिका भक्तिर्नेवान्यत्‌ तादृशं क्रचित्‌। 


मोक्षसाधनेभ्यो ज्ञानादिभ्यः। एतदपि तादुगेव भगवतोऽपि मोक्षसाधनत्वादित्यत आह-- नैवेति । क्रचिन्मुक्तौ ज्ञानादौ 
वा भगवतोऽन्यत्‌ साधनं भक्तिसदृशं नैवास्तीत्यर्थः। 


[ भक्तिश्च तारतम्येनैव कर्तव्या | 
भक्तिरिति सामान्येनोक्तं न ज्ञायते, किंविषया कथश्चेति । अत आह - भक्तिश्चेति। 


भक्तिश्चैव हरावेव मुख्याऽन्यत्र यथाक्रमम्‌ । 
स्वाधिका त्वेव सर्वत्र स्वोत्तमेषु क्रमेण च || १८९।। 


हरावेव मुख्या सर्वाधिका, न तथाऽन्यत्र । अन्यत्रापि यथाक्रममेव, नतु साम्येनाक्रमेण वेत्यर्थः । तदियत्तामाह - 

स्वाधिकेति । साक्षात्‌ स्वोत्तमे स्वाधिकैव कर्तव्या । अन्यत्र स्वोत्तमेषु तदुत्तम -त्वक्रमेणेत्यर्थः । यद्यप्येषोऽर्थः प्रागुक्तः, 
(११०४) तथाऽपि तात्पर्यातिशयद्योतनाय पुनरुक्तः । 


[ मुक्तावपि भक्तिरानन्दरूपेण तिष्ठति | 


भक्तेः साधनं चेत्‌, मुक्तिप्राप्त्यनन्तरं नास्तीति प्रतीतिः स्यात्‌ । फलप्राप्तौ साधननिवृत्तिदर्शनात्‌ । तत्निवृक््र्थमाह -- 
अनुवरतते चेति। 


अनुवर्तते च सा भक्तेरमुक्तावानन्दरूपिणी । 
तत्पूर्विकोपासनैवं कर्तव्या मुक्तये गुणैः ।। ९९० || 


इति श्रीमदानन्दतीर्थभगवत्पादाचार्यविरयिते 
श्रीमद्ब्रह्मसूत्रानुव्याख्याने तृतीयाध्यायस्य तृतीयः पादः । 


प्रेमविशेषो हि भक्तिर्नाम । उपकारकत्वन्नानाजजाता हि प्रेमा कृतमहोपकारे नितरां वर्धत इत्येव खलु युक्तम्‌, नतु 
हीयत इति । तदेतदस्तीत्यनुक्त्वाऽनुवर्तत इति वदता सूचितम्‌ । तर्हिं तस्याः फलमपि किञित्‌ स्यादित्यत आह - 
आनन्दरूपिणीति । प्राक्‌ कर्तव्यतया प्रकृता, अतः साधनरूपा । मुक्तौ तु स्वभावभूता आविर्भूंतफलरूपेव । 
पादार्थमुपसंहरति - तदिति । भक्तिपूर्वं । एवमिति योग्यतादेः परामर्शः । गुणैरुपेतस्य हरेः ।।* । । इति ताद्विध्याधिकरणम्‌ 
|। २४॥। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
तृतीयेऽत्रोपासाविषयचरणः पर्यवसितः । 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
तृतीयाध्यायस्य तृतीयः पादः । 

न्यायसुधा 


[ ज्ञानस्य मोक्षेतरफले स्वर्गादावपि सामर्थ्यप्रतिपादनार्थं पादारम्भः | 


“ज्ञानसामर्थ्यमस्मिन्‌ पाद उच्यते" * इति पादप्रतिपाद्यं भाष्येऽभिहितम्‌ । सङ्गतिस्तु प्रागुक्तैव । (१०६३) ननुच ज्ञानस्य 
स्वातन्त्रेण मोक्षसाधनत्वं सामर्थ्यम्‌ । तच्च ˆ“विदौव' * इत्युक्तम्‌ । किमपरमवशिष्यते यदर्थं पादारम्भः । उच्यते - सिद्धे 
स्वतन्त्रस्यैव ज्ञानस्य मोक्षसाधनत्वे, विषयान्तरे तु समर्थ्यते । यद्यपि साधकेन मोक्षार्थमेवेदं साधितम्‌, तथाऽपि 
स्वभावबलायातं तत्सामर्थ्यमुपपद्यते । यथा दहनार्थमुत्पादितोऽपि दहनः स्वभाववशात्‌ प्रकाशयत्यपीति । 


अथ पुरुषार्थाधिकरणम्‌ ।। १ ।। 
[ अपरोक्षज्ञानस्य स्वोत्पत्तिक्षणादारभ्य प्रारब्धकर्मानतिरेकेण 
योग्यतानुसारेण च सर्वपुरुषार्थहेतुत्वम्‌ | 


पुरुषार्थोऽतः शब्दादिति बादरायणः । कि कर्मानुप्रवेशोन ज्ञानं मोक्षसाधनम्‌, किंवा स्वतन्त्र -मेवेति संशये 
स्वतन्त्रस्यैव ज्ञानस्य मोक्षसाधनत्वमनेन समर्थ्यत इति केचिद्‌ व्याचक्षते । तदसत्‌ । ““विद्यैव' * इत्यत्रैवास्यार्थस्य 
समर्थितत्वात्‌ । किन्तु ज्ञानं किं मोक्षमेव साधयति, उतान्यमपि पुरुषार्थमिति संशये ज्ञानिनां पुरुषान्तरे रागाभावामोक्षस्यैव 
साधकं ज्ञानमिति प्राप्ते सतीदमुच्यत इत्याशयवान्‌ “ पुरुषार्थोऽतः' ' इत्येतावद्‌ व्याचष्टे - एवमिति। 


ॐ पुरुषार्थोऽतः शब्दादिति बादरायणः ॐ ।। ९।। 

एवमुत्पन्ननिर्दोषभगवदर्शनात्‌ सदा । 
अपेक्षितफलप्रा्िरारब्धस्यानतिक्रमात्‌। 
देवषिमानुषादीनां तत्तजात्यनुसारतः ।। ९।। 


अत इति ज्ञानपरामशों नोपपद्यते । पूर्वत्र प्राधान्येनोपासनस्यैव प्रकृतत्वादित्यत उक्तम्‌ - एव -मुत्पन्नेति। न 
खलूपासनं स्वातन्त्रयेण प्रकृतम्‌ । किन्नाम । भगवदर्शनार्थत्वेन । अतः साध्यतया तदपि प्रकृतमेवेति भावः। 
एवमुक्तरूपोपासनोत्पन्नात्‌। भगवतो निर्दोषत्वसङ्कीर्तनं तदुपपादनाय (१२१२) पातनिकार्थ ज्ञातव्यम्‌ । 


यद्वा भगवदर्शनादित्येवोक्ते, दैत्यादीनां यदवतारदर्शनम्‌, तस्यापि पुरुषार्थहेतुत्वं स्यात्‌ । एवमु - त्पत्नेत्यनेनैव 
तत्परिहतमिति चेत्‌, न । तस्य प्रकृतताप्रदर्शन एव चरितार्थत्वात्‌ । तन्न तेषां बिम्ब - दर्शनमिति चेत्‌। मा भूत्‌ । तस्य 
मोक्षार्थत्वात्‌ । अत्रतु पुरुषार्थान्तरस्य प्रस्तुतत्वात्‌ । अतो निर्दोषाद्‌ भगवदर्शनादित्युक्तम्‌। भगवद्ग्रहणेनाद्रैतन्ञानमत्र 
गृह्यत इति निराचष्टे । सदा ज्ञानोदयक्षणादारभ्य, ““स्वोदयात्‌ फलदं ज्ञानम्‌ ' ' इति वचनात्‌ । अपेक्षितफलप्रािर्भवतीति 
मोक्षमात्रं व्यावर्तयति । 


नन्वे तदसत्‌ । ज्ञानिनामप्यभिप्रायस्य क दाचिन्मो घत्वदर्शनादित्यत आह - आरब्धस्येति। 
प्रारब्धकर्मणो ऽतिक्र ममविधायेति पूर्वेणैव सम्बन्धः । प्रारब्धप्रतिवबद्धं हि ज्ञानं मोक्षमपि न करीति। 
अतस्तत्प्रतिबन्धकवशाज्ज्ञानिनामप्यभिप्राया मोघाः स्युः । 


ज्ञानस्य पुरुषार्थहेतुत्वेऽपि विरोषोऽस्तीत्याह - देवेति । जातिब्देनात्र योग्यतोच्यते । अपेक्षित -फलप्रापिर्भवतीति 
सम्बन्धः । एतेन ““नाविशोषात्‌' ' इत्यस्यापि तात्पर्यमुक्तं भवति । 


[ दृष्टस्य पुत्रादेः अदृष्टस्य स्वगदिश्च कर्ममात्रसाध्यत्वमतं अधममानुषज्ञानिविषयं 
दृष्टादृष्टयोः कर्ममात्रसाध्यत्वेऽपि अदृष्टे फले ज्ञानस्यातिशयाधायकत्वमतं मध्यममानुषज्ञानिविषयं 
दृष्टादृष्टसर्वपुरुषार्थस्य ज्ञानशेषिकर्मसाध्यत्वमतं उत्तममानुषज्ञानिविषयम्‌ | 


अत्र न ज्ञानं स्वतन्त्रमेव स्वर्गादिसाधनम्‌, किन्तु कर्मैव । ज्ञानं तु कर्मरोषत्वात्‌ तत्साधनत्वेनोच्यते । शेषत्वं च कर्मणैव 
सिद्ध्यति, पुरुषार्थऽतिशयाधायकत्वमिति ““रोषत्वात्‌ पुरुषार्थवादो यथाऽन्येष्वितिजेमिनिः' इत्यादिसूत्ैः पूर्वपक्षयित्वा 
“अधिकोपदेशात्तु बादरायणस्यैवं तददर्शनात्‌" ' इत्यादिना स्वतन्त्रस्यैव ज्ञानस्य स्वर्गादिसाधनत्वं पुनः सिद्धान्तितम्‌ । तत्र 
पूर्वपक्ष्युपन्यस्तप्रमाणनिरासः स्फुटो भाष्ये । जैमिनिमतविरोधपरिहारस्तु कथमित्यत आह - जैमिन्युक्तमिति। 


जेमिन्युक्तं मानुषाणां तद्धिशोषाश्च केचन । 


ज्ञानशेषस्य कर्मण एव स्वर्गादिसाधनत्वं मानुषन्ञानिविषयम्‌। न केवलं जेमिन्युक्तम्‌, किन्तु ^ स्वर्गादयः कर्मणैव 
नान्येनेत्यपरे विदुः" ', *“अदृष्टमेव ज्ञानेन दृष्टं नैवोपलभ्यते । इति केचिद्‌ विदः प्राहुः" * इत्यादिनोक्तास्तद्धिशेषा 
जेमिनिमतैकदेशा ये केचन तेऽपि मानुषाणाम्‌ । कथमेतेषां जैमिनि-मतैकदेशत्वमिति चेत्‌ । स्वतन्त्रस्य ज्ञानस्य न 
स्वर्गादिसाधनत्वमित्येतावत्यशे साम्यादिति ब्रूमः । मानुषा अप्युत्तममध्यमाधमभेदभिन्ना इति यथायोग्यं विचित्रमतविषया 
भवन्त्येव । 


[ ज्ञानस्य उत्सर्गतः सर्वपुरुषार्थहेतुत्वं भगवदभिमतम्‌, 
मानुषज्ञानिविषये अपवादस्तु जैमिन्याद्ुक्त इति तन्मतयोरविरुद्धत्वम्‌ | 


एवं जेमिनिमतविषयमुक्त्वा सूत्रकारमतविषयं दर्शयति - सामान्यमिति । 


801 
सामान्यं भगवत्प्रोक्तं देवादीनां विशेषतः । 


ज्ञानं सकलपुरुषार्थसाधनं भवतीति सामान्यमेव भगवता प्रोक्तम्‌ । नतु पुरुषविशेषनिष्ठं ज्ञानमिति । अतः 
सामान्यविरोषनियतत्वात्रैतयोर्मतयोर्विरोधः । 


[ ज्ञानस्य सर्वपुरुषार्थहेतुत्वमतं देवादिविषयकम्‌ | 


ननु सामान्येनापि क्रचिद्‌ विरेषेऽवस्थातव्यम्‌ । तदिदमपि क्रावतिष्ठत इत्यत आह - देवादीनामिति । भगवन्मतं 
विशेषतोऽपवादैरपोदितं देवादिविषयं व्यवतिष्ठते । यद्यप्ययमर्थो लोकत एव सिद्धः, यदपवबादविषयं परित्यज्य सामान्यं 
व्यवतिष्ठत इति, तथाऽपि मन्दप्रबोधनायाऽचार्यैरभिहितः। 


| साधनान्तरमन्तरेण ज्ञानस्य सर्वपुरुषार्थहेतुत्वमिति भगवन्मतं प्रतिबन्धहीनदेवादिविषयकम्‌, 
ज्ञानशेषिकर्मणां सर्वपुरुषार्थहेतुत्वमिति जैमिनिमतं प्रतिबन्धयुतदेवादिविषयकमिति चाविरेधः] 


प्रकारान्तरेण मतयोर्विषयभेदं दर्शयति - बलवदिति। 
बलवद्विरोधिसद्धावे जैमिन्याद्युक्तिरिष्यते || २॥। 


अत्रापि सामान्य भगवत्प्रोक्तमिति वर्तते । भगवता ज्ञानं सकलपुरुषार्थसाधनमिति सामान्येन उक्तम्‌ । जेमिन्यादयस्तु 
बलवत्प्रतिबन्धककर्मसद्धावे ज्ञानस्य पुरुषार्थासाधनत्वमभिप्रेत्य न स्वतन्त्र - ज्ञानात्‌ स्वर्गादिग्रापिर्भवतीत्युक्तवन्तः । ततश्च 
सामान्यविशोषविषयत्वान्न विरोधः । तथाचाप्रतिबद्ध्‌-ज्ञानविषयं भगवन्मतं व्यवतिष्ठते । यथोक्तम्‌ - 
ˆ "आरब्धस्यानतिक्रमात्‌'' इति । 


ननु नायं जैमिन्यादिमतस्य विषयो वक्तं शक्यते । बलवद्विरोधसद्धावे कर्मणोऽपि स्वर्गादिसाधनत्वा नुपपत्तेः । मैवम्‌ । 
नहि यज्ज्ञानस्य प्रतिबन्धकं कर्म तत्‌ कर्मणोऽपीत्यस्ति नियमः । लोकेऽन्यथा दर्श -नात्‌। फलप्रतिबन्धककर्मसद्धावे 
कथमिति चेत्‌, तदा स्वर्गादिसाधनं कर्मैव नोत्पद्यते । उत्पन्नं वा प्रतिबद्धं तिष्ठतीति को विरोधः ? नहि बलवद्विरोधिसद्धावे 
सर्वत्रेव जेमिन्यादयुक्तिरिष्यत इत्युक्तम्‌ । इयं च व्यवस्था पूर्वव्यवस्थयोपस्कतर्व्या । अन्यथा विरोधापत्तेरिति ।। * ।। इति 
पुरुषार्थाधिकरणम्‌।। ९ ।। 


अथ स्तुत्यधिकरणम्‌ ।। ४ ।। 


[ उत्तमनज्ञानिनां क्लृप्तानन्दादिगुणहानिरूपविकर्मलेपो नास्ति, 
किन्तु प्रसक्तानन्दादिगुणहानिलक्षणलेपस्त्वस्ति | 


स्तुतये ऽनुभित्िवां । अत्राधिकरणे ज्ञानिनः सदसत्प्रवृ्तिभ्यां विशेषसद्धावः समर्थ्यते । तथाच 
अज्ञानिसामान्यसमर्थनार्थस्यास्य न ज्ञानसामर्थ्यप्रतिपादनार्थेऽस्मिन्‌ पादेऽन्तर्भावः सम्भवतीत्यतः अधिकरणस्य 
तात्पर्यमाह - विकर्मेति। 


विकर्मलेपो नैवास्ति सम्यग्दृष्टिमतां क्रचित्‌ । 


यद्यप्यत्र मुखतो ज्ञानिनां सदसत्प्रवृत्तिभ्यां विशेषसद्धावः प्रतिपाद्यते, तथाऽपि सम्यण्दृष्टिमतां क्रचिदपि विकर्मलेपो 
वक्ष्यमाणरूपो नैवास्तीत्यस्यार्थस्य फलतो लाभाद्‌ युक्तोऽस्यान्तर्भावः । नहाज्ञानिनां विकर्मलेपाभावोऽस्तीति भावः। 
यथोक्तम्‌ - “कामकारेण चेके'* इति । विकर्मलेपा-भावे कथमसत्प्रवृत््या विशेषसद्धावोऽङ्ीक्रियत इति चेत्‌। 
आनन्दादिगुणहानेर्विकर्मकतुर्विंशेषस्य स्वीकारात्‌ । अलेपस्तु ततोऽन्य इति वक्ष्यते । (११६८) 

[ चतुर्मुखस्य विकर्माभावादेव नाऽनन्दादिगुणहानिप्रसक्तिः, 
तदितरदेवानां तु ईषद्‌ विकर्म, अल्पा च गुणहानिः ] 


किं सर्वेषामपि ज्ञानिनां विकर्मसम्भवो गुणहानिश्चास्तीत्यपेक्षायामाह - गुणहानिश्चेति। 


गुणहानिश्च नैवास्ति ब्रह्मणस्त्वविकर्मतः। 
देवानामपि न प्रायः क्लृप्तस्य तु कथञ्चन || ३।। 


ब्रह्मणस्तु सर्वथा विकर्म नास्ति। “न भारती मेऽङ्ग मृषोपलक्ष्यते" इत्यादिवचनात्‌ । अविकर्मतो गुणहानिश्च नैवास्ति। 
हिरण्यगर्भेतरदेवानामपि प्रायो विकर्मगुणहानी न स्तः । ईषद्‌ विकर्म, तत्निमित्ता गुणहानिश्चास्तीत्यर्थः। 


[ देवानां विकर्मकरणात्‌ क्लृप्तगुणहानिर्न भवति, किन्तु प्रसक्तगुणहानिरेव | 


यदि देवानां विकर्म सम्भवति तेन चाऽनन्दादिगुणहानिः स्यात्‌, तदाऽयमस्मादेतावता न्यूनः, अस्मादेतावताऽधिकः, 
अनेन समान इति शास्रीयनियमो भज्येत । तथाच शास््रस्याप्रामाण्यं स्यात्‌। नच तदैव प्रतियोगिपरम्परा विकृतिः 
प्रमाणवतीत्यत आह - क्लृप्तस्येति । हानिर्नेति वर्तते । यस्य देवस्य यावद्रुणत्वं क्लृप्तम्‌, तस्य तु कथन केनापि 
विकर्मणा हानिनं भवतीत्यर्थः । तर्हिं देवानां विकर्मणेषदरुणहानिर्भवतीत्यस्य कोऽर्थ इत्यत आह ~ प्राप्तेति । 


प्राप्तह्ासो भवेत्‌ क्रापि महता तु विकर्मणा । 
तथाऽपि तत्‌ क्लृप्तमेव तस्मान्न नियमोज्छितिः ।॥४॥। 


प्राप्तशब्देन प्रसक्तमुच्यते । देवानामल्पेन विकर्मणा न किञचिद्धीयते । क्रापि प्राप्तेन महता तु विकर्मणा प्राप्तस्यैव 
गुणस्य हासो भवेत्‌ । स्वयोग्यपरिपूर्तये यावत्‌ साधनमनुष्ठेयम्‌, ततोऽतिरिक्तेन साधनेन अनुष्ठितेन यदानन्दादिकं प्रसक्तं 
तस्याभावो भवेत्‌ । 


[ देवानां स्वयोग्यादधिकसाधनानुष्ठाने विकर्मापित्तिनियमः ] 


यदि स्वयो ग्यपरिपूर्य॑र्थं साधनारिक्तमपि साधनं देवैरनुष्ठीयते तदा तारतम्यनियमो भज्येत । यो हि 
देवोऽतिरिक्तसाधनमनुष्ठाय न महद्‌ विकर्म करोति तस्योत्पत्तव्यमेव तेन गुणेन । ईश्वराराधनस्य वैफल्यानुपपत्तेः । नच 
तदैवान्येषां विक्रियायां प्रमाणमस्ति । ततश्च शास्रस्याप्रामाण्यमित्यत आह- तथाऽपीति । यद्यपि देवैः स्वयोग्यपरिपूर्त्यर्थ 
साधनातिरिक्तमपि साधनमनुष्टीयते । तथाऽपि तेषां तद्विघातं तद्‌ विकर्म महत्‌ क्लृप्तं नियतमेव, 


^“स्वाधिकाराधिको यत्नः कथिन्नोपपद्यते। 
कथशिदधिके यत्ने दोषः कश्चित्‌ समापतेत्‌ इति वचनात्‌। 

"क्लुप्तस्य तु कथश्चन' ', “"तथाऽपि तत्‌ क्लृप्तमेव ' " इत्युक्तम्‌ । द्रयस्यापि साध्यमाह - तस्मा -दिति । 
क्लृप्रहान्यभावादधिकानुष्ठाने विकर्मापत्तिनियमाच्च । श्रौततारतम्यनियमभङ्खो नास्तीत्यर्थः । 


[ चन्द्रस्य स्वोत्तमपत्नीगमनात्‌ सुग्रीवस्य स्वोत्तमस्रीगमनाच्च प्रसक्तहानिरेवाऽभूत्‌, न क्लृप्रहानिः ] 
उक्तार्थमुदाहरति - चन्द्रेति । 


चन्द्रसुग्री वयो श्चैव स्वेच्चदारपरिग्रहात्‌ । 
प्राप्हानिरभूत्रैव क्लृप्तहानिः कथथ्थन ।॥५॥। 


चशब्दो यथेत्यर्थे । एवशब्दस्य प्राप्रहानिरेवेत्यन्वयः। 

[ मानुषादीनां विकर्मकरणात्‌ क्लृप्रहानिरपि भवति | 


देवानां विकर्मणा प्रसक्तहानिरेव भवति, नतु क्लृप्हानिरित्युक्तम्‌। तदतिरिक्तानां तु कथमित्यपेक्षा-यामाह - 
हासोऽपीति । 


हासोऽपि मानुषादीनामानन्दस्य विकर्मणा । 
भवेन्मुक्तो विशेषेण स्वोच्चानामपराधतः || ६ ।। 


क्लृ प्तस्यापीत्यपेररथं : । आनन्दस्येत्युपलक्षणम्‌ । हासौ नामानभिनव्यक्तिः। सा चेश्वरेच्छाधीना। 
प्रकृ त्याद्यावरणानामपास्तत्वात्‌ । विकर्मस्वप्यधिकं निर्धरयत्नाह - विशेषेणेति । स्वोत्तमविषया-पराधाद्‌ 
विशेषेणाऽनन्दहासो भवति । 


[ ज्ञानिनो विकर्मकरणात्‌ अशुचित्व-नरकप्राप्त्यादिरूपलेपाभावः तदधिगमाधिकरण उच्यते 
अत्र तु ज्ञानिकृतविकर्मणः मोक्षविघातकत्वाभाव उच्यत इति न पौनरुक्त्यम्‌ | 


स्यादेतत्‌ । अत्राधिकरणे ˆ*कामकारेण चैके'' इति सूत्रेण ज्ञानोत्तरकालं कृतेन विकर्मणा ज्ञानिनो 
लेपाभावोऽभिधीयते। तथा "उपमर्दं च'* इति सूत्रेण ज्ञानात्‌ पूर्वेषां कर्मणां ज्ञानेन विनाशः । एतदुभयं चतुर्थेऽध्याये 
ˆ "तदधिगम उत्तरपूर्वाघयोरश्लेषविनाशौ ' ' इति सूत्रेणोच्यते । तत्‌ कथं न पुनरुक्तिदोष इत्यतस्तावत्‌ “कामकारेण चेके' ' 
इत्यस्य पुनरुक्तिदोष परिहरति ~ ज्ञानोत्तरस्येति। 


ज्ञानोत्तरस्य पापस्य चतुर्थेऽलेप उच्यते । 
अशुचित्वादिकं चास्य न भवेदिति तत्फलम्‌ । 
अत्र ज्ञानफलस्यैव मुक्तेनिंयततोच्यते || ७।। 


चतुर्थेऽध्याये ““उत्तराघस्याश्लेषः' * इत्यनेन ज्ञानोत्तरस्य पापस्यालेपः, तत्फलनरकादिप्राप्त्यभाव उच्यते । 
विषयान्तरमाह - अशुचित्वादिकं चेति । अस्य ज्ञानिनस्तत्फलं ज्ञानोत्तरपापफलम -शुचित्वासम्भाष्यत्वादिकं न 
भवेदिति चोत्तराघस्याश्लेष इत्यनेनोच्यते । 


ततः किमित्यत आह - अत्रेति । अत्र तृतीयेऽध्याये कामकारेण चेके' ' इत्यनेन ज्ञानफलस्य मुक्तेनिंयतता । ज्ञानिना 
कृतानि पापानि ज्ञानफलं मोक्ष न विहन्तुमलमित्येषोऽर्थं उच्यते । अतो न पुनरुक्तिदोष इति । 
[ तदधिगमाधिकरणे ज्ञानेन सञ्चितकर्मणां विनाश उच्यते 
अत्र तु ज्ञानेन प्रारब्धकर्मजन्यफलस्य उपमर्दं उच्यते इति न पौनरुक्त्यम्‌ | 
द्वितीयां पुनरुक्ति परिहर्तु "उपमर्दं च' इत्यस्य प्रतिपाद्यमाह - प्रारब्धेति । 
ॐ उपमर्दं च ॐ ।। १६।। 


प्रारब्धकर्मजस्यैव विषभक्षान्मृतेरिव । 
प्राप्तस्याप्यनिवर्त्यस्य किञ्चिद्धुक्तस्य संविदा । 
उपमर्दं इह प्रोक्तः... ++... ५५५५५०५५. | ८ ।। 


चतुर्थेऽध्याये पूर्वाघस्य स्वरूपविनाशः कथ्यते । “अनारब्धकार्ये एव'' इति वचनात्‌। इह तृतीये - ऽध्याये तु ˆ“उपमद 
च” इति सूत्रेण प्रारब्धकर्मजस्य फलस्यैव संविदोपमर्दः प्रोक्तः, नतु प्रारब्धस्य अप्रारब्धस्य वा कर्मणो नाश इति न 
पुनरुक्तिदोषः । 

[ अनिवर्त्यतया प्राप्तस्य किञचिद्धक्तस्य प्रारब्धकर्मजन्यफलस्य ज्ञानविनाश्त्वम्‌ | 


नन्वत्र प्रारब्धकर्मण इत्येव कस्मान्नोक्तम्‌ ? किं तजनितफलग्रहणेन ? नैवं शङ्कयम्‌ । “भोगेन त्वितरे ' " इति प्रारब्धस्य 
कर्मणो भोगविनाश्यत्वोक्तेः । संविद्विनाश्यत्वाङ्गीकारे तद्विरोधात्‌ । ईषद्िनाशस्तु फलद्रारेणैव । कर्मणां निर्भागत्वात्‌ । 
ननुच फलो पमदं कमोंपमर्दं एवोक्तो ऽ्थंतः स्यात्‌ । तथाच “भोगेन इति सूत्रविरो धस्तदवस्थ इत्यत 
उक्तम्‌-किञचिद्धुक्तस्येति । न सर्वस्य प्रारब्ध -कर्मफलस्योपमर्दः संविदोच्यते । किन्नाम । किञिद्धुक्तस्यातो न सूत्रविरोधः। 
कर्माणि ज्ञानिनं न तावत्‌ स्वफलं भोजयन्ति, यावदज्ञानिनमिति भावः । यथोक्तम्‌ । ˆ“नवै जनो जातु कथश्चनाव्रजे- 
न्मुकुन्दसेव्यन्यवदङ संसृतिम्‌" ' इति। 


ननु ^“अवश्यमनुभोक्तव्यं कृतं कर्म शुभाशुभम्‌ इति प्रारब्धकर्मफलोपभोगस्यापरिहार्यत्व - स्मरणात्‌ कथमेतदित्यत 
उक्तम्‌- अनिवर्त्वस्य प्राप्तस्यापीति । अपरिहार्यतया प्रसक्तस्यापीत्यर्थः । अनिवर्त्यस्यापीत्येतावत्येव वक्तव्ये प्राप्तस्येत्यनेन 
विरोधपरिहारं सूचयति । 


अत्र दृष्टान्तमाह - विषेति । यथा विषभक्षणान्मृतिरनिवर्त्यतया प्रसक्तेवा, न पुनरनिवर्त्यैव । विषहरमन्त्रौषधादिना 
निवृत्तेदशनात्‌ । तथा प्रारब्धकर्मफलभोगोऽप्यनिवर्त्य॑तया प्रसक्तं एव, नत्व - निवर्त्यं एव । ज्ञानादिना 
निवृत्तेरुपपादयिष्यमाणत्वात्‌। (११७१) तथाच विषभक्षणान्मरणमवश्यं भावीति वचनवत्‌ ˆ“अवश्यमनुभोक्तव्यम्‌ ' 
इति वचनस्याप्यर्थ ऽवगन्तव्यः । उत्सर्गतः प्रारब्धकर्म -फलानि भोक्तव्यान्येव । अपवादेन तूपमृद्यन्त इति । 


[ अधिकानामाधिक्येनोपमर्दः | 
किं सर्वेषां ज्ञानिनां प्रारब्धकर्मफलोपमर्द एकविध एव, उत नानाविध इत्यपेश्चयामाह - देवा-दीनामिति। 
06 देवादीनां यथाक्रमम्‌ ।॥ ८ ॥। 


येषामधिकं ज्ञानं तेषामधिक इत्यादि । एतेन ˆ“नाविशेषात्‌'* इति मध्ये पठितस्य सूत्रस्य पूर्वोत्तरत्र चोपयोग इत्युक्त 
भवति । 


[ ज्ञानस्य सर्वप्रारब्धकर्मविनाशकत्वोक्तिनिरासः | 


प्रारब्धकर्मणां भोगेन विना न क्षयः, किन्तु ब्रह्मज्ञानेन फलहासो भवतीत्युक्तम्‌ । तत्रैके मन्यन्ते - अचिन्त्यो हि 
ब्रहाज्ञानस्य महिमा । अतस्तत्सामर्थ्यादयप्रारब्धानीव प्रारब्धान्यपि कर्माण्यभुक्तफलानि क्षीयन्ते । “नाभुक्तं क्षीयते कर्म '' 
इत्यादिवाक्यानि त्वज्ञानिविषयाणि । ततश्च “ज्ञानाः सर्व-कर्माणि ' इति सर्वशब्दोऽप्यपीडितः स्यादिति । अन्ये तु 
परमेश्वरेच्छोपोद्रलितानि प्रारब्धानि भोज -यन्त्येव सर्वं स्वफलम्‌। न कश्चिदपि फलहासोऽस्तीति । तत्राऽद्यं मतं 
तावदपाकरोति- सर्वात्मेति । 


सर्वात्मना त्वभोगो हि प्रारब्धस्येव कर्मणः 
न ब्रह्मदर्शिनोऽपि स्यात्‌... ।। ९ ।। 


ब्रह्मदर्शिनोऽपि प्रारब्धस्य कर्मणः सर्वात्मना त्वभोगो न स्यादेव । विना भोगेन ब्रहाज्ञानादेव प्रारब्धान्यपि कर्माणि 
क्षीयन्त इति मतमनुपपन्नमित्यर्थः। तथासति ब्रह्मविदां संसारावस्थानं न स्यात्‌ । निर्बीजत्वात्‌ । लोकानुग्रहार्थमेव गिहास्ते 
बिभ्रतीति चेत्‌, न । शापादिनिमित्तानामापदामपि इतिहासपुराणेषु बहुलमुपलम्भात्‌ । ˆ "तस्य तावदेव चिरम्‌ 
इत्यादिश्रुत्या चावगम्यते कर्मावस्था-नमिति हिशब्दार्थः । 


[ प्रारब्धकर्मफलस्य सर्वात्मना हासानङ्गीकारे प्रायश्चित्तविधीनां वैयर्थ्यप्रसङ्गः | 

द्वितीयं मतमपाकर्तुमाह - फलेति। 


4 फलहासस्तु विद्यते || ९।। 


सर्वात्मना फलहासो यदि नाऽरब्धकर्मणः। 
स्यात्‌ काम्यविधिवैयर्थ्यमित्युक्तनियमो भवेत्‌ । 


प्रारब्धस्य कर्मणा इति वर्तते । “*ओमित्युच्चार्यान्तरिममात्मानमभिपश्योपमृद्य पुण्यं च पापं च काममाचरन्तो 
ब्रह्मानुव्रजन्ति' ' इत्यागमादिति भावः। 


यस्त्वागममप्रारब्धविषयं व्याख्याय प्रारब्धकर्मफलस्येषदपि हासो नास्तीति ब्रूयात्‌, तं प्रत्याह - सर्वात्मनेति। 
ईषदपीत्यर्थः । ब्रह्महत्यादिकर्मविपाकक्षयरोगादिनिवृक््यर्थाः प्रायश्चित्तविधयोऽत्र काम्यविधयो विवक्षिताः । 


अयमत्रोत्तरक्रमः - ‹ ब्रह्महा क्षयरोगी स्यात्‌ ' इति स्मरणात्‌ क्षयादिकं तावद्‌ ब्रह्महत्यादेः फलम्‌ । तत 
उत्पादितक्षयादिकं ब्रह्महत्यादिग्रारब्धमेव । तस्य च प्रारब्धकर्मफलस्य क्षयादेः प्राय -श्चित्तकरणे निवृक्तिर्दश्यते । तत्‌ 
कथं प्रारब्धकर्मफलस्य सर्वथाऽप्यनुपमर्दः? 


[ प्रायश्चित्तकर्मणां विकर्मफलनिवृत्तिहेतुत्वसमर्थनम्‌ | 


अथ मन्येत ~ प्रायश्चित्तं न क्षयनिवृत्तिहेतुः, किन्तु भोगनिमित्तकर्मक्षय एवेति । तदा प्रायश्चित्त-विधयो व्यर्थाः स्युः । 
गृहदाहेषटयादिवत्‌ प्रायश्चित्तानां नैमित्तिकत्वं भविष्यतीति चेत्‌, न । क्षयादि-संयोगेन विधीयमानानामेषां 
तद्विघातफलसम्भवे फलान्तरकल्पनानुपपत्तेः । किथ्थात्र नियतपश्चाद्धा - वित्वमसमाहितमेव । तदिदमुक्तम्‌- काम्येति । 
तथाऽपि ब्रहान्ञानं न तदर्थं विहितमिति चेत्‌, न । फलश्रवणेनैव विधिकल्पनात्‌ । अनेनैव न्यायेन प्रायश्चित्तानां 
कर्मक्षयहेतुत्वाभावोऽपि निरस्तः । तथासति प्रायश्चित्तविधीनां वैयर्थ्यांपत्तेः। नैमित्तिकत्वपक्षस्य च 
दृष्टादृष्टहानोपादानप्रसङ्गेन निरस्त-त्वात्‌। 


अथ कर्मणो द्यी शक्तेः । एका तावत्‌ फलजननी, अपरा त्वसंव्यवहार्यत्वहेतुः । तत्र प्रायश्चित्तैः द्वितीयाऽपाक्रियत 
इति चेत्‌ । एवन्तर्हि कर्मविपाक प्रायश्चित्तानामपीयमेव गतिरिति कथं नोपमर्द॑ः ? किथ न सर्वं रोगः सर्वं च 
दुरितमसंव्यवहार्यताहेतुरिति तत्र प्रायश्चित्तवैयर्थ्यमेव स्यात्‌। अपिच क्षयकुष्टाद्युपहतोऽपि न प्रायश्चित्ताचरणमात्रेण 
संन्यवहार्यः । किन्तु क्षयाद्यपगम एवेति तत्कारणत्वमेव प्रायश्चित्तानामङ्ीकार्यम्‌ । मरणान्तिकप्रायश्चित्तानामानर्थक्यं च 
स्यात्‌ । श्राद्धादिव्यवहारसिक्यर्थं तदिति चेत्‌, न । परिव्राजकानां तदभावापातादित्यलम्‌। 


उपसंहरति - इत्युक्तेति । इति शब्दस्तस्मादित्यरथे । प्रारब्धकर्मणां भोगादेव क्षयः, तथाऽपि फलहासोऽपि विद्यत 
इत्युक्तनियमो भवेदुपपन्न इति रोषः । 
[ उक्तार्थस्य प्रामाणिकत्वम्‌ | 
ˆ“एवमुत्पन्ननिर्दोषि - " इत्यादिनोक्तार्थ स्मृतिसम्मतिमाह - एवमादीति। 
एवमाद्यपि सम्प्रोक्तं तन्त्रभागवते स्फुटम्‌ || १० ।। 


आदिपदेनैतदुपयुक्तमन्यत्‌। भाष्यादावुदाहतेर्वचनैरपीत्यपेरर्थः । यद्वैवमादीत्येतदधिकरणप्रमेयं तदुपयुक्तं च गृहाते । 
अपिपदेन प्रथमाधिकरणप्रमेयस्य समुच्चयः । अथवाऽधिकरणद्भयार्थं एवमादी -त्यनेन गृहीतः। 
द्वितीयाद्यधिकरणार्थग्रहणायापिशब्दः । 


[ मुक्तानां तारतम्योपेतत्वप्रतिपादनम्‌ | 

पुरुषार्थाधिकरणे स्तुत्यधिकरणे च ज्ञानफलस्य तारतम्यमभिहितम्‌। तत्‌ सांसारिकफलस्य न विप्रतिपन्नमिति 
मुक्तिगतस्य साधयितुमुत्तरो ग्रन्थः । ये मोक्षे भेदमेव नाङ्खीकुर्वते, ये चाङ्गीकृत्यापि भेदम्‌, आनन्दादिकं नाभ्युपयन्ति न 
तान्‌ प्रति तारतम्यसाधनस्यावकाशः । किन्तु भेदादिसाधनमेव कर्तव्यम्‌ । करिष्यते च चतुर्थेऽध्याये । (१२८२; १२३४१) 
ये पुन्भेदमानन्दादिकं चाद्धीकृत्यापि तारतम्यन मन्यन्ते, तान्‌ प्रत्ययं प्रयत्नः क्रियते । यावदधिकारमित्यधिकरणार्थस्यैवायं 
प्रपश् इति न दोषः। 


[ श्रुत्या मुक्तावानन्दतारतम्योपपादनम्‌ | 
तत्र तावच्छुत्या मुक्तावानन्दतारतम्यमुपपादयति - तारतम्यमिति । 


तारतम्यं फले नो चेद्‌ ब्रह्मादीनां कथं श्रुतिः । 
अवृजिनोऽकामहत इति मुक्ति निगद्य च । 
आनन्दतारतम्यं च तेषां ब्रूयात्‌ पृथक्पृथक्‌ ।। १९।। 


ब्रह्मादीनां ज्ञानफले मुक्तिगामिन्यानन्दे यदि तारतम्यं नो भवेत्‌, तहिं कथं ^“स यो ह वै मनुष्याणां राद्धः " इत्यादिना 
वाजसनेयिनाम्‌, ˆ“सैषाऽऽनन्दस्य मीमांसा भवति" ' इत्यादिका तैत्तिरीयाणां च श्रुतिस्तेषां ब्रह्मादीनामानन्दस्य तारतम्यं 
ब्रूयात्‌ ? सर्वेऽप्युत्तरोत्तरं शतगुणनन्दा इत्यनभिधाय पृथक्‌ पृथगेव ब्रवीति । तेन तत्र तात्पर्यसद्धावश्चावगम्यते । 


ब्रह्मादीनामानन्दस्य तारतम्यं श्रुतिर्ब्रवीति, मुक्तानां तु तत्‌ साध्यत इति किं केन सङ्गतमित्यत उक्तम्‌ - अवृजिन इति। 
“यश्च श्रोत्रियोऽवृजिनोऽकामहतः'* इत्याद्या । “श्रोत्रियस्य चाकामहतस्य ' इति द्वितीया । यद्यपि श्रोत्रियत्वमपि 
मुक्तेज्ञापकमित्यन्यत्रोक्तम्‌, तथाऽपि बहुसंविधानसाध्यं तदिति न सङ्ीरतिंतम्‌। मुक्ति च निगद्य तेषां मुक्तानामानन्कारतम्यं 
च व्रवीति । चशब्दौ मिथः समुच्चये । तैत्तिरीयश्रुतिरप्यत्रोपलकषितेत्युत्तरतर ज्ञास्यते । (११८२) 


[ श्रुतेः संसारिमात्रपरत्वे अवृजिनाकामाहतशब्दयोरनुपपत्तिः | 
श्रुतिद्रयोक्तमानन्दतारतम्यं संसारविषयमेव न मुक्तिविषयमित्याशङ्कय परिहरति - संसार एवेति। 


संसार एव चेदेतत्‌ तारतम्यं न मुख्यतः । 
अकामहतशब्दार्थोऽवृजिनत्वं च नो भवेत्‌ || १२।। 


एतच्छुत्युक्त तारतम्यं संसार इत्येवोक्ते सिद्धान्तिनो नानिष्टम्‌ । मुक्तामुक्तविषयताया वक्ष्यमाण - त्वात्‌ । (श्लो३२) अत 
एवेत्युक्तम्‌ । तस्यैव विवरणम्‌-- न मुख्यत इति । सप्तम्यर्थे तसिः । एतत्‌ तारातम्यं संसार एव, नतु मुख्ये पुरुषार्थे मोक्षे इति 
चेदित्यर्थः । तर्हकामहतशब्दार्थोऽकामहतत्वमवृजिनत्वं च नो भवेत्‌ । युक्तमिति रोषः । 


तथाहि - “यश्च श्रोत्रियोऽवृजिनोऽकामहतः'* इति श्रोत्रियस्य चाकामहतत्वादिकं किं प्रकृतानां संसारिणामेव 
विशोषणम्‌, उत संसार्यन्तरसमुच्चयार्थम्‌ । नाऽद्यः, यतः सम्भवे व्यभिचारे च विशेषणमर्थवत्‌ । नच ब्रह्मादयः 
केचिदश्रोत्रियत्वादिगुणाः सन्ति । येन व्यभिचारनिवारणार्थमेतत्‌ स्यात्‌ । नापि संसारिष्वकामहतत्वादिकं सम्भवति । 
अत एव द्वितीयोऽपि परास्तः । 


ननु संसारिष्वप्यकामहतत्वादिकं कथञ्चित्‌ सम्भवति । सत्यम्‌ । मुख्यतो न सम्भवतीति ब्रूमः । नच विना 
बाधकेनामुख्याङ्गीकारो युक्तः । एतेन †*अवृजिनोऽकामहत इति मुक्ति निगद्य" ' इत्येतद्‌ विवृतं भवति । 


[ आप्तकामत्वस्य मुक्तलक्षणत्वात्‌, तन्निमित्तकाकामहतत्वस्य संसारिष्वसम्भवः | 

कथमकामहतत्वादेः संसारिष्वसम्भव इत्यतोऽकामहतत्वस्य तावदुपपादयति -- कामस्येति। 


कामस्य यत्राऽप्ताः कामास्तत्र माममृतं कृधि । 
इति यहक्षणं मुक्तेः श्रुतिराह बलीयसी । 
कामहतिः कुतोऽन्यत्र प्राप्तकामस्य सा भवेत्‌ ।। १३।। 


यत्र लोके कामस्येच्छायाः कामा विषया आप्ताः पर्याप्राः, तत्र माममृतं मुक्तं कृधि कुर्विति वायुं प्रति प्रार्थनम्‌ । यद्‌ 
यस्मादिति श्रुतिरित्याप्रकामत्वं मुक्तेर्लक्षणत्वेनाऽह । विशेषणस्येतरव्यावृच्र्थत्वात्‌ । निरवकाशत्वादिना बलीयस्याः 
श्रुतेरन्यथयितुमशक्यत्वात्‌ । तस्मात्‌ कामाहतिरकामहतत्वं मुक्ता- दन्यत्र कुतः सम्भवेत्‌? आप्तकामत्वस्य मुक्तलक्षणत्वेन 
्रुत्युक्तत्वे तदेवं संसारिष्वसम्भवि स्यात्‌। 


अकामहतत्वं तु कथमसम्भवीत्यत आह ~ प्राप्तेति । सा कामहतिः। अकामहतत्वस्याऽप्तकामत्वं हेतुः । नच 
निमित्ताभावे नैमित्तिकस्य सम्भवोऽस्ति । तत्र निमित्तं चाऽप्तकामत्वं संसारिषु न सम्भवतीत्युक्तम्‌ । ततो 
नैमित्तिकमकामहतत्वमपि तत्रासम्भवतीति । 


[ आप्तकामत्वाकामहतत्वयोर्निमित्तनैमित्तकत्वसमर्थनम्‌ | 
आप्तकामत्वस्याकामहतत्वं प्रति निमित्तत्वं विवृणोति - अप्रयत्नेनेति। 


अप्रयत्नेन कामनामवापिः सा यदा भवेत्‌ । 
तदैवाकामहतता कुत एवान्यथा भवेत्‌ || १४ ॥। 


साऽकामहततेति सम्बन्धः । याऽकामहतशब्दात्‌ प्रतीयते सेत्यर्थः । अन्यथाऽप्रयत्नेन कामानाम -वाप्त्यभावे कुत 
एव कारणात्‌ साऽकामहतता भवेत्‌ ? न कुतोऽपीत्यन्वयव्यतिरेकावुक्तौ । 


एतदुक्तं भवति - कामेनोपद्रवो हि कामहतता, तदभावश्चाकामहतता । कामनिमित्तोपद्रवा-भावाश्चानायासेन 
तत्तद्विषयप्राप्तावेव भवति नान्यथेत्यनुभवसिद्धम्‌ । अतः प्राप्तकामत्वाकामहतत्वयोः निमित्तनैमित्तिकभावो युक्त एवेति । 


[ संसारिणां कामरहितत्वासम्भवात्‌, तेषु कामाभावात्‌ कामनिमित्तोपद्रवाभावरूपाकामहतत्वसाधनायोगः| 


नायमस्ति नियमः, यदाप्रकामस्यैव, कामनिमित्तो पद्रवाभावो नान्यथेति। कामाभावेऽपि तत्नि- 
मित्तो पद्रवाभावसम्भवादिति चेत्‌ । किमनेनोक्तस्य व्यभिचारमात्रं चोद्यते, किवा प्रकृतेषु संसारिष्व- 
प्याप्तकामत्वाभावेऽप्यकामत्वेनाकामहतता सम्भवतीत्याशास्यते ? नाऽद्यः, वक्ष्यमाणन्यायेन विशे-षणप्रक्षेपात्‌। न 
द्वितीयः, ब्रह्मादयो न कामरहिता असुप्तामूढचे तनत्वात्‌ ; देवदत्तवदित्यनुमानविरोधा - दित्याशयवाननुमानस्य 
व्याप्िमुपपादयति - चेतनस्येति । 


चेतनस्य त्वसुपतस्य कुत्र दुष्टा हाकामता । 


घटादौ व्यभिचारपरिहाराय चेतनस्येत्युक्तम्‌ । सुप्तमुग्धयोस्तत्परिहारायासुपतस्येति । अमुग्धस्येत्यपि द्रष्टव्यम्‌ । ननुसुप्तौ 
मोहे च न चेतयत एव । अतश्चेतनस्येत्यनेनैव तद्भ्यवच्छेदसिद्धर्व्यर्थं विरोषणमिति । मैवम्‌ । चेतनशब्देनाऽत्मत्वमात्रस्य 
विवक्षितत्वात्‌ । चैतन्ययोगे हि विवक्षिते कामाभावाङ्गीकार-साहसादबिभ्यत्‌ परश्चैतन्याभावमपि 
ब्रह्मादीनामङ्गीकुर्यादित्यसिद्धिः स्यात्‌। तदिदमुक्तं तुशब्देन । कुत्रेत्याक्षेपे । हिशब्दो यस्माद्‌ व्यापिः सिद्धेति रोषः । 
नोपादेयमेव वा हेतावसुप्तत्वादिविशेषणम्‌ । नच तथासति व्यभिचारापातः । सुप्त्यादावप्यात्मनः कामसद्धावात्‌ । नचेति 
^ “यत्र सुप्तो न कथ्थन कामं कामयते ' इत्यादिश्रुत्याऽनुपलम्भेन च विरोधः । विद्यमानानामपि कामानां तदानीमव्यक्तत्वेन 

श्रौताभावव्यवहारस्यानुपलम्भस्य चोपपत्तेः । 


[ मुग्धसुप्तयोरपि कामवत्वसमर्थनम्‌ ] 
व्यक्तकामाभिप्रायेण प्राग्‌ विशेषणमुपात्तमित्याशटयवानाह - अन्यक्तिरेवेति। 
अन्यक्तिरेव कामानां न नाशो मोहसुप्तयोः ।। १५ ।। 
यत्कामः स्वापमाप्नोति तदेवोत्थापितः पुनः । 
अवशोऽपि व्याहरति कुतः सुप्ावकामता || १६॥। 


नाशोऽभावः । सुप्तं सुतिः । नपुंसके भावे क्तः । स्यादेतत्‌ । सुप्त्यादौ कामसद्रावे सिद्ध युक्तमव्यक्ति- कल्पनम्‌। स एव 
तु कुतः सिद्ध इत्यत आह - यत्काम इति । मोहोऽत्रापि ग्राह्यः । व्याहरतीत्यतः परं यतस्तस्मादित्यध्याहार्यम्‌। यद्‌ 
भोजनादिकं कामयमानो देवदत्तः स्वापादिकमाप्नोति, उत्थापितः पुनस्तदेव कदाचिद्‌ व्याहरतीति तावदनुभवसिद्धम्‌ । 
तस्माद्‌ व्याहरणविशेषाच्च तस्य तदा तत्र कामो -ऽस्तीत्यनुमीयते। स च न तावदुत्थानानन्तरमुत्पन्नः। तदा 
देवदत्तस्यावशत्वात्‌। वस्तुदर्शनेऽनुमानादि-नेष्टसाधनताज्ञाने च सति खलु कामोदयः स्यात्‌ । नचावशस्यैषा कामसामग्री 
कल्पयितुं शक्यते, ततः प्राक्तन एव कामः सुप्तादौ सन्नतरोऽनुवर्तमानः पुनः सहकारिलाभक्रमेण व्यज्यत इत्येवाङ्गीकर्घम्‌ । 
तथाचाऽह पतञ्जलिः - ^*अविद्याक्षत्रत्वमुत्तरेषां प्रसुप्ततनुविच्छिन्नोदाराणाम्‌' ' इति । यत एवम्‌, तस्मात्‌ कुतः 
सुप्त्यादावात्मनोऽकामता स्यात्‌ ? 


[ मुक्तानां कामवत्वप्रतिपादनम्‌ | 
नन्वयं केवलो विशिष्टो वा चेतनत्वहेतुरमक्तेष्वनैकान्तिकः । तेषां कामाभावादित्यत आह-- सर्वेति । 


सर्वकामानवाप्रोति ब्रह्मणा सह मुक्तिगः। 
पर्येति तत्र जक्षंश्च क्रीडन्‌ रतिमवाप्रुयात्‌ || १७॥।। 


कामान्नी कामरूपी सच्निमा्लोकांश्च सरन्‌ । 
आस्ते गायन्‌ साम मुक्त इत्यादिश्रुतिसद्रलात्‌ ।। १८ ।। 


अनेन ““सोऽश्रुते सर्वान्‌ कामान्‌ सह ब्रह्मणा विपश्चिता" ' इति श्रुतिमुपादत्ते । पर्येतीत्यनेन “स तत्र पर्येति जक्षन्‌ 
क्रीडन्‌ रममाणः' ' इति । जक्षत्निति वैदिकत्वात्‌ साधुः । कामान्नीत्यनेन ““इमां -छ्कोकान्‌ कामान्नी कामरूप्यमनुसभ्चरन्‌ । 
एतत्‌ साम गायन्नास्ते" * इति । आदिपदेन ˆ“स एकधा भवति” इत्यादेः सङ्कहः । बलात्‌ कामसद्धावावगतेरिति शेषः। 
यद्यप्येताः श्रुतयो न साक्षान्मुक्तस्य कामसद्धा- बमाचक्षते। तथाऽपि सामर्थ्यात्‌ तं गमयन्त्येव । तदिदमुक्तम्‌ - 
श्रुतिबलादिति । तच्च सामर्थ्यम -व्यभिचरितमेव, नतु सम्भावनामात्रमिति सच्छब्देनाऽह । 


तथाहि - कामकर्मत्वाद्धि विषयाः कामाः । कर्मणि घञो विधानात्‌। तथाच ““सोऽश्रुते सर्वान्‌ कामान्‌ ' ' इत्यत्र 
सन्निधेस्तत्कामकर्मभूतान्‌ विषयानश्चुत इत्युक्त स्यात्‌ । निष्कामस्य शिलासमस्य कामावाप्तिः कीदृशी स्यात्‌? पर्यटनादिकं 
च कामकार्य न विना कामेन सम्भवति । स्रीभिर्निष्कामस्य रमणमत्यन्तासम्भावितम्‌ । अन्नादीनां च कामत्वं काम्यतयैवेति 
पूर्ववत्‌ कामावगतिः। यद्यपि “स यदि पितृलोककामो भवति'* इत्याद्या विस्पष्टाः श्रुतयोऽत्र सन्ति, तथाऽपि 
शिष्यै्न्यायमनुसन्धानै -रभाव्यमित्येतासामुदाहरणम्‌ । मुक्तस्याकामत्वाभावाच्नानैकान्त्यं हेतोरिति । 


[ मुक्तानामकामत्वपरश्रुतीनां मनोवृत्तिकामाभावार्थकत्वम्‌ | 

ननु मुक्तनां कामाभावेऽपि 


“यदा सवे प्रमुच्यन्ते कामा येऽस्य हदि श्रिताः । 
अथ मर्त्योऽमृतो भवत्यत्र ब्रहम समश्चुते' 


इत्याद्या श्रुतिरस्ति । तत्‌ कथं कामवत््वनिश्चय इत्यत आह - कामा येऽस्येति। 


1 कामा येऽस्य हदि श्रिताः । 
इत्यन्तः करणस्थानां कामानां मोक्षमेव हि । 
आह श्रुतिर्हदीत्येव नचेद्‌ व्यर्थं विशेषणम्‌ ।। १९ ।। 


इति श्रुतिरित्यन्वयः । अन्तःकरणस्थानामेवेति च । नतु सर्वथाऽपीत्येवार्थः । हिशब्दो यस्मादित्यर्थे । तस्मादकामः 
स्यात्‌ कथं मुक्त इति सम्बन्धः । 


कुतः श्रुतेरर्थसङ्ोचः क्रियत इत्यत आह - हदीत्येवेति । नचेदेषा श्रुतीरुक्तरीत्या व्याख्यायेत, सर्वथाऽपि 
कामाभावपरेति व्याख्यायेतेति यावत्‌ । तदा हदि भिता इति कामानां विशेषणं व्यर्थमेव स्यात्‌, व्यावर्त्याभावात्‌। अतो 
विोषणं प्रयुञ्जाना श्रुतिरन्तःकरणपरिणतानां कामानामेव मुक्ताव-भावः, अन्तःकरणस्यैवाभावात्‌, नतु सर्वेषां 
स्वरूपभूतानां कामानामवस्थानादित्येतमर्थं गमयतीति । 


[ कामद्वविध्यस्य प्रतिपादितत्वात्‌ न सर्वकामानां मनःपरिणामरूपत्वम्‌ | 


भवेदेतत्‌ । यदीदं विशेषणं स्यात्‌ । नचैवम्‌, व्यावर्त्याभावात्‌ । “एतत्‌ सर्वं मन एव इति श्रुत्या सर्वेषामपि कामानां 
मनःपरिणामत्वमेव, नत्वात्मधर्मः कामोऽस्तीत्यवगमात्‌। अतो "हदि श्रिताः इत्येतत्‌ 
स्वरूपकथनमात्रमित्याशयेनाऽशङ्य निषेधति - ह्येवेति । 


ह्येव तेषां श्रयणमिति पक्षो न भासते । 
मुक्तानां कामितामाह पृथक्‌ शाखासु यच्छुतिः || २०॥। 


अन्तःकरण एव । तेषां कामानाम्‌ । भासते शोभते । कुतो न भासत इत्यत आह ~ मुक्तानामिति। 
अन्तःकरणविधुराणामपीत्यर्थः । यद्‌ यस्मात्‌ तस्मान्न शोभत इति सम्बन्धः । श्रुतिः पूर्वोदाहृता । 


नन्वेतदयुक्तम्‌। प्रागुदाहतश्चुतेः प्रतिपक्षतयोद्धाविताया अस्याः श्रुतेस्तयैव बाधस्योच्चमानत्वात्‌ । मैवम्‌ । प्रागुदाहतश्चः 
प्रबलत्वेन बाधकत्वोपपत्तेः । तथाहि - कामश्रुतिस्तावन्निरवबकाशा । तद-भावश्रुतिस्तक्तरीत्या सावकाशा । 
विशेषणस्वरूपक थनत्वसन्देहेऽपि न निरवकाशत्वम्‌ । ˆ“एतत्‌ सर्वं मन एव '* इत्यपि सावकाशश्रुतिरिति 
साङ्कयाधिकरणेऽभिहितम्‌। (६३३) किथ्थ कामश्रुतिः सर्वास्वपि शाखास्वस्ति । तथेवोदाहतत्वात्‌। तदभावश्रुतिस्तु 
क्रचिदेवेति कथं न बाध्यबाधकभावः ? तदिदमुक्तम्‌- पृथक्शाखास्विति । 


[ अकामहतत्वस्य मुक्तलक्षणत्वोपसंहारः | 
“कामस्य यत्र"  इत्यादिनोक्तमर्थमुपसंहरति -- अत इति। 
अतोऽकामहतत्वं तु मुक्तानामेव मुख्यतः । 


कामनिमित्तोपद्रवाभावस्याकामहतत्वस्याकामत्वाप्रकामत्वाभ्यामेवोपपत्तेरकामत्वस्य चेतनमात्रे 
असम्भवादाप्तकामत्वस्य च मुक्तलक्षणत्वेन तत्रेव सम्भवादमुक्तेष्वसम्भवादित्यर्थः । मुक्तानामेव धर्म इति सिद्धमिति शेषः। 

[ वृथा मुख्यार्थपरित्यागेनामुख्यार्थस्वीकारस्य दूषणम्‌ | 


सत्यम्‌ । मुख्यया वृत्याऽकामहतत्वं मुक्तेष्वेव सम्भवति, तथाऽपि कामनिमित्तबहुतरोपद्रवाभावाद्‌ ब्रह्मादिष्वप्यमुख्यं 
युज्यत एव । अतः संसारिण एव श्रुतिप्रतिपाद्याः किं न भवन्तीति चेत्‌। किं मुख्यार्थपरिग्रहे बाधकसद्धावात्‌ तत्परित्यागः 
क्रियते, किवा वृथेव ? नाऽद्यः, तदभावात्‌। बाधका -भासानां च निराकरिष्यमाणत्वात्‌। (११८१-११८३) द्वितीयं 
दूषयति - मुख्यार्थस्येति। 


मुख्यार्थस्य वृथा त्यागो मायिनामेव भूषणम्‌ ।। २९।। 


अपरीक्षका एव मायावादिप्रभृतयो विना बाधकेन मुख्यार्थं त्यजन्ति । वाच्यार्थपरमेश्ररपरित्यागेन 
निर्गुणलक्षणाङ्गीकारात्‌ । नतु न्यायविद इति । 


[ अपापत्वम्‌, अदुःखत्वं च अवृजिनशब्दाथौ | 


एवमकामहतत्वस्यामुक्त ष्वसम्भवमभिधायावृजिनत्वस्याप्यभिधास्यन्नवृजिनत्वं तावद्‌ व्याख्या -ति - 
अपापत्वमिति । 


अपापत्वमदुःखत्वं चावृजिनत्वमिहोदितम्‌ । 
अप्रियं वृजिनं दुःखमकं तोद इतीर्यते || २२।। 


तत्कारणत्वात्‌ पापं वा वृजिनं नाम कथ्यते । 
इत्युक्तः स्वयमीरोन नामार्थः शब्दनिर्णये ।। २३।। 


इहोदितमवृजिनत्वं तावदपापत्वमदुःखत्वं चेति योजना । कुत एतदित्यत आह - अप्रियमिति। 
दुःखमप्रियमित्यादिशब्दैरीर्यत इति सम्बन्धः । तत्कारणत्वाद्‌ दुःखकारणत्वात्‌ । ˆ"दधित्रपुसं प्रत्यक्षो ज्वरः" इति यथा। 
एतेन वृजिनशब्दो दुःखे मुख्यः । पापे तादर्थ्यात्‌ ताच्छन्दयमित्युक्तं भवति । अत एव वाशब्दः । नामाथ वृजिननामार्थः। 
वृजिनशब्दस्य दुःखादयर्थत्वेऽवृजिनशब्दस्यादुःखाद्यर्थत्वं सिद्धमेवेति भावः। 


[ ज्ञानिनोऽपि प्रारब्धपापस्य, तन्निमित्तकटुःखस्य च सद्भावात्‌ अवृजिनत्वं मुक्तलक्षणमेव ] 
ततः किं यद्यपापत्वादिकमवृजिनशब्दार्थं त्यत आह - अपापत्वं चेति। 


अपापत्वं च नैवास्ति यावत्संसारमस्य हि । 
अप्रारब्धपापमस्त्येव दुःखं च ज्ञानिनोऽपि हि || २४ ॥। 


चशब्दो वक्ष्यमाणसमुच्चयार्थः । अस्य जीवस्य । हिशब्दः संसारित्वादिति हेतुसूचनार्थः । ˆ“तद्‌ यथा इषीकातूलम्‌'' 
इत्यादिश्रुतेनज्ञानिनः पापाभावात्‌ कथमेतदित्यत उक्तम्‌ - आरब्धेति । अनारब्ध- विषया श्रुतिरिति भावः। 
ज्ञानिनो ऽप्यारब्धपापमस्त्येवेति सम्बन्धः । दुःखं चास्त्येव पापसद्धावादिति दिशब्दार्थः । तस्मादवृजिनत्वमपि 
मुक्तेभ्योऽन्यत्रासम्भवीति सिद्धम्‌ । 


[ आनन्दतारतम्यश्रतेः प्रकृतमनुष्यगन्धर्वपरतया व्याख्यानस्य दूषणम्‌ | 


केचिदेतां श्रुतिं अन्यथा व्याचक्षते । “यश्च श्रोत्रियोऽवृजिनोऽकामहतः' * इति “श्रोत्रियस्य चाकामहतस्य” * इति च 
वाक्यं न मुक्तसङ्कहार्थम्‌ । किन्नाम । प्रकृतमनुष्यगन्धर्वादिविषयमेव । नच तत्रासम्भवः। “श्रोत्रियञ्छन्दोऽधीते" ' इति 
स्मरणाच्छोत्रियशब्दस्य छन्दोऽधिगतिनिमित्तत्वात्‌ । मनुष्यगन्धर्वादीनां च सर्वज्ञकल्पत्वात्‌ प्रारब्धपापसद्धावेऽपि न ते 

तदा पापमाचरन्तीत्यवृजिना एवोच्यन्ते । विषयवैराग्योपेतत्वादकामहताश्च भवन्तीति । नच व्यावर्त्याभावेन वैयर्थ्यमिति 
युक्तम्‌ । नहि वयं श्रोत्रियत्वादिकं विशेषणत्वेन ब्रूमः । किन्तु मनुष्येभ्यो मनुष्यगन्धर्वाणां शतगुणानन्दत्वेऽभि -हिते तत्र 
हेत्वाकाङ्घायामिदमुच्यते । एवं मनुष्यगन्धर्वेभ्यो दे वगन्धर्वाणां शतगुणानन्दाभिधाने कुत इत्याकाङ्खायां 
भ्रोत्रियत्वादिहेतुरुच्यते । एवमुत्तरत्रापि । नच वाच्यम्‌, सर्वेष्वपि विद्यमानं श्रोत्रियत्वा -दिकमानन्दातिटाये कथं हेतुः 
स्यादिति । मनुष्यादप्यतियेन मनुष्यगन्धरवं; श्रोत्रियो ऽवृजिनोऽकाम -हतश्च यतः । एव पूर्वपूर्वनिर्दिंष्टादप्यतिशयेनेत्तरोत्तरः 
श्रोत्रियत्वादिमान्‌ यस्मादिति व्याख्यानादिति । 


तदेतत्निराचष्टे - तस्मादिति। 


तस्मात्तस्मादकामत्वमिति चाश्रुतकल्पना । 
अकामहत इत्युक्तेः श्रुतहानिरपि स्फुटा || २५।। 


चस्त्वर्थः । तस्मात्तस्मात्‌ पूर्वपूर्वनिर्दिंष्टादतिशयेनोत्तरोत्तरस्याकामत्वम्‌। उपलक्षणमेतत्‌ । श्रोत्रियत्वादिकं चेति 
व्याख्याने त्वश्रुतकल्पनं स्यात्‌ । तस्मादित्यतिशयेनेति चाश्रुतस्य कल्पनी - यत्वात्‌ । अन्यथा विवक्षितार्थस्यालाभात्‌ । 


दोषान्तरमाह - अकामेति । श्रुतत्वादकामहत इत्युक्तेः परेण चाकाम इति व्याख्यातत्वाच्छुतस्य हतशब्दस्य हानिरपि 
स्फुटाऽऽपद्यते । नहि हतशब्दस्य किथित्‌ प्रयोजनमस्ति । अतः श्रुताश्रुतत्यागो -पादानप्रसङ्गादयुक्तमिदं व्याख्यानमिति । 


[ श्रुतेः पुरुषान्तरविषयपरत्वस्य दूषणम्‌ | 


अपरे तु व्याचक्षते - यश्च श्रोत्रियः! इति, “श्रोत्रियस्य च इति च न मुक्तविषयम्‌, नापि 
प्रकृतमनुष्यगन्धर्वादिविषयम्‌, किन्तु पुरुषान्तरविषयम्‌। तथाहि - मनुष्येभ्यो मनुष्यगन्धर्वाणां शतगुणस्तावदानन्दः । 
यश्चापरः श्रोत्रियोऽवृजिनो मनुष्यगन्धर्वपदे कामरहितश्च, तस्यापि मनुष्येभ्यः शतगुणो मनुष्यगन्धर्वसमान एवाऽनन्दो 
भवतीत्येवं तेषु तेषु पदेष्वकामस्य तत्तत्समानानन्दत्व -मत्रोच्यते । नच वाच्यम्‌, विरक्तानां सर्वत्र कामाभावात्‌ कथमियं 
तारतम्योक्तिरिति। तदतिरिक्तपदेषु कामसद्धावस्य विवक्षितत्वात्‌ । योयो यावदायासान्मुक्तोऽसावसौ तावदानन्दवान्त्विर्थो 
हात्र प्रति-पिपादयिषित इति । एतदपि श्रुतहानाश्रुतकल्पनाप्रसङ्गादेव निरस्तम्‌ । अत्रापि हतशब्दस्य प्रयोजना -भावेन 
हातव्यत्वात्‌। तस्मिन्‌ पद इत्यस्यान्यत्र सकाम इत्यस्य च कल्पनीयत्वात्‌ । अधिकं दोषमाह -- कुत्रचिदिति । 


कुत्रचित्‌ कामिनः पुंसः कामाभावात्‌ क्रचितूक्रचित्‌। 
इन्द्रादिसुखभोगोऽस्तीत्यनुभूतिर्हि कुप्यति || २६॥। 


कुत्रचिदिन्द्रादिपदव्यतिरिक्तेकामिनः पुंसः क्रचित्‌क्रचिदिन्द्रादिपदे कामाभावादिन्द्रादिसमान -सुखानुभवोऽस्तीति 
व्याख्यानेऽनुभवविरो धः स्यात्‌ । राज्यमकामयमानस्य राजसमानसुखानुभूते -रनुभववाधितत्वस्य स्पष्टत्वात्‌ । 
वैराग्यप्रशंसातो न तत्वं मार्गणीयमिति चेत्‌, न । निरवधिकानन्द -स्वरूपोऽयमात्मा कामाद्युपद्रवावरणात्तु तथा न भासते, 
अतो यावद्यावत्‌ कामक्षयः तावत्ता- वदानन्दोत्कषो दुर्यत इत्यस्यार्थस्य प्रदर्शनार्थमस्य प्रकरणस्यावतारितत्वात्‌। 
आनन्दोत्कर्षेऽत्र तु तात्पर्यम्‌, शतगुणत्वे तु न निर्भरः कार्य इति चेत्‌, न । देवपदाकामादिन्द्रपदाकामस्याऽनन्दविशेषा- 
दर्शनादिति । 


[ मुक्तामुक्तानन्दतारतम्यस्य श्रुत्यर्थत्वम्‌ | 
तर्हिं कः श्रुत्यर्थं इत्यत आह - तस्मादिति। 


तस्मादमुक्तसुखग तारतम्यं पृथक्पृथक्‌ । 
उक्त्वा यश्चेति मुक्तानां तारतम्यं सुखे श्रुतिः । 

आहेति पेशलं तच्च चशब्दादेव गम्यते || २७॥।। 


अर्थान्तरप्रतीतेर्निरस्तत्वात्‌ । अमुक्तमनुष्यादिसुखसम्बन्धितारतम्यं “^ते ये शतम्‌  इत्यादिवाक्यैः पुथक्पृथगुक्त्वा 
““यश्च'* इति “श्रोत्रियस्य च” इति च वाक्येन मुक्तानां मनुष्यगन्धर्वादीनां सुखे तारतम्यं श्रुतिरतिदेशोनाऽहेति व्यख्यानमेव 
पेशलम्‌ । 


[ अस्मिन्‌ व्याख्याने वाक्यभेदप्रसङ्गमाशङ्खय परिहारकथनम्‌ ] 


नन्वेवंसति वाक्यभेदो दोषः स्यात्‌ । नैवम्‌ । ज्ञापकसद्धावादित्याह - तच्चेति । ““यश्च'* इति वाक्यस्य प्रकृतादन्यो 
विषय इत्येतच्च चशब्देनैव गम्यते । किमुतैकवाक्यतायामुक्तानुपपच्येत्येवार्थः । चशब्दो ह्ययं समुच्चयस्य द्योतकः प्रतीजे । 
देवदत्तो धनिको यज्ञदत्तश्चेति यथा । नचैकविषयतायामेवं युज्यते । नहि भवति वसिष्ठो ब्रहिष्ठोऽरुन्धतीपतिश्च तथेति 
प्रयोगः । विशेषणसमुच्चये चशब्दः कि न स्यादिति चेत्‌, न। मुख्यां बाधकाभावेन त्यागायोगात्‌ । 
वचनन्यत्ययश्चैकवाक्यतायां स्फुट एव । तथात्वे खलु ^ते ये शातं कर्मदेवानामानन्दाः । स एक आजानजदेवानामानन्दः । 
ये श्रोत्रिया अवृजिना अकामहताश्च' इति स्यात्‌। तथा ^ते ये शता मानुषा आनन्दा स एको मनुष्यगन्धर्वाणामानन्दः 
श्रोत्रियाणामकामहातानाम्‌' इति भवेत्‌। 


[ बृहद्भाष्यविरोधपरिहारः | 


नन्वेवन्तहिं कथं बृहदारण्यकवाक्यं भाष्ये मुक्तमात्रविषयं व्याख्यातम्‌ ? ““यश्च ' " इति विशे-षणसमुच्चयपरमुक्तम्‌ ? 
अयमभिप्रायो भाष्यकारस्य - सर्वथा वाक्यद्रयमेवेदं भिन्नविषयम्‌। एक -वाक्यताश्रद्धायामपि मुक्तमात्रविषयमस्तु । 
तत्रानुपपत्तीनामल्पत्वात्‌ । नामुक्तमात्रविषयम्‌, अनुप-पत्तिवाहुल्यादिति । 


[ बृहदारण्यकश्रुतौ राद्ध-संसिद्धशब्दयोः मुक्तमनुष्यज्ञापकत्वम्‌ | 


मानुषादिहिरण्यगर्भान्तानाममुक्तानां मुक्तानां चोत्तरोत्तरं शतगुणानन्दत्वं श्रुतिद्रयमाहेत्ययुक्तम्‌। मानुषानन्दनिर्देशे 
मुक्तज्ञापकाभावात्‌। नहि तत्राकामहतत्वादिकमन्यद्‌ वा किमपि श्रूयते इत्याशङ्कां निराकुर्वन्‌ श्रुत्यर्थं विवृणोति -- राद्ध 
इत्यादिनाऽभिवीक्षत इत्यन्तेन । तत्र तावत्‌ बृहदारण्यके मनुष्यमुक्तस्य ज्ञापकं दर्शयति - राद्ध इति। 


राद्धः संसिद्ध इत्येव मुक्त एवावगम्यते । 
“स यो मनुष्याणां राद्धः समृद्धो भवति ' इत्युपक्रमवाक्ये राद्धं इति पदेन मुक्त एव गृह्यते, न अमुक्तः । कया वृत्त्या ? 
अभिधयैव । नतूपचर्यते । येन मुख्यार्थानुपपत््यादिकं व्युत्पादनीयं स्यात्‌। कथम्‌ ? संसिद्ध इति । 


एतदुक्तं भवति - “राध साध संसिद्धौ'' इति पठ्यते । राधधातोश्च ““गत्यर्थांक्मकश्लिषशीड्‌ - 
स्थासवसजनरुहजीर्यतिभ्यश्च' ' इत्यकर्मकत्वात्‌ कर्तरि क्तः । ततो राद्धः संसिद्ध इत्युक्त भवति । संसिद्धिश्च मुक्तिरेव, 
नित्यत्वेन दुःखासम्भिन्नत्वेन च समीचीनसिद्धित्वात्‌ । नेतरा, अनित्यत्वेन दुःख -सम्भिन्नत्वेन चासमीचीनत्वात्‌। नच 
मुख्ये सम्भवत्यमुख्यार्थोऽङ्ीकर्तुं शक्यत इति । एवं समृद्ध- शब्दोऽपि मुक्तस्यैव वाचकः । मुक्ति विना सम्यगृ द्धूरभावात्‌। 
“अन्येषामधिपतिः' ' इत्यादिकं तु मुक्तामुक्तसाधारणम्‌। यथाच मुक्ते सम्भवति तथोक्तं भाष्ये । 


[ तैत्तिरीयश्रुतौ युव-साधुयुव-आशिष्ट -दृदिष्ट- बलिष्ठशब्दानां मुक्तमनुष्यज्ञापकत्वम्‌ | 
इदानीं तैत्तिरीयश्रुतौ मुक्तमनुष्यज्ञापकं दर्शयन्‌ “युवा स्यात्‌ * इत्यादीनि पदानि व्याचष्टे- साधुनेति। 
साधुना विष्णुना युक्तो मुक्तः साधुयुवा मतः ।। २८ ॥। 
यौवनं नित्यमेतस्य मुक्तस्येति युवा स च । 

फलमध्यनस्याऽप्र तेनाऽध्यायक ईरितः || २९॥।। 
निरहासानन्दसम्प्राप्त्या चाशिष्ठ इति गीयते । 
स्थितस्यानन्यथाप्रापेर्दूदिष्ठ इति चोदितः || ३० 
बलिष्ठश्च स्वभावेन मुक्तो भवति केवलम्‌। 
तस्येयं पृथिवीत्यादि पूर्वभावन्यपेक्षया || ३१।। 


निर्दोषो हि साधुरित्युच्यते । नच विष्णोरितरो निर्दोषोऽस्ति। अतः साधुना विष्णुनेत्युक्तम्‌। तृतीया -न्ते साधुशब्द 
उपपदे ^“यु मिश्रण -"' इत्यस्मात्‌ “अन्येभ्योऽपि दूश्यन्ते ' इति क्रनिपूप्रत्यये कृते साधुयुवेति भवति । यद्रा ““युजिर्‌ 
योगे " इत्यस्येदं रूपम्‌। दुशिग्रहणसामर्थ्याद्‌ धातोरन्तलोपः । तथाच भगवत्सामीप्यलक्षणमोक्षवानित्युक्तं भवति । 
युवरब्दादप्यतिशयेन साधुयुवब्दो मुक्तस्य ज्ञापक इति क्रममतिलङ्खयाऽदौ व्याख्यातः । यद्यपि युवशब्दो यौवननिमित्तः 
तथाऽपि मुख्यामुख्य- योर्मुख्ये सम्प्रत्यय इति नित्ययोवनमङ्खीकार्यम्‌ । तच्चेतस्य मनुष्यस्य मुक्तस्यैष युज्यते न संसारिण 
इति हेतोर्युवा च स मुक्त एव । 


आध्यायकशब्दो यद्यपि आङधिपूर्वात्‌ “इङ्‌ अध्ययने ' " इत्यस्मात्‌ ण्वुलि प्रत्यये सति निष्पन्नः सम्यगध्ययनस्य 
कर्तारमाह, तथाऽप्यत्र पुरुषार्थप्रसङ्गादध्ययनस्यापुरुषार्थत्वादध्ययनफलप्राप्तरलक्षको वर्णनीयः । अध्ययनस्य फलं च 
तेन मुक्तेनैवाऽघ्तम्‌ । मुक्तेरेव तत्फलत्वात्‌ । तेन कारणेन मुक्त एवाऽध्यायक ईरितः । 


आ सम्यक्‌ समन्ताच्च शमस्येत्याशः । अतिशयेनाऽश आशिष्ठः । सम्यक्त्वादि च हासाभावादि-कमेव । ततो नि्हासिस्य 
योग्यतानुसारेण पूर्णस्याऽनन्दस्य सम्प्राप्त्या कारणेन मुक्त एवाऽशिष्ठ इति च गीयते । 

अविकारो हि दुढो नाम । अतिशयेन दुढो दुषिष्टः । छान्दसत्वात्‌ “रर ऋतो हलादेर्लघोः ' इत्येतन्न भवति । मुक्त एव 
स्थितस्यान्यथाप्रापतेः अतिशयेन निर्विकारत्वाद्‌ दुदिष्ठ इति चोदितः । 


बलमस्यास्तीति बली । अतिटयेन बली बलिष्ठः । अतिशयश्च स्वाभाविकत्वात्‌ । स्वभावेन बलिष्ठश्च केवलं मुक्तो 
भवति । नामुक्तः । अतो बलिष्ठ इति स एवोच्यत इति। 


[ वित्तपरिपूर्णपृथवीपतित्वादिकममुक्तविषयम्‌ | 


ननु मुक्तस्य ˆ“तस्येयं पृथिवी सर्वा वित्तस्य पूर्णां स्यात्‌ ' इति वित्तपरिपूर्णपृथिवीपतित्वमुच्यमान कथं युज्यत इत्यत 
आह - तस्येति । पूर्वभावोऽमुक्तत्वम्‌, मुक्तामुक्तमनुष्ययोर्विवक्षया हि “युवा स्यात्‌ ' इत्यादिकमारब्धम्‌ । तत्र ^“युवा 
स्यात्‌ इत्यादिना मुक्त प्रतिपाद्यामुक्तविवक्षया ““तस्य '  इत्यादिवाक्य प्रवृत्तमित्यर्थः । अनेनैव न्यायेन ““अन्येषामधिपतिः' ' 
इत्यादिकममुक्तविषयं प्रतिपत्तव्यम्‌ । 


[ एकविषयताप्रतिभासानुपपत्तिशङ्कापरिहारः | 


नन्वेवं “युवा स्यात्‌  इत्यादेर्मक्तामुक्तविषयताङ्गीकृ तावेकविषयताप्रतीतिविरो ध इत्याशङ्का -निरासायामुक्तेति वक्तव्ये 
पूर्व भावेत्युक्तम्‌। एक एव चेतनो युवादिशब्दैः प्रतिपाद्यते । तस्य चावस्था -भेदेन विशेषणानि व्यवस्थाप्यन्ते । 
तस्मादेकविषयताप्रतिभासो नानुपपन्न इति । 


[ संसारिमनुष्यादिसुखात्‌ संसारिमनुष्यगन्धर्वादिसुखं शताधिकम्‌, 
मुक्तमनुष्यादिसुखात्‌ मुक्तमनुष्यगन्धर्वादिसुखं शताधिकम्‌ | 


एवं बाजसनेयश्रुतौ ˆ“स यो ह वै मनुष्याणाम्‌ ' इत्यादेः "सम्पन्नतमः" ' इत्यन्तस्य, तैत्तरीयश्रुतौ च “युवा स्यात्‌" 
इत्यादेः ““पूर्णा स्यात्‌ ' इत्यन्तस्य मुक्तामुक्तपरत्ववर्णनेन "स मनुष्याणां परम आनन्दोऽथ ते ये शतं मनुष्याणामानन्दाः' ' 

इत्येतत्‌ ““स एको मानुष आनन्दः । ते ये शतं मानुषा आनन्दाः ' ' इत्येतच्च मुक्तामुक्तविषयमिति सिद्धे तेत्तिरीयश्रुतिगतं 
“स एको मनुष्यगन्धर्वाणामानन्दः । श्रोत्रियस्य चाकामहतस्य * इत्येतावद्‌ व्याचष्टे - सर एक इतीति । 


स एक इति संसारगतमुक्त्वा सुखं पुनः । 
श्रोत्रियस्येति वदति मुक्ताच्छतगुणात्मताम्‌ || ३२॥। 


संसारगाच्च संसारगतस्यैव शताधिकम्‌ । 
मुक्तान्मुक्तस्य युक्त स्यच्छुत्युक्तमभिवीक्षतः ।। ३३ ।। 


संसारगतं सुखमुक्त्वेति संसारिमनुष्यसुखाच्छतगुणं संसारिणो मनुष्यगन्धर्वस्य सुखमुक्त्वेत्यर्थः। 
मुक्ताच्छतगुणात्मतामिति मुक्तमनुष्यस्य सुखान्मुक्तमनुष्यगन्धर्वस्य शतगुणसुखात्मतां वदतीत्यर्थः । श्रुतिरिति शेषः । “स 
एकः' ' इति वाक्येन, “श्रोत्रियस्य ' * इति वाक्येन । 


अनेनैव न्यायेन ते ये शतं मनुष्यगन्धर्वाणामानन्दा इत्यादिकं व्याख्येयमित्याशयवानाह - संसा -रगादिति। 
संसारिमनुष्यगन्धर्वादिसुखादित्यर्थः । संसारगतस्य देवगन्धवदिः शताधिकं शतगुणाधिकं सुखमुक्त्वेति वर्तते । 
मुक्तान्मुक्तस्येति मुक्तमनुष्यगन्धर्वादिसुखाच्छतगुणं मुक्तदेवगन्धवदिः सुखं वदतीत्यर्थः । अनेन “ते ये शतम्‌" 
इत्युभयमेकोक्त्या परामृश्य “स एकः" इति “श्रोत्रियस्य " इति च यथायोग्यं पृथक्‌ शतगुणानन्दत्वमुच्यत इत्युक्त 
भवति । 


अनयैव रीत्या ^स एकः पित्रणाम्‌' इत्यादि बाजसनेयश्रुतिवाक्यमपि व्याख्येयम्‌ । उपक्रमे मुक्तश्रवणादाजानजदेवादौ 
“यश्च श्रोत्रियः' ' इत्यादिना तच्छ्वणान्मध्येऽपि यश्च श्रोत्रिय इत्यनुवर्त-नीयम्‌ । श्रुतिद्रयविसंवादस्तु भगवत्पादैरन्यत्र 
परिहत इति। 


श्रुतिद्रयव्याख्यानमुपसंहरति -- युक्तं स्यादिति । श्ुत्युक्तमभिवीक्षतोऽभिवीक्षमाणस्य सम्यग्‌ विचारयतो मतेनैतदेव 
व्याख्यानं युक्तं स्यात्‌ । अथवाऽभिवीक्षोऽभिवीक्षणं सम्यग्‌ विचारः, तस्मादि-दमेव श्रुत्युक्तं युक्तं स्यादिति । 
[ मनुष्याद्यपेक्षया देवादिषु साधानाधिक्यसद्धावात्‌ साध्याधिक्यसिद्धिः | 
एवं श्रुत्या मुक्तौ तारतम्यमुपपाद्य युक्त्याऽप्युपपादयति -- युक्तं चेति। 


युक्तं च साधनाधिक्यात्‌ साध्याधिक्यं सुरादिषु । 
नाऽधिक्यं यदि साध्ये स्यात्‌ प्रयत्नः साधने कुतः || ३४ ।। 
सुरादिषु मानुषादिभ्यः साध्याधिक्यं मुक्तिगतफलाधिक्यं साधनाधिक्याद्धेतोर्यक्तम्‌। अनुमितं चेत्यर्थः । देवादयो 
मानुषादिभ्योऽधिकमौक्तफलभाजः, तदपेक्षयाऽधिकतत्साधनवत्वादित्युक्तं भवति । विपक्षे बाधकाभावादप्रयोजकोऽयं 
हेतुरित्यत आह - नाऽधिक्यमिति । सुरादिष्विति वर्तते । मानुषादिभ्य इति च । साधने साधनाधिक्ये । यदि देवादयो 
मानुषादिभ्योऽधिकमौक्तफलभाजो न स्युः, तदा तदधिकतत्साधनार्थप्रयत्नवन्तो न स्युः । अनधिकफलाय चाधिकं 
प्रयत्नमातिष्ठमाना न प्रेक्षावन्तो भवेयुरिति विपक्षे बाधकात्नाप्रयोजको हेतुः । 


[ साधानाधिक्य-साध्याधिक्ययोः कार्यकारणभावः | 
प्रमाणाभावात्‌ स्वरूपासिद्धो ऽस्त्वित्यत आह - यत्नश्चेति। 


यत्नश्च दुष्यते तेषां महानेव महात्मनाम्‌ । 
यत्र साधनवबाहूल्यं साध्यबाहुल्यमत्र च । 

दुष्ट नियमतो नो चेन्न यत्नं कुर्युरञ्जसा || ३५॥। 


महात्मनां महाफलभाक्त्वेनानुमेयानां तेषां देवादीनां मानुषादिभ्यो महान्‌ यत्नोऽधिकं मोक्षसाध-नानुष्ठानं च दृश्यत 
एव प्रमाणैः । तान्यपि वक्ष्याम इति भावः । (११८६,११८९) व्यापिमुपपादयति - यत्रेति । यत्र पुरुषे यदपेक्षया 
साधनाधिक्यमस्ति, अत्र तदपेक्षया साध्याधिक्यं च नियमेन दृष्टम्‌ । कर्षकवणिग्राजपुरुषादिषु लोके, वेदे चागन्याहितदिषु 
यो यदधिकसाधनवानसौ तदधिकसाध्य-वानिति नियमेन तत्तत्प्रमाणैरुपलब्धमेवेत्यर्थः। 


[ साध्याधिक्यस्य साधनाधिक्याकारणकत्वे प्रेक्षावतां साधनातिशयानुष्ठानाभावप्रसङज्गः |] 


यस्त्वग्न्याधानादिफलानां तारतम्यमजानानः कृ ष्यादिफले च धान्यादौ तारतम्यं कारणान्तरायात्तं न 
कृष्यादिसाधनतातारतम्याधीनमिति मन्यमानो दृष्टान्तेष्वपि विप्रतिपद्यते तं प्रत्याह - नो चेदिति । यदि लोके वेदे च 
साधनाधिक्यात्‌ साध्याधिक्यं नो भवेत्‌, तदा केऽप्यञ्जसा यत्नं साधनातिशयानु-ष्ठानं न कुर्युः, किन्तु सममेव कुर्युः । 
इतरथा प्रेक्षावन्तो न भवेयुः । नहयग्न्याधानेन यावान्‌ स्वर्गः, अश्चमेधेनापि तावत एव लाभेऽश्चमेधे कश्चित्‌ प्रवर्तेत । प्र्मानो 
वाऽबुद्धिमान्‌ भवेत्‌ । द्रोणवापमात्र- कर्षणेन यावान्‌ धान्यलाभः, तावत एव खारीवापकर्षणेन भावे न कश्चित्‌ तत्र 
प्रवर्तेत । तथात्वे च मन्दः स्यात्‌ । दृष्ट वृष्टयादिकमदष्टं धर्मादिकं च साधनान्तर्भूतमेवेति न व्यभिचारः शङ्कनीयः । 


[ मोक्षफलस्य तारतम्योपेतत्वेऽनुमानानि | 


एवं मानुषादयो देवादिभ्योऽल्पमुक्तिफलभाजः, तदपेक्षयाऽल्पसाधनवत््वात्‌ ; यो यदपेक्षया अल्पसाधनवान्‌ स 
ततोऽल्पफलवान्‌ दृष्टः यथा सम्मतः । देवादयो मानुषान्ता मुक्तौ फलतारतम्य- वन्तः, साधनतारतम्योपेतत्वात्‌; ये 
यत्साधनतारतम्यवन्तः ते तत्साध्यतारतम्यवन्तः, यथा सम्मताः । ब्रह्मादिमानुषान्तेरनुष्ठितानि मोक्षसाधनानि 
तारतम्यवत्फलवन्ति, तारतम्यवत्साधनत्वात्‌ ; सम्मत-वत्‌। ब्रह्मादीनां मानुषान्तानां मोक्षफलानि तारतम्यवन्ति, 
तारतम्यवत्साधनसाध्यत्वात्‌ ; सम्मतवदि-त्यनुमानान्यप्यत्र द्रष्टव्यानि । अनुकूलत्कादिकं च पूर्ववदूहनीयमिति । 


[ मुमुक्षुभिः कृच्छेण साधनानुष्ठानात्‌ न तस्य मुक्तवद्टीलात्मकत्वम्‌ | 


स्यादेतत्‌ । मुक्ता अप्युपासनं कर्म चानुतिष्ठन्तीति गुणोपसंहारपादे समर्थितम्‌ । नचेकप्रकारमेव तेषामनुष्ठानमिति 
नियामकमस्ति । तथाच तेषामुपासनादितारतम्ये सत्यपि तत्प्रयुक्तफलतारतम्या-भावादयुक्तान्येव सतर्काण्यनुमानानि । 
मुक्तेरनुष्ठितं साधनमेव न भवति, साध्याभावादिति चेत्‌। अमुक्तेरनुष्ठितस्याप्यधिकस्य तथात्वोपपत्तेः । अनुष्ठानं च 
मुक्तवल्णीलात्मकं भविष्यतीत्यत आह - कृच्छेणेति । 


कृच्छेण साधनादेव न मुक्तवदुदीर्यते । 


मुमुक्षुभिः कृच्छणैव साधनानां साधनादनुष्ठानात्‌ कारणान्मुक्तानामिव लीलयाऽनुष्ठानं न भवति । अनेन 
विशोषणप्रक्षेपादनैकान्त्यादि परिहृतम्‌ । मुक्तानां कृच्छराभावा्टीलावैलक्षण्यदर्शनादन्यथा - सिद्धिरप्यपास्ता । नहि 
कृच्छुबती लीला भवतीत्युक्तं भवति । कृच्छेण मुमुक्षृणां साधनानुष्ठाने कि प्रमाणमित्यत आह - उदीरयत इति । 
एतदागमेनोवीर्यत इत्यर्थः । 


[ रुद्र-इन्दर-सूर्य-धर्मादीनां अतिकृच्छेण साधनानुष्ठाने प्रमाणम्‌ | 
तदागमं पठति - दशकल्पमिति। 


दशञकल्पं तपश्चीर्णं रुद्रेण लवणार्णवे । 
त्यक्त्वा सुखानि सर्वाणि क्लिष्टेन लवणाम्भसा || ३६ ।। 

शक्रेण वर्षकोटीश्च धूमः पीतोऽतिदुःखतः। 


वर्षायुतं च सूर्येण तपोऽर्वाक्छिरसा कृतम्‌ || ३७ ।। 
सुदुःखेन सुखं त्यक्त्वा धर्मेणाऽकाशशायिना । 

पीता मरीचयो वर्षसाहस्रमतिसादरम्‌ || ३८ ।। 
अतिकृच्छूण कुर्वन्ति यत्नं ब्रह्मविदोऽपि च। 

इत्येतदखिलं मोक्षविशेषाभावतः कथम्‌ || ३९ ।। 


कल्पो ब्रह्मणो दिवसः । पात्रादित्वान्नपुंसकत्वम्‌ । “*कालाध्वनोरत्यन्तसंयोगे" * इति द्वितीया । यद्रा दशकल्पमिति 
बहुव्रीहिः । तपसो विोषणम्‌। 

सहस्रं परिमाणमस्येति साहस्रः सङ्गः । तदस्य परिमाणमित्यर्थे ““शतमानविशतिकसहस्रवसना-दण्‌'* इत्यणो 
विधानात्‌ । अन्येऽप्यतिकृच्छण यत्नं कुर्वन्ति। किमैहिकफलार्थम्‌ ? नेत्युच्यते - ब्रहमाविदोऽपीति। 
विषयवैराम्यमनेनोपलक्ष्यते । ब्रहाज्ञानोत्तरसाधनानुष्ठानेन मोक्षतारतम्यस्योपरि साधयिष्यमाणत्वात्‌ (१२४३) अत्र 
सामान्यमात्रं विवक्षितम्‌ । इतिशब्दो वाक्यसमाप्तौ । 


अनुमानमुपसंहरति - एतदिति । एतदखिलं कृच्छेण साधनानुष्ठानम्‌ विशेषो वैचितयम्‌। सप्तम्यर्थे तसिः । कथं 
युज्यते ? ततोऽनेन मोक्षविशेषः सिद्ध इति शेषः। 


[ मुक्तौ तारतम्यसद्धावे प्रमाणोपन्यासः | 


स्यादेतत्‌ । मुक्तौ तारतम्यानुमानं कालत्ययापदिष्टम्‌। ““परमं साम्यमुपैति" ' इत्यादिश्रुतिविरु- द्धत्वादिति । मैवम्‌ । 
श्रुतेः श्ुतिस्मृतिबाधितत्वेन बाधकत्वासम्भवादित्याशयवान्‌ मोक्षतारतम्य-वादिनीः श्रुतिस्मृतीस्तावत्‌ पठकि-दैवीति। 


दैवी सम्पद्‌ विमोक्षाय निबन्धायाऽसुरी मता । 
इति मोक्षविशेषश्च स्वयं भगवतोदितः || ४०।। 


सम्पद्‌ योग्यता । विमोक्षो विशिष्टमोक्षः । निबन्धो नीचस्थानेऽन्धे तमसि बन्धः । तादर्थ्ये चतुर्थी । चशब्द एवाथ । 
भगवता स्वयमेवोक्त इति सम्बद््यते । अन्यथा बीत्युपसर्गस्य वैयर्थ्यापत्तेः। 
तमेवेति मुनीन्‌ प्रति पुथोर्वाक्यम्‌ । 


तमेव यूयं भजताऽत्मवृत्तिभिर्मनोवचः कायगुणैः स्वकर्मभिः । 
अमायिनः कामदुघाङ्िपङ्कजं यथाधिकारावसितार्थसिद्धये || ४९।। 


तं विष्णुमेव । आत्मवृत्तिभिरित्यस्यैव विवरणम्‌- मनोवचःकायकार्यैः स्वकर्मभिरिति। अमायिन-श्छदारहिता 
निष्कामाः । यथाधिकारं योग्यतानुसारेणावसितस्य निश्चितस्यार्थस्य मोक्षस्य सिद्धय इति मोक्षतारतम्योक्तिः । अमायिन 
इत्युक्तत्वादर्थशब्देन मोक्षस्येवोक्तेः । 


अक्षण्वन्तः कर्णवन्तः सखायो मनोजवेष्वसमा बभूवुः । 
आदघ्रास उपकक्षास उ त्वे हृदा इव स्नात्वा उ त्वे ददृश्र || ४२।। 


इत्यादीनि च वाक्यानि तारतम्यं विमुक्तिगम्‌ । 
व्यक्तं वदन्ति तत्‌ केन साम्यं मुक्तेषु गम्यते || ४३।। 

अक्षण्वन्तोऽकषिमन्तः। “अनो नुट्‌ ' इति नुट्‌ । कर्णवन्तः प्राप्रसमस्तेन्द्रियफलाः । परस्परं सखायो मुक्ताः । मनोजवेषु 
मनोजवः प्रज्ञातिशयः। बहुवचनमादयर्थे ज्ञानादिगुणेषु असमा: तारतम्योपेता बभूवुः । भगवत्सामीप्ये च तारतम्यमुच्यते । 
तेषु केचिदादघ्रास आस्यशब्दस्याऽऽभावः । आस्यं परिमाणमस्येत्यादघ्नममृतम्‌, तदेतेषामस्ति स्थानमित्यर्श आदिभ्योऽच्‌ 
आस्यपरिमाणे सुधानिधौ विहरन्त इति दूरत्वमुच्यते । यद्रा तरतमशब्द इव दध्नशब्दोऽप्रत्ययोऽप्यस्ति । ततश्चा सम्यग्‌ 
दध्ना म्रा इत्यर्थः । त्वे केचिदुपगताः कक्षं बनमुपकक्षाः । उशब्द एवार्थः । शरेतद्रीपगतवनक्रीडारता एवेति मध्यत्वमुच्यते। 
ˆ“आञ्जसेरसुक्‌ ' ' इत्यसुक््‌ । त्वे एके स्नात्वा: स्नातव्याः । कृत्यार्थे “"तवैकेन्‌ केन्यत्वन ' इति त्वन्‌ । हृदा इव गम्भीराः 
परमेश्वरं ददृश्रे ददृशुः । ˆ“इरयोरे' " । अनेनातिसामीप्यमुच्यते । “श्रुत्वा विष्णुं कर्णफलम्‌ ' इत्यादिस्मृत्याऽस्य मन्त्रस्यैवं 
व्याख्यातत्वान्नार्थान्तरं कल्पनीयम्‌ । 


इत्यादीनि चेति चशब्देन प्रागुदाहतकाण्वतेत्तिरीयश्ुतीः समुच्चिनोति । व्यक्तं निरवकाशम्‌ । ततः किमित्यत आह - 
तत्‌ केनेति । तत्‌ तस्मात्निरवकाशश्रुतिस्मृतिबाधितत्वात्‌ केन न केनापि । यदुदाहृतं वाक्यं तन्न तत्परमिति भावः । 


[ ˆ "परमं साम्यमुपैति! ' इतिश्रुेरर्थकथनम्‌ ] 
तहिं कस्तस्यार्थ इत्यत आह - दुःखादीति। 


दुःखाद्यभावसाम्यं च साम्यवाक्यार्थं ईयते । 
भक्त्यादिगुणसद्धावे हातुलत्वं च भारते। 
स || ४४॥।। 


चशब्दोऽवधारणे परमानन्दसाम्यसमुच्चये वा । यथोक्तम्‌ - “"दुःखाभावः परानन्दो लिङ्गभेदः समा मता'* इति। 
किथ नेदमनुमानमुत्परक्षितम्‌। किन्त्वागमसिद्धम्‌ । तत्र कथं कालातीतश्ङ्कत्या -शयेनाऽह - भक्त्यादीति । तारतम्येन 
भक्त्यादिगुणसद्धावे सति भक्त्यादिसाधनगुणानां तारतम्येन हेतुनेति यावत्‌ । अतुल्यत्वं मोक्षफलस्य । न केवलमस्माभिः 
किन्तु भारते चोक्तम्‌ । हीति तद्वाक्यस्य प्रसिद्धतां सूचयति । यथा - “सति हि गुणे प्रवदन्त्यतुल्यताम्‌'' इति । सति 
साधौ गुणे भक्त्यादाव -तुल्ये सति फलस्याप्यतुल्यतां वदन्ति हीत्यर्थः । 


[ साधनतारतम्ये प्रमाणोपन्यासः | 


साधनतारतम्यं प्रमाणैर्दुश्यत इत्युक्तम्‌। कानि तानीत्यतः कृच्छेणानुष्ठानं प्रदर्शयितुमुदाहतं तावदेकं वाक्यम्‌ । 
अन्यान्यपि सन्तीत्याह - साधनेति। 


+ साधनवैचितर्यमपि सर्वत्र कथ्यते || ४४ ।। 
दुर्ञेयं घोररूपस्य त्रैलोक्यध्वंसिनः प्रभोः । 

देवतेर्मुनिभिः सिद्धैर्महायोगिभिरेव च || ४५।। 
नित्ययुक्तैर्महाभागेर्विमोहक्लेशसाध्वसैः। 

महोत्साहेर्महाधैर्येः सत्त्वस्थर्व्यवसायिभिः || ४६ ।। 
अतीतानागतज्ञानप्रभवाप्ययवेदिभिः। 
शोचस्वाध्यायसन्तोषतपःसत्वदयान्वितेः || ४७ 


किमु मत्यर्भयभ्रान्तिध्वसमोहरुजान्वितेः। 
अल्पायुवीर्यधीसत्तवन्यवसायश्रुतित्रतैः | ४८ ।। 

साधकानां साधनवैचिन्र्चं सर्वत्रापि ग्रन्थेषु । तानि वाक्यानि पठति - दुङ्ञेयमिति । प्रभोर्नृसिहस्य ध्यानचक्र 
देवतादिभिर्ुक्ेयम्‌ । कुतः ? घोरं भयङ्करं रूपमस्येति तथोक्तः । त्रैलोक्यं ध्वंसितुं शीलमस्येति । एवशब्देन न सञ्ज्ञामात्रेण 
महायोगिनः किन्त्वर्थत एवेत्याह । तदेवोक्तम्‌ - नित्ययुक्त -रित्यादिना । सर्वदा ध्यानाद्युद्योगवद्धिः । भागो 
भाग्यमिन्द्रिजयादि । मोहो मिथ्याज्ञानम्‌ । क्लेशा अविद्यायाः । साध्वसं विच्रादिभयम्‌। न केवलं सदोद्युक्ताः किन्तु स 
चोद्योगो महानित्युच्यते- महोत्साहैरिति । सत्तवस्थेः सदा सत्वगुणप्रचुरेः । व्यवसायो निश्चयः । ज्ञानशब्देन ज्ञेयमुपलक्ष्यते। 
अतीतानागतानि ज्ञानानि, प्रभवाप्ययौ सृष्टिसंहारौ च वेत्तु शीलमेषामिति तथोक्ताः । प्रभवाप्यय -ज्ञानस्य महाफलत्वात्‌ 
पृथगुक्तिः । मर््य्टञ्ञेयमिति किमु वक्तव्यम्‌ । ध्वंसो मनोविशरणम्‌। मोहः अज्ञानम्‌ । श्रुतिः श्रवणम्‌ । 


अत्र वैहायससंहितावाक्ये देवादिभ्यो मनुष्याणामल्पं साधनमिति स्फुटं प्रतीयते । मानुषत्वाप-गमानन्तरमाधिकं 


भविष्यतीति चेत्‌, न । मानुषत्वादेरनपगमस्यानन्तरमेव वक्ष्यमाणत्वात्‌ । (१२०४) 


कस्तं मदामदं देवं मदन्यो ज्ञातुमर्हति । 
ब्रहौव किञ्चिजानाति न तदन्यो हि कश्चन || ४९॥। 


““कस्तम्‌' इति श्रुतिर्यमवाक्यम्‌ । सुरासुराणां सुखदुःखहेतुत्वान्मदामदः । अनेन यमस्यान्येभ्यो ज्ञानाधिक्यमुच्यते। 
ब्रहमोवेत्यनेन ब्रह्मणः । अत एव मदन्य इति ब्रह्मादीन्‌ विनेति व्याख्येयम्‌ । 


मुक्तानामपि सिद्धानां नारायणपरायणः । 
सुदुर्लभः प्रशान्तात्मा कोटिष्वपि महामते || ५० ।। 


“मुक्तानाम्‌ ' इति भागवतवाक्ये मुक्तानां शरीराद्यभिमानरहितानां सिद्धानां ज्ञानिनां कोटिष्वपि नारायणपरायणः 
प्रशान्तात्मा सुदुर्लभः कश्चिदेव । नारायणायनाः शान्तात्मानस्तु सर्वेऽपीति स्फुटं साधनतारतम्यं प्रतीयते । अत्र विरोषाद्रयेन 
वैराग्यभक्ती कथ्येते । 


इयं विसृष्टिर्यत आ बभूव यदि वा दधे यदि वा न। 
यो अस्याध्यक्षः परमे व्योमन्‌ त्सो अङ्ग वेद यदि वान वेद ।५१॥।। 


“इयं विसृष्टिः" " इति मन्त्रस्यायमर्थः-- इयं प्रत्यक्षादिसिद्धा विविधा सृष्टर्यतो हिरण्यगर्भादा समन्ताद्‌ बभूव । यश्चास्य 
प्रप्थस्याध्यक्षोऽधिपतिः सोऽपि परमात्मानं परमे व्योमन्‌ व्योम्नि हृदया-काशो यदि वा दधे वा न तथा वेद यदि वा न। 
अङ्कति कस्यचित्‌ सम्बुद्धिः । इतरापेक्षयाऽऽधिक्येन ध्यायति जानाति च कार्त्स्येन तु न ध्यायति न जानाति चेति। 
व्योमच्निति सप्तम्या लुक्‌ । यो अस्य सो अङ्गेति ““प्रकृत्यान्तःपादमव्यपरः' इति प्रकृतिभावः । 


यः स्वात्ममायाविभवं स्वयं गतो नाहं नभस्वांस्तमथापरे कुतः । 
ब्रह्माऽपि यं वेत्ति नचेह सम्यगन्ये कुतो देवमुनीन्द्रमर्त्याः | ५२॥। 


यः स्वात्ममायेत्यादिषु भागवतवचनेषु केमुत्योक्त्या ज्ञानतारतम्यमवगम्यते । यो भगवान्‌ स्वात्म-मायाया विभवं 
स्वरूपमहिम्नो विस्तरं स्वयमेव गतो ज्ञातवान्‌ । ब्रह्मवाक्यमिदम्‌ । यं हरिमिह जीवेषु । 


नमस्तेऽमिततत्वाय ब्रह्मादीनां च सूतये । 
निर्गुणाय च सत्काष्ठा नाहं वेदापरे कुतः ।। ५३ ।। 


तत्वं स्वरूपम्‌ । सूतिः करणम्‌ । यस्य सत्काष्ठां सम्यग्‌ दिद्गात्रम्‌ । ब्रह्मवाक्यमिदम्‌ । 


नाहं परायुक्रषयो न मरीचिमुख्या जानन्ति यद्विरचितं खलु सत्त्तसङ्गाः । 

“नाहं परायुः' ' इति शिववचनम्‌ । यद्विरचितं यस्य चरित्रम्‌ । ईशेति भगवत्सम्बुद्धिः । 


अह महेन्द्रो निक्रतिः प्रचेताः सोमोऽथिरीशः पवनोऽर्को विसिः । 
आदित्यविश्वे वसवोऽथ साध्या मरुद्रणा रुद्रगणाः ससिद्धाः ।। ५५।। 


अन्ये च ये विश्वसृजोऽमरेशा भृग्वादयोऽस्पृष्टरजस्तमस्काः । 
यस्येहितं न विदुः स्पृष्टमायाः सत्त्वप्रधाना अपि कि ततोऽन्ये ।।५६।। 


““अहम्‌' " इति यमवचनम्‌ । ईहितं चेष्टितम्‌ । 


सर्वस्याऽदौ स्मृतो ब्रह्मा तस्माद्‌ देवादनन्तरः। 
जानाति देवप्रवरं भूयश्चातोऽधिकं नृप || ५७।। 


सर्वस्य प्रपश्चस्याऽदौ स्मृतः । आद्यतया प्रमितः । अतो ज्ञानिवर्गात्‌ । भूयोऽधिकमतिशयेनाधिकम्‌ । 


न त्वामतिशयिष्यन्ति मुक्तावपि कथभ्चन । 
मद्धक्तियोग्याज्ज्ञानाच्च सर्वानतिशयिष्यसि | ५८ ।। 


“न त्वाम्‌ ' इति ब्रह्माणं प्रति भगवद्वाक्यम्‌ । 


यथा भक्तिविशेषोऽत्र दुष्यते पुरुषोत्तमे । 
तथा मुक्तिविशेषोऽपि ज्ञानिनां लिङ्गभेदने ।। ५९ ।। 


सायुज्यं समनुप्राप्ता अपि देवादयोऽखिलाः। 
तारतम्याद्धि तिष्ठन्ति तारतम्यं हि साधने || ६०॥। 


अत्र संसारे । लिङ्भेदने लिङ्शरीरभङ़ जाते सति। 


मनुष्याणां सहस्रेषु कश्चिद्‌ यतति सिद्धये । 
यततामपि सिद्धानां कश्चिन्मां वेत्ति तत्वतः || ६९ ।। 


सिद्धये ज्ञानाय । यततामपि मध्ये केचित्‌ सिद्धा भवन्ति । सिद्धानां मध्य इति योज्यम्‌ । तत्वतः प्राचुर्येण । “एक च 
तत्वतो ज्ञातुम्‌" इति यथा । 


य इमं परमं गुह्यं मद्धक्तेष्वभिधास्यति। 

भक्ति मयि परां कृत्वा मामेवैष्यत्यसंशयः | ६२॥। 
नच तस्मान्मनुष्येषु कश्चिन्मे प्रियकृत्तमः । 

भविता नच मे तस्मादन्यः प्रियतरो भुवि || ६३ ।। 
अध्येष्यते च य इमं धर्म्य संवादमावयोः । 

ज्ञानयज्ञेन तेनाहमिष्टः स्यामिति मे मतिः || ६४ ।। 


श्रद्धावनसूयश्च शृणुयादपि यो नरः । 

सोऽपि मुक्तः शुभां्टोकान्‌ प्राप्नुयात्‌ पुण्यकर्मणा ।। ६५।। 


“य इमम्‌" ' इति व्याख्यातुरध्येतुः श्रोतुश्च तारतम्बमुच्यते । व्याख्यानादिप्राचर्य च प्रत्येकं मोक्ष- 
साधनमित्यन्यत्रोक्तम्‌ । 


ध्यानेनाऽत्मनि पश्यन्ति केचिदात्मानमात्मना । 


अन्ये साङ्कन्येन योगेन कर्मयोगेन चापरे || ६६ ।। 
अन्ये त्वेवमजानन्तः श्रुत्वाऽन्येभ्य उपासते । 
तेऽपि चातितरन्त्येव मृत्यु श्रुतिपरायणाः || ६७ ।। 


“ध्यानेन ' ' इत्यस्य भगवत्पादकृतं गीततात्पर्यगतं व्याख्यानं द्रष्टव्यम्‌ । 


सुसृक्षमैरप्यशेषेश्च विशेषैः सह पश्यति । 
स्वात्मानं भगवान्‌ विष्णुः सर्वरूपोऽपि सर्वदा । 


सर्वत्र चान्यदप्येवं तेनादृष्टं नहि क्रचित्‌ ।। ६८ ।। 
सर्वत्र सर्वदेवेशं पश्यत्येव रमाऽपितु। 

नतु सर्वैर्विशेषेस्तं पश्यन्त्यप्यन्यतोऽधिकम्‌ । 
स्वात्मानमन्यच्चाशेषं पश्यत्येव हि सर्वदा || ६९ ॥। 


““सुसूक्ष्मैः' ' इत्यादिना सर्वेषां ज्ञानतारतम्यमुच्यते । स्वतो ऽन्यद्‌ विश्चमप्येवं पश्यति । अपितु किन्तु । तहिं भगवक्समाना 
किमिति प्रश्रार्थः । अन्यतो ज्ञानिवर्गादधिकं पश्यन्त्यपि सर्वैर्विंशेषेर्यक्तं तं नैव पश्यति । विष्णो; स्वस्माच्चान्यदशेषम्‌ । 


ब्रह्मा तु सर्वगं पश्येद्‌ गुणानप्यन्यतोऽधिकम्‌। 

नतु सर्वेषु कालेषु तथा पश्यत्यमुक्तिगः। 

मुक्तस्तु सर्वदा पश्येत्‌ सर्वगत्वेन चापितु || ७० ॥। 
न रमावद्‌ विशेषाणां दर्शनं शक्नुयात्‌ क्रचित्‌। 

स्वात्मानमन्यच्च सदा विशेषेरखिलेरपि || ७१ ।। 


पश्यत्यञ्जस्तथा वाणी विशेषांस्तावतो नतु । 
त्रगुण्यात्‌ परतः पश्येद्‌ व्याप्तं शतगुणं हरिम्‌ || ७२ ।। 


अन्यतः सरस्वत्यादेरधिकं पश्येत्‌ । ब्रह्मणोऽप्यवस्थाभेदेन विशेष उच्यते -- नतु सर्वेष्विति । तथा सर्वगतत्वेन 
सरस्वत्यादिदृष्टाधिकगुणत्वेन सर्वगतत्वेन चेति । चशब्देनोक्तगुणवत््वं समुच्चिनोति । तहिं मुक्तस्य ब्रह्मणो रमासाम्यकेमिति 
प्रश्चः अपित्विति । दर्शनं कर्तुम्‌ । अन्यद्‌ भगवतः । यथा ब्रह्मा रमादृष्टान्न पश्यति तथा । यावन्तो ब्रह्यदुष्टास्तावतः। 


गिरिशो गरुडश्चैव तमोमात्रगतं हरिम्‌। 
पश्येद्‌ विशेषानपि हि बाणीदृष्टान्न पश्यति ।। ७३।। 


उमा सुपर्णी च महत्तत्वं यावत्‌ प्रपश्यति । 
रुद्रदष्टान्‌ विशेषाश्च नैव पश्येत्‌ कदाचन || ७४ ।। 
स्वरूपमन्यरूपं च मुक्ता देवाः समस्तशः। 
जानन्तीन्द्रश्च कामश्च ब्रह्म यावदहदङकुतिः || ७५।। 

पश्यन्तो मनुदक्षाद्या बुद्धितत्वस्थितं हरिम्‌ । 


पश्यन्ति सोमसूर्यौ तु मनस्थं परमेश्वरम्‌ || ७६ ।। 
अन्ये भूतस्थितं विष्णुं देवाः पश्यन्ति सर्वदा । 

बहुसाहस्रवर्षण महत्तत्वे क्रचित्‌ क्रचित्‌ || ७७।। 
अन्ये चैव यथायोगमण्डान्तर्वर्तिनं हरिम्‌ । 

धेतद्रीपपतिं चेव हद्येवान्ये तु केचन । 

कदाचिदेव तत्रापि केचित्‌ पश्यन्ति केशवम्‌ || ७८ ।। 


तमोगुणमात्रगतमेवेति सम्बन्धः । पश्येदित्यादेः प्रत्येकं सम्बन्धः । अन्यरूपं स्वाधमरूपम्‌। बहुसाहस्रवर्षेणेति। 
बहुसहस्रवर्षानुष्ठितसाधनेन । क्रचित्क्रचिदिति महत्तत्वविभागानभिप्रैति । यथा-योगमेव केचन श्वेतद्रीपपतिमेव । तत्रापि 
हद्यपि। 


परिमाणदर्शनवद्‌ विशेषदर्शने तारतम्यं न विस्पष्टमुक्तमत आह - उमेति। 


उमा यावदनन्तांशान्‌ पूर्वदृष्टेभ्य एव तु । 


विशेषान्‌ वासुदेवस्य पश्चादुक्ता विचक्षते || ७९।। 
शक्रकामादयश्रैव विशेषान्‌ ब्रह्मणि स्थितान्‌ । 

उमादिभिः प्रनुद्धेभ्यः शतांशानेव चक्षते ।। ८०॥। 
इत्यादि वेदस्मृतिगवचनेभ्यो यथार्थतः । 

तारतम्यं च मुक्तानां साधनानां च दृश्यते ।। ८९ ।। 


उमापर्यन्तं तु पश्चात्‌ पश्चादुक्ताः पूर्वपूरवैदष्टभ्यो दृष्टानामनन्तांशानेव वासुदेवस्य विषान्‌ विचक्षते । 
शक्रकामादयश्चेति चस्त्वर्थः । एवशब्दस्योमादिभिरेवेत्यन्वयः । प्रुद्धेभ्य इति पूर्ववत्‌ षष्ठयर्थे । चक्षते पश्यन्ति । 


उदाहतानां वचनानां प्रयोजनमाह - इत्यादीति । यथार्थत इति । न परमतानुवादरूपेणेत्वर्थः । मुक्तानां च साधनानां 
चेति योजना । साधनतारतम्यप्रतिपादनायोदाहतेष्वेव केषुचिद्‌ वाक्येषु मुक्तानां तारतम्यं प्रतीयते । तदपि प्रकृतत्वात्‌ 
ग्राह्यमित्यर्थः । 
[ मोक्षे तारतम्याभावशङ्काया एव अनुपपन्नत्वम्‌ | 


अस्तु मुमुक्षूणां साधनेषु तारतम्यम्‌, मा च भून्मोक्षे तारतम्यमित्यारङ्कायां प्राग्‌ बाधकमुक्तम्‌ (११८४) इदानीं शङ्कैवैषा 
नोपपद्यते दूरे दूषणाभिधानमित्याह - साध्येति । 


साध्यसाधनवेरूप्यमदृष्टं केन कल्प्यते । 
साध्यमविचित्रं साधनं विचित्रमिति साध्यसाधनयोर्वेरूप्यं केन बीजेन कल्प्यते शङ्ख्यते ? न केनापि । 


अयमभिसन्धिः - पक्षे विपक्षत्वशङ्का खलु केनचिद्‌ बीजेन स्यात्‌ । निर्बीजं शङ्कमानो न लौकिको नापि परीक्षक 
इत्युन्मत्त इवोपेक्षणीयः । बीजं च व्यभिचारदर्शनं वा उपाधिदर्शनं वा तयोरन्यतरशङ्का वा । तत्राऽद्यं तावदिह नास्ति । 
तदिदमाह - अदुष्टमिति । 


नापि द्वितीयम्‌ । पक्षे साध्यसद्धावस्य श्रुत्यादिसिद्धत्वेन यस्य॒ कस्यचिदाशड््यमानस्यावश्यं 
साध्यव्यापकत्वाभावेनोपाधित्वासम्भवात्‌। पक्षेऽपि तद्त्तौ साधनव्यापकत्वात्‌ । अत एवोपाधि-शङ्काऽपि निरस्ता । 

ततो व्यभिचारशङ्काऽपि । उदाहतवाक्यैव्यपिरुक्तत्वात्‌। अतो बीजाभावाच्छङ्कैवे -षाऽनुपपन्नेति । 
| साध्यसाधनयो्वैरूप्याङ्गीकारे ईश्वरस्य वैषम्यनैर्ण्यप्रसङ्गः | 
ईश्वरो मुमुक्षेभ्यो विचित्रं फलं ददाति, विचित्रसाधनैराराधितत्वात्‌, विचित्रसाधनान्यपेक्ष्च फल- 
दातृत्वादित्यनुमानान्तरं हदि निधायान्यथासिद्धिनिरासार्थ विपक्षे बाधकमाह - वैषम्यमिति । 
वैषम्यं निर्घणत्वं च तेन स्यातां परस्य च । 


तेन साध्यसाधनवैरूप्येण । द्वितीयश्चशब्दः प्रमाणान्तरस्‌चनार्थः। यदीश्चरोऽनुष्िताल्पसाधनाय 
अनुष्ठितमहासाधनसमानफलं दद्यात्‌, तदाऽसौ विषमः प्रसज्येत। यदि वाऽनुष्ठितमहासाधनाय 
अनुष्ठिताल्पसाधनसमानफलं दद्यात्‌, तदा निर्घणः स्यादित्यर्थः । 


[ ईश्वरस्य वैषम्यतेर्घृण्ययोः सूत्रविरुद्धत्वादनिष्टत्वम्‌ | 
ईश्वरस्य वैषम्याद्यापत्तिरनानिष्टा । दुःखाद्यहेतुत्वादित्यत आह - सापेक्षत्वादिति। 
सापेक्षत्वादिति च तौ विद्याधीरोन वारितौ || ८२ ।। 


अनेन ““वैषम्यनेर्घुण्ये न सापेक्षत्वात्‌ ' ' इति सूत्रमुपादत्ते। तौ चेति सम्बन्धः । तौ वैषम्यनेर्घण्य- लक्षणौ दोषौ । यद्धि 
प्रमाणविरुद्धमप्रामाणिकं वा तदुच्यतेऽनिष्टमिति । वैषम्यादिकं चेश्वरस्य सूत्र कारेण वारितत्वात्‌ प्रमाणविरुद्धमिति 
कथं नानिष्टम्‌ ? अङ्धीकृतसूत्रप्रामाण्यान्‌ प्रत्ययं यत्न इति नासङ्तिः । ये तु सूत्रप्रामाण्यमनङ्ीकृत्येश्चरस्य वैषम्याद्यापत्तेरिष्टत्वं 
मन्यन्ते । तान्‌ प्रति वेदाप्रामा -ण्यहेतुत्वेन वैषम्यादेरदोषत्वं सूचयितुं पुद्धिङ्गनिरदैशः । अन्यथा प्रकरणात्ते वारित्हृत्यवक्ष्यत्‌ । 
नपुंसक ~ प्रयोगेऽपि दूषणे इति शक्यते ज्ञातुमिति चेत्‌, न । ते वैषम्यनैर्घृण्ये इति निराकाङ्खत्वात्‌। 


[ ईश्वरस्य वैषम्यादिरहितत्वात्‌ मुक्तौ तारतम्यसिद्धिः | 
प्रसङ्गस्य विपर्यये पर्यवसानमुपपादयति -- तारतम्यादिति। 


तारतम्यात्‌ साधनानां साध्यतादुक्त्वमीशतः। 
अवैषम्यादिहेतुः स्यात्‌ सदैव परमेश्वरे ।। ८३।। 


साधनानां तारतम्यात्‌ सदैव नियमेनेशतो भवतः साध्यस्य तारतम्यं परमेश्वरेऽवैषम्यादिहेतुः स्यात्‌ । आपादकविपर्ययसख 
खल्वापाद्यविपर्ययं प्रति निर्वाहकत्वे भवेत्‌ प्रसङ्कस्य विपर्ययपर्यवसानम्‌। निरभिकत्वविपर्ययो हि निर्धूमत्वविपर्ययं 
घटयति । अस्ति चेतत्‌ प्रकृत इति। 


यद्रा कथं वैषम्यादि सूत्रकारेण वारितमित्यतः सापेक्षत्वस्य वैषम्याद्यभावेन सह हेतुहेतुमद्धावं व्युत्पादयति - 
तारतम्यादिति । पूर्वैव योजना । 


[ ईश्वरस्य कर्मादिसापेक्षत्वे स्वातन्त्यहानिमाशङ्कय परिहारकथनम्‌ | 


व्यर्थमिदं सूत्रकारस्य साधनसंस्कारपूर्वकमपिक्षाङ्गीकारेण वैषम्यादिनिवारणम्‌। फले तत्परिहारेऽपि साधनादौ 
परिहर्तुमशक्यत्वात्‌। तथाहि- साधनादौ परमेश्वरस्य प्रयोजकत्वमिति नवा ? नेति पक्षे परमेश्वरत्वहानिः । आद्ये निर्निमित्त 
विचित्राणि साधनानि प्रयोजयतः कथं न वैषम्यादीत्यतोऽनुपपन्नस्य सूत्रस्य कथं बाधकत्वमिति । मैवम्‌ । अस्याऽक्षेपस्य 
सूत्रकृतैव निरस्तत्वादित्याह - स्वातन्त्य इति। 

स्वातन्व्ये विद्यमानेऽपि साधनादौ परेशितुः । 
अपेक्ष्यानादिवैचित्यं न दोष इति तद्रचः 
नानादित्वादिति हयुक्तमुपपद्यत इत्यपि । ।॥ ८४॥।। 


स्वातन्त्र्यं प्रयोजककर्तृत्वम्‌। वैचित्र्यं साधनादेः । अपेक्ष्य प्रेरणादिति शेषः । दोषो वैषम्यादिः । तद्रचः सूत्रकृतो 
वचोऽस्ति। 


नन्वेवं सर्वत्र सापेक्षस्य हरेः स्वातन्त्यहानिर्दोषः स्यादित्यत आह - स्वातन्त्र्य इति । अयमपि दोषो नास्ति । कथम्‌ ? 
परेशितुः साधनादौ स्वातन्व्ये विद्यमानेऽपि स्वेच्छयाऽनादिवैचितर्यमपेक्ष्य प्रेरकत्वमित्येतदर्थप्रतिपादकं तद्रचोऽस्ति यत 
इति। 


किं तद्रच इत्यतः क्रमेण सूत्रद्वयं पठति - नानादित्वादिति । तत्राऽद्यदोषपरिहाराय ““न कर्मा -विभागादिति 
चेत्नानादित्वात्‌ ' इति सूत्रमनेनोपादत्ते । द्वितीयपरिहाराय “उपपद्यते च'' इति। 
[ ईश्वरस्य तारतम्येन फलदातृत्वसाधकानुमानस्यादुष्टत्वसमर्थनम्‌ | 
एवमनुमानस्यान्यथासिद्धि निरस्य बाधकप्रतिरोधौ निराकरोति - अपेक्ष्येति। 


अपेक्ष्योपायवैषम्यमुपेयस्य तथा स्थितिः । 
मया कया विरुद्धा स्याद्‌ राजादावपि दृश्यते || ८५॥।। 


तथास्थितिर्विषमता ईश्वरेण क्रियत इति साध्यमानेति शेषः । मया प्रमाणेन । कया ? न कयाऽपि । ““परमं साम्यम्‌" 
इत्यादेरन्यथा व्याख्यातत्वादिति भावः । अनुमानादेर्व्यापिप्रतिपत्तये दृष्टान्तमाह - राजा -दाविति । प्रक्षावति राजादौ 
सेवानुरूपफलदानं वैपरीत्यकर्तर्यप्रक्षावति वैषम्यादिकं च दुश्यत इत्यर्थः । 
[ साध्यसाधनवैरूप्यकल्पनानिरासः ] 


साध्यसाधनवैरूप्यकल्पने बाधकान्तरमाह ~ त्याग इति। 


त्यागो दुष्टस्य चादृष्टकल्पनेति सुदुष्करौ । 

मायिभ्योऽन्येन केनापि तत्‌ किमन्यैश्च वादिभिः || ८६ ।। 
मायिनोऽत्रानुगम्यन्ते श्रुतहान्यश्रुतग्रहौ । 

अप्यत्र मायिनां लिङ तत्‌ के दोषास्ततोऽधिकाः || ८७।। 


सर्वत्र साध्यसाधनैकरूपस्य दृष्टत्वात्‌ त्रैरूप्यस्य क्राप्यदृष्टत्वात्‌ प्रकृतवैरूप्यं शङ्कमानस्य दृष्ट-त्यागोऽदुष्टकल्पना 
चेति दोषौ प्रसज्येते । नच स्यातां ताविति शक्यते वक्तुम्‌ । प्रेक्षावता केनाप्य -नङ्धीकृतत्वादित्याह - सुदुष्कराविति। 
मायावादिनो दृष्ट प्रप्थस्य सत्यत्वादिकं त्यजन्ति । अदृष्ट -मनिर्वाच्यादिकं कल्पयन्ति । अतो मायिभ्योऽन्येनेत्युक्तम्‌। 
अस्य चोत्तरत्रोपयोगः । (उत्तरवाक्ये) 


अन्यैरकृतमपि दृष्टत्यागादिकं कुर्वतां को दोष इत्यत आह - तत्‌ किमिति । तत्‌ तहिं । किमिति गूढाभिप्रायः 
प्रश्चः । अत्र दृष्टत्यागाद्यानुष्ठानविषये । अनुगम्यन्ते अनुसियन्ते । 


एतदुक्तं भवति -- दृष्टत्यागादिग्रसङ्गेन मायावादिनो दूषयतां पुनरत्र दृष्टत्यागादिकं स्वयं कुर्वतां व्याहतिः स्यादिति । 


साध्यसाधनयोरवैरूप्यं शङ्कमानस्यानिष्टान्तरमाह -- श्रुतेति । उक्तविधया साध्यसाधनसारूप्यस्य श्रुतत्वादन्यथा 

चाश्रुतत्वादत्र वैरूप्याङ्गीकारे श्रुतहान्यश्रुतग्रहावपि स्याताम्‌ । मायिनां लिङ्क इति तयोर्विंशेषणं प्रयुजञ्जानस्योक्त 
एवाभिसन्धिः । मायावादिनो हि श्रुतं सार्व्ञयाद्युपेतं ब्रह्म परित्यज्य अश्रुतं निर्गुणमुपयन्ति। 


दृष्टत्यागादिचतुष्टयं कुर्वतां बाधकान्तरमाह - तदिति । तत्‌ तत्र प्रकृतदोषेषु । ततो दृष्त्यागादेः । अधिका बहिर्भूताः। 
दृष्टत्यागादिकं कुर्वाणिनान्यदपि प्रमितं त्याज्यं स्यात्‌। अदृष्टकल्पनादिकं च कुर्वताऽप्रामाणिकमन्यदपि कल्पनीयं 
भवेदिति भावः। 


[ द्रेषादिमत्वस्य दोषित्वन्याप्यत्वात्‌ मुक्तानां च निर्दाषत्वात्‌ 
तेषां तारतम्योपतत्वेऽपि न द्वेषर््यादिप्रसङ्गः | 


स्यादेतत्‌ । यदि मुक्तास्तारतम्योपेताः स्युस्तदा परस्परं द्रेषवन्तः स्युरिति प्रतिकूलतर्कपराहतं मुक्ततारतम्यानुमानमित्यत 
आह - निःशेषेति । 


निःशेषगतदोषाणां बहुभिर्जन्मभिः पुनः। 
स्यादापरोक्ष्यं हि हरेद्षे्ष्यादिस्ततः कुतः ।॥ ८८।। 


निःरोषेण गता अपगता दोषा येभ्यस्ते तथोक्ताः । पुनः श्रवणादिमतामिति शेषः । तेषां हरेरापरोक्ष्य-मिति तान्‌ प्रति 
हरेरापरोक्ष्यमित्यर्थः । “"अनुबन्धादिभ्यः'* इत्यत्र प्रतिपादितोऽयमर्थ (११०१) इति हिशब्दः । यस्मादित्यर्थे वा । 
देषे्ष्यादिदोषस्ततस्मात्‌ कुतो मुक्तानाम्‌ ? नाऽपादयितु शक्यत इत्यर्थः । 


एतदुक्त भवति - ये तारतम्योपेताः, ते द्वेषादिमन्तो दृष्टाः, यथा लौकिकाः पुरुष इति खल्वत्र व्याप्तिरभिधातव्या । 
नचैवम्‌ । लौकिकानां द्रेषादिमत्त्वे दोषित्वस्यैव प्रयोजकत्वात्‌ । यत्र दवेषादिमत्वं तत्र दोषित्वमिति व्याेरदर्शनात्‌। नच 
दोषित्वं मुक्तेषु सम्भवति । ओपाधिका हि तेषु दोषा वक्तव्याः । स्वाभाविकानां शङ्कितुमशक्यत्वात्‌ । तेच 
भगवत्साक्षात्कारोदयात्‌ प्रागेव प्राचुर्येण गताः । साक्षा -त्कारेण च मूलघातं हताः । मुक्तौ चोपाधेरेवापगतत्वात्रेषदपि 
स्थातुमर्हन्ति । अतो व्यापकाभावाद्‌ व्याप्यस्य अभाव इति। 


ननु परेणापि न मुक्तेषु द्रेषादिमत्त्वं साध्यते, किन्त्वापाद्यत एव । ततस्तेभ्यस्तद््यावृत्तिसाधन -मसङ्गत्वम्‌ । मैवम्‌ । तर्कं 
मूलभूतव्याप्तावुपाधिः खल्वत्र कथितः । तस्य च पक्षाद्‌ व्यावृत्तिः स्वल्या- वृत्त्या विवक्षितधर्मव्यावर्तनशक्तिश्चा ऽवश्यकेति 
तक्गयुत्पादनस्य क्रियमाणत्वात्‌ । अत्र दरषेर््यासन्ताप-परेषटप्रतिघातप्रयत्नेच्छा व्याप्याः । अविद्याहङ्काराद्या व्यापका इति 
विवेकः । 


[ दोषाणां द्रेषादिप्रयोजकत्वसमर्थनम्‌ | 
दोषाणामेव द्वेषादौ प्रयोजकत्वमित्येतमर्थं परेणापि स्वीकारयितुं प्रतिबन्दीं गृह्णाति- भवेयुरिति। 


भवेयुर्यदि चेर्ष्याद्याः समेष्वपि कुतो न ते। 
तप्यमानाः समान्‌ दृष्टा द्ेषर्ष्यादियुता अपि ।। ८९।। 


दुष्यन्ते बहवो लोके दोषा एवात्र कारणम्‌ । 
यदि निर्दोषता तत्र किमाधिक्येन दृष्यते || ९० ।। 


तारतम्येऽङ्खीकृते मुक्तानामीर्ष्यादयो यदि भवेयुर्यद्यापाद्यन्ते । तदा मुक्तेषु समेष्वद्धीकृतेष्वपि कुतो न भवेयुः ? यदि 
मुक्तास्तारतम्योपेताः, तदा द्वेषादिमन्तः स्युरिति वदता न द्वेषादिमन्तः, तस्मात्‌ समा एवेति वाच्यम्‌ । नच साम्यमप्यङ्गीकर्तु 
शक्यते । यदि मुक्ताः समाः स्युस्तदा द्रेषादिमन्तः स्युरिति तत्राप्यनिष्टप्रसङ्गादित्र्थः । 

साम्ये कथं द्रेषादिप्रसङ्ग इत्यतः परप्रसङ्गवत्‌ साम्यस्यापि द्रेषादिसाहचर्य दष्टमित्याह-- तप्यमाना इति । समसत्तामात्र 
नाऽपादकेन विवक्षितम्‌। अतिप्रसङ्गात्‌ । किन्तु समदर्शनमेवेत्याशयेनोक्तम्‌ - समान्‌ दृष्टरति । प्रतिबन्दीग्रहणस्य 
प्रयोजनमाह - दोषा इति । दोषाणां समुदितानामेव कारणत्व -मित्येकवचनम्‌ । 


एवमस्माभिः साम्यवादिनं प्रत्यतिप्रसङ्ेऽभिहिते तेनैतदेव वक्तव्यम्‌ - अत्र लोके दोषा एव द्वेषादेः कारणम्‌ । 
अन्वयन्यतिरेकाभ्यां तच्निश्चयात्‌। नतु साम्यम्‌ । सत्यपि साम्ये सखिष्वभावात्‌। असत्यपि क्रचिद्‌ भावात्‌ । नच मुक्तेषु 
दोषाः सन्ति। अतः साम्येऽपि न द्रेषादिप्रसङ्ग इति । 


अतः किमित्यत आह - यदीति । यदेवं दोषाणामेव द्वेषादिकारणत्वम्‌। तत्र मुक्तेषु निर्दोषता चाङ्खीकृता, तदा 
आधिक्येन हीनाधिकभावेनाङ्गीकृतेन कि दृष्यते ? न किमपि । साम्यमङ्गीकुर्बाणे -नापि निर्दोषतयैव द्वेषादिप्रसङ्धो 
वारणीयः । तारतम्यमङ्गीकुर्वाणैरस्माभिरपि तथैव निराकरिष्यते । इयास्तु विशेषः - यत्‌ तारतम्यं प्रमितम्‌, न साम्यमिति 
समुदायार्थः । 


[ सममुक्तान्तरदर्शनाभावात्‌ मुक्तानां द्रेषाद्यभावे तत एव अरत्यादिकं चाङ्गीकार्य स्यात्‌ | 
शडते - यदीति । 


यद्यन्यदर्शनाभावादीर््यादिर्विनिवार्यते । 
अदर्शनादरत्यादिः कथं तेन निवार्यते || ९१।। 


भवेदेतद्‌ यदि साम्येन प्रसक्त द्रेषादिकं निर्दोषतया निवारयामः। नचैवम्‌ । किन्नाम । समसत्तामात्र हि न दरेषादिकरणम्‌, 
अतिप्रसङ्गात्‌ । अपितहिं ? समदर्शनम्‌ । नच मुक्तः समं मुक्तान्तरं प्यति, अतो न द्रेषादीति । एवन्तहिं न तारतम्यसत्तामात्र 
द्रेषादिकारणम्‌, किन्तु स्वतोऽधिकदर्शनमेव । नच मुक्तः स्वतोऽधिकं मुक्तान्तरं पश्यति । तस्मात्‌ सत्यपि तारतम्ये न 
द्रेषादिप्रसङ्क इति कुतो न सन्तोष्टव्य-मिति परिहारोऽत्र शक्यते वक्तुम्‌ । तथाऽपि नासौ तात्विक इत्यन्यदर्शनाभावमेव 
दूषयति - अदं - नादिति । एवमन्यदर्शनाभावेन द्वेषादिकं निवारयतया तेनादर्शनात्‌ प्रसक्तमरत्यादिकं कथं निवा- 
यते ? अरतिः सुखाभावः। आदिपदेन तन्द्री भयं च गृह्यते । 


एतदुक्त भवति - स्यादयं परिहारो यदि मुक्तस्यान्यदर्शनाभावः सम्भवेत्‌ । नचेवम्‌ । मुक्तो हि न तावबदचेतनः, 
अपसिद्धान्तप्रसङ्गात्‌ । ततश्चेतनस्य सतोऽन्यदर्शनाभावेऽरत्यादिकं प्रसज्यत इति । 
[ अन्यदर्शनाभावस्य अरत्यादिहेतुतायाः सदृष्टान्तं समर्थनम्‌ | 


ननु बहिर्मुखा एवान्यदर्शनाभावेऽरत्यादिकं प्राप्नुवन्ति, नच मुक्तास्तथा, अतो नारत्यादिप्रसङ्ग इत्यत आह - 
ब्रह्मणो ऽपीति । 


ब्रह्मणोऽप्यरति्दृषटा पूर्वमेकाकिनः श्रुतौ । 
नैव रेमे स एकाकी तस्मान्न रमते क्रचित्‌ । 
द्वितीयमैच्छत्‌ तेनासाविति श्रुतय ऊदिरे || ९२।। 


“्ञानमप्रतिघं यस्य वैराग्यं च जगत्पतेः । 
एेश्र्यं चैव धर्मश्च सहसिद्धं चतुष्टयम्‌" 


इत्येवं प्रमितस्यापीत्यर्थः । पूर्वम्‌ आदिकाले । श्रुताविति जातावेकवचनम्‌ । ताः श्रुतिरर्थतः पठति नैवेति । अनेन “स 
वै नैव रेमे तस्मादेकाकी न रमते स द्वितीयमैच्छत्‌" इति वाक्यमुपादत्ते । 

| अन्यदश्निच्छायाः अरत्यादिहेतुत्वात्‌, मुक्तानां च इच्छारहितत्वात्‌ न तत्प्रसङ्ग इत्यस्य दूषणम्‌ | 


स्यादेतत्‌ । यद्यन्यदर्शनाभावमात्रमरत्यादेः कारणं स्यात्‌ । नचैवम्‌ । किन्त्वन्यदरशनेच्छायां तदभावः । मुक्तस्य त्विच्छैव 
नास्त्यतोऽन्यदर्शनाभावेऽपि नारत्यादिकं प्रसज्यत इत्याशङ््याऽह - यदीति। 


यदीच्छा नैव तत्रास्तीत्येव तत्‌ कल्प्यते मृषा । 


श्रुत्युक्तनिर्दोषतैवं कि नाङ्गीक्रियते स्वयम्‌ || ९३ ।। 
तारतम्यं च कामं च श्रुतमेवातिहाय तु । 
अश्रुता समता केन कल्प्यते युक्तिमानिना || ९४ ।। 


तत्‌ तत्र मुक्तौ । तत्र अन्यदर्शनविषये । इच्छा नैवास्तीति मृषेव कल्प्यते यदीति योजना । ^“भिद्यते हृदयग्रन्थिः 
इत्यादिश्रुत्युक्ता । स्वयं साक्षाच्छुत्युक्तेति सम्बन्धः । तर्हीति रोषः । तच्छब्दो वा तर्हार्थः। 


इदमुक्तं भवति -- मुक्तानां साम्यमङ्खीकृत्यान्यदर्शनाभावेन द्वेषादि परिहत्यान्यदर्शनेच्छाभावेन चारत्यादिकं 
परिहरतोऽप्रामाणिकानेककल्पनं प्रामाणिकपरित्यागश्च स्वाताम्‌। सामान्यदर्शंनाभावेन 
अभावतदिच्छाभावानामप्रामाणिकत्वात्‌। तारतम्यादेः प्रामाणिकत्वात्‌ । ततो वरं तारतम्यमद्गीकृत्य द्वेषादिनिरासाय 
श्रौतनिर्दोषतास्वीकार इति । एतेन तारतम्यं साम्यं वाऽङ्गीकृत्य निर्दोषत्वेन द्वेषादि-समाधानं विधातव्यमिति सन्देहोऽपि 
निरस्तो वेदितन्यः। 


उक्तमेव स्पष्टमाह - तारतम्यं चेति । अन्यदर्शन चेत्यपि ग्राह्यम्‌ । “स यो मनुष्याणां राद्धः ', ““कामस्य यत्राऽप्ताः 
कामाः", ^*अक्षण्वन्तः कर्णवन्तः सखायः इत्यादौ श्रुतम्‌ । नहयन्यदर्शंनाभावे सख्यं सम्भवति । 
समतेत्यन्यदर्शनाभावेच्छाभावयोरप्युपलक्षणम्‌ । युक्ति मन्यत इति युक्तिमानी । युक्तौ बहुमानवता केनाप्येवं न कल्प्यत 


इत्यर्थः । प्रामाणिकपरित्यागाप्रामाणिकस्वीकारप्रसङ्खो हि तकर्पिरनामिका युक्तिः । 
[ मुक्तानां समत्वे प्रमाणाभावः | 
ननु समताया अश्रुतत्वेऽपि नाप्रामाणिकत्वम्‌। नहि श्रुतिरेव प्रमाणमित्यत आह - किं तदिति। 


कि तन्मानं समत्वे ते मुक्तानामुपलभ्यते। 
वृथाऽयमाग्रहः केन श्रुतहान्यश्रुतग्रहे || ९५॥।। 


न किञ्चित्‌ तच्छुतेरन्यत्‌। अतः प्रमाणान्तराभावेऽश्रुतत्वेनाप्रामाणिकत्वमेव सिद्ध्यति । “द्य -न्यदर्शनाभावात्‌' 
इत्यादिनोक्तमुपसंहरति - वृथेति । केन? न केनापि कारणेन । श्रुतहान्यश्रुतग्रह इति द्रन्द्रैक वद्धावः। 
श्रुतहानिसहितोऽश्रुतग्रह इति वा । विषयसप्तमीयम्‌ । ततो न कार्य इति भावः। 


[ चेतनत्वहेतुना मुक्तानां तारतम्यवत्वसाधनम्‌ | 
मुक्तानां तारतम्येऽनुमानान्तरमाह - मोक्षेऽपीति। 


मोक्षेऽपि तारतम्येतश्चेतनत्वाद्‌ यथा पुरा । 
इत्युक्त उत्तरं किं ते कल्पनामात्रवादिनः || ९६ ।। 


तारतम्येनेतः प्राप्तः, तारतम्यवानिति यावत्‌। पुरा संसारे । नन्वत्र संसारे वर्तमानं कमपि पक्षीकृत्य अयं तारतम्येत 
इति साध्यते, तत्र च मोक्षेऽपीति सिद्धसाधनतापरिहाराय विशेषणमुपादीयत इति वा, मोक्षेऽपीत्यनेन मुक्तं पक्षीकृत्य 
तारतम्येत इति वा । मुक्तं पक्षीकृत्य तारतम्येत इति साध्यते, तत्र प्राचीनेन तारतम्येन सिद्धसाधनतापरिहाराय मोक्षेऽपीति 

विशेषणमुपादीयत इति वा, नाऽद्यः, तस्य नित्यसंसारित्वस्यापि सम्भवेन बाधापत्तेः । निशचितमोक्षपुरुषविशेषपक्षीकारेऽपि 
दृष्टान्तस्य साध्यविकलत्वात्‌ । नहि संसारी मुक्तिगततारतम्योपेतः । द्वितीये अपिपदवैयर्थ्यम्‌ । प्राक्तन - तारतम्योपेतत्वेन 

सिद्धसाधनता च । तृतीयेऽपि दृष्टान्तस्य साध्यविकलतैव । तारतम्योपेतत्वं च हीनाधिकसद्धावो वान्यतरसन्रावो वा । 

आद्ये परमेश्वरेऽनैकान्त्यम्‌ । द्वितीये सिद्धसाधनता । मुक्तानामप्यमुक्तेभ्योऽधिकत्वस्य परेणाङ्गीकृतत्वात्‌ । मुक्ताछित्वसाधने 

देवदत्ते व्यभिचारः, तत्‌ कथमेतत्‌ ? 


उच्यते ~ मुक्तास्तदानीन्तनेन परस्परं तारतम्योपेताः, चेतनत्वात्‌ ; संसारिणो यथेत्ययमर्थोऽत्र विवक्षितः । तारतम्यं 
च कुतश्चिद्धीनत्वं कुतश्चिदधिकत्वमित्येतयोरन्यतरदिति नोक्तदोषः । सामान्यस्य च विरोषनिरासेनापाकरणे चातिप्रसङ्गः 
यद्वा मुक्त्युत्तरक्षणवर्तीं मुक्तः प्राग्‌ यतोऽधिकत्वहीनत्वा -भ्यामुपेतस्वरूपोऽभूत्‌ इदानीमपि ताभ्यामुपेत इति प्रतिज्ञाथां 
वर्णनीयः । सामान्यत एव व्यापिरभि-धातव्येति। 


आभासानुद्धरति - इत्युक्त इति । उक्ते प्रयुक्ते । व्याप्िपक्षधर्मत्वयोः प्रमितत्वात्न किमप्युत्तरम-स्तीति भावः। 
बाधितविषयमनुमानमित्यत आह - कल्पनेति । कल्पनामात्रेण वदतीति तथोक्तः । पूर्वेणैव सम्बन्धः । 
श्ुतीनामन्यार्थत्वात्‌ प्रमाणान्तरस्य चाभावात्‌ स्वोत्प्रक्षयैव मुक्तनां तारतम्याभावं वदतस्तवोत्तरं किमिति। 


[ चेतनत्वहेतुना मुक्तानां सदुःखत्वसाधकत्वानुमानस्य बाधितत्वम्‌ ] 


यद्येवमनुमीयेत तदा मुक्ता दुःखाद्युपेताः, चेतनत्वात्‌ ; संसारिवदित्यप्यनुमीयेतेत्यतिप्रसङ्परा-हतमनुमानमित्यत 
आह - नचेति । 


नच दुःखादिकं कल्प्यं निर्दुःखत्वश्ुतेर्बलात्‌ । 


कल्प्यमनुमेयं मुक्तस्य । आदिपदेनापरिपूर्णानन्दत्वादेः सङ्कहः । कुत इत्यत आह - निदुःखत्वेति । अत्राप्यादिपदं 
ग्राहम्‌ । 


अयमभिसन्धिः - समानयोगक्षेमत्वाभिप्रायेण खल्वयमतिप्रसङ्खो वाच्यः, नान्यथा, व्याप्त्य -भावात्‌। नच प्रकृते 
तदस्ति । दुःखादिसाधकस्य निर्दुःखत्वादिकं प्रतिपादयन्त्या श्रुत्या बाधितत्वात्‌ । श्रुतेरपौरुषेयत्वेन धर्मिग्राहकत्वेन 
चानुमानतो बलवत्त्वात्‌ । तारतम्यानुमानस्य चाबाधितत्वादिति। 


[ मुक्तानां निर्ुःखत्वे श्रुत्युपन्यासः | 
एतदेव विवृण्वन्‌ मुक्तस्य निर्दुःखत्वादि प्रतिपादयन्तीः श्रुतीस्तावत्‌ पठित्वा तासां तात्पर्यमाह - शोकमिति। 


शोकं तरत्यात्मवेत्ता तीर्णः सर्वानदुःखभाक्‌ ।। ९७ ।। 
येनानन्द्येव भवति न शोचति कदाचन । 

किल्विषस्पृत्‌ पितुषणिररं हित इहेश्वरः ।। ९८ ।। 
यं यमन्तमभिप्रेप्युः स सङ्कल्पाद्‌ भवेदिह । 

इत्यादिश्रुतयो मानं निरदुःखत्वादिसम्पदि || ९९ ।। 
अतो दुःखाद्यनुमया नावकाशोऽत्र लभ्यते । 

तारतम्यानुमा तस्माद्‌ भवेन्नातिप्रसङ़नी || १००।। 
श्रुतियुक्तिबलादेव तारतम्यं विभाव्यते । 


मुक्तावपि ततः केऽत्र विरोधं कर्तुमीशते ।। ९१०९ ।। 

अनेन “तरति शोकमात्मवित्‌ ' इति श्रुतिमुपादत्ते । वेत्ता वेदिता । विचारणार्थस्य विन्दतेर्वा रूपमेतत्‌ तीर्णः 
सर्वानित्यनेन ““तीणों हि तदा सर्वाञ्छोकान्‌' ' इति । अदुःखभागित्यनेन “"नानानन्दं कथिदुपस्पृशति' ' इति । येनेत्यनेन 
^ "तद्‌ वै जैवं मनो येनानन्द्येव भवतीत्यथो न शोचति" इति । एवशब्देन शोकाभावे लब्धेऽपि यत्‌ पुनः ˆ“न शोचति" 
इत्युक्तं तस्याभिप्रायः कदाचनेति । किल्विषस्पृदित्यनेन - 

“सर्वे नन्दन्ति यशसाऽऽगतेन सभासाहेन सख्या सखायः । 
किल्विषस्पृत्‌ पितुषणिर््योषामरं हितो भवति वाजिनाय '* इति मन्त्रम्‌। 

परस्परं सखायः सवे मुक्ता आगतेन स्वागतेन यशसा यटस्वता । सभां सहत इति सभासहः । कर्मण्यण्‌ । तेन सख्या 
परमेश्वरेण निमित्तेन नन्दन्ति । कथम्‌ ? हि यस्मादीश्चर एषां मुक्तानां किल्विष -स्पृत्‌। दुःखं न सहते । स्पर्धतेरथं स्पृधेति 
धात्वन्तरम्‌, ततः किप्‌ । पितुषणिः अन्नस्य दाता । "अत्नं वै पितुः" इति श्रुतेः । “षणु दाने" अस्मादिकारप्रत्ययः। 
अरमत्यर्थम्‌ । वाजिनायेन्दियाय हितो भवति । ““इद्ियं वै वाजिनम्‌" * इति श्रुतेः । 

इह मुक्तविषये । यं यमित्यनेन ^ “यं यमन्तमभिकामो भवति सोऽस्य सङ्कल्पादेव भवति" ' इति । अन्तं स्थानम्‌ । इह 
मुक्तो । निर्ुःखत्वादिसम्पदि मुक्तानाम्‌ । 

ततः किमित्यत आह -- अत इति । श्रुतिबाधितत्वादित्यर्थः । अत्र मुक्तेषु । मुक्ता दुःखाद्युपेता इति प्रतिज्ञायाः 
स्वव्याहतत्वाच्चेत्यपि द्रष्टव्यम्‌ । ततोऽपि किमित्यत आह- तारतम्येति । तस्माद्‌ बाधाभावेन समानयोगक्षेमत्वाभावात्‌ । 
मुक्त तारतम्यसाधनमुपसं हरति -- श्रुतीति । विभाव्यते सम्यगनुभूयते। के वादिनः? नकेऽपि। अत्र 
मुक्ततारतम्यविषये ।।* ।। इति स्तुत्यधिकरणम्‌ ।। ४।। 


अथ उभयलिङ्ाधिकारिकाधिकरणे ।। ५,६ ।। 


[ जीवानां नानाविधानादियोग्यतावत्वप्रतिपादनम्‌ | 


सर्वथाऽपि तु त एवोभयलिङ्गात्‌ । नचाऽधिकारिकमपि पतनानुमानात्‌ तदयोगात्‌ । अत्र 
प्रथमाधिकरणे ऽनादिज्ञानयोग्यतावतामेव ज्ञानप्रािर्नान्येषामित्युक्तम्‌। द्वितीये च देवतादि- 
पदप्रा्तिरनादितद्योग्यतोपेतानामेव नेतरेषामित्यभिहितम्‌ । सेयं जीवानां नानाविधानादियोग्यता प्रसि द्धैस्तैस्तैः 
कारणैरुत्कर्षापकर्षप्रािर्भवतीति वदद्धिर्वादिभिर्नाभ्युपगम्यते, अतस्ता साधयितु-माह - अनादीति। 


अनादियोग्यतां चैव कलिवाणीश्चरावधिम्‌ । 
को निवारयितुं शक्तो युक्त्यागमवबलोद्धताम्‌ || १०२।। 


न केवलं मुक्तानां तारतम्यमिति चार्थः । अनेन मुक्ततारतम्यस्यापीदं साधकमित्युक्त भवति । अनादेः नित्यत्वात्‌। 
एवशब्दस्य क एवेति सम्बन्धः । कलिवाणीश्चराववधी यस्याः सा तथोक्ता । योग्यता-पकर्षपरप्परायाः कलिरवधिः, 
तदुत्कर्षपरम्पराया वाणीश्चरः । उद्धता अप्रतिहताम्‌ । 

[ विमतः कालः, चतुर्मुखस्य यदन्यत आधिक्यं तेन युक्तः, कालत्वात्‌ ; यथा वर्तमानकालः | 


कथं युक्त्यागमसिद्धेत्यस्य आगमानां सावकाशत्वाभिमानेन युक्तावेव बहुमानवन्तं प्रत्यादौ तामाह ~- ब्रह्मण इति । 


ब्रह्मणोऽन्यत आधिक्ययुक्तः कालो विवादवान्‌। 
कालो ह्ययं यथेत्यादि माऽनुमामानिनो भवेत्‌ ।। १०३।। 


वर्तमानकाले ब्रह्मा सर्वाधिक इति सम्प्रतिपन्नम्‌ । अतो विवादवान्‌ विवादविषयः काल इत्युक्तम्‌ । 

वर्तमानमहाकल्पव्यतिरिक्तो ऽतीतोऽनागतश्च काल एतस्य ब्रह्मणो यदन्यत आधिक्यं तेन युक्तः । कालो हीति 
कालत्वादित्यर्थः। अयं वर्तमानः कालो यथा । आदिपदेनायं ब्रह्माऽतीतादिकालेऽप्य -न्यतोऽधिकः, ब्रह्मत्वात्‌ ; 
तत्कालवरतिंब्रह्मवदित्यादेः सङ्कहः । अनुमामानिनोऽनुमायां बहुमानवतो बोधाय प्रयोक्तव्या भवेत्‌ । अनुमामानिनः प्रतीति 
वा । ब्रह्मगतेनाऽधिक्येन कालस्य सम्बन्धाभावात्‌ कथमनुमानमिति चेत्‌, न । परम्परासम्बन्धेनानुमानप्रामाण्यवादिभिरयं 
कालो वेदन्यतिरिक्तेदानीन्त -नत्वरहितपौरुषेयवानित्याद्यनुमानप्रवृत्तेरङ्गी कृतत्वात्‌ । तदिदमुक्तम्‌- अनुमामानिन इति। 
ब्रह्मणः पदाद्यभावकालेऽपि सर्वोत्कर्षसिद्धौ योग्यतैव सर्वोत्कृष्टानादिनित्या सिद्धा भवति । 


[ अन्यशब्देन विष्णु - लक्ष्मी - ऋजु -स्वव्यतिरिक्तसर्वेषां विवक्षा | 


स्यादेतत्‌ । प्रमाणवाधितेयं प्रतिज्ञा । दृष्टान्तश्च साध्यविकलः । अन्यशब्दो ह्ययं प्रकरणात्‌ ब्रह्म - व्यतिरिक्तं सर्वमाह । 
तत्र हरर्महालक्ष्या ऋजुभ्यश्चाऽधिक्यं ब्रह्मणः कालत्रयेऽपि नास्ति । हरेः श्रियश्च अधिकत्वेन ऋ जूनां समत्वेन 
प्रमितत्वादित्यत आह - अन्यशब्द इति । 


अन्यशब्दो हरिश्रीस्वसमेभ्योऽन्यविवक्षया । 
प्रयुक्तो नैव दोषाय. ....----.- || १०४॥। 


स्वशब्देन ब्रह्मोच्यते । स चाऽवर्तनीयः । स्वश्च स्वसमाश्चेति। यदा वक्ता स्वविवक्षां स्वयमेव व्याख्याति काऽत्र 
प्रकरणाद्यपेक्षा ? तदभावे तस्योपयोगात्‌ । कथायां तु व्यक्तमेव वक्तव्यम्‌ । अन्यथा प्रतिज्ञान्तरादीनामप्येवं परिहारप्रसङ्ात्‌। 
नैव दोषाय बाधादिहेतुरनैव भवति । 


[ रुद्रादीनामप्यनादियोम्यतावत््वसाधनम्‌ | 
उक्तन्यायमन्यत्राप्यतिदिशति - रुद्रादिषु चेति । 
00 सुद्रादिषु च युक्तितः || १०४॥। 


अनयैव रीत्या रुद्रादिष्वपि साऽनादियोगम्यता युक्त्या साधनीयेत्वर्थः । विमतः कालोऽस्य रुद्रस्येश्चरादिव्यतिरिक्ताद्‌ 
यदाधिक्यं तेन युक्तः, कालत्वात्‌ ; एतत्कालवदित्यादि । 


[ मुक्तानां ब्रह्मपेक्षयाऽधिकत्वाभावः | 


ननु मुक्तास्तावत्‌ सर्वेऽपि ब्रह्मणोऽधिकाः, तेषां मुक्तत्वात्‌, अस्य संसारित्वात्‌। अतोऽन्यशब्द - व्याख्याने तेऽपि क्रतो 
न गृह्यन्त इत्यत आह - उत्तमत्वं त्विति। 


उत्तमत्वं तु मुक्तानामपि न ब्रह्मणो भवेत्‌ । 
व्यक्तिः सुखस्य तु भवेन्नत्वाधिक्यं सुखस्य च || १०५।। 


अतस्तदग्रहेन दोष इति शेषः । तत्‌ कथमित्यत आह - व्यक्तिरिति । आद्यस्तुशब्दोऽवधारणार्थः । व्यक्तिरेवेति 
सम्बद्धयते । चशब्दो गुणान्तरसमुच्चयार्थं उभयत्रान्वेति । प्राग्‌ विद्ामानस्यैव स्वरूप -सुखादे्मुक्तावविद्यावरणापायेन 
व्यक्तिरनुभवलक्षणा भवेत्‌, नतु किमप्यधिकमुत्पद्यते । तथासत्य- नित्यत्वप्रसङ्गत्‌। नच ब्रह्मणः स्वरूपादितरेषां 
स्वरूपमधिकम्‌। नच निर्णिक्त कास्यमनिर्णिक्तात्‌ सुवर्णादधिकं भवति । एतेन मुक्तत्वहेतुरपि प्रत्युक्तः । 


[ नलज्ञानादिभिर्ब्रह्मण एव मुक्तेभ्योऽधिकत्वम्‌ | 
न केवलं मुक्तानां ब्रह्मणोऽधिकत्वं नास्ति, किन्तर्हीत्यत आह - बलेति । 

बलज्ञानाधिकत्वं तु तेभ्यो हि ब्रह्मणः सदा । 
आधिक्यस्य त्वनित्यत्वे न किञ्चिन्मानमीयते ।। १०६॥।। 


गुणान्तरोपलक्षणमेतत्‌। सदा संसारे मुक्तो च । एतेन समशब्देनापि तत्परिग्रहो निरस्तः । नन्वेवमनुमानेविमतः कालोऽस्य 
राज्ञः सम्प्रतिपन्नाधिक्येन युक्तः, कालत्वात्‌; सम्प्रतिपन्नकालवदित्यप्यनुमान - प्रसङ्ग इत्यत आह - आधिक्यस्येति । 
ब्रह्मण इति शेषः । अनित्यत्व इति सादित्वस्याप्युपलक्षणम्‌ । तुशब्दो राजाद्याधिक्यस्य व्यावर्तकः । बाधकाभावाभावाभ्यां 
विशेषात्नातिप्रसङ्ग इति भावः। 


[ श्रुत्या उत्तमानां मोक्षयोग्यत्वस्य, मध्यमानां नित्यसंसारित्वस्य, 
अधमानां तमोयोग्यत्वस्य च प्रतिपादनम्‌ ] 


एवं ब्रह्मादिजीवेष्वनादिनित्यां नानाविधा योग्यतां प्रसाध्येदानीमागमेनापि साधयन्नादौ तावत्‌ श्रुतीः पठति - शुण्वे 
वीर इति। 


शृण्वे वीर उग्रमुग्रं दमायन्नन्यमन्यमतिनेनीयमानः। 


एधमानद्विद्ुभयस्य राजा चोष्कूयते विश इन्द्रो मनुष्यान्‌ ।। १०७॥।। 
परा पूर्वेषां सख्या वृणक्ति वितर्तुराणो अपरेभिरेति । 
अनानुभूतीरवधून्वानः पूर्वीरिन्द्रः शरदस्तर्तरीति ।। १०८ ।। 


वीरोऽध्यवसितान्तगामी । इन्द्रः परमेश्वरः । उग्रमुग्रं सर्वान्‌ दुष्टप्रकृ तीन्‌ दमयन्‌ नित्यनरकं प्राप-यन्‌, अन्यमन्यं सर्वान्‌ 
सत्स्वभावानतिनेनीयमानः संसारं भृशमतिक्रामयन्‌ । स्वयोग्यतातिरेकेणैधमानं दवष्टीत्येधमानद्विट्‌ । शुण्वे श्रूयते । कुत 
उभयस्य देवतासुरवर्गस्य राजा यतः । कि मनुष्यान्‌ विशः प्रजाश्ोष्कूयते नित्यं परिवर्तयति । 


परा पूर्वषाम्‌। अतीतमन्त्र पूर्वेषां पूर्वनिर्दिष्टानामुग्राणां सख्या सख्यानि परावृणक्ति परित्यजति । अपरेभिरपरैः 
साधुभिः सह सख्यानि वितर्तुराणोऽतिटायेन त्वरमाण एति । अनानुभूतीः सम्यगनुभव -रहितान्‌ अवधून्वानोऽवमे संसारे 
वर्तयच्रिन्द्रः पूर्वीः शरदोऽतीतान्संवत्सरास्ती्णो वर्तमानाश्च तर्तरीति । आगामिनश्च तरिष्यतीति । 


अत्र मन्त्रद्येऽसुराणामनादितो भगवद्धजनाभावः, नित्यनरकावािश्च श्रूयते । देवानां सदा भग- वद्धजनम्‌, 
मोक्षावापिश्च । मनुष्याणां सर्वदा संसार इति । 
[ अधमानां मोक्षायोग्यत्वे श्रुतिः ] 


दिवेदिवे सदृशीरन्यमर्थं कृष्णा असेधदप सद्मनो जाः । 
अहन्‌ दासा वृषभो वस्नयन्तोदव्रजे वर्चिनं शम्बरं च ।। १०९।। 


दिवेदिवे । वर्षणाद्‌ वृषभः परमेश्वरो दिवेदिवे सर्वदा सदृशीश्चेतनत्वमात्रेण कृष्णास्तमोमयीर्जाः प्रजाः कास्ता 
देवेभ्योऽन्यमर्धं स्वीयात्‌ सदानोपासेधत्‌ निवर्तयति । किञ्च दासौ दस्यू वस्नयन्ता जगच्छादयन्तौ वर्चिनं शम्बरं चोदव्रजे 
जलराशौ समुद्रतीरेऽहन्‌ हिंसितवानिति । अत्र दैत्यानां कदाऽपि न मोक्ष इति प्रतीयते । 


[ जीवानामुत्तमत्वाधमत्वयोः स्वाभाविकत्वे श्रुतिः ] 


तं भूतिरिति देवा उपासाश्थक्रिरे ते बभूवुस्तस्माद्धाऽप्येतरिं 
सुप्तो भूर्भुरित्येव प्रश्रसित्यभूतिरित्यासुरास्ते ह पराबभूवुः ।। ११०।। 

तं भूतिरिति। तं परमेश्वरम्‌ । भूरिरैश्र्यरूपः। बभूवुरमुक्ता इति शेषः । एतर्हीदानीं सुपः सुप्तस्थो वायुः । 
पराबभूवुर्नित्यनित्यं प्राप्ताः । अत्र देवासुराणां सम्यगूविपरीतोपासनाभ्यां मोक्षतमसोः प्रापिः श्रूयते । तेन देवत्वमसुरत्वं 
च सहजमिति ज्ञायते । 


[ उत्तमानां मुक्तियोग्यत्वस्य स्वाभाविकत्वे श्रुतिः | 


तद्‌ यथा पेशस्कारी पेशसो मात्रामुपादायान्यन्नवतरं 

कल्याणतरं रूपं तनुत एवमेवायमात्मेदं शरीरं निहत्याविद्यां 
गमयित्वाऽन्यन्नवतरं कल्याणतरं रूपं कुरुते पितयं वा 

गान्धर्वं वा दैवं वा प्राजापत्यं वा ब्राह्यं वाऽन्येषां भूतानाम्‌ ।। ९११।। 


तद्‌ यथा । तद्‌ वक्ष्यमाणं निदर्शनं यथा । पेशस्करी सुवर्णकारः पेशसः सुवर्णस्य मात्रामंशम्‌। अन्यदिव नवतरं 
प्रागननुभवात्‌। कल्याणतरं मलापकर्षात्‌ । रूपं रुचकादिकम्‌। आत्मा परमात्मा । अन्येषां भूतानां मनुष्योत्तमानाम्‌। 
अत्र सुवर्णस्यैव यथा रुचिकादिभावः सुवर्णकारेण क्रियते न यस्यकस्यचिद्‌ द्रव्यस्य, तथा मुक्तियोग्यानामेवेश्चरेण मुक्त्वं 
क्रियते नान्येषामिति प्रतीयते । 


[ उक्तार्थं स्मृत्युपन्यासः | 
अधुनाञत्रैव स्मृतीः पठति - प्रयान्तीति। 


प्रयान्ति परमां सिद्धिमैहिकामुष्मिकीं दतम्‌ । 
यान प्राप्याऽसुरः सर्वेरक्षय्या क्लेशवर्जिता । 


न तां गति प्रपद्यन्ते विना भागवतान्‌ नरान्‌ ।। १९२।। 
अवजानन्ति मां मूढा मानुषीं तनुमाश्रितम्‌ । 

परं भावमजानन्तो मम भूतमहेश्वरम्‌ || ११३ ।। 
मोघाशा मोघकर्माणो मोघज्ञाना विचेतसः । 

राक्षसीमासुरीं चैव प्रकृतिं मोहिनीं श्रिताः ।। ९९१४ ।। 
महात्मानस्तु मां पार्थं देवीं प्रकृतिमाश्रिताः । 

भजन्त्यनन्यमनसो ज्ञात्वा भूतादिमव्ययम्‌ || ११५ ।। 
उभयं सत्वसंशुद्धिज्ञानयोगव्यवस्थितिः। 

दानं दमश्च यज्ञश्च स्वाध्यायस्तप आर्जवम्‌ ।। ९१९६ ।। 
अहिसा सत्यमक्रोधस्त्यागः शान्तिरपैशुनम्‌ । 

दया भूतेष्वलोलुप्त्वं मार्दवं हीरचापलम्‌ ।। ९९७ ।। 
तेजः क्षमा धृतिः शौचमद्रोहो नातिमानिता । 

भवन्ति सम्पदं दैवीमभिजातस्य भारत ।। ९९८ ।। 
दम्भो दर्पोऽभिमानश्च क्रोधः पारुष्यमेव च । 

अज्ञानं चाभिजातस्य पार्थ सम्पदमासुरीम्‌ || ११९ ।। 


मामात्मपरदेहेषु प्रद्िषन्तोऽभ्यसूयकाः। 
तानह क्रूरान्‌ संसारेषु नराधमान्‌ । 

क्षिपाम्यजस्रमशुभानासुरीष्वेव योनिषु || १२०।। 
आसुरीं योनिमापन्ना मूढा जन्मनि जन्मनि । 

मामप्राप्यैव कौन्तेय ततो यान्त्यधमां गतिम्‌ ।। १२१।। 
द्विविधो भूतसर्गोऽत्र दैव आसुर एव च । 

विष्णुभक्तिपरो दैवो विपरीतस्तथाऽऽसुरः ।। ९१२२॥। 
देवानां परमो धर्मः सदा यज्ञादिकाः क्रियाः । 
स्वाध्यायस्तत्ववेदित्वं विष्णुपूजारतिः स्मृतिः ।। १२३।। 
दैत्यानां बाहुशालित्वं मात्सर्यं युद्धसत्क्रिया। 
नीतिशास्रप्रवेदित्वं शिवपूजारतिः स्मृतिः ।। १२४॥। 
वर्णाश्रमाचारवत्त्वं स्वाध्यायो भक्तिरच्युते । 

शिवे सूर्ये तथा देव्यां स्वभावो मानुषः स्मृतः ।। १२५॥। 
अनादिवैष्णवा एव देवतास्तु स्वभावतः । 

विपरीताः स्मृता दैत्याः सदेवानादिकालतः ।। ९१२६ ॥। 
मानुषा मिश्रमतयो विमिश्रगतयोऽपि च। 
इत्यादिवाक्यसन्दभरज्ञायतेऽनादियोग्यता ।। १२७॥। 


पुरा सत्ये युग इति प्रकृतानां देवतास्वभावानां प्रयान्तीत्यनेन मोक्षादिफलप्रापिमुक्त्वा या न प्राप्येत्यसुराणां न तां 
गतिमिति मनुष्याणां च कदाचित्‌ तत्प्रा्िरनास्तीत्युच्यते । अवजानन्तीत्यनेन भगवदवज्ञादिलक्षणराक्षसादिस्वभाववतां 
कदाऽपि पुरुषार्थावापिरनास्तीति कथ्यते । प्रकृतिः स्वभावः । महात्मान इत्यत्र भगवद्धजनादिलक्षणदेवत्वं स्वभाव इति 
प्रतीयते । अभयमित्यनेनाभया-दिलक्षणं देवत्वं दम्भादिलक्षणं चासुरत्वं स्वभाव एवेति ज्ञायते। 
मामात्मेत्यनेनासुरस्वभावानामन्ध-तमसावापिपर्यवसानमभिधीयते । 


द्विविध इति स्पष्टं देवासुरत्वयोः स्वभावत्वमाख्यायते । सर्गशञब्दस्य स्वभाववाचित्वात्‌ । द्विविध एवेति सम्बन्धः । 
सर्गाणां सुबहुत्वेऽपि ““शुभाश्रुभफलाधिकौ । देवासुराख्यौ द्रावेव गन्धर्वाद्या-स्तदन्तराः"" इति वचनादवधारणोपपतिः । 
स्वभाव इत्येतद्‌ देवानां दैत्यानामित्यत्रापि सम्बद्धयते । परमो धर्म इति यज्ञादिकानां क्रियाणां विरोषणम्‌ । भगवर्दपादिना 
परमधर्मरूपयज्ञादिकाः क्रिया इति । रतिः स्मृतिश्च विष्णोः शिवस्य चेति शेषः । बाहुशालित्वमित्यस्थाने 
बाहुबलप्रयोगोऽभिप्रेयते । युद्धसत्क्रिया युद्धकौशलम्‌ । वर्णांश्रमेति तदनुष्ठानमात्रपर्यवसायित्वमाचष्टे । अच्युतादौपाम्येन 
भक्तिरित्यर्थः । अनादीति स्पष्टम्‌ । अनादित्वादेव स्वभावतोऽनादिकालत इत्येतन्मानुषा इत्यनेन सम्बद््यते । मिश्रमतयः 
सम्यगसम्यग्ज्ञानाः । विमिश्रगतयः सुखदुःखात्मकसंसारफलाः । देवादीना - मप्येवं फलं ज्ञातव्यम्‌ । 


श्रुतिस्मृत्युदाहरणफलं दर्शयति - इत्यादीति । सन्दर्भेरित्यतिबहूनि वाक्यान्यत्रार्थेऽन्यत्रोदा -हतानि द्रष्टव्यानीति 
सूचयति । 
[ चतुर्मुखादेः सर्वोत्वृष्टत्वरूपयोग्यताया अनादित्वाभावे इदानीमप्यनुपलब्धिप्रसङ्गः | 


उक्तानामनुमानानां व्याप्त्यवधारणाद्यर्थमागमानां चान्यार्थव्याख्याननिरासार्थमनुग्राहकं तर्क -माह - यदीति । 
यद्यनादिविशेषो न साम्प्रतं कथमेव सः। 


विशेषः स्वरूपगतो योग्यतालक्षणोऽतिशयः । स विशेषः परिदुश्यमानोऽतिशयः। 

एतदुक्तं भवति - यदि हिरण्यगर्भ॑स्यानादिः सर्वोत्कृष्टो योग्यतालक्षणो विशेषो न स्यात्‌, तदा साम्प्रतं दुर्यमानं 
सर्वोत्कष्टत्वं न स्यात्‌ । तस्यैतद्रीजत्वात्‌ । कारणाभावे च कार्याभावस्य नियतत्वात्‌ । अन्यथा सर्वेषामपि सर्वोत्कृत्वापत्तेः। 
एवमन्यत्रापि वक्तव्यमिति । 


[ सर्वोत्कृष्त्वादेर्योग्यताया अदृष्टजन्यत्वपक्षे, सर्वोत्कृष्टत्वहेतुविशिष्टादृष्टस्य 
प्ाक्तनतथाविधादृष्टानपेक्षत्वे अपसिद्धान्तः | 


ननु ब्रह्मादीनां योग्यतालक्षणानादिविरेषाभावेऽपि सादिनो विशिष्टादृष्टादेव सर्वोत्कृष्टत्वादिकं भविष्यति । तथाच 
स्मृतिः “स्वधर्मनिष्ठः शतजन्मभिः पुमान्‌ विरिशथतामेति'* इत्यादिकेति चेत्‌। अत्र वक्तव्यम्‌ -- किं तद्‌ विरिश्चस्य 
सर्वोत्कर्षबीजं विशिष्टमदृष्टम्‌, ततः प्राक्तनतथाविधमदृष्टमन -पेक्ष्यैव जायते, उतापेक्ष्येति । आद्यं दूषयति - अदुष्टादेव 
चेति। 


अदृष्टादेव चादृष्ं स्वीकृतं सर्ववादिभिः ।। १२८ ॥। 


तानि तानि द्रव्यादीनि खल्वदृष्टोत्पत्तौ निमित्तानि श्रुतिस्मृतिभ्यामुपलभ्यन्ते । तत्सम्पत्तिश्चादृष्ट-निमित्तैव । तस्मान्न 
केवलं फलम्‌ । किन्नाम । उत्तरोत्तरमदुष्ट च पूर्वपूर्वादृष्टाद्‌ भवतीति चार्वाकल्यति -रिक्तसर्ववादिभिः स्वीकृतम्‌ । अतः 
सर्वोँत्कर्षहेतोर्विशिष्टादुष्टस्य तथाविधप्राक्तनादुष्टानपेक्षोत्पत्ति- कत्वाभ्युपगमेऽपसि द्धान्तः स्यात्‌ । भवत्वन्येषां 
वादिनामित्थं सिद्धान्तः, मम तु सर्वोत्कर्षादिफलो -त्पत्तावेव विशिष्टादृष्टापेक्षा, नतु तदुत्पत्तावपीति । यद्रा यद्‌ विरिश्चस्य 
सर्वोत्कर्षनिमित्तं विशिष्टम -दुष्टम्‌, तस्य तथाविधादष्टकार्यत्वेऽपि तस्य नादृष्टकार्यत्वमिति। 


सर्वस्यापि प्रवाहस्य तथात्वे हि भवतापिष्टसिद्धिरिति वदन्तं प्रत्यतिप्रसङ्माह - आकस्मिक इति। 


आकस्मिको विशेषश्चेददुषटे क्रचिदिष्यते । 
सर्वत्राऽकस्मिकत्वं स्यात्रादृष्टापेक्षता भवेत्‌ । 


क्रचिद्‌ विरिथोत्कर्षहेतौ तद्धेतौ वाऽदृष्टे विशेषोऽतिशयो यद्याकस्मिकोऽदृष्टनिरपेक्ष एवेष्यते, यदि किमपि षिशिष्टमदुषटं 
तथाविधादुष्टनिरपेक्षमेवोत्पद्यते इत्यङ्ीक्रियत इति यावत्‌ । तहिं सर्वत्र फलादावप्यकस्मिकत्वमङ्गीकार् स्यात्‌, 
अविरोषात्‌। 


आपाद्यं विवृणोति - नेति । सर्वंत्रेत्यनुवर्त॑ते । यद्येवं न विव्रीयेत, तर्हिं परेणादृष्टस्य निष्कारणताया 
अनङ्धीकृतत्वादसङ्तोऽयं प्रसङ्गः स्यात्‌ । एवेमेवाऽपादकमपि व्याख्येयमिति भावः । 


अस्तु विरिथोत्कर्षस्याप्यदुष्टानपेक्षतेति चेत्‌, न । प्रागभवीयस्य दृष्टकारणकलापस्य नष्टत्वेन निष्कारणतापातात्‌। 
किञ्च विशिष्टो दृष्टकारणकलापोऽपि तस्य कुत इति वाच्यम्‌ । निर्निमित्तश्चेद- तिप्रसङ्गः । स्वभावनिमित्तश्चेत्‌ सिद्धं नः 
समीहितम्‌ । एतेन दृष्टव्यापारपरितुष्टादीश्चराद्‌ विरिश्चस्य सर्वोत्कर्षसम्पत्तिरित्यपि निरस्तम्‌ । अनादियोग्यतापरिहारदिति। 


[ सर्वोत्कृष्टत्वहेतुविशिष्टादृष्टस्य अनादितथाविधादृष्टप्रवाहसापक्षत्वे 
योग्यताया अनादित्वमेव सिद््यति ] 


अस्तु तर्हिं द्वितीयः पक्ष इति तत्राऽह - अदृष्टाच्वेदिति। 
अदष्टाच्चेद्‌ विशेषोऽयमनादित्वं कुतो न तत्‌ ।। १२९।। 


भवतीति शेषः । विशिष्यत इति विशेषो विशिष्टमदृष्टमित्यर्थः। अयमिति विरिश्स्य सर्वोत्कर्षहेतुः । अनादित्वं 
तथाविधादुष्टपरम्परायाः । अनादियोग्यतावत््वमिति च । तत्‌ तर्हि । 

इदमुक्तं भवति - यथा विरिश्चस्य सर्वोत्कृषं कारणं विशिष्टमदुष्टं तथाविधपूर्वादष्हेतुकम्‌, तथा तदपि तदपीति 
स्वीकार्यम्‌ । समानन्यायत्वात्‌ । तथाचानादिविशिष्टादृष्ट प्रवाहाश्रयत्वं तस्यैव कुत इत्यनुयोगस्य 
नान्यदुत्तरमनादेर्विंशिष्टस्वभावात्‌ । तत्तत्फलप्राप्त्युपाययोः प्रयत्नादृष्टयोरागन्तुकयोः बीजभूतोऽनागन्तुकस्वभावविरोष 
एवानादियोग्यतोच्यते । यथोक्तम्‌ - ““स्वभावाख्या योग्यता या हठाख्या ' " इत्यादि । अतः सिद्धा ब्रह्मादिकलिपर्यन्तेषु 
जीवेष्वनादियोग्यतेति । 


[ भगवतो निर्दोषत्वसमर्थनम्‌, स्थानभेदाधिकरणेन गतार्थताशङ्धादिनिरासः | 


भगवान्‌ निर्दोष इति यत्‌ प्रागुक्त (११६४) तत्समर्थनार्थमुत्तरो ग्रन्थः । ननु “न स्थानतोऽपि इत्यादिनैव समर्थितमेतत्‌ । 
सत्यम्‌ । युक्त्यादिना प्राप्तं सदोषत्वं तत्रापाकृतम्‌। अत्र तु प्रत्यक्षप्राप्तमिति भेदात्‌। एतदपि तत्रेव कुतो न दूषितमिति 
चेत्‌ । विश्चादिषु प्रत्यक्षस्याप्रवृत्तेः । प्रासङ्गिकं तु निराकरणं तत्र वा अत्र वान कश्चिद्‌ विशेषः। 
प्रागुक्तार्थप्रपश्चश्चात्रानुभाष्यकृता क्रियते । मुक्ततारतम्यादेः प्रपश्चनात्‌। अतोऽत्रेव निदोषताप्रप्थनं युक्तम्‌ । किशथात्र 
ज्ञानस्वरूपनिरूपणं भविष्यति, तत्प्रसङ्कश्च ज्ञानपादे समुचितः । अपिच न भगवत्साक्षात्कारमात्रेणारोषपुरुषार्थप्रापिः, 
किन्तु निर्दोषाद्‌ भगवदहर्शनादित्युक्तम्‌। (११६४) तच्चानेन निर्दोषभगवदर्शनमुपदर्शितं भवति । तर्हिं तत्रैवायं ग्रन्थ- 
सन्दर्भः कुतो न निवेशित इति चेत्‌ । देवदानवमानवस्वभावप्रपभ्थनस्यात्रोपयुक्तत्वेन तदानन्त -र्योपपत्तः । तथा वक्ष्याम । 
(अनुपदम्‌) 


[ रामकृष्णादिभगवदवताराणां भिन्नत्वेन विद्धत्वादिना च दृष्टत्वात्‌ 
न भगवतो निर्दोषत्वमित्याशङ्का | 


इदमत्र शङ्क्यते - रामकृष्णादयो भगवदवतारा भगवताऽत्यन्ताभिन्ना इति तावत्‌ समर्थितम्‌ । (१००४) तेषां च 
परस्परं भेदस्तत्कालवर्तिनां पुरुषाणां प्रत्यक्षेण दृश्यते । नच ते देहवन्त इति चोक्तम्‌। (१०२९) ततो देहगत एव भेद 
इत्यनवकाशम्‌। ततश्च सर्वेषां स्वातन्त्यानुपपत्तेः केषाञ्चित्‌ पारतन्त्यम्‌। एवमन्येऽपि भेदानुषङ्धिणो दोषा द्रष्टव्याः । 
समानन्यायत्वात्‌ । वेधादिदोषाश्च प्रत्यक्षेणेक्ष्यन्त इति च न भगवतो निर्दोषत्वमिति । 


[ भगवद्रूपाणां भेदस्य उत्तमजीवप्रत्यक्षविषयत्वनिरासः | 
तत्र तावद्‌ भेदस्य प्रत्यक्षसिद्धतां निराकर्तुमागमवाक्यं पठति - नचेति। 


नचान्यभेदवद्‌ विष्णौ भेदस्तदर्शिनामपि । 
दुष्यते प्रत्यभिज्ञैव बहुरूपेषु दश्यते । 
बहुत्वं च विशेषेण न भेदेन कथश्चन ।। ९३०।। 


चोऽवधारणे । अन्यभेदवदिति व्यतिरेकदृष्टान्तः । अन्येषां घटादीनां यथाऽनेकत्वातिरिक्तोऽ-न्योन्याभावलक्षणो भेदो 
दुष्यते, न तथेति । विष्णौ भेदो न दुश्यते इत्येवोक्तेऽनेकत्वस्यास्याप्यदर्शनं प्रतीयेत, तदर्थमिदं वचनम्‌ । यद्रा यथा 
विष्णावन्यप्रतियोगिको भेदो दुष्यते, न तथा स्वप्रतियोगिक इति योजना । अन्यथा घटादिप्रतियोगिकोऽपि भेदो न 
दुष्यत इत्यपि प्रतीयेत । अथवाऽन्यप्रति-योगिकभेदवति विष्णावित्यैकपदोन व्याख्येयम्‌ । प्रयोजनं तूक्तमेव । विष्णौ 
रामकृष्णादिरूपे। अधुनातनैर्भदो न दृश्यत इति परस्यापि सम्मतम्‌। अतस्तदर्शिनामपीत्युक्तम्‌ । तृतीयां षष्टी । 
अवतारदर्शिभिरपीत्यर्थः । तदर्शिनां प्रत्यक्षेणापीति वा । स्वभावत एव जीवास्तरिविधाः - देवदानव -मानवभेदात्‌। तत्र 
दैवं प्रत्यक्षं तावदवताराणां परस्परं न भेदं गोचरयतीति भावः । 

[ भगवद्रूपाणामभेदस्य उत्तमजीवप्रत्यक्षविषयत्वम्‌ | 


न केवलमेतावत्‌ । किन्तर्हीत्यत आह ~ प्रत्यभिज्ञैवेति । उत्तमानां पुरुषाणां भगवतो बहुरूपेषु तदेवेदमित्यभेदविषया 
प्रत्यभिज्ञैव पुराणादौ दूश्यते । यथा जाम्बवतः स राम एवायं कृष्ण इति प्रत्यभिज्ञा । तथाच कुतो भेदज्ञानस्यावकाट इति 
भावः। 


ननु बहुत्वं भेदेन विनाऽनुपपद्यमानं तमाक्षिपति । तथाच बहुरूपेषु प्रत्यभिज्ञा न सम्भवत्येव । सम्भवन्ती वा भ्रान्तिः 
स्यादित्यत आह - बहुत्वं चेति । भगवद्रूपाणामिति शेषः । अन्यथोपपत्ति-कुण्ठितार्थापत्तर्न भेदं प्रमापयतीत्यर्थः। 
अन्यथाऽप्युपपत्तिपक्षे भेदसन्देहः स्यात्‌, सोऽप्यनिष्ट इत्यन्यथैवोपपत्ति सूचयति -- न भेदेनेति । उपपद्यत इत्युभयत्र 
शेषः । कुतः ? भगवद्रूपाणां भेदे निरवकाशप्रमाणाभावात्‌, तद्विरोधाच्च । तदिदमाह - न कथनेति । 


[ भगवद्रूपाणां भेदस्य मध्यमजीवप्रत्यक्षविषयत्वनिरासः | 


एवमुत्तमानां पुंसां भवेदेकरूपदर्शनसमये रूपान्तरप्रतीतावसत्यां ततो भेदज्ञानमसम्भावितम्‌ । प्रतियोगिज्ञानाभावे 
भेदज्ञानाभावस्य नियतत्वात्‌ । सत्यामपि तथा विरोधिन्याः प्रत्यभिज्ञाया भावादित्युक्तम्‌। तथाऽपि मध्यमादिजनानां 
प्रत्यक्षं भगवद्रूपभेदे प्रमाणं भविष्यति । एकरूपदर्शन -समये रूपान्तरप्रतीत्यभावे भेददर्शनानुपपत्तावपि तद्धावे 
सम्भवत्येव । नच तेषामपि प्रत्यभिज्ञा भवद्धिरभ्युपेतं शक्यते, उत्तमत्वप्रसङ्गादित्यतो मध्यमानपेक्षय तावदाह - 
प्रत्यभिज्ञा चेति। 


प्रत्यभिज्ञा च येषां न तेऽपि तन्मुष्टबुद्धयः। 
भेद नैव प्रपश्यन्ति भेदमन्येभ्य एव च । 
पश्यन्त्येवं हरिस्तेषां सन्दर्शयति नान्यथा ।। १३९ ।। 


एवं बृहत्संहितायां वचनम्‌.......... । 


चस्त्वर्थः । येषां तु मध्यमानां जनानां प्रत्यभिज्ञा भगवद्रपेषु नास्ति, तेऽपि तत्र भेदं नैव पश्यन्तीति योजना । 
प्रत्यभिज्ञाभावे कारणम्‌ - तेन भगवता मुष्टाऽपहता दृष्टिरेषामिति । तेन बहूत्वेनेति वा । भगवदिच्छया तेषां योग्यतया 
चोपो द्रलितं बहूत्वमुपलभ्यमानं प्रतीयामानेऽपि वस्तुनि विद्यमानस्या -प्यभेदस्य ज्ञानं प्रतिबध्नाति । अत्र 
तन्मुष्टदृष्टयस्तेऽपीत्यस्यानुवादात्‌ तन्मुष्टदुष्टित्वात्‌ प्रत्यभिज्ञैषां नास्तीति लभ्यते । 


भगवद्रूपे भेदं नैव पश्यन्तीत्युक्ते घटादिभ्योऽपि भेदं न पश्यन्तीति मन्दस्य प्रतीतिः स्यात्‌, तां निवारयितुमाह - 
भेदमिति । अन्येभ्यो भेदं पश्यन्त्येव चेति योजना । ननु प्रतीयमानं वस्तुद्रयं भेदेन वा प्रतीयते, अभेदेन वा। 
भेदाभेदोदासीनतया तु प्रतीतिः कथमित्यत आह - एवमिति । तेषां योग्यतयेति शोषः । अन्यथा “"गतिबुद्धि- ' 
इत्यादिना कर्मसञ्ज्ञायां द्वितीया स्यात्‌ । विभक्तिव्यत्ययो वा छान्दसः । अन्यथा भेदेनाभेदेन च दर्शयति । यथा 
खल्वख्यातिवादिनां सहकारिसामर्थ्याद्‌ भेदा-भेदौदासीन्येन वस्तुप्रतीतिः, यथा वाऽन्येषां शुक्तिकाशकलदर्शनानन्तरं 
व्यासक्तो, तथा परमेश्चर-शक्त्याऽत्रापि तथा प्रतीतौ को विरोधः ? 


[ भगवद्रूपाणां भेदस्याऽनुमानिकत्वनिरासः | 
अधमजीवप्रत्यक्षस्य त्वन्या गतिर्भविष्यति । (१२१५) एवमीश्वररूपभेदे प्रत्यक्षं निराकुर्वताऽनु- मानमपि निराकृतम्‌। 
बहूत्वस्यान्यथासिद्धेरुक्तत्वात्‌ । तन्न्यायेन चाऽकारविशेषादीनामन्यथा - सिद्धत्वादिति । वचनमस्तीति शेषः। 
[ भगवद्रूपाणां भेदस्य आगमिकत्वनिरासः | 


मा भूद्‌ भगवद्रूपभेदः प्रत्यक्षानुमानसिद्धः, आगमसिद्धस्तु भविष्यति । पुराणेषु तत्रतत्रान्यादि-शब्दश्रवणादिति चेत्‌, 

न। * नेह नानाऽस्ति किञ्चन ' इत्यादिवेदवाक्यविरोधात्‌ । पुराणमेव वेदस्य कि न बाधकं भवतीत्यत आह - नेति। 


ति न पुराणगम्‌। 
लोकदर्शनवाद्येव वेदरोधाय शक्नुयात्‌ ।। ९३२।। 


वचनमिति वर्तते । पुराणवचनं खलु लोकानां यद्‌ भगवद्रूपेषु भेददर्शनं तदनुवादपरमेव । न वस्तु-निष्ठम्‌ । उपक्रमरदिना 
तथाऽवगमात्‌ । वेदस्तु वस्तुतथात्वे तात्पर्यवान्‌ । लिङ्कैः तथाऽध्यवसायात्‌। अतो न तत्‌ तद्राधनाय शक्नोति । 
नन्वेतद्‌ व्याहतम्‌ । यत्‌ प्राग्‌ भगवदूपभेदविषयं प्रत्यक्षं नास्तीत्युक्तम्‌ । इदानीं तु तदस्तीति । तस्यैवाभावे पुराणव््नस्य 
तदनुवादित्वानुपपत्तेः । मैवम्‌ । बहुत्वाद्यनुमानाभासजनितभेददर्शनानु - वादित्वोपपत्तेः । 
[ भगवद्रूपेषु भेदावगाहिनः अधमजीवप्रत्यक्षस्य 
अभेदावगाद्ुत्तमजीवप्रत्यक्षादिप्रमाणबाधितत्वादप्रामाण्यम्‌ | 


किथोत्तममध्यमानां भेदविषयं प्रत्यक्षं नास्तीत्यभिहितम्‌। अधमानां तु तदस्तीत्यधुनाऽङ्धीक्रियते । तर्हिं तदेव 
भगवद्रूपभेदे प्रमाणं भविष्यतीत्यपि न वाच्यम्‌ । उत्तमानामभेदविषयेण प्रत्यक्षेण बाधित -त्वात्‌। नच तदेव नास्ति। 
प्रत्यभिज्ञैव बहुरूपेषु दृश्यत इत्यागमोक्तत्वात्‌ । तथाच भीष्मवाक्यम्‌ - 


ˆ “तमिममहमजं शरीरभाजां हदि हदि विष्ठितमात्मकल्पितानाम्‌। 
प्रतिदृशमिव नैकधाऽर्कमेकं समधिगतोऽस्मि विधूतभेदमोहः ' इति । 
[ अनिश्चितप्रामाण्यकप्रत्यक्षस्य निश्चितप्रमाण्यकप्रत्यक्षबाधकत्वाभावः | 


अथ भेददर्शनमेवाभेददर्शनस्य बाधकं कुतो न भवतीत्यत आह - अपरीक्षितेति। 


अपरीक्षितदृष्टिश्च परीक्षापूर्वदर्शनम्‌ । 
निषेद्धुं शक्नुयात्‌ क्रापि देवदत्तादिदृष्टिवत्‌ ।। १३३।। 


अपरीक्षिता परीक्षया प्रमाणत्वेनानिश्चिता । नेत्यस्यानुकर्षणार्थश्चरब्दः । परीक्षापूर्वः प्रामाण्यनिश्चयो यस्य दर्शनस्य 
तत्‌ परीक्षापूर्वदर्शनम्‌। परीक्षापूर्व दर्शनं प्रामाण्यनिश्चयो यस्य प्रत्यक्षस्येति वा । क्रापीत्यनेन नियममाह । तदनेन यत्‌ 
परीक्षया न चनिश्चितप्रामाण्यं ज्ञानं न तत्निश्चितप्रामाण्यं ज्ञानान्तरं बाधत इति व्यापिरुक्ता । परीक्षाग्रहणं 
प्रामाण्यनिश्चयोपलक्षणमेव, नतु नियमार्थमित्युत्तरत्र स्फुटीभविष्यति । (१२२२ अनुपदं च) 


अत्र दृष्टान्तमाह - देवदत्तेति । यथा यज्ञदत्तादावनिश्चितप्रामाण्या देवदत्तादिदुष्टिन निश्चितप्रा - माण्यां यज्ञदत्तादिदृष्टि 
बाधते तथेत्यर्थः । ततः किं यदव व्याभिरिति चेत्‌। भेददर्शनमनिश्चितप्रा-माण्यम्‌, अभेददर्शनं तु निश्चितप्रामाण्यम्‌। 
अतो न तत्‌ तस्य बाधकम्‌, किन्तु वैपरीत्यमेवेति वदामः । 
[ भेदाभेददर्शनयोः निश्चितानिशितप्रामाण्यकत्वसमर्थनम्‌ | 
कुतो भेददर्शनमनिश्चितप्रामाण्यमित्यत आह - नचेति। 


नच निश्चितभेदस्य दर्शनेऽस्ति पुराणगम्‌ । 
वाक्यं ्चिद्धि ....... || १३४ ।। 


चोऽवधारणे । क्रचित्‌ प्रदेशो । हिशब्दो हेतौ । परमेश्चररूपभेदविषयं प्रत्यक्षं तावदस्माकं पुराण-वाक्यादेव सिद्धम्‌ । 
पुराणवाक्यं च केचिद्‌ भेदं पश्यन्तीति वा प्रतिपादयत, अनुवादकतया लिङ्त्वेन वा । अतस्तत्प्रामाण्यनिश्चयस्तत 

एवान्वेष्टव्यः । नच भेददर्शनस्य प्रामाण्य निश्राययत्‌ पुराणवाक्य-मस्ति । अतः प्रमाणाभावान्न भेददर्शनस्य प्रामाण्यनिश्चय 
इति भावः। 


प्रामाण्यनिश्चयो द्वाभ्यां प्रकाराभ्यां भवति - अर्थतथात्वनिश्चयेन वा ज्ञानपरीक्षया वा । आद्याभि-प्रायेणोक्तम्‌- 
सत्यतया निश्चितभेदस्येति । द्ितीयाभिप्रायेण तु भेदस्यदर्शन इति समासः । "षष्ठ्या आक्रोशे इत्यलुक्‌ । निश्चितं 
परीक्षितं तु भेदस्य दर्शनं चेति तथोक्तम्‌ । तत्र स्वाभिप्रायेणाऽक्रोशः पराभिप्रायेण निश्चितत्वमित्यविरोधः। 


यदि पुराणवाक्यादेव निश्चितप्रामाण्यं भेददर्शनं न प्रतीयेत, तहिं कीदशं तत्‌ प्रतीयत इत्यत आह - सम्मुग्धमिति। 
4 सम्मुग्धं दर्शनं तत्र गम्यते ।। १३४।। 


प्रमाणत्वाप्रामाणत्वाभ्यां सन्दिग्धम्‌ । दर्शनं भेदस्य । तत्र पुराणवाक्ये । एतदुक्त भवति-- पुराण - वाक्यं भेददर्शनमात्र 
गमयति । नतु तस्य प्रामाण्यमप्रामाण्यं वा । ततः प्रागभेददर्शनावगमात्‌ तत्र प्रामाण्याप्रामाण्यसन्देह एव युक्तः । अवगते 
त्वभेददर्शने तस्या प्रामाण्यमेव निश्चीयते । पुराणवाक्यादेव तत्प्रामाण्यस्य निश्चितत्वात्‌ । समधिगतोऽस्मीति 
संशब्दश्रवणात्‌ । हदि हदि नैकधा स्थितमपीत्यनु - मानानामाभासत्वस्योक्तत्वात्‌ । ““विधूतभेदमोहः'* इति भेदज्ञानस्य 
मोहत्वाभिधानाच्चेति। 


[ भगवदवतारेषु वेधादिदर्शनस्य निर्दोषत्वग्राहयुत्तमजीवप्रत्यक्षबाधितत्वम्‌ | 


एवं भगवद्रपेषु भेदाभावः सिद्धः । तथा बेधादिदोषाभावश्च । प्रमाणाभावात्‌ । नन्वस्ति तहर्शिनां प्रत्यक्षमत्र प्रमाणम्‌ । 
मैवम्‌ । महतां प्रत्यक्षेण वेधाद्यभावग्राहिणा बाधितत्वात्‌ । इदमेव तस्य बाधकं कि न स्यादित्यत आह - 
अपरीक्षितमेवेति । 


अपरीक्षितमेवात्र वेधादिकमधीशितुः। 
परीक्षादर्शने नैव दृश्यते केनचित्‌ क्रचित्‌ ।। १३५।। 


अत्र वेधादिदोषतदभावयोर्मध्ये । अधीशितुरत्रावतारेष्विति वा । दृश्यत इति सम्बन्धः । यद्रा वेधा-दिकमिति 
तदर्शनमुपलक्ष्यते । परीक्षया युक्तं दर्शनं परीक्षादर्शनम्‌ । यद्रा परीक्ष्यत इति परीक्षा । “गुरोश्च हलः ' इत्याकारप्रत्ययः। 
परीक्षा च तदर्शनं च तस्मिन्‌ । दृश्यते बेधादिकं क्रचित्‌ । दोषदर्शनमपरीक्षितं निर्दोषत्वदर्शनं तु परीक्षितमिति भावः। 


[ भगवतो वेधादिसर्वदोषाभावस्य ब्रह्मादिप्रत्यक्षविषयकत्वे श्रुतिः | 
ननु दोषाभावविषयं महतां प्रत्यक्षं तावत्‌ कुतः सिद्धमित्यत आह - निर्दोषमेवेति। 
निददोषमेवं तं ब्रह्मा ददर्शशेषरूपिणम्‌। 
निर्दोषमेव रुद्रोऽद्राङ्‌ निर्दोषं त पुरन्दरः ।। ९१३६ ।। 


निर्दोषाण्यस्य रूपाणि दृष्टान्येव सुरोत्तमैः । 
अन्ये सदोषाः सर्वेऽपि निर्दोषो हरिरेकलः। 
इति बर्कश्रुतेश्चैव सदोषं नास्य दर्शनम्‌ ।। १३७।। 


अद्राक्‌ अद्राक्षीत्‌ । "अनित्यमागमशासनम्‌' ' इति वचनात्‌ । पुरन्दरोऽद्राक्षीत्‌ । अन्यैरपि सुरो-त्तमैः । सदोषा दृष्टाः । 
तस्मातिर्दोषो हरिरेक एव । चशब्दः श्रुत्यन्तरसमुच्चयार्थः । अस्य परमेश्वरस्य विषये महतां दर्शनं सदोषं दोषग्राहि नैव, 
किन्तु निर्दोषमेव गृह्ातीति। 

[ दोषदर्शनस्य बाधितत्वे, दोषाभावदर्शनस्य प्रमाणत्वे च श्रुत्युपन्यासः | 
दोषदर्शनमपरीक्षितं तदभावदर्शनं तु परीक्षितमेतत्‌ कुत इत्यत आह - अविद्ध इति। 


अविद्ध विद्धवद्‌ विष्णुरजातो जातवन्मृषा । 
अबद्ध बद्धवच्यैव दर्शयत्यमितद्युतिः । 
इति पैद्विश्रुतिश्चैव प्राह निर्दोषतां हरः ।। ९३८ ।। 


विद्धमिव विद्धवत्‌। छान्दसो द्वितीयान्ताद्‌ वतिः । एवशब्दस्याविद्धं इत्यादिना सम्बन्धः । दर्शयत्यात्मानम्‌। 
पूर्वश्ुत्याऽप्ययमरथां ऽर्थात्‌ सिद््यतीति पैद्विश्रुतिश्चत्युक्तम्‌ । निदषतामिति फलो - क्त्या विवक्षितमर्थमुपलक्षयति । 


अत्रैव स्पष्टां श्रुतिमुदाहरति - अपरीक्षितेति । 


अपरीक्षितदृष््यैव सदोषो दृश्यते हरिः । 
परीक्षादर्शने नैव दोषो दृश्यो हरेः क्रचित्‌। 
इति पैद्विश्ुतिश्चाऽह प्रमाणं हि परीक्षितम्‌ । ।। ९३९।। 


आह दोषदर्शनस्यापरीकषितत्वम्‌, निर्दोषतादर्शनस्य परीक्षितत्वं च । ततः किमित्यत आह ~ प्रमाणं हीति । यत्‌ 
परीक्षितं परीक्षया प्रमाणत्वेनावधृतं तदेव प्रमाणम्‌ । अपरीक्ितं त्वापाततः सब्दिग्धम्‌। निश्चितविरोध्युपनिपाते 
त्वप्रमाणमेव । अतः परीकषितेन निर्दोषतादर्शनेनापरीक्षितं दोषदर्शनमेव बाध्यते । नतु विपर्ययः । प्रामाण्यनिश्चये 
परीक्षोपयोगः प्रमाणसिद्ध इति हिशब्दः । तथाच वक्ष्यते । (१२२०) 


[ प्रामाण्यस्य परीक्षाधीनत्वेऽनवस्थाप्रसङ्गात्‌ प्रभाकरादिभिः 
प्रामाण्यस्य परीक्षानपेक्षत्वाभ्युपगमः ] 


अत्र केचिदाहुः ~ स्वत एव ज्ञानानां प्रामाण्यं गृह्यते, नतु परीक्षाधीनम्‌। सकलमपि ज्ञानं स्वप्र- काशम्‌, यथार्थं च । 
अतः स्वेनैव स्वयं स्वप्रामाण्यं च सिद्धयति, का तत्र परीक्षापेक्षेति । अन्ये तु ब्रुवते - ज्ञानं तत्प्रामाण्यं चानुमानेनैव गृह्यत 
इति । अपरे तु वदन्ति - ज्ञानं तत्प्रामाण्यं च साक्षिणैव ज्ञायत इति । यदिच स्वतःप्रामाण्यग्रहो न स्यात्‌, तर्हिं न स्यादेव । 
तस्य परीक्षाधीनत्वेऽनवस्था -प्रसङ्ात्‌ । अनुमानविशेषः खलु परीक्षा नाम । सा च स्वयं प्रमाणतया निश्चिताऽन्येषां ज्ञानानां 
प्रामा-ण्यावधारणाय प्रभवति नान्यथा । तत्प्रामाण्यावधारणं च परीक्षान्तरेणेति कथं नानवस्था स्यादिति। 


[ सिद्धान्ते वृत्तिज्ञानप्रामाण्यस्य परीक्षाधीनत्वस्य, 
साक्षिज्ञानप्रामाण्यस्य तदभावस्य चाङ्गीकारात्‌ नानवस्थाप्रसङ्गः | 
तत्र प्रामाण्यग्रहस्य परीक्षाधीनत्वेऽनवस्थाप्रसङ्ं तावत्‌ परिहरति - नेति। 
न परीक्षानवस्था स्यात्‌ साक्षिसिद्धे त्वसंशयात्‌ । 


प्रामाण्यग्रहणस्य परीक्षाधीनत्वाङ्गीकारेऽपीति शेषः । तत्र हेतुमाह - साक्षीति । द्विविधं खलु ज्ञानम्‌ - 
अन्तःकरणपरिणामरूपम्‌, साक्षिरूपं चेति । तत्राऽद्याद्‌ विशष्ं तुशब्दः । 


एतदुक्तं भवति - स्यादियमनवस्था यदि सर्वत्र परीक्षापेक्षा स्यात्‌। नचैवम्‌ । सन्दिग्धे खल्वर्थे परीक्षाऽपेक्ष्यते, 
नत्वसन्दिग्धे। संशयश्च मनोवृत्तिविषये पानीयादौ भवति, न पुनः साक्षिसिद्धे सुखादौ । अतस्तावदेव परीक्षा यावत्‌ 
साकषिगृहीतेषु सुखादिष्ववतार इति कुतोऽनवस्थेति । प्रपञितश्च अयमर्थोऽस्माभिः प्रकृत्यधिकरणे । (४२९-४३०) 

[ मानसदर्शनस्य निर्दाषत्वनियमाभावः, साक्षिदर्शस्य तु निर्दोषत्वनियमः | 
मनोवृत्तिविषय एव संशयो न साक्षिसिद्ध इत्यत्र कि कारणमित्यत आह - मानस इति। 
मानसे दरशन दोषाः स्युर्नवै साक्षिदर्शने । 


मनः परिणतिरूपे दोषाः कारणतया सम्भाविताः स्युः । वैशब्दस्तुशब्दाथं । अयमर्थः - द्विविधो हि संशयो भवति- 
एकस्तावदादित एव, यथा स्थाणुर्वाऽयं पुरुषो हेति। अपरस्तु निश्चयपृष्ठभावी, यथा स्थाणुवदयं प्रतीयते स्थाणुर्भवति 
नवेति । तत्राऽद्यो विशेषादर्शनादिदोषमूलः । द्वितीयोऽपि प्रथमज्ञानस्य दोषजन्यत्वशङ्कामूलः । दोषाश्च मानस एव दर्शने 
सम्भवन्ति । अतस्तत्संशयात्मकं वा जायते, निश्चयतया जातस्य विषये वा आहार्य: संशयो भवति । नतु साक्षिसिद्धे 
दने दोषसम्भवः । अतो न तत्संशयात्मकम्‌, नापि तत्सिद्धेऽथे संशय इति । 


[ साश्षिज्ञानस्य निर्दोषत्वे निमित्तम्‌ | 
मानसे दर्शने दोषाः सम्भवन्तीति स्फुटम्‌ । साक्षिदर्शने न सम्भवन्तीत्येतत्‌ कुत इत्यत आह - सुदूढ इति। 
सुदुढो निर्णयो यत्र ज्ञेयं तत्‌ साकषिदर्शनम्‌ || १४० ॥। 


सुदुढो कदाऽपि बाधरहितः निर्णयोऽवधारणात्मकः प्रत्ययः । यत्रेति निपातो य इत्यथे । 
इदमुक्तं भवति - दोषास्तावज्ज्ञानस्य डोलायमानतादर्शनेन बलवद्वाधकोपनिपातेन वा कल्प्याः । यथोक्तम्‌ - 
*बलवत्प्रमाणतश्चैव ज्ञेया दोषा नचान्यथा" इति । साक्षिदर्शनं च निर्णयात्मकमेव भवति, नच बाध्यत इत्युपपादितं 
पृथगधिकरणे । (८८९) अतः प्रमाणाभावान्न तत्र दोषः सम्भवति । 
[ साक्षिसिद्धेषु इच्छादिषु कस्यापि संशयाभावः | 
साक्षिसिद्धेऽथं संशयो नास्तीत्युक्तं तदनुभवारूढं कर्तु साक्षिसिद्धमर्थं तावदाह - इच्छेति । 
इच्छा ज्ञानं सुख दुःखं भयाभयकृपादयः। 
साक्षिसिद्धाः न कश्चिद्धि तत्र संशयवान्‌ क्रचित्‌ || १४९१ ।। 
आदिपदेन प्रयल्नद्रेषावेतदभावाश्च गृह्यन्ते । ततः किमित्यत आह - नेति । तत्र क्रचिदिति सम्बन्धः । न जातु मम 
सुखमस्ति न वेति संशयो नापि प्रतीयमानमिदं सुखं सदसद्‌ वेति संशय इति हिशब्देनाऽह । 
[ बाधितदर्शनस्य मानसत्वनियमः | 


साकषिदर्शनमवबाधितमेवेति न युज्यते, शुक्तिरजतादौ बाधदर्शनात्‌ । नहि प्रतीतिसमयमात्रवर्तिनि तत्रान्यज्ञानं 
सम्भवतीत्यत आह - यदिति। 


यत्‌ क्रचिद्‌ व्यभिचारि स्याद्‌ दर्शनं मानसं हि तत्‌। 


यद्‌ दर्शनं क्रचिच्छुक्तिरजतादौ विषये व्यभिचारि बाधितं स्यात्‌, तच्चक्षुरादिकरणकं मनःपरि-णतिरूपमेव न 
साक्षिरूपम्‌ । कुत एतत्‌ ? मानसदर्शनस्य बाध्यत्वाङ्गीकारेऽनिष्टाभावात्‌। साकषिणस्तु तथात्वे 
सर्वंव्यवहारविलोपप्रसङ्स्यो क्तत्वात्‌ । (८९४) तदिदमुक्तं हिशब्देन । सम्भवति चास्य मानस-त्वम्‌, 
अन्यथाव्याख्यातिसमर्थनादिति । (८३-९२) 


[ इन्द्रिय -लिङ्ग-शब्दकरणकमनोवृत्िज्ञानप्रामाण्यनिश्चयस्य परीक्षाधीनत्वम्‌ | 

मानसस्य दर्शनस्य दोषबाधसम्भवोऽभिहितः । कीदृशस्य तर्हि प्रामाण्यमित्यत आह - मन इति । 
मनश्वक्षरदर्शनादेरपि यत्रैव साक्षिणा । 
प्रामाण्यं सुगृहीतं स्यात्‌ तत्‌ परीक्ितदर्शनम्‌ || १४२ ॥। 


मनश्चक्षुश्शब्दौ श्रोत्रादेरुपलक्षको । दर्शनं साक्षात्कारः। आदिपदेन लैङ्किकशब्दज्ञानसङ्हः । 
इनद्दरियलिङ्गशब्दकरणकस्य मनोवुत्तेज्गानस्येत्यर्थः । निर्धारणे षष्टी । सम्भावितदोषवबाधस्यापीत्यपेर्थः । यत्र ज्ञाने सुगृहीतं 
परीक्षया निश्चितं तत्‌ परीक्षितदर्शनं प्रमाणमिति शेषः । 


प्रत्यक्षागमज्ञानप्रामाण्यग्रहण एव परीक्षोपयोगः, धर्मिज्ञानानुमानोपमानुव्यवसायानां तु प्रामा-ण्यग्रहणं न 
परीक्षापेक्षमिति केचिन्मन्यन्ते । तत्निरासाय सर्वमानससङ्कहार्थं मनश्चक्ुरदर्शनादेर्मध्य इत्यु -क्तम्‌ । अन्यथा यत्र ज्ञान 
इत्यादिकमेवावक्ष्यत्‌ । तदेव प्रमाणमित्येतावता पर्णे परीक्षितदर्शनमित्यनु - वादेन सुगृहीतमित्येतद्‌ विवृणोति । 


[ ज्ञानमात्रस्य स्वप्रकाशत्वात्‌, यथार्थत्वाच्च तत्प्रामाण्यस्य 
परीक्षानपेक्षत्वमिति प्रभाकरमतस्य दूषणम्‌ | 


एवं मानसप्रत्यक्षादिज्ञानप्रामाण्यग्रहस्य परीक्षाधीनत्वेऽपि साक्िप्रामाण्यग्रहस्य तदनपेक्षत्वान्न परीक्षानवस्थेत्युक्तम्‌। 
तत्र किमनया द्विविधकल्पनया ? साक्षिवत्‌ प्रत्यक्षादिज्ञानस्यापि प्रामाण्यग्रह: परीक्षानपेक्ष एवोक्तविधया स्वतः कि न 
स्यादित्याशङ्कां परिहरति - नेति। 


न ज्ञानदुष्टिमात्रेण प्रामाण्यं तस्य दुर्यते । 


ज्ञानस्य दृष्टिज्ञानदृष्टिः । तस्य ज्ञानस्य । एतदुक्तं भवति -- वृत्तिज्ञानानां स्वप्रकाशत्वमेव तावदसत्‌, प्रमाणाभावात्‌। 
ज्ञानव्यवहारस्य साकषिवेद्यत्वेनैवोपपत्तेः । इदमहं जानामीत्यनुभवस्य साकषिरूपत्वात्‌। विमतं ज्ञानं न स्वप्रकाशम्‌, 
अनात्मत्वात्‌, कार्यत्वात्‌, अनित्यत्वात्‌, मनोरूपत्वात्‌ ; सुखादिवदि-त्यादिप्रमाणविरोधाच्च । 


भवतु वा ज्ञानं स्वप्रकाशम्‌, तथाऽपि स्वरूपमात्र एव, नतु स्वधमे प्रामाण्येऽपि । तथाहि - वेदवाक्यश्रवणे सति 
बाह्यस्य वाक्यार्थज्ञानमुत्पद्यते, नवा ? न द्वितीयः, सत्यां सामग्र्यां कार्यानु-दयानुपपत्तेः । अन्यथा मीमांसकस्यापि 
तदनुदयप्रसङ्गात्‌ । आद्येऽपि तत्‌ प्रकाशते, नवा ? नेति पक्षेऽपसिद्धान्तः । प्रथमे तत्प्रामाण्यं प्रकाशते, नवा ? नाऽद्यः, 
तन्निरासस्यानुपपत्तेः । ततो ज्ञान -दृष्टिमात्रेण न ज्ञानप्रामाण्यं दृर्यत इति द्वितीय एवाङ्गीकार्यः । तथाच स्वप्रकाशज्ञानेनैव 
प्रामाण्यग्रह इति कथं स्यात्‌ ? अपौरुषेयत्वादियुक्तिभिः प्रबोधितो बाह्यः प्रतिपद्यते च तत्प्रामाण्यमिति कथं न 
परीक्षापेक्षत्वम्‌ ? अन्यथा वैदिकन्ञानप्रामाण्ये विप्रतिपत्तिरेव न स्यात्‌, ज्ञानस्वरूपवत्‌। 


किञ्ैववादिनो मते शुक्तिरजतादिविभ्रमो न स्यात्‌ । इदमनु भवस्य रजतस्मरणस्य च भेदाग्रहो हिविभ्रमः । तत्र प्रामाण्यवद्‌ 
भेदस्यानुभवत्वस्मरणत्वयोश्च प्रकाशोऽवश्यम्भावीति कथं विभ्रमावकाशः ? नहि प्रामाण्यस्य भेदादेश्च कश्चिद्‌ 
विशेषोऽस्तीति । 


[ भटोक्तस्य ज्ञानप्रामाण्ययोरनुमेयत्ववादस्य दूषणम्‌ | 


ज्ञान प्रामाण्ये सहेवानुमेये इत्यप्यसत्‌, ज्ञानस्यानुमेयत्वे प्रमाणाभावात्‌ । तद्रयवहारस्यान्यथेव उपपत्तेः । 
आशुतरविनाशिनो ज्ञानस्य जानामीति वर्तमानतया प्रतिभासानुपपत्तेश्च । अपरोक्षावभास- विरोधाच्च । अनुमेयत्वेऽपि 
ज्ञानस्य न ज्ञानानुमितिमात्रेण प्रमाण्यं तस्य दृश्यते । तद्धि ज्ञाततया व्यवहारेण कार्येण वाऽनुमातव्यम्‌। नच तावता 
प्रामाण्यमनुमातुं शक्यते, व्यभिचारात्‌ । ततो ज्ञाततादिमात्रेण प्रतीते ज्ञाने बाधाभावादिना प्रामाण्यमनुमेयम्‌ । अन्यथा 
बाह्यानामपि वैदिकनज्ञान-प्रामाण्यानुमानप्रसक्ते:। प्रसक्तमप्यपोद्यत इति चेत्‌, तरहयंपवादनिरासाय 

परीक्षापेक्षावश्यम्भाविनी -त्यागतम्‌ । इदमेव चास्माभिरभिधास्यते, सर्वथा परीक्षानपेक्षेति तु न क्षम्यते । 


[ प्रामाण्यस्य परीक्षानिरपेक्षसाक्षिवेद्यत्वमतनिरासः | 
एतेन साकषिवेद्यतापक्षोऽपि प्रतिक्षिप्तः । ओपनिषदज्ञानदुष्टिमात्रेण बाहैस्तत्प्रामाण्यस्यादर्शनात्‌ । 
[ तार्किकाणां धर्मिज्ञान-अनुमान-उपमान-अनुन्यवसायव्यतिरिक्तप्रमाणानां 
प्रामाण्यस्य परीक्षापक्षत्वमतस्य दूषणम्‌ | 


चतुर्थपक्षस्त्वतिमन्दः। अनुमानादिज्ञानदृष्टिमात्रेण तत्प्रामाण्यस्य चार्वाकादिभिरदृष्टत्वात्‌ । विभागे मानाभावाच्च । 
धर्मिज्ञानादिप्रामाण्ये विगानाभावादिति चेत्‌, न । निरालम्बनादिमतदर्शनात्‌। उपपत्तिवाधितं तदिति चेत्‌, तहिं 
स्वीकृताऽऽयुष्मतैव परीक्षापेक्षेत्यलं प्ठवेनेति । 
[ साक्िज्ञानप्रामाण्यस्य परीक्षानपेक्षत्वे नियामकोक्तिः ] 


एवन्तर्हि प्रत्यक्षादिवत्‌ साक्षिणोऽपि प्रामाण्यं परीक्षापेक्षग्रहणमेवाद्गीक्रियताम्‌। द्विधा कल्पनस्य अन्याय्यत्वादित्यत 
आह - नियमेनेति। 


नियमेन सुखादेषु प्रामाण्यं साक्षिगोचरम्‌ ।। १४३।। 


दुष्यत इति वर्तते । साक्षी गोचरो यस्य तत्‌ तथोक्तम्‌ । गोचरत्वं चाऽश्रयतया विवक्षितम्‌ । सुखादि-विषयं यत्‌ 
साक्षिगतप्रामाण्यं तत्नियमेन दृश्यते । 


एतदुक्तं भवति - यदि वृक्तिज्ञानानामिव साक्िज्ञानस्यापि प्रामाण्यं तदरशनमात्रेण न दृश्यते, तदाऽधिकमपि कारणं 
कल्पयामः । नचैवम्‌ । सुखज्ञाने दृष्टे तत्प्रामाण्याज्ञानसंशयविपर्ययाणां कदाऽ-प्यदर्शनात्‌। कल्पकसद्धावे द्विधा 
कल्पनस्यादूषणत्वादिति। 
[ स्वप्रामाण्यस्य साक्षिणैव गृहीतत्वात्‌ न प्रामाण्यग्राहकानवस्था | 


किञ्च साक्षिप्रामाण्यस्यापि परीक्षापेक्षग्रहणत्वेऽनवस्था च स्यात्‌ । ननु प्रामाण्यग्रहणमभिलषता नानावस्थातो भेत्तुं 
युक्तम्‌ । परीक्षानवस्थाभावेऽपि ग्राहकानवस्थाया दुष्परिहरत्वादित्यत आह ~ स्वप्रामाण्यमिति। 


स्वप्रामाण्यं सदा साक्षी पश्यत्येव सुनिश्चयात्‌। 
साक्ष्येवेति सम्बन्धः । सदा सुनिश्चयादिति । परीक्षानपेक्षमेवेति यावत्‌ । एतच्चानुभवान्यथानुप -पत्तिभ्यां कल्प्यते । 
[ वृत्तिज्ञानानां परतःःप्रामाण्यशङ्कानिरासः | 


नन्वेवं सति वृत्तिज्ञानानां परतः प्रामाण्यमुक्तं स्यात्‌ । ज्ञानस्वरूपस्य साक्षिवेद्यत्वात्‌ । प्रामाण्यस्य परीक्षागम्यत्वात्‌। 
तथाच ““न विलक्षणत्वात्‌" ' इति यत्‌ स्वतः प्रामाण्यमिष्टम्‌, तत्‌ त्यक्तं स्यादित्यत आह ~ ज्ञानस्येति । 


ज्ञानस्य ग्राहकेणैव साक्षिणा मानतामितेः ।। १४४ || 


ज्ञानस्य ग्राहकेण साक्षिणैव ज्ञानस्य मानताया मितेः कारणात्‌ स्वतः प्रामाण्यमिष्यत एवेति सम्बन्धः । भवेत्‌ 
स्वतःप्रामाण्यत्यागो यदि ज्ञानमेव साक्षिवेद्यं न प्रामाण्यमिति ब्रूमः। नचैवम्‌ । ज्ञानवत्‌ तत्प्रामाण्यस्यापि 
साक्षिवेद्यत्वाभ्युपगमादिति। 

[ परीक्षा दोषाभावनिश्चयार्था, नतु प्रामाण्यग्रहणार्था | 
किमर्थ तर्हिं परीक्षावश्यम्भावोऽभ्युपगम्यत इत्यत आह - दोषेति । 


दोषाभावे प्रमाणत्वं दोषाभावस्य साक्षिणा । 
निश्चितत्व क्रचिच्यैव स्वतः प्रामाण्यमिष्यते ।। ९४५ ।। 


साक्षिणा निश्चितत्वमिति वक्ष्यमाणमिहापि योज्यम्‌। इति प्रामाण्यस्येति पदद्रयमध्याहार्यम्‌ । ज्ञानं गृह्णन्‌ साक्षी 
करणदोषाभावेऽस्य प्रामाण्यमित्येव प्रामाण्यं निश्चिनोति। नतु प्रमाणमेवेदमिति । ततः किमित्यत आह - 
दोषाभावस्येति । परीक्षयेति शेषः । चोऽवधारणे । क्रचिदेव प्रयोजनवशा -जिज्ञासायां जातायां परीक्षालाभे चेत्यर्थः । 
दोषाभावनिश्चयार्थां परीक्षा, नतु प्रामाण्यग्रहणार्था । तत्‌ पुनर्ञानमिव साकिवेद्यमेव । अतो न स्वतः प्रामाण्यपरित्याग 
इति भावः। 


[ उक्तप्रक्रियाया अन्यथानुपपत्तिप्रमाणकत्वम्‌ | 
स्यादेतद्‌ यदीयं प्रक्रिया प्रमाणवती स्यात्‌, नच तदस्तीत्यत आह - अत इति। 


अतो न सर्वमानानां प्रामाण्यं निश्चितं भवेत्‌। 
साक्षिणा निश्चितं यत्र तत्‌ प्रामाण्यं स्वलक्षणम्‌ || १४६ ।। 


अत एव हि सर्वेषां ज्ञानानां प्रामाण्यं प्रथमतो न निश्चितं भवेत्‌ । किन्नाम । यत्र यदा परीक्षासहकृतेन साक्षिणा प्रामाण्यं 
निश्चितं भवति, तत्‌ तदैव प्रामाण्यं स्वलक्षणं प्रामाण्यस्वरूपमप्रामाण्यविविक्तं प्रामाण्यं सिद्ध्यति । 


इदमुक्तं भवति - यदि साक्षी दोषाभावे प्रमाणमेतदिति प्रथमं सम्मुग्धं प्रामाण्यं गृहीत्वा पश्चात्‌ जिज्ञासायां सत्यां 
परीक्षया प्रमाणमेवेत्यवधारयतीत्येषा प्रक्रिया नाङ्गीक्रियेत, तदाऽभ्यस्तविषयाणां शब्दादिना जातानां सर्वेषामपि ज्ञानानां 
प्रथममेव प्रामाण्यमवधार्येत । नचैतदस्ति । तेन जानीमो ऽस्तीयं प्रक्रियेति। 


[ प्रतिपादितार्थपिण्डीकरणम्‌ | 
उक्तमर्थं बुद्ध्यारोहाय सङ्किप्याऽह - नहीति । 


नहि कश्चित्‌ सुखाद्ेषु संशयं कुरुते जनः । 
नचेवाखिलमानानि निश्चिनोत्यखिलो जनः | । ९४७ || 


तस्मादनुभवारूढं किमर्थमपलप्यते । 
दोषाभावादिकं चैव साक्षी सम्यक्‌ प्रपश्यति || १४८ ।। 


यस्मात्‌ सुखाद्येषु कश्चित्‌ संशयं न करोति, यस्माच्चाखिलानि वृत्िज्ञानानि दर्शन एव प्रमाणतया अखिलो जनो न 
निश्चिनोति, तस्मात्‌ साक्षिप्रामाण्यं परीक्षानपेक्षेण साक्षिणैव गृह्यते । वृत्तिन्नानानां तु तत्सापेक्षेणेत्यनुभवारूढं प्रमेयं 
किमर्थमपलप्यते ? निर्निमित्तमपलपितुं न शक्यत इति। 


^ “न परीक्षानवस्था स्यात्‌ इत्युक्तमुपसंहरति - दोषाभावादिकं चेति । साश्येवेति सम्बन्धः । स्वस्य परीक्षायाश्च 
दोषाभावं प्रामाण्यं च परीक्षानिरपेक्षः साक्ष्येव सम्यकप्रपश्यति । तस्मान्न काऽप्य -नवस्थेति । 


[ अपरीक्षितदर्शनस्य परीक्षितदर्शनबाध्यत्वोपसंहारः ] 
“अपरीक्षितमेव'* इत्यादिनोक्तमुपसंहरति -- तदिति। 

तत्‌ परीकषितमानेन न दोषो विष्णवि क्रचित्‌ । 
तत्‌ तस्मात्‌ परीक्षितमेव मानम्‌। तेन च भगवति क्रचिदपि दोषो नास्तीति सिद्धम्‌ । तद्विरो धादपरी -क्षितं 
दोषदर्शनमप्रमाणमेवेत्यर्थः। 
[ अपरीक्षितदर्शनस्य प्रमाणत्वे शुक्तिरजतादीनामपि सिद्धिप्रसङ्गः | 


एवमपरीक्षितं दोषदर्शनं परीक्षितेन निर्दोषतादरनिन बाधितं न भगवतो दोषित्वं साधयितुं शक्तमित्युक्तम्‌। इदानीं 
तादृशस्यापि साधकत्वेऽतिप्रसङ्ग सूचयति - अपरीक्षितेति । 


अपरीक्षितदृष्टिस्तु कस्मिन्नर्थे न विद्यते ।। १४९ ।। 


शुक्त्यादीनां रजतत्वादावपि विद्यत एव । ततश्च तया तदपि सिकद्क्येदविशेषादिति भावः। 


[ भगवदवताराणां दोषग्राहिप्रत्यक्षस्य उपजीव्यागमविरुद्धत्वादप्रामाण्यम्‌ | 


तदेवं दोषदर्शनं परीक्षितप्रत्यक्षविरोधादप्रमाणमित्यभिहितम्‌। “निरनिष्टो निरवद्यः" इत्याद्या -गमविरोधाच्च । 
स्यादेतत्‌ । प्राक्‌ तत््वमस्याद्यागमस्य प्रत्यक्षविरुद्धत्वात्‌ प्रतीतार्थ न प्रामाण्य मित्युक्तम्‌ । (११६, ८८१) तत्‌ कथं तद्विपरीतं 
प्रत्यक्षस्याऽगमविरोधेनाप्रामाण्यमिदानीमुच्यत इत्याशङ्कां परिहर्तुमाह - तदिति । 


तत्‌ प्रत्यक्षविरुद्धाथं नाऽगमस्यापि मानता । 
उपजीव्यमक्षजं यत्र तदन्यत्र विपर्ययः ।। १५० ।। 


यत्र यदाऽक्षजमागमस्यो पजीव्यं तत्‌ तदा प्रत्यक्षविरुद्धाथे जात्या प्रबलस्याप्यागमस्य मानता नास्ति। 
तस्मादुक्तादुपजीन्योपजीवकभावादन्यत्र विपरीतोपजीन्योपजीवकभावे बाध्यवाधक - भावस्यापि विपर्ययः । यदाऽऽगमः 
प्रत्यक्षस्योपजीन्यः, तदाऽऽगमविरुद्धा्े प्रत्यक्षस्य न मानतेत्वर्थः । 


[ जीवैक्यपरतत्वमस्यादिवाक्यानां उपजीव्यप्रत्यक्षविरुद्धत्वादप्रामाण्यम्‌ 
भगवदवताराणां दोषग्राहिप्रत्यक्षस्य उपजीव्यागमविरुद्धत्वादप्रामाण्यम्‌ ] 
ततः किमित्यत आह - लौकिक इति। 


लौकिके व्यवहारेऽत्रप्रत्यक्षस्योपजीव्यता । 
अवतारादिदृष्टौ स्यादगमस्योपजीन्यता ।। ९५९ ।। 


लौकिके प्रत्यक्षसिद्धूजीवादिविषये ब्रह्यात्मकत्वादिनोधनरूपे व्यवहारे तत्वमस्याद्यागमेन क्रिय-माणे अत्र आगमे 
आगमं प्रति प्रत्यक्षस्योपजीव्यता । अवताराणां विश्वादीनां च दोषदृष्टौ प्रत्यक्षादिकं प्रत्यागमस्योपजीव्यता स्यात्‌। 


एतदुक्त भवति ~ प्राक्‌ प्रत्यक्षविरोधेनाऽगमस्याप्रामाण्यमभिधायेदानीमागमविरोधेन प्रत्यक्षस्य अप्रामाण्याभिधानं 
न विरुद्धम्‌ । नहि निर्विंशेषणयोः प्रत्यक्षागमयोः परस्परं बाध्यवाधकभावोऽ-भिहितः । किन्तूपजीवकत्वेन बाध्यत्वम्‌, 
उपजीव्यत्वेन बाधकत्वात्‌ । तच्च तत्रान्यथात्रान्यथेति कथं विरोध इति। 


अनेन दोषविषयप्रत्यक्षविरोधादागमस्यैवाप्रामाण्यं कि न स्यादिति चोद्यं गर्भस्रावेणैव गतम्‌ । आगमस्योपजीव्यतया 
प्रत्यक्षतः प्राबल्यस्योक्तत्वात्‌ । 


[ रामकृष्णादीनां विष्णुत्वज्ञानस्याऽगमसिद्धत्वात्‌ आगमस्योपजीव्यत्वम्‌ ] 

कथं प्रत्यक्षं प्रत्यागमस्योपजीव्यत्वमित्यत आह - आगमेनेति। 


आगमेन हि विष्णुत्वं ज्ञात्वा दोषोऽत्र कल्प्यते । 
नचेत्‌ स्याद्‌ दोषवानन्यः शास्रसिद्धं हि लक्षणम्‌  ।। १५२।। 


अत्र विष्णौ । वस्तुतः कल्पनैवेषा न प्रमितिरिति भावेन कल्प्यत इत्युक्तम्‌ । भवेदागमस्योपजीव्यत्वं यदि विष्णुत्वं 
ज्ञातव्यं भवेत्‌ । तदेव न ज्ञातव्यमित्यत आह - नचेदिति । यदि विष्णुत्वं रामकृष्णादौ न ज्ञातम्‌, दोषग्राहिणा प्रत्यक्षेण 
विष्णोरन्यो दोषवानिति गृहीतं स्यात्‌ । नतु विष्णुर्दोषवानिति । नहि देवदत्ते देवदत्तत्वाज्ञाने देवदत्तोऽयमागत इत्याकार 
ज्ञानमुत्पत्तुमर्हतीति । 


[ विष्णुत्वज्ञानस्य प्रत्यक्षत्वोक्तिनिरासः | 


तथाऽपि नाऽगमस्योपजीव्यत्वम्‌, यतः श्रीवत्सकौस्तुभादिलक्षणेन ज्ञास्यत इत्यत आह - शा-ख्रेति । श्रीवत्सादिकं 
लक्षणं विष्णुत्वेन व्याप्तमित्येतच्छास्रेणैव सिद्धम्‌ । यद्यप्यस्मिन्‌ पक्षे साक्षादा-गमो नोपजीन्यः, 
तथाऽप्यनुमानमूलव्याप्िग्रहणाय तदुपजीवनमपरिहार्यमेवेति भावः । 


ननु विष्णुत्वाज्ञाने विष्णोरन्यो दोषवानिति ज्ञानेन कुतो भाव्यम्‌ ? विष्णुत्ववत्‌ तदन्यत्वस्याप्य ज्ञातत्वादिति चेत्‌। 
एवन्तर्हाज्ञानं प्रसज्यत इत्याह - कस्यचिदिति। 


कस्यचिद्‌ दोषवत्त्वं स्यादितिमात्रेऽक्षजं भवेत्‌। 
न विष्णोर्दोषवत्तवे हि प्रत्यक्षं वर्तते स्वतः ।। ९५३ ।। 


इतिमात्रे एतावत्येव विषये । विष्णुर्दोषवानिति ज्ञानस्यानुत्पादप्रसङ्क एव तात्पर्यमिति भावः । ननु यथा पटोऽयं छिन्नो 
दग्धो मलिन इति परानुपजीविना प्रत्यक्षेणैव गृह्यते, तथाऽऽगमादिकमनुप-जीव्य प्रत्यक्षेणैव विष्णुर्दोषवानिति ज्ञास्यत 
इत्यत आह - नेति । स्वतः परानुपजीवनेन । 


अयमभिसन्धिः - पटत्वमवयवसन्निवेशव्यङ्ख्यं प्रत्यक्षमेवेति युज्यते तथा ज्ञानम्‌ । विष्णुत्वं तु 
समस्तगुणपरिपूर्णत्वजगजन्मादिकारणत्वलक्षणं न प्रत्यक्षम्‌ । अतो न तथाविधं ज्ञानमुपपद्यते । यथा पश्चपलपरिमितोऽयं 
पटो मलिन इति ज्ञानपिति। 


अयं समुदयार्थः - रामकृष्णादिदोषग्राहिणा प्रत्यक्षेण त्रेधोत्पत्तव्यम्‌ - विष्णुरयं दोषवानिति वा, विष्णोरन्योऽयं 
दोषवानिति वा, कश्चिदयं दोषवानिति वा । प्रकारान्तराभावात्‌ । तत्र द्वितीय तृतीययोर्न विष्णोर्दोषवत््वे तदुद्धावयितुं 
शक्यम्‌ । विष्णुर्दोषवानिति तेनानवगाहनात्‌। वस्तुवृत््याऽसौ विष्णुरेवेति चेत्‌। किं ततः ? नहि वस्तुवृत्तिसहितं 
यत्किञ्चिज्ज्ञानं विवक्षितविशेषं साधयति, अति-प्रसङ्गात्‌। आद्ये विष्णुत्वं सर्वथा ज्ञातव्यम्‌ । नचेतत्‌ प्रत्यक्षवेद्यम्‌, 
नाप्यनुमेयमित्युक्त शास्रयोनिसूत्रे । तस्माद्‌ “देवक्यां देवरूपिण्यां विष्णुः सर्वगुहाशयः । आविरासीत्‌ ' ' इत्यागमेन वा, 
आगमावगत-व्याप्निकानुमानेन वाऽवगन्तव्यम्‌ । ततः सर्वथा प्रत्यक्षस्याऽगमोपजीव्यत्वमङ्गीकार्यम्‌ । सर्वोऽप्यागम - 
स्तावदेकमेव वाक्यम्‌ । सच सर्वरूपोपेतस्य विष्णोर्निरदोषत्वं प्रतिपादयतीति तद्विरोधादप्रमाणमेव दोषविषयं प्रत्यक्षर्मिति । 


[ श्रुतिविरुद्धार्थ पुराणस्याप्रामाण्यम्‌ | 
इतश्च तदप्रमाणमिति दर्शयितुमाह - केचिदिति। 


केचित्‌ पश्यन्ति दोषानित्यत्रापि स्यान्नचाक्षजम्‌। 
पौराणं वाक्यमेवात्र तच्छुत्यैव विरुद्धयते ।। ९५४ ।। 

न केवलं दोषेष्वित्यपिशब्दः । चशब्दोऽनुमानादिसमुच्चयार्थः । 


प्रत्यक्षं भगवद्रूपाणां दोषित्वे प्रमाणमिति वदन्‌ प्रष्टव्यः - केचित्‌ तत्कालवर्तिनः पुरुषा भग-वदूपेषु दोषान्‌ 
पश्यन्तीत्यत्रार्थऽस्माकं कि प्रमाणम्‌ ? प्रत्यक्षम्‌, अनुमानम्‌, आगमो वेति । न तावत्‌ प्रत्यक्षम्‌ । परपुरुषवर्तिनि प्रत्यक्षे 
परेषां प्रत्यक्षायोगात्‌ । दूरे कालभेदे । नाप्यनुमानं लिङ्गाभावात्‌ । आगमोऽपि वेदः पुराणादिर्वा । नाऽद्यः, तस्यादर्शनात्‌। 
तस्माद्‌ द्वितीय एवाद्गीकार्य इत्याह - पौरा-णमिति । अत्र भगवद्रूपदोषग्राहिप्रत्यक्षसद्धावे । वक्तव्यमिति रोषः । 


ततः किमिति चेत्‌ । तत्‌ पुराणवाक्यं तहोषदशंनं किं प्रत्यक्षलक्षणं प्रमाणतया मन्यते, उतापरी- 
क्षितप्रमाणाप्रमाणभावप्रतीतिमात्रतया, अथाप्रमाणतया ? आद्यो दोषमाह - तदिति । 


भगवद्रपेषु दोषग्राहिणी प्रतीति प्रमाणतया प्रतिपादयत्‌ पुराणवाक्यं दोषसद्धावं मन्यत एव । नहि सम्भवति तद्राहिणः 
प्रामाण्यमङ्खीकरोति नाङ्गीकरोति च तदिति । दोषसद्धावं मन्यमानं च तत्‌ प्रागुदाहतया श्रुत्यैव (१२२४) विरुद्ध्यत 
इति। 


[ श्रुतेः पुराणं प्रत्युपजीव्यत्वसमर्थनम्‌ ] 
पुराणवाक्यस्य श्रुतिविरुद्धत्वे को दोष इत्यत आह - पुराणस्येति। 


पुराणस्योपजीव्यश्च वेद एव नचापरः। 
तद्विरोधे कथं मानं तत्‌ तत्र च भविष्यति || १५५ ।। 


पौरुषेयेण खलु वाक्येन समूलेन भाव्यम्‌ । यतः केनचित्‌ कारणेन कश्चिदर्थं बुद्धिस्थीकृत्य वाक्यं प्रयुञ्ज्महे । 
अन्यथोत्पत्तेरेवासम्भवः । पुराणवाक्यस्य च वेद एव मूलं कुत इत्यत आह - नचेति । अपरः पौरुषेयो ग्रन्थः । चशब्दः 
प्रत्यक्षागमादिसमुच्चयार्थः । पौरुषेयस्तावदागमो न पुराणस्य मूलम्‌, तस्यापि मूलापेक्षयामन्धपरम्परापातात्‌। नच 
प्रत्यक्षानुमाने, तदर्थस्य तदगोचरत्वात्‌ । नाप्युत्प्ेक्षा । प्रतारकवाक्यवदप्रामाण्यप्रसङ्गात्‌। अतः परिशेषाद्‌ वेद एव 
पुराणस्योपजीव्य इति सिद्धम्‌ । 


ततः किमित्यत आह - तद्विरोध इति । उपजीव्यवेदविरोधे । तत्‌ पुराणवाक्यम्‌। तत्र भागवतः सदोषत्वे । 
उपजीन्यविरुद्धस्योपजीवकस्याप्रामाण्यावश्यम्भावादिति चार्थः । 


नन्वीश्चरप्रणीतानां पुराणानां तदीयं निजं ज्ञानमेव मूलम्‌, न वेदः । अनीश्चरप्रणीतानामपि योगि - प्रत्यक्षमेव । अतो 
वेदविरोधेऽपि को दोषः ? उच्यते - वेदस्तावत्‌ प्रमाणमेवेति निष्टङ्कितम्‌। (१३८, ४६८) नच प्रमाणयोर्विरोधोऽस्ति। 
वस्तुविकल्पप्रसङ्ात्‌। ततो वेदविरोधे निजज्ञानादिमूलत्वमेवाप-नीयते । तथाऽपि वेद एव पुराणस्योपजीव्य इति कथमु? 
अनीश्चरप्रणीतपुराणाभिप्रायेणेति न दोषः । अनीश्वरा हि स्वयं प्रतिभातेऽप्यर्थं आश्वासार्थ वेदमुपजीवन्ति। यथोक्तम्‌ 
^ “यत्‌ स्वयं प्रतिभातस्य संशयार्थं गुरोर्वचः" ' इति । यद्रेश्वरप्रणीतपुराणानामपि प्रामाण्यावधारणाय वेदसंवादोऽपेक्षितः। 
अन्यथा उत्प्रक्षामूलत्वशङ्कनात्‌ तदभिप्रायेण “"पुराणस्योपजील्य वेद एव" इत्युक्तम्‌ । 


[ अपरीक्षितदर्शनस्याप्रमाणत्वम्‌ | 
द्वितीयं दूषयति -- अपरीक्षितेति। 


अपरीक्षितदुष्िश्च कथमेवाक्षजं भवेत्‌ । 
यद्येवं देवदत्तादिभ्रमः कि नाक्षजं भवेत्‌ ।। १५६ ।। 


अक्षजं कथमेव भवेदिति प्रत्यक्षं प्रमाणतयाऽभिलषितार्थे नोद्धावयितुं शक्यते । नहि प्रमाणत्वेन अनवधारितं 

प्रमाणत्वेनोद्धावयन्‌ परीक्षकः स्यादिति भावः । विपक्षे बाधकमाह - यद्येवमिति । प्रमाणत्वेनापरीक्षितमपि यदि 
प्रत्यक्षतोद्धाव्यत इत्यर्थः । देवदत्तादिभ्रम इति । यज्ञदत्तशुक्त्यादौ देवदत्तरजतादिभ्रम इत्यर्थः । बाधितत्वात्‌ तत्नाक्षजं 
प्रमाणमिति चेत्‌ । तत्‌ किं बाधाभावमात्र वस्तु -व्यवस्थाहेतुः ? तथात्वे निश्चायकप्रमाणवेयर्थ्यापत्तेः । अस्ति च प्रकृते 
वेदबाध इति । तथाच तृतीय -पक्षः एवाङ्ीकार्यः । नचाप्रमाणतया निश्चितेन दोषसिद्धिरिति भावः। 


| उपजीव्यविरोधेन उपजीवकस्य बाध्यत्वमिति नियमस्य व्यभिचरितत्वशङ्कानिरासः | 


उपजीव्यवेदविरो धादुपजीवकयोः प्रत्यक्षपुराणवाक्ययोरप्रामाण्यमित्युक्तम्‌ । तदसत्‌ । उपजीवक -मुपजीव्यविरोधेन 
बाध्यत इति नियमाभावत्‌ । दृश्यते ह्युपजीव्यस्यापीदं रजतमिति ज्ञानस्योपजीवकेन नेदं रजतमिति ज्ञानेन बाध इति 
चेत्‌ । कथमत्र पजीव्यजीवक भाव इति वक्तव्यम्‌ । अप्राप्तस्य प्रतिषेधा-यो गात्‌ प्रािरूपमिदं रजतमिति 
ज्ञानमाद्यमुपजीव्यम्‌, प्रतिषेधात्मकं तु नेदं रजतमिति ज्ञानमुपजी -बकमिति वा, असिद्धे धर्मिणि प्रतिषेधासम्भवाद्‌ 
धर्मिज्ञानमाद्यमुपजीन्यम्‌, द्वितीयं तूपजीवकमिति वा ? आद्य समाधिमाह - यावच्छक्तीति। 


यावच्छक्ति परीक्षायामुपजीव्यस्य बाधने । 
दोषो नाशोधिते दोष उपजीव्यत्वमस्त्वलम्‌ ।। १५७॥।। 


परीक्षायां सत्यां प्रमाणतया प्रतीतस्येति शेषः । बाधने उपजीवकेन कृत इति रोषः । दोषोऽस्मद -भिमतनियमभङ्गः 
स्यात्‌ । उपजीव्येऽशोधिते परीक्षयाऽप्रमाणादविविक्ते उपजीवकेन बाधिते न दोषः । उपजीव्यत्वमस्त्वलमिति । 
प्रकृतोदाहरणे प्रथममुपजीव्योपजीवकभावमभ्युपैति । उपजीव्यत्वमित्यु - पलक्षणम्‌ । उपजी वकत्वं चेत्यपि द्रष्टव्यम्‌ । 
पूर्वोत्तरज्ञानयोरिति शेषः । अलंशब्दो ऽवधारणे । 


इदमुक्तं भवति - अस्त्वेदं रजतं नेदं रजतमिति ज्ञानयोरुपजीव्योजीवक भावः, उपजीन्यस्य उपजीवकेन बाधश्च । 
तथाऽप्युपजीन्यविरोधेनोपजीवकं बाध्यत इति नियमभङ्खो नास्ति । अयं खल्वस्य नियमस्यार्थः -- परीक्षया 
शोधितमुपजीव्यं विरोध्युपजीवकं बाधते स्वयं तेन न बाध्यत इति। नतु यथाश्ुतः । अस्य तु तदा भङ्ः स्यात्‌, यदि 
परीक्षितमुपजीव्यं विरोधिनोपजीवकेन बाध्यं क्रचिदुपलभेमहि । नचैवम्‌ । इदं रजतमिति ज्ञानं तु न शोधितम्‌ । 
ततस्तस्मिन्नुपजीवकेन बाधिते न नियमभङ्ग: । नहि निर्विंशेषणस्य व्यभिचारे विशिष्टं व्यभिचरति, अतिप्रसङ्गात्‌। नच 
वाच्यम्‌, विशिष्टस्य प्रयोजकताकल्पनं निर्मूलमिति। उभयथाऽपि बाध्यबाधकभावदर्शनात्‌। विरोषणानपेक्षाया - 
मव्यवस्थापातात्‌। 


ननु परीक्षायामङ्गीकृतायां तयैवालम्‌। परीक्षितेनापरीशक्षितं बाध्यत इत्येतावतः कचिद्‌ व्यभि-चाराभावात्‌ 
किमुपजीव्योपजीवकभावेन ? उच्यते - भवेदेवं यद्यात्यन्तिकीं परीक्षामत्राङ्गीकुर्मः । नचैवम्‌ । किन्तु यावच्छक्ति 
परीक्षामेव । नच तावन्मात्रस्य बाधकत्वनियमोऽस्ति। यावच्छक्ति परी -क्षितस्यापि बाधदर्शनात्‌ । अतो युक्त 
विशिष्टस्योपादानम्‌। आत्यन्तिकपरीक्षैव बाधकत्वोपयोगिनी भवतु, किमुपजीव्यत्वेनेत्यपि न वाच्यम्‌ । तस्यापि 
सांव्यावहारिकत्वात्‌। यथोक्तम्‌ - “सन्निपात-लक्षणो विधिरनिमित्तं तद्विघातस्य '' इति । प्रकृते तु वेदः परीक्षित 
उपजीन्यश्चेति। 


[ प्रकारान्तरेण व्यभिचारशङ्कानिरासः ] 
द्वितीये परिहारमाह - भ्रमेऽपीति । 


भ्रमेऽप्यभ्रमभागोऽस्ति तन्मात्रमुपजीन्य हि । 

हीति वक्ष्यमाणमत्रापि सम्बद्ध्यते । यद्यप्येकमेवेदं रजतमिति ज्ञानम्‌, तथाऽपि विषयोपाधिवशाद्‌ द्विभागम्‌ । तत्र 
प्रकारे भ्रमत्वेऽपि स्वरूपेऽभ्रमत्वमेव । तत्र कदाऽपि बाधाभावात्‌। तथाऽन्येऽप्याहुः । “सर्व ज्ञानं धर्मिणि प्रमाणम्‌, 
प्रकारे तु विपर्ययः'* इति। भागाभ्युपगमादेव न विरोधचोदनावकाशः। ततः किमित्यत आह - तन्मात्रमिति । 
अभ्रमभागमात्रम्‌। तेनैव धर्मिणः सिद्धेः । रजताकारस्य निषेध्यत्वेन धर्मित्वाभावादिति हिशब्दार्थः । 


एतदुक्त भवति - अस्मिन्‌ पक्षे यदुपजीव्यं न तदुपजीवकेन बाध्यते, यच्च बाध्यते न तदुपजीन्य -मित्यतो 
नेदमस्मदीयनियमभङ्स्योदाहरणमिति। 


[ ब्रह्मणः सर्वज्ञत्वावेदकश्चुतीनां जीवस्य दुःखित्वग्राहिप्रत्यक्षस्य च 
सुपरीक्षितत्वात्‌ नोपजीवकेन बाध्यत्वम्‌ | 

अत्रान्तरे मायावादिनश्रोदयन्ति- यदुक्तमुपजीव्यविरोधादद्रतश्रुतीनामप्रामाण्यमिति, तदसत्‌ । तत्राप्यस्य समाधानस्य 
सुखवत्वात्‌ । तथाहि-- “यः सर्वज्ञः '' इत्यादीनां तत्त्वमस्यादीनां च कथ -मुपजीन्योपजीवकभाव इति वक्तव्यम्‌ । ˆ “सिद्ध 
तु निवत॑कत्वात्‌'* इत्यादिवचनात्‌ । तत््तमस्यादि- वाक्यम क्यविरो धिनां सार्व॑ज्ञयादीनां दुःखादीनां च 
प्रतिषेधकमङ्गीकृतम्‌ । नच प्रापि विना प्रतिषेधोऽ-स्तीति प्रािरूपं "यः सर्वज्ञः" ' इत्यादिकमुपजीन्यम्‌ , तत्त्वमस्याक्छरि 
तूपजीवकमिति वा, असिद्ध धर्मिणि प्रतिषेधानुपपत्तेधर्मिप्रतिपादकमाद्यमुपजीन्यम्‌, उपजीवकं चोत्तरमिति वा ? आद्ये 
रजतज्ञानस्येव अपरीक्षितत्वादुपजीव्यस्यापि प्रथमस्योत्तरेण बाधे न काप्यनुपपत्तिः । द्वितीये शुक्तिस्वरूपमात्रमिव 
ब्रहास्वरूपमात्रमुपजीन्यं न सार्वज्तयादिविशिष्टम्‌ । तथाच यदुपजीव्यम्‌, न तदुत्तरेण बाध्यते । यद्‌ बाध्यते सार्वक्तयादिकप्‌, 
न तदुपजीन्यमिति न कश्चिद्‌ विरोध इति । 


अत्र परिहारद्रयमपि प्रतिषेधति - नचैवमिति। 
व नचैवं सुपरीक्षिते । 


प्रसिद्धयोर्भ्रान्तिबाधयोरिवात्र समाधानं न वक्तु शक्यते । वैषम्यादिति भावः । तत्‌ कथमित्यतः प्रथमपक्षे तावद्‌ वैषम्य 
दर्शयति - सुपरीक्षित इति । प्रथमप्रमाणे सुपरीक्षिते सति नचैवमिति सम्बन्धः| 


एतदुक्तं भवति - इदं रजतमिति ज्ञानमुपजीन्यमप्यपरीक्षितत्वादुपजीवके न नेदं रजतमिति ज्ञानेन बाध्यते । 
उपजीन्योपजीवकन्यायस्य यावच्छक्ति परीक्षाविषयत्वादिति हास्माभिरभिहितम्‌ । अस्म - न्यायेन च परेण प्रत्यवस्थीयते । 
नच तद्‌ युक्तम्‌ । ““यः सर्वज्ञः" इत्यादीनां "अहं दुःखी ' इत्यादीनां च सुपरीक्षितत्वात्‌। उपपादितं खलु ““यः सर्वज्ञः 
इत्यादिश्रुतीनां तत्वावेदकत्वम्‌, (१८८,८८३, ९६५,९६८) साक्षिणश्च नियमेनाव्यभिचारित्वमिति । (८८९,१२१९) 

[ एेक्यवाक्यानां धर्गिग्राहकविरोधस्यापरिहार्यत्वम्‌ | 
द्वितीयपक्षे वैषम्यं दर्शयति - सर्वमिति। 
सर्वे तदुपजीव्यैव प्रमाणं वर्तते यतः ।। १५८ ।। 
यतः कारणात्‌ तत्‌ सर्वं सार्वज्ञयादिकमुपजीव्यैव ^"तत्‌ त्वमसि ' ' इत्यादिकं प्रमाणं प्रवर्तते, अतो नचैवमिति सम्बन्ध । 


इदमुक्तं भवति -- यथा नेदं रजतमिति ज्ञानं पुरोवर्तिनः स्वरूपमात्रं धर्मीकृत्य प्रवर्तते, नतु रजतत्वविशिष्टम्‌, न तथा 
तत्त्वमस्यादिवाक्यं प्रवर्तितुमर्हति । किन्तु सर्वज्ञत्वादिविशिष्टं ब्रह्मस्वरूपं दुःखादिविशिष्टं जीवस्वरूपं च धर्मीकृत्यैव । 
तथाच धर्मिग्राहकविरोधोऽपरिहार्य इति । अत्र सर्वमिति सर्वज्ञत्वाद्यन्यतमस्योपलक्षणम्‌। 


[ एेक्यवाक्यानां स्वरूपमात्रमुपजीव्य प्रवृत्तत्वे एेक्यज्ञानानुपपत्तिः ] 

ननु तत््तमस्यादिवाक्यमपि यदि स्वरूपमात्रमुपजीव्य प्रवर्तेत, तदा कीदूशो दोष इत्यत आह - कथमिति। 


कथं ब्रहोति तज्ज्ञेयं सर्वज्ञत्वादिलक्षणम्‌। 
विहाय यस्मात्कस्माच्वित्‌ स्वरूपस्यैव चेद्‌ यदि ।। १५९।। 


उपजीव्यत्वमेतस्माद्‌ व्यावृत्तं यावता भवेत्‌। 
तावतैवोपजीन्यत्वं स्वरूपस्यैव न क्रचित्‌ || १६० ।। 


वाक्यद्रयमेतत्‌ । तत्रेकस्यार्थः । धर्मान्‌ विहाय स्वरूपस्यैवोपजीव्यत्वं चेत्‌, तर्हिं तत्‌ कथं ज्ञेयं यत्‌ ““तत्‌ त्वमसि 
इति बोध्यते । 


एतदुक्तं भवति- शब्देनानृद्य हि स्वरूपं “तत्‌ त्वमसि! इति वक्तव्यम्‌ । नच निर्धर्मकस्य प्रतिपादकः शब्दोऽस्ति । 
अतः स्वरूपमात्रस्य बुद्धावनारोहाद्‌ बोधनमेवानुपपन्नमिति । न ब्रूमः स्वरूपमात्रस्य उपजीव्यत्वम्‌, किन्तु भेदकान्‌ 
सर्वज्ञत्वादिधर्मान्‌ विहाय तत््वादिना विशिष्टस्य । तथाच न कश्चिद्‌ दोष इत्यतः शिष्टं वाक्यम्‌ । यदि 
तत््वादिधर्मोपितस्योपजीव्यत्वम्‌, तर्हि सर्वज्ञत्वादिकं विहाय यस्मा -त्कस्माच्ित्‌ तत्त्वादेस्तद्‌ ब्रह्मेति कथं ज्ञेयम्‌ ? 
यदाप्यस्मिन्‌ पक्षे नोक्तदोषः, तथाऽपि बोध्यस्य ब्रह्मा -स्मीति ज्ञानमनुपपन्नमेव । सर्वज्ञत्वादेर्ब्रह्मलक्षणत्वेन तदनुपादाने 
ब्रह्मणो बुद्धावनारोहात्‌ । तत्त्वादे -र्घटादिसाधारणत्वादिति भावः। 


सर्वज्ञत्वादिपरित्यागेनोपजीवने बाधकमभिधाय विपर्यये पर्यवसानमाह-- एतस्मादिति । अपरथा ज्ञानासम्भवात्‌। 
यावता धर्मेण । तावतोपेतस्यैव । 


ननु नेदं रजतमिति ज्ञानं यथा स्वरूपमात्रमुपजीन्य प्रवृत्तम्‌, तथेदमपि प्रवर्त्स्यति को दोष इत्यत आह - 
स्वरूपस्यैवेति । उपजीव्यत्वमिति वर्तते । उक्तानुपपत्तेरेव दृष्टान्तोऽपि न सम्मत इत्यर्थः| 


[ तच्छब्दस्य व्यावृत्तब्रह्मोपस्थापकत्वपक्षेऽपि एेक्यानुपपत्तिः | 


ननु "यत्‌ सर्वज्ञम्‌, तत्‌ त्वमसि" इति न बोधनीयम्‌ । किन्तु "तत्‌ त्वमसि” इत्येव । नचोक्तदोषः । तच्छब्दो ब्रह्म वदति । 
यो ग्यान्विताभिधायिनश्च शब्दाः । लक्षणं च ब्रह्मणाऽन्वेतु योग्यम्‌ । ततश्च तच्छब्देनैव व्यावृत्तस्य 
प्रतीतेरित्याशयवानाशङते - सर्वेति । 


सर्वलक्षणयुक्तं च स्वरूपं यदि भण्यते । 
अस्तु नो नैव हानिः स्यात्‌ स्वपक्षश्चायमञ्जसा ।। ९६९ ।। 


यस्मादन्वित एवार्थः शब्दानामपि सर्वशः। 
विशेषसामान्यतया स्वरूपमखिलं भवेत्‌ || ९६२ ।। 


चशब्दोऽवधारणे । भण्यते तच्छब्देन इति यदि भण्यते इत्यावृत्या योज्यम्‌ । सम्प्रतिपत्तिमुत्तरमाह - अस्त्विति । यत्‌ 
परेणोक्तं तदस्त्वित्यर्थः । प्रतिवाद्ुक्तार्थाङ्ीकारे प्रतिज्ञाहानिः कथं न भवेदित्यत आह--न इति । अनभिमतप्रमेयाङ्गीकारे 
हि प्रतिज्ञाहानिः स्यात्‌। अनेन चाद्खीकृतेन नोऽस्माकं नैव हानिः स्यात्‌। परस्य धर्मिग्राहिविरोधो हास्माभिरुच्यते । 
तत्परिहाराय परेण चेदमुदितम्‌। नचानेन तत्‌ परिहृतम्‌ । प्रत्युत दृदीकृतमिति भावः। 


किं प्रकृतप्रमेयाविरोधित्वमात्रेणेदमद्गीक्रियते, उत तथाभूतत्वेनेति जिज्ञासायामाह - स्वपक्ष-श्चेति। अञ्जसेति 
नाभ्युपगममात्रेणेत्यर्थः । तदुपपादयति - यस्मादिति । सर्वशोऽपीति सम्बन्धः । इत्येतत्‌, सूत्रसामर्थ्येन प्रागुपपादितमिति 
शोषः । (१०४७) 


किश्ास्मिन्नपि पक्षे ब्रह्मणो बुद्धावनारोहस्तदवस्थ एव । यतस्तदादिशब्दाः सामान्यत एव योग्या -न्वितं ब्रुवते । 

सर्वज्ञादिशब्दा एव विशेषतः, तथाऽनुभवात्‌। नच सामान्यतोऽन्विताभिधायिना व्यावृत्तप्रतीतिरित्याशयवानाह - 
विशेषेति । अखिलं योग्यान्वितं स्वरूपं विरोषसामान्यतया शब्द- बोध्यं भवेत्‌। 


अन्विताभिधानमात्रमङ्धीक्रियत एव । तच्चेकस्य पदस्य सामान्यत एव न विशेषत इति न बुद्धौ ब्रह्मारोहः । यदिच 
विशेषतः, तदा धर्मिग्राहिविरोधस्तदवस्थ एवेति समुदायार्थः । के चिन्माया - वादिनोऽन्विताभिधानमङ्गीकुर्वते 
विज्ञानघनादय इति नाप्राप्रशङ्केयम्‌ । 


[ व्यावर्तकधरमर्व्यावृत्तस्य उपजीव्यत्वमिति नियमस्य व्यभिचरितत्वशङ्कानिरासः ] 


व्यावर्तक धरमेर्व्यां वृत्तस्यै वो पजीव्यत्वमिति यदुक्तम्‌, तन्नास्ति। बाधकन्ञानेषु तदभावात्‌ । नच तत्रापि 
व्यावत्तस्यैवोपजीव्यत्वं न स्वरूपमात्रस्येत्युक्तमिति वाच्यम्‌ । पूर्वस्मिन्‌ भ्रमज्नाने व्यावृत्त -त्वस्यैवासिद्धत्वात्‌ । सिद्धौ च 
भ्रमत्वानुपपत्तेः। “'तन्मात्रमुपजीन्य हि'* इत्युक्तविरोधाच्चेत्यत आह - पुरोवर्तित्वेति । 


पुरोवर्तित्वपूर्वाणि देवदत्तादिकभ्रमे । 
व्यावर्तयन्ति तदरूपं चेत्रमात्राद्‌ विनैव हि ।। ९६३।। 


देवदत्तादौ यश्ैत्रादिश्रमः, तत्र पुरोवर्तित्वपूर्वाणि विशेषणानि देवदत्तादिस्वरूपं देवदत्तत्वादेर-विदितत्वाच्चैत्रमात्राद्‌ 
विनैवापुरोवर्त्यादिभ्यो व्यावर्तयन्ति यस्मात्‌ तस्माद्‌ बाधकनज्ञानं व्यावृत्तमेव उपजीवतीति नियमो नानुपपन्नः । नापि 
भ्रमानुपपत्तिः । आरोप्यव्यावृत्तेरनङ्खीकरणात्‌ । तन्मात्रब्देन चाऽरोप्यमात्रव्यावर्तनान्नक्तविरोधोऽपीति भावः। 


नन्वनेन नात्यन्तव्यावृत्तिरुपजीव्यत्वोपयोगिनी, किन्तु व्यावृत्तिमात्रमित्युक्तं भवति । तत्‌ प्रकृते -ऽप्यस्ति । तत््वादिना 
ब्रह्मणोऽपि व्यावृत्तत्वेनोपजीव्यत्वसम्भवादिति चेत्‌, न । तावन्मात्रेण बोध्यस्यापि ब्रह्मास्मीति ज्ञानानुपपत्तेरुक्तत्वात्‌ । 
[ ब्रह्मणो निर्विंशेषत्वाङ्गीकाराच्च व्यावृत्यसम्भवः | 
दोषान्तरं चाऽह ~ ब्रह्मण इति। 


ब्रह्मणो निर्विंशेषत्वाद्‌ व्यावर्तयति कि पुनः। 
यस्मात्कस्माच्िदप्यर्थात्‌ तावच्चेत्‌ सिद्धसाधनम्‌ ।। १६४।। 


ब्रह्मणः पुनरिति सम्बन्धः । किं कर्तृ, ब्रह व्यावर्तयति, न किमपि । तत्वादीनामङ्गीकारेऽपि दोषमाह - यस्मादिति । 
तत््वादिविशेषणेन यस्मात्कस्माच्िदप्यर्थात्‌ तत््वादिरहितात्‌ । तावद्‌ व्यावृत्तं चेदुपजीव्य त्वमसीति बोध्यते । तदेदं वाक्यं 
सिद्धसाधनं ज्ञातस्यैव ज्ञापकं स्यात्‌ । बोध्येनास्य अर्थस्य प्रागेव विदितत्वात्‌ । तथाचाशास्त्रं स्यात्‌ । 


[ चिन्मात्रत्वादिना व्यावृत्तस्य ब्रह्मणः उपजीव्यत्वमित्येतस्य दूषणम्‌ | 


मा भूत्‌ तत्त्वादिना व्यावृत्तं ब्रह्मोपजीव्यम्‌ । “ "विज्ञानमानन्दं ब्रह्म इत्यादिश्रुत्या ब्रहमालक्षणत्वेन उक्तेन चिन्मात्रत्वर्घना 
तु भविष्यतीत्यत आह - चिन्मात्रत्वं चेति। 


चिन्मात्रत्वं च नैवेष्टमविरोषत्ववादिनः। 
तावन्मात्रं यदीषटं स्यात्‌ सर्वज्ञत्वं कुतो न तत्‌ || १६५ ।। 


मात्रशब्देन चितः सर्वविषयत्वादिकं व्यावर्तयति । आनन्दत्वादेरप्युपलक्षणमेतत्‌ । ब्रह्मण इति शेषः । चिन्मात्रत्वादिकं 
न ब्रह्मणो भिन्नम्‌, अतो निर्विशेषत्वाविरोधात्‌ तदङ्कीक्रियत इत्यत आह - तावन्मात्रमिति । तत्‌ तर्हिं तस्यापि 
श्रुतत्वादभित्नत्वाच्चेति भावः । अभेदे कथं लक्षणत्वमिति चेत्‌ । समं विज्ञानादावपि । उक्तश्च लक्ष्यलक्षणप्रकारो लक्षणसूत्र 

इति । (१९८) 


[ तत्वमस्यादिवाक्यानां चिन्मात्राभेदप्रतिपादकत्वे ज्ञातज्ञापनप्रसङ्गः | 


श्रुतत्वसाम्येऽपि चिन्मात्रत्वादिकमेव धर्मिणि निवेश्यते, अविरुद्धत्वात्‌ । न सर्वज्ञत्वादिकम्‌, विरुद्धत्वात्‌ । यथा नेदं 
रजतमिति ज्ञानेऽविरुद्धपुरोवर्तिंत्वाद्युपेतस्य धर्मित्वं न विरुद्धरजतत्वाद्युपेतस्य इत्यत आह - चिन्मात्रेति । 


चिन्मात्राभेदसाध्येऽपि सिद्धं तत्‌ प्रतिवादिनः । 
स्वाभेदाङ्खीकृतेरेव चित्त्वं स्वस्यापि यन्मतम्‌ ।। १६६ ।। 


चिन्मात्रेणाभेदश्चिन्मात्राभेदः स साध्यः प्रतिपाद्यो यस्य तत्‌ तथोक्तम्‌ । तत््वमस्यादिवाक्ये 
चिन्मात्राभेदसाध्येऽङ्ीकृतेऽपि तद्वाक्यं सिद्धसाधनं भवेदित्यन्वयः । तत्‌ कथमित्यत आह - सिद्धमिति । तच्िदैक्यं 
प्रतिवादिनो बोध्यस्य यत इति शषः । 


कथं सिद्धमित्यत आह ~ स्वेति । स्वस्य स्वेनाभेदाङ्गीकृतेः । एवशब्दस्य सिद्धमिति पूर्वेण सम्बन्धः । स्वाभेदाङ्गीकृतौ 
चिदभेदः कथं सिद्ध इत्यत आह - चित्त्वमिति । स्वस्य बोध्यस्य यद्‌ यस्मान्मतं सम्मतम्‌ । 


एतदुक्तं भवति - विरोधभयात्‌ सर्वज्ञत्वादिविशिष्टं न धर्मीक्रियते इति वदता चिदानन्दरूपमपि न धर्मीकर्तव्यम्‌, 
ज्ञातज्ञापनप्रसङ्गात्‌ । विरोध इव ज्ञातज्ञापनस्याप्यशास्रताहेतुत्वे विशेषाभावात्‌ । चिन्मात्रं त्वदतिरिक्तं नास्तीति वाक्यार्थ 
इति चेत्‌, न । अप्रतिभासनात्‌। गत्यन्तराभावादित्थं कल्प्यत इति चेत्‌, न । सूत्रकृतैवार्थान्तरस्योक्तत्वात्‌ । (८९७) 


[ सर्वज्ञत्वादीनां परसापेक्षत्वाद्‌ ब्रह्मस्वरूपत्वाभावे ब्रह्मणश्चेतनत्वस्याप्यङ्गीकारायोगः ] 


न विरोधभयाद्‌ वयं सार्वज्ञ्यादिकं धर्मिणि न निवेशयामः । किन्तु सर्वज्ञत्वादिकं हि न ब्रह्मणो भिन्नम्‌, ˆ नेह नाना" 
इत्यादिश्रुतिविरोधात्‌। नापि स्वरूपम्‌। तस्य वियदादिसर्वसापेक्षत्वात्‌। सर्वस्य च मिथ्यात्वात्‌ । नहि तथाभूतस्य 
सत्यस्वरूपता सम्भवति । चिदानन्दादेस्तु ब्रह्मस्वरूपत्वे न काऽप्य -नुपपत्तिरित्याशयवानाशङते - सर्वेति । 


सवपिक्चतया सर्वज्ञत्वमित्येव तत्न हि। 
इति चेच्चेतनत्वं च ज्ञत्वं न ज्ञेयवर्जितम्‌। 
स्वज्ञेयत्व च नैवासौ मन्यते सविशोषतः || १६७॥।। 


सर्वज्ञत्वं वर्तत इति शोषः । इतिशब्दो हेतौ । एवशब्दस्य तदेवेत्यनेन सम्बन्धः । नहि मिथ्येत्यर्थः । परिहरति - चेतनत्वं 
चेति। यत्‌ परसापेक्षं तन्न सदित्यङ्गीकारे ब्रह्मणश्चेतनत्वं च न स्यादित्यर्थः । कुत इत्यतो ल्युट्‌प्रत्ययस्यानेकार्थत्वात्‌ 
कर्तृवाचितां तावदुपादाय व्याचष्टे - ज्ञत्वमिति । चेतनत्वं नाम तावज्ज्ञत्वमित्यर्थः। 


ततः किमित्यत आह - नेति । ज्ञत्वमिति वर्तते । किन्तु ज्ञेयसापेक्षमेव । ज्ञानक्रियां प्रति कर्तृत्वं खलु ज्ञत्वम्‌। 
सकर्मकक्रियावचनश्च जानातिः । अतः कमपिक्षक्रियाकर्तृत्वमपि सापेक्षमेव । 


तथाऽपि कुतश्चेतनत्वं न स्यादिति चेत्‌ ज्ञस्य ब्रह्मणो ज्ञेयं स्वयमेव वा स्यात्‌, परं वा ? नाऽद्य इत्याह - स्वेति । 
चस्त्वर्थः । असौ मायावादी । 


कुतो न मन्यत इत्यत आह - सविशेषत इति । सविशेषत्वप्रसङ्गात्‌। प्रत्यक्‌ पराग्भावलक्षणो हि कर्तृकर्मभावो 
नैकत्रेकस्य युज्यते । यदिच स्यात्‌, तदा भेदप्रतिनिधिना विशेषेण घटनीयः । अतो ब्रह्मणो ज्ञत्वज्नेयत्वयोरङ्गीकारे 
विशेषोऽङ्गीकर्तव्यः स्यात्‌ । निर्विशेषं च ब्रह्माङ्ीकृतमिति स्वज्ञेयत्वं न मन्यते । ततश्च परमेव ज्ञेयं वक्तव्यम्‌ । तच्च 


मिथ्याभूतमिति कथं तदपेक्षं चेतनत्वं सत्‌ स्यादिति । एवं ज्ञत्वस्य ज्ञानसापेक्षत्वमपि वक्तव्यम्‌ । 


[ स्वरूपमात्रस्योपजीव्यत्वपक्षनिरासः | 


किञ्चैवं वदता स्वरूपमात्रमुपजीव्यमित्यपि वक्तु न शक्यते । तस्यापि स्वशब्देन परापेक्षताप्रतीते -रित्याह - 
स्वशब्दोऽपीति । 


स्वशब्दोऽपि परापेक्षः तस्माद्‌ व्यावृत्तिरेव हि । 
स्वशब्दार्थ इति प्रोक्तः ......... +... ।। १६८ ।। 


परापेक्षः परापेक्षस्यार्थस्य प्रतिपादकः । कथपित्यत आह - तस्मादिति । परस्मात्‌ । दिशब्दो हेतौ । अर्थः 
प्रवृत्तिनिमित्तम्‌। इति प्रोक्तः शब्दशक्तिज्ञैः । स्वं च तद्रूपं चेति हि स्वरूपम्‌ । रूपशब्दश्च स्वपरसाधारणः । तेन स्वस्मिन्‌ 
प्राप्तेऽप्युच्यमानः स्वशब्दः परिसङ्खयान्यायेन परन्यावृत्तिमेव प्रतिपा -दयतीति ज्ञायते । 


सत्यमेतदेवं व्याख्याने । नचैवमित्यत आह ~ स्वरूपमिति। 


1. स्वरूपं नाम कि नचेत्‌ || १६८ ।। 


न स्वरूपाभिधायि स्यात्‌ वैयर्थ्य स्वपदस्य यत्‌। 
रूपशब्देन पूर्णत्वात्‌ तच्च सामान्यतावचः ।। १६९ ।। 


अस्मादभिप्रेतं व्याख्यानं नचेदङ्गीक्रियते, तदा स्वरूपं नाम किम्‌, न किमपि । स्वरूपशब्दो निरर्थकः स्यादित्यर्थः । 


रूपशब्दसमानार्थः स्वरूपशब्द इत्यतः कथमेतदिति चेदत्र वक्तव्यम्‌ । स्वं च तद्‌ रूपं चेति व्ुत्पत्तिमङ्धीकृत्यैवमुच्यते, 
उताखण्ड एवायं शब्द इत्युपेत्य ? आद्ये दोषमाह -- वैयर्थ्यमिति । यस्मादस्मिन्‌ पक्षे स्वशब्दस्य वैयर्थ्य तस्मात्‌ स्वरूपं 
नाम किमिति सम्बन्धः । कुतो वैयर्थ्यमित्यत आह - रूपेति । स्वरूपरब्दे यो रूपशटब्दः, तेनैव रूपरब्दार्थाभिधानस्य 
पूर्णत्वात्‌ । नहि रूपशब्दो रूपशब्दार्थं नाभिधत्त इति सम्भवति । अन्यथोत्पलनीलोत्पलशब्दावप्येकार्थो स्याताम्‌ । 


द्वितीयं निराकरोति - तच्चेति । तद्‌ रूपपदम्‌। चो यस्मादित्यथं । सामान्यतावचः सामान्याकारस्य वाचकम्‌। 
चातुर्वण्यादित्वात्‌ स्वार्थ ष्यजूप्रत्ययः । 


एतदुक्तं भवति ~ प्रतीतिप्रमाणक एव शब्दार्थनिश्चय इति हि शाब्दाः । तत्र रूपब्दः सामान्या -कारस्याभिधायकः । 
सर्वेषां ततस्तत्प्रत्ययात्‌ । स्वरूपशब्दश्चासाधारणाकारस्य । तस्मात्‌ तत्प्रतीतेः । तस्मान्न तयोरेकार्थत्वमिति । 


[ चैतन्यस्य ज्ञानार्थकत्वात्‌, ज्ञानस्य ज्ञेयज्ञातृकरणसापक्षत्वात्‌, ब्रह्मणो ज्ञानत्वादिधर्मप्रसक्तेध मायामते 
ब्रह्मणश्चैतन्याङ्गीकारायोगः | 


यदुक्तं चेतनत्वं ब्रह्मणो न स्यादिति, तदिष्टापादनम्‌ । नहि वयं ब्रह्मणश्चेतनत्वमद्धीकुर्मः । क्रिया -वेशलक्षणस्य कर्तृ्स्य 
निर्विंकल्पकेऽभावात्‌। किन्तु चैतन्यमेव ब्रह्म । तदर्था एव चेतनत्ववादा व्याख्यातन्या इत्यतश्रैतन्यमपि न परेण 
शक्याङ्ीकारमिति भावेन तद्‌ व्याख्याति - चेतनस्येति। 


चेतनस्य स्वभावो हि चैतन्यमिति गीयते । 
तस्माद्‌ विशेषबाहूल्यं चैतन्यस्य विशेषतः ।। १७०।। 


भावः शब्दप्रवृत्तिनिमित्तम्‌। तस्यात्रानागन्तुकत्वं ज्ञापयितुं स्वशब्दः । इति हि गीयत इत्यनेन “गुणवचन ब्राह्मणादिभ्यः 
कर्मणि च' इति स्मृति सूचयति । चेतनशब्दप्रवृत्तिनिमित्तं च ज्ञानम्‌ । “चिती सञ्ज्ञाने'* इति पाठात्‌ । ततश्च ज्ञानं 
ब्रहमत्युक्तं भवति । 

ततः किमित्यत आह - तस्मादिति । यस्माच्चेतन्यं नाम ज्ञानम्‌, तस्माच्चैतन्यस्य ब्रह्मणो विशे-षतोऽतिशयेन 
विशेषवबाहुल्यं प्रसज्यते । ज्ञानं हि ज्ञेयज्ञातुकरणसापेक्षं भवति । ज्ञानत्वादिधर्मांश्च अनिवार्याः । नच सविशेषं ब्रह्म 
परेणाद्धीक्रियते । ज्ञेयादिकं च न स्वयम्‌, विरोधात्‌ । परन्तु मिथ्येति तत्सापेक्षं ज्ञानं कथं सत्‌ स्यात्‌ ? 


[ ज्ञानस्य ज्ञेयज्ञातृसापेक्षत्वसमर्थनम्‌ ] 


ब्रह्मणो ज्ञानत्वे ज्ञेयाद्युपेतता कुत इति चेत्‌, ज्ञानत्वात्‌, प्रसिद्धज्ञानवत्‌ । नच ज्ञानत्वमसिद्धमिति युक्तम्‌ । 
अङ्खीकारविरोधात्‌। व्याप्तिमुपपादयति - नेति। 


न ज्ञेयज्ञातृहीनं हि ज्ञानं नाम क्रचिद्‌ भवेत्‌। 
ज्ञेयज्ञानविहीनश्च ज्ञ इत्यत्र नच प्रमा ।। ९७९ ।। 


यदुक्तं प्राग्‌ ब्रह्मणश्चेतनत्वे ज्ञेयज्ञानोपेतत्वेन भाव्यमिति, तत्रापि ज्ञत्वात्‌ सम्मतवदिति नियामक -मभिप्रेतम्‌ । प्रसङ्ात्‌ 
तस्यापि व्यापिमुपपादयति -- ज्ञेयेति । आद्यश्चशब्दो ज्ञेयादिराहित्यज्ञत्वयोः समुच्चये । द्वितीयस्तु व्यभिचारद्रयसमुच्चये । 


[ ज्ञानस्य ज्ञेयाद्युपेतत्वानङ्गीकारे बाधकोक्तिः | 
ननु प्रसिद्धस्य ज्ञानस्य ज्ञेयाद्युपेतत्वेऽपीदं ब्रह्मस्वरूपं ज्ञानं तद्रहितं भवतु, कि बाधकमित्यत आह ~ ज्ञातृज्ञेयेति। 


ज्ञातृज्ञेयविहीनं च ज्ञानं चेद्‌ भोक्तभोज्यतः । 
हीनं भोजनमेव स्यात्‌ ताडनं कर्तृताङ्यतः ।। १७२ ।। 


हीनमेवेति सम्बन्धः । कर्तृताङ्यत इति ताडयितृताङ्याभ्यां हीनं स्यादित्यर्थः । धात्वर्थोऽपि ज्ञानं यदि कर्तृरहितं 
स्यात्‌ । आकाङ्गावशात्‌ सकर्मक तया प्रतीयमानमपि च यदि निष्कर्मकं स्यात्‌, तदोक्तो बहुतरोऽतिप्रसङ्गः, 
विशेषाभावादिति । ज्ञविषयेऽप्येवं भोज्यभोजनविहीनो भोक्ताऽपि स्यादित्यादिरतिप्रसङ्घो वाच्यः । नहि सकर्मकक्रियायाः 
कर्ता क्रियादिरहितो युक्त इति । 


[ अकार्यस्य कारकानन्वितत्वाज्गीकारे अकार्यस्य वेदस्यापि वाच्यवक्तृविहीनत्वप्रसङ्गः | 


ज्ञाता ज्ञेयमिति च कारकाभिधानमेतत्‌ । कारकमुत्पादकमिति च पर्यायावेतौ । कार्यमेव चोत्पा -दकमपेक्षते । अकार्य 
च ब्रह्माख्यं ज्ञानमिति न तस्य कर््राद्यपेक्षेत्याशयवान्‌ शङते - नित्यत्वादिति । 


नित्यत्वात्‌ तादृशं च स्यादिति चेत्रित्यवागपि । 
वाच्यवक्तविहीना स्यात्रहि सा चैव तादृशी ।। १७३।। 


नित्यत्वमकार्यत्वस्योपलक्षणम्‌। अनित्यस्य भोजनादेभोक््राद्यपेक्षायामपीदं नित्यत्वात्‌ तादुशं ज्ञात्रादिरहितं च 
स्यादित्यनेन व्यापकविरुद्धोपलब्ध्या व्याप्यविपर्ययः शङ्कितः । नोत्पादकमेव कारकम्‌ । तथासत्यस्ति गगनमित्यादौ 
गगनादीनामकारकत्वप्रसङ्गात्‌ । किन्तु धात्वर्थाश्रयः कर्ता, तद्विषयः कर्मत्यादि। 


आकाङ्खानाकाङ्खे एव च तदन्वितत्वानन्वितत्वयोः प्रयोजके, नतु कार्यत्वाकार्यत्वे । अत एव कश्चिद्‌ धात्वर्थः 
कर्माद्यन्वितः कश्चिन्नेति युज्यत इत्याशयवानाकाङ्गामप्रयोजकीकृत्य कार्यत्वाद्येव प्रयोजकीकुर्वाणस्यातिप्रसङ्गमाह - 
नित्येति । अकार्यस्य कारकानन्वितत्वेऽकार्या वेदवाक्‌ वाच्य - वक्तुविहीना स्यात्‌। कार्यस्य च कारकान्वितत्वे 
कर्माद्यन्विततानियमोऽपि स्यादित्यपेरर्थः। 


विपर्यये पर्यवसानमाह- नहीति । सा तादृशी नैव हीति सम्बन्धः । द्वितीयप्रसङ़स्य विपर्यय -पर्यवसानं चशब्देनाऽह । 

[ वेदस्य सर्वदा वाच्यवक्तसहितत्वसमर्थनम्‌ | 
कथं न सा तादुशीत्यत आह ~ द्रष्टार इति । 
द्रष्टारो वेदवाचो हि सन्ति वाच्यानि चाञ्जसा । 
नित्यो द्रष्टा च वाच्यश्च भगवानेव च स्वयम्‌ || १७४ ।। 
नहि वक्तुविहीना च वाच्यहीनाऽपि वाक्‌ क्रचित्‌। 
ज्ञातृज्ञेयविहीनं च ज्ञानमेव न तद्‌ भवेत्‌ ।। १७५ ।। 


वक्तार इति वक्तव्ये द्रष्टार इत्युक्तमपौरुषेयत्वाविघातार्थम्‌ । अञ्जसेति वाच्यसद्धावे न काचिद -नुपपत्तिरित्युक्तम्‌। 
ननु सन्ति स्थितिसमये बेदवाचो बसिष्ठादयो द्रष्टारः, इन्द्रादयश्च वाच्याः । नतु महाप्रलय इत्यत आह - नित्य इति । द्रौ 
च शब्दावन्योन्यसमुच्चये । तृतीयो यस्मादित्यर्थे वेदवाच इति वर्तते । हिशब्दः तस्मादित्यर्थः । वाक्‌ वेदवाक्‌ । क्रचित्‌ 
प्रलयेऽपि । यथा वेदवाग्‌ वाच्या-द्युपेताऽपि क्रचित्‌ तद्रहिता, तथा ब्रह्मस्वरूपं ज्ञानं व्यवहारे ज्ञेयाद्यन्वितमपि 
परमार्थतस्तद्रहितं भविष्यतीति प्रत्याशां वारयितुमिदं वचनम्‌ । 


[ उक्तार्थोपसंहारः ] 


यस्मादेवं कार्यत्वादिकमप्रयोजकम्‌, किन्त्वाकाङ्खानिमित्तो नियतसम्बन्ध एव, तस्माच्नित्यवागिव नित्यमपि ज्ञानं 
ज्ञेयाद्युपेतमेवाङ्गीकार्य मित्युपसंहरति ~ ज्ञातृज्ञेयेति । ननु वाड्‌ न धात्वर्थः । अपितु धात्वर्थ प्रति कर्म । तत्‌ 
कथमत्रोदाहरणम्‌ ? उच्यते -- आकाङ्गानिमित्तं प्रतिसम्बन्ध्यन्वितत्वं नित्य -त्वेन न हीयत इत्येतावन्मात्रेण वागुदाहरणस्य 
गृहीतत्वान्न दोषः । वागित्युक्ते हि किवक्तृका, किवाच्या इत्याकाङ्खा भवत्येव । वर्णानामप्यर्थवत््वस्य स्थितत्वान्न 
नित्यत्ववाच्यवत्त्वयोर्व्यधिकरणत्वम्‌। 


ज्ञस्यापि नित्यत्वेन ज्ञेयादिरहितत्वशङ्कैवमेव परिहार्येत्याह - नहीति। 


नहि नित्योऽपि वक्ताऽस्ति बाक्यवाच्यविवर्जितः। 
ज्ञानज्ञेयविहीनश्च ज्ञोऽप्येवं नैव विद्यते | । ९७६ ।। 


नित्योऽपि वक्ता परमेश्वरो वाक्यवाच्यविवर्जितो नास्ति । यस्मात्‌ तस्मादेवं नित्योऽपि ज्ञो ज्ञानज्ञेय- विहीनो नैव हाते । 
शक्तेः कारकमिति पक्षस्य स्थितत्वाच्नित्यो वक्तेति युज्यते । अनेनोभयत्र व्याप्त्यभावेन व्यापकविरुद्धोपलब्धिरसिद्धेत्युक्त 
भवति । 


[ प्रप्मिथ्यात्वस्य अप्रामाणिकत्वम्‌ | 


मिथ्याभूतपरसापेक्षस्य सार्वज्तयस्यापि मिथ्यात्वमङ्गीकुर्वाणस्य चेतनत्वाद्यभावप्रसङ्खो ऽभिहितः । इदानीं 
प्रपथमिथ्यात्वं चाप्रामाणिकमित्याह - किति । 


किश्च सर्वविलोपश्च केन मानेन गम्यते। 


सर्वविलोपः सर्वस्य मिथ्यात्वम्‌ । न तावत्‌ प्रत्यक्षेण, तस्य सत्यताग्राहित्वात्‌ । नाप्यनुमानेन, प्रत्यक्षबाधितस्य तस्य 
प्रामाण्याभावात्‌। नचाऽगमेन । प्रप्थमिथ्यात्वं प्रतिपादयतस्तस्याभावात्‌ इत्याक्षेपार्थः । 


[ नेह नाना' इत्यादिवाक्यस्य सर्वमिथ्यात्वप्रतिपादकत्वासम्भवः | 


ननु "नेह नानाऽस्ति किथ्थन ' ' इत्यागमस्य सद्धावात्‌ कथं विश्वमिथ्यात्वे मानाभाव इति चेत्‌, अत्र पृच्छामः - अत्र 

सर्वस्य मिथ्यात्वं प्रतिपादयति वाक्ये सर्वान्तर्गतत्वेनेदं वाक्यमेतद्राक्यार्थश्च गृह्यते, नवेति। आद्यमनृह्य दूषयति - 
सर्वेणेति । 


सर्वेण सह तद्वाक्यमर्थश्च यदि गृह्यते । 
तदभावेन सर्वस्य नापलापो भवेत्‌ तदा ।। १७७ ।। 


न गृह्यते चेत्‌ तन्न्यायादपलापो नहि क्रचित्‌। 
उपपत्तिविहीनस्य बाक्यस्यार्थो न गम्यते ।। १७८ ।। 


तदभावेन वाक्यवाक्यार्थयोर्मिथ्यात्वेन कारणेन । वाक्याभावे प्रतिपादकाभावाद्‌ वाक्यार्थस्य सर्वमिथ्यात्वस्याभावे 
च व्याघातात्‌ 


द्वितीयमनूद्य दूषयति - न गृह्यते चेदिति । क्रचिद्‌ वियदादिविषयेऽप्यपलापो निषेधो न युज्यते । तन्न्यायाद्‌ 
वाक्यादिन्यायात्‌। 

अयमर्थः -- वाक्यवाक्यार्थो कुतः सर्वस्माद्‌ बहिष्क्रियेते इति वाच्यम्‌। अनुपपत्तेरिति चेत्‌। किमनुपपन्न न 
प्रतिपादनीयम्‌ ? अद्धेति चेत्‌ । एवन्तर्हि वियदादिमिथ्यात्वमप्यनुपपन्नत्वान्न प्रति-पादनीयमिति । 

ननु वाक्योदाहरणे कृते नैवंविधं वाक्यमस्तीति वा, एषां पदानामत्र शक्तिर्नास्तीति वा, नास्य वाक्यस्यात्र तात्पर्यमस्ेति 
वा वक्तव्यम्‌ । अनेन विकल्पनिराकरणेन तु कि कृतं स्यादित्यत आह - उपपत्तीति । विहीनस्य विरुद्धस्य । 
अर्थस्तात्पर्यम्‌ । 

एतदुक्त भवति -- न ब्रूमो वयं नास्तीदं वाक्यमिति । नाप्येषां पदानामत्र शक्तिर्नास्तीति । किन्त्वस्य वाक्यस्य 


प्रप्थमिथ्यात्वे तात्पर्य नास्तीति । उपपत्तिविरोधाभावो हि प्रतीतार्थ तात्पर्यस्य ज्ञापकः । अत्र चास्त्युपपत्तिविरोध इति 
ज्ञापनाय विकल्प्य दूषणाभिधानं कृतमिति । 


[ उपपत्तिविरुद्धत्वात्‌ "नेह नाना इत्यादेः प्रप्चमिथ्यात्वपरत्वाभावः ] 


स्यादेतत्‌ । उपक्र मोपसंहाराभ्यासापूर्वताफलार्थवादो पपत्तयः श्रुतिलिङ्वाक्यप्रक रणस्थान -समाख्याश्च 
तात्पर्यलिङ्ानि । तत्रोपपत्तिविरो धेऽप्यन्येर्लिङ्केरस्य वाक्यस्य प्रपथमिथ्यात्वे तात्पर्य-मवगम्यतामित्यत आह - 
उपक्र मादिति । 


उपक्रमादिलिङ्ानां बलीयो हुत्तरोत्तरम्‌ । 
श्रुत्यादौ पूर्वपूर्वं च ब्रह्मतर्कविनिर्णयात्‌ || १७९।। 


उपक्रमादिलिङ्गानां मध्ये यद्यदुत्तरं तत्तद्‌ बलीय इत्युपपत्तिरेव बलीयसी । श्रुत्यादौ लिङ़्समूहे यद्यत्‌ पूर्वं तत्तद्‌ बलीय 
इति । तत्रापि लिङ्शब्दोदितोपपत्तिरेव बलवती । ततो बलवद्विरोधे सता - मन्येषां लिङ्गानां न तात्पर्यनिश्रायकत्वं युक्तम्‌ । 
कुत एतदित्यत आह ~ ब्रहमतर्कति । ब्रह्मतकख्यि तर्कं शास्त्रे तथा निर्णीतत्वात्‌ । एतेनोपक्रमस्योपसंहारात्‌ प्राबल्यं 
वदन्तो निरस्ताः । यथाचैतत्‌, तथोक्तं न्यायविवरणे । 


[ सर्वप्रमाणविरुद्धत्वाच्च नेह नाना' इत्यादेः न प्रपचमिथ्यात्वपरत्वम्‌ | 
इतश्च नाप्यस्य वाक्यस्य प्रपधमिथ्यात्वे तात्पर्यमित्याह ~ प्रत्यक्षमिति। 


प्रत्यक्षमुपपत्तिश्च बहवश्रागमा यदा । 
विरुद्यन्ते नचार्थोऽस्ति यत्र लिङ्विरोधिता | १८० ॥। 

स एवार्थः कथं ग्राह्य उपपन्नेऽविरोधिनि। 
मुख्यार्थे विद्यमाने तु क सार्वज्ञ्यं निषिद्धयते ।। १८१।। 


सद्‌ गगनमित्यादि प्रत्यक्षम्‌ । तच्च सा्षिरूपत्वाद्‌ बलवत्‌ । उपपत्तिश्चार्थक्रियाकारित्वादिका । सा च व्याप्त्यादिमत्वाद्‌ 
बलवती । आगमाश्च "विश्च सत्यम्‌ ' इत्याद्याः । तेषां प्राबल्यव्युत्पादनाय बहव इत्युक्तम्‌ । निरवकाशत्वाद्युपलक्षणमेतत्‌। 
यदा यस्मिन्नर्थेऽङ्खीकृते । यत्र यदर्थप्रतिपादनेऽर्थः प्रयोजनं च नास्ति । ब्रह्मणोऽद्ितीयतासिद्धिः प्रयोजनमिति चेत्‌, न । 
तस्या एवाप्रामाणिकत्वात्‌। आत्मनो मुक्तिसिद्धिरिति चेत्‌, न । दुःखसाधनताज्ञापनेन तत्सिद्धेः । अर्थग्रहणमुपलक्षणम्‌ । 
उपक्रमादीनामप्यानुकूल्यं नास्तीति च द्रष्टव्यम्‌ । न केवलं लिङ्गानुकूल्याभावः । किन्नाम । यत्र लिङ्विरोधिता च ।एतद्द्रयं 
ग्रन्थान्तरे तत्रतत्रोक्तं ज्ञातव्यम्‌ । 


तर्हिं निरवकाशं वाक्यमप्रमाणं प्रसज्यत इत्यत आह - उपपन्न इति । प्रत्यक्षादिप्रमाणोप-क्रमादिलिङ्ाविरोधिनि 
तदानुकूल्योपपन्ने च भगवति स्वगतभेदाभावेऽथे वाक्यस्य सति स एवार्थः कथं ग्राहाः ? 


^ नेह नाना” * इति वाक्यस्यापव्याख्याने निराकृते लब्धमाह - मुख्यार्थं इति । प्रतिषेधस्य सङ्कोचे कारणाभावेन 
प्रपथमिथ्यात्वं मुख्योऽर्थः । तस्मिन्रविद्यमाने तु सार्वज्ञ्यं न प्रतिषेद्धुं शक्यते । मिथ्यार्थसापेक्षतया हि तन्निषेद््यम्‌ । 
यद्रोपपन्न इत्यादिकमेकं वाक्यम्‌ । उपपत्नेऽविरोधिनि च । अत एव मुख्यां वाक्यस्य विद्यमाने सति । अनेन 
प्रप्थमिथ्यात्वासिद्धेः क्र सार्वज्ञ्यं निषिद्ध्यत इति योजना । सङ्गतिस्तूक्तसङ्तिसमाहारेण द्रष्टव्या । 


[ उक्तार्थोपसंहारः ] 
“सर्व तदुपजीव्यैव' " इत्यादिनोक्तमर्थमुपसंहरति - अत इति। 
अतः सर्वगुणैयुक्त ब्रह्माद्गीकार्यमेव हि। 
अपलापोऽपि सर्वस्य न कथभ्चन युज्यते ।। १८२ ।। 
अङ्गीकार्य धर्मितयेति शेषः । तथाचोपजीव्यविरो धस्तत्वमस्यादिवाक्यस्य दुर्वार इति हेरर्थः । स्यादेतत्‌ । 
सार्वज्यादिगुणोपेतमेव ब्रहम धर्मीकुर्मः, किन्तु तेषां मिथ्यात्वान्नोपजीव्यविरोधोऽद्रैता-गमस्य । यथा यः पुरुषः स 
स्थाणुरित्यत्राऽरोपितेन पुरुषत्वेन व्यावृत्तं वस्तु धर्मीकृत्य प्रवृत्तावपि नोपजीन्यविरोध इत्यत आह - अपलापोऽपीति। 


मिथ्यात्वाभिधानम्‌। अपिशब्दः पूर्ववाक्यार्थ - समुच्चये । सर्वशब्देन प्रकृतं गुणजातमुच्यते । कथथनेति प्रमाणाभावात्‌, 
श्रुत्यादिप्रमाणविरुद्धत्वाच्च । अप्राप्ेनानुवादत्वाभावस्य चोक्तत्वादित्यर्थः | 


[ जीवानां नानाविधानादियोम्यतायाः प्रमितत्वात्‌ न जीवब्रहैक्योपपत्तिः | 


ननुच तत््वमस्यादिवाक्यमेव जीवब्रह्मणोरेकतां प्रतिपादयत्‌ सार्वज्तयादिगुणजातस्य मिथ्यात्वं गमयति । नहि तस्य 
सत्यत्वे जीवब्रहौकत्वमुपपद्यते । तत्‌ कथं गुणानां मिथ्यात्वे प्रमाणाभाव इति चेत्‌, न । सिद्ध तत्वमस्यादिवाक्यस्य 
जीवब्रह्मैकत्वनिष्ठत्वे गुणानां मिथ्यात्वसिद्धिः, तत्सिद्धौ च तत्सिद्धिरिति परस्पराश्रयतादोषात्‌। दोषान्तरं चाऽह - 
अनादीति । 


अनादियोग्यता चोक्ता तेन ग्राहौव सर्वथा । 
मुक्तानां तारतम्यं च मानैरुक्तैर्न चाल्यते ।। १८३।। 


यस्माजीवानामनादियोग्यतोक्ता प्रमाणैरुपपादिता, तेन कारणेन सा ग्राह्ैव सर्वथा । 


एतदुक्तं भवति - यदा देवमानवदानवरूपा तदवान्तरभेदरूपा च जीवानां योग्यताऽनादिनित्या प्रमिता, तदा का 
वार्ता जीवब्रह्मणोरेकत्वस्य ? तथाच कथं तत्सिद्धये गुणानां मिथ्यात्वकल्पनमिति। 

[ मुक्तानामपि तारतम्यस्य प्रमितत्वात्‌ न जीवब्रहमैक्योपपत्तिः | 


अत्रैव हेत्वन्तरमाह - मुक्तानामिति । मानैरुक्तैरिति मानानामुक्तत्वादित्यर्थः । न चाल्यते नान्यथ-यितुं शक्यते । 
यदा मुक्तावपि तारतम्यं प्रमितम्‌, तदा का जीवब्रहौक्यप्रत्याशा ? कथञ्च तत्वमस्या -दिवाक्यस्य तत्परत्वम्‌ ? यतो गुणानां 
मिथ्यात्वकल्पनं युक्तं स्यादिति। 


[ ज्ञानिकृतशुभाशुभकरणपरित्यागान्यथानुपपत्याऽपि मुक्तौ तारतम्यसिद्धिः ] 
मुक्तानां तारतम्ये प्रमाणान्तरमाह ~ ज्ञानिनोऽपीति। 


ज्ञानिनोऽपि यतो नित्यं कुर्वन्ति शुभमेव हि। 
तारतम्यं तु मुक्तौ च तेनैवाध्यवसीयते । 
तारतम्यं नचेन्मुक्तो कुतः कुर्युः शुभं पुनः । || १८४ ।। 
एवशब्देन पापं परिहरन्ति चेति सूचयति । तुशब्देन शुभाशुभकरणपरित्यागयोः तारतम्यं द्योत -यति । हिषब्देन तत्र 
प्रमाणप्रसिद्धिम्‌ । प्रमाणानि तु “"दशकल्पम्‌'' इत्यादीनि प्रागुदाहतान्येव । तेनैवेत्यस्य प्रमाणस्य निरवबकातामाह । 
प्राड्‌ मोक्षसाधनानां तारतम्यान्मोक्षतारतम्यमुक्तम्‌। इदानीं तु ज्ञानेन निश्चितमोक्षाणामपि 
शुभाशुभकरणपरित्यागतारतम्यादुच्यत इति भेदः । विपक्षे बाधक -माह - तारतम्यमिति । पुनरिति ज्ञानोत्तरम्‌। यदि 


ब्रह्माद्या तारतम्यवन्तो न स्युः, तदा ज्ञानमात्रेण मोक्षस्य प्राप्तप्रायत्वाज्ज्ञानोत्तरकालं शुभं न कुर्युः । अशुभ च न 
परित्यजेयुरित्यर्थः। 


विपर्ययपर्यवसानमाह - कृच्छेणेति । 


कृच्छणापि तपो ज्ञानं कर्माप्येते चरन्ति हि । 
बिभ्यति स्माशुभाततित्यं सकामाश्च शुभे सदा ।। १८५॥।। 


तपो ज्ञानं कर्मापीत्यनेन शुभमित्युक्तं भवति । ज्ञानमिति श्रवणादिकमुच्यते । कर्मेति यज्ञादि । एते ज्ञानिनः । 
कृच्छणापीत्यादिविशोषणानां फलमनुपदमेव ज्ञास्यते । सकामाश्च शुभे सदेत्येकस्य तपञआदेश्चरणकाले तपआद्यन्तरं 
कामयन्त इत्यर्थः । तस्माज्ज्ञानोत्तरकालानुष्ठितेन विचित्रेण शुभेन विचित्रामानन्दवृद्धि प्राप्नुवन्तीति शोषः । 


[ प्रत्यवायभयेन कृच्छूण चानुष्ठानात्‌ न ज्ञान्याचारास्य स्वाभाविकत्वम्‌ | 


भवेदेतद्‌ यदि ज्ञानोत्तरकालकृतानां शुभानां फलवत्त्वं स्यात्‌ । नचैवम्‌ । तेषां कर्मस्वनधिकारात्‌। अनधिकारिणा च 
कुतं विफलमिति प्रसिद्धमेव । अनुष्ठानं त्वन्यथाऽप्युपपद्यते । ते हि प्राग्‌ ज्ञानोदया -दादरनैरन्तर्याभ्यां शुभान्यनुक्िवन्तः, 
तत्स्वाभाव्यमापन्ना ज्ञानोदयानन्तरमप्यनुतिष्ठन्तीत्याशङ्कय परिहरति - नचेति। 


नच स्वभाव एवायं भयपूर्वप्रवृत्तितः। 
कृच्छणाऽचरणाच्चैव शुभस्यैव पुनःपुनः ।। १८६ ।। 


अयं ज्ञानिनां शुभाचरणरूपः । अकरणे प्रत्यवायो भविष्यतीत्येवं भयपूर्वप्रवृत्तितः कृच्छेणेव आचरणाच्च, शुभस्यैवेम 
प्क्षापूर्वमशुभपरित्यागेनेत्यर्थः । एतेन कृच्छणापीत्यादिविरोषणफलमुक्त भवति । नहि स्वभावकृता प्रवृत्तिरेव्वितुमर्हति । 


[ उक्तार्थसमर्थनम्‌ | 


नन्वेते प्रागनुष्ठानकाले भयपूर्व कृच्छेणाशुभपरित्यागेनैवानुष्ठितवन्तः । अतः तत्स्वभावा एव संवृत्ता इदानीमपि 


851 


तत्स्वाभाव्येन तथेव कुर्वन्तीत्यङ्ीकारे को दोष इत्याशङ्कयाऽह - तादृशोऽपीति । 


तादृशोऽपि स्वभावश्चदज्ञस्यापि भवेत्‌ तथा । 
फलवत्त्वे प्रमाणं चेत्‌ तत्र ज्ञस्य समं हि तत्‌ || १८७।। 


भयप्‌वंप्रवृत््यादिरूपोऽपि । ज्ञानिनस्तावदनुष्ठानेञज्ञेभ्यो न विशिष्यन्ते । तत्र ज्ञानिनां शुभप्रवृत्तिः 
पूर्वतरपूर्वतमस्वभावबलायातैव, नतु फलवतीत्यङ्खीकुर्वाणं प्रति यदि कश्चिद्‌ ब्रूयात्‌ - अज्ञानि-नामपि शुभा प्रवृत्तिः 
पूर्वतरपूर्वतमस्वभावागतैव, नतु फलवती विरोषाभावादिति, तदा किवाच्य -मिति। 


प्रतिबन्दीं मोचयितुमाशङ्कते - फलवक्त् इति । अज्ञानिना कर्मणोऽस्तीति शेषः । साम्ये हि प्रतिबन्दीग्रहः । नच 
तदत्रास्ति । यतोऽज्ञानिकृतकर्मणां सफलत्वे "कर्मजं बुद्धियुक्ता हि' ' इत्यादिकं प्रमाणमस्ति । उपलक्षणं चेतत्‌। 
अधिकारिणश्चैते विधिगोचराश्चेत्यपि द्रष्टव्यम्‌ । नहोवंसति स्वभाव -कल्पनावकाशोऽस्तीति । 


एवन्तर्हि ज्ञानिष्वपि न स्वभावकल्पना युक्तेत्याशयवानाह - तत्रेति । तत्र कर्मणः फलवत्वे । तत्‌ प्रमाणम्‌ । 
अत्राप्यधिकारादिकमुपलक्षणीयम्‌ । 


[ ज्ञानिकर्मणां फलवच््वे प्रमाणोपन्यासः | 
किं तत्‌ प्रमाणमित्यतस्तद्‌ दर्शयति - निष्काममिति। 
निष्कामं ज्ञानपूर्वं च निवृत्तमिह चोच्यते । 
निवृत्तं सेवमानस्तु ब्रह्माभ्येति सनातनम्‌ || १८८ ।। 
शुभेनाऽनन्दवृद्धिः स्याद्ध्रासश्चैवाशुभेन हि। 
ज्ञानिनोऽपि यतस्तेन कर्तव्यं शुभमेव तैः ।। १८९ ।। 


इह प्रवृत्तनिवृत्तयोर्मध्ये । अभ्येति अतिशयेनेति । आनन्दो द्रक साहित्येन मुक्तो भवतीत्यर्थः । एतत्‌- 
स्मृतिवाक्यार्थविवरणाय वाक्यान्तरं पठति - शुभेनेति । हासश्राऽनन्दस्य । शुभमेव कर्तव्यमशुभं त्याज्यं च । अनेन 
विधिसद्धावोऽपि सिद्धः । ततोऽधिकारश्च । 


अत्र श्रुतिमप्याह - उपास्त इति। 
उपास्ते स य आत्मानं क्षीयते नास्य कर्म ह । 
अस्माद्धयेवाऽत्मनो यद्यत्‌ कामयेत्‌ सृजते च तत्‌ ।। १९०॥। 


अविद्रान्‌ बहुकर्माऽपि हयन्तवत्‌ फलमाप्नुयात्‌ । 
यदेव विद्यया कुर्यात्‌ तदेव हातिवीर्यवत्‌। 
इत्यादिवाक्यसामर्थ्यात्‌ तारतम्यं विमुक्तिगम्‌ ।। १९९ ।। 


अनेन “स य आत्मानमेव लोकमुपास्ते न हास्य कर्म क्षीयते अस्माद्छ्येवाऽत्मनो यद्यत्‌ कामयते तत्तत्‌ सृजत' ' इति 
श्रुतिमुपादत्ते । आत्मानं परमात्मानम्‌ । लोकं स्वाश्रयम्‌ । उपास्ते कारणेन कार्योपलक्षणं पश्यतीत्यर्थः । स विद्वान्‌ मुक्तो 
भूत्वा यद्यत्‌ कामयते तत्तत्‌ कर्मास्माद्छ्येवाऽत्मनोऽस्य आत्मनः प्रसादेन सृजते । 


अविद्रानित्यनेन ““यद्यप्यनेवंविन्महत्‌ पुण्यं कर्म करोति तद्धास्यान्ततः क्षीयत एव'' इति श्रुतिमुपादत्ते। अनया 
चा्थाज्ज्ञानिकर्मणः साफल्यं सिद्धयति । उपरि चोपयोगो भविष्यति । (१२४६) 


यदेवेत्यनेन ““यदेव विद्यया करोति श्रद्धयोपनिषदा तदेव वीर्यवत्तरं भवतिः" इति श्रुतिमुपादत्ते । विद्यया 


858 


ब्रह्मसाक्षात्कारपूर्वकम्‌ । उपनिषदा स्वयोम्यया । वीर्यवत्तरमधिकफलम्‌। इत्यादिवाक्यसाम र्यात्‌ ज्ञानिकृतकर्मणां 
फलवत्त्वं तावत्‌ प्रतीयते । ततस्तेषां वैचित्रयाद्‌ विमुक्तिगं तारतम्यं च सिद्ध- मित्यर्थः । 


[ उदाहतवाक्यानामुपासककर्मपरत्वशङ्कानिरासः | 


स्यादेतत्‌ । नैतानि वाक्यानि ज्ञानिकर्मणां साफल्यं प्रतिपादयन्ति, “स य आत्मानम्‌! इत्यत्र 
तावदुपासक कर्मणामक्षयफलत्वश्रवणात्‌ । इतरत्र च ज्ञानविद्याशब्दयोः परोक्षज्ञानार्थत्वस्याप्युप -पत्तेरित्याशङ्का 
परिहरति - नचेति। 


नचात्रोपासकस्यैव फलमक्षयमुच्यते । 
नहि ज्ञान विना क्रापि फलस्याक्षयता भवेत्‌ । 
ज्ञानद्वारेण चेत्‌ तस्य नास्मत्पक्षप्रतीपता ।। १९२।। 


अत्र वाक्येषु । फलं कर्मणाम्‌ । तथा ज्ञानादिपदं परोक्षज्ञानार्थतया न व्याख्येयमित्यपि ग्राह्यम्‌ । कुतो नेत्यत आह - 
नहीति । ज्ञानं ब्रह्मसाक्षात्कारम्‌। क्रापि मोक्षेऽन्यत्र च । फलस्य कर्मणाम्‌ । 


इदमुक्तं भवति ¬ ब्रह्मसाक्षात्काररहितेनोपासकेन कृतानि कर्माण्यक्षयफलानि केन प्रकारेणेति चिन्त्यम्‌ । किमक्षयं 
मोक्षं कुर्वन्तीति, उत स्वर्गादिकम्‌ ? नाऽद्यः, ““नान्यः पन्थाः" * इति श्रुति-विरोधात्‌। न द्वितीयः, “पुण्यचितो लोकः 
क्षीयते ' इति स्वर्गादिफलानां क्षयित्वश्रवणात्‌। "अने - वंविन्महत्‌ पुण्यं कर्म करोति", “तदेव वीर्यवत्तरं भवति" 
इत्युदाहतश्रुतिविरोधश्च पक्षद्रयेऽपि । तदेवमज्ञपक्षे वाक्यार्थानुपपत्तेरुपासकपदस्य ज्ञान्युपलक्षकत्वमेव युक्तम्‌ । तथा 
“ ब्रह्माभ्येति" ' इति श्रवणाज्ज्ञानपदस्य साक्षात्कारवाचित्वमेव युक्तमिति । अत एव वाक्यसामर्थ्यादित्युक्तम्‌। यद्यपि 
ˆ “पश्यन्नपीममात्मानम्‌ इत्याद्याः स्पष्टार्था श्रुतयोऽत्र सन्ति, तथाऽपि मीमांसार्थमेतासामुदाहरणम्‌ । 


नन्वज्ञपक्षेऽपि नानुपपत्तिः । उपासकेन कृतानि खल्वसङ्ल्पितफलानि कर्माणि ज्ञानमुपजन -यन्ति । ^“कर्मणा 
ज्ञानमातनोति'* इति श्रुतेः । ज्ञानेन मोक्षो भवतीत्यज्ञकृतकर्मणामपि ज्ञानद्वारेण अक्षयफलत्वोपपत्तेरित्याशङ्कयाऽह - 
ज्ञानेति । कर्मफलस्याक्षयतेति वर्तते । तस्य परकृतव्याख्या -नस्य । अस्मत्पक्षप्रतीपता मुक्ततारतम्यविरोधिता । प्रत्युत 
तदनुकूलतैव । मुक्तौ तारतम्यमसहमानेन खल्वेवमन्यथा व्याख्यानं क्रियते तन्मुक्ततारतम्यमेव साधयति । कर्माणि हि 
जिज्ञासवो विचित्राणि कुर्वन्ति । तैश्च जायमानेन ज्ञानेन विचित्र एव मोक्षो भावनीयः । पूर्वोक्तादेव हेतोरिति । तदेवं 
स्वमत -विरोधिपरानुकूलमन्यथान्याख्यानं न कार्यमेव । तथाचास्मक्ग्याख्याने स्थिते प्रकृतं युक्तमिति । 


[ ज्ञानोत्तरकर्मणां मौक्तानन्दवृद्धयर्थत्वप्रतिपादनम्‌ ] 


अस्तु वाऽन्यथाव्याख्यानं युक्तम्‌ । ततश्चैतेषां वाक्यानां प्रकृ तासाधकत्वम्‌ । एवमपि ज्ञानोत्तर-कर्मणो 
मोक्षान्तर्गतफलहेतुतायाः प्रमाणान्तरेण सिद्धर्मुक्ततारतम्यं न हातुं शक्यमित्यभ्युपगमवादेन आह ~- ज्ञानोत्तरस्येति। 


ज्ञानोत्तरस्यैवमपि हाक्चयत्वं नचान्यथा । 
पूर्वभाविशुभानां हि ज्ञानेनैव कृतार्थता ।। १९३।। 


प्रारब्धानां तु भोगेन तज्ज्ञानोत्तरकर्मणाम्‌। 
मुक्तावनुप्रबेशः स्यादन्यथा तत्कृतिर्नहि ।। १९४ ॥। 


कर्मणोऽक्षयत्वमक्षयमोक्षानुप्रवेशिफलत्वं सिक््यति। कथमित्यत आह - नचेति । प्रकारान्तरा-भावात्‌। 
परिशेषप्रमाणादिति यावत्‌ । एतेन ज्ञानोत्तरस्य कर्मणः साफल्येऽपि तस्य फलस्य मोक्षानु - प्रवेशितायां प्रमाणाभावान्न 
मोक्षतारतम्यसिद्धिरित्यपि प्रत्युक्तम्‌ । 

परिशेषमेव दर्शयति - पूर्ति । ज्ञानिकृतेषु कर्मस्वेता विधास्तावत्‌ सम्भवन्ति । ज्ञानार्थत्वं वा, भोगार्थत्वं वा, 
व्यर्थत्व वेति । तत्र ज्ञानिकर्मणा ज्ञानार्थत्वं तावन्नोपपदाते । पूर्वभाविशुभरेव ज्ञानस्य कृतत्वात्‌ । तत्र हेतुः पूर्वभावीति । 
ज्ञानात्‌ पूर्वभाविनां शुभानां यस्माज्ज्ञानेनैव कार्येण कृतार्थता नान्येन । तेषां कार्यान्तराभावात्‌ । ज्ञानार्थत्वाभावे वैयर्थ्य 
स्यादित्यर्थः । पूर्वजातं प्रति पश्चाद्धाविनः कारणत्वायोगाच्च । नापि भोगार्थत्वम्‌ । प्राचीनप्रारब्धकर्मभिरेव भोगस्य 
जायमानत्वात्‌ । तत्र हेतुः प्रारब्धानां च कर्मणां भोगेनैव कृतार्थतेति । पूर्ववत्‌ तात्पर्यम्‌ । वैयर्थ्यनिरासहेतुरन्यथेति । 
ज्ञानिकर्मणां व्यर्थत्वे तदनुष्ठानं न स्यात्‌। नहि प्रेक्षावन्तो व्यर्थ कुर्वन्ति । करणस्वाभाव्यादिति चेत्‌। अुबद्धिपूर्वता- 
प्रसङ्गात्‌ । लोकसङ्नहार्थमिति चेत्‌, न । तत्प्रयोजनस्यापि वाच्यत्वात्‌ । ईश्वरवदिति चेत्‌, न । मुक्तावपि प्रसङ्गात्‌ । 
परिशेषफलकथनम्‌ - तत्‌ तस्माज्ज्ञानोत्तरकर्मणां मुक्तावनुप्रवेशो मुक्तिगतानन्दवृद्धयर्थत्वं स्यादिति । 


[ विहितस्य निष्कामस्य च कर्मण एव ज्ञानहेतुत्वम्‌ | 


पूर्वभाविशुभानि ज्ञानार्थानीत्युक्तम्‌ । तत्र सर्वेषां ज्ञानार्थतायां प्रसक्तायां विशेषमाह -- ज्ञाना-दिति। 


ज्ञानात्‌ पूर्वाणि कर्माणि शुभानि ज्ञानसिद्धये । 
अकाम्यानि निषिद्धानि ज्ञानरोधाय भुक्तये || १९५ ।। 


ज्ञानात्‌ पूर्वाण्यकाम्यान्येव शुभानि कर्माणि पुण्यकर्माणि ज्ञानसिद्धये भवन्ति, नतु काम्यानि । शुभानीति विशेषणस्य 
कृत्यमाह - निषिद्धानीति । ज्ञानानुत्पादः, उत्पन्नस्याप्यभिभवो वा ज्ञान -रोधः । भुक्तये दुःखस्य । एवं काम्यस्यापि 
विनियोगो ज्ञातव्यः । एतच्च चतुर्थ व्युत्पादनीयम्‌ । (१२९२) 


[ नित्यनैमित्तककर्मणामपि ज्ञानार्थत्वम्‌ | 


ननु यथाऽकाम्यानि शुभानीति च विशेषणमुपादीयते, तथा नित्यनैमित्तिकल्यतिरिक्तानीत्यपि विरोषणमुपादेयम्‌। 
नित्यादेरपि प्रत्यवायपरिहारार्थत्वेन ज्ञानकारणत्वाभावादित्यत आह - योग्य-ताया इति। 
योग्यताया बलाद्‌ यच्च शुभवाहुल्यमादितः। 
ज्ञानबाहुल्यमेवेतत्‌ कुर्यात्रान्यस्य कारणम्‌ || १९६ ।। 


योग्यता ब्राह्मणत्वादिरूपा पितुमरणादिरूपा च । आदितो ज्ञानात्‌ पूर्वं कृतम्‌ । अन्यस्य प्रत्यवाय -मात्रपरिहारस्य । 
ˆ "आध्यानाय प्रयोजनाभावात्‌" इत्यत्रास्यार्थस्य समर्थितत्वात्रेह हेतुरुक्तः । अत्र योग्यताया बलाच्छुभमादितः कृतमेतच्च 
ज्ञानमेव कुर्यादिति च वक्तव्ये यदुभयत्र बाहुल्यग्रहणं कृतं तत्‌ तस्य नास्मत्पक्षप्रतीपतेत्युक्तप्रपश्चनार्थमिति । 


[ मोक्षसाधनप्रकरणे ज्ञानशब्दस्य माहात्म्यज्ञानपूर्वकस्नेहपरत्वम्‌ | 


अत्र “"पुरुषार्थोऽतःशब्दात्‌' ' इत्यादिना ज्ञानस्य मोक्षसाधनत्वमुक्तम्‌। अत्र च कर्मतारतम्या -ज्ज्ञानतारतम्यम्‌, 
ज्ञानतारतम्यान्मोक्षतारतम्यमिति वदता च सूचितम्‌ । ज्ञानपदं चावबोधमात्रस्य प्रतिपादकमिति प्रतीतिनिरासार्थमाह - 
ज्ञानस्येति । 


ज्ञानस्य भक्तिभागत्वाद्‌ भक्तेरज्ञानमितीर्यते । 


अस्मिञ्छास्त्रे यत्रयत्र ज्ञानस्य मोक्षसाधनत्वमुच्यते तत्रतत्र ज्ञानमिति पदेन भक्तेर्गायते लक्ष्यते । कुतः सम्बन्धात्‌ ? 
ज्ञानस्य भक्तिभागत्वात्‌। माहात्म्यज्ञानस्नेहसमुदायो हि भक्तेरित्युक्तम्‌। (२४) ततो ज्ञानं भक्तेरभाग एकदेशः । 
तथाचैकदेरैकदेशित्वलक्षणात्‌ सम्बन्धादित्युक्तं भवति । एकदेशेनैक -देशिलक्षणा च दशामात्रं दत्तमित्यादौ प्रसिद्धैव । 


प्रकारान्तरमाह ~ ज्ञानस्यैवेति । 

ज्ञानस्यैव विशेषो यद्‌ भक्तेरित्यभिधीयते || १९७।। 
यद्‌ यदा ज्ञानस्यैव विशेषः स्नेहादिसाहित्यलक्षणो धर्मो भवति, तदा स पिण्डो भक्तिरित्यभि-धीयते । एतदुक्त भवति- 
ज्ञानं स्नेहश्च भक्तेरंशौ । तत्रैकेनाशेनांशान्तरस्योपलक्षणम्‌ । तथाचाजह -छक्षणया भक्तिरेव सिद््यतीति । 
[ एकदेशेन एकदेशान्तरस्योपलक्षणे दृष्टान्तोक्तिः | 
एकदेशान्तरेणैकदेशान्तरस्योपलक्षणे दृष्टान्तमाह - परोक्षत्वेति । 


परोक्चत्वापरोक्चत्वे विशेषौ ज्ञानगौ यथा । 
स्नेहयोगोऽपि तद्रत्‌ स्याद्‌ विशेषो ज्ञानगोऽपरः ।। १९८ ।। 


यथा ज्ञानस्य परोक्षत्वापरोक्षत्वलक्षणौ द्रौ धर्मौ । तत्र ““तमेवं विद्वान्‌ ' * इति परोक्षज्नानस्य मोक्ष-साधनत्वेऽभिहिते 
परोक्चत्वेनापरोक्षत्वं लक्ष्यत इत्यर्थः । दार्टान्तिकं दर्शयति - स्नेहयोगोऽपीति । स्नेहश्चासौ योग उपायश्चेति स्नेहयोगः । 
स्नेहेन योगः सम्बन्धः इति वा । तत एकदेशोनैकदेश्ान्तरलक्षणा च स्यादिति शेषः । 


[ अस्य रूढलक्षणत्वात्‌ न प्रयोजानापेक्षा | 
लाक्षणिकप्रयोगे सूत्रकारस्य कि प्रयोजनमित्यत आह - इत्यभिप्रायत इति। 


इत्यभिप्रायतः प्रायो ज्ञानमेव विमुक्तये । 
वदन्ति श्रुतयः... ।। १९९ ।। 


द्विविधलक्षणाभिप्रायेण श्रुतयः “तरति शोकमात्मवित्‌ ' इत्याद्याः । 
इदमुक्तं भवति ~- द्विविधा लक्षणा भवति, रूढारूढभेदात्‌ । तत्र द्वितीयाया प्रयोक्तुः प्रयोजनानु- सन्धानेन भाव्यम्‌ । 


नत्वाद्यायामभिधातुल्यायाम्‌ । इयं च रूढलक्षणा । श्रुतिषु प्रायिकल्यवहार - दर्शनात्‌ । अतः किं प्रयोजनान्वेषणेनेति । 


[ ज्ञानभक्तिशब्दयोः सहप्रयोगे ज्ञानशब्दः मुख्यार्थः, भक्तिशब्दश्च स्नेहमात्रपरः |] 
भक्तिशब्दो माहात्म्यज्ञानपूर्वकस्य स्नेहस्य वाचक इत्युक्तम्‌, तथा ज्ञानशब्दो भक्त्यर्थं इति । तदुभयमप्यनुपपन्नम्‌ । 
भक्तिज्ञानाभ्यां मोक्षो भवतीत्यपि दर्शनात्‌ । तत्र भक्तिशब्दस्योक्तार्थत्वे ज्ञान -ग्रहणवेयर्थ्यात्‌ । तस्य तत्रान्तर्भूतत्वात्‌। 
ज्ञानपदस्य चोभयार्थत्वे भक्तिग्रहणवैयर्थ्यादित्यत आह - सोऽयमिति । 
क सोऽय विरोषोऽपि ह्युदीर्यते ।। १९९ ।। 
भक्तेर्ननमिति क्रापि.......- +... 
क्रापि भक्तिरज्ञानमिति पदाभ्यां सोऽयं स्नेहलक्षणो बोधलक्षणश्च विशेषोऽप्युदीर्यते । नतृक्त एवार्थ इति नियमः, 
तस्मात्नानुपपत्तिः । यत्र भक्तिज्ञाने सहोच्येते, तदा पुनरुक्तेप्रसङ्गाद्‌ भक्तिपदं स्वार्थैक -देशत्यागेन स्नेहांशस्य लक्षकम्‌, 
नतु मुख्यार्थनिष्ठम्‌ । ज्ञानपदं चानुपपतत्यभावान्मुख्यार्थमेव नतु लक्षकमिति भावः। 


[ द्रेषस्य मोक्षसाधनत्वनिरासः | 


ननु विना स्नेहाज्ज्ञानमात्रेण यदि मुक्तिरनुपपन्ना स्यात्‌, तदा ज्ञानपदस्य लक्षकत्वमाश्रयणीयम्‌ । नचैवम्‌ । पुरुषार्थस्य 
भक्त्येक साध्यत्वे प्रमाणाभावात्‌ । द्वेषिणामपि शिशुपालादीनां मोक्षदर्शनाच्च । द्वेषिणः स्निग्धा इत्यस्य च 
विप्रतिषिद्धत्वात्‌। अतोऽनुपपन्नं लक्षणाश्रयणमित्यतो द्वेषस्य मोक्ष-साधनत्वं तावन्निराकरोति - नहीति । 


ध नहि द्रेषयुता दशिः। 

पुरुषार्थाय भवति सर्वश्रुतिविरोधतः || २००॥। 


अत्र द्वेषस्य पुरुषार्थसाधनत्वं निषिद्धयते । दुशिरिति तु प्रसङ्गादुक्तम्‌ । ज्ञानस्याऽवश्यकतामुपादाय स्नेहनिरासाय हि 
परः प्रत्यवस्थितः। कै मुत्यार्थं वा । माहात्म्यज्ञानमपि न द्रेषयुक्तं मोक्षहेतुः । किमुत केवलो द्वेष इति । यथोक्तम्‌- 
ˆ नैष्कर्म्यमप्यच्युतभाववर्जिंतं न शोभते ज्ञानमलं निरञ्जनम्‌" इति । 


[ भक्तेः नित्यसुखरूपमुक्तिकारणत्वम्‌, द्वेषस्य नित्यदुःखरूपमुक्तिकारणत्वम्‌ | 
द्षस्य मुक्तिसाधनत्वाङ्गीकारे कथं सर्वश्रुतिविरोध इत्यतस्तावदेकां श्रुति पठति - चेतनस्येति। 

चेतनस्य द्वयं भोग्यं संसारो मुक्तिरेव च । 

संसारस्तरिविधस्तत्र स्वर्गो मध्यमधस्तथा || २०९।। 

मुक्तिश्च द्विविधा तत्र सुखं नित्यं तथाऽपरम्‌। 

नित्यदुःखमिति ज्ञेयं साधनं संसृतावपि । 

काम्यं कर्म निषिद्धं च साज्ञानमिति निश्चयः || २०२।। 

रेषो भक्तिश्च मुक्तौ तु मुक्तिद्रयविधायकम्‌ । 

इति पैद्विश्रुते्द्रषो नैव सन्मुक्तिकारणम्‌ ।। २०३।। 


जीवजातस्य । द्रयमेव । तत्र मुक्तिसंसारयोर्मध्ये । मध्य मानुषत्वम्‌। अधो नरकादि । नित्यं सुखमेकं मुक्तित्वेन ज्ञेयम्‌ । 
तथा नित्यदुःखमपरमिति ज्ञेयम्‌ । संसृतौ संसृतिविषये, साधनमपि द्वेषो भक्तिश्चेति योग्यतया सम्बन्धः । विधायकक्रारकम्‌ । 
नित्यसुखरूपा सन्मुक्तिः । इति ज्ञायत इति शेषः । 


सन्मुक्तिकारणत्वस्याप्रतिषेधात्‌ कथमेवमुच्यत इत्यत आह - असदिति। 
असन्मुक्तेः कारणं च मुक्तावित्यत्र केशवः । 
मुक्तिशब्दोदितो मोक्षे स्वभक्तानां करोति यत्‌ || २०४।। 


नित्यदु खस्वरूपाया मुक्तेः कारणत्वेन तावद्‌ द्वेष उक्तः । तेन सन्मुक्तिकारणं न भवतीति ज्ञायते, विरोधादिति । नवस्यां 
श्रुतौ मुक्तिविषयोौ भक्तिद्रेषौ सदसन्मुक्तिकारणत्वेनोच्यते । विष्णुविषयौ तु प्रकृतौ । अतः किं केन सङ्गतमित्यत आह - 
मुक्ताविति । मुक्तावित्यत्र सप्तम्यन्ते पदे मुक्तीति प्रातिपदिकेनोदितः । केवलं मुक्तिशब्दोदित इत्युक्ते मुक्तिद्रयेत्यत्रापि 
प्रापिः। अतो मुक्तावित्यत्र इत्युक्तम्‌ । केन निमित्तेन आह - मोक्षमिति । ““मुच्लृ मोक्षणे ' इत्यस्मात्‌ “ “स्रया क्तिन्‌ 
इति क्तिनूप्रत्ययः । सच बहुलग्रहणात्‌ कर्तर्यपि भवति । यद्रा करोतीति करणे कर्तृत्वोपचारः । मुच्यतेऽ-नेनेति मुक्तिरिति 
करणे क्तेनूप्रत्ययः। 


[ द्वेषस्य मुक्तिसाधनत्वे विष्णोर्गुणपूर्णत्वे वेदानां महातात्पर्याभावप्रसङ्गः | 
द्रेषस्य मोक्षसाधनत्वाङ्गीकारे युक्तिविरोधं चाऽह ~ द्ेषतोऽपीति। 


द्रेषतोऽपि विमुक्तिश्चेन्महातात्पर्यरोधनम्‌ । 
भक्त्या प्रसत्नतो देवान्मुक्तिरित्येव तद्रुणान्‌। 
वदन्ति श्रुतयः सर्वाः पुराणान्यागमा अपि ।। २०५।। 


यदि द्वेषेण मुक्तेः स्याद्‌ वक्तव्यो दोषस्थयः। 
न केवलं भक्त्या किन्तु द्रेषतोऽपि विशिष्टा मुक्तिश्ेदङ्गीक्रियते, तदा, यत्‌ सर्वश्रुत्यादीनां भगवत -णोत्कर्ष एव 

महातात्पर्यम्‌, तद्‌ विरुद्धमापद्येत । कथमित्यत आह - भक्त्येति । अन्येऽप्यागमाः । श्रुत्यादयो मुक्तिप्रयोजनाः, 
परमेश्वरगुणविषयाश्चेति तावत्‌ प्रसिद्धम्‌ । तत्र सम्बन्धोऽयमेव । यद्‌ भगवत एव जीवानां मुक्तेः । सा च प्रसत्नादेव । प्रसाद 
भक्त्यैव । भक्तिश्च गुणज्ञानादेव इत्येवं श्रुत्याद्या -स्तदरुणान्‌ वदन्तीति । तथाच कथं द्वेषतो मुक्त्यङ्गीकारे न 
महातात्पर्यविरोधः। 


[ भक्तिद्रेषयोरुभयोरपि मोक्षसाधनत्वे गुणदोषयोरुभयोरपि वक्तव्यत्वप्रसङ्गः | 
भरक्तेर्मोक्षसाधनत्वमनेन गम्यते । नच तदस्माभिरपाक्रियते । किन्तु भक्तिवद्‌ द्वेषस्यापीत्यत आह - यदीति । तदा 
द्रेषोत्पादनार्थमिति शेषः । नचेवम्‌। गुणमाच्रप्रतिपादनस्य प्रतिपादितत्वात्‌ । ततो मोक्षार्थं प्रवृत्तो वेदादिर्गुणानेव 
प्रतिपादयन्‌ मोक्षस्य भक्तेमात्रसाध्यत्वमभिपरैतीति गम्यत इति भावः। 
[ द्वेषाच्चैद्यादयो नृपाः' इत्येतेषां वाक्यानां गतिकथनम्‌ | 


ननु “रेषाच्चेद्यादयो नृपाः * इत्यादीनि द्वेषस्यापि मोक्षसाधनतां प्रतिपादयन्ति वाक्यानि सन्ति । तत्‌ कथं द्वेषस्य 
मुक्तिसाधनत्वाभाव इत्यत आह ~ स्मर्तव्य इति। 


स्मर्तव्यो भगवान्‌ नित्यमित्यर्थनैव हि क्रचित्‌। 


द्रेषादिव गुणानाह पुराणे क्रुद्धवाक्यवत्‌ || २०६ ॥। 
यथा क्रुद्धः पिता पुत्रं मरेत्याक्षेपपूर्वकम्‌। 
प्रोक्तस्यान्यस्य कृत्यर्थं वदत्येव पुराणगम्‌ || २०७।। 
व 4 । 


पुराणे कचित्‌ प्रदेशो । भगवान्‌ नित्यं स्मर्तव्य इत्यभिप्रायेणैव दरेषान्मुक्तिमाहेव पुराणकृदिति सम्बन्धः । तस्माक्तकेविरोध 
इति हेर्थः। 


इदमुक्तं भवति - पुराणवाक्यं द्वेषस्य मुक्तिसाधनत्वं प्रतिपादयदिवाऽपाततो यद्यपि प्रतीयते, तथाऽपि तन्न 
तदभिप्रायम्‌ । किन्तु मुमुश्चुणा भगवान्‌ सर्वदा स्मर्तव्य इति तस्याभिप्रायः । यथा - 


“वृद्धौ च मातापितरौ साध्वी भार्या सुतः शिशुः । 
अप्यकार्यशतं कृत्वा भर्तव्या मनुरब्रवीत्‌" 


इत्यत्र नाकार्यकरणे तात्पर्यम्‌, किन्तु सर्वथा भर्तव्यत्वे, तथेहापीति । गुणानाहेति तात्पर्यान्तरम्‌ । चेद्यादीनां द्रेषतो मुक्ति 
प्रतिपादयद्‌ वाक्यं भगवतः कृपालुत्वादीन्‌ गुणानाहेति । शापादिना द्रेषि-णोऽपि चैद्याद्यास्तात्कालिकद्रेषमनिरूप्य 
पूर्वतनीं भक्तिमेवापेक्ष्य भगवता मोचिताः । अहो कृपालुत्वम्‌, निर्विकारत्वम्‌, सत्यसङ्कल्पत्वं च तस्येत्यत्र तात्पर्यं तेषां 
वाक्यानामित्यर्थः। 


द्विविधानि वाक्यानि -- “वैरेण यं नृपतयः' इत्यादीति स्मरणप्रधानानि तेषां प्रथमा गतिः । “द्रेषाच्चेद्यादयः'' 
इत्यादीनि द्ेषप्रधानानि तेषां द्वितीयेति हदयम्‌ । 


प्रथमव्याख्याने लौकिकदृष्टान्तमाह -- क्रु द्भवाक्यवदिति । क्रु द्धवाक्यस्य यथा न प्रतीत एवार्थे प्रामाण्यम्‌, 
किन्त्वन्यत्र, तथैवेत्यर्थः । एतद्‌ विवृणोति - यथेति । मरेति प्रकृत्यन्तरस्यैतद्‌ रूपम्‌ । "जीव वा मर वा साधो व्याधमा 
जीव मा मर'' इति प्रयोगदर्शनात्‌ । आक्षेपो निन्दा । स्वेन प्रोक्तस्य अन्यस्य कार्यस्य । पिता किथित्‌ पुत्र प्रति विधत्ते - 
इदं कुर्विति । स तु श्रमादिभीरुरकुर्वाण एवाव - तिष्ठते । तदा क्रुद्धः पिता ब्रवीति -- अरे जाल्म ! वैधवेय ! प्रियस्वेति । 
तस्य वाक्यस्य यथा न पुत्र-मरणविधाने तात्पर्यम्‌, किन्तु स्वविहितकरणे । तथाच द्वेषेण स्मरणे मुक्तिर्भवतीति 

पुराणवाक्यस्यापि न द्वेषस्य मुक्तिसाधनत्वे तात्पर्यम्‌, किन्तु स्मरणस्य कर्तव्यायामिति । इयं च व्यजञ्जनावृत्तिरिति वचित्‌। 
तात्पर्यवृत्तिरित्यपरे । बाक्यलक्षणानुमानं चेत्याचार्याः । 


[ उदाहतवाक्यस्य प्रातीतिकार्थत्वे श्रुत्यादिविरोधः | 
प्रतीत एवार्थः कि न स्यादित्यत आह ~- श्रुतीति । 


४ श्रुतिविरोधेन स्वविरोधेन चाञ्जसा । 

बहागमविरोधाच्च न द्वेषान्मुक्तिवाचकम्‌ ।। २०८॥। 
तमो द्वेषेण संयान्ति भक्त्या मुक्ति तथेव च । 

विष्णौ विष्णुप्रसादेन विलोमत्वेन चाञ्जसा । 

इति षाड्गुण्यवचनमप्युक्तार्थनियामकम्‌ । || २०९॥। 


पुराणगं वाक्यमिति वर्तते । श्ुतयोऽतीतपादेऽत्र चोदाहताः । (११०६, १२५०) यत्र द्ेषस्य मुक्ति -साधनत्वमुच्यते 
तत्रैव तद्विरुद्धमुच्यत इति स्वविरोधः। सोऽपि ““हिरण्यकशिपुश्च'* इत्यादिभागवत - वाक्यानां पठितत्वात्‌ प्रदर्शित 
एव । अञ्जसा मुख्यया वृत्त्या । दरेषान्मुक्ति प्रतिपादयत्न भवति । 


आगमविरोधं दर्शयति - तम इति । विष्णौ भक्त्या जातेन विष्णुप्रसादेनैव मुक्ति संयान्ति । तथा विष्णौ द्वेषेण जातेन 
विलोमत्वेन विष्णुकोपेनाञ्जसा तमः संयान्तीति योजना । चशब्दौ समुच्च -यार्थो । उक्तार्थनियामकं विष्णुभक्तिरेव 
मुक्तिसाधनम्‌, न द्वेष इत्यस्यार्थस्य नियामकम्‌ । एतद्राक्यसमा -ख्यया “चेतनस्य '* इति श्रुतौ मुक्तावितिशब्दो 
विष्णोर्वाचक इति सिद्ध्यति । तथाच द्वेषो भक्तिश्च इत्येतद्‌ द्वयं सन्मुक्तेः, केवलो द्वेषस्त्वसन्मुक्तेः 
कारणमित्यन्यथाप्रतीतिरपास्ता भवति । 


[ महातात्पर्यविरुद्धत्वाच्च द्वेषवाक्यस्य न प्रतीतार्थपरत्वम्‌ ] 
इतश्च नैतद्‌ वाक्यं प्रतीतार्थपरमित्याह - महातात्पर्येति । 


महातात्पर्यरोधेन कथं वाक्यं प्रमाणताम्‌ । 
चाति ।। २१० ।। 


मोक्षप्रयोजनानां सर्वागमानां भगवद्ुणेष्वेव यन्महातात्पर्यम्‌, तदन्यथानुपपत््या भक्तिरेव मुक्ति-साधनं न द्वेष 
इत्यवगम्यते । अतो महातात्पर्यविरोधेन च द्वेषवाक्यं प्रतीतार्थ कथं प्रमाणतां याति ? 


ननु श्रुत्यादीनां कथं प्राबल्यम्‌ ? येन तद्विरोधादिदं वचनं स्वार्थात्‌ प्रच्याव्यते । उच्यते -- श्रुतेः श्रुतित्वादेव प्राबल्यम्‌ । 
स्ववाक्यस्य निरवकाशत्वात्‌ । अत एव तत्रोक्तम्‌ - अञ्जसेति । इतरागमानां च बहुत्वेन । अत एव बह्वागमेत्यभिहितम्‌। 
[ महातात्पर्यशब्दार्थकथनपूर्वकमुक्तार्थसमर्थनम्‌ | 
महातात्पर्ययुक्तेर्वाक्यतः प्राबल्यमुपपादयितमाह - सर्वेति । 
2 सर्वार्थरूपं हि महातात्पर्यमिष्यते ।। २१०॥। 


सर्वेषां शासख्राणामनन्यार्थतया यदेकार्थप्रतिपादकत्वं तद्रूपमित्यर्थः । कथमिदं लभ्यते? अर्थशब्दो मुख्यं प्रतिपाद्यमाह । 
“(सत एव पदार्थस्य! * इति यथा । स चैकवचनान्तः । तेन च तत्प्रतिपादकत्वं लक्ष्यत इति । कथमयं महातात्पर्यशब्दार्थं 
इत्यत आह - वाचकत्वं हीति। 

वाचकत्वं हि तात्पर्य यदर्था अखिला रवाः । 
सोऽर्थः कथं परित्याज्य एकशब्दस्य संशये । 
अतो विज्ञानभक्तिभ्यां पुरुषार्थः परो भवेत्‌ ।। २९९।। 


तत्‌ परं प्रतिपाद्यं यस्य तत्‌ तत्परम्‌ । तस्य भावस्तात्पर्यमित्येवं वाचकत्वं प्रतिपादकत्वं हि तात्प-्यमुच्यते । तस्य च 
महच्छब्देन विशेषणे योग्यतयैषोऽर्थो महातात्पर्यशब्दस्य भवतीति भावः । ततः किमित्यत आह- यदर्था इति । योऽर्थो 
येषां ते यदर्थाः । रवा आगमाः । एकशब्दस्य संशये एक -वाक्यसम्बन्धिि संशये सत्येकं सन्दिग्धं विरुद्धार्थं 
वाक्यमादायेत्यर्थः। 


एतदुक्त भवति - सर्वाणि वाक्यानि सम्भूयानन्यार्थतया यमेक मर्थं प्रतिपादयन्ति, तद्िरुद्धार्थ प्रतिपादयत्‌ 
तदवान्तरवाक्यं यदुपलभ्यते सावकाशं च तन्महावाक्यार्थविरोधादन्यथा क्रियते, नतु तद्विरुद्धो महावाक्यार्थस्त्यज्यत 
इति तावत्‌ प्रसिद्धम्‌ । महावाक्यस्य प्रधानत्वादुपक्रमादिभिर्नि्चिता-र्थत्वाच्च । अवान्तरवाक्यस्याप्रधानत्वात्‌ 
सन्दिग्धार्थत्वाच्च । प्रकृते तु भक्तिरेव मुक्तिसाधनम्‌, न द्वेष इति सर्वैर्बाक्यैः सम्भूय प्रतिपादितोऽर्थः । अर्थाक्षिप्तस्यापि 
प्रतिपाद्यस्येव तदर्थत्वात्‌ । द्वेषान्मुक्ति प्रतिपादयदेकं तदवान्तरवाक्यं सावकाशं चोक्तप्रकारेण । तस्मादिदमेव बाध्यत 
इति। 


द्रेषस्य मुक्तिसाधनत्वनिराकरणमुपसंहरति - अत इति । माहात्म्यज्ञानस्नेहाभ्यामेव, नतु द्वेषेण इत्यर्थः । मोक्ष इति 
वक्तव्ये परः पुरुषार्थं इति वदता ज्ञानादिकमपि द्वेषिणां न भवतीति सूचितम्‌ । ज्ञानादेरपि धर्माद्यपेक्षया परपुरुषार्थत्वात्‌ । 
[ भक्ेर्मक्तिसाधनत्वे प्रमाणोपन्यासः | 


एवं द्वेषस्य मुक्तिसाधनत्वं निराकृत्येदानीं भक्तेः परमपुरुषार्थसाधकत्वे प्रमाणं नास्तीति यदुक्त तन्निरासाय प्रमाणान्क्ह - 
यस्येति। 


यस्य देवे परा भक्तिर्यथा देवे तथा गुरौ । 
तस्यैते कथिता ह्यर्थाः प्रकाशन्ते महात्मनः ।। २९१२ ।। 


भक्त्या ज्ञानं ततो भक्तस्ततो दुष्टिस्ततश्च सा । 
ततो मुक्तस्ततो भक्तिः सैव स्यात्‌ सुखरूपिणी ।। २९३।। 


भक्त्या प्रसन्नो भगवान्‌ दद्याज्ज्ञानमनाकुलम्‌ । 


तयैव दर्शनं यातः प्रदद्यान्मुक्तिमेतया || २१४ ।। 
नाहं वेदैर्न तपसा न दानेन नचेज्यया । 

शक्य एवंविधो दरष्ं दृष्टवानसि मां यथा ।। २९१५ ।। 
भक्त्या त्वनन्यया शक्य अहमेवविधोऽजजंन । 

ज्ञातु द्रष्टुं च तत्त्वेन प्रवेष्टुं च परन्तप । 

इत्यादिवाक्यतश्रैव सोऽयमुक्तार्थ ईयते ।। २९६ ।। 


यथा देवे तथा गुराविति । यथा देवे देवयोग्या, तथा गुरौ गुरुयोग्येत्यर्थः । अनेन ज्ञानस्य भक्ति-साध्यत्वमुच्यते । 
भक्त्या ज्ञानमित्यनेन ज्ञानादेः । ज्ञानं परोक्षनिश्चयो जायते । ततो ज्ञानात्‌ पक्ता भक्तिर्भवति । ततो दृष्टिः, ततश्च सा 
परिपक्ता भक्तिः । ततो मोक्षानन्तरं भक्तिरवतिष्ठते। सा सुख -रूपिण्येव स्यात्‌, न फलवती । भक्त्या प्रसन्न 
इत्यनेनापीदमेवोच्यते । ज्ञानाभावे भक्त्यभावादना -कुलमित्युक्तम्‌। तयैव पक्तया । एतया परिपक्रया । वैदैरिति 

भक्तिरहितश्रवणादिभिरित्यर्थः । न विद्यतेऽन्यो विषयो यस्याः साऽनन्या । 


ˆ “यादृशी तत्र भक्तिः स्यात्‌ तादृश्यन्यत्र नैव चेत्‌। 
अनन्यभक्तिः सा ज्ञेया विष्णावेव च सा भवेत्‌" 


इति च स्मृतिः । (“विवक्षितस्तु सन्धिर्भवति'* इति वचनाच्छक्य अहमिति युज्यते । तत्त्वेन याथार्थ्येन ज्ञातुम्‌ । 
इत्यादिवाक्यतश्चेति चशब्देन ““चेतनस्य द्यम्‌ ' " इत्यादीनि पूर्वोदाहतवाक्यानि समुच्वि-नोति । वाक्यत एव, नत्वर्थात्‌ । 


[ अनुमानेन भक्तर्मक्तिसाधनत्वप्रतिपादनम्‌ | 
अनुमानेनाप्युक्तमर्थं साधयति - नचेति । 


नच प्रसादमाप्नोति द्रषाद्‌ भक्त्या तमाप्नुयात्‌। 
इति दृष्टानुसारित्वमप्यस्मिन्नर्थ ईयते ।। २१७ ॥। 


भगवद्‌ द्वेषाद्‌ भगवत्प्रसादं नैवाऽप्नोति । भगवद्भक्त्या तं भगवत्प्रसाद प्राप्नुयादित्यस्मिन्नरथं दुष्टानुसारित्वं 
प्रत्यक्षदृष्टव्याप्िकानुमानानुसारित्वमपीयते ज्ञायते । 


एतदुक्तं भवति - भगवत्प्रसादादेव मोक्ष इति तावचिष्टङ्कितम्‌।(३३) भगवत्प्रसादो भगवदद्रेष-साध्यो न भवति, 
भगवत्प्रसादत्वात्‌ ; यो यत्प्रसादो नासौ तदद्रेषसाध्यः, यथा गुरुप्रसादः । यद्रा भगवदद्रेषो भगवत्प्रसादसाधनं न भवति, 
भगवदूद्रेषत्वात्‌ ; यो यदद्रेषः स तत्प्रसादसाधनं न भवति, यथा गुरुद्रेषः । अथवा भगवान्‌ स्वद्रेषिणि न प्रसीदति, 
प्रक्षावत्पुरुषत्वात्‌ ; देवदत्तवत्‌। यद्रा भगवद्रेषी भगवत्प्रीतिविषयो न भवति, भगवदद्रेषित्वात्‌; यो यदूट्रेषी नासौ 
तत्प्रीतिविषयः, यथा सम्प्रतिपन्न इति द्वेषस्य प्रसादसाधनत्वेऽपास्ते मुक्तिसाधनत्वमेवापास्तं भवति । 


तथा भगवत्प्रसादो भगवद्धक्तिसाध्यः, भगवत्प्रसादत्वात्‌ ; यो यत्प्रसादः स तद्धक्तिसाध्यः, यथा गुरुप्रसादः । यद्रा 
भगवद्धक्तिः भगवत्प्रसादसाधनम्‌, भगवद्धक्तित्वात्‌ ; या यद्धक्तिः सा तत्प्रसा-दसाधनम्‌, यथा गुरुभक्तिः । अथवा 
भगवान्‌ स्वभक्ते प्रसीदति, प्रक्षावत्पुरुषत्वात्‌ ; सम्मतवत्‌ । यद्रा भगवद्धक्तो भगवत्प्रीतिविषयः, भगवद्धक्तत्वात्‌ ; यो 
यद्धक्तोऽसौ तत्प्रीतिविषयः, यथा गुरुभक्त इति भक्तेः प्रसादसाधनत्वे सिद्धे मुक्तिसाधनत्वमेव सिद्धं भवतीति । 


[ भगवति विरुद्धगुणसमावेशाङ्गीकारवत्‌ द्ष्टोऽपि प्रसीदति' इत्यङ्गीकार्यमित्याशङ्कानिरासः | 


नन्वलौकिके भगवति लोकदृष्टान्तेनैवमनुमानं न युज्यते । अन्यथाऽणुत्वादिनियमस्याप्यनुमाना-पत्तेः । अतो 
लोकविलक्षणो द्विष्टोऽपि प्रसीदतीत्यङ्गीकारे न बाधकमिति शङ्कामागमवाक्येन परिह-रति- य इति। 
ये पृथग्‌ विहिता विष्णोर्गुणा वेदेन सादरम्‌ । 
त एव दृष्टवैलोम्यादङ्गीकार्यां नचापरम्‌ । 
अन्यद्‌ दृष्टानुसारेण वासुदेवेऽपि गृह्यते । ।। २१८ ।। 


पृथग्‌ लोकवैलक्षण्येन, सादरं तात्पर्येण, दृष्टवेलोम्याद्‌ दृष्टवैलोम्यमनादुत्य । अपर बेदानुक्त लोक -विलक्षणं गुण्नातं 
नैवाद्धीकार्यम्‌ । किन्तु वेदोक्तादणुत्वमहतत्वयौगपद्यादेरन्यद्‌ गुणजातम्‌ । गुणा इत्यस्य प्रयोजनमुच्यते दोषाभावा इति। 


दोषाभावाश्च ये वेदेरुदिता अविहाय तान्‌ । 
अनुक्ता अपिच ग्राह्या महातात्पर्यशक्तितः। 
एवं बृहत्संहितावाक्‌ सिद्धान्तो हि तदीरितः || २१९।। 


चस्त्वर्थः । लोकविलक्षणा अविलक्षणाश्चेति शेषः । महातात्पर्यशक्तित इति । सर्वथाऽपि दोषो भगवति नास्तीत्यत्र 
सामान्यतः सर्वशाख्राणां तात्पर्यस्य निर्णीतत्वादित्यर्थः । वेदानुक्तस्याप्रामाणि -कार्थस्य ग्रहणमयुक्तमित्याशङ्कामनेन 

निराचष्टे । विोषतोऽनुक्तावपि सामान्यतः सिद्धेरिति भावः । तत्‌ तस्मादीरितोऽर्थः सिद्धान्तः प्रामाणिकः । यद्रा 
वृहत्संहितेरितोऽ्थों हि सिद्धान्त इति तत्र बहु -मानमुत्पादयति । 


[ वैष्णवभक्तिसहितविष्णुभक्तेरेव मोक्षसाधनत्वम्‌ ] 


एवं भक्तेरेव मोक्षसाधनत्वमुपपादितम्‌। भक्तिश्च केवलं भगवद्धिषयैवेति प्रतीतिमपाकर्तुमाह - तारतम्येनेति । 


तारतम्येन तद्धक्तेष्वपि भक्तिर्विनिश्चयात्‌। 

कर्तव्यैषाऽपि तद्धक्तिलोकवेदानुसारतः || २२०॥। 
यो हि भक्तः प्रधाने स्यात्‌ तदीयेष्वपि भक्तिमान्‌ । 

दुष्यतेऽसौ नियमतो विपरीतो विपर्यये ।। २२९।। 


न केवलं विष्णौ किन्तु तद्धक्तेषु रमादिष्वपि, विनिश्चयात्‌ सर्वथा, सा च क्रियमाणा तारतम्येनैव । कुत इत्यत आह- 
एषाऽपीति । यतस्तद्धक्तेषु क्रियमाणैषाऽपि भगवद्धक्तिरेव, अतस्तद्िषयेऽपि भक्तिः कर्तव्या । एतदुक्त भवति - 
विष्णुभक्तिस्तावत्‌ कर्तव्येत्युपपादितम्‌। सा च तद्क्तभक्त्यैव साङ्गा नान्यथेति । 


एतदपि कुत इत्यत आह - लोकेति । लोकशब्देन लोकसिद्धन्याप्िमदनुमानमुच्यते । वेदशब्देन आगममात्रम्‌। 
लोकानुसारितां दर्शयति - यो हीति । प्रधाने राजादौ । विपर्यये तदीयभक्तिराहित्ये । विपरीतः प्रधानभक्तिरहितः। 
नियमेन दृश्यते । अनेनान्वयव्यतिरेकावुक्तौ । 

तथाचायं प्रयोगः -- विमतो भगवद्धक्तभक्तिमान्‌ भवेत्‌, भगवद्धक्त्या पुरुषार्थभाक्त्वात्‌ ; यो यद्धक्त्या 
पुरुषार्थभागसौ तद्धक्तभक्तो दुष्टः, यथा सम्मतः । यश्च यद्धक्तभक्तो न भवति, नासौ तद्रक्त्या पुरुषार्थभाक्‌, यथा सम्मत 
इति। 


[ उक्तनियमस्य व्यभिचरितत्वशङ्कानिरासः ] 


ननु दैत्यादयो ब्रह्मादिषु भक्तिमन्तोऽपि तद्धक्तेष्विन्दरादिषु भक्तिरहिता दूश्यते । ततो व्यभिचार इत्यत आह- व्यभिचार 
इति । 


व्यभिचारो यदि क्रापि भक्तिहासोऽपि कल्प्यते । 
भक्तेदोषो ह्यसौ यन्न तद्धक्तेष्वपि भक्तिमान्‌ || २२२।। 


यदि क्रापि परेण व्यभिचारश्ोद्यते, तदाऽस्माभिरत्र पुरुषे भक्तास: कल्प्यते विफलभक्तित्व -मुच्यते । तथाच विपक्षे 
विशिष्टस्य हेतोरभावान्न व्यभिचार इत्यर्थः । कुत एवं कल्प्यत इत्यत आह - भक्तीति । तद्धक्तेष्वपि भक्तिमात्नेति यदसौ 
प्रधानभक्तेरेव दोषो हि । तेन प्रधानभक्तिरेव दुष्टा न फलायालमिति प्रसिद्धम्‌ । हिरण्यगर्भादिभिर्देत्यादिभ्योऽमरत्वादिकं 
सच्छलमेव दीयते, मृषा न भवतीति पुराणेषु सुप्रसिद्धमेवेति । वेदानुसारित्वं तूत्तरत्र प्रदर्शयिष्यते । (१२५९) 


[ वैष्णवेषु तारतम्येनैव भक्तेः कार्यत्वम्‌ | 


तद्धक्तभक्तिः कर्तव्येत्येतदनुमानेनोपपाद्य सा च तारतम्येन कार्येत्येतदनुमानेन साधयति - तार-तम्येनेति । 
तारतम्येन तेष्वद्धा भक्तरदष्टानुसारतः। 
विष्णुप्रसादानुसारात्‌ कार्या दोषस्तदन्यथा ।। २२३।। 
स्वप्रीत्यनुसृतौ प्रीतिर्लोकेऽप्यद्धैव दुश्यते । 
तारतम्यपरिज्ञानमप्येतेनैव साधनम्‌ ।। २२४ ।। 

तेषु तद्धक्तेषु क्रियमाणा भक्तिरद्धा सर्वथा तारतम्येन कार्या । कुतः ? दष्टानुसारतः । तारतम्येनेत्य स्यैव विवरणम्‌ - 
विष्णुप्रसादानुसारादिति । यस्मिन्नधिको विष्णुप्रसादः, तस्मिन्नधिकेत्यादि । तदन्यथा साम्येन वैपरीत्येन च करणेऽनथाों 
भवति । 


दृष्टानुसारत इत्युक्त दर्शयति - स्वेति । अत्र स्वशब्देन राजादिः कथ्यते । तत्प्रीत्यनुसारेण तस्य यस्मिन्‌ यथा प्रीतिः, 
तदनुसारेण भक्तिकरणे सति तस्मिन्‌ भक्ते तस्य राजादेः प्रीतिरद्धा नियमेनैव दृश्यते । अयमत्र प्रयोगः - ईश्वरः 
स्वप्रीत्यनुसारेण स्वभक्तेषु भक्तेः प्रसीदति । प्रक्षावत्पुरुषत्वात्‌ ; राजवदिति । 


अनेन प्रमेयान्तरमपि सिद्धमित्याह - तारतम्येति । एतेनैव भगवद्धक्तेषु रमाब्रह्मादिषु तारतम्येनैव मुक्तिः करणीयेति 
समर्थितेनैव देवतातारतम्यपरिज्ञानं यत्‌ प्रागुक्तं (११५२) तदपि मोक्षस्य साधनमिति सिद्धम्‌ । नहाविदिते तारतम्ये 
तारतम्यानुरोधेन मुक्तिकरणं सम्भवति । अनेनैव प्रकारेणानुमानसम्भ - वादिति वाऽतिदेशार्थः। 


[ उक्तार्थे प्रमाणोपन्यासः ] 
भगवत्प्रसादतारतम्यानुसारेण तदीयेषु मुक्तिः कार्येत्यत्राऽगममप्याह - लक्ष्मीति । 


लक्ष्मीविरिश्चवाणीशगिरिजेन्द्रा गिराम्पतिः। 
सूर्यादयश्च क्रमो भगवत्प्रीतिगोचराः । 


तेषु भक्तिः क्रमेणैव कार्या नित्यं मुमुक्षुभिः || २२५॥।। 
सर्वेऽपि गुरवश्चैते पुरुषस्य सदैव हि । 

तस्मात्‌ पूज्याश्च नम्याश्च ध्येयाश्च परितो हरिम्‌ । 

इति षाडइ्गुण्यवचनादप्येषोऽर्थोऽवसीयते || २२६ ।। 
हरिभक्तः क्रमेणैव तदीयेषु हरिस्मृतिः । 

हरिस्तुतिस्तत्स्मृतिश्च तत्सुतिर्हरिपूजनम्‌ ।। २२७॥। 
तत्पूजा विहितात्याग इति मुक्तेः क्रमेण हि । 

नियमात्‌ साधनान्येव नित्यसाध्यानि चाखिलैः। || २२८ ।। 
इति प्रवृत्तवचनं साधनस्य विनिर्णये । 

प्रवृत्ते पथ्थरात्रे हि साधनस्य विनिर्णयः । ।। २२९।। 


तेन भगवत्प्रीतिक्रमेणैव । तिष्ठतु क्रमस्तेषु भक्तिकरणमेव कुतः ? भगवत्प्रीतिगोचरत्वादेव । कारणान्तरं चोच्यते - 
सर्वेऽपीति । गुरुत्वं विद्याप्रवर्तकत्वेन प्रसिद्धमेव । पूज्याश्चेत्यादिना भक्तेरेव प्रप्थनम्‌ । हरिं परितो नतु पृथक्‌ । वेदानुसास 
इति यदुक्तम्‌, तदप्यनेन दर्शितं भवति । 


क्रमेणैव तदीयेषु भक्तिस्तत्स्मृतिरित्यादौ तच्छब्देन तदीया उच्यन्ते । क्रमेणैवेति सम्बद्छ्यते । क्रमेणेति हरिविषयाणि 
भक्त्यादीनि मुख्यसाधनानि तदीयविषयाणि त्वमुख्यसाधनानीत्यर्थः । मुक्तिसाधनत्वादखिलैर्मुमुक्चुभिर्नित्यसाध्यानि । 
साधनस्य विनिर्णय इति साधनविनिर्णयाख्येऽवान्तर - प्रकरणेऽस्तीत्यर्थः । एतदेव विवृणोति ~ प्रवृत्त इति । प्थरात्र 
प्रवृत्तं नामावान्तरो ग्रन्थः । तत्रापि साधनस्य विनिर्णयो नाम प्रकरणमस्तीत्यर्थः। 


[ अनुमानैरुक्तार्थसमर्थनम्‌ ] 


उक्तार्थेष्वनुमानान्तराण्याह - हरीति । 

हरिदरिषो न शुभदः सद््रेषत्वाद्‌ यथा गुरोः । 
क्रमाद्‌ भक्तेर्हरिप्रीतिकारणं तत्प्रियोपगा । 
भक्तिर्यतो यथा स्वस्मितन्नित्याद्या युक्तिरत्र च || २३०।। 


सदद्रेषत्वात्‌ उत्तमपुरुषद्रेषत्वात्‌ । वैष्णवर्दैत्यादिषु क्रियमाणे द्वेषे व्यभिचारं वारयितुं सदित्युक्तम्‌ । गुररोष्रः । प्रागद्रेषस्य 
भगवत्प्रसादसाधनत्वाभावे सामान्यव्या्तिमाश्चरित्य भगवद्‌ द्रेषत्वं हेतुरुक्तः, अत्र तु शुभमाच्रसाधनत्वाभावे 
विरोषव्या्िमेवाऽश्रित्य सदद्रेषत्वमिति महान्‌ भेदः । 


क्रमाद्‌ भक्तिरिति । क्रममनुसूत्य रमादिषु भक्तिर्धर्मिणीत्यर्थः । तत्तरियानुपगच्छति विषयीकरोतीति तत्प्ियोपगा 
भक्तिर्यत इति । हरिप्रियविषयभक्तित्वादित्यर्थः । तत्प्रियानुपगच्छति विषयीकरो - तीति तत्प्रियोपगा । या यत्प्रियविषया 
भक्तिः, सा तत्प्रीतिकारणम्‌। यथा स्वस्मिन्‌ भक्तिः । अत्र स्वशब्देन देवदत्त उच्यते । यथा राजप्रिये देवदत्ते भक्ती 
राजप्रीतिकारणमित्यर्थः । इह क्रमादिति प्रतिज्ञायां विशेषणप्रक्षेपेण भगवद्धक्तभक्तेः कर्तव्यत्वं तत्तारतम्यस्य चाऽवश्यकत्व 
सिद्ध्यति । 


यद्वाऽनेन प्रयोगद्रयं सूचयति । भागवतभक्तर्भगवत्प्रीतिकारणम्‌, भगवत्प्रियभक्तित्वादिति । भगवान्‌ रमादिषु 
तारतम्योपेतभक्त्यैव प्रसीदति, तारतम्येनैव तद्विषयप्रीतिमत््वादिति च । युक्तिश्ेति सम्बन्धः । अत्र प्रागुक्ते ऽथ । 


किं सामान्यव्याप्त्या, विशेषव्यापिरप्यस्तीत्याायेन प्रयोगान्तरमुच्यते ~ प्राधान्येति । 


प्राधान्यतारतम्यानुसारिणी भक्तिरुत्तमा । 
प्रीतिदैव हरेर्यस्माद्‌ भक्तिः सा स्वोपगा यथा ।। २३९ ।। 


उत्तमत्वतारतम्यानुसारिणी रमादिषु भक्तिर्हरिः प्रीतिदैव । यस्मात्‌ सोत्तमा भक्तिः, शास्र -विहितभक्तित्वादित्यर्थः। 
स्वोपगा सा विष्णुविषया भक्तिर्यथेत्यर्थः । इति वा अनुमातव्यमिति शेषः । अत्रापि पूर्ववद्‌ विशिष्टसाधनात्‌ पृथक्‌ 
प्रयोगद्रयेन वा साध्यद्रयसिद्धिः ।। * ।। इत्युभयलिङ्ा-धिकारिकाधिकरणे ।। ५,६।। 


अथ फलश्रुत्यधिकरणम्‌ ।। ७।। 


[ देवानां स्वातन्त्यतारतम्यानुसारेण साधकानुष्ठितज्ञानादिफलयोग्यत्वम्‌ | 


स्वामिनः फलश्रुतेरित्यात्रेयः । ज्ञानं महाफलकारणमिति पुरुषार्थाधिकरणे प्रतिपादितम्‌ । ज्ञानोत्तरमनुष्टितं 
वर्णाश्रमकर्म, शमदमादिकं चाऽनन्दातिशञयकारणमिति स्तुत्यधिकरणे । तदेतज्ज्ञान-कर्मादिफलं किं प्रेरकत्वाद्‌ देवानां 
भवति, उत कर्तृत्वाद्‌ देवदत्तस्येति संशये प्रथमसूत्रेण देवानामेवेति पूर्वपक्षयित्वा, ““आर्त्विज्यमित्योड़लोपिस्तस्मै हि 
परिक्रियते" * इत्येकदेशिमतेन सिद्धान्तमभिधाय ˆ*सहकार्यन्तरविधिः पक्षेण तृतीयं तद्रतो विध्यादिवत्‌'* इति 
परमसिद्धान्तोऽभिहितः । तत्र देवानां ज्ञानादिफलमिति पूर्वपक्षाशो ग्राह्य एव । अवधारणमात्रमेव त्याज्यम्‌ । अतः 
पूर्वपक्षसूत्रार्थं विवृ-णोति ~ ज्ञानेति । 
ॐ स्वामिनः फलश्रुतेरित्यात्रेयः ॐ ।। ४४ ।। 


५५ ज्ञानकर्मादिफलं चैषु क्रमोपगम्‌ । 
स्वातन्त्यतारतम्येन फलं हि फलिनां भवेत्‌ ।। २३२।। 

फलं च देवानां भवतीति शेषः । भवच्चैषु देवेषु क्रमोपगं क्रमेणैवोपगच्छति । देवदत्तेनानुष्ठितस्य ज्ञानादेः फलं देवानां 
भवतीत्येका प्रतिज्ञा । भवच्च तत्‌ क्रमेणैव, नतु साम्येन वैपरीत्येन वेति द्वितीया । तत्राऽद्यायां हेतुं सूचयन्‌ 
द्वितीयमुपपादयति - स्वातन्व्येति । फलिनां फलभाजां, स्वातन्त्यतारतम्येन स्वाम्यतारतम्यानुसारेणैव हि फलेन भाव्यम्‌ । 
नतु साम्येन वैपरीत्येन वेत्यर्थः । ब्रह्मादयः तारतम्येनैव फलवन्तः, तत्र तारतम्येनैव स्वातन्त्यादित्युक्तं भवति । अनेन 
प्रथमप्रतिन्नायां स्वातन्त्यहेतुः सूचितो भवति, यः सूत्रे स्वामिपदेनोक्तः । यद्यपि फलप्राप्तौ तारतम्यं न सूचितम्‌, तथाऽपि 
फलप्राप्तावुक्तस्य स्वामित्वहेतोः सामर्थ्येन प्राप्तमिति तदप्युपपादितम्‌। 


[ देवानां जीवानुष्ठिताशुभफलायोग्यत्वे निमित्तम्‌ |] 


यदि स्वातन्त्याद्‌ देवदत्तानुष्ठितन्नानादिफलं देवानां स्यात्‌, तर्हिं तदनुष्ठितमिथ्याज्ञानादिफलमपि प्रसज्येत, 
अविशेषादित्यत आह - अशुभं त्विति। 


अशुभं त्वशुभेऽप्येषां स्वातन्त्यात्‌ प्रीतितो हरेः । 
आज्ञया चान्यगं नैव भोगाय भवति क्रचित्‌ ।। २३३।। 


अन्यगमशुभं त्वेषां देवानां क्रचिदपि भोगाय न भवति । कुतः ? हरेः प्रीतितोऽशुभेऽप्येषां स्वातन्त्याद्‌ भगवत्प्रसादेन 
मैतदस्मान्‌ प्रापदिति निवारणे तेषां सामर््यसद्धावात्‌ । मैतदेतान्‌ प्रापदिति हरेरेवाऽन्ञया च । अन्यगमिति वदता स्वगतं तु 
भवतीति सूचितम्‌। अनेनासति निवारणकारण इति स्वामित्वहेतुर्विरोषतो भवति । 
[ उक्तार्थे प्रमाणोपन्यासः | 


यदुक्तमविरोषादिति, तदसिद्धम्‌ । व्यवस्थापकश्रुतिसद्धावादित्याह - पुण्यमेवेति। 


पुण्यमेवामुमाप्नोति न देवान्‌ पापमाप्नुयात्‌। 


इत्यादिश्रुतयो मानमुक्तेऽथं युक्तयोऽपराः || २२४ ॥।। 
उपासनाधर्मफलं यतो देहान्तरे स्थितिः । 

वासुदेवाज्ञया चैव पूर्वकर्मानुसारतः ।। २२५ ॥।। 
प्रयन्ति हि ते जीवान्‌ पुण्यपापेषु नित्यशः । 

अरागद्रेषतश्चैव कथं दोषानवाप्नुयुः ।। २२६ ।। 


ह्याज्ञाकरणादेव पुण्यमेभिरवाप्यते । 
हरिपूजेति चोदेशात्‌ कथं न शुभमाप्नुयुः ।। २३७।। 


अतो यथाक्रमं धर्मज्ञानयोः फलमञ्जसा । 
सर्वप्राणिगतं देवाः प्राप्नुवन्त्या विरिश्तः ।। २२३८ ।। 


अनेन ““पुण्यमेवामुं गच्छति न ह वै देवान्‌ पापं गच्छति'' इति श्रुतिमुपादत्ते । अमुं सप्तात्नविद्यो -पासनेन प्रेरकतया 
परपुरप्रवेशिनं परकृतं पुण्यमेवाप्नोति, न पापम्‌ । कुतः ? देवो ह्यसौ जातो । नहि देवान्‌ पापं प्राप्नोतीत्यर्थः । उक्तेऽर्थे 
शुभमेव भवति नाशरुभमित्यर्थे । 


व्यवस्थापकान्तरमाह -- युक्तय इति । अपराः पूर्वोक्ताभ्याम्‌ । उक्तेऽथं मानमिति सम्बन्धः । कास्ता युक्तय इत्यतस्ता 
दर्शयितुमागमवाक्यं पठति - उपासनेति । यतः कारणाद्‌ देहान्तरे स्थितिः परपुरं प्रविश्य तत्र पुण्यप्रापप्रेरणम्‌, देवानां 
भगवदुपासनाजनितधर्मफलम्‌। अतः कथं पापादिकं प्रेरयन्तोऽपि दोषानवाप्नुयुः? नहि साखिको धर्मो दुःखपर्यवसायी । 

तत्वव्याघातादित्यर्थः । परपुरे देवानां पापादिप्रेरणं न दुःखहेतुः, साच्विकधर्मफलत्वात्‌, तत्वज्ञानवदित्युक्त भवति । 


किञ्च ते देवा वासुदेवाज्ञयैव, नतु स्वेच्छया, तत्तत्कृतपूर्वकर्मानुसारत एव । अत एवारागद्रेषतो रागद्वेषौ विनैव नित्यशो 
जीवान्‌ पुण्यपापेषु प्रेरयन्ति हि यस्मात्‌ तस्मात्‌ कथं दोषानवाप्नुयुः ? प्रभोरा-ज्ञायाऽपराधानुसारेण 
चोरशासकराजपुरुषवदिति भावः। पापादिप्रेरणेन देवानामशुभं न भवतीत्येव केवलं न, किन्तु 
हयज्ञानुष्ठानाल्योतिष्टोमाद्यनुष्ठातुभिरिवैभिर्देवैः पुण्यमेवाऽप्यते । किञथ स्वविहित-परप्ररणे हरिपूजेयमिति चोदेशात्‌ 
कथं देवा न शुभमाप्नुयुः ? 


अत इत्युपसंहारः । धर्मज्ञानयोरेवेति योज्यम्‌ । प्राप्नुवन्तोऽप्या विरिशथतो यथाक्रमं प्राप्नुवन्तीत्य -पूवोक्तेर्नोपसंहारः। 


[ उत्तमदेवानां स्वाधमदेवानुष्ठितज्ञानादिफलयोग्यत्वम्‌ | 
अन्यगतं ज्ञानादिफलं देवाः प्राप्नुवन्ति । देवगतं तु कथमित्यपेक्षायामुक्तम्‌ - देवा इति। 
देवा एव हि देवानां विशिष्टा विनियामकाः। 


ब्रह्मा त्वखिलदेवानां नराणां च नियामकः । 
अतः सर्वगुणानेष प्राप्नोत्यधिकमन्यतः ।। २३९ ।। 


देवानामपकृष्टानाम्‌ । अतस्तदीयज्ञानादिफलं तेषां भवतीति रोषः । ब्रह्मा त्विति आ विरिथत इत्युक्तस्य विवरणम्‌ । 
देवादिग्रहणमुपलक्षणम्‌। अधिकमिति क्रियाविरोषणम्‌। 


[ देवानां तारतम्येण फलप्राप्तौ निमित्तम्‌ ] 
भवत्वन्यगतज्ञानादिफलप्रापिर्देवानाम्‌ । तत्रापि तारतम्ये को हेतुरित्यत उक्तम्‌ ~ द्रव्येति । 
द्रव्यस्वातन्त्यविज्ञानप्रयत्नैरधिकं फलम्‌ । 
देवानामन्यगं चापि तेषु हि ब्रह्मणोऽधिकम्‌ || २४० ॥। 
वबृहन्तन्त्रोदितं वाक्यं हरिणा फलनिर्णये । 
लोकेऽप्येतादृशगुणैः फलाधिक्यं हि दृश्यते । ।। २४१ ॥। 


द्रव्याणि इन्द्रियादीनि, तेषु स्वातन्त्यं द्रव्यस्वातन्त्यम्‌। विज्ञानप्रयत्नौ धर्माद्युत्पादनिमित्ते। अधिकेरिति शेषः। 
चन्दो ऽनुक्त समुच्चयार्थ: । मध्यमे द्र॑व्यस्वातन्त्यादिभिर्म॑ध्यमम्‌ । अल्पैरल्पमिति। तेष्वपि देवेषु 
निरवधिकद्रव्यस्वातन्त्यादिमत््वादिति दिशब्दार्थः । फलनिर्णय इति तत्रापि प्रकरण -विशेषोक्तिः । 


द्रठ्यस्वातन्त्याद्यतिशयात्‌ फलातिशय इत्युक्तस्य व्याति दर्शंयति - लोके ऽपीति । एतादुशगुणै - 
रित्यधिकैदरव्यस्वातन्त्यादिभिः समुदितायां कृषौ, यस्याधिकं क्षेत्रादिद्रव्यस्वातन्त्यम्‌, यस्य चाऽवा-पादौ 
ज्ञानप्रयत्नाधिक्यं तस्व फलाधिक्यं दुश्यत इत्यर्थः। एवं मध्यमाल्पयोरप्युदाहतंव्यम्‌ । अनेन 
स्वातन्त्यतारतम्येनेत्युक्तमुपपादितं भवति । 


[ पापप्रेरकासुराणामपि तारतम्येणैव तत्फलयोग्यत्वम्‌ | 
प्रसङ्गात्‌ पापादिफलं प्रेरकाणामसुराणां तारतम्येन भवतीत्याह - एवःसेति। 


एवभ् कलिपूर्वाणामसुराणां महत्‌ फलम्‌ । 
अशुभेषु सदैव स्यान्मिथ्याज्ञानादिकेषु हि || २४२ ॥। 


शुभाशुभफलं देवा असुराश्च समाप्नुयुः । 


क्रमेणैव यथाशक्ति यथा ये ये प्रयोजकाः || २४३ ।। 
प्रका अपि पापानां न देवाः पापमाप्नुयुः । 
इति प्रकाशिकायां हि प्रोवाच हरिरञ्जसा || २४४ ।। 


महाप्रेरकाणां महदित्यादीत्यर्थः । अशुभेष्वशुभनिमित्तम्‌ । हिशब्देन स्वातन््य हेतुमाह । एवमिति देवदष्टान्तम्‌ । उसुराणां 
चेति सम्बन्धः । 

प्रागुक्तेऽर्थेऽत्र च प्रमाणान्तरमाह - शुभेति । यथासद्भयेन शुभाशुभफलम्‌। यथाशक्तीति क्रमेणैव इत्यत्र युक्तिः । 
तस्य विवरणम्‌ -- ये ये यथा प्रयोजकाः, तथा तथेति । प्रेरका इत्यस्य पूर्ववच्छङ्कापरि-हारश्च 


[ साधनानुष्ठातुरपि फलयोम्यत्वम्‌ | 
एवं प्रपञ्चेन पूर्वपक्षमुक्त्वा सिद्धान्तसूत्रतात्पर्यमागमवाक्येनाऽह - यद्यपीति । 
ॐ आर्त्विज्यमित्यौडुलोमिस्तस्मै हि परिक्रियते ॐ ।। ४५।। 
ॐ सहकार्यन्तरविधिः पक्षेण तृतीयं तद्नतो विध्यादिवत्‌ ॐ ।। ४६।। 
यदाप्येवं सुराणां च दैत्यानां च महत्‌ फलम्‌। 
शुभाशुभेभ्य एवस कर्तुश्च स्याद्‌ यथोदितम्‌ || २४५ ॥। 


एवमुक्तप्रकारेण । यद्यपि शुभाशुभेभ्यो ज्ञानादिभ्यो भवत्‌ फलं सुराणां च दैत्यानां च भवतीत्युप-पादितम्‌। एवच 
तथाऽपि कर्तुर्देवदत्तादेरपि फलं स्यादेव । आगमेऽप्यस्यार्थस्य प्रकृतत्वाद्‌ यद्यपी - त्यादि युज्यते । 

एतदुक्त भवति - देवासुराणां शुभाशुभफलमित्येतावदभ्युपगम्यते, प्रमितत्वात्‌ । तेषामेवेति तु न क्षम्यते । किन्तु 
कर्तुरपि भवतीति । कर्तुः फलाङ्खीकारे ˆ“यदु किश्ेमाः प्रजाः" ' इति सावधारण श्रुतिविरोधः, आत्रेयादिवचनविरोधश्च 
स्यादित्यत उक्तम्‌- महदिति । देवादीनां महत्‌ फलं कर्तुस्त्व -ल्पम्‌। अल्पस्य चासत््वविवक्षया बहुलमुपलब्धेति भावः। 
कुतः कर्तुः फलाङ्ीकार इत्यत आह - यथोदितमिति । श्रुतिस्मृतिसद्धावादित्यर्थः । ताश्च भाष्यादावुदाहता द्रष्टव्याः । 


[ अनुमानेनापि शुभाशुभफलप्रापियोग्यत्वसमर्थनम्‌ | 
युक्तिमप्याह - तस्मादिति । 


तस्मात्निरयमानुष्यस्वमुक्त्युपभोगिनः। 

मानुषोत्तममारभ्य देवास्तु निरयं विना || २४६ ।। 
असुरास्तु विना मुक्ति तमोऽन्धमपि चाऽप्नुयुः । 

इति तत्वविवेकोक्तं स्वयं भगवतो वचः || २४७ ॥।। 


कर्तुः शुभाशुभफलसद्धावादेव मानुषोत्तममारभ्य देवपर्यन्ता देत्यपर्यन्ताश्च निरयाद्युपभोगिन इति युज्यते नान्यथेत्यर्थ । 
उक्तस्यापवादमाह - देवास्त्विति । अन्यफलोपभोगिनः । न केवलमसुराणां मुक्त्यभावः, किन्त्वन्धन्तमोऽपि चाऽप्नुयुः। 
एतदुक्त भवति - मनुष्योत्तमास्तावच्निरयमानुष्यस्वर्गमुक्तीः प्राप्नुवन्ति । देवाश्च मानुष्यस्वर्गमुक्तीः । असुराश्च 
स्वर्गमानुष्यनिरयान्धतमसानि । नच निरयादीनि निर्निमित्तानि। नच स्वकृतपापादीनि विना निमित्तमस्ति । तस्मात्‌ 
कतुंरप्यस्ति शुभाशुभफलप्रािरिति ज्ञायते । अन्यथा निरयाद्यभावप्रसङ्गात्‌ । नच वाच्यम्‌, सुरासुराणां 
कर्तृत्वप्रयुक्तफलाभावेऽपि प्रेरणानिमित्तफलसद्धावान्मुक्त्याद्युपपत्तिरिति । देवानां मानुष्यप्रापेरयोगात्‌ । दैत्यानां 

स्वर्गादिग्राप्तेरनुपपत्तेः । सर्वथा मनुष्याणां निरयादिप्राप्तेरसम्भ - वादिति । तदिदमुक्तम्‌ - मानुषोत्तममारभ्येति । 
मनुष्योत्तमानामादित्वोक्त्या, निरयाद्यनेकफलोक्त्या च । वचोऽस्तीति शेषः ।। * ।। इति फलश्रुत्यधिकरणम्‌ ।। ७ ।। 


अथ अनाविष्काराधिकरणम्‌ ।। ९ ।। 


[ ज्ञानोपदेशकगुरूणामष्टगुणत्वादिक्रमेण ज्ञानफलयोग्यत्वम्‌ | 


अनाविष्कु वंन्नन्वयात्‌ । ज्ञानदानं किमाविष्कारेण कार्यम्‌, उतानाविष्कारेणेति संशये पूर्ववद -त्रापि 
पूर्वपक्षमत्यन्तहेयत्वाभावात्‌ प्रप्थेनाऽह ~ ज्ञानदा अपीति। 


ज्ञानदा अपि चाऽचार्या विशेषात्‌ फलमाप्नुयुः । 
मुक्तावष्टगुणं शिष्याद्‌ गुरुराप्नोति शोभनम्‌ । 
तदुरुद्विगुणं तस्मात्‌ सार्धं तावत्‌ ततोऽपरे || २४८ ।। 


देवाः सहस्रगुणितं क्रमात्‌ तस्माद्‌ यथोत्तरम्‌ । 
ब्रह्मा महौघगुणितमेवं फलविनिर्णयः || २४९ ।। 


इत्याह भगवाञ्छास्त्रे गुरुवृत्ताभिधे स्वयम्‌ । 
युक्तं च तन्न गोदाता गोमात्रफलमाप्नुयात्‌ || २५० ।। 


न केवलं शिष्याः, किन्तु ज्ञानदा आचार्या अपि ज्ञानफलमाप्नुयुः । तच्च विशेषाच्छिष्यादप्यति -शयेन । आचार्या 
इत्यनेनैव सिद्धे ज्ञानदा इति वचनं ज्ञानदानेनेति ज्ञापनार्थम्‌ । चशब्देन परमाचार्यादि-सङ्हः। 


कुत एतदित्यत आह - मुक्ताविति। शिष्यात्‌, शिष्यस्य यच्छूवणफलं ततोऽष्टगुणं गुरुज्ञनदानेन आप्नोति । 
तदुरूगुरोर्गुरस्तस्माद्‌ गुरुफलाद्‌ द्विगुणं फलमाप्नोति, सन्तानकारणत्वात्‌ । ततः परम -गुरोरपरे गुरवः स्वशिष्कलापेक्षया 
सार्धं तावत्‌, अध्यर्धं फलमाप्नुवन्ति । यथोत्तरं तस्मात्‌ क्रमादित्य -ध्यर्धप्रापिक्र माद्‌ देवा ज्ञान प्रवर्तकत्वात्‌ सहस्रगुणितम्‌। 
यथोत्तरं तस्मात्‌ क्रमादिति ब्रह्मा महौघ -गुणितमित्यनेनापि सम्बद्ध्यते । सहस्रमहौघशब्दावुपलक्षणा्था । परम्पराया 
अनियतत्वात्‌ । 


[ ज्ञानदातुस्तद्ग्रहीतुरप्यधिकफलवत््वे युक्तिः | 


आगमसिद्धेऽत्राथे युक्तिरप्यस्तीत्याह - युक्तं च तदिति । प्रतिग्रहीतुः शिष्यस्य ज्ञानफला - दप्याचार्यस्य 
ज्ञानदानफलमधिकमित्येतद्‌ युक्तिसिद्धं च । तां युक्ति सूचयति - नेति । प्रतिग्रहीतु्हिं गोमात्रफलम्‌। गोदाता न 
गोमात्रफलवान्‌ भवति । किन्तु महाफलं स्वर्गादिकं च प्राप्नोति । यथेतत्‌, तथा प्रकृतेऽपीत्यर्थः । अयमत्र प्रयोगः - 
ज्ञानदाता दत्तवस्तुफलादप्यधिकदानफलवान्‌ पुरुषार्थहेतु - वस्तुदातृक्त्वात्‌ ; गोदातुवदिति । 


[ श्रोतुः अध्येतुः व्याख्यातुश्च उत्तरोत्तरमधिकफलवत्वपरगीतावाक्येनाप्युक्तार्थसमर्थनम्‌ | 
ज्ञानफलादप्याचार्यस्य ज्ञानदानफलमधिकमित्यत्र भगवद्रीतासंवादमाह - य इमपिति। 


यं इमं परमं गुहां मद्धक्तेष्वभिधास्यति। 

भक्ति मयि परां कृत्वा मामेवैष्यत्यसंशयः || २५९।। 
नच तस्मान्मनुष्येषु कश्चिन्मे प्रियकृत्तमः । 

भविता नच मे तस्मादन्यः प्रियतमो भुवि । 

इत्याह भगवान्‌... || २५२॥। 

अध्येष्यत इत्युत्तरवाक्यमत्र पठनीयम्‌ । 


[ आविष्कारेऽयोम्यानामपि ज्ञानप्राप्त्याऽनर्थप्रा्तिसम्भवात्‌ 
सभाचत्वरादिषु आविष्कारमर्ुवन्नुपदेशं कुर्यात्‌ | 


यत एवं ज्ञानदानं तत्सम्प्रदायप्रवर्तनं च महाफलम्‌। अतो बहूनां ग्रहणायाऽविष्कारेण ज्ञानदानं कार्यमिति प्राप 
सिद्धान्तमाह - एवमपीति। 


ॐ अनाविष्कुर्वन्नन्वयात्‌ ॐ ।। ४९।। 
क एवमपि पात्रमपेक्ष्यते ।। २५२।। 
सत्यं ज्ञानदानमुक्तप्रकारेण महाफलम्‌ । तथाऽपि नाऽविष्कारेण कार्यम्‌, कुत इत्यत आह-- पात्रमिति । दानफलेनेति 


शेषः । पात्रे क्रियमाणं खलु दानं फलायालम्‌। नापात्रे । प्रत्युत प्रत्यवा-यस्यैव हेतुः । आविष्कारेण ज्ञानदाने 
चायोग्यानामपि तत्प्रापिर्भवति । सा च प्रतिषिद्धेति भावः ।। * ।। इत्यनाविष्काराधिकरणम्‌ ।। ९ ।। 


अथ एेहिक -मुक्तिफलाधिकरणे ।। १०,११।। 


एेहिक मप्रस्तुतप्रतिबन्धे तदशनात्‌ । एवं मुक्ति फ लनियमस्तदवस्थावधृतेस्तदवस्था-वधृतेः। 
अधिकरणद्रयस्य तात्पर्य सङ्केपेणाऽह -- एवमेवेति। 


ॐ एेहिकमप्रस्तुतप्रतिबन्धे तदशनात्‌ ॐ ।। ५० ।। 
ॐ एवं मुक्तिफलनियमस्तदवस्थावधृतेस्तदवस्थावधृतेः ॐ ।। ५१।। 


एवमेवाविरोधेन प्रारब्धस्यैव कर्मणः । 
ज्ञानं दृष्टफलं प्रोक्त मुक्तिश्ैवेह लभ्यते ।। २५३॥।। 


इति श्रीमदानन्दतीर्थभगवत्पादाचार्यविरयचिते 
श्रीमदूत्रह्मसूत्रानुव्याख्याने तृतीयाध्यायस्य चतुर्थः पादः । 


प्रारब्धस्य कर्मणोऽविरोधेनैव ज्ञानं दृष्टफलं प्रोक्तमिति प्रथमाधिकरणतात्पर्यम्‌ । दृष्टं च तत्फलं चेति दुष्टफलम्‌। 
श्रवणादिसम्पूर्त्यनन्तरमेव ज्ञानमुत्पद्यते । यदि प्रारब्धकर्मप्रतिबन्धकं नास्ति । तस्मिंस्तु सति तदवसान इति । एवमेव 
मुक्तिश्रैवेह लभ्यत इति द्वितीयस्य । यस्मिन्‌ देवे ज्ञानमुत्पन्नं तत्पातानन्तरमेव मुक्तेर्लभ्यते प्रारब्धकर्मप्रतिबन्धाभावे। 
तद्धावे तु तदवसान इति ।। * ।। इत्यैहिका-धिकरणम्‌, मुक्तिफलाधिकरणं च ।। १०,९९।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
ततीयाध्यायेऽस्मिंश्चरमचरणः पर्यवसितः ।। * ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
तृतीयाध्यायस्य चतुर्थः पादः । 

ॐ तत्‌ सत्‌ 


न्यायसुधा 
यदीयचरणाम्भोजच्छायामाश्चित्य निर्वृताः । 

नन्दन्ति सततं मुक्ताः संश्रये तं श्रियः पतिम्‌।। 

[ अध्यायप्रतिपाद्यस्य, आद्याधिकरणसप्तकप्रतिपाद्यस्य च निरूपणम्‌ | 


"फलं निगद्यतेऽस्मिन्नध्याये' ' इति भाष्यम्‌ । फलनिरूपणस्येदानीं का सङ्गतिरित्यत आह - समन्वयेति। 


अनुव्याख्यानम्‌ 


समन्वयाविरोधाभ्यां सिद्धे वस्तुनि साधने । 


विचारितेष्वशेषेषु साधनेषु विरोषतः ।। १।। 
नित्यशः कार्यमत्यन्तमवश्यम्भावि साधनम्‌ । 
चिन्त्यते प्रथमं तत्र... || २॥। 


समन्वयाविरोधाभ्यां प्रथमद्वितीयाध्यायप्रतिपादिताभ्यां परब्रह्मादिरूपे वस्तुनि सिद्धे सति साधने साधनविषये 
तृतीयाध्याये अशेषेषु मोक्षसाधनेषु विचारितेषु सत्सु फलप्रतिपादनस्यावसरप्राप्िः । जिज्ञासितेष्वर्थेष्वन्येषां 
विचारितत्वादस्यैवावशिष्टत्वात्‌। अतो मोक्षलक्षणं फलमत्राध्याये निगद्यते इति वाक्यशेषः । 


पादचतुष्टयप्रतिपाद्यम्‌, सङ्गति च लाघवायैकत्रैव वक्ष्यति ।(१२९८) ततश्च फलविषयेऽस्मित्नध्याये कर्मनाशाख्यं फलं 
प्रथमपादे निगद्यत इत्युक्तं भवति । तस्यापवादमाह - विशेषत इति । तत्र चतुर्थस्य प्रथमपादे । प्रथमं केचित्‌ सूत्रः 
साधनमेव चिन्त्यते। कथम्‌ ? विशेषतः परमादरेण, नित्यशो नैरन्तर्येण च कार्यमिति । कुतः ? यतो 
मोक्षसिद्धावत्यन्तमवश्यम्भावि । 


इदमुक्तं भवति -- तृतीयेऽध्याये यानि साधनानि विचारितानि तेष्वेव केषाञ्चित्‌ परमादरनैरन्तर्या -भ्यामनुषेयत्वमत्राऽदौ 
प्रतिपाद्यते । तथाऽनुष्ठान एव मोक्षस्य भावात्‌, अन्यथाऽभावात्‌। एतज्ज्ञापना-यैव तृतीय इदमनुक्त्वाऽत्रेदमुच्यते । 
तत्रानुक्त्या हि ततो वैलक्षण्यं ज्ञायते, फललक्षणे चोक्त्या फलान्तरङ्त्वम्‌ । अध्यायादिन्यवस्था च प्रायिकत्वादुपपद्यत 
इति। 


अथ आवृत्यधिकरणम्‌ ।। १।। 
[ असकृद्गुरूपदेशान्यथानुपपत्त्या श्रवणावृत्तेः कर्तव्यतासमर्थनम्‌ | 
आवृत्तिरसकृदुपदेशात्‌ । अधिकरणोत्थानकारणं दर्शयति -- श्रवणादीति । 
ॐ आवृत्तिरसकृदुपदेशात्‌ ॐॐ ।। १ ।। 


4 श्रवणादिसकृत्क्रिया || २।। 

आवृत्तिर्वेति सन्देहे कर्तव्याऽऽवृत्तिरेव हि । 
उपदेशोऽतत्‌ त्वमसीत्यादिर्हासकृदेव यत्‌ ।॥३।। 


प्रथमम्‌, तत्र इति वर्तते । “श्रोतव्यो मन्तव्यो निदिध्यासितव्यः'* इति दर्शनार्थं श्रवणादिकं विधीयते । तस्य 
श्रवणादेर्ज्योतिष्टोमादिवत्‌ सकृत्करिया वा, व्रीहावघातादिवदाव्तिर्वेति सन्देहे सति । उपलक्षणमेतत्‌ । सकृत्त पूर्वपक्षे 
च सतीत्यपि ग्राह्यम्‌ । इदमधिकरणमारभ्यत इति शेषः । पूर्वपक्षबीजं च न्यायविवरणे स्पष्टमवगन्तव्यम्‌ । 


सूत्रं व्याख्याति- कर्तव्येति । श्रवणादीनामिति वर्तते । हिशब्दः "अतत्‌ त्वमसि"  इत्युपदेशस्य प्रसिद्धत्वं द्योतयति । 
यदि हि शिष्येणाऽवृक्तिन कर्तव्या, तदा गुरोरसकृदुपदेशोऽनर्थकः स्यात्‌, तेन ज्ञायते कर्तव्या श्रवणावृकत्तिरिति । 
[ रुद्रादिपदयोग्यजीवानुष्ठितश्रवणाद्यावृत्तिनिरूपणम्‌ | 


अनेन श्रवणावृत्तेः कर्तव्यता सिद्धा । त्रयाणामप्यावृत्ति साधयत्‌ ““लिङ्गाच्च' ' इति सूत्रं पठित्वा तदभिप्रेतानि 
लिङ्गान्यागमवाक्येनैव दर्शयति - लिङ्ादित्यादिना । 
ॐ लिङ्गाच्च ॐ ।। २।। 
लिङ्ा्कातव्यतः पूर्वमुजोर्ब्रह्यत्वतः शतात्‌ । 
शुश्रावोग्रतपा नाम योग्यो रुद्रपदस्य यः ।॥४॥। 


सार्धं परार्धं विष्णोस्तु गुणान्‌ भक्त्या सदोद्यतः । 
तत्त्रिभागमुपासां च चक्रे सम्भृतमानसः ।॥५॥। 
दशमन्वन्तरं शक्रपदयोग्यो गरुत्मतः । 

पदयोग्यात्‌ सुमनसः सुनन्दो नाम चाशुणोत्‌ । 


उपासां चक्र उद्युक्तो मन्वन्तरचतुष्टयम्‌ | ६।। 
सूर्याचन्द्रमसोश्चैव पदयोग्यौ सुतेजसौ । 
सुरूपः शान्तरूपश्च मन्वन्तरचतुष्टयम्‌ । 
अशुण्वतां सुमनसो मन्वन्तरमुपासताम्‌ || ७।। 


ततः प्रोक्तास्तु ते सवे भक्त्योग्रतपआदयः । 
अपश्यन्‌ परमं विष्णुं तत्प्रसादैधिताः सदा । 
इत्युक्त विष्णुना साक्षाद्‌ ग्रन्थे सत्तत्वसज्ज्िते ।॥ ८ ।। 


लातव्य आदातव्यः शिष्यैरुपासितन्यः, तस्मात्‌ । ब्रह्मत्वत इति षष्ठीबहुवचनान्तात्‌ तसिः । ब्रहमत्वानां शतात्‌ पूर्वमिति 
ऋजोर्विंशोषणम्‌। यस्यैतस्माद्‌ ब्रह्मकल्पादारभ्य ब्रह्मकल्पानां शते गते ब्रह्मत्वं भविष्यति तस्मादिति यावत्‌। सार्धं 
परार्धमित्यत्यन्तसंयोगे द्वितीया । तत्त्रिभागं तस्य श्रवण - कालस्य तृतीयभागं कालम्‌ । उपासां मनननिदिध्यासनरूपाम्‌ । 
सम्भृतमानस इति उपासितन्य एवार्थे धृतचित्तः। 


दश मन्वन्तराणि यस्मिन्‌ काले स तथोक्तः । गरुत्मतः पदयोग्यादिति । गरुत्मतो यत्‌ पदं तत्र योग्यादित्यर्थः। 
सुतेजसावेव सुप्रज्ञावेव नतु मन्दौ । अशुण्वतां अशृणुताम्‌ । “व्यत्ययो बहुलम्‌" इति द्विविकरणता । सुमनस एव प्रन्वन्तरं 
मन्वन्तरावच्छिन्नं कालम्‌ । उपासतामुपासाताम्‌ । छान्दसो वर्णविकारः। 


[ श्रवणाद्यावृत्तिस्वरूपनिरूपणम्‌ | 

नन्वत्र श्रवणादिकालबाहुल्यमेव प्रतीयते, न पुनरावृत्तिः । श्रुतस्यैव वाक्यस्य पुनः श्रवणमि -त्यादिरूपा हि सेति। 
मैवम्‌ । एकेन वाक्येनावगतस्य तत्वस्य पुनःपुनस्तेनान्येन वाऽवगतिः श्रवणा -वृत्तिः। एवमेकया युक्त्याऽनुसंहितस्य 
भूयो भूयस्तयाऽन्यया वाऽनुसन्धानं मननावृत्तिरित्यभिप्रेतत्वात्‌। 


नन्वेवभ्चेत्‌ ““सर्ववेदान्तप्रत्ययम्‌' " इत्यनेनैव गतमेमत्‌ । सत्यम्‌ । तस्यैवात्यन्तावश्यकत्वप्रदर्शनाय पुनरारम्भ इत्युक्त । 
एवमुत्तरत्रापि द्रष्टव्यम्‌ ।। * । । इत्यावृत्यधिकरणम्‌ ।। ९ ।। 


अथ आत्मोपगमाधिकरणम्‌ ।। २ ।। 
[ विष्णोरात्मशब्दवाच्यत्वप्रतिपादनम्‌ | 
आत्मेति तूपगच्छन्ति ग्राहयन्ति च । एतत्‌ सूत्रं व्याख्यातुमात्मशब्दार्थ तावदाह - आत्मेति । 


आत्मेति नाम कथितं साक्षान्नारायणस्य हि। 


आत्मा ब्रह्म महास्तारः परमेशः शुचिश्रवाः ।। ९ ।। 
विष्णुर्नारायणोऽनन्त इति श्रीपतिरीर्यते । 

इति पैदश्चुतिश्चैव तथैव परमश्रुतिः || १० ।। 
ओमात्मा भगवान्‌ विष्णुरात्मानन्दोऽक्षरः स्वराट्‌ । 

विश्चत्राता नृसिहोऽजो नारायण उरुक्रमः ।। १९।। 


अनसूया तथेवात्रेरजज्ञे पुत्रानकल्मषान्‌ । 
दत्त दुर्वाससं सोममात्मेशब्रह्मसम्भवान्‌ 
इति भागवते चैव तस्मादात्मा जनार्दनः ।। १२।। 


यस्मादात्मेति नाम साक्षात्‌ मुख्यया वृत्त्या नारायणस्य कथितम्‌ । मुख्ये च सम्भवत्यमुख्यं न युज्यते । तस्मादत्र सूत्रेऽपि 
आत्मा जनार्दनः आत्मशब्दोदितो जनार्दन इति वश्च्यमाणेनान्वयः । किं तदात्मशब्दस्य भगवन्नामत्वकथनमित्यत आह- 
आत्मेति । इति नामभिः पेद्विश्रुतिरात्मशब्दं भगवत्नामत्वेनाऽह । चशब्दः श्रुत्यन्तरसमुच्चयार्थः । श्रुतिरेव नतु 
मानुषप्रणीतमभिधानमित्येवशब्दः । तेन  श्ेत्रज्ञ आत्मा पुरुषः  इत्यादिविरोधो नाऽशङ्कनीयः । ओमात्मेति परमश्रुतिः। 
आत्मानन्देति समस्तमेक नाम । 

ˆ“अनसूया'' इति भागवते चाऽत्मशब्दस्य भगवत्येव प्रयोगोऽस्ति । तथेवेति तत्र प्रकृतेन समु-च्चयार्थम्‌। जज्ञे 
जनयामास । अन्तणीतणिजथां वाऽत्र जनिः । आत्मेशब्रह्मसम्भवान्‌ विष्णुशिवब्रह्म- सम्भवान्‌ । सह भवन्तीति सम्भवाः । 
अत्र दत्तदूर्वाससौ विष्णुशिवावेव । सोमो ब्रह्मणा सहभूतः । तद्धर्मो ऽन्ययोरप्युपचारादुच्यते । छत्रिण इति यथा । 


[ यस्माज्ज्ञानिन आत्मत्वेनोपासते, जानन्ति, उपदिशन्ति च तस्माद्‌ विष्णुः आत्मत्वेनोपास्यः ] 
अस्त्वात्मररब्दो विष्णुपरः, तथाऽपि कः सूत्रार्थं इत्यत आत्मेतीति प्रतिज्ञाशं व्याख्याति - तस्मादिति। 
ॐ आत्मेति तूपगच्छन्ति ग्राहयन्ति च ॐ ।।३।। 


तस्मादुपास्यो विष्णुरिति ज्ञातव्यः सजनैः सदा । 
तथेवोपासते सन्तस्तथेवोपदिशन्ति च ।। १३।। 


यस्मादात्मशब्दो विष्णुपरः, तस्मात्‌। अयं प्रतिज्ञार्थः -- आत्मा विष्णुः आत्मेति सजनैः सदा ज्ञातव्य उपास्यो 
ध्येयश्चेति । हेत्वंशं व्याचष्टे - तथैवेति । अनेनाऽ त्मेति शब्दस्याऽवृत्तिः, तुशब्दश्च अवधारणार्थ इत्युक्तं भवति । 

सतामेवोपासनोपदेशौ भाष्योदाहताभ्यां श्रुतिभ्यां सिद्धौ । उपगच्छन्ती -त्येतज्ज्ञानार्थम्‌, उपासनार्थं च । तत्र ज्ञानार्थत्वं 
स्पष्टमित्येक एवार्थो व्याख्यातः । अत एव प्राक्‌ ज्ञातव्य उपास्यश्चत्युक्तम्‌। 


[ अत्मत्वोपास्तिनाम स्वामित्वोपास्तिः | 


नन्वनेन विष्णुर्विष्णुरित्युपास्य इत्युक्तं भवति । ततश्च किमनेन कृतं स्यात्‌ ? नहाविष्णुत्वेनोपास्ति -रत्र प्रसक्तेत्यत 
आह - आदानेति । 


आदानार्थत्वतश्चायमात्मशब्दः पतिं वदेत्‌ । 
स्वामी मे विष्णुरित्येव नित्यदोपास्यमञ्जसा || १४॥। 


अयं सूत्रगत आत्मशब्दः पति च वदेत्‌। कथम्‌ ? आदानार्थत्वत आदानकर्तृत्वार्थत्वात्‌ । आङ्‌ पूर्वात्‌ दाजः ^“आतो 
मनिन्‌" इति मनिनूप्रत्ययः, आकारलोपः, दस्य तश्च, निर्वचनत्वात्‌ । तथाचो -क्तम्‌-““यच्चाऽप्नोति यदादत्ते" " इत्यादि । 
पतिर्हि स्वीयतया भृत्यानादत्ते । 


ततः किमित्यतः सूत्रार्थं विवृणोति ~ स्वामीति । अत्र सूत्रे द्रावात्मशब्दौ । एकोऽनुवादार्थः, द्वितीयो विध्यर्थः । 
आत्मा आत्मेत्युपास्य इति द्वावपि विष्णुविषयौ । तत्राऽद्यो ऽविवक्षितावयवार्थः सञ्ज्ञात्वेन वर्त॑ते । द्वितीयो 
विवक्षितावयवार्थः स्वामिनं वदति । तथाचाऽत्मा विष्णुरात्मेति स्वामीति उपास्य इति सूत्रा भवतीत्यर्थः । अञ्जसा 
परमादरेण । 


[ स्वामित्वोपासनस्यात्यावश्यकत्वे प्रमाणोक्तिः |] 


नन्वेतत्‌ “आनन्दादयः प्रधानस्य ' इत्यनेनैव गतम्‌ । सत्यम्‌ । सर्वथोपास्यत्वस्य ज्ञापनाय पुनर्व -चनम्‌। तदिदमुक्तम्‌- 
नित्यदैवाञ्जसेति । अस्य सर्वथोपास्यत्वे किं प्रमाणमित्यत आह - स्वामीति। 


स्वामी विष्णुरिति ध्यानं विरोषणविरेष्यतः। 


कर्तव्यं सर्वथेवेतन्न कथथ्न विस्मरेत्‌ 

इति सत्तत्ववचनं षाद्गुण्यवचनं परम्‌ || १५।। 
मम स्वामी हरिर्नित्यं सर्वस्य पतिरेव च । 

इति ध्येयः सर्वदेव भगवान्‌ विष्णुरव्ययः ।। १६ ।। 


विशेषणविशेष्यत इति । स्वामित्वं विशेषणम्‌, विष्णुर्विशेष्य इति विशेषणविशेष्यभावेनैव । नतु तटस्थं स्वामित्वं 
निर्गुणस्य विष्णोरुपलक्षणमित्येवमित्वर्थः । कथग्चन आधिव्याधिसत््वेऽपि । परम्‌ उपरितनम्‌। मम स्वामीत्यनेन 
प्रसक्तमल्पत्वं निवारयति - सर्वस्येति ।। * ।। इत्यात्मोपगमा-धिकरणम्‌ ।। २।। 


अथ प्रतीकाधिकरणम्‌ ।। ३।। 


[ विष्णुप्रतीकयोरैक्योपास्तिनिरासः | 


न प्रतीके नहि सः । “"मनो ब्रहमत्युपासीत'* इत्यादिश्ुतिप्राप्तं मनः प्रभृतिप्रतीकानां ब्रह्मत्वेन उपासनमत्र 
प्रतिषिद्यते । तत्र प्रतीक इत्यधिकरणसप्तमीति प्रतीतिः स्यात्‌ । प्रतीकाधिकरणस्य चोपासनं ब्रह्मणो युक्तमेव । 
अतोऽन्यथा प्रतिज्ञां व्याख्याति ~ प्रतीकेति। 


ॐ न प्रतीके नहि सः ॐ ।। ४॥।। 

प्रतीकविषयत्वेन न कार्या विष्णुभावना । 
प्रतीकं नैव विष्णुर्यन्मिथ्योपासा हयनर्थदा || १७ ।। 


इत्थम्भूतलक्षणे तृतीया । “इदं मन आदिकं विष्णुः ' इत्येवरूपोपासना न कार्येत्यर्थः । ^“न हि सः " इति हेतुं व्यचष्टे- 
प्रतीकमिति। यद्‌ यस्मात्‌ प्रतीकं ब्रह्मणः प्रतिमात्मकं मनः प्रभृति स विष्णुर्नैव तस्मादिति पूर्वेणान्वयः । 


नन्वसङ्गतोऽयं हेतुः । प्रतीकस्य विष्णोश्राभेदाभावो हा भेदस्य तत्प्रमितेश्च निवारकः, नत्वभेद -भावनामात्रस्येत्यत 
आह - मिथ्येति । नहि स विष्णुः प्रतीकम्‌ । अतस्तयोरभेदभावना मिथ्योपा-सना। सा चानर्थस्यैव हेतुः । अतो न 
कर्तव्येत्येवं हेतुहेतुमद्भावः सूत्रकृतोऽभिप्रेतः, न पुनः साक्षात्‌ । अतो नासङ्तिः। 
[ श्रुत्यादिभिः मिथ्योपासनस्यानर्थसाधनत्वप्रतिपादनम्‌ ] 


मिथ्योपासनस्यानर्थहेतुत्वं कुत इत्यतस्तदुपपादनपूर्वकमिममेव सूत्राभिप्रायं स्पष्टमाचष्टे- योऽ-~न्यथेत्यादिना 
भगवान्‌ प्रभुरित्यन्तेन । 


योऽन्यथा सन्तमात्मेशमन्यथा प्रतिपद्यते । 


कि तेन न कृतं पापं चोरेणाऽत्मापहारिणा ।। १८ ।। 
योऽन्यथा सन्तमात्मानमन्यथा प्रतिपद्यते । 
कि तेन न कृतं पापं चोरेणेशापहारिणा ।। १९ ।। 
योन्यथेव स्थितं विष्णुमन्यथा प्रतिपद्यते । 
कि तेन न कृतं पापं चोरेण ब्रह्महारिणा || २०॥। 


स्वात्मानं प्रतिमां वाऽपि देवतान्तरमेव वा । 
चेतनाचेतनं वाऽन्यद्‌ ध्यायेद्‌ यः केशवस्त्विति । 


कि तेन न कृतं पापं चोरेणेशापहारिणा ।। २९॥। 
योऽन्यद्‌ विष्णुरिति ध्यायेजानीयाद्‌ वा हरिं तथा । 

अन्धे तमसि मजेत्‌ स यत्र नैवोत्थितिः क्रचित्‌ || २२॥।। 
योऽन्यद्‌ विष्णुरिति ध्यायेद्‌ विष्णुरन्यदिति स्म वा। 
अन्यथाध्यानदोषेण सोऽन्धे तमसि मजति ।। २३।। 


योऽन्यद्‌ विष्णुरिति ध्यायेद्‌ विष्णुरन्यदिति स्म वा। 
महातमसि मयस्य तस्य नैवोत्थितिः क्रचित्‌ || २४॥। 


यत्किञ्चिदन्यथासंस्थमन्यथा ध्यातमञ्जसा। 
ध्यातुर्महादोषकर किमु सर्वेश्वरो हरिः || २५॥। 


यत्किञ्चिदन्यथासंस्थमन्यथा ध्यातमञ्जसा । 
महादोषकर विष्णुः किमु सर्वेश्वरेश्वरः ।। २६॥।। 


यत्किञ्चिदन्यथा सस्थमन्यथा ज्ञातमञ्जसा। 
अनर्थकारणं लोके किमु सर्वेश्वरेश्वरः || २७।। 


न किञ्चिदन्यथा ज्ञेयं ध्येयं वा तेन कुत्रचित्‌। 

किमु सर्वोत्तमो विष्णुङ्ञंयो नीचतया क्रचित्‌ ।। २८ ॥। 
तस्माद्‌ वस्तु यथारूपं ज्ञेयं ध्येयं च सर्वदा । 

कारणं पुरुषार्थस्य नान्यथा भवति क्रचित्‌ || २९॥। 
इति श्रुतिपुराणोक्तिवबलतो न प्रतीकता । 

ध्येया विष्णोः कचिद्‌ यस्मान्मिथ्याज्ञानमनर्थदम्‌ || ३०।। 


इत्यभिप्रेत्य नहि स इत्याह भगवान्‌ प्रभुः । 
प्रतीकसंस्थितत्वेन ध्येयो विष्णुर्नचान्यथा ।। ३९॥। 


अन्यथा सन्तं प्रतीकभित्नत्वादिप्रकारं सन्तम्‌। आत्मनां जीवानाम्‌ ईशम्‌ । अन्यथा प्रतीकत्वा -दिना । प्रतिपद्यते 
जानाति ध्यायति च । चोरत्वस्यैव विवरणम्‌ - आत्मापहारिणेति । अभेदे खल्वेका - वशेषः स्यात्‌ । तत्र प्रतीकावशेषे 
ध्याते स्फुटं परमात्मापहारित्वम्‌ । प्रतीकप्रविलयेऽप्यैश्चर्यापलापात्‌ परमात्मापहारित्वमेव । आत्मानं परमात्मानम्‌ । 


एतानि त्रीणि वाक्यानि विष्णोः प्रतीकताध्याने बाधकानि । प्रतीकस्य विष्णुत्वध्याने तु न बाधकमित्यतः स्वात्मानमिति 
वाक्यं पठितम्‌ । योऽन्यदिति त्रीण्युभयार्थे । यत्र पतितस्य । अन्यथा - ध्यानमेव दोषोऽन्यथाध्यानदोषः । 

यत्किचिदित्यादीनि प्रथमार्थं एव केमुत्यार्थानि । यत्कििद्‌ गङ्गोदकादिकमन्यथा संस्थं पवित्र सत्‌ अन्यथाऽपवित्र 
ध्यातं ध्यातुरञ्जसा महादोषकरम्‌, किमु सर्वेश्वरो हरिरपकृष्टतया ध्यातः । तेन अनर्थप्रसङ्खेन । 

इति श्रुतिपुराणोक्तिबलतो मिथ्यान्नानमनर्थदं प्रतीयते यस्मात्‌ तस्माद्‌ विष्णोः प्रतीकता न ध्येयेति परम्परया 
हेतुहेतुमद्धावमभिप्रेत्य भगवान्‌ सूत्रकारः “नहि सः" इति हेतुमाह । अतो नासङ्ति- रित्यर्थः (१२८९) वक्ष्यमाणप्रकारेण 
द्विरूपस्यापि ध्यानस्य साम्याद्‌ बलत इत्युक्तम्‌ । ध्यानस्यापि ज्ञानविरोषत्वात्‌ सङ्कीर्णोक्तिः । 

[ प्रतीकाधिष्ठातृत्वेनोपास्यत्व श्रुत्यर्थः ] 


११ ८6 


एवन्तहिं *“मनो ब्रह्म ' इत्यादिश्रुतीनां कोऽर्थ इत्यत आह ~ प्रतीकेति । “व्यत्ययो बहुलम्‌", ˆ“सप्तसु प्रथमा , 

ˆ "षट्सु द्वितीया" ' , इत्यादिस्मरणाद्‌ विभक्तिव्यत्ययेनाधिकारणर्थतया श्रुतयो व्याख्येया इति भावः ।। * ।। इति 
प्रतीकाधिकरणम्‌ ।। ३।। 


अथ ब्रह्मदुष्ट्यधिकरणम्‌ ।। ४ ।। 


[ विष्णोः पूर्णत्वोपास्तेरत्यावश्यकत्वप्रतिपादनम्‌ | 


ब्रह्मदृ्टिरुत्कर्षात्‌ । अत्र ब्रह्मदृष्टिः कर्तव्येत्युच्यते । कुत्रेत्याकाङ्गायां सन्निधानात्‌ प्रतीक इति प्राप्नोति । तच्च 
योग्यताविरहात्निराकृतम्‌। अतः साकाङ्क प्रतिन्नावाक्यं व्याख्याति - ब्रह्मेति चेति। 


ॐ ब्रहयदुष्टिरुत्कर्षात्‌ ॐ ।। ५।। 


ब्रह्मेति च सदा ध्येयो भगवान्‌ विष्णुरञ्जसा । 
उत्कृष्टो ब्रह्मशब्दार्थः पूर्णत्वं ब्रह्मता यतः || ३२।। 
अत्र चशब्दं प्रयुञ्जानेनाऽत्मेत्यनेन व्यवहितेनाप्यस्य योग्यतयाऽन्वयः, आत्मशब्दश्च प्रथमान्तः प्रकृतः सप्तम्यन्तेन 
चेहार्थः, अर्थवशाद्‌ विभक्तिविपरिणामः, अतः सप्तम्यन्तोऽत्रानुवर्तत इति सूचि - तम्‌ । भगवान्‌ विष्णुर्ब्रहोति ध्येय इति 
तात्पर्यकथनम्‌, नाक्षरार्थः । नन्वेतद्‌ “भूम्नः क्रतुवज्याय -स्त्वम्‌ ' ' इत्यनेनैव गतमित्यतः सदाऽञ्जसेत्युक्तम्‌। 


ˆ "उत्कर्षात्‌" ' इति हेतुः । तत्र न ज्ञायते कस्योत्कर्षं इति । अतो व्याचष्टे - उत्कृष्ट इति । यत इति वक्ष्यमाणमिहापि 

सम्बद्ध्यते । उत्कर्षादुत्कर्षस्य ब्रहाशब्दप्रवृत्तिनिमित्तत्वादिति सूत्रकृ तोत्कर्षस्य ब्रह्मशब्दप्रवृत्तिनिमित्तत्वमुक्तम्‌ । 
अनुव्याख्यानकृता तूत्कर्षवान्‌ ब्रह्मशब्दाभिधेय इत्यभिहितम्‌ । फलस्त्वेक एवार्थः । 


कथमुत्कषां ब्रह्मशब्दप्रवृत्तिनमित्तमित्यत आह -- पूर्णत्वमिति । वृद््यर्थाद्‌ बृहते: **अन्येभ्यो -ऽपि दूश्यन्ते" ' इति 
मनिनूप्रत्ययः । दशिग्रहणसामर्थ्याद्‌ धातोरमागमश्च । वृद्धिः पूर्णत्वमित्येक एव अर्थः । ब्रह्मता ब्रह्मराब्दयप्रवृत्तिनिमित्तम्‌। 
पूर्णत्वमेव चोत्कर्षः । हेतुहेतुमद्धावश्च भाष्य एव समर्थितः । 


[ पूर्णत्वस्य सर्वथोपास्यत्वे प्रमाणम्‌ | 
ब्रह्मत्वस्य सर्वथा ध्येयत्वे किं प्रमाणमित्यत आह - आधिव्याधीति। 


आधिव्याधिनिमित्तेन विक्षिप्तमनसोऽपि तु। 
ध्येयैव ब्रह्मता नित्यं विष्णोर्भक्त्या निरन्तरम्‌ । 
इति प्रकाशिकायां च वचनं विष्णुनेरितम्‌ || ३३ ।। 


आधिव्याधीतिद्रन्द्ररकवद्धावः। तच्च तन्निमित्तं च, तेन । ““कृत्यानां कर्तरि वा" " इति षष्टी । चशब्देन भाष्योदाहतानि 
वचनानि समुच्चिनोति । 


[ मायावादिना ब्रह्मणो जीवत्वेन प्रतिपत्तव्यतापरतया प्रथमसूत्रन्याख्यानम्‌ | 


ˆ “आत्मेति तूपगच्छन्ति ग्राहयन्ति च", ““न प्रतीके नहि सः", “ब्रह्मदृष्टिरुत्कर्षात्‌'* इति त्रिसूत्रीमेकेऽन्यथा 
व्याचक्षते । तथाहि - परमात्मा किमहमिति ग्रहीतव्यः, किंवा मदन्य इति संशये नाहमिति ग्राहा इति प्राप्तम्‌ । कुतः ? 
अपहतपाप्मत्वादिगुणो हि परमात्मा । तद्विपरीतगुणश्च शारीरः । अतः कथं तयोरभेदो भवेत्‌ ? ईश्वरस्य च संसार्यात्मत्वे 
ईश्वराभावः, ततः शास्त्रानर्थक्यम्‌ । संसारि-णोऽपीश्वरत्वेऽधिकार्यभावात्‌ शास्रानर्थक्यमेव । प्रत्यक्षादिविरोधश्च । 


एवं प्रप्त ब्रूमः-- आत्मेत्येव परमेश्वरः प्रतिपत्तव्यः । तथाहि-- परमेश्वरप्रक्रियायां जाबाला आत्मत्वेनेवेनमुपगच्छन्ति- 
^^त्वं वाऽहमस्मि भगवो देवते अहं वै त्वमसि देवते * इति । तथाऽन्येऽपि ˆ“अह ब्रह्मास्मि" * इत्येवमादय आत्मत्वोपगमा 


द्रष्टव्याः । ग्राहयन्ति चा.ऽत्मत्वेनैवेश्वरं वेदवाक्यानि । "एष त आत्मा सर्वान्तरः' ', ““तत्‌ त्वमसि इत्यादीनि । “अथ 
योऽन्यां देवतामुपास्ते" ' इत्यादिका श्रुतिरपवदति च भेददर्शनम्‌। 


यत्तूक्तं विरुद्धगुणयोरन्योन्यात्मत्वं न सम्भवतीति, तदसत्‌ । विरुद्धगुणताया मिथ्यात्वात्‌ । नचे -श्वराभावप्रसङ्कः । 
नहीश्वरस्य संसारित्वं प्रतिपाद्यते । किन्ति ? संसारित्वापोहेनेश्वरत्वम्‌। नचा -धिकार्यभावः, प्रत्यक्षादिविरोधश्च । प्राक्‌ 
प्रबोधात्‌ संसारित्वाभ्युपगमात्‌ । तद्विषयत्वाच्च प्रत्यक्षादि-व्यवहारस्य । प्रबोधे तु प्रत्यक्षाद्यभाव एव । 
तथासत्यद्रैतश्रुतेरप्यभावप्रसङ्ग इति चेत्‌ । इष्टमेवेतत्‌ । तस्मात्‌ “आत्मेत्येवेश्चरे मनो दधीत' इति प्रथमसूत्रार्थः। 


[ जीवप्रतिमैक्योपास्तिनिषेधपरतया द्वितीयसूत्रन्याख्यानम्‌ | 


“मनो ब्रहमत्युपासीत' ' इत्येवमादिषु प्रतीकोपासनेषु संशयः - कि तेष्वप्यात्मग्रहः कर्तव्यः, नवेति । किं तावत्‌ 
प्राप्तम्‌ ? तेष्वप्यात्मग्रह एव युक्तः । कस्मात्‌ ? ब्रह्मण आत्मत्वात्‌, प्रतीकानामपि ब्रह्मविकारत्वात्‌, ब्रह्यत्वे 
सत्यात्मत्वोपपत्तेरिति। 


ब्रूमः - न प्रतीके ष्वात्ममति बध्नीयात्‌ । नहि स उपासकः प्रतीकानि यत्तान्यात्मत्वेनाऽकलयेत्‌ । यत्‌ 
पुनर्ब्रह्मविकारत्वात्‌ प्रतीकानां ब्रह्यत्वं ततश्चाऽत्मत्वमिति, तदसत्‌ । प्रतीकाभावप्रसङ्गात्‌। विकारस्वरूपोपमर्देन हि 
नामादिजातस्य ब्रह्मत्वमेवाऽश्रितं भवति । स्वरूपोपमदं च नामादीनां कुतः प्रतीकस्वरूपत्वम्‌, आत्मग्रहो वा ? किथ 

यथा रसुचकस्वस्तिकयोनतरेतरात्मत्वम्‌, द्वयोरपि विकार -त्वात्‌। तथा प्रतीकात्मनोरपि । सुवर्णात्मनेव ब्रह्मात्मनैकत्वे 
प्रतीकाभावप्रसङ्मवोचाम । अतो न प्रतीकेष्वात्मदृष्टिः कर्तव्येति द्वितीयसूत्रार्थः। 


[ आदित्यादीनां ब्रह्मत्वोपासनस्य विधायकतया तृतीयसूर्रव्याख्यानम्‌ | 


तेष्वेवो दाहरणेष्वन्यः संशयः - कि मादित्यादिदृष्टयो ब्रह्मणि कार्याः, किवा ब्रह्मदुष्टिरादित्या -दिष्विति । 
सामानाधिकरण्यस्योभयथोपपत्तेः । तत्रानियमः, नियमकारिणः शास्रस्याभावात्‌ । अथवा आदित्यादिदृष्टय एव ब्रह्मणि 
कर्तव्याः । एवं हि ब्रह्मोपासितं भवति । ब्रह्मोपासनं च फलवदिति प्राप्त ब्रूमः - 


ब्रह्यदुष्टिरेवाऽदित्यादिषु स्यात्‌। कस्मात्‌ ? उत्कर्षात्‌ । एवमुत्कर्षणाऽदित्यादयो दृष्टा भवन्ति। तथाच लौकिको 
न्यायोऽनुगतो भवति । क्षत्तरि खलु राजदृष्टिः क्रियते, नतु राज्ञि क्षत्तदुष्टिः । विपर्यये प्रत्यवायप्रसङ्गात्‌ । यत्तु फलवत््वाय 
ब्रह्मोपासनं युक्तमिति, तदयुक्तम्‌ । आदित्याद्युपासनस्यापि फलवत््वोपपत्तेः । ब्रह्मैव च सर्वाध्यक्षत्वात्‌ फलं दास्यति । 
इदमेव च ब्रह्मोपासनं यदादित्यादिषु तद्दुष्टिः प्रतिमादिष्विव विष्ण्वादीनामिति तृतीयसूत्रार्थ इति । 


[ आत्मशब्दस्य जीवपरत्वे सूत्रकारस्य स्ववचनविरोधप्रसङ्गः | 
तत्रतावत्‌ प्रथमसूत्रस्यापव्याख्यानं दूषयति - नेति। 


नाऽत्मेति सूत्रमीशस्य जीवत्वप्रतिपादकम्‌। 
आत्मशब्द यतो हेतुं कृत्वा जीवं न्यवारयत्‌ । 


स्वशब्दात्‌ प्राणभृच्चैव नोक्त इत्येव वेदराट्‌ || ३४ ।। 
यद्यात्मशटब्दो जीवेऽपि कथं स विनिवारयेत्‌ । 
आत्मशब्दोदितस्तस्माद्‌ विष्णुरेव नचापरः || ३५ ।। 


अत्र प्रतिपत्तिरनामि प्रमितिरेव परस्याभिमता । प्रतीकदर्शनमित्याशङ्ख्य निराकरणात्‌ । अतो जीवत्वेन प्रतिपत्तव्यत्वस्य 
प्रतिपादकमिति, जीवत्वस्य प्रतिपादकमिति चैक एवार्थः । कुतो नेत्यतः पदार्थज्ञानपूर्वकत्वाद्‌ वबाक्यार्थज्ञानस्य प्रथमं 
पदार्थ निराकरोति - आत्मशब्दमिति । “स्वशब्दादेव प्राणभृच्च नोक्तः" इति वेदराडवाऽत्मशब्दं हेतुं कृत्वा जीवं न्यवारयद्‌ 
यतः, तस्मादात्मरब्दोदितो विष्णुरेव नचापरो जीव इति योजना । 


एतदुक्त भवति - भवेदयं सूत्रार्थो यद्यात्मशब्दो जीववाची भवेत्‌ । नचैवम्‌ । सूत्रकारवचन -सामथ्यदिव तस्य 
तद्राचित्वाभावावगमात्‌। तथाहि - " “यस्मिन्‌ द्यौः ' ' इति वाक्यमुदाहत्य किमत्र दयुभ्वाद्यायतनत्वेन प्रधानमुच्यते, उत 
जीवः, किवा परमात्मेति संशये, प्रधानादौ प्राप्ते सिद्धान्ति-तम्‌- “द्युभ्वाद्यायतनं स्वशब्दात्‌" इति । स्वशब्दात्‌ 
ˆ "तमेवैकं जानथ आत्मानम्‌ ' इति द्युभ्वा - द्यायतने आत्मशञब्दश्रवणाद्‌ द्युभ्वाद्यायतनं परमात्मैवेति । ततः 
ˆ 'नानुमानमतच्छब्दात्‌ ' इति प्रधानं निराकृत्य जीवनिराकरणार्थं सूत्रितम्‌ - ““प्राणभुच्च' ' इति । तत्र चशब्दो नेत्यस्य, 
स्वशब्दादिति हेतोश्चानुकर्षणार्थः । ततश्चाऽत्मशब्दाजीवोऽपि नेत्यर्थः । यदेवमात्मशब्दं हेतुं कृत्वा जीवं निवारितवान्‌ 
सूत्रकारः, तदन्यथानुपपत््या जानीमः सत्रकारस्याऽत्मजब्दो न जीववाचीत्यभिमप्रे तमिति । तथाच कथं 
स्वाचरितविरुद्धमिदानीमाचरेदिति। 


एतदेव विशदयति - यदीति । जीवेऽपि वर्तत इति सूत्रकृतोऽभिपरेतमिति शेषः । तर्हिं कथं सूत्रकारो जीवमात्मशब्देन 
विनिवारयेत्‌ ? नहि गन्धवत्त्वेन घटो निवारयितुं शक्यते । अथवा यद्यात्म-शब्दो जीवेऽपि वर्तेत, तदा स आत्मशब्दः 
कथं जीवं निवारयेत्‌ ? प्रत्युत प्रतिपादयेदिति योजना । 


[ अत्मादिशब्दानां मुख्यवृत्या विष्ण्वेकवाचित्वे आगमोदाहरणम्‌ | 

आगमवाक्यमप्यत्र पठति - आत्मेति। 


आत्मब्रह्मादयः शब्दास्तमृते विष्णुमव्ययम्‌ । 
न वदन्ति यतो नाऽप्ता क्रापि तैर्गुणपूर्णता । 
नारायणाध्यात्मगतमिति यद्‌ वैष्णवं वचः || ३६ ।। 


अन्यान्न वदन्ति । कुतः ? यत आत्मादिशब्दाः पूर्तिवाचिनः । तैरन्यैः । गुणपूर्णता क्राप्यवस्थायां न प्राप्ता । 
यत्किथ्चित्पूर्णतार्थत्वे चामुख्यार्थतापात इति । आत्मशब्दोऽप्याङ्पूर्वात्‌ तनोतेर्मनिनूप्रत्यये टिलोपे च सति निष्पन्नः 
पूर्णतावचनः । यद्‌ यस्मादेवं वचोऽस्ति तस्मादपीति पूर्वेणैवान्वयः । 


[ जीववब्रह्मैक्यस्य सूत्रकृदभिमतत्वे बाधकोक्तिः | 
इदानीं वाक्यार्थ दूषयति - यदीति। 


यदि जीवेशयोर्वेदपतिरेक्यं च मन्यते । 
आत्मशब्द कथं तस्मात्निवारयति युक्तितः || ३७।। 


मन्यते तत्र सूत्रे । तदा तस्मात्‌ जीवादात्मशब्दं कथं निवारयति ? कुत्र निवारितवानित्यत उक्तम्‌ - युक्तित इति। 
जीवनिराकरणयुक्तित्वेनोक्तत्वादिति यावत्‌। 


इदमुक्तं भवति - आत्मशब्दश्रवणाद्‌ द्युभ्वाद्यायतनं न जीव इत्यात्मशब्दं जीवनिवारणे हेतुं वदता सूत्रकारेणाऽत्मशब्दो 

जीवात्निवारित इति गम्यते । नायं पुरुषः, विषाणित्वादिति यथा । नहि तत्रस्थेन तच्निरासो युज्यते । नायं गौः, 
विषाणित्वादित्यपि प्रसङ्गात्‌ । प्रथमसूत्रे च द्युभ्वाद्यायतनं परमेश्वरो न जीव आत्मशब्दादित्यात्मशब्दस्य परमेश्वरे 
वृत्तिरभ्युपगता । अन्यथा तेन तत्साधनानुपपत्तेः । तत्र यदि जीवेश्चरावेकमेव तत्वमिति सूत्रकारस्य मतं स्यात्‌, तदा 
तेनाऽत्मशटब्दस्तत्रैव वर्तते, न वर्तते चेत्युक्तं भवति । नच व्याहतं सूत्रकारो भाषत इति युक्तम्‌ । तस्मान्न जीवेश्वरेक्यं तस्य 
मतमिति गम्यत इति । उपलक्षणं चेतत्‌। "द्युभ्वाद्यायतनं परमेश्वरः, “न जीवः" इति प्रतिज्ञाद्रयं च व्याहतमित्यपिद्रष्टव्यम्‌। 
सूत्रान्तरविरोधं चाऽह - भेदस्येति। 

भेदस्य व्यपदेशं च स्थिति चादनमेव च । 

भेददा्ये हेतुमाह सतात्पर्य जगत्पत्तिः || ३८ ।। 


यदि जगत्पतिः सूत्रकारो जीवेश्रयोरेक्यं मन्यते, तर्हिं कथं स एव “भेदव्यपदेशात्‌ * इति भेदस्य व्यपदेशं च 
ˆ स्थित्यदनाभ्यां च ' ` इति स्थिति चादनं च सतात्पर्य जीवेशभेदं दुढयितुं हेतुमाह । भेदस्य प्रागपि प्रतिपादितत्वाद्‌ (१- 
१-२१, १-२-२०) दार्यं इत्युक्तम्‌ । अत्राप्यनेकप्रमाणोप - न्यासात्‌ सतात्पर्यमिति । 
[ जीवब्रह्मभेदस्य भ्रान्तिसिद्धत्वोक्तिनिरासः | 


न कोऽप्ययं विरोधोऽस्ति । परमार्थतो जीवेशयोरेकत्वेऽपि हि व्याबहारिकभेदोऽस्ति तदपेक्षया तानि सूत्रणि । इदं तु 
परमाथपिक्चयेति व्यवस्थोपपत्तेरित्याशयेन शङते - व्यावहारिकेति। 


व्यावहारिकभेदश्चेत्‌ क्रासावव्यावहारिकः । 
अत्र व्यावहारिकशब्देन भ्रान्तिसिद्धोऽभिप्रेयते । प्राक्‌ प्रबोधादित्युक्तानुवादत्वात्‌। जीवेश्ररभेदो भ्रान्तिसिद्ध इति 
वदन्‌ प्रष्टव्यः । किमयमेव भेदो भ्रान्तिसिद्धः, किंवा भेदमात्रमिति । नाद्यः, अपसिद्धान्तात्‌ । द्वितीये दोषमाह - 
क्तेति । भ्रान्तेरभ्रान्तिपूर्वकत्वात्‌ । जीवेश्वरभेदस्य भ्रान्तिकल्पितत्वे क्रचित्‌ सत्यो भेदोऽङ्धीकर्तव्यः । ्रासौ ? न क्रापि। 
कुत्रापि भेदस्य सत्यत्वानङ्गीकारे जीवेशभेदा -रोपोऽपि न सम्भवतीति भावः। 

[ भेदमात्रस्य भ्रान्तिसिद्धत्वोक्तौ व्याघातप्रसङ्गः | 


स्यादेतत्‌ । नास्त्येव कोऽपि भेदः सत्यः । तथाऽपि जीवेशभेदभ्रान्तिरुपपद्यते । भ्रान्तिं सस्कार-मपेक्षते । संस्कारश्च 
ज्ञानमात्रम्‌। अतः पूर्वपूर्वभ्रमसंस्कारादुत्तरोत्तरभ्रान्त्युत्पादः । अनादिश्चायं संसार इति । मैवम्‌ । भेदमात्रस्य श्थ्यात्वे प्रमिते 
खलु तद्रलादेषा कल्पनोपपद्यते । नचेवम्‌। सर्वोऽपि भेदो भ्रान्त इति हि प्रतिज्नेव तावद्‌ व्याहता, दूरे प्रमाणोपन्यास 
इत्याशयवान्‌ सोपपत्तिकं तावत्‌ पृच्छति - व्यावहारिकमिति। 


व्यावहारिकमित्येव वचनं व्यावहारिकम्‌ 
उत नेति विकल्पे तु यदि स्याद्‌ व्यावहारिकम्‌ ।। ३९ ।। 


तस्यापि बाध्यता चेत्‌ स्याद्‌ भेदः स्यात्‌ पारमार्थिकः । 
अन्यावहारिकत्वं चेद्‌ भेदोऽयं सत्यतां गतः || ४० ॥। 


भेदमात्रमिति शेषः । तिष्ठतु तावदन्यदित्येवार्थः । इति विकल्पे तु पक्षद्रये सम्भवति कं पक्षमव-लम्बस इति शेषः । 
अत्र सर्वत्र वचनशब्देन तदर्थो लक्ष्यते । “सर्वोऽपि भेदो भ्रान्तिकल्यितः' इति वाक्यार्था भ्रान्तिकल्पितः, अथ परमार्थं 
इति प्रश्नार्थः । आद्यं शङ्कते - यदीति । एतद्‌ वचनमिति वर्तते । अत्रापि पृच्छामो वाक्यार्थोऽयं बाध्यः, नवेति । नेति 
पक्षे भ्रान्तिकल्पितोऽपि न भवेत्‌ । कुत्रापि कदाऽपि केनाप्यवबाध्यस्य भ्रान्तिकल्पितत्वे ब्रह्मणोऽपि तथात्वापत्तेः । 


प्रथमं शङ्कते - तस्येति । तस्य वचनस्य न केबलं भ्रान्तिकल्पितत्वम्‌, किन्तु बाध्यताऽपि स्याच्चेदित्यर्थः। 
दूषयति - भेद इति । “सर्वोऽपि भेदो भ्रान्तः' इति वाक्यार्थस्य भ्रान्तत्वे बाध्यत्वे च सकलो भेदः पारमार्थिकः स्यात्‌ । 


द्वितीयमाशङ्कते - अन्यावहारिकत्वमिति । तस्य वचनस्येति वर्तते । निराकरोति - भेद इति । तिष्ठतु तावदन्यः। 
वाक्यार्थस्य सत्यत्वे तस्य ब्रह्मणश्च यो भेदः, यश्च पदार्थानामसत्यत्वे वाक्यार्थस्य सत्यत्वानुपपत्तेः पदार्थानां परस्परं 
वाक्यार्थाद्‌ ब्रह्मणश्च भेदः, स तावत्‌ सत्यतां गतः । उभयथाऽपि वाक्यार्थो व्याहत इत्यर्थः । 


[ भेदमात्रस्य भ्रान्तत्वे बाध्यत्वे च सर्वभेदानां सत्यत्वाङ्गीकारप्रसङ्गः | 


सर्वोऽपि भेदो भ्रान्तः' इति वाक्यार्थस्य भ्रान्तत्वे बाध्यत्वे च सर्वस्यापि भेदस्य सत्यता स्यादित्युक्तम्‌ । तत्‌ कुत 
इत्यतस्तदुपपादनाय व्याप्तिं तावदाह - एकस्येति । 


एकस्यासत्यतायां हि द्रयोरेव विरुद्धयोः । 

अन्यस्य सत्यतैव स्यादिति केन निवार्यते || ४९।। 
असत्यं नोक्तमित्युक्ते सत्यमुक्तमिति प्रजाः । 

जानन्त्युक्तं तु नो सत्यमित्युक्तेऽसत्यतामपि || ४२॥। 


यौ द्वावेव विरुद्धौ तयोर्मध्ये एकस्यासत्यतायां सत्यामन्यस्य सत्यता स्यादेवेति व्यापिः केन निवार्यते ? 
उपाधिव्यभिचारयोरभावात्न केनापि । पुरोवर्तिनः पुरुषत्वेऽसति स्थाणुत्वमेव भवतीति नियमो नास्ति, वल्मीकत्वस्यापि 
सम्भवात्‌ । अतो द्वयोरेव विरुद्धयोरित्युक्तम्‌। द्वयोरिति विशेषणस्य असमर्थतापरिहाराय विरुद्धग्रहणम्‌। यः पदाथा द्योरेव 
विरुद्धयोरेकस्यासत्तवानसावन्यस्य सत्व - वानित्युक्त भवति । 


निदर्शनमाह - असत्यमिति । आपेनोक्तमसत्यं नेत्युक्ते सति, उक्त सत्यमिति प्रजा जानन्ति । तथा विप्रलम्भकेनोक्त 
सत्यं नो इत्युक्ते तु तस्यासत्यतामपि जानन्ति । सत्यत्वासत्यत्वयोर््रयोरेव विरुद्धता । तत्र आप्तोक्तेऽरथऽसत्यतायामसत्यां 
सत्यतायाः सत्वम्‌, अनाप्तोक्ते च सत्यतायामसत्याम -सत्यतायाः सत्त्वं च प्रसिद्धमित्यर्थः । इत्युक्त इति 
प्रमितत्वोपलक्षणम्‌ । प्रजा जानन्तीत्यनेन आविपा-लाङ्नमेषा व्यापिः सिद्धा, न केबलं परीक्षकाणामिति सूचयति । 

[ घटतदभावयोरेकदैव एकत्रैव मिथ्यात्वायोगः | 


ननु स्वप्नेऽत्र घट इति दृष्टा नात्र घट इत्यपि पश्यति । तत्र घटः तदभावश्च द्रयमपि मिथ्या । अतो व्याप्तिभङ्ग त्यत 
आह - नेति। 
न स्वप्नेऽपि द्रयं मिथ्या तत्रैकं सत्यमेव हि । 
भावाभावावुभौ तत्र कथं मिथ्या भविष्यतः || ४३।। 


तत्‌ कि द्रयमपि सत्यमित्यत आह - तत्रेति । तत्र घटतदभावयोः मध्ये । यदाऽभावस्यासत्यता, तदा घटः सत्य एव । 
यदाच घटस्यासत्यता तदाऽभावः सत्य एवेत्यर्थः । तस्मान्न व्याप्तिभङ्क इति हिशब्दार्थः । कुतो न द्वयमपि मिथ्येत्यत 
आह - भावेति । यो यस्याभावः, यश्च यस्याभावस्य प्रतियोगी तावुभावप्येकत्रेकदैव न मिथ्येति व्याप्तेः । स्वप्नेऽपि 
घटतदभावौ कथं तथा भविष्यत इति भावः। 


[ एकत्रैव एकदैव भावाभावयोर्मिथ्यात्वोक्तर्व्याहतत्वम्‌ | 


व्याहतं च भावाभावयोरुभयोरसत्ववर्णनमित्याशयेनाऽह - भावस्य हीति। 


भावस्य हि निषेधे तु नाभावस्य निषेधनम्‌ । 
स्ववाचोऽसत्यता चेत्‌ स्यात्‌ तस्माद्‌ भेदस्य सत्यता । 
तस्माज्नीवेशयोर्भद उक्तन्यायेन गम्यते । || ४४ ॥। 


हिशब्दो हेतौ । भावस्य निषेधे कृते तु अभावस्यैव विहितत्वात्‌ । पुनर्नाभावस्य निषेधनं कर्तुं शक्यते व्याघातात्‌ । 
एवमभावस्य निषेधे कृतेऽभावाभावो भाव एव तद्भयाप्तो वेति भावस्य विहितत्वात्‌ पुनर्न भावस्य निषेधनं युक्तम्‌, 
व्याहतत्वादिति। 


अस्त्वेवं व्याप्तिः, ततः किमित्यत आह- स्ववाच इति । स्वशब्देन प्रतिवाद्युच्यते । तद्रागर्थस्य सकलभेदमिथ्यात्वस्य । 
तस्माद्‌ व्याप्िसद्धावात्‌। मिथ्यात्वं सत्यत्वं च द्रौ विरुद्धध्मौ भेदे । तयोः मिथ्यात्वेऽसति सत्यत्वं सत्‌ स्यादेव । 
उक्तव्याधिबलादित्यर्थः। 


प्रकृ तमुपसं हरति - तस्मादिति । भेदमिथ्यात्वासम्भवाजीवेशयो : पारमार्थंकभेद एवोक्त -न्यायेन 
द्युभ्वादिसुत्रैर्ग म्यते । तथाच तद्विरोधान्नेदमभेदं प्रतिपादयति सूत्रमिति सिद्धम्‌ । श्रुतयस्तु प्रागेव सम्यग्‌ 
व्याख्याताः । (८९७) विरुद्धगुणसत्यता चोपपादिता । (११६,८८९) प्रत्यक्षादीनामत -त्वावेदकत्वमपि निराकृतम्‌ ।(४८, 
९७२) श्रुतिमिथ्यात्वस्यानिष्टत्वं च समर्थितमिति (५२) उक्त एव सूत्रार्थः । 


[ विष्णुप्रतीकयोरैक्योपास्तिनिषेध एव सौत्रप्रतिज्ार्थः, न जीवप्रतीकैक्योपास्तिनिषेधः | 
एवं प्रथमसूत्रस्यापव्याख्यां प्रत्याख्याय द्वितीयस्यापि प्रत्याख्याति - एतस्मादिति। 


एतस्मादात्मशब्दोऽयं परमात्माभिधा भवेत्‌ । 
प्रतीकविषयत्वेन विष्णुदृष्टि्नं तद्‌ भवेत्‌ || ४५॥।। 


एतस्मादुक्तन्यायादात्मेति सूत्रगतोऽयमात्मशब्दः परमात्माभिधा परमात्मन एवाभिधायकस्तावद्‌ भवेत्‌ । ततः 
किमित्यत आह- प्रतीके ति । तत्‌ तस्मात्‌ पूर्वसूत्रगतस्याऽत्मशब्दस्य परमात्मवाचि -त्वात्‌ ^“न प्रतीके" ' इति 
प्रतिज्ञावाक्यस्य प्रतीकविषयत्वेन विष्णुदृष्टिः कर्तव्या न भवेदित्येवार्थः। 


इदमुक्तं भवति - ““न प्रतीके! ' इत्यत्र तावदात्मेतीत्यनुवर्तनीयं पूर्वसूत्रात्‌ । अन्यथा प्रतिज्ञा-वाक्यस्यापरिपूर्णत्वात्‌ । 

पूर्वसूत्रे चाऽत्मशब्दो विष्णुविषय इति समर्थितम्‌ । तथाच प्रतीकविषयाया विष्णुदुषटेरेवायं प्रतिषेधो व्याख्येयः । “न 
प्रतीकेषु जीवमति बध्नीयात्‌ ' इति तु प्रतिज्ञाव्याख्याने प्रकृतपरित्यागः, अप्रकृतस्वीकारश्च प्रसज्येयातामिति। 
[ प्रतीकविषयत्वेनोपासनस्य निषेधः, प्रतीकसंस्थितत्वेनोपास्यत्वमुभयमपि सूत्रार्थः | 


“मनो ब्रह्म" इत्यादिश्रुत्यर्थत्वेन यत्‌ प्रतीकसंस्थितत्वेनेत्युक्तम्‌, तदपि नोत्सूत्रितम्‌। किन्तु प्रतीक इति सप्तम्यन्तं 
पदमावर्तते । तत्राऽद्यं विषयसप्तम्यन्तं नेत्यनेन सम्बद्क्यते । द्वितीयमधिकरणसप्तम्यन्तं श्ुतिव्याख्यानम्‌। उभयत्राऽत्मेतीति 
पदद्वयं पूर्वसूत्रादनुवर्तत इत्याशयवान्‌ प्रसङ्गाद्‌ द्वितीयं व्याख्या -ति - प्रतीक इति। 


प्रतीके विष्णुरित्येव तस्मात्‌ कार्या ह्युपासना । 
यस्मात्‌ प्रतीकविषयत्वेन विष्णुदृष्टिः कर्तव्या न भवेत्‌ तस्मादिति श्रुत्यर्थ इति रोषः । हिशब्देन प्रथमादिविभक्तेः 
सप्तम्यर्थवाचित्वं शाब्दिकानां प्रसिद्धमिति द्योतयति । 
[ जीवप्रतीकैक्योपास्तेरप्रसक्तत्वाच्च न तच्निषेधः सूत्रार्थः | 
इतश्च नायं प्रतिज्ञार्थ इत्याह - नचेति। 
नच विष्णुः प्रतीक यत्‌ तस्मात्‌ .......... || ४६ ।। 


यस्माद्‌ विष्णुः प्रतीकम्‌, चशब्दाजनीवश्च न भवति; तस्मात्‌ प्रतीकेष्वात्मेति जीव इत्युपासना न प्रसक्ता इति रोषः । 
अयमर्थः ~- प्राप्तौ सत्यां हि प्रतिषेधो वक्तव्यः । नच प्रतीकेषुपासकस्याऽत्मदृष्टिः प्रसक्ता, प्रस -ञ्जकाभावात्‌। यत्तु 
प्रसञ्जकमुक्त ब्रह्मण आत्मत्वम्‌, प्रतीकानां च ब्रहमविकारत्वम्‌, तदुभयमप्रामाणिकम्‌, प्रमाणविरुद्धं च । नहात्यन्ताभासेन 
प्रसक्तिर्भवति, अतिप्रसङ्गात्‌ । ततः प्रस - क्त्यभावात्‌ प्रतिषेधोऽनर्थक इति । 


[ सूत्रे जीवस्य तच्छब्दपरामृष्टत्वोक्तिनिरासः | 


““नहि सः" इति हेतुव्याख्यानं दूषयति - नच विष्णुः प्रतीकं यत्‌ तस्मादिति । तच्छन्दो हि प्रकृतपरामर्शे 
वर्तते । प्रकृतश्चाऽत्मा । आत्मशब्दश्च विष्णुवाच्येवेति समर्थितम्‌ । (१२७४, १२८२) तथाच -- हि यस्मात्‌ स विष्णुः 
प्रतीक नैव तस्मादित्येवार्थः सम्पद्यते । ““न हि स उपासकः प्रती - कानि" ' इति व्याख्याने तु प्रकृतपरित्यागेनाप्रकृत्मरामर्शः 
प्रसज्यत इति। 


[ मायावादीयद्वितीयतृतीयसूत्रव्याख्यानयोः परस्परविरुद्धत्वम्‌ | 


इदानीं “्रह्मदुष्टिः' " इति सूत्रस्यापव्याख्यानमपाकरोति - नाऽत्मेति। 


4 नाऽत्मेत्युपासना || ४६ ।। 
इति पक्षो यदा ब्रहमदृष्टिश्चात्र विरुद्ध्यते । 
स नेति युक्तेस्तत्रापि समेत्युक्तविरुद्धता || ४७॥। 


नाऽत्मेत्युपासनेत्येकदेशोत्कर्तनेन ““न प्रतीके नहि सः” इति समग्रसूत्रार्थमनुवदति । “प्रतीके -ष्वात्मेति जीव 
इत्युपासना न कार्या । नहि स उपासकः प्रतीकानि इति पक्षो यदा इत्येवं पूर्वसूत्र - व्याख्यानं यदा, तदात्र प्रतीकेषु 
ब्रह्मदृटिश्च विरुद्ध्यते । चशब्दोऽपव्याख्याननिराससमुच्चये । 


एतद्‌ विवृणोति - स इति । प्रतीकानामात्मत्वेनोपासनस्याकर्तव्यत्वे त्वया या तादात्म्याभाव-लक्षणा स नेति 

युक्तिरभिहिता सा तत्रापि ब्रहप्रतीकयोरपि समेति हेतोः प्रतीकेषु ब्रह्मदृष्टिः कर्तव्येति सूत्रे व्याख्यायमाने सति 
उक्तयुक्तिविरुद्धता भवतीति । 


एतदुक्त भवति ~ प्रतीकेषु ब्रह्मदृष्टिः कर्तव्येति सूत्रव्याख्यानमसत्‌ । प्रतीकं ब्रह्मतया नोपास्यम्‌, अतब्रहात्वात्‌ ; यद्‌ 
यन्न भवति, न तत्‌ तत््वेनोपास्यमिति युक्तिविरुद्धत्वात्‌ । नचेयं युक्तेरप्रमा । प्रतीका -नामात्मत्वेनोपासनस्याकर्तव्यतायां 
पूर्वसूत्रे परेणैवोपन्यस्तत्वात्‌। अन्यथाऽनैकान्त्येन तत्रापि साधिका न स्यात्‌ । नच ब्रहमप्रतीकयोरभेदः, ब्रह्मणः सचत्वात्‌, 
प्रतीकानां कल्पितत्वात्‌ । पारमा -र्थिकभेदाभावस्तावदस्तीति चेत्‌, तहिं जीवप्रतीकयोरपि स नास्तीत्यसिद्धिः स्यादिति । 


[ उत्कर्षप्राप्त्यभावे सति अतत्वस्य हेतुत्वे आत्मत्वेनोपासनस्यानिराकार्यत्वप्रसङ्गः |] 
स्यादेतत्‌ । “नहि सः ' इति न निर्विंशोषणो हेतुः सूत्रकारस्याभिमतः, येन ब्रह्यदुष्टिः प्रतीकेषुक्त -युक्तिविरुद्धा स्यात्‌ । 


किन्त्‌पास्यस्योत्कषंप्राप्त्यभावे सतीत्यनेन विशिष्टः । प्रतीकानां ब्रह्मत्वेनोपासने तूत्कषंप्राप्तिरस्ति। 
अतोऽतद्धावेऽप्युपासना कार्येति युज्यत इत्यत आह - यदीति । 


यद्यप्युत्कर्षमात्रेण हातद्दरावेऽप्युपासना । 
उत्कर्ष आत्मनोऽपि स्याच्चेतनत्वादचेतनात्‌ । 
तस्मादतत्वं नोपास्यमिति वेदविदां मतम्‌ | ४८ ॥। 


आद्यो ऽपिशञब्दो ऽतिप्रसङ्समुच्चयार्थं: । हिशब्दस्य त्तराधंनान्वयः । यदि विशिष्टहेतु व्याख्याय 
प्रतीकानामतद्धावेऽब्रहात्वेऽप्युत्कर्षप्रापिमात्रेण ब्रह्मत्वेनोपासनाऽङ्गीक्रियते, तदाऽऽत्मत्वेनापि तदु -पासनमङ्गीकार्यम्‌, 
नतु निराकार्यम्‌। कुत इत्यत आह - उत्कर्षं इति । यस्माद्‌ ब्रह्मवदात्मनोऽपि प्रतीकादुत्कर्षोऽस्ति। कथम्‌ ? 
आत्मनश्चेतनत्वात्‌ । अचेतनं खलु प्रतीकम्‌ । तस्याऽत्मत्वेनोपासना- यामुत्कर्षप्रािः स्यादिति । 


अतिप्रसङ्गस्य विपर्ययपर्यवसानमाह - तस्मादिति । यस्माद्‌ विशिष्टहेतौ व्याख्यायमाने पूर्वसूत्रे असिद्धिः स्यात्‌ । 
तत एव प्रतीकेषु ब्रह्मोपासनवदात्मोपासनं च प्रसज्येत । तस्मादतत्वं यद्‌ यत्न भवति तत्‌ तत्त्वेन नोपास्यमिति सामान्यमेव 
सूत्रकारस्याभिमतम्‌ । नतु विशेषणप्रक्षेपः । तथाच ब्रहमदुष्टिरिति प्रतिज्ञा स्वीक्तयुक्तिविरुद्धैवेति। अत्र 
व्यापतरनिर्विशेषत्वाभिधानस्य हेतोनिर्विंशेषणत्व एव तात्पर्यम्‌, स्पष्टत्वार्थं तु व्याप्त्यभिधानमिति ज्ञातव्यम्‌ । 


[ प्रतीकानां ब्रह्मत्वध्यानस्य फलहेतुत्वे, ब्रह्मणः प्रतीकताध्यानेनानर्थस्यापि प्रसङ्गः | 
एवं प्रतिज्ञाव्याख्यानमपाकृत्य उत्कर्षादिति हेतुन्याख्यानमपाकरोति - उत्कर्षादिति। 


उत्कर्षाद्‌ ब्रह्मताध्याने यदि स्यात्‌ फलमञ्जसा । 
ब्रह्मणो नीचताज्ञानादनर्थः किं न जायते || ४९।। 


ब्रह्मताध्याने प्रतीकानामुत्कर्षादुत्कर्षस्य दृष्टत्वादञ्जसा फलं पुरुषार्थरूपं फलं यदि स्यात्‌ तदा तदेव ब्रह्मणो 
नीचताध्यानमिति तस्मादनर्थः कि न जायते ? जायत एवेति समव्ययफलत्वादकार्यमेव इदमिति । 
[ अचेतनस्य ब्रह्मताध्यानस्यानर्थमात्रहेतुत्वम्‌ | 
अभ्युपगम्येदं समल्ययफलत्वमुक्तम्‌। वस्तुतस्तु न पुरुषार्थः किन्त्वनर्थ एवेत्याह - अचेत -नस्येति। 
अचेतनस्य ब्रह्मत्वध्याने तुषटिर्नहि क्रचित्‌ । 
नीचस्य स्वात्मताध्यानात्‌ कुप्यति ब्रह्म लोकवत्‌ || ५०॥। 


तुछ्यभावाच्च न पुरुषार्थलाभस्ततः । ्रचिदित्यनेन यदचेतनं तदुपचिकीर्षालक्षणतुष्टिरहितमिति व्यापि सूचयति । 

नीचस्य प्रतीकस्य स्वात्मताध्यानाद्‌ ब्रह्म कुप्यति । ततश्चानर्थ प्रयच्छति । तत्र दृष्टान्तो लोकवदिति । यथा लोके श्लिादिक 
राजत्वादिना चिन्तितं न प्रसीदति, नापि पुरुषार्थं प्रयच्छति । यथाच राजा चण्डालत्वेन ध्यातः कुष्यति, अनर्थं च 
ददाति तथेत्यर्थः । अनेन प्रतीकाना -मचेतन त्वेऽपि ब्रह्मैव सर्वाध्वक्षत्वात्‌ फलं दास्यतीति च प्रत्युक्तम्‌ । तस्यानेनोपप्तनेन 
कुपितत्वात्‌। 


[ द्विरूपस्य ध्यानस्य फलतः साम्योक्तिः | 


न वयं ब्रह्मणि प्रतीकत्वोपासनं ब्रूमः । येन ब्रह्म कुपितमनर्थं प्रयच्छेत्‌ किन्तु प्रतीके ब्रहयत्वोपा-सनम्‌। ततः 
पुरुषार्थप्रापिरित्यत आह - चण्डाल इति। 


चण्डालो नृप इत्युक्ते नृपश्चण्डाल इत्यपि । 
को विशेषः परिज्ञाते नृपेण स्यात्‌ कथभ्थन | ५९ ॥। 


चण्डालमुदिश्य चण्डालो नृपः' इत्युक्ते तथा नृपमुदिष्य नुपश्चण्डालः' इत्युक्ते नृपेण परिज्ञाते सत्यनर्थप्राप्तौ कथयन 
को विशेषः स्यात्‌ ? न कथञ्चित्‌ कोऽपि । अत्रोक्तशब्देन ध्यानमुपलक्ष्यते । अन्नातोपासनो राजा नानर्थं करोतीति नृपेण 
परिज्ञात इत्युक्तम्‌ । तथाच प्रतीकं ब्रहयत्युपासने ब्रह्य प्रतीकमित्युपासने च सम एवानर्थ इति वाक्यरोषः । 


[ उक्तार्थसमर्थनम्‌ | 


ननु क्षत्तरि राजदृष्िः फलवती, राजि क्षत्तुदुष्टिरनर्थहेतुरदष्टा । तत्‌ कथमुभयस्य साम्यमुच्यत इति चेत्‌, न । तत्र दृष्टभावात्‌। 
उक्तिमात्रं तूपचारेण । सिंहो देवदत्त इति यथा । दृष्टौ तु तत्राप्यनर्थसाम्य -मेवेत्याशयेनाह -- पुरत इति। 


पुरतो नरदेवस्य चण्डालो यदि पूज्यते । 
राजवत्‌ किं न कोपः स्याद्‌ राज्ञो लोकेऽभिपश्यति ।।५२।। 


राज्ञस्तु पुरतः प्रोक्ते चण्डाले नृप इत्यपि । 
आत्मानं स इति प्रोक्तमितिवद्भयेव कुप्यति ।। ५३ ।। 


राजा यथा पूज्यते तथा । तदा राज्ञः कोपो न स्यात्‌ किम्‌ ? लोकेऽभिपश्यति सतीति कोपातिशय -प्रदर्शनार्थम्‌। 
पूजया दर्शनमुन्नरीयत इत्यतः पूज्यत इत्युक्तम्‌ । 


न केवलं दृष्टरुन्नायिकायां पूजायामेव राजकोपः किन्तु तादृश्यामुक्तावपीत्याह - राज्ञस्त्विति। नानज्ञाता 
प्रोक्तिः कोपजननीत्यतो राज्ञस्तु पुरत इत्युक्तम्‌ । चण्डाले नृप इति प्रोक्तेऽपि प्रकर्षण न मयोपचारेणोच्यते, अपितु वस्तुत 
एवेत्युक्तेऽपि राजा कुष्यत्येव हि । आत्मानं प्रति हि स चण्डाल इति प्रोक्त प्रकर्षणोक्तमितिवदित्यत्र यथा तथवेत्यर्थः। 
पूजव कोपकारणं न दर्शनमित्याशङ्कानिरासाय विवेकार्थमयं श्लोकः । 


[ ब्रह्मणः प्रतीकत्वेन, प्रतीकस्य बह्यत्वेन वा उपासने दोषसाम्यम्‌ | 


एवमुदेशविधानोक्त्या द्ररूप्यमङ्ीकृत्य फलतः साम्यमुक्तम्‌ । इदानीं तदपि नास्तीत्याह - अभेदेनेति। 
अभेदेनैतयोध्यनि को विशेषो वचस्यपि। 
अयं राजा त्वमित्युक्ते चण्डालेऽथ नृपेऽपि च । 
चण्डाल इति तु प्रोक्ते सममेव हि दूषणम्‌ || ५४ ॥। 


एतया्ब्रहाप्रतीकयोरभेदेन ध्यानेऽङ्धीकृते न केवलमनर्थसाम्यम्‌, किन्तु वचस्यपि को विशेषः? वचनद्रवार्थोऽप्यविशिष्ट 
एवेत्यर्थः । अत्रैव दृष्टान्तमाह - अयमिति । व्यक्तिभेदेन दूषणपरिहारः स्यादित्यतोऽयमित्युक्तम्‌ । दूषणं नीचत्वलक्षणम्‌ । 

द्रयोरभेदेन ध्याने दूषणं सम्भवत्येव । नचेवम्‌ । प्रतीकस्य हि ब्रह्मत्वं भाव्यते । नतु ब्रह्मणः प्रतीकत्वमित्यत आह - 
ध्यात इति । 


ध्यातेऽप्येकस्य तद्भावे तद्धावोऽन्यस्य किं न तत्‌ । 
नचैव तदविज्ञातं सर्वज्ञब्रह्मणा क्रचित्‌ || ५५ ॥। 


तत्‌ तयाोर्ब्रहाप्रतीकयोरेकस्य प्रतीकस्य तद्धावे ब्रह्मभावे ध्याते सत्यन्यस्य ब्रह्मणस्तद्धावः प्रतीक -भावः ध्यातो न 
किम्‌। 


एतदुक्त भवति - भवेदयं परिहारो यदि प्रतीकस्य स्वरूपोपमर्देन तस्य ब्रह्मत्वमुपास्यमिति पक्षः स्यात्‌ । नचैवम्‌। 
प्रतीकाभावप्रसङ्स्य परेणैवोक्तत्वात्‌। भेदाभेदाभिप्रायेणायं परिहार इत्यपि नास्ति । नहि घटो मृदभिन्नः, मृद्‌ घटाद्‌ 
भिन्नेति भेदाभेदौ । किन्नाम । परस्परम्‌ । तस्मादनुपमदिंतस्वरूपस्य प्रतीकस्य ब्रह्मत्वे ध्याते ब्रह्मणोऽपि प्रतीकत्वं बातमेवेति 
युक्तमुक्तमिति। 


नन्वस्मिन्नुपासने ब्रह्मणा ज्ञातेऽनर्थः स्यात्‌, नत्वज्ञाते। अतस्तथोपासनं करिष्यत इत्यत आह - नचैवेति । तत्‌ 
उपासनम्‌ । ब्रह्मणोऽज्ञाने ““सर्वाध्यक्ं ब्रह्मैव फलं दास्यति! ' इत्यपि रिक्तं वचः स्यात्‌। 
[ उक्तार्थोपसंहारः ] 


ननु श्रुतिविहितमाचरता कथं ब्रह्मकोपेनानर्थप्रािरित्याशङ्कां परिहरन्रपव्याख्याननिराकरण- मुपसंहरति - 
तस्मादिति । 


तस्मादपेशलं सर्वमन्यस्य ब्रह्मतावचः। 
तस्माद्‌ यथोक्तमार्गेण ब्रह्मोपास्य मुमुक्षुभिः || ५६ ।। 


सर्वमिति श्रुतिसूत्रव्याख्यानरूपम्‌ । एतेन सालग्रामादौ विष्ण्वादिप्रतिपत्तिरपि परास्ता वेदितव्या । 
सूत्रव्याख्यानमुपक्र म्यापव्याख्यानदूषणमसङ्तमित्यतः स्वो क्तदाढर्यांर्थमिति भावेनाऽह - तस्मा - दिति । 
परकीयव्याख्यानस्य दूषितत्वात्‌ । यथोक्तमार्गेण अस्मदुक्तं सूत्रार्थमनतिक्रम्य वर्तमानेन मार्गेण ।। * ।। इति 
ब्रह्मदुषट्यधिकरणम्‌ ।। ३।। 


अथ तदधिगमाधिकरणम्‌ ।। ८ ।। 


[ ब्रह्माधिगमे जाते तत्प्रसादात्‌ उत्तराघस्याश्लेषः, पूर्वाघस्य विनाशश्च भवतः, 
एवंविदि पापं कर्म न श्लिष्यते" ˆअस्य सर्वे पाप्मानः प्रदूयन्ते" इत्यश्लेषविनाशव्यपदेशात्‌ | 


तदधिगम उत्तरपूवांघयोरश्लेषविनाशौ तद्व्यपदेशात्‌ । निवृत्ता साधनचिन्ता। प्रतिबन्धकानां 
पूर्वोत्तराणामनन्तकर्मणां भावान्न ज्ञानिनो मोक्षः सम्भवतीत्याशङ्कानिरासाय कर्मनाशाख्यं ज्ञानफल -मिदानीं निरूप्यते । 
तत्र ज्ञानसामर््येनैव कर्मक्षयो भवतीति प्रतीति निराकर्तुं सूत्रतात्पर्यमाह - तथेति। 


ॐ तदधिगम उत्तरपूर्वाधयोरश्केषविनाशौ तद््यपदेशात्‌ ॐ ।। ९३।। 


तथोपास्याञ्जसा दृष्ट ब्रह्म पापं च भस्मसात्‌। 
करोति निखिलं पूर्वं पाश्चात्यस्याप्यसङ्ताम्‌ || ५७ ॥। 

तथा उक्तप्रकारेण । अञ्जसा आदरनैरन्तर्याभ्यमुपास्य दृष्टम्‌ । ज्ञानात्‌ पूर्वं निखिलं पापम्‌, चशब्दादनिष्ट पुण्यं च । 
पाश्चात्यस्य पापस्य, अनिष्टपुण्यस्य च । अनेन ^अतोऽन्यदपीत्येकेषा-मुभयोः' ' इति सूत्रतात्पर्यमुक्त भवति । 


[ मायावादिव्याख्याननिरासः | 


इतरस्याप्येवमसंश्लेषः पाते तु । इदं सूत्रं केचित्‌ * ब्रह्मविद एवाघस्येव पुण्यस्याप्यशेषो विनाशो भवति । शरीरपाते 
प्रत्यासन्ने सति इति व्याचक्षते । तदसत्‌ । *“अतोऽन्यदपि'* इत्यस्य पुनरुक्तताप्रसङ्गात्‌। व्यख्यानव्याख्येयभावस्य 
चानन्यगतित्वात्‌ । पूर्वसूत्र एवाघपदस्थाने कर्मपद - प्क्षेपेणोपपत्तौ सूत्रान्तरारम्भवेयर्थ्यात्‌ । 


[ ज्ञानीतरस्य ब्रह्मद्रेषिणः तमःपाते आसन्ने सति मिथ्याज्ञानद्रेषादिपरिपूतौ सत्यां प्रस्तुता- 
घादितरस्य पुण्यस्यापि एवं ज्ञानिपापस्येव उत्तरपुण्यस्याश्लेषः, पूर्वपुण्यस्य विनाशश्च भवतः | 


अस्माकं तु ““अथिहोत्रादि' ' इत्यादिसूत्राणि पुण्येऽपि विभागसूचनार्थानि । ज्ञानोत्तरं पुण्यार्जनस्य अभावादश्लेषशब्दे 
विनाशार्थो व्याख्यातव्यः । तथाच प्रकृतपरित्यागोऽग्रकृतस्वीकारश्चेत्याशय - वानन्यथा सूत्रतात्पर्यमाह-- तद्द्विषश्चेति। 


ॐ इतरस्याप्येवमसंश्लेषः पाते तु ॐ ।। ९४॥।। 


४ तदद्विषश्चैवं पुण्यनाशोऽप्यसङ्गता । 
यदेव विद्ययेत्यत्र पूरवोक्ताद्धि विशिष्यते || ५८ ।। 


ब्रहाद्विषश्च । एवं ज्ञानिवत्‌ । द्वेषपरिपूरतेः पूर्वस्य पुण्यस्य नाशो भवति, उत्तरस्यासङ्ताऽपि । अत्र सूत्रम्‌ - ^ "यदेव 
विद्ययेति हि" इति । तत्‌ पुनरुक्तम्‌ । एतदर्थस्य ““तच्छतेः* इति सूत्रेण प्रागुक्तत्वा -दित्यत आह - यदेवेति । अत्रोक्तं 
प्रमेयमिति शेषः । अतो पुनरुक्तिदोष इति हेरर्थः । वक्ष्यमाणोऽर्थ-विभागः प्रकरणवशात्‌ प्रसिद्ध इति वा । 
[ ज्ञानिकृतमल्पमपि पुण्यं महत्तममन्तं च भवति | 
कथं विशिष्यत इत्यतः पूर्वसूत्रतात्पर्य तावदाह -- पूर्वमिति । 
ॐ यदेव विद्ययेति हि ॐ ।। १८ ।। 


पूर्व स्वर्गादिलब्ध्यर्थं वीर्यवत्वेन चोदितम्‌ । 
कर्म विद्यायुतं पश्चान्मोक्षे वीर्यप्रदं त्विति ।। ५९ ।। 


स्वर्गादीति मोक्षेतरपुरुषार्थग्रहणम्‌ । उत्तरसूत्रतात्पर्यमाह - पश्चादिति । पश्चात्िति सम्बन्धः । विद्यायुतं कर्मेति 
वर्तते । वीर्यप्रदं आनन्दातिशयप्रदम्‌ । इति चोदितमिति सम्बन्धः । 
[ ज्ञानी द्वेषी च इतरे प्रस्तुतानारब्धादन्ये पुण्यपापे भोगेन नाशयित्वा 
अथ तन्नाशानन्तरमेव ब्रह्म वा तमो वा सम्पत्स्यते प्राप्नोति | 


सकलकर्मक्षये तदैव मुक्तिः स्यात्‌ । नचेवम्‌। जीवन्मुक्तानामुपलम्भादित्याशङ्कापरिहारायोक्त सूत्र- कारेण - 
“अनारब्धकार्ये एव तु पूर्वे तदवधेः" इति । तहिं प्रारब्धकर्मभावात्‌ कथं मोक्ष इत्याशङ्क्य पुनः सूत्रितम्‌ - “भोगेन 
त्वितरे क्षपयित्वाऽथ सम्पत्स्यते" * इति । एतदपि न ब्रहाविन्मात्रविषयमि-त्याशयवान्‌ व्याचष्टे - तत इति। 


ॐ भोगेन त्वितरे क्षपयित्वाऽथ सम्पत्स्यते ॐ ।। १९।। 
ततो भोगेन पुण्यं च क्षपयित्वेतरत्‌ तथा । 

ब्रह्द्विड ब्रह्मदर्शी च तमोमोक्षाववाप्नुतः ।। ६०।। 
अनारब्धक्षयानन्तरम्‌ । इतरत्‌ पापम्‌ । 
[ ब्रह्मादीनां प्रारब्धभोगकालः | 
प्रारब्धकर्मणामनन्तत्वे भोगेन श्चयो न शक्यत इत्याशङ्कामागमवाक्येन परिहरति ~ ब्रह्मणा -मिति। 


ब्रह्मणांशतकालाततु पूर्वमारब्धसङ्कयः। 


ब्रह्मणस्त्वेव तावत्वं प्ाशद्‌ ब्रह्मणस्तथा || ६९ 
रुद्रस्य विशदेव स्यादिन्द्रस्यार्कादिके दश । 
अन्येषां ब्रह्ममात्रस्य त्वन्त आरब्धसङ्गयः || ६२॥। 


ब्रह्मणैव सहातश्च परं नारायणं व्रजेत्‌ । 
इति सत्तत्ववचनं स्वयं भगवतोदितम्‌ || ६३।। 


इति श्रीमदानन्दतीर्थभगवत्पादाचार्यविरचिते 
श्रीमद्‌ ब्रह्मसूत्रानुव्याख्याने चतुर्थाध्यायस्य प्रथमः पादः । 


ब्रह्मणामिति षष्ठ्या अलुक्‌ । तस्य कालो ब्रह्मणां शतकालः, तस्मात्‌ । तत्समापने पूर्वमेव सर्वेषां ज्ञानिनामारन्धसङ्गयो 
भवति । अस्यैव विवरणम्‌ ~ ब्रह्मणस्तु तावत्त्वमेव ब्रह्मकल्पानां शतेनैव कर्मक्षयवत्तवम्‌ । ब्रह्मण इति जातावेकवचनम्‌ । 
प्चाशतां ब्रह्मणां पूर्वकालाद्‌ रुद्रस्याऽरब्धसङ्खयः । तथाशब्दः समुच्चये । विशतिपर्यायो विशच्छल्दः । ब्रह्मणां विशतिरेव 
तदवच्छिन्न एवेन्द्रस्य प्रारब्ध-कर्मसङ्गयकालः। अकादिके अकर्दीनां दश ब्रह्मणः, तदवच्छिन्नः कर्मक्षयकालः। 
ब्रह्ममात्रस्य एकस्यैव ब्रह्मणः । अतः परं प्रारब्धकर्मसङ्गयानन्तरमपि ब्रह्मणा सहैव नारायणं ब्रजेत्‌ ।। * ।। इति 
तदधिगमाधिकरणम्‌ ।। ८ ।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
चतुर्थेऽध्यायेऽस्मिन्‌ प्रथमचरणः पर्यवसितः ।।* ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
चतुर्थाध्यायस्य प्रथमः पादः । 


ॐ तत्‌ सत्‌ 


[ देवानां देहलयः, तदितरेषां देहादुत्क्रान्तिश्च पादप्रतिपाद्ये ] 
न्यायसुधा 


द्वितीयपादप्रतिपाद्यप्रदर्शनपरं भाष्यम्‌ -- “देवानां मोक्षः, उत्क्रान्तिश्चास्मिन्‌ पाद उच्यते' * इति । तत्र देवानामित्येतद्‌ 
यदि मोक्षोत्क्रान्तिभ्यां सम्बद्यते, तदा देवेभ्योऽन्येषां सशरीराणामेवावस्थान-मिति प्राप्नोति । अन्यत्र वा 
तच्छरीररपरित्यागप्रकारश्चिन्तनीयः । अचिन्तने वा कारणं वाच्यम्‌ । यदिच मोक्षेणैव सम्बद्ध्यते, तदा देवानां मोक्ष 
इतरेषामुत्क्रान्तिश्चत्युक्तं भवति । मोक्षश्च प्रकरणवशाद्‌ देहादिति गम्यते । तथाच प्रथमपादे ˆ“कर्मनाशाख्यं फलमस्मिन्‌ 
पाद उच्यते इति यथा सामान्येनो क्तम्‌, तथात्राप्युत्क्रान्तिरस्मिन्‌ पाद उच्यत इति वक्तव्यम्‌ । किमनेन विभागेन कृतं 
स्यादित्यत आह - देवानां चेति। 


अनुव्याख्यानम्‌ 


देवानां च मनुष्याणामेतावत्‌ सममेव हि । 
उत्क्रान्तिमार्गौ देवानां न प्रायेण भविष्यतः ।। ९।। 


यदतीतपादे चिन्तितं (१२९२) कर्मनाशाख्यं फलमेतावद्‌ देवानां मनुष्याणां च सममेव । कर्मना-शाभावे 
तत्फलानुवृत्तेरावश्यकत्वात्‌ । मनुष्यशब्दो देवन्यतिरिक्तान्‌ लक्षयति । तस्मात्‌ सामान्येन पूर्वपादप्रतिपाद्यमुक्तम्‌। 
एतत्पादप्रतिपाद्या देहादुत्क्रान्तिः, तृतीयपादप्रतिपाद्यो ऽचि रादिमार्गश्च देवानां न प्रायेण भविष्यतः, अतो 
विभागेनोक्तिर्यक्तेति । अनेन ““मा्गो गम्यं चास्मिन्‌ पाद उच्यते" ' इत्येतद्‌ भाष्यमपि देवव्यतिरिक्तानां मार्गः सर्वेषां गम्यं 
चेति व्याख्येयमिति सूचितं भवति । स्फुटं चेतद्‌ वक्ष्यति -- ““उत्क्रान्तमार्गश्च विमुक्तगम्यम्‌'' इति । (१३६२) 


[ पादचतुष्टयप्रतिपाद्यस्य तत्सङ्गतेश्च प्रदर्शनम्‌ ] 


भवत्विदं प्रतिपाद्यम्‌, एतत्प्रतिपादने का सङ्गतिरित्यतः प्रसङ्गात्‌ पादचतुष्टयस्यापि सङ्तिमाह - कर्मेति । 
कर्मक्षयस्तथोत्क्रान्तिर्मागो भोगश्चतुष्टयम्‌ । 
फलं मोक्ष इति प्रोक्तः क्रमात्‌ पादेषु चोदितः ।। २।। 


तथाशब्दः समुच्चये । उत्क्रान्तिशब्देन देवतदितरसाधारणश्चरमदेहनाशो लक्ष्यते, मार्गशब्देन ब्रहप्रापिश्च । इतिशब्दो 
भोग इत्यतः परं योज्यः । क्रचित्‌ पाठः - "प्रोक्तम्‌" इति, “उदितम्‌' इति च । तत्र यथास्थान एव इति शब्दः । आद्ये 
मोक्षानुवादेन फलचतुष्टयात्मकत्वं विधेयम्‌ । द्वितीये तु विपर्ययेण । क्रमादित्येतदावर्तनीयम्‌ । 


ततश्चायमर्थः-- फलं खल्वत्राध्याये निरूपणीयम्‌ । फलं च मोक्षः । स च कर्म॑क्षयादिचतुष्टया-त्मकः। 
आत्यन्तिकानिष्टनिवत्तीष्टप्राप्त्योरत्रेवान्तर्भावात्‌। कर्मक्षयादयश्च क्रमाद्‌ भवन्ति । ज्ञानोदया - नन्तरमेव हि कर्मक्षयः, 

क्षीणकर्मणश्ोत्क्रान्तिः, उत्क्रान्तस्य च स्वयोग्यमार्गेण गतस्य ब्रह्मप्राप्तिः, ततो भोग इति । तस्मादेतेषु पादेषु क्रमादेवोदिता 
इत्यन्तर्भावलक्षणा चाऽनन्तर्यलक्षणा च सङ्तिरिति। 
[ देवतामुक्तिप्रकारः | 
देवानां मार्गो नास्तीत्युक्तम्‌ । तत्‌ किं यत्र स्थितास्तत्रैव मुक्ता भवन्तीत्यत आह - सषटृष्वेवेति । 


स्ष्टुष्वेव च सुज्यानां प्रवेशो ब्रह्मणो लये । 


देवानां मार्ग उदिष्टो नार्चिरादिर्नचोत््रमः ।॥३।। 
स्ष्ुस्तु ग्रासभूतस्य देहस्तत्र लयं व्रजेत्‌ । 
यतः सुज्यस्य देवस्य नैवोत्क्रान्तिस्ततो भवेत्‌ ।॥ ४ ॥। 


क्रचिदस्ष्टृष्वपीति चशब्दः । तथाच न्यायविवरणे । ब्रह्मणो लये प्रत्यासन्ने सति प्रवेशार्थं तदभि -सर्पणमेव 
मार्गगमनमित्वर्थः। तर्हिं देवानां मार्गो नास्तीत्युक्तस्य को विषय इत्यत आह- नेति । देवानां देहादुत्क्रमो नास्तीत्युक्तम्‌ । 
तत्‌ कुतः ? सदेहानामेवावस्थानप्रसक्तेरित्यत आह - नचेति । अत एवेत्युपस्कर्तव्यम्‌। चशब्देन सदेहानामवस्थानं 
समुच्चिनोति । 


एतदेव विवृणोति - सष्ुस्त्विति । देहश्चेतनाधिष्ठित एव । तत्र स्रष्टरि । उत्क्रान्तिः शरीरात्‌ । चेतननिष्क्रमणात्‌ प्रागेव 
सृज्यानां देहः स्रष्टृषु विलीयत यत इत्यर्थः । स्ष्टूषु लये निमित्तम्‌ - स्रष्टुः ग्रासभूतस्येति । देहस्त्विति सम्बन्धः । 
[ अर्चिरादिविनाशानन्तरं देवानां देहलयात्‌ तेषां मार्गाभावः | 


देवानामर्चिरादिमागों नास्तीत्युक्तम्‌। तत्‌ कुत इत्यतः, यत्‌ पुरा मार्गान्तरमुक्तम्‌, तत एवैतत्‌ सिद्धमित्याशयवान्‌ 
तदनुवादेन युक्त्यन्तरमाह - लयाच्चेति । 


लयाच्चैवार्चिरादीनां लोकानामपि सर्वशः। 
कथं मागो भवेत्‌ तेषां विशतामुत्तरं स्वतः ।॥५।। 


देवतामुक्तेः प्रागेवेत्यर्थः। अर्चिरादीनां लोकानामिति व्यधिकरणे षष्ठ्यौ । सर्वेषामपि भवेदर्चिं-रादिरिति शेषः । 
स्वत उत्तरं विशतामित्युक्तानुवादः। 
[ देवाना मानुषत्वे कचिदुतकरान्त्यादिसद्धावेऽपि न तदा मुक्तिः | 


ननु प्रायेणेत्युक्तत्वात्‌ कदाचिद्‌ देवानामुत्क्रान्तिमार्गावङ्गीकार्य । तत्रोक्तयुक्तिविरो ध इत्यत आह - जातानामिति। 
जातानां मानुषे लोके देवानां तु कदाचन । 
उत्क्रान्तिमागौ भवतो न तदा मुक्तिरिष्यते ।। ६ ।। 


यदापि भवतः, तथाऽपि न तदा मुक्तिरिष्यते । किन्तु ब्रह्मणा सहेव । अतो नोक्तयुक्तिविरोधः । एतदुक्तं भवति - 
उत्क्रान्तिमार्गसामान्यमपेक्ष्येव प्रायेणेत्युक्तम्‌। नतु मुक्तिकालीनावुत्क्रान्तिमार्गौ । तस्य च व्यावर्त्यावमोक्षकालीनौ । 
युक्तिस्तु मुक्तिविषयेति न विरोध इति। 
[ देवानां तदितरेषां च परत्रह्यप्रापिप्रकारः |] 


किं देवानामेव ब्रह्मणा सह मुक्तिः ? अन्येषामपीति ब्रूमः । तहिं “भेजे खगेन्द्रध्वजपादमूलम्‌' ' इत्यादिविरोध इत्यत 

आह - अन्येषामपीति । 


अन्येषामपि साक्षात्तु मुक्तिः प्राप्यापि तं हरिम्‌ । 
सहैव ब्रह्मणा भूयादिति शास्रस्य निर्णयः || ७।। 


क्ष्माम्भोनलानिलवियन्मनडइन्द्रियार्थभूतादिभिः परिवृतः प्रतिसञ्जिघुक्षुः। 
अव्याकृतं विशति यहिं गुणत्रयात्मा कालं परं स्वमनुभूय परः स्वयम्भूः ।। ८ ।। 


एवं परेत्य भगवन्तमनुप्रविष्टा ये योगिनो जितमरुन्मनसो विरागाः । 


तेनैव साकममृतं पुरुषं पुराणं ब्रहमप्रधानमुपयान्त्यगताभिमानाः ।। ९ ॥। 
भगवन्तमनुप्राप्ता अपितु ब्रह्मणा सह । 
परम मोक्षमायान्ति लिङ्भद्धेन योगिनः || १० ॥। 
प्राप्ता अपि परं देवं सहैव ब्रह्मणा पुनः । 
आनन्दव्यक्तिमायान्ति पूर्णा लिङ़स्य भद्गतः। ।। १९।। 


इति श्रुतिपुराणोक्तिबलाद्‌ विज्ञायते च तत्‌। 
भोगस्तु सर्वदेवानां नरादीनां च विद्यते ।। १२।। 
साक्षान्मुक्तिः लिङ्कशरीरभङ्लक्षणा । प्राप्यावस्थितानामपीति योज्यम्‌ । तमिति वैकुण्ठादिस्थम्‌ । “छन्दस्युभयथा ' 


इति अनाशीर्विषयस्यापि लिङ आर्धधातुकत्वाद्‌ भूयादिति साधु । इतीश्राशी -रिति वा। अस्मिन्‌ पक्षे साध्यमादौ 
पृथग्‌ वाच्यम्‌ । तस्य निमित्तम्‌, ज्ञापकं चानेनोच्यत इति । 


ˆ “इति शास्रस्य निर्णयः ' इत्युक्तमेव विवृणोति -क्ष्मेति । भूतानामादिर्भूतादिः । क्ष्मादिपदैः पञ्चानां महाभूतानाम्‌, 
मनसः, दशानामिन्द्रियाणाम्‌, पथ्यानां विषयाणाम्‌, भूतादिपदोपलकषितस्य त्रिविधस्याप्यहङ्कारस्याभिमानिनो देवा 
उच्यन्ते । अव्याकृतं परमेश्चरम्‌। यहिं यदा । गुणत्रयस्याऽत्मा अभिमानी । परं परसङद्ख्योपेतम्‌। परः क्ष्मादिभ्यः । एवं 
तदा । भगवन्तमिति तदीयं लोकम्‌। अगताभिमाना अगतजीवभावाः । परमं मोक्षमित्यस्यैव विवरणम्‌- लिङ्भङ्धनेति । 
इत्थम्भूतलक्षणे तृतीया । यद्रा लिङ्गभङ्ेन निमित्तेन परमं मोक्षमानन्दाविर्भावमायान्तीति व्याख्येयम्‌ । तच्चेति चशब्देन 
स्र्टृष्वेवेत्युक्तं समुच्चिनोति । श्रुत्यादिकं भाष्योदाहतं ग्राह्यम्‌ । 

[ कर्मक्षयभोगौ सर्वेषाम्‌, उत्क्रान्तिमार्गौ देवेतरेषाम्‌ ] 

ननु यथा द्वितीयतृतीयपादप्रतिपाद्यमुत्क्रमादिकमसाधारणं तथा चतुर्थपादोदितो भोगः किम-साधारणः, किंवा 

प्रथमपादोदितकर्मक्षय इव साधारण इत्यपेक्षायामाह - भोगस्त्विति। असा-धारण्ये प्रमाणाभावादिति भावः। 
[ भाष्योक्तार्थस्पष्टीकरणम्‌ | 
अस्मिन्‌ प्रथमभाष्ये “देवानां मोक्षः ' इति प्रथमनिर्देशः कृतः, तस्य तात्पर्यमाह -- तत्रेति । 


तत्र प्रवेशो देवानामुत्तरोत्तरतः क्रमात्‌ । 
उच्यते देहगानां च वत्तीनामेवमेव तु || १३।। 


तत्र द्वितीयपादे । प्रथममिति शेषः । उत्तरोत्तरतः उत्तरोत्तरेषु । अतः प्रथममसौ निर्दिष्ट इति। 


[ सूत्रेषु वारुण्यादिशब्दान्‌ वागादिशब्दप्रयोगे निमित्तम्‌ | 

नन्वयुक्तमेतत्‌। ““वाङ्गनसि ' इत्यादिसूत्रेषु देवानामश्रवणात्‌। अथ वागादिशब्दास्तदभिमानिना -मुपलक्षका इति 
मतम्‌, तदा सति वाचके लाक्षणिक प्रयोगस्य प्रयोजनं वाच्यम्‌ । यद्वा वाचका एवेति पक्षः, तथाऽपि 
प्रसिद्धशब्दपरित्यागेनाप्रसिद्धपदप्रयोगे प्रयोजनं वक्तव्यमेवेत्यत आह-- देहेति । बाहातत्वव्यावृक्त्र्थं देहगानामित्युक्तम्‌ । 
वर्तते देह एताभिरिति वृत्तयो जडा वागाद्याः । यथा मुच्य-मानानां देवानामेवमेव देहगानां तदभिमतानां 
वागादीनामुत्तरोत्तरेषु मरणकाले लयो भवतीत्येतदपि प्रसङ्गाज्ज्ञापयितुं वागादिपदप्रयोग इति भावः । वागादिशब्दा 
देवानां वाचका एवेति तुशब्देन सूचयति । 
[ मोक्षस्वरूपकथनम्‌, तत्र वादिनां विप्रतिपत्तौ निमिततोक्तिश्च | 


भवेदेवं पादार्थः सङ्तिश्च । यदि भगवज्ज्ञानभोगाभ्यां निवृत्तसमस्तानिष्टकर्माणः, स्वोत्तम- प्रवेशेन ब्रह्मनाङ्योत्क्रमण 
वा परित्यक्तदेहाः, स्वोचितेनार्चिरादिना वा पथा वैकुण्ठलोकवासिनं भगवन्तं हिरण्यगर्भण सह प्राप्ता भित्नलिङ्गशरीराः 
विध्वस्तप्रकृतयोऽत्यन्तनिवृत्तानिष्टाः सम्यगावि-भूतानन्दादिगुणा भगवत्समीप एव तमुपासीनाः, स्वरूपेण वा 
लीलागृहीतविगरहै्वा सङ्कल्पमात्र- साध्यान्‌ दिव्यभोगांस्तारतम्येन भुञ्जाना न कदाचित्‌ पुनरावर्तन्ते" इत्येतन्मोक्षस्वरूपं 
"कर्मक्षय -स्तथोत्क्रान्तिः' ' इत्यादिनोक्तं निश्चितं स्यात्‌ । नचैवम्‌ । तैस्तैः वादिभिरन्यथा मोक्षस्वरूपस्य वर्णितत्वात्‌। 
विप्रतिपत्तौ च संशयस्य धुवत्वादित्यत आह - तत्रेति । 


तत्र मोक्षस्वरूपं तु वादिनः प्रतिभाश्रयात्‌। 
नाना वदन्ति पुंसां हि मतयो गुणभेदतः || ९४॥। 
पृथक्पृथक्‌ प्रजायन्ते तमसैवान्यथा मतिः । 
रजसा मिश्रवुद्धित्वं सत्वेनैव यथा मतिः। || १५।। 


तत्र तथा सति सूत्रकारेणोक्तलक्षणे मोक्षे श्रुत्यादिप्रमाणैरुपपादिते सति, वादिनस्तु प्रतिभाश्रयात्‌ स्वोत्प्रेक्षामात्रेण 
नाना वदन्ति । अतः प्रमाणमूलत्वादस्याप्रमाणमूलानामुत्प्रक्षामात्रयोनीनां वादानां च साम्याभावान्न संशयावकाशः। 


[ सत््वरजस्तमोगुणानां यथार्थ-मिश्र-अयथार्थनुद्धिजनकत्वम्‌ | 


ननु यदि तथातथा प्रमाणानि सन्ति, तर्हि तत्तद्रादिनां तादृशानि ज्ञानानि कुतो न जायन्ते ? प्रमा-णाभासेर्विमोहितास्त 
इति चेत्‌, तत्वज्ञाभिमता अपि कुतस्तैनं विमूढाः ? दोषदर्शनादिति चेत्‌ । इतरेऽपि कुतो न दोषान्‌ पश्यन्ति, 
प्रमाणैस्तत्वज्ञानोदयोऽपि समान इत्यतो मूलकारणमाह -- पुंसां हीति । गुणभेदो गुणविशेषः । हिशब्देन “ज्ञानं कर्म च 
कर्ता इत्यादिप्रमाणप्रसिद्धि द्योतयति । 


एतद्‌ विशदयति - तमसैवेति । मिश्रज्ञानेऽन्यथात्वं सम्यक्त्वं चास्तीत्यतोऽन्यथेवेत्युक्तम्‌। यथेति भिन्नं पदं 
सम्यग्वाची । तमोगुणः प्रमाणेषु चेतःप्रवृति प्रतिबद्ध्याऽभासानां दोषानाच्छाद्य विपरीत -ज्ञानमप्युत्पादयतीत्यादि 
द्रष्टव्यम्‌ । 
[ मक्त-लक्ष्मी-भगवदज्ज्ञानानां गुणजन्यत्वाभावादिः | 
सम्यग्ज्ञानं सत्वगुणेन भवतीत्युक्तम्‌ । तस्य मुक्तेषु तावदपवादमाह - गुणेति । 


गुणातीता विमुक्तानां मतिः शुद्धचितिर्यतः। 
सम्यगेवाथ नित्या च तत्तन्माहत्म्ययोगतः ।। १६ ।। 


बहुला चातिविशदा स्पष्टा चैव श्रियो मतिः। 
महाशुद्धचितित्वेन ततोऽप्यतिमहाचितिः। ।। १७॥। 

अशेषोरुविशेषणामतिस्पष्टतया दशि; । 
नित्यमेकप्रकारा च नारायणमतिः परा ।। ९८ ॥। 


सूर्यप्रभावदखिलं भासयन्ती निरन्तरा । 
निर्लेपा बीतदोषा च नित्यमेवाविकारिणी ।। १९।। 


यद्यापि विमुक्तानां मतिः सम्यगेव, अथापि गुणातीता सत्त्वजन्या न भवति । कुतः ? शुद्धचितिः नित्या च यतः । जड 
हि कुतश्चिजजायते न चेतनम्‌ । तथाऽनित्यमेव न नित्यम्‌ । दैत्यानां स्वरूपन्नानेष्व - विद्यमानं सम्यक्त्वं तहिं कथमित्यतः 
शुद्धेत्यक्तम्‌ । स्वाभाविकदोषरहितेत्यर्थ । स्वरूपोपाधिगत - दोषनिबन्धं हि दैत्यानां ज्ञानानामसम्यक्त्वम्‌ । करण्निमित्तो 
ज्ञानानां विषयनियमः, वैशद्यभेदश्च । तत्र यदि मुक्तानां ज्ञानं नित्यम्‌, तहिं निर्विषयं वा स्यात्‌, सर्वविषयं वा । एवं 
वैशद्ये ऽपीति । तत्राऽह - तत्तदिति । तेषान्तेषां माहात्म्यं योग्यतारूपं तदेव योगो निमित्तं ततस्तदनुसारेण 
बहुलार्थविषयिणी, अतिविशदा च । 


श्रीदेव्यामप्युक्तस्यापवादमाह- स्पष्टा चेति । श्रियो मतिश्च सम्यक्त्वेऽपि गुणातीतेति सम्बन्धः। महाशुद्धचितित्वेनेति 
पूर्ववदेव तत्र हेतुः । महच्छब्देन कदाऽपि बाह्यदोषसम्बन्धो नास्तीत्युच्यते । स्पषटेवेति मुक्तमतेरप्यतिटयेन विशदेत्यर्थः। 
एतदपि पूर्ववद्‌ व्याख्येयम्‌ । 


भगवञ्ज्ञानेऽप्यपवादमाह - ततोऽपीति । नारायणमतिश्च सम्यक्त्वेऽपि परा गुणेभ्य इति शेषः । तत्र पूर्ववदेव हेतुः । 
ततः भ्रियोऽप्यतिशयेन महाशुद्धचितिः । विशिष्यन्त इति विशेषाः पदार्थाः । अशेषाणामुरूणामनन्तानां विशेषाणां 
दुशिर्विषयीकारिणी । अतिस्पष्टतयाऽशेषपदार्थविषयेत्येतदपि बहुला चातिविशदेतिवद्‌ व्याख्येयम्‌ । दृशिः साक्षात्कार 
इति वा । नित्यमेक प्रकारेत्युत्पत्तिविनाश -रहितेत्ययमपि गुणातीतत्वे हेतुः । 


केचिदेकमेवेश्वरज्ञानमित्यास्थिताः । अपरे त्वनेकानीति । तद्धिवेकार्थमुक्तम्‌- निरन्तरा निर्भदेति । तर्हि किं तेषु पदार्थेषु 
ज्ञातेषु विक्रियते नेत्याह - नित्यमविकारिण्येवेति । कथन्तहिं तत्तद्रिषयी -करणमित्यत उक्तम्‌ सूर्येति । यथा सूर्यप्रभा 
स्वयं निर्विकाराऽपि तांस्तान्‌ प्राप्तान्‌ विषयान्‌ प्रकाशयति तथेयमपीत्यर्थः । अत्रच विशेष एव निर्वाहकः । अत 
एवैकेत्यनुक्त्वा निरन्तरेत्युक्तम्‌ । निर्लेपा बीतदोषा चेति शुद्धत्वव्याख्यानम्‌। लेपः कर्मसम्बन्धः। महच्छन्दव्याख्यानं 
पूर्ववत्‌ । यद्वा नित्यमेवेति तदर्थ-मत्रापि योज्यम्‌ । परा स्वतन्त्रेत्यतिशब्दस्य व्याख्यानत्वेनापि व्याख्येयम्‌ । अत एव 
^ ^तत्तन्त्रत्वाच्च"* इति वक्ष्यति । 


[ लक्ष्मी -चतुमुखज्ञानयोः भगवज्ज्ञानतो वैलक्षण्यम्‌, सादृश्यं च | 
एतानि विशेषणानि लक्ष्मीज्ञानेऽप्यतिदिशति - विशेषानिति। 


विशेषास्तद्रतास्त्यक्त्वा प्रायस्तट्टक्षणा श्रियः । 
तथेव स्पष्टताभावात्‌ तत्तन्त्रत्वाच्च केवलम्‌ । 
न तादृशी ब्रह्मणस्तु प्राय एवं श्रियो यथा || २०॥। 


तद्रतान्‌ भगवद्रतान्‌ । तानि लक्षणानि यस्याः सा तथोक्ता । रियो मतिः प्रतिपत्तव्येति शेषः। 
भगवद्रतारोषविरोषविषयीकारित्वं विहायान्यधर्मवती ज्ञातव्येत्यर्थः । प्राय इत्युक्तस्य तात्पर्यमाह - तथैवेति । यथा 
भगवन्मतेर्निरतिशयस्पष्टत्वं तथेव । केवलं तत्तन्त्रत्वात्‌ भगवन्मात्राधीनत्वात्‌। अत्र केवलमिति स्वरूपकथनम्‌ । 
पराधीनत्वादित्येव हेतुः । तादृशी भगवन्मतिसदृशी । अतः प्राय इत्युक्तमिति भावः। 

लक्ष्मीमतिविशेषणानि मुक्तब्रहामतावतिदिशति ~ ब्रह्मणस्त्विति । ब्रह्मणस्तु मतिः श्रियो यथा एवं प्रायः, तथा 
वैशद्याद्यभावात्‌ प्राय इत्युक्तम्‌ । केबलमित्युक्त्यभावाच्च । अत एव तत्र तदुक्तम्‌ । 


[ मुक्तज्ञानस्य समुद्रतरङ्रवत्‌ सङद्धोचविकासवत्वम्‌, संसारिज्ञानस्य उत्पत्त्यादिमत््वम्‌ | 
ब्रह्मण इति विशिष्याभिधाने को हेतुरित्यत आह - मुक्तानां त्विति। 


मुक्तानां तु तदन्येषां समुद्रतरलोपमा । 
अध्रिज्वालावदेव स्यात्‌ सृतिगानां दृशो भवः || २९।। 


विशेषबलेन वृद्धिष्ासवतीत्यर्थः । यथोक्तम्‌ - “*अवृद्धिहासरूपत्वम्‌'* इत्यादि । मुक्तग्रहणस्य तात्पर्यमाह - 
अग्नीति । अभरिज्वालाया अघ्ेरिव संसारिणां दृशोऽन्तः करणाद्‌ भव उत्पत्तिरेव स्यात्‌, नतु व्यक्तिमात्रम्‌। 


[ वादिभिः मोक्षस्वरूपस्यान्यथा प्रतिपादने निमित्तम्‌ | 
भवत्वेवं ज्ञानानां गुणनिमित्तं नानाविधत्वम्‌ । प्रकृते तु किमित्यत आह - एवंविधेष्विति। 


एवविधेषु ज्ञानेषु तमसा मुषटदुष्टयः। 
खद्योतसदूशात्यल्पज्ञानत्वादन्यथादृटाः । 
वदन्ति वादिनो मोक्षं नानामतसमाश्रयात्‌ || २२।। 


ज्ञानेष्वेवंविधेषु सत्सु मुष्टदुष्टयो ऽपहतसम्यग्ज्ञानाः । सम्यग््ञानाभावेऽन्यथादुक्त्वमपि नोपपद्यते । 
अधिष्ठानसामान्यज्ञानस्य भ्रान्त्युपयोगित्वादित्यत उक्तम्‌- खद्योतेति । यथाऽन्धतमसे खद्योता अपि भयहेतवः, तथा 
विपर्ययबहुलमल्पं सम्यग्ज्ञानमपि तामसमेव । यथोक्तम्‌- **अतत्वार्थवदल्पं च ' इति । नानामतसमाश्रयान्नाना वदन्तीति 
योजना । ज्ञानानां गुणवशादनेक विधत्वो पपनत्तेस्तमसाऽऽवृता वादिनः प्रमाणावधीरणात्‌ सम्यग्ज्ञानविकला 
आभासादरणादधिष्ठानसामान्यज्ञानवत्वाच्च विपरीत-ज्ञानिनो मोक्ष नानाविधमाचक्षत इत्यर्थः। 
कारणैकत्वान्मिथ्याज्ञानेनाप्येकविधेन भाव्यमिति चेत्‌, न । सहकारिवैचित्रयाद्‌ वैचित्रयोपपत्तेः। तदिदमुक्क्तम्‌ - 
नानामतसमाश्रयादिति । मतानां च प्रवाहेण अनादित्वमुक्तम्‌ (६९३) मूलकारणे तमोगुणेऽपि वैचित्र्याच्च । अत एवोक्तम्‌- 
गुणभेदत इति। 


[ जैनेन सन्ततोर्ध्वगमनस्य मोक्षत्वप्रतिपादनम्‌ |] 


समधिगतमेतत्‌ नानाविधेषु मोक्षवादेष्वेकः प्रमाणमूलः, अन्ये मिथ्याज्ञानमूला इति, नतु विशेषः, अतः पुनः संशय 
एवेत्यतः परमतानां सर्वेषां हेयत्वं दिदर्शयिषुरादौ तावजिनोदितं मोक्षस्व-रूपमनुवदति - आश्रित्येति। 


आश्रित्य प्रतिभामाह जिनस्तत्रातितामसीम्‌ । 


ज्ञानात्‌ कर्मक्षयान्मोक्षो भवेद्‌ देहाख्यपञ्जरात्‌ || २३।। 
पञ्जरोन्मुक्तखगवदलोकाकाशगोचरः। 
नित्यमूर्ध्व व्रजत्येव पुद्रलो हस्तपादवान्‌ || २४ ॥। 
दति 2 | 


तत्र तेषु वादिषु । बेदप्रामाण्यस्यानङ्गीकारादतितामसीमित्युक्तम्‌ । किमाहेत्यत आह -- ज्ञाना -दिति । ज्ञानात्‌ 
केषाञ्चित्‌ कर्मणां क्षयो भवति । केषािद्‌ भोगात्‌। ततः कर्मक्षयात्‌ पक्षिणः पथरादिव आत्मनो देहान्मोक्षो भवेत्‌। 
देहावस्थानस्य कर्मनिमित्तत्वात्‌ । 

ततः कथं वर्तत इत्यत आह - पञ्जरेति । यथा पञ्जरोन्मुक्तः खग ऊर्ध्व व्रजति, एवमेवोर्ध्व व्रजति । अयं तु विरोषः- 
अलोकाकाशो गोचरो यस्य स तथोक्तः । नित्यमेवेति च । देहपरिमाणस्य आत्मनो देहाभावे परिमाणाभावप्राप्तावुक्तम्‌- 
हस्तपादवानिति । चरमदेहस्य यः सन्निवेशः, तथाभूत इत्यर्थः । इत्याहेति सम्बन्धः । 


[ अनुमानेन जैनोक्तमोक्षस्य सदुःखत्वसाधनम्‌ | 
अनूदितं दूषयति - तदिति । 


2 तत्‌ केन मानेन मोक्षरूपं प्रदश््यते । 
गतिरूर्ध्वा च दुःखेता गतित्वाह्लौकिकी यथा । 
इत्युक्ते चानुमानैकशरणस्य किमुत्तरम्‌ || २५।। 


प्रदश्यते पर प्रति जिनेन । यद्यप्यनन्तचतुष्टयावापिर्मुक्तस्योच्यते जिनेन, तथाऽपि सा सम्प्रति -पन्नत्वान्नानूदिता, नापि 
दूषिता । कथमुक्तमोक्षस्वरूपमप्रामाणिकमिति चेत्‌। न तावदत्र प्रत्यक्षमस्ति। नाप्यागमः। 
तदीयागमस्यास्माभिरनङ्गीकारात्‌ । वेदादेश्च परेणानङ्ीकृतत्वात्‌। अतः केवलं किञ्चिद -नुमानं वक्तव्यम्‌, तत्राऽह - 
गतिरिति । चर्ब्दोऽनुक्तसमुच्चयार्थः । तेन विप्रतिपत्नेति प्रति -ज्ञायां सिक््यति । हेतौ च चेतनाश्चितेति । तेनाचेतनगतौ 
बाधः, देवदत्तगतौ सिद्धार्थत्वम्‌, अचेतनगतौ व्यभिचारश्च न सम्भवति । दुःखेनेता प्राप्ता दुःखेता । प्राधिश्च न 
साध्यसाधनभावलक्षणा । तथासति देवदत्तस्य सुखार्थायां मन्दगतौ व्यभिचारापातात्‌। दूरत्वस्य चानियतत्वात्‌। 
तीव्रत्वस्याप्यपरिनिष्ठि- तत्वात्‌ । किन्तर्हि ? समानकालीनेन दुःखेन सहैकधिकरणत्वलक्षणा । कदाचिद्‌ देवदत्तः दुःखेन 
विनाऽपि गच्छति, तत्र व्यभिचार इति चेत्‌, न । देवदत्तस्य कदाऽपि निदुंःखताया अनङ्गीकारात्‌ । 
आध्यात्मिकादिष्वन्यतमेन महताऽल्पेन वाऽयं खलु सदा संवलितः । चेतनशब्देन जाग्रतोऽभिधानान्न सुभिगतौ व्यभिचार 
सुखार्थाऽपि गतिरल्पं दुःखमुत्पादयतीत्यभ्युपगम्य दुःखसाधनत्वं च साध्यम्‌। लौकिकी देवदत्तादिगतिः। इति च 
प्रत्यनुमाने केनचिदुक्त, एकं च तच्छरणं चैकशरणम्‌, अनुमान -मेकशरणं यस्यासौ तथोक्तः । अन्यथा “पपूर्वकालेक- ' 
इत्येकशब्दस्य पूर्वनिपातः स्यात्‌ । 


[ उक्तानुमाने अनूरध्वगतित्वस्योपाधित्वशङ्का, तन्निरासश्च | 
प्रत्यनुमानस्योत्तरं शङ्कते - अनृध्वेति। 


अनृरध्वगतिता तत्र यद्युपाधिः खगस्य च । 
दूरोर्ध्वगमने दुःखमिति साध्यानुगो न सः || २६ ।। 


तत्र देवदत्तगते्दुःखेतत्वेऽनृर्ध्वताविशिष्टं गतित्वं प्रयोजकं न गतित्वमात्रमिति यदि ब्रूयादित्यर्थः। पक्षेतरोऽयं 
कस्माच्छड्कित इति चेत्‌, न । लक्षणसम्पत्तौ तदुपाधित्वस्योक्तत्वात्‌। (५१९) निरा-करोति - खगस्येति । तदा वदाम 
इत्यादावुपस्कर्तव्यम्‌ । खगस्य पारावतादेदूरोरध्वगमने च दुःखम -स्तीति हेतोः स उपाधिः साध्यानुगः साध्यव्यापको न 
भवतीत्यतो ऽनुपाधिः। 


इदमुक्तं भवति - किमयं केवलसाध्यन्यापकोऽभिमतः, किवा साधनावच्छिन्नसाध्यव्यापकः ? न प्रथमः, अधमे 
साध्यसद्धावेऽप्यनर्ध्वताविशिष्टगतित्वस्याभावेन साध्याव्यापकत्वात्‌। न द्वितीयः, खगस्य दूरोर्ध्वगतौ गतित्वावच्छिन्न 
दुःखेतत्वे सत्यप्यनृर्ध्वगतित्वस्याभावात्‌। अनेनोध्वगतित्वा-भावः, अनृर्ध्वगतित्वं केवलसाध्य उपाधिरित्यपि 
प्रत्युक्तमिति। 


दूरग्रहणं खगस्य दुःखं व्यञ्जयितुम्‌। तदा हि तस्मिन्‌ दुःखकार्याणि दृश्यन्ते । प्रत्यागमनसमयवरतिं -दुःखकार्याणि 

तानीति चेत्‌, न । ऊर्ध्वं गच्छत्येव तददर्शनात्‌ । 


[ प्रत्यनुमानस्य सोपाधिकत्वमदोषः | 


मा भूदयमुपाधिः शरीरवृत्तित्वं तु भविष्यति । देवदत्तगतौ यद्‌ दुःखेतत्वं तत्र न गतित्वं प्रयोजकम्‌। किन्नाम । 
शरीरवृत्तित्वम्‌। नचेदं साध्याव्यापकम्‌ । यद्‌ दुःखेतं तच्छरीरिवृत्तीत्यस्य व्यभिचारादर्शना-दित्यतः सर्वोपाधिसाधारणं 
दूषणमाह - प्रतिसाधनेति। 


प्रतिसाधनरूपस्य नानुमानस्य दूषणम्‌ । 
उपाधिः प्रतिरूपं हि साधनं तन्नचापरम्‌ || २७।। 


जिनोक्तानुमानानां प्रतिसाधनं खल्वस्माभिरुपन्यस्तम्‌ । प्रतिसाधनरूपस्यानुमानस्य चोपाधिर्न दूषणम्‌ । 
अतोऽत्रोपाध्युद्धावनमेवासङ्गतं किं तदूषणगवेषणेन ? पूर्वोपाधेस्त्वङ्गीकारेण दूषणमभि-हितमिति । कुतो नेत्यत आह- 
प्रतिरूपं हीति । यदुपाधिर्नाम दूषणं तत्प्रतिरूपं साधनम्‌, नत्व -नैकान्त्यादिकम्‌ । हिशब्दो यस्मादित्यर्थे । 


एतदुक्तं भवति - उपाधिस्तावत्‌ प्रतिपक्षोत्नायकः नेतरथा दूषणम्‌। ततः प्रतिपक्षस्योपाधिमुद्धा - वयता प्रतिपक्ष 
एवोद्धावितो भवति । प्रतिपक्षश्च साधनाय प्रवृत्त प्रतिबध्नाति न पुनः किथित्‌ साधयति । प्रथमेनैव प्रतिबद्धत्वात्‌ । अतः 
प्रतिपक्षस्य प्रतिपक्षोऽकिथित्करत्वान्न दूषणम्‌ । अत एवोपाधिरपीति। 


[ शरीरवृत्तित्वस्य साधनव्यापकत्वादनुपाधित्वम्‌ | 


ननु पक्षादिप्रविभागोत्तरकालमुपाधिः प्रतिपक्षस्योत्नायको भवत्येव । प्राक्‌ तु ततोऽव्याप्ते-रुन्नायकः । अतस्तदपेक्षया 
शरीरवृत्तित्वमुपाधिर्भवत्वित्यतोऽभ्युपगम्य दूषयति - अथापीति । 


अथापि स्टरीरत्वं चात्रोपाधिर्नवे भवेत्‌ । 
गतित्वं यत्र देहित्वमिति यत्‌ साधनानुगम्‌ || २८।। 


यदि कयाचिद्‌ विवक्षया प्रतिपक्षस्याप्युपाधिरुच्यते, तथाऽपि सशरीरत्वं शरीरेण सह वर्तमानत्वं शरीरसमानाश्रयत्वं 
ररीरवृत्तित्वमिति यावत्‌। न केवलमनृर्ध्वगतित्वमिति चशब्दः । अत्रास्मदुक्ता-नुमाने । वैशब्दोऽवधारणे । कुतो न 
भवेदित्यत आह -- गतित्वमिति । यत्र गतित्वं विशिष्टं तत्र देहित्वं देहेन सम्बन्धः पूर्वोक्तः देदिवृत्तित्वमिति यावत्‌। 
इति प्रकारेण शरीरवृ्तित्वं साधनानुगं साधनस्य विशिष्टगतित्वस्य व्यापकं यद्‌ यस्मादित्यर्थः। 


[ दूषणानुमानेऽपसिद्धान्तस्यादोषत्वम्‌ | 


स्यादेतत्‌ । यत्किञ्चिद्रतिपक्षीकारे बाधादिप्रसङ्गात्‌ मुक्तानां गतिः पक्षीकरणीया । तस्या दुःखे-तत्वसाधने 
भवतामपसिद्धान्तः स्यात्‌ । भवद्धिरपि मुक्तानां निर्दुःखत्वस्याभ्युपगतत्वात्‌ । तथा या गतिः सा दुःखेतेति व्याप्ति वदता 
ईश्वरस्यपि दुःखमङ्गीकरणीयम्‌ । अन्यथा तत्र व्यभिचारापत्तेः । ततोऽप्यपसिद्धान्त एव । शरीरवृत्तित्वस्य 
साधनव्यापकताऽङ्खीकारे गतिमत्वादीश्वरस्यापि शरीरित्व-मङ्ीकार्यम्‌ । ततश्चापसिद्धान्त एवेत्यत आह - आगमेति । 


आगमाननुसारित्वे प्रसङ्गोऽयं यतस्ततः । 
नापसिद्धान्तता दोषः प्रसङ्गे यदि सा भवेत्‌। 
तदेवातिप्रसङ्गः स्यान्न प्रसङ्ः क्रचिद्‌ भवेत्‌ । || २९॥। 


यतो वेदादिकमागममननुसृत्य मोक्षस्वरूपानुमानेऽतिप्रसङ्गोऽयमस्माभिरुक्तः- यदि वेदादिनिर -पेक्षस्त्वमेवमनुमिमीषे 
तदैवमपि कस्मात्नानुमिनुया इति । ततः कारणादपसिद्धान्तता दोषो न भवति । 

प्रसङ्केऽप्यपसिद्धान्तमुद्धावयन्तं बोधयितुमाह- प्रसङक इति । सा अपसिद्धान्तता । भवेद्‌ दोष इति रोषः । कथमतिप्रसङ्ग 
इत्यत आह - नेति । इतिब्दोऽत्रान्तेऽध्याहार्यः । सर्वेष्वपि प्रसङ्गेष्वप - सिद्धान्तस्य कथश्चिदुद्धावयितुं शक्यत्वादिति 
भावः। एतेन मुक्तानां सततोर्ध्वगतिः सिद्धा चेद्‌ बाधः, अन्यथाऽऽश्रयासिद्धिरित्यपि परास्तम्‌ । परसि द्धाश्रये प्रतिपक्षस्य 
प्रसञ्जनात्‌। 


[ लोकाकाशगतित्वस्यापि साधनव्यापकत्वादनुपाधित्वम्‌ | 
उपाध्यन्तरमाशङ्कते - लोकेति। 


लोककाशगतित्वं चेदुपाधिः साधनानुगः। 
सोऽपीत्युक्ते वदेत्‌ किं स तस्माद्‌ वेदोदितो भवेत्‌ | ३०॥। 


अत्र लोकाकाशसम्बन्धित्वमेवोपाधिः । साध्यन्यापकत्वात्‌। गतित्वं तु स्वरूपकथनम्‌ । दूष- यति - साधनेति । 
या गतिः सा लोकाकाशसम्बन्धिनीति सोऽप्युपाधिः साधनमनुगच्छति व्याप्नोति । मुक्तगतावुपाधेरभावाच्रेति चेत्‌, न । 
तत्रापि गतित्वेन तत्साधनात्‌। एतेन शरीरिवृत्तित्वस्यापि साधन - व्यापकत्वं समर्थितं वेदितव्यम्‌ । तदिदमुक्तम्‌ - इत्युक्ते 
वदेत्‌ कि स इति । स्वाभिमते मोक्षे प्रमाणमुप- दर्शयन्नुपसंहरति - तस्मादिति । जिनोक्ते मोक्षस्वरूपे प्रमाणाभावात्‌ । 


[ विष्णुकृतस्यापि बौद्धमतस्याग्राह्यत्वे निमित्तम्‌ | 
उक्तदोषातिदेशेन बौद्धोक्तमपि मोक्षं दूषयति -- एवमिति। 


...एवं स्वयं विष्णुर्यद्यपीशो हयशेषवित्‌। 
चकार सौगतमतं मोहायैव चकार यत्‌ || ३१।। 


असुराणामयोग्यानां वेदमरगे प्रवर्तताम्‌ । 
अतोऽसुराधिकारत्वान्न ग्राह्यं तन्मतं क्रचित्‌ || ३२॥। 


यथाऽप्रामाणिकत्वाजेनमतं न ग्राह्यम्‌, एवं तन्मतं सौगतमतमपि कचिद्‌ ग्राह्यं न भवति । ननु परमापेन बुद्धरूपिणा 
विष्णुना कृतमिदं कथं न ग्राह्यमित्यत उक्तम्‌ - स्वयमिति । यद्यपि सौगतमतं स्वयं विष्णुश्चकार, तथाऽपि न ग्राह्यमिति 
सम्बन्धः । ईश इति करणपाटवमभ्युपैति । अशेषविदिति तत्वज्ञानम्‌। अभ्युपगमे कारणं प्रमाणप्रसिद्धि हिब्देनाऽह । 


तहिं कुतो न ग्राह्यमित्यत उक्तम्‌ - मोहायैवेति । यद्‌ यस्मादसुराणां मोहायैव तच्चकार । अतोऽसु-राधिकारत्वान्न 
ग्राह्यम्‌ । अधिक्रियन्तेऽस्मिच्नित्यधिकारः । असुराणामधिकारोऽसुराधिकारः, तस्य भावस्तत्छम्‌, तस्मात्‌ । असुराः कुतो 
मोहनीया इत्यत उक्तम्‌ - अयोग्यानामिति । वेदमार्गं इति पूर्वण उत्तरेण च सम्बद््यते । 


एतदुक्तं भवति - यद्यपि भगवान्‌ बुद्धः पटुकरणः, तत्वज्ञानवांश्च श्रुत्यादिसिद्धः । ग्रन्थकरणादेव विवक्षुश्च । 
नैतावताऽप्याप्तः, विप्रलम्भकत्वात्‌। यथोक्तम्‌ - 


““ततः कलौ सम्प्रवृत्ते सम्मोहाय सुरद्विषाम्‌ । 
बुद्धो नाम्ना जिनसुतः कोकटेषु भविष्यति'' 


इति । अतस्तदुक्तं मोक्षस्वरूपं हेयमेवेति । 


[ बौद्धमतस्य चत्वारः प्रभेदाः | 

एवं सामान्यतो दूषितं बौद्धमतं विशेषतो निराकर्तुं तद्भेदानाह - चतुरिति । 


चतुष्प्रकारं तच्चोक्तं शून्यं विज्ञानमेकलम्‌ । 
अनुमेयबहिस्तत्वं तथा प्रत्यक्षबाहागम्‌ || ३३।। 


इति 4. .। 


व्याख्यातुमतिभेदादिति भावः । कथमित्यत आह - शून्यमिति । एकलमद्वितीयं शून्यमेव तत्वमित्येकं मतम्‌ । एकं 
विज्ञानमेव तत्वमित्यपरम्‌। अनुमेयं बहिस्तत्वं ज्ञानव्यतिरिक्त यस्मिंस्तत्‌ तथोक्तम्‌ । अस्त्येव ज्ञानव्यतिरिक्तमपि तत्वम्‌, 
किन्तु तदनुमेयमिति सौत्रान्तिकमतमन्यदित्यर्थः । तथाशब्दः समुच्चयार्थः । प्रत्यक्षं बाह्यगं यस्मिंस्तद्‌ वैभाषिकमतं 
चैकमित्येवं चतुष्प्रकारमिति। 


एतेषु शून्यवादिनोऽतितामसाः । प्रमितसकलवस्त्वपलापात्‌। ततो ज्यायांसो विज्ञानवादिनः । रूपाद्यपलापेऽपि 
विज्ञानमात्राद्धीकारात्‌। ततः सौत्रान्तिका बाहयार्थाभ्युपगमात्‌। तस्य चानुमेय -त्वाभ्युपगमेन वैभाषिकेभ्यः कष्टाः । 
ततो वैभाषिकाः । बाहार्थमभ्युपगम्य तस्य यथायथं प्रत्यक्षा -दिगम्यताभ्युपगमादित्येतज्ज्ञापयितुमनेन क्रमेणोदेशः कृत । 


[ शून्यवादयुक्तशून्यत्वापत्तिरूपमोक्षस्वरूपानुवादः | 
तत्र शून्यवाद्युक्तं मोक्षमनुबदति -- तत्रेति । 


... तत्र तु ये शून्यं बदन्त्यज्ञानमोहिताः। 
ते मोक्षं तादृशं ब्रयुनिंः शं मायिनो यथा । 
न किञ्चिन्मुक्त्यवस्थायामात्माऽऽत्मीयमथापि वा ।।३४॥।। 


तेषु चतुर्ष । ये शून्यमेव तत्वं वदन्ति ते मायिनो यथाभूतं मोक्षमाचक्षते तादृशमेव ब्रूयुः । इयांस्तु विशेषः - मायिनो 
वेदः प्रमाणमित्यभिमानात्‌ “परमं साम्यमुपेति'', “सोऽश्रुते सर्वान्‌ कामान्‌ '' इत्यादेवेदाच्छडमानास्तस्यान्यथानव्याख्यानं 
विधाय स्वाभिमतं मोक्ष प्रतिपादयन्ति । शून्यवादिनस्तु वेदयप्रामाण्यानभ्युपगमादुच्छरुङ्कलमेवेति । तदिदमुक्तं निःशङ्कपिति । 
अज्ञानेति तमोगुणो लक्ष्यते । अज्ञानकारणत्वात्‌ । “प्रमादमोहौ तमसो भवतोऽज्ञानमेव च' ' इति वचनात्‌ । तेन मोहिताः । 


एवं सामान्येनोक्तं स्पष्टमाचष्टे- न किञ्चिदिति । किथिदित्यस्यैव विवरणम्‌ - आत्माऽप्यथवा -ऽऽत्मीयमिति । 
आत्मेति ज्ञानमुच्यते । आत्मीयमिति ज्ञेयम्‌ । तदुभयमपि मोक्षे नास्ति । 


[ एकात्मवादिमतरीत्या संसारमोक्षस्वरूपादिनिरूपणम्‌ | 
शून्यवादोऽपि द्विविधः- एकात्मवादः, अनेकात्मवादश्चेति । तत्र प्रथम एव मुख्यसिद्धान्तः । मन्दानां तु बुद्धावारोहाय 


तु द्वितीयोऽवतारितः। तदुभयसाधारणमुक्त्वा विरोषं विवश्षुरादावाद्यमाह - एकस्मि्निति। 


एकस्मिन्‌ संसृतेर्मक्ते न किञ्चिदवशिष्यते । 
तत्संवृत्यैव भेदोऽयं चेतनाचेतनात्मकः। 


दुष्यते संसुतेर्ध्वसे निर्विंशेषेव शून्यता || ३५ ।। 
न सत्वं नैव चासत्त्वं शून्यतत्वस्य विद्यते । 

न सुखत्व न दुःखत्वं न विशेषोऽपि कश्चन || ३६ ।। 
निर्विशेषं स्वयम्भातं निर्लेपमजरामरम्‌ । 


शून्यं तत्वमसम्बाधं नानासंवृतिवर्जितम्‌ || ३७।। 


अशेषदोषरहितं मनोवाचामगोचरम्‌ । 
मोक्ष इत्युच्यतेऽसद्धिर्नानासंवृतिदूषितम्‌ । || ३८ ।। 


संसृत्यवस्था विज्ञेया संवृत्यैव विशिष्यते । 
स्थितया ध्वस्तया चैव संसृतिर्मोक्ष इत्यपि || ३९ ।। 


कित्‌ चेतनमचेतनं च । एकमुक्तो कुत एतदित्यत आह - तदिति । तस्यैकस्यैवाऽत्मनः संवृत्या अज्ञानेनैवायं 
परिदुश्यमानश्चेतनाचेतनात्मकः, भिद्यत इति भेदः पदार्थसमूहो दृश्यते । नतु परमार्थः, नाप्यनेकाज्ञानकल्यितः । 
अतस्तस्यैकस्यैवाऽत्मनः संवृतेर्ध्वसे जाते सति शुन्यतैव पारमार्थिकी विशिष्यत इति युक्तमेवेति । निर्विंशोषेति शून्यस्य 
स्वरूपसङ्कीर्तनम्‌ । संवृतेर्ध्वस एव मोक्ष इति वक्ष्यति । निर्विंशेषत्वमेव विवृणोति - न सतत्वमिति । सत्त्वं 
परसामान्यादिरूपम्‌। असत्वमभावप्रतियोगित्वम्‌। किंबहुना कश्चनापि विशेषो न विद्यते । 


ननु मोक्षस्तावदसन्न भवति । सदा संसारापत्तेः। अतः सता मोक्षेण सविशेषं शून्यमित्यत आह - निर्विशेषमिति । 
शून्यं तत्वमेवासद्धिरमोक्ष इत्युच्यते । नतु शून्यातिरिक्तो मोक्षोऽस्ति । अतो न तेन सविशेषत्वम्‌। तर्हिं सर्वदा 
मो क्षभावाच्छून्यभावनादेवेय््यंमित्यतो निर्विंशेषमित्याद्युक्तम्‌ । स्वय-म्भातमित्यस्यैव विवरणम्‌ - 
मनोवाचामगोचरमिति । निर्लेपं धर्माधर्मरहितम्‌। अजरं च तदमरं च अजरामरम्‌ । सम्बाधो वस्त्वन्तरोपमर्द॑ः। 
असम्बाधमद्वितीयमिति यावत्‌। दोषाः कामादयः । न केवलं शून्यं मोक्षः, किन्तु नानासंवृतिवर्जितत्वाद्युपलक्षितम्‌ । 
उपलक्षणनिष्पत्तये च भावनाद्युपयोग इति । अज्ञाननिवृत््याद्युपलक्षितं शून्यमेव मोक्ष इत्येतत्‌ कुत इत्यत आह- नानेति । 
नानासंवृतिभिः दूषितं शून्यमेव संसारावस्था विज्ञेया यतोऽतस्तद्विपरीतं शून्यमेव मोक्ष इति युक्तम्‌ । 


एतदुक्तं भवति - शून्यं तत्वं स्वतो निर्विंशोषमेकमेव । तस्य परमसुक्ष्मस्य वाङ्गनसातीतस्व 
स्वप्रकाशस्याऽवरणविक्षेपाद्यनेकशक्तिमत्या मूलसंवृत्या कर्तृत्वभोक्तृत्वशक्तिमदहङ्कारोपाधिवशात्‌ किञ्चित्‌ स्थूलता 
जायते, ततः सद्द्वितीयत्वेन सविरोषतायां स्थूलता सम्पद्यते । ततो मनोवचनगोच रत्वे जाते विधिनिषेधगोचरत्वेन 
सलेपत्वम्‌ । रागादिदोषसं सर्गश्च । ततो देहेन्दरियान्तःकरणविषयसम्बन्धे स्थूलतरता भवति । ततो ममकारवतो दुःखार्त 
स्थूलतमत्वमित्येवं संवृत्या तत्कार्यत्वात्‌ सवृति-सञ्ज्ञकैरहङ्कारादिभिश्च संवलितं शून्यमेव संसारः । भावनाप्रकर्षादिना 
मूलसंवृतौ ध्वस्तायां तत्कार्य - प्रवाहे च विलीने तदुपलक्षितं शून्यमेव मोक्ष इति। 


शून्यमेव चेन्मोक्षः, संसारश्च । तदा मोक्षसंसारशब्दयोः पर्यायत्वमित्यादिकमापद्यते इत्येतदपि चोद्यमनेनैव 
परिहतमित्याशयवानाह - संवृत्यैवेति । यद्यपि शून्यमेव संसारो मोक्षश्च । तथाऽपि संसृतिरिति मोक्ष इत्यपि विशिष्यत 
एव । कथम्‌ ? स्थितया च ध्वस्तया च संवृत्यैव । उपलक्षण -भेदादर्थभेदे सति न शब्दपर्यायत्वादिकमिति भावः। 
[ अनेकात्मवादिमतानुवादः | 


एवमेकात्मवादमुपन्यस्यानेकात्मवादं दर्शयति - केचिदिति। 


केचित्‌ तेष्वन्यथा प्राहुः संवृत्यैव त्वनेकधा । 


अवच्छन्नं महाशून्यं नानापुद्रलशब्दितम्‌ || ४०॥। 
यस्य शून्यैकरसताज्ञानात्‌ सा त्वपगच्छति । 

स पुद्रलत्वनिर्मुक्तो महाशुन्यत्वमेष्यति । 

संवृत्या यस्त्ववच्छिन्नो दुःखान्यनुभवत्यलम्‌ || ४९॥। 

तेषु शून्यवादिषु । अन्यथा एका-त्मवादिमतात्‌। कथमित्यत आह - संवृत्यैवेति । तुशब्देनैका-त्मवादम्‌, 
स्वाभाविकानेकात्मवादम्‌, उपाधिकृतानेकात्मवादं च व्यावर्तयति । संवृत्या नानाभूतया संवृत्याऽवच्छिन्नमेव, नतु 
स्वभावतः । संवृतेस्तत्कृतावच्छेदानां च मिथ्यात्वान्नानापुद्रलशब्दितमि - त्युक्त भवतीति एषः । 


ततः किमित्यत आह - यस्येति । तत्रानेकेष्वात्मसु यस्याऽत्मनस्तु शुन्यैकरसतान्नानात्‌ शुन्या -द्वितीयताज्ञानात्‌ सा 


संवृतिरपगच्छति, मूलसंवृतिर्व्यावृत्ता भवति, अन्या नश्यति, स पुद्रलत्वात्‌ कर्तृत्वादिरूपातरिर्मुक्तो महाशून्यत्वगरेयतीव । 
यस्तु संवृत्याऽवच्छिनत्र आत्मा स पुद्रलभावेन दुःखा -न्यलं परमार्थबुद््यैवानुभवति । इति प्राहुरिति सम्बन्धः । 


[ शून्यवादमायावादयोः साम्यम्‌, शून्यवाद्यभ्युपगता संवृतिरेव मायावादिनां माया | 


शून्यवाद्यभिमतमोक्षनिरासेन मायावाद्यभिमतोऽपि निरस्तो भविष्यतीत्यारयेन यदुक्तं मायिनो सिद्धान्तसाम्यं (८०७, 
श्लो ३४) तदुपपादयति - एवमिति। 


.. एवं मायिनश्चाऽहुरेकजीवत्ववादिनः। 
बहुजीवमताश्चेति माया तेषां तु संवृतिः ।। ४२॥। 


एकजीवत्ववादिनो बहुजीवमताश्चेति द्विविधमायिनश्चैवं द्विविधशून्यवादिवदेव मोक्षस्वरूपमाहुः । एको जीवो 
यस्मि्टोके स तथोक्तः, तस्य भावस्तत्त्वम्‌, तद्‌ वदन्तीत्येकजीवत्ववादिनः । बहवो जीवा यस्मिंस्तत्‌ तथोक्तं बहुजीवमतं 
येषां ते बहुजीवमताः। 


ननु शून्यवादिनः संवृतिनिबन्धनः संसारः, तच्निवृत्तिश्च मोक्ष इत्याचक्षते । मायावादिनस्तु माया -हेतुकोऽयं 
संसारः, तन्निवृत्तिश्च मोक्ष इति । अतो वेषम्यमित्यत आह - मायेति । या शून्यवाद्यभ्युप-गता संवृतिः सैव तेषां मायिनां 
माया । अनाद्यनिर्वाच्यत्वलक्षणस्याऽवरणविक्षेपादेः कार्यस्य चैकत्वादिति भावः। 


[ बौद्धानां शून्यमेव मायावादिनां ब्रह्म | 


शून्यवादिनः शून्यं तत्वमाहुः, मायावादिनस्तु ब्रह्म । अतोऽतिवैषम्यमित्यत आह - निर्विशेष -त्वेति। 


निर्विशेषत्ववाचेव शून्यं ब्रह्मेति नो भिदा । 
सच्चित्सुखादिकं चैव कि कुतोऽखण्डवादिनः || ४३।। 


शून्यं ब्रहोति चेतयोर्भिंदा नो विद्यते । कुतः ? निर्विशेषत्वस्य वाचैव द्वाभ्यां द्रयोनिर्विंरोषत्वेन उक्तत्वात्‌ । वैधर्म्य खलु 
वस्तुनो भेदकम्‌ । तच्चात्र नास्तीति द्वयोरपि सम्मतम्‌ । अतः शब्दभेदमात्रं न वस्तुभेद इति। 


[ मायामते सत्यत्वादीनां ब्रह्मलक्षणत्वानुपपत्तिः | 

अथ मतम्‌- “सत्यं ज्ञानमनन्तं ब्रह्म", ““विज्ञानमानन्दं ब्रह्मैव ' " इति श्रुत्यैव सत्यादिलक्षणं ब्रह्म सर्वतो व्यावर्तितम्‌, 
तत्‌ कथं शुन्यं ब्रहोति नो भिदेत्युच्यते इति । सत्यम्‌ । सदादिलक्षणैर्ब्रहय श्रुत्या सर्वतो व्यावर्तितमिति । तत्तु मायावादिमते 
नोपपद्यत इत्याशयवानाह - सदिति । सदादिकं च किमेव न किमपीत्यर्थः । 


तथाहि - सदादिकं कि ब्रह्मस्वरूपम्‌, उतान्यत्‌ ? आद्ये न लक्ष्यलक्षणभावः, अनेकपदवैयर्थ्य च । न द्वितीयः, 
अखण्डवादित्वात्‌। यथा भवतां सत्यत्वादिकं ब्रह्मस्वरूपमपि तद्छक्षणम्‌, तथा ममापि कि न स्यादिति चेत्‌, न। 
अस्माभिर्विशोषक्त्या तचनिर्वाहाङ्गीकारात्‌। परेण तु कुतो निर्वाह्य -मेतत्‌ ? मयाऽपि विशेषोऽङ्कीक्रियत इति चेत्‌, न । 
अखण्डवादित्वात्‌। 


[ असत्वादिव्यावृत्यादेः सत्यादिपदार्थत्वम्‌, ब्रह्मशून्यविशेषणत्वं च उभाभ्यामङ्गीक्रियते | 

यदापि सत्यादिपदप्रतिपाद्यवस्तुनि न भेदः, तथाऽपि व्यावर्त्यानामसत्त्वादीनामस्त्येव । अतस्त -क्रयावृत्तिप्रयोजनानि 
तद्वाचीनि वाऽनेकानि पदानि ब्रह्मणि वर्तन्त इत्यभ्युपगमात्‌ कथमस्मन्मते श्रुत्यर्थानिर्वाह इत्यत आह - व्यावर्त्येति। 
व्यावर्त्यमात्रभेदस्तु विद्यते शून्यवादिनः। 
अनृतादेरपोहं तु स्वयमेव हि मन्यते || ४४ ॥। 


व्यावर्त्यमात्रभेदस्त्वित्येकदेशोत्कीर्तनेन सकलमप्युक्तमुपलक्षयति । एषा प्रक्रिया समस्ता शून्यवादिनोऽपि 
मतेऽस्त्येवातो नैतयाऽपि ब्रह्मशुन्ययोर्भदो वक्तु शक्यते । 


शून्यवादिनोऽपि विद्यत इति किमपादनेनोच्यते । नेत्याह - अनृतादेरिति । सत्यादिपदार्थत्वेन शन्यविशेषणत्वेन 
चेति शेषः। मन्यते शून्यवादी । अपोहपदार्थंवादिनीो बौद्धा इति प्रसिद्धमेवेति हिशब्देनाऽह । 
'जाङ्यसंवृतिदुःखान्तपूर्वदोषविरोधि यत्‌" ' इति प्रसिद्धं च । 


[ ब्रह्मशून्ययोनिर्विशेषत्वाज्गीकारादेवाविशेषत्वसिद्धिः | 


आस्तां तावद्‌ ब्रह्मशून्ययोर्विशेषप्रतिपादनम्‌ । निर्विंशेषयोर्विशोषोऽस्तीति प्रतिज्ञेव तावदेषा नाङ्ं धत्ते । व्याहक्वादिति 
भावेनाह - निर्विंशेषत्वत इति। 


निर्विशेषत्वतो नैव विशेषो ब्रह्मशून्ययोः । 
नैव प्रतिज्ञातं शक्यत इति शेषः । 


[ मायावादिना वेदानामतत्वावेदकत्वाङ्गीकारात्‌ वेदप्रामाण्यादिविषयेऽपि उभयोः साम्यम्‌ | 


ननु मायावादिना वेदस्य प्रामाण्यम्‌, स्वतः प्रामाण्यम्‌, नित्यत्वं चाङ्गीकृत्य वेदवाक्यनिर्वाहोऽयं कृतः । शून्यवादी तु 
वेदप्रामाण्यमेव नाङ्खीकुरुते । तत्‌ कथमुक्तं व्यावर्त्यमात्रेति । तत्राऽह ~ प्रामा-ण्यादीति। 


प्रामाण्यादि च वेदस्य फलतः सममेव हि || ४५॥। 


अतत्वावेदकं यस्मात्‌ प्रमाणं तेन कथ्यते 
अतत्वावेदकत्वं यदप्रामाण्यं सतां मतम्‌ || ४६ ।। 


शब्दमात्रेण विषमम्‌, अर्थस्तु द्वयोरपि सम एव । तस्माद्‌ वाक्यार्थनिर्वाहोऽपि सम इत्युक्त -मुपपन्नम्‌ । 
वेदवाक्यपुरस्कारस्तु मायावादिनां छदामात्रम्‌, प्रमेयं तु समानमेवेति भावः । कथं फलतः समानमित्यत आह - 
अतत्वावेदकमिति । वेद इति वर्तते । सर्वमपि प्रमाणमिति वा। तेन माया-वादिना । कथ्यते ^“अविद्यावद्धिषयाणि 
प्रत्यक्षादीनि प्रमाणानि शास्राणि च * इत्यादाविति शेषः । 


अतत्वावेदकत्वेऽङ्खीकृतेऽपि कुतः सममित्यत आह - अतत्वावेदकत्वमिति । यद्‌ यस्मात्‌। सतां विदुषाम्‌ । 
नानाविधानि लक्षणानि प्रणयन्तोऽपि परीक्षका अतत्वावेदकन्यावृत्तये प्रयतन्त एव । “अनुभूतिः प्रमाणम्‌ * इति 
वबदताऽप्यतत्वावेदकाभावाभिमानेनैव प्रयत्नः कृतः । न पुनरतत्वा-वेदकस्यापि प्रामाण्याभिप्रायेण । अतो 
मायावादिनाऽभ्युपगतं वेदप्रामाण्यं नामाप्रामाण्यमेव । प्रामाण्याभावे च तत्स्वतस्त्वं दूरोत्सारितम्‌ । नित्यत्वव्युत्पादन च 
व्यर्थमेवेति । 


[ ब्रह्यज्ञानैकनिवर्त्ार्थप्रतिपादकत्वस्यातत्वावेदकत्वे वेदानां दीर्घ्रान्तिजनकत्वादप्रामाण्यमेव | 


नन्वतत्वावेदकत्वेऽपि यस्य विषयो ब्रहान्ञानात्‌ प्रागेव बाध्यते, तदप्रमाणम्‌ । यस्य तु विषयो ब्रहज्ञानेनैव बाध्यः, 

तदतत्वावेदकं प्रमाणमिति विभागः। वेदविषयस्तु ब्रहमज्ञानेनैव बाध्यते । अतस्तस्य प्रामाण्यमित्याशयेनाऽशङ्कते - 
दीर्धेति। 


दीर्धभ्रान्तिकरी चेत्‌ स्यादतत्वावेदक प्रमा । 
रजुसर्पादिविज्ञानादप्याधिक्यादमानता । 
स्यादागमस्यानिवर्त्यमहामोहप्रदत्वतः || ४७ ।। 


या दीर्घ॑भ्रान्तिकरी साऽतत््वावेदकप्रमेति यदि मतं स्यादित्यर्थः । किमिदं लोक वृत्तमनुसृत्योच्यते, किवा 
स्वसङ्केतमात्रेण ? आद्ये दोषमाह - रच्िति । आगमस्य वेदस्य । कुतः ? अल्पेन कालेनानि- वर्त्यत्वाद्‌ यो महान्‌ मोहः, 
तत्प्रदत्वतः । अप्रामाण्ये विशोषाभावेऽपि तद्धेतुकानर्थातिशयाभिप्रायेण आधिक्यादित्युक्तमिति भावः। 


[ अल्पकालानिवर्त्यभ्रान्तिहेतोः प्रामाण्याङ्गीकारे चन्द्रप्रादेशताज्ञानादेरपि प्रामाण्यप्रसङ्गः | 
द्वितीये अतिप्रसङ्गमाह - तलेति। 


तलनैल्यादिविज्ञानमाकाशे मानतां व्रजेत्‌ । 
छत्राकारत्वविज्ञान चन्द्रप्रादेशतामतिः | ४८ ।। 


तलमिन्द्रनीलं तस्य नैल्यमिव नैल्यं तलनैल्यम्‌ । आदिपदार्थं स्वयमेव भाष्यकृद्‌ विवृणोति - छत्रेति । आकाश इति 
वर्तते । मानतां व्रजेदिति सर्वत्र सम्बद्ध्यते । अल्पकालानिवर्त्वभ्रान्तिहेतोः प्रामाण्यसङ्कतं कुर्वता एतेषामपि प्रामपयसङ्धेतः 
करणीयः, अविशेषात्‌ । ब्रह्ज्ञाननिवर्त्यविषयत्व - माश्चित्यायं सङ्केतः क्रियते, नत्वल्पकालानिवर्त्यभ्रान्तिहेतुत्वमिति 
चेत्‌, न । ब्रहाज्ञाननिवर्त्यविषय -त्वोक्त्याऽप्यस्यैवार्थस्य मायावादिना विवक्षितत्वात्‌ । अन्यथा ^“न खलु नाग इति नग 
इति वा पदात्‌ कुञ्जरं गिरिं वा प्रतिपद्यमाना भवन्ति भ्रान्ताः'* इति वर्णदैर्ध्यादिज्ञानं कथमुदाहरेत्‌ ? किथ्चैवं -विधं 
वेदप्रामाण्यं शन्यवादिनाऽप्यङ्गीकृतमेवेति कुतोऽयं विशेषः ? 


[ तत्वमस्यादिमहावाक्यप्रतिपादयं ब्रह्मणो निर्विशेषत्वं शून्यवादिना शन्यस्याप्यङ्गीकृतम्‌ | 


न सर्वस्यापि वेदस्य मायावादिनाऽतत्वावेदकत्वमुच्यते । किन्नाम । विधिप्रतिषेधविषयस्य । अद्वितीयं तत्वं प्रतिपादयतः 
^ "तत्‌ त्वमसि" ' इत्यादेर्महावाक्यस्य, निर्विशेषं सच्विदानन्दात्मकं तत्पदार्थं प्रतिपादयतो “यत्‌ तदद्रेश्यमग्राह्यम्‌ ' , 
“सत्यं ज्ञानम्‌ ' ' इत्यादेरवान्तरवाक्यस्य च तत्वा -वेदकत्वमङ्कीक्रियत एव । नचैवं शून्यवादिनेति । अतः कथं साम्यमिखतः 
शून्यवादिनाऽप्येवमेवाङ्ी - क्रियते, तत्वावेदकत्वं हि न विषयविसंवादाभावातिरिक्तं किथिदस्ति ; वाक्यद्रयार्थस्य 
चाविसंवादः शून्यवादिनाऽप्यङ्गीक्रियत एवेत्याशयवान्‌ महावाक्यार्थाङ्खीकारं तावद्‌ दर्शयति - निरभंदत्वं त्विति। 


निर्भदत्वं तु शून्यस्य तेनाप्यङ्गीकृतं सदा । 


तेन शून्यवादिनाऽपि । सदेत्यनेन स्वयमेव नास्मदापादनेनेति सूचयति । 


[ अवान्तरवाक्यार्थस्यापि शून्यवाद्यज्गीकृतत्वम्‌ | 


अवान्तरवाक्यार्थाङ्खीकारोऽपि द्रयोः समान इति दर्शयन्‌ निर्विशेषत्वं तावदुभयसम्मतमित्याह - सत्त्वेति । 
सत््वासत्वादिधर्माणामभाव उभयोर्मतः || ४९॥। 


नहि सत्प्रतियोगित्वं शून्यत्वं तेन चेष्यते । 
नच दुःखविरोधित्वादन्या ह्यानन्दतेष्यते || ५० ॥। 


मायिना शुन्यपक्षेऽपि ज्ञानं जाङ्यविरोधि च । 

धर्माः केऽपि न सन्त्येव को विेषस्ततस्तयोः || ५९ ।। 


तत्वस्येति शेषः । उभयोर्मायावादिशून्यवादिनोर्मतः सम्मतः । सत्यत्वमपि शन्यवादिनाऽ-ङ्ीक्रियत इत्याशयेन । 
शून्यं नाम असत्‌ तस्य सत्वं कथमित्यत आह - नहीति । सत्प्रतियोगित्वं सद्विरोधित्वमसत्वम्‌। तेन च शून्यवादिनाऽपि । 
निर्विंशोषत्वाभिप्रायेण शुन्यमित्युच्यते, नासत्वाभि - प्रायेण । तत्वमित्यङ्ीकारादिति भावः । 


आनन्दताऽपि शून्यवादिनाऽभ्युपगम्यत इति वक्तुं मायावाद्यभ्युपगतानन्दतां तावदनुवबदति - नचेति। 
दु :खविरोधित्वमेवाऽनन्दत्वम्‌, नतु धर्मरूपं किमपीत्यर्थः । हिशब्देन *“अनृतजडविरोधि' ' इत्यादितत्प्रसिद्धि सूचयति । 


ततः किमित्यत आह - शून्येति । तत्‌ समानमिति शेषः । “"जाङ्यसंवृतिदुःखान्तपूर्वदोष-विरोधि यत्‌ ' 
इत्यादितद्रचनात्‌ । ज्ञानत्वाङ्गीकारं दर्शयति ~ ज्ञानमिति । ज्ञानं च जाङ्यविरोधि-स्वरूपमेवोच्यते मायिना । 
तच्छून्यवादिनोऽपि समानमित्यर्थः । 


स्यादेतत्‌ । मायावादिना ब्रह्मणो निर्विशेषत्वादिकमङ्कीक्रियते शून्यवादिना तु शून्यस्य । तत्‌ कथं साम्यमित्यतः, गम्‌, 
ब्रह्मशून्ययोरभदाभावस्योक्तत्वादित्याह -- धर्मां इति । ततो व्यावर्तकाभावात्‌ तयोर्ब्रह्मशून्ययोः को विशेषः किङ्कुतो 
भेदः स्यात्‌ ? 


[ अद्रैतस्य सूत्रकृस्सिद्धान्तत्वोक्तिप्रत्याख्यानम्‌ | 


ननूक्तविधमद्रैततत्वं सूत्रकारस्य सिद्धान्त एव । तत्‌ कथं दूषणाय तदनुवादः क्रियत इत्यत आह - एतादृशानामिति। 
एतादृशानां पक्षाणां दूषणं प्रभुणा कृतम्‌ । 
स्वपक्षसाधनेनैव नाभाव इति चोक्तितः ।। ५२॥। 
शून्यपक्षसदुषपक्षाणाम्‌। कथम्‌ ? तद्विरुद्धस्य स्वपक्षस्य साधनेनैवार्थात्‌। एतदुक्त भवति - नाद्रैतं सूत्रकारस्य 
सिद्धान्तः, तेन तस्य दूषितत्वात्‌ । ““पृथगुपदेशात्‌' इत्यादिना तद्विरुद्धार्थस्य साधितत्वात्‌ । नहि तस्य दुष्टतामननुस्दधत्‌ 


तद्विरुद्धं साधयतीति सम्भवतीति । न केवलमर्थाद्‌ दूषणं कृतम्‌, किन्तु “नाभाव उपलब्धेः इत्याद्युक्तितोऽपीत्याह - 
नाभाव इति। 


[ आत्मविनाशस्य मोक्षत्वाङ्गीकारे मोक्षस्यापुरुषार्थत्वप्रसङ्गः | 


एवं सप्रभेदं शून्यवाद्यभिमतं मोक्षमनूद्य साधारणदोषेण तावद्‌ दूषयन्‌ यः शून्यवादिना “प्रदीप -स्येव निर्वाणं 
विमोक्षस्तस्य भाविनः'* इत्यात्मविनाशो मोक्ष उक्तः, तं दूषयति - आत्मेति । 


आत्माभावे पुमर्थः क दुष्टस्याऽत्माऽवधिर्यतः । 
मोक्ष इति वक्ष्यमाणं सिहावलोकनेनेहापि सम्बद्क्यते । आत्मनोऽभावे विनाशे सति मोक्षः कः किसम्बन्धी पुमर्थः ? 


एतदुक्तं भवति - आत्मविनाशलक्षणो मोक्षः किमात्मनः फलम्‌, उतानात्मनः ? नाऽद्यः, तस्य अभावात्‌ । नहि 
फलिनो ऽभावे फलमुपपद्यते । धर्मादिषु तथा दर्शनात्‌ । न द्वितीयः, आत्मना अनात्मनोऽप्यभावात्‌ । 
भावेऽप्यपुरुषार्थत्वप्रसङ्गत्‌ । अनात्मनस्तेनोपकाराभावाच्चेति । 


नन्वात्मन एवायम्‌ । धर्मादिवदभ्युदयत्वाभावादसमानकालताऽप्युपपद्यत इत्यत आह - आत्मेति । मोक्षः कः पुमर्थः 
पुमर्थो न भवेदित्यर्थः । तत्र हेतुमाह - इष्टस्येति । इष्टोत्कर्षपरम्परायाः पर्यन्तो यतः सर्वमात्मार्थतयेष्टम्‌ । आत्मा 
त्वनन्यार्थतया । इष्टमात्रस्य वित्तादेर्विनां पुरुषो नार्थयते, किमुतेष्टतमस्याऽत्मनः। 

यद्वाऽऽत्माभावे सति मोक्षः कः पुमर्थः, किमिष्टावापिरूपः, अथानिष्टनिवृत्तिरूप इत्यर्थः । नाऽद्यः । तत्र हेतुः - 
इष्टस्येति । सर्वस्याप्यात्मेतरस्येष्टस्याऽत्माऽवधिराश्रयो यतः । आत्मार्थ हि सर्वमिष्टम्‌। स चेत्‌ न स्यात्‌, तदा कस्यायं 
पुरुषार्थः स्यादित्यर्थः । 


न द्वितीयः । तत्र हेतुः - इष्टस्येति । अनिष्टनिवृत्तिरपि पुरुषार्थं भवन्ती तदा स्याद्‌ यदीष्टं न विहन्यात्‌ । तद्विघातेऽपि 
वा यदि महतोऽनिष्टस्य विघातिनी स्यात्‌ । तथा लेके दर्शनात्‌ । नहि कश्चिन्महदिष्टं विनाश्य अल्पानिष्टनिवृत्ति कुर्वाणः 
प्रक्षावानुपलभ्यते। आत्मा च सर्वतोऽपीष्टतमः । तद्विघातेन भवन्त्यनिष्टनिवृत्तिः कथं पुरुषार्थो भवेत्‌ ? रोगादिपीडिता 
उद्रन्धादिनाऽऽत्मविनाशं कुर्वन्तो दृश्यन्त इति चेत्‌, न । रोगाद्यायतनदेहपरित्यागेनाऽत्मानं निर ःखीकतुमेव तेषां प्रवृत्तेः । 
निर्दुःखो भूयासमिति हि सर्वस्याऽशीः । नतु न भूयासमिति । देहात्मविवेकज्ञानविधुरास्त्वात्मनाशायैव प्रयतन्त इति चेत्‌, 
न । तेषामप्रक्षावत्वेनानुदाहार्यत्वात्‌ । उपपादितं चेतत्‌, यत्‌ पशवोऽपि देहात्म -विवेकनज्ञानवन्त इति । (९८१) 


[ घटशू्यत्वात्मशून्यत्वयोरविशेषात्‌ घटशून्यत्वस्थैव मोक्षत्वात्‌ साधनानुष्ठानवैयर्थ्यप्रसङ्गः | 


ननु दुःखात्यन्तनिवृत्तिस्तावदवश्यमेष्टव्या । सा च कारणनिवृत्यैव भवति, नान्यथा । कारणं च दुःखस्याऽत्मैव । 
अधर्मर्जिनात्‌, आधारत्वाच्च । तत्‌ कथमात्मनाशेन शून्यभावापत्तिर्नेष्यत इति चेत्‌ । मैवम्‌ । नहयात्मैव दुःखकारणम्‌ । 
किन्तु जागर एव भावात्‌ सुप्रावभावादन्वयतिरेकाभ्यां शरीरेन्द्रिय-विषयवेदनादिकमपि । ततो ज्ञानभोगाभ्यां कर्मणि 
क्षीणे निर्बीजस्य देहादेरनुत्पादे सामप्रीवैकल्येन दुःखानुत्पादस्य सम्भवात्‌ किमात्मनाशकल्पनया? कुतो विनिगमनमिति 
चेत्‌ । सर्वस्याप्यात्मार्थ-त्वात्‌। आत्मनश्चात्यन्ताभ्यर्हितत्वादिति ब्रूमः । विप्रकृष्टव्ययेन हि साध्यासिद्धौ सच्निकृष्टव्ययं 
प्रेक्षावन्तः कुर्वन्ति । तस्मात्‌ ““आत्मा्थ पृथिवीं त्यजेत्‌ इति न्यायेन दुःखं जिहासताऽऽत्मावधि-कस्यैव कारणस्य 
मोक्ष एष्टव्यो नत्वात्मनोऽपीति युक्तमुत्पश्यामः । तदेतत्‌ सूचयन्‌ विपक्षे बाधक -माह - यदीति । 


यदि नाऽत्मावधिर्मोक्षो मोक्षः स्याद्‌ घटशून्यता 
कल्पितत्वाद्‌ विशेषाणां मायिनोऽपि समं हि तत्‌। ।।५३।। 


यदि अस्मदभिमतप्रकारेणाऽत्मावधिर्मोक्षो न भवेत्‌ । आत्मव्यतिरिक्तानां दुःखकारणानां देहादी-नामेव निवृत्तिः, 
आत्मनस्तु स्वरूपेणावस्थानमिति पक्षो यदि न स्यादित्यर्थः । आत्मनोऽपि शून्यता -पत्तिर्यदि स्यादिति यावत्‌। तदा 
घटशून्यताऽपि देवदत्तस्य मोक्षः स्यात्‌ । तथाच साधनानुष्ठानवैयर्थ्यम्‌ । घटशुन्यतायाः पारित्राज्यादिकारणानपेक्षत्वात्‌ । 


ननु कुतोऽयं प्रसङ्गः ? अविरोषादिति चेत्‌, न । आत्मशून्यता घटशन्यतेति भवद्धिरेव विशेषस्य उक्तत्वादित्यत आह- 
कल्पितत्वादिति । न खल्वत्र शून्यताशब्देनाभावोऽभिधीयते । ^“भावार्थ- प्रतियोगित्वं भावत्वं वा न तत्वतः । यस्य' ' 
इत्याभिधानात्‌। किन्तु नष्ट आत्मा घटश्च । तौ चाप्रामा-णिकौ । नच तथाविधयोर्विशेषाः प्रामाणिकाः सम्भवन्ति । 
नहि तुरगणशुङं शशशङ्ं च व्यावर्तकधर्म-वती इति सम्भवतः । तस्मादात्मशुन्यता घटशून्यतेति व्यवहर्तृभिः केवलं 
व्यवहारार्थं विशेषाः कल्पिता इत्यङ्गीकार्यम्‌ । तथाच नाविशेषोऽसिद्ध इति । 


दूषणातिदेशार्थ प्राङ्गतसाम्यमुपपादितम्‌। अतः शून्यवादिनां दूषणं मायावादिनामतिदिशति - मायिनोऽपीति। 
तदिति ““आत्माभावे'* इत्यादिनोक्तं समस्तं परामृशति । 
[ मायावाद्यभिमतमोक्षस्यापि आत्मविनाशरूपत्वम्‌ ] 


स्यादेतत्‌ । नाऽत्मनाशो मायावादिनोच्यते । येनेष्टनाशादपुरुषार्थत्वं मोक्षस्य स्यात्‌। नापि शून्य -तापत्तिः । यतो 
घटशून्यताऽपि मुक्तिर्भवेत्‌ । किन्नाम । जीवभावापगमेन ब्रह्मभावाविर्भावः । ब्रहम च परमानन्दात्मकमिति भवत्येव तद्धावः 
पुरुषार्थ इति। 

मैवम्‌ । कोऽयं जीवभावो नाम ? कश्च ब्रह्मभावः ? यद्यविद्याकामकर्मादिबद्धत्वं जीवत्वम्‌, परमा -नन्दभोक्तृत्वं च 
ब्रह्मत्वमित्यभिधीयते, तदाऽनुज्ञया वर्तामहे । नचेवं परस्य पन्थाः । यदेतत्‌ कर्तृत्व -भोक्तृत्वशक्त्युपेतं साकारं 
देहादिन्यतिरिक्त रूपमहमिति साक्षिसिद्धं तदपगमस्य परेणेष्ठत्वात्‌ । इदमेव च रूपं परमेष्टमनुभूयत इति कथ नोक्तदोषः ? 
आनन्दरूपतोपपादनाय परेणाप्यस्यैव रूपस्य परमप्रेमा -स्पदताया उपपादितत्वात्‌ । नहोतस्माद्‌ रूपाद्‌ विविक्त किमपि 
निराकारं रूपमनुसन्धाय मा न भूवं भूयासमिति लोक आशास्ते । चक्षुषी निमील्य तथेति वदतस्तु कः प्रतिमः ? 
संवबलितरूपे तदप्यस्तीत्यत इयमाशीरिति चासत्‌ । तस्य सर्वथाऽप्यवुद्धिस्थत्वात्‌ । आशासनं च साकारमेव । निराकरस्य 
तदनुपपत्तेः । नचान्यस्यान्यस्मिन्‌ निरुपाधिकः प्रेमा सम्भवतीतीदमेवेष्टतमम्‌। एवन्तर्हि देहादिसहितत्वस्यापीष्टत्वात्‌ 
तन्नाशेन भवतामपि मोक्षस्यापुरुषार्थत्वं स्यादिति चेत्‌, न । परमेष्ट-लाभहेतोरल्पेष्टनाशस्यापि पुरुषार्थत्वेन लोके 
दृष्टत्वात्‌ । ब्रह्मभावश्च न शून्यभावाद्‌ भिद्यत इत्युप -पादितम्‌। (१२३१३) आनन्दरूपता च वाङ्खात्रमित्युक्तमेव (१३१६) 


किश्चाऽनन्दत्वमपि न पुरुषार्थः । नहि कश्चिदानन्दो भूयासमित्याशास्ते । किन्तु तमनुभूयासमिति । नचानुभाव्यत्वं 
परेणेष्यते । अनुभवितुरन्यस्याभावात्‌ । स्वस्मिन्‌ कर्मकर्तृभावानभ्युपगमात्‌ । 


अपिचाऽनन्दत्वं प्राक्‌ सिद्धमिति न पुरुषेणार्थनीयम्‌ । प्रागविद्यावृतं न प्रकाशते पश्चादविद्याव-रणापगमे प्रकाशतेऽतो 
नैवमिति चेत्‌, न । प्रागपि स्वरूपस्य स्वयम्प्रकारटमानताभ्युपगमात्‌ । तन्मात्रस्य चाऽनन्दस्याप्रकाशानुपपत्तेः । 
प्रकाशमानोऽप्यानन्दो न विशदः प्रकाशत इति चेत्‌, न । निर्विशेषत्वात्‌ । वैशद्यावैशद्ययो श्च विशेषनिबन्धनत्वात्‌ । यद्धि 
सह विशेषैः प्रकाशते तद्‌ विशद - मुच्यते । यत्तु साधारणधर्मे: सह तदविशदमिति । अविद्यावरणापगमे प्रकाश इति च 
कोऽर्थः ? कि प्रतीयत इति, उत प्रत्येतीति । नोभावपि, अनङ्गीकारात्‌ । प्रदीपः प्रकाशत इति कोऽर्थ इति चेत्‌। 
भावस्वरूपवान्‌ वर्तत इति न किथिदेतत्‌। तदिदं सूचितं हिशब्देन । 


[ घटशून्यतायाः सविशेषत्वादमोक्षत्वे आत्मशून्यताया अपि सविशेषत्वेन मोक्षाभावप्रसङ्गः | 


ननु निर्विशेषा शून्यतां मोक्षमाचक्ष्महे । तलप्रत्ययोऽपि हि व्यवहारार्थमेव उपादीयते, नतु कमपि धर्म प्रतिपादयति । 
घटशुन्यता तु सविशेषा, घटेन विशेषितत्वात्‌ । तत्‌ कथमतिप्रसङ्ग इति चेत्‌, न । विवक्षिताया अपि शून्यताया 
एवमेवाऽत्मशून्यतेत्यात्मना विरोषितत्वेन सविरोषत्वदर्शनादमोक्षत्व -प्रसङ्गात्‌। 


[ आत्मशून्यताया सविशेषत्वानङ्गीकारे बाधकोक्तिः | 


अथेवमात्मशून्यताया विशेषे दृश्यमानेऽपि केनचिदभिसन्धिना निर्विंशेषतोच्यते, तत्राऽह - दृश्यमान इति। 


दुश्यमाने विशेषेऽपि यदि चेदविशेषता । 
घटाभावेऽविशेषः स्यात्‌ पाश्चात्यश्चेदनागतः | ५४ ॥। 


मोक्षत्वेनाभिमतस्य शून्यभावस्येति शेषः । चेच्छब्दः स्यादित्यर्थ । भावशब्दः कर्तृसाधन: । एव ~न्तहिं घटशून्यताऽपि 
तेनैवाभिसन्धिना निर्विशेषा स्यादित्यतिप्रसङ्गतादवस्थ्यमिति । पूर्वपक्षिणोऽभि -सन्धिमुद्धाटयति - पाश्चात्यश्चेदिति। 
आत्मशून्यभावः । पाश्चात्यो विरोषरहित इति चेदित्यर्थः । पाश्चात्यत्वं चात्र व्यवहारापेक्षया । 


ततश्रैतदुक्तं भवति - इदानीं निरूपणसमये व्यवहारार्थं कल्पितेनैव विशेषेणाऽत्मशून्यभावः सविशेष इवाऽभाति। 
अक्रियमाणे तु निरूपणे स्वरूपेण निर्विशेष एवेति । 


सिद्धान्तिनोऽभिसन्धिमुद्धाटयति - अनागत इति । एवन्तर्हि घटशुन्यभावोऽपि निरूपण एव सविषो दृश्यते । 
निरूपणमनागतोऽप्राप्तस्तु निर्विशेष एवेत्यस्माभिरपि शक्यते वक्तुमित्यर्थः । 


[ आत्मविनाशस्य मोक्षत्वसाधकानुमानस्य सत्प्रतिपक्षत्वम्‌ ] 


०08 


किथ्ोक्तरूपे शून्यवादिमायावादिभ्यामुत्प्रक्षिते मोक्षे न किञ्चित्‌ प्रमाणमस्ति तथाहि- न तावदत्र प्रत्यक्षं प्रमाणम्‌ । 
प्रत्यक्षाविषयत्वादस्यार्थस्य। नाप्यागमः। वेदाद्यागमस्य शून्यवादिना प्रमाणत्वेनानभ्युपगमात्‌। 
तदीयागमस्यास्माभिरनङ्गीकृ तत्वात्‌ । मायावादिनं प्रति तु वक्ष्यामः। (१३२२) तस्मादात्मशून्यता पुरुषार्थः, 
दुःखनिवृक््युपयोगित्वात्‌ ; शरीरादिशन्यतावदित्यनुमानमेव वक्तव्यम्‌ । यथोक्तम्‌- 


““न तैर्विना दुःखहेतुरात्मा चेत्‌ तेऽपि तादृशाः । 
निर्दोषं द्रयमप्येवं वैराग्यं च द्रयोस्ततः'  इति। 


तदिदं सत्प्रतिपक्षतया नानुमानमित्याह - न मोक्ष इति। 


न मोक्षो विमतो यस्माददेहो घटशून्यता । 
यथेत्युक्ते वदेत्‌ कि स योऽनुमामात्रमानकः || ५५ ॥। 


विमतः शून्यभावो ब्रह्मभावो वा न मोक्ष इति प्रतिज्ञा । यस्माददेह इति हेतुः अदेहत्वादिति । घटशुन्यता यथेति 
दृष्टान्तः । योऽनुमामात्रमानकः स इत्युक्ते किं वदेदित्यनेनोक्तविधया प्रमाणान्तरा-भावं तत एव 
स्वानुमानस्याबाधितविषयत्वं च सूचयति । 


[ मायामते श्रुतेरप्रमाणत्वात्‌ न तया प्रत्यनुमानबाधः | 


अत्राऽह मायवादी- नेदं प्रत्यनुमान मानम्‌ । विदेहावस्थेव मोक्ष इति श्रुतिसद्धावेन कालातीत त्वात्‌ । किथ श्रुत्यैव 
ब्रह्मभावाविर्भावो मोक्ष इत्युक्तत्वात्‌ किमनुमानेनेति । तत्राऽह - नचेति । 


नच मायी वदेदत्र पूर्वोक्तेनैव वर्त्मना । 
अमानत्वाच्छुतेस्तस्य नचादेहत्ववादिनी । ।। ५६ ।। 


अत्रानुमानविषये श्रुतिमालम्न्य दूषणं न वदेत्‌ । तथाऽत्र स्वाभिमते मोक्ष श्रुतिं प्रमाणं नैव वदेदित्यर्थः । कुत इत्यत 
आह -- पूर्वेति । तस्य मायावादिनो मते श्रुतेरमानत्वात्‌। कथम्‌ ““प्रामा-ण्यादि च वेदस्य'* इत्यादिना पूर्वोक्तेनैव 
वर्त्मना । 


ननु न सर्वो वेदोऽतत्वावेदकः। किन्तु विधिनिषेधात्मक एव । अतथाभूतास्तु वेदान्तास्तत्वा-वेदका इति चेत्‌, न । 
^“सर्वधर्मोज्छ्ितस्यास्य कि शास्रेणाधिगम्यते ' इत्यादिना पूर्वोक्तेनैव वर्त्मनाऽत्र तत्वे श्रुतेरमानत्वात्‌ । अस्तु वा व्रथित्‌ 
श्रुतिः प्रमाणम्‌ । तथाऽपि नास्मदनुमानस्य तद्वाध इत्याह - नचेति । मुक्ताविति शेषः । तथा तदभिमतमोक्षवादिनीत्यपि 
ग्राह्यम्‌ । 


[ अशरीरश्रुतेः प्राकृतदेहराहित्यमर्थः, नत्वदेहत्वम्‌ | 


“अशरीरं वाव सन्तं न प्रियाप्रिये स्पृशतः इत्यादिश्ुतिसद्धावात्‌ कथमदेहत्ववादिनी श्रुति -ास्तीत्युच्यत इत्यत 
आह - अदेहत्वमिति । 


त अदेहत्वमप्राकृतशरीरता । 
मोक्षे भोगं यतो त्रूते जक्षन्‌ क्रीडन्निति श्रुतिः || ५७ ।। 


यदस्यां श्रुतावदेहत्वमुच्यते तत्‌ प्राकृतशीरराहित्यमेव । नतु सर्वथाऽप्यदेहत्वम्‌ । प्राकृ तशब्देन जडमुपलक्ष्यते । तद्रहित्यं 
च चतुर्थपादोदितप्राकरेण ज्ञातव्यम्‌ । एवं “ब्रह्म वेद ब्रहौव भवति" ' इत्यादिश्ुतिराशङ्कय व्याख्यातव्या च । 

अशरीरत्वश्रुतेः कुतोऽर्थसङ्ोचः क्रियत इत्यत आह - मोक्ष इति । ˆ “स तत्र पर्येति जक्ष्‌ क्रीडन्‌ रममाणः स्रीभिर्वां 
यानैर्वा ज्ञातिभिर्वाऽज्ञातिभिर्वा' इति श्रुतिरमोक्षे स्त्यादिभोगं ब्रूते । नचाशरीरस्यासौ सम्भवतीत्यतः सङ्खोच इत्यर्थः । 


[ परोक्तानुमानभङ्गः, शून्यमायामतयोः प्रक्षावदनुपादेयत्वम्‌ | 
परकीयानुमानस्य प्रतिपक्षान्तरमाह - निर्दुःखत्वादिति। 


निर्दःखत्वान्न तन्मोक्षः प्रतिपन्नं यथेति च । 


अनुमा दूषणं कि स्याद्‌ वादिनोः शून्यमायिनोः || ५८ ।। 
दुःखं दुःखादभिन्नत्वान्मोक्षोऽपि स्यादसंशयम्‌ । 

भेदे सद्द्रैततैव स्यादित्याद्यमितदोषतः। 

हेयं मायामतेनैव सह शून्यमतं बुधैः ।। ५९ ।। 


तत्‌ शून्यत्वम्‌, ब्रहात्वं वा मोक्षो न भवति, निर्दःखत्वात्‌; प्रतिपन्नं घटशन्यत्वं यथेति चानुमायाः कि दूषणं स्यात्‌ ? 
न किमपि । शून्यशब्देन तदङ्गीकारवान्‌ लक्ष्यते । शन्यश्च मायी चेति द्रनद्रः । यद्रा शून्यं च माया चेति द्वनद्रः । ते विद्यते 
ययोरिति ब्रीह्यादिलक्षण इनिः । तत्रच तदन्तविधिरिष्यते । 


प्रतिपक्षान्तरमाह - दुःखमिति । मोक्ष इति शुन्यं ब्रह्म चोच्यते । प्रतिवादिभ्यां तथाऽभ्युपगत -त्वात्‌। स मोक्षो 
दुःखात्मा स्यात्‌, दुःखादभित्नत्वात्‌ दुःखप्रतियोगिकभेदशुन्यत्वात्‌ ; प्रसिद्ध-दुःखवत्‌ इत्यर्थः । शन्यब्रह्मणो्ुःखत्वे 
तद्धावापत्ति्न पुरुषार्थं इति सिद्धयति । अपिशब्दः प्रतिपक्षा -न्तरसमुच्चयार्थः । असंशयमिति व्यापर्निश्चितत्वमाचष्टे । 
दुःखप्रतियोगिकभेदाभावः कुत इत्यत आह - भेद इति । दुःखाच्छून्यतब्रह्मणोरिति शोषः । तथाचापसिद्धान्त इति 
भावः। 


किञ्च दुःखापायस्याऽत्मनाशेन विना देहादिनाशोनापि सम्भवादन्यथासिद्धिश्चानुमानस्य । शरीरा -दिशन्यताऽपि न 
दुःखध्वसोपयोगित्वात्‌ पुरुषार्थः । किन्नाम । आत्मनो निर्दुःखतां प्रति हेतुत्वात्‌ । नहि दुःखं नश्यत्विति कश्चिदाशास्ते । 
अपितर्हिं ? निर्दुःखः स्यामिति । 


ननु शून्यभाव ब्रह्मभावी वा भवतां सिद्धश्चेदपसिद्धान्तः, नचेदाश्रयासिद्धिरिति चेत्‌, न। परा- 
नुमानेऽप्यात्मशुन्यतायाऽसिद्धत्वेनाऽश्रयासिद्धेः । इयांस्तु विशेषः - यत्‌ परप्रसिद्धिमात्रेण प्रतिपक्षः सम्भवतीति । 


ननु भोगश्रुतिः सगुणमुक्तिविषयाऽस्त्विति चेत्‌, न । “"परं ज्योतिरुपसम्पद्य स्वेन रूपेणाभि - निष्पद्यते" ' 
इत्युक्तिविरो धात्‌ । निर्द ःखत्वान्मोक्षो न भवतीति विरुद्धमिति चेत्‌ । परमेष्टस्याऽत्मनो नाशः पुरुषार्थं इति कथन विरुद्धम्‌ ? 


अथ सतो दुःखाद्‌ भेदे सद्द्रैतता स्यात्‌ । दुःखं तु मिथ्येति चेत्‌, न । अनुभवविरोधादेरुक्तत्वात्‌ । बहुजी ववादिनं प्रति 
नान्तिमानुमानमिति न कुचोद्यावकाशः । तदेतत्‌ सर्वमभिसन्धायोपसंहरति - इत्यादीति । सहैवेति सम्बन्धः । 
[ विज्ञानवादयुक्ताद्वितीयज्ञानत्वापत्तिरूपमोक्षस्वरूपनिरासः | 
विज्ञानवाद्यभिमतं मोक्षस्वरूपमप्युक्तदूषणातिदेशेन दूषयति - एवमिति । 


एव विज्ञानवादोऽपि ज्ञानमात्रविशेषतः। 
तस्यापि भङ्करत्वादिविशेषमपहाय हि । 
अद्रिततामतं साक्षादुक्तदोषस्ततो भवेत्‌ || ६०।। 

शून्यवादिमायावाद्यभिमतमोक्षवद्‌ विज्ञानवाद्यभिप्रेतोऽपि मोक्षो हेय इत्यर्थः । ननु विज्ञानवादिनो विज्ञानं तत्वमाहूः । 
तस्यापि क्षणिकत्वम्‌, स्वकर्मकप्रकाशकत्वलक्षणं स्वप्रकाशत्वं च । नचैवं पूर्वकावित्यतो वैषम्यात्‌ कथमतिदेश इत्यत 
आह ~ ज्ञानेति । ज्ञानमात्रं चासौ विशेषश्च ज्ञानमात्र - विशेषः । तमिति द्वितीयार्थे तसिः । यस्मात्‌ ज्ञानमात्रविशेषं तस्य 
ज्ञानस्य भङ्करत्वादिविशेषमणप्यपहाय विज्ञानवादोऽप्यद्रैततामतं ज्ञातव्यम्‌ । न विद्यते दतं यस्य तत्वस्य तदद्रतम्‌ । तस्य 
भावोऽद्रैतता । तस्या मतमद्रैततामतम्‌ । ततः कारणादुक्तदोषोऽपि समो भवेत्‌। 


इदमुक्तं भवति - अस्तु विज्ञानवादस्य पूर्वस्मात्‌ कश्चिद्‌ विशोषः, तथाऽपि स प्रकृतानुपयोगि -त्वान्नाऽदरणीयः। 
मोक्षस्वरूपं तु प्रकृतं समानम्‌ । प्रतिपन्नं जीवभावं विहायाद्वितीयविज्ञानत्वापत्तिः मुक्तिरिति 
विज्ञानवादिनाऽप्यङ्गीकृतत्वात्‌ । अतो युक्त एवातिदेश इति । 

यद्रा ज्ञानमात्रविोषं तस्य भङ्गरत्वादिविशेषं चापहाय विज्ञानवादोऽपि साक्षादद्रैततामतं ज्ञातव्य इत्यनेनेदमभिपरेति- 
न कश्चिद्‌ विज्ञानवादस्य पूर्वाभ्यां विशेषः । ज्ञानमिति विशेषस्य शब्दमात्रत्वेन हेयत्वात्‌ । नहि ज्ञानत्व नाम धर्मोऽभ्युप्रगम्यते 
परेण । भङ्गरत्वादिकं तु तेनैव कल्पितमित्युक्तत्वाद्‌ हेयमेव ।(८०९) नतु वस्तुतो मतभेदहेतुः । यथोक्तम्‌ -- "तत्र 
सन्ततिभेदश्च' " इत्यादि । अतो युक्तोऽतिदेश इति । अतिदेशप्रकारस्तु स्पष्ट एव । 


[ कालत्वहेतुना मोक्षकालस्य अद्वितीयज्ञानवत््वाभावसाधनम्‌ | 
अनुमानान्तरमपि तत्निरासार्थमाह - काल इति। 


कालो न केवलज्ञानी कालत्वात्‌ प्रतिपन्नवत्‌। 
एतयाऽनुमया रोधात्न तादुङ्खोक्षरूपता || ६९ ।। 


मोक्षकालोऽद्वितीयज्ञानवन्न भवतीत्यर्थः । प्रतिपन्नवत्‌, वर्तमानकालवत्‌। रोधाद्‌ विरोधात्‌ । तादक्‌ मोक्षरूपं 
यस्यात्मनोऽसौ तादृङ्गोक्षरूपः । तस्य भावस्तत्ता । ज्ञानातिरिक्तस्य कल्पितत्वाद्‌ वर्तमानकालोऽपि केबलज्ञानीति चेत्‌, 
न । मुक्तिसंसारयोरविशेषापत्तेः । यस्तु विशेषोऽङ्गीक्रियते तदभाव एवानेन साध्यते । 


[ उक्तानुमाने आश्रयासिद्धिशङ्कानिरासः ] 


ज्ञानव्यतिरिक्तं किमपि नास्तीति मते कालोऽपि नास्त्येव । अतः किमाश्रयाऽनुमानप्रवृत्तिरित्यत आह - यदिति। 
यदि कालोऽपि नेत्याह कदेति प्रशन उत्तरम्‌ । 
किं वक्ष्यति यदाऽवस्थां वदेत्‌ सा पक्षतां व्रजेत्‌ || ६२ ।। 


आह विज्ञानवादी । तदा, कदा कालो नेति प्रश्रे परेण कृते सति किमुत्तरमसौ वक्ष्यति ? निरधि-करणस्याभावस्य 
निरूपयितुमशक्यत्वात्‌ कालो नेत्येतदपि दुरनिरूपमापद्ोतेत्यर्थः । मोक्षावस्थायां कालो नेत्युत्तरं वक्ष्यामीत्याशङ्खाऽह - 
यदेति । वदेत्‌ कालाभावाधिकरणत्वेनेति शोषः । तर्हिं सा मोक्षावस्था पूर्वानुमाने पक्षतां व्रजेत्‌। पक्षशब्देन तदेकदेशो 
धर्मी लक्ष्यते । मोक्षावस्था न केवल-ज्ञानवतीति प्रतिज्ञास्यत इत्यर्थः । 


[ अवस्थात्वहेतुना मोक्षावस्थाया अद्वितीयज्ञानवत्वाभावसाधनम्‌ | 
एवन्तर्हि कालत्वादिति हेतुः स्वरूपासिद्धः स्यादित्यत आह - अवस्थात्वादिति। 


अवस्थात्वादिति ह्येव हेतुः साऽपि कदेति च । 
पृष्टे कालश्च वक्तव्यो नाकालत्वं ततो भवेत्‌ || ६३ ।। 

यदाऽवस्था पक्षीक्रियते तदाऽवस्थात्वादित्येव हि हेतुरुच्यते न कालत्वादित्यतो नोक्तदोषः । एवं संसारावस्थैव 
दृष्टान्तीक्रियत इति न दृष्टान्तदोषोऽपीति वाच्यम्‌ । प्रथमोक्तपक्षहेतुदृष्टान्तानां त्यागे प्रतिज्ञाहानिः स्यादिति चेत्‌ । मैवम्‌ । 
कालाभावस्यावस्थामधिकरणं वदता न किञ्चिदात्म-हितमाचरितम्‌। अनुमानान्तरविरोधस्यापरिहार्यत्वात्‌ । नहि 
प्रतिवादिनिग्रहमात्रेण विरुद्धं तत्वं व्यवतिष्ठते । 


[ कालाभावस्याप्रामाणिकत्वम्‌ | 


मा हि भूत्‌ कस्मिश्चिदनुमाने सहूषणद्रयेन दूषितेऽधिकत्वेन च प्रतिवादिनि निगृहीते तस्य सदनु- मानत्वमिति 
प्रदर्शनार्थमेवानुमानान्तरमुपन्यस्तम्‌ । वस्तुतस्तु कालाभावमेव निराकुर्म इत्याशय - वानाह - साऽपीति । मोक्षावस्थां 
कालाभावस्याधिकरणत्वेन वदता सा मोक्षावस्थाऽपि कदेति केनचित्‌ पृष्टे भावनापरिपाकोत्तरकाल इत्यवस्थाधिकरण्प्वेन 
काल एव वक्तव्यः । नहोवं कदाऽपि न प्रष्टव्यमिति नियामकमस्ति । ततः कालस्य सर्वथाऽपरिहार्यत्वादकालत्वं 
कालाभावो न भवेत्‌ । तथाच तदाश्रयेण प्रथमानुमानमपि प्रवर्त्स्यतीति । 


[ कालस्वरूपानभ्युपगमे साक्षिविरोधः | 


ननु कालाभावादाश्रयासिद्धमाद्यानुमानम्‌ । यदत्रोक्तं कदेति, तदसत्‌ । प्रतियोग्यधिकरणमेव हयाभावस्याधिकरणम्‌ । 
नच कालस्य कालोऽधिकरणम्‌। येन तदभावः कालाधिकरणः स्यात्‌ । अतः कदेति प्रश्र एवानुपपन्न: । किमुत्तरेणेति 
चेत्‌। एवन्तहिं कालविशेषमधिकरणत्वेनानुपादाय कालं निषेधता सामान्यनिषेध एव कृतः स्यात्‌। ततः किमित्यत 
आह - नेति। 


न काल इति सामान्यनिषेधे कालगप्रमा । 
निरुणद्धि समश्चायं त्रयाणामुक्तवादिनाम्‌ || ६४ || 


कालो नेति सामान्यतो निषेधे क्रियमाणे हि कालस्य स्वरूपमेव निषिद्धं स्यात्‌ । तथाच कालं गच्छति विषयीकरोतीति 
कालगा प्रमा साक्षी विरुणद्धि । स हि पूर्वोत्तरकोटिरहिततया कालसद्धावं गृह्ञातीति। 


[ एकजीववादिभिरपि मोक्षे कालस्यानभ्युपगमात्‌ तेषामप्ययं दोषः | 


न केवलमयं साक्षिविरोधो विज्ञानवादिनः । किन्नाम ? पूर्वाभ्यां सह त्रयाणां चेत्याह - समश्चेति । उक्ताः प्रत्युक्ताः । 
ननु कथं शून्यवादिमायावादिनोरयं साक्चिविरोधः ? ताभ्यां कालाभावस्यानभ्युप- गतत्वात्‌ । यथाहि लोकेऽनेकेषु 
मायामयान्‌ गजतुरगादीन्‌ पश्यत्सु यस्य कारणविशेषेण मायाऽप- गच्छति स एव तान्‌ न पश्यति । अन्ये तु पश्यन्त्येव । 
तथा द्रैतदर्शनकारणमज्ञानं यस्यापगतं स॒ एव तन्न पश्यति । अन्येषां तु कालादिप्रपश्दर्शनमनुवर्तत एवेति खलु 
ताभ्यामभ्युपेतमित्यत आह - एकेति। 


एकजीवत्वपक्षे तु कालाभावादियं प्रमा । 
कुपिता कालमाधाय द्वैतमेवोपपादयेत्‌ || ६५ ।। 


सत्यमेवं बहुजीववादिनः शून्यवादिनो मायावादिनश्च मतम्‌। नच तयोरस्माभिः साक्षिविरोधोऽ-भिहितः । किन्तहिं ? 
एकमुक्तिरेव सर्वमुक्तिः, एकस्मिन्‌ मुक्ते न किथिदवशिष्यत इत्येकजीववादपक्षे तु मुक्तौ कालाभावाभ्युपगमादियं प्रमा 
साक्षिरूपा कुपिता विरोधिनी भवत्येव । 


शून्यवादिमायावादिनौ प्रति साक्षिविरोधाभिधानमसङ्तम्‌ । कालाभावाभ्युपगमेऽपीदानीं तस्य अप्रस्तुतत्वादित्यत 
आह - कालमिति । इयं प्रमेति वर्तते। आधाय उपपाद्य । 

अयमभिसन्धिः -- अद्वितीयस्य शून्यस्य ब्रह्मणो वाऽवस्थानं मुक्तिरिति ताबदेकजीववादिभ्यां ताभ्यामभिधीयते । 
तत्र वयं ब्रूमः - कालसद्धावान्नाद्रैतत्वमुपपाद्यत इति । तत्र परः कालोऽपि नास्तीति वदति, तदा साक्षिविरोधोऽभिधीयत 
इत्येतां सङ्गतिमाश्रित्यातिदेशः कृतः, नत्वाश्रया-सिद्धिप्रसङेनेति । 


[ कालत्वहेतुना मोक्षकालस्य प्रपश्चवत्वसाधनम्‌ | 
वादित्रयसाधारणमनुमानान्तरमाह - विमत इति। 


विमतः प्रप्थवान्‌ कालः कालत्वात्‌ प्रतिपन्नवत्‌। 
इति चान्यानुमैकत्वं जीवस्य विनिवारयेत्‌ || ६६ ।। 


कालः प्रपश्थवानित्युक्ते सिद्धसाधनता स्यात्‌ । अतो विमत इत्युक्तम्‌ । मोक्षकाल इत्यर्थः । तस्य स्पष्टीकरणाय काल 
इत्युक्तम्‌ । कालाभावस्यानुपदमेव निरस्तत्वान्नाऽश्रयासिद्धिः । प्रपञ्चो वियदादिः। प्रतिपन्नो वर्तमानकालः । पूर्वोक्तमेत्रेद 
कुतः पुनरुच्यत इत्याशङ्कानिरासायोक्तम्‌ -- अन्याऽनुमा चेति । यद्यपि द्रयोर्धरम्यादिकं प्रयोजनं च समानम्‌। तथाऽपि 
पूर्वमद्रैतनिषेधमुखेन प्रवृत्तम्‌ । इदं तु प्रपश्चविधिमुखेनेति भेदः । जीवस्य मुक्तस्य । 


[ उक्तदोषातिदेशेन कालैकत्व-शब्दैकत्व-शिवैकत्ववाद्युक्तमोक्षस्वरूपनिरासः | 
उक्तातिदेशोनाद्रैतमतान्तराणि दूषयति - कालेति । 


कालशब्देश्वरैकत्वमतान्यप्येवमेव हि । 
निराकृतानि तेषां च समत्वात्‌ पक्षदोषयोः || ६७।। 


यद्‌ यदनुविद्धरं प्रतीयते तत्‌ तत्राऽरोपितम्‌, यथेदमाकारे रजतम्‌। कालानुविद्धं च समस्तं प्रति-भाति। तस्मात्‌ 
तत्रैवाऽरोपितम्‌। स एव तु परमार्थः । अतस्तन्मात्रवस्थानं मुक्तिरिति कालैकत्व - वादिनः । एवमेव शब्दैकत्ववादिनो 
वैयाकरणाः प्राहुः । चथा - 


““न सोऽस्ति प्रत्ययो लोके यः शब्दानुगमादृते । 
अनुविद्धमिव ज्ञानं सर्व शब्देन गम्यते" " 


इति । रोवैकदेशिनः स्वागममाश्चित्येश्वरैकत्वमाहुः । कथं निराकृतानीत्यत आह -- तेषां चेति । तेषां शून्यवादिप्रभुतीनां 
एतेषां च पक्षस्तावत्‌ समान एव । शून्यादिशब्दभेदस्याप्रयोजकत्वात्‌ । प्रतिपन्नस्वरूपजीवविनाशादेः सर्वैरभ्युपगतत्वात्‌। 
अतः परमेष्टनाशेनापुरुषार्थत्वमित्यादिदोषोऽपि समान एवेति । अनुमानं तु प्रत्यक्षविरो धादिना दुष्टमेव । तथाऽऽगमेएपीति 
स्फुटत्वान्नोक्तम्‌ । 


[ वैभाषिकसौत्रान्तिकोक्तमोक्षस्वरूपानुवादः, तत्निरासश्च |] 
वैभाषिकसौत्रान्तिकाभिमतं मोक्षं निरूपयति -- ज्ञानमिति। 


ज्ञानं स्वरसभङ्गेव नित्यसन्तानमिष्यते । 
बौद्धाभ्यामपराभ्यां तु तत्राप्युक्तानुमा रिपुः || ६८ ।। 


मोक्षो न शुद्धविज्ञानसन्तानी कालगत्वतः । 
प्रतिपन्नो यथेत्येतदनुमानं तदुत्तरम्‌ || ६९ ।। 


अनुमानानि सर्वाणि प्रतिसाधनयोगतः। 

निषिद्धान्युक्तभङ्खयैव श्रुतयश्चास्मदुक्तिगाः || ७० ।। 


एवशब्देन विषयसम्बन्धं व्यावर्तयति । इष्यते मुक्तौ । अयमर्थः-- ज्ञानमेवाऽत्मा । तच्च ज्ञानं स्वाभावेनैव भङ्करम्‌ । अत 
एव क्षणिकम्‌ । तत्सन्तानस्तु नित्यः । तस्यानादिवासनावशाद्‌ यो विषयोप-रक्तस्योत्पादः स संसारः । भावनाप्रकर्षवशेन 
वासनायामुत्सन्नायां यो विषयोपप्लवं विना शुद्धस्यैव उदयः स मोक्षः इत्युभयसमानम्‌ । सौत्रान्तिकास्तु संसारे साकारत्वं 
मुक्तौ निराकारत्वं च विरोषमाहु-रिति। निराकरोति - तत्रापीति । विमतः कालो न निर्विषयैतञ्ज्ञानसन्ततिमान्‌, 
कालत्वात्‌ ; इदानीन्तनकालवदित्यादिरुक्ता उक्तसरूपाऽनुमा रिपुर्विरोधिनीत्यर्थः। 


अनुमानान्तरमाह - मोक्ष इति । शुद्धविन्नानसन्तानी निर्विषयचित्सन्तानसम्बन्धी, कालगत्वतः कालसम्बन्धित्वात्‌ । 
प्रतिपन्नः संसारः । तदुत्तरं तत्पक्षस्य दूषणम्‌ । अप्रामाणिकश्चायं मोक्षः । पूर्ववत्‌ प्रत्यक्षागमयोरभावात्‌ केवलानुमानानि 
वाच्यानि । तत्राऽह - अनुमानानीति । उक्तभद्गच्ैव प्रति-साधनसम्बन्धेन । 


श्रुतिविरुद्धत्वेन कालात्ययापदिष्टानि चेति भावेनाऽह ~ श्रुतयश्चेति । उच्यत इति उक्तिः । अस्मदुक्ति गच्छन्ति 
प्रतिपादयन्तीत्यस्मदुक्तिगाः । अस्मदभिमतमेव मोक्षस्वरूपं प्रति-पादयन्तीत्यर्थः। श्रुतिप्रामाण्यं तु प्रागेव समर्थितमिति । 
(१३८, ४६८) 


[ साङ्खयनैयायिकवैशेषिकैः मोक्षस्य सुखादिरहितत्वप्रतिपादनम्‌ | 
साह्कयाद्यभिमतं मोक्षमनुवदति - साङ्खयेति। 


साङ्खयनेयायिकाद्याश्च प्राहूर्मोक्षं च निःसुखम्‌। 
इच्छाद्रेषप्रयत्नादेरपि सर्वात्मना लयम्‌ || ७१ ।। 
त 3 । 


आद्यग्रहणेन वैशेषिका उच्यन्ते । यथा पूरवेऽनुपपन्नरभाषिणः, तथतेऽपीति ज्ञापनार्थश्चशब्दः । कुत एवं प्राहुरित्यत 
आह - इच्छेति । तत्र मुक्ताविच्छाद्रेषप्रयत्नादेरपि लयमाहुः । सुपिप्रलयवैलक्षण्यं दर्शयितुं सर्वात्मनेत्युक्तम्‌ । 
निवुत्तजातीयस्य तस्मि्नेवाऽत्मनि पुनरनुत्पादः सर्वात्मना लयः । आदिपदेन बुद्धिदुःखधर्माधर्माणां शरीरेद्दरियाणां च 
ग्रहणम्‌ । 


ततश्चायमाशयः -- न तावन्मुक्तस्य सुखमनादीत्युपपद्यते । संसारेऽपि तत्प्रतिभासप्रसङ्ात्‌ प्रति-भासत एवेति चेत्‌, 
न । प्रतिभासमानस्यानादिताया साधनोपादानवैयर्थ्यापत्तेः । अव्यक्तत्वात्‌ संसारे न प्रतिभासते, व्यक्तत्वात्तु मुक्तोप्रतिभासत 
इति चेत्‌, न । अव्यक्त प्रतिभासाभावः, व्यक्तिशच प्रतिभासः । ततश्चाप्रतिभासात्न प्रतिभासते, प्रतिभासनाच्च प्रतिभासत 
इत्युक्तं स्यात्‌। किञ्च प्रती -तिकारणान्तःकरणसद्धावे संसारे न प्रतीयते । मुक्तौ तु तदपगमे प्रतीयत इति सुभाषितम्‌ । 
आवृतत्वान्न प्रतीयत इति चेत्‌, न । मूर्तत्वाभावेनाऽबरणानुपपत्तेः । तदनिरूपणाच्च । सुखमिव तत्प्रतीतिरप्य-नादिश्चेत्‌ 
किमावरणकृ त्यम्‌ ? विषयविषयिभावः प्रतिबद्ध्यत इति चेत्‌, न । निविंषयायाः प्रतीते -रनु पपत्तेः । 
सुखतत्प्रतीत्योरनादितायां प्रमितायामेव चैषा कल्पना युक्ता । नच तत्र प्रमाणं पश्यामः । ततः सुखस्य तत्प्रतीतेश्च 
मुक्तावुत्पत्तिरेव वक्तव्या । साऽपि न सम्भवति । कारणाभावात्‌ । शरीरे सति तदाश्रयेन्दरियसद्धावः, तैरर्थालोचनम्‌, ततः 
पूर्वानुभूतसारूप्येणेष्टानिष्टसाधनत्वानुमानम्‌, तस्मा -दिच्छाद्रेषौ, ताभ्यां प्रयत्नः, ततश्चेष्टसाधनोपादानम्‌, अनिष्टाधनहानं 
च, ततः सुखोत्पादः, तदन ~ न्तरं तत्प्रतीतिरित्येष दृष्टकारणक्रमः । अदृष्टं च सर्वत्र विजयते । नचैष कारणप्रवाहो 
मुक्तावस्ति । तस्मात्‌ सुखरहित एव मोक्षः 


[ मोक्षस्य निःसुखत्वेऽपि दुःखनिवृत्तिरूपत्वात्‌ पुरुषार्थत्वम्‌ ] 

कथमयं पुरुषार्थं इति चेत्‌ - शरीरम्‌, षडिन्द्रियाणि, षड षयाः, षड्‌ बुद्धयः, सुखम्‌, दुःखं चेत्ये - 
कविशतिभेददु:खात्यन्तनिवृत्तित्वादिति ब्रूमः । दुःखनिवृत्तिः पुरुषार्थं एव न भवति, तदीयपुरुषार्थ -त्वस्य 
सोपाधिकत्वात्‌ । सुखं दुःखाभावे सत्येव भवतीति सुखार्थं दुःखाभावो मृग्यते नतु स एव पुरुषस्य समीहित इति चेत्‌, 
न । विपर्ययस्यापि सददरावात्‌। भोजनादिसुखे सत्येव बुभुक्षादिदुःखं निवर्तत इति दुःखनिवक्त्यर्थमेव भोजनादिसुखं म्यते 
न पुनस्तदेव पुरुषस्य समीहितमिति कल्प्यते । चिद्‌ दु :खनिवृत्यभावेऽपि सुखस्येष्यमाणत्वदिति चेत्‌, न । दुःखनि्रेरपि 
क्रचित्‌ सुखाभावेऽ-पीष्यमाणत्वात्‌ । दुःखनिवत्तौ सत्यां सुखमेव भविष्यतीत्यभिसन्धिस्तावदस्तीति चेत्‌ । सुखावस्थायं 
नियतो दुःखविरहो भवतीत्यभिसन्धेस्तत्रापि सद्भावात्‌ । तस्माद्‌ यद्यपि दुःखाभावे सुखम्‌, सुखे च दुःखाभावो नियतः। 
तथाऽपि परस्परं निरपेक्षमेव पुरुषार्थत्वमनयोः । इच्छाया असङ्कीर्ण -विषयत्वादिति । 


भवति दुःखहानिः पुरुषार्थः, किन्त्वनुभूयमानतया । नहि विषादिजन्यमोहावस्थायां दुःखनिवृ -त्तिरिति तत्र 
प्रेक्षावन्तः प्रवर्तन्ते। तस्मान्मोक्षे दुःखहानेरननुभूयमानत्वान्न पुरुषार्थत्वमिति चेत्‌, न। 
पुत्रादिवियोगजन्यदुःखहानिमिच्छतां केषाधिद्‌ विषशस््रोद्रन्धनादावपि प्रवृत्तिदर्शनात्‌ । प्रेक्षावन्तो नैवं कुर्वन्तीति चेत्‌, 
न । पुरुषार्थत्वाविरोधात्‌ । नहि परदारेषु शाखनिषेधाङ्कुशवारिताः प्रेक्षावन्तो नाभिवर्तन्त इति न तत्र कामः पुरुषार्थः । 
अपित्वल्पीयः सुखं महीयाननर्थ इति निवृत्तिः । तथा विषादावपि प्रवृत्तस्य शास्र गहिंतत्वादल्पीयाननर्थो निवर्तते महीयन्‌ 
प्रवतत इति न ते प्रवर्त॑न्ते। इयमेव हि प्रेक्षा यत्‌ पुरुषाथंऽपि शाख्रलोकविरोधपरामशं:। 
स्वरूपेणेष्यमाणतामात्रनिबन्धनत्वात्‌ पुरुषार्थतायाः । अत एव यत्र लोकशास््राविरोधः, तत्र व्याध्यादिपरिपीडिताः 
प्रयागवारिपातानश-नादिनाऽपि देहं त्यजन्तः प्रक्षावन्तोऽपि दूश्यन्ते । न कचिद्‌ दुःखनिवृत्तिमनुभविष्यामीति तत्साधने 
प्रवर्तन्ते । अपितु दुःखं हास्यामीति। अपिच दुःखनिवृत्तेरनुभूयमानतामात्रं विवक्षितम्‌, दुःखनिवृत्ति- सत्ताऽपि वा । 
आद्यश्चेत्‌ तुष्यतु दुर्जनः। चरमे जन्मन्यनुभूयत एव। समाधिभावादात्यन्तिकी दुःख- 
निवृत्तिरप्यनागताऽवर्तमानाऽप्यचिरमनुभूयत एव । द्वितीये तु प्रसक्तकण्टकादिहेतुकदुःखनिवत्तेर-पुरुषार्थत्वप्रसङ्ः । 
सर्वदाऽननुभूयमानत्वात्‌ । तथात्वे वा विषयान्तरसचाराभावप्रसङ्ः । निवृत्तेः सर्वदा तादवस्थ्यात्‌ । तस्मात्‌ सुखरहितो 
मोक्षः पुरुषार्थं इति । 


[ मोक्षस्य निःसुखत्ववादः श्रुतिविरुद्धत्वादप्रामाणिकः | 


निराकरोति - नैतदिति। 


1 नैतदप्यत्र शोभनं श्रुतयो यतः। 
महानन्दं च भोगं च नियमेन बदन्ति हि || ७२।। 


अत्र मुक्तौ । एतत्‌ सुखराहित्यमतमपि न शोभनम्‌ । कुत इत्यत आह-- श्रुतय इति । अत्रेति वर्तते । भोगं तदनुभवम्‌। 
नियमेन अविगानेन । हीति श्रुतीनां प्रसिद्धतामाचष्टे । ताश्चरोदाहरिष्यन्ते । (१३४४) 
[ प्रियास्पृष्टश्ुत्या मुक्तौ प्राकृतसुखाभाव एवोच्यते, नतु सर्वात्मना सुखाभावः | 


ननु "अशरीरं वाव सन्तं न प्रियाप्रिये स्पृशातः'* इति मुक्तस्य दुःखवत्‌ सुखस्यापि हानिः श्रूयते । तथा “न प्रेत्य 
सज्ज्ञाऽस्ति'" इति ज्ञानाभावश्च । तत्‌ कथमेतदित्यतः सुखास्पृष्टिश्चुति तावद्‌ व्याचष्टे - प्राकृतेति। 
प्राकृतप्रियहानिस्तु प्रियास्पृष्टिरितीर्यते । 


अस्यां श्रुतौ प्राकृतं यदन्तःकरणपरिणतिरूपं प्रियं तद्धानिरेव प्रियास्पृष्टिरिति शब्देन प्रतिपाद्यते । नतु सर्वथा 
सुखाभावः। 


[ दुःखमात्रस्य अनिष्टत्वात्‌, मोक्षस्य अनिष्टनिवृत्तिरूपत्वात्‌ न तत्र दुःखाभ्युपगमप्रसङ्गः | 

एवन्तर्हप्रियास्पृष्टिरप्येवं विभागेन व्याख्यातन्या, विरोषाभावात्‌। तथाच मोक्षे दुःखसद्धाव - प्रसक्तिरित्यत आह- 
अप्रियमिति। 


अप्रियं प्रतिकूलं तदविशेषेण शब्दितम्‌ || ७३।। 


यस्मात्‌ सकलमप्यपियं दुःखं प्रतिकूलं मुमुक्षोरनपेक्षितम्‌, तत्‌ तस्मादपियमत्राविशेषेण शब्दितम्‌ । एतदुक्तं भवति- 
सर्वात्मनाऽनिष्टनिवृक्तिर्मोक्ष इति तावदविवादं सर्ववादिनाम्‌। दुःखं तु यादृश - तादृशमप्यनिष्टमेव । अतो न तद्‌ विभागेन 
व्याख्यातुं युक्तमिति । 


यद्रा येन न्यायेन प्रिये विभागः क्रियते तदविरोषश्चेदप्रिये स्यात्‌, तदा तदपि विभागेन व्याख्यातव्यं भवेत्‌ । नचैवम्‌ । 
सामस्त्येव परियहानिरनिष्टा । अनिष्टप्राप्तौ च मोक्षस्यापुरुषार्थत्वं स्यादित्यतो हि प्रिये विभागः कल्प्यते । तथाच वक्ष्यमः। 
(१३३३) नच सामस्त्येव दुःखहानिरनिष्टा । सर्वस्यापि दुःखस्य अनिष्ठत्वेन तद्धानेरिष्टत्वात्‌ । तर्हिं सर्वस्यापि सुखस्येष्ठत्वात्‌ 
प्राकृतसुखहानिरपि नाङ्गी- करणीयेति चेत्‌, न । तस्य दुःखानुषक्तत्वेन विषसम्पृक्तमधुवदननिष्टपक्षनिक्षेपादिति भावः । 


[ अप्राकृतदुःखस्य उत्तमजीवसम्बन्धितया अप्रमितत्वाच्च मोक्ष न तदभ्युपगमप्रसङ्गः | 
इतश्च नाप्रियं प्राकृतत्वेन विशेषणीयमित्याह - नास्तीति । 
नास्ति हाप्राकृतं दुःखं सतो जीवस्य कुत्रचित्‌ । 


अप्राकृते दुःखे सति तद्भयावृत्तये प्राकृतमिति विशेषणीयं स्यात्‌ । सतो मुक्तियोग्यस्य जीवस्य अप्राकृतं दुःखं नास्ति, 
प्रमाणाभावात्‌ । अतो व्यर्थं विशेषणमिति । कुत्रचिच्छुतौ चोक्तमिति शेषः । 


[ मोक्षसुखस्य अप्राकृतत्वसमर्थनम्‌ | 


एवन्तरहाप्राकृतस्य सुखस्याप्यप्रमितत्वात्‌ तत्रापि विशेषणप्रक्षेपेण व्याख्यानमयुक्तमित्यत आह ~ प्रियमिति। 
प्रियं स्वरूपमेवास्य बलानन्दादिवाक्यतः || ७४।। 


“बलमानन्द ओजश्च सहो ज्ञानमनाकुलम्‌। 
स्वरूपाण्येव जीवस्य व्यज्यन्ते परमाद्‌ विभोः" 
इति श्रुतिवाक्यादस्य सतो जीवस्य प्रियं स्वरूपमेवेत्यवगम्यते । स्वरूपं चाप्राकृतम्‌। अतस्तद्ग्यव - च्छेदाय विशेषणप्रक्षेफा 
व्याख्यानं युज्यते । एतेन सुखस्यो त्पत्तिमत्वे यो दो षो ऽभिहितः, सो ऽनङ्गी - कारपरास्तो वेदितव्यः । 
स्वरू पत्वेनानादित्वस्यो क्तत्वात्‌ । यदत्रोक्तं तदप्यसत्‌ । आवृताः सन्तो व्यज्यन्त इति श्रुतत्वात्‌ । आवरणं च 
मायाविद्यादिसमाख्याता प्रकृतिरेव । नच विशदश्रुतिसिद्धेऽथे काचिदनुपपत्तिः । ज्ञानस्य स्वरूपत्वेनानादित्वेऽप्यविद्यया 
विषयविषयिभावः प्रतिबद्ध्यते । नचोक्त - दोषः । आत्मस्वरूपादौ तस्याप्रतिबद्धत्वात्‌। 


[ मुक्तौ प्राकृतसुखाभावः, अप्राकृतसुखसद्धावः, दुःखमात्राभावश्च श्रुत्यर्थः | 
उक्तमर्थं सङ्गिप्याऽह - हेयत्वादिति। 


हेयत्वादपियस्यैव परियहानेरनिष्टतः। 
न समस्तप्रियाभावो मोक्षे प्रोक्ते तु युज्यते || ७५॥। 


अप्रियस्य दुःखस्य हेयत्वादेवेत्येवशब्देन सर्वथेति सूचयति । ““अशटरीरं वाव सन्तम्‌'* इत्यस्यां श्रुतौ प्रोक्ते मोक्षे 
समस्तप्रियाभावो न व्याख्यातुं युज्यते । कुतः ? प्रियहानेरनिष्ठत्वतः । किन्तु प्राकृतत्वविशेषणप्रक्षेपेणेति तुशब्दः । 
अप्रियहानं त्वविशेषेण व्याख्येयमित्युपस्कर्तव्यम्‌ । तत्र हेतुः-- अप्रियस्य सर्वथा हेयत्वादिति । उपलक्षणं चैतत्‌ । सतो 

जीवस्याप्राकृतदुःखाभावाच्चेत्यपि द्रष्टव्यम्‌ । 


[ अधमजीवानां दुःखस्वरूपत्वेऽपि तेषां मुक्त्यभावात्‌ न मुक्तौ दुःखाभ्युपगमः ] 
ननु सजीवस्याप्याप्रियं स्वरूपभूतमप्राकृतमस्ति । तत्‌ कथमेतदित्यत आह - अप्रियस्येति। 


अप्रियस्य स्वरूपत्वमसुरेष्वेव हि श्रुतम्‌ । 
असुरा नैवमेव च नैवं चाखिलमानुषाः । 
दति || ७६ ।। 


असुराश्च न मोक्षयोग्या इति भावः । तां श्रुतिमर्थतः पठति - असुरा इति । अनेन“ “नित्यानन्दो नित्यज्ञानो नित्यबलः 
परमात्मा । नैवमसुराः । एवमनेवं च मनुष्याः " इति श्रुतिमुपादत्ते । नित्यत्वो - क्त्या स्वरूपत्वं सिद्धम्‌ । वृत्तीनार्मनेत्यत्वात्‌ । 
परमात्मा परमेश्वरः । सजीव इति वा । नैवमिति एतद्वि-रुद्धस्वभावा इत्यर्थः । एवमनेवं चेति उभयस्वभावा इत्यर्थः । 
असुरा नैवम्‌, अखिलमानुषा एवं च नैवं चेति योजना । इति श्रुतमिति सम्बन्धः । 


[ मुक्तौ सुखसद्धावानज्गीकारे तस्या अपुरुषार्थत्वप्रसङ्गः | 


अप्रियहानावपि सङ्कोचः क्रियतामित्यतिप्रसङ्ग निवारयतैव सामान्यतः श्रुता प्रियास्पृष्टिः कुतो विशेषेऽवस्थाप्यत 
इत्याशङ्काऽपि परिहृता । नियामकस्य सूचितत्वात्‌ । तदेव नियामकं विस्पष्ट-माचष्टे - आत्मेति । 


६ आत्मप्रियहानाय को यतेत च बुद्धिमान्‌ || ७६ ।। 


आत्मा च तत्‌ परियं चेति आत्मपरियम्‌ । आत्मनः प्रियमिति वा । तदिच्छति चेति चशब्दः । यदि परियास्पृष्टिरविशिष्टा 
स्यात्‌, तदा न कश्चित्‌ प्रेक्षावान्‌ मोक्षमिच्छेत्‌। नापि तदर्थं प्रयतेत । यद्यपि द्रेषवशात्‌ परकीयसुखहानादाविच्छादिकं 
सम्भवति, तथाऽपि न कश्चिद्‌ बुद्धिमानात्मनः सुखहान-मिच्छति, तदर्थं प्रयतते वा । वृत्तिरूपसुखस्यानिष्टभूयिष्ठत्वात्‌ 
तत््यागायेच्छादिकं युज्यते । स्वरूपसुखं तु निष्कण्टकं कस्मात्‌ त्याज्यम्‌! नच तत्रास्ति, श्रुतिसिद्धत्वात्‌ । कारणेक्यनिमित्तो 
हि सुखस्य दुःखानुषङ्ः । नचाऽत्मसुखस्य कारणमस्ति । अशक्यं चाऽत्मसुखहानम्‌। नचाशक्यविषयेच्छाप्रयत्नौ बुद्धिमतः 
सम्भवतः । आत्महानं खलु विनाशलक्षणम्‌, अनुत्पादलक्षणं च न सम्भवति, नित्यत्वात्‌ । नापि वियोगलक्षणम्‌, परेषां 
मते विभुत्वात्‌ । अस्माकं स्वात्मनि क्रियाविरोधात्‌ । नाप्यज्ञानलक्षणम्‌, स्वप्रकाशत्वात्‌ । तदेवं बाधकसद्भावात्‌ 
प्रियास्पृष्टिर्विशोषनिष्टैव व्याख्येया । तथाच “अशरीरं वाव सन्तम्‌ ' ' इति श्रुत्युक्तोपपत्तिः श्लिष्यत इति। 


[ “न प्रेत्य सज्ज्ञाऽस्ति' इति श्रुत्या मुक्तानां मानुषैरपरोक्षतोऽज्ञेयत्वमुच्यते, 
नतु तेषां ज्ञानाभावः | 
एवं सुखास्पृष्टिश्ुतिं व्याख्याय ज्ञानाभावश्रुति च व्याख्याति - सजञ्ज्ञेति। 


सञ्ज्ञा नास्तीत्यपि हास्य नामुक्तन्ञेयतेति हि । 
धर्मानुच्छित्तिमेवास्य यतो वक््युत्तरश्रुतिः || ७७।। 


श्रुतिर्वक्तीति वक्ष्यमाणमात्रापि सम्बद्छ्यते । न प्रेत्य सज्ज्ञाऽस्ति' इत्यपि श्रुतिरस्य मुक्तस्य अमुक्तज्ञेयता नास्तीत्येव 
वक्ति । नतु मुक्तो न जानातीति । एको हिब्द एवार्थः । द्वितीयस्तु स्वोक्तार्थस्य शब्दशक्त्यनतिक्रमं सूचयति । 


तथाहि ~ प्रेत्य मरणानन्तरं सञ्ज्ञा ज्ञानं नास्तीति तावच्छौतोऽ्थंः। तत्र प्रकरणवशात्‌ प्रेत्येत्येतत्‌ 
मरणविशोषमोक्षानन्तरमिति व्याख्येयम्‌ । ज्ञानं तु मुक्तसम्बन्धि प्रतिषिद्यमानं तत्कर्तुकमेवेति कल्पने न नियामकं षृयामः। 
अतस्तत्कर्मकस्यैव ज्ञानस्यायं प्रतिषेधो विज्ञायते । सर्वथाऽन्ेयानां चासच्छं प्रसज्यत इत्युक्तज्ञेयतानिषेध इति कल्प्यते । 

अमुक्तानामप्यस्मदादीनामपरोक्षज्ञानस्यायं प्रतिषेधः । नारदादिभिरापरोक्ष्येण, अस्मदादिभिश्च शास्रेण तज्ज्ञानात्‌ । अत 
एव संशब्दप्रयोग इति । 


ननु साधारणे वाक्ये मुक्तविषयस्य ज्ञानस्यायं प्रतिषेधः, नतु तत्कर्तृकस्येति कुतः कल्प्यत इत्यत आह - धर्मेति । 
यतः कारणात्‌ **अयमात्माऽनुच्छित्तिधर्मा'  इत्युत्तरश्रुतिरस्य मुक्तात्मनो धर्मानु-च्छित्तिमेव वक्ति । न विद्यते उच्छित्तरयेषां 
ते तथोक्ताः । अनुच्छित्तयो धर्मा यस्यासावनुच्छित्तिधर्मेति । तस्मादेवं व्याख्यात इति । 


[ ˆ*अनुच्छित्तिधर्मा'' इत्यस्यान्यथाव्याख्यानमाशङ्कय तन्निरासः |] 


स्यादेतत्‌ । अनुच्छित्तिधर्मेत्येतत्‌ सद्भचादिधर्माणामनुच्छित्ति वक्तीत्यपि शक्यते वक्तुम्‌ । यद्रा उच्छिन्तेरभावो ऽनुच्छित्तिः 
सा धमो यस्यासावनुच्छित्तिधर्मेति । तत्‌ कथमेतत्नियामकमित्याशङ्कानिरा -सायाऽदित एव वाक्यं व्याचष्टे - 
आशङ्क्येति । 


आशङ्खयास्य ज्ञानहानि मेत्रेय्या मोहमाह माम्‌। 
भवानित्युक्तवत्या हि नाहं मोहं वदामि ते । 
इत्युक्त्वा याज्ञवल्क्यो हि स्वरूपानाशमूचिवान्‌ || ७८ ।। 


“ “विज्ञानघन एवैतेभ्यो भूतेभ्यः समुत्थाय तान्येवानु विनश्यति न प्रेत्य सञ्ज्ञाऽस्ति' ' विज्ञान -मूर्तिरयमात्माऽनादिरपि 
चरमे जन्मन्येतेभ्यो भूतेभ्यः समुत्थाय भूतात्मकशरीरोत्पत्तिनिमित्तमेव उत्पन्नन्यवहारविषयो भूत्वा पुनस्तानि भूतान्यन्वेव 
तन्नाशनिमित्तमेव नित्योऽपि विनश्यति । विनष्ट-व्यवहारविषयो भवति । अपत्रज्यत इति यावत्‌ । ततः प्रेत्य मोक्षानन्तरमख 
मुक्तस्य सञ्ज्ञा ज्ञानं नास्तीत्यविशदं याज्ञवल्क्यवाक्यं श्रुत्वा अस्य मुक्तस्य ज्ञानहानिमाशङ्न्यानेन वाक्येन भवान्‌ मां प्रति 
यदाह मुक्तो न जानातीति तन्मोहकमेवेत्यर्थमुक्तवत्या चोदित इति शेषः । याज्ञवल्क्यः “नवा अरेऽहं मोहं ब्रवीमि 
इत्यनेन ज्ञानोपदेशाय प्रवृत्तोऽहं परमप्रियायै ते मोहं न वदामीति प्रतिज्ञामुक्त्वा कथमित्याशङ्कायाम्‌ ““अविना्ी वा 
अरेऽयमात्मा"  इत्यात्मस्वरूपस्य अनाशमूचिवान्‌। 


यद्वा आशङ्क्येति णिजन्ताल्ल्यप्‌ । याज्ञवल्क्यः सम्मुग्धेन वचसाऽस्या मत्र्या ज्ञानहानिमा- शङ्कयोचिवानिति योजना । 
तस्यास्तथा शङ्का जातेत्यत्र कि मानमित्यत्रोक्तम्‌- मोहमाह मां भवानि-त्युक्तवत्या हीति । वचनलिङ्घेनाऽशङ्काऽवगम्यत 
इत्यर्थः । अयमर्थः स्पष्ट एव श्रुताविति द्वितीयो हिशब्दः । 


ज्ञानविनाशवचनं मोहकमित्याक्षेपे स्वरूपानाशोऽसङ्गतः कथमुक्त इत्यत आह ~ ज्ञानरूपस्येति। 


ज्ञानरूपस्य विज्ञाननाशस्तत्नाश एव यत्‌ । 
इति शून्यमतोच्छित््ये पुनरानन्दपूर्वकान्‌। 
धर्मानाहाप्यनुच्छिन्नान्‌ तार्किंकैर्विनिवारितान्‌ || ७९ ।। 


यद्‌ यस्मात्‌ ज्ञानरूपस्तावदात्मा, तस्य च विज्ञाननाशो नाम तन्ना एव । नचाऽत्मनाशोऽस्ति । तथासति 
मुक्तेरपुरुषार्थत्वप्रसङ्गात्‌ । अतो न ज्ञाननाशोऽस्ति। अत एव न मद्रचनं तदर्थम्‌, किन्त्व मुक्तानां मुक्तविषये सञ्ज्ञा नस्ति, 
मुक्तानामेव वा वृत्तिरूपा सञ्ज्ञा नास्तीत्यादिरेव मद्रचनार्थं इत्य -भिप्रायवान्‌ स्वरूपानाशमूचिवानिति सम्बन्धः । 


अस्त्वेवं सङ्गतिः, तथाऽपि ज्ञानं न नश्यतीति साक्षादनुक्त्वैवं वचनं किमर्थमित्यत आह - शून्येति । न केवलमत्र 
प्रमेयनिरूपणमात्रार्थ प्रवृत्तो याज्ञवल्क्यः, किन्तु परीक्षया । अत एव न प्रेत्य ज्ञायत इति विशदमनुक्त्वा शङ्कोत्पादनाय 
“न प्रेत्य सञ्ज्ञाऽस्ति'" इति साधारणं वाक्यमाह । परीक्षा च स्वानभिमतनिरासरूपा । अत एवमुत्तर दत्ते 
शून्यमतस्याऽत्मनाशलक्षणस्य निरासोऽपि कृतो भवतीति तदर्थं स्वरूपानाशमूचिवान्‌। 

यदर्थमादितो वाक्यं व्याख्यातं तदिदानीमनुच्छित्तिधर्मत्येतद्‌ व्याचष्टे - पुनरिति । स्वरूपानाश -मुक्त्वा पुनरपि 
मुक्तस्याऽनन्दपूर्वकान्‌ धर्माननुच्छिन्नानाह याज्ञवल्क्यः । स्वरूपानाशोक्त्यैव धर्मानु-च्छित्तिसिद्धौ पुनरुक्तिरियमित्यत 
उक्तम्‌- आनन्दपूर्वकानिति । वाक्योपक्रमे विज्ञानघन एवेति विज्ञानस्याऽत्मस्वरूपत्वमुक्त न पुनरानन्दपूर्वकाणाम्‌। अतः 
स्वरूपानाशोक्त्या विज्ञानाविनाश एव सुन्ञानो नाऽनन्दाद्यविनाशः । अतस्तेऽपि विज्ञानवदात्मस्वरूपभूता एव नोच्छिद्यन्ते 
इत्यर्थप्रतिपत््यर्थ-पिदं वाक्यमिति । 


तात्पर्यान्तरं सूचयति - तार्किंकैरिति । उक्तमेतत्‌ परीक्षायां प्रवृत्तो याज्ञवल्क्य इति । अतः स्वरूपाविनामङ्गीकृत्य 
ये तार्किका बुद्धिसुखादीन्‌ धर्मान्‌ मुक्तस्य विनिवारयन्ति तेऽप्यसमीचीन - वादिन इति ज्ञापनायेदं वाक्यमिति न 
पौनरुक्त्यदोषः । 


ननु स्वरूपाविनाशो क्त्या धर्माविनाशोऽपि सिद्ध एव । सत्यम्‌ । स्वमतरीत्या तत्‌ । ताकिंकास्तु न 
ज्ञानसुखादीनामात्मस्वरूपत्वं मन्यन्ते । अतः किमिदानीं मोक्षप्रसङ़ तेषामात्मस्वरूपत्वोपपादनेन? आत्मस्वरूपप्रक्रियायां 
तदपि वक्तव्यमित्याशयेनानुच्छित्तिरेवोक्तेति । 


इदमत्राऽकूतम्‌ - अनुच्छित्तिधर्मेति यदि सङ्खयादिधर्माणामनुच्छित्तिरुक्ता स्यात्‌, तदाऽसङ्गतमिदं वाक्यमापद्येत । 
ज्ञानविनाशवचनं मोह इत्याक्षेपे सद्खयाद्यविनाशकथनस्य सङ्त्यदर्शनात्‌। यदिच स्वरूपाविनाशोऽनेनोक्त इति स्यात्‌, 
तदा तस्य पूर्ववाक्येनैवोक्तत्वात्‌ पुनरुक्तिदोषः स्यात्‌ । अस्मत्पक्षे त्वस्ति सर्वेषां वाक्यानामुक्तरीत्या साफल्यम्‌ । 
तस्माज्ज्ञानानन्दादिगुणानामेवानुच्छित्तिमाहेदं वाक्य-मिति गम्यते । तद्भलाच्च “न प्रेत्य सञ्ज्ञाऽस्ति"' इत्येतदपि 
उक्तार्थमेवेति। 


[ मुक्तस्य विषयभोगमभिधात्या श्रुत्या उक्तार्थसमर्थनम्‌ | 
इतश्चैतदुक्तार्थमेवेत्याह - मात्रेति । 
मात्रासंसर्गमप्याह तथा माध्यन्दिनश्रुतिः। 


यथा धर्मानुच्छित्तिमाह तथा मीयन्त इति मात्रा रूपादयो विषयाः, तेषां संसर्गमुपभोगलक्षणमप्य -स्याऽह - 
““मात्रासंसर्गस्त्वस्य भवति" इति वाक्येन । ततो न ज्ञानविलोपो व्याख्यातुं शक्यते । नेदं वाक्यं श्रुतावुपलभ्यत इत्यत 
उक्तम्‌- माध्यन्दिनश्रुतिरिति । मेत्रेयीयाज्ञवल्क्यसंवादरूपमिदं प्रकरणं काण्वमाध्यन्दिनश्रुत्योः समानम्‌ । इद तु वाक्यं 
यदापि काण्वश्रुतौ नास्ति, तथाऽपि माध्य -न्दिनश्रुतावस्त्येवेति । 


[ मुक्तौ विषयभोगाभावमतस्य श्रुतिनिषिद्धत्वम्‌ | 
इतोऽपि सञ्ज्ञा नास्तीति वाक्यमुक्तार्थमेवेत्याह - आचिक्षेपेति। 
आचिक्षेप मतं तच्च यस्मिन्‌ न विषयादनम्‌ || ८०॥। 


श्रुतिरिति वक्ष्यति । ““यत्र हि द्वैतमिव भवति" इत्यादिरुत्तरा श्रुतिर्यस्मिन्‌ मते मुक्तस्य न विषयादनं रूपादिविषयभोगो 
नास्तीत्यभ्युपगमः, तन्मतमाचिक्षेप निन्दितवतीति । ततश्च न तद्‌ वाक्यं मुक्तस्य ज्ञानाभावं प्रतिपादयति । नहि ज्ञानरहितस्य 
घटकल्पस्य विषयसंसगों वा, तदभावनिन्दा बोपपाद्यते। कथमाचिक्षेपेति चेत्‌ । उच्यते - यत्र यदि द्वैतं भवति तत्‌ 
तर््योव इतर इतरं पश्यतीत्यादिना व्याि-मभिधाय हिशब्देन तस्याः प्रमितत्वं चोक्त्वा, यत्र यदितु अस्याऽत्मनोऽपेक्षितं 
सर्वमात्मैवाभूत्‌ स्वव्यतिरिक्तं न स्यात्‌ तत्‌ तहिं केन साधनेन कमर्थं पश्येत्‌? न केनापि किञ्चिदित्यनिष्टप्रसङ्गोऽ-भिधीयते । 


एवन्तर्हि यदि मुक्तौ द्वैतं न स्यात्‌, तदा रूपदर्शनादिकं न भवेदिति तर्कितं भवति । तथाच द्रैता-भावमतमनयाऽऽक्षिप्‌, 
न विषयभोगाभावमतमित्यत आह - ध्राणादीति। 

घ्राणादिभोगाभावस्य त्वनिष्टत्वहदा श्रुतिः । 


घ्राणादिना गन्धादेरभोगो प्राणादिभोगः । केन कमिति करणस्य कर्मणश्चोक्तत्वात्‌। तुशब्दो विशेषार्थः । हदाऽपिप्रायेण । 
पूर्वेणैव सम्बन्धः । 


सत्यमेतत्‌ - शून्यमतम्‌, ताकिंकमतं च निराकृ त्याद्रैतमतमनया श्रुत्या निराक्रियत इति। तच्च 
विषयभोगाभावप्रसञ्जनेन । प्रसञ्जनीयं च तद्‌ भवति यदनिष्टम्‌। अतोऽद्रैतमते प्राणादिभोगाभावे प्रसञ्जयन्ती 
श्रुतिस्तस्यानिष्टत्वमभिपरैतीति गम्यते । अनिष्टं च तदुच्यते यदप्रामाणिकं प्रमाणविरुद्धं च । अतो विषयभोगाभावनिन्दा 
श्रुत्यभिप्रायव्याप्रा भवत्येवेति । 


[ “यत्र हिः ' इत्यत्र श्रुतविषयभोगाभावस्य प्रसञ्जकत्वोपपादनम्‌ | 


भवेदेवमर्थापत्त्या विषयभोगाभावनिन्दावगमो यद्यत्राद्रैतमते विषयभोगाभावः प्रसञ्जनीयः स्यात्‌। नचैवम्‌ । 
अपितर्हिं ? वस्तुस्थितिकथनमेतत्‌। तथाहि - अयमात्मा अविनाशी अत एवानु -च्छित्तिस्तस्य धर्मः । मुक्तौ 
मात्राभिरसंसर्गस्तस्य भवति । कुतः ? यत्र हि संसारे द्वैतमिव भवति तत्‌ तत्रेतर इतरं पश्यतीत्यादि । यत्र तु मुक्तावस्य 
सर्वमात्मैवाभूत्‌ स्वव्यतिरिक्तं किमपि नास्ति, तत्र केन कं पश्येन्न केनापि न किमपि इत्यद्रैतिनः । तत्राऽह - येनेति । 


येनेदमखिलं वेद विज्ञातरं स्वमेव च । 


केन तं च विजानीयादित्यनिष्टं च सर्वथा ।। ८९ ॥। 
येनेदमखिलं वेद तं च केन विजानीयात्‌ विज्ञातारं च केन विजानीयादित्यनेन “ येनेदं सर्वं विजानाति तं च केन 


विजानीयात्‌", ““विज्ञातारमरे केन विजानीयात्‌ ' इति वाक्यद्रयमुपादत्ते । विज्ञातारमित्येतत्‌ स्वमेवेति व्याचष्टे । 
प्रथमवाक्यविषयं तूत्तरत्र वक्ष्यति । (१३३८) इति वाक्यद्वयोक्तं विष्णुज्ञानराहित्यं स्वन्ञानराहित्यं च । 


एतदुक्त भवति - अत्रान्ते येनेदमिति वाक्यद्रयं श्रूयते । तदर्थः परमेश्वरज्ञानाभावः स्वज्ञानाभावश्च तावदनिष्टो न 
वास्तवः । ततस्तत्‌ प्रसङ्गकथनमेवेति ज्ञायते । तत्साहचर्यात्‌ "केन कं पश्येत्‌" इत्या-दिकमपि प्रसञ्जनमेव न 
वस्तुस्थितिकथनमिति ज्ञातव्यमिति । 


[ जीवब्रह्मणोरजञेयत्वनिराकरणम्‌ ] 


नन्वीश्वरस्तावत्‌ सर्वथाऽप्यविज्ेय एव । “"यतो वाचः' इत्यादिश्रुतेः । जीवात्मा च न स्वविज्ञानी । एकस्यां 
क्रियायामेकस्यैव कर्तृकर्मभावस्य विरुद्धत्वात्‌ । अतः परमेश्वरज्ञानाभावः स्वज्ञानाभावश्च कथमनिष्ट इत्यतः परमेश्वरस्य 
सर्वथाऽप्यविज्ेयत्वं तावन्निराकरोति - नेति। 


नाखिलज्ञापको विष्णुरज्ञेयो नियमेन हि । 

तज्ज्ञानार्थं हि वेदानामखिलाना प्रवर्तनम्‌ || ८२।। 
प्रत्यक्षमात्मविन्नानाविरोधानुभवादपि । 

न स्वविज्ञानितायां च विरोधः कश्चनेयते || ८३ ।। 


अत्राखिलज्ञापक इत्यनेन “येनेदम्‌' ' इति वाक्यार्थमनूद्य विष्णुरिति तस्य विषयो दर्शितः । प्रागव्याख्यातत्वात्‌ । 
विष्णुं विनैतद्राक्यार्थस्यासम्भवात्‌। हिशब्दस्तावदर्थे । विष्णुर्नियमेन सर्वथाऽ-प्यज्ञेय इति तावन्न भवति । कुत इत्यत 
आह - तदिति । "सवे वेदाः" ' इत्यादेरिति रोषः । विष्णोः सर्वथाऽप्यज्ेयत्वेऽखिलवेदवेयर््यप्रसङ्गात्‌ “यतो वाचः 
इत्यादिकमन्यथा व्याख्येयमिति भावः। 

एवं परमात्मनो ज्ञेयत्वमुपपाद्य जीवात्मनः स्वज्ञानमुपपादयति ~ प्रत्यक्षमिति । क्रियाविरोषण - मेतत्‌ । आत्मविज्ञानं 
चाविरोधश्ेति द्वनद्रः। अविरोधश्च प्रसङ्गादात्मविज्ञान एव । तयोरनुभवः । स च प्रत्यक्षरूपः तस्मात्‌ । अपिपदेन 
श्रुत्यादिग्रहणम्‌ । स्वविज्ञानितायां जीवस्य कश्चन विरोधो नेयते । न काऽप्यनुपपत्तिः प्रतीयते । आत्मविज्ञानानुभवस्तवत्‌ 
मामहं जानामीति साक्षिरूपः प्रसिद्ध एव । यथा घटमहं जानामीत्यत्र न काचिदनुपपत्तिः प्रतीयते, किन्त्वनुपलम्भसनाथेन 
साक्षिणाऽनुपपत्य -भाव एव साक्षात्क्रियते, तथा तदविशिष्टे मामहं जानामीति ज्ञानेऽपि । श्रुतयोऽपि “अहमित्येव यो 
वेद्य'* इत्याद्याः । यदिचाऽत्मा न स्वात्मानं जानीयात्‌ तदा ममेदमिष्टसाधनमित्यादिज्ञानाभावात्‌ 
तथाविधेच्छाप्रयत्नयोरप्यभावात्‌ सर्वप्रवृत्तिनिवृत्तिविलोपप्रसङ्कः । स्वप्रकाशत्वं ज्ञानाश्रयतया प्रकाशमानत्वं च न 
स्वन्ञानातिरेकेणोपपद्यत इति। 


[ एकस्यामेव क्रियायां कतृकर्मणोरभेदस्याविरुद्धत्वोपपादनम्‌ | 


छिदादिषु कर्तृकर्मणोर्भेददर्शनात्‌ तदेकत्वाभ्युपगमो विरुद्ध इति यदुक्तम्‌, तत्निराकरोति - कतुं- कर्मेति । 
कर्तृकर्मविरोधश्च नित्यानुभवरोधतः। 
कथमेव पदं गच्छेद्‌ विरोधोऽदुष्टबाधनम्‌ | ८४।। 


एकस्यां क्रियायां कर्तृकर्मत्वयोर्विरोधः कर्तृकर्मविरोधः । नित्यानुभवः उक्तसाक्ष्यनुभवः । पदं आस्पदम्‌ । प्रकृत इति 
शोषः। 


अयमाशयः - उक्तमेतद्धिङ्कपादे । यत्‌ कर्तृकर्मणोर्भद इत्यौत्सर्गिकोऽयं न्यायः । अपवादे सति अभेदोऽपि भवतीति । 
अत्र च मामहं जानामीति साक्ष्यनुभवविरोधात्नायमस्य न्यायस्य विषयः । किन्तु यत्रादृष्टबाधनं प्रमाणविरोधाभावस्तत्रैवायं 
विरोधः प्रवर्तते । यथाऽङ्कल्यग्रेणाङ्गल्यग्रस्पर्छने । यथा वाऽसिधारयाऽसिधाराच्छेदन इति । 


[ मुक्तानां स्वज्ञानानङ्गीकरे प्रमाणविरोधः | 
अस्त्वेवमीश्चरस्य ज्ञेयत्वम्‌, जीवस्य च स्वज्ञानित्वम्‌, तथाऽपि मुक्तौ तज्ज्ञानाभावः कथमनिष्ट इति चेत्‌। उच्यते - 


^ नाऽत्मानं न परांश्चैव न सत्यं नापि चानृतम्‌ । 
प्राज्ञः किञ्चन संवेत्ति तुर्यं तत्‌ सर्वदृक्‌ सदा 


इति श्रुतौ सुप्षस्य स्वज्ञानमीश्वरज्ञानं न नास्तीत्यभिधाय मुक्तस्य तु तदस्तीत्युच्यते । अतस्तदभावः प्रमाणविरुद्ध इति कथं 
नानिष्टः ? 


[ मुक्तानां विषयभोगसद्धावे श्रुत्युपन्यासः | 


न केवलमेवमनिष्टप्रकरणाद्‌ विषयभोगाभावस्यानिष्टत्वं गम्यते, किन्तु विषयभोगस्यापि श्रुति-सिद्धत्वाच्चेत्याह - 
स इति। 


सोऽश्रुते सर्वकामांश्च कामान्नी कामरूप्यथ । 
इत्यादिश्रुतयश्चोक्तमर्थमेव वदन्ति हि || ८५ ॥। 


अथ मुक्तेरनन्तन्तरमिति श्रुतिद्यस्योपक्रमे सम्बद्छयते । उक्तमेवार्थं मुक्तस्य विषयभोगसद्धावम्‌ । अत एव मात्राभिरसंसर्ग 
इति व्याख्यानमसदेवेति। 


[ ^ द्वैतमिव'' इत्यत्रत्यस्य इवशब्दस्यार्थकथनम्‌ ] 

स्यादेतत्‌ । “यत्र हि दैतमिव भवति" इति इवशब्देन द्वैताभावः प्रतिपाद्यते, तत्‌ कथं द्रैताभावेऽ- 
चिष्टप्रसङ्गाभिधानमेतदित्यत आह - अस्वातन्त्र्यादिति। 


अस्वातन्त्यादिवेत्युक्तं न द्वैताभावतः क्रचित्‌ 
आत्मैवाभूदिति हास्मादविशेषप्रसङ्गतः || ८६ ।। 
दै तस्यास्वातन्त्यमभिप्रेत्य द्रैतमिवेत्युक्तम्‌। नतु द्वैताभावमभिप्रेत्य। कुतः? क्रचिदभिधानादा- 
विवब्दस्याभाववाचितानुक्तेरित्यर्थः । अस्वातन्त्रं चात्र स्वरूपमात्रमुक्तम्‌ । 


इवशब्दस्याभावार्थत्वे बाधकं चाऽह - आत्मैवेति । इवशब्दस्याभावार्थत्वे “द्वैतमिव भवति'* इत्यस्य द्वैतं 
नास्तीत्यर्थः स्यात्‌ । ““यत्र त्वस्य सर्वमात्मैवाभूत्‌ ' ' इत्यस्य तावद्‌ द्वैताभावो ऽर्थः स्फुट एव । ततस्तस्मादस्य विशेषो न 
भवेत्‌ । तथाच द्वैताभावे इतर इतरं पश्येत्‌, द्ैताभावे केन कं पश्येदिति वाक्यद्रयार्थः प्रसज्येत । ततश्च उन्मत्तवाक्यता 
श्रुतेरापद्यत इति। 


[ इवशब्दस्य अस्वातन्त्यार्थत्वे प्रमाणम्‌ ] 
नन्विवशब्दस्यास्वातन्त्यवाचित्वं कुत इत्यत आह - अस्वातन्त्येति। 


अस्वातन्त्योपमाभेदभेदेष्विव उदीरितः । 
शब्दतत्व इति प्रोक्त मेत्रे्युक्तोत्तरं च किम्‌ । || ८७ ।। 


अभेदभेदेति प्रतियो गिद्रयो पलक्षणम्‌ । इवान्त एक स्मिननुक्ते तत्प्रतियोगी द्वितीयोऽपि लभ्यत इत्यर्थः । 
नन्वस्माकमुपमायामेवेवशब्दः । द्वैताभावस्त्वर्थसिद्धः । यथा गौरिव गवय इत्युक्ते गवयस्य गोत्वाभावोऽवगम्यत इति 
चेत्‌, तर्हिं द्रैतसदुशं किं तदिति वाच्यम्‌ । कल्पितं द्रैतमिति चेत्‌, न । तस्य सत्ताभावेन भवतीत्यनुपपत्तेः । भवनमपि तस्य 
काल्पनिकमिति चेत्‌। एवन्तहिं यदि दरैतदर्शनं स्यादिति स्यात्‌। तथाच ““इतर इतरं पश्यति" * इत्येतदपि तदेवेति न 
हेतुहेतुमाद्धाबोऽवकल्पत इति । 


[ श्रुतेरन्यथान्याख्याने बाधकोक्तिः | 


^ “न प्रेत्य सञ्ज्ञाऽस्ति' ' इति वाक्यस्य मुक्तो न जानातीत्येवार्थमङ्गीकृत्याविनाशीत्यादिवाक्या -न्यन्यथा व्याकुर्वतो 
बाधकमाह -- मैत्रेयीति । "न प्रेत्य सजञ्ज्ञाऽस्ति'* इति वाक्यं श्रुत्वा मेत्रे्यो -क्तम्‌ -- ^“अत्रैव मा भवान्‌ * इत्यादि । 
तत्‌ तावन्नाहदयं निर्दलाक्षेपकरणेऽसुज्ञत्वप्रसङ्ात्‌। ततः "प्रज्ञानघनः" ' इत्यात्मनो ज्ञानस्वरूपत्वमभिधायेदानीं ज्ञानाभावं 
वदतस्तव वाक्यं मोहकमित्यभि-प्रायः कल्प्यः, अपुरुषार्थत्वप्रसङ्खो वा । यथोक्तम्‌ - 


““सञ्ज्ञानाशो यदि भवेत्‌ किं मुक्त्या नः प्रयोजनम्‌। 
मोहं मां प्रापयामास भवानत्रेति चोदितः'  इति। 


अन्यथाव्याख्याने मेत्रय्युक्तं निरुत्तर प्रसज्येत । नहोतैव क्यः स्ववचनव्याघातः परिहृतो नापि पुरुषा -र्थता समर्थितेति । 
[ मोक्षस्य सुखादिरहितत्वेऽपुरुषार्थत्वप्रसङ्गः | 


एवं साद्कयनैयायिकाद्यभिमतस्य मोक्षस्याप्रामाणिकत्वमभिधाय, यदुक्तम्‌, मोक्षस्यापुरुषार्थत्व - प्रसङ्ग इति तत्‌ 
प्रपथयति - सुखादीति। 


सुखादिधर्महानौ तु मुक्तेः किं च प्रयोजनम्‌ । 
यदार्थो दुःखहानिः स्यादनर्थः सुखनाशनम्‌ ।॥ ८८ ।। 

सुखादिधर्महानौ मुक्तित्वेनाङ्गीकृतायामिति शेषः । तुशब्दः स्वपक्षाद्‌ विशिनष्टि । परस्याऽपाद्य-मानो दोषः स्वमते 
नास्तीत्याशयः । मुक्तेरिति सम्बन्धमात्रे षष्ठी । किमाक्षेपे । चब्दोऽप्रामाणिकत्वेन समुच्चयार्थः । प्रयुज्यते प्रवर्त्यते 
पुरुषोऽनेनेति प्रयोजनम्‌ । मुक्तेः प्रयोजनं किमिति । मुक्त्य्थं पुरुषं प्रवर्तयत्‌ किमपि नास्तीत्यर्थः । 


द्विविधं प्रयोजनम्‌-- इष्टावापिः, अनिष्टनिवृत्तिश्च । तत्र यद्यपि मुक्तिरिष्टप्रापिरूपा न भवति, तथाऽप्यनिष्टनिवृत्तिरूपा 
भवत्येव । अतः पुरुषेणार्थ्यत इत्याशङ्ते - यदीति । दुःखहानिरूपा मुक्तिः पुरुषस्याथ ऽर्थनीयः स्यादिति यदि ब्रूषे । 
अत्रोच्यते - भवत्यनिष्टनिवृक्तिः पुरुषार्थः । मुक्तिश्च समस्त - दुःखहानिः, तथाऽपि न पुरुषार्थः कथमित्यत आह-- अनर्थं 
इति । सुखनाशरूपोऽनर्थोऽप्यस्ति यतः । 

इदमुक्तं भवति - केवलस्य दुःखस्याऽत्यन्तिकी निवृत्तिर्भवति पुरुषार्थः, इयं तु दुःखवत्‌ सुखस्या -प्यात्यन्तिकी 
निवृत्तिरिति कथं पुरुषार्थः ? अनिष्टनिवृत्याशया प्रवृत्तौ इष्टनिवृत्तिभिया निवृत््यापत्तेः । दुःखशबलसुखहानौ 
सुखशबलदुःखोपादानप्राप्तेश्च । 

यद्रोक्तम्‌- 

“यस्य दुःखमुपादेयं तस्य हेयं किमुच्यताम्‌ । 
हेयहीनस्य का मुक्तिः केन चाप्युपदिश्यते" " इति। 


तदिदमसङ्तम्‌ । नहि वयं दुःखस्योपादेयत्वमुपपादयामः। किन्तु समन्ययफलत्वेन विनिगमने कारणाभावाच्न 
प्रवृत्युपपत्तिरिति ब्रूमः । यथोक्तम्‌- 
“असत्यानि दुरन्तानि समन्ययफलानि च । 
अशक्यानि च वस्तूनि नाऽरभेत विचक्षणः' ' इति । 


अङ्गीकृत्यैव समनव्ययफलत्वमुक्तम्‌ । वस्तुतस्तु आयादपि व्ययो गरीयानित्याह - तयोश्चेति । 


तयोश्च दुःखहानाद्धि सुखनाशोऽधिको भवेत्‌ । 
प्राप्यापि दुःखं सुमहत्‌ सुखलेशाप्तये जनः। 
यतते सुखहानौ हि को मोक्षाय यतेत्‌ पुमान्‌ ॥। ८९ ।। 


सुखदुःखहानयोर्मध्ये । नहि राजादयो राज्याद्यपगमे दुःखहानेन सुखहानव्यथां समादधति । ततो निवृत्तिरेव मुक्तेरिति 
भावः । यत्र निवर्तमानं दुःखमल्पीयः, सुखं तु महत्‌, तत्रेवमेतत्‌ । इह तु महद्‌ दुःखं निवर्तते, सुखं त्वल्पीयः । तत्‌ कथं न 
पुरुषार्थत्वम्‌ ? यथोक्तम्‌ - “यस्तु घनतरदुःखतिमिर -निरन्तरात्‌ संसारकान्तारात्‌ सुखखद्योतिकासु द्योतमानास्वपि 
बिभेति, तं प्रत्ययं निरस्ततस्करतया सुगमो मार्ग उपदर्शितः" * इति । तत्राऽह ~ प्राप्यापीति । यतो जाङ्किकादिर्जनः 
सुमहद्‌ दुःख प्राप्यापि सुखलेशाप्तये यतते, तस्मादल्पस्यापि सुखस्य हानौ महतोऽपि दुःखस्य मोक्षाय कः पुमान्‌ यतेत ? 
न कोऽपि। 


अभ्युपगमवादश्चायम्‌। नहि सांसारिकमुखस्य दुःखापेक्चयाऽल्पत्वं प्रमितम्‌। कस्मिंश्चन जन्मन्ययं दरिद्रो भवति. 
कस्मिंश्चित्‌ सार्वभौमः, कदाचिन्नरकमनुभवति, कदाचित्‌ स्वर्गम्‌ । या च मोक्षशास्त्रेषु सासारिकसुखनिन्दा, सा 
निरस्तसमस्तदुःखं मोक्षगतं परमानन्दमपेक्ष्याल्पत्वाभिप्रायेणेति । 
[ अल्पसुखार्थमपि महादुःखस्यानुभूयमानत्वम्‌ | 
महादु खहानादल्पं सुखं गरीय इत्येतत्‌ प्रकारान्तरेणोपपादयति - अल्पाच्वेति। 


अल्पाच्च सुखनाशाद्धि बिभेत्यतितरां जनः । 

महच्च दुःखमाप्नोति सुखनाशनिवृत्तये || ९० ॥। 


हानस्याल्पत्वं प्रतियोग्यल्पत्वनिमित्तम्‌ । हानस्यापि सुखस्य नाशादिति यावत्‌ । सुखनाश- निवृत्तय इति । प्रसक्तस्य 
सुखनाशहेतोर्निवृत्तय इत्यर्थः । उदाहरणानि तु लोके स्पष्टान्येव । कथन्तर्हि मधुविषसम्पृक्तान्नपरित्याग इति चेत्‌। 
बहुतरसुखहानिप्राप्तरिति ब्रूमः । अन्यथा परेणापि व्यवस्थायाः कर्तव्यत्वात्‌ । 


स्यादेतत्‌ । द्विविधाः पुरुषाः - रागिणो वीतरागाश्च । तत्र रागिणः सुखार्थं दु:ःखमप्यनुभवन्ति। ते हि 
मधुविषसम्पृक्तमप्यत्नं मधुतयाऽऽपातरमणीयं विषविषदङ्कान्तु मारयतु, मा वा मीमरत्‌, उपयु॑क्ष्महे तावदापातसुखम्‌, को 
हि हस्तगतं पादगतं करोतीति विचिन्त्योपभुञ्जते। वीतरागास्त्वापत्तिमालो-चयन्तः स्वर्गमपि 
कुपितभोगिफणामण्डलच्छायाप्रतिम इत्यपजहतीत्यत आह - नचेति। 


नच रागनिमित्तं तद्‌ वीतरागा अपि स्फुटम्‌ । 
नारदाद्याः सुखार्थाय सहन्ते दु;ःखमञ्जसा । 
युद्धादिदर्शनं यस्मात्‌ सुदुःखेनापि कुर्वते । ।। ९१।। 


यदेन्द्रवैरोचनयोब्रह्माख्राभ्यां सुतापिताः। 
अपि नैवाजहूर्युद्धरसात्‌ ते नारदादयः । 
इति स्कान्दवचस्तस्मात्‌ सुखाभावाय को यतेत्‌ || ९२॥। 


यदेतदुक्तम्‌- “ग्राप्यापीत्यादि तद्‌ रागनिमित्तम्‌, मुमुक्षवस्तु बीतरागास्तस्मात्‌ सुखमनादृत्य दुःखध्वंसायैव यतन्ते" 
इति तच्च नेत्यर्थः । कुत इत्यत आह - वीतेति । स्फुटमिति नारदादीनां बीतरागत्वं श्रुत्यादिप्रसिद्धमित्यर्थः । अञ्जसेति 
श्रवणादल्पाय सुखरूपार्थायेति योज्यम्‌ । यस्मा - दिति वक्ष्यमाणमिहापि सम्ब््यते । 


एतत्‌ कुत इत्यत आह - युद्धादीति । सुखार्थायेति वर्तते । नारदाद्या इति च । आदिपदेन दूर -गमनादिसाध्यं 
स्वयंवरदर्शनं च गृहाते । एतदपि कुत इत्यत आह - यदेति । नैवाजहुः युद्धदर्शनम्‌ । युद्धरसाद्‌ युद्धदर्शनानिमित्तात्‌ सुखात्‌ 
कारणात्‌ । यदाशब्दस्य पूर्वत्रोत्तरत्र वा सम्बन्धः । यस्मादिति अत्रापि सम्बद्ध्यते । 


इदमत्राऽकूतम्‌ -- अत्र रागशब्देन किं सुखेच्छाऽभिप्रेता, उत लक्षणयाऽविवेकः ? आद्ये सत्य -मेतत्‌। किन्तु 
मुमुक्षवोऽपि रागिण एव । रागिणां कथं मुक्तिरिति चेत्‌, द्रेषिणामपि कथम्‌ ? दुःखद्रेषाद्धि ते दुःखं जहति । अस्थाने देषो 
बन्धक इति चेत्‌। रागोऽपि तथेति समानम्‌। किञ्च दुःखोच्छेदे रागः परेणापि स्वीकार्यः । न दुःखद्रेषोऽसौ किन्तु निवेद 
एवेति चेत्‌। तर्हिं न सुखरागोऽसौ अपितु श्रद्धैवेति वदामः । द्वितीये तु नारदादयो निदर्शनम्‌ । तेऽपि तदाऽविवेकिन इति 
चेत्‌, कथमेतद्‌ विज्ञातं लौकि -कवैदिकोत्तरप्रज्नेति । नच रागेत्यादिनोक्तमुपसंहरति - तस्मादिति । वीतरागोऽपीति 
शोषः। 


[ मुक्तस्य सुखानुभ्यपगमे दुःखाभ्युपगमप्रसङ्गः | 
एवं परनिरूपिते मोक्षे दुःखाभावमभ्युपेत्य तत्र प्रवृक्त्यभावप्रसङ्गोऽभिहितः । इदानीं तु दुःखा -भावोऽपि नोपपद्यत 
इत्याह - विमत इति। 
विमतो दुःखयुग्‌ यस्माच्चेतनः सन्‌ सुखोज्छितः। 
प्रतिपन्नो यथेत्येव चानुमा केन वार्यते ।। ९३।। 


मुक्तत्वेन पराभ्युपगतोऽत्र पक्षः । दुःखयुगित्यापाद्यम्‌। यस्माच्चेतनः सन्‌ सुखोज्छित इत्यापा-दकम्‌। घटादौ 
व्यभिचारनिरासाय चेतनः सत्नित्युक्तम्‌ । अत्र चेतन इत्यात्मत्वो पलक्षणमिति नाऽपा-दकासिद्धिः। 

स्वर्गवासिष्वनैकान्त्यपरिहाराय सुखोज्छ्ित इति । ईश्वरस्यापि सुखसाधनान्न तत्र व्यभि -चारः । प्रतिपन्नो नारकी यथा । 
एवशब्दः प्रतिन्नया सम्बद्ध्यते । नचेयं साधनानुमा येन बाधादिकस्य अवसरः, किन्तु प्रसङ्कानुमैव । तदिदमाह - इत्यनुमा 
केन वार्यत इति । यदि मुक्तः सुखी न स्यात्‌, तदाऽनात्मा वा दुःखी वा स्यात्‌ ; सम्मतवदित्यादयोऽपि अतिप्रसङ्ग द्रष्न्याः । 
[ मुक्तानां सुखाद्युपेतत्वे प्रमाणोपन्यासः | 
यदुक्त प्राक्‌ “श्रुतयो यतः' ' इति, (१३३०) तदिदानीं प्रपञ्चयति - सर्वेति । 
सर्वश्ुतिपुराणेषु सुखभावोक्तितस्तथा । 
मुक्तौ न ग्राहयमेवेतत्‌ सुखाभावमतं बुधैः || ९४ ॥। 


सोऽनानन्दाद्‌ विमुक्तः सत्नानन्दी भवति स्फुटम्‌ । 
निर्गुणे ब्रह्मणि मयि धारयन्‌ विशदं मनः। 


परमानन्दमाप्नोति यत्र कामोऽवसीयते ।। ९५ ॥। 
न विष्णुसदृशं दैवं न मोक्षसदूशं सुखम्‌। 

न बेदसदृशं वाक्यं न बणोङ्कारसम्मितः || ९६ ।। 
यत्राऽनन्दाश्च मोदाश्च मुदः प्रमुद आसते । 

कामस्य यत्राऽप्ताः कामास्तत्र माममृतं कृधि |। ९७ ।। 
इति श्रुतिपुराणानि तत्रतत्र वदन्ति हि। 

अतो मोक्षे सुखाभाव इति यत्किञ्चिदेव हि || ९८ ।। 


तथाशब्दः समुच्चये । तानि श्रुत्यादीन्युदाहरति - स इति । अनेन ““सोऽनानन्दाद्‌ विमुक्त आनन्दी भवति'* इति 
श्रुतिमुपादत्ते । आनन्दस्य स्वभावसिद्धत्वाद्‌ भवतीति कथमित्यतः स्फुटमित्युक्तम्‌। अनानन्दात्‌ दुःखात्‌ । निर्गुण इति 
भागवते भगवद्वाक्यम्‌ । यत्र परमानन्दे प्रापे कामः स्पृहाऽवसीयते । अवसानं गच्छति । न विष्णुसदृशमित्येतदपि 
पुराणवाक्यम्‌ । यत्र लोके । आनन्दादिशब्दाः सुखविरो-षाणां वाचकाः । कामस्य कामाः इच्छाया विषयाः । आप्ताः 
पर्याप्ताः । कृधि कुर्विति वायुं प्रति प्रार्थनम्‌ । “श्रुशणुपुकृ वृभ्यश्छ न्दसि'* । श्रुत्योर्म॑ध्ये पुराणपठनं तस्य 
श्रुतिकल्पत्वप्रदर्शनार्थम्‌ । 


उदाहतानां श्रुत्यादीनां फलमुपसंहरति इति - इति श्रुतीति । तत्रतत्र प्रदेशे वदन्ति - मुक्तस्य सुखम्‌ । आद्यो हिशब्दो 
यस्मादित्यर्थं । द्वितीयः प्रसिद्धौ । यत्कििदेव फल्ग्वित्यर्थः । 
[ मुक्तानां सुखाभावसाधकस्य देहराहित्यहेतोरसिद्धत्वन्युत्पादनम्‌ | 


यच्च साङ्खयादिभिरुक्त सुखाभावोपपादनाय शरीराहिराहित्यं मुक्तस्य, तत्‌ स्वरूपसुखस्योक्त -त्वाद्‌ वैयथ्येनापास्तम्‌ । 
असिद्धं च तदित्याशयेनाऽह - शिर इति। 


शिरःकराद्यभावश्च न मुक्तस्य भवेत्‌ क्रचित्‌ । 
श्रुतयश्च पुराणानि मानमत्र बहूनि च || ९९ ।। 


न केवलं सुखाद्यभाव इति चशब्दः । जीवन्मुक्तौ शिरः करादिभावः, न परममुक्तावित्यतः क्रचि - दित्युक्तम्‌ । कुत 
इत्यत आह -- श्रुतश्चेति । शिरःकराद्यभावो नेत्युपस्थापितं शिरआदिभावं अत्रेति परामृशति । अन्त्यश्चो यस्मादित्यर्थ | 
सन्तीति शेषः । अशरीरत्वादेर्गतिश्चोक्तेति च चार्थः । 

[ मुक्तानां देहवत्प्रतिपादकागमोदाहरणम्‌ ] 
तत्र तावत्‌ स्फुटार्थत्वात्‌ पुराणमादावुदाहरति - न वर्तत इति। 


न वर्तते यत्र रजस्तमस्तयोः सत्त्वं च मिश्रं नच कालविक्रमः। 
न यत्र माया किमुतापरे हरेरनुव्रता यत्र सुरासुरार्चिताः || १००।। 


श्यामावदाताः शतपत्रलोचनाः पिशङ्गवस्त्राः सुरुचः सुपेशसः । 
सर्वे चतुर्बाहव उन्मिषन्मणिप्रवेकनिष्काभरणाः सुवर्चसः ।। १०९।। 


प्रवालवैटूर्यमुणालवर्चसां परिस्फुरत्कुण्डलमोलिमालिनाम्‌। 
भ्राजिष्णुभिर्यः परितो विराजते लसद्विमानावलिभिर्महात्मनाम्‌।। १०२ ।। 


विद्योतमानप्रमदोत्तमाभिः सविद्युदभ्रावलिभिर्यथा नभः। 
श्रीर्यत्र रूपिण्युरुगायपादयोः करोति मानं बहुधा विभूतिभिः ।। १०३।। 


ऋचां त्वः पोषमास्ते पुपुष्वान्‌ गायत्रं त्वो गायति शक्तरीषु । 
ब्रह्मा त्वो बदति जातविद्यां यज्ञस्य मात्रां विमिमीत उत्वः ।। १०४॥। 


कामान्नरूपी चरतीतिपूर्वश्रुत्या पुराणोक्तिभिरप्यदोषः । 
देहः स्वरूपात्मक एव तेषां मुक्ति गतानामपि चेयते हि || ९०५॥।। 


यत्र लोके । सत्वशब्दोऽनेकार्थः, क्रचित्‌ प्रकृतिपरिणामविशेषस्य वाचकः, क्रचित्‌ साधुत्वस्य । तत्र सत्व च न 
विद्यत इत्युक्ते न ज्ञायते कस्य प्रतिषेध इति । अतस्तयो रजस्तमसोर्मिंश्र सहचरित - मित्युक्तम्‌ । रज आदिप्रकरणाज्ज्ञास्यत 
इति चेत्‌ । श्रुत्यभावे प्रकरणाद्यन्वेषणात्‌। रजःप्रभृतीनाम - वृत्तिन मि बन्धकतया व्यापाराभावः । कालविक्रमः 
कालसामर्थ्यकृतो भावविकारः । माया प्रकृतिः। अपरे महदादयो न वर्तन्त इति किमुत वक्तव्यम्‌ । हरेरनुव्रता यत्र वर्तन्ते । 
असुराः साधवः सन्ति । 


अवदाता निर्मलाः । सुपेशसः सुरूपाः । उन्मिषन्मणिप्रवेकनिष्काभरणाः रश्मिमद्रत्नप्रवरहारा-भरणाः । रुक्‌ प्रभा । 
वर्चो बलम्‌ । हरेरनुव्रता इत्यनेन सम्बन्धः । 


यो लोक एवंविधानां महात्मानां लसद्विमानावलिभिः परितो विराजते । केचित्‌ प्रवालवर्चस इत्यादि । 
परिस्फुरत्कुण्डलमौलयश्च ते मालिनश्चेति विग्रहः । यद्रा परिस्फुरन्त्यश्च ताः कुण्डलमौलि -मालाश्चेति कर्मधारयं विधाय 
पश्चादिनिरुत्पाद्यः । विद्योतमाना: प्रमदोत्तमाः यासु विमानावलिषु ताः तथोक्ताः, ताभिः। यद्रा विद्योतमानाभिः 
प्रमदोत्तमाभिरभ्राजिष्णुभिरिति व्यधिकरणत्वेन योजना । प्रमदोत्तमा विद्युतः । विमानावलयः अभ्रावलयः। रूपिणी 
प्रत्यक्षा । मानं पूजाम्‌ । बहुधा स्थिताभिः विभूतिभिः स्वमूर्तिभिः । एवम्भूतं लोकं सन्दर्शयामासेति पूर्वेणान्वयः । 

(८७०) कामात्नरूपी चरतीत्यनेन “"कामरूप्यनुसश्थरन्‌ ' ' इति श्रुतिमुपादत्ते । उदाहतवाक्यानां फलमाह - 
इतिपूर्वेति । इत्येषा पूर्वा यस्याः सा तथोक्ता । देहित्वे दुःखादिप्रसक्त्या मुक्तत्वव्याघात इत्यत उक्तम्‌ - अदोष इति। 
दोषाहेतुः कथमित्यत उक्तम्‌ ~ स्वरूपात्मक एवेति । जीवस्वरूपमेव आत्मा स्वरूपं यस्यासौ तथोक्तः । कि 
जीवन्मुक्तानामित्यत उक्तम्‌ - तेषामपि च मुक्ति गतानामिति । पुराणवाक्ये हि श्यामावदाता इत्यादिना देहः प्रतीयते । न 
वर्तत इत्यत्र च प्रकृत्याद्यभावोक्त्या परममुक्तित्वम्‌, देहस्य च स्वरूपत्वं तत एवादोषत्वम्‌ । श्रुतावृगुच्चारणादिना देक्त्विम्‌। 


[ मुक्तानां देहवत्वसाधकमनुमानोपन्यासः | 


अत्र अनुमानमप्याह - शिर इति। 

शिरःकारदयैरपि मुक्तिभाजो युक्ता यतस्ते पुरुषा इदानीम्‌ । 
यथेति पूर्वा अनुमाश्च जीवस्वरूपमङ्ादियुगावयन्ति ।। १०६।। 


यतस्ते पुरुषा इति । आत्मत्वादित्यर्थः । इदानीं यथेति । अस्मदादिवदित्वर्थः । ईश्चरादीनां पक्षतुल्यत्वान्न दोषः । 
पूर्वग्रहणेन मुक्तिर्देहिनिष्ठा, जीवावस्थात्वात्‌; संसारवदित्यस्य ग्रहणम्‌ । जीव - स्वरूपं मुक्तजीवस्वरूपम्‌ । अङ्कं शरीरम्‌ । 
आदिपदेनेन्दरियाणि । आवयन्तीति करणे कर्तृत्वोपचारः । आपयन्तीति क्रचित्‌ पाठः। 


[ भास्कराद्यभिमततब्रह्मैक्यत्वलक्षणमोक्षस्वरूपनिरासः | 


एवं साङ्कयादिमतमपाकृत्येदानीं ये प्राग्‌ भिन्नस्य भित्नाभिन्नस्य वा जीवस्य मुक्तौ परब्रह्मणाऽ-त्यन्तैक्यं भवतीति 
मन्यन्ते तेषां मतमपाकरोति - नेति। 


न ब्रह्मरूपत्वममुष्य देहिनो मुक्तावपि स्यात्‌ प्रमया कथित्‌ । 
स ब्रह्मणा सहितोऽशेषभोगान्‌ भुक्ते तथोपेत्य सुखार्णवं तम्‌ ।। १०७।। 


यत्‌ तत्‌ परं ज्योतिरुपेत्य जीवो निजस्वरूपत्वमवाप्य कामान्‌ । 
भुटनक्ते स देवः पुरुषोत्तमोऽज आत्मेति चोक्तो गुणपूर्तिहेतोः ।। १०८ ॥।। 


सेतुः स देवोऽखिलमुक्तिभाजामुतामृतस्येष्ट इहेशिता यत्‌ । 
इत्यादिवाक्यर्भगवद्रशः सन्‌ भुदक्तेऽखिलान्‌ मुक्तिगतोऽपि भोगान्‌ ।। १०९।। 


कथञ्चित्‌ प्रमयेति केनापि प्रमाणेनेत्यर्थः । श्रुतीनां प्रागन्यथा व्याख्यातत्वात्‌ । यद्रा कथञ्चित्‌ केनापि साधनेन न 
स्यात्‌ । कुतः ? प्रमया मुक्तावपि भेदे प्रमाणसद्धावादित्यर्थः। 


तत्‌ प्रमाणं पठति - स इति । अनेन “सोऽश्रुते सर्वान्‌ कामान्‌ सह ब्रह्मणा विपश्चिता" ' इति श्रुतिमुपादत्ते । तथाशब्दः 
श्रुतिसमुच्चये । उपेत्येत्यनेन ““एतमानन्दमयमात्मानमुपसङ्म्य' ' इति । उपेत्य तथाऽशेषभोगान्‌ भुद्त्त इति वा । यत्तदित्यनेन 
"परं ज्योतिरुपसम्पद्य स्वेन रूपेणाभिनिष्पद्यते स उत्तमः पुरुषः स तत्र पर्येति जक्षन्‌ क्रीडन्‌ रममाणः' ', “परं 
ज्योतिरुपसम्पद्य स्वेन रूपेणाभि- निष्पद्य त एष आत्मा इति श्रुतिद्रयम्‌। यः परं ज्योतिरुपसम्पद्यते स एवोत्तमपुरुष 
आत्मेति चान्य-थाप्रतीतिरर्थतः श्रुती पठतेव निराकृता । पराक्रान्तं चात्र सूत्रकृतैव ““अन्यार्थश्च परामर्शः ' इति। 
गुणपूर्तिंहेतोरित्यात्मशब्दव्याख्यानं पुरुषोत्तमत्वस्य चोपपादकम्‌। सेतुरित्यनेन ˆ“अमृतस्यैष सेतुः ' " इति । उतेत्यनेन 


“'उतामृतत्वस्येशञानो यदन्नेनाति रोहते" इति । 
उदाहतवाक्यफलं दर्शयति - इत्यादीति । इति ज्ञायत इति रोषः । भगवद्रश इत्युपलक्षणम्‌ । तत्समीपं प्राप्त इत्यपि 
ग्राह्यम्‌ । अद्रितिनो भोगं न मन्यन्त इत्यतः सोऽप्यत्र वर्णितः । 
[ कालस्य जीवब्रह्मभेदसम्बन्धित्वाभावसाधकानुमानम्‌ ] 
अवत्रानुमानमप्याह - कालोऽपीति। 


कालोऽप्यसौ नैक्ययुतः परेण जीवस्य कालो यत एष यद्वत्‌ । 
इत्यादिका अप्यनुमाः प्रमाणं मुक्तौ च जीवस्य परत्वरोधे ।। ११०।। 


असौ मोक्षसम्बन्ध्यपि, जीवस्य परेण यदेक्यं तद्युतो न भवतीत्यर्थः । कालो यतः कालत्वात्‌ । एष यद्वत्‌ संसारकालवता 
अनुमा अपि । मुक्तावपि जीवस्य परब्रह्मत्वनिवारणे प्रमाणमस्ति, कि तत्‌ अनुमा इति योजना । ये प्रागत्यन्तभिन्नस्य 
मुक्तावैक्यं वदन्ति तेषामैक्यमिति परत्वमिति च यथाश्रुतं व्याख्येवः । तथाच न दृष्टान्तदोषः । जीवटब्दश्च 

निष्कृष्टव्यक्तिविषयो वर्णनीयः । अन्यथा पुनर्ृषटान्त- दोषापत्तेरिति। 
[ अनुमानान्तरेण जीवब्रह्मभेदसाधनम्‌ ] 
स्वकीयमादिपदं व्याकुर्वन्ननुमानान्तरमाह - कथेति। 


कथञ्च यः पूर्वमसौ न पश्चाद्‌ भवेत्‌ स एवेत्यपि युक्तिमेति। 
यतो न दृष्टं यदभूत्र पूर्वं पश्चात्‌ तदासेति कुतश्च किञ्चित्‌ ।।११९।। 


यो जीवः पूर्वं संसारेऽसौ परमात्मा न भवति, असौ पश्चान्मुक्तौ स परमात्मैव भवेदित्येतत्‌ कथं युक्तिमेति ? 
अनुपपन्नमित्यर्थः । अत्रापि पूर्ववन्मतभेदेन व्याख्यानं कर्तव्यम्‌। अत एव स एवेत्यव -धारणम्‌ । प्रयोगस्तु प्रागेव 
दर्शितः ।(५७१) अपिशब्दोऽनुमानसमुच्चये । 


अस्य व्यापिमुपपादयति - यत इति । यतः कारणात्‌ यत्किथिद्‌ घटादिकं वस्तु पूर्व यद्‌ घटादिकं नाभूत्‌, येन सता 
वस्त्वन्तरेणैकीभूतं न भवतीति यावत्‌ । तत्‌ पश्चात्‌ कुतश्चित्‌ कारणात्‌ तदा स तेनैक्यमापत्नमित्येतन्न दुष्टम्‌ । नच दुर्यते 
नापि द्रक्ष्यते । तस्मादिति पूर्वेण सम्बन्धः । एतेनादधिभूतस्य क्षीरस्य पश्चाद्‌ दधिभावदर्शनाद्‌ व्यभिचार इत्यसङ्तम्‌ । 


[ यादवप्रकाशाद्ुक्तमोक्षस्वरूपनिरासः | 


एवं भास्करादिमतमपाकृत्य ये यादवप्रकाशादयः स्वभावत एव परमात्मना भिन्नाभिन्नो जीवः, तस्य संसारे भेद एव 
व्यक्तः, अभेदस्त्वविद्यादिनाऽऽवृतो वर्तते, मुक्तौ तु द्वावपि व्यक्तौ भवत इत्या-चक्षते तेषां मतमधुना निराकरोति - 
नचेति। 


नचेव मुक्तेन हरेः पृथक्त्वमेक्यं तथा स्यादिति युक्तिमेति। 
यतो न कुत्रापि भिदाभिदा च दुष्टा चितश्चेतनया कुतश्चित्‌ ।। ११२।। 


तथाशब्दः समुच्चये । इति च मतं युक्ति नैवेतीति सम्बन्धः। कुतः ? उदाहतवचनानां भेदज्ञापक - 
त्वेनास्मन्मताविरोधित्वात्‌ । अनुमानस्य चाऽद्यस्यास्मान्‌ प्रत्यसिद्धन्याधिकत्वात्‌, द्वितीयस्य चातद्धूतस्य तद्धावनिरासहेतोः 
सिद्धसाधनत्वादित्यतोऽनुमानान्तरमाह - यत इति । यतः कारणा-च्वितश्चेतनया चेतनस्य चेतनेन भिदाभिदा च कुत्रापि 
देषो कुतश्चित्‌ प्रमाणान्न दृष्टेत्यनेन जीवेश्वरौ न भिन्नाभिन्नौ, चेतनत्वात्‌ ; देवदत्तयज्ञदत्तवत्‌। ईश्वरो जीवेन भित्नाभिन्नोन 
भवति, चेतनत्वात्‌ ; यज्ञदत्तवदित्याद्यनुमानं सूचितम्‌ । 


[ अन्यथामोक्षस्वरूपनिरासोपसंहारः | 
मोक्षवादार्थमुपसंहरति - इत्थमिति । 


इत्थं मतानि भ्रमजानि यस्मान्मोक्षं समुदेश्यमपि भ्रमेण । 
विदुर्न सम्यग्‌ यदपीह लौकिकाः सुखं मम स्याद्धि सदेति जानते ।। १९३ ।। 


इत्थमुक्तप्रकारेण जेनादिमतानि भ्रमजानि । उपलक्षणमेतत्‌ । कानिचिद्‌ विप्रलम्भजानि इत्यपि ज्ञेयम्‌ । तस्माद्‌ हेयानीति 
शोषः। 


ननु वक्रणां कचिद्‌ भ्रमः सम्भवत्येव । को दोष इत्यत आह- यस्मादिति । मतानां प्रणेतार इति रोषः । अप्राकरणिक 
प्रसक्तानुप्रसक्त्यागतमर्थं कथथिदन्यथा जानन्तोऽपि नातीव निन्द्या भवन्ति। एते तु प्रधानोदेश्यमपि मोक्षं सम्यङ्‌ न 
विदुः । किन्तु भ्रमेन वैपरीत्येन विदुः । तस्मात्‌ तत्प्रणीतानि मतानि भ्रमजानीति सम्बन्धः । 

नचातिसृक्ष्मप्रमेये अज्ञानविपर्ययावेतेषां, किन्तु गोपालाविपालप्रमुखेः पामरैरपि सुविदित इत्याशयेनाऽह - 
यदपीति । यद्‌ यस्मादिह प्राणिषु लौकिका वैदिकबुद्धिरहिता अपि, मे सदा सुखं स्यादिति स्वोदेश्यं जानते हि । नतु 
वयमेव न भूयास्मेत्यादि । अतस्तेभ्योऽप्येते मन्दा इति । तदनेन प्रबन्धेन पादप्रतिपाद्यं सङ्तिकथनं च समर्थितम्‌ । 
[ तृतीयाध्यायचतुर्थपादाधिकरणानां पूर्वपक्षसिद्धान्तयुक्तयः |] 


इदानीमेतत्पादाधिकरणेषु पूर्वपक्षसिद्धान्तयुक्तीर्विवक्षुः प्रसङ्गात्‌ सिंहावलोकनेन पूर्वपादद्रय - युक्तिकथनपूर्वकमस्मिन्‌ 
पादे चाऽह - ओदार्यमिति । 


ओदार्यमुच्चावचशक्तिरात्मस्वरूपदा््यं च निजस्वभावः । 


स्वातन्त्यमापूर्णविशेषयोग्यता विरोधहानिश्च चतुर्थपादे ।। ९१९८ ।। 
ल्यवस्थितिस्त्वविरोषः स्थितिश्च निषेधसामान्यविधिक्रियाणाम्‌। 
विभक्तता चात्वरयैव सिद्धिर्विपक्षसम्प्रापिविरोधहेतवः || ११५ ।। 


चतुर्थपादे तृतीयाध्यायस्य । पूर्वपक्षयुक्तय इति शेषः । विपक्षसम्प्रा्तिकृतां निरोधाः । पूर्वपक्ष-सम्प्रापि कुर्वन्तीनां 
युक्तीनां निवारका हेतवः । विपक्षसम्प्रापिविरुद्धहेतव इति क्रचित्‌ पाठः । तत्र सम्प्रापिशब्दः करणसाधनः । 
[ चतुर्थाध्यायप्रथमपादाधिकरणानां पूर्वपक्षसिद्धान्तयुक्तयः | 
सुशक्यता शश्चदतिप्रसिद्धिरविवेकविन्यासविचारसजञ्ज्ञाः । 
नानाप्रवृत्तिः कृतकृत्यता च विपक्चतर्काः समतीतपादे || ११६ ।। 


महाफलत्वं प्रविविक्तता च सन्धिग्रहः साधनमाप्तकृत्यम्‌ । 
विशेषकार्य कृतिसंस्थितिश्च सुयुक्तयो निर्णयगाः स्वपक्षे ।। ९१७॥।। 


[ चतुर्थाध्यायद्वितीयपादाधिकरणाना पूर्वपक्षसिद्धान्तयुक्तयः | 
व्यामिश्रता कार्यकरत्वमर्थक्लृषिः सुदाढर्यं परतन्त्रता च । 
समानधर्मः कृतरोषता च लोकोपमा पूर्वमतानुसाराः ।। १९८ ।। 
विशेषसाम्यश्रुतिराढ्यता च समानलोपो महिमा विशेषः । 
कृतार्थता शश्चदनुप्रवृत्तिः सिद्धान्तनिर्णीतिविशिष्टहेतवः || ११९ ।। 


समतीतपादे निरान्तरातीतपादे । स्वपक्षे सिद्धान्तविषये । निर्णयगा निर्णयहेतवः सुयुक्तयः । पूर्वमतानुसारा युक्तयो 
अस्मिन्‌ पादेऽनुसियन्त एताभिरित्यनुसाराः । सिद्धान्तनिर्णतिर्विशिष्टहेतवः । 


अनेकलयाधिकरणम्‌ ।। ५।। 


[ देवानां पश्चस्वपि भूतेषु लयः | 


नैकस्मिन्‌ दर्शयतो हि । अत्र *“अ्मौ सर्वे देवा विलीयन्ते", “भूतेषु देवा विलीयन्ते" " इति श्रुतिद्रयविप्रतिपत््या 
किमग्रावेकस्मिन्‌ सवं देवा विलीयन्ते, उत प्थस्वपि भूतेष्विति संशयेऽग्मावेक - स्मिन्नेव सर्वेषां देवानां लयः । 
अभ्रिश्ुतेर्निरवकाशत्वात्‌, भूतश्रुतेस्तु सावकाशत्वात्‌ । एकस्मिन्न्नौ सर्वेषां च लयेऽगनेश्च वायौ वायोराकाशे सतिमूतेष्विति 
बहुवचनोपपत्तरिति प्राप्ते सिद्धान्तितम्‌ - 

ॐ नैकस्िन्‌ दर्शयतो हि ॐ ।। ६।। 


-नैकस्मित्न्नौ सर्वेषां देवानां लयः । किन्तु पशथस्वपि भूतेषु । कुतः ? ˆ'पृथिव्यामृभवो विली- 
यन्ते वरुणेऽश्चिनावस्राव्रयो वबायाविन्द्रः सोम आदित्यो बृहस्पतिरित्याकाश एव साध्या विलीयन्ते" ' "ऋभवः पृथिव्यां 
वरुण आपोऽ्नयस्तेजसि मरुतो मारुत आकाशे विनायका विलीयन्ते ' इति श्रुती यथायोगं प्थस्वपि भूतेषु देवानां लयं 
दर्शयतो हीति। 


[ भूतप्रकरणस्थवायुशब्दस्य मुख्यवायुपरत्वसमर्थनम्‌ | 


अत्र वायाविन्द्र इति वायुशब्दो भूतवायोरप्रधानस्य वाचको विवक्षित इति प्रतीयते । पृथिव्या -दिसङ्कीर्तनेन 
भूतप्रकरणात्‌ । सूत्रकृता च सर्वेषु भूतेषु देवानां लय इत्यत्रा्थ गृहीतेयं श्रुतिः । ““भूतेषु तच्छुतेः"* इत्युपक्र मात्‌। 
ततोऽप्यप्रधानो वायुरिति प्रतीतिनिवारणायाऽह - प्रधानेति । 
प्रधानवायुस्त्विह वायुनामा भूतेष्विति प्रोक्तगतोऽपि युक्त्या । 
यस्माच्छुतौ पवते चेति भूरि प्रोक्तो यतो भूतमानी च सोऽपि। 
महामानी त्वल्पमानी च यस्मात्‌ तच्छब्देनाप्युच्यते तेन सोऽपि।। १२०।। 


तुशब्दोऽवधारणे । इह श्रुतौ भूतेष्विति प्रोक्तगतोऽपीति शङ्काबीजानुवादः । भूतेषु लयं वक्ष्यामी -त्याशयेन श्रुत्या 
प्रोक्तं यत्‌ पृथिव्यादिकं तद्रतोऽपीति । यद्रा भूतेषु देवानां लय इत्यत्रार्थ प्रोक्तं सूत्रकृता गृहीतं श्रुतिवाक्यं तद्रतोऽपीति । 
कुतः ? युक्त्या उत्तमानामिन्द्रादीनामधमे भूतवायौ लयानुपपत्ते रित्यर्थः । 


प्रधानवायावपि कथमिन्द्रादीनां लयो पपत्तिरित्यत आह - यस्मादिति । यस्मात्‌ कारणात्‌ "सावा एषा 
देवताऽनादिर्योऽयं पवते ' इति श्रुतौ चशब्दादन्यास्वपि श्रुतिषु प्रधानवायुः भूरि भूरित्वेन सकलजीवोत्तमत्वेन प्रोक्तः, 
तस्मात्‌ तस्मिचिन्द्रादीनां प्रलयोपपत्तेः, प्रधानवायुस्त्विह वायुनामेति सम्बन्धः । 


यद्रा ˆ “एष वै ब्रह्म योऽयं पवते तमेताः प्च देवताः परिप्रियन्ते विद्युद्‌ वृष्टिश्वन््रमा आदित्योऽभिः' इति श्रुतिरत्र 
विवक्षिता । तत्र भूरि स्पष्ट सूर्यादीनां संहर्ता प्रोक्त इति । 


एवन्तर्हि भूतप्रकरणवबाधः स्यादित्यत आह - यत इति । न केवलमप्रधानवायुः किन्तु स प्रधानवायुरपि भूतमानित्वाद्‌ 
भूतनामा चेति चार्थः । अतः प्रकरणविरोधाभावात्‌ प्रधानवायुरेवेह वायुनामेति । उक्तमेव प्रपथयति - महामानीति। 
महांश्चासौ मानी चेति महामानी सर्वाभिमानीति यावत्‌ । यथा समस्तराष्टाधिपती राजा तदन्तर्गतस्य ग्रामस्यधिपतिर्भवति, 
एवं स्वाभिमानी प्रधान -वायुरल्पस्य वायो भंतस्याभिमानी भवेदेव । तच्छब्देन भूतशब्देन । न केवलं 
वायुशब्देनेत्यपेरर्थः ।।* ।। इत्यनेकलयाधिकरणम्‌ ।। ५ ।। 


जथ परलयाधिकरणम्‌ 1७ ।। 


[ देवानां चतुर्मुखद्रारा विष्णौ लयः | 
“तानि परे तथा ह्याह'' इति सूत्रम्‌ । 
ॐ तानि परे तथा ह्याह ॐ ।।१५।। 
अस्यार्थः - तानि भूताभिमानिप्रभृतीनि दैवानि परे परमात्मनि लीयन्ते तथाह्याह श्रुतिरिति । 


[ सर्वेषां देवानां इन्द्रकामयोः, तयोः वारुणीसुपर्णीद्रारा शेषगरुडयोः, 

तर्योर्वाणीद्रारा विरिश्े लयः, ततो विष्णौ लयः | 


अत्र सर्वेषां देवानां परमात्मनि साक्षा्छयः प्रतीयते । तत्परिहाराय भाष्यं ““प्राणद्रारेण' ' इति । तत्रापि प्राणे सर्वेषां 
साक्षाष्यः प्रतीयते । अतो विस्पष्टं व्याचष्टे- तस्मिनिति । 


तस्मिन्‌ लयं यान्ति भूतान्यशेषक्रमाविरोधेन स एव विष्णौ । 
इन्द्रादीनां तत्र लयः क्रमं तु प्रोक्तं विशेषादनुसुत्य नान्यत्‌ ।। १२१९।। 


अशेषक्रमाविरोधेन श्रुत्याद्ुक्तं सर्व क्रममनुसृत्य । भूतानि भूतादीनि दैवानि तस्मिन्‌ प्रधानवायौ लयं यान्ति। स एव 
विष्णौ लयं याति। यश्च ˆ"वायाविन्द्रः' ' इति श्रुताविन्द्रादीनां प्रधानवायौ लयोऽभिहितः सोऽपि न साक्षादित्याह - 
इन्द्रादीनामिति । तत्र प्रथानवायोौ । विशेषादिति तृती -यार्थ पञ्चमी । विशेषवाक्येन प्रोक्तमनुसृत्य व्याख्यातव्यः । 
नत्वन्यद्‌ व्याख्यानम्‌- साक्षात्‌ तत्र लय इति । विरोषवाक्यविरोधादिति भावः। 


तमेव क्रमं सङ्गेपेण तावदाह - तस्मादिति। 


तस्मादेषा गिरिजां प्रविश्य तयैव रुद्रं सह तेन वाणीम्‌ । 
तया पति प्राप्य सहैव तेन लयं हरौ यान्ति समस्तजीवाः | १२२।। 


विशेषप्रमाणस्य सर्वथाऽनुसर्तव्यत्वादिति भावः । अत्र गिरिजाशब्दो वारुणीसौपर्णीपरो व्याख्येयः । तथा रुद्रशब्दः 
रोषगरुडपरः । तथाच वक्ष्यति । (१३५३) तया गिरिजया सहैव रुद्र प्राप्य । पतिं वाण्याः । समस्तजीवा इत्यस्यैव 
विवरणम्‌ -- अरोषा इति । यद्रा सुद्र प्रविशन्तीत्यध्याहारेण व्याख्येयम्‌ । अस्यैव विवरणमुत्तरवाक्यजातम्‌। 


[ चन्द्रवरुणयोरनिरुद्धे, तस्य कामे, तस्य वारुण्याम्‌, तस्याः शेषे, 
तस्य वाण्याम्‌, तस्याः विरि लय इति शेषमार्गः ] 
तत्र “वायाविन्द्रः' " इति श्रुतावुक्तानामिन्द्रादीनां चतुर्णा पृथिव्यादीनां भूतानां च क्रमेणैव वायौ प्रवेश इति यकुकम्‌, 
तत्‌ तावत्‌ प्रपश्यते। इह द्रौ मागो शेषमागों गरुडमार्गश्च । तत्र शेषमार्ग-मादावाह - सोमस्त्विति। 


सोमस्तु वारीशयुतोऽनिरुद्धं विशत्यसौ काममसौ तु वारुणीम्‌ । 
सा रोषदेवं स गिरं च सैव वायुं विशत्यञ्ज इतीह निर्णयः ।। १२३।। 


वारीशयुत इत्यनेनाब्देवताया वरुणस्य सोमे लय इत्युच्यते । इहेन्द्रादिचतुष्टये सोमस्य भूतेष्वपां च वायुप्रवेरो निर्णयः । 


[ मुक्तिप्रकरणे उमारुद्रशब्दयोः वारुणीशेषपरत्वम्‌, 
भारतीप्राणशब्दयोः वाणीविरि्परत्वम्‌ ] 


प्राग्‌ गिरिजां रुद्रमित्युक्तम्‌। इदानीं च गिरं वायुमिति । एते चत्वारः शब्दाः प्रसिद्धपदार्थका इति प्रतीति वारयितुमह - 
उमेति । 


उमागिरीशावपि भारतीराविति स्म वाग्‌ वेदगता व्रवीति । 
अहीन्द्रपत्नीमहिपं विरि्थपत्नीं विरि च विमुक्तिकाले ।। १२४॥।। 


उमागिरीशाविति भारतीरावित्यपि । ईरः समीरः । वागित्येतत्‌ पर्यायसमुदायो गृह्यते । प्रतीतार्थत्वे कि बाधकमित्यत 
उक्तम्‌ - विमुक्तिकाल इति । विमुक्तिप्रतिपादनावसरे । एतेनोमादीनां चतुर्णामिह जन्मनि मुक्त्यभावादिति बाधकं सूचितं 
भवति । वेदवाक्यानुसारिणो वयमपि तथेव प्रयुक्तवन्तः स्म इति भावः। 


[ उमादिपदानां वारुण्यादिवाचकत्वे निमित्तोक्तिः, लाक्षणिकशब्दप्रयोगे प्रयोजनोक्तिश्च | 
उमादिशब्दानां वारुण्यादिवृत्तौ किं निमित्तमित्यत आह - त एवेति। 


त एव यत्‌ तत्पदमाप्नुवन्ति तत्काल एतान्‌ समुपास्य जीवाः । 
ब्रहमत्वकाले प्रविशन्ति चैतानिति स्म वाक्‌ तादुशतामुपेति ।। १२५।। 


यद्‌ यस्मात्‌ त उमाद्या एव तत्पदं वारुण्यादिपदमुत्तरकल्पे प्राप्नुवन्ति तस्मादिति पूर्वेण सम्बन्धः । अनेनोमात्वादीनां 
वारुणीत्वादीनां चैकद्रव्यसम्बन्धो लक्षणाबीजमित्युक्तं भवति । 


प्रसिद्धपदत्यागेनाप्रसिद्धपदप्रयोगे किं प्रयोजनमित्यत आह - तत्काल इति । तत्काले उमा-त्वादिकाले । 
एतानुमादीन्‌ देवान्‌ । ब्रह्मत्वकाले तेषामेव वाख्वादीनां ब्रह्मत्वादेः काले । एतान्‌ वारु-ण्यादीन्‌ । चो यस्मादित्यर्थे । इति 
तस्मात्‌ । वाग्‌ वेदवाणी । तादृशतां उमादिशब्दवत्ताम्‌। 


एतदुक्त भवति -- यो यस्मित्नतिपरिचयवान्‌ तस्याऽश्रमान्तरप्राप्त्यादिना नामान्तरे प्राप्तेऽपि तद -भिज्ञास्तं प्रति तं 
पूर्वनाम्नैव व्यवहरन्तीति लोके सुप्रसिद्धम्‌ । तथाऽत्रापि प्रयोग इति कि प्रयोजनान्वे-षणेनेति। 


[ अयनः सूर्यं, तस्य बृहस्पतौ, तस्य इन्द्र, तस्य सौपर्ण्याम्‌, तस्याः सुपर्णे, 
तस्य वाण्याम्‌, तस्या विसि लय इति गरुडमार्गः |] 


इदानीं गरुडमार्गमाह - सूर्यं इति । 


सूर्योऽप्ियुक्तो गुरुमाप्य तेन शक्र सहैतेन सुपर्णपत्नीम्‌ । 
तया सुपर्ण सह तेन वाणीं ब्रह्माणमेतद्रत एव याति ।। १२६॥। 


अथियुक्त इत्यनेनाप्ने: सूर्ये लय इत्युच्यते । अनेन **अथिरिन्द्रे'' इति श्रुतिः परम्परापेक्षेत्युक्तं भवति । एतद्रतो वाणीगत 
एव । एतेनेन्द्रादिष्विन्द्रादित्यवृहस्पतीनाम्‌, भूतेषु तेजसो वायौ लयो विवृतो भवति। 
[ इन्द्रलयोक्तिसमये उमारुद्रपदयोः सुपर्णीसुपर्णपरत्वम्‌ | 


नन्वेतत्‌ "इन्द्र उमायामुमा रुद्रे विलीयत इति श्रुतिविरुद्धम्‌ । उमारुद्रशब्दयोः स्वार्थपरित्यागे -ऽपि वारुणीशोषपरतया 
व्याख्यातत्वादित्यत आह -- इन्द्रेति । 


इन्द्रप्रवेशस्तु यदोच्यतेऽत्र तदा हयुमेत्येव सुपर्णपत्नी । 
उक्ता सुपर्णश्च गिरीशनाम्ना ततो विरोधश्च न कश्चनात्र || १२७।। 


यदातदाशब्दावधिकरणमात्रस्य उपलक्षकौ । यत्र श्रुतौ । अत्र उमायामिन्द्रप्रवेश उच्यते । तस्याश्च उमाया सद्र । 
सुपर्णपत्न्येव । गिरीशनाम्ना गिरीशपर्यायेण । सौपर्ण्यामिन्द्रलयस्य बलवच्छुतिसिद्ध - त्वादिति हिशब्दः । अत्र पदसादुश्यं 
प्रवृत्तिनिमित्तमिति भावः। 


[ भृग्वादीनां दक्षद्रारा इन्द्रे लयः, वैवस्वतादिमनूनां 
प्रियत्रतादिराज्ञां च स्वायम्भुवमनुद्रारा इन्द्रे लयः ] 
अधुना “तानि परे"* इत्युक्तानां हिरण्यगर्भं लयप्रकारमाह -- भृग्वादय इति। 


भृग्वादयो दक्षमवाप्य तेन प्राप्येन्द्रमेतेन सुपर्णपत्नीम्‌। 
विशन्ति ये मनवो राजमुख्या मनुं प्रविश्यात्र गता महेन्द्रम्‌ ।। ९२८।। 

सुपर्णपत्न्याः सुपण लयः सिद्ध एव । इन्द्रपर्यन्तमेव वक्तव्येऽधिकवचनमुक्तदाढर्यार्थम्‌ । एवमुत्तरत्रापि । ये मनवो 
वैवस्वताद्याः, ये च राजमुख्याः प्रियत्रताद्याः, ते स्वायम्भुवमनु प्रविश्य अत्र स्वायम्भुवे मनौ गता वर्तमाना महेन्द्र 
विशन्तीयुभयत्र सम्बद्धयते । 


[ धराविनायकयोः बृहस्पतिद्रारा इन्द्रे लयः, 
सनकसनन्दनसनातनानां कामे लयः, उक्तान्यदेवानां अय्मौ लयः | 


भूतेषु पुथिव्याकाशयोर्लयप्रकारो वक्तव्यस्तमाह - आकाश इति। 


आकाश उर्वी च गुरु प्रविश्य तेनैव यातः पुरुहूतदेवम्‌ । 
सनादयो यतयः काममेव विशन्ति शिष्टा अपि हव्यवाहम्‌ ।। १२९।। 


वायुभूतस्य मुख्याभिमानी प्रधानवायुरित्युक्तम्‌ । अमुख्याभिमानिनस्तु “शक्र मरुद्रणाः" ' इति लयो वक्ष्यते (१३५८) 
सनादय इति । सनत्कुमारव्यतिरिक्ताः । तस्य कामावतारत्वात्‌ । कामस्य तु वारुण्यामुक्त एव लयः । शिष्टा उक्तेभ्यः । एतेन 
““अग्रौ सर्वे देवा विलीयन्त' * इत्यस्य विषयो दर्शितः । 


[ वर्णाश्रमाचारवतां मनुष्याणां यमे प्रवेशः, पितृणां लयः, 
तस्य स्वायम्भुवे लयः, गन्धर्वादीनां कुबेरद्रारा चन्द्रे लयः | 


वर्णाश्रमाचाररता मनुष्या धर्म मनुं सोऽपि समेति काले । 
तमेव सवं पितरः सुरानुगाः सवं कुबेरं स च सोममेव ।। १३०।। 


अस्यापवादमाह - वणां भ्रमेति । एतत्प्रसङ्न्मुक्त प्रवेशमात्रमुक्तम्‌, नतु देहलयः । तेषामुत्क्रम -णस्य विद्यमानत्वात्‌ । 
वर्णाश्रमाचाररता इत्यनेन मनुष्याणां मुक्तौ वर्णाश्रमवत््वमस्तीति सूचयति । धर्मस्य तु स्वायम्भुवे मनौ लय एव । काले 
मोक्षकाले । सर्वे पितरः तं धर्ममेव संयान्ति । सर्व सुरानुगा गन्धर्वाद्या कुबेरम्‌ । 


[ सायुज्यमोक्षस्वरूपम्‌ | 
उपसंहरति - विमुक्तीति। 
विमुक्तिकाले प्रविरन्त्यभीक्ष्णं भोगांश्च तदेहगताः प्रभुञ्जते । 


आनन्दसुव्यक्तिरमुत्र तेषां भवत्यतश्चेष्टत एव निर्गताः । 
क्रीडन्ति भूयश्च समाविशन्ति तानेव सायुज्यमिदं वदन्ति ।। १३१९।। 


सायुज्यहीनास्तु लये तु सर्वे प्रोक्तेन मार्गेण विशन्ति सृष्टौ । 
बहिश्च निर्यान्ति ततोऽन्यदाऽपि सायुज्यभाजां भवति प्रवेशः ।। १३२।। 


एवं सर्वे यथोक्तप्रकारेण विमुक्तिकाले प्रविशन्त्युत्तमानिति शेषः । न केवलं प्रविशन्ति, किन्त-हीत्यत आह - 
अभीक्ष्णमिति । आविष्टग्रहवदित्यर्थः। 


किमनेन प्रवेशेनेत्यत आह - आनन्देति । अमुत्र उत्तमेषु प्रवेशन । प्रविष्टानां पुनर्निर्गमोऽस्ति नवेति शङ्कायामाह - 
अतश्चेति । अत एभ्य उत्तमेभ्यो निर्गताश्चेति सम्बन्धः । इष्ट इच्छा । नपुंसके भावे क्तः । निर्गतानां पुनः प्रवेशोऽस्ति नवे्यत 
आह - भूयश्चेति । नन्वेवंविधा मुक्तिः क्रापि नोप-लब्धेत्यत आह - सायुज्यमिति । वदन्ति पुराणादीनि । सयुजां 
भावो हि सायुज्यम्‌ । 


किमिदं सायुज्यं सर्वेषामस्ति ? नेति ब्रूमः । तर्हिं सायुज्यहीनानां कीदृशी वृत्तिरित्यत आह - सायुज्येति। लये तु 

लय एव । विशन्त्युत्तमान्‌। बहिस्तेभ्यः । एतत्‌ सायुज्यभाजामपि समानमिति नेत्याह - तत इति । ततो लयकालात्‌। 


[ परमश्रुतिः, सृष्टिक्रमवैपरीत्यम्‌, बिम्बप्रतिनिम्बभावश्च उक्तलये प्रमाणम्‌ | 
नन्वेतत्‌ सर्व कुतः प्रमाणात्‌ प्रतिपत्तव्यमित्यत आह - उक्तमिति। 


उक्तं समस्तं परमश्रुतौ हि प्रोक्तं च सर्गक्रमतो विपर्ययः । 
मुक्तौ लये यद्रदथो लयश्च विपर्ययेणेत्यवदद्‌ गिरां प्रभुः ।। ९१३३ ।। 


लयो यतो मुक्तिरियं सुराणां भोगो विशेषेण च यं वदिष्यति । 
उक्तश्च बिम्बप्रतिबिम्बभावः पेद्कि्रुतावुक्तलयानुसारतः। 
बिम्बे लयो यत्रियतश्च मुक्तौ चिदात्मनां तद्रशता च सर्वदा ।। १३४।। 


अस्यास्मिन्‌ लय इत्युक्तं समस्तम्‌ । परमश्रुतिश्च विस्तरभयान्न पठिता । चशब्द उत्तरवाक्येन सम्बद्धयते । 
प्रमाणान्तरमाह - सगेंति। मुक्ती सर्गक्रमतो विपर्यय इति। यो यस्माजातस्तस्य तस्मिन्‌ मुक्तिरिति 
तावदङ्गीकरणीयमित्यर्थः । एतच्चापवादाभावे सतीति ज्ञेयम्‌ । तथाच न्यायविवरणे । 


कुत एतदित्यत आह - लय इति । साधारणप्रलये सर्गक्रमाद्‌ विपर्ययस्य सत्वादिति भावः । एतदपि कुत इत्यत 
आह - अथो इति । अथोशब्दोऽर्थान्तरे । विपर्ययेण सर्गक्रममपेक्ष्य । अवदत्‌ उपपादितवान्‌। गिरां बेदवाचां प्रभुः 
सूत्रकारः । यथा ““विपर्ययेण तु क्रमोऽत उपपद्यते च'इति । लये सृष्टिक्रमतो विपर्ययश्चन्मुक्तौ तथा भाव्यमित्यत्र कि 
नियामकमित्यत आह - लय इति । यतः कारणात्‌ सुराणां लय एवेयं मुक्तिः, नतु मनुष्याणामिव प्रागेव देहादुत्क्रान्तिः। 
तस्मादुक्त युक्तम्‌ । सामान्यविरोषभावान्न साध्याविशिष्टतादोषः । सर्गश्चोक्तानुगुण एव श्रुत्यादिसिद्ध इति भावः। 


ननु प्रङ्गक्तानां भोगादिकं समर्थितम्‌ । इदानीं तूच्यते लय एव मुक्तिरिति । तत्‌ कथं पूर्वापरविरोधो न भवतीत्यत 
आह -- भोग इति । विशेषेण देवपदादप्यतिशयेन । देहहानिलक्षणा मुक्तिर्लयान्न विशिष्यत इत्युक्तम्‌, नतु सर्वाऽपीति 
भावः। अत एव प्रागियमित्युक्तम्‌। 

भोगश्च मुक्तिरिति सूत्रकारानुक्तं कस्मादुपसङ्कयेयमित्यत आह - यमिति यं भोगं चतुर्थपादे सूत्रकारो वक्ष्यति 
मुक्तित्वेन सः । प्रमाणान्तरं चाऽह - उक्तश्चेति । विम्बप्रतिबिम्बभावो देवानामुक्त-लयानुसारत इति । यस्मिन्‌ 
यस्यास्माभिर्लय उक्तः स बिम्बः, अपरः प्रतिबिम्ब इत्युक्तमस्तीत्यर्थः। ततः किमित्यत आह - बिम्ब इति। 
मोक्षानन्तरमपि सर्वदा । एतदुत्तरत्रोपयोगि । (१३६६) प्रसङ्गादिह उक्तम्‌ । यद्‌ यस्मात्‌, मुक्तौ प्रतिबिम्बस्य बिम्बे लयो 
नियतः प्रमाणप्रसिद्धः, तानि चान्यत्र पठितानि, तस्मादुक्त युक्तमिति । 


[ मुख्यवायोः लक्ष्म्यां लयः, पुनः सृष्टौ ब्रह्मत्वेन जनिः, ततो मुक्तिः | 


यदुक्तं सर्वेषां भूतानां प्राणे लयः, तस्य विष्णाविति तदसत्‌। “प्राणस्तेजसि तेजः परस्यां देवतायाम्‌" इति 
श्रुतिविरोधात्‌ । बिम्बे प्रतिबिम्बस्य लय इति चासत्‌। नहि प्राणस्तेजो भूतस्य प्रतिबिम्ब इत्यत आह - तेजोभिधामिति। 


तेजोभिधां तु श्रियमाप्य विष्णुमगरे ततः पुत्रतयैव वायुः । 
आप्तः प्रसूतः पुनरेव विष्णुं प्रविश्य मुक्तः प्रलयेऽत्र तिष्ठति ।। १३५।। 


वायुः प्रलये तेजोऽभिधां श्रियमाप्य तत्र लीनो भूत्वा विष्णुमाप्तः । सृष्टिकाले जातेऽगरे सर्वेभ्यः पूर्वं, ततो विष्णोः, 
पुत्रतया हिरण्यगर्भत्वेन प्रसूतः । पुनरेव प्रलये मुक्तौ विष्णुं प्रविश्य अत्र विष्णौ तिष्ठति । 


इदमुक्तं भवति - तेजःशब्दस्य लक्ष्मीवाचित्वान्नोक्तविरोधः । एवन्तहिं “"विलीनो हि प्रकृतौ संसारमेति'' इति 

्रुतेर्वायोः संसारप्रसङ्ग इति चेत्‌, न । इष्टत्वात्‌ । हिरण्यगर्भत्वेन पुनर्जननाङ्गीकारात्‌ । एवमपि ब्रह्मविदो मुक्त्यभावप्रसङ्ग 
इति चेत्‌, न । हिरण्यगर्भ॑त्वानन्तरं मुक्तिस्वीकारादिति । इदं च प्राणशब्दस्य वायुवाचित्वपक्षमादायोक्तम्‌ । 
हिरण्यगर्भवाचित्वपक्षे तु भाष्योक्तं द्रष्टव्यम्‌ । 


[ मुक्तभोगप्रकारः | 
मुक्तानां स्वस्वोत्तमदेवताः प्रविश्यावस्थानमित्युक्तम्‌ । नैतावदेव । किन्तु भगवत्प्रवेशोऽप्यस्ति । उक्तश्च भोगो नाञ्नन्दस्य 
जनकः किन्तु व्यञ्जक एव । आनन्दस्तु स्वरूपभूत इत्याह - सवेंऽपीति। 


सर्वेऽपि ते मुक्तगणा अमन्द्रसान्द्रं निजानन्दमशेषतोऽपि । 
भुञ्जन्त एवासत ईशदेहे लयेऽथ सर्गे बहिरेव यान्ति || १३६।। 


सर्वेऽपीत्युक्ते देवानां प्रकृतत्वात्‌ त एवेति प्रतीतिं वारयितुमोषतोऽपीत्युक्तम्‌ । भुञ्जन्तः अनु-भवन्तः। 
[ निर्रतेः धर्मे लयः, विष्णु-वायु-मरुद्रणस्य इन्द्रे, विष्वक्सेनादीनां अनिरुद्ध च लयः ] 
शिष्टा हव्यवाहमित्यस्यापवादान्तरमाह - प्रयातीति। 


प्रयाति धर्म निकक्रतिस्तु शक्र मरुद्रणाः पारिषदास्तथेव । 
सर्वेऽनिरुद्धं पृतनाधिपाद्याः तुरश्रुतिर्हीत्थमियं विमुक्तिः ।। १३७।। 


इति श्रीमदानन्दतीर्थभगवत्पादाचार्यविरयचिते 
श्रीमद्‌ ब्रह्मसूत्रानुव्याख्याने चतुर्थाध्यायस्य द्वितीयः पादः । 


निरक्रतिस्तु धर्म प्रयाति । मरुद्रणाः शक्रं प्रयान्ति । तथाशब्दः समुच्चये । पृतनाधिपाद्या विष्वक्से-नाद्याः सर्वे भगवतः 

पार्षदा अनिरुद्धं प्रयान्ति । देहलयार्थमिति शोषः । अनिरुद्धस्य तु कामे लय उक्त एवेत्येवार्थः । अत्र प्रमाणमाह - तुरेति । 
अत एवैतत्‌ तत्रेव नोक्तम्‌, परमश्ुतावनुक्तत्वात्‌ । पादार्थमुपसं हरति - इयमिति । देवादीनां देहलयरूपा 
विमुक्तिरुक्तेति ।। * ।। इति परलयाधि- करणम्‌ ।। ७ ।। 

इति श्रीमत्पूर्णप्रमतिभगवत्पादसुकृते- 

रनुव्याख्यानस्य प्रगुणजयतीर्थाख्ययतिना । 

कृतायां टीकायां विषमपदवाक्यार्थविवृतौ 

चतुर्थऽध्यायेऽत्रोत््रमणचरणः पर्यवसितः ।।* ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
चतुर्थाध्यायस्य द्वितीयः पादः । 

ॐ तत्‌ सत्‌ 


न्यायसुधा 


[ पादग्रतिपाद्यार्थः पूर्वपक्षसिद्धान्तयुक्तयश्च | 


ˆ “मार्गः, गम्य चास्मिन्‌ पाद उच्यते " इति भाष्यम्‌ । तत्‌ प्राक्‌ प्रसङ्गाद्‌ विवृतमपि (१२९७) इहावसरप्राप्तौ विशेषतो 
विवृणोति - उत्क्रान्तेति। 


अनुव्याख्यानम्‌ 


उत्क्रान्तमार्गश्च विमुक्तगम्यं पादोदितं सुक्रमविक्रमौ च । 
सान्तानिकं प्रािरभीष्टता च सौकर्यमित्यन्यमतस्य तर्काः ।।९॥। 


विशेषसम्प्राप्िरुरुत्वमापिः क्रमानुरागः कथितानुवृत्तिः। 
सिद्धान्तनिर्णतिकराः .....-- ।॥२॥। 


ये शारीरादुत्क्रान्ता मानुषास्तेषां मार्गो भगवछ्कोकगमनार्थः । गम्यमपि तेषामेवेति प्रतीतिनिरासा - योक्तम्‌- विमुक्तेति। 
ये कर्मणो देहाच्च विमुक्तास्तेषां सर्वेषामपि गम्यम्‌ । इदमुभयमेतत्पादोदितम्‌। 


अत्राधिकरणेषु पूर्वपक्षयुक्तीः सिद्धान्तयुक्तीश्चाऽह - सुक्रमेति। अन्यमतस्येति जातावेक - वचनम्‌ । 
सिद्धान्तनिर्णीतिकरास्तर्का इति शेषः । 


अथ कार्याधिकरणम्‌ ।। ६ ।। 


[ प्रतीकालम्बनानां अप्रतीकालम्बनानां च परब्रह्प्राप्िप्रकारः | 


^“अप्रतीकालम्बनान्‌ नयतीति बादरायण उभयथा च दोषात्‌ तत्क्रतुश्च'' । विमुक्तगम्यं प्रति-पादयितुमिदं सूत्रम्‌ । 
तद्‌ भाष्ये न विस्पष्टमित्यतः स्पष्टीकरिष्यन्‌ प्रतीकशब्दार्थं तावदाह -- प्रतीक -मिति। 


ॐ अप्रतीकालम्बनान्‌ नयतीति बादरायण उभयथा च दोषात्‌ तत्क्रतुश्च ॐ ।।९५।। 


1 प्रतीकं देहादिकं तद्रतमेव ये नराः। ॥॥२॥। 

उपासते ते पुरतः समाप्नुयुर्बह्याणमस्मान्मतिमाप्य विष्णुम्‌ । 
प्राप्स्यन्त्यतोऽन्येऽपि तमाप्य तस्माद्धरिं गता मुक्तिभाजः परान्ते ।।३।। 


इति श्रीमदानन्दतीर्थभगवत्पादाचार्यविरयचिते 
श्रीमद्‌ ब्रह्मसूत्रानुव्याख्याने चतुर्थाध्यायस्य तृतीयः पादः । 


आदिपदेन मनःप्रभृतीनां भगवत्प्रतिमानां ग्रहणम्‌ । यद्यपि सूत्रेऽप्रतीकालम्बनानां गम्यमुक्तम्‌, प्रतीकालम्बनानां तु 
परिशेषसिद्धम्‌ । तथाऽप्यस्पष्टस्पष्टीकरणार्थ प्रवृत्तत्वादभावस्य भावपूर्वकत्वाच्च परिशेषसिद्धमेवार्थमादावाह - 
तद्रतमिति । प्रतीकगतमेव विष्णुम्‌ । ते प्रतीकालम्बनाः। पुरतः प्राक्‌ प्रलयकालात्‌। अस्माद्‌ ब्रह्मणः । मतिं 
भगवज्ज्ञानविशेषम्‌ । प्राप्स्यन्ति प्रलये । 


इदानीं सूत्रितामप्रतीकालम्बनानां गति प्रपथयति -- अत इति । प्रतीकालम्बनेभ्योऽन्ये व्याप्तो -पासका 
अप्रतीकालम्बनाः । प्रथमतस्तं विष्णुमाप्यापि परान्तकाले । तस्माद्‌ विष्णोस्तं ब्रह्माणमाप्य हरिं गता भवन्तीति ।। * ।। 
इति कार्याधिकरणम्‌ ।। ६ ।। 


इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
चतुर्थेऽध्यायेऽस्मिन्‌ गमनचरणः पर्यवसितः ।।* ।। 


इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
चतुर्थाध्यायस्य तृतीयः पादः । 

ॐ तत्‌ सत्‌ 


न्यायसुधा 


| एतत्पादीयपूर्वपक्षसिद्धान्तयुक्तयः | 
पादप्रतिपाद्यं तत्सङ्तिश्च प्रसिद्धैवेत्यतः पूर्वोत्तरपश्षयुक्तीरेवाह - अतिक्रमेति। 
अनुव्याख्यानम्‌ 


अतिक्रमोक्तिः कृतिरर्थलाभः परा गतिः पारगतिस्तदोकः । 
समस्तकार्यं वशिता च विश्रसम्भावना युक्तयस्त्वन्यपक्षे || १।। 


सामान्यरूपं प्रतिभानमुक्तिराश्चर्यताऽकृत्रिमताऽस्तदोषः। 
विशेषक्लृप्तिः कृतनिःश्रमश्च माहात्म्यमित्येव सुनिर्णयार्थाः ।।२।। 


अन्यपक्षे पूर्वपक्षेषु । सुनिर्णयः सिद्धान्तनिर्णयः अर्थः प्रयोजनं यासां ताः सुनिर्णयार्था युक्तयः । 


अथ अनन्याधिपतित्वाधिकरणम्‌ ।। ७ ।। 


[ मुक्तानां क्लृप्तस्वोत्तमान्यनियम्यत्वाभावः सूत्रार्थः | 


अत एव चानन्याधिपतिः । एतत्‌ सूत्रं कश्चिद्‌ व्याख्याति -- **अत एव च अवन्ध्यसङ्कल्पत्वा -दनन्याधिपतिर्विद्रान्‌ 
भवति । नास्यान्योऽधिपतिर्भवतीत्यर्थः * "इति । तदिदमसदिति भावेनाऽह - अनन्येति। 
ॐ अत एव चानन्याधिपतिः ॐ ।। ९।। 


अनन्यभूत्यत्वमिहोदितेभ्यस्त्वन्यस्य भृत्यत्वनिवारणाय । 
पति यदेषामपि विष्णुमाह ह्युतामृतत्वस्य पतित्ववाग्धरेः ।। ३ ।। 

इह सूत्रे मुक्तस्यानन्याधिपतिरिति यदनन्यभृत्यत्वमुक्तम्‌, तत्तु उदितेभ्यो ये यस्य मुक्तस्याधिपति-त्वेनोदिताः शास्र 
तेभ्योऽन्यस्य भृत्यो न भवति मुक्त इति प्रतिपादनाय । नतु सर्वथाऽधिपतिनिवार-णाय । कुतः ? अन्यपदप्रयोगात्‌ । 
अन्यथाऽपतिरित्यवक्ष्यत्‌। 


[ मुक्तानां नियम्यत्वमात्रानङ्गीकारे श्रुतिविरोधः | 


इतश्चैवमेवेत्याह - पतिमिति । यद्‌ यस्मद्धरेरमृतत्वस्योत यत्‌ पतित्वं तस्य वाक ““उता-मृतत्वस्येशानः' इति 
श्रुतिरिति यावत्‌ । विष्णुमेषां मुक्तानां पतिमाह । ततोऽप्युक्त एव सूत्रार्थो नापर इति। 
[ अनुमानेन मुक्तानां नियम्यत्वसाधनम्‌ | 


अनुमानेनाप्येतमर्थं समर्थयते - एतेऽपीति। 


एतेऽपिचान्याधिपतित्वयुक्ता विष्ण्वन्यचित्वेन यथा पुमांसः । 
प्रसिद्धिभाजस्त्विति चानुमैव हयभीष्टसिद््ये भवतीह निश्चयात्‌ ।।४।। 


अपिचेति प्रमाणसमुच्चये । एते मुक्ताः । अन्योऽधिपतिर्येषां तेऽन्याधिपतयः । तेषां भावोऽन्याधि-पतित्वं तेन युक्ताः । 
विष्ण्वन्यत्वेन, चित््वेन जीवत्वेन च । तुशब्दो विशेषार्थः । परकीयव्याख्यानानु -सारेणान्याधिपतित्वयुक्ता इति 
प्रतिज्ञातम्‌ । स्वमते त्वधिपतियुक्ता इत्येव प्रतिज्ञेति । यदि कश्चिदुदा -हतश्ुत्यर्थ विप्रतिपद्येत तस्यानुमानेनैवालमित्युत्तम्‌ - 
इत्यनुमेव चेह मुक्तेष्वभीष्टस्याधिपतिसा -हित्यस्य सिद्धे भवतीति । कथम्‌ ? व्याप्तिपक्षधर्मत्वयोः प्रमितत्वादिति 
हिशब्दः । मुक्ता अधिपति -रहिताः, मुक्तत्वात्‌ ; अवन्ध्यसङ्कल्पत्वात्‌ ; ईश्वरवदित्यनुमानप्रतिरोध इति चेत्‌, न । 
मूलप्रकृतावनैका -न्त्यात्‌। विपक्षे बाधकाभावाच्च । तदिदमुक्तम्‌ - निश्चयादिति । 


[ मुक्तानां स्वमुक्तिसमानकालीनमुक्तिवत्स्वोत्तममात्रनियम्यत्वम्‌ | 
न केवलं मुक्तानां भगवानधिपतिः किन्त्वन्येऽपि यथासम्भवं भवन्तीत्याशटयवानाह -- मुक्तेति । 


मुक्तस्वकीयावरयन्तुताऽस्ति मुक्तावपि ब्रह्मपुरःसराणाम्‌। 
अनेन देवेन तथाऽमुना च हीष्टे परार्वाक्तनलोकिनामिति । 
फलं श्रुतिरज्ञानत आह मुक्तावेतच्च सर्वाशुभनाशलिङ्ात्‌ ॥॥५।। 


ब्रहमपुरःसराणामपि मुक्तौ । मुक्ताश्च ते स्वकीयाः स्वैः सह मुक्ति गताश्च च तेऽवराश्च मुक्तस्वकीया-वराः, तान्‌ 
यन्तृताऽस्ति । अमुक्तान्‌ प्रति यन्तृता सर्वथा नास्ति । यथाऽऽह सूत्रकारः-- ˆ“विकारावतिं च' ' इति । मुक्तेष्वपि कल्पान्तरे 
मुक्तान्‌ स्वकल्पे मुक्तेष्वप्युत्तमान्‌ समाश्च प्रति नास्तीत्यतो मुक्तेत्या -दयुक्तम्‌ । अनेन परोदाहतश्रुतीनां गतिश्चोक्ता भवति । 


[ छन्दोगश्रुत्या उक्तार्थसमर्थनम्‌ | 


कुत एतदित्यत आह - अनेनेति । अनेन चक्षुरन्तःस्थेन देवेन प्रसन्नेन तथाऽमुनाऽऽदित्यान्तर्गतेन च 
परार्वाक्तनलोकवर्तिनां मुक्तानामीष्टे ईशिता भवतीति श्रुतिज्ञा नतो मुक्तनियन्तृत्वं फलमाह हीति । अत्रामुना परलोकिनां, 
अनेन अर्वाक्तनलोकिनामिति ज्ञेयम्‌ । अनेन ^“अथ च एवं विद्वान्‌" इत्याद्यां ˆ“सोऽमुनैव ये चामुष्मात्‌ पराश्ो 
लोकास्तांश्चाऽप्नोति देवकामांश्च, अथानेनैव ये चैतस्मादर्वाश्ो लोकास्तांश्चाऽप्नोति मनुष्यकामांश्च ' इति श्रुतिमुपादत्ते । 


नन्वस्यां श्रुतावुक्तमिदं ज्ञानफलं मुक्तिगतमित्येतत्‌ कुत इत्यत आह -- मुक्ताविति । एतच्च सर्वलोकापिलक्षणं फलं 
मुक्तावेव । “उदेति ह वै सर्वेभ्यः पाप्मभ्यो य एवं वेद' ' इति सर्वपापक्षय-लिङ्गात्‌। नहि मुक्तेरितरत्रेतत्‌ सम्भवति । 
प्रारब्धपापस्य आ मोक्षं विद्यमानत्वात्‌। 

[ सर्वमुक्तनियामकत्वं चतुर्मुखस्यैव | 
यदिदं सर्वलोकाधिपत्यं मुक्तौ फलमुक्तं तत्‌ सर्वेषामपि मुक्तानामिति प्रतीतिनिरासायाऽह - लोकेति। 


लोकाधिपत्यं च विधातुरेव सर्वात्मनेत्याह तुरश्रुतिश्च । 
सर्वे बलि देवगणा वहन्तीत्येतच्च नान्यस्य तु युक्तिमेति || ६ ।। 


सर्वात्मना लोकाधिपत्यं च मुक्तस्य विधातुरेव । अन्येषां यथायोग्यमिति भावः । स्वकीयेत्युक्तम -नुसन्धेयम्‌ । अत्र 
प्रमाणमाह - इत्याहेति । सा चान्यत्र द्रष्टव्या । चशब्दो वक्ष्यमाणयुक्तिसमुच्चयार्थः । (१३६९) श्रुत्यन्तरमप्येवमेव 
व्याख्येयमित्याह - सर्वं इति । ˆ“स वेद ब्रह्मा । सर्वेऽस्मै देवा बलिमाव -हन्ति' " इति श्रुत्युक्ते मुक्तस्य सर्वदेवपूज्यत्वं 
चानवधिकं विधातुरेव, न सर्वेषाम्‌ । उक्तश्रुतेरेवेत्यर्थः । 


इतोऽप्येवमित्याह - नेति । पूजका अपि हि देवा मुक्ता एव । अमुक्तानां मुक्तसम्बन्धस्य निवा -रितत्वात्‌ । तथाच सवे 
देवा मुक्ताः सर्वैमक्तरदेवैः पूज्यन्त इत्युक्त स्यात्‌ । एतच्च व्याहतम्‌ । तत एव तस्यैवोत्तमत्वस्याधमत्वस्य क्ताप्यदस्त्‌ । अत 
उक्त एव श्रुत्यर्थः । 


[ श्रौतलोकशब्दस्य लक्षणया, मुख्यवृत्या च मुक्तपुरुषवाचित्वम्‌ | 


स्यादेतत्‌ । “'तांश्चाऽप्नोति' * इत्युक्त आप्ता सर्वाशुभनारशलिङ्गाद्‌ भवतु मुक्तः । तस्य चात्र लोका -िरेवोच्यते, नतु 
मुक्तस्वकीयावरयन्तृतेत्यत आह - लोका इति। 


लोका इतीहापि तु लोकिनां वचो लोका इति होव रवः प्रजासु । 
प्रयुज्यते सर्वजनैः सदैव तन्मानिनो लोकपदेन चोक्ताः || ७।। 


इह श्रुतौ लोका इति पदं तावह्लोकिनां वचःप्रतिपादकम्‌ । न केवलमाप्ता मुक्तः । लोकपदमपि 
लोकिविषयमित्यपिशब्दः। तुशब्दो वृत्तिविशेषद्योतकः। यथा मथशब्दो मश्चस्थेषु पुरुषेषु विद्यते तथा लोकशब्दो 
लोकस्थेषु पुरुषेष्विति। अत्र लक्षणाबीजसम्बन्धस्तु स्फुट एव । लाक्षणिकप्रयोग - प्रयोजनं वाच्यमित्यत आह- लोका 
इति । हिशब्दः प्रसिद्धौ । प्रयोजनानुसन्धानेन विनेत्येवशब्दः । रवः शब्दः । प्रजासु प्रजाविषये । रूढलक्षणैषा तत्र कि 
प्रयोजनान्वेषणेनेति भावः। 


अथवा कि लक्षणया ? यतो वाचक एव लोकशब्दो जनानामिति भावेनाह - लोका इति । सर्वजनैरिति 
शब्दशक्तिज्ञेः। प्रकारान्तरेण लोकशब्दस्य पुरुषवाचित्वमाह - तदिति। लोकाभि-मानिनः। 
अभिमान्यधिकरणन्यायेनेति भावः। 


[ श्रौतलोकशब्दस्य श्रुत्यन्तरसमाख्यया मुक्तवाचित्वसमर्थनम्‌ | 


अस्तु लोकशब्दस्य जनेषु वृत्तिः, तथाऽप्यस्यां श्रुतौ तद्विवक्षा कुतो ज्ञायते ? न तावताऽपीष्टसिद्धिः । मुक्तविषयतायां 
प्रमाणाभावात्‌। आिरेव चेहोच्यते, नतु तत्नियमनमित्यत आह - तद्रा इति। 


तद्रास्तु मुक्ता इह लोकशल्दा अन्योन्यनाथा इति पेङ्किनां श्रुतिः । 
अलोकशब्देन विमुक्तिभाजो वाच्याः पदं तादगपीह युक्तम्‌ ।।८।। 


तुशब्दोऽवधारणे । इह “ये चामुष्मात्‌ इत्यस्यां श्रुतौ तद्रा: परावरलोकगताः मुक्ता एव । लोक इति शब्दो एषां ते 
लोकशब्दाः । ते चान्योन्यनाथा उत्तमा अधमानां स्वीयानां नियामका इत्येवमे-तच्छुतिव्याख्यानरूपा पैद्िश्रुतिरस्ति। 
यद्यपि मुक्तस्य विकारावर्तिव्यापारनिषेधादेवैतत्‌ सिद्धम्‌ । तथाऽपि दा्याय श्ुत्युदाहरणम्‌। एतेन लक्षणापक्षे मुख्ये 

बाधकं चोक्तं भवति । अभिमानिपक्षे तु भूतपूर्वगत्या मुक्तेषु लोकशब्दो व्याख्येयः । 


प्रकारान्तरेणास्यां श्रुतौ मुक्तस्य मुक्तनियामकत्वं प्रतिपादयन्नाह - अलोकेति । लोकदोषातीत - त्वात्‌, विदेहत्वाद्‌ 
वा इति भावः। ततः कि प्रकृत इत्यत आह - पदमिति । इह पराभ्थो लोका अर्वाश्ो लोका इत्यत्र तादक्‌ ˆअलोकः' 
इत्यपि पदं छतत युक्तम्‌ । लोकालोकशब्दयोः संहितायाः समानरूपत्वादिति भावः। 


[ लोकशब्दस्य अवयववृत्या मुक्तवाचित्वम्‌ | 
योगवृक्त्याऽपि लोकशब्दस्य मुक्तेषु वृत्तिः सम्भवतीत्याह - लोकेति। 


लोकाभिधाश्चापि यतो हि मुक्ताः प्रकाशरूपाः सततं च सर्वं । 
ब्रह्मैव लोकाधिपतिर्विमुक्तो भवेदिति प्राह तुरश्रुतिश्च । || ९ ।। 


यतः सर्वेऽपि मुक्ताः सततमपि प्रकाशरूपाः प्रसिद्धाः, ततोऽपि लोकाभिधाः । लोकते पचा - द्यचि कृते रूपमेतत्‌। 
दर्शनं प्रकाश इति च नार्थान्तरम्‌ । यदुक्तं प्राग्‌ लोकाभिमानिनो ये मुक्तास्त इह लोकशब्दार्थं इति तदसत्‌ । तेहि उत्तमाः । 
नच तच्नियमनं मुक्तानां सम्भवतीत्यतो मोक्तं विस्मार्षी -रित्याह -- ब्रह्मैवेति । तथाच नानुपपत्तिरिति । 


[ मायावाद्ुक्तश्रत्यर्थनिरासः | 


एवं स्वमतेन श्रुति व्याख्याय यत्‌ परेषां व्याख्यानमादित्यमण्डले परमेश्वरमुपासीनस्य विदुषः परलोकाधिपत्यं भवति 
चक्षुष्युपासीनस्यार्वाक्तनलोकाधिपत्यं भवतीति तच्निराकरोति - नचेति। 


नचेह विज्ञानफलं समुक्तं लोकाधिपत्यं रविबिम्बगे हरौ । 
उक्तं पृथक्‌ तच्च पुरैव यस्माद्‌ भेदोऽमुनेत्यादि च सम्यगुक्तः ।। १०।। 


इह श्रुतौ । लोकाधिपत्यं विज्ञानफलं समुक्तमिति व्याख्यानं न युक्तम्‌ । कुत इत्यत आह - रवीति । चशब्देन चक्ुरगते 
चेति समुच्िनोति । यस्मात्‌ कारणात्‌ तत्‌ लोकाधिपत्यं पुरैव पूर्ववाक्य एव रविबिम्बगे हरौ चक्षुरन्तर्गते च पृथक्‌ 
विभागेनोक्तम्‌ । आदित्यगतं प्रकृत्य ˆ“स एष ये चामुष्मात्‌ पराश्थो लोकास्तेषां चेष्टे देवकामानां च' इति । तथाऽक्षिगतं 
“स एष ये चैतस्मादर्वाभ्ो लोकास्तेषां चेष्टे मनुष्यकामानां च" इति । तस्मात्रेति । 


एतदुक्तं भवति - न समस्तलोकाधिपत्यं विदुषो युज्यते । तस्य भगवद्धर्मत्वेनात्रेवोक्तत्वादिति । भगवद्धर्मोऽपि विदुषो 
भवतीत्यङ्धीकारे को दोष इति चेत्‌ । तत्‌ किं भगवान्‌ स्वीयसर्वलोकाधिपत्यं परित्यज्य विदुषे ददातीति, उत 
विद्रासमवान्तरेश्वरं करोतीति, अथ विद्रास्तादात्म्य प्राप्नोतीति । नाऽद्यः, भगवदेश्चर्यस्य समस्तश्रुत्यादौ नित्यत्वावगमात्‌ । 
किञ्चैकस्मै विदुषे दत्तस्वाधिपत्यो भग - वानन्यस्मै विदुषे कि दद्यात्‌ ? सर्वपापक्षयलिङ्कविरोधाच्च । अत एव न द्वितीयः । 
हिरण्यगभं तद्‌ युज्यत इति चेत्‌, न । पाप्मशब्देन प्रकृत्यादेर्बन्धस्य विवक्षितत्वात्‌। अत एवोक्तम्‌ - सर्वाशुभेति। 
““तस्योदिति नामः ' इति हि परमेश्वरस्योच्छन्दं नामत्वेनोक्त्वा तस्य निर्वचनं क्रियते- “स एष सर्वेभ्यः पाप्मभ्य उदितः" 
इति । तत्रोदितत्वमेवोच्छन्दार्थः । कस्मादित्यपेक्षायां योग्यं किमपि ग्राह्यम्‌ । नच तत्‌ पापमेवेति नियामकमस्ति । अतः 
सर्वमप्यशुभं तत्र विवक्षितम्‌ । तदेव च विदुषः फलमुच्यते । 


तृतीयं निराकरोति - भेद इति । विदुषः परमेश्चरादिति शेषः । आदिपदेनानेनेत्यस्य ग्रहणम्‌ । क्रियाविशेषणं चेतत्‌। 
भेदश्चेति सम्बन्धः । सम्यगिति स्षष्टम्‌ । नहि तदात्मा तत्प्रसादात्‌ तद्धर्मा भवति । 
[ श्रुतेरभेदपरत्वेऽनुपपत्तिः | 
भवेदेतद्‌ यद्यमुनाऽनेनेत्येतदमुना देवेन प्रसन्नेन निमित्तेनेति व्याख्यायेत । नचैवम्‌ । किन्नाम । अमुना रूपेणामुष्फादात्म्यं 

प्राप्य तथाऽनेन रूपेणास्य तादात्म्यं प्राप्येति । नचैवसति भेदोक्तिरस्तीत्यत आह - त्वप्रत्ययमिति। 


त्वप्रत्ययं चाप्यतिहाय नैव रूपेण तेनेति भवेदिहार्थः। 
भवत्यसावित्यणुशब्दमात्रं विहाय वाक्यानि बहूनि दोषः ।। १९।। 


चशब्दस्तत्समानार्थप्रत्ययान्तरसमुच्चयार्थः । अपिशब्दो रूपेणेति पदस्य । तेन इत्यमुना अनेनेत्यु -भयोर्ग्रहणम्‌ । अतिहाय 
प्रवृत्तायामिह श्रुतौ । भवेदयं परस्याभिलाषः। श्रुतिस्तु न तथा वक्ति । यदि खल्वदस्त्वेनादस्तया इदन्त्वेनेदन्तयेति भक्वाची 
प्रत्ययः स्यात्‌। यदि चामुना रूपेणाऽत्मना अनेन रूपेणाऽत्मनेति पदं स्यात्‌ तदा प्रतीमोऽयमर्थः श्रुत्यभिप्रेत इति। 
नचैतदस्तीति । 

ननु भावप्रधाना निर्देशा बहुलमुपलभ्यन्ते । ततो विनाऽपि प्रत्ययेन सोऽर्थ भविष्यति । सोपस्क -राणि च वाक्यानि 
भवन्ति । ततो रूपेणेत्यादिपदाध्याहारो वा करिष्यते । को दोष इति चेत्‌, न । निश्चिते हि वाक्यार्थं तदुपपद्यते । नच 
तत्निश्चायकमत्रास्तीत्याशयवान्‌ दोषान्तरमाह - भवतीति । यद्यस्यां श्रुतौ तादात्म्यप्राप्त्या तदीयं सर्वलोकाधिपत्यमस्य 
भवतीत्यर्थ विवक्षितः स्यात्‌, तर्हा -त्रेतदर्थप्रतिपादने “अयं विद्वानसौ परमात्मा भवति" इत्येतावदेव वक्तव्यम्‌ । नतु 
सोऽमुनैवेत्यादिकम्‌। तादात्म्यप्राप्तौ तद्धर्मस्य स्वतः सिद्धत्वात्‌ । अयमसौ भवतीत्यल्पं शब्दं विहाय बहूनि वाक्यानि 


प्रयुञ्जानायाः श्रुतेरकुशलत्वं दोषः स्यात्‌। नहि कश्चिदल्पीयसा प्रयत्नेन सिद््यत्यर्थं महान्तं प्रयत्न -मातिष्ठमानो 
महद्धिराद्रियते। 


किञ्चात्र परमेश्वरः सगुणो वा विवक्षितः, निर्गुणो वा ? आद्य न विदुषः तत्तादात्म्यमस्ति, परेणा -प्यनभ्युपमात्‌। न 
द्वितीयः, निर्गुणस्याऽऽदित्यादिपरिच्छेदानुपपत्तेः । एेश्चर्यासम्भवाच्च । नच तद्धूय -ङ्तस्य सर्वलोकाधिपत्यं भवतीति । 
[ पादार्थोपसहारः ] 
अपन्याख्याननिराकरणमुपसंहरन्‌ पादार्थं सङ्खेपेणाऽह -- अत इति। 


अतो जगद्रयापृतिमन्त एव ब्रह्मादयः पूर्णगुणाः क्रमेण । 
अमन्दमानन्दमजस्रमेव भुञ्जन्त आत्मीयमजात्‌ समासते || १२।। 


जगच्छब्देन स्वकीयावरमुक्ता गृह्यन्ते । ““जगद्भ्यापारवर्जम्‌ '' इत्येतन्मुक्तेतरजगद्विषयम्‌ । अतो न तद्विरोध इत्येतदप्यन 
सूचयति । अन्यथा स्वावरमुक्तनियामका एवेत्यवक्ष्यत्‌। तथाचानन्याधि-पतिपदमुक्तार्थमेवेति भावः । आत्मीयं नतु 
पारमेश्वरम्‌ । अजात्‌ परमेश्वरात्‌ । तमविहायेत्यर्थः । तत्प्रसा-दादिति वा ।। * ।। इत्यनन्याधिपतित्वाधिकरणम्‌ । । ७ ।। 
[ ग्रन्थान्ते मङ्गलाचरणम्‌ | 


एवं परिसमापितग्रन्थो भगवानाचार्यः स्वप्रतिपादितप्रकारं स्वस्यातिविशदानादिसार्वज्ञयप्रदं 
निरुपाधिकपरमप्रेमास्पदगुणगणं पुरुषोत्तमं पौनःपुन्येन प्रणमति -- नम इति। 


नमो नमोऽशेषविरोषपूर्णगुणेकधाम्ने पुरुषोत्तमाय । 
भक्तानुकम्पादतिशुद्धसंविदात्रेऽनुपाधिप्रियसदरुणात्मने ।। १३।। 


अशोषविरशेषैः पूर्णा ये गुणास्तेषां प्रधानाश्रयाय । भक्ते मय्यनुकम्पादनुक्रोशात्‌। अत एव ताच्छी -लिकस्य तृनः 
प्रयोगः। सद्रुणानुवादेनानुपाधिप्रियत्वं तादात्म्यं च विधीयत इति न पुनरुक्तिः । 


[ श्रीमद्धाष्यकृता स्वस्वरूपाविष्कारः | 

यथा भगवत्स्वरूपविज्ञानं समस्तपुरुषार्थसाधनम्‌, तथा स्वस्वरूपविज्ञानमपीत्यतस्तदावि -ष्कुर्वन्नाह - यस्येति । 


यस्य त्रीण्युदितानि वेदवचने रूपाणि दिव्यान्यलं 

बट्‌ तद्‌ दर्शतमित्थमेव निहितं देवस्य भगो महत्‌ । 

वायो रामवचोनयं प्रथमकं पृक्षो द्वितीयं वपु- 

मध्वो यत्तु तुतीयमेतदमुना ग्रन्थः कृतः केशवे || १४ ।। 


यस्य वायोरदेवस्य वेदवचने *"बचछ्ित्था' ' इत्यादावलं दिव्यान्यद्धुतानि त्रीणि रूपाण्युदितानि, अमुना वायुनाऽयं केशवे 
विषये ग्रन्थः कृत इत्यन्वयः । कीदुष्टं तस्य मूलरूपम्‌, कथम्भूतानि च तानि त्रीणि रूपाणीत्यत उक्तम्‌ - बडित्यादि । 
यस्य तन्मूलरूपं बट्‌ बलात्मकम्‌, दर्शतं ज्ञानरूपं च । दृशेरौणादिकोऽतचूप्त्ययः । अनेन वायुशब्दो निरुक्तः । वशब्दो 
बलवाची । अय्‌ गत्यर्थः । गत्यर्थाश्चवगत्यर्थाः । तत उण्‌ । वश्चासौ आयुश्चेति वायुरिति । 


किञ्च भगों भरणगमनयोः कर्तृ । ˆ“डुभृञ्‌ भरणे! , “"गम्लु गतौ ' ", आभ्यामसुन्‌प्रत्ययः, डिच्च । इदमपि 
वायुशब्दव्याख्यानम्‌ । “वा गतिगन्धनयोः ' इत्यतः “"कृवापाजिमिस्वदिसाध्यशूभ्य उण्‌ '  इत्युण्‌ । अनेकार्थत्वाद्‌ तूनां 
वातिर्भरणेऽपि वर्तते । अपिच महत्‌ श्रेष्ठम्‌ । "वयः श्रेष्ठत्वे" ' इत्य -स्मादुण्‌। 


न केवलं मूलरूपमेवम्‌, किन्तु यस्यावतारेषु निहितं रूपमित्थमेव । यस्य प्रथमकं प्रथमं रूपं रामविषयाणि वचांसि 
मूलरामायणादीनि रामवचांसि तेषां नयम्‌ । नीयन्ते शिष्येषु प्रवर्त्यन्तेऽनेनेति “"एरच्‌' ' इत्यच्‌ । 


यस्य द्वितीयं वपुः पृक्षः । पृच्छन्दः पृतनावाची प्रसिद्धः । तस्मिन्‌ कर्मण्युपपदे “ क्ष क्षये इत्ये - तस्मात्‌ **आतोग्रुपसर्गे 
कः'* इति कः । उपपदतकारलोप्छान्दसः । पुद्धिङ्क श्रुत्यनुसारेण । असुन्‌ वा प्रत्ययः । किदिति नपुस्कमेवेदम्‌ । 
रिपुपृतनाक्षयकारीत्वर्थः। 


यस्य तृतीयं बपुरेतन्मध्वः। मधुशब्दः सुखवाची । ˆमधु द्यौरस्तु नः पिता" इति प्रयोगात्‌ । वशब्दः 
शास्रापरपर्यायतीर्थवाची । वातेरवगत्यर्थात्‌ करणे ^“घञर्थे कविधानम्‌ ' इति कः । सुख-साधनं तीर्थमस्येति । “स्वः 
इत्यत्रेव उकारलोपः। 


भगवत्स्वरूपप्रतिपादनेनैव ग्रन्थोपसंहारः समुचित इत्याशयवान्‌ नित्यापरोक्षं भगवन्तं सम्बोध्य स्तौति - 
निःशेषमिति। 
निःशेषदोषरहित कल्याणाखिलसद्रुण । 
भूतिस्वम्भुशर्वादिवन्दां त्वां नौमि मे प्रियम्‌ ।। १५।। 
इति श्रीमदानन्दतीर्थभगवत्पादाचार्यविरयचिते 
श्रीमद्‌ ब्रह्मसूत्रानुव्याख्याने चतुर्थाध्यायस्य चतुर्थः पादः । 
भूतिः महालक्ष्मीः ।। 
वचनप्रसूनमाला जयतीर्थाख्येन भिक्षुणा रचिता । 
ध्रियतां हदये सदये कमलामहिलेन पूरुषेण ।। 
न वैदुष्यभ्रान्त्या नच वचनचातुर्यकुधिया 
न मात्सयविशान्नच चपलतादोषवशतः । 


परं श्रद्धाजाङ्यादकृषि कृतिमाचार्यवचसि 
स्खलन्नप्येतस्माज्जगति नहि निन्द्ोऽस्मि विदुषाम्‌ ।। 

अनुव्याख्यामृताम्भोधेः समुत्पन्नाऽतिनिर्मला । 
इय न्यायसुधा भौमेर्विवुधैः सेव्यतां सदा ।। 
इति श्रीमत्पूर्णप्रमतिभगवत्पादसुकृते- 
रनुव्याख्यानस्य प्रगुणजयतीर्थाख्ययतिना । 
कृतायां टीकायां विषमपदवाक्यार्थविवृतौ 
चतुर्थ ऽध्यायेऽस्मिंश्चरमचरणः पर्यवसितः ।।* ।। 
इति श्रीमदूब्रह्मसूत्रानुव्याख्यानटीकायां 
श्रीजयतीर्थमुनिविरचितायां श्रीमन्न्यायसुधायां 
चतुर्थाध्यायस्य चतुर्थः पादः । 
समाप्ताविमो ग्रन्थौ । 


श्रीकृष्णार्पणमस्तु । 


सुधानुव्याख्यानब्रह्मसूत्रसस्थः श्रुतीश्वरः । 
प्रीयतां व्यासदेवो मे श्रीमध्वहृदयान्जगः | 


